

॥ श्रीः ॥

महाकविश्रीसोमदेवभट्टविरचितः

कथासरित्सागरः ।

जयपुरमहाराजाश्रितेन पण्डितव्रजलालसूनुना पणि
दुर्गाप्रसादेन, मुम्बापुरवासिना परधोपाह-
पाण्डुरङ्गात्मजकाशिनाथशर्मणा च
संशोधितः ।

इदं गुरुगिरीन्द्रजाग्रणयमन्दरान्दोलना-
त्पुरा किल कथामृतं हरमुखाम्बुधेरुद्गतम् ॥
प्रसह्य रसयन्ति ये विगतविघ्नलब्धर्द्धयो
धुरं दधति वैबुधी भुवि भवप्रसादेन ते ॥

गति

स च

शाके १८११ वत्सरे

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा
प्राकाश्यं नीतः ।

(अस्य ग्रन्थस्य पुनर्मुद्रणादिविषये सर्वथा जावजी दादाजी इत्यस्यैवाधिकारः ।)

श्रीगुणाढ्यः । (बृहत्कथा) ।

गुणाढ्यमहाकविः प्रतिष्ठानाधीशश्रीसातवाहनमहीपतिसभायामासीत् । स च लक्षश्लोक-
श्रीमद्भुतां पिशाचभाषामयीं बृहत्कथां ग्रथितवानिति तावत्कथापीठलम्बके स्फुटमेव । स
निबद्धसातवाहनश्रुतिः ख्रिस्ताब्दीयप्रथमशतक आसीदित्यपि सर्वप्रसिद्धम् । तस्मात्स एव गुणा-
च सातवाहनसमयः । बृहत्कथान्तर्गताः काश्चन कथाः कथैकदेशान्वावलम्ब्य तत्तत्कविभिः प्रणीता
व्यस्य रली-नागानन्द-प्रियदर्शिका-पञ्चतन्त्र-कादम्बरी-मालतीमाधव-मुद्राराक्षस-वेतालपञ्चविं-
रत्नावल्लितोपदेशादयो ग्रन्थाः सर्वत्र समुल्लसन्ति । किं तु सा पैशाचीबृहत्कथा, अन्यो वा क-
शति-गुणाढ्यप्रणीतो ग्रन्थोऽधुना नोपलभ्यते । प्राचीनेषु ग्रन्थेषु कचित्कचिद्बृहत्कथाया गुणा-
श्चन गुणाः कस्मरणं वर्तते । यथा—वासवदत्तायां कुसुमपुरवर्णने—‘बृहत्कथारम्भैरिव शालिभञ्जि-
व्यस्य श्लेषे नि । काव्यादर्शे—‘भूतभाषामयीं प्राहुरद्भुतार्थं बृहत्कथाम्’ (१।३८) इति । हर्षच-
कोपेतैश्च विमुद्दीपितकंदर्पा कृतगौरीप्रसाधना । हरलीलेव नो कस्य विस्मयाय बृहत्कथा ॥’ इति ।
रिते—मुखापुञ्जयिनीवर्णने ‘बृहत्कथाकुशलेन’ इति । दशरूपे—‘रामायणादि च विभाव्य
कादम्ब्यां च’ (१।६१) इति । नलचम्पवाम्—‘शश्वद्भाणद्वितीयेन नमदाकारधारिणा ।
बृहत्कथाढ्येन निःशेषो रञ्जितो जनः ॥’ (१।१४) इति । गोवर्धनसप्तशायाम्—‘श्रीराम
षेव गुणाढ्यकथानां कवीन्मस्कुर्मः’ इति, ‘अतिदीर्घजीविदोषाढ्यासेन यशोऽपहारितं
भारतवृत्त गुणाढ्यः स एव जन्मान्तरापन्नः ॥’ इति च । कुवलयानन्दे परिकरप्रकरणे—‘च-
कैर्नोच्येत बृहत्कथामचकथं’ इति प्राचीनं पद्यम् । एवमन्यत्रापि ।

श्रीक्षेमेन्द्रः । (बृहत्कथामञ्जरी) ।

शेन्द्रसुनुर्व्यासदासापरनामा क्षेमेन्द्रमहाकविरनन्तराजराज्यसमये (१०२८-१०८०
प्रवर्द्धेषु) कश्मीरेषु समुत्पन्नः । प्रणिनाय च बहून्ग्रन्थान् । स एव बृहत्कथा अतीव विस्ती-
ख्रिस्त पिशाचभाषामयीति च न सर्वहृदयंगमेति गीर्वाणागिरा तत्सारमाचकर्ष । ‘बृहत्कथाम-
र्णेति ।

वेवरपण्डितस्तु ‘हिस्टरी ऑव् इण्डियन् संस्कृत लिटरेचर्’नाम्नि ग्रन्थे गुणाढ्यः ख्रिस्ताब्दीयपञ्चशतक
१ इति वदति । दशकुमारचरितप्रणेता दण्ड्याचार्योऽपि पञ्चशतक एवासीदित्यपि स्वीकरोति । किं त्वाचार्य-
आसीदिकाव्यादर्शे ‘भूतभाषामयीं प्राहुरद्भुतार्थं बृहत्कथाम्’ इति वदन् ‘प्राहुः’ इतिपदेन स्वस्माद्बृहत्कथाया
दण्डी चीनत्वं सूचयति । तत्कथमुभावपि दण्डिगुणाढ्यौ पञ्चशतकोद्भूताविति वेवरपण्डितो निश्चिकायेति न ज्ञायते ।
बहुप्राचिनसर्ग एवायं प्रायो यूरोपदेशीयविदुषाम्, यत्प्रत्नतमानामपि भारतवर्षीयग्रन्थानां तत्प्रणेतृणां चार्वाचीन-
अथवा प्रायः यावच्छक्यं ज्ञान्ते । प्राप्तेऽपि तत्प्राचीनत्वावबोधके स्वमतप्रतिकूले दृढे प्रमाणे ‘प्रक्षिप्तमेतत्’ इत्युक्त्वा
त्वंसाधनतमेव पुरस्कुर्वन्ति । २ ‘बृहत्कथामूलं मुद्राराक्षसम्’ इति दशरूपावलोकः । ३ बृहत्कथामञ्जर्या
स्वाभिम् रोमन्लिप्या कथापीठलम्बकः, वेतालद्वयकथा, फेञ्चभाषया तदनुवादश्च १८८६ ख्रिस्ताब्दे फ्रान्सदेशे
इतिवृत्तराजधान्यां लेवी (S. Levi) पण्डितेन मुद्रितः । एकं तत्पुस्तकं चास्मभ्यं तेन महाशयेन प्रहितमिति
प्यारिसरं स्वीकुर्मः । बृहत्कथामञ्जरीप्रारम्भश्लोकास्तत एवास्माभिरुद्धृताः सन्ति । अस्मदीयं बृहत्कथामञ्जरी-
तदुपकास्वशुद्धं प्रारम्भे किञ्चिद्भुटितं नास्ति ।

अरी' इति तन्नाम च कृतवान् । विहितवांश्च लम्बकक्रमं च ।
तत्रेत्थं बृहत्कथामजरीप्रारम्भः—

‘उमाप्रणामसंक्रान्तचरणालक्तकः शशी ।

संध्यारुण इवाभाति यस्य पायात् ।

सरस्वतीविभ्रमदर्पणानां सूक्तामृतक्षीरमहा ।

सन्मानसोल्लासमुधाकराणां कवीश्वराणां ।

दोषालोकननिपुणाः परुषगिरो दुर्जना ।

दर्शनमपि भयजननं येषामनिमेषापि ।

ओजो रञ्जनमेव वर्णरचनाश्चित्रा न कल ।

नानालंकृतयश्च कस्य न मनःसंतोषः ।

काव्ये किं तु सतां चमत्कृतिकृतः सुत ।

तीक्ष्णाग्रा झटिति श्रुतिप्रणयिनः ।

एवं किल पुराणेषु सर्वागमविधा ।

विश्वशासनशालिन्यां श्रुतौ च ।

अस्ति विद्याधरवधूविलासहसि ।

जाह्नवीनिर्झरोष्णीषः शर्वाणीज ।

निशाकरकरस्मेरतुषाररुचिरत्व ।

आशा धनपतेर्येन विभात्यनिश ।

यः शुभ्रशिखरो भाति शिवमौ ।

तरङ्गालङ्घिताभ्रश्रीः क्षीरार्णव ।

यः प्रांशुरश्मिनिचयैर्विदधाति ।

त्रिदिवोद्यानहंसानां मृणालकवच ।

यस्याश्मकूटसंघट्टविशीर्णपतनो ।

मुहूर्ते तारकायन्ते व्योम्नि गङ्गा ।

फेनहासविलासिन्यः फुल्लत्कुव ।

विभान्ति कटके यस्य तरङ्गिणः ।

उत्तरे तस्य कैलासनाम्नि स्फाटितः ।

विजहार हरो हारगौरे गिरिसुतः ॥ १२ ॥ इति ।

लम्बकक्रमस्त्वित्थम्—(१) कथापीठम्, (२) कथाप्रसङ्गम्, (३) लम्बकः, (४)

वाहनदत्तजन्म, (५) चतुर्द्वारिका, (६) सूर्यप्रभः, (७) यमनयः, (८) कैलासः,

शशाङ्कवती, (१०) विषमशीलः, (११) मदिरा, (१२) शशाङ्कवती, (१३)

१ कथासरित्सागरे तु सोमदेवभट्टेन किञ्चिदपि व्यत्ययः । तस्मात् कथाप्रसङ्गः भवति ।
इति तद्राक्यात्प्रतीयते ।

अथ कथासरित्सागरस्य विषयानुक्रमः ।

सरङ्गाङ्कः

विषयः

पृष्ठाङ्कः

- १ मङ्गलाचरणम् । लम्बकानुक्रमणी । कथाया उपोद्घातः । शिवं प्रति कथाकथनार्थं पार्वत्याः प्रार्थना । शिवप्रोक्ता संक्षिप्ता पार्वत्याः पूर्वजन्मकथा । पार्वत्याः प्रणयकोपः । पुनरपि कथोपक्रमः । कथावसरे पुष्पदन्तप्रवेशः । पुष्पदन्तं माल्यवन्तं च प्रति भगवन्ताः शापः । शापमोक्षकथनम् । पुष्पदन्तमाल्यवतोर्मर्त्यलोके जन्मकथनम् । ... १-३
- २ वररुचेर्विन्ध्यवासिनीदर्शनार्थं गमनम् । काणभूतिना समागमः । उज्जयिनीपुर्यां महाश्मशाने शिवमुखादाकर्णिता स्वप्राग्जन्मशापादिकथा काणभूतिना वर्णिता । वररुचिव्याडीन्द्रदत्तानां कथा । वर्षोपवर्षयोः कथा । ... ३-६
- ३ पाटलिपुत्रनगरनिर्माणकथा । ... ६-८
- ४ वररुचिभार्याया उपकोशायाः कथा । तन्मध्य एव पाणिनिकथा । नन्दमहीपतेः कथा । शकटालवृत्तम् । ... ८-१२
- ५ योगनन्दकथा । आदित्यवर्मणस्तन्मन्त्रिणः शिववर्मणश्च कथा । वररुचिकथाशेषः । चाणक्यकथा । शाकाशिनो मुनेः कथा । ... १२-१७
- ६ गुणाढ्यकथा । मूषकारख्यस्य वणिजः कथा । कस्यचित्त्सामपाठिनः कथा । सातवाहनमहीपतिकथा । देव्युद्यानकथा । सातवाहनस्य कथा । ... १७-२२
- ७ शर्ववर्मकथा । कलापव्याकरणप्रादुर्भावकथा । पुष्पदन्तस्य माल्यवतश्च कथा । ... २२-२५
- ८ गुणाढ्यकृतो बृहत्कथाया अग्नौ प्रक्षेपः । पुनरपि गुणाढ्यसातवाहनयोः समागमः । कथापीठनाम्नः प्रथमलम्बकस्य समाप्तिः । ... २५-२७
- ९ सहस्रानीकस्य कथा । वत्सराजोत्पत्तिकथा । ... २८-३१
- १० श्रीदत्तब्राह्मणकथा । सहस्रानीककथाशेषः । ... ३१-३७
- ११ वत्सराजकथा । चण्डमहासेनकथा । ... ३७-४०
- १२ वत्सराजकृतवासवदत्ताहरणोद्योगः । लोहजङ्घकथा । ... ४०-४६
- १३ वासवदत्ताहरणम् । देवस्मितायाः कथा । जन्तुनाम्नो राजपुत्रस्य कथा । देवस्मितायाः परिव्राजिकायाः सिद्धिकर्याश्च कथा । समुद्रदत्तस्य तत्पत्न्याश्च कथा । देवस्मिताकथाशेषः । ... ४६-५२
- १४ वत्सराजस्य कौशाम्ब्यां समागमनम् । बालविनष्टकथा । सरोः प्रमद्वारायाश्च कथा । कथामुखनाम्नो द्वितीयलम्बकस्य समाप्तिः । ... ५२-५४
- १५ वत्सराजस्य द्वितीयविवाहोद्योगः । प्रव्राजकस्य वानरस्य च कथा । उन्मादिनी देवसेनयोः कथा । यद्वल्कलनाम्नो वणिक्कुतस्य तद्भार्यायाश्च कथा । पुण्यसेनमहीपतेः कथा । वत्सराजसभायां नारदागमनम् । सुन्दोपसुन्दकथा । ... ५५-५९
- १६ वत्सराजस्य लावाणकगमनम् । वासवदत्ताया दाहप्रवादः । वासवदत्तायाः पद्मावतीसदने गमनम् । दुर्वाससः कुन्त्याश्च कथा । पद्मावत्या सह वत्सराजस्य परिणयः । पुनर्वासवदत्ताया वत्सराजेन समागमः । ... ५९-६६
- १७ उर्वशीपुरूरवसोः कथा । विहितसेनस्य तेजोवत्याश्च कथा । सोमप्रभाया गुहचन्द्रस्य च कथा । इन्द्राह्वयोः कथा । ... ६६-६८

तरङ्गाङ्कः	विषयः	पृष्ठाङ्कः
१८	वत्सराजस्य कौशाम्ब्यामागमनम् । गोपालककथा । वत्सराजस्य निधानलाभः सिंहासन- प्राप्तिश्च । विदूषककथा । ६८-८१	६८-८१
१९	वत्सराजकृतं शिवाराधनम् । देवदासाख्यवणिजः कथा । वत्सराजकृतो दिग्विजयः । ... ८१-८४	८१-८४
२०	फलभूतिकथा । गणपतिकथा । कालरात्रिकथा । लाबाणकलम्बकसमाप्तिः । ... ८४-९१	८४-९१
२१	वत्सराजस्य मृगयावर्णनम् । कस्याश्चन दुर्गतब्राह्मण्या वत्सराजसमीप आगमनम् । देवद- त्ताभिधानस्य राजपुत्रस्य कथा । ब्राह्मणीवृत्तान्तः । ९२-९६	९२-९६
२२	वासवदत्ताया गर्भधारणम् । जीमूतवाहनकथा । ९६-१०४	९६-१०४
२३	वासवदत्तायाः स्वप्नवर्णनम् । कस्याश्चन दुश्चारिण्या नार्या वृत्तम् । कलहकारिण्याः सिंह- पराक्रमस्य च कथा । यौगन्धरायणादिमन्त्रिणां पुत्रजन्म । वासवदत्तायां नरवाहनदत्त- जन्म । नरवाहनदत्तजननलम्बकसमाप्तिः । १०४-१०५	१०४-१०५
२४	वत्सराजसभायां शक्तिवेगाख्यविद्याधरागमनम् । कनकपुरीसंबद्धा शक्तिदेवकथा । शिव- माधवयोः कथा । १०८-११५	१०८-११५
२५	शक्तिदेवस्य कनकपुरीदर्शनार्थं गमनम् । अशोकदत्तकपालस्फोटयोः कथा । ... ११५-१२४	११५-१२४
२६	पुनरपि शक्तिदेवस्य यात्रा । कनकपुरीप्राप्तिः । पुनरपि स्वदेशागमनम् । पुनः कनकपुरी- यात्रा । जालपादाख्यव्रतिनः कथा । शक्तिदेवस्य विवाहादि । चतुर्दारिकालम्बकसमाप्तिः । १२४-१३४	१२४-१३४
२७	नरवाहनदत्तस्य तारुण्यप्राप्तिः । कलिङ्गदत्तनृपतेः कथा । वणिक्पुत्रकथा । धर्मदत्ताख्य- महीपतिकथा । सप्तब्राह्मणकथा । ब्राह्मणचण्डालयोः कथा । विक्रमसिंहमहीपतेर्ब्राह्मण- युग्मस्य च कथा । १३५-१४१	१३५-१४१
२८	कलिङ्गसेनाजन्म । सप्तकुमारिकावृत्तम् । विरक्तराजपुत्रकथा । तपस्विनो राज्ञश्च कथा । सुपेणस्य तदुहितुः सुलोचनायाश्च कथा । कलिङ्गसेनासमीपे सोमप्रभाया आगमनम् । रा- जपुत्रवणिक्पुत्रयोः कथा । पिशाचस्य ब्राह्मणकन्यायाश्च कथा । १४१-१४७	१४१-१४७
२९	सोमप्रभावृत्तम् । सोमप्रभाानीतयन्त्रपुत्रिकावर्णनम् । कलिङ्गसेनायाः सोमप्रभायाश्च स्वयं- प्रभासमीपे गमनवृत्तम् । क्रीतिसेनाकथा । १४७-१५३	१४७-१५३
३०	मदनवेगवृत्तान्तः । कलिङ्गसेनाया विवाहचर्चा । वत्सराजवर्णनम् । तेजस्वत्या राजपुत्रस्य च कथा । हरिश्चन्द्रब्राह्मणकथा । १५४-१५८	१५४-१५८
३१	वाणासुरतनयाया उपाया वृत्तम् । कलिङ्गसेनायाः कौशाम्ब्यां गमनम् । यौगन्धरायणमन्त्रः । १५८-१६१	१५८-१६१
३२	कलिङ्गसेनावृत्तम् । विष्णुदत्तस्य सप्तब्राह्मणपुत्राणां च कथा । कदलीगर्भायाः कथा । म- ध्ये नापितकथा । १६१-१६७	१६१-१६७
३३	वत्सराजादिवृत्तम् । कर्षिकस्य वृत्तम् । श्रुतसेनस्य विद्युद्दधोतायाश्च कथा । नकुलमूषकमार्जा- रोलूकानां कथा । ब्राह्मणस्य तदीयहेमदीनारसहस्रस्य च कथा । कलिङ्गसेनावृत्तम् । ... १६७-१७३	१६७-१७३
३४	वत्सराजवृत्तम् । वणिग्भार्यायाः कथा । कलिङ्गसेनाया गर्भधारणम् । मदनमञ्जुकाया जन्म । यक्षकथा । नरवाहनदत्तस्य मदनमञ्जुकायाश्चानुरागवर्णनम् । शत्रुघ्नस्य पुंश्चल्यास्तन्द्रार्यायाश्च वृत्तम् । नीतिवर्णनम् । नरवाहनदत्तमदनमञ्जुकयोर्विवाहवर्णनम् । मदनमञ्जुकालम्बकसमाप्तिः । १७४-१८२	१७४-१८२
५	कौशाम्ब्या उपवने रत्नप्रभागमनम् । रत्नप्रभावृत्तम् । सत्त्वशीलकथा । विक्रमवृद्धमहीपते- र्नागशर्मब्राह्मणस्य च कथा । नरवाहनदत्तस्य रत्नप्रभायाश्च विवाहवर्णनम् । ... १८२-१८८	१८२-१८८
६	रत्नाधिपतिमहीपतेस्तद्वजस्य तद्राज्ञ्याः पतिव्रतायाः शीलवत्याश्च कथा । ... १८८-१९२	१८८-१९२

तरङ्गाङ्कः

विषयः

पृष्ठाङ्कः

- ३७ निश्चयदत्तस्यानुरागपरायाश्च कथा । मध्ये सोमस्वामिकथा । ... १९२-२००
- ३८ विक्रमादित्यस्य वेश्याया मदनमालायाश्च कथा । ... २००-२०५
- ३९ शृङ्गभुजरूपशिवयोः कथा । ... २०५-२१२
- ४० मरुभूतिगोमुखयोः कृतिप्रत्युक्ती । सिकतासेतुकथा । विरूपशर्मकथा । विनयशीलभूपतेस्तद्वर्ण-
चन्द्रवैद्यस्य च कथा । ... २१२-२१६
- ४१ नागार्जुनकथा । ... २१६-२१७
- ४२ कर्पूरिकावृत्तम् । इन्दीवरसेनानिच्छासेनयोः कथा । ... २१८-२२४
- ४३ राज्यधरनाम्नस्तद्वर्णः कथा । मानपरासुखधनयोः कथा । कर्पूरिकानरवाहनदत्तयोर्वृत्तम् ।
रत्नप्रभालम्बकसमाप्तिः । ... २२४-२३३
- ४४ सूर्यप्रभकथा । ... २३४-२४०
- ४५ सूर्यप्रभकथा । मध्ये कालनाम्नो ब्राह्मणस्य कथा । ... २४०-२५४
- ४६ सूर्यप्रभकथा । मध्ये नमुचिदानवकथा । ... २५४-२६१
- ४७ सूर्यप्रभकथा । नानाविधं स्त्रीणां वर्णनम् । ... २६१-२६५
- ४८ सूर्यप्रभकथा । ... २६५-२७०
- ४९ सूर्यप्रभकथा । गुणशर्मकथा । ... २७०-२७७
- ५० सूर्यप्रभकथा । सूर्यप्रभालम्बकसमाप्तिः । ... २७७-२८४
- ५१ अलंकारवतीवृत्तम् । रामचरितम् । पृथ्वीरूपस्य रूपलतायाश्च कथा । अलंकारवतीनरवाहन-
दत्तयोर्विवाहवर्णनम् । ... २८५-२९२
- ५२ नरवाहनदत्तस्यालंकारवतीपितुः पुरे गमनम् । हठशर्मकथा । अनङ्गरतिकथा । ... २९२-३०४
- ५३ कार्पाटिकवृत्तम् । लक्षदत्तमहीपतेस्तत्कार्पाटिकस्य च कथा । वीरवरकथा । ... ३०४-३१०
- ५४ नरवाहनदत्तस्याखेटवर्णनम् । नरवाहनदत्तस्य श्वेतद्वीपगमनादि । रुद्रनाम्नो वणिजो वृत्तम् ।
समुद्रशूरकथा । चमरवालस्य कथा । मध्येऽर्थवर्मभोगवर्मणोः कथा । ... ३१०-३१७
- ५५ मरुभूतिवृत्तम् । चिरदातुर्महीपतेः कथा । कनकवर्षस्य मदनसुन्दर्याश्च कथा । ... ३१८-३२५
- ५६ महीपालनाम्नो ब्राह्मणकुमारस्य कथा । चक्रनाम्नो वणिक्पुत्रस्य कथा । पतिव्रताधर्मव्याधयोः
कथा । कस्यचन पाशुपतस्य कथा । नलोपाख्यानम् । अलंकारवतीलम्बकसमाप्तिः । ... ३२५-३३८
- ५७ कस्यचन भारजीविनो वृत्तम् । भद्रघटकथा । आजजालकथा । ... ३३९-३४४
- ५८ विक्रमतुङ्गस्य कुमुदिकाख्याया वेश्यायाश्च कथा । बलवर्मणस्तद्भार्यायाश्च कथा । देवदासस्य
तद्भार्यायाश्च कथा । वज्रसारस्य तद्भार्यायाश्च कथा । सिंहबलस्य तद्भार्यायाश्च कथा । ... ३४४-३५१
- ५९ शक्तियशोवृत्तम् । विद्याधरीयुग्मकथा । ... ३४९-
- ६० शूरवर्मकथा । पिङ्गलकाख्यसिंहस्य दमनकरटकयोश्च कथा । कीलोत्पाटिवानरकथा । भेरी-
गोमायुकथा । बकमकरयोः कथा । सिंहशशकयोः कथा । मन्दविसर्पिण्या यूकायाष्टीभि-
नान्नामो मत्कुणस्य च कथा । सिंहोष्ठयोः कथा । टिट्ठिभपक्षिकथा । हंसयोः कूर्मस्य च कथा ।
मत्स्यत्रयकथा । वानरसूचीमुखयोः कथा । धर्मबुद्धेर्दुष्टबुद्धेश्च कथा । बकसर्पयोः कथा । व; ३५५-३६२
- ६१ अगुहदाहिकथा । तिलकार्पाककथा । जलेऽग्निक्षेपकस्य कथा । गुरोर्भार्यायाश्च नासाकर्तृ
कस्य

तरङ्गाङ्कः

विषयः

पृष्ठाङ्कः

कथा । वनवासिपशुपालकथा । अलंकारलम्बककथा । तूलदाहिकथा । खजूरीछेदककथा । निधान-
दाशिकथा । लवणाशिकथा । गोदोहककथा । खल्वाटकथा । लघुपातिचित्रग्रीवाहिरण्यकमन्थरक-
नाम्नां काककपोतमूषककूर्माणां कथा । ब्राह्मणकथा । संचयशीलजम्बुककथा । प्रवाट्कथा । ई-
र्ष्यालुपुरुषकथा । गरुडनागयोः कथा । केशमुग्धकथा । तैलमुग्धकथा । अस्थिमुग्धकथा । च-
ण्डालकन्यकाकथा । मूर्खमहीपालकथा । मित्रद्वयकथा । जलभीतकथा । पुत्रघातिकथा । भ्रा-
तृभौतकथा । ब्रह्मचारिसुतकथा । गणककथा । क्रोधनपुरुषकथा । कन्यावर्धककथा । अर्ध-
पणोपार्जनपण्डितकथा । अभिज्ञानकर्तृकथा । प्रतिमांसप्रदकथा । पुत्रान्तरकाङ्क्षिण्याः स्त्रियाः
कथा । आमलकानेतृकथा । भ्रातृद्वयकथा । नापिताधिकथा । शकटस्थपुरुषकथा । ... ३६२-३७२

६२ काकोलूकयोः कथा । शिलीमुखाख्यशशककथा । कपिञ्जलशशकमार्जाराणां कथा । ब्राह्मण-
च्छागयोः कथा । वृद्धवणिक्कथा । चौरराक्षसयोः कथा । मूर्खतक्षकथा । मुनिमूषिकयोः
कथा । मण्डूकसर्पयोः कथा । मूर्खभृत्यकथा । समभागकर्तृभ्रातृद्वयकथा । असंतो-
षिप्रवाजककथा । सुवर्णमुग्धकथा । पेटिकारक्षकभृत्यकथा । अपूपमुग्धकथा । द्वार-
रक्षकभृत्यकथा । महिषभक्षकग्रामीणकथा । दरिद्रभार्याकथा । मूढवैद्यकथा । ... ३७२-३७९

६३ यशोधरलक्ष्मीधरयोः कथा । वानरशिशुमारयोः कथा । सिंहगर्दभयोः कथा । आढ्यगान्धर्वि-
कयोः कथा । मूर्खशिष्यद्वयकथा । द्विशिरःसर्पकथा । तण्डुलभक्षकमूर्खकथा । बालकानां
गर्दभस्य च कथा । ब्राह्मणमूर्खपुत्रकथा । ... ३७९-३८५

६४ ब्राह्मणनकुलयोः कथा । मूर्खरोगिवैद्ययोः कथा । मूर्खपुरुषतपस्विकथा । प्रातर्हेमभस्त्रस्य मू-
र्खस्य कथा । इन्दुदर्शकमूर्खकथा । चतुरनारीकथा । घटकर्पराख्यचौरयोः कथा । धनदेव-
रुद्रसोमशाशिनां कथा । नागस्य च कथा । ... ३८५-३९०

६५ रुण्डपुरुषस्य पुंश्चल्याश्च कथा । नार्योः सिंहस्य स्वर्णचूलपक्षिणः सर्पस्य च कथा । श्वदष्टश्र-
मणकथा । कदर्यमूर्खकथा । मार्जारभौतकथा । कैलासगाभिमूर्खकथा । गीतरसिकमूर्खकथा ।
मृगाङ्गलेखाहिरण्याक्षयोः कथा । ... ३९०-३९८

६६ कश्मीरपाटलिपुत्रनगरवासिनोः प्रवाजोः कथा । एकादशमार्किककथा । एकबलीवर्दस्वामिद-
रिद्रकथा । धूर्तस्यालीकमन्त्रिणः कथा । हेमप्रभालक्ष्मीसेनयोः कथा । नरवाहनदत्तशक्तियश-
सोविवाहः । शक्तियशोलम्बकसमाप्तिः । ... ३९८-४०४

६७ रुचिरदेवपोतकयोः कथा । सार्थवाहस्य वेलायाश्च वृत्तान्तः । वेताललम्बकसमाप्तिः । ... ४०५-४०८

६८ नरवाहनदत्तस्य कयाचन दिव्यकन्यया मलयाचले हरणम् । करिणः करेणुकायाश्च कथा ।
दिव्यकन्याया वृत्तम् । ... ४०८-४११

६९ मलयाचले पिशङ्गजटनाम्ना मुनिना नरवाहनदत्तस्य समागमः । मृगाङ्गदत्तकथा । वेतालमुखा-
च्छाङ्कवतीवृत्ताकर्णनम् । भद्रबाहुकथा । पुष्कराक्षविनयवत्योः कथा । नैष्ठिकी ब्रह्मचा-

३४ रिणीकथा । ... ४११-४१७

६१ ह्यामन्त्रिसमेतस्य मृगाङ्गदत्तस्य शशाङ्कवत्यर्थमुज्जयिनीयात्रा । श्रुतधिसमागमः । तपस्वि-
समागमः । नागशापेन परस्परवियोगः । पुनः श्रुतधिसमागमः । विमलबुद्धिनाम्नो निजमन्त्रि-

५ कौश समागमस्तद्वृत्तं च । ... ४१७-४२३

इति नार्गश तस्य नर्मदातटे नमनम् । तत्र मायाबटुनाम्ना शबरेन्द्रेण समागमः । तत्र भीमपरा-
रत्नाधिपो निजमन्त्रिणा समागमस्तद्वृत्तं च । मध्ये कमलाकरहंसावत्योः कथा । ... ४२१-४२७

तरङ्गाङ्कः

विषयः

पृष्ठाङ्कः

- ७२ गुणाकरनाम्ना निजमन्त्रिणा मृगाङ्कदत्तस्य समागमः । तद्वृत्तं च । विनीतमतिकथा । बो-
धिसत्त्वांशस्य बराहस्य कथा । ब्राह्मणब्राह्मण्यो रजकखरयोश्च कथा । दानपारमिताक-
था । शीलपारमिताकथा । क्षमापारमिताकथा । धैर्यपारमिताकथा । ध्यानपारमिताकथा ।
प्रज्ञापारमिताकथा । ... ४३०-४४२
- ७३ मृगाङ्कदत्तस्य विचित्रकथनाम्ना निजमन्त्रिणा समागमः । तद्वृत्तम् । अट्टहासयक्षस्य श्रीदर्श-
नस्य च कथा । कश्मीरमहीपतेर्भूनन्दनस्य कथा । पुनः श्रीदर्शनस्य कथा । ... ४४२-४५५
- ७४ भीमभट्टसमरभट्टयोः कथा । प्रचण्डशक्तिनाम्ना निजमन्त्रिणा मृगाङ्कदत्तस्य समागमः । ... ४५६-४६५
- ७५ विक्रमकेसरिनाम्ना निजमन्त्रिणा मृगाङ्कदत्तस्य समागमः । तद्वृत्तम् । वेतालपञ्चविंशतिकायां
प्रथमो वेतालः । ... ४६५-४७१
- ७६ द्वितीयो वेतालः । ... ४७१-४७२
- ७७ तृतीयो वेतालः । ... ४७३-४७५
- ७८ चतुर्थो वेतालः । ... ४७६-४८०
- ७९ पञ्चमो वेतालः । ... ४८०-४८१
- ८० षष्ठो वेतालः । ... ४८१-४८३
- ८१ सप्तमो वेतालः । ... ४८३-४८६
- ८२ अष्टमो वेतालः । ... ४८७-४८८
- ८३ नवमो वेतालः । ... ४८८-४९०
- ८४ दशमो वेतालः । ... ४९०-४९२
- ८५ एकादशो वेतालः । ... ४९२-४९३
- ८६ द्वादशो वेतालः । ... ४९३-४९९
- ८७ त्रयोदशो वेतालः । ... ४९९-५००
- ८८ चतुर्दशो वेतालः । ... ५०१-५०२
- ८९ पञ्चदशो वेतालः । ... ५०३-५०६
- ९० षोडशो वेतालः । ... ५०६-५१२
- ९१ सप्तदशो वेतालः । ... ५१३-५१४
- ९२ अष्टादशो वेतालः । ... ५१५-५१७
- ९३ एकोनविंशो वेतालः । ... ५१७-५२०
- ९४ विंशो वेतालः । ... ५२१-५२५
- ९५ एकविंशो वेतालः । ... ५२५-५२८
- ९६ द्वाविंशो वेतालः । ... ५२८-५३०
- ९७ त्रयोविंशो वेतालः । ... ५३०-५३१
- ९८ चतुर्विंशो वेतालः । ... ५३१-५३४
- ९९ पञ्चविंशो वेतालः । वेतालपञ्चविंशतिकासमाप्तिः । ... ५३४-५३६
- १०० मृगाङ्कदत्तस्य मार्गे गणपतिद्रुमदर्शनम् । तन्मन्त्रिणां तस्मिन्वृक्षे फलत्वम् । मृगाङ्कदत्तकृता
गणपतिस्तुतिः । दशानामपि मन्त्रिणां युगपदेव समागमः । ... ५३६-५३८
- १०१ मन्त्रिचतुष्टयवृत्तान्तः । सुन्दरसेनमन्दारवत्योः कथा । ... ५३८-५५०

तरङ्गाङ्कः

विषयः

पृष्ठाङ्कः

- १०२ मन्त्रसमेतस्य मृगाङ्कदत्तस्योज्जयिनीप्राप्तिः । पुनः परावर्त्य दुर्गपिशाचनाम्नो मातङ्गेन्द्रस्य सद्ने गमनम् । तत्र मायावटुप्रभृतिभिर्भिहैः समागमः । मन्त्रचिन्ता । उज्जयिनीपतिकर्मसेनं प्रति दूतप्रेषणम् । मृगाङ्कदत्तस्य सेनासमुद्योगः । ... ५५०-५५५
- १०३ मृगाङ्कदत्तकर्मसेनयोर्युद्धम् । मृगाङ्कदत्तकृतं शशाङ्कवतीहरणम् । मृगाङ्कदत्तकर्मसेनयोः संधिः । मृगाङ्कदत्तशशाङ्कवत्योर्विवाहादि । शशाङ्कवतीलम्बकसमाप्तिः । ... ५५५-५६४
- १०४ मदनमञ्जुकाविरहार्तस्य नरवाहनदत्तस्य मलयाचलपादेषु भ्रमणम् । तत्र ब्राह्मणपुत्रद्वयेन समागमः । तत्र प्रथमस्य ब्राह्मणसूनोर्मदिरावत्याश्च कथा । द्वितीयस्य ब्राह्मणपुत्रस्य कथा । नरवाहनदत्तस्य कौशाम्ब्यामागमनम् । मदिरावतीलम्बकसमाप्तिः । ... ५६५-५७२
- १०५ मदनमञ्जुकाहरणम् । नरवाहनदत्तादीनामाकुलत्वम् । अष्टावक्रसुतायाः सावित्र्याः कथा । वेगवतीवृत्तम् । ... ५७३-५७६
- १०६ नरवाहनदत्तस्य गन्धर्वपुरे गमनम् । तत्र गन्धर्वराजदुहित्रा गन्धर्वदत्तया सह विवाहः । धनवत्यजिनावत्योर्वृत्तम् । प्रसेनजिनृपतिदुहित्रा सह नरवाहनदत्तस्य विवाहः । प्रभावतीवृत्तम् । मृतभर्तृकायाः कस्याश्चन नार्यास्तत्पुत्रस्य च कथा । नरवाहनदत्तमदनमञ्जुकयोः समागमः । मदनमञ्जुकावृत्तम् । नरवाहनदत्तमानसवेगयोर्विवादादि । ... ५७६-५८१
- १०७ ऋष्यमूकपर्वते नरवाहनस्य स्थितिः । रामायणवृत्तम् । पुनरपि धनवत्यजिनावत्योः समागमः । नरवाहनदत्तस्य कौशाम्ब्यामागमनम् । सैन्यसमेतस्य नरवाहनदत्तस्य यात्रा । गौरिमुण्डमानसवेगादिभिः सह युद्धम् । नरवाहनदत्तकृतं शिवाराधनम् । कैलासे गमनम् । सर्वविद्याप्राप्तिः । ... ५८२-५८६
- १०८ चक्रवर्तिप्रतीहारागमनम् । गोमुखादिसमागमः । गोमुखवृत्तम् । नागस्वामिनाम्नो ब्राह्मणस्य कथा । मरुभूतिवृत्तम् । हरिशिखवृत्तम् । नरवाहनदत्तस्य विद्याधरसैन्येन सह गौरिमुण्डमानसवेगौ प्रति विजययात्रा । गौरिमुण्डमानसवेगयोर्वधः । गौरिमुण्डमुतया नरवाहनदत्तस्य परिणयः । चक्रवर्तिसरसि नरवाहनदत्तस्य जलक्रीडा । वायुवेगयशःप्रभृतिभिः पञ्चकन्याभिः सह नरवाहनदत्तस्य विवाहः । नरवाहनदत्तकृतं चन्दनद्रुमसाधनम् । मन्दरदेवं प्रति यात्रा । पञ्चलम्बकसमाप्तिः । ... ५८६-५९२
- १०९ अमृतप्रभनाम्नो विद्याधरस्यागमनम् । तत्प्रेरणया वामदेवाश्रमे नरवाहनदत्तस्य गमनम् । वामदेवोपदेशेन गजेन्द्रादिरत्नसाधनम् । मन्दरदेवं प्रति यात्रा । कैलाससमीपे गमनम् । देवमायेन सह युद्धम् । त्रिशिर्षगुहावृत्तम् । त्रिशिर्षगुहाप्रवेशः । कालरात्रिकोपेन नरवाहनदत्तसैन्यस्य मोहः । नरवाहनदत्तकृता कालरात्रिस्तुतिः । कालरात्रिप्रसादः । मन्दरदेवादिभिः सह युद्धम् । नरवाहनदत्तस्य विजयः । ... ५९३-५९८
- ११० मन्दरदेवनगरे नरवाहनदत्तस्य गमनम् । नरवाहनदत्तस्य देवभूमिविजिगीषा । नारदागमनम् । अकम्पनाश्रमे नरवाहनदत्तस्य गमनम् । तत्र मन्दरदेव्यादि पञ्चकन्याभिः सह परिणयः । नरवाहनदत्तस्य कैलासे गमनम् । ततो ऋषभाद्रौ गमनम् । तत्र नरवाहनदत्तमदनमञ्जुकयोरभिषेकः । तत्रैव वत्सराजाद्यागमनम् । तत्रैव सर्वेषां पानगोष्ठीवर्णनम् । वत्सराजस्य पुनः कौशाम्ब्यामागमनम् । महाभिषेकलम्बकसमाप्तिः । ... ५९८-६०३
- १११ वसन्तवर्णनम् । सुपेणाश्वरसेनयोः कथा । नरवाहनदत्तस्य दुःस्वप्नदर्शनम् । वत्सराजादीनां परलोकगमनवृत्तम् । ... ६०४-६०७

तरङ्गाङ्कः

विषयः

पृष्ठाङ्कः

- ११२ सुरतमञ्जरीवृत्तम् । राजकन्याचण्डालकुमारयोः कथा । राजकन्याकैवर्तिककुमारयोः कथा ।
वणिक्कन्याचौरयोः कथा । ... ६०७-६१४
- ११३ जीमूतवाहनादीनां राज्यभ्रंशकारणानि । तारावलोककथा । सुरतमञ्जरीलम्बकसमाप्तिः । ... ६१४-६१७
- ११४ दिव्यहंसद्वयस्य ब्रह्मदत्तभूपतेश्च कथा । ... ६१८-६२२
- ११५ विद्युद्धजमुक्ताफलध्वजयोः कथा । ... ६२२-६२७
- ११६ विद्युद्धजमुक्ताफलध्वजयोर्युद्धादिवर्णनम् । ... ६२७-६३०
- ११७ पद्मावतीमुक्ताफलध्वजयोर्वृत्तम् । ... ६३०-६३६
- ११८ मुक्ताफलकेतुमलयध्वजयोः कथा । ... ६३६-६४२
- ११९ पद्मावतीमुक्ताफलध्वजयोर्विवाहादि । पद्मावतीलम्बकसमाप्तिः । ... ६४२-६४९
- १२० विक्रमादित्यकथा । दिव्यकन्यकाद्वयहेममृगयोः कथा । ... ६५०-६५४
- १२१ मदनमञ्जरीखण्डकापालिकयोः कथा । डाकिनेयाख्यकितवस्य कथा । ठिण्ठाकरालाख्यकित-
वस्य कथा । कुट्टनीकपटाख्यकितवकथा । कन्यकाद्वयवृत्तम् । ... ६५४-६६२
- १२२ सिंहलेश्वरदुहित्रा दिव्यकन्याद्वयेन च विक्रमादित्यस्य विवाहः । मलयवतीविक्रमादित्यो-
वृत्तम् । ... ६६२-६६६
- १२३ विक्रमादित्यराज्ञ्याः कलिङ्गसेनाया वृत्तम् । भिल्लराजकन्यया मदनसुन्दर्या सह विक्रमादि-
त्यस्य विवाहः । गजसूकरयोः कथा । धनदत्तवृत्तम् । केसटकदर्पयोः कथा । कुसुमायुधक-
मललोचनयोः कथा । ... ६६६-६७६
- १२४ चन्द्रस्वामिनस्तद्भार्यायाश्च कथा । विक्रमादित्याश्रितस्य कस्यचिद्राजपुत्रस्य कथा । ब्राह्म-
णसूनोः कथा । अग्निशर्मब्राह्मणकथा । मूलदेवशशिनोः कथा । नरवाहनदत्तचरितसमाप्तिः ।
बृहत्कथाश्रवणादिफलम् । विपमशीललम्बकसमाप्तिः । ... ६७६-६८४
- ० ग्रन्थकर्तुः प्रशस्तिः । कथासरित्सागरसमाप्तिः । ... ६८५

॥ श्रीः ॥

महाकविश्रीसोमदेवभट्टविरचितः

कथासरित्सागरः ।

कथापीठं नाम प्रथमो लम्बकः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्धतम् ।
प्रसह्य रसयन्ति ये विगतविघ्नलब्धर्द्धयो
धुरं दधति वैबुधीं भुवि भवप्रसादेन ते ॥

प्रथमस्तरङ्गः ।

श्रियं दिशतु वः शंभोः श्यामः कण्ठो मनोभुवा । अङ्गस्थपार्वतीदृष्टिपाशैरिव विवेष्टितः ॥ १

संध्यानृत्तोत्सवे ताराः करेणोद्धूय विघ्नजित् । शीत्कारसीकरैरन्याः कल्पयन्निव पातु वः ॥ २

प्रणम्य वाचं निःशेषपदार्थोद्घोतदीपिकाम् । बृहत्कथायाः सारस्य संग्रहं रचयाम्यहम् ॥ ३

आद्यमत्र कथापीठं कथामुखमतः परम् । ततो लावानको नाम तृतीयो लम्बको भवेत् ॥ ४

नरवाहनदत्तस्य जननं च ततः परम् । स्याच्चतुर्दरिकाल्यश्च ततो मदनमशुका ॥ ५

ततो रत्नप्रभा नाम लम्बकः सप्तमो भवेत् । सूर्यप्रभाभिधानश्च लम्बकः स्यादथाष्टमः ॥ ६

अलंकारवती चाथ ततः शक्तियशः भवेत् । वेलालम्बकसंज्ञश्च भवेदेकादशस्ततः ॥ ७

शशाङ्कवत्यपि तथा ततः स्यान्मदिरावती । महाभिषेकानुगतस्ततः स्यात्पञ्चलम्बकः ॥ ८

ततः सुरतमञ्जर्यप्यथ पद्मावती भवेत् । ततो विषमशीलाख्यो लम्बकोऽष्टादशो भवेत् ॥ ९

यथा मूलं तथैवैतन्न मनागप्यतिक्रमः । ग्रन्थविस्तरसंक्षेपमात्रं भाषा च भिद्यते ॥ १०

औचित्यान्वयरक्षा च यथाशक्ति विधीयते । कथारसाविघातेन काव्यांशस्य च योजना ॥ ११

वैदग्ध्यख्यातिलोभाय मम नैवायमुद्यमः । किं तु नानाकथाजालस्मृतिसौकर्यसिद्धये ॥ १२

अस्ति किंनरगन्धर्वविद्याधरनिषेवितः । चक्रवर्ती गिरीन्द्राणां हिमवानिति विश्रुतः ॥ १३

माहात्म्यमियतीं भूमिमारुढं यस्य भूभृताम् । यद्भवानी सुताभावं त्रिजगज्जननी गता ॥ १४

उत्तरं तस्य शिखरं कैलासगङ्गो महागिरिः । योजनानां सहस्राणि बहून्याक्रम्य तिष्ठति ॥ १५

मन्दरो मथितेऽप्यब्धौ न सुगन्तः । अहं लयन्नादिति यो हसतीव स्वकान्तिभिः ॥ १६

चराचरगुरुस्तत्र निवसत्यम्बिकासखः । सिद्धैः सेव्यमानो महेश्वरः ॥ १७

पिङ्गोत्तुङ्गजटाजूटगतो यस्याश्रुते नवः । संध्यापिशङ्गपूर्वाद्रिशृङ्गसङ्गसुखं शशी ॥ १८

येनान्धकासुरपतेरेकस्यार्पयता हृदि । शूलं त्रिजगतोऽप्यस्य हृदयाच्चित्रमुद्धतम् ॥ १९

चूडामणिषु यत्पादनुखाग्रप्रतिमाङ्किताः । प्रसादप्राप्तचन्द्रार्धा इव भान्ति सुरासुराः ॥ २०

तं कदाचित्समुत्पन्नविस्मम्भा रहसि प्रिया । स्तुतिभिस्तोषयामास भवानी पतिमीश्वरम् ॥ २१

तस्याः स्तुतिवचोहृष्टस्तामङ्गमधिरोप्य सः । किं ते प्रियं करोमीति बभाषे शशिशेखरः ॥ २२
 ततः प्रोवाच गिरिजा प्रसन्नोऽसि यदि प्रभो । रम्यां कांचित्कथां ब्रूहि देवाय मम नूतनाम् ॥ २३
 भूतं भवद्भविष्यद्वा किं तत्स्याज्जगति प्रिये । भवती यन्न जानीयादिति शर्वोऽप्युवाच ताम् ॥ २४
 ततः सा वल्लभा तस्य निर्बन्धमकरोत्प्रभोः । प्रियप्रणयहेवाकि यतो मानवतीमनः ॥ २५
 ततस्तच्चादुबुद्धयैव तत्प्रभावनिबन्धनाम् । तस्याः स्वल्पां कथामेवं शिवः संप्रत्यवर्णयत् ॥ २६
 अस्ति मामीक्षितुं पूर्वं ब्रह्मा नारायणस्तथा । महीं भ्रमन्तौ हिमवत्पादमूलमवापतुः ॥ २७
 ततो ददृशतुस्तत्र ज्वालालिङ्गं महत्पुरः । तस्यान्तर्मीक्षितुं प्रायादेक ऊर्ध्वमधोऽपरः ॥ २८
 अलब्धान्तौ तपोभिर्मी तोषयामासतुश्च तौ । आविर्भूय मया चोक्तौ वरः कोऽप्यर्घ्यतामिति ॥ २९
 तच्छ्रुत्वैवाब्रवीद्ब्रह्मा पुत्रो मेऽस्तु भवानिति । अपूज्यस्तेन जातोऽसावत्यारोहेण निन्दितः ॥ ३०
 ततो नारायणो देवः स वरं मामयाचत । भूयासं तव शुश्रूषापरोऽहं भगवन्निति ॥ ३१
 अतः शरीरभूतोऽसौ मम जातस्त्वदात्मना । यो हि नारायणः सा त्वं शक्तिः शक्तिमतो मम ॥ ३२
 किं च मे पूर्वजाया त्वमित्युक्तवति शंकरे । कथं ते पूर्वजायाहमिति वक्ति स्म पार्वती ॥ ३३
 प्रत्युवाच ततो भर्गः पुरा दक्षप्रजापतेः । देवि त्वं च तथान्याश्च बहुधोऽजायन्त कन्यकाः ॥ ३४
 स मद्यं भवतीं प्रादाद्धर्मादिभ्योऽपराश्च ताः । यज्ञे कदाचिदाहूतास्तेन जामातरोऽखिलाः ॥ ३५
 वर्जितस्त्वहमेवैकस्ततोऽपृच्छयत स त्वया । किं न भर्ता ममाहूतस्त्वया तातोच्यतामिति ॥ ३६
 कपालमाली भर्ता ते कथमाहूयतां मखे । इत्युवाच गिरं सोऽथ त्वत्कर्णविषसूचिकाम् ॥ ३७
 पापोऽयमस्माज्जातेन किं देहेन ममामुना । इति कोपात्परित्यक्तं शरीरं तत्प्रिये त्वया ॥ ३८
 स च दक्षमखस्तेन मन्युना नाशितो मया । ततो जाता हिमाद्रेस्त्वमब्धेश्चन्द्रकला यथा ॥ ३९
 अथ स्मर तुषाराद्रिं तपोऽर्थमहमागतः । पिता त्वां च नियुङ्क्ते स्म शुश्रूषायै ममातिथेः ॥ ४०
 तारकान्तकमत्पुत्रप्राप्तये प्रहितः सुरैः । लब्धावकाशो विध्यन्मां तत्र दग्धो मनोभवः ॥ ४१
 ततस्तीव्रेण तपसा क्रीतोऽहं धीरया त्वया । तच्च तत्संचयायैव मया सोढं तव प्रिये ॥ ४२
 इत्थं मे पूर्वजाया त्वं किमन्यत्कथ्यते तव । इत्युक्त्वा विरते शंभौ देवी कोपाकुलाब्रवीत् ॥ ४३
 धूर्तस्त्वं न कथां हृद्यां कथयस्यथितोऽपि सन् । गङ्गां वहन्नमन्संध्यां विदितोऽसि न किं मम ॥ ४४
 तच्छ्रुत्वा प्रतिपेदेऽस्या विहितानुनयो हरः । कथां कथयितुं दिव्यां ततः कोपं मुमोच सा ॥ ४५
 नेह कैश्चित्प्रवेष्टव्यमित्युक्तेन तया स्वयम् । निरुद्धे नन्दिना द्वारे हरो वक्तुं प्रचक्रमे ॥ ४६
 एकान्तसुखिनो देवा मनुष्या नित्यदुःखिताः । दिव्यमानुषचेष्टा तु परभागे न हारिणी ॥ ४७
 विद्याधराणां चरितमतस्ते वर्णयाम्यहम् । इति देव्या हरो यावद्वक्ति तावदुपागमत् ॥ ४८
 प्रसादवित्तकः शंभोः पुष्पदन्तो गणोत्तमः । न्यषेधि च प्रवेशोऽस्य नन्दिना द्वारि तिष्ठता ॥ ४९
 निष्कारणं निषेधोऽद्य ममापीति कुतूहलात् । अलक्षितो योगवशात्प्रविवेश स तत्क्षणात् ॥ ५०
 प्रविष्टः श्रुतवान्सर्वं वर्ण्यमानं पिनाकिना । विद्याधराणां सप्तानामपूर्वं चरिताश्रुतम् ॥ ५१
 श्रुत्वाथ गत्वा भार्यायै जयायै सोऽप्यवर्णयत् । को हि वित्तं रहस्यं वा स्त्रीषु शक्नोति गूहितुम् ॥ ५२
 सापि तद्विस्मयाविष्टा गत्वा गिरिसुताग्रतः । जगौ जया प्रतीहारी स्त्रीषु वाक्संयमः कुतः ॥ ५३
 ततश्चुकोप गिरिजा नापूर्वं वर्णितं त्वया । जानाति हि जयाप्येतदिति चेश्वरमभ्यधात् ॥ ५४
 प्रणिधानादथ ज्ञात्वा जगादैवमुमापतिः । योगी भूत्वा प्रविश्येदं पुष्पदन्तस्तदाशृणोत् ॥ ५५

जयायै वर्णितं तेन कोऽन्यो जानाति हि प्रिये । श्रुत्वेत्यानाययद्देवी पुष्पदन्तमतिक्रुधा ॥ ५६
 मर्त्यो भवाविनीतेति विह्वलं तं शशाप सा । माल्यवन्तं च विज्ञप्तिं कुर्वाणं तत्कृते गणम् ॥ ५७
 निपत्य पादयोस्ताभ्यां जयया सह बोधिता । शापान्तं प्रति शर्वाणी शनैर्वचनमब्रवीत् ॥ ५८
 विन्ध्यादव्यां कुबेरस्य शापात्प्राप्तः पिशाचताम् । सुप्रतीकाभिधो यक्षः काणभूत्याख्यया स्थितः ॥ ५९
 तं दृष्ट्वा संस्मरञ्जतिं यदा तस्मै कथामिमाम् । पुष्पदन्त प्रवक्तासि तदा शापाद्विमोक्ष्यसे ॥ ६०
 काणभूतेः कथां तां तु यदा श्रोष्यति माल्यवान् । काणभूतौ तदा मुक्ते कथां प्रख्याप्य मोक्ष्यते ॥ ६१
 इत्युक्त्वा शैलतनया व्यरमस्तौ च तत्क्षणात् । विद्युत्पुञ्जाविव गणौ दृष्टनष्टौ बभूवतुः ॥ ६२

अथ जातु याति काले गौरी पप्रच्छ शंकरं सदया ।

देव मया तौ शप्तौ प्रमथवरौ कुत्र भुवि जातौ ॥

६३

अवदक्ष चन्द्रमौलिः कौशाम्बीत्यस्ति या महानगरी ।

तस्यां स पुष्पदन्तो वररुचिनामा प्रिये जातः ॥

६४

अन्यच्च माल्यवानपि नगरवरे सुप्रतिष्ठिताख्ये सः ।

जातो गुणाढ्यनामा देवि तयोरेष वृत्तान्तः ॥

६५

एवं निवेद्य स विभुः सततानुवृत्तभृत्यावमाननविभावनसानुतापाम् ।

कैलासशैलतटकल्पितकल्पवल्लीलीलागृहेषु दयितां रमयन्नुवास ॥

६६

इति महाकविश्रीसोमदेवभट्टविरचिते कथासरित्सागरे कथापीठलम्बके प्रथमस्तरङ्गः ।

द्वितीयस्तरङ्गः ।

ततः स मर्त्यवपुषा पुष्पदन्तः परिभ्रमन् । नाम्ना वररुचिः किं च कात्यायन इति श्रुतः ॥ १
 पारं संप्राप्य विद्यानां कृत्वा नन्दस्य मन्त्रिताम् । खिन्नः समाययौ द्रष्टुं कदाचिद्विन्ध्यवासिनीम् ॥ २
 तपसाराधिता देवी स्वप्रादेशेन सा च तम् । प्राहिणोद्विन्ध्यकान्तारं काणभूतिमवेक्षितुम् ॥ ३
 व्याघ्रवानरसंकीर्णं निस्तोयपरुषद्गुमे । भ्रमंस्तत्र च स प्रांशुं न्यग्रोधतरुमैक्षत ॥ ४
 ददर्श च समीपेऽस्य पिशाचानां शतैर्वृतम् । काणभूतिं पिशाचं तं वर्ष्मणा सालसंनिभम् ॥ ५
 स काणभूतिना दृष्ट्वा कृतपादोपसंग्रहः । कात्यायनो जगादैर्नमुपविष्टः क्षणान्तरे ॥ ६
 सदाचारो भवानेवं कथमेतां गतिं गतः । तच्छ्रुत्वा कृतसौहार्दं काणभूतिस्तमब्रवीत् ॥ ७
 स्वतो मे नास्ति विज्ञानं किं तु शर्वान्मया श्रुतम् । उज्जयिन्यां श्मशाने यच्छृणु तत्कथयामि ते ॥ ८
 कपालेषु श्मशानेषु कस्माद्देव रतिस्तव । इति पृष्टस्ततो देव्या भगवानिदमब्रवीत् ॥ ९
 पुरा कल्पक्षये वृत्ते जातं जलमयं जगत् । मया ततो विभिद्योरं रक्तबिन्दुर्निपातितः ॥ १०
 जलान्तस्तदभूदण्डं तस्माद्देहाकृतात्पुमान् । निरगच्छस्ततः सृष्ट्वा सर्गाय प्रकृतिर्मया ॥ ११
 तौ च प्रजापतीनन्यान्सृष्ट्वन्तौ प्रजाश्च ते । अतः पितामहः प्रोक्तः स पुमाञ्जगति प्रिये ॥ १२
 एवं चराचरं सृष्ट्वा विश्वं दर्पमगादसौ । पुरुषस्तेन मूर्धानमथैतस्याहमच्छिदम् ॥ १३
 ततोऽनुतापेन मया महाव्रतमगृह्यत । अतः कपालपाणित्वं श्मशानप्रियता च मे ॥ १४
 किं चैतन्मे कपालात्प्रजगद्देवि करे स्थितम् । पूर्वोक्ताण्डकपाले द्वे रोदसी कीर्तिते यतः ॥ १५
 इत्युक्ते शंभुना तत्र श्रोष्यामीति सकौतुके । स्थिते मयि ततो भूयः पार्वती पतिमभ्यधात् ॥ १६

- स पुष्पदन्तः कियता कालेनास्मानुपैष्यति । तदाकर्ण्यब्रवीदेवीं मामुद्दिश्य महेश्वरः ॥ १७
- पिशाचो दृश्यते योऽयमेष वैश्रवणानुगः । यक्षो मित्रमभूचास्य रक्षः स्थूलशिरा इति ॥ १८
- संगतं तेन पापेन निरीक्ष्यैनं धनाधिपः । विन्ध्याटव्यां पिशाचलमादिशद्वनदेश्वरः ॥ १९
- भ्रात्रास्य दीर्घजङ्घेन पतित्वा पादयोस्ततः । शापान्तं प्रति विज्ञप्तो वदति स्म धनाधिपः ॥ २०
- शापावतीर्णादाकर्ण्य पुष्पदन्तान्महाकथाम् । उक्त्वा माल्यवते तां च शापात्प्राप्त्य मर्त्यताम् ॥ २१
- ताभ्यां गणाभ्यां सहितः शापमेनं तरिष्यति । इतीह धनदेनास्य शापान्तो विहितस्तदा ॥ २२
- त्वया च पुष्पदन्तस्य स एवेति स्मर प्रिये । एतच्छ्रुत्वा वचः शंभोः सहर्षोऽहमिहागतः ॥ २३
- इत्थं मे शापदोषोऽयं पुष्पदन्तागमावधिः । इत्युक्त्वा विरते तस्मिन्काणभूतौ च तत्क्षणम् ॥ २४
- स्मृत्वा वररुचिर्जातिं सुप्तोत्थित इवावदत् । स एव पुष्पदन्तोऽहं मत्तस्तां च कथां शृणु ॥ २५
- इत्युक्त्वा ग्रन्थलक्षाणि सप्त सप्त महाकथाः । कात्यायनेन कथिताः काणभूतिस्ततोऽब्रवीत् ॥ २६
- देव रुद्रावतारस्त्वं कोऽन्यो वेत्ति कथामिमाम् । लप्ससादाद्रतप्रायः स शापो मे शरीरतः ॥ २७
- तद्ब्रूहि निजवृत्तान्तं जन्मनः प्रभृति प्रभो । मां पवित्रय भूयोऽपि न गोप्यं यदि मादृशे ॥ २८
- ततो वररुचिस्तस्य प्रणतस्यानुरोधतः । सर्वमाजन्मवृत्तान्तं विस्तरादिदमब्रवीत् ॥ २९
- कौशाख्यां सोमदत्ताख्यो नाम्नाग्निशिख इत्यपि । द्विजोऽभूत्तस्य भार्या च वसुदत्ताभिधाभवत् ॥ ३०
- मुनिकन्या च सा शापात्तस्यां जाताववातरत् । तस्यां तस्माद्विजवरादेश जातोऽस्मि शापतः ॥ ३१
- ततो ममातिबालस्य पिता पञ्चत्वमागतः । अतिष्ठद्वर्धयन्ती तु माता मां कृच्छ्रकर्मभिः ॥ ३२
- अथाभ्यगच्छतां विप्रौ द्वावस्मदृहमेकदा । एकरात्रिनिवासार्थं दूराध्वपरिधूसरौ ॥ ३३
- तिष्ठतोस्तत्र च तयोरुदभून्मुरजध्वनिः । तेन मामब्रवीन्माता भर्तुः स्मृत्वा सगद्गदम् ॥ ३४
- नृत्यलेष पित्रुमिदं तव नन्दो नटः सुत । अहमप्यवदं मातुर्द्रष्टुमेतद्भुजाम्यहम् ॥ ३५
- तवापि दर्शयिष्यामि सपाठं सर्वमेव तत् । एतन्मद्वचनं श्रुत्वा विप्रौ तौ विस्मयं गतौ ॥ ३६
- अवोचत्तौ च मन्माता हे पुत्रौ नात्र संशयः । सकृच्छ्रुतमयं बालः सर्वं वै धारयेद्बुद्धिः ॥ ३७
- जिज्ञासार्थमथाभ्यां मे प्रातिशाख्यमपठ्यत । तथैव तन्मया सर्वं पठितं पश्यतोस्तयोः ॥ ३८
- ततस्ताभ्यां समं गत्वा दृष्ट्वा नाट्यं तथैव तत् । गृहमेत्यागतो मातुः समग्रं दर्शितं मया ॥ ३९
- १ एकश्रुतधरत्वेन मां निश्चित्य कथामिमाम् । व्यसिनामा तयोरेको मन्मातुः प्रणतोऽब्रवीत् ॥ ४०
- १ वेतसाख्ये पुरे मातर्देवस्वामिकरम्भकौ । अभूतां भ्रातरौ विप्रावतिप्रीतौ परस्परम् ॥ ४१
- १ तयोरेकस्य पुत्रोऽयमिन्द्रवत्सोऽपरस्य च । अहं व्याडिः समुत्पन्नो मत्पितास्तं गतस्ततः ॥ ४२
- तच्छोकादिन्द्रवत्सस्य पिता यातो महापथम् । अस्मज्जनन्योश्च ततः स्फुटितं हृदयं शुचा ॥ ४३
- तेनानाथौ सति धनेऽप्यावां विद्याभिकाङ्क्षिणौ । गतौ प्रार्थयितुं स्वामिकुमारं तपसा ततः ॥ ४४
- १ तपःस्थितौ च तत्रावां स स्वप्ने प्रभुरादिशत् । अस्ति पाटलिकं नाम पुरं नन्दस्य भूपतेः ॥ ४५
- १ तत्रास्ति चैको वर्षाख्यो विप्रस्तस्मादवाप्स्यथः । कृत्स्नां विद्यामतस्तत्र युवाभ्यां गम्यतामिति ॥ ४६
- अथावां तत्पुरं यातौ पृच्छतोस्तत्र चावयोः । अस्तीह भूर्खो वर्षाख्यो विप्र इत्यवदज्जननः ॥ ४७
- ततो दोलाधिरूढेन गत्वा चित्तेन तत्क्षणम् । गृहमावामपश्याव वर्षस्य विधुरस्थितिः ॥ ४८
- भूषकैः कृतवल्मीकं भित्तिविश्लेषजर्जरम् । विच्छायां छदिषा हीनं जन्मक्षेत्रमिवापदाम् ॥ ४९
- तत्र ध्यानस्थितं वर्षमालोक्याभ्यन्तरे तदा । उपागतौ स्वस्त्यर्त्नी विहितातिथ्यसत्क्रियाम् ॥ ५०

धूसरक्षामवपुर्षं विशीर्णमलिनाम्बराम् । गुणरागागतां तस्य रूपिणीमिव दुर्गतिम् ॥	५१
प्रणामपूर्वमावाभ्यां तस्यै सोऽथ निवेदितः । स्ववृत्तान्तश्च तद्गर्तमौर्ख्यवार्ता च या श्रुता ॥	५२
पुत्रौ युवां मे का लज्जा श्रूयतां कथयामि वाम् । इत्युक्त्वा सावयोः साध्वी कथामेतामवर्णयत् ॥	५३
शंकरस्वामिनामात्र नगरेऽभूद्भिजोत्तमः । मद्गर्ता चोपवर्षश्च तस्य पुत्राविमावुभौ ॥	५४ ।
अयं मूर्खो दरिद्रश्च विपरीतोऽस्य चानुजः । तेन चास्य नियुक्ताभूत्स्वभार्या गृहपोषणे ॥	५५
कदाचिदथ संप्राप्ता प्रावृद् तस्यां च योषितः । सगुडं पिष्टरचितं गुह्यरूपं जुगुप्सितम् ॥	५६
कृत्वा मूर्खाय विप्राय ददत्येवं कृते हि ताः । शीतकाले निदाघे च स्नानक्लेशकृमापहम् ॥	५७
दत्तं न प्रतिपद्यन्त इत्याचारो हि कुत्सितः । तद्देवरगृहिण्या मे दत्तमस्मै सदक्षिणम् ॥	५८
तद्गृहीत्वायमायातो मया निर्भर्त्सितो भृशम् । मूर्खभावकृतेनान्तर्मन्युना पर्यतप्यत ॥	५९
ततः स्वामिकुमारस्य पादमूलं गतोऽभवत् । तपस्तुष्टेन तेनास्य सर्वा विद्याः प्रकाशिताः ॥	६०
सकृच्छ्रुतधरं विप्रं प्राप्यैतास्त्वं प्रकाशयेः । इत्यादिष्टः स तेनैव सहर्षोऽयमिहागतः ॥	६१ ।
आगत्यैव च वृत्तान्तं सर्वं मह्यं न्यवेदयत् । तदा प्रभृत्यविरतं जपन्ध्यायंश्च तिष्ठति ॥	६२
अतः श्रुतधरं कंचिदन्विष्यानयतं युवाम् । तेन सर्वार्थसिद्धिर्वा भविष्यति न संशयः ॥	६३
श्रुत्वैतद्वर्षपत्नीतस्तूर्णं दौर्गत्यहानये । दत्त्वा हेमशतं चास्यै निर्गतौ स्वस्ततः पुरात् ॥	६४
अथावां पृथिवीं भ्रान्तौ न च श्रुतधरं क्वचित् । लब्धवन्तौ ततः भ्रान्तौ प्राप्तावद्य गृहं तव ॥	६५
एकश्रुतधरः प्राप्तो बालोऽयं तनयस्तव । तदेनं देहि गच्छावो विद्याद्रविणसिद्धये ॥	६६ ।
इति व्याडिवचः श्रुत्वा मन्माता सादरावदत् । सर्वं संगतमेवैतदस्त्यत्र प्रत्ययो मम ॥	६७
तथाहि पूर्वं जातेऽस्मिन्नेकपुत्रे मम स्फुटा । गगनादेवमुदभूदशरीरा सरस्वती ॥	६८ ।
एष श्रुतधरो जातो विद्यां वर्षादवाप्स्यति । किं च व्याकरणं लोके प्रतिष्ठां प्रापयिष्यति ॥	६९ ।
नाम्ना वररुचिश्चायं तत्तदस्मै हि रोचते । यद्यद्वरं भवेत्किंचिदित्युक्त्वा वागुपारमत् ॥	७०
अत एव विवृद्धेऽस्मिन्बालके चिन्तयाम्यहम् । क्व स वर्ष उपाध्यायो भवेदिति दिवानिशम् ॥	७१
अद्य युष्मन्मुखाज्जाला परितोषश्च मे परः । तदेनं नयतं भ्राता युवयोरेष का क्षतिः ॥	७२
इति मन्मातृवचनं श्रुत्वा तौ हर्षनिर्भरौ । व्याडीन्द्रदत्तौ तां रात्रिमबुध्येतां क्षणोपमाम् ॥	७३
अथोत्सवार्थमम्बायास्तूर्णं दत्त्वा निजं धनम् । व्याडिनैवोपनीतोऽहं वेदार्हत्वं ममेच्छता ॥	७४
ततो मात्राभ्यनुज्ञातं कथंचिद्बुद्धबाष्पया । मामादाय निजौत्साहशमिताशेषतम्यथम् ॥	७५
मन्यमानौ च कौमारं पुष्पितं तदनुग्रहम् । व्याडीन्द्रदत्तौ तरसा नगर्याः प्रस्थितौ ततः ॥	७६
अथ क्रमेण वर्षस्य अयं प्राप्ता गृहं गुरोः । स्कन्दप्रसादमायान्तं मूर्ते मां सोऽप्यमन्यत ॥	७७
कृत्वास्मानग्रतोऽन्येष्टुरपविष्टः शुचौ भुवि । वर्षोपाध्याय ओंकारमकरोदिव्यया गिरा ॥	७८
तदनन्तरमेवास्य वेदाः साङ्गा उपस्थिताः । अध्यापयितुमस्मांश्च प्रवृत्तोऽभूदसौ ततः ॥	७९
सकृच्छ्रुतं मया तत्र द्विःश्रुतं व्याडिना तथा । त्रिःश्रुतं चेन्द्रदत्तेन गुरुणोक्तमगृह्यत ॥	८० ।

ध्वनिमथ तमपूर्वं दिव्यमाकर्ण्य सद्यः सपदि विलसदन्तर्विस्मयो विप्रवर्गः ।

किमिदमिति समन्ताद्भ्रमभ्येत्य वर्षं स्तुतिमुखरमुखश्रीरर्चति स्म प्रणामैः ॥

८१

किमपि तदवलोक्य तत्र चित्रं प्रमदवशान्न परं तदोपवर्षः ।

अपि विततमहोत्सवः समग्रः समजनि पाटलिपुत्रपौरलोकः ॥

८२ ।

। राजापि तं गिरिशसूनुवरप्रभावमालोक्य तस्य परितोषमुपेत्य नन्दः ।

वर्षस्य वेश्म वसुभिः स किलादरेण तत्कालमेव समपूरयदुन्नतश्रीः ॥

८३

इति महाकविश्रीसोमदेवभट्टविरचिते कथासरित्सागरे कथापीठलम्बके द्वितीयस्तरङ्गः ।

तृतीयस्तरङ्गः ।

एवमुक्त्वा वररुचिः शृण्वत्येकाग्रमानसे । काणभूतौ वने तत्र पुनरेवेदमब्रवीत् ॥ १
 कदाचिद्याति कालेऽथ कृते स्वाध्यायकर्मणि । इति वर्ष उपाध्यायः पृष्टोऽस्माभिः कृताह्निकः ॥ २
 इदमेवंविधं कस्मान्नगरं क्षेत्रतां गतम् । सरस्वत्याश्च लक्ष्म्याश्च तदुपाध्याय कथ्यताम् ॥ ३
 तच्छ्रुत्वा सोऽब्रवीदस्माच्छृणुतैतत्कथामिमाम् । तीर्थं कनखलं नाम गङ्गाद्वारेऽस्ति पावनम् ॥ ४
 यत्र काश्चनपातेन जाह्नवी देवदन्तिना । उशीनरगिरिप्रस्थान्निष्ठा तमवतारिता ॥ ५
 दाक्षिणात्यो द्विजः कश्चित्तपस्यन्भार्यया सह । तत्रासीत्तस्य चात्रैव जायन्ते स्म त्रयः सुताः ॥ ६
 कालेन स्वर्गते तस्मिन्सभार्ये ते च तत्सुताः । स्थानं राजगृहं नाम जग्मुर्विद्यार्जनेच्छया ॥ ७
 तत्र चाधीतविद्यास्ते त्रयोऽप्यानाध्यदुःखिताः । ययुः स्वामिकुमारस्य दर्शने दक्षिणापथम् ॥ ८
 तत्र ते चिञ्चिनीं नाम नगरीमम्बुधेस्तटे । गत्वा भोजिकसंज्ञस्य विप्रस्य न्यवसन्गृहे ॥ ९
 स च कन्या निजास्तिस्त्रस्तोभ्यो दत्त्वा धनानि च । तपसेऽनन्यसंतानो गङ्गां याति स्म भोजिकः ॥ १०
 अथ तेषां निवसतां तत्र श्वशुरवेश्मनि । अवग्रहकृतस्तीव्रो दुर्भिक्षः समजायत ॥ ११
 तेन भार्याः परित्यज्य साध्वीस्तास्ते त्रयो ययुः । स्पृशन्ति न नृशंसानां हृदयं बन्धुबुद्धयः ॥ १२
 ततस्तु मध्यमा तासां सगर्भाभूततश्च ताः । भवनं यज्ञदत्तस्य पितृमित्रस्य शिश्रियुः ॥ १३
 तत्र तस्थुर्निजान्भर्तृन्ध्यायन्त्यः क्लिष्टवृत्तयः । आपद्यपि सतीवृत्तं किं मुञ्चन्ति कुलस्त्रियः ॥ १४
 कालेन मध्यमा चात्र तासां पुत्रमसूत सा । अन्योन्यातिशयात्तस्मिन्स्नेहश्चासामवर्धत ॥ १५
 कदाचिद्योममार्गेण विहरन्तं महेश्वरम् । अङ्कस्था स्कन्दजननी तं दृष्ट्वा सदयावदत् ॥ १६
 देव पश्य शिशावस्मिन्नेतास्तिस्त्रोऽपि योषितः । बद्धस्नेहा दधत्याशामेषोऽस्माञ्जीवयेदिति ॥ १७
 तत्तथा कुरु येनायमेता बालोऽपि जीवयेत् । इत्युक्तः प्रियया देवो वरदः स जगाद ताम् ॥ १८
 अनुगृह्णाम्यमुं पूर्वं सभार्येणामुना यतः । आराधितोऽस्मि तेनायं भोगार्थं निर्मितो भुवि ॥ १९
 एतज्जाया च सा जाता पाटली नाम भूपतेः । महेन्द्रवर्मणः पुत्री भार्यास्यैव भविष्यति ॥ २०
 इत्युक्त्वा स विभुः स्वप्ने साध्वीस्तिस्त्रो जगाद ताः । नाम्ना पुत्रक एवायं युष्मार्कं बालपुत्रकः ॥ २१
 अस्य सुप्तप्रबुद्धस्य शीघ्रान्ते च दिने दिने । सुवर्णलक्षं भविता राजा चायं भविष्यति ॥ २२
 ततः सुप्तोत्थिते तस्मिन्बाले ताः प्राप्य काश्चनम् । यज्ञदत्तसुताः साध्व्यो ननन्दुः फलितव्रताः ॥ २३
 अथ तेन सुवर्णेन वृद्धकोषोऽचिरेण सः । बभूव पुत्रको राजा तपोधीना हि संपदः ॥ २४
 कदाचिद्यज्ञदत्तोऽथ रहः पुत्रकमब्रवीत् । राजन्दुर्भिक्षदोषेण क्वापि ते पितरो गताः ॥ २५
 तत्सदा देहि विप्रेभ्यो येनायान्ति निशम्य ते । ब्रह्मदत्तकथां चैतां कथयाम्यत्र ते शृणु ॥ २६
 वाराणस्यामभूत्पूर्वं ब्रह्मदत्ताभिधो नृपः । सोऽपश्यद्वंसयुगलं प्रयातं गगने निशि ॥ २७
 विस्फुरत्कनकच्छायं राजहंसशतैर्वृतम् । विद्युत्पुञ्जमिवाकाण्डसिताभ्रपरिवेष्टितम् ॥ २८
 पुनस्तद्दर्शनोत्कण्ठा तथास्य ववृधे ततः । यथा नृपतिसौख्येषु न बबन्ध रतिं क्वचित् ॥ २९

मन्त्रिभिः सह संमन्त्र्य ततश्चाकारयत्सरः । स राजा स्वमते कान्तं प्राणिनां चाभयं ददौ ॥ ३०
 ततः कालेन तौ प्राप्तौ हंसौ राजा ददर्श सः । विश्वस्तौ चापि पप्रच्छ हैमे वपुषि कारणम् ॥ ३१
 व्यक्तवाचौ ततस्तौ च हंसौ राजानमूचतुः । पुरा जन्मान्तरे काकावावां जातौ महीपते ॥ ३२
 बस्यर्थं युद्धयमानौ च पुण्ये शून्ये शिवालये । विनिपत्य विपन्नौ स्वस्तस्थानद्रोणिकान्तरे ॥ ३३
 जातौ जातिस्मरावावां हंसौ हेममयौ ततः । तच्छ्रुत्वा तौ यथाकामं पश्यन् राजा तुतोष सः ॥ ३४
 अतोऽनन्यादृशदेव पितृन्दानादवाप्स्यसि । इत्युक्तो यज्ञदत्तेन पुत्रकस्तत्तथाकरोत् ॥ ३५
 श्रुत्वा प्रदानवार्तां तामाययुस्ते द्विजातयः । परिज्ञाताः परां लक्ष्मीं पत्नीश्च सह लेभिरे ॥ ३६
 आश्चर्यमपरित्याज्यो दृष्टनष्टापदामपि । अविवेकान्धबुद्धीनां स्वानुभावो दुरात्मनाम् ॥ ३७
 कालेन राज्यकामास्ते पुत्रकं तं जिघांसवः । निन्युस्तद्दर्शनव्याजाद्विजा विन्ध्यनिवासिनीम् ॥ ३८
 वधकान्स्थापयित्वा च देवीगर्भगृहान्तरे । तमूचुः पूर्वमेकस्त्वं पश्य देवीं ब्रजान्तरम् ॥ ३९
 ततः प्रविष्टो विश्वासात्स दृष्ट्वा हन्तुमुद्यतान् । पुरुषान्पुत्रकोऽपृच्छत्कस्मान्निहत्य मामिति ॥ ४०
 पितृभिस्ते प्रयुक्ताः स्मः स्वर्णं दत्त्वेति चाब्रुवन् । ततस्तान्मोहितान्देव्या बुद्धिमान्पुत्रकोऽवदत् ॥ ४१
 ददाम्येतदनर्थं वो रत्नालंकरणं निजम् । मां मुञ्चत करोम्यत्र नोद्वेदं यामि दूरतः ॥ ४२
 एवमस्त्विति तत्तस्माद्गृहीत्वा वधका गताः । हतः पुत्रक इत्युच्युस्तत्पितृणां पुरो मृषा ॥ ४३
 ततः प्रतिनिवृत्तास्ते हता राजार्थिनो द्विजाः । मन्त्रिभिर्द्रोहिणो बुद्धा कृतघ्नानां शिवं कुतः ॥ ४४
 अत्रान्तरे स राजापि पुत्रकः सत्यसंगरः । विवेश विन्ध्यकान्तारं विरक्तः स्वेषु बन्धुषु ॥ ४५
 भ्रमन्ददर्श तत्रासौ बाहुयुद्धैकतत्परौ । पुरुषौ द्वौ ततस्तौ स पृष्टवान्कौ युवामिति ॥ ४६
 मयासुरसुतावावां तदीयं चास्ति नौ धनम् । इदं भाजनमेषा च यष्टिरेते च पादुके ॥ ४७
 एतन्निमित्तं युद्धं नौ यो बली स हरेदिति । एतत्तद्रचनं श्रुत्वा हसन्प्रोवाच पुत्रकः ॥ ४८
 क्रियदेतद्धनं पुंसस्ततस्तौ समवोचताम् । पादुके परिधायैते खेचरत्वमवाप्यते ॥ ४९
 यष्ट्या यल्लिख्यते किञ्चित्सत्यं संपद्यते हि तत् । भाजने यो य आहारश्चिन्त्यते स स तिष्ठति ॥ ५०
 तच्छ्रुत्वा पुत्रकोऽवादीर्त्तिक युद्धेनास्त्वयं पणः । धावन्बलाधिको यः स्यात्स एवैतद्धरेदिति ॥ ५१
 एवमस्त्विति तौ मूढौ धावितौ सोऽपि पादुके । अध्यास्योदपतद्भयोम गृहीत्वा यष्टिभाजने ॥ ५२
 अथ दूरं क्षणाद्गत्वा ददर्श नगरीं शुभाम् । आकर्षिकाख्यां तस्यां च नभसोऽवततार सः ॥ ५३
 वञ्चनप्रवणा वेश्या द्विजा मत्पितरो यथा । वणिजो धनलुब्धाश्च कस्य गेहे वसाम्यहम् ॥ ५४
 इति संचिन्तयन्प्राप स राजा विजनं गृहम् । जीर्णं तदन्तरे चैकां वृद्धां योषितमैक्षत ॥ ५५
 प्रदानपूर्वं संतोष्य तां वृद्धामादृतस्तया । उवासालक्षितस्तत्र पुत्रकः शीर्णसन्धानि ॥ ५६
 कदाचित्साथ संप्रीता वृद्धा पुत्रकमब्रवीत् । चिन्ता मे पुत्र यद्गार्या नानुरूपा तव क्वचित् ॥ ५७
 इह राजस्तु तनया पाटलीत्यस्ति कन्यका । उपर्यन्तःपुरे सा च रत्नमित्यभिरक्ष्यते ॥ ५८
 एतद्वृद्धावचस्तस्य दत्तकर्णस्य शृण्वतः । विवेश तेनैव पथा लब्धरन्ध्रो हृदि स्मरः ॥ ५९
 द्रष्टव्या सा मयाद्यैव कान्तेति कृतनिश्चयः । निशायां नभसा तत्र पादुकाभ्यां अगाम सः ॥ ६०
 प्रविश्य सोऽद्विशृङ्गाप्रतुङ्गवातायनेन ताम् । अन्तःपुरे ददर्शोथ सुप्तां रहसि पाटलीम् ॥ ६१
 सेव्यमानामविरतं चन्द्रकान्त्याङ्गलमया । जित्वा जगदिदं भ्रान्तां मूर्तीं शक्तिं मनोभुवः ॥ ६२
 कथं प्रबोधयाम्येतामिति यावदचिन्तयत् । इत्यकस्माद्बहिस्तावद्यामिकः पुरुषो जगौ ॥ ६३

आलिङ्ग्य मधुरहं कृतिमलसोन्मिषदीक्षणां रहः कान्ताम् ।

यद्वोधयन्ति सुप्तां जन्मनि यूनां तदेव फलम् ॥

६४

श्रुत्वैवैतदुपोद्घातमङ्गैरुत्कम्पविरूढैः । आलिलिङ्ग स तां कान्तां प्राबुध्यत ततश्च सा ॥

६५

पश्यन्त्यास्तं नृपं तस्या लज्जाकौतुकयोर्दृशि । अभूदन्योन्यसंमर्दो रचयन्त्यां गतागतम् ॥

६६

अथालापे कृते वृत्ते गान्धर्वोद्वाहकर्मणि । अवर्धत तयोः प्रीतिर्दपत्योर्न तु यामिनी ॥

६७

आमक्याथ वधूमुक्तां तद्गतेनैव चेतसा । आययौ पश्चिमे भागे तद्गृद्धावेशम् पुत्रकः ॥

६८

इत्थं प्रतिनिशं तत्र कुर्वाणेऽस्मिन्गतागतम् । संभोगचिह्नं पाटल्या रक्षिभिर्दृष्टमेकदा ॥

६९

तैस्तदावेदितं तस्याः पितुः सोऽपि नियुक्तवान् । गूढमन्तःपुरे तत्र निशि नारीमवेक्षितुम् ॥

७०

तथा च तस्य प्राप्तस्य तत्राभिज्ञानसिद्धये । पुत्रकस्य प्रसुप्तस्य न्यस्तं वासस्यलक्तकम् ॥

७१

प्रातस्तया च विज्ञप्तो राजा चारान्व्यसर्जयत् । सोऽभिज्ञानाच्च तैः प्राप्तः पुत्रको जीर्णवेश्मनः ॥ ७२

आनीतो राजनिकटं कुपितं वीक्ष्य तं नृपम् । पादुकाभ्यां खमुत्पत्य पाटलीमन्दिरेऽविशत् ॥ ७३

विदितौ स्वस्तदुत्तिष्ठ गच्छावः पादुकावशात् । इत्यङ्गे पाटलीं कृत्वा जगाम नभसा ततः ॥ ७४

अथ गङ्गातटनिकटे गगनादवतीर्य स प्रियां श्रान्ताम् ।

पात्रप्रभावजातैराहारैर्नन्दयामास ॥

७५

आलोकितप्रभावः पाटल्या पुत्रकोऽर्थितश्च ततः ।

यष्टया लिलेख तत्र स नगरं चतुरङ्गबलयुक्तम् ॥

७६

तत्र स राजा भूत्वा महाप्रभावे च सत्यतां प्राप्ते ।

नमयित्वा तं श्वशुरं शशास पृथ्वीं समुद्रान्ताम् ॥

७७

तदिदं दिव्यं नगरं मायारचितं सपौरमत एव ।

नाम्ना पाटलिपुत्रं क्षेत्रं लक्ष्मीसरस्वत्योः ॥

७८

इति वर्षमुखादिमामपूर्वा वयमाकर्ण्य कथामतीव चित्राम् ।

चिरकालमभूम काणभूते विलसद्विस्मयमोदमानचित्ताः ॥

७९

इति महाकविश्रीसोमदेवभट्टविरचिते कथासरित्सागरे कथापीठलम्बके तृतीयस्तरङ्गः ।

चतुर्थस्तरङ्गः ।

इत्याख्याय कथां मध्ये विन्ध्यान्तः काणभूतये । पुनर्वररुचिस्तस्मै प्रकृतार्थमवर्णयत् ॥

१

एवं व्याडीन्द्रदत्ताभ्यां सह तत्र वसन्क्रमात् । प्राप्तोऽहं सर्वविद्यानां पारमुत्क्रान्तशैशवः ॥

२

इन्द्रोत्सवं कदाचिच्च प्रेक्षितुं निर्गता वयम् । कन्यामेकामपश्याम कामस्यास्त्रमसायकम् ॥

३

इन्द्रदत्तो मया पृष्टस्ततः केयं भवेदिति । उपवर्षसुता सेयमुपकोशेति सोऽब्रवीत् ॥

४

सा सखीभिश्च मां ज्ञात्वा प्रीतिपेशलया दृशा । कर्षन्ती मन्मनः कृच्छ्रादगच्छद्भवनं निजम् ॥

५

पूर्णचन्द्रमुखी नीलनीरजोत्तमलोचना । मृणालनालललितभुजा पीनस्तनोज्ज्वला ॥

६

कम्बुकण्ठी प्रवालाभरदनच्छदशोभिनी । स्मरभूपतिसौन्दर्यमन्दिरे वेन्दिरापरा ॥

७

ततः कामशरापातनिर्भिन्ने हृदये न मे । निशि तस्यामभून्निद्रा तद्विम्बोष्ठपिपासया ॥

८

कथंचिल्लब्धनिद्रोऽहमपश्यं रजनीक्षये । शुक्लाम्बरधरां दिव्यां स्त्रियं सा मामभाषत ॥

९

पूर्वभार्योपकोशा ते गुणज्ञा नापरं पतिम् । कंचिदिच्छत्यतश्चिन्ता पुत्र कार्यात्र न त्वया ॥	१०
अहं सदा शरीरान्तर्वासिनी ते सरस्वती । त्वद्दुःखं नोत्सहे द्रष्टुमित्युक्त्वान्तर्हिताभवत् ॥	११
ततः प्रबुद्धो जातास्थो गत्वातिष्ठमहं शनैः । दयितामन्दिरासन्नबालचूततरोरधः ॥	१२
अथागत्य समाख्यातं तत्सख्या मन्निबन्धनम् । उद्गाढमुपकोशाया नवानङ्गविजृम्भितम् ॥	१३
ततोऽहं द्विगुणीभूततापस्तामेवमब्रवम् । अदत्तां गुरुभिः स्वेच्छमुपकोशां कथं भजे ॥	१४
वरं हि मृत्युर्नाकीर्तिस्तत्सखीहृदयं तव । गुरुभिर्यदि बुध्येत तत्कदाचिच्छिवं भवेत् ॥	१५
तदेतत्कुरु भद्रे त्वं तां सखीं मां च जीवय । तच्छ्रुत्वा सा गता सख्या मातुः सर्वं न्यवेदयत् ॥	१६
तथा तत्कथितं भर्तुरुपवर्षस्य तत्क्षणम् । तेन भ्रातुश्च वर्षस्य तेन तच्चाभिनन्दितम् ॥	१७
विवाहे निश्चिते गत्वा व्याडिरानयति स्म ताम् । वर्षाचार्यनिदेशेन कौशाम्ब्या जननीं मम ॥	१८
अथोपकोशा विधिवत्पित्रा मे प्रतिपादिता । ततो मात्रा गृहिण्या च समं तत्रावसं सुखम् ॥	१९
अथ कालेन वर्षस्य शिष्यवर्गो महानभूत् । तत्रैकः पाणिनिर्नाम जडबुद्धितरोऽभवत् ॥	२०
स शुश्रूषापरिक्लिष्टः प्रेषितो वर्षभार्यया । अगच्छत्तपसे खिन्नो विद्याकामो हिमालयम् ॥	२१
तत्र तीव्रेण तपसा तोषितादिन्दुशेखरात् । सर्वविद्यामुखं तेन प्राप्तं व्याकरणं नवम् ॥	२२
ततश्चागत्य मामेव वादायाह्वयते स्म सः । प्रवृत्ते चावयोर्वादे प्रयाताः सप्त वासराः ॥	२३
अष्टमेऽह्नि मया तस्मिञ्जिते तत्समनन्तरम् । नभःस्थेन महाघोरो हुंकारः शंभुना कृतः ॥	२४
तेन प्रणष्टमैन्द्रं तदस्मद्व्याकरणं भुवि । जिताः पाणिनिना सर्वे मूर्खीभूता वयं पुनः ॥	२५
अथ संजातनिर्वेदः स्वगृहस्थितये धनम् । हस्ते हिरण्यगुप्तस्य विधाय वणिजो निजम् ॥	२६
उक्त्वा तच्चोपकोशायै गतवानस्मि शंकरम् । तपोभिराराधयितुं निराहारो हिमालयम् ॥	२७
उपकोशा हि मे श्रेयः काङ्क्षन्ती निजमन्दिरे । अतिष्ठत्प्रत्यहं स्नान्ती गङ्गायां नियतव्रता ॥	२८
एकदा सा मधौ प्राप्ते क्षामा पाण्डुमनोरमा । प्रतिपञ्चन्द्रलेखेव जनलोचनहारिणी ॥	२९
स्नातुं त्रिपथगां यान्ती दृष्ट्वा राजपुरोधसा । दण्डाधिपतिना चैव कुमारसचिवेन च ॥	३०
तत्क्षणात्ते गताः सर्वे स्मरसायकलक्ष्यताम् । सापि तस्मिन्दिने स्नान्ती कथमप्यकरोश्चिरम् ॥	३१
आगच्छन्ती च सायं तां कुमारसचिवो हठात् । अप्रहीदथ साप्येनमवोचत्प्रतिभावती ॥	३२
अभिप्रेतमिदं भद्रं यथा तव तथा मम । किं त्वहं सत्कुलोत्पन्ना प्रवासस्थितभर्तृका ॥	३३
कथमेवं प्रवर्तेय पश्येत्कोऽपि कदाचन । ततश्च ध्रुवमश्रेयस्त्वया सह भवेन्मम ॥	३४
तस्मान्मधूत्सवाक्षिप्तपौरलोके गृहं मम । आगन्तव्यं ध्रुवं रात्रेः प्रथमे प्रहरे त्वया ॥	३५
इत्युक्त्वा कृतसंन्यासा तेन क्षिप्ता विधेर्वशान् । यावत्किञ्चिद्रता तावन्निरुद्धा सा पुरोधसा ॥	३६
तस्यापि तत्रैव दिने तद्देव तथा निशि । संकेतकं द्वितीयस्मिन्प्रहरे पर्यकल्प्यत ॥	३७
मुक्तां कथंचित्तेनापि प्रयातां किञ्चिदन्तरम् । दण्डाधिपो रुणद्धि स्म तृतीयस्तां सुविह्वलाम् ॥	३८
अथ तस्यापि दिवसे तस्मिन्नेव तथैव सा । संकेतकं त्रियामायां तृतीये प्रहरे व्यधात् ॥	३९
दैवात्तेनापि निर्मुक्ता सकम्पा गृहमागता । कर्तव्यां सा स्वचेटीनां सविदं स्वैरमब्रवीत् ॥	४०
वरं पत्न्यौ प्रवासस्थे मरणं कुलयोषितः । न तु रूपारमलोकलोचनापातपात्रता ॥	४१
इति संचिन्तयन्ती च स्मरन्ती मां निनाय सा । शोचन्ती स्वं वपुः साध्वी निराहारैव तां निशाम् ॥	४२
प्रातर्ब्राह्मणपूजार्थं व्यसर्जि वणिजस्तथा । चेटी हिरण्यगुप्तस्य किञ्चिन्मार्गयितुं धनम् ॥	४३

आगत्य सोऽपि तामेवमेकान्ते वणिगब्रवीत् । भजस्व मां ततो भर्तृस्थापितं ते ददामि तत् ॥ ४४
 तच्छ्रुत्वा साक्षिरहितां मत्वा भर्तृधनस्थितिम् । वणिजं पापमालोक्य खेदामर्षकदर्शिता ॥ ४५
 तस्यामेवात्र संकेतं रात्रौ तस्यापि पश्चिमे । शेषे पतिव्रता यामे साकरोदथ सोऽगमत् ॥ ४६
 ततः साकारयद्भूरि चेटीभिः कुण्डकस्थितम् । कस्तूरिकादिसंयुक्तं कज्जलं तैलमिश्रितम् ॥ ४७
 तल्लिप्ताश्चेलखण्डाश्च चत्वारो विहितास्तया । मञ्जूषा कारिता चाभूत्थूला सबहिरर्गला ॥ ४८
 अथ तस्मिन्महावेषो वसन्तोत्सववासरे । आययौ प्रथमे यामे कुमारसचिवो निशि ॥ ४९
 अलक्षितं प्रविष्टं तमुपकोशेदमब्रवीत् । अस्नातं न स्पृशामि त्वां तत्स्नाहि प्रविशान्तरम् ॥ ५०
 अङ्गीकुर्वन्स तन्मूढश्चेटिकाभिः प्रवेशितः । अभ्यन्तरगृहं गुप्तामन्धकारमयं ततः ॥ ५१
 गृहीत्वा तत्र तस्यान्तर्वस्त्राण्याभरणानि च । चेलखण्डं तमेकं च दत्त्वान्तर्वाससः कृते ॥ ५२
 आ शिरःपादमङ्गेषु ताभिस्तत्तैलकज्जलम् । अभ्यङ्गभङ्गथा पापस्य न्यस्तं धनमपश्यतः ॥ ५३
 अतिष्ठन्मर्दयन्त्यस्तत्प्रत्यङ्गं यावदस्य ताः । तावद्वितीये प्रहरे स पुरोधा उपागमत् ॥ ५४
 मित्रं वररुचेः प्राप्तः किमप्येष पुरोहितः । तदिह प्रविशेत्युक्त्वा चेष्ट्यस्तास्तं तर्थावधम् ॥ ५५
 कुमारसचिवं नम्रं मञ्जूषायां ससंभ्रमम् । निचिक्षिपुरथावधन्नर्गलेन बहिश्च ताम् ॥ ५६
 सोऽपि स्नाननिभात्रीतस्तमस्यन्तः पुरोहितः । तथैव हृतवस्त्रादित्तैलकज्जलमर्दनैः ॥ ५७
 चेलखण्डधरस्तावच्चेटिकाभिर्विमोहितः । यावत्तृतीये प्रहरे दण्डाधिपतिरागमत् ॥ ५८
 तदागमनजाच्चैव चेटीभिः सहसा भयात् । आद्यवत्सोऽपि निःक्षिप्तो मञ्जूषायां पुरोहितः ॥ ५९
 तस्य दत्त्वार्गलं ताभिः स्नानव्याजात्प्रवेश्य सः । दण्डाधिपोऽपि तत्रैव तावत्कज्जलमर्दनैः ॥ ६०
 अन्यवद्विप्रलब्धोऽभूच्चेलखण्डैककर्पटः । यावत्स पश्चिमे यामे वणिक्तत्रागतोऽभवत् ॥ ६१
 तद्दर्शनभयं दत्त्वा क्षिप्तो दण्डाधिपोऽप्यथ । मञ्जूषायां स चेटीभिर्दत्तं च बहिरर्गलम् ॥ ६२
 ते च त्रयोऽन्धतामिस्त्रवासाभ्यासोद्यता इव । मञ्जूषायां भियान्योन्यं स्पर्शं लब्ध्वापि नालपन् ॥ ६३
 दत्त्वाथ दीपं गेहेऽत्र वणिजं तं प्रवेश्य सा । उपकोशावददेहि तन्मे भर्त्रार्पितं धनम् ॥ ६४
 तच्छ्रुत्वा शून्यमालोक्य गृहं सोऽप्यवदच्छटः । उक्तं मया ददाम्येव यद्भर्त्रा स्थापितं धनम् ॥ ६५
 उपकोशापि मञ्जूषां श्रावयन्ती ततोऽब्रवीत् । एतद्विरण्यगुप्तस्य वचः शृणुत देवताः ॥ ६६
 इत्युक्त्वा चैव निर्वाप्य दीपं सोऽप्यन्यवद्वणिक् । लिप्तः स्नानापदेशेन चेटीभिः कज्जलैश्चिरम् ॥ ६७
 अथ गच्छ गता रात्रिरित्युक्तः स निशाक्षये । अनिच्छन्गलहस्तेन ताभिर्निवासितस्ततः ॥ ६८
 अथ चौरैकवसनो मषील्लिप्तः पदे पदे । भक्ष्यमाणः श्रमिः प्राप लज्जमानो निजं गृहम् ॥ ६९
 तत्र दासजनस्यापि तां प्रक्षालयतो मषीम् । नाशकत्संमुखे स्थातुं कष्टो ह्यविनयक्रमः ॥ ७०
 उपकोशाप्यथ प्रातश्चेटिकानुगता गता । गुरुणामनिवेश्यैव राज्ञो नृन्दस्य मन्दिरम् ॥ ७१
 वणिग्विरण्यगुप्तो मे भर्त्रा न्यासीकृतं धनम् । जिहीर्षतीति विज्ञप्तस्तत्र राजा तथा स्वयम् ॥ ७२
 तेन तच्च परिज्ञातुं तत्रैवानायितो वणिक् । मद्भस्ते किञ्चिदप्यस्या देव नास्तीत्यभाषत ॥ ७३
 उपकोशा ततोऽवादीत्सन्ति मे देव साक्षिणः । मञ्जूषायां गतः क्षिप्त्वा भर्ता मे गृहदेवताः ॥ ७४
 स्ववाचा पुरतस्तासामनेनाङ्गीकृतं धनम् । तामानाप्येह मञ्जूषां पृच्छयतां देवतास्त्वया ॥ ७५
 तच्छ्रुत्वा विस्मयाद्राजा तदानयनमादिशत् । ततः क्षणात्सा मञ्जूषा प्रापिता बहुभिर्जनैः ॥ ७६
 अथोपकोशा वक्ति स्म सत्यं वदत देवताः । यदुक्तं वणिजानेन ततो यात निजं गृहम् ॥ ७७

- नो चेद्दाम्यहं युष्मान्सदस्युद्धाटयामि वा । तच्छ्रुत्वा भीतभीतास्ते मञ्जूषास्था बभाषिरे ॥ ७८
- सत्यं समक्षमस्माकमनेनाङ्गीकृतं धनम् । ततो निरुत्तरः सर्वं वणिक्तत्प्रत्यपद्यत ॥ ७९
- उपकोशमथाभ्यर्थ्य राज्ञा त्वतिकुतूहलात् । सदस्युद्धाटिता तत्र मञ्जूषा स्फोटितार्गला ॥ ८०
- निष्कृष्टास्तेऽपि पुरुषास्तमःपिण्डा इव त्रयः । कृच्छ्राच्च प्रत्यभिज्ञाता मन्त्रिभिर्भूता तथा ॥ ८१
- प्रहसत्स्वथ सर्वेषु किमेतदिति कौतुकात् । राज्ञा पृष्टा सती सर्वमुपकोशा शशंस तत् ॥ ८२
- अचिन्त्यं शीलगुप्तानां चरितं कुलयोषिताम् । इति चाभिननन्दुस्तामुपकोशां सभासदः ॥ ८३
- ततस्ते हृतसर्वस्वाः परदारैषिणोऽखिलाः । राज्ञा निर्वासिता देशादशीलं कस्य भूतये ॥ ८४
- भगिनी मे त्वमित्युक्त्वा दत्त्वा प्रीत्या धनं बहु । उपकोशापि भूपेन प्रेषिता गृहमागमत् ॥ ८५
- वर्षोपवर्षौ तद्बुद्ध्वा साध्वीं तामभ्यनन्दताम् । सर्वश्च विस्मयस्मेरः पुरे तत्राभवज्जनः ॥ ८६
- अत्रान्तरे तुषाराद्रौ कृत्वा तीव्रतरं तपः । आराधितो मया देवो वरदः पार्वतीपतिः ॥ ८७
- तदेव तेन शास्त्रं मे पाणिनीयं प्रकाशितम् । तदिच्छानुग्रहादेव मया पूर्णकृतं च तद् ॥ ८८
- ततोऽहं गृहमागच्छमज्ञाताध्वपरिश्रमः । निशाकरकलामौलिप्रसादामृतनिर्भरः ॥ ८९
- अथ मातुर्गुरुणां च कृतपादाभिवन्दनः । तत्रोपकोशावृत्तान्तं तमश्रौषं महाद्भुतम् ॥ ९०
- तेन मे परमां भूमिमात्मन्यानन्दविस्मयौ । तस्यां च सहजस्नेहबहुमानावगच्छताम् ॥ ९१
- वर्षोऽथ मन्मुखादैश्छच्छ्रोतुं व्याकरणं नवम् । ततः प्रकाशितं स्वामिकुमारेणैव तस्य तत् ॥ ९२
- ततो व्याडीन्द्रदत्ताभ्यां विज्ञप्तो दक्षिणां प्रति । गुरुवर्षोऽब्रवीत्स्वर्णकोटिर्मे दीयतामिति ॥ ९३
- अङ्गीकृत्य गुरोर्वाक्यं तौ च मामित्यवोचताम् । एहि राज्ञः सखे नन्दाद्याचितुं गुरुदक्षिणाम् ॥ ९४
- गच्छामो नान्यतोऽस्माभिरित्यक्त्वाश्चनमाप्यते । नवाधिकाया नव्रतेः कोटीनामधिपो हि सः ॥ ९५
- वाचा तेनोपकोशा च प्राग्धर्मभगिनी कृता । अतः श्यालः स ते किञ्चित्त्वद्गुणैः समवाप्यते ॥ ९६
- इति निश्चित्य नन्दस्य भूपतेः कटकं वयम् । अयोध्यास्थमगच्छाम त्रयः स ब्रह्मचारिणः ॥ ९७
- प्राप्तमात्रेषु चास्मासु स राजा पश्चतां गतः । राष्ट्रे कोलाहलं जातं विषादेन सहैव नः ॥ ९८
- अवोचदिन्द्रदत्तोऽथ तत्क्षणं योगसिद्धिमान् । गतासोरस्य भूपस्य शरीरं प्रविशाम्यहम् ॥ ९९
- अर्थी वररुचिर्मेऽस्तु दास्याम्यस्मै च काश्चनम् । व्याडी रक्षतु मे देहं ततः प्रत्यागमावधि ॥ १००
- इत्युक्त्वा नन्ददेहान्तरिन्द्रदत्तः समाविशन् । प्रत्युज्जीवति भूपे च राष्ट्रे तत्रोत्सवोऽभवत् ॥ १०१
- शून्ये देवगृहे देहमिन्द्रदत्तस्य रक्षितुम् । व्याडौ स्थिते गतोऽभूवमहं राजकुलं तदा ॥ १०२
- प्रविश्य स्वस्तिकारं च विधाय गुरुदक्षिणाम् । योगनन्दो मया तत्र हेमकोटिं स याचितः ॥ १०३
- ततः स शकटालाख्यं सत्यनन्दस्य मन्त्रिणम् । सुवर्णकोटिमेतस्मै दापयेति समादिशत् ॥ १०४
- मृतस्य जीवितं दृष्ट्वा सद्यश्च प्राप्तिमर्थिनः । स तत्त्वं ज्ञातवान्मन्त्री किमज्ञेयं हि धीमताम् ॥ १०५
- देव दीयत इत्युक्त्वा स च मन्त्रीत्यचिन्तयत् । नन्दस्य तनयो बालो राज्यं च बहुशत्रुमत् ॥ १०६
- तत्संप्रत्यत्र रक्षामि तस्य देहमपीदृशम् । निश्चित्यैतत्स तत्कालं शवान्सर्वानदाहयत् ॥ १०७
- चारैरन्विष्य तन्मध्ये लब्ध्वा देवगृहात्ततः । व्याडिं विधूय तद्गन्धमिन्द्रदत्तकलेवरम् ॥ १०८
- अत्रान्तरे च राजानं हेमकोटिसमर्पणे । त्रमाणमथाह स्म शकटालो विचारयन् ॥ १०९
- उत्सवाक्षिप्तचित्तोऽयं सर्वैः परिजनः स्थितः । क्षणं प्रतीक्षतामेष विप्रो यावद्दाम्यहम् ॥ ११०
- अथैव योगनन्दस्य व्याडिना क्रन्दितं पुरः । अब्रह्मण्यमनुत्क्रान्तजीवो योगस्थितो द्विजः ॥ १११

अनाथशव इत्यद्य बलाद्गन्धस्तवोदये । तच्छ्रुत्वा योगनन्दस्य काप्यवस्थाभवच्छ्रुत्वा ॥ ११२
 देहदाहात्स्थिरे तस्मिञ्जाते निर्गत्य मे ददौ । सुवर्णकोटिं स ततः शकटालो महामतिः ॥ ११३
 योगनन्दोऽथ विजने सशोको व्याडिमब्रवीत् । शूद्रीभूतोऽस्मि विप्रोऽपि किं श्रिया स्थिरयापि मे ॥ ११४
 तच्छ्रुत्वाश्वास्य तं व्याडिः कालोचितमभाषत । ज्ञातोऽसि शकटालेन तदेनं चिन्तयाधुना ॥ ११५
 महामन्त्री ह्ययं स्वेच्छमचिरात्त्वां विनाशयेत् । पूर्वनन्दसुतं कुर्याच्चन्द्रगुप्तं हि भूमिपम् ॥ ११६
 तस्माद्भरुचिं मन्त्रिमुख्यत्वे कुरु येन ते । एतद्बुद्ध्या भवेद्राज्यं स्थिरं दिव्यानुभावया ॥ ११७
 इत्युक्तवैव गते व्याडौ दातुं तां गुरुदक्षिणाम् । तदैवानीय दत्ता मे योगनन्देन मन्त्रिता ॥ ११८
 अधोक्तः स मया राजा ब्राह्मण्ये हारितेऽपि ते । राज्यं नैव स्थिरं मन्ये शकटाले पदस्थिते ॥ ११९
 तस्मान्नाशय युक्त्यैनमिति मन्त्रे मयोदिते । योगनन्दोऽन्धकूपान्तः शकटालं तमक्षिपत् ॥ १२०
 किं च पुत्रशतं तस्य तत्रैव क्षिप्तवानसौ । जीवन्दिजोऽमुना दग्ध इति दोषानुकीर्तनात् ॥ १२१
 एकः शरावः सक्तूनामेकः प्रत्यहसम्भसः । शकटालस्य तत्रान्तः सपुत्रस्य न्यधीयत ॥ १२२
 स चोवाच ततः पुत्रानमीभिः सक्तुभिः सुताः । एकोऽपि कृच्छ्राद्वर्तेत बहूनां तु कथैव का ॥ १२३
 तस्मात्संभक्षयत्वेकः प्रत्यहं सजलानमून । यः शक्तो योगनन्दस्य कर्तुं वैरप्रतिक्रियाम् ॥ १२४
 त्वमेव शक्तो भुङ्क्ष्वैतदिति पुत्रास्तमब्रुवन् । प्राणेभ्योऽपि हि धीराणां प्रिया शत्रुप्रतिक्रिया ॥ १२५
 ततः स शकटालस्तैः प्रत्यहं सक्तुवारिभिः । एक एवाकरोदृष्टिं कष्टं क्रूरा जिगीषवः ॥ १२६
 अब्रुद्धा चित्तमप्राप्य विस्त्रम्भं प्रभविष्णुषु । न स्वेच्छं व्यवहर्तव्यमात्मनो भूतिमिच्छता ॥ १२७
 इति चाचिन्तयत्तत्र शकटालोऽन्धकूपगः । तनयानां क्षुधार्तानां पश्यन्प्राणोद्गमव्यथाम् ॥ १२८
 ततः सुतशतं तस्य पश्यतस्तद्व्यपद्यत । तत्करङ्कैर्वृतो जीवन्नतिष्ठत्स च केवलः ॥ १२९
 योगनन्दश्च साम्राज्ये बद्धमूलोऽभवत्ततः । व्याडिरभ्याययौ तं च गुरवे दत्तदक्षिणः ॥ १३०
 अभ्येत्यैव च सोऽवादीच्चिरं राज्यं सखेऽस्तु ते । आमन्त्रितोऽसि गच्छामि तपस्तप्तुमहं क्वचित् ॥ १३१
 तच्छ्रुत्वा योगनन्दस्तं बाष्पकण्ठोऽभ्यभाषत । राज्ये मे भुङ्क्ष्व भोगांस्त्वं मुक्त्वा मां मा स्म गा इति ॥ १३२
 व्याडिस्ततोऽवदद्राजञ्जरीरे क्षणनश्वरे । एवंप्रायेष्वसारेषु धीमान्को नाम मज्जति ॥ १३३
 नहि मोहयति प्राज्ञं लक्ष्मीर्मरुमरीचिका । इत्युक्तवैव स तत्कालं तपसे निश्चितो ययौ ॥ १३४

अगमदध योगनन्दः पाटलिपुत्रं स्वराजनगरं सः ।

भोगाय काणभूते मत्सहितः सकलसैन्ययुतः ॥

१३५

तत्रोपकोशापरिचर्यमाणः समुद्रहन्मन्त्रिधुरां च तस्य ।

अहं जनन्या गुरुभिश्च साकमासाद्य लक्ष्मीमवसं चिराय ॥

१३६

बहु तत्र दिने दिने शुसिन्धुः कनकं मल्लमदात्तपःप्रसन्ना ।

वदति स्म शरीरिणी च साक्षान्मम कार्याणि सरस्वती सदैव ॥

१३७

इति महाकविश्रीसोमदेवभट्टविरचिते कथासरित्सागरे कथापीठलम्बके चतुर्थस्तरङ्गः ।

पञ्चमस्तरङ्गः ।

एवमुक्त्वा वररुचिः पुनरेतदवर्णयत् । कालेन योगनन्दोऽथ कामादिवशमाययौ ॥

१

गजेन्द्रं इव मत्तश्च नापैक्षत स किञ्चन । अकाण्डपातोपनता कं न लक्ष्मीर्विमोहयेत् ॥

२

- अचिन्तयं ततश्चाहं राजा तावद्विशृङ्खलः । तत्कार्यचिन्तयाक्रान्तः स्वधर्मो मेऽवसीदति ॥ ३
- तस्माद्वरं सहायं तं शकटालं समुद्धरे । क्रियेत चेद्विरुद्धं च किं स कुर्यान्मयि स्थिते ॥ ४
- निश्चिन्त्यैतन्मयाभ्यर्थ्य राजानं सोऽन्धकूपतः । उद्धृतः शकटालोऽथ मृदवो हि द्विजातयः ॥ ५
- दुर्जयो योगनन्दोऽयं स्थिते वररुचावतः । आश्रये वैतसीं वृत्तिं कालं तावत्प्रतीक्षितुम् ॥ ६
- इति संचिन्त्य स प्राज्ञः शकटालो मदच्छया । अकरोद्राजकार्याणि पुनः संप्राप्य मन्त्रिताम् ॥ ७
- कदाचिद्योगनन्दोऽथ निर्गतो नगराद्वहिः । श्लिष्यत्पश्चाद्भुलिं हस्तं गङ्गामध्ये व्यलोकयत् ॥ ८
- किमेतदिति पप्रच्छ मामाह्वय स तत्क्षणम् । अहं च द्वे निजाङ्गुल्यौ दिशि तस्यामदर्शयम् ॥ ९
- तेन तस्मिन्निरोभूते हस्ते राजातिविस्मयात् । भूयोऽपि तदपृच्छन्मां ततश्चाहं तमब्रवम् ॥ १०
- पञ्चभिर्मिलितैः किं यज्जगतीह न साध्यते । इत्युक्तवानसौ हस्तः स्वाङ्गुलीः पञ्च दर्शयन् ॥ ११
- ततोऽस्य राजन्नङ्गुल्यावेते द्वे दर्शिते मया । ऐकचिले द्वयोरेव किमसाध्यं भवेदिति ॥ १२
- इत्युक्ते गूढविज्ञाने समतुष्यत्ततो नृपः । शकटालो व्यषीदच्च मद्वृद्धिं वीक्ष्य दुर्जयाम् ॥ १३
- एकदा योगनन्दश्च दृष्टवान्महिषीं निजाम् । वातायनाप्राप्तपश्यन्तीं ब्राह्मणातिथिमुन्मुखम् ॥ १४
- तन्मात्रादेव कुपितो राजा विप्रस्य तस्य सः । आदिशद्वधमीर्ष्यां हि त्रिवेकपरिपन्थिनी ॥ १५
- हन्तुं वध्यभुवं तस्मिन्नीयमाने द्विजे तदा । अहसद्गतजीवोऽपि मत्स्यो विपणिमध्यगः ॥ १६
- तदैव राजा तदुद्ध्वा वधं तस्य न्यवारयत् । विप्रस्य मामपृच्छच्च मत्स्यहासस्य कारणम् ॥ १७
- निरूप्य कथयाम्येतदित्युक्त्वा निर्गतं च माम् । चिन्तितोपस्थितैकान्ते सरस्वत्येवमब्रवीत् ॥ १८
- अस्य तालतरोः पृष्ठे तिष्ठ रात्रावलक्षितः । अत्र श्रोण्यसि मत्स्यस्य हासहेतुमसंशयम् ॥ १९
- तच्छ्रुत्वा निशि तत्राहं गत्वा तालोपरि स्थितः । अपश्यं राक्षसीं घोरां बालैः पुत्रैः सहागताम् ॥ २०
- सा भक्ष्यं याचमानांस्तानवादीत्प्रतिपाल्यताम् । प्रातर्वो विप्रमांसानि दास्याम्यद्य हतो न सः ॥ २१
- कस्मात्स न हतोऽद्येति पृष्ट्वा तैरब्रवीत्पुनः । तं हि दृष्ट्वा मृतोऽपीह मत्स्यो हसितवानिति ॥ २२
- हसितं किमु तेनेति पृष्ट्वा भूयः सुतैश्च सा । अवोचद्राक्षसी राज्ञः सर्वा राज्योऽपि विभुताः ॥ २३
- सर्वत्रान्तःपुरे ह्यत्र स्त्रीरूपाः पुरुषाः स्थिताः । हन्यतेऽनपराधस्तु विप्र इत्यहसत्तिमिः ॥ २४
- भूतानां पार्थिवात्यर्थनिर्विवेकत्वहासिनाम् । सर्वान्तश्चारिणां ह्येता भवन्त्येव च विक्रियाः ॥ २५
- एतत्तस्या वचः श्रुत्वा ततोऽपक्रान्तवानहम् । प्रातश्च मत्स्यहासस्य हेतुं राज्ञे न्यवेदयम् ॥ २६
- प्राप्य चान्तःपुरेभ्यस्तान्स्त्रीरूपान्पुरुषांस्ततः । बह्वमन्यत मां राजा वधाद्विप्रं च मुक्तवान् ॥ २७
- इत्यादि चेष्टितं दृष्ट्वा तस्य राज्ञो विशृङ्खलम् । खिन्ने मयि कदाचिच्च तत्रागाच्चित्रकृत्रवः ॥ २८
- अलिखत्स महादेवीं योगनन्दं च तं पटे । सजीवमिव तच्चित्रं वाक्चेष्टारहितं त्वभूत् ॥ २९
- तं च चित्रकरं राजा तुष्टो वित्तैरपूरयत् । तं च वासगृहे चित्रपटं भित्तावकाशयत् ॥ ३०
- एकदा च प्रविष्टस्य वासके तत्र सा मम । संपूर्णलक्षणा देवी प्रतिभाति स्म चित्रगा ॥ ३१
- लक्षणान्तरसंबन्धादभ्यूह्य प्रतिभावशात् । अथाकार्षमहं तस्यास्तिलकं मेखलापदे ॥ ३२
- संपूर्णलक्षणां तेन कृत्वैनां गतवानहम् । प्रविष्टो योगनन्दोऽथ तिलकं तं व्यलोकयत् ॥ ३३
- केनायं रचितोऽत्रेति सोऽपृच्छच्च महत्तरान् । ते च न्यवेदयंस्तस्मै कर्तारं तिलकस्य माम् ॥ ३४
- देव्या गुप्तप्रदेशस्थमिमं नान्यो मया विना । वेत्ति तज्ज्ञातवानेवमसौ वररुचिः कथम् ॥ ३५

छत्रः कृतोऽमुना नूनं ममान्तःपुरविप्लवः । दृष्टवानत एवायं स्त्रीरूपांस्तत्र तान्नरान् ॥ ३६
 इति संचिन्तयामास योगनन्दः क्रुधा ज्वलन् । जायन्ते बत मूढानां संवादा अपि तादृशाः ॥ ३७
 ततः स्वैरं समाहूय शकटालं समादिशन् । त्वया वररुचिर्वध्यो देवीविध्वंसनादिति ॥ ३८
 यथाज्ञापयसीत्युक्त्वा शकटालोऽगमद्वहिः । अचिन्तयच्च शक्तिः स्याद्वन्तुं वररुचिं न मे ॥ ३९
 दिव्यबुद्धिप्रभावोऽसावुद्धर्ता च ममापदः । विप्रश्च तद्वरं गुप्तं संप्रति स्वीकरोमि तम् ॥ ४०
 इति निश्चित्य सोऽभ्येत्य राज्ञः कोपमकारणम् । वधान्तं कथयित्वा मे शकटालोऽब्रवीत्ततः ॥ ४१
 अन्यं कंचित्प्रवादाय हन्म्यहं त्वं च मदृहे । प्रच्छन्नस्तिष्ठ मामस्माद्रक्षितुं कोपनानृपात् ॥ ४२
 इति तद्वचनाच्छन्नस्तदृहेऽवस्थितोऽभवत् । स चान्यं हतवान्कंचिन्मद्वधाख्यातये निशि ॥ ४३
 एवं प्रयुक्तनीतिं तं प्रीत्यावोचमहं तदा । एको मन्त्री भवान्येन हन्तुं मां न कृता मतिः ॥ ४४
 नहि हन्तुमहं शक्यो राक्षसो मित्रमस्ति मे । ध्यातमात्रागतो विश्वं ग्रसते स मदिच्छया ॥ ४५
 राजा त्विहेन्द्रदत्ताख्यः सखा वध्यो न मे द्विजः । तच्छ्रुत्वा सोऽब्रवीन्मन्त्री रक्षो मे दर्शयतामिति ॥
 ततो ध्यातागतं तस्मै तद्रक्षोऽहमदर्शयम् । तद्दर्शनाच्च वित्रस्तो विस्मितश्च बभूव सः ॥ ४७
 रक्षस्यन्तर्हिते तस्मिञ्शकटालः स मां पुनः । कथं ते राक्षसो मित्रं संजात इति पृष्ठवान् ॥ ४८
 ततोऽहमवदं पूर्वं रक्षार्थं नगरे भ्रमन् । रात्रौ रात्रौ क्षयं प्रापदेकैको नगराधिपः ॥ ४९
 तच्छ्रुत्वा योगनन्दो मामकरोन्नगराधिपम् । भ्रमंश्चापश्यमत्राहं भ्रमन्तं राक्षसं निशि ॥ ५०
 स च मामवदद्वहि विद्यते नगरेऽत्र का । सुरूपा स्त्रीति तच्छ्रुत्वा विहस्याहं तमब्रवम् ॥ ५१
 या यस्याभिमता मूर्ख सुरूपा तस्य सा भवेत् । तच्छ्रुत्वैव त्वयैकेन जितोऽस्मीत्यवदत्स माम् ॥ ५२
 प्रश्नमोक्षाद्वधोत्तीर्णं मां पुनश्चाब्रवीदसौ । तुष्टोऽस्मीति सुहृन्मे त्वं संनिधास्ये च ते स्मृतः ॥ ५३
 इत्युक्त्वान्तर्हिते तस्मिन्त्यथागतमगामहम् । एवमापत्सहायो मे राक्षसो मित्रतां गतः ॥ ५४
 इत्युक्तवानहं भूयः शकटालेन चार्थितः । गङ्गामदर्शयं तस्मै मूर्ता ध्यानादुपस्थिताम् ॥ ५५
 स्तुतिभिस्तोषिता सा च मया देवी तिरोदधे । बभूव शकटालश्च सहायः प्रणतो मयि ॥ ५६
 एकदा च स मन्त्री मां गुप्तस्थं खिन्नमब्रवीत् । सर्वज्ञेनापि खेदाय किमात्मा दीयते त्वया ॥ ५७
 किं न जानासि यद्राज्ञामविचाररता धियः । अचिराच्च भवेच्छुद्धिस्तथा चात्र कथां शृणु ॥ ५८
 आदित्यवर्मनामात्र बभूव नृपतिः पुरा । शिववर्माभिधानोऽस्य मन्त्री चाभून्महामतिः ॥ ५९
 राज्ञस्तस्यैकदा चैका राज्ञी गर्भमधारयत् । तदुद्ध्वा स नृपोऽपृच्छदित्यन्तःपुररक्षिणः ॥ ६०
 वर्षद्वयं प्रविष्टस्य वर्ततेऽन्तःपुरेऽत्र मे । तदेषा गर्भसंभूतिः कुतः संप्रति कथ्यताम् ॥ ६१
 अथोचुस्ते प्रवेशोऽत्र पुंसोऽन्यस्यास्ति न प्रभो । शिववर्मा तु ते मन्त्री प्रविशत्यनिवारितः ॥ ६२
 तच्छ्रुत्वाचिन्तयद्राजा नूनं द्रोही स एव मे । प्रकाशं च हते तस्मिन्नपवादो भवेन्मम ॥ ६३
 इत्यालोच्य स तं युक्त्या शिववर्मानमीश्वरः । सामन्तस्यान्तिकं सख्युः प्राहिणोऽग्नौगवर्मणः ॥ ६४
 तद्वधं तस्य लेखेन संदिश्य तदनन्तरम् । निगूढं स नृपस्तत्र लेखहारं व्यसर्जयत् ॥ ६५
 याते मन्त्रिणि समाहे गते भीत्या पलायिता । सा राज्ञी रक्षिभिर्लब्ध्वा पुंसा स्त्रीरूपिणा सह ॥ ६६
 आदित्यवर्मा तदुद्ध्वा सानुतापोऽभवत्तदा ! किं मया तादृशो मन्त्री घातितोऽकारणादिति ॥ ६७
 अत्रान्तरे स च प्राप निकटं भोगवर्मणः । शिववर्मा स चोपागालेखमादाय पुरुषः ॥ ६८

वाचयित्वा च तं लेखमेकान्ते शिववर्मणे । शशंस वधनिर्देशं भोगवर्मा विधेर्वशात् ॥ ६९
 शिववर्मोऽप्यवोचत्तं सामन्तं मन्त्रिसत्तमः । त्वं व्यापादय मां नो चेन्निहन्म्यात्मानमात्मना ॥ ७०
 तच्छ्रुत्वा विस्मयाविष्टो भोगवर्मा जगाद तम् । किमेतद्ब्रूहि मे विप्र शापितोऽसि न वक्षि चेत् ॥ ७१
 अथ वक्ति स्म तं मन्त्री हन्येयं यत्र भूपते । तत्र द्वादशवर्षाणि देशे देवो न वर्षति ॥ ७२
 तच्छ्रुत्वा मन्त्रिभिः सार्धं भोगवर्मा व्यचिन्तयत् । दुष्टः स राजा देशस्य नाशमस्माकमिच्छति ॥ ७३
 किं हि तत्र न सन्त्येव वधका गुप्तगामिनः । तस्मान्मन्त्री न वध्योऽसौ रक्षयः स्वात्मवधादपि ॥ ७४
 इति संमन्य दत्त्वा च रक्षकान्भोगवर्मणा । शिववर्मा ततो देशात्प्रेषितोऽभूत्ततः क्षणान् ॥ ७५
 एवं प्रत्याययौ जीवन्स मन्त्री प्रज्ञया स्वया । शुद्धिश्चास्यान्यतो जाता नहि धर्मोऽन्यथा भवेत् ॥ ७६
 इत्थं तवापि शुद्धिः स्यात्तिष्ठ तावद्दृहे मम । कात्यायननृपोऽप्येष सानुतापो भविष्यति ॥ ७७
 इत्युक्तः शकटालेन च्छन्नोऽहं तस्य वेश्मनि । प्रतीक्षमाणोऽवसरं तान्यहान्यत्यवाहयम् ॥ ७८
 तस्याथ योगनन्दस्य काणभूते कदाचन । पुत्रो हिरण्यगुप्ताख्यो मृगयायै गतोऽभवत् ॥ ७९
 अश्ववेगात्प्रयातस्य कथंचिद्दूरमन्तरम् । एकाकिनो वने तस्य वासरः पर्यहीयत ॥ ८०
 ततश्च तां निशां नेतुं वृक्षमारोहति स्म सः । क्षणात्तत्रैव चारोहदृक्षः सिंहेन भीषितः ॥ ८१
 स दृष्ट्वा राजपुत्रं तं भीतं मानुषभाषया । मा भैषीर्मम मित्रं त्वमित्युक्त्वा निर्भयं व्यधात् ॥ ८२
 विस्मम्भादक्षवाक्येन राजपुत्रोऽथ सुप्तवान् । ऋक्षस्तु जाग्रदेवासीदधः सिंहोऽथ सोऽब्रवीत् ॥ ८३
 ऋक्ष मानुषमेतं मे क्षिप यावद्भजाम्यहम् । ऋक्षस्ततोऽब्रवीत्पाप न मित्रं घातयाम्यहम् ॥ ८४
 क्रमादक्षे प्रसुप्ते च राजपुत्रे च जाग्रति । पुनः सिंहोऽब्रवीदेतमृक्षं मे क्षिप मानुष ॥ ८५
 तच्छ्रुत्वात्मभयात्तेन सिंहस्याराधनाय सः । क्षिप्तोऽपि नापतच्चित्रमृक्षो दैवप्रबोधितः ॥ ८६
 मित्रद्रोहिन्भवोन्मत्त इति शापमदाच्च सः । तस्य राजसुतस्यैतद्वृत्तान्तावगमावधिम् ॥ ८७
 प्राप्यैव स्वगृहं प्रातरुन्मत्तोऽभून्नृपात्मजः । योगनन्दश्च तद्दृष्ट्वा विषादं सहसागमत् ॥ ८८
 अब्रवीच्च स कालेऽस्मिन्जीवेद्वररुचिर्यदि । इदं ज्ञायेत तत्सर्वं धिक्छो तद्वधपाटवम् ॥ ८९
 तच्छ्रुत्वा वचनं राज्ञः शकटालो व्यचिन्तयत् । हन्त कात्यायनस्यायं लब्धः कालः प्रकाशने ॥ ९०
 न सोऽत्र मानी तिष्ठेच्च राजा मयि च विश्वसेत् । इत्यालोच्य स राजानमब्रवीद्याचिताभयः ॥ ९१
 राजन्नलं विषादेन जीवन्वररुचिः स्थितः । योगनन्दस्ततोऽवादीदुतमानीयतामिति ॥ ९२
 अथाहं शकटालेन योगनन्दान्तिकं हठात् । आनीतस्तं तथाभूतं राजपुत्रं व्यलोकयम् ॥ ९३
 मित्रद्रोहः कृतोऽनेन देवेत्युक्त्वा तथैव सः । सरस्वतीप्रसादेन वृत्तान्तः कथितो मया ॥ ९४
 ततस्तच्छापमुत्तेन स्तुतोऽहं राजसूनुना । त्वया कथमिदं ज्ञातमित्यपृच्छत्स भूपतिः ॥ ९५
 अथाहमवदं राजंलक्ष्णैरनुमानतः । प्रतिभातश्च पश्यन्ति सर्वे प्रज्ञावतां धियः ॥ ९६
 तद्यथा तिलको ज्ञातस्तथा सर्वमिदं मया । इति मद्बचनात्सोऽभूद्राजा लज्जानुतापवान् ॥ ९७
 अथानादृतसत्कारः परिशुद्ध्यैव लाभवान् । स्वगृहं गतवानस्मि शीलं हि विदुषां धनम् ॥ ९८
 प्राप्तस्यैव च तत्रत्यो जनोऽरोदीत्पुरो मम । अभ्येत्य मां समुद्भ्रान्तमुपवर्षोऽब्रवीत्ततः ॥ ९९
 राज्ञा हतं निशम्य त्वामुपकोशाग्निसाद्वपुः । अकरोदथ मातुस्ते शुचा हृदयमस्फुटन् ॥ १००
 तच्छ्रुत्वाभिनवोद्भूतशोकावेगविचेतनः । सद्योऽहमपतं भूमौ वातरुग्ण इव द्रुमः ॥ १०१

क्षणाच्च गतवानस्मि प्रलापानां रसज्ञताम् । प्रियबन्धुविनाशोत्थः शोकाग्निः कं न तापयेत् ॥ १०२
 आ संसारं जगत्स्मिन्नेका नित्या ह्यनित्यता । तदेतामैश्वरीं मायां किं जानन्नपि मुह्यसि ॥ १०३
 इत्यादिभिरुपागत्य वर्षेण वचनैरहम् । बोधितोऽथ यथातत्त्वं कथंचिद्वृत्तिमाप्तवान् ॥ १०४
 ततो विरक्तहृदयस्त्यक्त्वा सर्वं निबन्धनम् । प्रशमैकसहायोऽहं तपोवनमशिश्नयम् ॥ १०५
 दिवसेष्वथ गच्छत्सु तत्तपोवनमेकदा । अयोध्यात उपागच्छद्विप्र एको मयि स्थिते ॥ १०६
 स मया योगनन्दस्य राज्यवार्तामपृच्छयत् । प्रत्यभिज्ञाय मां सोऽथ सशोकमिदमब्रवीत् ॥ १०७
 शृणु नन्दस्य यद्वृत्तं तत्सकाशाद्रते त्वयि । लब्धावकाशस्तत्राभूच्छकटालश्चिरेण सः ॥ १०८
 स चिन्तयन्वधोपायं योगनन्दस्य युक्तितः । क्षितिं खनन्तमद्राक्षीच्चाणक्याख्यं द्विजं पथि ॥ १०९
 किं भुवं खनसीत्युक्ते तेन विप्रोऽथ सोऽब्रवीत् । दर्भमुन्मूलयाम्यत्र पादो ह्येतेन मे क्षतः ॥ ११०
 तच्छ्रुत्वा सहसा मन्त्री कोपनं क्रूरनिश्चयम् । तं विप्रं योगनन्दस्य वधोपायममन्यत ॥ १११
 नाम पृष्ठाब्रवीत्तं च हे ब्रह्मन्दापयामि ते । अहं त्रयोदशीश्राद्धं गृहे नन्दस्य भूपतेः ॥ ११२
 दक्षिणातः सुवर्णस्य लक्षं तव भविष्यति । भोक्ष्यसे धुरि चान्येषामेहि तावद्वहं मम ॥ ११३
 इत्युक्त्वा शकटालस्तं चाणक्यमनयद्वहम् । श्राद्धाहेऽदर्शयत्तं च राज्ञे स श्रद्धे च तम् ॥ ११४
 ततः स गत्वा चाणक्यो धुरि श्राद्ध उपाविशत् । सुबन्धुनामा विप्रश्च तामैच्छदुरमात्मनः ॥ ११५
 तद्रत्वा शकटालेन विज्ञप्तो नन्दभूपतिः । अवादीन्नापगे योग्यः सुबन्धुर्धुरि तिष्ठतु ॥ ११६
 आगत्यैतां च राजाज्ञां शकटालो भयानतः । न मेऽपराध इत्युक्त्वा चाणक्याय न्यवेदयत् ॥ ११७
 सोऽथ कोपेन चाणक्यो ज्वलन्निव समन्ततः । निजां मुक्त्वा शिखां तत्र प्रतिज्ञामकरोदिमाम् ॥ ११८
 अवश्यं हन्त नन्दोऽयं सप्तभिर्दिवसैर्मया । विनाश्यो बन्धनीया च ततो निर्मन्युना शिखा ॥ ११९
 इत्युक्तवन्तं कुपिते योगनन्दे पलायितम् । अलक्षितं स्वगेहे तं शकटालो न्यवेशयत् ॥ १२०
 तत्रोपकरणे दत्ते गुप्तं तेनैव मन्त्रिणा । स चाणक्यो द्विजः क्वापि गत्वा कृत्यामसाधयत् ॥ १२१
 तद्वशाद्योगनन्दोऽथ दाहज्वरमवाप्य सः । सप्तमे दिवसे प्राप्ते पश्चत्वं समुपागमत् ॥ १२२
 हत्वा हिरण्यगुप्तं च शकटालेन तत्सुतम् । पूर्वनन्दसुते लक्ष्मीश्चन्द्रगुप्ते निवेशिता ॥ १२३
 मन्त्रित्वे तस्य चाभ्यर्थ्य बृहस्पतिसमं धिया । चाणक्यं स्थापयित्वा तं स मन्त्री कृतकृत्यताम् ॥ १२४
 मन्वानो योगनन्दस्य कृतवैरप्रतिक्रियः । पुत्रशोकेन निर्विण्णः प्रविवेश महद्वनम् ॥ १२५
 इति तस्य मुखाच्छ्रुत्वा विप्रस्य सुतरामहम् । काणभूते गतः खेदं सर्वमालोक्य चञ्चलम् ॥ १२६
 खेदाच्चाहमिमां द्रष्टुमागतो विन्ध्यवासिनीम् । तत्प्रसादेन दृष्ट्वा त्वां स्मृता जातिर्मया सखे ॥ १२७
 प्राप्तं दिव्यं च विज्ञानं मयोक्ता ते महाकथा । इदानीं क्षीणशापोऽहं यतिष्ये देहमुज्झितुम् ॥ १२८
 त्वं च संप्रति तिष्ठेह यावदायाति तेऽन्तिकम् । शिष्ययुक्तो गुणाढ्याख्यस्त्यक्तभाषात्रयो द्विजः ॥ १२९
 सोऽपि ह्यहमिव क्रोधाद्देव्या शप्तो गणोत्तमः । माल्यवान्नाम मत्पक्षपाती मर्त्यत्वमागतः ॥ १३०
 तस्मै महेश्वरोक्तैषा कथनीया महाकथा । ततस्ते शापनिर्मुक्तिस्तस्य चापि भविष्यति ॥ १३१
 एवं वररुचिसत्र काणभूतेर्निवेद्य सः । प्रतस्थे देहमोक्षाय पुण्यं बदरिकाश्रमम् ॥ १३२
 गच्छन्ददर्श गङ्गायां सोऽथ शाकाशिनं मुनिम् । तत्समक्षं च तस्यर्षेः कुशेनाभूत्करक्षतिः ॥ १३३
 ततोऽस्य रुधिरं निर्यत्तेन शाकरसंकृतम् । अहंकारपरीक्षार्थं कौतुकात्स्वप्रभावतः ॥ १३४
 तदृष्ट्वा हन्त सिद्धोऽस्मीत्यगाहर्षमसौ मुनिः । ततो वररुचिः किञ्चिद्विहस्येव जगाद तम् ॥ १३५

जिज्ञासनाय रक्तं ते मया शाकरसीकृतम् । यावन्नाद्याप्यहंकारः परित्यक्तस्त्वया मुने ॥ १३६
 ज्ञानमार्गे ह्यहंकारः परिघो दुरतिक्रमः । ज्ञानं विना च नास्त्येव मोक्षो व्रतशतैरपि ॥ १३७
 स्वर्गस्तु न मुमुक्षूणां क्षयी चित्तं विलोभयेत् । तस्मादहंकृतित्यागाज्ज्ञाने यत्नं मुने कुरु ॥ १३८
 विनीयैवं मुनिं तेन प्रणतेन कृतस्तुतिः । तं बदर्याश्रमोद्देशं शान्तं वररुचिर्ययौ ॥ १३९

अथ स निबिडभक्त्या तत्र देवीं शरण्यां शरणमुपगतोऽसौ मर्त्यभावं मुमुक्षुः ।
 प्रकटितनिजमूर्तिः सापि तस्मै शशंस स्वयमनलसमुत्थां धारणां देहमुक्त्यै ॥ १४०
 दग्ध्वा शरीरमथ धारणया तया तद्विव्यां गतिं वररुचिः स निजां प्रपेदे ।
 विन्ध्याटवीभुवि ततः स च काणभूतिरासीदभीप्सितगुणाढ्यसमागमोत्कः ॥ १४१

इति महाकविश्रीसोमदेवभट्टविगचिरे कथासरित्सागरे कथापीठलम्बके पञ्चमस्तरङ्गः ।

षष्ठस्तरङ्गः ।

ततः स मर्त्यवपुषा माल्यवान्विचरन्वने । नाम्ना गुणाढ्यः सेवित्वा सातवाहनभूपतिम् ॥ १
 संस्कृताद्यास्तदग्रे च भाषास्तिस्रः प्रतिज्ञया । त्यक्त्वा खिन्नमना द्रष्टृमाययौ विन्ध्यवासिनीम् ॥ २
 तदादेशेन गत्वा च काणभूतिं ददर्श सः । ततो जातिं निजां स्मृत्वा प्रबुद्धः सहसाभवत् ॥ ३
 आश्रित्य भाषां पैशाचीं भाषात्रयविलक्षणाम् । श्रावयित्वा निजं नाम काणभूतिं च सोऽब्रवीत् ॥ ४
 पुष्पदन्ताच्छ्रुतां दिव्यां शीघ्रं कथय मे कथाम् । येन शापं तरिष्यावस्त्वं चाहं च समं सखे ॥ ५
 तच्छ्रुत्वा प्रणतो हृष्टः काणभूतिरुवाच तम् । कथयामि कथां किं तु कौतुकं मे महत्प्रभो ॥ ६
 आजन्मचरितं तावच्छंस मे कुर्वनुग्रहम् । इति तेनार्थितो वक्तुं गुणाढ्योऽथ प्रचक्रमे ॥ ७
 प्रतिष्ठानेऽस्ति नगरं सुप्रतिष्ठितसंज्ञकम् । तत्राभूत्सोमशर्माख्यः कोऽपि ब्राह्मणसत्तमः ॥ ८
 वत्सश्च गुल्मकश्चैव तस्य द्वौ तनयौ सखे । जायेते स्म तृतीया च श्रुतार्था नाम कन्यका ॥ ९
 कालेन ब्राह्मणः सोऽथ सभार्यः पञ्चतां गतः । तत्पुत्रौ तौ स्वसारं तां पालयन्तावतिष्ठताम् ॥ १०
 सा चाकस्मात्सगर्भाभूतदृष्ट्वा वत्सगुल्मयोः । तत्रान्यपुरुषाभावाच्छङ्कान्योन्यमजायत ॥ ११
 ततः श्रुतार्था चित्तज्ञा भ्रातरौ तावभाषत । पापशङ्का न कर्तव्या शृणुतं कथयामि वाम् ॥ १२
 कुमारः कीर्तिसेनाख्यो नागराजस्य वासुकेः । भ्रातुः पुत्रोऽस्ति तेनाहं दृष्ट्वा स्नातुं गता सती ॥ १३
 ततः स मदनाक्रान्तो निवेद्यान्वयनामनी । गान्धर्वेण विवाहेन मां भार्यामकरोत्तदा ॥ १४
 विप्रजातेरयं तस्मान्मम गर्भे इति स्वसुः । श्रुत्वा कः प्रत्ययोऽत्रेति वत्सगुल्माववोचताम् ॥ १५
 ततो रहसि सस्मार सा तं नागकुमारकम् । स्मृतमात्रागतः सोऽथ वत्सगुल्मावभाषत ॥ १६
 भार्या कृता मयैवेयं शापभ्रष्टा वराप्सराः । युष्मत्स्वसा युवां चैव शापेनैव च्युतौ भुवि ॥ १७
 पुत्रो जनिष्यते चात्र युष्मत्स्वसुरसंशयम् । ततोऽस्याः शापनिर्मुक्तिर्युवयोश्च भविष्यति ॥ १८
 इत्युक्त्वान्तर्हितः सोऽभूत्ततः सौकैश्च वासरैः । श्रुतार्थायाः सुतो जातस्तं हि जानीहि मां सखे ॥ १९
 गणावतारो जातोऽयं गुणाढ्यो नाम ब्राह्मणः । इति तत्कालमुदभूदन्तरिक्षात्सरसती ॥ २०
 क्षीणशापास्ततस्ते च जननीमातुला मम । कालेन पञ्चतां प्राप्ता गतश्चाहमधीरताम् ॥ २१
 अथ शोकं समुत्सृज्य बालोऽपि गतवानहम् । स्वावष्टम्भेन विद्यानां प्राप्त्रये दक्षिणापथम् ॥ २२
 कालेन तत्र संप्राप्य सर्वा विद्याः प्रसिद्धिमान् । स्वदेशमागतोऽभूवं दर्शयिष्यन्निजान्गुणान् ॥ २३

प्रविशंश्च चिरात्तत्र नगरे सुप्रतिष्ठिते । अपश्यं शिष्यसहितः शोभां कामप्यहं तदा ॥ २४
 क्वचित्सामानि छन्दोगा गायन्ति च यथाविधि । क्वचिद्विवादो विप्राणामभूद्वेदविनिर्णये ॥ २५
 योऽत्र द्यूतकलां वेत्ति तस्य हस्तगतो निधिः । इत्यादिकैतवैर्द्यूतमस्तुवन्कितवाः क्वचित् ॥ २६
 अन्योन्यं निजवाणिज्यकलाकौशलवादिनाम् । क्वचिच्च वणिजां मध्ये वणिगेकोऽब्रवीदिदम् ॥ २७
 अर्थैः संयमवानर्थान्प्राप्नोति कियदद्भुतम् । मया पुनर्विनैवार्थं लक्ष्मीरासादिता पुरा ॥ २८
 गर्भस्थस्य च मे पूर्वं पिता पञ्चत्वमागतः । मन्मातुश्च तदा पापैर्गोत्रजैः सकलं हृतम् ॥ २९
 ततः सा तद्भयाद्भूत्वा रक्षन्ती गर्भमात्मनः । तस्यौ कुमारदत्तस्य पितृमित्रस्य वेश्मनि ॥ ३०
 तत्र तस्याश्च जातोऽहं साध्व्या वृत्तिनिबन्धनम् । ततश्चावर्धयत्सा मां कृच्छ्रकर्माणि कुर्वती ॥ ३१
 उपाध्यायमथाभ्यर्थ्य तया किंचन्यदीनया । क्रमेण शिक्षितश्चाहं लिपिं गणितमेव च ॥ ३२
 वणिक्पुत्रोऽसि तत्पुत्रं वाणिज्यं कुरु सांप्रतम् । विशाखिलाख्यो देशोऽस्मिन्वणिक्चास्ति महाधनः ॥ ३३
 दरिद्राणां कुलीनानां भाण्डमूल्यं ददाति सः । गच्छ याचस्व तं मूल्यमिति माताब्रवीच्च माम् ॥ ३४
 ततोऽहमगमं तस्य सकाशं सोऽपि तत्क्षणम् । इत्यवोचत्क्रुधा कंचिद्वणिक्पुत्रं विशाखिलः ॥ ३५
 मूषको दृश्यते योऽयं गतप्राणोऽत्र भूतले । एतेनापि हि पण्येन कुशलो धनमर्जयेत् ॥ ३६
 दत्तास्तव पुनः पाप दीनारा बहवो मया । दूरे तिष्ठतु तद्वृद्धिस्त्वया तेऽपि न रक्षिताः ॥ ३७
 तच्छ्रुत्वा सहसैवाहं तमवोचं विशाखिलम् । गृहीतोऽयं मया त्वत्तो भाण्डमूल्याय मूषकः ॥ ३८
 इत्युक्त्वा मूषकं हस्ते गृहीत्वा संपुटे च तम् । लिखित्वास्य गतोऽभूवमहं सोऽप्यहसद्वणिक् ॥ ३९
 चणकाञ्जलियुग्मेन मूल्येन स च मूषकः । मार्जारस्य कृते दत्तः कस्यचिद्वणिजो मया ॥ ४०
 कृत्वा तांश्चणकान्भृष्टान्गृहीत्वा जलकुम्भिकाम् । अतिष्ठं चत्वरे गत्वा छायायां नगराद्बहिः ॥ ४१
 तत्र श्रान्तागतायाम्भः शीतलं चणकांश्च तान् । काष्ठभारिकसंघाय सप्रश्रयमदामहम् ॥ ४२
 एकैकः काष्ठिकः प्रीत्या काष्ठे द्वे द्वे ददौ मम । विक्रीतवानहं तानि नीत्वा काष्ठानि चापणे ॥ ४३
 ततः स्तोकेन मूल्येन क्रीत्वा तांश्चणकांस्ततः । तथैव काष्ठिकेभ्योऽहमन्येषुः काष्ठमाहरम् ॥ ४४
 एवं प्रतिदिनं कृत्वा प्राप्य मूल्यं क्रमान्मया । काष्ठिकेभ्योऽखिलं दारु क्रीतं तेभ्यो दिनत्रयम् ॥ ४५
 अकस्मादथ संजाते काष्ठच्छेदेऽतिवृष्टिभिः । मया तद्दारु विक्रीतं पणानां बहुभिः शतैः ॥ ४६
 तेनैव विपणिं कृत्वा धनेन निजकौशलात् । कुर्वन्वणिज्यां क्रमशः संपन्नोऽस्मि महाधनः ॥ ४७
 सौवर्णो मूषकः कृत्वा मया तस्मै समर्पितः । विशाखिलाय सोऽपि स्वां कन्यां मद्यमदात्ततः ॥ ४८
 अत एव च लोकेऽस्मिन्प्रसिद्धो मूषकाख्यया । एवं लक्ष्मीरियं प्राप्ता निर्धनेन सता मया ॥ ४९
 तच्छ्रुत्वा तत्र तेऽभूवन्वणिजोऽन्ये सविस्मयाः । धीर्न चिन्तयते कस्मादभित्तौ चित्रकर्मणा ॥ ५०
 क्वचित्प्रतिग्रहप्राप्तहेममाषाष्टको द्विजः । छन्दोगः कश्चिदित्युक्तो विटप्रायेण केनचित् ॥ ५१
 ब्राह्मण्याद्भोजनं तावदस्ति ते तत्त्वयामुना । लोकयात्रा सुवर्णेन वैदग्ध्यायेह शिक्ष्यताम् ॥ ५२
 को मां शिक्षयतीत्युक्ते तेन मुग्धेन सोऽब्रवीत् । यैषा चतुरिका नाम वेश्या तस्या गृहं व्रज ॥ ५३
 तत्र किं करवाणीति द्विजेनोक्तो विटोऽब्रवीत् । स्वर्णं दत्त्वा प्रयुञ्जीथा रक्षयन्साम किंचन ॥ ५४
 श्रुत्वेत्यगच्छच्छन्दोगो द्रुतं चतुरिकागृहम् । उपाविशत्प्रविश्यात्र कृतप्रत्युद्गतस्तया ॥ ५५
 मामद्य लोकयात्रां त्वं शिक्षयैतेन सांप्रतम् । इति जल्पन्स तत्तस्यै स्वर्णमर्पितवान्द्विजः ॥ ५६
 प्रहसत्यथ तत्रस्थे जने किञ्चिद्विचिन्त्य सः । गोकर्णसदृशौ कृत्वा करावाबद्धसारणौ ॥ ५७

तारस्वरं तथा साम गायति स्म जडाशयः । यथा तत्र मिलन्ति स्म विटा हास्यदिदक्षवः ॥ ५८
 ते चावोचञ्चृगालोऽयं प्रविष्टोऽत्र कुतोऽन्यथा । तच्छीघ्रमर्धचन्द्रोऽस्य गलेऽस्मिन्दीयतामिति ॥ ५९
 अर्धचन्द्रं शरं मत्वा शिरश्छेदभयाद्भुतम् । शिक्षिता लोकयात्रेति गर्जन्स निरगात्ततः ॥ ६०
 तत्सकाशं ततोऽगच्छद्येनासौ प्रेषितोऽभवत् । वृत्तान्तं चावदत्तस्मै सोऽपि चैनमभाषत ॥ ६१
 साम सान्त्वं मयोक्तं ते वेदस्यावसरोऽत्र क्रः । किं वा धाराधिरूढं हि जाड्यं वेदजडे जने ॥ ६२
 एवं विहस्य गत्वा च तेनोक्ता सा विलासिनी । द्विपदस्य पशोरस्य तत्सुवर्णतृणं त्यज ॥ ६३
 हसन्त्या च तथा त्यक्तं सुवर्णं प्राप्य स द्विजः । पुनर्जातमिवात्मानं मन्वानो गृहमागतः ॥ ६४
 एवंप्रायाण्यहं पश्यन्कौतुकानि पदे पदे । प्राप्तवान्राजभवनं महेन्द्रसदनोपमम् ॥ ६५
 ततश्चान्तः प्रविष्टोऽहं शिष्यैरग्रे निवेदितः । आस्थानस्थितमद्राक्षं राजानं सातवाहनम् ॥ ६६
 शर्ववर्मप्रभृतिभिर्मन्त्रिभिः परिवारितम् । रत्नसिंहासनासीनममरैरिव वासवम् ॥ ६७
 विहितस्वस्तिकारं मामुपविष्टमथासने । राज्ञा कृतादरं चैव शर्ववर्मादयोऽस्तुवन् ॥ ६८
 अयं देव भुवि ख्यातः सर्वविद्याविशारदः । गुणाढ्य इति नामास्य यथार्थमत एव हि ॥ ६९
 इत्यादि तत्स्तुतिं दृष्ट्वा मन्त्रिभिः सातवाहनः । प्रीतः सपदि सत्कृत्य मन्त्रित्वे मां न्ययोजयत् ॥ ७०
 अथाहं राजकार्याणि चिन्तयन्नवसं सुखम् । शिष्यान्ध्यापयंस्तत्र कृतदारपरिग्रहः ॥ ७१
 कदाचित्कौतुकाद्भ्राम्यन्स्वैरं गोदावरीतटे । देवीकृतिरिति ख्यातमुद्यानं दृष्टवानहम् ॥ ७२
 तच्चातिरम्यमालोक्य क्षितिस्थमिव नन्दनम् । उद्यानपालः पृष्ठोऽभून्मया तत्र तदागमम् ॥ ७३
 स च मामब्रवीत्स्वामिन्बृद्धेभ्यः श्रूयते यथा । पूर्वं मौनी निराहारो द्विजः कश्चित्समाययौ ॥ ७४
 स दिव्यमिदमुद्यानं सदेवभवनं व्यधात् । ततोऽत्र ब्राह्मणाः सर्वे मिलन्ति स्म सकौतुकाः ॥ ७५
 निर्वन्धातैः स पृष्टः स्वं वृत्तान्तमवदद्विजः । अस्तीह भरुकच्छाख्यो विषयो नर्मदातटे ॥ ७६
 तस्मिन्नहं समुत्पन्नो विप्रस्तस्य च मे पुरा । न भिक्षामप्यदात्कश्चिद्विरिद्रस्यालसस्य च ॥ ७७
 अथ खेदाद्रहं त्यक्त्वा विरक्तो जीवितं प्रति । भ्रान्त्वा तीर्थान्यहं द्रष्टुमगच्छं विन्ध्यवासिनीम् ॥ ७८
 दृष्ट्वा ततश्च तां देवीमिति संचिन्तितं मया । लोकः पशूपहारेण प्रीणाति वरदामिमाम् ॥ ७९
 अहं त्वात्मानमेवेह हन्मि मूर्खमिमं पशुम् । निश्चिन्त्येति शिरश्छेत्तुं मया शस्त्रमगृह्यत ॥ ८०
 तत्क्षणं सा प्रसन्ना मां देवी स्वयमभाषत । पुत्र सिद्धोऽसि मात्मानं वधीस्तिष्ठ ममान्तिके ॥ ८१
 इति देवीवरं लब्ध्वा संप्राप्ता दिव्यता मया । ततः प्रभृति नष्टा मे बुभुक्षा च तृषा सह ॥ ८२
 कदाचिदथ देवी मां तत्रस्थं स्वयमादिशत् । गत्वा पुत्र प्रतिष्ठाने रचयोद्यानमुत्तमम् ॥ ८३
 इत्युक्त्वा सैव मे बीजं दिव्यं प्रादात्ततो मया । इहागत्य कृतं कान्तमुद्यानं तत्प्रभावतः ॥ ८४
 पाल्यमेतच्च गुष्माकमित्युक्त्वा स तिरोदधे । इति निर्मितमुद्यानमिदं देव्या पुरा प्रभो ॥ ८५
 उद्यानपालादित्येवं तद्देशे देव्यनुग्रहम् । आकर्ण्य विस्मयाविष्टो गृहाय गतवानहम् ॥ ८६
 एवमुक्ते गुणाढ्येन काणभूतिरभाषत । सातवाहन इत्यस्य कस्मान्नानामाभवत्प्रभो ॥ ८७
 ततोऽब्रवीद्गुणाढ्योऽपि शृण्वेतत्कथयामि ते । दीपकर्णिरिति ख्यातो राजाभूत्प्राज्यविक्रमः ॥ ८८
 तस्य शक्तिमती नाम भार्या प्राणाधिकाभवत् । रतान्तसुप्तामुद्याने सर्पस्तां जातु दृष्टवान् ॥ ८९
 गतायामथ पञ्चत्वं तस्यां तद्गतमानसः । अपुत्रोऽपि स जग्राह ब्रह्मचर्यव्रतं नृपः ॥ ९०
 ततः कदाचिद्वाज्यार्हपुत्रासद्भावदुःखितम् । इत्यादिदेश तं स्वप्ने भगवानिन्दुशेखरः ॥ ९१

अटव्यां द्रक्ष्यसि भ्राम्यन्सिंहारूढं कुमारकम् । तं गृहीत्वा गृहं गच्छेः स ते पुत्रो भविष्यति ॥९२
 अथ प्रबुद्धस्तं स्वप्नं स्मरन् राजा जहर्ष सः । कदाचिच्च ययौ दूरामटवीं मृगयारसात् ॥ ९३
 ददर्श तत्र मध्याह्ने सिंहारूढं स भूपतिः । बालकं पद्मसरसस्तीरे तपनतेजसम् ॥ ९४
 अथ राजा स्मरन्स्वप्नमवतारितबालकम् । जलाभिलाषिणं सिंहं जघानैकशरेण तम् ॥ ९५
 स सिंहस्तद्वपुस्त्यक्त्वा सद्योऽभूत्पुरुषाकृतिः । कष्टं किमेतद्गृहीति राज्ञा पृष्टो जगाद च ॥ ९६
 धनदस्य सखा यक्षः सातो नामास्मि भूपते । सोऽहं ह्यन्तीमपश्यं प्राग्गङ्गायामृषिकन्यकाम् ॥ ९७
 सापि मां वीक्ष्य संजातमन्मथाभूदहं तथा । गान्धर्वेण विवाहेन ततो भार्या कृता मया ॥ ९८
 तच्च तद्वान्धवा बुद्ध्वा तां च मां चाशपन्क्रुधा । सिंहौ भविष्यतः पापौ स्वेच्छाचारौ युवामिति ॥९९
 पुत्रजन्मावधिं तस्याः शापान्तं मुनयो व्यधुः । मम तु त्वच्छराघातपर्यन्तं तदनन्तरम् ॥ १००
 अथावां सिंहमिथुनं संजातौ सापि कालतः । गर्भिण्यभूत्ततो जाते दारकेऽस्मिन्व्यपद्यत ॥ १०१
 अयं च वर्धितोऽन्यासां सिंहीनां पयसा मया । अद्य चाहं विमुक्तोऽस्मि शापाद्वाणाहतस्त्वया ॥१०२
 तद्गृहाण महासत्त्वं मया दत्तममुं सुतम् । अयं ह्यर्थः समादिष्टस्तैरेव मुनिभिः पुरा ॥ १०३
 इत्युक्त्वान्तर्हिते तस्मिन्सातनामनि गुह्यके । स राजा तं समादाय बालं प्रत्याययौ गृहम् ॥ १०४
 सातेन यस्माद्दूढोऽभूत्तस्मात्तं सातवाहनम् । नाम्ना चकार कालेन राज्ये चैनं न्यवेशयत् ॥ १०५
 ततस्तस्मिन्गतेऽरण्यं दीपकर्णौ क्षितीश्वरे । संवृत्तः सार्वभौमोऽसौ भूपतिः सातवाहनः ॥ १०६
 एवमुक्त्वा कथां मध्ये काणभूत्यनुयोगतः । गुणाढ्यः प्रकृतं धीमाननुस्मृत्याश्रवीत्पुनः ॥ १०७
 ततः कदाचिदध्यास्त वसन्तसमयोत्सवे । देवीकृतं तदुद्यानं स राजा सातवाहनः ॥ १०८
 विहरन्सुचिरं तत्र महेन्द्र इव नन्दने । वापीजलेऽवतीर्णोऽभूत्कीडितुं कामिनीसखः ॥ १०९
 असिञ्चत्तत्र दयिताः सहेलं करवारिभिः । असिञ्च्यत स ताभिश्च वशाभिरिव वारणः ॥ ११०
 मुखैर्धौताञ्जनाताम्रनेत्रैर्जहुर्जलाप्लुतैः । अङ्गैः सक्ताम्बरव्यक्तविभागैश्च तमङ्गनाः ॥ १११
 विदलत्पद्मतिलकाः स चक्रे वनमध्यगाः । च्युताभरणपुष्पास्ता लता वायुरिव प्रियाः ॥ ११२
 अथैका तस्य महिषी राज्ञः स्तनभरालसा । शिरीषसुकुमाराङ्गी क्रीडन्ती क्लममभ्यगान् ॥ ११३
 सा जलैरभिषिञ्चन्तं राजानमसहा सती । अश्रवीन्मोदकैर्देव परिताडय मामिति ॥ ११४
 तच्छ्रुत्वा मोदकान् राजा द्रुतमानाययद्ब्रूहन् । ततो विहस्य सा राज्ञी पुनरेवमभाषत ॥ ११५
 राजन्नवसरः कोऽत्र मोदकानां जलान्तरे । उदकैः सिञ्च मा त्वं मामित्युक्तं हि मया तव ॥ ११६
 संधिमात्रं न जानासि माशब्दोदकशब्दयोः । न च प्रकरणं वेत्ति सूर्खस्त्वं कथमीदृशः ॥ ११७
 इत्युक्तः स तया राज्ञी शब्दशास्त्रविदा नृपः । परिवारे हसत्यन्तर्लज्जाक्रान्तो झगित्यभूत् ॥ ११८
 परित्यक्तजलक्रीडो वीतदर्पश्च तत्क्षणम् । जातावमानो निर्लक्षः प्राविशन्निजमन्दिरम् ॥ ११९
 ततश्चिन्तापरो मुह्यन्नाहारादिपराङ्मुखः । चित्रस्थ इव पृष्ठोऽपि नैव किञ्चिदभाषत ॥ १२०
 पाण्डित्यं शरणं वा मे मृत्युर्वेति विचिन्तयन् । शयनीयपरित्यक्तगात्रः संतापवानभूत् ॥ १२१
 अकस्मादथ राज्ञस्तां दृष्ट्वावस्थां तथाविधाम् । किमेतदिति संभ्रान्तः सर्वैः परिजनोऽभवत् ॥ १२२
 ततोऽहं शर्ववर्मा च ज्ञातवन्तौ क्रमेण ताम् । अत्रान्तरे स च प्रायः पर्यहीयत वासरः ॥ १२३
 अस्मिन्काले न च स्वस्थो राजेत्यालोच्य तत्क्षणम् । आवाभ्यां राजहंसाख्य आहूतो राजचेटकः ॥ १२४
 शरीरवार्तां भूपस्य स च पृष्ठोऽश्रवीदिदम् । नेदृशो दुर्भनाः पूर्वं दृष्टो देवः कदाचन ॥ १२५

विष्णुशक्तिदुहित्रा च मिथ्यापण्डितया तथा । विलक्षीकृत इत्याहुर्देव्योऽन्याः कोपनिर्भरम् ॥ १२६
 एतत्तस्य मुखाच्छ्रुत्वा राजचेष्टस्य दुर्मनाः । शर्ववर्मद्वितीयोऽहं संशयादित्यचिन्तयम् ॥ १२७
 व्याधिर्यदि भवेद्राज्ञः प्रविशे^{यः}रश्चिक्त्सकाः । आधिर्वा यदि तत्रास्य कारणं नोपलभ्यते ॥ १२८
 नास्त्येव हि विपक्षोऽस्य राज्ये निहतकण्टके । अनुरक्ताः प्रजाश्चैता न हानिः परिदृश्यते ॥ १२९
 तत्कस्मादेष खेदः स्यादीदृशः सहसा प्रभोः । एवं विचिन्तिते धीमान्शर्ववर्मदमब्रवीत् ॥ १३०
 अहं जानामि राज्ञोऽस्य मन्युर्मौख्यानुतापतः । मूर्खोऽहमिति पाण्डित्यं सदैवायं हि वाञ्छति ॥ १३१
 उपलब्धो मया चैष पूर्वमेव तदाशयः । राज्यावमानितश्चाद्य तन्निमित्तमिति श्रुतम् ॥ १३२
 एवमन्योन्यमालोच्य तां रात्रिमतिवाह्य च । प्रातरावामगच्छाव वासवेश्म महीपतेः ॥ १३३
 तत्र सर्वस्य रुद्धेऽपि प्रवेशे कथमप्यहम् । प्राविशं मम पश्चाच्च शर्ववर्मा लघुक्रमम् ॥ १३४
 उपविश्याथ निकटे विज्ञप्तः स मया नृपः । अकारणं कथं देव वर्तसे विमना इति ॥ १३५
 तच्छ्रुत्वापि तथैवासीत्स तूष्णीं सातवाहनः । शर्ववर्मा ततश्चेदमद्भुतं वाक्यमब्रवीत् ॥ १३६
 श्रुतं मम स्यात्कापीति प्रागुक्तं देव मे त्वया । तेनाहं कृतवानद्य स्वप्रमाणवकं निशि ॥ १३७
 स्वप्ने ततो मया दृष्टं नभसश्च्युतमम्बुजम् । तच्च दिव्येन केनापि कुमारेण विकासितम् ॥ १३८
 ततश्च निर्गता तस्मादिव्या स्त्री धवलाम्बरा । तव देव मुखं सा च प्रविष्टा समनन्तरम् ॥ १३९
 इयदृष्ट्वा प्रबुद्धोऽस्मि मन्ये सा च सरस्वती । देवस्य वदने साक्षात्संप्रविष्टा न संशयः ॥ १४०
 एवं निवेदितस्वप्ने शर्ववर्मणि तत्क्षणम् । मामस्तमौनः साकूतमवदत्सातवाहनः ॥ १४१
 शिक्षमाणः प्रयत्नेन कालेन कियता पुमान् । अधिगच्छति पाण्डित्यमेतन्मे कथ्यतां त्वया ॥ १४२
 मम तेन विना श्लेषा लक्ष्मीर्न प्रतिभासते । विभवैः किं नु मूर्खस्य काष्ठस्याभरणैरिव ॥ १४३
 ततोऽहमवदं राजन्वर्षैर्द्वादशभिः सदा । ज्ञायते शर्वविद्यानां मुखं व्याकरणं नरैः ॥ १४४
 अहं तु शिक्षयामि त्वां वर्षषट्केन तद्विभो । श्रुत्वैतत्सहसा सेष्यं शर्ववर्मा किलावदत् ॥ १४५
 सुखोचितो जनः क्लेशं कथं कुर्यादियच्चिरम् । तदहं माषषट्केन देव त्वां शिक्षयामि तत् ॥ १४६
 श्रुत्वैवैतदसंभाव्यं तमवोचमहं रुषा । षड्विर्मासैस्त्वया देवः शिक्षितश्चेत्ततो मया ॥ १४७
 संस्कृतं प्राकृतं तद्वदेशभाषा च सर्वदा । भाषात्रयमिदं त्यक्तं यन्मनुष्येषु संभवेत् ॥ १४८
 शर्ववर्मा ततोऽवादीन्न चेदेवं करोम्यहम् । द्वादशाब्दान्वहाम्येष शिरसा तव पादुके ॥ १४९
 इत्युक्त्वा निर्गते तस्मिन्नहमप्यगमं गृहम् । राजाप्युभयतः सिद्धिं मत्वाश्चस्तो बभूव सः ॥ १५०
 विहस्तः शर्ववर्मा च प्रतिज्ञां तां सुदुस्तराम् । पश्यन्सानुशयः सर्वं स्वभार्यायै शशंस तत् ॥ १५१
 सापि तं दुःखितावोचत्संकटेऽस्मिन्सर्व प्रभो । विना स्वामिकुमारेण गतिरन्या न दृश्यते ॥ १५२
 तथेति निश्चयं कृत्वा पश्चिमे प्रहरे निशि । शर्ववर्मा निराहारस्तत्रैव प्रस्थितोऽभवत् ॥ १५३
 तच्च चारमुखाद्बुद्ध्वा मया प्रातर्निवेदितम् । राज्ञे सोऽपि तदाकर्ण्य किं भवेदित्यचिन्तयत् ॥ १५४
 ततस्तं सिंहगुप्ताख्यो राजपुत्रो हितोऽब्रवीत् । त्वयि खिन्ने तदा देव निर्वेदो मे महानभूत् ॥ १५५
 ततः श्रेयोनिमित्तं ते चण्डिकाप्रे निजं शिरः । छेत्तुं प्रारब्धवानस्मि गत्वास्मान्नगराद्बहिः ॥ १५६
 मैवं कृत्वा नृपस्येच्छा सेत्स्यलेव्यवारयत् । वागन्तरिक्षादथ मां तन्मन्ये सिद्धिरस्ति ते ॥ १५७
 इत्युक्त्वा नृपमामक्य सत्वरं शर्ववर्मणः । पश्चाच्चारद्वयं सोऽथ सिंहगुप्तो व्यसर्जयत् ॥ १५८
 सोऽपि वातैकभक्षः सन्कृतमौनः सुनिश्चयः । प्राप स्वामिकुमारस्य शर्ववर्मान्तिकं क्रमात् ॥ १५९

शरीरनिरपेक्षेण तपसा तत्र तोषितः । प्रसादमकरोत्तस्य कार्तिकेयो यथेप्सितम् ॥ १६०
 आगत्याग्रे ततो राज्ञे चाराभ्यां स निवेदितः । सिंहगुप्तविस्मृष्टाभ्यामुदयः शर्ववर्मणः ॥ १६१
 तच्छ्रुत्वा मम राज्ञश्च विषादप्रमदौ द्वयोः । अभूतां मेघमालोक्य हंसचातकयोरिव ॥ १६२
 आगत्य शर्ववर्मार्थं कुमारवरसिद्धिमान् । चिन्तितोपस्थिता राज्ञे सर्वा विद्याः प्रदत्तवान् ॥ १६३
 प्रादुरासंश्च तास्तस्य सातवाहनभूपतेः । तत्क्षणं किं न कुर्याद्वि प्रसादः पारमेश्वरः ॥ १६४
 अथ तमखिलविद्यालाभमाकर्ण्य राज्ञः प्रमुदितवति राष्ट्रे तत्र कोऽप्युत्सवोऽभूत् ।
 अपि पवनविभूतास्तत्क्षणोल्लास्यमानाः प्रतिवसति पताका बद्धनृत्ता इवासन् ॥ १६५
 राजार्हर्त्तनिचयैरथ शर्ववर्मा तेनार्चितो गुरुरिति प्रणतेन राज्ञा ।
 स्वामीकृतश्च विषये भरुकच्छनाग्नि कूलोपकण्ठविनिवेशिनि नर्मदायाः ॥ १६६
 योऽग्रे चारमुखेन षण्मुखवरप्राप्तिं समाकर्ण्य-
 त्संतुष्यात्मसमं श्रिया नरपतिस्तं सिंहगुप्तं व्यधात् ।
 राज्ञीं तामपि विष्णुशक्तितनयां विद्यागमे कारणं
 देवीनामुपरि प्रसह्य कृतवान्प्रीत्याभिषिच्य स्वयम् ॥ १६७
 इति महाकविश्रीसोमदेवभट्टविरचिते कथासरित्सागरे कथापीठलम्बके षष्ठस्तरङ्गः ।

सप्तमस्तरङ्गः ।

ततो गृहीतमौनोऽहं राजान्तिकमुपागमम् । तत्र च श्लोकमपठद्विजः कश्चित्स्वयं कृतम् ॥ १
 तं चाचष्ट स्वयं राजा सम्यक्संस्कृतया गिरा । तत्रालोक्य च तत्रस्थो जनः प्रमुदितोऽभवत् ॥ २
 ततः स शर्ववर्माणं राजा सविनयोऽब्रवीत् । स्वयं कथय देवेन कथं तेऽनुग्रहः कृतः ॥ ३
 तच्छ्रुत्वानुग्रहं राज्ञः शर्ववर्माभ्यभाषत । इतो राजन्निराहारो मौनस्थोऽहं तदा गतः ॥ ४
 ततोऽध्वनि मनाकच्छेपे जाते तीव्रतपःकृशः । क्लान्तः पतितवानस्मि निःसंज्ञो धरणीतले ॥ ५
 उत्तिष्ठ पुत्र सर्वं ते संपत्स्यत इति स्फुटम् । शक्तिहस्तः पुमानेत्य जाने मामब्रवीत्तदा ॥ ६
 तेनाहममृतासारसंसिक्त इव तत्क्षणम् । प्रबुद्धः क्षुत्पिपासादिहीनः स्वस्थ इवाभवम् ॥ ७
 अथ देवस्य निकटं प्राप्य भक्तिभराकुलः । स्नात्वा गर्भगृहं तस्य प्रविष्टोऽभूवमुन्मनाः ॥ ८
 ततोऽन्तः प्रभुणा तेन स्कन्देन मम दर्शनम् । दत्तं ततः प्रविष्टा मे मुखे मूर्त्ता सरस्वती ॥ ९
 अथासौ भगवान्साक्षात्पद्मिनीराननपङ्कजैः । सिद्धो वर्णसमाम्नाय इति सूत्रमुदैरयत् ॥ १०
 तच्छ्रुत्वैव मनुष्यत्वसुलभाञ्चापलाद्वत । उत्तरं सूत्रमभ्यूह्य स्वयमेव मयोदितम् ॥ ११
 अथाब्रवीत्स देवो मां नावदिष्यः स्वयं यदि । अभविष्यदिदं शास्त्रं पाणिनीयोपमर्दकम् ॥ १२
 अधुना स्वल्पतन्त्रत्वात्कातन्त्राख्यं भविष्यति । भट्टाहनकलापस्य नाम्ना कालापकं तथा ॥ १३
 इत्युक्त्वा शब्दशास्त्रं तत्प्रकाश्याभिनवं लघु । साक्षादेव स मां देवः पुनरेवमभाषत ॥ १४
 युष्मदीयः स राजापि पूर्वजन्मन्यभूदधिः । भरद्वाजमुनेः शिष्यः कृष्णसंज्ञो महातपाः ॥ १५
 तुल्याभिलाषामालोक्य स चैकां मुनिकन्यकाम् । यथावकस्मात्पुष्पेषुशरघातरसज्ञताम् ॥ १६
 अतः स शमो मुनिभिरवतीर्णोऽहं धुना । सा चावतीर्णा देवीत्वे तस्यैव मुनिकन्यका ॥ १७
 इत्थमृष्यवतारोऽयं नृपतिः सातवाहनः । दृष्टे त्वय्यखिला विद्या प्राप्स्यत्येव त्वदिच्छया ॥ १८
 अङ्गेशलभ्या हि भवन्त्युत्तमार्था महात्मनाम् । जन्मान्तरार्जिताः स्फारसंस्काराक्षिप्तसिद्धयः ॥ १९

इत्युक्त्वान्तर्हिते देवे निरगच्छमहं बहिः । तण्डुला मे प्रदत्ताश्च तत्र देवोपजीविभिः ॥ २०
 ततोऽहमागतो राजस्तण्डुलास्ते च मे पथि । चित्रं तावन्त एवासन्भुज्यमाना दिने दिने ॥ २१
 एवमुक्त्वा स्ववृत्तान्तं विरते शर्ववर्मणि । उदतिष्ठभृपः स्नातुं प्रहृष्टः सातवाहनः ॥ २२
 ततोऽहं कृतमौनत्वाद्यवहारबहिष्कृतः । अनिच्छन्तं तमामभ्य प्रणामेनैव भूपतिम् ॥ २३
 निर्गत्य नगरात्तस्माच्छिष्यद्वयसमन्वितः । तपसे निश्चितो द्रष्टुमागतो विन्ध्यवासिनीम् ॥ २४
 स्वप्रादेशेन देव्या च तथैव प्रेषितस्ततः । विन्ध्याटवीं प्रविष्टोऽहं त्वं द्रष्टुं भीषणामिमाम् ॥ २५
 पुलिन्दवाक्यादासाद्य सार्धं दैवात्कथंचन । इह प्राप्तोऽहमद्राक्षं पिशाचान्सबहूनमून ॥ २६
 अन्योन्यालापमैतेषां दूरादाकर्ण्य शिक्षिता । मया पिशाचभाषेयं मौनमोक्षस्य कारणम् ॥ २७
 उपगम्य ततश्चैतां त्वां श्रुत्वोज्जयिनीगतम् । प्रतिपालितवानस्मि यावदभ्यागतो भवान् ॥ २८
 दृष्ट्वा त्वां स्वागतं कृत्वा चतुर्थ्या भूतभाषया । मया जातिः स्मृत्येत्येष वृत्तान्तो मेऽत्र जन्मनि ॥ २९
 एवमुक्ते गुणाढ्येन काणभूतिरुवाच तम् । त्वदागमो मया ज्ञातो यथाद्य निशि तच्छृणु ॥ ३०
 राक्षसो भूतिवर्माख्यो दिव्यदृष्टिः सखास्ति मे । गतवानस्मि चोद्यानमुज्जयिन्यां तदास्पदम् ॥ ३१
 तत्रासौ निजशापान्तं प्रति पृष्टो मयाब्रवीत् । दिवा नास्ति प्रभावो नस्तिष्ठ रात्रौ वदाम्यतः ॥ ३२
 तथेति चाहं तत्रस्थः प्राप्तायां निशि वल्लगताम् । तमपृच्छं प्रसङ्गेन भूतानां हर्षकारणम् ॥ ३३
 पुरा विरिष्वसंवादे यदुक्तं शंकरेण तत् । शृणु वच्मीति मामुक्त्वा भूतिवर्माथ सोऽब्रवीत् ॥ ३४
 दिवा नैषां प्रभावोऽस्ति ध्वस्तानामर्कतेजसा । यक्षरक्षःपिशाचानां तेन हृष्यन्त्यमी निशि ॥ ३५
 न पूज्यन्ते सुरा यत्र न च विप्रा यथोचितम् । भुज्यतेऽविधिना वापि तत्रैते प्रभवन्ति च ॥ ३६
 अमांसभक्षः साध्वी वा यत्र तत्र न यान्त्यमी । शुचीञ्शूरान्प्रबुद्धांश्च नाक्रामन्ति कदाचन ॥ ३७
 इत्युक्त्वा मे स तत्कालं भूतिवर्माब्रवीत्पुनः । गच्छागतो गुणाढ्यस्ते शापमोक्षस्य कारणम् ॥ ३८
 श्रुत्वैतदागतश्चास्मि त्वं च दृष्ट्वा मया प्रभो । कथयाम्यधुना तां ते पुष्पदन्तोदितां कथाम् ॥ ३९
 किं त्वेकं कौतुकं मेऽस्ति कथ्यतां केन हेतुना । स पुष्पदन्तस्त्वं चापि माल्यवानिति विश्रुतः ॥ ४०
 काणभूतेरिति श्रुत्वा गुणाढ्यस्तमभाषत । गङ्गातीरेऽग्रहारोऽस्ति नाम्ना बहुसुवर्णकः ॥ ४१
 तत्र गोविन्ददत्ताख्यो ब्राह्मणोऽभूद्बहुश्रुतः । तस्य भार्याभिदत्ता च बभूव पतिदेवता ॥ ४२
 स कालेन द्विजस्तस्यां पञ्च पुत्रानजीजनत् । ते च मूर्खाः सुरूपाश्च बभूवुरभिमानिनः ॥ ४३
 अथ गोविन्ददत्तस्य गृहानतिथिराययौ । विप्रो वैश्वानरो नाम वैश्वानर इवापरः ॥ ४४
 गोविन्ददत्ते तत्कालं गृहादपि बहिः स्थिते । तत्पुत्राणामुपागत्य कृतं तेनाभिवादनम् ॥ ४५
 हासमात्रं च तैस्तस्य कृतं प्रत्यभिवादनम् । ततः स कोपान्निर्गन्तुं प्रारेभे तद्गृहाद्विजः ॥ ४६
 आगतेनाथ गोविन्ददत्तेन स तथाविधः । क्रुद्धः पृष्टोऽनुनीतोऽपि जगादैवं द्विजोत्तमः ॥ ४७
 पुत्रास्ते पतिता मूर्खास्तत्संपर्काद्भवानपि । तस्मान्न भोक्ष्ये त्वद्देहे प्रायश्चित्तं नु मे भवेत् ॥ ४८
 अथ गोविन्ददत्तस्तमुवाच शपथोत्तरम् । न स्पृशाम्यपि जात्वेतानहं कुतनयानिति ॥ ४९
 तद्भार्यापि तथैवैत्य तमुवाचातिथिप्रिया । ततः कथंश्चिदातिथ्यं तत्र वैश्वानरोऽग्रहीत् ॥ ५०
 तद्दृष्ट्वा देवदत्ताख्यस्तस्यैकस्तनयस्तदा । अभूद्रोविन्ददत्तस्य नैर्घृण्येनानुतापवान् ॥ ५१
 व्यर्थं जीवितमालोक्य पितृभ्यामथ दूषितम् । सनिर्वेदः स तपसे ययौ बदरिकाश्रमम् ॥ ५२
 ततः पर्णाशनः पूर्वं धूमपश्चाप्यनन्तरम् । तस्थौ चिराय तपसे तोषयिष्यन्नुमापतिम् ॥ ५३

ददौ च दर्शनं तस्य शंभुस्तीव्रतपोर्जितः । तस्यैवानुचरत्वं च स वज्रे वरमीश्वरात् ॥	५४
विद्याः प्राप्नुहि भोगांश्च भुवि भुङ्क्ष्व ततस्तव । भविताभिमतं सर्वमिति शंभुस्तमादिशत् ॥	५५
ततः स गत्वा विद्यार्थी पुरं पाटलिपुत्रकम् । सिषेवे वेदकुम्भाख्यमुपाध्यायं यथाविधि ॥	५६
तत्रस्थं तमुपाध्यायपत्नीं जातु स्मरातुरा । हठाद्वज्रे बत स्त्रीणां चञ्चलाश्चित्तवृत्तयः ॥	५७
तेन संत्यज्य तं देशमनङ्गकृतविप्लवः । स देवदत्तः प्रययौ प्रतिष्ठानमतन्द्रितः ॥	५८
तत्र वृद्धमुपाध्यायं वृद्धया भार्ययान्वितम् । मन्त्रस्वाम्याख्यमभ्यर्थ्य विद्याः सम्यगधीतवान् ॥	५९
कृतविद्यं च तं तत्र ददर्श नृपतेः सुता । सुशर्मख्यस्य सुभगं श्रीर्नाम श्रीरिवाच्युतम् ॥	६०
सोऽपि तां दृष्ट्वान्कन्यां स्थितां वातायनोपरि । विहरन्तीं विमानेन चन्द्रस्येवाधिदेवताम् ॥	६१
बद्धाविव तयान्योन्यं मारश्चङ्कलया दृशा । नापसर्तुं समर्थौ तौ बभूवतुरुभावपि ॥	६२
साथ तस्यैकयाङ्गुल्या मूर्तयेव स्मराज्ञया । इतो निकटमेहीति संज्ञां चक्रे नृपात्मजा ॥	६३
ततः समीपं तस्याश्च ययावन्तःपुराञ्च सः । सा च चिक्षेप दन्तेन पुष्पमादाय तं प्रति ॥	६४
संज्ञामेतामजानानो गूढां राजसुताकृताम् । स कर्तव्यविमूढः सन्नुपाध्यायगृहं ययौ ॥	६५
लुलोठ तत्र धरणौ न किञ्चिद्वक्तुमीश्वरः । तापेन दह्यमानोऽन्तर्मूकः प्रमुषितो यथा ॥	६६
वितर्क्य कामजैश्चिह्नैरुपाध्यायेन धीमता । युक्त्या पृष्टः कथंचिच्च यथावृत्तं शशंस सः ॥	६७
तद्बुद्ध्वा तमुपाध्यायो विदग्धो वाक्यमब्रवीत् । दन्तेन पुष्पं मुञ्चन्त्या तया संज्ञा कृता तव ॥	६८
यदेतत्पुष्पदन्ताख्यं पुष्पाख्यं सुरमन्दिरम् । तत्रागत्य प्रतीक्षेथाः सांप्रतं गम्यतामिति ॥	६९
श्रुत्वेति ज्ञातसंज्ञार्थः स तत्याज शुचं युवा । ततो देवगृहस्यान्तस्तस्य गत्वा स्थितोऽभवत् ॥	७०
साप्यष्टमीं समुद्दिश्य तत्र राजसुताययौ । एकैव देवं द्रष्टुं च गर्भीगाग्मथाविशत् ॥	७१
दृष्टोऽत्र द्वारपट्टस्य पश्चात्सोऽथ प्रियस्तया । गृहीतानेन चोत्थाय सा कण्ठे सहसा ततः ॥	७२
चित्रं त्वया कथं ज्ञाता सा संज्ञेत्युदिते तया । उपाध्यायेन सा ज्ञाता न मयेति जगाद सः ॥	७३
मुञ्च मामविदग्धस्त्वमित्युक्त्वा तत्क्षणात्कुधा । मन्त्रभेदभयात्साथ राजकन्या ततो ययौ ॥	७४
सोऽपि गत्वा विविक्ते तां दृष्ट्वा नृपां स्मरन्प्रियाम् । देवदत्तो विथोगाम्निविगलज्जीवितोऽभवत् ॥	७५
दृष्ट्वा तं तादृशं शंभुः प्राकप्रसन्नः किलादिशत् । गणं पञ्चशिखं नाम तस्याभीप्सितसिद्धये ॥	७६
स चागत्य समाश्वास्य स्त्रीवेषं स गणोत्तमः । अकारयत्स्वयं चाभूद्बुद्धब्राह्मणरूपधृत् ॥	७७
ततस्तेन समं गत्वा तं सुशर्ममहीपतिम् । जनकं सुदृशस्तस्याः स जगाद गणाग्रणीः ॥	७८
पुत्रो मे प्रेषितः क्वापि तमन्वेष्टुं ब्रजाम्यहम् । तन्मे स्तुषेयं निःक्षेपो राजन्संप्रति रक्ष्यताम् ॥	७९
तच्छ्रुत्वा शापभीतेन तेनादाय सुशर्मणा । स्वकन्यान्तःपुरे गुप्ते स्त्रीति संस्थापितो युवा ॥	८०
ततः पञ्चशिखे याते स्वप्रियान्तःपुरे वसन् । स्त्रीवेषः स द्विजस्तस्या विस्मम्भास्पदतां ययौ ॥	८१
एकदा चोत्सुका रात्रौ तेनात्मानं प्रकाश्य सा । गुप्तं गान्धर्वविधिना परिणीता नृपात्मजा ॥	८२
तस्यां च धृतगर्भायां तं द्विजं स गणोत्तमः । स्मृतमात्रागतो रात्रौ ततोऽनैषीदलक्षितम् ॥	८३
ततस्तस्य समुत्सार्थं यूनः स्त्रीवेषमाशु तम् । प्रातः पञ्चशिखः सोऽभूत्पूर्वब्राह्मणाकृतिः ॥	८४
तेनैव सह भूत्वा च सुशर्मनृपमभ्यधात् । अद्य प्राप्तो मया राजन्पुत्रस्तदेहि मे स्तुषाम् ॥	८५
ततः स राजा तां बुद्ध्वा रात्रौ क्वापि पलायिताम् । तच्छापभयसंभ्रान्तो मन्त्रिभ्य इदमब्रवीत् ॥	८६
न विप्रोऽयमयं कोऽपि देवो मद्ब्रह्मनागतः । एवंप्राया भवन्तीह वृत्तान्ताः सततं यतः ॥	८७

तथा च पूर्वं राजाभूतपत्नी करुणापरः । दाता धीरः शिबिर्नाम सर्वसत्त्वाभयप्रदः ॥	८८
तं वक्ष्यितुमिन्द्रोऽथ कृत्वा श्येनवपुः स्वयम् । मायाकपोतवपुषं धर्ममन्वपतद्भुतम् ॥	८९
कपोतश्च भयाद्गत्वा शिबेरङ्कमशिश्रियत् । मनुष्यवाचा श्येनोऽथ स तं राजानमब्रवीत् ॥	९०
राजन्भक्ष्यमिदं मुञ्च कपोतं क्षुधितस्य मे । अन्यथा मां मृतं विद्धि कस्ते धर्मस्ततो भवेत् ॥	९१
ततः शिबिरुवाचैनमेष मे शरणागतः । अत्याज्यस्तद्दाम्यन्यन्मांसमेतत्समं तव ॥	९२
श्येनो जगाद यद्येवमात्ममांसं प्रयच्छ मे । तथेति तत्प्रहृष्टः सन्स राजा प्रत्यपद्यत ॥	९३
यथा यथा च मांसं स्वमुत्कृत्यारोपयन्नृपः । तथा तथा तुलायां स कपोतोऽभ्यधिकोऽभवत् ॥	९४
ततः शरीरं सकलं तुलां राजाध्यरोपयत् । साधु साधु समं लेतद्दिव्या वागुदभूततः ॥	९५
इन्द्रधर्मो ततस्त्यक्त्वा रूपं श्येनकपोतयोः । तुष्टावक्षतदेहं तं राजानं चक्रतुः शिबिम् ॥	९६
दत्त्वा चास्मै वरानन्यास्तावन्तर्धानमीयतुः । एवं मामपि कोऽप्येष देवो जिज्ञासुरागतः ॥	९७
इत्युक्त्वा सचिवान्सैरं स सुशर्मा महीपतिः । तमुवाच भयप्रहो विप्ररूपं गणोत्तमम् ॥	९८
अभयं देहि साद्यैव स्नुषा ते हारिता निशि । माययैव गता कापि रक्ष्यमाणाप्यहर्निशम् ॥	९९
कृच्छ्रात्स दययेवाथ विप्ररूपो गणोऽब्रवीत् । तर्हि पुत्राय राजन्मे देहि स्वां तनयामिति ॥	१००
तच्छ्रुत्वा शापभीतेन राज्ञा तस्मै निजा सुता । सा दत्ता देवदत्ताय ततः पञ्चशिखो ययौ ॥	१०१
देवदत्तोऽपि तां भूयः प्रकाशं प्राप्य वल्लभाम् । जजृम्भेऽनन्यपुत्रस्य श्वशुरस्य विभूतिषु ॥	१०२
कालेन तस्य पुत्रं च दौहित्रमभिषिच्य सः । राज्ये महीधरं नाम सुशर्मा शिश्रिये वनम् ॥	१०३
ततो दृष्ट्वा सुतैश्चर्यं कृतार्थः स तपोवनम् । राजपुत्र्या तया साकं देवदत्तोऽप्यशिश्रियत् ॥	१०४
तत्राराध्य पुनः शंभुं त्यक्त्वा मर्त्यकलेवरम् । तत्प्रसादेन तस्यैव गणभावमुपागतः ॥	१०५
प्रियादन्तोऽज्झितात्पुष्पात्संज्ञां न ज्ञातवान्यतः । अतः स पुष्पदन्ताख्यः संपन्नो गणसंसदि ॥	१०६
तद्भार्या च प्रतीहारी देव्या जाता जयाभिधा । इत्थं स पुष्पदन्ताख्यो मदाख्यामधुना शृणु ॥	१०७
यः स गोविन्ददत्ताख्यो देवदत्तपिता द्विजः । तस्यैव सोमदत्ताख्यः पुत्रोऽहमभवं पुरा ॥	१०८
तेनैव मन्युना गत्वा तपश्चाहं हिमाचले । अकार्षं बहुभिर्माल्यैः शंकरं नन्दयन्सदा ॥	१०९
तथैव प्रकटीभूतात्प्रसन्नादिन्दुशेखरात् । त्यक्तान्यभोगलिप्सेन तद्रणलं मया वृतम् ॥	११०
यः पूजितोऽस्मि भवता स्वयमाहूतेन माल्येन दुर्गवनभूमिसमुद्भवेन ।	
तन्माल्यवानिति भविष्यसि मे गणस्त्वमित्यादिशञ्च स विभुर्गिरिजापतिर्माम् ॥	१११
अथ मर्त्यवपुर्विमुच्य पुण्यां सहसा तद्रणतामहं प्रपन्नः ।	
इति धूर्जटिना कृतं प्रसादादभिधानं मम माल्यवानितिदम् ॥	११२
सोऽहं गतः पुनरिहाद्य मनुष्यभावं शापेन शैलदुहितुर्बत काणभूतैः ।	
तन्मे कथां हरकृतां कथयाधुना त्वं येनावयोर्भवति शापदशोपशान्तिः ॥	११३

इति महाकाव्यीसोमदेवमठविरचिते कथासरित्सागरे कथापीठलम्बके सप्तमस्तरङ्गः ।

अष्टमस्तरङ्गः ।

एवं गुणाढ्यवचसा साथ सप्तकथामयी । स्वभाषया कथा दिव्या कथिता काणभूतिना ॥	१
तथैव च गुणाढ्येन पैशाच्या भाषया तयो । निबद्धा सप्तभिर्वर्षैर्भ्रन्थलक्षाणि सप्त सा ॥	२

मैतां विद्याधरा हार्षुरिति तामात्मशोणितैः । अटव्यां मण्यभावाच्च लिलेख स महाकविः ॥ ३
 तथा च श्रोतुमायातैः सिद्धविद्याधरादिभिः । निरन्तरमभूत्तत्र सवितानमिवाम्बरम् ॥ ४
 गुणाढ्येन निबद्धां च तां दृष्ट्वैव महाकथाम् । जगाम मुक्तशपः सन्काणभूतिनिजां गतिम् ॥ ५
 पिशाचा येऽपि तत्रासन्नन्ये तत्सहचारिणः । तेऽपि प्रापुर्दिवं सर्वे दिव्यामाकर्ण्य तां कथाम् ॥ ६
 प्रतिष्ठां प्रापणीयैवा पृथिव्यां मे बृहत्कथा । अयमर्थोऽपि मे देव्या शापान्तोक्ताबुदिरितः ॥ ७
 तत्कथं प्रापयाम्येनां कस्मै तावत्समर्पये । इति चाचिन्तयत्तत्र स गुणाढ्यो महाकविः ॥ ८
 अथैको गुणदेवाख्यो नन्दिदेवाभिधः परः । तमूचतुरुपाध्यायं शिष्यावनुगताबुधौ ॥ ९
 तत्काव्यस्यार्पणस्थानमेकः श्रीसातवाहनः । रसिको हि वहेत्काव्यं पुष्पामोदमिवानिलः ॥ १०
 एवमस्त्विति तौ शिष्यावन्तिकं तस्य भूपतेः । प्राहिणोत्पुस्तकं दत्त्वा गुणाढ्यो गुणशालिनौ ॥ ११
 स्वयं च गत्वा तत्रैव प्रतिष्ठानपुराद्वहिः । कृतसंकेत उद्याने तस्थौ देवीविनिर्मिते ॥ १२
 तच्छिष्याभ्यां च गत्वा तत्सातवाहनभूपतेः । गुणाढ्यकृतिरेषेति दर्शितं काव्यपुस्तकम् ॥ १३
 पिशाचभाषां तां श्रुत्वा तौ च दृष्ट्वा तदाकृती । विद्यामदेन सासूयं स राजैवमभाषत ॥ १४
 प्रमाणं सप्तलक्षाणि पैशाचं नीरसं वचः । शोणितेनाक्षरन्यासो धिक्पिशाचकथामिमाम् ॥ १५
 ततः पुस्तकमादाय गत्वा ताभ्यां यथागतम् । शिष्याभ्यां तद्गुणाढ्याय यथावृत्तमकथ्यत ॥ १६
 गुणाढ्योऽपि तदाकर्ण्य सद्यः खेदवशोऽभवत् । तत्त्वज्ञेन कृतावज्ञः को नामान्तर्न तप्यते ॥ १७
 सशिष्यश्च ततो गत्वा नातिदूरं शिलोच्चयम् । विविक्तस्मयभूभागमग्निकुण्डं व्यधात्पुरः ॥ १८
 तत्राग्नौ पत्रमेकैकं शिष्याभ्यां साश्रु वीक्षितः । वाचयित्वा स चिक्षेप श्रावयन्मृगपक्षिणः ॥ १९
 नरवाहनदत्तस्य चरितं शिष्ययोः कृते । ग्रन्थलक्षं कथामेकां वर्जयित्वा तदीप्सिताम् ॥ २०
 तस्मिन् तां कथां दिव्यां पठत्यपि दहत्यपि । परित्यक्ततृणाहाराः शृण्वन्तः साश्रुलोचनाः ॥ २१
 आसन्नभ्येत्य तत्रैव निश्चला बद्धमण्डलाः । निखिलाः खलु सारङ्गवराहमहिषादयः ॥ २२
 अत्रान्तरे च राजाभूदस्वस्थः सातवाहनः । दोषं चास्यावदन्वैद्याः शुष्कमांसोपभोगजम् ॥ २३
 आक्षिप्तास्तन्निमित्तं च सूपकाग बभाषिरे । अस्माकमीदृशं मांसं ददते लुब्धका इति ॥ २४
 पृष्ठाश्च लुब्धका ऊचुर्नातिदूरे गिरावितः । पठित्वा पत्रमेकैकं कोऽप्यग्नौ क्षिपति द्विजः ॥ २५
 तत्समेत्य निराहाराः शृण्वन्ति प्राणिनोऽखिलाः । नान्यतो यान्ति तेनैषां शुष्कं मांसमिदं क्षुधा ॥ २६
 इति व्याधवचः श्रुत्वा कृत्वा तानेव चाग्रतः । स्वयं स कौतुकाद्राजा गुणाढ्यस्यान्तिकं ययौ ॥ २७
 ददर्श तं समाकीर्णं जटाभिर्वनवासतः । प्रशान्तशेषशापाग्निधूमिकाभिरिवाभितः ॥ २८
 अथैनं प्रत्यभिज्ञाय सबाष्पमृगमध्यगम् । नमस्कृत्य च पप्रच्छ तं वृत्तान्तं महीपतिः ॥ २९
 सोऽपि स्वं पुष्पदन्तस्य राज्ञे शापादिचेष्टितम् । ज्ञानी कथावतारं तमाचख्यौ भूतभाषया ॥ ३०
 ततो गणावतारं तं मत्वा पादानतो नृपः । ययाचे तां कथां तस्मादिद्व्यां हरमुखोद्गताम् ॥ ३१
 अथोवाच स तं भूपं गुणाढ्यः सातवाहनम् । राजन्षड्ग्रन्थलक्षाणि मया दग्धानि षट्कथाः ॥ ३२
 लक्षमेकमिदं त्वस्ति कथैका सैव गृह्यताम् । मच्छिष्यौ तव चात्रैतौ व्याख्यातारौ भविष्यतः ॥ ३३
 इत्युक्त्वा नृपमामन्त्र्य त्यक्त्वा योगेन तां तनुम् । गुणाढ्यः शापनिर्मुक्तः प्राप दिव्यं निजं पदम् ॥ ३४

अथ तां गुणाढ्यदत्तामादाय कथां बृहत्कथां नाम्ना ।

नृपतिरगान्निजनगरं नरवाहनदत्तचरितमयीम् ॥

गुणदेवनन्दिदेवौ तत्र च तौ तत्कथाकवेः शिष्यौ ।	
क्षितिकनकवस्त्रवाहनभवनधनैः संविभेजे सः ॥	३६
ताभ्यां सह च कथां तामाश्वास्य स सातवाहनस्तस्याः ।	
तद्भाषयावतारं वक्तुं चक्रे कथापीठम् ॥	३७
सा च चित्ररसनिर्भरा कथा विस्मृतामरकथा कुतूहलात् ।	
तद्विधाय नगरे निरन्तरां ख्यातिमत्र भुवनत्रये गता ॥	३८
इति महाकविश्रीसोमदेवभट्टविरचिते कथासरित्सागरे कथापीठलम्बकेऽष्टमस्तरङ्गः ।	

समाप्तश्चायं कथापीठलम्बकः प्रथमः ।

॥ श्रीः ॥

महाकविश्रीसोमदेवभट्टविरचितः

कथासरित्सागरः ।

कथामुखं नाम द्वितीयो लम्बकः ।

इदं गुरुगिरिन्द्रजाप्रणयमन्दरान्दोलना-

त्पुरा किल कथामृतं हरमुखाम्बुधेरुद्धतम् ।

प्रसह्य रसयन्ति ये विगतविघ्नलब्धर्द्धयो

धुरं दधति वैबुधीं भुवि भवप्रसादेन ते ॥

प्रथमस्तरङ्गः ।

- गौरीनवपरिष्वङ्गे विभोः स्वेदाम्बु पातु वः । नेत्राग्निभीत्या कामेन वारुणास्त्रमिवाहितम् ॥ १
- कैलासे धूर्जटेर्वक्त्रात्पुष्पदन्तं गणोत्तमम् । तस्माद्वररुचीभूतात्काणभूतिं च भूतले ॥ २
- काणभूतेर्गुणाढ्यं च गुणाढ्यात्सातवाहनम् । यत्प्राप्तं शृणुतेदं तद्विद्याधरकथाद्भुतम् ॥ ३
- अस्ति वत्स इति ख्यातो देशो दर्पोपशान्तये । स्वर्गस्य निर्मितो धान्ना प्रतिमल्ल इव क्षितौ ॥ ४
- कौशाम्बी नाम तत्रास्ति मध्यभागे महापुरी । लक्ष्मीविलासवसतिर्भूतलस्येव कर्णिका ॥ ५
- तस्यां राजा शतानीकः पाण्डवान्वयसंभवः । जनमेजयपुत्रोऽभूत्पौत्रो राज्ञः परीक्षितः ॥ ६
- अभिमन्युप्रपौत्रस्य यस्यादिपुरुषोऽर्जुनः । त्रिपुरारिभुजस्तम्भदृष्टदोर्दण्डविक्रमः ॥ ७
- कलत्रं भूरभूतस्य राज्ञी विष्णुमती तथा । एका रत्नानि सुषवे न तावदपरा सुतम् ॥ ८
- एकदा मृगयासङ्गाद्गाम्यतश्चास्य भूपतेः । अभूच्छाण्डिल्यमुनिना समं परिचयो वने ॥ ९
- सोऽस्य पुत्रार्थिनो राज्ञः कौशाम्बीमेत्य साधितम् । मन्त्रपूतं चरुं राज्ञीं प्राशयन्मुनिसत्तमः ॥ १०
- ततस्तस्य सुतो जज्ञे सहस्रानीकसंज्ञकः । शुशुभे स पिता तेन विनयेन गुणो यथा ॥ ११
- युवराजं क्रमात्कृत्वा शतानीकोऽथ तं सुतम् । संभोगैरेव राजाभून्न तु भूभारचिन्तनैः ॥ १२
- अथासुरैः समं युद्धे प्राप्ते साहायकेच्छया । दूतस्तस्मै विसृष्टोऽभूद्राज्ञे शक्रेण मातलिः ॥ १३
- ततो युगंधराख्यस्य हस्ते धुर्यस्य मन्त्रिणः । सुप्रतीकाभिधानस्य मुख्यसेनापतेश्च सः ॥ १४
- समर्प्य पुत्रं राज्यं च निहन्तुमसुरान्रणे । शक्रान्तिकं शतानीकः सह मातलिना ययौ ॥ १५
- असुरान्यमदंष्ट्रादीन्बहून्पश्यति वासवे । हत्वा तत्रैव सङ्ग्रामे प्राप मृत्युं स भूपतिः ॥ १६
- मातल्यानीतदेहं च देवी तं नृपमन्वगात् । राजलक्ष्मीश्च तत्पुत्रं सहस्रानीकमाश्रयत् ॥ १७
- चित्रं तस्मिन्समारूढे पित्र्यं सिंहासनं नृपे । भरेण सर्वतो राज्ञां शिरांसि नतिमाययुः ॥ १८
- ततः शक्रः सुहृत्पुत्रं विपक्षविजयोत्सवे । स्वर्गं सहस्रानीकं तं निनाय प्रेष्य मातलिम् ॥ १९
- स तत्र नन्दने देवान्क्रीडतः कामिनीसखान् । दृष्ट्वा स्वोचितभार्यार्थी राजा शोकमिवाविशत् ॥ २०
- विज्ञायैतमभिप्रायं तमुवाचाथ वासवः । राजन्नलं विषादेन वाञ्छेयं तव सेत्स्यति ॥ २१

उत्पन्ना हि क्षितौ भार्या तुल्या ते पूर्वनिर्मिता । इमं च शृणु वृत्तान्तमत्र ते वर्णयाम्यहम् ॥	२२
पुरा पितामहं द्रष्टुमगच्छं तत्सभामहम् । विधूमो नाम पञ्चाञ्च ममैको वसुरागमत् ॥	२३
स्थितेष्वस्मासु तत्रैव विरिञ्चं द्रष्टुमप्सराः । आगादलम्बुषा नाम वातविसंसितांशुका ॥	२४
तां दृष्ट्वैव स कामस्य वशं वसुरुपागमत् । साप्यप्सरा झगित्यासीत्तद्रूपाकृष्टलोचना ॥	२५
तदालोक्य ममापश्यन्मुखं कमलसंभवः । अभिप्रायं विदित्वास्य तावहं शप्तवान्क्रुधा ॥	२६
मर्त्यलोकेऽवतारोऽस्तु युवयोरविनीतयोः । भविष्यथश्च तत्रैव युवां भार्यापती इति ॥	२७
स वसुस्त्वं समुत्पन्नः सहस्रानीकभूपते । शतानीकस्य तनयो भूषणं शशिनः कुले ॥	२८
साप्यप्सरा अयोध्यायां कृतवर्मनृपात्मजा । जाता मृगावती नाम सा ते भार्या भविष्यति ॥	२९
इतीन्द्रवाक्यपवनैरुद्धूतो हृदि भूपतेः । सखेहे तस्य झगिति प्राज्वलन्मदनानलः ॥	३०
ततः संमान्य शक्रेण प्रेषितस्तद्वधेन सः । सह मातलिना राजा प्रतस्थे स्वां पुरीं प्रति ॥	३१
गच्छन्तं चाप्सराः प्रीत्या तमुवाच तिलोत्तमा । राजन्वक्ष्यामि ते किञ्चित्प्रतीक्षस्व मनागिति ॥	३२
तदश्रुत्वैव हि ययौ स तां ध्यायन्मृगावतीम् । ततः सा लज्जिता कोपात्तं शशाप तिलोत्तमा ॥	३३
यया हृतमना राजन्न शृणोषि वचो मम । तस्याश्चतुर्दशसमा वियोगस्ते भविष्यति ॥	३४
मातलिस्तच्च शुश्राव स च राजा प्रियोत्सुकः । ययौ रथेन कौशाम्बीमयोध्यां मनसा पुनः ॥	३५
ततो युगंधरादिभ्यो मन्त्रिभ्यो वासवाच्छ्रुतम् । मृगावतीगतं सर्वं शशंसोत्सुकया धिया ॥	३६
याचितुं तां स कन्यां च तत्पितुः कृतवर्मणः । अयोध्यां प्राहिणोद्धूतं कालक्षेपासहो नृपः ॥	३७
कृतवर्मा च तद्वृत्ताच्छ्रुत्वा संदेशमभ्यधात् । हर्षोदेव्यै कलावल्यै ततः साप्येनमब्रवीत् ॥	३८
राजन्सहस्रानीकाय देयावश्यं मृगावती । इममर्थं च मे स्वप्ने जाने कोऽप्यवदद्विजः ॥	३९
अथ दृष्टो मृगावत्या नृत्तगीतादिकौशलम् । रूपं चाप्रतिमं तस्मै दूतायादर्शयन्नृपः ॥	४०
ददौ तां च स कान्तानां कलानामेकमास्पदम् । कृतवर्मा सुतां तस्मै राज्ञे मूर्तिमिवैन्दवीम् ॥	४१
परस्परगुणावाप्त्यै स श्रुतप्रज्ञयोरिव । अभूत्सहस्रानीकस्य मृगावत्याश्च संगमः ॥	४२
अथ तस्याचिराद्वाज्ञो मन्त्रिणां जज्ञिरे सुताः । जज्ञे युगंधरस्यापि पुत्रो यौगन्धरायणः ॥	४३
सुप्रतीकस्य पुत्रश्च रुमण्वानित्यजायत । योऽस्य नर्मसुहृत्तस्य पुत्रोऽजनि वसन्तकः ॥	४४
ततस्तस्यापि दिवसैः सहस्रानीकभूपतेः । बभार गर्भमापाण्डुमुखी राज्ञी मृगावती ॥	४५
ययाचे साथ भर्तारं दर्शनातृप्तलोचनम् । दोहदं रुधिरापूर्णलीलावापीनिमज्जनम् ॥	४६
स चेच्छां पूरयन्राज्ञ्या लाक्षादिरसनिर्भराम् । चकार धार्मिको राजा वापीं रक्तावृतामिव ॥	४७
तस्यां स्नान्तीमकस्माच्च लाक्षालिप्तां निपत्य ताम् । गरुडान्वयजः पक्षी जहारामिषशङ्कया ॥	४८
पक्षिणा कापि नीतां तामन्वेष्टुमिव तत्क्षणात् । ययौ सहस्रानीकस्य धैर्यं विह्वलचेतसः ॥	४९
प्रियानुरक्तं चेतोऽपि नूनं तस्य पतन्निना । जह्मे येन स निःसंज्ञः पपात भुवि भूपतिः ॥	५०
क्षणाच्च लब्धसंज्ञेऽस्मिन्राज्ञि बुद्धा प्रभावतः । अवतीर्य शुमार्गेण तत्र मातलिराययौ ॥	५१
स राजानं समाश्रास्य सावधि प्राग्यथा श्रुतम् । तस्मै तिलोत्तमाशपं कथयित्वा ततोऽगमत् ॥	५२
हा प्रिये पूर्णकामा सा जाता पापा तिलोत्तमा । इत्यादि च स शोकार्तो विललाप महीपतिः ॥	५३
विज्ञातशापवृत्तान्तो बोधितश्च स मन्त्रिभिः । कथञ्चिज्जीवितं दध्ने पुनः संगमवाञ्छया ॥	५४
तां च राज्ञीं स पक्षीन्द्रः क्षणान्नीत्वा मृगावतीम् । जीवन्तीं वीक्ष्य तत्याज दैवादुदयपर्वते ॥	५५

ल्यक्त्वा तस्मिन्गते चाथ राज्ञी शोकभयाकुला । ददर्शनाथमात्मानं दुर्गमाद्रितटस्थितम् ॥ ५६
 एकाकिनीमेकवल्गां क्रन्दन्तीमथ तां वने । आसीकर्तुं प्रवृत्तोऽभूदुत्थायाजगरो महान् ॥ ५७
 निहत्याजगरं तं च शुभोदरकां तथैव सा । दिव्येन मोचिता पुंसा दृष्टनष्टेन केनचित् ॥ ५८
 ततो वनगजस्याग्रे सा स्वयं मरणार्थिनी । आत्मानमक्षिपत्सोऽपि ररक्ष दययेव ताम् ॥ ५९
 चित्रं यच्छापदोऽप्येनां पतितामपि गोचरे । नावधीदथवा किं हि नः भवेदीश्वरेच्छया ॥ ६०
 अथ प्रपाताभिमुखी बाला गर्भभरालसा । स्मरन्ती तं च भर्तारं मुक्तकण्ठं रुरोद सा ॥ ६१
 तच्छ्रुत्वा मुनिपुत्रोऽथ तत्रैकस्तां समाययौ । आगतः फलमूलार्थं शुचं मूर्तिमतीमिव ॥ ६२
 स च पृष्ट्वा यथावृत्तमाश्वास्य च कथंचन । जमदग्न्याश्रमं राज्ञीं निनायैनं दयार्द्रधीः ॥ ६३
 तत्र मूर्तिमिवाश्वासं जमदग्निं ददर्श सा । तेजसा स्थिरबालार्कं कुर्वाणमुदयाचलम् ॥ ६४
 सोऽपि तां पादपतितां मुनिराश्रितवत्सलः । राज्ञीं वियोगदुःखार्तां दिव्यदृष्टिरभाषत ॥ ६५
 इह ते जनिता पुत्रि पुत्रो वंशधरः पितुः । भविष्यति च भर्त्रा ते संगमो मा शुचं कृथाः ॥ ६६
 इत्युक्त्वा मुनिना साध्वी सा जग्राह मृगावती । आश्रमेऽवस्थितिं तस्मिन्नाशां च प्रियसंगमे ॥ ६७
 ततश्च दिवसैस्तत्र श्लाघनीयमनिन्दता । सत्संगतिरिवाचारं पुत्ररत्नमसूत सा ॥ ६८
 श्रीमानुदयनो नाम्ना राजा जातो महायशाः । भविष्यति च पुत्रोऽस्य सर्वविद्याधराधिपः ॥ ६९
 इत्यन्तरिक्षादुदभूतस्मिन्काले सरस्वती । आदधाना मृगावत्याश्चित्तविस्मृतमुत्सवम् ॥ ७०
 क्रमादुदयनः सोऽथ बालस्तस्मिन्स्तपोवने । अवर्धत निजैः सार्धं वयस्यैरिव सद्गुणैः ॥ ७१
 कृत्वा क्षत्रोचितान्सर्वान्संस्काराञ्जमदग्निना । व्यनीयत स विद्यासु धनुर्वेदे च वीर्यमान् ॥ ७२
 कृष्ट्वा च स्वकरान्माता तस्य स्नेहान्मृगावती । सहस्रानीकनामाङ्कं चकार कटकं करे ॥ ७३
 हरिणाखेटके जातु भ्राम्यन्नुदयनोऽथ सः । शबरेण हठाक्रान्तमटव्यां सर्पमैक्षत ॥ ७४
 सद्यः सुन्दरे तस्मिन्सर्पे तं शबरं च सः । उवाच मुच्यतामेष सर्पो मद्बचनादिति ॥ ७५
 ततः स शबरोऽवादीज्जीविकेयं मम प्रभो । कृपणोऽहं हि जीवामि भुजगं खेलयन्सदा ॥ ७६
 विपन्ने पन्नगे पूर्वं मन्त्रौषधिबलादयम् । वष्टब्धश्च मया लब्धश्चिन्वतैतां महाटवीम् ॥ ७७
 श्रुत्वेत्युदयनस्यागी दत्त्वास्मै शबराय तम् । कटकं जननीदत्तं स तं सर्पममोचयत् ॥ ७८
 गृहीतकटके याते शबरे पुरतो नतिम् । कृत्वा स भुजगः प्रीतो जगादोदयनं तदा ॥ ७९
 वसुनेमिरिति ख्यातो ज्येष्ठो भ्रातास्मि वासुकेः । इमां वीणां गृहाण त्वं मत्तः संरक्षितात्त्वया ॥ ८०
 तन्नीनिर्घोषरम्यां च श्रुतिभागविभाजिताम् । ताम्बूलीश्च सहाम्लानमालातिलक्रयुक्तिभिः ॥ ८१
 तद्युक्तो जमदग्नेस्तं नागोक्षिप्तः स चाश्रमम् । आगादुदयनो मातुर्दृशि वर्षन्निवामृतम् ॥ ८२
 अत्रान्तरे स शबरोऽप्यटवीं प्राप्य पर्यटन् । आदायोदयनात्प्राप्तं कटकं तद्विधेर्वशात् ॥ ८३
 विक्रीणानश्च तत्तत्र राजनामाङ्कमापणे । वष्टब्धं राजपुरुषैर्निन्ये राजकुलं च सः ॥ ८४
 कुतस्त्वयेदं कटकं संप्राप्तमिति तत्र सः । राज्ञा सहस्रानीकेन स्वयं शोकादपृच्छयत ॥ ८५
 अधोदयाद्रौ सर्पस्य ग्रहणात्प्रभृति स्वकम् । कटकप्राप्तिवृत्तान्तं शबरः स जगाद तम् ॥ ८६
 तद्बुद्ध्वा शबराहृष्टा दयितावलयं च तम् । विचारदोलामारोहत्सहस्रानीकभूषतिः ॥ ८७
 क्षीणः शापः स ते राजन्नुदयाद्रौ च सा स्थिता । जमदग्न्याश्रमे जाया सपुत्रा ते मृगावती ॥ ८८
 इति दिव्या तदा वाणी नन्दयामास तं नृपम् । विप्रयोगनिदाघार्तं वारिधारेव बर्हिणम् ॥ ८९

अथोत्कण्ठादीर्घे कथमपि दिनेऽस्मिन्नवसिते तमेवाग्रे कृत्वा शबरमपरेद्युः स नृपतिः ।

सहस्रानीकस्तां सरभसमवाप्तुं प्रियतमां प्रतस्थे तत्सैन्यैः सममुदयशैलाश्रमपदम् ॥ ९०

इति महाकविश्रीसोमदेवभट्टविरचिते कथासरित्सागरे कथामुखलम्बके प्रथमस्तरङ्गः ।

द्वितीयस्तरङ्गः ।

- गत्वाथ दूरमध्वानं राजा वसतिमग्रहीत् । दिने तस्मिन्सं कस्मिंश्चिदरण्यसरसस्तटे ॥ १
- शयनीयगतः श्रान्तस्तत्र सेवारसागतम् । सार्यं संगतकं नाम जगाद कथकं नृपः ॥ २
- कथामाख्याहि मे कांचिद्दृश्यस्य विनोदिनीम् । मृगावतीमुखाम्भोजदर्शनोत्सवकाङ्क्षिणः ॥ ३
- अथ संगतकोऽवादीदेव किं तप्यसे वृथा । आसन्न एव देव्यास्ते क्षीणशापः समागमः ॥ ४
- संयोगा विप्रयोगाश्च भवन्ति बहवो नृणाम् । तथा चात्र कथामेकां कथयामि शृणु प्रभो ॥ ५
- मालवे यज्ञसोमाख्यो द्विजः कश्चिदभूत्पुरा । तस्य च द्वौ सुतौ साधोर्जायेते स्म जनप्रियौ ॥ ६
- एकस्तयोरभून्नाम्ना कालनेमिरिति श्रुतः । द्वितीयश्चापि विगतभय इत्याख्ययाभवत् ॥ ७
- पितरि स्वर्गते तौ च भ्रातरौ तीर्णशैशवौ । विद्याप्राप्त्यै प्रययतुः पुरं पाटलिपुत्रकम् ॥ ८
- तत्रैवोपात्तविद्याभ्यामुपाध्यायो निजे सुते । देवशर्मा ददौ ताभ्यां मूर्ते विद्ये इवापरे ॥ ९
- अथान्यानवीक्ष्य तानाढ्यान्गृहस्थानीर्ष्या श्रियम् । होमैः स साधयामास कालनेमिः कृतव्रतः ॥ १०
- सा च तुष्टा सती साक्षादेवं श्रीस्तमभाषत । भूरि प्राप्स्यसि वित्तं च पुत्रं च पृथिवीपतिम् ॥ ११
- किं वन्ते चौरसदृशो वधस्तव भविष्यति । द्रुतमग्नौ त्वया यस्मादमर्षकलुषात्मना ॥ १२
- इत्युक्त्वान्तर्दधे लक्ष्मीः कालनेमिरपि क्रमात् । महाधनोऽभूत्किं चास्य दिनैः पुत्रोऽप्यजायत ॥ १३
- श्रीवरादेश संप्राप्त इति नाम्ना तमात्मजम् । श्रीदत्तमकरोत्सोऽपि पिता पूर्णमनोरथः ॥ १४
- क्रमात्स वृद्धिं संप्राप्तः श्रीदत्तो ब्राह्मणोऽपि सन् । अस्त्रेषु बाहुयुद्धेषु बभूवाप्रतिमो भुवि ॥ १५
- कालनेमेरथ भ्राता तीर्थार्थी सर्पभक्षिताम् । भार्यामुद्दिश्य विगतभयो देशान्तरं ययौ ॥ १६
- श्रीदत्तोऽपि गुणज्ञेन राज्ञा बल्लभशक्तिना । तत्र विक्रमशक्तेः स स्वपुत्रस्य कृतः सखा ॥ १७
- राजपुत्रेण तेनास्य सहवासोऽभिमानिना । बाल्ये दुर्योधनेनेव भीमस्यासीत्तरस्विना ॥ १८
- द्वावेतस्याथ मित्रत्वं विप्रस्यावन्तिदेशजौ । क्षत्रियौ बाहुशाली च वज्रमुष्टिश्च जग्मतुः ॥ १९
- बाहुयुद्धजिताश्चान्ये दाक्षिणात्या गुणप्रियाः । स्वयंवरसुहृत्त्वेन मन्त्रिपुत्रास्तमाश्रयम् ॥ २०
- महाबलव्याघ्रभटावुपेन्द्रबल इत्यपि । तथा निष्ठुरको नाम सौहार्दं तस्य चक्रिरे ॥ २१
- कदाचिदथ वर्षासु विहर्तुं जाह्नवीतटे । श्रीदत्तः सह तैर्मित्रै राजपुत्रसखो ययौ ॥ २२
- स्वभृत्यास्तत्र तं चक्रुर्निजं राजसुतं नृपम् । श्रीदत्तोऽपि स तत्कालं राजा मित्रैरकल्प्यत ॥ २३
- तावता जातरोषेण राजपुत्रेण तेन सः । विप्रवीरो रणायाशु समाहूतो मदस्पृशा ॥ २४
- स तेन बाहुयुद्धेन श्रीदत्तेनाथ निर्जितः । चकार हृदि वध्यं तु वर्धमानं कलङ्कितः ॥ २५
- ज्ञात्वा च तमभिप्रायं राजपुत्रस्य शङ्कितः । श्रीदत्तः सह तैर्मित्रैस्तत्समीपादपासरत् ॥ २६
- उपसर्पन्स चापश्यद्ब्रह्मामध्यगतां स्त्रियम् । द्वियमाणां जलौघेन सागरस्थामिव श्रियम् ॥ २७
- ततश्चावततारैतामुद्धर्तुं जलमध्यतः । षड्बाहुशालिप्रमुखान्स्थापयित्वा तटे सखीन् ॥ २८
- तां च केशेष्वापि प्राप्तां निमग्नां दूरमम्भसि । अनुसर्तुं स्त्रियं सोऽपि वीरस्तत्रैव मग्नवान् ॥ २९
- निमज्ज्य च ददर्शात्र स श्रीदत्तः क्षणादिति । शैवं देवकुलं दिव्यं न पुनर्वारि न स्त्रियम् ॥ ३०

- तदृष्ट्वा महदाश्चर्यं श्रान्तो नत्वा वृषध्वजम् । उद्याने सुन्दरे तत्र तां निनाय विभावरीम् ॥ ३१
- प्रातश्च देवमीशानं सा पूजयितुमागता । ददृशे तेन मूर्तेव रूपश्रीः स्त्रीगुणान्विता ॥ ३२
- ईश्वरं पूजयित्वा च सा ततो निजमन्दिरम् । ययाविन्दुमुखी सोऽपि श्रीदत्तोऽनुजगाम ताम् ॥ ३३
- ददर्श मन्दिरं तच्च तस्याः सुरपुरोपमम् । प्रविवेश च संभ्रान्ता सावमानेव मानिनी ॥ ३४
- साप्यसंभाषमाणैव तमन्तर्वासवेष्टमनि । तन्वी न्यषीदत्पर्यङ्के स्त्रीसहस्रोपसेविता ॥ ३५
- श्रीदत्तोऽपि स तत्रैव निषसाद तदन्तिके । अथाकस्मात्प्रवृत्ते तया साध्व्या प्ररोदितुम् ॥ ३६
- निपेतुः स्तनयोस्तस्याः संतप्ता बाष्पबिन्दवः । श्रीदत्तस्य च तत्कालं कारुण्यं हृदये गतम् ॥ ३७
- ततः स चैनां पप्रच्छ का त्वं दुःखं च किं तव । वद सुन्दरि शक्तोऽहं तन्निवारयितुं यतः ॥ ३८
- ततः कथंचित्सावादीद्वयं दैत्यपतेर्बलेः । पौत्र्यो दशशतं तासां ज्येष्ठा त्रिभुत्प्रभेद्यहम् ॥ ३९
- स नः पितामहो नीतो विष्णुना दीर्घबन्धनम् । पिता च बाहुयुद्धेन हतस्तेनैव शौरिणा ॥ ४०
- तं हत्वा तेन च निजात्पुराभिर्वासिता वयम् । प्रवेशशरोधकृत्तत्र सिंहश्च स्थापितोऽन्तरे ॥ ४१
- आवृतं तत्पदं तेन दुःखेन हृदयं च नः । स च यक्षः कुबेरस्य शापात्सिंहत्वमागतः ॥ ४२
- मर्त्यैश्चाभिभवस्तस्य शापान्तः कथितः पुरा । पुरप्रवेशोपायार्थं विज्ञप्तो विष्णुरादिशत् ॥ ४३
- अतः स शत्रुरस्माकं केसरी जीयतां त्वया । तदर्थमेव चानीतो मया वीर भवानिह ॥ ४४
- मृगाङ्गकाख्यं खड्गं च जितात्तस्मादवाप्स्यसि । पृथिवीं यत्प्रभावेण जित्वा राजा भविष्यसि ॥ ४५
- तच्छ्रुत्वा स तथेत्यत्र श्रीदत्तोऽतीततद्दिनः । अन्येद्युर्दैत्यकन्यास्ता कृत्वाग्रे तत्पुरं ययौ ॥ ४६
- जिगाथ बाहुयुद्धेन तत्र तं सिंहमुद्धतम् । सोऽपि शापविमुक्तः सन्बभूव पुरुषाकृतिः ॥ ४७
- वत्त्वा चास्मै स खड्गं खं तुष्टः शापान्तकारिणे । सहासुराङ्गनादुःखभारेणादर्शनं ययौ ॥ ४८
- सोऽथ सानुजया साकं श्रीदत्तो दैत्यकन्यया । बहिर्गतमिवानन्तं तद्विवेश पुरोत्तमम् ॥ ४९
- अङ्गुलीयं विषम्रं च सास्मै दैत्यसुता ददौ । ततः सोऽत्र स्थितस्तस्यां साभिलाषोऽभवद्युवा ॥ ५०
- साथ युक्त्या जगादैर्न वाप्यां स्नानमितः कुरु । आदायैर्न च मज्जेस्त्वं खड्गं ग्राहभयापहम् ॥ ५१
- तथेति वाप्यां ममः सञ्जिहीदत्तो जाह्नवीतटात् । तस्मादेव समुत्तस्थौ यस्मात्पूर्वमवातरत् ॥ ५२
- खड्गाङ्गुलीयके पश्यन्पातालादुत्थितोऽथ सः । विषण्णो विस्मितश्चासीद्विभित्तोऽसुरकन्यया ॥ ५३
- ततस्तान्सुहृदोऽन्वेष्टुं खगृहाभिमुखं ययौ । गच्छन्निष्ठुरकाख्यं च मित्रं मार्गे ददर्श सः ॥ ५४
- स चोपेत्य प्रणम्याथ नीत्वैकान्ते च सत्वरम् । तं पृष्टस्वजनोदन्तमेवं निष्ठुरकोऽब्रवीत् ॥ ५५
- गङ्गान्तस्त्वां तदा मममन्विष्य दिवसान्बहून् । स्वशिरांसि शुचा छेत्तुमभूम वयमुद्यताः ॥ ५६
- न पुत्राः साहसं कार्यं जीवन्नेष्यति वः सखा । इत्यन्तरिक्षाद्वाणी नस्तमुद्योगं न्यवारयत् ॥ ५७
- ततश्च त्वत्पितुः पार्श्वमस्माकं प्रतिगच्छताम् । मार्गे सत्वरमभ्येत्य पुमानेकोऽब्रवीदिदम् ॥ ५८
- नगरं न प्रवेष्टव्यं युष्माभिरिह सांप्रतम् । यतो बल्लभशक्तिः स विपन्नोऽत्र महीपतिः ॥ ५९
- दत्तो विक्रमशक्तिश्च राज्ये संभूय मन्त्रिभिः । प्राप्तराज्यः स चान्येद्युः कालनेमेरगादृहम् ॥ ६०
- श्रीदत्तः क स ते पुत्र इति चामर्षनिर्भरः । तमपृच्छत्स चाप्येनं नाहं वेद्मीत्यभाषत ॥ ६१
- प्रच्छादितोऽमुना पुत्र इति तेन निषूदितः । कालनेमिः स शूलायां राज्ञा चौर इति क्रुधा ॥ ६२
- तदृष्ट्वा तस्य भार्यायाः स्वयं हृदयमस्फुटन् । पापं पापान्तराक्षेपक्रूरं हि क्रूरकर्मणाम् ॥ ६३
- तेन चान्विष्यते हन्तुं सोऽपि विक्रमशक्तिना । श्रीदत्तस्तद्वयस्याश्च यूयं तद्गम्यतामितः ॥ ६४

इति तेनोदिताः पुंसां शोकार्तास्ते निजां भुवम् । बाहुशाल्यादयः पञ्च संमथ्योज्जयिनीं गताः ॥ ६५
 प्रच्छन्नः स्थापितश्चाहं त्वदर्धमिह तैः सखे । तदेहि तावद्गच्छावस्तत्रैव सुहृदन्तिकम् ॥ ६६
 एवं निष्ठुरकाच्छ्रुत्वा पितरावनुशोच्य सः । निदधे प्रतिकारास्थामिव खड्गे दृशं मुहुः ॥ ६७
 कालं प्रतीक्षमाणोऽथ वीरो निष्ठुरकान्वितः । प्रतस्थे तान्सखीन्प्राप्तुं स तामुज्जयिनीं पुरीम् ॥ ६८
 आमज्जनान्तं वृत्तान्तं सख्युस्तस्य च वर्णयन् । श्रीदत्तः स ददर्शैकां क्रोशन्तीमबलां पथि ॥ ६९
 अबला भ्रष्टमार्गाहं मालवं प्रस्थितेति ताम् । वृन्तीं दयया सोऽथ सहप्रस्थायिनीं व्यधात् ॥ ७०
 तथा दयानुरोधाच्च स्त्रिया निष्ठुरकान्वितः । कस्मिंश्चिच्छून्यनगरे दिने तस्मिन्नुवास सः ॥ ७१
 तत्र रात्रावकस्माच्च मुक्तनिद्रो ददर्श ताम् । स्त्रियं निष्ठुरकं हत्वा हर्षात्तन्मांसमभ्रतीम् ॥ ७२
 उदतिष्ठत्समाकृष्य सोऽथ खड्गं मृगाङ्ककम् । सापि स्त्री राक्षसीरूपं घोरं स्वं प्रत्यपद्यत ॥ ७३
 स च केशेषु जग्राह निहन्तुं तां निशाचरीम् । तत्क्षणं दिव्यरूपत्वं संप्राप्ता तमुवाच सा ॥ ७४
 मा मां वधीर्महाभाग मुञ्च नैवास्मि राक्षसी । अयमेवंविधः शापो ममाभूत्कौशिकान्मुनेः ॥ ७५
 तपस्यतो हि तस्याहं धनाधिपतिनामुना । विघ्नाय प्रेषिता पूर्वं तत्पदप्राप्तिकाङ्क्षिणः ॥ ७६
 ततः कान्तेन रूपेण तं क्षोभयितुमक्षमा । लज्जिता त्रासयन्त्येनमकार्षं भैरवं वपुः ॥ ७७
 तदृष्ट्वा स मुनिः शापं सदृशं मय्यथो दधे । राक्षसी भव पापे त्वं निघ्नन्ती मानुषानिति ॥ ७८
 ततः केशग्रहे प्राप्ते शापान्तं मे स चाकरोत् । इत्यहं राक्षसीभावमिमं कष्टमुपागमम् ॥ ७९
 मयैव नगरं चैतद्वस्तमद्य च मे चिरात् । त्वया कृतः स शापान्तस्तद्रूपाणाधुना वरम् ॥ ८०
 इति तस्या वचः श्रुत्वा श्रीदत्तः सादरोऽभ्यधात् । किमन्येन वरेणाद्य जीवलेप सखा मम ॥ ८१
 एवमस्त्विति सा चास्मै वरं दत्त्वा तिरोदधे । अक्षताङ्गः स चोत्तस्थौ जीवन्निष्ठुरकः पुनः ॥ ८२
 तेनैव सह च प्रातः प्रहृष्टो विस्मितश्च सः । ततः प्रतस्थे श्रीदत्तः प्राप चोज्जयिनीं क्रमात् ॥ ८३
 तत्र संभावयामास सखीन्मार्गोन्मुखान्स तान् । दर्शनेन यथायातो नीलकण्ठानिवाम्बुदः ॥ ८४
 कृतातिथ्यविधिश्चासौ स्वगृहं बाहुशालिना । नीतोऽभूत्कथिताशेषनिजवृत्तान्तकौतुकः ॥ ८५
 तत्रोपचर्यमाणः सन्पितृभ्यां बाहुशालिनः । स उवास समं मित्रैः श्रीदत्तः स्वगृहे यथा ॥ ८६
 कदाचित्सोऽथ संप्राप्ते मधुमासमहोत्सवे । यात्रामुपवने द्रष्टुं जगाम सखिभिः सह ॥ ८७
 तत्र कन्यां ददर्शैकां राज्ञः श्रीबिम्बकेः सुताम् । आगतामाकृतिमतीं साक्षादिव मधुश्रियम् ॥ ८८
 सा मृगाङ्गवती नाम हृदयं तस्य तत्क्षणम् । विवेश दत्तमार्गेण दृष्ट्वास्य सविकासया ॥ ८९
 तस्या अपि मुहुः स्निग्धा प्रथमप्रेमशंसिनी । न्यस्ता तं प्रति दूतीव दृष्टिश्चक्रे गतागतम् ॥ ९०
 प्रविष्टां वृक्षगहनं तामपश्यन्नथ क्षणात् । श्रीदत्तः शून्यहृदयो दिशोऽपि न ददर्श सः ॥ ९१
 ज्ञातं मया ते हृदयं सखे मापह्वं कृथाः । तदेहि तत्र गच्छावो यत्र राजसुता गता ॥ ९२
 इत्युक्तश्चेङ्गितज्ञेन सुहृदा बाहुशालिना । तथेति स ययौ तस्याः संनिकर्षं सुहृत्सखः ॥ ९३
 हा कष्टमहिना दष्टा राजपुत्रीति तत्क्षणम् । आक्रन्द उदभूत्तत्र श्रीदत्तहृदयज्वरः ॥ ९४
 विषघ्नमङ्गुलीयं च विद्या च सुहृदोऽस्य मे । अस्तीति गत्वा जगदे कञ्चुकी बाहुशालिना ॥ ९५
 स च तत्क्षणमभ्येत्य कञ्चुकी चरणानतः । निकटं राजदुहितुः श्रीदत्तमनयद्रुतम् ॥ ९६
 सोऽपि तस्यास्तदङ्गुल्यां निचिक्षेपाङ्गुलीयकम् । ततो जजाप विद्यां च तेन प्रत्युज्जिजीव सा ॥ ९७
 अथ सर्वजने हृष्टे श्रीदत्तस्तुतितत्परे । तत्रैव ज्ञातवृत्तान्तो राजा बिम्बकिराययौ ॥ ९८

तेनासौ सखिभिः सार्धमगृहीताङ्गुलीयकः । प्रत्याजगाम श्रीदत्तो भवनं बाहुशालिनः ॥ ९९
 तत्र तस्मै सुवर्णादि यत्प्रीतः प्राहिणोन्नतः । तद्बाहुशालिनः पित्रे समग्रं स समर्पयत् ॥ १००
 अथ तां चिन्तयन्कान्तां स तथा पर्यतप्यत । यथा किंकार्यतामूढा वयस्यास्तस्य जज्ञिरे ॥ १०१
 ततो भावनिका नाम राजपुत्र्याः प्रिया सखी । अङ्गुलीयार्पणव्याजात्तस्यान्तिकमुपाययौ ॥ १०२
 उवाच चैनं मत्सख्यास्तस्याः सुभग सांप्रतम् । त्वं वा प्राणप्रदो भर्ता मृत्युर्वीर्येषु निश्चयः ॥ १०३
 इत्युक्ते भावनिकया श्रीदत्तः स च सापि च । बाहुशाली च तेऽन्ये च मन्त्रं संभूय चक्रिरे ॥ १०४
 हरामो निभृतं युक्त्या राजपुत्रीमिमां वयम् । निवासहेतोरुग्रं च गच्छामो मथुरामितः ॥ १०५
 इति संमन्त्रिते सम्यक्कार्यसिद्धौ च संविदि । अन्योन्यं स्थापितायां सा ययौ भावनिका ततः ॥ १०६
 अन्येद्युर्बाहुशाली च वयस्यत्रितयान्वितः । वणिज्याव्यपदेशेन जगाम मथुरां प्रति ॥ १०७
 स गच्छन्स्थापयामास बाहनानि पदे पदे । राजपुत्र्यभिसाराय गूढानि चतुराणि च ॥ १०८
 श्रीदत्तोऽपि ततः काञ्चिद्बहित्रा सहितां स्त्रियम् । सायं राजसुतावासे पाययित्वा मधु न्यधात् ॥ १०९
 ततोऽत्र दीपोद्देशेन दत्त्वाग्निं वासवेश्मनि । प्रच्छन्नं भावनिकया निन्ये राजसुता बहिः ॥ ११०
 तत्क्षणं तां च संप्राप्य श्रीदत्तः स बहिः स्थितः । प्राक्प्रस्थितस्य निकटं प्राहिणोद्बाहुशालिनः ॥ १११
 ददौ मित्रद्वयं चास्याः पश्चाद्भावनिकां तथा । तन्मन्दिरे च दग्धा सा क्षीबा स्त्री सुतया सह ॥ ११२
 लोकस्तु तां सखीयुक्तां मेने दग्धां नृपात्मजाम् । प्रातश्च पूर्ववत्तत्र श्रीदत्तो ददृशे जनैः ॥ ११३
 ततो रात्रौ द्वितीयस्यां स गृहीतमृगाङ्गकः । श्रीदत्तः प्रययौ पूर्वप्रस्थितां तां प्रियां प्रति ॥ ११४
 तथा च रात्र्यातिक्रम्य दूरमध्वानमुत्सुकः । विन्ध्याटवीमथ प्राप स प्रातः प्रहरे गते ॥ ११५
 तत्रादावनिमित्तानि पश्चात्पथि ददर्श तान् । सर्वान्प्रहाराभिहतान्सहभावनिकान्सखीन् ॥ ११६
 ते च दृष्ट्वा निजगदुस्तं संभ्रान्तमुपागतम् । मुषिताः स्मो निपत्याश्च बहुश्चारोहसेनया ॥ ११७
 एकेन चाश्वारोहेण राजपुत्री भयाकुला । अस्मास्वेतदवस्थेषु नीताश्चमधिरोप्य सा ॥ ११८
 दूरं न यावन्नीता च तावद्दृच्छानया दिशा । अस्माकमन्तिके मा स्थाः सर्वथाभ्यधिका च सा ॥ ११९
 इति तैः प्रेषितो मित्रैर्मुहुः पश्यन्निवृत्त्य सः । जवेन राजतनयां श्रीदत्तोऽनुसारताम् ॥ १२०
 गत्वा सुदूरं लेभे च तामश्वारोहवाहिनीम् । युवानमेकं तन्मध्ये क्षत्रियं स ददर्श च ॥ १२१
 तेनोपरि तुरंगस्य गृहीतां तां नृपात्मजाम् । अपश्यच्च ययौ चास्य क्षत्रयूनोऽन्तिकं क्रमात् ॥ १२२
 सान्त्वेन राजपुत्रीं ताममुश्नन्तं च पादतः । अश्वादाक्षिप्य दृषदि श्रीदत्तस्तमचूर्णयत् ॥ १२३
 तं हत्वा च तमेवाश्वमारुह्य निजघान तान् । अन्यानपि बहून्कुद्धानश्वारोहान्प्रधावितान् ॥ १२४
 हतशेषास्ततस्ते च तद्दृष्ट्वा तस्य तादृशम् । वीरस्यामानुषं वीर्यं पलाय्य सभयं ययुः ॥ १२५
 स चापि तुरगारूढो राजपुत्र्या तया सह । मृगाङ्गवत्या श्रीदत्तः प्रययौ तान्सखीन्प्रति ॥ १२६
 स्तोकं गत्वा च तस्याश्वः सङ्ग्रामे ऋणितो भृशम् । सभार्यस्यावतीर्णस्य पपात प्राप पञ्चताम् ॥ १२७
 तत्कालं चास्य तत्रैव सा मृगाङ्गवती प्रिया । त्रासायासपरिश्रान्ता नृषार्ता समपद्यत ॥ १२८
 स्थापयित्वा च तां तत्र गत्वा दूरमितस्ततः । जलमन्विष्यतश्चास्य सवितास्तमुपाययौ ॥ १२९
 ततः स लब्धेऽपि जले मार्गेनाशवशाद्भ्रमन् । चक्रवाकवदुत्कृजंस्तां निनाय निशां वने ॥ १३०
 प्रातः प्राप च तत्स्थानं पतिताश्वोपलक्षितम् । न च तत्र क्वचित्कान्तां राजपुत्रीं ददर्श ताम् ॥ १३१
 ततः स मोहाद्विन्यस्य भुवि खड्गं मृगाङ्गकम् । वृक्षाग्रमारोहैनामवेक्षितुमितस्ततः ॥ १३२

तत्क्षणं तेन मार्गेण कोऽप्यागाच्छबराधिपः । स चागत्यैव जग्राह वृक्षमूलान्मृगाङ्गकम् ॥ १३३
 तं दृष्ट्वापि स वृक्षाप्रादवतीर्यैव पृष्ठवान् । प्रियाप्रवृत्तिमत्यार्तः श्रीदत्तः शबराधिपम् ॥ १३४
 इतस्त्वं गच्छ मत्पत्नीं जाने सा तत्र ते गता । अहं तत्रैव चेष्टामि दास्याम्यसिमिमं च ते ॥ १३५
 इत्युक्त्वा प्रेषितस्तेन शबरेण स चोत्सुकः । श्रीदत्तस्तां ययौ पत्नीं तदीयैः पुरुषैः सह ॥ १३६
 श्रमं तावद्विमुञ्चेति तत्रोक्तः पुरुषैश्च तैः । प्राप्य पत्नीपतेर्गेहं श्रान्तो निद्रां क्षणाद्ययौ ॥ १३७
 प्रबुद्धश्च ददर्श सौ पादौ निगडसंयुतौ । अलब्धतद्गती कान्ताप्राप्त्युपायोद्यमाविव ॥ १३८
 अथ क्षणं दत्तसुखां क्षणान्तरविमाथिनीम् । दैवस्येव गतिं तत्र तस्थौ शोचन्स तां प्रियाम् ॥ १३९
 एकदा तमुवाचैत्य चेटी मोचनिकाभिधा । आगतोऽस्ति महाभाग कुत्रेह बत मृत्यवे ॥ १४०
 कार्यसिद्ध्यै स हि कापि प्रयातः शबराधिपः । आगत्य चण्डिकायास्त्वामुपहारीकरिष्यति ॥ १४१
 एतदर्थं हि तेन त्वमितो विन्ध्याटवीतटात् । प्राप्य युक्त्या विसृज्येह नीतः संप्रति बन्धनम् ॥ १४२
 भगवत्युपहारत्वे यत एवासि कल्पितः । अत एव सदा वस्त्रैर्भोजनैश्चोपचर्यसे ॥ १४३
 एकस्तु मुक्त्युपायस्ते विद्यते यदि मन्यसे । अस्त्यस्य सुन्दरी नाम शबराधिपतेः सुता ॥ १४४
 अत्यर्थं सा च दृष्ट्वा त्वां जायते मदनातुरा । तां भजस्व वयस्यां मे ततः क्षेममवाप्स्यसि ॥ १४५
 तयेत्युक्तो विमुक्त्यर्थी स श्रीदत्तस्तथेति ताम् । गान्धर्वविधिना गुप्तं भार्या व्यधित सुन्दरीम् ॥ १४६
 रात्रौ रात्रौ च सा तस्य बन्धनानि न्यवारयत् । अचिराच्च सगर्भा सा सुन्दरी समपद्यत ॥ १४७
 तत्सर्वमथ तन्माता बुद्ध्वा मोचनिकामुखात् । जामातृस्नेहतो गत्वा स्वैरं श्रीदत्तमब्रवीत् ॥ १४८
 पुत्र श्रीचण्डनामासौ कोपनः सुन्दरीपिता । न त्वां क्षमेत तद्गच्छ विस्मर्तव्या न सुन्दरी ॥ १४९
 इत्युक्त्वा मोचितः श्वश्रवा खड्गं श्रीचण्डहस्तगम् । सुन्दर्यै निजमावेद्य श्रीदत्तः प्रययौ ततः ॥ १५०
 विवेश चाद्यां तामेव चिन्ताक्रान्तो निजाटवीम् । मृगाङ्गवत्याः पदवीं तस्या जिज्ञासितुं पुनः ॥ १५१
 निमित्तं च शुभं दृष्ट्वा तमेवोद्देशमाययौ । यत्रास्याश्वो मृतः सोऽथ यत्र सा हरिता वधूः ॥ १५२
 तत्र चैकं ददर्शालुब्धकं संमुखागतम् । दृष्ट्वा च पृष्ठवांस्तस्याः प्रवृत्तिं हरिणीदृशः ॥ १५३
 किं श्रीदत्तस्त्वमित्युक्तो लुब्धकेन च तत्र सः । स एव मन्दभाग्योऽहमित्युवाच विनिःश्वसन् ॥ १५४
 ततः स लुब्धकोऽवादीत्तर्हि वच्मि सखे शृणु । दृष्ट्वा सा ते मया भार्या क्रन्दन्ती त्वामितस्ततः ॥ १५५
 पृष्ठ्वा ततश्च वृत्तान्तमाश्वास्य च कृपाकुलः । निजां पत्नीमितोऽरण्यादीनां तां नीतवानहम् ॥ १५६
 तत्र चालोक्य तरुणान्पुलिन्दान्सभयेन सा । मथुरानिकटं ग्रामं नीता नागस्थलं मया ॥ १५७
 तत्र च स्थापिता गेहे स्थविरस्य द्विजन्मनः । विश्वदत्ताभिधानस्य न्यासीकृत्य सगौरवम् ॥ १५८
 ततश्चाहमिहायातो बुद्ध्वा त्वन्नाम तन्मुखात् । तामन्वेष्टुं ततो गच्छ शीघ्रं नागस्थलं प्रति ॥ १५९
 इत्युक्तो लुब्धकेनाशु स श्रीदत्तस्ततो ययौ । तं च नागस्थलं प्रापदपरेशुर्दिनालये ॥ १६०
 भवनं विश्वदत्तस्य प्रविश्याथ विलोक्य तम् । ययाचे देहि मे भार्या लुब्धकस्थापितामिति ॥ १६१
 तच्छ्रुत्वा विश्वदत्तस्तं श्रीदत्तं निजगाद सः । मथुरायां सुहृन्मेऽस्ति ब्राह्मणो गुणिनां प्रियः ॥ १६२
 उपाध्यायश्च मञ्जी च शूरसेनस्य भूपतेः । तस्य हस्ते त्वदीया सा गृहिणी स्थापिता मया ॥ १६३
 अयं हि विजनो प्रामो न तद्रक्षाक्षमो भवेत् । तत्प्रातस्तत्र गच्छ त्वमद्य विश्राम्यतामिह ॥ १६४
 इत्युक्तो विश्वदत्तेन स नीत्वात्रैव तां निशाम् । प्रातः प्रतस्थे प्रापच्च मथुरामपरे दिने ॥ १६५
 दीर्घाध्वमलिनस्तस्मिन्नगरे बहिरेव सः । क्लानं चक्रे परिश्रान्तो निर्मले दीर्घिकाजले ॥ १६६

तत एवाम्बुमध्याच्च वस्त्रं चौरनिवेशितम् । प्राप्तवानश्वलप्रन्थिबद्धहारमशङ्कितम् ॥ १६७
 अथ तद्वस्त्रमादाय स तं हारमलक्षयन् । प्रियां दिदृक्षुः श्रीदत्तो विवेश मधुरां पुरीम् ॥ १६८
 तत्र तत्प्रत्यभिज्ञाय वस्त्रं हारमवाप्य च । स चौर इत्यवष्टभ्य निन्ये नगररक्षिभिः ॥ १६९
 दर्शितश्च तथाभूतो नगराधिपतेश्च तैः । तेनाप्यावेदितो राज्ञे राजाप्यस्यादिशद्वधम् ॥ १७०
 ततो वध्यभुवं हन्तुं नीयमानं ददर्श तम् । सा मृगाङ्कवती दूरात्पश्चात्प्रहृतडिण्डिमम् ॥ १७१
 सोऽयं मे नीयते भर्ता वधायेति ससंभ्रमम् । सा गत्वा मन्त्रिमुख्यं तमब्रवीद्यद्वहे स्थिता ॥ १७२
 निवार्य वधकान्सोऽथ मन्त्री विज्ञप्य भूपतिम् । श्रीदत्तं मोचयित्वा तं वधादानाययद्वहम् ॥ १७३
 कथं सोऽयं पितृव्यो मे गत्वा देशान्तरं पुरा । इहैव दैवाद्विगतभयः प्राप्तोऽद्य मञ्जिताम् ॥ १७४
 इति तं मन्त्रिणं सोऽथ श्रीदत्तस्तद्वहागतः । प्रत्यभिज्ञातवान्पृष्ट्वा पपातास्य च पादयोः ॥ १७५
 सोऽपि तं प्रत्यभिज्ञाय भ्रातुः पुत्रं सविस्मयः । कण्ठे जग्राह सर्वं च वृत्तान्तं परिपृष्टवान् ॥ १७६
 ततस्तस्मै स निखिलं श्रीदत्तः स्वपितुर्वधात् । आरभ्य निजवृत्तान्तं पितृव्याय न्यवेदयत् ॥ १७७
 सोऽपि मुक्त्वाशु विजने भ्रातुः पुत्रं तमभ्यधात् । अधृतिं मा कृथाः पुत्र मम सिद्धा हि यक्षिणी ॥ १७८
 पञ्च वाजिसहस्राणि हेमकोटीश्च सप्त सा । प्रादान्मह्यमपुत्राय तत्तवैवाखिलं धनम् ॥ १७९
 इत्युक्त्वा स पितृव्यस्तां श्रीदत्तायार्पयत्प्रियाम् । श्रीदत्तोऽप्यात्तविभवस्तत्र तां परिणीतवान् ॥ १८०
 ततश्च तस्थौ तत्रैव संगतः कान्तया तया । मृगाङ्कवत्या सानन्दो राज्येव कुमुदाकरः ॥ १८१
 बाहुशाल्यादिचिन्ता तु तस्याभूत्पूर्णसंपदः । इन्दोः कलङ्कलेखेव हृदि मालिन्यदायिनी ॥ १८२
 एकदा स पितृव्यस्ते रहः श्रीदत्तमभ्यधात् । पुत्र राज्ञः सुतास्त्यस्य शूरसेनस्य कन्यका ॥ १८३
 मया चावन्तिदेशे सा नेया दातुं तदाज्ञया । तत्तेनैवापदेशेन हत्वा तुभ्यं ददामि ताम् ॥ १८४
 ततस्तदनुगे प्राप्ते बले सति च मामके । यद्राज्यं ते श्रियादिष्टं तत्प्राप्स्यस्यचिरादिति ॥ १८५
 निश्चिन्तयैतच्च तां कन्यां गृहीत्वा ययतुस्ततः । श्रीदत्तस्तत्पितृव्यश्च ससैन्यौ सपरिग्रहौ ॥ १८६
 ततो विन्ध्याटवीमेतौ प्राप्तमात्रावतर्कितौ । चौरसेनातिमहती रुरोध शरवर्षिणी ॥ १८७
 प्रहारमूर्छितं बद्धा श्रीदत्तं भग्नसैनिकम् । निन्युश्चौराः स्वपल्लीं ते स्वीकृत्य सकलं धनम् ॥ १८८
 ते च तं प्रापयामासुश्चण्डिकासश्च भीषणम् । उपहाराय घण्टानां नादैर्मृत्युरिवाह्वयत् ॥ १८९
 तत्रापश्यच्च तं पत्नी सा पल्लीपतिपुत्रिका । सुन्दरी द्रष्टुमायाता देवीं बालसुतान्विता ॥ १९०
 निषिद्धवत्या मध्यस्थान्दस्यूनानन्दपूर्णया । स श्रीदत्तस्तया साकं तन्मन्दिरमथाविशत् ॥ १९१
 तदैव पल्लीराज्यं तत्प्राप पित्रा यदर्पितम् । प्रागेवानन्यपुत्रेण सुन्दर्यै गच्छता दिवम् ॥ १९२
 तं च चौरसमाक्रान्तं सपितृव्यपरिच्छदम् । सकलत्रं च लेभेऽसौ तं खड्गं च मृगाङ्ककम् ॥ १९३
 तत्रैव शूरसेनस्य सुतां तां परिणीय च । श्रीदत्तोऽपि महान्राजा नगरे समपद्यत ॥ १९४
 प्रजिवाय स दूतांश्च ततः श्वशुरयोस्तयोः । बिम्बकेस्तस्य तस्यापि शूरसेनस्य भूपतेः ॥ १९५
 तमुपाजग्मतुस्तौ च सेनासमुदयान्वितौ । तं विज्ञायैव संबन्धं मुदा दुहितृवत्सलौ ॥ १९६
 तेऽपि रूढव्रणाः स्वस्थास्तद्वियुक्ता वयस्यकाः । बाहुशालिप्रभृतयस्तद्वुद्धा तमुपाययुः ॥ १९७
 अथ श्वशुरसंयुक्तो गत्वा तं पितृघातिनम् । चक्रे विक्रमशक्तिं स वीरः क्रोधानलाहुतिम् ॥ १९८
 ततश्च साविधवलयां श्रीदत्तः प्राप्य मोदेनीम् । ननन्द विरहोत्तीर्णः स मृगाङ्कवतीसखः ॥ १९९
 इत्थं नरपते दीर्घवियोगव्यसनार्णवम् । तरन्ति च लभन्ते च कल्याणं धीरचेतसः ॥ २००

इति संगतकाच्छ्रुत्वा कथां स दयितोत्सुकः । तां निनाय निशां मार्गे सहस्रानीकभूपतिः ॥ २०१
ततो मनोरथारूढः पुरःप्रहितमानसः । प्रातः सहस्रानीकोऽसौ प्रतस्थे स्वां प्रियां प्रति ॥ २०२
दिनैः कतिपयैस्तं च जमदग्नेरवाप सः । मृगैरपि परित्यक्तचापलं शान्तमाश्रमम् ॥ २०३
द्दर्श कल्पितातिथ्यं जमदग्निं च तत्र तम् । प्रणतः पावनालोकमाकारं तपसामिव ॥ २०४
स च तस्मै मुनी राज्ञे सपुत्रां तां समर्पयत् । चिरान्मृगावतीं राज्ञीं सानन्दामिव निर्वृतिम् ॥ २०५
शापान्ते तच्च दंपत्योस्तयोरन्योन्यदर्शनम् । आनन्दबाष्पपूर्णायां ववर्षेवामृतं दृशि ॥ २०६
तत्पूर्वदर्शनं पुत्रमालिङ्ग्योदयनं स तम् । मुमोच नृपतिः कृच्छ्राद्रोमाश्वेनेव कीलितम् ॥ २०७
ततः सोदयनां राज्ञीं तामादाय मृगावतीम् । आ तपोवनमुद्वाष्पैरनुयातो मृगैरपि ॥ २०८
आमन्त्र्य जमदग्निं च प्रतस्थे स्वां पुरीं प्रति । प्रशान्तादाश्रयात्तस्मात्सहस्रानीकभूपतिः ॥ २०९
शृण्वन्विरहवृत्तानि प्रियाया वर्णयंश्च सः । उत्तोरणपताकां तां कौशाम्बीं प्राप्तवान्क्रमात् ॥ २१०
समं च पत्नीपुत्राभ्यां प्रविवेश स तां पुरीम् । पीयमान इवोत्पक्ष्मराजिभिः पौरलोचनैः ॥ २११
अभ्यषिञ्च्य तं तत्र ह्मगित्युदयनं सुतम् । यौवराज्ये महाराजः प्रेर्यमाणः स तद्गुणैः ॥ २१२
स्वमन्त्रिपुत्रांस्तस्मै स मन्त्रहेतोः समर्पयत् । वसन्तकरुमण्वन्तौ तथा यौगन्धरायणम् ॥ २१३
एभिर्मन्त्रिवरैरेष कृत्स्नां प्राप्स्यति मेदिनीम् । इति वागुदभूद्व्या पुष्पवृष्ट्या समं तदा ॥ २१४
ततः सुते न्यस्तभगः स राजा चिरकाङ्क्षितम् । जीवलोकसुखं भेजे मृगावत्या तथा सह ॥ २१५

अथ तस्य जरां प्रशान्तिदूतीमुपयातां क्षितिपस्य कर्णमूलम् ।

सहसैव विलोक्य जातकोपा वत दूरे विषयस्पृहा बभूव ॥ २१६

ततस्तं कल्याणं तनयमनुरक्तप्रकृतिकं निवेश्य स्वे राज्ये जगदुदयहेतोरुदयनम् ।

सहस्रानीकोऽसौ सचिवसहितः सप्रियतमो महाप्रस्थानाय क्षितिपतिरगच्छद्विमगिरिम् ॥ २१७

इति महाकविश्रीसोमदेवभट्टविरचिते कथासरित्सागरे कथामुखलम्बके द्वितीयस्तरङ्गः ।

तृतीयस्तरङ्गः ।

ततः स वत्सराज्यं च प्राप्य पित्रा समर्पितम् । कौशाम्यवस्थितः सम्यक्छशासोदयनः प्रजाः ॥ १
यौगन्धरायणाद्येषु भरं विन्यस्य मन्त्रिषु । बभूव स शनै राजा सुखेष्वेकान्ततत्परः ॥ २
सदा सिषेवे मृगयां वीणां घोषवन्तीं च ताम् । दत्तां वासुकिना पूर्वं नक्तंदिनमवादयत् ॥ ३
तत्तन्नीकलनिर्ह्रादमोहमन्त्रवशीकृतान् । आनिनाय च संयम्य सदा मत्तान्वनद्विपान् ॥ ४
स वारनारीवक्त्रेन्दुप्रतिमालंकृतां सुराम् । मन्त्रिणां च मुखच्छायां वत्सराजः समं पपौ ॥ ५
कुलरूपानुरूपा मे भार्या क्वापि न विद्यते । एका वासवदत्ताख्या कन्यका श्रूयते परम् ॥ ६
कथं प्राप्येत सा चेति चिन्तामेकामुवाह सः । सोऽपि चण्डमहासेन उज्जयिन्यामचिन्तयत् ॥ ७
तुल्यो महुहितुर्भर्ता जगत्स्मिन्न विद्यते । अस्ति चोदयनो नाम विपक्षः स च मे सदा ॥ ८
तत्कथं नाम जामाता वश्यश्च स भवेन्मम । उपायस्त्वेक एवास्ति यदटव्यां भ्रमत्यसौ ॥ ९
एकाकी द्विरदान्बध्नन्मृगयाव्यसनी नृपः । तेन च्छिद्रेण तं युक्त्यावष्टभ्यानाययाम्यहम् ॥ १०
गान्धर्वज्ञस्य तस्यैतां सुतां शिष्यीकरोमि च । तत्तन्नास्यां स्वयं तस्य चक्षुः स्निह्येदसंशयम् ॥ ११
एवं स मम जामाता वश्यश्च नियतं भवेत् । नृण्योऽस्त्युपायः कोऽप्यत्र येन वश्यो भवेच्च सः ॥ १२

इति संचित्य तत्सिद्धयै स गत्वा चण्डिकागृहम् । चण्डीमभ्यर्च्य तुष्टाव चक्रेऽस्या उपयाचितम् ॥ १३
 एतत्संपत्स्यते राजन्न चिराद्वाच्छितं तव । इति शुश्राव तत्रासावशरीरां सरस्वतीम् ॥ १४
 ततस्तुष्टः समागत्य बुद्धदत्तेन मन्त्रिणा । सह चण्डमहासेनस्तमेवार्थमचिन्तयत् ॥ १५
 मानोद्धतो वीतलोभो रक्तभृत्यो महाबलः । असाध्योऽपि स सामादेः साम्ना तावन्निरूप्यताम् ॥ १६
 इति संमन्य स नृपो दूतमेकं समादिशत् । गच्छ मद्रचनाद्ब्रूहि वत्सराजमिदं वचः ॥ १७
 मत्पुत्री तव गान्धर्वे शिष्या भवितुमिच्छति । स्नेहस्तेऽस्मासु चेत्तत्त्वं तामिहैवैत्य शिक्षय ॥ १८
 इत्युक्त्वा प्रेषितस्तेन दूतो गत्वा न्यवेदयत् । कौशाम्ब्यां वत्सराजाय संदेशं तं तथैव सः ॥ १९
 वत्सराजोऽपि तच्छ्रुत्वा दूतादनुचितं वचः । यौगन्धरायणस्येदमेकान्ते मन्त्रिणोऽब्रवीत् ॥ २०
 किमेतत्तेन संदिष्टं सदर्थं मम भूभुजा । एवं संदिशतस्तस्य कोऽभिप्रायो दुरात्मनः ॥ २१
 इत्युक्तो वत्सराजेन तदा यौगन्धरायणः । उवाचैनं महामन्त्री स स्वामिहितनिष्ठुरः ॥ २२
 भुवि व्यसनितारुण्यतिः प्ररूढा ते लतेव या । इदं तस्या महाराज कषायकटुकं फलम् ॥ २३
 स हि त्वां रागिणं मत्वा कन्यारत्नेन लोभयन् । नीत्वा चण्डमहासेनो बद्धा स्वीकर्तुमिच्छति ॥ २४
 तन्मुञ्च व्यसनानि त्वं सुखेन हि परैर्नृपाः । सीदन्तस्तेषु गृह्यन्ते खातेष्विव वनद्विपाः ॥ २५
 इत्युक्तो मन्त्रिणा धीरः प्रतिदूतं व्यसर्जयत् । स वत्सराजस्तं चण्डमहासेननृपं प्रति ॥ २६
 संदिदेश च यद्यस्ति वाञ्छा मच्छिष्यतां प्रति । त्वत्पुत्र्यास्तदिहैवैषा भवता प्रेष्यतामिति ॥ २७
 एवं कृत्वा च सचिवान्वत्सराजो जगाद सः । यामि चण्डमहासेनमिह बद्धानयामि तम् ॥ २८
 तच्छ्रुत्वा तमुवाचाग्र्यो मन्त्री यौगन्धरायणः । न चैतच्छक्यते राजन्कर्तुं नैव च युज्यते ॥ २९
 स हि प्रभाववानराजा स्वीकार्यश्च तव प्रभो । तथा च तद्रूतं सर्वं शृण्विदं कथयामि ते ॥ ३०
 अस्तीहोज्जयिनी नाम नगरी भूषणं भुवः । हसन्तीव सुधाधौतैः प्रासादैरमगवतीम् ॥ ३१
 यस्यां वसति विश्वेशो महाकालवपुः स्वयम् । शिथिलीकृतकैलासनिवासव्यसनो हरः ॥ ३२
 तस्यां महेन्द्रवर्माख्यो राजाभूद्भूतां वरः । जयसेनाभिधानोऽस्य बभूव सदृशः सुतः ॥ ३३
 जयसेनस्य तस्याथ पुत्रोऽप्रतिमदोर्बलः । समुत्पन्नो महासेननामा नृपतिकुञ्जरः ॥ ३४
 सोऽथ राजा स्वराज्यं तत्पालयन्समचिन्तयत् । न मे खड्गोऽनुरूपोऽस्ति न च भार्या कुलोद्भूता ॥ ३५
 इति संचित्य स नृपश्चण्डिकागृहमागमत् । तत्रातिष्ठन्निराहारो देवीमाराधयन्धिरम् ॥ ३६
 उत्कृत्याथ स्वमांसानि होमकर्म स चाकरोत् । ततः प्रसन्ना साक्षात्सा देवी चण्डी तमभ्यधात् ॥ ३७
 प्रीतास्मि ते गृहाणेमं पुत्रं खड्गोत्तमं मम । एतत्प्रभावाच्छत्रूणामजेयस्त्वं भविष्यसि ॥ ३८
 किं चाङ्गारवतीं नाम कन्यां त्रैलोक्यसुन्दरीम् । अङ्गारकासुरसुतां शीघ्रं भार्यामवाप्स्यसि ॥ ३९
 अतीव चण्डं कर्मेह कृतं चैतद्यतस्त्वया । अतश्चण्डमहासेन इत्याख्या ते भविष्यति ॥ ४०
 इत्युक्त्वा दत्तखड्गा सा देवी तस्य तिरोऽभवत् । राज्ञः संकल्पसंपत्तिहृष्टिराविरभूत्पुनः ॥ ४१
 स खड्गो मत्तहस्तीन्द्रो नडागिरिरिति प्रभो । द्वे तस्य रत्ने शक्रस्य कुलिशैरावणाविव ॥ ४२
 तयोः प्रभावात्सुखितः कदाचित्सोऽथ भूपतिः । अगाच्छण्डमहासेनो मृगयायै महाटवीम् ॥ ४३
 अतिप्रमाणं तत्रैकं वराहं घोरमैक्षत । नैशं तम इवाकाण्डे दिवा पिण्डत्वमागतम् ॥ ४४
 स वराहः शरैरस्य तीक्ष्णैरप्यकृतव्रणः । आहत्य स्यन्दनं राज्ञः पलाय्य बिलमाविशत् ॥ ४५
 राजापि रथमुत्सृज्य तमेवानुसरन्क्रुधा । धनुर्द्वितीयस्तत्रैव प्राविशत्स बिलान्तरम् ॥ ४६

दूरं प्रविश्य चापश्यत्कान्तं पुरवरं महत् । सविस्मयो न्यषीदञ्च तदन्तर्दीर्घिकातटे ॥ ४७
 तत्रस्थः कन्यकामेकामपश्यत्स्त्रीशतान्विताम् । संचरन्तीं स्मरस्येव धैर्यनिर्भेदिनीमिषुम् ॥ ४८
 सापि प्रेमरसासारवर्षिणा चक्षुषा मुहुः । स्नपयन्तीव राजानं शनकैस्तमुपागमत् ॥ ४९
 कस्त्वं सुभग कस्माच्च प्रविष्टोऽसीह सांप्रतम् । इत्युक्तः स तथा राजा यथातत्त्वमवर्णयत् ॥ ५०
 तच्छ्रुत्वा नेत्रयुगलात्सरागादश्रुसंततिम् । हृदयाद्वीरतां चापि समं कन्या मुमोच सा ॥ ५१
 का त्वं रोदिषि कस्माच्च पृष्टा तेनेति भूभृता । सा तं प्रत्यब्रवीदेवं मन्मथाज्ञानवर्तिनी ॥ ५२
 यो वराहः प्रविष्टोऽत्र स दैत्योऽङ्गारकाभिधः । अहं चैतस्य तनया नामाङ्गारवती नृप ॥ ५३
 वज्रसारमयश्चासौ राजपुत्रीरिमाः शतम् । आच्छिद्य राज्ञां गेहेभ्यः परिवारं व्यधान्मम ॥ ५४
 किं चैष राक्षसीभूतः शापदोषान्महासुरः । तृष्णाश्रमार्तश्चाद्य त्वां प्राप्यापि त्यक्तवानयम् ॥ ५५
 इदानीं चास्तवाराहरूपो विश्राम्यति स्वयम् । सुप्तोत्थितश्च नियतं त्वयि पापं समाचरेत् ॥ ५६
 इति मे तव कल्याणमपश्यन्त्या गलन्त्यमी । संतापकथिताः प्राणा इव बाष्पांश्चुबिन्दवः ॥ ५७
 इत्यङ्गारवतीवाक्यं श्रुत्वा राजा जगाद ताम् । यदि मय्यस्ति ते स्नेहस्तदिदं मद्रुचः कुरु ॥ ५८
 प्रबुद्धस्यास्य गत्वा त्वं रुदिहि स्वपितुः पुरः । ततश्च नियतं स त्वां पृच्छेदुद्वेगकारणम् ॥ ५९
 त्वां चेन्निपातयेत्कश्चित्ततो मे का गतिर्भवेत् । एतदुःखं ममेत्येवं स च वाच्यस्त्वया ततः ॥ ६०
 एवं कृतेऽस्ति कल्याणं तवापि च ममापि च । इत्युक्ता तेन सा राज्ञा तथेत्यङ्गीचकार तम् ॥ ६१
 तं च च्छन्नमवस्थाप्य राजानं पापशङ्किनी । अगादसुरकन्या सा प्रसुप्तस्यान्तिकं पितुः ॥ ६२
 सोऽपि दैत्यः प्रबुधे प्रारेभे सा च रोदितुम् । किं पुत्रि रोदिषीत्येवं स च तामब्रवीत्ततः ॥ ६३
 हन्यात्त्वां कोऽपि चेत्तात तदा मे का गतिर्भवेत् । इत्यार्या तमवादीत्सा स विहस्य ततोऽब्रवीत् ॥ ६४
 को मां व्यापादयेत्पुत्रि सर्वो वज्रमयो ह्यहम् । वापहस्तेऽस्ति मे छिद्रं तच्च चापेन रक्ष्यते ॥ ६५
 इत्थमाश्वासयामास स दैत्यस्तां निजां सुताम् । एतच्च निखिलं तेन राज्ञा छन्नेन शुश्रुवे ॥ ६६
 ततः क्षणादिवोत्थाय कृत्वा स्नानं स दानवः । कृतमौनः प्रवृत्ते देवं पूजयितुं हरम् ॥ ६७
 तत्कालं प्रकटीभूय स राजाकृष्टकार्मुकः । उपेत्य प्रसभं दैत्यं रणायाह्वयते स्म तम् ॥ ६८
 सोऽप्युत्क्षिप्य करं वामं मौनस्थस्तस्य भूपतेः । प्रतीक्षस्व क्षणं तावदिति संज्ञां तदाकरोत् ॥ ६९
 राजापि लघुहस्तत्वात्करे तत्रैव तत्क्षणम् । तस्मिन्मर्मणि तं दैत्यं पृष्ठत्केन जघान सः ॥ ७०
 स च मर्माहतो घोरं रावं कृत्वा महासुरः । अङ्गारकोऽपतद्भूमौ निर्यज्जीवो जगाद च ॥ ७१
 तृषितोऽहं हतो येन स मामग्निर्न तर्पयेत् । प्रत्यब्दं यदि तत्तस्य नश्येयुः पञ्च मन्त्रिणः ॥ ७२
 इत्युक्त्वा पञ्चतां प्राप स दैत्यः सोऽपि तत्सुताम् । तामङ्गारवतीं राजा गृहीत्वोज्जयिनीं ययौ ॥ ७३
 परिणीतवतस्तस्य तत्र तां दैत्यकन्यकाम् । जातौ द्वौ तनयौ चण्डमहासेनस्य भूपतेः ॥ ७४
 एको गोपालको नाम द्वितीयः पालकस्तथा । तयोरिन्द्रोत्सवं चासौ जातयोरकरोन्नृपः ॥ ७५
 ततस्तं नृपतिं स्वप्ने तुष्टो वक्ति स्म वासवः । प्राप्स्यस्यनन्यसदृशीं मत्प्रसादात्सुतामिति ॥ ७६
 ततः कालेन जातास्य राज्ञः कन्या तु तन्व्यथ । अपूर्वा निर्मिता धाम्ना चन्द्रस्येवापरा तनुः ॥ ७७
 कामदेवावतारोऽस्याः पुत्रो विद्याधराधिपः । भविष्यतीति तत्कालमुदभूद्भारती दिवः ॥ ७८
 दत्ता मे वासवेनैषा तुष्टेनेति स भूपतिः । नाम्ना वासवदत्तां तां तनयामकरोत्तदा ॥ ७९
 सा च तस्य पितुर्गेहे प्रदेया संप्रति स्थिता । प्राञ्जान्धादर्णवस्येव कमला कुक्षिकोटरे ॥ ८०

एवंविधप्रभावश्चण्डमहासेनभूपतिः स किल ।

देव न शक्यो जेतुं यथा तथा दुर्गदेशस्थः ॥

८१

किं च स राजन्वाञ्छति दातुं तुभ्यं सदैव तनयां ताम् ।

प्रार्थयते तु स राजा निजपक्षमहोदयं मानी ॥

८२

सा चावश्यं मन्ये वासवदत्ता त्वयैव परिणेया ।

स सपदि वासवदत्ताहृतहृदयो वत्सराजोऽभूत् ॥

८३

इति महाकविश्रीसोमदेवभट्टविरचिते कथासरित्सागरे कथामुखलम्बके तृतीयस्तरङ्गः ।

चतुर्थस्तरङ्गः ।

अत्रान्तरे स वत्सेशप्रतिदूतस्तदब्रवीत् । गत्वा प्रतिवचश्चण्डमहासेनाय भूभृते ॥

१

सोऽपि चण्डमहासेनस्तच्छ्रुत्वैव व्यचिन्तयत् । स तावदिह नायाति मानी वत्सेश्वरो भृशम् ॥

२

कन्या हि तत्र न प्रेष्या भवेदेवं हि लाघवम् । तस्माद्भूद्वैव तं गुकत्या नृपमानाययाम्यहम् ॥

३

इति संचिन्त्य संमथ्य स राजा मन्त्रिभिः सह । अकारयत्स्वसदृशं महान्तं यन्नहस्तिनम् ॥

४

तं चान्तवीरपुरुषैः कृत्वा छन्नैरधिष्ठितम् । विन्ध्याटव्यां स निदधे राजा यन्मयं गजम् ॥

५

तत्र तं चारपुरुषाः पश्यन्ति स्म विदूरतः । गजबन्धरसासक्तवत्सराजोपजीविनः ॥

६

ते च त्वरितमागत्य वत्सराजं व्यजिज्ञपन् । देव दृष्टो गजोऽस्माभिरेको विन्ध्यवने भ्रमन् ॥

७

अस्मिन्नियति भूलोके नैव योऽन्यत्र दृश्यते । वर्ष्मणा व्याप्तगगनो विन्ध्याद्रिरेव जङ्गमः ॥

८

ततश्चारवचः श्रुत्वा वत्सराजो जहर्ष सः । तेभ्यः सुवर्णलक्षं च प्रददौ पारितोषकम् ॥

९

तं चेद्भजेन्द्रं प्राप्स्यामि प्रतिमल्लं नडागिरेः । ततश्चण्डमहासेनो वश्यो भवति मे ध्रुवम् ॥

१०

ततो वासवदत्तां तां स स्वयं मे प्रयच्छति । इति संचिन्तयन्सोऽथ राजा तामनयन्निशाम् ॥

११

प्रातश्च मन्त्रिवचनं न्यकृत्वा गजतृष्णया । पुरस्कृत्यैव तांश्चागन्त्ययौ विन्ध्याटवीं प्रति ॥

१२

प्रस्थानलग्नस्य फलं कन्यालाभं सवन्धनम् । यदूचुर्गणकास्तस्य तत्स नैव व्यचारयत् ॥

१३

प्राप्य विन्ध्याटवीं तस्य गजस्य क्षोभशङ्कया । वत्सराजः स सैन्यानि दूरादेव न्यवारयत् ॥

१४

आरमात्रसहायस्तु वीणां घोषवतीं दधत् । निजव्यसनविस्तीर्णां तां विवेश महाटवीम् ॥

१५

विन्ध्यस्य दक्षिणे पार्श्वे दूराच्चारैः प्रदर्शितम् । गजं सत्यगजाभासं तं ददर्श स भूपतिः ॥

१६

एकाकी वाद्यन्वीणां चिन्तयन्बन्धनानि सः । मधुरध्वनि गायंश्च शनैरुपजगाम तम् ॥

१७

गान्धर्वदत्तचित्तत्वात्संध्याध्वान्तवशाच्च सः । न तं वनगजं राजा मायागजमलक्षयत् ॥

१८

सोऽपि हस्ती तमुत्कर्णतालो गीतरसादिव । उपेत्योपेत्य विचलन्दूरमाकृष्टवातृपम् ॥

१९

ततोऽकस्माच्च निर्गत्य तस्माद्यन्मयाद्रजात् । वत्सेश्वरं तं संनद्धाः पुरुषाः पर्यवारयन् ॥

२०

तान्दृष्ट्वा नृपतिः कोपादाकृष्टच्छुरिकोऽथ सः । अग्रस्थान्योध्ययन्नयैरेत्य पश्चादगृह्यत ॥

२१

संकेतमिलितैश्चान्यैर्योधासैः सैनिकैः सह । निन्युर्वत्सेश्वरं चण्डमहासेनान्तिकं च तम् ॥

२२

सोऽपि चण्डमहासेनो निर्गत्याभे कृतादरः । वत्सेशेन समं तेन विवेशोज्जयिनीं पुरीम् ॥

२३

स तत्र ददृशे पौरैरवमानकलङ्कितः । शशीव लोचनानन्दो वत्सराजो नवागतः ॥

२४

ततोऽस्य गुणरागेण वधमाशङ्क्य तत्र ते । पौराः संभूय सकलाश्चक्रुर्मरणनिश्चयम् ॥

२५

न मे वत्सेश्वरो वध्यः संधेय इति तान्ब्रुवन् । सोऽथ चण्डमहासेनः पौरानक्षोभादवारयत् ॥ २६
 ततो वासवदत्तां तां सुतां तत्रैव भूपतिः । वत्सराजाय गान्धर्वशिक्षाहेतोः समर्पयत् ॥ २७
 उवाच चैनं गान्धर्वं त्वमेतां शिक्षय प्रभो । ततः प्राप्स्यसि कल्याणं मा विषादं कृथा इति ॥ २८
 तस्य दृष्ट्वा तु तां कन्यां वत्सराजस्य मानसम् । तथा स्नेहात्तमभवन्न यथा मन्युमैक्षत ॥ २९
 तस्याश्च चक्षुर्मेनसी सह तं प्रति जग्मतुः । द्विधा चक्षुर्निववृते मनस्तु न कथंचन ॥ ३०
 अथ वासवदत्तां तां गापयंस्तद्रक्षणेन । तत्र गान्धर्वशालायां वत्सराज उवास सः ॥ ३१
 अङ्गे घोषवती तस्य कण्ठे गीतश्रुतिस्तथा । पुरो वासवदत्ता च तस्यौ चेतोविनोदिनी ॥ ३२
 सा च वासवदत्तास्य परिचर्यापराभवत् । लक्ष्मीरिव तदेकाग्रा बद्धस्याप्यनपायिनी ॥ ३३
 अत्रान्तरे च कौशाम्ब्यां वत्सराजानुगे जने । आवृत्ते तं प्रभुं बुद्ध्वा वद्धं राष्ट्रं प्रचुक्षुभे ॥ ३४
 उज्जयिन्यामवस्कन्दं दातुमैच्छन्समन्ततः । वत्सेश्वरानुरागेण कुद्धाः प्रकृतयस्तदा ॥ ३५
 नैव चण्डमहासेनो बलसाध्यो महान्हि सः । न चैवं वत्सराजस्य शरीरे कुशलं भवेत् ॥ ३६
 तस्मान्न युक्तोऽवस्कन्दो बुद्धिसाध्यमिदं पुनः । इति प्रकृतयः क्षोभाज्यवार्जित रुमण्वता ॥ ३७
 ततोऽनुरक्तमालोक्य राष्ट्रमव्यभिचारि तत् । रुमण्वदादीनाह स्म धीरो यौगन्धरायणः ॥ ३८
 इहैव सर्वैर्युष्माभिः स्थातव्यं सततोद्यतैः । रक्षणीयमिदं राष्ट्रं काले कार्यश्च विक्रमः ॥ ३९
 वसन्तकद्वितीयश्च गत्वाहं प्रज्ञया स्वया । वत्सेशं मोचयित्वा तमानयामि न संशयः ॥ ४०
 जलाहतौ विशेषेण वैद्युताग्नेरिव द्युतिः । आपदि स्फुरति प्रज्ञा यस्य धीरः स एव हि ॥ ४१
 प्राकारभञ्जनान्योगांस्तथा निगडभञ्जनात् । अदर्शनप्रयोगांश्च जानेऽहमुपयोगिनः ॥ ४२
 इत्युक्त्वा प्रकृतीः कृत्वा हस्तन्यस्ता रुमण्वतः । यौगन्धरायणः प्रायात्कौशाम्ब्याः सवसन्तकः ॥ ४३
 प्रविवेश च तेनैव सह विन्ध्यमहाटवीम् । स्वप्रज्ञामिव सत्त्वाढ्यां स्वनीतिमिव दुर्गमाम् ॥ ४४
 तत्र वत्सेशमित्रस्य विन्ध्यप्रागभारवासिनः । गृहं पुलिन्दकाख्यस्य पुलिन्दाधिपतेरगात् ॥ ४५
 तं सज्जं स्थापयित्वा च पथा तेनागमिष्यतः । वत्सराजस्य रक्षार्थं भूरिसैन्यसमन्वितम् ॥ ४६
 गत्वा वसन्तकसखस्ततो यौगन्धरायणः । उज्जयिन्यां महाकालश्मशानं प्राप स क्रमात् ॥ ४७
 विवेश तच्च वेतालैः क्रव्यगन्धिभिरावृतम् । इतस्ततस्तमः श्यामैश्चिताधूमैरिवापरैः ॥ ४८
 तत्रैनं दर्शनप्रीतो मित्रभावाय तत्क्षणम् । योगेश्वराख्यो वृतवानभ्येत्य ब्रह्मराक्षसः ॥ ४९
 तेनोपदिष्टया युक्त्या ततो यौगन्धरायणः । स चकारात्मनः सद्यो रूपस्य परिवर्तनम् ॥ ५०
 बभूव तेन विकृतः कुब्जो वृद्धश्च तत्क्षणात् । उन्मत्तवेषः खल्वाटो हास्यसंजननः परम् ॥ ५१
 तयैव युक्त्या स तदा सिरानद्वपृथूदरम् । चक्रे वसन्तकस्यापि रूपं दन्तुरदुर्मुखम् ॥ ५२
 ततो राजकुलद्वारमादौ प्रेष्य वसन्तकम् । विवेशोज्जयिनीं तां स तादृग्यौगन्धरायणः ॥ ५३
 नृत्यन्गायंश्च तत्रासौ बटुभिः परिवारितः । दृष्टः सकौतुकं सर्वैर्ययौ राजगृहं प्रति ॥ ५४
 तत्र राजावरोधानां तेनासौ कृतकौतुकः । अगाद्वासवदत्तायाः शनैः श्रवणगोचरम् ॥ ५५
 सा तामानाययामास चेष्टिकां प्रेष्य सखरम् । गान्धर्वशालां नमैकसादरं हि नवं वयः ॥ ५६
 स च तत्र गतो बद्धं वत्सराजं ददर्श तम् । उन्मत्तवेषो विगलद्वाष्पो यौगन्धरायणः ॥ ५७
 चकार तस्मै संज्ञां च वत्सराजाय सोऽपि तम् । प्रत्यभिज्ञातवानराजा वेषप्रच्छन्नमागतम् ॥ ५८
 ततो वासवदत्तां च तच्चेटीः प्रति चात्मनः । अदर्शनं युक्तिबलाद्वधाद्यौगन्धरायणः ॥ ५९

राजा लेकं ददर्शनं ताश्च सर्वाः सविस्मयम् । वदन्ति स्म गतोऽकस्मादुन्मत्तः क्वाप्यसाविति ॥ ६०
 तच्छ्रुत्वा तं च दृष्ट्वाप्रे मत्वा योगबलेन तत् । युक्त्या वासवदत्तां तां वत्सराजोऽब्रवीदिदम् ॥ ६१
 गत्वा सरस्वतीपूजामादायागच्छ दारिके । तच्छ्रुत्वा सा तथेत्युक्त्वा सवयस्या विनिर्ययौ ॥ ६२
 यथोचितमुपेत्याथ ददौ वत्सेश्वराय सः । यौगन्धरायणस्तस्मै योगाग्निगडभञ्जनान् ॥ ६३
 अन्यान्वासवदत्ताया वीणातन्त्रीनियोजितान् । वशीकरणयोगांश्च राज्ञेऽस्मै समर्पयत् ॥ ६४
 व्यजिज्ञपच्च तं राजन्निहायातो वसन्तकः । द्वारि स्थितोऽन्यरूपेण तं कुरुष्वान्तिके द्विजम् ॥ ६५
 यदा वासवदत्तेयं त्वयि विस्मम्भमेष्यति । तदा वक्ष्यामि यदहं तत्कुर्यात्तिष्ठ सांप्रतम् ॥ ६६
 इत्युक्त्वा निर्ययौ शीघ्रं ततो यौगन्धरायणः । आगाढासवदत्ता च पूजामादाय तत्क्षणात् ॥ ६७
 सोऽथ तामवदद्राजा बहिर्द्वारि द्विजः स्थितः । मरुस्वत्यर्चने सोऽस्मिन्दक्षिणार्थे प्रवेश्यताम् ॥ ६८
 तथेति द्वारदेशात्स तत्र वासवदत्तया । विरूपामाकृतिं बिभ्रदानाय्यत वसन्तकः ॥ ६९
 स चानीतस्तमालोक्य वत्सेश्वररुदच्छ्रुत्वा । ततश्चाप्रतिभेदाय स राजा निजगाद तम् ॥ ७०
 हे ब्रह्मन्रोगवैरूप्यं सर्वमेतदहं तव । निवारयामि मा गोदीस्तिष्ठेहैव ममान्तिके ॥ ७१
 महान्प्रसादो देवेति स चोवाच वसन्तकः । सोऽथ तं विकृतं दृष्ट्वा राजा स्मितमुखोऽभवत् ॥ ७२
 तच्चालोक्याशयं बुद्ध्वा तस्य सोऽपि वसन्तकः । हसति स्माधिकोद्भूतविरूपाननवैकृतः ॥ ७३
 तं हसन्तं तथा दृष्ट्वा क्रीडनीयकसंनिभम् । तत्र वासवदत्तापि जहास च तुतोष च ॥ ७४
 ततः सा नर्मणा बाला तं पप्रच्छ वसन्तकम् । किं विज्ञानं विज्ञानासि भो ब्रह्मन्कथ्यतामिति ॥ ७५
 कथाः कथयितुं देवि जानामीति स चावदत् । कथां कथय तर्ह्येकामिति सापि ततोऽब्रवीत् ॥ ७६
 ततस्तां राजतनयां रञ्जयन्स वसन्तकः । हास्यवैचित्रसरसामिमामकथयत्कथाम् ॥ ७७
 अस्तीह मथुरा नाम पुरी कंसाग्निन्मभूः । तस्यां रूपणिकेत्यासीत्ख्याता वागविलासिनी ॥ ७८
 तस्या मकरदंष्ट्राख्या माताभृदृद्धकुट्टनी । तद्वृणाकृष्यमाणानां यूनां दृशि विषच्छटा ॥ ७९
 पूजाकाले सुरकुलं स्वनियोगाय जातु सा । गता रूपणिका दूरदेकं पुरुषमैक्षत ॥ ८०
 स दृष्टः सुभगस्तस्या विवेश हृदयं तथा । यथा मात्रा कृतास्तेऽस्मादुपदेशा विनिर्ययुः ॥ ८१
 चेष्टिकामथ सावादीदृच्छ मद्रचनादमुम् । पुरुषं ब्रूहि मद्देहे त्वयाद्यागम्यतामिति ॥ ८२
 तथेति चेष्टिका सा च गत्वा तस्मै तदब्रवीत् । ततः स किञ्चिद्विशन्पुरुषस्तामभाषत ॥ ८३
 लोहजङ्घाभिधानोऽस्मि ब्राह्मणो नास्ति मे धनम् । तदाक्यजनलभ्ये हि कोऽहं रूपणिकागृहे ॥ ८४
 न धनं वाञ्छ्यते त्वत्तः स्वामिन्येत्युदिते तया । स लोहजङ्घस्तद्वाक्यं तथेति प्रत्यपद्यत ॥ ८५
 ततश्चेटीमुखाद्बुद्ध्वा तच्च सा गृहमुत्सुका । गत्वा रूपणिका तस्थौ तन्मार्गन्यस्तलोचना ॥ ८६
 क्षणाच्च लोहजङ्घोऽथ तस्या मन्दिरमाययौ । कुतोऽयमिति कुट्टन्या दृष्टो मकरदंष्ट्रया ॥ ८७
 सापि रूपणिका दृष्ट्वा स्वयमुत्थाय सादरा । वासवेशमान्तरं दृष्ट्वा कण्ठे लग्ना निनाय तम् ॥ ८८
 तत्र सा लोहजङ्घस्य तस्य संभाग्यसंपदा । वशीकृता सती नान्यत्फलं जन्मन्यमन्यत ॥ ८९
 ततस्तया निवृत्तान्यपुरुषासङ्गया सह । यथासुखं स तत्रैव तस्थौ तन्मन्दिरे युवा ॥ ९०
 तदृष्ट्वा शिक्षिताशेषवेषयोषिज्जगाद ताम् । माता मकरदंष्ट्रा सा खिन्ना रूपणिकां रहः ॥ ९१
 किमयं निर्धनः पुत्रि सेव्यते पुरुषस्त्वया । शवं स्पृशन्ति सुजना गणिका न तु निर्धनम् ॥ ९२
 कानुरागः क्व वेद्यात्वमिति ते विस्मृतं कथम् । संध्येव रागिणी वेद्या न चिरं पुत्रि दीप्यते ॥ ९३

नटीव कृत्रिमं प्रेम गणिकार्थीय दर्शयेत् । तदेनं निर्धनं मुञ्च मा कृथा नाशमात्मनः ॥ ९४
 इति मातुर्वचः श्रुत्वा रुषा रूपणिकाब्रवीत् । मैवं वादीर्मम ह्येष प्राणेष्योऽप्यधिकः प्रियः ॥ ९५
 धनमस्ति च मे भूरि किमन्येन करोम्यहम् । तदम्ब नैव वक्तव्या भूयोऽप्येवमहं त्वया ॥ ९६
 तच्छ्रुत्वा लोहजङ्घस्य निर्वासनविधौ क्रुधा । तस्थौ मकरदंष्ट्रा सा तस्योपायं विचिन्वती ॥ ९७
 अथ मार्गागतं कंचित्क्षीणकोषं ददर्श सा । राजपुत्रं परिवृतं पुरुषैः शस्त्रपाणिभिः ॥ ९८
 उपगम्य द्रुतं तं च नीत्वैकान्ते जगाद सा । निर्धनेन ममैकेन कामुकेनावृतं गृहम् ॥ ९९
 तत्त्वमागच्छ तत्राद्य तथा च कुरु येन सः । गृहान्मम निवर्तेत मदीयां च सुतां भज ॥ १००
 तथेति राजपुत्रोऽथ प्रविवेश स तद्गृहम् । तस्मिन्क्षणे रूपणिका तस्थौ देवकुले च सा ॥ १०१
 लोहजङ्घश्च तत्कालं बहिः क्वापि स्थितोऽभवत् । क्षणान्तरे च निःशङ्कस्तत्रैव समुपाययौ ॥ १०२
 तत्क्षणं राजपुत्रस्य तस्य भृत्यैः प्रधाव्य सः । दृढं पादप्रहाराद्यैः सर्वेष्वङ्गेष्वताड्यत ॥ १०३
 ततस्तैरेव चामेध्यपूर्णे क्षिप्तः स खातके । लोहजङ्घः कथमपि प्रपलायितवांस्ततः ॥ १०४
 अथागता रूपणिका तद्गृहा शोकविह्वला । सा भूद्रीक्ष्याथ स ययौ राजपुत्रो यथागतम् ॥ १०५
 लोहजङ्घोऽपि कुट्टन्या प्रसह्य स खलीकृतः । गन्तुं प्रववृते तीर्थं प्राणांस्त्यक्तुं वियोगवान् ॥ १०६
 गच्छन्नटव्यां संतप्तः कुट्टनीमन्युना हृदि । त्वचि च ग्रीष्मतापेन च्छायामभिललाष सः ॥ १०७
 तरुमप्राप्नुवन्सोऽथ लेभे हस्तिकलेवरम् । जघनेन प्रविश्यान्तर्निर्मसं जम्बुकैः कृतम् ॥ १०८
 चर्मावशेषे तत्रान्तः परिश्रान्तः प्रविश्य सः । लोहजङ्घो ययौ निद्रां प्रविशद्वातशीतले ॥ १०९
 अथाकस्मात्समुत्थाय क्षणेनैव समन्ततः । मेघः प्रववृते तत्र धारासारेण वर्षितुम् ॥ ११०
 तेन निर्विवरं प्राप संकोचं हस्तिचर्म तत् । क्षणाच्च तेन मार्गेण जलौघो भृशमाययौ ॥ १११
 तेनापहत्य गङ्गायामक्षेपि गजचर्म तत् । तज्जलौघेन नीत्वा च समुद्रान्तर्न्यधीयत ॥ ११२
 तत्र दृष्ट्वा च तच्चर्म निपत्यामिषशङ्कया । हृत्वाब्धेः पारमनयत्पक्षी गरुडवंशजः ॥ ११३
 तत्र चञ्च्वा विदार्यैतद्गजचर्म विलोक्य च । अन्तःस्थं मानुषं पक्षी पलाय्य स ततो ययौ ॥ ११४
 ततश्च चर्मणस्तस्मात्पक्षिसंरम्भवो धितः । तच्चक्षुरचितद्वारा लोहजङ्घो विनिर्ययौ ॥ ११५
 दृष्ट्वा समुद्रपारस्थमात्मानं च सविस्मयः । अनिद्रस्वप्नमिव तत्स समग्रमन्यत ॥ ११६
 अथ द्वौ राक्षसौ तत्र घोरौ भीतो ददर्श सः । तौ चापि राक्षसौ दूराच्चकितौ तमपश्यताम् ॥ ११७
 रामात्पराभवं स्मृत्वां तं तथैव च मानुषम् । दृष्ट्वा तीर्णाम्बुधिं भूयस्तौ भयं हृदि चक्रतुः ॥ ११८
 संमग्न्य च तयोर्मध्यादेको गत्वा तदैव तम् । विभीषणाय प्रभवे यथादृष्टं न्यवेदयत् ॥ ११९
 दृष्टरामप्रभावः सन्सोऽपि राजा विभीषणः । मानुषागमनाद्भीतो राक्षसं तमभाषत ॥ १२०
 गच्छ मद्वचनाद्भद्र प्रीत्या तं ब्रूहि मानुषम् । आगम्यतां गृहेऽस्माकं प्रसादः क्रियतामिति ॥ १२१
 तथेलागत्य तत्तस्मै स्वप्नुप्रार्थनावचः । चकितो लोहजङ्घाय शशंस स च राक्षसः ॥ १२२
 सोऽप्यङ्गीकृत्य तद्विप्रो लोहजङ्घः प्रशान्तधीः । तेनैव सद्वितीयेन सह लङ्कां ततोऽगमत् ॥ १२३
 तस्यां च दृष्टसौवर्णतत्प्रासादविस्मितः । प्रविश्य राजभवनं स ददर्श विभीषणम् ॥ १२४
 सोऽपि पप्रच्छ राजा तं कृतातिथ्यः कृताशिषम् । ब्रह्मन्कथमिमां भूमिमनुप्राप्तो भवानिति ॥ १२५
 ततः स धूर्तोऽवादीत्तं लोहजङ्घो विभीषणम् । विप्रोऽहं लोहजङ्घाख्यो मथुरायां कृतस्थितिः ॥ १२६
 सोऽहं दारिद्र्यसंतप्तस्तत्र नारायणाग्रतः । निराहारः स्थितोऽकार्षं गत्वा देवकुलं तपः ॥ १२७

विभीषणान्तिकं गच्छ मद्रक्तः स हि ते धनम् । दास्यतीत्यादिशत्स्वप्ने ततो मां भगवान्हरिः ॥ १२८
 क्वाहं विभीषणः केति मयोक्ते स पुनः प्रभुः । समादिशद्भजाद्यैव तं द्रक्ष्यसि विभीषणम् ॥ १२९
 इत्युक्तः प्रभुणा सद्यः प्रबुद्धोऽहमिहाम्बुधेः । पारेऽवस्थितमात्मानमपश्यं वेद्मि नापरम् ॥ १३०
 इत्युक्तो लोहजङ्घेन लङ्कामालोक्य दुर्गमाम् । सत्यं दिव्यप्रभावोऽयमिति मेने विभीषणः ॥ १३१
 तिष्ठ दास्यामि ते वित्तमित्युक्त्वा ब्राह्मणं च तम् । मत्वा च रक्षसां हस्ते तमप्रेष्यं नृधातिनाम् ॥ १३२
 तत्रस्थात्स्वर्णमूलाख्याद्विरेः संप्रेष्य राक्षसान् । आनाययत्पक्षिपोतं गरुडान्वयसंभवम् ॥ १३३
 तं चास्मै लोहजङ्घाय मथुरायां गमिष्यते । तत्कालमेव प्रददौ वशीकाराय वाहनम् ॥ १३४
 लोहजङ्घोऽपि लङ्कायां वाहयन्नधिरुह्य तम् । कंचित्कालं विशश्राम स विभीषणसत्कृतः ॥ १३५
 एकदा तं च पप्रच्छ राक्षसेन्द्रं सकौतुकः । लङ्कायां काष्ठमय्येषा कथं सर्वैव भूरिति ॥ १३६
 तच्छ्रुत्वा स च तद्दृष्टं तमुवाच विभीषणः । यदि ते कौतुकं ब्रह्मस्तदिदं शृणु वच्मि ते ॥ १३७
 पुरा प्रतिज्ञोपनतां नागानां दासभावतः । निष्कृष्टकामो जननीं गरुडः कश्यपात्मजः ॥ १३८
 तन्मूल्यभूतां देवेभ्यः सुधामाहर्तुमुद्यतः । बलस्य हेतोर्भक्ष्यार्थं स्वपितुर्निकटं ययौ ॥ १३९
 स चैनं याचितोऽवादीन्महान्तां गजकच्छपौ । अवधौ स्तः पुत्र तौ भुङ्क्ष्व गच्छ शापच्युताविति ॥ १४०
 ततः स गरुडो गत्वा भक्ष्यावादाय तावुभौ । महतः कल्पवृक्षस्य शाखायां समुपाविशत् ॥ १४१
 तां च शाखां भरात्सद्यो भग्नां चञ्चवा बभार सः । अधःस्थिततपोनिष्ठवालखिल्यानुरोधतः ॥ १४२
 लोकोपमर्दभीतेन तेनाथ पितुराज्ञया । आनीय विजने लत्ता सा शाखेह गरुत्मता ॥ १४३
 तस्याः पृष्ठे कृता लङ्का तेन काष्ठमयीह भूः । एतद्विभीषणाच्छ्रुत्वा लोहजङ्घस्तुतोष सः ॥ १४४
 ततस्तस्मै महार्घाणि रत्नानि सुबहूनि च । विभीषणो ददाति स्म मथुरां गन्तुमिच्छते ॥ १४५
 भक्त्या च देवस्य हरेर्मथुरावर्तिनः कृते । हस्तेऽस्याञ्जगदाशङ्खचक्रान्हेममयान्ददौ ॥ १४६
 तद्गृहीत्वाखिलं तस्मिन्विभीषणसमर्पिते । आरुह्य विहगे लक्षं योजनानां प्रयातरि ॥ १४७
 उत्पत्य व्योममार्गेण लङ्कायास्तीर्णवारिधिः । स लोहजङ्घो मथुरामङ्केशेनाजगाम ताम् ॥ १४८
 तस्यां शून्ये विहारे च बाह्ये व्योम्नोऽवतीर्थ सः । स्थापयामास रत्नौघं तं बबन्ध च पक्षिणम् ॥ १४९
 आपणे रत्नमेकं च गत्वा विक्रीतवांस्ततः । अथ वस्त्राङ्गरागादि क्रीतवान्भोजनं तथा ॥ १५०
 तद्विहारे च तत्रैव भुक्त्वा दत्त्वा च पक्षिणे । वस्त्राङ्गरागपुष्पाद्यैरात्मानं तैरभूषयत् ॥ १५१
 प्रदोषे चाययौ तस्यास्तत्रैवारुह्य पक्षिणि । गृहं रूपणिकायास्ताः शङ्खचक्रगदा वहन् ॥ १५२
 तत्रोपरि ततः स्थित्वा स्थानवित्खे चरंश्च सः । शब्दं चकार गम्भीरं रहःस्थां श्रावयन्प्रियाम् ॥ १५३
 तं च श्रुत्वैव निर्याता सापश्यद्ब्रह्मराजितम् । एनं नारायणाकल्पं व्योम्नि रूपणिका निशि ॥ १५४
 अहं हरिरिहायातस्त्वदर्धमिति तेन सा । उक्ता प्रणम्य वक्ति स्म दयां देवः करोत्विति ॥ १५५
 अथावतीर्थ संयम्य लोहजङ्घो विहंगमम् । विवेश वासभवनं स तया कान्तया सह ॥ १५६
 तत्र संप्राप्तसंभोगः स निष्क्रम्य क्षणान्तरे । तथैव विहगारूढो जगाम नभसा ततः ॥ १५७
 देवता विष्णुभार्याहं मर्त्यैः सह न मन्त्रये । इति रूपणिका प्रातस्तस्थौ मौनं विधाय सा ॥ १५८
 कस्मादेवंविधं पुत्रि वर्तसे कथ्यतां त्वया । इत्यपृच्छत सा मात्रा ततो मकरदंष्ट्रया ॥ १५९
 निर्बन्धपृष्ट्वा तस्यै च सा मात्रे मौनकारणम् । शशंस रात्रिवृत्तान्तं दापयित्वान्तरे पटम् ॥ १६०
 सा तच्छ्रुत्वा ससंदेहा स्वयं तं कुट्टनी निशि । ददर्श विहगारूढं लोहजङ्घं ततःक्षणम् ॥ १६१

प्रभाते च पटान्तःस्थामेव रूपणिकां रहः । प्रह्वा मकरदंष्ट्रा सा कुट्टनीति व्यजिज्ञपत् ॥ १६२
 देवस्यानुग्रहात्पुत्रि त्वं देवीत्वमिहागता । अहं च तेऽत्र जननी तन्मे देहि सुताफलम् ॥ १६३
 वृद्धानेनैव देहेन यथा स्वर्गं ब्रजाम्यहम् । तथा देवस्य विज्ञप्तिं कुरुष्वानुग्रहाण माम् ॥ १६४
 तथेति सा रूपणिका तमेवार्थं व्यजिज्ञपत् । व्याजविष्णुं पुनर्नक्तं लोहजङ्घमुपागतम् ॥ १६५
 ततः स देववेषस्तां लोहजङ्घोऽब्रवीत्प्रियाम् । पापा ते जननी स्वर्गं व्यक्तं नेतुं न युज्यते ॥ १६६
 एकादश्यां पुनः प्रातर्द्वारमुद्घाटयते दिवि । तत्र च प्रविशन्त्यग्रे बहवः शांभवा गणाः ॥ १६७
 तन्मध्ये कृततद्वेषा तन्मातासौ प्रवेश्यते । तदस्याः पञ्चचूडं त्वं क्षुरकूपं शिरः कुरु ॥ १६८
 कण्ठं करङ्कमालाढ्यं पार्श्वं चैकं सकज्जलम् । अन्यत्सिन्दूरलिप्तं च कुर्वस्या वीतवाससः ॥ १६९
 एवं ह्येनां गणाकारां सुखं स्वर्गं नयाम्यहम् । इत्युक्त्वा स क्षणं स्थित्वा लोहजङ्घस्ततोऽगमत् ॥ १७०
 प्रातश्च सा रूपणिका यथोक्तं तमकारयत् । वेषं मातुरथैषापि तस्थौ स्वर्गैकसंमुखी ॥ १७१
 आययौ च पुनस्तत्र लोहजङ्घो निशामुखे । सा च रूपणिका तस्मै मातरं तां समर्पयत् ॥ १७२
 ततः स विहगारूढस्तामादायैव कुट्टनीम् । नग्नां विकृतवेषां च जवादुदपतन्नभः ॥ १७३
 गगनस्थश्च तत्रैव प्रांशुं देवकुलाप्रतः । स ददर्श शिलासाम्भं चक्रेणोपरि लाञ्छितम् ॥ १७४
 तस्य पृष्ठे स चक्रैकसालम्बे तां न्यवेशयन् । खलीकारप्रतीकारपताकामिव कुट्टनीम् ॥ १७५
 इह तिष्ठ क्षणं यावत्सानिध्यानुग्रहं भुवि । गत्वा करोमीत्युक्त्वा च तस्या दृष्टिपथाद्ययौ ॥ १७६
 ततस्तत्रैव देवाग्रे दृष्ट्वा जागरणागतान् । रात्रौ यात्रोत्सवे लोकान्गगनादेवमब्रवीत् ॥ १७७
 हे लोका इह गुप्ताकमुपर्यग्य पतिष्यति । सर्वसंहारिणी मारी तदेतं शरणं हरिम् ॥ १७८
 श्रुत्वैतां गगनाद्वाणीं भीताः सर्वेऽपि तत्र ते । माथुरा देवमाश्रित्य तस्थुः स्वस्त्ययनादृताः ॥ १७९
 सोऽपि व्योम्नोऽवतीर्यैव लोहजङ्घोऽवलोकयन् । तस्यावदृष्टस्तन्मध्ये देववेषं निवार्य तम् ॥ १८०
 अद्यापि नागतो देवो न च स्वर्गमहं गता । इति च स्तम्भपृष्ठस्था कुट्टन्येवमचिन्तयत् ॥ १८१
 अक्षमैवोपरि स्थातुं श्रावयन्ती जनानधः । हा हाहं पतितास्मीति सा चक्रन्द च बिभ्यती ॥ १८२
 तच्छ्रुत्वा पतिता सेयं मारीत्याशङ्क्य चाकुलाः । देवि मा मा पतेत्यूचुस्ते देवाग्रगता जनाः ॥ १८३
 ततः सबालवृद्धास्ते माथुरास्तां विभावरीम् । मारीपातभयोद्भ्रान्ता कथमप्यत्यवाहयन् ॥ १८४
 प्रातश्च दृष्ट्वा स्तम्भस्थां कुट्टनीं तां तथाविधाम् । प्रत्यभिज्ञातवान्सर्वः पौरलोकः सराजकः ॥ १८५
 अतिक्रान्तभये तत्र जातहासेऽखिले जने । आययौ श्रुतवृत्तान्ता तत्र रूपणिकाथ सा ॥ १८६
 सा च दृष्ट्वा सवैलक्ष्या स्तम्भप्राञ्जननीं निजाम् । तामवातारयत्सद्यस्तत्रस्थैश्च जनैः सह ॥ १८७
 ततः सा कुट्टनी तत्र सर्वैस्तैः स कुतूहलैः । अपृच्छयत यथावृत्तं सापि तेभ्यः शशंस तत् ॥ १८८
 ततः सिद्धादिचरितं तन्मत्वाद्भुतकारकम् । सराजविप्रवणिजो जनास्ते वाक्यमब्रुवन् ॥ १८९
 येनेयं विप्रलब्धा हि वञ्चितानेककामुका । प्रकटः सोऽस्तु तस्येह पट्टबन्धो विधीयते ॥ १९०
 तच्छ्रुत्वा लोहजङ्घः स तत्रात्मानमदर्शयत् । पृष्ठश्चामूलतः सर्वं वृत्तान्तं तमवर्णयत् ॥ १९१
 ददौ च तत्र देवाय शङ्खचक्राशुपायनम् । विभीषणेन प्रहितं जनविस्मयकारकम् ॥ १९२

अथ तस्य सपदि पट्टं बद्ध्वा संतुष्य माथुराः सर्वे ।

स्वाधीनां रूपणिकां राजादेशेन तां चक्रुः ॥

ततश्च तत्र प्रियया समं तदा समृद्धकोषो बहुरत्नसंचयैः ।
 स लोहजङ्घः प्रतिकृत्य कुट्टनीनिकारमन्युं न्यवसद्यथासुखम् ॥ १९४
 इत्यन्यरूपस्य वसन्तकस्य मुखात्समाकर्ण्य कङ्गामवापि ।
 बद्धस्य वत्साधिपतेः समीपे तोषः परो वासवदत्तयान्तः ॥ १९५
 इति महाकविश्रीसोमदेवभट्टविरचिते कथासरित्सागरे कथामुखलम्बके चतुर्थस्तरङ्गः ।

पञ्चमस्तरङ्गः ।

अथ वासवदत्ता सा शनैर्वत्सेश्वरं प्रति । गाढं बबन्ध सद्भावं पितृपक्षपराङ्मुखी ॥ १
 ततो वत्सेशनिकटं पुनर्यौगन्धरायणः । विवेशादर्शनं कृत्वा सर्वानन्याञ्जनान्प्रति ॥ २
 वसन्तकसमक्षं च विजने तं व्यजिज्ञपत् । राजन्बद्धो भवांश्चण्डमहासेनेन मायया ॥ ३
 सुतां च दत्त्वा संमान्य त्वामयं मोक्तुमिच्छति । तदस्यैनां स्वयं हृत्वा गच्छामस्तनयां वयम् ॥ ४
 एवं ह्यस्य प्रतीकारो दृप्तस्य विहितो भवेत् । अपौरुपकृतं लोके नैव स्याल्लाघवं च नः ॥ ५
 अस्ति चैतेन दत्तास्यास्तनयायाः करेणुका । राज्ञा वासवदत्ताया नाम्नी भद्रवती नृप ॥ ६
 सा चानुगन्तुं वेगेन शक्या नान्येन दन्तिना । मुक्त्वा नडागिरिं सोऽपि तां दृष्ट्वैव न युध्यते ॥ ७
 तस्याश्चाषाढको नाम हस्त्यारोहोऽत्र विद्यते । स च दत्त्वा धनं भूरि स्वीकृत्य स्थापितो मया ॥ ८
 तदारुह्य करेणुं तां सह वासवदत्तया । सायुधेनापयातव्यं नक्तं गुप्तिमिदं त्वया ॥ ९
 इह्यश्च महामात्रो द्विरदेङ्गितवित्तदा । मद्येन क्षीवतां नेयो नैतच्चेतयते यथा ॥ १०
 पुलिन्दकस्य सख्युक्ते पार्श्वमग्रे च याम्यहम् । मार्गरेक्षार्थमित्युक्त्वा ययौ यौगन्धरायणः ॥ ११
 वत्सराजोऽपि तत्सर्वं कर्तव्यं हृदये व्यधात् । अथ वासवदत्ता सा तस्यान्तिकमुपाययौ ॥ १२
 ततस्तास्ताः सविस्त्रम्भाः कथाः कुर्वन्तया सह । यौगन्धरायणोक्तं च तस्यै राजा शशंस सः ॥ १३
 सा च तत्प्रतिपद्यैव निश्चित्य गमनं प्रति । आनाय्याषाढकं सज्जं हस्त्यारोहं चकार तम् ॥ १४
 देवपूजापदेशेन दत्त्वा मद्यं मदान्वितम् । सर्वार्थोरणसंयुक्तं महामात्रं च साकरोत् ॥ १५
 ततः प्रदोषे विलसन्मेघशब्दसमाकुले । आषाढकः करेणुं तां सज्जीकृत्यानिनाय सः ॥ १६
 सज्जमाना च सा शब्दं चकार करिणी किल । तं च हस्तिरुताभिज्ञो महामात्रोऽथ सोऽश्रुणोत् ॥ १७
 त्रिषष्टियोजनान्यद्य यास्यामीत्याह हस्तिनी । इत्युवाच स चोद्दाममदविस्खलिताक्षरम् ॥ १८
 विचारार्हं पुनस्तस्य मत्तस्याभून्न मानसम् । तच्च हस्तिपकाः क्षीवास्तद्वाक्यं नैव शुश्रुवुः ॥ १९
 ततश्च वत्सराजोऽत्र वीणामादाय तां निजाम् । यौगन्धरायणात्प्राप्तैर्यौगैः संसितबन्धनः ॥ २०
 उपनीतप्रहरणः स्वैरं वासवदत्तया । करेणुकायामारोहत्स तस्यां सवसन्तकः ॥ २१
 ततो वासवदत्तापि सह काञ्चनमालया । सख्या रहस्यधारिण्या तस्यामेवारोह सा ॥ २२
 अथोज्जयिन्या निरगात्स हस्तिपकपञ्चमः । वत्सेशो निशि मत्तेभभिन्नप्राकारवर्त्मना ॥ २३
 तत्स्थानरक्षिणौ वीरौ स्वैरं स हतवान्नृपः । वीरबाहुं तथा तालभटं राजसुतावुभौ ॥ २४
 ततः प्रतस्थे वेगेन स राजा दयितासखः । हृष्टः करेणुकारूढो दधत्याषाढकेऽङ्कुशम् ॥ २५
 उज्जयिन्यां च तौ दृष्ट्वा हतौ प्राकाररक्षिणौ । राज्ञे न्यवेदयन्रात्रौ क्षुभिताः पुररक्षणः ॥ २६
 सोऽप्यन्विष्य क्रमाच्चण्डमहासेनः पलायितम् । हतवासवदत्तं तं वत्सराजमबुध्यत ॥ २७
 तत्पुत्रः पालकाख्योऽथ जातकोलाहले पुरे । अन्वधावत्स वत्सेशमधिरुह्य नडागिरिम् ॥ २८

वत्सेशोऽपि तमायान्तं पथि बाणैरयोधयत् । नडागिरिः करेणुं तां दृष्ट्वा न प्रजहार च ॥	२९
ततः स पालको भ्रात्रा पश्चादेत्य न्यवर्त्यत । गोपालकेन वाक्यज्ञः पितृकार्यानुरोधिना ॥	३०
वत्सराजोऽपि विस्मयं गन्तुं प्रवृत्ते ततः । गच्छतश्चात्र शनैः शर्वरी पर्यहीयत ॥	३१
ततो विन्याटवीं प्राप्य मध्याह्ने तस्य भूपतेः । त्रिषष्टियोजनायाता तृषिताभूत्करेणुका ॥	३२
अवतीर्णे सभार्ये च राज्ञि तस्मिञ्जलानि सा । पीत्वा तद्दोषतः प्राप पश्वतां हस्तिनी क्षणात् ॥	३३
विषण्णोऽथ स वत्सेशः सह वासवदत्तया । गगनादुद्गतामेतां शृणोति स्म सरस्वतीम् ॥	३४
अहं मायावती नाम राजन्विद्याधराङ्गना । इयन्तं कालमभवं शापदोषेण हस्तिनी ॥	३५
उपकारं च वत्सेश तवाद्य कृतवत्यहम् । करिष्यामि च भूयोऽपि त्वपुत्रस्य भविष्यतः ॥	३६
एषा वासवदत्ता च पत्नी ते नैव मानुषी । देवीयं कारणवशादवतीर्णा क्षिताविति ॥	३७
ततः स हृष्टो व्यसृजद्विन्ध्यसानुं वसन्तकम् । पुलिन्दकाय सुहृदे वक्तुं स्वागमनं नृपः ॥	३८
स्वयं च पादचारी सन्स शनैर्दयितान्वितः । तत्रैव गच्छन्नुत्थाय दस्युभिः पर्यवार्यत ॥	३९
धनुर्द्वितीयो दस्यूनां तेषां पञ्चोत्तरं शतम् । पुरो वासवदत्ताया वत्सराजः स चावधीत् ॥	४०
तत्क्षणं सोऽस्य राज्ञोऽत्र मित्रं चागात्पुलिन्दकः । यौगन्धरायणसखो वसन्तकपुरःसरः ॥	४१
स तान्दस्यून्निवार्यान्यान्वत्सेशं प्रणिपत्य तम् । नयति स्म निजां पत्नीं भिल्लराजः सवल्लभम् ॥	४२
तत्र तां रात्रिमारण्यदर्भपाटितपादया । स वत्सेशो विशश्राम सह वासवदत्तया ॥	४३
प्रातः सेनापतिश्चास्य रुमण्वान्प्रापदन्तिकम् । यौगन्धरायणेन प्राग्दूतं संप्रेष्य बोधितः ॥	४४
आगाच्च कटकं सर्वं तथा व्याप्तदिगन्तरम् । यथा विन्ध्याटवी प्राप सा संवाधरसज्जताम् ॥	४५
प्रविश्य कटके तस्मिंस्तस्यामेवाटवीभुवि । तस्थावुज्जयिनीवार्तां ज्ञातुं वत्सेश्वरोऽथ सः ॥	४६
तत्रस्थं च तमभ्यागादुज्जयिन्या वणिक्तदा । यौगन्धरायणसुहृत्स चागत्याब्रवीदिदम् ॥	४७
देव चण्डमहासेनः प्रीतो जामातरि त्वयि । प्रेषितश्च प्रतीहारस्तेनेह भवदन्तिकम् ॥	४८
स चागच्छन्स्थितः पश्चादहमप्रत एव तु । प्रच्छन्नः सत्वरं देवं विज्ञापयितुमागतः ॥	४९
एतच्छ्रुत्वा स वत्सेशो जहर्ष च शशंस च । सर्वं वासवदत्तायाः सापि हर्षमगात्परम् ॥	५०
कृतबन्धुपरित्यागा विवाहविधिसत्तरा । अथ वासवदत्ता सा सलज्जा चोत्सुका तथा ॥	५१
ततः स्वात्मविनोदाय निकटस्थं वसन्तकम् । सा जगाद कथा काचित्त्वया मे वर्ण्यतामिति ॥	५२
स च मुग्धदृशस्तस्या भर्तृभक्तिविवर्धिनीम् । वसन्तकस्तदा धीमानिमामकथयत्कथाम् ॥	५३
अस्तीह नगरी लोके ताम्रलिप्तीति विश्रुता । तस्यां च धनदत्ताख्यो वणिगासीन्महाधनः ॥	५४
स चापुत्रो बहुन्विप्रान्संधात्य प्रणतोऽब्रवीत् । तथा कुरुत पुत्रो मे यथा स्यादचिरादिति ॥	५५
ततस्तमूचुर्विप्रास्ते नैतत्किंचन दुष्करम् । सर्वं हि साधयन्तीह द्विजाः श्रौतेन कर्मणा ॥	५६
तथा च पूर्वमभवद्राजा कश्चिदपुत्रकः । पञ्चोत्तरं शतं चाभूत्स्यान्तःपुरयोषिताम् ॥	५७
पुत्रीयेष्ट्या च तस्यैको जन्तुर्नाम सुतोऽजनि । तत्पत्नीनामशेषाणां नूतनेन्दूदयो दृशि ॥	५८
जानुभ्यां पर्यटन्तं च बालं जातु पिपीलिका । ऊरुदेशे ददंशैनं मुक्तचूत्कारकातरम् ॥	५९
तावता तुमुलाक्रन्दमन्तःपुरमजायत । राजापि पुत्र पुत्रेति चक्रन्द प्राकृतो यथा ॥	६०
क्षणात्तस्मिन्समाश्रस्ते बालोऽपास्तपिपीलिके । दुःखैककारणं राजा स निनिन्दैकपुत्रताम् ॥	६१
अस्ति कश्चिदुपायो मे येन स्युर्बहवः सुताः । इति तत्परितापेन पप्रच्छ ब्राह्मणांश्च सः ॥	६२

ते तं प्रत्यब्रुवन् राजानुपायोऽत्र तवास्त्ययम् । हत्वैतं त्वत्सुतं बह्वौ तन्मांसं ह्वयतेऽखिलम् ॥ ६३
 तद्गन्धाघ्राणतो राज्यः सर्वाः प्राप्स्यन्ति ते सुतान् । एतच्छ्रुत्वा स राजा तत्तथा सर्वमकारयत् ॥ ६४
 स्वपत्नीसमसंख्यांश्च स पुत्रान्प्राप्तवानृषः । अतस्तवापि होमेन साधयामो वयं सुतम् ॥ ६५
 इत्युक्त्वा धनदत्तं ते ब्राह्मणाः कूपदक्षिणम् । होमं चक्रुस्ततस्तस्य वणिजो जातवान्सुतः ॥ ६६
 गुहसेनाभिधानश्च स बालो बबूध्रे क्रमात् । पिताथ धनदत्तोऽस्य भार्यामन्विष्यति स्म सः ॥ ६७
 ततः स तत्पिता तेन तनयेन समं ययौ । द्वीपान्तरं क्लृषाहेतोर्वणिज्याव्यपदेशतः ॥ ६८
 तत्र देवस्मितां नाम धर्मगुप्ताद्वणिग्वरात् । स्वपुत्रगुहसेनस्य कृते कन्यामयाचत ॥ ६९
 धर्मगुप्तस्तु संबन्धं न तमङ्गीचकार सः । आलोच्य ताम्रलिप्तीं तां दूरां दुहितृवत्सलः ॥ ७०
 सा तु देवस्मिता दृष्ट्वा गुहसेनं तदैव तम् । तद्गुणाकृष्टचित्तत्वाद्बन्धुत्यागैकनिश्चया ॥ ७१
 सखीमुखेन कृत्वा च संकेतं सह तेन सा । प्रियेण पितृयुक्तेन रात्रौ द्वीपात्ततो ययौ ॥ ७२
 ताम्रलिप्तीमथ प्राप्य तयोः कृतविवाहयोः । जायापत्योर्मिथः प्रेमपाशबद्धमभून्मनः ॥ ७३
 अथास्तं पितरि प्राप्ते प्रेरितोऽभूत्स बन्धुभिः । कटाहद्वीपगमने गुहसेनो यदृच्छया ॥ ७४
 तच्चास्य गमनं भार्या तदा नाङ्गीचकार सा । सेष्यां देवस्मिता काममन्यस्त्रीसङ्गशङ्किनी ॥ ७५
 ततः पत्न्यामनिच्छन्त्यां प्रेरयत्सु च बन्धुषु । कर्तव्यनिश्चलो मूढो गुहसेनो बभूव सः ॥ ७६
 अथ गत्वा निराहारश्चक्रे देवकुले व्रतम् । उपायमिह देवो मे निर्दिशत्विति चिन्तयन् ॥ ७७
 सापि देवस्मिता तद्वत्सेन सार्धं व्यथाद्रुतम् । ततोऽनयोः शिवः स्वप्ने दंपत्योर्दिशनं ददौ ॥ ७८
 द्वे च रक्ताम्बुजे दत्त्वा स देवस्तावभाषत । हस्ते गृह्णीतमेकैकं पद्ममेतदुभावपि ॥ ७९
 दूरस्थत्वे च यद्येकः शीलत्यागं करिष्यति । तदन्यस्य करे पद्मं म्लानिमेधयति नान्यथा ॥ ८०
 एतच्छ्रुत्वा प्रबुध्यैव दंपती तावपश्यताम् । अन्योन्यस्येव हृदयं हस्तस्थं रक्तमम्बुजम् ॥ ८१
 ततः स चक्रे प्रस्थानं गुहसेनो धृताम्बुजः । सा तु देवस्मिता तत्र तस्थौ पद्मार्पितेक्षणा ॥ ८२
 गुहसेनोऽपि तं प्राप कटाहद्वीपमाशु सः । कर्तुं प्रवृत्ते चात्र रत्नानां क्रयविक्रयौ ॥ ८३
 हस्ते च तस्य तद्दृष्ट्वा सदैवाम्लानमम्बुजम् । तत्र केचिद्वणिक्पुत्राश्चत्वारो विस्मयं ययुः ॥ ८४
 ते युक्त्या तं गृहं नीत्वा पाययित्वा भृशं मधु । पप्रच्छुः पद्मवृत्तान्तं सोऽपि क्षीबः शशंस तम् ॥ ८५
 ततस्तं चिरनिर्वाह्यरत्नादिक्रयविक्रयम् । विचिन्त्य गुहसेनं ते चत्वारोऽपि वणिक्सुताः ॥ ८६
 संमन्य कौतुकात्पापास्तद्भार्याशीलविप्लवम् । चिकीर्षवो ययुः शीघ्रं ताम्रलिप्तीमलक्षिताः ॥ ८७
 तत्रोपायं विचिन्वन्तः सुगतायतनस्थिताम् । प्रव्राजिकामुपाजग्मुर्नाम्ना योगकरण्डिकाम् ॥ ८८
 प्रीतिपूर्वं च तामूचुर्भगवत्यस्मदीप्सितम् । साध्यते चेत्त्वया तत्ते दास्यामोऽर्थान्बहूनि ॥ ८९
 साप्युवाच ध्रुवं यूनां कापि स्त्री वाञ्छितेह वः । तद्रूत साधयाम्येव धनलिप्सा च नास्ति मे ॥ ९०
 अस्ति सिद्धिकरी नाम शिष्या मे बुद्धिशालिनी । तत्प्रसादेन संप्राप्तमसंख्यं हि धनं मया ॥ ९१
 कथं शिष्याप्रसादेन भूरिप्राप्तं धनं त्वया । इति तैः सा वणिक्पुत्रैः पृष्ट्वा प्रव्राजिकाब्रवीत् ॥ ९२
 कौतुकं यदि तत्पुत्राः श्रूयतां वर्णयामि वः । इह कोऽपि वणिक्पूर्वमाययावुत्तरापथात् ॥ ९३
 तस्येहस्थस्य मच्छिष्या सा गत्वा शिश्रिये गृहे । युक्त्या कर्मकरीभावं कृतरूपविवर्तना ॥ ९४
 विश्वास्य वणिजं तं च तद्गृहात्स्वर्णसंचयम् । सर्वं मुषित्वा प्रच्छन्नं प्रत्यूषे साथ निर्ययौ ॥ ९५
 नगरीनिर्गतां दृष्ट्वा शङ्काशीघ्रगतिं च ताम् । मृदङ्गहस्तो मोषाय डोम्बः कोऽप्यन्वगादुतम् ॥ ९६

न्यग्रोधस्य तलं प्राप्य सा दृष्ट्वा तमुपागतम् । डोम्बं सिद्धिकरी धूर्ता सदन्येवेदमब्रवीत् ॥ १७
 भर्त्रा सहाय कलहं कृत्वाहं निर्गता गृहात् । मर्तुं तद्भद्र पाशोऽत्र तया मे बध्यतामिति ॥ १८
 पाशेन म्रियतामेषा किमेनां हन्यमहं स्त्रियम् । मलेति तत्र वृक्षेऽसौ डोम्बः पाशमसज्जयत् ॥ १९
 ततः सिद्धिकरी डोम्बं सा मुग्धेव जगाद तम् । क्रियते कथमुद्धन्धस्त्वया मे दर्शयतामिति ॥ २०
 ततः स डोम्बस्तं दत्त्वा मृदङ्गं पादयोरधः । इत्थं क्रियत इत्युक्त्वा स्वकण्ठे पाशमर्पयत् ॥ २०१
 सापि सिद्धिकरी सद्यस्तं मृदङ्गमचूर्णयत् । पादाघातेन डोम्बोऽथ सोऽपि पाशे व्यपद्यत ॥ २०२
 तत्कालमागतोऽन्वेष्टुं वृक्षमूले ददर्श सः । मुषिताशेषकोपां तां दूगत्सिद्धिकरीं वणिक् ॥ २०३
 सापि दृष्ट्वा तमायान्तं वृक्षे तस्मिन्नलक्षितम् । आरुह्य तस्थौ शाखायां पत्रौघच्छन्नविग्रहा ॥ २०४
 स चागत्य वणिग्यावत्सभृत्यः पाशबन्धनम् । डोम्बमेव तमद्राक्षीन्न तु सिद्धिकरीं क्वचित् ॥ २०५
 मा नाम वृक्षमारूढा सा भवेदिति तत्क्षणम् । एकोऽस्य वणिजो भृत्यस्तरुमागेहति स्म तम् ॥ २०६
 सदा त्वय्येव मे प्रीतिरिहारूढस्त्वमेव च । तत्सुन्दरं तवैवेदं धनमेहि भजस्व माम् ॥ २०७
 इत्युक्त्वालिङ्ग्य चुम्बन्ती सास्य सिद्धिकरी मुखम् । वणिग्भृत्यस्य दशनैर्जिह्वां मूढधियोऽच्छिनत् ॥ २०८
 स पपात व्यथाक्रान्तो मुखेन रुधिरं वमन् । वृक्षात्तस्माल्लल्लेति किमप्यप्रस्फुटं ब्रुवन् ॥ २०९
 तद्दृष्ट्वा स वणिग्भीतो भूतग्रस्तमेवेत्य तम् । स्वगृहं भृत्यसहितः पलाय्यैव ततो ययौ ॥ २१०
 अथावतीर्थं वृक्षाग्रात्तद्वद्भीता च तापसी । आगादृहं समादाय तत्सा सिद्धिकरी धनम् ॥ २११
 एवंविधा हि मच्छिष्या बहुप्रज्ञानशालिनी । एवं च तत्प्रसादेन पुत्राः प्राप्तं मया धनम् ॥ २१२
 इत्युक्त्वा तान्वणिक्पुत्रानथ प्रव्राजिका निजाम् । तत्कालमागतां शिष्यामेतेभ्यस्तामदर्शयत् ॥ २१३
 जगाद चैतांस्तपुत्राः सद्भावं वदताधुना । कां स्त्रियं वाञ्छथ क्षिप्रं तामहं साधयामि वः ॥ २१४
 तच्छ्रुत्वा ते च तामूचुर्येषा देवस्मिताभिधा । गुहसेनवणिग्भार्या तथा नः संगमं कुरु ॥ २१५
 श्रुत्वेति प्रतिजज्ञे तत्कार्यं प्रव्राजिकाथ सा । वणिक्सुतानां चैतेषां स्वगृहं स्थितये ददौ ॥ २१६
 रञ्जित्वाथ तत्रत्यं जनं भक्ष्यादिदानतः । गुहसेनगृहं तत्सा विवेश सह शिष्यया ॥ २१७
 ततो देवस्मितावासगृहद्वारमुपागताम् । तां शुनी शृङ्खलाबद्धा रुगोधापूर्वरोधिनी ॥ २१८
 ततो देवस्मिता दृष्ट्वा सा तां प्रावेशयत्स्वयम् । किमागता स्यादेषेति विचिन्त्य प्रेष्य चेष्टिकाम् ॥ २१९
 प्रविष्टा चाशिषं दत्त्वा कृत्वा व्याजकृतादराम् । सा तां देवस्मितां साध्वीं पापा प्रव्राजिकाब्रवीत् ॥ २२०
 सदैव त्वद्दिदृक्षा मे भवत्यद्य पुनर्मया । स्वप्ने दृष्टासि तेनाहमुक्त्वा त्वां द्रष्टुमागता ॥ २२१
 भर्त्रा विनाकृतां त्वां च दृष्ट्वा मे दूयते मनः । प्रियोपभोगवन्ध्ये हि विफले रूपयौवने ॥ २२२
 इत्यादिभिर्वचोभिस्तां साध्वीमाश्रास्य सा चिरम् । आमन्त्र्य चाययौ तावद्गृहं प्रव्राजिका निजम् ॥ २२३
 द्वितीयेऽह्नि गृहीत्वा च मरिचक्षोदनिर्भरम् । मांसखण्डं पुनः सा तद्ययौ देवस्मितागृहम् ॥ २२४
 द्वारशुन्यै ददौ तस्यै मांसखण्डं च तत्र तम् । सापि तं भक्षयामास सद्यः समरिचं शुनी ॥ २२५
 ततो मरिचदोषेण तस्या दृग्भ्यामवारितम् । अश्रु प्रववृते तस्याः प्रस्नौति स्म च नासिका ॥ २२६
 सापि प्रव्राजिका तस्मिन्क्षणे देवस्मितान्तिकम् । प्रविश्य तत्कृतातिथ्या प्रारेभे रोदितुं शठा ॥ २२७
 पृष्ट्वा च देवस्मितया सा कृच्छ्रदेवमब्रवीत् । पुत्रि संप्रति पश्यैतां बहिः प्ररुदतीं शुनीम् ॥ २२८
 एषा ह्यद्य परिज्ञाय मां जन्मान्तरसंगताम् । प्रवृत्ता रोदितुं तेन कृपयाश्रु ममोद्धतम् ॥ २२९
 तच्छ्रुत्वा बहिरालोक्य शुनीं तां रुदतीमिव । किमेतच्चित्रमिति सा दध्यौ देवस्मिता क्षणम् ॥ २३०

प्रव्राजिकाथ सावादीत्पुत्रि पूर्वत्र जन्मनि । अहमेषा च भार्ये द्वे विप्रस्याभूव कस्यचित् ॥ १३१
 स चावयोः पतिर्दूरं देशान्तरमितस्ततः । वारं वारं प्रयाति स्म राजादेशेन दूत्यया ॥ १३२
 तत्प्रवासे च कुर्वन्त्या स्वेच्छं पुरुषसंगमम् । मया भूतेन्द्रियग्रामो नोपभोगैरवश्यत ॥ १३३
 भूतेन्द्रियानभिद्रोहो धर्मो हि परमो मतः । अतो जातिस्मरा पुत्रि जाताहमिह जन्मनि ॥ १३४
 एषा तु शीलमेवैकं ररक्षाज्ञानतस्तदा । तेन श्रयोनौ पतिता किं तु जाति स्मरत्यसौ ॥ १३५
 कोऽयं धर्मो ध्रुवं धूर्तरचनेयं कृतानया । इति संचित्य सुप्रज्ञा सा तां देवस्मिताब्रवीत् ॥ १३६
 इयच्चिरं मया धर्मो न ज्ञातो भगवत्ययम् । तत्त्वं केनापि कान्तेन पुंसा मे संगमं कुरु ॥ १३७
 ततः प्रव्राजिकावादीत्केचिद्दीपान्तरागताः । इह स्थिता वणिकपुत्रास्तर्हि तानानयामि ते ॥ १३८
 इत्युक्त्वा सा प्रमुदिता ययौ प्रव्राजिकागृहम् । सा च देवस्मिता स्वैरं स्वचेटीरित्यभाषत ॥ १३९
 नूनं दृष्ट्वा तदम्लानं हस्ते मद्भर्तुरम्बुजम् । पृष्ट्वा च तं यथावृत्तं मद्यपं जातु कौतुकात् ॥ १४०
 मद्विध्वंसाय केऽप्येते द्वीपात्तस्मादिहागताः । वणिकपुत्राः शटास्तैश्च प्रयुक्तेयं कुतापसी ॥ १४१
 तद्वत्तूरकसंयुक्तं मद्यमानयत द्रुतम् । गत्वाथ कारयध्वं च शुनः पादमयोमयम् ॥ १४२
 इति देवस्मितोक्तास्ताश्चेत्यश्चक्रुस्तथैव तत् । एका च चेटी तद्रूपं तद्वाक्यादकरोत्तदा ॥ १४३
 सापि प्रव्राजिका तस्माद्वणिकपुत्रचतुष्टयात् । अहंप्रथमिकादिष्टादादायैकमथाययौ ॥ १४४
 स्वशिष्यावेषसंछन्नं तं च देवस्मितागृहे । तत्र सायं प्रवेश्यैव निर्गत्याप्रकटं ययौ ॥ १४५
 ततोऽत्र तं वणिकपुत्रं तत्सधत्तूरकं मधु । चेटी देवस्मितावेषा सा सादरमपाययत् ॥ १४६
 तेन सोऽविनयेनेव मधुना हृतचेतनः । हृत्वा वस्त्रादि चेटीभिस्तत्र चक्रे दिगम्बरः ॥ १४७
 शुनः पादेन दत्त्वाङ्गं ललाटे ताभिरेव च । नीत्वा सोऽशुचिसंपूर्णे क्षिप्तोऽभूत्खातके निशि ॥ १४८
 यामेऽथ पश्चिमे संज्ञां लब्ध्वात्मानं ददर्श सः । स्वपापोपनते मग्नमवीचाविव खातके ॥ १४९
 अथोत्थाय कृतस्नानो ललाटेऽङ्गं परामृशन् । नम्रः सन्स वणिकपुत्रो ययौ प्रव्राजिकागृहम् ॥ १५०
 ममैवैकस्य हास्यत्वं मा भूदिति स तत्र तान् । आगच्छन्मुषितोऽस्मीति सखीनन्यानभाषत ॥ १५१
 जागरेणातिपानेन शिरोर्ति व्यपदिश्य च । प्रातः स तस्थौ वस्त्रेण वेष्टयित्वाङ्कितं शिरः ॥ १५२
 तथैव च पुनः सायं द्वितीयोऽपि वणिकसुतः । एत्य देवस्मितागेहं खलीकारमवाप्तवान् ॥ १५३
 सोऽप्येत्य नम्रो वक्ति स्म तत्रैवाभरणान्यहम् । स्थापयित्वापि निर्यातो मुषितस्तस्कुरैरिति ॥ १५४
 प्रातः सोऽपि शिरः शूलव्यपदेशेन वेष्टनम् । कृत्वा प्रच्छादयामास ललाटतटमङ्कितम् ॥ १५५
 एवं सापह्नुवाः सर्वे वणिकपुत्राः क्रमेण ते । प्रापुः साङ्गं खलीकारमर्थनाशं च लज्जिताः ॥ १५६
 अस्या अपि भवत्वेवमिति ते च खलीकृतिम् । तस्याः प्रव्राजिकायास्तामप्रकाश्य ततो ययुः ॥ १५७
 साथ प्रव्राजिकान्येद्युर्जगाम सह शिष्यया । कृतप्रयोजनास्मीति हृष्टा देवस्मितागृहम् ॥ १५८
 तत्र देवस्मिता सा तां कृत्वादरमपाययत् । मधु धत्तूरसंयुक्तं परितोषादिवाहृतम् ॥ १५९
 तेन मत्तां सशिष्यां च छिन्नश्रवणनासिकाम् । तामप्यशुचिपङ्कान्तः क्षेपयामास सा सती ॥ १६०
 गत्वा मैते वणिकपुत्राः पतिं हन्युः कदाचन । इत्याकुला च सा श्वश्र्वास्तं वृत्तान्तमवर्णयत् ॥ १६१
 ततः श्वश्रूरवादीत्तां पुत्रि साधु कृतं त्वया । किं तु पुत्रस्य मे तस्य कदाचिदहितं भवेत् ॥ १६२
 ततो देवस्मितावोचयथा शक्तिमती पतिम् । ररक्ष प्रज्ञया पूर्वममुं रक्षाम्यहं तथा ॥ १६३
 कथं शक्तिमती पुत्रि ररक्ष पतिमुच्यताम् । इति पृष्ट्वा तया श्वश्र्वा साथ देवस्मिताब्रवीत् ॥ १६४

अस्मदेशे पुरस्यान्तर्मणिभद्र इति श्रुतः । पूर्वेः कृतप्रतिष्ठोऽस्ति महायक्षः प्रभावितः ॥ १६५
 तस्योपयाचितान्येत्य तत्रत्याः कुर्वते जनाः । तप्तद्वाब्धितसंसिद्धिहेतोस्तैस्तेरुपायनैः ॥ १६६
 यो नरः प्राप्यते तत्र रात्रौ सह परस्त्रिया । स्थाप्यते सोऽस्य यक्षस्य गर्भागारे तथा समम् ॥ १६७
 प्रातस्तथैव सखीकः स नीत्वा राजसंसदि । प्रकटीकृत्य तदृत्तं निगृह्यत इति स्थितिः ॥ १६८
 एकदा तत्र नक्तं च संगतः परजायया । वणिकसमुद्रदत्ताख्यः प्राप्तोऽभूत्पुररक्षिणा ॥ १६९
 नीत्वा च तेन क्षिप्तोऽभूत्सपरस्त्रीक एव सः । यक्षदेवगृहे तस्मिन्ददत्तार्गले वणिक् ॥ १७०
 तत्क्षणं वणिजश्चास्य महाप्रज्ञा पतिव्रता । भार्या शक्तिमती नाम तं वृत्तान्तमबुध्यत ॥ १७१
 साथ धीरान्यरूपेण तद्यक्षायतनं निशि । पूजामादाय साश्वासं सखीजनयुता ययौ ॥ १७२
 तत्रैव दक्षिणालोभादेतस्या एव पूजकः । ददौ प्रवेशमुद्घाट्य द्वारमुक्त्वा पुराधिपम् ॥ १७३
 सा च प्रविश्य सखीके दृष्टे पत्यौ विलक्षिते । स्वं वेषं कारयित्वा तां निर्याहीत्यवदत्स्त्रियम् ॥ १७४
 सा च निर्गत्य रात्रौ स्त्री तद्वेषैव ततो ययौ । तस्यौ शक्तिमती तत्र तेन भर्त्रा समं तु सा ॥ १७५
 प्रातश्च राजाधिकृतैरेव यावन्निरूप्यते । तावत्सपत्न्यैव युतः सर्वैः स ददृशे वणिक् ॥ १७६
 तद्बुद्ध्वा यक्षभवनान्मृत्योरिव मुखान्नृपः । दण्डयित्वा पुराध्यक्षं वणिजं तममोचयत् ॥ १७७
 एवं शक्तिमती पूर्वं ररक्ष प्रज्ञया पतिम् । अहं तथैव भर्तारं गत्वा रक्षामि युक्तितः ॥ १७८
 इति देवस्मिता श्वश्रूं रह उक्त्वा तपस्विनी । स्वचेटिकाभिः सहिता वणिग्वेषं चकार सा ॥ १७९
 आरुह्य च प्रवहणं वणिज्याव्याजतस्ततः । कटाहद्वीपमगमद्यत्र सोऽस्याः पतिः स्थितः ॥ १८०
 गत्वा तं च पतिं तत्र वणिज्मध्ये ददर्श सा । गुह्येन समाश्वासमिव मूर्तिधरं बहिः ॥ १८१
 सोऽपि तां पुरुषाकारां दूरादृष्ट्वा पिबन्निव । प्रियायाः सदृशः कोऽयं वणिकत्वादित्यचिन्तयत् ॥ १८२
 सा च देवस्मिता तत्र भूषं गत्वा व्यजिज्ञपत् । विज्ञप्तिर्मेऽस्ति तत्सर्वाः संघट्यन्तां प्रजा इति ॥ १८३
 ततः सर्वान्समानीय राजा पौरान्सकौतुकः । का ते विज्ञप्तिरस्तीति वणिग्वेषामुवाच ताम् ॥ १८४
 ततो देवस्मितावादीदिह मध्ये मम स्थिताः । पलाय्य दासाश्चत्वारस्तान्मे देवः प्रयच्छतु ॥ १८५
 अथ तामवदद्राजा सर्वे पौरा इमे स्थिताः । तत्सर्वान्प्रत्यभिज्ञाय निजान्दासान्गृहाण तान् ॥ १८६
 ततस्तया जगृहिरे स्वगृहे प्राक्खलीकृताः । वणिकसुतास्ते चत्वारः शिरःखाबद्धशाटकाः ॥ १८७
 सार्धवाहसुता एते कथं दासा भवन्ति ते । इति क्रुद्धाश्च तामूचुस्तत्रस्था वणिजस्तदा ॥ १८८
 ततः प्रत्यब्रवीत्सा तान्यदि न प्रत्ययोऽस्ति वः । ललाटं प्रेक्ष्यतामेषां शुनःपादाङ्कितं मया ॥ १८९
 तथेति तेषामुन्मोच्य चतुर्णां शीर्षपट्टकान् । सर्वेऽपि ददृशुस्तत्र शुनःपादं ललाटगम् ॥ १९०
 लज्जितेऽथ वणिग्रामे राजा संजातविस्मयः । किमेतदिति पप्रच्छ स तां देवस्मितां स्वयम् ॥ १९१
 सा शशंस यथावृत्तं सर्वेऽपि जहसुर्जनाः । न्याय्यास्ते भवतीदासा इति तां चावदन्नृपः ॥ १९२
 ततोऽन्ये वणिजस्तेषां चतुर्णां दास्यमुक्तये । ददुस्तस्यै धनं भूरि साध्व्यै दण्डं च भूपतेः ॥ १९३
 आदाय तद्धनमवाप्य पतिं च तं स्वं देवस्मिता सकलसज्जनपूजिता सा ।
 प्रत्याययौ निजपुरीमथ ताम्रलिप्तीं नास्या बभूव च पुनः प्रियविप्रयोगः ॥ १९४
 इति स्त्रियो देवि महाकुलोद्भवा विशुद्धधीरैश्चरितैरुपासते ।
 सदैव भर्तारमनन्यमानसाः पतिः सतीनां परमं हि दैवतम् ॥ १९५

इत्याकर्ण्य वसन्तकस्य वदनादेतामुदागां कथां

मार्गे वासवदत्तया नवपरिलयक्ते पितुर्वेश्मनि ।

तल्लज्जासदनं विधाय विदधे वत्सेश्वरे भर्तारि

प्राक्प्रौढप्रणयावबद्धमपि तद्भक्त्येकतानं मनः ॥

१९६

इति महाकविश्रीसोमदेवभट्टविरचिते कथासरित्सागरे कथामुखलम्बके पञ्चमस्तरङ्गः ।

षष्ठस्तरङ्गः ।

अथ विन्ध्यान्तरे तत्र वत्सराजस्य तिष्ठतः । पार्श्वं चण्डमहासेनप्रतीहारः समाययौ ॥	१
स चागत्य प्रणम्यैनं राजानमिदमब्रवीत् । राजा चण्डमहासेनस्तव संदिष्टवानिदम् ॥	२
युक्तं वासवदत्ता यत्स्वयमेव त्वया हृता । तदर्थमेव हि मया त्वमानीत इहाभवः ॥	३
संयतस्य च नैवेह दत्तैषा ते मया स्वयम् । नैवमस्मासु ते प्रीतिर्भवेदिति विशङ्किना ॥	४
तदिदानीमविधिना ममास्या दुहितुर्यथा । न विवाहो भवेद्वाजन्प्रतीक्षेथास्तथा मनाक् ॥	५
गोपालको हि न चिरादत्रैवेष्टयति मत्सुतः । स चास्याः स्वसुरुद्राहं यथाविधि विधास्यति ॥	६
इतीमं वत्सराजाय संदेशमवधार्य सः । तत्तद्वासवदत्तायै प्रतीहारो न्यवेदयत् ॥	७
ततः सानन्दया साकं तया वासवदत्तया । हृष्टो वत्सेश्वरश्चक्रे कौशाम्बीगमने मनः ॥	८
गोपालकस्यागमनं प्रतीक्षेथां युवामिह । तेनैव सह पञ्चाच्च कौशाम्बीमागमिष्यथः ॥	९
इत्युक्त्वा स्थापयामास स तत्रैव महीपतिः । आशुरं तं प्रतीहारं स्वमित्रं च पुलिन्दकम् ॥	१०
ततोऽनुयातो नागेन्द्रैः स्रवद्भिर्मदनिर्झरान् । अनुरागागतैर्विन्ध्यप्राग्भरैरिव जङ्गमैः ॥	११
तुर्गसैन्यसंघातखुराघातसशब्दया । स्तूयमान इवोक्कान्तवन्दिसंदर्भया भुवा ॥	१२
नभोविलङ्घिभिः सेनारजोराशिभिरुद्धतैः । सपक्षभूभृदुल्लासशङ्कां कुर्वञ्जशक्ततोः ॥	१३
स प्रतस्थे ततो देव्या सह वासवदत्तया । स्वपुरीं प्रति राजेन्द्रः प्रातरेवापरेऽहनि ॥	१४
ततश्च दिवसैर्द्वित्रैर्विषयं तमवाप्य सः । विशाश्राम निशामेकां रुमण्वन्मन्दिरे नृपः ॥	१५
अन्येद्युस्तां च कौशाम्बीं चिरात्प्राप्तमहोत्सवः । मार्गोत्सुकोन्मुखजनां प्रविवेश प्रियासखः ॥	१६
तदा च स्त्रीभिरारब्धमङ्गलस्नानमण्डना । चिरादुपागते पत्यौ बभौ नारीव सा पुरी ॥	१७
ददृशुश्चात्र पौरास्तं वत्सराजं वधूसखम् । प्रशान्तशोकाः शिखिनः सविश्रुतमिवाम्बुदम् ॥	१८
हर्म्याग्रस्थाश्च पिदधुः पौरनार्यो मुखैर्नभः । व्योमगङ्गातटोत्फुल्लहेमाम्बुरुहविभ्रमैः ॥	१९
ततः स्वं राजभवनं वत्सराजो विवेश सः । नृपश्रियेवापरया सह वासवदत्तया ॥	२०
सेवागतनृपाकीर्णं मागधोद्रीतमङ्गलम् । सुप्तप्रबुद्धमिव तद्रेजे राजगृहं तदा ॥	२१
अथ वासवदत्ताया भ्राता गोपालकोऽचिरात् । आययौ सह कृत्वा तौ प्रतीहारपुलिन्दकौ ॥	२२
कृतप्रत्युद्गमं राज्ञा तमानन्दमिवापरम् । प्राप वासवदत्ता सा प्रहर्षोत्फुल्ललोचना ॥	२३
अमुं भ्रातरमेतस्याः पश्यन्त्या मा स्म भूत्रपा । इत्येव तस्यास्तत्कालं रुरोधाश्रु विलोचने ॥	२४
पितृसंदेशवाक्यैश्च तेन प्रोत्साहिताथ सा । मेने कृतार्थमात्मानं खजनेन समागतम् ॥	२५
ततो यथावद्ववृते तस्या वत्सेश्वरस्य च । व्यग्रो गोपालकोऽन्येद्युस्तत्रोद्वाहमहोत्सवे ॥	२६
रतिवल्लीनवोद्भिन्नमिव पल्लवमुज्ज्वलम् । पाणिं वासवदत्तायाः सोऽथ वत्सेश्वरोऽग्रहीत् ॥	२७
सापि प्रियकरस्पर्शसान्द्रानन्दनिमीलिता । सकम्पस्वेददिग्धाङ्गी गाढरोमाश्चर्चिता ॥	२८

सुसंमोहनवायव्यवारुणास्त्रैर्निरन्तरैः । विद्धेव पुष्पचापेन तत्क्षणं समलक्ष्यत ॥	२९
दृशि धूमाभिताम्रायां तस्या वह्निप्रदक्षिणे । मदिरा मदमाधुर्यसूत्रपातमिवाकरोत् ॥	३०
गोपालकार्पातै रन्नै राज्ञां चोपायनैस्तदा । पूर्णकोषो दधौ सत्यां वत्सेशो राजराजताम् ॥	३१
निर्वर्तितविवाहौ तावादौ लोकस्य चक्षुषि । वधूवरौ विविशतुः पश्चात्स्वे वासवेश्मनि ॥	३२
अथ संमानयामास पट्टबन्धादिना स्वयम् । निजोत्सवे वत्सराजो गोपालकपुलन्दकौ ॥	३३
राज्ञां संमाननार्थं च पौराणां च यथोचितम् । यौगन्धरायणस्तेन रुमण्वांश्च न्ययुज्यत ॥	३४
ततोऽब्रवीद्रुमण्वन्तमेवं यौगन्धरायणः । राज्ञा कष्टे नियुक्तौ स्त्रो लोकचित्तं हि दुर्ग्रहम् ॥	३५
अरञ्जितश्च बालोऽपि पोषमुत्पादयेद्भुवम् । तथा च शृण्विमां बाल विनष्टकथां सखे ॥	३६
बभूव रुद्रशर्माख्यः कश्चन ब्राह्मणः पुरा । बभूवतुश्च तस्य द्वे गृहिण्यौ गृहमेधिनः ॥	३७
एका सुतं प्रसूयैव तस्य पञ्चत्वमाययौ । तत्सुतोऽपरमातुश्च हस्ते तेनार्पितोऽथ सः ॥	३८
सा च किञ्चिद्विवृद्धस्य रूक्षं तस्याशनं ददौ । सोऽपि तेनाभवद्बालो धूसराङ्गः पृथुररः ॥	३९
मातृहीनस्त्वयायं मे कथं शिशुरूपेक्षितः । इति तामपरां पत्नीं रुद्रशर्माथ सोऽभ्यधात् ॥	४०
सेव्यमानोऽपि हि स्नेहैरीदृगेव किमप्यसौ । किं करोम्यहमस्येति साप्येवं पतिमब्रवीत् ॥	४१
नूनमेवंस्वभावोऽयमिति मेने च स द्विजः । स्त्रीणामलीकमुग्धं हि वचः को मन्यते मृषा ॥	४२
बाल एव विनष्टोऽयमिति बालविनष्टकः । नाम्ना स बालकस्तत्र संवृत्तोऽभूत्पितुर्गृहे ॥	४३
असावपरमाता मां कदर्थयति सर्वदा । वरं प्रतिक्रियां काञ्चित्तदेतस्याः करोम्यहम् ॥	४४
इति संचिन्तयामास सोऽथ बालविनष्टकः । व्यतीतपञ्चवर्षोऽपि वयसा वत बुद्धिमान् ॥	४५
अथागतं राजकुलाज्जगाद पितरं रहः । तात द्वौ मम तातौ स इत्यविस्पष्टया गिरा ॥	४६
एवं प्रत्यहमाह स्म स बाल सोऽपि तत्पिता । तां सोऽपतिमाशङ्क्य भार्यां स्पर्शेऽप्यवर्जयत् ॥	४७
सापि दध्यौ विना दोषं कस्मान्मे कुपितः पतिः । किंस्विद्बालविनष्टेन कृतं किञ्चिद्भवेदिति ॥	४८
सादरं स्तपयित्वा च दत्त्वा स्निग्धं च भोजनम् । कृत्वोत्सङ्गे च पप्रच्छ सा तं बालविनष्टकम् ॥	४९
पुत्र किं रोषितस्तातो रुद्रशर्मा त्वया मयि । तच्छ्रुत्वैव स तां बालो जगादापरमातरम् ॥	५०
अतोऽधिकं ते कर्तास्मि न चेदद्यापि शाम्यसि । स्वपुत्रपोषिणी कस्मात्त्वं मां क्रिभ्रासि सर्वदा ॥	५१
तच्छ्रुत्वा प्रणता सा तं बभाषे शपथोत्तरम् । पुनर्नैवं करिष्यामि तत्प्रसादय मे पतिम् ॥	५२
ततः स बालोऽवादीत्तां तर्ह्यायातस्य मत्पितुः । आदर्शं दर्शयत्वेका त्वच्चेटी वेद्यहं परम् ॥	५३
तथेत्युक्त्वा तया चेटी नियुक्ता रुद्रशर्मणः । आगतस्य क्षणात्तस्य दर्शयामास दर्पणम् ॥	५४
तत्र तस्यैव तत्कालं प्रतिबिम्बं स दर्शयन् । सोऽयं द्वितीयस्तातो मे तातेत्याह स्म बालकः ॥	५५
तच्छ्रुत्वा विगताशङ्कस्तामकारणदूषिताम् । पत्नीं प्रति प्रसन्नोऽभूद्रुद्रशर्मा तदैव सः ॥	५६
एवमुत्पादयेद्दोषं बालोऽपि विकृतिं गतः । तदयं रञ्जनीयो नः सम्यक्परिकरोऽखिलः ॥	५७
इत्युक्त्वा स रुमण्वत्कः सोऽथ यौगन्धरायणः । सर्वं संमानयामास वत्सराजोत्सवे जनम् ॥	५८
तथा च राजलोकं तौ रक्षयामासतुर्यथा । मदेकप्रवणावेताविति सर्वोऽप्यमन्यत ॥	५९
तौ चाप्यपूजयद्वाजा सचिवौ स्वकरार्पितैः । वस्त्राङ्गरागाभरणैर्ग्रामैश्च सवसन्तकैः ॥	६०
कृतोद्वाहोत्सवः सोऽथ युक्तो वत्सेश्वरस्तथा । मनोरथफलान्येव मेने वासवदत्तया ॥	६१
चिरादुन्मुद्रितः स्नेहात्कोऽप्यभूत्सततं तयोः । निशान्तक्लिष्टचक्राह्वरीतिहृद्यो रसक्रमः ॥	६२

यथा यथा च दंपत्योः प्रौढिं परिचयो ययौ । तयोस्तथा तथा प्रेम नवीभावमिवाययौ ॥ ६३
 गोपालकोऽथ वीवाहकर्तुः संदेशतः पितुः । प्रययौ शीघ्रमावृत्तिं वत्सराजेन याचितः ॥ ६४
 सोऽपि वत्सेश्वरो जातु चपलः पूर्वसंगताम् । गुप्तं विरचितां नाम भेजेऽन्तःपुरचारिकाम् ॥ ६५
 तद्गोत्रस्खलितो देवीं पादलग्नः प्रसादयन् । लेभे सुभगसाम्राज्यमभिषिक्तस्तदश्रुभिः ॥ ६६
 किं च बन्धुमतीं नाम राजपुत्रीं भुजार्जिताम् । गोपालकेन प्रहितां कन्यां देव्या उपायमत् ॥ ६७
 तथा मञ्जुलिकेत्येव नाम्नानेनैव गोपिताम् । अपरामिव लावण्यजलधेरुद्रतां श्रियम् ॥ ६८
 वसन्तकसहायः सन्दृष्ट्वोद्यानलतागृहे । गान्धर्वविधिना गुप्तमुपयेमे स भूपतिः ॥ ६९
 तच्च वासवदत्तास्य ददर्श निभृतस्थिता । प्रचुकोप च बद्धा च सा निनाय वसन्तकम् ॥ ७०
 ततः प्रव्राजिकां तस्याः सखीं पितृकुलागताम् । स सांकृत्यायनीं नाम शरणं शिश्रिये नृपः ॥ ७१
 सा तां प्रसाद्य महिषीं तथा सैव कृताज्ञया । ददौ बन्धुमतीं राज्ञे पेशलं हि सतीमनः ॥ ७२
 ततस्तं बन्धनाद्देवी सा मुमोच वसन्तकम् । स चागत्याप्रतो राज्ञीं हसन्निति जगाद ताम् ॥ ७३
 बन्धुमत्यापराद्धं च किं मया देवि ते कृतम् । दुण्डुभेषु प्रहरथ क्रुद्धा यूयमहीनप्रति ॥ ७४
 एतत्त्वमुपमानं मे व्याचक्ष्वेति कुतूहलात् । देव्या पृष्टस्तया सोऽथ पुनराह वसन्तकः ॥ ७५
 पुरा कोऽपि रुरुर्नाम मुनिपुत्रो यदृच्छया । परिभ्रमन्ददर्शकां कन्यामद्भुतदर्शनाम् ॥ ७६
 विद्याधरात्समुत्पन्नां मेनकायां द्युयोषिति । स्थूलकेशेन मुनिना वर्धितामाश्रमे निजे ॥ ७७
 सा च प्रमद्वरानाम दृष्ट्वा तस्य रुरोर्मनः । जहार सोऽथ गत्वा तां स्थूलकेशादयाचत ॥ ७८
 स्थूलकेशोऽपि तां तस्मै प्रतिशुश्राव कन्यकाम् । आसन्ने च विवाहे तामकस्मादृष्टवान्हिः ॥ ७९
 ततो विषण्णहृदयः शुश्रावेमां गिरं दिवि । एतां क्षीणायुषं ब्रह्मन्स्वायुषोऽर्धेन जीवय ॥ ८०
 तच्छ्रुत्वा स ददौ तस्यै तदैवार्धं निजायुषः । प्रत्युज्जिजीव सा तेन सोऽपि तां परिणीतवान् ॥ ८१
 अथ क्रुद्धो रुरुर्नित्यं यं यं सर्पं ददर्श सः । तं तं जघान भार्या मे दष्टामीभिर्भवेदिति ॥ ८२
 अथैकस्तं जिघांसन्तं मर्त्यवाचाह दुण्डुभः । अहिभ्यः कुपितो ब्रह्मन्हंसि त्वं दुण्डुभान्कथम् ॥ ८३
 अहिना ते प्रिया दष्टा विभिन्नौ चाहिदुण्डुभौ । अहयः सविषाः सर्वे निर्विषा दुण्डुभा इति ॥ ८४
 तच्छ्रुत्वा प्रत्यवादीप्तं सखे को नु भवानिति । दुण्डुभोऽप्यवदब्रह्मन्नहं शापच्युतो मुनिः ॥ ८५
 भवत्संवादपर्यन्तः शापोऽयमभवच्च मे । इत्युक्त्वान्तर्हिते तस्मिन्भूयस्तान्नावधीदुरुः ॥ ८६
 तदेतदुपमानाय तव देवि मयोदितम् । दुण्डुभेषु प्रहरथ क्रुद्धा यूयमहिष्विति ॥ ८७

एवमभिधाय वचनं सनर्महासं वसन्तके विरते ।

वासवदत्ता तं प्रति तुतोष पार्श्वे स्थिता पत्युः ॥

इति मधुमधुराणि वत्सराजश्चरणगतः कुपितानुनाथनानि ।

सततमुदयनश्चकार देव्या विविधवसन्तककौशलानि कामी ॥

रसना मदिरारसैकसत्ता कलवीणारवरागिणी श्रुतिश्च ।

दयितामुखनिश्चला च दृष्टिः सुखिनस्तस्य सदा बभूव राज्ञः ॥

इति महाकविश्रीसोमदेवभट्टविरचिते कथासरित्सागरे कथामुखलम्बके षष्ठस्तरङ्गः ।

समाप्तश्चायं कथामुखलम्बको द्वितीयः ।

॥ श्रीः ॥

महाकविश्रीसोमदेवभट्टविरचितः

कथासरित्सागरः ।

लावाणको नाम तृतीयो लम्बकः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्गतम् ।
प्रसह्य रसयन्ति ये विगतविघ्नलब्धर्द्धयो
धुरं दधति वैबुधो भुवि भवप्रसादेन ते ॥

प्रथमस्तरङ्गः ।

- निर्विघ्नविश्वनिर्माणसिद्धये यदनुग्रहम् । मन्ये स वब्रे धातापि तस्मै विघ्नजिते नमः ॥ १
आश्लिष्यमाणः प्रियया शंकरोऽपि यदाज्ञया । उत्कम्पते स भुवनं जयत्यसमसायकः ॥ २
एवं स राजा वत्सेशः क्रमेण सुतरामभूत् । प्राप्तवासवदत्तस्तत्सुखासक्तैकमानसः ॥ ३
यौगन्धरायणश्चास्य महामञ्त्री दिवानिशम् । सेनापती रुमण्वांश्च राज्यभारमुदूहतुः ॥ ४
स कदाचिच्च चिन्तावानानीय रजनौ गृहम् । निजगाद रुमण्वन्तं मञ्त्रीयौगन्धरायणः ॥ ५
पाण्डवान्वयजातोऽयं वत्सेशोऽस्य च मेदिनी । कुलक्रमागता कृत्स्ना पुरं च गजसाह्वयम् । ६
तत्सर्वमजिगीषेण त्यक्तमेतेन भूभृता । इहैव चास्य संजातं राज्यमेकत्र मण्डले ॥ ७
स्त्रीमद्यमृगयासक्तो निश्चिन्तो ह्येष तिष्ठति । अस्मासु राज्यचिन्ता च सर्वानेन समर्पिता ॥ ८
तदस्माभिः स्वबुद्धयैव तथा कार्यं यथैष तत् । समग्रपृथिवीराज्यं प्राप्नोत्येव क्रमागतम् ॥ ९
एवं कृते हि भक्तिश्च मञ्जिता च कृता भवेत् । सर्वं च साध्यते बुद्ध्या तथा धैतां कथां शृणु ॥ १०
आसीत्कश्चिन्महासेन इति नाम्ना पुरा नृपः । स चान्येनाभियुक्तोऽभून्नृपेणातिबलीयसा ॥ ११
ततः समेत्य सचिवैः स्वकार्यभ्रंशरक्षिभिः । दापितः स महासेनो दण्डं तस्मै किल द्विषे ॥ १२
दत्तदण्डश्च राजासौ मानी भुशमतप्यत । किं मया विहितः शत्रोः प्रणाम इति चिन्तयन् ॥ १३
तेनैव चास्य गुल्मोऽन्तः शोकेन ह्युदपद्यत । गुल्माक्रान्तश्च शोकेन स मुमुर्षुरभून्नृपः ॥ १४
ततस्तदौषधासाध्यं मत्त्वैको मतिमान्भषक् । मृता ते देव देवीति मिथ्या वक्ति स्म तं नृपम् ॥ १५
तच्छ्रुत्वा सहसा भूमौ पततस्तस्य भूपतेः । शोकावेगेन बलिना स गुल्मः स्वयमस्फुटत् ॥ १६
रोगोत्तीर्णश्चिरं देव्या तयैव च सहेप्सितान् । भोगान्स बुभुजे राजा जिगाय च रिपून्पुनः ॥ १७
तद्यथा स भिषग्बुद्ध्या चक्रे राजहितं तथा । वयं राजहितं कुर्मः साधयामोऽस्य मेदिनीम् ॥ १८
परिपन्थी च तत्रैकः प्रद्योतो मगधेश्वरः । पार्ष्णिग्राहः स हि सदा पश्चात्कोपं करोति नः ॥ १९
तत्तस्य कन्यकारत्नमसि पद्मावतीति यत् । तदस्य वत्सराजस्य कृते याचामहे वयम् ॥ २०
छन्नां वासवदत्तां च स्थापयित्वा स्वबुद्धितः । दत्त्वाभिं वासके ब्रूमो देवी दग्धेति सर्वतः ॥ २१

नान्यथा तां सुतां राज्ञे ददाति मगधाधिपः । एतदर्थं स हि मया प्रार्थितः पूर्वमुक्तवान् ॥ २२
 नाहं वत्सेश्वरायैतां दास्याम्यात्माधिकां सुताम् । तस्य वासवदत्तायां स्नेहो हि सुमहानिति ॥ २३
 सत्यां देव्यां च वत्सेशो नैवान्यां परिणेष्यति । देवी दग्धेति जातायां ख्यातौ सर्वं तु सेत्स्यति ॥ २४
 पद्मावत्यां च लब्धायां संबन्धी मगधाधिपः । पश्चात्कोपं न कुरुते सहायत्वं च गच्छति ॥ २५
 ततः पूर्वा दिशं जेतुं गच्छामोऽन्याश्च तत्क्रमात् । इत्थं वत्सेश्वरस्यैतां साधयामोऽखिलां भुवम् ॥ २६
 कृतोद्योगेषु चास्मासु पृथिवीमेष भूपतिः । प्राप्नुयादेव पूर्वं हि दिव्या वागेवमब्रवीत् ॥ २७
 श्रुत्वेति मन्त्रिवृषभाद्रचो यौगन्धरायणात् । साहसं चैतदाशङ्क्य रुमण्वांस्तमभाषत ॥ २८
 व्याजः पद्मावतीहेतोः क्रियमाणः कदाचन । दोषायास्माकमेव स्यात्तथा ह्यत्र कथां शृणु ॥ २९
 अस्ति माकन्दिका नाम नगरी जाह्नवीतटे । तस्यां मौनव्रतः कश्चिदासीत्प्रराजकः पुरा ॥ ३०
 स च भिक्षाशनोऽनेकपरिव्राट्परिवारितः । आस्त देवकुलस्यान्तर्मण्डिकायां कृतस्थितिः ॥ ३१
 प्रविष्टो जातु भिक्षार्थमेकस्य वणिजो गृहे । स ददर्श शुभां कन्यां भिक्षामादाय निर्गताम् ॥ ३२
 दृष्ट्वा चाद्भुतरूपां तां स कामवशः शठः । हा हा कष्टमिति स्माह वणिजस्तस्य शृण्वतः ॥ ३३
 गृहीतभिक्षश्च ततो जगाम नित्यं निजम् । ततस्तं स वणिग्गत्वा रहः पप्रच्छ विस्मयात् ॥ ३४
 किमद्यैवमकस्मात्त्वं मौनं त्यक्त्वोक्तवानिति । तच्छ्रुत्वा वणिजं तं च परिव्राडैवमब्रवीत् ॥ ३५
 दुर्लक्षणेयं कन्या ते विवाहोऽस्या यदा भवेत् । तदा ससुतदारस्य क्षयः स्यात्तव निश्चितम् ॥ ३६
 तदेतां वीक्ष्य दुःखं मे जातं भक्तो हि मे भवान् । तेनैवमुक्तवानस्मि त्यक्त्वा मौनं भवत्कृते ॥ ३७
 तदेषा कन्यका नक्तं मञ्जूषायां निवेशिता । उपरि न्यस्तदीपायां गङ्गायां क्षिप्यतां त्वया ॥ ३८
 तथेति प्रतिपद्यैतद्रत्ना सोऽथ वणिग्भयात् । नक्तं चक्रे तथा सर्वं निर्विमर्शा हि भीरवः ॥ ३९
 प्रराजकोऽपि तत्कालमुवाचानुचरान्निजान् । गङ्गां गच्छत तत्रान्तर्वहन्तीं यां च पश्यथ ॥ ४०
 पृष्ठस्थदीपां मञ्जूषां गुप्तमानयतेह ताम् । उद्धाटनीया न च सा श्रुतेऽप्यन्तर्ध्वनाविनि ॥ ४१
 तथेति चागता यावद्गङ्गां न प्राप्रवन्ति ते । राजपुत्रः किमप्येकस्तावत्तस्यामवातरत् ॥ ४२
 सोऽत्र तां वणिजा क्षिप्तां मञ्जूषां वीक्ष्य दीपतः । भृत्यैरानाय्य सहसा कौतुकादुदघाटयन् ॥ ४३
 ददर्श चान्तः कन्यां तां हृदयोन्मादकारिणीम् । उपयेमे च गान्धर्वविधिना तां च तत्क्षणम् ॥ ४४
 मञ्जूषां तां च गङ्गायां तथैवोर्ध्वस्थदीपिकाम् । कृत्वा तल्याज निःक्षिप्य घोरं वानरमन्तरे ॥ ४५
 गतेऽथ तस्मिन्संप्राप्तकन्यारत्ने नृपात्मजे । आययुस्तस्य चिन्वन्तः शिष्याः प्रराजकस्य ते ॥ ४६
 ददृशुस्तां च मञ्जूषां गृहीत्वा तस्य चान्तिकम् । निन्युः प्रराजकस्यैनां सोऽथ दृष्टो जगाद तान् ॥ ४७
 एकोऽहं साधये मन्त्रमादायैतामिहोपरि । अधस्तूर्णीं च गुष्माभिः शयितव्यमिमां निशाम् ॥ ४८
 इत्युक्त्वा तां स मञ्जूषामारोप्य मण्डिकोपरि । स परिव्राट्पुत्रवान्वणिक्कन्याभिलाषुकः ॥ ४९
 ततश्च तस्या निर्गत्य वानरो भीषणाकृतिः । तमभ्यधावत्स्वकृतो मूर्तिमानिव दुर्नेयः ॥ ५०
 स तस्य दशनैर्नासां नखैः कर्णौ च तत्क्षणम् । चिच्छेद पापस्य कर्पिर्निग्रहज्ञ इव क्रुधा ॥ ५१
 तथाभूतोऽथ स ततः परिव्राडवतीर्णवान् । यत्नस्तम्भितहासाश्च शिष्यास्तं ददृशुस्तदा ॥ ५२
 प्रातर्बुद्ध्वा च तत्सर्वं जहास सकलो जनः । ननन्द स वणिक्सा च तत्सुता प्राप्तसत्पतिः ॥ ५३
 एवं यथा स हास्यत्वं गतः प्रराजकस्तथा । व्याजप्रयोगस्यासिद्धौ वयं गच्छेम जातुचित् ॥ ५४
 बहुदोषो हि विरहो राज्ञो वासवदत्तया । एवं रुमण्वतोक्तः सन्नाह यौगन्धरायणः ॥ ५५

नान्यथोद्योगसिद्धिः स्यादनुद्योगे च निश्चितम् । राजनि व्यसनिन्येतन्नश्येदपि यथास्थितम् ॥ ५६
 लब्धापि मन्त्रिताख्यातिरस्माकं चान्यथा भवेत् । स्वामिसंभावनायाश्च भवेम व्यभिचारिणः ॥ ५७
 स्थायत्तसिद्धे राज्ञो हि प्रज्ञोपकरणं मता । सचिवः को भवेत्तेषां कृते वाप्यथवाकृते ॥ ५८
 सचिवायत्तसिद्धेस्तु तत्प्रज्ञैवार्थसाधनम् । त एव चेन्निरुत्साहाः श्रियो दत्तो जलाञ्जलिः ॥ ५९
 अथ देवीपितुश्चण्डमहासेनाद्विशङ्कसे । स सपुत्रश्च देवी च वचः कुरुत एव मे ॥ ६०
 इत्युक्तवन्तं धीराणां धुर्यं यौगन्धरायणम् । प्रमादशङ्किहृदयो रुमण्वानपुनरब्रवीत् ॥ ६१
 अभीष्टस्त्रीवियोगार्त्ता सविवेकोऽपि बाध्यते । किं पुनर्वत्सराजोऽयमत्र चैतां कथां शृणु ॥ ६२
 पुराभूदेवसेनाख्यो राजा मतिमतां वरः । श्रावस्तीति पुरी तस्य राजधानी बभूव च ॥ ६३
 तस्यां च पुर्यामभवद्वणिगेको महाधनः । तस्योदपद्यतानन्यसदृशी दुहिता किल ॥ ६४
 उन्मादिनीति नाम्ना च कन्यका सापि पप्रथे । उन्माद्यति यतस्तस्या रूपं दृष्ट्वाखिलो जनः ॥ ६५
 तनयेयमनावेद्य राज्ञे देया क्वचिन्न मे । स हि कुप्येदिति पिता तस्याः सोऽचिन्तयद्वणिक् ॥ ६६
 ततश्च गत्वा राजानं देवसेनं व्यजिज्ञपत् । देवास्ति कन्यारत्नं मे गृह्यतामुपयोगि चेत् ॥ ६७
 तच्छ्रुत्वा व्यसृजद्राजा सोऽथ प्रत्ययितान्द्विजान् । गत्वा सुलक्षणा सा वा न वेयालोच्यतामिति ॥ ६८
 तथेति ते द्विजा गत्वा तां दृष्ट्वैव वणिक्सुताम् । उन्मादिनीं ययुः क्षोभं सद्यः संजातमन्मथाः ॥ ६९
 राजास्यां परिणीतायामेतदेकमनास्यजेत् । राजकार्याणि नश्येच्च सर्वं तस्मात्किमेतया ॥ ७०
 इति च प्रकृतिं प्राप्ता द्विजाः संमन्य ते गताः । कुलक्षणा सा कन्येति मिथ्या राजानमब्रुवन् ॥ ७१
 ततो राज्ञा परित्यक्तां स तामुन्मादिनीं वणिक् । तस्सेनापतये प्रादादन्तर्जातविमाननाम् ॥ ७२
 भर्तृवेश्मनि हर्म्यस्था साथ जातु तमागतम् । राजानं तेन मार्गेण बुद्ध्वात्मानमदर्शयत् ॥ ७३
 दृष्ट्वैव च स तां राजा जगत्संमोहनौषधिम् । प्रयुक्ताभिव कामेन जातोन्माद इवाभवत् ॥ ७४
 गत्वा स्वभवनं ज्ञात्वा तां च पूर्वावधीरिताम् । उन्मना ज्वरसंतापपीडां गाढमवाप सः ॥ ७५
 सा दासी न परस्त्रीति गृह्यतां यदि वाप्यहम् । त्यजामि तां देवकुले स्वीकरोतु ततः प्रभुः ॥ ७६
 इति तेन च तद्भर्त्रा स्वसेनापतिना ततः । अभ्यर्थ्यमानो यत्नेन जगादैवं स भूपतिः ॥ ७७
 नाहं परस्त्रीमादास्ये त्वं वा त्यक्ष्यसि तां यदि । ततो नङ्क्ष्यति ते धर्मो दण्ड्यो मे च भविष्यसि ॥ ७८
 तच्छ्रुत्वा मन्त्रिणोऽन्ये च तूष्णीमासन्स च क्रमात् । स्मरज्वरेण तेनैव नृपः पञ्चत्वमाययौ ॥ ७९
 एवं स राजा नष्टोऽभूद्धीरोऽप्युन्मादिनीं विना । विना वासवदत्तां तु वत्सराजः कथं भवेत् ॥ ८०
 एतद्रुमण्वतः श्रुत्वा पुनर्यौगन्धरायणः । उवाच स ह्यते क्लेशो राजभिः कार्यदर्शिभिः ॥ ८१
 रावणोच्छित्तये देवैः कृत्वा युक्तिं वियोजितः । सीतादेव्या न किं रामो विषेहे विरहव्यथाम् ॥ ८२
 एतच्छ्रुत्वा च भूयोऽपि रुमण्वानभ्यभाषत । ते हि रामादयो देवास्तेषां सर्वसहं मनः ॥ ८३
 असहं तु मनुष्याणां तथा च श्रूयतां कथा । अस्तीह बहुरत्नाढ्या मथुरेति महापुरी ॥ ८४
 तस्यामभूद्वणिक्पुत्रः कोऽपि नाम्ना यइल्लकः । तस्य चाभूत्प्रिया भार्या तदेकाबद्धमानसा ॥ ८५
 तया सह वसन्सोऽथ कदाचित्कार्यगौरवात् । द्वीपान्तरं वणिक्पुत्रो गन्तुं व्यवसितोऽभवत् ॥ ८६
 तद्भार्यापि च तेनैव सह गन्तुमियेष सा । स्त्रीणां भावानुरक्तं हि विरहासहनं मनः ॥ ८७
 ततः स च वणिक्पुत्रः प्रतस्थे कृतमङ्गलः । न च तां सह जग्राह भार्या क्लृप्तप्रसाधनाम् ॥ ८८
 साथ तं प्रस्थितं पश्चात्पश्यन्ती साश्रुलोचना । अतिष्ठत्प्राङ्गणद्वारकवाटान्तविलम्बिनी ॥ ८९

गते दृष्टिपथात्तस्मिन्सा वियोगासहा ततः । निर्यातुं नाशकन्मुग्धा प्राणास्तस्या विनिर्ययुः ॥ ९०
 तदुद्धा च वणिकपुत्रः प्रत्यावृत्य च तत्क्षणम् । ददर्श विह्वलां कान्तामेतामुत्क्रान्तजीविताम् ॥ ९१
 सुन्दरापाण्डुरच्छायां विलोलालकलाञ्छनाम् । भुवि चान्द्रमसीं लक्ष्मीं दिवः सुप्तच्युतामिव ॥ ९२
 अङ्गे कृत्वा च तां सद्यः क्रन्दतस्तस्य निर्ययुः । शोकाग्निज्वलितादेहाद्भुतं भीता इवासवः ॥ ९३
 एवमन्योन्यविरहाद्विपती तौ विनेशतुः । अतोऽस्य राज्ञो देव्याश्च रक्ष्यान्योन्यवियोगिता ॥ ९४
 इत्युक्त्वा विरते तस्मिन्बद्धाशङ्के रुमण्वति । जगाद धैर्यजलधिर्धामान्यौगन्धरायणः ॥ ९५
 मयैतन्निश्चितं सर्वं कार्याणि च महीभृताम् । भवन्त्येवंविधान्येव तथा चात्र कथां शृणु ॥ ९६
 उज्जयिन्यामभूत्पूर्वं पुण्यसेनाभिधो नृपः । स जातु बलिनान्येन राज्ञा गत्वाभ्ययुज्यत ॥ ९७
 अथ तन्मन्त्रिणो धीरास्तमरिं वीक्ष्य दुर्जयम् । मिथ्या राजा मृत इति प्रवादं सर्वतो व्यभुः ॥ ९८
 प्रच्छन्नं स्थापयामासुः पुण्यसेनं नृपं च ते । अन्यं कंचिदधाक्षुश्च राजार्हविधिना शवम् ॥ ९९
 अराजकानामधुना भव राजा त्वमेव नः । इति दूतमुखेनाथ तमरिं जगदुश्च ते ॥ १००
 तथेत्युक्तवतस्तस्य रिपोस्तुष्टस्य ते ततः । मिलित्वा सैन्यसहिताः कटकं बिभिदुः क्रमात् ॥ १०१
 भिन्ने च सैन्ये राजानं पुण्यसेनं प्रकाश्य तम् । ते संप्राप्तबलाः शत्रुं तं निजघ्नुः स्वमन्त्रिणः ॥ १०२
 ईदृशि राजकार्याणि भवन्ति तदिदं वयम् । देवीदाहप्रवादेन कार्यं धैर्येण कुर्महे ॥ १०३
 इत्येतन्निश्चितमतेः श्रुत्वा यौगन्धरायणात् । रुमण्वानब्रवीदेवं तर्हि यद्येष निश्चयः ॥ १०४
 तद्रोपालकमानीय देव्या भ्रातरमादृतम् । संमन्य च समं तेन सम्यक्सर्वं विधीयताम् ॥ १०५
 एवमस्तिवति वक्ति स्म ततो यौगन्धरायणः । तत्प्रत्ययाद्गुमण्वांश्च चक्रे कर्तव्यनिश्चयम् ॥ १०६
 अन्येषुर्मन्त्रिमुख्यौ तौ दूतं व्यसृजतां निजम् । गोपालकं तमानेतुमुत्कण्ठाव्यपदेशतः ॥ १०७
 कार्यहेतोर्गतः पूर्वं तदूतवचनाच्च सः । आगाद्रोपालकस्तत्र स्वयं मूर्त इवोत्सवः ॥ १०८
 आगतं तदहश्चैनं स्वैरं यौगन्धरायणः । निनाय सरुमण्वत्कं गृहं गोपालकं निशि ॥ १०९
 तत्र चास्मै तदुत्साहं शशंस स्वचिकीर्षितम् । यत्पूर्वं मन्त्रितं तेन सर्वं सह रुमण्वता ॥ ११०
 स च राजहितैषी सन्दुःखावहमपि स्वसुः । गोपालकोऽनुमेने तत्कर्तव्यं हि सतां वचः ॥ १११
 सर्वमेतत्सुविहितं देवीं दग्धामवेत्य तु । प्राणांस्त्यजन्कथं रक्ष्यो वत्सेश इति चिन्त्यताम् ॥ ११२
 सदुपायादिसामग्रीसंभवे किल सत्यपि । मुख्यमङ्गं हि मन्त्रस्य विनिपातप्रतिक्रिया ॥ ११३
 इति भूयोऽपि तत्कालमुक्ते तत्र रुमण्वता । उवाचालोचिताशेषकार्यो यौगन्धरायणः ॥ ११४
 नास्त्यत्र चिन्ता यद्राजपुत्री गोपालकस्य सा । कनीयसी स्वसा देवी प्राणेभ्योऽप्यधिका प्रिया ॥ ११५
 एतस्य चाल्पमालोक्य शोकं वत्सेश्वरस्तदा । जीवेत्कदाचिद्देवीति मत्वा धैर्यमवाप्स्यति ॥ ११६
 अपि चोत्तमसत्त्वोऽयं शीघ्रं च परिणीयते । पद्मावती ततो देवी दर्श्यते चाचिरादिति ॥ ११७
 एवमेतद्विनिश्चित्य ततो यौगन्धरायणः । गोपालको रुमण्वांश्च ततो मन्त्रमिति व्यभुः ॥ ११८
 युक्त्या लावाणकं यामः सह देव्या नृपेण च । पर्यन्तो मगधासन्नवर्ती हि विषयोऽस्ति सः ॥ ११९
 सुभगाखेटभूमित्वाद्गङ्गासंनिधानकृत् । तत्रान्तःपुरमादीप्य क्रियते यदि चिन्तितम् ॥ १२०
 देवी च स्थाप्यते नीत्वा युक्त्या पद्मावतीगृहे । छन्नस्थिताया येनास्याः सैव स्याच्छीलसाक्षिणी ॥ १२१
 एवं रात्रौ मिथः कृत्वा मन्त्रं सर्वेऽपरेऽहनि । यौगन्धरायणाद्यास्ते प्राविशन्नाजमन्दिरम् ॥ १२२
 तत्रैवमथ विज्ञप्तो वत्सराजो रुमण्वता । देव लावाणकेऽस्माकं गतानां वर्तते शिवम् ॥ १२३

स चातिरम्यो विषयस्तत्र चाखेटभूमयः । शोभनाः सन्ति ते राजन्नडघासाश्च सुग्रहाः ॥ १२४
 बाधते तं च नैकट्यात्सर्वं स मगधेश्वरः । तत्तत्र रक्षाहेतोश्च विनोदाय च गम्यताम् ॥ १२५
 एतच्छ्रुत्वा च वत्सेशः समं वासवदत्तया । क्रीडैकलालसश्चक्रे गन्तुं लावाणके मतिम् ॥ १२६
 निश्चिते गमनेऽन्येद्युर्लभे च परिकल्पिते । अकस्मान्नारदमुनिः कान्तिद्योतितदिङ्मुखः ॥ १२७
 अवतीर्य नभोमध्यात्प्रदत्तनयनोत्सवः । शशीव स्वकुलप्रीत्या तं वत्सेश्वरमभ्यगात् ॥ १२८
 गृहीतातिथ्यसत्कारः पारिजातमयीं स्रजम् । प्रीतः स च मुनिस्तस्मै ददौ प्रह्वाय भूभृते ॥ १२९
 विद्याधराधिपं पुत्रं कामदेवांशमाप्स्यसि । इति वासवदत्तां च सोऽभ्यनन्दत्कृतादरः ॥ १३०
 ततश्चोवाच वत्सेशं स्थिते यौगन्धरायणे । राजन्वासवदत्तां ते दृष्ट्वा हन्त स्मृतं मया ॥ १३१
 युधिष्ठिरादयोऽभूवन्पुरा ते प्रपितामहाः । पञ्चानां द्रौपदी तेषामेका पत्नी बभूव च ॥ १३२
 सा च वासवदत्तेव रूपेणाप्रतिमाभवत् । ततस्तदोषमाशङ्क्य तानेवमहमभ्यधाम् ॥ १३३
 स्त्रीवैरं रक्षणीयं वस्तद्धि बीजमिहापदाम् । तथाहि शृणुतैतां च कथां वः कथयाम्यहम् ॥ १३४
 सुन्दोपसुन्दनामानौ भ्रातरौ द्वौ बभूवतुः । असुरौ विक्रमाक्रान्तलोकत्रितयदुर्जयौ ॥ १३५
 तयोर्विनाशकामश्च दत्त्वाज्ञां विश्वकर्मणः । ब्रह्मा निर्मापयामास दिव्यनारीं तिलोत्तमाम् ॥ १३६
 रूपमालोकितुं यस्याश्चतुर्दिक् चतुर्मुखः । बभूव किल शर्वेऽपि कुर्वाणायाः प्रदक्षिणम् ॥ १३७
 सा पद्मयोनेरादेशात्पार्श्वं सुन्दोपसुन्दयोः । प्रलोभनाय प्रययौ कैलासोद्यानवर्तिनोः ॥ १३८
 तौ चासुरौ जगृहतुस्तां दृष्ट्वैवान्तिकागताम् । उभावप्युभयोर्बाह्वोः सुन्दरीं काममोहितौ ॥ १३९
 परस्परविरोधेन हरन्तौ तां च तत्क्षणम् । प्रवृत्तसंप्रहारत्वाद्वावपि क्षयमीयतुः ॥ १४०
 एवं स्त्रीनामविषयो निदानं कस्य नापदाम् । युष्माकं द्रौपदी चैका बहूनामिह वल्लभा ॥ १४१
 तत्तन्निमित्तः संघर्षः संरक्ष्यो भवतां किल । मद्राक्यादयमेतस्याः समयश्चास्तु वः सदा ॥ १४२
 ज्येष्ठान्तिकगता माता मन्तव्येयं कनीयसा । ज्येष्ठेन च क्लृषा ज्ञेया कनिष्ठान्तिकवर्तिनी ॥ १४३
 इत्येतन्मद्वचो राजंस्तव ते प्रपितामहाः । तथेति प्रत्यपद्यन्त कल्याणकृतबुद्धयः ॥ १४४
 ते च मे सुहृदोऽभूवन्सत्प्रीत्या चाहमागतः । त्वां द्रष्टुमिह वत्सेश तदिदं शृणु वन्मि ते ॥ १४५
 यथैतन्मे कृतं वाक्यं कुर्यास्त्वं मन्त्रिणां तथा । अचिरेण च कालेन महतीमुद्रिमाप्स्यसि ॥ १४६
 कंचित्कालं च दुःखं ते भविष्यति न च त्वया । तत्रातिमोहः कर्तव्यः सुखान्तं भविता हि तत् ॥ १४७

सम्यगेवमभिधाय तत्क्षणं वत्सराजमुदयस्य भाविनः ।

भङ्गिसूचनविधौ विशारदो नारदो मुनिरदर्शनं ययौ ॥

१४८

सर्वे च तस्य वचसा मुनिपुंगवस्य यौगन्धरायणमुखाः सचिवास्ततस्ते ।

संभाव्य सिद्ध्युदयमात्मचिकीर्षितस्य संपादनाय सुतरां जगृहुः प्रयत्नम् ॥

१४९

इति महाकविश्रीसोमदेवभट्टविरचिते कथासरित्सागरे लावाणकलम्बके प्रथमस्तरङ्गः ।

द्वितीयस्तरङ्गः ।

ततः पूर्वोक्तया युक्त्या वत्सराजं सवल्लभम् । यौगन्धरायणाद्यास्ते निन्युर्लावाणकं प्रति ॥

१.

स राजा प्राप तं देशं सैन्यघोषेण मूर्छता । अभिवाञ्छितसंसिद्धिं वदन्तमिव मन्त्रिणाम् ॥

२

तत्र प्राप्तं विदित्वा च वत्सेशं सपरिच्छदम् । अवस्कन्दभयाशङ्की चकम्पे मगधेश्वरः ॥

३

यौगन्धरायणोपान्तं सद्बुद्धिर्विससर्ज च । स दूतं सोऽपि सन्मन्त्री कार्यज्ञोऽभिनन्दनम् ॥ ४
 वत्सेश्वरोऽपि निवसन्तस्मिन्देशे दवीयसीम् । आखेटकार्थमटवीमटति स्म दिने दिने ॥ ५
 एकस्मिन्दिवसे तस्मिन्नाजन्त्याखेटकं गते । कर्तव्यसंविदं कृत्वा गोपालकसमन्वितः ॥ ६
 यौगन्धरायणो धीमान्सरुमण्वद्वसन्तकः । देव्या वासवदत्ताया विजने निकटं ययौ ॥ ७
 तत्र तां राजकार्येऽत्र साहाय्ये तत्तदुक्तिभिः । प्रह्वामभ्यर्थयामास भ्रात्रा पूर्वं प्रबोधिताम् ॥ ८
 सानुमेने च विरहक्लेशदायि तदात्मनः । किं नाम न सहन्ते हि भर्तृभक्ताः कुलाङ्गनाः ॥ ९
 ततस्तां ब्राह्मणीरूपां देवीं यौगन्धरायणः । स चकार कृती दत्त्वा योगं रूपविवर्तनम् ॥ १०
 वसन्तकं च कृतवान्काणं बटुकरूपिणम् । आत्मना च तथैवाभूत्स्थविरब्राह्मणाकृतिः ॥ ११
 तथारूपां गृहीत्वाथ तां देवीं स महामतिः । वसन्तकसखः स्वैरं प्रतस्थे मगधान्प्रति ॥ १२
 तथा वासवदत्ता सा खगृहान्निर्गता सती । अगाधित्तेन भर्तारं पन्थानं वपुषा पुनः ॥ १३
 तन्मन्दिरमथादीप्य दहनेन रुमण्वता । हा हा वसन्तकयुता देवी दग्धेत्यघोष्यत ॥ १४
 तथा च दहनाक्रन्दौ समं तत्रोदगिष्ठताम् । शनैः शशाम दहनो न पुनः क्रन्दितध्वनिः ॥ १५
 यौगन्धरायणः सोऽथ सह वासवदत्तया । वसन्तकेन च प्राप मगधाधिपतेः पुरम् ॥ १६
 तत्रोद्यानगतां दृष्ट्वा समं ताभ्यामुपाययौ । पद्मावतीं राजसुतां वार्यमाणोऽपि रक्षिभिः ॥ १७
 पद्मावत्याश्च दृष्ट्वैव ब्राह्मणीरूपधारिणीम् । देवीं वासवदत्तां तां दृशोः प्रीतिरजायत ॥ १८
 सा रक्षिणो निषिध्यैव ततौ यौगन्धरायणम् । आनाययद्राजकन्या ब्राह्मणाकृतिमन्तिकम् ॥ १९
 पप्रच्छ च महाब्रह्मन्का ते बाला भवत्यसौ । किमर्थमागतोऽसीति सोऽपि तां प्रत्यभाषत ॥ २०
 इयमावन्तिका नाम राजपुत्रि सुता मम । अस्याश्च भर्ता व्यसनी त्यक्त्वेमां कुत्रचिद्गतः ॥ २१
 तदेतां स्थापयाम्यद्य तव हस्ते यशस्विनि । यावत्तमानयाम्यस्या गत्वान्विष्याचिरात्पतिम् ॥ २२
 भ्राता काणबटुश्चायमिहैवास्याः समीपगः । तिष्ठत्येकाकिनीभावदुःखं येन न यात्यसौ ॥ २३
 इत्युक्त्वा राजतनयामङ्गीकृतवचास्तया । तामामश्य स सन्मन्त्री हुतं लावाणकं ययौ ॥ २४
 ततो वासवदत्तां तां स्थितामावन्तिकाख्यया । वसन्तकं चानुगतं तं काणबटुरूपिणम् ॥ २५
 सहादाय कृतोदारसत्कारा स्नेहशालिनी । पद्मावती स्वभवनं विवेश बहुकौतुकम् ॥ २६
 तत्र वासवदत्ता च प्रविष्टा चित्रभित्तिषु । पश्यन्ती रामचरिते सीतां सेहे निजव्यथाम् ॥ २७
 आकृत्या सौकुमार्येण शयनाशनसौष्ठवैः । शरीरसौरभेणापि नीलोत्पलसुगन्धिना ॥ २८
 तामुत्तमां विनिश्चित्य महार्हेरात्मनः समैः । पद्मावती यथाकाममुपचारैरुपाचरत् ॥ २९
 अचिन्तयच्च काप्येषा छन्ना नूनमिह स्थिता । गूढा किं द्रौपदी नासीद्विराटवसताविति ॥ ३०
 अथ वासवदत्तास्याश्चक्रे देव्याः प्रसङ्गतः । अम्लानमालातिलकौ वत्सेशात्पूर्वशिक्षितौ ॥ ३१
 तद्गूषितां च दृष्ट्वा तां माता पद्मावतीं रहः । पप्रच्छ मालातिलकौ केनेमौ निर्मिताविति ॥ ३२
 ऊचे पद्मावती चैनामत्र मन्मन्दिरे स्थिता । काचिदावन्तिका नाम तया कृतमिदं मम ॥ ३३
 तच्छ्रुत्वा सा वभाषे तां माता पुत्रि न तर्हि सा । मानुषी कापि देवी सा यस्या विज्ञानमीदृशम् ॥ ३४
 देवता मुनयश्चापि वक्षनार्थं सतां गृहे । तिष्ठन्त्येव तथा चैतामत्र पुत्रि कथां शृणु ॥ ३५
 बभूव कुन्तिभोजाख्यो राजा तस्यापि वेश्मनि । आगत्य तस्थौ दुर्वासा वक्षनैकरसो मुनिः ॥ ३६
 स तस्य परिचर्यार्थं राजा कुन्तीं निजां सुताम् । आदिदेश मुनिं सापि यत्नैर्नोपचचार तम् ॥ ३७

एकदा स मुनिः कुन्तीं जिज्ञासुः सन्नभाषत । परमात्रं पचेः शीघ्रं स्नात्वा यावदुपैम्यहम् ॥	३८
इत्युक्त्वा त्वरितं स्नात्वा स चर्षिर्भोक्तुमाययौ । कुन्ती तदन्नपूर्णां च तस्मै पात्रीमढौकयत् ॥	३९
अतितप्तेन चान्नेन ज्वलन्तीमिव तां मुनिः । मत्वा हस्तग्रहायोग्यां कुन्त्या पृष्ठे दृशं ददौ ॥	४०
सापि पृष्ठेन तां पात्रीं दधौ लब्धाशया मुनेः । ततः स बुभुजे स्वेच्छं कुन्तीपृष्ठं त्वदह्यत ॥	४१
दह्यमानापि गाढं सा यत्तस्थावविकारिणी । तेन तुष्टो मुनिर्भुक्त्वा ददौ तस्यास्ततो वरम् ॥	४२
इत्यासीत्स मुनिस्तत्र तदेषावन्तिकापि ते । तद्देव स्थिता कापि तत्त्वमाराधयेरिमाम् ॥	४३
इति मातुर्मुखाच्छ्रुत्वा पद्मावत्यन्यरूपिणीम् । तत्र वासवदत्तां तां सुतरां बहूमन्यत ॥	४४
सापि वासवदत्तात्र निजनाथविनाकृता । तस्थौ विधुरविच्छाया निशीथस्थेव पद्मिनी ॥	४५
वसन्तकविकाराश्च ते ते बालोचिता मुहुः । मुखे तस्या वियोगिन्याः स्मितस्यावसरं ददुः ॥	४६
अत्रान्तरेऽतिदूरासु भ्रान्त्वाखेटकभूमिषु । वत्सराजश्चिरादागात्सायं लावाणकं पुनः ॥	४७
भस्मीकृतमपश्यच्च तत्रान्तःपुरमग्निना । देवीं दग्धां च शुश्राव मन्त्रिभ्यः सवसन्तकाम् ॥	४८
श्रुत्वैव चापतद्भूमौ मोहेन हतचेतनः । तदुःखानुभवक्लेशमपाकर्तुमिवेच्छता ॥	४९
क्षणाच्च लब्धसंज्ञः सज्जज्वाल हृदये शुचा । आविष्ट इव तत्रस्थदेवीदाहेक्षणमग्निना ॥	५०
विलपन्नथ दुःखार्तो देहत्यागैकसंमुखः । क्षणान्तरे स नृपतिः संस्मृत्यैतदचिन्तयत् ॥	५१
विद्याधराधिपः पुत्रो देव्यास्तस्या भविष्यति । एतन्मे नारदमुनिर्वक्ति स्म न च तन्मृषा ॥	५२
कंचित्कालं च दुःखं मे तेनैव मुनिनोदितम् । गोपालकस्य चैतस्य शोकः स्वल्प इवेक्ष्यते ॥	५३
यौगन्धरायणादीनां न चैषामतिदुःखिता । दृश्यते तेन जाने सा देवी जीवेत्कथंचन ॥	५४
इयं किमपि नीतिस्तु प्रत्युक्ता मन्त्रिभिर्भवेत् । अतो मम भवेज्जातु तया देव्या समागमः ॥	५५
तत्पश्याम्यत्र पर्यन्तमित्यालोच्य स भूपतिः । निदधे हृदये धैर्यं बोध्यमानश्च मन्त्रिभिः ॥	५६
गोपालकश्च संदिश्य तद्यथावस्तु तत्क्षणम् । प्रजिघाय ततश्चारं धृतिहेतोरलक्षितम् ॥	५७
एवं गते स्ववृत्तान्ते लावाणकगतैस्तदा । गत्वा मगधराजाय चारैः सर्वं निवेदितम् ॥	५८
स तद्बुद्धैव कालज्ञो वत्सराजाय तां सुताम् । दातुं पद्मावतीमैच्छत्पूर्वं तन्मन्त्रिमार्गिताम् ॥	५९
ततो दूतमुखेनैनमर्थं वत्सेश्वराय सः । यौगन्धरायणायापि संदिदेश यथेप्सितम् ॥	६०
यौगन्धरायणोक्त्या च वत्सेशोऽङ्गीचकार तत् । प्रच्छादितैतदर्थं स्याद्देवी जात्विति चिन्तयन् ॥	६१
ततो लग्नं विनिश्चित्य तूर्णं यौगन्धरायणः । तस्मै मगधराजाय प्रतिदूतं व्यसर्जयत् ॥	६२
त्वदिच्छाङ्गीकृतास्माभिस्तदितः सप्तमे दिने । पद्मावतीविवाहाय वत्सेशोऽत्रागमिष्यति ॥	६३
शीघ्रं वासवदत्तां च येनासौ विस्मरिष्यति । इति चास्मै महामन्त्री संदिदेश स भूभृते ॥	६४
प्रतिदूतः स गत्वा च यथासंदिष्टमभ्यधात् । ततो मगधराजाय स चाप्यभिननन्द तम् ॥	६५
ततः स दुहितृस्नेहनिजेच्छाविभवोचितम् । विवाहोत्सवसंभारं चकार मगधेश्वरः ॥	६६
सा चाभीष्टवरश्रुत्या मुदं पद्मावती ययौ । प्राप वासवदत्ता च तद्द्वार्ताकर्णनाच्छुचम् ॥	६७
सा वार्ता कर्णमागम्य तस्या वैवर्ण्यदायिनी । प्रच्छन्नवासवैरूप्यसाहायकमिवाकरोत् ॥	६८
इत्थं मिश्रीकृतः शत्रुर्न च भर्तान्यथा त्वयि । वसन्तकोक्तिरित्यस्याः सखीव विदधे धृतिम् ॥	६९
अथासन्नविवाहायाः पद्मावत्या मनस्विनी । अम्लानमालातिलकौ दिव्यौ भूयश्चकार सा ॥	७०
ततो वत्सेश्वरस्तत्र संप्राप्ते सप्तमेऽहनि । ससैन्यो मन्त्रिभिः साकं परिणेतुं किलाययौ ॥	७१

मनसापि तदुद्योगं विरही स कथं स्पृशेत् । देवीं लभेय तामेवमित्याशा न भवेद्यदि ॥	७२
प्रत्युद्ययौ च तं सद्यः सानन्दो मगधेश्वरः । प्रजानेत्रोत्सवं चन्द्रमुदयस्थमिवाम्बुधिः ॥	७३
विवेशाथ स वत्सेशो मगधाधिपतेः पुरम् । समन्तात्पौरलोकस्य मानसं च महोत्सवः ॥	७४
विरहक्षामवपुषं मनःसंमोहदायिनम् । ददृशुस्तत्र नार्यस्तं रतिहीनमिव स्मरम् ॥	७५
प्रविश्य मगधेशस्य वत्सेशोऽप्यथ मन्दिरम् । सनाथं पतिवत्नीभिः कौतुकागारमाययौ ॥	७६
तत्र पद्मावतीमन्तर्ददर्श कृतकौतुकाम् । स राजा पूर्णवक्त्रेन्दुजितपूर्णेन्दुमण्डलाम् ॥	७७
तस्याश्च मालातिलकौ दिव्यावालोक्त्य तौ निजौ । एतौ कुतोऽस्या इत्येवं विममर्श स भूपतिः ॥७८	
ततः स वेदीमारुह्य तस्या जग्राह यत्करम् । तदेवारम्भतां प्राप तस्य पृथ्व्याः करग्रहे ॥	७९
प्रियवासवदत्तोऽयमिदं शक्नोति नेक्षितुम् । इतीव वेदीधूमोऽस्य बाष्पेण पिदधे दृशौ ॥	८०
अग्निप्रदक्षिणे ताम्रं तदा पद्मावतीमुखम् । विज्ञातभर्त्रभिप्रायं कोपाकुलमिवाबभौ ॥	८१
मुमोच स कृतोद्वाहः कराद्वत्सेश्वरो वधूम् । न तु वासवदत्तां तां तत्याज हृदयात्क्षणम् ॥	८२
ततस्तथा ददौ तस्मै रत्नानि मगधाधिपः । निर्दुग्धरत्नरिक्तेव पृथिवी वुबुधे यथा ॥	८३
साक्षीकृत्य च तत्कालमग्निं यौगन्धरायणः । अद्रोहप्रत्ययं राज्ञो मगधेशमकारयत् ॥	८४
प्रदत्तवस्त्राभरणः प्रगीतवरचारणः । प्रनृत्तवरनारीकः प्रससार महोत्सवः ॥	८५
उदयापेक्षिणी पत्युः सुप्तेवालक्षितस्थिता । तदा वासवदत्ताभूद्दिवा कान्तिरिवैन्दवी ॥	८६
अन्तःपुरमुपायाते राज्ञि वत्सेश्वरे ततः । देवीसंदर्शनाशङ्की कृती यौगन्धरायणः ॥	८७
मन्त्रभेदभयादेवं मगधेश्वरमभ्यधात् । अद्यैव नाथ वत्सेशः प्रयाति त्वद्गृहादिति ॥	८८
तथेत्यङ्गीकृतं तेन तमेवार्थं तदैव सः । व्यजिज्ञपद्वत्सरारं सोऽपि तच्छ्रद्धे तथा ॥	८९
अथोच्चाल वत्सेशो भुक्तपीतपरिच्छदः । मन्त्रिभिः सममादाय वधूं पद्मावतीं ततः ॥	९०
पद्मावत्या विसृष्टं च सुखमारुह्य वाहनम् । तथैव च समादिष्टैस्तन्महत्तरवैः सह ॥	९१
आगाद्वासवदत्तापि गुप्तं सैन्यस्य पृष्ठतः । कृतरूपविवर्तं तं पुरस्कृत्य वसन्तकम् ॥	९२
क्रमाल्लावाणकं प्राप्य वत्सेशो वसतिं निजाम् । प्रविवेश समं वध्वा देवीचित्तं तु केवलः ॥	९३
एतत् वासवदत्तापि सा गोपालकमन्दिरम् । विवेशाथ निशीथे च परिस्थाप्य महत्तरान् ॥	९४
तत्र गोपालकं दृष्ट्वा भ्रातरं दर्शितादरम् । कण्ठे जग्राह रुदती बाष्पव्याकुललोचनम् ॥	९५
तत्क्षणे स्थितसंविच्च तत्र यौगन्धरायणः । आययौ सरुमण्वत्कस्तया देव्या कृतादरः ॥	९६
सोऽस्याः प्रोत्साहविश्लेषदुःखं यावद्व्यपोहति । तावत्पद्मावतीपार्श्वं प्रययुस्ते महत्तराः ॥	९७
आगतावन्तिका देवि किमप्यस्मान्विहाय तु । प्रविष्टा राजपुत्रस्य गृहं गोपालकस्य सा ॥	९८
इति पद्मावती सा तैर्विज्ञप्ता स्वमहत्तरैः । वत्सेश्वराग्रे साशङ्का तानेवं प्रत्यभाषत ॥	९९
गच्छतावन्तिकां ब्रूथ निःक्षेपस्त्वं हि मे स्थिता । तदत्र किं ते यत्राहं तत्रैवागम्यतामिति ॥	१००
तच्छ्रुत्वा तेषु यातेषु राजा पद्मावतीं रहः । पप्रच्छ मालातिलकौ केनेमौ ते कृताविति ॥	१०१
सावोचदथ मद्गृहे न्यस्ता विप्रेण केनचित् । आवन्तिकाभिधा यैषा तस्याः शिल्पमिदं महत् ॥	१०२
तच्छ्रुत्वैव च वत्सेशो गोपालगृहमाययौ । नूनं वासवदत्ता सा भवेदत्रेति चिन्तयन् ॥	१०३
प्रविवेश च गत्वा तद्द्वारस्थितमहत्तरम् । अन्तस्थदेवीगोपालमन्त्रिद्वयवसन्तकम् ॥	१०४
तत्र वासवदत्तां तां ददर्श प्रोषितागताम् । उपप्लवविनिर्मुक्तां मूर्तिं चान्द्रमसीमिव ॥	१०५

पपाताथ महीपृष्ठे स शोकविषविह्वलः । कम्पो वासवदत्ताया हृदये नूदपद्यत ॥	१०६
ततः साप्यपतद्भूमौ गात्रैर्विरहपाण्डुरैः । विललाप च निन्दन्ती तदाचरितमात्मनः ॥	१०७
अथ तौ दंपती शोकदीनौ रुरुदतुस्तथा । यौगन्धरायणोऽप्यासीद्वाष्पघौतमुखो यथा ॥	१०८
तथाविधं च तच्छ्रुत्वा काले कोलाहलं तदा । पद्मावत्यपि तत्रैव साकुला तमुपाययौ ॥	१०९
क्रमादवगतार्था च राजवासवदत्तयोः । तुल्यावस्थैव साप्यासीत्स्निग्धमुग्धा हि सत्स्त्रियः ॥	११०
किं जीवितेन मे कार्यं भर्तृदुःखप्रदायिना । इति वासवदत्ता च जगाद रुदती मुहुः ॥	१११
मगधेशसुतालाभात्तव साम्राज्यकाङ्क्षिणा । कृतमेतन्मया देव देव्या दोषो न कश्चन ॥	११२
इयं त्वस्याः सपत्न्येव प्रवासे शीलसाक्षिणी । इत्युवाचाथ वत्सेशं धीरो यौगन्धरायणः ॥	११३
अहमत्र विशाम्यन्नावस्याः शुद्धिप्रकाशने । इति पद्मावती तत्र जगदामत्सराशया ॥	११४
अहमेवापराध्यामि यत्कृते सुमहानयम् । सोढो देव्यापि हि क्लेश इति राजाप्यभाषत ॥	११५
अग्निप्रवेशः कार्यो मे राज्ञो हृदयशुद्धये । इति वासवदत्ता च बभाषे बद्धनिश्चया ॥	११६
ततः स कृतिनां धुर्यो धीमान्यौगन्धरायणः । आचम्य प्राङ्मुखः शुद्ध इति वाचमुदैरयत् ॥	११७
यद्यहं हितकृद्राज्ञो देवी शुद्धिमती यदि । ब्रूत भो लोकपालास्तत्र चेदेहं त्यजाम्यहम् ॥	११८
इत्युक्त्वा विरते तस्मिन्देव्या वागुदभूदियम् । धन्यस्त्वं नृपते यस्य मन्त्री यौगन्धरायणः ॥	११९
यस्य वासवदत्ता च भार्या प्राग्जन्मदेवता । न दोषः कश्चिदेतस्या इत्युक्त्वा वागुपारमत् ॥	१२०
आकर्ण्य तन्मुखरिताखिलदिग्विभागमामन्द्रनूतनघनाघनगर्जितश्रि ।	
उत्कंधराश्च सुचिरं विहताभितापाः सर्वेऽपि ते स्फुटविडम्बितनीलकण्ठाः ॥	१२१
गोपालकसहितोऽपि च राजा यौगन्धरायणाचरितम् ।	
स्तौति स्म वत्सराजो मेने पृथ्वीं च हस्तगताम् ॥	१२२
दधदथ नृपतिः स मूर्तिमत्यौ निकटगते रतिनिर्वृती इवोभे ।	
अनुदिनसहवाससानुरागे निजदयिते परमुत्सवं बभार ॥	१२३
इति महाकविश्रीसोमदेवभट्टविरचिते कथासरित्सागरे लावाणकलम्बके द्वितीयस्तरङ्गः ।	

तृतीयस्तरङ्गः ।

ततो वत्सेश्वरोऽन्येषुः सह वासवदत्तया । पद्मावत्या च संसक्तपानलीलो विविक्तगः ॥	१
सगोपालकमानीय सारुमण्वद्वसन्तकम् । यौगन्धरायणं ताश्च चक्रे विस्रम्भिणीः कथाः ॥	२
तत्र स्वविरहोद्धातप्रसङ्गे च महीपतिः । सर्वेषु तेषु शृण्वत्सु कथामेतामवर्णयत् ॥	३
आसीत्पुरुरवा नाम राजा परमवैष्णवः । अभूद्भुवीव नाकेऽपि यस्याप्रतिहता गतिः ॥	४
भ्रमन्तं नन्दने जातु तं ददर्श किलाप्सराः । उर्वशी नाम कामस्य मोहनाखमिवापरम् ॥	५
दृष्टमात्रेण तेनाभूत्सा तथा हतचेतना । यथा सभयरम्भादिसखीचेतांस्यकम्पयत् ॥	६
सोऽपि तां वीक्ष्य लावण्यरसनिर्झरिणीं नृपः । यत्र प्राप परिष्वङ्गं तृषाक्रान्तो मुमुर्छे तत् ॥	७
अथादिदेश सर्वज्ञो हरिः क्षीराम्बुधिस्थितः । नारदाख्यं मुनिवरं दर्शनार्थमुपागतम् ॥	८
देवर्षे नन्दनोद्यानवर्ती राजा पुरुरवाः । उर्वशीहतचित्तः सन्स्थितो विरहनिःसहः ॥	९
तद्गत्वा मम वाक्येन बोधयित्वा शतक्रतुम् । दापय त्वरितं तस्मै राज्ञे तामुर्वशीं मुने ॥	१०

इत्यादिष्टः स हृणिता तथेत्यागत्य नारदः । प्रबोध्य तं तथाभूतं पुरुरवसमब्रवीत् ॥	११
उत्तिष्ठ त्वत्कृते राजनप्रहितोऽस्मीह विष्णुना । स हि निर्व्याजभक्तानां नैवापदमुपेक्षते ॥	१२
इत्युक्त्वाश्रासितेनाथ स पुरुरवसा सह । जगाम देवराजस्य निकटं नारदो मुनिः ॥	१३
हरेर्निदेशमिन्द्राय निवेद्य प्रणतात्मने । उर्वशीं दापयामास स पुरुरवसे ततः ॥	१४
तदभूदुर्वशीदानं निर्जीवकरणं दिवः । उर्वश्यास्तु तदेवासीन्मृतसंजीवनौषधम् ॥	१५
अथाजगाम भूलोकं तामादाय पुरुरवाः । सर्वभूदर्शनाश्चर्यमर्पयन्मर्त्यचक्षुषाम् ॥	१६
ततोऽनपायिनौ तौ द्वावुर्वशी च नृपश्च सः । अन्योन्यदृष्टिपाशेन निबद्धाविव तस्थतुः ।	१७
एकदा दानवैः साकं प्राप्तयुद्धेन वञ्चिता । साहायकार्यमाहूतो ययौ नाकं पुरुरवाः ॥	१८
तत्र तस्मिन्हृते मायाधरनाम्न्यसुराधिपे । प्रनृत्तस्वर्धूसार्थः शक्रस्याभवदुत्सवः ॥	१९
ततश्च रम्भां नृत्यन्तीमाचार्ये तुम्बरौ स्थिते । चलिताभिनयां दृष्ट्वा जहास स पुरुरवाः ॥	२०
जाने दिव्यमिदं नृत्तं किं त्वं जानासि मानुष । इति रम्भापि तत्कालं सासूर्यं तमभाषत ॥	२१
जानेऽहमुर्वशीसङ्गात्तद्यद्वेत्ति न तुम्बुरुः । युष्मद्गुरुपीत्येनामुवाचाथ पुरुरवाः ॥	२२
तच्छ्रुत्वा तुम्बुरुः कोपात्तस्मै शापमथादिशत् । उर्वश्या ते वियोगः स्यादा कृष्णाराधनादिति ॥	२३
श्रुतशापश्च गत्वैव तमुर्वशै पुरुरवाः । अकालाशनिपातोऽग्रं स्ववृत्तान्तं न्यवेदयत् ॥	२४
ततोऽकस्मान्निपत्यैव निन्ये क्वाप्यपहृत्य सा । अदृष्टैस्तेन भूपेन गन्धर्वैरुर्वशी किल ॥	२५
अवेत्य शापदोषं तं सोऽथ गत्वा पुरुरवाः । हरेराराधनं चक्रे ततो बदरिकाश्रमे ॥	२६
उर्वशी तु वियोगार्ता गन्धर्वविषयस्थिता । आसीन्मृतेव सुप्तेव लिखितेव विचेतना ॥	२७
आश्चर्यं यन्न सा प्राणैः शापान्ताशावलम्बिनी । मुक्ता विरहदीर्घासु चक्रवाकीव रात्रिषु ॥	२८
पुरुरवाश्च तपसा तेनाच्युतमतोषयत् । तत्प्रसादेन गन्धर्वा मुमुचुस्तस्य चोर्वशीम् ॥	२९
शापान्तलब्धया युक्तः पुनरप्सरसा तया । दिव्यान्स राजा बुभुजे भोगानभूतलवर्त्यपि ॥	३०
इत्युक्त्वा विरते राज्ञि श्रुतोर्वश्यनुरागया । प्रापि सोढवियोगत्वाद्बीडा वासवदत्तया ॥	३१
तां दृष्ट्वा युक्त्युपालब्धां राज्ञा देवीं विलक्षिताम् । अथाप्याययितुं भूपमाह यौगन्धरायणः ॥	३२
न श्रुता यदि तद्वाजन्कथेयं श्रूयतां त्वया । अस्तीह तिमिरानाम नगरी मन्दिरं श्रियः ॥	३३
तस्यां विहितसेनाख्यः ख्यातिमानभवन्नृपः । तस्य तेजोवतीत्यासीद्भार्या क्षितितलाप्सराः ॥	३४
तस्याः कण्ठग्रहैकाग्रः स राजा स्पर्शलोलुभः । न सेहे कञ्चुकेनापि क्षिप्रमाच्छुरितं वपुः ॥	३५
कदाचित्तस्य राज्ञश्च जज्ञे जीर्णज्वरामयः । वैद्या निवारयामासुस्तया देव्यास्य संगमम् ॥	३६
देवीसंपर्कहीनस्य हृदये तस्य भूभृतः । औषधोपक्रमासाध्यो व्याधिः समुदपद्यत ॥	३७
भयाच्छोकाभिघाताद्वा राज्ञो रोगः कदाचन । स्फुटेदयमिति स्माहुर्भिषजो मन्त्रिणं रहः ॥	३८
यः पुग पृष्ठपतिते न तत्रास महोरगे । नान्तःपुरप्रविष्टेऽपि परानीके च चुक्षुभे ॥	३९
तस्यास्य राज्ञो जायेत भयं सत्त्ववतः कथम् । नास्त्यत्रोपायबुद्धिर्नः किं कुर्मस्तेन मन्त्रिणः ॥	४०
इति संचित्य संभक्ष्य ते देव्या सह मन्त्रिणः । तां प्रच्छाद्य तमूचुश्च मृता देवीति भूपतिम् ॥	४१
तेन शोकातिभारेण मथ्यमानस्य तस्य सः । पुस्फोट हृदयव्याधिविह्वलस्य महीभृतः ॥	४२
उत्तीर्णरोगविपदे तस्यै राज्ञेऽथ मन्त्रिभिः । अर्पिता सा महादेवी सुखसंपदिवापरा ॥	४३
बहु मेने च सोऽप्येनां राजा प्राणप्रदायिनीम् । न पुनर्मतिमानस्यै चुक्रोधाच्छादितात्मने ॥	४४

हितैषिता हि या पत्युः सा देवीत्वस्य कारणम् । प्रियकारित्वमात्रेण देवीशब्दो न लभ्यते ॥	४५
सा मञ्जिता च यद्राज्यकार्यभारैकचिन्तनम् । चिन्तानुवर्तनं यत्तदुपजीवकलक्षणम् ॥	४६
अतो मगधराजेन संधातुं परिपन्थिना । पृथ्वीविजयहेतोस्ते यत्नोऽस्माभिर्गम्यं कृतः ॥	४७
तेन देव भवद्भक्तिसोढासह्यवियोगया । देव्या नैवापगच्छंते पूर्णा तूपकृतिः कृता ॥	४८
एतच्छ्रुत्वा वचस्तस्य यथार्थं मुख्यमन्त्रिणः । मेनेऽपराद्धमात्मानं वत्सराजस्तुतोप च ॥	४९
उवाच चैतज्जानेऽहं देव्या युष्मत्प्रयुक्तया । आकाशवत्या नीत्येव मम दत्तैव मेदिनी ॥	५०
किं त्वतिप्रणयादेतन्मयोक्तमसमञ्जसम् । अनुरागान्धमनसां विचारसहता कुतः ॥	५१
इत्यादिभिः समालापैर्वत्सराजः स तद्दिनम् । लज्जोपरागं देव्याश्च सममेवापनीतवान् ॥	५२
अन्येषुर्मगधेशेन प्रेषितो ज्ञातवस्तुना । दूतो वत्सेशमभ्येत्य तद्वाक्येन व्यजिज्ञपत् ॥	५३
मन्त्रिभिस्ते वयं तावद्भविता तत्तथाधुना । कुर्याः शोकमयो येन जीवलोको भवेन्न नः ॥	५४
एतच्छ्रुत्वाथ संमान्य वत्सेशः प्रजिघास्य तम् । दूतं पद्मावतीपार्श्वं प्रतिसंदेशलब्धये ॥	५५
सापि वासवदत्तैकनम्रा तत्संनिधौ ददौ । दूतस्य दर्शनं तस्य विनयो हि सतीव्रतम् ॥	५६
व्याजेन पुत्रि नीता त्वमन्यासक्तश्च ते पतिः । इति शोकान्मया लब्धं कन्याजनकताफलम् ॥	५७
इत्युक्तपितृसंदेशं दूतं पद्मावती तदा । जगाद भद्रं विज्ञप्स्यस्तातोऽम्बा च गिरा मम ॥	५८
किं शोकेनार्यपुत्रो हि परमं सदयो मयि । देवी वासवदत्ता च सखेहा भगिनीव मे ॥	५९
तत्तातेनार्यपुत्रस्य भाव्यं नैव विकारिणा । निजसत्यमिवात्याज्यं मदीयं जीवितं यदि ॥	६०
इत्युक्ते प्रतिसंदेशे पद्मावत्या यथोचिते । दूतं वासवदत्ता तं सत्कृत्य प्राहिणोत्ततः ॥	६१
दूते प्रतिगते तस्मिन्स्मरन्ती पितृवेश्मनः । किञ्चित्पद्मावती तस्यावुत्कण्ठाविमना इव ॥	६२
ततस्तस्य विनोदार्थमुक्तो वासवदत्तया । वसन्तकोऽन्तिकप्राप्तः कथामित्थमवर्णयन् ॥	६३
अस्ति पाटलिपुत्राख्यं पुरं पृथ्वीविभूषणम् । तस्मिन्श्च धर्मगुप्ताख्यो बभूवैको महावणिक् ॥	६४
तस्य चन्द्रप्रभेयासीद्भार्या सा च कदाचन । सगर्भाभूत्प्रसूताथ कन्या सर्वाङ्गसुन्दरीम् ॥	६५
सा कन्या जातमात्रैव कान्तिद्योतितवासका । चक्रे सव्यक्तमालापमुत्थायोपविवेश च ॥	६६
ततो विस्मितवित्रस्तं स्त्रीजनं जातवेश्मनि । दृष्ट्वा स धर्मगुप्तोऽत्र सभयः स्वयमाययौ ॥	६७
पप्रच्छ कन्यकां तां च प्रणतस्तत्क्षणं रहः । भगवत्यवतीर्णासि का त्वं मम गृहेष्विति ॥	६८
साप्यवादीत्त्वया नैव देया कस्मैचिदप्यहम् । गृहस्थिता शुभाहं ते पृष्ट्रेनान्येन तात किम् ॥	६९
इत्युक्तः स तथा भीतो धर्मगुप्तः स्वमन्दिरे । गुप्तं तां स्थापयामास मृतेति ख्यापितां बहिः ॥	७०
ततः सोमप्रभा नाम्ना सा कन्या ववृधे क्रमात् । मानुषेण शरीरेण रूपकान्त्या तु दिव्यया ॥	७१
एकदा तु प्रमोदेन मधूत्सवविलोकिनीम् । हर्म्यस्थां गुहचन्द्राख्यो वणिक्पुत्रो ददर्श नाम् ॥	७२
स मनोभवमल्लयेव सद्यो हृदयलप्रया । तथा मुमूर्छैव तदा कृच्छ्राच्च गृहमाययौ ॥	७३
स्मरार्तिविधुरस्तत्र पित्रोरस्वास्थ्यकारणम् । निर्बन्धपृष्टो वक्ति स्म स्ववयसमुखेन सः ॥	७४
ततोऽस्य गुहसेनाख्यः पिता स्नेहेन याचितुम् । तां कन्यां धर्मगुप्तस्य वणिजो भवन् ययौ ॥	७५
तत्र तं कृतयाच्यं स गुहसेनं स्तुषार्थिनम् । कन्या कुतो मे मूढेति धर्मगुप्तो निराकरोत् ॥	७६
निहुतां तेन कन्यां तां मत्वा गत्वा गृहे सुतम् । दृष्ट्वा स्मरज्वराक्रान्तं गुहसेनो व्यचिन्तयत् ॥	७७
राजानं प्रेरयाम्यत्र स हि मे पूर्वसेवितः । दापयत्यपि पुत्राय स कन्यां तां मुमूर्षवे ॥	७८

इति निश्चित्य गत्वा च दत्त्वास्मै रत्नमुत्तमम् । नृपं विज्ञापयामास स वणिक्स्वाभिकाङ्क्षितम् ॥ ७९
 नृपोऽपि प्रीतिमानस्य साहाय्ये नगगधिपम् । ददौ तेन समं चासौ धर्मगुप्तगृहं ययौ ॥ ८०
 रुरोध च गृहं तस्य धर्मगुप्तस्य तद्वलैः । असुभिः कण्ठदेशं च सर्वनाशविशङ्कितः ॥ ८१
 ततः सोमप्रभा सा तं धर्मगुप्तमभाषत । देहि मां तात मा भूते मन्निमित्तमुपद्रवः ॥ ८२
 आरोपणीया शय्यायां नाहं भर्त्रा कदाचन । ईदृक्तु वाचा नियमो ब्राह्म्यः संबन्धनां त्वया ॥ ८३
 इत्युक्तः स तया पुत्र्या दातुं तां प्रत्यपद्यत । धर्मगुप्तस्तदाभाष्य शय्यारोपणवर्जनम् ॥ ८४
 गुहसेनोऽनुमेने च सान्तर्हासस्तथैव तन् । विवाहो मम पुत्रस्य तावदस्त्विति चिन्तयन् ॥ ८५
 अथादाय कृतोद्वाहां तां स सोमप्रभां वधूम् । गुहसेनसुतः प्रायाद्गृहचन्द्रो निजं गृहम् ॥ ८६
 सायं चैनं पितावादीत्युत्र शय्यामिमां वधूम् । आरोपय स्वभार्या हि कस्याशय्या भविष्यति ॥ ८७
 तच्छ्रुत्वा श्वशुरं तं सा वधूः सोमप्रभा कुधा । विलोक्य भ्रामयामास यमाज्ञामिव तर्जनीम् ॥ ८८
 तां दृष्ट्वाङ्गुलिं तस्याः स्तुषायास्तस्य तत्क्षणम् । वणिजः प्रययुः प्राणा अन्येषामाययौ भयम् ॥ ८९
 गुहचन्द्रोऽपि संप्राप्ते तस्मिन्पितरि पञ्चनाम् । मारी मम गृहे भार्या प्रविष्टेति व्यचिन्तयन् ॥ ९०
 ततश्चानुपभुञ्जानो भार्यां तां गृहवर्तिनीम् । सिपेवे गुहचन्द्रोऽसौसिधारमिव व्रतम् ॥ ९१
 तद्दुःखदह्यमानोऽन्तर्विगृहो भोगसंपदि । ब्राह्मणान्भोजयामास प्रत्यहं स कृतव्रतः ॥ ९२
 तद्भार्यापि च सा तेभ्यो द्विजेभ्यो मौनधारिणी । भुक्तवद्भयो ददौ नित्यं दक्षिणां दिव्यरूपभृत् ॥ ९३
 एकदा ब्राह्मणो वृद्धस्तामेको भोजनागतः । ददर्श जगदाश्चर्यजननीं रूपसंपदा ॥ ९४
 सकौतुको द्विजोऽप्राक्षीद्गृहचन्द्रं रहस्ताम् । का ते भवति बालेयं त्वया मे कथ्यतामिति ॥ ९५
 निर्बन्धपृष्ठः सोऽप्यस्मै गुहचन्द्रो द्विजन्मने । शशंस तद्व्रतं सर्वं वृत्तान्तं खिन्नमानसः ॥ ९६
 तद्बुद्ध्वा स ततस्तस्मै सानुकम्पो द्विजोत्तमः । अग्रेगराधनं मन्त्रं ददावीप्सितसिद्धये ॥ ९७
 तेन मन्त्रेण तस्याथ जपं रहसि कुर्वतः । उद्भूद्गृहचन्द्रस्य पुरुषो बह्निमध्यतः ॥ ९८
 स चाग्निद्विजरूपी तं जगाद चरणानतम् । अद्याहं त्वद्गृहे भोक्ष्ये गत्रौ स्थास्यामि तत्र च ॥ ९९
 दर्शयित्वा च तत्त्वं ते साधयिष्यामि वाञ्छितम् । इत्युक्त्वा गुहचन्द्रं स ब्राह्मणस्तद्गृहं ययौ ॥ १००
 तत्रान्यविप्रवद्भुक्त्वा गुहचन्द्रान्तिके च सः । सिपेवे शयनं गत्रौ याममात्रमतन्द्रितः ॥ १०१
 तावच्च संसुप्तजनात्सा तस्मात्तस्य मन्दिरात् । निर्ययौ गुहचन्द्रस्य भार्या सोमप्रभा निशि ॥ १०२
 तत्कालं ब्राह्मणः सोऽत्र गुहचन्द्रमबोधयत् । एहि स्वभार्यावृत्तान्तं पश्येत्तेनमुवाच च ॥ १०३
 योगेन भृङ्गरूपं च कृत्वा तस्यात्मनस्तथा । निर्गत्यादर्शयत्तस्य भार्या तां गृहनिर्गताम् ॥ १०४
 सा जगाम सुदूरं च सुन्दरी नगराद्बहिः । गुहचन्द्रेण साकं च द्विजोऽप्यनुजगाम ताम् ॥ १०५
 ततस्तत्र महाभोगं सच्छायस्कन्धसुन्दरम् । गुहचन्द्रो ददर्शासावेकं न्यग्रोधपादपम् ॥ १०६
 तस्याधस्ताच्च शुश्राव वीणावेणुखान्वितम् । उल्लसद्गीतमधुरं दिव्यं संगीतकध्वनिम् ॥ १०७
 स्कन्धदेशे च तस्यैकां स्वभार्यासहशाकृतिम् । अपश्यत्कन्यकां दिव्यामुपविष्टां महासने ॥ १०८
 निजकान्तिजितज्योत्स्नां शुक्लचामरवीजिताम् । इन्दोर्लावण्यसर्वस्वकोषस्येवाधिदेवताम् ॥ १०९
 अत्रैवारुह्य वृक्षे च तस्या अर्धासने तदा । उपविष्टां स्वभार्यां तां गुहचन्द्रो ददर्श सः ॥ ११०
 तत्कालं तुल्यकान्ती ते संगते दिव्यकन्यके । पश्यतस्तस्य भाति स्म सा त्रिचन्द्रेव यामिनी ॥ १११
 ततः स कौतुकाविष्टः क्षणमेवमचिन्तयत् । किं स्वप्नोऽयमुत भ्रान्तिर्धिगेतदथवा द्वयम् ॥ ११२

या सन्मार्गतरोरेषा विद्वत्संगतिमञ्जरी । असौ पुष्पोद्गतिस्तस्या ममोचितफलोन्मुखी ॥ ११३
इति चिन्तयति स्वैरं तस्मिन्ते दिव्यकन्यके । भुक्त्वा निजोचितं भोज्यं दिव्यं पपतुरासवम् ॥ ११४
अद्यागतो महातेजा द्विजः कोऽपि गृहेषु नः । तस्माद्भगिनि चेतो मे शङ्कितं तद्गुणाम्यहम् ॥ ११५
इत्युक्त्वा तामथामन्य द्वितीयां दिव्यकन्यकाम् । गुहचन्द्रस्य गृहिणी तगोरवरुह सा ॥ ११६
तदृष्ट्वा भृङ्गरूपौ तौ गुहचन्द्रो द्विजश्च सः । प्रत्यागत्याग्रतो गेहे पूर्ववत्तस्थतुर्निशि ॥ ११७
ततः सा दिव्यकन्यापि गुहचन्द्रस्य गेहिनी । आगत्यालक्षितात्रैव प्रविवेश स्वमन्दिरम् ॥ ११८
ततः स ब्राह्मणः स्वैरं गुहचन्द्रमभाषत । दृष्टं त्वया यदेषा ते भार्या दिव्या न मानुषी ॥ ११९
द्वितीया सापि चैतस्या दृष्टाञ्च भगिनी त्वया । दिव्या स्त्री तु मनुष्येण कथमिच्छति संगमम् ॥ १२०
तदेतत्सिद्धये मन्त्रं द्वारोद्वेख्यं ददामि ते । तस्योपबृंहणीं बाह्यां युक्तिं चोपदिशाम्यहम् ॥ १२१
विशुद्धोऽपि ज्वलन्निर्वात्यायोगे तु का कथा । एवं मन्त्रोऽर्थदोऽप्येकः किं पुनर्युक्तिसंयुतः ॥ १२२
इत्युक्त्वा गुहचन्द्राय दत्त्वा मन्त्रं द्विजोत्तमः । उपदिश्य च तां युक्तिं प्रभाते स तिरोदधे ॥ १२३
गुहचन्द्रोऽपि भार्याया गृहद्वारेऽभिलिख्य तम् । मन्त्रं पुनश्चकारैवं सायं युक्तिं प्ररोचनीम् ॥ १२४
गत्वा स तस्याः पश्यन्त्या कयापि वरयोषिता । सह चक्रे समालापं रचितोदारमण्डनः ॥ १२५
तदृष्ट्वैव तमाहूय मन्त्रोन्मुद्रितया गिरा । एषा कासीति पप्रच्छ सा सेष्या दिव्यकन्यका ॥ १२६
असौ वराङ्गना बद्धभावा मय्यहमद्य च । एतदृहं ब्रजामीति प्रत्यवोचत्स तां मृषा ॥ १२७
ततः साचीकृतदृशा मुखेन वलितभ्रुणा । दृष्ट्वा निवार्य वामेन करेण तमुवाच सा ॥ १२८
हं ज्ञातमेतदर्थोऽयं वेषस्तत्र च मा स्म गाः । किं तथा मामुपेहि त्वमहं हि तव गेहिनी ॥ १२९
इत्युक्तः पुलकोत्कम्पसंक्षोभाकुलया तया । आविष्टयेव तन्मन्त्रदूतदुर्ग्रहयापि सः ॥ १३०
प्रविश्य वासके सद्यस्तयैव सममन्वभूत् । मर्योऽपि दिव्यसंभोगमसंस्पृष्टं मनोरथैः ॥ १३१
इत्थं तां प्राप्य सप्रेमां मन्त्रसिद्धिप्रसाधिताम् । त्यक्तदिव्यस्थितिं तस्यौ गुहचन्द्रो यथासुखम् ॥ १३२
एवं यागप्रदानादिसुकृतैः शुभकर्मणाम् । दिव्याः शापच्युता नार्यस्तिष्ठन्ति गृहिणीपदे ॥ १३३
देवद्विजसपर्या हि कामधेनुर्मता सताम् । किं हि न प्राप्यते तस्याः शेषाः सामादिवर्णनाः ॥ १३४
दुष्कृतं त्वपि दिव्यानामत्युच्चपदजन्मनाम् । प्रवातमिव पुष्पाणामभःपातैककारणम् ॥ १३५
इत्युक्त्वा राजपुत्र्याः स पुनराह वसन्तकः । किं चात्र यदहल्याया वृत्तं तच्छ्रूयतामिदम् ॥ १३६
पुराभूद्रौतमो नाम त्रिकालज्ञो महामुनिः । अहल्येति च तस्यासीद्भार्या रूपजिताप्सराः ॥ १३७
एकदा रूपलुब्धस्तामिन्द्रः प्रार्थितवान्रहः । प्रभूणां हि विभूत्यन्धा धावत्यविषये मतिः ॥ १३८
सानुमेने च तं मूढा वृषस्यन्ती शचीपतिम् । तच्च प्रभावतो बुद्ध्वा तत्रागाद्रौतमो मुनिः ॥ १३९
मार्जाररूपं चक्रे च भयादिन्द्रोऽपि तत्क्षणम् । कः स्थितोऽत्रेति सोऽपृच्छदहल्यामथ गौतमः ॥ १४०
ऐसो ठिओ खु मज्जारो इत्यपभ्रष्टवक्रया । गिरा सत्यानुरोधिन्या सा तं प्रत्यब्रवीत्पतिम् ॥ १४१
सत्यं त्वज्जार इत्युक्त्वा विहसन्स ततो मुनिः । सत्यानुरोधकूपान्तं शापं तस्यामपातयत् ॥ १४२
पापशीले शिलाभावं भूरिकालमवाप्नुहि । आ वनान्तरसंचारिराघवा लोकनादिति ॥ १४३
वराङ्गलुब्धस्याङ्गे ते तत्सहस्रं भविष्यति । दिव्यस्त्रीं विश्वकर्मा यां निर्मास्यति तिलोत्तमाम् ॥ १४४
तां विलोक्य तदैवाक्ष्णां सहस्रं भविता च ते । इतीन्द्रमपि तत्कालं शपति स्म स गौतमः ॥ १४५

दत्तशापो यथाकामं तपसे स मुनिर्ययौ । अहल्यापि शिलाभावं दारुणं प्रत्यपद्यत ॥ १४६
 इन्द्रोऽप्यावृतसर्वाङ्गो वराङ्गैरभवत्ततः । अशीलं कस्य नाम स्यान्न खलीकारकारणम् ॥ १४७
 एवं कुर्म सर्वस्य फलत्यात्मनि सर्वदा । यो यद्वपति बीजं हि लभते सोऽपि तत्फलम् ॥ १४८
 तस्मात्पगविरुद्धेषु नोत्सहन्ते महाशयाः । एतदुत्तमसत्त्वानां विधिसिद्धं हि सद्वृत्तम् ॥ १४९
 युवां पूर्वभगिन्यौ च देव्यौ शापच्युते उभे । तद्वदन्योन्यहितकृन्निर्द्वन्द्वं हृदयं हि वाम् ॥ १५०
 एतद्वसन्तकाच्छ्रुत्वा मिथो वासवदत्तया । पद्मावत्या च सुतरामीर्ष्यालेशोऽप्यमुच्यत ॥ १५१
 देवी वासवदत्ता च कृत्वा साधारणं पतिम् । आत्मनीव प्रियं चक्रे पद्मावत्यां हितोन्मुखी ॥ १५२
 तस्या महानुभावत्वं तत्तादृङ्गमधेश्वरः । बुद्ध्वा पद्मावतीसृष्टदूतेभ्योऽपि तुतोष सः ॥ १५३
 अन्येद्युरथ वत्सेशं मन्त्री यौगन्धरायणः । उपेत्य संनिधौ देव्याः स्थितेष्वन्येष्वभाषत ॥ १५४
 उद्योगायाधुना देव कौशाम्बी किं न गम्यते । नाशङ्का मगधेशाच्च विद्यते वञ्चितादपि ॥ १५५
 कन्यासंबन्धनाम्ना हि साम्ना सम्यक्स बाधितः । विगृह्य च कथं जह्याज्जीवितादधिकां सुताम् ॥ १५६
 सत्यं तस्यानुपाल्यं च त्वया च स न वञ्चितः । मया स्वयं कृतं ह्येतन्न च तस्यासुखावहम् ॥ १५७
 चारेभ्यश्च मया ज्ञातं यथा विकुरुते न सः । तदर्थमेव चास्माभिः स्थितं च दिवसानमून् ॥ १५८
 एवं वदति निर्व्यूढकार्ये यौगन्धरायणे । मगधेश्वरसंबन्धी दूतोऽत्र समुपाययौ ॥ १५९
 तत्क्षणं स प्रविष्टोऽत्र प्रतीहारनिवेदितः । प्रणामान्तरमासीनो वत्सरारं व्यजिज्ञपत् ॥ १६०
 देवीपद्मावतीदत्तसंदेशपरितोषिणा । मगधेशेन निर्दिष्टमिदं देवस्य सांप्रतम् ॥ १६१
 बहुना किं मया सर्वं ज्ञातं प्रीतोऽस्मि च त्वयि । तद्यदर्थोऽयमारम्भस्तत्कुरु प्रणता वयम् ॥ १६२
 एतदूतवचः स्वच्छं वत्सेशोऽभिननन्द सः । यौगन्धरायणीयस्य पुष्पं नयतरोरिव ॥ १६३
 ततः पद्मावतीं राज्ञ्या समानाय्य समं तया । तं दत्तप्राभृतं दूतं स संमान्य व्यसर्जयत् ॥ १६४
 अथ चण्डमहासेनदूतोऽप्यत्र समाययौ । प्रविश्य स यथावच्च राजानं प्रणतोऽब्रवीत् ॥ १६५
 देव चण्डमहासेनभूपतिः कार्यतत्त्ववित् । तव विज्ञातवृत्तान्तो हृष्टः संदिष्टवानिदम् ॥ १६६
 प्राशस्त्यं भवतस्त्वावदियतैवोपवर्णितम् । यौगन्धरायणो यत्ते मन्त्री किमधिकोक्तिभिः ॥ १६७
 धन्या वासवदत्ता तु लज्जकत्या तत्कृतं तया । येनास्माभिः सतां मध्ये चिरमुन्नमितं शिरः ॥ १६८
 न च वासवदत्तातो भिन्ना पद्मावती मम । तयोरेकं हि हृदयं तच्छीघ्रं कुरुताद्यमम् ॥ १६९

एतन्निजश्चशुरदूतवचो निशम्य वत्सेश्वरस्य हृदये सपदि प्रमोदः ।

देव्यां च कोऽपि ववृधे प्रणयप्रकर्षो भूयांश्च मन्त्रिवृषभे प्रणयानुबन्धः ॥ १७०

ततस्तं देवीभ्यां सममुचितसत्कारविधिना

कृतातिशयं दूतं सरभसमनाः प्रेष्य मुदितम् ।

विधास्यन्नुद्योगं त्वरितमथ संमन्य सचिवैः

स चक्रे कौशाम्बीं प्रति गमनबुद्धिं नरपतिः ॥ १७१

इति महाकाविश्रीसोमदेवभट्टविरचिते कथासरित्सागरे लावाणकलम्बके तृतीयस्तरङ्गः ।

चतुर्थस्तरङ्गः ।

ततो लावाणकात्तस्मादन्येषुः सचिवैः सह । वत्सरारः स कौशाम्बीं प्रतस्थे दयितान्वितः ॥ १

प्रससे च लसन्नादैस्तस्यापूरितभूतलैः । बलैरसमयोद्वेलजलराशिजलैरिव ॥ २

उपमा नृपतेस्तस्य गजेन्द्रस्थस्य गच्छतः । भवेद्यदि रविर्यायाद्गगने सोदयाचलः ॥	३
स सितेनातपत्रेण कृतच्छायो बभौ नृपः । जितार्कतेजःप्रीतेन सेव्यमान इवेन्दुना ॥	४
तेजस्विनं स्वकक्षाभिस्तं सर्वोपरिवर्तिनम् । सामन्ताः परितो भ्रेमुर्ध्रुवं ग्रहगणा इव ॥	५
पश्चात्करेणुकारूढे देव्यौ द्वे तस्य रेजतुः । श्रीभुवावनुरागेण साक्षादनुगते इव ॥	६
त्वङ्गचतुरंगसंघातखुराग्राङ्कनखक्षता । पथि तस्याभवद्भूमिरुपभुक्तेव भूपतेः ॥	७
एवं वत्सेश्वरो गच्छन्स्तूयमानः स वन्दिभिः । दिनैः कतिपयैः प्राप कौशाम्बीं विततोत्सवाम् ॥	८
ध्वजरक्तांशुकच्छन्ना गवाक्षोत्फुल्ललोचना । प्रद्वारदर्शितोत्तुङ्गपूर्णकुम्भकुचद्वया ॥	९
जनकोलाहलानन्दसंलापा सौधहासिनी । सा प्रवासागते पत्यौ तत्कालं शुशुभे पुरी ॥	१०
देवीद्वयानुयातश्च स राजा प्रविवेश ताम् । पौरस्त्रीणां च कोऽप्यासीत्तत्र तद्दर्शनोत्सवः ॥	११
अपूरि हारिहर्म्यस्थरामाननशतैर्नभः । देवीमुखजितस्येन्दोः सैन्यैः सेवागतैरिव ॥	१२
वातायनगताश्चान्याः पश्यन्त्योऽनिमिषेक्षणाः । चक्रुः सकौतुकायातविमानस्थाप्सरोभ्रमम् ॥	१३
काश्चिद्द्रवाक्षजालाग्रलग्नपक्ष्मललोचनाः । असृजन्निव नाराचपञ्जराणि मनोभुवः ॥	१४
एकस्याः सोत्सुका दृष्टिर्नृपालोक्विकस्वरा । श्रुतेः पार्श्वमपश्यन्त्यास्तदाख्यातुमिवाययौ ॥	१५
द्रुतागतायाः कस्याश्चिन्मुहुर्दृष्ट्वसितौ स्तनौ । कञ्चुकादिव निर्गन्तुमीषतुस्तद्विदक्षया ॥	१६
अन्यस्याः संभ्रमच्छिन्नहारमुक्ताकणा बभुः । गलन्तो हृदयस्येव हर्षबाष्पाम्बुसीकराः ॥	१७
यद्यस्यामाचरेत्पापमग्निर्लावाणके ततः । प्रकाशकोऽप्यसावन्धं तमो जगति पातयेत् ॥	१८
इति वासवदत्तां च दृष्ट्वा स्मृत्वा च तत्तथा । दाहप्रवादं सोत्कण्ठा इव काश्चिद्ब्रभाषिरे ॥	१९
दिष्ट्वा न लज्जिता देवी सपत्न्या सखितुल्यया । इति पद्मावतीं वीक्ष्य वयस्या जगदेऽन्यया ॥	२०
नूनं हरमुरारिभ्यां न दृष्टं रूपमेतयोः । किमन्यथा भजंतां तौ बहुमानमुमाश्रियौ ॥	२१
इत्यचुरपरास्ते द्वे दृष्ट्वा देव्यौ परस्परम् । क्षिपन्त्यः प्रमदोत्फुल्ललोचनेन्दीवरस्रजः ॥	२२
एवं वत्सेश्वरः कुर्वञ्जनतानयनोत्सवम् । स्वमन्दिरं सदेवीकः प्राविशत्कृतमङ्गलः ॥	२३
प्रभाते यावजसरसो यावधेरिन्दूदये तथा । तत्कालं तस्य सा कापि शोभाभूद्राजवेश्मनः ॥	२४
क्षणादपूरि सामन्तमङ्गलोपायनैश्च तत् । सूचयद्भिरिवाशेषभूपालोपायनागमम् ॥	२५
संमान्य राजलोकं च वत्सराजः कृतोत्सवः । चित्तं सर्वजनस्येव विवेशान्तःपुरं ततः ॥	२६
देव्योर्मध्यस्थितस्तत्र रतिप्रीत्योरिव स्मरः । पानादिलीलया राजा दिनशेषं निनाय सः ॥	२७
अपरेद्युश्च तस्यैको नृपस्यास्थानवर्तिनः । मन्त्रिणां संनिधौ विप्रो द्वारि चक्रन्द कश्चन ॥	२८
अब्रह्मण्यमटव्यां मे पापैर्गोपालकैः प्रभो । पुत्रस्य चरणोच्छेदो विहितः कारणं विना ॥	२९
तच्छ्रुत्वा तत्क्षणं द्वित्रान्वष्टभ्यानाय्य भूपतिः । गोपालकान्स पप्रच्छ ततस्तेऽप्येवमब्रुवन् ॥	३०
देव गोपालका भूत्वा क्रीडामो विजने वयम् । तत्रैको देवसेनाख्यो मध्ये गोपालकोऽस्ति नः ॥	३१
एकदेशे च सोऽटव्यामुपविष्टः शिलासने । राजा युष्माकमस्मीति वक्तव्यस्माननुशास्ति च ॥	३२
अस्मन्मध्ये च केनापि तस्याज्ञा न विलङ्घ्यते । एवं गोपालकोऽरण्ये राज्यं स कुरुते प्रभो ॥	३३
अद्य चैतस्य विप्रस्य तनयस्तेन वर्त्मना । गच्छन्गोपालराजस्य प्रणामं तस्य नाकरोत् ॥	३४
मा गास्त्वमप्रणम्येति राजादेशेन जल्पतः । अस्मान्विभूय सोऽयासीच्छासितोऽपि हसन्बटुः ॥	३५
ततस्तस्याविनीतस्य पादच्छेदेन निग्रहम् । कर्तुं गोपालराजेन वयमाज्ञापिता बटोः ॥	३६

धावित्वा च ततोऽस्माभिश्छिन्नोऽस्य चरणः प्रभो । अस्मादृशः प्रभोराज्ञां कोऽतिलङ्घयितुं क्षमः ॥ ३७
 एवं गोपालकै राज्ञि विज्ञप्ते संप्रधार्य तत् । यौगन्धरायणो धीमान् राजानं विजनेऽब्रवीत् ॥ ३८
 नूनं निधानादियुतं तत्स्थानं यत्प्रभावतः । गोपालकोऽपि प्रभवत्येवं तत्तत्र गम्यताम् ॥ ३९
 इत्युक्तो मन्त्रिणा राजा कृत्वा गोपालकान्पुरः । ययौ तदटवीस्थानं ससैन्यः सपरिच्छदः ॥ ४०
 परीक्ष्य भूमिं यावच्च खन्यते तत्र कर्मभिः । अधस्तात्तावदुत्तस्थौ यक्षः शैलमयाकृतिः ॥ ४१
 सोऽब्रवीच्च मया राजन्निदं यद्रक्षितं चिरम् । पितामहनिखातं ते निधानं स्वीकुरुष्व तत् ॥ ४२
 इति वत्सेशमुक्त्वा च तत्पूजां प्रतिगृह्य च । यक्षस्तिरोऽभूत्खाते च महानाविर्भून्निधिः ॥ ४३
अलभ्यत महार्हं च रत्नसिंहासनं ततः । भवन्त्युदयकाले हि सत्कल्याणपरम्पराः ॥ ४४
 ततः कृत्स्नं समादाय निधानं स कृतोत्सवः । तान्प्रशास्य च गोपालान्वत्सेशः स्वपुरीं ययौ ॥ ४५
 तन्नारुणमणिप्रावकिरणप्रसरैः प्रभोः । प्रतापाक्रमणं दिक्षु भविष्यदिव दर्शयत् ॥ ४६
 रौप्याङ्कुरमुखप्रोतमुक्तासंततिदन्तुरम् । मुहुर्हासमिवालोच्य तन्मन्त्रिमतिविस्मयम् ॥ ४७
 ददृशुस्तनूपातीतं हेमसिंहासनं जनाः । ननन्दुश्च हतानन्ददुन्दुभिध्वानसुन्दरम् ॥ ४८
 मन्त्रिणोऽप्युत्सवं चक्रुर्जयं निश्चित्य भूपतेः । आमुखापातिकल्याणं कार्यसिद्धिं हि शंसति ॥ ४९
 ततः पताकाविद्युद्गिराकीर्णं गगनान्तरे । वर्षं राजजलदः कनकं सोऽनुजीविषु ॥ ५०
 उत्सवेन च नीतेऽस्मिन्दिने यौगन्धरायणः । चित्तं जिज्ञासुरन्येद्युर्वत्सेश्वरमभाषत ॥ ५१
 एतत्कुलक्रमायातं महासिंहासनं त्वया । यत्प्राप्तं तत्समारुह्य देवालंक्रियतामिति ॥ ५२
 विजित्य पृथ्वीमारूढा यत्र मे प्रपितामहाः । तत्राजित्वा दिशः सर्वा का ममारोहतः प्रथा ॥ ५३
 जित्वैवेमां समुद्रान्तां पृथ्वीं पृथुविभूषणाम् । अलंकरोमि पूर्वेषां रत्नसिंहासनं महत् ॥ ५४
 इत्यूचिवान्नरपतिर्नारोह स संप्रति । संभवत्यभिजातानामभिमानो ह्यकृत्रिमः ॥ ५५
 ततः प्रीतस्तमाह स्म नृपं यौगन्धरायणः । साधु देव कुरु प्राच्यां तर्हि पूर्वं जयोद्यमम् ॥ ५६
 तच्छ्रुत्वैव प्रसङ्गात्तं राजा पप्रच्छ मन्त्रिणम् । स्थितास्वप्युत्तराद्यासु प्राक्प्राचीं यान्ति किं नृपाः ॥ ५७
 एतच्छ्रुत्वा जगादैर्न पुनर्यौगन्धरायणः । स्फीतापि राजन्कौवेरी म्लेच्छसंसर्गगहिता ॥ ५८
 अर्काद्यस्तमये हेतुः पश्चिमापि न पूज्यते । आसन्नराक्षसा दुष्टा दक्षिणाप्यन्तकाश्रिता ॥ ५९
 प्राच्यामुदेति सूर्यस्तु प्राचीमिन्द्रोऽधितिष्ठति । जाह्नवी याति च प्राचीं तेन प्राची प्रशस्यते ॥ ६०
 देशेष्वपि च विन्ध्याद्रिहिमवन्मध्यवर्तिषु । जाह्नवीजलपूतो यः स प्रशस्यतमो मतः ॥ ६१
 तस्मात्प्राचीं प्रयान्त्यादौ राजानो मङ्गलैषिणः । निवसन्ति च देशेऽपि सुरसिन्धुसमाश्रिते ॥ ६२
 पूर्वजैरपि हि प्राचीप्रक्रमेण जिता दिशः । गङ्गोपकण्ठे वासश्च विहितो हस्तिनापुरे ॥ ६३
 शतानीकस्तु कौशाम्बीं रम्यभावेन शिश्रिये । साम्राज्ये पौरुषाधीने पश्यन्देशमकारणम् ॥ ६४
 इत्युक्त्वा विरते तत्र तस्मिन्यौगन्धरायणे । राजा पुरुषकारैकबहुमानादभाषत ॥ ६५
 सत्यं न देशनियमः साम्राज्यस्येह कारणम् । संपत्सु हि सुसत्त्वानामेकहेतुः स्वपौरुषम् ॥ ६६
 एकोऽप्याश्रयहीनोऽपि लक्ष्मीं प्राप्नोति सत्त्ववान् । श्रुता किं नात्र युष्माभिः पुंसः सत्त्ववतः कथा ॥ ६७
 एवमुक्त्वा स वत्सेशः सचिवाभ्यर्थितः शुभाम् । विचित्रां संनिधौ देव्योरिमामकथयत्कथाम् ॥ ६८
 अस्ति भूतलविख्याता येयमुज्जयिनी पुरी । तस्यामादित्यसेनाख्यः पूर्वमासीन्महीपतिः ॥ ६९
 आदित्यस्येव यस्येह न चस्खाल किल क्वचित् । प्रतापनिलयस्यैकचक्रवर्तितया रथः ॥ ७०

भासयत्युच्छ्रिते व्योम यच्छत्रे तुहिनत्विषि । न्यवर्तन्तातपत्राणि राज्ञामपगतोष्मणाम् ॥	७१.
समस्तभूतलाभोगसंभवानां बभूव सः । भाजनं सर्वरत्नानामम्बुराशिरिवाम्भसाम् ॥	७२.
स कदाचन कस्यापि हेतोर्योत्रागतो नृपः । ससैन्यो जाह्नवीकूलमासाद्यावस्थितोऽभवत् ॥	७३.
तत्र तं गुणवर्माख्यः कोऽप्याढ्यस्तत्प्रदेशजः । अभ्यगान्नृपमादाय कन्यारत्नमुपायनम् ॥	७४.
रत्नं त्रिभुवनेऽप्येषा कन्योत्पन्ना गृहे मम । नान्यत्र दातुं शक्या च देवो हि प्रभुरीदृशः ॥	७५.
इत्यावेद्य प्रतीहारमुखेनाथ प्रविश्य सः । गुणवर्मा निजां तस्मै राज्ञे कन्यामदर्शयत् ॥	७६.
स तां तेजस्वतीं नाम दीप्तिद्योतितदिङ्मुखाम् । अनङ्गमङ्गलावासरत्नदीपशिखामिव ॥	७७.
पश्यन्स्नेहमयो राजा श्लिष्टस्तत्कान्तितेजसा । कामाग्निनेव संतप्तः स्विन्नो विगलति स्म सः ॥	७८.
स्वीकृत्यैतां च तत्कालं महादेवीपदोचिताम् । चकार गुणवर्माणं परितुष्यात्मनः समम् ॥	७९.
ततस्तां परिणीयैव प्रियां तेजस्वतीं नृपः । कृतार्थमानी स तथा साकमुज्जयिनीं ययौ ॥	८०.
तत्र तन्मुखसत्तैकदृष्टी राजा ह्यभूत्तथा । ददर्श राजकार्याणि न यथा सुमहान्त्यपि ॥	८१.
तेजस्वतीकलालापकीलितेव किल श्रुतिः । नावसन्नप्रजाक्रन्दैस्तस्याकष्टमशक्यत ॥	८२.
चिरप्रविष्टो निरगान्नैव सोऽन्तःपुरानृपः । निरगादरिवर्गस्य हृदयात्तु रुजाज्वरः ॥	८३.
कालेन तस्य जज्ञे च राज्ञः सर्वाभिनन्दिता । कन्या तेजस्वती देव्यां बुद्धौ च विजिगीषुता ॥	८४.
परमाद्भुतरूपा सा तृणीकृत्य जगन्नयम् । हर्षं तस्याकरोत्कन्या प्रतापं च जिगीषुता ॥	८५.
अथाभियोक्तुमुत्सिक्तं सामन्तं कंचिदेकदा । आदित्यसेनः प्रययावुज्जयिन्याः स भूपतिः ॥	८६.
तां च तेजस्वतीं राज्ञीं समारूढकरेणुकाम् । सहप्रयायिनीं चक्रे मेन्यस्येवाधिदेवताम् ॥	८७.
आरुरोह वराश्वं च दर्पोद्यदर्मनिर्झरम् । जङ्गमाद्रिनिभं तुङ्गं सश्रीवृक्षं समेखलम् ॥	८८.
आसृक्कोत्थितपादाभ्यामभ्यस्यन्तमिवाम्बरे । गतिं गरुत्मतो दृष्ट्वां वेगसन्नब्रह्मचारिणः ॥	८९.
जवस्य मम पर्याप्ता किं नु स्यादिति मेदिनीम् । कलयन्तमिवोन्नम्य कंधरां धीरया दृशा ॥	९०.
किंचिद्भूत्वा च संप्राप्य समां भूमिं स भूपतिः । अश्वमुत्तेजयामास तेजस्वत्याः प्रदर्शयन् ॥	९१.
सोऽश्वस्तत्पार्ष्णिघातेन यक्षणेवेरितः शरः । जगाम क्वाप्यतिजवादलक्ष्यो लोकलोचनैः ॥	९२.
तदृष्ट्वा विह्वले सैन्ये हयारोहाः सहस्रधा । अन्वधावन्न च प्रापुस्तमश्चापहतं नृपम् ॥	९३.
ततश्चानिष्टमाशङ्क्य ससैन्या मन्त्रिणो भयात् । आदाय देवीं क्रन्दन्तीं निवृत्त्योज्जयिनीं ययुः ॥	९४.
तत्र ते पिहितद्वारकृतप्राकारगुप्तयः । राज्ञः प्रवृत्तिं चिन्वन्तस्तस्थुराश्चासितप्रजाः ॥	९५.
अत्रान्तरे स राजापि नीतोऽभूत्तेन वाजिना । सरौद्रसिंहसंचारां दुर्गां विन्ध्यादवीं क्षणात् ॥	९६.
तत्र दैवात्स्थिते तस्मिन्नश्वे स सहसा नृपः । आसीन्महादवीदत्तदिङ्मोहो विह्वलाकुलः ॥	९७.
गतिमन्यामपश्यंश्च सोऽवतीर्थं प्रणम्य च । तं जगादाश्वजातिज्ञो राजा वरतुरंगमम् ॥	९८.
देवस्त्वं न प्रभुद्रोहं त्वादृशः कर्तुमर्हति । तन्मे त्वमेव शरणं शिवेन नय मां पथा ॥	९९.
तच्छ्रुत्वा सानुतापः सन्सोऽश्वो जातिस्मरस्तदा । तत्तथेत्यग्रहीद्वृद्धौ दैवतं हि हयोत्तमः ॥	१००.
ततो राज्ञि समारूढे स प्रतस्थे तुरंगमः । स्वच्छशीताम्बुसरसा मार्गेणाध्वक्लमच्छिदा ॥	१०१.
सायं च प्रापयामास स योजनशतान्तरम् । उज्जयिन्याः समीपं तं राजानं वाजिसत्तमः ॥	१०२.
तद्वेगविजितान्वीक्ष्य सप्तापि निजवाजिनः । अस्ताद्रिकंदरालीने लज्जयेवांशुमालिनि ॥	१०३.

तमसि प्रसृते द्वाराण्युज्जयिन्या विलोक्य सः । पिहितानि श्मशानं च बहिस्तत्कालभीषणम् ॥ १०४
 निनायैनं निवासाय भूपतिं बुद्धिमान्हयः । बाह्यैकान्तस्थितं तत्र गुप्तं विप्रमठं निशि ॥ १०५
 निशातिवाहयोग्यं च तं स दृष्ट्वा मठं नृपः । आदित्यसेनः प्रारम्भे प्रवेष्टुं श्रान्तवाहनः ॥ १०६
 रुरुधुस्तस्य विप्राश्च प्रवेशं तन्निवासिनः । श्मशानपालश्चैरो वा कोऽप्यसाविति वादिनः ॥ १०७
 निर्ययुस्ते च संसक्तकलहा लोलनिष्ठुराः । भयकार्कश्यकोपानां गृहं हि च्छान्दसा द्विजाः ॥ १०८
 रटत्सु तेषु तत्रैको निर्जगाम ततो मठात् । विदूषकाख्यो गुणवान्धुर्यः सत्त्ववतां द्विजः ॥ १०९
 यो युवा बाहुशाली च तपसाराध्य पावकम् । प्राप खड्गोत्तमं तस्माद्ध्यातमात्रोपगामिनम् ॥ ११०
 स दृष्ट्वा तं निशि प्राप्तं धीरो भव्याकृतिं नृपम् । प्रच्छन्नः कोऽपि देवोऽयमिति दध्यौ विदूषकः ॥ १११
 विभूय विप्रांश्चान्यांस्तान्स सर्वांनुचिताशयः । नृपं प्रवेशयामास मठान्तः प्रश्रयानतः ॥ ११२
 विश्रान्तस्य च दासीभिर्भूताध्वरजसः क्षणात् । आहारं कल्पयामास राज्ञस्तस्य निजोचितम् ॥ ११३
 तं चापनीतपर्याणं तदीयं तुरगोत्तमम् । यवसादिप्रदानेन चकार विगतश्रमम् ॥ ११४
 रक्षाम्यहं शरीरं ते तत्सुखं स्वपिहि प्रभो । इत्युवाच च तं श्रान्तमास्तीर्णशयनं नृपम् ॥ ११५
 सुप्ते च तस्मिन्द्वारस्थो जागरामास स द्विजः । चिन्तितोपस्थिताग्नेयखड्गहस्तोऽखिलां निशाम् ॥ ११६
 प्रातश्च तस्य नृपतेः प्रबुद्धस्यैव स स्वयम् । अनुक्त एव तुरगं सज्जीचक्रे विदूषकः ॥ ११७
 राजापि स तमामग्न्य समारुह्य च वाजिनम् । विवेशोज्जयिनीं दूरादृष्टो हर्षाकुलैर्जनैः ॥ ११८
 प्रविष्टमभिजग्मुस्तं सर्वाः प्रकृतयः क्षणात् । तदागमनजानन्दलसत्कलकलारवाः ॥ ११९
 आययौ राजभवनं स राजा सचिवान्वितः । ययौ तेजसतीदेव्या हृदयाच्च महाज्वरः ॥ १२०
 वाताहतेत्सवाक्षितपताकांशुकपङ्क्तिभिः । उत्सारिता इवाभूवन्नगर्यास्तक्ष्णं शुचः ॥ १२१
 अकरोदा दिनान्तं च देवी तावन्महोत्सवम् । यावन्नगरलोकोऽभूत्सार्कः सिन्दूरपिङ्गलः ॥ १२२
 अन्येषुः स तमादित्यसेनो राजा विदूषकम् । मठादानाययामास तस्मात्सर्वैर्द्विजैः सह ॥ १२३
 प्रख्याप्य रात्रिवृत्तान्तं ददौ तस्मै च तत्क्षणम् । विदूषकाय ग्रामाणां महत्समुपकारिणे ॥ १२४
 पौरोहित्ये च चक्रे तं प्रदत्तच्छत्रवाहनम् । विप्रं कृतज्ञो नृपतिः कौतुकालोकितां जनैः ॥ १२५
 एवं तदैव सामन्ततुल्यः सोऽभूद्विदूषकः । मोघा हि नाम जायेत महत्सूपकृतिः कुतः ॥ १२६
 यांश्च प्राप नृपाद्रामांस्तान्सर्वान्स महाशयः । तन्मठाश्रयिभिर्विप्रैः समं साधारणान्व्यधात् ॥ १२७
 तस्थौ च सेवमानस्तं राजानं स तदाश्रितः । भुञ्जानश्च सहान्यैस्तैर्ब्राह्मणैर्ग्रामसंचयम् ॥ १२८
 काले गच्छति चान्ये ते सर्वे प्रधान्यमिच्छवः । नैव तं गणयामासुर्द्विजा धनमदोद्धताः ॥ १२९
 विभिन्नैः सप्तसंख्याकैरेकस्थानाश्रयैर्मिथः । संवर्षात्तैरवाध्यन्त ग्रामा दुष्टैर्ग्रैरिव ॥ १३०
 उच्छृङ्खलेषु तेष्वासीदुदासीनो विदूषकः । अल्पसत्त्वेषु धीराणामवज्ञैव हि शोभते ॥ १३१
 एकदा कलहासत्तान्दृष्ट्वा तानभ्युपाययौ । कश्चिच्चक्रधरो नाम विप्रः प्रकृतिनिष्ठुरः ॥ १३२
 परार्थन्यायवादेषु काणोऽप्यम्लानदर्शनः । कुञ्जोऽपि वाचि सुस्पष्टो विप्रस्तानित्यभाषत ॥ १३३
 प्राप्ता भिक्षाचरैर्भूत्वा भवद्भिः श्रीरियं शंटाः । तन्नाशयथ किं ग्रामानन्योन्यमसहिष्णवः ॥ १३४
 विदूषकस्य दोषोऽयं येन यूयमुपेक्षिताः । तदसंदिग्धमचिरात्पुनर्भिक्षां भ्रमिष्यथ ॥ १३५
 वरं हि दैवायत्तैकवृद्धि स्थानमनायकम् । न तु विप्रुतसर्वार्थविभिन्नबहुनायकम् ॥ १३६
 तदेकं नायकं धीरं कुरुध्वं वचसा मम । स्थिरया यदि कृत्यं यो धुर्यरक्षितया श्रिया ॥ १३७

तच्छ्रुत्वा नायकत्वं ते सर्वेऽप्यैच्छन्त्यदात्मनः । तदा विचिन्त्य मूढांस्तान्पुनश्चक्रधरोऽब्रवीत् ॥ १३८
 संघर्षशालिनां तर्हि समयं वो ददाम्यहम् । इतः श्मशाने शूलायां त्रयश्चौरा निसूदिताः ॥ १३९
 नासास्तेषां निशि च्छित्त्वा यः सुसत्त्व इहानयेत् । स युष्माकं प्रधानं स्याद्वीरो हि स्वाम्यमर्हति ॥
 इति चक्रधरेणोक्तान्विप्रांस्तानन्तिकस्थितः । कुरुध्वमेतत्को दोष इत्युवाच विदूषकः ॥ १४१
 ततस्तेऽस्यावदन्विप्रा नैतत्कर्तुं क्षमा वयम् । यो वा शक्तः स कुरुतां समये च वयं स्थिताः ॥ १४२
 ततो विदूषकोऽवादीदहमेतत्करोमि भोः । आनयामि निशि च्छित्त्वा नासास्तेषां श्मशानतः ॥ १४३
 ततस्तद्दुष्करं मत्वा तेऽपि मूढास्तमनुवन् । एवं कृते त्वमस्माकं स्वामी नियम एष नः ॥ १४४
 इत्येवं ख्याप्य समयं प्राप्तायां रजनौ च तान् । आमन्त्र्य विप्रान्प्रययौ श्मशानं स विदूषकः ॥ १४५
 प्रविवेश च तद्वीरो निजं कर्मेव भीषणम् । चिन्तितोपस्थिताग्नेयकृपाणैकपरिग्रहः ॥ १४६
 डाकिनीनादसंवृद्धगृध्रवायसवाशिते । उल्कामुखमुखोलकाम्निविस्फारितचित्तानले ॥ १४७
 ददर्श तत्र मध्ये च स ताञ्शूलाधिरोपितान् । पुरुषान्नासिकाछेदभियेवोर्ध्वीकृताननान् ॥ १४८
 यावच्च निकटं तेषां प्राप तावन्नयोऽपि ते । वेतालाधिष्ठितास्तस्मिन्प्रहरन्ति स्म मुष्टिभिः ॥ १४९
 निष्कम्प एव खड्गेन सोऽपि प्रतिजघान तान् । न शिक्षितः प्रयत्नो हि श्रीराणां हृदये भिया ॥ १५०
 तेनापगतवेतालविकाराणां स नासिकाः । तेषां चकर्त बद्धा च कृती जग्राह वाससि ॥ १५१
 आगच्छश्च ददर्शैकं शवस्योपरि संस्थितम् । प्रब्राजकं श्मशानेऽत्र जपन्तं स विदूषकः ॥ १५२
 तच्चेष्टालोकनश्रीडाकौतुकादुपगम्य तम् । प्रच्छन्नः पृष्ठतस्तस्य तस्थौ प्रब्राजकस्य सः ॥ १५३
 क्षणात्प्रब्राजकस्याधः फूत्कारं मुक्तवाञ्छवः । निरगाच्च मुखान्तस्य ज्वाला नाभेश्च सर्षपाः ॥ १५४
 गृहीत्वा सर्षपांस्तांश्च स परिव्राजकस्ततः । उत्थाय ताडयामास शवं पाणितलेन तम् ॥ १५५
 उदतिष्ठत्स चोत्तालवेतालाधिष्ठितः शवः । आरुरोह च तस्यैव स्कन्धे प्रब्राजकोऽथ सः ॥ १५६
 तदारूढश्च सहसा गन्तुं प्रववृते ततः । विदूषकोऽपि तं तूष्णीमन्वगच्छदलक्षितः ॥ १५७
 नातिदूरमतिक्रम्य स ददर्श विदूषकः । शून्यं कालायनीमूर्तिसनाथं देवतागृहम् ॥ १५८
 तत्रावतीर्य वेतालस्कन्धात्प्रब्राजकस्ततः । विवेश गर्भभवनं वेतालोऽप्यपतद्भुवि ॥ १५९
 विदूषकश्च तत्रासीद्युक्त्या पश्यन्नलक्षितः । प्रब्राजकोऽपि संपूज्य तत्र देवीं व्यजिज्ञपत् ॥ १६०
 तुष्टासि यदि तद्देवि देहि मे वरमीप्सितम् । अन्यथात्मोपहारेण प्रीणामि भवतीमहम् ॥ १६१
 इत्युक्तवन्तं तं तीव्रमन्त्रसाधनगर्वितम् । प्रब्राजकं जगादैवं वाणी गर्भगृहोद्गता ॥ १६२
 आदित्यसेननृपतेः सुतामानीय कन्यकाम् । उपहारीकुरुष्वेह ततः प्राप्स्यसि वाञ्छितम् ॥ १६३
 एतच्छ्रुत्वा स निर्गत्य करेणाह्वय तं पुनः । प्रब्राडुत्थापयामास वेतालं मुत्कफूत्कृतिम् ॥ १६४
 तस्य च स्कन्धमारुह्य निर्यद्वक्त्रानलार्चिषः । आनेतुं राजपुत्रीं तामुत्पत्य नभसा ययौ ॥ १६५
 विदूषकोऽपि तत्सर्वं दृष्ट्वा तत्र व्यचिन्तयत् । कथं राजसुतानेन हन्यते मयि जीवति ॥ १६६
 इहैव तावत्तिष्ठामि यावदायात्यसौ शठः । इत्यालोच्य स तत्रैव तस्थौ छन्नो विदूषकः ॥ १६७
 प्रब्राजकश्च गलैव वातायनपथेन सः । प्रविश्यान्तःपुरं प्राप सुप्तां निशि नृपात्मजाम् ॥ १६८
 आययौ च गृहीत्वा तां गगनेन तमोमयः । कान्तिप्रकाशितदिशं राहुः शशिकलामिव ॥ १६९
 हा तात हाम्बेति च तां क्रन्दन्तीं कन्यकां वहन् । तत्रैव देवीभवने सोऽन्तरिक्षावधातरत् ॥ १७०

- प्रविवेश च तत्कालं वेतालं प्रविमुच्य सः । कन्यारत्नं तदादाय देवीगर्भगृहान्तरम् ॥ १७१
- तत्र यावन्निहन्तुं तां राजपुत्रीमियेष सः । तावदाकृष्टखड्गोऽत्र प्रविवेश विदूषकः ॥ १७२
- आः पाप मालतीपुष्पमश्मना हन्तुमीहसे । यदस्यामाकृतौ शस्त्रं व्यापारयितुमिच्छसि ॥ १७३
- इत्युक्त्वाकृष्य केशेषु शिरस्तस्य विवेह्यतः । प्रब्राजकस्य चिच्छेद खड्गेन स विदूषकः ॥ १७४
- आश्वासयामास च तां राजपुत्रीं भयाकुलाम् । प्रविशन्तीमिवाङ्गानि किञ्चित्प्रत्यभिजानतीम् ॥ १७५
- कथमन्तःपुरं राज्ञो राजपुत्रीमिमामितः । नयेयमिति तत्कालमसौ धीरो व्यचिन्तयत् ॥ १७६
- भो विदूषक शृण्वेतद्योऽयं प्रब्राह्मण्य हतः । महानेतस्य वेतालः सिद्धोऽभूत्सर्षपास्तथा ॥ १७७
- ततोऽस्य पृथ्वीराज्ये च वाञ्छा राजात्मजासु च । उदपद्यत तेनायमेवं मूढोऽद्य वञ्चितः ॥ १७८
- तद्गृहाणैतदीयांस्त्वं सर्षपान्वीर येन ते । इमामेकां निशामय भविष्यत्यम्बरे गतिः ॥ १७९
- इत्याकाशगता वाणी जातहर्षं जगाद तम् । अनुगृह्णन्ति हि प्रायो देवता अपि तादृशम् ॥ १८०
- ततो वस्त्राश्रलात्तस्य स परिव्राजकस्य तान् । जप्राह सर्षपान्हस्ते तामङ्गे च नृपात्मजाम् ॥ १८१
- यावच्च देवीभवनात्स तस्मान्निर्ययौ बहिः । उच्चचार पुनस्तावदन्या नभसि भारती ॥ १८२
- इहैव देवीभवने मासस्यान्ते पुनस्त्वया । आगन्तव्यं महावीर विस्मर्तव्यमिदं न ते ॥ १८३
- तच्छ्रुत्वा स तथेत्युक्त्वा सद्यो देवीप्रसादतः । उत्पपात नभो विभ्रद्राजपुत्रीं विदूषकः ॥ १८४
- गत्वा च गगनेनाशु स तामन्तःपुरान्तरम् । प्रावेशयद्राजसुतां समाश्रस्तामुवाच च ॥ १८५
- न मे भविष्यति प्रातर्गतिर्व्योम्नि ततश्च माम् । सर्वे द्रक्ष्यन्ति निर्यान्तं तत्संप्रत्येव याम्यहम् ॥ १८६
- इति तेनोदिता बाला विभ्यती सा जगाद तम् । गते त्वयि मम प्राणास्त्रासाक्रान्ताः प्रयान्त्यमी ॥ १८७
- तन्महाभाग मा गास्त्वं देहि मे जीवितं पुनः । प्रतिपन्नार्थनिर्वाहः सहजं हि सतां व्रतम् ॥ १८८
- तच्छ्रुत्वा चिन्तयामास स सुसत्त्वो विदूषकः । यदस्तु मे न गच्छामि मुञ्चेत्प्राणान्भयादियम् ॥ १८९
- ततश्च नृपनेर्भक्तिः का मया विहिता भवेत् । इत्यालोच्य स तत्रैव तस्थावन्तःपुरे निशि ॥ १९०
- व्यायामजागरश्चान्तो ययौ निद्रां शनैश्च सः । राजपुत्री त्वनिद्रैव भीता तामनयन्निशाम् ॥ १९१
- विश्राम्यतु क्षणं तावदिति प्रेमाद्रिमानसा । सुप्तं प्रबोधयामास सा प्रभातेऽपि नैव तम् ॥ १९२
- ततः प्रविष्टा ददृशुस्तमन्तःपुरचारिकाः । ससंभ्रमाश्च गलैव राजानं तं व्यजिज्ञपन् ॥ १९३
- राजाप्यवेक्षितुं तत्त्वं प्रतीहारं व्यसर्जयत् । प्रतीहारश्च गत्वान्तस्तत्रापश्यद्विदूषकम् ॥ १९४
- शुश्राव च यथावृत्तं स तद्राजसुतामुखात् । तथैव गत्वा राज्ञे च स समग्रं न्यवेदयत् ॥ १९५
- विदूषकस्य सत्त्वज्ञस्तच्छ्रुत्वा स महीपतिः । किमेतस्यादिति क्षिप्रं समुद्भ्रान्त इवाभवत् ॥ १९६
- आनाययच्च दुहितुर्मन्दिरात्तं विदूषकम् । दत्तानुयात्रं मनसा तस्याः स्नेहानुपातिना ॥ १९७
- पप्रच्छ च यथावृत्तं स राजा तमुपागतम् । आ मूलतश्च सोऽप्यस्मै विप्रो वृत्तान्तमब्रवीत् ॥ १९८
- अदर्शयच्च वस्त्रान्ते निबद्धाश्चौरनासिकाः । प्रब्राह्मणसंन्धिनस्तांश्च सर्षपान्भूमिभेदिनः ॥ १९९
- ततः संभाव्य सत्यं तत्तांश्चानाय मटद्विजान् । सर्वाश्चक्रधरोपेतान्पृष्ट्वा तन्मूलकारणम् ॥ २००
- स्वयं श्मशाने गत्वा च दृष्ट्वा तांश्छिन्ननासिकान् । पुरुषांस्तं च निर्लूनकण्ठं प्रब्राजकाधमम् ॥ २०१
- उत्पन्नप्रत्ययो राजा स तुतोष महाशयः । विदूषकाय कृतिने सुताप्राणप्रदायिने ॥ २०२
- ददौ तस्मै च तामेव तदैव तनयां निजाम् । किमदेयमुदाराणामुपकारिषु तुष्यताम् ॥ २०३
- श्रीरुवासांभुजप्रीत्या नूनं राजसुताकरे । गृहीतपाणिर्येनास्या लेभे लक्ष्मीं विदूषकः ॥ २०४

ततो राजोपचारेण स तथा कान्तया सह । आदित्यसेननृपतेस्तस्थौ श्लाघ्ययशा गृहे ॥ २०५
 अथ यातेषु दिवसेष्वेकदा दैवचोदिता । तमुवाच निशायां सा राजपुत्री विदूषकम् ॥ २०६
 नाथ स्मरसि यत्तत्र तव देवीगृहे निशि । मासान्ते त्वमिहागच्छेरित्युक्तं दिव्यया गिरा ॥ २०७
 तत्र चाद्य गतो मासो भवतस्तच्च विस्मृतम् । इत्युक्तः प्रियया स्मृत्वा स जहर्ष विदूषकः ॥ २०८
 साधु स्मृतं त्वया तन्वि विस्मृतं तन्मया पुनः । इत्युक्त्वालङ्गनं चास्यै स ददौ पारितोषकम् ॥ २०९
 सुप्तायां च ततस्तस्यां निर्गत्यान्तःपुराग्निरिति । आदाय खड्गं स्वस्थः संस्तहेवीभवनं ययौ ॥ २१०
 प्राप्तो विदूषकोऽहं भोरिति तत्र वदन्बहिः । प्रविशेत्पशुशृणोद्वाचमन्तः केनाप्युदीरिताम् ॥ २११
 प्रविश्य चान्तरे सोऽत्र दिव्यमावासमैक्षत । तदन्तर्दिव्यरूपां च कन्यां दिव्यपरिच्छदाम् ॥ २१२
 स्वप्रभाभिन्नतिमिरां रजनिज्वलितामिव । हरकोपाग्निनिर्दग्धस्मरसंजीवनौषधिम् ॥ २१३
 किमेतदिति साश्चर्यः स तथा हृष्टया स्वयम् । सस्नेहबहुमानेन स्वागतेनाभ्यनन्द्यत ॥ २१४
 उपविष्टं च संजातविस्मयं प्रेमदर्शनात् । तत्स्वरूपपरिज्ञानसोत्सुकं सा तमब्रवीत् ॥ २१५
 अहं विद्याधरी कन्या भद्रानाम महान्वया । इह कामचरत्वाच्च त्वामपश्यमहं तदा ॥ २१६
 त्वदुणाकृष्टचित्ता च तत्कालमहमेव ताम् । अदृश्यवाणीमसृजं पुनरागमनाय ते ॥ २१७
 अद्य विद्याप्रयोगाश्च संमोह्य प्रेरिता मया । सा ते राजसुतैवास्मिन्कार्ये स्मृतिमजीजनत् ॥ २१८
 त्वदर्थं च स्थितास्मीह तत्तुभ्यमिदमर्पितम् । शरीरं सुन्दरं मया कुरु पाणिग्रहं मम ॥ २१९
 इत्युक्तो भद्रया भव्यो विद्याधर्यो विदूषकः । तथेति परिणिन्ये तां गान्धर्वविधिना तदा ॥ २२०
 अतिष्ठदथ तत्रैव दिव्यं भोगमवाप्य सः । स्वपौरुषफलद्वयैव प्रियया संगतस्तथा ॥ २२१
 अत्रान्तरे प्रबुद्धा सा राजपुत्री निशाक्षये । भर्तारं तमपश्यन्ती विषादं सहसागमत् ॥ २२२
 उत्थाय चान्तिकं मातुः प्रस्खलद्भिः पदैर्ययौ । विह्वला संगलद्वाष्पतरङ्गितविलोचना ॥ २२३
 स पतिर्मे गतः कापि रात्राविति च मातरम् । आत्मापराधसभया सानुतापा च साभ्यधात् ॥ २२४
 ततस्तन्मातरि स्नेहात्संभ्रान्तायां क्रमेण तत् । बुद्ध्वा राजापि तत्रैव परमाकुलतामगात् ॥ २२५
 जाने श्मशानबाह्यां तं गतोऽसौ देवतागृहम् । इत्युक्ते राजसुतया राजा तत्र स्वयं ययौ ॥ २२६
 तत्र विद्याधरीविद्याप्रभावेण तिरोहितम् । विचिन्त्यापि न लेभे तं स झितीशो विदूषकम् ॥ २२७
 ततो राज्ञि परावृत्ते निराशां तां नृपात्मजाम् । देहत्यागोन्मुखीमेव ज्ञानी कोऽप्यब्रवीदिदम् ॥ २२८
 नारिष्टशङ्का कर्तव्या स हि ते वर्तते पतिः । युक्तो दिव्येन भोगेन त्वामुपैष्यति चाचिरात् ॥ २२९
 तच्छ्रुत्वा राजपुत्री सा धारयामास जीवितम् । हृदि प्रविष्टया रुद्धं तत्प्रत्यागमवाञ्छया ॥ २३०
 विदूषकस्यापि ततस्तिष्ठतस्तत्र तां प्रियाम् । भद्रां योगेश्वरी नाम सखी काचिदुपाययौ ॥ २३१
 उपेत्य सा रहस्येनामिदं भद्रामथाब्रवीत् । सखि मानुषसंसर्गात्क्रुद्धा विद्याधरास्त्वयि ॥ २३२
 पापं च ते चिकीर्षन्ति तदितो गम्यतां त्वया । अस्ति पूर्वाम्बुधेः पारे पुरं कार्कोटकाभिधम् ॥ २३३
 तदतिक्रम्य च नदी शीतोदा नाम पावनी । तीर्त्वा तामुदयाख्यं च सिद्धक्षेत्रं महागिरिः ॥ २३४
 विद्याधरैरनाक्रम्यस्तत्र त्वं गच्छ सांप्रतम् । प्रियस्य मानुषस्यास्य कृते चिन्तां च मा कृथाः ॥ २३५
 एतद्धि सर्वमेतस्य कथयित्वा गमिष्यसि । येनैष पश्चात्तत्रैव सत्त्ववानागमिष्यति ॥ २३६
 इत्युक्ता सा तथा सख्या भद्रा भयवशीकृता । विदूषकानुरक्तापि प्रतिपेदे तथेति तत् ॥ २३७
 उक्त्वा च तस्य तथुकत्या दत्त्वा च स्वाङ्गुलीयकम् । विदूषकस्य राज्यन्तसमये सा तिरोदधे ॥ २३८

विदूषकश्च पूर्वस्मिञ्शन्ये देवगृहे स्थितम् । क्षणादपश्यदात्मानं न भद्रां न च मन्दिरम् ॥ २३९
 स्मरन्विद्याप्रपञ्चं तं पश्यंश्चैवाङ्गुलीयकम् । विषादविस्मयावेशवशः सोऽभूद्विदूषकः ॥ २४०
 अचिन्तयच्च तस्याः स वचः स्वप्नमिव स्मरन् । गता तावन्निवेद्यैव सा ममोदयपर्वतम् ॥ २४१
 तन्मयाप्याशु तत्रैव गन्तव्यं तदवाप्तये । न चैवं लोकदृष्टं मां लब्ध्वा राजा परित्यजेत् ॥ २४२
 तस्माद्युक्तिं करोमीह कार्यं सिद्ध्यति मे यथा । इति संचित्य मतिमान् रूपमन्यत्स शिष्रिये ॥ २४३
 जीर्णवासा रजोलिप्तो भूत्वा देवीगृहात्ततः । निरगादथ हा भद्रे हा भद्रे इति स ब्रुवन् ॥ २४४
 तत्क्षणं च विलोक्यैनं जनास्तद्देशवर्तिनः । सोऽयं विदूषकः प्राप इति कोलाहलं व्यधुः ॥ २४५
 बुद्धा च राज्ञा निर्गत्य स्वयं दृष्ट्वा तथाविधः । उन्मत्तचेष्टोऽवष्टभ्य स नीतोऽभूत्स्वमन्दिरम् ॥ २४६
 तत्र स्नेहाकुलैर्यद्यदुत्तोऽभूद्भृत्यवान्धवैः । तत्र तत्र स हा भद्रे इति प्रत्युत्तरं ददौ ॥ २४७
 वैद्योपदिष्टैरभ्यङ्गैरभ्यक्तोऽपि स तत्क्षणम् । अङ्गमुदूलयामास भूरिणा भस्मेरेणुना ॥ २४८
 स्नेहेन राजपुत्र्या च स्वहस्ताभ्यामुपाहतः । आहारस्तेन सहसा पादेनाहत्य चिक्षिपे ॥ २४९
 एवं स तस्यौ कतिचिद्विषसांस्तत्र निःस्पृहः । पाटयन्निजवस्त्राणि कृतोन्मादो विदूषकः ॥ २५०
 अशक्यप्रतिकारोऽयं तत्किमर्थं कदर्शयते । त्यजेत्कदाचन प्राणान्ब्रह्महत्या भवेत्ततः ॥ २५१
 स्वच्छन्दचारिणस्त्वस्य कालेन कुशलं भवेत् । इत्यालोच्य स चादित्यसेनो राजा मुमोच तम् ॥ २५२
 ततः स्वच्छन्दचारी सन्नन्येषुः साङ्गुलीयकः । वीरो भद्रां प्रति स्वैरं स प्रतस्थे विदूषकः ॥ २५३
 गच्छन्नहरहः प्राच्यां दिशि प्राप स च क्रमात् । मध्ये मार्गवशायातं नगरं पौण्ड्रवर्धनम् ॥ २५४
 मातरत्र वसाभ्येकां रात्रिमित्यभिधाय सः । ब्राह्मण्यास्तत्र कस्याश्चिद्बुद्ध्याः प्राविशद्गृहम् ॥ २५५
 प्रतिपन्नाश्रया सा च कृतातिथ्या क्षणान्तरे । ब्राह्मणी समुपेत्यैवं सान्तर्दुःखा जगाद तम् ॥ २५६
 तुभ्यमेव मया दत्तं पुत्र सर्वमिदं गृहम् । तद्गृहाण यतो नास्ति जीवितं मम सांप्रतम् ॥ २५७
 कस्मादेवं ब्रवीषीति तेनोक्ता विस्मितेन सा । श्रूयतां कथयाम्येतदित्युक्त्वा पुनरब्रवीत् ॥ २५८
 अस्तीह देवसेनाख्यो नगरे पुत्र भूपतिः । तस्य चैका समुत्पन्ना कन्या भूतलभूषणम् ॥ २५९
 मया दुःखेन लब्धेयमिति तां दुःखलब्धिकाम् । नाम्ना चकारैष नृपस्तनयामतिवत्सलः ॥ २६०
 कालेन यौवनारूढामानीताय स्ववेश्मनि । राज्ञे कच्छपनाथाय तां प्रादाच्चैष भूपतिः ॥ २६१
 स कच्छपेश्वरस्तस्या बद्ध्वा वासगृहं निशि । प्रविष्ट एव प्रथमं तत्कालं पश्चतां ययौ ॥ २६२
 ततो विमनसा राज्ञा भूयोऽप्येतेन सा सुता । दत्तान्यस्मै नृपायाभूत्सोऽपि तद्व्यपद्यत ॥ २६३
 तद्व्यास्य यदान्येऽपि नृपा वाञ्छन्ति नैव ताम् । तदा सेनापतिं राजा निजमेवं समादिशत् ॥ २६४
 इतो देशात्त्वयैकैकः क्रमादेकैकतो गृहात् । पुमान्प्रत्यहमानेयो ब्राह्मणः क्षत्रियोऽथवा ॥ २६५
 आनीय च प्रवेश्योऽत्र रात्रौ मत्पुत्रिकागृहे । पश्यामोऽत्र विपद्यन्ते कियन्तोऽत्र कियच्चिरम् ॥ २६६
 उत्तरिण्यति यश्चात्र सोऽस्या भर्ता भविष्यति । गतिः शक्या परिच्छेत्तुं न ह्यद्भुतविधेर्विधेः ॥ २६७
 इति सेनापती राज्ञा समादिष्टो दिने दिने । वारक्रमेण गेहेभ्यो नयत्येव नरानिह ॥ २६८
 एवं च तत्र यातानि क्षयं नरशतान्यपि । मम चाकृतपुण्याया एकः पुत्रोऽत्र वर्तते ॥ २६९
 तस्य वारोऽद्य संप्राप्तस्तत्र गन्तुं विपत्तये । तदभावे मया कार्यं प्रातरग्निप्रवेशनम् ॥ २७०
 तज्जीवन्ती स्वहस्तेन तुभ्यं गुणवते गृहम् । ददामि सर्वं येन स्यां न पुनर्दुःखभागिनी ॥ २७१
 एवमुक्तवतीं धीरस्तामवोचद्विदूषकः । यद्येवमम्ब तर्हि त्वं मा स्म विह्वतां कृथाः ॥ २७२

अहं तत्राद्य गच्छामि जीवत्वेकसुतस्तव । किमेतं घातयामीति कृपा ते मयि मा च भूत् ॥ २७३
 सिद्धियोगाद्धि नास्त्येव भयं तत्र गतस्य मे । एवं विदूषकेणोक्ता ब्राह्मणी सा जगाद तम् ॥ २७४
 तर्हि पुण्यैर्ममायातः कोऽपि देवो भवानिह । तत्प्राणान्देहि नः पुत्र कुशलं च तथात्मनि ॥ २७५
 एवं तथा सोऽनुमतः सायं राजसुतागृहम् । सेनापतिनियुक्तेन किंकरेण समं ययौ ॥ २७६
 तत्रापश्यन्नृपसुतां तां यौवनमदोद्धताम् । लतामनुश्रितस्फीतपुष्पभारानतामिव ॥ २७७
 ततो निशायां शयने राजपुत्र्या तथाश्रिते । ध्यातोपनतमाग्नेयं खड्गं विश्रुत्करेण सः ॥ २७८
 वासवेश्मनि तत्रासीज्जाग्रदेव विदूषकः । पश्यामि तावत्को हन्ति नरानत्रेति चिन्तयन् ॥ २७९
 प्रसुप्ते च जने क्षिप्रादपावृतकपाटकम् । स द्वारदेशादायान्तं घोरं राक्षसमैक्षत ॥ २८०
 स च द्वारि स्थितस्तत्र राक्षसो वासकान्तरे । भुजं नरशताकाण्डयमदण्डं न्यवेशयत् ॥ २८१
 विदूषकश्च चिच्छेद धावित्वा तस्य तं क्रुधा । एकखड्गप्रहारेण बाहुं सपदि रक्षसः ॥ २८२
 छिन्नबाहुः पलाय्याशु जगाम स निशाचरः । भूयोऽनागमनायैव तत्सत्त्वोत्कर्षभीतितः ॥ २८३
 प्रभुद्धा वीक्ष्य पतितं रक्षोबाहुं नृपात्मजा । भीता च जातहर्षा च विस्मिता च बभूव सा ॥ २८४
 प्रातश्च ददृशे राज्ञा देवसेनेन तत्र सः । स्वसुतान्तःपुरद्वारि स्थितश्छिन्नच्युतो भुजः ॥ २८५
 इतः प्रभृति नेहान्यैः प्रवेष्टव्यं नरैरिति । दत्तो विदूषकेणैव सुदीर्घः परिघार्गलः ॥ २८६
 ततो दिव्यप्रभावाय तस्मै प्रीतः स पार्थिवः । विदूषकाय तनयां तां ददौ विभवोत्तरम् ॥ २८७
 ततस्तथा समं तत्र कान्तया स विदूषकः । तस्यौ दिनानि कतिचिद्रूपवलेव संपदा ॥ २८८
 एकस्मिंश्च दिने सुप्तां राजपुत्रीं विहाय ताम् । स ततः प्रययौ रात्रौ तां भद्रां प्रति सत्वरः ॥ २८९
 राजपुत्री च सा प्रातस्तं ददर्श न दुःखिता । आसीदाश्वासिता पित्रा तत्प्रत्यावर्तनाशया ॥ २९०
 सोऽपि गच्छन्नहरहः क्रमात्प्राप विदूषकः । पूर्वाम्बुधेरदूरस्थां नगरीं ताम्रलिप्तिकाम् ॥ २९१
 तत्र चक्रे स केनापि वणिजा सह संगतिम् । स्कन्ददासाभिधानेन पारमव्येयियासता ॥ २९२
 तेनैव सह सोऽनल्पतदीयधनसंभृतम् । यानपात्रं समारुह्य प्रतस्थेऽम्बुधिवर्त्मना ॥ २९३
 ततः समुद्रमध्ये तद्यानपात्रमुपागतम् । अकस्मादभवदुद्धं व्यासक्तमिव केनचित् ॥ २९४
 अर्चितेऽप्यर्णवे रत्नैर्यदा न विचचाल तत् । तदा स वणिगार्तः मन्स्कन्ददासोऽग्नवीदिदम् ॥ २९५
 यो मोचयति संरुद्धमिदं प्रवहणं मम । तस्मै निजधनार्थं च स्वसुतां च ददाम्यहम् ॥ २९६
 तच्छ्रुत्वैव जगादैवं धीरचेता विदूषकः । अहमत्रावतीर्यान्तर्विचिनोम्यम्बुधेर्जलम् ॥ २९७
 क्षणाच्च मोचयाम्येतदुद्धं प्रवहणं तव । यूयं चाप्यवलम्बध्वं बद्धा मां पाशरज्जुभिः ॥ २९८
 विमुक्ते च प्रवहणे तत्क्षणं वारिमध्यतः । उद्धर्तव्योऽस्मि युष्माभिरवलम्बनरज्जुभिः ॥ २९९
 तथेति तेन वणिजा तद्वचस्यभिनन्दिते । बबन्धुः कर्णधारास्तं रज्जुबन्धेन कक्ष्ययोः ॥ ३००
 तद्बद्धोऽवततारैव वारिधौ स विदूषकः । न जात्ववसरे प्राप्ते सत्त्ववानवसीदति ॥ ३०१
 ध्यातोपस्थितमाग्नेयं खड्गं कृत्वा च तं करे । वीरः प्रवहणस्याधो मध्येवारि विवेश सः ॥ ३०२
 तत्र चैकं महाकायं सुप्तं पुरुषमैक्षत । जङ्घायां तस्य रुद्धं च यानपात्रं व्यलोकयत् ॥ ३०३
 चिच्छेद तां स जङ्घां च तस्य खड्गेन तत्क्षणम् । चचाल च प्रवहणं रोधमुक्तं तदैव तत् ॥ ३०४
 तद्दृष्ट्वैव वणिक्पापच्छेदयामास तस्य तत् । विदूषकस्य रज्जुस्ताः प्रतिपन्नार्थलोभतः ॥ ३०५
 वृत्तेनैव च मुक्तेन द्रुतं प्रवहणेन सः । स्वलोभस्येव महतः पारमम्बुनिर्धेयौ ॥ ३०६

विदूषकोऽपि स छिन्नरज्ज्वाल्म्वोऽम्बुमध्यगः । उन्मज्ज्य तत्तथा दृष्ट्वा धीरः क्षणमचिन्तयत् ॥
 किमिदं वणिजा तेन कृतं किमथवोच्यते । कृतघ्ना धनलोभान्धा नोपकारेक्षणक्षमाः ॥ ३०८
 तदेष कालः सुतरामवैकल्यस्य सांप्रतम् । नहि सत्त्वावसादेन स्वल्पाप्यापद्विलङ्घ्यते ॥ ३०९
 इति संचिन्त्य तत्कालं जङ्घां तामारुरोह सः । या सान्तर्जलसुप्तस्य पुंसस्तस्य न्यकृत्यत ॥ ३१०
 तथा ततार नावेव हस्तव्यस्ताम्बुरम्बुधिम् । दैवमेव हि साहाय्यं कुरुते सत्त्वशालिनाम् ॥ ३११
 तं मारुतिमिवाम्भोधिपारं रामार्थमागतम् । बलवन्तमुवाचैवमन्तरिक्षात्सरस्वती ॥ ३१२
 साधु साधु सुसत्त्वोऽस्ति कोऽन्यस्त्वत्तो विदूषक । अनेन तव धैर्येण तुष्टोऽस्मि तदिदं शृणु ॥ ३१३
 प्राप्तोऽसि नम्रविषयमिमं संप्रत्यतोऽपि च । कार्कोटकाख्यं नगरं दिनैः प्राप्स्यसि सप्तभिः ॥ ३१४
 ततो लब्धधृतिर्गत्वा शीघ्रं प्राप्स्यसि चेप्सितम् । अहं चाराधितः पूर्वं भवता हव्यकव्यभुक् ॥ ३१५
 मद्वराच्च तवेदानीं क्षुत्तृष्णा च न वर्त्यति । तद्गच्छ सिद्धयै विस्त्रब्धमित्युक्त्वा विरराम वाक् ॥ ३१६
 विदूषकश्च तच्छ्रुत्वा प्रणम्याग्निं प्रहर्षितः । प्रतस्थे सप्तमे चाहिं प्राप कार्कोटकं पुग्म् ॥ ३१७
 तत्र च प्रविवेशैकं मठमार्यैरधिष्ठितम् । नानादेशोद्भवैस्तैर्द्विजैरभ्यागतप्रियैः ॥ ३१८
 श्रीमता निर्मितं राज्ञा तत्रत्येनार्यवर्मणा । ऋद्धं समग्रसौवर्णहृद्यदेवकुलान्वितम् ॥ ३१९
 तत्र सर्वैः कृतातिथ्यमेकस्तं ब्राह्मणोऽतिथिम् । स्नानेन भोजनैर्वस्त्रैर्नीत्वा गृहमुपाचरत् ॥ ३२०
 सायं च तन्मठस्थः सन्पुरे शुश्राव तत्र सः । विदूषकः सपटहं घोष्यमाणमिदं वचः ॥ ३२१
 ब्राह्मणः क्षत्रियो वापि परिणेतुं नृपात्मजाम् । प्रातरिच्छति यः सोऽद्य रात्रौ वसतु तद्गृहे ॥ ३२२
 तच्छ्रुत्वा सनिमित्तं स तदाशङ्क्य च तत्क्षणम् । गन्तुं राजसुतावासमियेष प्रियसाहसः ॥ ३२३
 ऊचुस्तं मठविप्रास्ते ब्रह्मन्मा साहसं कृथाः । तत्र राजसुतासद्य तन्मृत्योर्विवृतं मुखम् ॥ ३२४
 यो हि तत्र प्रविशति क्षपायां न स जीवति । गताः सुबहवश्चैवमत्र साहसिकाः क्षयम् ॥ ३२५
 इत्युक्तोऽपि स तैर्विप्रैरनङ्गीकृततद्गवाः । विदूषको राजगृहं गयौ तत्किंकरैः सह ॥ ३२६
 तत्रार्यवर्मणा राज्ञा स्वयं दृष्ट्वाभिनन्दितः । विवेश तत्सुतावासं नक्तमर्क इवानलम् ॥ ३२७
 ददर्श राजकन्यां च तामाकृत्यानुरागिणीम् । नैराश्यदुःखविभुरं पश्यन्तीं सास्रया दृशा ॥ ३२८
 आसीच्च जाग्रदेवात्र स रात्राववलोकयन् । करे कृपाणमाग्रेयं चिन्तितोपनतं दधत् ॥ ३२९
 अकस्माच्च महाघोरं ददर्श द्वारि राक्षसम् । छिन्नदक्षिणबाहुत्वात्प्रसारितभुजान्तरम् ॥ ३३०
 दृष्ट्वा व्यचिन्तयच्चसौ हन्त सोऽयं निशाचरः । यस्य बाहुर्मया छिन्नो नगरे पौण्ड्रवर्धने ॥ ३३१
 तदद्य न पुनर्बाहौ प्रहरिष्याम्यसौ हि मे । पलाय्य पूर्ववद्गच्छेत्तस्मात्साधु निहन्म्यमुम् ॥ ३३२
 इत्यालोच्य प्रधाव्यैव केशेष्व्वाकृष्य तस्य सः । राक्षसस्य शिरश्छेत्तुं समारेभे विदूषकः ॥ ३३३
 तत्क्षणं भीतभीतश्च तमुवाच स राक्षसः । मा मां वधीः सुसत्त्वस्त्वं तत्कुरुष्व कृपामिति ॥ ३३४
 किनामा त्वं च केयं च तव चेष्टेति तेन सः । मुक्त्वा पृष्ठश्च वीरेण पुनराह स राक्षसः ॥ ३३५
 यमदंष्ट्राभिधानस्य ममाभूतां सुते इमे । इयमेका तथास्या च पौण्ड्रवर्धनवर्तिनी ॥ ३३६
 अवीरपुरुषासङ्गाद्रक्षणीये नृपात्मजे । शंकराज्ञाप्रसादो हि ममाभूदयमीदृशः ॥ ३३७
 तत्रादौ बाहुरेकेन छिन्नो मे पौण्ड्रवर्धने । त्वया चाद्य जितोऽस्मीह तत्समाप्तमिदं मम ॥ ३३८
 तच्छ्रुत्वा स विहस्यैनं प्रत्युवाच विदूषकः । मयैव स भुजस्तत्र लूनस्ते पौण्ड्रवर्धने ॥ ३३९
 राक्षसोऽप्यवदत्तर्हि देवांशस्त्वं न मानुषः । मन्ये त्वदर्थमेवाभूच्छर्वाज्ञानुग्रहः स मे ॥ ३४०

तदिदानीं सुहृन्मे त्वं यदा मां च स्मरिष्यसि । तदाहं संनिधास्ये ते सिद्धये संकटेष्वपि ॥	३४१
एवं स राक्षसो मैत्र्या वरयित्वा विदूषकम् । तेनाभिनन्दितवचा यमदंष्ट्रस्तिरोदधे ॥	३४२
विदूषकोऽपि सानन्दमभिनन्दितविक्रमः । राजपुत्र्या तया तत्र दृष्टस्तामनयन्निशाम् ॥	३४३
प्रातश्च ज्ञातवृत्तान्तस्तुष्टस्तस्मै ददौ नृपः । विभवैः सह शौर्यैकपताकामिव तां सुताम् ॥	३४४
स तया सह तत्रासीद्वात्रीः काश्चिद्विदूषकः । पदात्पदममुश्नत्या लक्ष्म्येव गुणबद्धया ॥	३४५
एकदा च निशि सैरं ततः प्रायात्प्रियोत्सुकः । लब्धदिव्यरसास्वादः को हि रज्येद्रसान्तरे ॥	३४६
नगराच्च विनिर्गल्य स तं सस्मार राक्षसम् । स्मृतमात्रागतं तं च जगाद रचितानतिम् ॥	३४७
सिद्धक्षेत्रे प्रयातव्यमुदयाद्रौ मया सखे । भद्राविद्याधरीहेतोरतस्त्वं तत्र मां नय ॥	३४८
तथेत्युक्तवतस्तस्य स्कन्धमारुह्य रक्षसः । ययौ च स तया रात्र्या दुर्गमां षष्ठियोजनीम् ॥	३४९
प्रातश्च तीर्त्वा शीतोदामलङ्घ्यां मानुषैर्नदीम् । उदयाद्रेरथ प्रापत्संनिकर्षमयन्नतः ॥	३५०
अयं स पर्वतः श्रीमानुदयाख्यः पुरस्तव । अत्रोपरि च नास्त्येव सिद्धधाम्नि गतिर्मम ॥	३५१
इत्युक्त्वा राक्षसे तस्मिन्प्राप्तानुज्ञे तिरोहिते । दीर्घिकां स ददर्शैकां रम्यां तत्र विदूषकः ॥	३५२
वदन्त्याः स्वागतमिव भ्रमद्भ्रमरगुञ्जितैः । तस्यास्तीरे न्यषीदच्च फुल्लपद्माननश्रियः ॥	३५३
स्त्रीणामिवात्र चापश्यत्पदपङ्क्तिं सुविस्तराम् । अयं प्रियागमे मार्गस्तवेति ब्रुवतीमिव ॥	३५४
अलङ्घ्योऽयं गिरिर्मलैस्तदिहैव वरं क्षणम् । स्थितो भवामि पश्यामि कस्येयं पदपद्धतिः ॥	३५५
इति चिन्तयतस्तस्य तत्र तोयार्थमाययुः । गृहीतकाश्चनघटा भव्याः सुबहवः स्त्रियः ॥	३५६
वारिपूरितकुम्भाश्च ताः स पप्रच्छ योषितः । कस्येदं नीयते तोयमिति प्रणयपेशलम् ॥	३५७
आस्ते विद्याधरी भद्र भद्रानामात्र पर्वते । इदं स्नानोदकं तस्या इति ताश्च तमब्रुवन् ॥	३५८
चित्रं धातैव धीराणामारुन्धोदामकर्मणाम् । परितुष्येव सामग्रीं घटयत्युपयोगिनीम् ॥	३५९
यदेका सहसैव स्त्री तासां मध्यादुवाच तम् । महाभाग मम स्कन्धे कुम्भ उक्क्षिप्यतामिति ॥	३६०
तथेति च घटे तस्याः स्कन्धोत्क्षिप्ते स बुद्धिमान् । निदधे भद्रया पूर्वं दत्तं रत्नाङ्गुलीयकम् ॥	३६१
उपाविशच्च तत्रैव स पुनर्दीर्घिकातटे । ताश्च तज्जलमादाय ययुर्भद्रागृहं स्त्रियः ॥	३६२
तत्र ताभिश्च भद्राया यावत्स्नानाम्बु दीयते । तावत्तस्यास्तदुत्सङ्गे निपपाताङ्गुलीयकम् ॥	३६३
तद्दृष्ट्वा प्रत्यभिज्ञाय भद्रा पप्रच्छ ताः सखीः । दृष्टः किं कोऽपि युष्माभिरिहापूर्वः पुमानिति ॥	३६४
दृष्ट एको युवास्माभिर्मानुषो वापिकातटे । तेनोत्क्षिप्तो घटश्चायमिति प्रत्यब्रुवंश्च ताः ॥	३६५
ततो भद्राब्रवीच्छ्रीं प्रकृतस्नानमण्डनम् । इहानयत गत्वा तं स हि भर्ता ममागतः ॥	३६६
इत्युक्ते भद्रया गत्वा यथावस्तु निवेद्य च । स्नातश्च तद्वयस्याभिस्तत्रानिन्ये विदूषकः ॥	३६७
प्राप्तश्च स ददर्शात्र भद्रां मार्गेन्मुखीं चिरात् । निजसत्त्वतरोः साक्षात्पताकामिव फलश्रियम् ॥	३६८
सापि दृष्ट्वा तमुत्थाय हर्षबाष्पाम्बुसीकरैः । दत्तार्थेव बबन्धास्य कण्ठे भुजलतास्रजम् ॥	३६९
परस्परालिङ्गितयोस्तयोः स्वेदच्छलादिव । अतिपीडनतः स्नेहः सस्यन्दे चिरसंभृतः ॥	३७०
अथोपविष्टावन्योन्यमवितृप्तौ विलोकने । उभौ शतगुणीभूतामिवोत्कण्ठामुदूहतुः ॥	३७१
आगतोऽसि कथं भूमिमिमामिति च भद्रया । परिपृष्टः स तत्कालमुवाचेदं विदूषकः ॥	३७२
समालम्ब्य भवत्स्नेहमारुह्य प्राणसंशयान् । सुबहूनागतोऽस्मीह किमन्यद्वच्चिमि सुन्दरि ॥	३७३
तच्छ्रुत्वा तस्य दृष्ट्वा तामनपेक्षितजीविताम् । प्रीतिं काष्ठागतस्नेहा सा भद्रा तमभाषत ॥	३७४

आर्यपुत्र न मे कार्यं सखीभिर्न च सिद्धिभिः । त्वं मे प्राणा गुणक्रीता दासी चाहं तव प्रभो ॥
 विदूषकस्ततोऽवादीत्तर्ह्यगच्छ मया सह । मुक्त्वा दिव्यमिमं भोगं वस्तुमुज्जयिनीं प्रिये ॥ ३७६
 तथेति प्रतिपेदे सा भद्रा सपदि तद्वचः । तत्संकल्पपरिभ्रष्टा विद्याश्च तृणवज्जहौ ॥ ३७७
 ततस्तया समं तत्र स विशश्राम तां निशाम् । क्लृप्तोपचारस्तत्सख्या योगेश्वर्या विदूषकः ॥ ३७८
 प्रातश्च भद्रया साकमवतीर्योदयाद्रितः । सस्मार यमदंष्ट्रं तं राक्षसं स पुनः कृती ॥ ३७९
 स्मृतमात्रागतस्योक्त्वा गन्तव्याध्वक्रमं निजम् । तस्यारुगोह स स्कन्धे भद्रामारोप्य तां पुरः ॥ ३८०
 सापि सेहे तदत्युग्रराक्षसांसाधिरोहणम् । अनुरागपरायत्ताः कुर्वते किं न योषितः ॥ ३८१
 रक्षोधिरूढश्च ततः स प्रतस्थे प्रियासखः । विदूषकः पुनः प्राप तच्च कार्कोटकं पुरम् ॥ ३८२
 रक्षोदर्शनसत्रासं तत्र चालोक्तो जनैः । दृष्ट्वार्यवर्मनृपतिं स्वां भार्यां मार्गेति स्म सः ॥ ३८३
 दत्तां तेन गृहीत्वा च तत्सुतां तां भुजार्जिताम् । तथैव राक्षसारूढः स प्रतस्थे पुरात्ततः ॥ ३८४
 गत्वाम्बुधेस्तटे प्राप पापं तं वणिजं च सः । येनास्य वारिधौ पूर्वं छिन्नाः क्षिप्तस्य रज्जवः ॥ ३८५
 जहार तस्य च सुतां वणिजः स धनैः सह । प्रागम्बुधौ प्रवहणप्रमोचनपणार्जिताम् ॥ ३८६
 धनापहारमेवास्य वधं मेने च पाप्मनः । कदर्याणां परे प्राणाः प्रायेण ह्यर्थसंचयाः ॥ ३८७
 ततो रक्षोरथारूढस्तामानीय वणिक्सुताम् । स भद्राराजपुत्रीभ्यां सहैवोदपतन्नभः ॥ ३८८
 दर्शयन्निजकान्तानां द्युमार्गेण ततार च । विलसत्सत्त्वसंरम्भं स्वपौरुषमिवाम्बुधिम् ॥ ३८९
 प्राप तच्च स भूयोऽपि नगरं पौण्ड्रवर्धनम् । दृष्टः सविस्मयं सर्वैर्वाहनीकृतराक्षसः ॥ ३९०
 तत्र तां देवसेनस्य सुतां राज्ञश्चिरोत्सुकाम् । भार्यां संभावयामास राक्षसावजयार्जिताम् ॥ ३९१
 रुध्यमानोऽपि तत्पित्रा स स्वदेशसमुत्सुकः । गृहीत्वा तामपि ततः प्रायादुज्जयिनीं प्रति ॥ ३९२
 अचिरेण च तां प्राप पुरीं राक्षसयोगतः । बहिर्गतामिवात्मीयदेशदर्शननिवृत्तिम् ॥ ३९३
 अथोपरि स्थितस्तस्य महाकायस्य रक्षसः । अंसस्थतद्वधूचक्रकान्तिप्रकटितात्मनः ॥ ३९४
 स जनैर्देदृशे तत्र शिखरे ज्वलितौषधौ । शशाङ्क इव पूर्वाद्वैरुद्यस्थो विदूषकः ॥ ३९५
 ततो विस्मितवित्रस्ते जने बुद्ध्वात्र भूपतिः । आदित्यसेनो निरगाच्छशुरोऽस्य तदा पुरः ॥ ३९६
 विदूषकस्तु दृष्ट्वा तमवतीर्याशु राक्षसात् । प्रणम्य नृपमभ्यागानृपोऽप्यभिननन्द तम् ॥ ३९७
 अवतार्यैव तत्स्कन्धात्ताः स्वभार्यास्ततोऽखिलाः । मुमोच कामचाराय राक्षसं स विदूषकः ॥ ३९८
 गते च राक्षसे तस्मिन्स तेन सह भूभुजा । शशुरेण सभार्यः सन्प्राविशद्राजमन्दिरम् ॥ ३९९
 तत्र तां प्रथमां भार्यां तनयां तस्य भूपतेः । आनन्दयदुपागत्य चिरोत्कण्ठावशीकृताम् ॥ ४००
 ऋमेतास्त्वया भार्याः प्राप्ताः कश्चैष राक्षसः । इति पृष्टः स राज्ञात्र सर्वमस्मै शशंस तत् ॥ ४०१
 ततः प्रभावतुष्टेन तेन तस्य महीभृता । जामातुर्निजराज्यार्थं प्रदत्तं कार्यवेदिना ॥ ४०२
 तत्क्षणाच्च स राजाभूद्विप्रो भूत्वा विदूषकः । समुच्छिन्नतसितच्छत्रो विभूतोभयचामरः ॥ ४०३
 तदा च मङ्गलातोयवाद्यनिर्हृदिनिर्भरा । प्रहर्षमुक्तनादेव रराजोज्जयिनी पुरी ॥ ४०४

इत्यामराज्यविभवः क्रमशः स कृत्स्नां जित्वा महीमखिलराजकपूजिताङ्घ्रिः ।

ताभिः समं विगतमत्सरनिवृत्ताभिर्भद्रासखश्चिरमरंस्त निजप्रियाभिः ॥

इत्यनुकूले दैवे भजति निजं सत्त्वमेव धीराणाम् ।

लक्ष्मीरभसाकर्षणसिद्धमहामोहमञ्जलम् ॥

४०५

४०६

इत्थं श्रुत्वा वत्सराजस्य वक्त्राच्चित्रामेतामद्भुतार्थी कथां ते ।

पार्श्वसीना मन्त्रिणश्चास्य सर्वे देव्यौ चापि प्रीतिमग्न्यामवापुः ॥

४०७

इति महाकविश्रीसोमदेवभट्टविरचिते कथासरित्सागरे लावाणकलम्बके चतुर्थस्तरङ्गः ।

पञ्चमस्तरङ्गः ।

- ततो वत्सेश्वरं प्राह तत्र यौगन्धरायणः । राजन्दैवानुकूल्यं च विद्यते पौरुषं च ते ॥ १
- नीतिमार्गे च वयमप्यत्र किञ्चित्कृतश्रमाः । तद्यथाचिन्तितं शीघ्रं कुरुष्व विजयं दिशाम् ॥ २
- इत्युक्ते मन्त्रिमुख्येन राजा वत्सेश्वरोऽब्रवीत् । अस्वेतद्वहुविघ्नास्तु सदा कल्याणसिद्धयः ॥ ३
- अतस्तदर्थं तपसा शंभुमाराधयाम्यहम् । विना हि तत्प्रसादेन कुतो वाञ्छितसिद्धयः ॥ ४
- तच्छ्रुत्वा च तपस्तस्य मन्त्रिणोऽप्यनुमेनिरे । सेतुबन्धोद्यतस्याब्धौ रामस्येव कपीश्वराः ॥ ५
- ततस्तं सह देवीभ्यां सचिवैश्च तपःस्थितम् । त्रिरात्रोपोषितं भूपं शिवः स्वप्ने समादिशत् ॥ ६
- तुष्टोऽस्मि ते तदुत्तिष्ठ निर्विघ्नं जयमाप्स्यसि । सर्वविद्याधराधीशं पुत्रं चैवाचिरादिति ॥ ७
- ततः स बुबुधे राजा तत्प्रसादहृतक्लमः । अर्काशुरचिताप्यायः प्रतिपञ्चन्द्रमा इव ॥ ८
- आनन्दयच्च सचिवान्प्रातः स्वप्नेन तेन सः । व्रतोपवासक्लान्ते च देव्यौ द्वे पुष्पकोमले ॥ ९
- तत्स्वप्रवर्णनेनैव श्रोत्रपेयेन तृप्तयोः । तयोश्च विभवायैव जातः स्वाद्वौषधक्रमः ॥ १०
- लेभे स राजा तपसा प्रभावं पूर्वजैः समम् । पुण्यां पतिव्रतानां च तत्पत्न्यौ कीर्तिमापतुः ॥ ११
- उत्सवव्यग्रपौरे च विहिते व्रतपारणे । यौगन्धरायणोऽन्येद्युरिति राजानमब्रवीत् ॥ १२
- धन्यस्त्वं यस्य चैवेत्थं प्रसन्नो भगवान्हरः । तदिदानीं रिपूञ्जित्वा भज लक्ष्मीं भुजार्जिताम् ॥ १३
- सा हि स्वधर्मसंभूता भूभृतामन्वये स्थिरा । निजधर्मार्जितानां हि विनाशो नास्ति संपदाम् ॥ १४
- तथा च चिरभूमिष्ठो निधिः पूर्वजसंभृतः । प्रणष्टो भवता प्राप्तः किं चात्रैतां कथां शृणु ॥ १५
- बभूव देवदासाख्यः पुरे पाटलिपुत्रके । पुरा कोऽपि वणिक्पुत्रो महाधनकुलोद्भूतः ॥ १६
- अभवत्तस्य भार्या च नगरात्पौण्ड्रवर्धनात् । परिणीता समृद्धस्य कस्यापि वणिजः सुता ॥ १७
- गते पितरि पञ्चत्वं क्रमेण व्यसनान्वितः । स देवदासो द्यूतेन सर्वं धनमहारयत् ॥ १८
- ततश्च तस्य सा भार्या दुःखदारिद्र्यदुःस्थिता । एतन् नीता निजं गेहं स्वपित्रा पौण्ड्रवर्धनम् ॥ १९
- शनैः सोऽपि विपत्तिवन्नः स्थातुमिच्छन्स्वकर्मणि । मूल्यार्थी देवदासस्तं श्वशुरं याचितुं ययौ ॥ २०
- प्राप्तश्च संध्यासमये तत्पुरं पौण्ड्रवर्धनम् । रजोरुक्षं विवस्त्रं च वीक्ष्यात्मानमचिन्तयत् ॥ २१
- ईदृशः प्रविशामीह कथं श्वशुरवेश्मनि । वरं हि मानिनो मृत्युर्न दैन्यं स्वजनाग्रतः ॥ २२
- इत्यालोच्यापणे गत्वा स क्वापि विपणेर्बहिः । नक्तं संकुचितस्तस्थौ तत्कालं कमलोपमः ॥ २३
- क्षणाच्च तस्यां विपणौ प्रविशन्तं व्यलोकयत् । युवानं वणिजं कञ्चिद्वृद्धाटितकवाटकम् ॥ २४
- क्षणान्तरे च तत्रैव निःशब्दपदमागताम् । द्रुतमन्तः प्रविष्टां च स्त्रियमेकां ददर्श सः ॥ २५
- ज्वलत्प्रदीपे यावच्च ददौ दृष्टिं तदन्तरे । प्रत्यभिज्ञातवांस्तावत्तां निजामेव गेहिनीम् ॥ २६
- ततः सोऽर्गलितद्वारां भार्या तामन्यगामिनीम् । दृष्ट्वा दुःखाशनिहतो देवदासो व्यचिन्तयत् ॥ २७
- धनहीनेन देहोऽपि हार्यते स्त्रीषु का कथा । निसर्गनियतं यासां विद्युतामिव चापलम् ॥ २८
- तदियं सा विपत्पुंसां व्यसनार्णवपातिनाम् । गतिः सेयं स्वतन्त्रायाः स्त्रियाः पितृगृहस्थितेः ॥ २९
- इति संचिन्तयंस्तस्या भार्यायाः स बहिः स्थितः । रतान्तविस्त्रम्भजुषः कथालापमिवाशृणोत् ॥ ३०

- उपेत्य च ददौ द्वारि स कर्णं सापि तत्क्षणम् । इत्यब्रवीदुपपतिं पापा तं वणिजं रहः ॥ ३१
- शृण्विदं कथयाम्यद्य रहस्यं तेऽनुरागिणी । मद्भर्तुर्वरिवर्माख्यः पुराभूत्प्रपितामहः ॥ ३२
- स्वगृहस्याङ्गणे तेन चत्वारः स्वर्णपूरिताः । कुम्भाश्चतुर्षु कोणेषु निगूढाः स्थापिता भुवि ॥ ३३
- तदेकस्याः स्वभार्यायाः स चक्रे विदितं तदा । तद्भार्या चान्तकाले सा स्नुषायै तदवोचत ॥ ३४
- सापि स्नुषायै मच्छद्भ्रवै मच्छद्भ्रूगब्रवीच्च मे । इत्ययं मत्पतिकुले श्वश्रूक्रममुखागमः ॥ ३५
- स्वभर्तुस्तच्च न मया दग्निद्रस्यापि वर्णितम् । स हि द्यूतरतो द्वेष्यस्त्वं तु मे परमः प्रियः ॥ ३६
- तत्तत्र गत्वा मद्भर्तुः सकाशात्तद्गृहं धनैः । क्रीत्वा तत्प्राप्य च स्वर्णमिहैव भज मां सुखम् ॥ ३७
- एवमुक्तः कुटिलया स तयोपपतिर्वणिक् । तुतोष तस्यै मन्वानो निधिं लब्धमयत्नतः ॥ ३८
- देवदासोऽपि कुवध्वाकशल्यैस्सैर्बहिर्गतः । क्रीलितामिव तत्कालं धनाशां हृदये दधौ ॥ ३९
- जगाम च ततः सद्यः पुरं पाटलिपुत्रकम् । प्राप्य च स्वगृहं लब्ध्वा निधानं स्वीचकार तत् ॥ ४०
- अथाजगाम स वणिक्तद्भार्याछिन्नकामुकः । तमेव देशं वाणिज्यव्याजेन निधिलोलुपः ॥ ४१
- देवदाससकाशाच्च क्रीणाति स्म स तद्गृहम् । देवदासोऽपि मूलेन भूयसा तस्य तद्ददौ ॥ ४२
- ततो गृहस्थितिं कृत्वा युक्त्या श्वशुरवेश्मनः । स देवदामः शीघ्रं तामानिनाय स्वगेहिनीम् ॥ ४३
- एवं कृते च तद्भार्याकामुकः स वणिक्शटः । अलब्धनिधिरभ्येत्य देवदासमुवाच तम् ॥ ४४
- एतद्भवद्गृहं जीर्णं मद्यं न खलु रोचते । तदेहि मे निजं मूल्यं स्वगृहं स्वीकुरुष्व च ॥ ४५
- इति जल्पंश्च स वणिग्देवदासश्च विब्रुवन् । उभौ विवादसक्तौ तौ राजाग्रमुपजग्मतुः ॥ ४६
- तत्र स्वभार्यावृत्तान्तं वक्षःस्थविषदुःसहम् । देवदासो नरेन्द्राग्रे कृत्स्नमुद्दिगति स्म तम् ॥ ४७
- ततश्चानाय्य तद्भार्यां तत्त्वं चान्विष्य भूपतिः । अदण्डयत्तं सर्वस्वं वणिजं पारदारिकम् ॥ ४८
- देवदासोऽपि कुवधूं कृत्वा तां छिन्ननासिकाम् । अन्यां च परिणीयात्र तस्थौ लब्धनिधिः सुखम् ॥ ४९
- इत्थं धर्मार्जिता लक्ष्मीरा संतत्यनपायिनी । इतरा तु जलापाततुपाकणनश्वरी ॥ ५०
- अतो यतेत धर्मेण धनमर्जयितुं पुमान् । राजा तु सुतरां येन मूलं राज्यतरोर्धनम् ॥ ५१
- तस्माद्यथावत्समान्य सिद्धये मन्त्रिमण्डलम् । कुरु दिग्विजयं देव लब्धुं धर्मोत्तरां श्रियम् ॥ ५२
- श्वशुरद्वयबन्धूनां प्रसक्तानुप्रसक्तितः । विकुर्वते न बहवो राजानस्ते मिलन्ति च ॥ ५३
- यस्त्वेष ब्रह्मदत्ताख्यो वाराणस्यां महीपतिः । नित्यं वैरी स ते तस्माद्विजयस्व तमग्रतः ॥ ५४
- तस्मिञ्जिते जय प्राचीप्रक्रमेणाखिला दिशः । उच्चैः कुरुष्व वै पाण्डुर्यशश्च कुमुदोज्ज्वलम् ॥ ५५
- इत्युक्तो मन्त्रिमुख्येण तथेति विजयोद्यतः । वत्सराजः प्रकृतिषु प्रयाणारम्भमादिशत् ॥ ५६
- ददौ वैदेहदेशे च राज्यं गोपालकाय सः । सत्कारहेतोर्नृपतिः श्वशुर्यायानुगच्छते ॥ ५७
- किं च पद्मावतीभ्रात्रे प्रायच्छत्सिहवर्मणे । समान्य चेदिविषयं सैन्यैः सममुपेयुषे ॥ ५८
- आनाययच्च स विभुर्भिद्वराजं पुलिन्दकम् । मित्रं बलैर्व्याप्तदिशं प्रावृट्कालमिवाम्बुदैः ॥ ५९
- अभूच्च यात्रासंगम्भो राष्ट्रे तस्य महाप्रभोः । आकुलत्वं तु शत्रूणां हृदि चित्रमजायत ॥ ६०
- यौगन्धरायणश्चाग्रे चारान्वाराणसीं प्रति । प्राहिणोद्ब्रह्मदत्तस्य राज्ञो ज्ञातुं विचेष्टितम् ॥ ६१
- ततः शुभेऽहनि प्रीतो निमित्तैर्जयशंसिभिः । ब्रह्मदत्तं प्रति प्राच्यां पूर्वं वत्सेश्वरो ययौ ॥ ६२
- भारूढः प्रोच्छ्रितच्छत्रं प्रोत्तुङ्गं जयकुञ्जरम् । गिरिं प्रफुल्लैकतहं मृगेन्द्र इव दुर्मदः ॥ ६३
- प्रया सिद्धिदूलेव शरदा दत्तसंसदः । दर्शयन्त्यातिसुगमं मार्गं स्वल्पाम्बुनिभ्रगम् ॥ ६४

पूरयन्बहुनादाभिर्वाहिनीभिर्भुवस्तलम् । कुर्वन्नकाण्डनिर्मेधवर्षासमयसंभ्रमम् ॥	६५
तदा च सैन्यनिर्घोषप्रतिशब्दाकुलीकृताः । परस्परमिवाचख्युस्तदागमभयं दिशः ॥	६६
चेलुश्च हेमसंनाहसंभृतार्कप्रभा हयाः । तस्य नीराजनप्रीतपावकानुगता इव ॥	६७
विरेजुर्वारणाश्चास्य सितश्रवणचामराः । विगलद्रण्डसिन्दूरशोणदानजलाः पथि ॥	६८
शरत्पाण्डुपयोदाङ्काः सधातुरसनिर्झराः । यात्रानुप्रेषिता भीतैरात्मजा इव भूधरैः ॥	६९
नैवैष राजा सहते परेषां प्रसृतं महः । इतीव तच्चमूरेणुरर्कतेजस्तिरोदधे ॥	७०
पदात्पदं च द्वे देव्यौ मार्गे तमनुजग्मतुः । नृपं नयगुणाकृष्टे इव कीर्तिजयश्रियौ ॥	७१
नमताथ पलायध्वमित्यूचे विद्विषामिव । पवनक्षिप्रविक्षिप्रैस्तस्य सेनाध्वजांशुकैः ॥	७२
एवं ययौ स दिग्भागान्पश्यन्कुल्लसिताम्बुजान् । महीमर्दभयोद्भ्रान्तशेषोत्क्षिप्तफणानिव ॥	७३
अत्रान्तरे च ते चारा धृतकापालिकव्रताः । यौगन्धरायणादिष्टाः प्रापुर्वोराणसीं पुरीम् ॥	७४
तेषां च कुहकाभिज्ञो ज्ञानित्वमुपदर्शयन् । शिश्रिये गुरुतामेकः शेषास्तच्छिष्यतां ययुः ॥	७५
आचार्योऽयं त्रिकालज्ञ इति व्याजगुरुं च तम् । शिष्यास्ते ख्यापयामासुर्भिक्षाशिनमितस्ततः ॥	७६
यदुवाचाग्निदाहादि स ज्ञानी भावि पृच्छताम् । तच्छिष्यास्तत्तथा गुप्तं चक्रुस्तेन स पप्रथे ॥	७७
रञ्जितं क्षुद्रसिद्ध्या च तत्रत्यं नृपवल्लभम् । स्त्रीचक्रे स कमप्येकं राजपुत्रमुपासकम् ॥	७८
तन्मुखेनैव राज्ञश्च ब्रह्मदत्तस्य पृच्छतः । सोऽभूत्तत्र रहस्यज्ञः प्राप्ते वत्सेशविग्रहे ॥	७९
अथास्य ब्रह्मदत्तस्य मन्त्री योगकरण्डकः । चकार वत्सराजस्य व्याजान्यागच्छतः पथि ॥	८०
अदूषयत्प्रतिपथं विषादिद्रव्ययुक्तिभिः । वृक्षान्कुसुमवल्लीश्च तोयानि च तृणानि च ॥	८१
विदधे विषकन्याश्च सैन्ये पण्यविलासिनीः । प्राहिणोत्पुरुषांश्चैव निशासु च्छद्यवातिनः ॥	८२
तच्च विज्ञाय स ज्ञानिलिङ्गी चारो न्यवेदयत् । यौगन्धरायणायाशु स्वसहायमुखैस्तदा ॥	८३
यौगन्धरायणोऽप्येतद्बुद्ध्वा प्रतिपदं पथि । दूषितं तृणतोयादि प्रतियोगैरशोभयत् ॥	८४
अपूर्वस्त्रीसमायोगं कटके निषिषेध च । अवधीद्वधकांस्तांश्च लब्ध्वा सह रुमण्वता ॥	८५
तद्बुद्ध्वा ध्वस्तमायः सन्सैन्यपूरितदिङ्मुखम् । वत्सेश्वरं ब्रह्मदत्तो मेने दुर्जयमेव तम् ॥	८६
संमन्य दत्त्वा दूतं च शिरोविरचिताञ्जलिः । ततः स निकटीभूतं वत्सेशं स्वयमभ्यगात् ॥	८७
वत्सराजोऽपि तं प्राप्तं प्रदत्तोपायनं नृपम् । प्रीत्या संमानयामास शूरा हि प्रणतिप्रियाः ॥	८८
इत्थं तस्मिञ्जिते प्राचीं शमयन्नमयन्मृदून् । उन्मूलयंश्च कटिनानृपान्वायुरिव द्रुमान् ॥	८९
प्राप च प्रबलः प्राच्यं चलद्वीचिविघूर्णितम् । वङ्गावजयवित्रासवेपमानमिवाम्बुधिम् ॥	९०
तस्य वेलातटान्ते च जयस्तम्भं चकार सः । पातालाभययाच्यार्थं नागराजमिवोद्भूतम् ॥	९१
अवनम्य करे दत्ते कलिङ्गैरग्रैस्ततः । आरुरोह महेन्द्राद्रिं यशस्तस्य यशस्विनः ॥	९२
महेन्द्राभिभवाद्गीतैर्विन्ध्यकूटैरिवागतैः । गजैर्जित्वाटवां राज्ञां स ययौ दक्षिणां दिशम् ॥	९३
तत्र चक्रे स निःसारपाण्डुरानपगर्जितान् । पर्वताश्रयिणः शत्रूञ्शरत्काल इवाम्बुदान् ॥	९४
उलङ्घयमाना कावेरी तेन संमर्दकारिणा । चोलकेश्वरकीर्तिश्च कालुष्यं ययतुः समम् ॥	९५
न परं मुरलानां स सेहे मूर्धसु नोन्नतिम् । करैराहन्यमानेषु यावत्कान्ताकुचेष्वपि ॥	९६
यत्तस्य सप्तधा भिन्नं पपुर्गोदावरीपथः । मातङ्गास्तन्मदव्याजात्सप्रधैवामुचन्निव ॥	९७
अथोत्तीर्थ स वत्सेशो रेवामुज्जयिनीमगात् । प्रविवेश च तां चण्डमहासेनपुरस्कृतः ॥	९८

स माल्यश्रुधम्मिल्लशोभाद्वैगुण्यशालिनाम् । मालवस्त्रीकटाक्षाणां ययौ चाप्रैव लक्ष्यताम् ॥ १९
 तस्थौ च निर्वृतस्तत्र तथा श्वशुरसत्कृतः । विसस्मार यथाभीष्टानपि भोगान्स्वदेशजान् ॥ १००
 आसीद्वासवदत्ता च पितुः पार्श्वविवर्तिनी । स्मरन्ती बालभावस्य सौख्येऽपि विमना इव ॥ १०१
 राजा चण्डमहासेनस्तथा तनयया यथा । तथैव पद्मावत्यापि नन्दति स्म समागतः ॥ १०२
 विश्रम्य च निशाः काश्चित्प्रीतो वत्सेश्वरस्ततः । अन्वितः श्वाशुरैः सैन्यैः प्रययौ पश्चिमां दिशम् ॥
 तस्य खड्गलता नूनं प्रतापानलधूमिका । यच्चक्रे लाटनारीणामुदश्रुकलुषा दशः ॥ १०४
 असौ मथितुमम्भोधिं मा मामुन्मूलयिष्यति । इतीव तद्राजाभूतवनोऽवेपथु मन्दरः ॥ १०५
 सत्यं स कोऽपि तेजस्वी भास्वदादिविलक्षणः । प्रतीच्यामुदयं प्राप प्रकृष्टमपि यज्जयी ॥ १०६
 ततः कुबेरतिलकामलकासङ्गशंसिनीम् । कैलासहाससुभगामाशामभिससार सः ॥ १०७
 सिन्धुराजं वशीकृत्य हरिसैन्यैरनुदुतः । क्षपयामास च म्लेच्छान्गाववो राक्षसानिव ॥ १०८
 तुरुष्कतुरगघ्राताः क्षुब्धस्याब्धेरिवोर्मयः । तद्रजेन्द्रघटा वेलावनेषु दलशो ययुः ॥ १०९
 गृहीतारिकरः श्रीमान्पापस्य पुरुषोत्तमः । राहोरिव स चिच्छेद पारसीकपतेः शिरः ॥ ११०
 हूणहानिकृतस्तस्य मुखरीकृतदिङ्मुखा । कीर्तिर्द्वितीया गङ्गेव विचचार हिमाचले ॥ १११
 नदन्तीष्वस्य सेनासु भयस्तिमितविद्विषः । प्रतीपः शुश्रुवे नादः शैलरन्ध्रेषु केवलम् ॥ ११२
 अपच्छन्नेन शिरसा कामरूपेश्वरोऽपि तम् । नमन्विच्छायतां भेजे यत्तदा न तदद्भुतम् ॥ ११३
 तद्वत्सैरन्वितो नागैः सम्राट् विववृतेऽथ सः । अद्रिभिर्जङ्गमैः शैलैः करीकृत्यापितैरिव ॥ ११४
 एवं विजित्य वत्सेशो वसुधां सपरिच्छदः । पद्मावतीपितुः प्राप पुरं मगधभूतः ॥ ११५
 मगधेशश्च देवीभ्यां सहितेऽस्मिन्नुपस्थिते । सोत्सवोऽभून्निशाज्योत्स्नावति चन्द्र इव स्मरः ॥ ११६
 अविज्ञातस्थितामादौ पुनश्च व्यक्तमागताम् । मेने वासवदत्तां च सोऽधिकप्रश्रयास्पदम् ॥ ११७
 ततो मगधभूता सनगरेण तेनार्चितः समग्रजनमानसैरनुगतोऽनुरागागतैः ।
 निर्गीर्णवसुधातलो बलभरेण लावाणकं जगाम विषयं निजं स किल वत्सराजो जयी ॥ ११८
 इति महाकविश्रीसोमदेवभट्टविरचिते कथासरित्सागरे लावाणकलम्बके पञ्चमस्तरङ्गः ।

षष्ठस्तरङ्गः ।

ततः स सेनाविश्रान्त्यै तत्र लावाणके स्थितः । रहस्युवाच वत्सेशो राजा यौगन्धरायणम् ॥ १
 त्वद्बुद्ध्या निर्जिताः सर्वे पृथिव्यां भूभृतो मया । उपायस्वीकृतास्ते च नैव व्यभिचरन्ति मे ॥ २
 वाराणसीपतिस्त्वेष ब्रह्मदत्तो दुराशयः । जाने व्यभिचरत्येको विश्वासः कुटिलेषु कः ॥ ३
 इति वत्सेश्वरेणोक्त आह यौगन्धरायणः । न राजन्ब्रह्मदत्तस्ते भूयो व्यभिचरिष्यति ॥ ४
 आक्रान्तोपनतस्त्वेष भृशं संमानितस्त्वया । शुभाचारस्य कः कुर्यादशुभं हि सचेतनः ॥ ५
 कुर्वीत वा यस्तस्यैव तदात्मन्यशुभं भवेत् । तथा च श्रूयतामत्र कथां ते वर्णयाम्यहम् ॥ ६
 बभूव पद्मविषये पुरा कोऽपि द्विजोत्तमः । ख्यातिमानप्रिदत्ताख्यो भूभृदत्ताग्रहारभुक् ॥ ७
 तस्यैकः सोमदत्ताख्यः पुत्रो ज्यायानजायत । द्वितीयश्चाभवद्वैश्वानरदत्ताख्यया सुतः ॥ ८
 आद्यस्तयोरभून्मुखः स्वाकृतिर्दुर्विनीतकः । अपरश्चाभवद्विद्वान्विनीतोऽध्ययनप्रियः ॥ ९
 कृतदारावुभौ तौ च पितर्यस्तं गते ततः । तदीयस्याग्रहारादेरर्धमर्धं विभेजतुः ॥ १०

तन्मध्यात्स कनयांश्च राज्ञा संमानितोऽभवत् । ज्येष्ठस्तु सोमदत्तोऽभूच्चपलः क्षत्रकर्मकृत् ॥ ११
 एकदा बद्धगोष्ठीकं शूत्रैः सह विलोक्य तम् । सोमदत्तं पितृसुहृद्भिः कोऽप्येवमब्रवीत् ॥ १२
 अग्निदत्तसुतो भूत्वा शूद्रवन्मूर्खं चेष्टसे । निजमेवानुजं दृष्ट्वा राजपूज्यं न लज्जसे ॥ १३
 तच्छ्रुत्वा कुपितः सोऽथ सोमदत्तः प्रधाव्य तम् । विप्रं पादप्रहारेण जघानोज्झितगौरवः ॥ १४
 तत्र विप्रः स कृत्वान्यान्साक्षिणस्तत्क्षणं द्विजान् । गत्वा पादाहतिक्रुद्धो राजानं तं व्यजिज्ञपत् ॥ १५
 राजापि सोमदत्तस्य बन्धाय प्राहिणोद्भटान् । ते च निर्गत्य तन्मित्रैर्जन्निरे शस्त्रपाणिभिः ॥ १६
 ततो भूयो बलं प्रेष्यावष्टब्धस्यास्य भूपतिः । क्रोधान्धः सोमदत्तस्य शूलारोपणमादिशत् ॥ १७
 आरोप्यमाणः शूलायामथाकस्मात्स च द्विजः । प्रक्षिप्त इव केनापि निपपात ततः क्षितौ ॥ १८
 रक्षन्ति भाविकल्याणं भाग्यान्येव यतोऽस्य ते । अन्धीबभूवुर्वधकाः पुनरारोपणोद्यताः ॥ १९
 तत्क्षणं श्रुतवृत्तान्तस्तुष्टो राजा कनीयसा । भ्रात्रास्य कृतविज्ञमिर्वधादेनममोचयत् ॥ २०
 ततो मरणनिस्तीर्णः सोमदत्तो गृहैः सह । गन्तुं राजावमानेन देशान्तरमियेष सः ॥ २१
 यदा च नैच्छन्गमनं समेतास्तस्य बान्धवाः । त्यक्तगजाग्रहारार्थं प्रतिपेदे तदा स्थितिम् ॥ २२
 ततो वृत्त्यन्तराभावात्कर्तुं स चकमे कृषिम् । तद्योग्यां च भुवं द्रष्टुं शुभेऽहन्यटवीं ययौ ॥ २३
 तत्र लेभे शुभां भूमिं संभाव्यफलसंपदम् । तन्मध्ये च महाभोगमश्वत्थतरुमैक्षत् ॥ २४
 तं कल्याणघनच्छायाच्छन्नसूर्याशुशीतलम् । प्रावृट्कालमिवालोक्ष्य कृष्यर्थं तोषमाप सः ॥ २५
 योऽधिष्ठातात्र तस्यैव भक्तोऽस्मीत्यभिधाय च । कृतप्रदक्षिणोऽश्वत्थवृक्षं तं प्रणनाम सः ॥ २६
 संयोज्याथ बलीवर्दयुगं रचितमङ्गलः । कृत्वा बलिं तस्य तरोरग्रेभे कृषिमत्र सः ॥ २७
 तस्थौ तस्यैव चाधस्ताद्गुमस्य स दिवानिशम् । भोजनं तस्य चानिन्ये तत्रैव गृहिणी सदा ॥ २८
 काले तत्र च पक्षेषु तस्य सस्येष्वशङ्कितम् । सा भूमिः परराष्ट्रेण दैवादेत्य व्यलुण्ठयत् ॥ २९
 ततः परबले याते नष्टे सस्ये स सत्त्ववान् । आश्रास्य रुदतीं भार्या किञ्चिच्छेषं तदाददौ ॥ ३०
 प्राग्वत्कृतबलिस्तस्थौ तत्रैवाथ तरोरग्रेः । निसर्गः स हि धीराणां यदापद्यधिकं दृढाः ॥ ३१
 अथ चिन्ताविनिद्रस्य स्थितस्यैकाकिनो निशि । तस्याश्वत्थतरोस्तस्मादुच्चचार सरस्वती ॥ ३२
 भोः सोमदत्त तुष्टोऽस्मि तव तद्रच्छ भूपतेः । आदित्यप्रभसंज्ञस्य राष्ट्रं श्रीकण्ठदेशगम् ॥ ३३
 तत्र तस्यानवरतं द्वारदेशे महीपतेः । वदेः पठित्वा संध्याग्निहोत्रमन्त्रानिदं वचः ॥ ३४
 फलभूतिरहं नाम्ना विप्रः शृणुत वच्मि यत् । भद्रकृत्प्राप्नुयाद्भद्रमभद्रं चाप्यभद्रकृत् ॥ ३५
 एवं वदंश्च तत्र त्वं महतीमृद्धिमाप्स्यसि । संध्याग्निहोत्रमन्त्रांश्च मत्त एव पठाधुना ॥ ३६
 अहं च यक्ष इत्युक्त्वा स्वप्रभावेण तत्क्षणम् । तमध्याप्य च तान्मन्त्रान्वटे वाणी तिरोदधे ॥ ३७
 प्रातः स सोमदत्तश्च प्रतस्थे भार्यया सह । फलभूतिरिति प्राप्य नाम यक्षकृतं कृती ॥ ३८
 अतिक्रम्याटवीस्तास्ता विषमाः परिवर्तिनीः । दुर्दशा इव संप्राप श्रीकण्ठविषयं च सः ॥ ३९
 तत्र संध्याग्निकार्यादि पठित्वा द्वारि भूपतेः । यथावन्नाम संश्राव्य फलभूतिरिति स्वकम् ॥ ४०
 सोऽवादीद्भद्रकृद्भद्रमभद्रं चाप्यभद्रकृत् । प्राप्नुयादिति लोकस्य कौतुकोत्पादकं वचः ॥ ४१
 मुहुश्च तद्भदन्तं तं तत्रादित्यप्रभो नृपः । बुद्धा प्रवेशयामास फलभूतिं कुतूहली ॥ ४२
 सोऽपि प्रविश्य तस्याग्रे तदेव मुहुरब्रवीत् । जहास तेन स नृपस्तदा पार्श्वस्थितैः सह ॥ ४३
 ससामन्तश्च वस्त्राणि दत्त्वा चाभरणानि सः । ग्रामान् राजा ददौ तस्मै न तोषो महतां मृषा ॥ ४४

एवं च तत्क्षणं प्राप गुह्यकानुग्रहेण सः । फलभूतिः कृशो भूत्वा विभूतिं भूभृदपिताम् ॥	४५
सदा तदेवं च वदन्पूर्वोक्तं प्राप भूपतेः । बालभ्यमीश्वराणां हि विनोदरसिकं मनः ॥	४६
कमाद्राजगृहे चास्मिन्प्राप्तेष्वन्तःपुरेषु च । राजप्रिय इति प्रीतिं बहुमानामवाप सः ॥	४७
कदाचिदथ सोऽटव्याः कृत्वाखेटकमागतः । आदित्यप्रभभूपालः सहसान्तःपुरं ययौ ॥	४८
द्वाःस्थसंभ्रमसाशङ्कः प्रविश्यैव ददर्श सः । देवीं देवार्चनव्यग्रां नाम्ना कुवल्यावलीम् ॥	४९
दिगम्बरामूर्ध्वकेशीं निमीलितविलोचनाम् । स्थूलसिन्दूरतिलकां जपप्रस्फुरिताधराम् ॥	५०
विचित्रवर्णकन्यस्तमहामण्डलमध्यगाम् । अस्तृक्सुरामहामांसकल्पितोप्रबलिक्रियाम् ॥	५१
सापि प्रविष्टे नृपतौ संभ्रमाकलितांशुका । तेन पृष्टा क्षणादेवमवोचद्याचिताभया ॥	५२
तवैवोदयलाभार्थं कृतवत्यस्मि पूजनम् । अत्र चागमवृत्तान्तं सिद्धिं च शृणु मे प्रभो ॥	५३
पुराहं पितृवेशमस्था कन्या मधुमहोत्सवे । एवमुक्ता वयस्याभिः समेलोद्यानवार्तिनी ॥	५४
अस्तीह प्रमदोद्याने तरुमण्डलमध्यगः । दृष्टप्रभावो वरदो देवदेवो विनायकः ॥	५५
तमुपागत्य भक्त्या त्वं पूजय प्रार्थितप्रदम् । येन निर्विघ्नमेवाशु स्वोचितं पतिमाप्स्यसि ॥	५६
तच्छ्रुत्वा पर्यपृच्छन्त सख्यस्ता मौग्ध्यतो मया । कन्या लभन्ते भर्तारं किं विनायकपूजया ॥	५७
अथ ताः प्रत्यवोचन्मां किमेतावच्चयोच्यते । तस्मिन्नपूजिते नास्ति सिद्धिः कापीह कस्यचित् ॥	५८
तथा चैतत्प्रभावं ते वर्णयामो वयं शृणु । इत्युक्त्वा च वयस्या मे कथामकथयन्निमाम् ॥	५९
पुरा पुरारेस्तनयं सेनान्यं प्राप्तुमिच्छति । तारकोपद्रुते शक्रे दग्धे च कुसुमायुधे ॥	६०
ऊर्ध्वरेतसमत्युग्रं सुदीर्घतपसि स्थितम् । गौरी कृततपाः प्रार्थ्य प्राप्य च त्र्यम्बकं पतिम् ॥	६१
आचकाङ्क्ष सुतप्राप्तिं मदनस्य च जीवितम् । न च सस्मर सिद्ध्यर्थं मा विघ्नेश्वरपूजनम् ॥	६२
अभीष्टाभ्यर्थिनीं तां च कान्तामित्यवदच्छिवः । प्रिये प्रजापतेः पूर्वं मानसादजनि स्मरः ॥	६३
कं दर्पयामीति मदाज्जातमात्रो जगाद च । तेन कंदर्पनामानं तं चकार चतुर्मुखः ॥	६४
अतिदृष्टोऽसि चेत्पुत्र तन्निनेत्रस्य लङ्घनम् । एकस्य रक्षेर्मा नाम मृत्युं तस्मादवाप्स्यसि ॥	६५
इत्थं स वेधसोक्तोऽपि संक्षोभायागतः शठः । मया दग्धो न तस्यास्ति सदेहस्योद्भवः पुनः ॥	६६
भवत्यास्तु स्वशक्त्यैव पुत्रमुत्पादयाम्यहम् । नहि मे मदनोत्साहहेतुका लोकवत्प्रजा ॥	६७
एवं वदत एवास्य पार्वतीं वृषलक्ष्मणः । आविर्बभूव पुरतो ब्रह्मा शतमखान्वितः ॥	६८
तेन स्तुत्वा स विज्ञप्रस्तारकासुरशान्तये । अङ्गीचक्रे शिवः स्रष्टुं देव्यामात्मजमौरसम् ॥	६९
अनुमेने च कामस्य जन्म चेतसि देहिनाम् । सर्गविच्छेदरक्षार्थममूर्तस्यैव तद्विरा ॥	७०
ददौ च निजचित्तेऽपि सोऽवकाशं मनोभुवः । तेन तुष्टो ययौ धाता मुदं प्राप च पार्वती ॥	७१
ततो यातेषु दिवसेष्वेकदा रहसि स्थितः । सिध्दे सुरतक्रीडामुमंया सह शंकरः ॥	७२
यदा नाभूद्रतान्तोऽस्य गतेष्ववदश्रेष्वपि । तदा तदुपमर्देन चकम्पे भुवनत्रयम् ॥	७३
ततो जगन्नाशभयाद्रतविनाय शूलिनः । बद्धिं स्मरन्ति स्म सुराः पितामहनिदेशतः ॥	७४
सोऽप्यग्निः स्मृतमात्रः सङ्घृष्टं मदनान्तकम् । मत्वा पलाय्य देवेभ्यः प्रविवेश जलान्तरम् ॥	७५
तत्तेजोदह्यमानाश्च तत्र भेका दिवौकसाम् । विचिन्वतां शशंसुस्तमग्निमन्तर्जलस्थितम् ॥	७६
ततस्ताननभिव्यक्तवाचः शपेन तत्क्षणम् । भेकान्कृत्वा तिरोभूय भूयोऽग्निर्मन्दरं ययौ ॥	७७
तत्र तं कोटरान्तस्थं देवाः शम्भूरूपिणम् । प्रापुर्गजशुकाख्यातं स चैषां दर्शनं ददौ ॥	७८

कृत्वा जिह्वाविपर्यासं शापेन शुक्रदन्तिनाम् । प्रतिपेदे च देवानां स कार्यं तैः कृतस्तुतिः ॥ ७९
 गत्वा च स्वोष्मणा सोऽग्निनिवार्यं सुरताच्छिवम् । शापभीत्या प्रणम्यास्मै देवकार्यं न्यवेदयत् ॥ ८०
 शर्वोऽप्यारूढवेगोऽग्नौ तस्मिन्वीर्यं स्वमादधे । तद्वि धारयितुं शक्तो न वह्निर्नाम्बिकापि वा ॥ ८१
 न मया तनयस्त्वत्तः संप्राप्त इति वादिनीम् । खेदकोपाकुलां देवीमित्युवाच ततो हरः ॥ ८२
 विघ्नोऽत्र तव जातोऽयं विना विघ्नेशपूजनम् । तदर्चयैनं येनाशु बह्वौ नो जनिता सुतः ॥ ८३
 इत्युक्ता शंभुना देवी चक्रे विघ्नेश्वरार्चनम् । अनलोऽपि सगर्भोऽभूत्तेन वीर्येण धूर्जटेः ॥ ८४
 तत्तेजः शंभवं बिभ्रत्स तदा दिवसेष्वपि । अन्तःप्रविष्टतिर्गमांशुरिव सप्तार्चिरात्रभौ ॥ ८५
 उद्ववाम च गङ्गायां तत्तेजः सोऽथ दुर्धरम् । गङ्गैनमत्यजन्मेरौ वह्निकुण्डे हराज्ञया ॥ ८६
 तत्र संरक्ष्यमाणः सन्स गर्भः शंभवैर्गणैः । निःसृत्याब्दसहस्रेण कुमारोऽभूत्पडाननः ॥ ८७
 ततो गौरीनियुक्तानां कृत्तिकानां पयोधरान् । षण्णां षड्भिर्मुखैः पीत्वा स्वल्पैः स बभूधे दिनैः ॥ ८८
 अत्रान्तरे देवराजस्तारकासुरनिर्जितः । शिश्रिये मेरुशृङ्गाणि दुर्गाण्युज्झितसंगरः ॥ ८९
 देवाश्च साकमृषिभिः षण्मुखं शरणं ययौ । षण्मुखोऽपि सुरान् रक्षन्नासीत्तैः परिवारितः ॥ ९०
 तदुद्धा हरितं मत्वा राज्यमिन्द्रोऽथ चुक्षुभे । योधयामास गत्वा च कुमारं स समत्सरः ॥ ९१
 तद्ब्रह्मिहतस्याङ्गात्पण्मुखस्योद्बभूवतुः । पुत्रौ शाखविशाखाख्याबुभावतुलतेजसौ ॥ ९२
 सपुत्रं च तमाक्रान्तशतक्रतुपराक्रमम् । उपेत्य तनयं शर्वः स्वयं युद्धादवारयत् ॥ ९३
 जातोऽसि तारकं हन्तुं राज्यं चेन्द्रस्य रक्षितुम् । तत्कुरुष्व निजं कार्यमिति चैनं शशास सः ॥ ९४
 ततः प्रणम्य प्रीतेन तत्क्षणं वृत्रवैरिणा । सेनापत्याभिषेकोऽस्य कुमारस्योपचक्रमे ॥ ९५
 स्वयमुत्क्षिप्तकलशस्तब्धबाहुरभूद्यदा । ततः शक्रः शुचमगादथैनमवदच्छिवः ॥ ९६
 न पूजितो गजमुखः सेनान्यं वाञ्छता त्वया । तेनैष विघ्नो जातस्ते तत्कुरुष्व तदर्चनम् ॥ ९७
 तच्छ्रुत्वा तत्तथा कृत्वा मुक्तबाहुः शचीपतिः । अभिषेकोत्सवं सम्यक्सेनान्ये निरवर्तयत् ॥ ९८
 ततो जघान न चिरात्सेनानीस्तारकासुरम् । ननन्दुः सिद्धकार्याश्च देवा गौरी च पुत्रिणी ॥ ९९
 तदेवं देवि देवानामपि सन्ति न सिद्धयः । हेरम्बेऽनर्चिते तस्मात्पूजयैनं वरार्थिनी ॥ १००
 इत्युक्ताहं वयस्याभिरुद्यानैकान्तवर्तिनम् । आर्यपुत्र पुरा गत्वा विघ्नराजमपूजयम् ॥ १०१
 पूजावसाने चापश्यमकस्माद्गनाङ्गणे । उत्पत्य विहरन्तीस्ताः स्वसखीर्निजसिद्धितः ॥ १०२
 तद्दृष्ट्वा कौतुकाब्जोन्नः समाहूयावतार्य च । मया सिद्धिसरूपं ताः पृष्टाः सद्योऽब्रुवन्निदम् ॥ १०३
 इमा नृमांसाशनजा डाकिनीमश्रसिद्धयः । कालरात्रिरिति ख्याता ब्राह्मणी गुरुरत्र नः ॥ १०४
 एवं सखीभिरुक्ताहं खेचरीसिद्धिलोभ्या । नृमांसाशनभीता च क्षणमासं ससंशया ॥ १०५
 अथ तस्मिन्निर्गुणत्वाद्बोचं ताः सखीरहम् । उपदेशो ममाप्येष गुष्माभिर्दाप्यतामिति ॥ १०६
 ततो मदभ्यर्थनया गत्वा तत्क्षणमेव ताः । आनिन्युः कालरात्रिं तां तत्रैव विकटाकृतिम् ॥ १०७
 मिलद्भुवं काचराक्षीं न्यश्चिपिटनासिकाम् । स्थूलगण्डीं करालोष्ठीं दन्तुरां दीर्घकंधराम् ॥ १०८
 लम्बस्तनीमुदरिणीं विदीर्णोत्फुल्लपादुकाम् । धात्रा वैरूप्यनिर्माणवैदर्घ्यां दर्शितामिव ॥ १०९
 सा मां पादानतां स्नातां कृतविघ्नेश्वरार्चनाम् । विवस्त्रां मण्डले भीमां भैरवार्चामकारयत् ॥ ११०
 अभिषिच्य च सा मह्यं तांस्तान्मन्त्राभिर्जानन्ददौ । भक्षणाय नृमांसं च देवार्चनबलीकृतम् ॥ १११
 आत्तमश्रगणा भुक्तमहामांसा च तत्क्षणम् । निरम्बरैवोत्पतिता ससखीकाहमम्बरम् ॥ ११२

कृतक्रीडावतीर्याथ गङ्गनादुर्वनुज्ञया । गताभूवमहं देव कन्यकान्तःपुरं निजम् ॥ ११३
 एवं बाल्येऽपि जाताहं डाकिनीचक्रवर्तिनी । भक्षितास्तत्र चास्माभिः समेत्य बहवो नराः ॥ ११४
 अस्मिन्कथान्तरे चैतां महाराज कथां शृणु । विष्णुस्वामीत्यभूत्तस्याः कालरात्र्याः पतिर्द्विजः ॥ ११५
 स च तस्मिन्नुपाध्यायो देशे नानादिगागतान् । शिष्यान्ध्यापयामास वेदविद्याविशारदः ॥ ११६
 शिष्यमध्ये च तस्यैको नाम्ना सुन्दरको युवा । बभूव शिष्यः शीलेन विराजितवपुर्गुणः ॥ ११७
 तमुपाध्यायपत्नी सा कालरात्रिः कदाचन । वत्र रहसि कामार्ता पत्यौ क्वापि बहिर्गते ॥ ११८
 नूनं विरूपैरधिकं हासनैः क्रीडति स्मरः । यत्सानवेक्ष्य स्वं रूपं चक्रे सुन्दरकस्पृहाम् ॥ ११९
 स तु सर्वात्मना नैच्छदर्थ्यमानोऽपि विप्रवम् । स्त्रियो यथा विचेष्टन्तां निष्कम्पं तु सतां मनः ॥ १२०
 ततः सापसृते तस्मिन्कालरात्रिः क्रुधा तदा । स्वमङ्गं पाटयामास स्वयं दन्तनखक्षतैः ॥ १२१
 विकीर्णवस्त्रकेशान्ता रुदती तावदास्त च । गृहं यावदुपाध्यायो विष्णुस्वामी विवेश सः ॥ १२२
 प्रविष्टं तमवादीच्च पश्य सुन्दरकेण मे । अवस्था विहिता स्वामिन्बलात्काराभिलाषिणा ॥ १२३
 तच्छ्रुत्वा स उपाध्यायः क्रुधा जज्वाल तत्क्षणम् । प्रत्ययः स्त्रीषु मुष्णाति विमर्शं विदुषामपि ॥ १२४
 सायं च तं सुन्दरकं गृहप्राप्तं प्रधाव्य सः । सशिष्यो मुष्टिभिः पादैर्लेगुडैश्चाप्यताडयत् ॥ १२५
 किं च प्रहारनिश्चेष्टं शिष्यानादिश्य तं बहिः । लाजयामास रथ्यायां निरपेक्षतया निशि ॥ १२६
 ततः शनैः सुन्दरकः स निशानिलवीजितः । तथाभिभूतमात्मानं पश्यन्नेवमचिन्तयत् ॥ १२७
 अहो स्त्रीप्रेरणा नाम रजसा लङ्घितात्मनाम् । पुंसां बालेव सरसामाशयक्षोभकारिणी ॥ १२८
 येनाविचार्य वृद्धोऽपि विद्वानपि च तत्तथा । अतिक्रोधादुपाध्यायो विरुद्धमकरोन्मयि ॥ १२९
 अथवा दैवसंसिद्धावा सृष्टेर्विदुषामपि । कामक्रोधौ हि विप्राणां मोक्षद्वारागलानुभौ ॥ १३०
 तथा हि किं न मुनयः स्वदारभ्रंशशङ्किनः । देवदारुवने पूर्वमपि शर्वाय चुक्रुधुः ॥ १३१
 न चैनं विविदुर्देवं कृतक्षपणकाकृतिम् । उमायै दर्शयिष्यन्तमृषीणामप्यशान्तताम् ॥ १३२
 दत्तशपाश्व ते सद्यस्त्रिजगत्क्षोभकारणम् । बुद्ध्वा तं देवमीशानं तमेव शरणं ययुः ॥ १३३
 तदेवं कामकोपादिरिपुषड्गर्वावृत्ताः । मुनयोऽपि विमुह्यन्ति श्रोत्रियेषु कथैव का ॥ १३४
 इति सुन्दरकस्तत्र ध्यायन्दस्युभयान्निशि । आरुह्य शून्यगोवाटहर्म्यं तस्यौ समीपगे ॥ १३५
 तत्रैकदेशे यावच्च क्षणं तिष्ठत्यलक्षितः । तावत्तत्रैव हर्म्यं सा कालरात्रिरुपाययौ ॥ १३६
 आकृष्टवीरच्छुरिका मुक्तफूत्कारभीषणा । नयनाननवान्तोल्का डाकिनीचक्रसंगता ॥ १३७
 तां दृष्ट्वा तादृशीं तत्र कालिरात्रिमुपागताम् । सस्मार मन्त्रान् रक्षोघ्नान्भीतः सुन्दरकोऽथ सः ॥ १३८
 तन्मन्त्रमोहिता चाथ तं ददर्श न सा तदा । भयसंनिपिण्डितैरङ्गैरेकान्ते निभृतस्थितम् ॥ १३९
 अथोत्पतनमन्त्रं सा पठित्वा ससखीजना । कालरात्रिः सगोवाटहर्म्येवोदपतन्नभः ॥ १४०
 तं च मन्त्रं स जग्राह श्रुत्वा सुन्दरकस्तदा । सहर्म्या सापि नभसा क्षिप्रमुज्जयिनीं ययौ ॥ १४१
 तत्रावतार्य हर्म्यं स मन्त्रतः शाकवाटके । गत्वा स्मशाने चिक्रीड डाकिनीचक्रमध्यगा ॥ १४२
 तत्क्षणं च क्षुधाक्रान्तः शाकवाटेऽवतीर्य सः । तत्र सुन्दरकश्चक्रे वृत्तिमुत्खातमूलकैः ॥ १४३
 कृतश्रुत्प्रतिघातेऽस्मिन्प्राग्गोवाटमाश्रिते । प्रत्याययौ कालरात्री रात्रिमध्ये निकेतनात् ॥ १४४
 ततोऽधिरूढगोवाटा पूर्ववन्मन्त्रसिद्धितः । आकाशेन सशिष्या सा निशि स्वगृहमाययौ ॥ १४५
 स्थापयित्वा यथास्थानं तच्च गोवाटवाहनम् । विसृज्यानुचरीस्ताश्च शय्यावेश्म विवेश सा ॥ १४६

सोऽपि सुन्दरको नीत्वा तां निशां विघ्नविस्मितः । प्रभाते त्यक्तगोवाटो निकटं सुहृदां ययौ ॥ १४७
 तत्राख्यातस्ववृत्तान्तो विदेशगमनोन्मुखः । तैः समाश्रासितो मित्रैस्तन्मध्ये स्थितिमग्रहीत् ॥ १४८
 उपाध्यायगृहं त्यक्त्वा भुञ्जानः सन्नसन्नानि । उवास तत्र विहरन्स्वच्छन्दः सखिभिः सह ॥ १४९
 एकदा निर्गता क्रेतुं गृहोपकरणानि सा । ददर्श तं सुन्दरकं कालरात्रिः किलापणे ॥ १५०
 उपेत्य च जगादैर्न पुनरेव स्मरातुरा । भज सुन्दरकाद्यापि मां लदायत्तजीविताम् ॥ १५१
 एवमुक्तस्तथा सोऽथ साधुः सुन्दरकोऽब्रवीत् । मैवं वादीर्न धर्मोऽयं माता मे गुरुपत्न्यसि ॥ १५२
 ततोऽब्रवीत्कालरात्रिर्धर्मं चेद्वेत्सि देहि तत् । प्राणान्मे प्राणदानाद्धि धर्मः कोऽभ्यधिको भवेत् ॥ १५३
 अथ सुन्दरकोऽवादीन्मातर्मैवं कृथा हृदि । गुरुतल्पाभिगमनं कुत्र धर्मो भविष्यति ॥ १५४
 एवं निराकृता तेन तर्जयन्ती च तं रुषा । पाटयित्वा स्वहस्तेन स्तोत्तरीयमगादृहम् ॥ १५५
 पश्य सुन्दरकेणेदं धावित्वा पाटितं मम । इत्युवाच पतिं तत्र दर्शयित्वोत्तरीयकम् ॥ १५६
 स च तस्याः पतिः क्रोधाद्गत्वा वध्यमुदीर्य च । सन्ने सुन्दरकस्याशु वारयामास भोजनम् ॥ १५७
 ततः सुन्दरकः खेदात्तं देशं त्यक्तमुद्यतः । जानन्नुत्पतने व्योम्नि मन्त्रं गोवाटशिक्षितम् ॥ १५८
 ततोऽवरोहेऽप्यपरं शिक्षितुं श्रुतविस्मितम् । तदेव शून्यगोवाटहर्म्यं निशि पुनर्ययौ ॥ १५९
 तत्र तस्मिन्स्थिते प्राग्वत्कालरात्रिरुपेत्य सा । तथैवोत्पत्य हर्म्यस्था व्योम्नैवोज्जयिनीं ययौ ॥ १६०
 तत्रावतार्य मन्त्रेण गोवाटं शाकवाटके । जगाम रात्रिचर्यायै पुनः सा पितृकाननम् ॥ १६१
 तं च सुन्दरको मन्त्रं भूयः श्रुत्वापि नाग्रहीत् । विना हि गुर्वादेशेन संपूर्णाः सिद्धयः कुतः ॥ १६२
 ततोऽत्र भुक्त्वा कतिचिन्मूलकान्यपराणि च । नेतुं प्रक्षिप्य गोवाटे तत्र तस्थौ स पूर्ववत् ॥ १६३
 अथैत्यारूढगोवाटा सा गत्वा नभसा निशि । विवेश कालरात्रिः सं सद्यः स्थापितवाहना ॥ १६४
 सोऽपि सुन्दरकः प्रातर्गोवाटान्निर्गतस्ततः । ययौ भोजनमूल्यार्थं विपणीमात्तमूलकः ॥ १६५
 विक्रीणानस्य तस्यात्र मूलकं राजसेवकाः । मालवीया विना मूल्यं जहुर्दृष्ट्वा स्वदेशजम् ॥ १६६
 ततः स कलहं कुर्वन्बद्धा सुहृदनुद्रुतः । पाषाणघातदायीति राजाग्रं तैरनीयत ॥ १६७
 मालवात्कथमानीय कान्यकुब्जेऽत्र मूलकम् । विक्रीणीषे सदेत्येष पृष्टोऽस्माभिर्न जल्पति ॥ १६८
 हन्ति प्रत्युत पाषाणैरित्युक्तसैः शठैर्नृपः । तं तदद्भुतमप्राक्षीत्ततस्तत्सुहृदोऽब्रुवन् ॥ १६९
 अस्माभिः सह यद्येष प्रासादमधिरोप्यते । तदैतत्कौतुकं देव कृत्स्नं जल्पति नान्यथा ॥ १७०
 तथेत्यारोपितो राज्ञा सप्रासादोऽस्य पश्यतः । उत्पपात स मन्त्रेण सद्यः सुन्दरको नभः ॥ १७१
 समिन्नस्तेन गत्वा च प्रयागं प्राप्य च क्रमात् । श्रान्तः कमपि राजानं स्नान्तं तत्र ददर्श सः ॥ १७२
 संस्तम्भ्य चात्र प्रासादं गङ्गायां खान्निपत्य च । विस्मयोद्दीक्षितः सर्वैस्तं स राजानमभ्यगात् ॥ १७३
 कस्त्वं किं चावतीर्णोऽसि गगनादिति शंस नः । राज्ञा प्रह्वेण पृष्टः सन्नेवं सुन्दरकोऽब्रवीत् ॥ १७४
 अहं मुरजको नाम गणो देवस्य धूर्जटेः । प्राप्तो मानुषभोगार्थं त्वत्सकाशं तदाज्ञया ॥ १७५
 तच्छ्रुत्वा सत्यमाशङ्क्य सस्याढ्यं रत्नपूरितम् । सखीकं सोपकरणं ददौ तस्मै पुरं नृपः ॥ १७६
 प्रविश्याथ पुरे तस्मिन्नुत्पत्य दिवि सानुगः । चिरं सुन्दरकः स्वेच्छं निर्देन्यं विचचार सः ॥ १७७
 शयानो हेमपर्यङ्के वीज्यमानश्च चामरैः । सेव्यमानो वरस्त्रीभिरैन्द्रं सुखमवाप सः ॥ १७८
 अथैकदा ददौ तस्मै मन्त्रं व्योमावरोहणे । सिद्धः कोऽपि किलाकाशचारी संजातसंस्तवः ॥ १७९
 प्राप्तवातारमन्त्रः स गत्वा सुन्दरकस्ततः । कान्यकुब्जे निजे देशे व्योममार्गादवातरत् ॥ १८०

सपुरं पूर्णलक्ष्मीकमवतीर्णं नभस्तलात् । बुद्ध्वा तत्र स्वयं राजा कौतुकात्तमुपाययौ ॥ १८१
 परिज्ञातश्च पृष्टश्च राजाग्रे सोऽथ कालवित् । कालरात्रिकृतं सर्वं स्ववृत्तान्तं न्यवेदयत् ॥ १८२
 ततश्चानाय्य पप्रच्छ कालरात्रिं महीपतिः । निर्भया साप्यविनयं स्वं सर्वं प्रत्यपद्यत ॥ १८३
 कुपिते च नृपे तस्याः कर्णौ च च्छेत्तुमुद्यते । सा गृहीतापि पश्यत्सु सर्वेष्वेव तिरोदधे ॥ १८४
 ततः स्वराष्ट्रे वासोऽस्यास्तत्र राज्ञा न्यषिध्यत । तत्पूजितः सुन्दरकः शिश्रिये च नभः पुनः ॥ १८५
 इत्युक्त्वा तत्र भर्तारमादित्यप्रभभूपतिम् । अभाषत पुनश्चैनं राज्ञी कुवल्यावली ॥ १८६
 भवन्त्येवंविधा देव डाकिनीमन्त्रसिद्धयः । एतच्च मत्पितुर्देशे वृत्तं सर्वत्र विश्रुतम् ॥ १८७
 कालरात्रेश्च शिष्याहमित्यादौ वर्णितं मया । पतिव्रतात्वासिद्धिस्तु ततोऽप्यभ्यधिका मम ॥ १८८
 भवता चाद्य दृष्टाहं श्रेयोऽर्थं ते कृतार्चना । उपहाराय पुरुषं मन्त्रेणाक्रुष्टमुद्यता ॥ १८९
 तदस्मदीयेऽत्र नये त्वमपि प्रविशाधुना । सिद्धियोगजितानां च राज्ञां मूर्ध्नि पदं कुरु ॥ १९०
 तच्छ्रुत्वा क्व महामांसभोजनं डाकिनीनये । क्व च राजत्वमित्युक्त्वा स राजा निषिषेध तत् ॥ १९१
 प्राणत्यागोद्यतायां तु राज्ञ्यां तत्प्रत्यपद्यत । विषयाकृष्यमाणां हि तिष्ठन्ति सुपथे कथम् ॥ १९२
 ततः सा तं प्रवेश्यैव मण्डले पूर्वपूजिते । गृहीतसमयं सन्तं राजानमिदमब्रवीत् ॥ १९३
 य एष फलभूत्याख्यः स्थितो विप्रस्तवान्तिके । स मयात्रोपहारार्थमाक्रुष्टमुपकल्पितः ॥ १९४
 आकर्षणं च सायासं तत्कश्चित्सूपकृद्भरम् । नयेऽत्र स्थाप्यतां यस्तं स्वयं हन्ति पचत्यपि ॥ १९५
 न कार्या च घृणा यस्मात्तन्मांसवलिभक्षणात् । ममापितेऽर्चने पूर्णा सिद्धिः स्यादुत्तमो हि सः ॥ १९६
 इत्युक्तः प्रियया राजा पापभीतोऽपि तत्पुनः । अङ्गीचकार धिगहो कष्टां स्त्रीष्वनुरोधिताम् ॥ १९७
 आनाय्य सूपकारं च ततः साहसिकाभिधम् । विश्वास्य दीक्षितं कृत्वा दंपती तौ सहोचतुः ॥ १९८
 राजा देवीद्वितीयोऽद्य भोक्ष्यते तत्त्वरं कुरु । आहारस्येति योऽभ्येत्य त्वां ब्रूयात्तं निपातये ॥ १९९
 तन्मांसैश्च रहः कुर्याः प्रातर्नो स्वादुभोजनम् । इति सूपकृदादिष्टस्तथेत्युक्त्वा गृहं ययौ ॥ २००
 प्रातश्च फलभूतिं तं प्राप्तं राजा जगाद सः । गच्छ साहसिकं ब्रूहि सूपकारं महानसे ॥ २०१
 राजा देवीद्वितीयोऽद्य भोक्ष्यते स्वादुभोजनम् । अतस्त्वरितमाहारमुत्तमं साधयेरिति ॥ २०२
 तथेति निर्गतं तं च फलभूतिं बहिस्तदा । एत्य चन्द्रप्रभो नाम राज्ञः पुत्रोऽब्रवीदिदम् ॥ २०३
 अनेन शीघ्रं हेन्ना मे कारयाद्यैव कुण्डले । यादृशे भवता पूर्वमार्यं तातस्य कारिते ॥ २०४
 इत्युक्तो राजपुत्रेण फलभूतिस्तदैव सः । कृतानुगोथः प्रहितो ययौ कुण्डलयोः कृते ॥ २०५
 राजपुत्रोऽप्यगात्स्वैरं कथितं फलभूतिना । राजादेशं गृहीत्वा तमेकाक्येव महानसम् ॥ २०६
 तत्रोत्तराजादेशं तं स्थितसंवित्स सूपकृत् । राजपुत्रं छुरिकया सद्यः साहसिकोऽवधीत् ॥ २०७
 तन्मांसैः साधितं तेन भोजनं च कृतार्चनौ । अभुजातामजानन्तौ तत्त्वं राज्ञी नृपस्तथा ॥ २०८
 नीत्वा च सानुतापस्तां रात्रिं राजा ददर्श सः । प्रातः कुण्डलहस्तं तं फलभूतिमुपागतम् ॥ २०९
 विभ्रान्तः कुण्डलोद्देशात्तं च पप्रच्छ तत्क्षणम् । तेनाख्यातस्ववृत्तान्तः पपात च भुवस्तले ॥ २१०
 हा पुत्रेति च चक्रन्द निन्दनभार्गी सहात्मना । पृष्टश्च सचिवैः सर्वं यथातस्त्वमवर्णयत् ॥ २११
 उवाच चैतदुक्तं तत्प्रत्यहं फलभूतिना । भद्रकृत्प्राप्त्याद्भद्रमभद्रं चाप्यभद्रकृत् ॥ २१२
 कन्दुको भित्तिनिःक्षिप्त इव प्रतिफलन्मुहुः । आपतत्यात्मनि प्रायो दोषोऽन्यस्य चिकीर्षितः ॥ २१३
 पापाचारैर्यदस्माभिर्ब्रह्महत्यां चिकीर्षुभिः । स्वपुत्रघातनं कृत्वा प्राप्तं तन्मांसभक्षणम् ॥ २१४

इत्युक्त्वा बोधयित्वा च मन्त्रिणः स्वानधोमुखान् । तमेव फलभूतिं च निजे राज्येऽभिषिच्य सः ॥	
राजा प्रदत्तदानः सन्नपुत्रः पापशुद्धये । सभार्यः प्रविवेशाग्निं दग्धोऽप्यनुशयाग्निना ॥	२१६
फलभूतिश्च तद्राज्यं प्राप्य पृथ्वीं शशास सः । एवं भद्रमभद्रं वा कृतमात्मनि कल्प्यते ॥	२१७
इति वत्सेश्वरस्याग्रे कथयित्वा कथामिमाम् । यौगन्धरायणो भूयो भूपतिं तमभाषत ॥	२१८
तस्मात्तव स राजेन्द्र जित्वाप्याचरतः शुभम् । ब्रह्मदत्तो विकुर्वीत यदि हन्यास्वमेव तम् ॥	२१९
इत्युक्तो मन्त्रिमुख्येण तद्वाक्यमभिनन्द्य सः । उत्थाय दिनकर्तव्यं वत्सेशो निरवर्तयत् ॥	२२०
अन्येद्युश्च स संपन्नसर्वदिग्विजयः कृती । लावाणकादुदचलत्कौशाम्बीं स्वपुरीं प्रति ॥	२२१
क्रमेण नगरीं प्राप क्षितीशः सपरिच्छदः । उत्पताकाभुजलतां नृत्यन्तीमुत्तमवादिव ॥	२२२
विवेशं चैनां पौरस्त्रीनयनोत्पलकानने । वितन्वानः प्रतिपदं प्रवातारम्भविभ्रमम् ॥	२२३
चारणोद्गीयमानश्च स्तूयमानश्च वन्दिभिः । नृपैः प्रणम्यमानश्च राजा मन्दिरमाययौ ॥	२२४
ततो विनम्रेष्वधिरोप्य शासनं स वत्सराजोऽखिलदेशराजसु ।	
पूर्वं निधानाधिगतं कुलोचितं प्रसह्य सिंहासनमारुरोह तत् ॥	२२५
तत्कालमङ्गलसमाहततारधीरतूर्यारवप्रतिरवैश्च नभः पुपूरे ।	
तन्मन्त्रिमुख्यपरितोषितलोकपालदत्तैरिव प्रतिदिशं समसाधुवादैः ॥	२२६
विविधमथ वितीर्थं वीतलोभो वसु वसुधाविजयार्जितं द्विजेभ्यः ।	
अकृत कृतमहोत्सवः कृतार्थं क्षितिपतिमण्डलमात्ममन्त्रिणश्च ॥	२२७
क्षेत्रेषु वर्षति तदानुगुणं नरेन्द्रे तस्मिन्ध्वनद्वनमृदङ्गनिनादितायाम् ।	
संभाव्य भाविबहुधान्यफलं जनोऽपि तस्यां पुरि प्रतिगृहं विहितोत्सवोऽभूत् ॥	२२८
एवं विजित्य जगतीं स कृती रुमण्वद्यौगन्धरायणनिवेशितराज्यभारः ।	
तस्थौ यथेच्छमथ वासवदत्तयात्र पद्मावतीसहितया सह वत्सराजः ॥	२२९
कीर्तिश्रियोरिव तयोरुभयोश्च देव्योर्मध्यस्थितः स वरचारणगीयमानः ।	
चन्द्रोदयं निजयशोधवलं सिषेवे शत्रुप्रतापमिव सीधु पपौ च शश्वत् ॥	२३०

इति महाकाव्यश्रीसोमदेवभट्टविरचिते कथार्सागिस्ताग्रे लावाणकलम्बके पष्ठस्तरङ्गः ।

समाप्तश्चायं लावाणकलम्बकस्तृतीयः

॥ श्रीः ॥

महाकविश्रीसोमदेवभट्टविरचितः

कथासरित्सागरः ।

नरवाहनदत्तजननं नाम चतुर्थो लम्बकः ।

इदं गुरुगिरीन्द्रजाप्रणयमन्दरान्दोलना-

त्पुरा किल कथामृतं हरमुखाम्बुधेरुद्धतम् ।

प्रसह्य रसयन्ति ये विगतविघ्नलब्धर्द्धयो

धुरं दधति वैबुधो भुवि भवप्रसादेन ते ॥

प्रथमस्तरङ्गः ।

- कर्णतालबलाघातसीमन्तितकुलाचलः । पन्थानमिव सिद्धीनां दिशञ्जयति विघ्नजित् ॥ १
- ततो वत्सेश्वरो राजा स कौशाम्ब्यामवस्थितः । एकातपत्रां बुभुजे जितामुदयनो महीम् ॥ २
- विधाय सरुमण्वत्के भारं यौगन्धरायणे । विहारैकरसश्चाभूद्वसन्तकसखः सुखी ॥ ३
- स्वयं स वादयन्वीणां देव्या वासवदत्तया । पद्मावत्या च सहितः संगीतकमसेवत ॥ ४
- देवीकाकलिगीतस्य तद्वीणानिनदस्य च । अभेदे वादनाङ्गुष्ठकम्पोऽभूद्भेदसूचकः ॥ ५
- हर्म्यग्रे निजकीर्त्यैव ज्योत्स्नया धवले च सः । धाराविगलितं सीधु पयौ मदमिव द्विषाम् ॥ ६
- आजहुः स्वर्णकलशैस्तस्य वाराङ्गना रहः । स्मरराज्याभिषेकाम्भ इव रागोज्ज्वलं मधु ॥ ७
- आरक्तसुरसस्वच्छमन्तःस्फुरिततन्मुखम् । उपनिन्ये द्वयोर्मध्ये स स्वचित्तमिवासवम् ॥ ८
- ईर्ष्यारुषामभावेऽपि भङ्गुरभुणि रागिणि । न मुखे तत्तयो राज्ञोस्तदृष्टिस्तृप्तिमाययौ ॥ ९
- समधुस्फटिकानेकचषका तस्य पानभूः । बभौ बालातपारक्तसितपद्मे पद्मिनी ॥ १०
- अन्तरा च मिलद्व्याधः पलाशश्यामकक्षुकः । स सबाणासनो भेजे स्वोपमं मृगकाननम् ॥ ११
- जघान पङ्ककलुषान्वराहनिवहाञ्शरैः । तिमिरौघानविरलैः करैरिव मरीचिमान् ॥ १२
- वित्रस्तप्रसृतास्तस्मिन्कृष्णसाराः प्रधाविते । बभुः पूर्वाभिभूतानां कटाक्षाः ककुभामिव ॥ १३
- रेजे रक्तारुणा चास्य मही महिषघातिनः । सेवागतेव तच्छृङ्गपातमुक्ता वनाब्जिनी ॥ १४
- व्यात्तवक्त्रपतत्प्रासप्रोतेष्वपि मृगारिषु । सान्तर्गजितनिष्कान्तजीवितेषु तुतोष सः ॥ १५
- श्वानः श्वध्वने तस्मिन्तस्य वर्त्मसु वागुराः । सा स्वायुधैकसिद्धेऽभूत्प्रक्रिया मृगयारसे ॥ १६
- एवं सुखोपभोगेषु वर्तमानं तमेकदा । राजानमास्थानगतं नारदो मुनिरभ्यगात् ॥ १७
- निजदेहप्रभाबद्धमण्डलो मण्डनं दिवः । कृतावतारस्तेजस्विजातिप्रियांशुमानिव ॥ १८
- स तेन रचितातिथ्यो मुहुः प्रहेण भूभृता । प्रीतः क्षणमिव स्थित्वा राजानं तमभाषत ॥ १९
- शृणु संक्षिप्तमेतत्ते वत्सेश्वर वदाम्यहम् । बभूव पाण्डुरिति ते राजा पूर्वपितामहः ॥ २०
- तवेव तस्य द्वे एव भव्ये भार्ये बभूवतुः । एका कुन्ती द्वितीया च माद्रीनाम महौजसः ॥ २१

स पाण्डुः पृथिवीमेतां जित्वा जलधिमेखलाम् । सुखी कदाचित्प्रययौ मृगयाव्यसनी वनम् ॥ २२
 तत्र किन्दमनामानं स मुनिं मुक्तसायकः । जघान मृगरूपेण सभार्यं सुरतस्थितम् ॥ २३
 स मुनिर्मृगरूपं तत्त्यक्त्वा कण्ठविवर्तिभिः । प्राणैः शशाप तं पाण्डुं विषण्णं मुक्तकार्मुकम् ॥ २४
 स्वैरस्थो निर्विमर्षेण हतोऽहं यत्त्वया ततः । भार्यासंभोगकाले ते मद्वन्मृत्युर्भविष्यति ॥ २५
 इत्याप्तशापस्तद्गीत्या त्यक्तभोगस्पृहोऽथ सः । पत्नीभ्यामन्वितः पाण्डुस्तस्यौ शान्ते तपोवने ॥ २६
 तत्रस्थोऽपि स शापेन प्रेरितस्तेन चैकदा । अकस्माच्चकमे माद्रीं प्रियां प्राप च पञ्चताम् ॥ २७
 तदेवं मृगया नाम प्रमादो नृप भूभृताम् । क्षपिता ह्यनयान्येऽपि नृपास्ते ते मृगा इव ॥ २८
 घोरनादामिषैकाग्रा रूक्षा धूम्रोर्ध्वमूर्धजा । कुन्तदन्ता कथं कुर्याद्राक्षसीव हि सा शिवम् ॥ २९
 तस्माद्विफलमायासं जहीहि मृगयारसम् । वन्यवाहनहन्तॄणां समानः प्राणसंशयः ॥ ३०
 त्वं च त्वत्पूर्वजप्रीत्या प्रियः कल्याणपात्र मे । पुत्रश्च तव कामांशो यथा भावी तथा शृणु ॥ ३१
 पुरानङ्गाङ्गसंभूयै रत्या स्तुतिभिरर्चितः । तुष्टो रहसि संक्षेपमिदं तस्याः शिवोऽभ्यधात् ॥ ३२
 अवतीर्य निजांशेन भूमावाराध्य मां स्वयम् । गौरी पुत्रार्थिनी कामं जनयिष्यत्यसाविति ॥ ३३
 अतश्चण्डमहासेनसुता देवी नरेन्द्र सा । जाता वासवदत्तेयं संपन्ना महिषी च ते ॥ ३४
 तदेषा शंभुमाराध्य कामांशं सोप्यते सुतम् । सर्वविद्याधराणां यश्चक्रवर्ती भविष्यति ॥ ३५
 इत्युक्तेनाहतवचा राज्ञा पृथ्वीं तदर्पिताम् । प्रत्यर्प्य तस्मै स ययौ नारदधिरदर्शनम् ॥ ३६
 तस्मिन्गते वत्सराजः स तद्वासवदत्तया । जातपुत्रेच्छया साकं निन्ये तच्चिन्तया दिनम् ॥ ३७
 अन्येद्युस्तं स वत्सेशमुपेत्यास्थानवर्तिनम् । नित्योदिताख्यः प्रवरः प्रतीहारो व्यजिज्ञपत् ॥ ३८
 शिशुकद्वयसंयुक्ता ब्राह्मणी कापि दुर्गता । द्वारि स्थिता महाराज देवदर्शनकाङ्क्षिणी ॥ ३९
 तच्छ्रुत्वैवाभ्यनुज्ञाते तत्प्रवेशे महीभृता । ब्राह्मणी सा विवेशात्र कृशपाण्डुरधूसरा ॥ ४०
 मानेनेव विशीर्णेन वाससा विधुरीकृता । दुःखदैर्न्यनिभावङ्के बिभ्रती बालकावुभौ ॥ ४१
 कृतोचितप्रणामा च सा राजानं व्यजिज्ञपत् । ब्राह्मणी कुलजा चाहमीदृशीं दुर्गतिं गता ॥ ४२
 दैवाद्युगपदेतौ च जातौ द्वौ तनयौ मम । तद्देव नास्ति मे स्तन्यमेतयोर्भोजनं विना ॥ ४३
 तेनेह कृपणानाथशरणागतवत्सलम् । प्राप्तास्मि देवं शरणं प्रमाणमधुना प्रभुः ॥ ४४
 तच्छ्रुत्वा सदयो राजा स प्रतीहारमादिशत् । इयं वासवदत्तायै देव्यै नीत्वार्यतामिति ॥ ४५
 ततश्च कर्मणा स्वेन शुभेनेवाग्रयायिना । नीताभून्निकटं देव्याः प्रतीहारेण तेन सा ॥ ४६
 राज्ञा विस्मृष्टां बुद्ध्वा तां प्रतीहारादुपागताम् । देवी वासवदत्ता सा ब्राह्मणीं श्रद्धेतराम् ॥ ४७
 गुग्मपत्यां च पश्यन्ती दीनामेतां व्यचिन्तयत् । अहो वामैकवृत्तित्वं किमप्येतत्प्रजापतेः ॥ ४८
 अहो वस्तुनि मात्सर्यमहो भक्तिरवस्तुनि । नाद्याप्येकोऽपि मे जातो जातौ त्वस्या यमाविमौ ॥ ४९
 एवं संचिन्तयन्ती च सा देवी स्नानकाङ्क्षिणी । ब्राह्मण्याश्चेटिकास्तस्याः रूपनादौ समादिशत् ॥ ५०
 रूपिता दत्तवस्त्रा च ताभिः स्वादु च भोजिता । ब्राह्मणी साम्बुसिक्तेव तप्ता भूः समुदश्वसत् ॥ ५१
 समाश्वस्ता च सा युक्त्या कथालापैः परीक्षितुम् । क्षणान्तरे निजगदे देव्या वासवदत्तया ॥ ५२
 भो ब्राह्मणि कथा काचित्त्वया नः कथ्यतामिति । तच्छ्रुत्वा सा तथेत्युक्त्वा कथां वक्तुं प्रचक्रमे ॥ ५३
 पुराभूज्जयदत्ताख्यः सामान्यः कोऽपि भूपतिः । देवदत्ताभिधानश्च पुत्रस्तस्योदपद्यत ॥ ५४
 यौवनस्थस्य तस्याथ विवाहं तनयस्य सः । विधातुमिच्छन्नृपतिर्मतिमानित्यचिन्तयत् ॥ ५५

वेश्येव बलवद्भोग्या राजश्रीरतिचञ्चला । वणिजां तु कुलस्त्रीव स्थिरा लक्ष्मीरनन्यगा ॥	५६
तस्माद्विवाहं पुत्रस्य करोमि वणिजां गृहात् । राज्येऽस्य बहुदायादे येन नापद्भविष्यति ॥	५७
इति निश्चित्य पुत्रस्य कृते वव्रे स भूपतिः । वणिजो वसुदत्तस्य कन्यां पाटलिपुत्रकात् ॥	५८
वसुदत्तोऽपि स ददौ श्लाघ्यसंबन्धवाञ्छया । दूरदेशान्तरेऽप्यस्मै राजपुत्राय तां सुताम् ॥	५९
पूरयामास च तथा रत्नैर्जामातरं स तम् । अगलद्रुहमानोऽस्य यथा स्वपितृवैभवे ॥	६०
अवाप्ताढ्यवणिकपुत्रीसहितेनाथ तेन सः । तनयेन समं तस्थौ जयदत्तनृपः सुखम् ॥	६१
एकदा तत्र चागत्य सोत्कः संबन्धिसञ्जनि । स वणिग्वसुदत्तस्तां निनाय स्वगृहं सुताम् ॥	६२
ततोऽकस्मात्स नृपतिर्जयदत्तो दिवं ययौ । उद्भूय गोत्रजैस्तस्य तच्च राज्यमधिष्ठितम् ॥	६३
तद्गीत्या तस्य तनयो जनन्या निजया निशि । देवदत्तस्तु नीतोऽभूदन्यदेशमलक्षितः ॥	६४
तत्राह राजपुत्रं तं माता दुःखितमानसा । देवोऽस्ति चक्रवर्ती नः प्रभुः पूर्वदिगीश्वरः ॥	६५
तत्पार्श्वं ब्रज राज्यं ते साधयिष्यति वत्स सः । इत्युक्तः स तदा मात्रा राजपुत्रो जगाद ताम् ॥	६६
तत्र मां निष्परिकरं गतं को बहु मंस्यते । तच्छ्रुत्वा पुनरप्येवं सा माता तमभाषत ॥	६७
श्वशुरस्य गृहं गत्वा त्वं हि प्राप्य ततो धनम् । कृत्वा परिकरं गच्छ निकटं चक्रवर्तिनः ॥	६८
इति स प्रेरितो मात्रा सलज्जोऽपि नृपात्मजः । क्रमात्प्रतस्थे सायं च प्राप तच्छ्वाशुरं गृहम् ॥	६९
पितृहीनो विनष्टश्रीर्वाष्पपाताभिश्छङ्कया । अकाले नाशकश्चात्र प्रवेष्टुं लज्जया निशि ॥	७०
निकटे सन्नवाह्येऽथ स्थितः श्वशुरमन्दिरात् । नक्तं रज्ज्वावरोहन्तीमकस्मात्स्त्रियमैक्षत ॥	७१
क्षणाच्च भार्या स्वामेव तां रत्नद्युतिभास्वरात् । उल्कामिवाभ्रपतितां परिज्ञायाभ्यतप्यत ॥	७२
सा तु तं धूसरक्षामं दृष्ट्वाप्यपरिजानती । कोऽसीत्यृच्छत्तच्छ्रुत्वा पान्थोऽहमिति सोऽब्रवीत् ॥	७३
ततः सा सन्नशालान्तः प्रविवेश वणिकसुता । अन्वगाद्राजपुत्रोऽपि स तां गुप्तमवेक्षितुम् ॥	७४
सा चात्र पुरुषं कंचिदुपागात्पुरुषोऽपि ताम् । त्वं चिरेणागतासीति पादघातैरताडयत् ॥	७५
ततः सा द्विगुणीभूतरागा पापा प्रसाद्य तम् । पुरुषं तेन सहिता तत्र तस्थौ यदृच्छया ॥	७६
तदृष्ट्वा तु स सुप्रज्ञो राजपुत्रो व्यचिन्तयत् । कोपसायं न कालो मे साध्यमन्यद्वि वर्तते ॥	७७
कथं च प्रसरत्वेतच्छब्दं कृपणयोर्द्वयोः । शत्रुयोग्यं स्त्रियामस्यामस्मिन्वा नृपशौ मम ॥	७८
किमेतया कुवध्वा वा कृत्यमेतद्वि दुर्धिधेः । मर्द्वैर्यालोकनक्रीडानैपुण्ये दुःखवर्षिणः ॥	७९
अतुल्यकुलसंबन्धः सैषा किं वापराध्यति । मुक्त्वा बलिभुजं काकी कोकिले रमते कथम् ॥	८०
इत्यालोच्य स तां भार्यामुपैक्षत सकामुकाम् । सतां गुरुजिगीषे हि चेतसि स्त्रीतृणं क्रियत् ॥	८१
तत्कालं च रतावेगवशात्तस्याः किलापतत् । वणिकसुतायाः श्रवणात्सन्मुक्ताढ्यं विभूषणम् ॥	८२
तच्च सा न ददर्शैव सुरतान्ते च सत्वर । ययौ यथागतं गेहमापृच्छथोपपतिं ततः ॥	८३
तस्मिन्नपि गते कापि द्रुतं प्रच्छन्नकामुके । स राजपुत्रो दृष्ट्वा तद्रत्नाभरणमग्रहीत् ॥	८४
स्फुरद्रत्नशिखाजालं धात्रा मोहतमोपहम् । हस्तदीपमिव प्रत्तं प्रणष्टश्रीगवेषणे ॥	८५
महार्थं च तदालोक्य राजपुत्रः स तत्क्षणम् । निर्गल्य सिद्धकार्यः सन्कान्यकुञ्जं ततो ययौ ॥	८६
तत्र बन्धाय दत्त्वा तत्स्वर्णलक्षणे भूषणम् । क्रीत्वा हस्त्यश्वमगमत्स पार्श्वं चक्रवर्तिनः ॥	८७
तदसौश्च बलैः साकमेत्य हत्वा रिपूरणे । प्राप तत्पैतृकं राज्यं कृती मात्राभिनन्दितः ॥	८८
तच्च बन्धाद्विनिर्मोच्य भूषणं श्वशुरान्तिकम् । प्राहिणोत्प्रकटीकर्तुं रहस्यं तदशङ्कितम् ॥	८९

सोऽपि तच्छूयुरो दृष्ट्वा स्वसुताकर्णभूषणम् । तत्तथोपागतं तस्यै संभ्रान्तः समदर्शयत् ॥ ९०
 सापि पूर्वपरिभ्रष्टं चारित्रमिव वीक्ष्य तत् । बुद्धा च भर्त्रा प्रहितं व्याकुलैव समस्मरत् ॥ ९१
 इदं मे पतितं तस्यां रात्रौ सन्नगृहान्तरे । यस्यां तत्र स्थितो दृष्टः स कोऽपि पथिको मया ॥ ९२
 तन्नूनं सोऽत्र भर्ता मे शीलजिज्ञासयाययौ । मया तु स न विज्ञातस्तेनेदं प्रापि भूषणम् ॥ ९३
 इत्येवं चिन्तयन्त्याश्च दुर्नयव्यक्तिविक्रमम् । वणिक्सुताया हृदयं तस्याः कातरमस्फुटत् ॥ ९४
 ततस्तस्या रहस्यज्ञां पृष्ट्वा चेटीं स्वयुक्तितः । तत्पिता स वणिग्वुद्धा तत्त्वं तयाज तच्छुचम् ॥ ९५
 राजपुत्रोऽथ संप्राप्तराज्यो लब्ध्वा गुणार्जिताम् । स चक्रवर्तितनयां भार्या भेजेऽपरां श्रियम् ॥ ९६
 तदित्थं साहसे स्त्रीणां हृदयं वञ्चककेशम् । तदेव साध्वसावेगसंपाते पुष्पपेलवम् ॥ ९७
 तास्तु काश्चन सद्गंशजाता मुक्ता इवाङ्गनाः । याः सुवृत्ताच्छहृदया यान्ति भूषणतां भुवि ॥ ९८
 हरिणीव च राजश्रीरेवं विप्रविनी सदा । धैर्यपाशेन बन्दुं च तामेकै जानते बुधाः ॥ ९९
 तस्मादापद्यपि त्याज्यं न सत्त्वं संपदेषिभिः । अयमेवात्र वृत्तान्तो ममात्र च निदर्शनम् ॥ १००
 यन्मया विधुरेऽप्यस्मिंश्चारित्रं देवि रक्षितम् । युष्मद्दर्शनकल्याणप्राप्त्या तत्फलितं हि मे ॥ १०१
 इति तस्या मुखाच्छ्रुत्वा ब्राह्मण्यास्तत्क्षणं कथाम् । देवी वासवदत्ता सा सादरा समचिन्तयत् ॥ १०२
 ब्राह्मणी कुलवत्येषा ध्रुवमस्या ह्युदारताम् । भङ्गिः स्वशीलोपक्षेपे वचःप्रौढिश्च शंसति ॥ १०३
 राजसंसत्प्रवेशेऽस्याः प्रावीण्यमत एव च । इति संचित्य देवी तां ब्राह्मणीं पुनरब्रवीत् ॥ १०४
 भार्या त्वं कस्य को वा ते वृत्तान्तः कथ्यतां तया । तच्छ्रुत्वा ब्राह्मणी भूयः साध वक्तुं प्रचक्रमे ॥
 मालवे देवि कोऽप्यासीदग्निदत्त इति द्विजः । निलयः श्रीसरस्वस्योः स्वयमात्तधनोऽर्थिभिः ॥ १०६
 तस्य च स्वानुरूपौ द्वावुत्पन्नौ तनयौ क्रमात् । ज्येष्ठः शंकरदत्ताख्यो नाम्ना शान्तिकरोऽपरः ॥ १०७
 तयोः शान्तिकरोऽकस्माद्विद्यार्थी स्वपितुर्गृहात् । स बाल एव निर्गत्य गतः कापि यशस्विनि ॥ १०८
 द्वितीयश्च स तद्भाता ज्येष्ठो मां परिणीतवान् । तनयां यज्ञदत्तस्य यज्ञार्थभृतसंपदः ॥ १०९
 कालेन तस्य मद्भर्तुः सोऽग्निदत्ताभिधः पिता । वृद्धो लोकान्तरं यातो भार्ययानुगतः स्वया ॥ ११०
 तीर्थोद्देशाच्च मद्भर्ता धृतगर्भी विमुच्य माम् । गत्वा सरस्वतीपूरे शोकेनान्धो जहौ तनुम् ॥ १११
 वृत्तान्ते कथिते चास्मिन्नेत्य तत्सहयायिभिः । स्वजनेभ्यो मया लब्धं नानुगन्तुं सगर्भया ॥ ११२
 ततो मय्यर्द्रशोकायामकस्मादेत्य दस्युभिः । अस्मन्निवासः सकलोऽप्यग्रहारो विलुण्ठितः ॥ ११३
 तत्क्षणं तिसृभिः सार्धं ब्राह्मणीभिरहं ततः । शीलभ्रंशभयादात्तस्वल्पवस्त्रा पलायिता ॥ ११४
 देशभङ्गाद्विदूरं च गत्वा देशं तदन्विता । मासमात्रं स्थिताभूवं कृच्छ्रकर्मोपजीविनी ॥ ११५
 श्रुत्वा चानाथशरणं लोकाद्वत्सेश्वरं ततः । सत्राब्रह्मणीका शीलैकपाथेयाहमिहागता ॥ ११६
 आगत्यैव प्रसूतास्मि युगपत्तनयावुभौ । स्थितासु चासु तिसृषु ब्राह्मणीषु सखीष्वपि ॥ ११७
 शोको विदेशो दारिद्र्यं द्विगुणः प्रसवोऽप्ययम् । अहो अपावृतं द्वारमापदां मम वेधसा ॥ ११८
 तदेतयोर्गतिर्निर्नास्ति बालयोर्वर्धनाय मे । इत्यालोच्य परित्यज्य लज्जां योषिद्विभूषणम् ॥ ११९
 मया प्रविश्य वत्सेशो राजा सदसि याचितः । कः शक्तः सोढुमापन्नबालापत्यार्तिदर्शनम् ॥ १२०
 तदादेशेन च प्राप्तं मया लञ्चरणान्तिकम् । विपदश्च निवृत्ता मे द्वारात्प्रतिहता इव ॥ १२१
 इत्येष मम वृत्तान्तो नाम्ना पिङ्गलिकाप्वहम् । आबाल्याग्निक्रियाधूमैर्यन्मे पिङ्गलिते दृशौ ॥ १२२
 स तु शान्तिकरो देवि देवरो मे विदेशगः । कुत्र तिष्ठति देशेऽसाविति नाद्यापि बुध्यते ॥ १२३

एवमुक्तस्ववृत्तान्तां कुलीनेत्यवधार्य ताम् । प्रीत्यैनां ब्राह्मणीं देवी सा वितर्कयैवमब्रवीत् ॥ १२४
 इह शान्तिकरो नाम स्थितोऽस्माकं पुरोहितः । वैदेशिकः स जानेऽहं देवरस्ते भविष्यति ॥ १२५
 इत्युक्त्वा ब्राह्मणीमुक्तां नीत्वा रात्रिं तदैव ताम् । देवी शान्तिकरं प्रातरानाय्यापृच्छदन्वयम् ॥ १२६
 उक्तान्वयाय तस्मै च सा संजातसुनिश्चया । इयं ते भ्रातृजायेति ब्राह्मणीं तामदर्शयत् ॥ १२७
 जातायां च परिज्ञप्तौ ज्ञातवन्धुश्चयोऽथ सः । ब्राह्मणीं भ्रातृजायां तां निन्ये शान्तिकरो गृहम् ॥
 तत्रानुशोच्य पितरौ भ्रातरं च यथोचिनम् । आश्वासयामास स तां बालकद्वितयान्विताम् ॥ १२९
 देवी वासवदत्तापि तस्यासौ बालकौ सुतौ । पुरोहितौ स्वपुत्रस्य भाविनः पर्यकल्पयत् ॥ १३०
 ज्येष्ठस्तयोः शान्तिसोमो नाम्ना वैश्वानरोऽपरः । कृतस्तयैव देव्या च वितीर्णबहुसंपदा ॥ १३१
 अन्धस्येवास्य लोकस्य फलभूमिं स्वकर्मभिः । पुरोगैर्नीयमानस्य हेतुमात्रं स्वपौरुषम् ॥ १३२
 यदेत्य लब्धविभवास्तत्र सर्वेऽपि संगताः । बालकौ तौ तयोः सा च माता शान्तिकरश्च सः ॥ १३३
 ततो गच्छत्सु दिवसेष्वेकदा पक्षभिः सुतैः । सहागतामुपादाय शरावान्कुम्भकारिकाम् ॥ १३४
 दृष्ट्वा स्वमन्दिरे कांचिद्देव्या वासवदत्तया । सा ब्राह्मणी पिङ्गलिका जगदे पार्श्ववर्तिनी ॥ १३५
 पश्चैतस्याः सुतोऽद्यापि नैको मे सखि दृश्यताम् । पुण्यानामीदृशं पात्रमीदृश्यपि न मादृशी ॥ १३६
 ततः पिङ्गलिकावादीद्देवि दुःखाय जायते । प्रजेयं पापभूयिष्ठा दरिद्रेष्वेव भूयसी ॥ १३७
 युष्मादृशेषु जायेत यः स कोऽप्युत्तमो भवेत् । तदलं त्वरया प्राप्स्यस्यचिरात्स्वोचितं सुतम् ॥ १३८
 इति पिङ्गलिकोक्तापि सोत्सुका सुतजन्मनि । अभूद्वासवदत्ता सा तच्चिन्ताक्रान्तमानसा ॥ १३९
 गिरिशाराधनप्राप्यं पुत्रं ते नारदोऽभ्यधात् । तद्देवि वरदोऽवश्यमाराध्यः स शिवोऽत्र नः ॥ १४०
 इत्युक्त्वा वत्सराजेन तत्कालं चागतेन सा । देवी लब्धाशयेनाशु चकार व्रतनिश्चयम् ॥ १४१
 तस्यामातृव्रतायां तु स राजापि समन्त्रिकः । सराष्ट्रापि विदधे शंकराराधनव्रतम् ॥ १४२
 त्रिरात्रोपोषितौ तौ च दंपती स विभुस्ततः । प्रसादप्रकटीभूतः स्वयं स्वप्ने समादिशत् ॥ १४३
 उत्तिष्ठतं स युवयोः कामांशो जनिता सुतः । नाथो विद्याधराणां यो भविता मत्प्रसादतः ॥ १४४

इति वचनमुदीर्य चन्द्रमौलौ सपदि तिरोहिततां गते प्रबुध्य ।

अधिगतवरमाशु दंपती तौ प्रमदमकृत्रिममापतुः कृतार्थौ ॥

१४५

उत्थाय चोपसि ततः प्रकृतीर्विधाय तत्त्वप्रकीर्तनसुधारसतर्पितास्ताः ।

देवी च सा नरपतिश्च सबन्धुभृत्यौ बद्धोत्सवौ विदधतुर्व्रतपारणानि ॥

१४६

कतिपयदिवसापगमे तस्याः स्वप्ने जटाधरः पुरुषः ।

कोऽप्यथ देव्या वासवदत्तायाः फलमुपेत्य ददौ ॥

१४७

ततः स विनिश्चेदितस्फुटाताविधस्वप्रया सह प्रमुदितस्तया समभिनन्दितो मन्त्रिभिः ।

विचिन्त्य शशिमौलिना फलनिभेन दत्तं सुतं मनोरथमदूरगं गणयति स्म वत्सेश्वरः ॥

१४८

इति महाकाविश्रीसोमदेवभट्टविरचिते कथासरित्सागरे नरवाहनदत्तजननलम्बके प्रथमस्तरङ्गः १

द्वितीयस्तरङ्गः ।

अथ वासवदत्ताया वत्सेशहृदयोत्सवः । संबभूवाचिराद्गर्भः कामांशावतरोज्ज्वलः ॥

१

सा बभौ लोलनेत्रेण मुखेनापाण्डुकान्तिना । शशाङ्केनेव गर्भस्थकामप्रेमोपगामिना ॥

२

आसीनायाः पतिस्नेहाद्रतिप्रीती इवागते । रेजतुः प्रतिमे तस्या मणिपर्यङ्कपार्श्वयोः ॥

३

भाविविद्याधराधीशगर्भसेवार्थमिष्टदाः । मूर्ता विद्या इवायाताः सख्यस्तां पशुपासत ॥	४
विनीलपल्लवश्याममुखौ साथ पयोधरौ । सूनोर्गर्भाभिषेकाय बभार कलशाविव ॥	५
स्वच्छस्फुरितसच्छायमणिकुट्टिमशोभिनः । सुखशय्यागता मध्ये मन्दिरस्य रराज सा ॥	६
भावितत्तनयाक्रान्तिशङ्काकम्पितवारिभिः । उपेत्य सेव्यमानेव समन्ताद्रत्नराशिभिः ॥	७
तस्या विमानमध्यस्थरत्नोत्था प्रतिमा बभौ । विद्याधरश्रीर्नभसा प्रणामार्थमिवागता ॥	८
मन्त्रसाधनसंनद्धसाधकेन्द्रकथासु च । बभूव सा दोहदिनी प्रसङ्गोपनतासु च ॥	९
सरसारव्यसंगीता विद्याधरवराङ्गनाः । स्वप्ने तामम्बरोत्सङ्गभारूढामुपतस्थिरे ॥	१०
प्रबुद्धा सेवितुं साक्षात्तदेवाभिललाष सा । नभःक्रीडाविलसितं लक्ष्यभूतलकौतुकम् ॥	११
तं च दोहदमेतस्या देव्या यौगन्धरायणः । यन्मन्त्रेन्द्रजालादिप्रयोगैः समपूरयत् ॥	१२
विजहार च सा तैस्तैः प्रयोगैर्गगनस्थिता । पौरनारीजनोत्पक्षमलोचनाश्चर्यदायिभिः ॥	१३
एकदा वासकस्थायास्तस्याश्च समजायत । हृदि विद्याधरोदारकथाश्रवणकौतुकम् ॥	१४
ततस्तयार्थितो देव्या तत्र यौगन्धरायणः । तस्याः सर्वेषु शृण्वत्सु निजगाद कथामिमाम् ॥	१५
अस्यम्बिकाजनयिता नगेन्द्रो हिमवानिति । न केवलं गिरीणां यो गुरुर्गौरीपतेरपि ॥	१६
विद्याधरनिवासे च तस्मिन्विद्याधराधिपः । उवास राजा जीमूतकेतुर्नाम महाचले ॥	१७
तस्याभूत्कल्पवृक्षश्च गुहे पितृक्रमागतः । नाम्नान्वर्धेन विख्यातो यो मनोरथदायकः ॥	१८
कदाचिच्च स जीमूतकेतू राजाभ्युपेत्य तम् । उद्याने देवतात्मानं कल्पद्रुममयाचत ॥	१९
सर्वदा प्राप्यतेऽस्माभिस्त्वत्तः सर्वमभीप्सितम् । तदपुत्राय मे देहि देव पुत्रं गुणान्वितम् ॥	२०
ततः कल्पद्रुमोऽवादीद्राजन्नुत्पत्स्यते तव । जातिस्मरो दानवीरः सर्वभूतहितः सुतः ॥	२१
तच्छ्रुत्वा स प्रहृष्टः सन्कल्पवृक्षं प्रणम्य तम् । गत्वा निवेद्य तद्राजा निजां देवीमनन्दयत् ॥	२२
अथ तस्याचिरादेव राज्ञः सूनुरजायत । जीमूतवाहनं तं च नाम्ना स विदधे पिता ॥	२३
ततः सहजया साकं सर्वभूतानुकम्पया । जगाम स महासत्त्वो वृद्धिं जीमूतवाहनः ॥	२४
क्रमाच्च यौवराज्यस्थः परिचर्यप्रसादितम् । लोकानुकम्पी पितरं विजने स व्यजिज्ञपत् ॥	२५
जानामि तात यद्भावा भवेऽस्मिन्क्षणभङ्गुराः । स्थिरं तु महतामेकमा कल्पममलं यशः ॥	२६
परोपकृतिसंभूतं तदेव यदि हन्त तत् । किमन्यत्स्यादुदाराणां धनं प्राणाधिकप्रियम् ॥	२७
संपन्नं विद्युदिव सा लोकलोचनखेदकृत् । लोला क्वापि लयं याति या परानुपकारिणी ॥	२८
तदेष कल्पविटपी कामदो योऽस्ति नः स चेत् । परार्थं विनियुज्येत तदपन्नं तत्फलं भवेत् ॥	२९
तत्तथाहं करोमीह यथैतस्य समृद्धिभिः । अदरिद्रा भवत्येषा सर्वार्थिजनसंहतिः ॥	३०
इति विज्ञप्य पितरं तदनुज्ञामवाप्य सः । जीमूतवाहनो गत्वा तं कल्पद्रुममब्रवीत् ॥	३१
देव त्वं शश्वदस्माकमभीष्टफलदायकः । तदेकमिदमद्य त्वं मम पूरय वाञ्छितम् ॥	३२
अदरिद्रां कुरुष्वैतां पृथिवीमखिलां सखे । स्वस्त्यस्तु ते प्रदत्तोऽसि लोकाय द्रविणार्थिने ॥	३३
इत्युक्तस्तेन धीरेण कल्पवृक्षो ववर्ष सः । कनकं भूतले भूरि ननन्दुश्चाखिलाः प्रजाः ॥	३४
दयालुर्बोधिसत्त्वांशः कोऽन्यो जीमूतवाहनात् । शक्रयादधिसात्कर्तुमपि कल्पद्रुमं कृती ॥	३५
इति जातानुरागासु ततो दिक्षु विदिक्ष्वपि । जीमूतवाहनस्योञ्जेः पप्रथे विशदं यशः ॥	३६

ततः पुत्रप्रथावद्भूमलं राज्यं समत्सराः । दृष्ट्वा जीमूतकेतोस्तद्गोत्रजा विकृतिं ययुः ॥ ३७
 दानोपयुक्तसत्कल्पवृक्षमुक्तास्पदं च तत् । मेनिरे निष्प्रभावत्वाज्जेतुं सुकरमेव ते ॥ ३८
 ततः संभूय गुह्याय कृतबुद्धिषु तेषु च । पितरं तमुवाचैवं धीरो जीमूतवाहनः ॥ ३९
 यथा शरीरमेवेदं जलबुद्बुदसंनिभम् । प्रवातदीपचपलास्तथा कस्य कृते श्रियः ॥ ४०
 ता अप्यन्योपमर्देन मनस्वी कोऽभिवाञ्छति । तस्मात्तात मया नैव योद्धव्यं गोत्रजैः सह ॥ ४१
 राज्यं त्यक्त्वा तु गन्तव्यमितः कापि वनं मया । आसतां कृपणा एते मा भूत्स्वकुलसंक्षयः ॥ ४२
 इत्युक्तवन्तं जीमूतवाहनं स पिता ततः । जीमूतकेतुरप्येवं जगाद कृतनिश्चयः ॥ ४३
 मयापि पुत्र गन्तव्यं का हि वृद्धस्य मे स्पृहा । राज्ये तृण इव त्यक्ते यूनापि कृपया खया ॥ ४४
 एवमुक्तवता साकं सभार्येण तथेति सः । पित्रा जगाम जीमूतवाहनो मलयाचलम् ॥ ४५
 तत्राधिवासे सिद्धानां चन्दनच्छन्ननिर्झरे । स तस्थावाश्रमपदे परिचर्यापरः पितुः ॥ ४६
 अथ सिद्धाधिराजस्य वशी विश्वावसोः सुतः । मित्रं मित्रावसुर्नाम तस्यात्र समपद्यत ॥ ४७
 तत्स्वसारं च सोऽपश्यदेकान्ते जातु कन्यकाम् । जन्मान्तरप्रियतमां ज्ञानी जीमूतवाहनः ॥ ४८
 तत्कालं च तयोस्तुल्यं यूनोर्गन्योन्यदर्शनम् । अभून्मनोमृगामन्दवागुराबन्धसंनिभम् ॥ ४९
 ततोऽकस्मात्समभ्येत्य त्रिजगत्पूज्यमेकदा । जीमूतवाहनं प्रीतः स मित्रावसुरभ्यधात् ॥ ५०
 कन्या मलयवत्याख्या स्वसा मेऽस्ति कनीयसी । तामहं ते प्रयच्छामि ममेच्छां मान्यथा कृथाः ॥ ५१
 तच्छ्रुत्वैव स जीमूतवाहनोऽपि जगाद तम् । युवराज ममाभूत्सा भार्या पूर्वोऽपि जन्मनि ॥ ५२
 त्वं च तत्रैव मे जातो द्वितीयं हृदयं सुहृत् । जातिस्मरोऽस्म्यहं सर्वं पूर्वजन्म स्मरामि तत् ॥ ५३
 इत्युक्तवन्तं तत्कालं मित्रावसुरुवाच तम् । जन्मान्तरकथां तावच्छंसैतां कौतुकं हि मे ॥ ५४
 एतन्मित्रावसोः श्रुत्वा तस्मै जीमूतवाहनः । सुकृती कथयामास पूर्वजन्मकथामिमाम् ॥ ५५
 अस्ति पूर्वमहं व्योमचारी विद्याधरोऽभवम् । हिमवच्छृङ्गमार्गेण गतोऽभूवं कदाचन ॥ ५६
 ततश्चाधः स्थितस्तत्र क्रीडन्गौर्या समं हरः । शशापोलङ्घनक्रुद्धो मर्त्येयोनौ पतेति माम् ॥ ५७
 प्राप्य विद्याधरीं भार्यां नियोज्य स्वपदे सुतम् । पुनर्वैद्याधरीं योनिं स्मृतजातिः प्रपत्स्यसे ॥ ५८
 एवं विरम्य शापान्तमुक्त्वा शर्वे तिरोहिते । अचिरेणैव जातोऽहं भूतले वणिजां कुले ॥ ५९
 नगर्गी बलभीनाश्र्यां महाधनवणिकसुतः । वसुदत्ताभिधानः सन्बुद्धिं च गतवानहम् ॥ ६०
 कालेन यौवनस्थश्च पित्रा कृतपरिच्छदः । द्वीपान्तरं गतोऽभूवं वणिज्यायै तदाज्ञया ॥ ६१
 आगच्छन्तं ततोऽटव्यां तस्करा विनिपत्य माम् । हतस्वमनयन्बद्धा स्वपल्लीं चण्डिकागृहम् ॥ ६२
 विलोलदीर्घया घोरं रक्तांशुकपताकया । जिवत्सतः पशुप्राणान्कृतान्तस्येव जिह्वया ॥ ६३
 तत्राहमुपहारार्थमुपनीतो निजस्य तैः । प्रभोः पुलिन्दकाख्यस्य देवीं पूजयतोऽन्तिकम् ॥ ६४
 स दृष्ट्वैवार्द्रहृदयः शबरोऽप्यभवन्मयि । वक्ति जन्मान्तरप्रीतिं मनः स्निह्यदकारणम् ॥ ६५
 ततो मां मोचयित्वैव वधात्स शबराधिपः । ऐच्छदात्मोपहारेण कर्तुं पूजासमापनम् ॥ ६६
 मैवं कृथाः प्रसन्नास्मि तव याचस्व मां वरम् । इत्युक्तो दिव्यया वाचा प्रहृष्टश्च जगाद सः ॥ ६७
 त्वं प्रसन्ना वरः कोऽन्यस्तथाप्येतावदर्धये । जन्मान्तरेऽपि मे सख्यमनेन वणिजास्त्विति ॥ ६८
 एवमस्त्विति शान्तायां वाचि मां शबरोऽथ सः । प्रदत्तसविशेषार्थं प्रजिघाय निजं गृहम् ॥ ६९
 मृत्योर्मुखात्प्रवासाच्च ततः प्रत्यागते मयि । अकरोज्ज्ञातवृत्तान्तः पिता मम महोत्सवम् ॥ ७०

कालेन तत्र चापश्यमहं सार्थावलुण्ठनात् । वष्टभ्यानायितं राज्ञा तमेव शबराधिपम् ॥	७१
तत्क्षणं पितुरावेद्य विज्ञप्य च महीपतिम् । मोचितः स्वर्णलक्षणे स मया वधनिग्रहात् ॥	७२
प्राणदानोपकारस्य कृत्वैवं प्रत्युपक्रियाम् । आनीय च गृहं प्रीत्या पूर्णं संमानितश्चिरम् ॥	७३
सत्कृत्य प्रेषितश्चाथ हृदयं प्रेमपेशलम् । निधाय मयि पत्नीं स्वां प्रायात्स शबराधिपः ॥	७४
तत्र प्रत्युपकारार्थं चिन्तयन्प्राभृतं मम । स्वल्पं स मेने स्वाधीनं मुक्ताकस्तूरिकाद्यपि ॥	७५
ततः सातिशयं प्राप्तुं मुक्तासारं स मत्कृते । धनुर्द्वितीयः प्रययौ गजान्हन्तुं हिमाचलम् ॥	७६
भ्रमंश्च तत्र तीरस्थदेवागारं महत्सरः । प्राप तुल्यैः कृतप्रीतिस्तदञ्जैर्मित्ररागिभिः ॥	७७
तत्राशङ्कथाम्बुपानार्थमागमं वन्यहस्तिनाम् । छन्नः स तस्थावेकान्ते सत्रापस्तज्जिघांसया ॥	७८
तावत्तत्र सरस्तीरगतं पूजयितुं हरम् । आगतामद्भुताकारां कुमारीं सिंहवाहनाम् ॥	७९
स ददर्श तुषाराद्रिराजपुत्रीमिवापराम् । परिचर्यापरां शंभोः कन्यकाभाववर्तिनीम् ॥	८०
दृष्ट्वा च विस्मयाक्रान्तः शबरः स व्यचिन्तयत् । केयं स्याद्यदि मर्त्यस्त्री तत्कथं सिंहवाहना ॥	८१
अथ दिव्या कथं दृश्या मादृशैस्तदियं ध्रुवम् । चक्षुषोः पूर्वपुण्यानां मूर्तां परिणतिर्मम ॥	८२
अनया यदि मित्रं तं योजयेयमहं ततः । काप्यन्यैव मया तस्य कृता स्यात्प्रत्युपक्रिया ॥	८३
तदेतामुपसर्पामि तावज्जिज्ञासितुं वरम् । इत्यालोच्य स मित्रं मे शबरस्तामुपाययौ ॥	८४
तावच्च सावतीर्यैव सिंहाच्छायानिषादिनः । कन्यागत्य सरः पद्मान्यवचेतुं प्रचक्रमे ॥	८५
तं च दृष्ट्वान्तिकप्राप्तं शबरं सा कृतानतिम् । अपूर्वमतिथिप्रीत्या स्वागतेनान्वरञ्जयत् ॥	८६
कस्त्वं किं चागतोऽस्येतां भूमिमत्यन्तदुर्गमाम् । इति पृष्टवतीं तां च शबरः प्रत्युवाच सः ॥	८७
अहं भवानीपादैकशरणः शबराधिपः । आगतोऽस्मि च मातङ्गमुक्ताहेतोरिदं वनम् ॥	८८
त्वां च दृष्ट्वाधुनात्मीयो देवि प्राणप्रदः सुहृत् । सार्थवाहसुतः श्रीमान्वसुदत्तो मया स्मृतः ॥	८९
स हि त्वमिव रूपेण यौवनेन च सुन्दरि । अद्वितीयोऽस्य विश्वस्य नयनामृतनिर्झरः ॥	९०
सा धन्या कन्यका लोके यस्यास्तेनेह गृह्यते । मैत्रीदानदयाधैर्यनिधिना कङ्कणी करः ॥	९१
तत्त्वदाकृतिरेषा चेत्तादृशेन न युज्यते । व्यर्थं वहति तत्कामः कोदण्डमिति मे व्यथा ॥	९२
इति व्याधेन्द्रवचनैः सद्योऽपहृतमानसा । साभूत्कुमारी कंदर्पमोहमन्त्राक्षरैरिव ॥	९३
उवाच तं च शबरं प्रेर्यमाणा मनोभुवा । क्व स ते सुहृदानीय तावन्मे दर्शयतामिति ॥	९४
तच्छ्रुत्वा च तथेत्युक्त्वा तामामग्नय तदैव सः । कृतार्थमानी मुदितः प्रतस्थे शबरस्ततः ॥	९५
प्राप्य स्वपत्नीमादाय मुक्तामृगमदादिकम् । भूरि भारशतैर्हार्थमस्मद्गृहमथाययौ ॥	९६
सर्वैः पुरस्कृतस्तत्र प्रविश्य प्राभृतं च तत् । मत्पित्रे स बहुस्वर्णलक्षमूल्यं न्यवेदयत् ॥	९७
उत्सवेन च यातेऽस्मिन्दिने रात्रौ स मे रहः । कन्यादर्शनवृत्तान्तं तमा मूलादवर्णयत् ॥	९८
एहि तत्रैव गच्छाव इत्युक्त्वा च समुत्सुकम् । मामादाय निशि स्वैरं स प्रायाच्छबराधिपः ॥	९९
प्रातश्च मां गतं कापि बुद्ध्वा सशबराधिपम् । तत्प्रीतिप्रत्ययात्तत्स्थौ धृतिमालम्ब्य मत्पिता ॥	१००
अहं च प्रापितोऽभूवं क्रमात्तेन तरस्विना । शबरेण तुषाराद्रिं कृताध्वपरिकर्मणा ॥	१०१
तच्च प्राप्य सरः सायं स्नात्वा स्वादुफलाशनौ । अहं च स च तामेकां वने तत्रोषितौ निशाम् ॥	१०२
लताभिः कीर्णकुसुमं भृङ्गीसंगीतसुन्दरम् । शुभगन्धवहं हारि ज्वलितौषधिदीपिकम् ॥	१०३
ग्नेस्तद्वासवेशमेव विश्रान्त्यै गिरिकाननम् । आवयोरभवन्नक्तं पिवतोन्मत्सरोजलम् ॥	१०४

ततोऽन्येद्युः प्रतिपदं तत्तदुत्कलिकाभृता । प्रत्युद्गतेव मनसा मम तन्मार्गधाविना ॥ १०५
 चक्षुषा दक्षिणेनापि सूचितागमनामुना । दिदृक्षयेव स्फुरता सा कन्यात्रागताभवत् ॥ १०६
 सटालसिंहपृष्ठस्था सुभ्रूर्दृष्टा मया च सा । शरदम्भोधरोत्सङ्गसङ्गिनीवैन्दवी कला ॥ १०७
 विलसद्विस्मयौत्सुक्यसाध्वसं पश्यतश्च ताम् । ममावर्तत तत्कालं न जाने हृदयं कथम् ॥ १०८
 अथावतीर्य सिंहात्सा पुष्पाण्युच्चित्य कन्यका । स्नात्वा सरसि तत्तीरगतं हरमपूजयत् ॥ १०९
 पूजावसाने चोपेत्य स सखा शबरो मम । प्रणम्यात्मानमावेद्य तामवोचकृतादाराम् ॥ ११०
 आनीतः स मया देवि सुहृद्योग्यो वरस्तव । मन्यसे यदि तत्तुभ्यं दर्शयाम्यधुनैव तम् ॥ १११
 तच्छ्रुत्वा दर्शयेत्युक्ते तया स शबरस्ततः । आगत्य निकटं नीत्वा मां तस्याः समदर्शयत् ॥ ११२
 सापि मां तिर्यगालोक्य चक्षुषा प्रणयस्तुता । मदनावेशवशगा शबरेणं तमभ्यधात् ॥ ११३
 सखा ते मानुषो नायं कामं कोऽप्ययमागतः । मद्भ्रान्नाय देवोऽद्य मर्त्यस्यैषाकृतिः कुतः ॥ ११४
 तदाकर्ण्योक्तवानस्मि तां प्रत्याययितुं स्वयम् । सत्यं सुन्दरि मर्त्योऽहं किं व्याजेनार्जवे जने ॥ ११५
 अहं हि सार्थवाहस्य बलभीवासिनः सुनः । महाधनाभिधानस्य महेश्वरवारार्जितः ॥ ११६
 तपस्यन्स हि पुत्रार्थमुद्दिश्य शशिशेखरम् । समादिश्यत तेनैवं स्वप्ने देवेन तुष्यता ॥ ११७
 उत्तिष्ठोत्पत्स्यते कोऽपि महात्मा तनयस्तव । रहस्यं परमं चैतदलमुक्त्वात्र विस्तरम् ॥ ११८
 एतच्छ्रुत्वा प्रबुद्धस्य तस्य कालेन चात्मजः । अहमेष समुत्पन्नो वसुदत्त इति श्रुतः ॥ ११९
 अयं च शबराधीशः स्वयंवरसुहृन्मया । देशान्तरगतेन प्राक्प्राप्तः कृच्छ्रैकवान्धवः ॥ १२०
 एष मे तत्त्वसंक्षेप इत्युक्त्वा विरते मयि । अभाषताथ कन्या सा लज्जयावनतानना ॥ १२१
 अस्त्येतन्मां च जानेऽद्य स्वप्नेऽर्चितवतीं हरः । प्रातः प्राप्स्यसि भर्तारमिति तुष्टः किलादिशत् ॥ १२२
 तस्मात्त्वमेव मे भर्ता भ्रातायं च भवत्सुहृत् । इति वाक्सुधया सा मामानन्द्य विरताभवत् ॥ १२३
 संमन्याथ तया साकं विवाहाय यथाविधि । अकार्षं निश्चयं गन्तुं समिन्नोऽहं निजं गृहम् ॥ १२४
 ततः सा सिंहमाह्वय वाहनं तं स्वसंज्ञया । अत्रारोहार्थपुत्रेति मामभाषत सुन्दरी ॥ १२५
 अथाहं तेन सुहृदानुयातः शबरेण तम् । सिंहमारुह्य दयितामुत्सङ्गे तां गृहीतवान् ॥ १२६
 ततः प्रस्थितवानस्मि कृतकृत्यो निजं गृहम् । कान्तया सह सिंहस्थो मित्रे तस्मिन्पुरःसरे ॥ १२७
 तदीयशरनिभिन्नहरिणामिषवृत्तयः । क्रमेण ते वयं सर्वे संप्राप्ता बलभीं पुरीम् ॥ १२८
 तत्र मामागतं दृष्ट्वा सिंहारूढं सवल्लभम् । साश्चर्यस्तद्भुतं गत्वा मम पित्रेऽप्रवीज्जनः ॥ १२९
 सोऽपि प्रत्युद्गतो हर्षादवतीर्णं मृगेन्द्रतः । पादावनम्रं दृष्ट्वा मामभ्यनन्दत्सविस्मयः ॥ १३०
 अनन्यसदृशीं तां च कृतपादाभिवन्दनाम् । पश्यन्ममोचितां भार्यां न माति स्म मुदा क्वचित् ॥ १३१
 प्रवेश्य मन्दिरं चास्मान्वृत्तान्तं परिपृच्छ च । प्रशंसञ्शबराधीशसौहार्दं चोत्सवं व्यधात् ॥ १३२
 ततो मौहूर्तिकादेशादन्येषुर्वरकन्यका । सा मया परिणीताभून्मिलिताखिलबन्धुना ॥ १३३
 तदालोक्य च सोऽकस्मान्मद्व्यूवाहनस्तदा । सिंहः सर्वेषु पश्यत्सु संपन्नः पुरुषाकृतिः ॥ १३४
 किमेतदिति विभ्रान्ते जने तत्र स्थितेऽखिले । स दिव्यवस्त्राभरणो नमन्मामेवमब्रवीत् ॥ १३५
 अहं चित्राङ्गदो नाम विद्याधर इयं च मे । सुता मनोवती नाम कन्या प्राणाधिकप्रिया ॥ १३६
 एतामङ्के सदा कृत्वा विपिनेन भ्रमन्नहम् । प्राप्तवानेकदा गङ्गां भूरितीरतपोवनाम् ॥ १३७
 तपस्विलङ्घनत्रासात्तस्या मध्येन गच्छतः । अपतन्मम दैवाच्च पुष्पमाला तदम्भसि ॥ १३८

ततोऽकस्मात्समुत्थाय नारदोऽन्तर्जलस्थितः । पृष्ठे तथा पतितया क्रुद्धो मामशपन्मुनिः ॥ १३९
 औद्धत्येनामुना पाप गच्छ सिंहो भविष्यसि । हिमाचले गतश्चैतां सुतां पृष्ठेन वक्ष्यसि ॥ १४०
 यदा च मानुषेणैषा सुता ते परिणेष्यते । तदा तद्दर्शनादेव शापादस्माद्विमोक्ष्यसे ॥ १४१
 इत्यहं मुनिना शप्तः सिंहीभूय हिमाचले । अतिष्ठं तनयामेतां हरपूजापरां वहन् ॥ १४२
 अनन्तरं यथा यत्नाच्छबराधिपतेरिदम् । संपन्नं सर्वकल्याणं तथा विदितमेव ते ॥ १४३
 तत्साधयामि भद्रं वस्तीर्णः शापो मयैष सः । इत्युक्त्वा सोऽभ्युदपतत्सद्यो विद्याधरो नभः ॥ १४४
 ततस्तद्विस्मयाक्रान्तो नन्दत्स्वजनबान्धवः । श्लाघ्यसंबन्धहृष्टो मे पिताकार्षीन्महोत्सवम् ॥ १४५
 को हि निर्व्याजमित्राणां चरितं चिन्तयिष्यति । सुहृत्सु नैव तृप्यन्ति प्राणैरप्युपकृत्य ये ॥ १४६
 इति चात्र न को नाम सचमत्कारमभ्यधात् । ध्यायं ध्यायमुदारं तच्छबराधिपचेष्टितम् ॥ १४७
 राजापि तत्तथा बुद्ध्वा तत्रत्यस्तस्य सन्मतेः । अतुष्यदस्मत्स्नेहेन शबराधिपतेः परम् ॥ १४८
 तुष्टश्च तस्मै मत्पित्रा दापितः सहसैव च । अशेषमटवीराज्यं रत्नोपायनदायिना ॥ १४९
 ततस्तया मनोवत्या पत्न्या मित्रेण तेन च । कृतार्थः शबरेन्द्रेण तत्रातिष्ठमहं सुखी ॥ १५०
 स च श्रुतीकृतात्मीयदेशवासरसस्ततः । भूयसास्मद्गृहेष्वेव न्यवसच्छबराधिपः ॥ १५१
 परस्परोपकारेषु सर्वकालमनुप्रयोः । स द्वयोरगमत्कालो मम तस्य च मित्रयोः ॥ १५२
 अचिराच्च मनोवत्यां तस्यामजनि मे सुतः । वहिष्कृतः कुलस्येव कृत्स्नस्य हृदयोत्सवः । १५३
 हिरण्यदत्तनामा च स शनैर्वृद्धिमाययौ । कृतविद्यो यथावच्च परिणीतोऽभवत्ततः ॥ १५४
 तद्दृष्ट्वा जीवितफलं पूर्णं मत्वा च मत्पिता । वृद्धो भागीरथीं प्रायात्सदारो देहमुज्झितुम् ॥ १५५
 ततोऽहं पितृशोकार्तः कथंचिद्बान्धवैर्धृतिम् । ग्राहितो गृहभारं स्वमुद्रोढुं प्रतिपन्नवान् ॥ १५६
 तदा मनोवतीमुग्धमुखदर्शनमेकतः । अन्यतः शबरेन्द्रेण संगमो मां व्यनोदयत् ॥ १५७
 ततः सत्पुत्रसानन्दाः सुकलत्रमनोरमाः । सुहृत्समागमसुखा गतास्ते दिवसा मम ॥ १५८
 कालेनाथ पवृद्धं मामग्रहीच्छिबुके जरा । किं गृहेऽद्यापि पुत्रेति प्रीत्येव ब्रुवती हितम् ॥ १५९
 तेनाहं सहसोत्पन्नवैराग्यस्तनयं निजम् । कुटुम्बभारोद्बहने वनं वाञ्छन्नयोजयम् ॥ १६०
 सदारश्च गतोऽभूवं गिरिं कालंजरं ततः । मत्स्नेहयत्तराज्येन समं शबरभूभृता ॥ १६१
 तत्र प्राप्तेन चात्मीया जातिर्वैद्याधरी मया । शापश्च प्राप्तपर्यन्तः स शर्वः सहसा स्मृतः ॥ १६२
 तच्च पत्न्यै मनोवत्यै तदैवाख्यातवानहम् । सख्ये च शबरेन्द्राय मुमुक्षुर्मानुषीं तनुम् ॥ १६३
 भार्यामित्रे इमे एव भूयास्तां स्मरतो मम । अन्यजन्मन्यपीत्युक्त्वा हृदि कृत्वा च शंकरम् ॥ १६४
 मया गिरितटात्तस्मान्निपत्य प्रसभं ततः । ताभ्यां स्वपत्नीमित्राभ्यां सह मुक्तं शरीरकम् ॥ १६५
 सोऽहं ततः समुत्पन्नो नाम्ना जीमूतवाहनः । विद्याधरकुलेऽमुष्मिन्नेष जातिस्मरोगुधुना ॥ १६६
 स चापि शबरेन्द्रस्त्वं जातो मित्रावसुः पुनः । व्यक्षप्रसादात्सिद्धानां राज्ञो विश्वावसोः सुतः ॥ १६७
 सापि विद्याधरी मित्र मम भार्या मनोवती । तव स्वसा समुत्पन्ना नाम्ना मलयवत्यसौ ॥ १६८
 एवं मे पूर्वपत्न्येषा भगिनी ते भवानपि । पूर्वमित्रमतो युक्ता परिणेतुमसौ मम ॥ १६९
 किं तु पूर्वमितो गत्वा मम पित्रोर्निवेदय । तयोः प्रमाणीकृतयोः सिध्यत्येतत्तवेप्सितम् ॥ १७०
 इत्थं निशम्य जीमूतवाहनात्प्रीतमानसः । गत्वा मित्रावसुः सर्वं तत्पितृभ्यां शशंस तत् ॥ १७१
 अभिनन्दितवाक्यश्च ताभ्यां हृष्टस्तदैव सः । उपगम्य तमेवार्थं स्वपितृभ्यां न्यवेदयत् ॥ १७२

तयोरीप्सितसंपत्तितुष्टयोः सत्वरं च सः । युवराजो विवाहाय संभारमकरोत्स्वसुः ॥	१७३
ततो जग्राह विधिवत्तस्या जीमूतवाहनः । पाणिं मलयवत्याः स सिद्धराजपुरस्कृतः ॥	१७४
बभूव चोत्सवस्तत्र चञ्चद्भ्युचरचारणः । संमिलत्सिद्धसंघातो वल्गद्विधाधरोदुरः ॥	१७५
कृतोद्गाहस्ततस्तस्थौ तस्मिञ्जीमूतवाहनः । मलयाद्रौ महार्हेण विभवेन बभूवसुखः ॥	१७६
एकदा च श्वशुर्येण स मित्रावसुना सह । वेलावनानि जलधेरवलोकयितुं ययौ ॥	१७७
तत्रापश्यच्च पुरुषं युवानं विप्रमागतम् । निवर्तयन्तं जननीं हा पुत्रेति विराविणीम् ॥	१७८
अपरेण परित्यक्तं भटेनेवानुयायिना । पुरुषेण पृथुत्तुङ्गं प्रापय्यैकं शिलातलम् ॥	१७९
कस्त्वं किमीहसे किं च माता त्वां शोचतीति तम् । स पप्रच्छ ततः सोऽपि तस्मै वृत्तान्तमब्रवीत् ॥	
पुरा कश्यपभार्ये द्वे कद्रूश्च विनता तथा । मिथः कथाप्रसङ्गेन विवादं किल चक्रतुः ॥	१८१
आद्या श्यामान्गवेरश्वानवादीदपरा मितान् । अन्योन्यदासभावं च पणमत्र बबन्धतुः ॥	१८२
ततो जयार्थिनी कद्रूः स्वैरं नागैर्निजात्मजैः । विषफूत्कारमलिनानर्केस्याश्वानकारयत् ॥	१८३
तादृशांश्चोपदर्शयैतान्विनतां छद्मना जिताम् । दासीचकार कष्टा हि स्त्रीणामन्यासहिष्णुता ॥	१८४
तद्गुह्यागत्य विनतातनयो गरुडस्तदा । सान्त्वेन मातुर्दासत्वमुक्तिं कद्रूमयाचत ॥	१८५
ततः कद्रूसुता नागा विचिन्त्यैवं तमब्रुवन् । भो वैनतेय क्षीराब्धिः प्रारब्धो मथितुं सुरैः ॥	१८६
ततः सुधां समाह्वय प्रतिवस्तु प्रयच्छ नः । मातरं स्वीकुरुष्वथ भवान्हि बलिनां वरः ॥	१८७
एतन्नागवचः श्रुत्वा गत्वा च क्षीरवारिधिम् । सुधार्थं दर्शयामास गरुडो गुरु पौरुषम् ॥	१८८
ततः पराक्रमप्रीतो देवस्तत्र स्वयं हरिः । तुष्टोऽस्मि ते वरं कंचिदृणीष्वेत्यादिदेश तम् ॥	१८९
नागा भवन्तु मे भक्ष्या इति सोऽपि हरेस्ततः । वैनतेयो वरं वव्रे मातुर्दास्येन कोपितः ॥	१९०
तथेति हृग्णिनादिष्टो निजवीर्याजितामृतः । स चैवमथ शक्रेण गदितो ज्ञातवस्तुना ॥	१९१
तथा पक्षीन्द्र कार्यं ते यथा मूढैर्न भुज्यते । नागैः सुधा यथा चैनां तेभ्यः प्रत्याहराम्यहम् ॥	१९२
एतच्छ्रुत्वा तथेत्युक्त्वा स वैष्णववरोदुरः । सुधाकलशमादाय ताक्षर्यो नागानुपाययौ ॥	१९३
वरप्रभावभीतांश्च मुग्धानाराज्जगाद तान् । इदमानीतममृतं मुक्त्वाम्बां मम गृह्यताम् ॥	१९४
भयं चेत्स्थापयाम्येतदहं वो दर्भसंस्तरे । उन्मोच्याम्बां च गच्छामि स्वीकुरुध्वमितः सुधाम् ॥	१९५
तथेत्युक्ते च तैर्नागैः स पवित्रे कुशास्तरे । सुधाकलशमाधत्त ते चास्य जननीं जहृः ॥	१९६
दास्यमुक्तां च कृत्वैवं मातरं गरुडे गते । यावदाददते नागा निःशङ्कास्तत्कलामृतम् ॥	१९७
तावन्निपत्य सहसा तान्विमोह्य स्वशक्तितः । तं सुधाकलशं शक्रो जहार कुशसंस्तगतः ॥	१९८
विषण्णास्तेऽथ नागास्तं ललिहृद्दर्भसंस्तरम् । कदाचिदमृतश्च्योतलेपोऽप्यस्मिन्भवेदिति ॥	१९९
तेन पाटितजिह्वास्ते वृथा प्रापुर्द्विजिह्वताम् । हास्यादृते किमन्यत्स्यादतिलौल्यवतां फलम् ॥	२००
अथालब्धामृतरसान्नागान्वैरि हरेर्वरान् । ताक्षर्यः प्रववृते भोक्तुं तान्निपत्य पुनः पुनः ॥	२०१
तदापाते च पातालं त्रासनिर्जीवराजिलम् । प्रभ्रष्टगर्भिणीगर्भमभूक्षपितपन्नगम् ॥	२०२
तं दृष्ट्वा चान्वहं तत्र वासुकिर्भुजगेश्वरः । कृत्स्नमेकपदे नष्टं नागलोकमन्यत ॥	२०३
ततो दुर्वारवीर्यस्य सद्यस्तस्य विचिन्त्य सः । समयं प्रार्थनापूर्वं चकारैवं गरुत्मतः ॥	२०४
एकमेकं प्रतिदिनं नागं ते प्रेषयाम्यहम् । आहारहेतोः पक्षीन्द्र पयोधिपुलिनाचले ॥	२०५
पाताले तु प्रवेष्टव्यं न त्वया मर्दकारिणा । नागलोकक्षयात्स्वार्थस्तवैव हि विनश्यति ॥	२०६

इति वासुकिना प्रोक्तस्तथेति गरुडोऽन्वहम् । तत्प्रेषितमिहैकैकं नागं भोक्तुं प्रचक्रमे ॥ २०७
 तेन क्रमेण चासंख्याः फणिनोऽत्र क्षयं गताः । अहं च शङ्खचूडाल्यो नागो वारो ममाद्य च ॥
 अतोऽहं गरुडाहारहेतोर्वध्यशिलामिमाम् । मातुश्च शोच्यतां प्राप्तो नागराजनिदेशतः ॥ २०९
 इति तस्य वचः श्रुत्वा शङ्खचूडस्य दुःखितः । सान्तःखेदः स जीमूतवाहनस्तमभाषत ॥ २१०
 अहो किमपि निःसत्त्वं राजत्वं बत वासुके । यत्सहस्तेन नीयन्ते रिपोरामिषतां प्रजाः ॥ २११
 किं न प्रथममात्मैव तेन दत्तो गरुत्मते । क्लीबेनाभ्यर्थिता केयं स्वकुलक्षयसाक्षिता ॥ २१२
 उत्पद्य कश्यपात्पापं ताक्ष्योऽपि कुरुते कियत् । देहमात्रकृते मोहः कीदृशो महतामपि ॥ २१३
 तदहं तावदद्यैकं रक्षामि त्वां गरुत्मतः । स्वशरीरप्रदानेन मा विषादं कृथाः सखे ॥ २१४
 तच्छ्रुत्वा शङ्खचूडोऽपि धैर्यादेतदुवाच तम् । शान्तमेतन्महासत्त्व मा स्मैवं भाषथाः पुनः ॥ २१५
 न काचस्य कृते जातु युक्ता मुक्तामणेः क्षतिः । न चाप्यहं गमिष्यामि कथां कुलकलङ्किताम् ॥ २१६
 इत्युक्त्वा तं निषिध्यैव साधुर्जीमूतवाहनम् । मत्वा गरुडवेलां च स क्षणान्तरगामिनीम् ॥ २१७
 शङ्खचूडो ययौ तत्र वारिधेस्तीरवर्तिनम् । अन्तकाले नमस्कर्तुं गोकर्णख्यमुमापतिम् ॥ २१८
 गते तस्मिन्स कारुण्यनिधिर्जीमूतवाहनः । तत्राणायाम्प्रदानेन बुबुधे लब्धमन्तरम् ॥ २१९
 ततस्तद्विस्मृतमिव क्षिप्रं कृत्वा स्वयुक्तितः । कार्यापदेशाद्व्यसृजन्निजं मित्रावसुं गृहम् ॥ २२०
 तत्क्षणं च समासन्नताक्षर्यपक्षानिलाहता । तत्सत्त्वदर्शनाश्चर्यादिव सा भूरघूर्णत ॥ २२१
 तेनाहिरिपुमायान्तं मत्वा जीमूतवाहनः । परानुकम्पी तां वध्यशिलामध्यारुरोह सः ॥ २२२
 क्षणाच्चात्र निपत्यैव महासत्त्वं जहार तम् । आहत्य चञ्च्वा गरुडः स्वच्छायाच्छादिताम्बरः ॥ २२३
 परिस्त्रवदसृग्धारं च्युतोत्खातशिखामणिम् । नीत्वा भक्षयितुं चैनमारेभे शिखरे गिरेः ॥ २२४
 तत्कालं पुष्पवृष्टिश्च निपपात नभस्तलात् । तद्दर्शनाच्च किं न्वेतदिति ताक्ष्यो विसिस्मिये ॥ २२५
 तावत्स शङ्खचूडोऽत्र नत्वा गोकर्णमागतः । ददर्श रुधिरासारसिक्तं वध्यशिलातलम् ॥ २२६
 हा धिक्छादर्थं तेनात्मा दत्तो नूनं महात्मना । तत्कुत्र नीतस्ताक्षर्येण क्षणेऽस्मिन्म भविष्यति ॥ २२७
 अन्विष्यामि द्रुतं तावत्कदाचित्तमवाप्नुयाम् । इति साधुः स तद्रक्तधारामनुसरन्त्ययौ ॥ २२८
 अत्रान्तरे च हृष्टं तं दृष्ट्वा जीमूतवाहनम् । गरुडो भक्षणं मुक्त्वा सविस्मयमचिन्तयत् ॥ २२९
 कश्चित्किमन्य एवायं भक्ष्यमाणोऽपि यो मया । विपद्यते न तु परं धीरः प्रत्युत हृष्यति ॥ २३०
 इत्यन्तर्विमृशन्तं च ताक्ष्यं तादृग्विधोऽपि सः । निजगाद निजाभीष्टसिद्ध्यै जीमूतवाहनः ॥ २३१
 पक्षिराज ममास्त्येव शरीरे मांसशोणितम् । तदकस्मादतृप्तोऽपि किं निवृत्तोऽसि भक्षणान् ॥ २३२
 तच्छ्रुत्वाश्चर्यवशस्तं स पप्रच्छ पक्षिराट् । नागः साधो न तावत्त्वं ब्रूहि तत्को भवानिति ॥ २३३
 नाग एवास्मि भुङ्क्ष्व त्वं यथारब्धं समापय । आरब्धा ह्यसमाप्तैव किं धीरैस्त्यज्यते क्रिया ॥ २३४
 इति यावच्च जीमूतवाहनः प्रतिवक्ति तम् । तावत्स शङ्खचूडोऽत्र प्राप्तो दूरादभाषत ॥ २३५
 मा मा गरुत्मन्त्रैवैष नागो नागो ह्यहं तव । तदेनं मुञ्च कोऽयं ते जातोऽकाण्डे बत भ्रमः ॥ २३६
 तच्छ्रुत्वातीव विभ्रान्तो बभूव स खगेश्वरः । वाञ्छितासिद्धिखेदं च भजे जीमूतवाहनः ॥ २३७
 ततोऽन्योन्यसमालापकन्दद्विद्याधराधिपम् । बुद्ध्वा तं भक्षितं मोहाद्गरुत्मानभ्यतप्यत ॥ २३८
 अहो बत नृशंसस्य पापमापतितं मम । किं वा सुलभपापा हि भवन्त्युन्मार्गवृत्तयः ॥ २३९
 श्लाघ्यस्त्वेष महात्मैकः परार्थप्राणदायिना । ममेति मोहैकवशं येन विश्वमधः कृतम् ॥ २४०

इति तं चिन्तयन्तं च गरुडं पापशुद्धये । वह्निं विविक्षुं जीमूतवाहनोऽथ जगाद सः ॥ २४१
 पक्षीन्द्र किं विषण्णोऽसि सत्यं पापाद्विभेषि चेत् । तदिदानीं न भूयस्ते भक्ष्या हीमे भुजंगमाः ॥ २४२
 कार्यश्चानुशयन्तेषु पूर्वभुक्तेषु भोगिषु । एषोऽत्र हि प्रतीकारो वृथान्यच्चिन्तितं तव ॥ २४३
 इत्युक्तस्तेन स प्रीतलाक्ष्यो भूतानुकम्पिना । तथेति प्रतिपेदे तद्वाक्यं तस्य गुरोरिव ॥ २४४
 ययौ चामृतमानेतुं नाकाज्जीवयितुं जवात् । क्षताङ्गं तत्र तं चान्यानस्थशेषानहीनपि ॥ २४५
 ततश्च साक्षादागत्य देव्या सिक्तोऽमृतेन सः । जीमूतवाहनो गौर्या तद्भार्याभक्तितुष्टया ॥ २४६
 तेनाधिकतरोद्भूतकान्तीन्पद्मानि जज्ञिरे । तस्य सानन्दगीर्वाणदुन्दुभिध्वनिभिः सह ॥ २४७
 स्वस्थोत्थिते ततस्तस्मिन्नागत्य गरुडोऽपि तत् । कृत्स्ने वेलातटेऽप्यत्र ववर्षामृतमम्बरात् ॥ २४८
 तेन सर्वे समुत्तस्थुर्जीवन्तः तत्र पन्नगाः । बभौ तच्च तदा भूरिभुजंगकुलसंकुलम् ॥ २४९
 वेलावनं विनिर्मुक्तवैनते भय ततः । पातालमिव जीमूतवाहनलोकनागतम् ॥ २५०
 ततोऽक्षयेण देहेन यशसा च विराजितम् । बुद्धाभ्यनन्दत्तं बन्धुजनो जीमूतवाहनम् ॥ २५१
 ननन्द तस्य भार्या च सज्जातिः पितरौ तथा । को न प्रहृष्येद्दुःखेन सुखत्वपरिवर्तिना ॥ २५२
 विसृष्टस्तेन च ययौ शङ्खचूडो रम्यतलम् । स्वच्छन्दमविसृष्टं च लोकांस्त्रीनपि तद्यशः ॥ २५३

ततः प्रीतिप्रह्वामरनिकरमागत्य गरुडं प्रणेमुस्तं विद्याधरनिलकमभ्येत्य सभयाः ।

खदायादाः सर्वे हिमगिरिसुतानुग्रहवशान्मतङ्गाख्याद्या ये सुचिरमभजन्नस्य विकृतिम् ॥ २५४

तैरेव चार्च्यमानः सुकृती जीमूतवाहनः स ततः ।

मलयाचलादगच्छन्निजनिलयं तुहिनशैलतटम् ॥

२५५

तत्र पितृभ्यां सहितो मित्रावसुना च मलयवत्या च ।

धीरश्चिराय वुभुजे विद्याधरचक्रवर्तिपदम् ॥

२५६

एवं सकलजगत्रयहृदयचमत्कारकारिचरितानाम् ।

स्वयमनुभावन्ति सदा कल्याणपरम्पराः पदवीम् ॥

२५७

इत्याकर्ण्य कथां किल देवी यौगन्धरायणस्य मुखान् ।

मुमुदे वासवदत्ता गर्भभरोदारदोहदिनी ॥

२५८

तदनु तदनुपङ्गप्राप्तया प्रीतिभाजामनवरतनिदेशप्रत्ययाद्देवतानाम् ।

निजपतिनिकटस्था भाविविद्याधरेन्द्रस्वतनयकथया तं वामरं सा निनाय ॥

२५९

इति महाकविश्रीसोमदेवभट्टविरचिते कथासरित्सागरे नरवाहनदत्तजननलम्बके द्वितीयस्तरङ्गः ।

तृतीयस्तरङ्गः ।

ततो वासवदत्ता सा वत्सराजं समीपगम । विजने सचिवैर्युक्तमन्येद्युरिदमब्रवीत् ॥

१

यतः प्रभृति गर्भोऽयमार्यपुत्र धृतो मया । ततः प्रभृति तद्रक्षा तीव्रा मां हृदि बाधते ॥

२

अद्य तच्चिन्तया चाहं सुप्ता निशि कथंचन । जाने दृष्टवती कंचित्स्वप्ने पुरुषमागतम् ॥

३

भस्माङ्गरागसितया शेखरीकृतचन्द्रया । पिशङ्गजटया मूर्त्या शोभितं शूलहस्तया ॥

४

स च मामभ्युपेत्यैव सानुकम्प इवावदत् । पुत्रि गर्भकृते चिन्ता न कार्या काचन तया ॥

५

अहं तवैनं रक्षामि दत्तो ह्येष मयैव ते । किंचान्यचकृष्टु वच्येव तव प्रत्ययकारणम् ॥

६

श्वः कापि नारी विज्ञप्तिहेतोर्युष्मानुपैष्यति । अवष्टभ्यैव साक्षेपमाकर्षन्ती निजं पतिम् ॥ ७
 सा च दुश्चारिणी योषित्वबान्धवबलात्पतिम् । तं घातयितुमिच्छन्ती सर्वं मिथ्या ब्रवीति तत् ॥ ८
 त्वं चात्र पुत्रि वत्सेशं पूर्वं विज्ञापयेस्तथा । तस्याः सकाशात्स यथा साधुमुच्येत कुक्षियः ॥ ९
 इत्यादिश्य गते तस्मिन्नन्तर्धानं महात्मनि । प्रबुद्धा सहसैवाहं विभाता च विभावरी ॥ १०
 एवमुक्ते तया देव्या शर्वानुग्रहवादिनः । तत्रासन्विस्मिताः सर्वे संवादापेक्षिमानमाः ॥ ११
 तस्मिन्नेव क्षणे चात्र प्रविश्यातीनुकम्पिनम् । वत्सराजं प्रतीहारमुख्योऽकस्माद्भ्रजिज्ञपत् ॥ १२
 आगता देव विज्ञप्त्यै कापि स्त्री बान्धवैर्वृता । पञ्चपुत्रान्गृहीत्वा स्वमाक्षिप्य विवशं पतिम् ॥ १३
 तच्छ्रुत्वा नृपतिर्देवीस्वप्रसंवादविस्मितः । प्रवेश्यतामिहैवेति प्रतीहारं तमादिशत् ॥ १४
 स्वप्रसत्यलसंजातसत्पुत्रप्राप्तिनिश्चया । देवी वासवदत्तापि सा संप्राप परां मुदम् ॥ १५
 अथ द्वारोन्मुखैः सर्वैर्वीक्ष्यमाणा सकौतुकम् । प्रतीहाराज्ञया योषिर्द्भर्तृयुक्ता विवेश सा ॥ १६
 प्रविश्याश्रितदैव्या च यथाक्रमकृतानतिः । अथ संसदि राजानं सदेवीकं व्यजिज्ञपत् ॥ १७
 अयं निरपराधाया मम भर्ता भवन्नपि । न प्रयच्छत्यनाथाया भोजनाच्छादनादिकम् ॥ १८
 इत्युक्तवत्यां तस्यां च स तद्भर्ता व्यजिज्ञपत् । देव मिथ्या वदत्येषा सबन्धुर्मद्वधेषिणी ॥ १९
 आ वत्सरान्तं सर्वं हि दत्तमस्या मयाग्रतः । एतद्बन्धव एवान्ये तटस्था मेऽत्र साक्षिणः ॥ २०
 एवं विज्ञापितस्तेन राजा स्वयमभाषत । देवीस्वप्ने कृतं साक्ष्यं देवेनैवात्र शूलिना ॥ २१
 तत्किं साक्षिभिरेषैव निग्राह्या स्त्री सबान्धवा । इति राज्ञोदितेऽवादीद्वीमान्यौगन्धर्गयणः ॥ २२
 तथापि साक्षिवचनात्कार्यं देव यथोचितम् । लोको ह्येतदजानानो न प्रतीयात्क्रथंचन ॥ २३
 तच्छ्रुत्वा साक्षिणो राज्ञा तथेत्यानाय्य तत्क्षणम् । पृष्टाः शशंसुस्ते चात्र तां मिथ्यावादिनीं स्त्रियम् ॥ २४
 ततः प्रख्यातसद्भर्तृद्रोहामेतां सबान्धवाम् । सपुत्रां च स वत्सेशः स्वदेशान्निरवासयत् ॥ २५
 विससर्ज च तं साधुं तद्भर्तारं दयाद्रंधीः । विवाहान्तरपर्याप्तं वितीर्य विपुलं वसु ॥ २६
 पुमांसमाकुलं क्रूरा पतितं दुर्देशावटे । जीवन्तमेव कुप्याति काकीव कुकुटुम्बिनी ॥ २७
 स्निग्धा कुलीना महती गृहिणी तापहारिणी । तरुच्छायेव मार्गस्था पुण्यैः कस्यापि जायते ॥ २८
 इति चैतत्प्रसङ्गेन वदन्तं तं महीपतिम् । वसन्तकः स्थितः पार्श्वे कथापटुरवोचत ॥ २९
 किं च देव विरोधो वा स्नेहो वापीह देहिनाम् । प्रागजन्मवासनाभ्यासवशात्प्रायेण जायते ॥ ३०
 तथा च श्रूयतामत्र कथेयं वर्ण्यते मया । आसीद्विक्रमचण्डाख्यो वागणस्यां महीपतिः ॥ ३१
 तस्याभूद्बल्लभो भृत्यो नाम्ना सिंहपराक्रमः । यो रणेष्विव सर्वेषु द्यूतेष्वप्यसमो जयी ॥ ३२
 तस्याभवच्च विकृता वपुषीवाशयेऽप्यलम् । ख्याता कलहकारीति नाम्नान्वर्थेन गेहिनी ॥ ३३
 स तस्याः सततं भूरि राजतो द्यूततस्तथा । प्राप्य प्राप्य धनं धीरः सर्वमेव समर्पयत् ॥ ३४
 सा तु तस्य समुत्पन्नपुत्रत्रययुता शठा । तथापि क्षणमप्येकं न तस्थौ कलहं विना ॥ ३५
 बहिः पिबसि भुङ्क्ते च नैव किञ्चिद्दासि नः । इत्यारटन्ती ससुता सा तं नित्यमतापयत् ॥ ३६
 प्रसाद्यमानाप्याहारपानवस्त्रैरर्हनिशम् । दुरन्ता भोगतृष्णैव भृशं जज्वाल तस्य सा ॥ ३७
 ततः क्रमेण तन्मन्युखिन्नस्यक्त्वैव तद्गृहम् । स विन्ध्यवासिनीं द्रष्टुमागात्सिंहपराक्रमः ॥ ३८
 सा तं स्वप्ने निराहारस्थितं देवी समादिशत् । उत्तिष्ठ पुत्र तामेव गच्छ वाराणसीं पुरीम् ॥ ३९

तत्र सर्वमहानेको योऽस्ति न्यग्रोधपादपः । तन्मूलात्खन्यमानात्त्वं स्वैरं निधिमवाप्स्यसि ॥	४०
तन्मध्याल्लप्स्यसे चैकं नभःखण्डमिव च्युतम् । पात्रं गरुडमाणिक्यमयं निखिंशनिर्मलम् ॥	४१
तत्रार्पितेक्षणो द्रक्ष्यस्यन्तः प्रतिमितामिव । सर्वस्य जन्तोः प्राग्जातिं या स्याज्जिज्ञासिता तव ॥	४२
तेनैव बुद्ध्वा भार्यायाः पूर्वजातिं तथात्मनः । अवाप्तार्थः सुखी तत्र गतखेदो निवत्स्यसि ॥	४३
एवमुक्तश्च देव्या स प्रभुद्वः कृतपारणः । वाराणसीं प्रति प्रायात्प्रातः सिंहपराक्रमः ॥	४४
गत्वा च तां पुरीं प्राप्य तस्मान्न्यग्रोधमूलतः । लेभे निधानं तन्मध्यात्पात्रं मणिमयं महत् ॥	४५
अपश्यच्च त्रिजिज्ञासुः पात्रे पूर्वत्र जन्मनि । घोराभृक्षीं स्वभार्यां तामात्मानं च मृगाधिपम् ॥	४६
पूर्वजातिमहावैरवासनानिश्चलं ततः । बुद्ध्वा भार्यात्मनोर्द्वेषं शोकमोहौ मुमोच सः ॥	४७
अथ बह्वीः परिज्ञातास्तत्र पात्रप्रभावतः । प्राग्जन्मभिन्नजातीयाः परिहृत्यैव कन्यकाः ॥	४८
तुल्यां जन्मान्तरे सिंहीं परिणिन्ये विचिन्त्य सः । भार्यां द्वितीयां सिंहश्रीनाम्नीं सिंहपराक्रमः ॥	४९
कृत्वा कलहकारीं च तां स ग्रासैकभागिनीम् । निधानप्राप्तिसुखितस्तस्थौ नववधूसखः ॥	५०
इत्थं दारादयोऽपीह भवन्ति भुवने नृणाम् । प्राक्संस्कारवशायातवैरस्नेहा महीपते ॥	५१
इत्याकर्ण्य कथां चित्रां वत्सराजो वसन्तकात् । भृशं तुतोष सहितो देव्या वासवदत्तया ॥	५२
एवं दिनेषु गच्छत्सु राज्ञस्तस्य दिवानिशम् । अतृप्तस्य लसद्गर्भदेवीवक्त्रेन्दुदर्शने ॥	५३
मन्त्रिणामुदपद्यन्त सर्वेषां शुभलक्षणाः । क्रमेण तनयास्तत्र भाविकल्याणसूचकाः ॥	५४
प्रथमं मन्त्रिमुख्यस्य जायते स्म किलात्मजः । यौगन्धरायणस्यैव मरुभूतिरिति श्रुतः ॥	५५
ततो रुमण्वतो जज्ञे सुतो हरिशिखाभिधः । वसन्तकस्याप्युत्पेदे तनयोऽथ तपन्तकः ॥	५६
ततो नित्योदिताख्यस्य प्रतीहाराधिकारिणः । इत्यकापरसंज्ञस्य पुत्रोऽजायत गोमुखः ॥	५७
वत्सराजसुतस्येह भाविनश्चक्रवर्तिनः । मन्त्रिणोऽमी भविष्यन्ति वैरिवंशावमर्दिनः ॥	५८
इति तेषु च जातेषु वर्तमाने महोत्सवे । तत्राशरीरा नभसो निःससार सरस्वती ॥	५९
दिवसेष्वथ यातेषु वत्सराजस्य तस्य सा । देवी वासवदत्ताभूदासत्रपसवोदया ॥	६०
अध्यास्त सा च तच्चित्रं पुत्रिणीभिः परिष्कृतम् । जातवासगृहं सार्कशमीगुप्तगवाक्षकम् ॥	६१
रत्नदीपप्रभासङ्गमङ्गलैर्विविधायुधैः । गर्भरक्षाक्षमं तेजो ज्वलयद्गिरिवावृतम् ॥	६२
मन्त्रिभिस्तन्त्रितानेकमन्त्रतन्त्रादिरक्षितम् । जातं मातृगणस्यैव दुर्गं दुरितदुर्जयम् ॥	६३
तत्रासूत च सा काले कुमारं कान्तदर्शनम् । द्यौरिन्दुमिव निर्गच्छदच्छामृतमयद्युतिम् ॥	६४
येन जातेन न परं मन्दिरं तत्प्रकाशितम् । यावद्भृदयमप्यस्या मातुर्निःशोकतामसम् ॥	६५
ततः प्रमोदे प्रसरत्यत्रान्तःपुरवासिनाम् । वत्सेशः सुतजन्मैतच्छुश्रावाभ्यान्तराज्जनात् ॥	६६
तस्मै स राज्यमपि यत्प्रीतः प्रियनिवेदिने । न ददौ तदनौचित्यभयेन न तु तृष्णया ॥	६७
एत्य चान्तःपुरं सद्यो बह्वौसुक्येन चेतसा । चिरात्फलितसंकल्पः स ददर्श सुतं नृपः ॥	६८
रक्तायताधरदलं चलोर्णाचारुकेसरम् । मुखं दधानं साम्राज्यलक्ष्मीलीलाम्बुजोपमम् ॥	६९
प्रागेवान्यनृपश्रीभिर्भीत्येव निजलाञ्छनैः । उज्ज्वलैरङ्कितं मृद्वोः पदयोश्छन्नचामरैः ॥	७०
ततो हर्षभरापूरपीडनोत्फुल्लया दृशा । सास्रया स्रवतीवास्मिन्सुतस्नेहं महीपतौ ॥	७१
नन्दस्त्वपि च यौगन्धरायणादिषु मन्त्रिषु । गगनादुच्चचारैवं काले तस्मिन्सरस्वती ॥	७२
कामदेवावतारोऽयं राजञ्जातस्तवात्मजः । नस्वाह्नदत्तं च जानीह्येनमिहाख्यया ॥	७३

अनेन भवितव्यं च दिव्यं कल्पमतन्द्रिणा । सर्वविद्याधरेन्द्राणामचिराच्चक्रवर्तिना ॥ ७४
 इत्युक्त्वा विरतं वाचा तत्क्षणं नभसः क्रमात् । पुष्पवर्षैर्निपतितं प्रसृतं दुन्दुभिस्वनैः ॥ ७५
 ततः सुरकृतारम्भजनिताभ्यधिकादरम् । स राजा सुतरां हृष्टश्चकार परमुत्सवम् ॥ ७६
 बभ्रमुस्तूर्यनिनदा नभस्तो मन्दिरोद्गताः । विद्याधरेभ्यः सर्वेभ्यो राजजन्मेव शंसितुम् ॥ ७७
 सौधाम्रेष्वनिलोद्भूताः शोणरागाः स्वकान्तिभिः । पताका अपि सिन्दूरमन्योन्यमकिरन्निव ॥ ७८
 भुवि साङ्गस्मरोत्पत्तितोषादिव सुराङ्गनाः । समागताः प्रतिपदं ननृतुर्वारयोषितः ॥ ७९
 अदृश्यत च सर्वा सा समानविभवा पुरी । राज्ञो बद्धोत्सवात्प्राप्तैर्नववस्त्रविभूषणैः ॥ ८०
 तदा ह्यर्थातृपे तस्मिन्वर्षत्यर्थ्यनुजीविषु । कोषादृते न तत्रत्यो दधौ कश्चन रिक्तताम् ॥ ८१
 मङ्गल्यपूर्वाः स्वाचारदक्षिणा नर्तितापराः । सत्प्राभृतोत्तरास्तैसैः सुरक्षिभिरधिष्ठिताः ॥ ८२
 प्रसृतातोद्यनिर्ह्रीदाः साक्षादिश इवाखिलाः । समन्तादाययुश्चात्र सामन्तान्तःपुराङ्गनाः ॥ ८३
 चेष्टा नृत्तमयी तत्र पूर्णपात्रमयं वचः । व्यवहारो महात्यागमयस्तूर्यमयो ध्वनिः ॥ ८४
 चीनपिष्टमयो लोकश्चारणैकमयी च भूः । आनन्दमय्यां सर्वस्यामपि तस्यामभूत्पुरि ॥ ८५
 एवं महोत्सवस्तत्र भूरिवासरवर्धितः । निर्वर्तते स्म स समं पूर्णैः पौरमनोरथैः ॥ ८६

सोऽपि व्रजत्सु दिवसेष्वथ राजपुत्रो वृद्धिं शिशुः प्रतिपदिन्दुरिवाजगाम ।
 पित्रा यथाविधिनिवेदितदिव्यवाणीनिर्दिष्टपूर्वनरवाहनदत्तनाम्ना ॥ ८७
 यानि स्फुरन्मसृणमुग्धनखप्रभाणि द्वित्राणि यानि च खचद्दशनाङ्कुराणि ।
 तानि स्खलन्ति ददतो वदतश्च तस्य दृष्ट्वा निशम्य च पदानि पिता तुतोष ॥ ८८

अथ तस्मै मन्त्रिवराः स्वसुतानानीय राजपुत्राय ।
 शिशवे शिशून्महीपतिहृदयानन्दान्समर्पयामासुः ॥ ८९
 यौगन्धरायणः प्राङ्गारुभूतिं हरिशिखं रुमण्वांश्च ।
 गोमुखमित्यकनामा तपन्तकाख्यं वसन्तकश्च सुतम् ॥ ९०
 शान्तिकरोऽपि पुरोधो भ्रातृसुतं शान्तिसोममपरं च ।
 वैश्वानरमर्षितवान्पिङ्गलिकापुत्रकौ यमजौ ॥ ९१

तस्मिन्क्षणे च नभसो निपतात दिव्या नान्दीनिनादसुभगा सुरपुष्पवृष्टिः ।
 राजा ननन्द च तदा महिषीसमेतः सत्कृत्य तत्र सचिवात्मजमण्डलं तत् ॥ ९२
 बाल्येऽपि तैरभिमतैरथ मन्त्रिपुत्रैः षड्भिस्तदेकनिरतैश्च स राजपुत्रः ।
 युक्तः सदैव नरवाहनदत्त आसीद्युक्तो गुणैरिव महोदयहेतुभूतैः ॥ ९३

तं च क्रीडाकलितललिताव्यक्तनर्माभिलाषं
 यान्तं प्रीतिप्रवणमनसामङ्गतोऽङ्गं नृपाणाम् ।
 पुत्रं स्मेराननसरसिजं सादरं पश्यतस्ते
 बद्धानन्दाः किमपि दिवसा वत्सराजस्य जग्मुः ॥ ९४

इति महाकविश्रीसोमदेवभट्टविरचिते कथासरित्सागरे नरवाहनदत्तजननलम्बके तृतीयस्तरङ्गः ।

समाप्तश्चायं नरवाहनदत्तजननलम्बकश्चतुर्थः ।

॥ श्रीः ॥
महाकविश्रीसोमदेवभट्टविरचितः
कथासरित्सागरः ।

चतुर्दशिका नाम पञ्चमो लम्बकः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्भूतम् ।
प्रसह्य रसयन्ति ये विगतविघ्नलब्धार्द्धयो
धुरं दधति वैबुधीं भुवि भवप्रसादेन ते ॥

प्रथमस्तरङ्गः ।

- मदघूर्णितवक्रोत्थैः सिन्दूरैश्चुरयन्महीम् । हेरम्बः पातु वो विघ्नान्स्वतेजोभिर्दहन्निव ॥ १
एवं स देवीसहितस्तस्थौ वत्सेश्वरस्तदा । नरवाहनदत्तं तमेकपुत्रं विवर्धयन् ॥ २
तद्रक्षाकातरं तं च दृष्ट्वा राजानमेकदा । यौगन्धरायणो मन्त्री विजनस्थितमब्रवीत् ॥ ३
राजन्न राजपुत्रस्य कृते चिन्ताधुना लया । नरवाहनदत्तस्य विधातव्या कदाचन ॥ ४
असौ भगवता भावी भर्गेण हि भवदृहे । सर्वविद्याधराधीशचक्रवर्ती विनिर्मितः ॥ ५
विद्याप्रभावादेतच्च बुद्धा विद्याधराधिपाः । गताः पापेच्छवः क्षोभं हृदयैरसहिष्णवः ॥ ६
तद्विदित्वा च देवेन रक्षार्थं शशिमौलिना । एतस्य स्तम्भको नाम गणेशः स्थापितो निजः ॥ ७
स च तिष्ठत्यलक्ष्यः सन् रक्षन्नेतं सुतं तव । एतच्च क्षिप्रमभ्येत्य नारदो मे न्यवेदयत् ॥ ८
इति तस्मिन्वदत्येव मन्त्रिणि व्योममध्यतः । किरीटी कुण्डली दिव्यः खड्गी चावातरत्पुमान् ॥ ९
प्रणतं कल्पितातिथ्यं क्षणाद्वत्सेश्वरोऽथ तम् । कस्त्वं किमिह ते कार्यमित्यपृच्छत्सकौतुकम् ॥ १०
सोऽप्यवादीदहं मर्त्यो भूत्वा विद्याधराधिपः । संपन्नः शक्तिवेगाख्यः प्रभूताश्च ममारयः ॥ ११
सोऽहं प्रभावाद्विज्ञाय भाव्यस्मच्चक्रवर्तिनम् । भवतस्तनयं द्रष्टुमागतोऽस्म्यवनीपते ॥ १२
इत्युक्तवन्तं तं दृष्ट्वा विष्यच्चक्रवर्तिनम् । प्रीतं वत्सेश्वरो हृष्टः पुनः पप्रच्छ विस्मयात् ॥ १३
विद्याधरत्वं प्राप्येत कथं कीदृग्विधं च तत् । लया च तत्कथं प्राप्तमेतत्कथय नः सखे ॥ १४
तच्छ्रुत्वा वचनं राज्ञः स तदा विनयानतः । विद्याधरः शक्तिवेगस्तमेवं प्रत्यवोचत ॥ १५
राजन्निहैव पूर्वं वा जन्मन्याराध्य शंकरम् । विद्याधरपदं धीरा लभन्ते तदनुग्रहात् ॥ १६
तच्चानेकविधं विद्याखड्गमालादिसाधनम् । मया च तद्यथाप्राप्तं कथयामि तथा शृणु ॥ १७
एवमुक्त्वा स्वसंबद्धां शक्तिवेगः स संनिधौ । देव्या वासवदत्ताया कथामाख्यातवानिमाम् ॥ १८
अभवद्वर्धमानाख्ये पुरे भूतलभूषणे । नाम्ना परोपकारीति पुरा राजा परंतपः ॥ १९
तस्योन्नतिमतश्चाभून्महिषी कनकप्रभा । विद्युद्धाराधरस्येव सा तु निर्मुक्तचापला ॥ २०
तस्यां तस्य च कालेन देव्यामजनि कन्यका । रूपदर्पोपशान्त्यै या लक्ष्म्या धात्रेव निर्मिता ॥ २१

अवर्धत शनैः सा च लोकलोचनचन्द्रिका । पित्रा कनकरेखेति मातृनाम्ना कृतात्मजा ॥	२२
एकदा यौवनस्थायां तस्यां राजा स तत्पिता । विजनोपस्थितां देवीं जगाद कनकप्रभाम् ॥	२३
वर्धमाना सहैवैतत्समानोद्वाहचिन्तया । एषा कनकरेखा मे हृदयं देवि बाधते ॥	२४
स्थानप्राप्तिविहीना हि गीतिवत्कुलकन्यका । उद्वेजिनी परस्यापि श्रूयमाणैव कर्णयोः ॥	२५
विद्येव कन्यका मोहादपात्रे प्रतिपादिता । यशसे न न धर्माय जायेतानुशयाय तु ॥	२६
तत्कस्मै दीयते ह्येषा मया नृपतये सुता । कोऽस्याः समः स्यादिति मे देवि चिन्ता गरीयसी ॥	२७
तच्छ्रुत्वा सा विहस्यैवं बभाषे कनकप्रभा । त्वमेवमात्थ कन्या तु नेच्छत्युद्वाहमेव सा ॥	२८
अद्यैव नर्मणा सा हि कृतकृत्रिमपुत्रका । वत्से कदा विवाहं ते द्रक्ष्यामीत्युदिता मया ॥	२९
सा तच्छ्रुत्वैव साक्षेपमेवं मां प्रत्यवोचत । मा मैवमम्ब दातव्या नैव कस्मैचिदप्यहम् ॥	३०
मद्वियोगो न चादिष्टः कन्यैवास्मि सुशोभना । अन्यथा मां मृतां विद्धि किञ्चिदस्यत्र कारणम् ॥	३१
एवं तयोक्ता लप्सार्थं राजन्विब्राह्ममागता । तन्निषिद्धविवाहायाः का वरस्य विचारणा ॥	३२
इति राज्ञीमुखाच्छ्रुत्वा समुद्रान्तः स भूपतिः । कन्यकान्तःपुरं गत्वा तामवादीत्तदा सुताम् ॥	३३
प्रार्थयन्तेऽपि तपसा यं सुरासुरकन्यकाः । भर्तृलाभः कथं वत्से स निषिद्धः किल त्वया ॥	३४
एतत्पितुर्वचः श्रुत्वा भूतलन्यस्तलोचना । तदा कनकरेखा सा निजगाद नृपात्मजा ॥	३५
तात नैवेप्सितस्तावद्विवाहो मम सांप्रतम् । तत्तातस्यापि किं तेन कार्यं कश्चात्र वो ग्रहः ॥	३६
इत्युक्तः स तया राजा दुहित्रा धीमतां वरः । परोपकारी स पुनरेवमेतामभाषत ॥	३७
कन्यादानादृते पुत्रि किं स्यात्किल्बिषशान्तये । न च बन्धुपराधीना कन्या स्वातन्त्र्यमर्हति ॥	३८
जातैव हि परस्परार्थे कन्यका नाम रक्ष्यते । बाल्यादृते विना भर्तुः कीदृक्तस्याः पितुर्गृहम् ॥	३९
ऋतुमत्यां हि कन्यायां बान्धवा गान्त्यधोगतिम् । वृषली सा वरश्चास्या वृषलीपतिरुच्यते ॥	४०
इति तेनोदिता पित्रा राजपुत्री मनोगताम् । वाचं कनकरेखा सा तत्क्षणं समुदैरयत् ॥	४१
यद्येवं तात तद्येन विप्रेण क्षत्रियेण वा । दृष्टा कनकपुर्याख्या नगरी कृतिना किल ॥	४२
तस्मै त्वयाहं दातव्या स मे भर्ता भविष्यति । नान्यथा तात मिथ्यैव कर्तव्या मे कदर्धना ॥	४३
एवं तयोक्ते सुतया स राजा समचिन्तयत् । दिष्टयोद्वाहस्य तत्तावत्प्रसङ्गोऽङ्गीकृतोऽनया ॥	४४
नूनं च कारणोत्पन्ना देवीयं कापि मद्गृहे । इत्यत्कथं विजानाति बाला भूत्वान्यथा ह्यसौ ॥	४५
इति संचित्य तत्कालं तथेत्युक्त्वा च तां सुताम् । उत्थाय दिनकर्तव्यं स चकार महीपतिः ॥	४६
अन्येद्युरास्थानगतो जगाद स च पार्श्वगान् । दृष्टा कनकपुर्याख्या पुरी गुष्मासु केनचित् ॥	४७
येन दृष्टा च सा तस्मै विप्राय क्षत्रियाय वा । मया कनकरेखा च यौवराज्यं च दीयते ॥	४८
श्रुतापि नैव सास्माभिर्दर्शने देव का कथा । इति ते चावदन्सर्वे अन्योन्यान् नदर्शिनः ॥	४९
ततो राजा प्रतीहारमानीयादिशति स्म सः । गच्छ भ्रमय कृत्स्नेऽत्र पुरे पटहघोषणाम् ॥	५०
जानीहि यदि केनापि दृष्टा सा नगरी न वा । इत्यादिष्टः प्रतीहारः स तथेति विनिर्ययौ ॥	५१
निर्गत्य च समादिश्य तत्क्षणं राजपुरुषान् । भ्रमयामास पटहं कृतश्रवणकौतुकम् ॥	५२

विप्रः क्षत्रयुवा वा कनकपुरीं योऽत्र दृष्टवान्नगरीम् ।

वदतु स तस्मै राजा ददाति तनयां च यौवराज्यं च ॥

इति चेतस्ततस्तत्र नगरे दत्तविस्मयम् । उदघोष्यत सर्वत्र पटहानन्तरं वचः ॥

५३

५४

केयं पुरेऽस्मिन्कनकपुरीनामाद्य घोष्यते । या वृद्धैरपि नास्माभिर्दृष्टा जातु न च श्रुता ॥ ५५
 इत्येवं चावदन्पौराः श्रुत्वा तां तत्र घोषणाम् । न पुनः कश्चिदेकोऽपि मया दृष्टेत्यभाषत ॥ ५६
 तावच्च तन्निवासेकः शक्तिदेव इति द्विजः । बलदेवतनूजस्तामशृणोत्तत्र घोषणाम् ॥ ५७
 स युवा व्यसनी सद्यो यूतेन विधनीकृतः । अचिन्तयद्राजसुताप्रदानाकर्णनोन्मनाः ॥ ५८
 यूतहारितनिःशेषवित्तस्य मम नाधुना । प्रवेशोऽस्ति पितुर्गहे नापि पण्याङ्गनागृहे ॥ ५९
 तस्मादगतिकस्तावद्वरं मिथ्या ब्रवीम्यहम् । मया सा नगरी दृष्टेत्येवं पटहघोषकान् ॥ ६०
 को मां प्रत्येत्यविज्ञानं केन दृष्टा कदा हि सा । स्यादेवं च कदाचिन्मे राजपुत्र्या समागमः ॥ ६१
 इति संचिन्त्य गत्वा तान्स राजपुरुषांस्तदा । शक्तिदेवो मया दृष्टा सा पुरीत्यवदन्मृषा ॥ ६२
 दिष्ट्या तर्हि प्रतीहारपार्श्वमेहीति तत्क्षणम् । उक्तवद्विश्च तैः साकं स प्रतीहारमभ्यगात् ॥ ६३
 तस्मै तथैव चाशंसत्तत्पुरीदर्शनं मृषा । तेनापि सत्कृत्य ततो राजान्तिकमनीयत ॥ ६४
 राजाग्रेऽप्यविकल्पः संस्तथैव च तदब्रवीत् । यूततान्तस्य किं नाम कितवस्य हि दुष्करम् ॥ ६५
 राजापि निश्चयं ज्ञातुं ब्राह्मणं तं विसृष्टवान् । तस्याः कनकरेखाया दुहितुर्निकटं तदा ॥ ६६
 तथा च स प्रतीहारमुखाज्ज्ञात्वान्तिकागतः । कश्चित्त्वया सा कनकपुरी दृष्टेत्यपृच्छयत् ॥ ६७
 बाढं मया सा नगरी दृष्टा विद्यार्थिना सता । भ्रमता भुवमित्येवं सोऽपि तां प्रत्यभाषत ॥ ६८
 केन मार्गेण तत्र त्वं गतवान्कीदृशी च सा । इति भूयस्तया पृष्टः स विप्रोऽप्येवमब्रवीत् ॥ ६९
 इतो हरपुरं नाम नगरं गतवानहम् । ततोऽपि प्राप्तवानस्मि पुरीं वाराणसीं क्रमात् ॥ ७०
 वाराणस्याश्च दिवसैर्नगरं पौण्ड्रवर्धनम् । तस्मात्कनकपुर्याख्यां नगरीं तां गतोऽभवम् ॥ ७१
 दृष्टा मया च सा भोगभूमिः सुकृतकर्मणाम् । अनिमेषेक्षणास्वाद्यशोभा शक्रपुरी यथा ॥ ७२
 तत्राधिगतविद्यश्च कालेनाहमिहागमम् । इति तेनास्मि गतवान्पथा सापि पुरीदृशी ॥ ७३
 एवं विरचितोक्तौ च धूर्ते तस्मिन्द्वजन्मनि । शक्तिदेवे सहासं सा व्याजहार नृपात्मजा ॥ ७४
 अहो सत्यं महाब्रह्मन्ददृष्टा सा नगरी त्वया । ब्रूहि ब्रूहि पुनस्तावत्केनासि गतवान्पथा ॥ ७५
 तच्छ्रुत्वा स यदा धाष्टर्थं शक्तिदेवोऽकरोत्पुनः । तदा तं राजपुत्री सा चेटीभिर्निरवासयत् । ७६
 निर्वोक्षिते ययौ चास्मिन्पितुः पार्श्वं तदैव सा । किं सत्यमाह विप्रोऽसाविति वित्राप्यपृच्छयत् ॥ ७७
 ततश्च सा राजसुता जनकं निजगाद तम् । तात राजापि भूत्वा त्वमविचार्यैव चेष्टसे ॥ ७८
 किं न जानासि धूर्ता यद्वक्ष्यन्ते जनानृजून् । स हि मिथ्यैव विप्रो मां प्रतारयितुमीहते ॥ ७९
 न पुनर्नगरी तेन दृष्टा सालीकवादिना । धूर्तेरनेककाराश्च क्रियन्ते भुवि वक्ष्णाः ॥ ८०
 शिवमाधववृत्तान्तं तथाहि शृणु वच्मि ते । इत्युक्त्वा राजकन्या सा व्याजहार कथामिमाम् ॥ ८१
 अस्ति रत्नपुरं नाम यथार्थं नगरोत्तमम् । शिवमाधवसंज्ञौ च धूर्तौ तत्र बभूवतुः ॥ ८२
 परिवारीकृतानेकधूर्तौ तौ चक्रतुश्चिरम् । मायाप्रयोगनिःशेषमुषिताढ्यजनं पुरम् ॥ ८३
 एकदा द्वौ च तावेवं मन्त्रं विदधनुर्मिथः । इदं नगरमावाभ्यां कृत्स्नं तावद्विलुण्ठितम् ॥ ८४
 अतः संप्रति गच्छामो वस्तुमुज्जयिनीं पुरीम् । तत्र तु श्रूयते राज्ञः पुरोधाः सुमहाधनः ॥ ८५
 शंकरस्वामिनामा च तस्माद्युक्त्या हृतैर्धनैः । मालवस्त्रीविलासानां यास्यामोऽत्र रसज्ञताम् ॥ ८६
 आस्कन्दी दक्षिणार्धस्य स तत्र भृकुटीमुखः । सप्तकुम्भीनिधानो हि कीनाशो गीयते द्विजैः ॥ ८७
 कन्यारत्नं च तस्यास्ति विप्रस्यैकमिति श्रुतम् । तदप्येतत्प्रसङ्गेन ध्रुवं तस्मादवाप्यते ॥ ८८

इति निश्चित्य कृत्वा च मिथः कर्तव्यसंविदम् । शिवमाधवधूर्तौ तु पुरात्प्रययतुस्ततः ॥	८९
शनैश्चोज्जयिनीं प्राप्य माधवः सपरिच्छदः । राजपुत्रस्य वेषेण तस्थौ ग्रामे कचिद्वहिः ॥	९०
शिवस्त्विकलं कृत्वा वर्णिवेषं विवेश ताम् । नगरीमेक एवाग्रे बहुमायाविचक्षणः ॥	९१
तत्राध्यवासं सिप्रायां मठिकां तीरसीमनि । दृश्यस्थापितमृद्भक्षिभाण्डमृगाजिनाम् ॥	९२
स च प्रभातकालेषु घनयाङ्गं मृदालिपत् । अवीचिकर्दमालेपसूत्रपातमिवाचरन् ॥	९३
सरित्तोये च स चिरं निमज्ज्यासीदवाङ्मुखः । कुकर्मजामिवाभ्यस्यन्भविष्यन्तीमधोगतिम् ॥	९४
स्नानोत्थितोऽर्काभिमुखस्तस्थावूर्ध्वं चिरं च सः । शूलाधिरोपणौचित्यमात्मनो दर्शयन्निव ॥	९५
ततो देवाग्रतो गत्वा कुशकूर्चकरो जपन् । आस्त पद्मासनासीनः सदम्भचतुराननः ॥	९६
अन्तरा हृदयानीव साधूनां कैतवेन सः । खच्छान्याहृत्य पुष्पाणि पुरारिं पर्यपूजयत् ॥	९७
कृतपूजश्च भूयोऽपि मिथ्या जपपरोऽभवत् । दत्तावधानः कुसृतिष्विव ध्यानं ततान सः ॥	९८
अपराङ्गे च भिक्षार्थी कृष्णसाराजिनाम्बरः । पुरि तद्वचनामायाकटाक्ष इव सोऽभ्रमत् ॥	९९
आदाय द्विजगेहेभ्यो मौनी भिक्षात्रयं ततः । सदण्डाजिनकश्चक्रे त्रिः सत्यमिव खण्डशः ॥	१००
भागं ददौ च काकेभ्यो भागमभ्यागताय च । भागेन दम्भबीजेन कुक्षिभस्त्रामपूरयत् ॥	१०१
पुनः स सर्वपापानि निजानि गणयन्निव । जपन्नावर्तयामास चिरं मिथ्याक्षमालिकाम् ॥	१०२
रजन्यामद्वितीयश्च स तस्थौ मठिकान्तरे । अपि सूक्ष्माणि लोकस्य तर्कस्थानानि चिन्तयन् ॥	१०३
एवं प्रतिदिनं कुर्वन्कष्टं व्याजमयं तपः । स तत्रावर्जयामास नगरीवासिनां मनः ॥	१०४
अहो तपस्वी शान्तोऽयमिति ख्यातिश्च सर्वतः । उदपद्यत तत्रास्य भक्तिनग्नेऽखिले जने ॥	१०५
तावच्च स द्वितीयोऽस्य सखा चारमुखेन तम् । विज्ञाय माधवोऽप्येतन्नगरीं प्रविवेश ताम् ॥	१०६
गृहीत्वा वसतिं चात्र दूरे देवकुलान्तरे । स राजपुत्रच्छद्वा सन्स्नातुं सिप्रातटं ययौ ॥	१०७
स्नात्वा सानुचरो दृष्ट्वा देवाग्रे जपतत्परम् । तं शिवं परमप्रह्वो निपपातास्य पादयोः ॥	१०८
जगाद च जनस्याग्रे नास्तीदृक्तापसोऽपरः । असकृद्वि मया दृष्टस्तीर्थन्येष भ्रमन्निति ॥	१०९
शिवस्तु तं विलोक्यापि दम्भस्तम्भितकंधरः । तथैवासीत्ततः सोऽपि माधवो वसतिं ययौ ॥	११०
रात्रौ मिलित्वा चैकत्र भुक्त्वा पीत्वा च तावुभौ । मन्त्रयामासतुः शेषं कर्तव्यं यदतः परम् ॥	१११
यामे च पश्चिमे स्वैरमागात्स्वमठिकां शिवः । माधवोऽपि प्रभाते स्वं धूर्तमेकं समादिशत् ॥	११२
एतद्गृहीत्वा गच्छ त्वं वस्त्रयुग्ममुपायनम् । शंकरस्वामिनः पार्श्वमिह राजपुरोधसः ॥	११३
राजपुत्रः पराभूतो माधवो नाम गोत्रजैः । पित्र्यं बहु गृहीत्वार्थमागतो दक्षिणापथात् ॥	११४
समैः कतिपयैरन्यै राजपुत्रैरनुद्रुतः । स चेह युष्मदीयस्य राज्ञः सेवां करिष्यति ॥	११५
तेन त्वद्दर्शनायाहं प्रेषितो यशसां निधे । इति त्वया सविनयं स च वाच्यः पुरोहितः ॥	११६
एवं स माधवेनोक्त्वा धूर्तः संप्रेषितस्तदा । जगामोपायनकरो गृहं तस्य पुरोधसः ॥	११७
उपेत्यावसरे दत्त्वा प्राभूतं विजने च तत् । तस्मै माधवसंदेशं शंसति स्म यथोचितम् ॥	११८
सोऽप्युपायनलोभात्तच्छूदधे कल्पितायतिः । उपप्रदानं लिप्सूनामेकं ह्याकर्षणौषधम् ॥	११९
ततः प्रत्यागते तस्मिन्धूर्तेऽन्येद्युः स माधवः । लब्धावकाशस्तमगात्स्वयं द्रष्टुं पुरोहितम् ॥	१२०
धृतकार्पटिकाकारै राजपुत्रापदेशिभिः । वृतः पार्श्वचरैरात्तकाष्ठखण्डकलाञ्छनैः ॥	१२१
पुरोगावेदितश्चैनमभ्यगात्स पुरोहितम् । तेनाप्यभ्युद्गमानन्दस्वागतैरभ्यनन्दत ॥	१२२

ततस्तेन सह स्थित्वा कथालोचैः क्षणं च सः । आययौ तदनुज्ञातो माधवो वसतिं निजाम् ॥ १२३
 द्वितीयेऽह्नि पुनः प्रेष्य प्राप्तुं वस्त्रयोर्युगम् । भूयोऽपि तमुपागच्छत्पुरोहितमुवाच च ॥ १२४
 परिवारानुरोधेन किल सेवार्थिनो वयम् । तेन त्वमाश्रितोऽस्माभिरर्थमात्रास्ति नः पुनः ॥ १२५
 तच्छ्रुत्वा प्राप्तिमाशङ्क्य तस्मात्सोऽथ पुरोहितः । प्रतिशुश्राव तत्तस्मै माधवाय समीहितम् ॥ १२६
 क्षणाच्च गत्वा राजानमेतदर्थं व्यजिज्ञपत् । तद्वीरवेण राजापि तत्तथा प्रत्यपद्यत ॥ १२७
 अपरेऽह्नि च नीत्वा तं माधवं सपरिच्छदम् । नृपायादर्शयत्तस्मै स पुरोधाः सगौरवम् ॥ १२८
 नृपोऽपि माधवं दृष्ट्वा राजपुत्रोपमाकृतिम् । आदरेणानुजग्राह वृत्तिं चास्य प्रदिष्टवान् ॥ १२९
 ततोऽत्र सेवमानस्तं नृपं तस्यौ स माधवः । रात्रौ रात्रौ च मन्त्राय शिवेन समगच्छत ॥ १३०
 इहैव वस मद्देहे इति तेन पुरोधसा । सोऽर्थितश्चाभवल्लोभादुपचारोपजीविना ॥ १३१
 ततः सहचरैः साकं तस्यैवाशिश्रयद्रुहम् । विनाशहेतुर्वासाय मद्रुः स्कन्धं तरोरिव ॥ १३२
 कृत्वा कृत्रिममाणिक्यमयैराभरणैर्भूतम् । भाण्डं च स्थापयामास तदीये कोषवेष्टमनि ॥ १३३
 अन्तरा च तदुद्धाट्य तैस्तैर्व्याजार्धदर्शितैः । जहाराभरणैस्तस्य शष्पैरिव पशोर्मनः ॥ १३४
 विश्रस्ते च ततस्तस्मिन्पुरोधसि चकार सः । मान्द्यमल्पतराहारकृशीकृततनुमृषा ॥ १३५
 याते कतिपयाहे च तं शय्योपान्तवर्तिनम् । पुरोहितं स वक्ति स्म धूर्तराजोऽल्पया गिरा ॥ १३६
 मम तावच्छरीरेऽस्मिन्वर्तते विषमा दशा । तद्विप्रवर कंचित्त्वं ब्राह्मणोत्तममानय ॥ १३७
 यस्मै दास्यामि सर्वस्वमिहामुत्र च शर्मणे । अस्थिरे जीविते ह्यास्था का धनेषु मनस्विनः ॥ १३८
 इत्युक्तः स पुरोधाश्च तेन दानोपजीवकः । एवं करोमीत्याह स्म सोऽपतच्चास्य पादयोः ॥ १३९
 ततः स ब्राह्मणं यं यमानिनाय पुरोहितः । विशेषेच्छानिभातं तं श्रद्धे न स माधवः ॥ १४०
 तद्दृष्ट्वा तस्य पार्श्वस्थो धूर्त एकोऽब्रवीदिदम् । न तावदस्मै सामान्यो विप्रः प्रायेण रोचते ॥ १४१
 तद्य एष शिवो नाम सिप्रातीरे महातपाः । स्थितः संप्रति भाल्यस्य न वेलेतन्निरूप्यताम् ॥ १४२
 तच्छ्रुत्वा माधवोऽवादीत्कृतार्तिस्तं पुरोहितम् । हन्त प्रसीदानय तं विप्रो नान्यो हि तादृशः ॥ १४३
 इत्युक्तस्तेन च ययौ स शिवस्यान्तिकं ततः । पुरोधास्तमपश्यच्च रचितध्याननिश्चलम् ॥ १४४
 उपाविशच्च तस्याग्रे ततः कृत्वा प्रदक्षिणम् । तत्क्षणं सोऽपि धूर्तोऽभूच्छनैरुन्मीलितेक्षणः ॥ १४५
 ततः प्रणम्य तं प्रह्वः स उवाच पुरोहितः । न चेत्कुप्यसि तत्किञ्चित्प्रभो विज्ञापयाम्यहम् ॥ १४६
 तन्निशम्य च तेनोष्टपुटोन्नमनसंज्ञया । अनुज्ञातः शिवेनैवं तमवादीत्पुरोहितः ॥ १४७
 इह स्थितो दाक्षिणात्यो राजपुत्रो महाधनः । माधवाख्यः स चाखस्थः सर्वस्वं दातुमुद्यतः ॥ १४८
 मन्यसे यदि तत्तुभ्यं स सर्वं तत्प्रयच्छति । नानानर्धमहारत्नमयालंकरणोज्ज्वलम् ॥ १४९
 तच्छ्रुत्वा स शनैर्मुक्तमौनः किल शिवोऽब्रवीत् । ब्रह्मन्निष्काशनस्यार्थैः कोऽर्थो मे ब्रह्मचारिणः ॥ १५०
 ततः पुरोहितोऽप्येवं स तं पुनरभाषत । मैवं वादीर्माह ब्रह्मन्किं न वेत्स्याश्रमक्रमम् ॥ १५१
 कृतदारो गृहे कुर्वन्देवपित्रितिथिक्रियाः । धनैस्त्रिवर्गं प्राप्नोति गृही ह्याश्रमिणां वरः ॥ १५२
 ततः सोऽपि शिवोऽवादीत्कुतो मे दारसंग्रहः । नह्यहं परिणेष्यामि कुलाद्यादृशतादृशात् ॥ १५३
 तच्छ्रुत्वा सुखभोग्यं च मत्वा तस्य तथा धनम् । स प्राप्तावसरो लुब्धः पुरोधास्तमभाषत ॥ १५४
 अस्ति तर्हि सुता कन्या विनयस्वामिनीति मे । अतिरूपवती सा च तां च तुभ्यं ददाम्यहम् ॥ १५५

यच्च प्रतिग्रहधनं तस्मात्प्राप्नोषि माधवात् । तदहं तव रक्षामि तद्भजस्व गृहाश्रमम् ॥	१५६
इत्याकर्ण्य स संपन्नयथेष्टार्थः शिवोऽब्रवीत् । ब्रह्मन्ग्रहस्तवायं चेत्तत्करोमि वचस्तव ॥	१५७
हेमरत्नस्वरूपे तु मुग्ध एवास्मि तापसः । तद्वाचैव प्रवर्तेऽहं यथा वेत्सि तथा कुरु ॥	१५८
एतच्छिववचः श्रुत्वा परितुष्टस्तथेति तम् । मूढो निनाय गेहं स्वं तथैव स पुरोहितः ॥	१५९
संनिवेश्य च तत्रैनं शिवाख्यमशिवं ततः । यथाकृतं शशंसैतन्माधवायाभिनन्दते ॥	१६०
तदैव च ददौ तस्मै सुतां क्लेशविवर्धिताम् । निजां शिवाय संपत्तिमिव मूढत्वहारिताम् ॥	१६१
कृतोद्वाहं तृतीयेऽह्नि प्रतिग्रहकृते च तम् । निनाय व्याजमन्दस्य माधवस्य ततोऽन्तिकम् ॥	१६२
अतर्क्यतपसं वन्दे लामित्यवितथं वदन् । माधवोऽप्यपतत्तस्य शिवस्योत्थाय पादयोः ॥	१६३
ददौ च तस्मै विधिवत्कोषागारात्तदाहृतम् । भूरिकृत्रिममाणिक्यमयाभरणभाण्डकम् ॥	१६४
शिवोऽपि प्रतिगृह्यैतत्तस्य हस्ते पुरोधसः । नाहं वेद्मि त्वमेवैतद्वेत्सीत्युक्त्वा समर्पयत् ॥	१६५
अङ्गीकृतमिदं पूर्वं मया चिन्ता तवात्र का । इत्युक्त्वा तच्च जग्राह तत्क्षणं स पुरोहितः ॥	१६६
कृताशिशि ततो याते स्वधूवासकं शिवे । नीत्वा स स्थापयामास तन्निजे कोषवेश्मनि ॥	१६७
माधवोऽपि तदन्येशुर्मान्द्यव्याजं शनैस्त्यजन् । रोगोपशान्तिं वक्ति स्म महादानप्रभावतः ॥	१६८
त्वया धर्मसहायेन समुत्तीर्णोऽहमापदः । इति चान्तिकमायान्तं प्रशशंस पुरोहितम् ॥	१६९
एतत्प्रभावादेतन्मे शरीरमिति कीर्तयन् । प्रकाशमेव चक्रे च शिवेन सह मित्रताम् ॥	१७०
शिवोऽपि यातेषु दिनेष्ववादीत्तं पुरोहितम् । एवमेव भवद्देहे भोक्ष्यते च कियन्मया ॥	१७१
तत्किं त्वमेव मूल्येन गृह्णास्याभरणं न तत् । महार्थमिति चेन्मूल्यं यथासंभवि देहि मे ॥	१७२
तच्छ्रुत्वा तदनर्थं च मत्वा तन्निष्क्रयं ददौ । तथेति तस्मै सर्वस्वं शिवाय स पुरोहितः ॥	१७३
तदर्थं च स्वहस्तेन शिवं लेख्यमकारयत् । स्वयं चाप्यकरोदुद्धा तद्धनं स्वधनाधिकम् ॥	१७४
अन्योन्यलिखितं हस्ते गृहीत्वा स पुरोहितः । पृथगासीत्पृथक्सोऽपि शिवो भेजे गृहस्थितिम् ॥	१७५
ततश्च स शिवः सोऽपि माधवः संगताबुधौ । पुरोहितार्थान्भुञ्जानौ यथेच्छं तत्र तस्थतुः ॥	१७६
गते काले च मूल्यार्थी स पुरोधाः किलापणे । ततोऽलंकरणादेकं विक्रेतुं कटकं ययौ ॥	१७७
तत्रैतद्रत्नतत्त्वज्ञाः परीक्ष्य वणिजोऽब्रुवन् । अहो कस्यास्ति विज्ञानं येनैतत्कृत्रिमं कृतम् ॥	१७८
काचस्फटिकखण्डा हि नानारागोपरञ्जिताः । रीतिबद्धा इमे नैते मणयो न च काश्चनम् ॥	१७९
तच्छ्रुत्वा विह्वलो गत्वा स पुरोधास्तदैव तत् । आनीयाभरणं गेहात्कृत्स्नं तेषामदर्शयत् ॥	१८०
ते दृष्ट्वा तद्वदेवास्य सर्वं कृत्रिममेव तत् । ऊचिरे च स तच्छ्रुत्वा वज्राहत इवाभवत् ॥	१८१
ततश्च गत्वा तत्कालं स मूढः शिवमभ्यधात् । गृह्णीष्व स्वानलंकारांस्तन्मे देहि निजं धनम् ॥	१८२
कुतो ममाद्यापि धनं तद्भ्यशेषं गृहे मया । कालेन भुक्तमिति तं शिवोऽपि प्रत्यभाषत ॥	१८३
ततो विवदमानौ तौ पार्श्वावस्थितमाधवम् । पुरोधाश्च शिवश्चोभौ राजानमुपजग्मतुः ॥	१८४
काचस्फटिकयोः खण्डै रीतिबद्धैः सुरञ्जितैः । रचितं देव तत्रैव व्याजालंकरणं महत् ॥	१८५
शिवेन मम सर्वस्वमजानानस्य भक्षितम् । इति विज्ञापयामास नृपतिं स पुरोहितः ॥	१८६
ततः शिवोऽब्रवीद्वाजना बाल्यात्तापसोऽभवम् । अनेनैव तदभ्यर्थ्य ग्राहितोऽहं प्रतिग्रहम् ॥	१८७
तदैव भाषितं चास्य मुग्धेनापि सता मया । रत्नादिष्वनभिज्ञस्य प्रमाणं मे भवानिति ॥	१८८
अहं स्थितस्तवात्रेति प्रत्यपद्यत चैष तत् । प्रतिगृह्य च तत्सर्वं हस्तेऽस्यैव मयार्पितम् ॥	१८९

ततोऽनेन गृहीतं तत्स्वेच्छं मूलेन मे प्रभो । विद्यते चावयोरत्र स्वहस्तलिखितं मिथः ॥ १९०
 इदानीं चैव साहाय्यं परं जानात्यतः प्रभुः । एवं शिवे समाप्तोक्तावुवाच स च माधवः ॥ १९१
 मैवमादिश मान्यस्त्वमपराधो ममात्र कः । न गृहीतं मया किञ्चिद्भवतो वा शिवस्य वा ॥ १९२
 पैतृकं धनमन्यत्र चिरं न्यासीकृतं स्थितम् । तदा तदेव चानीतं मया दत्तं द्विजन्मने ॥ १९३
 सत्यं यदि न तत्स्वर्णं न च रत्नानि तानि तत् । रीतिस्फटिककाचानां प्रदानादस्तु मे फलम् ॥ १९४
 निर्व्याजहृदयत्वेन दाने च प्रत्ययो मम । दृष्ट एवावतीर्णोऽस्मि यद्रोगमतिदुस्तरम् ॥ १९५
 इत्यभिन्नमुखच्छायमुक्तवत्यत्र माधवे । जहास मन्त्रिसहितो राजा तस्मै तुतोष च ॥ १९६
 नैवमन्यायतः किञ्चिन्माधवस्य शिवस्य वा । इति तत्र सभासद्भिः सान्तर्हासमुदीरिते ॥ १९७
 पुरोहितः सोऽथ ययौ हारितार्थो विलज्जितः । कासां हि नापदां हेतुर्गतलोभान्धबुद्धिता ॥ १९८
 तौ च धूर्तौ ततस्तत्र तस्थतुः शिवमाधवौ । परितुष्टनृपावाप्तप्रसादसुखितौ चिरम् ॥ १९९
 एवं सूत्रशतैस्तैर्जिह्वाजालानि तन्वते । जालोपजीविनो धूर्ता धारायां धीवरा इव ॥ २००
 तत्तात मिथ्या कनकपुरीं दृष्टामिव ब्रुवन् । एषोऽपि वक्ष्यित्वा त्वां विप्रो मत्प्राप्तिमिच्छति ॥ २०१
 अतः संप्रति मा भूते मद्विवाहकृते खरा । स्थितास्मि तावत्कन्यैव पश्यामो भवितात्र किम् ॥ २०२
 इत्युक्तः सुतया राजा तया कनकरेखया । परोपकारी स तदा तामेवं प्रत्यभाषत ॥ २०३
 यौवने कन्यकाभावश्चिरं पुत्रि न युज्यते । मिथ्या वदन्ति दोषं हि दुर्जना गुणमत्सराः ॥ २०४
 उत्तमस्य विशेषेण कलङ्कोत्पादको जनः । हरस्वामिकथामत्र शृण्वेतां कथयामि ते ॥ २०५
 गङ्गोपकण्ठे कुसुमपुरं नामास्ति यत्पुरम् । हरस्वामीति कोऽप्यासीत्तीर्थार्थी तत्र तापसः ॥ २०६
 स भैक्ष्यवृत्तिर्विप्रोऽत्र गङ्गातीरकृतोदजः । तपःप्रकर्षालोकस्य गौरवास्पदतां ययौ ॥ २०७
 कदाचिच्चात्र तं दृष्ट्वा दूराद्विक्षाविनिर्गतम् । जनमध्ये जगादैकस्तदुणासहनः खलः ॥ २०८
 अपि जानीथ जातोऽयं कीदृक्पटतापसः । अनेनैवार्भकाः सर्वे नगरेऽमुत्र भक्षिताः ॥ २०९
 तच्छ्रुत्वा च द्वितीयोऽत्र तत्रावोचत तादृशः । सत्यं श्रुतं मयाप्येतदुच्यमानं जनैरिति ॥ २१०
 एवमेतदिति स्माह तृतीयोऽपि समर्थयन् । बध्नात्यार्यपरीवादं खलसंवादशृङ्खला ॥ २११
 तेनैव च क्रमेणैष गतः कर्णपरम्पराम् । प्रवादो बहुलीभावं सर्वत्रात्र पुरे ययौ ॥ २१२
 पौराश्च सर्वे गेहेभ्यो बलाद्बालाभ्र तत्यजुः । हरस्वामी शिशून्नीत्वा भक्षयत्यखिलानिति ॥ २१३
 ततश्च ब्राह्मणास्तत्र संततिक्षयभीरवः । संभूय मन्त्रयामासुः पुरात्तस्य प्रवासनम् ॥ २१४
 प्रसेत कुपितः सोऽस्मानिति साक्षाद्भयान्न ते । यदा तस्याशकन्वक्तुं दूतान्विससृजुस्तदा ॥ २१५
 ते च गत्वा तदा दूता दूरादेव तमब्रुवन् । नगराद्भयतामस्मादित्याहुस्त्वां द्विजातयः ॥ २१६
 किं निमित्तमिति प्रोक्ता विस्मितेनाथ तेन ते । पुनरुचुस्त्वमश्रासि बालदर्शमिहेति तम् ॥ २१७
 तच्छ्रुत्वा स हरस्वामी स्वयं प्रत्यायनेच्छया । विप्राणां निकटं तेषां भीतिनश्यज्जनो ययौ ॥ २१८
 विप्राश्चारुरुह्नासात्तं दृष्टैव मठोपरि । प्रवादमोहितः प्रायो न विचारक्षमो जनः ॥ २१९
 अथ द्विजान्हरस्वामी तानेकैकमथः स्थितः । नामग्राहं समाहूय स जगादोपरि स्थितान् ॥ २२०
 कोऽयं मोहोऽथ वो विप्रा नावेक्षध्वं परस्परम् । कियन्तो बालकाः कस्य मया कुत्र च भक्षिताः ॥ २२१
 तच्छ्रुत्वा यावदन्योन्यं विप्राः परिमृशन्ति ते । तावत्सर्वेऽपि सर्वेषां जीवन्तो बालकाः स्थिताः ॥ २२२
 क्रमाभियुक्ताश्चान्येऽपि पौरास्तत्र तथैव तत् । प्रत्यपद्यन्त सर्वेऽपि सविप्रवणिजोऽब्रुवन् ॥ २२३

अहो विमूढैरस्माभिः साधुर्मिथ्यैव दूषितः । जीवन्ति बालाः सर्वेषां तत्कस्यानेन भक्षिताः ॥ २२४
 इत्युक्तवत्सु सर्वेषु हरस्वामी तदैव सः । संपन्नशुद्धिर्नगराद्रन्तुं प्रववृते ततः ॥ २२५
 दुर्जनोत्पादितावद्य विरक्तीकृतचेतसः । अविवेकिनि दुर्देशे रतिः का हि मनस्विनः ॥ २२६
 ततो वणिग्भिर्विप्रैश्च प्रार्थितश्चरणानतैः । कथंचित्स हरस्वामी तत्र वस्तुमन्यत ॥ २२७

इत्थं सञ्चरितावलोकनलसद्विद्वेषवाचालिता

मिथ्यादूषणमेवमेव ददति प्रायः सतां दुर्जनाः ।

किंचिक्किं पुनरामुवन्ति यदि ते तत्रावकाशं मना-

ग्रष्टुं तज्ज्वलितेऽनले निपतितः प्राज्याज्यधारेत्करः ॥

२२८

तस्माद्विशल्ययितुमिच्छसि मां यदि त्वं वत्से तदुन्मिषति नूतनयौवनेऽस्मिन् ।

न स्वेच्छमर्हसि चिरं खलु कन्यकात्वमासेवितुं सुलभदुर्जनदुष्प्रवादम् ॥

२२९

इत्युक्ता नरपतिना पित्रा प्रायेण कनकरेखा सा ।

निजगाद राजतनया तमवस्थितनिश्चया भूयः ॥

२३०

दृष्ट्वा कनकपुरी सा विप्रेण क्षत्रियेण वा येन ।

तर्हि तमाशु गवेषय तस्मै मां देहि भाषितं हि मया ॥

२३१

तच्छ्रुत्वा दृढनिश्चयां विगणयजातिस्मरां तां सुतां

नास्याश्चान्यमभीष्टभर्तृघटने पश्यन्नुपायक्रमम् ।

देशे तत्र ततः प्रभृत्यनुदिनं प्रष्टुं नवागन्तुका-

न्भूयो भूमिपतिः स नित्यपटहप्रोद्धोषणामादिशत् ॥

२३२

यो विप्रः क्षत्रियो वा ननु कनकपुरीं दृष्टवान्सोऽभिधत्तां

तस्मै राजा किल स्वां वितरति तनयां यौवराज्येन साकम् ।

सर्वत्रावोष्यतैवं पुनरपि पटहानन्तरं चात्र शश्व-

न्न लेकः कोऽपि तावत्कृतकनकपुरीदर्शनो लभ्यते स्म ॥

२३३

इति महाकविश्रीसोमदेवभट्टविरचिते कथासरित्सागरे चतुर्दशकालम्बके प्रथमस्तरङ्गः ।

द्वितीयस्तरङ्गः ।

अत्रान्तरे द्विजयुवा शक्तिदेवः स दुर्मनाः । अचिन्तयदभिप्रेतराजकन्यावमानितः ॥ १
 मयेह मिथ्याकनकपुरीदर्शनवादिना । विमानना परं प्राप्ता न त्वसौ राजकन्यका ॥ २
 तदेतत्प्राप्तये तावद्भ्रमणीया मही मया । यावत्सा नगरी दृष्ट्वा प्राणैर्वापि गतं मम ॥ ३
 तां हि दृष्ट्वा पुरीमेत्य तत्पणोपार्जितां न चेत् । लभेय राजतनयामेनां किं जीवितेन तत् ॥ ४
 एवं कृतप्रतिज्ञः सन्वर्धमानपुरात्ततः । दक्षिणां दिशमालम्ब्य स प्रतस्थे तदा द्विजः ॥ ५
 क्रमेण गच्छंश्च प्राप सोऽथ विन्ध्यमहाटवीम् । विवेश च निजां वाञ्छामिव तां गहनायताम् ॥ ६
 तस्यां च मारुताधूतमृदुपादपपल्लवैः । वीजयन्त्यामिवात्मानं तप्तमर्ककरोत्करैः ॥ ७
 भूरिचौरपराभूतिदुःखादिव दिवानिशम् । क्रोशन्त्यां तीव्रसिंहादिहन्यमानमृगारवैः ॥ ८
 स्वच्छन्दोच्छलदुःखाममहामरुमरीचिभिः । जिगीषन्त्यामिवात्युग्राण्यपि तेजांसि भास्वतः ॥ ९
 जलसंगतिहीनायामप्यहो सुलभापदि । सततोलङ्घ्यमानायामपि दूरीभवद्भुवि ॥ १०

- दिवसैर्दूरमध्वानमतिक्रम्य ददर्श सः । एकान्ते शीतलस्वच्छसलिलं सुमहत्सरः ॥ ११
- पुण्डरीकोच्छ्रितच्छत्रं प्रोल्लसद्दंसचामरम् । कुर्वाणमिव सर्वेषां सरसामधिराजताम् ॥ १२
- तस्मात्स्नानादि कृत्वा च तत्पार्श्वे पुनरुत्तरे । अपश्यदाश्रमपदं सफलस्निग्धपादपम् ॥ १३
- तत्राश्वत्थतरोर्मूले निषण्णं तापसैर्वृतम् । स सूर्यतपसं नाम स्थविरं मुनिमैक्षत ॥ १४
- स्वयन्दशतग्रन्थिसंख्ययेवाक्षमालया । जराधवलकर्णाग्रसंश्रयिण्या विराजितम् ॥ १५
- प्रणामपूर्वकं तं च मुनिमभ्याजगाम सः । तेनाप्यतिथिसत्कारैर्मुनिना सोऽभ्यनन्द्यत ॥ १६
- अपृच्छयत च तेनैव संविभज्य फलादिभिः । कुतः प्राप्नोऽसि गन्तासि क्व च भद्रोच्यतामिति ॥ १७
- वर्धमानपुरात्तावद्भगवन्नहमागतः । गन्तुं प्रवृत्तः कनकपुरीमस्मि प्रतिज्ञया ॥ १८
- न जाने क्व भवेत्सा तु भगवान्वक्तु वेत्ति चेत् । इति तं शक्तिदेवोऽपि स प्रह्वो मुनिमभ्यधात् ॥ १९
- वत्स वर्षशतान्यष्टौ ममाश्रमपदे विह । अतिक्रान्तानि न च सा श्रुतापि नगरी मया ॥ २०
- इति तेनापि मुनिना गदितः स विषादवान् । पुनरेवाब्रवीत्तर्हि मृतोऽस्मि क्ष्मां भ्रमन्निह ॥ २१
- ततः क्रमेण ज्ञातार्थः स मुनिस्तमभाषन । यदि ते निश्चयस्तर्हि यदहं वच्मि तत्कुरु ॥ २२
- अस्ति काम्पिल्यविषयो योजनानां शतेष्वितः । त्रिषु तत्रोत्तराख्यश्च गिरिस्तत्रापि चाश्रमः ॥ २३
- तत्रार्योऽस्ति मम भ्राता ज्येष्ठो दीर्घतपा इति । तत्पार्श्वे ब्रज जानीयात्स वृद्धो जातु तां पुरीम् ॥ २४
- एतच्छ्रुत्वा तथेत्युक्त्वा जातास्थस्तत्र तां निशाम् । नीत्वा प्रतस्थे स प्रातः शक्तिदेवो द्रुतं ततः ॥ २५
- क्लेशातिक्रान्तक्रान्तारशतश्चासाद्य तं चिरात् । काम्पिल्यविषयं तस्मिन्नारुरोहोत्तरे गिरौ ॥ २६
- तत्र तं दीर्घतपसं मुनिमाश्रमवर्तिनम् । दृष्ट्वा प्रणम्य च प्रीतः कृतातिथ्यमुपाययौ ॥ २७
- व्याजिज्ञपञ्च कनकपुरीं राजसुतोदिताम् । प्रस्थितोऽहं न जानामि भगवन्कास्ति सा पुरी ॥ २८
- सा च मेऽवश्यगन्तव्या ततस्तदुपलब्धये । ऋषिणा सूर्यतपसा प्रेषितोऽस्मि तवान्तिकम् ॥ २९
- इत्युक्तवन्तं तं शक्तिदेवं सोऽप्यब्रवीन्मुनिः । इयता वयसा पुत्र पुरी साद्य श्रुता मया ॥ ३०
- देशान्तरागतैः कैः कैर्जातः परिचयो न मे । न च तां श्रुतवानस्मि दूरे तद्दर्शनं पुनः ॥ ३१
- जानाम्यहं च नियतं दवीयसि तया क्वचित् । भाव्यं द्वीपान्तरे वत्स तत्रोपायं च वच्मि ते ॥ ३२
- अस्ति वारिनिधेर्मध्ये द्वीपमुत्थलसंज्ञकम् । तत्र सत्यव्रताख्योऽस्ति निषादाधिपतिर्धनी ॥ ३३
- तस्य द्वीपान्तरेष्वस्ति सर्वेष्वपि गतागतम् । तेन सा नगरी जातु भवेद्दृष्टा श्रुतापि वा ॥ ३४
- तस्मात्प्रयाहि जलधेरुपकण्ठप्रतिष्ठितम् । नगरं प्रथमं तावद्विटङ्कपुरसंज्ञकम् ॥ ३५
- ततः केनापि वणिजा समं प्रवहणेन तत् । निषादस्यास्पदं गच्छ द्वीपं तस्येष्टसिद्धये ॥ ३६
- इत्युक्तस्तेन मुनिना शक्तिदेवः स तत्क्षणम् । तथेत्युक्त्वा तमामग्न्य प्रयाति स्म तदाश्रमात् ॥ ३७
- कालेन प्राप्य चोलङ्घ्य देशान्क्रोशान्वहङ्गं सः । वारिधेस्तीरतिलकं तद्विटङ्कपुरं पुरम् ॥ ३८
- तस्मिन्समुद्रदत्ताख्यमुत्थलद्वीपयायिनम् । अन्विष्य वणिजं तेन सह सख्यं चकार सः ॥ ३९
- तदीयं यानपात्रं च समं तेनाधिरुह्य सः । तत्प्रीतिपूर्णपाथेयः प्रतस्थेऽम्बुधिवर्त्मना ॥ ४०
- ततोऽल्पदेशे गन्तव्ये समुत्तस्थावशङ्कितम् । कालो विद्युलताजिह्वो गर्जनपर्जन्यराक्षसः ॥ ४१
- लघूनुन्नमयन्भावान्गुरून्पयवपातयन् । ववौ विधेरिवारम्भः प्रचण्डश्च प्रभञ्जनः ॥ ४२
- वाताहताश्च जलधेरुदतिष्ठन्महोर्मयः । आश्रयाभिभवक्रोधादिव शैलाः सपक्षकाः ॥ ४३
- ययौ च तत्प्रवहणं क्षणमूर्ध्वमधः क्षणम् । उच्छ्रायपातपर्ययं दर्शयद्धनिनामिव ॥ ४४

क्षणान्तरे च वणिजामाक्रन्दैस्तीव्रपूरितम् । भरादिव तदुत्पत्य वहनं समभज्यत ॥ ४५
 भग्ने च तस्मिंस्तत्स्वामी स वणिक्पतितोऽम्बुधौ । तीर्णः फलहकारूढः प्राप्यान्यद्रहनं चिरात् ॥ ४६
 शक्तिदेवं पतन्तं तु तं व्यात्तमुखकंदरः । अपरिक्षतसर्वाङ्गं महामत्स्यो निगीर्णवान् ॥ ४७
 स च मत्स्योऽब्धिमध्येन तत्कालं स्वेच्छया चरन् । उत्थलद्वीपनिकटं जगाम विधियोगतः ॥ ४८
 तत्र तस्यैव कैवर्तपतेः सत्यव्रतस्य सः । शफरग्राहिभिर्भृत्यैः प्राप्य दैवादगृह्यत ॥ ४९
 ते च तं सुमहाकायं निन्युराकृष्य कौतुकात् । तदैव धीवरास्तस्य निजस्य स्वामिनोऽन्तिकम् ॥ ५०
 सोऽपि तं तादृशं दृष्ट्वा तैरेव सकुतूहलः । पाठीनं पाटयामास भृत्यैः सत्यव्रतो निजैः ॥ ५१
 पाटितस्योदराज्जीवञ्शक्तिदेवोऽथ तस्य सः । अनुभूतापराश्रयगर्भवासो विनिर्ययौ ॥ ५२
 निर्यातं च कृतस्वस्तिकारं तं च सविस्मयः । युवानं वीक्ष्य पप्रच्छ दाशः सत्यव्रतस्ततः ॥ ५३
 कस्त्वं कथं कुतश्चैषा शफरोदरशायिता । ब्रह्मंस्त्वयाप्ता कोऽयं ते वृत्तान्तोऽत्यन्तमद्भुतः ॥ ५४
 तच्छ्रुत्वा शक्तिदेवस्तं दाशेन्द्रं प्रत्यभाषत । ब्राह्मणः शक्तिदेवाख्यो वर्धमानपुरादहम् ॥ ५५
 अवश्यगम्या कनकपुरी च नगरी मया । अजानानश्च तां दूराद्भ्रान्तोऽस्मि सुचिरं भुवम् ॥ ५६
 ततो दीर्घतपोवाक्यात्संभाव्य द्वीपगां च ताम् । तज्ज्ञप्तये दाशपतेरुत्थलद्वीपवासिनः ॥ ५७
 पार्श्वं सत्यव्रतस्याहं गच्छन्वहनभङ्गतः । मग्नोऽम्बुधौ निगीर्णोऽहं मत्स्येन प्रापितोऽधुना ॥ ५८
 इत्युक्तवन्तं तं शक्तिदेवं सत्यव्रतोऽब्रवीत् । सत्यव्रतोऽहमेवैतद्वीपं तच्चेदमेव ते ॥ ५९
 किं तु दृष्ट्वा बहुद्वीपदृशनापि न सा मया । नगरी त्वदभिप्रेता द्वीपान्तेषु श्रुता पुनः ॥ ६०
 इत्युत्तया शक्तिदेवं च विषण्णं वीक्ष्य तत्क्षणम् । पुनरभ्यागतप्रीत्या तं स सत्यव्रतोऽभ्यधात् ॥ ६१
 ब्रह्मन्मा गा विषादं त्वमिहैवाद्य निशां वस । प्रातः कंचिदुपायं ते विधास्यामीष्टसिद्धये ॥ ६२
 इत्याश्वास्य स तेनैव दाशेन प्रहितस्ततः । सुलभातिथिसत्कारं द्विजो विप्रमठं ययौ ॥ ६३
 तत्र तद्वासिनैकेन कृताहारो द्विजन्मना । विष्णुदत्ताभिधानेन सह चक्रे कथाक्रमम् ॥ ६४
 तत्प्रसङ्गाच्च तेनैव पृष्टस्तस्मै समासतः । निजं देशं कुलं कृत्स्नं वृत्तान्तं च शशंस सः ॥ ६५
 तद्बुद्ध्वा परिरभ्यैनं विष्णुदत्तः स तत्क्षणम् । बभाषे हर्षबाष्पाम्बुधर्वराक्षरजर्जरम् ॥ ६६
 दिष्ट्या मातुलपुत्रस्त्वमेकदेशभवश्च मे । अहं च बाल्य एव प्राक्ततस्माद्देशादिहागतः ॥ ६७
 तदिहैवाःख न चिरात्साधयिष्यति चात्र ते । इष्टं द्वीपान्तरागच्छद्विजिर्णपरम्परा ॥ ६८
 इत्युक्त्वान्वयमावेद्य विष्णुदत्तो यथोचितैः । तं शक्तिदेवं तत्कालमुपचारैरुपाचरत् ॥ ६९
 शक्तिदेवोऽपि संप्राप विस्मृताध्वक्लमो मुदम् । विदेशे बन्धुलाभो हि मरावमृतनिर्झरः ॥ ७०
 अमंस्त च निजाभीष्टसिद्धिमभ्यर्णवर्तिनीम् । अन्तरापाति हि श्रेयः कार्यसंपत्तिसूचकम् ॥ ७१
 ततो रात्रावनिद्रस्य शयनीये निषेदुषः । अभिवाञ्छितसंप्राप्तिगतचित्तस्य तस्य सः ॥ ७२
 शक्तिदेवस्य पार्श्वस्थो विष्णुदत्तः समर्थनम् । विनोदपूर्वकं कुर्वन्कथां कथितवानिमाम् ॥ ७३
 पुराभूत्सुमहाविप्रो गोविन्दस्वामिसंज्ञकः । महाग्रहारे कालिन्ध्या उपकण्ठनिवेशिनि ॥ ७४
 जायेते स्म च तस्य द्वौ सदृशौ गुणशालिनः । अशोकदत्तो विजयदत्तश्चेति सुतौ क्रमात् ॥ ७५
 कालेन तत्र वसतां तेषामजनि दारुणम् । दुर्भिक्षं तेन गोविन्दस्वामी भार्यामुवाच सः ॥ ७६
 अयं दुर्भिक्षदोषेण देशस्तावद्विनाशितः । तन्न शक्नोम्यहं द्रष्टुं सुहृद्वान्धवदुर्गतिम् ॥ ७७
 दीयते च कियत्कस्य तस्मादन्नं यदस्ति नः । तद्वत्त्वा मित्रबन्धुभ्यो ब्रजाभो विषयादितः ॥ ७८

वाराणसीं च वासाय सकुटुम्बाः श्रयामहे । इत्युक्तया सोऽनुमतो भार्ययान्नमदात्रिजम् ॥	७९
सदारसुतभृत्यश्च स देशात्प्रययौ ततः । उत्सहन्ते नहि द्रष्टुमुत्तमाः स्वजनापदम् ॥	८०
गच्छंश्च मार्गे जटिलं भस्मपाण्डुं कपालिनम् । सार्धचन्द्रमिवेशानं महाव्रतिनमैक्षत ॥	८१
उपेत्य ज्ञानिनं तं च नत्वा स्नेहेन पुत्रयोः । शुभाशुभं स पप्रच्छ सोऽथ योगी जगाद तम् ॥	८२
पुत्रौ ते भाविकल्याणौ किं लेतेन कनीयसा । ब्रह्मन्विजयदत्तेन वियोगस्ते भविष्यति ॥	८३
ततोऽस्याशोकदत्तस्य द्वितीयस्य प्रभावतः । एतेन सह युष्माकं भूयो भावी समागमः ॥	८४
इत्युक्तस्तेन गोविन्दस्वामी स ज्ञानिना तदा । सुखदुःखाद्भुताक्रान्तस्तमामन्त्र्य ततो ययौ ॥	८५
प्राप्य वाराणसीं तां च तद्वाह्ये चण्डिकागृहे । दिनं तत्रातिचक्राम देवीपूजादिकर्मणा ॥	८६
सायं च तत्रैव बहिः सकुटुम्बस्तरोस्तले । समावसत्कार्पटिकैः सोऽन्यदेशागतैः सह ॥	८७
रात्रौ च तत्र सुपेषु सर्वेष्वधिगताध्वसु । श्रान्तेष्वास्तीर्णपर्णादिपान्थशय्यानिपादिषु ॥	८८
तदीयस्य विबुद्धस्य तस्याकस्मात्कनीयसः । सूनोर्विजयदत्तस्य महाञ्शीतज्वरोऽजनि ॥	८९
स तेन सहसा भाविबन्धुविश्लेषहेतुना । भयेनेव ज्वरेणाभूदूर्ध्वरोमा सवेपथुः ॥	९०
शीतार्तश्च प्रबोध्यैव पितरं स्वमुवाच तम् । बाधते तात तीव्रो मामिह शीतज्वरोऽधुना ॥	९१
तन्मे समिधमानीय शीतघ्नं ज्वलयानलम् । नान्यथा मम शान्तिः स्यान्नयेयं न च यामिनीम् ॥	९२
तच्छ्रुत्वा तं स गोविन्दस्वामी तद्वेदनाकुलः । तावत्कुतोऽधुना वह्निर्वत्सेति च समभ्यधात् ॥	९३
नन्वयं निकटे तात दृश्यतेऽग्निज्वलन्नितः । भूयिष्ठेऽत्रैव तद्वत्वा किं नाङ्गं तापयाम्यहम् ॥	९४
तस्मात्सकम्पं हस्ते मां गृहीत्वा प्रापय द्रुतम् । इत्युक्तस्तेन पुत्रेण पुनर्विप्रोऽपि सोऽब्रवीत् ॥	९५
श्मशानमेतदेषा च चिता ज्वलति तत्कथम् । गम्यतेऽत्र पिशाचादिभीषणे त्वं हि बालकः ॥	९६
एतच्छ्रुत्वा पितुर्वाक्यं वत्सलस्य विहस्य सः । वीरो विजयदत्तस्तं सावष्टम्भमभाषत ॥	९७
किं पिशाचादिभिस्तात वराकैः क्रियते मम । किमल्पसत्त्वः कोऽप्यस्मि तदशङ्कं नयात्र माम् ॥	९८
इत्याग्रहाद्वदन्तं तं स पिता तत्र नीतवान् । सोऽप्यङ्गं तापयन्बालश्चितामुपससर्प ताम् ॥	९९
ज्वलन्तीमनलज्वालाधूमव्याकुलमूर्धजाम् । नृमांसग्राहिणीं साक्षादिव रक्षोधिदेवताम् ॥	१००
क्षणात्तत्र समाश्रय्य सोऽर्भकः पितरं च तम् । चितान्तर्दृश्यते वृत्तं किमेतदिति पृष्ठवान् ॥	१०१
कपालं मानुषस्यैतच्चितायां पुत्र दह्यते । इति तं प्रत्यवादीच्च सोऽपि पार्श्वस्थितः पिता ॥	१०२
ततः स्वसाहसेनव दीप्ताग्नेन निहत्य तम् । कपालं स्फोटयामास काष्ठेनैकेन सोऽर्भकः ॥	१०३
तेनोच्चैः प्रसृता तस्मान्मुखे तस्यापतद्गसा । श्मशानवह्निना नक्तंचरीसिद्धिरिवार्पिता ॥	१०४
तदास्वादेन बालश्च संपन्नोऽभूत्स राक्षसः । ऊर्ध्वकेशः शिखोत्खातखड्गो दंष्ट्राविशङ्कटः ॥	१०५
आकृष्य च कपालं तद्वसां पीत्वा लिलेह सः । अस्थिलग्नानलज्वालालोलया निजजिह्वया ॥	१०६
ततस्त्यक्तकपालः सन्पितरं निजमेव तम् । गोविन्दस्वामिनं हन्तुमुद्यतासिरियेष सः ॥	१०७
कपालस्फोट भो देव न हन्तव्यः पिता तव । इत एहीति तत्कालं श्मशानादुदभूद्वचः ॥	१०८
तच्छ्रुत्वा नाम लब्ध्वा च कपालस्फोट इत्यदः । स बटुः पितरं मुक्त्वा रक्षोभूतस्तिरोदधे ॥	१०९
तत्पिता सोऽपि गोविन्दस्वामी हा पुत्र हा गुणिन् । हा हा विजयदत्तेति मुक्ताक्रन्दस्ततो ययौ ॥	११०
एव चण्डीगृहं तच्च प्रातः पत्न्यै सुताय च । ज्यायसेऽशोकदत्ताय यथावृत्तं शशंस सः ॥	१११
ततस्ताभ्यां सहानभ्रविद्युदापातदारुणम् । तथा शोकानलावेशमाजगाम स तापसः ॥	११२

यथा वाराणसीसंस्थो देवीसंदर्शनागतः । तत्रोपेत्य जनोऽप्यन्यो ययौ तत्समदुःखताम् ॥ ११३
 तावच्च देवीपूजार्थमागत्यैको महावणिक् । अपश्यदत्र गोविन्दस्वामिनं तं तथाविधम् ॥ ११४
 समुद्रदत्तनामासावुपेत्याश्वास्य तं द्विजम् । तदैव स्वगृहं साधुर्नियाय सपरिच्छदम् ॥ ११५
 स्नानादिनोपचारेण तत्र चैनमुपाचरत् । निसर्गो ह्येष महतां यदापन्नानुकम्पनम् ॥ ११६
 सोऽपि जग्राह गोविन्दस्वामी पत्न्या समं धृतिम् । महाप्रतिवचः श्रुत्वा जातास्थः सुतसंगमे ॥ ११७
 ततः प्रभृति चैतस्यां वाराणस्यामुवास सः । अभ्यर्थितो महाह्यस्य तस्यैव वणिजो गृहे ॥ ११८
 तत्रैवाधीतविद्योऽस्य स सुतः प्राप्तयौवनः । द्वितीयोऽशोकदत्ताख्यो बाहुयुद्धमशिक्षत ॥ ११९
 क्रमेण च ययौ तत्र प्रकर्षं स तथा यथा । अजीयत न केनापि प्रतिमलेन भूतले ॥ १२०
 एकदा देवयात्रायां तत्र मल्लसमागमे । आगादेको महामल्लः ख्यातिमान्दक्षिणापथात् ॥ १२१
 तेनात्र निखिला मल्ला राज्ञो वाराणसीपतेः । प्रतापमुकुटाख्यस्य पुरतोऽन्ये पराजिताः ॥ १२२
 ततः स राजा मल्लस्य युद्धे तस्य समादिशत् । आनाय्याशोकदत्तं तं श्रुतं तस्माद्वणिग्वरात् ॥ १२३
 सोऽपि मल्लो भुजं हत्वा हस्तेनारभताहवम् । मल्लं चाशोकदत्तस्तु भुजं हत्वा न्यपातयत् ॥ १२४
 ततस्तत्र महामल्लनिपातोत्थितशब्दया । युद्धभूम्यापि संतुष्य साधुवाद इवोदिते ॥ १२५
 स राजाशोकदत्तं तं तुष्टो रत्नैरपूरयत् । चकार चात्मनः पार्श्ववर्तिनं दृष्टविक्रमम् ॥ १२६
 सोऽपि राज्ञः प्रियो भूत्वा दिनैः प्राप परां श्रियम् । शेवधिः शूरविद्यस्य विशेषज्ञो विशांपतिः ॥ १२७
 सोऽथ जातु ययौ राजा चतुर्दश्यां बहिः पुरे । सुप्रतिष्ठापितं दूरे देवमर्चयितुं शिवम् ॥ १२८
 कृतार्चनस्ततो नक्तं श्मशानस्यान्तिकेन सः । आगच्छन्नशृणोदेतां तन्मध्यादुद्गतां गिरम् ॥ १२९
 अहं दण्डाधिपेनेह मिथ्या वध्यानुकीर्तनात् । द्वेषेण विद्धः शूलायां तृतीयं दिवसं प्रभो ॥ १३०
 अद्यापि च न निर्यान्ति प्राणा मे पापकर्मणः । तद्देव तृषितोऽत्यर्थमहं दापय मे जलम् ॥ १३१
 तच्छ्रुत्वा कृपया राजा स पार्श्वस्थमुवाच तम् । अशोकदत्तमस्याम्भः प्रहिणोतु भवानिति ॥ १३२
 कोऽत्र रात्रौ व्रजेदेव तद्गच्छाम्यहमात्मना । इत्युक्त्वाशोकदत्तः स गृहीत्वाम्भस्ततो ययौ ॥ १३३
 याते च स्वपुरीं राज्ञि स वीरो गहनान्तरम् । महत्तरेण तमसा सर्वतोऽन्तरधिष्ठितम् ॥ १३४
 शिवावकीर्णपिशितप्रत्तसंध्यामहाबलि । क्वचित्क्वचिच्चिताज्योतिर्दीप्रदीपप्रकाशितम् ॥ १३५
 लसदुत्तालवेतालतालवाद्यं विवेश तत् । श्मशानं कृष्णरजनीनिवासभवनोपमम् ॥ १३६
 केनाम्भो याचितं भूपादित्युच्चैस्तत्र स ब्रुवन् । मया याचितमित्येवमशृणोद्वाचमेकतः ॥ १३७
 गत्वा तदनुसारेण निकटस्थं चितानलम् । ददर्श तत्र शूलाग्रे विद्धं कंचित्स पूरुषम् ॥ १३८
 अधश्च तस्य रुदतीं सदलंकारभूषिताम् । अदृष्टपूर्वां सर्वाङ्गसुन्दरीं स्त्रियमैक्षत ॥ १३९
 कृष्णपक्षपरिक्षीणे गतेऽस्तं रजनीपतौ । चितारोहाय तद्भस्मिरम्यां रात्रिमिवागताम् ॥ १४०
 का त्वमम्ब कथं चेह रुदत्येवमवस्थिता । इति पृष्ट्वा च सा तेन योषिदेवं तमब्रवीत् ॥ १४१
 अस्याहं शूलविद्धस्य भार्या विगतलक्षणा । निश्चिताशा स्थितास्मीह चितारोहे सहामुना ॥ १४२
 कंचित्कालं प्रतीक्षे च प्राणानामस्य निष्क्रमम् । तृतीयेऽह्नि गतेऽप्यद्य यान्त्येतस्य हि नासवः ॥ १४३
 याचते च मुहुस्तोयमानीतं च मयेह तत् । किं लहं नोन्नते शूले प्राप्नोम्यस्य मुखं सखे ॥ १४४
 इति तस्या वचः श्रुत्वा स प्रवीरोऽप्युवाच ताम् । इदं त्वस्य नृपेणापि हस्ते मे प्रेषितं जलम् ॥ १४५
 तन्मे पृष्ठे पदं दत्त्वा देह्येतस्यैतदानेन । न परस्पर्शमात्रं हि स्त्रीणामापदि दूषणम् ॥ १४६

एतच्छ्रुत्वा तथेत्यात्तजला दत्त्वा पदद्वयम् । शूलमूलावनम्रस्य पृष्ठं तस्यारुरोह सा ॥	१४७
क्षणाद्भुवि स्वपृष्ठे च रक्तबिन्दुष्वशङ्कितम् । पतत्सु मुखमुन्नम्य स वीरो यावदीक्षते ॥	१४८
तावत्स्त्रियमपश्यत्तां छित्त्वा छुरिकया मुहुः । खादन्तीं तस्य मांसानि पुंसः शूलाप्रवर्तिनः ॥	१४९
ततस्तां विकृतिं मत्वा क्रोधादाकृष्य स क्षितौ । आस्फोटयिष्यञ्जग्राह पादे रणितनूपुरे ॥	१५०
सापि तं तरसा पादमाक्षिप्यैव स्वमायया । क्षिप्रं गगनमुत्पत्य जगाम क्वाप्यदर्शनम् ॥	१५१
तस्य चाशोकदत्तस्य तत्पादान्मणिनूपुरम् । तस्मादाकर्षणस्तमवतस्थे करान्तरे ॥	१५२
ततस्तां पेशलामादावधःकत्रीं च मध्यतः । अन्ते विकारघोरां च दुर्जनैरिव संगतिम् ॥	१५३
नष्टां विचिन्तयन्पश्यन्हस्ते दिव्यं च नूपुरम् । सविस्मयः साभितापः सहर्षश्च बभूव सः ॥	१५४
ततः श्मशानतस्तस्मात्स जगामात्तनूपुरः । निजगेहं प्रभाते च स्नातो राजकुलं ययौ ॥	१५५
किं तस्य शूलविद्धस्य दत्तं वारीति पृच्छते । राज्ञे स च तथेत्युक्त्वा तं नूपुरमुपानयत् ॥	१५६
एतत्कुत इति स्वैरं पृष्टस्तेन स भूभृता । तस्मै खरात्रिवृत्तान्तं शशंसाद्भुतभीषणम् ॥	१५७
ततश्चानन्यसामान्यं सत्त्वं तस्यावधार्य सः । तुष्टोऽप्यन्यगुणोत्कर्षात्तुतोष सुतरां नृपः ॥	१५८
गृहीत्वा नूपुरं तं च गत्वा देव्यै ददौ स्वयम् । हृष्टस्तप्राप्तिवृत्तान्तं तस्यै च समवर्णयत् ॥	१५९
सा तद्बुद्ध्वा च दृष्ट्वा च तं दिव्यं मणिनूपुरम् । अशोकदत्तश्लाघैकतत्परा मुमुदे रहः ॥	१६०
ततो जगाद तां राजा देवि जात्येव विद्यया । सत्येनेव च रूपेण महतामप्ययं महान् ॥	१६१
अशोकदत्तो भव्याया भर्ता च दुहितुर्यदि । भवेन्मदनलेखायास्तद्भद्रमिति मे मतिः ॥	१६२
वरस्यामी गुणाः प्रेक्ष्या न लक्ष्मीः क्षणभङ्गिनी । तदेतस्मै प्रवीराय ददाम्येतां सुतामहम् ॥	१६३
इति भर्तुर्वचः श्रुत्वा देवी सा सादरावदत् । युक्तमेतदसौ ह्यस्या युवा भर्तानुरूपकः ॥	१६४
सा च तेन मधूद्यानदृष्टेन हृतमानसा । शून्याशया दिनेष्वेषु न शृणोति न पश्यति ॥	१६५
तत्सखीतश्च तद्बुद्ध्वा सचिन्ताहं निशाक्षये । सुप्ता जाने स्त्रिया स्वप्ने कयाप्युक्तास्मि दिव्यया ॥	१६६
वत्से मदनलेखेयं देयान्यस्मै न कन्यका । एषा ह्यशोकदत्तस्य भार्या जन्मान्तरार्जिता ॥	१६७
तच्च श्रुत्वा प्रबुध्यैव गत्वा प्रत्यूष एव च । स्वयं तत्प्रत्ययाद्वत्सां समाश्वासितवत्यहम् ।	१६८
इदानीं चार्यपुत्रेण स्वयमेव ममोदितम् । तस्मात्समेतु तेनासौ वृक्षेणेवार्तवी लता ॥	१६९
इत्युक्तः प्रियया प्रीतः स राजा रचितोत्सवः । आहूयाशोकदत्ताय तस्मै तां तनयां ददौ ॥	१७०
तयोश्च सोऽभूद्राजेन्द्रपुत्रीविप्रेन्द्रपुत्रयोः । संगमोऽन्योन्यशोभायै लक्ष्मीविनययोरिव ॥	१७१
ततः कदाचिद्राजानं तं देवी वदति स्म सा । अशोकदत्तानीतं तदुद्दिश्य मणिनूपुरम् ॥	१७२
आर्यपुत्रायमेकाकी नूपुरो न विराजते । अनुरूपस्तदेतस्य द्वितीयः परिकल्प्यताम् ॥	१७३
तच्छ्रुत्वा हेमकारादीनादिदेश स भूपतिः । नूपुरस्यास्य सदृशो द्वितीयः क्रियतामिति ॥	१७४
ते तन्निरूप्य जगदुर्नेहशो देव शक्यते । अपरः कर्तुमेतद्दि दिव्यं शिल्पं न मानुषम् ॥	१७५
रत्नानीदृशि भूयांसि न भवन्त्येव भूतले । तस्मादेष यतः प्राप्तस्तत्रैवान्यो गवेष्यताम् ॥	१७६
एतच्छ्रुत्वा सदेवीके विषण्णे राज्ञि तत्क्षणम् । अशोकदत्तस्तत्रस्थस्तद्बुद्ध्वा सहसाप्रवीत् ॥	१७७
अहमेवानयाम्यस्य द्वितीयं नूपुरस्य ते । एवं कृतप्रतिज्ञश्च राज्ञा साहसशङ्किना ॥	१७८
स्नेहान्निवार्यमाणोऽपि निश्चयात्तत्र चाल सः । गृहीत्वा नूपुरं तच्च श्मशानं स पुनर्ययौ ॥	१७९
निशि कृष्णचतुर्दश्यां यत्रैव तमवाप्तवान् । प्रविश्य तत्र च प्राज्यचिताधूममलीमसैः ॥	१८०

पाशोपवेष्टितगलस्कन्धोलम्बितमानुषैः । पादपैरिव रक्षोभिराकीर्णं पितृकानने ॥	१८१
अपश्यन्पूर्वदृष्टां तां स्त्रियं तन्नूपुराप्तये । उपायमेकं बुबुधे स महामांसविक्रयम् ॥	१८२
तरुपाशादृहीत्वाथ शवं बभ्राम तत्र सः । विक्रीणानो महामांसं गृह्यतामिति घोषयन् ॥	१८३
महासत्त्व गृहीत्वैतदेहि तावन्मया सह । इति क्षणाच्च जगदे स दूरादेकया स्त्रिया ॥	१८४
तच्छ्रुत्वा स तथैवैतामुपेत्यानुसरन्स्त्रियम् । आरात्सरुतले दिव्यरूपां योषितमैक्षत ॥	१८५
स्त्रीभिर्वृतामासनस्थां रत्नाभरणभासुराम् । असंभाव्यस्थितिं तत्र मरावम्भोजिनीमिव ॥	१८६
स्त्रिया तयोपनीतश्च तामुपेत्य तथा स्थिताम् । नृमांसमस्मि विक्रीणे गृह्यतामित्युवाच सः ॥	१८७
भो महासत्त्व मूल्येन केनैतद्दीयते त्वया । इति सापि तदाह स्म दिव्यरूपा किलाङ्गना ॥	१८८
ततः स वीरो हस्तस्थं तमेकं मणिनूपुरम् । संदर्श्य स्कन्धपृष्ठस्थप्रेतकायो जगाद ताम् ॥	१८९
यो ददात्यस्य सदृशं द्वितीयं नूपुरस्य मे । मांसं तस्य ददाम्येतदस्यसौ यदि गृह्यताम् ॥	१९०
तच्छ्रुत्वा साप्यवादीत्तमस्त्यन्यो नूपुरो मम । असौ मदीय एवैको नूपुरो हि हृतस्त्वया ॥	१९१
सैवाहं या त्वया दृष्टा शूलविद्धस्य पार्श्वतः । कृतान्यरूपा भवता परिज्ञातास्मि नाधुना ॥	१९२
तत्किं मांसेन यदहं वच्मि ते तत्करोषि चेत् । तद्वितीयं ददाम्यस्य तुल्यं तुभ्यं स्वनूपुरम् ॥	१९३
इत्युक्तः स तदा वीरः प्रतिपद्य तदब्रवीत् । यत्त्वं वदसि तत्सर्वं करोम्येव क्षणादिति ॥	१९४
ततस्तस्मै जगादैवमा मूलात्सा मनीषितम् । अस्ति भद्रं त्रिघण्टाख्यं हिमवच्छिखरे पुरम् ॥	१९५
तत्रासीलम्बजिह्वाख्यः प्रवीरो राक्षसाधिपः । तस्य विद्युच्छिखानाम भार्याहं कामरूपिणी ॥	१९६
स चैकस्यां सुतायां मे जातायां दैवतः पतिः । प्रभोः कपालस्फोटस्य पुरतो निहतो रणे ॥	१९७
ततो निजपुरं तन्मे प्रभुणा तेन तुष्यता । प्रदत्तं तेन च सुखं स्थितास्मि ससुताधुना ॥	१९८
सा च महुहितेदानीमारूढा नवयौवनम् । तत्प्रवीरवरप्राप्तिचिन्ता च मम मानसम् ॥	१९९
अतस्तदा समं राज्ञा यान्तं त्वाममुना पथा । दृष्ट्वा नक्तं चतुर्दश्यामिहस्थाहमचिन्तयम् ॥	२००
अयं भव्यो युवा वीरो योग्यो मे दुहितुः पतिः । तदेतत्प्राप्तये कंचिदुपायं किं न कल्पये ॥	२०१
इति संकल्प्य याचित्वा शूलविद्धवचोमिषात् । जलं मध्येऽमशानं त्वमानीतोऽभूर्मया मृषा ॥	२०२
मायादर्शितरूपादिप्रपञ्चालीकवादिनी । विप्रलब्धवती चास्मि तत्र त्वां क्षणमात्रकम् ॥	२०३
आकर्षणाय भूयस्ते युक्त्या चैकं स्वनूपुरम् । संत्यज्य शृङ्खलापाशमिव याता ततोऽप्यहम् ॥	२०४
अद्य चेत्थं मया प्राप्तो भवांस्तद्गृहमेत्य नः । भजस्व मे सुतां किं च गृहाणापरनूपुरम् ॥	२०५
इत्युक्तः स निशाचर्यो तथेत्युक्त्वा तया सह । वीरो गगनमार्गेण तत्सिद्ध्या तत्पुरं ययौ ॥	२०६
सौवर्णं तदपश्यच्च शृङ्गे हिमवतः पुरम् । नभोर्ध्वखेदविश्रान्तमर्कविम्बमिवाचलम् ॥	२०७
रक्षोधिपसुतां तत्र नाम्ना विद्युत्प्रभां सताम् । स्वसाहसमहासिद्धिमिव मूर्तोमवाप्तवान् ॥	२०८
तया च सह तत्रैव कंचित्कालमुवास सः । अशोकदत्तः प्रियया श्वश्रूविभवनिवृतः ॥	२०९
ततो जगाद तां श्वश्रूं मद्यं तदेहि नूपुरम् । यतः संप्रति गन्तव्या पुरी वाराणसी मया ॥	२१०
तत्र ह्येतत्प्रतिज्ञातं स्वयं नरपतेः पुरः । एकलनूपुरस्पर्धिद्वितीयानयनं मया ॥	२११
इत्युक्ता तेन सा श्वश्रूद्वितीयं तं स्वनूपुरम् । तस्मै दत्त्वा पुनश्चैकं सुवर्णकमलं ददौ ॥	२१२
प्राप्ताब्जनूपुरस्तस्मात्स पुराभिर्धियौ ततः । अशोकदत्तो वचसा नियम्यागमनं पुनः ॥	२१३

तथा श्वश्र्वैव चाकाशपथेन पुनरेव तम् । श्मशानं प्रापितः सोऽभून्नजसिद्धिप्रभावतः ॥ २१४
 तरुमूले च तत्रैव स्थित्वा सा तं ततोऽब्रवीत् । सदा कृष्णचतुर्दश्यामिह रात्रावुपैम्यहम् ॥ २१५
 तस्मान्निशि च भूयोऽपि त्वमेष्यसि यदा यदा । तदा तदा वटतरोर्मूलात्प्राप्स्यसि मामितः ॥ २१६
 एतच्छ्रुत्वा तथेत्युक्त्वा तामामन्त्र्य निशाचरीम् । अशोकदत्तः स ततो ययौ तावत्पितुर्गृहम् ॥ २१७
 कनीयः सुतविश्लेषदुःखद्वैगुण्यदायिना । तादृशा तत्प्रवासेन पितरौ तत्र दुःखितौ ॥ २१८
 अतर्कितागतो यावदानन्दयति तत्क्षणात् । तावत्स बुद्धा श्वशुरस्तत्रैवास्याययौ नृपः ॥ २१९
 स तं साहसिकस्पर्शभीतैरिव सकण्टकैः । अङ्गैः प्रणतमालिङ्ग्य मुमुदे भूपतिश्चिरम् ॥ २२०
 ततस्तेन समं राज्ञा विवेश नृपमन्दिरम् । अशोकदत्तः स तदा प्रमोदो मूर्तिमानिव ॥ २२१
 ददौ राज्ञे स संयुक्तं तद्विव्यं नूपुरद्वयम् । कुर्वाणमिव तद्वीर्यस्तुतिं झणझणारवैः ॥ २२२
 अर्पयामास तच्चास्मै कान्तं कनकपङ्कजम् । रक्षःकोपश्रियो हस्ताल्लीलाम्बुजमिवाहृतम् ॥ २२३
 पृष्टोऽथ कौतुकात्तेन राज्ञा देवीयुतेन सः । अवर्णयद्यथावृत्तं स्वं कर्णानन्ददायि तत् ॥ २२४
 विचित्रचरितोल्लेखचमत्कारितचेतनम् । प्राप्यते किं यशः शुभ्रमनङ्गीकृत्य साहसम् ॥ २२५
 एवं वदंस्ततस्तेन जामात्रा कृतकृत्यताम् । मेने स राजा देवी च प्राप्तनूपुरयुग्मका ॥ २२६
 उत्सवातोद्यनिर्द्वादि तदा राजगृहं च तत् । अशोकदत्तस्य गुणानुद्गायदिव निर्वभौ ॥ २२७
 अन्येषुश्च स राजा तत्स्वकृते सुरसञ्चनि । हेमाब्जं स्थापयामास सद्रौप्यकलशोपरि ॥ २२८
 उभौ कलशपद्मौ च शुशुभाते सितारुणौ । यशःप्रतापाविव तौ भूपालाशोकदत्तयोः ॥ २२९
 तादृशौ च विलोक्यैतौ स हर्षोत्फुल्ललोचनः । राजा माहेश्वरो भक्तिरसावेशादभाषत ॥ २३०
 अहो विभाति पद्मेन तुङ्गोऽयं कलशोऽमुना । भूतिशुभ्रः कपर्दीव जटाजूटेन बभ्रुणा ॥ २३१
 अभविष्यद्वितीयं चेदीदृशं कनकाम्बुजम् । अस्थापयिष्यतामुष्मिन्द्वितीये कलशोऽपि तत् ॥ २३२
 इति राजवचः श्रुत्वाशोकदत्तस्ततोऽब्रवीत् । आनेष्याम्यहमम्भोजं द्वितीयमपि देव ते ॥ २३३
 तच्छ्रुत्वा न ममान्येन पङ्कजेन प्रयोजनम् । अलं ते साहसेनेति राजापि प्रत्युवाच तम् ॥ २३४
 दिवसेष्वथ यातेषु हेमाब्जहरणैषिणि । अशोकदत्ते सा भूयोऽप्यागात्कृष्णचतुर्दशी ॥ २३५
 तस्यां चास्य सुवर्णाब्जवाब्जं बुद्धा भयादिव । सुसरःस्वर्णकमले यातेऽस्तशिखरं रवौ ॥ २३६
 संध्यारुणाभ्रपिशितग्रासगर्वादिव क्षणात् । तमोरक्षःसु धावत्सु भूमधूमेषु सर्वतः ॥ २३७
 स्फुरद्दीपावलीदन्तमालाभास्वरभीषणे । जृम्भमाणे महारौद्रे निशानक्तचरीमुखे ॥ २३८
 प्रसुप्तराजपुत्रीकात्स्वैरं निर्गल्य मन्दिरात् । अशोकदत्तः स ययौ श्मशानं पुनरेव तत् ॥ २३९
 तत्र तस्मिन्वटतरोर्मूले तां पुनरागताम् । ददर्श राक्षसीं श्वश्रूं विहितस्वागतादराम् ॥ २४०
 तथा च सह भूयस्तदगमत्तन्निकेतनम् । स युवा हिमवच्छृङ्गं मार्गेन्मुखवधूजनम् ॥ २४१
 कंचित्कालं समं वध्वा तत्र स्थित्वाब्रवीच्च ताम् । श्वश्रूं देहि द्वितीयं मे कुतश्चित्कनकाम्बुजम् ॥ २४२
 तच्छ्रुत्वा साप्यवादीत्तं कुतोऽन्यत्पङ्कजं मम । एतत्कपालस्फोटस्य विद्यतेऽस्मत्प्रभोः सरः ॥ २४३
 यत्रेदृशानि जायन्ते हेमाब्जानि समन्ततः । तस्मात्तदेकं मद्भर्त्रे प्रीत्या पद्मं स दत्तवान् ॥ २४४
 एवं तयोक्ते सोऽवादीत्तर्हि तन्मां सरोवरम् । नय यावत्स्वयं तस्मादादास्ये कनकाम्बुजम् ॥ २४५
 न शक्यमेतद्विशोभिर्दारुणैस्तद्धि रक्ष्यते । एवं निषिद्धोऽपि तथा निर्बन्धं न स तं जहौ ॥ २४६
 ततः कथंचिन्नीतश्च तथा श्वश्र्वा ददर्श तम् । दूरात्सरोवरं दिव्यं तुङ्गाद्रिकटकश्रितम् ॥ २४७

छन्नं निरन्तरोद्दण्डदीप्तहेमसरोरुहैः । सततोन्मुखतापीतसंक्रान्तार्कप्रभैरिव ॥	२४८
गलैव तत्र यावच्च पद्मान्यवचिनोति सः । तावत्तद्रक्षिणो घोरा रुरुधुस्तं निशाचराः ॥	२४९
सशस्त्रः सोऽवधीचैनानन्यानन्ये पलाय्य च । गत्वा कपालस्फोटाय स्वामिने तत्र्यवेदयन् ॥	२५०
स तद्बुद्धैव कुपितस्तत्र रक्षःपतिः स्वयम् । आगत्याशोकदत्तं तमपश्यल्लुण्ठिताम्बुजम् ॥	२५१
कथं भ्राता ममाशोकदत्तः सोऽयमिहागतः । इति प्रत्यभ्यजानाञ्च तत्क्षणं तं सविस्मयः ॥	२५२
ततः शस्त्रं समुत्सृज्य हर्षबाष्पाप्लुतेक्षणः । धावित्वा पादयोः सद्यः पतित्वा च जगाद तम् ॥	२५३
अहं विजयदत्ताख्यः सोऽदर्यः स तवानुजः । आवां द्विजवरस्योभौ गोविन्दस्वामिनः सुतौ ॥	२५४
इयच्चिरं-च जातोऽहं दैवादीदृङ्गिशाचरः । चिताकपालदलनात्कपालस्फोटनामकः ॥	२५५
त्वद्दर्शनादिदानीं च ब्राह्मण्यं तस्मृतं मया । गतं च राक्षसत्वं मे मोहाच्छादितचेतनम् ॥	२५६
एवं विजयदत्तस्य वदतः परिरभ्य सः । यावत्क्षालयतीवाङ्गं राक्षसीभावदूषितम् ॥	२५७
अशोकदत्तो वाष्पाम्बुपूरैस्तावदवातरत् । प्रज्ञप्तिकौशिको नाम विद्याधरगुरुर्दिवः ॥	२५८
स तौ द्वावप्युपेत्यैव भ्रातरौ गुरुरब्रवीत् । यूयं विद्याधराः सर्वे शापादेतां दशां गताः ॥	२५९
अधुना च स शापो वः सर्वेषां शान्तिमागतः । तद्बुद्धीत निजा विद्या बन्धुसाधारणीरिमाः ॥	२६०
व्रजतं च निजं धाम स्वीकृतस्वजनौ युवाम् । इत्युक्त्वा दत्तविद्योऽसौ तयोर्धामुद्ययौ गुरुः ॥	२६१
तौ च विद्याधरीभूतौ प्रबुद्धौ जग्मतुस्ततः । व्योम्ना तद्धिमवच्छृङ्गं गृहीतकनकाम्बुजौ ॥	२६२
तत्र चाशोकदत्तस्तां रक्षःपतिसुतां प्रियाम् । उपागात्साप्यभूत्क्षीणशापा विद्याधरी तदा ॥	२६३
तया च साकं सुदृशा भ्रातरौ तावुभावपि । वाराणसीं प्रययतुः क्षणाद्गगनगामिनौ ॥	२६४
तत्र चोपेत्य पितरौ विप्रयोगाग्नितापितौ । निरवापयतां सद्यो दर्शनामृतवर्षिणौ ॥	२६५
अदेहभेदेऽप्याक्रान्तचित्रजन्मान्तरौ च तौ । न पित्रोरेव लोकस्याप्युत्सवाय बभूवतुः ॥	२६६
चिराद्विजयदत्तश्च गाढमाश्लिष्यतः पितुः । भुजमध्यमिवात्यर्थं मनोरथमपूरयत् ॥	२६७
ततस्तत्रैव तद्बुद्धा प्रतापमुकुटोऽपि सः । अशोकदत्तश्चशुरो राजा हर्षादुपाययौ ॥	२६८
तत्सत्कृतश्च तद्राजधानीं सोत्कस्थितप्रियाम् । अशोकदत्तः स्वजनैः सार्धं बद्धोत्सवामगात् ॥	२६९
ददौ च कनकाब्जानि राज्ञे तस्मै बहूनि सः । अभ्यर्थिताधिकप्राप्तिहृष्टः सोऽप्यभवन्नृपः ॥	२७०
ततो विजयदत्तं तं सर्वेष्वत्र स्थितेषु सः । पिता पप्रच्छ गोविन्दस्वामी साश्चर्यकौतुकः ॥	२७१
तदा श्मशाने यामिन्यां राक्षसत्वं गतस्य ते । अभवत्कीदृशो वत्स वृत्तान्तो वर्ण्यतामिति ॥	२७२
ततो विजयदत्तस्तं बभाषे तात चापलात् । प्रस्फोटितचितादीप्तकपालोऽहं विधेर्वशात् ॥	२७३
मुखप्रविष्टया सद्यस्तद्वसाच्छटया तदा । रक्षोभूतस्त्वया तावद्दृष्टो मायाविमोहितः ॥	२७४
कपालस्फोट इत्येवं नाम कृत्वा हि राक्षसैः । ततोऽन्यैरहमाहूतस्तन्मध्ये मिलितोऽभवम् ॥	२७५
तैश्च नीतो निजस्यास्मि पार्श्वे रक्षःपतेः क्रमात् । सोऽपि दृष्ट्वैव मां प्रीतः सेनापत्ये न्ययोजयत् ॥	२७६
ततः कदाचिद्गन्धर्वानभियोक्तुं मदेन सः । गतो रक्षःपतिस्तत्र सङ्ग्रामे निहतोऽरिभिः ॥	२७७
तदैव प्रतिपन्नं च तद्बुद्धैर्मम शासनम् । ततोऽहं रक्षसां राज्यमकार्षं तत्पुरे स्थितः ॥	२७८
तत्राकस्माच्च हेमाब्जहेतोः प्राप्तस्य दर्शनात् । आर्यस्याशोकदत्तस्य प्रशान्ता सा दशा मम ॥	२७९
अनन्तरं यथास्माभिः शापमोक्षवशाग्निजाः । विद्याः प्राप्तास्तथार्यो वः कृत्स्नमावेदयिष्यति ॥	२८०
एवं विजयदत्तेन तेन तत्र निवेदिते । अशोकदत्तः स तदा तदामूलादवर्णयत् ॥	२८१

पुरा विद्याधरौ सन्तौ गगनाद्गालवाश्रमे । आवां स्नान्तीरपश्याव गङ्गायां मुनिकन्यकाः ॥ २८२
 तुल्याभिलाषास्ताश्चात्र वाञ्छन्तौ सहसा रहः । बुद्ध्वा तद्वन्धुभिः क्रोधाच्छप्तौ सौ दिव्यदृष्टिभिः ॥
 पापाचारौ प्रजायेथां मर्त्योनौ युवामुभौ । तत्रापि विप्रयोगश्च विचित्रो वां भविष्यति ॥ २८४
 मानुषागोचरे देशे विप्रकृष्टेऽप्युपागतम् । एकं दृष्ट्वा द्वितीयो वां यदा प्रज्ञानमाप्स्यति ॥ २८५
 तदा विद्याधरगुरोर्विद्यां प्राप्य भविष्यथः । पुनर्विद्याधरौ युक्तौ शापमुक्तौ स्वबन्धुभिः ॥ २८६
 एवं तैर्मुनिभिः शप्तौ जातावावामुभाविह । वियोगोऽत्र यथा भूतस्तत्सर्वं विदितं च वः ॥ २८७
 इदानीं पद्महेतोश्च श्वश्रूसिद्धिप्रभावतः । रक्षःपतेः पुरं गत्वा प्राप्तोऽयं चानुजो मया ॥ २८८
 तत्रैव च गुरोः प्राप्य विद्याः प्रज्ञप्तिकौशिकात् । सद्यो विद्याधरीभूय वयं क्षिप्रमिहागताः ॥ २८९

इत्युक्त्वा पितरौ च तौ प्रियतमां तां चात्मजां भूपतेः

सद्यः शापतमोविमोक्षमुदितो विद्याविशेषैर्निजैः ।

तैस्तैः संव्यभजद्विचित्रचरितः सोऽशोकदत्तस्तदा

येनैते सपदि प्रबुद्धमनसोऽजायन्त विद्याधराः ॥

२९०

ततस्तमामन्त्र्य नृपं स साकं मातापितृभ्यां दयिताद्वयेन ।

उत्पल धन्यो निजचक्रवर्तिधाम शुमार्गेण जवी जगाम ॥

२९१

तत्रालोक्य तमाज्ञां प्राप्य च तस्मादशोकवेग इति ।

नाम स बिभ्रत्सोऽपि च तद्भ्राता विजयवेग इति ॥

२९२

विद्याधरवरतरुणौ स्वजनानुगतावुभौ निजनिवासम् ।

गोविन्दकूटसंज्ञकमचलवरं भ्रातरौ ययतुः ॥

२९३

सोऽप्याश्वर्ध्वशः प्रतापमुकुटो वाराणसीभूपतिः

स्वस्मिन्देवकुले द्वितीयकलशन्यसैकहेमाम्बुजः ।

तद्वत्तैरपरैः सुवर्णकमलैरभ्यर्चितज्यम्बक-

स्तत्संबन्धमहत्तया प्रमुदितो मेने कृतार्थं कुलम् ॥

२९४

एवं दिव्याः कारणेनावतीर्णा जायन्तेऽस्मिञ्जन्तवो जीवलोके ।

सत्त्वोत्साहौ खोचितौ ते दधाना दुष्प्रापामप्यर्थसिद्धिं लभन्ते ॥

२९५

तत्सत्त्वसागर भवानपि कोऽपि जाने देवांश्च एव भविता च यथेष्टसिद्धिः ।

प्रायः क्रियासु महतामपि दुष्करासु सोत्साहता कथयति प्रकृतेर्विशेषम् ॥

२९६

सापि त्वदीप्सिता ननु दिव्या राजात्मजा कनकरेखा ।

बालान्यथा हि वाञ्छति कनकपुरीदर्शिनं कथं हि पतिम् ॥

२९७

इति रहसि निशम्य विष्णुदत्तात्सरसकथाप्रकरं स शक्तिदेवः ।

हृदि कनकपुरीविलोकनैषीं धृतिमवलम्ब्य निनाय च त्रियामाम् ॥

२९८

इति महाकविश्रीसोमदेवभट्टविरचिते कथासरित्सागरे चतुर्दशकालम्बके द्वितीयस्तरङ्गः ।

तृतीयस्तरङ्गः ।

ततस्तत्रोत्थलद्वीपे प्रभाते तं मठस्थितम् । शक्तिदेवं स दाशेन्द्रः सत्यव्रत उपाययौ ॥

१

स च प्राक्प्रतिपन्नः सन्नुपेलैनमभाषत । ब्रह्मंस्तदिष्टसिद्ध्यर्थमुपायश्चिन्तितो मया ॥

२

अस्ति द्वीपवरं मध्ये रत्नकूटाख्यमम्बुधेः । कृतप्रतिष्ठस्तत्रास्ते भगवान्हरिरब्धिना ॥	३
आषाढशुक्लद्वादश्यां तत्र यात्रोत्सवे सदा । आयान्ति सर्वद्वीपेभ्यः पूजायै यत्नतो जनाः ॥	४
तत्र ज्ञायेत कनकपुरी सा जातुचितपुरी । तदेहि तत्र गच्छावः प्रत्यासन्ना हि सा तिथिः ॥	५
इति सत्यव्रतेनोक्तः शक्तिदेवस्तथेति सः । जग्राह हृष्टः पाथेयं विष्णुदत्तोपकल्पितम् ॥	६
ततो वहनमारुह्य स सत्यव्रतदौकितम् । तेनैव साकं खरितः प्रायाद्वारिधिवर्त्मना ॥	७
गच्छंश्च तत्र स द्वीपनिभनक्रेऽद्भुतालये । सत्यव्रतं तं पप्रच्छ कर्णधारतया स्थितम् ॥	८
इतो दूरं महाभोगं किमेतद्दृश्यतेऽम्बुधौ । यदृच्छाप्रोद्वतोदग्रसपक्षगिरिविभ्रमम् ॥	९
ततः सत्यव्रतोऽवादीदसौ देवो वटद्रुमः । अस्याहुः सुमहावर्तमधस्ताद्वडवामुखम् ॥	१०
एतं च परिहृत्यैव प्रदेशमिह गम्यते । अत्रावर्ते गतानां हि न भवत्यागमः पुनः ॥	११
इति सत्यव्रते तस्मिन्वदत्येवाम्बुवेगतः । तस्यामेव प्रववृते गन्तुं तद्गहनं दिशि ॥	१२
तद्दृष्ट्वा शक्तिदेवं स पुनः सत्यव्रतोऽब्रवीत् । ब्रह्मन्विनाशकालोऽयं ध्रुवमस्माकमागतः ॥	१३
यदकस्मात्प्रवहणं पश्यात्रैव प्रयात्यदः । शक्यते नैव रोद्धुं च कथमप्यधुना मया ॥	१४
तदावर्ते गभीरेऽत्र वयं मृत्योरिवानने । क्षिप्ता एवाम्बुनाकृष्य कर्मणेव बलीयसा ॥	१५
एतच्च नैव मे दुःखं शरीरं कस्य हि स्थिरम् । दुःखं तु यन्न सिद्धस्ते कृच्छ्रेणापि मनोरथः ॥	१६
तद्यावद्धारयाम्येतदहं प्रवहणं मनाक् । तावदस्यावलम्बेधाः शाखां वटतरोर्द्वुतम् ॥	१७
कदाचिज्जीवितोपायो भवेद्भव्याकृतेस्तव । विधेर्विलासानब्धेश्च तरङ्गान्को हि तर्कयेत् ॥	१८
इति सत्यव्रतस्यास्य धीरसत्त्वस्य जल्पतः । बभूव निकटे तस्य तरोः प्रवहणं ततः ॥	१९
तत्क्षणं स कृतोत्फालः शक्तिदेवो विसाध्वसः । पृथुलामग्रहीच्छाखां तस्याब्धिवटशाखिनः ॥	२०
सत्यव्रतस्तु वहता देहेन वहनेन च । परार्थकल्पितेनात्र विवेश वडवामुखम् ॥	२१
शक्तिदेवश्च शाखाभिः पूरिताशस्य तस्य सः । आश्रित्यापि तरोः शाखां निराशः समचिन्तयत् ॥	२२
न तावत्सा च कनकपुरी दृष्टा मया पुरी । अपदे नश्यता तावदाशेन्द्रोऽप्येष नाशितः ॥	२३
यदि वा सततन्यस्तपदा सर्वस्य मूर्धनि । कामं भगवती केन भज्यते भवितव्यता ॥	२४
इत्यवस्थोचितं तस्य ततश्चिन्तयतस्तदा । विप्रयूनस्तरुस्कन्धे दिनं तत्पर्यहीयत ॥	२५
सायं च सर्वतस्तस्मिन्स महाविहगान्बद्धन् । वटवृक्षे प्रविशतः शब्दापूरितदिक्तटान् ॥	२६
अपश्यत्पृथुतत्पक्षवातधूतार्णवोर्मिभिः । गृध्रान्परिचयप्रीत्या कृतप्रत्युद्गमानिव ॥	२७
ततः शाखाविलीनानां स तेषां पक्षिणां मिथः । मनुष्यवाचा संलापं पञ्चैश्रद्धादितोऽमृणोत् ॥	२८
कश्चिद्वीपान्तरं कश्चिद्विहिं कश्चिद्दिगन्तरम् । तदहश्चरणस्थानमेकैकः समवर्णयत् ॥	२९
एकश्च वृद्धविहगलोषां मध्यादभाषत । अहं विहर्तुं कनकपुरीमद्य गतोऽभवम् ॥	३०
प्रातः पुनश्च तत्रैव गन्तास्मि चरितुं सुखम् । श्रमावहेन कोऽर्थो मे विदूरगमनेन हि ॥	३१
इत्यकाण्डसुधासारसदृशेनास्य पक्षिणः । वचसा शान्ततापः सञ्जशक्तिदेवो व्यचिन्तयत् ॥	३२
दिष्ट्या सास्येव नगरी तत्प्राप्त्यै चायमेव मे । उपायः सुमहाकायो विहगो बाहनीकृतः ॥	३३
इत्यालोच्य शनैरेत्य तस्य सुप्तस्य पक्षिणः । पृष्ठपक्षान्तरे सोऽथ शक्तिदेवो व्यलीयत ॥	३४
प्रातश्चेतस्ततस्तेषु गतेष्वन्येषु पक्षिषु । स पक्षी दर्शिताश्चर्यपक्षपातो विधिर्यथा ॥	३५
दत्तास्कन्दो बहन्पृष्ठे शक्तिदेवमलक्षितम् । क्षणादगच्छत्कनकपुरीं तां चरितुं पुनः ॥	३६

तत्रोद्यानान्तरे तस्मिन्नुपविष्टे विहंगमे । स शक्तिदेवो निभृतं तस्य पृष्ठादवातरत् ॥	३७
अपसृत्य च तत्पार्श्वीयावद्भ्राम्यति तत्र सः । द्वे पुष्पावचयव्यग्रे तावदैक्षत योषितौ ॥	३८
उपगम्य शनैस्ते च तद्विलोकनविस्मिते । सोऽपृच्छत्कः प्रदेशोऽयं के च भद्रे युवामिति ॥	३९
इयं कनकपुर्याख्या पुरी विद्याधरास्पदम् । चन्द्रप्रभेति चैतस्यामास्ते विद्याधरी सखे ॥	४०
तस्याश्चावामिहोद्याने जानीह्युद्यानपालिके । पुष्पोच्चयस्तदर्धोऽयमिति ते च तमूचतुः ॥	४१
ततः सोऽप्यवदद्विप्रो युवां मे कुरुतं तथा । यथाहमपि पश्यामि तां युष्मत्स्वामिनीमिह ॥	४२
एतच्छ्रुत्वा तथेत्युक्त्वा नीतवत्यावुभे च ते । स्त्रियावन्तर्नगरीस्तं युवानं राजमन्दिरम् ॥	४३
सोऽपि प्राप्तस्तदद्राक्षीन्माणिक्यस्तम्भभास्वरम् । सौवर्णभित्ति संकेतकेतनं संपदामिव ॥	४४
तत्रागतं च दृष्ट्वा तं सर्वः परिजनोऽब्रवीत् । गत्वा चन्द्रप्रभायास्तन्मानुषागमनाद्भुतम् ॥	४५
साध्यादिश्य प्रतीहारमविलम्बितमेव तम् । अभ्यन्तरं स्वनिकटं विप्रं प्रावेशयत्ततः ॥	४६
प्रविष्टः सोऽप्यपश्यत्तां तत्र नेत्रोत्सवप्रदाम् । धातुरद्भुतनिर्माणपर्याप्तिमिव रूपिणीम् ॥	४७
सा च सद्गन्धर्व्यङ्गादूरादुत्थाय तं स्वयम् । स्वागतेनादृतवती तद्दर्शनवशीकृता ॥	४८
उपविष्टमपृच्छच्च कल्याणिन्कस्वमीदृशः । कथं च मानुषागम्यामिमां प्राप्नो भवान्भुवम् ॥	४९
इत्युक्तः स तथा चन्द्रप्रभाया सकुतूहलम् । शक्तिदेवो निजं देशं जातिं चावेद्य नाम च ॥	५०
तत्पुरीदर्शनपणात्प्राप्तुं तां राजकन्यकाम् । यथा कनकरेखाख्यामागतस्तदवर्णयत् ॥	५१
तद्बुद्ध्वा किमपि ध्यात्वा दीर्घं निःश्वस्य सा ततः । चन्द्रप्रभा तं विजने शक्तिदेवमभाषत ॥	५२
श्रूयतां वच्मि ते किञ्चिदिदं सुभग संप्रति । अस्यस्यां शशिखण्डाख्यो विद्याधरपतिर्भुवि ॥	५३
वयं तस्य चतस्रश्च जाता दुहितरः क्रमात् । ज्येष्ठा चन्द्रप्रभेत्यस्मि चन्द्ररेखेति चापरा ॥	५४
शशिरेखा तृतीया च चतुर्थी च शशिप्रभा । ता वयं क्रमशः प्राप्ता वृद्धिमत्र पितुर्गृहे ॥	५५
एकदा च भगिन्यो मे स्नातुं तिस्रोऽपि ताः समम् । मयि कन्याव्रतस्थायां जग्मुर्मन्दाकिनीतटम् ॥	५६
तत्राभ्यतपसं नाम मुनिं यौवनदर्पितः । तोयैर्जलस्थमसिचन्नारब्धजलकेलयः ॥	५७
अतिनिर्वन्धिनीस्ताश्च मुनिः कुद्धः शशाप सः । कुकन्यकाः प्रजायध्वं मर्त्यलोकेऽखिला इति ॥	५८
तद्बुद्ध्वा सोऽस्मदीयेन पित्रा गत्वा प्रसादितः । पृथक्पृथक् स शापान्तमुक्त्वा तासां यथायथम् ॥	५९
जातिस्मरत्वं दिव्येन विज्ञानेनोपबृंहितम् । मर्त्यभावेन सर्वासामादिदेश महामुनिः ॥	६०
ततस्तासु तनूस्त्यक्त्वा मर्त्यलोकं गतासु सः । दत्त्वा मे नगरीमेतां पिता खेदाद्गतो वनम् ॥	६१
अथेह निवसन्तीं मां देवी स्वप्ने किलाम्बिका । मानुषः पुत्रि भर्ता ते भवितेति समादिशत् ॥	६२
तेन विद्याधरांस्तांस्तान्वरानुद्दिशतो बहून् । पितुर्विधारणं कृत्वा कन्यैवाद्याप्यहं स्थिता ॥	६३
इदानीं चामुनाश्चर्यमयेनागमनेन ते । वपुषा च वशीकृत्य तुभ्यमेवाहमर्पिता ॥	६४
तद्गृजामि चतुर्दश्यामागामिन्यां भवत्कृते । कर्तुं तातस्य विज्ञप्तिमृषभारुखं महागिरिम् ॥	६५
तत्र तस्यां तिथौ सर्वे मिलन्ति प्रतिवत्सरम् । देवं हरं पूजयितुं दिग्भ्यो विद्याधरोत्तमाः ॥	६६
ततस्तत्रैव चायाति तदनुज्ञामवाप्य च । इहागच्छाम्यहं तूर्णं ततः परिणयस्व माम् ॥	६७
उत्तिष्ठ तावदित्युक्त्वा सा तं विद्याधरोचितैः । चन्द्रप्रभा शक्तिदेवं तैस्तैर्भोगैरुपाचरत् ॥	६८
तस्य चाभूत्तथैत्यत्र तिष्ठतस्तत्तदा सुखम् । यदावानलतप्तस्य सुधाद्वदनिमज्जने ॥	६९
प्राप्तायां च चतुर्दश्यां सा तं चन्द्रप्रभाब्रवीत् । अद्य गच्छामि विज्ञप्त्यै तातस्याहं भवत्कृते ॥	७०

- सर्वः परिजनश्चायं मयैव सह यास्यति । तया चैकाकिना दुःखं न भाव्यं दिवसद्वयम् ॥ ७१
- एकेन पुनरेतस्मिन्मन्दिरेऽप्यवतिष्ठता । मध्यमा भवता भूमिनीरोढव्या कथंचन ॥ ७२
- इत्युक्त्वा सा युवानं तं न्यस्तचित्ता तदन्तिके । तदीयचित्तानुगता ययौ चन्द्रप्रभा ततः ॥ ७३
- सोऽप्येकाकी ततस्तत्र स्थितश्चेतो विनोदयन् । स्थानस्थानेषु बभ्राम शक्तिदेवो महर्द्धिषु ॥ ७४
- किंस्विदत्र निषिद्धं मे तया पृष्ठेऽधिरोहणम् । विद्याधरदुहित्रेति जातकौतूहलोऽथ सः ॥ ७५
- तस्यैव मध्यमां भूमिं मन्दिरस्यारोह ताम् । प्रायो वारितवामा हि प्रवृत्तिर्मनसो नृणाम् ॥ ७६
- आरूढस्तत्र चापश्यदुप्रांस्त्रीनरत्नमण्डपान् । एकं चोद्घाटितद्वारं तन्मध्यात्प्रविवेश सः ॥ ७७
- प्रविश्य चान्तः सद्रत्नपर्यङ्के न्यस्ततूलिके । पटावगुण्ठिततनुं शयानं कंचिदैक्षत ॥ ७८
- वीक्षते यावदुत्क्षिप्य पटं तावन्मृतां तथा । परोपकारिनृपतेस्तनयां वरकन्यकाम् ॥ ७९
- दृष्ट्वा चाचिन्तयत्सोऽथ किमिदं महदद्भुतम् । किमप्रबोधसुमेयं किं वा भ्रान्तिरबाधका ॥ ८०
- यस्याः कृते प्रवासोऽयं मम सैवेह तिष्ठति । असावपगतप्राणा तत्र देशे च जीवति ॥ ८१
- अम्लानकान्तिरस्याश्च तद्विधात्रा मम ध्रुवम् । केनापि कारणेनेदमिन्द्रजालं वितन्यते ॥ ८२
- इति संचिन्त्य निर्गत्य तावन्यौ मण्डपौ क्रमात् । प्रविश्यान्तः स ददृशे तद्वदन्ये च कन्यके ॥ ८३
- ततोऽपि निर्गतस्तस्य साश्चर्यो मन्दिरस्य सः । उपविष्टः स्थितोऽपश्यद्वापीमत्युत्तमामधः ॥ ८४
- तत्तीरे रत्नपर्याणं ददर्शैकं च वाजिनम् । तेनावतीर्यैव ततस्तत्पार्श्वं कौतुकाद्ययौ ॥ ८५
- इथेष च तमारोहं शून्यं दृष्ट्वा स तेन च । अश्वेनाहत्य पादेन तस्यां वाप्यां निचिक्षिपे ॥ ८६
- तन्निमग्नः स च क्षिप्रं वर्धमानपुराब्जिजात् । उद्यानदीर्घिकामध्यादुन्ममज्ज ससंभ्रमः ॥ ८७
- ददर्श जन्मभूमौ च सद्यो वापीजले स्थितम् । आत्मानं कुमुदैस्तुल्यं दीनं चन्द्रप्रभां विना ॥ ८८
- वर्धमानपुरं केदं क्व सा वैद्याधरी पुरी । अहो किमेतदाश्चर्यमायाडम्बरजृम्भितम् ॥ ८९
- काष्ठं किमपि केनापि मन्दभाग्योऽस्मि वञ्चितः । यदि वा कोऽत्र जानाति कीदृशी भवितव्यता ॥ ९०
- इत्यादि चिन्तयन्सोऽथ वापीमध्यात्समुत्थितः । सविस्मयः शक्तिदेवो ययौ पितृगृहं निजम् ॥ ९१
- तत्रापदिष्टपटह्रस्मणः कृतकैतवः । पित्राभिनन्दितस्तस्थौ सोत्सवैः स्वजनैः सह ॥ ९२
- द्वितीयेऽह्नि बहिर्गेहान्निर्गतश्चाश्रुणोत्पुनः । घोष्यमाणं सपटहं पुरे तस्मिन्निदं वचः ॥ ९३
- विप्रक्षत्रियमध्यात्कनकपुरी येन तत्त्वतो दृष्ट्वा ।
- वक्तुं स तस्मै तनयां सयौवराज्यां ददाति नृपः ॥ ९४
- तच्छ्रुत्वैव स गत्वा तान्पटहोद्बोधकान्कृती । मया दृष्टा पुरी सेति शक्तिदेवोऽब्रवीत्पुनः ॥ ९५
- तैस्तूर्णं नृपतेरग्रं स नीतोऽभून्नृपोऽपि तम् । प्राग्वन्मेने परिज्ञाय पुनर्वितथवादिनम् ॥ ९६
- मिथ्या चेद्वच्मि न मया दृष्टा सा नगरी यदि । तदिदानीं शरीरस्य निग्रहेण पणो मम ॥ ९७
- अद्य सा राजपुत्री मां पृच्छत्वित्युदिते ततः । गत्वा चानुचरै राजा तत्रैवानाययत्सुताम् ॥ ९८
- सा दृष्ट्वा दृष्टपूर्वं तं विप्रं राजानमभ्यधात् । तात मिथ्यैव भूयोऽपि किञ्चिद्वक्ष्यत्यसाविति ॥ ९९
- शक्तिदेवस्ततोऽवादीदहं सत्यं मृषैव वा । वच्मि राजसुते त्वं तु वदैवं मम कौतुकम् ॥ १००
- मया कनकपुर्यां त्वं पर्यङ्के गतजीविता । दृष्ट्वा चेह च पश्यामि जीवन्तीं भवतीं कथम् ॥ १०१
- इत्युक्त्वा शक्तिदेवेन साभिज्ञानं नृपात्मजा । सद्यः कनकरेखा सा जगदैवं पितुः परः ॥ १०२
- तात दृष्टामुना सत्यं नगरी सा महात्मना । अचिराच्चैष भर्ता मे तत्रस्थाया भविष्यति ॥ १०३

तत्र मङ्गलिनीश्चान्यास्तिस्रोऽयं परिणेष्यति । विद्याधराधिराजं च तस्यां पुरि करिष्यति ॥ १०४
 मया त्वद्य प्रवेष्टव्या स्वा तनुश्च पुरी च सा । मुनेः शापादहं ह्यत्र जाताभूवं भवदृहे ॥ १०५
 यदा कनकपुर्यां ते देहमालोक्य मानुषः । मर्त्यभावभृतस्तत्त्वप्रतिभेदं करिष्यति ॥ १०६
 तदा ते शापमुक्तिश्च स च स्यान्मानुषः पतिः । इति मे च स शापान्तं पुनरेवादिशन्मुनिः ॥ १०७
 जातिस्मरा च मानुष्येऽप्यहं ज्ञानवती तथा । तद्ब्रजाम्यधुना सिद्ध्यै निजं वैद्याधरं पदम् ॥ १०८
 इत्युक्त्वा राजपुत्री सा तनुं त्यक्त्वा तिरोदधे । तुमुलश्चोदभूत्तस्मिन्नाक्रन्दो राजमन्दिरे ॥ १०९
 शक्तिदेवोऽप्युभयतो भ्रष्टस्तैस्तैर्दुरुत्तरैः । क्लेशैः प्राप्यापि न प्राप्ते ध्यायंस्ते द्वे अपि प्रिये ॥ ११०
 निन्दन्निस्त्रोऽपि चात्मानमसंपूर्णमनोरथः । निर्गत्य राजभवनात्क्षणादेवमचिन्तयत् ॥ १११
 अभीष्टं भावि मे तावदुक्तं कनकरेखया । तत्किमर्थं विषीदामि सत्त्वाधीना हि सिद्ध्यः ॥ ११२
 पथा तेनैव कनकपुरीं गच्छामि तां पुनः । भूयोऽप्यवश्यं दैवं मे तत्रोपायं करिष्यति ॥ ११३
 इत्यालोच्यैव स प्रायाच्छक्तिदेवः पुरात्ततः । असिद्धार्था निवर्तन्ते नहि धीराः कृतोद्यमाः ॥ ११४
 गच्छंश्चिराच्च संप्राप जलधेः पुलिनस्थितम् । तद्विद्वद्भूपुरं नाम नगरं पुनरेव सः ॥ ११५
 तत्रापश्यच्च वणिजं तं संमुखमुपागतम् । येन साकं गतस्याग्निं पोतमादावभज्यत ॥ ११६
 सोऽयं समुद्रदत्तः स्यात्कथं च पतितोऽम्बुधौ । उत्तीर्णोऽयं न वा चित्रमहमेव निदर्शनम् ॥ ११७
 इत्यालोच्य स यावत्तमभ्येति वणिजं द्विजः । तावत्स तं परिज्ञाय हृष्टः कण्ठेऽग्रहीद्वणिक् ॥ ११८
 अनैषीच्च निजं गेहं कृतातिथ्यश्च पृष्टवान् । पोतभङ्गे त्वमम्बोधेः कथमुत्तीर्णवानिति ॥ ११९
 शक्तिदेवोऽपि वृत्तान्तं तथा तं कृत्स्नमब्रवीत् । यथा मत्स्यनिर्गर्णः प्रागुत्थलद्वीपमाप सः ॥ १२०
 अनन्तरं च तमपि प्रत्यष्टच्छद्विगवरम् । कथं तदा त्वमप्यग्निमुत्तीर्णो वर्ण्यतामिति ॥ १२१
 अथाब्रवीत्सोऽपि वणिक्तदाहं पतितोऽम्बुधौ । दिनत्रयं भ्रमन्नासमेकं फलहकं श्रितः ॥ १२२
 ततस्तेन पथाकस्मादेकं वहनमागतम् । तत्रस्थैश्चाहमाक्रन्दन्दृष्ट्वा चात्राधिरोपितः ॥ १२३
 आरूढश्चात्र पितरं स्वमपश्यमहं तदा । गत्वा द्वीपान्तरं पूर्वं चिरात्तत्कालमागतम् ॥ १२४
 स मां दृष्ट्वा परिज्ञाय कृतकण्ठप्रहः पिता । रुदन्नृच्छद्वृत्तान्तमहं चैवं तमब्रुवम् ॥ १२५
 चिरकालप्रयातेऽपि तात त्वय्यनुपागते । स्वधर्म इति वाणिज्ये स्वयमस्मि प्रवृत्तवान् ॥ १२६
 ततो द्वीपान्तरं गच्छन्नहं वहनभङ्गतः । अद्याम्बुधौ निमग्नः सन्प्राप्य युष्माभिरुद्धतः ॥ १२७
 एवं मयोक्तस्तातो मां सोपालम्भमभाषत । आरोहसि किमर्थं त्वमीदृशान्प्राणसंशयान् ॥ १२८
 धनमस्ति हि मे पुत्र स्थितश्चाहं तदर्जने । पश्यानीतं मयेदं ते वहनं हेमपूरितम् ॥ १२९
 इत्युक्त्वाश्वास्य तेनैव वहनेन निजं गृहम् । विटङ्कपुरमानीतस्तेनैवेदमहं ततः ॥ १३०
 इत्येतद्वणिजस्तस्माच्छक्तिदेवो निशम्य सः । विश्रम्य च त्रियामां तामन्येद्युस्तमभाषत ॥ १३१
 गन्तव्यमुत्थलद्वीपं सार्धवाह पुनर्मेया । तत्कथं तत्र गच्छामि सांप्रतं कथ्यतामिति ॥ १३२
 गन्तुं प्रवृत्तास्तत्राद्य मदीया व्यवहारिणः । तद्यानपात्रमारुह्य प्रयातु सह तैर्भवान् ॥ १३३
 इत्युक्तस्तेन वणिजा स तैसाव्यवहारिभिः । साकं तदुत्थलद्वीपं शक्तिदेवो ययौ ततः ॥ १३४
 यः स बन्धुर्महात्मा मे विष्णुदत्तोऽत्र तिष्ठति । प्राग्वत्सत्यैव निकटं वस्तुमिच्छामि तन्मठम् ॥ १३५
 इति संप्राप्य च द्वीपं तत्कालं च विचिन्त्य सः । विपणीमध्यमार्गेण गन्तुं प्रावर्तत द्विजः ॥ १३६
 तावच्च तत्र दैवात्तं दृष्ट्वा दाशपतेः सुताः । सत्यव्रतस्य तस्यारात्परिज्ञायैवमब्रुवन् ॥ १३७

- तातेन साकं कनकपुरीं चिन्वन्नितस्तदा । ब्रह्मभगास्त्वमेकश्च कथमद्यागतो भवान् ॥ १३८
- शक्तिदेवस्ततोऽवादीदम्बुराशौ स वः पिता । पतितोऽम्बुभिराकृष्टवहनो वडवामुखे ॥ १३९
- तच्छ्रुत्वा दाशपुत्रास्ते क्रुद्धा भृत्यान्बभाषिरे । बध्नीतैतं दुरात्मानं हतोऽनेन स नः पिता ॥ १४०
- अन्यथा कथमेकस्मिन्सति प्रवहणे द्वयोः । वडवाभौ पतेदेको द्वितीयश्चोत्तरेत्ततः ॥ १४१
- तदेष चण्डिकादेव्याः पुरस्तात्पितृघातकः । अस्माभिरुपहन्तव्यः श्वः प्रभाते पशुकृतः ॥ १४२
- इत्युक्त्वा दाशपुत्रास्ते भृत्यान्बद्धैव तं तदा । शक्तिदेवं ततो निन्युर्भयकृच्चण्डिकागृहम् ॥ १४३
- शश्वत्कवलितानेकजीवं प्रविततोदरम् । खचद्वण्टावलीदन्तमालं मृत्योरिवाननम् ॥ १४४
- तत्र बद्धः स्थितो रात्रौ संशयानः स्वजीविते । स शक्तिदेवो देवीं तां चण्डीमेवं व्यजिज्ञपत् ॥ १४५
- बालार्कश्चिम्बनिभया भगवति मूर्त्या त्वया परित्रातम् ।
- निर्भरपीतप्रविस्तृतरुदानवकण्ठरुधिरयेव जगत् ॥ १४६
- तन्मां सततप्रणतं निष्कारणविधुरवर्गहस्तगतम् ।
- रक्षस्व सुदूरागतमिष्टजनप्राप्तिवृष्ण्या वरदे ॥ १४७
- इति देवीं स विज्ञप्य प्राप्य निद्रां कथंचन । अपश्यद्योषितं स्वप्ने तद्भर्गुहनिर्गताम् ॥ १४८
- सा दिव्याकृतिरभ्येत्य सदयेव जगाद तम् । भोः शक्तिदेव मा भैषीर्न तेऽनिष्टं भविष्यति ॥ १४९
- अस्त्येषां दाशपुत्राणां नाम्ना बिन्दुमती स्वसा । सा प्रातर्वीक्ष्य कन्या त्वां भर्तृत्वेऽभ्यर्थयिष्यति ॥ १५०
- तच्च त्वं प्रतिपद्येथाः सैव त्वां मोचयिष्यति । न च सा धीवरी सा हि दिव्या स्त्री शापतश्च्युता ॥ १५१
- एतच्छ्रुत्वा प्रबुद्धस्य तस्य नेत्रामृतच्छटा । प्रभाते दाशकन्या सा तदेवीगृहमाययौ ॥ १५२
- बभाषे चैनमभ्येत्य निवेद्यात्मानमुत्सुका । इतोऽहं मोचयामि त्वां तत्कुरुष्वेप्सितं मम ॥ १५३
- भ्रातृणां संमता ह्येते प्रत्याख्याता वरा मया । त्वयि दृष्टे तु मे प्रीतिः संजाता तद्भजस्व माम् ॥ १५४
- इत्युक्तः स तया बिन्दुमत्या दाशेन्द्रकन्यया । शक्तिदेवः स्मरन्स्वप्नं हृष्टस्तत्प्रत्यपद्यत ॥ १५५
- तथैव मोचितस्तां च सुमुखीं परिणीतवान् । स्वप्रलब्धाम्बिकादेशैर्भ्रातृभिर्विहितेप्सिताम् ॥ १५६
- तस्यौ च सुखसिद्धयेव तत्र पुण्यैकलब्धया । रूपान्तरोपागतया स तया सह दिव्यया ॥ १५७
- एकदा हर्म्यपृष्ठस्थो धृतगोमांसभारकम् । मार्गागतं स चण्डालं दृष्ट्वा तामब्रवीत्प्रियाम् ॥ १५८
- वन्द्यास्त्रिजगतोऽप्येता याः कृशोदरि धेनवः । तासां पिशितमश्राति पश्यायं पापकृत्कथम् ॥ १५९
- तच्छ्रुत्वा साप्यवादीत्तं पतिं बिन्दुमती तदा । अचिन्त्यमार्यपुत्रैतत्पापमत्र किमुच्यते ॥ १६०
- अहं गवां प्रभावेण स्वल्पादप्यपराधतः । जाता दाशकुलेऽमुष्मिन्का त्वेतस्यात्र निष्कृतिः ॥ १६१
- एवमुक्तवतीमेव शक्तिदेवो जगाद ताम् । चित्रं ब्रूहि प्रिये का त्वं दाशजन्म कथं च ते ॥ १६२
- अतिनिर्वन्धतश्चैवं पृच्छन्तं तमुवाच सा । वदामि गोप्यमप्येतद्वचनं मे करोषि चेत् ॥ १६३
- बाढं प्रिये करोमीति तेनोक्ते शपथोत्तरम् । सा तदैवं जगादैवमादौ तावत्समीहितम् ॥ १६४
- अस्मिन्द्वीपे द्वितीयापि भार्या ते भविताधुना । सा चार्यपुत्र न चिराद्भूतगर्भा भविष्यति ॥ १६५
- अष्टमे गर्भमासे च पाटयित्वोदरं त्वया । तस्याः स गर्भः कष्टव्यो नैव कार्या घृणात्र च ॥ १६६
- एवमुक्तवती तस्मिन्किमेतदिति विस्मिते । लसद्गुणे च भूयः सा दाशेन्द्रतनयाब्रवीत् ॥ १६७
- इत्येतत्तव कर्तव्यं हेतोः कस्यापि मद्वचः । अभेदं शृणु या चाहं दाशजन्म यथा च मे ॥ १६८
- अहं जन्मान्तरेऽभूवं कापि विद्याधरी पुरा । मर्त्यलोके च शापेन परिभ्रष्टास्मि सांप्रतम् ॥ १६९

विद्याधरत्वे च यदा छित्त्वा दन्तैरयोजयम् । वीणासु तन्नीस्तेनेह जाताहं दाशवेश्मनि ॥ १७०
 तदेवं वदने स्पृष्टे शुष्केण स्नायुना गवाम् । ईदृश्यधोगतिः का तु वार्ता तन्मांसभक्षणे ॥ १७१
 इत्येवं कथयन्त्यां च तत्र तस्यां ससंभ्रमम् । एकोऽभ्युपेत्य तद्भाता शक्तिदेवमभाषत ॥ १७२
 उत्तिष्ठ सुमहानेष कुतोऽप्युत्थाय सूकरः । हतानेकजनो दर्पादितोऽभिमुखमागतः ॥ १७३
 तच्छ्रुत्वा सोऽवतीर्यैव शक्तिदेवः सहर्म्यतः । आरुह्य शक्तिहस्तोऽश्वमधावत्सूकरं प्रति ॥ १७४
 प्रजहार च दृष्ट्वैव तस्मिन्वीरेऽभिधावति । पलाय्य व्रणितः सोऽपि वराहः प्राविशद्विलम् ॥ १७५
 शक्तिदेवोऽपि तत्रैव तदन्वेषी प्रविश्य च । क्षणादपश्यत्सात्रासमुद्यानगहनं महत् ॥ १७६
 तत्रस्थश्च ददर्शैकां कन्यामत्यद्भुताकृतिम् । ससंभ्रममुपायातां प्रीत्येव वनदेवताम् ॥ १७७
 तामपृच्छच्च कल्याणि का त्वं किं संभ्रमश्च ते । तच्छ्रुत्वा सापि सुमुखी तमेवं प्रत्यभाषत ॥ १७८
 अस्ति दक्षिणदिङ्नाथो नृपतिश्चण्डविक्रमः । तस्याहं बिन्दुरेखाख्या सुता सुभग कन्यका ॥ १७९
 इहाकस्माच्च पापो मां दैत्यो ज्वलितलोचनः । अपहृत्य च्छलेनाद्य पितुरानीतवान्गृहात् ॥ १८०
 स चामिपार्थी वाराहं रूपं कृत्वा बहिर्गतः । विद्धोऽद्यैव क्षुधार्तः सञ्शक्या वीरेण केनचित् ॥ १८१
 विद्धमात्रः प्रविश्येह पञ्चतामागतश्च सः । तददृषितकौमारा पलाय्याहं च निर्गता ॥ १८२
 तच्छ्रुत्वा शक्तिदेवस्तामूचे कस्तर्हि संभ्रमः । मयैव स वराहो हि हतः शक्या नृपात्मजे ॥ १८३
 ततः साप्यवदत्तर्हि ब्रूहि मे को भवानिति । विप्रोऽहं शक्तिदेवाख्य इति प्रत्यब्रवीच्च सः ॥ १८४
 तर्हि त्वमेव मे भर्तेत्युदितः स तया ततः । तथेत्यादाय तां वीरो विलद्वारेण निर्ययौ ॥ १८५
 गृहं गत्वा च भार्यायै बिन्दुमल्यै निवेद्य तत् । तच्छ्रद्धितः कुमारीं तां बिन्दुरेखामुदृढवान् ॥ १८६
 ततस्तस्य द्विभार्यस्य शक्तिदेवस्य तिष्ठतः । तत्रैका बिन्दुरेखा सा भार्या गर्भमधारयत् ॥ १८७
 अष्टमे गर्भमासे च तस्याः स्वैरमुपेत्य तम् । आद्या बिन्दुमती भार्या शक्तिदेवमुवाच सा ॥ १८८
 वीर तत्स्मर यन्मह्यं प्रतिश्रुतमभूत्त्वया । सोऽयं द्वितीयभार्याया गर्भमासोऽष्टमस्तव ॥ १८९
 तद्गत्वा गर्भमेतस्या विपाट्योदरमाहर । अनतिक्रमणीयं हि निजं सत्यवचस्तव ॥ १९०
 एवमुक्तस्तया शक्तिदेवः स्नेहकृपाकुलः । प्रतिज्ञापरतन्त्रश्च क्षणमासीदनुत्तरः ॥ १९१
 जातोद्वेगश्च निर्गत्य बिन्दुरेखान्तिकं ययौ । सापि खिन्नमुपायान्तं तं विलोक्यैवमब्रवीत् ॥ १९२
 आर्यपुत्र विषण्णोऽसि किमद्य ननु वेद्यहम् । बिन्दुमत्या नियुक्तस्त्वं गर्भस्योत्पादने मम ॥ १९३
 तच्च तेऽवश्यकर्तव्यं कार्यं किञ्चिद्धि विद्यते । नृशंसता च नास्त्यत्र काचित्तन्मा घृणां कृथाः ॥ १९४
 तथाहि शृणु नाथात्र देवदत्तकथामिमाम् । पुराभूद्वरिदत्ताख्यः कम्बुकाख्ये पुरे द्विजः ॥ १९५
 तस्य च श्रीमतः पुत्रः कृतविद्योऽपि शैशवे । देवदत्ताभिधानोऽभूद्व्यूतैकव्यसनी युवा ॥ १९६
 द्यूतहारितवस्त्रादिर्गन्तुं नालं पितुर्गृहम् । एकदा च विवेशैकं स शून्यं देवतागृहम् ॥ १९७
 तत्र चापश्यदेकाकी साधितानेककार्मणम् । जपन्तं जालपादाख्यं महाव्रतिनमेककम् ॥ १९८
 चकार च शनैस्तस्य प्रणाममुपगम्य सः । तेनाप्यपास्तमौनेन स्वागतेनाभ्यनन्द्यत ॥ १९९
 स्थितः क्षणाच्च तेनैव पृष्टो वैधुर्यकारणम् । शशंसास्मै स्वविपदं व्यसनक्षीणवित्तजाम् ॥ २००
 ततस्तं स जगादैवं देवदत्तं महाव्रती । नास्ति व्यसनिनां वत्स भुवि पर्याप्तये धनम् ॥ २०१
 इच्छा च विपदं हातुं यदि ते कुरु मद्बचः । विद्याधरत्वं प्राप्तुं यत्कृतः परिकरो मया ॥ २०२
 तत्साधय त्वमप्येतन्मया सह सुलक्षण । मच्छासनं तु पाल्यं ते नश्यन्तु विपदस्तव ॥ २०३

इत्युक्तो व्रतिना तेन प्रतिश्रुत्य तथेति तत् । स देवदत्तस्तत्पार्थ्वे तदैव स्थितिमग्रहीत् ॥	२०४
अन्येषुश्च श्मशानान्ते गत्वा वटतरोरधः । विधाय रजनौ पूजां परमात्रं निवेद्य च ॥	२०५
बलीन्दिक्षु च विक्षिप्य संपादिततदर्चनः । तं पार्थ्ववर्तिनं विप्रमुवाच स महाव्रती ॥	२०६
एवमेव त्वया कार्यमिह प्रत्यहमर्चनम् । विद्युत्प्रभे गृहाणेमां पूजामित्यभिधायिना ॥	२०७
अतः परं च जानेऽहं सिद्धिश्चैवं ध्रुवावयोः । इत्युक्त्वा स ययौ तेन समं स्वनिलयं व्रती ॥	२०८
सोऽपि नित्यं तरोस्तस्य मूले गत्वा तथैव तत् । देवदत्तोऽर्चनं चक्रे तथैव विधिना ततः ॥	२०९
एकदा च सपर्यान्ते द्विधाभूतात्तरोस्ततः । अकस्मात्पश्यतस्तस्य दिव्या नारी विनिर्ययौ ॥	२१०
एह्यस्मत्स्वामिनी भद्र वक्ति त्वामिति वादिनी । सा तं प्रवेशयामास तस्यैवाभ्यन्तरं तरोः ॥	२११
स प्रविश्य ददर्शात्र दिव्यं मणिमयं गृहम् । पर्यङ्कवर्तिनीमेकां तत्र चान्तर्वरस्त्रियम् ॥	२१२
रूपिणी सिद्धिरस्माकमियं स्यादिति स क्षणात् । यावद्ध्यायति तावत्सा कृतातिथ्या वराङ्गना ॥	२१३
रणिताभरणैरङ्गैर्विहितस्वागतैरिव । उत्थाय निजपर्यङ्के तमुपावेशयत्स्वयम् ॥	२१४
जगाद च महाभाग सुता यक्षपतेरहम् । कन्या हि रत्नवर्षस्य ख्याता विद्युत्प्रभाख्यया ॥	२१५
आराध्यञ्च मामेष जालपादो महाव्रती । तस्यार्थसिद्धिदैवास्मि त्वं प्राणेष्वपि मे प्रभुः ॥	२१६
तस्माद्दृष्टानुरागिण्याः कुरु पाणिग्रहं मम । इत्युक्तः स तया चक्रे देवदत्तस्तथेति तत् ॥	२१७
स्थित्वा च कंचित्कालं स गर्भभारे तया धृते । जगाम पुनरागन्तुं तं महाव्रतिनं प्रति ॥	२१८
शशंस च यथावृत्तं तं तस्मै सभयं ततः । सोऽप्येवमात्मसिद्ध्यर्थी जगादेनं महाव्रती ॥	२१९
भद्र साधु कृतं किं तु गत्वास्या यक्षयोषितः । विपाट्योदरमाकृष्य शीघ्रं गर्भं तमानय ॥	२२०
इत्युक्त्वा स्मारयित्वा च व्रतिनां पूर्वसंगरम् । प्रेषितस्तेन भूयस्तां देवदत्तोऽप्यगात्प्रियाम् ॥	२२१
तत्र तिष्ठति यावच्च तद्विभावनदुर्मनाः । तावद्विद्युत्प्रभा सा तं यक्षी स्वयमभाषत ॥	२२२
आर्यपुत्र विषण्णोऽसि किमर्थं विदितं मया । आदिष्टं जालपादेन तव मद्रर्भपाटनम् ॥	२२३
तद्गर्भमेतमाकर्ष्य पाटयित्वा ममोदरम् । न चेत्स्वयं करोम्येतत्कार्यं ह्यस्त्यत्र किंचन ॥	२२४
एवं तयोक्तः स यदा कर्तुं तन्नाशकद्विजः । तदाकृष्टवती गर्भं सा स्वयं पाटितोदरा ॥	२२५
तं च कृष्टं पुरस्त्यक्त्वा देवदत्तं तमभ्यधात् । भोक्तुर्विद्याधरत्वस्य कारणं गृह्यतामयम् ॥	२२६
अहं च शापाद्यक्षीत्वे जाता विद्याधरी सती । अयमीदृक्च शापान्तो मम जातिस्मरा ह्यहम् ॥	२२७
इदानीं यामि धाम स्वं संगमश्चावयोः पुनः । तत्रैवेत्यभिधायैषा क्वापि विद्युत्प्रभा ययौ ॥	२२८
देवदत्तोऽपि तं गर्भं गृहीत्वा खिन्नमानसः । जगाम जालपादस्य तस्य स व्रतिनोऽन्तिकम् ॥	२२९
उपानयञ्च तं गर्भं तस्मै सिद्धिप्रदायिनम् । भजन्त्यात्मभरित्वं हि दुर्लभेऽपि न साधवः ॥	२३०
सोऽपि तत्पाचयित्वैव गर्भमांसं महाव्रती । व्यसृजद्देवदत्तं तं भैरवार्चाकृतेऽटवीम् ॥	२३१
ततो दत्तबलिर्यावदेत्य पश्यति स द्विजः । तावन्मांसमशेषं तद्व्रतिना तेन भक्षितम् ॥	२३२
कथं सर्वं त्वया भुक्तमिति चात्रास्य जल्पतः । जिह्वो विद्याधरो भूत्वा जालपादः खमुद्ययौ ॥	२३३
व्योमश्यामलनिस्त्रिंशे हारकेयूरराजिते । तस्मिन्नुत्पतिते सोऽथ देवदत्तो व्यचिन्तयत् ॥	२३४
कष्टं कीदृग्नेनाहं वक्षितः पापबुद्धिना । यदि वात्यन्तमृजुता न कस्य परिभूतये ॥	२३५
तदेतस्यापकारस्य कथमद्य प्रतिक्रियाम् । कुर्यां विद्याधरीभूतमप्येनं प्राप्नुयां कथम् ॥	२३६
तन्नास्त्युपायो वेतालसाधनादपरोऽत्र मे । इति निश्चित्य स ययौ रात्रौ पितृवनं ततः ॥	२३७

तत्राहूय तरोर्मूले वेतालं नृकलेवरे । पूजयित्वाकरोत्तस्य नृमांसबलितर्पणम् ॥	२३८
अतृप्यन्तं च वेतालं तमन्यानयनासहम् । तर्पयिष्यन्स्वमांसानि च्छेत्तुमारभते स्म सः ॥	२३९
तत्क्षणं तं स वेतालो महासत्त्वमभाषत । सत्त्वेनानेन तुष्टोऽस्मि तव मा साहसं कृथाः ॥	२४०
तद्भद्र किमभिप्रेतं तव यत्साधयामि ते । इत्युक्तवन्तं वेतालं स वीरः प्रत्युवाच तम् ॥	२४१
विश्वस्तवश्चको यत्र जालपादो ब्रवीति स्थितः । विद्याधरनिवासं तं नय तन्निग्रहाय माम् ॥	२४२
तथेत्युक्तवता तेन वेतालेन स तत्क्षणात् । स्कन्धेऽधिरोप्य नभसा निन्ये वैद्याधरं पदम् ॥	२४३
तत्रापश्यच्च तं जालपादं प्रासादवर्तिनम् । स विद्याधरराजत्वदृष्टं रत्नासनस्थितम् ॥	२४४
प्रतारयन्तं तामेव लब्धविद्याधरीपदाम् । विद्युत्प्रभामनिच्छन्तीं भार्यात्वे तत्तदुक्तिभिः ॥	२४५
दृष्ट्वैव च सवेतालोऽप्यभ्यधावत्स तं युवा । दृष्ट्वद्विद्युत्प्रभानेत्रचकोरामृतचन्द्रमाः ॥	२४६
जालपादोऽपि सोऽकस्मात्तं दृष्ट्वैवागतं तथा । वित्रासाद्भ्रष्टनिस्त्रिशो निपपातासनाद्भुवि ॥	२४७
देवदत्तोऽपि तत्खड्गं स लब्ध्वाप्यवधीन्न तम् । रिपुष्वपि हि भीतेषु सानुकम्पा महाशयाः ॥	२४८
जिघांसन्तं च वेतालं तं जगाद स वारयन् । पाखण्डिना किमेतेन कृपणेन हतेन नः ॥	२४९
स्थाप्यतां भुवि नीत्वायं तस्मात्स्वनिलये त्वया । आस्तां तत्रैव भूयोऽपि पापः कापालिको वरम् ॥	२५०
इत्येवं वदतस्तस्य देवदत्तस्य तत्क्षणम् । दिवोऽवतीर्य शर्वाणी देवी प्रत्यक्षतां ययौ ॥	२५१
सा जगाद च तं प्रह्वं पुत्र तुष्टास्मि तेऽधुना । अनन्यसदृशेनेह सत्त्वोत्कर्षेण संप्रति ॥	२५२
तद्विद्याधरराजलं मया दत्तमिहैव ते । इत्युक्त्वापि तविद्या सा देवी सद्यस्तिरोऽभवत् ॥	२५३
जालपादश्च नीत्वाैव वेतालेन स भूतले । विभ्रष्टसिद्धिनिदधे नाधर्मश्चिरमृद्वये ॥	२५४
देवदत्तोऽपि सहितः स विद्युत्प्रभया तथा । विद्याधराधिराज्यं तत्प्राप्य तत्र व्यजृम्भत ॥	२५५
इत्याख्याय कथां पत्ये शक्तिदेवाय सत्वरं । सा बिन्दुरेखा भूयस्तं बभाषे मृदुभाषिणी ॥	२५६
इतीदृशि भवन्त्येव कार्याणि तदिदं मम । बिन्दुमत्युदितं गर्भं मुक्तशोकं विपाटय ॥	२५७
इत्येवं बिन्दुरेखायां वदन्त्यां पापशङ्किते । शक्तिदेवे च गगनादुदभूतत्र भारती ॥	२५८
भोः शक्तिदेव निःशङ्कं गर्भोऽस्याः कृप्यतां त्वया । कण्ठे मुष्ट्या गृहीतो हि खड्गोऽसौ ते भविष्यति ॥	२५९
इति दिव्यां गिरं श्रुत्वा पाटितोदरमाशु सः । गर्भं तस्याः समाकृष्य पाणिना कण्ठतोऽगृहीत् ॥	२६०
गृहीतमात्रो जज्ञे च स खड्गस्तस्य हस्तगः । आकृष्टः सत्त्वतः सिद्धेः केशपाश इवायतः ॥	२६१
ततो विद्याधरः क्षिप्रात्स विप्रः समजायत । बिन्दुरेखा च तत्कालमदर्शनमियाय सा ॥	२६२
तद्दृष्ट्वा च स गत्वैव दाशपुत्र्यै न्यवेदयत् । बिन्दुमल्यै द्वितीयस्यै पत्न्यै सर्वं तथाविधः ॥	२६३
सा तमाह वयं नाथ विद्याधरपतेः सुताः । तिस्रो भगिन्यः कनकपुरीतः शापतश्च्युता ॥	२६४
एका कनकरेखा सा वर्धमानपुरे लया । यस्या दृष्टः स शापान्तः सा च तां स्वां पुरीं गता ॥	२६५
शापान्तो हीदृशस्तस्या विचित्रो विधियोगतः । अहमेव तृतीया च शापान्तश्चाधुनैव मे ॥	२६६
मया चाद्यैव गन्तव्या नगरी सा निजा प्रिय । विद्याधरशरीराणि तत्रैवास्माकमासते ॥	२६७
चन्द्रप्रभा च भगिनी ज्यायसी हि स्थितात्र नः । तदायाहि लमप्याशु खड्गसिद्धिप्रभावतः ॥	२६८
तत्र ह्यस्मांश्चतस्रोऽपि भार्याः संप्राप्य चाधिकाः । वनस्थेनार्पिताः पित्रा पुरि राज्यं करिष्यसि ॥	२६९

इति निजपरमार्थमुक्तवत्या सममनया पुनरेव बिन्दुमत्या । अथ कनकपुरीं स शक्तिदेवो गगनपथेन तथेति तां जगाम ॥	२७०
तस्यां च यानि योषिद्वर्षेषु पर्यङ्कतल्पवर्तीनि । निर्जीवितान्यपश्यत्पूर्वं त्रिषु मण्डपेषु दिव्यानि ॥	२७१
तानि यथावत्स्वात्मभिरनुप्रविष्टाः स कनकरेखाद्याः । प्राप्तो भूयः प्रणता अद्राक्षीत्ता निजप्रियास्तिस्रः ॥	२७२
तां च चतुर्थीमैक्षत तज्ज्येष्ठां रचितमङ्गलां तत्र । चन्द्रप्रभां पिबन्तीं चिरदर्शनसोत्कया दृष्ट्वा ॥	२७३
स्वस्वनियोगव्यापृतपरिजनवनिताभिनन्दितागमनः । वासगृहान्तः प्राप्तश्चन्द्रप्रभया तया जगदे ॥	२७४
या तत्र कनकरेखा राजसुता सुभग वर्धमानपुरे । दृष्ट्वा भवता सेयं भगिनी मे चन्द्ररेखाख्या ॥	२७५
या दाशधिपपुत्री बिन्दुमती प्रथममुत्थलद्वीपे । परिणीताभूद्भवता शशिरेखा मत्स्वसा सेयम् ॥	२७६
या तदनु बिन्दुरेखा राजसुता तत्र दानवानीता । भार्या च ते तदाभूच्छशिप्रभा सेयमनुजा मे ॥	२७७
तदिदानीमेहि कृतिभ्रस्मत्पितुरन्तिकं सहास्माभिः । तेन प्रप्ताश्चैता द्रुतमखिलाः परिणयस्वास्मान् ॥	२७८
इति कुसुमशराज्ञासप्रगल्भं च तस्यां खरितमुदितवत्यामत्र चन्द्रप्रभायाम् । अपि चतसृभिराभिः साकमेतत्पितुस्तन्निकटमनुवनान्तं शक्तिदेवो जगाम ॥	२७९
स च चरणनताभिस्ताभिरावेदितार्थो दुहितृभिरखिलाभिर्दिव्यवाक्प्रेरितश्च । युगपदथ ददौ ताः शक्तिदेवाय तस्मै मुदितमतिरशेषास्तत्र विद्याधरेन्द्रः ॥	२८०
तदनु कनकपुर्यामृद्धमस्यां स्वराज्यं सपदि स विततार स्वाश्च विद्याः समस्ताः । अपि च कृतिनमेनं शक्तिवेगं स्वनाम्ना व्यधित समुचितेन खेषु विद्याधरेषु ॥	२८१
अन्यो न जेष्यति भवन्तमतिप्रभावाद्भ्रत्सेश्वरात्पुनरुद्देश्यति चक्रवर्ती । गुष्मासु योऽत्र नरवाहनदत्तनामा भात्री विभुः स तव तस्य नतिं विदध्याः ॥	२८२
इत्यूचिवांश्च विससर्ज महाप्रभावो विद्याधराधिपतिरात्मतपोवनान्तम् । सत्कृत्य सप्रियतमं निजराजधानीं जामातरं स शशिखण्डपदाभिधानः ॥	२८३
अथ सोऽपि शक्तिवेगो राजा भूत्वा विवेश कनकपुरीम् । स्वधूमिः सह गत्वा विद्याधरलोकवैजयन्तीं ताम् ॥	२८४
तस्यां तिष्ठन्कनकरचनाविस्फुरन्मन्दिरायामत्यौन्नत्यादिव पटुपतत्पिण्डतार्कप्रभायाम् । वामाक्षीभिश्चतसृभिरसौ रत्नसोपानवापीहृद्योद्यानेष्वलभततरां निर्वृतिं प्रेयसीभिः ॥	२८५
इति कथयित्वा चरितं निजमेव विचित्रमेष तत्कालम् । निजगाद शक्तिवेगो वाग्मी वत्सेश्वरं भूयः ॥	२८६

तं मां शशाङ्गकुलभूषण शक्तिवेगं जानीह्युपागतमिमं खलु वत्सराज ।

उत्पन्नभाविनिजनूतनचक्रवर्तियुष्मत्सुताङ्घ्रियुगदर्शनसाभिलाषम् ॥

२८७

इत्थं मयेह मनुजेन सतापि लब्धा विद्याधराधिपतिता पुरजित्प्रसादात् ।

गच्छामि चाहमधुना नृपते स्वधाम दृष्टः प्रभुर्भवतु भद्रमभङ्गुरं वः ॥

२८८

इत्युक्त्वा रचिताञ्जलौ च वदति प्राप्ताभ्यनुज्ञे तत-

स्तस्मिन्नुत्पतिते मृगाङ्गमहसि द्यां शक्तिवेगे क्षणात् ।

देवीभ्यां सहितः सबालतनयो वत्सेश्वरो मन्त्रिभिः

साकं कामपि तत्र संपदमयीं भेजे तदानीं दशाम् ॥

२८९

इति महाकविश्रीसोमदेवभट्टावरचिते कथासरित्सागरे चतुर्दशकालम्बके तृतीयस्तरङ्गः ।

समाप्तोऽयं चतुर्दशकालम्बकः पञ्चमः ।

॥ श्रीः ॥
महाकविश्रीसोमदेवभट्टविरचितः
कथासरित्सागरः ।

मदनमञ्जुका नाम षष्ठो लम्बकः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्धतम् ।
प्रसह्य रसयन्ति ये विगतविघ्नलब्धर्द्धयो
धुरं दधति वैबुधीं भुवि भवप्रसादेन ते ॥

प्रथमस्तरङ्गः ।

तर्जयन्निव विघ्नौघान्नमितोन्नमितेन यः । मुहुर्विभाति शिरसा स पायाद्वो गजाननः ॥ १
नमः कामाय यद्वाणपातैरिव निरन्तरम् । भाति कण्टकितं शंभोरप्युमालिङ्गितं वपुः ॥ २
इत्यादिदिव्यचरितं कृत्वात्मानं किलान्यवत् । प्राप्तविद्याधरैश्वर्यो यदा मूलात्स्वयं जगौ ॥ ३
नरवाहनदत्तोऽत्र सपत्नीकैर्महर्षिभिः । पृष्टः प्रसङ्गे कुत्रापि तदिदं शृणुताधुना ॥ ४
अथ संवर्धमानोऽत्र पित्रा वत्सेश्वरेण सः । नरवाहनदत्तोऽभूत्पुत्रान्ताष्टमवत्सरः ॥ ५
विनीयमानो विद्यासु क्रीडन्नुपवनेषु च । सह मन्त्रिसुतैरासीद्राजपुत्रस्तदा च सः ॥ ६
देवी वासवदत्ता च राज्ञी पद्मावती तथा । आस्तामेकतमस्नेहात्तदेकाग्रे दिवानिशम् ॥ ७
आरोहद्गुणनग्रेण रेजे सद्गुणजन्मना । शनैरापूर्यमाणेन वपुषा धनुषा च सः ॥ ८
पिता वत्सेश्वरश्चास्य विवाहादिमनोरथैः । आसन्नफलसंपत्तिकान्तैः कालं निनाय तम् ॥ ९
अत्रान्तरे कथासंधौ यदभूत्तन्निशम्यताम् । आसीत्तक्षशिला नाम वितस्तापुलिने पुरी ॥ १०
तदम्भसि बभौ यस्याः प्रतिमा सौधसंततेः । पातालनगरीवाधस्तच्छोभालोकनागता ॥ ११
तस्यां कलिङ्गदत्ताख्यो राजा परमसौगतः । अभूत्तारावरस्फीतजिनभक्ताखिलप्रजः ॥ १२
रराज सा पुरी यस्य चैत्यरत्नैर्निरन्तरैः । मत्तुल्या नाम नास्तीति मदशृङ्गैरिवोदितैः ॥ १३
प्रजानां न परं चक्रे यः पितेवानुपालनम् । यावद्गुरुविविक्ताज्ञानमपि स्वयमुपादिशत् ॥ १४
तथा च तस्यां कोऽप्यासीन्नगरी सौगतो वणिक् । धनी वितस्तादत्ताख्यो भिक्षुपूजैकतत्परः ॥ १५
रत्नदत्ताभिधानश्च तस्याभूत्तनयो युवा । स च तं पितरं शश्वत्पाप इत्याजुगुप्सत ॥ १६
पुत्र निन्दसि कस्मान्ममिति पित्रा च तेन सः । पृच्छयमाणो वणिक्पुत्रः साध्यसूयमभाषत ॥ १७
तात त्यक्तत्रयीधर्मस्त्वमधर्मं निषेवसे । यद्वाङ्मनान्परित्यज्य श्रमणाञ्छाश्वदर्चसि ॥ १८
स्नानादियन्त्राणीनाः स्वकालाशनलोलुपाः । अपास्तसशिखाशेषकेशकौपीनसुस्थिताः ॥ १९
विहारास्पदलोभाय सर्वेऽप्यधमजातयः । यमाश्रयन्ति किं तेन सौगतेन नयेन ते ॥ २०
तच्छ्रुत्वा स वणिक्प्राह न धर्मस्यैकरूपता । अन्यो लोकोत्तरः पुत्र धर्मोऽन्यः सार्वलौकिकः ॥ २१

- ब्राह्मण्यमपि तत्प्राहुर्यद्वागादिविवर्जनम् । सत्यं दया च भूतेषु न मृषा जातिविग्रहः ॥ २२
- किं च दर्शनमेतत्त्वं सर्वसत्त्वाभयप्रदम् । प्रायः पुरुषदोषेण न दूषयितुमर्हसि ॥ २३
- उपकारस्य धर्मत्वे विवादो नास्ति कस्यचित् । भूतेष्वभयदानेन नान्या चोपकृतिर्मम ॥ २४
- तदहिंसाप्रधानेऽस्मिन्वत्स मोक्षप्रदायिनि । दर्शनेऽतिरतिश्चेन्मे तदधर्मो ममात्र कः ॥ २५
- इति तेनोदितः पित्रा वणिक्पुत्रः प्रसह्य सः । न तथा प्रतिपेदे तन्निनिन्दाभ्यधिकं पुनः ॥ २६
- ततः स तत्पिता खेदाद्रत्वा धर्मानुशासितुः । राज्ञः कलिङ्गदत्तस्य पुरतः सर्वमब्रवीत् ॥ २७
- सोऽपि राजा तमास्थाने युक्त्यानाय्य वणिक्सुतम् । मृषारचितकोपः सन्नेवं क्षत्तारमादिशत् ॥ २८
- श्रुतं मया वणिक्पुत्रः पापोऽयमतिदुष्कृती । निर्विचारं तदेषोऽद्य हन्यतां देशदूषकः ॥ २९
- इत्युचिवांस्ततः पित्रा कृतविज्ञापनः किल । नृपतिर्धर्मचर्यार्थं द्वौ मासौ बध्निग्रहम् ॥ ३०
- संविधार्थं तदन्ते च पुनरानयनाय सः । तस्यैव तत्पितुर्यस्ते न्यस्तवांस्तं वणिक्सुतम् ॥ ३१
- सोऽपि पित्रा गृहं नीतो वणिक्पुत्रो भयाकुलः । किं मयापकृतं राज्ञो भवेदिति विचिन्तयन् ॥ ३२
- अकारणं द्विमासान्ते मरणं भावि भावयन् । अनिद्रोऽपचिताहारकान्तस्तस्यौ दिवानिशम् ॥ ३३
- ततो मासद्वये याते राजाग्रे कृशपाण्डुरः । पुनः स्वपित्रा तेनासौ वणिक्सूनुरनीयत ॥ ३४
- राजा तं च तथाभूतं वीक्ष्यापन्नमभाषत । किमीदृक् त्वं कृशीभूतः किं रुद्धं ते मयाशनम् ॥ ३५
- तच्छ्रुत्वा स वणिक्पुत्रो राजानं तमभाषत । आत्मापि विस्मृतो भीत्या मम का त्वशने कथा ॥ ३६
- युष्मदादिष्टनिधनश्रवणात्प्रभृति प्रभो । मृत्युमायान्तमायान्तमन्वहं चिन्तयाम्यहम् ॥ ३७
- इत्युक्तवन्तं तं राजा स वणिक्पुत्रमब्रवीत् । बोधितोऽसि मया वत्स युक्त्या प्राणभयं स्वतः ॥ ३८
- ईदृगेव हि सर्वस्य जन्तोर्मृत्युभयं भवेत् । तद्रक्षणोपकाराच्च धर्मः कोऽभ्यधिको वद ॥ ३९
- तदेतत्तव धर्माय मुमुक्षायै च दर्शितम् । मृत्युभीतो हि यतते नरो मोक्षाय बुद्धिमान् ॥ ४०
- अतो न गर्हणीयोऽयमेतद्धर्मा पिता त्वया । इति राजवचः श्रुत्वा प्रह्वोऽवादीद्वणिक्सुतः ॥ ४१
- धर्मोपदेशाद्देवेन कृती तावदहं कृतः । मोक्षायैच्छा प्रजाता मे तमप्युपदिश प्रभो ॥ ४२
- तच्छ्रुत्वा तं वणिक्पुत्रं प्राप्ते तत्र पुरोत्सवे । तैलपूर्णं करे पात्रं दत्त्वा राजा जगाद सः ॥ ४३
- इदं पात्रं गृहीत्वा त्वमेहि भ्रान्त्वा पुरीमिमाम् । तैलबिन्दुनिपातश्च रक्षणीयस्त्वया सुत ॥ ४४
- निपतिष्यति यद्येकस्तैलबिन्दुरितस्तव । सद्यो निपातयिष्यन्ति त्वामेते पुरुषास्ततः ॥ ४५
- एवं किलोक्त्वा व्यसृजत्तं भ्रमाय वणिक्सुतम् । उत्खातखड्गान्पुरुषान्दत्त्वा पश्चात्स भूपतिः ॥ ४६
- वणिक्पुत्रोऽपि स भयाद्रक्षस्तैलवच्युतिम् । पुरीं तामभितो भ्रान्त्वा कृच्छ्रादागान्नृपान्तिकम् ॥ ४७
- नृपोऽप्यगलितानीततैलं दृष्ट्वा तमभ्यधात् । कश्चित्पुरभ्रमेऽप्यद्य द्रष्टोऽत्र भ्रमता त्वया ॥ ४८
- तच्छ्रुत्वा स वणिक्पुत्रः प्रोवाच रचिताञ्जलिः । यत्सत्यं न मया देव दृष्टं किञ्चिन्न च श्रुतम् ॥ ४९
- अहं ह्येकावधानेन तैललेशपरिच्युतिम् । खड्गपातभयाद्रक्षस्तदानीमभ्रमं पुरीम् ॥ ५०
- एवं वणिक्सुतेनोक्ते स राजा निजगाद तम् । दृश्यतैलैकचित्तेन न त्वया किञ्चिदीक्षितम् ॥ ५१
- तत्तेनैवावधानेन परानुध्यानमाचर । एकाम्रो हि बहिर्वृत्तिनिवृत्तस्तत्त्वमीक्षते ॥ ५२
- दृष्टतत्त्वश्च न पुनः कर्मजालेन बध्यते । एष मोक्षोपदेशस्ते संक्षेपात्कथितो मया ॥ ५३
- इत्युक्त्वा प्रहितो राज्ञा पतित्वा तस्य पादयोः । कृतार्थः स वणिक्पुत्रो हृष्टः पितृगृहं ययौ ॥ ५४
- एवं कलिङ्गदत्तस्य प्रजास्तस्यानुशासतः । तारादत्ताभिधानाभूद्राज्ञी राज्ञः कुलोचिता ॥ ५५

यया स राजा शुशुभे रीतिमत्या सुवृत्तया । नानादृष्टान्तरसिको भारत्या सुकविर्यथा ॥	५६
या प्रकाशगुणश्लाघ्या ज्योत्स्नेव शशलक्ष्मणः । तस्यामृतमयस्याभूदविभिन्नैव भूपतेः ॥	५७
तया देव्या समं तत्र सुखिनस्तस्य तिष्ठतः । नृपस्य जग्मुर्दिवसाः शच्येव दिवि वज्रिणः ॥	५८
अत्रान्तरे किलैतस्मिन्कथासंधौ शतक्रतोः । कुतोऽपि हेतोस्त्रिदिवे वर्तते स्म महोत्सवः ॥	५९
तत्राप्सरःसु सर्वासु नर्तितुं मिलितास्वपि । एका सुरभिदत्ताख्या नादृश्यत वराप्सराः ॥	६०
प्रणिधानात्ततः शक्रस्तां ददर्श रहःस्थिताम् । विद्याधरेण केनापि सहितां नन्दनान्तरे ॥	६१
तद्दृष्ट्वा जातकोपोऽन्तः स वृत्रारिरचिन्तयत् । अहो एतौ दुराचारौ मदनान्धावुभावपि ॥	६२
एका यदाचरत्येव विस्मृत्यास्मान्स्वतन्त्रवत् । करोत्यविनयं चान्यो देवभूमौ प्रविश्य यत् ॥	६३
अथवास्य वराकस्य दोषो विद्याधरस्य कः । आकृष्टो हि वशीकृत्य रूपेणायमिहानया ॥	६४
कान्तयान्तः किलापूर्णतुङ्गस्तनतटान्तया । लावण्याम्बुतरङ्गिण्या हृतः स्यादात्मनः प्रभुः ॥	६५
त्रुक्षुभे किं न शर्वोऽपि पुरा दृष्ट्वा तिलोत्तमाम् । धात्रा गृहीत्वा रचितामुत्तमेभ्यस्तिलं तिलम् ॥	६६
तपश्च मेनकां दृष्ट्वा विश्वामित्रो न किं जहौ । शर्मिष्ठा रूपलोभाच्च ययातिर्नाप्रवाञ्ज्वराम् ॥	६७
अतो विद्याधरयुवा नैवायमपराध्यति । त्रिजगत्क्षोभशक्तेन रूपेणाप्सरसा हृतः ॥	६८
इयं तु खर्वधूः पापा हीनासक्तापराधिनी । प्रवेशितः सुरान्हित्वा ययायमिह नन्दने ॥	६९
इत्यालोच्य विमुच्यैनं विद्याधग्कुमारकम् । अहल्याकामुकः सोऽस्यै शापमप्सरसे ददौ ॥	७०
पापे प्रयाहि मानुष्यं प्राप्य चायोनिजां सुताम् । दिव्यं कृत्वा च कर्तव्यमेष्यसि द्यामिमामिति ॥	७१
अत्रान्तरे च सा तस्य राज्ञस्तक्षशिलापुरि । राज्ञी कलिङ्गदत्तस्य तारादत्ता ययावृतुम् ॥	७२
तस्याः सुरभिदत्ता सा शक्रशापच्युताप्सराः । संबभूवोदरे देव्या देहसौन्दर्यदायिनी ॥	७३
तदा च नभसो भ्रष्टां ज्वालां देवी ददर्श सा । तारादत्ता किल सप्रे प्रविशन्तीं निजोदरे ॥	७४
प्रातश्चावर्णयत्स्वप्नं भर्त्रे तं सा सविस्मया । राज्ञे कलिङ्गदत्ताय सोऽपि प्रीतो जगाद ताम् ॥	७५
देवी दिव्याः पतन्येव शापान्मानुष्ययोनिषु । तज्जाने देवजातीयः कोऽपि गर्भे तवार्पितः ॥	७६
विचित्रसदसत्कर्मनिबद्धाः संचरन्ति हि । जन्तवस्त्रिजगत्स्मिञ्शुभाशुभफलाप्तये ॥	७७
इत्युक्ता भूभृता राज्ञी सा प्रसङ्गादुवाच तम् । सत्यं कर्मैव बलवद्भोगदायि शुभाशुभम् ॥	७८
तथा चेदमुषोद्भातं श्रुतं वच्म्यत्र ते शृणु । अभवद्धर्मदत्ताख्यः कोशलाधिपतिर्नृपः ॥	७९
नागश्रीरिति तस्यासीद्राज्ञी या पतिदेवता । भूमावरुन्धती ख्याता रुन्धत्यपि सतीधुरम् ॥	८०
काले गच्छति तस्यां च देव्यां तस्य च भूपतेः । अहमेषा समुत्पन्ना दुहिताहितसूदन ॥	८१
ततो मय्यतिबालायां देव सा जननी मम । अकस्मात्पूर्वजातिं स्वां स्मृत्वा स्वपतिमग्रवीन् ॥	८२
राजन्नकाण्ड एवाद्य पूर्वजन्म स्मृतं मया । अप्रीत्यै तदनाख्यातमाख्यातं मृतये च मे ॥	८३
अशङ्कितं स्मृता जातिः स्यादाख्यातैव मृत्यवे । इति ह्याहुरतो देव मय्यतीव विपादिता ॥	८४
इत्युक्तः स तथा पत्न्या राजा तां प्रत्यभाषत । प्रिये मयापि प्राग्जन्म त्वयेव सहसा स्मृतम् ॥	८५
तन्ममाचक्ष्व तावत्त्वं कथयिष्याम्यहं च ते । यदस्तु कोऽन्यथा कर्तुं शक्तो हि भवितव्यताम् ॥	८६
इति सा प्रेरिता तेन भर्त्रा राज्ञी जगाद तम् । निर्वन्धो यदि ते राजञ्शृणु तर्हि वदाम्यहम् ॥	८७
इहैव देशे विप्रस्य माधवाख्यस्य कस्यचित् । गृहेऽहमभवं दासी सुवृत्ता पृथजन्मनि ॥	८८
देवदासाभिधानश्च पतिरत्र ममाभवत् । कस्याप्येकस्य वणिजः साधुः कर्मकरो गृहे ॥	८९

- तावावामवसावात्र कृत्वा गेहं निजोचितम् । स्वस्वस्वामिगृहानीतपक्वान्नकृतवर्तनौ ॥ ९०
- वारिधानी च कुम्भश्च मार्जनी मञ्चकस्तथा । अहं च मत्पतिश्चेति युग्मत्रितयमेव नौ ॥ ९१
- अकलिप्रसरे गेहे संतोषः सुखिनोरभूत् । देवपित्रितिथिप्रप्तशेषं प्रमितमश्रुतोः ॥ ९२
- एकैकतोऽधिकं किञ्चिद्यदाच्छादनमप्यभूत् । सुदुर्गताय कस्मैचित्तदावाभ्यामदीयत् ॥ ९३
- अथात्रोदभवत्तीव्रो दुर्भिक्षस्तेन चावयोः । भृत्यन्नमन्वहं प्राप्यमल्पमल्पमुपानमत् ॥ ९४
- ततः क्षुत्क्षामवपुषोः शनैर्नाववसीदतोः । कदाचिदागादाहारकाले क्लान्तोऽतिथिद्विजः ॥ ९५
- तस्मै निःशेषमावाभ्यां द्वाभ्यामपि निजाशनम् । प्राणसंशयकालेऽपि दत्तं यावच्च यच्च तत् ॥ ९६
- भुक्त्वा तस्मिन्गते प्राणा भर्तारं मे तमत्यजन् । अर्थिन्यस्यादरो नास्मास्विति मन्युवशादिव ॥ ९७
- ततश्चाहं समाधाय पत्ये समुचितां चिताम् । आरूढा चावरूढश्च विपद्भारो ममात्मनः ॥ ९८
- अथ राजगृहे जाता जाताहं महिषी तव । अचिन्त्यं हि फलं सूते सद्यः सुकृतपादपः ॥ ९९
- इत्युक्तः स तथा राज्ञा धर्मदत्तो नृपोऽब्रवीत् । एहि प्रिये स एवाहं पूर्वजन्मपतिस्तव ॥ १००
- वणिक्कर्मकरोऽभूवं देवदासोऽहमेव सः । एतदेव मयाप्यद्य प्राक्तनं जन्म हि स्मृतम् ॥ १०१
- इत्युक्त्वा स्वान्यभिज्ञानान्युदीर्य स तथा सह । देव्या विषण्णो हृष्टश्च राजा सद्यो दिवं गतः ॥ १०२
- एवं तयोश्च मत्पित्रोर्लोकान्तरमुपेयुषोः । मातुः स्वसा वर्धयितुं मामनैषीन्निजं गृहम् ॥ १०३
- कन्यायां मयि चाभ्यागादेकस्तत्रातिथिर्मुनिः । मातृस्वसा च मां तस्य शुश्रूषायै समादिशत् ॥ १०४
- स च कुन्त्येव दुर्वसा यत्नेनाराधितो मया । तद्वराच्च मया प्राप्तो धार्मिकस्त्वं पतिः प्रभो ॥ १०५
- एवं भवन्ति भद्राणि धर्मादेव यदादरात् । पितृभ्यां सह संप्राप्य राज्यं जातिरपि स्मृता ॥ १०६
- एतत्स तारादत्ताया देव्याः श्रुत्वा वचो नृपः । कलिङ्गदत्तो धर्मैकसादरो निजगाद ताम् ॥ १०७
- सत्यं सम्यक्कृतोऽल्पोऽपि धर्मो भूरिफलो भवेत् । तथा च प्राक्तनीं देवि सप्तद्विजकथां शृणु ॥ १०८
- कुण्डिनाख्ये पुरे पूर्वमुपाध्यायस्य कस्यचित् । ब्राह्मणस्याभवञ्छिष्याः सप्त ब्राह्मणपुत्रकाः ॥ १०९
- स ताञ्छिष्यानुपाध्यायो धेनुं दुर्भिक्षदोषतः । गोमतः श्वशुरादेकां याचितुं प्राहिणोत्ततः ॥ ११०
- ते च गत्वान्यदेशस्थं दुर्भिक्षक्षामकुक्षयः । तं तद्विरा तच्छ्वशुरं तच्छिष्या गां ययाचिरे ॥ १११
- सोऽपि वृत्तिकरीमेकां धेनुं तेभ्यः समर्पयत् । कृपणः क्षुधितेभ्योऽपि न तु तेभ्योऽशनं ददौ ॥ ११२
- ततस्ते तां गृहीत्वा गामायान्तोऽर्धपथे क्षुधा । उद्राढपीडिताः क्लान्ता निपेतुर्धरणीतले ॥ ११३
- उपाध्यायगृहं दूरं दूरे चापद्रता वयम् । दुर्लभं सर्वतश्चान्नं तत्प्राणैर्गतमेव नः ॥ ११४
- एवं च धेनुरप्येषा निस्तोयवनमानुषे । अरण्येऽस्मिन्विपन्नैव गुर्वर्थोऽल्पोऽपि कस्ततः ॥ ११५
- तदस्याः पिशितैः प्राणान्संधार्याशु गुरुनपि । संभावयामस्तच्छेषैरापत्कालो हि वर्तते ॥ ११६
- इति संमन्य सप्तापि जन्तुः स ब्रह्मचारिणः । शास्त्रोक्तविधिना धेनुं तां पशूकृत्य तत्र ते ॥ ११७
- इष्ट्वा देवान्पितृन्भुक्त्वा तन्मांसं विधिवच्च तत् । जग्मुरादाय तच्छेषमुपाध्यायस्य चान्तिकम् ॥ ११८
- तस्मै प्रणम्य सर्वं ते शशंसुस्तद्यथा कृतम् । स तेभ्यः सापराधेभ्योऽप्यतुष्यत्सत्यभाषणात् ॥ ११९
- दिनैः सप्तापि दुर्भिक्षदोषात्ते च विपेदिरे । जातिस्मराश्च भूयोऽपि तेन सत्येन जज्ञिरे ॥ १२०
- इत्थं फलति शुद्धेन सिक्तं संकल्पवारिणा । पुण्यबीजमपि स्वल्पं पुंसां कृषिकृतामिव ॥ १२१
- तदेव दूषितं देवि दुष्टसंकल्पपाथसा । फलत्यनिष्टमत्रेदं वचम्यन्यदपि तच्छृणु ॥ १२२
- गङ्गायां तुल्यकालौ द्वौ तपस्यनशने जनौ । एको विप्रो द्वितीयश्च चण्डालस्तस्थकुः पुरा ॥ १२३

तयोर्विप्रः क्षुधाक्रान्तो निषादान्वीक्ष्य तत्रगान् । मत्स्यानादाय भुञ्जानानेवं मूढो व्यचिन्तयत् ॥ १२४
 अहो दास्याः सुता एते धन्या जगति धीवराः । ये यथाकाममभ्रन्ति प्रत्यहं शफरामिषम् ॥ १२५
 द्वितीयस्तु स चण्डालो दृष्ट्वा तानेव धीवरान् । अचिन्तयद्विगस्वेतान्क्रव्यादान्प्राणिघातिनः ॥ १२६
 तत्किमेवं स्थितस्येह दृष्टैरेषां मुखैर्मम । इति संमील्य नेत्रे स तत्रासीत्स्वात्मनि स्थितः ॥ १२७
 क्रमाच्चानशनेनोभौ विपन्नौ तौ द्विजान्त्यजौ । द्विजस्तत्र श्वभिर्भुक्तः शीर्णो गङ्गाजलेऽन्यजः ॥ १२८
 ततोऽकृतात्मा कैवर्तकुल एवात्र स द्विजः । अभ्यजायत तीर्थस्य गुणाज्जातिस्मरस्वभूत् ॥ १२९
 चण्डालोऽपि स तत्रैव गङ्गातीरे महीभुजः । गृहे जातिस्मरो जज्ञे धीरोऽनुपहृतात्मकः ॥ १३०
 जातयोश्च तयोरेवं प्राग्जन्म स्मरतोर्द्वयोः । एकोऽनुतेपे दाशः सन्राजा सन्मुमुदेऽपरः ॥ १३१
 इति धर्मतरोर्मूलमशुद्धं यस्य मानसम् । शुद्धं यस्य च तद्रूपं फलं तस्य न संशयः ॥ १३२
 इत्येतदुक्त्वा देवीं तां तारादत्तां स भूपतिः । कलिङ्गदत्तः पुनरप्युवाचैनां प्रसङ्गतः ॥ १३३
 किंच सत्त्वाधिकं कर्म देवि यन्नाम यादृशम् । फलाय तद्यतः सत्त्वमनुधावन्ति संपदः ॥ १३४
 तथा च कथयाम्यत्र शृणु चित्रामिमां कथाम् । अस्तीह भुवनख्यातावन्तीषूज्जयिनी पुरी ॥ १३५
 राजते सितहर्म्यैर्या महाकालनिवासभूः । तत्सेवारससंप्राप्तकैलासशिखरैरिव ॥ १३६
 सच्चक्रवर्तिपानीयः प्रविशद्वाहिनीशतः । यदाभोगोऽब्धिगम्भीरः सपक्षक्षमाभृदाश्रितः ॥ १३७
 तस्यां विक्रमसिंहाख्यो बभूवान्वर्थयाख्यया । राजा वैरिमृगा यस्य नैवासनसंमुखाः क्वचित् ॥ १३८
 स च निष्प्रतिपक्षत्वादलब्धसमरोत्सवः । अस्त्रेषु बाहुवीर्ये च सावज्ञोऽन्तरतप्यत ॥ १३९
 अथ सोऽमरगुप्तेन तदभिप्रायवेदिना । कथान्तरे प्रसङ्गेण मन्त्रिणा जगदे नृपः ॥ १४०
 देवदोर्दण्डदर्पेण शस्त्रविद्यामदेन च । आशंसतामपि रिपून्राज्ञां दोषो न दुर्लभः ॥ १४१
 तथा च पूर्वं बाणेन युद्धयोग्यमरिं हरः । दर्पादुजसहस्रस्य तावदाराध्य याचितः ॥ १४२
 यावत्प्राप्ततथाभूततद्वरः स मुरारिणा । देवेन वैरिणा संख्ये लूनबाहुवनः कृतः ॥ १४३
 तस्मात्त्वयापि कर्तव्यो नासंतोषो युधं विना । काङ्क्षणीयो न चानिष्टो विपक्षोऽपि कदाचन ॥ १४४
 शस्त्रशिक्षा स्ववीर्यं च दर्शनीयं तवेह चेत् । योग्यभूमावटव्यां तन्मृगयायां च दर्शय ॥ १४५
 राज्ञां चाखेटकमपि व्यायामादिकृते मतम् । युद्धाध्वनिं न शस्यन्ते राजानो ह्यकृतश्रमाः ॥ १४६
 आरण्याश्च मृगा दुष्टाः शून्यामिच्छन्ति मेदिनीम् । तेन ते नृपतेर्वध्या इत्यप्याखेटमिष्यते ॥ १४७
 न चाति ते निषेव्यन्ते तत्सेवाव्यसनेन हि । गता नृपतयः पूर्वमपि पाण्ड्यादयः क्षयम् ॥ १४८
 इत्युक्तोऽमरगुप्तेन मन्त्रिणा स सुमेधसा । राजा विक्रमसिंहोऽत्र तथेति तदमन्यत ॥ १४९
 अन्येषुश्चाश्वपादातसारमेयमयीं भुवम् । विचित्रवागुरोच्छ्रायमयीं सकला दिशः ॥ १५०
 सहर्षमृगयुग्रामनिनादमयमम्बरम् । कुर्वन्स मृगयाहेतोर्नगर्या निर्ययौ नृपः ॥ १५१
 निर्गच्छन्गजपृष्ठस्थो बाह्ये शून्ये सुरालये । पुरुषौ द्वावपश्यच्च विजने सहितस्थितौ ॥ १५२
 स्वैरं मन्त्रयमाणौ च मिथः किमपि तावुभौ । दूरात्स तर्कयन्राजा जगाम मृगयावनम् ॥ १५३
 तत्र प्रोत्खातखड्गेषु वृद्धव्याघ्रेषु च व्यधात् । तोषं स सिंहनादेषु भूभागेषु नगेषु च ॥ १५४
 तां स विक्रमबीजाभैर्महीं तस्तार मौक्तिकैः । सिंहानां हस्तिहन्तृणां निहतानां नखच्युतैः ॥ १५५
 तिर्यक्स्थिर्यगेवास्य पेतुर्वक्रश्रुता मृगाः । लघु निर्भिद्य तान्पूर्वं हर्षं प्रापदवक्रगः ॥ १५६
 कृताखेटश्च सुचिरं राजासौ श्रान्तसेवकः । आगाच्छिथिलितज्येन चापेनोज्जयिनीं पुनः ॥ १५७

तस्यां देवकुले तस्मिन्नावत्कालं तथैव तौ । स्थितौ ददर्श पुरुषौ निर्गच्छन्त्यौ स दृष्टवान् ॥ १५८
 कावेतौ मन्त्रयेते च किंस्विदेवमियच्चिरम् । नूनं चाराविमौ दीर्घरहस्यालापसेविनौ ॥ १५९
 इत्यालोच्य प्रतीहारं विसृज्यानाययत्स तौ । पुरुषौ द्वाववष्टभ्य राजा बद्धौ चकार च ॥ १६०
 द्वितीयेऽहनि चास्थानं तावानायय स पृष्टवान् । कौ युवां सुचिरं कश्च मन्त्रस्तावान्स वामिति ॥ १६१
 ततस्तयोः स्वयं राज्ञा तत्र पर्यनुयुक्तयोः । याचिताभययोरेको युवा वक्तुं प्रचक्रमे ॥ १६२
 श्रूयतां वर्णयाम्येतद्यथावदधुना प्रभो । अभूत्करभको नाम विप्रोऽस्यामेव वः पुरि ॥ १६३
 तस्य प्रवीरपुत्रेच्छाकृताभ्याराधनोद्भवः । अहमेष महाराज वेदविद्याविदः सुतः ॥ १६४
 तस्मिन् च भार्यानुगते पितरि स्वर्गते शिशुः । अधीतविद्योऽप्यानाभ्यात्स्वमार्गं त्यक्तवानहम् ॥ १६५
 प्रवृत्तश्चाभवं द्यूतं शस्त्रविद्याश्च सेवितुम् । कस्य नोच्छृङ्खलं बाल्यं गुरुशासनवर्जितम् ॥ १६६
 तेन क्रमेण चोत्तीर्णे शैशवे जातदोर्मदः । अटवीमेकदा बाणानहं क्षेपुं गतोऽभवम् ॥ १६७
 तावत्तेन पथा चैका नगर्या निर्गता वधूः । आगात्कर्णारथारूढा जन्यैर्वहुभिरन्विता ॥ १६८
 अकस्माच्च तदैवात्र करी त्रोटितशृङ्खलः । कुतोऽप्यागत्य तामेव वधूमभ्यापतन्मदात् ॥ १६९
 तद्भयेन च सर्वेऽपि त्यक्त्वा तामनुयायिनः । तद्भर्त्रापि सह क्लीबाः पलाय्येतस्ततो गताः ॥ १७०
 तद्दृष्ट्वा सहसैवाहं ससंभ्रममचिन्तयम् । हा कथं कातरैरेभिस्त्यक्तैकेयं तपस्विनी ॥ १७१
 तदहं वारणादस्माद्रक्षाम्यशरणामिमाम् । आपन्नत्राणविकलैः किं प्राणैः पौरुषेण वा ॥ १७२
 इत्यहं मुक्तनादस्तं गजेन्द्रं प्रति धावितः । गजोऽपि तां स्त्रियं हित्वा स मामेवाभ्यदुद्रुवत् ॥ १७३
 ततोऽहं भीतया नार्या वीक्ष्यमाणस्तया नदन् । पलायमानश्च गजं तं दूरमपकृष्टवान् ॥ १७४
 क्रमात्पन्नघनां भग्नां प्राप्य शाखां महातरोः । आत्मानं च तयाच्छाद्य तरुमध्यमगामहम् ॥ १७५
 तत्राप्रे स्थापयित्वा तां शाखां तिर्यक्सुलाघवात् । पलायितोऽहं हस्ती च स तां शाखामचूर्णयत् ॥ १७६
 ततोऽहं योषितस्तस्याः समीपमगमं द्रुतम् । शरीरकुशलं चैतामपृच्छमिह भीषिताम् ॥ १७७
 सापि मां वीक्ष्य दुःखार्ता सहर्षा चावदत्तदा । किं मे कुशलमेतस्मै दत्ता कापुरुषाय या ॥ १७८
 ईदृशे संकटे यो मां त्यक्त्वा क्वापि गतः प्रभो । एतत्तु कुशलं यत्त्वमक्षतः पुनरीक्षितः ॥ १७९
 तन्मे स कतमो भर्ता त्वमिदानीं पतिर्मम । येनात्मनिरपेक्षेण हृता मृत्युमुखादहम् ॥ १८०
 स चैष दृश्यते भृत्यैः सहागच्छन्पतिर्मम । अतः स्वैरं त्वमस्माकं पश्चादागच्छ सांप्रतम् ॥ १८१
 लब्धेऽन्तरे हि मिलिता यास्यामो यत्रकुत्रचित् । एवं तयोक्तस्तदहं तथेति प्रतिपन्नवान् ॥ १८२
 सुरूपाप्यर्पितात्मापि परस्त्रियं किमेतया । इति धैर्यस्य मार्गोऽयं न तारुण्यस्य सङ्गिनः ॥ १८३
 क्षणादेत्य च सा भर्त्रा बाला संभाविता सती । तेन साकं सभृत्येन गन्तुं प्रावर्तत क्रमात् ॥ १८४
 अहं च गुप्ततद्दत्तपाथेयः परवर्त्मना । पश्चादलक्षितस्तस्य दूरमध्वानमभ्यगाम् ॥ १८५
 सा च हस्तिभयघ्रष्टभङ्गाङ्गजनितां रुजम् । पथि मिथ्या वदन्ती तं पतिं स्पर्शेऽप्यवर्जयत् ॥ १८६
 कस्य रक्तोन्मुखी गाढरूढान्तर्विषदुःसहा । तिष्ठेदनपकृत्य स्त्री भुजगीव विकारिता ॥ १८७
 क्रमाच्च लोहनगरं प्राप्ताः स्मस्ते पुरं वयम् । वणिज्याजीविनो यत्र भर्तुस्तस्या गृहं स्त्रियाः ॥ १८८
 स्थिताः स्मस्तदहश्चात्र सर्वे बाह्ये सुरालये । तत्र संमिलितश्चैष द्वितीयो ब्राह्मणः सखा ॥ १८९
 नवेऽपि दर्शनेऽन्योन्यमाश्वासः समभूच्च नौ । चित्तं जानाति जन्तूनां प्रेम जन्मान्तरार्जितम् ॥ १९०
 ततो रहस्यमात्मीयं सर्वमस्मै मयोदितम् । तदुद्धैव तदा स्वैरं मामेवमयमब्रवीत् ॥ १९१

तूष्णीं भवास्त्युपायोऽत्र यत्कृते त्वमिहागतः । एतस्या भर्तृभगिनी विद्यतेऽत्र वणिक्खियाः ॥ १९२
 गृहीतार्था मया साकमितः सा गन्तुमुद्यता । तत्करिष्ये तदीयेन साहाय्येन तवेप्सितम् ॥ १९३
 इत्युक्त्वा मामर्थं विप्रो गत्वा तस्यास्तदा रहः । वणिग्वधूननन्दुस्तद्यथावस्तु न्यवेदयत् ॥ १९४
 अन्येषुः कृतसंविच्च सा ननन्दा समेत्य ताम् । प्रावेशयद्भ्रातृजायां तत्र देवगृहान्तरे ॥ १९५
 तत्रान्तः स्थितयोनीं च मध्यादेतं तदैव सा । मित्रं मे भ्रातृजायायास्तस्या वेषमकारयन् ॥ १९६
 कृततद्वेषमेनं च गृहीत्वा नगरान्तरम् । भ्रात्रा सहाविशद्रेहं कृत्वा नः कार्यसंविदम् ॥ १९७
 अहं च निर्गत्य ततस्तया पुरुषवेषया । वणिग्वध्वा समं प्राप्तः क्रमेणोज्जयिनीमिमाम् ॥ १९८
 तन्ननन्दा च सा रात्रौ तदहः सोत्सवात्ततः । मत्तसुप्तजनाद्रेहादनेन सह निर्गता ॥ १९९
 ततश्चायं गृहीत्वा तां विप्रच्छन्नैः प्रयाणकैः । आगतो नगरीमेतामथावां मिलिताविह ॥ २००
 इत्यावाभ्यामुभे भार्ये प्राप्ते प्रत्यग्रयौवने । ननान्दभ्रातृजाये ते स्वानुरागसमर्पिते ॥ २०१
 अतो निवासे सर्वत्र देव शङ्कामहे वयम् । कस्याश्चसिति चेतो हि विहितस्वैरसाहसम् ॥ २०२
 तदवस्थानहेतोश्च वित्तार्थं च रहश्चिरम् । आवां मन्त्रयमाणौ ह्यो दृष्टौ देवेन दूरतः ॥ २०३
 दृष्ट्वानाय्य च संयम्य स्थापितौ चारशङ्कया । अद्य पृष्टौ च वृत्तान्तं स चैष कथितो मया ॥ २०४
 देवः प्रभवतीदानीमित्यनेनोदिते तदा । राजा विक्रमसिंहस्तौ विप्रौ द्वावप्यभाषत ॥ २०५
 तुष्टोऽस्मि वां भयं मा भूदिहैव पुरि तिष्ठतम् । अहमेव च दास्यामि पर्याप्तं युवयोर्धनम् ॥ २०६
 इत्युक्त्वा स ददौ राजा यथेष्टं जीवनं तयोः । तौ च भार्यान्वितौ तस्य निकटे तस्थतुः सुखम् ॥ २०७

इत्थं क्रियासु निवसन्त्यपि यासु तासु पुंसां श्रियः प्रबलसत्त्वबहिष्कृतासु ।

एवं च साहसधनेष्वथ बुद्धिमत्सु संतुष्य दाननिरताः क्षितिपा भवन्ति ॥

२०८

इत्यैहिकेन च पुराविहितेन चापि स्वेनैव कर्मविभवेन शुभाशुभेन ।

शश्वद्भवेत्तदनु रूपविचित्रभोगः सर्वो हि नाम ससुरासुर एष सर्गः ॥

२०९

तत्त्वप्रवृत्तनिभतो नभसश्च्युता या ज्वाला लयान्तरुदरं विशतीह दृष्टा ।

सा कापि देवि सुरजातिरसंशयं ते गर्भं कुतोऽपि खलु कर्मवशात्प्रपन्ना ॥

२१०

इति निजभर्तुर्वेदनाच्छ्रुत्वा नृपतेः कलिङ्गदत्तस्य ।

देवी तारादत्ता प्राप सगर्भा परं प्रमदम् ॥

२११

इति महाकविश्रीसोमदेवभट्टविरचिते कथासरित्सागरे मदनमञ्जुकालम्बके प्रथमस्तरङ्गः ।

द्वितीयस्तरङ्गः ।

ततः कलिङ्गदत्तस्य राज्ञो गर्भभरालसा । राज्ञी तक्षशिलायां सा तारादत्ता शनैरभूत् ॥

१

उदेप्यञ्जन्द्रलेखां च प्राचीमनुचकार सा । आसन्नप्रसवा पाण्डुमुखी तरलतारका ॥

२

जज्ञे च तस्या न चिरादनन्यसदृशी सुता । वेधसः सर्वसौन्दर्यसर्गवर्णकसंनिभा ॥

३

ईदृक्पुत्रो न किं जात इतीव स्नेहशालिनः । रक्षाप्रदीपास्तत्कान्तिजिता विच्छायातां ययुः ॥

४

पिता कलिङ्गदत्तश्च जातां तां तादृशीमपि । दृष्ट्वा तद्रूपपुत्राशावैफल्यविमना अभूत् ॥

५

दिव्यां तामपि संभाव्य स पुत्रेच्छुरदूयत । शोककन्दः क्व कन्या हि कानन्दः कायवान्सुतः ॥

६

ततश्चेतोविनोदाय खिन्नो निर्गल्य मन्दिरात् । ययौ नानाजिनाकारं विहारं स महीपतिः ॥

७

- तत्रैकदेशे शुश्राव धर्मेपाठकभिक्षुणा । जनमध्योपविष्टेन कथ्यमानमिदं वचः ॥ ८
- अर्थप्रदानमेवाहुः संसारे सुमहत्तपः । अर्थदः प्राणदः प्रोक्तः प्राणा ह्यर्थेषु कीलिताः ॥ ९
- बुद्धेन च परस्यार्थं करुणाकुलचेतसा । आत्मापि तृणवहत्तः का वराके धने कथा ॥ १०
- तादृशेन च धीरेण तपसा स गतस्पृहः । संप्राप्तदिव्यविज्ञानो बुद्धो बुद्धत्वमागतः ॥ ११
- आ शरीरमतः सर्वेष्विष्टेष्वशाशानिवर्तनात् । प्राज्ञः सत्त्वहितं कुर्यात्सम्यक्संबोधलब्धये ॥ १२
- तथा च पूर्वं कस्यापि कृतनाम्नो महीपतेः । अजायन्तातिसुभगाः क्रमात्सप्त कुमारिकाः ॥ १३
- बाला एव च तास्त्यक्त्वा वैराग्येण पितुर्गृहम् । श्मशानं शिश्रियुः पृष्ठा जगदुश्च परिच्छदम् ॥ १४
- असारं विश्वमेवैतत्तत्रापीदं शरीरकम् । तत्राप्यभीष्टसंयोगसुखादि स्वप्रविभ्रमः ॥ १५
- एकं परहितं तत्र संसारे सारमुच्यते । तदनेनापि देहेन कुर्मः सत्त्वहितं वयम् ॥ १६
- क्षिपामो जीवदेवैतच्छरीरं पितृकानने । क्रव्याद्गणोपयोगाय कान्तेनापि ह्यनेन किम् ॥ १७
- तथा च राजपुत्रोऽत्र विरक्तः कोऽप्यभूत्पुरा । स युवापि सुकान्तोऽपि परिव्रज्यामशिश्रियत् ॥ १८
- स जातु भिक्षुः कस्यापि प्रविष्टो वणिजो गृहम् । दृष्टस्तरुण्या तत्पत्न्या पद्मपत्रायतेक्षणः ॥ १९
- सा तल्लोचनलावण्यहृतचित्ता तमब्रवीत् । कथमात्तमिदं कष्टमीदृशेन त्वया व्रतम् ॥ २०
- सा धन्या स्त्री तवानेन चक्षुषा या निरीक्ष्यते । इत्युक्तः स तया भिक्षुश्चक्षुरेकमपाठयत् ॥ २१
- ऊचे च हस्ते कृत्वा तन्मातः पश्येदमीदृशम् । जुगुप्सितमसूय्यासं गृह्यतां यदि रोचते ॥ २२
- ईदृगेव द्वितीयं च वद रम्यं किमेतयोः । इत्युक्ता तेन तद्दृष्ट्वा व्यषीदत्सा वणिग्वधूः ॥ २३
- उवाच च हहा पापं मया कृतमभ्यया । यदहं हेतुतां प्राप्ता लोचनोत्पादने तव ॥ २४
- तच्छ्रुत्वा भिक्षुरवदन्मा भूदम्भ तव व्यथा । मम त्वया ह्युपकृतं यतः शृणु निदर्शनम् ॥ २५
- आसीत्कोऽपि पुरा कान्ते कुत्राप्युपवने यतिः । अनुजाह्वयि वैराग्यनिःशेषनिकषेच्छया ॥ २६
- तपस्यतश्च कोऽप्यस्य राजा तत्रैव दैवतः । विहर्तुमागतः साकमवरोधवधूजनैः ॥ २७
- विहृत्य पानसुप्तस्य पार्श्वीदुत्थाय तस्य च । नृपस्य चापलाद्राज्ञस्तदुद्याने किलाभ्रमन् ॥ २८
- दृष्ट्वा तत्रैकदेशे च तं समाधिस्थितं मुनिम् । अतिष्ठन्परिवार्येनं किमेतदिति कौतुकात् ॥ २९
- चिरस्थितासु तास्वत्र प्रबुद्धः सोऽथ भूपतिः । अपश्यन्दयिताः पार्श्वे तत्र बभ्राम सर्वतः ॥ ३०
- ददर्श चात्र राज्ञीस्ताः परिवार्य मुनिं स्थिताः । कुपितश्चेर्ष्या तस्मिन्लङ्घने प्राहरन्मुनौ ॥ ३१
- ऐश्वर्यमीर्ष्या नैर्घृण्य क्षीबलं निर्विवेकिता । एकैकं किं न यत्कुर्यात्पञ्चाग्नित्वे तु का कथा ॥ ३२
- ततो गते नृपे तस्मिन्कृत्ताङ्गमपि तं मुनिम् । अक्रुद्धं प्रकटीभूय काप्युवाचात्र देवता ॥ ३३
- महात्मन्येन पापेन क्रोधेनैतत्कृतं त्वयि । स्वशक्त्या तमहं हन्मि मन्यते यदि तद्भवान् ॥ ३४
- तच्छ्रुत्वा स जगदधिर्देवि मा स्मैवमादिशः । स हि धर्मसहायो मे न विप्रियकरः पुनः ॥ ३५
- तत्प्रसादात्क्षमाधर्मं भगवत्यात्मवानहम् । कस्य क्षमेयं किं देवि नैवं चेत्स समाचरेत् ॥ ३६
- कः कोपो नश्वरस्यास्य देहस्यार्थं मनस्विनः । प्रियाप्रियेषु साम्येन क्षमा हि ब्रह्मणः पदम् ॥ ३७
- इत्युक्ता मुनिना साथ तपसा तस्य तोषिता । अङ्गानि देवता कृत्वा निर्त्रणानि तिरोदधे ॥ ३८
- तद्यथा सोऽपि तस्यर्षेरुपकारी मतो नृपः । नेत्रोत्खननहेतोस्त्वं तपोवृद्ध्या तथाम्ब मे ॥ ३९
- इत्युक्त्वा स वशी भिक्षुर्विनम्रां तां वणिग्वधूम् । कान्तेऽपि वषुषि स्वस्मिन्ननास्थः सिद्धये ययौ ॥ ४०
- तस्माद्बालेऽपि रम्येऽपि कः काये गत्वरे ग्रहः । सत्त्वोपकारस्त्वेतस्मादेकः प्राज्ञस्य शस्यते ॥ ४१

तदिमा वयमेतस्मिन्निर्गसुखसद्धानि । श्मशाने प्राणिनामर्थे विन्यस्यामः शरीरकम् ॥ ४२
 इत्युक्त्वा परिवारं ताः सप्त राजकुमारिकाः । तथैव चक्रुः प्रापुश्च संसिद्धिं परमां ततः ॥ ४३
 एवं निजे शरीरेऽपि ममत्वं नास्ति धीमताम् । किं पुनः सुतदारादिपरिमहत्तृणोत्करे ॥ ४४
 इत्यादि स नृपः श्रुत्वा विहारे धर्मपाठकात् । कलिङ्गदत्तो नीत्वा च दिनं प्रायात्स्वमन्दिरम् ॥ ४५
 तत्रानुवाध्यमानश्च कन्याजन्मशुचा पुनः । स राजा गृहवृद्धेन केनाप्युचे द्विजन्मना ॥ ४६
 राजनिकं कन्यकारब्जजन्मना परितप्यसे । पुत्रेभ्योऽप्युत्तमाः कन्याः शिवाश्चेह परत्र च ॥ ४७
 राज्यलुब्धेषु का तेषु पुत्रेष्वस्था महीभुजाम् । ये भक्षयन्ति जनकं वत मर्कटका इव ॥ ४८
 नृपास्तु कुन्तिभोजाद्याः कुन्त्यादितनयागुणैः । तीर्णा दुःसहदुर्वासःप्रभृतिभ्यः पराभवम् ॥ ४९
 फलं यच्च सुतादानात्कुतः पुत्रात्परत्र तत् । सुलोचनाकथामत्र किं च वच्मि निशम्यताम् ॥ ५०
 आसीद्राजा सुषेणाख्यश्चित्रकूटाचले युवा । कामोऽन्य इव यो धात्रा निर्मितरुयम्बकेर्ष्या ॥ ५१
 स चक्रे दिव्यमारामं मूले तस्य महागिरेः । सुराणां नन्दनोद्यानवासवैरस्यदायिनम् ॥ ५२
 तन्मध्ये च चक्रैकां वापीमुत्फुल्लपङ्कजाम् । लक्ष्मीलीलारविन्दानां नवाकरमहीमिव ॥ ५३
 तस्यास्तस्यै स सद्गन्धसोपानायास्तटे सदा । पत्नीनां स्वानुरूपानामभावादवधूसखः ॥ ५४
 एकदा तेन मार्गेण नभसा सुरसुन्दरी । रम्भा जम्भारिभवनादाजगाम यदृच्छया ॥ ५५
 सा तं ददर्श राजानं तत्रोद्याने विहारिणम् । साक्षान्मधुमित्रोत्फुल्लपुष्पकाननमध्यगम् ॥ ५६
 वापिकापद्मपतितां दिवोऽनु पतितः श्रियम् । चन्द्रः किमेष नैतद्वा श्रीरस्य ह्यनपायिनी ॥ ५७
 नूनं पुष्पेषुरुद्यानं पुष्पेच्छुः सोऽयमागतः । किं तु सा रतिरेतस्य क्व गता सहचारिणी ॥ ५८
 इत्यौत्सुक्यकृतोद्धेखा सावतीर्य नभोन्तरात् । रम्भा मानुषरूपेण राजानं तमुपागमत् ॥ ५९
 उपेतां तां च सहसा दृष्ट्वा राजा सविस्मयः । अचिन्तयदहो केयमसंभाव्यवपुर्भवेत् ॥ ६०
 न तावन्मानुषी येन पादौ नास्य रजःस्पृशौ । न चक्षुः सनिमेषं वा तस्माद्विच्यैव काण्यसौ ॥ ६१
 प्रष्टव्या तु मया नेयं पलायेत हि जातुचित् । प्रतिभेदासहाः प्रायो दिव्याः कारणसंगताः ॥ ६२
 इति ध्यायन्स नृपतिः कृतसंभाषणस्तथा । तत्क्रमेणैव तत्कालं तत्कण्ठाश्लेषमाप्तवान् ॥ ६३
 चिक्रीड च चिरं सोऽत्र साकमप्सरसा तथा । दिवं सापि न सस्मार रम्यं प्रेम न जन्मभूः ॥ ६४
 तत्सखीयक्षिणीवृष्टैरपूरि स्वर्णराशिभिः । सास्य भूमिर्नरेन्द्रस्य द्यौर्मैरुशिखरैरिव ॥ ६५
 कालेन चास्य राज्ञः सा सुषेणस्य वराप्सराः । असूतानन्यसदृशीं धृतगर्भा सती सुताम् ॥ ६६
 प्रसूतमात्रैव च सा जगदैर्न महीपतिम् । राजञ्ज्वापोऽयमीदृज्यो क्षीणो जातः स चाधुना ॥ ६७
 अहं हि रम्भा नाकस्त्री त्वयि दृष्टेऽनुरागिणी । जाते च गर्भे मुक्त्वा तं गच्छामस्तत्क्षणं वयम् ॥ ६८
 समयो हीदृशोऽस्माकं तद्रक्षेः कन्यकामिमाम् । एतद्विवाहान्नाके नौ भूयो भावी समागमः ॥ ६९
 एवमुक्त्वाप्सरा रम्भा विवशा सा तिरोदधे । तद्दुःखाच्च स राजाभूत्तदा प्राणव्ययोद्यतः ॥ ७०
 निरास्थेनापि किं त्यक्तं विश्वामित्रेण जीवितम् । मेनकायां प्रयातायां प्रसूयैव शकुन्तलाम् ॥ ७१
 इत्यादि सचिवैरुक्तो ज्ञातार्थः स नृपो धृतिम् । शनैरादत्त कन्यां च पुनः संगमकारणम् ॥ ७२
 तां च बालां तदेकाग्रः पिता सर्वाङ्गसुन्दरीम् । सोऽतिलोचनसौन्दर्यान्नाम्ना चक्रे सुलोचनाम् ॥ ७३
 कालेन यौवनप्राप्तामुद्यानस्थां ददर्श ताम् । युवा यदृच्छया भ्राम्यन्वत्साख्यः काश्यपो मुनिः ॥ ७४
 स तपोराशिरूपोऽपि दृष्ट्वैवातां नृपात्मजाम् । अनुरागरसज्ञोऽभूदिति चात्र व्यचिन्तयत् ॥ ७५

अहो रूपं किमप्यस्याः कन्यायाः परमाद्भुतम् । नेमां प्राप्नोमि चेन्नार्यां किमन्यत्तपसः कलम् ॥ ७६
 इति ध्यायन्मुनियुवा स सुलोचनया तया । अदर्शि प्रज्वलत्तेजा विधूम इव पावकः ॥ ७७
 तं वीक्ष्य सापि सप्रेमा साक्षसूत्रकमण्डलम् । शान्तश्च कमनीयश्च कोऽयं स्यादित्यचिन्तयत् ॥ ७८
 वरणायेव चोपेत्य नयनोत्पलमालिकाम् । क्षिपन्ती तस्य वपुषि प्रणाममकरोन्मुनेः ॥ ७९
 पतिं समाप्नुहीत्याशीस्तस्यास्तेनाभ्यधीयत । सुरासुरदुरुलङ्घ्यमन्मथाज्ञावशात्मना ॥ ८०
 ततोऽसामान्यतद्रूपलोभलुण्ठितलज्जया । तयाप्यूचे स विनमद्वक्त्रया मुनिपुंगवः ॥ ८१
 एषा यदीच्छा भवतो नर्मालापो न चेदयम् । तदेव दाता नृपतिः पिता मे याच्यतामिति ॥ ८२
 अथान्वयं परिजनान्मुनिस्तस्या निशम्य सः । गत्वा नृपं तत्पितरं सुषेणं तामयाचत ॥ ८३
 सोऽपि तं वीक्ष्य तपसा वपुषा चातिभूमिगम् । उवाच रचितातिथ्यो राजा मुनिकुमारकम् ॥ ८४
 जाताप्सरसि रम्भायां कन्यैषा भगवन्मम । अस्या विवाहान्नाके मे तया भावी समागमः ॥ ८५
 एवं तया ब्रजन्त्या सां रम्भयैव मयोदितम् । एतत्कथं महाभाग भवेदिति निरूप्यताम् ॥ ८६
 तच्छ्रुत्वा मुनिपुत्रोऽसौ क्षणमेवमचिन्तयन् । किं पुरा मेनकोद्भूता सर्पदष्टा प्रमद्वरा ॥ ८७
 दत्त्वायुषोऽर्धं मुनिना न भार्या रुरुणा कृता । त्रिशङ्कुः किं न नीतो सां विश्वामित्रेण लुब्धकः ॥ ८८
 तदिदं स्वतपोभागव्ययात्किं न करोम्यहम् । इत्यालोच्य न भारोऽयमित्युक्त्वा सोऽश्रवीन्मुनिः ॥ ८९
 हे देवतास्तपोशेन मदीयेनैष भूपतिः । सशरीरो दिवं यातु रम्भासंभोगसिद्धये ॥ ९०
 इत्युक्ते तेन मुनिना शृण्वन्त्यां राजसंसदि । एवमस्त्विति सुव्यक्ता दिव्या वागुदभूत्ततः ॥ ९१
 ततः सुलोचनां तस्मै मुनये काश्यपाय ताम् । वत्साय दत्त्वा तनयां स राजा दिवमुद्ययौ ॥ ९२
 तत्र दिव्यलमासाद्य तया शक्रनियुक्तया । स रेमे रम्भया साकं भूयो दिव्यानुभावया ॥ ९३
 इत्थं कृतार्थतां देव सुषेणः प्राप कन्यया । कन्या युष्मादृशां मेहेष्वीदृश्योऽवतरन्ति हि ॥ ९४
 तदेषा कापि दिव्या ते जाता शापच्युता गृहे । कन्या नूनमतो मा गाः शुचं तज्जन्मना विभो ॥ ९५
 इति श्रुत्वा कथां राजा गृहवृद्धाद्विजन्मनः । कलिङ्गदत्तो नृपतिर्जहौ चिन्तां तुतोष च ॥ ९६
 तां स चक्रे निजसुतां नयनानन्ददायिनीम् । नाम्ना कलिङ्गसेनेति बालामिन्दुकलोपमाम् ॥ ९७
 सापि तस्य पितुर्गेहे राजपुत्री ततः क्रमात् । कलिङ्गसेना ववृधे वयस्यामध्यवर्तिनी ॥ ९८
 विजहार च हर्म्येषु सा गृहेषु वनेषु च । क्रीडारसमयस्येव लहरी शैशवाम्बुधेः ॥ ९९
 कदाचिदथ हर्म्यस्थां केलिसक्तां ददर्श ताम् । मयासुरसुता यान्ती व्योम्ना सोमप्रभाभिधा ॥ १००
 सा तामालोक्य रूपेण मुनिमानसमोहिनीम् । सोमप्रभा नभःस्थैव जातप्रीतिरचिन्तयत् ॥ १०१
 केयं किमैन्दवी मूर्तिः कान्तिस्तस्या दिवा कुतः । रतिर्वा यदि कामः क्व कन्यका तदवैम्यहम् ॥ १०२
 अत्र राजगृहे कापि दिव्या शापच्युता भवेत् । जाने जन्मान्तरे चाभून्नूनं सख्यं ममैतया ॥ १०३
 एतद्वि मे वदत्यस्यामितिस्नेहाकुलं मनः । तद्युक्तं कर्तुमेतां मे स्वयंवरसखीं पुनः ॥ १०४
 इति संचिन्त्य बालायास्तस्याः संत्रासशङ्कया । सोमप्रभा सा गगनादलक्षितमवातरत् ॥ १०५
 मनुष्यकन्यकाभावमाश्रित्याश्वासकारणम् । सास्याः कलिङ्गसेनायाः शनैरुपसर्प च ॥ १०६
 दिष्ट्या राजसुता कापि स्वयमत्यद्भुताकृतिः । असौ समागता पार्श्वमुचितेयं सखी मम ॥ १०७
 इति तद्दर्शनादेव विचिन्त्योत्थाय चादरात् । कलिङ्गसेनाप्यालिङ्गत्सा तां सोमप्रभां तदा ॥ १०८
 उपवेश्य च पप्रच्छ क्षणादन्वयनामनी । वक्ष्यामि सर्वं तिष्ठेति तां च सोमप्रभाब्रवीत् ॥ १०९

ततः कथाक्रमेणैव वाचा सख्यमबध्यत । ताभ्यामुभाभ्यामन्योन्यहस्तग्रहपुरःसरम् ॥	११०
अथ सोमप्रभावादीत्सखि त्वं राजकन्यका । राजपुत्रैः समं सख्यं कृच्छ्रादप्यतिवाह्यते ॥	१११
अल्पेनाप्यपराधेन ते हि कुप्यन्त्यमात्रया । राजपुत्रवणिकपुत्रकथां शृण्वत्र वच्मि ते ॥	११२
नगर्यां पुष्करावल्यां गूढसेनाभिधो नृपः । आसीत्तस्य च जातोऽभूदेक एव किलात्मजः ॥	११३
स राजपुत्रो दप्तः सन्नेकपुत्रतया शुभम् । अशुभं वापि यच्चक्रे पिता तस्यासहिष्ट तत् ॥	११४
भ्राम्यतोपवने जातु दृष्टस्तेनैकपुत्रकः । वणिजो ब्रह्मदत्तस्य स्वतुल्यविभवाकृतिः ॥	११५
दृष्ट्वा च सद्यः सोऽनेन स्वयंवरसुहृत्कृतः । तदैव चैकरूपौ तौ जातौ राजवणिकसुतौ ॥	११६
स्थातुं न शेकतुः क्षिप्रं तावन्योन्यमदर्शनम् । आशु बभ्राति हि प्रेम प्राग्जन्मान्तरसंस्तवः ॥	११७
नोपभुङ्क्ते स्म तं भोगं राजपुत्रः कदाचन । वणिकपुत्रस्य यस्तस्य नादावेवोपकल्पितः ॥	११८
एकदा सुहृदस्तस्य निश्चिद्योद्वाहमादितः । अहिच्छन्नं विवाहाय स प्रतस्थे नृपात्मजः ॥	११९
मित्रेण तेन साकं च गजारूढः ससैनिकः । गच्छन्निक्षुमतीतीरं प्राप्य सायं समावसत् ॥	१२०
तत्र चन्द्रोदये पानमासेव्य शयनं श्रितः । अर्धितो निजया धात्र्या कथां वक्तुं प्रचक्रमे ॥	१२१
उपक्रान्तकथो जह्वे श्रान्तो मत्तश्च निद्रया । धात्री च तद्वत्सोऽप्यासीत्स्नेहाज्जाग्रद्वणिकसुतः ॥	१२२
ततः सुप्तेषु चान्येषु स्त्रीणामिव मिथः कथा । गगने शुश्रुवे तेन वणिकपुत्रेण जाग्रता ॥	१२३
अनाख्याय कथां सुप्तः पापोऽयं तच्छपाम्यहम् । परिद्रक्ष्यत्यसौ हारं प्रातस्तं चेद्ब्रहीष्यति ॥	१२४
कण्ठलग्नेन तेनैष तत्क्षणं मृत्युमाप्स्यति । इत्युक्त्वा विररामैका द्वितीया च ततोऽब्रवीत् ॥	१२५
अतो यद्ययमुत्तीर्णस्तद्द्रक्ष्यत्याम्रपादपम् । भोक्ष्यते चेत्फलान्यस्य ततः प्राणैर्विमोक्ष्यते ॥	१२६
इत्युक्त्वा व्यरमत्सापि तृतीयाभिदधे ततः । यद्येतदपि तीर्णोऽयं तद्विवाहकृते गृहम् ॥	१२७
प्रविष्टश्चेत्तदेवास्य हन्तुं पृष्ठे पतिष्यति । उक्त्वेति न्यवृत्तसापि चतुर्थी व्याहरत्ततः ॥	१२८
अतोऽपि यदि निस्तीर्णस्तन्नक्तं वासवेश्मनि । प्रविष्टः शतकृत्वोऽयं क्षुतं सद्यः करिष्यति ॥	१२९
शतकृत्वोऽपि यद्यस्य जीवेति न वदिष्यति । कश्चिदत्र ततश्चैष मृत्योर्विशमुपैष्यति ॥	१३०
येन चेदं श्रुतं सोऽस्य रक्षार्थं यदि वक्ष्यति । तस्यापि भविता मृत्युरित्युक्त्वा सा न्यवर्तत ॥	१३१
वणिकसुतश्च तत्सर्वं श्रुत्वा निर्घातदारुणम् । स तस्य राजपुत्रस्य स्नेहोद्विग्नो व्यचिन्तयत् ॥	१३२
उपक्रान्तामनाख्यातां धिक्कथां यद्यलक्षिताः । देवताः श्रोतुमायाताः शपन्त्यस्तु कुतूहलात् ॥	१३३
तदेतस्मिन्मृते राजसुते कोऽर्थो ममासुभिः । अतोऽयं रक्षणीयो मे युक्त्या प्राणसमः सुहृत् ॥	१३४
वृत्तान्तोऽपि न वाच्योऽस्य मा भूदोषो ममाप्यतः । इत्यालोच्य निशां निन्ये स कृच्छ्रेण वणिकसुतः ॥	१३५
राजपुत्रोऽपि स प्रातः प्रस्थितस्तत्सखः पथि । ददर्श पुरतो हारं तमादातुमियेष च ॥	१३६
ततोऽब्रवीद्वणिकपुत्रो हारं मा स्म ग्रहीः सखे । मायेयमन्यथा नैते पश्येयुः सैनिकाः कथम् ॥	१३७
तच्छ्रुत्वा तं परित्यज्य गच्छन्नग्रे ददर्श सः । आम्रवृक्षं फलान्यस्य भोक्तुं चैच्छन्नृपात्मजः ॥	१३८
वणिकपुत्रेण च प्राग्वत्ततोऽपि स निवारितः । सान्तःखेदः शनैर्गच्छन्नप्राप श्वशुरवेश्म तत् ॥	१३९
तत्रोद्वाहकृते वेश्म विशन्द्वााराभिवर्तितः । तेनैव सख्या यावच्च तावत्तत्पतितं गृहम् ॥	१४०
ततः कथंचिदुत्तीर्णः किञ्चित्सप्रलयो निशि । निवासकं विवेशान्यं राजपुत्रो बभूवसखः ॥	१४१
तत्र तस्मिन्वणिकपुत्रे प्रविश्यालक्षितस्थिते । शतकृत्वः क्षुतं चक्रे शयनीयाश्रितोऽथ सः ॥	१४२
शतकृत्वोऽपि तस्यात्र नीचैर्जीवेत्युदीर्य सः । कृतकार्यो वणिकपुत्रो दृष्टः स्वैरं बहिर्ययौ ॥	१४३

निर्यान्तं तमपश्यच्च राजपुत्रो वधूसखः । ईर्ष्याविस्मृततत्स्नेहः क्रुद्धो द्वाःस्थानुवाच च ॥ १४४
 पापात्मायं रहःस्थस्य प्रविष्टोऽन्तःपुरं मम । तद्वद्वा स्थाप्यतां यावत्प्रभातेऽसौ निगृह्यते ॥ १४५
 तद्वद्वा रक्षिभिर्बद्धो निशां निन्ये वणिक्सुतः । प्रातर्वध्यभुवं तैश्च नीयमानोऽब्रवीत्स तान् ॥ १४६
 आदौ नयत मां तावद्राजपुत्रान्तिकं यतः । वक्ष्यामि कारणं किञ्चित्ततः कुरुत मे वधम् ॥ १४७
 इत्युक्तैस्तेन तैर्गत्वा विज्ञप्तः स नृपात्मजः । सचिवैर्बोधितश्चान्यैस्तस्यानयनमादिशत् ॥ १४८
 आनीतः सोऽब्रवीत्तस्मै वृत्तान्तं राजसूनवे । प्रत्ययाद्गृहपातोत्थान्मेने सत्यं च सोऽपि तत् ॥ १४९
 ततस्तुष्टः समं सख्या वधमुक्तेन तेन सः । आययौ राजतनयः कृतदारो निजां पुरीम् ॥ १५०
 तत्र सोऽपि सुहृत्तस्य कृतदारो वणिक्सुतः । स्तूयमानगुणः सर्वैर्जनैरासीद्यथासुखम् ॥ १५१
 एवमुच्छृङ्खला भूत्वा खनियन्तृप्रमाथिनः । राजपुत्रा न मन्यन्ते हितं मत्ता गजा इव ॥ १५२
 वेतालैस्तैश्च का मैत्री ये विहस्य हरन्त्यसून् । तद्राजपुत्रि सख्यं मे मा स्म व्यभिचरः सदा ॥ १५३
 इति श्रुत्वा कथामेतां हर्म्ये सोमप्रभामुखात् । कलिङ्गसेना सखेहं तां सखीं प्रत्यभाषत ॥ १५४
 एते पिशाचा न त्वेते राजपुत्रा मताः सखि । पिशाचदुर्ग्रहकथामहमाख्यामि ते शृणु ॥ १५५
 यज्ञस्थलाख्ये कोऽप्यासीदग्रहारे पुरा द्विजः । स जातु दुर्गतः काष्ठान्याहर्तुमटवीं ययौ ॥ १५६
 तत्र काष्ठं कुठारेण पात्र्यमानं विधेर्वशात् । आपत्य तस्य जङ्घायां भित्त्वान्तः प्रविवेश तत् ॥ १५७
 ततः स प्रस्रवद्रक्तो दृष्ट्वा केनापि मूर्छितः । उक्षिप्यानीयत गृहं पुंसां प्रत्यभिजानता ॥ १५८
 तत्र विह्वलया पत्न्या तस्य प्रक्षाल्य शोणितम् । आश्रास्य तस्य जङ्घायां निबद्धो व्रणपट्टकः ॥ १५९
 ततश्चिकित्स्यमानः सन्व्रणस्तस्य दिने दिने । न परं न रुरोहैव यावन्नाडीलमाययौ ॥ १६०
 ततो नाडीव्रणात्खिन्नो दरिद्रो मरणोद्यतः । अभ्येत सख्या विप्रेण केनापि जगदे रहः ॥ १६१
 सखा मे यज्ञदत्ताख्यश्चिरं भूत्वातिदुर्गतः । पिशाचसाधनं कृत्वा धनं प्राप्य सुखी स्थितः ॥ १६२
 तच्च तत्साधनं तेन ममाप्युक्तं त्वमप्यतः । पिशाचं साधय सखे स ते रोपयिता व्रणम् ॥ १६३
 इत्युक्त्वाख्यातमञ्जोऽसावुवाचास्य क्रियामिमाम् । उत्थाय पश्चिमे यामे मुक्तकेशो दिगम्बरः ॥ १६४
 अनाचान्तश्च मुष्टी द्वौ तण्डुलानां यथाक्षमम् । द्वाभ्यामादाय हस्ताभ्यां जपन्गच्छेत्तुष्पथम् ॥ १६५
 तत्र तण्डुलमुष्टी द्वौ स्थापयित्वा ततः सखे । मौनेनैव त्वमागच्छेर्मा वीक्षिष्ठाश्च पृष्ठतः ॥ १६६
 एवं कुरु सदा यावत्पिशाचो व्यक्ततां गतः । अहं हि ह्निमि ते व्याधिमिति त्वां वक्ष्यति स्वयम् ॥ १६७
 ततोऽभिनन्देस्तं सोऽथ तव रोगं हरिष्यति । इत्युक्तस्तेन मित्रेण स द्विजस्तत्तथाकरोत् ॥ १६८
 ततः सिद्धः पिशाचः स तस्यार्तस्य महौषधीः । हिमाचलेन्द्रादानीय रोपयामास तं व्रणम् ॥ १६९
 जगाद च प्रहृष्टं तं सोऽथ लग्नग्रहो द्विजम् । देहि व्रणं द्वितीयं मे यावत्तं रोपयाम्यहम् ॥ १७०
 न चेत्सृजाम्यनर्थं ते शरीरं संहारामि वा । तच्छ्रुत्वा स द्विजो भीतः सद्यो मुक्त्यै तमभ्यधात् ॥ १७१
 व्रणं द्वितीयं दास्यामि सप्तभिस्ते दिनैरिति । ततस्तेनोज्झितः सोऽभून्निराशो जीविते द्विजः ॥ १७२
 इत्युक्त्वा विरता मध्यादश्लीलाख्यानलज्जया । कलिङ्गसेना भूयः सावादीत्सोमप्रभामिदम् ॥ १७३
 ततो व्रणान्तरालाभादार्तं विप्रमुवाच तम् । दृष्ट्वा पृष्ठं च दुहिता विदग्धा मृतभर्तृका ॥ १७४
 वक्ष्येऽहं पिशाचं तं गच्छ त्वं ब्रूहि नं पुनः । नाडीव्रणो महुहितुर्भवता रोप्यतामिति ॥ १७५
 तच्छ्रुत्वा मुदितो गत्वा तथैवोक्त्वा च स द्विजः । अनैषीदुहितुस्तस्याः पिशाचं तं ततोऽन्तिकम् ॥ १७६
 सा च तस्य पिशाचस्य वराङ्गं स्वमदर्शयत् । रोपयेमं व्रणं भद्र ममेति ब्रुवती रहः ॥ १७७

स च मूढः पिशाचोऽस्या वराङ्गे सततं ददौ । पिण्डीलेपादि न त्वासीत्स तं रोपयितुं क्षमः ॥१७८॥
 दिनैश्च खिन्नस्तस्याः स कृत्वा जङ्घे निजांसयोः । किंस्त्रिज रोहतीत्येवं तद्वराङ्गं व्यलोकयत् ॥ १७९॥
 यावद्द्वितीयं तस्याधः स पायुव्रणमैक्षत । तं दृष्ट्वैव च संभ्रान्तः स पिशाचो व्यचिन्तयत् ॥ १८०॥
 एको न रोपितो यावदुत्पन्नोऽयं व्रणोऽपरः । सत्यः प्रवादो यच्छिद्रेष्वनर्था यान्ति भूरिताम् ॥१८१॥
 प्रभवन्ति यतो लोकाः प्रलयं यान्ति येन च । संसारवर्त्म विवृतं कः पिधातुं तदीश्वरः ॥ १८२॥
 इत्यालोच्य विरुद्धार्थसिद्ध्या बन्धनशङ्कया । स पिशाचस्ततो मूर्खः पलाय्यादर्शनं ययौ ॥ १८३॥
 एवं च वक्ष्यित्वा तं पिशाचं मोचितस्तया । दुहित्रा स द्विजस्तस्थौ रोगोत्तीर्णो यथासुखम् ॥ १८४॥
 इत्थं पिशाचास्तत्तुल्या बाला राजसुताश्च ये । ते सिद्धा अप्यनर्थाय सखि रक्ष्यास्तु बुद्धिभिः ॥१८५॥
 राजपुत्र्यः कुलीनास्तु नैतादृश्यः श्रुताः क्वचित् । अतोऽन्यथा न भाव्यं ते सखि मत्संगतं प्रति ॥१८६॥
 एवं कलिङ्गसेनाया मुखाच्छ्रुत्वा कथाक्रमम् । सहासचित्रमधुरं तोषं सोमप्रभा ययौ ॥ १८७॥
 इतो मे षष्ठियोजन्यां गृहं याति च वासरः । चिरं स्थितास्मि तत्तन्निव यामीत्येतामुवाच च ॥ १८८॥

ततोऽस्तगिरिशेखरं व्रजति वासरेशे शनैः

सखीं पुनरुपागमप्रणयिनीं समापृच्छथ ताम् ।

क्षणं जनितविस्मया गगनमार्गमुत्पत्य सा

जगाम वसतिं निजां प्रसभमेव सोमप्रभा ॥

१८९

विलोक्य च तदद्भुतं बहुवितर्कमत्यद्भुतं

प्रविश्य समचिन्तयत्किल कलिङ्गसेना च सा ।

न वेद्मि किमसावहो मम सखी हि सिद्धाङ्गना

भवेत्किमथवाप्सराः किमथवापि विद्याधरी ॥

१९०

दिव्या तावदियं भवत्यवितथं व्योमाग्रसंचारिणी

दिव्या यान्ति च मानुषीभिरसमस्त्रेहाहृताः संगतिम् ।

भेजे किं नृपतेः पृथोस्तनयया सख्यं न सारुन्धती

तत्प्रीत्या पृथुरानिनाय सुरभिं स्वर्गाञ्च किं भूतले ॥

१९१

तत्क्षीराशनतो न किं पुनरसौ भ्रष्टोऽपि यातो दिवं

संभूताश्च ततः प्रभृत्यविकला गावो न किं भूतले ।

तद्धन्यास्मि शुभोदयादुपनता दिव्या सखीयं मम

प्रातश्चान्वयनामनी सुनिपुणं प्रक्ष्यामि तामागताम् ॥

१९२

इत्यादि राजतनया हृदि चिन्तयन्ती तां यामिनीमनयदत्र कलिङ्गसेना ।

सोमप्रभा च निजवेशमनि भूय एव तद्दर्शनोत्सुकमना रजनीं निनाय ॥

१९३

इति महाकविश्रीसोमदेवभट्टविरचिते कथासरित्सागरे मदनमञ्जुकालम्बके द्वितीयस्तरङ्गः ।

तृतीयस्तरङ्गः ।

ततः सोमप्रभा प्रातस्तद्विनोदोपपादिनीम् । न्यस्तदारुमयानेकमायासद्यन्त्रपुत्रिकाम् ॥

१

करण्डिकां समादाय सा नभस्तलचारिणी । तस्याः कलिङ्गसेनाया निकटं पुनराययौ ॥

२

कलिङ्गसेनाप्यालोक्य तामानन्दाश्रुनिर्भरा । उत्थाय कण्ठे जग्राह पार्श्वसीनामुवाच च ॥

३

त्वदीयमुखपूर्णेन्दुदर्शनेन विना सखि । तमोमयी त्रियामाद्य शतयामेव मे गता ॥	४
तज्जन्मान्तरसंबन्धः कीदृशः स्यात्त्वया मम । यस्यायं परिणामोऽद्य त्वं देवि वेत्सि चेद्बुद्ध ॥	५
तच्छ्रुत्वा राजपुत्रीं तामेवं सोमप्रभाब्रवीत् । ईदृज्जे नास्ति विज्ञानं नहि जातिं स्मराम्यहम् ॥	६
न चात्र मुनयोऽभिज्ञाः केचित्तु यदि जानते । तैः कृतं तादृशं पूर्वं परतत्त्वविदश्च ते ॥	७
एवमुक्तवतीं भूयः प्रेमविश्रम्भपेशलम् । कलिङ्गसेना पप्रच्छ विजने तां सकौतुका ॥	८
ब्रूहि मे सखि कस्येह देवजातेः पितुस्त्वया । जन्मनालंकृतो वंशो मुक्तयेव सुवृत्तया ॥	९
जगत्कर्णामृतं किं च तव नाम सुलक्षणे । करण्डिका किमर्थेयमस्यामस्ति च वस्तु किम् ॥	१०
एवं कलिङ्गसेनायाः श्रुत्वा सप्रणयं वचः । सोमप्रभा सा सर्वं तत्कमाद्वक्तुं प्रचक्रमे ॥	११
अस्ति त्रिजगति ख्यातो मयो नाम महासुरः । आसुरं भावमुत्सृज्य शौरिं स शरणं श्रितः ॥	१२
तेन दत्ताभयश्चक्रे स च वज्रभृतः सभाम् । दैत्याश्च देवपक्षोऽयमिति तं प्रति चुकुक्षुः ॥	१३
तद्भयात्तेन विन्ध्याद्रौ मायाविवरमन्दिरम् । अगम्यमसुरेन्द्राणां बह्वाश्चर्यमयं कृतम् ॥	१४
तस्यावां द्वे दुहितरौ मयस्य ब्रह्मचारिणी । ज्येष्ठा स्वयंप्रभा नाम कुमारी तद्गृहस्थिता ॥	१५
अहं सोमप्रभा नाम कनिष्ठा सा त्वहं सखि । नलकूबरसंज्ञाय दत्ता धनदसूनवे ॥	१६
पित्रा च शिक्षितास्मीह मायायन्त्राण्यनेकधा । त्वत्प्रीत्या चेत्यमानीता पूर्णा तव करण्डिका ॥	१७
इत्युक्त्वादर्शयत्तस्याः प्रोद्धात्र्य बहुकौतुकाः । सोमप्रभा काष्ठमयीः स्वमायायन्त्रपुत्रिकाः ॥	१८
कीलिकाहतिमात्रेण काचिद्भूत्वा विहायसा । तदाज्ञया पुष्पमालामादाय द्रुतमाययौ ॥	१९
काचित्तथैव पानीयमानिनाय यदृच्छया । काचिन्ननर्त काचिच्च कथालापमथाकरोत् ॥	२०
इत्यादिभिर्महाश्चर्यैः कंचित्कालं विनोद्य ताम् । सुरक्षितां स्थापयित्वा तां च यन्नकरण्डिकाम् ॥	२१
कलिङ्गसेनामामग्न्य सोत्कां सोमप्रभा ततः । ययौ भर्तृपरायत्ता नभसा निजमन्दिरम् ॥	२२
कलिङ्गसेनाप्याश्चर्यदर्शनध्वस्तया क्षुधा । प्रहृष्टा तदहस्तस्थौ सर्वाहारपराङ्मुखी ॥	२३
तद्दृष्ट्वा च ततस्तस्या जननी रोगशङ्किनी । आनन्दाख्येन भिषजा निरूप्याविकलोदिता ॥	२४
कुतोऽपि हेतोर्हर्षेण नष्टास्याः क्षुन्न रोगतः । उत्फुल्लनेत्रं वक्त्रेतदस्या हसदिवाननम् ॥	२५
इत्युक्त्वा भिषजा हर्षहेतुं तज्जननी च सा । पप्रच्छ तां यथावृत्तं सापि तस्यै तदब्रवीत् ॥	२६
ततः श्लाघ्यसखीसङ्गहृष्टां मत्वाभिनन्द्य च । आहारं कारयामास जननी तां यथोचितम् ॥	२७
अथान्येद्युरुपागत्य विदितार्था क्रमेण सा । कलिङ्गसेनां तामेवं रहः सोमप्रभाभ्यधात् ॥	२८
मया त्वत्सख्यमावेद्य त्वत्पार्श्वगमनेऽन्वहम् । अनुज्ञा ज्ञानिनो भर्तुर्गृहीता विदितार्थतः ॥	२९
तस्मात्त्वमप्यनुज्ञाता पितृभ्यां भव सांप्रतम् । येन स्वैरं मया साकं निःशङ्का विहरिष्यसि ॥	३०
एवमुक्तवतीं हस्ते तां गृहीत्वैव तत्क्षणम् । कलिङ्गसेना स्वपितुर्मातुश्च निकटं ययौ ॥	३१
तत्र नामान्वयाख्यानपूर्वं चैतामदर्शयत् । पित्रे कलिङ्गदत्ताय राज्ञे सोमप्रभां सखीम् ॥	३२
मात्रे च तारादत्तायै तथैवैतामदर्शयत् । तौ च दृष्ट्वा यथाख्यानमेनामभिननन्दतुः ॥	३३
ऊचतुश्चाकृतिप्रीतौ दंपती तावुभौ ततः । सत्कृत्य दुहितृस्नेहात्तां महासुरसुन्दरीम् ॥	३४
वत्से कलिङ्गसेनेयं हस्ते तव समर्पिता । तदिदानीं यथाकाममुभे विहरतां युवाम् ॥	३५
एतत्तयोर्वचो द्वे चाप्यभिनन्द्य निरीयतुः । समं कलिङ्गसेना च सा च सोमप्रभा ततः ॥	३६
जग्मतुश्च विहाराय विहारं राजनिर्मितम् । आनिन्यतुश्च तां तत्र मायायन्नकरण्डिकाम् ॥	३७

ततो यन्मयं यक्षं गृहीत्वा प्राहिणोत्तदा । सोमप्रभा स्वप्रयोगाद्बुद्धार्चनयनाय सा ॥	३८
स यक्षो नभसा गत्वा दूरमध्वानमाययौ । आदाय मुक्तासद्रत्नहेमाम्बुरुहसंचयम् ॥	३९
तेनाभिपूज्य सुगतान्भासयामास तत्र सा । सोमप्रभा सनिलयान्सर्वाश्चर्यप्रदायिना ॥	४०
तद्बुद्धागत्य दृष्ट्वा च विस्मितो महिषीसखः । राजा कलिङ्गदत्तस्तामपृच्छद्यन्नचेष्टितम् ॥	४१
ततः सोमप्रभावादीद्राजन्नेतान्यनेकधा । मायायन्त्रादिशिल्पानि पित्रा सृष्टानि मे पुरा ॥	४२
यथा चेदं जगद्यन्त्रं पञ्चभूतात्मकं तथा । यन्त्राण्येतानि सर्वाणि शृणु तानि पृथक्पृथक् ॥	४३
पृथ्वीप्रधानं यन्त्रं यद्वारादि पिदधाति तत् । पिहितं तेन शक्नोति न चोद्धाटयितुं परः ॥	४४
आकारस्तोययन्त्रोत्थः सजीव इव दृश्यते । तेजोमयं तु यद्यन्त्रं तज्ज्वालाः परिमुञ्चति ॥	४५
वातयन्त्रं च कुरुते चेष्टा गत्यागमादिकाः । व्यक्तीकरोति चालापं यन्त्रमाकाशसंभवम् ॥	४६
मया चैतान्यवाप्तानि तातात्किं त्वमृतस्य यत् । रक्षकं चक्रयन्त्रं तत्तातो जानाति नापरः ॥	४७
इति तस्या वदन्त्यास्तद्वचः श्रद्धतामिव । मध्याह्ने पूर्यमाणानां शङ्खानामुदभूद्वनिः ॥	४८
ततः स्रोचितमाहारं दातुं विज्ञाप्य तं नृपम् । प्राप्यानुज्ञां विमाने तां सानुगां यन्त्रनिर्मिते ॥	४९
कलिङ्गसेनामादाय प्रतस्थे गगनेन सा । सोमप्रभा पितृगृहं ज्येष्ठायाः स्वसुरन्तिकम् ॥	५०
क्षणाच्च प्राप्य विन्ध्याद्रिवर्ति तत्पितृमन्दिरम् । तस्याः स्वयंप्रभायाश्च पार्श्वं तामनयत्स्वसुः ॥	५१
तत्रापश्यज्जटाजूटमालिनीं तां स्वयंप्रभाम् । कलिङ्गसेना लम्बाक्षमालां सा ब्रह्मचारिणीम् ॥	५२
सुसिताम्बरसंवीतां हसन्तीमिव पार्वतीम् । कामभोगमहाभोगगृहीतोप्रतपःक्रियाम् ॥	५३
सापि सोमप्रभाख्यातां प्रणतां तां नृपात्मजाम् । स्वयंप्रभा कृतातिथ्या संविभेजे फलाशनैः ॥	५४
सखि भुक्तैः फलैरेतैर्जरा ते न भविष्यति । विनाशिन्यस्य रूपस्य पद्मस्येव हिमाहतिः ॥	५५
एतदर्थमिह स्नेहादानीता भवती मया । इति सोमप्रभा चैतां राजपुत्रीमभाषत ॥	५६
ततः कलिङ्गसेनात्र तान्यभुङ्क्त फलानि सा । सद्योऽमृततरसासारसित्ताङ्गीव बभूव च ॥	५७
ददर्श च पुरोद्यानं भ्रमन्ती तत्र कौतुकात् । ससुवर्णाञ्जवापीकं सुधासादुफलद्रुमम् ॥	५८
हेमचित्रखगाकीर्णं सन्मणिस्तम्भविभ्रमम् । भित्तिबुद्धिकरं शून्ये भित्तौ शून्यप्रतीतिदम् ॥	५९
जले स्थलधियं कुर्वत्स्थले च जलबुद्धिकृत् । लोकान्तरमिवापूर्वं मयमायाविनिर्मितम् ॥	६०
प्रविष्टपूर्वं प्लवगैः पुरा सीतागवेषिभिः । स्वयंप्रभाप्रसादेन चिरात्संप्राप्तनिर्गमैः ॥	६१
ततस्तदद्भुतपुरप्रकामालोकविस्मिताम् । अजराभाजनीभूतां तामापृष्ट स्वयंप्रभाम् ॥	६२
कलिङ्गसेनामारोप्य यन्त्रे भूयो विहायसा । सोमप्रभा तक्षशिलामानिनाय स्वमन्दिरम् ॥	६३
तत्र सा तद्यथावस्तु पित्रोः सर्वमवर्णयत् । कलिङ्गसेना तौ चापि परं संतोषमीयतुः ॥	६४
इत्थं तयोर्द्वयोः सख्योर्गच्छत्सु दिवसेष्वथ । ऊचे कलिङ्गसेनां तामेवं सोमप्रभैकदा ॥	६५
यावन्न परिणीता त्वं तावत्सख्यं मम त्वया । त्वद्भर्तृभवने पञ्चान्मम स्यादागमः कुतः ॥	६६
न दृश्यो हि सखीभर्ता नाङ्गीकार्यः कथंचन । अवेष्टुकीव स्नुषायाः श्वश्रूर्मांसानि खादति ॥	६७
तथा च शृणु वच्येतां कीर्तिसेनाकथां तव । ॥	६८
पुरे पाटलिपुत्राख्ये धुर्यो धनवतां वणिक् । नाम्ना यथार्थेन पुरा धनपालित इत्यभूत् ॥	६९
कीर्तिसेनाभिधाना च तस्याजायत कन्यका । रूपेणानन्यसदृशी प्राणेभ्योऽप्यधिकप्रिया ॥	७०
सा च तेन समानाय मगधेषु महर्द्धये । देवसेनाभिधानाय दत्ताभूद्वणिजे सुता ॥	७१

तस्य चातिसुवृत्तस्य देवसेनस्य दुर्जनी । विपन्नजनकस्यासीज्जननी स्वामिनी गृहे ॥ ७२
 सा स्नुषां कीर्तिसेनां तां पश्यन्ती पतिसंमताम् । कुधा ज्वलन्ती पुत्रस्य परोक्षमकदर्शयत् ॥ ७३
 कीर्तिसेना च सा पत्युर्वक्तुं नैव शशाक तत् । कष्टा हि कुटिलश्चश्रूपरतन्त्रवधूस्थितिः ॥ ७४
 एकदा स पतिस्तस्या देवसेनो वणिज्यया । गन्तुं प्रवृत्ते बन्धुप्रेरितो वलभीं पुरीम् ॥ ७५
 ततः सा कीर्तिसेना तं पतिमेवमभाषत । इयच्चिरं मया नैतदार्यपुत्र तवोदितम् ॥ ७६
 कदर्शयति मामेषा तवाम्बा त्वय्यपि स्थिते । त्वयि तु प्रोषिते किं मे कुर्यादिति न वेद्म्यहम् ॥ ७७
 तच्छ्रुत्वा स समुद्भ्रान्तस्तत्स्नेहात्सभयः शनैः । देवसेनस्तदा गत्वा मातरं प्रणतोऽब्रवीत् ॥ ७८
 कीर्तिसेनाधुना हस्ते तवाम्ब प्रस्थितस्य मे । नास्या निःस्नेहता कार्या कुलीनतनया ह्यसौ ॥ ७९
 तच्छ्रुत्वा कीर्तिसेनां तामाह्वयोद्वर्तितेक्षणा । तं देवसेनं माता सा तत्कालं समभाषत ॥ ८०
 कृतं मया किं पृच्छैतामेवं त्वां प्रेरयत्यसौ । गृहभेदकरी पुत्र मम तु द्वौ युवां समौ ॥ ८१
 श्रुत्वैतच्छ्रान्तचित्तोऽभूत्तत्कृते स वणिग्वरः । व्याजसप्रणयैर्वाक्यैर्जनन्या को न वञ्च्यते ॥ ८२
 कीर्तिसेना तु सा तूष्णीमासीदुद्वेगसस्मिता । देवसेनस्तु सोऽन्येषुः प्रतस्थे वलभीं वणिक् ॥ ८३
 ततस्तद्विरहक्लेशजुषस्तस्याः क्रमेण सा । तन्माता कीर्तिसेनाया दासीः पार्श्वार्थ्यवारयत् ॥ ८४
 कृत्वा च गृहचारिण्या स्वचेष्टया सह संविदम् । आनाय्याभ्यन्तरं गुप्तं तां विवस्त्रां चकार सा ॥ ८५
 पापे हरसि मे पुत्रमित्युक्त्वा स कचग्रहम् । पादैर्दन्तैर्नखैश्चैतां चेष्टया सममपाटयत् ॥ ८६
 त्रिक्षेप चैनां भूगेहे सपिधाने दृढगर्ले । तत्रत्येऽभ्युद्धृताशेषपूर्वजातार्थसंचये ॥ ८७
 न्यधाञ्च तस्यास्तत्रान्तः प्रत्यहं सा दिनालये । पापा तादृगवस्थाया भक्तस्यार्धशरावकम् ॥ ८८
 अचिन्तयञ्च दूरस्थे पत्यावेवं मृता स्वयम् । इमां व्युत्थाप्य यातेति वक्ष्यामि दिवसैरिति ॥ ८९
 इत्थं भूमिगृहे क्षिप्ता श्वश्वा पापकृता तया । सुखार्हा रुदती तत्र कीर्तिसेना व्यचिन्तयत् ॥ ९०
 आह्वयः पतिः कुले जन्म सौभाग्यं साधुवृत्तता । तदप्यहो मम श्वश्रूप्रसादादीदृशी विपत् ॥ ९१
 एतदर्थं च निन्दन्ति कन्यानां जन्म बान्धवाः । श्वश्रूननन्दसंत्रासमसौभाग्यादिदूषितम् ॥ ९२
 इति शोचन्त्यकस्मात्सा कीर्तिसेना खनित्रकम् । लेभेऽस्माद्भूगृहाद्वात्रा मनःशल्यमिवोद्धृतम् ॥ ९३
 अयोमयेन तेनात्र सुरङ्गां निचखान सा । तावद्यावत्तयोत्तस्थे दैवात्स्वाद्वासवेश्मनः ॥ ९४
 ददर्श च प्रदीपेन प्राक्तनेनाथ तदृहम् । अक्षीणेन कृतालोका धर्मेणेव निजेन सा ॥ ९५
 आदायातश्च वस्त्राणि स्वं स्वर्णं च निशाक्षये । निर्गलैव ततो गुप्तं जगाम नगराद्बहिः ॥ ९६
 एवंविधाया गन्तुं मे न युक्तं पितृवेश्मनि । किं वक्ष्ये तत्र लोकश्च प्रत्येष्यति कथं मम ॥ ९७
 अतः स्वयुक्त्या गन्तव्यं पत्युरेवान्तिकं मया । इहामुत्र च साध्वीनां पतिरेका गतिर्यतः ॥ ९८
 इत्यालोच्य चकारात्र तडागाम्बुकृताप्लवा । राजपुत्रस्य वेषं सा कीर्तिसेना सुवृंहितम् ॥ ९९
 ततो गत्वापणे दत्त्वा किञ्चिन्मूल्येन काशनम् । कस्यापि वणिजो गेहे दिने तस्मिन्नुवास सा ॥ १००
 अन्येषुस्तत्र चक्रे च वलभीं गन्तुमिच्छता । समुद्रसेननाम्ना सा वणिजा सह संस्तवम् ॥ १०१
 तेन साकं सभृत्येन प्राप्तुं प्राक्प्रस्थितं पतिम् । सद्राजपुत्रवेषा सा प्रतस्थे वलभीं प्रति ॥ १०२
 जगाद तं च वणिजं गोत्रजैरस्मि बाधितः । तत्त्वया सह गच्छामि वलभीं स्वजनान्तिकम् ॥ १०३
 तच्छ्रुत्वा स वणिक्पुत्रो मार्गे पर्यचरञ्च ताम् । राजपुत्रो ध्रुवं भव्यः कोऽप्यसाविति गौरवात् ॥ १०४
 ययौ च स वणिक्सार्थः पुरस्कृत्याटवीपथम् । बहुशुल्कभयत्यक्तमार्गान्तरजनाश्रितम् ॥ १०५

दिनैः प्राप्याटवीद्वारं सायं सार्धं कृतस्थितौ । चक्रे कृतान्तदूतीव शब्दं भयकरं शिवा ॥ १०६
 तदभिज्ञे वणिग्लोके चौराद्यापातशङ्किनि । हस्ते गृहीतशस्त्रेषु सर्वतो रिपुरक्षिषु ॥ १०७
 ध्वान्ते धावति दस्यूनामग्रयायिबलोपमे । कीर्तिसेना तदालोक्य पुंवेष्टा सा व्यचिन्तयत् ॥ १०८
 अहो दुष्कृतिनां कर्म संतानेनैव वर्धते । पश्य श्वश्रूकृता व्यापदिहापि फलिता मम ॥ १०९
 प्रथमं मृत्युनेवाहं श्वश्रूकोपेन भक्षिता । प्रविष्टा भूगृहं पश्चाद्भवासमिवापरम् ॥ ११०
 दैवात्ततोऽपि निष्क्रान्ता जातेव पुनरप्यहम् । इहाद्यागत्य संप्राप्ता भूयो जीवितसंशयम् ॥ १११
 चौरैर्यदि हतास्मीह तच्छ्वश्रूमम वैरिणी । अन्यासक्ता गता क्वापीत्यभिधास्यति मे पतिम् ॥ ११२
 स्त्रीति ज्ञातास्मि केनापि हृतवस्त्रान्तरा यदि । ततो मृत्युर्मम श्रेयान्न पुनः शीलविप्लवः ॥ ११३
 तेन चात्मैव मे रक्ष्यो नापेक्ष्योऽयं सुहृद्वणिक् । सतीधर्मो हि सुस्त्रीणां चिन्त्यो न सुहृदादयः ॥ ११४
 इति निश्चित्य सा प्राप चिन्वती तरुमध्यगम् । गर्ते गृहाकृतिं दत्तं कृपयेवान्तरं भुवा ॥ ११५
 तत्र प्रविश्य चाच्छाद्य तृणपर्णादिभिस्तनुम् । तस्थौ संधार्यमाणा सा पतिसंगमवाञ्छया ॥ ११६
 ततो निशीथे सहसा निपत्यैवोद्यतायुधा । चौरसेना सुमहती सार्धं वेष्टयति स्म तम् ॥ ११७
 निनददस्युकालाभ्रं शस्त्रज्वालाचिरप्रभम् । ततः सरुधिरासारं तत्राभूयुद्धदुर्दिनम् ॥ ११८
 हत्वा समुद्रसेनं च सानुगं तं वणिक्पतिम् । बलिनोऽथ ययुश्चौरा गृहीतधनसंचयाः ॥ ११९
 तदा च कीर्तिसेना सा श्रुतकोलाहला बलात् । यत्र मुक्तासुभिस्तत्र कारणं केवलो विधिः ॥ १२०
 ततो निशायां यातायामुदिते तिग्मतेजसि । निर्जगाम च सा तस्माद्गताद्विटपमध्यतः ॥ १२१
 कामं भर्त्रेकभक्तानामविस्खलिततेजसाम् । देवता एव साध्वीनां त्राणमापदि कुर्वते ॥ १२२
 यत्तत्र निर्जनेऽरण्ये सिंहो दृष्ट्वापि तां जहौ । न परं यावदभ्येत्य कुतश्चित्कोऽपि तापसः ॥ १२३
 पृष्टोदन्तां समाश्रास्य जलपानं कमण्डलोः । दत्त्वोपदिश्य पन्थानं तस्याः क्वापि तिरोदधे ॥ १२४
 ततस्तृप्तामृतेनेव क्षुत्पिपासाविनाकृता । तापसोक्तेन मार्गेण प्रतस्थे सा पतिव्रता ॥ १२५
 अथास्तशिखरारूढं प्रसारितकरं रविम् । रात्रिमेकां क्षमस्वेति वदन्तमिव वीक्ष्य सा ॥ १२६
 महतोऽरण्यवृक्षस्य गृहाभं मूलकोटरम् । विवेश पिदधे चास्य द्वारमन्येन दारुणा ॥ १२७
 प्रदोषे च ददर्शात्र द्वारच्छिद्रान्तरेण सा । राक्षसीमागतां घोरां बालकैरन्वितां सुतैः ॥ १२८
 तीर्णान्यविपदद्याहमनया भक्षितेति सा । त्रस्ता यावत्तरो तावदारूढा तत्र राक्षसी ॥ १२९
 अन्वारूढाश्च तत्पुत्रास्तत्र तां किल राक्षसीम् । अन्नुवन्नम्र नः किञ्चिद्भक्ष्यं देहीति तत्क्षणम् ॥ १३०
 ततः सा राक्षसी बालांस्तानुवाचाद्य पुत्रकाः । महाश्मशानं गत्वापि भक्ष्यं नासादितं मया ॥ १३१
 याचितो डाकिनीसंघोऽप्यत्र भागमदान्न मे । तत्खेदादथ विज्ञप्य याचितो भैरवो मया ॥ १३२
 स च नामान्वयौ पृष्ट्वा देवो मामेवमादिशत् । भयंकरि कुलीनासि खरदूषणवंशजा ॥ १३३
 तदितो नातिदूरस्थं वसुदत्तपुरं व्रज । तत्रास्ते वसुदत्ताख्यो राजा धर्मपरो महान् ॥ १३४
 यः कृत्स्नामटवीमेतां पर्यन्तस्पोऽभिरक्षति । स्वयं गृह्णाति शुल्कं च निगृह्णाति च तत्करान् ॥ १३५
 तस्याटव्यां च मृगयाश्रमसुप्तस्य भूपतेः । अज्ञातैव प्रविष्टान्तः कर्णे शतपदी लघु ॥ १३६
 सा च कालेन बहुशः प्रसूतास्य शिरोन्तरे । तेन रोगेण राजासौ स्नायुशेषोऽद्य वर्तते ॥ १३७
 वैद्याश्चास्य न तं व्याधिं विदन्त्यन्योऽपि कोऽपि चेत् । न ज्ञास्यति ततश्चैष दिनैरल्पैर्विपत्स्यते ॥ १३८
 तस्य मांसानि भुञ्जीथा विपन्नस्य स्वमायया । भक्षितैस्तैर्हि षण्मासान्परितृप्ता भविष्यसि ॥ १३९

इत्थं मे भैरवेणापि संविभागः ससंशयः । कालवांश्चाद्य विहितस्तत्पुत्राः किं करोम्यहम् ॥ १४०
 एवं तयोक्ता राक्षस्या पुत्रास्ते तामथानुवन् । ज्ञातापनीते रोगेऽस्मिन्किं स राजाम्ब जीवति ॥ १४१
 कथं च तादृशो रोगो वद तस्यापनीयते । एवमुक्तवतस्तान्सा तनयान्राक्षसी जगौ ॥ १४२
 ज्ञातापनीते रोगेऽस्मिञ्जीवत्येव स भूपतिः । श्रूयतां च यथा सोऽस्य महारोगोऽपनीयते ॥ १४३
 शिरः पूर्वं घृताभ्यक्तं तस्य न्यस्तोष्णसर्पिषा । कृत्वा मध्याह्नकटिने स्थापितस्यातपे चिरम् ॥ १४४
 निवेश्य कर्णकुहरे सुषिरां वंशनाडिकाम् । शीताम्बुघटपृष्ठस्थशरावच्छिद्रसङ्गिनीम् ॥ १४५
 तेन स्वेदातपक्लान्ता निर्गत्यास्य शिरोन्तरात् । कर्णरन्ध्रेण तेनैव वंशनाडीं प्रविश्य ताम् ॥ १४६
 घटे शीताभिलाषिण्यः शतपद्यः पतन्ति ताः । एवं स नृपतिस्तस्मान्महारोगाद्विमुच्यते ॥ १४७
 इत्युक्त्वा राक्षसी पुत्रान्वृक्षस्थान्विरराम सा । कीर्तिसेना च तत्सर्वमशृणोत्कोटरस्थिता ॥ १४८
 श्रुत्वा च चिन्तयामास निस्तरिष्यामि चेदितः । तद्गलैवैतया युक्त्वा जीवयिष्यामि तं नृपम् ॥ १४९
 एतामेवाटवीं सोऽल्पशुल्कः प्रान्तस्थितो बहिः । तत्सौकर्याच्च वणिजः सर्वे यान्त्यमुना पथा ॥ १५०
 एतत्समुद्रसेनोऽपि स्वर्गामी सोऽब्रवीद्वणिक् । तदेतेनैव मार्गेण स मे भर्तागमिष्यति ॥ १५१
 अतो गत्वाटवीप्रान्ते वसुदत्तपुरे नृपम् । रोगादुत्तार्य तत्रस्था प्रतीक्षे भर्तुरागमम् ॥ १५२
 एवं विचिन्तयन्ती सा कृच्छ्रात्तामनयन्निशाम् । प्रातर्नष्टेषु रक्षःसु निरगात्कोटरात्ततः ॥ १५३
 क्रमात्ततोऽटवीमध्ये यान्ती पुरुषवेष्टभृत् । प्राप्तेऽपराङ्गे गोपालमेकं साधुं ददर्श सा ॥ १५४
 तत्सौकुमार्यदूराध्वदर्शनार्द्राकृतं च तम् । पप्रच्छोपेत्य सा कोऽयं प्रदेशः कथ्यतामिति ॥ १५५
 सोऽपि गोपालकोऽवादीद्वसुदत्तस्य भूपतेः । वसुदत्तपुरं नाम पुरमेतत्पुरः स्थितम् ॥ १५६
 राजापि स महात्मात्र मुमुर्षुर्व्याधितः स्थितः । तच्छ्रुत्वा कीर्तिसेना तं गोपालकमभाषत ॥ १५७
 यदि मां नयते कश्चिद्राज्ञस्तस्यान्तिकं ततः । अहं तं तस्य जानामि निवारयितुमामयम् ॥ १५८
 तच्छ्रुत्वैवावदद्गोपः पुरेऽत्रैव ब्रजाम्यहम् । तदायाहि मया साकं यावद्यत्नं करोमि ते ॥ १५९
 तथेत्युक्तवतीं तां च कीर्तिसेनां तदैव सः । वसुदत्तपुरं गोपः पुंवेष्टां नयति स्म ताम् ॥ १६०
 तच्च तत्र तथावस्तु निवेद्यातीत्य तत्क्षणात् । प्रतीहाराय कल्याणलक्षणं तां समर्पयत् ॥ १६१
 प्रतीहारोऽपि राजानं विज्ञप्यैव तदाज्ञया । प्रवेशयामास स तां तस्यान्तिकमनिन्दिताम् ॥ १६२
 राजा च सोऽत्र रोगार्तस्तां दृष्ट्वाद्भुताकृतिम् । आश्वस्तो वसुदत्तोऽभूद्वेत्त्यात्मैव हिताहितम् ॥ १६३
 उवाच चैतां पुंवेष्टां यदीमामपनेष्यसि । रुजमेतत्प्रदास्यामि राज्यार्थं ते सुलक्षण ॥ १६४
 जाने जहार पृष्ठान्मे स्वप्ने स्त्री कृष्णकम्बलम् । तन्निश्चितमिमं रोगं हरिष्यति भवान्मम ॥ १६५
 तच्छ्रुत्वा कीर्तिसेना तं जगादाद्य दिनं गतम् । देव श्वस्तेऽपनेष्यामि रोगं मा स्माश्रुतिं कृथाः ॥ १६६
 इत्युक्त्वा मूर्ध्नि राज्ञोऽस्य गव्यं घृतमदापयत् । तेन तस्याययौ निद्रा ययौ सा चातिवेदना ॥ १६७
 भिषग्रूपेण देवोऽयं पुण्यैर्नः कोऽप्युपागतः । इति तत्र च तां सर्वे कीर्तिसेनां ततोऽस्तुवन् ॥ १६८
 महादेवी च तैस्तैस्तामुपचारैरुपाचरत् । नक्तं वेदम पृथक्चास्याः सदासीकमकल्पयत् ॥ १६९
 अथापरेद्युर्मध्याह्ने मन्त्रिष्वन्तःपुरेषु च । पश्यत्सु तस्य भूपस्य कीर्तिसेना चकर्ष सा ॥ १७०
 शिरसः कर्णमार्गेण सार्धं शतपदीशतम् । राक्षस्युदितया पूर्वं युक्त्वात्यद्भुतया तया ॥ १७१
 स्थापयित्वा च घटके सा ताः शतपदीस्ततः । घृतक्षीरादिकेन तं नृपं समतर्पयत् ॥ १७२
 क्रमात्तस्मिन्समाश्वस्ते रोगमुक्ते महीपतौ । घटे तान्प्राणिनो दृष्ट्वा को न तत्र विसिस्मिये ॥ १७३

राजा च स विलोक्यैतान्कुकीटान्मूर्धनिर्गतान् । तत्रास दध्यौ मुमुदे मेने जन्म निजं पुनः ॥ १७४
 कृतोत्सवश्च स स्नातः कीर्तिसेनामपूजयत् । तामनादृतराज्यार्थी ग्रामहस्त्यश्वकाधनैः ॥ १७५
 देवी च मन्त्रिणश्चैतां हेम्ना वस्त्रैरपूरयन् । प्रभुप्राणप्रदोऽस्माकं पूज्यो भिषगसाविति ॥ १७६
 सा च तस्यैव राज्ञस्तान्हस्तेऽर्थान्संप्रति न्यधात् । कंचित्कालं च तस्येऽहमित्युक्त्वा भर्त्रपेक्षिणी ॥ १७७
 ततः संमान्यमानात्र सर्वैः कान्यप्यहानि सा । यावत्पुरुषवेषेण कीर्तिसेनावतिष्ठते ॥ १७८
 तावच्छुश्राव लोकात्तं बलभीतः समागतम् । सार्थंवाहं पथा तेन देवसेनं निजं पतिम् ॥ १७९
 पुरि तत्राथ तं सार्थं प्राप्तं बुद्धैव साभ्यगात् । भर्तारं तमपश्यच्च मयूरीव नवाम्बुदम् ॥ १८०
 चित्तेनेव चिरौत्सुक्यसंतापप्रविलायिना । दत्तार्थानन्दबाष्पेण पादयोस्तस्य चापतत् ॥ १८१
 सोऽपि प्रत्यभ्यजानाच्च वेषच्छन्नां निरूप्य ताम् । भर्ता भास्वत्करालक्ष्यां दिवा मूर्तिमिवैन्दवीम् ॥ १८२
 तस्य तद्गदनेनुं च चन्द्रकान्तस्य पश्यतः । देवसेनस्य हृदयं चित्रं न गलति स्म यत् ॥ १८३
 अथास्यां कीर्तिसेनायामेवं प्रकटितात्मनि । किमेतदिति साश्चर्यं स्थिते तस्मिंश्च तत्पतौ ॥ १८४
 विस्मिन्ने च वणिग्ग्रामे तद्बुद्धैव सविस्मयः । स राजा वसुदत्तोऽत्र स्वयमेव किलाययौ ॥ १८५
 तेन पृष्टा च सा कीर्तिसेना पत्युः पुरोऽखिलम् । श्रूदुश्चरितोत्पन्नं स्ववृत्तान्तमवर्णयत् ॥ १८६
 देवसेनश्च तच्छ्रुत्वा तद्भर्ता स स्वमातरि । पराङ्मुखोऽभवत्कोपक्षमाविस्मयहर्षवान् ॥ १८७
 भर्तृभक्तिरथारूढाः शीलसंनाहरक्षिताः । धर्मसारथयः साध्व्यो जयन्ति मतिहेतयः ॥ १८८
 इति तत्र स्थितोऽवादीदाकर्ण्यैव तदद्भुतम् । चरितं कीर्तिसेनायाः सानन्दः सकलो जनः ॥ १८९
 राजाप्युवाच पत्यर्थमाश्रितक्लेशयानया । सीतादेव्यपि रामस्य परिक्लेशावहा जिता ॥ १९०
 तदेया धर्मभगिनी मम प्राणप्रदायिनी । इत्युक्तवन्तं तं भूपं कीर्तिसेनाथ साब्रवीत् ॥ १९१
 देव त्वत्प्रीतिदायो यस्त्व हस्ते मम स्थितः । ग्रामहस्त्यश्वरत्नादिः स मे भर्त्रे समर्प्यताम् ॥ १९२
 एवमुक्तस्तया राजा दत्त्वा ग्रामादि तस्य तत् । तद्भर्तुर्देवसेनस्य प्रीतः पट्टं बबन्ध सः ॥ १९३

अथ नरपतिदत्तैस्तैर्वणिज्यार्जितैश्च प्रसभभरितकोषो देवसेनो धनैर्धैः ।

परिहृतजननीकः संस्तुवन्कीर्तिसेनां कृतवसतिरमुष्मिन्नेव तस्थौ पुरे सः ॥ १९४

सुखमपगतपापश्रुक् कीर्तिसेनाप्यसमचरितलब्धख्यातिरासाद्य तत्र ।

न्यवसदखिलभोगैश्चर्यभागान्तिकस्था सुकृतफलसमृद्धिर्देहबद्धैव भर्तुः ॥ १९५

एवं विषह्य विधुरस्य विधेर्नियोगमापत्सु रक्षितचरित्रधना हि साध्व्यः ।

गुप्ताः स्वसत्त्वविभवेन महत्तमेन कल्याणमादधति पत्युरथात्मनश्च ॥ १९६

इत्थं च पार्थिवकुमारि भवन्ति दोषाः श्रून्ननन्दविहिता बहवो बधूनाम् ।

तद्भर्तुर्वेश्म तव तादृशमर्थयेऽहं श्रून्ने यत्र न च यत्र शटा ननन्दा ॥ १९७

इतीदमानन्दिकथाद्भुतं सा मुखान्निशम्यासुरराजपुत्र्याः ।

सोमप्रभाया मनुजेन्द्रपुत्री कलिङ्गसेना परितुष्यति स्म ॥ १९८

ततो विचित्रार्थकभावसानं दृष्ट्वेव गन्तुं मिहिरे प्रवृत्ते ।

सोत्कां समालिङ्ग्य कलिङ्गसेनां सोमप्रभा स्वं भवनं जगाम ॥ १९९

इति महाकविश्रीसोमदेवभट्टविरचिते कथासरित्सागरे मदनमञ्जुकालम्बके तृतीयस्तरङ्गः ।

चतुर्थस्तरङ्गः ।

- ततः स्वसद्य यातायाः पश्चान्मार्गमवेक्षितुम् । सोमप्रभायाः स्नेहेन मार्गहर्म्याग्रमास्थिताम् ॥ १
- कलिङ्गसेनामारात्तां ददर्श गगनागतः । दैवान्मदनवेगाख्यो युवा विद्याधराधिपः ॥ २
- स तां दृष्ट्वैव रूपेण जगन्नितयमोहिनीम् । क्षोभं जगाम कामैन्द्रजालिकस्येव पिच्छिकाम् ॥ ३
- अलं विद्याधरस्त्रीभिः का कथाप्सरसामपि । यत्रेदृगेतदेतस्या मानुष्या रूपमद्भुतम् ॥ ४
- तदेषा यदि मे न स्याद्भार्या किं जीवितेन तत् । कथं च मानुषीसङ्गं कुर्यां विद्याधरोऽपि सन् ॥ ५
- इत्यालोच्य स दध्यौ च विद्यां प्रज्ञप्तिसंज्ञिकाम् । सा चाविर्भूय साकारा तमेवमवदत्तदा ॥ ६
- तत्त्वतो मानुषी नेयमेषा शापच्युताप्सराः । जाता कलिङ्गदत्तस्य गृहे सुभग भूपतेः ॥ ७
- इत्युक्ते विद्याया सोऽथ हृष्टो गत्वा स्वधामनि । विद्याधरोऽन्यविमुखः कामार्तः समचिन्तयत् ॥ ८
- हठाद्यदि हगम्येतां तदेतन्मे न युज्यते । स्त्रीणां हठोपभोगो हि मम शापोऽस्ति मृत्युदः ॥ ९
- तदेतत्प्राप्तये शंभुरागध्यस्तपसा मया । तपोधीनानि हि श्रेयांस्युपायोऽन्यो न विद्यते ॥ १०
- इति निश्चित्य चान्येद्युर्गत्वा ऋषभपर्वतम् । एकपादस्थितस्तेपे निराहारस्तपांसि सः ॥ ११
- अथ तुष्टोऽचिरात्तीव्रैस्तपोभिर्दत्तदर्शनः । एवं मदनवेगं तमादिदेशाम्बिकापतिः ॥ १२
- एषा कलिङ्गसेनाख्या ख्याता रूपेण भूतले । कन्या नास्याश्च भर्तापि सदृशो रूपसंपदा ॥ १३
- एकस्तु वत्सराजोऽस्ति स चैतामभिवाञ्छति । किं तु वासवदत्ताया भीत्या नार्थयते स्फुटम् ॥ १४
- एषापि रूपलुब्धा तं श्रुत्वा सोमप्रभामुखात् । स्वयंवराय वत्सेशं राजपुत्र्यभिवाञ्छति ॥ १५
- तत्र यावद्विवाहोऽस्या न भवेत्तावदन्तरा । कृत्वा कालासहस्यैव रूपं वत्सेश्वरस्य तम् ॥ १६
- गत्वा गान्धर्वविधिना भार्या कुर्याद्भवानिमाम् । एवं कलिङ्गसेनासौ तव सेत्स्यति सुन्दरी ॥ १७
- इत्यादिष्टः स शर्वेण प्रणिपत्याथ तं ययौ । गृहं मदनवेगः स्वं कालकूटगिरैस्तटम् ॥ १८
- अत्रान्तरे प्रतिनिशं गच्छन्त्या निजमन्दिरम् । प्रतिप्रभातमाथान्त्या यन्त्रेण व्योमगामिना ॥ १९
- तया तक्षशिलापुर्यां सा सोमप्रभया सह । कलिङ्गसेना क्रीडन्ती तां जगादैकदा रहः ॥ २०
- सखि वाच्यं न कस्यापि लया यत्ते ब्रवीम्यहम् । विवाहो मम संप्राप्त इति जाने यतः शृणु ॥ २१
- इह मां याचितुं दूताः प्रेषिता बहुभिर्नृपैः । ते च तातेन संवृत्य तथैव प्रेषिता इतः ॥ २२
- यस्तु प्रसेनजिन्नाम श्रावस्यामस्ति भूपतिः । तदीयः केवलं दूतः सादरं तेन सत्कृतः ॥ २३
- मन्त्रितं चाम्बव्याप्येतत्तन्मन्ये मद्वरो नृपः । स तातस्य तथाम्बायाः कुलीन इति संमतः ॥ २४
- स हि तत्र कुले जातो यत्राम्बाम्बालिकादिकाः । पितामह्यः कुरूणां च पाण्डवानां च जज्ञिरे ॥ २५
- तत्प्रसेनजिते तस्मै सखि दत्तास्मि सांप्रतम् । तातेन राज्ञे श्रावस्यां नगर्यामिति निश्चयः ॥ २६
- एतत्कलिङ्गसेनातः श्रुत्वा सोमप्रभा शुचा । सृजन्तीवापरं हारं सद्यो धाराश्रुणारुदत् ॥ २७
- जगाद चैतां पृच्छन्तीं वयस्यामश्रुकारणम् । दृष्टनिःशेषभूलोका सा मयासुरपुत्रिका ॥ २८
- वयो रूपं कुलं शीलं वित्तं चेति वरस्य यत् । मृग्यते सखि तत्राद्यं वयो वंशादिकं ततः ॥ २९
- प्रसेनजिञ्च प्रवयाः स दृष्टो नृपतिर्मेया । जातीपुष्पस्य जात्येव जीर्णस्यास्य कुलेन किम् ॥ ३०
- हिमशुभ्रेण तेन त्वं हेमन्तेनेव पद्मिनी । परिम्लानाम्बुजमुखी युक्ता शोच्या भविष्यसि ॥ ३१
- अतो जातो विषादो मे प्रहर्षस्तु भवेन्मम । यदि स्याद्वत्सराजस्ते कल्याण्युदयनः पतिः ॥ ३२
- तस्य नास्ति हि रूपेण लावण्येन कुलेन च । शौर्येण च विभूत्या च तुल्योऽन्यो नृपतिर्भुवि ॥ ३३

- तेन चेद्युज्यसे भर्त्रा सदृशेन कृशोदरि । धातुः फलति लावण्यनिर्माणं तदिदं त्वयि ॥ ३४
- इति सोमप्रभाकूपैर्वाक्यैर्यत्रैरिवेरितम् । ययौ कलिङ्गसेनाया मनो वत्सेश्वरं प्रति ॥ ३५
- ततश्च सा तां पप्रच्छ राजकन्या मयात्मजाम् । कथं स वत्सराजाख्यः सखि किंवंशसंभवः ॥ ३६
- कथं चोदयनो नाम्ना त्वया मे कथ्यतामिति । साथ सोमप्रभावादीच्छृणु तत्सखि वच्मि ते ॥ ३७
- वत्स इत्यस्ति विख्यातो देशो भूमेर्विभूषणम् । पुरो तत्रास्ति कौशाम्बी द्वितीयेवामरावनी ॥ ३८
- तस्यां स कुरुते राज्यं यतो वत्सेश्वरस्ततः । वंशं च तस्य कल्याणि कीर्त्यमानं मया शृणु ॥ ३९
- पाण्डवस्यार्जुनस्याभूदभिमन्युः किलात्मजः । चक्रव्यूहभिदा येन नीता कुरुचमूः क्षयम् ॥ ४०
- तस्मात्परीक्षिदभवद्राजा भरतवंशभृन् । सर्पसत्रप्रणेताभूत्तनोऽपि जनमेजयः ॥ ४१
- ततोऽभवच्छतानीकः कौशाम्बीमध्युवास यः । यश्च देवासुररणे दैत्यान्हत्वा व्यपद्यन् ॥ ४२
- तस्माद्राजा जगच्छ्लाघ्यः सहस्रानीक इत्यभून् । यः शक्रप्रेषितरथो दिवि चक्रे गतागनम् ॥ ४३
- तस्य देव्यां मृगावत्यामसावुदयनोऽजनि । भूषणं शशिनो वंशे जगन्नेत्रोत्सवो नृपः ॥ ४४
- नाम्नो निमित्तमप्यस्य शृणु सा हि मृगावती । अन्तर्वन्नी सती राज्ञो जनन्यस्य सुजन्मनः ॥ ४५
- उत्पन्नरुधिरस्नानदोहदा पापभीरुणा । भर्त्रा रचितलाक्षादिरसवापीकृताह्वा ॥ ४६
- पक्षिणा तार्क्ष्यवंश्येन निपत्यामिषशङ्कया । नीत्वा विधिवशात्त्यक्ता जीवन्त्येवोदयाचले ॥ ४७
- तत्र चाश्रासिता भूयो भर्तृसंगमवादिना । जमदग्न्याषिणा दृष्टा स्थितासौ तत्र चाश्रमे ॥ ४८
- अवज्ञाजनितेर्ष्यायाः कंचित्कालं हि तादृशः । शापस्तिलोत्तमातोऽभूत्तद्भर्तुस्तद्वियोगदः ॥ ४९
- दिवसैः सा च तत्रैव जमदग्न्याश्रमे सुतम् । उदयाद्रौ प्रसूते स्म द्यौरिन्दुमिव नूतनम् ॥ ५०
- असावुदयनो जातः सार्वभौमो महीपतिः । जनिष्यते च पुत्रोऽस्य सर्वविद्याधराधिपः ॥ ५१
- इत्युच्चार्याम्बराद्वाणीमशरीरां तदा कृतम् । नामोदयन् इत्यस्य देवैरुदयजन्मतः ॥ ५२
- सोऽपि शापान्तबद्धाशः कालं मातलिबोधितः । कृच्छ्रात्सहस्रानीकस्तां विनानैषीन्मृगावतीम् ॥ ५३
- प्राप्ते शापावसाने तु शबराद्विधियोगतः । उदयाद्रेरुपायातात्प्राप्याभिज्ञानमात्मनः ॥ ५४
- आवेदितार्थस्तत्कालं गगनोद्गतया गिरा । शबरं तं पुरस्कृत्य जगामैवोदयाचलम् ॥ ५५
- तत्र वाञ्छितसंसिद्धिमिव प्राप्य मृगावतीम् । भार्यामुदयनं तं च मनोगज्यमिवात्मजम् ॥ ५६
- तौ गृहीत्वाथ कौशाम्बीमागलैवाभिषिक्तवान् । यौवराज्ये तनूजं तं तद्गुणोत्कर्षतोषितः ॥ ५७
- यौगन्धरायणादींश्च तस्मै मन्त्रिसुतान्ददौ । तेनात्तभारो बुभुजे भोगान्भार्यासखश्चिरम् ॥ ५८
- कालेनारोप्य राज्ये च तमेवोदयनं सुतम् । वृद्धः सभार्यासचिवो ययौ राजा महापथम् ॥ ५९
- एवं स पित्र्यं राज्यं तत्प्राप्य जित्वा ततोऽखिलाम् । यौगन्धरायणसखः प्रशास्त्युदयनो महीम् ॥ ६०
- इत्याशु कथयित्वा सा कथां सोमप्रभा रहः । सखीं कलिङ्गसेनां तां पुनरेवमभाषत ॥ ६१
- एवं वत्सेषु राजत्वाद्वत्सराजः सुगात्रि सः । पाण्डवान्वयसंभूत्या सोमवंशोद्भवस्तथा ॥ ६२
- नाम्नाप्युदयनः प्रोक्तो दैवैरुदयजन्मना । रूपेण चात्र संसारे कंदर्पोऽपि न तादृशः ॥ ६३
- स एकस्तव तुल्योऽस्ति पतिस्त्रैलोक्यसुन्दरि । स च वाञ्छति लावण्यलुब्धस्त्वां प्रार्थितां ध्रुवम् ॥ ६४
- किं तु चण्डमहासेनमहीपतितनूद्भवा । अस्ति वासवदत्ताख्या तस्याध्यमहिषी सखि ॥ ६५
- तया स च वृतस्त्यक्त्वा बान्धवानतिरक्त्या । उषाशकुन्तलादीनां कन्यानां हृतलज्जया ॥ ६६
- नरवाहनदत्ताख्यस्तस्यां जातोऽस्य चात्मजः । आदिष्टः किल दैवैर्यो भावी विद्याधराधिपः ॥ ६७

अतस्तस्याः स वत्सेशो बिभ्यत्त्वां नेह याचते । सा च दृष्ट्वा मया न त्वां स्पर्धते रूपसंपदा ॥ ६८
 एवमुक्तवतीं तां च सखीं सोमप्रभां तदा । कलिङ्गसेना वत्सेशसोत्सुका निजगाद सा ॥ ६९
 जानेऽहमेतद्वश्यायाः पित्रोः शक्यं तु किं मम । सर्वज्ञा सप्रभावा च तत्त्वमेवात्र मे गतिः ॥ ७०
 दैवायत्तमिदं कार्यं तथा चात्र कथां शृणु । सोमप्रभा तामित्युक्त्वा शशंसास्यै कथामिमाम् ॥ ७१
 राजा विक्रमसेनाख्य उज्जयिन्यामभूत्पुरा । तस्य तेजस्वतीत्यासीद्रूपेणाप्रतिमा सुता ॥ ७२
 तस्याश्चाभिमतः कश्चित्प्रायो नाभूद्रो नृपः । एकदा च ददर्शैकं पुरुषं सा स्वहर्म्यगा ॥ ७३
 तेन स्वाकृतिना दैवात्संगतिं वाञ्छति स्म सा । स्वाभिप्रायं च संदिश्य तस्मै स्वां व्यसृजत्सखीम् ७४
 सा गत्वा तत्सखी तस्य पुंसः साहसशङ्किनः । अनिच्छतोऽपि प्रार्थ्यैवं यत्नात्संकेतकं व्यधात् ॥ ७५
 एतद्देवकुलं भद्रं विविक्तं पश्यसीह यम् । अत्र रात्रौ प्रतीक्षेथा राजपुत्र्यास्त्वमागमम् ॥ ७६
 इत्युक्त्वा सा तमामन्व्य गत्वा तस्यै तदभ्यधात् । तेजस्वत्यै ततः सापि तस्यै सूर्यावलोकिनी ॥ ७७
 पुमांश्च सोऽनुमन्यापि भयात्क्वाप्यन्यतो ययौ । न भेकः कोकनदिनीकिंजल्कास्वादकोविदः ॥ ७८
 अत्रान्तरे च कोऽप्यत्र राजपुत्रः कुलोद्भूतः । मृते पितरि तन्मित्रं राजानं द्रष्टुमाययौ ॥ ७९
 स चात्र सायं संप्राप्तः सोमदत्ताभिधो युवा । दायादहतराज्यादिरैकाकी कान्तदर्शनः ॥ ८०
 विवेश दैवात्तत्रैव नेतुं देवकुले निशाम् । राजपुत्र्याः सखी यत्र पुंसः संकेतमादिशत् ॥ ८१
 तं तत्र स्थितमभ्येत्य राजपुत्र्यविभाव्य सा । निशायामनुरागान्धा स्वयंवरपतिं व्यधात् ॥ ८२
 सोऽप्यभ्यनन्दत्तूष्णीं तां प्राज्ञो विधिसमर्पिताम् । संसूचयन्तीं भाविन्या राजलक्ष्म्या समागमम् ॥
 ततः क्षणाद्राजसुता सा विलोक्यैवमेव तम् । कमनीयतमं मेने धात्रात्मानमवञ्चितम् ॥ ८४
 अनन्तरं कथां कृत्वा यथास्वं संविदा तयोः । एका स्वमन्दिरमगादन्यस्तत्रानयन्निशाम् ॥ ८५
 प्रातर्गत्वा प्रतीहारमुखेनावेद्य नाम सः । राजपुत्रः परिज्ञातो राज्ञः प्राविशदन्तिकम् ॥ ८६
 तत्रोत्तराज्यहारादिदुःखस्य स कृतादरः । अङ्गीचक्रे सहायत्वं राजा तस्यारिमर्दने ॥ ८७
 मतिं चक्रे च तां तस्मै दातुं प्राग्दत्सितां सुताम् । मन्त्रिभ्यश्च तदैवैतमभिप्रायं शशंस सः ॥ ८८
 अथैतस्मै च राज्ञे तं सुतावृत्तान्तमभ्यधात् । देवी स्वा बोधिता पूर्वं तयैवाप्तसखीमुखैः ॥ ८९
 असिद्धानिष्टसिद्धेष्टकाकतालीयविस्मितम् । ततस्तं तत्र राजानमेको मन्त्री तदाब्रवीत् ॥ ९०
 विधिरेव हि जागर्ति भव्यानामर्थसिद्धिषु । असंचेतयमानानां सद्भृत्यः स्वामिनामिव ॥ ९१
 तथा च कथयाम्येतां राजन्नत्र कथां शृणु । बभूव हरिशर्माख्यः कोऽपि ग्रामे क्वचिद्विजः ॥ ९२
 स दरिद्रश्च मूर्खश्च वृत्त्यभावेन दुःस्थितः । पूर्वदुष्कृतभोगाय जातोऽतिबहुबालकः ॥ ९३
 सकुटुम्बो भ्रमन्भिक्षां प्राप्यैकं नगरं क्रमात् । शिश्रिये स्थूलदत्ताख्यं गृहस्थं स महाधनम् ॥ ९४
 गवादिरक्षकान्पुत्रान्भार्या कर्मकरीं निजाम् । तस्य कृत्वा गृहाभ्यर्णे प्रैष्यं कुर्वन्नुवास सः ॥ ९५
 एकदा स्थूलदत्तस्य सुतापरिणयोत्सवः । तस्याभूदागतानेकजन्ययात्राजनाकुलः ॥ ९६
 तदा च हरिशर्मात्र तद्गृहे सकुटुम्बकः । आकण्ठघृतमांसादिभोजनास्थां बबन्ध सः ॥ ९७
 तद्वेलां वीक्षमाणोऽथ स्मृतः केनापि नात्र सः । ततोऽनाहारनिर्विण्णो भार्यामित्यब्रवीन्निशि ॥ ९८
 दारिद्र्यादिह मौख्याच्च ममेदृशमगौरवम् । तदत्र कृत्रिमं युक्त्या विज्ञानं प्रयुनज्महम् ॥ ९९
 येनास्य स्थूलदत्तस्य भवेयं गौरवास्पदम् । त्वं प्राप्तेऽवसरे चास्मै ज्ञानिनं मां निवेदय ॥ १००
 इत्युक्त्वा तां विचिन्त्यात्र धिया सुप्ते जने हयः । स्थूलदत्तगृहात्तेन जह्रे जामातृवाहनः ॥ १०१ ॥

- दूरे प्रच्छन्नमेतेन स्थापितं प्रातरत्र तम् । इतस्ततो विचिन्वन्तोऽप्यश्वं जन्या न लेभिरे ॥ १०२
- अथामङ्गलवित्रस्तं हयचौरगवेषिणम् । हरिशर्मवधूरेत्य स्थूलदत्तमुवाच सा ॥ १०३
- भर्ता मदीयो विज्ञानी ज्योतिर्विद्यादिकोविदः । अश्वं वो लम्भयत्येनं किमर्थं स न पृच्छयते ॥ १०४
- तच्छ्रुत्वा स्थूलदत्तस्तं हरिशर्माणमाह्वयत् । ह्यो विस्मृतो हृतेऽश्वे तु स्मृतोऽस्म्यद्येति वादिनम् ॥ १०५
- विस्मृतं नः क्षमस्वेति प्रार्थितं ब्राह्मणं च सः । पप्रच्छ केनापहृतो हयो नः कथ्यतामिति ॥ १०६
- हरिशर्मा ततो मिथ्या रेखाः कुर्वन्नुवाच सः । इतो दक्षिणसीमान्ते चौरैः संस्थापितो हयः ॥ १०७
- प्रच्छन्नस्यो दिनान्ते च दूरं यावन्न नीयते । तावदानीयतां गत्वा त्वरितं स तुरंगमः ॥ १०८
- तच्छ्रुत्वा धावितैः प्राप्य क्षणात्स बहुभिर्नरैः । आनिन्येऽश्वः प्रशंसद्विविज्ञानं हरिशर्मणः ॥ १०९
- ततो ज्ञानीति सर्वेण पूज्यमानो जनेन सः । उवास हरिशर्मात्रं स्थूलदत्तार्चितः सुखम् ॥ ११०
- अथ गच्छत्सु दिवसेष्वत्र राजगृहान्तरात् । हेमरत्नादि चौरेण भूरि केनाप्यनीयत ॥ १११
- नाज्ञायत यदा चौरस्तदा ज्ञानिप्रसिद्धितः । आनाययामास नृपो हरिशर्माणमाशु तम् ॥ ११२
- स चानीतः क्षिपन्कालं वक्ष्ये प्रातरिति ब्रुवन् । वासके स्थापितो ज्ञानविभो राजा सुरक्षितः ॥ ११३
- तत्र राजकुले चासीन्नाम्ना जिह्वेति चेटिका । यया भ्रात्रा समं तच्च नीतमभ्यन्तराद्धनम् ॥ ११४
- सा गत्वा निशि तत्रास्य वासके हरिशर्मणः । जिज्ञासया ददौ द्वारि कर्णं तज्ज्ञानशङ्किता ॥ ११५
- हरिशर्मा च तत्कालमेककोऽभ्यन्तरे स्थितः । निजां जिह्वां निनिन्दैवं मृषाविज्ञानवादिनीम् ॥ ११६
- भोगलम्पटया जिह्वे किमिदं विहितं त्वया । दुराचारे सहस्रं त्वमिदानीमिह निग्रहम् ॥ ११७
- तच्छ्रुत्वा ज्ञानिनानेन ज्ञातास्मीति भयेन सा । जिह्वाख्या चेटिका युक्त्या प्रविवेश तदन्तिकम् ॥ ११८
- पतित्वा पादयोस्तस्य ज्ञानिव्यञ्जनमब्रवीत् । ब्रह्मत्रियं सा जिह्वाहं त्वया ज्ञातार्थहारिणी ॥ ११९
- नीत्वा तच्च मयास्यैव मन्दिरस्येह पृष्ठतः । उद्याने दाडिमस्याधो निखातं भूतले धनम् ॥ १२०
- तद्रक्ष मां गृहाणेमं किञ्चिन्मे हेम हस्तगम् । एतच्छ्रुत्वा सगर्वं स हरिशर्मा जगाद ताम् ॥ १२१
- गच्छ जानाम्यहं सर्वं भूतं भव्यं भवत्तथा । त्वां तु नोद्घाटयिष्यामि कृपणां शरणागताम् ॥ १२२
- यच्च हस्तगतं तेऽस्ति तदास्यसि पुनर्मम । इत्युक्ता तेन सा चेटी तथेत्याशु ततो ययौ ॥ १२३
- हरिशर्मा च स ततो विस्मयादित्यचिन्तयत् । असाध्यं साधयत्यर्थं हेलयाभिमुखो विधिः ॥ १२४
- यदिहोपस्थितेऽनर्थे सिद्धोऽर्थोऽशङ्कितं मम । स्वजिह्वां निन्दतो जिह्वा चोरी मे पतिता पुरः ॥ १२५
- शङ्क्यैव प्रकाशन्ते वत प्रच्छन्नपातकाः । इत्याद्याकलयन्सोऽत्र हृष्टो रात्रिं निनाय ताम् ॥ १२६
- प्रातश्चालीकविज्ञानयुक्त्या नीत्वा स तं नृपम् । तत्रोद्याने निखातस्थं प्रापयामास तद्धनम् ॥ १२७
- चौरं चाप्यपनीतांशं शशंस प्रपलायितम् । ततस्तुष्टो नृपस्तस्मै ग्रामान्दातुं प्रचक्रमे ॥ १२८
- कथं स्यान्मानुषागम्यं ज्ञानं शास्त्रं विनेदशम् । तन्नूनं चौरसंकेतकृतेयं धूर्तजीविका ॥ १२९
- तस्मादेषोऽन्यया युक्त्या वारमेकं परीक्ष्यताम् । देव ज्ञानीति कर्णे तं मञ्जी राजानमभ्यधात् ॥ १३०
- ततोऽन्तःक्षिप्तमण्डूकं सपिधानं नवं घटम् । स्वैरमानाय्य राजा तं हरिशर्माणमब्रवीत् ॥ १३१
- ब्रह्मन्यदस्मिन्घटके स्थितं जानासि तद्यदि । तदद्य ते करिष्यामि पूजां सुमहतीमहम् ॥ १३२
- तच्छ्रुत्वा नाशकालं तं मत्वा स्मृत्वा ततो निजम् । पित्रा क्रीडाकृतं बाल्ये मण्डूक इति नाम सः ॥
- विधातृप्रेरितः कुर्वस्तेनात्र परिदेवनम् । ब्राह्मणो हरिशर्मात्रं सहसैवैवमब्रवीत् ॥ १३४
- * साधोरेव तु मण्डूकं तवाकाण्डे घटोऽधुना । अवशस्य विनाशाय संजातोऽयं हठादिह ॥ १३५

तच्छ्रुत्वाहो महाज्ञानी भेकोऽपि विदितोऽमुना । इति जल्पन्ननन्दात्र प्रस्तुतार्थान्वयाज्जनः ॥ १३६
 ततस्तत्प्रातिभज्ञानं मन्वानो हरिशर्मणे । तुष्टो राजा ददौ ग्रामान्सहेमच्छत्रवाहनान् ॥ १३७
 क्षणाच्च हरिशर्मा स जज्ञे सामन्तसंनिभः । इत्थं दैवेन साध्यन्ते सदर्थाः शुभकर्मणाम् ॥ १३८
 तत्सोमदत्तं सदृशं दैवेनैवाभिसारिता । निवार्यामदृशं राजंस्तव तेजस्वती सुता ॥ १३९
 इति मन्त्रिमुखाच्छ्रुत्वा तस्मै राजसुताय ताम् । राजा विक्रमसेनोऽथ ददौ लक्ष्मीमिवात्मजाम् १४०
 ततः श्वशुरसैन्येन गत्वा जित्वा रिपूंश्च सः । सोमदत्तः स्वराज्यस्थस्तस्थौ भार्यासखः सुखम् १४१

एवं विधेर्भवति सर्वमिदं विशेषात्त्वामीदृशीं घटयितुं क इह क्षमेत ।

वत्सेश्वरेण सदृशेन विनैव दैवं कुर्यामहं सखि किमत्र कलिङ्गसेने ॥ १४२

इत्थं कथां रहसि राजसुता निशम्य सोमप्रभावदनतोऽत्र कलिङ्गसेना ।

तत्प्रार्थिनी शिथिलबन्धुभयत्रया सा वत्सेशसंगमसमुत्कमना बभूव ॥ १४३

अथास्तमुपयास्यति त्रिभुवनैकदीपे रवौ प्रभातसमयागमावधि कथंचिदामन्त्र्य ताम् ।

सखीमभिमतोद्यमस्थितमतिं स्वमार्गेण सा मयासुरसुता ययौ निजगृहाय सोमप्रभा ॥ १४४

इति महाकविश्रीसोमदेवभट्टविरचिते कथासरित्सागरे मदनमञ्जुकालम्बके चतुर्थस्तरङ्गः ।

पञ्चमस्तरङ्गः ।

ततोऽन्येद्युरुपेतां तां प्रातः सोमप्रभां सखीम् । कलिङ्गसेना विश्रम्भात्कथां कुर्वन्त्युवाच सा ॥ १
 मां प्रसेनजिते राज्ञे तातो दास्यति निश्चितम् । एतच्छ्रुतं मयाम्बातो दृष्टो वृद्धः स च लया ॥ २
 वत्सेशमनु यथा रूपे लयैव कथितस्तथा । श्रुतिमार्गप्रविष्टेन हृतं तेन यथा मनः ॥ ३
 तत्प्रसेनजितं पूर्वं प्रदर्श्य नय तत्र माम् । आस्ते वत्सेश्वरो यत्र किं तातेन किमम्बया ॥ ४
 एवमुक्तवतीं तां च सोत्कां सोमप्रभाब्रवीत् । गन्तव्यं यदि तद्यामो यन्त्रेण व्योमगामिना ॥ ५
 किं तु सर्वं गृहाण त्वं निजं परिकरं यतः । दृष्ट्वा वत्सेश्वरं भूयो नागन्तुमिह शक्यसि ॥ ६
 न च त्वं द्रक्ष्यसि पुनः पितरौ न स्मरिष्यसि । दूरस्थां प्राप्तदयिता विस्मरिष्यसि मामपि ॥ ७
 नद्येवमहमेष्यामि भर्तृवेश्मनि ते सखि । तच्छ्रुत्वा राजकन्या सा रुदती तामभाषत ॥ ८
 तर्हि वत्सेश्वरं तं त्वमिहैवानय मे सखि । नोत्सहे तत्र हि स्थातुं क्षणमेकं लया विना ॥ ९
 नानिन्ये चानिरुद्धः किमुपायाच्चित्रलेख्या । जानन्नपि तथा चैतां मत्तस्त्वं तत्कथां शृणु ॥ १०
 बाणासुरस्य तनया बभूवोषेति विश्रुता । तस्याश्चाराधिता गौरी पतिप्राप्त्यै वरं ददौ ॥ ११
 स्वप्ने प्राप्स्यसि यत्सङ्गं स ते भर्ता भवेदिति । ततो देवकुमाराभं कंचित्स्वप्ने ददर्श सा ॥ १२
 गन्धर्वविधिना तेन परिणीता तथैव च । प्राप्ततत्सत्यसंभोगा प्राबुध्यत निशाक्षये ॥ १३
 अदृष्ट्वा तं पतिं दृष्ट्वा संभोगलक्षणम् । स्मृत्वा गौरीवरं साभूत्सातङ्गभयविस्मया ॥ १४
 ताम्यन्ती च ततः सा तं स्वप्ने दृष्टं प्रियं विना । पृच्छन्त्यै चित्रलेखायै सख्यै सर्वं शशंस तन् ॥ १५
 सापि नामाद्यभिज्ञानं न किञ्चित्तस्य जानती । योगेश्वरी चित्रलेखा तामुषामेवमब्रवीत् ॥ १६
 सखि देवीवरस्यायं प्रभावोऽत्र किमुच्यते । किं त्वभिज्ञानशून्यस्ते सोऽन्वेष्टव्यः प्रियः कथम् ॥ १७
 परिजानामि चेत्तं ते ससुरासुरमानुषम् । जगद्विखामि तन्मध्ये तं मे दर्शय येन सः ॥ १८
 आनीयते मयेत्युक्ता सा तथेत्युदिते तथा । चित्रलेखा क्रमाद्विश्रमलिखद्वर्णवर्तिभिः ॥ १९

तत्रोषा सोऽयमित्यस्या दृष्टाङ्गुल्या सकम्पया । द्वारवत्यां यदुकुलादनिरुद्धमदर्शयत् ॥	२०
चित्रलेखा ततोऽवादीत्सखि धन्यासि यत्त्वया । भर्तानिरुद्धः प्राप्तोऽयं पौत्रो भगवतो हरेः ॥	२१
योजनानां सहस्रेषु षष्ठौ वसति स खितः । तच्छ्रुत्वा साधिकौत्सुक्यवशात्तामब्रवीदुषा ॥	२२
नाय चेत्सखि तस्याङ्गं श्रये श्रीखण्डशीतलम् । तदत्युद्दामकामाग्निनिर्दग्धां विद्धि मां मृताम् ॥	२३
श्रुत्वैतच्चित्रलेखा सा तामाश्रास्य प्रियां सखीम् । तदैवोत्पत्य नभसा ययौ द्वारवतीं पुरीम् ॥	२४
ददर्श च पृथूत्तुङ्गैर्मन्दिरैरन्धिमध्यगाम् । कुर्वतीं तं पुनः क्षिप्रमन्थाद्रिशिखरभ्रमम् ॥	२५
तस्यां सुप्तं निशि प्राप्य सानिरुद्धं विबोध्य च । उषानुगमं तं तस्मै शशंस स्वप्रदर्शनात् ॥	२६
आदाय चात्ततद्रूपं स्वप्रवेत्तारमेव तम् । सोत्कं सिद्धिप्रभावेण क्षणेनैवाययौ ततः ॥	२७
एव चावेक्षमाणायास्तस्याः सख्याः खवर्त्मना । प्रवेशयदुषायास्तं गुप्तमन्तःपुरं प्रियम् ॥	२८
सा दृष्ट्वैवानिरुद्धं तमुषा साक्षादुपागतम् । अमृतांशुमिवाम्भोधिबेला नाङ्गेष्ववर्तत ॥	२९
ततस्तेन समं तस्थौ सखीदत्तेन तत्र सा । जीवितेनेव मूर्तेन बलभेन यथासुखम् ॥	३०
तज्ज्ञानापितरं चास्याः क्रुद्धं बाणं जिगाय सः । अनिरुद्धः स्ववीर्येण पितामहबलेन च ॥	३१
ततो द्वारवतीं गत्वा तावभिन्नतनू उभौ । उषानिरुद्धौ जज्ञाते गिरिजाशंकराविव ॥	३२
इत्युषायाः प्रियोऽद्वैव मेलितश्चित्रलेखया । त्वं सप्रभावाप्यधिका ततोऽपि सखि मे मता ॥	३३
तन्ममानय वत्सेशमिह मा स्म चिरं कृथाः । एवं कलिङ्गसेनातः श्रुत्वा सोमप्रभाब्रवीत् ॥	३४
चित्रलेखासुरस्त्री सा समुत्क्षिप्यानयत्परम् । मादृशी किं विदध्यात्तु परस्पर्शाद्यकुर्वती ॥	३५
तत्त्वां नयामि तत्रैव यत्र वत्सेश्वरः सखि । प्राक्प्रसेनजितं तं ते दर्शयित्वा त्वदर्धिनम् ॥	३६
इति सोमप्रभोक्ता सा तथेत्युक्त्वा तया सह । कलिङ्गसेना तत्क्लृप्तं मायायन्त्रविमानकम् ॥	३७
तदैवारुह्य नभसा सकोषा सपरिच्छदा । कृतप्रास्थानिका प्रायात्पित्रोरविदिता ततः ॥	३८
नहि पश्यति तुङ्गं वा श्वभ्रं वा स्त्रीजनोऽग्रतः । स्मरेण नीतः परमां धारां वाजीव सादिना ॥	३९
आवर्त्ती प्राप्य पूर्वं च तं प्रसेनजितं नृपम् । मृगयानिर्गतं दूराञ्जरापाण्डुं ददर्श सा ॥	४०
वृद्धाद्रुजास्मादिति तां दूरादिव निषेधता । उद्धूयमानेन मुहुश्चामरेणोपलक्षितम् ॥	४१
सोऽयं प्रसेनजिद्राजा पित्रास्मै त्वं प्रदित्सिता । पश्येति सोमप्रभया दर्शितं सोपहासया ॥	४२
जरयायं वृत्तो राजा का वृणीतेऽपरा त्वमुम् । तदितः सखि शीघ्रं मां नय वत्सेश्वरं प्रति ॥	४३
इति सोमप्रभां चोक्त्वा तत्क्षणं सा तया सह । कलिङ्गसेना व्योम्नैव कौशाम्बीं नगरीं ययौ ॥	४४
तत्रोद्यानगतं सा तं वत्सेशं सख्युदीरितम् । ददर्श दूरात्सोत्कण्ठा चक्रोरीवामृतलिषम् ॥	४५
सा तदुत्फुल्लया दृष्ट्या हृन्यस्तेन च पाणिना । प्रविष्टोऽयं पथानेन मामत्रेत्यब्रवीदिव ॥	४६
सखि संगमयाद्यैव वत्सराजेन मामिह । एनं विलोक्य हि स्थातुं न शक्ता क्षणमप्यहम् ॥	४७
इति चोक्तवतीं तां सा सखी सोमप्रभाब्रवीत् । अद्याशुभं मया किञ्चिन्निमित्तमुपलक्षितम् ॥	४८
तदिदं दिवसं तूष्णीमुद्यानेऽस्मिन्नलक्षिता । अधितिष्ठस्व मा कार्षीः सखि दूरं गतागतम् ॥	४९
प्रातरागत्य युक्तिं वां घटयिष्यामि संगमे । अधुना गन्तुमिच्छामि भर्तुश्चित्तगृहे गृहम् ॥	५०
इत्युक्त्वा तामवस्थाप्य ययौ सोमप्रभा ततः । वत्सराजोऽपि चोद्यानात्स्वमन्दिरमर्थाविशत् ॥	५१
ततः कलिङ्गसेना सा तत्रस्था स्वमहत्तरम् । यथातत्त्वं स्वसंदेशं दत्त्वा वत्सेश्वरं प्रति ॥	५२
प्राहिणोत्प्राङ्घ्रिद्विधापि स्वसख्या शकुनज्ञया । स्वतन्त्रोऽभिनवारूढो युवतीनां मनोभवः ॥	५३

स च गत्वा प्रतीहारमुखेनावेद्य तत्क्षणम् । महत्तरः प्रविश्यैवं वत्सराजं व्यजिज्ञपत् ॥	५४
राजन्कलिङ्गदत्तस्य राज्ञस्तक्षशिलापतेः । सुता कलिङ्गसेनाख्या श्रुत्वा त्वां रूपवत्तरम् ॥	५५
स्वयंवराधर्ममिह ते संप्राप्ता त्यक्तबान्धवा । मायायश्चविमानेन सानुगा व्योमगामिना ॥	५६
आनीता गुह्यचारिण्या सख्या सोमप्रभाख्या । मयासुरस्यात्मजया नडकूबरभार्यया ॥	५७
तया विज्ञापनायाहं प्रेषितः स्वीकुरुष्व ताम् । युवयोरस्तु योगोऽयं कौमुदीचन्द्रयोरिव ॥	५८
एवं महत्तराच्छ्रुत्वा तं तथेत्यभिनन्द्य च । प्रहृष्टो हेमवस्त्राद्यैर्वत्सराजोऽभ्यपूजयत् ॥	५९
आहूय चाग्रवीन्मन्त्रिमुख्यं यौगन्धरायणम् । राज्ञः कलिङ्गदत्तस्य ख्यातरूपा क्षितौ सुता ॥	६०
स्वयं कलिङ्गसेनाख्या वरणाय ममागता । तद्रूहि शीघ्रमत्याज्यां कदा परिणयामि ताम् ॥	६१
इत्युक्तो वत्सराजेन मन्त्री यौगन्धरायणः । अस्यायतिहितापेक्षी क्षणमेवमचिन्तयत् ॥	६२
कलिङ्गसेना सा तावत्ख्यातरूपा जगन्त्रये । नास्त्यन्या तादृशी तस्यै स्पृहयन्ति सुरा अपि ॥	६३
तां लब्ध्वा वत्सराजोऽयं सर्वमन्यत्परित्यजेत् । देवी वासवदत्ता च ततः प्राणैर्वियुज्यते ॥	६४
नरवाहनदत्तोऽपि नश्येद्राजसुतस्ततः । पद्मावत्यपि तत्स्नेहाद्देवी जीवति दुष्करम् ॥	६५
ततश्चण्डमहासेनप्रद्योतौ पितरौ द्वयोः । देव्योर्विमुञ्चतः प्राणान्विकृतिं वापि गच्छतः ॥	६६
एवं च सर्वनाशः स्यान्न च युक्तं निषेधनम् । राज्ञोऽस्य व्यसनं यस्माद्धारितस्याधिकीभवेत् ॥	६७
तस्मादनुप्रवेशस्य सिद्धयै कालं हराम्यहम् । इत्यालोच्य स वत्सेशं प्राह यौगन्धरायणः ॥	६८
देव धन्योऽसि यस्यैषा स्वयं ते गृहमागता । कलिङ्गसेना भृत्यत्वं प्राप्तश्चैतत्पिता नृपः ॥	६९
तत्त्वया गणकान्पृष्ट्वा सुलभेऽस्या यथाविधि । कार्यः पाणिग्रहो राज्ञो बृहतो दुहिता ह्यसौ ॥	७०
अद्यास्या दीयतां तावद्योग्यं वासगृहं पृथक् । दासीदासा विसृज्यन्तां वस्त्राण्याभरणानि च ॥	७१
इत्युक्तो मन्त्रिमुख्येण वत्सराजस्तथेति तत् । प्रहृष्टहृदयः सर्वं सविशेषं चकार सः ॥	७२
कलिङ्गसेना च ततः प्रविष्टा वासववेश्म तत् । स्वमनोरथमासन्नं मत्वा प्राप परां मुदम् ॥	७३
यौगन्धरायणः सोऽपि क्षणाद्राजकुलात्ततः । निर्गत्य स्वगृहं गत्वा धीमानेवमचिन्तयत् ॥	७४
प्रायोऽशुभस्य कार्यस्य कालहारः प्रतिक्रिया । तथा च वृत्रशत्रौ प्राग्ब्रह्महत्यापलायिते ॥	७५
देवराज्यमवाप्तेन नहुषेणाभिवाञ्छिता । रक्षिता देवगुरुणा शची शरणमाश्रिता ॥	७६
अद्य प्रातरुपैति त्वमित्युक्त्वा कालहारतः । यावत्स्य नष्टो नहुषो हुंकाराद्ब्रह्मशापतः ॥	७७
प्राप्तश्च पूर्ववच्छक्रः स पुनर्देवराजताम् । एवं कलिङ्गसेनार्ये कालः क्षेप्यो मया प्रभोः ॥	७८
इति संचिन्त्य सर्वेषां गणकानां स संविदम् । दूरलग्नप्रदानाय मन्त्री गुप्तं व्यधात्तदा ॥	७९
अथ विज्ञाय वृत्तान्तं देव्या वासवदत्तया । आहूय स महामन्त्री स्वमन्दिरमनीयत ॥	८०
तत्र प्रविष्टं प्रणतं रुदती सा जगाद तम् । आर्यं पूर्वं त्वयोक्तं मे यथा देवि मयि स्थिते ॥	८१
पद्मावत्या ऋते नान्या सपत्नी ते भविष्यति । कलिङ्गसेनाप्यद्यैषा पश्येह परिणेष्यते ॥	८२
सा च रूपवती तस्यामार्थपुत्रश्च रज्यति । अतो वितथवादी त्वं जातोऽहं च मृताधुना ॥	८३
तच्छ्रुत्वा तामवोचत्स मन्त्री यौगन्धरायणः । धीरा भव कथं ह्येतद्देवि स्यान्मम जीवतः ॥	८४
त्वया तु नात्र कर्तव्या राज्ञोऽस्य प्रतिकूलता । प्रत्युतालम्ब्य धीरत्वं दर्शनीयानुकूलता ॥	८५
नातुरः प्रतिकूलोक्तैर्वशे वैद्यस्य वर्तते । वर्तते त्वनুকूलोक्तैः सास्त्रैवाचरतः क्रियाम् ॥	८६
प्रतीपं कृष्यमाणो हि नोत्तरेदुत्तरेन्नरः । बाह्यमानोऽनुकूलं तु नोद्योगाव्यसनात्तथा ॥	८७

अतः समीपमायान्तं राजानं लभविक्रिया । उपचारैरुपचरेः संवृत्याकारमात्मनः ॥ ८८
 कलिङ्गसेनास्वीकारं श्रद्धयास्तस्य सांप्रतम् । वृद्धिं ब्रुवाणा राज्यस्य सहाये तत्पितर्यपि ॥ ८९
 एवं कृते च माहात्म्यगुणं दृष्ट्वा परं तव । प्रवृद्धस्नेहदाक्षिण्यो राजासौ भवति त्वयि ॥ ९०
 मत्वा कलिङ्गसेनां च स्वाधीनां नोत्सुको भवेत् । वार्यमाणस्य वाञ्छा हि विषयेष्वभिवर्धते ॥ ९१
 देवी पद्मावती चैतच्छिक्षणीया त्वयानघे । एवं स राजा कार्येऽस्मिन्कालक्षेपं सहेत नः ॥ ९२
 अतः परं च जानेऽहं पश्येर्युक्तिबलं मम । संकटे हि परीक्ष्यन्ते प्राज्ञाः शूराश्च संगरे ॥ ९३
 तदेवि मा विषण्णा भूरिति देवीं प्रबोध्य ताम् । तयादृतोक्तिः स ययौ ततो यौगन्धरायणः ॥ ९४
 वत्सेश्वरश्च तदहर्न दिवा न रात्रौ देव्योर्द्वयोरपि स वासगृहं जगाम ।
 तादृक्स्वयंवररसोपनमत्कलिङ्गसेनासमाननवसंगमसोत्कचेताः ॥ ९५
 रात्रिं च दुर्लभरसोत्सुकतातिगाढचिन्तामहोत्सवमयीमिव तां ततस्ते ।
 निन्युः स्वसन्ध्यासु पृथक्पृथगेव देवीवत्सेशतत्सचिवमुख्यकलिङ्गसेनाः ॥ ९६

इति महाकविश्रीसोमदेवभट्टविरचिते कथासरित्सागरे मदनमञ्जुकालम्बके पञ्चमस्तरङ्गः ।

षष्ठस्तरङ्गः ।

ततः प्रतीक्षमाणं तं वत्सराजमुपेत्य सः । यौगन्धरायणो धूर्तः प्रातर्मञ्ची व्यजिज्ञपत् ॥ १
 लम्बः कलिङ्गसेनाया देवस्य च शुभावहः । विवाहमङ्गलायेह किं नाद्यैव विलोक्यते ॥ २
 तच्छ्रुत्वा सोऽब्रवीद्राजा ममाप्येवं हृदि स्थितम् । तां विना हि मुहूर्तं मे स्थातुं न सहेते मनः ॥ ३
 इत्युक्तैव स तत्कालं प्रतीहारं पुरःस्थितम् । आदिश्यानाययामास गणकान्सरलाशयः ॥ ४
 तेन पृष्ट्वा महामन्त्रिपूर्वस्थापितसंविदः । ऊर्चुर्लभोऽनुकूलोऽस्ति राज्ञो मासेषु षट्खितः ॥ ५
 तच्छ्रुत्वा मृषा कोपं कृत्वा यौगन्धरायणः । अज्ञा इमं धिगित्युक्त्वा राजानं निपुणोऽब्रवीत् ॥ ६
 योऽसौ ज्ञानीति देवेन पूजितो गणकः पुरा । स नागतोऽद्य तं पृष्ट्वा यथायुक्तं विधीयताम् ॥ ७
 एतन्मन्त्रिवचः श्रुत्वा वत्सेशो गणकं तदा । तमप्यानाययामास दोलारूढेन चेतसा ॥ ८
 सोऽप्यस्य कालहाराय स्थितसंविच्चैव तम् । लभं पृष्टोऽब्रवीद्धत्वा षण्मासान्ते व्यवस्थितम् ॥ ९
 ततो राजानमुद्विग्न इव यौगन्धरायणः । जगाद देव कर्तव्यं किमत्रादिशयतामिति ॥ १०
 राजाप्युक्तः सुलभैषी स विमृश्य ततोऽभ्यधात् । कलिङ्गसेना प्रष्टव्या सा किमाहेत्यवेक्ष्यताम् ॥ ११
 तच्छ्रुत्वा स तथेत्युक्त्वा गृहीत्वा गणकद्वयम् । पार्श्वं कलिङ्गसेनाया ययौ यौगन्धरायणः ॥ १२
 तथा कृतादरो दृष्ट्वा तद्रूपं स व्यचिन्तयत् । प्राप्येमां व्यसनाद्राजा सर्वं राज्यं त्यजेदिति ॥ १३
 उवाच चैनामुद्राहलभं ते गणकैः सह । निश्चेतुमागतोऽस्म्येतैर्जन्मर्क्षं तन्निवेद्यताम् ॥ १४
 तच्छ्रुत्वा जन्मनक्षत्रं तस्याः परिजनोदितम् । गणकास्ते मृषा कृत्वा विचारं मन्त्रिसंविदा ॥ १५
 लभं तमेव तत्रापि मासषट्कान्तवर्तिनम् । नार्वागतः पुरोऽस्तीति वदन्तः पुनरभ्यधुः ॥ १६
 श्रुत्वा दूरतरं तं च लभमाविम्रचेतसि । ततः कलिङ्गसेनायां तन्महत्तरकोऽभ्यधात् ॥ १७
 प्रेक्ष्यो लभोऽनुकूलः प्राप्येन स्यादेतयोः शुभम् । यावत्कालं हि दंपत्योः किं चिरेणाचिरेण वा ॥ १८
 एतन्महत्तरवचः श्रुत्वा सर्वेऽपि तत्क्षणम् । सदुक्तमेवमेवैतदिति तत्र बभाषिरे ॥ १९

१. पुस्तकान्तरेऽस्मान्छ्लोकात्पूर्वं 'राजन्कलिङ्गदत्तस्य राज्ञस्तक्षशिलापतेः ।' अयं वृत्तिोत्तरार्धः श्लोको वर्तते.

यौगन्धरायणोऽप्याह हा कुलमे कृते च नः । कलिङ्गदत्तः संबन्धी राजा खेदं ब्रजेदिति ॥ २०
 ततः कलिङ्गसेनापि सर्वास्तानवशा सती । यथा भवन्तो जानन्तीत्युक्त्वा तूष्णीं बभूव सा ॥ २१
 तदेव च वचस्तस्या गृहीत्वामम्य तां ततः । यौगन्धरायणो राज्ञः पार्श्वं सगणको ययौ ॥ २२
 तत्र तस्मै तदावेद्य वत्सेशाय तथैव सः । युक्त्या च तमवस्थाप्य स जगाम निजं गृहम् ॥ २३
 सिद्धकालातिपातश्च कार्यशेषाय तत्र सः । योगेश्वराख्यं सुहृदं सस्मार ब्रह्मराक्षसम् ॥ २४
 स पूर्वप्रतिपन्नस्तं स्वैरं ध्यानादुपस्थितः । राक्षसो मन्त्रिणं नत्वा किं स्मृतोऽस्मीत्यवोचत ॥ २५
 ततः स मन्त्री तस्मै तं कृत्स्नं व्यसनदं प्रभोः । कलिङ्गसेनावृत्तान्तमुक्त्वा भूयो जगाद तम् ॥ २६
 कालो मया हृतो मित्र तन्मध्ये त्वं स्वयुक्तितः । वृत्तं कलिङ्गसेनायाः प्रच्छन्नोऽस्या निरूपये ॥ २७
 विद्याधरादयस्तां हि छन्नं वाञ्छन्ति निश्चितम् । यतोऽन्या तादृशी नास्ति रूपेणास्मिज्जगन्त्रये ॥ २८
 अतः केनापि सिद्धेन सङ्गं विद्याधरेण वा । गच्छेत्सा यदि तच्च त्वं पश्येस्तद्भद्रकं भवेत् ॥ २९
 अन्यरूपागतश्चात्र लक्ष्यस्ते दिव्यकामुकः । स्वापकाले यतो दिव्याः सुप्ताः स्वे रूप आसते ॥ ३०
 एवं त्वदृष्टितस्तस्या दोषोऽस्माभिर्विलोक्यते । तस्यां राजा विरज्येच्च तत्कार्यं निर्वहेच्च नः ॥ ३१
 इत्युक्तो मन्त्रिणा तेन सोऽब्रवीद्ब्रह्मराक्षसः । युक्त्याहमेव किं नैतां ध्वंसयामि निहन्मि वा ॥ ३२
 तच्छ्रुत्वैव महामन्त्री तं स यौगन्धरायणः । उवाच नैतत्कर्तव्यमधर्मो हि महान्भवेत् ॥ ३३
 यश्च धर्ममवाधित्वा स्वेन संसरते पथा । तस्योपयाति साहाय्यं स एवाभीष्टसिद्धिषु ॥ ३४
 तत्तस्याः स्वोत्थितो दोषः प्रेक्षणीयस्त्वया सखे । येनास्माभिर्भवन्मैत्र्या राजकार्यं कृतं भवेत् ॥ ३५
 इति मन्त्रिवरादिष्टः स गत्वा ब्रह्मराक्षसः । गृहं कलिङ्गसेनाया योगच्छन्नः प्रविष्टवान् ॥ ३६
 अत्रान्तरे सखी तस्याः सा मयासुरपुत्रिका । आगात्कलिङ्गसेनायाः पार्श्वं सोमप्रभा पुनः ॥ ३७
 सा दृष्ट्वा रात्रिवार्तां तां युक्तवन्धुं मयात्मजा । राजपुत्रीमुवाचैवं तस्मिञ्शृण्वति राक्षसे ॥ ३८
 अद्य पूर्वाह्ण एवाहं विचित्य त्वामिहागता । छन्ना त्वतिष्ठं त्वत्पार्श्वं दृष्ट्वा यौगन्धरायणम् ॥ ३९
 श्रुतश्च युष्मदालापः सर्वं चावगतं मया । तर्कि त्वया ह्य एवैतदारब्धं मन्त्रिषिद्वया ॥ ४०
 अव्यपोह्यानिमित्तं हि कार्यं यत्क्रियते सखि । तदनिष्टाय कल्पेत तथा चेमां कथां शृणु ॥ ४१
 अन्तर्वेद्यामभूत्पूर्वं वसुदत्त इति द्विजः । विष्णुदत्ताभिधानश्च पुत्रस्तस्योदपद्यत ॥ ४२
 स विष्णुदत्तो वयसा पूर्णषोडशवत्सरः । गन्तुं प्रवृत्ते विद्याप्राप्तये वलभीं पुरीम् ॥ ४३
 मिलन्ति स्म च तस्यान्ये सप्त विप्रसुताः समाः । सप्तापि ते पुनर्मूर्खाः स विद्वान्सत्कुलोद्भूतः ॥ ४४
 कृत्वान्योन्यपरित्यागशपथं तैः समं ततः । विष्णुदत्तः प्रतस्थे स पित्रोरविदितो निशि ॥ ४५
 प्रस्थितश्चाप्रतोऽकस्मादनिमित्तमुपस्थितम् । दृष्ट्वा सोऽत्र वयस्यास्तान्सहप्रस्थायिनोऽभ्यधात् ॥ ४६
 अनिमित्तमिदं हन्त युक्तमद्य निर्वर्तितुम् । पुनरेव प्रयास्यामः सिद्धये शकुनान्विताः ॥ ४७
 तच्छ्रुत्वैव सखायस्तं मूर्खाः सप्तापि तेऽब्रुवन् । मृषा मा जीगणः शङ्कां न ह्यतो बिभिमो वयम् ॥ ४८
 त्वं चेद्विभेषि तन्मा गा वयं यामोऽधुनैव तु । प्रातर्विदितवृत्तान्ता नास्मांस्त्यक्ष्यन्ति बान्धवाः ॥ ४९
 इत्युक्तवद्भिरज्ञैस्तैः साकं शपथयन्त्रितः । विष्णुदत्तो यथावेव स स्मृत्वाघहरं हरिम् ॥ ५०
 रात्र्यन्ते च विलोक्यान्यदनिमित्तं पुनर्वदन् । मूर्खैस्तैः सखिभिः सर्वैः स एवं निरभर्त्यत ॥ ५१
 एतदेवानिमित्तं नः किमन्येनाध्वभीलुक । यत्त्वमस्माभिरानीतः काकशङ्की पदे पदे ॥ ५२
 इत्यादि भर्त्सनां कृत्वा गच्छद्भित्तैः समं च सः । विवशः प्रययौ विष्णुदत्तस्तूष्णीं बभूव च ॥ ५३

नोपदेशो विधातव्यो मूर्खस्य स्वाभिचारिणः । संस्कारोऽवस्करस्येव तिरस्कारकरो हि सः ॥ ५४
 एको बहूनां मूर्खाणां मध्ये निपतितो बुधः । पद्म पाथस्तरङ्गाणामिव विप्लवते ध्रुवम् ॥ ५५
 तस्मादेषां न वक्तव्यं मया भूयो हिताहितम् । तूष्णीमेव प्रयातव्यं विधिः श्रेयो विधास्यति ॥ ५६
 इत्याद्याकलयन्मूर्खैः प्रक्रमंसैः समं पथि । विष्णुदत्तो दिनस्यान्ते शबरग्राममाप सः ॥ ५७
 तत्र भ्रान्त्वा निशि प्राप तरुण्याधिष्ठितं स्त्रिया । गृहमेकं ययाचे च निवासं सोऽथ तां स्त्रियम् ॥ ५८
 तथा दत्तेऽपवरके सहान्यैस्तैर्विवेश सः । सखिभिस्ते च सप्तापि तत्र निद्रां क्षणं ययुः ॥ ५९
 स एको जाग्रदेवासीदमनुष्यगृहाश्रयात् । स्वपन्यज्ञा हि निश्चेष्टाः कुतो निद्रा विवेकिनाम् ॥ ६०
 तावच्च तत्र पुरुषः कोऽप्येको निभृतं युवा । अभ्यन्तरगृहं तस्याः प्रविवेशान्तिकं स्त्रियाः ॥ ६१
 तेन साकं च सा रेमे चिरं गुप्ताभिभाषिणी । रतिश्रान्तौ च तौ दैवान्निद्रां द्वावपि जग्मतुः ॥ ६२
 तच्च दीपप्रकाशेन सर्वं द्वारान्तरेण सः । विष्णुदत्तो विलोक्यैवं सनिर्वेदमचिन्तयत् ॥ ६३
 कष्टं कथं प्रविष्टाः स्मो दुश्चारिण्याः स्त्रिया गृहम् । ध्रुवं ज्ञातोऽयमेतस्या न कौमारः पतिः पुनः ६४
 नान्यथा हि भवत्येषा सशङ्कनिभृता गतिः । मया चपलचित्तेयमादावेव च लक्षिता ॥ ६५
 अन्यालाभात्प्रविष्टाः स्मः किं त्वत्रान्योन्यसाक्षिणः । इत्येवं चिन्तयञ्छब्दं जनानां सोऽश्रुणोद्वहः ॥
 ददर्श प्रविशन्तं च स्वस्वस्थानस्थितानुगम् । युवानमभिपश्यन्तं सखङ्गं शबराधिपम् ॥ ६७
 के यूयमिति पृच्छन्तं मत्वा गृहपतिं स तम् । भीतः पान्थाः स्म इत्याह विष्णुदत्तः पुलिन्दपम् ॥ ६८
 स चान्तः शबरो गत्वा दृष्ट्वा भार्यां तथास्थिताम् । चिच्छेद तस्य सुप्तस्य तज्जारस्यासिना शिरः ॥
 भार्या तु निगृहीता न तेन सा नापि बोधिता । भुवि न्यस्तासिनान्यत्र पर्यङ्के सुप्तमेव तु ॥ ७०
 तद्दृष्ट्वा सप्रदीपेऽत्र विष्णुदत्तो व्यचिन्तयत् । युक्तं स्त्रीति न यद्भार्या हता दारहरो हतः ॥ ७१
 किं तु कृत्वेदं कर्म यदनेनात्र सुप्यते । विस्मयं तदहो चित्रं वीर्यमुद्रिक्तचेतसाम् ॥ ७२
 इत्यत्र चिन्तयत्येव विष्णुदत्ते प्रबुध्य सा । कुक्षी ददर्श जारं स्वं हतं सुप्तं च तं पतिम् ॥ ७३
 उत्थाय च गृहीत्वा तत्कन्धे जारकबन्धकम् । हस्तेनैकेन चादाय तच्छिरः सा विनिर्ययौ ॥ ७४
 गत्वा बहिश्च निक्षिप्य भस्मकूटान्तरे द्रुतम् । कबन्धं सशिरस्कं तमाययौ निभृतं ततः ॥ ७५
 विष्णुदत्तश्च निर्गत्य सर्वं दूराद्विलोक्य तत् । मध्ये सखीनां सुप्तानां प्रविश्यासीत्तथैव सः ॥ ७६
 सा चागत्य प्रविश्यान्तः पत्युः सुप्तस्य दुर्जनी । तेनैव तत्कृपाणेन तस्य मूर्धनमच्छिनत् ॥ ७७
 निर्गत्य श्रावयन्ती च भृत्याञ्छब्दं चकार सा । हा हतास्मि हतो भर्ता ममैभिः पथिकैरिति ॥ ७८
 ततः परिजनाः श्रुत्वा प्रधाव्यालोक्य तं प्रभुम् । हतं तान्विष्णुदत्तादीनभ्यधावन्नुदायुधाः ॥ ७९
 तेन चाहन्यमानेषु तेषु त्रस्तोत्थितेष्वथ । अन्येषु तत्सहायेषु विष्णुदत्तोऽब्रवीद्भुतम् ॥ ८०
 अलं वो ब्रह्महत्याभिर्नैवास्माभिरिदं कृतम् । एतयैव कृतं ह्येतत्कुस्त्रियान्यप्रसक्तया ॥ ८१
 मया चापावृतद्वारमार्गेणा मूरुमीक्षितम् । निर्गत्य च बहिर्दृष्टं क्षमध्वं यदि वक्षि तन् ॥ ८२
 इत्युक्त्वा तान्स शबरान्विष्णुदत्तो निवार्य च । तेभ्यो निःशेषमा मूलादृत्तान्तं तमवर्णयत् ॥ ८३
 नीत्वा चादर्शयत्तेषां कबन्धं तं शिरोन्वितम् । सद्यो हतं तथा क्षिप्तं स्त्रिया तस्मिन्नवस्करे ॥ ८४
 ततः स्वेन विवर्णेन मुखेनाङ्गीकृते तथा । कुलटां तां तिरस्कृत्य सर्वे तत्रैवमब्रुवन् ॥ ८५
 स्मराकृष्टा तनोत्येव या साहसमशङ्किता । सा परस्वीकृता कुक्षी कृपाणीव न हन्ति कम् ॥ ८६
 इत्युक्त्वा विष्णुदत्तादीन्सर्वास्ते मुमुचुस्ततः । विष्णुदत्तं च सप्तान्ये सहायास्तेऽथ तुष्टुवुः ॥ ८७

रक्षारत्नप्रदीपस्त्वं जातो नः स्वपतां निशि । त्वत्प्रसादेन तीर्णाः स्मो मृत्युमद्यानिमित्तजम् ॥ ८८
 स्तुत्वैवं विष्णुदत्तं तं शमयित्वा च दुर्वचः । प्रणतास्ते ययुः प्रातः स्वकार्यायैव तद्युताः ॥ ८९
 इत्थं कलिङ्गसेनायाः कथयित्वा कथां मिथः । सोमप्रभा सा कौशाम्ब्यां सखीं पुनरुवाच ताम् ॥ ९०
 एवं कार्यप्रवृत्तानामनिमित्तमुपस्थितम् । विलम्बाद्यप्रतिहतं सख्यनिष्ठं प्रयच्छति ॥ ९१
 ततश्चात्रानुतप्यन्ते प्राज्ञवाक्यावमानिनः । प्रवर्तमाना रभसात्पर्यन्ते मन्दबुद्धयः ॥ ९२
 अतोऽशुभे निमित्ते ह्यो वत्सेशं प्रति यत्त्वया । आत्मग्रहाय प्रहितो दूतो युक्तं न तत्कृतम् ॥ ९३
 तदविघ्नं विवाहं च विदधातु विधिस्तव । कुलप्रेनागता गेहाद्विवाहस्तेन दूरतः ॥ ९४
 देवा अपि च लुभ्यन्ति त्वयि रक्ष्यमिदं ततः । चिन्त्यश्च नीतिनिपुणो मन्त्री यौगन्धरायणः ॥ ९५
 राजव्यसनशङ्की सन्सोऽत्र विघ्नं समाचरेत् । विहितेऽपि विवाहे वा दोषमुत्पादयेत्तव ॥ ९६
 धार्मिकः सन्न कुर्याद्वा दोषं तदपि ते सखि । सपत्नी सर्वथा चिन्त्या कथां वच्म्यत्र ते शृणु ॥ ९७
 अस्तीहेक्षुमती नाम पुरी तस्याश्च पार्श्वतः । नदी तदभिधानैव विश्रामिन्नकृते उभे ॥ ९८
 तत्समीपे महश्चास्ति वनं तत्र कृताश्रमः । ऊर्ध्वपादस्तपश्चक्रे मुनिर्मङ्गलकाभिधः ॥ ९९
 तपस्यता च तेनात्र गगनेनागताप्सराः । अर्दांश्च मेनका नाम वातेन चलिताम्बरा ॥ १००
 ततो लब्धावकाशेन कामेन क्षोभितात्मनः । नूतने कदलीगर्भे वीर्यं तस्यापतन्मुनेः ॥ १०१
 जज्ञे ततश्च कन्या सा सद्यः सर्वाङ्गसुन्दरी । अमोघं हि महर्षीणां वीर्यं फलति तत्क्षणम् ॥ १०२
 संभूता कदलीगर्भे यस्मात्तस्माच्चकार ताम् । नाम्ना स कदलीगर्भी पिता मङ्गलको मुनिः ॥ १०३
 तस्याश्रमे सा ववृधे गौतमस्य कृपी यथा । द्रोणभार्या पुरा रम्भादर्शनच्युतवीर्यजा ॥ १०४
 एकदा च विवेशैतमाश्रमं मृगयारसात् । दृढवर्मा हृतोऽश्वेन मध्यदेशभवो नृपः ॥ १०५
 स तां ददर्श कदलीगर्भी प्रावृतवल्कलाम् । मुनिकन्योचितेनात्र वेषेणाल्यन्तशोभिताम् ॥ १०६
 सा च दृष्ट्वा नृपतेः स्वीचक्रे हृदयं तथा । यथावकाशोऽपि हृतस्तत्रान्तःपुरयोषिताम् ॥ १०७
 अपीमां प्राप्नुयां भार्या कस्यापीह सुतामृषेः । दुष्यन्त इव कण्वस्य मुनेः कन्यां शकुन्तलाम् ॥ १०८
 इति संचिन्तयन्नेव संगृहीतसमित्कुशम् । सोऽत्रापश्यत्तमायान्तं मुनिं मङ्गलकं नृपः ॥ १०९
 ववन्दे चैतमभ्येत्य पादयोर्मुक्तवाहनः । पृष्ट्वात्मानमेतस्मै मुनये स न्यवेदयत् ॥ ११०
 ततः स कदलीगर्भी मुनिरादिशति स्म ताम् । वत्से राज्ञोऽतिथेरस्य त्वयार्थं कल्प्यतामिति ॥ १११
 तथेति कल्पितातिथ्यस्तथा राजा स नम्रया । ईदृक्कुतस्ते कन्येयमिति पप्रच्छ तं मुनिम् ॥ ११२
 मुनिश्च स ततस्तस्यास्तामुत्पत्तिं च नाम च । अन्वर्थे कदलीगर्भेत्यस्मै राज्ञे न्यवेदयत् ॥ ११३
 ततस्तां स मुनेः कन्यां मेनकाभावनोद्भवाम् । मत्वाप्सरसमत्युत्को राजा तस्मादयाचत ॥ ११४
 सोऽप्येतां कदलीगर्भी ददौ तस्मै सुतामृषिः । दिव्यानुभावं पूर्वेषामविचार्य हि चेष्टितम् ॥ ११५
 तच्च बुद्ध्वा प्रभावेण तत्राभ्येत्य सुराङ्गनाः । मेनकाप्रीतितस्तस्याश्चक्रुरुद्गाहमण्डनम् ॥ ११६
 दत्त्वा च सर्षपान्हस्ते जगदुस्तां तदैव ताः । यान्ती मार्गे वपस्वैतांस्त्वमभिज्ञानसिद्धये ॥ ११७
 यदि भर्त्रा कृतावज्ञा कदाचित्त्वमिहैष्यसि । तज्जातैरेभिरायान्ती पन्थानं पुत्रि वेत्स्यसि ॥ ११८
 इत्युक्तां ताभिरारोप्य कृतोद्गाहं स्ववाजिनि । स राजा कदलीगर्भी दृढवर्मा ययौ ततः ॥ ११९
 प्राप्तान्वागतसैन्योऽथ वपन्त्या सर्षपान्पथि । बध्वा तथा सह प्राप राजधानीं निजां च सः ॥ १२०
 तत्रान्यपत्नीविमुखः कदलीगर्भया तथा । समं स तस्थावाख्याततद्दृष्टान्तः स्वमश्रिषु ॥ १२१

ततस्तस्य महादेवी तदीयं मन्त्रिणं रहः । स्मारयित्वोपकारान्स्वाञ्जगादात्यन्तदुःखिता ॥ १२२
 राज्ञा नूतनभार्यैकसक्तेनाद्याहमुज्झिता । तत्तथा कुरु येनैषा सपत्नी मे निवर्तते ॥ १२३
 तच्छ्रुत्वा सोऽब्रवीन्मन्त्री देवि कर्तुं न युज्यते । मादृशानां प्रभोः पत्न्या विनाशोऽथ वियोजनम् ॥
 एष प्रव्राजकस्त्रीणां विषयः कुहकादिषु । प्रयोगेष्वभियुक्तानां संगतानां तथाविधैः ॥ १२५
 ता हि कैतवतापस्यः प्रविश्यैवानिवारिताः । गृहेषु मायाकुशलाः कर्म किं किं न कुर्वते ॥ १२६
 इत्युक्ता तेन सा देवी विनतेवाह तं ह्रिया । अलं तर्हि ममानेन गर्हितेन सतामिति ॥ १२७
 तद्वचो हृदि कृत्वा तु तं विसृज्य च मन्त्रिणम् । काञ्चित्प्रव्राजिकां चेटीमुखेनानयति स्म सा ॥ १२८
 तस्याः शशंस चा मूलात्तत्सर्वं स्वमनीषितम् । अङ्गीचकार दातुं च सिद्धे कार्ये धनं महत् ॥ १२९
 साप्यर्थलोभादार्तां तामित्युवाच कुतापसी । देवि किं नाम वस्तेतदहं ते साधयाम्यदः ॥ १३०
 नानाविधानिह जानामि प्रयोगान्सुबहून्हम् । एवमाश्वास्य तां देवीं साथ प्रव्राजिका ययौ ॥ १३१
 मठिकां प्राप्य च निजां भीतेवेत्यमचिन्तयत् । अहो अतीवभोगाशा कं नाम न विडम्बयेत् ॥ १३२
 यन्मया सहसा देव्याः प्रतिज्ञा पुरतः कृता । विज्ञानं चात्र तादृशे सम्यक्किञ्चिन्न विद्यते ॥ १३३
 अन्यत्रेव च न व्याजं कर्तुं राजगृहे क्षमम् । ज्ञात्वा जातु हि कुर्वीरन्निग्रहं प्रभविष्णवः ॥ १३४
 एकस्तत्राभ्युपायः स्याद्यत्सुहृन्मेऽस्ति नापितः । ईदृग्विज्ञानकुशलः स चेत्कुर्यादिहोद्यमम् ॥ १३५
 इत्यालोच्यैव सा तस्य नापितस्यान्तिकं ययौ । तस्मै मनीषितं सर्वं तच्छशंसार्थसिद्धिदम् ॥ १३६
 ततः स नापितो वृद्धो धूर्तश्चैवमचिन्तयत् । उपस्थितमिदं दिष्टया लाभस्थानं ममाधुना ॥ १३७
 तन्न बाध्या नवा राजवधू रक्ष्या तु सा यतः । दिव्यदृष्टिः पिता तस्य सर्वं प्रख्यापयेदिदम् ॥ १३८
 विश्लिष्यैतां तु नृपतेर्देवीं संप्रति भुङ्महे । कुरहस्यसहाये हि भृत्ये भृत्यायते प्रभुः ॥ १३९
 संश्लेष्य काले राज्ञे च वाच्यमेतत्तथा मया । यथा स्यादुपजीव्यो मे राजा सा चर्षिकन्यका ॥ १४०
 एवं च नातिपापं स्याद्भवेद्दीर्घा च जीविका । इत्यालोच्य स तां प्राह नापितः कूटतापसीम् ॥ १४१
 अम्ब सर्वं करोम्येतत्किं तु योगबलेन चेत् । एषा राज्ञो नवा भार्या हन्यते तन्न युज्यते ॥ १४२
 बुद्धा कदाचिद्राजा हि सर्वानस्मान्विनाशयेत् । स्त्रीहत्यापातकं च स्यात्तत्पिता च मुनिः शपेत् १४३
 तस्माद्बुद्धिबलेनैषा राज्ञो विश्लेष्यते परम् । येन देवी सुखं तिष्ठेदर्थप्राप्तिर्भवेच्च नः ॥ १४४
 एतच्च मे कियत्किं हि न बुद्ध्या साधयाम्यहम् । प्रज्ञानं मामकीनं च श्रूयतां वर्णयामि ते ॥ १४५
 अभूदस्य पिता राज्ञो दुःशीलो दृढवर्मणः । अहं च दासस्तस्येह राज्ञः स्वीचितकर्मकृत् ॥ १४६
 स कदाचिदिह भ्राम्यन्भार्यामैक्षत मामकीम् । तस्यां तस्य सुरूपायां तरुण्यां च मनो ययौ ॥ १४७
 नापितस्त्रीति चाबोधि पृष्ट्वा परिजनं स ताम् । किं नापितः करोतीति प्रविश्यैव स मे गृहम् ॥ १४८
 उपभुज्यैव तां स्वेच्छं मद्भार्यां कुनृपो ययौ । अहं च तदहर्देवाद्गृहादासं बहिः क्वचित् ॥ १४९
 अन्येषुश्च प्रविष्टेन दृष्ट्वा सान्यादृशी मया । पृष्ट्वा भार्या यथावृत्तं साभिमानेव मेऽभ्यधात् ॥ १५०
 तत्क्रमेणैव तां भार्यामशक्तस्य निषेधने । नित्यमेवोपभुञ्जानः स ममोत्तब्धवानृपः ॥ १५१
 कुतो गम्यमगम्यं वा कुशीलोन्मादिनः प्रभोः । वातोद्धूतस्य दावाग्नेः किं तृणं किं च काननम् १५२
 ततो यावद्गतमिदं न काचित्प्रवृत्तिवारणे । तावत्स्वल्पाशनक्षामो मान्द्यव्याजमशिश्रियम् ॥ १५३
 तादृशश्च गतोऽभूत् राज्ञस्तस्याहमन्तिकम् । स्वव्यापारोपसेवार्थं निःश्वसन्कृशपाण्डुरः ॥ १५४
 तत्र मन्दमिवालोच्य साभिप्रायः स मां नृपः । पप्रच्छ रे किमीदृक्त्वं संजातः कथ्यतामिति १५५

निर्बन्धपृष्ठस्तं चाहं विजने याचिताभयः । प्रत्यवोचं नृपं देव भार्यास्ति मम डाकिनी ॥ १५६
 सा च सुप्तस्य मेऽन्त्राणि गुदेनाकृष्य चूषति । तथैव चान्तः क्षिपति तेनाहं क्षामतां गतः ॥ १५७
 पोषणाय च मे नित्यं बृंहणं भोजनं कुतः । इत्युक्ताः स मया राजा जाताशङ्को व्यचिन्तयत् ॥ १५८
 किं सत्यं डाकिनी सा स्यात्तेनाहं किं हृतस्तया । किं सिदाहारपुष्टस्य चूषेदन्त्रं ममापि सा ॥ १५९
 तदद्य तामहं युक्त्या जिज्ञासिष्ये स्वयं निशि । इति संचिन्त्य राजा मे सोऽन्त्राहारमदापयत् ॥ १६०
 ततो गत्वा गृहं तस्या भार्यायाः संनिधावहम् । अश्रूण्यमुषं पृष्ठश्च तया तामेवमब्रुवम् ॥ १६१
 प्रिये न वाच्यं कस्यापि त्वया शृणु वदामि ते । अस्य राज्ञो गुदे जाता दन्ता वज्राश्रिसंनिभाः ॥ १६२
 तच्च भग्नोऽद्य जालोऽपि क्षुरो मे कर्म कुर्वतः । एवं चात्र ममेदानीं क्षुरस्तुत्येत्पदे पदे ॥ १६३
 तन्नवं नवमानेष्ट्ये कुतो नित्यमहं क्षुरम् । अतो रोदिमि नष्टा हि जीविकेयं गृहे मम ॥ १६४
 इत्युक्ता सा मया भार्या मतिमाधादुपैष्यतः । रात्रौ राज्ञोऽस्य सुप्तस्य गुददन्ताद्भुतेक्षणे ॥ १६५
 आ संसाराददृष्टं तदसत्यं न त्वबोधि सा । विदग्धा अपि वक्ष्यन्ते विटवर्णनया स्त्रियः ॥ १६६
 अथैत्य तां निशि स्वैरं मद्भार्यामुपभुज्य सः । राजा श्रमादिवालीकं सुप्तवान्मद्वचः स्मरन् ॥ १६७
 मद्भार्याप्यथ तं सुप्तं मत्वा तस्य शनैः शनैः । हस्तं प्रसारयामास गुदे दन्तोपलब्धये ॥ १६८
 गुदप्राप्ते च तत्पाणावुत्थाय सहसैव सः । डाकिनी डाकिनीत्युक्त्वा त्रस्तो राजा ततो ययौ ॥ १६९
 ततः प्रभृति सा तेन भीत्या त्यक्त्वा नृपेण मे । भार्या गृहीतसंतोषा मदेकायत्ततां गता ॥ १७०
 एवं पूर्वं नृपाद्बुद्ध्या गृहिणी मोचिता मया । इति तां तापसीमुक्त्वा नापितः सोऽब्रवीत्पुनः ॥ १७१
 तदेतत्प्रज्ञया कार्यमार्थं युष्मन्मनीषितम् । यथा च क्रियते मातस्तदिदं वच्मि ते शृणु ॥ १७२
 कोऽप्यन्तःपुरवृद्धोऽत्र स्वीकार्यो यो ब्रवीत्यमुम् । जाया ते कदलीगर्भा डाकिनीति नृपं रहः ॥ १७३
 आरण्यकाया नद्यस्याः कश्चित्परिजनः स्वकः । सर्वः परो भेदसहो लोभात्कुर्वीत किं न यत् ॥ १७४
 ततोऽस्मिन् राज्ञि साशङ्के श्रवणान्निशि यन्नतः । हस्तपादादि कदलीगर्भाधाम्नि निधीयते ॥ १७५
 तत्प्रभाते विलोक्यैव राजा सत्यमवेत्य तत् । वृद्धोक्तं कदलीगर्भा भीतस्तां त्यक्ष्यति स्वयम् ॥ १७६
 एवं सपत्नीविरहादेवी सुखमवाप्नुयात् । त्वं च सा बहु मन्येत लाभः कश्चिद्भवेच्च नः ॥ १७७
 इत्युक्ता तापसी तेन नापितेन तथेति सा । गत्वा राज्ञो महादेव्यै यथावस्तु न्यवेदयत् ॥ १७८
 देवी च तत्तथा चक्रे सा तद्युक्त्या नृपोऽपि ताम् । प्रत्यक्षं वीक्ष्य कदलीगर्भा दुष्टेति तां जहौ ॥ १७९
 तुष्टया च ततो देव्या तया गुप्तमदायि यत् । प्रव्राजिका तद्बुभुजे सा यथेष्टं सनापिता ॥ १८०
 त्यक्त्वा च कदलीगर्भा सा तेन दृढवर्मणा । राज्ञाभिशापसंतप्ता निर्ययौ राजमन्दिरात् ॥ १८१
 येनाजगाम तेनैव प्रययौ पितुराश्रमम् । पूर्वोत्पन्नजातसिद्धार्थसाभिज्ञानेन सा पथा ॥ १८२
 तत्र तामागतां दृष्ट्वा सोऽकस्मात्तत्पिता मुनिः । तस्या दुश्चरिताशङ्की तस्थौ मङ्गणकः क्षणम् ॥ १८३
 प्रणिधानाच्च तं कृत्स्नं तद्दृष्टान्तमवेत्य सः । आश्वास्य च स्वयं स्नेहात्तामादाय ययौ ततः ॥ १८४
 एत्य तस्मै तदाचख्यौ स्वयं प्रह्वाय भूभृते । देव्या सपत्नीदोषेण कृतं कपटनाटकम् ॥ १८५
 तत्कालं स्वयमभ्येत्य राज्ञे तस्मै स नापितः । यथावृत्तं तदाचष्ट पुनरेवमुवाच च ॥ १८६
 इत्थं विश्लेष्य कदलीगर्भा राज्ञी मया प्रभो । अभिचारवशाद्युक्त्या देवी संतोष्य रक्षिता ॥ १८७
 तच्छ्रुत्वा निश्चयं दृष्ट्वा मुनीन्द्रवचनस्य सः । जग्राह कदलीगर्भा संजातप्रत्ययो नृपः ॥ १८८
 अनुब्रज्य मुनिं तं च संविभजे स नापितम् । भक्तो ममायमित्यर्थैर्भूतैर्भोज्या बतेश्वराः ॥ १८९

- ततस्तया समं तस्थौ कदलीगर्भयैव सः । राजा स्वदेवीविमुखो दृढवर्मा सुनिर्वृतः ॥ १९०
- एवंविधान्विदधते सुबहून्सपत्न्यो दोषान्मृषाप्यनवमाङ्गि कलिङ्गसेने ।
- त्वं कन्यका च चिरभाविवाहलम्ना वाञ्छन्त्यचिन्त्यगतयश्च सुरा अपि त्वाम् ॥ १९१
- तत्सर्वतः सांप्रतमात्मना त्वमात्मानमेकं जगदेकरत्नम् ।
- वत्सेश्वरैकार्पितमत्र रक्षेर्वैरं तवायं हि निजः प्रकर्षः ॥ १९२
- अहं हि नैष्यामि सखि त्वदन्तिकं स्थिताधुना त्वं पतिमन्दिरे यतः ।
- सखीपतेः सद्य न यान्ति सत्स्त्रियः सुगात्रि भर्त्राद्य निवारितास्मि च ॥ १९३
- न च गुप्तमिहागमः क्षमो मे त्वदतिस्नेहवशात्स दिव्यदृष्टिः ।
- तदवैति हि मत्पतिः कथंचित्तमनुज्ञाप्य किलागताहमद्य ॥ १९४
- इह नास्त्यधुना हि मामकीनं सखि कार्यं तव यामि तद्गृहाय ।
- यदि मामनुमंस्यते च भर्ता तदिहैष्यामि पुनर्विलङ्घ्य लज्जाम् ॥ १९५
- इत्थं सबाष्पमभिधाय कलिङ्गसेनां तामश्रुधौतवदनां मनुजेन्द्रपुत्रीम् ।
- आश्रास्य चाह्नि विगलत्यसुरेन्द्रपुत्री सोमप्रभा स्वभवनं नभसा जगाम ॥ १९६
- इति महाकविश्रीसोमदेवभट्टविरचिते कथासरित्सागरे मदनमञ्जुकालम्बके षष्ठस्तरङ्गः ।

सप्तमस्तरङ्गः ।

- ततः सोमप्रभां यातां स्मरन्ती तां प्रियां सखीम् । कलिङ्गसेना संत्यक्तनिजदेशस्वबान्धवा ॥ १
- सा विलम्बितवत्सेशपाणिग्रहमहोत्सवा । नरेन्द्रकन्या कौशाम्ब्यां मृगीवासीद्वनच्युता ॥ २
- कलिङ्गसेनावीवाहविलम्बनविचक्षणान् । गणकान्प्रति सासूय इव वत्सेश्वरोऽपि च ॥ ३
- औत्सुक्यविमनास्तस्मिन्दिने चेतो विनोदयन् । देव्या वासवदत्ताया निवासभवनं ययौ ॥ ४
- तत्र सा तं पतिं देवी निर्विकारा विशेषतः । उपाचरत्स्वोपचारैः प्राब्धन्निव्वरशिक्षिता ॥ ५
- कलिङ्गसेनावृत्तान्ते ख्यातेऽप्यविकृता कथम् । देवीयमिति स ध्यात्वा राज्ञा जिज्ञासुराह ताम् ॥ ६
- कञ्चिदेवि त्वया ज्ञातं स्वयंवरकृते मम । कलिङ्गसेनानामैषा राजपुत्री यदागता ॥ ७
- तच्छ्रुत्वैवाविभिन्ने मुखरागेण सात्रवीत् । ज्ञातं मयातिहर्षो मे लक्ष्मीः सा ह्यागतेह नः ॥ ८
- वशगे हि महाराजे तत्प्राप्त्या तत्पितर्यपि । कलिङ्गदत्ते पृथ्वी ते सुतरां वर्त्यते वशे ॥ ९
- अहं च त्वद्विभूत्यैव सुखिता त्वत्सुखेन च । आर्यपुत्र तवैतच्च विदितं प्रागपि स्थितम् ॥ १०
- तन्न धन्यास्मि किं यस्या मम भर्ता त्वमीदृशः । यं राजकन्या वाञ्छन्ति वाञ्छयमाना नृपान्तरैः ॥ ११
- एवं वत्सेश्वरः प्रोक्तो देव्या वासवदत्तया । यौगन्धरायणप्रत्तशिक्षयान्तस्तुतोष सः ॥ १२
- तथैव च सहासेव्य पानं तद्वासके निशि । तस्यां सुष्वाप मध्ये च प्रबुद्धः समचिन्तयत् ॥ १३
- क्लिखिन्महानुभावेत्थं देवी मामनुवर्तते । कलिङ्गसेनामपि यत्सपत्नीमनुमन्यते ॥ १४
- कथं वा शङ्कुयादेतां सोढुं सैषा तपस्विनी । पद्मावतीविवाहेऽपि या दैवात्र जहावसून् ॥ १५
- तदस्याश्चेदनिष्टं स्यात्सर्वनाशस्ततो भवेत् । एतदालम्बनाः पुत्रश्चतुर्थश्चतुराश्च मे ॥ १६
- पद्मावती च राज्यं च किमभ्यधिकमुच्यते । अतः कलिङ्गसेनैषा परिणया कथं मया ॥ १७
- एवमालोच्य वत्सेशो निशान्ते निर्गतस्ततः । अपराङ्मे ययौ देव्याः पद्मावत्याः स मन्दिरम् ॥ १८
- साप्येनमागतं दत्तशिक्षा वासवदत्तया । तथैवोपाचरत्तद्वत्पृष्ठावोचत्तथैव च ॥ १९

ततोऽन्येषुस्तयोर्देव्योरेकं चित्तं वचश्च तत् । यौगन्धरायणायासौ शशंस विमृशन्तुः ॥ २०
 सोऽपि तं वीक्ष्य राजानं विचारपतितं शनैः । कालवेदी जगादैवं मन्त्री यौगन्धरायणः ॥ २१
 जानेऽहं नैतदेतावदभिप्रायोऽत्र दारुणः । देवीभ्यां जीवितत्यागदार्ढ्यादुक्तं हि तत्तथा ॥ २२
 अन्यासक्ते गते च ह्यां स्त्रियो मरणनिश्चिताः । भवन्त्यदन्यगम्भीराः साध्व्यः सर्वत्र निःस्पृहाः ॥ २३
 असह्यं हि पुरंघ्नीणां प्रेम्णो गाढस्य खण्डनम् । तथा च राजंस्तत्रैतां श्रुतसेनकथां शृणु ॥ २४
 अभूदक्षिणभूमौ प्राग्गोकर्णारुख्ये पुरे नृपः । श्रुतसेन इति ख्यातः कुलभूषा श्रुतान्वितः ॥ २५
 तस्य चैकाभवश्चिन्ता राज्ञः संपूर्णसंपदः । आत्मानुरूपं भार्या यत्स न तावदवाप्तवान् ॥ २६
 एकदा च नृपः कुर्वीश्चिन्तां तां तत्कथान्तरे । अग्निशर्माभिधानेन जगदे सोऽग्रजन्मना ॥ २७
 आश्चर्ये द्वे मया दृष्टे ते राजन्वर्णये शृणु । तीर्थयात्रागतः पञ्चतीर्थी तामहमाप्तवान् ॥ २८
 यस्यामप्सरसः पञ्च ग्राहत्वमृषिशापतः । प्राप्ताः सतीरुदहरत्तीर्थयात्रागतोऽर्जुनः ॥ २९
 तत्र तीर्थवरे स्नात्वा पञ्चरात्रोपवासिनाम् । नारायणानुचरतादायिनि स्नायिनां नृणाम् ॥ ३०
 यावद्भूजामि तावच्च लाङ्गलोल्लिखितावनिम् । गायन्तं कंचिदद्राक्षं कार्षिकं क्षेत्रमध्यगम् ॥ ३१
 स पृष्टः कार्षिको मार्गं मार्गायातेन केनचित् । प्रवाजकेन तद्वाक्यं नाशृणोद्गीततत्परः ॥ ३२
 ततः स तस्मै चुक्रोध परिब्राह्मिधुरं ब्रुवन् । सोऽपि गीतं विमुच्याथ कार्षिकस्तमभाषत ॥ ३३
 अहो प्रवाजकोऽसि त्वं धर्मस्यांशं न वेत्स्यसि । मूर्खेणापि मया ज्ञातं सारं धर्मस्य यत्पुनः ॥ ३४
 तच्छ्रुत्वा किं त्वया ज्ञातमिति तेन च कौतुकात् । प्रवाजकेन पृष्टः सन्कार्षिकः स जगाद तम् ॥ ३५
 इहोपविश प्रच्छाये शृणु यावद्ब्रूयामि ते । अस्मिन्प्रदेशे विद्यन्ते ब्राह्मणा भ्रातरस्त्रयः ॥ ३६
 ब्रह्मदत्तः सोमदत्तो विष्णुदत्तश्च पुण्यकृत् । तेषां ज्येष्ठौ दारवन्तौ कनिष्ठस्त्वपरिग्रहः ॥ ३७
 स तयोर्ज्येष्ठयोराज्ञां कुर्वन्कर्मकरो यथा । मया सहासीदकुप्यन्नहं तेषां हि कार्षिकः ॥ ३८
 तौ च ज्येष्ठावबुध्येतां मृदुं तं बुद्धिर्वर्जितम् । साधुमत्यक्तसन्मार्गमृजुमायासवर्जितम् ॥ ३९
 एकदा भ्रातृजायाभ्यां सकामाभ्यां रहोऽर्थितः । कनिष्ठो विश्वदत्तोऽथ मातृवत्ते निराकरोत् ॥ ४०
 ततस्ते निजयोर्भर्त्रोरुभे गत्वा मृषोचतुः । वाञ्छत्यस्मान् रहस्येष कनीयान्युवयोरिति ॥ ४१
 तेन तं प्रति तौ ज्येष्ठौ सान्तःकोपौ बभूवतुः । सदसद्वा नहि विदुः कुस्त्रीवचनमोहितौ ॥ ४२
 अथैतौ भ्रातरौ जातु विश्वदत्तं तमूचतुः । गच्छ त्वं क्षेत्रमध्यस्थं वल्मीकं तं समीकुरु ॥ ४३
 तथेत्यागत्य वल्मीकं कुहालेनाखनत्स तम् । मा मैवं कृष्णसर्पोऽत्र वसतीत्युदितो मया ॥ ४४
 तच्छ्रुत्वापि स वल्मीकमखनद्यद्भवत्विति । पापैषिणोरप्यादेशं ज्येष्ठभ्रात्रोरलङ्घयन् ॥ ४५
 खन्यमानात्ततः प्राप कलशं हेमपूरितम् । न कृष्णसर्पे धर्मो हि सांनिध्यं कुरुते सताम् ॥ ४६
 तं च नीत्वा स कलशं भ्रातृभ्यां सर्वमर्पयत् । निवार्यमाणोऽपि मया ज्येष्ठाभ्यां दृढभक्तितः ॥ ४७
 तौ पुनस्तत् एवांशं दत्त्वा प्रेर्य च घातकान् । तस्याच्छेदयतां पाणिपादं धनजिहीर्षया ॥ ४८
 तथापि न स चुक्रोध निर्भन्युर्भ्रातरौ प्रति । तेन सत्येन तस्यात्र हस्तपादमजायत ॥ ४९
 तदाप्रभृति तद्दृष्ट्वा त्यक्तः क्रोधोऽखिलो मया । त्वया तु तापसेनापि क्रोधोऽद्यापि न मुच्यते ॥ ५०
 अक्रोधेन जितः स्वर्गः पश्यैतदधुनैव भोः । इत्युक्तवैव तनुं त्यक्त्वा कार्षिकः स दिवं गतः ॥ ५१
 इत्याश्चर्यं मया दृष्टं द्वितीयं शृणु भूपते । इत्युक्त्वा श्रुतसेनं स नृपं विप्रोऽब्रवीत्पुनः ॥ ५२

ततोऽपि तीर्थयात्रार्थं पर्यटन्नम्बुधेस्तटे । अहं वसन्तसेनस्य राज्ञो राष्ट्रमवाप्तवान् ॥ ५३
 तत्र भोक्तुं प्रविष्टं मां राजसन्नेऽश्रुवन्निद्रजाः । ब्रह्मन्पथामुना मा गाः स्थिता ह्यत्र नृपात्मजा ॥ ५४
 विद्युद्द्योताभिधाना तां पश्येदपि मुनिर्यदि । स कामशरनिर्भिन्नः प्राप्योन्मादं न जीवति ॥ ५५
 ततोऽहं प्रत्यवोचं तान्नैतच्चित्रं सदा ह्यहम् । पश्याम्यपरकन्दर्पं श्रुतसेनमहीपतिम् ॥ ५६
 यात्रादौ निर्गते यस्मिन्नक्षिभिर्दृष्टिगोचरात् । उत्सार्यन्ते सतीवृत्तभङ्गभीत्या कुलाङ्गनाः ॥ ५७
 इत्युक्तवन्तं विज्ञाय भावत्वं भोजनाय माम् । नृपान्तिकं नीतवन्तौ सन्नाधिपपुरोहितौ ॥ ५८
 तत्र सा राजतनया विद्युद्द्योता मयेक्षिता । कामस्येव जगन्मोहमन्त्रविद्या शरीरिणी ॥ ५९
 चिरात्तद्दर्शनक्षोभं नियम्याहमचिन्तयम् । अस्मत्प्रभोश्चेद्भार्येयं भवेद्वाज्यं स विस्मरेत् ॥ ६०
 तथापि कथनीयोऽयमुदन्तः स्वामिने मया । उन्मादिनीदेवसेनवृत्तान्तो ह्यन्यथा भवेत् ॥ ६१
 देवसेनस्य नृपतेः पुरा राष्ट्रे वर्णिकसुता । उन्मादिनीत्यभूत्कन्या जगदुन्मादकारिणी ॥ ६२
 आवेदितापि सा पित्रा न तेनात्ता महीभृता । विप्रैः कुलक्षणेत्युक्ता तस्य व्यसनगक्षिभिः ॥ ६३
 परिणीता तदीयेन मन्त्रिमुख्येन सा ततः । वातायनाप्रादात्मानं राज्ञेऽस्मै जात्वदर्शयत् ॥ ६४
 तथा भुजंग्या राजेन्द्रो दूरादृष्टिषिषाहतः । मुहुर्मुमूर्च्छं न रतिं लेभे नाहारमाहरत् ॥ ६५
 प्रार्थितोऽपि च तद्भर्तृप्रमुखैः सोऽथ मन्त्रिभिः । धार्मिकस्तां न जग्राह तत्सक्तश्च जहावसून् ॥ ६६
 तदीदृशे प्रमादेऽत्र वृत्ते द्रोहः कृतो भवेत् । इत्यालोच्य मयोक्तं ते चित्रमेत्य तनोऽद्य तत् ॥ ६७
 श्रुत्वैतत्स द्विजात्तस्मान्मदनाज्ञानिभं वचः । विद्युद्द्योताहृतमनाः श्रुतसेननृपोऽभवत् ॥ ६८
 तत्क्षणं च विसृज्यैव तत्र विप्रं तमेव सः । तथाकरोद्यथानीय शीघ्रं तां परिणीतवान् ॥ ६९
 ततः सा नृपतेस्तस्य विद्युद्द्योता नृपात्मजा । शरीराव्यतिरिक्तासीद्भास्करस्य प्रभा यथा ॥ ७०
 अथ स्वयंवरायागात्तं नृपं रूपगर्विता । कन्यका मातृदत्ताख्या महाधनवर्णिकसुता ॥ ७१
 अधर्मभीत्या जग्राह स राजा तां वर्णिकसुताम् । विद्युद्द्योताथ तद्बुद्ध्वा हृत्स्फोटेन व्यपद्यत ॥ ७२
 राजाप्यागत्य तां कान्तां पश्यन्नेव तथा गताम् । अङ्गे कृत्वा स विलपन्सद्यः प्राणैर्व्ययुज्यत ॥ ७३
 ततो वर्णिकसुता वह्निं मातृदत्ता विवेश सा । इत्थं प्रणष्टं सर्वं तदपि राष्ट्रं सराजकम् ॥ ७४
 अतो राजन्प्रकृष्टस्य भङ्गः प्रेम्णः सुदुःसहः । विशेषेण मनस्विन्या देव्या वासवदत्तया ॥ ७५
 तस्मात्कलिङ्गसेनैषा परिणीता यदि त्वया । देवी वासवदत्ता तत्प्राणाञ्जल्यान् संशयः ॥ ७६
 देवी पद्मावती तद्वत्तयोरेकं हि जीवितम् । नरवाहनदत्तश्च पुत्रस्ते स्यात्कथं ततः ॥ ७७
 तच्च देवस्य हृदयं सोढुं जाने न शक्नुयात् । एवमेकपदे सर्वमिदं नश्येन्महीपते ॥ ७८
 देव्योर्यच्चोक्तिगाम्भीर्यं तदेव कथयत्यलम् । हृदयं जीवितत्यागगाढनिश्चितनिःस्पृहम् ॥ ७९
 तत्स्वार्थो रक्षणीयस्ते तिर्यञ्चोऽपि हि जानते । स्वरक्षां किं पुनर्देवं बुद्धिमन्तो भवादृशाः ॥ ८०
 इति मन्त्रिवराच्छ्रुत्वा स्वैरं यौगन्धरायणात् । सम्यग्विवेकपदवीं प्राप्य वत्सेश्वरोऽब्रवीत् ॥ ८१
 एवमेतन्न संदेहो नश्येत्सर्वमिदं मम । तस्मात्कलिङ्गसेनायाः कोऽर्थः परिणयेन मे ॥ ८२
 उक्तो लग्नश्च दूरे यत्तद्युक्तं गणकैः कृतम् । स्वयंवरागतात्यागादधर्मो वा क्रियान्भवेत् ॥ ८३
 इत्युक्तो वत्सरारेण हृष्टो यौगन्धरायणः । चिन्तयामास कार्यं नः सिद्धप्रायं यथेप्सितम् ॥ ८४
 उपायरससंसिक्ता देशकालोपभृंहिता । सेयं नीतिमहावली किं नाम न फलेत्फलम् ॥ ८५
 इति संचिन्त्य स ध्यायन्देशकालौ प्रणम्य तम् । राजानं प्रययौ मन्त्री गृहं यौगन्धरायणः ॥ ८६

राजापि रचितातिथ्यगूढाकारामुपेत्य सः । देवीं वासवदत्तां तां सान्त्वयन्नेवमब्रवीत् ॥ ८७
 किमर्थं वच्मि जानासि त्वमेव हरिणाक्षि यत् । वारि वारिरुहस्येव त्वत्प्रेम मम जीवितम् ॥ ८८
 नामापि हि किमन्यस्या ग्रहीतुमहमुत्सहे । कलिङ्गसेना तु हटादुपायाता गृहं मम ॥ ८९
 प्रसिद्धं चात्र यद्रम्भा तपःस्थेन निराकृता । पार्थेन षण्ढताशापं ददौ तस्यै हठागता ॥ ९०
 स शापस्तिष्ठता तेन वर्षे वैराटवेशमनि । स्त्रीवेषेन महाश्वर्यरूपेणाप्यतिवाहितः ॥ ९१
 अतः कलिङ्गसेनैषा निषिद्धा न तदा मया । विना त्वदिच्छयाहं तु न किञ्चिद्वक्तुमुत्सहे ॥ ९२
 इत्याश्वास्योपलभ्याथ हृदयेनेव रागिणा । मुखार्पितेन मयेन सत्यं क्रूरं तदाशयम् ॥ ९३
 तथैव सह रात्रिं तां राज्ञा वासवदत्तया । मन्त्रिमुख्यमतिप्रौढितुष्टो वत्सेश्वरोऽवसत् ॥ ९४
 अत्रान्तरे च यं पूर्वं दिवारात्रौ प्रयुक्तवान् । कलिङ्गसेनावृत्तान्तज्ञस्यै यौगन्धरायणः ॥ ९५
 स ब्रह्मराक्षसोऽभ्येत्य सुहृद्योगेश्वराभिधः । तस्यामेव निशि स्वैरं तं मन्त्रिवरमभ्यधात् ॥ ९६
 कलिङ्गसेनासदने स्थितोऽस्म्यन्तर्बहिः सदा । दिव्यानां मानुषाणां वा पश्यामि न तथागमम् ॥ ९७
 अद्याव्यक्तो मया शब्दः श्रुतोऽकस्मान्नभस्तले । प्रच्छन्नेनात्र हर्म्याग्रसंनिकर्षे निशामुखे ॥ ९८
 प्रभवं तस्य विज्ञातुं प्रयुक्तापि ततो मम । विद्या न प्राभवत्तेन विमृश्याहमचिन्तयम् ॥ ९९
 अयं दिव्यप्रभावस्य शब्दः कस्यापि निश्चितम् । कलिङ्गसेनालावण्यलुब्धस्य भ्रमतोऽम्बरे ॥ १००
 येन न क्रामते विद्या तद्वीक्षे किञ्चिदन्तरम् । न दुष्प्रापं परच्छिद्रं जाग्रद्भिर्निपुणैर्यतः ॥ १०१
 दिव्यानां वाञ्छितैतेपि प्रोक्तं मन्त्रिवरेण च । सोमप्रभा सखी चास्या वदन्त्येतन्मया श्रुता ॥ १०२
 इति निश्चित्य तत्तुभ्यमिहाहं वक्तुमागतः । इदं प्रसङ्गात्पृच्छामि तन्मे तावत्त्वयोच्यताम् ॥ १०३
 तिर्यञ्चोऽपि हि रक्षन्ति स्वात्मानमिति यत्त्वया । उक्तो राजा तदश्रौषं योगादहमलक्षितः ॥ १०४
 निदर्शनं चेदत्रास्ति तन्मे कथय सन्मते । इति योगेश्वरेणोक्तः स्माह यौगन्धरायणः ॥ १०५
 अस्ति मित्रं तथा चात्र कथामाख्यामि ते शृणु । त्रिदिशानगरीबाह्ये न्यग्रोधोऽभूत्पुरा महान् ॥ १०६
 चत्वारः प्राणिनस्तत्र वसन्ति स्म महातरौ । नकुलोलूकमार्जारमूषकाः पृथगालयाः ॥ १०७
 भिन्ने भिन्ने बिले मूल आस्तां नकुलमूषकौ । मार्जारो मध्यभागस्थे तरौर्महति कोटरे ॥ १०८
 उलूकस्तु शिरोभागेऽनन्यलभ्ये लतालये । मूषकोऽत्र त्रिभिर्वध्यो मार्जारेण त्रयोऽपरे ॥ १०९
 अन्नाय मार्जारभयान्मूषको नकुलस्तथा । स्वभावेनाप्युलूकश्च परिभ्रेमुर्निशि त्रयः ॥ ११०
 मार्जारश्च दिवारात्रौ निर्भयः प्रभ्रमत्यसौ । तत्रासन्ने यवक्षेत्रे सदा मूषकलिप्तया ॥ १११
 येऽन्येऽपि युक्त्या जग्मुस्तत्त्वकालेऽन्नाभिवाञ्छया । एकदा लुब्धकस्तत्र चण्डालः कश्चिदाययौ ॥ ११२
 स मार्जारपदश्रेणि दृष्ट्वा तत्क्षेत्रगामिनीम् । तद्वधायाभितः क्षेत्रं पाशान्दत्त्वा ततो ययौ ॥ ११३
 तत्र रात्रौ च मार्जारः स मूषकजिघांसया । एत्य प्रविष्टस्तत्पाशैः क्षेत्रे तस्मिन्नबध्यत ॥ ११४
 मूषकोऽपि ततोऽन्नार्थी स तत्र निभृतागतः । बद्धं तं वीक्ष्य मार्जारं जहर्ष च ननर्त च ॥ ११५
 यावद्विशति तत्क्षेत्रं दूरादेकेन वर्त्मना । तत्र तौ तावदायातावुलूकनकुलावपि ॥ ११६
 दृष्ट्वा मार्जारवन्धौ च मूषकं लब्धुमैच्छताम् । मूषकोऽपि च तद्दृष्ट्वा दूराद्ग्नौ व्यचिन्तयत् ॥ ११७
 नकुलोलूकभयदं मार्जारं संश्रये यदि । बद्धोऽप्येकप्रहारेण शत्रुर्मामेष मारयेत् ॥ ११८
 मार्जाराहुरगं हन्यादुलूको नकुलश्च माम् । तच्छत्रुसंकटगतः क्व गच्छामि करोमि किम् ॥ ११९
 हन्त मार्जारमेवेह श्रयाम्यापद्रुतो ह्ययम् । आत्मत्राणाय मां रक्षेत्पाशच्छेदोपयोगिनम् ॥ १२०

इत्यालोच्य शनैर्गत्वा मार्जारं मूषकोऽब्रवीत् । वद्वे लय्यतिदुःखं मे तत्ते पाशं छिनद्व्यहम् ॥ १२१
 ऋजूनां जायते स्नेहः सहवासाद्रिपुष्पवि । किं तु मे नास्ति विश्वासस्तव चित्तमजानतः ॥ १२२
 तच्छ्रुत्वोवाच मार्जारो भद्र विश्वस्यतां त्वया । अद्य प्रभृति मे मित्रं भवान्प्राणप्रदायकः ॥ १२३
 इति श्रुत्वैव मार्जारात्तस्योत्सङ्गं स शिश्रिये । तद्दृष्ट्वा नकुलोलूकौ निराशौ ययतुस्ततः ॥ १२४
 ततो जगाद मार्जारो मूषकं पाशपीडितः । गतप्राया निशा मित्र तत्पाशांश्छिन्धि मे द्रुतम् ॥ १२५
 मूषकोऽपि शनैश्छिन्दंलुब्धकागमनोन्मुखः । मृषा कटकटायद्भिर्दशनैरकरोच्चिरम् ॥ १२६
 क्षणाद्रात्रौ प्रभातायां लुब्धके निकटागते । मार्जारैर्ऽर्थयमाने द्राक्पाशांश्चिच्छेद मूषकः ॥ १२७
 छिन्नपाशेऽथ मार्जारैर् लुब्धकत्रासविद्रुते । मूषको मृत्युमुक्तः सन्पलाय्य प्राविशद्विलम् ॥ १२८
 नाश्वसत्पुनराहूतो मार्जारेण जगाद च । कालयुक्त्या ह्यरिमित्रं जायते न च सर्वदा ॥ १२९
 एवं बहुभ्यः शत्रुभ्यः प्रज्ञयात्माभिरक्षितः । मूषकेन तिरश्चापि किं पुनर्मनुषेषु यत् ॥ १३०
 एतदुक्तस्तदा राजा मया यत्तत्त्वया श्रुतम् । बुद्ध्या कार्यं निजं रक्षहेवीसंरक्षणमिति ॥ १३१
 बुद्धिर्नाम च सर्वत्र मुख्यं मित्रं न पौरुषम् । योगेश्वर तथा चैतामत्रापि त्वं कथां शृणु ॥ १३२
 श्रावस्तीत्यस्ति नगरी तस्यां पूर्वं प्रसेनजित् । राजाभूत्तत्र चाभ्यागात्कोऽप्यपूर्वो द्विजः पुरि ॥ १३३
 स शूद्राभ्रभुगेकेन वणिजा गुणवानिति । ब्राह्मणस्य गृहे तत्र कस्यचित्स्थापितो द्विजः ॥ १३४
 तत्रैव तेन शुष्कान्नदक्षिणादिभिरन्वहम् । आपूर्यत ततोऽन्यैश्च शनैर्बुद्धा वणिग्वरैः ॥ १३५
 तेनासौ हेमदीनारसहस्रं कृपणः क्रमात् । संचित्य गत्वारण्ये तन्निहत्य क्षिप्रवान्भुवि ॥ १३६
 एकाकी प्रत्यहं गत्वा तच्च स्थानमवैक्षत । एकदा हेमशून्यं तत्खातं व्याप्तं च दृष्टवान् ॥ १३७
 शून्यं तत्खातकं तस्य पश्यतो हतचेतसः । न परं हृदि संक्रान्ता चित्रं दिक्ष्वपि शून्यता ॥ १३८
 अभोपागाच्च विलपस्तं विप्रं यद्वृहे स्थितः । पृष्ठस्तं च स्ववृत्तान्तं तस्मै सर्वं न्यवेदयत् ॥ १३९
 गत्वा तीर्थमभुञ्जानः प्राणांस्त्यक्तुमियेष च । बुद्धा च सोऽन्नदातास्य वणिगन्यैः सहाययौ ॥ १४०
 स तं जगाद किं ब्रह्मन्वित्तहेतोर्मुमूर्षसि । अकालमेववद्वित्तमकस्मादेति याति च ॥ १४१
 इत्याद्युक्तोऽपि तेनासौ न जहौ मरणग्रहम् । प्राणैभ्योऽप्यर्थमात्रा हि कृपणस्य गरीयसी ॥ १४२
 ततश्च मृतये तीर्थं गच्छतोऽस्य द्विजन्मनः । स्वयं प्रसेनजिद्राजा तद्बुद्धान्तिकमाययौ ॥ १४३
 पप्रच्छ चैनं किं किञ्चिदस्ति तत्रोपलक्षणम् । यत्र भूमौ निखातास्ते दीनाग ब्राह्मण त्वया ॥ १४४
 तच्छ्रुत्वा स द्विजोऽवादीदस्ति क्षुद्रोऽत्र पादपः । अटव्यां देव तन्मूले निखातं तन्मया धनम् ॥ १४५
 इत्याकर्ण्यब्रवीद्राजा दास्याम्यन्विष्य तत्त्व । धनं स्वकोपादथवा मा त्याक्षीर्जीवितं द्विज ॥ १४६
 इत्युक्त्वा मरणोद्योगान्निवार्य विनिधाय च । द्विजं तं वणिजो हस्ते स राजाभ्यन्तरं गतः ॥ १४७
 तत्रादिश्य प्रतीहारं शिरोर्तिव्यपदेशतः । वैद्यानानार्यैस्सर्वान्दत्त्वा पटहघोषणाम् ॥ १४८
 आनुराः के कियन्तोऽत्र कस्यादाः किं त्वमौषधम् । इत्युपानीय पप्रच्छ तानेकैकं विविक्तगः ॥ १४९
 तेऽपि तस्मै तदैकैकः सर्वमूचुर्महीपते । एकोऽथ वैद्यस्तन्मध्यात्क्रमपृष्टोऽब्रवीदिदम् ॥ १५०
 वणिजो मातृदत्तस्य देव नागबला मया । अस्वस्थस्योपदिष्टाद्य द्वितीयं दिनमोषधिः ॥ १५१
 तच्छ्रुत्वा स तमाहूय राजा वणिजमभ्यधात् । ननु नागबला केन तवानीतोच्यतामिति ॥ १५२
 देव कर्मकरेणेति तेनोक्ते वणिजा तदा । क्षिप्रमानाय्य तं राजा स कर्मकरमब्रवीत् ॥ १५३
 त्वया नागबलाहेतोः खनता शाखिनस्तलम् । दीनारजातं यल्लब्धं ब्रह्मसं तत्समर्पय ॥ १५४

इत्युक्तो भूभृता भीतः प्रतिपद्यैव तत्क्षणम् । स तानानीय दीनारांस्तत्र कर्मकरो जहौ ॥ १५५
 राजाप्युपोषितायास्मै द्विजायाह्वय तान्ददौ । दीनारान्हारितप्राप्तान्प्राणानिव बहिश्चरान् ॥ १५६
 एवं स लब्धवान्बुद्ध्या नीतं मूलतलात्तरोः । द्विजार्थं भूपतिर्जान्नोषधिं तां तदुद्भवाम् ॥ १५७
 तदेवं सर्वदा बुद्धेः प्राधान्यं जितपौरुषम् । ईदृशेषु च कार्येषु किं विदध्यात्पराक्रमः ॥ १५८
 तद्योगेश्वर कुर्वीथास्त्वमपि प्रज्ञया तथा । यथा कलिङ्गसेनाया दोषो ज्ञायेत कश्चन ॥ १५९
 अस्ति चैतद्यथा तस्यां लुभ्यन्तीह सुरासुराः । तथा च दिवि कस्यापि निशि शब्दः श्रुतस्त्वया ॥ १६०
 लब्धेऽथ दोषे तस्याश्च भवेदकुशलं न नः । नोपयच्छेत तां राजा न चाधर्मः कृतो भवेत् ॥ १६१
 इत्युदारधियः श्रुत्वा सर्वं यौगन्धरायणान् । योगेश्वरस्तं संतुष्य जगाद ब्रह्मराक्षसः ॥ १६२
 कस्त्वया सदृशो नीतावन्यो देवादृहस्पतेः । अयं लघुतसेकोऽस्य त्वन्मन्त्रो राज्यशाखिनः ॥ १६३
 सोऽहं कलिङ्गसेनाया जिज्ञासिष्ये गतिं सदा । बुद्ध्या शक्यापि चेत्युक्त्वा ततो योगेश्वरो ययौ ॥ १६४
 तत्कालं सा च हर्म्यादौ पर्यटन्तं स्वहर्म्यगा । कलिङ्गसेना वत्सेशं दृष्ट्वा दृष्ट्वा स्म ताम्यति ॥ १६५
 तन्मनाः स्मरन्तं मृणालाङ्गदहारिणी । सा श्रीखण्डाङ्गरागा च न लेभे निर्वृतिं क्वचित् ॥ १६६
 अत्रान्तरे स तां पूर्वं दृष्ट्वा विद्याधराधिपः । तस्थौ मदनवेगाख्यो गाढानङ्गशरादितः ॥ १६७
 तत्प्राप्तये तपः कृत्वा वरे लब्धेऽपि शंकरात् । सान्यासक्तान्यदेशस्था सुखप्राप्त्यास्य नाभवत् ॥ १६८
 यतस्तेनान्तरं लब्धुमसौ विद्याधरेश्वरः । रजनीषु दिवि भ्राम्यन्नासीत्तन्मन्दिरोपरि ॥ १६९
 संस्मृत्य तु तमादेशं तपस्तुष्टस्य धूर्जटेः । एकस्यां निशि वत्सेशरूपं चक्रे स्वविद्यया ॥ १७०
 तद्रूपश्च विवेशास्य मन्दिरं द्वाःस्थवन्दितः । कालक्षेपाक्षमो गुप्तं मन्त्रिणां स इवागतः ॥ १७१
 कलिङ्गसेनाप्युत्तस्थौ तं दृष्ट्वात्कम्पविक्रवा । न सोऽयमिति सा रावैर्वार्यमाणेव भूषणैः ॥ १७२
 ततो वत्सेशरूपेण क्रमाद्विश्वास्य तेन सा । भार्या मदनवेगेन गान्धर्वविधिना कृता ॥ १७३
 तत्कालं च प्रविष्टस्तदृष्ट्वा योगादलक्षितः । योगेश्वरो विषण्णोऽभूद्वत्सेशालोकनभ्रमात् ॥ १७४
 यौगन्धरायणायैतद्रूपोक्त्वा तन्निदेशतः । युक्त्या वासवदत्ताया वत्सेशं वीक्ष्य पार्श्वगम् ॥ १७५
 दृष्टो मन्त्रिवरोक्त्यैव रूपं सुप्तस्य वेदितुम् । कलिङ्गसेनाप्रच्छन्नकामिनः सोऽगमत्पुनः ॥ १७६
 गत्वा कलिङ्गसेनायाः सुप्तायाः शयनीयके । सुप्तं मदनवेगं तं स्वरूपे स्थितमैक्षत ॥ १७७
 छत्रध्वजाङ्कनिर्भूलिपादाब्जं दिव्यमानुषम् । स्वापान्तर्हिततद्विद्यावीतरूपविवर्तनम् ॥ १७८
 तत्र गत्वा यथादृष्टं निवेद्य परितोषवान् । योगेश्वरो जगादासौ दृष्टो यौगन्धरायणम् ॥ १७९
 न वेत्ति मादृशः किञ्चिद्वेत्ति त्वं नीतिचक्षुषा । तव मन्त्रेण दुःसाध्यं सिद्धं कार्यमिदं प्रभोः ॥ १८०
 किं वा व्योम विनार्केण किं तोयेन विना सरः । किं मन्त्रेण विना राज्यं किं सत्येन विनावचः ॥ १८१
 इत्युक्तवन्तमामन्त्र्य प्रीतो योगेश्वरं ततः । प्रातर्वत्सेश्वरं द्रष्टुमागाद्यौगन्धरायणः ॥ १८२
 तमुपेत्य यथावच्च कथाप्रस्तावतोऽब्रवीत् । नृपं कलिङ्गसेनार्थं पृष्टकार्यविनिश्चयम् ॥ १८३
 स्वच्छन्दासौ न ते गजन्पाणिस्पर्शमिहार्हति । एषा हि स्वेच्छया द्रष्टुं प्रसेनजितमागता ॥ १८४
 विरक्ता वीक्ष्य तं वृद्धं त्वां प्राप्ता रूपलोभतः । तदन्यपुरुषासङ्गमपि स्वेच्छं करोत्यसौ ॥ १८५
 तच्छ्रुत्वा कुलकन्येयं कथमेवं समाचरेत् । शक्तिः कस्य प्रवेष्टुं वा मदीयान्तःपुरान्तरे ॥ १८६
 इति राज्ञोदितेऽवादीद्वीमान्यौगन्धरायणः । अथैव दर्शयाम्येतत्प्रत्यक्षं निशि देव ते ॥ १८७
 दिव्यास्तामभिवाञ्छन्ति सिद्धाद्या मानुषोऽत्र कः । दिव्यानां च गती रोदुं राजन्केनेह शक्यते ॥ १८८

तदेहि साक्षात्पश्येति वादिना तेन मन्त्रिणा । सह गन्तुं मतिं चक्रे तत्र रात्रौ स भूपतिः ॥ १८९
 पद्मावत्या ऋते राज्या न विवाह्यापरेति यत् । प्रोक्तं देवि प्रतिज्ञातं मया निर्व्यूढमद्य तत् ॥ १९०
 इत्यथाभ्येत्य तां देवीमुक्त्वा यौगन्धरायणः । कलिङ्गसेनाश्रुत्तान्तं तं तस्यै सर्वमुक्तवान् ॥ १९१
 त्वदीयशिक्षानुष्ठानफलमेतन्ममेति सा । देवी वासवदत्तापि प्रणताभिननन्द तम् ॥ १९२
 ततो निशीथे संसृप्ते जने वत्सेश्वरो ययौ । गृहं कलिङ्गसेनायाः स च यौगन्धरायणः ॥ १९३
 अदृष्टश्च प्रविष्टोऽत्र तस्या निद्राजुषोऽन्तिके । सुप्तं मदनवेगं तं स्वरूपस्थं ददर्श सः ॥ १९४
 हन्तुमिच्छति यावच्च स तं साहसिकं नृपः । तावत्स विद्यया विद्याधरोऽभूत्प्रतिबोधितः ॥ १९५
 प्रबुद्धश्च स निर्गत्य झगित्युदपतन्नभः । क्षणात्कलिङ्गसेनापि सा प्रबुद्धाभवत्ततः ॥ १९६
 शून्यं शयनमालोक्य जगाद च कथं हि माम् । पूर्वं प्रबुध्य वत्सेशः सुप्तां मुक्तैव गच्छति ॥ १९७
 तदाकर्ण्य स वत्सेशमाह यौगन्धरायणः । एषा विध्वंसितानेन शृणु त्वद्रूपधारिणा ॥ १९८
 सैष योगबलाज्ज्ञात्वा साक्षात्ते दर्शितो मया । किं तु दिव्यप्रभावत्वादसौ हन्तुं न शक्यते ॥ १९९
 इत्युक्त्वा स च राजा च सह तामुपजग्मतुः । कलिङ्गसेना साप्येतौ दृष्ट्वा तस्थौ कृतादरा ॥ २००
 अधुनैव क्व गत्वा त्वं राजन्प्राप्तः समन्त्रिकः । इति श्रुवाणामवदत्तां स यौगन्धरायणः ॥ २०१
 कलिङ्गसेने केनापि मायावत्सेशरूपिणा । संमोह्य परिणीतासि न त्वं मत्स्वामिनामुना ॥ २०२
 तच्छ्रुत्वा सातिसंभ्रान्ता विद्वेह हृदि पन्निना । कलिङ्गसेना वत्सेशं जगादोदश्रुलोचना ॥ २०३
 गान्धर्वविधिनाहं ते परिणीतापि विस्मृता । किंस्विद्राजन्यथा पूर्वं दुष्यन्तस्य शकुन्तला ॥ २०४
 इत्युक्तः स तथा राजा तामुवाचानताननः । सत्यं न परिणीतासि मयाद्यैवागतो ह्यहम् ॥ २०५
 इत्युक्तवन्तं वत्सेशं मन्त्री यौगन्धरायणः । एहीत्युक्त्वा ततः स्वैरमनैषीद्राजमन्दिरम् ॥ २०६
 ततः समन्त्रिके राज्ञि गते सात्र विदेशगा । मृगीव यूथविभ्रष्टा परित्यक्तस्त्वान्धवा ॥ २०७
 संभोगविदलत्पन्नमुखाब्जा गजपीडिता । पद्मिनीव परिक्षिप्तकवरीभ्रमरावलिः ॥ २०८
 विनष्टकन्यकाभावा निरुपायक्रमा सती । कलिङ्गसेना गगनं वीक्षमाणेदमब्रवीत् ॥ २०९
 वत्सेशरूपिणा येन परिणीतास्मि केनचित् । प्रकाशः सोऽस्तु कौमारः स एव हि पतिर्मम ॥ २१०
 एवं तयोक्ते गगनात्सोऽत्र विद्याधराधिपः । अवातरदिव्यरूपो हारकेयूरराजितः ॥ २११
 को भवानिति पृष्टश्च तथैवं स जगाद ताम् । अहं मदनवेगाख्यस्तन्वि विद्याधराधिपः ॥ २१२
 मया च प्राग्विलोक्य त्वां पुरा पितृगृहे स्थिताम् । त्वत्प्राप्तिदस्तपः कृत्वा वरः प्राप्तो महेश्वरात् ॥ २१३
 वत्सेश्वरानुरक्ता च तद्रूपेण मया द्रुतम् । अवृत्ततद्विवाहैव परिणीतासि युक्तितः ॥ २१४
 इति वाक्सुधया तस्य श्रुतिमार्गप्रविष्टया । किञ्चित्कलिङ्गसेनाभूदुच्छासितहृदम्बुजा ॥ २१५
 अथ स मदनवेगस्तां समाश्वास्य कान्तां विहितधृतिवित्तीर्णस्वर्णराशिः स तस्यै ।
 उचित इति तथान्तर्बद्धसद्भर्तृभक्तिः पुनरुपगमनाय द्यां तदैवोत्पपात ॥ २१६
 दिव्यास्पदं स्वपतिसद्य न मर्त्यगम्यं कामात्पितुर्भवनमुज्जितमित्यवेक्ष्य ।
 तत्रैव वस्तुमथ सापि कलिङ्गसेना चक्रे धृतिं मदनवेगकृताभ्यनुज्ञा ॥ २१७
 इति महाकविश्रीसोमदेवभट्टविरचिते कथासरित्सागरे मदनमञ्जुकालम्बके सप्तमस्तरङ्गः ।

अष्टमस्तरङ्गः ।

- ततः कलिङ्गसेनायाः स्मरन्ननुपमं वपुः । एकदा मन्मथाविष्टो निशि वत्सेश्वरोऽभवत् ॥ १
- उत्थाय खड्गहस्तः सन्गत्वैव प्रविवेश सः । एकाकी मन्दिरं तस्याः कृतातिथ्यादरस्तया ॥ २
- तत्र प्रार्थयमानस्तां भार्यां स महीपतिः । परपत्नी तवास्मीति प्रत्याख्यातस्तयाव्रवीत् ॥ ३
- तृतीयं पुरुषं प्राप्ता यतस्त्वमसि बन्धकी । परदारगतौ दोषो न मे त्वद्गमने ततः ॥ ४
- एवं कलिङ्गसेना सा राज्ञोक्ता प्रत्युवाच तम् । त्वदर्शमागता राजन्नहं विद्याधरेण हि ॥ ५
- व्यूढा मदनवेगेन स्वैरं त्वद्रूपधारिणा । स एवैकश्च भर्ता मे तत्कस्मादस्मि बन्धकी ॥ ६
- किं वातिक्रान्तबन्धूनां स्वेच्छाचारहतात्मनाम् । इमास्ता विपदः स्त्रीणां कुमाग्रीणां कथैव का ॥ ७
- दृष्टाशकुनया सख्या निषिद्धापि व्यसर्जयम् । त्वत्पार्श्वं यदहं दूतं तस्य चेदं फलं मम ॥ ८
- तत्प्रक्षयसि बलान्मां चेत्प्राणांस्त्यक्ष्याम्यहं ततः । का नाम कुलजा हि स्त्री भर्तृद्रोहं करिष्यति ॥ ९
- तथा च कथयाम्यत्र तव राजनकथां शृणु । पुराभूदिन्द्रदत्ताख्यश्चेदिदेशमहीपतिः ॥ १०
- स पापशोधने तीर्थं कीर्त्तयै देवकुलं महत् । चक्रे यशःशरीरार्थं शरीरं वीक्ष्य भङ्गुरम् ॥ ११
- तच्च भक्तिरसाच्छ्रद्धीक्षितुं स ययौ नृपः । सर्वश्च तीर्थस्नानाय सदा तत्राययौ जनः ॥ १२
- एकदा च ददर्शैकां तीर्थस्नानार्थमागताम् । स राजात्र वणिग्भार्यां प्रवासस्थितभर्तृकाम् ॥ १३
- स्वच्छकान्तिसुधासिक्तां चित्ररूपविभूषणाम् । जङ्गमाभिव कंदर्पराजधानीं मनोरमाम् ॥ १४
- ख्याहं विजये विश्वमिति प्रीत्येव पादयोः । आश्लिष्टां पञ्चबाणस्य तूणीरद्वयशोभया ॥ १५
- सा दृष्ट्वैव मनस्तस्य जहार नृपतेस्तथा । यथान्विष्य गृहं तस्याः स ययौ विवशो निशि ॥ १६
- तां च प्रार्थयमानः सज्जगदे स तथा नृपः । रक्षिता त्वं न युक्तं ते परदाराभिमर्षणम् ॥ १७
- हठात्पृथगसि वा मां चेदधर्मस्ते महान्भवेत् । मरिष्यामि च सद्योऽहं न सहिष्ये च दूषणम् ॥ १८
- इत्युक्तेऽपि तथा तस्मिन्बलं राज्ञि चिकीर्षति । शीलभ्रंशभयात्तस्याः सद्यो हृदयमस्फुटत् ॥ १९
- तदृष्ट्वा सपदि ह्रीतः स गत्वैव यथागतम् । दिनैस्तेनानुतापेन राजा पञ्चत्वमाययौ ॥ २०
- इत्याख्याय कथामेतां सभयप्रश्रयानता । भूयः कलिङ्गसेना सा वत्सेश्वरमभाषत ॥ २१
- तस्मादधर्मे मत्प्राणहरणे मा मतिं कृथाः । इहाश्रिताया वस्तुं मे देहि याम्यन्यतोऽन्यथा ॥ २२
- एतत्कलिङ्गसेनातः श्रुत्वा वत्सेश्वरोऽथ सः । विचार्य विरतो भूत्वा धर्मज्ञस्तामभाषत ॥ २३
- राजपुत्रि वस स्वेच्छं भर्त्रा सममिहामुना । नाहं वक्ष्यामि ते किञ्चिदिदानीं मा भयं कृथाः ॥ २४
- इत्युक्त्वैव गते तस्मिन्स्वैरं राज्ञि स्वमन्दिरम् । श्रुत्वा मदनवेगस्तन्नभसोऽवततार सः ॥ २५
- प्रिये साधु कृतं नैवमकरिष्यः शुभे यदि । नाभविष्यच्छुभं यस्मान्नासहिष्यत तन्मया ॥ २६
- इत्युक्त्वा सान्त्वयित्वा तां निशां नीत्वा तथा सह । तत्रैव गच्छन्नागच्छन्नासीद्विद्याधरोऽथ सः ॥ २७
- कलिङ्गसेनापि च सा पत्यौ विद्याधरेश्वरे । तत्रास्त मर्त्यभावेऽपि दिव्यभोगसुखान्विता ॥ २८
- वत्सराजोऽपि तच्चिन्तां मुक्त्वा मन्त्रिवचः स्मरन् । ननन्द लब्धं मन्वानो देवीं राज्यं सुतं तथा ॥ २९
- देवी वासवदत्ता च मञ्जरी यौगन्धरायणः । अभूतां निर्वृतौ सिद्धे नीतिकल्पलताफले ॥ ३०
- अथ गच्छत्सु दिवसेष्वापाण्डुमुखपङ्कजा । दध्रे कलिङ्गसेना सा गर्भमुत्पन्नदोहदा ॥ ३१
- तुङ्गौ विरेजतुस्तस्याः स्तनावाश्यामचूचुकौ । निधानकुम्भौ कामस्य मदमुद्राङ्किताविव ॥ ३२
- ततो मदनवेगस्तामुपेत्य पतिरभ्यधात् । कलिङ्गसेने दिव्यानामस्माकं समयोऽस्त्ययम् ॥ ३३

जातं मानुषगर्भं यन्मुक्त्वा यामो विदूरतः । कण्वाश्रमे न तत्याज मेनका किं शकुन्तलाम् ॥	३४
त्वं यद्यप्यप्सराः पूर्वं तदप्यविनयान्निजात् । शक्रशापेन संप्राप्ता मानुष्यं देवि सांप्रतम् ॥	३५
तेनैव बन्धकीशब्दो जातः साध्व्या अपीह ते । तस्मादपत्यं रक्षेस्त्वं स्थानं यास्याम्यहं निजम् ॥	३६
स्मरिष्यसि यदा मां च संनिधास्ये तदा तव । एवं कलिङ्गसेनां तामुक्त्वा साश्रुविलोचनाम् ॥	३७
समाश्वास्य च दत्त्वा च तस्यै सद्रत्नसंचयम् । तच्चित्तः समयाकृष्टो ययौ विद्याधरेश्वरः ॥	३८
कलिङ्गसेनाप्यत्रासीदपत्याशां सखीमिव । आलम्ब्य वत्सराजस्य भुजच्छायामुपाश्रिता ॥	३९
अत्रान्तरे कृतवतीं साङ्गभर्त्राप्लये तपः । आदिदेश रतिं भार्यामनङ्गस्याम्बिकापतिः ॥	४०
वत्सराजगृहे जातो दग्धपूर्वः स ते पतिः । नरवाहनदत्ताख्यो योनिजो मद्विलङ्घनात् ॥	४१
मदारान्नतस्त्वं तु मर्त्यलोकेऽप्ययोनिजा । जनिष्यसे ततस्तेन भर्त्रा साङ्गेन योक्ष्यसे ॥	४२
एवमुक्त्वा रतिं शंभुः प्रजापतिमथादिशत् । कलिङ्गसेना तनयं सोष्यते दिव्यसंभवम् ।	४३
तं हत्वा मायया तस्यास्तत्स्थाने त्वमिमां रतिम् । निर्माय मानुषीं कन्यां त्यक्तदिव्यतनुं क्षिपेः ॥	४४
इतीश्वराज्ञामादाय मूर्ध्नि वेधस्यथो गते । कलिङ्गसेना प्रसवं प्राप्ते काले चकार सा ॥	४५
जातमात्रं सुतं तस्या हृत्वैवात्र स्वमायया । रतिं तां कन्यकां कृत्वा न्यधाद्विभिरलक्षितम् ॥	४६
सर्वश्च तत्र तामेव कन्यां जातामलक्षत । दिवाप्यकाण्डप्रतिपञ्चन्द्रेखामिवोदिताम् ॥	४७
कान्तिद्योतिततद्वासगृहां निर्जित्य कुर्वतीम् । रत्नदीपशिखाश्रेणीर्लज्जिता इव निष्प्रभाः ॥	४८
कलिङ्गसेना तां दृष्ट्वा जातामसदृशीं सुताम् । पुत्रजन्माधिकं तोषादुत्सवं विततान सा ॥	४९
अथ वत्सेश्वरो राजा सदेवीकः समञ्चिकः । कन्यां कलिङ्गसेनाया जातां शुश्राव तादृशीम् ॥	५०
श्रुत्वा च स नृपोऽकस्मादुवाचे श्वरचोदितः । देवीं वासवदत्तां तां स्थिते यौगन्धरायणे ॥	५१
जाने कलिङ्गसेनैषा दिव्या स्त्री शापतश्च्युता । अस्यां जाता च कन्येयं दिव्यैवाश्चर्यरूपभृत् ॥	५२
तदसौ कन्यका तुल्या रूपेण तनयस्य मे । नरवाहनदत्तस्य महादेवीत्वमर्हति ॥	५३
तच्छ्रुत्वा जगदे राजा देव्या वासवदत्तया । महाराज किमेवं त्वमकस्मादद्य भाषसे ॥	५४
कुलद्वयविशुद्धोऽयं क पुत्रस्ते वत क सा । कलिङ्गसेनातनया बन्धकीगर्भसंभवा ॥	५५
श्रुत्वैतद्विमुग्धराजा सोऽब्रवीन्नद्यहं स्वतः । वदाम्येतत्प्रविश्यान्तः कोऽपि जल्पयतीव माम् ॥	५६
नरवाहनदत्तस्य कन्येयं पूर्वनिर्मिता । भार्येत्येवं वदन्तीं च शृणोमीव गिरं दिवः ॥	५७
कलिङ्गसेना किं चासावेकपत्नी कुलोद्भवा । पूर्वकर्मवशात्त्वस्या बन्धकीशब्दसंभवः ॥	५८
इति राज्ञोदिते प्राह मन्त्री यौगन्धरायणः । श्रूयते देव यच्चक्रे रतिर्दग्धे स्मरे तपः ॥	५९
मर्त्यलोकावतीर्णेन सशरीरेण संगमः । मर्त्यभावगतायास्ते स्वेन भर्त्रा भविष्यति ॥	६०
इति चादाहरं शर्वो रत्यै स्वपतिमीप्सवे । कामावतारश्चोक्तः प्राग्दिव्यवाचा सुतस्तव ॥	६१
रत्यावतरणीयं च मर्त्यभावे हराज्ञया । गर्भग्राहिकया चाद्य ममैवं वर्णितं रहः ॥	६२
मया कलिङ्गसेनाया गर्भः प्राग्गर्भशय्यया । युक्तो दृष्टस्तदैवान्यदपश्यं तद्विर्वर्जितम् ॥	६३
तदाश्चर्यं विलोक्याहं तवाख्यातुमिहागता । इति स्त्रिया तयोक्तं मे जातैषा प्रतिभापि ते ॥	६४
तज्जाने मायया देवैः सैषा रतिरयोनिजा । कलिङ्गसेनातनया गर्भचौर्येण निर्मिता ॥	६५
भार्या कामावतारस्य पुत्रस्य तव भूपते । तथा चात्र कथामेतां यक्षसंबन्धिनीं शृणु ॥	६६
भृत्यो वैश्रवणस्याभूद्विरूपाक्ष इति श्रुतः । यक्षो निधानलक्षाणां प्रधानाध्यक्षतां गतः ॥	६७

मधुरायां बहिः संस्थं निधानं स च रक्षितुम् । यक्षं नियुक्तवन्निष्कं शिलास्तम्भमिवाचलम् ॥ ६८
 तत्र तन्नगरीवासी कश्चित्पाशुपतो द्विजः । निधानान्वेषणायागात्खन्यवादी कदाचन ॥ ६९
 स मानुषवसादीपहस्तो यावत्परीक्षते । स्थानं तत्तावदस्यात्र करादीपः पपात सः ॥ ७०
 लक्षणेन च तेनात्र स्थितं निधिमवेत्य सः । उद्धाटयितुमारेभे सहान्यैः सखिभिर्द्विजैः ॥ ७१
 अथ योऽसौ नियुक्तोऽभूद्यक्षो रक्षाविधौ स तत् । दृष्ट्वा गत्वा यथावस्तु विरूपाक्षं व्यजिज्ञपत् ॥ ७२
 गच्छ व्यापादय क्षिप्रं क्षुद्रांस्तान्खन्यवादिनः । इत्यादिदेश तं यक्षं विरूपाक्षः स कोपनः ॥ ७३
 ततः स यक्षो गलैव स्वयुक्या निजघान तान् । निधानवादिनो विप्रानसंप्राप्तमनोरथान् ॥ ७४
 तद्बुद्ध्वा धनदः क्रुद्धो विरूपाक्षमुवाच तम् । ब्रह्महत्या कथं पाप कारिता सहसा ख्या ॥ ७५
 दुर्गतो वार्तिकजनो लोभात्किं नाम नाचरेत् । निवार्यते स वित्रास्य वित्रैस्तैस्तैर्न हन्यते ॥ ७६
 इत्युक्त्वाथ शशापैर्न विरूपाक्षं धनाधिपः । मर्त्ययोनौ प्रजायस्व दुष्कृताचरणादिति ॥ ७७
 प्राप्तशापोऽथ कस्यापि भूतले ब्राह्मणस्य सः । विरूपाक्षः सुतो जातो ब्राह्मण्यस्याग्रहारीणः ॥ ७८
 ततोऽस्य यक्षिणीपत्नी धनाध्यक्षं व्यजिज्ञपत् । देव यत्र स भर्ता मे क्षिप्रस्तत्रैव मां क्षिप ॥ ७९
 प्रसीद नहि शक्नोमि वियुक्ता तेन जीवितुम् । एवं तथा स विज्ञप्तः साध्व्या वैश्रवणोऽभ्यधात् ८०
 तस्य विप्रस्य सद्ने जातो भर्ता स तेऽनघे । तस्यैव दास्या गेहे त्वं निपतिष्यस्योनिजा ॥ ८१
 तत्र तेन समं भर्ता संगमस्ते भविष्यति । त्वत्प्रसादात्स शापं च तीर्त्वा मत्पार्श्वमेप्यति ॥ ८२
 इति वैश्रवणादेशात्साध्वी सा पतिता ततः । दास्यास्तस्या गृहद्वारि कन्या भूत्वैव मानुषी ॥ ८३
 अकस्माच्च तथा दास्या कन्या दृष्टाद्भुताकृतिः । गृहीत्वा दर्शिता चास्य स्वामिनोऽत्र द्विजन्मनः ॥ ८४
 दिव्येयं कन्यका कापि निःसंदेहमयोनिजा । इत्यात्मा मम वत्तीहानय तां त्वमशङ्कितम् ॥ ८५
 इयं हि मम पुत्रस्य मन्ये भार्यात्वमर्हति । इति सोऽपि द्विजो दासीं तामुवाच ननन्द च ॥ ८६
 क्रमादत्र विवृद्धा सा कन्या विप्रात्मजश्च सः । अन्योन्यदर्शनावद्गगादस्त्रेहौ बभूवतुः ॥ ८७
 ततः कृतविवाहौ तौ तेन विप्रेण दंपती । अजातिस्मरणेऽप्यास्तामुत्तीर्णविरहाविवं ॥ ८८
 अथ कालेन देहान्ते तथा सोऽनुगतः पतिः । तत्तपःक्षतपापः सन्यक्षः स्वं प्राप्तवान्पदम् ॥ ८९
 इतीहावतरन्त्येव निरागस्वादयोनिजाः । भूतले कारणवशाद्विद्या दैवतनिर्मिताः ॥ ९०
 कुलं किं नृपते तेऽस्यास्तस्माद्भार्या सुतस्य ते । कलिङ्गसेनापुत्रीयं यथोक्तं दैवनिर्मिता ॥ ९१
 यौगन्धरायणेनैवमुक्ते वत्सेश्वरश्च तत् । देवी वासवदत्ता च तथेति हृदि चक्रतुः ॥ ९२
 ततस्तस्मिन्गृहं याते मन्त्रिमुख्ये स भूपतिः । पानादिक्रीडया निन्ये सभार्यस्तद्दिनं सुखी ॥ ९३
 ततो दिनेषु गच्छत्सु मोहभ्रष्टस्वकस्मृतिः । कलिङ्गसेनातनया सा समं रूपसंपदा ॥ ९४
 क्रमेण ववृधे नास्त्रा कृता मदनमञ्जुका । सुता मदनवेगस्येत्यतो मात्रा जनेन च ॥ ९५
 नूनं सा शिश्रिये रूपं सर्वान्यवरयोषिताम् । अन्यथा ताः पुरस्तस्या विरूपा जज्ञिरे कथम् ॥ ९६
 श्रुत्वा रूपवतीं तां च कौतुकात्स्वयमेकदा । देवी वासवदत्ता तामानिनायात्मनोऽन्तिकम् ॥ ९७
 तत्र धात्र्या मुखासक्तां वत्सराजो ददर्श ताम् । यौगन्धरायणाद्याश्च वर्तेदर्पशिखामिव ॥ ९८
 दृष्ट्वा चादृष्टपूर्वं तत्तस्या नेत्रामृतं वपुः । रतिरेवावतीर्णैर्यमिति मेने न तत्र कः ॥ ९९
 ततश्चानाथयांचक्रो देव्या वासवदत्तया । नरवाहनदत्तोऽत्र जगन्नेत्रोत्सवः सुतः ॥ १००
 सोऽत्र फुल्लमुखाम्भोजो दीप्रां मदनमञ्जुकाम् । तामपश्यन्नवां सौरीमिव पद्माकरः प्रभाम् ॥ १०१

सापि तं लोचनानन्दं पश्यन्ती विकचानना । न तृप्तिमाययौ बाला चकोरीवामृतलिषम् ॥	१०२
ततः प्रभृति तौ बालावपि स्थातुं न शेकतुः । दृष्टिपाशैरिवाबद्धौ पृथग्भूतावपि क्षणम् ॥	१०३
दिनैर्निश्चित्य संबन्धं देवनिर्मितमेव तु । विवाहविधये बुद्धिं व्यधाद्वत्सेश्वरस्तयोः ॥	१०४
कलिङ्गसेना तद्बुद्ध्वा ननन्द च वबन्ध च । नरवाहनदत्तेऽस्मिञ्जामातृप्रीतितो भृतिम् ॥	१०५
संमन्त्र्य मन्त्रिभिः सार्धं ततश्चाकारयत्पृथक् । वत्सराजः स्वपुत्रस्य तस्य स्वमिव मन्दिरम् ॥	१०६
ततः संभृत्य संभारान्पुत्रं राजा स कालवित् । यौवराज्येऽभ्यषिञ्चत् दृष्टश्लाघ्यगुणग्रहम् ॥	१०७
पूर्वं तस्यापतन्मूर्ध्नि पित्रोरानन्दबाष्पजम् । ततः श्रौतमहामन्त्रपूतं सत्तीर्थजं पथः ॥	१०८
अभिषेकाम्बुभिस्तस्य धौते वदनपङ्कजे । चित्रं निर्मलतां प्रापुर्मुखानि ककुभामपि ॥	१०९
मङ्गल्यमाल्यपुष्पेषु तस्य क्षिप्तेषु मातृभिः । मुमोच दिव्यमाल्ययौघवर्षं द्यौरपि तत्क्षणम् ॥	११०
देवदुन्दुभिर्निर्द्वादस्पर्धयेव जजृम्भिरे । आनन्दतूर्यनिर्घोषप्रतिशब्दा नभस्तले ॥	१११
प्रणनामाभिषिक्तं तं युवराजं न तत्र कः । स्वप्रभावादृते तेनैवोन्ननाम तदा हि सः ॥	११२
ततो वत्सेश्वरस्तस्य सूनोर्बालसखीन्सतः । स्वमन्त्रिपुत्रानाहूय सचिवत्वे समादिशत् ॥	११३
यौगन्धरायणसुतं मन्त्रित्वे मरुभूतिकम् । सेनापत्ये हरिशिखं रुमण्वत्तनयं ततः ॥	११४
वसन्तकसुतं क्रीडासखित्वे तु तपन्तकम् । गोमुखं च प्रतीहारधुरायामित्यात्मजम् ॥	११५
पौरोहित्ये च पूर्वोक्तावुभौ पिङ्गलिकासुतौ । वैश्वानरं शान्तिसोमं भ्रातुः पुत्रौ पुरोधसः ॥	११६
इत्याज्ञप्तेषु पुत्रस्य साचिव्ये तेषु भूभृता । गगनादुदभूद्भाणी पुष्पवृष्टिपुरःसरा ॥	११७
सर्वार्थसाधका एते भविष्यन्त्यस्य मन्त्रिणः । शरीरादविभिन्नोऽस्य गोमुखस्तु भविष्यति ॥	११८
इत्युक्तो दिव्यया वाचा हृष्टो वत्सेश्वरश्च सः । सर्वान्संमानयामास वस्त्रैराभरणैश्च तान् ॥	११९
अनुजीविषु तस्मिंश्च वसु वर्षति राजनि । दरिद्रशब्दस्यैकस्य नासीत्तत्रार्थसंगतिः ॥	१२०
पवनोद्भासिताक्षिप्तपताकापटपङ्क्तिभिः । आहूतैरिव सापूरि नर्तकीचारणैः पुरी ॥	१२१
आगाद्वैद्याधरी साक्षादक्ष्मीस्तस्यैव भाविनी । कलिङ्गसेनाजामातुरुत्सवेऽत्र भविष्यतः ॥	१२२
ततो वासवदत्ता च सा च पद्मावती तथा । हर्षेण ननृतुस्तिष्ठो मिलिता इव शक्तयः ॥	१२३
मारुतान्दोलितलताः प्रनृत्यन्निव सर्वतः । उद्यानतरवोऽप्यत्र चेतनेषु कथैव का ॥	१२४
ततः कृताभिषेकः सन्नारुह्य जयकुञ्जरम् । नरवाहनदत्तः स युवराजो विनिर्ययौ ॥	१२५
अवाकीर्यत चोत्क्षिप्तैर्नैत्रैर्नीलसितारुणैः । पौरुषीभिः स नीलाब्जलाजपद्माञ्जलिप्रभैः ॥	१२६
दृष्ट्वा च तत्पुरीपूज्यदेवता बन्दिमागधैः । स्तूयमानः ससचिवः स विवेश स्वमन्दिरम् ॥	१२७
तत्र दिव्यानि भोज्यानि तथा पानान्युपाहरत् । कलिङ्गसेना तस्यादौ स्वविभूत्यधिकानि सा ॥	१२८
ददौ तस्मै सुवस्त्राणि दिव्यान्याभरणानि च । समन्त्रिसखिभृत्याय जामातृसेहकातरा ॥	१२९
एवं महोत्सवेनासावमृतास्वादसुन्दरः । एषां वत्सेश्वरादीनां सर्वेषां वासरो ययौ ॥	१३०
ततो निशायां प्राप्तायां सुतोद्वाहविमर्शिनी । कलिङ्गसेना सस्मार तां सा सोमप्रभां सखीम् ॥	१३१
एतया स्मृतमात्रां तां मयासुरसुतां तदा । भव्यां भर्ता महाज्ञानी जगाद नडकूबरः ॥	१३२
कलिङ्गसेना त्वामद्य सोत्सुका स्मरति प्रिये । तद्वच्छ दिव्यमुद्यानं कुरु चैतत्सुताकृते ॥	१३३
इत्युक्त्वा भावि भूतं च कथयित्वा च तद्वतम् । तदैव प्रेषयामास पत्नीं सोमप्रभां पतिः ॥	१३४
सा चागत्य चिरोत्कण्ठाकृतकण्ठग्रहां सखीम् । कलिङ्गसेनां कुशलं पृष्ट्वा सोमप्रभाब्रवीत् ॥	१३५

विद्याधरेण तावत्त्वं परिणीता महर्धिना । अवतीर्णा रतिस्ते च सुता शार्वादनुग्रहात् ॥ १३६
 कामावतारस्यैषा च वत्सेशालब्धजन्मनः । नरवाहनदत्तस्य पूर्वभार्या विनिर्मिता ॥ १३७
 विद्याधराधिराज्यं स दिव्यं कल्पं करिष्यति । तस्यैषान्यावरोधानां मूर्ध्नि मान्या भविष्यति ॥ १३८
 त्वं चावतीर्णा भूलोके शक्रशापच्युताप्सराः । निष्पन्नकार्यशेषा च शापमुक्तिमवाप्स्यसि ॥ १३९
 एतन्मे सर्वमाख्यातं भर्त्रा ज्ञानवता सखि । तस्माच्चिन्ता न ते कार्यो भावि सर्वं शुभं तव ॥ १४०
 अहं चेह करोम्येषा दिव्यं त्वत्तनयाकृते । उद्यानं नास्ति पाताले न भूमौ यन्न वा दिवि ॥ १४१
 इत्युक्त्वा दिव्यमुद्यानं सा निर्माय स्वमायया । कलिङ्गसेनामाम्ब्य सोत्कां सोमप्रभा ययौ ॥ १४२
 ततो निशि प्रभातायामकस्मान्नन्दनं दिवः । भूमाविव च्युतं लोको ददर्शोद्यानमत्र तत् ॥ १४३
 बुद्ध्वाथ राजा वत्सेशः सभार्यः सचिवैः सह । नरवाहनदत्तश्च सानुगोऽत्र समाययौ ॥ १४४
 ददृशुस्ते तमुद्यानं सदा पुष्पफलद्रुमम् । नानामणिमयस्तम्भभित्तिभूभागवापिकम् ॥ १४५
 सुवर्णवर्णविहगं दिव्यसौरभमारुतम् । देवादेशावतीर्णं तत्स्वर्गान्तरमिव क्षितौ ॥ १४६
 दृष्ट्वा तदद्भुतं राजा किमेतदिति पृष्ठवान् । कलिङ्गसेनामातिथ्यव्यग्रां वत्सेश्वरस्तदा ॥ १४७
 सा प्रत्युवाच सर्वेषु शृण्वत्सु नृपतिं च तम् । विश्वकर्मावतारोऽस्ति मयो नाम महासुरः ॥ १४८
 युधिष्ठिरस्य यश्चक्रे पुरं रम्यं च वज्रिणः । तस्य सोमप्रभा नाम तनयास्ति सखी मम ॥ १४९
 तथा रात्राविहागस्य मत्समीपं स्वमायया । प्रीत्या कृतमिदं दिव्यमुद्यानं मत्सुताकृते ॥ १५०
 इत्युक्त्वा यच्च सख्यास्या भूतं भाव्युदितं तथा । तत्तयैवोक्तमित्युक्त्वा तदा सर्वं शशंस सा ॥ १५१
 ततः कलिङ्गसेनोक्तिं ससंवादामवेक्ष्य ताम् । निरस्तसंशयाः सर्वे तोषं तत्रातुलं ययुः ॥ १५२
 कलिङ्गसेनातिथ्येन निनाय दिवसं च तत् । उद्यानेऽत्रैव वत्सेशो भार्यापुत्रादिभिः सह ॥ १५३
 अन्येद्युर्निर्गतो द्रष्टुं देवं देवकुले च सः । ददर्श नृपतिर्वह्नीः सुवस्त्राभरणाः स्त्रियः ॥ १५४
 का यूयमिति पृष्टाश्च तेन तास्तं वभाषिरे । वयं विद्याः कलाश्चैतास्त्वत्पुत्रार्थमिहागताः ॥ १५५
 गत्वा विशामस्तस्यान्तरित्युक्त्वा तास्तिरोऽभवन् । सविस्मयः स राजापि वत्सेशोऽभ्यन्तरं ययौ ॥ १५६
 तत्र वासवदत्तायै देव्यै मन्त्रिगणाय च । तच्छशंसाभ्यनन्दंस्ते देवतानुग्रहं च तम् ॥ १५७
 ततो राजनिदेशेन वीणा वासवदत्तया । नरवाहनदत्तेऽत्र प्रविष्टे जगृहे क्षणात् ॥ १५८
 वादयन्तीं ततस्तां च मातरं विनयेन सः । राजपुत्रोऽब्रवीद्वीणा च्युता स्थानादसाविति ॥ १५९
 त्वं वादय गृहाणैतामिति पित्रोदितेऽथ सः । वीणामवादयत्कुर्वन्गन्धर्वानपि विस्मितान् ॥ १६०
 एवं सर्वासु विद्यासु कलासु च परीक्षितः । पित्रा यावद्धृतस्ताभिः स्वयं सर्वं विवेद सः ॥ १६१
 वीक्ष्य तं सगुणं पुत्रं वत्सेशस्तामशिक्षयत् । कलिङ्गसेनातनयां नृत्तं मदनमञ्जुकाम् ॥ १६२
 यथा यथा पूर्णकला साभूत्तनुरिवैन्दवी । नरवाहनदत्ताब्धिश्चक्षुभे स तथा तथा ॥ १६३
 अरंस्त तां च गायन्तीं नृत्यन्तीं च विलोकयन् । पठन्तीमिव कामाज्ञामङ्गाद्यभिनयैर्दृताम् ॥ १६४
 सापि क्षणमपश्यन्ती तमुदश्रुः सुधामयम् । कान्तमासीदुषःकाले जलाद्रैव कुमुद्वती ॥ १६५
 सततं चासहः स्थातुं तन्मुखालोकनं विना । नरवाहनदत्तोऽसौ तत्तदुद्यानमाययौ ॥ १६६
 तत्र पार्श्वं तयानीय सुतां मदनमञ्जुकाम् । कलिङ्गसेनया प्रीत्या रज्यमानः स तस्थिवान् ॥ १६७
 गोमुखश्चास्य चित्तज्ञः स्वामिनोऽत्र चिरस्थितिम् । इच्छन्कलिङ्गसेनायै तां तामकथयत्कथाम् ॥ १६८
 चित्तग्रहेण तेनास्या राजपुत्रस्तुतोष सः । हृदयानुप्रवेशो हि प्रभोः संवननं परम् ॥ १६९

नृत्तादियोग्यां कुरुते तस्मिन्मदनमञ्जुकाम् । तत्र स्वयं च संगीतवेश्मन्युद्यानवर्तिनि ॥	१७०
नरवाहनदत्तः स ह्येष्यन्वरचारणान् । तस्यां प्रियायां नृत्यन्त्यां सर्वातोद्यान्यवादयत् ॥	१७१
जिगाय चागतान्दिग्भ्यो विविधान्पण्डितांस्तथा । गजाश्वरथशस्त्रास्त्रचित्रपुस्तादिकोविदः ॥	१७२
एवं विहरतो विद्यास्वयंवरवृतस्य ते । नरवाहनदत्तस्य शैशवे वासरा ययुः ॥	१७३
एकदा चात्र यात्रायामुद्यानं स प्रियासखः । ययौ नागवनं नाम राजपुत्रः समञ्चिकः ॥	१७४
तत्राभिलाषिणी काचिद्वणिग्भार्या निराकृता । इयेष गोमुखं हन्तुं सविषाहृतपानका ॥	१७५
तद्विवेद च तत्सख्या मुखादत्र स गोमुखः । नाददे पानकं तच्च स्त्रिय एवं निनिन्द च ॥	१७६
अहो धात्रा पुरः सृष्टं साहसं तदनु स्त्रियः । नैतासां दुष्करं किञ्चिन्निर्गर्गादिह विद्यते ॥	१७७
नूनं स्त्री नाम सृष्टेयममृतेन विषेण च । अनुरक्तामृतं सा हि विरक्ता विषमेव च ॥	१७८
ज्ञायते कान्तवदना केन प्रच्छन्नपातका । कुक्षी प्रफुल्लकमला गूढनक्रैव पद्मिनी ॥	१७९
दिवः पतति काचित्तु गुणचक्रप्रचोदिनी । भर्तृश्लाघासहा सुस्त्री प्रभा भानोरिवामला ॥	१८०
हन्त्येवाशु गृहीतान्या पररक्ता गतस्पृहा । पापा विरागविषभृद्भर्तारं भुजगीव सा ॥	१८१
तथा हि कुत्रचिद्वामे शत्रुत्र इति कोऽप्यभूत् । पुरुषस्तस्य भार्या च बभूव व्यभिचारिणी ॥	१८२
स ददशैकदा सायं भार्या तां जारसंगताम् । जघान तं च तज्जारं खड्गेनान्तर्गृहस्थितम् ॥	१८३
राज्यपेक्षी च तस्थौ स द्वारि भार्या निरुध्य ताम् । तत्कालं च निवासार्थी तमत्र पथिकोऽभ्यगात् ॥	१८४
दत्त्वा तस्याश्रयं युक्त्या तेनैव सह तं हतम् । पारदारिकमादाय रात्रौ तत्राटवीं ययौ ॥	१८५
तत्रान्धकूपे यावत्स शवं क्षिपति तं तथा । तावदागतया पश्चात्क्षिप्तः सोऽप्यत्र भार्यया ॥	१८६
एवं कुयोषित्कुरुते किं किं नाम न साहसम् । इति स्त्रीचरितं बालोऽप्यनिन्दत्सोऽत्र गोमुखः ॥	१८७
ततो नागवने तत्र नागानभ्यर्च्य स स्वयम् । नरवाहनदत्तोऽगात्स्वावासं सपरिच्छदः ॥	१८८
तत्र जिज्ञासुरन्येषुः सचिवान्गोमुखादिकान् । जानन्नपि स पप्रच्छ राजनीतेः समुच्चयम् ॥	१८९
सर्वज्ञस्त्वं तथाप्येतद्भूमः पृष्ट्वा वयं त्वया । इत्युक्त्वा सारमन्योन्यं ते निश्चलैवमब्रुवन् ॥	१९०
आरुह्य नृपतिः पूर्वमिन्द्रियाश्वान्वशीकृतान् । कामक्रोधादिकाञ्जित्वा रिपूनाभ्यन्तरांश्च तान् ॥	१९१
जयेदात्मानमेवादौ विजयायान्यविद्विषाम् । अजितात्मा हि विवशो वशीकुर्यात्कथं परम् ॥	१९२
ततो जानपदत्वादिगुणयुक्तांश्च मन्त्रिणः । पुरोहितं चाथर्वज्ञं कुर्याद्दक्षं तपोन्वितम् ॥	१९३
उपाधिभिर्भये लोभे धर्मे कामे परीक्षितान् । योग्येष्वमात्यान्कार्येषु युञ्जीतान्तरवित्तमः ॥	१९४
सत्यं द्वेषप्रयुक्तं वा स्नेहोक्तं स्वार्थसंहतम् । वचस्तेषां परीक्षेत मिथः कार्येषु जल्पताम् ॥	१९५
सत्ये तुष्येदसत्ये तु यथार्हं दण्डमाचरेत् । जिज्ञासेत पृथक्चैषां चारैराचरितं सदा ॥	१९६
इत्यनावृतदृक्पश्यन्कार्याण्युत्खाय कण्टकान् । उपाज्य कोषदण्डादि साधयेद्बद्धमूलताम् ॥	१९७
उत्साहप्रभुतामन्नशक्तित्रययुतस्ततः । परदेशजिगीषुः स्याद्विचार्य स्वपरान्तरम् ॥	१९८
आप्तैः श्रुतान्वितैः प्राज्ञैर्मन्त्रं कुर्यादनायतम् । तैर्निश्चितं स्वबुद्ध्या तत्सर्वाङ्गं परिशोधयेत् ॥	१९९
सामदानाबुपायज्ञो योगक्षेमं प्रसाधयेत् । प्रयुञ्जीत ततः संधिविग्रहादीन्गुणांश्च षट् ॥	२००
एवं वितन्द्रो विदधत्सदेशपरदेशयोः । चिन्तां राजा जयत्येव न पुनर्जातु जीयते ॥	२०१
अज्ञस्तु कामलोभान्धो वृथा मार्गप्रदर्शिभिः । नीत्वा श्वश्रेषु निक्षिप्य मुष्यते धूर्तचेटकैः ॥	२०२
नैवावकाशं लभते राज्ञस्तस्यान्तिकेऽपरः । धूर्तैर्निबद्धवाटस्य शालेरिव कृषीवलैः ॥	२०३

अन्तर्भूय रहस्येषु तैर्वशीक्रियते हि सः । ततः श्रीरविशेषज्ञात्खिन्ना तस्मात्पलायते ॥ २०४
 तस्माज्जितात्मा राजा स्याद्युक्तदण्डो विशेषवित् । प्रजानुरागादेवं हि स भवेद्भ्राजनं श्रियः ॥ २०५
 पूर्वं च शूरसेनाख्यो भूलैकप्रलयो नृपः । सचिवैः पेटकं कृत्वा भुज्यते स्म वशीकृतः ॥ २०६
 यस्तस्य सेवको राज्ञस्तस्मै तन्मन्त्रिणोऽत्र ते । दातुं नैच्छंस्तृणमपि दित्सत्यपि च भूपतौ ॥ २०७
 तेषां तु सेवको योऽत्र ददुस्तस्मै स्वयं च ते । ते च विज्ञप्य राजानमनर्हायाप्यदापयन् ॥ २०८
 तदृष्ट्वा स नृपो बुद्ध्वा शनैस्तदूर्तपेटकम् । अन्योन्यं प्रज्ञया युक्त्या सचिवांस्तानभेदयत् ॥ २०९
 भिन्नेषु तेषु नष्टेषु मिथः पैशुन्यकारिषु । सम्यक्छासास राज्यं तत्स राजान्यैरवशितः ॥ २१०
 हरिसिंहश्च राजाभूत्सामान्यो नीतितत्त्ववित् । कृतभक्तबुधामालः सदुर्गः सार्थसंचयः ॥ २११
 अनुरक्ताः प्रजाः कृत्वा चेष्टते स्म यथा तथा । चक्रवर्त्यभियुक्तोऽपि न जगाम पराभवम् ॥ २१२
 एवं विचारश्चिन्ता च सारं राज्येऽधिकं नु किम् । इत्याद्युक्त्वा यथास्वं ते विरेमुर्गोमुखादयः ॥ २१३
 नरवाहनदत्तश्च तेषां श्रद्धाय तद्वचः । चिन्त्ये पुरुषकर्तव्येऽप्यचिन्त्यं दैवमभ्यधात् ॥ २१४
 ततश्चोत्थाय तैरेव साकं तां प्रेक्षितुं ययौ । स विलम्बकृतोत्कण्ठां प्रियां मदनमञ्जुकाम् ॥ २१५
 प्राप्ते तन्मन्दिरं तस्मिन्नासनस्थे कृतादरा । क्षणं कलिङ्गसेनात्र गोमुखं विस्मिताब्रवीत् ॥ २१६
 नरवाहनदत्तेऽत्र राजसूनावनागते । उत्सुका पदवीमस्य द्रष्टुं मदनमञ्जुका ॥ २१७
 हर्म्याग्रभूमिमारूढा गोमुखानुगता मया । यावत्तावत्पुमानेको नभसोऽत्रावतीर्णवान् ॥ २१८
 स किरीटी च खड्गी च मां दिव्याकृतिरब्रवीत् । अहं मानसवेगाख्यो राजा विद्याधरेश्वरः ॥ २१९
 स्वःस्त्री सुरभिदत्ताख्या त्वं च शापच्युता भुवि । सुता च तव दिव्येयमेतन्मे विदितं किल ॥ २२०
 तद्देहि मे सुतामेतां संबन्धः सदृशो ह्ययम् । इत्युक्ते तेन सहसा विहस्याहं तमब्रवम् ॥ २२१
 नरवाहनदत्तोऽस्या भर्ता देवैर्विनिर्मितः । सर्वेषां योऽत्र युष्माकं चक्रवर्ती भविष्यति ॥ २२२
 इत्युक्तः स मयोत्पत्य व्योम विद्याधरो गतः । मत्पुत्रीनयनोद्वेगाकाण्डविमुल्लतोपमः ॥ २२३
 तच्छ्रुत्वा गोमुखोऽवादीज्जातेऽस्मिन्स्वामिनीह नः । राजपुत्रेऽन्तरिक्षोक्तेर्वुद्धामुं भाविनं प्रभुम् ॥ २२४
 पापं विधातुमप्यैच्छन्सद्यो विद्याधरा हि ते । उच्छृङ्खलो नियन्तारं क इच्छेद्वलिनं प्रभुम् ॥ २२५
 ततोऽयं रक्षितः साक्षाद्गणानादिश्य शंभुना । नारदोक्तिरियं तातेनोच्यमाना श्रुता मया ॥ २२६
 अतो विद्याधराः संप्रत्येतेऽस्माकं विरोधिनः । श्रुत्वा कलिङ्गसेनैतत्स्ववृत्तान्तभियाब्रवीत् ॥ २२७
 मायया तर्हि नो यावन्मद्वन्मदनमञ्जुका । वक्ष्यते राजपुत्रेण किं न तावद्विवाह्यते ॥ २२८
 एतत्कलिङ्गसेनातः श्रुत्वा तां गोमुखादयः । ऊनुस्त्वयैव कार्येऽस्मिन्वत्सेशः प्रेर्यतामिति ॥ २२९
 ततस्तद्रतधीस्तस्मिन्नुद्याने व्यहरद्दिनम् । नरवाहनदत्तस्तां पश्यन्मदनमञ्जुकाम् ॥ २३०
 उत्फुल्लपद्मवदनां दलत्कुवलयेक्षणाम् । बन्धूककमनीयौष्ठीं मन्दारस्तवकस्तनीम् ॥ २३१
 शिरीषसुकुमाराङ्गीं पञ्चपुष्पमयीमिव । एकामेव जगज्जैत्रीं स्मरेण विहितामिषुम् ॥ २३२
 कलिङ्गसेनाप्यन्येद्युर्गत्वा वत्सेश्वरं स्वयम् । सुताविवाहहेतोस्तद्यथाभीष्टं व्यजिज्ञपत् ॥ २३३
 वत्सेशोऽपि विसृज्यैतामाद्वय निजमन्त्रिणः । देव्यां वासवदत्तायां स्थितायां निजगाद तान् ॥ २३४
 कलिङ्गसेना वरते सुतोद्वाहाय तत्कथम् । कुर्मो यद्वन्धकीलेतां लोको वक्त्युत्तमामिति ॥ २३५
 लोकश्च सर्वदा रक्ष्यस्तत्पवादेन किं पुरा । रामभद्रेण शुद्धापि त्यक्ता देवी न जानकी ॥ २३६
 अम्बा हतापि भीष्मेण यत्नाद्वातुः कृते तथा । प्रतीपं किं न वा त्यक्ता वृतपूर्वान्यभर्तृका ॥ २३७

एवं कलिङ्गसेनैषा स्वयंवरवृते मयि । व्यूढा मदनवेगेन तेनैतां गर्हते जनः ॥ २३८
 अतोऽस्यास्तनयामेतां गान्धर्वविधिना स्वयम् । नरवाहनदत्तोऽसावुद्रहयनुरूपिकाम् ॥ २३९
 इत्युक्ते वत्सराजेन स्माह यौगन्धरायणः । इच्छेत्कलिङ्गसेनैतदनौचिर्यं कथं प्रभो ॥ २४०
 दिव्यैषा हि न सामान्या ससुतेत्यसकृद्रतम् । मित्रेण चैतदुक्तं मे ज्ञानिना ब्रह्मरक्षसा ॥ २४१
 इत्यादि तत्र ते यावद्विमृशन्ति परस्परम् । एवं माहेश्वरी तावद्वाणी प्रादुरभूद्विवः ॥ २४२
 मन्नेत्रानलदग्धस्य सृष्टस्यात्र मनोभुवः । नरवाहनदत्तस्य मयैवैषा विनिर्मिता ॥ २४३
 तपस्तुष्टेन भार्यास्य रतिर्मदनमञ्जुका । एतया सहितश्चायं सर्वान्तःपुरमुख्यया ॥ २४४
 विद्याधराधिराज्यं स दिव्यं कल्पं करिष्यति । मत्प्रसादाद्विजयारीनित्युक्त्वा विरराम वाक् ॥ २४५
 श्रुत्वैतां भगवद्वाणीं वत्सेशः सपरिच्छदः । तं प्रणम्य सुतोद्वाहे सानन्दो निश्चयं व्यधात् ॥ २४६

अथ स सचिवमुख्यं पूर्वविज्ञाततत्त्वं नरपतिरभिनन्द्याहूय मौहूर्तिकांश्च ।

शुभफलदमपृच्छल्लभमूचुस्तु ते तं कतिपयदिनमध्ये भाविनं प्राप्तपूजाः ॥ २४७

कालं मनागनुभविष्यति कंचिदत्र पुत्रो वियोगमनया सह भार्याया ते ।

जानीमहे वयमिदं निजशास्त्रदृष्ट्या वत्सेश्वरेति जगदुर्गणकाः पुनस्ते ॥ २४८

ततः स सूनोर्निजवैभवोचितं विवाहसंभारविधिं व्यधानृपः ।

तथा यथास्य स्वपुरी न केवलं पृथिव्यपि क्षोभमगात्तदुद्यमात् ॥ २४९

प्राप्ते विवाहदिवसेऽथ कलिङ्गसेना पित्रा निःसृष्टनिजदिव्यविभूषणायाः ।

तस्याः प्रसाधनविधिं दुहितुश्चकार सोमप्रभा पतिनिदेशवशागता च ॥ २५०

कृतदिव्यकौतुका सा सुतरामथ मदनमञ्जुका विबभौ ।

नन्वेवमेव कान्ता चन्द्रतनुः कार्तिकानुगता ॥ २५१

दिव्याङ्गनाश्च तस्या हराङ्गया श्रूयमाणगीतरवाः ।

तद्रूपजिताच्छत्रा ह्रीता इव मङ्गलं विदधुः ॥ २५२

भक्तानुकम्पिनि जयाद्रिसुते त्रयाद्य रत्यास्तपः स्वयमुपेत्य कृतं कृतार्थम् ।

इत्यादि दिव्यवरचारणवाद्यमिश्रवाक्यान्यमेयमपि संदधिरुऽत्र गौर्याः ॥ २५३

अथ नरवाहनदत्तः प्रविवेश स मदनमञ्जुकाध्युषितम् ।

कृतवरकौतुकशोभी विविधमहातोद्यम्भृद्विवाहगृहम् ॥ २५४

निर्वर्त्य तत्र बहलोद्यतविप्रमत्तवीवाहमङ्गलविधिं च वधूवरौ तौ ।

वेदीं समारुरुहतुर्ज्वलिताम्निमुचै राज्ञां शिरोभुवमिवामलरत्नदीपाम् ॥ २५५

यदि युगपदिहेन्दुमूर्तिभानू कनकगिरिं भ्रमतोऽभितः कदाचित् ।

भवति तदुपमा तयोस्तदानीं जगति वधूवरयोः प्रदक्षिणेऽग्नेः ॥ २५६

यथा विवाहोत्सवतूर्यनादानपोथयन्दुन्दुभयोऽन्तरिक्षे ।

तथा वधूत्सारितहोमलाजाः सुरोज्ज्वलाः कौसुमवृष्टयोऽत्र ॥ २५७

ततः कनकराशिभिर्मणिमयैश्च जामातरं समर्चयदुदारधीः किल कलिङ्गसेना तथा ।

यथात्र बुभुधे जनैरपि सुदुर्गतोऽस्याः पुरः स काममलकापतिः कृपणभूभृतोऽन्ये तु के ॥ २५८

निष्पन्नतादृशचिराभिमतानुरूपपाणिग्रहोत्सवविधी च वधूवरौ तौ ।	
अभ्यन्तरं विविशतुः प्रमदोपरुद्धं लोकस्य मानसमिवामलचित्रभक्ति ॥	२५९
सद्वाहिनीपरिगतैरपि विश्ववन्द्यशौर्याश्रितैरपि जितावनतैर्नरेन्द्रैः ।	
सा वारिराशिभिरिवाशु पुरी पुपूरे वत्सेश्वरस्य सदुपायनरत्नहसैः ॥	२६०
अनुजीविजनाय सोऽपि राजा व्यकिरद्वेम तथा महोत्सवेऽस्मिन् ।	
यदि परमभवन्न जातरूपा जननीगर्भगता यथास्य राष्ट्रे ॥	१६१
वरचारणनर्तकीसमूहैर्विविधदिगन्तसमागतैस्तदात्र ।	
परितः स्तवनृत्तगीतवाद्यैर्बुधे तन्मय एव जीवलोकः ॥	२६२
वातोद्धूतपताकाबाहुलता चोत्सवेऽत्र कौशाम्बी ।	
सापि ननर्तेव पुरी पौरस्त्रीरचितमण्डनाभरणा ॥	२६३
एवं च स प्रतिदिनं परिवर्धमानो निर्वर्त्यते स्म सुचिरेण महोत्सवोऽत्र ।	
सर्वः सदैव च सुहृत्स्वजनो जनश्च हृष्टस्ततः किमपि पूर्णमनोरथोऽभूत् ॥	२६४
स च नरवाहनदत्तो युवराजो मदनमञ्जुकालसहितः ।	
भजते स्म सुचिरकाङ्क्षितमुदयैषी जीवलोकसुखम् ॥	२६५
इति महाकविश्रीसोमदेवभट्टविरचिते कथासरित्सागरे मदनमञ्जुकालम्बकेऽष्टमस्तरङ्गः ।	

समाप्तश्चायं मदनमञ्जुकालम्बकः षष्ठः ।

॥ श्रीः ॥
महाकविश्रीसोमदेवभट्टविरचितः
कथासरित्सागरः ।

रत्नप्रभा नाम सप्तमो लम्बकः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्धतम् ।
प्रसह्य रसयन्ति ये विगतविघ्नलब्धर्द्धयो
धुरं दधति वैबुधीं भुवि भवप्रसादेन ते ॥

प्रथमस्तरङ्गः ।

- केलिकेशप्रह्व्यप्रगौरीकरनखावृतम् । शिवायानेकचन्द्राढ्यमिव शार्वं शिरोऽस्तु वः ॥ १
करं दानाम्भसाद्रै यः कुञ्चिताग्रं प्रसारयन् । ददत्सिद्धिमिवाभाति स पायाद्वो गजाननः ॥ २
एवं स तत्र कौशाम्ब्यां पुत्रो वत्सेश्वरस्य ताम् । परिणीय युवा प्राणसमां मदनमञ्जुकाम् ॥ ३
नरवाहनदत्तः स्वैः सचिवैर्गोमुखादिभिः । समं तस्थौ यथाक्रामं परिपूर्णमनोरथः ॥ ४
एकदा चोलसन्मत्तकोकिलारावराजिते । प्रवर्तितलतालास्यवल्गन्मलयमारुते ॥ ५
प्रगीतभृङ्गसुभगे संप्राप्ते च मधूत्सवे । ययौ विहर्तुमुद्यानं राजपुत्रः समन्त्रिकः ॥ ६
तत्र भ्रान्त्वागतोऽकस्मादुपेत्य निजगाद तम् । प्रहर्षोऽफुल्लनयनः स्ववयस्यस्तपन्तकः ॥ ७
युवराज मया दृष्टा कापीतो नातिदूरतः । कन्यावतीर्थं गगनात्स्थिताशोकतरोरधः ॥ ८
तथैव प्रेषितश्चाहमुपेत्य ससखीकया । स्वकान्तिद्योतितदिशा त्वदाह्वानाय कन्यया ॥ ९
तच्छ्रुत्वा स स्वसचिवैः साकं तद्दर्शनेत्सुकः । नरवाहनदत्तस्तत्तरुमूलमगाद्भुतम् ॥ १०
ददर्श तत्र तां कान्तां लोललोचनषट्पदाम् । शोणौष्ठपल्लवां पीनस्तनस्तबकशोभिताम् ॥ ११
परागपुञ्जगौराङ्गीं छायाया तापहारिणीम् । आत्तोचिताकृतिं साक्षादिवोपवनदेवताम् ॥ १२
उपाययौ च प्रणतां स तामभिननन्द च । दिव्यकन्यां नृपसुतस्तद्रूपापहृतेक्षणः ॥ १३
अथ तत्सचिवः सर्वेषूपविष्टेषु गोमुखः । तामपृच्छच्छ्रुभे का त्वं किमर्थश्चागमोऽत्र ते ॥ १४
तच्छ्रुत्वा सा दुरुलङ्घ्यमन्मथाज्ञोज्झितत्रपा । नरवाहनदत्तस्य वदनाम्भोरुहं मुहुः ॥ १५
पश्यन्ती चक्षुषा तिर्यगसमप्रणयस्रुता । विस्तरेणात्मवृत्तान्तकथामेवमवर्णयत् ॥ १६
अस्ति त्रिजगति ख्यातो नगेन्द्रो हिमवानिति । भूरिशृङ्गस्य तस्यैकं शृङ्गं गौरीपतेर्गिरिः ॥ १७
भास्वन्मणिप्रभामाली विलसत्तुहिनद्युतिः । गगनाभोग इव यः परिच्छेत्तुं न शक्यते ॥ १८
हरप्रसादलभ्यानां जरामृत्युभयच्छिदाम् । सिद्धीनामोषधीनां च निधानं यस्य सानवः ॥ १९
येन विद्याधरव्रातशरीररुचिपिञ्जरैः । शिखरैरमरान्द्रीन्द्रशृङ्गशोभाभिभूयते ॥ २०
तत्र काश्चनशृङ्गाख्यमस्ति हेममयं पुरम् । भाभिः प्रभाकरस्थानमिव यद्भाति भासुरम् ॥ २१

बहुयोजनविस्तीर्णे तस्मिन्विद्याधरेश्वरः । आस्ते हेमप्रभो नाम दृढभक्तिरुमापतौ ॥	२२
तस्य चास्ति महादेवी पत्नीषु बहुषु प्रिया । अलंकारप्रभा नाम रोहिणीव हिमत्विषः ॥	२३
तया सह स राजा च प्रातरुत्थाय धार्मिकः । स्नात्वाचर्यित्वा विधिवद्गौरीयुक्तं महेश्वरम् ॥	२४
एत्य मानुषलोकं च रत्नमिश्रं दिने दिने । ब्राह्मणेभ्यो दरिद्रेभ्यः स्वर्णलक्षं प्रयच्छति ॥	२५
ततश्चागत्य धर्मेण राजकृत्यान्यवेक्ष्य सः । करोत्याहारपानादि मुनिवन्नियतव्रतः ॥	२६
एवं दिनेषु गच्छत्सु तस्योद्धातवशात्किल । अपुत्रताकृता राज्ञश्चिन्ता जातूदपद्यत ॥	२७
तयातिदुर्मनस्कं च दृष्ट्वा पप्रच्छ तं प्रिया । अलंकारप्रभा देवी दौर्मनस्यस्य कारणम् ॥	२८
ततः स राजावादीक्षां सर्वसंपत्तिरस्ति मे । एकं तु पुत्रो नास्तीति दुःखं मां देवि बाधते ॥	२९
या मया प्रागपुत्रस्य पुंसः सत्त्ववतः कथा । श्रुता तत्स्मरणोद्धाताच्चिन्तैषा चोद्धता मम ॥	३०
कीदृशी सा कथा देवेत्युक्तो देव्या तया च सः । राजा तस्यै कथामेवं संक्षेपात्तामवर्णयत् ॥	३१
नगरे चित्रकूटाख्ये ब्राह्मणार्चनतत्परः । बभूव ब्राह्मणवरो नाम्नान्वर्धो महीपतिः ॥	३२
तस्यासीत्सत्त्वशीलाख्यो जयी युद्धैकसेवकः । मासे मासे च लेभे स तस्मात्स्वर्णशतं नृपात् ॥	३३
पर्याप्त्यै तच्च नैवाभूत्त्यागिनस्तस्य काश्चनम् । अपुत्रत्वाच्च दानैकविनोदासक्तचेतसः ॥	३४
पुत्रो विनोदहेतुर्मे दत्तस्तावन्न वेधसा । दत्तं च दानव्यसनं तदप्यर्थविनाकृतम् ॥	३५
वरं जीर्णस्य शुष्कस्य तरोर्जन्मोपलस्य वा । न संसारे दरिद्रस्य त्यागैकव्यसनस्य च ॥	३६
इति संचिन्तयन्नित्यं सत्त्वशीलः स जातुचित् । उद्याने संचरन्प्राप निधिं दैवात्कदाचन ॥	३७
सभृत्यश्च तमादाय भूरिकाश्चनभास्वरम् । महार्धरत्नरुचिरं निनाय प्रसभं गृहम् ॥	३८
ततः स भोगान्भुञ्जानो ब्राह्मणेभ्यो ददद्वसु । भृत्येभ्यश्च सुहृद्भ्यश्च यावदास्तेऽत्र सात्त्विकः ॥	३९
तावद्दृष्ट्वा तदभ्यूह्य निधिलाभः स गोत्रजैः । तस्य राजकुले गत्वा स्वैरं राज्ञे निवेदितः ॥	४०
अथ राजा समाहूतः प्रतीहारनिदेशतः । क्षणं राजाङ्गणैकान्ते सत्त्वशीलः स तस्थिवान् ॥	४१
तत्र हस्तस्थया लीलावज्रमुष्ट्या खनन्क्षितिम् । स लेभे ताम्रकुम्भीस्थं निधानं चापरं महत् ॥	४२
दत्त्वेदं रञ्जनीयस्ते राजेति हृदयं निजम् । विधिना सत्त्वतुष्ट्रेण प्रकाशमिव दर्शितम् ॥	४३
तथैवाच्छादयामास मृदा तच्च विवेश च । आवेदितः प्रतीहारेणान्तिकं नृपतेस्ततः ॥	४४
ज्ञातं मया निधिर्लेब्धस्त्वया तं नः समर्पय । इति तत्र स राजा च प्रणतो जगदे स्वयम् ॥	४५
किमर्पयामि देवाद्यं किमद्यतनमुच्यताम् । सोऽपि तत्रेति राजानं सत्त्वशीलो जगाद तम् ॥	४६
अर्पयाभिनवप्राप्तमित्युक्तश्च स भूभृता । गत्वा राजाङ्गणैकान्ते निधिं तस्मै समर्पयत् ॥	४७
आद्यं निधिं यथेच्छं त्वं भुङ्क्ष्विति प्रेषितोऽथ सः । नृपेण निधितुष्ट्रेण सत्त्वशीलोऽगमद्गृहम् ॥	४८
तत्रासीद्दानभोगाभ्यां तन्वन्नान्नो यथार्थताम् । नुदंश्चापुत्रतादुःखदौर्मनस्यं कथंचन ॥	४९
इत्येतत्सत्त्वशीलस्य वृत्तं पूर्वं श्रुतं मया । संस्मृत्य स्थायते दुःखं पुत्रासद्भावचिन्तया ॥	५०
इति विद्याधरेन्द्रेण भार्या हेमप्रभेण सा । अलंकारप्रभा देवी गदिता निजगाद तम् ॥	५१
सत्यमेवं सुसत्त्वानां साहाय्यं भजते विधिः । किं नापरो निधिर्लेब्धः सत्त्वशीलेन संकटे ॥	५२
तत्स्वसत्त्वप्रभावेण त्वमपि प्राप्स्यसीप्सितम् । शृणु विक्रमतुङ्गस्य कथां चात्र निदर्शनम् ॥	५३
अस्ति पाटलिपुत्राख्यं भुवोऽलंकरणं पुरम् । पूर्णवर्णव्यवस्थानैस्तैस्तैः सन्मणिभिश्चितम् ॥	५४
तत्र विक्रमतुङ्गाख्यो राजाभूत्सत्त्ववान्पुरा । योऽभूत्पराङ्मुखो दाने नार्थिनां न युधि द्विषाम् ॥	५५

स जातु मृगयाहेतोः प्रविष्टो नृपतिर्वनम् । बिल्वैर्होमं विदधतं तत्र ब्राह्मणमैक्षत ॥ ५६
 तं दृष्ट्वा प्रष्टुकामोऽपि परिहृत्य तदन्तिकम् । ययौ स दूरं मृगयारसेन सबलस्ततः ॥ ५७
 उत्पतद्भिः पतद्भिश्च हन्यमानैः स्वपाणिना । चिरं मृगैश्च सिंहैश्च क्रीडित्वा कन्दुकैरिव ॥ ५८
 आवृत्तस्तं तथैवात्र दृष्ट्वा होमपरं द्विजम् । उपेत्य नत्वा पप्रच्छ नाम होमफलं च सः ॥ ५९
 ततः स ब्राह्मणो भूपं कृताशीस्तमभाषत । विप्रोऽहं नागशर्माख्यो होमे च शृणु मे फलम् ॥ ६०
 अनेन बिल्वहोमेन प्रसीदति यदानलः । हिरण्मयानि बिल्वानि तदा निर्यान्ति कुण्डतः ॥ ६१
 ततोऽग्निः प्रकटीभूय वरं साक्षात्प्रयच्छति । वर्तते मम भूयांश्च कालो बिल्वानि जुह्वतः ॥ ६२
 मन्दपुण्यस्य नाद्यापि तुष्यत्येव स पावकः । इत्युक्ते तेन राजा तं धीरसत्त्वोऽभ्यभाषत ॥ ६३
 तर्हि मे देहि बिल्वं त्वमेकं यावज्जुहोमि तत् । प्रसादयामि च ब्रह्मन्नधुनैव तवानलम् ॥ ६४
 कथं प्रसादयसि तं वह्निमप्रयतोऽशुचिः । यो ममैवं व्रतस्थस्य पूतस्यापि न तुष्यति ॥ ६५
 इत्युक्तस्तेन विप्रेण राजा तमवदत्पुनः । मैवं प्रयच्छ मे बिल्वं पश्याश्चर्यं क्षणादिति ॥ ६६
 ततः स राज्ञे विप्रोऽस्मै ददौ बिल्वं सकौतुकः । राजा च स तदा तत्र दृढसत्त्वेन चेतसा ॥ ६७
 हुतेनानेन बिल्वेन न चेत्तुष्यसि तच्छिरः । त्वय्यग्ने स्वं जुहोमीति ध्यात्वा तस्मिन्नुहाव तम् ॥ ६८
 आविरासीच्च सप्तार्चिः कुण्डाद्विल्वं हिरण्मयम् । स्वयमादाय तत्तस्य फलं सत्त्वतरोरिव ॥ ६९
 जगाद च स साक्षात्तं जातवेदा महीपतिम् । सत्त्वेनानेन तुष्टोऽस्मि तद्गृहाण वरं नृप ॥ ७०
 तच्छ्रुत्वा स महासत्त्वो राजा तं प्रणतोऽब्रवीत् । को ममान्यो वरो देहि द्विजायास्मै यथेप्सितम् ॥ ७१
 इति राज्ञो वचः श्रुत्वा सुप्रीतोऽग्निर्जगाद तम् । राजन्महाधनपतिर्ब्राह्मणोऽयं भविष्यति ॥ ७२
 त्वमप्यक्षीणकोषश्रीर्मत्प्रसादाद्भविष्यसि । एवं दत्तवरं वह्निं ब्राह्मणः स व्यजिज्ञपत् ॥ ७३
 आविर्भूतोऽसि सहसा राज्ञः स्वेच्छाविहारिणः । न मे सनियमस्यापि किमेतद्भगवन्निति ॥ ७४
 ततोऽग्निर्वरदः प्राह नादास्यं दर्शनं यदि । अहोष्यदेष स्वशिरस्तीव्रसत्त्वो नृपो मयि ॥ ७५
 तीव्रसत्त्वस्य न चिराद्भवत्येव हि सिद्धयः । मन्दसत्त्वस्य तु चिराद्भवत्युष्मादृशस्य ताः ॥ ७६
 इत्युक्त्वान्तर्हिते वह्नौ नृपमाम्बुय स द्विजः । नागशर्मा ततो गत्वा क्रमेणाभून्महाधनः ॥ ७७
 नृपोऽपि दृष्टसत्त्वः स स्तूयमानोऽनुयायिभिः । ययौ विक्रमतुङ्गः स्वं पुरं पाटलिपुत्रकम् ॥ ७८
 तत्र स्थितमकस्मात्तं प्रविश्य प्रभुमेकदा । रहः शत्रुंजयो नाम प्रतीहारो व्यजिज्ञपत् ॥ ७९
 विजने देव विज्ञप्तिं चिकीर्षुर्ब्राह्मणो बटुः । दत्तशर्मेति नाम स्वं ब्रुवाणो द्वारि तिष्ठति ॥ ८०
 प्रवेशयेति भूपेन तेनादिष्टे प्रवेशितः । स्वस्तिपूर्वं स राजानं प्रणम्योपाविशद्वटुः ॥ ८१
 व्यजिज्ञपच्च देवाहं चूर्णयुक्त्या कयाचन । सद्यः साधयितुं जाने ताम्रात्कनकमुत्तमम् ॥ ८२
 गुरुणा ह्युपदिष्टा सा युक्तिर्मम मया च तत् । दृष्टं साक्षात्तया युक्त्या संसिद्धं तस्य काञ्चनम् ॥ ८३
 इत्युक्ते बटुना तेन ताम्रमानाययन्नृपः । विलीने च कृते तस्मिन्स बटुश्चूर्णमक्षिपत् ॥ ८४
 क्षिप्यमाणं च तच्चूर्णमदृश्यः कोऽप्यपाहरत् । यक्षस्तं च ददर्शैकः स राजा तुष्टपावकः ॥ ८५
 अप्राप्तचूर्णं ताम्रं च न सुवर्णमिभूव तत् । एवं त्रिः कुर्वतस्तस्य बटोर्मोघश्रमोऽभवत् ॥ ८६
 ततो विषण्णादादाय राजा तस्माद्वटोः स्वयम् । चूर्णं विलीने चिक्षेप ताम्रे तेजस्विनां वरः ॥ ८७
 तस्य तन्नाहरच्चूर्णं यक्षः स्मित्वा ययौ तु सः । तेन तच्चूर्णसंयोगात्ताम्रं कनकतामगात् ॥ ८८
 विस्मिताय ततस्तस्मै बटवे परिपृच्छते । स राजा यक्षवृत्तान्तं यथादृष्टं शशंस तत् ॥ ८९

शिक्षित्वा चूर्णयुक्तिं च बटोस्तस्मात्तदैव ताम् । नृपश्चक्रे कृतार्थं तं कृतदारपरिग्रहम् ॥	९०
भेजे च पूर्णकोषश्रीर्हेम्ना तद्युक्तिजन्मना । सावरोधोऽसमान्भोगानदरिद्रीकृतद्विजः ॥	९१
तदेवं भीत इव वा परितुष्ट इवाथवा । ददाति तीव्रसत्त्वानामिष्टमीश्वर एव हि ॥	९२
त्वत्तश्च धीरसत्त्वोऽन्यः कोऽस्ति दाता च देव तत् । दास्यत्याराधितः शंभुः पुत्रं ते मा शुचं कृथाः ॥	९३
इत्युदारमलंकारप्रभादेवीमुखाद्वचः । श्रुत्वा हेमप्रभो राजा श्रद्धे च तुतोष च ॥	९४
मेने च तनयप्राप्तिं गौरीशाराधनाद्भवम् । सूचितां हृदयेनैव निजेनोत्साहशालिना ॥	९५
ततोऽन्येषुः सदेवीकः स्नातोऽभ्यर्चितशंकरः । नव काश्चनकोटीश्च विप्रेभ्यः प्रतिपाद्य सः ॥	९६
तनयार्थं तपस्तेपे निराहारो हराप्रतः । देहस्थक्तो मया शर्वस्तोषितो वेति निश्चितः ॥	९७
तपस्थश्चेति तुष्टाव वरदं गिरिजापतिम् । हेलावितीर्णदुग्धाब्धिं प्रपन्नायोपमन्यवे ॥	९८
नमस्तेऽस्तु जगत्सर्गस्थितिसंहारहेतवे । गौरीश तत्तद्योमादिभेदभिन्नाष्टमूर्तये ॥	९९
नमस्ते सततोत्फुल्लहृत्कुशेशयशायिने । विशुद्धमानसावासकलहंसाय शंभवे ॥	१००
नमो दिव्यप्रकाशाय निर्मलाय जलात्मने । प्रक्षीणदोषैर्दृश्याय सोमायात्यद्भुताय ते ॥	१०१
देहार्धधृतकान्ताय केवलब्रह्मचारिणे । इच्छानिर्मितविश्वाय नमो विश्वमयाय ते ॥	१०२
एवं कृतस्तुतिं तं च राजानं गिरिजापतिः । त्रिरात्रोपोषितं स्वप्ने साक्षाद्भूयेदमब्रवीत् ॥	१०३
उत्तिष्ठ राजन्भावी ते वीरो वंशधरः सुतः । गौरीप्रसादात्कन्यापि भविष्यत्युत्तमा तव ॥	१०४
नरवाहनदत्तस्य युष्माकं चक्रवर्तिनः । भविष्यतो भवित्री या महिषी महसां निधेः ॥	१०५
इत्युक्त्वान्तर्हिते शर्वे सोऽथ विद्याधरेश्वरः । हेमप्रभः प्रभुषुधे प्रहृष्टो रजनीक्षये ॥	१०६
आनन्दयदलंकारप्रभां स्वप्नं निवेद्य सः । गौर्या स्वप्ने तथैवोक्तां भार्या संवादशंसिनीम् ॥	१०७
उत्थाय च ततः स्नातः स राजार्चितधूर्जटिः । चकार दत्तदानः सन्नुत्सवं कृतपारणः ॥	१०८
दिवसेष्वथ यातेषु देवी कतिपयेषु सा । अलंकारप्रभा तस्य राज्ञो गर्भमधारयत् ॥	१०९
आनन्दयामास च तं मुखेन मधुगन्धिना । लोलनेत्रालिना कान्तं पङ्कजेनेव पाण्डुना ॥	११०
आख्यातभ्लाध्यजन्मानमुदारैर्गर्भेदोहदैः । असूत तनयं काले द्यौरर्कमिव सा ततः ॥	१११
येन जातेन सहजैस्तेजोभिरवभासितम् । सिन्दूरारुणतां नीतमपि तज्जातवासकम् ॥	११२
पिता च तं शिशुं राजा शत्रुगोत्रभयावहम् । दिव्यवागुपदिष्टेन नाम्ना वज्रप्रभं व्यधात् ॥	११३
ततः स वधूधे बालः पार्वणेन्दुरिव क्रमात् । कलाभिः पूर्यमाणः सन्वृद्धिहेतोः कुलाम्बुधेः ॥	११४
अथाचिरात्पुनस्तस्य राज्ञो हेमप्रभस्य सा । अलंकारप्रभा राज्ञी सगर्भा समपद्यत ॥	११५
सगर्भा चाश्रयोद्भूतसविशेषद्युतिस्तथा । सत्यं हेमासनारूढा भेजेऽन्तःपुररत्नताम् ॥	११६
विद्याकल्पितसत्पद्मविमानेन नभस्तले । बभ्राम च तथाभूतविलसद्गर्भदोहदा ॥	११७
प्राप्ते च समये तस्या देव्याः कन्याजनिष्ट सा । पर्याप्तं वर्णनं यस्या जन्म गौरीप्रसादतः ॥	११८
नरवाहनदत्तस्य भार्येयं भाविनीति वाक् । तदाश्रावि हरादेशवचःसंवादिनी दिवः ॥	११९
ततो राजा सुतोत्पत्तिनिर्विशेषकृतोत्सवः । तां स हेमप्रभोऽकार्षीन्नाम्ना रत्नप्रभां सुताम् ॥	१२०
स्वविद्यातंसकृता सा च तस्य रत्नप्रभा पितुः । अवर्धत गृहे दिक्षु प्रकाशस्तूदपद्यत ॥	१२१
ततः स राजा तं वर्महरं वज्रप्रभं सुतम् । कृतदारक्रियं कृत्वा यौवराज्येऽभिषिक्तवान् ॥	१२२
विन्यस्तराज्यभारश्च तस्मिन्नासीत्स निर्वृतः । सुताविवाहचिन्ता तु तस्यैकाभूत्सदा हृदि ॥	१२३

एकदा सोऽन्तिकासीनां प्रदेयां वीक्ष्य तां सुताम् । राजाब्रवीदलंकारप्रभां देवीं समीपगाम् ॥ १२४
 कुलालंकारभूतापि पश्य देवि जगज्जये । कन्या नाम महद्दुःखं धिगहो महतामपि ॥ १२५
 विनीताप्याप्तविद्यापि रूपयौवनवत्यपि । रत्नप्रभा वरप्राप्त्या विनैषा यदुनोति माम् ॥ १२६
 नरवाहनदत्तस्य भार्योक्ता दैवतैरियम् । तत्किं न दीयते तस्मै भाव्यस्मच्चक्रवर्तिने ॥ १२७
 इति चोक्तस्तया देव्या स राजा पुनरब्रवीत् । बाढं सा कन्यका धन्या या तं वरमवाप्नुयात् ॥ १२८
 स हि कामावतारोऽत्र किं तु नाद्यापि दिव्यताम् । प्राप्तस्तेन मया तस्य विद्याप्राप्तिः प्रतीक्ष्यते ॥ १२९
 इत्येवं वदतस्तस्य सद्यस्तैर्वचनैः पितुः । कर्णप्रविष्टैः कंदर्पमोहमञ्जपदोपमैः ॥ १३०
 भ्रान्तेवाविष्टचित्तेव सुप्तेव लिखितेव च । अभूद्रत्नप्रभा तेन हृतचित्ता वरेण सा ॥ १३१
 ततः कथंचित्पितरौ प्रणम्यान्तःपुरं निजम् । गत्वा चिन्तातुरा निद्रां चिरेण कथमप्यगात् ॥ १३२
 प्रातः शुभं दिनं पुत्रि तत्स वत्सेश्वरात्मजः । द्रष्टव्यः स्ववरो गत्वा कौशाम्बीं नगरीं त्वया ॥ १३३
 ततश्च स्वपुरेऽमुष्मिन्मानीय लत्पिता स्वयम् । तव तस्य च कल्याणि विवाहं संविधास्यति ॥ १३४
 इति स्वप्रेऽथ तं गौरी सानुकम्पा समादिशत् । प्रबुध्य सा च तं स्वप्नं प्रातर्मात्रे न्यवेदयत् ॥ १३५
 ततः सा तदनुज्ञाता बुद्ध्वा विद्याप्रभावतः । उद्यानस्थं वरं द्रष्टुं प्रावर्तत निजात्पुरात् ॥ १३६
 तामार्यपुत्र मामेतां वेत्थ रत्नप्रभामिति । प्राप्तामुत्कां क्षणेनाद्य वित्थ यूयमतः परम् ॥ १३७
 एतत्तस्या वचः श्रुत्वा माधुर्यन्यकृतामृतम् । विलोक्य नेत्रपीयूषं विद्याधर्या वपुश्च तत् ॥ १३८
 नरवाहनदत्तोऽन्तर्विधातारं निनिन्द सः । श्रोत्रनेत्रमयं कृत्स्नमकरोत्किं न मामिति ॥ १३९
 जगाद तां च धन्योऽहं जन्माद्य सफलं मम । योऽहमेवं स्वयं तन्वि स्नेहादभिसृतस्त्वया ॥ १४०
 इत्यन्योन्यनवप्रेमकृतसंलापयोस्तयोः । अकस्माद्दृष्टे तत्र विद्याधरबलं दिवि ॥ १४१
 तातोऽयमागतोऽत्रेति द्राघन्नप्रभयोदिते । राजा हेमप्रभो व्योम्नः सपुत्रोऽवततार सः ॥ १४२
 उपाययौ च पुत्रेण सह वज्रप्रभेण सः । नरवाहनदत्तं तं विहितस्वागतादरम् ॥ १४३
 अन्योन्यरचिताचारा यावत्तिष्ठन्ति ते क्षणात् । तावत्तत्राययौ बुद्ध्वा वत्सराजः समञ्जिकः ॥ १४४
 कृतातिथ्यविधिं तं च नृपं हेमप्रभोऽथ सः । यथा रत्नप्रभोक्तं तं वृत्तान्तं समबोधयत् ॥ १४५
 जगाद च मया चेयं ज्ञाता विद्याप्रभावतः । इहागता सुता सर्वं वृत्तान्तं चात्र वेद्यहम् ॥ १४६
| चक्रवर्तिविमानं हि भाव्यप्रेऽमुष्य तादृशम् ॥ १४७
 अनुमन्यस्व तद्भूक्षस्यचिरादेतमात्मजम् । रत्नप्रभावधूयुक्तं युवराजमिहागतम् ॥ १४८
 एवं वत्सेशमभ्यर्थ्य तेनानुमतवाञ्छितः । सपुत्रः कल्पयित्वा तद्विमानं निजविद्यया ॥ १४९
 तत्रारोप्य त्रपानम्रमुखं रत्नप्रभायुतम् । नरवाहनदत्तं तं सहितं गोमुखादिभिः ॥ १५०
 यौगन्धरायणेनापि पित्रानुप्रेषितेन सः । हेमप्रभो निनाय स्वं पुरं काश्चनशृङ्गकम् ॥ १५१
 नरवाहनदत्तश्च ददर्श प्राप्य तत्पुरम् । आशुरं काश्चनमयं हेमप्राकारभासुरम् ॥ १५२
 रश्मिप्रतानैर्निर्यद्भिरलंकृतमिवाभितः । प्रसारितानेकभुजं जामातृप्रीतिसंभ्रमात् ॥ १५३
 तत्र तां विधिवत्तस्मै राजा हेमप्रभो ददौ । रत्नप्रभां महारम्भो हरयेऽब्धिरिव श्रियम् ॥ १५४
 प्रायच्छद्भन्नराशींश्च तदा तस्मै स भास्वरान् । प्रदीप्तानेकवीवाहवह्निविभ्रमशालिनः ॥ १५५
 सोऽसवस्य पुरे चास्य राज्ञो वित्तानि वर्षतः । लब्धवशा इव बभुः सपताका गृहा अपि ॥ १५६
 नरवाहनदत्तश्च निर्व्यूढोद्वाहमङ्गलः । दिव्यभोगभुगन्नास्त स रत्नप्रभया समम् ॥ १५७

रेमे च दिव्यान्पुद्यानवापीदेवकुलानि सः । पश्यंस्तया समारुह्य तद्विद्याबलतो नभः ॥	१५८
एवं च तत्र कतिचिद्विद्वानुषित्वा विद्याधराधिपपुरे स वधूसहायः ।	
वत्सेश्वरस्य तनयः स्वपुरीं प्रयातुं यौगन्धरायणमतेन मतिं चकार ॥	१५९
श्वश्र्वा ततो रचितमङ्गलसंविधानः संपूजितः ससचिवः श्वशुरेण भूयः ।	
तेनैव पुत्रसहितेन सह प्रतस्थे कान्तासखस्तदधिरुह्य पुनर्विमानम् ॥	१६०
प्राप्याशु तां प्रमदनिर्भरवत्सराजबद्धोत्सवां स जननीनयनामृतौघः ।	
रत्नप्रभां दधदध स्वपुरीं विवेश हेमप्रभेण ससुतेन सहानुगैश्च ॥	१६१
वत्सेश्वरोऽपि सह वासवदत्तया तं पादानतं समभिनन्द्य सुतं वधूं च ।	
हेमप्रभं सतनयं विभवानुरूपं संबन्धिनं नवमपूजयदूर्जितश्रीः ॥	१६२
अथ विद्याधरराजे तस्मिन्नापृच्छथ वत्सराजादीन् ।	
उत्पत्य नभः ससुते गतवति हेमप्रभे स्वपुरम् ॥	१६३
नरवाहनदत्तोऽसौ रत्नप्रभया समदनमञ्जुकया ।	
सह सुखितस्तदनैषीद्विवसं सखिभिर्निजैर्युक्तः ॥	१६४

इति महाकविश्रीसोमदेवभट्टविरचिते कथासरित्सागरे रत्नप्रभालम्बके प्रथमस्तरङ्गः ।

द्वितीयस्तरङ्गः ।

एवं विद्याधरीं भार्यां भव्यां रत्नप्रभां नवाम् । तस्य प्राप्तवतोऽन्येद्युस्तद्वेश्मनि तया सह ॥	१
नरवाहनदत्तस्य स्थितस्य प्रातराययुः । दर्शनार्थमुपद्वारं सचिवा गोमुखादयः ॥	२
द्वाःस्थया क्षणरुद्धेषु तेष्वत्रावेदितेष्वथ । प्रविष्टेष्ववाहतेष्वेतां द्वाःस्थां रत्नप्रभाभ्यधात् ॥	३
द्वारमेषां न रोद्धव्यमिह प्रविशतां पुनः । आर्यपुत्रवयस्यानां स्वं शरीरममी हि नः ॥	४
रक्षा चान्तःपुरेष्वीदृङ्मनैवमेतन्मतं मम । इति द्वाःस्थामुदित्वा सा स्वपतिं तमथाब्रवीत् ॥	५
आर्यपुत्र प्रसङ्गेन वदामि तव तच्छृणु । नीतिमात्रमहं मन्ये स्त्रीणां रक्षानियन्त्रणम् ॥	६
ईर्ष्याकृतोऽथवा मोहः कार्यं तेन न किंचन । महत्तरेण रक्ष्यन्ते शीलैर्नैव कुलस्त्रियः ॥	७
धातापि न प्रभुः प्रायश्चपलानां तु रक्षणे । मत्ता नदी च नारी च नियन्तुं केन पार्यते ॥	८
तथा च श्रूयतामत्र कथां वः कथयाम्यहम् । अस्तीह रत्नकूटाख्यं द्वीपं मध्येऽम्बुधेर्महत् ॥	९
तत्र राजा महोत्साहः पुरा परमवैष्णवः । यथार्थेनाभिधानेन रत्नाधिपतिरित्यभूत् ॥	१०
स राजा विजयं पृथ्व्याः सर्वराजात्मजास्तथा । भार्याः प्राप्तुं तपस्तेपे विष्णोराराधनं महत् ॥	११
संतुष्टस्तपसा साक्षाद्भगवानादिदेश तम् । उत्तिष्ठ राजंस्तुष्टोऽस्मि तदिदं वच्मि ते शृणु ॥	१२
कलिङ्गविषये कोऽपि गन्धर्वो मुनिशापतः । समुत्पन्नो गजः श्वेतः श्वेतरश्मिरिति श्रुतः ॥	१३
पूर्वजन्मतपःसिद्धियोगान्मद्भक्तितस्तथा । ज्ञानी गगनगामी च गजो जातिस्मरश्च सः ॥	१४
दत्तादेशो मया स्वप्ने स च हस्ती महांस्तव । एव स्वयं द्युमार्गेण वाहनत्वं प्रपत्स्यते ॥	१५
तमारुह्य गजं श्वेतं सुरेभमिव वज्रभृत् । व्योममार्गेण यं यं त्वं राजानमभियास्यसि ॥	१६
स स दिव्यानुभावाय भीतस्तुभ्यं प्रदास्यति । स्वप्ने मयैव दत्ताज्ञः कन्यादाननिभात्करम् ॥	१७
एवं विजेष्यसे कृत्स्नां पृथ्वीमन्तःपुराणि च । राजपुत्रीसहस्राणि त्वमशीतिमवाप्स्यसि ॥	१८
इत्युक्त्वान्तर्हिते विष्णौ स राजा कृतपारणः । अन्येद्युरागतं व्योम्ना तं ददर्श गजं शुभम् ॥	१९

आरुह्योपनतं तं च यथादिष्टः स विष्णुना । तथा विजित्य पृथिवीमाजह्रे राजकन्यकाः ॥ २०
 सहस्राशीतिसंख्याभिस्ततस्ताभिः समं च सः । उवास रत्नकूटेऽत्र यथेच्छं विरहन्नृपः ॥ २१
 शान्त्यर्थं शीतरश्मेऽत्र तस्य दिव्यस्य दन्तिनः । प्रत्यहं भोजयामास विप्राणां शतपञ्चकम् ॥ २२
 कदाचिच्च तमारुह्य परिभ्रम्य स भूपतिः । द्वीपान्तराणि स्वं द्वीपं रत्नाधिपतिराययौ ॥ २३
 तत्रावतरतस्तस्य गगनात्तु गजोत्तमम् । चञ्चवा ताक्षर्योद्भवः पक्षी मूर्ध्नि दैवादताडयत् ॥ २४
 स च पक्षी प्रदुद्राव राज्ञा तीक्ष्णाङ्कुशाहतः । हस्ती तु भूमावपतच्चञ्चवाघातेन मूर्च्छितः ॥ २५
 नृपेऽवतीर्णे स गजो लब्धसंज्ञोऽपि नाशकत् । उत्थाप्यमानोऽप्युत्थातुं निरस्तकवलग्रहः ॥ २६
 पश्चाद्वाहिनि तथैवास्मिन्वारणे पतितस्थिते । दुःखितः स निराहारो राज्ञा चाप्येवमब्रवीत् ॥ २७
 भो लोकपाला ब्रूतास्मिन्नुपायं संकटे मम । अन्यथोपहरिष्यामि च्छित्त्वाहं स्वशिरोऽद्य वः ॥ २८
 इत्युक्त्वैवात्तस्वर्द्धं तं स्वशिरश्छेत्तुमुद्यतम् । अशरीरा जगादैवं वाणी तत्क्षणमम्बरात् ॥ २९
 मा साहसं कृथा राजन्साध्वी काचित्करोति चेत् । हस्तस्पर्शं गजस्यास्य तदुत्तिष्ठति नान्यथा ॥ ३०
 तच्छ्रुत्वैवामृतलतां नाम हृष्टः स भूपतिः । मुख्यामानाययामास निजां देवीं सुरक्षिताम् ॥ ३१
 तथा स्पृष्टः स हस्तेन नोदतिष्ठद्रजो यदा । तदा सोऽन्या निजाः सर्वा देवीरानाययन्नृपः ॥ ३२
 ताभिः कृतकरस्पर्शः समस्ताभिरपि क्रमात् । नैवोत्तस्थौ द्विपः सोऽत्र न तास्वेकाप्यभूत्सती ॥ ३३
 अन्तःपुरसहस्राणि तामशीतिमपि स्फुटम् । दृष्ट्वा विलज्जितान्येव स राजा जनसंनिधौ ॥ ३४
 विलक्षः स्वपुरात्तस्मादानाय्य निखिलाः स्त्रियः । क्रमेण हस्तिनस्तस्य हस्तस्पर्शमकारयत् ॥ ३५
 तथापि यत्स नोत्तस्थौ गजेन्द्रस्तत्स भूपतिः । कष्टं पुरे मे साध्वी स्त्री नैकापीति त्रपां ययौ ॥ ३६
 तावच्च हर्षगुप्ताख्यस्ताम्रलिप्याः समागतः । वणिक्तत्राययौ बुद्ध्वा वृत्तान्तं तं सकौतुकः ॥ ३७
 तस्य कर्मकरी पश्चादाजगाम पतिव्रता । एका शीलवती नाम सा तद्दृष्ट्वा तमब्रवीत् ॥ ३८
 स्पृशाम्यहं करेणैतं स्वभर्तुश्चापरो मया । मनसापि न चेद्दयातस्तदुत्तिष्ठत्वयं द्विपः ॥ ३९
 इत्युक्त्वोपेत्य हस्तेन सा च पस्पर्शं तं गजम् । उदतिष्ठत्स च स्वस्थः कवलं च ततोऽग्रहीत् ॥ ४०
 इमास्ता विरलाः साध्व्यः काश्चिदेवेश्वरोपमाः । सर्गपालनसंहारसमर्था जगतोऽस्य याः ॥ ४१
 इति शीलवतीं तत्र कृतकोलाहलो जनः । तां तुष्टाव तदा दृष्ट्वा श्वेतरश्मि तमुत्थितम् ॥ ४२
 राजापि रत्नाधिपतिः परितुष्याभिनन्द्य ताम् । सोऽपूरयदसंख्यातै रत्नैः शीलवतीं सतीम् ॥ ४३
 तत्स्वामिनं च वणिजं हर्षगुप्तं तथैव तम् । अपूजयद्ददौ चास्य गृहं राजगृहान्तिके ॥ ४४
 परिवर्जितसंस्पर्शा निजभार्यास्तथैव सः । पिण्डाच्छादनमात्रैकभागिनीरकरोत्ततः ॥ ४५
 अथानाय्य कृताहारो हर्षगुप्तस्य संनिधौ । साध्वीं शीलवतीं तां स जगाद विजने नृपः ॥ ४६
 शीलवत्यस्ति ते काचित्कन्या पितृकुलादिति । तां मे दापय जाने हि सापि स्यात्त्वादृशी ध्रुवम् ॥ ४७
 इत्युक्ता तेन सा राज्ञा शीलवत्यब्रवीत्तदा । राजदत्तेति नाम्नास्ति ताम्रलिप्यां स्वसा मम ॥ ४८
 उपयच्छस्व तां देव श्लाघ्यरूपां यदीच्छसि । इत्युक्तः स तथा राज्ञा प्रतिपेदे तथेति तत् ॥ ४९
 निश्चित्य च तदन्येषुः शीलवत्या तथा सह । तेनापि हर्षगुप्तेन तमारुह्य खगामिनम् ॥ ५०
 श्वेतरश्मि स्वयं गत्वा ताम्रलिप्रीं स भूपतिः । विवेश हर्षगुप्तस्य वणिजस्तस्य मन्दिरम् ॥ ५१
 तत्र पप्रच्छ तदहर्लभं शीलवतीस्वसुः । विवाहे राजदत्ताया गणकानात्मनस्तथा ॥ ५२
 गणकाश्चोभयोः पृष्ट्वा नक्षत्राण्येवमब्रुवन् । लभो वां शोभनो राजन्नस्ति मासेष्वितस्त्रिषु ॥ ५३

अद्य वा विद्यते यादृक्तेनैषा चेद्विवाह्यते । राजदत्ता ततोऽवश्यमसाध्वी भवति प्रभो ॥	५४
गणकैरेवमुक्तोऽपि कमनीयवधूत्सुकः । एकाकी चिरमस्थालुः स राजा समचिन्तयत् ॥	५५
अलं विचारेणाद्यैव राजदत्तामिहोद्वहे । शीलवत्याः स्वसा ह्येषा निर्दोषा नासती भवेत् ॥	५६
यच्च तमुद्रमध्येऽस्ति द्वीपखण्डममानुषम् । एकशून्यचतुःशालं तत्रैतां स्थापयामि च ॥	५७
दुर्गमेऽत्र परीवारं स्त्रीरेवास्याः करोमि च । पुरुषादर्शनादेवमसती स्यादियं कथम् ॥	५८
इति निश्चित्य तदहः परिगिन्ये स भूपतिः । तां राजदत्तां सहसा शीलवत्या समर्पिताम् ॥	५९
कृतोद्वाहः कृताचारो हर्षगुप्तेन तां वधूम् । आदाय तेनैव समं शीलवत्या तथा च सः ॥	६०
श्वेतराशिम तमारुह्य क्षणेन नभसा निजम् । मार्गेन्मुखजनं द्वीपं रत्नकूटं तदाययौ ॥	६१
संविभेजे च तां भूयस्तथा शीलवतीं यथा । प्राप्तसाध्वीव्रतफला कृतार्था समपादि सा ॥	६२
ततस्तत्रैव करिणि श्वेतरश्मौ नभश्चरे । आरोप्य तां नववधूं राजदत्तां स चिन्तिते ॥	६३
नीत्वा तत्राब्धिमध्येस्थे द्वीपे मानुषदुर्गमे । आस्थापयच्चतुःशाले नारीमयपरिच्छदाम् ॥	६४
यद्यद्वस्तूपयुक्तं च तस्यास्तत्तदविश्वसन् । व्योम्नैव प्रापयामास तत्र तेन गजेन सः ॥	६५
स्वयं तदनुरक्तश्च तत्रैवासीत्सदा निशि । आययौ राजकार्यार्थं रत्नकूटं दिवा पुनः ॥	६६
एकदा स तथा साकं प्रत्यूषे राजदत्तया । राजा प्रतिघ्नन्दुःस्वप्नं सिषेवे पानमङ्गलम् ॥	६७
तेन मत्ताममुश्नन्तीमपि मुक्त्वा स तां ययौ । रत्नकूटं स्वकार्यार्थं नित्यस्निग्धा हि राजता ॥	६८
तत्र तस्थौ सशङ्केन कुर्वन्कार्याणि चेतसा । क्षीबा किमेकका मुक्ता सा ल्येतीव शंसता ॥	६९
तावच्च राजदत्ता सा स्थाने तत्रातिदुर्गमे । महानसादिव्यग्रासु दासीष्वेकाकिनी स्थिता ॥	७०
द्वारे विधिमिवान्यं तत्तद्रक्षाविजिगीषया । आगतं पुरुषं कंचिद्दर्शश्चर्यदायकम् ॥	७१
कस्त्वं कथमिदं स्थानमगम्यं चागतो भवान् । इति तं चान्तिकप्राप्तं क्षीबा पप्रच्छ सा किल ॥	७२
ततः स दृष्ट्वाहुलकेशस्तां पुरुषोऽब्रवीत् । मुग्धे पवनसेनाख्यो वणिकपुत्रोऽस्मि माथुरः ॥	७३
हृतस्वो गोत्रजैः सोऽहमनाथः प्रमयात्पितुः । गत्वा विदेशे कृपणां परसेवामशिश्रियम् ॥	७४
ततः कृच्छ्रेण संप्राप्य धनलेशं वणिज्यया । गच्छन्देशान्तरं मार्गे मुषितोऽस्म्येत्य तत्करैः ॥	७५
ततो भिक्षां भ्रमंस्तुल्यैः सहान्यैर्गतवानहम् । रत्नानामाकरस्थानं कनकक्षेत्रसंज्ञकम् ॥	७६
तत्राङ्गीकृत्य भूपस्य भागं संवत्सरावधि । खाते खनन्क्षितिं रत्नं नैकमप्यस्मि लब्धवान् ॥	७७
नन्दत्सु लब्धरत्नेषु मद्विधेष्वपरेषु च । गत्वाब्धितीरे दुःखार्तः काष्ठान्यहमुपाहरम् ॥	७८
अग्निप्रवेशाय चितां यावत्तत्र करोमि तैः । जीवदत्ताभिधस्तावत्कोऽप्यत्र वणिगाययौ ॥	७९
निवार्य मरणात्तेन दत्त्वा वृत्तिं दयालुना । गृहीतोऽहं प्रवहणे स्वर्णद्वीपं यियास्तता ॥	८०
ततोऽकस्मात्प्रवहणेनाब्धिमध्येन गच्छताम् । पञ्चस्वहःसु यातेषु मेघोऽकस्माददृश्यत ॥	८१
प्रवृष्टे स्थूलधाराभिर्मेंघेऽस्मिन्मारुतेन तत् । अधूर्णत प्रवहणं मत्तद्विस्तिशिरो यथा ॥	८२
क्षणात्रिमज्ज्य भग्नेऽस्मिन्पानपात्रे विधेर्वशात् । एकः फलहकः प्राप्तस्तत्कालं मज्जता मया ॥	८३
तदारूढस्ततः शान्ते मेघाटोपे विधेर्वशात् । इमं प्रदेशं प्राप्याहमुत्तीर्णः सांप्रतं वने ॥	८४
वीक्ष्य चेदं चतुःशालं प्रविश्याभ्यन्तरं मया । दृष्ट्वा दृष्टिसुधावृष्टिस्त्वं तापशमनी शुभे ॥	८५
इत्युक्तवन्तं पर्यङ्के निवेश्यैवालिलिङ्ग तम् । मोहिता राजदत्ता सा मदेन मदनेन च ॥	८६
स्त्रीत्वं क्षीबलमेकान्तः पुंसो लाभोऽनियन्त्रणा । यत्र पञ्चाग्रयस्तत्र वार्ता शीलवृणस्य का ॥	८७

न चैवं क्षमते नारी विचारं मारमोहिता । यदियं चक्रमे राज्ञी तमकाम्यं विपद्रुतम् ॥	८८
तावच्च रत्नाधिपतिः स राजा रत्नकूटतः । आजगामोत्सुकस्तूर्णं शुचरद्विषवाहनः ॥	८९
प्रविशंश्चात्र सोऽपश्यत्तादृशेनापि तेन ताम् । पुरुषेण समं भार्या राजदत्तां रतिस्थिताम् ॥	९०
दृष्ट्वा जिघांसितमपि क्षितीशः पुरुषं स तम् । नावधीत्यादपतितं ब्रुवाणं कृपणा गिरः ॥	९१
भार्या भीतां च मत्तां तां स वीक्ष्यैवमचिन्तयत् । मये मारैकसुहृदि प्रसक्ता स्त्री सती कुतः ॥	९२
नियन्तुं चपला नारी रक्षयापि न शक्यते । किं नामोत्पातवाताली बाहुभ्यां जातु बध्यते ॥	९३
न कृतं गणकोक्तं यत्तदिदं तस्य मे फलम् । विपाककटुकं कस्य नाप्तवाक्यावधीरणम् ॥	९४
शीलवत्याः स्वसेतीमां जानतो बत विस्मृता । सुधायाः सहजा सा मे कालकूटविषच्छटा ॥	९५
अथवा कः समर्थः स्यादसंभाव्यं विचेष्टितम् । जेतुं पुरुषकारेण विधेरद्भुतकर्मणः ॥	९६
इत्यालोच्य न चुक्रोध कस्मैचित्तं जहौ च सः । पृष्टोदन्तं वणिकपुत्रं राजा प्रच्छन्नकामुकम् ॥	९७
सोऽपि मुक्तस्ततोऽपश्यन्गतिं कांचिद्वणिकसुतः । निर्गत्याब्धौ प्रवहणं दूरादागच्छदैक्षत ॥	९८
ततः फलहकं भूयस्तमेवारुह्य सोऽम्बुधौ । भ्रमन्पूकृत्य चक्रन्द मामुद्धरत भो इति ॥	९९
तेन तं क्रोधवर्माख्यो वणिकतद्यानपात्रगः । समुद्धृत्य वणिकपुत्रं चकारान्तिकवर्तिनम् ॥	१००
यस्य यद्विहितं धात्रा कर्म नाशाय तस्य तत् । पदवीं यत्र तत्रापि धावतोऽप्यनुधावति ॥	१०१
यत्स तत्र स्थितो मूढस्तत्पत्न्या संगतो रहः । विलोक्य वणिजा तेन क्षेपितोऽब्धौ व्यपद्यत ॥	१०२
तावच्च रत्नाधिपतिः स राजा सपरिच्छदाम् । आरोप्य श्वेतरश्मौ तां राजदत्तामकोपनः ॥	१०३
प्रापय्य रत्नकूटं च शीलवत्याः समर्थं च । तस्यै च सचिवेभ्यश्च तदृत्तान्तमवर्णयत् ॥	१०४
जगाद च कियद्दुःखमनुभूतमहो मया । असारविरसेष्वेषु भोगेष्वासक्तचेतसा ॥	१०५
तदिदानीं वनं गत्वा हरिं शरणमाश्रये । येन स्यां नैव दुःखानां भाजनं पुनरीदृशाम् ॥	१०६
इत्यूचिवान्स सचिवैर्वार्यमाणोऽपि दुःखितः । शीलवत्या च वैराग्यान्निश्चयं नैव तज्जहौ ॥	१०७
ततोऽर्धमर्पयित्वादावेकं साध्व्यै स्वकोषतः । शीलवत्यै द्विजेभ्योऽर्धं दत्त्वान्यद्भोगनिस्पृहः ॥	१०८
पापभञ्जनसंज्ञाय श्राद्धणाय यथाविधि । ददौ गुणगरिष्ठाय निजं राज्यं स भूपतिः ॥	१०९
दत्तराज्यश्च नभसा स गमिष्यंस्तपोवनम् । आनाययच्छ्वेतरश्मि पौराणां साश्रु पश्यताम् ॥	११०
आनीतमात्रः स करी शरीरं प्रविमुच्य तत् । पुरुषो दिव्यरूपोऽभूद्भारकेयूरराजितः ॥	१११
को भवान्किमिदं चेति पृष्टो राज्ञा जगाद सः । गन्धर्वौ भ्रातरावावामुभौ मलयवासिनौ ॥	११२
अहं सोमप्रभो नाम ज्येष्ठो देवप्रभश्च सः । तस्य चैकैव मद्भ्रातुर्भार्या सा चातिवल्लभा ॥	११३
स तां राजवतीं नाम कृत्वोत्सङ्गे परिभ्रमन् । एकदा सिद्धवासाख्यं स्थानं प्रायान्मया सह ॥	११४
केशवायतने तत्र वयमभ्यर्चिताच्युताः । प्रावर्तामहि सर्वेऽपि गातुं भगवतः पुरः ॥	११५
तावदागत्य तत्रैकः सिद्धस्तां श्रव्यगायिनीम् । दृशा राजवतीं पश्यन्नतिष्ठदनिमेषया ॥	११६
सिद्धोऽपि साभिलाषः किं परनारीं निरीक्षसे । इति सेष्यः स मद्भ्राता क्रुद्धः सिद्धं तमब्रवीत् ॥	११७
ततः स सिद्धः कुपितः शमुमेवं तमभ्यधात् । गीताश्चर्यान्मया मूढ वीक्षितेयं न कामतः ॥	११८
तन्मर्त्ययोनावीर्ष्यालुः पत त्वमनया सह । पश्यैतामेव भार्या त्वं साक्षात्तत्रान्यसंगताम् ॥	११९
इत्यूचिवान्मया सोऽथ बाल्यात्तच्छापकोपतः । हस्तस्थेनाहतः क्रीडामृण्मयश्चेतहस्तिना ॥	१२०
ततः स मां समशपद्येनाहं भवताहतः । तादृक्श्चेतो गजो भूमौ भवानुत्पद्यतामिति ॥	१२१

अथानुनीतो मद्भात्रा तेन देवप्रभेण सः । सिद्धः कृपालुः शापान्तमेवमस्माकमब्रवीत् ॥ १२२
 हरेः प्रसादान्मर्त्योऽपि भूत्वा द्वीपेश्वरो भवान् । गजीभूतमिमं प्राप्स्यस्यनुजं दिव्यवाहनम् ॥ १२३
 अन्तःपुरसहस्राणि त्वमशीतिमवाप्स्यसि । तेषां वेत्स्यसि दौःशील्यं सर्वेषां जनसंनिधौ ॥ १२४
 अथैतां मानुषीभूतां स्वभार्यां परिणेष्यसि । प्रत्यक्षमेनामपि च द्रक्ष्यस्यन्येन संगताम् ॥ १२५
 ततो विरक्तहृदयो दत्त्वा राज्यं द्विजन्मने । देवप्रभ यदा शान्तो वनं गन्तुं प्रवत्स्यसि ॥ १२६
 तदा प्रथममुक्तेऽस्मिन्गजत्वादनुजे तव । अनया भार्यया साकं शापात्त्वमपि मोक्ष्यसे ॥ १२७
 इति सिद्धोक्तशापान्ता वयं प्राकर्मभेदतः । एवं जाताः पृथग्योगाच्छापातः सैष चाद्य नः ॥ १२८
 एवं सोमप्रभेणोक्ते स रत्नाधिपतिर्नृपः । जातिं स्मृत्वाब्रवीद्वन्त सैष देवप्रभो ह्यहम् ॥ १२९
 एषापि राजदत्ता सा पत्नी राजवती मम । इत्युक्त्वा स तथा साकं भार्यया तां तनुं जहौ ॥ १३०
 क्षणात्सर्वेऽपि गन्धर्वा भूत्वा लोकस्य पश्यतः । खमुत्पत्य निजं धाम ययुस्ते मलयाचलम् ॥ १३१
 शीलवत्यपि शीलस्य माहात्म्यात्प्राप्य संपदम् । ताम्रलिप्तीं पुरीं गत्वा तस्यौ धर्मोपसेविनी ॥ १३२

इति जगति न रक्षितुं समर्थः क्वचिदपि कश्चिदपि प्रसह्य नारीम् ।

अवति तु सततं विशुद्ध एकः कुलयुवतीं निजसत्त्वपाशबन्धः ॥ १३३

एवं चेष्ट्या नाम दुःखैकहेतुर्दोषः पुंसां द्वेषदायी परेषाम् ।

योऽयं मा भूद्रक्षणायाङ्गनानामत्यौत्सुक्यं प्रत्युतासां करोति ॥ १३४

इति नरवाहनदत्तो रत्नप्रभया स्वभार्यया कथिताम् ।

स निश्म्य कथामर्थ्या सचिवैः सार्धं परं मुमुदे ॥ १३५

इति महाकविश्रीसोमदेवभट्टविरचिते कथासरित्सागरे रत्नप्रभालम्बके द्वितीयस्तरङ्गः ।

तृतीयस्तरङ्गः ।

एवं रत्नप्रभाख्यातकथाक्रमवशादथ । नरवाहनदत्तं तं सचिवो गोमुखोऽब्रवीत् ॥ १
 सत्यं साध्व्यः प्रविरलाश्रयस्तु सदा स्त्रियः । अविश्वास्यास्तथा चैतामपि देव कथां शृणु ॥ २
 इहास्त्युज्जयिनी नाम नगरी विश्वविश्रुता । तस्यां निश्चयदत्ताख्यो वणिक्पुत्रोऽभवत्पुरा ॥ ३
 स द्यूतकारो द्यूतेन धनं जित्वा दिने दिने । स्नात्वा सिप्राजलेऽभ्यर्च्य महाकालमुदारधीः ॥ ४
 दत्त्वा दानं द्विजातिभ्यो दीनानाथेभ्य एव च । व्यधाद्विलेपनाहारताम्बूलाद्यविशेषतः ॥ ५
 सदा स्नानार्चनाद्यन्ते महाकालालयान्तिके । गत्वा व्यलिम्पदात्मानं श्मशाने चन्दनादिना ॥ ६
 तत्रस्थे च शिलास्तम्भे स विन्यस्य विलेपनम् । विलिलेप कषण्पृष्ठं युवा प्रत्यहमेककः ॥ ७
 तेन स्तम्भः स सुश्लक्ष्णः कालेनाभवदेकतः । अथागात्रिन्नकृत्तेन पथा रूपकृता सह ॥ ८
 स स्तम्भं वीक्ष्य सुश्लक्ष्णं तत्र गौरीं समालिखत् । रूपकारोऽपि शस्त्रेण क्रीडयैवोल्लिखे ताम् ॥ ९
 ततस्तयोर्गतवतोर्महाकालार्चनागता । विद्याधरसुतैकात्र स्तम्भे देवीं ददर्श ताम् ॥ १०
 सुलक्षणत्वात्सानिर्ध्यं तस्यां मत्वा कृतार्चना । अदृश्या विश्रमायैतं शिलास्तम्भं विवेश सा ॥ ११
 तावन्निश्चयदत्तः स तत्रागत्य वणिक्सुतः । साश्चर्यः स्तम्भमध्ये तां ददर्शोल्लिखितामुमाम् ॥ १२
 विलिप्याङ्गानि तस्तम्भभागेऽन्यत्रानुलेपनम् । न्यस्य पृष्ठं समालब्धुं प्रारम्भे निकर्षश्च सः ॥ १३
 तद्विलोक्य विलोलाक्षी सा विद्याधरकन्यका । स्तम्भान्तरस्था तद्रूपहृतचित्ता व्यचिन्तयत् ॥ १४
 ईदृशस्यापि कोऽप्यस्य नास्ति पृष्ठानुलेपकः । तदहं तावदद्यास्य पृष्ठमेषा समालभे ॥ १५

इत्यालोच्य प्रसार्यैव करं स्तम्भान्तरात्ततः । व्यलिपत्तस्य सा पृष्ठं स्नेहाद्विद्याधरी तदा ॥ १६
 तत्क्षणं लब्धसंस्पर्शः श्रुतकङ्कणनिःस्वनः । जग्राह हस्तं हस्तेन स तस्यास्तं वणिक्सुतः ॥ १७
 महाभागापराद्धं ते किं मया मुञ्च मे करम् । इत्यदृश्यैव तं विद्याधरी स्तम्भादुवाच सा ॥ १८
 प्रत्यक्षा ब्रूहि मे का त्वं ततो मोक्ष्यामि ते करम् । इति निश्चयदत्तोऽपि प्रत्युवाच स तां ततः ॥ १९
 प्रत्यक्षदृश्या सर्वं ते वच्मीति शपथोत्तरम् । विद्याधर्या तयोक्तोऽथ करं तस्या मुमोच सः ॥ २०
 अथ स्तम्भाद्विनिर्गत्य साक्षात्सर्वाङ्गसुन्दरी । तन्मुखासक्तनयना तं जगादोपविश्य सा ॥ २१
 अस्ति प्रालेयशैलाग्रे नगरी पुष्करावती । नाम्ना विन्ध्यपरस्तस्यामास्ते विद्याधराधिपः ॥ २२
 अनुरागपरा नाम तस्याहं कन्यका सुता । महाकालार्चनायाता विश्रान्तास्मीह संप्रति ॥ २३
 तावच्च त्वमिहागत्य कुर्वन्पृष्ठविलेपनम् । दृष्टः स्तम्भेऽत्र मारीयमोहनाखोपमो मया ॥ २४
 ततः प्रागनुरागेण रञ्जितः स्वान्तवान्मम । पश्चात्पृष्ठविलेपिन्या अङ्गरागेण ते करः ॥ २५
 अतः परं ते विदितं तत्पितुर्धाम संप्रति । गच्छामीति तयोक्तोऽथ वणिक्पुत्रो जगाद सः ॥ २६
 स्वीकृतं तन्मया चण्डि न स्वान्तं भवतीदृतम् । अमुक्तस्वीकृतस्वान्ता कथमेवं तु गच्छसि ॥ २७
 इति तेनोदिता सा च लघुरागवशीकृता । संगमिष्ये त्वया काममेष्यस्यस्मत्पुत्रीं यदि ॥ २८
 दुर्गमा सा न ते नाथ सेत्स्यते ते समीहितम् । नहि दुष्करमस्तीह किञ्चिदध्यवसायिनाम् ॥ २९
 इत्युदीर्य खमुत्पत्य सानुरागपरा ययौ । अगान्निश्चयदत्तोऽपि स तद्गतमना गृहम् ॥ ३०
 स्मरन्नुमादिव स्तम्भादुद्भिन्नं करपल्लवम् । हा धिक्तस्या गृहीत्वापि नाप्तः पाणिग्रहो मया ॥ ३१
 तद्गजाम्यन्तिकं तस्याः पुरीं तां पुष्करावतीम् । प्राणांस्त्यक्ष्यामि दैवं वा साहाय्यं मे करिष्यति ॥ ३२
 इति संचिन्तयन्नीत्वा स्मरार्तः सोऽत्र तद्दिनम् । प्रातिष्ठत ततः प्रातरवलम्ब्योत्तरां दिशम् ॥ ३३
 ततः प्रक्रामतस्तस्य त्रयोऽन्ये सहायिनः । मिलन्ति स्म वणिक्पुत्रा उत्तरापथगामिनः ॥ ३४
 तैः समं समतिक्रामन्पुरग्रामाटवीनदीः । क्रमादुत्तरदिग्भूमिं प्राप स म्लेच्छभूयसीम् ॥ ३५
 तत्र तैरेव सहितः पथि प्राप्यैव ताजिकैः । नीत्वापरस्मै मूल्येन दत्तोऽभूत्ताजिकाय सः ॥ ३६
 तेनापि तावद्भृत्यानां हस्ते कोशलिकाकृते । मुरवाराभिधानस्य तुरुष्कस्य व्यसृज्यत ॥ ३७
 तत्र नीतः स तद्भृत्यैर्युक्तस्तैरपरैस्त्रिभिः । मुरवारं मृतं बुद्ध्वा तत्पुत्राय न्यवेद्यत ॥ ३८
 पितुः कोशलिका ह्येषा मित्रेण प्रेषिता मम । तत्तस्यैवान्तिके प्रातः खाते क्षेप्या इमे मया ॥ ३९
 इत्यात्मना चतुर्थं तं तत्पुत्रोऽपि स तां निशाम् । संयम्य स्थापयामास तुरुष्को निगडैर्दृढम् ॥ ४०
 ततोऽत्र बन्धने रात्रौ मरणत्रासकातरान् । सखीन्निश्चयदत्तस्तान्स जगाद वणिक्सुतान् ॥ ४१
 का विषादेन वः सिद्धिर्धैर्यमालम्ब्य तिष्ठत । भीता इव हि धीराणां यान्ति दूरे विपत्तयः ॥ ४२
 स्मरतैकां भगवतीं दुर्गामापद्विमोचिनीम् । इति तान्धीर्यन्भक्त्या देवीं तुष्टाव सोऽथ ताम् ॥ ४३
 नमस्तुभ्यं महादेवि पादौ ते यावकाङ्क्षितौ । मृदितासुरलम्बास्रपङ्काविव नमाम्यहम् ॥ ४४
 जितं शक्त्या शिवस्यापि विश्वैश्वर्यकृता त्वया । त्वदनुप्राणितं चेदं चेष्टते भुवनत्रयम् ॥ ४५
 परित्रातास्त्वया लोका महिषासुरसूदिनि । परित्रायस्व मां भक्तवत्सले शरणागतम् ॥ ४६
 इत्यादि सम्यग्देवीं तां स्तुत्वा सहचरैः सह । सोऽथ निश्चयदत्तोऽत्र श्रान्तो निद्रामगाद्भुतम् ॥ ४७
 उत्तिष्ठत सुता यात विगतं बन्धनं हि वः । इत्यादिदेश सा स्वप्ने देवी तं चापरांश्च तान् ॥ ४८

प्रबुध्य च तदा रात्रौ दृष्ट्वा बन्धान्स्वतश्च्युतान् । अन्योन्यं स्वप्रमाख्याय हृष्टास्ते निर्ययुस्ततः ॥ ४९
 गत्वा दृग्मथाध्वानं क्षीणायां निशि तेऽपरे । ऊचुर्निश्चयदत्तं तं दृष्ट्वासा वणिकसुताः ॥ ५०
 आस्तां बहुम्लेच्छतया दिगेषा दक्षिणापथम् । वयं यामः सखे त्वं तु यथाभिमतमाचर ॥ ५१
 इत्युक्तस्तैरनुज्ञाय यथेष्टागमनाय तान् । उदीचीमेव तामाशामवलम्ब्य पुनश्च सः ॥ ५२
 एको निश्चयदत्तोऽथ प्रतस्थे प्रसभं पथि । अनुरागपराप्रेमपाशकृष्टो निरस्तधीः ॥ ५३
 क्रमेण गच्छन्मिलितः स महाव्रतिकैः सह । चतुर्भिः प्राप्य सरितं वितस्तामुत्ततार सः ॥ ५४
 उत्तीर्य च कृताहारः सूर्येऽस्ताचलचुम्बिनि । विवेश तैरेव समं वनं मार्गवशागतम् ॥ ५५
 तत्र चाप्रागताः केचित्तमूचुः काष्ठभारिकाः । क्व गच्छथ दिने याते ग्रामः कोऽप्यस्ति नाग्रतः ॥ ५६
 एकस्तु विपिनेऽमुष्मिन्नस्ति शून्यः शिवालयः । तत्र तिष्ठति यो रात्रावन्तर्वा बहिरेव वा ॥ ५७
 तं शृङ्गोत्पादिनी नाम शृङ्गोत्पादनपूर्वकम् । मोहयित्वा पशुकृत्य भक्षयत्येव यक्षिणी ॥ ५८
 एतच्छ्रुत्वापि सावज्ञास्ते महाव्रतिनस्तदा । ऊचुर्निश्चयदत्तं ते चत्वारः सहायिनः ॥ ५९
 एहि किं कुरुतेऽस्माकं वराकी सात्र यक्षिणी । तेषु तेषु श्मशानेषु निशासु हि वयं स्थिताः ॥ ६०
 इत्युक्तवद्भिस्तैः साकं गत्वा प्राप्य शिवालयम् । शून्यं निश्चयदत्तस्तं रात्रिं नेतुं विवेश सः ॥ ६१
 तत्राङ्गणे विधायान्धु भस्मना मण्डलं महत् । प्रविश्य चान्तरे तस्य प्रज्वाल्याग्निं सहेन्धनैः ॥ ६२
 धीरो निश्चयदत्तः स ते महाव्रतिनस्तथा । मन्त्रं जपन्तो रक्षार्थं सर्व एवावतस्थिरे ॥ ६३
 अथाययौ वादयन्ती दूरात्कङ्कालकिनरीम् । नृत्यन्ती यक्षिणी तत्र सा शृङ्गोत्पादिनी निशि ॥ ६४
 एतत्तेषु चतुर्ष्वेकं सा महाव्रतिनं प्रति । दत्तदृष्ट्वाभ्रमपठत्सन्तं मण्डलाद्वहिः ॥ ६५
 तेन मन्त्रेण संजातशृङ्गो मोहित उत्थितः । नृत्यन्तस्मिञ्ज्वलयन्मौ स महाव्रतिकोऽपतत् ॥ ६६
 पतितं चार्धदग्धं तमाकृष्टैवाग्निमध्यतः । सा शृङ्गोत्पादिनी दृष्ट्वा भक्षयामास यक्षिणी ॥ ६७
 ततो द्वितीये व्रतिनि न्यस्तदृष्टिस्तथैव सा । तं शृङ्गोत्पादनं मन्त्रं पपाठ च ननर्त च ॥ ६८
 सोऽपि द्वितीयस्तन्मन्त्रजातशृङ्गः प्रनर्तितः । पतितोऽमौ तयाकृप्य पश्यत्स्वन्येष्वभक्ष्यत ॥ ६९
 एवं क्रमेण संमोह्य तान्महाव्रतिनो निशि । तयाभक्ष्यन्त यक्षिण्या चत्वारोऽपि सशृङ्गकाः ॥ ७०
 चतुर्थं भक्षयन्त्या च तया मांसास्त्रयमत्तया । स्वयं किंनरिकातोद्यं दैवाद्भूमौ न्यधीयत ॥ ७१
 तावच्च क्षिप्रमुत्थाय तद्गृहीत्वैव वादयन् । धीरो निश्चयदत्तोऽपि प्रनृत्यन्विहसन्भ्रमन् ॥ ७२
 तं शृङ्गोत्पादनं मन्त्रमसकृच्छ्रुतशिक्षितम् । पापव्यते स्म यक्षिण्यास्तस्या न्यस्तेक्षणो मुखे ॥ ७३
 तत्प्रयोगप्रभावेण विवशा मृत्युशङ्किनी । उत्थातुकामशृङ्गी सा प्रह्वा तं प्राह यक्षिणी ॥ ७४
 मा वधीस्त्वं महासत्त्व स्त्रियं मां कृपणामिमाम् । इदानीं शरणं त्वं मे मन्त्रपाठादि संहर ॥ ७५
 रक्ष मां वेद्यहं सर्वमीप्सितं साधयामि ते । अनुरागपरा यत्र तत्र त्वं प्रापयाम्यहम् ॥ ७६
 इति सप्रत्ययं प्रोक्तस्तया धीरस्तथेति सः । चक्रे निश्चयदत्तोऽत्र मन्त्रपाठादिसंहतिम् ॥ ७७
 ततः स तस्या यक्षिण्याः स्कन्धमारुह्य तद्विरा । नीयमानस्तया व्योम्ना प्रतस्थे तां प्रियां प्रति ॥ ७८
 प्रभातायां च रजनौ प्राण्यैकं गिरिकाननम् । नम्रा निश्चयदत्तं तं गुह्यकी सा व्यजिज्ञपत् ॥ ७९
 सूर्योदयेऽधुना गन्तुं शस्तिर्नास्ति ममोपरि । तदस्मिन्कानने कान्ते गमयेदं दिनं प्रभो ॥ ८०
 फलानि भुङ्क्व स्वादूनि निर्झराम्भः शुभं पिब । अहं यामि निजं स्थानमेष्यामि च निशागमे ॥ ८१
 नेष्यामि च तदैव त्वामनुरागपरान्तिकम् । मौलिमालां हिमगिरेर्नगरीं पुष्करावतीम् ॥ ८२

इत्युक्त्वा तदनुज्ञाता स्कन्धात्तत्रावतार्य तम् । यक्षिणी पुनरागन्तुं सत्यसंधा जगाम सा ॥ ८३
 ततो निश्चयदत्तोऽस्यां गतायामैक्षतात्र सः । अगाधमन्तः सविषं स्वच्छशीतं बहिः सरः ॥ ८४
 रागिन्स्त्रीचित्तमेतादृगित्यर्केण निदर्शनम् । प्रसारितकरेणेव प्रकटीकृत्य दर्शितम् ॥ ८५
 स तद्विषाक्तं गन्धेन बुद्ध्वा मानुषकृत्यतः । त्यक्त्वाम्भोर्थीं तृषार्तः सन्दिद्ये तत्राभ्रमद्विरौ ॥ ८६
 भ्रमन्नुन्नतभूभागे पद्मरागमणी इव । स्फुरन्तौ द्वावपश्यच्च भुवं तां निचखान च ॥ ८७
 अपास्तमृत्तिकश्चास्य जीवतो मर्कटस्य सः । शिरो ददर्श ते चास्य पद्मरागाविवाक्षिणी ॥ ८८
 ततो विस्मयते यावत्किमेतदिति चिन्तयन् । तावन्मनुष्यवाचासौ मर्कटस्तमभाषत ॥ ८९
 मानुषो मर्कटीभूतो विप्रोऽहं मां समुद्धर । कथयिष्यामि ते साधो स्ववृत्तान्तं ततोऽखिलम् ॥ ९०
 एतच्छ्रुत्वैव साश्चर्यो मृत्तिकामपनीय सः । भूमेर्निश्चयदत्तस्तमुज्जहाराथ मर्कटम् ॥ ९१
 उद्धृतः पादपतितस्तं भूयोऽपि स मर्कटः । उवाच दत्ताः प्राणा मे कृच्छ्रादुद्धरता त्वया ॥ ९२
 तदेहि यावच्छ्रान्तस्त्वमुपयुङ्क्ष्व फलाम्बुनी । त्वत्प्रसादादहं चापि करिष्ये पारणं चिरात् ॥ ९३
 इत्युक्त्वा तमनैषीत्स दूरं गिरिनदीतटम् । कपिः स्वाधीनसुखादुफलसच्छायापादपम् ॥ ९४
 तत्र स्नात्वोपभुक्ताम्बुफलः स कृतपारणम् । कपिं निश्चयदत्तस्तं प्रत्यागत्य ततोऽब्रवीत् ॥ ९५
 कथं त्वं मर्कटीभूतो मानुषोऽप्युच्यतामिति । ततः स मर्कटोऽवादीच्छृण्वदानीं वदाम्यदः ॥ ९६
 चन्द्रस्वामीति नाम्नास्ति वाराणस्यां द्विजोत्तमः । तस्य पत्न्यां सुवृत्तायां जातोऽस्म्येव सुतः सखे ॥ ९७
 सोमस्वामीति पित्रा च कृतनामा क्रमादहम् । आरूढो मदनव्यालगजं मदनिरङ्कुशम् ॥ ९८
 तं मां कदाचिदद्राक्षीदूराद्वातायनाग्रगा । श्रीगर्भाख्यस्य वणिजस्तपुरीवासिनः सुता ॥ ९९
 तरुणी बन्धुदत्ताख्या माधुरस्य वणिक्पतेः । भार्या वराहदत्तस्य पितुर्वेदमन्यवस्थिता ॥ १००
 सा मदालोकसंजातमन्मथान्विष्य नाम मे । वयस्यां प्राहिणोदात्तां मद्यं मत्संगमार्थिनी ॥ १०१
 सा तद्वयस्या कामान्धार्मुपगम्य जनान्तिकम् । आख्याततदभिप्राया मामनैषीन्निजं गृहम् ॥ १०२
 तत्र मां स्थापयित्वा च गत्वा गुप्तं तदैव सा । तां बन्धुदत्तामनैषीदौत्सुक्यागणितत्रपाम् ॥ १०३
 आनीतैव च सा मेऽत्र कण्ठाश्लेषमुपागमत् । एकवीरो हि नारीणामतिभूमिं गतः स्मरः ॥ १०४
 एवं दिने दिने स्वैरमागत्यात्र पितुर्गृहात् । अरंस्त बन्धुदत्ता सा मया सह सखीगृहे ॥ १०५
 एकदा तां निजगृहं नेतुं तत्र चिरस्थिताम् । आगतः स पतिस्तस्या मथुरातो महावणिक् ॥ १०६
 ततः पित्राभ्यनुज्ञाता पत्या तेन निनीषिता । रहस्यज्ञां द्वितीयां सा बन्धुदत्ताब्रवीत्सखीम् ॥ १०७
 निश्चितं सखि नेतव्या भर्त्राहं मथुरां पुरीम् । न च जीवाम्यहं तत्र सोमस्वामिविनाकृता ॥ १०८
 तदत्र कोऽभ्युपायो मे कथयेत्युदिता तया । सखी सुखशया नाम योगिनी तां जगाद सा ॥ १०९
 द्वौ स्तो मन्त्रप्रयोगौ मे ययोरेकेन सूत्रके । कण्ठवद्धे झगित्येव मानुषो मर्कटो भवेत् ॥ ११०
 द्वितीयेन च मुक्तेऽस्मिन्सूत्रके सैष मानुषः । पुनर्भवेत्कपिले च नास्य प्रज्ञा विलुप्यते ॥ १११
 तद्यदीच्छति सुश्रोणि सोमस्वामी प्रियः स ते । तदेतं मर्कटशिशुं संप्रत्येव क्रोग्यहम् ॥ ११२
 ततः क्रीडानिभादेतं गृहीत्वा मथुरां ब्रज । मन्त्रयुक्तिद्वयं चैतद्भवतीं शिक्षयाम्यहम् ॥ ११३
 संविधास्यसि येनैतं पार्श्वस्थं मर्कटाकृतिम् । रहःस्थाने च पुरुषं प्रियं संपादयिष्यामि ॥ ११४
 एवमुक्त्वा तया सख्या बन्धुदत्ता तथैव सा । रहस्यानाय्य सखेहं तदर्थं मामबोधयत् ॥ ११५

कृतानुज्ञं च मां बद्धमञ्जसूत्रं गले क्षणात् । तत्सखी सा सुखशया व्यधान्मर्कटपोतकम् ॥ ११६
 तद्रूपेण स्वभर्त्रे सा बन्धुदत्तोपनीय माम् । सख्या मङ्गं विनोदाय दत्तोऽसावित्यदर्शयत् ॥ ११७
 अतुष्यत्स च मां दृष्ट्वा क्रीडनीयं तदङ्गुलम् । अहं च कपिरेवासं प्राज्ञोऽपि व्यक्तवागपि ॥ ११८
 अहो स्त्रीचरितं चित्रमित्यन्तश्च हसन्नपि । तथातिष्ठमहं को हि कामेन न विडम्ब्यते ॥ ११९
 सख्या शिक्षिततन्मञ्चा बन्धुदत्ताह्वयथापरे । मथुरां प्रति सा प्रायाद्भर्त्रा सह पितुर्गृहात् ॥ १२०
 मां चाप्येकस्य भृत्यस्य स्कन्धमारोपयत्तदा । स भर्ता बन्धुदत्तायाः पथि तत्प्रियकाम्यया ॥ १२१
 ततो वयं ते सर्वेऽपि यान्तो मध्ये पथि स्थितम् । दिनैर्द्वित्रैर्वनं प्राप्ता बहुमर्कटभीषणम् ॥ १२२
 ततोऽभ्यधावन् दृष्ट्वा मां मर्कटा गणशोऽभितः । क्षिप्तं किलकिलारावैराह्वयन्तः परस्परम् ॥ १२३
 आगत्य खादितुं ते च प्रारभन्त प्लवंगमाः । दुर्वारास्तं वणिग्भृत्यं यस्य स्कन्धेऽहमासितः ॥ १२४
 स तेन विह्वलः स्कन्धात्त्यक्त्वैव भुवि मां भयात् । पलायितोऽभूदथ मामगृह्णंस्तेऽत्र मर्कटाः ॥ १२५
 मत्स्नेहाद्वन्धुदत्ता च तद्भर्ता तस्य चानुगाः । पाषाणैर्लुगुडैर्घ्नन्तो जेतुं तान्नाशकन्कपीन् ॥ १२६
 ततस्ते मर्कटा मूढस्याङ्गेऽङ्गे लोम लोम मे । नखैर्व्यलुम्पन्दन्तैश्च कुकर्मकुपिता इव ॥ १२७
 कण्ठसूत्रस्य माहात्म्याच्छब्धोश्च स्मरणात्ततः । अहं लब्धबलस्तेभ्यो बन्धमुन्मुच्य विद्रुतः ॥ १२८
 प्रविश्य गहने तेषां व्यतीतो दृष्टिगोचरात् । क्रमाद्वनाद्वनं गच्छन्निदं प्राप्तोऽस्मि काननम् ॥ १२९
 भ्रष्टस्य बन्धुदत्ताया जन्मन्यत्रैव ते कथम् । मर्कटत्वफलो जातः परदारसमागमः ॥ १३०
 इति दुःखतमोन्धस्य भ्रमतः प्रावृषीह मे । दुःखान्तरमपि प्रत्तमसंतुष्टेन वेधसा ॥ १३१
 यन्मामकस्मादागत्य कराक्रान्तं करेणुका । मेघाम्भःप्लुतवल्मीककर्दमान्तर्न्यवेशयत् ॥ १३२
 भवितव्यनियुक्ता च जाने सा कापि देवता । यद्यन्नाशकं तस्मात्पङ्काच्चलितुमप्यलम् ॥ १३३
 आश्वास्यमाने चैतस्मिन्न मृतोऽस्मि न केवलम् । यावज्ज्ञानं मनोत्पन्नमनिशं ध्यायतो हरम् ॥ १३४
 तावत्कालं च नैवासीत्क्षुत्तृष्णा च सखे मम । यावदद्योद्धृतः शुष्कपङ्ककूटादहं त्वया ॥ १३५
 ज्ञाने प्राप्तेऽपि शक्तिर्मे तावती नैव विद्यते । मोचयेयं ययात्मानमितो मर्कटभावतः ॥ १३६
 कण्ठसूत्रं यदा कापि तन्मन्त्रेणैव मोक्षयति । योगिनी मे तदा भूयो भवितास्मीह मानुषः ॥ १३७
 इत्येष मम वृत्तान्तस्त्वं लग्न्यमिदं वनम् । किमागतः कथं चेति ब्रूहीदानीं वयस्य मे ॥ १३८
 एवं मर्कटरूपेण सोमस्वामिद्विजेन सः । उक्तो निश्चयदत्तः स्वं तस्मै वृत्तान्तमब्रवीत् ॥ १३९
 यथा विद्याधरीहेतोरुज्जयिन्याः समागतः । आनीतो धैर्यजितया यक्षिण्या च तया निशि ॥ १४०
 ततः श्रुततदाश्चर्यवृत्तान्तः कपिरूपधृत् । धीमान्निश्चयदत्तं तं सोमस्वामी जगाद सः ॥ १४१
 अनुभूतं त्वया दुःखं मयेव स्त्रीकृते महत् । न च श्रियः स्त्रियश्चेह कदाचित्कस्यचित्स्थिराः ॥ १४२
 संध्यावत्क्षणागिण्यो नदीवल्कुटिलाशयाः । भुजगीवदविश्वास्या विद्युद्वक्षपलाः स्त्रियः ॥ १४३
 तत्सा विद्याधरी रक्ताप्यनुरागपरा क्षणात् । प्राप्य कंचित्स्वजातीयं विरज्येत्स्वयि मानुषे ॥ १४४
 तदलं स्त्रीनिमित्तेन प्रयासेनामुनाधुना । किंपाकफलतुल्येन विपाकविरसेन ते ॥ १४५
 मा गा विद्याधरपुरीं तां सखे पुष्करावतीम् । यक्षिणीस्कन्धमारुह्य तामेवोज्जयिनीं व्रज ॥ १४६
 कुरु मद्गचनं मित्र पूर्वं मित्रवचो मया । न कृतं रागिणा तेन परितप्येऽधुनाप्यहम् ॥ १४७
 बन्धुदत्तानुरक्तं हि सुस्निग्धो ब्राह्मणस्तदा । वारयन्भवशर्माख्यः सुहृन्मामेवमब्रवीत् ॥ १४८
 स्त्रियाः सखे वशं मा गाः स्त्रीचित्तं ह्यतिदुर्गमम् । तथा च मम यद्वृत्तं तदिदं वच्मि ते शृणु ॥ १४९

वाराणस्यामिहैवासीत्तरुणी रूपशालिनी । ब्राह्मणी सोमदा नाम चपला गुप्त्रयोगिनी ॥	१५०
तया च सह मे दैवात्समभूत्संगमो रहः । तत्संगमक्रमात्तस्यां मम प्रीतिरवर्धत ॥	१५१
एकदा तामहं स्वैरमीर्ष्याकोपादताडयम् । तच्चासहिष्ट सा क्रूरा कोपं प्रच्छाद्य तत्क्षणम् ॥	१५२
अन्येषुः प्रणयक्रीडाव्याजाच्च मम सूत्रकम् । गलेऽबध्नादहं दान्तस्तत्क्षणं बलदोऽभवम् ॥	१५३
ततोऽहं बलदीभूतस्तया दान्तोष्ट्रजीविनः । एकस्य पुंसो विक्रीतो गृहीताभीष्टमूल्यया ॥	१५४
तेनारोपितभारं मां ह्लिश्यमानमवैक्षत । बन्धमोचनिका नाम योगिन्यत्र कृपान्विता ॥	१५५
सा ज्ञानतः सोमदया विदित्वा मां पशूकृतम् । मुमोच कण्ठात्सूत्रं मे मद्गोस्वामिन्यपश्यति ॥	१५६
ततोऽहं मानुषीभूतः स च क्षिप्राद्विलोकयन् । पलायितं मां मन्वानो मत्स्वामी प्राभ्रमद्दिशः ॥	१५७
अहं च बन्धमोचिन्या तया सह ततो व्रजन् । दैवादागतया दूरादृष्टः सोमदया तया ॥	१५८
सा क्रोधेन ज्वलन्ती तां ज्ञानिनीं बन्धमोचिनीम् । अवादीत्किमयं पापस्तिर्यक्त्वान्मोचितस्त्वया ॥	१५९
धिकप्राप्स्यसि दुराचारे फलमस्य कुकर्मणः । प्रातस्त्वां निहनिष्यामि सहितां पाप्मनामुना ॥	१६०
इत्युक्त्वैव गतायां च तस्यां सा सिद्धयोगिनी । तत्प्रतीघातहेतोर्मांमवोचद्बन्धमोचिनी ॥	१६१
हन्तुं मां कृष्णतुरगीरूपेणैषाभ्युपैष्यति । मया च शोणवडवारूपमत्राश्रयिष्यते ॥	१६२
ततो युद्धे प्रवृत्ते नौ पृष्ठतः खड्गपाणिना । सोमदायां प्रहर्तव्यं त्वयास्यामप्रमादिना ॥	१६३
एवमेतां हनिष्यावस्तत्प्रातस्त्वं गृहे मम । आगच्छेरित्युदित्वा सा गृहं मे स्वमदर्शयत् ॥	१६४
तत्र तस्यां प्रविष्टायामहं निजगृहानगाम् । अनुभूताद्भुतानेकजन्मामुत्रैव जन्मनि ॥	१६५
प्रातः कृपाणपाणिश्च गतवानस्मि तद्गृहम् । अथागात्सोमदा सात्र कृष्णाश्वा रूपधारिणी ॥	१६६
सापि शोणहर्यारूपमकरोद्बन्धमोचिनी । खुरदन्तप्रहारैश्च ततो युद्धमभूत्तयोः ॥	१६७
मया प्रदत्तनिस्त्रिंशप्रहारा क्षुद्रशाकिनी । निहता बन्धमोचिन्या तया सा सोमदा ततः ॥	१६८
अथाहं निर्भयीभूतस्तीर्णतिर्यक्त्वदुर्गतिः । न कुस्त्रिसंगमं भूयो मनसा समचिन्तयम् ॥	१६९
चापलं साहसिकता शाकिनीशम्बरादयः । दोषाः स्त्रीणां त्रयः प्रायो लोकत्रयभयावहाः ॥	१७०
तच्छाकिनीसखीं बन्धुदत्तां किमनुधावसि । स्नेहो यस्या न पत्यौ स्वे तस्यास्तु त्वय्यसौ कुतः ॥	१७१
एषमुक्तोऽप्यहं तेन मित्रेण भवशर्मणा । नाकार्षं वचनं तस्य प्राप्तोऽस्मीमां गतिं ततः ॥	१७२
अतस्त्वां वच्मि मा कार्षीरनुरागपरां प्रति । क्लेशं सा हि स्वजातीये प्राप्ते त्वां त्यक्ष्यति ध्रुवम् ॥	१७३
भृङ्गीव पुष्पं पुरुषं स्त्री वाञ्छति नवं नवम् । अतोऽनुतापो भविता ममेव भवतः सखे ॥	१७४
इत्येतत्कपिरूपस्थसोमस्वामिवचो हृदि । तस्य निश्चयदत्तस्य नाविशद्वागनिर्भरे ॥	१७५
उवाच स कपिं तं हि न सा व्यभिचरेन्मयि । विद्याधराधिपकुले शुद्धे जाता ह्यसाविति ॥	१७६
एवं तयोरालपतोः संध्यारक्तोऽस्तभूधरम् । ययौ निश्चयदत्तस्य प्रियेच्छुरिव भास्करः ॥	१७७
अथागतायां रजनावधद्रूत्यामिवाययौ । सा शृङ्गोत्पादिनी तस्य निकटं तत्र यक्षिणी ॥	१७८
ययौ निश्चयदत्तस्तत्स्कन्धारूढः प्रियां प्रति । प्रयातुमापृच्छथ कपिं स्मर्तव्योऽस्मीति वादिनम् ॥	१७९
निशीथे च हिमाद्रौ तामनुरागपरां पितुः । पुरीं विद्याधरपतेः प्राप्तवान्पुष्करावतीम् ॥	१८०
तावत्प्रभावतो बुद्ध्वा तदभ्यागमनाय सा । ततो नगर्यां निरगादनुरागपरा बहिः ॥	१८१
इयमायाति ते कान्ता निशि नेत्रोत्सवप्रदा । इन्दुमूर्तिर्द्वितीयेव तदिदानीं व्रजाम्यहम् ॥	१८२

इत्युक्त्वा दर्शयित्वा तामंसाप्रादवतारितम् । नत्वा निश्चयदत्तं तमथ सा यक्षिणी ययौ ॥	१८३
ततः सापि चिरौत्सुक्यसंरम्भालिङ्गनादिभिः । उपगम्याभ्यनन्दत्तमनुरागपरा प्रियम् ॥	१८४
सोऽप्याश्लिष्य बहुक्लेशलब्धतत्संगमोत्सवः । अवर्तमानः स्वे देहे तनुं तस्या इवाविशत् ॥	१८५
तेन गान्धर्वविधिना भार्या भूत्वाथ तस्य सा । अनुरागपरा सद्यो विद्यया निर्ममे पुरम् ॥	१८६
तस्मिन्निश्चयदत्तोऽसौ बाह्ये तस्थौ तया सह । तद्विद्याछन्नदृष्टिभ्यां तत्पितृभ्यामतर्कितः ॥	१८७
पृष्टत्तांस्तादृशांस्तस्यै मार्गक्लेशाञ्जशंस यत् । तेन सा बहु मेने तं भोगैश्चैष्टैरुपाचरत् ॥	१८८
अथ तन्मर्कटीभूतसोमस्वामिकथाद्भुतम् । सोऽत्र निश्चयदत्तोऽस्यै विद्याधर्यै न्यवेदयत् ॥	१८९
जगाद चैतन्मित्रं मे त्वत्प्रयत्नेन केनचित् । तिर्यक्त्वाद्यदि मुच्येत तत्प्रिये सुकृतं भवेत् ॥	१९०
इत्युक्त्वा तेन सावोचदनुरागपरापि तम् । योगिन्या मन्त्रमार्गोऽयं नास्माकं विषयः पुनः ॥	१९१
तथापि साधयिष्यामि प्रियमेतदहं तव । अभ्यर्थ्य भद्ररूपाख्यां वयस्यां सिद्धयोगिनीम् ॥	१९२
तच्छ्रुत्वा स वणिक्पुत्रो हृष्टस्तामवदत्प्रियाम् । तर्हि तं पश्य मन्मित्रमेहि यावत्तदन्तिकम् ॥	१९३
तथेत्युक्ते तयान्येद्युस्तदुत्सङ्गस्थितश्च सः । व्योम्ना निश्चयदत्तोऽगात्सख्युस्तस्यास्पदं वनम् ॥	१९४
तत्र तं सुहृदं दृष्ट्वा कपिरूपमुपेत्य सः । प्रणमत्प्रियया साकमपृच्छत्कुशलं तदा ॥	१९५
अद्य मे कुशलं यत्त्वमनुरागपरायुतः । दृष्टो मयेति सोऽप्युक्त्वा सोमस्वामिकपिः किल ॥	१९६
तमभ्यनन्दत्प्रददौ तत्प्रियायै तथाशिषम् । ततः सर्वेऽप्युपाविक्षंस्तत्र रम्ये शिलातले ॥	१९७
चक्रुश्च तत्कथालापं तत्तत्तस्य कपेः कृते । आदौ निश्चयदत्तेन चिन्तितं कान्तया सह ॥	१९८
ततस्तं कपिमापृच्छय प्रेयसीसदनं च तत् । ययौ निश्चयदत्तो द्यामुत्पत्याङ्गे धृतस्तया ॥	१९९
अन्येद्युस्तामवादीच्च सोऽनुरागपरां पुनः । एहि तस्यान्तिकं सख्युः क्षणं यावत्कपेरिति ॥	२००
ततः सापि तमाह स्म त्वमेवाद्य ब्रज स्वयम् । गृहाणोत्पतनीं विद्यां मत्तोऽवतरणीं तथा ॥	२०१
इत्युक्तः स तमादाय तद्विद्याद्वितयं ततः । व्योम्ना निश्चयदत्तोऽगात्सख्युस्तस्यान्तिकं कपेः ॥	२०२
तत्र यावत्स कुरुते तेन साकं चिरं कथाः । सानुरागपरा तावदुद्यानं निर्ययौ गृहात् ॥	२०३
तत्र तस्यां निषण्णायां विद्याधरकुमारकः । कोऽप्याजगाम नभसा परिभ्राम्यन्यदृच्छया ॥	२०४
स दृष्ट्वैव स्मरावेशविवशस्तामुपाययौ । विद्याधरीं स तां बुद्ध्वा विद्यया मर्त्यभर्तृकाम् ॥	२०५
साप्युपेतं तमालोक्य सुभगं विनतानना । कस्त्वं किमागतोऽसीति शनैः पप्रच्छ कौतुकात् ॥	२०६
ततः स प्रत्यवोचत्तां स्वविद्याज्ञानशालिनम् । विद्वि विद्याधरं मुग्धे नाम्ना मां रागभञ्जनम् ॥	२०७
सोऽहं संदर्शनादेव सहसा हरिणक्षणे । मनोभुवा वशीकृत्य तुभ्यमेव समर्पितः ॥	२०८
तदलं देवि सेवित्वा मर्त्यं धरणिगोचरम् । पिता वेत्ति न यावत्ते तावत्तुल्यं भजस्व माम् ॥	२०९
इति तस्मिन्ब्रुवाणे सा कटाक्षार्थविलोकिनी । अचिन्तयदयं युक्तो ममेति चपलाशया ॥	२१०
ततो लब्ध्वाशयं चक्रे भार्या तेनैव तत्र सा । अपेक्षते द्वयोरैकचित्त्ये किं रहसि स्मरः ॥	२११
अथ विद्याधरे तस्मिन्संप्रत्यपसृते ततः । आगान्निश्चयदत्तोऽत्र सोमस्वामिसमीपतः ॥	२१२
आगतस्य न सा चक्रे विरत्तालिङ्गनादिकम् । अनुरागपरा तस्य व्यपदिश्य शिरोरुजम् ॥	२१३
स तु तद्व्याजमविदन्नृजुः स्नेहविमोहितः । अस्वास्थ्यमेव मत्वास्या दुःखं तदनयदिनम् ॥	२१४
प्रातश्च दुर्मना भूयस्तं कपिं सुहृदं प्रति । स सोमस्वामिनं प्रायान्नभसा विद्ययोर्बलान् ॥	२१५
याते तस्मिन्प्रागात्तां सोऽनुरागपरां पुनः । कामी विद्याधरो रात्रिकृतोन्निद्रस्तया विना ॥	२१६

निशाविरहसोत्कण्ठां कण्ठे तामवलम्ब्य च । सुरतान्तपरिश्रान्तो निद्राक्रान्तो बभूव सः ॥ २१७
 साप्यङ्गसुप्तं प्रच्छाद्य प्रियं विद्याबलेन तम् । रात्रिजागरणान्निद्रामनुरागपरा ययौ ॥ २१८
 तावन्निश्चयदत्तोऽपि प्राप तस्यान्तिकं कपेः । सोऽपि पप्रच्छ तं कृत्वा स्वागतं वानरः सुहृत् ॥ २१९
 दुर्मनस्कमिवाद्य त्वां किं पश्याम्युच्यतामिति । ततो निश्चयदत्तोऽपि स तं वानरमब्रवीत् ॥ २२०
 अनुरागपरालयर्थमस्वस्था मित्र वर्तते । तेनास्मि दुःस्थितः सा हि प्राणेभ्योऽपि प्रिया मम ॥ २२१
 इत्युक्तस्तेन स ज्ञानी मर्कटस्तमभाषत । गच्छ सुप्रामिदानीं तां स्थितां कृत्वाङ्गवर्तिनीम् ॥ २२२
 तद्वत्तविद्यया व्योम्ना तामानय मदन्तिकम् । यावन्महदिहाश्चर्यं दर्शयाम्यधुनैव ते ॥ २२३
 तच्छ्रुत्वा खेन गलैव सोऽनुरागपरां ततः । दृष्ट्वा निश्चयदत्तस्तां सुप्रामङ्केऽप्रहील्यु ॥ २२४
 तं तु विद्याधरं तस्या नाङ्गे लग्नं ददर्श सः । सुप्तं विद्याबलेनादावदृश्यं विहितं तया ॥ २२५
 उत्पत्य चान्तरिक्षं तामनुरागपरां क्षणात् । अनिनाय कपेस्तस्य स सोमस्वामिनोऽन्तिकम् ॥ २२६
 स कपिर्दिव्यदृक्कतस्मै तदा योगमुपादिशत् । येन विद्याधरं तस्याः कण्ठे लग्नं ददर्श सः ॥ २२७
 दृष्ट्वा च हा धिगेतत्किमिति तं वादिनं कपिः । स एव तत्त्वदर्शी तद्यथावृत्तमबोधयत् ॥ २२८
 क्रुद्धे निश्चयदत्तेऽथ तस्मिन्विद्याधरोऽत्र सः । प्रबुद्धस्तप्रियाकामी खमुत्पत्य तिरोदधे ॥ २२९
 सापि प्रबुद्धा तत्कालमनुरागपरात्मनः । रहस्यभेदं तं दृष्ट्वा ह्रिया तस्मावधोमुखी ॥ २३०
 ततो निश्चयदत्तस्तामुवाचोदश्रुलोचनः । विश्वस्तोऽहं कथं पापे त्वयैवं बत वञ्चितः ॥ २३१
 अत्यन्तचक्षलस्येह पारदस्य निबन्धने । कामं विज्ञायते युक्तिर्न स्त्रीचित्तस्य काचन ॥ २३२
 इति ब्रुवति तस्मिन्सानुत्तरा रुदती शनैः । अनुरागपरोत्पत्य दिवं धाम निजं ययौ ॥ २३३
 ततो निश्चयदत्तं तं सुहृन्मर्कटकोऽब्रवीत् । एतां यदन्वधावस्त्वं वारितोऽपि मया प्रियाम् ॥ २३४
 तस्येदं तीव्ररागाग्नेः फलं यदनुतप्यसे । को हि संपत्सु चपलास्वाश्वासो वनितासु च ॥ २३५
 तदलं परितापेन तवेदानीं शमं कुरु । भवितव्यं हि धात्रापि न शक्यमतिवर्तितुम् ॥ २३६
 इति तस्मात्कपेः श्रुत्वा शोकमोहं विहाय तम् । ययौ निश्चयदत्तोऽत्र विरक्तः शरणं शिवम् ॥ २३७

अथ तत्र वने सुहृदा कपिना सह तिष्ठतस्ततो निकटम् ।

तस्याजगाम दैवात्तपस्विनी मोक्षदा नाम ॥

२३८

सा तं क्रमेण दृष्ट्वा प्रणतं पप्रच्छ मानुषस्य सतः ।

चित्रं कथमिह जातो मित्रं ते मर्कटोऽयमिति ॥

२३९

ततः स्वं वृत्तान्तं तदनु च स मित्रस्य चरितं समाचख्यौ तस्यै कृपणमथ तामेवमवदत् ।

प्रयोगं मन्त्रं वा यदि भगवती वेत्ति तदिमं कपिलात्सन्मित्रं सुहृदमधुना मोचयतु मे ॥

२४०

तच्छ्रुत्वा सा तस्य बाढं कपेस्तसूत्रं कण्ठान्मन्त्रयुक्त्या मुमोच ।

सोऽथ त्यक्त्वा मार्कटीमाकृतिं तां सोमस्वामी पूर्ववन्मानुषोऽभूत् ॥

२४१

तस्यां ततश्च तडितीव तिरोहितायां दिव्यप्रभावभृति भूरि तपो विधाय ।

कालेन तत्र किल निश्चयदत्तसोमस्वामिद्विजौ प्रययतुः परमां गतिं तौ ॥

२४२

एवं निसर्गचपला ललना विवेकवैराग्यदायिबहुदुश्चरितप्रबन्धाः ।

साध्वी तु काचिदपि तासु कुलं विशालं यालंकरोत्यभिनवा खमिवेन्दुलेखा ॥

२४३

इत्येतां नरवाहनदत्तः सचिवस्य गोमुखस्य मुखात् ।

चित्रामाकर्ण्य कथां तुतोष रत्नप्रभासहितः ॥

२४४

इति महाकविश्रीसोमदेवभट्टविरचिते कथासरित्सागरे रत्नप्रभालम्बके तृतीयस्तरङ्गः ।

चतुर्थस्तरङ्गः ।

- गोमुखीयकथातुष्टं दृष्ट्वा तत्स्पर्धया किल । नरवाहनदत्तं तं मरुभूतिरथाब्रवीत् ॥ १
- प्रायेण चपलाः कामं स्त्रियो नैकान्ततः पुनः । वेश्या अपि च दृश्यन्ते सत्त्वाढ्याः किमुतापराः ॥ २
- तथा च देव विख्यातामिमामत्र कथां शृणु । विक्रमादित्य इत्यासीद्राजा पाटलिपुत्रके ॥ ३
- तस्याभूतामभिप्रेते मित्रे ह्यपतिर्नृपः । राजा गजपतिश्चोभौ बह्वश्वगजसाधनौ ॥ ४
- शत्रुर्नरपतिर्भूरिपादातस्तस्य चाभवत् । मानिनो नरसिंहाख्यः प्रतिष्ठानेश्वरो बली ॥ ५
- तं रिपुं प्रति सामर्षः स मित्रबलगर्वितः । चकार विक्रमादित्यः प्रतिज्ञां रभसादिमाम् ॥ ६
- तथा मया विजेतव्यो राजा नरपतिर्यथा । स बन्दिमागधैर्द्वारि सेवको मे निवेद्यते ॥ ७
- एवं कृतप्रतिज्ञस्ते मित्रे ह्यगजाधिपौ । समानीय समं ताभ्यां हस्यश्वक्षोभितक्षितिः ॥ ८
- अभियोक्तुं नरपतिं नरसिंहं प्रसह्य तम् । स ययौ विक्रमादित्यो राजाखिलबलान्वितः ॥ ९
- प्राप्ते तस्मिन्प्रतिष्ठाननिकटं सोऽप्यवेत्य तत् । नरसिंहो नरपतिः संनद्धाग्नेऽस्य निर्ययौ ॥ १०
- ततस्तयोरभूद्युद्धं राजोर्जनितविस्मयम् । गजाश्वेन समं यत्र युध्यन्ते स्म पदातयः ॥ ११
- क्रमाच्च नरसिंहस्य कोटिसंख्यपदातिभिः । भग्नं तद्विक्रमादित्यबलं नरपतेर्बलैः ॥ १२
- भग्नश्च विक्रमादित्यः पुरं पाटलिपुत्रकम् । ययौ पलाय्य तन्मित्रे स्वं स्वं देशं च जग्मतुः ॥ १३
- नरसिंहो नरपतिर्जितशत्रुर्निजं पुरम् । प्रविवेश प्रतिष्ठानं बन्दिभिः स्तुतविक्रमः ॥ १४
- ततः स विक्रमादित्योऽसिद्धकार्यो व्यचिन्तयत् । शस्त्रैरजेयं शत्रुं तं जयामि प्रज्ञया वरम् ॥ १५
- कामं केचिद्विगर्हन्तां मा प्रतिज्ञान्यथा तु भूत् । इति संचित्य निक्षिप्य राज्यं योग्येषु मन्त्रिषु ॥ १६
- निर्गत्य नगराद्गुप्तं मुख्येनैकेन मन्त्रिणा । सह बुद्धिवराख्येण राजपुत्रशतैस्तथा ॥ १७
- पञ्चभिः कुलजैः शूरैः स कार्पटिकवेषभृत् । भूत्वा पुरं निजरिपोः प्रतिष्ठानं जगाम तत् ॥ १८
- तत्र वारविलासिन्या नरेन्द्रसदनोपमम् । ययौ मदनमालेति ख्याताया वरमन्दिनम् ॥ १९
- कृताह्वानमिव प्रांशुप्राकारशिखरोच्छ्रितैः । ध्वजांशुकैर्मृदुमरुद्विक्षिप्ताक्षिप्रपल्लवैः ॥ २०
- प्रधाने पूर्वदिग्द्वारे विविधायुधशालिनाम् । गुप्तं सहस्रविंशत्या पदातीनां दिवानिशम् ॥ २१
- अन्यासु दिक्षु तिसृषु द्वारि द्वारि सदोद्धतैः । दशभिर्दशभिः शूरसहस्रैर्गभिरक्षितम् ॥ २२
- आवेदितः प्रतीहारैस्तथाभूतः प्रविश्य च । क्वचित्प्रविततानेकवराश्वश्रेणिशोभितम् ॥ २३
- क्वचिदावद्धमातङ्गघटासंघट्टसंचरम् । क्वचिदायुधसंदर्भगम्भीराकारगुम्फितम् ॥ २४
- क्वचिद्रत्नप्रभाभास्वद्गुकोषगृहोज्ज्वलम् । क्वचित्सेवकसंघातसंततावद्धमण्डलम् ॥ २५
- क्वचिदुच्चैः पठद्वन्द्वन्दकोलाहलाकुलम् । क्वचिन्निबद्धसंगीतमृदङ्गध्वनिनादितम् ॥ २६
- सप्तकक्ष्याविभक्तं तत्स पश्यन्सपरिच्छदः । प्रापन्मदनमालाया वासप्रासादमुन्नतम् ॥ २७
- सा तं कक्ष्यासु साकूतनिर्वर्णितहयादिकम् । श्रुत्वा परिजनान्मत्वा प्रच्छन्नं कंचिदुत्तमम् ॥ २८
- प्रत्युद्गम्य प्रणम्याथ साभिलाषं सकौतुकम् । राजोचिते प्रवेश्यान्तरूपावेश्यदासने ॥ २९

सोऽपि तद्रूपलावण्यविनयाहृतचेतनः । तामभ्यनन्ददात्मानमप्रकाशैव भूपतिः ॥	३०
ततो मदनमाला सा स्नानपुष्पानुलेपनैः । वस्त्रैर्गभरणैर्भूषं महाहैस्तममानयत् ॥	३१
दत्त्वा दिवसवृत्तिं च तेषां तदनुयायिनाम् । आहारैस्तं ससचिवं नानारूपैरुपाचरत् ॥	३२
निनाय च समं तेन दिनं पानादिलीलया । आत्मानं चार्पयत्तस्मै सा दर्शनवशीकृता ॥	३३
तथैवाराध्यमानोऽथ च्छन्नोऽप्यहरहस्तया । स तस्थौ विक्रमादित्यश्चक्रवर्तुचितैः क्रमैः ॥	३४
याचक्रेभ्यो ददौ नित्यं वित्तं यावच्च यच्च सः । हृष्टा मदनमाला सा तत्तस्मै स्वमुपानयत् ॥	३५
तेनोपभुज्यमानं च सा शरीरं धनं तथा । मेने कृतार्थमन्यस्मिन्पुंस्यर्थे च पराङ्मुखी ॥	३६
तत्प्रेम्णा ह्यपि तत्रत्यमनुरक्तं नराधिपम् । आयातन्तं नरसिंहं तं वारयामास युक्तिभिः ॥	३७
एवं तया सेव्यमानः कदाचिन्मन्त्रिणं रहः । राजा सहचरं सोऽत्र तं बुद्धिवरमभ्यधात् ॥	३८
अर्थार्थिनी न कामेऽपि वेद्या रज्यति तं विना । तासां लोभो हि विधिना दत्तो निर्माय याचकान् ॥	३९
इयं मदनमाला तु भुज्यमाने धने मया । न विरज्यत्यतिल्लेहान्मयि प्रत्युत तुष्यति ॥	४०
तदस्याः संप्रति कथं करोमि प्रत्युपक्रियाम् । येन कामं प्रतिज्ञापि क्रमेण मम सेत्स्यति ॥	४१
तच्छ्रुत्वा तं ब्रवीति स्म मन्त्री बुद्धिवरो नृपम् । यद्येवं तदनर्घाणि यानि रत्नान्युपाहरत् ॥	४२
प्रपञ्चबुद्धिर्भिक्षुस्ते तेभ्योऽस्यै देहि कानिचित् । इत्युक्तो मन्त्रिणा तेन राजा तं प्रत्यभाषत ॥	४३
दत्तैः समग्रैरपि तैर्नास्याः किञ्चित्कृतं भवेत् । एतद्वृत्तान्तसंश्लिष्टा किं त्वस्यान्यत्र निष्कृतिः ॥	४४
तच्छ्रुत्वा सोऽब्रवीन्मन्त्री देव किं तेन भिक्षुणा । त्वत्सेवा सा कृतेत्येव तद्वृत्तान्तस्त्वयोच्यताम् ॥	४५
इत्युक्तो मन्त्रिणा तेन राजा बुद्धिवरेण सः । जगाद शृणु तत्रैतां तत्कथां वर्णयामि ते ॥	४६
पूर्वं पाटलिपुत्रे मे प्रविश्यास्थानमन्वहम् । भिक्षुः प्रपञ्चबुद्ध्याख्यः समुद्रकमुपानयत् ॥	४७
अहं तथैव सततं वर्षमात्रं समर्पयम् । भाण्डागारिकहस्ते तदनुदाटितमेव सत् ॥	४८
एकदा भिक्षुणा तेन ढौकितं तत्समुद्रकम् । दैवात्पाणेर्मम पतद्बिधाभूतमभूजुवि ॥	४९
निरगाच्च महारत्नं तस्मादनलभासुरम् । प्राञ्जयेवापरिज्ञातं हृदयं तेन दर्शितम् ॥	५०
तदृष्ट्वादाय चान्यानि तान्यानाय्य विभज्य च । समुद्रकानि सर्वेभ्यो रत्नान्यहमवाप्तवान् ॥	५१
ततः प्रपञ्चबुद्धिं तमप्राक्षं विस्मयादहम् । किमहो सेवसे रत्नैरेवं मामीदृशैरिति ॥	५२
अथात्र विजनं कृत्वा स भिक्षुर्ममवोचत । अस्यां कृष्णचतुर्दश्यामागामिन्यां निशागमे ॥	५३
श्मशाने साधनीया मे विद्या काचित्ततो बहिः । तत्र साहायके वीर त्वदागमनमर्थये ॥	५४
वीरसाहाय्यनिर्विघ्नाः सुखलभ्या हि सिद्धयः । इत्युक्तो भिक्षुणा तेन तदहं प्रतिपन्नवान् ॥	५५
अथ हृष्टे गते तस्मिन्दिनैः कृष्णचतुर्दशी । आगात्सा श्रमणस्यास्य तस्यास्मार्पमहं वचः ॥	५६
ततः कृताह्निको भूत्वा प्रदोषं प्रतिपालयन् । कृतसंध्याविधिर्दैवात्क्षिप्रं निद्रामगामहम् ॥	५७
तत्क्षणं गरुडारूढो भगवानभक्तवत्सलः । हरिः पद्माङ्कितोत्सङ्गः स्वप्ने मामेवमादिशन् ॥	५८
प्रपञ्चबुद्धिरन्वर्थनामायं मण्डलार्चने । पुत्र श्मशाने नीत्वा त्वामुपहारीकरिष्यति ॥	५९
अतो वक्ष्यति यत्स त्वां जिघांसुर्मा स्म तत्कथाः । त्वं पूर्वं कुरु शिक्षित्वा करिष्यामीति तं वदेः ॥	६०
ततस्तथा तं कुर्वाणं तच्छिद्रेणैव तत्क्षणम् । हन्यास्त्वं तदभिप्रेता सिद्धिस्तव भविष्यति ॥	६१
इत्युक्तवान्तर्हिते विष्णौ प्रबुद्धोऽहमचिन्तयम् । हरेरनुग्रहाज्ज्ञातो वध्यो मायी मयाद्य सः ॥	६२
एवं विचिन्त्य यामिन्याः प्रथमे प्रहरे गते । कृपाणपाणिरेकाकी तच्छानमगामहम् ॥	६३

तत्प्रिये नरसिंहोऽयमजेयोऽतिबली बलैः । द्वन्द्वयुद्धेन च मया साकमेष नियुध्यते ॥ १३२
भूचरं युचरो भूत्वा न चैनं हतवानहम् । अधर्मयुद्धेन जयं को हीच्छेत्क्षत्रियो भवन् ॥ १३३
तन्मे प्रतिज्ञासाध्यं यद्वन्दिभिर्द्वारवर्तिनः । आवेदनं नृपस्यास्य तत्र साहायकं कुरु ॥ १३४
एतच्छ्रुत्वेव धन्यास्मीत्युक्त्वा राज्ञामुना सह । संमन्य गणिकाथ स्वानाह्वयोवाच बन्दिनः ॥ १३५
नरसिंहो यदा राजा गृहमेप्यति मे तदा । द्वारसंनिहितैर्भाव्यं भवद्भिर्दत्तदृष्टिभिः ॥ १३६
देव भक्तोऽनुरक्तश्च नरसिंहनृपस्त्वयि । इति वाच्यं च युष्माभिस्तस्य प्रविशतो मुहुः ॥ १३७
कः स्थितोऽत्रेति यदि च प्रक्ष्यत्युप्रेक्ष्य तत्क्षणम् । स्थितोऽत्र विक्रमादित्य इति वक्तव्य एव सः ॥ १३८
इत्युक्त्वा तान्विसृज्याथ प्रतीहारीं जगाद सा । नरसिंहो न राजात्र निषेध्यः प्रविशन्निति ॥ १३९
एवं कृत्वा पुनः प्राप्तप्राणनाथा यथासुखम् । तस्थौ मदनमाला सा निःसंख्यं ददती वसु ॥ १४०
ततः श्रुत्वातिदानं तत्सौवर्णपुरुषोद्भवम् । नरसिंहनृपो हिलाप्यागाद्गुप्तं स तदृहम् ॥ १४१
प्रतीहारानिषिद्धस्य तस्य प्रविशतोऽत्र च । आ बहिर्द्वारतस्तारमूचुः सर्वेऽपि बन्दिनः ॥ १४२
नरसिंहो नृपो देव प्रणतो भक्तिमानिति । तच्च शृण्वन्स सामर्षः सशङ्कश्चाभवन्नृपः ॥ १४३
पृष्ट्वा च कः स्थितोऽत्रेति बुद्ध्वा तत्र स्थितं च तम् । राजानं विक्रमादित्यं क्षणमेवमचिन्तयत् ॥ १४४
तदिदं प्राक्प्रतिज्ञातं द्वारि मद्भिनिवेदनम् । निर्व्यूढममुना राज्ञा प्रसन्नान्तः प्रविश्य मे ॥ १४५
अहो राजायमोजस्वी येनाद्यैवमहं जितः । न च वध्यो बलेनासावेकाकी मे गृहागतः ॥ १४६
तत्तावत्प्रविशामीति नरसिंहो विचिन्त्य सः । विवेशाभ्यन्तरं राजा बन्दिवृन्दनिवेदितः ॥ १४७
प्रविष्टं तं च दृष्ट्वैव सस्मितं सस्मिताननः । उत्थाय विक्रमादित्यः कण्ठे जग्राह भूपतिम् ॥ १४८
अथोपविष्टौ तौ द्वावप्यन्योन्यकुशलं नृपौ । तस्यां मदनमालायां पार्श्वस्थायामपृच्छताम् ॥ १४९
कथाक्रमाच्च पप्रच्छ विक्रमादित्यमत्र सः । नरसिंहः कुतोऽत्रेमे सुवर्णपुरुषा इति ॥ १५०
ततोऽत्र विक्रमादित्यो निहतश्रमणाधमम् । साधिताकाशगमनं वित्तेश्वरवरेण च ॥ १५१
संप्राप्ताक्षयसौवर्णमहापुरुषपञ्चकम् । कृत्स्नं कथितवानस्मै स्ववृत्तान्तं तमद्भुतम् ॥ १५२
नरसिंहोऽथ मत्वा तं महाशक्तिं नभश्चरम् । अपापबुद्धिं वृतवान्मिन्नत्वाय नृपो नृपम् ॥ १५३
प्रतिपन्नसुहृत्त्वं च कृताचारविधिं तदा । राजधानीं निजां नीत्वा खोपचारैरुपाचरत् ॥ १५४
संमान्य प्रहितस्तेन राज्ञा च स नृपः पुनः । गृहं मदनमालाया विक्रमादित्य आययौ ॥ १५५

अथ स निजौजःप्रतिभासंपादितदुस्तरप्रतिज्ञार्थः ।

गन्तुं चकार चेतो निजनगरं विक्रमादित्यः ॥

१५६

तेन समं सा जिगमिषुरसहा विरहस्य मदनमालापि ।

त्यक्ष्यन्ती तं देशं ब्राह्मणसादकृत वसति स्वाम् ॥

१५७

ततस्तथा साकमनन्यचित्तया तदीयहस्यश्वपदाल्यनुद्भुतः ।

स विक्रमादित्यनरेन्द्रचन्द्रमा निजं पुरं पाटलिपुत्रकं ययौ ॥

१५८

तत्र तेन सह बद्धसौहृदस्तस्थिवान्स नरसिंह भूभृता ।

अन्वितो मदनमालया तया प्रेममुक्तनिजदेशया सुखम् ॥

१५९

इति देव भवत्युदारसत्त्वो दृढरक्तश्च विलासिनीजनोऽपि ।

अवरोधसमो महीपतीनां किमुतान्यः कुलजः पुरंध्रिलोकः ॥

१६०

इत्थं निशम्य मरुभूतिमुखादुदारामेतां कथां स नरवाहनदत्तभूपः ।

विद्याधरोत्तमकुलप्रभवा च सास्य रत्नप्रभा नववधूव्यधित प्रमोदम् ॥

१६१

इति महाकविश्रीसोमदेवभट्टविरचिते कथासरित्सागरे रत्नप्रमालम्बके चतुर्थस्तरङ्गः ।

पञ्चमस्तरङ्गः ।

- एवं कथितवत्यत्र मरुभूतौ चमूपतिः । नरवाहनदत्तस्य पुरो हरिशिखोऽब्रवीत् ॥ १
- सत्यमेव न सुखीणां भर्तुरन्यत्परायणम् । तथा च श्रूयतामेषाप्यत्र चित्रतरा कथा ॥ २
- वर्धमानपुरं नाम यदस्ति नगरं भुवि । तत्र वीरभुजाख्योऽभूद्राजा धर्मभृतां वरः ॥ ३
- अन्तःपुरशते तस्य विद्यमानेऽप्यभूत्प्रभोः । एका गुणवरा नाम राज्ञी प्राणाधिकप्रिया ॥ ४
- पत्नीशतस्य मध्ये च न तावदैवयोगतः । एकस्यामपि कस्यांचित्पुत्रस्तस्योदपद्यत ॥ ५
- तेन वैद्यं स पप्रच्छ श्रुतवर्धनसंज्ञकम् । कच्चिदस्त्यौषधं तादृग्येन स्यात्पुत्रसंभवः ॥ ६
- तच्छ्रुत्वा सोऽब्रवीद्वैद्यो देवैतत्साधयाम्यहम् । वन्यच्छगलकः किं तु देवेनानाय्यतां मम ॥ ७
- इत्याकर्ण्य भिषग्वाक्यं प्रतीहारं स भूपतिः । आदिश्यानाययामास तस्य च्छगलकं वनात् ॥ ८
- तं च्छगं राजसूदेभ्यः समर्प्य स भिषक्ततः । तन्मांसैः साधयामास राज्ञार्थं रसकोत्तमम् ॥ ९
- आदिश्यैकत्र राज्ञीनां मेलकं देवमर्चितुम् । गते राज्ञि मिलन्ति स्म देव्य एकत्र तत्र ताः ॥ १०
- एका तु मिलिता नासीद्राज्ञी गुणवरात्र सा । राज्ञो देवार्चनस्थस्य तत्कालं निकटे स्थिता ॥ ११
- मिलिताभ्यश्च ताभ्यस्तत्पानार्थं चूर्णमिश्रितम् । अविभाव्यैव रसकं निःशेषं स ददौ भिषक् ॥ १२
- क्षणात्कृतार्चनः सोऽत्र राजागत्य प्रियायुतः । वीक्ष्याशेषोपयुक्तं तद्व्यं वैद्यं तमभ्यधात् ॥ १३
- अहो न स्थापितं किञ्चित्त्वया गुणवराकृते । यत्प्रधानोऽयमारम्भस्तदेव तव विस्मृतम् ॥ १४
- इत्युक्त्वा स विलक्षं तं वैद्यं सूदानृपोऽब्रवीत् । किं तस्य च्छगलस्यास्ति मांसशेषोऽत्र कश्चन ॥ १५
- शृङ्गे परे स्त इत्युक्ते सूदैर्वैद्योऽथ सोऽब्रवीत् । साधु तर्ह्युत्तमं हि स्याद्रसकं शृङ्गगर्भजम् ॥ १६
- इत्युक्त्वा कारयित्वैव तत्ततः शृङ्गमांसतः । तस्यै गुणवरायै स चूर्णमिश्रं भिषग्ददौ ॥ १७
- ततस्तस्याथ नवतिर्देव्यो राज्ञो नवाधिकाः । आसन्नसगर्भाः काले च सर्वाः सुषुविरे सुतान् ॥ १८
- अर्वागुपात्तगर्भा च सा सर्वोत्तमलक्षणम् । प्रसूते स्म महादेवी पश्चाद्गुणवरा सुतम् ॥ १९
- शृङ्गमांसरसोत्पन्नं नाम्ना शृङ्गभुजं च तम् । पिता वीरभुजश्चक्रे राजा कृतमहोत्सवः ॥ २०
- वर्धमानः सहान्यैस्तैर्भ्रातृभिर्वयसा परम् । कनिष्ठः सोऽभवत्तेषां गुणैर्ज्येष्ठतमस्त्वभूत् ॥ २१
- क्रमात्स राजपुत्रश्च रूपे कामसमोऽभवत् । धनुर्वेदेऽर्जुनसमो भीमसेनसमो बले ॥ २२
- ततः सपुत्रां सुतरां दृष्ट्वा वीरभुजस्य ताम् । प्रियां गुणवरां राज्ञो देव्योऽन्या मत्सरं ययुः ॥ २३
- अथ तास्वयशोलेखा नाम राज्ञी दुराशया । संमन्त्र्य ताभिरन्याभिः सह कृत्वा च संविदम् ॥ २४
- समस्ताभिः सपत्नीभिस्तं राजानं गृहागतम् । मृषाधृतमुखग्लानिः पृच्छन्तं कृच्छ्रोऽब्रवीत् ॥ २५
- आर्यपुत्र कथं नाम सहसे गृहदूषणम् । परस्य रक्षितावद्यं न रक्ष्यस्यात्मनः कथम् ॥ २६
- यः सुरक्षितनामायमन्तःपुरपतिर्युवा । तत्सत्ता हि त्वदीयैषा राज्ञी गुणवरा किल ॥ २७
- तदन्यस्य न लाभोऽस्ति सौविदल्लभिरक्षिते । अन्तःपुरेऽत्र पुंसो यदतोऽसौ तेन संगता ॥ २८
- सर्वत्रान्तःपुरे चैतत्प्रसिद्धमिह गीयते । इत्युक्तः स तया राजा दध्यौ च विममर्श च ॥ २९

गत्वा चैकैकशो राज्ञीरन्याः पप्रच्छ ताः क्रमात् । ताश्च तस्मै तथैवोचुः सर्वा रचितकैतवाः ॥ ३०
 ततः स मतिमान्राजा जितक्रोधो व्यचिन्तयत् । तयोः संभाव्यते नैतत्प्रवादश्चायमीदृशः ॥ ३१
 तदनिश्चित्य कार्यो मे प्रतिभेदो न कस्यचित् । युक्त्या तु परिहार्यौ तौ संप्रत्यन्तमवेक्षितुम् ॥ ३२
 इति निश्चित्य सोऽन्येद्युरास्थानेऽन्तःपुराधिपम् । सुरक्षितं तमाहूय कृतकोपः समभ्यधात् ॥ ३३
 ब्रह्महत्या त्वया पाप कृतेत्यवगतं मया । तत्त्वामकृतसत्तीर्थयात्रं न द्रष्टुमुत्सहे ॥ ३४
 तच्छ्रुत्वा तं समुद्भ्रान्तं ब्रह्महत्या कुतो मया । कृता देवेति जल्पन्तं स राजा पुनरब्रवीत् ॥ ३५
 मा स्म धार्ष्ट्यं कृथा गच्छ काश्मीरान्पापनाशनान् । यत्र तद्विजयक्षेत्रं नन्दिक्षेत्रं च पावनम् ॥ ३६
 वाराहं यत्र च क्षेत्रं ये पूताश्चक्रपाणिना । भक्ते नाम वितस्तेति वहन्ती यत्र जाह्नवी ॥ ३७
 यत्र तन्मण्डवक्षेत्रं यत्र चोत्तरमानसम् । तत्तीर्थयात्रापूतो मां पुनर्द्रक्ष्यसि नान्यथा ॥ ३८
 एवमुक्त्वा तमवशं विससर्ज सुरक्षितम् । स युक्त्या तीर्थयात्रायां दूरं वीरभुजो नृपः ॥ ३९
 ततो गुणवरादेव्याः पूर्वं तस्या जगाम सः । सस्नेहश्च सकोपश्च सविमर्शश्च भूपतिः ॥ ४०
 तत्र मा खिन्नमनसं तं दृष्ट्वापृच्छदाकुला । आर्यपुत्र किमद्यैवमकस्मादुर्मनायसे ॥ ४१
 तच्छ्रुत्वा स महीभृत्तामेवं कृतकमभ्यधात् । अद्यागल्य महाज्ञानी देवि मां कोऽप्यभाषत ॥ ४२
 राजन्गुणवरा देवी कालं कंचन भूगृहे । स्थापनीया त्वया भाव्यं स्वयं च ब्रह्मचारिणा ॥ ४३
 राज्यभ्रंशोऽन्यथा ते स्यान्मृत्युस्तस्याश्च निश्चितम् । इत्युक्त्वा स गतो ज्ञानी विषादोऽयं ततो मम ॥ ४४
 एवं तेनोदिते राज्ञा राज्ञी गुणवरा तु सा । भयानुरागविभ्रान्ता तं जगाद पतिव्रता ॥ ४५
 तर्ह्यार्यपुत्र नाद्यैव किं मां क्षिपसि भूगृहे । धन्या ह्यस्मि यदि प्राणैरपि स्यान्मे हितं तव ॥ ४६
 मम वा मृत्युरस्त्वेव तव मा भूदनिर्वृतिः । इहामुत्र च नारीणां परमा हि गतिः पतिः ॥ ४७
 इति तस्या वचः श्रुत्वा साश्रुः सोऽचिन्तयत्प्रभुः । शङ्के न पापमेतस्यां न च तस्मिन्सुरक्षिते ॥ ४८
 स ह्यम्लानमुखच्छायो निराशङ्को मयेक्षितः । कष्टं तथापि जिज्ञासे प्रवादस्यास्य निश्चयम् ॥ ४९
 इत्यालोच्य स तां राजा राज्ञीमाह स्म दुःखितः । तदिहैव वरं देहि भूगृहं क्रियतामिति ॥ ५०
 तथेति च तया प्रोक्तस्तत्रैवान्तःपुरे सुगम् । विधाय भूगृहं राजा देवीं तां निदधेऽथ सः ॥ ५१
 पुत्रं शृङ्गभुजं तस्या विषण्णं पृष्टकारणम् । आश्वासयत्तदेवोक्त्वा राज्ञीं तां स यदुक्तवान् ॥ ५२
 सापि राज्ञो हितमिति स्वर्गमेने धरागृहम् । स्वसुखं नास्ति साध्वीनां तासां भर्तृसुखं सुखम् ॥ ५३
 एवं कृतेऽयशोलेखा तस्य राज्यपराथ सा । निर्वासभुजनामानं स्वैरं स्वसुतमभ्यधात् ॥ ५४
 राज्ञास्मद्विधुरा तावत्खाते गुणवरार्पिता । एतत्पुत्रश्च देशाच्चेदितो गच्छेत्सुखं भवेत् ॥ ५५
 तत्स शृङ्गभुजो देशान्निर्वासेताचिराद्यथा । तां पुत्र चिन्तयेर्युक्तिं त्वमन्यैर्भ्रातृभिः सह ॥ ५६
 इति मात्रोदितः सोऽन्यान्भ्रातृनुक्त्वा समत्सरः । आस्ते स्म निर्वासभुजस्तत्रोपायं विचिन्तयन् ॥ ५७
 एकदा ते महास्त्राणि प्रयुज्जाना नृपात्मजाः । प्रासादाग्रे महाकायं सर्वेऽपि ददृशुर्बकम् ॥ ५८
 विकृतं पक्षिणं तं च पश्यतस्तान्सविस्मयान् । ज्ञानी क्षपणकः कोऽपि पथा तेनागतोऽब्रवीत् ॥ ५९
 राजपुत्रा बको नायं रूपेणानेन राक्षसः । भ्रमत्यग्निशिखाख्योऽयं नगराणि विनाशयन् ॥ ६०
 तद्विध्यतैनं काण्डेन यावद्रुच्छत्वितो हतः । एतत्क्षपणकाच्छ्रुत्वा नवतिस्ते नवाधिकाः ॥ ६१
 काण्डानि चिक्षिपुर्ज्येष्ठा नैकोऽप्याहतवान्वकम् । ततो नम्रक्षपणकः पुनस्तानब्रवीच्च सः ॥ ६२
 अयं कनीयान्युष्माकं भ्राता शृङ्गभुजो बकम् । शक्नोति हन्तुमेतं तद्ब्रह्मात्वेन क्षमं धनुः ॥ ६३

तच्छ्रुत्वैव स्मरन्मातुस्तल्लब्धावसरं वचः । स निर्वासभुजो जालमस्तक्ष्णं समचिन्तयत् ॥ ६४
 सोऽयं शृङ्गभुजस्यास्य स्यादुपायः प्रवासने । तदर्पयामस्तातस्य संबन्ध्यस्मै धनुःशरम् ॥ ६५
 सौवर्णं तच्छरं हत्वा विद्वो यास्यति चेद्वकः । पश्चादेषोऽपि गन्तास्य मार्गत्स्वस्मासु तं शरम् ॥ ६६
 यदा च लप्स्यते नैतं चिन्वन्रक्षोबकं तदा । स्थास्यतीतस्ततो भ्राम्यन्नैष्यतीह शरं विना ॥ ६७
 इत्यालोच्य ददौ तस्मै पापः शृङ्गभुजाय सः । बकघाताय सशरं पितृसंबन्धि कार्मुकम् ॥ ६८
 स गृहीत्वा तदाकृष्य तेन स्वर्णशरेण तम् । रत्नपुङ्गेन विव्याध बकं शृङ्गभुजो बली ॥ ६९
 स विद्धमात्रस्तं कायलभ्रमादाय सायकम् । बकः स्रवदसृग्धारः पलाय्यैव ततो ययौ ॥ ७०
 ततः शृङ्गभुजं वीरं स निर्वासभुजः शठः । तत्संज्ञाप्रेरितास्ते च भ्रातरोऽन्ये तमब्रुवन् ॥ ७१
 देहि हेममयं तं नस्तातसंबन्धिनं शरम् । अन्यथाद्य शरीराणि लक्ष्यामः पुरतस्तव ॥ ७२
 तातस्तेन विना ह्यस्मानितो निर्वासयिष्यति । न च कर्तुं ग्रहीतुं वा शक्यं तत्प्रतिरूपकम् ॥ ७३
 तच्छ्रुत्वैव स जिह्वास्तान्वीरः शृङ्गभुजोऽब्रवीत् । धीरा भवत मा भूदो भयं कार्पण्यमुज्जत ॥ ७४
 आनेष्यामि शरं गत्वा हत्वा तं राक्षसाभ्रमम् । इत्युक्त्वा सशरं चापं निजं शृङ्गभुजोऽग्रहीत् ॥ ७५
 ययौ च तां समुद्दिश्य दिशं यां स बको गतः । पतितां तदसृग्धारां भूमावनुसरञ्जवान् ॥ ७६
 हृष्टेषु तेषु चान्येषु मातृपार्श्वं गतेष्वथ । गच्छन्स क्रमशः प्राप दूरां शृङ्गभुजोऽटवीम् ॥ ७७
 तस्यां ददर्श चिन्वानो वनस्यान्तर्महत्पुरम् । भोगायोपनतं काले फलं पुण्यतरोरिव ॥ ७८
 तत्रोद्यानतरोर्मूले स विश्रान्तः क्षणादिव । आश्चर्यरूपामायान्तीमत्र कन्यामवैक्षत ॥ ७९
 विरहे जीवितहरां संगमे प्राणदायिनीम् । विचित्रां निर्मितां धात्रा विषामृतमयीमिव ॥ ८०
 शनैरुपगतां तां च चक्षुषा प्रेमवर्षिणा । पश्यन्तीं तद्गतमनाः स पप्रच्छ नृपात्मजः ॥ ८१
 किं नामधेयं कस्येदं पुरं हरिणलोचने । त्वं च का किं तवेहायमागमः कथ्यतामिति ॥ ८२
 ततः साचीकृतमुखौ न्यस्तदृष्टिर्महीतले । सा तं जगाद सुदती मधुरस्निग्धया गिरा ॥ ८३
 इदं धूमपुरं नाम सर्वसंपद्वृहं पुरम् । अस्मिन्वसत्यग्निशिखो नाम राक्षसपुंगवः ॥ ८४
 तस्य रूपशिखां नाम सदृशीं विद्धि मां सुताम् । इहागतामसामान्यत्वद्रूपादृतमानसाम् ॥ ८५
 त्वं ब्रूहि मेऽधुना कोऽसि किमिहाभ्यागतोऽसि च । एवमुक्ते तथा तस्यै सर्वं शृङ्गभुजोऽब्रवीत् ॥ ८६
 योऽसौ यन्नामधेयश्च यस्य पुत्रो महीपतेः । यथा शरनिमित्तेन तद्भूमपुरमागतः ॥ ८७
 ततो विदितवृत्तान्ता सा तं रूपशिखाभ्यधात् । न त्वया सदृगन्योऽस्ति त्रैलोक्येऽपि धनुर्धरः ॥ ८८
 येन तातोऽप्यसौ विद्वो बकरूपो महेषुणा । स च हेममयो बाणः स्वीकृतः क्रीडया मया ॥ ८९
 तातस्तु निर्व्रणः सद्यो महादंष्ट्रेण मन्त्रिणा । विशल्यकरणीमुख्यमहौषधिविदा कृतः ॥ ९०
 तद्यामि तातं संबोध्य नयाम्यभ्यन्तरं द्रुतम् । त्वामार्यपुत्र न्यस्तो हि त्वय्यात्मायं मयाधुना ॥ ९१
 इत्युक्त्वा तमवस्थाप्य तत्र शृङ्गभुजं क्षणम् । ययौ रूपशिखा पार्श्वं पितुरग्निशिखस्य सा ॥ ९२
 तात शृङ्गभुजो नाम राजसूनुरिहागतः । कोऽप्यनन्यसमो रूपकुलशीलवयोगुणैः ॥ ९३
 जाने कोऽप्यवतीर्णोऽत्र देवांशो न स मानुषः । स चेद्भर्ता न मे स्यात्तत्त्यजेयं जीवितं ध्रुवम् ॥ ९४
 इत्युक्तः स तथा तत्र पिता तां राक्षसोऽब्रवीत् । मानुषाः पुत्रि भक्ष्या नस्तथापि यदि ते ग्रहः ॥ ९५
 तदस्तु राजपुत्रं तमिहैवानाय्य दर्शय । तच्छ्रुत्वा सा ययौ रूपशिखा शृङ्गभुजान्तिकम् ॥ ९६
 उक्त्वा यथा कृतं तच्च तं निनायान्तिकं पितुः । सोऽपि तं नम्रमादृत्य तत्पिताग्निशिखोऽब्रवीत् ॥ ९७

ददामि राजपुत्रैतां तुभ्यं रूपशिखामहम् । यदि मद्रचनं किञ्चिन्नातिक्रामसि जातुचित् ॥ १८
 इत्युक्तवन्तं तं सोऽपि प्रह्वः शृङ्गभुजोऽब्रवीत् । बादमुलङ्घयिष्यामि नैवाज्ञावचनं तव ॥ १९
 इति शृङ्गभुजेनोक्तस्तुष्टः सोऽग्निशिखोऽभ्यधात् । उत्तिष्ठ तर्हि स्नात्वा त्वमागच्छ स्नानवेश्मनः ॥ २०
 तमेवमुक्त्वावादीत्तां सुतां रूपशिखां च सः । त्वं गच्छ सर्वा भगिनीरादायागच्छ सत्वरम् ॥ २०१
 एवमग्निशिखेनोक्तौ तेन निर्जग्मतुस्ततः । तथेति तावुभौ शृङ्गभुजो रूपशिखा च सा ॥ २०२
 ततस्तं सा सुधीः शृङ्गभुजं रूपशिखाभ्यधात् । आर्यपुत्रं कुमारीणां स्वसृणामस्ति मे शतम् ॥ २०३
 सर्वा वयं सदृश्यश्च तुल्याभरणवाससः । सर्वासां सन्ति कण्ठेषु तुल्या हारलताश्च नः ॥ २०४
 तत्तातो मेलयित्वास्मांस्त्वां विमोहयितुं प्रिय । आसां मध्यादभीष्टां त्वं वृणीष्वेति वदिष्यति ॥ २०५
 जानाम्येतमहं तस्य व्याजाभिप्रायमीदृशम् । सर्वाः संघटयत्यस्मान्किमर्थमयमन्यथा ॥ २०६
 तदा मूर्ध्नि करिष्ये च कण्ठाद्वारलतामहम् । तदभिज्ञानलब्धायां वनमालां मयि क्षिपेः ॥ २०७
 भौतप्रायश्च तातोऽयं बुद्धिर्नास्य विवेकिनी । तथा मय्यपि मार्गोऽस्य जातिसिद्धः क्व गच्छति ॥ २०८
 तदेष वक्षनार्थं ते यद्यत्किञ्चिद्वदिष्यति । अङ्गीकृत्य त्वया तत्तद्वाच्यं मे वेद्यहं परम् ॥ २०९
 इत्युक्त्वा भगिनीनां सा पार्श्वं रूपशिखा ययौ । तथेत्युक्त्वा च गतवान्स्नातुं शृङ्गभुजोऽपि सः ॥ २१०
 अथागात्स्वसृभिः साकं पार्श्वं रूपशिखा पितुः । सोऽपि शृङ्गभुजश्चेटीरूपपितोऽत्राययौ पुनः ॥ २११
 आसां मध्यान्निजेष्टायाः प्रयच्छेतामिति श्रुवन् । वनमालां ददौ शृङ्गभुजायाग्निशिखोऽथ सः ॥ २१२
 सोऽप्यादायैव तां रूपशिखायाः क्षिप्रवान्गले । प्राङ्मूर्धन्यस्तसंकेतहारयष्टेर्नृपात्मजः ॥ २१३
 ततः सोऽग्निशिखो रूपशिखां शृङ्गभुजान्विताम् । निजगाद विधास्ये वां प्रातरुद्वाहमङ्गलम् ॥ २१४
 इत्युक्त्वा तौ च ताश्चान्या विससर्ज सुता गृहम् । क्षणाच्च तं शृङ्गभुजं समाहूयैवमब्रवीत् ॥ २१५
 गच्छेदं दान्तयुगलं समादाय पुराद्वहिः । राशिस्थं भुवि तत्राद्य तिलखारीशतं वप ॥ २१६
 तच्छ्रुत्वा स तथेत्युक्त्वा गत्वा शृङ्गभुजोऽब्रवीत् । विप्रो रूपशिखायास्तत्साप्येवं निजगाद तम् ॥ २१७
 आर्यपुत्र न कार्यस्ते विषादोऽत्र मनागपि । गच्छ त्वं साधयाम्येतदहं क्षिप्रं स्वमायया ॥ २१८
 तच्छ्रुत्वा तत्र गत्वा स दृष्ट्वा राजसुतस्तिलान् । राशिस्थान्विह्वलो यावद्वपुं प्रक्रमते कृपन् ॥ २१९
 तावद्दर्शं भूमिं तां कृष्टामुप्रांश्च तांस्तिलान् । प्रियामायाबलात्सर्वान्क्रमेणैव सुविस्मितः ॥ २२०
 गत्वा चाग्निशिखायैतत्कृतं कार्यं न्यवेदयत् । ततः स वञ्चको भूयस्तमभाषत राक्षसः ॥ २२१
 न ममोप्तैस्तिलैः कार्यं गच्छ राशीकुरुष्व तान् । तच्छ्रुत्वोपेत्य तद्रूपशिखायै सोऽब्रवीत्पुनः ॥ २२२
 सा तं विसृज्य भूमिं तां सृष्ट्वासंख्याः पिपीलिकाः । ताभिः संघटयामास तिलांस्तान्निजमायया ॥ २२३
 तदृष्ट्वैव पुनर्गत्वा तस्मै सोऽग्निशिखाय तान् । न्यवेदयच्छृङ्गभुजस्तिलान् राशीकृतानपि ॥ २२४
 ततः सोऽग्निशिखो मूर्खः शठो भूयोऽप्युवाच तम् । इतो दक्षिणतो गत्वा योजनद्वयमात्रकम् ॥ २२५
 अस्ति देवकुलं शून्यमरण्ये भद्रं शांभवम् । तस्मिन्धूमशिखो नाम भ्राता वसति मे प्रियः ॥ २२६
 तत्रेदानीं ब्रजैवं च वदेर्देवकुलाग्रतः । भो धूमशिख दूतस्ते सानुगस्य निमग्नये ॥ २२७
 प्रहितोऽग्निशिखेनाहं शीघ्रमागम्यतां त्वया । भावी रूपशिखाया हि प्रातः परिणयोत्सवः ॥ २२८
 एतावदुक्तवैवात्र त्वमिहायाह्वय सत्वरम् । प्रातः परिणयस्वैतां सुतां रूपशिखां मम ॥ २२९
 इत्युक्तस्तेन पापेन तथेत्युक्त्वा तथैव च । गत्वा रूपशिखायास्तत्सर्वं शृङ्गभुजोऽब्रवीत् ॥ २३०
 सा साध्वी मृत्तिकां तोयं कण्टकामग्निमेव च । दत्त्वा तस्मै वराश्वं च निजमेवं जगाद तम् ॥ २३१

एतमारुह्य तुरगं गत्वा देवकुलं च तत् । द्रुतं धूमशिखस्योक्त्वा तत्तातोक्तं निमन्त्रणम् ॥ १३२
 आगन्तव्यं त्वया शीघ्रमश्वेनानेन धावता । पृष्ठतो वीक्षितव्यं च मुहुर्वलितकंधरम् ॥ १३३
 पश्चात्तमागतं धूमशिखं द्रक्ष्यमि चेत्ततः । तन्मार्गे मृत्तिकैषा ते प्रक्षेपव्यात्मपृष्ठतः ॥ १३४
 ततोऽपि पश्चादागच्छेत्स ते धूमशिखो यदि । तथैव पृष्ठतस्त्याज्यं तोयमेवं त्वयान्तरा ॥ १३५
 तदप्येष्यति चेत्क्षेप्यास्तद्गतेऽस्य कण्टकाः । तथापि चेत्सोऽनुपतेत्तन्मध्येऽग्निमिमं श्रिपेः ॥ १३६
 एवं कृते हि निर्देन्यस्त्वमिहैष्यसि मा च ते । विकल्पो भूद्रज द्रक्ष्यस्य विद्यावलं मम ॥ १३७
 इत्युक्तः स तया शृङ्गभुजो धृतमृदादिकः । तथेति तद्भयारूढोऽरण्ये देवकुलं ययौ ॥ १३८
 तत्र वामस्थगौरीकं दक्षिणस्थविनायकम् । दृष्ट्वा नत्वा च विश्वेशमुक्त्वैवाग्निशिखोदितम् ॥ १३९
 निमन्त्रणवचस्तस्य तूर्णं धूमशिखस्य तन् । ततश्च चाल चतुरं प्रधाविततुरंगमः ॥ १४०
 क्षणाच्च पृष्ठतो यावद्भीक्षते वलिताननः । तावद्भूमशिखं पश्चादागतं तं ददर्श सः ॥ १४१
 चिक्षेप चाशु मार्गेऽस्य मृत्तिकां तां स्वपृष्ठतः । क्षिप्रयात्र तया मध्ये सद्योऽभूत्पर्वतो महान् ॥ १४२
 तमुल्लङ्घ्य कथंचित्तमागतं वीक्ष्य राक्षसम् । तथैव पृष्ठतस्तोयं तत्स राजसुतोऽक्षिपत् ॥ १४३
 तेन तत्रान्तरा जज्ञे बेलद्वीचिर्महानदी । तामप्युत्तीर्य कथमप्यागतेऽस्मिन्निशाचरे ॥ १४४
 शीघ्रं शृङ्गभुजः पश्चात्कण्टकांस्तानवाकिरत् । तैरुद्भूत गहनं वनं मध्ये सकण्टकम् ॥ १४५
 ततोऽपि निर्गते तस्मिन् राक्षसमिदं स्वपृष्ठतः । जहौ तेन स जज्वाल मार्गः सतृणकाननः ॥ १४६
 तं वीक्ष्य खाण्डवमिव ज्वलितं दुरतिक्रमम् । ययौ धूमशिखः खिन्नो भीतश्च स यथागतम् ॥ १४७
 तदा रूपशिखामायामोहितः स हि राक्षसः । पद्भ्यामागादगाच्चैव न सस्मार नभोगतिम् ॥ १४८
 अथ प्रशंसन्नन्तस्तत्प्रियामायामाविर्जृम्भितम् । गतभीराययौ धूमपुरं शृङ्गभुजः स तन् ॥ १४९
 ततो रूपशिखायै तं समर्प्याश्रं निवेद्य च । यथा कृतं स दृष्टायै जगामाग्निशिखान्तिकम् ॥ १५०
 निमन्त्रितो मया गत्वा भ्राता धूमशिखस्तव । इत्युक्तवन्नं तं सोऽत्र संध्रान्तोऽग्निशिखोऽब्रवीत् ॥ १५१
 यदि तत्र गतोऽभूस्त्वमभिज्ञानं तदुच्यताम् । इति तेनोदितः शृङ्गभुजो जिह्वं जगाद तम् ॥ १५२
 शृण्वदं वच्म्यभिज्ञानं तत्र देवकुले विभोः । वामेऽस्ति पार्वती पार्श्वे दक्षिणे च विनायकः ॥ १५३
 तच्छ्रुत्वा विस्मितः सोऽग्निशिखः क्षणमचिन्तयत् । कथं गतोऽपि मद्भात्रा शक्तो नैष खादितुम् ॥ १५४
 तज्जाने मानुषो नायं देवोऽयं कोऽपि निश्चितम् । अनुरूपस्तदेपोऽस्तु भर्तास्या दुहितुर्मम ॥ १५५
 इति संचिन्त्य तं शृङ्गभुजं रूपशिखान्तिकम् । कृतार्थं व्यसृजत्स्वं तु नाङ्गभेदं विवेद सः ॥ १५६
 स च शृङ्गभुजस्तत्र गत्वा परिणयोत्सुकः । भुक्त्वा पीतस्तया साकं कथंचिदनयन्निशाम् ॥ १५७
 प्रातश्चाग्निशिखस्तस्मै तां स रूपशिखां ददौ । ऋद्ध्या स्वसिद्धयुचितया विधिवद्बहिसाक्षिकम् ॥ १५८
 क राक्षससुता कुत्र राजपुत्रः क चैतयोः । विवाहो वत चित्रैव गतिः प्राक्तनकर्मणाम् ॥ १५९
 स रेजे राजसूनुतां प्राप्य रक्षःसुतां प्रियाम् । पेशलां पङ्कसंभूतां राजहंसोऽविजनीमिव ॥ १६०
 तस्थौ च स तया तत्र तदेकमनसा सह । भुञ्जानो विविधान्भोगान् राक्षसिद्वयुपकल्पितान् ॥ १६१
 गतेष्वथ दिनेष्वत्र तां स रूपशिखां रहः । अवादीदेहि गच्छावो वर्धमानपुत्रं प्रिये ॥ १६२
 सा हि स्वा राजधानी नस्तस्याश्चैवं प्रवासनम् । परैः सोढुं न शक्नोमि मानप्राणा हि मादृशाः ॥ १६३
 तन्मुश्च जन्मभूमिं त्वमत्याज्यामपि मत्कृते । आवेदय पितुस्तं च हस्ते हेमशरं कुरु ॥ १६४
 इति शृङ्गभुजेनोक्ता सा तं रूपशिखाब्रवीत् । यदादिशसि तत्कार्यमार्यपुत्र मयाधुना ॥ १६५

का जन्मभूः कः स्वजनः सर्वमेतद्भवान्मम । न पतिव्यतिरेकेण सुखीणामपरा गतिः ॥ १६६
 तातस्यावेदनीयं तु नैतत्सोऽस्मान्हि न त्यजेत् । तस्मादविदितं तस्य गन्तव्यं क्रोधनस्य नः ॥ १६७
 आगमिष्यति चेत्पश्चाद्बुद्धा परिजनात्ततः । मोहयिष्याम्यबुद्धिं तं भौततुल्यं स्वविद्यया ॥ १६८
 इति तस्या वचः श्रुत्वा प्रहृष्टः सोऽपरेऽहनि । दत्तराज्यार्थयानवर्गवत्पूर्णसमुद्रया ॥ १६९
 तयैवानीततच्चारुसुवर्णशरया सह । आरुह्य शरवेगाख्यं तदीयं तुरगोत्तमम् ॥ १७०
 वञ्चयित्वा परिजनं स्वैरोद्यानभ्रमच्छलात् । ततः शृङ्गभुजः प्रायाद्वर्धमानपुरं प्रति ॥ १७१
 गतयोर्दूरमध्वानं बुद्धा सोऽग्निशिखस्तयोः । दंपत्योराययौ पश्चान्नभसा राक्षसः क्रुधा ॥ १७२
 तस्यागमनवेगोत्थं शब्दं श्रुत्वा च दूरतः । मार्गे रूपशिखा साथ तं शृङ्गभुजमब्रवीत् ॥ १७३
 आर्यपुत्रागतस्तातो निवर्तयितुमेष नः । तत्त्वमाःस्वेह निःशङ्कः पश्यैनं वञ्चये कथम् ॥ १७४
 नैष द्रक्ष्यति साश्च त्वां विद्ययाच्छादितं मया । इत्युक्त्वाश्वावतीर्णा सा पुरुषं माययाकरोत् ॥ १७५
 इहायाति महद्रक्षस्तत्त्वं तूष्णीं क्षणं भव । इत्युक्त्वा काष्ठिकं चात्र दार्वर्थं वनमागतम् ॥ १७६
 तत्कुटारेण काष्ठानि पाटयन्ती किलास्त सा । तदा रूपशिखा शृङ्गभुजे पश्यति सस्मिते ॥ १७७
 तावत्सोऽग्निशिखस्तत्र प्राप्यैतां काष्ठिकाकृतिम् । दृष्ट्वावतीर्य गगनान्मूढः पप्रच्छ राक्षसः ॥ १७८
 किं भो दृष्टौ पथानेन यान्तौ स्त्रीपुरुषाविति । ततः कथंचित्खिन्नेव पुंवेषा सा तमब्रवीत् ॥ १७९
 न दृष्टौ कौचिदावाभ्यां खिन्नदृग्भ्यां परिश्रमात् । रक्षःपतेर्मृतस्याद्य दाहायाग्निशिखस्य हि ॥ १८०
 आवां काष्ठानि भूयांसि पाटयन्ताविह स्थितौ । तच्छ्रुत्वा राक्षसः सोऽत्र मूढबुद्धिर्व्यचिन्तयत् ॥ १८१
 अहो कथं विपन्नोऽहं तत्किं मे सुतया तया । गच्छामि तावत्पृच्छामि गृहे परिजनं निजम् ॥ १८२
 इति संचिन्त्य स गृहं तूर्णमग्निशिखो ययौ । भर्त्रा समं हसन्ती सा प्राग्वत्प्रास्थित तत्सुता ॥ १८३
 क्षणाच्च पुनरप्यागात्सान्तर्हासात्परिच्छदात् । पृष्टाज्जीवन्तमात्मानं श्रुत्वा हृष्टः स राक्षसः ॥ १८४
 बुद्धा घेरेण शब्देन दूरात्तं पुनरागतम् । हयावतीर्णा प्रच्छाद्य मायया पूर्ववत्पतिम् ॥ १८५
 मार्गागतस्य कस्यापि लेखहारस्य हस्ततः । लेखमादाय पुरुषं चक्रे रूपशिखा पुनः ॥ १८६
 तावच्च पूर्ववत्प्राप्तद्रूपां तां स राक्षसः । पप्रच्छ पथि सखीकस्त्वया दृष्टः पुमानिति ॥ १८७
 ततः पुरुषरूपा सा श्वसन्ती निजगाद तम् । न त्वगादृतचित्तेन तादृकोऽपीक्षितो मया ॥ १८८
 अहमग्निशिखेनाद्य रणे शत्रुहतेन हि । किंचिच्छेषासुना राज्यं स्वमर्पयितुमिच्छता ॥ १८९
 आह्वानाय स्वनगरे स्थितेनोच्छृङ्खलस्थितेः । भ्रातुर्भूमशिखस्येह प्रहितो लेखहारकः ॥ १९०
 तच्छ्रुत्वाग्निशिखः सोऽत्र किं हतोऽहं परैरिति । संभ्रान्तः प्रययौ भूयः स्वगृहं तदवेक्षितुम् ॥ १९१
 को हतः स्वस्थ एषोऽहमित्यबोधि तु नैव सः । कोऽप्यहो तामसश्चित्रो मूढसर्गः प्रजापतेः ॥ १९२
 गृहं प्राप्तश्च तद्बुद्ध्वाप्यसत्यं लोकहासनम् । पुनः स नाययौ मोहश्रान्तो विस्मृत्य तां सुताम् ॥ १९३
 मापि संमोह्य पितरं प्राग्वद्भूपशिखा पतिम् । तमभ्यगात्पतिहितादन्यत्साध्यो न जानते ॥ १९४
 ततस्तया समं शृङ्गभुजः पत्न्या स सत्वरम् । आश्चर्यतुरगारूढो वर्धमानपुरं ययौ ॥ १९५
 तत्र बुद्धा तमायान्तं युक्तं शृङ्गभुजं तया । पिता वीरभुजस्तस्य दृष्टोऽग्रे निर्ययौ नृपः ॥ १९६
 स दृष्ट्वा शोभितं वध्वा तं शौगिमिव भामया । प्राप्तां तदा नवां मेने नरेन्द्रो राज्यसंपदम् ॥ १९७
 अश्वावतीर्णमेनं च पादलग्नं सवल्लभम् । उत्थाप्यालिङ्ग्य तनयं हर्षवाण्याम्बु विभ्रता ॥ १९८
 चक्षुषेव कृतोदारगर्निर्विच्छमनमङ्गलः । प्रावेशयद्राजधानीं स ततो विहितोत्सवः ॥ १९९

क्र गतोऽभूस्त्वमित्यत्र तेन पृष्ठः सुतोऽथ सः । निजमामूलतः शृङ्गभुजो वृत्तान्तमब्रवीत् ॥ २००
 आहूय तत्समक्षं च भ्रातृभ्यस्तत्समर्पयत् । सा निर्वासभुजादिभ्यस्तेभ्यो हेममयं शरम् ॥ २०१
 तत्स बुद्धा च पृष्ठा च तेषु वीरभुजो नृपः । व्यरज्यदन्येषु सुतेष्वेकं मेने च तं सुतम् ॥ २०२
 ततः स राजा मतिमान्सम्यगेवमचिन्तयत् । जाने यथैष विद्वेषादभूदेभिः प्रवासितः ॥ २०३
 पापैर्निरपराधोऽपि शत्रुभिर्भ्रातृनामभिः । तथैव नूनमेतेषां जननीभिर्मम प्रिया ॥ २०४
 मातास्य सा गुणवरा निर्दोषा दूषिता मृषा । तत्किं चिरेण पश्यामि यावदयैव निश्चयम् ॥ २०५
 इत्यालोच्य यथावत्तद्दिनं नीत्वाभ्यगात्रिशि । जिज्ञासुरयशोलेखां राज्ञीं तां स नृपोऽपराम् ॥ २०६
 तदभ्यागमदृष्ट्वा सा मयं तेनातिपायिता । रतान्तसुप्ता व्यलपद्राज्ञि तस्मिन्सजागरे ॥ २०७
 मिथ्या गुणवरायाश्चेन्नावदिष्याम दूषणम् । तत्किमेवमुपायास्यदयं राजाद्य मामिह ॥ २०८
 इति तस्या वचः श्रुत्वा सुप्ताया दुष्टचेतसः । उत्पन्ननिश्चयो राजा क्रोधादुत्थाय निर्ययौ ॥ २०९
 गत्वा स्वावासमानाय्य स जगाद महत्तरान् । उद्धृत्य तां गुणवरां स्नातामानयत द्रुतम् ॥ २१०
 अयं क्षणो ह्यद्यतनो ज्ञानिनानिष्टशान्तये । तस्या भूगृहवासस्य कथितोऽभूत्किलावधिः ॥ २११
 तच्छ्रुत्वा तैस्तथेत्युक्त्वा गत्वा स्नाता विभूषिता । राज्ञी गुणवरा क्षिप्रमानिन्ये सा तदन्तिकम् ॥ २१२
 तनस्तौ दंपती तीर्णविरहार्णवनिर्वृतौ । अन्योन्यालिङ्गनातृप्तौ निन्यतुस्तां विभावरीम् ॥ २१३
 अवर्णयत्स राजात्र देव्यै तस्यै मुदा तदा । तं शृङ्गभुजवृत्तान्तं तदेव निजसूनवे ॥ २१४
 साथ प्रबुद्धा राजानं गतं बुद्ध्वा सवाक्छलम् । संभाव्यैवायशोलेखा विषादमगमत्परम् ॥ २१५
 प्रातश्च स नृपो वीरभुजो गुणवरान्तिकम् । आनाययच्छृङ्गभुजं सुतं रूपशिखायुतम् ॥ २१६
 सोऽभ्येत्य मातरं दृष्ट्वा दृष्टो भूगृहनिर्गताम् । तयोर्विवन्दे चरणौ पित्रोर्नववभूयुतः ॥ २१७
 अध्वोत्तीर्णं तमाश्लिष्य पुत्रं गुणवरापि सा । तां च स्तुपां तथा प्राप्तामुत्सवादुत्सवं ययौ ॥ २१८
 ततः पितुर्निदेशात्स तस्यै शृङ्गभुजोऽब्रवीत् । विस्तरेण स्ववृत्तान्तं यच्च रूपशिखाकृत ॥ २१९
 ततो गुणवरा राज्ञी सा प्रहृष्टा जगाद तम् । किं किं न रूपशिखाया कृतं पुत्र तवानया ॥ २२०
 हित्वा स्वजीवितं बन्धून्देशं चेह यदेतया । त्रीण्येतानि प्रदत्तानि तुभ्यं चित्रचरित्रया ॥ २२१
 त्वदर्धमवतीर्णैषा कापि देवी विधेर्वशात् । पतिव्रतानां सर्वासां यया मूर्ध्नि पदं कृतम् ॥ २२२
 एवमुक्ते तया राज्ञ्या तद्वाक्यमभिनन्दति । राज्ञि रूपशिखायां च विनयानतमूर्धनि ॥ २२३
 आययौ स तथैव प्रागयशोलेख्या मृषा । दूषितोऽन्तःपुराध्यक्षो भ्रान्ततीर्थः सुरक्षितः ॥ २२४
 क्षत्रा निवेदितं तं च प्रहृष्टं चरणानतम् । ज्ञातार्थोऽपूजयद्राजा भृशं वीरभुजोऽथ सः ॥ २२५
 तेनैवानाय्य चान्यास्ता राज्ञीरत्रैव दुर्जनीः । तमेवोवाच गच्छेता भूगृहे निखिलाः क्षिप ॥ २२६
 तच्छ्रुत्वा तासु भीतासु क्षिप्तासु कृपया नृपम् । तं सा गुणवरा देवी पादलम्ना व्यजिज्ञपत् ॥ २२७
 देव मामेव भूयोऽपि चिरं स्थापय भूगृहे । प्रसीद नैवमेता हि भीताः शक्नोमि वीक्षितुम् ॥ २२८
 इति प्रार्थ्य नृपं तासां बन्धनं सा न्यवारयत् । महतामनुकम्पा हि विरुद्धेषु प्रतिक्रिया ॥ २२९
 ततस्ताः प्रेषिता राज्ञा लज्जिताः स्वगृहान्ययुः । अनिष्टमपि वाञ्छन्त्यो दीयमानं भुजान्तरम् ॥ २३०
 तां च राजा गुणवरां बहु मेने महाशयाम् । आत्मानं च तया पत्न्या कृतपुण्यममन्यत ॥ २३१
 अथानाय्य सुतानन्यान्स निर्वासभुजादिकान् । निर्वासयिष्यन्गुक्त्या तान् राजा कृतकमभ्यधात् ॥ २३२
 श्रुतं मया वणिक्पापैर्भवद्भिः पथिको हतः । तद्भ्रान्तुं सर्वतीर्थानि यात मा स्मेह तिष्ठत ॥ २३३

तच्छ्रुत्वा तं न शेकुस्ते नृपं बोधयितुं नृपाः । प्रभौ हठप्रवृत्ते हि कस्य प्रत्यायना भवेत् ॥ २३४
ततस्तान्गच्छतो दृष्ट्वा भ्रातृशृङ्गभुजोऽथ सः । कृपोद्भूताश्रुपूर्णाक्षः पितरं तं व्यजिज्ञपत् ॥ २३५
तातापगधमेकं त्वं क्षमस्वैषां कृपां कुरु । इत्युक्त्वा पादयोस्तस्य निपपात स भूपतेः ॥ २३६
सोऽपि मत्वा नरेन्द्रसं भूभृद्भारसहं सुतम् । यशोदयाश्रितं बाल्येऽप्यवतारं हरेरिव ॥ २३७
गूढाशयो वैरक्षी वचस्तस्य तथाकरोत् । तेऽपि तं भ्रातरं सर्वे प्राणदं मेनिरे निजम् ॥ २३८
सर्वाः प्रकृतयोऽप्यत्र तस्य शृङ्गभुजस्य तम् । गुणातिशयमालोक्य दधुस्तदनुगगिताम् ॥ २३९
ततोऽन्येऽप्युगुणजेष्टं तज्ज्येष्टेष्वपि मत्सु सः । पिता वीरभुजो राजा यौवराज्येऽभिषिक्तवान् ॥ २४०
स च प्राप्ताभिषेकः मन्दिगजयाय ययौ ततः । विज्ञप्य पितरं सर्वैर्बलैः शृङ्गभुजः सह ॥ २४१
बाहुवीर्यजिताशेषवसुधाधिपमण्डलम् । आदाय चाययौ दिक्षु प्रविकीर्य यशःश्रियम् ॥ २४२
ततो वहन्गजभारं प्रणतैर्भ्रातृभिः सह । निश्चिन्तभोगसुखितौ रज्यन्पितरौ कृती ॥ २४३
दानं ददद्ब्राह्मणेभ्यस्तस्यौ शृङ्गभुजः सुखी । रूपवत्यर्थसिद्धयेव स रूपशिक्षया सह ॥ २४४
इत्यनन्याः पतिं साध्यः सर्वाकारमुपासते । एते गुणवरारूपशिखे श्रुश्रुस्तुपे यथा ॥ २४५
इति नरवाहनदत्तो हरिशिखमुखतः कथामिमां श्रुत्वा ।
रत्नप्रभामभेतः साध्विति जल्पंस्तुतोप परम् ॥ २४६
उत्थाय चाद्विक्रमथाशु विधाय गत्वा वत्सेश्वरस्य निकटं स पितुः सभार्यः ।
भुक्त्वापराह्णमतिवाह्य च गीतवाद्यैः स्वान्तःपुरे सदयितो रजनीं निनाय ॥ २४७

इति महाकविश्रीसोमदेवभट्टविरचिते कथासरित्सागरे रत्नप्रभालम्बके पञ्चमस्तारङ्गः ।

पष्ठस्तारङ्गः ।

ततः प्रातः पुना रत्नप्रभामग्नौ तं स्थितम् । नरवाहनदत्तं ते गोमुखाया उपागमन् ॥ १
मरुभूतिः स तु मनाकपीतासवमदालसः । वद्धपुष्पोऽनुलिप्तश्च विलम्बित उपाययौ ॥ २
प्रस्वलत्पदया गत्या हासयन्तं गिरा तदा । तन्नीतिरञ्जितमुखो नर्मणोवाच गोमुखः ॥ ३
यौगन्धरायणसुतो भूत्वा नीतिं न वेत्ति किम् । प्रातः पिवामि मयं यन्मत्तः प्रभुमुपैषि च ॥ ४
तच्छ्रुत्वा तं क्रुधा क्षीवो मरुभूतिर्जगाद सः । एतन्मे प्रभुणा वाच्यममुना गुरुणापि वा ॥ ५
त्वं तु कः शिक्षयामि मामित्येकात्मज मे वद । इत्युक्तवन्तं तं भूयो हसन्नाह स्म गोमुखः ॥ ६
भर्त्सयन्त्यविनीतं किं स्ववाचा प्रभविष्णवः । अवश्यं तस्य वक्तव्यं तत्पार्श्वस्थैर्यथोचितम् ॥ ७
मयं चेत्यकपुत्रोऽहं त्वं मन्त्रिवृषभः पुनः । वक्ति ते जाड्यमेवैतद्विषाणे स्तः परं न ते ॥ ८
इत्युक्तो गोमुखेनात्र मरुभूतिरभाषत । तवैव वृषभत्वं हि गोमुखस्योपपद्यते ॥ ९
तथापि यददान्तोऽसि सोऽयं ते जातिसंकरः । एतच्छ्रुत्वात्र सर्वेषु हसन्मूवाच गोमुखः ॥ १०
मरुभूतिरयं यत्नं जातु यन्नशतैरपि । अवेध्यं वज्रमेतस्मिन्गुणं को हि प्रवेशयेत् ॥ ११
अन्यत्पुरुषगत्वं तद्यदयत्नेन वेध्यते । मिकतासेतुवृत्तान्तं शृणु चात्र निदर्शनम् ॥ १२
आसीत्कोऽपि प्रतिष्ठाने तपोदत्त इति द्विजः । स पित्रा क्लेश्यमानोऽपि विद्या नाध्यैत शैशवे ॥ १३
अनन्तरं गर्ह्यमाणः सर्वैरनुशयान्वितः । स विद्यासिद्धये तप्तं तपो गङ्गातटं ययौ ॥ १४
तत्राश्रितोऽग्रतपस्तस्य तं वीक्ष्य विस्मितः । वारिष्यन्दिह जच्छ्रद्धा शक्रो निकटमाययौ ॥ १५

आगत्य च स गङ्गायास्तटाचिक्षेप वारिणि । उद्धृतोद्धृत सिकताः पश्यतस्तस्य सोर्मिणि ॥	१६
तदृष्ट्वा मुक्तमौनस्तं तपोदत्तः स पृष्टवान् । अश्रान्तः किमिदं ब्रह्मन्करोषीति सकौतुकम् ॥	१७
निर्वन्धपृष्टः स च तं शक्रोऽवादीद्विजाकृतिः । सेतुं बध्नामि गङ्गायां ताराय प्राणिनामिति ॥	१८
ततोऽब्रवीत्तपोदत्तः सेतुः किं मूर्खे बध्यते । गङ्गायामोघहार्याभिः सिकताभिः कदाचन ॥	१९
तच्छ्रुत्वा तमुवाचैवं शक्रोऽथ द्विजरूपभृक् । यद्येवं वेत्सि तद्विद्यां विना पाठं विना श्रुतम् ॥	२०
कस्माद्गतोपवासाद्यैस्त्वं साधयितुमुद्यतः । इयं शशविपाणेच्छा व्योम्नि वा चित्रकल्पना ॥	२१
अनक्षरो लिपिन्यासो यद्विद्याध्ययनं विना । एवं यदि भवेदेतन्नद्यधीयीत कश्चन ॥	२२
इत्युक्तः स तपोदत्तः शक्रेण द्विजरूपिणा । विचार्य तत्तथा मत्वा तपस्यक्त्वा गृहं ययौ ॥	२३
एवं सुधीः सुखं बोध्यो मरुभूतिस्तु दुर्मतिः । न शक्यते बोधयितुं बोध्यमानश्च कुप्यति ॥	२४
इत्युक्ते गोमुखेनात्र मध्ये हरिशिखोऽभ्यधात् । भवन्ति सुखसंबोध्याः सत्यं देवं सुमेधसः ॥	२५
तथा च पूर्वमभवद्द्वाराणस्यां द्विजोत्तमः । कश्चिद्विरूपशर्माख्यो विरूपो निर्धनस्तथा ॥	२६
स च वैरूप्यदौर्गत्यनिर्विण्णस्तत्तपोवनम् । गत्वा तीव्रं तपश्चक्रे रूपद्रविणकाङ्क्षया ॥	२७
ततः सुरपतिः कृत्वा विकृतव्याभिताकृतेः । जम्बुकस्याधमं रूपमेत्याग्रे तस्य तस्थिवान् ॥	२८
तं विलोक्य परीताङ्गं मक्षिकाभिरलक्षणम् । विरूपशर्मा शनकैर्मनसा विममर्श सः ॥	२९
ईदृशा अपि जायन्ते संसारे पूर्वकर्मभिः । तन्ममालपमिदं धात्रा कृतं यन्नेदृशः कृतः ॥	३०
को दैवलिखितं भोगं लङ्घयेदित्यवेत्य सः । विरूपशर्मा शनकैस्तपःस्थानाद्ययौ गृहम् ॥	३१
इत्थं सुबुद्धिगल्पेन देव यत्नेन बोध्यते । न कृच्छ्रेणापि महता निर्विचारमतिः पुनः ॥	३२
एवं हर्गिशिखेनोक्ते श्रद्धधाने च गोमुखे । मरुभूतिर्गतात्मज्ञः क्षीवोऽतिकुपितोऽब्रवीत् ॥	३३
बलं गोमुखवाच्येव न तु बाह्वोर्भवादृशाम् । वाचालैः कलहः क्लीबैस्त्रपाकृद्वाहुशालिनाम् ॥	३४
इति ब्रुवाणं युद्धेच्छुं मरुभूतिं स्मिताननः । नरवाहनदत्तोऽथ प्रभुः स्वयमसान्वयन् ॥	३५
विमृज्य तं च खगृहं तं बालसखिवत्सलः । कुर्वन्दिवसकार्याणि निनाय तदहः सुखम् ॥	३६
प्रातश्च सर्वेष्वायातेष्वेव मन्त्रिषु तं प्रिया । रत्नप्रभा जगदैवं मरुभूतौ त्रपानते ॥	३७
त्वमार्यपुत्र सुकृती यस्य ते सचिवा इमे । आबाल्यस्नेहनिगडनिबद्धाः शुद्धचेतसः ॥	३८
एते च धन्या येषां त्वमीदृक्स्नेहपरः प्रभुः । प्राक्कर्मोपार्जिता यूयमन्योन्यस्य न संशयः ॥	३९
एवमुक्ते तथा राज्ञ्या वसन्तकसुतोऽब्रवीत् । नरवाहनदत्तस्य नर्ममित्रं तपन्तकः ॥	४०
सत्यं पूर्वार्जितोऽयं नः स्वामी सर्वं हि तिष्ठति । पूर्वकर्मवशादेव तथा च श्रूयतां कथा ॥	४१
अभूच्छ्रीकण्ठनिलये विलासपुरनामनि । पुरे विनयशीलाख्यो नाम्नान्वयेन भूपतिः ॥	४२
तस्य प्राणसमा देवी बभूव कमलप्रभा । तथा साकं च भोगैकसक्तस्तस्थौ चिराय सः ॥	४३
अथ कालेन भूपस्य जरा सौन्दर्यहारिणी । तस्याविगसीत्तां दृष्ट्वा स चासीदतिदुःखिनः ॥	४४
हिमाहतमिवाम्भोजं पलितम्लानमाननम् । दर्शयामि कथं देव्यै हा धिक्छो मरणं वरम् ॥	४५
इत्यादि चिन्तयन्सोऽथ सदस्याह्वय भूपतिः । वैशं तरुणचन्द्राख्यं निजगाद कृतादरः ॥	४६
भद्र भक्तस्त्वमस्मासु कुशलश्चेति पृच्छयसे । अप्यस्ति काचिवृत्तिः सा ययैयं वार्यते जरा ॥	४७
तच्छ्रुत्वैव कलामात्रक्षारो वाञ्छन्स पूर्णताम् । वक्रस्तरुणचन्द्रोऽन्तः सत्यनामा व्यचिन्तयत् ॥	४८
मूर्खोऽयं नृपतिर्भोज्यो मया वेत्स्यामि च क्रमान् । इति संचिन्त्य स भिषक्तमेवमवदन्नृपम् ॥	४९

एकस्त्वं भूगृहे मासानष्टौ यदिदमौषधम् । उपयुङ्क्षे ततो देव जरामपनयामि ते ॥	५०
एतच्छ्रुत्वैव स नृपस्तद्भूगृहमकारयन् । क्षमन्ते न विचारं हि मूर्खा विषयलोलुपाः ॥	५१
राजन्सत्त्वेन पूर्वेषां तपसा च दमेन च । रसायनानि सिद्धानि प्रभावेण युगस्य च ॥	५२
अश्वत्थे च श्रुतान्येव रसान्येतानि भूपते । सामग्र्यभावात्कुर्वन्ति यत्प्रत्युत विपर्ययम् ॥	५३
तत्र युक्तमिदं धूर्ताः क्रीडन्त्येव हि बालिशैः । किं देव समतिक्रान्तमागच्छति पुनर्वयः ॥	५४
इत्यादि मन्त्रिणां वाक्यं न लेभे तस्य चान्तरम् । आवृते हृदये राज्ञो गाढया भोगनृष्ण्या ॥	५५
विवेश च गिरा तस्य भिषजस्तस्य भूगृहम् । एकाकी वारिताशेपराजोचितपरिच्छदः ॥	५६
एको वैद्यः स्वभृत्येन सहैकेनैव तस्य सः । तत्रौषधादिचर्यायां बभूव परिचारकः ॥	५७
तस्थौ च तत्र स नृपो भूमिगर्भे तमोमये । अज्ञान इव भूयस्त्वत्प्रसृते हृदयाद्वहिः ॥	५८
गतेषु चात्र मासेषु पण्मात्रेष्वस्य भूपतेः । विलोकयाभ्यधिकीभूतां तां जरां स शठो भिषक् ॥	५९
आजहार कमप्येकं पुरुषं तादृशकृतिम् । राजानं त्वां करोमीति युवानं कृतसंविदम् ॥	६०
ततः सुगङ्गां भूगृहे दूरादत्त्वात्र तं नृपम् । सुप्तं हत्वा तथा नीत्वा सोऽन्धकूपेऽक्षिपन्निशि ॥	६१
तथैव पुरुषं तं च तरुणं तत्र भूगृहे । प्रवेश्य स्थापयामास सुरङ्गां पिदधे च ताम् ॥	६२
संप्राप्य मूढबुद्धीनामवकाशं निरर्गलम् । उच्छृङ्खलमतिः कुर्यात्प्राकृतः किं न साहसम् ॥	६३
ततः स सर्वाः प्रकृतीर्वैद्योऽन्येषुगभाषत । अजरोऽयं कृतस्तावत्पट्टिर्मासैर्मया नृपः ॥	६४
मामद्वयेन चैतस्य रूपमन्यद्भव्यति । तद्दूरात्किञ्चिदात्मानमस्मै दर्शयताधुना ॥	६५
इत्युक्त्वा भूगृहद्वारि सर्वानानीय दर्शयन् । तस्मै न्यवेदयन्ने स तेषां नामकर्मणी ॥	६६
इत्यन्तःपुरपर्यन्तं मासद्वितयमन्वहम् । भूगृहेऽबोधयद्युक्त्या युवानं पुरुषं स तम् ॥	६७
प्राप्ते च समये तं स भोगपुष्टं धरागृहान् । उज्जहारराजरः सोऽयं जातो राजेत्युदाहरन् ॥	६८
ततश्चौषधिसंसिद्धः सैष राजेति तत्र सः । पर्यवार्यत हृष्टाभिः पुमान्प्रकृतिभिर्गुवा ॥	६९
अथ स्नातस्तथा लब्धराज्यो राजोचिताः क्रियाः । चकार स सहामालैः सोत्सवस्तरुणः पुमान् ॥	७०
तदाप्रभृति तस्थौ च कुर्वन्राज्यं सुखेन सः । नामाजर इति प्राप्य क्रीडन्नन्तःपुरैः सह ॥	७१
सर्वे चैतमसंभाव्य वैद्यवृत्ताविशङ्किनः । रसायनपरावृत्तरूपं स्वं मेनिरे प्रभुम् ॥	७२
प्रीत्यानुरङ्ग्य प्रकृतीर्देवीं च कमलप्रभाम् । सोऽथ भूमित्रैरजरौ राजाभुङ्क्त सह श्रियम् ॥	७३
मित्रं भेषजचन्द्राख्यं तथान्यं पद्मदर्शनम् । उभे आत्मसमे चक्रे हस्त्यश्वग्रामपूरिते ॥	७४
वैद्यं तरुणचन्द्रं तु प्रक्रियार्थममानयत् । न तु तस्मिन्विशश्चास सत्यधर्मच्युतात्मनि ॥	७५
एकदा च स वैद्यस्तं स्वैरं राजानमब्रवीत् । किं मामगणयित्वैव स्वातन्त्र्येण विचेष्टसे ॥	७६
तद्विस्मृतं यदा राजा भवानिह मया कृतः । तच्छ्रुत्वैव स राजा तमजरौ वैद्यमभ्यधात् ॥	७७
अहो मूर्खोऽसि कः कस्य कर्ता दातापि वा पुमान् । प्राक्तनं कर्म हि सखे करोति च ददाति च ॥	७८
अतस्त्वं मा कृथा दर्पं तपःसिद्धमिदं हि मे । एतच्च दर्शयिष्यामि प्रत्यक्षमचिरेण ते ॥	७९
इत्युक्तस्तेन स त्रस्त इव वैद्यो व्यचिन्तयन् । अहो किमप्यधृष्टोऽयं धीरो ज्ञानीव भाषते ॥	८०
यद्रहस्यान्तरङ्गत्वं स्वामिसंवननं परम् । तदपि क्षमते नास्मिन्ननुवर्त्यस्तदेव मे ॥	८१
पश्यामि तावत्किमयं साक्षान्मे दर्शयिष्यति । इत्यालोच्य तथेत्येवं भिषक्तूष्णीं बभूव सः ॥	८२
अन्येषुश्चाजरो राजा परिभ्रान्तुं स निर्ययौ । क्रीडंस्तरुणचन्द्राद्यैः सेव्यमानः सुहृत्सखः ॥	८३

भ्राम्यन्प्राप्तो नदीतीरं तस्या मध्ये ददर्श सः । प्रवाहे बहदायातं सौवर्णं पद्मपञ्चकम् ॥ ८४
 आनाययच्च भृत्यैस्तदृहीत्वा प्रविलोक्य च । वैद्यं तरुणचन्द्रं तं जगाद निकटस्थितम् ॥ ८५
 नदीतीरेण गच्छ त्वमुपरिष्ठादितोऽमुना । उत्पत्तिस्थानमेतेषां पङ्कजानां गवेषय ॥ ८६
 तच्च दृष्ट्वा त्वमागच्छेः सुमहत्कौतुकं हि मे । अद्भुतेष्वेषु पद्मेषु त्वं च दक्षः सुहृन्मम ॥ ८७
 इत्युक्त्वा प्रेषितस्तेन राज्ञा स विवशो भिषक् । यथादिष्टेन मार्गेण तथेति प्रययौ ततः ॥ ८८
 राजाप्ययासीत्स्वपुरं स च गच्छन्भिषक्कूमात् । प्रापदायतनं शैवं नद्यास्तस्यास्तटस्थितम् ॥ ८९
 तदग्रे तत्सरिर्त्तीर्थतटे वटमहातरुम् । अपश्यलम्बमानं च तस्मिन्नरकरङ्कुकम् ॥ ९०
 ततः श्रान्तः कृतस्नानो देवमभ्यर्च्य तत्र सः । यावत्तिष्ठति मेघोऽत्र तावदागत्य वृष्टवान् ॥ ९१
 मेघाभिवृष्टात्तस्माच्च वटशाखावलम्बिनः । मानुषास्थिकरङ्गाद्ये न्यपतंतोयविन्दवः ॥ ९२
 नद्यास्तीर्थजले तस्यास्तेभ्यस्तानि ददर्श सः । जायमानानि पद्मानि सौवर्णानि क्षणाद्विषक् ॥ ९३
 अहो किमिदमाश्चर्यं कं पृच्छाम्यजने वने । यदि वा वेद कः सर्गं बह्वाश्चर्यमयं विधेः ॥ ९४
 दृष्ट्वा त्वान्मया सोऽयं कनकाम्भोरुहाकरः । तदेतत्प्रक्षिपाम्यत्र तीर्थे नरकलेवरम् ॥ ९५
 धर्मोऽस्तु वैतत्पृष्टे च जायन्तामम्बुजानि वा । इत्यालोच्य स वृक्षाग्रात्ततः कङ्कालमक्षिपत् ॥ ९६
 नीत्वा च तद्दिनं तत्र सिद्धकार्योऽपरेऽहनि । प्रत्यावर्तिष्ठ स ततो भिषग्देशं निजं प्रति ॥ ९७
 दिनैः कतिपयैः प्राप तद्विलासपुरं च सः । तस्याजरस्य निकटं राज्ञोऽध्वकृशभूसरः ॥ ९८
 द्वाःस्थेनावेदितो यावत्प्रविश्य चरणानतः । स पृष्ठकुशलो राज्ञा वृत्तान्तं वक्ति तं भिषक् ॥ ९९
 तावत्स विजनं कृत्वा राजा तं स्वयमभ्यधात् । दृष्टं हेमाम्बुजोत्पत्तिस्थानं तद्भवता मखे ॥ १००
 तत्क्षेत्रमुत्तमं चैवं तत्र दृष्टस्त्वया च सः । करङ्को वटवृक्षे तां प्राक्तनीं विद्धि मे तनुम् ॥ १०१
 तदूर्ध्वपादेन मया लम्बमानेन कुर्वता । तपस्तत्र पुरा त्यक्तमुपशोष्य कलेवरम् ॥ १०२
 तपसस्तस्य माहात्म्यात्करङ्कात्प्रच्युतैस्ततः । मेघाम्बुभिस्ते जायन्ते पद्मास्तत्र हिरण्मयाः ॥ १०३
 स करङ्कश्च यत्क्षिप्तस्तीर्थे तत्र मम त्वया । युक्तं तद्विहितं त्वं हि मित्रं मे पूर्वजन्मनि ॥ १०४
 एष भेषजचन्द्रश्च तथासौ पद्मदर्शनः । एतावपि च तज्जन्मसंगतौ सुहृदौ मम ॥ १०५
 तत्तस्य तपसो मित्रं प्राक्तनस्य प्रभावतः । जातिस्मरत्वं ज्ञानं च राज्यं चोपनतं मम ॥ १०६
 तदेतद्दर्शितं तुभ्यं युक्त्या प्रत्यक्षतो मया । भवत्क्षिप्तास्थिसंघातं माभिज्ञानं च वर्णितम् ॥ १०७
 तस्मात्तुभ्यं मया राज्यमदायीति मम त्वया । अहंकारो न कर्तव्यः स्थाप्यं चेतो न दुःस्थितम् ॥ १०८
 विना हि प्राक्तनं कर्म न दाता कोऽपि कस्यचित् । आगर्भाज्जन्तुरश्राति पूर्वकर्मतरोः फलम् ॥ १०९
 इत्युक्तः स भिषक्तेन राज्ञा दृष्ट्वा तथैव तत् । असंतोषं पुनर्नैव तत्सेवासुखितोऽभ्यगात् ॥ ११०
 सोऽपि राजाजरो जातिस्मरस्तं भिषजं ततः । संमान्यार्थप्रदानेन यथोचितमुदारधीः ॥ १११
 अन्तःपुरैः सुहृद्भिश्च साकं नयजितां महीम् । भुञ्जानः सुकृतप्राप्तां सुखमास्तापकण्टकाम् ॥ ११२
 एवं भवति लोकेऽस्मिन्देव सर्वस्य सर्वदा । प्राक्कर्मोपाजितं जन्तोः सर्वमेव शुभाशुभम् ॥ ११३
 तस्मात्त्वमपि नः स्वामी मन्ये जन्मान्तरार्जितः । सत्स्वन्येष्वेवमस्माकं प्रसन्नोऽस्यन्यथा कथम् ॥ ११४

इत्यपूर्वरमणीयविचित्रां कान्तया सह तपन्तकवक्त्रान् ।

संनिशम्य स कथामुदतिष्ठत्स्नातुमत्र नरवाहनदत्तः ॥

कृतस्नानो गत्वा निकटमथ वत्सेशनृपतेः पितुर्मुञ्चन्मातुर्मुहुरमृतवर्षं नयनयोः ।

कृताहारस्ताभ्यां सह सदयितो मन्त्रिसहितः सुखैरापानाद्यैर्दिनमनयदेतां च रजनीम् ॥ ११६

इति महाकविश्रीसोमदेवभट्टावर्गचिते कथासरित्सागरे रत्नप्रबालम्बके षष्ठस्तरङ्गः ।

सप्तमस्तरङ्गः ।

- ततः स रत्नप्रभया समं तद्वासवेश्मनि । स्थितोऽन्येत्युः कथाः कुर्वन्तास्ताः स मन्त्रिवैः सह ॥ १
- नग्वाहनदत्तोऽत्र मन्दिरप्राङ्गणे बहिः । अकस्मात्पुरुषस्येव शुश्रावाकन्दितध्वनिम् ॥ २
- किमेवमिति कस्मिंश्चित्पृच्छत्यागत्य चेष्टिकाः । अद्युबन्कभुक्ती क्रन्दत्येष धर्मगिरिः प्रभो ॥ ३
- इहागत्य हि मूर्खेण मित्रेण कथितोऽधुना । तीर्थयात्रागतोऽमुष्य भ्राता देशान्तरे मृतः ॥ ४
- तेन राजकुलस्थोऽस्मीत्यस्मरञ्छोकमोहितः । साक्रन्दः सन्गृहं नीतः संप्रत्येष बहिर्जनैः ॥ ५
- तच्छ्रुत्वा युवराजेऽस्मिञ्जातदुःखेऽनुकम्पया । राज्ञी रत्नप्रभा तत्र विषण्णेव जगाद सा ॥ ६
- प्रियवन्धुवियोगोत्थमहो दुःखं दुरुत्सहम् । कष्टं किं न कृतो भ्रात्रा जनोऽयमजगामरः ॥ ७
- इति राज्ञीवचः श्रुत्वा मरुभूतिरुवाच ताम् । मर्येष्वेतत्कुतो देवी तथाहीमां कथां शृणु ॥ ८
- चिरायुर्नाम्नि नगरे चिरायुर्नाम भूपतिः । पूर्वं चिरायुरेवासीत्केतनं सर्वसंपदाम् ॥ ९
- तस्य नागार्जुनो नाम बोधिसत्त्वांशसंभवः । दयालुर्दानशीलश्च मन्त्री विज्ञानवानभूत् ॥ १०
- यः सर्वोपधियुक्तिज्ञश्चक्रं सिद्धरसायनः । आत्मानं तं च राजानं विजयं चिरजीवितम् ॥ ११
- कदाचिन्मन्त्रिणस्तस्य बालः पञ्चत्वमाययौ । नागार्जुनस्य पुत्रेषु सर्वेषु दयितः सुतः ॥ १२
- स तेन दृष्टस्तपो मर्यानां मृत्युशान्तये । अमृतं संदधे द्रव्यैस्तपोदानप्रभावतः ॥ १३
- शेषौषधस्य लेकस्य कालयोगं स मेलने । यावत्प्रतीक्षते तावदिन्द्रेण तदबुध्यत ॥ १४
- इन्द्रः समामन्त्र्य सुरैरश्विनावेवमादिशत् । गत्वा नागार्जुनं ब्रूतमिदं मद्बचनाद्बुवि ॥ १५
- कोऽयं कर्तुमिहारञ्चो मन्त्रिणाप्यनयस्त्वया । किं त्वं प्रजापतिं जेतुमुद्यतो वत सांप्रतम् ॥ १६
- मर्या मरणधर्माणस्तेन ये किल निर्मिताः । साधयित्वामृतं यत्तानमरान्कर्तुमिच्छसि ॥ १७
- एवं कृते विशेषो हि कः स्याद्देवमनुष्ययोः । यष्टव्ययाजकाभावाद्भज्यते च जगत्स्थितिः ॥ १८
- तदस्मद्बचनादेतत्संहारामृतसाधनम् । अन्यथा कुपिता देवाः शापं दास्यन्ति ते ध्रुवम् ॥ १९
- यच्छोकादेष यत्नस्ते स स्वर्गे त्वत्सुतः स्थितः । इति संदिश्य शक्रस्तौ प्रजिघायाश्विनावुभौ ॥ २०
- तौ चागत्य गृहीताद्यौ तदागमनतोषिणे । ऊचतुः शक्रसंदेशं तस्मै नागार्जुनाय तम् ॥ २१
- पुत्रं जगदतुश्चास्य दिवि देवैः समं स्थितम् । ततो नागार्जुनः सोऽत्र विषण्णः सन्नचिन्तयत् ॥ २२
- न करोमीन्द्रवाक्यं चेद्देवास्तत्तावदासताम् । इमावेव न किं शापमश्विनौ मे प्रयच्छतः ॥ २३
- तदेतदास्ताममृतं न सिद्धो मे मनोरथः । पुत्रश्च मे प्राक्सुकृतैरशोच्यां स गतो गतिम् ॥ २४
- इत्यालोच्याश्विनौ देवौ सोऽत्र नागार्जुनोऽब्रवीत् । अनुष्ठिता मयेन्द्राज्ञा संहगम्यमृतक्रियाम् ॥ २५
- पञ्चाहेनामृते सिद्धे कृतैवैषाजरामरा । मयाभविष्यत्पृथिवी युवां चेन्नागमिष्यतम् ॥ २६
- इत्युक्त्वा तत्समक्षं तत्तद्वाक्यान्निचखान सः । धरण्याममृतं सिद्धप्रायं नागार्जुनस्तदा ॥ २७
- ततोऽश्विनौ तमापृच्छय गत्वा शक्राय तद्विवि । आचख्यतुः कृतं कार्यं ननन्दाथ च देवराट् ॥ २८
- तावन्नात्र चिरायुः स राजा नागार्जुनप्रभुः । पुत्रं जीवहरं नाम यौवराज्येऽभिषिक्तवान् ॥ २९

अभिषिक्तं च तं माता प्रणामार्थमुपागतम् । राज्ञी धनपरा नाम हृष्टं दृष्ट्वाब्रवीत्सुतम् ॥ ३०
 यौवराज्यमिदं प्राप्य पुत्र हृष्यसि किं मृषा । राज्यप्राप्त्यै क्रमो ह्येष तपसा च न विद्यते ॥ ३१
 युवराजा हि बहवो गताः पुत्राः पितुस्तव । न राज्यं केनचित्प्राप्तं प्राप्तं सर्वैर्विदुस्वनम् ॥ ३२
 नागार्जुनेन दत्तं हि तद्राज्ञेऽस्मै रसायनम् । वयो वर्षशतं येन प्राप्तमस्येदमष्टमम् ॥ ३३
 को जानाति कियन्त्यन्यान्यपि प्राप्स्यन्ति च क्रमात् । युवराजान्नृपस्यास्य कुर्वतोऽल्पायुषः सुतान् ॥ ३४
 एतच्छ्रुत्वा विषण्णं तं पुत्रं सा पुनरब्रवीत् । यदि राज्येन ते कृत्यं तदुपायमिमं कुरु ॥ ३५
 एष नागार्जुनो मन्त्री प्रत्यहं विहिताद्विकः । आहारसमये दाता करोत्युद्धोषणमिमाम् ॥ ३६
 कोऽर्थी प्रार्थयते कः किं कस्मै किं दीयतामिति । स्वशिरो मे प्रयच्छेति तत्कालं ब्रूहि गच्छ तम् ॥ ३७
 सत्यवाचि ततस्तस्मिंश्छिन्नमूर्ध्नि मृते नृपः । तच्छोकात्पञ्चतां यायाद्वनं वैष समाश्रयेत् ॥ ३८
 ततः प्राप्स्यसि राज्यं त्वमुपायोऽन्योऽत्र नास्ति ते । इति मातुर्वचः श्रुत्वा राजपुत्रस्ततोप सः ॥ ३९
 तथेति तद्विधातुं च चकारैव स निश्चयम् । कष्टो हि बान्धवस्तेहं राज्यलोभोऽतिवर्तते ॥ ४०
 अथ राजसुतोऽन्येषुः स्वैरं जीवहरो ययौ । तस्य भोजनवेलायां गृहं नागार्जुनस्य सः ॥ ४१
 कः किं याचत इत्यादि तदा तत्र च मन्त्रिणम् । वदन्तं तं प्रविश्यैव स मूर्धानमयाचत ॥ ४२
 आश्चर्यं वत्स शिरसा किं करोषि ममामुना । मांसास्थिकेशसंघो हि क्रोपयुज्यत एष ते ॥ ४३
 तथाप्यर्थस्त्वानेन यदि च्छित्त्वा गृहाण तत् । इत्युक्त्वोपानयत्तस्मै स च मन्त्री शिरोधराम् ॥ ४४
 रसायनदद्यायां च तस्यां प्रहरतश्चिरम् । राजसूनोर्येषुः खड्गा बहवस्तस्य खण्डशः ॥ ४५
 तावद्बुद्धेनदायान्तं राजानं तं चिरायुषम् । वारयन्तं शिरोदानात्सोऽत्र नागार्जुनोऽब्रवीत् ॥ ४६
 जातिस्मरोऽहं नृपते नवतिं च नवाधिकाम् । जन्मानि स्वशिरो दत्तं मया जन्मनि जन्मनि ॥ ४७
 इदं शततमं जन्म शिरोदानाय मे प्रभो । तन्मा स्म वोचः किञ्चित्त्वं विमुखोऽर्थी न याति मे ॥ ४८
 तदिदानीं ददाम्यस्मै त्वत्पुत्राय निजं शिरः । त्वन्मुखालोकनायैष विलम्बो हि कृतो मया ॥ ४९
 इत्युक्त्वाश्लिष्य तं भूपं चूर्णमानाय्य कोपतः । अलिपद्राजपुत्रस्य कृपाणं तेन तस्य सः ॥ ५०
 तत्कृपाणप्रहारेण सोऽथ तस्य नृपात्मजः । नागार्जुनस्य चिच्छेद शिरो नालादिबाम्बुजम् ॥ ५१
 अथोत्थिते महाक्रन्दे प्राणत्यागोन्मुखे नृपे । इत्युच्चचार गगनादशरीरात्र भारती ॥ ५२
 अकार्यं मा कृथा राजन्नशोच्यो ह्येष ते सखा । नागार्जुनोऽपुनर्जन्मा गतो बुद्धसमां गतिम् ॥ ५३
 एतच्छ्रुत्वा स विरतश्चिरायुर्मरणात्नृपः । दत्तदानः शुचा त्यक्तराज्यो वनमशिश्रियत् ॥ ५४
 तत्र कालेन तपसा स प्राप परमां गतिम् । तत्पुत्रोऽप्यधितस्थौ तद्राज्यं जीवहरोऽत्र सः ॥ ५५
 प्राप्तं राज्यश्च न चिराद्वाष्ट्रभेदं विधाय सः । हतो नागार्जुनसुतैः स्मरद्भिस्तद्वधं पितुः ॥ ५६
 तच्छोकादथ तन्मातुस्तस्या हृदयमस्फुटत् । अनार्यजुष्टेन पथा प्रवृत्तानां शिवं कुतः ॥ ५७
 राज्ये च राक्ष्यामन्यस्यां जातस्तस्य चिरायुषः । शतायुर्नाम पुत्रस्तैर्मन्त्रिमुखैर्न्यवेक्ष्यत ॥ ५८
 एवं नागार्जुनारब्धं मर्त्यानां मृत्युनाशनम् । न सोढं देवतैर्यावत्सोऽपि मृत्युवशं गतः ॥ ५९
 तस्माद्विधातृविहितोऽयमनित्य एव दुर्वारदुःखबहुलो ननु जीवलोकः ।
 शक्यं न कर्तुमपि यत्नशतैस्तदत्र केनापि किञ्चिदपि नेच्छति यद्विधाता ॥ ६०
 इत्याख्याय कथां किल विरते मरुभूतिके समं सचिवैः ।
 नरवाहनदत्तो निजमुत्थाय चकार दिवसकर्तव्यम् ॥ ६१
 इति महाकविश्रीसोमदेवभट्टविरचिते कथासरित्सागरे रत्नप्रभालम्बके सप्तमस्तरङ्गः ।

अष्टमस्तरङ्गः ।

- ततोऽहनि परे प्रातः सोत्कां रत्नप्रभां प्रियाम् । शीघ्रं प्रत्यागमिष्यामीत्याश्रयाखेटकाय सः ॥ १
- वत्पेशेन समं पित्रा वयस्यैश्चाटवीं ययौ । नरवाहनदत्तोऽश्वैर्गजैश्च परिवारितः ॥ २
- तत्र भिन्नेभकुम्भानां नखोदरपरिच्युतैः । भिंहानां हृतसुप्रानामुपवीजेव मौक्तिकैः ॥ ३
- व्याघ्राणां भल्लूनानां दंष्ट्राभिः साङ्गुरैव च । सपल्लवेव क्षतजैर्हरिणानां परिच्युतैः ॥ ४
- निमग्नकङ्कपत्राङ्कैः कोटैः स्रवकितैव च । शरीरैः शरभाणां च पतितैः फलितैव च ॥ ५
- वभूव तस्य निपतद्वनशब्दशिलीमुखः । प्रीतये मृगयालीलालता शोभितकानना ॥ ६
- ज्ञानैः श्रान्तः स विश्रम्य प्रविवेश वनान्तरम् । हयारूढः सहैकेन गोमुखेनाश्रसादिना ॥ ७
- तत्रारेभे च गुलिकाक्रीडां किमपि तत्क्षणम् । तावच्च तापसी कापि पथा तेन किलाययौ ॥ ८
- तस्यास्तस्य कराद्रष्टा गुलिका मूर्ध्नि चापतत् । ततो विहस्य किञ्चित्सा तापसी तमभापत् ॥ ९
- एवमेव मदोऽयं चेत्तत्र तदववापस्यसि । जातु कर्पूरिकां भार्या ततः कीदृग्भविष्यति ॥ १०
- एतच्छ्रुत्वावरुह्यैव तुरगाच्चरणानतः । नरवाहनदत्तस्तां तापसीं निजगाद सः ॥ ११
- त्वं न दृष्ट्वा मया दैवादुलिका चात्र मे गता । प्रसीद तद्भगवति क्षमस्व स्वलितं मम ॥ १२
- तच्छ्रुत्वा नास्ति मे पुत्र कोप इत्यभिधाय च । तापसी सा जितक्रोधा तमाशीर्भिरसान्वयत् ॥ १३
- ततश्च वशिनीं मत्वा प्रबुद्धां सत्यतापसीम् । नरवाहनदत्तस्तां पप्रच्छ विनयेन सः ॥ १४
- कैपा कर्पूरिका नाम भगवत्युदिता त्वया । एतदादिश तुष्टासि मयि चेत्कौतुकं हि मे ॥ १५
- इत्युक्तवन्तं प्रणतं तापसी तं जगाद सा । अस्ति पारेम्बुधि पुरं नाम्ना कर्पूरसंभवम् ॥ १६
- अन्वर्थस्तत्र राजास्ति कर्पूरक इति श्रुतः । तस्य कर्पूरिका नाम सुतास्ति वरकन्यका ॥ १७
- एकां विलोक्य कमलां निर्मथ्यापहृतां सुरैः । या द्वितीयेव निक्षिप्य तत्र गोपायिताब्धिना ॥ १८
- पुरुषद्वेषिणी सा च विवाहं नाभिवाञ्छति । लघुपुते यदि परं भविष्यति तदर्धिनी ॥ १९
- तत्तत्र गच्छ पुत्र त्वं तां च प्राप्स्यसि सुन्दरीम् । गच्छतश्चात्र तेऽटव्यां महाक्लेशो भविष्यति ॥ २०
- मोहस्तत्र न कार्यस्ते सर्वे खन्तं हि भावि तत् । इत्युक्त्वैव खमुत्पत्य तापसी सा तिरोदधे ॥ २१
- नरवाहनदत्तोऽथ तद्वाणीमदनाज्ञया । आकृष्टः स तमाह स्म गोमुखं पार्श्ववर्तिनम् ॥ २२
- एहि कर्पूरिकापार्श्वं पुरं कर्पूरसंभवम् । गच्छावस्तामदृष्ट्वा हि न क्षणं स्थातुमुत्सहे ॥ २३
- तच्छ्रुत्वा गोमुखोऽवादीदेवालं साहसेन ते । क्व त्वं क्वाब्धिः पुरं तत्क्व क्व सोऽध्वा कन्यका क्व सा ॥ २४
- नास्ति श्रुते किमेकाकी त्यक्तदिव्याङ्गनाजनः । निरभिप्रायसंदिग्धामभिधावसि मानुषीम् ॥ २५
- एवं स गोमुखेनोक्तो वत्सराजसुतस्तदा । अत्रवीत्सिद्धतापस्या न तस्या वचनं मृषा ॥ २६
- तन्मयावश्यगन्तव्यं प्राप्तुं तां राजकन्यकाम् । इत्युक्त्वा स हयारूढः प्रतस्थे तत्क्षणं ततः ॥ २७
- अन्वगात्स च तं तूष्णीमनिच्छन्नपि गोमुखः । अकुर्वन्वचनं भृत्यैरनुगम्यः परं प्रभुः ॥ २८
- तावद्वत्सेश्वरोऽप्यागात्कृताखेटो निजां पुरीम् । मन्वानः स तमायान्तं सुतं खलमध्यगम् ॥ २९
- खलं तच्च तस्यागान्मरुभूत्यादिभिः सह । पुरीं तामेव मत्वा तं सैन्यमध्यस्थितं प्रभुम् ॥ ३०
- तत्र प्राप्ता विचिन्वन्तस्ते बुद्धा तमनागतम् । वत्सेश्वरादयो जग्मुः सर्वे रत्नप्रभान्तिकम् ॥ ३१
- सा चादौ तच्छ्रुतेनार्ता ध्यातया निजविद्यया । आख्यातदयितोदन्ता विभ्रं श्वशुरमब्रवीत् ॥ ३२
- कर्पूरिकां राजसुतां तापस्या कथितां वने । आर्यपुत्रो गतः प्राप्तुं पुरं कर्पूरसंभवम् ॥ ३३

शीघ्रं च कृतकार्यः सन्निहैष्यति सगोमुखः । तदलं चिन्तयैतद्धि विद्यातोऽधिगतं मया ॥	३४
इत्युक्त्वाश्वासयत्सा तं वत्सेशं सपरिच्छदम् । रत्नप्रभान्यां विद्यां च भर्तुः प्रायुङ्क्त तस्य सा ॥	३५
नरवाहनदत्तस्य पथि क्लेशोपशान्तये । नेष्यां भर्तृहितैषिण्यो गणयन्ति हि सुखियः ॥	३६
तावच्च दूरमध्वानं स ययौ वाजिपृष्ठगः । नरवाहनदत्तोऽस्यामटव्यां गोमुखान्वितः ॥	३७
अथाकस्मादुपेत्यात्र कुमारी पथ्युवाच तम् । अहं मायावती नाम विद्या रत्नप्रभेरिता ॥	३८
रक्षाम्यदृश्या मार्गे त्वां निश्चिन्तसद्गजाधुना । इत्युक्त्वा रूपिणी विद्या तिरोऽभूत्सास्य पश्यतः ॥	३९
तत्प्रभावात्ततः शान्तक्षुत्तृष्णः पथि स व्रजन् । नरवाहनदत्तस्तां स्तुवन्नरत्नभां प्रियाम् ॥	४०
सायं स्वच्छसरः प्राप्य वनं स्वादुतरैः फलैः । जलैश्चाहारपानादि स्नातश्चक्रे सगोमुखः ॥	४१
नक्तं च तत्र संयम्य दत्तघासौ हयावधः । मन्त्रिद्वितीयो वासार्थमारुरोह महातरुम् ॥	४२
तस्योरुशाखासंविष्टो विच्रस्तहयहेषितैः । प्रबुद्धः सोऽन्तराधस्तादपश्यत्सिंहमागतम् ॥	४३
दृष्ट्वा चावतितीर्षु तमश्चार्थं गोमुखोऽब्रवीत् । अहो देहानपेक्षः सन्नमन्त्रेणैव चेष्टसे ॥	४४
शरीरमूला हि नृपा मन्त्रमूला च राजता । युयुत्ससे तत्तिर्यग्भिर्नखदंष्ट्रायुधैः कथम् ॥	४५
एतद्रक्षार्थमेवावामिहारुदौ हि संप्रति । इति गोमुखवाग्रुद्धो युवराजः स तत्क्षणम् ॥	४६
सिंहं तं तुरगं व्रन्तं दृष्ट्वा क्षुरिकया द्रुतम् । आजघान तरांः पृष्ठाक्षिप्तया स निमग्नया ॥	४७
स तथा तेन विद्धोऽपि तं हत्वैव हर्यं बली । सिंहो व्यापादयामास द्वितीयमपि वाजिनम् ॥	४८
ततो वत्सेश्वरसुतः खड्गमादाय गोमुखात् । तेन क्षिप्तेन मध्ये तं सिंहं द्वेधाचकार सः ॥	४९
अवतीर्य च संग्रह्य कृपाणीं सिंहदेहतः । खड्गं चारुह्य सोऽत्रैव वृक्षे रात्रिमुवास ताम् ॥	५०
प्रातस्ततोऽवतीर्णश्च प्रतस्थे गोमुखान्वितः । नरवाहनदत्तोऽतस्तां स कर्पूरिकां प्रति ॥	५१
अथ पद्भ्यां प्रयान्तं तं सिंहेन हतवाहनम् । दृष्ट्वा विनोदयन्नेवमुवाच पथि गोमुखः ॥	५२
देव प्रासङ्गिकीमेतां कथामाख्यामि ते शृणु । अस्तीहैरावती नाम नगरी विजितालका ॥	५३
तस्यामभूत्परित्यागसेनो नाम महीपतिः । बभूवतुश्च तस्य द्वे देव्यौ प्राणसमे प्रिये ॥	५४
एका स्वमन्त्रितनया नामतोऽधिकसंगमा । नाम्ना तु काव्यालंकारा द्वितीया राजवंशजा ॥	५५
ताभ्यां समं च सोऽपुत्रो राजा पुत्रार्थमम्बिकाम् । आराधयन्निराहारो दर्भशायी व्यधात्तपः ॥	५६
ततः सा तं तपस्तुष्टा स्वप्ने दत्त्वा फलद्वयम् । दिव्यं समादिशत्साक्षाद्भवानी भक्तवत्सला ॥	५७
उत्तिष्ठ देहि दारेभ्यो भक्ष्यमेतत्फलद्वयम् । ततो राजन्प्रवीरौ ते जनिष्येते सुताबुधौ ॥	५८
इत्युक्त्वान्तर्दधे गौरी प्रबुद्धः स च भूपतिः । ननन्द प्रातरुत्थाय हस्ते पश्यन्नुभे फले ॥	५९
स्वप्नेन तेन चानन्य वर्णितेन परिग्रहम् । स्नातो मृडानीमभ्यर्च्य चकार व्रतपारणम् ॥	६०
नक्तं चोपेत्य तां पूर्वं राज्ञीमधिकसंगमम् । फलमेकं ददौ तस्यै सा च तद्बुभुजे तदा ॥	६१
ततस्तन्मन्दिरे तस्यामुवास स नृपो निशि । तत्पितुर्मन्त्रिमुख्यस्य निजस्य किल गौरवान् ॥	६२
तच्चात्र निदधे संप्रत्यात्मशय्याशिरोन्तिके । द्वितीयस्याः कृते देव्या द्वितीयं कल्पितं फलम् ॥	६३
सुप्तस्यात्र नृपस्याथ राज्ञी साधिकसंगमा । उत्थायात्मन एव द्वाविच्छन्ती सदृशौ सुतौ ॥	६४
शीर्षान्ताद्भक्षयामास द्वितीयमपि तत्फलम् । निसर्गसिद्धो नारीणां सपत्नीपु हि मत्सरः ॥	६५
प्रातश्चोत्थाय चिन्वानं तत्फलं तं महीपतिम् । मयैव तत्फलं भुक्तं द्वितीयमिति साब्रवीत् ॥	६६
ततः स राजा विमना निर्गत्यातीय वासरम् । नक्तं तस्या द्वितीयस्या देव्या वासगृहं ययौ ॥	६७

तत्र तत्फलमेकं तां याचमानां च सोऽब्रवीत् । सुप्तस्य मे तदप्यभ्रात्सपत्नी ते छलादिति ॥ ६८
 ततः सा तनयोत्पत्तिहेतुमप्राप्य तत्फलम् । बभूव काव्यालंकारा राज्ञी तूष्णीं सुदुःखिता ॥ ६९
 गच्छत्स्वथ दिनेष्वत्र राज्ञी साधिकसंगमा । सगर्भाभूदसूताथ काले द्वौ युगपत्सुतौ ॥ ७०
 राजापि स तदुत्पत्तिफलितस्वमनोरथः । नन्दति स्म परित्यागसेनः कृतमहोत्सवः ॥ ७१
 तयोश्च सुतयोज्यैष्ठमिन्दीवरनिभेक्षणम् । नाग्नेन्दीवरसेनं स नृपश्चक्रेऽद्भुताकृतिम् ॥ ७२
 विदधे च कनीयांसमनिच्छासेनमाख्यया । तज्जनन्या यतो भुक्तं फलं तत्तदनिच्छया ॥ ७३
 अथात्र तस्य राज्ञी सा द्वितीया भूमिपस्य तत् । आलोक्य काव्यालंकारा सामर्षा समचिन्तयत् ॥ ७४
 अहो अहं सुतप्राप्तेः सपत्न्या वञ्चितेतया । तदेतस्या मयावश्यं कार्या मन्युप्रतिक्रिया ॥ ७५
 विनाश्यौ तनयावेतावेतदीयौ स्वयुक्तितः । इति संचिन्त्य सा तस्यौ तदुपायं विचिन्वती ॥ ७६
 यथा यथा च तौ तत्र ववृधाते नृपात्मजौ । तथा तथास्या ववृधे हृदये वैरपादपः ॥ ७७
 क्रमेण यौवनस्थौ च तौ विज्ञापयतः स्म तम् । राजपुत्रौ स्वपितरं जिगीषू भुजशालिनौ ॥ ७८
 अस्त्रेषु शिक्षितौ तावदावां संप्राप्तयौवनौ । तद्भुजान्विफलानेतान्विभ्रतौ कथमास्वहे ॥ ७९
 क्षत्रियस्याजिगीपस्य धिग्याह धिक्च यौवनम् । अतोऽनुजानीह्यधुना तात दिग्विजयाय नौ ॥ ८०
 इति सूनवोर्वचः श्रुत्वा राजा हृष्टोऽनुमन्य सः । यात्रारम्भं परित्यागसेनः संविदधे तयोः ॥ ८१
 यद्यत्र संकटं जातु युवयोः स्यात्तदाभिवका । स्मर्तव्यार्विहरा देवी तथा दत्तौ हि मे युवाम् ॥ ८२
 इत्युक्त्वा च स तौ राजा यात्रायै प्राहिणोत्सुतौ । युक्तौ सैन्यैः ससामन्तैर्जनन्या कृतमङ्गलौ ॥ ८३
 निजं मन्त्रिप्रधानं च पश्चान्मातामहं तयोः । प्रज्ञासहायं व्यस्तृजन्नाम्ना प्रथमसंगमम् ॥ ८४
 अथ तौ राजपुत्रौ द्वौ सबलौ भ्रातरौ क्रमात् । गत्वा प्राचीं दिशं पूर्वं जिग्यतुः प्राज्यविक्रमौ ॥ ८५
 ततोऽप्रतिहतौ वीरौ मिलितानेकपार्थिवौ । जेतुं सिद्धप्रतापौ तौ जग्मतुर्दक्षिणां दिशम् ॥ ८६
 तां च वार्तां तयोः श्रुत्वा पितरौ तौ ननन्दतुः । जज्वालापरमाता तु सान्तर्विद्वेषवह्निना ॥ ८७
 एताभ्यां भुजदर्पेण पृथ्वीं जित्वा निहत्य माम् । राज्यं मदीयं स्वीकर्तुं मत्पुत्राभ्यां विचिन्तितम् ॥ ८८
 तद्युगं मयि भक्ताश्चेत्तदेतावत्र मत्सुतौ । अविचार्यैव गुष्माभिर्निहन्तव्यावुभावपि ॥ ८९
 इति तत्कटकस्थेभ्यः सामन्तेभ्यस्ततः शठा । राजादेशं तदा राज्ञी तन्नाम्नैवाभिलिख्य सा ॥ ९०
 संधिविग्रहकायस्थेनाहृतेनार्थसंचयैः । उपांशु काव्यालंकारा व्यस्तृजल्लेखहारकम् ॥ ९१
 स च गुप्तं तयोर्गत्वा कटकं राजपुत्रयोः । सामन्तेभ्यो ददौ तेभ्यस्तांल्लेखांल्लेखहारकः ॥ ९२
 ते वाचयित्वा तान्सर्वे राजनीतिं सुकर्कशाम् । विचिन्त्य तां प्रभोराज्ञामनुलङ्घयामवेत्य च ॥ ९३
 गत्रौ मिलित्वा संमन्य निहन्तुं तौ नृपात्मजौ । विवशा निश्चयं चक्रुस्तदुणावर्जिता अपि ॥ ९४
 तच्च बुद्धैव तन्मध्यादेकस्य सुहृदो मुखात् । तौ स मातामहो मन्त्री राजपुत्रौ सह स्थितः ॥ ९५
 बोधयित्वा यथातत्त्वमारोप्य वरवाजिनोः । अपसारितवान्गुप्तं तत्कालं कटकात्ततः ॥ ९६
 तेनापसारितौ तौ च व्रजन्तौ निशि तद्युतौ । विन्ध्यादवीं विविशतुर्मागंज्ञानानृपात्मजौ ॥ ९७
 तत्र रात्रावतीतायां क्रमात्प्रक्रमतोस्तयोः । मध्याह्नेऽतितृपाक्रान्तौ हयौ पश्वत्वमापनुः ॥ ९८
 स च मातामहो वृद्धः क्षुत्तृष्णाशुष्कतालुकः । व्यपद्यतातपक्लान्तः श्रान्तयोः पश्यतोस्तयोः ॥ ९९
 अनागसौ कथं पित्रा गमितौ स्त्रो दशामिमाम् । सकामां कुर्वता तां नौ दुष्टामपरमातरम् ॥ १००
 इति तौ तत्र शोचन्तौ दुःखितौ भ्रातरौ ततः । प्राक्पित्रैवोपदिष्टां तां देवीं दध्यतुरभिवकाम् ॥ १०१

तस्या ध्यानप्रभावेण शरण्यायास्तदैव तौ । विगतक्षुत्कमृतृषौ बलिनौ च बभूवतुः ॥	१०२
ततस्तत्प्रत्ययाश्चस्तावविज्ञातपथश्रमौ । तामेव ययतुर्द्रुं विन्ध्यकान्तारवामिनीम् ॥	१०३
तत्र प्राप्तौ तदग्रे च भ्रातरौ तावुभावपि । प्रारभेतां निराहारौ तामाराधयितुं तपः ॥	१०४
अत्रान्तरे च ते तत्र सामन्ताः कटके स्थिताः । संभूय यावदायान्ति तयोः पापं चिकीर्षवः ॥	१०५
तावत्कचिन्न ददृशुर्विचिन्वन्तोऽपि सर्वतः । तौ समातामहौ कापि राजपुत्रौ पलायितौ ॥	१०६
ततश्चाशङ्क्य तं मन्त्रभेदं सर्वेऽपि ते भयात् । राज्ञस्तस्य परित्यागमेनस्यान्तिकमाययुः ॥	१०७
प्रदर्श्य तस्मै लेखांश्च यथावृत्तं तमब्रुवन् । सोऽथ बुद्ध्वा तदुद्भ्रान्तः कुड्मस्तानेवमब्रवीत् ॥	१०८
नैते मत्प्रहिता लेखा इन्द्रजालं किमप्यदः । यूयं च न किमेतावदपि जानीथ बालिशः ॥	१०९
यदनल्पतपःप्राप्तावहं हन्मि कथं सुतौ । गुप्ताभिस्तौ हतावेव सुकृतैः स्वैस्तु रक्षितौ ॥	११०
मातामहेन च तयोर्दक्षिणं मञ्जिताफलम् । इत्युक्त्वा तान्स सामन्तान्कायस्थं कूटलेखकम् ॥	१११
तं पलायितमप्याशु स्वशक्त्यानाय्य भूपतिः । सम्यक्पृष्ट्वा यथावृत्तं यथावन्निगृहीतवान् ॥	११२
भार्या च काव्यालंकारां तादृक्कार्यविधायिनीम् । भूगृहे स निचिक्षेप पापां तां पुत्रघातिनीम् ॥	११३
अविचार्य तु पर्यन्तमतिद्वेषान्धया धिया । सहसा हि कृतं पापं कथं मा भूद्विपत्तये ॥	११४
ये च ते राजपुत्राभ्यां सह गत्वाभ्युपागताः । सामन्तास्तान्निवार्याभ्यांस्तत्पदे स नृपो व्यधात् ॥	११५
तस्थौ च वार्तामन्विष्यन्सततं पुत्रयोस्तयोः । तन्मात्रा सह दुःखार्तो धर्मासक्तोऽम्बिकां स्मरन् ॥	११६
तावच्च राजपुत्रस्य तपसा मानुजस्य सा । तस्येन्दीवरसेनस्य तुष्टाभूद्विन्ध्यवामिनी ॥	११७
दत्त्वा च खड्गं स्वप्रे सा साक्षादेवं तमादिशत् । अस्य प्रभावात्खड्गस्य शत्रूञ्जेष्यसि दुर्जयान् ॥	११८
चिन्तयिष्यसि यत्किञ्चित्तच्च संपत्स्यते तव । द्वावप्येतेन च युवामिष्टसिद्धिमवाप्स्यथः ॥	११९
इत्युक्त्वान्तर्हितायां च देव्यां तस्यां प्रबुध्य सः । तत्रेन्दीवरसेनस्तं हस्तस्थं खड्गमैक्षत ॥	१२०
अथ खड्गेन तत्त्वप्रवर्णनेन च सोऽनुजम् । आश्वास्य चक्रे तद्युक्तः प्रातर्वन्येन पारणम् ॥	१२१
ततः प्रणम्य देवीं तां तत्प्रसादहृतकृमः । हृष्टस्तत्खड्गहस्तश्च समं भ्रात्रा ययौ ततः ॥	१२२
गत्वा च दूरं स प्रापदेकं पुरवरं महत् । कुर्वाणं मेरुशिखरभ्रान्ति हेममयैर्ग्रहैः ॥	१२३
तत्र रौद्रं ददर्शकं प्रतोलीद्वारि राक्षसम् । पप्रच्छ तं च वीरोऽस्य पुरस्याख्यां पतिं च सः ॥	१२४
इदं शैलपुरं नाम नगरं राक्षसाधिपः । अध्यास्ते यमदंष्ट्राख्यः स्वामी नः शत्रुमर्दनः ॥	१२५
इत्युक्ते रक्षसा तेन यमदंष्ट्रजिघांसया । तत्रेन्दीवरमेनोऽथ स प्रवेष्टुं प्रवृत्तवान् ॥	१२६
निरुन्धन्तं च तं द्वाःस्थं राक्षसं स महाभुजः । एकखड्गप्रहारेण शिरश्छित्त्वा न्यपातयत् ॥	१२७
तं हत्वा राजभवनं प्रविश्यान्तर्ददर्श सः । शूरः सिंहासनस्थं तं यमदंष्ट्रं निशाचरम् ॥	१२८
दंष्ट्राघोरमुखं वामपार्श्वस्थितवराङ्गनम् । आश्रितेतरपार्श्वं च कुमार्या दिव्यरूपया ॥	१२९
दृष्ट्वा च सोऽम्बिकादत्तखड्गहस्तो रणाय तम् । आहूतवान्स चोत्तस्थौ खड्गमाकृष्य राक्षसः ॥	१३०
प्रवृत्ते च तयोर्बुद्धे छिन्नच्छिन्नोऽथ रक्षसः । तस्येन्दीवरसेनेन मूर्ध्ना मुहुरजायत ॥	१३१
तां तस्य मायामालोक्य तत्पार्श्वस्थितया तया । कुमार्या कृतसंज्ञः सन्दर्शनेनानुरक्तया ॥	१३२
स राजपुत्रश्छित्तवैव रक्षसस्तस्य तच्छिरः । भूयः खड्गप्रहारेण लघुहस्तो द्विधाकरोत् ॥	१३३
तयास्य नष्टमायस्य रक्षसः प्रतिमायया । नाजायत पुनर्मूर्ध्ना तेन रक्षो व्यपादि तत् ॥	१३४
हते तस्मिन्प्रहृष्टे ते तद्वरस्त्रीकुमारिके । सानुजो राजपुत्रोऽसावुपविश्याथ पृष्टवान् ॥	१३५

आमीत्किमीदृशेऽमुष्मिन्पुरे द्वाःस्थैकरक्षितः । राक्षसोऽयं युवां के च हतेऽस्मिन्किं च हृष्यथः ॥ १३६
 एतच्छ्रुत्वा तयोर्मध्यात्कुमारी सा जगाद तम् । अस्मिञ्शैलपुरे वीरभुजो नामाभवन्नृपः ॥ १३७
 एषा मदनदंष्ट्रेति भार्या तस्य स चामुना । मायया राक्षसेनैव यमदंष्ट्रेण भक्षितः ॥ १३८
 प्रसूतः परिच्छदश्चास्य सुरूपेति न भक्षिता । एका मदनदंष्ट्रैषा भार्या च विहितात्मनः ॥ १३९
 ततो विवित्ते रम्येऽस्मिन्पुरे निर्माय काश्चनान् । गृहानेषोऽनया क्रीडन्नास्तापास्तपरिच्छदः ॥ १४०
 अहं च खड्गदंष्ट्राख्या कनीयसस्य रक्षसः । भगिनी कन्यका दृष्टे त्वयि सद्योऽनुरागिणी ॥ १४१
 अतो हतेऽस्मिन्ष्ट्रेयमहं च तदिहाधुना । उपयच्छस्व मामार्यपुत्र प्रेमसमर्पिताम् ॥ १४२
 एवं मुक्तवतीं खड्गदंष्ट्रां स परिणीतवान् । तामिन्दीवरसेनोऽथ गान्धर्वविधिना तदा ॥ १४३
 तस्थौ चात्रैव नगरे देवीखड्गप्रभावतः । चिन्तितोपनमद्भोगः कृतदारोऽनुजान्वितः ॥ १४४
 एकदा च कनीयां भ्रातरं व्योमगामिनि । स्वखड्गचिन्तारत्नस्य प्रभावाद्भयाननिर्मिते ॥ १४५
 विमाने वीरमार्गेण्य सोऽनिच्छासेनमश्रमात् । प्राहिणोदन्तिकं पित्रोः स्वोदन्तावेदनाय तम् ॥ १४६
 सोऽपि गत्वा विमानेन तेन क्षिप्राद्विहायसा । पुगीमनिच्छासेनस्तां पितुः प्रापदिरावतीम् ॥ १४७
 तत्र तौ नन्दयामास पितरौ दर्शनेन सः । तीव्रदुःखातपक्लान्तौ चकोराविव चन्द्रमाः ॥ १४८
 उपेत्य चाङ्घ्रिपतितः पर्यायालिङ्गितस्तयोः । निरास पृच्छतोः शङ्कां भ्रातृकल्याणवार्तया ॥ १४९
 शशं तं च वृत्तान्तमेतयोः पुणोऽखिलम् । आपातदुःखं सौख्यान्तं भ्रातुरात्मन एव च ॥ १५०
 शुश्राव चात्र विहितं तादृशं पापया तया । द्वेषेणापरमात्रा तदात्मनाशाय कैतवम् ॥ १५१
 ततः पित्रोस्त्ववता युक्तो मात्रा च निर्वृतः । तस्थावनिच्छासेनोऽत्र पूज्यमानो जनेन सः ॥ १५२
 याते कतिपयाहे च दृष्टदुःखप्रशङ्कितः । भ्रातरं प्रति सोत्कश्च पितरं स व्यजिज्ञपत् ॥ १५३
 गच्छामि युष्मदुत्कण्ठामभिधायानयाम्यहम् । आर्येन्दीवरसेनं तमनुजानीहि तात माम् ॥ १५४
 तच्छ्रुत्वानुमतस्तेन पित्रा पुत्रोत्सुकेन सः । जनन्या च विमानं स्वं तदेवारुह्य सत्वरः ॥ १५५
 प्रायादनिच्छासेनस्तब्धोऽपि शैलपुगं पुगम् । प्रातश्च तत्र प्राविक्षत्स्वभ्रातुस्तस्य मन्दिरम् ॥ १५६
 ददर्श तत्र निःसंज्ञं पतितस्थितमग्रजम् । रुदत्योरन्तिके खड्गदंष्ट्रामदनदंष्ट्रयोः ॥ १५७
 किमेतदिति संभ्रान्तं पृच्छन्तं तमथोमुखी । जगाद खड्गदंष्ट्रा सा निन्दितापरया तया ॥ १५८
 त्वय्यस्थिते मयि स्नातुं गतायामेकदानया । लब्ध्वातायं सहारंस्त रहो मदनदंष्ट्रया ॥ १५९
 क्षणात्स्वात्वागता चाहं साक्षादेनं तथा स्थितम् । एतया युक्तमद्राक्षं वाचा च निरभर्त्सयम् ॥ १६०
 ततोऽनुनीताप्येतेन नियत्येवाविलङ्घयया । ईर्ष्या मोहितालथर्महमेवमचिन्तयम् ॥ १६१
 अहो अगणयित्वैव ममायं भजतेऽपराम् । जानेऽस्य खड्गमाहात्म्यकृतो दर्पोऽयमीदृशः ॥ १६२
 तदस्य गोपयास्येनमिति संचिन्त्य मूढया । एतत्खड्गो निशि क्षिप्तः सुप्तेऽस्मिन्दहने मया ॥ १६३
 कलङ्कितश्च खड्गोऽसौ गतश्चैष दशमिमाम् । अनुतप्रास्मि चाकुप्टा ततो मदनदंष्ट्रया ॥ १६४
 अथैतस्यां च मयि च द्वयोः शोकान्धचेतसोः । मरणाध्यवसायिन्योरागतस्त्वमिहाधुना ॥ १६५
 तद्गृहाण त्वमेवैतत्खड्गं निखिंशकर्मिकाम् । अत्यक्तजातिधर्मा मामेतेनैव निपातय ॥ १६६
 इत्युक्तः स तयानिच्छासेनोऽत्र भ्रातृजायया । तापादवध्यां मत्वा तां छेत्तुमैच्छन्नजं शिरः ॥ १६७
 मैवं कार्षीर्मृतो नाथं राजपुत्र तवाग्रजः । खड्गप्रमादकोपेन देव्या लेप विमोहितः ॥ १६८
 अस्यां च खड्गदंष्ट्रायां मन्तव्या नापराधिता । यतः शापावतीर्णानामेतद्धस्तविजृम्भितम् ॥ १६९

एते चास्य तव भ्रातुः पूर्वभार्ये उभे अपि । तत्प्रसादय तामेव देवीमभिमताप्रये ॥ १७०
 इति तत्कालमुद्धतामन्तरिक्षात्सरस्वतीम् । श्रुत्वा निववृतेऽनिच्छामेनः स मरणोद्यमान् ॥ १७१
 आरुह्यैव विमानं तद्गृहीत्वाभिकलङ्कितम् । खड्गं तं विन्ध्यवासिन्याः पादमूलं जगाम सः ॥ १७२
 तत्र मूर्धोपहारेण तोपयिष्यन्नुपोषितः । देवीं तामुद्धतामेतां गगनादष्टणोद्विरम ॥ १७३
 मा पुत्र साहसं कार्पाङ्गच्छ जीवतु तेऽग्रजः । जायतां निर्मलः खड्गो भक्त्या तुष्टा ह्यहं तव ॥ १७४
 एतद्विषयं वचः श्रुत्वा तत्क्षणं निष्कलङ्कताम् । प्राप्तं दृष्ट्वा करे खड्गं कृत्वा तस्याः प्रदक्षिणम् ॥ १७५
 मनोरथमिवारुह्य विमानं सिद्धमाशुगम् । आजगामोत्सुकोऽनिच्छामेनः शैलपुङ्गव स तन् ॥ १७६
 तत्र दृष्टोत्थितं मय्यो लब्धसंज्ञं तमग्रजम् । जग्राह पादयोः साश्रुः कण्ठे सोऽप्येनमग्रहीत् ॥ १७७
 त्वया नौ रक्षितो भर्तेत्युभे ते पादयोस्ततः । निपत्य भ्रातृजाये तमनिच्छामेनमूचतुः ॥ १७८
 अभ्येन्दीवरसेनाय पृच्छते सोऽग्रजाय तत् । ॥ १७९
 । नाकुध्यत्खड्गदंष्ट्रायै भ्रातर्यस्मिन्तुतोष च ॥ १८०
 शुश्राव चैतस्य मुखात्पितरौ दर्शनोत्सुकौ । मायामपगमात्रा च कृतां तां तद्वियोगदाम् ॥ १८१
 ततो भ्रात्रार्पितं खड्गं गृहीत्वा तत्प्रभावतः । ध्यातोपनतमारुह्य विमानं सुमहच्च सः ॥ १८२
 सहेममन्दिरो भार्याद्वयेन महः सानुजः । तामिन्दीवरसेनः स्वां पुगीमागादिरावतीम् ॥ १८३
 तत्रावतीर्य नभसो विस्मयालोकिता जनैः । राजवेश्म पितुः पार्श्वे विवेश सपरिच्छदः ॥ १८४
 तथाभूतश्च पितरं तं दृष्ट्वा मातरं च सः । पपात पादयोश्चाश्रुधाराधौतमुखस्तयोः ॥ १८५
 तौ च तं सहसा दृष्ट्वा पुत्रमाश्लिष्य सानुजम् । अमृतेनेव सिक्ताङ्गौ तापनिर्वाणमीयतुः ॥ १८६
 दिव्यरूपे च तद्भार्ये कृतपादाभिवन्दने । स्तुपे उभे ते पश्यन्तौ दृष्ट्वावभिननन्दतुः ॥ १८७
 कथाप्रसङ्गादुद्धा च तस्य ते पूर्वनिर्मिते । दिव्यवाक्कथिते भार्ये ययतुस्तौ परां मुदम् ॥ १८८
 विमानगतिःसौवर्णमन्दिरगानयनादिना । प्रभावेण सुतस्यास्य विस्मयेन ननन्दतुः ॥ १८९
 ततस्ताभ्यां स सहितः पितृभ्यां सपरिग्रहः । आसेन्दीवरसेनोऽत्र प्रदत्तजनतोत्सवः ॥ १९०
 एकदा च परित्यागसेनं तं जनकं नृपम् । विज्ञप्य सानुजः प्रायात्पुनर्दिविजयाय सः ॥ १९१
 खड्गप्रभावाज्जित्वा च पृथ्वीं कृत्स्नां महाभुजः । आययौ हेमहस्त्यश्चरन्तान्याहृत्य भूभुजाम् ॥ १९२
 अवाप नगरीं तां च निजां विजितया भयात् । अनुयात इवोद्धूतसैन्यधूलिनिभाद्भुवा ॥ १९३
 प्रविश्य राजधानीं च पित्रा प्रत्युद्धतोऽथ सः । जननीं नन्दयामास सानुजोऽधिकसंगमाम् ॥ १९४
 संमान्य राजलोकं च स्वभार्यास्वजनान्वितः । तत्रेन्दीवरसेनस्तत्प्रमोदेनानयद्दिनम् ॥ १९५
 अन्येष्टुस्तत्करद्वारेणार्पयित्वा च मेदिनीम् । पित्रे स राजपुत्रः स्वामकस्माज्जातिमस्मरत् ॥ १९६
 ततः सुप्तप्रबुद्धाभो जनकं तमुवाच च । मया जातिः स्मृता तात तदिदं शृणु वच्मि ते ॥ १९७
 अस्ति मुक्तापुरं नाम सानौ हिमवतः पुरम् । तत्रास्ति मुक्तासेनाख्यो राजा विद्याधरेश्वरः ॥ १९८
 कम्बुवत्यभिधानायां देव्यां तस्य सुतौ क्रमात् । जातौ द्वौ पद्मसेनश्च रूपसेनश्च सद्गुणौ ॥ १९९
 पद्मसेनं तयोः प्रेम्णा स्वयं वृतवती पतिम् । कन्यादित्यप्रभा नाम विद्याधरवरात्मजा ॥ २००
 तद्गुद्धा तद्वयस्यापि नाम्ना चन्द्रवती स्वयम् । एत्यावृणीत कामार्तां तं विद्याधरकन्यका ॥ २०१
 द्विभार्यः स तदा पद्मसेनो नित्यमखिद्यत । सपत्नीसेर्ष्यादित्यप्रभया भार्यया तथा ॥ २०२
 ईर्ष्यान्धभार्याकलहं सोढुं शक्नोमि नान्वहम् । तपोवनाय गच्छामि निर्वेदस्यास्य शान्तये ॥ २०३

तत्तात देहि मेऽनुज्ञामिति निर्बन्धतो मुहुः । जनकं पद्मसेनः स्वं मुक्तासेनं जगाद सः ॥ २०४
 सोऽपि तं तद्वहक्रुद्धः सभार्यमशपतिपता । किं ते तपोवनं गत्वा मर्त्यलोकमवाप्नुहि ॥ २०५
 तत्रैषा कलहासक्ता भार्यादित्यप्रभा तव । राक्षसीं योनिमासाद्य त्वद्भार्यैव भविष्यति ॥ २०६
 द्वितीया चन्द्रवलेषा त्वयि रक्तातिवहभा । राज्ञी राक्षसी भूत्वा भूमौ त्वां प्राप्स्यति प्रियम् ॥ २०७
 साभिलापोऽनुसर्तुं त्वां ज्येष्ठं यल्लक्षितो मया । तदेव रूपसेनोऽपि भावी भ्रातैव तत्र ते ॥ २०८
 द्विभार्यत्वकृतं किञ्चिदुःखं तत्राप्यवाप्स्यसि । एवमुक्त्वा विरम्येत्यं शापान्तमकरोत्स नः ॥ २०९
 राजपुत्रो भवञ्जित्वा पृथ्वीं पित्रोः प्रदास्यसि । यदा तदा सहामीभिर्जातिं स्मृत्वा विमोक्ष्यसे ॥ २१०
 इति पित्रोदितस्तेन पद्मसेनो निजेन सः । तत्कालं सह तैरन्यैर्मर्त्यलोकमवातरत् ॥ २११
 स पद्मसेनस्तातायमहं जातः सुतस्तव । नाभ्रेन्दीवरसेनोऽत्र कर्तव्यं च कृतं मया ॥ २१२
 योऽपरो रूपसेनश्च विद्याधरकुमारकः । अनिच्छासेन इत्येव जातः सोऽनुज एव मे ॥ २१३
 या सादित्यप्रभा भार्या या च चन्द्रावतीति मे । विद्वि ते द्वे इमे खड्गदंष्ट्रामदनदंष्ट्रिके ॥ २१४
 इदानीं चायमवधीः प्राप्तः शापस्य सोऽस्य नः । तद्व्रजामो वयं तात निजं वैद्याधरं पदम् ॥ २१५
 इत्युक्त्वा स समं भार्याभ्रातृभिः स्मृतजातिभिः । त्यक्त्वैव मानुषीं मूर्तिं भूत्वा विद्याधराकृतिः ॥ २१६
 प्रणम्य पित्रोश्चरणौ कृत्वाङ्गे दयिताद्वयम् । सानुजः प्रययौ व्योम्ना निजं वैद्याधरं पुरम् ॥ २१७
 तत्राभिनन्दितः पित्रा मुक्तासेनेन सन्मतिः । मातृनेत्रोत्सवो भ्रात्रा रूपसेनेन संगतः ॥ २१८
 उवास पद्मसेनोऽसौ भूयोऽनाविष्कृतेर्ष्या । आदित्यप्रभया चन्द्रवत्या च सह निर्वृतः ॥ २१९
 इत्येतां गोमुखो रम्यां कथयित्वा कथां पथि । नरवाहनदत्तं तमुवाच सचिवः पुनः ॥ २२०
 इत्थं स्यान्महतामेव महाक्लेशस्तथोदयः । अन्येषां तु कियान्देव क्लेशो वाप्युदयोऽपि वा ॥ २२१
 त्वं तु रत्नप्रभादेवीविद्याशक्त्यानुपालितः । कर्पूरिकां राजसुतामक्लेशात्तामवाप्स्यसि ॥ २२२

इति नरवाहनदत्तः श्रुत्वा सुमुखस्य गोमुखस्य मुखात् ।

प्राक्तामत्पथि तस्मिन्नज्ञातपरिश्रमः स तत्सहितः ॥

२२३

गच्छंश्च तत्र कलकूजितराजहंसमच्छं सुधासरसशीतलभूरिवारि ।

आम्रावलीपनसदाडिमरम्यरोधः सायं सरो विकचवारिजमाससाद ॥

२२४

तस्मिन्नात्वा हिमगिरिसुताकान्तमभ्यर्च्य भक्त्या कृत्वाहारं सुरभिमधुरास्वादहृद्यैः फलैस्तैः ।

सख्या सार्धं मृदुकिसलयास्तीर्णशय्यप्रसुप्तस्तत्तीरे तां रजनिमनयत्सोऽत्र वत्सेशसूनुः ॥ २२५

इति महाकविश्रीसोमदेवभट्टविरचिते कथासरित्सागरे रत्नप्रभालम्बकेऽष्टमस्तरङ्गः ।

नवमस्तरङ्गः ।

ततः प्रातः सरस्तीरात्तस्मादुत्थाय मन्त्रिणम् । नरवाहनदत्तस्तं गोमुखं प्रस्थितोऽब्रवीत् ॥ १

वयस्य जाने काप्यद्य राज्यन्ते धवलाम्बरा । कुमागी दिव्यरूपा मामेत्य स्वप्नेऽभ्यधादिदम् ॥ २

निश्चिन्तो भव वत्स त्वमितः शीघ्रमवाप्स्यसि । अवधेस्तीरे वनान्तःस्थमाश्चर्यं नगरं महत् ॥ ३

विश्रान्तस्तत्र चाक्लेशात्प्राप्य कर्पूरसंभवम् । पुरं कर्पूरिकां प्राप्स्यस्यत्र तां राजकन्यकाम् ॥ ४

इत्युक्त्वा मां तिरोऽभूत्सा प्रबुद्धश्चास्मि तत्क्षणम् । एवं तमुत्तवन्तं च प्रीतः प्रोवाच गोमुखः ॥ ५

देवैरनुगृहीतस्त्वं देव किं तेऽस्ति दुष्करम् । तन्निश्चितमकृच्छ्रेण तव सेत्स्यलभीप्सितम् ॥ ६

एवमुक्तवता तेन गोमुखेन समं पथि । नरवाहनदत्तोऽत्र स प्रायात्सत्वरस्ततः ॥	७
क्रमात्प्रापञ्च जलधेरुपकण्ठगतं स तत् । अद्रिकूटनिभाट्टालप्रतोलीगोपुरान्वितम् ॥	८
मेर्वाभसर्वसौवर्णराजमन्दिरराजितम् । नगरं विपुलाभोगं भूमण्डलमिवापरम् ॥	९
प्रविश्य तत्र विपणीमार्गेण स ददर्श च । काष्ठयन्त्रमयं सर्वं चेष्टमानं सजीववत् ॥	१०
वणिग्विलासिनीपौरजनं जनितविस्मयम् । विज्ञायमानं निर्जीवि इति वाग्विरहात्परम् ॥	११
क्रमाच्च गोमुखसखः सोऽन्तिकं राजवेश्मनः । प्राप तादृशमेवात्र हस्त्यश्वादि विलोकयन् ॥	१२
विवेश चास्य सौवर्णपुरमस्तकशोभिनः । अभ्यन्तरं ससचिवः साश्रयो राजसन्धनः ॥	१३
तत्र यन्त्रप्रतीहारवारनारीपरिश्रितम् । जडानां स्पन्दने हेतुं तेषां चेतनमेककम् ॥	१४
इन्द्रियाणामिवात्मानमधिष्ठातृतया स्थितम् । रत्नसिंहासनासीनं भव्यं पुरुषमैश्वर्यम् ॥	१५
सोऽपि तं पुरुषो दृष्ट्वा चोत्तमाकृतिमुत्थितः । विधाय स्वागतं स्वस्मिन्नुपावेशयदासने ॥	१६
पप्रच्छ चोपविश्याग्रे कः कथं किममानुषाम् । क्षमामात्मना द्वितीयः सन्निमां प्राप्नो भवानिति ॥	१७
ततः सोऽपि स्ववृत्तान्तं निवेद्य तमशेषतः । नरवाहनदत्तस्तं प्रह्वं पप्रच्छ पुरुषम् ॥	१८
कस्त्वं किं चेदमाश्रयं पुरं ते भद्रं कथ्यताम् । तच्छ्रुत्वा स पुमान्वक्तुं खोदन्तमुपचक्रमे ॥	१९
अस्ति काशीति नगरी गरीयोगुणगुम्फिता । काशीव वसुधावध्वाः सदलंकृतितां गता ॥	२०
तस्यां बाहुबलाख्योऽस्ति काक्ष्यां ख्यातो महीपतिः । कोषे बद्धा कृता येन चलापि श्रीर्भुजार्जिता ॥	२१
तस्य राष्ट्रे नृपस्यावां तक्षाणौ भ्रातरावुभौ । मयप्रणीतदार्वादिमायायन्त्रविचक्षणौ ॥	२२
ज्येष्ठः प्राणधरो नाम वेश्याव्यसनविभ्रुतः । अहं कनिष्ठस्तद्भक्तो नाम्ना राज्यधरः प्रभो ॥	२३
तेन भुक्त्वा धनं पित्र्यं मद्भात्रा स्वं च किञ्चन । भुक्तं मदजितमपि स्नेहार्द्रेणार्पितं मया ॥	२४
ततोऽपि सोऽतिव्यसनी वेश्यार्थार्थजिहीर्षया । रज्जुयन्त्रवहं दारुमयं हंसयुगं व्यधात् ॥	२५
तद्वंसयुगलं रज्जुघट्टनप्रेरितं निशि । राज्ञो बाहुबलस्यात्र कोशाद्यन्त्रप्रयोगतः ॥	२६
गवाक्षेण प्रविश्यान्तश्चश्वा पटलके स्थितम् । आदायाभरणं तस्य मद्भातुर्गृहमागमत् ॥	२७
तच्च विक्रीय सोऽभुङ्क्त मज्ज्येष्ठः सह वेश्या । तथैवाहर्निशं कोषममुष्णात्स च भूपतेः ॥	२८
वार्यमाणोऽपि च मया नाकार्याद्व्यरमत्ततः । को हि मार्गममार्गं वा व्यसनान्धो निरीक्षते ॥	२९
तथा च मुष्यमाणेऽपि रात्रिष्वचलितार्गले । निर्मूषके राजगञ्जे दिनानि कतिचिद्भयात् ॥	३०
विचिन्वन्प्रत्यहं तूष्णीं परितप्तोऽधिकाधिकम् । तद्भाण्डागारिको गत्वा स्फुटं राज्ञे न्यवेदयत् ॥	३१
राजापि तं तथान्यांश्च रक्षकाञ्जाग्रतो निशि । कोषान्तः स्थापयामास तत्र तत्त्वमवेक्षितुम् ॥	३२
ते निशीथे प्रविष्टौ तौ गवाक्षेणात्र रक्षकाः । मद्भातृयन्त्रहंसौ द्वावपश्यन् रज्जुघट्टितौ ॥	३३
यन्त्रयुक्तिपरिभ्रान्तौ चञ्चूपात्तविभूषणौ । छिन्नरज्जू अगृह्णन् राज्ञे दर्शयितुं प्रगे ॥	३४
तत्कालं च स मद्भाता ज्येष्ठोऽवादीत्ससंभ्रमः । भ्रातर्गृहीतौ हंसौ द्वौ मदीयौ गञ्जरक्षिभिः ॥	३५
रज्जुर्हि शिथिलीभूता यन्त्रे स्रस्ता च कीलिका । तस्मादितोऽपसर्तव्यमधुनैवावयोर्द्वयोः ॥	३६
चौराविति निगृहीयात्प्रातर्बुद्ध्वा नृपो हि नौ । आवामेव हि विख्यातौ मायायन्त्रविदावुभौ ॥	३७
वातयन्त्रविमानं च तन्ममास्तीह मङ्क्षु यन । योजनाष्टशतीं यानि सकृत्प्रहृतकीलिकम् ॥	३८
तेन दूरं भ्रजावोऽद्य विदेशमपि दुःखदम् । पापे कर्मण्यवज्ञातहितवाक्ये कुतः सुखम् ॥	३९
यन्मया न कृतं वाक्यं तव दुष्कृतबुद्धिना । तस्यैव पाकः प्रसृतो योऽयं लब्धयन्त्रपापिनि ॥	४०

एवमुक्त्वा समारोहद्विमानं व्योमगामि तत् । स मे प्राणधरो भ्राता तदैव सकुटुम्बकः ॥	४१
अहं तूक्तोऽपि तेनात्र नारोहं बहुभिर्वृते । ततस्तेन खमुत्पत्य स प्रायात्कापि दूरतः ॥	४२
गते प्राणधरे तस्मिन्नहमन्वर्थनामनि । प्रभाते भावि संभाव्य राजतो भयमेककः ॥	४३
आरुह्य स्वकृतेऽन्यस्मिन्वातयन्निविमानके । द्रुतं ततो गतोऽभूवं योजनानां शतद्वयम् ॥	४४
प्रेरितेन पुनस्तेन विमानेन खगामिना । ततोऽपि योजनशतद्वयमन्यदगामहम् ॥	४५
ततः समुद्रनैकद्वयशङ्कात्यक्तविमानकः । पद्भ्यां ब्रजन्निह प्राप्तः शून्यं पुरमिदं क्रमान् ॥	४६
कौतुकाच्च प्रविष्टोऽहं देवेदं राजमन्दिरम् । वस्त्राभरणशय्यादिराजोपकरणान्वितम् ॥	४७
सायं चोद्यानवाप्यम्भःस्नातो भुक्त्वा फलान्यहम् । राजशय्यागतो रात्रावेकाकी समचिन्तयम् ॥	४८
निर्जने किं करोमीह तत्प्रातर्यत्र कुत्रचित् । ब्रजामीतो गतं मे हि भयं बाहुबलान्नृपात् ॥	४९
इति संचित्य संसृप्तं निशान्ते दिव्यरूपधृत् । पुरुषो बर्हिणारूढः स्वप्ने मामेवमभ्यधात् ॥	५०
इहैव भद्र वस्तव्यं गन्तव्यं नान्यतस्त्वया । आहारकाले चारुह्य स्थातव्यं मध्ये पुरे ॥	५१
इत्युक्त्वान्तर्हिते तस्मिन्प्रबुद्धोऽहमचिन्तयम् । कुमारनिर्मितमिदं दिव्यस्थानं सुनिश्चितम् ॥	५२
कृतश्च तेन मे स्वप्ने पूर्वपुण्यैरनुग्रहः । उत्थितोऽस्मीह नूनं हि श्रेयोऽस्ति वसतोऽत्र मे ॥	५३
इति बद्धास्थमुत्थाय कृत्वाहिकमहं स्थितः । आरुह्य यावदाहारकालेऽस्मिन्मध्ये पुरे ॥	५४
तावद्विरण्मयेष्वप्रे पात्रेषूपनतेषु मे । अपतत्खाद्भृतक्षीरशालिभक्तादिभोजनम् ॥	५५
चिन्तितं चिन्तितं चान्यन्मम भोज्यमुपानमत् । तद्भुक्त्वा चाहमभवं देवातीवेह निर्वृतः ॥	५६
ततो गृहीतैव मया स्थितिरस्मिन्पुरे प्रभो । चिन्तितोपनमद्राजभोगेन प्रतिवासरम् ॥	५७
भार्या परिच्छदो वा मे चिन्तितस्तु न तिष्ठति । तेन यन्नमयोऽत्रायं जनः सर्वः कृतो मया ॥	५८
इतीहागत्य तक्षापि देवैकाकी करोम्यहम् । राज्ञो लीलायितं राज्यधरो नाम विधेर्वशात् ॥	५९
तदेवनिर्मितेऽमुष्मिन्भवन्तोऽद्य पुरे दिनम् । विश्राम्यन्तु यथाशक्ति परिचर्यापरे मयि ॥	६०
इत्युक्त्वा तत्पुरोद्यानं तेन राज्यधरेण सः । नरबाहनदत्तोऽत्र नीयते स्म सगोमुखः ॥	६१
तत्र वापीजलस्नातो वारिजार्चितभूर्जटिः । तौ मध्यमपुराहारभूमिं च प्रापितोऽभवत् ॥	६२
बुभुजे तत्र चाहारान्ध्यातोपस्थापिताञ्जुभान् । तेन राज्यधरेणाग्रस्थितेन स समञ्चिकः ॥	६३
ततः केनाप्यदृष्टेन प्रमृष्टाहारभूमिकः । अनु ताम्बूलभोगं स तस्थौ पीतासवः सुखम् ॥	६४
अथ चिन्तामणिप्रख्यपुरमाहात्म्यविस्मितः । भुक्ते राज्यधरे नक्तं स भेजे शयनोत्तमम् ॥	६५
कर्पूरिकानवौत्सुक्यविनिद्रं चात्र तत्कथाम् । पृच्छन्तमब्रवीद्राज्यधरोऽथ शयनस्थितः ॥	६६
किं न निद्रासि कल्याणिन्प्राप्यस्येवेप्सितां प्रियाम् । उदारसत्त्वं वृणुते स्वयं हि श्रीरिवाङ्गना ॥	६७
प्रत्यक्षदृष्टमत्रेदं तथा च शृणु वच्मि ते । यः स काशीपतिर्बाहुबलो राजा मयोदितः ॥	६८
तस्यान्वर्थोऽर्थलोभाख्यः प्रतीहारोऽर्थवानभूत् । तस्य मानपरा नाम भार्याभूद्रूपशालिनी ॥	६९
सोऽर्थलोभो वणिग्धर्मलोभाद्भृत्येष्वविश्वसन् । वणिज्याव्यवहारेषु मध्ये भार्या न्ययुङ्क्त ताम् ॥	७०
सानिच्छन्त्यपि तद्भ्रश्या वणिग्भिः संव्यवाहरत् । मधुरेणाहृतजना रूपेण वचनेन च ॥	७१
गजाश्वगजवस्त्रादिविक्रयं यं व्यधत् सा । तं तं सोपचयं दृष्ट्वा सोऽर्थलोभोऽन्वमोदत ॥	७२
एकदा चात्र कोऽप्यागादूरादेशान्तराद्वणिक् । महान्सुखधनो नाम प्रभूताश्चादिभाण्डधृत् ॥	७३
तं बुद्ध्वागतं भार्यामर्थलोभोऽब्रवीत्स ताम् । वणिक्सुखधनो नाम प्राप्नो देशान्तरादिह ॥	७४

प्रिये वाजिसहस्राणि तेनानीतानि विंशतिः । चीनदेशजसद्वस्त्रयुग्मान्यगणनानि च ॥ ७५
 तद्वत्पाशसहस्राणि पञ्च तस्मात्त्वमानय । क्रीत्वा सद्वस्त्रयुग्मानां सहस्राणि तथा दश ॥ ७६
 यावदश्वसहस्रैः स्वैस्तथा तैश्चापि पञ्चभिः । करोमि दर्शनं राज्ञो वणिज्यां विदधामि च ॥ ७७
 एवमुक्त्यर्थलोभेन प्रेषिता तेन पाप्मना । आगान्मानपरा तस्य पार्श्वं सुखधनस्य सा ॥ ७८
 मार्गति स्म च मूल्येन तान्वस्त्रसहितान्हयान् । रचितस्वागतात्तस्मात्तद्रूपाहृतचक्षुषः ॥ ७९
 स च तां कामविवशो नीत्वैकान्तेऽब्रवीद्वणिक् । मूल्येन वस्त्रमेकं ते हयं वा न दशम्यहम् ॥ ८०
 वत्स्यस्येकां निशां साकं मया चेत्तद्वदामि ते । शतानि वाजिनां पञ्चसहस्राणि च वाससाम् ॥ ८१
 इत्युक्त्वा सोऽधिकेनापि तां प्रार्थयत सुन्दरीम् । स्त्रीध्वनर्गलचेष्टासु कस्येच्छा नोपजायते ॥ ८२
 ततः सा प्रत्यवोचत्तमेवं पृच्छाम्यहं पतिम् । अत्रापि हि स जाने मां प्रेरयेदतिलोभतः ॥ ८३
 इत्युक्त्वा स्वगृहं गत्वा पत्ये तस्मै तदब्रवीत् । यदुक्ता तेन वणिजा रहः सुखधनेन सा ॥ ८४
 सोऽथ पापोऽर्थलोभस्तां कीनाशः पतिरब्रवीत् । प्रिये वस्त्रसहस्राणि पञ्च वाजिशतानि च ॥ ८५
 एकया यदि लभ्यन्ते राज्या दोषस्तदत्र कः । तद्वच्छ पार्श्वं तस्याद्य प्रभाते दुतमेण्यसि ॥ ८६
 एतच्छ्रुत्वा वचस्तस्य भर्तुः कापुरुषस्य सा । हृदि मानपरा जातविचिकित्सा व्यचिन्तयत् ॥ ८७
 दारविक्रयिणं पापं हीनसत्त्वं धिगस्त्विमम् । लोभभावनया नित्यं बत तन्मयतां गतम् ॥ ८८
 वरं स एव भर्ता मे यो मामश्वशतैर्निशाम् । चीनपट्टसहस्रैश्च क्रीणालेकामुदारधीः ॥ ८९
 इत्यालोच्य न मे दोष इत्यनुज्ञाप्य तं ततः । कुभर्तारिमगात्तस्य गृहं सुखधनस्य सा ॥ ९०
 स च तामागतां दृष्ट्वा पृष्ट्वा बुद्ध्वा च तत्तथा । चित्रीयमाणस्तत्प्राप्तेरमंस्तात्मनि धन्यताम् ॥ ९१
 प्राहिणोच्चार्थलोभाय तस्मै तत्पतये दुतम् । तच्छ्रुत्कभूतानश्चांश्च वस्त्राणि च यथोदितम् ॥ ९२
 उवास च तया साकं पूर्णकामः स तां निशाम् । मूर्तेयेव चिरप्राप्तनिजसंपत्फलश्रिया ॥ ९३
 प्रातश्चाह्वायकान्भृत्यानर्थलोभेन निखपम् । क्लीबेन तेन प्रहितान्साथ मानपराब्रवीत् ॥ ९४
 विक्रीता संगतान्येन भूत्वा तस्य कथं पुनः । भार्या भवामि निर्लज्जः स यथा किमहं तथा ॥ ९५
 यूयमेव मम ब्रूत यद्येतच्छोभतेऽधुना । तद्यात येन क्रीतास्मि स एव हि पतिर्मम ॥ ९६
 इत्युक्तास्ते तया भृत्यास्ततो गत्वा तथैव तत् । अब्रुवन्नर्थलोभाय वाक्यं तस्या अधोमुखाः ॥ ९७
 स तच्छ्रुत्वा बलादैच्छदानेतुं तां नराधमः । ततो हरबलो नाम वयस्यस्तमभाषत ॥ ९८
 न सा सुखधनात्तस्मादानेतुं शक्यते त्वया । प्रवीरस्य न तस्याग्रे तव पश्यामि धीरताम् ॥ ९९
 स हि त्यागानुरागिण्या नार्यां शूरीकृतस्तया । बली च बलिभिश्चान्यैर्युक्तो मित्रैः सहागतः ॥ १००
 त्वं तु कार्पण्यविक्रीतविविक्तदयितोज्झितः । अवमाननिरुत्साहो गार्हितः क्लीबतां गतः ॥ १०१
 न च स्वतो बली तादृङ् न च मित्रबलान्वितः । तत्कथं त्वं समर्थः स्यास्तस्य प्रत्यर्थिनो जये ॥ १०२
 राजा च कुप्येद्बुद्ध्वा ते दारविक्रयदुष्कृतम् । तत्तूष्णीं भव भूयोऽपि मा कृथा हास्यविभ्रमम् ॥ १०३
 इति सख्या निषिद्धोऽपि क्रोधाद्रत्वा ससैनिकः । यावद्रुणद्व्यर्थलोभो गृहं सुखधनस्य सः ॥ १०४
 तावत्तस्य समिन्नस्य सैन्यैः सुखधनस्य तत् । सैन्यं तदीयं निर्गत्य कृत्स्नं भग्नमभूत्क्षणात् ॥ १०५
 ततः पलायितः प्रायात्सोऽर्थलोभो नृपान्तिकम् । दाराः सुखधनाख्येन वणिजा देव मे हृताः ॥ १०६
 इति व्यजिपज्ञश्चात्र नृपं निहृतदुर्नयः । नृपोऽप्यैच्छदवष्टुं स तं सुखधनं रुषा ॥ १०७
 ततः संधाननामा तं मञ्ची राजानमब्रवीत् । यथातथा न शक्योऽसाववष्टुं वणिकप्रभो ॥ १०८

तस्यैकादशभिर्मित्रैः सहायतैर्युतस्य हि । लक्षमभ्यधिकं देव वर्तते वरवाजिनाम् ॥ १०९
 तत्त्वं च नात्र विज्ञातं न ह्येतत्स्यादकारणम् । तत्प्रेष्य दूतं प्रष्टव्यः किं तावत्सोऽत्र जल्पति ॥ ११०
 इति मन्त्रिवचः श्रुत्वा राजा बाहुबलस्ततः । प्रष्टुं तत्प्राहिणोद्दूतं तस्मै सुखधनाय सः ॥ १११
 स दूतस्तं तदादेशाद्गत्वा यावच्च पृच्छति । तावन्मानपरा सास्मै स्ववृत्तान्तं तमभ्यधात् ॥ ११२
 श्रुत्वैव च तदाश्चर्यं रूपं तस्याश्च वीक्षितुम् । गृहं सुखधनस्यागात्सार्थलोभो महीपतिः ॥ ११३
 तत्रापश्यत्सुखधने प्रहे मानपरां स ताम् । विधातुरपि लावण्यलक्ष्म्या विस्मयदायिनीम् ॥ ११४
 पादानतायाः सोऽस्याश्च पृष्ठायाश्च स्वयं मुखात् । अशृणोत्तद्यथावृत्तमर्थलोभस्य शृण्वतः ॥ ११५
 श्रुत्वा च मत्वा सत्यं तदर्थलोभे निरुत्तरे । तामपृच्छत्स सुमुखीं किमिदानीं भवत्विति ॥ ११६
 ततः सा निश्चितावादीदेव येनास्म्यनापदि । विक्रीतान्यस्य निःसत्त्वं लुब्धं कथमुपैमि तम् ॥ ११७
 एतच्छ्रुत्वा नृपे तस्मिन्साभूक्तमिति वादिनि । अवोचत्सोऽर्थलोभोऽत्र कामक्रोधव्रपाकुलः ॥ ११८
 अयं सुखधनो राजन्नहं चानुबलं विना । गुध्यावहे स्वसैन्याभ्यां सत्त्वासत्त्वमवेक्ष्यताम् ॥ ११९
 इत्यर्थलोभस्य वचः श्रुत्वा सुखधनोऽभ्यधात् । तर्हि गुध्यावहे आवां द्वावेव किमु सैनिकैः ॥ १२०
 यः प्राप्स्यति जयं मानपरा तस्य भविष्यति । श्रुत्वैतद्वाढमस्त्वेवमिति राजाप्यभाषत ॥ १२१
 ततो मानपरायां च राज्ञि चावेक्षमाणयोः । युद्धभूमिं हयारूढौ ताववातरतामुभौ ॥ १२२
 प्रवृत्ते चाहवे तत्र कुन्ताघातोत्पतद्भयम् । अर्थलोभं सुखधनः पर्यास्थद्वसुधातले ॥ १२३
 तथैव वारांस्त्रीनन्यान्नुहताश्च पतितं क्षितौ । धीरयन्धर्मयोधी स न तं सुखधनोऽवधीत् ॥ १२४
 वारे तु पश्चमेऽध्वेन पतितोपरि ताडितः । अर्थलोभः स निश्चेष्टस्ततो भूलैरनीयत ॥ १२५
 ततः सुखधनं सर्वैः साधुवादाभिपूजितम् । स तं बाहुबलो राजा यथोचितममानयत् ॥ १२६
 प्राभृतं च तदानीतं तस्मा एव समर्पयत् । अहरञ्चार्थलोभस्य सर्वस्वमशुभार्जितम् ॥ १२७
 तत्पदे चापरं कृत्वा तुष्टः प्रायात्स्वमन्दिरम् । निवृत्तपापसंपर्काः सन्तो यान्ति हि निर्वृतिम् ॥ १२८
 सोऽपि प्रसह्य विहरन्नासीत्सुखधनः सुखम् । सहितो मानपरया भार्यया चानुरक्तया ॥ १२९
 एवं दाराः पलायन्ते हीनसत्त्वाद्भवानि च । सुसत्त्वस्योपतिष्ठन्ति स्वयमेव यतस्ततः ॥ १३०
 तदलं चिन्तया निद्रां भजस्व न चिरेण हि । राजपुत्रीमवाप्तासि त्वं तां कर्पूरिकां प्रभो ॥ १३१
 इति राज्यधराच्छ्रुत्वा राज्ञौ तत्रार्थवद्वचः । नरवाहनदत्तः स भेजे निद्रां सगोमुखः ॥ १३२
 प्रातश्चात्र कृताहारः क्षणं यावत्स तिष्ठति । तावत्स गोमुखो धीमांस्तं राज्यधरमभ्यधात् ॥ १३३
 कुरु यन्नविमानं तन्मत्प्रभोरस्य येन तत् । कर्पूरसंभवपुरं प्राप्य प्राप्नोत्यसौ प्रियाम् ॥ १३४
 एतच्छ्रुत्वा स तक्षास्मै वातयन्नविमानकम् । नरवाहनदत्ताय पूर्वकृत्तमढौकयत् ॥ १३५
 तत्रारुह्य मनःशीघ्रे खगामिनि सगोमुखः । तद्वैर्यालोकसोल्लासमिवोच्छलितवीचिकम् ॥ १३६
 मकराकरमुलङ्घ्य प्राप तत्तीरवर्ति सः । नरवाहनदत्तस्तत्पुरं कर्पूरसंभवम् ॥ १३७
 तत्रावतीर्णान्नभसो विमानादवरुह्य सः । पुरान्तः परिवभ्राम कौतुकेन सगोमुखः ॥ १३८
 पृष्ठाच्च लोकतो बुद्ध्वा तदेवाभीप्सितं पुरम् । प्राप्तं निःसंशयं हृष्टो ययौ राजकुलान्तिकम् ॥ १३९
 तत्रैकं रुचिरं वेश्म वृद्धयाधिष्ठितं स्त्रिया । स विवेश निवासाय नम्रयानुमतस्तया ॥ १४०
 युक्तिं जिज्ञासमानश्च क्षणात्पप्रच्छ तां स्त्रियम् । आर्यं किमभिधानोऽत्र राजापत्यं च तस्य किम् ॥
 रूपं च तस्य नः शंस यतो वैदेशिका वयम् । इत्युक्ता तेन वृद्धा सा तं विलोक्योत्तमाकृतिम् ॥ १४२

प्रत्युवाच महाभाग शृणु सर्वं वदामि ते । इह कर्पूरको नाम राजा कर्पूरसंभवे ॥ १४३
 स चानपत्यः संतानहेतोरुद्दिश्य शंकरम् । बुद्धिकार्यं समं देव्या निराहारोऽकरोत्तपः ॥ १४४
 त्रिरात्रोपोषितं देवो हरः स्वप्ने तमादिशत् । उत्तिष्ठ पुत्राभ्यधिका सा ते कन्या जनिष्यते ॥ १४५
 विद्याधराणां साम्राज्यं यस्याः पतिरवाप्स्यति । इत्यादिष्टो हरेणासौ प्रातः प्राबुद्ध भूपतिः ॥ १४६
 निवेद्य बुद्धिकार्यं च देव्यै स्वप्नं तमुत्थितः । प्रहृष्टोऽथ तया साकं चकार व्रतपारणम् ॥ १४७
 ततस्तस्याचिराद्राज्ञो राज्ञी गर्भमधत्त सा । काले चासूत संपूर्णे कन्यां सर्वाङ्गसुन्दरीम् ॥ १४८
 यया प्रभाजितास्तत्र जातवेश्मनि दीपकाः । कज्जलोद्गारमिषतो निःश्वासानमुचन्निव ॥ १४९
 कर्पूरिकेति तस्याश्च निजं नाम ततः पिता । एष कर्पूरको राजा व्यधत्त विहितोत्सवः ॥ १५०
 क्रमाच्च वृद्धिं प्राप्ता सा लोकलोचनचन्द्रिका । कर्पूरिका राजपुत्री यौवनस्थाद्य वर्तते ॥ १५१
 पिता चेह नृपस्तस्या विवाहमभिकाङ्क्षति । पुरुषद्वेषिणी सा तु तं नेच्छति मनस्विनी ॥ १५२
 कन्याजन्मफलं कस्माद्विवाहं सखि नेच्छसि । इति मत्सुतया सा च सख्या पृष्टेदमब्रवीत् ॥ १५३
 सखि जातिस्मराया मे प्राग्वृत्तं शृणु कारणम् । अस्ति तीरे महाम्भोधर्महंश्चन्दनपादपः ॥ १५४
 तस्यास्ति निकटे फुल्लनलिनालंकृतं सरः । तत्राहमभवं हंसी पूर्वजन्मनि कर्मतः ॥ १५५
 साहमन्वितटाज्जातु तस्मिन्चन्दनपादपे । अकार्षं राजहंसेन स्वेन भर्त्रा सहालयम् ॥ १५६
 तत्रालये वसन्त्या मे प्रजातानपोतकान्सुतान् । अकस्मादेत्य बलवान्समुद्रोर्मिरपाहरत् ॥ १५७
 हृतेष्वपत्येष्वोघेन क्रन्दन्त्यहमनश्रती । आसं शुचान्वितीरस्थशिवलिङ्गाग्रवर्तिनी ॥ १५८
 ततः स राजहंसो मामुपेत्य पतिरभ्यधात् । उत्तिष्ठ किमपत्यानि व्यतीतान्यनुशोचसि ॥ १५९
 अन्यानि नौ भविष्यन्ति सर्वं जीवद्भिराप्यते । इति तद्वाक्छरेणाहं हृदि विद्धा व्यचिन्तयम् ॥ १६०
 धिगहो पुरुषाः पापा बालापत्येष्वपीदृशाः । निःस्नेहा निष्कृपाश्चैव स्त्रीषु भक्तिमतीष्वपि ॥ १६१
 तन्मे किममुना पत्या किं वा देहेन दुःखिना । इत्यालोच्य हरं नत्वा कृत्वा भक्त्या च तं हृदि ॥ १६२
 तत्रैव पुरतस्तस्य पत्युर्हंसस्य पश्यतः । जातिस्मरा राजपुत्री भूयासं जननान्तरे ॥ १६३
 इति संकल्प्य तत्क्षिप्तं शरीरं जलधौ मया । ततोऽहं सखि जाताद्य तथाभूतेह जन्मनि ॥ १६४
 पूर्वजातौ च तस्यां तां भर्तुस्तस्य नृशंसताम् । संस्मरन्त्या न कस्मिंश्चिद्वरे रज्यति मे मनः ॥ १६५
 अतो विवाहं नेच्छामि दैवायत्तमतः परम् । इत्युक्तं राजसुतया मत्सुतायै तया रहः ॥ १६६
 तया मत्सुतयाप्येतन्मद्यमागस्य वर्णितम् । तदेवं ते मया ख्यातं पुत्र यत्पृष्टवानसि ॥ १६७
 तवैव भाविनी भार्या नूनं चैषा नृपात्मजा । सर्वविद्याधराणां हि भविष्यच्चक्रवर्तिनः ॥ १६८
 महिषीयं समादिष्टा पूर्वं देवेन शंभुना । तल्लक्षणैश्च युक्तं त्वां पश्यामि तिलकादिभिः ॥ १६९
 किंस्वित्तदर्थमानीतः कोऽपि त्वमिह वेधसा । उत्तिष्ठ तावन्मद्देहे द्रक्ष्यामः किं भविष्यति ॥ १७०
 इत्युक्त्वोपहृताहारो वृद्धयात्र तया निशाम् । नरवाहनदत्तस्तामनैषीद्रोमुखान्वितः ॥ १७१
 प्रातः संमथ्य कार्यं च गोमुखेन समं रहः । महाव्रतिकवेषं च कृत्वा वत्सेश्वरात्मजः ॥ १७२
 तद्वितीयोऽत्र हा हंसि हा हंसीति वदन्मुहुः । गत्वा राजकुलद्वारि बभ्राम जनतेक्षितः ॥ १७३
 तथाभूतं च तं दृष्ट्वा तत्र गत्वैव चेटिकाः । कर्पूरिकां राजसुतां तामबोचन्सविस्मयाः ॥ १७४
 सिंहद्वारे युवा देवि दृष्टोऽस्माभिर्महाव्रती । सद्वितीयोऽपि यो धत्ते सौन्दर्येणाद्वितीयताम् ॥ १७५
 नारीजनमहामोहदायिनं मन्त्रमद्भुतम् । उच्चारयति हा हंसि हा हंसीति दिवःनिशम् ॥ १७६

तच्छ्रुत्वा पूर्वहंसी सा राजपुत्री सकौतुका । आनाययत्तमेताभिस्तद्रूपं पार्श्वमात्मनः ॥	१७७
ददर्श चैतमुद्दामरूपालंकृतभूमिकम् । शंकराराधनोपात्तव्रतं नवमिव स्मरम् ॥	१७८
निजगाद च पश्यन्ती विस्मयोत्फुल्लया दृशा । किमेतदेव हा हंसि हा हंसीत्युच्यते त्वया ॥	१७९
एवं तयोक्तेऽपि तदा हा हंसीत्येव सोऽब्रवीत् । ततः सहस्थितस्तस्य गोमुखः प्रत्युवाच तम् ॥	१८०
अहं ते कथयाम्येतच्छृणु देवि समासतः । पूर्वजन्मनि हंसोऽयमभवत्कर्मयोगतः ॥	१८१
तत्रैष जलधेस्तीरे महतः सरसस्तटे । कृतालयः समं हंस्या तस्थौ चन्दनपादपे ॥	१८२
तस्मिन्दैवादपत्येषु समुद्रोर्मिहृतेषु सा । एतस्य हंसी शोकार्ता तत्रैवात्मानमक्षिपत् ॥	१८३
ततोऽसौ तद्वियोगार्तः पक्षिजातौ विरक्तिमान् । त्यक्तुकामः शरीरं तत्संकल्पमकरोद्भृदि ॥	१८४
जातिस्मरोऽहं भूयासं राजपुत्रोऽन्यजन्मनि । एषा च तत्र मे भार्या भूयाज्जातिस्मरा सती ॥	१८५
इति संकल्प्य तं देहं तदा संस्मृत्य शंकरम् । विरहानलसंतप्तः समुद्राम्भस्यपातयत् ॥	१८६
ततोऽयं वत्सराजस्य कौशाम्यां तनयोऽधुना । नरवाहनदत्ताख्यो जातो जातिस्मरः शुभे ॥	१८७
असौ विद्याधरेन्द्राणां चक्रवर्ती भविष्यति । इति वागुद्भूदिव्या जातस्यास्य स्फुटं तदा ॥	१८८
क्रमेण यौवराज्यस्थः पित्राय परिणायितः । दिव्यां कारणसंभूतां देवीं मदनमञ्जुकाम् ॥	१८९
ततो हेमप्रभाख्यस्य विद्याधरपतेः सुता । एत्य स्वयं वृतवती कन्या रत्नप्रभेत्यमुम् ॥	१९०
तथापि तां स्मरन्हंसी नायं भजति निर्वृतिम् । एतच्च बालभृत्याय मह्यमेतेन वर्णितम् ॥	१९१
अथास्य मृगयायातस्यासीत्संदर्शनं वने । कयापि सिद्धतापस्या महितीयस्य दैवतः ॥	१९२
कथाप्रसङ्गात्सा चैतमेवं सानुग्रहाब्रवीत् । कर्मयोगात्पुरा पुत्र कामो हंसत्वमागतः ॥	१९३
तस्य चाम्बुधितीरस्थचन्दनदुमवासिनः । प्रिया भार्याभवद्दंसी दिव्यस्त्री शापतश्च्युता ॥	१९४
वेलाजलहृतापत्यशोकात्तस्यां च वारिधौ । क्षिप्तात्मनि स हंसोऽपि तत्रैवात्मानमक्षिपत् ॥	१९५
सोऽद्य शंभोः प्रसादात्त्वं जातो वत्सेश्वरात्मजः । पूर्वजातिं च तां वत्स वेत्ति जातिस्मरो ह्यसि ॥	१९६
सा हंस्यप्येवमेवाब्धेः पारे कर्पूरसंभवे । पुरे कर्पूरिका नाम जाता राजसुताधुना ॥	१९७
तद्रच्छ तत्र पुत्र त्वं प्रियां भार्यामवाप्स्यसि । इत्युक्त्वा सा खमुत्पत्य तिरोऽभूत्सिद्धतापसी ॥	१९८
अयं चास्मत्प्रभुर्ज्ञातप्रवृत्तिस्तत्क्षणं ततः । इतोऽभिमुखमागन्तुं प्रावर्तत मया सह ॥	१९९
वत्सेहाकृष्यमाणश्च पणीकृत्य स्वजीवितम् । उत्तीर्य कान्तारशतं प्राप देशोऽम्बुधेस्तटम् ॥	२००
तत्र हेमपुरस्थोऽस्मै तक्षा राज्यधराभिधः । महितीयाय मिलितः प्रादाद्यञ्जविमानकम् ॥	२०१
तस्मिन्नारुह्य भयदे हा मूर्त इव साहसे । अब्धिकान्तारमुल्लङ्घ्य प्राप्तावावामिदं पुरम् ॥	२०२
एतदर्थमसावेवं हा हंसीति वदन्निह । भ्रान्तो देवि मम स्वामी यावत्प्राप्तस्त्वदन्तिके ॥	२०३
इदानीं त्वन्मुखोदारराकारमणदर्शनात् । असंख्यदुःखसांनिध्यतमोपहृतिमश्नुते ॥	२०४
..... । तद्दृष्टिनीलनलिनस्रजाचंय महातिथिम् ॥	२०५
एवं वचो विरचितं गोमुखस्य निशम्य सा । संवादप्रत्ययात्सत्यं मेने कर्पूरिका तदा ॥	२०६
अहो मय्यर्थपुत्रस्य स्नेहोऽमुष्य मुधैव मे । विरक्तताभूदित्यन्तः प्रेमाद्री विममर्श च ॥	२०७
उवाच चाहं सत्यं सा हंसी धन्या च यत्कृते । एवं जन्मद्वये क्लेशमार्यपुत्रोऽनुभूतवान् ॥	२०८
तदहं वोऽधुना दासी प्रेमक्रीतेति वादिनी । नरवाहनदत्तं तं स्नानाद्यैः सममानयत् ॥	२०९
ततः परीवारमुखे नैतत्सर्वमबोधयत् । पितरं स्वं स चोपागात्तदुद्धैव तदन्तिकम् ॥	२१०

तत्रोत्पन्नविवाहेच्छां सुतां तां तद्वरं तथा । नरवाहनदत्तं तं संप्राप्तमुचितं चिरात् ॥ २११
 विद्याधरमहाचक्रवर्तिलक्षणलाञ्छितम् । दृष्ट्वा कृतार्थमात्मानं सोऽमन्यत तदा नृपः ॥ २१२
 प्रददौ चात्मजामेतां तस्मै कर्पूरिकां ततः । नरवाहनदत्ताय यथाविधि स सादरम् ॥ २१३
 अदादस्मै च जामात्रे प्रतिवह्निप्रदक्षिणम् । कोटीस्तिस्रः सुवर्णस्य कर्पूरस्य च तावतीः ॥ २१४
 यद्राशयो बभुस्तत्र शोभां द्रष्टुमिवागताः । गिरिजोद्वाहदृश्वानो मेरुकैलाससानवः ॥ २१५
 पुनस्तद्वस्त्रकोटीश्च दश दासीशतत्रयम् । स्वलंकृतं ददौ सोऽस्मै कृती कर्पूरको नृपः ॥ २१६
 ततस्तस्थौ कृतोद्वाहः स कर्पूरिकया तथा । नरवाहनदत्तोऽत्र समं प्रीत्येव मूर्तया ॥ २१७
 कस्य नाभून्मनःप्रीत्यै स वधूवरयोस्तयोः । संगमो माधवीवह्नीवसन्तोत्सवयोरिव ॥ २१८
 एहि व्रजावः कौशाम्बीमित्यन्येषुश्च सोऽब्रवीत् । नरवाहनदत्तस्तां कृती कर्पूरिकां प्रियाम् ॥ २१९
 ततः प्रत्यब्रवीत्सा तं यद्येवं तत्त्वगामिना । तेनैव लद्धिमानेन व्रजामस्वरितं न किम् ॥ २२०
 तच्चेत्स्वल्पं तदपरं विस्तीर्णं दौकयाम्यहम् । इह प्राणधराख्यो हि तक्षा यन्नविमानकृत् ॥ २२१
 आस्ते देशान्तरायातस्तच्छीघ्रं कारयाम्यदः । इत्युक्त्वा सा प्रतीहारमानाय्य क्षत्तुरादिशत् ॥ २२२
 गत्वा तं यन्नतक्षाणं वद प्राणधरं महत् । व्योमगामि विमानं नः प्रस्थानायोपकल्पय ॥ २२३
 एवं विस्तृज्य क्षत्तारं राज्ञे कर्पूरिकाथ सा । चेटीमुखेन पित्रे तां प्रस्थानेच्छां न्यवेदयत् ॥ २२४
 स च बुद्धैव तद्यावदायात्यत्रैव भूषतिः । नरवाहनदत्तोऽन्तस्तावदेवमचिन्तयत् ॥ २२५
 तक्षा राज्यधरभ्राता सोऽयं प्राणधरो ध्रुवम् । राजभीत्या स्वदेशाद्यो विद्रुतस्तेन वर्णितः ॥ २२६
 इत्यस्मिंश्चिन्तयत्येव राज्ञि च क्षिप्रमागते । आगात्प्रतीहारयुतस्तक्षा प्राणधरोऽत्र सः ॥ २२७
 व्यजिज्ञपच्च सुमहद्विमानं कृतमस्ति मे । यन्मानुषसहस्राणि वहत्यद्यावहेलया ॥ २२८
 इत्युक्तवन्तं तक्षाणं साध्वित्युक्त्वाभिपूज्य च । नरवाहनदत्तोऽथ तं पप्रच्छ स सादरम् ॥ २२९
 कच्चिद्राज्यधरस्य त्वं भ्राता प्राणधरोऽप्रजः । नानायन्नप्रयोगाणां वेत्ता सुमहतमपि ॥ २३०
 स एव तस्य भ्राताहं देवो वेत्ति तु नौ कुतः । इति प्राणधरः सोऽपि प्रणतः प्रत्युवाच तम् ॥ २३१
 ततो यथा राज्यधरेणोक्तं दृष्टो यथा च सः । नरवाहनदत्तस्तत्तथा तस्मै शशंस सः ॥ २३२
 अथ तेन मुदा प्राणधरेण समुपाहृते । महाविमानेऽनुमतः श्वशुरेणात्र भूभुजा ॥ २३३
 तमामन्त्र्य समारोप्य दासीकर्पूरकाञ्चनम् । तेन राजविस्तृष्टेन सह प्राणधरेण सः ॥ २३४
 तेन च क्षत्तृमुख्येन श्वश्रूरचितमङ्गलः । कर्पूरिकां राजपुत्रीं नवामादाय तां वधूम् ॥ २३५
 दत्तदानो द्विजातिभ्यः सद्वस्त्रनिचयैश्च तैः । नरवाहनदत्तोऽसावारुरोह सगोमुखः ॥ २३६
 पूर्वमन्धेस्तटं तावद्यामो राज्यधरान्तिकम् । ततो गृहमिति प्राणधरं तं निजगाद सः ॥ २३७
 ततस्तेनाहतेनाशु विमानेनोत्पपात सः । नभो मनोरथेनेव पूर्णेन सपरिग्रहः ॥ २३८
 क्षणादुत्तीर्य जलधिं पुनस्तत्तीरवर्ति च । प्राप हेमपुरं धाम तस्य राज्यधरस्य तत् ॥ २३९
 तत्र राज्यधरं प्रह्वं प्रहृष्टं भ्रातृदर्शनात् । दासीभिस्तमदासीकं संविभेजे च सोत्सवम् ॥ २४०
 आपृच्छथ च तमुद्घाट्य कथमप्युज्झिताग्रजम् । ययौ तेनैव कौशाम्बीं विमानेन तदैव सः ॥ २४१

तत्राम्बरादशङ्कितमवतीर्णं वरविमानवहनं तम् ।

सानुचरं नववध्वा युक्तं दृष्ट्वा विसिस्मिये जनता ॥

पौरोत्साहैः प्रकटं पुत्रं बुद्ध्वा पितास्य वत्सेशः ।	
प्रीतो निरगादग्ने देवीसचिवच्छुषादिभिः सहितः ॥	२४३
दृष्ट्वा विमानवाहनसूचितभवितव्यखचरसाम्राज्यम् ।	
तं सोऽभिनन्दत सुतं राजा चरणानतं वधूसहितम् ॥	२४४
माता वासवदत्ता पद्मावत्या समं तमाश्लिष्य ।	
विगलितमिव तददर्शनदुःखग्रन्थि जहौ बाष्पम् ॥	२४५
रत्नप्रभा च भार्या सानन्दा मदनमञ्जुका च तदा ।	
तस्य प्रेमहतेर्ष्ये चरणौ हृदयं च जगृहतुस्तुल्यम् ॥	२४६
यौगन्धरायणादीन्पितृसचिवान्स्वांश्च सोऽथ नृपसूनुः ।	
मरुभूतिमुखान्प्रणताननन्दयत्कृतयथार्थसत्कारः ॥	२४७
सर्वे च ते विभूषितसुदर्शाहिकुलेन जलधिमाक्रम्य ।	
समुपाहृतां स्वपतिना व्यक्तं सोदर्यमूर्तिममृतस्य ॥	२४८
अजराङ्गनाशतयुतामायातां श्रियमिवाभ्यनन्दंस्ताम् ।	
कर्पूरिकां नववधूं वत्सेशाद्या यथोचितावनताम् ॥	२४९
तस्याश्च पैतृकं तं वत्सेशोऽपूजयत्प्रतीहारम् ।	
अर्पितविमानवाहितकाञ्चनकर्पूरवस्त्रकोटिचयम् ॥	२५०
आख्यातं नरवाहनदत्तेन ततो विमानकर्तारम् ।	
उपकारिणं स राजा प्राणधरं तमपि मानयामास ॥	२५१
कथमेषा राजसुता संप्राप्ता कथमितश्च यातौ स्वः ।	
इति पप्रच्छ सहर्षः संमान्य स गोमुखं नृपतिः ॥	२५२
अथ मृगयावनगमनात्प्रभृति यथा दर्शनं तपस्विन्याः ।	
राज्यधरसमासादितविमानयुक्त्या यथा च तीर्णोऽन्धिः ॥	२५३
कर्पूरिका विवाहे विमुखापि च संमुखी यथा विहिता ।	
प्राणधरलाभलब्धेनागमनं प्राग्यथा विमानेन ॥	२५४
युक्त्यैकान्ते स तथा तदशेषं गोमुखो यथावृत्तम् ।	
कथयांचकार तस्मै सदारसचिवाय वत्सराजाय ॥	२५५
क्राखेटः क्व च तापसी क्व च तथोदन्वत्तटे यन्त्रवि-	
त्तक्षा राज्यधरस्तदीयवहनेनोल्लङ्घनं क्राम्बुधेः ।	
तत्पारे च विमानकर्तुरपरस्यास्य क्व पूर्वं गति-	
र्भव्यानां शुभसिद्धशुपायरचनाचिन्तां विधत्ते विधिः ॥	२५६
इति तैर्निखिलैः सविस्मयप्रमदाकम्पितमस्तकैस्ततः ।	
जगदे विदधे च गोमुखे प्रभुभक्तिस्तुतिरत्र सादरैः ॥	२५७
रत्नप्रभां च राज्ञीं पतिव्रताधर्मजनितपरितोषाम् ।	
प्रशशंसुस्ते भर्तुर्निजविद्याविहितपथरक्षाम् ॥	२५८

अथ नरवाहनदत्तो विनीतगगनाङ्गणागमनखेदः ।	
स विवेश राजधानीं पितृभिर्भार्यादिभिश्च समम् ॥	२५९
तत्रोपागतमानितबन्धुसुहृत्स्वर्णकूटभृतकोषः ।	
वसुभिस्तौ पूरितवान्प्राणधरश्चाशुरप्रतीहारौ ॥	२६०
भुक्तोत्तरं च सपदि प्राणधरस्तं व्यजिज्ञपत्प्रणतः ।	
देवावयोः किलैवं कर्पूरकभूभृता समादिष्टम् ॥	२६१
आगन्तव्यं त्वरितं मद्बुहितरि भर्तृभवनमाप्तायाम् ।	
येनाहं जानीयां संप्राप्तामत्र शीघ्रमिति ॥	२६२
तद्गन्तव्यं निश्चितमावाभ्यां देव चतुरमधुनैव ।	
दापय कर्पूरिकया राज्ञो लेखं स्वहस्तलिखितं नौ ॥	२६३
नहि तस्य सुतास्त्रिगुणं हृदयं राज्ञोऽन्यथा समाश्वसिति ।	
स ह्यारूढविमानो न जातुचिच्छङ्कते प्रपातमतः ॥	२६४
तल्लेखदानपूर्वं संप्रति सहितं मया प्रधानमिमम् ।	
अनुजानीहि विमानप्रस्थानप्रोन्मुखं प्रतीहारम् ॥	२६५
अहमादाय कुटुम्बकमेष्यामि पुनस्त्रिहैव युवराज ।	
शक्ष्यामि नामृतमयं चरणाम्भोजद्वयं तव त्यक्तुम् ॥	२६६
इति तेन सुदृढमुक्ते प्राणधरेणैष वत्सराजसुतः ।	
लेखस्य लेखने तां न्ययुङ्क्त कर्पूरिकां तदैव वधूम् ॥	२६७
तात न चिन्ता मयि ते कार्या सद्भर्तृसौख्यसदनजुषि ।	
किं हि महाब्धेः कमला चिन्तास्पदमाश्रितोत्तमं पुरुषम् ॥	२६८
इति च स्वहस्तलिखिते कर्पूरिकया तयार्पिते लेखे ।	
क्षत्तृप्राणधरौ तौ वत्सेशसुतोऽर्चितौ स विससर्ज ॥	२६९
तौ चारुह्य विमानं गगनगती जातविस्मयैः सर्वैः ।	
दृष्टौ तीर्त्वा जलधिं गयतुः कर्पूरसंभवं नगरम् ॥	२७०
तत्र सुतां पतिसदनप्राप्तां संश्राव्य दत्तलेखौ तौ ।	
आनन्दयावद्भूवतुरथ तं कर्पूरकं नराधिपतिम् ॥	२७१
अन्येशुरनुज्ञाप्य प्राणधरस्तं नृपं स सकुटुम्बः ।	
संभावितराज्यधरो नरवाहनदत्तपार्श्वमेवागान् ॥	२७२
सोऽत्रागताय सद्यः कृतकार्यात्ममन्दिरसमीपे ।	
नरवाहनदत्तोऽस्मै प्रददौ वसतिं च जीवनं च महन् ॥	२७३
चिक्रीड च तद्विहितैरवरोधसखो विमानकैर्विचरन् ।	
अभ्यस्यदिव भविष्यद्विद्याधरचक्रवर्तिगगनगतिम् ॥	२७४
इत्यत्र नन्दितसुहृत्स्वजनावरोधो वत्सेश्वरस्य तनयोऽथ स तान्यहानि ।	
रत्नप्रभामदनमञ्जुकयोस्तृतीयां कर्पूरिकां समधिगम्य सुखं निनाय ॥	२७५
इति महाकविश्रीसोमदेवभट्टविरचिते कथासरित्सागरे रत्नप्रभालम्बके नवमस्तरङ्गः ।	

समाप्तश्चायं रत्नप्रभालम्बकः सप्तमः ।

॥ श्रीः ॥
महाकविश्रीसोमदेवभट्टविरचितः
कथासरित्सागरः ।

सूर्यप्रभो नामाष्टमो लम्बकः ।

इदं गुरुगरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्धतम् ।
प्रसह्य रमयन्ति ये विगतविघ्नलब्धर्द्धयो
धुरं दर्धात वैबुर्धो भुवि भवप्रसादेन ते ॥

प्रथमस्तरङ्गः ।

चलत्कर्णानिलोद्धूतसिन्दूरारुणिताम्बरः । जयत्यकालेऽपि सृजनसंध्यामिव गजाननः ॥ १
एवं वत्सेश्वरसुतः कौशाम्ब्यां स पितुर्गृहे । नरवाहनदत्तस्ता भार्याः प्राप्यावसत्सुखम् ॥ २
एकदा पितुरास्थाने स्थितश्च पुरुषं दिवः । अवतीर्यागतं तत्र दिव्यरूपं ददर्श सः ॥ ३
प्रणतं तं च सत्कृत्य पित्रा साकं क्षणान्तरे । कस्त्वं किमागतोऽसीति पृष्ट्वान्सोऽप्यथाब्रवीत् ॥ ४
अस्तीह वज्रकूटाख्यं पृष्ठे हिमवतः पुरम् । वज्रसारमयत्वाद्यत्ख्यातमन्वर्थनामकम् ॥ ५
तत्र वज्रप्रभाग्योऽहमासं विद्याधराधिपः । वज्रनिर्मितदेहत्वान्नामान्वर्थं तथैव मे ॥ ६
मन्निर्मिते यथाकालं भक्तः संश्रक्तवर्तिनि । अजेयस्त्वं विपक्षाणां मत्प्रसादाद्भविष्यति ॥ ७
इति चाहं तपस्तुष्टेनादिष्टः शंभुना यदा । तदा प्रभोः प्रणामार्थमागतोऽस्मीह सांप्रतम् ॥ ८
वत्सराजसुतो दिव्यं कल्पं कामांशसंभवः । नरवाहनदत्तो नः शशिशेखरनिर्मितः ॥ ९
मर्त्योऽप्युभयवेद्यर्धचक्रवर्ती भविष्यति । इति विद्याप्रभावेण विज्ञातं ह्यधुना मया ॥ १०
आसीच्च दिव्यं कल्पं नः पुरा मर्त्योऽप्यनुग्रहात् । शार्वात्सूर्यप्रभो नाम चक्रवर्तीह यद्यपि ॥ ११
तथाप्यभूत्स एकस्मिन्वेद्यर्धे दक्षिणे प्रभुः । उत्तरे श्रुतशर्माख्यश्चक्रवर्ती त्वभूत्तदा ॥ १२
उभयोस्तु तयोरेकः कल्पस्थायी सुचारिणाम् । चक्रवर्त्यत्र भविता देव एवातिपुण्यवान् ॥ १३
इत्युक्तवन्तं वत्सेशसहितस्तं कुतूहलात् । नरवाहनदत्तः स प्राह विद्याधरं पुनः ॥ १४
कथं विद्याधरैश्वर्यं मानुषेण सता पुरा । प्राप्तं सूर्यप्रभेणेति त्वया नः कथ्यतामिति ॥ १५
ततो विविक्ते देवीनां मन्त्रिणां संनिधौ च सः । राजा वज्रप्रभो वक्तुं कथां तामुपचक्रमे ॥ १६
शाकलं नाम मद्ग्रेषु बभूव नगरं पुरा । चन्द्रप्रभाग्यस्तत्रासीद्राजाङ्गारप्रभात्मजः ॥ १७
आह्लादकारी विश्वस्य नाम्नान्वर्थोऽपि यो भवन् । संतापकारी शत्रूणां बभूव ज्वलनप्रभः ॥ १८
कीर्तिमत्यभिधानायां तस्य देव्यामजायत । पुत्रो नृपस्यातिशुभैर्लक्षणैः सूचितोदयः ॥ १९
एष सूर्यप्रभो नाम राजा जातः पुरारिणा । भात्री विद्याधराधीशचक्रवर्ती विनिर्मितः ॥ २०
इत्युच्चचार गगनात्तस्मिन्नाते स्फुटं वचः । सुधावर्षं श्रवणयोश्चन्द्रप्रभमहीभूतः ॥ २१

ततस्तस्य पुरारतिप्रसादोत्सवशालिनः । सूर्यप्रभः स वद्वधे राजपुत्रः पितुर्गृहे ॥	२२
बाल एव च विद्यानां कलानां च क्रमेण सः । सर्वासां सुमतिः पारमुपासितगुरुर्ययौ ॥	२३
पूर्णषोडशवर्षं च गुणैरावर्जितप्रजम् । यौवराज्येऽभ्यपिञ्चत् पिता चन्द्रप्रभोऽथ सः ॥	२४
स एव मन्त्रिपुत्रांश्च निजांस्तस्मै समर्पयत् । भासप्रभाससिद्धार्थप्रहस्तप्रभृतीन्बहून् ॥	२५
तैः समं युवराजत्वधुरं तस्मिंश्च विभ्रति । आजगामैकदा तत्र मयो नाम महासुरः ॥	२६
आस्थाने च स तं चन्द्रप्रभं सूर्यप्रभे स्थिते । उपेत्य रचितातिथ्यं जगादैवं मयो नृपम् ॥	२७
राजन्विद्याधरेशानां चक्रवर्ती त्रिशूलिना । अयं विनिर्मितो भावी पुत्रः सूर्यप्रभस्तव ॥	२८
तत्किं न साधयत्येष विद्यास्तत्प्राप्तिदायिनीः । एतदर्थं विसृष्टोऽहमिह देवेन शंभुना ॥	२९
अनुजानीहि तद्यावन्नीलैर्न शिक्षयाम्यहम् । विद्याधरेन्द्रताहेतुं विद्यासाधनसत्क्रियाम् ॥	३०
एतस्य परिपन्थी हि कार्येऽस्मिन्खेचरेश्वरः । विद्यते श्रुतशर्माख्यः सोऽपि शक्रेण निर्मितः ॥	३१
सिद्धविद्याप्रभावस्तु सहास्माभिर्विजित्य तम् । एष विद्याधराश्रीशचक्रवर्तिलमाप्स्यति ॥	३२
एवं मयेनाभिहिते राजा चन्द्रप्रभोऽब्रवीत् । धन्याः स्मः पुण्यवानेष यथेच्छं नीयतामिति ॥	३३
ततस्तमामन्त्र्य नृपं तदनुज्ञातमाशु तम् । सूर्यप्रभं स सामात्यं पातालं नीतवान्मयः ॥	३४
तत्रोपदिष्ट्वांस्तस्मै स तपांसि तथा यथा । राजपुत्रः स सामात्यो विद्याः शीघ्रमसाधयत् ॥	३५
विमानसाधनं तस्मै तथैवोपदिदेश सः । येन भूतासनं नाम स विमानमुपार्जयत् ॥	३६
तद्विमानाधिरूढं तं सिद्धविद्यं समन्त्रिकम् । सूर्यप्रभं स पातालान्मयः स्वपुरमानयत् ॥	३७
प्रापय्य पित्रोः पार्श्वं च तं जगाद व्रजाम्यहम् । तं सिद्धिभोगान्भुङ्क्ष्वेह यावदेष्याम्यहं पुनः ॥	३८
इत्युचिवानात्तपूजो जगाम स मयासुरः । ननन्द विद्यासिद्ध्या च सूनोश्चन्द्रप्रभो नृपः ॥	३९
सोऽथ सूर्यप्रभो विद्याप्रभावात्सचिवैः सह । नानादेशान्विमानेन सदा बभ्राम लीलया ॥	४०
यत्र यत्र च या या तमपश्यद्राजकन्यका । तत्र तत्र स्वयं वव्रे सा सा तं काममोहिता ॥	४१
एका मदनसेनाख्या ताम्रलिङ्गां महीपतेः । सुता वीरभटाख्यस्य कन्या लोकैकसुन्दरी ॥	४२
द्वितीया सुभटाख्यस्य तनया चन्द्रिकावती । अपरान्ताधिराजस्य सिद्धैर्नीलोज्जितान्यतः ॥	४३
काञ्चनगर्या नृपतेः कुम्भीराख्यस्य चात्मजा । ख्याता वरुणसेनाख्या तृतीया रूपशालिनी ॥	४४
लावानकाधिराजस्य पौरवाख्यस्य भूपतेः । सुता सुलोचना नाम चतुर्थी चारुलोचना ॥	४५
चीनदेशपते राज्ञः सुरोहस्यात्मसंभवा । हाग्निहेमावदाताङ्गी विद्युन्मालेति पञ्चमी ॥	४६
कान्तिसेनस्य नृपतेः श्रीकण्ठविषयप्रभोः । सुता कान्तिमती नाम षष्ठी कान्तिजिताप्सराः ॥	४७
जनमेजयभूपस्य कौशाम्बीनगरीपतेः । तनया परपुष्टाख्या सप्तमी मञ्जुभाषिणी ॥	४८
अविज्ञातहृतानां च तासां बुद्ध्यापि बान्धवाः । विद्याबलोद्धते तस्मिन्नासन्वेतसवृत्तयः ॥	४९
ताभिश्चोपात्तविद्याभिः समं युगपदारमत् । विद्याविरचितानेकदेहः सूर्यप्रभोऽत्र सः ॥	५०
नभोविहारसंगीतपानगोष्ठ्यादिभिस्तथा । चिक्रीड सङ्गितस्ताभिः प्रहस्ताद्यैश्च मन्त्रिभिः ॥	५१
दिव्यचित्रकलाभिज्ञो लिखन्विद्याधराङ्गनाः । कुर्वन् नर्मवक्रोक्तीः कोपयामास ताः प्रियाः ॥	५२
रेमे च तासां वदनैः सभ्रूमङ्गारुणैः । वचनैश्च सकम्पौष्ठपुटविस्खलिताक्षरैः ॥	५३
सदारस्ताम्रलिप्तीं च गलोद्यानेषु खेचरः । स राजसूनुर्यहरत्समं मदनसेनया ॥	५४
स्थापयित्वा प्रियाश्चात्र भूतासनविमानगः । जगाम वज्रसाराख्यं प्रहसैकसखः पुरम् ॥	५५

जग्राह तत्र तनयां राज्ञो रम्भस्य पश्यतः । रक्तां तारावलीं नाम दृष्टमानां स्मराग्निना ॥	५६
आययौ ताम्रलिप्तीं च पुनस्तत्राप्युपाहरत् । अपरां राजतनयां कन्यां नाम्ना विलासिनीम् ॥	५७
तदर्थं कुपितायातं तस्या भ्रातरमुद्धतम् । स सहस्रायुधं नाम विद्यया स्तम्भितं व्यधात् ॥	५८
मातुलं च सहायातं तस्य संस्तभ्य सानुगम् । चक्रे मुण्डितमूर्धानं तत्कान्ताहरणैषिणम् ॥	५९
भार्याबन्धू इति कुद्धोऽप्यवधीन्न स तावुभौ । दर्पभङ्गविलक्षौ तु विहस्य प्रतिमुक्तवान् ॥	६०
ततः स नवभिः सूर्यप्रभः कान्ताभिरन्वितः । पित्राहूतो विमानेन स्वपुरं शाकलं ययौ ॥	६१
ततश्चास्य पितुश्चन्द्रप्रभभूमिभृतोऽन्तिकम् । प्राहिणोत्ताम्रलिप्तीतो दूतं वीरभटो नृपः ॥	६२
संदिदेश च पुत्रेण तव मेऽपहृते सुते । तदस्तु विद्यासिद्धो हि श्लाघ्य एष पतिस्तयोः ॥	६३
स्नेहश्च यदि वोऽस्मासु तदिहागच्छताधुना । विवाहाचारसत्कारसख्यं यावद्विदधमहे ॥	६४
एतच्छ्रुत्वा स सत्कृत्य दूतं निश्चितवांस्तदा । श्व एव तत्र गमनं राजा चन्द्रप्रभो द्रुतम् ॥	६५
सत्यत्वनिश्चयं ज्ञातुं राज्ञो वीरभटस्य तु । प्रहस्तं प्राहिणोन्मत्वा दूरं दूतगमागमौ ॥	६६
स प्रहस्तो जवाद्गत्वा दृष्ट्वा वीरभटं च तम् । नृपं पृष्ट्वा च तत्कार्यं तच्छ्रद्धितसुपूजितः ॥	६७
तस्मै सविस्मयायोक्त्वा प्रभूणां प्रातरागमम् । मुहूर्तेनाययौ चन्द्रप्रभपार्श्वं विहायसा ॥	६८
शशंस तस्मै राज्ञे च सज्जं वीरभटं स्थितम् । सोऽपि तं सचिवं सूनोस्तुष्टो राजाभ्यपूजयत् ॥	६९
ततः कीर्तिमतीदेव्या सह चन्द्रप्रभः प्रभुः । सूर्यप्रभो विलासिन्या तथा मदनसेनया ॥	७०
भूतासनविमानं तदारुह्य सपरिच्छदौ । सामात्यौ चापरेद्युसौ प्रातः प्रययतुस्ततः ॥	७१
अह्नः प्रहरमात्रेण ताम्रलिप्तीमवापतुः । दृश्यमानौ जनैर्व्योम्नि कौतुकोत्क्षिप्तलोचनैः ॥	७२
नभस्तलावतीर्णौ च कृतप्रत्युद्गमेन तौ । राज्ञा वीरभटेनैतां समं विविशतुः पुरीम् ॥	७३
चन्दनोदकसंसिक्तचारुरभ्यां पदे पदे । कटाक्षैः पौरनारीणां प्रकीर्णेन्दीवरामिव ॥	७४
तत्र संवन्धिजामात्रोः कृत्वा वीरभटस्तयोः । पूजां यथावत्तनयाविवाहप्रक्रियां व्यधात् ॥	७५
विशुद्धस्य हि भाराणां सहस्रं काञ्चनस्य च । भृतं च शतमुष्ट्राणां रत्नाभरणभारकैः ॥	७६
उष्ट्रपञ्चशतीं नानावस्त्रभाराभिपूरिताम् । वाजिनां च सहस्राणि सप्त पञ्च च दन्तिनाम् ॥	७७
रूपाभरणयुक्तानां सहस्रं वारयोषिताम् । वेद्यां दुहिबोः प्रददौ राजा वीरभटस्तयो ॥	७८
सूर्यप्रभस्य जामातुस्तपितुश्च तयोः पुनः । उपचारं स सद्रत्नैश्चकार विषयैस्तथा ॥	७९
तन्मन्त्रिणो यथावच्च प्रहस्तादीनमायत । चकार चोत्सवं हृष्यदशेषनगरीजनम् ॥	८०
सूर्यप्रभश्च तत्रासीत्पितृयुक्तः प्रियासखः । तत्कालं विविधाहारपानगेयादिभोगभुक् ॥	८१
तावच्च तत्र रम्भस्य सकाशाद्भ्रजरात्रतः । आगादूतः स चास्थाने जगाद स्वप्रभोर्वचः ॥	८२
विद्याबलावलिप्तेन युवराजेन नः कृतः । सूर्यप्रभेण तनयाहरणोत्थः पराभवः ॥	८३
अद्य च ज्ञातमस्माभिर्यद्वीरभटभूतः । प्रतिपन्नाः स्थ संधाने समानव्यसनस्य नः ॥	८४
तथैव चानुमन्यध्वे यद्यस्मत्संधिमाशु तत् । इहाप्यागम्यतां नो चेन्मृत्युना नोऽत्र निष्कृतिः ॥	८५
तच्छ्रुत्वा तं च संमान्य दूतं वीरभटाक्षितः । प्रहस्तं सोऽब्रवीद्राजा तत्र चन्द्रप्रभः पुनः ॥	८६
त्वमेव गच्छ तं रम्भमस्मद्वाक्यादिदं वद । किं तप्यसे वृथा भावी चक्रवर्ती हि निर्मितः ॥	८७
विद्याधराणां गिरिशेनैष सूर्यप्रभोऽधुना । अस्यैतास्वत्सुताद्याश्च भार्याः सिद्धैरुदाहृताः ॥	८८
तत्प्राप्ता ते सुता स्थानं कर्कशस्त्वं तु नार्थितः । तत्प्रीयस्व सखा नस्त्वमेष्ट्यामोऽत्राप्यमी वयम् ॥	८९

इति राज्ञोक्तसंदेशः प्रहस्तो गगनेन सः । गत्वा प्रहरमात्रेण वज्रगात्रमवाप तत् ॥ ९०
 तत्र रम्भाय संदेशमुक्त्वा तेनानुमोदितः । तथैवागत्य सोऽवादीद्राज्ञे चन्द्रप्रभाय तत् ॥ ९१
 चन्द्रप्रभोऽथ सचिवं प्रभासं प्रेष्य शाकलात् । आनाययत्तां रम्भस्य पार्श्वं तारावलीं सुताम् ॥ ९२
 ततो ययौ विमानेन सह सूर्यप्रभेण सः । राज्ञा वीरभटेनापि सर्वैश्चान्यैः सुसेवितः ॥ ९३
 वज्रगात्रं च संप्राप मार्गोन्मुखजनाकुलम् । रम्भेणाभ्युद्गतस्तस्य राजधानीं विवेश सः ॥ ९४
 तत्र रम्भोऽप्यसौ क्लृप्तविवाहप्रक्रियोत्सवः । असंख्यहेमहस्यश्वरत्नादि दुहितुर्ददौ ॥ ९५
 जामातरं च स तथा सूर्यप्रभमुपाचरत् । यथा तस्य निजा भोगाः सर्वे विस्मृतिमाययुः ॥ ९६
 यावच्च तत्र ते तिष्ठन्त्युत्सवानन्दिताः सुखम् । तावद्रम्भान्तिकं काशीनगर्या दूत आययौ ॥ ९७
 स तस्माच्छ्रुतसंदेशो रम्भश्चन्द्रप्रभं नृपम् । प्राह काशीश्वरो राजा कुम्भीराख्योऽस्ति मेऽग्रजः ॥ ९८
 तेनाप्तः प्रेषितो मेऽद्य दूतो वक्तुमिदं वचः । मम सूर्यप्रभेणादौ सुता नीता ततस्तव ॥ ९९
 कृतं चाद्य त्वया सख्यं तैः सहेति मया श्रुतम् । तन्ममापि तथैव त्वं सख्यं तैः सह साधय ॥ १००
 आयान्तु ते मम गृहं यावत्सूर्यप्रभाय ताम् । स्वहस्तेनार्पयामीह सुतां वरुणसेनिकाम् ॥ १०१
 इत्येषाभ्यर्थना तस्य क्रियतामिति वादिनः । रम्भस्य श्रद्धे चन्द्रप्रभो राजा तदा वचः ॥ १०२
 प्रहस्तं प्रेष्य च क्षिप्रं शाकलात्तामनाययत् । पुराद्वरुणसेनां स कुम्भीरस्यान्तिकं पितुः ॥ १०३
 अन्येषुश्च विमानेन स च सूर्यप्रभश्च सः । रम्भो वीरभटः सर्वे काशीं ते सानुगा ययुः ॥ १०४
 कुम्भीराभ्युद्गतास्तां च नानारत्नचितां पुरीम् । काशीं काशीमिव भुवः प्राविशन्गुणगुम्फिताम् ॥ १०५
 तत्र तां विधिना दत्त्वा सुतां सूर्यप्रभाय सः । वरवध्वोरदाद्भूरि कुम्भीरो द्रविणं तयोः ॥ १०६
 निर्वृत्ते च विवाहेऽत्र भुक्तोत्तरसुखस्थितम् । चन्द्रप्रभमुवाचैवं प्रहस्तः सर्वसंनिधौ ॥ १०७
 देव श्रीकण्ठविषये प्रश्नमंगतवानहम् । तत्र प्रसङ्गदृष्टो मां कान्तिसेननृपोऽब्रवीत् ॥ १०८
 सूर्यप्रभो ममादाय सुतां कान्तिमतीं हृताम् । गृहमेतु करिष्यामि विधिवत्तस्य सत्क्रियाम् ॥ १०९
 नो चेत्त्यक्ष्याम्यहं देहं दुहितृस्नेहमोहितः । इत्युक्तस्तेन तत्राहं प्रस्तावे च मयोदितम् ॥ ११०
 एवमुक्ते प्रहस्तेन राजा चन्द्रप्रभोऽभ्यधात् । गच्छ कान्तिमतीं तर्हि तां प्रापय तदन्तिकम् ॥ १११
 ततस्तत्र वयं याम इत्युक्तस्तेन भूभृता । तदैव नभसा गत्वा प्रहस्तस्तत्तथाकरोत् ॥ ११२
 प्रातश्च ते सकुम्भीराः सर्वे चन्द्रप्रभादयः । श्रीकण्ठविषयं जग्मुर्भिमानेन युगामिना ॥ ११३
 तत्राप्यप्रागतो राजा कान्तिसेनः स्वमन्दिरम् । तावत्प्रवेश्य दुहितुर्व्यधादुद्वाहमङ्गलम् ॥ ११४
 ददौ तस्यै तदा कान्तिमत्यै सूर्यप्रभाय च । आश्चर्यजननं राज्ञाममितं रत्नसंचयम् ॥ ११५
 ततः स्थितेषु तेष्वत्र नानाभोगोपसेविषु । सर्वेषु दूतः कौशाम्या आगत्यैवमभाषत ॥ ११६
 जनमेजयभूपालो ब्रवीति भवतामिदम् । हता केनापि न चिरं परपुष्टेति मे सुता ॥ ११७
 ज्ञातं चेहाद्य यत्प्राप्ता हस्तं सूर्यप्रभस्य सा । तत्तया सह सोऽस्माकं गृहमायात्वशङ्कितः ॥ ११८
 सत्कृत्य प्रेषयिष्यामि सभार्यं तं यथाविधि । अन्यथा शत्रवो यूयं मम युष्माकमप्यहम् ॥ ११९
 इत्युक्त्वा स्वामिवचनं दूतस्तूष्णीं बभूव सः । अथ चन्द्रप्रभः सर्वानेकान्ते क्षितिपोऽब्रवीत् ॥ १२०
 कथमेवं सदर्पोक्तेर्गम्यते तस्य वेश्मनि । तच्छ्रुत्वा तस्य सिद्धार्थनामा मन्त्रेवमभ्यधात् ॥ १२१
 नान्यथा देव मन्तव्यं वक्तुमेवं हि सोऽर्हति । स हि राजा महादाता पण्डितः सत्कुलोद्गतः ॥ १२२
 शूरोऽश्वमेधयाजी च सदैवान्यापराजितः । विरुद्धं किं नु तेनोक्तं यथावत्स्वभिधायिना ॥ १२३

शत्रुतोदाहृता या वा सा वासवकृतेऽधुना । तद्वन्तव्यं गृहे तस्य सत्यसंधो नृपो हि सः ॥	१२४
तदपि प्रेयतां कश्चित्तस्य चित्तोपलब्धये । इति सिद्धार्थवचनं सर्वे श्रद्धधुरत्र ते ॥	१२५
ततो जिज्ञासितुं चन्द्रप्रभस्तं जनमेजयम् । प्रहस्तं व्यसृजत्तं च दूतं तस्याप्यमानयत् ॥	१२६
प्रहस्तश्च स गत्वा तं कौशाम्बीशं ससंविदम् । विधायानीय तल्लेखं चन्द्रप्रभमतोषयत् ॥	१२७
सोऽपि राजा तमेवाशु प्रहस्तं प्रेष्य शाकलात् । जनमेजयपार्श्वं तां परपुष्टामनाययत् ॥	१२८
ततश्चन्द्रप्रभाद्यास्ते सूर्यप्रभपुरोगमाः । सक्रान्तिसेनाः कौशाम्बीं विमानेनागमन्नृपाः ॥	१२९
तत्र संबन्धजामातृमुखान्प्रत्युद्गमादिना । प्रहस्तान्पूजयामास स राजा जनमेजयः ॥	१३०
ददौ च कृत्वा दुहितुर्विवाहविधिसत्क्रियाम् । पञ्च हस्तिसहस्राणि लक्षं च वरवाजिनाम् ॥	१३१
रत्नकाञ्चनसद्वस्त्रकर्पूरागुरुगुरितैः । भारैर्भृतानामुप्राणां सहस्राण्यपि पञ्च सः ॥	१३२
चक्रे च वाद्यनृतैकमयं लोकमहोत्सवम् । पूजितब्राह्मणवरं मानिताखिलराजकम् ॥	१३३
तावच्चाशङ्कितं तत्र नभः पिञ्जरतां ययौ । रक्तारुणत्वमभ्यर्णभावि शंसदिवात्मनः ॥	१३४
तुमुलाकुलशब्दाश्च बभूवुः सहसा दिशः । भीता इवागतं दृष्ट्वा परसैन्यं विहायसा ॥	१३५
तावच्च तत्क्षणं वातुं प्रवृत्तोऽभून्महानिलः । खेचरैः सह युद्धाय भूचरानुत्क्षिपन्निव ॥	१३६
क्षणाच्च ददृशे व्योम्नि विद्याधरबलं महत् । दीप्तिद्योतितदिक्चक्रमुद्यन्नादं महाजवम् ॥	१३७
तन्मध्ये चातिसुभगं विद्याधरकुमारकम् । एकं सूर्यप्रभाद्यास्ते पश्यन्ति स्म सुविस्मिताः ॥	१३८
‘आषाढेश्वरतनयो दामोदर एष जयति युवराजः ।	
रे मर्त्य धरणिगोचर सूर्यप्रभ निपत पादयोरस्य ॥	
प्रणम च रे जनमेजय भवता दत्ता सुता किमस्थाने ।	
आराधय तमिमं तद्देवं नैषोऽन्यथा क्षमते ॥’	
इति तस्मिन्क्षणे विद्याधरवन्दी ततोऽम्बरान् । तस्य दामोदरस्याग्राव्याजहारोच्चया गिरा ॥	१४१
तच्छ्रुत्वा दृष्टतत्सैन्यो गृहीत्वा खड्गचर्मणी । सूर्यप्रभो नभः क्रोधादुत्पपात स्वविद्यया ॥	१४२
अनूत्पेतुश्च सचिवास्तस्य सर्वे धृतायुधाः । प्रहस्तश्च प्रभासश्च भासः सिद्धार्थ एव च ॥	१४३
प्रज्ञाढ्यः सर्वदमनो वीतभीतिः शुभंकरः । विद्याधराणां तैः साकं प्रावर्तत महाहवः ॥	१४४
सूर्यप्रभश्चाभ्यधावद्यतो दामोदरस्ततः । खड्गेनात्रनिर्पूङ्ग्वृह्मस्तच्छस्त्राणि स्वचर्मणा ॥	१४५
ते जनाः कति संख्ये च लक्षसंख्या नभश्चराः । समत्वमेव विविदुर्युध्यमानाः परस्परम् ॥	१४६
बभुः खड्गलताश्चात्र साकुला रुधिरारुणाः । पतन्त्यः शूरकायेषु कृतान्तस्येव दृष्टयः ॥	१४७
विद्याधराश्च धरणौ भियेव शरणार्थिनः । शिरोभिश्च शरीरैश्च पेतुश्चन्द्रप्रभाप्रतः ॥	१४८
सूर्यप्रभो बभौ लोकदृष्ट्या खेचरश्रिया । सिन्दूरेणैव कीर्णेन नभोऽभूदसृजारुणम् ॥	१४९
सूर्यप्रभश्च संप्राप्य युयुधे तेन संमुखम् । खड्गचर्मधरेणैव सह दामोदरेण सः ॥	१५०
युध्यमानश्च करणप्रयोगेण प्रविश्य तम् । खड्गखण्डितचर्मणं रिपुं भूमावपातयत् ॥	१५१
छेत्तुमिच्छति यावच्च शिरस्तस्य विवेल्लतः । तावदागत्य नभसा हुंकारो विष्णुना कृतः ॥	१५२
तच्छ्रुत्वा वीक्ष्य च हरिं नमस्तद्गौरवेण सः । दामोदरममुश्चत्तं वधात्सूर्यप्रभस्ततः ॥	१५३
वधमुक्तं तमादाय भक्तं कापि ययौ हरिः । भगवान्स हि सद्भक्तमिहामुत्र च रक्षति ॥	१५४
दामोदरानुगास्ते च ययुः सर्वे यतस्ततः । सूर्यप्रभोऽपि गगनात्पितुः पार्श्वमवातरत् ॥	१५५

सामालयमक्षतप्राप्तं पिता चन्द्रप्रभश्च तम् । अभ्यनन्दन्नृपाश्चान्ये तुष्टुवुष्टुविक्रमम् ॥ १५६
ततोऽत्र यावत्सर्वे ते हृष्टास्तत्कथया स्थिताः । आगात्सुभटसंबन्धी तावद्दूतोऽपरस्ततः ॥ १५७
स च चन्द्रप्रभस्यैव लेखमग्रे समर्पयत् । तमुद्घाट्य च सिद्धार्थः सदस्येवमवाचयत् ॥ १५८

‘श्रीमानुन्नतवंशमौक्तिकमणिश्चन्द्रप्रभो भूपती

राजा श्रीसुभटेन सादरमिदं श्रीकोङ्कणाद्बोध्यते ।

नीता मे तनयापहृत्य रजनौ सत्त्वेन केनापि या

सा प्राप्ता तव सूनूनेत्यवगतं यत्तेन तुष्टा वयम् ॥

१५९

तद्युक्तेन सुतेन तेन सह तत्सूर्यप्रभेणोद्यमो

युष्माभिः क्रियतामनर्गलमिहाप्यस्मद्गृहाभ्यागमे ।

यावत्तां परलोकतः पुनरिव प्रत्यागतामात्मजां

पश्यामश्च विवाहकार्यमधुना कुर्मश्च तस्या वयम् ॥’

१६०

इत्यत्र वाचिते लेखे सिद्धार्थेन तथेति सः । राजा चन्द्रप्रभो दूतं सञ्चकार जहर्ष च ॥

१६१

आनाययच्च सुभटस्यान्तिकं चन्द्रिकावतीम् । तत्सुतामपरान्तं तं प्रहस्तं प्रेष्य सत्वरम् ॥

१६२

प्रातश्च जग्मुः सर्वे ते कृत्वा सूर्यप्रभं पुरः । अपरान्तं विमानेन जनमेजयसंयुताः ॥

१६३

तत्र तान्सुभटो राजा दुहितृप्राप्तिनन्दितः । भृशमानर्चं चक्रे च सुतापरिणयोत्सवम् ॥

१६४

ददौ च चन्द्रिकावल्लै सोऽस्यै रत्नादिकं तथा । यथा वीरभट्टाद्यास्ते स्वदत्तेन ललज्जिरे ॥

१६५

ततः सूर्यप्रभे तत्र स्थिते श्वशुरवेश्मनि । आगात्पौरवसंबन्धी दूतो लावानकादपि ॥

१६६

सोऽपि चन्द्रप्रभमिदं निजस्वामिवचोऽभ्यधात् । सुता सुलोचना नीता श्रीमत्सूर्यप्रभेण मे ॥

१६७

ततो मे नैव संतापस्तद्युक्तः किं तु मद्गृहम् । आनीयतां स युष्माभिराचारं यद्विदध्महे ॥

१६८

तच्छ्रुत्यैव मुदाभ्यर्च्य दूतं चन्द्रप्रभो नृपः । आनाययत्प्रहस्तेन पितुः पार्श्वं सुलोचनाम् ॥

१६९

ततः ससुभटाः सर्वे सह सूर्यप्रभेण ते । लावानकं विमानेन ययुर्ध्यातोपगामिना ॥

१७०

तत्रोद्वाहोत्सवं कृत्वा सूर्यप्रभसुलोचने । रत्नैरपूरयत्सोऽपि पौरवोऽर्चितराजकः ॥

१७१

तेनोपचर्यमाणेषु सुखस्थेष्वत्र तेषु च । प्रजिघास्य सुरोहोऽपि दूतं चीननरेश्वरः ॥

१७२

सोऽप्यन्यवदूतमुखेनार्थयामास पार्थिवः । हृतकन्यस्तया साकं तेषामागमनं गृहे ॥

१७३

ततश्चन्द्रप्रभो राजा हृष्टस्तस्यापि तां सुताम् । विद्युन्मालां प्रहस्तेनानाययामास केतनम् ॥

१७४

अन्येषुश्च विमानेन सहसूर्यप्रभा ययुः । चन्द्रप्रभाद्याः सर्वे ते चीनदेशं सपौरवाः ॥

१७५

तत्राग्रे निर्गतो राजा निजकोटं प्रवेश्य तान् । स सुरोहोऽपि दुहितुश्चक्रे वैवाहिकं विधिम् ॥

१७६

अदाच्च विद्युन्मालायै तस्यै सूर्यप्रभाय च । असंख्यहेमहस्त्यश्वरत्नचीनांशुकादिकम् ॥

१७७

तस्थुश्च तत्र ते तैस्तैर्भोगैश्चन्द्रप्रभादयः । दिनानि कतिचित्सर्वे सुरोहाभ्यर्चितास्तदा ॥

१७८

आसीत्सूर्यप्रभश्चात्र विलसद्भनयौवनः । प्रावृट्कालो यथा विद्युन्मालया शोभितस्तया ॥

१७९

एवं स बुभुजे तत्र तत्र श्वशुरवेश्मनि । तत्तत्कान्तासखः सूर्यप्रभो भोगान्सबान्धवः ॥

१८०

ततः संमन्य सिद्धार्थप्रमुखैः सचिवैः सह । क्रमाद्वीरभट्टादींस्तानश्चीयसहितानृपान् ॥

१८१

विसृज्य निजदेशेषु तं सुरोहमहीपतिम् । आमन्त्र्य तत्सुतायुक्तः पितृभ्यां सह सानुगः ॥

१८२

भूतासनविमानं तदारुह्य व्योमवर्त्मना । खं स सूर्यप्रभः प्रायाच्छाकलं नगरं कृती ॥	१८३
क्वचिन्नृत्तासङ्गः क्वचिदपि च संगीतकरसः क्वचित्पानक्रीडा कचन सुदृशां मण्डनविधिः । क्वचिल्लब्धाभीष्टस्तुतिमुखरवैतालिकरवः पुरे तस्मिन्नासीत्प्रमद इति तस्यागमनजः ॥	१८४
तत्रान्याः पितृवेश्मसु स्थितवतीरानाय्य स स्वप्रिया दत्तैस्तत्पितृभिर्गजाश्चनिवहैस्ताभिः सहैवागतः । नानारत्नसुपूर्णभारविनतैरुष्ट्रैश्च संख्यातिगै- लीलादंशितदिग्जयोत्थविभवश्चक्रे प्रजाकौतुकम् ॥	१८५
बहुवसु भूरिनिधानं तेन महाभोगिना तदाध्युषितम् । सुरधनदभुजगनगरैः कृतमिव तच्छाकलं विबभौ ॥	१८६
ततो मदनसेनया सह स तत्र सूर्यप्रभो यथाभिमतभोगभुक्सकलपूर्णसंपत्सुखी । उवास पितृसंगुतः ससचिवोऽन्यपत्नीयुतः कृतागमनसंविदं मयमुदीक्षमाणोऽन्वहम् ॥	१८७
इति महाकविशीतोमदेवभट्टविरचिते कथासरित्सागरे सूर्यप्रभलम्बके प्रथमस्तरङ्गः ।	

द्वितीयस्तरङ्गः ।

अथ तत्रैकदास्थानस्थिते चन्द्रप्रभे नृपे । सूर्यप्रभे च तत्रस्थे समग्रसचिवान्विते ॥	१
सिद्धार्थोदीरितकथाप्रसङ्गेन मये स्मृते । अकस्मादत्र वसुधा सभामध्ये व्यदीर्यत ॥	२
ततो भूविवरादादौ सशब्दः सुरभिर्मरुत् । आविरासीत्ततः पश्चादुज्जगाम मयासुरः ॥	३
कृष्णोन्नतशिःशृङ्गज्वलत्केशमहौषधिः । रक्ताम्बरोच्छलद्वातुर्निशायामिव पर्वतः ॥	४
यथार्हकृतपूजश्च राज्ञा चन्द्रप्रभेण सः । रत्नासनोपविष्टः सन्दानवेन्द्रोऽभ्यभाषत ॥	५
भुक्ता भोगा इमे भौमा भवद्भिरधुना च वः । कालोऽन्येषां तदुद्योगे मतिं कुरुत सांप्रतम् ॥	६
दूतान्प्रेष्यानयध्वं स्वानृपान्संबन्धिवान्धवान् । ततो विद्याधरेन्द्रेण मिलिष्यामः सुमेरुणा ॥	७
जेष्ण्यामः श्रुतशर्माणं प्राप्स्यामः खचरश्रियम् । सुमेरुश्च सहायत्वे बन्धुबुद्ध्या स्थितोऽत्र नः ॥	८
रक्षेः सूर्यप्रभं दद्यात्स्वं चैतस्मै निजां सुताम् । इत्यादावेव देवेन सद्यादिष्टः पिनाकिना ॥	९
एवं मयासुरेणोक्ते प्रहस्तादीन्स खेचरान् । चन्द्रप्रभः प्रहितवान्दूतान्सर्वमहीभृताम् ॥	१०
सूर्यप्रभश्च विद्याभिः स्वभार्यामन्त्रिणोऽखिलान् । संविभेजे मयादेशात्संविभक्ता न ये पुरा ॥	११
तावच्चात्र स्थितेष्वेव प्रभाभासितदिङ्मुखः । अवतीर्याम्बरतलान्नारदो मुनिराययौ ॥	१२
गृहीतार्घोपविष्टश्च स चन्द्रप्रभमब्रवीत् । प्रेषितोऽहमिहेन्द्रेण तेन चोक्तमिदं तव ॥	१३
ज्ञातं मया यद्युष्माभिर्महेश्वरनिदेशतः । मयासुरसखैः सूर्यप्रभस्याज्ञानमोहितैः ॥	१४
अस्य मर्त्यशरीरस्य संसाधयितुमिष्यते । सर्वविद्याभराधीशचक्रवर्तिपदं महत् ॥	१५
तद्युक्तं तदस्माभिर्दत्तं हि श्रुतशर्मणे । विद्याभरकुलावधीन्दोस्तच्च तस्य क्रमागतम् ॥	१६
अस्माकं प्रातिपक्ष्येण धर्मबाधेन चैव यत् । कुरुध्वे तद्विनाशाय निश्चितं वः प्रकल्पते ॥	१७

पूर्वं च रुद्रयज्ञेन यजमानो भवान्मया । प्राग्यज्ञस्वाश्रमेधेनेत्युक्ते च कृतवान्न तम् ॥	१८
तद्देवाननपेक्ष्यैव रुद्रप्रत्याशयैकया । यदाचरथ दर्पेण भवतां न शिवाय तत् ॥	१९
इत्युक्ते शक्रसंदेशे नारदेन विहस्य तम् । मयोऽवादीन्न साधूक्तं सुरेन्द्रेण महामुने ॥	२०
सूर्यप्रभस्य मर्त्यत्वं यद्वक्ति तदपार्थक्यम् । तद्वामोदरसङ्ग्रामे न ज्ञातं तेन तस्य किम् ॥	२१
मर्त्या एव हि सत्त्वाढ्याः सर्वसिद्ध्यधिकारिणः । ऐन्द्रं न साधितं पूर्वं पदं किं नहुषादिभिः ॥	२२
यच्चाह दत्तमस्माभिः साम्राज्यं श्रुतशर्मणे । क्रमागतं च तत्तस्येत्येतदप्यसमञ्जसम् ॥	२३
दाता महेश्वरो यत्र प्रामाण्यं तत्र कस्य किम् । ज्येष्ठागतं हिरण्याक्षस्येन्द्रत्वं च कथं हृतम् ॥	२४
यच्चापरं प्रातिपक्ष्यमधर्मं चाह तन्मृषा । स एव हि हठात्स्वार्थं प्रातिपक्ष्यं करोति नः ॥	२५
कश्चाधर्मो जिगीषामो वयं हि परिपन्थिनम् । न हरामो मुनेर्भार्या ब्रह्महत्यां न कुर्महे ॥	२६
यश्चाश्रमेधाकरणं देवावज्ञां च जल्पति । तदसद्रुद्रयज्ञे हि विहितेऽन्यैः किमध्वरैः ॥	२७
अर्चिते देवदेवे च शंभौ देवो न कोऽर्चितः । यच्चाहैकैव रुद्रास्था न शिवेति तदप्यसत् ॥	२८
किं तत्र देवनिवहैरन्यैर्यत्रोद्यतो हरः । रवावभ्युदितेऽन्यानि किं तेजांसि चकासति ॥	२९
तदेतद्देवराजाय सर्वं वाच्यं त्वया मुने । वयं च प्रस्तुतं कुर्मः स यद्वेत्ति करोतु तत् ॥	३०
एवं मयासुरेणोक्तो नारदार्पिस्तथेति तम् । प्रतिसंदेशमादाय ययौ सुरपतिं प्रति ॥	३१
गते तस्मिन्मुनौ सोऽत्र तं चन्द्रप्रभभूपतिम् । शक्रसंदेशसाशङ्कमुवाचैवं मयासुरः ॥	३२
न शक्राद्भो भयं कार्यं स च स्याच्छ्रुतशर्मणः । पक्षे देवगणैः सार्धमस्मद्द्वेयेण संयुगे ॥	३३
तदसंख्या महाराज प्रह्लादाधिष्ठिता वयम् । युष्मत्पक्षे स्थिता एव सहिता दैत्यदानवैः ॥	३४
कृतप्रसादे चास्माकमुद्युक्ते त्रिपुरान्तके । वराकस्यापरस्यास्ति कस्य शक्तिर्जगत्रये ॥	३५
तद्वीराः कुरुतोद्योगं कार्येऽस्मिन्नित्युदीरिते । मयेन हृष्टाः सर्वे ते तत्तथैवेति मेनिरे ॥	३६
अथ दूतोक्तसंदेशात्सर्वे तत्राययुः क्रमात् । नृपा वीरभट्टाद्यास्ते ये चान्ये मित्रबान्धवाः ॥	३७
कृतोचितसपर्येषु ससैन्येष्वेपु राजसु । पुनश्चन्द्रप्रभं भूपमुवाचैवं मयासुरः ॥	३८
कुरु त्वमद्य रुद्रस्य रात्रौ राजन्महाबलिम् । ततो यथाहं वक्ष्यामि तथा सर्वं विधास्यथ ॥	३९
एतन्मयवचः श्रुत्वा राजा चन्द्रप्रभोऽथ सः । रुद्रस्य बलिसंभारं कारयामास तत्क्षणम् ॥	४०
ततो गत्वाटवीं रात्रौ मये कर्मोपदेष्टरि । चन्द्रप्रभः स्वयं चक्रे बलिं रुद्रस्य भक्तितः ॥	४१
होमकर्मप्रवृत्ते च राज्ञि तस्मिन्नशङ्कितम् । साक्षादाविरभूत्तत्र नन्दी भूतगणाधिपः ॥	४२
सोऽर्चितो विधिवद्राज्ञा प्रहृष्टेनेदमब्रवीत् । मन्मुखेनेदमादिष्टं स्वयं देवेन शंभुना ॥	४३
अपि शक्रशतान्माभूद्भयं वो मत्प्रसादतः । सूर्यप्रभश्चक्रवर्ती भवितैव शुचारिणाम् ॥	४४
इत्युक्तशंकरादेशो गृहीतबलिभागकः । नन्दीश्वरो भूतगणैः सह तत्र तिरोदधे ॥	४५
ततश्चन्द्रप्रभो जातप्रलयस्तनयोदये । बलिं समाप्य होमान्ते विवेश समयः पुरम् ॥	४६
प्रातश्च देव्या पुत्रेण राजभिः सचिवैर्युतम् । एकान्तस्थं च तं चन्द्रप्रभभूपं मयोऽभ्यधात् ॥	४७
शृणु राजन्रहस्यं ते वचम्यद्य चिररक्षितम् । त्वं दानवः सुनीथाख्यो मम पुत्रो महाबलः ॥	४८
सूर्यप्रभः सुमुण्डीकसंज्ञकश्च तवानुजः । देवाहवे हतौ जातौ पितापुत्रौ युवामिह ॥	४९
तद्दानवशरीरं ते संरक्ष्य स्थापितं मया । आलिप्य युक्त्या दिव्याभिरोषधीर्भृतेन च ॥	५०
तस्मात्प्रविश्य विवरं पातालमुपगम्य च । प्रविश स्वं शरीरं तद्युक्त्या मदुपदिष्टया ॥	५१

तच्छरीरप्रविष्टश्च तेजोवीर्यबलाधिकः । तथा भविष्यसि यथा जेष्यसि लुचरान्रणे ॥	५२
सूर्यप्रभस्वनेनैव कान्तेन वपुषा चिरम् । सुमुण्डीकावतारोऽयं भविता खेचरेश्वरः ॥	५३
एतन्मयासुराच्छ्रुत्वा तथेयङ्गीचकार सः । राजा चन्द्रप्रभो हृष्टः सिद्धार्थस्त्विदमुक्तवान् ॥	५४
अन्यदेहप्रविष्टः किं किमयं पञ्चतां गतः । इति भ्रान्तो तदास्माकं का धृतिर्दानवोत्तम ॥	५५
किं चैष विस्मरत्यस्मांस्तदा देहान्तराश्रितः । परलोकगतो यद्वत्ततः कोऽयं वयं च के ॥	५६
एतत्सिद्धार्थतः श्रुत्वा स जगाद मयासुरः । प्रविशन्तमिमं तस्मिञ्छरीरे योगयुक्तितः ॥	५७
स्वतन्त्रं यूयमागत्य साक्षात्तत्रैव पश्यत । न चैवं विस्मरत्येष गुप्ताञ्शृणुत कारणम् ॥	५८
अस्वतन्त्रो मृतोऽन्यत्र गर्भे यो जायते न सः । किञ्चित्स्मरत्यन्तरितः क्लेशैस्तैर्मरणादिभिः ॥	५९
स्वातन्त्र्येण तु योऽन्यस्मिञ्छरीरे योगयुक्तितः । अन्तःकरणमाविश्य प्रविशेदिन्द्रियाणि च ॥	६०
अविप्लुतमनोबुद्धिर्गृहादिव गृहान्तरम् । सहसा स स्मरत्येव ज्ञानी योगेश्वरोऽखिलम् ॥	६१
तस्माद्विकल्पो मा भूद्वः प्रत्युतैष नृपो महत् । दिव्यं शरीरमाप्नोति जरारोगविवर्जितम् ॥	६२
यूयं च दानवाः सर्वे प्रविश्यैव रसातलम् । सुभाषानेन नीरोगदिव्यदेहा भविष्यथ ॥	६३
एतन्मयासुरवचः श्रुत्वा सर्वे तथेति ते । तत्प्रत्ययपरित्यक्तशङ्कास्तत्प्रतिपेदिरे ॥	६४
तद्वाक्येन च सोऽन्येषुर्मिलिताखिलराजकः । चन्द्रप्रभश्चन्द्रभागैरावल्योः संगमं ययौ ॥	६५
तत्रावस्थाप्य नृपतीन्बहिर्निक्षिप्य तेषु च । सूर्यप्रभावरोभांस्तानुपेत्य मयदर्शितम् ।	६६
विवेश विवरं तोये सह सूर्यप्रभेण सः । चन्द्रप्रभः समं देव्या सिद्धार्थाद्यैश्च मन्त्रिभिः ॥	६७
प्रविश्य गत्वा दीर्घं च तेनाध्वानं ददर्श सः । दिव्यं देवकुलं तत्र सर्वैः सह विवेश तैः ॥	६८
तावच्च ये स्थितास्तत्र राजानो विवराद्बहिः । तेषां विद्याधरा व्योम्ना सैन्यैः सह समापतन् ॥	६९
ते तान्संस्तभ्य मायाभिर्भार्याः सूर्यप्रभस्य ताः । अहरंस्तत्क्षणं चैवमुदगाद्भारती दिवः ॥	७०
श्रुतशर्मन्नेर पाप यद्येताश्चक्रवर्तिनः । भार्याः स्पृक्ष्यसि तत्सद्यः ससैन्यो मृत्युमाप्स्यसि ॥	७१
तस्मान्मातृवदेतास्त्वं पश्यन्रक्षेः सगौरवम् । अधुनैव न हत्वा त्वां यदेता मोचिता मया ॥	७२
तत्रास्ति कारणं किञ्चित्तिष्ठन्त्वत्र संप्रति । इत्युक्ते दिव्यया वाचा खेचरास्ते तिरो दधुः ॥	७३
राजानस्ते च नीतास्ता दृष्ट्वा वीरभटादयः । आसन्नन्योन्ययुद्धेन देहत्यागे कृतोद्यमाः ॥	७४
नैतासामस्ति विध्वंसः प्राप्स्यथैताः सुताः पुनः । तत्साहसं न गुप्ताभिः कार्यं कल्याणमस्तु वः ॥	७५
इति वाङ्मयसी तेषां तमुद्योगं न्यवारयत् । ततः प्रतीक्षमाणास्ते तस्थुस्तत्रैव भूभुजः ॥	७६
अत्रान्तरे च पाताले तस्मिन्देवकुले स्थितम् । सर्वैर्वृतमवोचत्तमेवं चन्द्रप्रभं मयः ॥	७७
राजन्नेकमना भूत्वा शृण्विदानीमनुत्तमम् । उपदेक्ष्यामि ते योगमन्यदेहप्रवेशदम् ॥	७८
इत्युक्त्वाख्याय सांख्यं च योगं च सरहस्यकम् । युक्तिं देहान्तरावेशे तस्मादुपदिदेश सः ॥	७९
जगाद च स योगीन्द्रः सैषा सिद्धिरिदं च तत् । ज्ञानं स्वातन्त्र्यमैश्वर्यमणिमादिनिकेतनम् ॥	८०
अत्रैश्वर्यं स्थिता मोक्षं न वाञ्छन्ति सुरेश्वराः । एतदर्थं जपतपःक्लेशमन्येऽपि कुर्वते ॥	८१
संप्राप्तमपि नेच्छन्ति स्वर्गभोगं महाशयाः । तथा च श्रूयतामत्र कथां वः कथयाम्यहम् ॥	८२
आसीत्कोऽपि पुराकल्पे कालो नाम महाद्विजः । स गत्वा पुष्करे तीर्थे जपं चक्रे दिवानिशम् ॥	८३
जपतस्तस्य तत्रागादिव्यं वर्षशतद्वयम् । ततोऽस्य शिरसोऽच्छिन्नमर्चिराविरभून्महत् ॥	८४
येन सूर्यायुतेनेव प्रोद्गतेनाम्बरे गतिः । सिद्धादीनां निरुद्धाभूज्ज्वाल च जगन्नयम् ॥	८५

ब्रह्मन्यस्ते वरोऽभीष्टस्तं गृहाण ज्वलन्त्यमी । लोकास्त्वदर्चिपेत्युचुर्ब्रह्मेन्द्राद्या उपेत्य तम् ॥	८६
जपादन्यत्र मा भून्मे रतिरित्येष एव मे । वरो नान्यदृणे किञ्चिदिति तान्प्रत्युवाच सः ॥	८७
निर्वन्धं तेषु कुर्वेत्सु ततो गत्वापि दूरतः । उत्तरे हिमवत्पार्श्वे जपन्नासीत्स जापकः ॥	८८
तत्राप्यसह्यं तत्तेजः सविशेषं क्रमाद्यदा । तदा विन्नाय तस्येन्द्रः प्रजिघास्य सुराङ्गनाः ॥	८९
स धीरो लोभयन्तीस्ता न तृणायान्यमन्यत । निस्पृष्टार्थं ततस्तस्मै मृत्युं विसृज्यः सुराः ॥	९०
उपेत्य स तमाह स्म ब्रह्मन्मर्त्यैरियच्चिरम् । न जीव्यते तदात्मानं त्यज मा लङ्घ्य स्थितिम् ॥	९१
तच्छ्रुत्वा स द्विजोऽवादीद्यदि पूर्णो ममावधिः । आयुपस्तन्न कस्मान्मां नयसे किं प्रतीक्षसे ॥	९२
स्वयं च नाहमात्मानं त्यजेयं पाशहस्त रे । आत्मघाती भवेयं च शरीरं कामतस्त्यजन् ॥	९३
इत्युक्तवन्तं तं नेतुं प्रभावाभ्याशकद्यदा । तदा पराङ्मुखो मृत्युर्जगाम स यथागतम् ॥	९४
ततो विजितकालं तं कालं सानुशयो द्विजम् । बलादुत्क्षिप्य बाहुभ्यां निनायेन्द्रः सुरालयम् ॥	९५
तत्र तद्भोगविमुखो जपाद्विरमंश्च सः । देवावताग्नितो भूयस्तमेवागाद्विमालयम् ॥	९६
तत्रापिन्द्रादयो भूयो वरार्थं बोधयन्ति तम् । यावत्तावन्नृपस्तेन मार्गेणेश्वाकुराययौ ॥	९७
स तद्गृह्णा यथावस्तु जापकं तमभापत । देवेभ्यश्चेन्न गृह्णासि वरं मत्तो गृहाण भोः ॥	९८
तच्छ्रुत्वा स विहस्यैनं जापकोऽभ्यवदन्नृपम् । त्वं शक्तो वरदाने मे त्रिदशेभ्योऽप्यगृह्णतः ॥	९९
इत्युचिवांमं तं विप्रमिक्ष्वाकुः प्रत्युवाच सः । शक्तो न तेऽहं शक्तस्त्वं मम तदेहि मे वरम् ॥ १००	
ततः स जापकोऽवादीद्यत्तेऽभीष्टं वृणीष्व तत् । दास्याम्येवेति तच्छ्रुत्वा राजानन्तर्विममर्श सः ॥ १०१	
अहं ददामि विप्रोऽयं गृह्णातीत्युचितो विधिः । विपरीतमिदं गृह्णाम्यहमेव ददाति यत् ॥ १०२	
इति यावत्स नृपतिर्विचिकित्सन्विलम्बते । तावद्विवदमानौ द्वौ तत्र विप्रावुपेतुः ॥ १०३	
तौ तं दृष्ट्वा नृपं तस्य पुरो न्यायार्थमूचतुः । एकोऽब्रवीत्प्रदत्ता मे गौरनेन सदक्षिणा ॥ १०४	
तां मे प्रतिददानस्य हस्ताद्गृह्णालसौ न किम् । अथापरोऽभ्यधात्राहं कृतपूर्वप्रतिग्रहः ॥ १०५	
न चार्थिता मे तत्कस्माद्वाहयत्येष मां बलात् । एतच्छ्रुत्वा नृपोऽवादीदाक्षेपार्थं न शुध्यति ॥ १०६	
प्रतिगृह्य कथं दात्रे बलात्प्रतिददाति गाम् । इत्युक्तवन्तं तं भूपं शक्तो लब्धान्तरोऽब्रवीत् ॥ १०७	
राजञ्जानासि चेदेवं न्याय्यं तज्जपापकाद्विजान् । वरमभ्यर्थ्य संप्राप्तं कस्माद्गृह्णासि नामुतः ॥ १०८	
ततो निरुत्तरो राजा जापकं तं जगाद सः । भगवन्स्वजपस्यार्थात्फलं वितर मे वरम् ॥ १०९	
वाढमेवं जपस्यार्थान्मदीयस्यास्तु ते फलम् । इति तस्मै ततो राज्ञे जापकः स वरं ददौ ॥ ११०	
सर्वलोकगतिं लेभे तेन राजा स सोऽपि च । जापकः सशिवाख्यानं देवानां लोकमाप्तवान् ॥ १११	
तत्र स्थित्वा बहून्कल्पान्पुनरावृत्य भूतले । प्राप्य स्वतन्त्रतां योगात्मिद्वि लेभे च शाश्वतीम् ॥ ११२	
एवं स्वर्गादिविमुखैः सिद्धिरेवाभ्यर्त्यते बुधैः । सा त्वयाप्ता स्वतन्त्रस्तद्राजन्त्वं देहमाविश ॥ ११३	
इत्युक्तः प्रत्तयोगेन मयेन मुमुदे परम् । सदारतनयामात्यो राजा चन्द्रप्रभोऽथ सः ॥ ११४	
ततो द्वितीयं पातालं नीत्वा तेन मयेन सः । प्रावेश्यत गृहं दिव्यं पुत्रादिसहितो नृपः ॥ ११५	
तत्रान्तर्ददृशुस्ते च सर्वे सुप्तमिव स्थितम् । महान्तमेकं पुरुषं पतितं शयनोत्तमे ॥ ११६	
महौषधिघृताभ्यक्तं विकृताकृतिभीषणम् । विषण्णवदनाम्भोजदैत्यराजसुतावृतम् ॥ ११७	
सोऽयमत्र स्वदेहस्ते पूर्वभार्यावृतः स्थितः । प्रविशैतमिति स्माह ततश्चन्द्रप्रभं मयः ॥ ११८	
सोऽथ तेनोपदिष्टं तं योगमास्थाय भूपतिः । तस्मिन्पुरुषदेहेऽन्तस्त्यक्तस्वतनुराविशत् ॥ ११९	

ततः स जृम्भिकां कृत्वा शनैरुन्मील्य लोचने । गतनिद्र इवोत्तस्थौ पुरुषः शयनीयतः ॥ १२०
 दिष्ट्या देवः सुनीथोऽथ प्रत्युज्जीवित एष नः । इति तत्रोदभूनादो दृष्टासुरवभूकृतः ॥ १२१
 सूर्यप्रभाद्याः सर्वे तु विषण्णाः सहसाभवन् । दृष्ट्वा निपतितं चन्द्रप्रभदेहमजीवितम् ॥ १२२
 चन्द्रप्रभसुनीथश्च सुखस्वापादिवोत्थितः । दृष्ट्वा मयं ववन्दे स पितरं पादयोः पतन् ॥ १२३
 स पितापि तमालिङ्ग्य पृष्टवान्सर्वसंनिधौ । कञ्चित्स्मरसि पुत्र द्वे जन्मनी त्वं हि संप्रति ॥ १२४
 सोऽपि स्मरामीत्युक्त्वैव यच्चन्द्रप्रभजन्मनि । सुनीथजन्मनि च यत्तस्य वृत्तं तदुक्तवान् ॥ १२५
 नामग्राहं सदेवीकान्स च सूर्यप्रभादिकान् । एकैकमाश्रासितवान्पूर्वभार्याश्च दानवीः ॥ १२६
 चन्द्रप्रभत्वे जातं च देहं द्रव्याज्यगुक्तितः । भवेज्जातूपयोगीति स्थापयामास रक्षितम् ॥ १२७
 ततोऽभ्यनन्दनप्रणता जातप्रत्ययनिवृत्ताः । चन्द्रप्रभसुनीथं तं दृष्ट्वाः सूर्यप्रभादयः ॥ १२८
 मयासुरोऽथ सर्वास्तान्हर्षाञ्जीत्वा पुरात्ततः । अन्यत्प्रवेशयामास हेमरत्नचितं पुरम् ॥ १२९
 प्रविष्टास्तत्र वैदूर्यवापीं ते ददृशुर्भृताम् । सुधारसेन तस्याश्च तीरे सर्वेऽप्युपाविशन् ॥ १३०
 पपुश्च तत्सुधापानममृताधिकमत्र ते । सुनीथभार्योपहृतैर्विचित्रैर्मणिभाजनैः ॥ १३१
 तेन पानेन ते सर्वे मत्तसुप्नोत्थितास्ततः । संपेदिरे दिव्यदेहा महाबलपराक्रमाः ॥ १३२
 चन्द्रप्रभसुनीथं च ततोऽवादीन्मयासुरः । पुत्रैहि यामः पश्य स्वं मातरं सुचिरादिति ॥ १३३
 ततस्तथेति चोद्युक्तः सुनीथोऽग्रेसरे मये । ययौ चतुर्थं पातालं सह सूर्यप्रभादिभिः ॥ १३४
 तत्र चित्राणि पश्यन्तो नानाधातुमयानि ते । पुराण्येकं पुरं प्रापुः सर्वे सर्वैर्हरणमयम् ॥ १३५
 तत्र रत्नमयस्तम्भे सर्वसंपन्निकेतने । ददृशुर्मयभार्या तां ते सुनीथस्य मातरम् ॥ १३६
 नाम्ना लीलावतीं रूपेणाधःकृतसुराङ्गनाम् । वृतामसुरकन्याभिः सर्वाभरणभूषिताम् ॥ १३७
 सा दृष्ट्वैव सुनीथं तमुदतिष्ठत्ससंभ्रमम् । सुनीथोऽप्यपतत्तस्या अभिवाद्यैव पादयोः ॥ १३८
 ततः सा तं चिरस्पृष्टमाश्लिष्योदध्रुरात्मजम् । पुनस्तत्प्राप्तिहेतुं तं प्रशशंस मयं पतिम् ॥ १३९
 अथाब्रवीन्मयो देवि सुमुण्डीकोऽपरः स ते । पुत्रः पुत्रोऽस्य पुत्रस्य जातः सूर्यप्रभोऽप्ययम् ॥ १४०
 एष विद्याधरेन्द्राणां चक्रवर्ती पुरारिणा । एतेनैव शरीरेण भावी देवि विनिर्मितः ॥ १४१
 तच्छ्रुत्वैवाभिपश्यन्त्यास्तस्याः सोत्सुकया दृशा । सूर्यप्रभः पपातैत्य पादयोः सचिवैः सह ॥ १४२
 किं सुमुण्डीकदेहेन वत्सैतेनैव शोभसे । इति लीलावती दत्त्वा चाशिपं तमभापत ॥ १४३
 ततोऽत्र पुत्राभ्युदये मयो मन्दोदरीं सुताम् । विभीषणं च सस्मार स्मृतावाजगमतुश्च तौ ॥ १४४
 गृहीतोत्सवसत्कारः स तं प्राह विभीषणः । करोषि यदि मे वाक्यं दानवेन्द्र वदामि तत् ॥ १४५
 दानवेषु त्वमेवैकः सुकृती शुभजीवितः । देवैः सह न ते कार्या तदकारणवैरिता ॥ १४६
 तद्विरोधे हि नापायादृते कश्चिदुणोऽस्ति वः । निहता हि सुरैः संख्येष्वसुरा नासुरैः सुराः ॥ १४७
 तच्छ्रुत्वा तं मयोऽवोचन्न बलात्कुर्महे वयम् । हठात्कुर्वति शक्ने तु कथं ब्रूहि सहामहे ॥ १४८
 ये चासुरा हता देवैस्ते बभूवुः प्रमादिनः । अप्रमत्तास्तु किं नैव बलिप्रभृतयो हताः ॥ १४९
 इत्याद्युक्तो मयेनाथ मन्दोदर्या सहैव सः । राक्षसेन्द्रस्तमामन्त्र्य जगाम वसतिं निजाम् ॥ १५०
 सूर्यप्रभादिभिर्युक्तः सुनीथोऽथ मयेन सः । निन्ये तृतीयं पातालं बलिं राजानमीक्षितुम् ॥ १५१
 स्वर्गादप्यधिके तत्र सर्वे ते ददृशुर्बलिम् । आमुक्तहारमुकुटं वृतं दितिजदानवैः ॥ १५२
 निपेतुः पादयोस्तस्य सुनीथाद्याः क्रमेण ते । सोऽपि तान्मानयामास सत्कारेण यथोचितम् ॥ १५३

मयावेदितवृत्तान्तहृष्टः सोऽत्र बलिस्ततः । प्रह्लादमानायितवाञ्छीघ्रमन्यांश्च दानवान् ॥	१५४
तानप्यत्र सुनीथाद्याः पादयोस्ते ववन्दिरे । ते चाप्यभिननन्दुस्तान्प्रह्लानानन्दनिर्भराः ॥	१५५
अथात्र बलिराह स्म भूत्वा चन्द्रप्रभो भुवि । सुनीथः स्वतनुप्राप्त्या प्रत्युज्जीवित एष नः ॥	१५६
सुमुण्डीकावतारश्च प्राप्तः सूर्यप्रभोऽप्ययम् । शर्वेण चायमादिष्टो भावी विद्याधरेश्वरः ॥	१५७
एतद्यज्ञप्रभावाच्च जातोऽहं श्लथबन्धनः । तदेताभ्यामवाप्ताभ्यां ध्रुवमभ्युदयोऽस्ति नः ॥	१५८
एतद्वलिवचः श्रुत्वा शुक्रः प्रोवाच तदुरुः । धर्मेण चरतां सत्ये नास्त्यनभ्युदयः क्वचित् ॥	१५९
तस्माद्धर्मेण वर्तध्वं कुरुताद्यापि मद्वचः । तच्छ्रुत्वा दानवास्तत्र तथेति नियमं व्यधुः ॥	१६०
सप्तपातालपतयो ये तत्र मिलितास्तदा । बलिश्चात्रोत्सवं चक्रे सुनीथप्राप्तिर्हर्षतः ॥	१६१
अत्रान्तरे च तत्रागात्स पुनर्नारदो मुनिः । गृहीतार्घोपविष्टश्च दानवांस्तानुवाच सः ॥	१६२
प्रेषितोऽहमिहेन्द्रेण स चैवं वक्ति वः किल । सुनीथजीवितप्राप्त्या संतोषः परमो मम ॥	१६३
तदिदानीं न कार्यं नः पुनर्वैरमकारणम् । विरोद्धव्यं न चैवास्मत्पक्षेण श्रुतशर्मणा ॥	१६४
एवमुक्तेन्द्रवाक्यं तं प्रह्लादो मुनिमब्रवीत् । सुनीथजीवितात्तुष्टिरिन्द्रस्येति किमन्यथा ॥	१६५
अकारणविरोधं च वयं तावन्न कुर्महे । अद्यैव नियमोऽस्माभिः कृतः सर्वैर्गुरोः पुरः ॥	१६६
श्रुतशर्मा सपक्षत्वमाश्रित्य स बलाद्यदि । अस्मद्विरुद्धं कुरुते कास्माकं तत्र वाच्यता ॥	१६७
सूर्यप्रभस्य पक्षेण देवदेवेन शंभुना । प्रागेव ह्ययमादिष्टः स पूर्वाधिगतोऽस्य यत् ॥	१६८
तदस्मिन्नीश्वरादिष्टे कार्ये किं कुर्महे वयम् । तन्निष्कारणमेवैतच्छक्रो वक्तव्यसमञ्जसम् ॥	१६९
इत्युक्तो दानवेन्द्रेण प्रह्लादेन स नारदः । तथेति वासवं निन्दन्नदर्शनमगान्मुनिः ॥	१७०
तस्मिन्गते दानवेन्द्रानुशानास्तानभाषत । वैरानुबन्धः कार्येऽस्मिस्तावदिन्द्रस्य दृश्यते ॥	१७१
किं त्वस्मासु प्रसादैकबद्धकक्ष्ये महेश्वरे । का तस्य शक्तिः किं कुर्यादास्था वा तस्य वैष्णवी ॥	१७२
इति शुक्रवचः श्रुत्वा दानवास्तेऽनुमन्य च । सहप्रह्लादमामत्र्य बलिं जग्मुर्निजालयान् ॥	१७३
ततश्चतुर्थं पातालं प्रह्लादे स्वालयं गते । उत्थाय सदसो राजा विवेशाभ्यन्तरं बलिः ॥	१७४
मयः सुनीथश्चान्ये च सर्वे सूर्यप्रभदयः । प्रणम्य बलिमाजग्मुस्तदेव स्वं निकेतनम् ॥	१७५
तत्रोचितकृताहारपानेष्वेषु समेत्य सा । लीलावतीसुनीथं तं जगाद जननी निजा ॥	१७६
पुत्र जानासि यदिमा भार्यास्ते महतां सुताः । तेजस्वती धनेशस्य तुम्बुरोर्मङ्गलावती ॥	१७७
चन्द्रप्रभशरीरेण परिणीता च या लया । प्रभासस्य वसोरेतां वेत्ति कीर्तिमतीं सुताम् ॥	१७८
तिस्रस्तदेता द्रष्टव्याः समदृष्ट्वा सुत लया । इत्युक्त्वा मुख्यभार्यास्तास्तिस्रोऽस्मै सा समर्पयत् ॥	१७९
ततस्तस्मिन्दिने रात्रौ सुनीथो ज्येष्ठया तया । तेजस्वत्या समं शय्यावासवेश्म विवेश सः ॥	१८०
तत्रोपभुङ्क्ते स्म तया सुचिरोत्सुकया सह । रतक्रीडासुखं तत्तत्प्राग्भुक्तमपि नूतनम् ॥	१८१
सूर्यप्रभस्तु सचिवैः सह वासगृहेऽपरे । निशि तस्यामपत्नीको न्यषीदच्छयनीयके ॥	१८२
निःस्नेहेन किमेतेन स्वप्रियास्त्यजता बहिः । इतीव निद्रा स्त्रीनित्यसैकस्याप्यस्य नाययौ ॥	१८३
प्रहस्तस्य च सप्रेयं कार्यचिन्तैकसङ्गिनः । अन्ये तु परितः सूर्यप्रभं निद्रां ययुः सुखम् ॥	१८४
तावत्सूर्यप्रभः सोऽत्र प्रहस्तश्च सखीयुताम् । प्रविशन्तीं ददृशतुर्वरकन्यामनुत्तमाम् ॥	१८५
मा भूत्सुराङ्गना सर्गो विच्छायाऽस्याः पुरो मम । इत्युत्पाद्यापि विधिना पाताले स्थापितामिव ॥	१८६
सूर्यप्रभश्च केयं स्यादिति यावद्विमर्शति । तावत्सा तत्सखीनेत्य सुप्तानेकैकमैक्षत ॥	१८७

अचक्रवर्तिचिह्नांस्तान्हित्वा तल्लक्षणान्वितम् । दृष्ट्वा सूर्यप्रभं सा तमुपागान्मध्यशायिनम् ॥ १८८
 उवाच च सखीं सोऽयं सखि तत्स्पृश पादयोः । एतां तोयसुशीताभ्यां कराभ्यां प्रतिबोधय ॥ १८९
 तच्छ्रुत्वा तत्सखी सा तत्तथा चक्रे स चेक्षणे । सूर्यप्रभो व्याजसुप्तं विहाय प्रोदघाटयत् ॥ १९०
 वीक्ष्य चोवाच कन्ये ते के युवां किमिहागमः । भवत्योरिति तच्छ्रुत्वा तत्सखी तमभाषत ॥ १९१
 शृणु देवास्ति पाताले द्वितीयेऽधिपतिर्जयी । अमील इति दैत्येन्द्रो हिरण्याक्षसुतो बली ॥ १९२
 कलावतीति तस्यैषा प्राणेभ्योऽप्यधिका सुता । स इतोऽद्य बलेः पार्श्वदागत्यैतत्पिताब्रवीत् ॥ १९३
 दिष्टयाद्य जीवितं प्राप्तः सुनीथः पुनरीक्षितः । सुमुण्डीकावतारश्च दृष्टः सूर्यप्रभो युवा ॥ १९४
 सृष्टः खेचरसच्चक्रवर्ती भावी हरेण यः । तदिहानन्दसंमानं सुनीथस्य करोम्यहम् ॥ १९५
 सुतां सूर्यप्रभायैतां प्रयच्छामि कलावतीम् । सुनीथस्यैकगोत्रत्वादातुं चैषा न युज्यते ॥ १९६
 सूर्यप्रभश्च पुत्रोऽस्य राजजन्मनि नासुरे । तत्सुतस्य च संमानः कृतस्तस्य कृतो भवेत् ॥ १९७
 एतत्पितुर्वचः श्रुत्वा त्वद्गुणाकृष्टमानसा । तत्सखीयमिहायाता त्वदर्शनकुतूहलान् ॥ १९८
 एवं तयोक्ते तत्सख्या निद्राति स्म मृषैव सः । तदभिप्रायतात्पर्यं ज्ञातुं सूर्यप्रभस्तदा ॥ १९९
 साथ कन्या विनिद्रस्य प्रहस्तस्यान्तिकं शनैः । गत्वा सखीमुखेनोक्त्वा सर्वमस्मै बहिर्ययौ ॥ २००
 प्रहस्तश्चाप्युपागत्य देव जागर्षि किं न वा । इति सूर्यप्रभं स्माह स चोन्मिष्य तमभ्यधात् ॥ २०१
 सखे जागर्षि निद्रा हि ममाद्यैकाकिनः कुतः । विशेषं तु वदाम्येवं शृणु गोप्यं हि किं त्वयि ॥ २०२
 अधुनैव प्रविष्टेह मया दृष्टा सखीयुता । कन्यकैका समा यस्याखैलोक्येऽपि न दृश्यते ॥ २०३
 क्षणेन च गता कापि हृत्वैव मम मानसम् । तद्वेषय सद्यस्तामिहैव कचन स्थिताम् ॥ २०४
 इति सूर्यप्रभेणोक्तः प्रहस्तोऽथ बहिर्गतः । दृष्ट्वात्र तां समं सख्या स्थितां कन्यामभाषत ॥ २०५
 मया त्वदुपरोधेन स्वस्वाम्येष विबोधितः । तत्त्वं मदुपरोधेन पुनर्देह्यस्य दर्शनम् ॥ २०६
 पश्यास्य रूपं भूयोऽपि कृतार्थकरणं दृशोः । तव पश्यतु चैषोऽपि दृष्टिमात्रवशीकृतः ॥ २०७
 प्रबुद्धेन ह्यनेनाहमुक्तः कृत्वा भवत्कथाम् । कुतोऽपि दर्शयानीय तां मे प्राणिमि नान्यथा ॥ २०८
 ततोऽहं त्वामुपायातस्तदेह्यालोक्य स्वयम् । इति प्रहस्तेनोक्ता सा कन्यासुलभया द्विया ॥ २०९
 प्रसह्य नाशकद्रन्तुं विमृशन्ती यदा तदा । हस्ते गृहीत्वा नीताभूत्तेन सूर्यप्रभान्तिकम् ॥ २१०
 सूर्यप्रभश्च तां दृष्ट्वा पार्श्वीयातां कलावतीम् । उवाच चण्डि युक्तं ते किमेतद्यदिहाद्य मे ॥ २११
 त्वया सुप्तस्य चौर्येण प्रविश्य हृदयं हृतम् । तदिहानिगृहीता त्वं चौरि न त्यक्षसे मया ॥ २१२
 एतच्छ्रुत्वा विदग्धा सा तत्सखी व्याजहार तम् । पूर्वं ज्ञात्वैव पित्रैव चौरियं निग्रहाय ते ॥ २१३
 निश्चितार्पयितुं यस्मात्तस्मात्कस्ते निषेधकः । अस्याश्चौर्योचितं कामं निग्रहं न करोषि किम् ॥ २१४
 तच्छ्रुत्वालिङ्गितुं सूर्यप्रभे वाञ्छति सत्रपा । मा मार्यपुत्र कन्यास्मीत्यवोचत्सा कलावती ॥ २१५
 ततः प्रहस्तोऽवादीत्तां मा विकल्पोऽस्तु देवि ते । गान्धर्वो ह्येष सर्वेषां विवाहानामिहोत्तमः ॥ २१६
 इत्युक्त्वैव समं सर्वैः प्रहस्ते निर्गते बहिः । सूर्यप्रभस्तदैवैतां भार्या चक्रे कलावतीम् ॥ २१७
 तथा सह च पातालकन्यया मर्त्यदुर्लभम् । भेजे सुरतसंभोगमचिन्त्यनवसंगमम् ॥ २१८
 राज्यन्ते च कलावत्यां गतायां वसतिं निजाम् । सूर्यप्रभः सुनीथस्य ययौ पार्श्वे मयस्य च ॥ २१९
 ते मिलित्वाथ सर्वेऽपि प्रह्लादस्यान्तिकं ययुः । स तान्यथार्हं संमान्य सभास्थो मयमब्रवीत् ॥ २२०
 सुनीथस्योत्सवेऽमुष्मिन्प्रियं कर्तव्यमेव नः । तदद्य यावत्सर्वेऽपि वयमेकत्र भुङ्महे ॥ २२१

एवं कुर्मोऽत्र को दोष इत्युक्ते च मयेन सः । दूतैर्निमन्त्रयामास प्रह्लादोऽत्रासुराधिपान् ॥	२२२
आययुश्चात्र सर्वेभ्यः पातालेभ्यः क्रमेण ते । पूर्वमागाद्वली राजा सहासंख्यैर्महासुरैः ॥	२२३
अनन्तरममीलश्च दुरारोहश्च वीर्यवान् । सुमायस्तन्तुकच्छश्च विकटाक्षः प्रकम्पनः ॥	२२४
धूमकेतुर्महामायो ये चान्येऽप्यसुरेश्वराः । एकैको निजसामन्तसहस्रेणाययौ वृतः ॥	२२५
अपूर्यत सभा तैश्च विहितान्योन्यवन्दनैः । यथाक्रमोपविष्टांश्च प्रह्लादस्तानमानयत् ॥	२२६
प्राप्ते चाहारकाले ते सर्वे सह मयादिभिः । गङ्गास्नाताः समाजग्मुर्भोजनाय महासभाम् ॥	२२७
शतयोजनविस्तीर्णा सुवर्णमणिकुट्टिमाम् । रत्नस्तम्भचितां न्यस्तविचित्रमणिभाजनाम् ॥	२२८
तत्र प्रह्लादसहिताः ससुनीथमयाश्च ते । सूर्यप्रभेण सचिवैर्युक्तेन च सहासुराः ॥	२२९
तत्तन्नानाविधं भक्ष्यभोज्यलेह्यादि षड्सम् । दिव्यमन्नं बुभुजिरे पपुः पानमथोत्तमम् ॥	२३०
भुक्तपीताश्च गत्वन्यत्सर्वे रत्नमयं सदः । दैत्यदानवकन्यानां ददृशुर्नृत्तमुत्तमम् ॥	२३१
तत्प्रसङ्गे ददर्शात्र प्रनृत्तां पितुराज्ञया । प्रह्लादस्य सुतां सूर्यप्रभो नाम्ना महल्लिकाम् ॥	२३२
द्योतयन्तीं दिशः कान्त्या वर्षन्तीममृतं दृशोः । कौतुकादिव पातालमागतां मूर्तिमैन्दवीम् ॥	२३३
ललाटतिलकोपेतां चारुनूपुरपादिकाम् । स्मेरदृष्टिं विधात्रैव सृष्टां नृत्तमयीमिव ॥	२३४
केशैररलैर्दृशनैः शिखरैर्विभ्रतीं स्तनौ । उरोमण्डलिनौ नृत्तं सृजतीमिव नूतनम् ॥	२३५
दृष्ट्वैव च तदा चण्डी तस्य सूर्यप्रभस्य सा । अपि स्वीकृतमन्याभिर्जहार हृदयं हठात् ॥	२३६
ततः साप्यसुरेन्द्राणां मध्ये दूराद्दर्शं तम् । हरदग्धे स्मरे सृष्टं धात्रापरमिव स्मरम् ॥	२३७
दृष्ट्वैव तद्गतमनास्तथाभूदचलद्यथा । आङ्गिकोऽभिनयोऽप्यस्या दृष्ट्वैवाविनयं रुषा ॥	२३८
सभास्थाश्च तयोर्भावं तं द्वयोरप्यलक्षयन् । प्रेक्षणं चोपसंजहुः श्रान्ता राजसुतेति ते ॥	२३९
ततः सूर्यप्रभं तिर्यक्पश्यन्ती सा महल्लिका । पित्रा विसृष्टा वन्दित्वा दानवेन्द्रानगादृहम् ॥	२४०
दानवेन्द्राश्च ते सर्वे यथास्वमगमन्गृहान् । सूर्यप्रभोऽपि स्वावासमाजगाम दिनक्षये ॥	२४१
प्रदोषे च कलावत्या पुनरागतया सह । सुष्वापाभ्यन्तरे गुप्तं बहिः सुप्ताखिलानुगः ॥	२४२
तावन्महल्लिका सापि तत्संदर्शनसोत्सुका । तत्राययौ सविस्रम्भवयस्याद्वयसंगता ॥	२४३
अन्तः प्रवेष्टुमिच्छन्तीं प्रज्ञाढ्याख्यो ददर्श ताम् । सूर्यप्रभस्य सचिवो निद्रया तत्क्षणोज्झितः ॥	२४४
देवि तिष्ठ क्षणं यावत्प्रविश्याभ्यन्तरादहम् । निर्गच्छामीति स च तां परिज्ञायोत्थितोऽभ्यधात् ॥	२४५
रुद्धाः स्मः किं बहिः कस्माद्ययं चेति सशङ्कया । तथा पृष्ठः स भूयोऽपि प्रज्ञाढ्यो निजगाद ताम् ॥	२४६
स्वैरं सुप्तस्य सहसैवान्तिकं किं प्रविश्यते । सुप्तश्चास्मत्प्रभुरसावेको व्रतवशादिति ॥	२४७
ततस्तया विशास्त्रेवमित्युक्तः सविलक्षया । प्रह्लाददैत्यसुतया प्रज्ञाढ्योऽन्तर्विवेश सः ॥	२४८
सुप्तां कलावतीं दृष्ट्वा तस्मै सूर्यप्रभाय सः । प्रबोध्य स्वैरमाचख्यावागतां तां महल्लिकाम् ॥	२४९
सूर्यप्रभश्च बुद्ध्वा तच्छनैरुत्थाय निर्गतः । दृष्ट्वा महल्लिकामात्मनृतीयामप्यभाषत ॥	२५०
नीतः कृतार्थतां तावदयमभ्यागतो जनः । नीयतां स्थानमप्येतदासनं परिगृह्यताम् ॥	२५१
तच्छ्रुत्वोपविवेशाथ सहान्याभ्यां महल्लिका । सूर्यप्रभोऽप्युपाविक्षत्स प्रज्ञाढ्ययुतस्ततः ॥	२५२
उपविश्य स चोवाच तन्वि यद्यपि मे कृता । लयावज्ञा सदस्यन्यान्प्रेक्षन्त्येव समानया ॥	२५३
तथापि तावल्लोलाक्षि दृष्टिमात्रेण मे तव । सौन्दर्येणैव नृत्तेन लोचने सफलीकृते ॥	२५४
इति सूर्यप्रभेणोक्ता सा प्रह्लादसुताब्रवीत् । नार्यपुत्रापरार्थोऽसौ मम सोऽत्रापराध्यति ॥	२५५

येनाहं संसदि कृता भग्नाभिनयलज्जिता । एतच्छ्रुत्वा जितोऽस्मीति हसन्सूर्यप्रभोऽब्रवीत् ॥ २५६
जग्राह च करेणास्याः करं राजसुतोऽथ सः । बलात्कारग्रहाद्भीतमिव सखेदवेपथुम् ॥ २५७
मुश्चार्थपुत्र कन्याहं पितृवश्येति वादिनीम् । ततोऽसुरेन्द्रतनयां प्रज्ञाढ्यस्तामुवाच सः ॥ २५८
कन्यानां किं न गान्धर्वो विवाहो देवि विद्यते । न च प्रदास्यत्यन्यस्मै पिता त्वां लक्षिताशयः २५९
एतस्य चात्र संमानं निश्चितं स करिष्यति । तदलं साध्वसेनेदृग्वृथा मा भूत्समागमः ॥ २६०
एवं महल्लिकां यावत्प्रज्ञाढ्यस्तां ब्रवीति सः । तावत्साभ्यन्तरे तत्र प्रबुद्धाभूत्कलावती ॥ २६१
अपश्यन्ती च तं सूर्यप्रभं सा शयनीयके । प्रतीक्ष्य किञ्चिदुद्विग्नशङ्किता निरगाद्वह्निः ॥ २६२
दृष्ट्वा महल्लिकोपेतं तं चात्र निजवल्लभम् । सकोपा च सलज्जा च सभया च बभूव सा ॥ २६३
महल्लिकापि दृष्ट्वैव तामासीद्भीतलज्जिता । सूर्यप्रभश्च निःस्पन्दस्तथावालिखितो यथा ॥ २६४
दृष्ट्वा कथं पलायेऽहं जिह्वेमीर्ष्यामि वा यदि । इति तत्पार्श्वमेवागात्कलावत्यपि सा ततः ॥ २६५
कुशलं सखि कुत्र त्वमागतैवमितो निशि । एवं महल्लिकां तां च साभ्यसूयमुवाच सा ॥ २६६
ततो महल्लिकावोचन्ममैतद्ब्रूमन्तु । त्वमन्यपातालगृहात्प्राप्ता प्रागुणिकाद्य मे ॥ २६७
तच्छ्रुत्वा सा विहस्यैतां कलावत्येवमब्रवीत् । सत्यं दृश्यत एवेदं यत्त्वं सर्वस्य कस्यचित् ॥ २६८
करोषीहागतस्यैव प्रागुणातिथ्यसत्क्रियाम् । एवमुक्ते कलावत्या सा जगाद महल्लिका ॥ २६९
यदि प्रीत्या मयोक्ता त्वं तत्किं सत्प्रेषनिष्ठुरम् । एवं वदसि निर्लेज्जे किमहं सदृशी तव ॥ २७०
किमहं बान्धवादत्ता दूरादेत्य परस्थले । परस्य शयने सुप्ता रहस्येकाकिनी निशि ॥ २७१
अहं पितुः प्रागुणिकं स्वस्थाने द्रष्टुमागता । आतिथ्येनाधुनैवैषा सखीद्वितयसंगता ॥ २७२
यदास्मान्विप्रलभ्यादावसौ मञ्जी प्रविष्टवान् । तदैवैतन्मया ज्ञातं त्वया व्यक्तीकृतं स्वतः ॥ २७३
एवं महल्लिकोक्ता सा कलावत्यगमत्ततः । तिर्यकोपकषायेण पश्यन्ती चक्षुषा प्रियम् ॥ २७४
ततो महल्लिका सापि बहुवल्लभ याम्यहम् । संप्रतीति रुषा सूर्यप्रभमुक्त्वा ततो ययौ ॥ २७५
सूर्यप्रभश्च विमना युक्तं यदभवत्तदा । कान्ताभ्यां हि समं तस्य तदासक्तं मनो गतम् ॥ २७६
अथ ज्ञातुं कलावत्याः कलहान्तरचेष्टितम् । प्राहिणोद्भूतमुत्थाप्य प्रभासं स स्वमन्त्रिणम् ॥ २७७
महल्लिकायास्तद्वच्च प्रहस्तं स विसृष्टवान् । स्वयं च तत्प्रतीक्षः सन्नासीत्प्रज्ञाढ्यसंयुतः ॥ २७८
अथान्विष्य कलावत्याश्चेष्टितं स समाययौ । प्रभासो निकटं तस्य पृष्ठश्चैवमुवाच तम् ॥ २७९
इतो द्वितीयपातालवर्ति तद्गतवानहम् । वासवेदम कलावत्याः स्वविद्याच्छादितात्मकः ॥ २८०
बहिस्तत्र द्वयोश्चेत्योरालापश्च श्रुतो मया । एकाब्रवीत्सखि किमयोद्विग्नस्ते कलावती ॥ २८१
ततो द्वितीयाप्यवदत्सखि शृण्वन्न कारणम् । सुमुण्डीकावतारो हि चतुर्थेऽद्य रसातले ॥ २८२
स्थितः सूर्यप्रभो नाम रूपेण जितमन्मथः । तस्मै गत्वा स्वयं गुप्तामात्मा दत्तः किलैतया ॥ २८३
गतायामद्य चैतस्यां तत्सकाशं निशागमे । प्रह्लाददुहिताप्यागात्स्वयं तत्र महल्लिका ॥ २८४
तया सहेर्ष्याकलहं कृत्वा सत्यात्मघातने । उद्यतैषा सुखावत्या स्वस्त्रा दृष्ट्वैव रक्षिता ॥ २८५
ततश्चान्तः प्रविश्यैव निपत्य शयनीयके । स्थिता तया सह स्वस्त्रा पृष्ठवृत्तान्तविमया ॥ २८६
एवं चेत्थ्योः कथां श्रुत्वा प्रविश्यात्र तथैव ते । कलावतीसुखावत्यौ दृष्टे तुल्याकृती मया ॥ २८७
इति प्रभासो यावत्तं वक्ति सूर्यप्रभं रहः । तावत्प्रहस्तोऽप्यत्रागात्पृष्ठः सोऽप्यब्रवीदिदम् ॥ २८८
इतो महल्लिकावासगृहं यावदहं गतः । तावत्तत्र प्रविष्टा सा सखीभ्यां सह दुर्मेनाः ॥ २८९

अहं तत्रैव चादृश्यो विद्यायुक्त्या प्रविष्टवान् । दृष्ट्वा मयात्र तस्याश्च सख्यो द्वादश तत्समाः ॥२९०
 ताश्च सद्रत्नपर्यङ्कनिषण्णां परिवृत्य ताम् । महल्लिकामुपाविशन्नेका चोवाच तां ततः ॥ २९१
 सखि कस्मादकस्मात्त्वमुद्विमेवाद्य दृश्यसे । विवाहे प्रस्तुतेऽप्येषा वत का ते विपादिता ॥ २९२
 तच्छ्रुत्वा सविमर्शा सा तां प्रह्लादसुताब्रवीत् । को मे विवाहो दत्तास्मि कस्मै केनोदितं तव ॥ २९३
 एवं तयोक्ते सर्वास्ता जगदुर्निश्चितं तव । प्रातर्विवाहो दत्तासि सखि सूर्यप्रभाय च ॥ २९४
 लज्जनन्या च देव्यैतदद्योक्तं त्वदमंनिधौ । अस्मान्नियोजयन्त्या ते कौतुकप्रतिकर्मणि ॥ २९५
 तद्वन्यासि च यस्यास्ते भावी सूर्यप्रभः पतिः । यद्रूपलुब्धो निद्राति निशि नेहाङ्गनाजनः ॥ २९६
 अस्माकं तु विपादोऽयं केदानीं त्वं वयं क च । तस्मिन्निह भर्तरि प्राप्ते त्वमस्मान्विस्मरिष्यसि ॥ २९७
 एतन्महल्लिका तासां मुखाच्छ्रुत्वा जगाद सा । कञ्चित्स दृष्टो युष्माभिर्मनस्तस्मिन्गतं च वः ॥२९८
 तच्छ्रुत्वा तामवोचंस्ता हर्म्यात्सोऽस्माभिरीक्षितः । का च सा स्त्री मनो यस्या न म दृष्टो हरेदिति ॥
 ततः साप्यवदत्तर्हि तातं वक्ष्याम्यहं तथा । युष्मानप्यखिलास्तस्मैर्दापयिष्याम्यमूर्त्यथा ॥ ३००
 इत्थमन्योन्यविरहो न स्यान्नः सहवासतः । इति ब्रुवाणां कन्यास्ताः संभ्रान्ताः संवभाषिरे ॥ ३०१
 सखि मैवं कृथा नैतद्युक्तमेवा त्रपा हि नः । एवमुक्तवतीरेताः सा जगादासुरेन्द्रजा ॥ ३०२
 किमयुक्तं न तेनैका परिणेशाहमेव हि । तस्मै सर्वेऽपि दास्यन्ति दुहितृर्देवदानवाः ॥ ३०३
 अन्याश्च राजतनयास्तस्योदूढा भुवि स्थिताः । परिणेष्यति बह्वीश्च स विद्याधरकन्यकाः ॥ ३०४
 तन्मध्ये परिणीतासु युष्मासु मम का क्षतिः । सुखं प्रत्युत वत्स्यामो वयं सख्यः परस्परम् ॥ ३०५
 अन्याभिस्तु विरुद्धाभिः कस्ताभिः संस्तवो मम । युष्माकं च त्रपा कात्र सर्वमेतत्करोम्यहम् ॥ ३०६
 इति तासां कथा यावद्वर्तते लहृतात्मनाम् । तावत्ततोऽहं निर्गत्य स्वैरं त्वत्पार्श्वमागतः ॥ ३०७
 एतत्प्रहस्तस्य मुखाच्छ्रुत्वा सूर्यप्रभोऽत्र सः । अनिद्र एव शयने तां निशामनयन्मुदा ॥ ३०८
 प्रातः सह सुनीथेन मयेन सचिवैश्च सः । असुराधिपतिं द्रष्टुं प्रह्लादं तत्सभां ययौ ॥ ३०९
 सुनीथं तत्र स प्राह प्रह्लादो दर्शितादरः । सुतां सूर्यप्रभायाहं ददाम्यस्मै महल्लिकाम् ॥ ३१०
 अस्य हि प्राप्नुणातिथ्यं कार्यं मे तव च प्रियम् । एतत्प्रह्लादवचनं सुनीथोऽभिननन्द सः ॥ ३११
 ततो वेदीं समारोप्य मध्यज्वलितपावकाम् । तत्प्रभाभ्राजितोदग्रवस्तम्भावभासिताम् ॥ ३१२
 महल्लिकां तां स्वसुतां प्रादात्सूर्यप्रभाय सः । प्रह्लादोऽसुरसाम्राज्यसदृशीभिर्विभूतिभिः ॥ ३१३
 ददौ सद्रत्नराशींश्च स दुहित्रे वराय च । त्रिदशावजयानीतान्सुमेरुशिखरोपमान् ॥ ३१४
 तात ता अपि देह्यस्मै सखीर्मे द्वादश प्रियाः । एवं महल्लिका स्वैरं प्रह्लादं सा तदाब्रवीत् ॥ ३१५
 पुत्रि मद्भात्रथीनास्तास्तेन वन्दीकृता यतः । मम दातुं न युज्यन्त इति सोऽपि जगाद ताम् ॥ ३१६
 कृतोद्वाहोत्सवश्चास्मिन्याते सूर्यप्रभो दिने । विवेश वासकं नक्तं स महल्लिकया सह ॥ ३१७
 सर्वकामोपचाराख्यं तत्र तं सुरतोत्सवम् । अनया समनःप्रीतिसौख्यं सोऽनुबभूव च ॥ ३१८
 प्रातर्गते च प्रह्लादे सभां तस्मिन्सहानुगे । अमीलो दानवाधीशः प्रह्लादादीनभापत ॥ ३१९
 अद्य युष्माभिरखिलैरागन्तव्यं गृहे मम । तत्रातिथ्यं यतः सूर्यप्रभस्यास्य करोम्यहम् ॥ ३२०
 सुतां कलावतीं तस्मै ददामि यदि वो हितम् । एतत्तद्वचनं सर्वे तथेति प्रतिपेदिरे ॥ ३२१
 ततो द्वितीयं पातालं तस्मिन्नेव क्षणे च ते । सर्वे जग्मुः समं सूर्यप्रभेण समयादिना ॥ ३२२
 तत्रामीलो ददौ तस्मै सुतां सूर्यप्रभाय ताम् । कलावतीं प्रक्रियया दत्तात्मानमपि स्वयम् ॥ ३२३

कृत्वा विवाहं प्रह्लादगृहे भुक्त्वासुरान्वितः । निन्ये भोगोपचारेण दिनं सूर्यप्रभोऽत्र तत् ॥ ३२४
 द्वितीयेऽह्नि तथैवैतान्दुरारोहोऽसुरेश्वरः । निमज्ज्य सर्वाननयत्पञ्चमं स्वरसातलम् ॥ ३२५
 तत्र सूर्यप्रभाय स्वां नाम्ना स कुमुदावतीम् । प्रादादन्यवदातिभ्यहेतोर्विधिवदात्मजाम् ॥ ३२६
 ततः सर्वैः समेतस्तैर्भोगैर्नात्वा दिनं स तत् । वासकं कुमुदावत्या भेजे सूर्यप्रभो निशि ॥ ३२७
 तत्र त्रिलोकसुन्दर्या नवसंगमसोक्तया । स स्निग्धमुग्धया साकं तया रात्रिमुवास ताम् ॥ ३२८
 प्रातश्च तन्तुकच्छेन प्रह्लादप्रमुखैर्वृतः । निमज्ज्य सप्तमं निन्ये पातालं स स्वमन्दिरम् ॥ ३२९
 तत्रासुरपतिः सोऽस्मै सुतां नाम्ना मनोवतीम् । ददौ सरत्नाभरणां तप्तजाम्बूनदशुतिम् ॥ ३३०
 ततः सूर्यप्रभः सोऽत्र नीत्वाधिकसुखं दिनम् । मनोवतीनवाश्लेषसुखिनीमनयन्निशाम् ॥ ३३१
 अपरेद्युश्च तं सर्वैर्युक्तं कृतनिमज्जणः । पातालमनयत्पष्टं सं सुमायोऽसुराधिपः ॥ ३३२
 तत्र सोऽपि ददौ तस्मै सुभद्रां नाम कन्यकाम् । दूर्वालताश्यामलाङ्गीं मूर्तिं पाञ्चशरीमिव ॥ ३३३
 तया सुरतसंभोगयोग्यया श्यामयात्र सः । सहासीत्तदहः सूर्यप्रभः पूर्णेन्दुवक्त्रया ॥ ३३४
 अन्येद्युश्च बली राजा तद्भदेव निनाय तम् । सूर्यप्रभं स्वपातालं तृतीयं सोऽसुरानुगः ॥ ३३५
 सोऽपि तत्र सुतां तस्मै सुन्दरीं नाम दत्तवान् । बालप्रवालसच्छायां माधवीमिव मञ्जरीम् ॥ ३३६
 स्त्रीरत्नेन समं तेन रेमे सूर्यप्रभोऽत्र सः । सुरञ्जितस्तद्विवसं दिव्यभोगविभूषितम् ॥ ३३७
 अपरेऽह्नि मयः सोऽपि राजपुत्रं तथैव तम् । चतुर्थपातालगतं भूयोऽनैपीत्स्वमन्दिरम् ॥ ३३८
 विचित्ररत्नप्रासादं निजमायाविनिर्मितम् । नवं नवमिवाभासमानं लक्ष्म्या प्रतिक्षणम् ॥ ३३९
 तत्र सोऽपि ददौ तस्मै सुमायाख्यां निजां सुताम् । जगदाश्चर्यरूपां स्वां शक्तिं मूर्तिमतीमिव ॥ ३४०
 मानुषत्वाच्च तस्मै तां नैवादेयाममन्यत । सोऽपि रेमे तया साकमत्र सूर्यप्रभः कृती ॥ ३४१
 विद्याविभक्तदेहोऽथ सर्वाभिर्युगपत्सह । अरंस्तासुरकन्याभिस्ताभिः सह नृपात्मजः ॥ ३४२
 तात्त्विकेन तु देहेन भजते स्म स भूयसा । महल्लिकां प्रियतमां प्रह्लादासुरकन्यकाम् ॥ ३४३
 एकदा च निशि स्वैरं स्थितस्तां स महल्लिकाम् । एवं सूर्यप्रभोऽपृच्छदभिजातां कथान्तरे ॥ ३४४
 प्रिये रात्रौ सहायाने ये द्वे सख्यौ तदा तव । ते कुतस्थे न पश्यामि किं च ते क्व गते इति ॥ ३४५
 ततो महल्लिकावादीत्सुष्ठुहं स्मारिता त्वया । ते न द्वे एव ताः सन्ति वयस्या द्वादशेह मे ॥ ३४६
 मत्पितृव्येण च स्वर्गादानीतादपहृत्य ताः । एकामृतप्रभा नाम द्वितीया केशिनी तथा ॥ ३४७
 पर्वतस्य मुनेरेते तनये शुभलक्षणे । कालिन्दीति तृतीया च चतुर्थी भद्रिकेति च ॥ ३४८
 तथा दर्पकमालेति पञ्चमी चारुलोचना । एता महामुनेस्तिम्नो देवलस्यात्मसंभवाः ॥ ३४९
 षष्ठी सौदामनी नाम सप्तमी चोज्ज्वलाभिधा । एते हाहाभिधानस्य गन्धर्वस्य सुते उभे ॥ ३५०
 अष्टमी पीवरा नाम गन्धर्वस्य द्रुहोः सुता । नवम्यञ्जनिका नाम कालस्य दुहिता विभोः ॥ ३५१
 पिङ्गलाञ्च गणाज्जाता दशमी केशरावली । एकादशी मालिनीति नाम्ना कम्बलनन्दिनी ॥ ३५२
 नाम्ना मन्दारमालेति द्वादशी वसुकन्यका । अप्सरःसु समुत्पन्नाः सर्वा दिव्यस्त्रियस्तु ताः ॥ ३५३
 पातालं प्रथमं नीतास्ताश्चोद्वाहे कृते मम । तुभ्यं मया च देयास्तास्तद्युक्ता स्यां सदा यथा ॥ ३५४
 प्रतिज्ञातं मया चैतत्तासां स्नेहो हि तासु मे । तातोऽप्युक्तो मया तेन न दत्ता भ्रात्रपेक्षिणा ॥ ३५५
 एतच्छ्रुत्वा सवैलक्ष्ण्यं स सूर्यप्रभोऽब्रवीत् । प्रिये महानुभावा त्वमहं कुर्यां कथं त्विदम् ॥ ३५६
 एवं सूर्यप्रभेणोक्ता रूपावोचन्महल्लिका । मत्समक्षं वहस्यन्या मद्रयस्यास्तु नेच्छसि ॥ ३५७

- याभिर्वियुक्ता रज्येयं नाहमेकमपि क्षणम् । इत्युक्तस्तु तया सूर्यप्रभस्तुष्टयान्वमंस्त तत् ॥ ३५८
- ततस्तदेव पातालं नीत्वैव प्रथमं तया । प्रह्लादसुतया तस्मै प्रदत्ता द्वादशैव ताः ॥ ३५९
- अथामृतप्रभामुख्यास्ताः स सूर्यप्रभः क्रमात् । परिणीयोपभुङ्क्ते स्म तस्यां दिव्याङ्गना निशि ॥ ३६०
- प्रातश्च ताः प्रभासेन नाययित्वा रसातलम् । चतुर्थं स्थापयामास च्छन्नाः पृष्ठा महल्लिकाम् ॥ ३६१
- स्वयं चालक्षितः साकं तया तत्रैव सोऽरमत् । सभाजनाय च प्राग्वत्प्रह्लादस्य सभां ययौ ॥ ३६२
- तत्रासुरेन्द्रो वक्ति स्म तं सुनीथं मयं च सः । यात सर्वे दितिदन् द्रष्टुं देव्यावुभे इति ॥ ३६३
- तथेत्यथ रसातलात्सपदि निर्गतास्ते ततो यथासमसुरैः समं मयसुनीथसूर्यप्रभाः ।
- विमानमनुचिन्तितं तदधिरुह्य भूतासनं सुमेरुगिरिसानुगं प्रययुराश्रमं काश्यपम् ॥ ३६४
- तत्र ते दितिदन् सह स्थिते सादरैर्मुनिजनैर्निवेदिताः ।
- अभ्युपेत्य ददृशुः क्रमेण ते पादयोश्च शिरसा ववन्दिरे ॥ ३६५
- ते च तानसुरमातरावुभे सानुगान्समवलोक्य सादरे ।
- साश्रु मूर्ध्नि परिचुम्ब्य संमदादाशिषोऽनुपदमूचतुर्मयम् ॥ ३६६
- प्राप्रजीवितममुं तवात्मजं वीक्ष्य पुत्रक सुनीथमावयोः ।
- चक्षुरस्य सफलत्वमागतं त्वां च पुण्यकृतमेव मन्वहे ॥ ३६७
- सुमुण्डीकं चैतं कृतिनमिह सूर्यप्रभतया पुनर्जातं दिव्याकृतिधरमसाधारणगुणम् ।
- चितं भाविश्रेयः प्रथमपिशुनैर्लक्षणगुणैर्विलोकयान्तस्तोपात्स्फुटमिह नमावः स्ववपुषि ॥ ३६८
- तच्छीघ्रमुत्तिष्ठत यात वत्साः प्रजापतिं द्रष्टुमिहार्थपुत्रम् ।
- तद्दर्शनाद्गो भवितार्थसिद्धिः कार्यं च वस्तद्वचनं शिवाय ॥ ३६९
- इति ताभ्यामादिष्टा देवीभ्यां ते तथैव गत्वा तम् ।
- काश्यपमुनिं मयाद्या ददृशुर्दिव्याश्रमे तत्र ॥ ३७०
- द्रुतशुद्धहाटकामं तेजोमयमाश्रमे च देवानाम् ।
- ज्वालाकपिलजटाधरमनलसमानं दुराधर्मम् ॥ ३७१
- उपगम्य च तस्य पादयोस्ते निपतन्ति स्म सहानुगैः क्रमेण ।
- अथ सोऽपि मुहुः कृतोचिताशीः परितोषादुपवेश्य तानुवाच ॥ ३७२
- आनन्दः परमो ममैव यदमी दृष्टाः स्थ सर्वे सुताः
- श्लाघ्यस्त्वं मय सत्पथादचलितो यः सर्वविद्यास्पदम् ।
- धन्यस्त्वं च सुनीथ येन गतमप्याप्तं पुनर्जीवितं
- त्वं सूर्यप्रभ पुण्यवांश्च भविता यः खेचराणां पतिः ॥ ३७३
- तद्धर्मे पथि वर्तितव्यमधुना वोद्वव्यमस्मद्वचो
- भोक्ष्यध्वे सततं सुखानि परमामासाद्य येन श्रियम् ।
- नैव स्याच्च पुरा यथा परिभवो भूयः परेभ्योऽत्र वो
- धर्मातिक्रमिणोऽसुरा हि मुरजिच्चक्रस्य याता वशम् ॥ ३७४
- ये चासुरा देवहताः सुनीथ मर्त्यप्रवीरास्त इमेऽवतीर्णाः ।
- योऽभूत्सुमुण्डीक इहानुजस्ते सूर्यप्रभः सैष किलाद्य जातः ॥ ३७५

अन्येऽपि तेऽमी असुरा वयस्या अस्यैव जाताः खलु बान्धवाश्च ।	
यः शम्बराख्यश्च महासुरोऽभूत्सैषोऽद्य जातः सचिवः प्रहस्तः ॥	३७६
यश्चासुरोऽभून्निशिरा स जातः सिद्धार्थनामा सचिवो मयस्य ।	
वातापिरित्यास च दानवो यः प्रज्ञाढ्यनामास्य स एव मन्त्री ॥	३७७
उलूकनामा दनुजश्च योऽभूत्सोऽयं वयस्योऽस्य शुभंकगाख्यः ।	
योऽयं वयस्योऽस्य च वीतभीतिः स कालनामाप्यभवत्सुरारिः ॥	३७८
यश्चैष भासः सचिवोऽस्य सोऽयं दैत्योऽवतीर्णो वृषपर्वनामा ।	
योऽयं प्रभासश्च स एष दैत्यो वत्सावतीर्णः प्रबलाभिधानः ॥	३७९
महात्मना रत्नमयेन येन देवैर्विपक्षैरपि याचितेन ।	
कृत्वा शरीरं दलशोऽवतीर्णं रत्नानि जातान्यखिलानि यस्मात् ॥	३८०
तत्तोषतश्चण्डिकाया देव्या वरोऽन्यदेहानुगतः स दत्तः ।	
येन प्रभासोऽद्य स एष जातो महाबलो दुष्प्रसहो रिपूणाम् ॥	३८१
यौ दानवावभूतां पूर्वं सुन्दोपसुन्दनामानौ ।	
तावेतौ सर्वदमनभयंकगावस्य मन्त्रिणौ जातौ ॥	३८२
यश्च हयग्रीवाख्यो विकटाक्षश्चासुरावभूतां द्वौ ।	
स्थिरबुद्धिमहाबुद्धी उत्पन्नावस्य ताविमौ सचिवौ ॥	३८३
अन्येऽप्यस्य य एते श्वशुराः सचिवादिबान्धवा ये च ।	
तेऽप्यवतीर्णा असुरा यैरिन्द्राद्याः पुग जिता बहुशः ॥	३८४
तद्युष्माकं पक्षः पुनरप्येवं क्रमाद्गतो वृद्धिम् ।	
धीरा भवत समृद्धिं प्राप्स्यथ धर्मादविच्युताः परमाम् ॥	३८५
इति वदति कश्यपर्षो दाक्षायण्यः किलास्य पत्न्योऽत्र ।	
अदितिप्रमुखाः सर्वा माध्यंदिनसवनसमय आजग्मुः ॥	३८६
दत्त्वाशिषं मयादिषु नमत्सु भर्तुः कृताद्विकाज्ञासु ।	
तास्वथ शक्रोऽन्नागात्सलोकपालोऽपि तं मुनिं द्रष्टुम् ॥	३८७
वन्दितसदारकश्यपमुनिचरणो वन्दितो मयाद्यैश्च ।	
सोऽथ सरोषं पश्यन्सूर्यप्रभमुक्तवान्मयं शक्रः ॥	३८८
एषोऽर्भकः स जाने विद्याधरचक्रवर्तिताकामः ।	
तदसौ खल्वेन कथं संतुष्टो नेन्द्रतां किमर्थयते ॥	३८९
तच्छ्रुत्वैव मयस्तं जगाद् देवेश तत्त्वयीन्द्रत्वम् ।	
परमेश्वरेण निर्मितमादिष्टं चास्य खेचरेशत्वम् ॥	३९०
इति मयवचनान्मघवा स तदा विहसन्नुवाच सामर्थ्यः ।	
अत्यल्पं हि तदस्याः सुलक्षणस्याकृतेरमुष्येति ॥	३९१
अथ स मयोऽप्यवदत्तं श्रुतशर्मा यत्र खेचरेन्द्रत्वे ।	
योग्यस्तत्रासंशयमाकृतिरस्यायमर्हतीन्द्रत्वम् ॥	३९२

इत्युक्तवते तस्मै मयाय कुपितः स वज्रमुद्यम्य ।	
मघवोत्तस्थौ कश्यपमुनिरकरोच्चाथ कोपहुंकारम् ॥	३९३
धिकारमुखरताम्रैर्वदनैः कोपं ययुश्च दित्याद्याः ।	
तत इन्द्रः शापभयादुपाविशत्संहृतायुधोऽवनतः ॥	३९४
प्रणिपत्य पादयोरथ दारयुतं तं सुरासुरप्रभवम् ।	
कश्यपमुनिं प्रमाद्य च विज्ञापितवान्कृताञ्जलिः शक्रः ॥	३९५
श्रुतशर्मणे मया यद्भगवन्विद्याधराधिराजत्वम् ।	
दत्तं तदेव हर्तुं सूर्यप्रभ उद्यतोऽधुना तस्य ॥	३९६
एष च सर्वाकारं मयोऽस्य तत्साधने कृतोद्योगः ।	
तच्छ्रुत्वा स तमिन्द्रं दितिदनुसहितः प्रजापतिरवोचत् ॥	३९७
इष्टस्ते श्रुतशर्मा मघवन्सूर्यप्रभश्च शर्वस्य ।	
न च तस्येच्छा वितथा तेनाज्ञप्तश्च पूर्वमत्र मयः ॥	३९८
तत्त्वं मयस्य किं खलु जल्पसि कथयात्र कोऽपराधोऽस्य ।	
एष हि धर्मपथस्थो ज्ञानी विज्ञानवान्गुरुप्रणतः ॥	३९९
भस्माकरिप्यदस्मत्क्रोधाग्निस्त्वामघं व्यधास्यश्चेत् ।	
न च शक्तस्त्वमिमं प्रति प्रभावमेतस्य किं न जानासि ॥	४००
इति मुनिनात्र सदारेणोक्ते लज्जाभयानते चेन्द्रे ।	
अदितिरुवाच स कीदृक्श्रुतशर्मा दर्शयतामिहानीय ॥	४०१
एतन्निशम्य शक्रो मातलिमादिश्य तत्क्षणं तत्र ।	
आनाययति स्म स तं श्रुतशर्माणं नभश्चराधीशम् ॥	४०२
तं दृष्ट्वा कृतविनतिं वीक्ष्य च सूर्यप्रभं तमप्राक्षुः ।	
कश्यपमुनिं स्वभार्याः क एतयो रूपलक्षणाढ्य इति ॥	४०३
अथ स मुनीन्द्रोऽवादीच्छुतशर्मास्यापि न प्रभासस्य ।	
एतत्सच्चिवस्य समः किं पुनरेतस्य निरुपमानस्य ॥	४०४
सूर्यप्रभ एष यतो दिव्यैस्तै रूपलक्षणैर्युक्तः ।	
यैरस्याध्यवसायं विदधानस्येन्द्रतापि नासुलभा ॥	४०५
इति कश्यपपिवचनं सर्वेऽपि श्रद्धधुस्तथेत्यत्र ।	
तत एष मयाय वरं ददौ मुनिः शृण्वतो महेन्द्रस्य ॥	४०६
यत्पुत्र निर्विकारं भवता स्थितमुद्यतायुधेऽपीन्द्रे ।	
तेनाज्रामरोऽङ्गैर्वज्रमयैरक्षतश्च भवितासि ॥	४०७
एतावपि ते सदृशौ मुनीथसूर्यप्रभौ महासत्त्वौ ।	
शश्वदपरिभवनीयौ भविष्यतः सकलवैरिवर्गस्य ॥	४०८
एष सुवासकुमारश्चापद्रजनीषु चिन्तितोपगतः ।	
साहायकं करिष्यति मत्तनयः शरदिजेन्दुसमकान्तिः ॥	४०९

इत्युक्तवतोऽस्य मुनेर्भार्या कृपयश्च लोकपालाश्च ।

सदसि मयप्रभृतिभ्यस्तेभ्यः सर्वे वरान्ददुस्तद्वन् ॥

४१०

अदितिरथ शक्रमवदद्विग्माविनयात्प्रसादयेन्द्र मयम् ।

दृष्टं विनयफलं हि त्वयाद्य यदनेन सद्गराः प्राप्ताः ॥

४११

तच्छ्रुत्वा मयमिन्द्रः पाणावालम्ब्य तोषयामास ।

सूर्यप्रभाभिभूतः श्रुतशर्मा चाभवद्दिनेन्दुनिभः ॥

४१२

प्रणम्य तमथ क्षणात्सुरपतिर्गुरुं कश्यपं जगाम स यथागतं निखिललोकपालान्वितः ।

मयप्रभृतयोऽपि ते मुनिवरस्य तस्याज्ञया ततः खलु तदाश्रमात्प्रकृतकार्यसिद्ध्यै ययुः ॥

४१३

इति महाकविश्रीसोमदेवभट्टविरचिते कथासरित्सागरे सूर्यप्रभलम्बके द्वितीयस्तरङ्गः ।

तृतीयस्तरङ्गः ।

ततो मयसुनीथौ तौ गत्वा सूर्यप्रभश्च सः । कश्यपस्याश्रमात्तस्मात्संप्रापुः सर्व एव ते ॥

१

संगमं चन्द्रभागाया पेरावत्याश्च यत्र ते । स्थिताः सूर्यप्रभस्यार्थे राजानो मित्रवान्धवाः ॥

२

प्राप्तं सूर्यप्रभं ते च दृष्ट्वा तत्र स्थिता नृपाः । रुदन्तोऽग्रे समुत्तस्थुर्विपण्णा मरणोन्मुखाः ॥

३

चन्द्रप्रभादर्शनज्ञां तेषामाशङ्क्य दुःखिताम् । सूर्यप्रभोऽखिलं तेभ्यो यथावृत्तं शशंस तन् ॥

४

तथापि विद्याः प्रष्टास्ते तेन कृच्छ्रादवर्णयन् । तस्य भार्यापहरणं विहितं श्रुतशर्मणा ॥

५

तत्पराभवदुःखाच्च देहत्यागोद्यमं निजम् । वारितं दिव्यया वाचा तथैवास्मै न्यवेदयन् ॥

६

ततः सूर्यप्रभस्तत्र प्रतिज्ञामकरोत्कुधा । यदि ब्रह्मादयः सर्वेऽप्यभिरक्षन्ति तं सुराः ॥

७

तथाप्युन्मूलनीयो मे श्रुतशर्मा स निश्चितम् । परदारापहरणे छद्मप्रागल्भ्यवाञ्छतः ॥

८

एवं कृतप्रतिज्ञश्च गन्तुं तद्विजयाय सः । लग्नं निश्चितवान्दृष्टं गणकैः सप्तमेऽहनि ॥

९

ततस्तं निश्चितं ज्ञात्वा गृहीतविजयोद्यमम् । द्रढयित्वा पुनर्वाचा प्राह सूर्यप्रभं मयः ॥

१०

सत्यं कृतोद्यमस्त्वं चेत्तद्वदामि मया तदा । मायां प्रदर्श्य नीत्वा ते पाताले स्थापिताः प्रियाः ॥

११

एवं त्वं विजयोद्योगं करोषि रभसादिति । नैवमेव तथा ह्यग्निर्ज्वलेद्वातेरितो यथा ॥

१२

तदेहि यामः पातालं प्रियास्ते दर्शयामि ताः । एवं मयवचः श्रुत्वा ननन्दुः सर्व एव ते ॥

१३

प्राक्तनेन च तेनैव प्रविश्य विवरेण ते । जग्मुश्चतुर्थे पातालं मयासुरपुरःसराः ॥

१४

तत्रैकतो वासगृहान्मयः सूर्यप्रभाय ताः । भार्या मदनमेनाद्या आनीयासौ समर्पयत् ॥

१५

गृहीत्वा तास्तथान्याश्च पत्नीस्ताः सोऽसुरात्मजाः । ययौ सूर्यप्रभो द्रष्टुं प्रह्लादं मयवाक्यतः ॥

१६

मयाच्छ्रुतवरप्राप्तिः प्रणतं तं च सोऽसुरः । आत्तायुधोऽथ जिज्ञासुः कृतकक्रोधमभ्यधात् ॥

१७

श्रुतं मया दुराचार यत्कन्या द्वादश तया । आत्राजिता मेऽपहृतास्तत्त्वां हन्म्येष पश्य माम् ॥

१८

तच्छ्रुत्वा निर्विकारस्तं पश्यन्सूर्यप्रभोऽब्रवीत् । मच्छरीरं त्वदायत्तमविनीतं प्रशाधि माम् ॥

१९

इत्युक्तवन्तं प्रह्लादो विहस्य तमुवाच सः । प्रेक्षितोऽसि मया यावद्वर्षलेशोऽपि नास्ति ते ॥

२०

वरं गृहाण तुष्टोऽस्मीत्युक्तस्तेन तथेति सः । भक्तिं गुरुषु शंभौ च वव्रे सूर्यप्रभो वरम् ॥

२१

ततस्तुष्टेषु सर्वेषु तस्मै सूर्यप्रभाय सः । प्रह्लादो यामिनीं नाम द्वितीयां तनयां ददौ ॥

२२

सहायत्वे च पुत्रौ द्वौ तस्यादात्सोऽसुरेश्वरः । ततः सर्वैः सहामीलपार्श्वे सूर्यप्रभो ययौ ॥

२३

सोऽपि श्रुतवरप्राप्तिदुष्टस्तस्मै सुखावतीम् । ददौ द्वितीयां तनयां साहाय्ये च सुतद्वयम् ॥

२४

ततः सभाजयन्नन्यान्साहाय्यासुराधिपान् । स्थितः सूर्यप्रभः सोऽत्र तेष्वहःसु प्रियासखः ॥ २५
 तिस्रः सुनीथभार्याश्च स्वभार्याश्च नृपात्मजाः । सर्वाः सगर्भाः संजाता मयादिसहितोऽशृणोत् ॥ २६
 पृष्ठाश्च दोहदं तुल्यं शशंसुरखिला अपि । महाहवदिदृक्षां ता ननन्दाथ मयासुरः ॥ २७
 एतासु दिष्ट्या संभूता असुरा ये पुरा हताः । तेन जातोऽभिलाषोऽयमेतासामिति सोऽवदत् ॥ २८
 एवं ययुः षड्दिवसाः सप्तमे ते रसातलात् । भार्यादियुक्ता निर्जग्मुः सर्वे सूर्यप्रभादयः ॥ २९
 उत्पातमाया विप्राय या तेषां दर्शितारिभिः । सा सुवासकुमारेण स्मृतायातेन नाशिता ॥ ३०
 ततश्चान्द्रप्रभं पृथ्वीराज्ये रत्नप्रभं शिशुम् । अभिपिच्य समारूढभूतासनविमानकाः ॥ ३१
 सर्वे विद्याधरेन्द्रस्य सुमेरोस्ते निकेतनम् । ययुर्मयगिरा पूर्वगङ्गातीरतपोवनम् ॥ ३२
 तत्र तान्सौहृदप्राप्तान्सुमेरुरपूजयत् । मयोक्ताशेषवृत्तान्तः पूर्वाज्ञां शांभवीं स्मरन् ॥ ३३
 तद्देशस्थाश्च तैस्त्वं स्वं सैन्यं सूर्यप्रभादिकाः । कात्स्न्येनानाययामासुर्वन्धूंश्च सुहृदस्तथा ॥ ३४
 आययुः प्रथमं सूर्यप्रभस्य श्वशुरात्मजाः । राजपुत्रा मयादिष्टा विद्याः संसाध्य सोद्यमाः ॥ ३५
 तेषां हरिभटादिनां षोडशानां रथायुतम् । द्वे चायुते पदातीनामेकैकस्यानुगं बलम् ॥ ३६
 तदनु स्थितसंकेता आजग्मुर्देवदानवाः । श्वशुर्याः श्वशुरा मित्राण्यन्ये चेतस्य वान्धवाः ॥ ३७
 हृष्टरोमा महामायः मिहदंष्ट्रः प्रकम्पनः । तन्तुकच्छो दुरागोहः सुमायो वज्रपञ्जरः ॥ ३८
 धूमकेतुः प्रमथनो विकटाक्षश्च दानवः । बहवोऽन्येऽपि चाजग्मुरा सप्तमरसातलात् ॥ ३९
 कश्चिद्रथानामयुतेः सप्तभिः कश्चिदष्टभिः । कश्चित्पट्टिस्त्रिभिः कश्चिद्योऽतिस्वल्पोऽयुतेन सः ॥ ४०
 पदातीनां त्रिभिर्लक्षैः कश्चिल्लक्षद्वयेन च । कश्चित्कश्चित्तु लक्षेण लक्षार्धेनाधमस्तु यः ॥ ४१
 एकैकस्य च हस्त्यश्वमागात्तदनुसारतः । असंख्यमाययौ चान्यत्सैन्यं मयसुनीथयोः ॥ ४२
 सूर्यप्रभस्य चामेयमाजगाम निजं बलम् । वसुदत्तादिभूपानां सुमेरोश्च तथैव च ॥ ४३
 ततो मयासुरोऽपृच्छच्चिन्तितोपस्थितं मुनिम् । तं सुवासकुमाराख्यं सह सूर्यप्रभादिभिः ॥ ४४
 विक्षिप्रमेतद्भगवन्सैन्यं नेहोपलक्ष्यते । तद्ब्रूहि कुत्र विस्तीर्णं युगपद्दृश्यतामिति ॥ ४५
 इतो योजनमात्रेऽस्ति कलापग्रामसंज्ञकः । प्रदेशस्तत्र विस्तीर्णं गत्वैतत्प्रविलोक्य ताम् ॥ ४६
 इत्युक्ते तेन मुनिना तद्युक्ताः ससुमेरुकाः । ययुः कलापग्रामं तं सर्वे ते स्वबलैः सह ॥ ४७
 तत्रोन्नतस्थानगता ददृशुस्ते पृथक्पृथक् । संनिवेश्यासुराणां च नृपाणां च वरूथिनीः ॥ ४८
 ततः सुमेरुग्राह स्म श्रुतशर्मा बलाधिकः । सन्ति विद्याधराश्रीशास्तस्य ह्येकोत्तरं शतम् ॥ ४९
 तेषां च पृथगेकैको राज्ञां द्वात्रिंशतः पतिः । तदस्तु भित्त्वा कांश्चित्तान्मेलयिष्याम्यहं तव ॥ ५०
 तत्प्रातरेतद्गच्छामः स्थानं बलमीकसंज्ञितम् । फाल्गुनस्यासिता प्रातरष्टमी हि महातिथिः ॥ ५१
 तस्यां चोत्पद्यते तत्र लक्षणं चक्रवर्तिनः । तूष्णं विद्याधरा यान्ति तत्कृते चात्र तां तिथिम् ॥ ५२
 एवं सुमेरुणा प्रोक्ते सैन्यसंविधिना दिनम् । नीत्वा प्रातर्ययुस्तप्ते बलमीकं सबला रथैः ॥ ५३
 तत्र ते दक्षिणे सानौ हिमाद्रेर्निनदद्वलाः । निविष्टा ददृशुः प्राप्तान्वहृन्विद्याधराधिपान् ॥ ५४
 ते च विद्याधरास्तत्र कुण्डेष्वादीपितानलाः । होमप्रवृत्ता अभवन्नपव्यग्राश्च केचन ॥ ५५
 ततः सूर्यप्रभोऽप्यत्र बह्वि कुण्डं महद्ब्रूयान् । स्वयं जज्वाल तत्राग्निस्तस्य विद्याप्रभावतः ॥ ५६
 तद्दृष्ट्वा तुष्टिरुत्पेदे सुमेरोर्मत्सरः पुनः । विद्याधराणामुद्भूतदैकस्तमभापन ॥ ५७
 विद्याधरेन्द्रतां त्यक्त्वा धिक्सुमेरोऽनुवर्तसे । सूर्यप्रभाभिधमिमं कथं धरणिगोचरम् ॥ ५८

तच्छ्रुत्वा स सुमेरुस्तं सकोपं निरभर्त्सयत् । सूर्यप्रभं च तन्नाम पृच्छन्तमिदमब्रवीत् ॥	५९
अस्ति विद्याधरो भीमनामा तस्य च गेहिनीम् । ब्रह्माकामयत स्वैरं तत एषोऽभ्यजायत ॥	६०
गुप्तं यद्ब्रह्मणो जातो ब्रह्मगुप्तस्तदुचते । अत एवैतदेतस्य स्वजन्मसदृशं वचः ॥	६१
इत्युक्त्वाकारि तेनापि बह्विकुण्डं सुमेरुणा । ततः सूर्यप्रभस्तेन सहाहौषीद्भुताशनम् ॥	६२
क्षणाच्च भूमिविवरादुज्जगामातिभीषणः ।कस्मादजगरो महान् ॥	६३
तं ग्रहीतुमधावत्स विद्याधरपतिर्मदात् । ब्रह्मगुप्ताभिधानोऽथ सुमेरुर्येन गार्हितः ॥	६४
स तेनाजगरेणात्र मुखफूत्कारवायुना । नीत्वा हस्तशते क्षिप्तो न्यपतज्जीर्णपर्णवत् ॥	६५
ततस्तेजःप्रभो नाम तं जिघृक्षुरुपागमत् । सर्पं विद्याधराधीशः सोऽप्यक्षेपि तथामुना ॥	६६
ततस्तं दुष्टदमनो नाम विद्याधरेश्वरः । उपागात्सोऽपि निःश्रामेनान्यवत्तेन चिक्षिपे ॥	६७
ततो विरूपशक्त्याख्यः खेचरेन्द्रस्तमभ्यगान् । सोऽपि तेन तथैवास्तः श्रामेन तृणहेलया ॥	६८
अथाभ्यधावतां तद्बद्धारकविजृम्भकौ । राजानौ युगपत्तौ च दूरे श्रामेन सोऽक्षिपत् ॥	६९
एवं विद्याधराधीशाः क्रमात्सर्वेऽपि तेन ते । क्षिप्ताः कथंचिदुत्तस्थुरङ्गैरश्मावचूर्णितैः ॥	७०
ततो दर्पेण तं सर्पं श्रुतशर्माभ्युपेयिवान् । जिघृक्षुः सोऽपि तेनात्र चिक्षिपे श्राममारुतैः ॥	७१
अदूरपतितः सोऽथ पुनरुत्थाय धावितः । तेन दूरतरं नीत्वा श्रामेनाक्षेपि भूतले ॥	७२
विलक्षे चूर्णिताङ्गेऽस्मिन्नुत्थिते श्रुतशर्मणि । सूर्यप्रभोऽहं ग्रहणे प्रेषितोऽभूत्सुमेरुणा ॥	७३
पश्यतैषोऽप्यजगरं ग्रहीतुमिममुत्थितः । अहो इमे निविचारा मर्कटा इव मानुषाः ॥	७४
अन्येन क्रियमाणं यत्पश्यन्त्यनुहरन्ति तत् । इति विद्याधराः सूर्यप्रभं ते जहमुस्तदा ॥	७५
तेषां प्रहसतामेव गत्वा सूर्यप्रभेण सः । स्तिमितास्यो गृहीतश्च कृष्टश्चाजगरो बिलात् ॥	७६
तत्क्षणं प्रतिपेदे स भुजगस्तूणरत्नताम् । मूर्ध्नि सूर्यप्रभस्यापि पुष्पवृष्टिर्दिवोऽपतत् ॥	७७
सूर्यप्रभाक्षयं तूणरत्नं सिद्धमिदं तव । तद्गृहाणेतदित्युच्चैर्दिव्या वागुदभूत्तदा ॥	७८
ततो विद्याधरा म्लानिं ययुः सूर्यप्रभोऽग्रहीत् । तूणं मयसुनीथौ च सुमेरुश्चाभजन्मुदम् ॥	७९
श्रुतशर्मणि यातेऽथ विद्याधरबलान्विते । एतं सूर्यप्रभं दूतस्तदीय इदमभ्यधात ॥	८०
त्वां समादिशति श्रीमान्छ्रुतशर्मा प्रभुर्यथा । समर्पयैत्तत्तूणं मे कार्यं चेज्जीवितेन ते ॥	८१
सूर्यप्रभोऽथ प्रत्याह दूतेदं ब्रूहि गच्छ तम् । स्वदेह एव भविता तूणस्ते मच्छरावृतः ॥	८२
एतत्प्रतिवचः श्रुत्वा गते दूते पराङ्मुखे । प्राहसनरभसोक्तिं तां सर्वे ते श्रुतशर्मणः ॥	८३
सूर्यप्रभोऽथ सानन्दमाश्रिष्योचे सुमेरुणा । दिष्टयाच शंभवं वाक्यं फलितं तदसंशयम् ॥	८४
तूणरत्ने हि सिद्धेऽस्मिन्सिद्धा ते चक्रवर्तिता । तदेहि साधयेदानीं धनूरत्नं निराकुलः ॥	८५
एतत्सुमेरोः श्रुत्वा ते तस्मिन्नेवाप्रयायिनि । सूर्यप्रभादयो जग्मुर्हेमकूटाचलं ततः ॥	८६
पार्श्वे तस्योत्तरे ते च मानसाख्यं सरोवरम् । प्रापुः समुद्रनिर्माणे विधातुरिव वर्णकम् ॥	८७
मुखानि दिव्यनारीणां क्रीडन्तीनां जलान्तरे । निहृवानं मरुदूतैरुत्कुलैः कनकाम्बुजैः ॥	८८
आलोकयन्ति तावच्च सरसस्तस्य ते श्रियम् । तावत्तत्राययुः सर्वे श्रुतशर्मादयोऽपि ते ॥	८९
ततः सूर्यप्रभस्तं च होमं चक्रुर्व्रताम्बुजैः । क्षणाच्चात्रोदगाद्गोरो मेघस्तस्मात्सरोवरात् ॥	९०
स व्याप्य गगनं मेघो महद्वर्षमवास्त्रजन् । तन्मध्ये च पपातैको नागः कालोऽम्बुदात्ततः ॥	९१
सुमेरुवाक्याच्चोत्थाय गाढं सूर्यप्रभेण यत । गृहीतो विध्यमानोऽपि तत्स नागोऽभवद्वनुः ॥	९२

तस्मिन्धनुष्प्रमापन्ने द्वितीयोऽभ्रात्ततोऽपतत् । नागो विपान्निवित्रासनश्यन्निःशेषखेचरः ॥	९३
सोऽपि सूर्यप्रभेणात्र गृहीतस्तेन पूर्ववत् । धनुर्गुणत्वं संप्राप मेघश्चाशु ननाश सः ॥	९४
सूर्यप्रभामितबलं सिद्धमेतद्गुणस्तत्र । अच्छेद्यश्च गुणोऽप्येष रत्ने एते गृहाण तत् ॥	९५
इत्यश्रावि च वाग्दिव्या पुष्पवृष्टिपुरःसरा । सूर्यप्रभश्च सगुणं धनूरत्वं तदग्रहीत् ॥	९६
श्रुतशर्माप्यगाद्विभ्रः सानुगः स तपोवनम् । सूर्यप्रभोऽथ सर्वे च हर्षमापुर्मयादयः ॥	९७
प्रष्टोऽथ धनुरुत्पत्तिं तैः सुमेरुरुवाच सः । इह कीचकवेणूनां दिव्यमस्ति वनं महत् ॥	९८
ततो ये कीचकाश्छित्त्वा क्षिप्यन्तेऽत्र सरोवरे । महान्येतानि दिव्यानि संपद्यन्ते धनूंषि ते ॥	९९
साधितानि च तान्येव देवैस्तैस्तैः पुरात्मनः । असुरैरथ गन्धर्वैस्तथा विद्याधरोक्तमैः ॥	१००
भिन्नानि तेषां नामानि चक्रवर्तिधनूंषि तु । अत्रामृतबलाख्यानि निक्षिप्तानि पुरा सुरैः ॥	१०१
तानि चैतैः परिक्लेशैः सिध्यन्ति शुभकर्मणाम् । केषांचिदीश्वरेच्छातो भविष्यच्चक्रवर्तिनाम् ॥	१०२
तच्च सूर्यप्रभस्यैतत्सिद्धमद्य महद्गुणः । खोचितानि वयस्यास्तत्साधयन्त्वस्य तान्यमी ॥	१०३
एषां हि सिद्धविद्यानां वीराणामस्ति योग्यता । यथानुरूपं भव्यानां सिध्यन्त्यद्यापि तानि हि ॥	१०४
एतत्सुमेरुवचनं श्रुत्वा सूर्यप्रभस्य ते । वयस्याः कीचकवनं तत्प्रभासादयो ययुः ॥	१०५
तद्रक्षकं च राजानं चण्डदण्डं विजित्य ते । आनीय कीचकांस्तत्र निदधुः सरसोऽन्तरे ॥	१०६
तत्तीरोपोषितानां च जपतां जुह्वातां तथा । सिध्यन्ति स्म धनूंष्येषां संप्राप्तास्तत्त्वशालिनाम् ॥	१०७
प्राप्तैस्तैरुक्तवृत्तान्तैर्भयाद्यैश्च सहाथ सः । आगात्सूर्यप्रभस्तावत्तत्सुमेरोस्तपोवनम् ॥	१०८
तत्रोवाच सुमेरुस्तं जितो वेणुवनेश्वरः । त्वन्मित्रैश्चण्डदण्डो यदजेयोऽपि तदद्भुतम् ॥	१०९
तस्यास्ति मोहिनी नाम विद्या तेन स दुर्जयः । नूनं सा स्थापिता तेन प्रधानस्य गिषोः कृते ॥	११०
अतः प्रयुक्ता नैतेषु लढ्यस्येषु संप्रति । सकृदेव हि सा तस्य फलदा न पुनः पुनः ॥	१११
गुरावेव हि सा तेन प्रभावावेक्षणाय भोः । प्रयुक्ताभूदतः शापस्तेन दत्तोऽस्य तादृशः ॥	११२
तच्चिन्त्यमेतद्विद्यानां प्रभावो हि दुर्गमदः । तत्कारणं च भवता पृच्छयतां भगवान्ममयः ॥	११३
अस्याग्रे किमहं वच्मि कः प्रदीपो रत्नेः पुरः । एवं सुमेरुणा सूर्यप्रभस्योक्ते मयोऽब्रवीत् ॥	११४
सत्यं सुमेरुणोक्तं ते संक्षेपाच्छृणु वच्म्यदः । अव्यक्तात्प्रभवन्तीह तास्ताः शक्यन्नुशक्तयः ॥	११५
तत्रोद्भूतः प्राणशक्तेर्नादो बिन्दुपथाश्रितः । विद्यादिमन्त्रतामेति परतत्त्वकलान्वितः ॥	११६
तासां च मन्त्रविद्यानां ज्ञानेन तपसापि वा । सिद्धाज्ञया वा सिद्धानां प्रभावो दुर्गतिक्रमः ॥	११७
तत्पुत्र सर्वविद्यास्ते सिद्धा द्वाभ्यां तु हीयसे । मोहिनीपरिवर्तिन्यौ न विद्ये साधिते त्वया ॥	११८
याज्ञवल्क्यश्च ते वेत्ति तद्रच्छ प्रार्थयस्व तम् । एवं मयोक्त्या तस्यैर्ष्ययौ सूर्यप्रभोऽन्तिकम् ॥	११९
स मुनिस्तं च सप्ताहं निवास्य भुजगहृदे । अग्निमध्ये ज्यहं चैव तपश्चर्यामकारयत् ॥	१२०
ददौ सोढाहिदंशस्य सप्ताहाच्चास्य मोहिनीम् । विद्यां विसोढवद्देश्च ज्यहाद्विपरिवर्तिनीम् ॥	१२१
प्राप्तविद्यस्य भूयोऽपि बह्विक्कुण्डप्रवेशनम् । तस्यादिदेश स मुनिः स तथेत्यकरोच्च तत् ॥	१२२
तत्क्षणं च महापद्मविमानं तस्य कामगम् । अभूदुपगतं सूर्यप्रभस्य गगनेचरम् ॥	१२३
अष्टोत्तरेण पञ्चाणां पुराणां च शतेन यत् । अलंकृतं महारत्नैर्नानारूपैर्विनिर्मितम् ॥	१२४
चक्रवर्तिविमानं ते सिद्धमेतदमुष्य च । पुरेष्वन्तःपुराण्येषु सर्वेषु स्थापयिष्यसि ॥	१२५
येन तान्यप्रधृष्याणि भविष्यन्ति भवद्भिषाम् । इत्यन्तरिक्षाद्धीरं तमुवाचाथ सरस्वती ॥	१२६

ततः स याज्ञवल्क्यं तं गुरुं प्रह्वो व्यजिज्ञपत् । आदिश्यतां प्रयच्छामि कीदृशीं दक्षिणामिति ॥ १२७
 निजाभिषेककाले मां स्मररेषैव दक्षिणा । गच्छ तावत्स्वकं सैन्यमिति तं सोऽब्रवीन्मुनिः ॥ १२८
 नत्वा ततस्तं स मुनिं विमानं चाधिरूढ्य तत् । तत्सुमेरुनिवासस्थं सैन्यं सूर्यप्रभो ययौ ॥ १२९
 तत्राख्यातस्ववृत्तान्तं ससुनीथसुमेरवः । सिद्धविद्याविमानं तमभ्यनन्दन्मयादयः ॥ १३०
 ततः सुनीथः सस्मार तं सुवासकुमारकम् । स चागत्य मयादीस्ताञ्जगादैवं सराजकान् ॥ १३१
 सिद्धं विमानं विद्याश्च सर्वाः सूर्यप्रभस्य तत् । उदासीनाः किमद्यापि स्थिताः स्थ रिपुनिर्जये ॥ १३२
 तच्छ्रुत्वा स मयोऽवादीद्युक्तं भगवतोदितम् । किं तु प्राक्प्रेष्यतां दूतो नीतिस्तावत्प्रयुज्यताम् ॥ १३३
 एवं मयासुरेणोक्ते सोऽब्रवीन्मुनिपुत्रकः । अस्त्वेवं का क्षतिस्तिर्हि प्रहस्तः प्रेष्यतामयम् ॥ १३४
 एष सप्रतिभो वाग्मी गतिज्ञः कार्यकालयोः । कर्कशश्च सहिष्णुश्च सर्वदूतगुणान्वितः ॥ १३५
 इति तद्वचनं सर्वे श्रद्धाय व्यसृजंस्ततः । प्रहस्तं दत्तसंदेशं दौत्याय श्रुतशर्मणे ॥ १३६
 तस्मिन्गतेऽब्रवीत्सूर्यप्रभस्तान्निखिलान्निजान् । श्रूयतां यन्मया दृष्टमपूर्वं स्वप्रकौतुकम् ॥ १३७
 जानेऽद्य क्षीयमाणायां पश्यामि रजनावहम् । यावन्महाजलौघेन वयं सर्वे हियामहे ॥ १३८
 हियमाणाश्च नृत्यामो न मज्जामः कथंचन । अधौघः स परावृत्तः प्रतिकूलेन वायुना ॥ १३९
 ततः केनापि पुरुषेणैव ज्वलिततेजसा । उद्धृत्य वह्नौ क्षिप्ताः स्मो न च दह्यामहेऽग्निना ॥ १४०
 एत्याथ मेघो रक्तौघं प्रवृष्टस्तेन चासृजा । व्याप्ता दिशस्ततो निद्रा नष्टा मे निशया सह ॥ १४१
 इत्युक्तवन्तं तं स्माह स सुवासकुमारकः । आयासपूर्वोऽभ्युदयः स्वप्नेनागेन सूचितः ॥ १४२
 यो जलौघः स सङ्ग्रामो धैर्यं तद्यदमज्जनम् । नृत्यतां हियमाणानां जलैस्तत्परिवर्तकः ॥ १४३
 यो युष्माकं मरुत्सोऽपि शरण्यः कोऽपि रक्षिता । यश्चोद्धर्ता ज्वलत्तेजाः पुमान्साक्षात्स शंकरः ॥ १४४
 क्षिप्ताः स्थाप्रौ च यत्तेन तन्नयस्ताः स्थ महामृधे । मेघोदयस्ततो यच्च स भूयोऽपि भयागमः ॥ १४५
 रक्तौघवर्षणं यच्च तद्वयस्य विनाशनम् । दिशां यद्रक्तपूर्णत्वमृद्धिः सा महती च वः ॥ १४६
 स्वप्नश्चानेकधान्यार्थो यथार्थोऽपार्थ एव च । यः सद्यः सूचयत्यर्थमन्यार्थः सोऽभिधीयते ॥ १४७
 प्रसन्नदेवतादेशरूपः स्वप्नो यथार्थकः । गाढानुभवचिन्तादिकृतमाहुरपार्थकम् ॥ १४८
 रजोमूढेन मनसा ब्राह्मार्थविमुखेन हि । जन्तुर्निद्रावशः स्वप्नं तैस्तैः पश्यति कारणैः ॥ १४९
 चिरशीघ्रफलत्वं च तस्य कालविशेषतः । एष राज्यन्तदृष्टस्तु स्वप्नः शीघ्रफलप्रदः ॥ १५०
 एतन्मुनिकुमारात्ते श्रुत्वा तस्मात्सुनिवृताः । उत्थाय दिनकर्तव्यं व्यधुः सूर्यप्रभादयः ॥ १५१
 तावत्प्रहस्तः प्रत्यागाच्छ्रुतशर्मसकाशतः । पृष्टो मयादिभिश्चैवं यथावृत्तमवर्णयत् ॥ १५२
 इतो गतोऽहं तरसा त्रिकूटाचलवर्तिनीम् । तां त्रिकूटपताकाख्यां नगरीं हेमनिर्मिताम् ॥ १५३
 तस्यां प्रविश्य चापश्यमहं क्षत्तृनिवेदितः । वृत्तं तं श्रुतशर्माणं तैस्तैर्विद्याधराधिपैः ॥ १५४
 पित्रा त्रिकूटसेनेन तथा विक्रमशक्तिना । धुरंधरेण चान्यैश्च शूरैर्दामोदरादिभिः ॥ १५५
 उपविश्याथ तमहं श्रुतशर्माणमभ्यधाम् । श्रीमता प्रहितः सूर्यप्रभेणाहं त्वदन्तिकम् ॥ १५६
 संदिष्टं तेन चेदं ते प्रसादाद्दर्जटेर्मया । विद्या रत्नानि भार्याश्च सहायाश्चैव साधिताः ॥ १५७
 तदेहि मिल सैन्ये मे सहैतैः खेचरेश्वरैः । निहन्ताहं विरुद्धानां रक्षिता नमतां पुनः ॥ १५८
 या चागम्या हताज्ञा ते सुनीथतनया त्वया । कामचूडामणिः कन्या मुञ्च तामशुभं हि तत् ॥ १५९
 एवं मयोक्ते सर्वे ते क्रुद्धास्तत्रैवमभ्यधुः । को नाम स यदस्मासु दर्पात्संदिशतीदृशम् ॥ १६०

मर्त्येषु संदिशत्वेवं कस्तु विद्याधरेषु सः । वराको मानुषो भूत्वाप्येवं दृष्यन्विनङ्क्ष्यति ॥ १६१
 तच्छ्रुत्वोक्तं मया किं किं को नाम स निशम्यताम् । स हरेणेह युष्माकं चक्रवर्ती विनिर्मितः ॥ १६२
 मर्त्यो वा यदि तन्मर्त्यैर्देवत्वमपि साधितम् । विद्याधरैश्च मर्त्यस्य तस्य दृष्टः पराक्रमः ॥ १६३
 नाशश्चेहागते तस्मिन्कदाचिद्दो हि दृश्यते । इत्येवोक्ते मया क्रुद्धा सा सभा शोभमाययौ ॥ १६४
 अधावतां च हन्तुं मां श्रुतशर्मधुरंधरौ । एवं पश्यामि शौर्यं वामित्ववोचमहं च तौ ॥ १६५
 ततो दामोदरेणैतावुत्थाय विनिवारितौ । शान्तं दूतश्च विप्रश्च न वध्य इति जल्पता ॥ १६६
 ततो विक्रमशक्तिर्मामवादीदृच्छ दूत भोः । त्वत्स्वामीव हि सर्वेऽपि वयमीश्वरनिर्मिताः ॥ १६७
 तदायानु स पश्यामस्तस्यातिथ्यक्षमा वयम् । एवं सगर्वं तेनोक्ते विहसन्नहमब्रवम् ॥ १६८
 हंसाः पद्मवने तावन्नादं कुर्वन्ति सुस्थिताः । यावत्पश्यन्ति नायान्तं मेघमाच्छादिताम्बरम् ॥ १६९
 इत्युक्तवोत्थाय सावज्ञं निर्गत्याहमिहागतः । एतत्प्रहस्ताच्छ्रुत्वा तैस्तुष्टिः प्रापि मयादिभिः ॥ १७०
 निश्चित्य चाहवोद्योगं सर्वे सेनापतिं व्यधुः । प्रभासमथ ते सूर्यप्रभाद्या रणदुर्मदम् ॥ १७१
 सर्वे च रणादीक्षायां ते सुवासकुमारतः । निदेशं प्राप्य तदहः प्राविशन्नियतव्रताः ॥ १७२
 रात्रौ सूर्यप्रभश्चात्र व्रतशय्यागृहान्तरम् । प्रविष्टामैक्षतापूर्वामनिद्रो वरकन्यकाम् ॥ १७३
 सा तस्य व्याजसुप्रस्य प्रसुप्तसचिवस्य च । स्वैरं निकटमागत्य सखीमाह सहस्थिताम् ॥ १७४
 यदि सुप्रस्य विश्रान्तविलासापीयमीदृशी । रूपशोभास्य तत्कीदृक्प्रबुद्धस्य भवेत्सखि ॥ १७५
 तदस्तु न प्रबोध्योऽसौ पूरितं कौतुकं दृशोः । अधिकं हि निबद्धेन किमत्र हृदयेन मे ॥ १७६
 भविष्यत्यस्य सङ्ग्रामः समं हि श्रुतशर्मणा । तत्तत्र को विजानाति भविता किल कस्य किम् ॥ १७७
 प्राणव्ययाय शूराणां जायते हि रणोत्सवः । तत्रास्यास्तु शिवं तावत्ततो ज्ञास्यामहे पुनः ॥ १७८
 कामचूडामणिर्येन किं च व्योमविहारिणा । दृष्ट्वा तस्यास्य हृदयं मादृशी का नु रञ्जयेत् ॥ १७९
 एवं तयोक्ते सावादीत्तत्सखी किं ब्रवीष्यदः । असङ्गो हृदयस्यास्मिन्नायत्तश्चण्डि किं तव ॥ १८०
 येन दृष्टेन हृदयं कामचूडामणेर्हृतम् । सोऽन्यस्या न हरेत्कस्या यदि साक्षादरुन्धती ॥ १८१
 विद्यावशाच्च कल्याणं वेत्ति किं नास्य संगरे । एतस्य भार्याश्चोक्ताः स्थ सिद्धैः सचक्रवर्तिनः ॥ १८२
 कामचूडामणिस्त्वं च सुप्रभा चैकगोत्रजा । एष्वेव परिणीता च दिनेष्वेतेन सुप्रभा ॥ १८३
 तत्किमस्याशिवं गुद्धे नहि सिद्धवचो मृषा । किं चाहृतं सुप्रभया चित्तं यस्यास्य तस्य किम् ॥ १८४
 नाहरेद्भवती त्वं हि रूपेणाभ्यधिकानघे । बान्धवापेक्षया वा ते विकल्पो यदि तत्र सत् ॥ १८५
 भर्तारं हि विना नान्यः सतीनामस्ति बान्धवः । एतत्सखीवचः श्रुत्वा सावोचदूरकन्यका ॥ १८६
 सत्यं सखि त्वया प्रोक्तं न कार्यं मेऽन्यवन्धुभिः । मंल्ये चास्यार्यपुत्रस्य जयं जाने सविद्यया ॥ १८७
 सिद्धानि चास्य रत्नानि विद्याश्चाद्यापि किं पुनः । नैतस्यौषधयः सिद्धास्तेन मे दूयते मनः ॥ १८८
 चन्द्रपादगिरौ ताश्च सर्वाः सन्ति गुहान्तरे । सिध्यन्ति पुण्यभाजश्च चक्रवर्तिन एव ताः ॥ १८९
 तदेष साधयेद्भवा तत्र सर्वौषधीर्यदि । भद्रं तत्स्याद्यदासन्नः प्रातरस्य महाहवः ॥ १९०
 एतच्छ्रुत्वाखिलं त्यक्त्वा व्याजनिद्रां स उत्थितः । सूर्यप्रभः सविनयं तामुवाचात्र कन्यकाम् ॥ १९१
 दर्शितोऽतीव मुग्धाक्षि पक्षपातो मयि त्वया । तदेष तत्र गच्छामि कासि त्वमिति शंस मे ॥ १९२
 एतच्छ्रुत्वा श्रुतं सर्वमनेनेति त्रपानता । तूष्णीं बभूव सा कन्या तत्सखी तु जगाद सा ॥ १९३
 एष विद्याधरेन्द्रस्य सुमेरोरनुजात्मजा । कन्या विलासिनी नाम त्वद्दर्शनसकौतुका ॥ १९४

एवमुक्तवनीमेव तां सखीं सा विलासिनी । एहि संप्रति गच्छाव इत्युक्त्वा प्रययौ ततः ॥ १९५
 ततः प्रभासादिभ्यस्तत्प्रबोध्य तदुदीरितम् । सूर्यप्रभः स्वमन्त्रिभ्यः शशंसौषधिसाधनम् ॥ १९६
 विसमर्जं प्रहसं च योग्यं तत्साधनाय सः । तदाख्यातुं सुनीथस्य सुमेरोश्च मयस्य च ॥ १९७
 तैरागतैः श्रद्धानैः समं स मन्त्रिवान्वितः । निशि सूर्यप्रभः प्रायाच्चन्द्रपादाचलं प्रति ॥ १९८
 गच्छतां च क्रमात्तेषामुत्तस्थुर्मार्गगोधिनः । यक्षगुह्यककूष्माण्डा विघ्ना नानायुधोद्यताः ॥ १९९
 कांश्चिदस्त्रैर्विमोह्यैतान्कांश्चित्संस्तभ्य विद्यया । चन्द्रपादगिरिं तं ते प्रापुः सूर्यप्रभादयः ॥ २००
 तत्रैषां तद्गुहाद्वारप्राप्तानां शांकरा गणाः । एतय प्रवेशं रुरुधुर्विचित्रविकृताननाः ॥ २०१
 एतैः सह न योद्धव्यं कुप्येद्वि भगवान्हरः । तन्नामाष्टमहस्त्रेण तमेव वरदं स्तुमः ॥ २०२
 तेनैव ते प्रसीदन्ति तद्गुणा इत्यवोचत । स सुवासकुमारस्तानथ सूर्यप्रभादिकान् ॥ २०३
 ततस्तथेति सर्वे ते तथैव हरमस्तुवन् । स्वामिस्तुतिप्रसन्नाश्च तान्वदन्ति स्म ते गणाः ॥ २०४
 मुत्तैर्यं वो गुहास्माभिर्गृहीतास्यां महौषधीः । सूर्यप्रभेण त्वेतस्यां न प्रवेष्टव्यमात्मना ॥ २०५
 प्रभासः प्रविशत्वेतामेतस्य सुगमा ह्यसौ । एतद्गुणवचः सर्वे ते तथेत्यनुमेनिरे ॥ २०६
 ततः प्रविशतस्तस्य प्रभासस्य तदैव सा । गुहा वद्वान्धकारापि सुप्रकाशा किमप्यभूत् ॥ २०७
 उत्थाय च महाघोररूपा अप्यत्र गक्षसाः । चत्वारः किंकरा ऊचुः प्रणताः प्रविशेति तम् ॥ २०८
 अथ प्रविश्य संगृह्य दिव्याः सप्रौषधीः स ताः । प्रभासो निर्गतः सूर्यप्रभाय निखिला ददौ ॥ २०९
 महाप्रभावाः सप्तैताः सिद्धाः सूर्यप्रभाय ते । ओषध्य इति तत्कालं गगनादुदगाद्वचः ॥ २१०
 तच्छ्रुत्वा मुदिताः सूर्यप्रभायाः सर्वे एव ते । स्वसैन्यमाययुः क्षिप्रं सुमेर्वीर्यपदमाश्रितम् ॥ २११
 तत्रापृच्छत्सुनीथोऽथ तं सुवासकुमारकम् । मुने सूर्यप्रभं हित्वा प्रभासः किं प्रवेशितः ॥ २१२
 गणैर्गुहायां किं चैष किंकरीरपि मत्कृतः । एतच्छ्रुत्वा स सर्वेषु शृण्वत्सु मुनिरभ्यधात् ॥ २१३
 श्रूयतां कथयाम्येतत्प्रभासो हितकृत्परम् । सूर्यप्रभस्यात्मभूतो न भेदोऽस्त्यनयोर्द्वयोः ॥ २१४
 किं च प्रभासेन समो नान्यः शौर्यप्रभाववान् । अस्मि प्राग्जन्मसुकृतैरेतदीया च सा गुहा ॥ २१५
 योऽयं यादृक्पुरा चाभूत्तदिदं कथयामि वः । बभूव नमुचिर्नाम पूर्वं दानवसत्तमः ॥ २१६
 यस्य दानप्रसक्तस्य महावीरस्य नाभवत् । अदेयमहितायापि याचमानाय किञ्चन ॥ २१७
 दशवर्षसहस्राणि स तप्त्वा धूमपस्तपः । लोहाश्मकाष्ट्रावध्यत्वं विरिञ्चात्प्राप्तवान्वरम् ॥ २१८
 ततोऽसकृद्विजित्येन्द्रं कांदिशीकं स तं व्यधात् । तत्प्राप्य कश्यपपिस्तं देवैः संधिमकारयत् ॥ २१९
 अथ विश्रान्तवैरास्ते संमन्त्र्यैव सुरासुराः । दुग्धाम्भोनिधिमभ्येत्य ममन्धुर्मन्दराद्रिणा ॥ २२०
 ततोऽच्युतादयो भागान्कमलाप्रभृतीन्पथा । प्रापुस्तथोच्चैःश्रवसं हयं नमुचिराप्तवान् ॥ २२१
 अन्ये देवासुराश्चान्यान्यप्रदिष्टान्ब्रह्मणा पृथक् । लेभिरे विविधान्भागान्मभ्यमानार्णवोत्थितान् ॥ २२२
 मन्थपर्यन्तलब्धे च त्रिदशैर्मृते हृते । तेषामथासुराणां च पुनर्वैरमजायत ॥ २२३
 ततो देवासुररणे जप्ते यो योऽसुरः सुरैः । आघ्रायोच्चैःश्रवास्तं तं जीवयामास तत्क्षणम् ॥ २२४
 अजेया जज्ञिरे तेन देवानां दैत्यदानवाः । ततो विपण्णं वक्ति स्म रहः शक्रं बृहस्पतिः ॥ २२५
 एकस्तवात्रोपायोऽस्ति तं कुरुष्वनाविलम्बितम् । स्वयं याचस्व गत्वा तं नमुचिं तं हयोत्तमम् ॥ २२६
 विपक्षायापि तुभ्यं तं स हयं न न दास्यति । खण्डयिष्यति नाजन्मसंचितं दातृतायशः ॥ २२७
 इत्युक्तो देवगुरुणा महेन्द्रस्त्रिदशैः सह । गत्वा ययाचे नमुचिं तमुच्चैःश्रवसं हयम् ॥ २२८

न मे पराङ्मुखो गच्छत्यर्थी तत्रापि वासवः । तदस्मै नमुचिर्भूत्वा दद्यां नाहं कथं ह्यम ॥ २२९
जगत्सु दातृताकीर्तिर्या मया चिरमर्जिता । सा चेन्मलानि गता तन्मे किं श्रिया जीवितेन वा ॥ २३०
इति संचिन्त्य शक्राय तमुचैःश्रवसं ददौ । वार्यमाणोऽपि शुक्रेण नमुचिः स महाशयः ॥ २३१
दत्ताश्रमथ विश्वास्य तं गाङ्गेन जघान सः । शस्त्राद्यवध्यं फेनेन वञ्चयत्यस्तेन वृत्रहा ॥ २३२
अहो दुरन्ता संसारे भोगतृष्णा यया हृताः । अनौचित्यादकीर्तेश्च देवा अपि न बिभ्यति ॥ २३३
तद्बुद्ध्वा तस्य नमुचेर्दनुर्माता तपोबलात् । चकार दुःखसंतप्ता संकल्पं शोकशान्तये ॥ २३४
स एव मे पुनर्गर्भे संभूयान्नमुचिर्वली । भूयाच्च सर्वदेवानामजेयः संयुगेष्विति ॥ २३५
ततः स तस्याः संभूय गर्भे जातोऽसुरः पुनः । सर्वरत्नमयो नाम्ना प्रबलो बलयोगतः ॥ २३६
सोऽपि तप्ततपाः प्रीणन्प्राणैरप्यर्थिनः कृती । शतकृत्वो जिगायेन्द्रं प्रबलो दानवेश्वरः ॥ २३७
ततः संमन्त्र्य देवास्तमुपेत्यैवं ययाचिरे । देहं पुत्रप्रेमार्थमस्मभ्यं देहि सर्वथा ॥ २३८
तच्छ्रुत्वा स रिपुभ्योऽपि तेभ्यो देहमदान्निजम् । प्राणानुदाग विसृजन्त्यर्थिनो न पराङ्मुखान् ॥ २३९
ततः स खण्डशो देवैः कृतः प्रबलदानवः । मनुष्यलोके जातोऽद्य प्रभासवपुषा पुनः ॥ २४०
तदेवमादौ नमुचिस्ततोऽभूत्प्रबलश्च सः । सैष प्रभासस्तपुण्यप्रभावाद्बुर्जयोऽग्निभिः ॥ २४१
या च संवन्धिनी तस्य प्रबलस्यौषधीगुहा । तेन प्रभासस्यात्मीया वश्या सास्य सक्तिकरा ॥ २४२
तदधश्चास्ति पाताले मन्दिरं प्रबलस्य तन् । यत्र द्वादश सन्त्यस्य मुख्यभार्याः खलंकृताः ॥ २४३
विविधानि च रत्नानि नानाप्रहरणानि च । चिन्तामणिश्च लक्षं च योधानां तुरगान् तथा ॥ २४४
तत्प्रभासस्य संवन्धि सर्वमस्य पुरार्जितम् । तदीदृशः प्रभासोऽयं नास्येदं किञ्चिदद्भुतम् ॥ २४५

एवं ततो मुनिकुमारकतो निशम्य सूर्यप्रभप्रभृतयः समयप्रभासाः ।

रत्नाद्यवामुमथ तत्प्रययुस्तदैव पातालगं प्रबलवेश्मविलप्रवेशम् ॥

तेन प्रविश्य परिगृह्य च पूर्वपत्नीश्चिन्तामणिं च तुरगानसुरांश्च योधान् ।

निर्गत्य चात्तनिखिलद्रविणः स एकः सूर्यप्रभं किमपि तोषितवान्प्रभासः ॥

अथ समयसुनीथः सप्रभासः सुमेरुप्रभृतिभिरनुयातो राजभिर्मन्त्रिभिश्च ।

द्भुतमभिमतसिद्धिं प्राप्य सूर्यप्रभोऽसौ पुनरपि निजसेनासंनिवेशं तमागान् ॥

तत्र सोऽसुरनराधिपादिषु स्वस्ववासकगतेषु तेषु तम् ।

रात्रिशेषमनयत्कुशास्तरे संनिगृह्य रणदीक्षितः पुनः ॥

इति महाकविश्रीसोमदेवभट्टविरचिते कथासरित्सागरे सूर्यप्रभलम्बके तृतीयस्तरङ्गः ।

चतुर्थस्तरङ्गः ।

ततः प्रातः समं सैन्यैः स सुमेरुतपोवनान् । तस्मात्सूर्यप्रभः प्रायाच्छ्रुतशर्मजिगीषया ॥

तन्निवासस्य निकटं त्रिकूटाद्रेरवाप्य च । आवासितोऽभूत्तत्रस्थं बलेनोत्सार्य तद्वलम् ॥

आवासिते च तत्रास्मिन्सुमेरुमयादिके । आस्थानस्थे त्रिकूटेशसंबन्धी दूत आययौ ॥

स चागल्य जगादैवं सुमेरुं खेचरेश्वरम् । श्रुतशर्मपिता राजा तव संदिष्टवानिदम् ॥

दूरस्थस्य न तेऽस्माभिराचारो जातुचित्कृतः । अद्यास्मद्विषयं प्राप्तः स त्वं प्राप्नुणिकैः सह ॥

तदातिथ्यमिदानीं वो विधास्यामो यथोचितम् । श्रुत्वैतं शत्रुसंदेशं सुमेरुः प्रत्युवाच तम् ॥

साधु नास्मत्समं पात्रमतिथिं प्राप्स्यथापरम् । आतिथ्यं न परे लोके दास्यतीहैव तत्फलम् ॥

१

२

३

४

५

६

७

तदिमे वयमातिथ्यं क्रियतामित्युदाहृते । सुमेरुणा तथैवागात्स दूतः स्वं प्रभुं प्रति ॥	८
अथोन्नतप्रदेशस्थास्ते तु सूर्यप्रभादयः । सैन्यानि ददृशुः स्वानि निविष्टानि पृथक्पृथक् ॥	९
ततः सुनीथः पितरं स्वमुवाच मयासुरम् । प्रविभागं रथादीनामस्मत्सैन्येऽत्र शंस नः ॥	१०
एवं करोमि शृणुतेत्युक्त्वाङ्गुल्या निदर्शयन् । दानवेन्द्रः स सर्वज्ञो वक्तुमेवं प्रचक्रमे ॥	११
असौ सुबाहुर्निर्घातो मुष्टिको गोहरस्तथा । प्रलम्बश्च प्रमाथश्च कङ्कटः पिङ्गलोऽपि च ॥	१२
वसुदत्तादयश्चैते राजानोऽर्थरथा इमे । अङ्कुरी सुविशालश्च दण्डिभूषणसोमिलाः ॥	१३
उन्मत्तको देवशर्मा पितृशर्मा कुमारकः । एते महारिदत्ताद्याः सर्वे पूर्णरथा मताः ॥	१४
प्रकम्पनो दर्पितश्च कुम्भीरो मातृपालितः । महाभटः सोमप्रभटो वीरस्वामी सुराधरः ॥	१५
भण्डीरः सिंहदत्तश्च गुणवर्मा सकीटकः । भीमो भयंकरश्चेति सर्वेऽमी द्विगुणा रथाः ॥	१६
विरोचनो वीरसेनो यज्ञसेनोऽथ खुज्जरः । इन्द्रवर्मा शबरकः क्रूरकर्मा निरासकः ॥	१७
भवेयुस्त्रिगुणा एते रथा राजसुताः सुत । सुशर्मा बाहुशाली च विशाखः क्रोधनोऽप्ययम् ॥	१८
प्रचण्डश्चेत्यमी राजपुत्रा रथचतुर्गुणाः । जुञ्जरी वीरवर्मा च प्रवीरवर एव च ॥	१९
सुप्रतिज्ञोऽमरारामश्चण्डदत्तोऽथ जालिकः । त्रयः सिंहभटव्याघ्रभटशत्रुभटा अपि ॥	२०
राजानो राजपुत्राश्च रथाः पञ्चगुणा अमी । उग्रवर्मा त्वयं राजपुत्रः स्यात्पङ्क्तुणो रथः ॥	२१
राजपुत्रो विशाखश्च सुतन्तुः सुगमोऽपि च । नरेन्द्रशर्मा चेत्येते रथाः सप्तगुणा मताः ॥	२२
महारथः पुनरयं सहस्रायुनृपात्मजः । महारथानां गूथस्य शतानीकस्त्वयं पतिः ॥	२३
सुभासहर्षविमलाः सूर्यप्रभवयस्याकाः । महाबुद्ध्यचलाख्यौ च प्रियंकरशुभंकरी ॥	२४
एते महारथा यज्ञरुचिधर्मरुची तथा । एव विश्वरुचिर्भीसः सिद्धार्थश्चेत्यमी त्रयः ॥	२५
सूर्यप्रभस्य सचिवाः स्युर्महारथगूथपाः । प्रहस्तश्च महार्थश्च तस्यातिरथगूथपौ ॥	२६
गूथपौ रथगूथानां प्रज्ञाढ्यस्थिरबुद्धिकौ । दानवः सर्वदमनस्तथा प्रमथनोऽप्यसौ ॥	२७
धूमकेतुः प्रवहणो वज्रपञ्जर एव च । कालचक्रो मरुद्वेगो रथातिरथपा अमी ॥	२८
प्रकम्पनः सिंहनादो रथातिरथगूथपौ । महामायः काम्बलिकः कालकम्पनकोऽप्ययम् ॥	२९
प्रहृष्टरोमा चेत्येते चत्वारोऽप्यसुराधिपाः । पुत्राधिरथगूथाधिपतीनामधिपा इमे ॥	३०
सूर्यप्रभसमश्चायं प्रभासः सैन्यनायकः । सुमेरुतनयश्चैष श्रीकुञ्जरकुमारकः ॥	३१
द्वौ महारथगूथाधिपतिगूथाधिपाविमौ । इत्येतेऽस्मद्वलेऽन्ये च शूराः स्वैः स्वैर्बलैर्वृताः ॥	३२
परसैन्येऽधिकाः सन्ति तथाप्यस्मद्वलस्य ते । न पर्याप्ता भविष्यन्ति सप्रसादे महेश्वरे ॥	३३
इति यावत्सुनीथं तं ब्रवीति स मयासुरः श्रुतशर्मपितुः पार्श्वदूतोऽन्यस्तावदाययौ ॥	३४
स चोवाच त्रिकूटाधिपतिरेवं ब्रवीति वः । सङ्क्रामो नाम शूराणामुत्सवो हि महानयम् ॥	३५
तस्यैषा संकटा भूमिस्तस्मादागम्यतामितः । यामः कलाप्यागम्यं प्रदेशं विपुलान्तरम् ॥	३६
एतच्छ्रुत्वा सुनीथाद्याः सैन्यैः सह तथेति ते । सर्वे कलापग्रामं तं सूर्यप्रभयुता ययुः ॥	३७
श्रुतशर्मादयस्तेऽपि तथैव समरोन्मुखाः । तमेव देशमाजग्मुर्विद्याधरबलैर्वृताः ॥	३८
श्रुतशर्मबले दृष्ट्वा गजान्सूर्यप्रभादयः । आनाययन्गजानीकं स्वं विमानाधिरोपितम् ॥	३९
ततः सेनापतिश्चक्रे सेनायां श्रुतशर्मणः । दामोदरो महासूचिव्यूहं विद्याधरोत्तमः ॥	४०
तत्र पार्श्वे स्वयं तस्थौ श्रुतशर्मा समन्त्रिकः । अग्रे दामोदरश्चासीदन्यत्रान्ये महारथाः ॥	४१

सैन्ये सूर्यप्रभस्यापि प्रभासोऽनीकिनीपतिः । अर्धचन्द्रं व्यधाद्व्यूहं मध्ये तस्याभवत्स्वयम् ॥	४२
स कुञ्जरकुमारश्च प्रहस्तश्चास्य कोणयोः । सूर्यप्रभसुनीथाद्यास्तस्थुः सर्वेऽत्र पृष्ठतः ॥	४३
सुमेरौ तत्समीपस्थे ससुवासकुमारके । आह्वयन्त रणातोद्यान्युभयोरपि सैन्ययोः ॥	४४
तावच्च गगनं देवैः सङ्ग्रामं द्रष्टुमागतैः । सेन्द्रैः सलोकपालैश्च साप्सरस्कैरपूर्यत ॥	४५
आययौ चात्र विश्वेशः शंकरः पार्वतीयुतः । देवताभिर्गुणैर्भूतैर्मातृभिश्चाप्यनुदुतः ॥	४६
आगाच्च भगवान्ब्रह्मा सावित्र्यादिभिरन्वितः । मूर्तेर्वैदैश्च शास्त्रैश्च निखिलैश्च महर्षिभिः ॥	४७
आजगाम च देवीभिलक्ष्मीक्रीतिजयादिभिः । धृतचक्रायुधो देवः पक्षिराजरथो हरिः ॥	४८
सभार्यः कश्यपोऽप्यागादादित्या वसवोऽपि च । यक्षराक्षसनागेन्द्राः प्रह्लादाद्यास्तथासुराः ॥	४९
तैरावृते नभोभागे शस्त्रसंपातदारुणः । प्रावर्तत महानादः सङ्ग्रामः सेनयोस्तयोः ॥	५०
दिक्चक्रे बाणजालेन घनेनाच्छादिते तदा । अन्योन्यशरसंघर्षजातानलतडिल्लते ॥	५१
शस्त्रक्षतगजाश्चौघरक्तधारावपूरिताः । वीरकायवहद्वाहा निर्ययुः शोणितापगाः ॥	५२
नृत्यतां तरतां रक्ते नदतां चोत्सवाय सः । शूराणां फेरवाणां च भूतानां चाभवद्रणः ॥	५३
शान्ते तुमुलसङ्ग्रामे निहतासंख्यसैनिके । लक्ष्यमाणे विभागे च शनैः स्वपरसैन्ययोः ॥	५४
प्रतिपक्षप्रवीराणां प्रयुद्धानां सुमेरुतः । नामादौ श्रूयमाणे च क्रमात्सूर्यप्रभादिभिः ॥	५५
पूर्वं सुबाहोर्नृपतेर्विद्याधरपतेस्तथा । अट्टहामाभिधानस्य द्वन्द्वयुद्धमभूद्योः ॥	५६
सुचिरं युध्यमानस्य तस्य विद्वस्य सायकैः । अट्टहासोऽर्धचन्द्रेण सुबाहोरच्छिनच्छिरः ॥	५७
दृष्ट्वा सुबाहुं निहतं मुष्टिकोऽभ्यापतत्कुधा । सोऽपि तेनाट्टहासेन हृदि बाणहतोऽपतत ॥	५८
मुष्टिके निहते क्रुद्धः प्रलम्बो नाम भूपतिः । अभिधाव्याट्टहासं तं शरवर्षैरयोधयत् ॥	५९
अट्टहासोऽपि तत्सैन्यं हत्वा हत्वा च मर्मणि । संनिपत्याट्टहासं तं वीरं रथपृष्ठे न्यपातयत् ॥	६०
वीक्ष्य प्रलम्बं निहतं मोहनो नाम भूपतिः । संनिपत्याट्टहासं तं ताडयामास सायकैः ॥	६१
ततोऽट्टहासस्तं छिन्नकोदण्डं हतसारथिम् । दृढप्रहाराभिहतं पातयामास मोहनम् ॥	६२
दृष्ट्वाट्टहासेन हतांश्चतुरश्रतुरेण तान् । श्रुतशर्मबलं हर्षादुन्ननाद जयोन्मुखम् ॥	६३
तद्दृष्ट्वा कुपितो हर्षः सूर्यप्रभवयस्यकः । ससैन्यमभ्यधावत्तमट्टहासं ससैनिकः ॥	६४
निवार्य च शरैस्तस्य शरान्सैन्यं निहत्य च । व्यापाद्य सारथिं द्विस्त्रिधनुश्छित्त्वा च सध्वजम् ॥	६५
हर्षो यदट्टहासस्य निर्बिभेद शरैः शिरः । तेनासौ रुधिराद्वारी निपपात रथाद्भुवि ॥	६६
अट्टहासे हते तादृक्क्षोभोऽभूदत्र संयुगे । क्षणादर्धावशेषं तद्येन जज्ञे बलद्वयम् ॥	६७
निपेतुरेव निहतास्तत्राश्रगजपत्तयः । रणमूर्धनि चोत्तस्थुः कबन्धा एव केवलम् ॥	६८
ततो विकृतदंष्ट्राख्यो हर्षं विद्याधरेश्वरः । एत्याट्टहासनिधनक्रुद्धो बाणैरवाकिरत् ॥	६९
हर्षोऽपि तस्य निर्धूय शरान्सध्वजसारथीन् । हत्वा रथाश्चांश्चिच्छेद शिरो ललितकुण्डलम् ॥	७०
हते विकृतदंष्ट्रे तु चक्रवाल इति श्रुतः । राजा विद्याधरो हर्षमभ्यधावदमर्षितः ॥	७१
स युध्यमानमवधीदसकृच्छिन्नकार्मुकम् । चक्रवालो युधि श्रान्तं हर्षं शीर्णापरायुधम् ॥	७२
तत्क्रोधादेत्य नृपतिः प्रमाथस्तमयोधयत् । सोऽप्यह्वयत तेनाथ चक्रवालेन संयुगे ॥	७३
तथैव तेन चात्रान्येऽप्येकशो धाविताः क्रमात् । चत्वारश्चक्रवालेन राजमुख्या निपातिताः ॥	७४
कङ्कटश्च विशालश्च प्रचण्डश्चाङ्कुरी तथा । तद्दृष्ट्वाभ्यपतत्क्रोधान्निर्घातो नाम तं नृपः ॥	७५

तौ चक्रवालनिर्घातौ युध्यमानौ चिरं क्रमात् । अन्योन्यचूर्णितरथावभूतां पादचारिणौ ॥	७६
असिचक्रधरौ द्वावप्याकोपमिलितौ च तौ । खड्गाहतिद्विधाभूतमूर्धनौ भुवि पेततुः ॥	७७
विपन्नौ वीक्ष्य तौ वीरौ विषण्णेऽपि बलद्वये । रणाग्रमाययौ विद्याधरेन्द्रः कालकम्पनः ॥	७८
राजपुत्रोऽभ्यधावच्च तं प्रकम्पननामकः । स कालकम्पनेनात्र क्षणात्तेन न्यपात्यत ॥	७९
तस्मिन्निपतिते तस्य पञ्चान्येऽभ्यपतन्तरथाः । जालिकश्चण्डदत्तश्च गोपकः सोमिलोऽपि च ॥	८०
पितृशर्मा च सर्वे ते शरांस्तस्मिन्सहामुचन् । स तु पञ्चापि तान्कालकम्पनो विरभीकृतान् ॥	८१
जघान युगपद्विध्यन्नागाचैर्हृदि पञ्चभिः । प्रणेदुः खेचरास्तेन व्यषीदन्मनुजासुराः ॥	८२
ततोऽभ्यधावन्नपरे चत्वारस्तं रथाः समम् । उन्मत्तकः प्रशस्तश्च विलम्बकधुरंधरौ ॥	८३
स तानप्यवधीत्कालकम्पनो लीलयाखिलान् । तथैव धावितानन्यान्पट्टधान्निजघान सः ॥	८४
तेजिकं गेयिकं चैव वेगिलं शाखिलं तथा । भद्रं करं दण्डिनं च भूरिसैन्यान्महारथान् ॥	८५
अपरांश्च पुनः पञ्च सोऽवधीन्मिलितान्युधि । भीमभीषणकुम्भीरविकटान्सविलोचनान् ॥	८६
तदृष्ट्वा कदमं कालकम्पनेन कृतं रणे । अधावत्सुगणो नाम राजपुत्रोऽस्य संमुखः ॥	८७
स तेन तावद्विदधे समं युद्धमुभावपि । हताश्चसारथी यावद्विरथौ तौ बभूवतुः ॥	८८
ततस्तं खड्गयुद्धेन सुगणं पादचारिणम् । स कालकम्पनः पादचर्येव भुवि जग्निवान् ॥	८९
तावच्च मानुषैर्विद्याधराणां सममाहवम् । असंभाव्यं विलोक्येव खिन्नोऽस्तं प्रययौ रविः ॥	९०
रक्ताम्बुपूरभरितं न परं समराङ्गणम् । यावत्संध्याकृतपदं ययौ व्योमापि शोणताम् ॥	९१
कबन्धैः सह भूतेषु संध्यानृत्तोद्यतेष्वथ । संहृत्य युद्धं ययतुः स्वनिवेशाय ते बले ॥	९२
श्रुतशर्मबले तस्मिन्दिने वीरा हतास्त्रयः । त्रयस्त्रिंशत्प्रवीरास्तु बले सौर्यप्रभे हताः ॥	९३
तेन बान्धवमित्रादिनिधनेन सुदुर्मनाः । सूर्यप्रभस्त्रियामां तामासीदन्तःपुरैर्विना ॥	९४
अनिद्र एव सचिवैः सह सङ्ग्रामसंकथाः । तास्ताः कुर्वन्निनायैतां पुनर्युद्धेन्मुखो निशाम् ॥	९५
तद्भार्याश्च मिलन्ति स्म हतबान्धवदुःखिताः । एकत्र तस्यां रजनावन्योन्याश्चासनागताः ॥	९६
रुदितावसरेऽप्यत्र कथा नानाविधा व्यधुः । स्त्रीणां न स क्षणो यत्र न कथा स्वपुराश्रया ॥	९७
तत्प्रसङ्गेन तत्रैका राजपुत्रीदमव्रवीत् । आश्चर्यमार्यपुत्रोऽद्य कथं सुप्तो निरङ्गनः ॥	९८
तच्छ्रुत्वा व्याजहारान्या सङ्ग्रामे स्वजनक्षयात् । दुःखितो ह्यार्यपुत्रोऽद्य रमते स्त्रीजने कथम् ॥	९९
ततोऽपरा व्रवीति स्म प्राप्नोत्यभिनवां यदि । वरकन्यां स तदुःखं विस्मरत्यधुनैव तत् ॥	१००
अथेतराव्रवीन्मैवं यद्यपि स्त्रीषु लम्पटः । तथापि न स दुःखेऽस्मिन्नीदृशः स्यात्तथाविधः ॥	१०१
इति तासु वदन्तीषु जगादैका सविस्मयम् । ब्रूत स्त्रीलम्पटः कस्मादार्यपुत्रो बतेदृशः ॥	१०२
आहितास्वपि भार्यासु भूयसीषु नवा नवाः । अनिशं राजपुत्रीर्यत्स गृह्णन्नेव तुष्यति ॥	१०३
एतच्छ्रुत्वा विदग्धैका तासु नाम्ना मनोवती । उवाच श्रूयतां येन राजानो बहुवल्लभाः ॥	१०४
देशरूपवयश्चेष्टाविज्ञानादिविभेदतः । भिन्ना गुणा वरस्त्रीणां नैका सर्वगुणान्विता ॥	१०५
कर्णाटलाटसौराष्ट्रमध्यदेशादिदेशजाः । योषा देशसमाचारै रञ्जयन्ति निजैर्निजैः ॥	१०६
काश्चिद्भरन्ति सुदृशः शारदेन्दुनिभैर्मुखैः । अन्याः कनककुम्भाभैः स्तनैरुन्नतसंहतैः ॥	१०७
स्मरसिंहासनप्रख्यैरपरा जघनस्थलैः । इतराश्चेतरैरङ्गैः स्वसौन्दर्यमनोरमैः ॥	१०८
काचित्काञ्चनगौराङ्गी प्रियंगुश्यामलापरा । अन्या रक्तावदाता च दृष्ट्वैव हरतीक्षणे ॥	१०९

काचित्प्रत्यप्रसुभगा काचित्संपूर्णयौवना । काचित्प्रौढत्वसुरसा प्रसरद्विभ्रमोज्ज्वला ॥ ११०
 हसन्ती शोभते काचित्काचित्कोपेऽपि हारिणी । व्रजन्ती गजवत्कापि हंसवत्कापि राजते ॥ १११
 आलपन्त्यमृतेनेव काचिदासिञ्चति श्रुतिम् । सभ्रूविलासं पश्यन्ती स्वभावाद्भाति काचन ॥ ११२
 नृत्तेन रोचते काचित्काचिद्वीतेन राजते । वीणादिवादनज्ञानेनान्या कान्ता च रोचते ॥ ११३
 काचिद्वाह्यरताभिज्ञा काचिदाभ्यन्तरप्रिया । प्रसाधनोज्ज्वला काचित्काचिद्वैदग्ध्यशोभिता ॥ ११४
 भर्तृचित्तप्रह्लाभिज्ञा चान्या सौभाग्यमश्रुते । कियद्वा वच्मि बहवोऽप्यन्येऽन्यासां पृथग्गुणाः ॥ ११५
 तदेवमिह कस्याश्चिद्वृणः कोऽपि वरस्त्रियः । न तु सर्वगुणाः सर्वास्त्रिलोक्यामपि काश्चन ॥ ११६
 अतो नानारसास्वादलब्धकक्ष्याः किलेश्वराः । आहृत्याप्याहर्गन्त्येव भार्या नवनवाः सदा ॥ ११७
 उत्तमास्तु न वाञ्छति परदारान्कथंचन । तन्नार्यपुत्रस्यैष स्यादोषो नेर्ष्या च नः क्षमा ॥ ११८
 एवमाद्या मनोवत्याः प्रोक्ताः सूर्यप्रभाङ्गनाः । अन्या मदनसेनाद्यास्तथैवोचुः कथाः क्रमात् ॥ ११९

ततोऽतिरसतश्च ता विगतयन्त्रणानर्गलाः परस्परमुपादिशन्सुरतकार्यतन्त्राण्यपि ।

प्रसङ्गमिलिताः कथाप्रसरसक्तचित्ता मिथस्तदस्ति न किमप्यहो यदिह नोद्वमन्ति स्त्रियः ॥ १२० "

अथ कथमपि दीर्घा सा कथा चात्र तासामवसितिमुपयाता सा च रात्रिः क्रमेण ।

तिमिरविगमवेलावेक्षणैकाभिकाङ्क्षो रिपुबलविजिगीषोस्तत्र सूर्यप्रभस्य ॥ १२१

इति महाकाविश्रीसोमदेवभट्टविरचिते कथासरित्सागरे सूर्यप्रबलम्बके चतुर्थस्तरङ्गः ।

पञ्चमस्तरङ्गः ।

अथ युद्धभुवं प्रातर्जग्मुः सूर्यप्रभादयः । श्रुतशर्मादयस्ते च संनद्धाः सबलाः पुनः ॥ १
 पुनश्च सेन्द्राः सन्नद्धविष्णुरुद्राः सुरासुराः । सयक्षोरगगन्धर्वाः सङ्ग्रामं द्रष्टुमाययुः ॥ २
 श्रुतशर्मबले चक्रव्यूहं दामोदरो व्यधात् । वज्रव्यूहं प्रभासश्च सूर्यप्रभवलेऽकरोत् ॥ ३
 ततः प्रववृते युद्धं तयोरुभयसैन्ययोः । तूर्यैः सुभटनादैश्च बधिरीकृतदिकतटम् ॥ ४
 सम्यक्छन्नहताः शूरा भिदन्ति मम मण्डलम् । इतीव शरजालान्तश्छन्नो भानुरभूद्विया ॥ ५
 दामोदरकृतं चक्रव्यूहमन्येन दुर्भिदम् । भित्त्वा प्रभासः प्राविक्षदथ सूर्यप्रभाजया ॥ ६
 तं च दामोदरो व्यूहच्छिद्रमेत्यावृणोत्स्वयम् । प्रभासो युयुधे तं च तत्रैकरथ एव सः ॥ ७
 प्रविष्टमेककं तं च दृष्ट्वा सूर्यप्रभोऽथ सः । पश्चात्पश्चदशैतस्य विससर्ज महारथान् ॥ ८
 प्रकम्पनं भूमकेतुं कालकम्पनकं तथा । महामायं मरुद्वेगं प्रहस्तं वज्रपञ्जरम् ॥ ९
 कालचक्रं प्रमथनं सिंहनादं सकम्बलम् । विकटाक्षं प्रवहणं तं कुञ्जरकुमारकम् ॥ १०
 तं च प्रहृष्टरोमाणमसुराधिपसत्तमम् । ते प्रधाव्य ययुः सर्वे व्यूहद्वारं महारथाः ॥ ११
 तत्र दामोदरोऽपूर्वं स्वपौरुषमदर्शयत् । यदेक एव युयुधे तैः पञ्चदशभिः सह ॥ १२
 तद्दृष्ट्वा नारदमुनिं पार्श्वस्थं वासवोऽभ्यधात् । सूर्यप्रभाद्या असुरावताग अखिलास्तथा ॥ १३
 श्रुतशर्मा मदंशश्च सर्वे विशाधरा इमे । देवांशास्तदयं युत्तया मुने देवासुराहवः ॥ १४
 तस्मिंश्च पश्य देवानां सहायः सर्वदा हरिः । दामोदरस्तदंशोऽयमेवं तदिह युध्यते ॥ १५
 एवं शक्रे वदत्यस्य दामोदरचमूपतेः । महारथाः समाजग्मुः साहाय्याय चतुर्दश ॥ १६
 ब्रह्मगुप्तो वायुबलो यमदंष्ट्रः सुरोषणः । रोषावरोहोऽतिबलस्तेजःप्रभधुरंधरौ ॥ १७
 कुबेरदत्तो वरुणशर्मा कम्बलिकस्तथा । वीरश्च दुष्टदमनो दोहनारोहनावुभौ ॥ १८

दामोदरयुतास्तेऽपि वीराः पञ्चदशैव तान् । सूर्यप्रभीयान्रुधुर्वीरान्व्यूहाप्रयोधिनः ॥	१९
ततोऽत्र द्वन्द्वयुद्धानि तेषामासन्परस्परम् । दामोदरेणास्त्रयुद्धं समं चक्रे प्रकम्पनः ॥	२०
ब्रह्मदत्तेन च समं भूमकेतुरयुध्यत । महामायस्तु युयुधे सहैवातिबलेन च ॥	२१
तेजःप्रभेण युयुधे दानवः कालकम्पनः । सह वायुबलेनापि मरुद्वेगो महासुरः ॥	२२
यमदंष्ट्रेण च समं युयुधे वज्रपञ्जरः । समं सुरोपणेनापि कालचक्रोऽसुरोत्तमः ॥	२३
साकं कुबेरदत्तेन युद्धं प्रमथनो व्यधात् । सिंहनादश्च दैत्येन्द्रः समं वरुणशर्मणा ॥	२४
युद्धं प्रवहणो दुष्टदमनेन सहाकरोत् । प्रहृष्टरोमा रोषावरोहेणापि च दानवः ॥	२५
धुरंधरेण च समं विकटाक्षो व्यधाद्युधम् । युद्धं कम्बलिकश्चक्रे समं कम्बलिकेन च ॥	२६
आरोहणेन च समं स कुञ्जरकुमारकः । महोत्पातापराख्येण प्रहस्तो दोहनेन च ॥	२७
एवं महारथद्वन्द्वेष्वेषु तत्र परस्परम् । व्यूहाप्रे युध्यमानेषु सुनीथो मयमभ्यधात् ॥	२८
कष्टमस्मद्रथाः शूरा नानायुद्धविदोऽप्यमी । रुद्धाः प्रतिरथैरेतैः पश्य व्यूहप्रवेशतः ॥	२९
प्रभासश्चैक एवाप्रे प्रविष्टोऽत्राविचारितम् । तत्र जानीमहे कस्य किमिवात्र भविष्यति ॥	३०
एतच्छ्रुत्वा ब्रवीति स्म तं सुवासकुमारकः । त्रैलोक्येऽपि न पर्याप्ताः ससुरासुरमानुषाः ॥	३१
एकस्यास्य प्रभासस्य किं पुनः खेचरा इमे । तदेषा कथमस्थाने शङ्का वो जानतामपि ॥	३२
एवं मुनिकुमारेऽस्मिन्ब्रुवाणे कालकम्पनः । विद्याधरः प्रभासस्य युधि संमुखमाययौ ॥	३३
ततः प्रभासोऽवादीत्तं रे रे ह्यपकृतं त्वया । अतीव नस्तदद्येह पश्यामस्तव पौरुषम् ॥	३४
इत्युक्त्वा व्यसृजत्तस्मिन्प्रभासो विशिखावलिम् । सोऽपि तं सायकैः कालकम्पनोऽवाकिरच्छित्तैः ॥	३५
अस्त्रप्रत्यस्त्रयुद्धेन युयुधाते मिथस्ततः । प्रदत्तभुवनाश्रयौ तौ विद्याधरमानुषौ ॥	३६
अथ प्रभासो विशिखेनैकेनापातयद्भुजम् । द्वितीयेनावधीत्कालकम्पनस्य च सारथिम् ॥	३७
चतुर्भिश्चतुरश्चाश्वान्धनुरेकेन चाच्छिनत् । द्वाभ्यां हस्तौ भुजौ द्वाभ्यां द्वाभ्यां च श्रवणाबुधौ ॥	३८
एकेन शितधारेण शिरश्चिच्छेद तस्य च । प्रभासः पत्त्रिणा शत्रोर्दर्शिताद्भुतलाघवः ॥	३९
एवं प्राङ्निहितानेकप्रवीरोत्थेन मन्युना । प्रभासो निग्रहं कालकम्पनस्य व्यधादिव ॥	४०
दृष्ट्वा च तं हतं विद्याधरेशं मनुजासुरैः । नादश्चक्रे विपादश्च जग्मे सपदि खेचरैः ॥	४१
ततो विद्युत्प्रभो नाम कालञ्जरगिरीश्वरः । प्रभासमभ्यधावत्तं क्रुधा विद्याधराधिपः ॥	४२
तस्यापि युध्यमानस्य प्रभासः स महाध्वजम् । छित्त्वा चकर्त कोदण्डमात्तमात्तं पुनः पुनः ॥	४३
ततः स माययोत्पत्य च्छन्नो विद्युत्प्रभो नभः । प्रभासस्योपरि द्हीतो ववर्षासिगदादिकान् ॥	४४
प्रभासोऽपि विधूयास्त्रैस्तदायुधपरम्पराम् । कृत्वा प्रकाशनास्त्रेण प्रकाशं तं नभश्चरम् ॥	४५
दत्त्वा महास्त्रमाग्रेयं तत्तज्जोदग्धमम्बरात् । विद्युत्प्रभं भूमितले गतजीवमपातयत् ॥	४६
तद्दृष्ट्वा श्रुतशर्मा तान्निजगाद महारथान् । पश्यतानेन निहतौ द्वौ महारथयूथपौ ॥	४७
तत्किं सहध्वे संभूय युष्माभिर्हन्यतामयम् । तच्छ्रुत्वाष्टौ रथाः क्रुद्धाः प्रभासं पर्यवारयन् ॥	४८
एको वङ्कटकान्द्रीन्द्रनिवासी रथयूथपः । ऊर्ध्वरोमेति विख्यातो विद्याधरमहीपतिः ॥	४९
धरणीधरशैलाधिपतिर्विक्रोशनाभिधः । विद्याधराणामधिपो द्वितीयश्च महारथः ॥	५०
इन्दुमाली तृतीयश्च लीलापर्वतकेतनः । वीरोऽतिरथयूथस्य पतिर्विद्याधरप्रभुः ॥	५१
मलयाद्रिनिवासी च काकाण्डक इति श्रुतः । रथयूथपती राजा चतुर्थः खेचरोत्तमः ॥	५२

निकेताद्रिपतिर्नाम्ना दर्पवाहश्च पञ्चमः । षष्ठश्च धूर्तवयनो नाम्नाञ्जनगिरीश्वरः ॥ ५३
 विद्याधराविमौ चातिरथयूथपती उभौ । सप्तमो गर्दभरथो राजा कुमुदपर्वते ॥ ५४
 नाम्ना वराहस्वामीति यो महारथयूथपः । तद्रूपो दुन्दुभिक्वामभृद्रथो मेधावरोऽष्टमः ॥ ५५
 णभिरष्टभिरागत्य मुक्तान्बाणान्विधूय सः । प्रभासो युगपत्सर्वान्सायकैर्विध्यति स्म तान् ॥ ५६
 जघान कस्यचिच्चाश्वान्कस्यचित्सारथिं तथा । चकर्त कस्यचित्केतुं कस्यचिच्चाच्छिनद्गनुः ॥ ५७
 मेधावरं चतुर्भिस्तु शरैर्विद्धा समं हृदि । अपातयन्महीपृष्ठे सद्योऽपहतजीवितम् ॥ ५८
 ततश्च योधयन्नन्यान्कुशितोद्भुक्तकुन्तलम् । शरेणाञ्जलिकेनारादूर्ध्वरोम्णः शिरोऽच्छिनत् ॥ ५९
 शेषांश्च षट् तानेकैकभल्लनिर्लूनकंधरान् । हताश्वसारथीन्कृत्वा स प्रभासो न्यपातयत् ॥ ६०
 पपात पुष्पवृष्टिश्च तस्य मूर्ध्नि ततो दिवः । उत्तेजितासुरनृपा विच्छायाकृतत्वेचरा ॥ ६१
 ततोऽन्ये तत्र चत्वारः प्रेषिताः श्रुतशर्मणा । महारथाः प्रभासं तं रुन्धन्ति स्म धनुर्धराः ॥ ६२
 एकः काचरको नाम कुरण्डकगिरेः पतिः । द्वितीयो दिण्डिमाली च पञ्चकाद्रिसमाश्रयः ॥ ६३
 विभावसुस्तृतीयश्च राजा जयपुराचले । चतुर्थो धवलो नाम भूमितुण्डकशसिता ॥ ६४
 ते महारथयूथाधिपतयः खेचरोत्तमाः । प्रभासे पञ्च पञ्चेषुशतानि मुमुचुः समम् ॥ ६५
 प्रभासश्च क्रमात्तेषामेकैकस्यावहेलया । एकेन ध्वजमेकेन धनुरेकेन सारथिम् ॥ ६६
 चतुर्भिरश्वानिषुणा त्वेकेनापातयच्छिरः । शरैरष्टभिरेकैकं समाप्यैवं ननाद सः ॥ ६७
 अथ विद्याधरा भूयः श्रुतशर्माज्ञया युधि । अन्ये चत्वार एवास्य प्रभासस्य समागमन् ॥ ६८
 एकः कुवलयाश्यामः क्षेत्रे विश्वावसोर्बुधात् । जातो भद्रं करो नाम द्वितीयश्च नियन्नकः ॥ ६९
 उत्पन्नो जम्भकक्षेत्रे भौमादग्निभप्रभः । तृतीयः कालकोपाख्यः क्षेत्रे दामोदरस्य च ॥ ७०
 जातः शनैश्चरात्कृष्णकृष्णः कपिलमूर्धजः । जातश्चोदुपतेः क्षेत्रे महेन्द्रसचिवाद्रहात् ॥ ७१
 नाम्ना विक्रमशक्तिश्च चतुर्थः कनकद्युतिः । त्रयोऽतिरथयूथाधिपतीनामेषु यूथपाः ॥ ७२
 चतुर्थस्तु महवीरस्तदभ्यधिकविक्रमः । ते च प्रभासं दिव्यास्त्रैर्योधयामासुरुद्धताः ॥ ७३
 तानि नारायणाख्येण प्रभासोऽस्त्राण्यवारयत् । तेषां च हेलयैकैकस्याष्टकृत्वोऽच्छिनद्गनुः ॥ ७४
 ततस्तत्प्रहितान्प्रासगदादीन्प्रतिहृत्य सः । हताश्वसारथीन्सर्वान्विरथानकरोच्च तान् ॥ ७५
 तद्दृष्ट्वा विससर्जान्याञ्छुतशर्मा द्रुतं दश । रथयूथपयूथाधिपतीन्विद्याधराधिपान् ॥ ७६
 दमाख्यं नियमाख्यं च स्वरूपसदृशकृती । केतुमालेश्वरक्षेत्रे जातौ द्वावश्विनोः सुतौ ॥ ७७
 विक्रमं संक्रमं चैव पराक्रममथाक्रमम् । संमर्दनं मर्दनं च प्रमर्दनविमर्दनौ ॥ ७८
 क्षेत्रजान्मकरन्दस्याप्यष्टौ वसुसुतान्समान् । तेष्वगतेषु चाद्यास्तेऽप्यारोहन्नपरान्गथान् ॥ ७९
 तैश्चतुर्दशभिः कृत्स्नैर्मिलितैः शरवर्षिभिः । निष्क्रम्य एव युयुधे प्रभासश्चित्रमेककः ॥ ८०
 ततः सूर्यप्रभादेशाद्ब्रूहामान्यक्तसंगरौ । स कुञ्जरकुमारश्च प्रहस्तश्च धृतायुधौ ॥ ८१
 उत्पत्य व्योममार्गेण धवलश्यामलाकृती । तस्योपजग्मतुः पार्श्वं रामकृष्णाविवापरौ ॥ ८२
 तौ पदाती रथस्थौ द्वौ दमं च नियमं च तम् । व्याकुलीचक्रतुश्छिन्नचापौ निहतसारथी ॥ ८३
 भयादारूढयोर्व्योमं तथोरारोहतः स्म तौ । स कुञ्जरकुमारश्च प्रहस्तश्च धृतायुधौ ॥ ८४
 तद्दृष्ट्वा रभसात्सूर्यप्रभोऽत्र प्राहिणोत्तयोः । महाबुद्ध्यचलदुद्धी सारथिले स्वमन्त्रिणौ ॥ ८५
 सोऽथ प्रहस्तो दृष्ट्वा तावदृश्यावपि मायया । सिद्धाञ्जनप्रयोगेण स कुञ्जरकुमारकः ॥ ८६

तथा विव्याध बाणौघैः पलाय्य ययतुर्यथा । दमश्च नियमश्चोभौ तौ विद्याधरपुत्रकौ ॥	८७
प्रभासो युध्यमानश्च शेषैर्द्वादशभिः सह । तेषां चकर्त कोदण्डानसकृत्कलितानपि ॥	८८
प्रहस्तोऽभ्येत्य सर्वेषामवधीत्सारथीन्समम् । स कुञ्जरकुमारोऽपि जघानैषां तुरंगमान् ॥	८९
ततस्तत्रारथाः सर्वे द्वादशापि समेत्य ते । हन्यमानास्त्रिभिर्वीरैः पलाय्य समराद्युः ॥	९०
ततोऽन्यौ श्रुतशर्मा द्वौ रथातिरथयूथपौ । विद्याधरौ प्रेषितवान्दुःखक्रोधत्रपाकुलः ॥	९१
एकं चन्द्रकुलान्द्रीन्द्रपतेः क्षेत्रे निशाकरात् । उत्पन्नं चन्द्रगुप्ताख्यं कान्तं चन्द्रमिवापरम् ॥	९२
धुरंधराचलाधीशक्षेत्रे जातं महाद्युतिम् । नगरंगमनामानं द्वितीयं सचिवं स्वकम् ॥	९३
तावपि क्षिप्तबाणौघौ क्षणेन विरथीकृतौ । तैः प्रभासादिभिस्त्यक्त्वा युद्धं नष्टौ बभूवुः ॥	९४
ततो नदत्सु मनुजेष्वसुरेषु च स स्वयम् । आगाच्चतुर्भिः सहितः श्रुतशर्मा महारथैः ॥	९५
महौघारोहणोत्पातवेत्रवत्संज्ञकैः क्रमात् । त्वष्टुर्भगस्य चार्यम्णः पूष्णश्चाप्यात्मसंभवैः ॥	९६
चतुर्णां चित्रपादादिविद्याधरमहीभुजाम् । मलयाद्याद्रिनाथानां क्षेत्रज्ञैः प्राज्यविक्रमैः ॥	९७
ततस्तेनात्यमर्षान्धेनात्मना पञ्चमेन ते । अयुध्यन्त प्रभासाद्यास्त्रयोऽत्र श्रुतशर्मणा ॥	९८
तदा तैर्मुक्तमन्योन्यं बाणजालं बभौ दिवि । रणलक्ष्म्या तपत्यर्के वितानकमिवाततम् ॥	९९
ततो विद्याधरास्तेऽपि पुनस्तत्रायुर्मृधे । विरथीभूय ये नष्टा बभूवुः समरात्तदा ॥	१००
अथ ताञ्श्रुतशर्मादीन्मिलितानाहवे बहून् । दृष्ट्वा सूर्यप्रभोऽन्यान्स्वान्प्रभासाद्यनुपोषणे ॥	१०१
महारथान्प्रहितवान्प्रज्ञाढ्यप्रभृतीन्सखीन् । वीरसेनशतानीकमुख्यान्राजसुतांस्तदा ॥	१०२
व्योम्नात्र तेषां यातानां स च सूर्यप्रभो रथान् । भूतासनविमानेन प्रजिघाय युवर्त्मना ॥	१०३
ततः सर्वेषु तेष्वत्र रथारूढेषु धन्विषु । विद्याधरेन्द्राः शेषा अप्याजग्मुः श्रुतशर्मणः ॥	१०४
तेषां विद्याधरेशानां तैः प्रभासादिभिः सह । संप्रहारः प्रवृत्तोऽभून्महासैन्यक्षयावहः ॥	१०५
तत्र च द्वन्द्वसङ्ग्रामेष्वन्योन्यं सैन्ययोर्द्वयोः । हता महारथास्ते ते मानुषासुरखेचराः ॥	१०६
वीरसेनेन निहतः सानुगो धूम्रलोचनः । वीरसेनोऽपि विरथीभूतः सन्हरिशर्मणा ॥	१०७
हतो विद्याधरो वीरो हिरण्याक्षोऽभिमन्युना । अभिमन्युः सुनेत्रेण हतो हरिभटस्तथा ॥	१०८
सुनेत्रश्च प्रभासेन शिरश्छित्त्वा निपातितः । ज्वालामाली महायुश्चाप्यन्योन्येन हतावुभौ ॥	१०९
खुम्भीरको नीरसकः प्राहरन्दशनैरपि । खर्वश्च भुजयोश्छेदात्सुशर्मा चोप्रविक्रमः ॥	११०
त्रयः शत्रुभटव्याघ्रभटसिंहभटा अपि । हताः प्रवहणेनैते विद्याधरमहीभृता ॥	१११
स सुरोहविरोहाभ्यां द्वाभ्यां प्रवहणो हतः । श्मशानवासिना द्वौ च हतौ सिंहबलेन तौ ॥	११२
स प्रेतवाहनः सिंहबलः कपिलकोऽपि च । चित्रापीडस्ततो विद्याधरेन्द्रोऽथ जगज्ज्वरः ॥	११३
ततः कान्तापतिः शूरः सुवर्णश्च महाबलः । द्वौ च कामघनक्रोधपती विद्याधरेश्वरौ ॥	११४
बलदेवस्ततो राजा विचित्रापीड एव च । राजपुत्रशतानीकेनैते दश निपातिताः ॥	११५
एवं हनेषु वीरेषु दृष्ट्वा विद्याधरक्षयम् । श्रुतशर्मा शतानीकमभ्यधावत्स्यं क्रुधा ॥	११६
ततस्तयोरा दिनान्तं सैन्यक्षयकरं महत् । आश्चर्यमपि देवानां तावद्युद्धमभूद्वयोः ॥	११७
शतानि यावदुत्थाय कबन्धानां समन्ततः । भूतानां चक्रुरालम्बं संध्यानृत्तोत्सवागमे ॥	११८
अह्नः क्षयेऽथ बहुसैन्यविनाशविघ्ना विद्याधरा निहतवान्धवदुःखिताश्च ।	
मर्त्यासुराः प्रमत्तलब्धजयाश्च जग्मुः संहृत्य युद्धमुभये स्निवेशनानि ॥	११९

तत्कालमत्र च सुमेरुनिवेदितौ द्वौ विद्याधरावधिपती रथयूथपानाम् ।

अभ्येत्य तं परिहृतश्रुतशर्मपक्षौ सूर्यप्रभं जगदतुर्विहितप्रणामौ ॥

१२०

आवां महायानसुमायसंज्ञाबुभावयं सिंहबलस्तृतीयः ।

महाश्मशानाधिपतित्वसिद्धा विद्याधरेन्द्रैरपरैरधृष्याः ॥

१२१

तेषां श्मशानान्तसुखस्थितानामस्माकमागान्निकटं कदाचित् ।

सदा प्रसन्ना शरभाननाख्या सद्योगिनी दिव्यमहाप्रभावा ॥

१२२

कुत्र स्थिता त्वं वद किं च तत्र दृष्टं भवत्या भगवत्यपूर्वम् ।

सास्माभिरित्थं प्रणिपत्य पृष्टा वृत्तान्तमेवं वदति स्म देव ॥

१२३

द्रष्टुं प्रभुं त्वं सह योगिनीभिर्देवं महाकालमयं गतासम् ।

व्यजिज्ञपत्तत्र च मत्समक्षमागत्य वेतालपतिस्तमेकः ॥

१२४

अस्मन्महासैन्यपतेस्तनूजां विद्याधरैर्निहतस्य देव ।

पश्यान्निकाख्यस्य हरत्यकाण्डे तेजःप्रभो नाम महार्घरूपाम् ॥

१२५

सिद्धैश्च विद्याधरचक्रवर्तिपत्नी भवित्री गदिता प्रभो सा ।

तन्मोचयैनां कुरु नः प्रसादं यावन्न दूरं ह्रियते हठेन ॥

१२६

इत्यार्तवेतालवचो निशम्य प्रयात तां मोचयतेति सोऽस्मान् ।

देवः समादिक्षदधाम्बरेण गलैव सास्माभिरवापि कन्या ॥

१२७

सञ्चक्रवर्तिश्रुतशर्महेतोरेतां हरामीति च तं वदन्तम् ।

संस्तभ्य तेजःप्रभमात्मशक्त्या सास्माभिरानीय विभोर्वितीर्णा ॥

१२८

तेनार्पिता च स्वजनाय कन्या दृष्टं मया काममपूर्वमेतत् ।

ततोऽत्र कांश्चिद्विवसानुषित्वा प्रणम्य देवं तमिहागतास्मि ॥

१२९

इत्युक्तवाक्या शरभानना सा योगिन्यधास्माभिरपृच्छत्यतैवम् ।

को ब्रूहि विद्याधरचक्रवर्ती भविष्यति त्वं खलु वेत्सि सर्वम् ॥

१३०

सूर्यप्रभो हन्त भविष्यतीति प्रोक्ते तथा सिंहबलोऽब्रवीन्नौ ।

असत्यमेतन्ननु वद्धकक्ष्या देवा हि सेन्द्राः श्रुतशर्मपक्षे ॥

१३१

श्रुत्वैतदार्या वदति स्म सा नौ न प्रत्ययश्चेच्छृणुतं ब्रवीमि ।

यथा भविष्यत्यचिरेण युद्धं सूर्यप्रभस्य श्रुतशर्मणश्च ॥

१३२

हनिष्यते सिंहबलो यदायं युष्मत्समक्षं युधि मानुषेण ।

युवामभिज्ञानमिदं विलोक्य विज्ञास्यथः सत्यमिदं वचो मे ॥

१३३

एतावदुक्त्वा किल योगिनी सा ययौ च यातानि च तान्यहानि ।

प्रत्यक्षमद्येह च दृष्टमेतन्मर्त्येन यत्सिंहबलो हतोऽसौ ॥

१३४

तत्प्रत्ययान्निश्चितमेव मत्वा त्वामेव सर्वशुचराधिराजम् ।

आवामिमौ पादसरोजयुग्मं समाश्रितौ शासनवर्तिनौ ते ॥

१३५

इत्युक्तवन्तौ स मयादियुक्तः सूर्यप्रभस्तावथ खेचरेन्द्रौ ।

श्रद्धाय संमानितवान्यथार्हं दृष्टौ महायानसुमायकौ द्वौ ॥

१३६

तच्छ्रुत्वा श्रुतशर्मणोऽत्र सुतरामुद्वेगभाजो व्यधा-

दाश्वासं किल दूत्यया शतमखः संप्रेष्य विश्वावसुम् ।

धीरस्त्वं भव सर्वदेवसहितः प्रातः करिष्यामि ते

साहाय्यं रणमूर्धनीति धृतिकृत्संदेश्य तस्त्रेहतः ॥

१३७

स च परबलभेदालोकनोत्पन्नतोषः समरशिरसि दृग्धारातिपक्षक्षयश्च ।

पुनरपि निजकान्ताः प्रोज्झ्य सूर्यप्रभस्ता निशि सचिवसमेतो वासकं सं विवेश ॥

१३८

इति महाकविश्रीसोमदेवभट्टविरचिते कथासरित्सागरे सूर्यप्रभलम्बके पञ्चमस्तरङ्गः ।

षष्ठस्तरङ्गः ।

ततः स रात्रावल्लीकः शयनस्थो रणोन्मुखः । सूर्यप्रभः स्वसचिवं वीतभीतिमभाषत ॥

१

निद्रा मे नास्ति तत्कांचित्सस्ववीराश्रितां सखे । कथामपूर्वमाख्याहि रात्रावस्यां विनोदिनीम् ॥

२

एतत्सूर्यप्रभवचो वीतभीतिर्निशम्य सः । यथाज्ञापयसीत्युक्त्वा कथां कथितवानिमाम् ॥

३

अस्त्यलंकृतिरेतस्यां पृथ्व्यामुज्जयिनी पुरी । रत्नैरशेषैर्निचिता सुनिर्मलगुणोम्भितैः ॥

४

तस्यामभूमहासेनो नाम राजा गुणिप्रियः । कलानां चैकनिलयः सूर्येन्दुभयरूपधृत् ॥

५

तस्याशोकवती नाम राज्ञी प्राणसमाभवत् । यस्या रूपेण सदृशी नासीदन्या जगत्रये ॥

६

तया देव्या समं तस्या राज्यं राज्ञोऽनुशासतः । गुणशर्माभिधानोऽभूद्विप्रो मान्यस्तथा प्रियः ॥

७

स च शूरोऽतिरूपश्च वेदविद्यान्तगो युवा । कलाशस्त्रास्त्रविद्विप्रः सिधेवे तं नृपं सदा ॥

८

एकदान्तःपुरे नृत्तकथाप्रस्तावतः स तम् । राजा राज्ञी च पार्श्वस्थं गुणशर्माणमूचतुः ॥

९

सर्वज्ञस्त्वं न दोलात्र तदस्माकं कुतूहलम् । नर्तितुं चेद्विजानासि तत्प्रसीदाद्य दर्शय ॥

१०

एतच्छ्रुत्वा स्मितमुखो गुणशर्मा जगाद तौ । जानामि किं तु तद्युक्तमस्ति नृत्तं न संसदि ॥

११

हासनं मूढनृत्तं तत्प्रायशः शास्त्रगर्हितम् । तत्रापि राज्ञः पुरतो राज्ञ्याश्च धिगहो त्रपा ॥

१२

इत्युक्तवन्तं तं राजा गुणशर्माणमत्र सः । प्रत्युवाच तया राज्ञ्या प्रेर्यमाणः कुतूहलात् ॥

१३

नेदं रङ्गादिनृत्तं तद्यत्स्यात्पुंसस्त्रपावहम् । मित्रगोष्ठी रहस्येषा स्ववैदग्ध्यप्रदर्शिनी ॥

१४

न चाहं भवतो राजा खं मे मित्रं ह्ययन्नम् । तत्राय भोक्ष्ये भावत्कमदृष्ट्वा नृत्तकौतुकम् ॥

१५

इति बद्धग्रहे राज्ञि स विप्रोऽङ्गीचकार तत् । कथं हि लङ्घयते भृत्यैर्ग्रहिकस्य प्रभोर्वचः ॥

१६

ततः स गुणशर्मात्र ननर्ताङ्गैर्युवा तथा । राजा राज्ञी च चित्तेन तौ द्वौ ननृततुर्यथा ॥

१७

तदन्ते च ददौ राजा वादनायास्य वल्लकीम् । तस्यां च सारणामेष दददेवाब्रवीन्नृपम् ॥

१८

देवाप्रशस्ता वीणेयं तदन्या दीयतां मम । अस्यास्तब्ध्यां यदेतस्यां श्ववालो विद्यतेऽन्तरे ॥

१९

अहं ह्येतद्विजानामि तन्त्रीज्ञांकारलक्षणैः । इत्युक्त्वा गुणशर्माङ्गात्तां विपश्चीं मुमोच सः ॥

२०

ततः स सिक्त्वा तन्त्रीं तां यावदुद्वेष्ट्य भूपतिः । वीक्षते निरगात्तावद्वालस्तद्गर्भतः शुनः ॥

२१

ततः सर्वज्ञतां तस्य प्रशंसन्सोऽतिविस्मितः । वीणामानाययामास महासेननृपोऽपगम् ॥

२२

तां स वादितवान्गायन्गुणशर्मा त्रिमार्गगाम् । गङ्गामिवौघसुभगां कर्णपावननिःस्वनाम् ॥

२३

ततश्चित्रीयमाणाय राज्ञे तस्मै सजानये । दर्शयामास शस्त्रास्त्रविद्या अपि स तत्क्रमात् ॥

२४

अथावोचत्स राजा तं नियुद्धं यदि वेत्सि तत् । एकं मे बन्धकरणं शून्यहस्तं प्रदर्शय ॥

२५

गृहाण देव शस्त्राणि मयि प्रहर च क्रमात् । यावत्ते दर्शयामीति स विप्रः प्रत्युवाच तम् ॥

२६

ततः स राजा खड्गादि यद्यदायुधमग्रहीत् । तत्तत्प्रहरतस्तस्य गुणशर्मावहेलया ॥	२७
तेनैव बन्धकरणेनापहृत्यापहृत्य सः । बन्ध राज्ञो हस्तं च गात्रं चाप्यक्षतो मुहुः ॥	२८
ततस्तं राज्यसाहाय्यसहं मत्वा द्विजोत्तमम् । संस्तुवन्बहु मेने स राजा सर्वातिशायिनम् ॥	२९
सा त्वशोकवती राज्ञी तस्य रूपं गुणांश्च तान् । दृष्ट्वा दृष्ट्वा द्विजस्याभूत्सद्यस्तद्रतमानसा ॥	३०
एतं चेत्प्राप्नुयां नाहं तत्किं मे जीविते फलम् । इति संचिन्त्य युक्त्या सा राजानमिदब्रवीत् ॥	३१
आर्यपुत्र प्रसीदाज्ञां देह्यस्मै गुणशर्मणे । यथा मां शिक्षयत्येष वीणां वादयितुं प्रभो ॥	३२
अस्यैतदद्य दृष्ट्वा हि वीणावादननैपुणम् । उत्पन्नः कोऽप्ययं तत्र मम प्राणाधिको रसः ॥	३३
तच्छ्रुत्वा गुणशर्माणं स राजा निजगाद तम् । वल्लकीवादनं देवीमिमां शिक्षय सर्वथा ॥	३४
यथादिशसि कुर्मोऽत्र प्रारम्भं सुशुभेऽहनि । इत्युक्त्वामन्त्र्य स नृपं गुणशर्मा गृहं ययौ ॥	३५
वीणारम्भावहारं तु चक्रे स दिवसान्बहून् । दृष्टिमन्यादृशीं राज्ञ्याः प्रेक्ष्यापनयशङ्कितः ॥	३६
एकस्मिंश्च दिने राज्ञो भुञ्जानस्यान्तिके स्थितः । व्यञ्जनं ददतं सूदमेकं मा मेल्यवारयत् ॥	३७
किमेतदिति पृष्ट्वा राज्ञा प्राज्ञो जगाद सः । सविषं व्यञ्जनमिदं मया ज्ञातं च लक्षणैः ॥	३८
सूदेन मम दृष्टं हि व्यञ्जनं ददतामुना । मुखं भयसकम्पेन शङ्काचकितदृष्टिना ॥	३९
दृश्यते चाधुनैवैतत्कस्मैचिदीयतामिदम् । भोजनव्यञ्जनं यस्य निर्हरिष्याम्यहं विषम् ॥	४०
इत्युक्ते तेन राजा स सूपकारं तमेव तन् । व्यञ्जनं भोजयामास भुक्त्वा तच्च मुमूर्छं सः ॥	४१
मन्त्रापास्तविषस्तेन ततः स गुणशर्मणा । राज्ञा पृष्टो यथातत्त्वमेवं वक्ति स्म सूपकृत् ॥	४२
देवाहं गौडपतिना राज्ञा विक्रमशक्तिना । विषं प्रयोक्तुं प्रहितो युष्माकमिह वैरिणा ॥	४३
सोऽहं वैदेशिको भूत्वा कुशलः सूदकर्मणि । देवायात्मानमावेद्य प्रविष्टोऽत्र महानसे ॥	४४
तच्चाद्य दददेवाहं विषं व्यञ्जनमध्यगम् । लक्षितो धीमतानेन प्रभुर्जानायतः परम् ॥	४५
इत्युक्तवन्तं तं सूदं निगृह्य गुणशर्मणे । प्रीतो ग्रामसहस्रं स प्राणदाय ददौ नृपः ॥	४६
अन्येद्युश्चानुषध्नन्त्या राज्ञ्या राजा स यत्नतः । वीणाया गुणशर्माणं शिक्षारम्भमकारयत् ॥	४७
ततः शिक्षयतस्तस्य वीणां सा गुणशर्मणः । राज्ञी विलासहासादि चक्रेऽशोकवती सदा ॥	४८
एकदा सा कररुहैर्विध्यन्ती विजने मुहुः । उवाच वारयन्तं तं धीरं स्मरशरातुरा ॥	४९
वीणावाद्यापदेशेन त्वं सुन्दर मयार्थितः । त्वयि गाढोऽनुरागो हि जातो मे तद्भजस्व माम् ॥	५०
एवमुक्तवतीं राज्ञीं गुणशर्मा जगाद ताम् । मैवं वादीर्मम त्वं हि स्वामिदाग न चेदृशम् ॥	५१
अस्मादृशः प्रभुद्रोहं कुर्याद्विरम साहसात् । इत्यूचिवांसं सा राज्ञी गुणशर्माणमाह तम् ॥	५२
किमिदं निष्फलं रूपं वैदग्ध्यं च कलासु ते । मामीदृशीं प्रणयिनीं नीरसोपेक्षसे कथम् ॥	५३
तच्छ्रुत्वा गुणशर्मा तां सोपहासमभाषत । सुष्ठूक्तं तस्य रूपस्य वैदग्ध्यस्य च किं फलम् ॥	५४
परदारपहारेण यन्नाकीर्तिमलीमसम् । इहामुत्र च यत्र स्यात्पाताय नरकार्णवे ॥	५५
इत्युक्ते तेन सा राज्ञी सकोपेव तमब्रवीत् । मरणं मे ध्रुवं तावन्मद्वचस्यकृते त्वया ॥	५६
तदहं मारयित्वा त्वां मरिष्याम्यवमानिता । गुणशर्मा ततोऽवादीत्कामं भवतु नाम तत् ॥	५७
वरं यद्वर्मपाशेन क्षणमेकं हि जीवितम् । परं न यदधर्मेण कल्पकोटिशतान्यपि ॥	५८
श्लाघ्यश्चाकृतपापस्य मम मृत्युरगर्हितः । न पुनः कृतपापस्य गर्हितं राजशासनम् ॥	५९
एतच्छ्रुत्वापि सा राज्ञी पुनरेवमुवाच तम् । आत्मनो मम च द्रोहं मा कृथाः शृणु वच्मि ते ॥	६०

नातिक्रमति राजायमशक्यमपि मद्बचः । तदस्य कृत्वा विज्ञप्तिं विषयान्दापयामि ते ॥ ६१
 कारयामि च सामन्तात्सर्वास्वदनयायिनः । तेन संपत्स्यमे राजा त्वमेवेह गुणोज्ज्वलः ॥ ६२
 ततस्ते किं भयं कस्त्वां कथं परिभविष्यति । तन्मां भजस्व निःशङ्कमन्यथा न भविष्यसि ॥ ६३
 इति तां ब्रुवतीं मत्वा सानुबन्धां नृपाङ्गनाम् । गुणशर्माब्रवीद्युक्त्या तत्क्षणं स व्यपोहितुम् ॥ ६४
 यदि तेऽत्यन्तनिर्बन्धस्तत्करिष्ये वचस्तव । प्रतिभेदभयादेवि सहसा तु न युज्यते ॥ ६५
 सहस्र दिवसान्कांश्चित्सत्यं जानीहि मद्बचः । सर्वनाशफलेनार्थस्त्वद्विरोधेन को मम ॥ ६६
 इत्याशया तां संतोष्य प्रतिपन्नवचास्तया । गुणशर्मा स निर्गल्य ययावुच्छ्वसितस्ततः ॥ ६७
 ततो दिनेषु गच्छत्सु स महासेनभूपतिः । गत्वैव वेष्टयामास कोटस्थं सोमकेश्वरम् ॥ ६८
 तत्र प्राप्तं विदित्वा च गौडनाथः स भूपतिः । एतन् विक्रमशक्तिस्तं महासेनमवेष्टयत् ॥ ६९
 ततः स गुणशर्माणं महासेननृपोऽब्रवीत् । एकं रुद्धा स्थिताः सन्तो रुद्धाः स्मोऽन्येन शत्रुणा ॥ ७०
 तदिदानीमपर्याप्ताः कथं युध्यामहे द्वयोः । अयुद्धे रुद्धके वीर स्थास्यामश्च कियच्चिरम् ॥ ७१
 तदस्मिन्संकटेऽस्माभिः किं कार्यमिति तेन सः । पृष्टः पार्श्वस्थितो राज्ञा गुणशर्माभ्यभाषत ॥ ७२
 धीरो भव करिष्यामि देवोपायं तथाविधम् । येनास्मान्निस्तगिष्यामः संकटादपि कार्यतः ॥ ७३
 इत्याश्रयास्य नृपं दत्त्वा सोऽन्तर्धानाञ्जनं दृशोः । रात्रौ विक्रमशक्तेस्तददृश्यः कटकं ययौ ॥ ७४
 प्रविश्य चान्तिकं तस्य सुप्तं च प्रतिबोध्य तम् । जगाद विद्धि मां राजन्देवदूतमुपागतम् ॥ ७५
 संधिं कृत्वा महासेननृपेणापसर द्रुतम् । अन्यथा ते ससैन्यस्य नाशः स्यादिह निश्चितम् ॥ ७६
 प्रेषिते च त्वया दूते स संधिं तेऽनुमंस्यते । इति वक्तुं भगवता विष्णुना प्रहितोऽस्मि ते ॥ ७७
 भक्तस्त्वं च स भक्तानां योगक्षेममवेक्षते । तच्छ्रुत्वा चिन्तितं तेन राज्ञा विक्रमशक्तिना ॥ ७८
 निश्चितं सत्यमेवैतद्दुष्प्रवेशेऽन्यथा कथम् । इह यः प्रविशेत्कश्चिन्नैषा मर्त्योचिताकृतिः ॥ ७९
 इत्यालोच्य स तं प्राह राजा धन्योऽस्मि यस्य मे । देवः समादिशत्येवं यथादिष्टं करोमि तत् ॥ ८०
 इति वादिन एवास्य राज्ञः प्रत्ययमादधत् । अञ्जनान्तर्हितो भूत्वा गुणशर्मा ततो ययौ ॥ ८१
 गत्वा यथाकृतं तच्च महासेनाय सोऽभ्यधात् । सोऽप्यभ्यनन्दत्कण्ठे तं गृहीत्वा प्राणराज्यदम् ॥ ८२
 प्रातर्विक्रमशक्तिश्च स दूतं प्रेष्य भूपतिः । महासेनेन संधाय ससैन्यः प्रययौ ततः ॥ ८३
 महासेनोऽपि जित्वा तं सोमकं प्राप्य हस्तिनः । अश्वांश्चोज्जयिनीमागात्प्रभावाद्गुणशर्मणः ॥ ८४
 तत्रस्थं च नदीस्नाने प्राहादुपवने च तम् । सर्पदंशविषाद्रूपं गुणशर्मा ररक्ष सः ॥ ८५
 गतेष्वथ दिनेष्वप्राप्तबलो राजा स वैरिणम् । महासेनोऽभियोक्तुं तं ययौ विक्रमशक्तिकम् ॥ ८६
 सोऽपि बुद्धैव तस्याग्रे नृपो युद्धाय निर्ययौ । ततः प्रवृत्ते तत्र सङ्ग्रामोऽतिमहांस्तयोः ॥ ८७
 क्रमाच्च द्वन्द्वयुद्धेन मिलितौ तावुभावपि । राजानौ सहसाभूतामन्योन्यं विरधीकृतौ ॥ ८८
 ततस्तयोर्धावितयोः प्रकोपात्खड्गहस्तयोः । आकुलत्वेन चस्खाल महासेननृपः क्षितौ ॥ ८९
 स्खलितेऽस्मिन्प्रहरतश्चक्रेण भुजमच्छिनत् । राज्ञो विक्रमशक्तेः स गुणशर्मा सखङ्गकम् ॥ ९०
 पुनश्च हृदि हत्वा तं परिधेन न्यपातयत् । तच्चोत्थाय महासेनो राजा दृष्ट्वा तुतोष सः ॥ ९१
 किं वच्मि पञ्चमं वारमिदं प्राणा इमे मम । विप्रवीर त्वया दत्ता इति तं चावदन्मुहुः ॥ ९२
 ततो विक्रमशक्तेस्तत्तस्य सैन्यं सराष्ट्रकम् । आचक्राम महासेनो हतस्य गुणशर्मणा ॥ ९३
 आक्रम्य चान्यान्नृपतीन्सहाये गुणशर्मणि । आगत्योज्जयिनीं तस्थौ स राजा सुखितस्तदा ॥ ९४

सा त्वशोकवती राज्ञी सोत्सुका गुणशर्मणः । विरगम न निर्वन्धप्रार्थनातो दिवानिशम् ॥ १०५
 स तु नाङ्गीचकारैव तदकार्यं कथंचन । देहपातमपीच्छन्ति सन्तो नाविनयं पुनः ॥ १०६
 ततोऽशोकवती बुद्धा निश्चयं तस्य वैरतः । एकदा व्याजखेदं सा कृत्वा तस्थौ रुदन्मुखी ॥ १०७
 प्रविष्टोऽथ महासेनस्तामालोक्य तथास्थिताम् । पप्रच्छ राजा किमिदं प्रिये केनासि कोपिता ॥ १०८
 ब्रूहि यस्य करोम्येष धनैः प्राणैश्च निग्रहम् । इति ब्रुवाणं तं भूपं राज्ञी कृच्छ्रादिवाह सा ॥ १०९
 येन मेऽपकृतं तस्य नैव त्वं निग्रहे क्षमः । न स तादृक्तदेनेन मिथ्यैवोद्धाटितेन किम् ॥ ११०
 इत्युक्त्वा मानुबन्धे सा राज्ञि मिथ्यैवमब्रवीत् । आर्यपुत्रातिनिर्वन्धो यदि ते वक्षिं तच्छृणु ॥ १११
 अर्थं गौडेश्वरात्प्राप्तुं तेन संस्थाप्य संविदम् । गुणशर्मा तव द्रोहं कर्तुमैच्छच्छलादतः ॥ ११२
 तं च कोषनिबन्धादि गौडं कारयितुं नृपम् । विमसर्ज स दूतं स्वं गुप्तमाप्तं द्विजाधमः ॥ ११३
 तं दृष्ट्वा तत्र सूदस्तमाप्तो राजानमभ्यधात् । अहं ते साधयाम्येतत्कार्यं मार्थक्षयं कृथाः ॥ ११४
 इत्युक्त्वा बन्धयित्वा तं स दूतं गुणशर्मणः । सूदो मन्त्रस्तुतिं रक्षन्निहागाद्विपदायकः ॥ ११५
 तन्मध्ये च पलाय्यैव ततो निर्गत्य बन्धनान् । गुणशर्मान्तिकं दूतस्नदीयः सोऽप्युपागमत् ॥ ११६
 तेनाभिगतवृत्तान्तेनोक्त्वा सर्वं स दर्शितः । सूदो महानसेऽस्माकं प्रविष्टो गुणशर्मणे ॥ ११७
 ततो ज्ञात्वा स धूर्तेन सूपकृद्ब्रह्मबन्धुना । विषदानोद्यतस्तेन तुभ्यमावेद्य पातितः ॥ ११८
 अद्य तस्येह सूदस्य मातृभार्ये तथानुजम् । वार्तामन्वेष्टुमायातान्गुणाशर्मा स बुद्धिमान् ॥ ११९
 बुद्ध्वा तेन हता तस्य भार्या माता च सोऽस्य तु । भ्राता पलायितो देवात्प्राविशन्मम मन्दिरम् ॥ १२०
 तेन तद्वर्ण्यते यावत्सर्वं मे शरणार्थिना । गुणशर्मा स मद्भासगृहं तावत्प्रविष्टवान् ॥ १२१
 तं दृष्ट्वा नाम च श्रुत्वा भ्राता सूदस्य तस्य सः । भयान्निर्गत्य मत्पार्श्वान्न जाने क पलायितः ॥ १२२
 गुणशर्मापि तं दृष्ट्वा स्वभृत्यैः पूर्वदर्शितम् । अभूत्सद्यः सवैलक्ष्यो विमृशन्निव किंचन ॥ १२३
 गुणशर्मन्किमयैवमन्यादृश इवेक्ष्यसे । इत्यप्रच्छमहं तं च जिज्ञासुर्विजने ततः ॥ १२४
 सोऽथ स्वीकर्तुकामो मामाह स्मोद्रेदशङ्कितः । देवि त्वदनुरागाग्निदग्धोऽहं तद्भजस्व माम् ॥ १२५
 अन्यथाहं न जीवेयं देहि मे प्राणदक्षिणाम् । इत्युक्त्वा वासके शून्ये पादयोरुपतप्त मे ॥ १२६
 ततोऽहं पादमाक्षिप्य संभ्रमाद्यावदुस्थिता । तावदुत्थाय तेनाहमवलालिङ्गिता बलात् ॥ १२७
 तत्क्षणं च प्रविष्टा मे चेटी पल्लविकान्तिकम् । तां द्रष्टुं स निष्कम्प्य गुणशर्मा भयाद्गतः ॥ १२८
 यदि पल्लविका नात्र प्रावेक्ष्यत्तत्स निश्चितम् । अध्वंमयिष्यत्पापो मामित्येवं वृत्तमद्य मे ॥ १२९
 इत्युक्त्वा सा मृषा राज्ञी विरगम रुगेद् च । आदावसत्यवचनं पश्चाज्जाता हि कुस्त्रियः ॥ १३०
 राजा च स तदाकर्ण्य जज्वाल झटिति क्रुधा । स्त्रीवचःप्रत्ययो हन्ति विचारं महतामपि ॥ १३१
 अब्रवीच्च स कान्तां स्वां समाश्रसिहि सुन्दरि । तस्यावश्यं करिष्यामि द्रोहिणो वधनिग्रहम् ॥ १३२
 किं तु युक्त्या स हन्तव्यो भवेदपयशोऽन्यथा । ख्यातं हि यत्पञ्चकूलो दत्तं मे तेन जीवितम् ॥ १३३
 तदास्कन्दनदोषश्च लोके वक्तुं न युज्यते । इत्युक्त्वा तेन राज्ञा सा राज्ञी तं प्रत्यभाषत ॥ १३४
 अवाच्य एष दोषश्चेत्तदा वाच्योऽस्य सोऽपि किम् । यो गौडेश्वरजख्येन प्रभुद्रोहे समुद्यमः ॥ १३५
 एवमुक्ते तथा युक्तमुक्तमित्यभिधाय सः । ययौ राजा महासेनो निजमास्थानसंसदम् ॥ १३६
 तत्र सर्वे समाजग्मुर्दर्शनायास्य भूपतेः । राजानो राजपुत्राश्च सामन्ता मन्त्रिणस्तथा ॥ १३७

तावच्च गुणशर्मापि गृहाद्राजकुलं प्रति । आगान्मार्गे च सुवहून्यनिमित्तान्यवैक्षत ॥ १२८
 वामस्तस्याभवत्काकः श्वा वामादक्षिणं गयो । दक्षिणोऽहिरभूद्रामः सस्कन्धश्चास्फुरज्जुजः ॥ १२९
 अशुभं सूचयन्त्येतान्यनिमित्तानि मे ध्रुवम् । तन्ममैवास्तु यत्किञ्चिन्मा भूद्राजस्तु मत्प्रभोः ॥ १३०
 इत्यन्तश्चिन्तयन्सोऽथ नृपस्यास्थानमाविशत् । मा स्याद्राजकुले किञ्चिद्विरुद्धमिति भक्तितः ॥ १३१
 प्रणम्यात्रोपविष्टं च न तं राजा स पूर्ववत् । अभ्यनन्ददपश्यत्तु निर्यक्कोधेद्वया दृशा ॥ १३२
 किमेतदिति तस्मिन् गुणशर्मणि शङ्किते । स उत्थायासनाद्राजा तस्य स्कन्ध उपाविशत् ॥ १३३
 विस्मतांश्चाब्रवीत्सभ्याभ्यां मे गुणशर्मणा । शृणुतेति ततस्तं स गुणशर्मा व्यजिज्ञपत् ॥ १३४
 भृत्योऽहं त्वं प्रभुस्तत्रौ व्यवहारः कथं समः । अभितिष्ठान्नं पश्चाद्यथेच्छसि तथादिश ॥ १३५
 इति धीरेण तेनोक्तो मन्त्रिभिश्च प्रबोधितः । अध्यास्ते स्मासनं राजा पुनः सभ्यानुवाच च ॥ १३६
 विदितं तावदेतद्भो मन्त्रिणो यत्कमागतान् । विहाय गुणशर्मायं तावदात्मसमः कृतः ॥ १३७
 श्रूयतां मम चैतेन कीदृग्दूतगतागतैः । गौडेश्वरेण कृत्वैक्यं द्रोहः कर्तुमचिन्त्यत ॥ १३८
 इत्युक्त्वा वर्णयामास तत्तेभ्यः स महीपतिः । यदशोकवती तस्मै जगाद रचितं मृगा ॥ १३९
 योऽप्यात्मध्वंसनाक्षेपस्तया तस्य मृपोदितः । निष्काल्य लोकानामेभ्यः सोऽप्युक्तस्तेन भूभुजा ॥ १४०
 ततः स गुणशर्मा तमुवाचासत्यमीदृशम् । देव केनासि विज्ञप्रः खचित्रं केन निर्मितम् ॥ १४१
 तच्छ्रुत्वैव नृपोऽवादीत्पाप सत्यं न चेदिदम् । चरुभाण्डान्तरस्थं तत्कथं ज्ञातं विषं तया ॥ १४२
 प्रज्ञया ज्ञायते सर्वमित्युक्ते गुणशर्मणा । अशक्यमेतदित्युच्युस्तद्वेषेणान्यमन्त्रिणः ॥ १४३
 देव तत्त्वमनन्विष्य वक्तुमेवं न ते क्षमम् । प्रभुश्च निर्विचारश्च नीतिज्ञैर्न प्रशस्यते ॥ १४४
 इत्यस्य वदतो भूयः स राजा गुणशर्मणः । धावित्वा छुरिकाघातं ददौ धृष्ट इति ब्रुवन् ॥ १४५
 तस्मिन्प्रहारे करणप्रयोगात्तेन वञ्चिते । अन्ये तु प्रहरन्ति स्म वीरे तस्मिन्नृपानुगाः ॥ १४६
 स चापि युद्धकर्णैर्वञ्चित्वा कृपाणिकाः । गुणशर्मा समं तेषां सर्वेषामप्यपाहरत् ॥ १४७
 वधन्थ चैतानन्योन्यकेशपाशेन वेष्टितान् । कृत्वा करणयुक्त्यैव चित्रशिक्षितलाघवः ॥ १४८
 निर्ययौ च ततस्तस्याः प्रसङ्गं नृपसंसदः । जघान शतमात्रं च योधानामनुभावताम् ॥ १४९
 ततो दत्त्वाञ्जलस्थं तदन्तर्धानाञ्जनं दृशोः । अदृश्यः प्रययौ तस्माद्देशात्तत्क्षणमेव सः ॥ १५०
 दक्षिणापथमुद्दिश्य गच्छंश्चाचिन्तयत्पथि । नूनं तयाशोकवत्या मूढोऽसौ प्रेरितो नृपः ॥ १५१
 अहो विपादप्यशिकाः स्त्रियो रक्तविमानिताः । अहो असेव्याः साधूनां राजानोऽतत्त्वदर्शिनः ॥ १५२
 इत्यादि चिन्तयन्प्राप गुणशर्मा कथंचन । ग्रामं तत्र वटस्याधो ददर्शकं द्विजोत्तमम् ॥ १५३
 शिष्यानभ्यापयन्तं तमुपसृत्याभ्यवादयन् । सोऽपि तं विहितातिभ्यः पप्रच्छ ब्राह्मणः क्षणात् ॥ १५४
 हे ब्रह्मन्कतमां शास्त्रामधीपे कथ्यतामिति । ततः स गुणशर्मा तं ब्राह्मणं प्रत्यवोचत् ॥ १५५
 पठामि द्वादश ब्रह्मन्शास्त्रा द्वे सामवेदतः । ऋग्वेदाद्दे यजुर्वेदात्सप्त चैकामथर्वतः ॥ १५६
 तच्छ्रुत्वा तर्हि देवस्वमित्युक्त्वा ब्राह्मणोऽथ सः । आकृत्या कथितोत्कर्षं प्रह्वः पप्रच्छ तं पुनः ॥ १५७
 को देशः कोऽन्वयो ब्रूहि जन्मनालंकृतस्त्वया । किं ते नाम कथं चैयत्त्वयाधीतं क्व वा वद ॥ १५८
 तच्छ्रुत्वा गुणशर्मा तमुवाचोज्जयिनीपुरि । आदित्यशर्मनामासीत्कोऽपि ब्राह्मणपुत्रकः ॥ १५९
 पिता तस्य च बालस्य सतः पञ्चत्वमाययौ । माता तेन समं पत्या विवेश च ह्रुताशनम् ॥ १६०
 ततः स ववृधे तस्यां पुरि मातुलवेश्मनि । आदित्यशर्माधीयानो वेदान्विद्याः कलास्तथा ॥ १६१

प्राप्तविद्यस्य तस्यात्र जपव्रतनिषेविणः । प्रब्राजकेन केनापि सख्यं समुदपद्यत ॥ १६२
 स परिव्राट् समं तेन मित्रेणादित्यशर्मणा । गत्वा पितृवने होमं यक्षिणीसिद्धये व्यधात् ॥ १६३
 तत्र तस्याविरासीच्च कार्तस्वर्गविमानगा । वरकन्यापरिग्रृता दिव्यकन्या स्वलंकृता ॥ १६४
 सा तं मधुरया वाचा बभाषे मस्करिन्नहम् । विद्युन्मालाभिधा यक्षी यक्षिण्यश्वापरा इमाः ॥ १६५
 तदितो मत्परीवारादृहाणैकां यथारुचि । एतावदेव सिद्धं ते मन्त्रसाधनयानया ॥ १६६
 त्वया हि नैव विज्ञातं पूर्णं मन्मन्त्रसाधनम् । अतोऽहं ते न सिद्धैव मान्यं केशं वृथा कृथाः ॥ १६७
 एवमुक्तस्तया यक्ष्या परिव्राडनुमन्य सः । यक्षिणीमग्रहीदेकां तस्मात्तत्परिवागतः ॥ १६८
 ततश्च विद्युन्माला सा तिरोऽभूत्तां च यक्षिणीम् । आदित्यशर्मा पप्रच्छ सिद्धा प्रब्राजकस्य या ॥ १६९
 अप्यस्ति विद्युन्मालातो यक्षिणी काचिदुत्तमा । तच्छ्रुत्वा यक्षिणी सा तं प्रत्युवाचास्ति सुन्दर ॥ १७०
 विद्युन्माला चन्द्रलेखा तृतीया च सुलोचना । उत्तमा यक्षिणीष्वेता एतास्वपि सुलोचना ॥ १७१
 इत्युक्त्वा सा यथाकालमागन्तुं यक्षिणी ययौ । आदित्यशर्मणा साकमगात्प्रव्राट् च तद्रहम् ॥ १७२
 तत्र प्रतिदिनं तस्मै प्रीता प्रब्राजकाय सा । प्रायच्छद्यक्षिणी भोगानिष्टान्कालोपगामिनी ॥ १७३
 एकदादित्यशर्मा च प्रब्राजकमुखेन ताम् । सुलोचनामन्त्रविधिं को जानातीति पृष्टवान् ॥ १७४
 सापि तन्मुख एवास्मै यक्षिण्येवं किलाब्रवीत् । अस्ति तुम्बवनं नाम स्थानं दक्षिणदिग्भुवि ॥ १७५
 तत्रास्ति विष्णुगुप्ताख्यो वेणातीरकृतास्पदः । प्रब्राजको भदन्ताग्र्यः स तद्वेत्ति सविस्तरम् ॥ १७६
 बुद्धैतद्यक्षिणीवाक्यात्तं देशं चोत्सुको ययौ । आदित्यशर्मानुगतः प्रीत्या प्रब्राजकेन सः ॥ १७७
 तत्रान्विष्य यथावत्तं भदन्तमभिगम्य च । परिचर्यापरो भक्त्या त्रीणि वर्षाण्यसेवत ॥ १७८
 उपाचरच्च यक्षिण्या परिव्राट्सिद्धया तया । यथोपयोगोपहृतैरुपचारैरमानुषैः ॥ १७९
 ततस्तुष्टो भदन्तोऽसौ तस्मायादित्यशर्मणे । ददौ सुलोचनामन्त्रमर्थितं सविधानकम् ॥ १८०
 ततश्चादित्यशर्मा तं मन्त्रं प्राप्य समाप्य च । होमं चकार संपूर्णं गत्वैकान्ते यथाविधि ॥ १८१
 ततस्तस्य विमानस्था यक्षिणी सा सुलोचना । प्रादुर्बभूव रूपेण जगदाश्चर्यदायिना ॥ १८२
 जगाद चैतमेद्येहि सिद्धाहं तव किं पुनः । षण्णामं कन्यकाभावो नापन्नैर्यो मम त्वया ॥ १८३
 यदि मत्तो महावीरमृद्विपात्रं सुलक्षणम् । सर्वज्ञकल्पमजितं पुत्रं संप्राप्नुमिच्छसि ॥ १८४
 इत्युक्त्वा सा तथेत्येनमुक्तवन्तं च यक्षिणी । आदायादित्यशर्माणं विमानेनालकां ययौ ॥ १८५
 स च तत्र समीपस्थां तां पश्यन्नास्त सर्वदा । आदित्यशर्मा षण्णामानविधाराव्रतं चरन् ॥ १८६
 ततस्तुष्टो धनाध्यक्षो दिव्येन विधिना स्वयम् । आदित्यशर्मणे तस्मै व्यतरत्तां सुलोचनाम् ॥ १८७
 तस्यां तस्य द्विजस्यात्र जातोऽयमहमात्मजः । पित्रा च मे कृतं नाम गुणशर्मेति सद्गुणात् ॥ १८८
 ततस्तत्रैव यक्षाधिपतेर्मणिधराभिधात् । क्रमाद्वेदाश्च विद्याश्च कलाश्चाधिगता मया ॥ १८९
 अथैकदा किमप्यागाच्छक्रोऽत्र धनदान्तिकम् । उदतिष्ठश्च तं दृष्ट्वा ये तत्रासत केचन ॥ १९०
 मत्पितादित्यशर्मा तु तत्कालं विधियोगतः । अन्यत्र गतचित्तत्वाद्भोदतिष्ठत्संसंभ्रमः ॥ १९१
 ततस्तमशपत्कुद्धः स शक्रो धिग्जड ब्रज । स्वमेव मर्त्यलोकं तं नेह योग्यो भवानिति ॥ १९२
 प्रणिपत्यानुनीतोऽथ स सुलोचनया तया । शक्रोऽब्रवीत्तर्हि मा गान्मर्त्यलोकमयं स्वयम् ॥ १९३
 एतत्पुत्रस्तु यावेष पुत्रो ह्यात्मैव कथ्यते । मा भून्मद्वचनं मोघमित्युक्त्वेन्द्रः शमं ययौ ॥ १९४

ततः पित्राहमानीय निजमातुलवेश्मनि । उज्जयिन्यां विनिक्षिप्तो भवितव्यं हि यस्य तन् ॥ १९५
 तत्राजायत सख्यं मे राज्ञात्रयेण दैवतः । ततोऽत्र मम यद्वृत्तं तत्सर्वं शृणु वच्मि ते ॥ १९६
 इत्युक्त्वामूलवृत्तान्तं यदशोकवतीकृतम् । यच्च राजा कृतं तस्य युद्धान्तं तदवर्णयन् ॥ १९७
 पुनश्चोवाच तं ब्रह्मन्निथमस्मि पलायितः । देशान्तरं व्रजन्मार्गे भवन्तमिह दृष्टवान् ॥ १९८
 श्रुत्वा तद्ब्राह्मणस्तं स गुणशर्माणमभ्यधात् । तर्हि धन्योऽस्मि संवृत्तस्त्वदभ्यागमनात्प्रभो ॥ १९९
 तदेहि मे गृहं तावदग्निदत्तं च विद्धि माम् । नाम्ना मदग्रहारश्च ग्रामोऽयं निर्वृतो भव ॥ २००
 इत्युक्त्वा सोऽग्निदत्तस्तं गृहं प्रावेशयन्निजम् । ऋद्धिमद्गुणशर्माणं बहुगोमहिषीहयम् ॥ २०१
 तत्र स्नानाङ्गगाग्नाभ्यां वस्त्रैराभरणैश्च तम् । अतिथिं मानयामास भोजनैर्विविधैश्च सः ॥ २०२
 अदर्शयच्च तस्मै स्वां काम्यरूपां सुरैरपि । लक्षणावेक्षणमिपात्सुन्दरीं नाम कन्यकाम् ॥ २०३
 गुणशर्मापि सोऽनन्यसमरूपां विलोक्य ताम् । सपत्न्योऽस्या भविष्यन्तीत्यग्निदत्तमुवाच तम् ॥ २०४
 नासायां तिलकोऽस्यस्यास्तत्संवन्धाच्च वच्म्यहम् । उरस्यस्ति द्वितीयोऽपि तयोश्चैतत्फलं विदुः ॥ २०५
 एवं तेनोदिते तस्या भ्राता पितुर्गुजया । उद्धाटयत्युरो यावत्तावत्तिलकमैक्षत ॥ २०६
 ततोऽग्निदत्तः साश्चर्यो गुणशर्माणमभ्यधात् । सर्वज्ञस्त्वमिमौ त्वस्याम्निलकौ नाशुभप्रदौ ॥ २०७
 सपत्न्यो हि भवन्तीह प्रायः श्रीमति भर्तारि । दग्निद्रो विभृयादेकामपि कष्टं कुतो बहूः ॥ २०८
 तच्छ्रुत्वा गुणशर्मा तं प्रत्युवाच यथात्थ भोः । सुलक्षणाया ईदृश्या ह्याकृतेरशुभं कुतः ॥ २०९
 इत्युक्त्वान्प्रसङ्गेन पृष्टस्त्वस्मै शशंस सः । प्रत्यङ्गं तिलकादीनां फलं स्त्रीपुंसयोः प्रथक् ॥ २१०
 तदा च गुणशर्माणं तं सा दृष्ट्वैव सुन्दरी । इयं पातुं दृष्ट्वैव चकोरिविन्दुमुत्सुका ॥ २११
 ततोऽग्निदत्तो विजने गुणशर्माणमाह तम् । महाभाग ददाम्येतां कन्यां ते सुन्दरीमहम् ॥ २१२
 मा गा विदेशं तिष्ठेह गृहे मम यथासुखम् । एतत्तद्वचनं श्रुत्वा गुणशर्माप्युवाच तम् ॥ २१३
 मयमेवं कृते किं किं न सौख्यं मम किं तु माम् । मिथ्यागजावमानाग्निदत्तं प्रीणाति नैव तन् ॥ २१४
 कान्ता चन्द्रोदयो वीणापञ्चमध्वनिरित्यमी । ये नन्दयन्ति सुखितान्दुःखितान्व्यथयन्ति ते ॥ २१५
 ज्ञाया च स्वरमाङ्गता भवेदव्यभिचारिणी । अवशा पितृदत्ता तु स्यादशोकवती यथा ॥ २१६
 इतः प्रदेशान्निकटा सा किं चोज्जयिनी पुरी । तद्बद्धा स नृपो जातु मम कुर्यादुपद्रवम् ॥ २१७
 तत्परिभ्रम्य तीर्थानि प्रक्षालयाजन्मकिल्बिषम् । शरीरमेतत्तद्व्यामि भविष्याम्यथ निर्वृतः ॥ २१८
 इत्युक्तवन्तं प्रत्याह सोऽग्निदत्तो विहस्य तम् । तवापि मोहो यत्रेद्वक्तत्रान्यस्य किमुच्यताम् ॥ २१९
 अज्ञावमानाद्गानिः का वद शुद्धाशयस्य ते । पङ्को हि नभसि क्षिप्रः क्षेमः पतति मूर्धनि ॥ २२०
 राज्ञैव सोऽचिरात्प्राप्स्यत्यविशेषज्ञताफलम् । मोहान्धमविवेकं हि श्रीश्चिराय न सेवते ॥ २२१
 किं चाशोकवतीं दृष्ट्वा वैरस्यं स्त्रीषु चेत्तव । सती दृष्ट्वा न किं तासु श्रद्धा वेत्ति च लक्षणम् ॥ २२२
 निकटोज्जयिनी वा चेत्तव दास्याम्यहं तथा । यथा त्वामिह तिष्ठन्तं नैव ज्ञास्यति कश्चन ॥ २२३
 तीर्थयात्रा तवेष्टा वा तच्छ्रुत्वा तस्य मा बुधैः । संपत्तिर्विधिवन्न स्याद्वैदिके यस्य कर्मणि ॥ २२४
 अन्यथा देवपित्राग्निप्रियाव्रतजपादिभिः । गृहे या पुण्यनिष्पत्तिः साध्वनि भ्रमतः कुतः ॥ २२५
 भुजोपधानो भूशायी भिक्षाशी केवलोऽधनः । मुनेः समत्वं प्राप्यापि न क्लेशैर्मुच्यतेऽध्वगः ॥ २२६
 देहत्यागात्सुखं यद्वा वाञ्छस्थेष तव भ्रमः । इतः कष्टतरं दुःखममुत्र ह्यात्मघातिनाम् ॥ २२७
 तदेपोऽनुचितो मोहो यूनाश्च विदुषश्च ते । स्वयं विचारयावश्यं कर्तव्यं मद्वचस्तव ॥ २२८

कार्यामीह गुप्तं ते भूगृहं पृथुसुन्दरम् । विवाह्य सुन्दरीं तत्र तिष्ठाज्ञातो यथेच्छसि ॥ २२९
 इति तेनाग्निदत्तेन बोधितः स प्रयत्नतः । गुणशर्मा तथेत्येतत्प्रतिपद्य जगाद तम् ॥ २३०
 कृतं मया ते वचनं को भार्या सुन्दरीं त्यजेत । किं त्वेतामकृती नाहं परिणेष्यामि ते सुताम् ॥ २३१
 आराधयाम्यहं तावदेवं कंचित्सुसंयतः । येन तस्य कृतघ्नस्य राज्ञः कुर्यां प्रतिक्रियाम् ॥ २३२
 इति तद्वचनं दृष्टः सोऽग्निदत्तोऽन्वमन्यत । सोऽपि तां गुणशर्मात्र विशश्राम सुखं निशाम् ॥ २३३
 अन्येषुश्चाग्निदत्तोऽस्य सौख्यार्थं तत्र गुप्तिमन् । पातालवसतिप्रख्यं कारयामास भूगृहम् ॥ २३४
 तत्रस्थश्चाग्निदत्तं स गुणशर्मात्रवीद्वहः । इहान्तर्ब्रूहि कं देवं केन मन्त्रेण भक्तितः ॥ २३५
 आराधयाम्यहं तावद्वरदं व्रतचर्यया । इत्युक्तवन्तं तं श्रीरमग्निदत्तोऽभ्यभाषत ॥ २३६
 अस्ति स्वामिकुमारस्य मन्त्रो मे गुरुणोदितः । तेनाराधय तं देवं सेनान्यं तारकान्तकम् ॥ २३७
 यस्य जन्मार्थिभिर्देवैः प्रेषितः शत्रुपीडितैः । दग्धोऽपि कामः संकल्पजन्मा शर्वेण निर्मितः ॥ २३८
 महेश्वरादग्निकुण्डादग्नेः शरवणादपि । कृत्तिकाभ्यश्च शंसन्ति विचित्रं यस्य संभवम् ॥ २३९
 जातेनैव जगत्कृत्स्नं दुष्प्रभर्षेण तेजसा । आनन्द्य येन निहतो दुर्जयस्तारकासुरः ॥ २४०
 मन्मन्त्रमेतदादत्स्व मत्त इत्यभिधाय सः । अग्निदत्तो ददौ तस्मै मन्त्रं तं गुणशर्मणे । २४१
 तेनाराधितवान्स्कन्दं गुणशर्मा स भूगृहे । तयोपचर्यमाणः सन्सुन्दर्या नियतव्रतः ॥ २४२
 ततः प्रत्यक्षतामेत्य साक्षादेव स षण्मुखः । त्रुष्टोऽस्मि ते वरं पुत्र वृष्णीष्वेति तमादिशत् ॥ २४३
 । ॥ २४४
 आक्षीणकोपो भूत्वा त्वं महामेनं विजित्य च । गत्वाप्रतिहतः पुत्र पृथ्वीराज्यं करिष्यसि ॥ २४५
 इति दत्त्वाधिकं तस्मै वरं स्कन्दस्तिरोदधे । संप्राप्ताक्षयकोषश्च गुणशर्मापि सोऽभवत् ॥ २४६
 ऋद्ध्या ततः स्वमहिमोचितयाग्निदत्तविप्रात्मजामनुदिनाधिकवद्वभावाम् ।
 भाव्यर्थसिद्धिमिव रूपवतीमुपेतां तां सुन्दरीं स सुकृती विधिनोपयेमे ॥ २४७
 आक्षीणकोषनिचयप्रभवप्रभावात्संभूतभूरिगजवाजिपदातिसेन्यः ।
 दानप्रसादमिलिताग्विलपार्थिवानां रुन्धन्बलैरवनिमुज्जयिनीं जगाम ॥ २४८
 प्रख्याप्य तस्यां तदशोकवत्याः प्रजास्वशीलं समरे च भूपम् ।
 जित्वा महामेनमपास्य राज्यात्पृथ्वीपतित्वं स समाससाद ॥ २४९
 अन्याश्च कन्याः परिणीय राज्ञामन्ध्रेस्तटेष्वापराङ्मुखाक्षः ।
 इष्टान्स भोगान्गुणशर्मसम्राट् चिराय भुङ्क्ते स्म ससुन्दरीकः ॥ २५०
 इति पुरुषविशेषाज्ञानतो मूढबुद्धिः सपदि विपदमाप प्राङ्महासेनभूपः ।
 इति च स गुणशर्मा धैर्यमेकं सहायं कृतमतिरवलम्ब्य प्राप्तवानृद्धिमग्र्याम् ॥ २५१
 एवं कथां स्वसचिवस्य मुखदुदारां सूर्यप्रभो निशि निशम्य स वीतभीतेः ।
 वीरो महासमरमागरमुत्तितीर्षुत्साहमभ्यधिकमाप शनैश्च शिश्ये ॥ २५२

इति महाकविश्रीसोमदेवभट्टविरचिते कथासरित्सागरे सूर्यप्रभलम्बके षष्ठतरङ्गः ।

सप्तमस्तरङ्गः ।

ततः सूर्यप्रभः प्रातरुत्थाय सचिवैः सह । दानवादिबलैः सर्वैर्गुतो युद्धभुवं ययौ ॥ १
 आययौ श्रुतशर्मा च विद्याभरबलैर्वृतः । आजग्मुश्च पुनर्दृष्टुं सर्वे देवासुरादयः ॥ २

सैन्ये द्वे अपि ते व्यूहावर्धचन्द्रौ च चक्रतुः । प्रावर्तत ततो युद्धं बलयोरुभयोस्तयोः ॥	३
मशब्दमभिधावन्तो निवृत्तन्तः परस्परम् । पत्रारूढाः प्रजविनो युज्यन्ते स्म शरा अपि ॥	४
कोषाननाग्रनिर्याताः सुदीर्घाः पीनशोणिताः । लोलाः खड्गलता रेजुः कृतान्तरसना इव ॥	५
अग्नेत्फुल्लमुखाम्भोजसंपतच्चक्रसंहति । गजहंसक्षयायासीत्तदाहवमहासरः ॥	६
उत्फलद्भिः पतद्भिश्च निर्लूनैः शरमूर्धभिः । कृतान्तकन्दुकक्रीडासंनिभा समिदाबभौ ॥	७
क्षतजासेकनिर्धूतभूलिध्वान्ते रणाजिरे । महारथानाभवन्द्वन्द्वयुद्धान्यमर्षिणाम् ॥	८
आसीत्सूर्यप्रभस्यात्र सङ्ग्रामः श्रुतशर्मणा । दामोदरेण च समं प्रभासस्याहवोऽभवत् ॥	९
महोत्पातेन साकं च सिद्धार्थो युयुधे तदा । प्रहस्तो ब्रह्मगुप्तेन संगमेन च वीतभीः ॥	१०
प्रज्ञाढ्यश्चन्द्रगुप्तेनाप्यक्रमेण प्रियंकरः । युयुधे सर्वदमनः सहैवातिबलेन च ॥	११
धुरंधरेण युयुधे स कुञ्जरकुमारकः । अन्ये महारथाश्चान्यैर्युध्यन्त पृथक्पृथक् ॥	१२
तत्र पूर्वं महोत्पातः प्रतिहत्य शरैः शरान् । सिद्धार्थस्य धनुश्छित्त्वा जघानाश्चान्ससारथीन् ॥	१३
विरथः सोऽपि सिद्धार्थो धावित्वा तस्य तं कुधा । अयोदण्डेन महता माश्वं रथमचूर्णयत् ॥	१४
ततस्तं पादचारी स सिद्धार्थः पादचारिणाम् । बाहुयुद्धेन धरणौ महोत्पातमपातयत् ॥	१५
यावच्चेच्छति निष्पेष्टुं स तं तावत्स खेचरः । भगेन रक्षितः पित्रा प्रोत्थाय प्रययौ रणान् ॥	१६
प्रहस्तब्रह्मगुप्तौ चाप्यन्योन्यं विरथीकृतौ । करणैः खड्गयुद्धेन युध्येते स्म पृथग्विधैः ॥	१७
प्रहस्तश्चासिर्निलूनचर्मणं करणक्रमात् । युक्त्या तं पातयामास ब्रह्मगुप्तं भुवस्तले ॥	१८
पतितस्य शिरस्तस्य स यावच्छेत्तुमिच्छति । तावन्निवारितो दूर्गात्पित्रास्य ब्रह्मणा स्वयम् ॥	१९
सुतान् रक्षितुमायाता यूयं न प्रेक्षितुं रणम् । इत्युक्त्वा दानवाः सर्वे देवान्विजहसुस्तदा ॥	२०
तावद्वीतभयश्छिन्नधन्वानं हतसारथिम् । जघान हृदये विद्ध्वा प्रसुम्नास्त्रेण संक्रमम् ॥	२१
प्रज्ञाढ्यश्चन्द्रगुप्तं च पदातिं रथयोः क्षयात् । पदातिः खड्गयुद्धेन न्यवधीत्कृतमस्तकम् ॥	२२
ततः पुत्रवधकुद्धः स्वयमागत्य चन्द्रमाः । प्रज्ञाढ्यं योधयामास युद्धं चासीत्तयोः समम् ॥	२३
प्रियंकरश्च विरथो विरथं रथनाशतः । एकखड्गप्रहारेण करोति स्माक्रमं द्विधा ॥	२४
छिन्ने धनुषि निक्षिप्तेनाङ्कुशेन हृदि क्षतम् । हतवान्सर्वदमनो हेलयातिबलं रणे ॥	२५
ततो धुरंधरं तं च स कुञ्जरकुमारकः । अस्त्रप्रत्यस्त्रयुद्धेन चकार विरथं मुहुः ॥	२६
मुहुर्विक्रमशक्तिश्च तस्मै रथमढौकयत् । ररक्ष संकटे तं चाप्यस्त्रैस्त्राणि वारयन् ॥	२७
स कुञ्जरकुमारोऽथ धावित्वा महतीं शिलाम् । कुद्धो विक्रमशक्तेर्द्रोक्चिक्षेप स्यन्दनोपरि ॥	२८
गते विक्रमशक्तो च चूर्णितस्यन्दने ततः । तयैव शिलया तं स धुरंधरमचूर्णयत् ॥	२९
सूर्यप्रभः प्रयुद्धोऽपि सहात्र श्रुतशर्मणा । विरोचनवधक्रोधाज्जघानैकेषुणा दमम् ॥	३०
तत्क्रोधादश्विनौ देवौ युद्धायापतितौ शरैः । सुनीथः प्रतिजग्राह तेषां युद्धमभून्महत् ॥	३१
स्थिरबुद्धिश्च सङ्ग्रामे शक्त्या हत्वा पराक्रमम् । वसुभिस्तद्वधकुद्धैः सहाष्टाभिरयुध्यत ॥	३२
विरथीकृतभासं च प्रभासो वीक्ष्य मर्दनम् । दामोदररणासक्तोऽप्येकेनैवेषुणावधीत् ॥	३३
प्रकम्पनोऽस्त्रयुद्धेन हत्वा तेजःप्रभं युधि । युयुधे तद्वधकुद्धेनाग्निना सह दानवः ॥	३४
धूमकेतोश्च समरे यमदंष्ट्रं निजघ्नुषः । कुपितेन यमेनाभूत्सह युद्धं सुदारुणम् ॥	३५

चूर्णयित्वा स शिलया सिंहदंष्ट्रः सुरोपणम् । समं निर्कृतिनायुद्धं तद्वधामर्थशालिना ॥	३६
कालचक्रोऽपि चक्रेण चक्रे वायुबलं द्विधा । अयुध्यत च तत्कोपाज्ज्वलता वायुना सह ॥	३७
रूपैर्नागाद्रिवृक्षाणां महामायो विमोहदम् । कुबेरदत्तं हतवांस्ताक्ष्यवज्राग्निरूपधृत् ॥	३८
ततः क्रुद्धः कुबेरोऽत्र तेन साकमयुध्यत । एवमन्येऽप्ययुध्यन्त सुराः स्वांशवधक्रुधा ॥	३९
निजघ्नितेऽत्र चान्येऽपि ते ते विद्याधराधिपाः । उत्पतद्भिः प्रतिपदं तैस्तैर्मनुजदानवैः ॥	४०
तावच्चात्र प्रभासस्य सह दामोदरेण तत् । परस्परान्धप्रत्यस्त्रभीमं युद्धमवर्तत ॥	४१
अथ दामोदरश्छिन्नधन्वा निहतसारथिः । आत्तान्यचापः संगृह्य स्वयं रश्मीनयुध्यत ॥	४२
माधुवादप्रदं चास्य पप्रच्छेन्द्रोऽम्बुजासनम् । ह्रीयमानं प्रति कथं तृप्तोऽसि भगवन्निति ॥	४३
ततो ब्रह्मा जगदैर्न कथं नैतस्य तुष्यते । इयच्चिरं प्रभासेन सह योऽनेन युध्यते ॥	४४
दामोदरं हरेरंशं विना कुर्यादिदं हि कः । एकस्य हि प्रभामस्य सर्वेऽप्यल्पाः सुरा रणे ॥	४५
नमुचिर्नाम यो ह्यासीदसुरः सुरमर्दनः । प्रबलाख्यस्ततो जज्ञे सर्वरत्नमयश्च यः ॥	४६
सैष प्रभासो जातोऽद्य पुत्रो भासस्य दुर्जयः । भासोऽपि पूर्वमभवत्कालनेर्मिर्महासुरः ॥	४७
भूयो हिरण्यकशिपुस्ततो भूत्वा कपिश्रलः । सुमुण्डीकोऽसुरो योऽभूत्सोऽयं सूर्यप्रभोऽद्य च ॥	४८
हिरण्याक्षश्च योऽभूत्प्राक्स सुनीथासुरोऽप्ययम् । प्रहस्ताद्याश्च येऽप्येते ते सर्वे दैत्यदानवाः ॥	४९
ये युष्माभिर्हतास्तेऽभी पुनर्जाता यतोऽसुराः । मयादयोऽत एवामी पक्षमेषामुपाश्रिताः ॥	५०
सूर्यप्रभादिभिः स्विष्टरुद्रयज्ञप्रभावतः । विस्मस्तबन्धनः पश्य बलिर्द्रुमिहागतः ॥	५१
स्वं सत्यवचनं रक्षन्पातालेष्वेव तिष्ठति । त्वद्राज्यकालपर्यन्तं ततश्चेन्द्रो भविष्यति ॥	५२
एते परिगृहीताश्च सांप्रतं त्रिपुगारिणा । तन्नायं जयकालो वः संधिं कुरुत किं ग्रहैः ॥	५३
इति यावत्सुगर्पतिं ब्रवीति कमलासनः । तावत्प्रभासः प्रामुश्चदस्त्रं पाश्रुपतं महत् ॥	५४
तद्वृष्ट्वा सर्वसंहारि गौद्रमस्त्रं विजृम्भितम् । प्रमुक्तं हरिणा चक्रं सुतस्त्रेहात्सुदर्शनम् ॥	५५
ततः सरूपयोगासीद्युद्धं दिव्यास्त्रयोस्तयोः । अकाण्डविश्रंसंहारसंध्रान्तभुवनत्रयम् ॥	५६
अस्त्रं स्वं संहारैतत्त्वं यावत्स्वं संहगम्यहम् । इत्युक्तो हरिणा सोऽथ प्रभासः प्रत्युवाच तम् ॥	५७
मुक्तमस्त्रं वृथा न स्यात्तत्प्रयातु पराङ्मुखः । दामोदरो ग्णं हित्वा ततोऽस्त्रं संहारम्यहम् ॥	५८
इत्युक्ते तेन भगवानवादीत्तर्हि मानय । चक्रं त्वमपि मे मा भूद्वैफल्यमुभयोरपि ॥	५९
एतच्छौरेर्वचः श्रुत्वा प्रभासः प्राह कालवित् । एवमस्तु रथं हन्तु मम चक्रमिदं तव ॥	६०
तथेति हरिणा दामोदरे व्यावर्तिते गणान् । प्रभासः संजहारास्त्रं चक्रं चास्यापतद्रथे ॥	६१
आरुह्यान्यं रथं सोऽथ ययौ सूर्यप्रभान्तिकम् । दामोदरोऽपि स प्रायाच्छ्रुतशर्मन्तिकं ततः ॥	६२
तावच्च वासवांशत्वद्वप्तस्य श्रुतशर्मणः । सूर्यप्रभस्य च द्वन्द्वयुद्धं काष्ठां परामगात् ॥	६३
श्रुतशर्मा प्रयुङ्क्ते स्म यद्यदस्त्रं प्रयत्नतः । प्रत्यस्त्रैः प्रतिहन्ति स्म तत्तत्सूर्यप्रभः क्षणात् ॥	६४
माया या या च तेनात्र प्रयुक्ता श्रुतशर्मणा । सूर्यप्रभेण सा सास्य निहता प्रतिमायया ॥	६५
ततो ब्रह्मास्त्रमुचच्छ्रुतशर्मातिकोपतः । सूर्यप्रभोऽपि प्रामुश्चदस्त्रं पाश्रुपतं कृती ॥	६६
तेन गौद्रमहास्त्रेण ब्रह्मास्त्रं प्रतिहत्य तत् । यावत्स दुष्प्रभर्षेण श्रुतशर्माभिभूयते ॥	६७
तावदिन्द्रप्रभृतिभिलोकपालैः समन्ततः । वज्रादीनि प्रयुक्तानि परमास्त्राण्यमर्षिभिः ॥	६८
तत्तु पाश्रुपतं तानि जित्वा सर्वायुधान्यपि । जज्वाल सुतरामस्त्रं श्रुतशर्मजिघांसया ॥	६९

ततः सूर्यप्रभः स्तुत्वा महास्त्रं तज्जिज्ञपत् । मा वधीः श्रुतशर्माणं बद्धा त्वं तं समर्पय ॥	७०
ततः प्रसह्य निःशेषैः संनद्धमभवत्सुरैः । तज्जिगीषावशाच्चान्यैः प्रेक्षकैरसुरैरपि ॥	७१
तत्क्षणं वीरभद्राख्यः शंभुना प्रेरितो गणः । आगत्यैव तदादेशमिन्द्रादिभ्योऽश्रवीदिदम् ॥	७२
यूयं प्रेक्षितुमायातास्तद्योद्धुं वः क्रमोऽत्र कः । मर्यादालङ्घनाच्चान्यदपि स्यादसमञ्जसम् ॥	७३
एतच्छ्रुत्वाश्रुवन्देवा हन्यन्ते च हताश्च नः । सर्वेषामत्र तनयास्तत्र युध्यामहे कथम् ॥	७४
दुस्त्यजो हि सुतस्त्रहस्तदवश्यं प्रतिक्रिया । तन्निहन्तृषु कर्तव्या यथाशक्यत्र कोऽक्रमः ॥	७५
इत्युक्तवत्सु देवेषु वीरभद्रे ततो गते । सुराणामसुराणां च प्रावर्तत महारणः ॥	७६
सुनीथः सममश्विभ्यां प्रजाक्यश्च महेन्दुना । स्थिरबुद्धिश्च वसुभिः कालचक्रश्च वायुना ॥	७७
प्रकम्पनोऽग्निना सिंहदंष्ट्रो निर्ऋतिना तथा । वरुणेन प्रमथनो धूमकेतुर्यमेन च ॥	७८
महामायः स च तदा धनाधिपतिना सह । अयुध्यतास्त्रप्रत्यस्त्रैरन्योन्यैश्च समं सुरैः ॥	७९
पर्यन्ते पग्रमास्त्रं च यो यो यद्यत्सुरोऽक्षिपत् । तस्य तस्य हस्ततत्तद्गुणैः व्यनाशयत् ॥	८०
धनदस्तूद्यतगदः साम्रा शर्वेण वारितः । भग्नस्त्राश्च सुरास्ते ते परित्यज्याह्वं ययुः ॥	८१
ततः सूर्यप्रभं शक्रः स्वयं क्रोधाद्योधयत् । शरौघममुचत्तस्मिस्तानि तान्यायुधानि च ॥	८२
सूर्यप्रभश्च निर्भूय तदस्त्राण्यवहेलया । आकर्णाकृष्टनाराचशतेनेन्द्रमनाडयत् ॥	८३
ततः क्रुद्धः स कुलिशं जग्राह च सुराधिपः । हुंकारं चाकरोद्गुह्रः कुलिशं च ननाश तन ॥	८४
ततः पराङ्मुखे याते शक्रे नारायणः स्वयम् । प्रभासं योधयामास क्रोधात्कोटीमुखैः शरैः ॥	८५
अस्त्राण्यन्यानि चाप्यस्त्रैर्निष्कम्पो युयुये समम् । हताश्वो विरथीभूतोऽप्यारुह्यान्यं गथं च सः ॥	८६
तेन दैत्यारिणा सार्धं निर्विशेषमयुध्यत । ततः प्रकुपितो देवो ज्वलच्चक्रं मुमोच सः ॥	८७
प्रभासोऽप्यभिमन्थ्यैव दिव्यं खड्गं प्रमुक्तवान् । तयोरायुधयोर्गुध्यमानयोर्वीक्ष्य चक्रतः ।	८८
हीयमानं शनैः खड्गं हुंकारं कृतवानह्रः । तेन ते खड्गचक्रे द्वे अन्तर्धानमुपेतुः ॥	८९
ततो ननन्दुरसुरा विषीदन्ति स्म चामराः । सूर्यप्रभे लब्धजये बद्धे च श्रुतशर्मणि ॥	९०
संस्तुत्याराधयामासुरथ देवा वृषध्वजम् । ततस्तुष्टुः सुरानेवमादिदेशाम्बिकापतिः ॥	९१
सूर्यप्रभप्रतिज्ञातं वर्जयित्वाभ्यर्च्यतां वरः । देव यत्ते प्रतिज्ञातं कः शक्तः कर्तुमन्यथा ॥	९२
किं त्वस्माभिः प्रतिज्ञातं यदस्य श्रुतशर्मणः । सत्यं तदप्यस्तु विभो मा भूदंशक्षयश्च नः ॥	९३
इत्युक्त्वा विरतान्देवान्भगवानेवमादिशत् । संधौ कृते भवत्येतत्संधिश्चैवमिहास्तु वः ॥	९४
सूर्यप्रभं प्रणमत् श्रुतशर्मा सहानुगः । ततस्तथा वदिष्यामो यथोभयहितं भवेत् ॥	९५
इतीश्वरवचो देवाः प्रतिपद्य तथेति च । सूर्यप्रभस्य विदधुः श्रुतशर्माणमानतम् ॥	९६
ततस्तयोर्मिथस्त्यक्तवैरयोः कण्ठलग्नयोः । संधि देवासुराश्चक्रुः शान्तवैराः परस्परम् ॥	९७
अथ शृण्वत्सु निग्लिष्वसुरेषु सुरेषु च । उवाच भगवान्शंभुः सूर्यप्रभमिदं वचः ॥	९८
कुरु दक्षिणवेद्यर्थं चक्रवर्तित्वमात्मनः । उत्तरश्मिस्तु वेद्यर्थं देहि तच्छ्रुतशर्मणे ॥	९९
प्राप्रव्यमचिरात्पुत्र त्वया हतश्चतुर्गुणम् । साम्राज्यं किनरादीनामशेषाणां तुचारिणाम् ॥	१००
तस्मिन्प्राप्ते च दद्यास्त्वं वेद्यर्थमपि दक्षिणम् । तत्कुञ्जरकुमाराय सविशेषपदे स्थितः ॥	१०१
ये चात्र निहता वीराः समित्युभयपक्षयोः । उत्तिष्ठन्त्वक्षतैरङ्गैर्जीवन्तः सर्व एव ते ॥	१०२
इत्युक्त्वान्तर्दधे शंभुः सर्वे चोत्तश्रुरक्षताः । सुप्रबुद्धा इव ते येऽत्राभूवन्नरणे हताः ॥	१०३

अथ सूर्यप्रभो मूर्ध्नि धृतशंभवशासनः । गत्वा विविक्तं विस्तीर्णं भूमिभागमरिन्दमः ॥ १०४
 उपविष्टो महास्थाने श्रुतशर्मणमागतम् । निजसिंहासनार्थं तमुपावेशितवान्स्वयम् ॥ १०५
 तद्वयस्याः प्रभासाद्या वयस्याः श्रुतशर्मणः । दामोदराद्याश्च तयोः पार्श्वयोः समुपाविशन् ॥ १०६
 उपाविशत्सुनीथश्च मयश्चान्ये च दानवाः । आसनेषु यथार्हेषु तथा विद्याधरेश्वराः ॥ १०७
 ततस्तत्राययुः सप्तपातालपतयोऽखिलाः । प्रह्लादप्रमुखा दैत्यदानवेन्द्राः प्रहर्षतः ॥ १०८
 शक्रश्च लोकपालादियुतो गुरुपुरःसरः । विद्याधरः सुमेरुश्च स सुवासकुमारकः ॥ १०९
 दनुप्रभृतयः सर्वाश्चाययुः कश्यपाङ्गनाः । भूतासनविमानेन भार्याः सूर्यप्रभस्य च ॥ ११०
 सर्वेष्वेषु कृतान्योन्यप्रीत्याचारोपवेशिषु । सिद्धिर्नाम सखी दन्वास्तद्वाक्येनैवमभ्यधात् ॥ १११
 भो भोः सुरासुरा देवी दनुर्युष्मान्त्रवीलसौ । अस्मिन्प्रीतिसमाजे यत्सौमनस्यं सुखं च नः ॥ ११२
 तद्भूत यदि युष्माभिरनुभूतं कदाचन । तदन्योन्यं न कर्तव्यो विरोधो दुःखदारुणः ॥ ११३
 हिरण्याक्षादिभिर्ज्यैष्ठ्यैर्गुराज्याय कृतः स यैः । ते गताः शक्र एवाद्य ज्येष्ठस्तत्का विरोधिता ॥ ११४
 निर्वैरसुखितास्तस्माद्गतेध्वमितरेतरम् । अस्माकं येन संतोषः शिवं च जगतां भवेत् ॥ ११५
 इति सिद्धिमुवाच्छ्रुत्वा भगवत्या दनोर्वचः । शक्रेण वीक्षितमुखो बृहस्पतिरुवाच ताम् ॥ ११६
 नानुबन्धोऽस्ति देवानामसुरान्प्रति कश्चन । विकुर्वते न यद्येते मिथ्या देवानिमान्प्रति ॥ ११७
 इत्युक्ते देवगुरुणा दानवेन्द्रो मयोऽब्रवीत् । स्याद्विकारोऽसुराणां चेत्तद्व्यान्नमुचिः कथम् ॥ ११८
 उच्चैःश्रवसमिन्द्राय मृतसंजीवनं हयम् । प्रबलश्च शरीरं स्वं सुरेभ्यः कथमर्पयेत् ॥ ११९
 त्रैलोक्यं हूये दत्त्वा विशेत्कारां कथं बलिः । अयोदेहः कथं देहं दद्याद्वा विश्वकर्मणे ॥ १२०
 अधिकं वा कियद्गच्छिन्म नित्यसंभाविनोऽसुराः । छद्मना चेन्न बाध्यन्ते तदेपां नास्ति विक्रिया ॥ १२१
 एवं मयासुरेणोक्ते सिद्ध्यावोचि तथा यथा । प्रीतिं देवासुराश्चक्रुर्मिथः कण्ठग्रहोत्तरम् ॥ १२२
 तावद्भवान्या प्रहिता प्रतीहारी जयाभिधा । अत्रागात्पूजिता सर्वैः सुमेरुमवदच्च सा ॥ १२३
 देव्याहं प्रेषिता त्वां प्रत्यादिष्टं च तया तव । अस्ति ते कन्यका नाम्ना कामचूडामणिः सुता ॥ १२४
 सूर्यप्रभाय तां देहि शीघ्रं भक्ता हि सा मम । इत्युक्तो जयया प्रह्वः सुमेरुः प्रत्युवाच ताम् ॥ १२५
 यदादिशति देवी मां परमोऽनुग्रहो ह्ययम् । देवेनाप्ययमेवार्थः प्रागादिष्टो ममाभवत् ॥ १२६
 एवं सुमेरुणा प्रोक्ता प्राह सूर्यप्रभं जया । त्वयैषा सर्वभार्याणां कर्तव्योपरिवर्तिनी ॥ १२७
 सर्वाभ्योऽभिमतान्याभ्यस्तवाप्येषा भविष्यति । इत्यादिष्टं तवाप्यद्य देव्या गौर्या प्रसन्नया ॥ १२८
 इत्युक्त्वान्तर्दधे सूर्यप्रभेणाभ्यर्चिता जया । अत्रैवाहिं सुमेरुश्च लग्नं निश्चितवान्द्रुतम् ॥ १२९
 वेदीमकारयत्सोऽत्र सद्रत्नस्तम्भकुट्टिमाम् । युक्तां तद्रश्मिजालेन पिहितेनेव वह्निना ॥ १३०
 आनाययामास च तां कामचूडामणिं सुताम् । निपीयमानलावण्यां लोलैर्देवासुरेक्षणैः ॥ १३१
 उमा हिमवतो जाता जाता चेयं सुमेरुतः । इतीव तत्समानेन सौन्दर्येण समाश्रिताम् ॥ १३२
 ततो वेदीं समारोप्य कृतकौतुकशोभिताम् । प्रसाधितां सुमेरुस्तां ददौ सूर्यप्रभाय सः ॥ १३३
 सूर्यप्रभश्च जग्राह कामचूडामणैस्तदा । दनुप्रभृतिभिर्धद्रकंकणं पाणिपङ्कजम् ॥ १३४
 ददौ लाजविसर्गे च प्रथमे तत्क्षणागता । जया भवानीप्रहिता दिव्यां मालामनश्चरीम् ॥ १३५
 सुमेरुश्चाप्यनर्घाणि रत्नानि प्रददौ तदा । ऐरावणात्समुत्पन्नं दिव्यं च वरवारणम् ॥ १३६
 द्वितीये लाजमोक्षे च जया रत्नावलीमदात् । यया कण्ठस्थया मृत्युः क्षुत्तप्णा च न बाधते ॥ १३७

सुमेरुश्च ददाति स्म द्विगुणं रत्नसंचयम् । ऊर्ध्वैःश्रवःप्रसूतं च हयरत्नमनुत्तमम् ॥	१३८
लाजमोक्षे तृतीये च ददावेकावलीं जया । यौवनं क्षीयते नैव यया कण्ठावलग्नया ॥	१३९
सुमेरुस्त्रिगुणं राशिं रत्नानां प्रवितीयं च । दत्तवान्गुलिकां दिव्यां सर्वसिद्धयुपयोगिनीम् ॥	१४०
ततो विवाहे निर्वृत्ते सुमेरुः ससुरासुगन् । विद्याधरान्देवमातृः सर्वानेवं व्यजिज्ञपत् ॥	१४१
भोक्तव्यमद्य युष्माभिः सर्वैरेव गृहे मम । अनुग्रहश्च कर्तव्यो बद्धो मूर्ध्नि मयाञ्जलिः ॥	१४२
एवमभ्यर्थनां तस्य सुमेरोः सर्व एव ते । यावन्नेच्छन्ति तावच्च नन्दी तत्रागतोऽभवत् ॥	१४३
स तानवादीत्प्रणतानादिष्टं वस्त्रिशूलिना । गृहे सुमेरोर्भोक्तव्यमेष ह्यस्मत्परिग्रहः ॥	१४४
एतदन्नेषु भक्तेषु तृप्तिः स्याच्छाश्वती च वः । इति नन्दिमुखाच्छ्रुत्वा सर्वे तत्प्रतिपेदिरे ॥	१४५
ततोऽत्राजग्मुर्मिताः शंकरप्रहिता गणाः । विनायकमहाकालवीरभद्राद्यधिष्ठिताः ॥	१४६
ते च भोजनसज्जां तां वेदिं कृत्वा यथाक्रमम् । तानुपावेशयन्देवद्युचरासुरमानुषान् ॥	१४७
उपाहरन्त तेभ्यश्च विद्याकूपान्सुमेरुणा । आहाराञ्शंकरादिष्टकामधेनूद्भवांस्तथा ॥	१४८
एकैकस्य यथार्हं च तस्थुरिच्छाविधायिनः । वीरभद्रमहाकालभृङ्गिप्रभृतयः सुराः ॥	१४९
पदे पदे च संतोषमिलद्युचरचारणम् । तदा संगीतकमभूद्व्यस्त्रीनृत्यसुन्दरम् ॥	१५०
आहारान्ते च सर्वेषां तेषां नन्दीश्वरादयः । ददुर्दिव्यानि माल्यानि वस्त्राण्याभरणानि च ॥	१५१
एवं संमान्य देवादीन्नन्दिप्रभृतयोऽखिलाः । गणेश्वरा गणैः सर्वैः सह जग्मुर्यथागतम् ॥	१५२
ततो देवासुराः सर्वे ताश्च तन्मातरो ययुः । श्रुतशर्मादयस्ते चाप्यामन्त्र्य स्वं स्वमास्पदम् ॥	१५३
सूर्यप्रभः सभार्यश्च सवयस्यवधूयुतः । विमानेन यथावाद्यं तत्सुमेरुतपोवनम् ॥	१५४
प्रेषयामास हर्षं च स्ववयस्यं महीभृताम् । रत्नप्रभस्य च भ्रातुराख्यातुमुदयं निजम् ॥	१५५
दिनान्ते च स सद्रत्नपर्यङ्कं साधुनिर्मितम् । कामचूडामणेरध्वा वासवेशम विवेश तन् ॥	१५६
तत्रैतां च घनाश्लेषदशनच्छदखण्डनैः । त्याजयित्वा शनैर्लज्जां नवोढासुलभां क्रमात् ॥	१५७
अनिर्वाच्यं नवं मुग्धविदग्धमधुरं रतम् । अनास्वादितमन्याभ्यः सिषेवे स तथा सह ॥	१५८
इदानीं बहिरन्यासां निवेशो हृदयेऽस्तु मे । अन्तः पुनस्तवैकस्या इति तां चान्वरञ्जयत् ॥	१५९
ततो रतान्तस्रस्य प्रियाश्लेषसुखावहा । शनैः समाप्तिमगमन्निशा निद्रा च तस्य सा ॥	१६०
प्रभाते च स उत्थाय गत्वा सूर्यप्रभस्ततः । आद्यास्ता रञ्जयामास निजभार्याः सह स्थिताः ॥	१६१
तास्तं नववधूरक्तं यावत्परिहसन्ति च । सनर्मवक्रमधुरस्निग्धमुरधैर्वचःक्रमैः ॥	१६२
द्वाःस्थेनावेदितस्तावदागस्य प्रणिपत्य च । विद्याधरः सुषेणाख्यः कृतिनं तं व्यजिज्ञपत् ॥	१६३
देव त्रिकूटनाथाद्यैः सर्वैर्विद्याधरेश्वरैः । प्रेषितोऽहमिहैवं च देवं विज्ञापयन्ति ते ॥	१६४
ऋषभाद्रौ तृतीयेऽहिं ह्यभिषेकः शुभस्तव । संवाद्यतां तत्सर्वेषामुद्यमोऽत्र विधीयताम् ॥	१६५
तच्छ्रुत्वा प्रत्यवोचत्तं दूतं सूर्यप्रभस्तदा । गच्छ त्रिकूटाधिपतिप्रभृतीन्ब्रूहि मद्विरा ॥	१६६
भवन्त एव कुर्वन्तु समारम्भं वदन्तु च । आत्मनैव परं सज्जा वयमेते स्थिताः पुनः ॥	१६७
संवादनं तु सर्वेषां करिष्यामो यथायथम् । इत्यात्तप्रतिसंदेशः सुषेणः स ततो ययौ ॥	१६८
सूर्यप्रभोऽपि चैकैकं प्रभासप्रभृतीन्सखीन् । देवानां याज्ञवल्क्यादिमुनीनां भूभृतां तथा ॥	१६९
विद्याधरासुराणां च विससर्ज पृथक्पृथक् । निमन्त्रणाय सर्वेषां स्वाभिषेकमहोत्सवे ॥	१७०
स्वयं जगाम चैकाकी कैलासं पर्वतोत्तमम् । हरस्य चाम्बिकायाश्च निमन्त्रणकृतोद्यमः ॥	१७१

आरोहंश्च तमद्राक्षीच्छुभ्रभूतिसितं गिरिम् । सेव्यं देवर्षिसिद्धानां द्वितीयमिव शंकरम् ॥	१७२
अर्धादधिकमारुह्य दुरारोहं ततः परम् । स तं पश्यन्ददर्शात्र वैदुमं द्वारमेकतः ॥	१७३
यदा प्रवेशं नैवात्र सिद्धिमानप्यवाप सः । तदैकाग्रेण मनसा स्तौति स्म शशिशेखरम् ॥	१७४
ततस्तद्धारमुद्धाट्य पुमान्गजमुखोऽब्रवीत् । एहि प्रविश तुष्टस्ते हेरम्बो भगवानिति ॥	१७५
ततः सूर्यप्रभस्तत्र प्रविश्यान्तः सविस्मयः । उपविष्टं महाभोगे ज्योतीरसशिलातले ॥	१७६
द्वादशादित्यसंकाशमेकदंष्ट्रं गजाननम् । लम्बोदरं त्रिनेत्रं च ज्वलत्परशुमुद्गरम् ॥	१७७
विनायकं परिवृतं नानाप्राणिमुखैर्गणैः । ददर्शाथ ववन्दे च पादयोः प्रणिपत्य तम् ॥	१७८
सोऽपि तं विव्रजित्प्रीतः पृष्ठागमनकारणम् । आरोहानेन मार्गेणेत्यवोचत्स्निग्धया गिरा ॥	१७९
तेन सूर्यप्रभः सोऽन्यामारूढः पञ्चयोजनीम् । पद्मरागमयं द्वारमपश्यदपरं महत् ॥	१८०
अनवाप्तप्रवेशश्च तत्रापि स पिनाकिनम् । देवं नामसहस्रेण तुष्टावानन्यमानसः ॥	१८१
ततः कुमारपुत्रेण स्वयं द्वारं विवृत्य तत् । उक्तात्मना विशाखाख्येनान्तः प्रावेश्यतात्र सः ॥	१८२
प्रविष्टश्च ददर्शात्र स्कन्दं ज्वालानलद्युतिम् । युक्तं शाखविशाम्बाद्यैः सदृशैः पञ्चभिः सुतैः ॥	१८३
स जातमात्रकप्रह्वैर्दुष्टप्रहृष्टशिशुग्रहैः । वृतं तं कोटिसंख्याकैर्गणैश्चैश्वर्यानतैः ॥	१८४
तेनापि परितुष्टेन पृष्ठा कारणमागमे । तस्यारोहणमार्गोऽत्र व्यादिष्टः शरजन्मना ॥	१८५
एवं क्रमेण चान्यानि रत्नद्वागणि पञ्च सः । सभैरवमहाकालवीरभद्रेण नन्दिना ॥	१८६
भृङ्गिणा चानुगैः साकं निरुद्धानि यथाक्रमम् । अतीत्य प्राप पृष्ठेऽद्रेः स्फाटिकं द्वारमुत्तमम् ॥	१८७
ततः स्तुवन्देवदेवं रुद्रेष्वेकेन सादरम् । प्रवेशितस्तदद्राक्षीच्छंभोः स्वर्गाधिकं पदम् ॥	१८८
दिव्यगन्धवहद्वातं सदापुष्पफलद्रुमम् । गन्धर्वारब्धसंगीतमप्सरोनृत्तसोत्सवम् ॥	१८९
तत्रैकदेशे स्फटिकमयसिंहासने स्थितम् । त्रिलोचनं शूलपाणिं स्वच्छस्फटिकसंनिभम् ॥	१९०
वद्वपिङ्गजटाजूटं चारुचन्द्रार्धशेखरम् । पार्श्वस्थया गिरिजया भगवत्योपसेवितम् ॥	१९१
सूर्यप्रभः स सानन्दः पश्यति स्म महेश्वरम् । उपेत्य चापतत्तस्य सदेवीकस्य पादयोः ॥	१९२
ततः पृष्ठे करं दत्त्वा तमुत्थाप्योपवेश्य च । किमर्थमागतोऽसीति पप्रच्छ भगवान्हरः ॥	१९३
प्रत्यासन्नोऽभिषेको मे संनिधानं तदर्धये । प्रभोस्तत्रेति तं सूर्यप्रभः प्रत्यब्रवीच्च सः ॥	१९४
ततः शंभुरुवाचैतमियान्क्लिष्टोऽसि तर्हि किम् । संनिधानाय किं पुत्र तत एवास्मि न स्मृतः ॥	१९५
तदस्तु संनिधास्येऽहमित्युक्त्वा भक्तवत्सलः । सोऽन्तिकस्थितमाहूय गणमेकं समादिशत् ॥	१९६
गच्छैतमभिषेकार्थमृषभं पर्वतं नय । महाभिषेकस्थानं हि तदेयां चक्रवर्तिनाम् ॥	१९७
इत्यादिष्टो भगवता स तं सूर्यप्रभं गणः । प्रदक्षिणीकृतेशानमुत्सङ्गे प्रणतोऽग्रहीत् ॥	१९८
नीत्वा संस्थापयामास तस्मिन्नृषभपर्वते । स्वसिद्ध्या तत्क्षणेनैव ययौ चादर्शनं ततः ॥	१९९
सूर्यप्रभस्य चात्रस्थस्याययुः स्ववयस्यकाः । कामचूडामणिमुखा भार्या विद्याधराधिपाः ॥	२००
सेन्द्राश्च देवा असुराः समयाद्या महर्षयः । श्रुतशर्मा सुमेरुश्च स सुवासकुमारकः ॥	२०१
सूर्यप्रभश्च सर्वास्तान्यथोचितममानयत् । उक्तरुद्रादिवृत्तान्तमभ्यनन्दंश्च तेऽपि तम् ॥	२०२

अथ विविधौषधिसहितं नदीनदाम्भोधितिर्धिसंभूतम् ।

मणिकनकमयैः कुम्भैः स्वयमानिन्युर्जलं प्रभासाद्याः ॥

- तावद्गौरीसहितो भगवानत्राययौ पुरारातिः ।
 देवासुरविद्याधरनृपतिमहर्षिप्रणम्यमानाङ्घ्रिः ॥ २०४
- सर्वेषु तेषु सुरदानवखेचरेषु पुण्याहघोषमुखरेष्वखिलैर्जलैस्ते ।
 सूर्यप्रभं तमृपयो युचराधिराज्ये सिंहासने समुपवेशितमभ्यषिञ्चन् ॥ २०५
- बबन्ध पट्टं मुकुटं च तस्य सः प्रहृष्य विज्ञानमयो मयासुरः ।
 ननाद तूर्यैः सह देवदुन्दुभिर्वराप्सरोनृत्तपुङ्गवः सरो दिवि ॥ २०६
- तां च महर्षिसमूहः स कामचूडामणिं समभिषिच्य ।
 सूर्यप्रभस्य विदधे तस्य समुचितां महादेवीम् ॥ २०७
- ततो गतेषु त्रिदशासुरेषु सूर्यप्रभो बन्धुसुहृद्वयस्यैः ।
 सहात्र विद्याधरचक्रवर्ती महाभिषेकोत्सवमाततान् ॥ २०८
- दिनैश्च वेद्यार्थकमुत्तरं तदत्त्वा हरोक्तं श्रुतशर्मणे सः ।
 अन्याः प्रियाः प्राप्य समं वयस्यैर्भजे चिरं खेचरराजलक्ष्मीम् ॥ २०९
- एवं हरप्रसादप्रभावतः प्रापि मानुषेणापि ।
 सूर्यप्रभेण पूर्वं विद्याधरचक्रवर्तित्वम् ॥ २१०
- इति विद्याधरधुर्यो व्याख्याय कथां स वत्सराजाग्रे ।
 वज्रप्रभः प्रणम्य च नरवाहनदत्तमुद्ययौ गगनम् ॥ २११
- तस्मिन्गते च नरवाहनदत्तदेवो देव्या स्वया मदनमञ्जुकया समेतः ।
 वत्सेश्वरस्य पितुरास्त गृहे स वीरो विद्याधरेन्द्रपदलाभमुदीक्षमाणः ॥ २१२
- इति महाकविश्रीसोमदेवभट्टविरचिते कथासरित्सागरे सूर्यप्रभलम्बके सप्तमस्तरङ्गः ।

समाप्तश्चायं सूर्यप्रभलम्बकोऽष्टमः ।

॥ श्रीः ॥
महाकविश्रीसोमदेवभट्टविरचितः
कथासरित्सागरः ।

अलंकारवती नाम नवमो लम्बकः ।

इदं गुरुगरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्धतम् ।
प्रसह्य रमयन्ति ये विगतविघ्नलब्धार्द्धयो
धुरं दर्धाति वैबुर्धां भुवि भवप्रसादेन ते ॥

प्रथमस्तर्ङ्गः ।

- निशुम्भभरनम्रोर्वीखर्विताः पर्वता अपि । यं नमन्तीव नृत्यन्तं नमामस्तं विनायकम् ॥ १
- एवं वत्सेश्वरसुतः कौशाम्ब्यां भवने पितुः । वसन्विद्याधराधीशैरादावेव कृतानतिः ॥ २
- नरवाहनदत्तः स कदाचिन्मृगयागतः । विवेश गोमुखसखो मुक्तमैन्यो महद्वनम् ॥ ३
- स तत्र दक्षिणेनाक्षणा स्फुरतोक्तशुभागमः । दिव्यवीणाग्वोन्मिश्रमशृणोद्गीतनिःस्वनम् ॥ ४
- गत्वा तदनुसारेण नातिदूरं ददर्श सः । स्वयंभ्वायतनं शैवं संयताश्रो विवेश च ॥ ५
- तत्रोपवीणयन्तीं च देवेशं देवकन्यकाम् । अपश्यद्वरकन्याभिर्वह्नीभिः परिवारिताम् ॥ ६
- सा दृष्ट्वा तस्य हृदयं प्रसरत्कान्तिनिर्झरा । इन्दुमूर्तिगिरिवाग्भोभैः क्षोभयामास तत्क्षणम् ॥ ७
- सापि तं सरसस्निग्धमुग्धेनालोक्य चक्षुषा । तदेकगतचित्ताभूद्विस्मृतस्वरसागणा ॥ ८
- नरवाहनदत्तस्य चित्तज्ञो गोमुखस्ततः । केयं कस्य सुता चेति यावत्पृच्छति तत्सखीः ॥ ९
- तावच्च सदृशी तस्याः पूर्वं हेमारुणप्रभा । पश्चादवततारैका प्रौढा विद्याधरी दिवः ॥ १०
- सा चावतीर्य कन्यायास्तस्याः पार्श्वं उपाविशत् । कन्याप्युत्थाय सा तस्याः पादयोरपतत्तदा ॥ ११
- सर्वविद्याधराधीशं निर्विघ्नं पतिमाप्नुहि । इति प्रौढापि सा तस्याः कन्याया आशिषं ददौ ॥ १२
- नरवाहनदत्तोऽथ तामुपेत्य प्रणम्य च । दत्ताशिषं पर्यपृच्छत्सौम्यां विद्याधरीं शनैः ॥ १३
- केयं कन्या भवत्यम्ब तव का कथ्यतामिति । ततो विद्याधरी सा तमुवाच शृणु वक्ष्येदः ॥ १४
- अस्ति गौरीगुरोः शैले श्रीसुन्दरपुरं पुरम् । आस्तेऽलंकारशीलाख्यस्तत्र विद्याधरेश्वरः ॥ १५
- तस्योदारगुणास्यास्ति महिषी काञ्चनप्रभा । तस्यां तस्य च कालेन राज्ञः सूनुरजायत ॥ १६
- एष धर्मपरो भावीत्यादिष्टमुमया यदा । स्वप्ने तदा धर्मशीलं नाम्ना तमकरोत्पिता ॥ १७
- क्रमेण यौवनप्राप्तं धर्मशीलं स तं सुतम् । राजा संयोज्य विद्याभिर्यौवराज्येऽभिषिक्तवान् ॥ १८
- ततः स यौवराज्यस्थो धर्मैकपरमो वशी । अरञ्जयद्धर्मशीलः पितुरभ्यधिकं प्रजाः ॥ १९
- ततोऽलंकारशीलस्य राज्ञः सा काञ्चनप्रभा । अन्तर्वह्नी सती राज्ञी तस्य सूने स्म कन्यकाम् ॥ २०
- नरवाहनदत्तस्य भार्यया चक्रवर्तिनः । कन्या भवित्रीति तदा दिव्या वागुदघोषयत् ॥ २१

- ततोऽत्र तेनालंकारवतीति कृतनामका । पित्रा क्रमेणावधिष्ट बाला शशिकलेव सा ॥ २२
- कालेन यौवनस्था च प्राप्तविद्या निजात्पितुः । तत्तदायतनं शंभोर्भक्त्या भ्रमितुमुद्यता ॥ २३
- तावच्च धर्मशीलोऽस्य भ्राता शान्तो युवापि सन् । रहोऽलंकारशीलं तं पितरं स्वं व्यजिज्ञपत् ॥ २४
- न मां भोगा इमे तात प्रीणन्ति क्षणभङ्गुराः । किं तदस्ति हि संसारे पर्यन्तविरसं न यत् ॥ २५
- तथा चैतत्त्वया किं न श्रुतं व्यासमुनेर्वचः । सर्वे क्षयान्ता निचयाः पतनान्ताः समुच्छ्रयाः ॥ २६
- संयोगा विप्रयोगान्ता मरणान्तं हि जीवितम् । तदेषु का रतिस्तात नश्वरेषु मनस्विनाम् ॥ २७
- परत्र च सहायान्ति न भोगा नार्थसंचयाः । एकस्तु बान्धवो धर्मो न जहाति पदात्पदम् ॥ २८
- तस्माद्वनाय गत्वाहं साधयाम्युत्तमं तपः । आसादयेयं तद्येन शाश्वतं परमं पदम् ॥ २९
- इत्युक्तवन्तं तं पुत्रं धर्मशीलं समाकुलः । राजालंकारशीलोऽथ वक्ति स्मोदश्रुलोचनः ॥ ३०
- बालस्यैव तवाकाण्डे कोऽयं पुत्र मतिभ्रमः । उपभुक्ते हि तारुण्ये प्रशमः सद्भिर्गण्यते ॥ ३१
- कृतदारस्य धर्मेण राज्यं पालयतस्तव । भोगान्भोक्तुमयं कालो न वैराग्यस्य सांप्रतम् ॥ ३२
- एतत्पितुर्वचः श्रुत्वा धर्मशीलोऽभ्यधात्पुनः । न शमाशमयोरत्र नियमोऽस्ति वयःकृतः ॥ ३३
- ईश्वरानुगृहीतो हि कश्चिद्बालोऽपि शास्यति । वृद्धोऽपि न शमं याति कश्चित्कापुरुषः पुनः ॥ ३४
- न च राज्ये रतिर्मेऽस्ति न वा दारपद्मिणे । ममैतज्जीवितफलं यच्छिवाराधनं तपः ॥ ३५
- इति ब्रुवाणं यत्नेनाप्यनिवार्यमवेक्ष्य तम् । पितालंकारशीलोऽसौ विमुच्यथाश्रूण्यभाषत ॥ ३६
- यदि यूनोऽपि ते पुत्र वैराग्यमिदमीदृशम् । नास्ति वृद्धस्य मे तत्किमहमप्याश्रये वनम् ॥ ३७
- इत्युक्त्वा मर्त्यलोकं च गत्वा भारायुतं ददौ । ब्राह्मणेभ्यो दग्निरेभ्यो रत्नानां काञ्चनस्य च ॥ ३८
- एष च स्वपुरं भार्यामवोचत्काञ्चनप्रभाम् । तया मदाज्ञयेहैव स्थातव्यं नगरे निजे ॥ ३९
- रक्ष्यालंकारवलेषा कन्या पूर्णे च वत्सरे । अस्ति वैवाहल्योऽस्यास्तिथावद्यतने शुभः ॥ ४०
- नरवाहनदत्ताय दास्याम्येतामहं तदा । स चक्रवर्ती जामाता पास्यतीदं पुरं च नः ॥ ४१
- इत्युक्त्वा दत्तशपथां भार्या राजा निर्वर्त्य सः । ससुतां विलपन्तीं तां सपुत्रः शिश्रिये वनम् ॥ ४२
- सा तु स्वपुरमध्यास्त तद्भार्या काञ्चनप्रभा । दुहित्रा सह साध्वी स्त्री भर्त्राज्ञां का हि लङ्घयेत् ॥ ४३
- तत्सुताथ तया मात्रा सह स्नेहानुयातया । अलंकारवती भ्रान्ता बहून्नायतनानि च ॥ ४४
- एकदा तां च वक्ति स्म विद्या प्रज्ञप्तिमंज्ञिका । कश्मीरेषु स्वयंभूनि गत्वा क्षेत्राणि पूजय ॥ ४५
- नरवाहनदत्तं हि निर्विघ्नं तं पतिं ततः । सर्वविद्याधरेन्द्रैकचक्रवर्तिनमाप्स्यसि ॥ ४६
- इत्युक्त्वा विद्यया गत्वा कश्मीरान्सा समातृका । अलंकारवती शंभुं पुण्यक्षेत्रेष्वपूजयत् ॥ ४७
- नन्दिक्षेत्रे महादेवगिरावमरपर्वते । सुरेश्वर्याद्रिषु तथा विजये कपटेश्वरे ॥ ४८
- एवमादिषु संपूज्य क्षेत्रेषु गिरिजापतिम् । विद्याधरेन्द्रकन्या सा तन्माता चागते गृहान् ॥ ४९
- तामेतां विद्व्यलंकारवतीं सुभग कन्यकाम् । तां च मातरमेतस्या विद्धि मां काञ्चनप्रभाम् ॥ ५०
- अद्य चैषा ममानुक्लैवागतेमं शिवालयम् । ततः प्रज्ञप्तिविद्यातो विज्ञायाहमिहागता ॥ ५१
- तन्मुखादेव च ज्ञातस्त्वमपीहागतो मया । तदेतां देवतादिष्टामुपयच्छस्व मे सुताम् ॥ ५२
- प्रातश्च सोऽस्याः पित्रोक्तः प्राप्तो वैवाहवामरः । तदद्य पुत्र कौशाम्बीं स्वामेव नगरीं व्रज ॥ ५३
- आवामितश्च गच्छावः प्रातरेत्य तपोवनात् । राजालंकारशीलस्ते दास्यत्येतां सुतां स्वयम् ॥ ५४
- एवं तयोक्तेऽलंकारवत्यास्तस्याश्च तस्य च । नरवाहनदत्तस्य काप्यवस्था द्वयोरभूत् ॥ ५५

अन्योन्यरजनीमात्रविश्लेषासहनात्मनोः । चक्राह्वयोरिवासन्ने दिनान्ते साश्रुनेत्रयोः ॥	५६
दृष्ट्वा तौ तादृशौ द्वावप्यवादीत्काञ्चनप्रभा । किमेकरात्रिविश्लेषे ह्यधैर्यं युवयोरिदम् ॥	५७
अनिश्चितावधिं श्रीराः सहन्ते विरहं चिरम् । श्रूयतां रामभद्रस्य सीतादेव्यास्तथा कथा ॥	५८
राज्ञो दशरथस्यासीदयोध्याधिपतेः सुतः । रामो भरतशत्रुघ्नलक्ष्मणानां पुराप्रजः ॥	५९
विष्णोरवततारांशो रावणोच्छेदनाय यः । सीता तस्याभवद्भार्या प्राणेशा जनकात्मजा ॥	६०
स पित्रा भरतन्यस्तराज्येन विधियोगतः । प्रेषितोऽभूद्रूनं साकं सीतया लक्ष्मणेन च ॥	६१
तत्र तस्याहरत्सीतां मायया रावणः प्रियाम् । निनाय च पुरीं लङ्कां पथि हत्वा जटायुषम् ॥	६२
ततः स रामो विरही सुग्रीवं वालिनो वधात् । स्वीकृत्य मारुतिं प्रेष्य तत्प्रवृत्तिमबुध्यत ॥	६३
गत्वा च सागरे सेतुं बद्ध्वा हत्वा च रावणम् । लङ्कां विभीषणे न्यस्य सीतां प्रत्याजहार सः ॥	६४
अथावृत्तस्य वनतः शासतो भरतार्पितम् । तस्य राज्यमयोध्यायां सीता गर्भमधत्त सा ॥	६५
तावच्चात्र प्रजाचेष्टां ज्ञातुमल्पपरिच्छदः । स्वैरं परिभ्रमन्नेकं सोऽपश्यत्पुरुषं प्रभुः ॥	६६
हस्ते गृहीत्वा गृहिणीं निरस्यन्तं निजादृष्टान् । परस्येयं गृहमगादिति दोषानुकीर्तनान् ॥	६७
रक्षोगृहोपिता सीता रामदेवेन नोज्झिता । अयमभ्यधिको यो मामुज्झति ज्ञातिवेश्मगाम् ॥	६८
इति तद्गृहिणीं तां च ब्रुवतीं तं निजं पतिम् । रामो राजा स शुश्राव खिन्नश्चाभ्यन्तरं ययौ ॥	६९
लोकापवादाभीतश्च सीतां तत्याज तां वने । सहते विरहक्लेशं यशस्वी नायशः पुनः ॥	७०
सा च गर्भालसा दैवाद्वाल्मीकेः प्रापदाश्रमम् । तेनर्षिणा समाश्वास्य तत्रैव ग्राहिता स्थितिम् ॥	७१
नूनं सीता सदोषेयं त्यक्त्वा भर्त्रान्यथा कथम् । तदेतद्दर्शनान्नित्यं पापं संक्रामतीह नः ॥	७२
वाल्मीकिः कृपया चैतां निर्वासयति नाश्रमान् । एतद्दर्शनजं पापं तपसा च व्यपोहति ॥	७३
तदेतं यावद्रूच्छामो द्वितीयं कंचिदाश्रमम् । इति संमन्त्रयामासुस्तत्रान्ये मुनयस्तदा ॥	७४
तद्बुद्ध्वा तान्सं वाल्मीकिरब्रवीन्नात्र संशयः । शुद्धैषा प्रणिधानेन मया दृष्टा द्विजा इति ॥	७५
तथाप्यप्रत्ययस्तेषां यदा सीता तदाभ्यधान् । भगवन्तो यथा वित्थ तथा शोधयतेह माम् ॥	७६
अशुद्धायाः शिरश्छेदनिग्रहः क्रियतां मम । तच्छ्रुत्वा जातकरुणा जगदुर्मनयोऽत्र ते ॥	७७
अस्यत्र टीटिभसरोनाम तीर्थं महद्बुधे । टीटिभी हि पुरा कापि भर्त्रान्यासङ्गशङ्किना ॥	७८
मिथ्यैव दूषिता साध्वी चक्रन्दाशरणा भुवम् । लोकपालांश्च तैस्तस्याः शुद्ध्यर्थं तद्विनिर्मितम् ॥	७९
तत्रैषा राघववधूः परिशुद्धिं करोतु नः । इत्युक्तवद्विस्तैः साकं जानकी तत्सरो ययौ ॥	८०
यद्यार्यपुत्रादन्यत्र न स्वप्नेऽपि मनो मम । तदुत्तरेयं सरसः पारमम्व वसुंधरे ॥	८१
इत्युक्त्वैव प्रविष्टा च तस्मिन्सरसि सा सती । नीता च पारमुत्सङ्गे कृत्वाविर्भूतया भुवा ॥	८२
ततस्तां ते महासाध्वीं प्रणेमुर्मनयोऽखिलाः । राघवं शप्तुमैच्छंश्च तत्परित्यागमन्युना ॥	८३
युष्माभिरार्यपुत्रस्य न ध्यातव्यममङ्गलम् । शप्तुमर्हथ मामेव पापामङ्गलिरेष वः ॥	८४
इति यद्वारयामास सीता तान्सा पतिव्रता । तेन ते मुनयस्तुष्टास्तस्याः पुत्राशिषं ददुः ॥	८५
ततः सा तत्र तिष्ठन्ती समये सुषुवे सुतम् । तं च नाम्ना लवं चक्रे स वाल्मीकिमुनिः शिशुम् ॥	८६
बालमादाय तं तस्यां गतायां स्नातुमेकदा । तेन शून्यं तदुदङ्गं दृष्ट्वा सोऽचिन्तयन्मुनिः ॥	८७
स्थापयित्वाभकं याति स्नातुं सा तत्क सोऽर्भकः । नीतः स श्वापदेनेह नूनमन्यं सृजामि तत् ॥	८८
स्नात्वागतान्यथा सीता न प्राणान्धारयेदिह । इति ध्यात्वा कुशैः कृत्वा पवित्रं निर्भमेऽर्भकम् ॥	८९

लवस्य सदृशं तं च स तथास्थापयन्मुनिः । आगता तं च सा दृष्ट्वा मुनिं सीता व्यजिज्ञपत् ॥ ९०
 स्वकोऽयं मे स्थितो बालस्तदेषोऽन्यः कुतो मुने । तच्छ्रुत्वा स यथावृत्तमुक्त्वा मुनिरुवाच ताम् ॥ ९१
 भवितव्यं गृहाणैतं द्वितीयमनघे सुतम् । कुशसंज्ञं मयायं यत्स्वप्रभावात्कुशैः कृतः ॥ ९२
 इत्युक्त्वा तेन मुनिना सीता लवकुशौ सुतौ । तेनैव कृतसंस्कारौ वर्धयामास तत्र तौ ॥ ९३
 बालावेव च तौ दिव्यमस्त्रग्राममवापतुः । विद्याश्च सर्वा बाल्मीकिमुनेः क्षत्रकुमारकौ ॥ ९४
 एकदा चाश्रममृगं हत्वा तन्मांसमादतुः । अर्चलिङ्गं च बाल्मीकिश्चक्रतुः क्रीडनीयकम् ॥ ९५
 तेन खिन्नो मुनिः सोऽथ सीतादेव्यानुनाथितः । प्रायश्चित्तं तयोरेवमादिदेश कुमारयोः ॥ ९६
 गत्वा कुबेरसरसः स्वर्णपद्मानययं लवः । तदुद्यानाच्च मन्दारपुष्पाण्यानयतु द्रुतम् ॥ ९७
 तैरेतौ भ्रातरावेतल्लिङ्गमर्चयतामुभौ । तेनैतयोर्गिदं पापमुपशान्तिं गमिष्यति ॥ ९८
 एतच्छ्रुत्वैव कैलानं स बालोऽपि लवो ययौ । आचस्कन्द कुबेरस्य सगश्चोपवनं च तत् ॥ ९९
 निहत्य यक्षानादाय पद्मानि कुसुमानि च । आगच्छन्पथि स भ्रान्तो विश्राम तरोस्तले ॥ १००
 अत्रान्तरे च रामस्य नरमेधे सुलक्षणम् । चिन्वन्पुरुषमागच्छत्तेन मार्गेण लक्ष्मणः ॥ १०१
 स लवं समराहृतं मोहनास्त्रेण मोहितम् । क्षत्रधर्मेण बद्धा तमयोध्यामनयत्पुगीम् ॥ १०२
 तावच्च सीतामाश्राप्य लवागमनदुःस्थिताम् । बाल्मीकिः स्वाश्रमे तत्र ज्ञानी कुशमभाषत ॥ १०३
 नीतोऽयोध्यामवपृष्ट्य लक्ष्मणेन सुतो लवः । गच्छ मोक्षय तं तस्मादेभिरस्त्रैर्धिनिर्जितान् ॥ १०४
 इत्युक्त्वा दत्तदिव्यास्त्रस्तेन गत्वा कुशस्ततः । रोध्यमानामयोध्यायां यज्ञभूमिं रुगेथ सः ॥ १०५
 जिगाय लक्ष्मणं चात्र तन्निमित्तं प्रभावितम् । युद्धे दिव्यैर्महास्त्रैस्तैस्ततो रामस्तमभ्यगात् ॥ १०६
 सोऽपि प्रभावाद्बाल्मीकेर्जेतुं नास्त्रैः शशाक तम् । कुशं यत्तेन पप्रच्छ कोऽर्थस्ते को भवानिति ॥ १०७
 कुशस्ततोऽब्रवीद्बद्धा लक्ष्मणेनाग्रजो मम । आनीत इह तस्याहं मोक्षनार्थमिहागतः ॥ १०८
 आवां लवकुशौ रामतनयाविति जानकी । माता नौ वक्ति चेत्युक्त्वा तद्वृत्तान्तं शशंस सः ॥ १०९
 ततः सर्वाण्यो रामस्तं लवमानाय्य तावुभौ । कण्ठे जग्राह सैषोऽहं पापो गम इति ब्रुवन् ॥ ११०
 अथ सीतां प्रशंसत्सु वीरौ पश्यत्सु तौ शिशू । पौरेषु मिलितेष्वत्र स तौ रामोऽग्रहीत्सुतौ ॥ १११
 आनाय्य सीतादेवीं च बाल्मीकेराश्रमात्ततः । तया सह सुखं तस्यौ पुत्रन्यस्तभरोऽथ सः ॥ ११२
 एवं सहन्ते विग्रहं धीराश्चिरमपीदृशम् । न सहेथे युवां पुत्रौ कथमेकामपि अपाम् ॥ ११३
 इत्यात्मजामलंकारवतीं परिणयोत्सुकाम् । नरवाहनदत्तं च तमुक्त्वा काश्चनप्रभा ॥ ११४
 नभसा प्रातर्गगन्तुमगादादाय तां सुताम् । नरवाहनदत्तोऽपि कौशाम्बीं विमना ययौ ॥ ११५
 तत्रानिद्रं निशि स्माह गोमुखस्तं विनोदयन् । पृथ्वीरूपकथां देव शृण्विमां कथयामि ते ॥ ११६
 अस्ति नाम्ना प्रतिष्ठानं नगरं दक्षिणापथे । पृथ्वीरूपाभिधानोऽभूद्राजा तत्रातिरूपवान् ॥ ११७
 तं परिज्ञानिनौ जातु श्रमणौ द्वावुपेयतुः । विलोक्याद्भुतरूपं च तावेवं नृपमूचतुः ॥ ११८
 देवावां पृथिवीं भ्रान्तौ न च रूपेण ते समम् । अन्यं पुमांसं नारीं वा दृष्टवन्तौ क्वचित्प्रभो ॥ ११९
 किं तु मुक्तिपुरद्वीपे राज्ञो रूपधरस्य या । अस्ति हेमलतादेव्यां जाता रूपलता सुता ॥ १२०
 सैका ते सदृशी कन्या तस्याश्चैको भवानपि । युवयोर्यदि संयोगो भवेत्स्यात्सुकृतं ततः ॥ १२१
 इति श्रमणवाक्येन समं मदनसायकाः । प्रविश्य श्रुतिमार्गेण राज्ञस्तस्यालगन्हृदि ॥ १२२
 ततः समुत्सुको राजा निजं चित्रकरोत्तमम् । कुमारिदत्तनामानं पृथ्वीरूपः समादिशत् ॥ १२३

पटे यथावल्लिखितां समादाय मदाकृतिम् । एताभ्यां सह भिक्षुभ्यां द्वीपं मुक्तिपुरं व्रज ॥ १२४
तत्र रूपधराख्यस्य राज्ञस्तद्बहुहितुस्तथा । युक्त्या रूपलतायास्त्वं मदाकारं प्रदर्शय ॥ १२५
पश्य किं स नृपस्तां मे ददाति तनयां न वा । तां च रूपलतां चित्रे लिखित्वा त्वमिहानय ॥ १२६
एवमुक्त्वामिलेख्य स्वं रूपं चित्रपटे स तम् । समिक्षुकं चित्रकरं द्वीपं तं प्राहिणोन्नृपः ॥ १२७
ते च क्रमाच्चित्रकरश्रमणाः प्रस्थितास्ततः । प्रापुः पत्रपुरं नाम नगरं वारिधेस्तटे ॥ १२८
ततः प्रवहणाख्ण्डा गत्वैवाम्बुधिवर्त्मना । ते तं मुक्तिपुरद्वीपमवापुः पञ्चभिर्दिनैः ॥ १२९
तत्र चित्रकरो गत्वा राजद्वारि स चीरिकाम् । मम चित्रकरस्तुल्यो नान्योऽस्तीत्युदलम्बयत् ॥ १३०
तद्बुद्धैव समाहृतो राज्ञा रूपधरेण सः । प्रविश्य राजभवनं तं प्रणम्य व्यजिज्ञपत् ॥ १३१
पृथ्वी भ्रान्त्वा मया देव न दृष्टश्चित्रकृत्समः । तद्देवासुरमर्त्यानामालिखामि कमादिश ॥ १३२
तच्छ्रुत्वानाय्य नृपतिः स तां रूपलतां पुरः । इमामालिख्य मत्पुत्रीं दर्शयेत्यादिदेश तम् ॥ १३३
ततः कुमारिदत्तः स चित्रकृद्राजकन्यकाम् । आलिख्य दर्शयामास तद्रूपमेव तां पटे ॥ १३४
अथ रूपधरो राजा तुष्टो मत्वा विचक्षणम् । पृच्छति स्म स तं चित्रकरं जामातृलिप्सया ॥ १३५
भद्र पृथ्वी त्वया भ्रान्ता तद्बुद्धिं यदि कुत्रचित् । रूपे मद्बहुहितुस्तुल्या दृष्टा स्त्री पुरुषोऽपि वा ॥ १३६
इत्युक्तस्तेन राज्ञा स चित्रकृत्प्रत्युवाच तम् । नैतत्तुल्या मया दृष्टा नारी काप्यथवा पुमान् ॥ १३७
एकस्तु पृथ्वीरूपाख्यः प्रतिष्ठाने महीपतिः । दृष्टः समोऽस्यास्तेनैषा युज्यते यदि साधु तत् ॥ १३८
तुल्यरूपा यदा तेन न प्राप्ता राजकन्यका । तदा नवेऽपि तारुण्ये स तिष्ठत्यपरिग्रहः ॥ १३९
मया च देव दृष्टैव स राजा लोचनप्रियः । अभिलिख्य पटे सम्यग्गृहीतो रूपकौतुकात् ॥ १४०
तच्छ्रुत्वा किं पटः सोऽस्तीत्युक्तस्तेन स भूभृता । अस्तीत्युक्त्वा च तं चित्रकरः पटमदर्शयत् ॥ १४१
तत्र दृष्ट्वा स तद्रूपं पृथ्वीरूपस्य भूपतेः । राजा रूपधरो दध्रे विस्मयाघूर्णितं शिरः ॥ १४२
जगाद च वयं धन्या यैरत्र लिखितोऽप्ययम् । दृष्टो राजा नमस्तेभ्यः साक्षात्पश्यन्ति ये त्वमुम् ॥ १४३
एतत्पितृवचः श्रुत्वा दृष्ट्वा चित्रे च तं नृपम् । सोक्ता रूपलता नान्यच्छुश्राव न ददर्श च ॥ १४४
तां मारमोहितां दृष्ट्वा सुतां स नृपतिस्तदा । कुमारिदत्तं तं चित्रकरं रूपधरोऽभ्यधात् ॥ १४५
नास्त्यालेख्यविसंवादस्तव तद्बहुहितुर्मम । एतस्याः प्रतिरूपः स पृथ्वीरूपनृपः पतिः ॥ १४६
तदेतं मत्सुताचित्रपटं नीत्वाद्य सत्वरम् । पृथ्वीरूपनृपायैतां मत्सुतां गच्छ दर्शय ॥ १४७
आख्याय च यथावृत्तं तत्तस्मै यदि रोचते । तदिह द्रुतमायातु परिणेतुं मदात्मजाम् ॥ १४८
इत्युक्त्वा पूजयित्वाः स सहस्थितभिक्षुकम् । राजा चित्रकरं तं च स्वदूतं च विस्मृष्टवान् ॥ १४९
ते गत्वाम्बुधिमुत्तीर्य चित्रकृद्भूतभिक्षुकाः । सर्वे प्रापुः प्रतिष्ठानं पृथ्वीरूपनृपान्तिकम् ॥ १५०
तत्र प्राभृतकं दत्त्वा कार्यं तत्ते यथाकृतम् । सरूपधरसंदेशं राज्ञे तस्मै न्यवेदयन् ॥ १५१
स च चित्रकृदेतस्मै भूभृते तामदर्शयत् । कुमारिदत्तश्चित्रस्थां प्रियां रूपलतां ततः ॥ १५२
राज्ञस्तस्य वपुष्यस्या लावण्यसरसीक्षतः । मग्ना दृष्टिस्तथा नैतामुद्धर्तुमशक्यथा ॥ १५३
स हि कान्तिसुधास्यन्दमयीं तां चर्वयन्नृपः । नातृण्यदधिकोत्कण्ठश्चकोरश्चन्द्रकामिव ॥ १५४
प्राह चित्रकरं तं च वन्धो वेधाः करश्च ते । येनेदं निर्मितं रूपं येन चालिखितं सखे ॥ १५५
तद्रूपधरभूपस्य प्रतिपन्नं वचो मया । यामि मुक्तिपुरद्वीपमुपयच्छे च तत्सुताम् ॥ १५६
इत्युक्त्वा चित्रकृद्भूतभिक्षून्समान्य तान्धनैः । आसीच्चित्रपटं पश्यन्पृथ्वीरूपनृपोऽत्र सः ॥ १५७

उद्यानादिषु नीत्वा च तद्दिनं विरहातुरः । लग्नं निश्चित्य सोऽन्येषुश्चक्रे राजा प्रयाणकम् ॥ १५८
 युक्तो विविधहस्त्यैः सामन्तै राजसूनुभिः । सरूपधरदूतैस्तैश्चित्रकृच्छ्रमणैश्च सः ॥ १५९
 गजेन्द्रं मङ्गलघटं राजारुह्य ब्रजन्दिनैः । प्राप्य विन्ध्याटवीद्वारं सायं तत्र स्थितोऽभवत् ॥ १६०
 द्वितीयेऽह्नि समारुह्य शत्रुमर्दनसंज्ञकम् । गजं तामटवीं राजा पृथ्वीरूपो विवेश सः ॥ १६१
 यावद्याति पुरस्तावदग्रयायि निजं बलम् । पलायमानमावृत्तमकस्मात्स व्यलोकयत् ॥ १६२
 किमेतदिति संभ्रान्तं तं चाभ्येत्यैव तत्क्षणम् । राजपुत्रो गजारूढो निर्भयाख्यो व्यजिज्ञपत् ॥ १६३
 देवाग्रतोऽतिमहती भिलसेनाभिधाविता । तैर्वारणा नः पञ्चाशन्मात्रा भिल्लै रणे हताः ॥ १६४
 सहस्रं च पदातीनामश्वानां च शतत्रयम् । अस्मदीयैश्च भिल्लानां द्वे सहस्रे निपातिते ॥ १६५
 एको ह्यस्मद्वले दृष्टः कबन्धो द्वौ च तद्वले । ततोऽस्मत्सैनिका भग्नास्तद्वाणाशनिपीडिताः ॥ १६६
 तच्छ्रुत्वा कुपितो राजा पृथ्वीरूपः प्रधाव्य सः । जघान सेनां भिल्लानां कौरवाणाभिवाञ्जुनः ॥ १६७
 निर्भयादिभिरन्येषु निहतेष्वथ दस्युषु । स चिच्छेदैकभलेन भिल्लसेनापतेः शिरः ॥ १६८
 बाणव्रणगलद्रक्तस्तस्येभः शत्रुमर्दनः । सधातुनिर्झरोद्गारमञ्जनाद्रिं व्यडम्बयत् ॥ १६९
 ततो लब्धजयावृत्ते तत्सैन्ये मिलितेऽखिले । पलाय्य हतशेषास्ते भिल्ला दश दिशो ययुः ॥ १७०
 ततो निवृत्तसङ्ग्रामः पृथ्वीरूपो महीपतिः । स रूपधरदूतेन स्तूयमानपराक्रमः ॥ १७१
 व्रणितानीकविश्रान्त्यै तस्यामेवाटवीभुवि । विजयी सरसीतीरे दिवसं वसति स्म तम् ॥ १७२
 प्रातस्ततः प्रयातश्च स राजा क्रमशो ब्रजन् । तत्प्राप नगरं पञ्चपुरं तीरस्थमम्बुधेः ॥ १७३
 तत्रैकाहं विश्रामं तत्रत्येन महीभृता । उदारचरितारख्येन रचितोचितसत्क्रियः ॥ १७४
 तेनैवोपहृतैर्यानपात्रैस्तीर्त्वा च सागरम् । अष्टभिर्दिवसैः प्राप द्वीपं मुक्तिपुरं स तत् ॥ १७५
 बुद्ध्वा रूपधरस्तच्च राजा हृष्टस्तमभ्यगात् । मिलतः स्म च तौ भूपौ कृतकण्ठग्रहौ मिथः ॥ १७६
 ततस्तेन समं पृथ्वीरूपो राजा स तत्पुरम् । विवेश पौरनारीणां पीयमान इवेक्षणैः ॥ १७७
 तत्र हेमलता राज्ञी स च रूपधरो नृपः । दृष्ट्वानुरूपं दुहितुर्भर्तारं तं ननन्दतुः ॥ १७८
 अथ स्वसंपदुचितै राज्ञा रूपधरेण सः । आचारैरर्चितस्तस्थौ पृथ्वीरूपोऽत्र पार्थिवः ॥ १७९
 अन्येषुश्च चिरोत्काया वेदीमारुह्य शोभने । लग्ने रूपलतायाः स सोत्सवः पाणिमग्रहीत् ॥ १८०
 सत्यं श्रुतं त्वया पूर्वमिति वक्तुमिव श्रुतिम् । प्रापोत्फुल्ला तयोर्दृष्टिरन्योन्यं रूपदर्शिनोः ॥ १८१
 रत्नानि लाजमोक्षेषु द्वयो रूपधरस्तयोः । ददौ तथा यथा सैष मेने रत्नाकरो जनैः ॥ १८२
 निर्वृत्ते च सुतोद्वाहे चित्रकृच्छ्रमणान्स तान् । संपूज्य वस्त्राभरणैः सर्वानन्यानपूजयत् ॥ १८३
 ततः पुरे स्थितस्तस्मिन्पृथ्वीरूपनृपोऽत्र सः । तद्द्वीपोचितमाहारं भेजे पानं च सानुगः ॥ १८४
 नृत्तगीतादिभिर्याते दिने नक्तं विवेश च । सूक्तो रूपलतावासभवनं सोऽवनीपतिः ॥ १८५
 आस्तीर्णरत्नपर्यङ्कं रत्नकुट्टिमशोभितम् । रत्नस्तम्भोम्भिताभोगं रत्नदीपप्रकाशितम् ॥ १८६
 तत्र भेजे तथा साकं स रूपलतया युवा । चिरसंकल्पगुणितं यथेच्छं सुरतोत्सवम् ॥ १८७
 सुरतश्रमसुप्तश्च पठद्भिर्बन्दिमागधैः । बोधितः प्रातरुत्थाय तस्थान्द्रो यथा दिवि ॥ १८८
 एवं दश दिनान्यत्र पृथ्वीरूपनृपोऽवसत् । द्वीपे नवनवैर्भोगैर्विलसञ्चशुराहतैः ॥ १८९
 एकादशे दिने युक्तः स रूपलतया ततः । गणकानुमतो राजा प्रतस्थे कृतमङ्गलः ॥ १९०
 कृतानुयात्रः श्वशुरेणा समुद्रतटं च सः । वध्वा सह प्रवहणान्यारुरोहानुगान्वितः ॥ १९१

दिनाष्टकेन तीर्त्वाब्धि तीरस्थे मिलिते बले । उदारचरिते चाग्रप्राप्ते पत्रपुरं ययौ ॥	१९२
तत्रोपचरितस्तेन राज्ञा विश्रम्य कानिचित् । दिनानि स ततः प्रायात्पृथ्वीरूपो नरेश्वरः ॥	१९३
प्रियां रूपलतां हस्तिन्यारोप्य जयमङ्गले । कल्याणगिरिनामानमात्मनारुह्य च द्विपम् ॥	१९४
गच्छन्क्रमादविरतैः सोऽथ राजा प्रयाणकैः । उत्पताकध्वजं प्राप प्रतिष्ठानं निजं पुरम् ॥	१९५
तत्र रूपलतां दृष्ट्वा रूपदर्पं पुराङ्गनाः । जहुस्तत्कालमाश्चर्यनिर्निमेषविलोचनाः ॥	१९६
राजधानीं प्रविश्याथ पृथ्वीरूपः कृतोत्सवः । ददौ चित्रकृतै तस्मै ग्रामान् राजा धनं च सः ॥	१९७
श्रमणौ पूजयित्वा च वसुभिस्तौ यथोचितम् । सामन्तान्सचिवान् राजपुत्रांश्च सममानयत् ॥	१९८
ततः स रूपलतया प्रियया सहितस्तया । जीवलोकसुखं तत्र भेजे पृथ्वीपतिः कृती ॥	१९९
इत्याख्याय कथां मन्त्री गोमुखस्तत्सुखोन्मुखः । नरवाहनदत्ताय तमुवाचोत्सुकं पुनः ॥	२००
एवं विषह्यते धीरैः सङ्क्षेशो विरहश्चिरम् । त्वं पुनः सहसे नैकामपि देव निशां कथम् ॥	२०१
प्रातर्भवानलंकारवतीं हि परिणेष्यति । गोमुखेनैवमुक्ते च तत्र तत्समयागतः ॥	२०२
यौगन्धरायणसुतो मरुभूतिरभाषत । अदृष्टस्मरसंतापः स्वस्थस्त्वं किं न जल्पसि ॥	२०३
तावद्धत्ते पुमान्धैर्यं विवेकं शीलमेव च । यावत्पतति कामस्य सायकानां न गोचरे ॥	२०४
धन्याः सरस्वती स्कन्दो जिनश्च जगति त्रयः । पटान्तलग्नतृणवत्क्षिप्तो व्याधूय यैः स्मरः ॥	२०५
मरुभूतौ वदत्येवमुद्विग्नं वीक्ष्य गोमुखम् । नरवाहनदत्तस्तं समर्थयितुमभ्यधात् ॥	२०६
विनोदनार्थमेतन्मे गोमुखो युक्तमुक्तवान् । स्निग्धो हि विरहायासे साधुवादं ददाति किम् ॥	२०७
समाश्रयासो यथाशक्ति स्वजनैर्विरहातुरः । अतः परं स जानाति देवश्चासमसायकः ॥	२०८
इत्यादि जल्पञ्छृण्वंश्च तास्ताः परिजनात्कथाः । नरवाहनदत्तस्तां त्रियामामत्यवाहयत् ॥	२०९
अथ स प्रातरुत्थाय विहितावश्यकक्रियः । गगनादवरोहन्तीमपश्यत्काञ्चनप्रभाम् ॥	२१०
भर्त्रालंकारशीलेन धर्मशीलेन सूनुना । तयालंकारवत्या च खदुहित्रा समन्विताम् ॥	२११
ते चावतीर्थं सर्वेऽपि तत्समीपमुपागमन् । अभ्यनन्दच्च तान्सोऽपि तं च तेऽपि यथोचितम् ॥	२१२
तावच्च हेमरत्नादिभारवाहाः सहस्रशः । अन्येऽप्यवतरन्ति स्म तत्र विद्याधरा दिवः ॥	२१३
विज्ञायैतं च वृत्तान्तं वत्सराजः समन्त्रिकः । सपत्नीकश्च तत्रागात्तनयोत्कर्षहर्षितः ॥	२१४
यथार्हविहितातिथ्ये तस्मिन्वत्सेश्वरेऽथ सः । राजालंकारशीलस्तमुवाच प्रणयानतः ॥	२१५
राजन्नलंकारवती कन्येयं तनया मम । जातैव चैषा व्यादिष्टा गगनोद्गतया गिरा ॥	२१६
नरवाहनदत्तस्य भार्यामुष्य सुतस्य ते । सर्वविद्याधरेन्द्राणां भाविनश्चक्रवर्तिनः ॥	२१७
तदेतस्मै ददाम्येनां लग्नो ह्यद्यानयोः शुभः । एतदर्थं मिलित्वाहमेतैः सर्वैरिहागतः ॥	२१८
एतद्विद्याधरेन्द्रस्य तस्य वत्सेश्वरो वचः । महाननुग्रह इति ब्रुवन्नभिननन्द सः ॥	२१९
अथ निजविद्याविभवात्पाणितलोत्पादितेन तोयेन ।	
अभ्युक्षति स्म सोऽङ्गनभूमिं विद्याधराधीशः ॥	२२०
तत्रोत्पेदे वेदी कनकमयी दिव्यवस्त्रसंछन्ना ।	
नानारत्नमयं आप्यकृत्रिमं कौतुकागारम् ॥	२२१
उत्तिष्ठ लग्नवेला प्राप्ता स्नाहीत्युवाच तदनु कृती ।	
तं नरवाहनदत्तं राजालंकारशीलोऽसौ ॥	२२२

स्नाताय कौतुकभृते वेदीमानीय धृतवधूवेषाम् ।	
दृष्टोऽलंकारवतीं स ददौ मनसात्मजां तस्मै ॥	२२३
मणिकनकवस्त्रभूषणभारसहस्राणि दिव्यनारीश्च ।	
अग्नौ लाजविसर्गेष्वददाच्च स सात्मजो दुहितुः ॥	२२४
निर्वृत्ते च विवाहे सर्वान्संमान्य तदनु चामन्त्र्य ।	
सह पत्न्या पुत्रेण च नभसैव यथागतं स ययौ ॥	२२५
अथ वीक्ष्य तथोपचर्यमाणं प्रणतैः खेचरराजभिस्तनूजम् ।	
उदयोन्मुखमत्र वत्सराजो मुदितस्तं चिरमुत्सवं तनान् ॥	२२६
स च नरवाहनदत्तः सहृत्तमनोरमामुदारगुणाम् ।	
प्राप्यालंकारवतीं वाणीमिव सुकविरास्त तद्रसिकः ॥	२२७

इति महाकविश्रीसोमदेवभट्टविरचिते कथासरित्सागरेऽलंकारवतीलम्बके प्रथमस्तरङ्गः ।

द्वितीयस्तरङ्गः ।

ततोऽलंकारवत्या स युक्तो वत्सेश्वरात्मजः । नरवाहनदत्तोऽत्र नववध्वा पितुर्गृहे ॥	१
तच्चेष्टिकानां दिव्येन नृत्यगीतेन रञ्जितः । आपानं सेवमानश्च सचिवैः सह तस्थिवान् ॥	२
एकदा च तमागत्य सा श्वश्रूः काश्चनप्रभा । अलंकारवतीमाता विहितातिथ्यमब्रवीत् ॥	३
आगच्छास्मद्रूढं पश्य तत्सुन्दरपुरं पुरम् । रमस्व तत्रोपवनेष्वलंकारवतीयुतः ॥	४
एतच्छ्रुत्वा तथेत्युक्त्वा पितुरावेद्य तद्विरा । वसन्तकं सहादाय वध्वा सह समन्त्रिकः ॥	५
श्वश्र्वा विद्याप्रभावेण तथैव स विनिर्मितम् । विमानवरमारुह्य प्रतस्थे व्योमवर्त्मना ॥	६
विमानस्थश्च गगनात्सोऽधस्तात्प्रविलोकयन् । स्थलीपरिमितां पृथ्वीं समुद्रान्परिखालयन् ॥	७
..... । ॥	८
श्वश्रूभार्यादिभिः साकं क्रमात्प्राप हिमाचलम् । नादितं किनरीगीतैः स्वर्ध्वसंघसुन्दरम् ॥	९
तत्राश्रयाणि सुबहून्येष पश्यन्नवाप्रवान् । नरवाहनदत्तोऽथ तत्सुन्दरपुरं युवा ॥	१०
सौवर्णे रत्ननिचितैः प्रासादैर्हिमवत्यपि । सुमेरुशिखरभ्रान्तिं कुर्वद्भिरुपशोभितम् ॥	११
व्योमावतीर्णश्चोत्तीर्थं विमानात्प्रविवेश तत् । सानाथ्यदर्शनानृत्यदिव लोलैर्ध्वजांशुकैः ॥	१२
प्रविशद्राजधानीं च स श्वश्र्वा कृतमङ्गलः । अलंकारवतीयुक्तः सवयस्यवसन्तकः ॥	१३
तत्र तं दिवसं दिव्यैर्भोगैः श्वश्रूप्रभावजैः । उवास सुकृतीस्वर्ग इव श्वशुरवेश्मनि ॥	१४
अन्येषुस्तं च सा श्वश्रूरोचत्काश्चनप्रभा । अस्ति स्वयंभूर्भगवान्नगरेऽस्मिन्नुमापतिः ॥	१५
स दृष्टपूजितो भोगं मोक्षं चैव प्रयच्छति । अलंकारवती पित्रा तत्रोद्यानं कृतं महत् ॥	१६
तीर्थं गङ्गासरःसंज्ञमन्वर्थं चावतारितम् । तं तत्रार्चयितुं देवं विहर्तुं चाद्य गच्छत ॥	१७
एवं श्वश्र्वा तयोक्तस्तु शार्वोद्यानं सहानुगः । नरवाहनदत्तोऽगादलंकारवतीसखः ॥	१८
तरुभिः काश्चनस्कन्धै रत्नशाखामनोरमैः । मुक्तागुच्छाच्छकुसुमैः कान्तं विद्रुमपल्लवैः ॥	१९
तत्र गङ्गामरःस्नातः पूजितोमापतिश्च सः । वभ्राम रत्नसोपाना वापीः काश्चनपङ्कजाः ॥	२०
तासां तीरेषु हृद्येषु कल्पवल्लीगृहेषु च । सहालंकारवत्या स विजहारानुगान्वितः ॥	२१
दिव्यैरापानमङ्गीतैः परिहामैश्चः पेशलैः । मरुभृत्यार्जवकृतै रमते स्म च तेषु मः ॥	२२

मासमात्रमुवासैवं क्रीडन्नुद्यानभूमिषु । नरवाहनदत्तोऽत्र श्वश्रूविद्याविभूतिभिः ॥	२३
ततो देवोचितैर्वस्त्रैरलंकारैश्च पूजितः । सवधूकः सहामालः काश्चनप्रभया तथा ॥	२४
आययौ स विमानेन तेनैव सह सानुगः । कौशाम्बीं सहितो वध्वा पित्रोर्दत्तेक्षणोत्सवः ॥	२५
तत्र वासवदत्ताया वत्सराजस्य चाग्रतः । अलंकारवतीमाह माता सा काश्चनप्रभा ॥	२६
दुःखं स्थाप्यस्त्वया भर्ता नेर्ष्याकोपेन जातुचित् । तत्पापजो हि विरहः पुत्रि गाढानुतापकृत् ॥	२७
ईर्ष्यावत्या मया पूर्वं दुःखं यत्स्थापितः पतिः । ततोऽद्य पश्चात्तापेन दह्ये तस्मिन्गते वनम् ॥	२८
इत्युक्त्वा तां समाश्लिष्य बाष्पसंरुद्धनेत्रया । काश्चनप्रभया जग्मे खमुत्पत्य निजं पुरम् ॥	२९
ततस्तस्मिन्दिने याते प्रातः कृत्वोचिताः क्रियाः । नरवाहनदत्तेऽत्र स्थिते स्वसचिवान्विते ॥	३०
अलंकारवतीपार्श्वं प्रविश्यैव विलासिनी । एकाग्रवीद्भीतभीता देवि स्त्रीं रक्ष रक्ष माम् ॥	३१
एष हि ब्राह्मणो हन्तुमागतो मां बहिः स्थितः । एतद्भयात्प्रविष्टाहं पलाय्य शरणैषिणी ॥	३२
मा भैषीर्द्दिहि वृत्तान्तं कोऽयं किं त्वां जिघांसति । इति पृष्टा च सा वक्तुं भूय एव प्रचक्रमे ॥	३३
अशोकमाला नामाहमस्यामेव पुरि प्रभो । बलसेनाभिधानस्य क्षत्रियस्यात्मसंभवा ॥	३४
साहं कन्या सती पूर्वं रूपलुब्धेन याचिता । हठशर्माभिधानेन विप्रेणार्थवता पितुः ॥	३५
नाहं दुर्गाकृतिं घोरमुखमिच्छाम्यमुं पतिम् । दत्ता नासे गृहेऽस्येति पितरं चाहमब्रवम् ॥	३६
तच्छ्रुत्वाप्यकरोत्तावद्वटशर्मा गृहे पितुः । प्रायं यावदहं दत्ता तेनास्मै वधभीरुणा ॥	३७
ततो विवाह्यानिच्छन्ती मप्यनैषीत्स मां द्विजः । अहं गता च तं त्यक्त्वैवान्यं क्षत्रियपुत्रकम् ॥	३८
सोऽभिभूतोऽर्थसंदर्पाद्यत्तेन हठशर्मणा । तद्वितीयो मया क्षत्रकुमारो धनवाञ्छितः ॥	३९
तस्य तेनाग्निना रात्रौ गत्वैवोदीपितं गृहम् । ततस्तेन विमुक्ताहं तृतीयं क्षत्रियं गता ॥	४०
तस्याप्यादीपितं ते न निशि वेश्म द्विजन्मना । ततस्तेनाप्यहं त्यक्त्वा संप्राप्ता कांदिशीकताम् ॥	४१
जम्बुकादविकेवाथ विभ्यती हन्तुकामतः । हठशर्मद्विजात्तस्मात्पदात्पदममुश्नतः ॥	४२
इहैव युष्मद्वृत्यस्य बलिनो वीरशर्मणः । राजपुत्रस्य दासीत्वं शरण्यस्याहमाश्रयम् ॥	४३
तदुद्धा मयि नैराश्यविभुरो विरहातुरः । त्वगस्थिशेषः संवृत्तो हठशर्मा स दुर्मतिः ॥	४४
मद्रक्षार्थं प्रवृत्तश्च बन्धनायेह तस्य सः । राजपुत्रो मया देवि वीरशर्मा निवारितः ॥	४५
अद्य मां निर्गतां दैवादृष्टाकृष्टकृपाणिकः । हठशर्मा स हन्तुं मामितो यावत्प्रधावितः ॥	४६
तेनागता पलाय्येह प्रतीहार्या दयार्द्रया । मुक्तद्वारा प्रविष्टाहं स च जाने स्थितो बहिः ॥	४७
इत्युक्तवत्यां तस्यां च हठशर्माणमात्मनः । नरवाहनदत्तस्तमग्रमानाययद्विजम् ॥	४८
क्रोधादशोकमालां तां पश्यन्तं दीप्रया दृशा । विकृतं क्षुरिकाहस्तं कोपकम्प्राङ्गसंधिकम् ॥	४९
उवाच चैनं कुब्रह्मन्स्त्रियं हंसि दहस्यपि । तदर्थं परवेश्मानि किमर्थं पापकार्यसि ॥	५०
तच्छ्रुत्वा स द्विजोऽवादीर्द्धमदारा इयं मम । त्यक्त्वा मां चान्यतो याता सहेय तदहं कथम् ॥	५१
इत्युक्ते तेन विभ्रा साशोकमाला तदाब्रवीत् । भो लोकपाला ब्रूतैतत्किं न युष्मासु साक्षिषु ॥	५२
अनिच्छन्ती हठात्रीता विवाह्याहमिहामुना । किं तदा च मया नोक्तं नासिष्ये ते गृहेष्विति ॥	५३
एवमुक्ते तथा तत्र दिव्या वागेवमभ्यधात् । यथैवाशोकमालेयं वक्ति सत्यं तथैव तत् ॥	५४
न चैषा मानुषी तत्त्वमेतदीयं निशम्यताम् । अस्त्यशोककरो नाम वीरो विद्याधरेश्वरः ॥	५५
तस्यापुत्रस्य चैकैव दैवादजनि कन्यका । अशोकमाला नाम्ना सावर्धतास्य पितुर्गृहे ॥	५६

यौवनस्था च सा तेन दीयमानान्वयार्थिना । न कंचिद्वैच्छद्भर्तारमतिरूपाभिमानतः ॥	५७
तेन शापमदात्सोऽस्यै निर्बन्धकुपितः पिता । मानुष्यं ब्रज नामात्र भविता च स्वमेव ते ॥	५८
परिणेष्यति चात्र त्वां विरूपो ब्राह्मणो हठात् । तं त्यक्त्वा तद्भयाद्भर्तृन्क्रमेण त्रीनुपैष्यसि ॥	५९
ततोऽप्युपद्रुता तेन दासीत्वेनाश्रयिष्यसि । राजपुत्रं बलीयांसं न चैव स निवर्त्यति ॥	६०
दृष्ट्वा च धाविते तस्मिन्हन्तुकामे पलायिता । प्रविष्टा राजभवनं शापादस्माद्विमोक्ष्यसे ॥	६१
एवं याशोकमाला सा पित्रा विद्याधरी पुरा । शप्ता तेनैव नाम्नाद्य सैषा जातात्र मानुषी ॥	६२
जातश्च सैष शापान्तोऽमुष्या गत्वाभुना पदम् । वैद्याधरं सं तत्रस्था प्रवेक्ष्यति निजां तनुम् ॥	६३
ततोऽभिरुचिताख्येन विद्याधरमहीभुजा । वृतेन भर्ता सहिता शापं संस्मृत्य रंस्यते ॥	६४
इत्युक्त्वा विरतं वाचा दिव्यया सापि तत्क्षणम् । अशोकमाला सहसा गतजीवापतद्भुवि ॥	६५
दृष्ट्वा च तदलंकारवती बाष्पायितेक्षणा । नरवाहनदत्तश्च सपार्श्वस्थौ बभूवतुः ॥	६६
स तु दुःखजितामर्षो रागान्धो विलपन्नपि । अकस्माद्भटशर्माभूद्भर्षोत्फुल्लाननो द्विजः ॥	६७
किमेतदिति पृष्टश्च सर्वैर्विप्रो जगाद सः । मया जन्म स्मृतं पूर्वं तच्च वच्मि निश्चम्यताम् ॥	६८
हिमाद्रावस्ति मदनपुरं नामोत्तमं पुरम् । प्रलम्बभुज इत्यस्ति तत्र विद्याधरेश्वरः ॥	६९
तस्योदपद्यत स्थूलभुजाख्यस्तनयः प्रभो । स च राजसुतो भव्यो यौवनस्थोऽभवत्क्रमात् ॥	७०
ततः सुरभिवत्साख्यो विद्याधरपतिः स्वयम् । सकन्यो गृहमागत्य प्रलम्बभुजमाह तम् ॥	७१
इयं सुरभिदत्ताख्या सुता त्वत्सूनवे मया । दत्ता स्थूलभुजायाद्य गुणवान्स वहन्मिमाम् ॥	७२
तच्छ्रुत्वा प्रतिपद्यैव समाहूय स्वसूनवे । स प्रलम्बभुजस्तस्मायेतमर्थं न्यवेदयत् ॥	७३
ततः स तं स्थूलभुजो रूपदर्पात्सुतोऽब्रवीत् । परिणेष्ये न तातैनां रूपेणैषा हि मध्यमा ॥	७४
किं पुत्राल्यन्तरूपेण मान्या ह्येषा महान्वया । पित्रा दत्ता मया चात्ता त्वत्कृते मान्यथा कथाः ॥	७५
इत्युक्तश्च पुनस्तेन पित्रा स्थूलभुजः स तत् । नाकरोद्यत्ततस्तं स शशाप कुपितः पिता ॥	७६
रूपाहंकारदोषेण मानुष्येऽवतरामुना । भविष्यसि च तत्र त्वं विकृतो विकटाननः ॥	७७
भार्यामशोकमालाख्यां प्राप्य शापच्युतां हठात् । प्राप्तासि विरहक्लेशमनिच्छन्त्या तयोर्जिह्वतः ॥	७८
तस्याश्चान्यप्रसक्तायाः कृते दुःखकृशीकृतः । करिष्यस्यन्निदाहादि पातकं रागमोहितः ॥	७९
इत्युक्तश्चापं रुदती तं प्रलम्बभुजं तदा । साध्वी सुरभिदत्ता सा पादलग्ना व्यजिज्ञपत् ॥	८०
देहि शापं ममाप्येवं समास्तु गतिगवयोः । मा भून्मे भर्तुरेकस्य क्लेशो मदपराधतः ॥	८१
एवमुक्तवतीं तुष्टः साध्वीं तां परिसान्त्वयन् । स प्रलम्बभुजः सूनोरेवं शापान्तमभ्यधात् ॥	८२
यदैवाशोकमालायाः शापमोक्षो भविष्यति । तदैव जातिं स्मृत्वायं शापादस्माद्विमोक्ष्यते ॥	८३
प्राप्य च स्वतनुं शापं संस्मरन्निरहंकृतिः । अचिरात्त्वां विवाह्येह त्वद्युक्तो भविता सुखी ॥	८४
इत्युक्ता तेन सा साध्वी कथंचिद्वृत्तिमाददे । तं च जानीत मां स्थूलभुजं शापादिह च्युतम् ॥	८५
दृष्टं मया चाहंकारदोषाहुःखमिदं महत् । पुंसामदृष्टे दृष्टे वा श्रेयोऽहंकारिणां कुतः ॥	८६
क्षीणो मे च स शापोऽद्येत्युक्त्वा मुक्त्वा च तां तनुम् । हठशर्मा स संपेदे विद्याधरकुमारकः ॥	८७
अशोकमालादेहं च नीत्वा विद्याप्रभावतः । अदृश्यमेव चिक्षेप गङ्गायामानृशंस्यतः ॥	८८
विद्याप्रभावानीतैश्च तत्तोयैरभितः क्षणान् । अक्षालयदलंकारवतीवासगृहं स तत् ॥	८९
नरवाहनदत्तं च नत्वा तं भाविनं प्रभुम् । स्वकार्यसिद्धये प्रादादुत्पत्य स नभस्ततः ॥	९०

- विस्मितेष्वथ सर्वेषु प्रसङ्गादत्र गोमुखः । अनङ्गरतिसंबद्धामिमामकथयत्कथाम् ॥ ९१
- अस्ति शूरपुरं नाम यथार्थं नगरं भुवि । महावराह इत्यासीद्राजा तत्रातिदुर्मदः ॥ ९२
- गौर्याराधनतस्तस्य देव्यां पद्मरतौ सुता । जज्ञेऽनङ्गरतिर्नाम भूपस्यानन्यसंततेः ॥ ९३
- कालेन यौवनारूढा सा च रूपाभिमानिनी । नेच्छति स्म पतिं कंचिद्याचमानेषु राजसु ॥ ९४
- यः शूरो रूपवानेकं विज्ञानं वेत्ति शोभनम् । तस्मै मदात्मा दातव्य इत्युवाच तु निश्चयान् ॥ ९५
- अथ तत्राययुर्वीराश्चत्वारो दक्षिणापथान् । तत्प्रेप्सवः श्रुतोदन्तास्तदीप्सितगुणान्विताः ॥ ९६
- द्वाःस्थैरावेदितास्तांश्च प्रविष्टान्पृच्छति स्म सः । महावराहो नृपतिरनङ्गरतिसंनिधौ ॥ ९७
- नाम किं कस्य गुप्ताकं जातिर्विज्ञानमेव च । एतद्राजवचः श्रुत्वा तेष्वेकस्तं व्यजिज्ञपत् ॥ ९८
- पञ्चपट्टिकनामाहं शूरो विज्ञानमस्ति मे । वयामि प्रत्यहं पञ्च पट्टिकायुगलानि यत् ॥ ९९
- तेभ्य एकं प्रयच्छामि ब्राह्मणाय ददामि च । द्वितीयं परमेशाय तृतीयं च वसे स्वयम् ॥ १००
- चतुर्थं मे भवेद्भार्या यदि तस्यै ददामि तत् । शरीरयात्रां विक्रीय पञ्चमेन करोम्यहम् ॥ १०१
- अथ द्वितीयोऽप्याचख्यावहं भाषाज्ञसंज्ञकः । वैश्यो रुतं विजानामि सर्वेषां मृगपक्षिणाम् ॥ १०२
- ततस्तृतीयोऽप्यवददहं खड्गधराभिधः । क्षत्रियः खड्गयुद्धेन जीये नान्येन केनचित् ॥ १०३
- चतुर्थश्चाब्रवीज्जीवदत्ताख्योऽहं द्विजोत्तमः । गौरीप्रसादविद्याभ्यां जीवयामि मृतां स्त्रियम् ॥ १०४
- एवमुक्तवतां तेषां शूद्रवित्क्षत्रियास्त्रयः । रूपं शौर्यं बलं चैव शशंसुः पृथगात्मनः ॥ १०५
- ब्राह्मणो रूपवर्जं तु बलवीर्यं शशंस सः । ततो महावराहः स्वं क्षत्तारमवदन्नृपः ॥ १०६
- नीत्वा विश्रमयैतांस्त्वं संप्रति स्वगृहेऽखिलान् । तच्छ्रुत्वा स तथेत्युक्त्वा क्षत्ता ताननयदृहम् ॥ १०७
- ततोऽब्रवीत्स राजा तामनङ्गरतिमात्मजाम् । एषां चतुर्णां वीराणां पुत्रि कोऽभिमनस्तव ॥ १०८
- श्रुत्वैतत्पितरं तं सा प्राहानङ्गरतिस्तदा । चतुर्णामपि तातैषां न कोऽप्यभिमतो मम ॥ १०९
- शूद्रश्च वायकश्चैकः क्रियते तस्य किं गुणैः । वैश्यो द्वितीयः पक्ष्यादिरुतैर्ज्ञातैश्च तस्य किम् ॥ ११०
- ताभ्यां कथमहं दद्यामात्मानं क्षत्रिया सती । तृतीयस्तुल्यवर्णो मे भवति क्षत्रियो गुणी ॥ १११
- किं तु सेवोपजीवी स दरिद्रः प्राणविक्रयी । पृथ्वीपतिसुता भूत्वा कथं स्यां तस्य गेहिनी ॥ ११२
- चतुर्थो ब्राह्मणो जीवदत्तोऽप्यभिमतो न मे । स विरूपो विकर्मस्थः पतितो वेदवर्जितः ॥ ११३
- स ते दण्डयितुं युक्तः किं नु तस्मै ददामि माम् । वर्णाश्रमाणां धर्मस्य राजा त्वं तात रक्षिता ॥ ११४
- खड्गशूराच्च नृपतेर्धर्मशूरः प्रशस्यते । खड्गशूरसहस्राणां धर्मशूरो भवेत्पतिः ॥ ११५
- इत्यायुक्तवतीमेतां सुतामन्तःपुरं निजम् । विस्तृज्य च समुत्तस्यौ स्नानाद्यर्थं स भूपतिः ॥ ११६
- द्वितीयेऽद्वि च ते वीरा गृहाक्षत्तुर्विनिर्गताः । बभ्रमुर्नगरे तत्र चत्वारोऽपि सकौतुकाः ॥ ११७
- तावच्च पद्मकवलो नामात्र व्यालवारणः । भग्नलालो जनं मग्नञ्जालाया निरगान्मदान् ॥ ११८
- सोऽप्यधावच्च तान्दृष्ट्वा वीरान्हन्तुं महागजः । ते चापि तस्याभिमुखं प्राधावन्नुद्यतायुधाः ॥ ११९
- ततः खड्गधराख्यो यस्तन्मध्ये क्षत्रियः स तान् । अन्यान्निवार्य त्रीनेको गजमभ्यापयान तम् ॥ १२०
- लुलाव च करं तस्य गर्जतोऽग्रप्रसारितम् । एकेनापि प्रहारेण विसकन्दावहेलया ॥ १२१
- पादमध्येन निर्गत्य दर्शयित्वा च लाघवम् । प्रहारं प्रददौ पृष्ठे द्वितीयं तस्य दन्तिनः ॥ १२२
- तृतीयेन च चिच्छेद तस्य पादाबुभावपि । ततो मुक्तारटिर्हस्ती पपात च ममार च ॥ १२३
- तं दृष्ट्वा विक्रमं तस्य जनः सर्वो विसिस्मिये । राजा महावराहस्तद्बुद्ध्वा चित्रीयते स्म च ॥ १२४

अन्येद्युः स गजारूढो मृगयायै नृपो ययौ । वीराः खड्गधराद्यास्ते चत्वरोऽपि तमन्वगुः ॥ १२५
 तत्र व्याघ्रमृगक्रोडान्ससैन्ये राज्ञि निघ्नति । अधावन्कुपिताः सिंहाः श्रुतवारणवृंहिताः ॥ १२६
 अभ्यापतन्तमेकं च सिंहं खड्गधरोऽथ सः । एकेन तीक्ष्णनिखिंशप्रहारेण द्विधाकरोत् ॥ १२७
 द्वितीयं च गृहीत्वैव चरणे वामवाणिना । आस्फोट्य भूतले सिंहं चकार गतजीवितम् ॥ १२८
 भाषाज्ञो जीवदत्तश्च पञ्चपट्टिक एव च । एकैकः सिंहमेकैकं तथैवास्फोटयदुवि ॥ १२९
 एवं क्रमेण ते राज्ञः पश्यतः पादचारिभिः । लीलया बहवो वीरैः सिंहव्याघ्रादयो हताः ॥ १३०
 ततः सविस्मयस्तुष्टः कृताखेटः स भूपतिः । विवेश स्वपुरं तेऽपि वीराः क्षत्तुर्गृहं ययुः ॥ १३१
 स च राजा प्रविश्यान्तःपुरं श्रान्तोऽपि तत्क्षणम् । तत्रैवानाययामास तामनङ्गरतिं सुताम् ॥ १३२
 आख्याय तेषां वीराणामेकैकस्य पराक्रमम् । आखेटके यथादृष्टं तामुवाचातिविस्मिताम् ॥ १३३
 पञ्चपट्टिकभाषाज्ञावसवर्णावुभौ यदि । विप्रोऽपि जीवदत्तश्चेद्रूपहीनो विकर्मकृत् ॥ १३४
 तत्क्षत्रियस्य दोषोऽस्ति तस्य खड्गधरस्य कः । सुप्रमाणसुरूपस्य बलविक्रमशालिनः ॥ १३५
 येन हस्ती हतस्तादृग्यः पिनष्टि च भूतले । गृहीत्वा पादतः सिंहान्खड्गेनान्यान्निहन्ति च ॥ १३६
 दरिद्रः सेवकश्चेति दोषस्तस्योच्यते यदि । अहं तं सेव्यमन्येषां करिष्यामीश्वरं क्षणान् ॥ १३७
 तत्तं वृणीष्व भर्तारं यदि ते पुत्रि रोचते । इत्युक्ता तेन सानङ्गरतिः पित्रा जगाद तम् ॥ १३८
 तर्ह्यानीतेषु सर्वेषु तेषु वीरेष्विह त्वया । गणकः पृच्छत्यतां तावत्पश्यामः किं ब्रवीति सः ॥ १३९
 एवं तयोक्तः स नृपो वीरानानाय्य तत्र तान् । तत्संनिधौ सानुरोधः पप्रच्छ गणकं स्वयम् ॥ १४०
 पश्यान्ङ्गरतेरेषां मध्यात्केन समं मिथः । अस्यानुकूल्यं लग्नश्च भवेत्तस्याः कदा शुभः ॥ १४१
 तच्छ्रुत्वा पृष्टुनक्षत्रस्तेषां स गणकोत्तमः । गणयित्वा चिरं कालं गजानं तमभापत ॥ १४२
 न चेत्कुप्यसि मे देव स्फुटं विज्ञापयामि तत् । अस्ति लघुहितुर्नैषामेकेनाप्यनुकूलता ॥ १४३
 न चेहस्ति विवाहोऽस्या एषा शापच्युतात्र यत् । विद्याधरी स शापोऽस्यास्त्रिभिर्मामैर्निवर्त्यति ॥ १४४
 तस्मान्मासत्रयं तावत्पतीक्षन्तामयी इह । नैषा स्वलोकं याता चेत्तत एतद्भविष्यति ॥ १४५
 एतन्मौहूर्तिकस्यास्य वचः सर्वेऽपि तत्र ते । श्रद्धधुस्तत्र चैवासन्वीरा मासत्रयावधि ॥ १४६
 गते मासत्रये राजा तान्वीरान्गणकं च तम् । स्वाग्रमानाययामास तामनङ्गरतिं च सः ॥ १४७
 दृष्ट्वा चाधिकसौन्दर्यामकस्मात्तां सुतां नृपः । जहर्ष गणकस्तां तु प्राप्तकालाममन्यत ॥ १४८
 इदानीं ब्रूहि यद्युक्तं ते हि मासास्त्रयो गताः । इति यावच्च तं राजा गणकं पृच्छति स्म सः ॥ १४९
 तावज्जातिं निजां स्मृत्वा सानङ्गरतिराननम् । आच्छाद्य स्वोत्तरीयेण मानुषीं तां तनुं जहौ ॥ १५०
 एवमेषा स्थिता किंस्विदिति राज्ञा स्वयं मुखम् । यावदुद्वाह्यते तस्यास्तावत्सा ददृशे मृता ॥ १५१
 व्यावृत्तनेत्रभ्रमरा विवर्णवदनाम्बुजा । हंसमञ्जुस्वनोन्मुक्ता पद्मिनीव हिमाहता ॥ १५२
 ततः स सद्यस्तच्छोकवज्रपाताहतो भुवि । भूभृत्पपात निश्चेष्टः स्वपक्षच्छेदमूर्छितः ॥ १५३
 राज्ञी पद्मरतिः सापि व्यामोहपतिता ययौ । भ्रष्टाभरणपुष्पा क्षमामिभभमेव मञ्जरी ॥ १५४
 मुक्ताकन्दे परिजने तेषु वीरेषु दुःखिषु । लब्धसंज्ञः क्षणाद्राजा जीवदत्तमुवाच तम् ॥ १५५
 नात्रैषां शक्तिरन्येषामधुनावसरोऽस्तु ते । प्रतिज्ञातं त्वया नारीं जीवयामि मृतामिति ॥ १५६
 यदि विद्यावलं तेऽस्ति तज्जीवय सुतां मम । दास्यामि तुभ्यमेवैतां विप्राय प्राप्तजीविताम् ॥ १५७
 इति राज्ञो वचः श्रुत्वा जीवदत्तोऽभिमन्त्रितैः । अभ्युक्ष्य तोयैस्त्वं राजपुत्रीमार्यामिमां जगौ ॥ १५८

अट्टाट्टहासहसिते करङ्कमालाकुले दुरालोके ।

चामुण्डे विकराले साहाय्यं मे कुरु त्वरितम् ॥

१५९

एवं तेन कृते यत्ने जीवदत्तेन सा यदा । बाला न जीवितं प्राप विषण्णः सोऽवदत्तदा ॥ १६०

दत्तापि विन्ध्यवासिन्या विद्या मे निष्फला गता । तदेतेनोपहास्येन किं कार्यं जीवितेन मे ॥ १६१

इत्युक्त्वा जीवदत्तः स्वं शिरश्छेत्तुं महासिना । यावत्प्रवर्तते तावदुदगाद्धारती दिवः ॥ १६२

भो जीवदत्त मा कार्षीः साहसं शृणु संप्रति । एषानङ्गप्रभा नाम सद्विद्याधरकन्यका ॥ १६३

पित्रोः शापेन मानुष्यमियन्तं कालमागता । त्यक्त्वाद्यैतां तनुं याता स्वलोकं स्वतनुं श्रिता ॥ १६४

तद्विन्ध्यवासिनीमेव गत्वा राधय तां पुनः । तत्प्रसादादिमां प्राप्स्यस्यपि विद्याधरीं सतीम् ॥ १६५

न चैषा दिव्यभोगस्था शोच्या राज्ञो न चापि ते । इत्युदीर्य यथातत्त्वं दिव्या वाग्विरराम सा ॥ १६६

ततः सुतायाः संस्कारं कृत्वा राजा जहौ शुचम् । सदारोऽपि ययुस्तेऽन्ये त्रयो वीरा यथागतम् ॥ १६७

जीवदत्तस्तु जातास्थो गत्वा तां विन्ध्यवासिनीम् । तपसाराधयामास स्वप्ने साप्यादिदेश तम् ॥ १६८

तुष्टा तवाहमुत्तिष्ठ शृणु चेदं ब्रवीमि ते । अस्ति वीरपुरं नाम नगरं तुहिनाचले ॥ १६९

विद्याधराधिराजोऽस्ति समरो नाम तत्र च । तस्यानङ्गवतीदेव्यां सुतानङ्गप्रभाजनि ॥ १७०

सा रूपयौवनोत्सेकानैच्छत्कंचित्पतिं यदा । तदातिदुर्ग्रहक्रुद्धौ पितरौ शपतः स्म ताम् ॥ १७१

मानुष्यं ब्रज तत्रापि न भर्तुं सुखमाप्स्यसि । कन्यैव षोडशाब्दा तां त्यक्त्वा तनुमिहैष्यसि ॥ १७२

मर्त्यो विरूपो भावी च खङ्गसिद्धोऽथ ते पतिः । मुनिकन्याभिलाषेण शापान्मर्त्यलमागतः ॥ १७३

अनिच्छन्तीमपि त्वां च मर्त्यलोकं स नेष्यति । तया तस्य वियोगोऽत्र भविष्यत्यन्यनीतया ॥ १७४

पूर्वजन्मनि तेनाष्टौ हृता हि परयोषितः । तेनाष्टजन्मभोगार्हं दुःखं सोऽनुभविष्यति ॥ १७५

त्वं चात्र जन्मन्येकस्मिन्नष्टानामिव जन्मनाम् । दुःखं प्राप्स्यसि विद्यानां भ्रंशेन मनुजीकृता ॥ १७६

सर्वस्यैव हि पापिष्ठसंपर्कः पापभागदः । समपापः पुनः स्त्रीणां भर्त्रा पापेन संगमः ॥ १७७

नष्टस्मृतिः पतीश्चात्र बह्वन्प्राप्स्यसि मानुषान् । त्वयोचितवरद्वेषदुर्ग्रहो विहितो यतः ॥ १७८

योऽयाचत समानस्त्वां युचरो मदनप्रभः । भूत्वा स मानुषो भूभृदन्ते भावी पतिस्तव ॥ १७९

ततस्त्वं शापनिर्मुक्ता स्वलोकं पुनरागता । तमेव युचरीभूतं संप्राप्स्यस्युचितं पतिम् ॥ १८०

तदेवं पितृशप्ता सा भूत्वा नङ्गरतिः क्षितौ । प्राप्ताय पित्रोर्निकटं जातानङ्गप्रभा पुनः ॥ १८१

अतो वीरपुरं गत्वा जित्वा तत्पितरं रणे । जानन्तमपि कौलीनरक्षितं तामवाप्नुहि ॥ १८२

इमं गृहाण खङ्गं च येन हस्तगतेन ते । गतिर्भविष्यत्याकाशे किं चाजेयो भविष्यसि ॥ १८३

इत्युक्त्वापितखङ्गा सा तस्य देवी तिरोदधे । स च प्रबुधुधे दिव्यं खङ्गं हस्ते ददर्श च ॥ १८४

अथोत्थाय प्रहृष्टात्मा जीवदत्तो नताम्बिकः । तत्प्रसादामृताप्यायशान्ताशेषतपःक्लमः ॥ १८५

खङ्गहस्तः खमुत्पत्य परिभ्रम्य हिमालयम् । प्राप वीरपुरस्थं तं समरं युचरेश्वरम् ॥ १८६

तेन युद्धजितेनात्र प्रदत्तां परिणीय सः । तामनङ्गप्रभां भेजे दिव्यां संभोगसंपदम् ॥ १८७

कंचित्कालं स्थितश्चात्र श्वशुरं समरं स तम् । जीवदत्तो जगादैवं तां चानङ्गप्रभां प्रियाम् ॥ १८८

मनुष्यलोकं गच्छावस्तं प्रत्युत्कण्ठितोऽस्मि यत् । प्राणिनां हि निकृष्टापि जन्मभूमिः परा प्रिया ॥ १८९

एतच्छ्रुत्वा वचस्तस्य श्वशुरः सोऽन्वमन्यत । सा त्वनङ्गप्रभा कृच्छ्रादनुमेने विजानती ॥ १९०

अथाङ्गोपात्तया साकमनङ्गप्रभया तया । जीवदत्तः स नभसा मर्त्यलोकमवातरत् ॥ १९१

- दृष्ट्वात्र रम्यमेकं च पर्वतं सा जगाद तम् । श्रान्तानङ्गप्रभा क्षिप्रमिह विश्रम्यतामिति ॥ १९२
- तनस्येति तत्रैव सोऽवतीर्य तया सह । चकाराहारपानादि तत्तद्विद्याप्रभावतः ॥ १९३
- ततोऽनङ्गप्रभां जीवदत्तोऽसौ विधिचोदितः । तामुवाच प्रिये किञ्चिन्मधुगं गीयतां त्वया ॥ १९४
- तच्छ्रुत्वा गातुमारेभे सा भक्त्या धूर्जटेः स्तुतिम् । तेन तद्वीतशब्देन सोऽथ निद्रामगाद्विजः ॥ १९५
- तावदाखेटकश्रान्तो निर्झराम्भोभिलाषुकः । राजा हरिवरो नाम पथा तेन किलाययौ ॥ १९६
- स तेन गीतशब्देन श्रुतेन हरिणो यथा । आकृष्टोऽभ्यापतत्तत्र रथमुन्मुच्य केवलः ॥ १९७
- शकुनैः पूर्वमाख्यातशुभोऽपश्यत्स भूपतिः । तामनङ्गप्रभां सत्यामनङ्गस्य प्रभामिव ॥ १९८
- तदा तद्वीतरूपाभ्यां नीतं तस्य विहस्तताम् । निर्विभेद यथाकामं हृदयं मदनः शरैः ॥ १९९
- सापि तं वीक्ष्य सहसा सुभगं पुष्पधन्वनः । पतिता गोचरेऽनङ्गप्रभा क्षणमचिन्तयत् ॥ २००
- कोऽयं किमयमुन्मुक्तपुष्पचापो मनोभवः । किं मूर्ते गीततुष्टस्य शर्वस्यानुग्रहो मयि ॥ २०१
- इति संचित्य पप्रच्छ सा तं मदनमोहिता । कस्त्वं कथं वनं चेदमागतोऽस्युच्यतामिति ॥ २०२
- ततो यथागतो यः स सर्वं तस्यै शशंस तत् । स राजा तामथापृच्छत्का लं सुन्दरि शंस मे ॥ २०३
- यश्च सुप्तस्थितोऽत्रायमेष कः कमलानने । इति तं पृष्टवन्तं च संक्षेपेण जगाद सा ॥ २०४
- अहं विद्याधरी खड्गसिद्धश्चैष पतिर्मम । दृष्टमात्रे च जातास्मि सानुरागाधुना त्वयि ॥ २०५
- तदेहि तावद्रच्छावस्वदीयं नगरं द्रुतम् । यावत्प्रबुध्यते नायं तत्र वक्ष्यामि विस्तरात् ॥ २०६
- श्रुत्वैतत्तद्वचो राजा प्रतिपद्य तथेति सः । त्रैलोक्यराज्यसंप्राप्तिर्हर्षं हरिवरो दधे ॥ २०७
- नृपमङ्गे गृहीलेमं गच्छाम्युत्पत्य खं जवात् । इत्यनङ्गप्रभा सान्तः सत्वरं समचिन्तयत् ॥ २०८
- तावच्च भ्रष्टविद्याभूद्भर्तृद्वेहेण तेन सा । स्मरन्ती पितृशापं च विषादं सहसा ययौ ॥ २०९
- तदृष्ट्वा कारणं पृष्ट्वा स राजा तामभाषत । न विषादस्य कालोऽयं प्रबुध्येतैष ते पतिः ॥ २१०
- दैवायत्तं च वस्वेतच्छोचितुं नार्हसि प्रिये । को हि स्वशिरसश्छायां विधेश्लोहद्वयेद्व्रतिम् ॥ २११
- तदेहि याम इत्युक्त्वा तां स श्रद्धिततद्विरम् । अङ्गे हरिवरश्चक्रे राजानङ्गप्रभां द्रुतम् ॥ २१२
- ततो निधानं लब्ध्वेव तुष्टो गत्वा जवात्ततः । राजारुरोहं स्वरथं स भृत्यैरभिनन्दितः ॥ २१३
- तेन स्वनगरं प्राप स मनःशीघ्रगामिना । रथेन रमणीयुक्तः प्रजानां दत्तकौतुकः ॥ २१४
- स्वनामलाञ्छने तस्मिन्सोऽनङ्गप्रभया तया । सह दिव्यसुखस्तस्थौ ततो हरिवरो नृपः ॥ २१५
- साप्यनङ्गप्रभा तत्रैवासीत्तदनुरागिणी । विस्मृत्य स्वं प्रभावं तं सर्वं शापविमोहिता ॥ २१६
- अत्रान्तरे स तत्रादौ जीवदत्तो न केवलम् । प्रबुद्धो नैक्षतानङ्गप्रभां यावत्स्वमप्यसिम् ॥ २१७
- क सानङ्गप्रभा कष्टं क स खड्गोऽपि किं नु तम् । हत्वा गता सा किं वा तौ नीतौ द्वावपि केनचित् ॥ २१८
- इत्युद्भ्रान्तो बहून्कुर्वन्वितर्कान्स दिनत्रयम् । गिरिं तं विचिनोति स्म दह्यमानः स्मराग्निना ॥ २१९
- ततोऽवतीर्य चिन्वानो वनानि दिवसानन्दश । स बभ्राम न चापश्यत्तस्याः पादमपि क्वचित् ॥ २२०
- हा दुर्जनविधे कृच्छ्रात्सा दत्तापि कथं त्वया । खड्गसिद्ध्या सह हृता प्रियानङ्गप्रभा मम ॥ २२१
- इत्याक्रन्दन्निराहारो भ्रमन्नेकमवाप्तवान् । ग्रामं तत्र विवेशैकमाढ्यं द्विजगृहं च सः ॥ २२२
- गृहिणी तत्र सुभगा सुवस्त्रा चोपवेश्य तम् । आसने प्रियदत्ताख्या स्वचेटीः शीघ्रमादिशत् ॥ २२३
- त्वरितं जीवदत्तस्य पादौ क्षालयतास्य हि । निराहारस्य विरहादिनमद्य त्रयोदशम् ॥ २२४
- तच्छ्रुत्वा विस्मितो जीवदत्तोऽन्तर्विममर्श सः । इहानङ्गप्रभा प्राप्ता किं किमेषाथ योगिनी ॥ २२५

इति ध्यायन्धौतपादो भुक्ततद्वत्तभोजनः । प्रणतः प्रियदत्तां तामत्यार्यां पृच्छति स्म सः ॥ २२६
 एकं ब्रूहि कथं वेत्सि मदृत्तान्तमनिन्दिते । द्वितीयं चापि कथय प्रियाखङ्गौ क मे गतौ ॥ २२७
 तच्छ्रुत्वा तमवोचत्सा प्रियदत्ता पतिव्रता । भर्तुरन्यो न मे चित्ते स्वप्नेऽपि कुरुते पदम् ॥ २२८
 पुत्रभ्रातृसमानन्यान्पश्यामि पुरुषानहम् । न च मेऽनर्चितो याति कदाचिदतिथिर्गृहात् ॥ २२९
 तत्प्रभावेण जानामि भूतं भव्यं च भावि च । सा चानङ्गप्रभा नीता राज्ञा हरिवरेण ते ॥ २३०
 सुप्ते त्वयि विधेयौगात्तन्मार्गागामिना तदा । गीताकृष्टोपयातेन स्वनामपुरवासिना ॥ २३१
 सा च शक्या न ते प्राप्तुं स हि राजा महाबलः । सा पुनस्तमपि त्यक्त्वा कुलटान्यत्र यास्यति ॥ २३२
 खड्गं च देवी प्रादात्ते तत्प्राप्त्यै तद्विधाय सः । तस्यां हृतायां दिव्यत्वाद्देव्या एवान्तिकं गतः ॥ २३३
 किं च देव्यैव तेऽनङ्गप्रभाशापोपवर्णने । स्वप्ने भावि यदादिष्टं तत्कथं विस्मृतं तव ॥ २३४
 तदेष भवितव्येऽर्थे व्यामोहस्ते वृथैव कः । पापानुबन्धं मुञ्चैनं भूयोभूयोऽतिदुःखदम् ॥ २३५
 किं बाधुना तव तया पापयान्यानुरक्तया । मानुषीभूतया भ्रातस्त्वद्गोहभ्रष्टविद्यया ॥ २३६
 इत्युक्तः स तया साध्व्या त्यक्तानङ्गप्रभास्पृहः । तच्चापलविरक्तात्मा जीवदत्तो जगाद ताम् ॥ २३७
 शान्तस्त्वद्वचसा मोहः सत्येनाम्बामुना मम । कामं न श्रेयसे कस्य संगमः पुण्यकर्मभिः ॥ २३८
 पूर्वपापवशादेतद्दुःखमापतितं मम । तत्क्षालनाय यास्यामि तीर्थान्युज्जितमत्सरः ॥ २३९
 को मेऽनङ्गप्रभाहेतोर्वैरेणार्थः परैः सह । जितक्रोधेन सर्वं हि जगदेतद्विजीयते ॥ २४०
 इति यावत्स वक्ष्यत्र तावत्तस्याः पतिर्गृहे । आययौ प्रियदत्ताया धार्मिकोऽतिथिवत्सलः ॥ २४१
 कृतातिथ्येन तेनापि लाजितो दुःखमत्र सः । विश्रम्य तीर्थयात्रायै प्रायादापृच्छय तावुभौ ॥ २४२
 ततः क्रमेण सर्वाणि पृथ्ग्यां तीर्थानि सोऽभ्रमत् । विसोढानेककान्तारकष्टो मूलफलाशनः ॥ २४३
 भ्रान्ततीर्थश्च तामेव स ययौ विन्ध्यवासिनीम् । तत्र तेपे तपस्तीव्रं निराहारः कुशास्तरे ॥ २४४
 तपस्तुष्टा च सा साक्षादुवाचैवं तमम्बिका । उत्तिष्ठ पुत्र यूयं हि चत्वारो मामका गणाः ॥ २४५
 पञ्चमूलचतुर्वक्त्रमहोदरमुखास्त्रयः । त्वं चतुर्थश्च विकटवदनाख्यः क्रमोत्तमः ॥ २४६
 ते यूयं जातु गङ्गाया विहर्तुं पुलिनं गताः । तत्र स्नान्ती च युष्माभिर्द्वैतैका मुनिकन्यका ॥ २४७
 चापलेखेति कपिलजटाख्यस्य मुनेः सुता । प्रार्थ्यते स्म च सर्वैः सा भवद्भिर्मदनातुरैः ॥ २४८
 कन्याहमपयातेति तयोक्ते ते त्रयोऽपरे । तूष्णीमासंस्वया सा तु हठाद्वाहावगृह्यत ॥ २४९
 क्रन्दति स्म च सा तात तात त्रायस्व मामिति । तच्छ्रुत्वा निकटस्थोऽत्र स क्रुद्धो मुनिरागमत् ॥ २५०
 तं दृष्ट्वा सा त्वया मुक्ता ततो युष्माञ्छशाप सः । मनुष्ययोनिं पापिष्ठाः सर्वे यातेति तत्क्षणात् ॥ २५१
 प्रार्थितः सोऽथ शापान्तमेवं वो मुनिरभ्यधात् । यदानङ्गप्रभा राजसुता युष्माभिरर्षिता ॥ २५२
 गता वैद्याधरं लोकं मोक्षयाश्चामी तदा त्रयः । त्वं तु विद्याधरीभूतां प्राप्यैतां हारयिष्यसि ॥ २५३
 ततः प्राप्तासि विकटवदन व्यसनं महत् । चिराच्च देवीमाराध्य शापादस्माद्विमोक्षसे ॥ २५४
 त्वयास्याश्चापलेखाया हस्तस्पर्शो यतः कृतः । परदारापहारोत्थं पापमस्ति च ते बहु ॥ २५५
 इति ये मद्व्रणा यूयं शप्तास्तेन महर्षिणा । तेऽथ जाताः स्थ चत्वारः प्रवीरा दक्षिणापथे ॥ २५६
 पञ्चपट्टिकभाषाज्ञौ यौ तौ खड्गधरश्च यः । सखायस्ते त्रयस्त्वं च चतुर्थो जीवदत्तकः ॥ २५७
 ते च त्रयोऽनङ्गरतौ प्रयातायां निजं पदम् । इहागल्यैव निर्मुक्ता मत्प्रसादेन शापतः ॥ २५८
 त्वया चाराधितास्म्यद्य जातः शापक्षयश्च ते । तदाभ्रेयीं गृहीत्वैमां धारणां स्वतनुं त्यज ॥ २५९

अष्टजन्मोपभोग्यं च पातकं तत्सकृदह । इत्युक्त्वा धारणां दत्त्वा देवी तस्य तिरोदधे ॥	२६०
स मर्त्यदेहं पापं च दग्ध्वा धारणया तया । जीवदत्तश्चिराच्छापमुक्तो जज्ञे गणोत्तमः ॥	२६१
देवानामप्यहो येन पापेन क्लेश ईदृशः । परस्त्रीसंगमोत्थेन हान्येषां तेन का गतिः ॥	२६२
तावच्च तत्र सानङ्गप्रभा हरिवरे पुरे । राज्ञो हरिवरस्यान्तःपुराणां प्राप मुख्यताम् ॥	२६३
स च राजा तदेकाग्रमनास्तस्थौ दिवानिशम् । स्वमन्त्रिणि सुमन्त्राख्ये न्यस्तराज्यमहाभरः ॥	२६४
एकदा तस्य राज्ञश्च निकटं मध्यदेशतः । आगच्छध्वरो नाम नाट्यचार्योऽत्र नूतनः ॥	२६५
स दृष्टकौशलस्तेन भूभृता वाचनाट्ययोः । संमान्यान्तःपुरस्त्रीणां नाट्याचार्यो व्यधीयत ॥	२६६
तेनानङ्गप्रभा नृत्ते प्रकर्षं प्रापिता तथा । नृत्यन्त्यपि सपत्नीनां स्पृहणीयाभवद्यथा ॥	२६७
सहवासाच्च तस्याथ नृत्तशिक्षारसादपि । नाट्याचार्यस्य सानङ्गप्रभाभूदनुरागिणी ॥	२६८
तस्याश्च रूपनृत्ताभ्यामाकृष्टः स शनैरहो । नाट्याचार्योऽपि कामेन किमप्यन्यदनृत्यत ॥	२६९
विजने चैकदानङ्गप्रभा सा नाट्यवेश्मनि । प्रसह्य नाट्याचार्यं तमुपागाद्रतलालसा ॥	२७०
सुरतान्ते च सात्यन्तसानुरागा जगाद तम् । त्वया विनाकृता नाहं स्थातुं शक्याम्यपि क्षणम् ॥	२७१
राजा हरिवरश्चैतद्बुद्ध्वा नैव क्षमिष्यते । तदेह्यन्यत्र गच्छावो यत्र राजा न बुध्यते ॥	२७२
अस्ति हेमहयोप्रादि धनं तव च भूभृता । नाट्यतुष्टेन यद्वत्तमस्ति चाभरणं मम ॥	२७३
तत्तत्र त्वरितं यामः स्थास्यामो यत्र निर्भयाः । एतत्स तद्वचो हृष्टो नाट्याचार्योऽन्वमन्यत ॥	२७४
ततः पुरुषवेषं सा कृत्वानङ्गप्रभा ययौ । नाट्याचार्यगृहं चेष्ट्या सह सुस्निग्धयैकया ॥	२७५
ततस्तदैव तेनोपपृष्टार्पितधनर्द्धिना । साकं सा तुरगारूढा प्रायान्नाट्योपदेशिना ॥	२७६
आदौ वैद्याधरीं लक्ष्मीं त्यक्त्वा राजश्रियं पुनः । शिश्रिये चारणर्द्धि सा धिक् स्त्रीणां चपलं मनः ॥	२७७
गत्वा च नाट्याचार्येण तेनानङ्गप्रभा सह । दूरं सा नगरं प्राप वियोगपुरसंज्ञकम् ॥	२७८
तत्र तत्सहिता तस्थौ सुखं सा सोऽपि लब्धया । तया लब्धवराख्यां स्वां सत्यां मेने नटाग्रणीः ॥	२७९
तावच्च तां गतां कापि बुद्धानङ्गप्रभां प्रियाम् । राजा हरिवरः सोऽभूदेहत्यागोन्मुखः शुचा ॥	२८०
ततः सुमन्त्रो मन्त्री तमुवाचाश्वासयन्नृपम् । देव किं यत्र वेत्सि त्वं पर्यालोचय तत्स्वयम् ॥	२८१
स्वङ्गविद्याधरं त्यक्त्वा पतिं त्वां दृष्टमेव या । उपाश्रिता कथं तस्याः स्वैर्यं स्यात्त्वय्यपि प्रभो ॥	२८२
लघुं कंचिद्गृहीत्वा सा गता सद्वस्तुनिःस्पृहा । तृणरत्नशलाकेव तृणदृष्ट्यनुरागतः ॥	२८३
नाट्याचार्येण सा नूनं नीता स हि न दृश्यते । संगीतकगृहे प्राप्तस्तौ स्थिताविति च श्रुतम् ॥	२८४
तद्देव वद कस्तस्यां जानतोऽपि तवाग्रहः । विलासिनी हि सर्वस्य संध्येव क्षणरागिणी ॥	२८५
इत्युक्तो मन्त्रिणा सोऽथ विचारपतितो नृपः । अचिन्तयद्दहो सत्यमुक्तं मे सुधियामुना ॥	२८६
पर्यन्तविरसा कृष्टा प्रतिक्षणविवर्तिनी । भवस्थितिःखिलानित्यसंबन्धा हि विलासिनी ॥	२८७
पतितं मज्जयन्तीषु दर्शितोत्कलिकासु च । प्राज्ञः पतत्यगाधासु न स्त्रीषु च नदीषु च ॥	२८८
व्यसनेषु निरुद्वेगा विभवेष्वाप्यगर्विताः । कार्येष्वकातरा ये च ते धीरास्तैर्जितं जगत् ॥	२८९
इत्यालोच्य शुचं त्यक्त्वा मन्त्रिणो वचनेन सः । स्वदारेष्वेव संतोषं राजा हरिवरो व्यधात् ॥	२९०
साप्यनङ्गप्रभा तत्र वियोगपुरनामनि । नाट्याचार्ययुता तावत्कंचित्कालं स्थिता पुरे ॥	२९१
तावत्तत्रापि संजज्ञे नाट्याचार्यस्य दैवतः । यूना सुदर्शनाख्येन द्यूतकारेण संगतिः ॥	२९२
तेन द्यूतहताशेषधनोऽनङ्गप्रभाप्रतः । कृतः सुदर्शनेनात्र नाट्याचार्योऽचिरेण सः ॥	२९३

तद्रोषादिव निःश्रीकं त्यक्त्वानङ्गप्रभाथ तम् । सा सुदर्शनमेवैतं प्रसह्याशिश्नियत्पतिम् ॥	२९४
नष्टदारधनः सोऽथ नाट्याचार्योऽप्रतिश्रयः । वैराग्यात्तपसे बद्धजटो गङ्गातटं गयौ ॥	२९५
सा त्वनङ्गप्रभा तेन द्यूतकारेण संगता । सुदर्शनेन तत्रैव तस्थौ नवनवप्रिया ॥	२९६
एकदा च पतिस्तस्यास्तस्करैः स सुदर्शनः । मुषिताशेषसर्वस्वः प्रविश्य रजनौ कृतः ॥	२९७
ततस्तां द्रविणाभावाद्दुःस्थितामनुतापिनीम् । दृष्ट्वा सुदर्शनोऽनङ्गप्रभामिदमुवाच सः ॥	२९८
हिरण्यगुप्तनामा यः सुहृन्मेऽस्ति महाधनः । तत्सकाशादृणं कंचिदेह्यद्य मृगयामहे ॥	२९९
इत्युक्त्वा दैवहतधीः स गत्तैव तया सह । ऋणं हिरण्यगुप्तं तं वणिङ्मुख्यमयाचत ॥	३००
स चानङ्गप्रभां दृष्ट्वा वणिक्सापि च तं तदा । अन्योन्यसाभिलाषौ तौ बभूवतुरुभावपि ॥	३०१
उवाच चैवं स वणिक्तं सुदर्शनमादगन् । प्रातर्दास्ये हिरण्यं वामद्येहैव तु भुज्यताम् ॥	३०२
तच्छ्रुत्वान्यादृशं भावमुपलक्ष्य तयोर्द्वयोः । सुदर्शनोऽब्रवीन्नाहं भोजनेऽद्य पटुः स्थितः ॥	३०३
वणिक्पतिस्ततोऽवादीत्तर्हि त्वद्वनिता सखे । भुङ्क्षां प्रथममस्माकमेषा हि गृहमागता ॥	३०४
इत्युक्तस्तेन तूष्णीं स बभूव कितवोऽपि सन् । स चानङ्गप्रभायुक्तो ययावभ्यन्तरं वणिक् ॥	३०५
तत्र चक्रे तया साकं पानाहागदिनिवृत्तिम् । अतर्कितोपनतया लसन्मदविलासया ॥	३०६
सुदर्शनः स तस्याश्च निर्गमं प्रतिपालयन् । वहिः स्थितः संस्तब्धृत्यैरुचे तत्प्रेरितैस्ततः ॥	३०७
भुक्त्वा गृहं गता सा ते निर्यान्ती न त्वयेक्षिता । तत्त्वया किमिहाद्यापि क्रियते गम्यतामिति ॥	३०८
सान्तः स्थिता न निर्याता न यास्यामीति स ब्रुवन् । दत्त्वा पादप्रहागंस्तैस्तद्भृत्यैर्निर्गकाल्यत ॥	३०९
ततः सुदर्शनो गत्वा दुःखितः स व्यचिन्तयत् । कथं मे वणिजा दाग मित्रेणाप्यमुना हृताः ॥	३१०
इहैवोपनतं वा मे स्वपापफलमीदृशम् । यन्मया कृतमन्यस्य तदन्येन कृतं मम ॥	३११
कुप्यामि किं तदन्यस्मै कोपार्हं तत्स्वकर्म मे । तच्छिन्नद्वि न येन स्यात्पुनर्मम पराभवः ॥	३१२
इत्यालोच्य कुपं त्यक्त्वा गत्वा बदरिकाश्रमम् । द्यूतकारस्तदा तत्र भवच्छेदि व्यधात्तपः ॥	३१३
सा च रूपाधिकं प्राप्य प्रियं तं वणिजं पतिम् । रेमेऽनङ्गप्रभा भृङ्गी पुष्पात्पुष्पमिवागता ॥	३१४
क्रमेण तस्य सा चाभूद्रणिजो विपुलश्रियः । स्वामिनी सानुगागस्य प्राणेष्वपि धनेष्वपि ॥	३१५
गजात्र वीरबाहुश्च तत्रस्थामेकसुन्दरीम् । बुद्ध्वापि धर्ममर्यादां रक्षन्नैव जहार ताम् ॥	३१६
दिनैश्च तत्र्ययैः सोऽभूद्रणिगल्पीभवद्भनः । म्लायति श्रीः कुलस्त्रीव गृहे बन्धक्यधिष्ठिते ॥	३१७
ततः सुवर्णभूम्याख्यं द्वीपं संभृतभाण्डकः । हिरण्यगुप्तः स वणिक्प्रस्थितोऽभूद्रणिज्यया ॥	३१८
वियोगभीत्या चादाय तामनङ्गप्रभां सह । व्रजन्पथि क्रमात्प्राप स सागरपुरं पुरम् ॥	३१९
तत्र सागरवीराख्यो वास्तव्यो धीवराधिपः । नगरेऽम्भोधिनिकटे तस्यैको मिलितोऽभवत् ॥	३२०
तेनाविधजीविना साकं सोऽथ गत्वाम्बुधेस्तटम् । तदौकितं यानपात्रमारुरोह प्रियासखः ॥	३२१
ततोऽबधौ यानपात्रेण तेन यावत्प्रयाति सः । व्यग्रः सागरवीरेण दिनानि कतिचिद्वणिक् ॥	३२२
एकस्मिन्दिवसे तावज्ज्वलद्विद्युद्विलोचनः । उग्रः संहारभयदः कालमेघः समाययौ ॥	३२३
स्वस्थूलवर्षधारेण वायुना बलिना हतम् । ततो मज्जितुमारेभे यानपात्रं तदूर्मिषु ॥	३२४
मुक्ताक्रन्दे परिजने मनोरथ इव स्वके । भज्यमाने प्रवहणे कक्ष्याबद्धोत्तरीयकः ॥	३२५
वणिग्घिरण्यगुप्तः सोऽदृष्ट्वानङ्गप्रभामुखम् । हा प्रिये क त्वमित्युक्त्वा चिक्षेपात्मानमम्बुधौ ॥	३२६
गत्वा च बाहुविक्षेपात्कांचित्प्राप स दैवतः । वणिक्प्रवहणीमेकां तां चालम्ब्यारुरोह सः ॥	३२७

साप्यनङ्गप्रभा रज्ज्वा बद्धे फलहकोत्करे । तेन सागरवीरेण झगिलेवाध्यरोप्यत ॥ ३२८
 स्वयं चारुह्य तत्रैव भीतामाश्वासयन्स ताम् । प्लवमानो ययावन्धौ बाहुभ्यां वारि विक्षिपन् ॥ ३२९
 क्षणात्प्रवहणे भग्ने नष्टाभ्रमभवन्नभः । साधोः प्रशान्तकोपस्य तुल्योऽभूत्स्तिमितोऽम्बुधिः ॥ ३३०
 स चारूढः प्रवहणं पश्चाहेनानिलेरितम् । हिरण्यगुप्तः प्रापाब्धेः कूलं दैवाद्वणिकततः ॥ ३३१
 अवतीर्य तटे सोऽथ प्रियाविरहदुःखितः । अशक्यप्रतिकारं च मत्वा विधिविचेष्टितम् ॥ ३३२
 गत्वा शनैः स्वनगरं बद्धा धीराशयो धृतिम् । हिरण्यगुप्तो भूयोऽर्थानुपाज्योस्त सुनिर्वृतः ॥ ३३३
 सा त्वनङ्गप्रभैकाहाच्चित्रं फलहकस्थिता । तेन सागरवीरेण प्रापिताम्भोनिधेस्तटम् ॥ ३३४
 तत्राश्वास्य च नीताभूद्धीवरेन्द्रेण तेन सा । तत्सागरपुरं नाम नगरं भवनं निजम् ॥ ३३५
 तत्र राजसमश्रीकं वीरं प्राणप्रदायिनम् । सुयौवनं सुरूपं च विचिन्त्याज्ञाविधायिनम् ॥ ३३६
 तमेव चक्रे सानङ्गप्रभा दाशपतिं पतिम् । न स्त्री चलितचारित्रा निम्नोन्नतमवेक्षते ॥ ३३७
 ततः कैवर्तपतिना तेन साकमुवास सा । तद्वेश्मन्युपभुञ्जाना तत्समृद्धिं तदर्पिताम् ॥ ३३८
 एकदा सात्र हर्म्याग्रादपश्यद्रथ्यया तया । यान्तं विजयवर्माख्यं भव्यं क्षत्रियपुत्रकम् ॥ ३३९
 रूपलुब्धावतीर्यैव तमुपेत्य जगाद सा । दर्शनाकृष्टचित्तां मां भज प्रणयिनीमिति ॥ ३४०
 स चाभिनन्द्य हृष्टस्तामाकाशपतितामिव । गृहीत्वा च जगाम स्वं गृहं त्रैलोक्यसुन्दरीम् ॥ ३४१
 सोऽथ सागरवीरस्तां बुद्धा कापि गतां प्रियाम् । त्यक्त्वा सर्वं तनुं त्यक्ष्यंस्तपसा सुरनिम्नगाम् ॥ ३४२
 यदगात्तत्कथं मा भूदुःखं तस्य तथाविधम् । क्व दाशत्वं क्व तादृश्या विद्याधर्या हि संगमः ॥ ३४३
 सा चानङ्गप्रभा तेन समं विजयवर्मणा । तस्थौ तत्रैव नगरे यथासुखमनर्गला ॥ ३४४
 ततः कदाचित्तत्रत्यः समारूढकरेणुकः । राजा सागरवर्माख्यो निरगाद्भूमितुं पुरम् ॥ ३४५
 स्वनामसंज्ञं स्वकृतं स पश्यंस्तत्पुरं नृपः । तेनाययौ पथा यत्र गृहं विजयवर्मणः ॥ ३४६
 बुद्धा च नृपमायान्तं तद्दर्शनकुतूहलात् । आरुगोहात्र सानङ्गप्रभा हर्म्यतलं तदा ॥ ३४७
 दृष्ट्वैव सा तं राजानं तथाभूत्तद्वशा यथा । हठाद्राजकरेणुस्थं हस्त्यारोहमभाषत ॥ ३४८
 भो हस्त्यारोह नैवाहमारूढा जातु हस्तिनम् । तदारोहय मामत्र वीक्षे तावत्क्रियत्सुखम् ॥ ३४९
 तच्छ्रुत्वाधोरणे तस्मिन्राजाननविलोकिनि । राजा ददर्श तामिन्दोर्दिवः कान्तिमिव च्युताम् ॥ ३५०
 पिबंश्च तामृतमेन चकोर इव चक्षुषा । नृपस्तत्प्राप्तिबद्धाशो हस्त्यारोहमुवाच सः ॥ ३५१
 नीत्वा करेणुं निकटं पूरयास्या मनोरथम् । आगेपयेन्दुवदनामेतामत्राविलम्बितम् ॥ ३५२
 इति राज्ञोदिते तेन हस्त्यारोहेण दौकिता । अधस्तात्तस्य हर्म्यस्य तत्क्षणं सा करेणुका ॥ ३५३
 दृष्ट्वा तां निकटप्राप्तां राज्ञः सागरवर्मणः । उत्सङ्गे तस्य सानङ्गप्रभात्मानमपातयत् ॥ ३५४
 क्वादौ स भर्तृविद्वेषः कैषा भर्तृष्वतृप्तता । हा तस्याः पितृशापेन दर्शितोऽतिविपर्ययः ॥ ३५५
 निपातभीतेन च सा कण्ठे तं नृपमग्रहीत् । तत्स्पर्शामृतसिक्ताङ्गः सोऽपि प्राप पगं मुदम् ॥ ३५६
 युक्त्या समर्पितात्मानं परिचुम्बनलालसाम् । तां स राजा गृहीत्वैव जगामाशु स्वमन्दिरम् ॥ ३५७
 तत्र तामुक्तवृत्तान्तां तदैव युचगङ्गनाम् । स चकार महादेवीं प्रवेशयान्तःपुरे नृपः ॥ ३५८
 बुद्धा राजहतामेतामेत्य क्षत्रयुवाथ सः । बहिर्विजयवर्मात्र राजभृत्यानयोधयत् ॥ ३५९
 युद्धे च तत्र तत्याज शरीरमपराङ्मुखः । न शूरा विषहन्ते हि स्त्रीनिमित्तं पगभवम् ॥ ३६०
 किमेतया वगक्या ते भजास्मानेहि नन्दनम् । इतीव च सुरस्त्रीभिः स नीतोऽभूत्सुरालयम् ॥ ३६१

साप्यनङ्गप्रभा तस्मिन्गज्ञि सागरवर्मणि । नदीव सागरे स्थैर्यं बबन्धानन्यगामिनी ॥	३६२
भवितव्यबलान्मेने तेन पत्या कृतार्थताम् । सोऽपि जन्मफलं प्राप्तं तयामन्यत भार्यया ॥	३६३
दिनैश्च तस्य गङ्गी सा गङ्गः सागरवर्मणः । दध्रेऽनङ्गप्रभा गर्भं काले च सुपुत्रे सुतम् ॥	३६४
नाम्ना समुद्रवर्माणं तं स राजा पिता शिशुम् । चकार विहितोदारपुत्रजन्ममहोत्सवः ॥	३६५
क्रमाच्च वृद्धिमायातं सगुणं प्राप्तयौवनम् । यौवराज्येऽभ्यपिञ्चत्तं सुतं स भुजशालिनम् ॥	३६६
विवाहहेतोस्तस्याथ सूनोः समरवर्मणः । राज्ञः कमलवत्याख्यां सुतामाहरति स्म सः ॥	३६७
कृतोद्वाहाय तस्मै च पुत्रायार्वाजितो गुणैः । समुद्रवर्मणे राज्यं निजं प्रादात्स भूपतिः ॥	३६८
सोऽपि प्राप्यैव तद्राज्यमोजस्वी क्षत्रधर्मवित् । समुद्रवर्मा पितरं प्रणतस्तं व्यजिज्ञपत् ॥	३६९
अनुजानीहि मां तात दिशो जेतुं व्रजाम्यहम् । अजिगीपुः पतिर्भूमेर्निन्द्यः क्लीब इव स्त्रियाः ॥	३७०
धर्म्या कीर्तिकरी सा च लक्ष्मीरिह महीभुजाम् । या जित्वा परराष्ट्राणि निजबाहुबलार्जिता ॥	३७१
किं तेषां तात राजत्वं क्षुद्राणामभिभूतये । स्वप्रजामेव खादन्ति मार्जरा इव लोमुपाः ॥	३७२
इत्यूचिवान्स ते तेनोचे पित्रा सागरवर्मणा । नूतनं पुत्र राज्यं ते तत्तावत्त्वं प्रसाधय ॥	३७३
नास्त्यपुण्यमकीर्तिर्वा प्रजा धर्मेण शासतः । अनवेक्ष्य च शक्तिं स्वां युक्तो राज्ञां न विग्रहः ॥	३७४
वत्स यद्यपि शूरस्त्वं सैन्यमस्ति च ते बहु । तथापि नैव विश्वासो जयश्रीश्चपला रणे ॥	३७५
इत्यादि पित्रा प्रोक्तोऽपि तमनुज्ञाप्य यत्नतः । समुद्रवर्मा स ययौ तेजस्वी दिग्जिगीषया ॥	३७६
क्रमेण च दिशो जित्वा स्थापयित्वा वशे नृपान् । प्राप्तहस्त्यश्वहेमादिगययौ नगरं निजम् ॥	३७७
तत्र पित्रोर्महार्गत्रैर्नादेशोद्भवैश्च सः । चरणौ पूजयामास प्रणतः पण्डितपुत्रयोः ॥	३७८
तदाज्ञया च प्रददौ ब्राह्मणेभ्यो महायशाः । महादानानि हस्त्यश्वहेमग्नयानि सः ॥	३७९
ततो वसु तथार्थिभ्यो भृत्येभ्यश्च ववर्ष सः । एको दग्निश्चन्दोऽत्र यथाभूदर्धवर्जितः ॥	३८०
तदृष्ट्वा पुत्रमाहात्म्यमात्मनः कृतकृत्यताम् । राजा सागरवर्मा स मेनेऽनङ्गप्रभायुतः ॥	३८१
उत्सवेन च नीत्वा तान्यहानि नृपतिः स तम् । पुत्रं समुद्रवर्माणमवोचन्मन्त्रिसंनिधौ ॥	३८२
यन्मया पुत्र कर्तव्यं कृतं तदिह जन्मनि । भुक्तं राज्यसुखं दृष्टः परेभ्यो न पगभवः ॥	३८३
दृष्टस्त्वं चात्तसाम्राज्यः किमन्यत्प्राप्यमस्ति मे । तदाश्रयाम्यहं तीर्थं यावन्मे ध्रियते तनुः ॥	३८४
विनश्वरे शरीरेऽस्मिन्किमद्यापि गृहे तव । इतीधैषा जग पश्य कर्णमूले ब्रवीति मे ॥	३८५
इत्युक्त्वा स सुतेऽनिच्छत्यपि तस्मिन्नृपः कृती । ययौ सागरवर्माथ प्रयागं प्रियया सह ॥	३८६
तमनुव्रज्य पितरं स चागत्य निजं पुरम् । समुद्रवर्मा स्वं राज्यं यथाविधि शशास तत् ॥	३८७
राजा सागरवर्मोपि सोऽनङ्गप्रभया युतः । प्रयागे तपसा देवं वृषध्वजमतोषयत् ॥	३८८
स स्वप्ने तमुवाचैवं त्रिपुराग्निशाक्षये । तुष्टोऽस्मि ते सभार्यस्य तपसा तदिदं शृणु ॥	३८९
एषानङ्गप्रभा त्वं च युवां विद्याधरावुभौ । शापक्षयान्निजं लोकं प्रातः पुत्र गमिष्यथः ॥	३९०
तच्छ्रुत्वा स प्रबुधुधे राजानङ्गप्रभा च सा । तद्वदालोकितस्वप्ना तच्चान्योन्यमथोचतुः ॥	३९१
ततश्च नृपतिं तं सा हृष्टानङ्गप्रभाभ्यधात् । आर्यपुत्र मया जातिः कृत्स्नात्मीया स्मृताधुना ॥	३९२
अहं विद्याधरेन्द्रस्य समस्त्यात्मसंभवा । एषानङ्गप्रभा नाम पुरे वीरपुगभिधे ॥	३९३
पितृशापादिहागल्य विद्याभ्रंशेन मानुषी । भूत्वा विद्याधरीभावं साहं व्यस्मरमात्मनः ॥	३९४
इदानीं च प्रबुद्धाहमिति यावच्च वन्ति सा । तावत्सोऽवततारात्र समरस्तत्पिता दिवः ॥	३९५

नमस्कृतः स तेनात्र गङ्गा सागरवर्मणा । उवाच पादपतितां तामनङ्गप्रभां सुताम् ॥ ३९६
 एहि पुत्रि गृहाणैता विद्याः शापः स ते गतः । त्वयाष्टजन्मदुःखं हि भुक्तमेकत्र जन्मनि ॥ ३९७
 इत्युक्त्वोत्सङ्गमागोप्य विद्यास्तस्यै पुनर्ददौ । ततः सागरवर्माणं गजानं तमभाषत ॥ ३९८
 भवान्विद्याधराधीशो मदनप्रभसंज्ञकः । अहं च समगो नाम सुतानङ्गप्रभा मम ॥ ३९९
 प्रदेया पूर्वमेषा च वरैस्तैस्तैरयाच्यत । न च तेषां कमप्यैच्छद्भर्तारं रूपगविता ॥ ४००
 ततस्तुल्यगुणेनैषा त्वयात्युत्केन याचिता । विधियोगाच्च न तदा त्वमप्यङ्गीकृतोऽनया ॥ ४०१
 मर्त्यलोकागमायास्यास्तेन शापमदामहम् । भूयान्मे मर्त्यलोकेऽपि भार्येयमिति रागिणा ॥ ४०२
 संकल्प्य हृदये ध्यात्वा वरदं गिरिजापतिम् । योगेन स्वा तनुस्यत्ता ततो वैद्याधरी त्वया ॥ ४०३
 ततस्त्वं मानुषो जातो जाता भार्या तवाप्यसौ । आगच्छतमिदानीं स्वं लोकं युक्तौ युवां मिथः ॥ ४०४

इति समरेण स उक्तः स्मृतजातिस्तां तनुं प्रयागजले ।

मुक्त्वा सागरवर्मा बभूव मदनप्रभः सद्यः ॥

४०५

सा पुनरधिगतविद्या दीप्तानङ्गप्रभापि तेनैव ।

देहेनान्येव बभौ जाता विद्याधरी श्रुतिगति ॥

४०६

सानन्दो मदनप्रभः स च ततः सा चाप्यनङ्गप्रभा

दिव्यान्योन्यवपुर्विलोकनलसद्गाढानुरागावुभौ ।

स श्रीमान्समरश्च खेचरपतिः सर्वे समुत्पत्य खं

जग्मुर्वीरपुरं सहैव किल ते वैद्याधरं तत्पुरम् ॥

४०७

स तत्र समरो यथाविधि सुतामनङ्गप्रभां तदैव मदनप्रभनुचरभूभृते तां ददौ ।

स च क्षपितशापया सममथैतया प्रीतया जगाम मदनप्रभः स्वपुरमत्र चासीत्सुखम् ॥

४०८

इत्थं स्वदुर्नयविपाकवशेन दिव्याः शापच्युता ह्यवतरन्ति मनुष्यलोके ।

भुक्त्वा फलं तनुचितं च निजां गतिं ते पूर्वाजितेन सुकृतेन पुनः प्रयान्ति ॥

४०९

इति स कथां नरवाहनदत्तः सचिवान्निशम्य गोमुखतः ।

सालंकारवतीकस्तुतोष चक्रे ततश्च दिनकृत्यम् ॥

४१०

इति महाकविश्रीसोमदेवभट्टविरचितं कथासरित्सागरेऽलंकारवतीलम्बके द्वितीयस्तरङ्गः ।

तृतीयस्तरङ्गः ।

ततोऽन्येद्युरलंकारवतीपार्श्वस्थितं सखा । नरवाहनदत्तं तं मरुभूतिर्व्यजिज्ञपत् ॥

१

पश्य पश्य वराकोऽयं देव कार्पटिकस्तव । चर्मखण्डैकवसनो जटालः कृशशूसरः ॥

२

सिंहद्वाराद्विवारात्रं शीते वाप्यातपेऽपि वा । न चलत्येव तन्नास्य किमद्यापि प्रसीदसि ॥

३

काले दत्तं वरं ह्यल्पमकाले बहुनापि किम् । तद्यावन्म्रियते नैष तावदस्य कृपां कुरु ॥

४

तच्छ्रुत्वा गोमुखोऽवादीत्साधूक्तं मरुभूतिना । किं पुनर्नापराधोऽस्ति तव देवात्र कश्चन ॥

५

क्षयो यावन्न वृत्तो हि पापस्य परिपन्थिनः । तावद्भानप्रवृत्तोऽपि दातुं शक्नोति न प्रभुः ॥

६

परिक्षीणे पुनः पापे वार्यमाणोऽपि यत्नतः । ईश्वरः प्रददात्येव कर्मयत्तमिदं किल ॥

७

तथा च लक्षदत्तस्य राज्ञः कार्पटिकस्य च । लब्धदत्तस्य देवैतां कथामाख्यामि ते शृणु ॥

८

अभूलक्षपुरं नाम नगरं वसुधातले । तत्रा सीलक्षदत्ताख्यस्यागिनामग्रणीर्नृपः ॥

९

लक्षादूनं न दातुं स जानाति स्म किलार्थिने । संबभाषे तु यं तस्मै ददौ लक्षाणि पञ्च सः ॥ १०
तुतोष यस्यै स पुनर्निर्दारिद्र्यं चकार तम् । लक्षदत्त इति ख्यातं नाम तस्यात् एव तत् ॥ ११
तस्यैको लब्धदत्ताख्यः सिंहद्वारे दिवानिशम् । तस्थौ कार्पटिकश्चर्मखण्डैककटिकर्पटः ॥ १२
स निबद्धजटः शीतवर्षे ग्रीष्मातपेऽपि वा । न चचाल ततः क्षिप्रं स राजा च ददर्श तम् ॥ १३
तथा तस्य चिरं तत्र तिष्ठतः क्लेशवर्तिनः । न स राजा ददौ किञ्चिद्दानापि सकृपोऽपि सन् ॥ १४
अथैकदा स नृपतिर्जगामाखेटकाटवीम् । स च तं लगुडं बिभ्रदन्वक्कार्पटिको ययौ ॥ १५
तत्र तस्य ससैन्यस्य वाहनस्थस्य धन्विनः । व्याघ्रान्वराहान्हरिणान्वाणावर्षेण निघ्नतः ॥ १६
अग्रतः पादचारी सन्स कार्पटिक एककः । जघान लगुडेनैव वराहान्हरिणान्वहून् ॥ १७
स दृष्ट्वा विक्रमं तस्य चित्रं शूरः कियानयम् । इति दध्यौ स राजान्तर्न त्वस्मै किञ्चिदप्यदात् ॥ १८
कृताखेटः स नगरं स्वसुखायाविशन्नृपः । स च कार्पटिकस्तस्थौ सिंहद्वारे च पूर्ववत् ॥ १९
कदाचिदेकसीमान्तगोत्रजावजयाय सः । लक्षदत्तो ययौ राजा युद्धं चास्याभवन्महत् ॥ २०
तत्र युद्धे स तस्याग्रे राज्ञः कार्पटिको बहून् । दृढखादिरदण्डाग्रप्रहारैरवधीत्परान् ॥ २१
जितशत्रुः स राजा च निजं प्रत्याययौ पुरम् । न च तस्मै ददौ किञ्चिदपि दृष्टपराक्रमः ॥ २२
एवं कार्पटिकस्यात्र लब्धदत्तस्य तिष्ठतः । व्यतीयुः पञ्च वर्षाणि तस्य काष्ठेन जीवतः ॥ २३
पष्टे प्रवृत्ते दृष्ट्वा तमेकदा दैवयोगतः । स राजा जातकरुणो लक्षदत्तो व्यचिन्तयत् ॥ २४
नाद्याप्यस्य मया दत्तं चिरक्लिष्टस्य किञ्चन । तद्युक्त्या किञ्चिदेतस्मै दत्त्वा पश्याम्यहं न किम् ॥ २५
किं नामास्य वराकस्य वृत्तः पापक्षयो न वा । किं ददाति न वाद्यापि लक्ष्मीरस्य च दर्शनम् ॥ २६
इत्यालोच्य नृपः सैरं भाण्डागारं प्रविश्य सः । ग्नैर्भूतं मातुलुङ्गं समुद्रकमिव व्यधात् ॥ २७
चकार सर्वास्थानं च स विधाय बहिः सभाम् । तत्र च प्राविशन्सर्वे पौरसामन्तमन्त्रिणः ॥ २८
तन्मध्ये च प्रविष्टं तं राजा कार्पटिकं स्वयम् । इतो निकटमेहीति जगाद स्निग्धया गिरा ॥ २९
ततः कार्पटिकः श्रुत्वा लब्धदत्तः प्रहर्षवान् । अग्रे सविधमागत्य राज्ञस्तस्योपविष्टवान् ॥ ३०
ततस्तमवदद्राजा ब्रूहि किञ्चित्सुभाषितम् । तदाकर्ण्य पपाठैतामार्या कार्पटिकोऽथ सः ॥ ३१
पूरयति पूर्णमेपा तरङ्गिणीसंहतिः समुद्रमिव ।
लक्ष्मीर्गन्धनस्य पुनर्लोचनमार्गेऽपि नायाति ॥ ३२
श्रुत्वैतत्पाठयित्वा च भूयस्तुष्टः स भूपतिः । सद्रवपूर्णं तस्मै तन्मातुलुङ्गफलं ददौ ॥ ३३
यस्य तुष्यति राजायं दारिद्र्यं तस्य कृन्तति । शोच्यः कार्पटिकस्त्वेव यमाह्वयैवमादरात् ॥ ३४
मातुलुङ्गमिमं दत्तं तुष्टेनानेन भूभृता । कल्पवृक्षोऽप्यभव्यानां प्रायो याति पलाशताम् ॥ ३५
इति सर्वेऽपि तद्दृष्ट्वा तत्रास्थाने विषादिनः । अज्ञातपरमार्थत्वात्सर्वैरमूचुः परस्परम् ॥ ३६
स तु कार्पटिको मातुलुङ्गमादाय निर्ययौ । आययौ चाग्रतस्तस्य भिक्षुरेको विपीदतः ॥ ३७
स राजबन्दिनामा तदत्त्वा शाटकमग्रहीत् । तस्मात्कार्पटिकान्मातुलुङ्गं दृष्ट्वा मनोरमम् ॥ ३८
प्रविश्य च स भिक्षुस्तद्राज्ञे फलमदौकयत् । राजा च तत्परिज्ञाय श्रमणं पृच्छति स्म तम् ॥ ३९
मातुलुङ्गं कुत इदं भदन्त भवतामिति । ततः कार्पटिकं सोऽस्मै तद्दातारं शशंस तम् ॥ ४०
अथ गजा विषण्णश्च विस्मितश्च बभूव सः । अहो अद्यापि न क्षीणं पापं तस्येति चिन्तयन् ॥ ४१
स्वीकृत्य मातुलुङ्गं तदुत्थायास्थानतः क्षणात् । चकार दिनकर्तव्यं लक्षदत्तः स भूपतिः ॥ ४२

- सोऽपि कार्पटिको गत्वा सिंहद्वारे यथास्थितः । कृतभोजनपानादिगसीद्विक्रीतशाटकः ॥ ४३
- द्वितीयेऽह्नि स राजा च सर्वास्थानं तथैव तत् । विदधे तत्र सर्वे च सपौगः प्राविशन्पुनः ॥ ४४
- दृष्ट्वा कार्पटिकं तं च प्रविष्टं सोऽथ भूमिभृत् । तथैवाह्वय पुनरप्युपावेशयदन्तिके ॥ ४५
- पाठयित्वा च भूयोऽपि तामेवारीं प्रसादतः । गूढगन्तं ददौ तस्मै मातुलुङ्गं तदैव सः ॥ ४६
- अहो द्वितीये दिवमे तुष्टोऽस्यायं वृथा प्रभुः । किं तावदेतदित्यत्र सर्वे दध्युः सविस्मयाः ॥ ४७
- स च कार्पटिको विमो हस्ते कृत्वा तु तत्फलम् । राजप्रसादं सफलं मन्वानो निर्ययौ बहिः ॥ ४८
- तावत्तस्याययौ कोऽपि विषयाधिकृतोऽग्रतः । प्रविविक्षुस्तदास्थानं द्रष्टुकामो महीक्षितम् ॥ ४९
- स दृष्ट्वा मातुलुङ्गं तद्वेत्रे कार्पटिकात्ततः । आददे शकुनापेक्षी दत्त्वास्यै वस्त्रयोर्युगम् ॥ ५०
- प्रविश्य च नृपास्थानं पादनम्रो नृपाय तत् । मातुलुङ्गं ददावादौ ततोऽन्यत्प्राभृतं निजम् ॥ ५१
- परिज्ञाय च तद्राज्ञा फलं स विषयाधिपः । कुत एतत्तवेत्युक्तोऽवोचत्कार्पटिकादिति ॥ ५२
- अहो ददाति नाद्यापि लक्ष्मीस्तस्येह दर्शनम् । इत्यन्तश्चिन्तयन्सोऽथ राजाभूद्विमना भृशम् ॥ ५३
- उत्तस्थौ मातुलुङ्गं तदृहीत्वास्थानतश्च सः । सोऽथ कार्पटिको वस्त्रयुग्मं प्राप्यापणं ययौ ॥ ५४
- चक्रे भोजनपानादि विक्रीयैकं च शाटकम् । द्वितीयं च द्विधा कृत्वा वाससी द्वे व्यधत्त सः ॥ ५५
- ततस्तृतीयेऽपि दिने सर्वास्थानं स पार्थिवः । व्यधात्तथैव सर्वश्च प्रविवेश पुनर्जनः ॥ ५६
- तस्मै प्रविष्टाय च तन्मातुलुङ्गं तथैव सः । भूयोऽप्याह्वय तामारीं पाठयित्वा नृपो ददौ ॥ ५७
- विस्मितेष्वथ सर्वेषु सोऽपि कार्पटिको बहिः । गत्वा राजविलासिन्यै तददाद्वीजपूरकम् ॥ ५८
- सा तस्मै राजसंमानतरुवल्लीव जङ्गमा । जातरूपं ददौ पुष्पमिवाग्रफलसूचकम् ॥ ५९
- तत्स विक्रीय तदहस्तस्यौ कार्पटिकः सुखम् । विलासिन्यपि सा राज्ञः प्रविवेशान्तिकं तदा ॥ ६०
- तस्मै च स्थूलरम्यं तन्मातुलुङ्गमदौकयत् । सोऽपि तत्प्रत्यभिज्ञाय तां पप्रच्छ तदागमम् ॥ ६१
- ततो जगाद सा दत्तमिदं कार्पटिकेन मे । तच्छ्रुत्वा स नृपो दध्यौ लक्ष्म्या सोऽद्यापि नेक्षितः ॥ ६२
- मन्दपुण्यो न यो वेत्ति मत्प्रसादमनिष्फलम् । मामेव चैतान्यायान्ति महारत्नान्यहो मुहुः ॥ ६३
- इति ध्यात्वा गृहीत्वा तत्स्थापयित्वा च रक्षितम् । मातुलुङ्गं स उत्थाय चक्रे भूपतिराह्निकम् ॥ ६४
- चतुर्थेऽह्नि च सोऽकार्षीद्राजास्थानं तथैव तत् । पूर्यते स्म च तत्सर्वैः सामन्तसचिवादिभिः ॥ ६५
- ततस्तत्र तमायातं भूयः कार्पटिकं नृपः । उपवेश्याग्रतः प्राग्वत्स तामार्यामपाठयत् ॥ ६६
- ददौ च मातुलुङ्गं तत्तस्मै तच्च द्रुतोऽज्झितम् । तस्य हस्तार्थसंप्राप्तं द्विधाभूत्पतितं भुवि ॥ ६७
- पिधानसंधिभग्नाच्च तस्माद्रत्नानि निर्ययुः । भासयन्ति तदास्थानं महार्घाणि बहूनि च ॥ ६८
- तानि दृष्ट्वाश्रुवन्सर्वे परमार्थमजानताम् । त्र्यहं मृषा भ्रमोऽभून्नः प्रसादस्तीदृशः प्रभोः ॥ ६९
- एतच्छ्रुत्वाब्रवीद्राजा मया युक्त्यानया ह्ययम् । दर्शनं श्रीर्ददात्यस्य किं न वेति परीक्षितः ॥ ७०
- पापान्तश्च त्र्यहं नास्य प्राप्तः प्राप्तोऽस्य सोऽद्य तु । तेनैव दर्शनं लक्ष्म्या दत्तमेतस्य सांप्रतम् ॥ ७१
- इत्युक्त्वा तानि रत्नानि ग्रामान्हस्त्यश्चकाश्वनम् । दत्त्वा चकार सामन्तं स तं कार्पटिकं प्रभुः ॥ ७२
- उत्तस्थौ च ततः स्नातुमास्थानात्संस्तुवज्जनात् । ययौ कार्पटिकः सोऽपि कृतार्थो वसतिं निजाम् ॥ ७३
- एवं यावन्न पापान्तो वृत्तस्तावन्न लभ्यते । प्रभुप्रसादो भृत्येन कृतैः कष्टशैतरपि ॥ ७४
- इत्याख्याय कथामेतां मञ्चिमुख्यः स गोमुखः । नरवाहनदत्तं तं जगाद स्वप्रभुं पुनः ॥ ७५
- तदेव जाने नैतस्य नूनं कार्पटिकस्य ते । वृत्तः पापक्षयोऽद्यापि येन नास्य प्रसीदसि ॥ ७६

श्रुत्वैतद्रोमुखवचो हन्त साध्वित्युदीर्य च । तस्मै कार्पटिकाख्याय निजकार्पटिकाय सः ॥	७७
वत्सेश्वरसुतः सद्यः प्रददौ ग्रामसंचयम् । हस्त्यश्वं हेमकोटिं च सद्ब्रह्माभरणानि च ॥	७८
तदेव राजसदृशः सोऽभूत्कार्पटिकः कृती । कृतज्ञे सत्परीवारे प्रभौ सेवाफला कुतः ॥	७९
एवं स्थितस्य तस्यात्र जातु सेवार्थमाययौ । नरवाहनदत्तस्य दाक्षिणात्यो युवा द्विजः ॥	८०
प्रलम्बबाहुनामा च स वीरस्तं व्यजिज्ञपत् । कीर्त्याकृष्टस्तवैषोऽहं पादौ देव समाश्रितः ॥	८१
पदात्पदं च देवस्य पदातिर्न चलाम्यहम् । गजवाजिरथैर्भूमौ गच्छतो नाम्बरे पुनः ॥	८२
विद्याधरेन्द्रता यस्माच्छ्रूयते भाविनी प्रभोः । दिने दिने स्वर्णशतं दीयते वृत्तये मम ॥	८३
एवमुक्तवते तस्मै तत्किलालुलतेजसे । नरवाहनदत्तस्तां ददौ वृत्तिं द्विजातये ॥	८४
तत्प्रसङ्गाच्च वक्ति स्म गोमुखो देव सेवकाः । भवत्येवंविधा राज्ञां तथा च श्रूयतां कथा ॥	८५
अस्तीह विक्रमपुरं नाम्ना पुरवरं महत् । तत्र विक्रमतुङ्गाख्यो बभूव नृपतिः पुरा ॥	८६
तैक्ष्ण्यं कृपाणे यस्याभून्न दण्डे नयशालिनः । धर्मे च सततासक्तिर्न तु स्त्रीमृगयादिषु ॥	८७
तस्मिंश्च राज्ञि कुलयो रजःसु गुणविच्युतिः । सायकेष्वविचारश्च गोष्ठेषु पशुरक्षिणाम् ॥	८८
तस्य वीरवरो नाम शूरो मालवदेशजः । स्वाकृतिश्चाययौ राज्ञो विप्रः सेवार्थमेकदा ॥	८९
यस्य धर्मवती नाम भार्या वीरवती सुता । पुत्रः सत्त्ववरश्चेति त्रयं परिकरो गृहे ॥	९०
सेवापरिकरश्चान्यत्रयं कत्र्यां कृपाणिका । पाणौ करतलैकस्मिंश्चर्मन्यस्मिन्सुदर्पणम् ॥	९१
इयन्मात्रे परिकरे वृत्तयेऽर्थयते स्म सः । प्रत्यहं नृपतेस्तस्माद्दीनारशतपञ्चकम् ॥	९२
राजा च स ददौ तस्मै वृत्तिं तां लक्षितौजसे । पश्यामि तावदेतस्य प्रकर्षमिति चिन्तयन् ॥	९३
ददौ च तस्य चारान्स पश्चाज्जिज्ञासितुं नृपः । कुर्यादियद्भिर्दीनारैः किं द्विबाहुरसाविति ॥	९४
स च वीरवरस्तेषां दीनाराणां दिने दिने । शतं हस्ते स्वभार्याया भोजनादिकृते ददौ ॥	९५
शतेन वस्त्रमाल्यादि क्रीणाति स्म शतं पुनः । स्नात्वा हरिहरादीनामर्चनार्थमकल्पयत् ॥	९६
द्विजातिकृपणादिभ्यो ददावन्यच्छतद्वयम् । एवं स विनियुक्ते स्म नित्यं पञ्चशतीमपि ॥	९७
तस्यौ च पूर्वमध्याह्नं सिंहद्वारेऽस्य भूपतेः । कृत्वाद्विकादि चागत्य तत्रैवासीन्निशां पुनः ॥	९८
एतां तद्दिनचर्यां च नित्यं चारा न्यवेदयन् । राज्ञे तस्मै ततस्तुष्टः स तांश्चाराण्यवर्तयत् ॥	९९
सोऽपि वीरवरस्तस्य राज्ञस्तस्यौ दिवानिशम् । स्नानादिसमयं मुक्त्वा सिंहद्वारे धृतायुधः ॥	१००
अथात्र तं वीरवरं जेतुमिच्छन्निवाययौ । शूरप्रतापासहनो गर्जितोऽग्रे घनागमः ॥	१०१
तदा च वर्षति घने घोरा धाराशरावलीः । न स वीरवरः सिंहद्वारात्स्तम्भ इवाचलत् ॥	१०२
राजा विक्रमतुङ्गश्च प्रासादाद्वीक्ष्य तं सदा । आरुरोह स जिज्ञासुः प्रासादं तं पुनर्निशि ॥	१०३
सिंहद्वारे स्थितः कोऽत्रेत्युपरिष्ठाज्जगाद सः । तच्छ्रुत्वाहं स्थितोऽत्रेति सोऽपि वीरवरोऽभ्यधात् ॥	१०४
अहो अयं महासत्त्वः सुमहत्पदमर्हति । सिंहद्वारं न यो मुञ्चत्यम्बुदे वर्षतीदृशे ॥	१०५
इति यावच्च स श्रुत्वा विचिन्तयति भूमिभृत् । तावद्दूरात्सकरुणं रुदतीमशृणोत्स्त्रियम् ॥	१०६
दुःखितो मे न राष्ट्रेऽस्ति तदेषा का नु रोदिति । इत्यालोच्याब्रवीद्राजा स तं वीरवरं तदा ॥	१०७
भो वीरवर कापि स्त्री दूरे रोदित्यसौ शृणु । कैषा किं दुःखमस्याश्चेत्यत्र गत्वा निरूपय ॥	१०८
तच्छ्रुत्वा स तथेत्युक्त्वा गन्तुं प्रवृत्ते ततः । धुन्वन्कगतलां वीरवरो बद्धासिधेनुकः ॥	१०९
दृष्ट्वा तं प्रस्थितं मेघे ज्वलद्विद्युति तादृशे । धारानिपातसंरुद्धरोदोरन्ध्रे सकौतुकः ॥	११०

सकृपश्चावतीर्यैव प्रासादात्तस्य पृष्ठतः । अलक्षितः खड्गपाणिः प्रतस्थे सोऽपि भूमिपः ॥ १११
 स चानुसर्पन् रुदितं गुप्तान्वागतभूपतिः । गत्वा बहिः पुरादेकं प्राप वीरवरः सरः ॥ ११२
 हा नाथ हा कृपालो हा शूर त्यक्ता त्वया कथम् । वत्स्यामीति च तन्मध्ये रुदतीं स्त्रीं ददर्श ताम् ॥ ११३
 का त्वं शोचसि कं नाथमिति पृष्ट्वा च तेन सा । उवाच पुत्र मामेतां विद्धि वीरवर क्षितिम् ॥ ११४
 तस्या विक्रमतुङ्गो मे राजा नाथोऽद्य धार्मिकः । मृत्युश्च भविता तस्य तृतीयेऽहनि निश्चितम् ॥ ११५
 एतादृशश्च भूयोऽपि पतिः स्यात्पुत्र मे कुतः । तेनैतमनुशोचामि स्वात्मानं च सुदुःखिता ॥ ११६
 अहं हि भावि पश्यामि दिव्यदृष्ट्या शुभाशुभम् । त्रिदिवस्थो यथाद्राक्षीत्सुप्रभो देवपुत्रकः ॥ ११७
 स हि पुण्यक्षयात्स्वर्गात्पतनं भावि दिव्यदृक् । सप्ताहात्सूकरीगर्भे संभवं चैक्षतात्मनः ॥ ११८
 ततः स सूकरीगर्भवासकेशं विभावयन् । देवपुत्रोऽन्वशोचत्तान् दिव्यान्भोगान्सहात्मना ॥ ११९
 हा स्वर्ग हा हाप्सरसो हा नन्दनलतागृहाः । हा वत्स्यामि कथं क्रोडीगर्भे तदनु कर्दमे ॥ १२०
 इत्यादि विलपन्तं तं श्रुत्वाभ्येत्य सुराधिपः । पप्रच्छ सोऽपि खं तस्मै दुःखहेतुमवर्णयन् ॥ १२१
 ततः शक्रो जगादैर्नमस्त्युपायोऽत्र ते शृणु । ब्रजोनमःशिवायेति जपञ्चशरणमीश्वरम् ॥ १२२
 तं गत्वा शरणं हित्वा पापं पुण्यमवाप्स्यसि । येन प्राप्स्यसि न क्रोडयोनिं स्वर्गान्न च च्युतिम् ॥ १२३
 इत्युक्तो देवराजेन सुप्रभोऽथ तथेति सः । उक्त्वा नमःशिवायेति शंभुं शरणमग्रहीत् ॥ १२४
 तन्मयः स दिनैः षड्भिस्तत्प्रसादान्न केवलम् । निक्षिप्तः सूकरीगर्भे यावत्स्वर्गादुपर्यगात् ॥ १२५
 सप्तमेऽह्नि च तं स्वर्गे तत्रापश्यञ्जतक्रतुः । वीक्षते यावदधिकं लोकान्तरमसौ गतः ॥ १२६
 इत्थं शुशोच स यथा दृष्ट्वा भवि सुप्रभः । तथैव भाविनं मृत्युं दृष्ट्वा शोचामि भूभृतः ॥ १२७
 एवमुक्तवतीं भूमिं तां स वीरवरोऽब्रवीत् । यथाम्ब सुप्रभस्याभूदुपायः शक्रवाक्यतः ॥ १२८
 तथा यद्यस्ति राज्ञोऽस्य रक्षोपायस्तदुच्यताम् । इति वीरवरेणोक्ते पृथिवी तमुवाच सा ॥ १२९
 एक एवास्त्युपायोऽत्र स्वाधीनः स तवैव च । तच्छ्रुत्वैव च सोऽवादीदृष्टो वीरवरो द्विजः ॥ १३०
 तर्हि ब्रूहि द्रुतं देवि यदि श्रेयो भवेत्प्रभोः । प्राणैर्मै पुत्रदारैर्वा तज्जन्म सफलं मम ॥ १३१
 इत्युक्तवन्तमवदत्सा तं वीरवरं क्षितिः । अस्त्यत्र चण्डिकादेवी यैषा राजकुलान्तिके ॥ १३२
 तस्यै सत्त्ववरं पुत्रमुपहारीकरोषि चेत् । ततो जीवति राजासौ नास्त्युपायोऽपरः पुनः ॥ १३३
 श्रुत्वैतद्वसुधावाक्यं धीरो वीरवरस्तदा । यामि देवि करोम्येतदधुनैवेत्युवाच सः ॥ १३४
 कोऽन्यः स्वामिहितस्त्वाद्गर्भद्रं तेऽस्तु ब्रजेति भूः । उक्त्वा तिरोऽभूत्सर्वं च राजा सोऽन्वागतोऽशृणोत्
 ततो विक्रमतुङ्गेऽस्मिन्गङ्गां च्छन्नेऽनुगच्छति । द्रुतं वीरवरस्तस्यां गत्रौ स स्वगृहं ययौ ॥ १३६
 तत्र प्रबोध्य भार्यायै धर्मवत्यै शशंस सः । स्वपुत्रमुपहर्तव्यं गजार्थं वचनाद्भवः ॥ १३७
 सा तच्छ्रुत्वाब्रवीत्कार्यमवश्यं स्वामिनो हितम् । तत्पुत्रश्चाद्य भवता प्रतिबोध्योच्यतामिति ॥ १३८
 ततः प्रबोध्य बालाय तस्मै वीरवरेण तत् । ऋचे तदुपहारान्तं गजार्थं यदुवोदितम् ॥ १३९
 तच्छ्रुत्वा स यथार्थाख्यो बालः सत्त्ववरोऽभ्यधात् । प्रभुकार्योपयुक्तासुः पुण्यवांस्तात नास्मि किम् ॥
 भुक्तं मया तदन्नं यच्छोधनीयं मयापि तत् । तन्नीत्वा तत्कृते देव्या उपहारीकुरुष्व माम् ॥ १४१
 इत्युचिवांसं तं सत्त्ववरं वीरवरः शिशुम् । सत्यं भवसि मज्जात इत्यवोचदविक्लवम् ॥ १४२
 एतद्विक्रमतुङ्गः स राजा श्रुत्वा बहिः स्थितः । अचिन्तयद्दहो सर्वे समसत्त्वा अमी इति ॥ १४३
 ततो वीरवरः स्कन्धे सुतं सत्त्ववरं स तम् । भार्या धर्मवती चास्य पृष्ठे वीरवतीं सुताम् ॥ १४४

गृहीत्वा जग्मतुस्तौ द्वौ रात्रौ तच्चण्डिकागृहम्-। राजा विक्रमतुङ्गश्च पञ्चाच्छन्नो ययौ तयोः ॥१४५
 तत्रावतारितः स्कन्धास्त्रिणा सत्त्ववरोऽथ सः । बालोऽपि धैर्यगशिस्तां नत्वा देवीं व्यजिज्ञपत् ॥१४६
 देवि मूर्धोपहारेण मम जीवतु नः प्रभुः । नृपो विक्रमतुङ्गोऽत्र शास्तु च क्षमामकण्टकाम् ॥ १४७
 एवमुक्तवतस्तस्य साधु पुत्रेत्युदीर्य सः । कृष्ट्वा कर्तलां सूनोच्छित्त्वा वीरवरः शिरः ॥ १४८
 प्रददौ चण्डिकादेव्यै राज्ञः श्रेयोऽस्तिवति ब्रुवन् । नास्त्यहो स्वामिभक्तानां पुत्रे वात्मनि वा स्पृहा ॥
 साधु वीरवर प्रत्तं स्वामिनो जीवितं त्वया । अपि प्राणैः सुतस्येति शुश्रुवे वाक्तदा दिवः ॥ १५०
 तच्चातिविस्मिते राज्ञि सर्वं पश्यति शृण्वति । बाला वीरवती तस्य भ्रातुर्वीरवरात्मजा ॥ १५१
 हतस्योपेत्य मूर्धानमाश्लिष्य परिचुम्ब्य च । हा भ्रातरिति चाक्रन्द्य हृत्स्फोटेन व्यपादि मा ॥ १५२
 दृष्ट्वा सुतामपि मृतां सा तं वीरवरं तदा । भार्या धर्मवती दैन्येनाववीद्वचिताञ्जलिः ॥ १५३
 राज्ञः शिवं कृतं तावत्तदनुज्ञां प्रयच्छ मे । यावदात्तमृतापत्यद्वयमिति प्रविशाम्यहम् ॥ १५४
 बाला यत्रेयमज्ञानाप्येवं भ्रातृशुचा मृता । का शोभा जीवितेनात्र नष्टेऽपत्यद्वयेऽपि मे ॥ १५५
 निश्चयेनेति जल्पन्तीं तां म वीरवरोऽब्रवीत् । एवं कुरुष्व किं वच्मि नहीदानीमनिन्दिते ॥ १५६
 अपत्यशोकैकमये संसारेऽस्ति सुखं तव । तत्पतीक्षस्व यावत्ते रचयामि चितामहम् ॥ १५७
 इत्युक्त्वात्र स्थितैर्देवीक्षेत्रनिर्माणदारुभिः । न्यस्तापत्यशवां चक्रे दीपान्निज्वलितां चिताम् ॥ १५८
 ततो धर्मवती भार्या पादौ तस्य प्रणम्य सा । जन्मान्तरेऽपि मे भूयादार्यपुत्र पतिर्भवान् ॥ १५९
 शिवं राज्ञोऽस्तु चेत्युक्त्वा साध्वी तस्मिंश्चितानले । ज्वालाजटाले न्यपतच्छीतलह्वदलीलया ॥ १६०
 तत्स विक्रमतुङ्गश्च दृष्ट्वा गुप्तस्थितो नृपः । केनैषामनृणोऽहं स्यामित्यासीद्व्यानमोहितः ॥ १६१
 ततो वीरवरः सोऽपि धीरचेता व्यचिन्तयत् । संपन्नं स्वामिकार्यं मे साक्षादिव्या हि वाक्कृता ॥ १६२
 भुक्तान्नपिण्डः संशुद्धः प्रभोस्तदधुना मया । सर्वमिष्टं व्ययीकृत्य भग्नीयं कुटुम्बकम् ॥ १६३
 एकस्यात्मभरित्वेन न चकास्येव जीवितम् । तत्किं नात्मोपहारेणाप्यर्चयाम्यम्बिकामिमाम् ॥ १६४
 इति वीरवरः सत्त्वनिष्ठः संकल्प्य चण्डिकाम् । देवीं तां वरदां पूर्वं स स्तोत्रेणोपतस्थिवान् ॥ १६५
 महेश्वरि नमस्तुभ्यं प्रणताभयदायिनि । संसारपङ्कमग्नं मां शरणागतमुद्गर ॥ १६६
 त्वं प्राणशक्तिर्भूतानां त्वयेदं चेष्टते जगत् । सृष्टेरादौ स्वसंभूता स्वयं दृष्टासि शंभुना ॥ १६७
 ज्वलन्ती विश्वमुद्गास्य दुर्निरीक्षेण तेजसा । उच्चण्डाकाण्डबालार्ककोटिपङ्क्तिरिवोदिता ॥ १६८
 भुजानां चक्रवालेन संछादितदिगन्तरा । खड्गखेटककोदण्डशरशूलादिधारिणा ॥ १६९
 संस्तुतामि च तेनैव देवेनैवं त्रिशूलिना । नमस्ते चण्डि चामुण्डे मङ्गले त्रिपुरे जये ॥ १७०
 एकानंशे शिवे दुर्गे नारायणि सरस्वति । भद्रकालि महालक्ष्मि सिद्धे रुरुविदारिणि ॥ १७१
 त्वं गायत्री महाराज्ञी रेवती विन्ध्यवासिनी । उमा कात्यायनी च त्वं शर्वपर्वतवासिनी ॥ १७२
 इत्यादिभिर्नामभिस्त्वां देवि स्तुतिपरं हरम् । श्रुत्वा स्कन्दो वसिष्ठश्च ब्रह्माद्यास्त्वां च तुष्टुवुः ॥ १७३
 स्तुवन्तस्त्वां च भगवत्पमरा ऋषयो नराः । ईप्सिताभ्यधिकान्कामान्प्राप्ताश्च प्राप्नुवन्ति च ॥ १७४
 तन्मे प्रसीद वरदे गृहाण त्वमिमामपि । मच्छरीरोपहारार्ची श्रेयो राज्ञोऽस्तु मत्प्रभोः ॥ १७५
 इत्युदीर्य शिरश्छेत्तुं यावदिच्छति स स्वकम् । उदभूद्भारती तावदशरीरा नभस्तलात् ॥ १७६
 मा कार्षीः साहसं पुत्र सत्त्वेनैवामुना ह्यहम् । सुप्रीता तव तन्मत्तः प्रार्थयस्वेप्सितं वरम् ॥ १७७
 तच्छ्रुत्वा सोऽब्रवीद्वीरवरस्तुष्टासि देवि चेत् । राजा विक्रमतुङ्गस्तज्जीवत्वन्यत्समाशतम् ॥ १७८

भार्यापत्यानि जीवन्तु मम चेति वरेऽर्थिते । तेन भूयः समुदभूदेवमस्त्विति वाग्दिवः ॥ १७९
 तत्क्षणं ते च जीवन्तस्त्रयोऽप्युत्तस्थुरक्षतैः । देहैर्धर्मवती सत्त्ववरो वीरवती च सा ॥ १८०
 ततो वीरवरो हृष्टो बोधितान्देव्यनुग्रहात् । नीत्वा तान्स्वगृहं सर्वानराज्ञो द्वारमगात्पुनः ॥ १८१
 नृपो विक्रमतुङ्गश्च तद्दृष्ट्वा हृष्टविस्मितः । गत्वा पुनस्तं प्रासादमारोहत्स्वमलक्षितः ॥ १८२
 सिंहद्वारे स्थितः कोऽत्रेत्युपरिष्ठादुवाच च । तच्छ्रुत्वाधः स्थितो वीरवरस्तं प्रत्युवाच सः ॥ १८३
 अहं स्थितोऽत्र तां च स्त्रीं वीक्षितुं गतवानहम् । देवतेव च सा कापि दृष्टनष्टेव मे गता ॥ १८४
 श्रुत्वैतत्कृत्स्नवृत्तान्तं दृष्ट्वा सोऽत्यन्तमद्भुतम् । भूभृद्विक्रमतुङ्गोऽत्र रात्रावेको व्यचिन्तयत् ॥ १८५
 अहो अपूर्वः कोऽप्येष पुरुषातिशयो बत । यः करोतीदृशं श्लाघ्यमुल्लेखं न च शंसति ॥ १८६
 गम्भीरोऽपि विशालोऽपि महासत्त्वोऽपि नाम्बुधिः । अचलेन महावातस्पर्शेऽपि स्पर्धतेऽमुना ॥ १८७
 परोक्षं निशि येनैवं पुत्रदागव्ययेन मे । प्राणाः प्रदत्तास्तस्यास्य कुर्यां कां प्रत्युपक्रियाम् ॥ १८८
 इत्याद्याकलयन्गजा प्रासादादवतीर्थ सः । प्रविश्याभ्यन्तरं रात्रिं स्मयमानो निनाय ताम् ॥ १८९
 प्रातश्च स महास्थाने तस्मिन्वीरवरे स्थिते । तदीयं कथयामास तद्रात्रिचरिताद्भुतम् ॥ १९०
 ततः संस्तूयमानस्य सर्वैर्वीरवरस्य सः । बबन्ध तस्य ससुतस्यापि पट्टं नगाधिपः ॥ १९१
 प्रादाद्धुङ्गश्च विषयानश्चान्तरत्नानि वारणान् । दश काञ्चनकोटीश्च वृत्तिं षष्टिगुणामपि ॥ १९२
 तत्क्षणाद्राजतुल्यश्च सोऽभूद्वीरवरो द्विजः । उच्छ्रितेनातपत्रेण कृतार्थः सकुटुम्बकः ॥ १९३

इति स कथां कथयित्वा विदधानः प्रस्तुतोपसंहारम् ।

नरवाहनदत्तं तं पुनरवदद्गोमुखो मन्त्री ॥

१९४

एवं देव क्षमाभृतामेकवीरा भृत्याः केचित्पुण्ययोगान्मिलन्ति ।

ये स्वाम्यर्थे त्यक्तदेहाद्यपेक्षाः सम्यग्लोकौ द्वौ सुसत्त्वा जयन्ति ॥

१९५

तदेष तादृग्विध एव दृश्यते द्विजप्रवीरस्तव देव सेवकः ।

नवागतः सत्त्वगुणाधिकाधिकः प्रलम्बबाहुः स्थिरसौष्टवाकृतिः ॥

१९६

इति निजमचिवादुदारसत्त्वो विपुलमतेरवधार्य गोमुखात्सः ।

नरवाहनदत्तराजपुत्रो हृदि परितोषमनुत्तमं बभार ॥

१९७

इति महाकविश्रीसोमदेवभट्टविरचिते कथासरित्सागरेऽलंकारवतीलम्बके तृतीयस्तरङ्गः ।

चतुर्थस्तरङ्गः ।

एवं स निवसंस्तत्र वत्सेशस्य पितुर्गृहे । गोमुखाद्यैः स्वसचिवैः सेव्यमानोऽनुरागिभिः ॥

१

विहरंश्चाप्यलंकारवत्या देव्यानुरक्त्या । मानविघ्नासहोद्राढतत्प्रेममुषितेर्ष्यया ॥

२

नरवाहनदत्तोऽथ कदाचिन्मृगकाननम् । जगाम गन्धमारुह्य पश्चादारूढगोमुखः ॥

३

प्रलम्बबाहौ तस्मिन् विप्रवीरेऽग्रयायिनि । चकाराखेटकक्रीडां स तत्र सहितोऽनुगैः ॥

४

सर्वप्राणेन धावत्सु रथाश्चेष्वपि तस्य सः । प्रलम्बबाहुस्तद्वेगं विजित्य पुरतो ययौ ॥

५

सोऽवधीत्सायकैः सिंहव्याघ्रादीन्यन्दने स्थितः । प्रलम्बबाहुस्त्वसिना पादचारी जघान तान् ॥

६

अहो शौर्यमहो जङ्घाजवोऽस्येति विसिस्मिये । नरवाहनदत्तश्च दृष्ट्वा दृष्ट्वा स तं द्विजम् ॥

७

कृताखेटः परिश्रान्तः स ससागधिगोमुखः । प्रलम्बबाहौ सुभटे तस्मिन्नग्रसरे ततः ॥

८

रथारूढस्तृषाक्रान्तः सलिलान्वेषणक्रमात् । वत्सेश्वरात्मजो दूरं विवेशान्यन्महावनम् ॥

९

तत्रोत्फुल्लहिरण्याब्जं दिव्यं प्राप महत्सरः । द्वितीयमिव बह्वर्कबिम्बं भूमिगतं नभः ॥	१०
तत्र स स्नातपीताम्भाः कृतस्नानादिसानुगः । तदेकदेशी चतुरो दूरादैक्षत पूरुषान् ॥	११
दिव्याकृतीन्दिव्यवस्त्रान्दिव्याभरणभूषितान् । हेमाम्बुजानि सरसस्तस्मादुच्चित्य गृह्णतः ॥	१२
उपागात्कौतुकात्तांश्च पृष्टः कोऽसीति तैरपि । अन्वयं नाम वृत्तान्तं निजं तेभ्यः शशंस सः ॥	१३
तेऽप्येवं दर्शनप्रीताः पृष्टवन्तं तमश्रुवन् । अस्ति मध्ये महाम्मोघेः श्रीमद्वीपवर्गं महत् ॥	१४
यन्नारिकेलद्वीपाख्यं ख्यातं जगति सुन्दरम् । तत्र सन्ति च चत्वारः पर्वता दिव्यभूमयः ॥	१५
मैनाको वृषभश्चक्रो बलाहक इति स्मृताः । चतुर्षु तेषु चत्वारो निवसाम इमे वयम् ॥	१६
एकोऽस्माकं रूपसिद्धिर्नाम्ना विविधरूपधृत् । प्रमाणसिद्धिरपगो बृहत्सूक्ष्मप्रमाणहृक् ॥	१७
ज्ञानसिद्धिस्तृतीयश्च भविष्यद्भूतभाव्यवित् । देवसिद्धिश्चतुर्थोऽपि सर्वदैवतसिद्धिभृत् ॥	१८
ते वयं हेमकमलान्येतान्यादाय सांप्रतम् । देवं पूजयितुं यामः श्वेतद्वीपे श्रियः पतिम् ॥	१९
तद्भक्ता हि वयं सर्वे तत्प्रसादेन चाद्रिषु । तेषु खेष्वाधिपत्यं नः सिद्धियुक्ताश्च संपदः ॥	२०
तदेहि दर्शयामस्ते श्वेतद्वीपे हरिं प्रभुम् । नयामस्त्वन्तरिक्षेण यदि ते रोचते सखे ॥	२१
इत्युक्तवद्भिस्तैः साकं देवपुत्रैस्तथेति सः । नरवाहनदत्तोऽत्र स्वाधीनाम्बुफलादिके ॥	२२
गोमुखादीनवस्थाप्य श्वेतद्वीपं विहायसा । ययौ गृहीतः स्वोत्सङ्गे तन्मध्यादेवसिद्धिना ॥	२३
तत्रावतीर्थं गगनादूर्गादेवोपसृत्य च । पार्श्वस्थिताब्धितनयं पादान्तस्थवसुंधरम् ॥	२४
शङ्खचक्रगदापद्मैः सेव्यमानं सविग्रहैः । भक्त्योपगीयमानं च गन्धर्वैर्नारदादिभिः ॥	२५
प्रणम्यमानं देवैश्च सिद्धैर्विद्याधरैस्तथा । अग्रोपविष्टगरुडं शेषशय्यागतं हरिम् ॥	२६
स ददर्श चतुर्भित्तैः प्रापितो देवपुत्रकैः । कस्य नाभ्युदये हेतुर्भवेत्साधुसमागमः ॥	२७
ततोऽर्चितं देवपुत्रैः कश्यपाद्यैश्च संस्तुतम् । नरवाहनदत्तस्तमस्तौषीत्प्राञ्जलिः प्रभुम् ॥	२८
नमोऽस्तु तुभ्यं भगवन्भक्तकल्पमहीरुह । लक्ष्मीकल्पलताश्लिष्टवपुषेऽभीष्टदायिने ॥	२९
नमस्ते दिव्यहंसाय सन्मानसनिवासिने । सततोदितनादाय पराकाशविहारिणे ॥	३०
तुभ्यं नमोऽतिसर्वाय सर्वाभ्यन्तरवर्तिने । गुणातिक्रान्तरूपाय पूर्णषाड्गुण्यमूर्तये ॥	३१
ब्रह्मा ते नाभिकमले स्वाध्यायोद्यन्मृदुध्वनिः । उद्भूतानेकचरणोऽप्येष षट्चरणायते ॥	३२
भूमिपादो गुम्भोर्ध्वं त्वं दिक्श्रोत्रोऽर्केन्दुलोचनः । ब्रह्माण्डजठरः कोऽपि पुरुषो गीयसे बुधैः ॥	३३
त्वत्तो धामनिधेश्चासौ भूतग्रामो विजृम्भते । नाथ स्फुलिङ्गसंघात इव प्रज्वलतोऽनलात् ॥	३४
पुनश्च प्रविशत्येष त्वामेव प्रलयागमे । दिनान्ते विहगव्रात इव वासमहाद्रुमम् ॥	३५
सृजत्युल्लसितः स्वांशांस्त्वमेतान्भुवनेश्वरान् । अनन्तवैलाशुभितस्तरङ्गानिव वारिधिः ॥	३६
विश्वरूपोऽप्यरूपस्त्वं विश्वकर्मापि चाक्रियः । विश्वाधारोऽप्यनाधारः कः स तत्त्वमवैति ते ॥	३७
तां तामृद्धिं सुराः प्राप्तास्त्वत्प्रसन्नेक्षणेक्षिताः । तत्प्रसीद प्रपन्नं मां पश्य पश्यार्द्रया दृशा ॥	३८
एवं कृतस्तुतिं दृष्ट्वा सप्रसादेन चक्षुषा । नरवाहनदत्तं तं हरिर्नारदमभ्यधात् ॥	३९
गच्छ क्षीरोदसंभूता या वराप्सरसः पुरा । न्यासीकृत्य मया हस्ते शक्रस्य स्थापिताः स्वकाः ॥	४०
तास्तस्मान्मम वाक्येन मृगयित्वा महामुने । आगोप्य तद्रथे सर्वाः सत्वरं त्वमिहानय ॥	४१
इत्युक्तो हरिणा गत्वा नारदः स तथेति ताः । आनिन्येऽप्सरसः शक्रात्तद्रथेन समातलिः ॥	४२
तेन तासूपनीतासु प्रणतेनाप्सरःस्वथ । वत्सरजतनूजं तं भगवानादिदेश सः ॥	४३

नरवाहनदत्तैतास्तुभ्यमप्सरसो मया । दत्ता विद्याधरेन्द्राणां भविष्यच्चक्रवर्तिने ॥	४४
त्वमासामुचितो भर्ता भार्याश्चैतास्तवोचिताः । कामदेवावतारो हि निर्मितस्त्वं पुरारिणा ॥	४५
तच्छ्रुत्वा पादपतिते तस्मिन्वत्सेश्वरात्मजे । लब्धप्रसादमुदिते हरिर्मातलिमादिशन् ॥	४६
नरवाहनदत्तोऽसावप्सरःसहितस्त्वया । प्राप्यतां स्वगृहं यावत्पथा येनायमिच्छति ॥	४७
एवं भगवतादिष्टे साप्सरस्कः प्रणम्य तम् । नरवाहनदत्तः स रथं मातलिसारथिम् ॥	४८
आरुह्य देवपुत्रैस्तैः साकं कृतनिमग्नैः । नारिकेलमगाढीपं देवैश्चैव कृतस्पृहः ॥	४९
तत्र तैरर्चितो रूपसिद्धिप्रभृतिभिः कृती । चतुर्भिर्दिव्यपुरुषैः शक्रसारथिना युतः ॥	५०
मैनाकवृषभाद्येषु तन्निवासाद्रिषु क्रमात् । अप्सरोभिः समं ताभिः स्वर्गस्पर्धिष्वरं सः ॥	५१
मधुमासागमोत्फुल्लनानातरुवनासु च । विजहार तदुद्यानवनभूमिषु कौतुकी ॥	५२
पश्यैतास्तरुमञ्जर्यः पृथुपुष्पविलोचनैः । कान्तं वसन्तमायान्तं पश्यन्तीव विकस्वरैः ॥	५३
जन्मक्षेत्रेऽत्र मा भूतः संतापोऽर्ककरोष्मजः । इतीवाच्छादितं पश्य फुल्लैः सरसिजैः सरः ॥	५४
पश्योज्ज्वलं कर्णिकारमुपेत्यापि विसौरभम् । विमुञ्चन्त्यलयो नीचं श्रीमन्तमिव साधवः ॥	५५
पश्येह किनरीगीतैः कोकिलानां च कूजितैः । रुतैरग्लीनां संगीतमृतुगजस्य तन्यते ॥	५६
इत्यादि देवपुत्रास्ते ब्रुवाणास्तामदर्शयन् । नरवाहनदत्ताय तस्मै खोपवनावलीम् ॥	५७
तत्पुण्ड्रपि चिक्रीड पश्यन्वत्सेश्वरात्मजः । स वसन्तोत्सवोद्दामप्रनृत्यत्पौरचर्चरीः ॥	५८
बुभुजे साप्सरस्कश्च भोगानत्रामरोचितान् । सुकृतो यत्र गच्छन्ति तत्रैषामृद्वयोऽग्रतः ॥	५९
एवं स्थित्वा त्रिचतुरो दिवसान्देवपुत्रकान् । नरवाहनदत्तस्तान्सुहृदो निजगाद सः ॥	६०
गच्छाम्यहं स्वनगरीं तातसंदर्शनोत्सुकः । तद्युयं तां पुरीमेत्य कृतार्थयत पश्यत ॥	६१
तच्छ्रुत्वा तेऽब्रुवन्ऋष्टः सारस्तस्याः पुरो भवान् । किमन्यत्प्राप्तविद्येन स्मर्तव्यास्तु वयं त्वया ॥	६२
इत्युक्त्वा प्रतिमुक्तस्तैरुपनीतेन्द्रसद्रथम् । नरवाहनदत्तोऽसौ मातलिं तमभाषत ॥	६३
यत्र दिव्यसरस्तीरे स्थिता मे गोमुखादयः । तेन मार्गेण कौशाम्बीं पुरीं प्रापय मामिति ॥	६४
ततस्तथेति तेनोक्तः साप्सरस्कः स तद्रथे । आरुह्य तत्सरः प्राप गोमुखादीन्ददर्श च ॥	६५
आयात स्वपथा शीघ्रं सर्वं वक्ष्यामि वो गृहे । इत्युक्त्वा तांश्च कौशाम्बीं ययौ शक्ररथेन सः ॥	६६
तत्रावतीर्य नभसः पूजितं प्रेप्य मातलिम् । अप्सरोभिर्युतस्ताभिः स विवेश स्वमन्दिरम् ॥	६७
स्थापयित्वा च तास्तत्र गत्वा वत्सेश्वरस्य सः । तदागमनदृष्टस्य ववन्दे चरणौ पितुः ॥	६८
मातुर्वासवदत्तायाः पद्मावत्यास्तथैव च । अभ्यनन्दंश्च तेऽप्येनं दर्शनात्प्रचक्षुषः ॥	६९
तावच्च स गृथारूढो गोमुखोऽत्र ससारथिः । प्रलम्बबाहुना तेन विप्रेण सममाययौ ॥	७०
अथ स्थिते मन्त्रिवर्गे पित्रा पृष्टः शशंस सः । नरवाहनदत्तस्तं स्ववृत्तान्तं महाब्रुतम् ॥	७१
ददाति तस्य कल्याणमिन्नसंयोगमीश्वरः । इच्छत्यनुग्रहं यस्य कर्तुं सुकृतकर्मणः ॥	७२
इति शंसत्सु सर्वेषु राजा वत्सेश्वरोऽथ सः । चकार तुष्टस्तनयस्याच्युतानुग्रहोत्सवम् ॥	७३
ददर्श पादपतनायानीता गोमुखेन च । हरिप्रसादलब्धास्ताः सदारोऽप्सरसः क्षुषाः ॥	७४
देवरूपां देवरतिं देवमालां तथैव च । देवप्रियां चतुर्थीं च चेटीभिः पृष्टनामकाः ॥	७५
क्वाहं क मय्यप्सरसो दिष्ट्याहं गजसूनुना । नरवाहनदत्तेन भुवि स्वर्नगरी कृता ॥	७६
इतीवावकिरन्ती सा सिन्दूरं विततोत्सवा । चलद्रक्तपताकाभिः कौशाम्बी ददृशे तदा ॥	७७

नरवाहनदत्तश्च पित्रोर्दत्तोत्सवो दृशोः । अन्याः संभावयामास भार्या मार्गोन्मुखीनिजाः ॥	७८
ताश्चतुर्भिर्दिनैर्वैरैरिव तं च कृशीकृताः । अनन्दयन्वर्णयन्त्यस्तां तां विरहवेदनाम् ॥	७९
गोमुखो वनवासे च रक्षतो रथवाजिनः । प्रलम्बबाहोः सिंहादिवधशौर्यमवर्णयत् ॥	८०
एवं श्रुतिसुखाब्धृष्वन्कथालापानयन्नान् । निर्वर्णयंश्च कान्तानां रूपं स नयनामृतम् ॥	८१
कुर्वंश्चाटूनि च पिबन्मधूनि सचिवैर्युतः । नरवाहनदत्तोऽत्र तं कालमवसत्सुखी ॥	८२
एकदान्तरलंकारवतीवासगृहे स्थितः । सवयस्यः स शुश्राव तूर्यकोलाहलं बहिः ॥	८३
ततो हरिशिखं सेनापतिं निजमुवाच सः । अकस्मात्कुत एतत्स्यात्तूर्यनादो महानिह ॥	८४
एतच्छ्रुत्वैव निर्गत्य प्रविश्य च स तं क्षणात् । व्यजिज्ञपद्गरिशिखो वत्सराजसुतं प्रभुम् ॥	८५
रुद्रो नाम वणिग्देव नगर्यामिह विद्यते । इतः सुवर्णद्वीपं च स जगाम वणिज्यया ॥	८६
आगच्छतो निजस्तस्य संप्राप्तोऽप्यर्थसंचयः । अवधौ वहनभङ्गेन निमग्नो नाशमागतः ॥	८७
उत्तीर्णश्चात्मनैवैको देव जीवन्स वारिधेः । प्राप्तश्चाद्य दिनं षष्ठमिहापन्नो निजं गृहम् ॥	८८
दिनानि कतिचिद्यावदिह तिष्ठति दुःखितः । तावत्स्वारामतो दैवात्प्राप्तस्तेन निधिर्महान् ॥	८९
तद्रोत्रजानां च मुखाज्ज्ञातं वत्सेश्वरेण तत् । ततोऽद्यागल्य तेनासौ विज्ञप्तो वणिजा प्रभुः ॥	९०
सर्गलौघा मया लब्धाश्चतस्रो हेमकोटयः । तदादिशति देवश्चेदर्पयिष्यामि ता इति ॥	९१
जलाशयेन मुषितं दीनं दृष्ट्वेव वेधसा । कृपया संविभक्तं त्वां को मुष्णाल्यजडाशयः ॥	९२
गच्छ भुङ्क्ष्व यथाकामं धनं प्राप्तं स्वभूमितः । इति वत्सेश्वरेणापि व्यादिष्टोऽसौ वणिक्ततः ॥९३	
स एष पादयो राज्ञः पतित्वा हर्षनिर्भरः । तूर्याणि वादयन्त्याति स्वगृहं सानुगो वणिक् ॥	९४
एवं हरिशिखेनोक्ते स्तुत्वा धार्मिकतां पितुः । नरवाहनदत्तः स्वान्सचिवान्विस्मितोऽब्रवीत् ॥	९५
यदि तावद्गत्यर्थास्तदन्वेव ददाति किम् । चित्रमुच्छ्रायपाताभ्यां क्रीडतीव विधिर्नृणाम् ॥	९६
तच्छ्रुत्वा गोमुखोऽवादीदीदृश्येव गतिर्विधेः । समुद्रशूरस्य कथा तथा चात्र निशम्यताम् ॥	९७
बभूव नगरं पूर्वं नृपतेर्हर्षवर्मणः । स्फीतं हर्षपुरं नाम सौराज्यसुखितप्रजम् ॥	९८
तस्मिन्समुद्रशूराख्यो नगरेऽभून्महावणिक् । कुलजो धार्मिको धीरसत्त्वो बहुधनेश्वरः ॥	९९
स वणिज्यावशाद्गच्छन्सुवर्णद्वीपमेकदा । आरुरोह प्रवहणं तटं प्राप्य महाम्बुधेः ॥	१००
गच्छतस्तस्य तेनावधौ किञ्चिच्छेषे तदध्वनि । घोरः समुद्रभून्मेघो वायुश्च क्षोभितार्णवः ॥	१०१
तेनोर्मिवेगविक्षिप्ते वहने मकराहते । भग्ने परिकरं बद्ध्वा सोऽम्बुधावपतद्गणिक ॥	१०२
यावच्च बाहुविक्षेपैर्वीरोऽत्र तर्गते क्षणम् । तावच्चिरमृतं प्राप पुरुषं पवनेरितम् ॥	१०३
तदारूढश्च बाहुभ्यां क्षिप्ताम्बुर्विधिनैव सः । नीतः सुवर्णद्वीपं तदनुकूलेन वायुना ॥	१०४
तत्रावतीर्णः पुलिने स तस्मान्मृतमानुषात् । कटीनिबद्धं सग्रन्थि तस्यावैक्षत शाटकम् ॥	१०५
उन्मुच्य वीक्षते यावच्छाटकं कटितोऽस्य तत् । तावत्तदन्तरादिव्यं रत्नाढ्यं प्राप कण्ठकम् ॥१०६	
तं दृष्ट्वानर्धमादाय कृतस्नानस्तुतोप सः । मन्वानोऽवधौ विनष्टं तद्वनं तस्याग्रतस्तृणम् ॥	१०७
ततो गत्वात्र कलशपुराख्यं नगरं क्रमात् । हस्तस्थकण्ठको देवकुलमेकं विवेश सः ॥	१०८
तत्र च्छायोपविष्टः स वारिव्यायामतो भृशम् । परिश्रान्तः शनैर्निद्रां ययौ विधिविमोहितः ॥१०९	
सुप्तस्य तत्र चाकस्मादागताः पुररक्षिणः । ददृशुस्तस्य हस्तस्थं कण्ठकं तमसंवृतम् ॥	११०
अयं स कण्ठको राजसुताया इह कण्ठतः । हारितश्चक्रसेनाया ध्रुवं चौरोऽयमेव सः ॥	१११

इत्युक्त्वा तैः प्रबोध्यासौ निन्ये राजकुलं वणिक् । तत्र पृष्टः स्वयं राज्ञा स यथावृत्तमभ्यधात् ॥ ११२
 मिथ्या वक्तृषे चौरोऽयमिमं पश्यत कण्ठकम् । इति प्रसार्य तं राजा यावत्सभ्यान्ब्रवीति सः ॥ ११३
 तावत्प्रभास्वरं दृष्ट्वा निपत्य नभसो जवात् । गृध्रस्तं कण्ठकं हत्वा जगाम क्वाप्यदर्शनम् ॥ ११४
 अथात्यार्तस्य वणिजः क्रन्दतः शरणं शिवम् । वधे राज्ञा क्रुधादिष्टे शुश्रुवे भारती दिवः ॥ ११५
 मा स्म राजन्वधीरेनमसौ हर्षपुगाद्वणिक् । साधुः समुद्रशूराख्यो विषयेऽभ्यागतस्तव ॥ ११६
 कण्ठको येन नीतोऽभूत्स चौरः पुरगक्षिणाम् । भयेन विह्वलो नश्यन्निपत्याब्धौ मृतो निशि ॥ ११७
 अयं तु तस्य चौरस्य कायं प्राप्याधिरुह्य च । वणिग्भग्नप्रवहणस्तीर्त्वाभोधिमिहागतः ॥ ११८
 तदा च तत्कटीबद्धशटकग्रन्थितोऽमुना । वणिजा कण्ठकः प्राप्नो न नीतोऽनेन वो गृहात् ॥ ११९
 तदचौरमिमं राजन्वणिजं मुञ्च धार्मिकम् । संमान्य प्रहिणुष्वैनमित्युक्त्वा विरराम वाक् ॥ १२०
 एतच्छ्रुत्वा स संतुष्य मुक्त्वा तं वणिजं वधात् । समुद्रशूरं संमान्य धनै राजा विसृष्टवान् ॥ १२१
 स च प्राप्तधनः क्रीतभाण्डो भूयो भयंकरम् । स्वदेशमेष्वन्वहनेनोत्ततागम्बुधिं वणिक् ॥ १२२
 तीर्णान्विधश्च ततो गत्वा सार्धेन सह स क्रमात् । अटवीं प्रापदेकस्मिन्वासरे दिवसाख्ये ॥ १२३
 तस्यामावसिते सार्धे रात्रौ तस्मिन् जाग्रति । समुद्रशूरे न्यपतच्चौरसेनात्र दुर्जया ॥ १२४
 हन्यमाने तया सार्धे भाण्डांस्त्यक्त्वा पलाय्य सः । समुद्रशूरो न्यग्रोधमारूढोऽभूदलक्षितः ॥ १२५
 हताशेषधने याते चौरसैन्ये भयाकुलः । तत्रैव तां तरौ रात्रिं दुःखार्तश्च निनाय सः ॥ १२६
 प्रातस्तस्य तरौः पृष्ठे गतदृष्टिः स दैवतः । दीपप्रभामिवापश्यत्स्फुरन्तीं पद्ममध्यगाम् ॥ १२७
 विस्मयात्तत्र चारूढो गृध्रनीडमवैक्षत । अन्तःस्थभास्वरानर्घरत्नाभरणसंचयम् ॥ १२८
 जग्राह तस्मात्सर्वं तत्तन्मध्ये प्राप कण्ठकम् । तं स यं प्राप्तवान्स्वर्णद्वीपे गृध्रोऽहरच्च यम् ॥ १२९
 ततः प्राप्तामितधनो न्यग्रोधादवरुह्य सः । हृष्टो गच्छन्क्रमात्प्राप निजं हर्षपुर्गं पुरम् ॥ १३०
 तत्र तस्थौ वणिक्सोऽथ वीतान्यद्रविणस्पृहः । समुद्रशूरः स्वजनैः सह नन्दन्यथेच्छया ॥ १३१
 अब्धौ तत्पतनं सोऽर्थनाशस्तत्तरणं ततः । सा कण्ठकस्य च प्राप्तिस्तस्यैवापगमः स च ॥ १३२
 सा निष्कारणनिग्राह्यदशावाप्तिः स तत्क्षणम् । तुष्टाद्वीपेश्वरालाभस्तदव्येस्तर्णं पुनः ॥ १३३
 सोऽथ सर्वापहारश्च पथि चौरैः समागमात् । पर्यन्ते तस्य वणिजस्तरुपृष्ठाद्वनागमः ॥ १३४
 तदेवमीदृशं देव विचित्रं चेष्टितं विधेः । सुकृती चानुभूयैव दुःखमप्यश्रुते सुखम् ॥ १३५
 इति गोमुखतः श्रुत्वा श्रद्धायोत्थाय च व्यधात् । नरवाहनदत्तोऽत्र स्नानादिवसक्रियाम् ॥ १३६
 अन्येतुरेत्य चास्थानगतं तं बालसेवकः । शूरः समरतुङ्गाख्यो राजपुत्रो व्यजिज्ञपत् ॥ १३७
 देव सङ्ग्रामवर्षेण नाशितो गोत्रजेन मे । देशश्चतुर्भिर्युक्तेन पुत्रैर्वीरजितादिभिः ॥ १३८
 तदेव गत्वा पश्चापि बद्धा तानानयाम्यहम् । प्रभोर्विदितमस्त्वेतदित्युक्त्वा तत्र सोऽगमत् ॥ १३९
 तमल्पसैन्यं तानन्यान्भूरिसैन्यानवेत्य सः । वत्सेश्वरसुतस्तस्य दिदेशानु बलं निजम् ॥ १४०
 सोऽगृहीत्वैव तन्मानी गत्वा पश्चापि तान्निपून् । स्वबाहुभ्यां रणे जित्वा संयम्यानीतवान्समम् ॥ १४१
 तथा जयिनमायान्तं वीरं संमान्य स प्रभुः । नगवाहनदत्तस्तं प्रशशंस स्वसेवकम् ॥ १४२
 चित्रमाक्रान्तविषयान्सबलानिन्द्रियोपमान् । जित्वानेन रिपून्पञ्च पुरुषार्थः प्रसाधितः ॥ १४३
 तच्छ्रुत्वा गोमुखोऽवादीच्छुता चेद्देव नेदृशी । राज्ञश्चमरवालस्य कथा तच्छृणु वच्मि ताम् ॥ १४४
 हस्तिनापुरमित्यस्ति नगरं तत्र चाभवत् । राजा चमरबालाख्यः क्रोधदुर्गबलान्वितः ॥ १४५

बभूवुस्तस्य समरबलाद्या भूम्यनन्तराः । राजानो गोत्रजास्ते च संभूयैवमचिन्तयन् ॥ १४६
 अयं चमरवालोऽस्मानेकैकं बाधते सदा । तदेते मिलिताः सर्वे विदध्मोऽस्य पराभवम् ॥ १४७
 इति संमूय पञ्चैते तज्जयाय गियासवः । प्रस्थानलग्नं क्षितिपाः पप्रच्छुर्गणकं रहः ॥ १४८
 अपश्यन्स शुभं लग्नं पश्यन्नशकुनानि च । जगाद गणको नास्ति लग्नं संवत्सरेऽत्र वः ॥ १४९
 यथा तथा च यातानां न गुष्माकं भवेज्जयः । किं चात्र वोऽनुबन्धेन समृद्धिं तस्य पश्यताम् ॥ १५०
 भोगो नाम फलं लक्ष्म्याः स तस्मादधिकोऽस्ति वः । न चेच्छ्रुता श्रूयतां तत्कथात्र वणिजोर्द्वयोः ॥ १५१
 बभूव कौतुकपुरं नामेह नगरं पुरा । तस्मिन्नन्वर्थनामाभूद्राजा बहुसुवर्णकः ॥ १५२
 यशोवर्मेति तस्यासीत्सेवकः क्षत्रियो युवा । तस्मै दातापि स नृपो नादात्किञ्चित्कदाचन ॥ १५३
 यदा यदा च नृपतिस्तेनार्या याच्यते स्म सः । आदित्यं दर्शयन्नेवं तमुवाच तदा तदा ॥ १५४
 अहमिच्छामि ते दातुं किं पुनर्भगवानयम् । तुभ्यं नेच्छति मे दातुं किं करोम्युच्यतामिति ॥ १५५
 ततः सोऽवसरं चिन्वन्यावत्तिष्ठति दुःखितः । सूर्योपरागसमयस्तावदत्रागतोऽभवत् ॥ १५६
 तत्कालं स यशोवर्मा गत्वा सततसेवकः । नृपं भूरिमहादानप्रवृत्तं तं व्यजिज्ञपत् ॥ १५७
 यो ददाति न मे तुभ्यं दातुं सैष रविः प्रभो । प्रस्तोऽद्य वैरिणा यावत्तावत्किञ्चित्प्रयच्छ मे ॥ १५८
 तच्छ्रुत्वा स हसित्वा च दत्तदानो महीपतिः । ददौ वल्लहिरण्यादि तस्मै बहुसुवर्णकः ॥ १५९
 क्रमात्तस्मिन्धने भुक्ते खिन्नः सोऽददति प्रभौ । मृतजानिर्यशोवर्मा प्रययौ विन्ध्यवासिनीम् ॥ १६०
 किं निरर्थेन देहेन जीवतापि मृतेन मे । त्यक्ष्याम्येतं पुरो देव्या वरं प्राप्स्यामि वेप्सितम् ॥ १६१
 इत्यग्रे विन्ध्यवासिन्याः संविष्टो दर्भसंस्तरे । तन्मनाः स निराहारस्तपो महदतप्यत ॥ १६२
 आदिशत्तं च सा स्वप्ने देवी तुष्टास्मि पुत्र ते । ददाम्यर्थश्रियं किं ते किं वा भोगश्रियं वद ॥ १६३
 तच्छ्रुत्वा स यशोवर्मा देवीं तां प्रत्यभाषत । एतयोर्निपुणं वेद्मि नाहं भेदं श्रियोरिति ॥ १६४
 ततस्तमवदद्देवी स्वदेशे तर्हि यौ तव । भोगवर्मार्थवर्माणौ विद्येते वणिजावुभौ ॥ १६५
 तयोर्गत्वा श्रियं पश्य ततो यत्सदृशी च ते । रोचिष्यते तत्सदृशी लयागत्यार्थ्यतामिति ॥ १६६
 एतच्छ्रुत्वा प्रबुध्यैव स प्रातः कृतपारणः । स्वदेशं कौतुकपुरं यशोवर्मा ततो ययौ ॥ १६७
 तत्रागात्प्रथमं तावत्सगृहानर्थवर्मणः । असंख्यहेमरत्नादिव्यवहारार्जितश्रियः ॥ १६८
 पश्यंस्तं संपदं तस्य यथावत्तमुपाययौ । कृतातिथ्यश्च तेनासौ भोजनाय न्यमकृत ॥ १६९
 ततोऽत्राभुङ्क्त सघृतं समांसव्यञ्जनं च सः । प्राघुणोचितमाहारं पार्श्वे तस्यार्थवर्मणः ॥ १७०
 अर्थवर्मा तु भुङ्क्ते स्म घृतार्थपलसंयुतान् । सत्तून्भक्तमपि स्तोत्रं मांसव्यञ्जनमल्पकम् ॥ १७१
 सार्थवाह किमेतावदभ्रासीति सकौतुकम् । स यशोवर्मणा पृष्टो वणिगेवमभाषत ॥ १७२
 अद्य त्वदुपरोधेन समांसव्यञ्जनं मया । भुक्तं स्तोत्रं घृतस्यार्थपलं भुक्तं च सत्तवः ॥ १७३
 सदा तु घृतकर्षं च सत्तून्श्चाश्रामि केवलान् । अतोऽधिकं मे मन्दाग्रेरुदरे नैव जीर्यते ॥ १७४
 तच्छ्रुत्वा स यशोवर्मा विचिकित्सन्निनिन्द ताम् । हृदयेन श्रियं तस्य विफलमर्थवर्मणः ॥ १७५
 ततो निशागमे भक्तं क्षीरं चानाययत्पुनः । अर्थवर्मा वणिक्तस्य स यशोवर्मणः कृते ॥ १७६
 यशोवर्मा च भूयस्तद्यथाकाममभुङ्क्त सः । अर्थवर्मापि स तदा क्षीरस्येकं पलं पपौ ॥ १७७
 तत्रैव चैकस्थाने तावास्तीर्य शयनावुभौ । यशोवर्मार्थवर्माणौ शनैर्निद्रामुपेयतुः ॥ १७८
 निशीथे च यशोवर्मा स्वप्नेऽपश्यदशङ्कितम् । प्रविष्टानत्र पुरुषान्दण्डहस्तान्भयंकरान् ॥ १७९

धिगल्पाभ्यधिकः कर्षो घृतस्य किमिति त्वया । मांसोदनश्च भुक्तोऽद्य पीतं च पयसः पलम् ॥ १८०
 इति क्रोधाद्ब्रुवाणैस्तैराकृष्यैवाथ पादतः । पुरुषैरर्थवर्मा स लगुडैः पर्यताड्यत ॥ १८१
 घृतकर्षपयोमांसभक्तमभ्यधिकं च यत् । भुक्तं तत्सर्वमुदरादाचर्षुश्च तस्य ते ॥ १८२
 तद्दृष्ट्वा स यशोवर्मा प्रबुद्धो यावदीक्षते । तावत्तस्याययौ शूलं विबुद्धस्यार्थवर्मणः ॥ १८३
 ततः क्रन्दन्परिजनैर्मर्द्यमानोदरश्च सः । वमति स्मार्थवर्मा तदधिकं यत्स भुक्तवान् ॥ १८४
 शान्तशूले ततस्तस्मिन्यशोवर्मा व्यचिन्तयत् । धिग्धिगर्थश्रियमिमां यस्या भोगोऽयमीदृशः ॥ १८५
 बलीकृतेयमीदृश्या भूयादभवनिः श्रियः । इत्यन्तश्चिन्तयन्सोऽत्र रात्रिं तामत्यवाहयत् ॥ १८६
 प्रातस्तमर्थवर्माणमाम्र्य स ययौ ततः । यशोवर्मा गृहं तस्य वणिजो भोगवर्मणः ॥ १८७
 तत्राभ्यागाद्यथावत्तं तेनापि च कृतादरः । निमन्त्रितोऽभूद्वणिजा तदहर्भोजनाय सः ॥ १८८
 न चास्य वणिजोऽपश्यत्स कांचिद्नसंपदम् । अपश्यत्तु शुभं वेश्म वासांस्याभरणानि च ॥ १८९
 ततः स्थिते यशोवर्मण्यस्मिन्प्रावर्ततात्र सः । भोगवर्मा वणिक्कृतुं व्यवहारं निजोचितम् ॥ १९०
 अन्यस्माद्भाण्डमादाय ददावन्यस्य तत्क्षणम् । विनैव स्वधनं मध्याहीनारानुदपादयत् ॥ १९१
 त्वरितं तान्स दीनारान्भृत्यहस्ते विसृष्टवान् । स्वभार्यायै विचित्रान्नपानसंपादनाय च ॥ १९२
 क्षणाच्च सुहृदेकस्मिच्छाभरणनामकः । उपागल्यैव रभसाद्भोगवर्मणमभ्यधात् ॥ १९३
 सिद्धं भोजनमस्माकमुत्तिष्ठागच्छ भुङ्महे । सुहृदो मिलिता ह्यन्ये त्वत्पतीक्षाः स्थिता इति ॥ १९४
 अद्याहं नागमिष्यामि प्राघुणोऽयं स्थितो हि मे । इति ब्रुवाणं पुनरप्येनं स सुहृदब्रवीत् ॥ १९५
 भवता सममायातु तर्हि प्राघुणकोऽप्ययम् । एषोऽपि न किमस्माकं मित्रमुत्तिष्ठ सत्वरम् ॥ १९६
 इत्याग्रहाद्भोगवर्मा नीतो मित्रेण तेन सः । यशोवर्मयुतो गत्वा भुङ्क्ते स्माहारमुत्तमम् ॥ १९७
 पीत्वा च पानमागत्य सायं स स्वगृहे पुनः । सयशोवर्मको भेजे विचित्रं पानभोजनम् ॥ १९८
 प्राप्तायां निशि पप्रच्छ निजं परिजनं च सः । किमद्य रात्रिपर्याप्तमस्ति नः सरकं न वा ॥ १९९
 स्वामिन्नास्तीति तेनोक्तः स भेजे शयनं वणिक् । पास्यामोऽपररात्रेऽद्य कथं जलमिति ब्रुवन् ॥ २००
 यशोवर्माथ तत्पार्श्वे सुप्तः स्वप्नेऽत्र दृष्टवान् । प्रविष्टान्पुरुषान्द्वित्रानन्यास्तेषां च पृष्ठतः ॥ २०१
 कस्मादपररात्रार्थं सरकं भोगवर्मणः । चिन्तितं नाद्य युष्माभिः क्व भवद्भिः स्थितं शठाः ॥ २०२
 इति पश्चात्प्रविष्टास्ते पुरुषा दण्डपाणयः । पूर्वप्रविष्टान्क्रोधात्तान्दण्डाघातैरताडयन् ॥ २०३
 अपराधोऽयमेको नः क्षम्यतामिति वादिनः । दण्डाहतास्ते पुरुषास्ते चान्ये निरगुस्ततः ॥ २०४
 यशोवर्माथ तद्दृष्ट्वा प्रबुद्धः समचिन्तयत् । अचिन्त्योपनतिः श्लाघ्या भोगश्रीर्भोगवर्मणः ॥ २०५
 भोगहीना समृद्धापि नार्थश्रीरर्थवर्मणः । इति चिन्तयतस्तस्य सातिचक्राम यामिनी ॥ २०६
 प्रातश्च स यशोवर्मा तमाम्र्य वणिग्वरम् । जगाम विन्ध्यवासिन्याः पादमूलं पुनस्ततः ॥ २०७
 तपःस्थः स्वप्नदृष्टायास्तस्याः पूर्वोक्तयोर्द्वयोः । श्रियोर्भोगश्रियं तत्र वव्रे सास्मै ददौ च ताम् ॥ २०८
 अथागत्य यशोवर्मा गृहं देवीप्रसादतः । अचिन्तितोपगामिन्या तस्थौ भोगश्रिया सुखम् ॥ २०९
 तदेवं भोगसंपन्ना श्रीरप्यल्पतरा वरम् । न पुनर्भोगरहिता सुविस्तीर्णाप्यपार्थका ॥ २१०
 तत्किं चमरवालस्य राज्ञः कार्पण्यसंपदा । तप्यध्वे दानभोगाढ्यां वीक्षध्वे स्वां श्रियं न किम् ॥ २११
 अतस्तं प्रति युष्माकमवस्कन्दो न भद्रकः । यात्रालग्नश्च नास्येव नापि वा दृश्यते जयः ॥ २१२
 इत्युक्त्वा अपि ते तेन पञ्च ज्योतिर्विदा नृपाः । ययुश्चमरवालं तं नृपं प्रत्यसहिष्णवः ॥ २१३

सीमाप्राप्तांश्च तान्बुद्धा निर्यास्यन्समराय सः । राजा चमरवालः प्राक्स्नात्वा हरमपूजयत् ॥ २१४
 अष्टषष्ट्युत्तमस्थाननियतैर्नामभिः शुभैः । यथावत्तं च तुष्टाव पापत्रैः सर्वकामदैः ॥ २१५
 राजन्युध्यस्व निःशङ्कः शत्रूञ्जेष्यसि संगरे । इत्युद्रतां च गगनात्सोऽथ शुश्राव भारतीम् ॥ २१६
 ततः प्रहृष्टः संनह्य तेषां निजबलान्वितः । राजा चमरवालोऽग्रे युद्धाय निरगाद्विषाम् ॥ २१७
 त्रिंशद्भजसहस्राणि त्रीणि लक्षाणि वाजिनाम् । कोटिः पादभटानां च तस्यासीद्वैरिणां बले ॥ २१८
 स्वबले च पदातीनां तस्य लक्षाणि विंशतिः । दश दन्तिसहस्राणि हयानां लक्षमप्यभूत् ॥ २१९
 प्रवृत्ते तु महायुद्धे तयोरुभयसेनयोः । यथार्थनाम्नि वीराख्ये प्रतीहारेऽग्रयायिनि ॥ २२०
 स्वयं चमरवालोऽसौ राजा तत्समराङ्गणम् । महावराहो भगवान्महार्णवमिवाविशत् ॥ २२१
 ममर्द चाल्पसैन्योऽपि परसैन्यं महत्तथा । यथाश्वगजपत्तीनां हयानां राशयोऽभवन् ॥ २२२
 धावित्वा चात्र समरबलं तं संमुखागतम् । आहत्य शक्या राजानं पाशेनाकृष्य बद्धवान् ॥ २२३
 ततः समरशूरं च हृदि बाणाहतं नृपम् । द्वितीयं तद्बदाकृष्य पाशेनैव बबन्ध सः ॥ २२४
 तृतीयं चात्र समरजितं नाम महीपतिम् । वीराख्यस्तत्प्रतीहारो बद्धा तत्पार्श्वमानयत् ॥ २२५
 सेनापतिर्देवबलस्तस्यानीय समर्पयत् । नृपं प्रतापचन्द्राख्यं चतुर्थं सायकाहतम् ॥ २२६
 ततः प्रतापसेनाख्यस्तदृष्ट्वा पञ्चमो नृपः । क्रोधाच्चमरवालं तं भूपमभ्यपतद्रणे ॥ २२७
 स तु निर्धूय तद्वाणान्स्वशरौघेण विद्धवान् । राजा चमरवालस्तं ललाटे त्रिभिराशुगैः ॥ २२८
 कण्ठक्षिप्तेन पाशेन तं च काल इवाथ सः । आकृष्य स्ववशे चक्रे शराघातविघूर्णितम् ॥ २२९
 एवं राजसु बद्धेषु तेषु पञ्चस्वपि क्रमात् । हतशेषाणि सैन्यानि दिशस्तेषां प्रदुद्रुवः ॥ २३०
 अमितं हेमरत्नादि बहुन्यन्तःपुगाणि च । राज्ञा चमरवालेन प्राप्तान्येषां महीभुजाम् ॥ २३१
 तन्मध्ये च महादेवी यशोलेखेति विश्रुता । राज्ञः प्रतापसेनस्य प्राप्ता तेनाङ्गनोत्तमा ॥ २३२
 ततः प्रविश्य नगरं वीरदेवबलौ च सः । क्षत्तृसेनापती पट्टं बद्धा रत्नैरपूरयत् ॥ २३३
 प्रतापसेनमहिषीं क्षत्रधर्मजितेति ताम् । यशोलेखां स नृपतिः स्वावगोधवधूं व्यधात् ॥ २३४
 भुजार्जिताहमस्येति सेहे सा चपलापि तम् । काममोहप्रवृत्तानां शबला धर्मवासना ॥ २३५
 दिनैश्चाभ्यर्थितो राज्ञा स यशोलेखया तया । राजा चमरवालस्तान्बद्धान्पश्चापि भूपतीन् ॥ २३६
 प्रतापसेनप्रभृतीन्गृहीतविनयान्नतान् । मुमोच निजराज्येषु सत्कृत्य त्रिससर्ज च ॥ २३७

ततः स तदकण्ठकं विजितशत्रु राज्यं निजं

समृद्धमशिपच्चिरं चमरवालपृथ्वीपतिः ।

अरंस्त च वराप्सरोभ्यधिकरूपलावण्यया

द्विषज्जयपताकया सह तया यशोलेखया ॥

२३८

एवं बहून्पि रिपून्रभसप्रवृत्तान्द्वेषाकुलानगणितस्वपरस्वरूपान् ।

एकोऽप्यनन्यसमपौरुषभग्नसारदर्पज्वराज्जयति संयुगमूर्ध्नि धीरः ॥

२३९

इति गोमुखेन कथितामर्थ्यां श्रुत्वा कथां कृतश्लाघः ।

अकरोदथ नरवाहनदत्तः स्नानादि दिनकार्यम् ॥

२४०

निनाय संगीतरसाच्च तां तथा निशां स गायन्स्वयमङ्गनासखः ।

सरस्वती तस्य नभःस्थिता यथा ददौ प्रियाभिश्चिरसंस्तवं वरम् ॥

२४१

इति महाकविश्रीसोमदेवभट्टविरचिते कथासरित्सागरेऽलंकारवतीलम्बके चतुर्थस्तरङ्गः ।

पञ्चमस्तरङ्गः ।

ततोऽन्येतुरलंकारवतीवासगृहे स्थितम् । नरवाहनदत्तं तं संनिधौ सर्वमन्त्रिणाम् ॥	१
एव विज्ञापयामास मरुभूतिकसेवकः । सोदर्यः सौविदल्लस्य तदन्तःपुररक्षणः ॥	२
मरुभूतेर्मया देव सेवा वर्षद्वयं कृता । भोजनाच्छादनं दत्तं सभार्यस्यामुना मम ॥	३
आभाषितास्तु तत्पृष्ठे दीनाराः प्रतिवत्सरम् । पञ्चाशद्ये ममानेन तानेष न ददाति मे ॥	४
मृग्यमाणेन चैतेन चरणेनाहमाहतः । तेनोपविष्टः प्रायेऽहं सिंहद्वारेऽस्य तावके ॥	५
विचारयति चेन्नात्र देवो मे तत्करोम्यहम् । अग्निप्रवेशमधिकं किं वच्म्येष हि मे प्रभुः ॥	६
इत्युक्त्वा विरते तस्मिन्मरुभूतिरभाषत । देया मयास्मै दीनाराः सांप्रतं तु न सन्ति मे ॥	७
इत्युक्तवन्तं सर्वेषु प्रहसत्सु स्वमन्त्रिणम् । नरवाहनदत्तस्तं मरुभूतिमभाषत ॥	८
किमेवं मूर्खभावस्ते नाधिकेयं मतिस्तव । उत्तिष्ठ दीनारशतं देह्यस्मा अविलम्बितम् ॥	९
एतत्प्रभोर्वचः श्रुत्वा मरुभूतिर्विलज्जितः । तदैवानीय तत्तस्मै स दीनारशतं ददौ ॥	१०
ततोऽत्र गोमुखोऽवादीन्न वाच्यो मरुभूतिकः । विचित्रचित्रवृत्तिर्यत्सर्गो देव प्रजापतेः ॥	११
युष्माभिरेषा किं चात्र चिरदातुर्महीपतेः । तत्सेवकस्य च कथा प्रसङ्गाख्यस्य न श्रुता ॥	१२
चिरदातेत्यभूत्पूर्वं राजा चिरपुरेश्वरः । सुजनस्यापि तस्यासीत्परिवारोऽतिदुर्जनः ॥	१३
देशान्तरागतस्तस्य प्रसङ्गो नाम भूपतेः । मित्राभ्यां सहितो द्वाभ्यां बभूव किल सेवकः ॥	१४
सेवां च कुर्वतस्तस्य व्यतीतं वर्षपञ्चकम् । न स राजा ददौ किञ्चिन्निमित्तेऽप्युत्सवादिके ॥	१५
स च तस्य न संप्राप विज्ञप्त्यवसरं प्रभोः । परिवारस्य दौरात्म्यात्सख्योः प्रेग्र्यतोः सदा ॥	१६
एकदा तस्य राज्ञश्च बालः पुत्रो व्यपद्यत । दुःखितं चैव सर्वेऽपि भृत्यास्तं पर्यवारयन् ॥	१७
तन्मध्ये च प्रसङ्गाख्यः शोकादेव स सेवकः । सखिभ्यां वार्यमाणोऽपि राजानं तं व्यजिज्ञपत् ॥	१८
बहुकालं वर्यं देव सेवका न च नस्त्वया । दत्तं किञ्चित्थापीह स्थिताः स्मस्त्वत्सुताशया ॥	१९
त्वया यदि न दत्तं तत्त्वत्पुत्रोऽस्मासु दास्यति । सोऽपि दैवेन नीतश्चेत्तन्नः किमिह सांप्रतम् ॥	२०
ब्रजाम इति जल्पित्वा पतित्वा सोऽस्य पादयोः । राज्ञः प्रसङ्गो निरगात्सखिद्वययुतस्ततः ॥	२१
अहो पुत्रेऽपि बद्धास्थाः सेवका मे दृढा इमे । तदेते मम न त्याज्या इति संचिन्त्य तत्क्षणम् ॥	२२
स राजा तान्प्रसङ्गादीनानाय्यैव तथा धनैः । अपूरयद्यथा भूयो नैतान्दाग्निद्वयमस्पृशत् ॥	२३
एवं विचित्रा दृश्यन्ते स्वभावा देव देहिनाम् । यत्काले स नृपो नादादकाले तु ददौ तथा ॥	२४
इत्याख्याय कथाख्यानपटुर्भूयः स गोमुखः । वत्सेश्वरसुतादेशादिमामकथयत्कथाम् ॥	२५
आसीद्द्रङ्गातटे पूर्वं पूतपौरं तदम्बुभिः । सौराज्यरम्यं कनकपुराख्यं नगरोत्तमम् ॥	२६
यत्र बन्धः कविगिरां छेदः पत्रेष्वदृश्यत । भङ्गोऽलकेषु नारीणां सत्यसंग्रहणे खलः ॥	२७
तत्र वासुकिनागेन्द्रतनयात्प्रियदर्शनात् । जातो यशोधराख्यायां राजपुत्र्यां महायशः ॥	२८
आसीत्कनकवर्षाख्यो नगरे नृपतिः पुरा । कृत्स्नभूभारवोढापि योऽशेषगुणभूषितः ॥	२९
लुब्धो यशसि न त्वर्थे भीतः पापान्न शत्रुतः । मूर्खः परापवादेषु न च शास्त्रेषु योऽभवत् ॥	३०
अरूपत्वं यस्य कोपेऽभून्न प्रसादे महात्मनः । चापे च बद्धमुष्टित्वं न दाने धीरचेतसः ॥	३१
येनात्यद्भुतरूपेण रक्षता चाखिलं जगत् । मारव्यथाकुलश्चक्रे दृष्टेनैवाबलाजनः ॥	३२

स कदाचिच्छरत्काले सोष्मण्युन्मदवारणे । राजहंसपरीवारे सोत्सवानन्दितप्रजे ॥	३३
आत्मतुल्यगुणे रन्तुं चित्रप्रासादमविशत् । आकृष्टकमलामोदवहन्मारुतशीतलम् ॥	३४
तत्र निर्वर्णयन्यावत्तच्चित्रं स प्रशंसति । तावत्प्रविश्य भूपं तं प्रतीहारो व्यजिज्ञपत् ॥	३५
इहागतो विदर्भेभ्योऽपूर्वश्चित्रकरः प्रभो । अनन्यसममात्मानं चित्रकर्मण्युदाहरन् ॥	३६
रोलदेवाभिधानेन सिंहद्वारेऽत्र तेन च । एतद्देवाभिलिख्याद्य चीरिकोल्लम्बिता किल ॥	३७
तच्छ्रुत्वैवादराद्भूपेनादिष्टानयनं स तम् । आनिनाय प्रतीहारो गत्वा चित्रकरं क्षणात् ॥	३८
स प्रविश्य ददर्शात्र चित्रालोकनलीलया । स्थितं कनकवर्षं तं नृपं चित्रकरो रहः ॥	३९
वरनारीकुचोत्सङ्गसमर्पिततनूभरम् । सहेलोदक्षितकरोपात्तताम्बूलवीटिकम् ॥	४०
प्रणम्य चोपविष्टस्तं राजानं विहितादरम् । शनैर्विज्ञापयामास रोलदेवः स चित्रकृत् ॥	४१
चीरिकोल्लम्बिता देव त्वत्पादाब्जदिदृक्षया । मया न विज्ञानमदात्तत्क्षन्तव्यमिदं मम ॥	४२
आदिश्यतां च चित्रे किमालिखामीह रूपकम् । भवत्वेतत्कलाशिक्षायत्नो मे सफलः प्रभो ॥	४३
इति चित्रकरेणोक्ते स राजा निजगाद तम् । उपाध्याय यथाकामं किञ्चिदालिख्यतां त्वया ॥	४४
ह्लादयामो वयं चक्षुर्भ्रान्तिस्त्वत्कौशले तु का । इत्युक्ते तेन राज्ञात्र तत्पार्श्वस्था बभाषिरे ॥	४५
राजैवालिख्यतामन्यैर्विरूपैः किं प्रयोजनम् । तच्छ्रुत्वा चित्रकृत्तुष्टः स तं राजानमालिखत् ॥	४६
तुङ्गेन नासावंशेन दीर्घरक्तेन चक्षुषा । विपुलेन ललाटेन कुन्तलैः कुञ्चितासितैः ॥	४७
विस्तीर्णेनोरसा रूढबाणादिव्रणशोभिना । भुजयुग्मेन दिग्दन्तिकराकारेण हरिणा ॥	४८
मध्येन मुष्टिमेयेन केसरीन्द्रकिशोरकैः । उपायनीकृतेनेव पगाक्रमपगजितैः ॥	४९
यौवनद्विरदालाननिभेनोरुयुगेण च । अशोकपल्लवनिभेनाङ्घ्रियुग्मेण चारुणा ॥	५०
दृष्ट्वैव स्वानुरूपेण रूपेणालिखितं नृपम् । साधुवादं ददुः सर्वे तस्य चित्रकृतस्तदा ॥	५१
जगदुस्तं च नेच्छामो द्रष्टुमेकाकिनं प्रभुम् । चित्रभित्तौ तदेतस्यामेतास्वाल्लिखितास्विह ॥	५२
राज्ञीषु मध्यादेकां त्वं सुविचार्यानुरूपिकाम् । लिखोपाध्याय पार्श्वेऽस्य पूर्णो नेत्रोत्सवोऽस्तु नः ॥	५३
तच्छ्रुत्वा स विलोक्यात्र चित्रं चित्रकरोऽब्रवीत् । भूयसीष्वपि नैतासु तुल्या राज्ञोऽस्ति काचन ॥	५४
जाने च पृथ्व्यामेवास्य तुल्यरूपास्ति नाङ्गना । अस्त्येका राजपुत्री तु शृणुताख्यामि तां च वः ॥	५५
विदर्भेऽवस्ति नगरं श्रीमत्कुण्डिनसंज्ञकम् । देवशक्तिरिति ख्यातस्तत्रास्ति च महीपतिः ॥	५६
तस्यानन्तवतीत्यस्ति राज्ञी प्राणाधिकप्रिया । तस्यां तस्य सुतोत्पन्ना नाम्ना मदनसुन्दरी ॥	५७
यस्या वर्णयितुं रूपमेकया जिह्वयानया । मादृशः कः प्रगल्भेत किं लेतावद्ब्रह्महम् ॥	५८
तां निर्माय विधिर्मन्ये संजातेच्छोऽपि तद्रसात् । निर्मातुमन्यां तद्रूपां युगैरपि न वेत्स्यति ॥	५९
सैकास्य राज्ञः सदृशी पृथिव्यां राजकन्यका । रूपलावण्यविनयैर्वयसा च कुलेन च ॥	६०
अहं तथा हि तत्रस्थः कदाचित्प्रेष्य चेष्टिकाम् । आहूतोऽन्तःपुरं तस्या राजपुत्र्यागतोऽभवम् ॥	६१
तत्रापश्यमहं तां च चन्दनार्द्रविलेपनाम् । मृणालहारां विसिनीपत्रशय्याविवर्तिनीम् ॥	६२
कदलीपत्रपवनैर्वीज्यमानां सखीजनैः । पाण्डुक्षामामभिव्यक्तस्मरसंज्वरलक्षणाम् ॥	६३
हे सख्यश्चन्दनालेपकदलीदलमारुतैः । कृतमेभिः किमेतेन विफलेन श्रमेण वः ॥	६४
एते हि मन्दपुण्यां मां दहन्ति शिशिरा अपि । एवं निवारयन्तीं च सखीराश्रासनाकुलाः ॥	६५
विलोक्य तदवस्थां तां तद्वितर्कसमाकुलः । कृतप्रणामस्तस्याश्च पुरतोऽहमुपाविशम् ॥	६६

उपाध्यायेदगालिख्य चित्रे मे देहि रूपकम् । इत्युक्त्वा वेपमानेन पाणिना धृतवर्तिना ॥	६७
शनैरालिख्य सा भूमौ दर्शयन्ती नृपात्मजा । अलेख्यन्मया कंचिद्युवानं रूपवत्तरुम् ॥	६८
आलिख्य सुन्दरं तं च देव चिन्तितवानहम् । काम एवानया साक्षादयमालेखितो मया ॥	६९
किं तु पुष्पमयश्चापो हस्ते यन्नास्य लेखितः । तेन जाने न कामोऽयं तद्रूपः कोऽप्यसौ युवा ॥	७०
अयं च नूनमनया दृष्टः क्वापि श्रुतोऽपि वा । एतन्निबन्धनं चेदमस्याः स्मरविजृम्भितम् ॥	७१
तदितो मेऽप्यातव्यमुग्रदण्डो ह्ययं नृपः । एतत्पिता देवशक्तिर्बुद्धेदं न क्षमेत मे ॥	७२
इत्यालोच्यैव नत्वा तामहं मदनसुन्दरीकम् । राजकन्यां निरगमं तथा संमानितस्ततः ॥	७३
श्रुतं चात्र महाराज मया परिजनान्मिथः । स्वैरं कथयतो यत्सा सानुरागा श्रुते लयि ॥	७४
ततश्चित्रपटे गुप्तं लिखितां तां नृपात्मजाम् । आदायाहं भवत्पादमूलं लरितमागतः ॥	७५
दृष्ट्वा च देवस्याकारं निवृत्तः संशयो मम । देव एव तथा चित्रे मद्भस्तेनाभिलेखितः ॥	७६
सा चासकृन्न सदृशी शक्या लिखितुमित्यहम् । चित्रे देवस्य पार्श्वे तां न लिखामि समामपि ॥	७७
इत्युक्तवन्तं तं गोलदेवं राजा जगाद सः । तर्हि लया सा तच्चित्रपटस्था दर्शयतामिति ॥	७८
ततो वल्गुलिकातस्तं कृष्ट्वा पटमदर्शयत् । स चित्रकृत्तां चित्रस्थां राज्ञे मदनसुन्दरीम् ॥	७९
राजा कनकवर्षोऽपि तां स चित्रगतामपि । विचित्ररूपामालोक्य सद्यः स्मरवशं ययौ ॥	८०
पूरयित्वा च बहुना हेम्ना चित्रकरं स तम् । आत्तप्रियाचित्रपटो विवेशाभ्यन्तरं नृपः ॥	८१
तत्र तद्रूपलावण्यदर्शनात्तृप्तलोचनः । त्यक्तसर्वक्रियस्तस्थौ तदेकमयमानसः ॥	८२
ब्रह्मधे धैर्यहारी तं निग्रहव्यान्तरः शरैः । रूपस्यर्शसमुद्भूतमात्सर्यं इव मन्मथः ॥	८३
या दत्ता रूपलुब्धानां स्मरार्तिस्तेन योषिताम् । फलितेव च सैवास्य शतशाखं महीक्षितः ॥	८४
ततो दिनैश्च विरहक्षामपाण्डुः शशंस सः । आप्तेभ्यः सचिवेभ्यस्तत्पृच्छद्भयः स्वं मनोगतम् ॥	८५
मन्त्रयित्वा च तैः साकं कन्यां मदनसुन्दरीम् । याचितुं प्राहिणोद्भूतं स राज्ञे देवशक्तये ॥	८६
संगमस्वामिनामानं कालज्ञं कार्यवेदिनम् । विप्रमाप्तं कुलीनं च मधुरोदात्तभाषिणम् ॥	८७
स गत्वा सुमहार्हेण विप्रः परिकरेण तान् । विदर्भान्संगमस्वामी प्राविशत्कुण्डिनं पुरम् ॥	८८
यथावत्तत्र राजानं देवशक्तिं ददर्श तम् । स स्वामिनोऽर्थे तस्माच्च प्रार्थयामास तत्सुताम् ॥	८९
देया तावन्मयान्यस्मै दुहितैषा स चोचितः । भूपः कनकवर्षोऽस्मादृशोऽप्येतां च याचते ॥	९०
तदेतस्मै ददाम्येनामिति संमन्य सोऽपि च । श्रद्धधे देवशक्तिस्तत्संगमस्वामिनो वचः ॥	९१
दर्शयामास तस्मै च तस्या रूपमिवाद्भुतम् । नृत्तं मदनसुन्दर्याः सुतायाः स महीपतिः ॥	९२
ततस्तद्दर्शनप्रीतं संगमस्वामिनं स तम् । प्रतिपन्नसुतादानः संमान्य प्राहिणोन्नृपः ॥	९३
निश्चित्य लग्नमुद्वाहहेतोर्गगम्यतामिह । संदिश्येति समं तेन प्रतिदूतं ससर्जं च ॥	९४
आगत्य संगमस्वामी प्रतिदूतयुतोऽथ सः । राज्ञे कनकवर्षाय सिद्धं कार्यं न्यवेदयत् ॥	९५
ततो लग्नं विनिश्चित्य प्रतिदूतं प्रपूज्य तम् । असकृत्तां च विज्ञाय रक्तां मदनसुन्दरीम् ॥	९६
तद्विवाहाय दुर्वारवीर्यो निःशङ्कमानसः । राजा कनकवर्षोऽसौ प्रायात्तत्कुण्डिनं पुरम् ॥	९७
अशोकलतयारूढः प्रत्यन्तारण्यवासिनः । प्राणिप्राणहरान्निघ्नसिंहादीञ्शबरागिव ॥	९८
विदर्भान्प्राप्य नगरं कुण्डिनं तद्विवेश सः । निर्गतेनाग्रतो राज्ञा सहितो देवशक्तिना ॥	९९
तत्र पौरपुरंध्रीणां विलब्धनयनोत्सवः । सज्जितोद्वाहसंभारं प्राविशद्राजमन्दिरम् ॥	१००

विश्राम्यति स्म तत्रैतत्स दिनं सपरिच्छदः । देवशक्तिनृपोदारकृताचारानुरञ्जितः ॥	१०१
अन्येद्युर्देवशक्तिस्तां तस्मै मदनसुन्दरीम् । सुतां राज्यैकशेषेण सर्वस्वेन समं ददौ ॥	१०२
स्थित्वा च तत्र सप्ताहं स राजा नगरं निजम् । आगात्कनकवर्षोऽथ नववध्वा समं तथा ॥	१०३
प्राप्ते कान्तायुते तस्मिञ्जगदानन्ददायिनि । सकौमुदीके शशिनीवासीत्तत्सोत्सवं पुरम् ॥	१०४
साथ प्राणाधिका तस्य राज्ञो मदनसुन्दरी । आसीद्बह्वरोधस्याप्यन्युतस्येव रुक्मिणी ॥	१०५
अन्योन्यवदनासक्तलोचनैः स्मरसायकैः । कीलिताविव तौ चास्तां दंपती चारुपक्ष्मभिः ॥	१०६
एकदा चाजगामात्र विकसत्केसरावलिः । दलयन्मानिनीमानमातङ्गं मधुकेसरी ॥	१०७
लग्नालिमालामौर्वीकः पुष्पेषोः कुसुमाकरः । सज्जीचकार चोत्फुल्लचूतवल्लीधनुर्लताः ॥	१०८
ववौ चोपवनानीव चेतांस्यध्वगयोषिताम् । समुद्दीपितकामानि कम्पयन्मलयानिलः ॥	१०९
पूरा नदीनां पुष्पाणि तरूणां शशिनः कलाः । क्षीणानि पुनरायान्ति यौवनानि न देहिनाम् ॥	११०
भो मुक्तमानकलहा रमध्वं दयितान्विताः । इतीव मधुरालापाः कोकिला जगदुर्जनान् ॥	१११
तत्काले च मधूयानं विहर्तुं प्रविवेश सः । राजा कनकवर्षोऽत्र सर्वैरन्तःपुरैः सह ॥	११२
मुष्णञ्छ्रियमशोकानां रक्तैः परिजनाम्बरैः । गीतैर्वराङ्गनानां च कोकिलभ्रमरध्वनिम् ॥	११३
देव्या मदनसुन्दर्या समं तत्र स भूपतिः । चिक्रीड सावरोधोऽपि कुसुमावचयादिभिः ॥	११४
विहृत्य चात्र सुचिरं स्नातुं गोदावरीं नृपः । अवतीर्य जलक्रीडां सान्तःपुरजनो व्यधात् ॥	११५
मुखैः पद्मानि नयनैरुत्पलानि पयोधरैः । रथाङ्गनाम्नां युग्मानि नितम्बैः पुलिनस्थलीः ॥	११६
विजित्य तस्याः सरितः क्षोभयामासुराशयम् । तरङ्गदर्शितामर्षभ्रूमङ्गायास्तदङ्गनाः ॥	११७
अम्भोविहारविचलद्वल्लव्यक्ताङ्गभङ्गिषु । रेमे कनकवर्षस्य तासु तस्य तदा मनः ॥	११८
एकां चाताडयद्राज्ञीं हेमकुम्भद्वयोपमे । कुचयुग्मे स विस्रस्तवसने करवारिणा ॥	११९
तद्दृष्ट्वा सा चुकोपास्यै सेष्ण्या मदनसुन्दरी । कियत्क्षोभ्या नदीत्येव सोद्वेगेव जगाद् च ॥	१२०
उत्तीर्य चाम्भसः प्रायादात्तवस्त्रान्तरा रुषा । प्रियापराधं शंसन्ती तं सखीभ्यः स्वमन्दिरम् ॥	१२१
ततो ज्ञाताशयस्तस्या जलक्रीडां विमुच्य सः । राजा कनकवर्षोऽपि तद्वासगृहमाययौ ॥	१२२
वार्यमाणो रुषा तत्र पञ्जरस्थैः शुक्रैरपि । प्रविश्य स ददर्शान्तर्देवीं तां मन्युपीडिताम् ॥	१२३
वामहस्ततलन्यस्तविषण्णवदनाम्बुजाम् । स्वच्छमुक्ताफलनिभैः पतद्भिर्वाष्पविन्दुभिः ॥	१२४
‘जइ विरहो ण सहिज्जइ माणो [सुहा वि] परिवज्जणीओ ते ।	
विरहो हिअअ सहिज्जइ माणो [एव्व] परिवट्ठणीओ ते ॥	
इअ जाणिऊण णिउणं चिट्ठसु ओलम्बिऊण इक्कदरम् ।	
उहअतडदिण्णपाओ मज्झणिवडिओ धुवं विणिस्सिहसि ॥’	
इतीमं द्विपदीखण्डं पठन्तीं साभ्रुगद्गदम् । निर्यदन्तांशुहारिण्या गिरापत्रंशमुग्धया ॥	१२७
विलोक्य च तथाभूतां तां कोपेऽपि मनोरमाम् । उपाययौ सलज्जश्च सभयश्च स भूपतिः ॥	१२८
पराङ्मुखीमथाश्लिष्य वचोभिः प्रीतिपेशलैः । प्रवृत्तोऽभूत्सविनयैस्तां प्रसादयितुं च सः ॥	१२९

१ यदि विरहो न सख्यते मानः [सुखादपि] परिवर्जनीयस्ते ।

विरहो हृदय सख्यते मानः [एव] परिवर्धनीयस्ते ॥ १

इति ज्ञात्वा निपुणं तिष्ठस्वावलम्ब्यैकतरम् ।

उभयतटदत्तपादो मध्यनिर्गतो ध्रुवं विनशिष्यसि ॥ २ ॥ इति ऋषाया.

वक्रोक्तिसूचितावद्ये परिवारे पपात च । तस्याश्ररणयोर्निन्दन्नात्मानमपराधिनम् ॥	१३०
ततस्तन्मन्युनेवाश्रुवारिणा गलितेन सा । सिञ्चन्ती कण्ठलग्नास्य प्रससाद महीपतेः ॥	१३१
अथैष हृष्टो नीत्वा तद्दिनं कुपिततुष्टया । राजा तया सहासेव्य रतं निद्रामगान्निशि ॥	१३२
सुप्तो ददर्श चाकस्मात्स्वप्ने विकृतया स्त्रिया । हतामेकावलीं कण्ठाञ्छूडारत्नं च मूर्धतः ॥	१३३
ततोऽप्यपश्यद्वेतालं नानाप्राण्यङ्गविग्रहम् । बाहुयुद्धे प्रवृत्तं च तं स भूमावपातयत् ॥	१३४
पृष्ठोपविष्टश्चोड्डीय पक्षिणेव विहायसा । नीत्वा तेन नृपोऽम्भोधौ वेतालेन स चिक्षिपे ॥	१३५
ततः कथंचिदुत्तीर्णः परमेकावलीं गले । चूडामणिं च तं मूर्ध्नि पूर्ववत्स्थितमैक्षत ॥	१३६
एतदृष्ट्वा प्रबुद्धः स प्रातः परिचयागतम् । अस्य क्षपणकं राजा फलं स्वप्रस्य पृष्टवान् ॥	१३७
..... । न वाच्यमप्रियं किं तु कथं पृष्ठो न वच्मि ये ॥	१३८
या त्वयैकावली दृष्टा हता चूडामणिस्तथा । सैष देव्या वियोगस्ते पुत्रेण च भविष्यति ॥	१३९
प्राप्ते चैकावलीरत्ने यदुत्तीर्णीव्धिना त्वया । दुःखान्ते सोऽपि भावी ते देवीपुत्रसमागमः ॥	१४०
इति क्षपणकेनोक्ते विमृश्य स नृपोऽब्रवीत् । पुत्रो मेऽद्यापि नास्त्येव स तावज्जायतामिति ॥	१४१
अथोपयातादश्रौषीत्स रामायणपाठकात् । पुत्रार्थं विहितक्लेशं राजा दशरथं नृपम् ॥	१४२
तेनोद्भूतसुतप्राप्तिचिन्तः क्षपणके गते । राजा कनकवर्षस्तन्निनाय विमना दिनम् ॥	१४३
रात्रावकस्माच्चैकाकी विनद्रः शयनस्थितः । द्वारेऽनुद्घाटितेऽप्यन्तः प्रविष्टां स्त्रियमैक्षत ॥	१४४
विनीता सौम्यरूपा च सा तं साश्चर्यमुत्थितम् । कृतप्रणामं दत्ताशीः क्षितीश्वरमभाषत ॥	१४५
पुत्र मां विद्धि तनयां नागराजस्य वासुकेः । त्वपितुर्भगिनीं ज्येष्ठां नाम्ना रत्नप्रभामिमाम् ॥	१४६
रक्षार्थं तेऽन्तिके शश्वददृष्टा च वसाम्यहम् । अद्य दृष्ट्वा सचिन्तं त्वामात्मा ते दर्शितो मया ॥	१४७
न द्रष्टुमुत्सहे ग्लानिं तव तद्ब्रूहि कारणम् । इत्युक्तः स तया राजा पितृष्वसा जगाद ताम् ॥	१४८
धन्योऽहमम्बयस्यैवं त्वं प्रसादं करोषि मे । अनिर्वृतिं च मे विद्धि पुत्रासंभवहेतुकाम् ॥	१४९
अपि राजर्षयो यत्र पुरा दशरथादयः । स्वर्गार्थमैच्छंस्तन्नाम्ब कथं नेच्छन्तु मादृशाः ॥	१५०
एतत्कनकवर्षस्य नृपतेस्तस्य सा वचः । श्रुत्वा रत्नप्रभा नागी भ्रातुः पुत्रमुवाच तम् ॥	१५१
तर्हि पुत्र वदाम्येकं यमुपायं कुरुष्व तम् । गत्वा स्वामिकुमारं त्वमेतदर्थं प्रसादय ॥	१५२
कुमारधारां विघ्नाय पतन्तीं मूर्ध्नि दुःसहाम् । शरीरान्तःप्रविष्टायाः प्रभावान्मे सहिष्यसे ॥	१५३
विघ्नजातं विजित्यान्यदपि प्राप्स्यसि वाञ्छितम् । इत्युक्त्वान्तर्दधे नागी राजां हृष्टोऽक्षिपत्क्षपाम् ॥	१५४
प्रातर्मन्त्रिषु विन्यस्य राज्यं पुत्राभिकाङ्क्षया । ययौ स्वामिकुमारस्य पादमूलं स भूपतिः ॥	१५५
तत्र तीव्रं तपश्चक्रे तमाराधयितुं प्रभुम् । तयार्पितबलो नाग्या शरीरान्तःप्रविष्टया ॥	१५६
ततोऽशनिनिभा राज्ञः पतितुं तस्य मूर्धनि । कुमारवारिधारा सा प्रवृत्ताभूदनारतम् ॥	१५७
स च सेहे शरीरान्तर्गतनागीबलेन ताम् । ततस्तस्याधिविघ्नार्थं हेरम्बं प्रैरयद्दुहः ॥	१५८
हेरम्बश्चासृजत्तत्र धारामध्ये महाविषम् । तस्याजगरमत्युग्रं न स तेनाप्यकम्पत ॥	१५९
ततो विनायकः साक्षाद्गन्तावातानुरःस्थले । एत्य दातुं प्रवृत्ते तस्याजय्यः सुरैरपि ॥	१६०
मत्वा तं दुर्जयं देवं सोऽथ स्तुतिभिरर्चितुम् । राजा कनकवर्षस्तद्विषह्नैवोपचक्रमे ॥	१६१
नमः सर्वार्थसंसिद्धिनिधिकुम्भोपमात्मने । लम्बोदराय विघ्नेश व्यालालंकरणाय ते ॥	१६२
लीलोत्क्षिप्तकराधातविधुतासनपङ्कजम् । ब्रह्माणमपि सोत्कम्पं कुर्वन्नय गजानन ॥	१६३

सुरासुरमुनीन्द्राणामपि सन्ति न सिद्धयः । अतुष्टे त्वयि लोकैकशरण्ये शंकरप्रिय ॥	१६४
घटोदरः शूर्पकर्णो गणाध्यक्षो मदोत्कटः । पाशहस्तोऽम्बरीषश्च जम्बकस्त्रिशिखायुधः ॥	१६५
एवमाद्यैः स्तुवन्ति स्म पापघ्नैरष्टषष्टिभिः । तत्संख्यस्थाननियतैर्नामभिस्त्वां सुगोत्तमाः ॥	१६६
स्मरतः स्तुवतश्च त्वां विनश्यति भयं प्रभो । रणराजकुलद्युतचौराग्निश्चापदादिजम् ॥	१६७
इति स्तुतिपदैरेतैरन्यैर्बहुविधैश्च सः । नृपः कनकवर्षस्तं विघ्नेश्वरमपूजयत् ॥	१६८
तुष्टोऽस्मि न करिष्यामि विघ्नं ते पुत्रमाप्नुहि । इत्युक्त्वान्तर्दधे तत्र राज्ञस्तस्य स विघ्नजित् ॥	१६९
ततः स्वामिकुमारस्तं तद्वाराधारिणं नृपम् । उवाच धीर तुष्टोऽस्मि तव याचस्व तद्वरम् ॥	१७०
तच्छ्रुत्वा स प्रहृष्टस्तं देवं राजा व्यजिज्ञपत् । तत्प्रसादेन मे नाथ सूनुरुत्पद्यतामिति ॥	१७१
एवमस्तु सुतो भावी भवतो मद्रणांशजः । नाम्ना हिगण्यवर्षश्च भविष्यति स भूपते ॥	१७२
इत्युक्त्वा गर्भगेहान्तःप्रवेशाय तमाह्वयत् । सविशेषप्रसादेप्सुर्नृपतिं बर्हिवाहनः ॥	१७३
तेनादृश्यास्य निरगान्नागी देहान्नृपस्य सा । विशन्ति शापभीता हि न कुमारगृहं स्त्रियः ॥	१७४
ततः कनकवर्षोऽसौ स्वेन मानुषतेजसा । विवेष गर्भभवनं तस्य देवस्य पावकेः ॥	१७५
स तं नाग्यनधिष्ठानात्पूर्वतेजोविनाकृतम् । दृष्ट्वा नृपं किमेतत्स्यादिति देवोऽप्यचिन्तयत् ॥	१७६
ज्ञात्वा नागीबलव्याजनिर्व्यूढविषमव्रतम् । प्रणिधानाच्च तं क्रुद्धः शशाप स नृपं गुहः ॥	१७७
व्याजस्त्वया कृतो यस्मादतो जातेन सूनुना । महादेव्या च दुर्दान्त वियोगस्ते भविष्यति ॥	१७८
निर्घातदारुणं श्रुत्वा शापमेतं स भूपतिः । सूक्तैस्तुष्टाव तं देवं मोहं मुक्त्वा महाकविः ॥	१७९
स सुभाषिततुष्टोऽथ षण्मुखस्तमभाषत । राजंस्तुष्टोऽस्मि सूक्तैस्ते शापान्तं तव वच्मि तत् ॥	१८०
भविष्यत्यब्दमेकं ते पत्नीपुत्रवियुक्तता । मुक्तोऽपमृत्युत्रितयात्तौ च प्राप्स्यस्यतः परम् ॥	१८१
इत्युक्त्वा विरतालापे षण्मुखे स प्रणम्य तम् । तत्प्रसादसुधातृप्तो राजा स्वपुग्माययौ ॥	१८२
तत्र तस्यामृतस्यन्दो ज्योत्स्नायामिव शीतगोः । देव्यां मदनसुन्दर्यां क्रमात्सूनुरजायत ॥	१८३
दृष्ट्वा सुतमुखं सोऽथ राजा राज्ञी च सा मुहुः । अत्यनन्दसमायुक्ते नावर्तेतां तदात्मनि ॥	१८४
तत्कालं चोत्सवं चक्रे वसु वर्षन्स भूपतिः । निजां कनकवर्षाख्यां नयन्भुवि यथार्थताम् ॥	१८५
पश्चरात्रे गते षष्ठ्यां रजनौ जातवेशमनि । कृते रक्षाविधौ तत्र मेघोऽशङ्कितमागतः ॥	१८६
तेन वृद्धिमवाप्तेन तत्रावब्रे नभः क्रमात् । शत्रुणोपेक्षितेनेव गज्यं गजः प्रमादिनः ॥	१८७
मदस्येव क्षिपन्धारा वर्षस्योन्मूलितद्रुमः । ततो धावितुमारेभे वातमत्तमतङ्गजः ॥	१८८
तत्क्षणं सार्गलमपि द्वारमुद्धाट्य भीषणा । स्त्री कापि क्षुरिकाहस्ता जातवेशम विवेश तत् ॥	१८९
सा तं मदनसुन्दर्याः स्तनासक्तमुखं सुतम् । हत्वा देव्याः प्रदुद्राव संमोह्यैव परिच्छदम् ॥	१९०
हा हा हतो मे राक्षस्या सुत इत्यथ विह्वला । क्रन्दन्ती चान्वधावत्तां राज्ञी सा स्त्रीं तमस्यपि ॥	१९१
सा च गत्वा पपात स्त्री सरस्यन्तः सञ्चालका । राज्ञी चान्वपतत्सापि तत्रैवापत्यतृष्ण्या ॥	१९२
क्षणान्मेघो निववृते जगामान्तं च यामिनी । जातवेशमनि चाक्रन्दः परिवारस्य शुश्रुवे ॥	१९३
राजा कनकवर्षोऽथ तच्छ्रुत्वा जातवासकम् । एव पुत्रप्रियाश्चान्यं दृष्ट्वा मोहं जगाम सः ॥	१९४
समाश्रस्य च हा देवि हा पुत्रक शिशो इति । विलपन्नथ सस्मार शापं तं वत्सरावधिम् ॥	१९५
भगवन्शापसंपृक्तो मन्दपुण्यस्य मे वरः । कथं स्कन्द त्वया दत्तः सविषामृतसंनिभः ॥	१९६
हाहा युगसहस्राभं कथं नेष्यामि वत्सरम् । देव्या मदनसुन्दर्या जीविताधिकया विना ॥	१९७

इत्याक्रन्दंश्च स ज्ञातवृत्तान्तैर्मन्त्रिभिर्नृपः । बोध्यमानोऽपि न प्राप देव्या सह गतां धृतिम् ॥ १८९
 क्रमाच्च मदनावेगविवशो निर्गतः पुरात् । विवेश विन्ध्यकान्तारमुन्मनीभूय स भ्रमन् ॥ १९९
 तत्र बालमृगिनेत्रैः प्रियाया लोचनश्रियम् । कबरीभागसौन्दर्यं चमरीवालसंचयैः ॥ २००
 दृष्टैः करिकरेणूनां गतैर्मन्थरतां गतेः । स्मरतस्तस्य जज्वाल सुतरां मदनानलः ॥ २०१
 भ्राम्यन्तृष्णातपक्लान्तो विन्ध्यपादमवाप्य सः । पीतनिर्झरपानीयस्तरुमूल उपाविशत् ॥ २०२
 तावद्ब्रह्मा मुखाद्विन्ध्यस्यादृहास इवोन्नदन् । सिंहः सटालो निर्गल्य हन्तुमभ्युत्पपात तम् ॥ २०३
 तत्क्षणं गगनायातः कोऽपि विद्याधरो जवात् । निपत्यासिप्रहाणेन सिंहं तमकरोद्बिधा ॥ २०४
 समीपमेव चापृच्छद्राजानं तं स खेचरः । राजन्कनकवर्षैवं प्राप्तोऽस्येतां कथं भुवम् ॥ २०५
 तच्छ्रुत्वा संस्मृतिं लब्ध्वा स राजा प्रत्युवाच तम् । विरहानलविक्षिप्तं कुतस्त्वं वेत्सि मामिति ॥ २०६
 ततो विद्याधरोऽवादीदहं प्रव्राजको भवन् । मानुषो बन्धुमित्राख्यस्त्वत्पुरे न्यवसं पुरा ॥ २०७
 सेवया प्रार्थितेनात्र त्वया साहायके कृते । विद्याधरत्वं प्राप्तोऽस्मि वीर वेतालसाधनात् ॥ २०८
 तेन त्वां प्रत्यभिज्ञाय कर्तुं ते प्रत्युपक्रियाम् । त्वज्जिघांसुर्ग्यं दृष्ट्वा सिंहो व्यापादितो मया ॥ २०९
 नात्रा बन्धुप्रभश्चाद्य संवृत्तोऽस्मीति वादिनम् । राजा कनकवर्षस्तं जातप्रीतिरभाषत ॥ २१०
 हन्त स्मरामि सा चेह मैत्रीं निर्वाहिता त्वया । तद्ब्रूहि मे कदा भावी भार्यापुत्रसमागमः ॥ २११
 इति तस्य वचः श्रुत्वा बुद्ध्वा विद्याप्रभावतः । विद्याधरोऽब्रवीद्वन्धुप्रभस्तं स महीभृतम् ॥ २१२
 दृष्ट्वा विन्ध्यवासिन्या पत्नीपुत्रौ तमाप्स्यसि । तत्तत्र गच्छ सिद्धयै त्वं स्वलोकं च ब्रजाम्यहम् ॥ २१३
 इत्युक्त्वा त्वं गते तस्मिन् राजा लब्धधृतिः शनैः । प्रायात्कनकवर्षोऽसौ द्रष्टुं तां विन्ध्यवासिनीम् ॥ २१४
 गच्छन्तमभ्यधावत्तं नृपं वन्यो महान्पथि । आभूतमस्तको मत्तः प्रसारितकरः कगी ॥ २१५
 तं दृष्ट्वा श्वभ्रमार्गेण स राजापासगत्तथा । यथानुधावन्स गजो विपेदे श्वभ्रपाततः ॥ २१६
 ततः सोऽध्वश्रमायासक्लान्तो राजा ब्रजन्क्रमात् । उदण्डपुण्डरीकाढ्यं प्रापदेकं महत्सरः ॥ २१७
 तत्र स्नात्वा च पीत्वा च जलं जग्धमृणालकः । विश्रान्तः पादपतले क्षणं जह्रे स निद्रया ॥ २१८
 तावच्च तेन मृगयानिवृत्ताः शबराः पथा । आगता ददृशुः सुप्तं तं राजानं सुलक्षणम् ॥ २१९
 तेच देव्युपहारार्थं बद्ध्वा निन्युस्तदैव तम् । स्वस्य मुक्ताफलाख्यस्य पार्श्वं शबरभूभृतः ॥ २२०
 सोऽप्येनं शबराधीशः प्रशस्तं वीक्ष्य नीतवान् । केतनं विन्ध्यवासिन्याः पशूकर्तुं नराधिपम् ॥ २२१
 दृष्ट्वैव च स देवीं तां प्रणमंस्तदनुग्रहात् । राजा स्कन्दप्रसादान्न बभूव स्वस्तबन्धनः ॥ २२२
 तदालोक्याद्भुतं मत्वा तस्य तं देव्यनुग्रहम् । मुमोच तं स राजानं शबराधिपतिर्वधात् ॥ २२३
 एवं कनकवर्षस्य तृतीयादपमृत्युतः । अतिक्रान्तस्य तस्याभूत्पूर्णं तच्छापवत्सरम् ॥ २२४
 तावच्च तस्य सा नागी राज्ञो मदनसुन्दरीम् । देवीं सपुत्रामादाय तत्रैवागात्पितृष्वसा ॥ २२५
 जगाद तं च भो राजञ्ज्ञातकौमारशापया । एतौ ते रक्षितौ युक्त्या नीत्वा स्वभवनं मया ॥ २२६
 तस्मात्कनकवर्ष स्वौ गृहाणैतौ प्रियासुतौ । भुङ्क्ष्वेदं पृथिवीराज्यं क्षीणशापोऽधुना ह्यसि ॥ २२७
 इत्युक्त्वा प्रणतं सा तं नृपं नागी तिरोदधे । नृपोऽपि स्वप्रमिव तन्मेने भार्यासुतागमम् ॥ २२८
 ततोऽस्य राज्ञो राज्ञ्याश्च चिगदाश्लिष्टयोर्मिथः । अगलद्विरहक्लेशो हर्षबाष्पाम्बुभिः सह ॥ २२९
 ततः कनकवर्षं तं बुद्ध्वा पृथ्वीपतिं प्रभुम् । मुक्ताफलोऽपतत्तस्य शबरेन्द्रः स पादयोः ॥ २३०
 क्षमयित्वा च पत्नीं त्वां प्रवेश्य च निजोचितैः । तैस्तैः ससुतदारं तमुपचारैरुपाचरत् ॥ २३१

सोऽथ तत्र स्थितो राजा दूतैरानाययन्नृपम् । श्वशुरं देवशक्तिं तं स्वसैन्यं च निजात्पुरात् ॥ २३२
 अथास्थितकरेणुकां मदनसुन्दरीं तां प्रियां सुतं च शरजन्मनोदितहिरण्यवर्षाभिधम् ।
 विधाय पुरतस्ततः श्वशुरवेश्म वासादितश्चाल स तदन्वितः कनकवर्षपृथ्वीपतिः ॥ २३३
 अवाप च स वासरैः कतिपयैर्गृहं श्वशुरं विदर्भविषयाश्रितं तदथ कुण्डिनाख्यं पुरम् ।
 समृद्धिमति तत्र च श्वशुरसत्कृतः कानिचिद्दिनान्यभजत स्थितिं तनयदारसेनायुतः ॥ २३४
 प्रस्थाय ततश्च शनैः कनकपुरं प्राप्तवान्निजं नगरम् ।
 पौरवभूजननयनैश्चिरोत्सुकैः पीयमान इव ॥ २३५
 अविशञ्च राजधानीं सुतसहितो मदनसुन्दरीयुक्तः ।
 उत्सव इव विग्रहवान्प्रमोदशोभान्वितः स नृपः ॥ २३६
 अभिषिच्य बद्धपट्टां तत्र च तां मदनसुन्दरीमकरोत् ।
 सर्वान्तःपुरमुख्यामभ्युदये मानितप्रकृतिः ॥ २३७
 देव्याः तथा सह सुतेन च तेन बद्धनित्योत्सवः पुनरदृष्टवियोगदुःखः ।
 निष्कण्ठकं कनकवर्षनरेश्वरोऽथ भूमण्डलं सचतुरन्तमिदं शशास ॥ २३८
 इति गोमुखतः स्वमन्त्रिमुख्याद्गुचिरां तत्र कथामिमां निशम्य ।
 नग्राहनदत्तराजपुत्रः सदलंकारवतीयुतस्तुतोष ॥ २३९
 इति महाकविश्रीसोमदेवभट्टविरचिते कथासरित्सागरेऽलंकारवतीलम्बके पञ्चमस्तरङ्गः ।

पष्ठस्तरङ्गः ।

ततः स गोमुखाख्यातकथातुष्टः प्रियासखः । दृष्ट्वा सकोपविकृतिं मरुभूतिं तदीर्षया ॥ १
 नरवाहनदत्तस्तं निजगादानुगञ्जयन् । मरुभूते त्वमप्येकां किं नाख्यासि कथामिति ॥ २
 ततः स बाढमाख्यामीत्युक्त्वा तुष्टेन चेतसा । समाख्यातुं कथामेतां मरुभूतिः प्रचक्रमे ॥ ३
 चन्द्रस्वामीत्यभूत्पूर्वं राज्ञः कमलवर्मणः । नगरे देव कमलपुगाख्ये ब्राह्मणोत्तमः ॥ ४
 तस्य लक्ष्मीसरस्वत्योस्तृतीया विनयोज्ज्वला । भार्या देवमतिर्नाम समाना सुमतेरभूत् ॥ ५
 तस्यां तस्य च विप्रस्य पत्न्यां जज्ञे सुलक्षणः । पुत्रः स यस्य जातस्य वागेवमुदगादिवः ॥ ६
 चन्द्रस्वामिन्महीपालो नाम्ना कार्यः सुतस्त्वया । राजा भूत्वा चिरं यस्मात्पालयिष्यत्ययं महीम् ॥ ७
 एतद्विव्यं वचः श्रुत्वा स महीपालमेव तम् । चन्द्रस्वामी सुतं नाम्ना चकार रचितोत्सवः ॥ ८
 क्रमाच्च स महीपालो विष्टुद्वो ग्राहितोऽभवत् । शस्त्रास्त्रवेदं विद्यासु समं सर्वासु शिक्षितः ॥ ९
 तावच्च सुषुवे तस्य सा चन्द्रस्वामिनः पुनः । भार्या देवमतिः कन्यां सर्वावयवसुन्दरीम् ॥ १०
 सा च चन्द्रवती नाम महीपालः स च क्रमात् । भ्रातरौ ववृधाते तौ स्वपितुस्तस्य वेश्मनि ॥ ११
 अथावृष्टिकृतस्तत्र देशे दुर्भिक्षविप्लवः । उदपद्यत दग्धेषु सस्येषु रविरश्मिभिः ॥ १२
 तद्दोषेण च राजात्र प्रारेभे तस्कगयितुम् । अधर्मेण प्रजाभ्योऽर्थमार्कषणमुक्तसत्पथः ॥ १३
 ततोऽवसीदत्यत्यर्थं देशे तस्मिन्नुवाच सा । भार्या देवमतिर्विप्रं चन्द्रस्वामिनमत्र तम् ॥ १४
 आगच्छ मत्पितृगृहं ब्रजामो नगरादितः । एते ह्यपत्ये नश्येतामावयोरिह जातुचित् ॥ १५
 तच्छ्रुत्वा तां स वक्ति स्म चन्द्रस्वामी स्वगेहिनीम् । मैवं पापं महद्देहाद्दुर्भिक्षे हि पलायनम् ॥ १६
 तदहं बालकावेतौ नीत्वा त्वत्पितृवेश्मनि । स्थापयामि त्वमास्वेह शीघ्रं चैषाम्यहं पुनः ॥ १७

इत्युक्त्वा स्थापयित्वा तां तथेत्युक्तवतीं गृहे । भार्या स चन्द्रस्वामी तौ गृहीत्वा दारकौ निजौ ॥ १८
 महीपालं च तं तां च कन्यां चन्द्रवतीमुभौ । ततः प्रतस्थे नगरात्पत्नीपितृगृहं प्रति ॥ १९
 गच्छन्क्रमात्रिचतुरैर्दिनैः प्राप महाटवीम् । अर्काशुतप्तसिकतां विशुष्कविरलद्रुमाम् ॥ २०
 तस्यां तृषाभिभूतौ तौ स्थापयित्वा स दारकौ । चन्द्रस्वामी ययौ दूरमन्वेष्टुं वारि तत्कृते ॥ २१
 तत्र तस्याययावप्रे सानुगः शबरधिपः । अकस्मात्सिंहदंष्ट्राख्यः कार्याय प्रस्थितः क्वचित् ॥ २२
 स तं दृष्ट्वात्र पृष्ट्वा च बुद्ध्वा भिल्लो जलार्थिनम् । संज्ञां कृत्वाश्रवीदृत्यान्नीत्वाम्भः प्राप्यतामयम् ॥ २३
 तच्छ्रुत्वा तस्य भृत्यास्ते द्वित्रा लब्धाशया ऋजुम् । ते चन्द्रस्वामिनं पत्नीं नीत्वा बद्धमकुर्वत ॥ २४
 नरोपहारायात्मानं तेभ्यो बुद्ध्वा स संयतम् । चन्द्रस्वामी शुशोच स्वौ दारकावटवीगतौ ॥ २५
 हा महीपाल हा वत्से चन्द्रवत्यपदे कथम् । मयारण्ये गुवां त्यक्त्वा सिंहव्याघ्रामिषीकृतौ ॥ २६
 आत्मा च घातितश्चरैर्न चास्ति शरणं मम । इत्याक्रन्दन्स विप्रोऽर्कं व्योमन्यपश्यदसंमदात् ॥ २७
 हन्त मोहं विहायैतं स्वं प्रभुं शरणं श्रेयः । इत्यालोच्य द्विजः सूर्यं स स्तोतुमुपचक्रमे ॥ २८
 तुभ्यं परापराकाशशायिने ज्योतिषे विभो । आभ्यन्तरं च बाह्यं च तमः प्रणुदते नमः ॥ २९
 त्वं विष्णुस्त्रिजगद्व्यापी त्वं शिवः श्रेयसां निधिः । सुप्तं विचेष्टयन्विश्वं परमस्त्वं प्रजापतिः ॥ ३०
 अप्रकाशौ प्रकाशेतामेतावित्यभिचन्द्रयोः । न्यस्तात्मतेजा दययेवान्तर्धिं यासि यामिनीम् ॥ ३१
 विद्रवन्त्यपि रक्षांसि प्रभवन्ति न दस्यवः । प्रमोदन्ते च गुणिनो भास्वन्नभ्युदिते त्वयि ॥ ३२
 तद्रक्ष शरणापन्नं त्रैलोक्यैकप्रदीप माम् । इदं दुःखान्धकारं मे विदारय दयां कुरु ॥ ३३
 इत्यादिभित्तदा वाक्यैर्भक्त्या स्तुतवतो रविम् । चन्द्रस्वामिद्विजस्यास्य गगनादुच्चचार वाक् ॥ ३४
 तुष्टोऽस्मि चन्द्रस्वामिस्ते न त्वं वधमवाप्स्यसि । मत्प्रसादाच्च पुत्रादिसंगमस्ते भविष्यति ॥ ३५
 इत्युक्तो दिव्यया वाचा जातास्थस्तत्र तस्थिवान् । चन्द्रस्वामी स शबरोपाहृतस्नानभोजनः ॥ ३६
 तावच्च तं महीपालं स्वस्त्रा युक्तमरण्यगम् । पितर्यनायत्याक्रन्दविधुरं शङ्किताशुभम् ॥ ३७
 ददर्श तेन मार्गेण सार्थवाहः समागतः । महान्सार्थधरो नाम वृत्तान्तं पृच्छति स्म च ॥ ३८
 स तमाश्वस्य कृपया शिशुं दृष्ट्वा सुलक्षणम् । सार्थवाहो निनाय स्वं देशं स्वसृसखं ततः ॥ ३९
 तत्रासीत्स महीपालो बाल्येऽप्यभिक्रियारतः । सद्ने तस्य वणिजः पुत्रस्त्रेहेन पश्यतः ॥ ४०
 एकदा नृपतेर्मन्त्री तारापुरनिवासिनः । ताराधर्माभिधानस्य कार्यात्तेनागतः पथा ॥ ४१
 विवेश सार्थवाहस्य तस्य मित्रं द्विजोत्तमः । गृहाननन्तस्वामीति सहस्यश्वपदातिकः ॥ ४२
 स विश्रान्तोऽत्र तं दृष्ट्वा महीपालं शुभाकृतिम् । जपाम्निकार्यादिरतं वृत्तान्तं पणिपृच्छय च ॥ ४३
 अनपत्यो विदित्वा च सवर्णं सार्थवाहतः । तस्माद्ययाचेऽपत्यार्थी मन्त्री तद्गतिनीं च ताम् ॥ ४४
 ततस्तौ तेन वैश्येन दत्तावादाय दारकौ । सार्थवाहेन सोऽनन्तस्वामी तारापुरं ययौ ॥ ४५
 तत्र पुत्रीकृतस्तेन महीपालः स मन्त्रिणा । तस्थौ तद्भवनेऽप्यस्य विद्याविपुलसंपदि ॥ ४६
 अत्रान्तरे च बद्धं तं चन्द्रस्वामिनमेत्य सः । भिल्लाधिपः सिंहदंष्ट्रः पल्लवां तस्यामभाषत ॥ ४७
 ब्रह्मन्स्वप्रेऽहमादिष्टस्तथा देवेन भानुना । यथा संपूज्य मोक्तव्यो न हन्तव्यो मया भवान् ॥ ४८
 तदुत्तिष्ठ त्रज स्वेच्छमित्युक्त्वा स मुमोच तम् । प्रत्तमुक्तामृगमदं क्लृप्तारण्यानुयात्रिकम् ॥ ४९
 सोऽथ मुक्तस्ततश्चन्द्रस्वामी तमनुजायुतम् । अप्राप्यारण्यतः पुत्रं महीपालं गवेषयन् ॥ ५०
 भ्रमन्नब्धेस्तटे प्राप्य नाम्ना जलपुरं पुरम् । प्रविवेशातिथिर्भूत्वा गृहं विप्रस्य कस्यचित् ॥ ५१

तत्र भुक्तोत्तराख्यातखट्वृत्तान्तं प्रसङ्गतः । तं स विप्रो गृहपतिश्चन्द्रस्वामिनमभ्यधात् ॥ ५२
 वणिक्कनकवर्माख्योऽतीतेष्वागाहिनेष्विह । तेनाटव्यां स्वसृसखः प्राप्तो ब्राह्मणदारकः ॥ ५३
 तौ चादायातिभव्यौ द्वौ दारकौ स इतो गतः । नारिकेलमहाद्वीपे नोक्तं तन्नाम तेन तु ॥ ५४
 तच्छ्रुत्वा मामकावेव नूनं ताविति चिन्तयन् । चन्द्रस्वामी मतिं चक्रे गन्तुं द्वीपवरं स तम् ॥ ५५
 नीत्वा च रात्रिमन्विष्य वणिजा विष्णुवर्मणा । स व्यधात्संगतिं द्वीपं नारिकेलं प्रयास्यता ॥ ५६
 तेनैव च सहारुह्य यानपात्रं जगाम सः । चन्द्रस्वामी सुतस्त्रेहाद्वीपमधिपथेन तम् ॥ ५७
 तत्र पृच्छन्तमूचुस्तं वणिजस्तन्निवासिनः । वणिक्कनकवर्माख्यः काममासीदिहागतः ॥ ५८
 सुरूपावटवीप्राप्तावादाय द्विजदारकौ । गतः कटाहद्वीपं तु तद्युक्तः स इतोऽधुना ॥ ५९
 तच्छ्रुत्वा स ततो विप्रो वणिजा दानवर्मणा । पोतेन गच्छता साकं कटाहद्वीपमभ्यगात् ॥ ६०
 तत्रापि स द्विजोऽश्रौषीद्व्रतं तं वणिजं ततः । द्वीपात्कनकवर्माणं द्वीपं कर्पूरसंज्ञकम् ॥ ६१
 एवं क्रमेण कर्पूरसुवर्णद्वीपसिंहलान् । वणिग्भिः सह गत्वापि तं प्राप वणिजं न सः ॥ ६२
 सिंहलेभ्यस्तु शुश्राव गतं तं वणिजं निजम् । देशं कनकवर्माणं चित्रकूटाभिधं पुरम् ॥ ६३
 ततः कोटीश्वराख्येन वणिजा स समं ययौ । चन्द्रस्वामी चित्रकूटं तत्पोतोत्तीर्णवारिधिः ॥ ६४
 तस्मिन्कनकवर्माणं वणिजं तमवाप सः । आचख्यौ चाखिलं तस्मै स्त्रोदन्तं दारकोत्सुकः ॥ ६५
 ततः कनकवर्मा तौ ज्ञातार्तिः सोऽस्य दारकौ । दर्शयामास यौ तेन लब्ध्वा नीतावगण्यतः ॥ ६६
 चन्द्रस्वामी च तौ यावद्वीक्षते दारकावुभौ । तावन्नैव तदीयौ तौ तावन्यावेव कौचन ॥ ६७
 ततः सबाष्पं शोकातो निराशो विललाप सः । इयद्भान्वापि हा प्राप्तो न पुत्रो न सुता मया ॥ ६८
 धात्रा कुप्रभुणेवाशा दर्शिता मे न पूरिता । भ्रामितोऽस्मि च मिथ्यैव दूरादूरं दुरात्मना ॥ ६९
 इत्यादि शोचन्वणिजा क्रमात्कनकवर्मणा । आश्वासितः स तेनाथ चन्द्रस्वामी शुचाब्रवीत् ॥ ७०
 वत्सरेणात्मजौ तौ चेन्न प्राप्स्यामि भुवं भ्रमन् । ततस्त्यक्ष्यामि तपसा गङ्गातीरे शरीरकम् ॥ ७१
 इत्युक्तवन्तं तत्रस्थो ज्ञानी कोऽपि तमभ्यधात् । नारायण्याः प्रसादात्तौ प्राप्स्येवात्मजौ ब्रज ॥ ७२
 तच्छ्रुत्वा स प्रहृष्टात्मा भास्करानुग्रहं स्मरन् । वणिग्भिः पूजितः प्रायाच्चन्द्रस्वामी पुगत्ततः ॥ ७३
 ततोऽग्रहारान्ग्रामांश्च चिन्वन्स नगराणि च । भ्रमन्प्रापैकदा सायं वनं प्रांशुबहुद्रुमम् ॥ ७४
 तत्र क्षपयितुं रात्रिं कृत्वा वृत्तिं फलाम्बुभिः । स तस्थौ तरुमारुह्य सिंहव्याघ्रादिशङ्कया ॥ ७५
 अनिद्रश्च निशीथेऽत्र ददर्श स तरोरधः । महन्नारायणीमुख्यं मानृचक्रं समागतम् ॥ ७६
 उपहारान्समाहृत्य नानारूपात्रिजोचितान् । प्रतीक्षमाणं देवस्य भैरवस्य किलागमम् ॥ ७७
 चिरयत्यथ किं देव इति तत्र च मातरः । नारायणीमथापृच्छन्सा जहास तु नाब्रवीत् ॥ ७८
 अतिनिर्वन्धपृष्टा च ताभिस्ताः प्रत्युवाच सा । लज्जावहं यदप्येतत्सख्यस्तदपि वच्म्यहम् ॥ ७९
 अस्तीह सुरसेनाख्यो राजा सुरपुरे पुरे । तस्य विद्याधरी नाम ख्यातरूपास्ति चात्मजा ॥ ८०
 प्रदेयायाश्च तेनास्या राज्ञा रूपसमः श्रुतः । विमलाख्यस्य तनयो राज्ञो नाम्ना प्रभाकरः ॥ ८१
 तस्मै दिव्यं तां तस्मिन्राज्ञि तेनापि सा श्रुता । विमलेन सुता तस्य निजपुत्रानुरूपिका ॥ ८२
 ततः स विमलस्तस्मात्सुरसेनादयाचत । विद्याधरीं दूतमुखात्पुत्रार्थं तां तदात्मजाम् ॥ ८३
 सोऽप्यपेक्षितसंपत्त्या तत्सुताय सुतामदात् । प्रभाकराय तस्मै तां सुरसेनो यथाविधि ॥ ८४
 ततः सा प्राप्य विमलपुराख्यं श्वाशुरं पुरम् । विद्याधरी समं भर्त्रा शयनीयमगाम्निशि ॥ ८५

तत्रासंभोगसुप्तं सा पतिं सोत्का प्रभाकरम् । यावन्निरीक्षते तावत्तमपश्यन्नपुंसकम् ॥ ८६
हा हतास्मि कथं षण्डः पतिः प्राप्तो मयेति सा । शोचन्ती चेतसा रात्रिं राजपुत्री निनाय ताम् ८७
नपुंसकाय दत्ताहमनन्विष्य कथं त्वया । इति लेखं लिखित्वा च पित्रे सा प्राहिणोत्ततः ॥ ८८
स लेखं वाचयित्वैव विमलेनास्मि वक्षितः । छद्मनेत्यगमत्क्रोधं तत्पिता विमलं प्रति ॥ ८९
सुतां नपुंसकायाहं यद्याजाहापितस्त्वया । पुत्राय तत्फलं भुङ्क्त्व पश्य त्वामेत्य हन्म्यहम् ॥ ९०
इति तस्मै च लेखेन संदिदेश स भूपतिः । सुरसेनो बलोद्विक्तो विमलाय महीक्षिते ॥ ९१
विमलश्चाधिगत्यैतं तल्लेखार्थं समन्त्रिकः । विमृशन्दुर्जये तस्मिन्नोपायं कंचिदैक्षत ॥ ९२
ततस्तं पिङ्गदत्ताख्यो मन्त्री विमलमभ्यधात् । एक एवास्त्युपायोऽत्र तं देव श्रेयसे कुरु ॥ ९३
अस्ति स्थूलशिगा नाम यक्षस्तस्य च वेद्यहम् । मन्त्रमाराधनं येन वरमिष्टं ददाति सः ॥ ९४
तेनोपात्तेन मन्त्रेण यक्षमाराध्य संप्रति । लिङ्गं याचस्व पुत्रार्थं सद्यः शाम्यतु विग्रहः ॥ ९५
इत्युक्तो मन्त्रिणा तस्मान्मन्त्रमादाय तं नृपः । सुतार्थं यक्षमाराध्य स तं लिङ्गमयाचत ॥ ९६
तेन संप्रति दत्ते च लिङ्गे यक्षेण तत्सुतः । पुमान्प्रभाकरः सोऽभूद्यक्षस्त्वासीन्नपुंसकः ॥ ९७
सा तु विद्याधरी दृष्ट्वा पुमांसं तं प्रभाकरम् । तेन पत्या सहावाप्तरतसौख्या व्यचिन्तयत् ॥ ९८
भ्रान्ताहं मददोषेण न मे भर्ता नपुंसकः । पुमानेवैष सुभगो नात्र कार्यान्यथा मतिः ॥ ९९
इत्यालोच्यैनमेवार्थं लिखित्वा लज्जता पुनः । पित्रे सा प्राहिणोल्लेखं शमं भेजे च तेन सः ॥ १००
एतं ज्ञात्वा च वृत्तान्तं भैरवेणाय कुप्यता । आनाय्य स स्थूलशिराः शप्तो देवेन गुह्यकः ॥ १०१
लिङ्गत्यागेन शण्डत्वमाश्रितं यत्त्वया ततः । शण्ड एव भवाजीवं पुमानसोऽस्तु प्रभाकरः ॥ १०२
एवं नपुंसकीभूतो गुह्यकः सोऽद्य दुःखभाक् । प्रभाकरश्च पुरुषीभूतो भोगसुखाय सः ॥ १०३
तदेतेनाद्य कार्येण देवस्यागमने मनाक् । जातो विलम्बः क्षिप्राच्च जानीतागतमेव तम् ॥ १०४
इति नारायणी देवी मातूर्यावद्ब्रवीति सा । देवश्चक्रेश्वरस्तावदाययौ सोऽत्र भैरवः ॥ १०५
संपूजितश्च सर्वाभिरुपहारैः स मातृभिः । ताण्डवेन क्षणं नृत्यन्नकीदृद्योगिनीसखः ॥ १०६
तच्च सर्वं तरोः पृष्ठाच्चन्द्रस्वामी विलोकयन् । नारायण्या ददर्शैकां दासीं सापि तमैक्षत ॥ १०७
अन्योन्यसाभिलाषौ च दैवाहौ तौ बभूवतुः । सा च नारायणी देवी तथाभूतौ विवेद तौ ॥ १०८
गतेऽथ मातृसहिते भैरवे सा विलम्ब्य तम् । नारायणी पादपस्थं चन्द्रस्वामिनमाह्वयत् ॥ १०९
अवरुह्यागतं तं च स्वदासीं तां च सा ततः । पप्रच्छ कच्चिदन्योन्यमभिलाषोऽस्ति वामिति ॥ ११०
अस्ति देवीति विज्ञप्ता ताभ्यां तथ्यं ततश्च सा । देवी विमुक्तकोपा तं चन्द्रस्वामिनमभ्यधात् ॥ १११
सत्येनोक्तेन तुष्टाहं युवयोर्न शपामि वाम् । ददाम्येतां तु दासीं ते भवतं निर्वृतौ युवाम् ॥ ११२
तच्छ्रुत्वा सोऽब्रवीद्विप्रो देवि यद्यपि चञ्चलम् । मनो रुणध्मि तदपि स्पृशामि न परस्त्रियम् ॥ ११३
मनसः प्रकृतिर्ह्येषा रक्ष्यं पापं तु कायिकम् । इत्यूचिवांसं तं धीरं विप्रं देवी जगाद सा ॥ ११४
प्रीतास्मि ते वरश्चायं पुत्रादीञ्छीघ्रमाप्स्यसि । इदं चोत्पलमम्लायि विषादिघ्नं गृहाण मे ॥ ११५
इत्युक्त्वा नीरजं दक्ष्वा चन्द्रस्वामिद्विजस्य सा । नारायणी सदासीका देवी तस्य तिरोदधे ॥ ११६
स च प्रात्पोत्पलो रात्रौ क्षीणायां प्रस्थितस्ततः । तारापुरं तन्नगरं प्राप विप्रः परिभ्रमन् ॥ ११७
यत्रास्य स स्थितः पुत्रो महीपालः सुता च सा । अनन्तस्वामिनस्तस्य गृहे विप्रस्य मन्त्रिणः ॥ ११८
तत्र गत्वा स तस्यैव मन्त्रिणो भोजनेप्सया । द्वारे प्राध्ययनं चक्रे श्रुत्वा तमतिथिप्रियम् ॥ ११९

स च मन्त्री प्रतीहारैरावेद्यान्तः प्रवेशितम् । न्यमन्नयत दृष्ट्वैव विद्वांसं भोजनाय तम् ॥ १२०
निमन्त्रितोऽथ स श्रुत्वा तत्र पापहरं सरः । चन्द्रस्वामी ययौ स्नातुमनन्तहृदसंज्ञकम् ॥ १२१
आगच्छति ततः स्नात्वा यावत्तावत्समन्ततः । हाकष्टशब्दं शुश्राव नगरे तत्र स द्विजः ॥ १२२
तत्कारणं च पृच्छन्तं तमेवमवदज्जनः । इह स्थितो महीपालो नाम ब्राह्मणपुत्रकः ॥ १२३
अटव्याः सार्थवाहेन प्राप्तः सार्थधरेण सः । तस्मात्सुलक्षणो दृष्ट्वा याचित्वा भगिनीसखः ॥ १२४
अनन्तस्वामिना यत्नादिहानीतः स मन्त्रिणा । पुत्रीकृतश्चापुत्रेण स तेन प्रियतां गतः ॥ १२५
तारावर्मनृपस्येह राष्ट्रस्यास्य च सदुणः । सोऽद्य कृष्णाहिना दष्टस्तेन हाहाग्वः पुरे ॥ १२६
एतच्छ्रुत्वा स एवैष मत्पुत्र इति चिन्तयन् । आययौ त्वरितश्चन्द्रस्वामी मन्त्रिगृहं स तत् ॥ १२७
तत्र सर्वैर्वृतं दृष्ट्वा परिज्ञाय च तं सुतम् । नन्दति स्म स हस्तस्थदेवीदत्तागदोत्पलः ॥ १२८
अदौक्यञ्च नासायां महीपालस्य तस्य तत् । नीलोत्पलं तदैवाभूत्तद्रन्ध्रेन स निर्विषः ॥ १२९
उत्तस्थौ च महीपालो निद्रायुक्त इवास्त सः । पुरे चात्रोत्सवं चक्रे जनः सर्वः सराजकः ॥ १३०
चन्द्रस्वामी च स तदा देवांशः कोऽप्यसाविति । अनन्तस्वामिना पौरैराज्ञा चार्थैरपूज्यत ॥ १३१
तस्थौ च तत्रैव सुखं मन्त्रिवेश्मनि सोऽर्चितः । पश्यन्पुत्रं महीपालं सुतां चन्द्रवतीं च ताम् ॥ १३२
परिज्ञायापि चान्योन्यं तूष्णीं तस्थुस्त्रयोऽपि ते । कुर्वन्त्यकालेऽभिव्यक्तिं न कार्यपेक्षिणे बुधाः ॥ १३३
अथ तस्मै महीपालायान्तः संतोषितो गुणैः । राजा बन्धुमतीं नाम तारावर्मा ददौ सुताम् ॥ १३४
प्रदत्तनिजराज्यार्थं तस्मिन्नेव व्यधात्तदा । सुखी राज्यभरं कृत्स्नं स नृपोऽनन्यपुत्रकः ॥ १३५
महीपालोऽपि स प्राप्तराज्यः प्रख्याप्य तं निजम् । पितरं स्वानुजां स्थाने दत्त्वा तस्थौ यथासुखम् ॥ १३६
एकदा तं पिता चन्द्रस्वामी स्वैरमभाषत । एहि स्वदेशं गच्छावो मातुरानयनाय ते ॥ १३७
राज्यस्थं त्वां हि बुद्धा सा कथं तेनास्मि विस्मृता । इति क्रुद्धा शपेज्जातु पुत्रातिचिगदुःखिता ॥ १३८
मातापितृभ्यां शप्तः सन्न जातु सुखमश्नुते । तथा चैतां पुरावृत्तां वणिकपुत्रकथां शृणु ॥ १३९
चक्रो नाम वणिकपुत्रो धवलाख्येऽभवत्पुरे । सोऽनिच्छतोरगात्पित्रोः स्वर्णद्वीपं वणिज्यया ॥ १४०
ततः स पञ्चभिर्वर्षैरुपाजितमहाधनः । आगच्छन्नारुरोहाब्धौ वहनं रत्नपूतम् ॥ १४१
अल्पावशेषे गन्तव्ये वारिधौ तस्य चोन्नदन् । उदतिष्ठन्महावातवर्षवेगाकुलोऽम्बुदः ॥ १४२
पितराववमन्यैष किमायात इतीव तत् । क्रोधात्प्रवहणं तस्य निर्बभञ्जुर्महोर्मयः ॥ १४३
तत्स्थाः केऽपि हृतास्तोयैर्मकरैः केऽपि भक्षिताः । चक्रस्त्रायुर्बलानीत्वा तीरे क्षिप्तश्च वीचिभिः ॥ १४४
तत्रस्थो निःसहः स्वप्न इव रौद्रासिताकृतिम् । पाशहस्तं ददर्शकं पुरुषं स वणिकसुतः ॥ १४५
तेनोक्षिप्य च नीतोऽभूत्स चक्रः पाशवेष्टितः । दूर्गं सिंहासनस्थेन पुरुषेणास्थितां सभाम् ॥ १४६
तस्याज्ञासनस्थस्य तेनैव स वणिग्युवा । नीत्वा पाशभृता लोहमये गेहे न्यवेश्यत ॥ १४७
तत्रान्तः पीड्यमानं स चक्रः पुरुषमैक्षत । मूर्ध्नि तप्तेन लौहेन चक्रेण भ्रमतानिशम् ॥ १४८
कस्त्वं केनाशुभेनेदं तव जीवस्यहो कथम् । इत्यपृच्छत्स चक्रस्तं सोऽप्येवं प्रत्युवाच तम् ॥ १४९
खड्गाख्योऽहं वणिकपुत्रः पित्रोर्यच्च वचो मया । न कृतं तेन संकुद्धौ तौ मामशपतां क्रुधा ॥ १५०
शिरःस्थायससंतप्तचक्राभो नौ दुनोषि यत् । तदीदृश्येव ते पीडा दुराचार भविष्यति ॥ १५१
इत्युक्त्वा तौ विरम्योभौ रुदन्तं मामवोचताम् । मा रोदीरेकमेवास्तु मासं पीडा तवेदशी ॥ १५२
तच्छ्रुत्वाहं शुचा नीत्वा तद्दिनं शयनाश्रितः । निशि स्वप्न इवाद्राक्षं भीमं पुरुषमागतम् ॥ १५३

तेनादाय बलेनाहमस्मिहोहमये गृहे । क्षिप्तो न्यस्तं च मे मूर्ध्नि ज्वलच्चक्रमिदं भ्रमत् ॥ १५४
 इति मे पितृशापोऽयं तेन प्राणा न यान्ति मे । स च मासोऽद्य संपूर्णो न च मुच्ये तथाप्यहम् ॥ १५५
 इत्युक्तवन्तं तं खड्गं स चक्रः सकृपोऽब्रवीत् । पित्रोः प्रवसतार्थार्थं मयापि न कृतं वचः ॥ १५६
 प्राप्तं नङ्क्ष्यति ते वित्तमिति मां शपतः स्म तौ । तेनाद्यौ मे धनं नष्टं कृत्स्नं द्वीपान्तर्गार्जितम् ॥ १५७
 एषैव वार्ता चान्यत्र तत्कोऽर्थो जीवितेन मे । देह्येतन्मूर्ध्नि मे चक्रं खड्गं शापोऽपयातु ते ॥ १५८
 इति चक्रे वदत्येव वाणी दिव्यात्र शुश्रुवे । खड्गं मुक्तोऽसि चक्रस्य मूर्ध्नेतच्चक्रमर्पय ॥ १५९
 तच्छ्रुत्वा चक्रशिगसि न्यस्तचक्रस्तदैव सः । खड्गः केनाप्यदृश्येन निन्ये पितृगृहं ततः ॥ १६०
 तत्रासीत्स पुनः पित्रोरनुलङ्घितशासनः । चक्रस्त्वादाय तन्मूर्ध्नि चक्रं तत्रैवमभ्यधात् ॥ १६१
 पापिनोऽन्येऽपि मुच्यन्तां पृथ्व्यां तत्पातकैरपि । आ पापक्षयमेतन्मे चक्रं भ्राम्यतु मूर्धनि ॥ १६२
 इत्युक्तवन्तं तं चक्रं धीरसत्त्वं नभःस्थिताः । पुष्पवृष्टिमुचो देवाः परितुष्यैवमब्रुवन् ॥ १६३
 साधु साधु महासत्त्व शान्तं करुणयानया । पापं ते ब्रज वित्तं च तवाक्षय्यं भविष्यति ॥ १६४
 इत्युक्तवत्सु देवेषु चक्रस्य शिगसः क्षणात् । आयसं तस्य तच्चक्रं जगाम काप्यदर्शनम् ॥ १६५
 तथोपेत्याम्बरादेको विद्याधरकुमारकः । तुष्टेन्द्रप्रेषितं दत्त्वा महार्घं रत्नसंचयम् ॥ १६६
 अङ्गे कृतैव तं चक्रं नगरं धवलाभिधम् । निजं तत्प्रापयामास जगाम च यथागतम् ॥ १६७
 सोऽथ चक्रोऽन्तिकं पित्रोः प्राप्यानन्दितबान्धवः । तस्थावाख्यातवृत्तान्तस्तत्र धर्मापरिच्युतः ॥ १६८
 इत्याख्याय महीपालं चन्द्रस्वाम्यवदत्पुनः । ईदृक्पापफलं पुत्र मातापित्रोर्विरोधनम् ॥ १६९
 कामधेनुस्तु तद्भक्तिस्तत्राप्येतां कथां शृणु । आसीत्कोऽपि मुनिः पूर्वं वनचारी महातपाः ॥ १७०
 तरुच्छायोपविष्टस्य तस्योपरि बलाकया । विष्टा कदाचिन्मुक्ताभूत्सोऽथ क्रुद्धो ददर्श ताम् ॥ १७१
 दृष्टमात्रैव सा तेन बलाका भस्मसादभूत् । तपप्रभावाहंकारं स च भेजे ततो मुनिः ॥ १७२
 एकदा नगरे कापि स ब्राह्मणगृहं मुनिः । एकं प्रविश्य गृहिणीं तत्र भिक्षामयाचत ॥ १७३
 प्रतीक्षस्व मनाग्भर्तुः परिचर्यां समापये । इति तं सा च गृहिणी निजगाद पतिव्रता ॥ १७४
 ततस्तं क्रुद्धया दृष्ट्या वीक्षमाणं विहस्य सा । अभाषत मुने नाहं बलाका मृष्यतामिति ॥ १७५
 श्रुत्वैतत्स मुनिस्तथावुपविश्यात्र साद्भुतः । एतत्कथमिव ज्ञातमनयेति विचिन्तयन् ॥ १७६
 ततः कृत्वाभिकार्यादेः शुश्रूषां भर्तुरत्र सा । साध्वी भिक्षां समादाय तस्यागादन्तिकं मुनेः ॥ १७७
 सोऽथ बद्धाञ्जलिभूत्वा मुनिस्तामवदत्सतीम् । कथं बलाकावृत्तान्तः परोक्षोऽपि मम त्वया ॥ १७८
 ज्ञात इत्यादितो ब्रूहि भिक्षां गृह्णाम्यहं ततः । इत्युक्तवन्तं तमृषिं सावोचत्पतिदेवता ॥ १७९
 न भर्तृभक्तेरपरं धर्मं केचन वेदयहम् । तेन मे तत्प्रसादेन विज्ञानबलमीदृशम् ॥ १८०
 किं चेह धर्मव्याधार्यं मांसविक्रयजीविनम् । गत्वा पश्य ततः श्रेयो निरहंकारमाप्स्यसि ॥ १८१
 एवं सर्वविदा प्रोक्तः स पतिव्रतया मुनिः । गृहीतातिथिभागस्तां प्रणम्य निरगात्ततः ॥ १८२
 अन्येद्युः स मुनिर्धर्मव्याधमन्विष्य तत्र तम् । विषणिस्थमुपागच्छकुर्वाणं मांसविक्रयम् ॥ १८३
 धर्मव्याधश्च दृष्ट्वैव स तं मुनिमभाषत । किं पतिव्रतया ब्रह्मन्निह त्वं प्रेषितस्तया ॥ १८४
 तच्छ्रुत्वा विस्मितोऽवादीद्धर्मव्याधमृषिः स तम् । ईदृशं ते कथं ज्ञानं मांसविक्रयिणः सतः ॥ १८५
 इत्युक्तवन्तं तमृषिं धर्मव्याधो जगाद सः । मातापित्रोरहं भक्तस्तौ ममैकं परायणम् ॥ १८६
 तयोः स्नापितयोः स्नामि भुञ्जे भोजितयोस्तयोः । शये शयितयोस्तेन ज्ञानमीदृग्विधं मम ॥ १८७

मांसं चान्यहतस्याहं मृगादेवृत्तये परम् । स्वधर्मनिरतो भूत्वा विक्रीणे नार्थगर्धतः ॥	१८८
ज्ञानविघ्नमहंकारमहं सा च पतिव्रता । नैव कुर्वो मुने तेन निर्बाधज्ञानमावयोः ॥	१८९
तस्मात्त्वमप्यहंकारं मुक्त्वा शुद्ध्यै मुनिव्रतः । स्वधर्मं चर येनाशु परं ज्योतिरवाप्स्यसि ॥	१९०
इति तेनानुशिष्टश्च धर्मव्याधेन तदृहान् । गत्वा दृष्ट्वा च तच्चर्यां मुनिस्तुष्टो वनं गयो ॥	१९१
सिद्धस्तदुपदेशाच्च सोऽभूत्तावपि जग्मतुः । सिद्धिं पतिव्रताधर्मव्याधौ तद्धर्मचर्यया ॥	१९२
एष प्रभावो भक्तानां पत्यौ पितरि मातरि । तदेहि संभावय तां मातरं दर्शनोत्सुकाम् ॥	१९३
एवं पित्रा महीपालः स चन्द्रस्वामिनोदितः । प्रतिपेदे स्वदेशाय गन्तुं मात्रनुरोधतः ॥	१९४
अनन्तस्वामिने सर्वं धर्मपित्रे निवेद्य तत् । तेनात्तभारः स ततः प्रायात्पितृसखो निशि ॥	१९५
क्रमात्प्राप्य स्वदेशं च जननीं दर्शनेन ताम् । अनन्दयद्देवमतिं मधुः पिकवधूमिव ॥	१९६
कंचित्कालं महीपालस्तस्थौ बान्धवसत्कृतः । तत्र मातृयुतः पित्रा वृत्तान्ताख्यायिना सह ॥	१९७
तावत्तारापुरे तत्र तद्भार्या तु नृपात्मजा । निशाक्षये बन्धुमती सान्तः सुप्ता व्यबुध्यत ॥	१९८
बुद्ध्वा च तं पतिं क्वापि गतं विरहविक्रवा । न लेभे सा रतिं क्वापि प्रासादोपवनादिषु ॥	१९९
द्विगुणीकृतहारेण बाष्पेण रुदती परम् । आसीत्प्रलापैकमयी वाञ्छन्ती मृत्युना सुखम् ॥	२००
यामि कार्येण केनापि शीघ्रमेप्यामि चेति मे । स्वैरमुक्त्वैव स गतस्तन्मा पुत्रि शुचं कृथाः ॥	२०१
इत्याशादर्शिभिर्वाक्यैरनन्तस्वामिना ततः । मन्त्रिणाश्चासिताभ्येत्य कृच्छ्रात्सा धृतिमाददे ॥	२०२
ततः प्रवृत्तिज्ञानार्थं भर्तुर्देशान्तरागतान् । पूजयन्ती सदैवासीदानैः सा द्विजपुंगवान् ॥	२०३
तेन संगमदत्ताख्यं दीनं दानागतं द्विजम् । भर्तुः पप्रच्छ सा वार्तामुक्त्वाभिज्ञाननामनी ॥	२०४
ततस्तां स द्विजोऽवादीदृष्टो नैवंविधो मया । कश्चित्तथापि देव्यत्र कार्या नैवाधृतिस्त्वया ॥	२०५
चिरादवाप्यतेऽभीष्टसंयोगः शुभकर्मभिः । तथा च यन्मया दृष्टमाश्चर्यं वच्मि तच्छृणु ॥	२०६
तीर्थान्यटन्नहं प्रापं हिमाद्रौ मानसं सरः । तत्रादर्शमिवापश्यमन्तर्मणिमयं गृहम् ॥	२०७
ततोऽकस्माच्च निर्गत्य खड्गपाणिः पुमान्गृहात् । अध्यारोहत्सर्गस्तीरं दिव्यनारीगणान्वितः ॥	२०८
तत्रोद्याने सह स्त्रीभिः सोऽक्रीडत्पानलीलया । दूरात्सकौतुकश्चाहं पश्यन्नासमलक्षितः ॥	२०९
तावत्कुतोऽपि तत्रागात्सुभगः पुरुषोऽपरः । मिलिताय च तत्तस्मै यथादृष्टं मयोदितम् ॥	२१०
दर्शितश्च स सखीकः पुमान्दूरात्कुतूहलात् । तदृष्ट्वैव स्ववृत्तान्तमेवमाख्यातवान्मम ॥	२११
पुरे त्रिभुवनाख्येऽहं राजा त्रिभुवनाभिधः । तत्र मे सुचिरं सेवामेकः पाशुपतो व्यधात् ॥	२१२
..... । ॥	२१३
स पृष्ठः कारणं स्वैरं बिलखङ्गप्रसाधने । सहायं प्रार्थयत मां प्रतिपन्नं मया च तत् ॥	२१४
ततो मया सहारण्यं गत्वा होमादिना निशि । प्रकटीकृत्य विवरं स मां पाशुपतोऽभ्यधात् ॥	२१५
वीर प्रविश पूर्वं त्वं खड्गं प्राप्य च मामपि । प्रवेशयेस्त्वं निर्गत्य समयं चात्र मे कुरु ॥	२१६
इत्युक्तस्तेन तस्याहं कृत्वा समयमाशु तत् । प्रविश्य विवरं प्रापमेकं रत्नमयं गृहम् ॥	२१७
ततो निर्गत्य मां चैका प्रधानासुरकन्यका । अन्तः प्रावेशयत्प्रेम्णा प्रादात्खड्गं च सात्र मे ॥	२१८
सर्वसिद्धिप्रदमिमं खड्गं खगतिदायिनम् । रक्षेरित्युक्तवत्याहं तथा तत्रावसं सह ॥	२१९
स्मृत्वाथ खड्गहस्तोऽहं निर्गत्य विवरेण तम् । प्रावेशयं पाशुपतं तस्मिन्नसुरमन्दिरे ॥	२२०
तत्राहमाद्यया साकं तथा सपरिवारया । सोऽपि द्वितीयया सामकमासीदसुरकन्यया ॥	२२१

एकदा पानमत्तस्य स मे पाशुपतश्छलात् । हत्वा पार्श्वस्थितं खड्गमकरोन्निजहस्तगम् ॥ २२२
 तस्मिन्हस्तस्थिते लब्धमहासिद्धिः स पाणितः । मामादायैव निष्काल्य विवरात्प्राक्षिपद्वहिः ॥ २२३
 ततो द्वादशवर्षाणि मया बिलमुखेषु सः । गवेषितः कदाचित्तं निर्गतं प्राप्नुयामिति ॥ २२४
 सोऽयमद्येह मे दृष्टिपथे निपतितः शठः । मदीययैतया साकं क्रीडन्नसुरकन्यया ॥ २२५
 इति यावन्निभुवनः स राजा देवि वक्ति माम् । तावत्पानमदान्निद्रामगात्पाशुपतोऽत्र सः ॥ २२६
 सुप्तस्य तस्य गत्वैव पार्श्वोत्खड्गं तमग्रहीत् । स राजा तेन भूयश्च प्रभावं दिव्यमाप्नवान् ॥ २२७
 ततः पाशुपतं पादप्रहारेण प्रबोध्य तम् । निरभर्त्सयदापन्नं स वीरो नावधीत्युनः ॥ २२८
 प्राविशञ्चासुरपुरं सपरिच्छदया तया । प्राप्तया स स्वया साकं सिद्धयेवासुरकन्यया ॥ २२९
 स च पाशुपतः सिद्धिभ्रष्टः कष्टमगात्परम् । कृतघ्नाश्चिरसिद्धार्था अपि भ्रश्यन्ति हि ध्रुवम् ॥ २३०
 एतत्साक्षाद्विलोक्याहमिह प्राप्तः परिभ्रमन् । तदेवि प्रियसंयोगस्तव भावी चिरादपि ॥ २३१
 यथा त्रिभुवनस्याभूच्छुभकृन्नहि सीदति । इति तस्माद्विजाच्छ्रुत्वा तोषं बन्धुमती ययौ ॥ २३२
 चकार च कृतार्थं तं विप्रं दत्त्वा धनं बहु । अन्येद्युश्च द्विजोऽपूर्वस्तत्रागाहूरदेशजः ॥ २३३
 तं च बन्धुमती सोत्का प्रोक्ताभिज्ञाननामका । भर्तुर्वीरतामपृच्छत्सा सोऽथ तां ब्राह्मणोऽभ्यधात् ॥ २३४
 न स देवि मया दृष्टस्त्वद्भर्ता क्वापि किं लहम् । अन्वर्थः सुमनोनामा तवाद्य गृहमागतः ॥ २३५
 तदाशु सौमनस्यं ते भावीत्याख्याति मे मनः । भवत्येव च संयोगश्चिरविश्लेषिणामपि ॥ २३६
 तथा च कथयाम्येतामत्र देवि कथां शृणु । निषधाधिपती राजा नलो नामाभवत्पुरा ॥ २३७
 यस्य रूपेण विजितः कामो मन्येऽवमानतः । कोपितत्रिपुरारातिनेत्राग्रावजुहोत्तनुम् ॥ २३८
 तेनाभार्येण सदृशी भार्याश्रावि विचिन्वता । दमयन्तीति भीमस्य विदर्भाधिपतेः सुता ॥ २३९
 भीमेनापि विचित्य क्षमां ददृशे तेन राजसु । न नलादपरो राजा तुल्यः स्वदुहितुः पतिः ॥ २४०
 अत्रान्तरे स्वनगरे दमयन्ती सरोवरम् । भीमात्मजा जलक्रीडाहेतोरवततार सा ॥ २४१
 तत्रैकं राजहंसं सा दृष्ट्वा दष्टोत्पलाम्बुजम् । बबन्ध क्रीडया बाला युक्तिक्षिप्तोत्तरीयका ॥ २४२
 स बद्धो दिव्यहंसस्तामुवाच व्यक्तया गिरा । राजपुत्र्युपकारं ते करिष्यामि विमुञ्च माम् ॥ २४३
 नैषधोऽस्ति नलो नाम राजा हृदि वहन्ति यम् । सद्गुणैर्गुम्फितं हारमिव दिव्याङ्गना अपि ॥ २४४
 तस्य त्वं सदृशी भार्या भर्ता स सदृशस्तव । तदत्र तुल्यसंयोगे कामदूतो भवामि वाम् ॥ २४५
 तच्छ्रुत्वा दिव्यहंसं सा मत्वा सत्याभिभाषिणम् । मुमोच दमयन्ती तमेवमस्त्विति वादिनी ॥ २४६
 न मया वरणीयोऽन्यो नलादिति जगाद च । श्रुतिमार्गप्रविष्टेन तेनापहतमानसा ॥ २४७
 स च हंसस्ततो गत्वा निषधेष्वासु शिश्रिये । जलक्रीडाप्रवृत्तेन नलेनाध्यासितं सरः ॥ २४८
 नलः स राजा दृष्ट्वा तं राजहंसं मनोरमम् । बबन्ध स्वोत्तरीयेण लीलाक्षिप्तेन कौतुकात् ॥ २४९
 सोऽथ हंसोऽब्रवीन्मुञ्च नृपते मामहं यतः । इह लदुपकारार्थमागतः शृणु वच्मि ते ॥ २५०
 विदर्भेष्वस्ति भीमस्य राज्ञः क्षितितिलोत्तमा । दमयन्तीति दुहिता स्पृहणीया सुरैरपि ॥ २५१
 तमेव च मदाख्यातगुणो बद्धानुरागया । तथा भर्ता वृत्तस्तच्च तवाहं वक्तुमागतः ॥ २५२
 इति हंसोत्तमस्यास्य वचोभिः सत्फलोज्ज्वलैः । विशिखैश्च स पुष्पेषोर्नलः सममविध्यत ॥ २५३
 अब्रवीत्स च हंसं तं धन्योऽहं विहगोत्तम । यो मनोरथसंपत्त्या मूर्त्येव वृत्तस्तया ॥ २५४
 इत्युक्त्वा तेन मुक्तः स हंसो गत्वा शशंस तत् । दमयन्त्यै यथावस्तु यथाकामं जगाम च ॥ २५५

दमयन्ती च सोत्कण्ठा युक्त्वा मातृमुखेन सा । पितुः स्वात्प्रार्थयामास नलप्राप्त्यै स्वयंवरम् ॥ २५६
 अनुमन्य स तस्याश्च स्वयंवरकृते पिता । भीमः पृथिव्यां सर्वेषां राज्ञां दूतान्विसृष्टवान् ॥ २५७
 प्राप्तदूताश्च निखिला विदर्भान्प्रति भूमिपाः । व्रजन्ति स्म नलोऽप्युक्तो रथारूढश्चाल सः ॥ २५८
 ततश्च दमयन्त्यास्तौ नलप्रेमस्वयंवरौ । इन्द्रादयो लोकपालाः शुश्रुवुर्नारदान्मुनेः ॥ २५९
 तेषां च बलभिद्वायुयमाभिवरुणास्ततः । संमन्य दमयन्त्युक्त्वा नलस्यैवान्तिकं ययुः ॥ २६०
 ऊचुश्च प्राप्य तं प्रह्वं विदर्भान्प्रस्थितं पथि । गत्वास्मद्वचनाद्ब्रूहि दमयन्तीमिदं नृप ॥ २६१
 पञ्चानां वर्यैकं नः किं मर्त्येन नलेन ते । मर्त्या मरणधर्माणस्त्रिदशास्त्वमरा इति ॥ २६२
 अस्मद्वराश्च तत्पार्श्वमदृष्टोऽन्यैः प्रवेक्ष्यसि । तथेत्येतां च देवाज्ञां प्रतिपेदे नलोऽथ सः ॥ २६३
 गत्वा चान्तःपुरं तस्याः प्रविश्यादृष्ट एव च । दमयन्त्याः शशंसैव देवादेशं तथैव तम् ॥ २६४
 सा तं श्रुत्वाभ्रवीत्साध्वी देवास्ते सन्तु तादृशाः । तथापि मे नलो भर्ता न कार्यं त्रिदर्शैर्मम ॥ २६५
 इति सम्यग्वचस्तस्याः श्रुत्वात्मानं प्रकाश्य च । नलो गत्वा तथैवैतदिन्द्रादिभ्यः शशंस सः ॥ २६६
 वश्या वयमिदानीं ते स्मृतमात्रोपगामिनः । तथ्यवादिन्निति च ते तुष्टास्तस्मै ददुर्वरान् ॥ २६७
 ततो हृष्टे नले याते विदर्भान्वञ्चनेप्सुभिः । दमयन्त्याः सुरेशाद्यैर्नलरूपमकारि तैः ॥ २६८
 गत्वा च भीमस्य सभां मर्त्यधर्मानुपाश्रिताः । स्वयंवरे प्रस्तुते ते नलान्तिक उपाविशन् ॥ २६९
 अथैव दमयन्ती सा भ्राता स्वेनैकशो नृपान् । आवेद्यमानानुज्झन्ती क्रमात्प्राप नलान्तिकम् ॥ २७०
 दृष्ट्वा छायानिमेषादिगुणांस्तत्र च पणनलान् । सा भ्रातरि समुद्भान्ते व्याकुला समचिन्तयत् ॥ २७१
 नूनं मे लोकपालैस्तैर्मर्यादयः पञ्चभिः कृता । षष्ठं मन्ये नलं त्वत्र न चान्यत्रास्ति मे गतिः ॥ २७२
 इत्यालोच्यैव साध्वी सा नलैकासक्तमानसा । आदित्याभिमुखी भूत्वा दमयन्त्येवमब्रवीत् ॥ २७३
 भो लोकपालाः स्वप्नेऽपि नलादन्यत्र चेन्न मे । मनस्तत्तेन सत्येन स्वं दर्शयत मे वपुः ॥ २७४
 वरात्पूर्ववृताश्चान्ये कन्यायाः परपूरुषाः । परदाराश्च सा तेषां तत्कथं मोह एष वः ॥ २७५
 श्रुत्वैतत्पञ्च शक्राद्याः स्वेन रूपेण तेऽभवन् । षष्ठः सत्यनलश्चाभूत्स्वरूपस्थः स भूपतिः ॥ २७६
 तस्मिन्सा दमयन्ती तां फुल्लेन्दीवरसुन्दरीम् । दृशं वरणमालां च दृष्ट्वा राज्ञि नले न्यधात् ॥ २७७
 पपात पुष्पवृष्टिश्च नभोमध्यात्ततो नृपः । विवाहमङ्गलं भीमश्चके तस्या नलस्य च ॥ २७८
 विहितोचितपूजाश्च तेन वैदर्भभूता । नृपा यथागतं जग्मुर्देवाः शक्रादयश्च ते ॥ २७९
 शक्रादयस्तु ददृशुर्द्वौ कलिद्वारौ पथि । बुद्धा च दमयन्त्यर्थमागतौ तौ च तेऽब्रुवन् ॥ २८०
 न गन्तव्यं विदर्भेषु तत एवागता वयम् । वृत्तः स्वयंवरो राजा दमयन्त्या नलो वृतः ॥ २८१
 तच्छ्रुत्वैवोचतुः पापौ तौ कलिद्वारौ रुषा । देवान्भवादृशांस्त्यक्त्वा यत्स मर्त्यो वृतस्तथा ॥ २८२
 तदवश्यं करिष्यामो वियोगमुभयोस्तयोः । एवं कृतप्रतिज्ञौ तौ निवर्त्य ययुस्ततः ॥ २८३
 नलश्च सप्त दिवसान्स्थित्वा श्वशुरवेशमनि । दमयन्त्या समं वध्वा कृतार्थो निषधानगात् ॥ २८४
 तन्नासीत्प्रेम दंपत्योर्गौरीशर्वाधिकं तयोः । शर्वस्य गौरी देहार्थं तस्य त्वात्मैव साभवत् ॥ २८५
 कालेन चेन्द्रसेनाख्यं दमयन्ती नलात्सुतम् । प्रसूते स्म तदन्वेकामिन्द्रसेनां च कन्यकाम् ॥ २८६
 तावच्च स कलिश्छिद्रं तस्यानुच्छास्त्रवर्तिनः । नलस्यासीच्चिरं चिन्वन्प्रतिज्ञातार्थनिश्चितः ॥ २८७
 अथैकदानुपास्यैव संध्यामक्षालिताङ्गिकः । स सुष्वाप नलः पानमदेन मुषितस्मृतिः ॥ २८८
 छिद्रमेतदवाप्यैव दत्तदृष्टिर्दिवानिशम् । कलिस्तस्य शरीरान्तर्नलस्य प्रविवेश सः ॥ २८९

तेन देहप्रविष्टेन कलिना स नलो नृपः । विहाय धर्म्यमाचारमाचचार यथारुचि ॥ २९०
 अक्षैरदीव्यहासीभिररस्तासत्यमब्रवीत् । असेवत दिवा स्वप्नं स जजागार रात्रिषु ॥ २९१
 चकाराकारणं कोपमन्यायेनार्थमाददे । अवमानं सतां चक्रे संमानमसतां च सः ॥ २९२
 तद्भातरं पुष्कराख्यं तथैवोत्क्रान्तसत्पथम् । छिद्रं प्राप्य शरीरान्तःप्रविष्टो द्वापरो व्यधात् ॥ २९३
 कदाचित्पुष्कराख्यस्य गृहे तस्यानुजस्य सः । नलो ददर्श दान्ताख्यं सुन्दरं धवलं वृषम् ॥ २९४
 लोभान्मृगयमानाय तं तस्मै ज्यायसे न सः । द्वापरग्रस्ततद्भक्तिः पुष्कराख्यो वृषं ददौ ॥ २९५
 जगाद तं च यद्यस्ति वाञ्छास्मिन्वृषभे तव । तद्व्यूतेन विजित्यैनं मत्तः स्त्रीकुरु मा चिरम् ॥ २९६
 तच्छ्रुत्वा स नलो मोहात्प्रतिपेदे तथेति तत् । ततः प्रववृते ब्रूतं तयोर्भ्रात्रोः परस्परम् ॥ २९७
 पुष्कराख्यस्य स वृषो नलस्येभादयः पणः । जिगाय पुष्कराख्यश्च नलो मुहुरजीयत ॥ २९८
 दिनैर्द्वित्रैर्बले कोपे हारितेऽपि दुरोदरात् । न नलो वार्यमाणोऽपि चचाल कलिविद्धुतः ॥ २९९
 तेन मत्वा गतं राज्यं दमयन्ती निजौ शिशू । रथोत्तमं समारोप्य प्राहिणोत्सपितुर्गृहम् ॥ ३००
 तावन्नलेन राज्यं खं समग्रमपि हारितम् । ततः स पुष्कराख्येन जगदे जितकाशिना ॥ ३०१
 त्वयान्यद्वारितं सर्वं तत्तत्सोक्षणः पणस्य मे । दमयन्तीमिदानीं त्वं ब्रूते प्रतिपणं कुरु ॥ ३०२
 इत्युक्तिवात्यया तस्य नलोऽनल इव ज्वलन् । न चाकालेऽब्रवीत्किञ्चिन्न च चक्रे पणक्रियाम् ॥ ३०३
 ततः स पुष्कराख्यस्तमवादीन्न करोषि चेत् । भार्यां पणं तदस्मान्मे देशान्निर्याहि तत्सखः ॥ ३०४
 तच्छ्रुत्वैव नलो देशादमयन्त्या समं ततः । निरगाद्राजपुरुषैरा सीमान्तं प्रवासितः ॥ ३०५
 हा नलस्यापि यत्रेद्वगवस्था कलिना कृता । तत्रोच्यतां किमन्येषां किमीणामिव देहिनाम् ॥ ३०६
 धिग्धिक्किर्धर्मं निःस्नेहं गजर्षीणमपीदृशाम् । विपदामास्पदं ब्रूतं कलिद्वापरजीवितम् ॥ ३०७
 अथ भ्रातृद्वैतैश्चर्यो विदेशं स नलो ब्रजन् । दमयन्त्या सह प्राप क्षुधाक्लान्तो वनान्तरम् ॥ ३०८
 तत्र साकं तया दर्भभिन्नपेशलपादया । स विश्रान्तः सरस्तीरे हंसौ द्वावैक्षतागतौ ॥ ३०९
 आहारार्थं च स तयोर्ग्रहणायोत्तरीयकम् । चिक्षेप तच्च ह्रस्वैव हंसौ तौ तस्य जग्मतुः ॥ ३१०
 हंसरूपेण तावेतावक्षौ वासोऽप्युपेत्य ते । ह्रत्वा गताविति नलः स वाचं चाशृणोदिवः ॥ ३११
 उपविश्यैकवस्त्रोऽथ स युक्त्या विमना नृपः । पन्थानं दर्शयामास दमयन्त्याः पितुर्गृहे ॥ ३१२
 अयं मार्गो विदर्भेषु प्रिये पितृगृहे तव । अयमङ्गेषु मार्गोऽयमपरः कोशलेषु च ॥ ३१३
 तच्छ्रुत्वा दमयन्ती सा शङ्कितेवाभवत्तदा । त्यक्ष्यन्निवार्यपुत्रो मे मार्गं किं वक्तव्यसाविति ॥ ३१४
 ततस्तौ फलमूलात्रौ वने तत्र निशागमे । श्रान्तौ संविशतः स्मोभौ दंपती कुशसंस्तरे ॥ ३१५
 दमयन्ती शनैर्निद्रामध्वविन्ना जगाम सा । नलो गन्तुमनास्वासीदनिद्रः कलिमोहितः ॥ ३१६
 उत्थाय चैकवस्त्रां तां दमयन्तीं विमुच्य सः । छिन्नं तदुत्तरीयार्थं प्रावृत्य च ततो ययौ ॥ ३१७
 दमयन्ती च राज्यन्ते प्रबुद्धा तं पतिं वने । अपश्यन्ती गतं त्यक्त्वा विललाप विचिन्त्य सा ॥ ३१८
 हार्यपुत्र महासत्त्व रिपावपि कृपापर । हा मद्वत्सल केनासि मयि निष्करुणीकृतः ॥ ३१९
 एकाकी च कथं पञ्चामटवीषु प्रयास्यसि । कस्ते श्रमापनोदाय परिचर्यां करिष्यति ॥ ३२०
 मौलिमालापरागेण रञ्जितौ यौ महीभुजाम् । तौ ते पथि कथं पादौ धूलिः कलुषयिष्यति ॥ ३२१
 हरिचन्दनचूर्णेनाप्यालिप्तं सहते न यत् । अङ्गं सहिष्यते तत्ते मध्याह्नार्कातपं कथम् ॥ ३२२
 किं मे बालेन पुत्रेण किं दुहित्रा किमात्मना । तवैकस्य शिवं देवाः कुर्वतां यद्यहं सती ॥ ३२३

इत्येकक्रानुशोचन्ती दमयन्ती नलं तदा । तत्पूर्वदार्शितेनैव प्रतस्थे सा ततः पथा ॥ ३२४
 कथंचिच्चातिचक्राम नदीशैलवनाटवीः । नातिचक्राम भक्तिं तु सा भर्तेरि कथंचन ॥ ३२५
 सतीतेजश्च मार्गे तामरक्षद्येन लुब्धकः । भस्मीकृतोऽहेस्त्रातायां तस्यां गतमनाः क्षणात् ॥ ३२६
 ततो दैवाद्वणिक्सार्धेनान्तरामिलितेन सा । सह गत्वा पुरं प्राप सुबाह्वाख्यस्य भूपतेः ॥ ३२७
 तत्र सा राजसुतया दूरादृष्ट्वैव हर्म्यतः । सौन्दर्यप्रीतयानाय्य स्वमात्रे प्राभृतीकृता ॥ ३२८
 तस्याः पार्श्वे महादेव्या सा तस्यौ च तदादृता । त्यक्त्वा गतो मां भर्तेति पृष्टा चैतावदब्रवीत् ॥ ३२९
 तावच्च तत्पिता भीमो नलोदन्तमवेत्य तम् । तयोरन्वेषणायाप्राप्नोतिदक्षु विसृष्टवान् ॥ ३३०
 तन्मध्याच्च सुषेणाख्य एकस्तत्सचिवो भ्रमन् । सुबाहो राजधानीं तां प्राप ब्राह्मणरूपभृत् ॥ ३३१
 स तत्र दमयन्तीं तामागन्तुंश्चिन्वतीं सदा । अद्राक्षीत्साप्यपश्यत्तं दुःखिता पितृमन्त्रिणम् ॥ ३३२
 अन्योन्यं प्रत्यभिज्ञाय समेत्य रुदतः स्म तौ । तथा यथात्र राज्ञी सा सुबाहोस्तदबुध्यत ॥ ३३३
 यावच्चानाय्य सा देवी तौ यथावस्तु पृच्छति । बुबुधे दमयन्तीं तां तावत्त्वभगिनीसुताम् ॥ ३३४
 ततः सा भर्तुरावेद्य तां संमान्य पितुर्गृहम् । रथेऽधिरोप्य व्यसृजत्ससुषेणां ससैनिकाम् ॥ ३३५
 तत्र सा दमयन्त्यासीत्प्राप्तापत्यद्वया ततः । पित्रापि दृश्यमाना सा भर्तुर्वती विचिन्वती ॥ ३३६
 तत्पिता व्यसृजच्चारानन्वेष्टुं तं च तत्पतिम् । सूदस्यन्दनविद्याभ्यां दिव्याभ्यामुपलक्षितम् ॥ ३३७

बालां वने प्रसुप्तां नृशंस संलय्य कुमुदिनीकान्ताम् ।

प्राप्येवाम्बरखण्डं चन्द्रादृश्यः क्व यातोऽसि ॥

३३८

एवं भवद्भिर्वक्तव्यं स्थितः शङ्कयेत यत्र सः । इत्यादिदेश चारांस्तान्स च भीमो महीपतिः ॥ ३३९
 अत्रान्तरे स राजा च नलस्तस्मिन्वने निशि । प्रावृत्तार्धपटो दूरं गत्वा दावाग्रिमैक्षत ॥ ३४०
 भो महासत्त्व यावन्न दृष्ट्वेऽहमबलोऽमुना । अपसारय मां तावद्दावाग्नेनिकटादितः ॥ ३४१
 इत्यत्र तद्वचः श्रुत्वा दत्तदृष्टिर्ददर्श सः । आबद्धमण्डलं नागं नलो दावानलान्तिके ॥ ३४२
 फणारत्नप्रभाजालजटिलं वनवह्निना । गृहीतमिव तेनोग्रहेतिहस्तेन मूर्धनि ॥ ३४३
 उपेत्य कृपयांसे तं कृत्वा नीत्वा च दूरतः । त्यक्तुमिच्छति यावत्स तावन्नागोऽब्रवीत्स तम् ॥ ३४४
 गणयित्वा दशान्यानि पदानि नय मामितः । ततः स प्रययावेवं पदानि गणयन्नलः ॥ ३४५
 एकं द्वे त्रीणि चत्वारि पञ्च षट् सप्त शृण्वहे । अष्टौ नव दशेत्युक्तवन्तमुक्तिच्छलेन तम् ॥ ३४६
 नलं स्कन्धस्थितो नागो ललाटान्ते ददंश सः । तेन ह्रस्वभुजः कृष्णो विरूपः सोऽभवन्नृपः ॥ ३४७
 ततोऽवतार्य स्कन्धात्तं स राजा पृष्टवानहिम् । को भवान्का कृता चेयं त्वया मे प्रत्युपक्रिया ॥ ३४८
 एतन्नलवचः श्रुत्वा स नागः प्रत्युवाच तम् । राजन्कार्कोटिनामानं नागराजमवेहि माम् ॥ ३४९
 दंशो गुणाय च मया दत्तस्ते तच्च वेत्स्यसि । गूढवासे च वैरूप्यं महतां कार्यसिद्धये ॥ ३५०
 गृहाण चाग्निशौचाख्यमिदं वस्त्रयुगं मम । अनेन प्रावृतेनैव स्वं रूपं प्रतिपत्स्यसे ॥ ३५१
 इत्युक्त्वा दत्तद्वस्त्रयुगे कार्कोटके गते । नलस्तस्माद्गताद्गत्वा क्रमेण प्राप कोशलान् ॥ ३५२
 कोशलाधिपतेस्तत्र ऋतुपर्णस्य भूपतेः । स ह्रस्वबाहुनामा सन्सूदत्वं शिश्रिये गृहे ॥ ३५३
 भोजनानि च यत्तस्य चक्रे दिव्यरसानि सः । तेन प्रसिद्धिं प्रापात्र रथविज्ञानतस्तथा ॥ ३५४
 तत्रस्थे ह्रस्वबाह्वाख्ये नले तस्मिन्कदाचन । विदर्भराजचारेषु तेष्वेकोऽत्र किलाययौ ॥ ३५५
 ह्रस्वबाहुरितीहास्ति स्वविद्यारथविद्ययोः । नलतुल्यो नवः सूद इति चारोऽत्र सोऽशृणोत् ॥ ३५६

नलं संभाव्य तं बुद्ध्या चास्थाने नृपतेः स्थितम् । युत्तया स तत्र गत्वैतां पपाठार्थी प्रभूदिताम् ३५७
बालां वने प्रसुप्तां नृशंस संत्यज्य कुमुदिनीकान्ताम् ।

प्राप्यैवाम्बरखण्डं चन्द्रादृश्यः क्व यातोऽसि ॥

३५८

तच्छ्रुत्वोन्मत्तवाक्याभं तत्रस्था अवजज्ञिरे । सूदच्छब्दस्थितस्त्वत्र स नलः प्रत्युवाच तम् ॥ ३५९
क्षीणोऽम्बरैकदेशं चन्द्रः प्राप्यान्यमण्डलं प्रविशन् ।

कुमुदिन्या यददृश्यो जातस्तत्का नृशंसता तस्य ॥

३६०

एतत्तदुत्तरं श्रुत्वा सत्यं संभाव्य तं नलम् । विपदुद्धूतवैरूप्यं चारः सोऽथ ययौ ततः ॥

३६१

विदर्भान्प्राप्य भीमाय राज्ञे भार्यायुताय सः । दमयन्त्यै च तत्सर्वं दृष्टश्रुतमवर्णयत् ॥

३६२

ततोऽत्र दमयन्ती सा पितरं स्वैरगमव्रीत् । निःसंदेहं स एवार्यपुत्रः सूदमिषं श्रितः ॥

३६३

तत्तदानयने युक्तिर्मन्मता क्रियतामिह । ऋतुपर्णस्य नृपतेस्तस्य दूतो विसृज्यताम् ॥

३६४

प्राप्तमात्रञ्च तं भूपमेवं तत्र ब्रवीतु सः । गतः कापि नलो राजा प्रवृत्तिर्नास्य बुध्यते ॥

३६५

तत्प्रातः कुरुते भूयो दमयन्ती स्वयंवरम् । अतोऽद्यैव विदर्भेषु शीघ्रमागम्यतामिति ॥

३६६

ततः श्रुतैतद्घातेन स रथज्ञानिना नृपः । एकाहेनार्यपुत्रेण साकं ध्रुवमिहैष्यति ॥

३६७

एवं सपितृकालोच्य संदिश्य च तथैव सा । कोशलान्व्यसृजहूतं दमयन्ती यथोचितम् ॥

३६८

तेनर्तुपर्णो गत्वा स तथैवोक्तः समुत्सुकः । जगाद सूदरूपं तं प्रणयात्पार्श्वगं नलम् ॥

३६९

ह्रस्वबाहो रथज्ञानं ममास्तीत्यवदद्भवान् । तत्प्रापय विदर्भान्मामद्यैवोत्सहस यदि ॥

३७०

तच्छ्रुत्वैव नलो बाढं प्रापयामीत्युदीर्य सः । गत्वा वगश्चान्संयोज्य सज्जं चक्रे रथोत्तमम् ॥

३७१

स्वयंवरप्रवादोऽयं जाने मत्प्राप्तये तथा । कृतो न दमयन्ती तु सा स्वप्रेऽपीदृशी भवेत् ॥

३७२

तत्तत्र तावद्गच्छामि पश्यामीति विचिन्त्य सः । गजस्तस्यर्तुपर्णस्य सज्जं रथमुपानयत् ॥

३७३

आरूढे च नृपे तस्मिन्तं संवाहयितुं रथम् । नलः प्रवृत्ते ताक्ष्यजवजैत्रेण गंहसा ॥

३७४

रथवेगच्युतं वस्त्रं प्राप्तुं रथविधारणम् । ब्रुवाणमथ मार्गे तमृतुपर्णं नलोऽब्रवीत् ॥

३७५

राजन्क तव तद्वस्त्रमनेनैव क्षणेन हि । बहूनि योजनान्येष व्यतिक्रान्तो रथस्तव ॥

३७६

श्रुत्वैतदृतुपर्णस्तमवादीदद्गद्गद् मे । रथज्ञानमिदं तुभ्यमक्षज्ञानं ददाम्यहम् ॥

३७७

येन वश्या भवन्त्यक्षाः संख्याज्ञानं च जायते । संप्रत्येव च पश्यात्र वदामि प्रत्ययं तव ॥

३७८

दृश्यतेऽग्रे तरुर्योऽयं संख्यामेतस्य तेऽधुना । वचम्यहं फलपर्णानां गणयित्वा च पश्य ताम् ॥

३७९

इत्युक्त्वा फलपर्णानि यावन्त्येव जगाद सः । नलेन गणितान्यासंस्तावन्येवात्र शाखिनः ॥

३८०

ततो नलो रथज्ञानमृतुपर्णाय तद्ददौ । ऋतुपर्णोऽप्यदादक्षज्ञानं तस्मै नलाय तत् ॥

३८१

परीक्षते स्म तज्ज्ञानं नलो गत्वापरे तरौ । सम्यक्च बुबुधे संख्या पञ्चादिष्वत्र तेन सा ॥

३८२

ततो हृष्यति यावत्स तावत्तस्य शरीरतः । निरगात्पुरुषः कृष्णस्तं स कोऽसीति पृष्ठवान् ॥

३८३

अहं कलिः शरीरान्तर्दमयन्तीवृतस्य ते । ईर्ष्या प्राविशं तेन भ्रष्टा द्यूतेन ते श्रियः ॥

३८४

तत्स्त्वां दशता तेन कार्कोटेन तदा वने । न दग्धस्त्वमहं त्वेष पश्य दग्धस्त्वयि स्थितः ॥

३८५

मिथ्या परापकारो हि कृतः स्यात्कस्य शर्मणे । तद्गच्छाम्यवकाशो हि नास्त्यन्येषु न वत्स मे ॥

३८६

इत्युक्त्वा स कलिस्तस्य तिरोऽभूत्सोऽपि तत्क्षणम् । जातधर्ममतिः प्राप्ततेजाः प्राग्वदभून्नलः ॥

३८७

आगत्य चारुह्य रथं तस्मिन्नेवाह्नि तं जवात् । विदर्भानृतुपर्णं तं प्रापयामास भूपतिम् ॥

३८८

स चोपहस्यमानोऽत्र पृष्टागमनकारणैः । ऋतुपर्णो जनै राजगृहासन्ने समावसत् ॥ ३८९
 प्राप्तं तं तत्र बुद्धा सा श्रुताश्चर्यग्रथना । दमयन्ती जहर्षान्तः संभावितनलागमा ॥ ३९०
 विससर्जार्थ सा तत्त्वमन्वेष्टुं चेटिकां निजाम् । सा चान्विष्यागता चेटी तामुवाच प्रियोत्सुकाम् ॥ ३९१
 देवि गत्वा मयान्विष्टमेष यः कोशलेश्वरः । स्वयंवरप्रवादं ते मिथ्या श्रुत्वा किलागतः ॥ ३९२
 आनीतो रथवाहेन सूदेन ह्रस्वबाहुना । एकेनैव दिनेनाद्य रथविज्ञानशालिना ॥ ३९३
 स च तत्सूदशालायां गत्वा सूदो मयेक्षितः । कृष्णवर्णो विरूपश्च प्रभावः कोऽपि तस्य तु ॥ ३९४
 अक्षिप्तमेव यत्तस्य पानीयं चरुषूद्रतम् । काष्ठान्यनर्पिताग्नीनि स्वयं प्रज्वलितानि च ॥ ३९५
 क्षणाच्च भोजनैस्तैर्निष्पन्नं दिव्यमेव च । एतद्दृष्ट्वा महाश्चर्यं ततश्चाहमिहागता ॥ ३९६
 एतच्चेटीमुखाच्छ्रुत्वा दमयन्ती व्यचिन्तयत् । वश्यामिवरुणः सूदो रथविद्यारहस्यवित् ॥ ३९७
 आर्यपुत्रो भवत्येष गतो वैरूप्यमन्यथा । जाने मद्विप्रयोगार्तं जिज्ञासेऽहं तदप्यमुम् ॥ ३९८
 इति संकल्प्य युक्त्या स्वौ सह चेष्ट्या तयैव सा । तस्यान्तिकं दर्शयितुं प्राहिणोद्धारकावुभौ ॥ ३९९
 स तौ निजशिशू दृष्ट्वा कृत्वा चाङ्गे नलश्चिरम् । बद्धधाराप्रवाहेण तूष्णीमरुददश्रुणा ॥ ४००
 ईदृशावेव मे बालौ मातामहगृहे स्थितौ । जातं मे तत्स्मृतेर्दुःखमित्युवाच च चेटिकाम् ॥ ४०१
 सा शिशुभ्यां सहागल्य चेटी सर्वं शशंस तत् । दमयन्त्यै ततः सापि जातास्था सुतरामभूत् ॥ ४०२
 अपरेद्युश्च तां प्रातः स्वचेटीमादिदेश सा । गत्वा तमृतुपर्णस्य सूदं मद्बचनाद्बद्ध ॥ ४०३
 श्रुतं मया यद्भवता तुल्यो नान्योऽस्ति सूपकृत् । तन्ममाद्य तयागल्य व्यञ्जनं साध्यतामिति ॥ ४०४
 तथेति स तदा गत्वा नलश्चेष्ट्या तयार्थितः । ऋतुपर्णमनुज्ञाप्य दमयन्तीमुपाययौ ॥ ४०५
 सत्यं ब्रूहि नलो राजा यदि त्वं सूदरूपभृत् । चिन्ताब्धिमग्नां पारं मां प्रापयाद्येत्युवाच सा ॥ ४०६
 तच्छ्रुत्वा स नलः स्नेहहर्षदुःखत्रपाकुलः । अवाङ्मुखः प्राप्तकालं तामुवाचाश्रुगद्गदम् ॥ ४०७
 स एवास्मि नलः सत्यं पापः कुलिशकर्कशः । त्वां संतापयता येन व्यामोहादनलायितम् ॥ ४०८
 इत्युक्तवान्स पृष्टोऽभूदमन्यन्त्या तया नलः । यद्येवं तर्ह्यरूपत्वं कथं प्राप्तो भवानिति ॥ ४०९
 ततः स तस्मै खोदन्तं नलः कृत्स्नमवर्णयत् । कार्कोटसख्यादारभ्य कलिनिर्गमनावधिम् ॥ ४१०
 तदैव चाग्निशौचं तद्वत्तं कार्कोटकेन सः । प्रावृत्य वस्त्रयुगलं रूपं सं प्रत्यपद्यत ॥ ४११

दृष्ट्वा नलं पुनरवाप्तनिजाभिरामरूपं तमाशु विकसद्बदनारविन्दा ।

नेत्राम्बुभिः शमितदुःखदवानलेव हर्षं कमप्यनुपमं दमयन्त्यवाप ॥

४१२

बुद्धा च तत्परिजनात्प्रमदप्रवृत्तादागत्य तत्र सहसा स विदर्भराजः ।

भीमो नलं समभिनन्द्य कृतानुरूपपूजं महोत्सवमयं स्वपुरं चकार ॥

४१३

हसता हृदि भीमभूभुजा कृतसंवृत्युपचारसत्क्रियः ।

ऋतुपर्णनृपोऽपि तं नलं प्रतिपूज्याथ जगाम कोशलान् ॥

४१४

अथ निषधनरेश्वरो निजं कलिदौरात्म्यविजृम्भितं नलः ।

श्वशुराय स तत्र वर्णयन्नवसत्प्राणसमासखः सुखम् ॥

४१५

गत्वालैपैश्च दिनैस्ततः स निषधान्सैन्यैः सह आशुरै-

रक्षज्ञानजितं विधाय विनतं तं पुष्कराख्यं पुनः ।

धर्मात्मा कृतसंविभागमनुजं देहाद्गतद्वापगं	
राज्यं स्वं दमयन्त्यवाप्तिस्खितो भेजे यथावन्नलः ॥	४१६
इति स व्याख्याय कथां नगरे तागापुरे द्विजः सुमनाः ।	
राजसुतां बन्धुमतीं प्रोषितपतिकामुवाच तां भूयः ॥	४१७
एवं देवि महान्तो विषह्य दुःखं भजन्ति कल्याणम् ।	
अनुभूयास्तमनं किल दिनकृत्प्रमुखा व्रजन्त्युदयम् ॥	४१८
तस्मात्त्वमपि तमाप्स्यसि पतिमनघे प्रोषितागतं न चिरान् ।	
कुरु धृतिमर्गतिं परिहर विहर च पतिकामनालाभैः ॥	४१९
इति तं द्विजमुक्तयुक्तवाक्यं बहुनाभ्यर्च्य धनेन सद्गुणं सा ।	
अवलम्ब्य धृतिं प्रतीक्षमाणा दयितं बन्धुमती स्वमत्र तस्थौ ॥	४२०
अल्पैरेव च तस्या दिनैः स पतिराययौ महीपालः ।	
देशान्तरे स्थितां तां जननीमादाय पितृसहितः ॥	४२१
आगत्य चामृतांशुः पार्वण इव वारिराशिजललक्ष्मीम् ।	
जननयनोत्सवदायी बन्धुमतीं नन्दयामास ॥	४२२
अथ तत्र तया सहितस्तत्पित्रा पूर्वदत्तराज्यधुरः ।	
स महीपालो बुभुजे राजा सत्रीप्सितान्भोगान् ॥	४२३
इत्यात्ममन्त्रिमरुभूतिमुखान्निशम्य चित्रां कथायाज्दण्डनुरागरम्याम् ।	
रामासखः स नरवाहनदत्तदेवो वत्सेश्वरस्य तनया स्वप्नेऽर्पितुष्यत् ॥	४२४
इति महाकविश्रीसोमदेवभट्टविरचिते कथासरित्सागरेऽलंकारवतीलम्बके षष्ठस्तरङ्गः ।	

समाप्तश्चायमलंकारवतीलम्बको नवमः ।

॥ श्रीः ॥

महाकविश्रीसोमदेवभट्टविरचितः

कथासरित्सागरः ।

शक्तियशो नाम दशमो लम्बकः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्धतम् ।
प्रसह्य रसयन्ति ये विगतविघ्नलब्धर्द्धयो
धुरं दर्धात वैबुधीं भुवि भवप्रसादेन ते ॥

प्रथमस्तगङ्गाः ।

अवारणीयं रिपुभिर्वारणीयं करं नुमः । हेरम्बस्य ससिन्दूरमसिं दूरमघच्छिदम् ॥ १
पायाद्वः पुरदाहाय शंभोः संदधतः शग्म । समं व्यग्रेषु नेत्रेषु तृतीयमधिकं स्फुरत् ॥ २
रक्तारुणा नृसिंहस्य कुटिला नि 'तयार्थित' । नखश्रेणी च दृष्टिश्च निहन्तु दुरितानि वः ॥ ३
एवं वत्सेश्वरसुतः कौशाम्ब्यां सौन्दर्यः सह । नरवाहनदत्तः स तस्थौ भार्यासखः सुखी ॥ ४
एकदा चास्थिते तस्मिन्नास्थानस्थस्य तत्पितुः । वत्सेश्वरस्य विज्ञप्त्यै तद्वासी वणिगाययौ ॥ ५
स रत्नदत्तनामा तं प्रतीहारनिवेदितः । प्रविश्य नत्वा गजानं वणिगेवं व्यजिज्ञपत् ॥ ६
नाम्ना वसुधरो देव दग्निद्रोऽस्तीह भारिकः । अकस्माच्च ददत्त्वादन्पिबन्धाय स दृश्यते ॥ ७
कौतुकाच्च गृहं नीत्वा यथेष्टं पानभोजनम् । दत्त्वा स क्षीवतां नीत्वा मया पृष्टोऽब्रवीदिदम् ॥ ८
लब्धं राजकुलद्वारात्सरत्नं कटकं मया । उत्पात्र्य रत्नमेकं च ततो विक्रीतवानहम् ॥ ९
तच्च दीनारलक्षेण मूल्येन वणिजो मया । दत्तं हिगण्यगुप्तस्य तेनाद्याहं सुखं स्थितः ॥ १०
इत्युक्त्वा दर्शितं तेन देवनामाङ्कितं मम । कटकं यत्ततो देव विज्ञप्तोऽद्य मया प्रभुः ॥ ११
एतच्छ्रुत्वा स वत्सेशस्तन्नानाययति स्म तौ । भारिकं तं सवलयं सरत्न वणिजं च तम् ॥ १२
हन्त स्मृतं प्रकोष्ठान्मे भ्रष्टमेतत्पुरभ्रमे । इति तत्कटकं दृष्ट्वा स राजाभिदधे स्वयम् ॥ १३
निहुतं राजनामाङ्कं लब्ध्वा किं कटकं त्वया । इति पृष्टोऽथ सभ्यैः स राजाग्रे भारिकोऽभ्यधात् ॥ १४
भारजीवी कुतो वेद्मि राजनामाक्षराण्यहम् । दारिद्र्यदुःखदग्धेन लब्ध्वैतत्स्वीकृतं मया ॥ १५
इत्युक्ते तेन रत्नार्थमाक्षिप्तः सोऽब्रवीद्वणिक् । प्रसह्य(?)मूल्येन मया गृहीतं रत्नमापणे ॥ १६
न चास्य राजाभिज्ञानमस्ति तन्मय(?)मुच्यते । मूल्यात्पञ्चसहस्री तु नीतानेन परं स्थितम् ॥ १७
एतद्विरण्यगुप्तस्य वचो यौगन्धरायणः । श्रुत्वा तत्र स्थितोऽवादीन्नात्र दोषोऽस्ति कस्यचित् ॥ १८

१ 'मूल्येनाप्रसह्य मया' इति पुस्तकान्तरपाठः. २ 'न चास्ति' इति पुस्तकान्तरपाठः. ३ 'तदयमुच्यते' इति पुस्तकान्तरपाठः.

दरिद्रस्यालिपिज्ञस्य भण्यतां भारिकस्य किम् । दारिद्र्यात्क्रियते चौर्यं लब्धं केनोज्झितं पुनः ॥ १९
 मूल्यान रत्नग्राही च न वाच्यो वणिगप्यसौ । एतन्महामन्त्रिवचो वत्सेशः श्रद्धे तदा ॥ २०
 दत्त्वा पञ्चसहस्रीं च भारिकेण व्ययीकृताम् । हिरण्यगुप्ताद्वणिजो रत्नं तस्मात्स्वमाददे ॥ २१
 भारिकं चाकरोन्मुक्तं गृहीत्वा कटकं निजम् । भुक्तपञ्चसहस्रीको गतभीः सोऽप्यगाद्रुहम् ॥ २२
 विश्वस्तघाती पापोऽयमिति चान्तर्द्विषन्नृपः । रत्नदत्तं स वणिजं कार्यार्थं तममानयत् ॥ २३
 गतेषु तेषु राजाग्रगतोऽवोचद्वसन्तकः । अहो दैवाभिशाप्तानां प्राप्तोऽप्यर्थः पलायते ॥ २४
 अस्य भद्रघटोदन्तः संवृत्तो भारिकस्य यत् । तथाहि कश्चिदासीत्प्राक्पुरे पाटलिपुत्रके ॥ २५
 शुभदत्तः स नाम्ना च प्रत्यहं काष्ठभारकम् । वनादानीय विक्रीय पुष्पाति स्म कुटुम्बकम् ॥ २६
 एकदा चागतो दूरं वनं दैवाद्दर्श सः । तत्रस्थांश्चतुरो यक्षान्दिव्याभरणवाससः ॥ २७
 ते भीतं वीक्ष्य तं प्रीत्या सर्वे पृष्ट्वा यथातथम् । बुद्ध्वा दरिद्रमुत्पन्नकृपा यक्षा बभाषिरे ॥ २८
 इहास्मदन्तिके तिष्ठ भद्र कर्मकरो भवन् । अल्लेशं गृहनिर्वाहं करिष्यामो वयं तव ॥ २९
 इत्युक्तस्तैस्तथेत्यासीच्छुभदत्तस्तदन्तिके । स्नानादिपरिचर्यां च कृत्स्नां तेषां चकार सः ॥ ३०
 संजाते भोजनस्थाने यक्षास्ते जगदुश्च तम् । आहारमस्मान्मुतो देहि भद्रघटादिति ॥ ३१
 अन्तःशून्यं स तं दृष्ट्वा घटं यावद्विलम्बते । तावत्ते गुह्यका भूयस्तमाहुः सस्मिताननाः ॥ ३२
 शुभदत्त न वेत्ति त्वं क्षिप हस्तं घटान्तरे । यथेष्टं लप्स्यसे सर्वं घटः कामप्रदो ह्यसौ ॥ ३३
 तच्छ्रुत्वा प्रक्षिपत्यन्तः पाणिं यावद्धटान्तरे । तावदाहारपानादि कामितं दृष्टवानसौ ॥ ३४
 । शुभदत्तो ददौ तेभ्यो बुभुजे च स्वयं ततः ॥ ३५
 एवं परिचरन्यक्षान्भक्त्या भीत्या च सोऽन्वहम् । तस्थौ कुटुम्बचिन्तार्तः शुभदत्तस्तदन्तिके ॥ ३६
 तत्कुटुम्बं च दुःखार्तं स्वप्रादेशेन गुह्यकैः । आश्वासितं तत्प्रसादाद्रमते स्म ततश्च सः ॥ ३७
 मासमात्रेण यक्षास्ते शुभदत्तं तमभ्यधुः । तुष्टाः स्मस्तेऽनया भक्त्या ब्रूहि किञ्चिद्दाम ते ॥ ३८
 तच्छ्रुत्वा स जगदैतांस्तुष्टाः स्थ यदि सत्यतः । एष भद्रघटस्तन्मे युष्माभिर्दीयतामिति ॥ ३९
 ततस्तमूचुर्यक्षास्ते नैतं शक्यसि रक्षितुम् । भङ्गे पलायते ह्येष तद्गुणीष्वापरं वरम् ॥ ४०
 इत्युक्तोऽपि स यक्षैस्तैः शुभदत्तोऽपरं यदा । वरं नैच्छत्तदा तस्मै ते तं भद्रघटं ददुः ॥ ४१
 ततः प्रणम्य तान्हृष्टो घटमादाय तं जवात् । गृहं स शुभदत्तः स्वं प्राप नन्दितबान्धवः ॥ ४२
 तत्र तस्माद्धटालब्ध्वा भोजनादि निवेश्य तत् । गुप्त्यर्थमन्यभाण्डेषु सोऽभुङ्क्त स्वजनैः सह ॥ ४३
 भारमुक्तो भजन्भोगान्पानमत्तोऽथ जातु सः । कुतस्तवैषा भोगश्रीरित्यपृच्छयत बन्धुभिः ॥ ४४
 स व्यक्तमब्रुवन्मूढो गर्वेणैप्सितकामदम् । गृहीत्वा घटकं स्कन्धे प्रारभे बत नर्तितुम् ॥ ४५
 नृत्यतस्तस्य च स्कन्धान्मदोद्रेकस्खलद्गतेः । स भद्रघटको यातः पतित्वा भुवि खण्डशः ॥ ४६
 तदैव चाक्षतीभूय स जगाम यथागतम् । पूर्वावस्थां च स प्राप शुभदत्तो विषादवान् ॥ ४७
 तदेवं पानदोषादिप्रमादाहतबुद्धयः । अभव्याः प्राप्तमप्यर्थं नैव जानन्ति रक्षितुम् ॥ ४८
 इति भद्रघटाख्यानहासं श्रुत्वा वसन्तकात् । उत्थाय चक्रे वत्सेशः स्नानाहारादिकाः क्रियाः ॥ ४९
 नरवाहनदत्तोऽपि स्नात्वा भुक्त्वान्तिके पितुः । दिनान्ते सखिभिः साकं जगाम भवनं निजम् ॥ ५०
 तत्र रात्रावनिद्रं तं शयनीयगतं सुहृत् । शृण्वत्सु सचिवेष्वेतेष्ववोचन्मरुभूतिकः ॥ ५१
 दासीसङ्गेच्छया देव जाने नान्तःपुरं त्वया । आह्वयं सापि नाह्वता तेन निद्राद्य नास्ति ते ॥ ५२

तत्किमद्यापि वेश्यासु जानन्नप्यनुरज्यसे । नद्यासां चास्ति सद्भावस्तथा चैतां कथां शृणु ॥	५३
अस्तीह चित्रकूटाख्यमृद्धिमन्नगरं महत् । तत्राभूद्रत्नवर्माख्यो महाधनपतिर्वणिक् ॥	५४
ईश्वराराधनादेकस्तस्य सूनुरजायत । अतश्चेश्वरवर्माणं नाम्ना चक्रे स तं सुतम् ॥	५५
अधीतविद्यमासन्नयौवनं वीक्ष्य तं च सः । एकपुत्रो वणिक्कुख्यो रत्नवर्मा व्यचिन्तयत् ॥	५६
रूपिणी कुसृतिः सृष्टा धनप्राणापहारिणी । आढ्यानां यौवनान्धानां वेश्या नामेह वेधसा ॥	५७
तदर्पयामि कुट्टन्याः कस्याश्चिदमुमात्मजम् । वेश्याव्याजोपशिक्षार्थं येन ताभिर्न वञ्च्यते ॥	५८
इत्यालोच्य स पुत्रेण सहैवेश्वरवर्मणा । यमजिह्वाभिधानायाः कुट्टन्याः सदनं ययौ ॥	५९
तत्र स्थूलहनुं दीर्घदशनां भुम्रनासिकाम् । शिक्षयन्तीं दुहितरं कुट्टनीं तां ददर्श सः ॥	६०
धनेन पूज्यते पुत्रि सर्वो वेश्या विशेषतः । तच्च नास्त्यनुरागिण्या रागं वेश्या लजेदतः ॥	६१
दोषाग्रदूतो रागो हि वेश्यापश्चिमसंध्ययोः । मिथ्यैव दर्शयेद्वेश्या तं नटीव सुशिक्षिता ॥	६२
रञ्जयेत्तेन सा पूर्वं दुह्याद्रक्तं ततो धनम् । दुग्धार्थं च लजेदन्ते प्राप्नार्थं पुनराहरेत् ॥	६३
समो यूनि शिशौ वृद्धे विरूपे रूपवत्यपि । वेश्याजनो यो मुनिवत्स चार्थं परमश्रुते ॥	६४
इति ब्रुवाणां दुहितुस्तामुपागात्स कुट्टनीम् । रत्नवर्मा कृतातिथ्यस्तथा च समुपाविशत् ॥	६५
अब्रवीत्तां च पुत्रो मे लयार्थं शिक्ष्यतामयम् । वेश्योषित्कला येन वैदग्ध्यं प्राप्नुयादसौ ॥	६६
दीनाराणां सहस्रं च निष्क्रयं ते ददाम्यहम् । तच्छ्रुत्वा तस्य कामं तं प्रतिपेदे तथेति सा ॥	६७
ततो वित्तीयं दीनारान्पुत्रं तस्यै समर्प्य च । स तमीश्वरवर्माणं रत्नवर्मा ययौ गृहम् ॥	६८
अथात्रेश्वरवर्मा स यमजिह्वागृहे कलाः । वर्षेणैकेन शिक्षित्वा पितुस्तस्य गृहं ययौ ॥	६९
प्राप्तषोडशवर्षश्च पितरं तमुवाच सः । अर्थोद्धि धर्मकामौ नः पूजार्थोदर्थतः प्रर्थौ ॥	७०
एवमुक्तवते तस्मै श्रद्धाय स तथेति तत् । पञ्चानां द्रव्यकोटीनां भाण्डं प्रीतो ददौ पिता ॥	७१
तदादाय वणिक्पुत्रः ससार्थः स शुभेऽहनि । प्रायादीश्वरवर्मार्थं स्वर्णद्वीपाभिवाञ्छया ॥	७२
गच्छन्क्रमात्पथि प्राप स काञ्चनपुराभिधम् । नगरं तत्र चासन्नबाह्योद्याने समावसत् ॥	७३
स्नातभुक्तानुलिप्तश्च प्रविश्य नगरेऽत्र सः । युवा प्रेक्षणकं द्रष्टुमेकं देवकुलं ययौ ॥	७४
तत्रापश्यच्च नृत्यन्तीं सुन्दरीं नाम लासिकीम् । तारुण्यवातोच्छलितां रूपाब्धेर्लहरीमिव ॥	७५
दृष्ट्वैव तां तदा सोऽभूत्तदेकगतमानसः । क्रुद्धेव कुट्टनीशिक्षा दूरे तस्याभवद्यथा ॥	७६
वयस्यं प्रेष्य नृत्तान्ते प्रार्थयामास तां च सः । धन्यास्मीति वदन्ती च प्रह्ला साप्यन्वमन्यत ॥	७७
स्थापयित्वा निवासे स्वे निपुणान्भाण्डरक्षिणः । तस्या ईश्वरवर्मासौ सुन्दर्या वसतिं ययौ ॥	७८
तस्मिन्मकरकट्याख्या तन्माता तमुपागतम् । अमानयद्दृहाचारैस्तैस्तैस्तत्समयोचितैः ॥	७९
निशागमे वासगृहं स्फुरद्रत्नवितानकम् । न्यस्तपर्यङ्कशयनं प्रावेश्यत तथा च सः ॥	८०
तत्रारमत सुन्दर्या तयानुमतया सह । विचित्रकरणे नृत्ते सुरते च विदग्धया ॥	८१
गाढदर्शितरागां तां पार्श्वोदनपगामिनीम् । दृष्ट्वा द्वितीयेऽह्नि ततो निर्गन्तुं नाशकश्च सः ॥	८२
ददौ च हेमरत्नादिलक्षाणां पञ्चविंशतिम् । तस्यै दिनद्वये तस्मिन्सुन्दर्यै स वणिग्युवा ॥	८३
प्राप्तं मया धनं भूरि नाहं प्राप्ता भवादृशम् । स एव चेन्मया प्राप्तः किं धनेन करोम्यहम् ॥	८४
इत्यसत्त्वानुबन्धेन सुन्दरीं तदगृह्णीतीम् । माता मकरकट्येवमेकापत्यैव साह तम् ॥	८५

इदानीमस्मदीयं यत्तदस्यैव स्वकं धनम् । तन्मध्ये स्थापयित्वा तद्दृष्टतां पुत्रि का क्षतिः ॥ ८६
 इत्युक्त्वा सुन्दरी मात्रा कृच्छ्रादिव तदग्रहीत् । मेने चेश्वरवर्मा तां मूढः सत्यानुरागिणीम् ॥ ८७
 तस्या रूपेण नृत्तेन गीतेन च हृतात्मनः । वणिजोऽत्र स्थितस्याथ तस्य मासद्वयं ययौ ॥ ८८
 तावच्च तस्यै सुन्दर्यै कोट्यौ द्वे स ददौ क्रमात् । अथोपेत्यार्थदत्ताख्यः सखा स्वैरमुवाच तम् ॥ ८९
 सखे किं कुट्टनीशिक्षा सा यन्नोपार्जितापि ते । कातरस्यास्त्रविद्येव निष्फलावसरे गता ॥ ९०
 वेश्याप्रेमणि सद्भावो यदस्मिन्बुध्यते त्वया । सत्यं भवति किं जातु जलं मरुमरीचिषु ॥ ९१
 तत्सर्वं क्षीयते यावदिहैव न धनं तव । तावद्भ्रजामो बुद्धा हि क्षमेतैतत्पिता न ते ॥ ९२
 इत्युक्तस्तेन मित्रेण वणिक्पुत्रो जगाद सः । सत्यं न वेश्यास्वाश्वासः सुन्दरी तु न तादृशी ॥ ९३
 क्षणं हि मामपश्यन्ती मुञ्चेत्प्राणानसौ सखे । तद्गत्वा बोधयत्वेतां गन्तव्यं यदि सर्वथा ॥ ९४
 एवमुक्तः स तेनार्थदत्तस्तस्यैव संनिधौ । मातुर्मकरकट्याश्च सुन्दरीमवदत्ततः ॥ ९५
 तव तावदसामान्या प्रीतिरीश्वरवर्मणि । गन्तव्यं चाधुनावश्यं स्वर्णद्वीपं वणिज्यया ॥ ९६
 ततः प्राप्स्यत्ययं लक्ष्मीं ययागत्य त्वदन्तिके । यावत्कालं सुखं स्थास्यत्यनुमन्यस्व तत्सखि ॥ ९७
 तच्छ्रुत्वा साश्रुनयना पश्यन्तीश्वरवर्मणः । मुखं कृतविषादा सा सुन्दरी च तमभ्यधात् ॥ ९८
 यूयं जानीत किमहं वच्म्यन्तमनवेक्ष्य कः । कस्य प्रत्येति तदलं यद्विधत्तां विधिर्मम ॥ ९९
 तच्छ्रुत्वोवाच माता तां मा दुःखं धृतिरस्तु ते । एष्यत्येव प्रियोऽयं ते सिद्धार्थस्त्वां न हास्यति ॥ १००
 इति माता किलाश्वास्य कृतसंविच्छया सह । मार्गाग्रे गुप्तमेकस्मिन्कूपे जालमकारयत् ॥ १०१
 तदा चेश्वरवर्माभूत्तद्दोलारूढमानसः । शुचेवाल्पाल्पमाहागपानं चक्रे च सुन्दरी ॥ १०२
 गीतवादित्रनृत्तेषु न बबन्ध रतिं च सा । आश्वासयते स्म प्रणयैस्तैरैरीश्वरवर्मणा ॥ १०३
 ततो दिने वयस्योक्ते सुन्दरीमन्दिरात्ततः । चचालेश्वरवर्मा स कुट्टनीकृतमङ्गलः ॥ १०४
 अनुवव्राज चोदश्रुः सुन्दरी तां समातृका । नगराद्वहिरा कूपाद्वद्वान्तर्जालकात्ततः ॥ १०५
 ततो निवर्त्य यावच्च सुन्दरीं तां प्रयाति सः । तावदात्मा तथा कूपे जालपृष्ठे निचिक्षिपे ॥ १०६
 हा हा स्वामिनि हा पुत्रीत्याक्रन्दः सुमहांस्ततः । दासीनां भृत्यवर्गस्य तन्मातुश्चात्र शुश्रुवे ॥ १०७
 तेन प्रतिनिवृत्त्यैव समिञ्चः स वणिक्सुतः । कुपे क्षिप्ततनुं कान्तां बुद्धा मोहमगात्क्षणम् ॥ १०८
 सप्रलापं च शोचन्ती तस्मिन्मकरकट्यथ । खानवातारयद्भृत्यान्कूपे स्निग्धान्ससंविदः ॥ १०९
 रज्जुभिस्तेऽवतीर्थैव दिष्टया जीवति जीवति । इत्युक्त्वा तां ततः कूपादुत्क्षिपन्ति स्म सुन्दरीम् ॥ ११०
 उत्क्षिप्ता मृतकल्पं सा कृत्वात्मानं निवेदितम् । प्रत्यागतं वणिक्पुत्रमालापं शनकैर्ददौ ॥ १११
 समाश्रुतां समादाय हृष्टस्तां सानुगः प्रियाम् । आगादीश्वरवर्मासौ प्रत्यावृत्त्यैव तद्गृहम् ॥ ११२
 निश्चित्य सुन्दरीप्रेमप्रत्ययं जन्मनः फलम् । तत्प्राप्तिमेव मत्वा स यात्राबुद्धिं पुनर्जहौ ॥ ११३
 ततो बद्धस्थितिं तत्र सोऽर्थदत्तः सखा पुनः । तमभ्यधात्सखे मोहात्किमात्मा नाशितस्त्वया ॥ ११४
 मा भूत्ते सुन्दरीस्नेहप्रत्ययः कूपपाततः । अतर्क्या कुट्टनीकूटरचना हि विधेरपि ॥ ११५
 पितुश्च क्षपितार्थः किं वक्ष्यसे यास्यसि क्व वा । तदितोऽद्यापि निर्याहि कल्याणे चेन्मतिस्तव ॥ ११६
 एतत्तस्य वचः सख्युरवधीर्यं वणिग्युवा । मासेनान्यद्व्ययीचक्रे तत्र कोटित्रयं स तत् ॥ ११७
 ततो हृतस्वो दत्तार्थचन्द्रकः सुन्दरीगृहात् । तथा मकरकट्याथ कुट्टन्या निरवास्यत ॥ ११८
 अर्थदत्तादयस्ते च गत्वा स्वनगरं द्रुतम् । तत्पित्रे तत्समाचख्युर्यथावृत्तमशेषतः ॥ ११९

स तत्पिता रत्नवर्मा तद्गुह्यं दुःखितो भृशम् । कुट्टनीं यमजिह्वां तां गत्वा बोचद्वणिक्पतिः ॥ १२०
 गृहीत्वा मूल्यमीदृक्स लया मे शिक्षितः सुतः । हतं मकरकट्या यत्सर्वस्वं तस्य हेलया ॥ १२१
 इत्युक्त्वा पुत्रवृत्तान्तं तस्यै स तमवर्णयत् । ततः सा यमजिह्वा तं वृद्धकुट्टन्यभाषत ॥ १२२
 आनाययेह पुत्रं ते करिष्यामि तथा यथा । तस्या मकरकट्यास्तत्सर्वस्वं स हरिष्यति ॥ १२३
 एवं तया प्रतिज्ञाते कुट्टन्या यमजिह्वा । तदैव शीघ्रं संदिश्य वृत्त्या दानपुरःसरम् ॥ १२४
 रत्नवर्मा ततस्तस्य पुत्रस्यानयनाय सः । तन्मित्रमर्थदत्तं च प्रजिघाय हितैषिणम् ॥ १२५
 अर्थदत्तः स गत्वा च तत्काश्चनपुरं पुरम् । तस्मै तं सर्वसंदेशं शशंसेश्वरवर्मणे ॥ १२६
 पुनस्तं चाब्रवीन्मित्र नाकार्षीस्त्वं वचो हि मे । तदद्य वेश्यासद्भावो दृष्टः प्रत्यक्षतस्त्वया ॥ १२७
 अर्थचन्द्रस्त्वया प्राप्तो दत्त्वा तत्कोटिपञ्चकम् । कः प्राज्ञो वाञ्छति स्नेहं वेश्यासु सिकतासु च ॥
 किमुच्यते वा भवतो वस्तुधर्मोऽयमीदृशः । तावद्विदग्धो वीरश्च नरो भागी शुभस्य च ॥ १२९
 यावत्पतति नैवासौ रामाविभ्रमभूमिषु । तदागच्छ पितुः पार्श्वं मन्युप्रतिकृतिं कुरु ॥ १३०
 इत्युक्त्वा सोऽर्थदत्तेन तेनानीयत सत्वरम् । आश्रास्येश्वरवर्मासौ पितुः पार्श्वमुपागतः ॥ १३१
 पित्रा चैकसुतस्नेहात्सान्वयित्वैव तेन सः । नीतोऽभूद्यमजिह्वायाः कुट्टन्या निकटं पुनः ॥ १३२
 प्रष्टुश्चात्र तयाचख्यौ सोऽर्थदत्तमुखेन तम् । स्वोदन्तं सुन्दरीकूपनिपातान्तं धनक्षयम् ॥ १३३
 यमजिह्वा ततोऽवादीदहमेवापराधिनी । यद्विस्मृत्य मया मायामेतामेष न शिक्षितः ॥ १३४
 कूपे मकरकट्या हि जालमन्तर्न्यबध्यत । तत्पृष्ठे सुन्दरी देहमक्षिपन्न ममार यत् ॥ १३५
 तदत्रास्ति प्रतीकार इत्युक्त्वा सापि कुट्टनी । आनाययत्स्वदासीभिरालं नाम स्वमर्कटम् ॥ १३६
 दत्त्वाप्रे स्वं च दीनारसहस्रं तमुवाच सा । निगिलेति ततः सोऽपि शिक्षितस्तन्निगीर्णवान् ॥ १३७
 पुत्रास्मै विंशतिं देहि देह्यस्मै पञ्चविंशतिम् । षष्टिमस्मै शतं चास्मा इति नानाव्ययेषु च ॥ १३८
 दाप्यमानो निगीर्णीस्तांस्तयात्र यमजिह्वा । उद्गीर्योद्गीर्य दीनारांस्तथैव स कपिर्ददौ ॥ १३९
 आलयुक्तिं प्रदर्श्यैतां यमजिह्वाब्रवीत्पुनः । गृह्णेश्वरवर्मस्त्वमेतं मर्कटपोतकम् ॥ १४०
 पुनस्तत्सुन्दरीवेश्म प्राग्वद्गत्वा दिने दिने । एवं गुप्तनिगीर्णीस्तान्मृगयस्वामुतो व्यये ॥ १४१
 दृष्ट्वा चिन्तामणिप्रख्यं सैतमालं च सुन्दरी । दत्त्वा ते प्रार्थ्य सर्वस्वं कपिमेकं ग्रहीष्यति ॥ १४२
 गृहीततद्वनो दत्त्वा निगीर्णाहर्द्वयव्ययम् । इमं तस्यै ततो दूरं यायास्वमविलंबितम् ॥ १४३
 इत्युक्त्वा यमजिह्वा तत्तस्माथीश्वरवर्मणे । मर्कटं तं ददौ भाण्डं पिता कोटिद्वयस्य च ॥ १४४
 तद्गृहीत्वैव स प्रायात्तत्काश्चनपुरं पुनः । सृष्टाग्रदूतः सुन्दर्या तद्गृहं प्रविवेश च ॥ १४५
 सा तं साधनसर्वस्वं निर्वन्धमिव सुन्दरी । अभ्यनन्दत्सुहृदं कण्ठाश्लेषादिसंभ्रमैः ॥ १४६
 विश्वास्येश्वरवर्मार्थं तत्समक्षं क्षणान्तरे । आलमानय गत्वेति सोऽर्थदत्तमभाषत ॥ १४७
 तथेति तेन गत्वा च समानीयत मर्कटः । निगीर्णपूर्वदीनारसहस्रं स जगाद तम् ॥ १४८
 आल पुत्र प्रयच्छाद्य दीनाराणां शतत्रयम् । आहारपानस्य कृते ताम्बूलादिव्यये शतम् ॥ १४९
 शतं मकरकट्यै च देह्यम्बायै द्विजातिषु । शतं शेषं सहस्राद्यत्सुन्दर्यै तत्समर्पय ॥ १५०
 एवमीश्वरवर्मोक्तो मर्कटः स तथैव तान् । उद्गीर्योद्गीर्य दीनारान्प्राङ्निगीर्णान्व्ययेष्वदात् ॥ १५१
 इत्थं युक्त्यानया नित्यं यावदीश्वरवर्मणा । आलो व्ययेषु दीनारान्दाप्यते पक्षमात्रकम् ॥ १५२
 तावन्मकरकट्येवं सुन्दरी च व्यचिन्तयत् । अहो चिन्तामणिरयं सिद्धोऽस्य कपिरूपधृत् ॥ १५३

दिने दिने सहस्रं यो दीनाराणां प्रयच्छति । एषोऽमुना चेदस्माकं दत्तः सिद्धं मनोरथैः ॥ १५४
 इत्यालोच्य समं मात्रा विजनेऽर्थयते स्म तम् । सुन्दरीश्वरवर्माणं भुक्तोत्तरसुखस्थितम् ॥ १५५
 प्रसादो मयि सत्यं चेदालमेतं प्रयच्छ मे । तच्छ्रुत्वेश्वरवर्मा तं निजगाद हसन्निव ॥ १५६
 असौ तातस्य सर्वस्वं तच्च दातुं न युज्यते । इत्युचिवांसं च पुनः सुन्दरी तमुवाच सा ॥ १५७
 ददामि पञ्चकोटीर्वस्तदयं दीयतामिति । तत ईश्वरवर्मा च निश्चित्यैव जगाद तम् ॥ १५८
 ददासि यदि सर्वस्वमिदं वा नगरं मम । तथापि युज्यते नैष दातुं किमिति कोटिभिः ॥ १५९
 श्रुत्वैतत्सुन्दरी स्माह सर्वस्वं ते ददाम्यहम् । देह्येतं मर्कटं मद्यमम्बा कुप्यतु नाम मे ॥ १६०
 इत्युक्त्वा सुन्दरी पादौ जग्राहेश्वरवर्मणः । ऊचुस्ततोऽर्थदत्ताद्या दीयतां यद्भवत्विति ॥ १६१
 ततश्चेश्वरवर्मा तं तथा दातुममन्यत । अनयत्सह सुन्दर्या दिनं तच्च प्रहृष्टया ॥ १६२
 प्रातश्चाभ्यर्थमानायै सुन्दर्यै मर्कटं स तम् । निगीर्णगुप्तदीनारसहस्रद्वितयं ददौ ॥ १६३
 तन्मूल्यं गृहसर्वस्वं तस्याश्वादाय तत्क्षणम् । ततः प्रायादुतं चागात्स्वर्णद्वीपं वणिज्यया ॥ १६४
 सुन्दर्यै च प्रहृष्टायै ददावालो दिनद्वयम् । स सहस्रं सहस्रं तान्दीनारान्याचितः कपिः ॥ १६५
 तृतीयेऽह्नयसकृत्प्रीत्या याच्यमानोऽप्यसौ यदा । नादात्किञ्चित्तदा मुष्टया सुन्दरी तमताडयत् ॥ १६६
 स ताडितः क्रुधोत्पत्य मर्कटो दशनैर्नखैः । सुन्दर्यास्तज्जनन्याश्च ग्रन्थोः पाटितवान्मुखम् ॥ १६७
 ततस्तज्जननी सा तं सवद्रक्तमुखी क्रुधा । लगुडैस्ताडयामास तेनालोऽत्र ममार सः ॥ १६८
 तं मृतं वीक्ष्य सर्वस्वं नष्टमालोच्य दुःखिता । प्राणत्यागोद्यता साभूज्जनन्या सह सुन्दरी ॥ १६९
 जालं मकरकट्या तत्कृत्वा यस्य हतं धनम् । आलं कृत्वाद्य तेनास्याः सर्वस्वं सुधिया हतम् ॥ १७०
 तयान्यस्य कृतं जालमालं ज्ञातं तु नात्मनः । इत्युवाचात्र विज्ञातवृत्तान्तो विहसज्जनः ॥ १७१
 ततः सा सुन्दरी कृच्छ्राद्देहत्यागाद्यवर्त्यत । स्वजनैर्जननीयुक्ता नष्टार्था पाटितानना ॥ १७२
 स चार्जिताधिकश्रीकः स्वर्णद्वीपात्ततोऽचिरात् । आगादीश्वरवर्मा तच्चित्रकूटे पितुर्गृहम् ॥ १७३
 तमुपागतमर्जितामितार्थं सुतमालोक्य पिता च रत्नवर्मा ।
 अभिपूज्य स कुट्टनीं धनेन यमजिह्वां सुमहोत्सवं चकार ॥ १७४
 स च विदितातुलमायो विरक्तचेता विलासिनीसङ्गे ।
 आसीदीश्वरवर्मा ततोऽत्र कृतदारसंग्रहः स्वगृहे ॥ १७५
 एवं नरेश वनिताहृदये न जातु कूटादृते वसति सत्यकथालवोऽपि ।
 तत्सार्थसाध्यगमनासु सदैव तासु शून्याटवीष्विव रमेत न भूतिकामः ॥ १७६
 इति मरुभूतेर्वदनाच्छ्रुत्वा स यथावदालजालकथाम् ।
 नरवाहनदत्तस्तच्छ्रुत्वा जहास गोमुखादियुतः ॥ १७७
 इति महाकविश्रीसोमदेवभट्टविरचिते कथासरित्सागरे शक्तियशोलम्बके प्रथमस्तरङ्गः ।

द्वितीयस्तरङ्गः ।

एवं वेश्यास्वसद्भावे कथिते मरुभूतिना । आचख्यौ गोमुखो धीमांस्तद्वत्कुमुदिकाकथाम् ॥ १
 आसीद्विक्रमसिंहाख्यः प्रतिष्ठाने महीपतिः । व्यधायि विधिनान्वर्थो यः सिंह इव विक्रमे ॥ २
 यस्येश्वरस्य सुभगा नदीनप्रभवा प्रिया । अलंकारतनुर्देवी शशिलेखेति चाभवत् ॥ ३
 तमेकदा स्वनगरे स्थितं संभूय गोत्रजाः । पञ्चषा गृहमागत्य राजानं पर्यवेष्टयन् ॥ ४

महाभटो वीरबाहुः सुबाहुः सुभटस्तथा । नृपः प्रतापादित्यश्च सर्वेऽप्येते महाबलाः ॥	५
तेषु सामादि युञ्जानं निराकृत्य स्वमन्त्रिणम् । राजा विक्रमसिंहोऽसौ युद्वायैषां विनिर्ययौ ॥	६
प्रवृत्ते शस्त्रसंपाते स नृपः सैन्ययोर्द्वयोः । शौर्यदर्पाद्रजारूढः प्रविवेशाहवं स्वयम् ॥	७
धनुर्द्वितीयं दृष्ट्वा तं दलयन्तं द्विषच्चमूम् । महाभटाद्याः पञ्चापि राजानोऽभ्यपतन्समम् ॥	८
तद्वले च समं भूयस्खिलेऽप्यभिधावति । बलं विक्रमसिंहस्य तदतुल्यमभज्यत ॥	९
ततोऽनन्तगुणाख्यस्तं मन्त्री पार्श्वस्थितोऽब्रवीत् । भग्नमस्मद्वलं तावज्जयो नास्तीह सांप्रतम् ॥ १०	
विधूयास्मान्कृतश्चायं बलवद्विग्रहस्त्वया । तच्छिवायाधुनापीदं मदीयं वचनं कुरु ॥	११
अवरुह्य द्विपादस्मादारुह्य च तुरङ्गमम् । एहान्यविषयं यावो जीवञ्जेतास्यरीन्पुनः ॥	१२
इति मन्त्रिगिरि स्वैरमवतीर्थ स वारणात् । हयारूढः समं तेन स्वबलान्निर्ययौ पुनः ॥	१३
ययौ च वेषच्छन्नः सन्सहितस्तेन मन्त्रिणा । राजा विक्रमसिंहोऽसौ क्रमादुज्जयिनीं पुरीम् ॥ १४	
तस्यां कुमुदिकाख्यायाः प्रख्यातवसुसंपदः । मन्त्रिद्वितीयो वसतिं विलासिन्या विवेश सः ॥	१५
अकस्मात्तं गृहायातं दृष्ट्वा सापि व्यचिन्तयत् । पुरुषातिशयः कोऽपि ममायं गृहमागतः ॥	१६
तेजसा लक्षणैश्चैष महान्राजेति सुच्यते । तन्मे यथेप्सितं सिध्येदीदृक्चेत्स्वीकृतो भवेत् ॥	१७
इत्यालोच्य तमुत्थाय स्वागतेनाभिनन्द्य च । चकार महदातिर्ध्वं राज्ञः कुमुदिकास्य सा ॥	१८
विश्रान्तं च जगादैर्न राजानं सा क्षणान्तरे । धन्याहमद्य सुकृतं प्राक्तनं फलितं मम ॥	१९
देवेन स्वयमागत्य यदृहं मे पवित्रितम् । तदनेन प्रसादेन क्रीता दासीयमस्मि ते ॥	२०
यदस्ति मे हस्तिशतं हयानां द्वे तथायुते । मन्दिरं पूर्णरत्नं च तदायत्तमिदं तव ॥	२१
इत्युक्त्वा सा कुमुदिका राजानं तमुपाचरत् । स्नानादिनोपचारेण महार्हेण समन्त्रिकम् ॥	२२
ततस्तन्मन्दिरे साकं तथा तन्नार्पितस्वया । राजा विक्रमसिंहोऽसौ खिन्नस्तस्थौ यथासुखम् ॥	२३
बुभुजे द्रविणं तस्या याचकेभ्यो ददौ च सः । न च सादर्शयत्तस्य विकारं तुष्यति स्म तु ॥	२४
अहो मय्यनुरक्तेयमिति तुष्टं ततो नृपम् । तं सोऽनन्तगुणो मन्त्री रहोऽवादीत्सहस्थितः ॥	२५
वेश्यानां देव सद्भावो नास्त्येव कुरुते पुनः । यत्ते कुमुदिका भक्तिं न जाने तत्र कारणम् ॥	२६
एतत्तस्य वचः श्रुत्वा स राजा निजगाद तम् । मैवं कुमुदिका प्राणानपि मुञ्चति मत्कृते ॥	२७
न चेत्प्रत्येपि तदहं प्रत्ययं दर्शयामि ते । इत्युक्त्वा तं स्वसचिवं राजा व्याजमिमं व्यधात् ॥	२८
शनैः कृशीकृत्य तनुं मितपानोऽल्पभोजनः । चकार मृतमात्मानं निश्चेष्टं लुठिताङ्गकम् ॥	२९
ततोऽधिरोप्य शिबिकां निन्ये परिजनेन सः । श्मशानं शोचतानन्तगुणे कृतकदुःखिते ॥	३०
सा च शोकात्कुमुदिका वार्यमाणापि बान्धवैः । आगत्य तेनैव समं समारोहञ्चितोपरि ॥	३१
यावन्न दीप्यते वह्निस्तावदन्वागतां स ताम् । बुद्ध्वा कुमुदिकां राजा समुत्तस्थौ सजृम्भिकम् ॥	३२
प्रत्युज्जीवित एषोऽत्र दिष्ट्या दिष्ट्येति वादिनः । सर्वे कुमुदिकायुक्तं निन्युस्तं स्वगृहं मुदा ॥	३३
अथोत्सवे कृते प्राप्तः स राजा प्रकृतिं रहः । कञ्चिद्दृष्टोऽनुरागोऽस्या इति तं स्माह मन्त्रिणम् ॥ ३४	
ततस्तं सोऽब्रवीन्मन्त्री न प्रत्येयेवमप्यहम् । अस्त्यत्र कारणं नूनं तत्पश्यामोऽत्र निश्चयम् ॥	३५
प्रकाशयामस्वात्मानमस्यै येनैतदर्पितम् । बलं मित्रबलं चान्यत्प्राप्य हन्यो रिपूरणे ॥	३६
एवं तस्मिन्वदत्येव मन्त्रिण्यत्राययौ पुनः । स गुप्तप्रहितश्चारः स च पृष्टोऽब्रवीदिदम् ॥	३७
वैरिभिर्विषयो व्याप्तः शशिलेखा तु लोकतः । देवी राज्ञो मृषा श्रुत्वा वि प्रप्तिं वह्निमाविशत् ॥ ३८	

एतच्चारवचः श्रुत्वा शोकाशनिहतस्तदा । हा देवि हा सतीत्यादि विललाप स भूपतिः ॥ ३९
 ततः क्रमेण विज्ञाततत्त्वा कुमुदिकात्र सा । एव्य विक्रमसिंहं तमाश्वासोवाच भूपतिम् ॥ ४०
 प्रागेव मम नादिष्टं किं देवेनाधुनापि यत् । धनैर्मदीयैः सबलैः क्रियतामरिनिग्रहः ॥ ४१
 इत्युक्तः स तथा कृत्वा तद्वनैरधिकं बलम् । ययौ राजा स्वमित्रस्य राज्ञो बलवतोऽन्तिकम् ॥ ४२
 तद्वलैः स्वबलैस्तैश्च सह गत्वा निहत्य तान् । पश्चात्परिनिनृपान्युद्धे तद्राज्यान्यप्यवाप सः ॥ ४३
 ततस्तुष्टः कुमुदिकां सोऽब्रवीत्तां सह स्थिताम् । प्रीतोऽस्मि ते तवाभीष्टं किं करोम्युच्यतामिति ॥ ४४
 अथावोचत्कुमुदिका सत्यं तुष्टोऽसि चेतप्रभो । तदुद्धरेदं हृच्छल्यमेकं मम चिरस्थितम् ॥ ४५
 उज्जयिन्यां द्विजसुतं श्रीधरं नाम मे प्रियम् । राज्ञालेपेनापराधने बद्धं तस्माद्विमोचय ॥ ४६
 दृष्ट्वा त्वां भाविकल्याणमुत्तमै राजलक्षणैः । एतत्कार्यक्षमं देव भक्त्या सेवितवत्यहम् ॥ ४७
 अभीष्टसिद्धिनैराश्यादारोहं त्वञ्चितामपि । विफलं जीवितं मत्वा विना तं विप्रपुत्रकम् ॥ ४८
 एवमुक्तवतीं तां स राजावोचद्विलासिनीम् । साधयिष्याम्यहं तत्ते धीरा सुवदने भव ॥ ४९
 इत्युक्त्वा मञ्जिवचनं संस्मृत्याचिन्तयञ्च सः । सत्यं वेश्यास्वसद्भावः प्रोक्तोऽनन्तगुणेन मे ॥ ५०
 अतस्तु पूर्णयैषा वराक्याः कामना मया । इति संकल्प्य सबलः स तामुज्जयिनीमगात् ॥ ५१
 श्रीधरं मोचयित्वा तं दत्त्वा च द्रविणं बहु । व्यधात्कुमुदिकां तत्र प्रियसंगमसुस्थिताम् ॥ ५२
 आगत्य च स्वनगरं मञ्जिमञ्जमलङ्घयन् । क्रमाद्विक्रमसिंहोऽसौ बुभुजे सकलां महीम् ॥ ५३
 एवं हृदयमज्ञेयमगार्थं वेशयोषिताम् । ॥ ५४
 इत्याख्याय कथां तस्मिन्विरते तत्र गोमुखे । नरवाहनदत्ताग्रे जगादाथ तपन्तकः ॥ ५५
 देव न प्रत्ययः स्त्रीषु चपलास्वखिलास्वपि । चिरण्टीष्वपि न ग्राह्यो वेशस्त्रीष्विव सर्वदा ॥ ५६
 इहैव यन्मया दृष्टमाश्चर्यं वच्मि तच्छृणु । बलवर्माभिधानोऽभूदस्यामेव वणिक्पुरि ॥ ५७
 चन्द्रश्रीस्तस्य भार्याभूत्सा च वातायनाग्रतः । भव्यं शीलहरं नाम ददर्शैकं वणिक्सुतम् ॥ ५८
 सखीगृहं तमानीय तन्मुखेनैव तत्क्षणम् । अरंस्त मदनाक्रान्ता तेन साकमलक्षिता ॥ ५९
 प्रत्यहं च समं तेन यावत्सा रमते तथा । तावत्तत्सङ्गिनी ज्ञाता समग्रैर्भृत्यबान्धवैः ॥ ६०
 एकस्तु बलवर्मा तां नाज्ञासीदसतीं पतिः । प्रायेण भार्यादौःशील्यं स्नेहान्धो नेक्षते जनः ॥ ६१
 अथ दाहज्वरस्तस्य समभूद्वलवर्मणः । तेन चान्यामवस्थां स क्रमात्संप्राप्तवान्वणिक् ॥ ६२
 तदवस्थेऽपि तस्मिन् तद्भार्या सा दिने दिने । अगादुपपतेस्तस्य निकटं स्वसखीगृहे ॥ ६३
 तत्रैव चास्यां तिष्ठन्त्यामन्येद्युस्तत्पतिर्मृतः । अगच्छत्सा च तदुद्धा तमापृच्छयाशु कामुकम् ॥ ६४
 आरोहञ्च समं तेन पत्या सा तच्छ्रुत्वा चिताम् । स्वजनैर्वार्यमाणापि शीलज्ञैः कृतनिश्चया ॥ ६५
 इत्थं दुरवधार्यैव स्त्रीचित्तस्य गतिः किल । अन्यासङ्गं च कुर्वन्ति म्रियन्ते च पतिं विना ॥ ६६
 एवं तपन्तकेनोक्ते क्रमाद्वरिशिखोऽभ्यधात् । अत्रापि देवदासस्य यदृत्तं तन्न किं श्रुतम् ॥ ६७
 कुटुम्बी देवदासाख्यो ग्रामे स ह्यभवत्पुरा । दुःशीलेति च तस्यासीन्नाम्नान्वर्धेन गेहिनी ॥ ६८
 तां चान्यपुरुषासक्तां विविदुः प्रातिवेशिकाः । एकदा देवदासोऽसौ कार्याद्राजकुलं ययौ ॥ ६९
 आनीय सा च तत्कालं तद्भार्या तद्वधैषिणी । गृहस्योपरिभूमौ तं निदधे परपूरुषम् ॥ ७०
 आगतं च तनस्तं सा देवदासं निजं पतिम् । निशीथे तेन जारेण भुक्तसुप्तमघातयत् ॥ ७१
 विसृज्योपपतिं तं च स्थित्वा तूष्णीं निशाल्ये । निर्गत्य चक्रन्द हतो भर्ता मे तत्स्करैरिति ॥ ७२

ततोऽत्र बन्धवोऽभ्येत्य दृष्ट्वावोचन्नयं यदा । चौरैर्हतः कथं नीतं न किञ्चिदपि तैरितः ॥ ७३
 इत्युक्त्वात्र स्थितं बालं पप्रच्छुस्ते तदात्मजम् । तातो हतस्ते केनेति ततः स स्पष्टमब्रवीत् ॥ ७४
 पृष्ठभूमाविहारुह्य कोऽप्यासीदिवसे युवा । रात्रौ तेनावतीर्यैव तातो मे पश्यतो हतः ॥ ७५
 अम्बा तु मां गृहीत्वादौ तातपार्श्वोत्तदोत्थिता । इत्युक्ते शिशुना बुद्ध्वा भार्याजारेण तं हतम् ॥ ७६
 जघ्नुस्तद्वन्धवोऽन्विष्य तज्जारं तं तदैव ते । स्वीकृत्य तं शिशुं तां च दुःशीलां निरवासयन् ॥ ७७
 इत्यन्यरक्तचित्ता स्त्रीभुजंगी हन्त्यसंशयम् । एवं हरिशिखेनोक्ते बभाषे गोमुखः पुनः ॥ ७८
 किमन्येनेह यदृत्तं वज्रसारस्य संप्रति । वत्सेशसेवकस्येह हास्यं तच्छूयतामिदम् ॥ ७९
 तस्य शूरस्य कान्तस्य सुरूपा मालवोद्भवा । वज्रसारस्य भार्याभूत्स्वशरीराधिकप्रिया ॥ ८०
 एकदा तस्य भार्यायास्तस्याः पुत्रान्वितः पिता । निमज्जणाय मालव्यः सोत्कटोऽभ्याययौ स्वयम् ॥ ८१
 वज्रसारोऽथ सत्कृत्य तं स राज्ञे निवेद्य च । निमज्जितस्तेन समं सभार्यो मालवं ययौ ॥ ८२
 मासमात्रं च विश्रम्य सोऽत्र श्वशुरवेशमनि । इहागाद्राजसेवार्थं तद्भार्या त्वास्त तत्र सा ॥ ८३
 ततो दिनेषु यातेषु वज्रसारमुपेत्य तम् । अकस्मात्क्रोधनो नाम सुहृदेवममाषत ॥ ८४
 भार्यां पितृगृहे त्यक्त्वा किं गृहं नाशितं त्वया । तत्रान्यपुरुषासङ्गः पापया हि कृतस्तया ॥ ८५
 आगतेन ततोऽद्यैतदाप्तेन कथितं मम । मा मंस्था वितथं तस्मान्निगृह्येतां वहापराम् ॥ ८६
 इत्युक्त्वा क्रोधने याते स्थित्वा मूढ इव क्षणम् । अचिन्तयद्वज्रसारः शङ्के सत्यं भवेदिदम् ॥ ८७
 आह्वायके विसृष्टेऽपि सान्यथा नागता कथम् । तदेतां स्वयमानेतुं यामि पश्यामि किं भवेत् ॥ ८८
 इति संकल्प्य गत्वैव मालवं श्वशुरौ स तौ । अनुज्ञाप्य गृहीत्वैतां भार्यां प्रस्थितवांस्ततः ॥ ८९
 गत्वा च दूरमध्वानं स युक्त्या वञ्चितानुगः । उत्पथेनाविशङ्कार्यामादाय गहनं वनम् ॥ ९०
 तत्रोपवेश्य मध्ये तां विजने वदति स्म सः । त्वमन्यपुरुषासक्तेत्यापान्मिन्नान्मया श्रुतम् ॥ ९१
 मया चात्र स्थितेनैव यदाहूतासि नागता । तत्सत्यं ब्रूहि नो चेद्वा करिष्ये निग्रहं तव ॥ ९२
 तच्छ्रुत्वा तमवादीत्सा तवैष यदि निश्चयः । तत्किं पृच्छसि मां यत्ते रोचते तत्कुरुष्व मे ॥ ९३
 इति सावज्ञमाकर्ण्य वचस्तस्याः स कोपतः । वज्रसारस्तरौ बद्धा लताभिस्तामताडयत् ॥ ९४
 वस्त्रं हरति यावच्च तस्यास्तावद्विलोक्य ताम् । नम्रां रिरंसा मूढस्य तस्याजायत रागिणः ॥ ९५
 ततो निवेश्य बद्धां तां रन्तुमाश्लिष्यति स्म सः । नेच्छति स्म च सा तेन प्रार्थ्यमाना जगाद च ॥ ९६
 लताभिस्ताडिता बद्धा यथाहं भवता तथा । यद्यहं ताडयेयं त्वां तत इच्छामि नान्यथा ॥ ९७
 तथेति प्रतिपेदे तत्स च व्यसनमोहितः । तृणसारीकृतश्चित्रं वज्रसारो मनोभुवा ॥ ९८
 ततः स हस्तपादं तं सा बबन्ध दृढं तरौ । तच्छ्रुत्वेनैव बद्धस्य कर्णनासं चकर्त सा ॥ ९९
 गृहीत्वा तस्य शस्त्रं च वासांसि च विधाय च । पापा पुरुषवेषं सा यथाकाममगात्ततः ॥ १००
 वज्रसारस्तु तत्रासीच्छिन्नव्रणनसिकः । गलता शोणितौघेन मानेन च नताननः ॥ १०१
 अथ तत्रागतः कश्चिदोषध्यर्थं वने भिषक् । दृष्ट्वा तं कृपयोन्मुच्य साधुः स्वं नीतवान्गृहम् ॥ १०२
 तत्र चाश्वासिनस्तेन शनैः स्वगृहमागमत् । स वज्रसारो न च तां चिन्वन्प्राप कुगेहिनीम् ॥ १०३
 अवर्णयच्च तं तस्मै वृत्तान्तं क्रोधनाय सः । तेनापि वत्सराजाग्रे कथितं सर्वमेव तत् ॥ १०४
 अयं निष्पौरुषामर्षः स्त्रीभूत इति भार्यया । पुंवेषोऽस्य हृतो नूनं निग्रहश्चोचितः कृतः ॥ १०५
 इति राजकुले सर्वजनोपहसितोऽपि सः । वज्रसार इहैवास्ते वज्रसारेण चेतसा ॥ १०६

तदेवं कस्य विश्वासः स्त्रीषु देवेति गोमुखे । उक्तवत्पथ भूयोऽपि जगाद मरुभूतिकः ॥ १०७
 अप्रतिष्ठं मनः स्त्रीणामत्रापि श्रूयतां कथा । पूर्वं सिंहबलो नाम राजाभूदक्षिणापथे ॥ १०८
 तस्य कल्याणवत्याख्या सर्वान्तःपुरयोषिताम् । प्रिया मालवसामन्तसुता भार्या बभूव च ॥ १०९
 तथा सह स राज्यं स्वं शासनृपतिरेकदा । निष्कालितोऽभूद्वलिभिर्देशात्संभूय गोत्रजैः ॥ ११०
 देवीद्वितीयः प्रच्छन्नं सायुधोऽल्पपरिच्छदः । स प्रतस्थे ततो राजा मालवं श्वशुरास्पदम् ॥ १११
 गच्छन्पथि च सोऽटव्यां सिंहमाधावितं पुरः । शूरः खड्गप्रहारेण द्विधा चक्रेऽवहेलया ॥ ११२
 वनद्विपं च गर्जन्तमायान्तं मण्डलैर्भ्रमन् । खड्गच्छिन्नकराङ्गीकं मुक्तारटिमपातयत् ॥ ११३
 एकाकी तस्करचमूर्विदलन्निव पङ्कजाः । ममाप्यारण्यविक्रान्तः करी कमलिनीरिव ॥ ११४
 एवं मार्गमतिक्रम्य दृष्टालङ्घुतविक्रमः । मालवं प्राप्य देवीं स्वां सोऽब्रवीत्सत्वसागरः ॥ ११५
 न मार्गवृत्तमेतन्मे वाच्यं पितृगृहे लया । लज्जैषा देवि का श्लाघा क्षत्रियस्य हि विक्रमे ॥ ११६
 इत्युक्त्वा च तथा साकं प्राविशत्तत्पितुर्गृहम् । संभ्रमात्तेन पृष्ठश्च निजं वृत्तान्तमुक्तवान् ॥ ११७
 संमान्य दत्तहस्त्यश्वस्तेनैव श्वशुरेण सः । गजानीकाभिधस्यागाद्राज्ञोऽतिबलिनोऽन्तिकम् ॥ ११८
 देवीं तु कल्याणवतीं भार्यां तां पितृवेश्मनि । तत्रैव स्थापयामास विपक्षविजयोद्यतः ॥ ११९
 तस्मिन्प्रयाते यातेषु दिवसेष्वेकदात्र सा । देवी वातायनाग्रस्था कंचित्पुरुषमैक्षत ॥ १२०
 स दृष्ट एव रूपेण तस्याश्चित्तमपाहरत् । स्मरेणाकृष्यमाणा च तत्क्षणं सा व्यचिन्तयत् ॥ १२१
 जानेऽहं नार्यपुत्राद्यत्सुरूपोऽन्यो न शौर्यवान् । धावत्येव तथाप्यस्मिन्पुरुषे बत मे मनः ॥ १२२
 तद्यदस्तु भजाम्येनमिति संचिन्त्य सा तदा । सख्यै रहस्यधारिण्यै स्वाभिप्रायं शशंस तम् ॥ १२३
 तयैवानाय्य नक्तं च वातायनपथेन सा । अन्तःपुरं तं पुरुषं रज्जुक्षिप्तं न्ववेशयत् ॥ १२४
 स प्रविष्टोऽत्र पुरुषो नैवाध्यासितुमोजसा । शशाक तस्याः पर्यङ्कं न्यषीदत्पृथगासने ॥ १२५
 तद्दृष्ट्वा बत नीचोऽयमिति यावद्विषीदति । राज्ञी सा तावदत्रागादुपरिष्टाद्भ्रमन्नहिः ॥ १२६
 तं विलोक्य भियोत्थाय सहसा पुरुषोऽत्र सः । धनुरादाय भुजगं जघान विशिखेन तम् ॥ १२७
 विपन्नपतितं तं च गवाक्षेणाक्षिपद्वहिः । हर्षेण तद्भयोत्तीर्णो ननर्त स च कातरः ॥ १२८
 नृत्यन्तं वीक्ष्य तं विभ्रा सा कल्याणवती भृशम् । दध्यौ धिग्धक्किमेतेन निःसत्त्वेनाधमेन मे ॥ १२९
 दृष्ट्वैव तद्विरक्तां तां चित्तज्ञा सा च तत्सखी । निर्गत्याशु प्रविश्यात्र जगाद कृतसंभ्रमा ॥ १३०
 आगतस्ते पिता देवि तदयं यातु संप्रति । यथागतेनैव पथा स्वगृहं त्वरितं युवा ॥ १३१
 एवं तयोक्ते निर्यातो रज्ज्वा वातायनाद्वहिः । भयाकुलः स पतितो न दैवात्पश्वतां गतः ॥ १३२
 गते तस्मिन्नवोचत्तां सा कल्याणवती सखीम् । सखि सुष्ठु कृतं नीचो यत्त्वयैष बहिष्कृतः ॥ १३३
 ज्ञातं त्वया मे हृदयं चेतो हि मम दूयते । भर्ता मे व्याघ्रसिंहादीन्निपात्यापह्नुते ह्रिया ॥ १३४
 अयं तु भुजगं हत्वा हीनसत्त्वः प्रनृत्यति । तत्तादृशं तं हित्वा किमस्मिन्मे प्राकृते रतिः ॥ १३५
 तदप्रतिष्ठितमर्तिं धिक् मां धिगथवा स्त्रियः । या धावन्त्यशुचिं हित्वा कर्पूरं मक्षिका इव ॥ १३६
 इति जातानुतापा सा राज्ञी नीत्वा निशां ततः । प्रतीक्षमाणा भर्तारमासीत्तत्र पितुर्गृहे ॥ १३७
 तावत्स दत्तान्यबलो गजानीकेन भूभुजा । गत्वा तान्गोत्रजान्पक्ष पापान्सिंहबलोऽवधीत् ॥ १३८

ततः स संप्राप्य पुनः स्वराज्यमानीय भार्यां च पितुर्गृहात्ताम् ।

प्रपूर्य तं च श्वशुरं धनौघैर्निष्कण्टकां क्षमां सुचिरं शशास ॥

१३९

इति प्रवीरे सुभगे च सत्पतौ विवेकिनीनामपि देव योषिताम् ।

चलं मनो धावति यत्र कुत्रचिद्विशुद्धसत्त्वा विरलाः पुनः स्त्रियः ॥

१४०

इति मरुभूतिनिगदितामाकर्ण्य कथां स वत्सराजसुतः ।

नरवाहनदत्तस्तां सुखसुप्तो नीतवान् रजनीम् ॥

१४१

इति महाकविश्रीसोमदेवभट्टविरचिते कथासरित्सागरे शक्तियशोलम्बके द्वितीयस्तरङ्गः ॥ २ ॥

तृतीयस्तरङ्गः ।

- ततः प्रातः कृतावश्यकार्यः स सचिवैः सह । नरवाहनदत्तः स्वमुद्यानं विहरन्त्ययौ ॥ १
- तत्रस्थश्च प्रभापुञ्जमादौ व्योम्नोऽप्यनन्तरम् । ततो विद्याधरीर्बह्वीरवतीर्णा ददर्श सः ॥ २
- तासां मध्ये च दीप्तानां ददर्शैकां स कन्यकाम् । ताराणामिव शीतांशुलेखां लोचनहारिणीम् ॥ ३
- विकसत्पद्मवदनां लोललोचनषट्पदाम् । सलीलहंसगमनां बहुदुत्पलसौरभाम् ॥ ४
- तरङ्गहारित्रिवलीलतालंकृतमध्यमाम् । साक्षादिव स्मरोद्यानवापीशोभाधिदेवताम् ॥ ५
- स्मरसंजीवनीं तां च दृष्ट्वा सोत्कलिकामतः । चान्द्रीं मूर्तिमिवाम्भोधिश्चक्षुमे स नृपात्मजः ॥ ६
- अहो सुन्दरनिर्माणवैचित्री काप्यसौ विधेः । इति शंसन्स सचिवैः सहितस्तामुपाययौ ॥ ७
- तिर्यक्प्रेमार्द्रया दृष्ट्या पश्यन्तीं तां च स क्रमात् । पप्रच्छ का लं कल्याणि किमिहागमनं च ते ॥ ८
- तच्छ्रुत्वा साध्वीकन्या शृणुतैतद्ब्रुवामि वः । अस्ति काश्चनशृङ्गाख्यं पुरं हैमं हिमाचले ॥ ९
- तत्रास्ति नाम्ना स्फटिकयशा विद्याधरेश्वरः । धार्मिकः कृपणानाथशरणागतवत्सलः ॥ १०
- तस्य हेमप्रभादेव्यां जातां गौरीवरोद्भवाम् । मां शक्तियशसं नाम जानीहि तनयामिमाम् ॥ ११
- पितुः प्राणप्रिया साहं पञ्चभ्रातृकनीयसी । अतोषयं तदादेशाद्भूतैः स्तोत्रैश्च पार्वतीम् ॥ १२
- तुष्टा सा सकला विद्या दत्त्वा मामेवमादिशत् । पितुर्देशगुणं पुत्रि भावि विद्याबलं तव ॥ १३
- नरवाहनदत्तश्च भर्ता तव भविष्यति । वत्सराजसुतो भाविचक्रवर्ती युचारिणाम् ॥ १४
- इत्युक्त्वा शर्वपत्नी मे तिरोऽभूत्तत्प्रसादतः । लब्धविद्याबला चाहं संप्राप्ता यौवनं क्रमात् ॥ १५
- अद्यादिशच्च सा रात्रौ देवी मां दत्तदर्शना । प्रातः पुत्रि लया गत्वा द्रष्टव्यः स निजः पतिः ॥ १६
- आगन्तव्यमिहैवाद्य मासेन हि पिता तव । चित्तस्थितैतत्संकल्पो विवाहं संविधास्यति ॥ १७
- इत्यादिश्य तिरोऽभूत्सा देवी याता च यामिनी । ततोऽहमार्यपुत्रैषा त्वमिह द्रष्टुमागता ॥ १८
- तत्संप्रति ब्रजामीति गदित्वा ससखीजना । उत्पल खं शक्तियशः सा जगाम पुरं पितुः ॥ १९
- नरवाहनदत्तश्च तद्विवाहोत्सुकस्ततः । विवेशाभ्यन्तरं विघ्नः पश्यन्मासं युगोपमम् ॥ २०
- तत्र दृष्ट्वा विमनसं सोऽथ तं गोमुखोऽब्रवीत् । शृणु देव कथामेकां तवाख्यामि विनोदिनीम् ॥ २१
- बभूव काश्चनपुरीत्याख्यया नगरी पुरा । तस्यां च सुमना नाम महानासीन्महीपतिः ॥ २२
- आक्रान्तदुर्गकान्तरभूमिना येन चक्रिरे । चित्रं विराजमानेन तादृशा अपि शत्रवः ॥ २३
- तमेकदास्थानगतं प्रतीहारो व्यजिज्ञपत् । देव मुक्तालता नाम निषादाधिपकन्यका ॥ २४
- पञ्जरस्थितमादाय शुक्रं द्वारि बहिः स्थिता । वीरप्रभेणानुगता भ्रात्रा देवं दिदृक्षते ॥ २५
- प्रविशत्विति राज्ञोक्ते प्रतीहारनिदेशतः । भिल्लकन्या नृपास्थानप्राङ्गणं प्रविवेश सा ॥ २६
- न मानुषीयं दिव्यस्त्री कापि नूनमसाविति । सर्वेऽप्यचिन्तयंस्तत्र दृष्ट्वा तद्रूपमद्भुतम् ॥ २७

सा च प्रणम्य राजानमेवं व्यज्ञापयत्तदा । देवायं शास्त्रगङ्गाख्यश्चतुर्वेदधरः शुक्रः ॥ २८
कविः कृत्स्नासु विद्यासु कलासु च विचक्षणः । मयेश्वरोपयोगित्वादिहानीतोऽथ गृह्यताम् ॥ २९
इत्यर्पितस्तयादाय प्रतीहारेण कौतुकात् । नीतोऽग्रे नृपतेरेनं शुक्रः श्लोकं पपाठ सः ॥ ३०

गजन्युक्तमिदं सदैव यदयं देवस्य संयुक्ष्यते
भूमश्याममुखो द्विषद्विरहिणीनिःश्वासवातोद्गमैः ।
एतत्त्वद्भुतमेव यत्पद्मिभवाद्वाष्पाम्बुपूरप्लवै-

रासां प्रज्वलतीह दिक्षु दशसु प्राजः प्रतापानलः ॥ ३१

एवं पठित्वा व्याख्याय शुक्रोऽवादीत्पुनश्च सः । किं प्रमेयं कुतः शास्त्राद्भवीम्यादिश्यतामिति ॥ ३२
ततोऽतिविस्मिते राज्ञि मर्त्री तस्याग्रवीदिदम् । शङ्के शापाच्छुकीभूतः पूर्वर्षिः कोऽप्ययं प्रभो ॥ ३३
जातिस्मरो धर्मवशात्पुराधीतं स्मरत्यतः । इत्युक्ते मन्त्रिणा राजा स शुक्रं पृच्छति स्म तम् ॥ ३४
कौतुकं भद्र मे ब्रूहि स्ववृत्तान्तं क्व जन्म ते । शुक्रत्वे शास्त्रविज्ञानं कुतः को वा भवानिति ॥ ३५
ततः स बाष्पमुत्सृज्य वदति स्म शुक्रः शनैः । अवाच्यमपि देवैतच्छृणु वच्मि त्वदाज्ञया ॥ ३६
हिमवन्निकटे राजन्नस्येको रोहिणीतरुः । आम्राय इव दिग्व्यापिभूरिशशास्त्राश्रितद्विजः ॥ ३७
तस्मिन्नेकः समं शुक्या शुकस्तस्थौ कृतालयः । तस्मादेषोऽहमुत्पन्नस्तस्यां दुष्कर्मयोगतः ॥ ३८
जातस्यैव च मे माता शुकी सा पञ्चतां गता । तातस्तु वृद्धः पक्षान्तः क्षिप्त्वा वर्धयति स्म माम् ॥ ३९
निकटस्थशुकानीतभुक्तशेषफलानि च । अश्रन्मह्यं च वितरन्नथ तत्रास्त मत्पिता ॥ ४०
एकदा तत्र तूर्याभिध्मातगोशृङ्गनादिनी । आखेटकाय समगात्रिल्लसेना भयंकरी ॥ ४१
वित्रस्तकृष्णसाराक्षी धूलिव्यालुलितांशुका । संभ्रमोद्वेलचमरीविस्त्रस्तकबरीभरा ॥ ४२
विद्रुतव्याकुलेवाभूत्सहसा सा महाटवी । पुलिन्दवृन्दे विविधप्राणिघाताय धावति ॥ ४३
कृतान्तक्रीडितं कृत्वा दिनमाखेटभूमिषु । आगाच्छबरसैन्यं तदात्तैः पिशितभारकैः ॥ ४४
एकस्तु वृद्धशबरस्तत्रानासादितामिषः । अद्राक्षीत्स तरुं सायं क्षुधितस्तमुपागमत् ॥ ४५
आरुह्य च स तत्राशु शुकानन्यांश्च पक्षिणः । आकृष्याकृष्य नीडेभ्यो हत्वा हत्वा भुवि न्यधात् ॥ ४६
तथायान्तं च निकटं यमकिंकरसंनिभम् । तं दृष्ट्वाहं भयाल्लीनः शनैः पक्षान्तरे पितुः ॥ ४७
तावच्चास्मत्कुलायं स प्राप्याकृष्यैव पातकी । तातं मे पीडितग्रीवं हत्वा तरुतलेऽक्षिपत् ॥ ४८
अहं च तातेन समं पतित्वा तस्य पक्षतेः । निर्गत्य तृणपर्णान्तः सभयः प्राविशं शनैः ॥ ४९
अधावतीर्य भिल्लोऽसावग्नौ भृष्टानभक्षयत् । शुकानन्यान्समादाय पापः पत्नीं निजामगात् ॥ ५०
ततः शान्तभयो दुःखदीर्घा नीत्वा निशामहम् । प्रातर्भूयिष्ठमुदिते जगच्चक्षुषि भास्वति ॥ ५१
अगच्छं पक्षसंरुद्धवसुधः प्रस्वलन्मुहुः । तृषार्तः पद्मसरसस्तीरमासन्नवर्तिनः ॥ ५२
तत्रापश्यं कृतस्नानमहं तसैकतस्थितम् । मुनिं मरीचिनामानं पूर्वपुण्यमिवात्मनः ॥ ५३
स मां दृष्ट्वा समाश्वास्य मुखक्षिप्तोदबिन्दुभिः । कृत्वा पद्मपुटेऽनैषीदाश्रमं कृपया मुनिः ॥ ५४
तत्र दृष्ट्वा कुलपतिर्मां पुलस्त्यः किलाहसत् । तेनान्यमुनिभिः पृष्टो दिव्यदृष्टिरुवाच सः ॥ ५५
इमं शापशुकं दृष्ट्वा दुःखेन हसितं मया । वक्ष्यामि चैतत्संबद्धां कथां वो विहिताह्निकः ॥ ५६
जार्तिं यच्छ्रवणादेष प्राग्वृत्तं च स्मरिष्यति । इत्युक्त्वा स पुलस्त्यर्षिराह्निकायोत्थितोऽभवत् ॥ ५७
कृताह्निकश्च मुनिभिः पुनरभ्यर्थितोऽत्र सः । मत्संबद्धां कथामेतां महामुनिरवर्णयत् ॥ ५८

आसीज्ज्योतिष्प्रभो नाम राजा रत्नाकरे पुरे । आरत्नाकरमुर्वी यः शशासोर्जितशासनः ॥	५९
तस्य तीव्रतपस्तुष्टगौरीपतिवरोद्भवः । हर्षवत्यभिधानायां पुत्रो देव्यामजायत ॥	६०
स्वप्ने मुखप्रविष्टं यत्सोमं देवी ददर्श सा । तेन सोमप्रभं नाम्ना तं चक्रे स्वसुतं नृपः ॥	६१
ववृधे च स तन्वानः प्रजानां नयनोत्सवम् । राजपुत्रोऽमृतमयैर्गुणैः सोमप्रभः क्रमात् ॥	६२
दृष्ट्वा भरक्षमं शूरं युवानं प्रकृतिप्रियाम् । यौवराज्येऽभ्यषिञ्चत्तं प्रीतो ज्योतिष्प्रभः पिता ॥	६३
प्रभाकराभिधानस्य तनयं निजमन्त्रिणः । ददौ प्रियंकरं नाम मन्त्रित्वे चास्य सद्रुणम् ॥	६४
तत्कालमम्बरादश्वं दिव्यमादाय मातलिः । अवतीर्णस्तमभ्येत्य सोमप्रभमभाषत ॥	६५
विद्याधरः सखा शक्रस्यावतीर्णो भवानिह । तेन चाशुश्रवा नाम शक्रेणोच्चैःश्रवःसुतः ॥	६६
पूर्वस्नेहेन ते राजन्प्रहितस्तुरगोत्तमः । अत्राधिरूढः शत्रूणामजेयस्त्वं भविष्यसि ॥	६७
इत्युक्त्वा वाजिरत्नं तदृत्त्वा सोमप्रभाय सः । आत्तपूजः खमुत्पत्य ययौ वासवसाग्धिः ॥	६८
ततो नीलैव दिवसं तमुत्सवमनोरमम् । सोमप्रभस्तमन्येद्युर्बुवाच पितरं नृपम् ॥	६९
तात न क्षत्रियस्यैष धर्मो यदजिगीषुता । तदाज्ञां देहि मे यावद्दिग्जयाय व्रजाम्यहम् ॥	७०
तच्छ्रुत्वा स पिता तुष्टस्तथेति प्रत्यभाषत । चक्रे ज्योतिष्प्रभस्तस्य यात्रासंविदमेव च ॥	७१
ततः प्रणम्य पितरं दिग्जयाय बलैः सह । प्रायाच्छक्रहयारूढः शुभे सोमप्रभोऽहनि ॥	७२
जिगाय सोऽश्वरत्नेन तेन दिक्षु महीपतीन् । आजहार च रत्नानि तेभ्यो दुर्वाग्विक्रमः ॥	७३
नामितं स्वधनुस्तेन विद्विषां च शिरः समम् । उन्नतिं तद्धनुः प्राप न तु तद्विषां शिरः ॥	७४
आगच्छन्कृतकार्योऽथ हिमाद्रिनिकटे पथि । संनिविष्टबलश्चक्रे मृगयां स वनान्तरे ॥	७५
दैवात्सद्वलखचितं तत्रापश्यत्स किंनरम् । अभ्यधावच्च तं प्राप्तुं तेन शक्रेण वाजिना ॥	७६
स किंनरो गिरिगुहां प्रविश्यादर्शनं ययौ । सोमप्रभस्तु तेनाश्वेनातिदूरमनीयत ॥	७७
तावत्प्रकीर्य काष्ठासु प्रकाशं तिग्मतेजसि । प्राप्ते प्रतीचीं ककुभं संध्यासंगमकारिणीम् ॥	७८
श्रान्तः कथंचिदावृत्य स ददर्श महत्सरः । तत्तीरे तां निशां नेतुकामश्चाश्वादवातगन् ॥	७९
दत्त्वा तृणोदकं तस्मायाहृताम्बुफलोदकः । विश्रान्तश्चैकतोऽकस्मादश्रुणोद्गीतनिःस्वनम् ॥	८०
गत्वा तदनुसारेण कौतुकान्नातिदूरतः । सोऽपश्यच्छिवलिङ्गाग्रे गायन्तीं दिव्यकन्यकाम् ॥	८१
केयमद्भुतरूपा स्यादिति तं च सविस्मयम् । साण्डुदाराकृतिं दृष्ट्वा कृत्वातिथ्यमवाचत ॥	८२
कस्त्वं कथमिमां भूमिमेकः प्राप्तोऽसि दुर्गमाम् । एतच्छ्रुत्वा स्ववृत्तान्तमुक्त्वा पप्रच्छ सोऽपि ताम् ॥	८३
त्वं मे कथय कासि त्वं वनेऽस्मिन्का च ते स्थितिः । इति तं पृष्टवन्तं च दिव्यकन्या जगाद सा ॥	८४
कौतुकं चेन्महाभाग तद्वच्चिं शृणु मत्कथाम् । इत्युक्त्वा सा लसद्वाष्पपूरा वक्तुं प्रचक्रमे ॥	८५
अस्तीह काञ्चनाभाख्यं हिमाद्रिकटके पुरम् । पञ्चकूटाभिधानोऽस्ति तत्र विद्याधरेश्वरः ॥	८६
तस्य हेमप्रभादेव्यां राज्ञः पुत्राधिकप्रियाम् । मनोरथप्रभां नाम विद्धि मां तनयामिमाम् ॥	८७
साहं विद्याप्रभावेण सखीभिः सममाश्रमान् । द्वीपानि कुलशैलांश्च वनान्युपवनानि च ॥	८८
क्रीडित्वा प्रत्यहं चैवमाहारसमये पितुः । आगच्छामि स्वभवने वासरप्रहरैस्त्रिभिः ॥	८९
एकदाहमिह प्राप्ता विहरन्ती सरस्तटे । मुनिपुत्रकमद्राक्षं सवयस्यमिह स्थितम् ॥	९०
तद्रूपशोभया कृष्टा दूत्येवाहं तमभ्यगाम् । सोऽपि साकूतया दृष्ट्यैवाकरोत्स्वागतं मम ॥	९१
ततो ममोपविष्टायाः सखी ज्ञातोभयाशया । कस्त्वं ब्रूहि महाभागेत्यपृच्छत्तद्वयस्यकम् ॥	९२

- स चाब्रवीत्तद्वयस्यो नातिदूरमितः सखि । निवसत्याश्रमपदे मुनिर्दीधितिमानिति ॥ ९३
- स ब्रह्मचारी सरसि स्नातुमत्र कदाचन । आगतो ददृशे देव्या तत्कालागतया श्रिया ॥ ९४
- सा तं शरीरेणाप्राप्यं प्रशान्तं मनसैव यत् । सकामा चमके तेन पुत्रं संप्राप मानसम् ॥ ९५
- त्वद्दर्शनान्ममोत्पन्नः पुत्रोऽयं प्रतिगृह्यताम् । इति नीत्वैव तज्जातं सा दीधितिमतः सुतम् ॥ ९६
- बालकं मुनये तस्मै समर्प्य श्रीस्तिरोदधे । सोऽप्यनायासलब्धं तं पुत्रं हृष्टोऽग्रहीन्मुनिः ॥ ९७
- रश्मिमानिति नाम्ना च कृत्वा संवर्धय च क्रमात् । उपनीय समं सर्वा विद्याः स्नेहादशिक्षयत् ॥ ९८
- तं रश्मिमन्तं जानीतमेतं मुनिकुमारकम् । श्रियः सुतं मया साकं विहरन्तमिहागतम् ॥ ९९
- इत्युक्त्वा तद्वयस्येन पृष्ट्वा तेनापि मत्सखी । सा सनामान्वयं सर्वं मदुक्तं तं तदब्रवीत् ॥ १००
- ततोऽन्योन्यान्वयज्ञानान्नितरामनुरागिणौ । मुनिपुत्रः स चाहं च यावत्तत्र स्थितावुभौ ॥ १०१
- तावदेत्य द्वितीया मां स्वगृहादवदत्सखी । उत्तिष्ठाहारभूमौ त्वां पिता मुग्धे प्रतीक्षते ॥ १०२
- तच्छ्रुत्वा शीघ्रमेष्ट्यामीत्युक्त्वावस्थाप्य चात्र तम् । मुनिपुत्रं गताभूवं भीत्याहं पितुरन्तिकम् ॥ १०३
- तत्र किञ्चित्कृताहारा यावच्चाहं विनिर्गता । तावदाद्या सखी सा मामागत्य स्वैरमब्रवीत् ॥ १०४
- आगतो मुनिपुत्रस्य तस्येह स सखा सखि । स्थितश्च प्राङ्गणद्वारि सखरश्च ममावदत् ॥ १०५
- मनोरथप्रभापार्श्वमहं रश्मिमताधुना । प्रेषितो व्योमगमनीं विद्यां दत्त्वैव पैतृकीम् ॥ १०६
- प्राणेश्वरीं विना तां हि मदनेन स दारुणाम् । दशां नीतो न शक्नोति प्राणान्धारयितुं क्षणम् ॥ १०७
- तच्छ्रुत्वैवास्मि निर्गल्य तेन युक्ताप्रयायिना । मुनिपुत्रकमित्रेण सख्या चाहमिहागता ॥ १०८
- प्राप्ता च तमिहाद्राक्षं मुनिपुत्रं विना मया । चन्द्रोद्गमेनैव समं वृत्तप्राणोद्गमान्मृतम् ॥ १०९
- ततोऽहं तद्विद्योगार्ता निन्दन्ती तनुमात्मनः । प्रवेष्टुमैच्छमनलं गृहीत्वा तत्कलेवरम् ॥ ११०
- तावद्विवोऽवतीर्थेयं तेजःपुञ्जाकृतिः पुमान् । आदाय तच्छरीरं तदुत्पत्य गगनं ययौ ॥ १११
- अथाहं केवलैवाभौ पतितुं यावदुद्यता । तावदुच्चरति स्मैवं गगनादिह भारती ॥ ११२
- मनोरथप्रभे मैवं कृथा भूयो भविष्यति । एतेन मुनिपुत्रेण तव कालेन संगमः ॥ ११३
- एतच्छ्रुत्वा परावृत्त्य मरणात्तत्प्रतीक्षिणी । स्थितास्मीहैव बद्धाशा शंकरार्चनतत्परा ॥ ११४
- मुनिपुत्रसुहृत्सोऽपि गतो मे काप्यदर्शनम् । इति तां वादिनीं विद्याधरीं सोमप्रभोऽभ्यधात् ॥ ११५
- स्थितास्येकाकिनी तर्हि कथं सापि सखी कृते । एतच्छ्रुत्वा तमाह स्म सा विद्याधरकन्यका ॥ ११६
- सिंहविक्रम इत्यस्ति नाम्ना विद्याधरेश्वरः । तस्यानन्यसमा चास्ति तनया मकरन्दिका ॥ ११७
- सा मे सखी प्राणसमा कन्या महुःखदुःखिता । तता सखी प्रेषिताभूद्वार्ता ज्ञातुमिहाद्य मे ॥ ११८
- ततो मयापि तत्सख्या समं सा प्रहिता निजा । सखी तदन्तिकं तेन स्थितास्म्येकैव संप्रति ॥ ११९
- एवं वदन्ती गगनादवतीर्णा तदैव ताम् । स्वसखीं दर्शयामास तस्मै सोमप्रभाय सा ॥ १२०
- तामथोक्तसखीवार्तां पर्णशय्यामकारयत् । सोमप्रभस्य तद्वाहस्यापि घासमदापयत् ॥ १२१
- ततो नीत्वा निशां सर्वे तत्र ते प्रातरुत्थिताः । व्योम्नोऽवतीर्णं ददृशुर्विद्याधरमुपागतम् ॥ १२२
- स च विद्याधरो देवजयो नाम कृतानतिः । मनोरथप्रभामेवमुपविश्य जगाद ताम् ॥ १२३
- मनोरथप्रभे राजा वक्ति त्वां सिंहविक्रमः । यावत्तत्र न निष्पन्नो वरस्तावन्न मत्सुता ॥ १२४
- विवाहमिच्छति स्नेहात्त्वत्सखी मकरन्दिका । तदेतां बोधयागत्य येनोद्वाहे प्रवर्तते ॥ १२५
- एतच्छ्रुत्वा सखीस्नेहासां विद्याधरकन्यकाम् । गन्तुं प्रवृत्तां वक्ति स्म राजा सोमप्रभोऽथ सः ॥ १२६

द्रष्टुं वैद्याधरं लोकमनघे कौतुकं मम । तत्तत्र नय मामश्वो दत्तघासोऽत्र तिष्ठतु ॥ १२७
 तच्छ्रुत्वा सा तथेत्युक्त्वा व्योम्ना सद्यः सखीयुता । तेन देवजयोत्सङ्गारोपितेन समं ययौ ॥ १२८
 प्राप्ता तत्र कृतातिथ्या मकरन्दिकया तथा । दृष्ट्वा सोमप्रभं कोऽयमिति स्वैरमपृच्छयत् ॥ १२९
 तयोक्ततदुदन्ता च ततः सा मकरन्दिका । सोमप्रभेण तेनाभूत्सद्योऽपहृतमानसा ॥ १३०
 सोऽपि तां मनसा प्राप्य लक्ष्मीं रूपवतीमिव । स तु कः सुकृती योऽस्या वरः स्यादित्यचिन्तयत् ॥
 ततः स्वैरं कथालापे तामाह मकरन्दिकाम् । मनोरथप्रभा चण्डि कस्मान्नोद्वाहमिच्छसि ॥ १३२
 तच्छ्रुत्वा साप्यवोचत्तां लयानङ्गीकृते वरे । कथं विवाहमिच्छेयं त्वं शरीराधिका हि मे ॥ १३३
 एवं तथा सप्रणयं मकरन्दिकयोदिते । मनोरथप्रभावादीदृतो मुग्धे मया वरः ॥ १३४
 तत्संगमप्रतीक्षा हि तिष्ठामीत्युदिते तथा । करोमि तर्हि त्वद्वाक्यमित्याह मकरन्दिका ॥ १३५
 मनोरथप्रभा साथ ज्ञातचित्ता जगाद ताम् । सखि सोमप्रभः पृथ्वीं भ्रान्त्वा प्राप्तोऽतिथिस्तव १३६
 तदस्यातिथिसत्कारः कर्तव्यः सुन्दरि त्वया । इत्याकर्ण्यैव जगदे मकरन्दिकया तथा ॥ १३७
 आ शरीरान्मया सर्वमिदमेतस्य सांप्रतम् । अर्घपात्रीकृतं कामं स्वीकरोतु यदीच्छति ॥ १३८
 एवं तयोक्ते तत्प्रीतिं क्रमादावेद्य तत्पितुः । मनोरथप्रभा चक्रे तयोरुद्वाहनिश्चयम् ॥ १३९
 ततः सोमप्रभो लब्धधृतिस्तुष्टो जगाद ताम् । त्वदाश्रममहं यामि सांप्रतं तत्र जातु मे ॥ १४०
 चिन्वानं पदवीं सैन्यमागच्छेन्मय्यधिष्ठितम् । मामप्राप्याहिताशङ्कि तच्च गच्छेत्पराङ्मुखम् ॥ १४१
 तद्रत्वा सैन्यवृत्तान्तं बुद्धागत्य ततः पुनः । निश्चित्य परिणेष्यामि शुभेऽह्नि मकरन्दिकाम् ॥ १४२
 तच्छ्रुत्वा सा तथेत्युक्त्वा तमनैषीन्निजाश्रमम् । मनोरथप्रभा देवजयाङ्गारोपितं पुनः ॥ १४३
 तावत्प्रियंकरो मन्त्री तस्य सोमप्रभस्य सः । विचिन्वानश्च पदवीं तत्रैवागात्सैनिकः ॥ १४४
 मिलिताय ततस्तस्मै प्रहृष्टो निजमन्त्रिणे । सोमप्रभः स्ववृत्तान्तं यावत्सर्वं स शंसति ॥ १४५
 तावत्तस्याययौ दूतः शीघ्रमागम्यतामिति । लेखे लिखित्वा संदेशमादाय पितुरन्तिकात् ॥ १४६
 तेन सैन्यं समादाय सचिवानुमतेन सः । पित्राज्ञामनतिक्रामज्जगाम नगरं निजम् ॥ १४७
 तातं दृष्ट्वाहमेष्यामि न चिरादित्युवाच च । मनोरथप्रभां तां च तं च देवजयं ब्रजन् ॥ १४८
 सोऽथ देवजयो गत्वा तत्सर्वं मकरन्दिकाम् । तथैवाबोधयत्तेन जज्ञे सा विरहातुरा ॥ १४९
 नोद्याने सा रतिं लेभे न गीते न सखीजने । शुकानामपि शुश्राव न विनोदवतीर्गिरः ॥ १५०
 नाहारमपि सा भेजे का कथा मण्डनादिके । प्रयत्नैर्बोध्यमानापि पितृभ्यां नाग्रहीद्वृत्तिम् ॥ १५१
 उत्सृज्य बिसिनीपत्रशयनं चाचिरेण सा । उन्मादिनीव बभ्राम पित्रोरुद्वेगदायिनी ॥ १५२
 यदा न प्रतिपेदे सा समाश्वासयतोस्तयोः । वचस्तदा तौ कुपितौ पितरौ शपतः स्म ताम् ॥ १५३
 निषादमध्ये निःश्रीके कंचित्कालं पतिष्यसि । अनेनैव शरीरेण स्वजातिस्मृतिवर्जिता ॥ १५४
 इति शप्ता पितृभ्यां सा निषादभवनं गता । निषादकन्या संपन्ना तदैव मकरन्दिका ॥ १५५
 स चानुतप्य तच्छोकात्तत्पिता सिंहविक्रमः । विद्याधरेश्वरः पत्न्या सह पञ्चत्वमाययौ ॥ १५६
 स च विद्याधरेन्द्रोऽभूत्प्रागृषिः सर्वशास्त्रवित् । केनापि प्राक्तनापुण्यशेषेण शुकतां गतः ॥ १५७
 तथैव तस्य भार्या च सा जातारण्यसूकरी । सोऽयं शुकः पुराधीतं वेत्ति चैव तपोबलात् ॥ १५८
 अथ कर्मगतिं चित्रां दृष्ट्वास्य हसितं मया । एतां राजसदस्युक्त्वा कथां चैष विमोक्ष्यते ॥ १५९
 सोमप्रभश्च तामस्य सुतां तुचरजन्मनि । प्राप्स्यत्येव निषादीत्वमागतां मकरन्दिकाम् ॥ १६०

- मनोरथप्रभा तं च जातं संप्रति भूमिपम् । रश्मिमन्तं मुनिसुतं तदैव पतिमाप्स्यति ॥ १६१
- सोमप्रभोऽपि पितरं दृष्ट्वा गत्वा तदाश्रमे । सांप्रतं स प्रियाप्राप्त्यै शर्वमाराधयन्स्थितः ॥ १६२
- इत्याख्याय कथां तत्र पुलस्त्यो व्यरमन्मुनिः । अहं च जातिमस्मार्षं हर्षशोकपरिप्लुतः ॥ १६३
- ततो येनाहमभवं नीतस्तत्कृपयाश्रमम् । स मरीचिमुनिस्तत्र गृहीत्वा मामवर्धयत् ॥ १६४
- जातपक्षश्च पक्षित्वसुलभाञ्चापलादहम् । इतस्ततः परिभ्राम्यन्विद्याश्चर्यं प्रदर्शयन् ॥ १६५
- निषादहस्ते पतितः क्रमात्प्राप्तस्त्वदन्तिकम् । इदानीं च मम क्षीणं दुष्कृतं पक्षियोनिजम् ॥ १६६
- इति सदसि कथामुदीर्य तस्मिन्विदुषि शुके विरते विचित्रवाचि ।
- सपदि स सुमनोमहीभृदासीत्प्रमदतरङ्गितविस्मृतान्तरात्मा ॥ १६७
- अत्रान्तरे तं परितुष्य शंभुः स्वप्ने च सोमप्रभमादिदेश ।
- उत्तिष्ठ राजन्सुमनोनृपस्य पार्श्वं ब्रज प्राप्स्यसि तत्र कान्ताम् ॥ १६८
- मुक्तालताख्या पितृशापतो हि भूत्वा निषादी मकरन्दिकाख्या ।
- आदाय तं स्वं पितरं गतास्य राज्ञोऽन्तिकं सा शुकतामवाप्तम् ॥ १६९
- स्मरिष्यति त्वां तु विलोक्य जातिं विद्याधरी सा विनिवृत्तशापा ।
- अन्योन्यविज्ञानविवृद्धहर्षशोभी भविष्यत्यथ संगमो वाम् ॥ १७०
- इति भूमपतिं निगद्य तं गिरिशः स्वाश्रमगां तथैव ताम् ।
- अपरां स मनोरथप्रभां भगवान्भक्तकृपालुरब्रवीत् ॥ १७१
- यो रश्मिमान्मुनिसुतोऽभिमतो वरस्ते जातः स संप्रति पुनः सुमनोभिधानः ।
- तत्तत्र गच्छ तमवाप्नुहि स स्वजातिं सद्यः स्मरिष्यति शुभे तव दर्शनेन ॥ १७२
- एवं ते सोमप्रभविद्याधरकन्यके पृथग्विभुना ।
- स्वप्रादिष्टे नृपतेस्तस्य सदः सुमनसस्तदा ययतुः ॥ १७३
- सोमप्रभं तत्र च तं विलोक्य संस्मृत्य जातिं मकरन्दिका स्वाम् ।
- दिव्यं प्रपद्यैव निजं वपुस्तज्जग्राह कण्ठे चिरशापमुक्ता ॥ १७४
- सोऽपि प्रसादाद्विरिजापतेस्तां संप्राप्य विद्याधरराजपुत्रीम् ।
- सोमप्रभः साकृतिदिव्यभोगलक्ष्मीभिवाश्लिष्य कृती बभूव ॥ १७५
- स चापि दृष्ट्वैव मनोरथप्रभां स्मृतस्वजातिः सुमनोमहीपतिः ।
- प्रविश्य पूर्वां नभसश्च्युतां तनुं मुनीन्द्रपुत्रश्च बभूव रश्मिमान् ॥ १७६
- तथा च संगम्य पुनः स्वक्रान्तया चिरोत्सुकः स प्रययौ स्वमाश्रमम् ।
- ययौ स सोमप्रभभूपतिश्च तां प्रियां समादाय निजां निजं पुरम् ॥ १७७
- शुकोऽपि मुक्त्वैव स वैहर्गी तनुं जगाम धाम स्वतपोभिरर्जितम् ।
- इतीह दूरान्तरितोऽपि देहिनां भवत्यवश्यं विहितः समागमः ॥ १७८
- इति नरवाहनदत्तो निजसचिवाद्गोमुखात्कथां श्रुत्वा ।
- अद्भुतविचित्ररुचिरां शक्तियशः सोत्सुकस्तुतोष तदा ॥ १७९
- इति महाकविश्रीसोमदेवभट्टविरचिते कथासरित्सागरे शक्तियशोलम्बके तृतीयस्तरङ्गः ।

चतुर्थस्तरङ्गः ।

ततो विद्याधरीयुग्मकथामाख्याय गोमुखः । नरवाहनदत्तं तमुवाच सच्चिवाग्रणीः ॥	१
केचिद्देव सहन्तेऽत्र लोकद्वयहितैषिणः । सामान्या अपि कामादेरावेगं कृतबुद्धयः ॥	२
तथा च शूरवर्माख्यो बभूव कुलपुत्रकः । राज्ञः कुलधराख्यस्य सेवकः ख्यातपौरुषः ॥	३
स ग्रामादागतो जातु प्रविष्टोऽशङ्कितं गृहे । भार्यां स्वेनैव मित्रेण ददर्श स्वैरसंगताम् ॥	४
दृष्ट्वा नियम्य स क्रोधं चिन्तयामास धैर्यतः । किं मित्रद्रोहिणैतेन पशुना निहतेन मे ॥	५
दुश्चारिण्यानया वापि पापया निगृहीतया । किं करोम्यहमप्येनमात्मानं पापभागिनम् ॥	६
इत्यालोच्य परित्यज्य तावुभावप्युवाच सः । हन्यामहं तं युवयोर्यं पश्येयं पुनः पुनः ॥	७
नागन्तव्यमितो भूयो मम लोचनगोचरम् । इत्युक्त्वा तेन मुक्तौ तौ ययतुः क्वापि दूरतः ॥	८
स त्वन्यां परिणीयाभूच्छूरवर्मा सुनिर्वृतः । एवं देव जितक्रोधो न दुःखस्यास्पदीभवेत् ॥	९
कृतप्रज्ञश्च विपदा देव जातु न बाध्यते । तिरश्चामपि हि प्रज्ञा श्रेयसे न पराक्रमः ॥	१०
तथा च शृण्विमां सिंहवृषभादिगतां कथाम् । आसीत्कोऽपि वणिक्पुत्रो धनवान्नगरे क्वचित् ॥११	११
तस्यैकदा वणिज्यार्थं गच्छतो मधुरां पुरीम् । भारवोढा युगं कर्षन्भरणे युगभङ्गतः ॥	१२
गिरिप्रस्रवणोद्भूतकर्दमे स्खलितः पथि । संजीवकाख्यो वृषभः पपाताङ्गैर्विचूर्णितैः ॥	१३
दृष्ट्वाभिघातनिश्चेष्टमसिद्धोत्थापनक्रमः । निराशस्तं चिरात्त्यक्त्वा वणिक्पुत्रो जगाम सः ॥	१४
स च संजीवको दैवात्समाश्रितो वृषः शनैः । उत्थाय शष्पान्सुमृदून्भ्रमन्प्रकृतिमाप्तवान् ॥	१५
गत्वा च यमुनातीरं हरितानि तृणानि सः । खादन्स्वच्छन्दचारी सन्पुष्टाङ्गो बलवानभूत् ॥	१६
व्यचरत्पीनककुदो माद्यन्हरवृषोपमः । शृङ्गोत्पाटितवल्मीकः स च तत्रोन्नदन्मुहुः ॥	१७
तत्कालं चाभवत्तत्र नातिदूरे वनान्तरे । सिंहः पिङ्गलको नाम विक्रमाक्रान्तकाननः ॥	१८
मृगराजस्य तस्यास्तां मन्त्रिणौ जम्बुकावुभौ । एको दमनको नाम तथा करटकोऽपरः ॥	१९
स सिंहो जातु तोयार्थमागच्छन्यमुनातटम् । तस्यागन्नादमश्रौषीत्संजीवकककुद्मतः ॥	२०
श्रुत्वा चाश्रुतपूर्वं तं तन्नादं दिक्षु मूर्छितम् । स सिंहोऽचिन्तयत्कस्य वत नादोऽयमीदृशः ॥	२१
नूनमत्र महत्सत्त्वं किञ्चित्तिष्ठत्यवैम तत् । तद्वि दृष्ट्वैव मां हन्याद्वनाद्वापि प्रवासयेत् ॥	२२
इति सोऽपीतपानीय एव गत्वा वनं द्रुतम् । भीतः सिंहो निगूह्यासीदाकारमनुयायिषु ॥	२३
अथ प्राज्ञो दमनकः स मन्त्री तस्य जम्बुकः । तमवोचत्करटकं द्वितीयं मन्त्रिणं रहः ॥	२४
अस्मत्स्वामी पयः पातुं गतोऽपीत्यैव तत्कथम् । आगतस्त्वरितं भद्रं प्रष्टव्योऽत्रैष कारणम् ॥	२५
ततः करटकोऽवादीव्यापारोऽस्माकमेष कः । श्रुतस्त्वया न वृत्तान्तः किं कीलोत्पाटिनः कपेः ॥	२६
नगरे क्वापि केनापि वणिजा देवता गृहम् । कर्तुं प्रारब्धमभवद्भूरिर्संभृतदारुकम् ॥	२७
तत्र कर्मकराः काष्ठं क्रकचोर्ध्वार्धताटितम् । दत्तान्तःकीलयन्त्रं ते स्थापयित्वा गृहं ययुः ॥	२८
तावदागत्य तत्रैको वानरश्चापलोत्प्लुतः । कीलव्यस्तविभागेऽपि काष्ठे तस्मिन्नुपाविशत् ॥	२९
नाड्यन्तरे मुखे मृत्योरिव तत्रोपविश्य च । कीलमुत्पाटयामास हस्ताभ्यां निष्प्रयोजनम् ॥	३०
निपत्योत्खातकीलेन सह काष्ठेन तेन च । तद्वागद्वयसंघट्टपीडिताङ्गो ममार सः ॥	३१
एवं न यस्य यत्कर्म स तत्कुर्वन्विनश्यति । तस्मात्किं मृगराजस्य विज्ञातेनाशयेन नः ॥	३२
एतत्करटकाच्छ्रुत्वा धीरो दमनकोऽब्रवीत् । अन्तर्भूय प्रभोः प्राप्यो विशेषः सर्वदा बुधैः ॥	३३

- को हि नाम न कुर्वीत केवलोदरपूरणम् । एवं दमनकेनोक्ते साधुः करटकोऽब्रवीत् ॥ ३४
- स्वेच्छयातिप्रवेशो यो न धर्मः सेवकस्य सः । इति चोक्तः करटकेनेदं दमनकोऽभ्यधात् ॥ ३५
- मैवमात्मानुरूपं हि फलं सर्वोऽपि वाञ्छति । आ तुल्यस्थिमात्रेण केसरी धावति द्विपे ॥ ३६
- एतच्छ्रुत्वा करटकोऽवादीदेवं कृते यदि । कुप्यति प्रत्युत स्वामी तद्विशेषफलं कुतः ॥ ३७
- अतीव कर्कशाः स्तब्धा हिंस्रैर्जन्तुभिरावृताः । दुरासदाश्च विषमा ईश्वराः पर्वता इव ॥ ३८
- ततो दमनकोऽवादीतसत्यमेतद्बुधस्तु यः । स्वभावानुप्रवेशेन स्वीकरोति शनैः प्रभुम् ॥ ३९
- एवं कुर्विति तेनोक्तस्ततः करटकेन सः । ययौ दमनकस्तस्य सिंहस्य स्वामिनोऽन्तिकम् ॥ ४०
- प्रणिपत्योपविष्टश्च सिंहं पिङ्गलकं स तम् । स्वामिनं कृतसत्कारं क्षणादेवं व्यजिज्ञपत् ॥ ४१
- अहं क्रमागतस्तावदेव भृत्यो हितस्तव । हितः परोऽपि स्वीकार्यो हेयः स्वोऽप्यहितः पुनः ॥ ४२
- क्रीलान्यतोऽपि मूल्येन मार्जारः पोष्यते हितः । अहितो हन्यते यत्नाद्ब्रह्मातोऽपि मूषकः ॥ ४३
- श्रोतव्यं च हितैषिभ्यो भृत्येभ्यो भूतिमिच्छता । अपृष्टैरपि कर्तव्यं तैश्च काले हितं प्रभोः ॥ ४४
- तद्विश्वसिषि चेदेव न कुप्यसि न निहुषे । पृच्छामि तदहं किञ्चिन्नचोद्वेगं करोषि चेत् ॥ ४५
- एवं दमनकेनोक्तः सिंहः पिङ्गलकोऽब्रवीत् । विश्वासाहोऽसि भक्तोऽसि तन्निःशङ्कं लयोच्यताम् ॥ ४६
- इति पिङ्गलकेनोक्तेऽवोचद्दमनकोऽथ सः । देव पानीयपानार्थं तृषितो गतवानसि ॥ ४७
- तदपीतजलः किं त्वमागतो विमना इव । एतत्तद्वचनं श्रुत्वा स मृगेन्द्रो व्यचिन्तयत् ॥ ४८
- लक्षितोऽस्म्यमुना तत्किं भक्तस्यास्य निगूह्यते । इत्यालोच्याब्रवीत्तं स शृणु गोप्यं न तेऽस्ति मे ॥ ४९
- जलपार्श्वगतेनात्र नादोऽपूर्वः श्रुतो मया । स चास्मदधिकस्योभो जाने सत्त्वस्य कस्यचित् ॥ ५०
- भाव्यं शब्दानुरूपेण प्रायेण प्राणिना यतः । प्रजापतेर्विचित्रो हि प्राणिसर्गोऽधिकाधिकः ॥ ५१
- तेन चेहं प्रविष्टेन न शरीरं न मे वनम् । तस्मादितो मयान्यत्र गन्तव्यं कानने क्वचित् ॥ ५२
- इति वादिनमाह स्म सिंहं दमनकोऽथ तम् । शूरः सन्नियता देव किं वनं त्यक्तुमिच्छसि ॥ ५३
- जलेन भज्यते सेतुः स्नेहः कर्णजपेन तु । अरक्षणेन मन्त्रं च शब्दमात्रेण कातरः ॥ ५४
- यन्मादिशब्दास्ते ते हि भवन्त्येव भयंकराः । परमार्थमविज्ञाय न भेतव्यमतः प्रभो ॥ ५५
- तथा च भेरीगोमायुकथेयं श्रूयतां त्वया । कोऽपि क्वापि वनोद्देशे गोमायुर्भवत्पुरा ॥ ५६
- स भक्ष्यार्थी भ्रमन्वृत्तयुद्धां प्राप्य भुवं ध्वनिम् । गम्भीरमेकतः श्रुत्वा भीतो दृष्टिं ततो ददौ ॥ ५७
- तत्रादृष्टचरां भेरीमपश्यत्पतितस्थिताम् । किमीदृशोऽयं प्राणी स्यात्कोऽप्येवंरूपशब्दकृत् ॥ ५८
- इति संचिन्तयन् दृष्ट्वा निःस्पन्दां तामुपागतः । यावत्पश्यति तावत्स नायं प्राणीत्यबुध्यत ॥ ५९
- वातवेल्लच्छरस्तम्बहतचर्मपुटोद्भवम् । शब्दं निरूप्य तस्यां च स गोमायुर्जहौ भयम् ॥ ६०
- स्यात्किञ्चिद्भक्ष्यमत्रान्तरित्युत्पाद्य स पुष्करम् । प्रविश्य वीक्षते यावत्केवले दारुचर्मणी ॥ ६१
- तदेव शब्दमात्रेण किं बिभ्यति भवादृशाः । मन्यसे यदि तत्तत्र तद्विज्ञातुं ब्रजाम्यहम् ॥ ६२
- इत्युचिवान्दमनको गच्छ शक्तोऽसि चेदिति । गदितस्तेन सिंहेन स ययौ यमुनातटम् ॥ ६३
- तत्र शब्दानुसारेण यावत्स्वैरं स गच्छति । तावत्तृणानि खादन्तं वृषभं तं ददर्श सः ॥ ६४
- उपेत्य चान्तिकं तस्य कृत्वा तेन च संविदम् । गत्वा तस्मै स सिंहाय यथावस्तु शशंस तत् ॥ ६५
- महोक्षः स त्वया दृष्टः संस्तवश्च कृतो यदि । तदिहानय तं युक्त्या तावत्पश्यामि कीदृशः ॥ ६६
- इत्युक्त्वा स प्रदृष्टस्तं सिंहः पिङ्गलकस्ततः । वृषस्य प्राहिणोत्तस्य पार्श्वं दमनकं पुनः ॥ ६७

एह्याह्वयति तुष्टस्वामस्मत्स्वामी मृगाधिपः । इति गत्वा दमनकोनोक्तः स वृषभो भयात् ॥ ६८
 यदा न प्रतिपेदे तत्तदा गत्वा पुनर्वनम् । तं निजस्वामिनं सिंहं तस्याभयमदापयत् ॥ ६९
 एत्याभयेन चाश्वास्य ततः संजीवकं स तम् । वृषभं तं दमनकोऽनैषीत्केसरिणोऽन्तिकम् ॥ ७०
 स चागतं तं प्रणतं दृष्ट्वा सिंहः कृतादरः । उवाचेहैव तिष्ठ त्वं मत्पार्श्वे निर्भयोऽधुना ॥ ७१
 तथेति तेन तत्रस्थेनाहृतः स तथा क्रमात् । उक्षणा यथान्यविमुखस्तद्वशोऽभूत्स केसरी ॥ ७२
 ततो दमनकोऽवादीत्खिन्नः करटकं रहः । पश्य संजीवकहृतः स्वामी नावामवेक्षते ॥ ७३
 एक एवामिषं भुङ्क्ते न भागं नौ प्रयच्छति । मूढबुद्धिः प्रभुश्चायमुक्षणानेनाद्य शिष्यते ॥ ७४
 कृतो मयैव दोषोऽयं यदेतं वृषमानयम् । तत्तथाहं करिष्यामि यथोक्षायं विनङ्क्ष्यति ॥ ७५
 अस्थानव्यसनाश्चायं निवर्त्येति यथा प्रभुः । एतद्दमनकाच्छ्रुत्वा वचः करटकोऽथ सः ॥ ७६
 सखे न कर्तुमधुना शक्येत्येतद्भवानपि । ततो दमनकोऽवादीच्छक्ष्यामि प्रज्ञया ध्रुवम् ॥ ७७
 न स शक्नोति किं यस्य प्रज्ञा नापदि हीयते । तथा च मकरस्यैतां बकहन्तुः कथां शृणु ॥ ७८
 आसीत्कोऽपि बकः पूर्वं मत्स्याढ्ये सरसि क्वचित् । मत्स्यास्तत्र पलायन्त तस्य दृष्टिपथाद्भयात् ७९
 अप्राप्नुवंश्च मिथ्या तान्स मत्स्यानब्रवीद्वकः । इहागतो मत्स्यघाती पुरुषः कोऽपि जालवान् ॥ ८०
 स जालेनाचिराद्युष्मानगृहीत्वा निहनिष्यति । तत्कुरुध्वं मम वचो विश्वासो वोऽस्ति चेन्मयि ॥ ८१
 अस्त्येकान्ते सरः स्वच्छमज्ञातमिह धीवरैः । एत तत्र निवासार्थं नीत्वैकैकं क्षिपामि वः ॥ ८२
 तच्छ्रुत्वा सभयैरुचे मत्स्यैस्तैर्जडबुद्धिभिः । एवं कुरुष्व विश्वस्ता वयं त्वय्यखिला इति ॥ ८३
 ततो बकस्तानैकैकं मत्स्याग्नीत्वा शिलातले । विन्यस्य भक्षयामास स बहुन्विप्रलम्बकः ॥ ८४
 दृष्ट्वा मीनान्नयन्तं तं मकरस्तत्सरोगतः । एको बकं तं पप्रच्छ नयसि क्व तिमीनिति ॥ ८५
 ततस्तं स तदेवाह बको मत्स्यानुवाच यत् । तेन भीतो ज्ञषोऽवोचत्स मामपि नयेति तम् ॥ ८६
 सोऽपि तन्मांसगर्धान्धबुद्धिरादाय तं बकः । उत्पत्य प्रापयति तद्यावद्बुध्यशिलातलम् ॥ ८७
 तावत्तज्जग्धमीनास्थिशकलान्यत्र वीक्ष्य सः । तं बुध्यते स्म मकरो बकं विश्वास्य भक्षकम् ॥ ८८
 ततः शिलातलन्यस्तमात्रस्तस्य स तत्क्षणम् । बकस्य मकरो धीमांश्चकर्ता विह्वलः शिरः ॥ ८९
 गत्वा च शेषमत्स्यानां यथावत्स शशंस तत् । ते चाप्यभिननन्दुस्तं तुष्टाः प्राणप्रदायिनम् ॥ ९०
 प्रज्ञा नाम बलं तस्मान्निष्प्रज्ञस्य बलेन किम् । एतां च सिंहशशयोः कथामत्रापरां शृणु ॥ ९१
 अभूत्कापि वने सिंह एकवीरोऽपराजितः । स च यं यं ददृशात्र सत्त्वं तं तं न्यपातयत् ॥ ९२
 ततः सोऽभ्यर्थितः सर्वैः संभूयात्र मृगादिभिः । आहाराय तवैकैकं प्रेषयामो दिने दिने ॥ ९३
 सर्वान्नो युगपद्भत्वा स्वार्थहानिं करोषि किम् । इति तद्वचनं सिंहः स तथेत्यन्वमन्यत ॥ ९४
 ततः प्राणिनमेकैकं तस्मिन्नन्वहमभ्रति । एकदा शशकस्यागाद्वार एकस्य तत्कृते ॥ ९५
 स सर्वैः प्रेषितो गच्छञ्जशो धीमानचिन्तयत् । स धीरो यो न संमोहमापत्कालेऽपि गच्छति ॥ ९६
 उपस्थितेऽपि मृत्यौ तद्युक्तिं तावत्करोम्यहम् । इत्यालोच्य स तं सिंहं विलम्ब्य शशकोऽभ्यगात् ९७
 आगतं तु विलम्बेन केसरी निजगाद सः । अरे वेला व्यतिक्रान्ता ममाहारे कथं लया ॥ ९८
 वधादप्यधिकं किं वा कर्तव्यं ते मया शठ । इत्युक्तवन्तं तं सिंहं प्रह्वः स शशकोऽब्रवीत् ॥ ९९
 न मे देवापराधोऽयं स्ववशो नाहमद्य यत् । मार्गे विधाय सिंहं द्वितीयेनोज्झितश्चिरात् ॥ १००

तच्छ्रुत्वास्फाल्य लाङ्गूलं सिंहः क्रोधारुणेक्षणः । सोऽब्रवीत्को द्वितीयोऽसौ सिंहो मे दर्शयतां त्वया ॥
 आगत्य दृश्यतां देवेत्युक्त्वा सोऽपि निनाय तम् । तथेत्यन्वागतं सिंहं दूरं कूपान्तिकं शशः ॥ १०२
 इहान्तःस्थं स्थितं पश्येत्युक्तस्तत्र च तेन सः । शशकेन क्रुधा गर्जसिंहोऽन्तः कूपमैक्षत ॥ १०३
 दृष्ट्वा स्वच्छे च तोये स्वं प्रतिबिम्बं निशम्य च । स्वगर्जितप्रतिरवं मत्वा तत्रातिगर्जितम् ॥ १०४
 प्रतिसिंहं स कोपेन तद्वधाय मृगाधिपः । आत्मानमक्षिपत्कूपे मूढोऽत्रैव व्यपादि च ॥ १०५
 शशः स प्रज्ञयोत्तीर्य मृत्योरुत्तार्य चाखिलान् । मृगान्गत्वा तदाख्याय स्ववृत्तं ताननन्दयत् ॥ १०६
 एवं प्रज्ञैव परमं बलं न तु पराक्रमः । यत्प्रभावेण निहतः शशकेनापि केसरी ॥ १०७
 तदहं साधयाम्येव प्रज्ञया स्वमभीप्सितम् । एवं दमनकेनोक्ते तूष्णीं करटकोऽभवत् ॥ १०८
 ततो दमनकश्चापि तस्य पिङ्गलकस्य सः । सिंहस्य स्वप्रभोरासीदन्तिके दुर्मना इव ॥ १०९
 पृष्ठश्च कारणं तेन तमुवाच जनान्तिकम् । बुद्ध्वा न युज्यते तूष्णीं स्थातुं देव वदाम्यतः ॥ ११०
 अनियुक्तोऽपि च ब्रूयाद्यदीच्छेत्स्वामिनो हितम् । तद्विहायान्यथाभुङ्क्ति मद्भिन्नमिमां शृणु ॥ १११
 वृषः संजीवकोऽयं त्वां हत्वा राज्यं चिकीर्षति । मन्त्रिणा हि सतानेन त्वं भीरुरिति निश्चितः ॥ ११२
 धुनोति त्वां जिघांसुश्च शृङ्गयुग्मं निजायुधम् । निर्भया जीवथ सुखं मयि राज्ञि तृणाशने ॥ ११३
 तदेत हन्मो युक्त्यामुं मृगेन्द्रं मांसभोजनम् । आश्रास्योपजपत्येवं प्राणिनश्च वने वने ॥ ११४
 तदेतं चिन्तय वृषं नास्त्यस्मिन्सति शर्म ते । एवं दमनकेनोक्तः स तं पिङ्गलकोऽभ्यधात् ॥ ११५
 बलीवर्दो वराकोऽयं किं कुर्यात्तृणभुञ्जम् । दत्ताभयं कथं हन्यामेनं च शरणागतम् ॥ ११६
 एतच्छ्रुत्वा दमनकः प्राह मा स्मैवमादिश । यस्तुल्यः क्रियते राज्ञा न तद्वच्छ्रीः प्रसर्पति ॥ ११७
 द्वयोर्दत्तपदा सा च तयोरुच्छ्रितयोश्चला । न शक्नोति चिरं स्थातुं ध्रुवमेकं विमुञ्चति ॥ ११८
 प्रभुश्च यो हितं द्वेष्टि सेवते चाहितं सदा । स वर्जनीयो विद्वद्भिर्वैद्यैर्दुष्टातुरो यथा ॥ ११९
 अप्रियस्य प्रथमतः परिणामो हितस्य च । वक्ता श्रोता च यत्र स्यात्तत्र श्रीः कुरुते पदम् ॥ १२०
 न शृणोति सतां मन्त्रमसतां च शृणोति यः । अचिरेण स संप्राप्य विपदं परितप्यते ॥ १२१
 तदस्मिन्नुक्षिण कः स्नेहस्तव देव किमस्य वा । दुह्यतोऽभयदानं तच्छरणागतता च का ॥ १२२
 किं चैतस्य भवत्पार्श्वे नित्यसंनिहितस्य गोः । देव कीटाः प्रजायन्ते ये तन्मूत्रपुरीषयोः ॥ १२३
 ते चेद्विशन्ति मत्तेभदन्ताघातव्रणावृते । शरीरे भवतः किं न वृत्तः स्याद्युक्तितो वधः ॥ १२४
 दुर्जनश्चेत्स्वयं दोषं विपश्चिन्न करोति तत् । उत्पद्यते स तत्सङ्गादत्र च श्रूयतां कथा ॥ १२५
 राज्ञः कस्यापि शयने चिरमासीदलक्षिता । यूका कुतश्चिदागत्य नाम्ना मन्दविसर्पिणी ॥ १२६
 अकस्मात्तत्र चोपेत्य कुतोऽपि पवनेरितः । विवेश शयनीयं तटीटिभो नाम मत्कुणः ॥ १२७
 मन्त्रिवासमिमं कस्मादागतस्त्वं व्रजान्यतः । इति मन्दविसर्पिण्या स दृष्ट्वा जगदे तथा ॥ १२८
 अपीतपूर्वं पास्यामि राजासृक्तत्प्रसीद मे । देहीह वस्तुमिति तामवादीत्सोऽपि टीटिभः ॥ १२९
 ततोऽनुरोधादाह स्म सा तं यद्येवमास्त्व तत् । किं त्वस्य राज्ञो नाकाले दंशो देयस्त्वया सखे ॥ १३०
 देयोऽस्य दंशः सुप्तस्य रतासक्तस्य वा लघु । तच्छ्रुत्वा टीटिभः सोऽत्र तथेत्युक्त्वा व्यतिष्ठत् ॥ १३१
 नक्तं शय्याश्रितं तं च नृपमाशु ददंश सः । उत्तस्थौ च ततो राजा हा दष्टोऽस्मीति स ब्रुवन् ॥ १३२
 ततः पलायिते तस्मिन्स्वरितं मत्कुणे शठे । विचित्य राजभृत्यैः सा लब्धा यूका व्यपाद्यत ॥ १३३
 एवं टीटिभसंपर्कान्नष्टा मन्दविसर्पिणी । तत्संजीवकसङ्गस्ते न शिवाय भविष्यति ॥ १३४

न मे प्रत्येपि चेत्तत्त्वं स्वयं द्रक्ष्यस्युपागतम् । शिरो धुनानं दर्पेण शृङ्गयोः शूलशतयोः ॥ १३५
 इत्युक्त्वा विकृतिं तेन नीतो दमनकेन सः । सिंहः पिङ्गलकश्चक्रे वध्यं संजीवकं हृदि ॥ १३६
 लब्ध्वा तस्याशयं स्वैरं क्षणादमनकस्ततः । तस्य संजीवकस्यागात्स विषण्ण इवान्तिकम् ॥ १३७
 किमीदृगसि किं मित्रं शरीरे कुशलं तव । इति पृष्ठश्च तेनात्र वृषेण स जगाद तम् ॥ १३८
 किं सेवकस्य कुशलं कश्च राज्ञां सदा प्रियः । कोऽर्थी न लाघवं यातः कः कालस्य न गोचरः ॥ १३९
 इत्युक्तवन्तं पप्रच्छ तं स संजीवकः पुनः । किमुद्विग्न इवैवं त्वं वयस्याद्योच्यतामिति ॥ १४०
 ततो दमनकोऽवादीच्छृणु प्रीत्या वदामि ते । मृगराजो विरुद्धोऽसौ जातः पिङ्गलकोऽद्य ते ॥ १४१
 निरपेक्षोऽस्थिरस्नेहो हत्वा त्वां भोक्तुमिच्छति । हिंस्रं परिच्छदं चास्य पश्यामि प्रेरकं सदा ॥ १४२
 वचो दमनकस्यैतत्स पूर्वप्रलयादृजुः । सत्यं विचिन्त्य वृषभो विमना निजगाद तम् ॥ १४३
 धिक्सेवाप्रतिपन्नोऽपि क्षुद्रः क्षुद्रपरिग्रहः । प्रभुर्वैरिखमेवैति तथा चेमां कथां शृणु ॥ १४४
 आसीन्मदोत्कटो नाम सिंहः कापि वनान्तरे । त्रयस्तस्यानुगाश्चासन्द्वीपिवायसजम्बुकाः ॥ १४५
 स सिंहोऽत्र वनेऽद्राक्षीददृष्टचरमेकदा । करभं सार्धविभ्रष्टं प्रविष्टं हासनाकृतिम् ॥ १४६
 कोऽयं प्राणीति साश्चर्यं वदत्यस्मिन्मृगाधिपे । उष्ट्रोऽयमिति वक्ति स्म देशद्रष्टात्र वायसः ॥ १४७
 ततो दत्ताभयस्तेन सिंहेनानाय्य कौतुकात् । उष्ट्रः सोऽनुचरीकृत्य स्वान्तिके स्थापितोऽभवत् ॥ १४८
 एकदा व्रणितोऽस्वस्थः स सिंहो गजयुद्धतः । उपवासान्बहुंश्चक्रे स्वस्थैस्तैः सहितोऽनुगैः ॥ १४९
 ततः क्लान्तः स भक्ष्यार्थं भ्रमन्सिंहोऽनवाप्य तत् । किं कार्यमित्यपृच्छत्तानुष्टं मुक्त्वानुगान्तरहः ॥ १५०
 ते तमूचुः प्रभो वाच्यमस्माभिर्गुक्तमापदि । उष्ट्रेण साकं किं सख्यं किं नासावेव भक्ष्यते ॥ १५१
 तृणाशी चायमस्माकं भक्ष्य एवामिषाशिनाम् । बहूनामिषस्यार्थं किं चैकस्यज्यते न किम् ॥ १५२
 दत्ताभयं कथं हन्मीत्युच्यते प्रभुणा यदि । दापयामः स्ववाचा तद्युक्त्या तनुममुं वयम् ॥ १५३
 इत्युक्ते तैरनुज्ञातस्तेन सिंहेन वायसः । वधाय संविदं कृत्वा करभं तमभाषत ॥ १५४
 एष स्वामी क्षुधाक्रान्तोऽप्यस्मान्वक्ति न किंचन । तदस्यात्मप्रदानोक्त्या प्रियं कुर्मो यथा वयम् ॥ १५५
 तथा त्वमपि कुर्वीथा येनासौ प्रीयते त्वयि । इत्युक्ते वायसेनोष्ट्रः साधुस्तत्प्रत्यपद्यत ॥ १५६
 उपाययौ च तं सिंहं सह काकेन तेन सः । ततः काकोऽब्रवीद्देव स्वायत्तं भुङ्क्ष्व मामिमम् ॥ १५७
 किं त्वया स्वल्पकायेनेत्युक्ते सिंहेन जम्बुकः । मां भुङ्क्ष्वेत्यवदत्तं च स तथैव निराकरोत् ॥ १५८
 द्वीपी तमब्रवीद्देव मां भुङ्क्ष्वेति तमप्यसौ । नाभुङ्क्त हरिरुष्ट्रोऽथ बभाषे भुङ्क्ष्व मामिति ॥ १५९
 वाक्छलेन स तेनैव हत्वा कृत्वा च खण्डशः । उष्ट्रस्तैर्भक्षितः सद्यः ससिंहैर्वायसादिभिः ॥ १६०
 एवं केनापि पिशुनेनैष पिङ्गलको मयि । प्रेरितोऽकारणं राजा प्रमाणमधुना विधिः ॥ १६१
 गृध्रोऽपि हि वरं राजा सेव्यो हंसपरिच्छदः । न गृध्रपरिवारस्तु हंसोऽपि किमुतापरः ॥ १६२
 एतत्संजीवकाच्छ्रुत्वावादीदमनकोऽनृजुः । धैर्येण साध्यते सर्वं शृणु वच्म्यत्र ते कथाम् ॥ १६३
 कोऽप्यासीद्विद्विभः पक्षी सभार्यो वारिधेस्तटे । धृतगर्भा सती भार्या टिट्ठिभी निजगाद तम् ॥ १६४
 एहि काप्यन्यतो यावः प्रसूताया ममेह हि । हरेदपत्यान्यम्भोधिः कदाचिदयमूर्मिभिः ॥ १६५
 एतद्भार्यावचः श्रुत्वा टिट्ठिभः स जगाद ताम् । न शक्नोति मया साकं विरोधं कर्तुमम्बुधिः ॥ १६६
 तच्छ्रुत्वा टिट्ठिभी प्राह मैवं का ते तुलाग्धिना । हितोपदेशोऽनुष्ठेयो विनाशः प्राप्यतेऽन्यथा ॥ १६७
 तथा च कम्बुग्रीवारुख्यः कूर्मः कापि सरस्वभूत । तस्यास्तां सुहृदौ हंसौ नात्रा विकटसंकटौ ॥ १६८

एकदावग्रहक्षीणजले सरसि तत्र तौ । हंसावन्यत्सरो गन्तुकामौ कूर्मो जगाद सः ॥ १६८
 युवां यत्रोद्यतौ गन्तुं नयतं तत्र मामपि । तच्छ्रुत्वा तावुभौ हंसौ कूर्मं तं मित्रमूचतुः ॥ १७०
 सरो दूराद्वीयस्तद्यत्रावां गन्तुमुद्यतौ । तत्रागन्तुं तवेच्छा चेत्कार्यमस्मद्वचस्त्वया ॥ १७१
 अस्मद्धृतां गृहीत्वैव दन्तैर्यष्टिं दिवि ब्रजन् । निरालापोऽवतिष्ठेथा भ्रष्टो व्यापत्स्येऽन्यथा ॥ १७२
 तथेति तेन दन्तात्तयष्टिना सह तौ नभः । कूर्मेणोत्पेतुर्हंसौ प्रान्तयोरात्तयष्टिकौ ॥ १७३
 क्रमाच्च तत्सरोभ्यर्णं प्राप्तौ तौ कूर्महारिणौ । ददृशुस्तदधोवर्तिनगराश्रयिणो जनाः ॥ १७४
 किमेतन्नीयते चित्रं हंसाभ्यामिति तैर्जनैः । क्रियमाणं कलकलं स कूर्मश्चपलोऽशृणोत् ॥ १७५
 कुतः कलकलोऽधस्तादिति वक्ताद्विहाय ताम् । यष्टिं स पृच्छन्हंसौ तौ भ्रष्टो जप्ते जनैर्भुवि ॥ १७६
 एवं बुद्धिच्युतो नश्येत्कूर्मो यष्टिच्युतो यथा । इत्थं तयोक्तयष्टिद्विभ्या टिट्ठिभः स जगाद ताम् ॥ १७७
 सत्यमेतत्प्रिये किं तु त्वमप्येतां कथां शृणु । नद्यन्तःस्थे ह्रदेऽभूवन्कापि मत्स्याः पुरा त्रयः ॥ १७८
 अनागतविधातैकः प्रत्युत्पन्नमतिस्तथा । तृतीयो यद्भविष्यश्च त्रयस्ते सहचारिणः ॥ १७९
 ते दाशानां वचो जातु तेन मार्गेण गच्छताम् । अहो अस्मिन्ह्रदे मत्स्याः सन्तीति किल शुश्रुवः ॥ १८०
 तेनाशङ्क्य वधं दाशैर्नदीस्रोतः प्रविश्य सः । अनागतविधाताथ बुद्धिमानन्यतो ययौ ॥ १८१
 प्रत्युत्पन्नमतिस्त्वासीत्स तत्रैवाविकम्पितः । अहं प्रतिविधास्यामि भयं चेदापतेदिति ॥ १८२
 यन्मे भविष्यतीत्यासीद्यद्भविष्यस्तु तत्र सः । अथागत्याक्षिपञ्जालं तत्र ते धीवरा ह्रदे ॥ १८३
 जालोत्क्षिप्तस्तु तैः सद्यः प्रत्युत्पन्नमतिः सुधीः । कृत्वा निस्पन्दमात्मानं तिष्ठति स्म मृतो यथा ॥ १८४
 स्वयं मृतोऽयमिति तेष्वग्नस्तु तिमिधातिषु । पतित्वा स नदीस्रोतस्यगच्छद्भूतमन्यतः ॥ १८५
 यद्भविष्यस्तु जालान्तरुद्धर्त्तनविवर्तने । कुर्वन्गृहीत्वा निहतो मन्दबुद्धिः स धीवरैः ॥ १८६
 तस्मात्प्रतिविधास्येऽहं न यास्याम्यम्बुधेर्भयात् । इत्युक्त्वा टिट्ठिभो भार्यां तत्रैवासीत्सनीडके ॥ १८७
 तत्राश्रौषीद्वचस्तस्य साहंकारं महोदधिः । दिवसैश्च प्रसूता सा तज्जार्या तत्र टिट्ठिभी ॥ १८८
 जहार स ततोऽण्डानि तस्या जलधिरूर्मिणा । पश्यामि टिट्ठिभोऽयं मे किं कुर्यादिति कौतुकात् ॥ १८९
 प्राप्तं तदेतद्व्यसनं यन्मयोक्तमभूत्तत्र । इत्याह रुदती सा तं टिट्ठिभी टिट्ठिभं पतिम् ॥ १९०
 ततः स टिट्ठिभो धीरस्तां स्वभार्यामभाषत । पश्येह किं करोम्यस्य पापस्य जलधेरहम् ॥ १९१
 इत्युक्त्वा पक्षिणः सर्वान्संघाट्योक्तपराभवः । गत्वा तैः सह चक्रन्द शरणं गरुडं प्रभुम् ॥ १९२
 अब्धिनाण्डापहरेण वयं नाथे सति त्वयि । अनार्थपराभूता इत्यूचुस्तं च ते खगाः ॥ १९३
 ततः क्रुद्धेन ताक्ष्येण विज्ञप्तो हरिरम्बुधिम् । आग्नेयास्त्रेण संशोष्य टिट्ठिभाण्डान्यदापयत् ॥ १९४
 तस्मादत्यक्तधैर्येण भाव्यमापदि धीमता । उपस्थितमिदानीं तु युद्धं पिङ्गलकेन ते ॥ १९५
 यदैवोत्क्षिप्तलाङ्गूलश्चतुर्भिश्चरणैः समम् । उत्थास्यति स ते विद्याः प्रजिहीर्षु तदैव तम् ॥ १९६
 सज्जो नतशिरा भूत्वा शृङ्गाभ्यामुदरे च तम् । हत्वाभिपतितं कुर्याः कीर्णान्निकरं रिपुम् ॥ १९७
 एवमुक्त्वा दमनकः संजीवकवृषं स तम् । गत्वा करटकायोभौ सिद्धभेदौ शशंस तौ ॥ १९८
 ततः संजीवकः प्रायाच्छनैः पिङ्गलकान्तिकम् । जिज्ञासुरिङ्गिताकारैश्चित्तं तस्य मृगप्रभोः ॥ १९९
 ददर्शोत्क्षिप्तलाङ्गूलं युयुत्सुं तं समाङ्गिकम् । सिंहं सिंहोऽप्यपश्यत्तं शङ्कोद्भूतस्वमस्तकम् ॥ २००
 ततः प्राहरदुत्पल्य स सिंहोऽस्मिन्वृषे नखैः । वृषोऽपि तस्मिन्शृङ्गाभ्यां प्रावर्तिष्ठाहवस्तयोः ॥ २०१
 तच्च दृष्ट्वा दमनकं साधुः करटकोऽब्रवीत् । किं स्वार्थसिद्ध्यै व्यसनं प्रभोरुत्पादितं त्वया ॥ २०२

संपत्प्रजानुतापेन मैत्री शाख्येन कामिनी । पारुष्येणाहता मित्रं न चिगस्थायिनी भवेत् ॥	२०३
अलं वा यो बहु ब्रूते हितवाक्यावमानिनः । स तस्माल्लभते दोषं कपेः सूचीमुखो यथा ॥	२०४
पूर्वमासन्वने कापि वानरा यूथचारिणः । ते शीते जातु खद्योतं दृष्ट्वाभिगिति मेनिरे ॥	२०५
तस्मिंश्च तृणपर्णानि विन्यस्याङ्गमतापयन् । एकस्तु तेषां खद्योतमधमत्तं मुखानिलैः ॥	२०६
तद्दृष्ट्वा तत्र तं प्राह पक्षी सूचीमुखाभिधः । नैषोऽग्निरेष खद्योतो मा क्लेशमनुभूरिति ॥	२०७
तच्छ्रुत्वाप्यनिवृत्तं तं पक्षी सोऽभ्येत्य वृक्षतः । न्यवारयद्यन्निर्बन्धात्कपिस्तेन चुकोप सः ॥	२०८
क्षिप्रया शिलया तं च सूचीमुखमचूर्णयत् । तस्मान्न तस्य वक्तव्यं यः कुर्यान्न हितं वचः ॥	२०९
अतः किं वच्मि दोषाय भेदस्तावत्कृतस्त्वया । दुष्टया क्रियते यच्च बुद्ध्या तत्र शुभं भवेत् ॥	२१०
तथा चाभवतां पूर्वं भ्रातरौ द्वौ वणिक्सुतौ । धर्मबुद्धिस्तथा दुष्टबुद्धिः कचन पत्तने ॥	२११
तावर्थार्थं पितुर्गेहाद्रत्वा देशान्तरं सह । कथंचित्स्वर्णदीनारसहस्रद्वयमापतुः ॥	२१२
तद्गृहीत्वा स्वनगरं पुनराजगमतुश्च तौ । वृक्षमूले च दीनारान्भूतले तान्निचखनतुः ॥	२१३
शतमेकं गृहीत्वा च दीनाराणां विभज्य च । परस्परं समांशेन तस्थतुः पितृवेश्मनि ॥	२१४
एकदा दुष्टबुद्धिः स गत्वा तरुतलात्ततः । एक एवाग्रहीत्स्वैरं दीनारांस्तानसञ्चयी ॥	२१५
मासमात्रे गते तं च धर्मबुद्धिमुवाच सः । एह्यार्थं विभजावस्तान्दीनारानस्ति मे व्ययः ॥	२१६
तच्छ्रुत्वा धर्मबुद्धिस्तां गत्वा भूमिं तथेति सः । चखान तेनैव समं दीनारान्यत्र तान्यधात् ॥	२१७
संप्राप्ता न यदा ते च दीनाराः खातकात्ततः । तदा स दुष्टबुद्धिस्तं धर्मबुद्धिं शटोऽब्रवीत् ॥	२१८
नीतास्ते भवता तन्मे स्वमर्थं दीयतामिति । न ते नीता मया नीतास्त्वयेत्याह स्म तं च सः ॥	२१९
एवं प्रवृत्ते कलहे सोऽश्मनाताडयच्छिरः । दुष्टबुद्धी राजकुलं धर्मबुद्धिं निनाय च ॥	२२०
तत्रोक्तस्वपक्षौ तावनामादितनिर्णयैः । स्थापितावा दिनच्छेदमुभौ राजाधिकारिभिः ॥	२२१
यस्य मूले न्यधीयन्त दीनारास्ते वनस्पतेः । स साक्षी वक्ति यन्नीतास्तेऽमुना धर्मबुद्धिना ॥	२२२
इत्युवाचाथ तान्दुष्टबुद्धी राजाधिकारिणः । प्रक्षयामस्तर्हि तान्प्रातरित्युच्युस्तेऽतिविस्मिताः ॥	२२३
ततस्तैर्धर्मबुद्धिश्च दुष्टबुद्धिश्च तावुभौ । दत्तप्रतिभुवौ मुक्तौ विभिन्नौ जगमतुर्गृहम् ॥	२२४
दुष्टबुद्धिस्तु वस्तुक्त्वा दत्त्वार्थं पितरं गृहः । भव मे वृक्षगर्भान्तः स्थित्वा साक्षीत्यभाषत ॥	२२५
बाढमित्युक्तवन्तं च नीत्वा महति कोटरे । निवेश्य तं तरौ तत्र रात्रौ स गृहमाययौ ॥	२२६
प्रातश्च राजाधिकृतैः सह तौ भ्रातरौ तरुम् । गत्वा पप्रच्छतुः कस्तान्दीनारात्रीतवानिति ॥	२२७
दीनारान्धर्मबुद्धिस्तानीति तवानिति स स्फुटम् । तद्दृक्षकोटरान्तःस्थस्ततोऽभाषत तत्पिता ॥	२२८
तदसंभाव्यमाकर्ण्य निश्चितं दुष्टबुद्धिना । अत्रान्तः स्थापितः कोऽपीत्युक्त्वाधिकृतकाश्च ते ॥	२२९
तरुगर्भे ददुर्धूमं येनाध्मातः स निःसरन् । निपत्याधोगतः क्षमायां दुष्टबुद्धिपिता मृतः ॥	२३०
तद्दृष्ट्वा वस्तु बुद्ध्या च राजाधिकृतकैः स तैः । दापितो दुष्टबुद्धिस्तान्दीनारान्धर्मबुद्धये ॥	२३१
निकृत्तहस्तजिह्वश्च तैः स निर्वासितस्ततः । दुष्टबुद्धिर्यथार्थारख्यो धर्मबुद्धिश्च मानितः ॥	२३२
एवमन्याय्यया बुद्ध्या कृतं कर्माशुभावहम् । तस्मात्तन्याय्यया कुर्याद्विकेनाहेः कृतं यथा ॥	२३३
पूर्वं बकस्य कस्यापि जातं जातमभक्षयत् । भुजगोऽपत्यमागल्य स संतेपे ततो बकः ॥	२३४
श्लेषोपदेशात्तेनाथ बकेन नकुलालयात् । आरुह्याहिबिलं यावन्मत्स्यमांसं व्यकीर्यत ॥	२३५
निर्गत्य नकुलस्तच्च खादंस्तदनुसारतः । दृष्ट्वा बिलं प्रविष्टस्तं सापत्यमवधीदहिम् ॥	२३६

एवं भवत्युपायेन कार्यमन्यच्च मे शृणु । आसीत्कोऽपि तुलाशेषः पित्र्यार्थात्प्राग्वणिकसुतः ॥ २३७
 अयःपलसहस्रेण घटितां तां तुलां च सः । कस्यापि वणिजो हस्ते न्यस्य देशान्तरं ययौ ॥ २३८
 आगतश्च ततो यावत्तस्मान्मृगयते तुलाम् । आखुभिर्भक्षिता सेति तावत्तं सोऽब्रवीद्वणिक् ॥ २३९
 सत्यं सुखादु तल्लोहं तेन जग्धं तदाखुभिः । इति सोऽपि तमाह स्म वणिक्पुत्रो हसन्हृदि ॥ २४०
 प्रार्थयामास च ततो वणिजोऽस्मात्स भोजनम् । सोऽपि संतुष्य तत्तस्मै प्रदातुं प्रत्यपद्यत ॥ २४१
 ततः स सह कृत्वास्य वणिजः पुत्रमर्भकम् । स्नातुं वणिक्सुतः प्रायाहत्तामलकमात्रकम् ॥ २४२
 स्नात्वाभर्भकं तं निक्षिप्य गुप्तं कापि सुहृद्गृहे । एक एवाययौ तस्य स धीमान्वणिजो गृहम् ॥ २४३
 अर्भकः क्व स इत्येवं पृच्छन्तं वणिजं च तम् । श्येनेन सोऽर्भको नीतः खान्निपत्येत्युवाच सः ॥ २४४
 छादितो मे त्वया पुत्र इति क्रुद्धेन तेन च । नीतः स वणिजा राजकुलेऽप्याह स्म तत्तथा ॥ २४५
 असंभाव्यमिदं श्येनो नयेत्कथमिवार्भकम् । इति सभ्यैश्च तत्रोक्ते वणिक्पुत्रो जगाद सः ॥ २४६
 मूपकैर्भक्ष्यते लौही देशे यत्र महातुला । तत्र द्विपमपि श्येनो नयेत्किं पुनरर्भकम् ॥ २४७
 तच्छ्रुत्वा कौतुकात्पृष्ठवृत्तान्तैस्तस्य दापिता । सभ्यैस्तुला सा तेनापि स आनीयार्पितोऽर्भकः ॥ २४८
 इत्युपायेन घटयन्त्यभीष्टं बुद्धिशालिनः । त्वया तु साहसेनैव संदेहे प्रापितः प्रभुः ॥ २४९
 एतत्करटकाच्छ्रुत्वावादीदमनको हसन् । मैवं किमुक्षयुद्धेऽस्ति सिंहस्य जयसंशयः ॥ २५०
 मत्तेभदशनाघातघनव्रणविभूषणः । क्व केसरी क्व दान्तश्च प्रतोदक्षतविग्रहः ॥ २५१
 इत्यादि जल्पतो यावज्जम्बुकौ तौ परस्परम् । तावत्संजीवकवृषं युद्धे पिङ्गलकोऽवधीत् ॥ २५२

तस्मिन्हते स किल पिङ्गलकस्य तस्य पार्श्वे समं करटकेन मृगाधिपस्य ।

तस्थौ ततो दमनको मुदितश्चिराय मन्त्रित्वमप्रतिहतं समवाप्य भूयः ॥ २५३

इति नरवाहनदत्तो नीतिमतो बुद्धिविभवसंपन्नाम् ।

मन्त्रिवराद्रोमुखतः श्रुत्वा चित्रां कथां जहर्ष भृशम् ॥ २५४

इति महाकविश्रीसोमदेवभट्टविरचिते कथासरित्सागरे शक्तियशोलम्बके चतुर्थस्तरङ्गः ।

पञ्चमस्तरङ्गः ।

ततः शक्तियशःसौत्वं गोमुखः स विनोदयन् । नरवाहनदत्तं तं मन्त्री पुनर्गभाषत ॥ १
 श्रुता प्राज्ञकथा देव त्वया मुग्धकथां शृणु । मुग्धबुद्धिरभूत्कश्चिदाढ्यस्य वणिजः सुतः ॥ २
 जगाम स वणिज्यायै कटाहद्वीपमेकदा । भाण्डमध्ये च तस्याभून्महानगुरुसंचयः ॥ ३
 विक्रीता परभाण्डस्य न तस्यागुरु तत्र तत् । कश्चिज्जग्राह तद्वासी जनो वेत्ति न तत्र तत् ॥ ४
 काष्ठिकेभ्यस्ततोऽङ्गारान्दृष्ट्वापि क्रीणतो जनान् । स कालागुरु दग्ध्वा तदङ्गारानकरोज्जडः ॥ ५
 विक्रीयाङ्गारमूल्येन तच्चागत्य ततो गृहम् । तदेव कौशलं शंसन्स ययौ लोकहास्यताम् ॥ ६
 कथितोऽगुरुदाह्येण श्रूयतां तिलकार्षिकः । बभूव कश्चिद्दामीणो भूतप्रायः कृषीबलः ॥ ७
 स कदाचित्तिलान्भृष्टान्भुक्त्वा स्वादूनवेत्य तान् । भृष्टानेवावपद्भूर्रस्तादृशोत्पत्तिवाञ्छया ॥ ८
 भृष्टेषु तेष्वजातेषु नष्टार्थं तं जनोऽहसत् । तिलकार्षिक उक्तोऽसौ जलेऽग्निक्षेपकं शृणु ॥ ९
 मन्दबुद्धिरभूत्कश्चित्पुमान्निशि स चैकदा । प्रभाते देवतापूजां करिष्यन्नित्यचिन्तयन् ॥ १०
 उपयुक्तौ मम स्नानधूपाद्यर्थं जलानलौ । स्थापयामि तदेकस्थौ तौ शीघ्रं प्राप्नुयां यथा ॥ ११
 इत्यालोच्याम्बुकुम्भान्तः क्षिप्नाग्निं संविवेश सः । प्रातश्च वीक्षते यावद्गतोऽग्निर्नष्टमम्बु च ॥ १२

अङ्गारमलिने तोये दृष्टे तस्याभवन्मुखम् । तादृगेव सहासस्य लोकस्यासीत्पुनः स्मितम् ॥ १३
 श्रुतस्त्वयाम्निकुम्भाख्यो नासिकारोपणं शृणु । बभूव कश्चित्पुरुषो मूर्खो मूढमतिः क्वचित् ॥ १४
 स भार्यां चिपिटघ्राणां गुरुं चोत्तुङ्गनासिकम् । दृष्ट्वा तस्य प्रसुप्तस्य नासां छित्त्वाग्रहीदुरोः ॥ १५
 गत्वा च नासिकां छित्त्वा भार्यायास्तामरोपयत् । गुरुनासां मुखे तस्या न च तत्रारुरोह सा ॥ १६
 एवं भार्यागुरु तेन छिन्ननासौ कृतावुभौ । अधुना वनवासी च पशुपालो निशाम्यताम् ॥ १७
 पशुपालो महामुग्धः कोऽप्यासीद्वनवान्वने । तस्य धूर्ताः समाश्रित्य मिश्रत्वे बहवोऽमिलन् ॥ १८
 ते तं जगदुराढ्यस्य सुता नगरवासिनः । त्वत्कृते याचितास्माभिः सा च पित्रा प्रतिश्रुता ॥ १९
 तच्छ्रुत्वा स ददौ तुष्टस्तेभ्योऽर्थं तं च ते पुनः । विवाहस्तव संपन्न इत्युचुर्दिवसैर्गतैः ॥ २०
 ततः स सुतरां तुष्टस्तेभ्यो भूरि धनं ददौ । दिनैश्च तं वदन्ति स्म पुत्रो जातस्तवेति ते ॥ २१
 ननन्द तेन सर्वं च मूढस्तेभ्यः समर्थ सः । पुत्रं प्रत्युत्सुकोऽस्मीति प्रारोदीच्चापरेऽहनि ॥ २२
 रुदंश्चादत्त लोकस्य हासं धूर्तैः स वञ्चितः । पशुभ्य इव संक्रान्तजडिमा पशुपालकः ॥ २३
 पशुपालः श्रुतो देव शृण्वलंकारलम्बकम् । ग्राम्यः कश्चित्खनन्भूमिं प्रापालंकरणं महत् ॥ २४
 रात्रौ राजकुलाच्चौरैर्नीत्वा तत्र निवेशितम् । यद्रुहीत्वा स तत्रैव भार्यां तेन व्यभूषयत् ॥ २५
 बबन्ध मेखलां मूर्ध्नि हारं च जघनस्थले । नूपुरौ करयोस्तस्याः कर्णयोरपि कङ्कणौ ॥ २६
 हसद्भिः ख्यापितं लोकैर्बुद्धा राजा जहार तत् । तस्मात्स्वाभरणं तं तु पशुप्रायं मुमोच सः ॥ २७
 उक्तोऽलंकरणी देव शृणु वच्म्यथ तूलिकम् । मूर्खः कश्चित्पुमांस्तूलविक्रयायापणं ययौ ॥ २८
 अशुद्धमिति तत्तस्य न जग्राहात्र कश्चन । तावद्दर्शे तत्राग्रौ हेम निष्टप्रशोधितम् ॥ २९
 स्वर्णकारेण विक्रीतं गृहीतं ग्राहकेण च । तद्वृष्ट्वापि स तत्तूलमिच्छञ्छोधयितुं जडः ॥ ३०
 अग्नौ चिक्षेप दग्धे च तस्मिँल्लोको जहास तम् । श्रुतोऽयं तूलिको देव खर्जूरीछेदकं शृणु ॥ ३१
 केचिन्मूर्खाः समाहूय न्ययोज्यन्ताधिकारिभिः । ग्राम्या राजकुलादिष्टं खर्जूरानयनं प्रति ॥ ३२
 ते दृष्ट्वैकां सुखग्राह्यां खर्जूरपतितां स्वतः । खर्जूरीं तत्र खर्जूरीः सर्वा ग्रामे स्वकेऽच्छिनन् ॥ ३३
 पतितास्ताश्च कलिताशेषखर्जूरसंचयाः । उत्थाप्यारोपयामासुर्न चैषां सिद्ध्यति स्म तत् ॥ ३४
 ततश्चानीतखर्जूरा आदृतारोपणेन ते । खर्जूरीछेदनं बुद्धा राज्ञा प्रत्युत दण्डिताः ॥ ३५
 उक्तः खर्जूरहासोऽयं निध्यालोकनमुच्यते । निधानदर्शी केनापि कोऽप्याजहे महीभुजा ॥ ३६
 मा गात्क्रापि पलाय्यायमिति राजकुमन्निना । नेत्रे तस्योदपाट्येतां निधानस्थानदर्शिनः ॥ ३७
 भूलक्षणान्यपश्यन्तं गतावप्यगतौ समम् । अन्धं दृष्ट्वा च तं मन्त्री स जडो जहसे जनैः ॥ ३८
 निधानालोकनं श्रुत्वा श्रूयतां लवणाशनम् । बभूव गह्वरो ग्रामवासी कोऽपि जडः पुमान् ॥ ३९
 स मित्रेण गृहं जातु नीतो नगरवासिना । भोजितो लवणस्वादून्यन्नानि व्यञ्जनानि च ॥ ४०
 केनेयं स्वादुतान्नादेरित्यपृच्छत्स गह्वरः । प्राधान्यालवणेनेति तेनोचे सुहृदा तदा ॥ ४१
 तदेव तर्हि भोक्तव्यमित्युक्त्वा लवणस्य सः । पिष्टस्य मुष्टिमादाय प्रक्षिप्याभक्षयन्मुखे ॥ ४२
 तच्चूर्णं तस्य दुर्बुद्धेरोष्ठौ श्मश्रूणि चालिपत् । हसतस्तु जनस्यात्र मुखं ध्रुवलतां ययौ ॥ ४३
 लवणाशी श्रुतो देव त्वया गोदोहकं शृणु । ग्राम्यः कश्चिदभून्मुग्धो गौरेका तस्य चाभवत् ॥ ४४
 सा च तस्यान्वहं धेनुः पयःपलशतं ददौ । कदाचिच्चाभवत्तस्य प्रत्यासन्नः किलोत्सवः ॥ ४५
 एकवारं ग्रहीष्यामि पयोऽस्याः प्राज्यमुत्सवे । इति मूर्खः स नैवैतां मासमात्रं दुदोह गाम् ॥ ४६

प्राप्नोत्सवश्च यावत्तां दोग्धि तावत्पयोऽखिलम् । तत्तस्याच्छिन्नमच्छिन्नं लोकस्य हसितं त्वभूत् ॥ ४७
 श्रुतो गोदोहको मूर्खः श्रूयतामपराविमौ । खलतिस्तान्नकुम्भाम्भशिराः कश्चित्पुमानभूत् ॥ ४८
 वृक्षमूलोपविष्टं तं तरुणः कश्चिदैक्षत । आगतोऽत्र कपित्थानि गृहीत्वा क्षुधितः पथा ॥ ४९
 स कपित्थेन तत्तस्य क्रीडयाताडयच्छिरः । खलतिः सोऽपि तत्सेहे न तस्योवाच किंचन ॥ ५०
 ततोऽन्यैः क्रमशः सर्वैः स कपित्थैरताडयत् । शिरस्तस्य स चातिष्ठत्तूष्णीं रक्ते स्रवत्यपि ॥ ५१
 स च निष्फलतारुण्यकृतक्रीडाविचूर्णितैः । विना कपित्थैः क्षुत्क्लान्तो ययौ मूर्खयुवा ततः ॥ ५२
 कपित्थैः स्वादुभिः किं न सहे घातानिति ब्रुवन् । स खल्वाटो गलद्रक्तशिरा मूर्खो ययौ गृहम् ॥ ५३
 मूर्खसाम्राज्यबद्धेन पट्टेनेव वृत्तं शिरः । रक्तेन तस्य तद्दृष्ट्वा हसति स्म न तत्र कः ॥ ५४
 एवं देवोपहास्यत्वं लोके गच्छन्त्यबुद्धयः । लभन्ते नार्थसिद्धिं च पूज्यन्ते तु सुबुद्धयः ॥ ५५
 इति गोमुखतः श्रुत्वा मुग्धहासकथा इमाः । नरवाहनदत्तः समुत्थाय व्यधिताह्निकम् ॥ ५६
 निशागमे पुनस्तेन नियुक्तश्चोत्सुकेन सः । गोमुखः कथयामास प्रज्ञानिष्ठाभिमां कथाम् ॥ ५७
 अभूत्कापि वनोद्देशे महाञ्जालमलिपादपः । उवास लघुपातीति काकस्तत्र कृतालयः ॥ ५८
 स कदाचित्स्वनीडस्थो ददर्शात्र तरोरधः । जालहस्तं सलगुडं रौद्रं पुरुषमागतम् ॥ ५९
 ततः स वीक्षते यावत्काकस्तावद्वितय सः । जालं भुवि विकीर्यात्र ब्रीहींश्छन्नोऽभवत्पुमान् ॥ ६०
 तावच्च चित्रग्रीवाख्यः पारावतपतिर्भ्रमन् । तत्राजगाम नभसा पारावतशतैर्वृतः ॥ ६१
 स ब्रीहिप्रकरं दृष्ट्वा जालेऽत्राहारलिप्सया । पतितः पाशनिकरैर्बद्धोऽभूत्सपरिच्छदः ॥ ६२
 तद्दृष्ट्वा चानुगान्सर्वाश्चित्रग्रीवो जगाद सः । गृहीत्वा चञ्चुभिर्जालं खमुत्पतत वेगतः ॥ ६३
 ततस्तथेति ते जालमादायोत्पत्य वेगतः । कपोता नभसा गन्तुं भीताः प्रारेभिरेऽखिलाः ॥ ६४
 सोऽप्युत्थायोर्ध्वदृग्विभो लुब्धकः संन्यवर्तत । निर्भयोऽथ जगादैताश्चित्रग्रीवोऽनुयायिनः ॥ ६५
 मन्मित्रस्य हिरण्यस्य मूषकस्यान्तिकं द्रुतम् । ब्रजामः स इमान्याशांश्छित्त्वास्मान्मोचयिष्यति ॥ ६६
 इत्युक्त्वा सोऽनुगैः साकं गत्वा तैर्जालकर्षिभिः । मूषकस्य विलद्वारं प्राप्याकाशादवातरत् ॥ ६७
 भो भो हिरण्य निर्याहि चित्रग्रीवोऽहमागतः । इत्याजुहाव तं तत्र मूषकं स कपोतराट् ॥ ६८
 स श्रुत्वा द्वारमार्गेण दृष्ट्वा तं चागतं तथा । सुहृदं निर्ययावाखुस्तस्माच्छतमुखाद्विलात् ॥ ६९
 उपेत्य पृष्ट्वा वृत्तान्तं संभ्रमात्सोऽपि मूषकः । पारावतपतेः पाशान्सानुगसाच्छिनत्सुहृत् ॥ ७०
 छिन्नपाशस्तमामन्त्र्य मूषकं वचनैः प्रियैः । चित्रग्रीवः खमुत्पत्य ययौ सोऽनुचरैः सह ॥ ७१
 अन्वागतः स काकोऽत्र लघुपाती विलोक्य तत् । विलप्रविष्टं तद्द्वारमागत्योवाच मूषकम् ॥ ७२
 लघुपातीति काकोऽहं दृष्ट्वा त्वां मित्रवत्सलम् । मित्रत्वाय वृणोमीदृग्विपदुद्धरणक्षमम् ॥ ७३
 तच्छ्रुत्वाभ्यन्तरादृष्ट्वा मूषकस्तं स वायसम् । जगाद गच्छ का मैत्री भक्ष्यभक्षकयोरिति ॥ ७४
 ततः स वायसोऽवादीच्छान्तं भुक्ते मम त्वयि । तृप्तिः क्षणं स्यान्मित्रे तु शश्वज्जीवितरक्षणम् ॥ ७५
 इत्याशुक्त्वा सशपथं कृत्वाश्वासं च तेन सः । निर्गतेनाकरोत्सख्यमाखुना सह वायसः ॥ ७६
 स मांसपेशीरानैषीदाखुः शालिकणानपि । एकत्र सह भुञ्जानौ तस्थतुस्तावभौ सुखम् ॥ ७७
 एकदा स च काकस्तं मित्रं मूषकमब्रवीत् । इतोऽविदूरे मित्रास्ति वनमध्यगता नदी ॥ ७८
 तस्यां मन्थरको नाम कूर्मश्चास्ति सुहृन्मम । तदर्थं यामि तत्स्थानं सुप्रापामिषभोजनम् ॥ ७९
 कृच्छ्रात्प्राप्य इहाहारो नित्यं व्याधभयं च मे । इत्युक्तवन्तं तं काकं मूषकोऽपि जगाद सः ॥ ८०

- सहैव तर्हि वत्स्यामो नय तत्रैव मामपि । ममाप्यस्तीह निर्वेदो वक्ष्ये तत्रैव तं च ते ॥ ८१
- इति वादिनमादाय चञ्चवा तं स हिरण्यकम् । नभसा लघुपाती तद्ययौ वननदीतटम् ॥ ८२
- मिलित्वा सह कूर्मेण तत्र मन्थरकेण सः । कृतातिथ्येन मित्रेण स तस्थौ मूषकान्वितः ॥ ८३
- कथान्तरे च कूर्माय तस्मै स्वागमकारणम् । हिरण्यसख्यवृत्तान्तयुक्तं काकः शशंस सः ॥ ८४
- ततः स कूर्मस्तं कृत्वा मित्रं वायससंस्तुतम् । देशनिर्वासनिर्वेदहेतुं पप्रच्छ मूषकम् ॥ ८५
- ततो हिरण्यः स तयोरुभयोः काककूर्मयोः । शृण्वतोर्निजवृत्तान्तकथामेतामवर्णयत् ॥ ८६
- अहं महाबिले तत्र नगरासन्नवर्तिनि । वसन् राजकुलाद्धारमानीयास्थापयं निशि ॥ ८७
- दृश्यमानेन हारेण तेन जातौजसं च माम् । समर्थमन्नाहरणे मूषकाः पर्यवारयन् ॥ ८८
- अत्रान्तरे च तत्रासी त्कश्चिदस्माद्विलान्तिके । परिव्राणमठिकां कृत्वा नानाभिक्षान्नवृत्तिकः ॥ ८९
- स भुक्तशेषं भिक्षान्नं नक्तं स्थापयति स्म तत् । भिक्षाभाण्डस्थमुल्लम्ब्य शङ्कौ प्रातर्जिघत्सया ॥ ९०
- सुप्तस्यात्र च तस्याहं बिलेनान्तः प्रविश्य तत् । दत्तोर्ध्वझम्पो निःशेषमनैषं प्रतियामिनि ॥ ९१
- कदाचित्तत्र तस्यागात्सुहृत्प्रब्राजकोऽपरः । भुक्तोत्तरं समं तेन कथां रात्रौ स चाकरोत् ॥ ९२
- तावन्नेतुं प्रवृत्तेऽन्नं मयि जर्जरकेण सः । प्रबाडवाद्यदत्तकर्णस्तद्भाण्डकं मुहुः ॥ ९३
- कथामाच्छिद्य किमिदं करोषीति स तेन च । आगन्तुना परिव्राजा पृष्टः प्रबाट् तमब्रवीत् ॥ ९४
- इह मे मूषकः शत्रुरूपन्नोऽयं सदैव यः । अपि दूरस्थमुल्लुल्य नयत्यन्नमितो मम ॥ ९५
- तं त्रासयामि चलयज्जर्जरेणान्नभाजनम् । इत्युक्तवन्तं प्रबाजं परिव्राट् सोऽपरोऽब्रवीत् ॥ ९६
- लोभो नामैष जन्तूनां दोषायात्र कथां शृणु । तीर्थान्यहं भ्रमन्प्रापमेकं नगरमेकदा ॥ ९७
- तत्र चैकस्य विप्रस्य निवासायाविशं गृहम् । स्थिते मयि स विप्रश्च वदति स्म स्वगेहिनीम् ॥ ९८
- कृसरं ब्राह्मणकृते पर्वण्यद्य पचेरिति । कुतस्ते निर्धनस्यैतदित्यवोचच्च सापि तम् ॥ ९९
- ततः स विप्रोऽवादीत्तां प्रिये कार्येऽपि संचये । नातिसंचयधीः कार्या शृणु चात्र कथामिमाम् ॥ १००
- वने कापि कृताखेटो व्याधो यन्नितसायकः । प्रादाय मांसं धनुषि प्राधावत्सूकरं प्रति ॥ १०१
- तेनैव काण्डविद्धेन निहतः पोत्रविक्षतः । स व्यपगत्य तच्चात्र दूरादैक्षत जम्बुकः ॥ १०२
- स चागत्य क्षुधार्तोऽपि चिकीर्षुः संचयाय तत् । क्रोडव्याधामिषात्किञ्चिन्न चखादातिभूयसः ॥ १०३
- भोक्तुं प्रवृत्ते तत्तु गत्वा धनुषि यत्स्थितम् । तत्क्षणं चोच्चलयन्नशरविद्धो ममार सः ॥ १०४
- तन्नातिसंचयः कार्यं इति तेन द्विजेन सा । भार्योक्ता प्रतिपद्यैतत्तिलान्प्राक्षिपदातये ॥ १०५
- प्रविष्टायां गृहं तस्यां प्राश्य श्वा तानदूषयत् । ततो न कृसरानेतान्कश्चिन्मूल्यादिनाग्रहीत् ॥ १०६
- तदेवं नोपभोगाय लोभः क्लेशाय केवलम् । इत्युक्त्वा पुनराह स्म प्रबाडागन्तुकोऽथ सः ॥ १०७
- खनित्रमस्ति चेत्तन्मे दीयतां यावदद्य वः । युक्त्या निवारयाम्येतं मूषकोत्थमुपद्रवम् ॥ १०८
- तच्छ्रुत्वा तन्निवासी स प्रबाट् तस्मै खनित्रकम् । ददावहं च च्छन्नस्थस्तद्दृष्ट्वा प्राविशं बिलम् ॥ १०९
- ततस्तेन खनित्रेण प्रबाडागन्तुकोऽथ सः । मत्संचारबिलं वीक्ष्य प्राग्ग्रेभे खनितुं शठः ॥ ११०
- क्रमाच्च तावदखनत्पलायनपरे मयि । यावत्तं प्राप तत्रस्थं हारं मे चान्यसंचयम् ॥ १११
- तेजसानेन तस्याभूदाखोस्तत्तादृशं बलम् । इत्याह स्थानिनं तं च प्रबाजं मयि शृण्वति ॥ ११२
- नीत्वा च तन्मे सर्वस्वं हारं मूर्ध्नि निधाय च । आगन्तुस्थायिनौ हृष्टौ प्रबाजौ स्वपतः स्म तौ ॥ ११३
- प्रसुप्तयोस्तयोस्तं च हर्तुं मां पुनरागतम् । प्रबुध्याताडयद्यष्टया प्रबाट् स्थायी स मूर्धनि ॥ ११४

तेनाहं व्रणितो दैवान्न मृतो बिलमाविशम् । भूयश्च शक्तिर्नाभून्मे तदन्नाहरणप्लवे ॥ ११५
 अर्थो हि यौवनं पुंसां तदभावश्च वार्धकम् । तेनास्योजो बलं रूपमुत्साहश्चापि हीयते ॥ ११६
 अथात्ममात्रभरणे यत्नवन्तमवेक्ष्य माम् । परित्यज्य गतः सर्वः स मूषकपरिच्छदः ॥ ११७
 अवृत्तिकं प्रभुं भृत्या अपुष्पं भ्रमरास्तरुम् । अजलं च सरो हंसा मुञ्चन्त्यपि चिरोषितम् ॥ ११८
 इत्थं तत्र चिरोद्विग्नः सुहृदं लघुपातिनम् । प्राप्यैतं कच्छपश्रेष्ठ त्वपार्श्वमहमागतः ॥ ११९
 एवं हिरण्यकेनोक्ते कूर्मो मन्थरकोऽभ्यधात् । खमेव स्थानमेतत्ते तन्मा मित्राभृतिं कृथाः ॥ १२०
 गुणिनो न विदेशोऽस्ति न संतुष्टस्य चासुखम् । धीरस्य च विपन्नास्ति नासाध्यं व्यवसायिनः ॥ १२१
 इति तस्मिन्वदत्येव कूर्मे चित्राङ्गसंज्ञकः । दूरतो व्याधवित्रस्तो मृगस्तद्वनमाययौ ॥ १२२
 तं दृष्ट्वा तस्य दृष्ट्वा च पश्चाद्वाधमनागतम् । आश्वासितेन तेनापि सख्यं कूर्मादयो व्यधुः ॥ १२३
 न्यवसंस्ते ततस्तत्र काककूर्ममृगाखवः । परस्परोपचारेण सुखिताः सुहृदः समम् ॥ १२४
 एकदा क्वापि चित्राङ्गं चिरायातं तमीक्षितुम् । आरुह्य तरुमैक्षिष्ट लघुपाती स तद्वनम् ॥ १२५
 ददर्श च नदीतीरे कीलपाशेन संयतम् । चित्राङ्गमवरुह्यैतदवदच्चाखुकूर्मयोः ॥ १२६
 ततः संमग्न्य चञ्चरा तं गृहीत्वाखुं हिरण्यकम् । चित्राङ्गस्यान्तिकं तस्य लघुपाती निनाय सः ॥ १२७
 हिरण्यकश्च तं बन्धविधुरं मूषको मृगम् । क्षणादमुञ्चदाश्वास्य दशनच्छिन्नपाशकम् ॥ १२८
 तावन्मन्थरकोऽभ्येत्य नदीमध्येन कच्छपः । आरुरोह तटं तेषां निकटं स सुहृत्प्रियः ॥ १२९
 तत्क्षणं स कुतोऽप्येत्य लब्धकः पाशदायकः । विद्रुतेषु मृगाद्येषु लब्धा तं कूर्ममग्रहीत् ॥ १३०
 क्षिप्त्वा च जालकान्तस्तं यावन्नष्टमृगाकुलः । स याति तावद्वृष्टैर्तदीर्घदृष्ट्वाखुवाक्यतः ॥ १३१
 मृगो गत्वा ततो दूरे पतित्वासीन्मृतो यथा । काकस्तु मूर्ध्नि तस्यासीच्चक्षुषी पाटयन्निव ॥ १३२
 तद्दृष्ट्वा स गृहीतं तं व्याधो मत्वा मृगं मृतम् । गन्तुं प्रववृते नद्यास्तटे कूर्मे निधाय तम् ॥ १३३
 यातं दृष्ट्वा तमभ्येत्य मूषकस्तस्य जालिकाम् । कूर्मस्य सोऽच्छिन्नत्तेन मुक्तो नद्यां पपात सः ॥ १३४
 मृगोऽपि निकटीभूतं व्याधं वीक्ष्य विकच्छपम् । उत्थाय स पलाय्यागात्काकोऽप्यारूढवांस्तरुम् ॥ १३५
 एतं व्याधोऽत्र कूर्मे तं बन्धच्छेदपलायितम् । अप्राप्योभयविभ्रष्टो दैवं शोचन्नगाद्रुहम् ॥ १३६
 ततो मिलन्ति स्मैकत्र दृष्ट्वाः कूर्मादयोऽत्र ते । मृगस्तु प्रीतिमानेवं कूर्मादींस्तानुवाच सः ॥ १३७
 पुण्यवानस्मि यत्प्राप्ता भवन्तः सुहृदो मया । प्राणानुपेक्ष्य यैरेवं मृत्योरद्याहमुद्धतः ॥ १३८
 एवं प्रशंसता तेन मृगेण सह तत्र ते । अन्योन्यप्रीतिसुखिताः काककूर्माखवोऽवसन् ॥ १३९
 प्रज्ञया साधयन्त्येवं तिर्यञ्चोऽपि समीहितम् । प्राणैरपि न मुञ्चन्ति तेऽप्येवं मित्रमापदि ॥ १४०
 एवं च श्रेयसी मित्रेष्वासक्तिर्नाङ्गनासु ताम् । ईर्ष्याश्रयत्वाच्छंसन्ति तथा च श्रूयतां कथा ॥ १४१
 नगरे क्वापि कोऽप्यासीदीर्घ्यावान्पुरुषः प्रभो । बभूव तस्य भार्या च वल्लभा रूपशालिनी ॥ १४२
 अविश्वस्तो न तां जातु मुमोचैकाकिनीं च सः । तस्या हि शीलविभ्रंशं चित्रस्थेभ्योऽप्यशङ्कत ॥ १४३
 केनाप्यवश्यकार्येण कदाचित्स पुमानथ । सहैवादाय तां भार्यां प्रतस्थे विषयान्तरम् ॥ १४४
 मार्गे सभिलामटवीमग्रे दृष्ट्वा स तद्गयात् । स्थापयित्वा गृहे ग्राम्यवृद्धविप्रस्य तां ययौ ॥ १४५
 तत्र स्थिता च सा दृष्ट्वा भिल्लांस्तेनागतान्पथा । एकेन यूना भिल्लेन सह धृष्ट्वा ययौ ततः ॥ १४६
 तेन युक्ता च तत्पत्नी यथाकामं चचार सा । उत्क्रान्तेर्ष्यालुपतिका भग्नसेतुरिवापगा ॥ १४७
 तावत्स तत्पतिः कृत्वा कार्यमागत्य तं द्विजम् । ग्राम्यं ययाचे तां भार्यां सोऽपि विप्रो जगाद तम् ॥ १४८

न जानेऽहं क याता सा जानाम्येतावदेव तु । भिल्ला इहागता आसंसैः सा नीता भविष्यति ॥१४९॥
 सा पल्ली निकटे चेह तत्तत्र व्रज सत्वरम् । ततः प्राप्स्यसि तां भार्यामन्यथा मा मतिं कृथाः ॥ १५०॥
 इत्युक्तस्तेन स रुदन्निन्दन्बुद्धिविपर्ययम् । जगाम भिल्लपल्लीं तां भार्या तत्र ददर्श च ॥ १५१॥
 सापि दृष्ट्वा तमभ्येत्य पापा भीता तदाब्रवीत् । न मे दोषोऽहमानीता भिल्लेनेह बलादिति ॥ १५२॥
 आयाहि तत्र गच्छावो यावत्कश्चिन्न पश्यति । इति ब्रुवाणं रागान्धं तमुवाच पतिं च सा ॥ १५३॥
 तस्यागमनवेलेयं भिल्लस्याखेटगामिनः । आगतश्चानुधाव्यैव हन्यात्त्वां मां च स ध्रुवम् ॥ १५४॥
 तत्प्रविश्य गुहामेतां प्रच्छन्नस्तिष्ठ संप्रति । रात्रौ च सुप्तं हत्वा तं यास्यावो निर्भयावितः ॥ १५५॥
 एवं तयोक्तः शठया प्रविश्यासीदुहां स ताम् । कोऽवकाशो विवेकस्य हृदि कामान्धचेतसः ॥१५६॥
 साथ कुल्ली गृहान्तःस्थमानीतं व्यसनेन तम् । भिल्लयादर्शयत्तस्मात्प्रगताय दिनात्यये ॥ १५७॥
 स च निष्कृष्य तं भिल्लः क्रूरकर्मा पराक्रमी । प्रातर्देव्युपहारार्थं बबन्ध सुदृढं तरौ ॥ १५८॥
 भुक्त्वा च पश्यतस्तस्य रात्रौ तद्भार्याया सह । स समासेव्य सुरतं सुखं सुष्वाप तद्युतः ॥ १५९॥
 तं दृष्ट्वा सुप्तमीर्ष्यालुः स पुमांस्तरुसंयतः । चण्डां स्तुतिभिरभ्यर्च्य ययौ शरणमार्तितः ॥ १६०॥
 साविर्भूय वरं तस्मै तं ददौ येन तस्य सः । तत्खड्गेनैव भिल्लस्य स्रस्तबन्धोऽच्छिन्नच्छिरः ॥ १६१॥
 एहीदानीं हतः पापो मयायमिति सोऽथ ताम् । प्रबोध्य भार्या वक्ति स्म साप्युत्तस्थौ सुदुःखिता ॥१६२॥
 गृहीत्वा तस्य च शिरो भिल्लस्यालक्षितं निशि । ततः प्रतस्थे कुल्ली सा पत्या तेन सहैव च ॥ १६३॥
 प्रातश्च नगरं प्राप्य दर्शयन्ती शिरोऽत्र तत् । भर्ता हतो मेऽनेनेति चक्रन्दाक्रम्य तं पतिम् ॥१६४॥
 ततः स नीतस्तद्युक्तो राजाग्रे पुररक्षिभिः । पृष्टस्तत्र यथावृत्तमीर्ष्यालुस्तदवर्णयत् ॥ १६५॥
 राजाथ तत्त्वमन्विष्य च्छेदयामास कुलियः । तस्याः कर्णौ च नासां च तत्पतिं च मुमोच तम् ॥१६६॥
 स मुक्तः स्वगृहं प्रायात्कुल्लीस्नेहप्रहोज्झितः । एवं हि कुरुते देव योषिदीर्ष्यानियञ्जिता ॥ १६७॥
 शिक्षयत्यन्यपुरुपासङ्गमीर्ष्यैव हि स्त्रियः । तदीर्ष्यामप्रकाश्यैव रक्ष्या नारी सुबुद्धिना ॥ १६८॥
 रहस्यं च न वक्तव्यं वनितासु यथा तथा । पुरुषेणेच्छता क्षेममत्र च श्रूयतां कथा ॥ १६९॥
 नागः कश्चित्पलाय्यासीत्कुत्रचिद्रणिकागृहे । मानुषं रूपमास्थाय वैनतेयभयाद्भुवि ॥ १७०॥
 गणिकाप्यग्रहीद्भाटिं सा हस्तिशतपञ्चकम् । स्वप्रभावाच्च तत्तस्यै स नागः प्रत्यहं ददौ ॥ १७१॥
 कुतोऽन्वहमियन्तस्ते हस्तिनो ब्रूहि को भवान् । इति निर्बन्धतः साथ तं पप्रच्छ विलासिनी ॥ १७२॥
 मा वोचः कस्यचित्ताक्षर्यभयादेवमिह स्थितः । नागोऽहमिति वक्ति स्म सोऽपि तां मारमोहितः ॥१७३॥
 सा तद्रहसि कुट्टन्यै शशंस गणिका ततः । अथ ताक्षर्यो जगच्चिन्वन्नत्रागात्पुरुषाकृतिः ॥ १७४॥
 उपेत्य कुट्टनीं तां च जगाद त्वत्सुतागृहे । अहमद्य वसाम्यार्ये भाटिर्मे गृह्यतामिति ॥ १७५॥
 इह नागः स्थितो नित्यमिमपञ्चशतीं ददत् । तत्किमेकाहभाट्येति कुट्टन्यपि जगाद तम् ॥ १७६॥
 ततः स गरुडो नागं तत्र स्थितमवेत्य तम् । विवेशातिथिरूपेण तद्गारवनितागृहम् ॥ १७७॥
 तत्र प्रासादपृष्ठस्थं नागं तमवलोक्य सः । प्रकाश्यात्मानमुत्प्लुत्य जघान च जघास च ॥ १७८॥
 अतो न कथयेत्प्राज्ञो रहस्यं स्त्रीष्वनर्गलम् । इत्युक्त्वा गोमुखो मुग्धकथां पुनरवर्णयत् ॥ १७९॥
 ताम्रकुम्भोपमशिराः कोऽप्यासीत्खलतिः पुमान् । स च मूर्खोऽर्थवांछोके लज्जते स्म कचैर्विना ॥१८०॥
 अथ धूर्तस्तमागत्य कोऽप्युवाचोपजीवकः । एकोऽस्ति वैद्यो यो वेत्ति केशोत्पादनमौषधम् ॥ १८१॥
 एतच्छ्रुत्वा तमाह स्म तमानयसि चेन्मम । ततोऽहं तव दास्यामि धनं वैद्यस्य तस्य च ॥ १८२॥

एवमुक्तवतस्तस्य धनं भुक्त्वाचिरेण सः । मुग्धस्यानीतवानेकं धूर्तो धूर्तचिकित्सकम् ॥ १८३
 उपजीव्य चिरं सोऽपि खल्वाटं तं भिषक्छिरः । अपास्य वेष्टनं युक्त्या मुग्धायास्मायदर्शयत् ॥ १८४
 तद्दृष्ट्वाप्यविमर्शः सन्वैद्यं केशार्थमौषधम् । तं ययाचे स जडधीस्ततो वैद्योऽब्रवीत्स तम् ॥ १८५
 खल्वाटः स्वयमन्यस्य जनयेयं कथं कचान् । इति ते मूर्खं निर्लोमं दर्शितं स्वशिरो मया ॥ १८६
 तथापि त्वं न वेत्स्येव धिगित्युक्त्वा ययौ भिषक् । एवं देव सदा धूर्ताः क्रीडन्ति जडबुद्धिभिः ॥ १८७
 एवं श्रुतः केशमुग्धस्तैलमुग्धो निशम्यताम् । मुग्धोऽभूत्पुरुषः कश्चिद्भृत्यः शिष्टस्य कस्यचित् ॥ १८८
 स तेन स्वामिना तैलमानेतुं वणिजोऽन्तिकम् । प्रेषितो जातु तत्तस्मात्पात्रे तैलमुपाददे ॥ १८९
 तैलपात्रं गृहीत्वा तदागच्छंस्तत्र केनचित् । ऊचे मित्रेण रक्षेदं तैलपात्रं स्वव्यधः ॥ १९०
 तच्छ्रुत्वा वीक्षितुमधः पात्रं तत्पर्यवर्तयत् । स मूढस्तेन तत्सर्वं तैलं तस्यापेतद्भुवि ॥ १९१
 तद्बुद्ध्वा लोकहास्योऽसौ निरस्तः स्वामिना गृहात् । तस्मात्स्वबुद्धिर्मुग्धस्य वरं न त्वनुशासनम् ॥ १९२
 तैलमुग्धः श्रुतस्तावदस्थिमुग्धो निशम्यताम् । अभून्मूर्खः पुमान्कश्चिद्भार्याभूत्स्य चासती ॥ १९३
 सा तस्मिन्नेकदा पत्यौ कार्याद्देशान्तरं गते । दत्तकर्तव्यशिक्षां स्वामाप्तां कर्मकरीं गृहे ॥ १९४
 अनन्यदासीं संस्थाप्य निर्गत्यैकान्ततस्ततः । ययावुपपतेर्गेहं निरर्गलसुखेच्छया ॥ १९५
 अथागतं तत्पतिं सा स्थितशिक्षाश्रुगद्गदम् । कर्मकरीवदभार्या मृता दग्धा च सा तव ॥ १९६
 इत्युक्त्वा सा श्मशानं च नीत्वा तस्मायदर्शयत् । अस्थीन्यन्यचितास्थानि तान्यादाय रुदंश्च सः ॥ १९७
 कृतोदकोऽथ तीर्थेषु प्रक्षिप्यास्थीनि तानि च । प्रावर्तत स भार्यायास्तस्याः श्राद्धविधौ जडः ॥ १९८
 सद्भिप्र इत्युपानीतं कर्मकर्या तयैव च । तमेव भार्योपपतिं श्राद्धविप्रं चकार सः ॥ १९९
 तेनोपपतिना सार्धं तद्भार्याभ्येत्य तत्र सा । उदारवेषा भुङ्क्ते स्म मृष्टान्नं मासि मामि तत् ॥ २००
 सतीधर्मप्रभावेण भार्या ते परलोकतः । पश्यागत्य स्वयं भुङ्क्ते ब्राह्मणेन समं प्रभो ॥ २०१
 इति कर्मकरी सा तमवोचत्तत्पतिं यथा । तथैव प्रतिपेदे तत्सर्वं मूर्खशिरोमणिः ॥ २०२
 वञ्च्यन्ते हेलयैवैवं कुलीभिः सरलाशयाः । श्रुतोऽस्थिमुग्धश्चण्डालकन्यका श्रूयतां त्वया ॥ २०३
 अभूद्रूपवती कापि मुग्धा चण्डालकन्यका । सार्वभौमवरप्राप्तौ संकल्पं हृदि साकरोत् ॥ २०४
 सा जातु दृष्ट्वा राजानं नगरभ्रमनिर्गतम् । सर्वोत्तमं भर्तृबुद्धेरनुयातुं प्रचक्रमे ॥ २०५
 तावदागात्पथा तेन मुनिस्तस्य प्रणम्य सः । पादौ गजावरूढः सन् राजा स्वभवनं ययौ ॥ २०६
 तद्दृष्ट्वा राजतोऽप्येनं विचिन्त्य मुनिमुत्तमम् । चण्डालकन्या राजानं त्यक्त्वा सा मुनिमन्वगात् ॥ २०७
 मुनिः सोऽपि ब्रजन्दृष्ट्वा शून्यमग्रे शिवालयम् । न्यस्तजानुः क्षितौ तत्र शिवं नत्वा ययौ ततः ॥ २०८
 तद्वीक्ष्य सान्त्यजा मत्वा मुनेरप्युत्तमं शिवम् । भर्तृबुद्ध्या मुनिं त्यक्त्वा देवं तत्रैव शिश्रिये ॥ २०९
 क्षणाच्च त्रविश्य आ देवस्यारूढ्य पीठिकाम् । जङ्घामुत्क्षिप्य जातेर्यत्सदृशं तस्य तद्व्यधात् ॥ २१०
 तद्विलोक्थान्त्यजा मत्वा देवाच्छानं तमुत्तमम् । यान्तं तमेवान्वगात्सा त्यक्त्वा देवं पतीच्छया ॥ २११
 आ चागलैव चण्डालगृहं परिचितस्य सः । चण्डालयूनः प्रणयाद्भुल्लोठैकस्य पादयोः ॥ २१२
 तदालोक्त्योत्तमं मत्वा शुनश्चण्डालपुत्रकम् । स्वजातितुष्टा वव्रे सा तमेव पतिमन्त्यजा ॥ २१३
 एवं कृतपदा दूरे पतन्ति स्वपदे जडाः । एवं च मूर्खं राजानं संक्षेपादपरं शृणु ॥ २१४
 मूर्खः कश्चिद्भूद्राजा कृपणः कोषवानपि । एकदा जगदुच्चैवं मन्त्रिणस्तं हितैषिणः ॥ २१५
 दानं हरति देवेह दुर्गतिं पारलौकिकीम् । तदेहि दानमायूषि भङ्गुराणि धनानि च ॥ २१६

तच्छ्रुत्वा स नृपोऽवादीदामं दास्याम्यहं तदा । दुर्गतिं प्राप्तमात्मानं मृतो द्रक्ष्यामि चेदिति ॥ २१७
ततश्चान्तर्हसन्तस्ते तूष्णीमासत मन्त्रिणः । एवं नोज्झति मूढोऽर्थोन्यावदर्धैः स नोज्झितः ॥ २१८
राजभौतः श्रुतो देव मध्ये मित्रद्वयं शृणु । बभूव चन्द्रापीडाख्यः कान्यकुब्जे महीपतिः ॥ २१९
तस्याभवच्च धवलमुखः कोऽपि सेवकः । बहिर्भुक्त्वा च पीत्वा च सदैव प्राविशद्दृहम् ॥ २२०
भुक्तपीतः कुतो नित्यमायासीति च भार्यया । पृष्ठः स जातु धवलमुखस्तामेवमभ्यधात् ॥ २२१
सुहृत्पार्श्वोदहं शश्वद्भुक्त्वा पीत्वा च सुन्दरि । सदैवायामि येनास्ति लोके मित्रद्वयं मम ॥ २२२
कल्याणवर्मनामैको भोजनाद्युपकारकृत् । द्वितीयो वीरबाहुश्च प्राणैरप्युपकारकः ॥ २२३
एवं श्रुत्वैव धवलमुखोऽसौ भार्यया तया । ऊचे मित्रद्वयं तन्मे भवता दर्शयतामिति ॥ २२४
ततो ययौ स तद्युक्तस्तस्य कल्याणवर्मणः । गृहं सोऽपि महाहैस्तमुपचारैरुपाचरत् ॥ २२५
अन्येषुः स ययौ वीरबाहोर्भार्यायुतोऽन्तिकम् । स च मृतस्थितः कृत्वा स्वागतं तं विसृष्टवान् ॥ २२६
ततोऽब्रवीत्सा धवलमुखं भार्या सकौतुका । कल्याणवर्मा महतीं सत्क्रियामकरोत्तव ॥ २२७
कृतं स्वागतमात्रं तु भवतो वीरबाहुना । तदार्यपुत्र तं मित्रं मन्यसेऽभ्यधिकं कथम् ॥ २२८
तच्छ्रुत्वा सोऽब्रवीद्रच्छ मिथ्या तौ ब्रूयुभौ क्रमात् । राजा नः कुपितोऽकस्मात्ततो ज्ञास्यस्यथ स्वयम् ॥ २२९
इत्युक्ता तेन गलैव सा तथेति तदैव तत् । कल्याणवर्मणोऽबोचत्स श्रुत्वैव जगाद ताम् ॥ २३०
भवत्यहं वणिकपुत्रो ब्रूहि राज्ञः करोमि किम् । इत्युक्ता तेन सा प्रायाद्वीरबाहोरथान्तिकम् ॥ २३१
तस्मै तथैव साशंसद्राजकोपं स्वभर्तेरि । स श्रुत्वैवाययौ धावन्गृहीत्वा खड्गचर्मणी ॥ २३२
मन्त्रिभिर्वारितः कोपाद्राजासौ तद्भजेति तम् । वीरबाहुं स धवलमुखोऽथ प्राहिणोदृहम् ॥ २३३
एवं तदन्तरं तन्वि मित्रयोरेतयोर्मम । इति भार्याथ धवलमुखेनोक्ता तुतोष सा ॥ २३४
इत्यन्यदुपचारेण मित्रमन्यत्तु सत्यतः । तुल्येऽपि स्निग्धतायोगे तैलं तैलं घृतं घृतम् ॥ २३५
इत्याख्याय कथामेतां मन्त्री मुग्धकथाः क्रमात् । नरवाहनदत्ताय गोमुखोऽकथयत्पुनः ॥ २३६
कश्चिन्मुग्धोऽध्वगस्तीर्त्वा कृच्छ्रात्तृष्णातुरोऽटवीम् । नदीं प्राप्यापि न पपौ वीक्षांचक्रे परं जलम् ॥ २३७
तृषितोऽपि पिबस्यम्भः किं नेत्युक्तोऽत्र केनचित् । इत्युक्तं पिबामीति मन्दबुद्धिरुवाच तम् ॥ २३८
किं दण्डयति राजा त्वां सर्वं पीतं न चेत्त्वया । इति तेनोपहसितोऽप्यम्बु मुग्धः स नापिबत् ॥ २३९
एवं न शक्नुवन्तीह यद्यत्कर्तुमशेषतः । यथाशक्ति न तस्यांशमपि कुर्वन्त्यबुद्धयः ॥ २४०
जलभीतः श्रुतो देव श्रूयतां पुत्रघालयम् । बहुपुत्रो दरिद्रश्च मूर्खः कश्चिदभूत्पुमान् ॥ २४१
स एकस्मिन्मृते पुत्रे द्वितीयमवधीत्स्वयम् । कथं बालोऽयमेकाकी पथि दूरे ब्रजेदिति ॥ २४२
ततः स निन्द्यो हास्यश्च देशान्निर्वासितो जनैः । एवं पशुश्च मूर्खश्च निर्विवेकमती समौ ॥ २४३
श्रुतस्त्वया पुत्रघाती भ्रातृभौतमिमं शृणु । जनमध्ये कथाः कुर्वन्कोऽप्यासीत्कापि मुग्धधीः ॥ २४४
स भव्यं पुरुषं दूराद्दृष्ट्वा मूर्खोऽब्रवीदिदम् । एष मे भवति भ्राता रिक्थमस्य हराम्यतः ॥ २४५
अहं तु कश्चिन्नैतस्य तेन नैतद्वर्णं मम । इत्युक्तवान्स मूढोऽत्र पाषाणानप्यासयत् ॥ २४६
एवं मूढस्य मूढत्वं स्वार्थान्धस्यातिचित्रता । भ्रातृभौतः श्रुतो देव ब्रह्मचारिसुतं शृणु ॥ २४७
कश्चित्पितृगुणाख्यानप्रवृत्तसखिमध्यगः । मुग्धः स्वपितुरुत्कर्षं वर्णयन्नेवमभ्यधात् ॥ २४८
आ बाल्याद्ब्रह्मचारी मे पिता नान्योऽस्ति तत्समः । तच्छ्रुत्वा त्वं कुतो जात इति तं सुहृदोऽब्रुवन् ॥ २४९
मानसोऽहं सुतस्तस्येतेवं पुनरपि ब्रुवन् । विशेषतो विहसितः स तैर्जडशिरोमणिः ॥ २५०

- अत्यारूढं वदन्त्येवमसंबद्धं जडाशयाः । ब्रह्मचारिसुतं श्रुत्वा श्रूयतां गणकोऽप्ययम् ॥ २५१
- बभूव नामगणकः कश्चिद्विज्ञानवर्जितः । स भार्यापुत्रसहितः स्वदेशादृत्त्यभावतः ॥ २५२
- गत्वा देशान्तरं चैवं मिथ्याविज्ञानमात्मनः । कृतकप्रत्ययेनार्थपूजां प्राप्तुमदर्शयत् ॥ २५३
- परिष्वज्य सुतं बालं स तं सर्वजनाग्रतः । रुरोद पृष्टश्च जनैरेवं पापो जगाद सः ॥ २५४
- भूतं भव्यं भविष्यञ्च जानेऽहं तदयं शिशुः । विपत्स्यते मे दिवसे सप्तमे तेन रोदिमि ॥ २५५
- इत्युक्त्वा तत्र विस्माप्य लोकं प्राप्तेऽह्नि सप्तमे । प्रत्यूप एव सुप्तं च स व्यापादितवान्सुतम् ॥ २५६
- दृष्ट्वाथ तं मृतं बालं संजातप्रत्ययैर्जनैः । पूजितो धनमासाद्य स्वदेशं स्वैरमाययौ ॥ २५७
- इत्यर्थलोभान्मिथ्यैव विज्ञानख्यापनेच्छवः । मूर्खाः पुत्रमपि भ्रन्ति न रज्येत्तेषु बुद्धिमान् ॥ २५८
- अयं च श्रूयतां मूर्खः क्रोधनः पुरुषः प्रभो । बहिः स्थितस्य कस्यापि पुंसः कुत्रापि शृण्वतः ॥ २५९
- अभ्यन्तरे गुणान्कश्चिच्छशंस स्वजनाग्रतः । तदा चैकोऽब्रवीत्तत्र सत्यं स गुणवान्सखे ॥ २६०
- किं तु द्वौ तस्य दोषौ स्तः साहसी क्रोधनश्च यत् । इतिवादिनमेवैतं बहिर्वर्ती निशम्य सः ॥ २६१
- पुमान्प्रविश्य सहसा वाससावेष्टयद्गले । रे जाल्म साहसं किं मे क्रोधः कश्च मया कृतः ॥ २६२
- इत्युवाच च साक्षेपं पुमान्क्रोधाग्निना ज्वलन् । ततो हसन्तस्तत्रान्ये तमूचुः किं ब्रवीत्यदः ॥ २६३
- प्रत्यक्षदर्शितक्रोधसाहसोऽपि भवानिति । एवं स्वदोषः प्रकटोऽप्यज्ञैर्देव न बुध्यते ॥ २६४
- इदानीं श्रूयतां मुग्धः कन्यावर्धयिता नृपः । राजाभूत्कोऽपि कन्यैका सुरूपाजनि तस्य च ॥ २६५
- स वर्धयितुकामस्तामतिस्नेहेन सत्वरम् । वैद्यानानीय नृपतिः प्रीतिपूर्वमभाषत ॥ २६६
- सदौषधप्रयोगं तं कंचित्कुरुत येन मे । सुतैषा वर्धते शीघ्रं सद्भर्त्रे च प्रदीयते ॥ २६७
- तच्छ्रुत्वा तेऽब्रुवन्वैद्या उपजीवयितुं जडम् । अस्त्यौषधमितो दूरात्तत्तु देशादवाप्यते ॥ २६८
- आनयामश्च यावत्तत्तावदेव सुता तव । अदृश्या स्थापनीयैषा विधानं तत्र हीदृशम् ॥ २६९
- इत्युक्त्वा स्थापयामासुश्छात्रां ते तां नृपात्मजाम् । संवत्सरानत्र बह्वनौषधप्राप्तिशंसिनः ॥ २७०
- यौवनस्थां च तां प्राप्तामौषधेन प्रवर्धिताम् । ब्रुवाणा दर्शयामासुः सुतां तस्मै महीभृते ॥ २७१
- सोऽपि तान्पूरयामास वैद्यांस्तुष्टो धनोच्चयैः । इति व्याजाज्जडधियो धूर्तैर्भुज्यन्त ईश्वराः ॥ २७२
- अयं चाकर्ण्यतामर्धपणोपार्जितपण्डितः । अभून्नगरवास्येकः पुमान्प्रज्ञाभिमानवान् ॥ २७३
- ग्रामवासी च तस्यैकः पुमान्संवत्सरावधि । भृतको वृत्त्यसंतोषादापृच्छथ स्वगृहं ययौ ॥ २७४
- गते तस्मिंश्च पप्रच्छ भार्या तन्वि गतः स मा । तत्तः किंचिद्ब्रूहीत्वेति साप्यर्धपणमभ्यधात् ॥ २७५
- ततो दशपणान्कृत्वा पाथेयं स नदीतटे । गत्वा स्वभृतकात्तस्मात्तमर्धपणमानयत् ॥ २७६
- तच्चार्थकौशलं शंसन्स ययौ लोकहास्यताम् । एवं बहु क्षपयति स्वल्पसार्थं धनान्धधीः ॥ २७७
- अथेदानीमभिज्ञानकर्ता च श्रूयतां प्रभो । कस्यचिद्यानपात्रेण मूर्खस्य व्रजतोऽम्बुधौ ॥ २७८
- राजतं भाजनं हस्तादपतत्तज्जलान्तरे । स तत्र मूर्खोऽभिज्ञानमावर्तादिकमग्रहीत् ॥ २७९
- आगच्छन्नुद्धरिष्यामि तदितोऽग्निजलादिति । पारं प्राप्याम्बुधेस्तीर्णो दृष्ट्वावर्तादि वारिणि ॥ २८०
- ममज्ज भाजनं प्राप्तुमभिज्ञानधिया मुहुः । पृष्टश्चोक्ताशयः सोऽन्यैरुपाहस्यत धिक्कृतः ॥ २८१
- एवं च शृणुतेदानीं प्रतिमांसप्रदं नृपम् । मुग्धः कोऽपि नृपोऽपश्यत्प्रासादाद्भावथो नरौ ॥ २८२
- । ॥ २८३
- तयोरेकेन च हतं मांसं दृष्ट्वा महानसे । पथ मांसपलान्यङ्गात्तस्य हर्तुर्व्यकर्तयत् ॥ २८४

उत्कृत्तमांसं क्रन्दन्तं दृष्ट्वा तं पतितं भुवि । जातानुकम्पो राजासौ प्रतीहारं समादिशत् ॥ २८५
 छिन्ने पथपली मांसे नास्य शाम्यति सा व्यथा । तदतोऽप्यधिकं मांसममुष्मै दीयतामिति ॥ २८६
 किं जीवति शिरश्छिन्नो दत्तैरुत शिरःशतैः । दास्यामि देवेत्युक्त्वा स क्षत्ता गत्वाहसद्ब्रुहिः ॥ २८७
 तं समाश्रास्य वैद्येभ्यः कृत्तमांसं समर्पयत् । एवं मूढप्रभुर्वेत्ति निग्रहं नाप्यनुग्रहम् ॥ २८८
 इयं चाकर्ण्यतां मन्दा स्त्री पुत्रान्तरकाङ्क्षिणी । एकपुत्रां स्त्रियं कांचिदन्यपुत्राभिकाङ्क्षया ॥ २८९
 पृच्छन्तीमश्रवीत्काचित्पाखण्डा क्षुद्रतापसी । योऽयं पुत्रोऽस्ति ते बालस्तं हत्वा देवनाबलिः ॥ २९०
 क्रियते चेत्ततोऽन्यस्ते निश्चितं जायते सुतः । एवं तयोक्ता यावत्सा तत्तथाकर्तुमिच्छति ॥ २९१
 तावद्बुद्धा हितान्या स्त्री वृद्धा तामवदद्रुहः । हंसि पापे सुतं जातमजातं प्राप्नुमिच्छसि ॥ २९२
 यदि सोऽपि न जातस्ते ततस्त्वं किं करिष्यसि । इत्यवार्यत सा पापादार्यया वृद्धया तया ॥ २९३
 एवं पतन्यकार्येषु शाकिनीसंगताः स्त्रियः । वृद्धोपदेशेन तु ता रक्ष्यन्ते कृतयन्त्रणाः ॥ २९४
 अयमामलकानेता देवेदानीं निशम्यताम् । कस्याप्यभूद्रुहस्थस्य भृत्यः कश्चन मुग्धधीः ॥ २९५
 समादिशद्द्रुहस्थस्तं भृत्यमामलकप्रियः । गच्छारामात्सुमधुराण्यनयामलकानि मे ॥ २९६
 एकैकं दशनच्छेदेनास्वाद्यानीतवाञ्छुडः । आस्वाद्य मधुराण्येतान्यानीतानीक्षतां प्रभुः ॥ २९७
 सोऽब्रवीत्सोऽपि तान्यर्थोच्छिष्टान्यालोक्य कुत्सया । जहौ गृहपतिस्तेन भृत्येनाबुद्धिना समम् ॥ २९८
 निष्प्रज्ञो नाशयत्येवं प्रभोरर्थमथात्मनः । अन्तरा चात्र शृणुत भ्रातृद्वयकथामिमाम् ॥ २९९
 ब्राह्मणौ भ्रातरावास्तां पुरे पाटलिपुत्रके । यज्ञसोम इति ज्येष्ठः कीर्तिसोमोऽस्य चानुजः ॥ ३००
 पित्र्यं चाभूद्वनं भूरि तयोर्ब्राह्मणपुत्रयोः । कीर्तिसोमो निजं भागं व्यवहारादवर्धयत् ॥ ३०१
 यज्ञसोमस्तु भुञ्जानो ददन्नाप्यनयत्क्षयम् । ततः स निर्धनीभूतो निजां भार्यामभाषत ॥ ३०२
 प्रिये धनाढ्यो भूलाहमिदानीं निर्धनः कथम् । वसामि मध्ये बन्धूनां तद्विदेशं श्रयावहे ॥ ३०३
 पाथेयेन विना कुत्र याव इत्युदिते तया । निर्बन्धं स यदा चक्रे तदा भार्या तमाह सा ॥ ३०४
 अवश्यं यदि गन्तव्यं तद्रूढा कीर्तिसोमतः । मृगयस्व धनं किञ्चित्पाथेयमनुजादिति ॥ ३०५
 ततो गत्वानुजं यावत्पाथेयं तं स मार्गति । तावत्तदनुजः सोऽत्र जगदे भार्यया स्वया ॥ ३०६
 क्षपितस्वधनायास्मै वयं दद्वः कुतः कियत् । य एव हि दरिद्रः स्यात्स एवास्मान्भजिष्यति ॥ ३०७
 श्रुत्वैतत्कीर्तिसेनोऽसौ भ्रातृस्नेहान्वितोऽपि सन् । नैच्छद्वातुं किमप्यस्मै कष्टा कुलीषु वश्यता ॥ ३०८
 यज्ञसोमस्ततस्तूष्णीं गत्वा पत्न्यै निवेद्य तत् । तया सह प्रस्थितवान्दैवैकशरणस्ततः ॥ ३०९
 गच्छन्प्राप्तोऽटवीं दैवान्निगीर्णोऽजगरेण सः । तद्भार्या च तदालोक्य चक्रन्द पतिता भुवि ॥ ३१०
 किमाक्रन्दसि भद्रे त्वमिति मानुषभाषया । सा तेनाजगरेणोक्ता ब्राह्मणी निजगाद तम् ॥ ३११
 न क्रन्दामि कथं यस्मान्महासत्त्व मम त्वया । दुःखिताया विदेशेऽद्य हा भिक्षाभाजनं हृतम् ॥ ३१२
 तच्छ्रुत्वाजगरो वक्त्रादुद्वीर्यास्यै ददौ महत् । स्वर्णपात्रं गृहाणेदं भिक्षाभाण्डमिति ब्रुवन् ॥ ३१३
 को महाभाग भिक्षां मे दास्यत्यस्मिन्स्त्रिया इति । उक्तस्तया सद्ब्राह्मण्या जगाराजगरश्च सः ॥ ३१४
 न दास्यत्यर्थितो योऽत्र भिक्षां ते तस्य तत्क्षणम् । शतधा यास्यति शिरः सत्यमेतद्वचो मम ॥ ३१५
 तच्छ्रुत्वा ब्राह्मणी सा तमुवाचाजगरं सती । यदेवं तत्त्वमेवात्र भर्तृभिक्षां प्रयच्छ मे ॥ ३१६
 इत्युक्तमात्रे ब्राह्मण्या सत्या सोऽजगरो मुखात् । उज्जगागाक्षतं यज्ञसोमं जीवन्तमेव तम् ॥ ३१७
 तमुद्गीर्यैव सपदि दिव्यः सोऽजगरः पुमान् । परितुष्टश्च तौ हृष्टौ दंपती निजगाद सः ॥ ३१८

अहं काश्चनवेगाख्यो विद्याधरमहीपतिः । सोऽहं गौतमशापेन प्राप्तोऽस्म्याजगरीं गतिम् ॥ ३१९
 साध्वीसंवादपर्यन्तः स च शापो ममाभवत् । इत्युक्त्वा हेमपात्रं च रत्नैरापूर्य तत्क्षणात् ॥ ३२०
 विद्याधरेश्वरो हृष्टः खमुत्पत्य जगाम सः । तौ चाययतुरादाय रत्नौघं दंपती गृहम् ॥ ३२१
 तत्रास्त यज्ञसोमोऽसावक्षयाप्रधनः सुखम् । सत्त्वानुरूपं सर्वस्य धाता सर्वं प्रयच्छति ॥ ३२२
 श्रूयतां नापितस्यार्थी मुग्धोऽत्र च पुमानयम् । कर्णाटः कोऽपि भूपं स्वं रणे शौर्यादतोषयत् ॥ ३२३
 स प्रसन्नो नृपस्तस्मायभीष्टं दत्तवान्वरम् । तस्यैव नापितं वज्रे नपुंसकनिभो भटः ॥ ३२४
 सर्वश्चित्तप्रमाणेन सदसद्भाविवाञ्छति । न किञ्चिन्मार्गणं चेममुन्मुग्धं शृणुताधुना ॥ ३२५
 कश्चित्पथि व्रजन्मूर्खः शकटस्थेन केनचित् । ऊचे समं कुरुष्वैतच्छकटं मे मनागिति ॥ ३२६
 समं करोमि चेत्तन्मे किं ददासीति वादिनम् । न किञ्चित्ते ददामीति शकटी निजगाद तम् ॥ ३२७
 ततः स मूर्खः शकटं समं कृत्वैव तस्य तत् । तन्मे न किञ्चिद्देहीति तं ययाचे स चाहसत् ॥ ३२८
 इति देव सदैव हास्यभावं परिभावं च जनस्य निन्द्यतां च ।
 विपदास्पदतां च यान्ति मूढा इह सन्तस्तु भवन्ति पूजनीयाः ॥ ३२९
 एवं स गोमुखमुखोक्तकथाविनोदमेतन्निशम्य रजनौ सचिवैः समेतः ।
 विश्रान्तिहेतुमखिलस्य जगन्नयस्य निद्रामियाय नरवाहनदत्तदेवः ॥ ३३०
 इति महाकविश्रीसोमदेवभट्टविरचिते कथासरित्सागरे शक्तियशोलम्बके पञ्चमस्तरङ्गः ।

पष्ठस्तरङ्गः ।

ततः प्रातः समुत्थाय पितुर्वत्सेश्वरस्य सः । नरवाहनदत्तोऽत्र दर्शनायान्तिकं ययौ ॥ १
 तत्र पद्मावतीदेवीभ्रातरि स्वगृहात्ततः । आगते मगधेशस्य तनये सिंहवर्मणि ॥ २
 तत्स्वागतकथाप्रश्नप्रवादैर्दिवसे गते । नरवाहनदत्तः स्वं भुक्त्वा मन्दिरमाययौ ॥ ३
 तत्र शक्तियशःसोक्तं तं विनोदयितुं निशि । ततः स गोमुखो धीमानिमामकथयत्कथाम् ॥ ४
 बभूव कापि सच्छायो महाव्यप्रोषपादपः । शकुन्तलशब्दैः पथिकान्विश्रमायाह्वयन्निव ॥ ५
 तत्रासीन्मेघवर्णाख्यः काकराजः कृतालयः । तस्यावमर्दनामाभूदुलूकाधिपती रिपुः ॥ ६
 स तस्य काकराजस्य तत्र रात्रावुलूकराट् । एतं काकान्वहन्हत्वा कृत्वा परिभवं ययौ ॥ ७
 प्रातः स काकराजोऽत्र सभाज्योवाच मन्त्रिणः । उड्डीव्याडीविसंडीविप्रडीविचिरजीविनः ॥ ८
 स शत्रुः परिभूयास्मांल्लब्धलक्ष्यो बली पुनः । आपतेदेव तत्तत्र प्रतीकारो निरूप्यताम् ॥ ९
 तच्छ्रुत्वाभाषतोड्डीवी शत्रौ बलवति प्रभो । अन्यदेशाश्रयः कार्यस्तस्यैवानुनयोऽथवा ॥ १०
 श्रुत्वैतदाड्डीव्याह स्म सद्यो न भयमप्यदः । पराशयं स्वशक्तिं च वीक्ष्य कुर्मो यथाक्षमम् ॥ ११
 ततो जगाद संडीवी मरणं देव शोभनम् । न तु प्रणमनं शत्रोर्विदेशे वापि जीवनम् ॥ १२
 योद्धव्यं तेन साकं नः कृतावघेन शत्रुणा । राजा सहायवाञ्छूरः सोत्साहो जयति द्विषः ॥ १३
 अथ प्रडीवी वक्ति स्म न जय्यः स बली रणे । संधिं कृत्वा तु हन्तव्यः संप्राप्तेऽवसरे पुनः ॥ १४
 चिरजीवी ततोऽवादीत्कः संधिर्दूत एव कः । आसृष्टि वैरं काकानामुलूकैस्तत्र को व्रजेत् ॥ १५
 मन्त्रसाध्यमिदं मन्त्रो मूलं राज्यस्य चोच्यते । श्रुत्वैतत्काकराजस्तं सोऽब्रवीच्चिरजीविनम् ॥ १६
 वृद्धस्त्वं त्रेप्ति चेत्तन्मे ब्रूहि त्वं केन हेतुना । काकोलूकस्य वैरित्वं मन्त्रं वक्ष्यस्यतः परम् ॥ १७
 तच्छ्रुत्वा काकराजं तं चिरजीवी जगाद सः । वाग्दोषोऽयं श्रुता किं न गर्दभाख्यायिका त्वया ॥ १८

केनापि रजकेनैव गर्दभः पुष्टये कृशः । परसस्येषु मुक्तोऽभूदाच्छाद्य द्वीपिचर्मणा ॥	१९
स तानि खादन्द्वीपीति जनैस्त्रासान्न वारितः । एकेन ददृशे जातु कार्षिकेण धनुर्भृता ॥	२०
स तं द्वीपीति मन्वानः कुञ्जीभूय भयानतः । कम्बलावेष्टिततनुर्गन्तुं प्रवृत्ते ततः ॥	२१
तं च दृष्ट्वा तथायान्तं खरोऽयमिति चिन्तयन् । खरस्तं स्वरुतेनेच्चैर्व्याहरत्सस्यपोषितः ॥	२२
तच्छ्रुत्वा गर्दभं मत्वा तमुपेत्य स कार्षिकः । अवधीच्छरघातेन कृतवैरं स्वया गिरा ॥	२३
एवं वाग्दोषतोऽस्माकमुलूकैः सह वैरिता । पूर्वं ह्यराजका आसन्कदाचिदपि पक्षिणः ॥	२४
ते संभूयारभन्ते स्म पक्षिराजाभिषेचनम् । सर्वे कर्तुमुलूकस्य दौकितच्छत्रचामरम् ॥	२५
तावच्च गगनायातस्तदृष्ट्वा वायसोऽब्रवीत् । रे मूढाः सन्ति नो हंसकोकिलाद्या न किं खगाः ॥	२६
येन क्रूरदृशं पापमिममप्रियदर्शनम् । अभिषिञ्च्य गज्येऽस्मिन्धिगुलूकममङ्गलम् ॥	२७
राजा प्रभाववान्कार्यो यस्य नामैव सिद्धिकृत् । तथा च शृणुतात्रैकां कथां वो वर्णयाम्यहम् ॥	२८
अस्ति चन्द्रसरो नाम महद्भूरिजलं सरः । शिलीमुखाख्यस्तत्तीरेऽप्युवास शशकेश्वरः ॥	२९
तत्रावग्रहशुष्केऽन्यनिपाने गजयूथपः । चतुर्दन्ताभिधानोऽम्भः पातुमागात्कदाचन ॥	३०
तस्य यूथेन शशका गाहमानेन तत्र ते । शिलीमुखस्य बहवः शशराजस्य चूर्णिताः ॥	३१
ततो गजपतौ तस्मिन्गते सोऽत्र शिलीमुखः । दुःखितो विजयं नाम शशं प्राहान्यसंनिधौ ॥	३२
लब्धास्वादो गजेन्द्रोऽयं पुनः पुनरिहैष्यति । निःशेषयिष्यत्यस्मांश्च तदुपायोऽत्र चिन्त्यताम् ॥	३३
गच्छ तस्यान्तिकं पश्य युक्तिः काप्यस्ति तेन वा । त्वं हि कार्यमुपायं च वेत्सि वक्तुं च युक्तिमान् ॥	३४
यत्र यत्र गतस्त्वं हि तत्र तत्राभवच्छुभम् । इति स प्रेषितस्तेन प्रीतस्तत्र ययौ शनैः ॥	३५
मार्गानुसाराप्राप्तं च वारणेन्द्रं ददर्श तम् । यथा तथा च युक्तः स्यात्संगमो बलिनेति सः ॥	३६
शशोऽद्रिशिखरगूढो धीमांस्तमवदद्गजम् । अहं देवस्य चन्द्रस्य दूतस्त्वां चैवमाह सः ॥	३७
शीतं चन्द्रसरो नाम निवासोऽस्ति सरो मम । तत्रासते शशस्तेषां राजाहं ते च मे प्रियाः ॥	३८
अत एवास्मि शीतांशुः शशी चेति गतः प्रथाम् । तत्सरो नाशितं ते च शशका मे हतास्त्वया ॥	३९
भूयः कर्तासि चेदेवं मत्तः प्राप्स्यसि तत्फलम् । एतद्दृताच्छशाच्छ्रुत्वा गजेन्द्रः सोऽब्रवीद्भ्यात् ॥	४०
नैवं करिष्ये भूयोऽहं मान्यो मे भगवाञ्शशी । तदेहि दर्शयामस्ते यावत्तं प्रार्थयेः सखे ॥	४१
इत्युचिवान्स नागेन्द्रमानीय सरसोऽन्तरे । तत्र तस्मै शशश्चन्द्रप्रतिबिम्बमदर्शयन् ॥	४२
तदृष्ट्वा दूरतो नत्वा भयात्कम्पसमाकुलः । वनं द्विपेन्द्रः स ययौ भूयस्तत्र च नाययौ ॥	४३
प्रत्यक्षं तच्च दृष्ट्वा स शशराजः शिलीमुखः । संमान्य तं शशं दूतमवसत्तत्र निर्भयः ॥	४४
इत्युक्त्वा वायसो भूयः पक्षिणस्तानभाषत । एवं प्रभुः खनान्नैव यस्य कश्चिन्न बाधते ॥	४५
तदुलूको दिवान्धोऽयं क्षुद्रो गज्यं कुतोऽर्हति । क्षुद्रश्च स्यादविश्वासस्तत्र चैतां कथां शृणु ॥	४६
कदाचित्कापि वृक्षेऽहमवसं तत्र चाप्यथः । पक्षी कपिञ्जलो नाम वसति स्म कृतालयः ॥	४७
स कदाचिद्रतः कापि यावन्न दिवसान्वहन् । आयाति तावत्तन्नीडं तमेव शशकोऽवसत् ॥	४८
दिनैः कपिञ्जलोऽत्रागात्ततोऽस्य शशकस्य च । नीडो मे तव नेत्येवं विवाद उद्भूद्भयोः ॥	४९
निर्णेतारं ततः सभ्यमन्वेष्टुं प्रस्थितावुभौ । तावहं कौतुकादष्टुमन्वगच्छमलक्षितः ॥	५०
गत्वा स्तोकं सरस्तीरे हिंसाधृतमृषाव्रतम् । ध्यानार्धमीलितदृशं मार्जारं तावपश्यताम् ॥	५१
एतमेव न पृच्छावः किं न्याय्यमिह धार्मिकम् । इत्युक्त्वा तौ बिडालं तमुपेत्यैवमवोचताम् ॥	५२

शृणु नौ भगवज्ज्यायं तपस्वी त्वं हि धार्मिकः । श्रुत्वैतदल्पया वाचा बिडालस्तौ जगाद सः ॥ ५३
 न शृणोमि तपःक्षामो दूरादायात मेऽन्तिकम् । धर्मो ह्यसम्यङ् निर्णीतो निहन्त्युभयलोकयोः ॥ ५४
 इत्युक्त्वाश्वास्य तावग्रामानीय स बिडालकः । उभावप्यवधीत्क्षुद्रः साकं शशकपिञ्जलौ ॥ ५५
 तदेवं नास्ति विश्वासः क्षुद्रकर्मणि दुर्जने । तस्मादुलूको राजायं न कर्तव्योऽतिदुर्जनः ॥ ५६
 इत्युक्ताः पक्षिणस्तेन वायसेन तथेति ते । अभिषेकमुलूकस्य निवार्येतस्ततो ययुः ॥ ५७
 अद्य प्रभृति यूयं च वयं चान्योन्यशत्रवं । स्मर यामीत्युलूकस्तं काकमुक्त्वा क्रुधा ययौ ॥ ५८
 काकोऽपि युक्तमुक्तं तु मत्वा विप्रस्ततोऽभवत् । बाष्पात्रोत्पादितासह्यवैरात्को नानुत्पद्यते ॥ ५९
 एवं वाग्दोषसंभूतं वैरं नः कौशिकैः सह । इत्युक्त्वा काकराजं तं चिरजीव्यवदत्पुनः ॥ ६०
 बहवो बलिनस्ते च जेतुं शक्या न कौशिकाः । बहवो हि जयन्तीह शृणु चात्र निदर्शनम् ॥ ६१
 छागं क्रीतं गृहीत्वांसे ग्रामात्कोऽपि ब्रजन्दिजः । बहुभिर्दृष्टो मार्गे भूतैश्छागं जिहीर्षुभिः ॥ ६२
 एकश्च तेभ्य आगत्य तमुवाच ससंभ्रमम् । ब्रह्मन्कथमयं स्कन्धे गृहीतः आ त्वया त्यज ॥ ६३
 तच्छ्रुत्वा तमनाहत्य स द्विजः प्राक्रमद्यदा । ततोऽन्यौ द्वावुपेत्याग्रे तद्देव तमूचतुः ॥ ६४
 ततः ससंशयो यावद्याति छागं निरूपयन् । तावदन्ये त्रयोऽभ्येत्य तमेवमवदञ्छटाः ॥ ६५
 कथं यज्ञोपवीतं त्वं श्वानं च वहसे समम् । नूनं व्याधो न विप्रस्त्वं हंस्येन शुना मृगान् ॥ ६६
 तच्छ्रुत्वा स द्विजो दध्यौ नूनं भूतेन केनचित् । भ्रामितोऽहं दृशं हृत्वा सर्वे पश्यन्ति किं मृषा ॥ ६७
 इति विप्रः स तं त्यक्त्वा छागं स्नात्वा गृहं ययौ । भूर्ताश्च नीत्वा तमजं यथेच्छं समभक्षयन् ॥ ६८
 इत्युक्त्वा चिरजीवी तं वायसेश्वरमब्रवीत् । तदेवं देव बहवो बलवन्तश्च दुर्जयाः ॥ ६९
 तस्माद्बलिविरोधेऽस्मिन्यदहं वच्मि तत्कुरु । किञ्चिद्भुक्षितपक्षं मां त्यक्त्वास्यैव तरोरधः ॥ ७०
 यूयं गिरिमिमं यात कृतार्थो यावदेभ्यहम् । तच्छ्रुत्वा तं तथेत्यत्र कुपेवोल्बुक्षितच्छदम् ॥ ७१
 कृत्याभस्तं गिरिं प्रायात्काकराजः स सानुगः । चिरजीवी तु तत्रासीत्पतित्वा स्वतरोस्तले ॥ ७२
 ततस्तत्राययौ रात्रौ सानुगः स उलूकराट् । अवमर्दो न चापश्यत्तत्रैकमपि वायसम् ॥ ७३
 तावत्स चिरजीव्यत्र मन्दं मन्दं विगैत्यधः । श्रुत्वा चोलूकराजस्तमवतीर्य ददर्श सः ॥ ७४
 कस्त्वं किमेवंभूतोऽसीत्यपृच्छत्तं सविस्मयः । ततः स चिरजीवी तं रुजेवाल्पस्वरोऽवदत् ॥ ७५
 चिरजीवीत्यहं तस्य सचिवो वायसप्रभोः । स च दातुमवस्कन्दमैच्छत्ते मन्त्रिसंमतम् ॥ ७६
 ततस्तन्मन्त्रिणोऽन्यांस्तान्निर्भर्त्स्याहं तमब्रवम् । यदि पृच्छसि मां मन्त्रं यदि चाहं मतस्तव ॥ ७७
 तन्न कार्यो बलवता कौशिकेन्द्रेण विग्रहः । कार्यस्त्वनुनयस्तस्य नीतिं चेदनुमन्यसे ॥ ७८
 श्रुत्वैतच्छत्रुपक्षोऽयमिति क्रोधात्प्रहृत्य मे । स काकः सैः समं मित्रैर्मूर्खोऽवस्थामिमां व्यधात् ॥ ७९
 क्षिप्त्वा च मां तरुतले कापि सानुचरो गतः । इत्युक्त्वा चिरजीवी स श्वशत्रासीदधोमुखः ॥ ८०
 उलूकराजश्च ततः स पप्रच्छ स्वमन्त्रिणः । किमेतस्य विधातव्यमस्माभिश्चिरजीविनः ॥ ८१
 तच्छ्रुत्वा दीप्तनयनो नाम मन्त्री जगाद तम् । अरक्ष्यो रक्ष्यते चौरोऽप्युपकारीति सज्जनैः ॥ ८२
 तथा हि पूर्वं काप्यासीद्ब्रजकोऽपि स कामपि । वृद्धोऽप्यर्थप्रभावेण परिणिन्ये वणिक्सुताम् ॥ ८३
 सा तस्य शयने नित्यं जरतोऽभूत्पराङ्मुखी । व्यतीतपुष्पकालेऽत्र भ्रमरीव तरोर्वने ॥ ८४
 एकदा चाविशच्चौरो निशि शय्यास्थयोस्तयोः । तं दृष्ट्वा सा परावृत्य तमाश्लिष्यत्पतिं भयात् ॥ ८५
 तमभ्युदयमाश्रयं मत्वा यावन्नरीक्षते । दिशस्तत्र वणिक्तावत्कोणे चौरं ददर्श तम् ॥ ८६

उपकार्यसि मे तत्त्वां न भृत्यैर्घातयाम्यहम् । इत्युक्त्वा सोऽथ चौरं ते रक्षित्वा प्राहिणोद्वणिक् ॥८७
 एवं रक्ष्योऽयमस्माकं चिरजीव्युपकारकः । इत्युक्त्वा दीप्तनयनो मन्त्री तूष्णीं बभूव सः ॥ ८८
 ततोऽन्यं वक्रनासाख्यं मन्त्रिणं कौशिकेश्वरः । स पृच्छति स्म किं कार्यं सम्यग्वक्तुं भवानिति ॥८९
 वक्रनासस्ततोऽवादीदृक्ष्योऽयं परमर्मवित् । अस्माकमेतयोर्वैरं श्रेयसे स्वामिमन्त्रिणोः ॥ ९०
 निदर्शनकथा देव श्रूयतामत्र वच्मि ते । कश्चित्प्रतिग्रहेण द्वे गावौ प्राप द्विजोत्तमः ॥ ९१
 तस्य दृष्ट्वाथ चौरस्ते गावौ नेतुमचिन्तयन् । तत्कालं राक्षसः कोऽपि तमैच्छत्खादितुं द्विजम् ॥ ९२
 तदर्थं निशि गच्छन्तौ दैवात्तौ चौरराक्षसौ । मिलितान्योन्यमुक्ताभौ तत्र प्रययतुः समम् ॥ ९३
 अहं धेनू हराम्यादौ खट्वहीतो ह्ययं द्विजः । सुप्तो यदि प्रबुद्धस्तद्वरेयं गोयुगं कथम् ॥ ९४
 मैवं हराम्यहं पूर्वं विप्रं नो चेदृथा मम । भवेद्गोखुरशब्देन प्रबुद्धेऽस्मिन्परिश्रमः ॥ ९५
 इति प्रविश्य तद्विप्रसदनं चौरराक्षसौ । यावत्तौ कलहायेते तावत्प्राबोधि स द्विजः ॥ ९६
 उत्थायात्तकृपाणे च तस्मिन् रक्षोघ्नजापिनि । ब्राह्मणे जग्मतुश्चौरराक्षसौ द्वौ पलाय्य तौ ॥ ९७
 एवं तयोर्यथा भेदो हितायाभूद्विजन्मनः । तथा भेदो हितोऽस्माकं काकेन्द्रचिरजीविनोः ॥ ९८
 इत्युक्तो वक्रनासेन कौशिकेन्द्रः स्वमन्त्रिणम् । तं च प्राकारकर्णाख्यमपृच्छत्सोऽप्युवाच तम् ॥ ९९
 चिरजीव्यनुकम्प्योऽयमापन्नः शरणागतः । शरणागतहेतोः प्राक्स्वमामिषमदाच्छिबिः ॥ १००
 प्राकारकर्णाच्छ्रुत्वाैतत्सचिवं क्रूरलोचनम् । उलूकराजः पप्रच्छ सोऽपि तद्बदभाषत ॥ १०१
 ततो रक्ताक्षनामानं सचिवं कौशिकेश्वरः । तथैव परिपप्रच्छ सोऽपि प्राज्ञोऽब्रवीदिदम् ॥ १०२
 राजन्नपनयेनैतैर्मन्त्रिभिर्नाशितो भवान् । प्रतीयन्ते न नीतिज्ञाः कृतावद्यस्य वैग्निः ॥ १०३
 मूर्खो दृष्टव्यलीकोऽपि व्याजसान्वेन तुष्यति । तथा हि तक्षा कोऽप्यासीद्भार्याभूतस्य तु प्रिया ॥१०४
 तां चान्यपुरुषासक्तां तक्षा बुद्धान्यलोकतः । तत्त्वं जिज्ञासमानस्तां भार्यामवददेकदा ॥ १०५
 प्रिये राजाज्ञया दूरं स्वव्यापाराय याम्यहम् । तत्त्वया मम सक्त्वादि पाथेयं दीयतामिति ॥ १०६
 तथेति दत्तपाथेयस्तया निर्गत्य गेहतः । सशिष्यो गुप्तमागत्य तत्रैव प्रविवेश सः ॥ १०७
 तददृष्टुं खट्वायास्तस्थौ शिष्ययुतस्तले । साप्यथानाययत्तं स्वं तद्भार्या परपूरुषम् ॥ १०८
 तेन साकं च खट्वायां रममाणा पतिं पदा । स्पृष्ट्वा कथंचित्तं पापा मेने तत्रस्थमेव तम् ॥ १०९
 क्षणाच्चोपपतिस्तत्र व्याकुलः पृच्छति स्म ताम् । ब्रूहि प्रिये किमधिकं प्रियोऽहं तव किं पतिः ॥ ११०
 तच्छ्रुत्वा कूटकुशला तं जारं निजगाद सा । प्रियो मम पतिस्तस्य कृते प्राणांस्यजाम्यहम् ॥ १११
 इदं तु चापलं स्त्रीणां सहजं क्रियतेऽत्र किम् । अमेध्यमपि भक्ष्यं स्यान्नासां स्युर्यदि नासिकाः ॥११२
 एतत्तस्या वचः श्रुत्वा कुलटायाः स कृत्रिमम् । तुष्टः शय्यातलात्तक्षा निर्गतः शिष्यमभ्यधात् ॥११३
 दृष्टं त्वयाद्य साक्षी त्वं मम भक्त्येयमीदृशी । अमुमेवाश्रिता कान्तं तदेतां मूर्ध्निहं वहे-॥ ११४
 इत्युक्त्वा सहसोत्क्षिप्य खट्वास्थावेव तावुभौ । सशिष्यः स जडो जायातज्जारौ शिरसावहेत् ॥११५
 इत्थं प्रत्यक्षदृष्टेऽपि दोषे कपटसान्वितः । मूर्खस्तुष्यति हास्यत्वं निर्विवेकश्च गच्छति ॥ ११६
 तदेष चिरजीवी ते रक्ष्यो नारिपरिग्रहः । उपेक्षितो ह्ययं देव हन्याद्रोग इव दुग्धम् ॥ ११७
 इति रक्ताक्षतः श्रुत्वा कौशिकेन्द्रोऽब्रवीत्स तम् । कुर्वन्नस्मद्वितं साधुः प्राप्तोऽवस्थामिमामयम् ॥११८
 तत्कथं स्यान्न संरक्ष्यः किं कुर्यादेककश्च नः । इति तत्स निराचक्रे मन्त्रिवाक्यमुलूकराट् ॥ ११९
 आश्वासयामास च तं वायसं चिरजीविनम् । ततः स चिरजीवी तमुलूकेशं व्यजिज्ञपत् ॥ १२०

किं ममैतदवस्थस्य जीवितेन प्रयोजनम् । तन्मे दापय काष्ठानि यावदग्निं विशाम्यहम् ॥ १२१
 उलूकयोनिं च वरं प्रार्थयेऽहं हुताशनम् । कर्तुं वायसराजस्य तस्य वैरप्रतिक्रियाम् ॥ १२२
 इत्युक्तवन्तं विहसन् रक्ताक्षो निजगाद तम् । अस्मत्प्रभोः प्रसादात्त्वं स्वस्थ एव किमग्निना ॥ १२३
 न च त्वं कौशिको भावी यावत्काकत्वमस्ति ते । यादृशो यः कृतो धात्रा भवेत्तादृश एव सः ॥ १२४
 तथा च प्राङ्मुनिः कश्चिच्छयेन हस्तच्युतां शिशुम् । मूषिकां प्राप्य कृपया कन्यां चक्रे तपोबलात् ॥ १२५
 वर्धितामाश्रमे तां च स दृष्ट्वा प्रातःपौर्वनाम् । मुनिर्बलवते दातुमिच्छन्नादित्यमाह्वयत् ॥ १२६
 बलिने दित्सितामेतां कन्यां परिणयस्व मे । इत्युवाच स चर्षिस्तं ततस्तं सोऽब्रवीद्ब्रुविः ॥ १२७
 मत्तोऽपि बलवान्मेघः समां स्थयगतिं क्षणात् । तच्छ्रुत्वा तं विसृज्यार्कं मेघमाहूतवान्मुनिः ॥ १२८
 तं तथैव च सोऽवादीत्तेनाप्येवमवादि सः । मत्तोऽपि बलवान्वायुर्यो विक्षपति दिक्षु माम् ॥ १२९
 इत्युक्ते तेन स मुनिर्वायुमाह्वयति स्म तम् । स तथैव च तेनोक्तस्तमेवमवदन्मरुत् ॥ १३०
 मयापि ये न चाल्यन्ते मत्तस्ते बलिनोऽद्वयः । श्रुत्वैतदेकं शैलेन्द्रमाह्वयन्मुनिसत्तमः ॥ १३१
 तथैव यावत्तं वक्ति तावत्सोऽद्विजगाद तम् । मूषका बलिनो मत्तो ये मे छिद्राणि कुर्वते ॥ १३२
 इति क्रमेण प्रत्युक्तो दैवतैर्ज्ञानिभिः स तैः । महर्षिगजुहावैकं मूषकं वनसंभवम् ॥ १३३
 कन्यां ब्रह्मैतामित्युक्तस्तेनोवाच स मूषकः । कथं प्रवेक्षयति बिलं ममैषा दृश्यतामिति ॥ १३४
 पूर्ववन्मूषिकैवास्तु वरमित्यथ स ब्रुवन् । मुनिस्तां मूषिकां कृत्वा तस्मै प्रायच्छदाखवे ॥ १३५
 एवं सुदूरं गत्वापि यो यादृक्तादृगेव सः । तदुलूको न जातु त्वं चिरजीविन्भविष्यसि ॥ १३६
 इत्युक्तश्चिरजीवी स रक्ताक्षेण व्यचिन्तयत् । नीतिज्ञस्य न चैतस्य राज्ञानेन कृतं वचः ॥ १३७
 शेषा मूर्खा इमे सर्वे तत्कार्यं सिद्धमेव मे । इति संचिन्तयन्तं तमादाय चिरजीविनम् ॥ १३८
 अविचार्यैव रक्ताक्षवाक्यं तद्वलगर्वितः । उलूकराजः स ययाववमर्दो निजं पदम् ॥ १३९
 चिरजीवी च तद्वत्तमांसाद्यशनपोषितः । तत्पार्श्वस्थोऽचिरेणैव बर्हीवाभूत्सुपक्षतिः ॥ १४०
 एकदा तमुलूकेन्द्रमवददेव याम्यहम् । आश्वास्य काकराजं तमानयामि स्वमास्पदम् ॥ १४१
 येन रात्रौ निपत्याद्य युष्माभिः स निहन्यते । अहं भजामि चैतस्य त्वत्प्रसादस्य निष्कृतिम् ॥ १४२
 यूयं तृणाद्यैराच्छाद्य द्वारं नीडगृहान्तरे । दिवा तदापातभयात्सर्वे तिष्ठन्तु रक्षिताः ॥ १४३
 इत्युक्त्वा तृणपर्णादिच्छन्नद्वारगुहागतान् । कृत्वोलूकान्ययौ पार्श्वे चिरजीवी निजप्रभोः ॥ १४४
 तन्नाक्तश्चाययावात्तवह्निदीपचितोलूमुकः । चञ्चवा प्रलम्बितैकैककाष्ठिकैः सह वायसैः ॥ १४५
 आगत्यैव दिवान्धानां तेषां छन्नं तृणादिभिः । उलूकानां गुहाद्वारं ज्वालयामास वह्निना ॥ १४६
 प्राक्षिपत्तद्वेदैकैकस्तदानीं ताश्च काष्ठिकाः । समिध्याग्निं ददाहात्र तानुलूकान्सराजकान् ॥ १४७
 विनाश्य शत्रुं काकेन्द्रस्तद्युक्तोऽथ तुतोष सः । समं काककुलेनागान्निजं न्यग्रोधपादपम् ॥ १४८
 तत्राख्याय द्विषन्मध्यवासवृत्तान्तमात्मनः । काकेन्द्रं मेघवर्णं तं चिरजीव्यब्रवीदिदम् ॥ १४९
 रक्ताक्ष एव सन्मन्त्री तस्यासीत्त्वद्विपोः प्रभो । तस्यैवाकुर्वता वाक्यं मदान्धेनास्म्युपेक्षितः ॥ १५०
 यदस्याकारणं मत्वा वचनं नाकरोच्छठः । अतः सोऽपनयी मूर्खो मया विश्वास्य वञ्चितः ॥ १५१
 व्याजानुवृत्त्या विश्वास्य मण्डूका अहिना यथा । वृद्धः कश्चित्सुखं प्राप्नुमशक्तः पुरुषाश्रये ॥ १५२
 भेकानहिः सरस्तीरे तस्मिन्स्तथैव सुनिश्चलः । तथास्थितं च तं भेकाः पप्रच्छुर्दूरवर्तिनः ॥ १५३
 ब्रूहि किं पूर्ववन्नास्मान्भ्रात्यथ भवानिति । इति पृष्टस्तदा भेकैः स तैः प्रोवाच पन्नगः ॥ १५४

मया ब्राह्मणपुत्रस्य मण्डूकमनुधावता । भ्रान्त्या दष्टो बताङ्गुष्ठः स च पञ्चत्वमाययौ ॥ १५५
तत्पित्रा चास्मि शापेन भेकानां वाहनीकृतः । तद्युष्मान्कथमभ्रामि प्रत्युताहं वहामि वः ॥ १५६
तच्छ्रुत्वा तत्र भेकानां राजा वाहसमुत्सुकः । जलादुत्तीर्य तत्पृष्ठमारोहद्वतभीर्मुदा ॥ १५७
ततस्तं वाहनसुखैरावर्ज्यं सचिवैर्युतम् । कृत्वावसन्नमात्मानमुवाच स सकैतवः ॥ १५८
आहारेण विना देव न गन्तुमहमुत्सहे । तन्मे देह्यशनं भृत्यो ह्यवृत्तिर्वर्तते कथम् ॥ १५९
तच्छ्रुत्वा भेकराजस्तमवोचद्वाहनप्रियः । कांश्चित्परिमितांस्तर्हि भुङ्क्ष्व मेऽनुचरानिति ॥ १६०
ततः क्रमात्स मण्डूकानहिः स्वेच्छमभक्षयत् । तद्वाहनाभिमानान्धः सेहे भेकपतिः स तत् ॥ १६१
एवं मध्यप्रविष्टेन मूर्खः प्राज्ञेन वक्षते । मयाप्यनुप्रविश्यैवं देव त्वद्विषयो हताः ॥ १६२
तस्मान्नीतिविदा राज्ञा भवितव्यं कृतात्मना । यथेच्छं भुज्यते भृत्यैर्हन्यते च परैर्जडः ॥ १६३
श्रीरियं च सदा देव द्यूतलीलेव सच्छला । वारिवीचीव चपला मदरेव विमोहिनी ॥ १६४
सा धीरस्य सुमन्त्रस्य राज्ञो निर्व्यसनस्य च । विशेषज्ञस्य सोत्साहा पाशबद्धेव तिष्ठति ॥ १६५
तदिदानीमवहितस्त्वं विद्वद्बचने स्थितः । निहतारातिसुखितः शाधि राज्यमकण्टकम् ॥ १६६
इत्युक्तो मन्त्रिणा मेघवर्णः स चिरजीविना । संमान्य तं काकराजश्चक्रे राज्यं तथैव तत् ॥ १६७
इत्युक्त्वा गोमुखो भूयो वसेशसुतमभ्यधात् । तदेवं प्रज्ञया राज्यं तिर्यग्भिरपि भुज्यते ॥ १६८
निष्प्रज्ञास्त्ववसीदन्ति लोकोपहसिताः सदा । तथा च जडधीर्भृत्यो बभूवाह्यस्य कस्यचित् ॥ १६९
सोऽजानन्नपि तस्याङ्गे जानामीत्यभिमानतः । स्फारं ददौ मौर्ख्यबलात्प्रभोस्त्वचमपाटयत् ॥ १७०
ततस्तेन परित्यक्तः स्वामिनावससाद सः । अजानानो हठात्कुर्वन्प्राज्ञमानी विनश्यति ॥ १७१
इदं च श्रूयतामन्यन्मालवे भ्रातराबुधौ । विप्रावभूतामद्वैधं तयोः पित्र्यमभूद्वनम् ॥ १७२
विभज्यमाने चार्थेऽस्मिन्ननाधिकविवादिनौ । स्थेयीकृत उपाध्यायश्छान्दसस्तावभाषत ॥ १७३
वस्तु वस्तु समे द्वे द्वे अर्थे कृत्वा विभज्यताम् । युवाभ्यां येन नैव स्यान्न्यूनाधिककृतः कलिः ॥ १७४
तच्छ्रुत्वा वेश्मशय्यादिभाण्डं सर्वं पश्यन्पि । एकमेकं द्विधा कृत्वा मूढौ विभजतः स्म तौ ॥ १७५
एका दासी तयोरसीत्सापि ताभ्यां द्विधा कृता । तद्बुद्ध्वा दण्डितौ राज्ञा सर्वस्वं तावुभावपि ॥ १७६
द्वौ लोकौ नाशयन्त्येवं मूर्खा मूर्खोपदेशतः । तस्मान्मूर्खान्न सेवेत प्राज्ञः सेवेत पण्डितान् ॥ १७७
असंतोषोऽपि दोषाय तथा चेदं निशम्यताम् । आसन्नप्रवाजकाः केचिद्विक्षासंतोषपीवराः ॥ १७८
तान्दृष्ट्वा पुरुषाः केचिदन्योन्यं सुहृदोऽब्रुवन् । अहो भिक्षाशिनोऽप्येते पीनाः प्रवाजका इति ॥ १७९
एकस्तेषु ततोऽवादीत्कौतुकं दर्शयामि वः । अहं कृशीकरोम्येतान्भुञ्जानानपि पूर्ववत् ॥ १८०
इत्युक्त्वा स निमन्त्र्यैतान्क्रमात्प्रवाजकान्गृहे । एकाहं भोजयामास षड्रसाहारमुत्तमम् ॥ १८१
तेऽथ मूर्खास्तदास्वादं स्मरन्तो भैक्षभोजनम् । न तथाभिलषन्ति स्म तेन दुर्बलतां ययुः ॥ १८२
ततः प्रदर्श्य सुहृदां दृष्ट्वा तत्सन्निधौ च तान् । प्रवाजकांस्तदाहारदायी स पुरुषोऽब्रवीत् ॥ १८३
तदा भैक्षेण संतुष्टा दृष्टुष्टा इमेऽभवन् । अधुना तदसंतोषदुःखादुर्बलतां गताः ॥ १८४
तस्मात्प्राज्ञः सुखं वाञ्छन्संतोषे स्थापयेन्मनः । लोकद्वयेऽप्यसंतोषो दुःसहाश्रान्तदुःखदः ॥ १८५
इति तेनानुशिष्टास्ते सुहृदो दुष्कृतास्पदम् । असंतोषं जहुः कस्य सत्सङ्गो न भवेच्छुभः ॥ १८६
अयं सुवर्णमुग्धश्च देवेदानीं निशम्यताम् । पुमान्कश्चिज्जलं पातुं तडागमगमयुवा ॥ १८७
स जडोऽनौकहस्थस्य स्वर्णचूडस्य पक्षिणः । सुवर्णवर्णं तत्राम्भस्यपश्यत्प्रतिबिम्बकम् ॥ १८८

सुवर्णमिति मत्वा तद्वहीतुं प्रविवेश तम् । तडागं न च तत्प्रापं दृष्टनष्टं चले जले ॥ १८९
 आरुह्यारुह्य च जले स तत्पश्यन्प्रविश्य तत् । पुनः पुनस्तडागाम्भो जिवृक्षुर्नाप किंचन ॥ १९०
 पित्राथ स्वेन दृष्टोऽथ पृष्ठो निन्ये गृहं जडः । तां दृष्ट्वा प्रतिमां तोये खगं विद्राव्य बोधितः ॥ १९१
 निर्विमर्शा मृपाज्ञानैर्मुह्यन्त्येवमनुद्वयः । उपहास्याः परेषां च शोच्याः खेषां भवन्ति च ॥ १९२
 अयं चान्यो महामूर्खवृत्तान्तोऽत्र निशम्यताम् । कस्याप्युष्ट्रोऽवसन्नोऽभूद्भारेण वणिजोऽध्वनिः ॥ १९३
 स भृत्यानब्रवीत्किंचिदुष्टं गत्वान्यमानये । क्रीत्वाहं योऽस्य करभस्यार्थं भारादितो हरेत् ॥ १९४
 मेघागमे यथावस्त्रपेटास्वेतासु न स्पृशेत् । अम्भश्चर्माणि युष्माभिस्तथा कार्यमिह स्थितैः ॥ १९५
 इत्युष्ट्रपार्श्वेऽवस्थाप्य भृत्यास्तस्मिन्स्ततो गते । वणिज्यकस्मादुन्नम्य प्रारेभे वर्षितुं वनः ॥ १९६
 तथा कार्यं यथा नाम्भः पेटाचर्माणि संस्पृशेत् । इति नः स्वामिना प्रोक्तमित्यालोच्याथ ते जडाः ॥ १९७
 कृष्ट्वा वस्त्राणि पेटाभ्यस्तैस्ते तान्यभ्यवेष्टयन् । चर्माणि तेन वस्त्राणि विनेशुस्तेन वारिणा ॥ १९८
 पापाः किमत्र सकलो वस्त्रौघो नाशितोऽम्भसा । इत्यागतोऽथ स वणिक्क्रुद्धो भृत्यानभाषत ॥ १९९
 त्वयैवादिष्टमुदकापेटाचर्माभिरक्षणम् । दोषस्तत्र च कोऽस्माकमिति तेऽपि तमभ्यधुः ॥ २००
 चर्मस्वादेषु नश्यन्ति वस्त्राणीति मयोदितम् । वस्त्राणामेव रक्षार्थमुक्तं वो न तु चर्मणाम् ॥ २०१
 इत्युक्त्वा चान्यकरभन्यस्तभारो वणिक्ततः । स गत्वा स्वगृहं भृत्यान्सर्वस्वं तानदण्डयत् ॥ २०२
 एवमज्ञातहृदया मूर्खाः कृत्वा विपर्ययम् । ब्रन्ति स्वार्थं परार्थं च तादृग्ददति चोत्तरम् ॥ २०३
 अयं चापूपिकामुग्धः संक्षेपेण निशम्यताम् । क्रीणाति स्माध्वगः कश्चित्पणेनाष्टावपूपकान् ॥ २०४
 तेषां च यावत्पट्टभुङ्क्ते तावन्मेने न तृप्तताम् । सप्रमेनाथ भुक्तेन तृप्तिस्तस्योदपद्यत ॥ २०५
 ततश्चक्रन्द स जडो मुषितोऽस्मि न किं मया । एष एवादितो भुक्तोऽपूपो येनास्मि तर्पितः ॥ २०६
 नाशिताः किं वृथैवान्ये मया हस्ते न किं कृताः । इति शोचन्क्रमात्तृप्तिमजानञ्जहसे जनैः ॥ २०७
 ॥ २०८
 कश्चिद्दासो हि वणिजा मूर्खः केनाप्यभण्यत । रक्षेस्त्वं विपणीद्वारं क्षणं गेहं विशाम्यहम् ॥ २०९
 इत्युक्तवति यातेऽस्मिन्वणिजि द्वारपट्टकम् । विपणीतो गृहीत्वांसे दामो द्रष्टुमगान्नटम् ॥ २१०
 आगच्छंश्च ततो दृष्ट्वा वणिजा तेन भर्त्सितः । त्वदुक्तं रक्षितं द्वारं मयेदमिति सोऽब्रवीत् ॥ २११
 इत्यनर्थाय शब्दैकपरोऽतात्पर्यविज्जडः । एवं च महिषीमुग्धमपूर्वं शृणुताधुना ॥ २१२
 कस्यचिन्महिषः कैश्चिद्ब्राम्ह्यैर्ग्रामस्य बाह्यतः । नीत्वा वटतलं भिल्लवाटे व्यापाद्य भक्षितः ॥ २१३
 तेन गत्वाथ विज्ञप्तो महिषस्वामिना नृपः । ग्राम्यानानाययामास स तान्महिषभक्षकान् ॥ २१४
 तत्समक्षं स राजाग्रे महिषस्वाम्यभाषत । तडागनिकटे देव नीत्वा वटतगोरधः ॥ २१५
 एभिर्मे महिषो हत्वा भक्षितः पश्यतो जडैः । तच्छ्रुत्वान्येषु तेष्वेको वृद्धमूर्खोऽब्रवीदिदम् ॥ २१६
 तडाग एव नास्त्यस्मिन्ग्रामे न च वटः कश्चित् । मिथ्या वक्त्येष महिषः क्व हतो भक्षितोऽस्य वा ॥ २१७
 श्रुत्वैतन्महिषस्वामी सोऽब्रवीन्नास्ति किं वटः । तडागश्च स पूर्वस्यां दिशि ग्रामस्य तस्य वः ॥ २१८
 अष्टम्यां च स युष्माभिर्भक्षितो महिषोऽत्र मे । इत्युक्तस्तेन स पुनर्वृद्धमूर्खोऽब्रवीदिदम् ॥ २१९
 पूर्वा दिगेव नास्त्यस्मद्ग्रामे नाप्यष्टमी तिथिः । एतच्छ्रुत्वा हसनराजा तमाहोत्साहयञ्जडम् ॥ २२०
 त्वं सत्यवादी नासत्यं किंचिद्ब्रूहि स तन्मम । सत्यं ब्रूहि स युष्माभिः किं भुक्तो महिषो न वा ॥ २२१
 एतच्छ्रुत्वा जडोऽवादीन्मृते पितरि वत्सरैः । त्रिभिर्जातोऽस्मि तेनैव शिक्षितोऽस्म्युक्तिपाटवम् ॥ २२२

तदसत्यं महाराज न कदाचिद्वदाम्यहम् । भुक्तोऽस्य महिषोऽस्माभिरन्यद्वक्ति मृषा ह्यसौ ॥ २२३
 श्रुत्वैतत्सानुगो राजा हासं रोद्धुं स नाशकत् । निर्यात्य महिषं तस्य तांश्च ग्राम्यान् दण्डयत् ॥ २२४
 इत्यगुह्यं निगूहन्ते गुह्यं प्रकटयन्ति च । मौख्य्याभिमानेनादातुं मूर्खाः प्रत्ययमात्मनि ॥ २२५
 कंचिद्हरिद्रं गृहिणी चण्डी मूर्खमभाषत । प्रातः पितृगृहं यास्याम्युत्सवेऽस्मि निमन्त्रिता ॥ २२६
 तत्त्वयोत्पलमालैका नानीता चेत्कुतोऽपि मे । तन्न भार्यास्मि ते नापि भर्ता मम भवानिति ॥ २२७
 ततस्तदर्थं रात्रौ स गजकीयसरो ययौ । तत्प्रविष्टश्च कोऽसीति दृष्ट्वापृच्छयत् रक्षकैः ॥ २२८
 चक्राहोऽस्मीति च वदन्वद्वा नीतः प्रगे स तैः । राजाग्रे पृच्छमानश्च चक्रवाकरुतं व्यधात् ॥ २२९
 ततः स गज्जा कथितः स्वयं पृष्टोऽनुबन्धतः । मूर्खः कथितवृत्तान्तो मुक्तो दीनो दयालुना ॥ २३०
 कश्चिच्च मूढधीर्वैद्यः केनाप्युचे द्विजन्मना । कुकुदं मम पुत्रस्य कुब्जस्याभ्यन्तरं नय ॥ २३१
 एतच्छ्रुत्वात्रवीद्वैद्यो दश देहि पणान्मम । ददामि ते दशगुणान्साधयामि न चेदिदम् ॥ २३२
 एवं कृत्वा पणं तस्माद्गृहीत्वा तान्पणान्द्विजात् । स तं स्वेदादिभिः कुब्जमरुजत्केवलं भिषक् ॥ २३३
 न चाशकत्स्पष्टयितुं ददौ दशगुणान्पणान् । को हि कुब्जमृजूकर्तुं शक्यादिह मानुषम् ॥ २३४
 हासायैवमशक्याथेप्रतिज्ञानविकल्पनम् । तदीदृशैर्मूढमार्गैः संचरेत न बुद्धिमान् ॥ २३५

इति भद्रमुखात्स गोमुखाख्यात्सचिवान्मुग्धकथां निशम्य रात्रौ ।

नरवाहनदत्तराजपुत्रः सुमतिः प्रीतमनास्तुतोप तस्मै ॥

अभजच्च स तत्कथाविनोदाच्छनकैः शक्तियशः समुत्सुकोऽपि ।

शयनीयमुपागतोऽथ निद्रां सवयोभिः सहितो निजैर्वयस्यैः ॥

इति महाकविश्रीसोमदेवभट्टविरचिते कथासरित्सागरे शक्तियशोलम्बके षष्ठ्यं तरङ्गः ।

सप्तमस्तरङ्गः ।

ततः प्रातः प्रबुद्धस्तां स शक्तियशसं प्रियाम् । नरवाहनदत्तोऽत्र ध्यायन्व्याकुलतां ययौ ॥ १
 तद्विवाहावधेः शेषं मासस्य युगसंनिभम् । मन्वानो न रतिं लेभे नवोदोत्केन चेतसा ॥ २
 तदुद्ध्वा गोमुखमुखात्स्नेहात्तस्य पितान्तिकम् । वत्सराजः स्वसचिवान्प्राहिणोत्सवसन्तकान् ॥ ३
 तद्गौरवात्तथैर्यं च तस्मिन्वत्सेश्वरात्मजे । विदग्धो गोमुखो मन्त्री वसन्तकमुवाच तम् ॥ ४
 युवराजमनस्तुष्टिकरीमार्थवसन्तक । विचित्रां कांचिदाख्याहि कथामभिनवामिति ॥ ५
 ततो वसन्तको धीमान्कथां वक्तुं प्रचक्रमे । मालवे श्रीधरो नाम प्रख्यातोऽभूद्विजोत्तमः ॥ ६
 उत्पद्येते स्म तस्य द्वौ सदृशौ यमजौ सुतौ । ज्येष्ठो यशोधरो नाम तस्य लक्ष्मीधरोऽनुजः ॥ ७
 यौवनस्थौ च तौ विद्याप्राप्तये भ्रातृगुणौ । देशान्तरं प्रतस्थाते सहितौ पितृसंज्ञया ॥ ८
 क्रमात्पथि व्रजन्तौ च प्रापतुस्तौ महाटवीम् । अजलामतरुच्छायां संतप्तसिकताचिताम् ॥ ९
 तत्र यान्तौ परिक्रान्तावातपेन तृषा च तौ । एकं सफलसच्छायां सायं संप्रापतुस्तरुम् ॥ १०
 मूले तस्य तरोश्चैकां वार्पां पृथगवस्थिताम् । शीतलसच्छसलिलां कमलामोदवामिताम् ॥ ११
 तस्यां स्नात्वा कृताहारौ पीतशीताम्बुनिर्वृतौ । शिलापट्टोपविष्टौ च क्षणं विश्राम्यतः स्म तौ ॥ १२
 अस्तं गते रवौ संध्यामुपास्य प्राणिनां भयात् । नेतुं निशां भ्रातरौ तौ तमारुरुहतुस्तरुम् ॥ १३
 निशामुखे च तत्राधो वाप्यास्तस्माज्जलान्तरात् । उद्गच्छन्ति स्म पुरुषा बहवः पश्यतोस्तयोः ॥ १४
 तेषां चाशोधयत्कश्चिद्भूमिं तां कश्चिदालिपत् । कश्चिच्च तत्र पुष्पाणि पञ्चवर्णान्यवाकिरन् ॥ १५

कश्चित्कनकपर्यङ्कमानीयात्र न्यवेशयत् । कश्चित्तस्तार तस्मिंश्च तूलिकां प्रच्छदोत्तराम् ॥	१६
केचित्पुष्पाङ्गरागादि पानमाहारमुत्तमम् । आनीय स्थापयामासुरेकदेशे तरोस्तले ॥	१७
ततो वापीतलात्तस्माद्रूपेण जितमन्मथः । उदगात्पुरुषः खड्गी दिव्याभरणभूषितः ॥	१८
तस्मिंस्तत्रासनासीने क्लृप्तमाल्यानुलेपनाः । सर्वे परिजनास्तस्यां वाप्यामेव ममज्जिरे ॥	१९
अथोज्जगार स मुखादेकां भव्याकृतिं प्रियाम् । विनीतवेषां मङ्गल्यमाल्याभरणधारिणीम् ॥	२०
द्वितीयां चातिरूपाढ्यां सद्वस्त्राभरणोज्ज्वलाम् । ते च भार्ये उभे तस्य पश्चिमा वल्लभा पुनः ॥	२१
ततोऽत्र रत्नपात्राणि न्यस्य पात्रद्वये तयोः । भर्तुः सपत्न्याश्चाहारं पानं चोपानयत्सती ॥	२२
तयोर्भुक्तवतोः सापि बुभुजे सोऽथ तत्पतिः । पर्यङ्कशयनं भेजे तया साकं द्वितीयया ॥	२३
अनुभूय रतिक्रीडासुखं निद्रां जगाम सः । आद्या च भार्या सा तस्य पादसंवाहनं व्यधात् ॥	२४
द्वितीया साप्यनिद्रैव तस्याभूच्छयने प्रिया । दृष्ट्वैतत्तौ विप्रपुत्रौ तरुस्थावूचतुर्मथः ॥	२५
कोऽयं स्यादवतीर्यैतत्पादसंवाहिकामिमाम् । एतस्य किल पृच्छावः सर्वे ह्यविकृता अमी ॥	२६
अवतीर्यार्थं तौ यावदाद्यां तामुपसर्पतः । यशोधरं तयोस्तावद्वितीया सा ददर्श तम् ॥	२७
उत्थाय शयनात्पत्युः सुप्तस्योदामचापला । तमुपेत्य सुरूपं सा मां भजसेत्यभाषत ॥	२८
पापे त्वं परदारा मे तवाहं परपूरुषः । तत्किमेवं ब्रवीषीति तेनोक्ता साब्रवीत्पुनः ॥	२९
त्वादृशानां शतेनाहं संगता किं भयं तव । न चेत्प्रत्येषि पश्यैतदङ्गुलीयशतं मम ॥	३०
एकैकमङ्गुलीयं हि हृतमेकैकतो मया । इत्युक्त्वा स्वाश्रलात्तस्मायङ्गुलीयान्यदर्शयत् ॥	३१
ततो यशोधरोऽवादीत्संगच्छस्व शतेन वा । लक्षणेन वा मम त्वं तु माता नाहं तथाविधः ॥	३२
एवं निराकृता तेन सा प्रबोध्य पतिं क्रुधा । यशोधरं तं संदर्श्य जगाद रुदती शठा ॥	३३
अनेन पाप्मना सुप्ते त्वय्यहं ध्वंसिता बलात् । तच्छ्रुत्वैव स उत्तरथौ खड्गमाकृष्य तत्पतिः ॥	३४
अथान्या सा सती भार्या तं गृहीत्वैव पादयोः । अब्रवीन्मा कृथा मिथ्या पापं शृणु वचो मम ॥	३५
अनया पापया दृष्ट्वा त्वत्पार्श्वेतिथयया हठात् । अर्थितोऽयं वचो नास्याः साधुस्तत्प्रत्यपद्यत ॥	३६
माता मम त्वमित्युक्त्वा यदनेन निराकृता । प्राबोधयदमर्षात्त्वां वधायैतस्य कोपतः ॥	३७
अनया मत्समक्षं च रात्रिष्विह तरौ स्थिताः । हताङ्गुलीयका भुक्ताः शतसंख्याः प्रभोऽध्वगाः ॥	३८
द्वेषसंभावनभयान्मया चोक्तं न जातु ते । अद्य त्वत्पापभीत्यैवमवाच्यमहमब्रवम् ॥	३९
वस्त्राश्रलेऽङ्गुलीयानि पश्यास्याः प्रत्ययो न चेत् । न चैष मे सतीधर्मो यद्भर्तृनृतं वचः ॥	४०
सतीत्वप्रत्ययायेमं प्रभावं पश्य मे प्रभो । इत्युक्त्वा भस्म चक्रे सा तरुं तं क्रोधवीक्षितम् ॥	४१
प्रसाददृष्टं च पुनस्तं पूर्वाभ्यधिकं व्यधात् । तदृष्ट्वा स चिराद्भर्ता तुष्टस्तामुपगूढवान् ॥	४२
निरास च द्वितीयां तां छित्त्वा नासां कुगेहिनीम् । अङ्गुलीयानि संप्राप्य तद्वस्त्रान्तात्स तत्पतिः ॥	४३
क्षमयामास किल तं दृष्ट्वाध्ययनपाठकम् । यशोधरं भ्रातृयुतं सनिर्वेदो जगाद च ॥	४४
भार्ये हृदि निधायैते रक्ष्यामीर्ष्यावशात्सदा । तथाप्येषा न शकिता पापैका रक्षितुं मया ॥	४५
विद्युतं कः स्थिरीकुर्यात्को रक्षेच्चपलां स्त्रियम् । साध्वी यदि परं स्वेन शीलनैकेन रक्ष्यते ॥	४६
तद्रक्षिता सा भर्तारं रक्षत्युभयलोकयोः । यथानया शापवरक्षमयाद्यास्मि रक्षितः ॥	४७
एतत्प्रसादात्कुलटासंगमोऽपगतो मम । न चोपनतमत्युग्रं सद्विप्रवधपातकम् ॥	४८
इत्युक्त्वा स तमप्राक्षीदुपवेश्य यशोधरम् । आगतौ स्थः कुतः कुत्र ब्रजथः कथ्यतामिति ॥	४९

ततो यशोधरस्तस्मै स्ववृत्तान्तं निवेद्य सः । विश्वासं प्राप्य पप्रच्छ तमप्येवं कुतूहलात् ॥	५०
न रहस्यं महाभाग यदि तद्ब्रूहि मेऽधुना । कस्त्वमीदृशि भोगेऽपि किं च ते जलवासिता ॥	५१
तच्छ्रुत्वा श्रूयतां वच्मीत्युक्त्वा स पुरुषस्तदा । जलवासी स्ववृत्तान्तमेवं वक्तुं प्रचक्रमे ॥	५२
हिमवदक्षिणो देशः कश्मीराख्योऽस्ति यं विधिः । स्वर्गकौतूहलं कर्तुं मर्यानामिव निर्ममे ॥	५३
यत्र विस्मृत्य कैलासश्चेतद्वीपसुखस्थितिम् । स्वयंभुवो स्थानशतान्यध्यासाते हराच्युतौ ॥	५४
वितस्ताजलपूतो यः शूरविद्वज्जनाकुलः । अजेयश्छलदोषाणां द्विषतां बलिनामपि ॥	५५
तत्राहं भवशर्माख्यो ग्रामवासी किलाभवम् । द्विजातिपुत्रः सामान्यो द्विभार्यः पूर्वजन्मनि ॥	५६
सोऽहं कदाचित्संजातसंस्तवो भिक्षुभिः सह । उपोषणाख्यं नियमं तच्छास्त्रोक्तं गृहीतवान् ॥	५७
तस्मिन्समाप्तप्राये च नियमे शयने मम । पापा हठादुपेयैका भार्या सुप्तवती किल ॥	५८
तुर्ये तु यामे विस्मृत्य तद्व्रते तन्निषेवणम् । निद्रामोहात्तया साकं रतं सेवितवानहम् ॥	५९
तन्मात्रखण्डिते तस्मिन्व्रतेऽहं जलपूरुषः । इहाद्य जातस्ते द्वे च भार्ये जाते इहापि मे ॥	६०
एका सा कुलटा पापा द्वितीयं पतिव्रता । खण्डितस्यापि तस्येद्वक्प्रभावो नियमस्य मे ॥	६१
जातिं स्मरामि यद्यच्च रात्रौ भोगा ममेदृशाः । यदि नाखण्डयिष्यं तदिदं स्यान्मे न जन्म तत् ॥	६२
इत्याख्याय स्ववृत्तान्तमतिथी तावपूजयत् । स मृष्टभोजनैर्दिव्यवस्त्रैश्च भ्रातराबुभौ ॥	६३
ततोऽस्य सा सती भार्या पूर्ववृत्तमवेत्य तत् । विन्यस्य जानुनी भूमाविन्दुं पश्यन्त्यभाषत ॥	६४
भो लोकपालाः सत्यं चेदहं साध्वी पतिव्रता । तदम्बुवासमुक्तोऽद्य स्वर्गं यात्वेष्ट मे पतिः ॥	६५
इत्युक्तवत्यामेवास्यां खाद्विमानमवातरत् । तदारूढौ च तौ स्वर्गं दंपती सह जग्मतुः ॥	६६
असाध्यं सत्यसाध्वीनां किमस्ति हि जगत्रये । तौ च विप्रौ तदालोक्य विस्मयं ययतुः परम् ॥	६७
नीत्वा च रात्रिशेषं तं प्रभाते स यशोधरः । लक्ष्मीधरश्च विप्रौ तौ भ्रातरौ प्रस्थितौ ततः ॥	६८
सायं च निर्जनागण्ये वृक्षमूलमवापतुः । जलप्रेप्सू च तस्मात्तौ वृक्षाच्छ्रुवतुर्गिरम् ॥	६९
हे विप्रौ तिष्ठतं तावदहमद्य करोमि वाम् । स्नानान्नपानैरातिथ्यं गृहं मे ह्यागतौ युवाम् ॥	७०
इत्युक्त्वा व्यरमद्वाक्च जज्ञे तत्राम्बुवापिका । अथोपतस्थे तत्तीरे विचित्रं पानभोजनम् ॥	७१
किमेतदिति साश्चर्यौ ततस्तौ द्विजपुत्रकौ । स्नात्वा वाप्यां यथाकाममाहाराद्यत्र चक्रतुः ॥	७२
ततः संध्यामुपास्यैतौ यावत्तरुतले स्थितौ । तावच्च कान्तः पुरुषस्तरोस्तस्मादवातरत् ॥	७३
स चाभिवादितस्ताभ्यां विहितस्वागतः क्रमात् । उपविष्टो द्विजातिभ्यां को भवानित्यपृच्छयत ॥	७४
ततः स पुरुषोऽवादीत्पुगाहं दुर्गतो द्विजः । अभूवं तस्य मे जाता दैवाच्छ्रमणसंगतिः ॥	७५
कुर्वंस्तदुपदिष्टं च जातुव्रतमुपोषणम् । शठेन सायं केनापि भोजितोऽस्मि बलात्पुनः ॥	७६
तेनाहं खण्डितात्तस्माद्भ्राताज्जातोऽस्मि गुह्यकः । पूर्णं यद्यकरिष्यं तदभविष्यं सुरो दिवि ॥	७७
एवं मयोक्तः खोदन्तो युवां कथयतं तु मे । कुतो युवां किमेतां च प्रविष्टौ स्थो मरुस्थलीम् ॥	७८
तच्छ्रुत्वा सोऽब्रवीत्तस्मै स्ववृत्तान्तं यशोधरः । ततस्तौ ब्राह्मणौ यक्षः पुनरेवमभाषत ॥	७९
यद्येवं तदहं विद्याः स्वप्रभावाद्दामि वाम् । कृतविद्यौ गृहं यातं विदेशभ्रमणेन किम् ॥	८०
इत्युक्त्वा स ददौ ताभ्यां विद्यास्तौ च तदैव ताः । तत्प्रभावाज्जगृहतुः सोऽथ यक्षो जगाद तौ ॥	८१
एकामिदानीं याचेऽहं भवद्भ्यां गुरुदक्षिणाम् । युवाभ्यां मत्कृते कार्यं व्रतमेतदुपोषणम् ॥	८२
सत्याभिभाषणं ब्रह्मचर्यं देवप्रदक्षिणम् । भोजनं भिक्षुवेलायां मनसः संयमः क्षमा ॥	८३

एकरात्रं विधायैतदर्पणीयं फलं मयि । पूर्णव्रतफलं येन दिव्यत्वं प्राप्नुयामहम् ॥ ८४
 इत्युच्चिवान्विनम्राभ्यां ताभ्यां यक्षस्तथेति सः । विप्राभ्यां प्रतिपन्नार्थस्तत्रैवान्तर्दधे तरौ ॥ ८५
 तौ चाप्रयाससिद्धार्थौ प्रहृष्टौ भ्रातराबुभौ । रात्रिं नीत्वा परावृत्त्य स्वमेवाजगमतुर्गृहम् ॥ ८६
 तत्राख्याय स्ववृत्तान्तमानन्द्य पितरौ निजौ । उपोषणव्रतं तत्तौ यक्षपुण्याय चक्रतुः ॥ ८७
 अथैव स गुरुर्यक्षो विमानस्थो जगाद तौ । युष्मत्प्रसादादेवत्वं प्राप्तोऽस्म्युत्तीर्य यक्षताम् ॥ ८८
 तदात्मार्थमिदं कार्यं युवाभ्यामपि तद्व्रतम् । भविता येन देवत्वं देहान्ते युवयोरिति ॥ ८९
 अक्षीणार्थाविदानीं च वरान्यम भविष्यथः । इत्युक्त्वा स विमानेन कामचारी ययौ दिवम् ॥ ९०
 ततो यशोधरो लक्ष्मीधरश्च भ्रातराबुभौ । कृत्वा व्रतं तत्प्राप्तार्थविद्यावास्तां यथासुखम् ॥ ९१
 एवं धर्मप्रवृत्तानां शीलं कृच्छ्रेऽप्यमुष्यताम् । देवता अपि रक्षन्ति कुर्वन्तीष्टार्थसाधनम् ॥ ९२
 इत्थं वसन्तकाख्यातकथाद्भुतविनोदितः । वत्सेश्वरसुतः प्रेप्सुः स शक्तियशसं प्रियाम् ॥ ९३
 आहारसमये पित्रा समाहूतस्तदन्तिकम् । नरवाहनदत्तोऽथ ययौ स्वसचिवैः सह ॥ ९४
 अथानुरूपं भुक्त्वा च तत्र सायं स्वमन्दिरम् । वयस्यैः स निजैः साकमाययौ गोमुखादिभिः ॥ ९५
 तत्र तं गोमुखो भूयो विनोदयितुमब्रवीत् । श्रूयतामिममन्यं वो देवाख्यामि कथाक्रमम् ॥ ९६
 आसीद्वलीमुखो नाम परिभ्रष्टः स्वयूथतः । उदुम्बरवने तीरे वारिधेर्वानरर्षभः ॥ ९७
 तस्य भक्षयतो हस्ताभ्युतमेकमुदुम्बरम् । जघास शिशुमारोऽत्र वागिराशिजलाश्रयः ॥ ९८
 तत्फलास्वाददृष्टश्च स प्रचक्रे कलं रवम् । यद्रसात्स बहून्यस्मै फलानि कपिरक्षिपत् ॥ ९९
 तथैव चाक्षिपन्नित्यं फलानि स तथैव च । शिशुमारो रुतं चक्रे जज्ञे सख्यं ततस्तयोः ॥ १००
 तेनान्वहं तटस्थस्य जलस्थो निकटे कपेः । शिशुमारो दिनं स्थित्वा स सायं स्वगृहं ययौ ॥ १०१
 ज्ञातार्था तस्य भार्या च सदा विरहदं दिवा । कपिसख्यमनिच्छन्ती मान्द्यव्याजमशिश्रियत् ॥ १०२
 ब्रूहि प्रिये किमस्वास्थ्यं तव केन च शाम्यति । इत्यर्तिस्तं स पप्रच्छ शिशुमारः प्रियां मुहुः ॥ १०३
 निर्बन्धपृष्टापि यदा न सा प्रतिवचो ददौ । रहस्यज्ञा सखी तस्यास्तदा तं प्रत्यभाषत ॥ १०४
 यद्यपि त्वं न कुरुषे नेच्छत्येषा तथाप्यहम् । ब्रवीमि विबुधः खेदं जनानां निहृते कथम् ॥ १०५
 स तादृगस्या भार्यायास्तवोत्पन्नो महागदः । विना वानरहृत्पद्मयूषं न शममेति यः ॥ १०६
 इत्युक्तः स प्रियासख्या शिशुमारो व्यचिन्तयत् । कष्टं वानरहृत्पद्मं कुतः संप्राप्नुयामहम् ॥ १०७
 सख्युः करोमि चेद्गोहं कपेस्तत्किं ममोचितम् । सख्या किमथवा भार्या प्राणेभ्योऽप्यधिकप्रिया ॥ १०८
 इत्यालोच्य स्वभार्यां तां शिशुमारो जगाद सः । तर्ह्यनियाम्यखण्डं ते कपिं किं दूयसे प्रिये ॥ १०९
 इत्युक्त्वा स ययौ यस्य मित्रस्य निकटं कपेः । कथाप्रसङ्गमुत्पाद्य तमेवमवदत्कपिम् ॥ ११०
 अद्यापि न सखे दृष्टं गृहं भार्या च मे त्वया । तदेहि तत्र गच्छावो विश्रमायैकमप्यहः ॥ १११
 भुज्यते यत्र नान्योन्यं गृहमेव निरर्गलम् । प्रदृश्यन्ते न दाराश्च कैतवं तत्र सौहृदम् ॥ ११२
 इति प्रतार्य जलधाववतार्यावलम्ब्य च । वानरं शिशुमारस्तं गन्तुं प्रवृत्तेऽत्र सः ॥ ११३
 गच्छन्तं तं स दृष्ट्वा च वानरश्चकिताकुलम् । सखेऽन्यादृशमद्य तां पश्यामीति स पृष्टवान् ॥ ११४
 निर्बन्धेनाथ पृच्छन्तं मला हस्तस्थितं च तम् । प्लवंगमं जगादैवं शिशुमारो जडाशयः ॥ ११५
 अस्वस्था मे स्थिता भार्या सा च पथ्योपयोगि माम् । याचते कपिहृत्पद्मं तेनाद्य विमनाः स्थितः ॥ ११६
 श्रुत्वैतत्स वचस्तस्य कपिः प्राज्ञो व्यचिन्तयत् । हन्तैतदर्थमानीतः पापेनाहमिहामुना ॥ ११७

अहो स्त्रीव्यसनाक्रान्तो मित्रद्रोहेऽयमुद्यतः । किं वा दन्तैः स्वमांसानि भूतग्रस्तो न खादति ॥ ११८
 इत्थं संचित्य च प्राह शिशुमारं स वानरः । यद्येवं तत्त्वयैतन्मे किं नोक्तं प्रथमं सखे ॥ ११९
 आगमिष्यं स्वमादाय हृत्पद्मं त्वत्प्रियाकृते । वासोदुम्बरवृक्षे हि तदिदानीं मम स्थितम् ॥ १२०
 तच्छ्रुत्वा शिशुमारस्तमार्तो मूर्खोऽब्रवीदिदम् । तर्ह्येतदानयैहि त्वमुदुम्बरतरोरिति ॥ १२१
 आनिनायाम्बुधेस्तीरं शिशुमारः पुनः स तम् । तत्र तेनान्तकेनेव मुक्तः स च कपिस्तटम् ॥ १२२
 उत्पत्यारुह्य वृक्षाग्रं शिशुमारमुवाच तम् । गच्छ रे मूर्ख हृदयं देहाद्भवति किं पृथक् ॥ १२३
 मयैवं मोचितो ह्यात्मा न चात्रैष्याम्यहं पुनः । किमत्र न श्रुता मूर्ख गर्दभाख्यायिका त्वया ॥ १२४
 आसीद्रोमायुसचिवः सिंहः कोऽपि वने क्वचित् । ॥ १२५
 स जात्वाखेटकायाते नात्र भूपेन केनचित् । आहतो हेतिभिर्जीवन्कथमप्यविशद्ब्रह्माम् ॥ १२६
 तत्र स्थितं गते तस्मिन्नाश्रयनाहारनिःसहम् । तच्छेषामिषवृत्तिः सन्गोमायुः सचिवोऽभ्यधात् ॥ १२७
 निर्गल्य किं यथाशक्ति नाहारं चिनुषे प्रभो । सीदत्येव शरीरं ते समं परिजनेन यत् ॥ १२८
 इत्युक्तः स सृगालेन तेन सिंहो जगाद तम् । सखे नाहं व्रणाक्रान्तः शक्नोमि भ्रमितुं क्वचित् ॥ १२९
 खरस्य कर्णहृदयं भक्ष्यं प्राप्नोमि चेदहम् । तन्मे व्रणानि रोहन्ति प्रकृतिस्थो भवामि च ॥ १३०
 तदानय कुतोऽपि त्वं गत्वा गर्दभमाशु मे । इत्युक्तस्तेन गोमायुः स तथेति ययौ ततः ॥ १३१
 भ्रमञ्जलान्तिके लब्ध्वा रजकस्य स गर्दभम् । प्रीत्येवोपेत्य वक्ति स्म दुर्बलः किं भवानिति ॥ १३२
 कृशीभूतोऽस्मि रजकस्यास्य भारं वहन्सदा । इत्युक्तवन्तं च खरं तमुवाच स जम्बुकः ॥ १३३
 इह किं वहसि क्लेशमेहि त्वां प्रापयाम्यहम् । वनं स्वर्गसुखं यत्र खरीभिः सह वर्धसे ॥ १३४
 तच्छ्रुत्वा स तथेत्युक्त्वा गर्दभो भोगलोलुपः । वनं सिंहस्य तस्यागात्तेन गोमायुना सह ॥ १३५
 तं च दृष्ट्वैव तस्यैव पृष्ठतो गर्दभस्य सः । सिंहो ददौ कराघातं प्राणवैक्लव्यदुर्बलः ॥ १३६
 स तेन वीक्षितस्त्रस्तः पलाय्य सहसा खरः । आगच्छन्न च तं सिंहोऽप्यपतद्ब्रह्माकुलः ॥ १३७
 सिंहस्त्वसिद्धकार्यः स्वां त्वरितं प्राविशद्ब्रह्माम् । ततस्तं जम्बुको मन्त्री सोपालम्भमभाषत ॥ १३८
 न हतो गर्दभोऽप्येष वराकश्चेत्त्वया प्रभो । हरिणादिवधे का तद्वार्ता तव भविष्यति ॥ १३९
 तच्छ्रुत्वा सोऽब्रवीत्सिंहो यथा वेत्सि तथा पुनः । तमानय खरं तावत्सज्जो भूत्वा निहन्यहम् ॥ १४०
 इति स प्रेषितस्तेन पुनः सिंहेन जम्बुकः । गत्वा खरं तमवदद्विद्रुतः किं भवानिति ॥ १४१
 अहं सत्त्वेन केनापि ताडितोऽत्रेति वादिनम् । तं च भूयः स गोमायुर्विहस्य खरमब्रवीत् ॥ १४२
 मिथ्यैव विभ्रमो दृष्टस्त्वया न त्वत्र तादृशम् । सत्त्वमस्ति सुखं ह्यत्र वसाम्यहमपीदृशः ॥ १४३
 तदेह्येव मया साकं तन्निर्बाधसुखं वनम् । इति तद्वचसा मूढस्तत्रागात्स खरः पुनः ॥ १४४
 आगतं तं च दृष्ट्वैव स निर्गल्य गुहामुखात् । निपत्य पृष्ठे न्यवधीन्मृगारिदीरितं नखैः ॥ १४५
 निकृत्य गर्दभं तं च स्थापयित्वा च रक्षकम् । तस्य तं जम्बुकं श्रान्तः सिंहः स्नातुं जगाम सः ॥ १४६
 तत्कालं जम्बुकस्तस्य स मायावी खरस्य तत् । भक्षयामास हृदयं कर्णौ चाप्यात्मतृप्तये ॥ १४७
 स्नात्वागतस्तथाभूतं तं दृष्ट्वा गर्दभं हरिः । क कर्णौ हृदयं चास्येत्पृच्छत्तं च जम्बुकम् ॥ १४८
 जम्बुकः सोऽप्यवादीत्तमकर्णहृदयः प्रभो । प्रागेवासीत्कथं गत्वाप्यागच्छेदन्यथा ह्ययम् ॥ १४९
 तच्छ्रुत्वा स तथैवैतन्मत्वा केसर्यभक्षयत् । तन्मांसमन्यत्तच्छेषं जम्बुकोऽपि चखाद सः ॥ १५०
 इत्याख्याय कपिर्भूयः शिशुमारमुवाच तम् । तन्नात्रैष्याम्यहं भूयः करिष्यामि खरायितम् ॥ १५१

एवं तस्मात्कपेः श्रुत्वा शिशुमारो ययौ गृहम् । मोहादसिद्धं भार्यार्थं शोचन्मित्रं च हारितम् ॥ १५२
 तत्सख्यापगमाच्चास्य भार्या प्रकृतिमाययौ । कपिः सोऽप्यम्बुधेस्तीरे चचार च यथासुखम् ॥ १५३
 तदेवं विश्वसेनैव बुद्धिमान्दुर्जने जने । दुर्जने कृष्णसर्पे च कुतो विश्वासतः सुखम् ॥ १५४
 इत्याख्याय कथां मन्त्री गोमुखः पुनरेव सः । नरवाहनदत्तं तं निजगाद विनोदयन् ॥ १५५
 शृण्विदानीं क्रमादन्यानुपहास्यानिमाञ्जडान् । तत्रेभं शृणु गान्धर्वपरितोषकरं जडम् ॥ १५६
 कश्चिद्गान्धर्विकेनाढ्यो गीतवाद्येन तोषितः । भाण्डागारिकमाहूय तत्समक्षमभाषत ॥ १५७
 देहि गान्धर्विकायास्मै द्वे सहस्रे पणानिति । एवं करोमीत्युक्त्वा च स भाण्डागारिको ययौ ॥ १५८
 गान्धर्विकोऽथ गत्वा तान्पणांस्तस्मादयाचत । न चास्मै स्थितसंवित्तान्पणान्भाण्डारिको ददौ ॥ १५९
 अथाढ्यस्तेन विज्ञप्तस्तत्कृते वैणिकेन सः । उवाच किं त्वया दत्तं येन प्रतिददानि ते ॥ १६०
 वीणावाद्येन मे क्षिप्रं त्वया श्रुतिसुखं कृतम् । तथैव दानवाक्येन कृतं क्षिप्रं मयापि ते ॥ १६१
 तच्छ्रुत्वा विहताशोऽपि हसित्वा वैणिको ययौ । कीनाशोकत्थानया किं न हासो ब्राह्मणोऽपि जायते ॥ १६२
 भौतशिष्यद्वयं चेदं देवेदानीं निश्चयताम् । गुरोः कस्याप्यभूतां द्वौ शिष्यावन्योन्यमत्स्रौ ॥ १६३
 तयोरेको गुरोस्तस्य दक्षिणं पादमन्वहम् । अभ्यञ्जन्क्षालयामास वामं पादं तथेतरः ॥ १६४
 दक्षिणाभ्यञ्जके जातु ग्रामं संप्रेषिते गुरुः । अभ्यक्तवामपादं तं द्वितीयं शिष्यमभ्यधात् ॥ १६५
 त्वमेव दक्षिणं पादमभ्यज्य क्षालयाद्य मे । श्रुत्वैतन्मूर्खशिष्योऽसौ गुरुं स्वैरमभाषत ॥ १६६
 प्रतिपक्षस्य संबन्धी न पादोऽभ्यज्य एष मे । एवमुक्तवतश्चास्य निर्वन्धं सोऽकरोदुरुः ॥ १६७
 ततो विपक्षतच्छिष्यरोषादादाय तस्य तम् । गुरोः शिष्यः स चरणं बलाद्वाग्ना च भगवान् ॥ १६८
 मुक्ताक्रन्दे गुरौ तस्मिन्कुशिष्योऽन्यैः प्रविश्य सः । ताड्यमानः सशोकेन गुरुणा तेन मोचितः ॥ १६९
 अन्येद्युः सोऽपरः शिष्यः प्राप्तो ग्रामाद्विलोक्य ताम् । अङ्घ्रिपीडां गुरोः पृष्टवृत्तान्तः प्रज्वलन्कुधा ॥ १७०
 नाहं भनज्मि किं पादं तस्य संबन्धिनं द्विषः । इत्याकृष्य द्वितीयाङ्घ्रिं गुरोस्तस्य बभञ्ज सः ॥ १७१
 ततोऽत्र ताड्यमानोऽन्यैरपि भग्नोभयाङ्घ्रिणा । गुरुणा तेन कृतया दुःशिष्यः सोऽप्यमोच्यत ॥ १७२
 सर्वद्वेष्योपहास्यौ तौ शिष्यौ द्वौ ययतुस्ततः । गुरुश्च स्वक्षमाश्लाघ्यः स्वस्थः सोऽप्यभवत्कमात् ॥ १७३
 एवमन्योन्यविद्विष्टौ मूर्खः परिजनः प्रभो । स्वामिनोऽर्थं निहन्येव न चात्महितमश्रुते ॥ १७४
 अयं च द्विशिरःसर्पवृत्तान्तोऽप्यवधार्यताम् । कस्याप्यहेर्द्वे शिरसी अभूतामग्रपुच्छयोः ॥ १७५
 पौच्छं शिरस्त्वभूदन्धं चक्षुष्मत्प्रकृतं पुनः । अहं मुख्यमहं मुख्यमित्यासीदाग्रहस्तयोः ॥ १७६
 सर्पस्तु प्रकृतेनैव मुखेन विचचार सः । एकदास्य शिरः पौच्छं मार्गे कष्टमवाप तत् ॥ १७७
 वेष्टयित्वा दृढं तच्च सर्पस्यासारुणद्रुतिम् । ततस्तद्वलवन्मेने स सर्पोऽग्रशिरोजयि ॥ १७८
 तेनैव चान्धेन ततः स मुखेन भ्रमन्नहिः । अवटेऽग्रौ परिभ्रष्टो मार्गादष्टेरदह्यत ॥ १७९
 एवं गुणस्य येऽल्पस्य बहवो नान्तरं विदुः । ते हीनगुणसङ्गेन मूढा यान्ति पराभवम् ॥ १८०
 इमं च शृणुतेदानीं भौतं तण्डुलभक्षकम् । अगात्कश्चित्पुमान्मूर्खः प्रथमं श्वाशुरं गृहम् ॥ १८१
 स तत्र तण्डुलाब्धश्चापाकार्थं स्थापितान्सितान् । दृष्ट्वा भक्षयितुं तेषां मुष्टिं प्राक्षिपदाने ॥ १८२
 तत्क्षणादागतायां च श्वश्चां मूर्खः स तण्डुलान् । नाशकत्तान्निगिरितुं न चाप्युद्विगिरितुं हििया ॥ १८३
 तत्पीनोच्छूनगलं च निरालापमवेत्य तम् । तद्रोगशङ्कयाहूय तच्छ्वश्रूः पतिमानयत् ॥ १८४

सोऽप्यालोक्य निनायाशु वैद्यं वैद्योऽप्यपाटयत् । शोफशङ्की हनुं तस्य मूढस्याक्रम्य मस्तकम् ॥ १८५
 निर्ययुर्लोकहासेन समं तस्य च तण्डुलाः । इत्यकार्यं करोत्यज्ञो न च जानाति गूहितुम् ॥ १८६
 केचिच्च दारका मूर्खा दृष्टदोहा गवादिषु । गर्दभं प्राप्य संरुध्य दोग्धुमारेभिरे रसात् ॥ १८७
 कश्चिद्दोह कश्चिच्च क्षीरकुण्डमधारयत् । अहंप्रथमिकान्येषां पयः पातुमवर्तत ॥ १८८
 न च ते लेभिरे क्षीरं कुर्वन्तोऽपि परिश्रमम् । अवस्तुनि कृतक्लेशो मूर्खो यावद्वहास्यताम् ॥ १८९
 कश्चिच्च देव मूर्खोऽभूद्विप्रपुत्रः पिता च तम् । सायं जगाद गन्तव्यो ग्रामः पुत्र त्वया प्रगे ॥ १९०
 श्रुत्वेत्यष्ट्रुष्ट्रा कार्यं तं पितरं प्रातरेव सः । गत्वा वृथैव तं ग्रामं-सायमागात्कृतश्रमः ॥ १९१
 ग्रामं गत्वाहमायात इत्याह पितरं च सः । गते त्वयि न किं सिद्धमिति चाह स तत्पिता ॥ १९२
 तदेति निरभिप्रायचेष्टितो लोकहास्यताम् । मूर्खोऽनुभवति क्लेशं न कार्यं कुरुते पुनः ॥ १९३

इत्यकार्ण्य कथां प्रधानसचिवाच्छिक्षावतीं गोमुखा-

दात्मानं च निवेद्य शक्तियशसः संप्राप्तिबद्धस्पृहम् ।

भूयिष्ठां च गतामवेत्य रजनीं वत्सेश्वरस्यात्मजो

निद्रामुद्रितलोचनः स शयनं भेजे वयस्यैर्युतः ॥

१९४

इति महाकविश्रीसोमदेवभट्टविरचिते कथासरित्सागरे शक्तियशोलम्बके सप्तमस्तरङ्गः ।

अष्टमस्तरङ्गः ।

ततोऽन्येषुः पुनर्नक्तं निजवासगृहे स्थितम् । नरवाहनदत्तं तं दयिताप्राप्तिसौत्सुकम् ॥ १
 वत्सेश्वरसुतं मन्त्री तन्नियोगात्स गोमुखः । विनोदयन्कथास्तस्य क्रमादेवमवर्णयत् ॥ २
 बभूव देवशर्माण्यो ब्राह्मणो नगरे क्वचित् । तस्याभूद्देवदत्तेति गेहिनी सदृशान्वया ॥ ३
 धृतगर्भा च सा तस्य कालेन सुषुप्ते सुतम् । दग्निद्रोऽपि स तं मेने निधिं लब्धमिव द्विजः ॥ ४
 सूतकान्ते च सा तस्य भार्या स्नातुमगान्नादीम् । देवशर्मा स तस्थौ तु गृहे रक्षन्सुतं शिशुम् ॥ ५
 तावदाह्वायिका तस्य राजान्तःपुरतो द्रुतम् । चेष्टिका ब्राह्मणस्यागात्स्वस्तिवाचनजीविनः ॥ ६
 ततः स दक्षिणालोभात्कुलं रक्षकं शिशोः । स्थापयित्वा ययौ गेहे चिरमावालयवर्धितम् ॥ ७
 तस्मिन्गतेऽत्राकस्माच्च शिशोस्तस्यान्तिकागतम् । सर्पमालोक्य नकुलः स्वामिभक्त्या जघान तम् ॥ ८
 अथ तं देवशर्माणमागतं वीक्ष्य दूरतः । सर्पास्त्रसिक्तो नकुलो हृष्टोऽस्य निरगात्पुगः ॥ ९
 स देवशर्मा तद्रूपं तं दृष्ट्वाशमनावधीत् । ध्रुवं स बालः पुत्रो मे हतोऽनेनेति संभ्रमान् ॥ १०
 प्रविश्य चान्तर्दृष्ट्वा तं भुजगं नकुलाहतम् । जीवन्तं च स्थितं बालं ब्राह्मणोऽन्तरतप्यत ॥ ११
 अविचार्योपकारी स नकुलः किं हतस्त्वया । इत्युपालभतायाता भार्यापि तदवेत्य तम् ॥ १२
 तस्मान्न बुद्धिमान्कुर्यात्सहसा देव किंचन । सहसा चेष्टमानो हि हन्यते लोकयोर्द्वयोः ॥ १३
 कुर्वन्श्चाविधिना कर्म विरोधिफलमश्रुते । तथा च वायुनाक्रान्तदेहः कोऽप्यभवत्पुमान् ॥ १४
 बस्यर्थमौषधं दत्त्वा बभाषे जातु तं भिषक् । त्वं पेषयैतत्स्वगृहं गत्वा यावदुपैम्यहम् ॥ १५
 एवमुक्त्वा गतो वैद्यो यावच्चिरयति क्षणम् । तावत्तदौषधं पिष्ट्वा मूर्खोऽसौ वारिणापिबत् ॥ १६
 उत्पन्नव्यापदं तेन तमागल्य भिषक्ततः । स दत्त्वा वमनं कृच्छ्रान्मृतकल्पमजीवयत् ॥ १७
 बस्यौषधं गुदे मूर्खे दीयते न तु पीयते । अहं प्रतीक्षितः किं नेत्युपालभ्यत तेन सः ॥ १८
 इतीष्टमप्यनिष्टाय जायतेऽविधिना कृतम् । तस्मान्न विधिमुत्सृज्य प्राज्ञः कुर्वीत किंचन ॥ १९

अप्रेक्षापूर्वकारी च निन्द्यतेऽवद्यकृत्क्षणात् । तथा च कुत्रचित्कश्चिज्जडबुद्धिरभूत्पुमान् ॥ २०
 तस्य देशान्तरं जातु गच्छतोऽन्वागतः सुतः । अटव्यां वासिते सार्धे विवेश विहरन्वनम् ॥ २१
 पाटितो मर्कटैः सोऽत्र कृच्छ्राज्जीवन्नुपेत्य तम् । ऋक्षानभिज्ञः पितरं पृच्छन्तमवदज्जडः ॥ २२
 वनेऽस्मि पाटितः कैश्चिन्नोमशैः फलभक्षिभिः । तच्छ्रुत्वा क्रोधकृष्टासिस्तत्पिता तद्वनं ययौ ॥ २३
 दृष्ट्वा फलान्याददानाञ्जटिलांस्तत्र तापसान् । सोऽभ्यधावत्क्षतोऽमीभिः सुतो मे लोमशैरिति ॥ २४
 ऋक्षैस्ते पाटितः पुत्रो मद्दृष्टैर्मा वधीर्मुनीन् । इत्यवर्णयत् पान्थेन तद्वधात्सोऽथ केनचित् ॥ २५
 ततः स दैवातुत्तीर्णः पातकात्सार्धमागतः । तत्र जातुचिदप्रेक्षापूर्वकारी भवेद्बुधः ॥ २६
 किमन्यत्सर्वदा भाव्यं जन्तुना कृतबुद्धिना । लोकोपहसिताः शश्वत्सीदन्येव ह्यबुद्धयः ॥ २७
 तथा च निर्धनः कश्चित्प्राप्तवानध्वनिं व्रजन् । सार्धवाहस्य कस्यापि च्युतां हेमभृतां दृतिम् ॥ २८
 स मूढस्तां गृहीत्वैव न जगामान्यतोऽपि च । स्थित्वा तत्रैव संख्यातुमारेभे हेम तच्च तत् ॥ २९
 तावत्स्मृत्वा ह्यारूढः प्रत्यागत्य स सत्वरम् । सार्धवाहोऽस्य दृष्टस्य हेमभृतां जहार ताम् ॥ ३०
 ततः स दृष्टनष्टार्थः शोचन्प्रायादधोमुखः । प्राप्तोऽप्यर्थः क्षणादेव हार्यते मन्दबुद्धिना ॥ ३१
 कश्चिच्च पार्वणं चन्द्रं दिदृक्षुः केनचिज्जडः । अङ्गुल्यभिमुखं पश्येत्पूचे दृष्टनवेन्दुना ॥ ३२
 स हित्वा गगनं तस्यैवाङ्गुलिं तां विलोकयन् । तस्थौ न चेन्दुमद्राक्षीदद्राक्षीद्वसतो जनान् ॥ ३३
 प्रज्ञया साध्यतेऽसाध्यं तथा च श्रूयतां कथा । काचिद्भ्रामान्तरं नारी गन्तुं प्रावर्ततैकका ॥ ३४
 पथि सा च जिघृक्षन्तमकस्मादेत्य वानरम् । वञ्चयन्ती मुहुर्वृक्षं संश्रिता पर्यवर्तत ॥ ३५
 स तं तस्यास्तरुं मूढो भुजाभ्यां कपिरावृणोत् । साप्यस्य बाहू हस्ताभ्यां तत्रैवापीडयत्तरौ ॥ ३६
 तावच्च तस्मिन्निःस्पन्दे जातक्रोधे च वानरे । पथा तेनागतं कंचिदाभीरं स्त्री जगाद सा ॥ ३७
 महाभाग गृहाणेमं क्षणं बाह्वोः प्लवंगमम् । यावद्ब्रह्मं च वेणीं च विस्रस्तां संवृणोम्यहम् ॥ ३८
 एवं करोमि भजसे यदि मामिति तेन सा । उक्तानुमेने तावत्तत्सोऽथ तं कपिमग्रहीत् ॥ ३९
 ततोऽस्य क्षुरिकां कृष्ट्वा सा स्त्री हत्वा च तं कपिम् । एकान्तमेहीत्युक्त्वा तमाभीरं दूरमानयत् ॥ ४०
 मिलितेष्त्वथ सार्धेषु तं विहायैव तैः सह । सा जगामेप्सितग्रामं प्रज्ञारक्षितविप्लवा ॥ ४१
 इत्थं प्रज्ञैव नामेह प्रधानं लोकवर्तनम् । जीवत्यर्थदरिद्रोऽपि धीदरिद्रो न जीवति ॥ ४२
 इदानीं शृणु देवैतां विचित्रामद्भुतां कथाम् । घटकर्परनामानौ चौरावास्तां पुरे क्वचित् ॥ ४३
 तयोः स कर्परो जातु बहिर्न्यस्य घटं निशि । संधिं दत्त्वा नृपसुतावासवेश्म प्रविष्टवान् ॥ ४४
 तत्र कोणस्थितं तं सा विनिद्रा राजकन्यका । दृष्ट्वैव सद्यः संजातकामा खैरमुपाह्वयत् ॥ ४५
 रन्त्वा च तेन साकं सा दत्त्वा चार्थं तमब्रवीत् । दास्याम्यन्यत्प्रभूतं ते पुनरेष्यसि चेदिति ॥ ४६
 ततो निर्गत्य वृत्तान्तमाख्यायार्थं समर्प्य च । व्यसृजत्प्राप्य राजार्थं घटं गेहं स कर्परः ॥ ४७
 स्वयं तदैव तु पुनर्विवेशान्तःपुरं स तत् । आकृष्टः कामलोभाभ्यामपायं को हि पश्यति ॥ ४८
 तत्रैव सुरतश्रान्तः पानमत्तस्तथा सह । राजपुत्र्या समं सुप्तो न बुबोध गतां निशाम् ॥ ४९
 प्रातःप्रविष्टैर्लब्ध्वा स बद्धान्तःपुररक्षिभिः । राज्ञे निवेदितः सोऽपि कुथा तस्यादिशद्वधम् ॥ ५०
 यावत्स नीयते वध्यभुवं तावत्सखास्य सः । रात्रावनागतस्यागादन्वेष्टुं पदवीं घटः ॥ ५१
 तमागतं स दृष्ट्वाथ घटं कर्परकः पुनः । हत्वा राजसुतां रक्षेरित्याह स्म स्वसंज्ञया ॥ ५२
 घटेनाङ्गीकृतेच्छोऽथ संज्ञयैव स कर्परः । नीत्वोल्लभ्य तरौ क्षिप्रं वधकैरवशो हतः ॥ ५३

ततो गत्वा घटो गेहमनुशोचन्निशागमे । भित्त्वा सुरुङ्गां प्राविक्षत्स तद्राजसुतागृहम् ॥	५४
तत्रैककां संयमितां दृष्ट्वोपेत्य जगाद सः । तत्कृतेऽद्य हतस्याहं कर्परस्य सखा घटः ॥	५५
अपनेतुमितस्त्वां च तत्स्नेहादहमागतः । तदेहि यावन्नानिष्टं किञ्चित्ते कुरुते पिता ॥	५६
इत्युक्ते तेन सा हृष्टा राजपुत्री तथेति तत् । प्रतिपेदे स चैतस्या बन्धनानि न्यवारयत् ॥	५७
ततस्तथा समं सद्यः समर्पितशरीरया । निर्गत्य स ययौ चौरः स्वनिकेतं सुरुङ्गया ॥	५८
प्रातश्च खातदुर्लक्ष्यसुरुङ्गेण निजां सुताम् । केनाप्यपहतां बुद्ध्वा स राजा समचिन्तयत् ॥	५९
ध्रुवं तस्यास्ति पापस्य निगृहीतस्य बान्धवः । कश्चित्साहसिको येन हतैवं सा सुता मम ॥	६०
इति संचिन्त्य नृपतिः स कर्परकलेवरम् । रक्षितुं स्थापयामास स्वभृत्यानब्रवीच्च तान् ॥	६१
यः शोचन्निमागच्छेत्कर्तुं दाहादिकं च वः । अवष्टभ्यस्ततो लप्स्ये पापां तां कुलदूषिकाम् ॥	६२
इति राज्ञा समादिष्टा रक्षिणोऽत्र तथेति ते । रक्षन्तस्तस्थुरनिशं तत्कर्परकलेवरम् ॥	६३
तत्सोऽन्विष्य घटो बुद्ध्वा राजपुत्रीमुवाच ताम् । प्रिये बन्धुः सखा योऽभूत्परमः कर्परो मम ॥	६४
यत्प्रसादान्मया प्राप्ता त्वं स सद्रत्नसंचया । स्नेहानृण्यमकृत्वास्य नास्ति मे हृदि निर्वृतिः ॥	६५
तत्तं गत्वानुशोचामि प्रेक्षमाणः स्वयुक्तितः । क्रमाच्च संस्करोग्यग्रौ तीर्थेऽस्यास्थीनि च क्षिपे ॥	६६
भयं मा भूच्च ते नाहमबुद्धिः कर्परो यथा । इत्युक्त्वा तां तदैवाभूत्स महाप्रतिवेशभृत् ॥	६७
स दध्योदनमादाय कर्परे कर्परान्तिकर्म । मार्गागत इवोपागाच्चक्रेऽत्र स्खलितं च सः ॥	६८
निपात्य हस्ताद्भङ्क्त्वा च तं स दध्यन्नकर्परम् । हा कर्परामृतभृतेत्यादि तत्तच्छुशोच सः ॥	६९
रक्षिणो मेनिरे तच्च भिन्नभाण्डानुशोचनम् । क्षणाच्च गृहमागत्य राजपुत्र्यै शशंस तत् ॥	७०
अन्येषुश्च वधूवेषं भृत्यं कृत्वैकमग्रतः । अन्यं धृतसधत्तूरभक्ष्यभाण्डं च पृष्ठतः ॥	७१
स्वयं च मत्तग्रामीणवेपो भूत्वा दिनात्यये । प्रस्खलन्निकटे तेषामगात्कर्पररक्षिणाम् ॥	७२
कस्त्वं केयं च ते भ्रातः क्व यासीति च तत्र तैः । पृष्ठः स धूर्तस्तानेवमुवाच स्खलिताक्षरम् ॥	७३
ग्राम्योऽहमेषा भार्या मे यामीतः आशुरं गृहम् । भक्ष्यकोशलिका चेत्यमानीता तत्कृते मया ॥	७४
संभाषणाच्च यूयं मे संजाताः सुहृदोऽधुना । तदर्धं तत्र नेष्यामि भक्ष्याणामर्धमस्तु वः ॥	७५
इत्युक्त्वा भक्ष्यमेकैकं स ददौ तेषु रक्षिषु । ते हसन्तो गृहीत्वैव भुञ्जते स्माखिला अपि ॥	७६
तेन रक्षिषु धत्तूरमोहितेष्वेषु सोऽग्निसात् । निशि चक्रे घटो देहं कर्परस्याहृतेन्धनः ॥	७७
गते तस्मिंस्ततः प्रातर्बुद्ध्वा राजा निवार्य तान् । विमूढान्स्थापयामास रक्षिणोऽन्यानुवाच च ॥	७८
रक्ष्याण्यस्थीन्यपीदानीं यस्तान्यादातुमेष्यति । स युष्माभिर्गृहीतव्यो भक्ष्यं किञ्चिच्च नान्यतः ॥	७९
इति राज्ञोदितास्ते च सावधाना दिवानिशम् । तत्रासन्नरक्षिणस्तं च वृत्तान्तं बुबुधे घटः ॥	८०
ततः स चण्डिकादत्तमोहमन्नप्रभाववित् । मित्रं प्रव्राजकं कंचिच्चकाराश्वासकेतनम् ॥	८१
तत्र गत्वा समं तेन प्रव्राजा मन्नजपिना । रक्षिणो मोहयित्वा तान्कर्परस्थीनि सोऽग्रहीत् ॥	८२
क्षिप्त्वा च तानि गङ्गायामेत्याख्याय यथाकृतम् । राजपुत्र्या समं तस्थौ सुखं प्रव्राजकान्वितः ॥	८३
राजापि सोऽस्थिहरणं बुद्ध्वा तद्रक्षिमोहनम् । आ सुताहरणात्सर्वं मेने तद्योगिचेष्टितम् ॥	८४
येनेदं योगिनाकारि तनयाहरणादि मे । ददामि तस्मै राज्यार्धमभिव्यक्तिं स याति चेत् ॥	८५
इति राजा स्वनगरे दापयामास घोषणाम् । तां श्रुत्वा चैच्छदात्मानं घटो दर्शयितुं तदा ॥	८६

मैवं कृथा न कार्योऽस्मिन्निश्वासश्छद्मवातिनि । राज्ञीत्यवार्थत तथा राजपुत्र्या ततश्च सः ॥ ८७
 अथोद्वेदभयात्तेन साकं प्रव्राजकेन सः । घटो देशान्तरं यायाद्राजपुत्र्या तथा युतः ॥ ८८
 मार्गे च राजपुत्री सा प्रव्राजं तं रहोऽब्रवीत् । एकेन ध्वंसितान्येन भ्रंशितास्म्यमुना पदात् ॥ ८९
 तच्चौरः स मृतो नायं घटो मे त्वं बहुप्रियः । इत्युक्त्वा तेन संगम्य सा विषेणावधीद्वटम् ॥ ९०
 ततस्तेन समं यान्ती पापा प्रव्राजकेन सा । धनदेवाभिधानेन संजग्मे वणिजा पथि ॥ ९१
 कोऽयं कपाली त्वं प्रेयान्ममेत्युक्त्वा ययौ समम् । वणिजा तेन संसुप्तं सा प्रव्राजं विहाय तम् ॥ ९२
 प्रव्राजकश्च स प्रातः प्रबुद्धः समचिन्तयत् । न स्नेहोऽस्ति न दाक्षिण्यं स्त्रीष्वहो चापलाहते ॥ ९३
 यद्विश्वास्यापि मां पापा हृतार्था च पलायिता । सैष लाभोऽथवा यन्न हतोऽस्मि घटवत्तया ॥ ९४
 इत्यालोच्य निजं देशं ययौ प्रव्राजकोऽथ सः । वणिजा सह तद्देशं प्राप्ता राजसुतापि सा ॥ ९५
 प्रवेशयामि सहसा बन्धकीं किमिमां गृहम् । इति स्वदेशप्राप्तश्च धनदेवो विचिन्तयन् ॥ ९६
 वणिक्तत्र किलैकस्या वृद्धाया वेश्म योषितः । प्रविवेश तथा साकं राजपुत्र्या दिनात्यये ॥ ९७
 तत्र नक्तं स वृद्धां तां पप्रच्छपरिजानतीम् । धनदेववणिग्गेहवार्तामम्बेह वेत्सि किम् ॥ ९८
 तच्छ्रुत्वा साब्रवीद्वृद्धा का वार्ता यत्र तत्र सा । पुंसा नवनवेनैव तद्धार्या रमते सदा ॥ ९९
 चर्मपेटा गवाक्षेण रज्ज्वा तत्र हि लम्ब्यते । नक्तं विशति यस्तस्यां स एवान्तः प्रवेश्यते ॥ १००
 निष्काल्यते तथैवात्र पश्चिमायां पुनर्निशि । पानमत्ता च सा नैव निभालयति किंचन ॥ १०१
 एषा च तत्स्थितिः ख्यातिं नगरेऽत्राखिले गता । बहुकालो गतोऽद्यापि न चायाति स तत्पतिः ॥ १०२
 एतद्वृद्धावचः श्रुत्वा धनदेवस्तदैव सः । युक्त्या निर्गत्य तत्रागात्सान्तर्दुःखः ससंशयः ॥ १०३
 दृष्ट्वा स तत्र दासीभिः पेटां रज्ज्वलम्बिताम् । विवेश स ततस्ताभिरुत्क्षिप्यान्तरनीयत ॥ १०४
 प्रविष्टः स तयालिङ्ग्य शय्यां निन्ये मदान्धया । अविज्ञातः स्वगेहिन्या हठात्क्षीबत्वमूढया ॥ १०५
 रिरंसा तस्य यावच्च नास्ति तद्गोपदर्शनात् । तावत्सा मददोषेण निद्रां तद्वेहिनी ययौ ॥ १०६
 निशान्ते च स दासीभिः सत्वरं रज्जुपेटया । गवाक्षेण बहिः क्षिप्तः खिन्नो वणिगचिन्तयत् ॥ १०७
 अलं मे गृहमोहेन गृहे नार्यो निबन्धनम् । तासामेवेदृशी वार्ता तस्माच्छ्रेयो वनं परम् ॥ १०८
 इति निश्चित्य संत्यज्य स तां राजसुतामपि । धनदेवः प्रववृते गन्तुं दूरं वनान्तरम् ॥ १०९
 गच्छतस्तस्य मार्गे च मिलितो मित्रतामगात् । ब्राह्मणो रुद्रसोमाख्यः प्रवासादागतश्चिरात् ॥ ११०
 स तेनोक्तः स्ववृत्तान्तं स्वभार्याशङ्कितो द्विजः । तेनैव वणिजा साकं सायं स्वग्राममासदत् ॥ १११
 तत्र स्वभवनोपान्ते गोपं दृष्ट्वा नदीतटे । माद्यन्तमिव गायन्तं नर्मणा पृच्छति स्म सः ॥ ११२
 गोप ते तरुणी कान्तिक्वचिदस्यनुरागिणी । येनैवं गायसि मदान्मन्यमानस्तृणं जगत् ॥ ११३
 तच्छ्रुत्वा सोऽहसद्गोपो गोप्यं वस्तु कियन्मया । चिरविप्रोषितस्येह रुद्रसोमद्विजन्मनः ॥ ११४
 ग्रामाधिपस्य तरुणीमहं भार्या सदा भजे । प्रवेशयति तद्दासी स्त्रीवेषं तद्गृहेऽत्र माम् ॥ ११५
 एतद्गोपालतः श्रुत्वा मन्युमन्तर्निगृह्य च । तत्त्वं जिज्ञासमानस्तं रुद्रसोमो जगाद सः ॥ ११६
 यद्येवमतिथिस्तेऽहं स्ववेषं देह्यमुं मम । यावत्त्वमिव तत्राय याम्यहं कौतुकं हि मे ॥ ११७
 एवं कुरु गृहाणेमं मदीयं कालकम्बलम् । लगुडं चास्व चैवेह तद्दासी यावदेप्यति ॥ ११८
 मद्गुह्या च तयाह्वय स्वैरं दत्ताङ्गनाम्बरः । नक्तं तत्र व्रजाहं च विश्राम्यामि निशामिमाम् ॥ ११९
 एवमुक्तवतस्तस्माद्गोपाललगुडकम्बलौ । गृहीत्वा रुद्रसोमोऽत्र तद्वेपेण स तस्थिवान् ॥ १२०

गोपश्च वणिजा साकं धनदेवेन तेन सः । दूरे तत्र मनाक्तस्थौ दासी सा चाययौ ततः ॥ १२१
 सा तं तमसि तूष्णीकामेत्य स्त्रीवेषगुण्ठितम् । एहीत्युक्त्वा ततो रुद्रसोमं गोपधियानयत् ॥ १२२
 स च नीतः स्वभार्या तां दृष्ट्वा गोपालबुद्धितः । उत्थायैव कृताश्लेषां रुद्रसोमो व्यचिन्तयत् ॥ १२३
 संनिकृष्टे निकृष्टेऽपि कष्टं रज्यन्ति कुस्त्रियः । पापानुरक्ता यदियं गोपेऽप्यासन्नवर्तिनि ॥ १२४
 इति ध्यायन्मिषं कृत्वा तदैवास्फुटया गिरा । निर्गल्यैव विरक्तात्मा धनदेवान्तिकं ययौ ॥ १२५
 उक्तस्वगृहवृत्तान्तो वणिजं तमुवाच सः । त्वया सहाहमप्येमि वनं यातु गृहं क्षयम् ॥ १२६
 इत्युचिवाब्रुवद्रसोमो धनदेव वणिक्च सः । वनं प्रति प्रतस्थाते तदैव सह तौ ततः ॥ १२७
 मिलितश्च तयोर्मार्गे धनदेव सुहृच्छशी । कथाप्रसङ्गात्तौ तस्मै स्ववृत्तान्तं शशंसतुः ॥ १२८
 स तच्छ्रुत्वा शशीर्णालुश्चिरादेऽन्तरागतः । साशङ्कोऽभूत्स्वगेहिण्यां न्यस्तायामपि भूगृहे ॥ १२९
 प्रक्रामंश्च समं ताभ्यां सायं स स्वगृहान्तिकम् । शशी प्राप गृहातिथ्यं तयोः कर्तुमियेष च ॥ १३०
 तावच्च दुर्गन्धवहं कुष्टशीर्णकराङ्गिकम् । तत्रापश्यत्सशृङ्गारं गायन्तं पुरुषं स्थितम् ॥ १३१
 विस्मयाच्च तमप्राक्षीदीदृशः को भवानिति । कामदेवोऽहमस्मीति कुष्टी सोऽपि जगाद तम् ॥ १३२
 का भ्रान्तिः कामदेवत्वं रूपशोभैव वक्ति ते । इत्युक्तः शशिना भूयः सोऽवादीच्छृणु वच्मि ते ॥ १३३
 इह धूर्तः शशी नाम दत्तैकपरिचारिकाम् । भार्या निक्षिप्य भूगेहे सेष्यो देशान्तरं गतः ॥ १३४
 तद्भार्याया विधिवशादिह दृष्टस्य मे तया । अर्पितः सद्य एवात्मा मदनाकृष्टचित्तया ॥ १३५
 तया समं च सततं रात्रौ रात्रावहं गमे । पृष्ठे गृहीत्वा तद्दासी प्रवेशयति तत्र माम् ॥ १३६
 तद्ब्रूहि किं न कामोऽहं प्राप्तिः कस्यान्ययोषिताम् । यच्चित्राकारधारिण्या भार्यायाः शशिनः प्रियः ॥ १३७
 एतत्कुष्ठिवचः श्रुत्वा शशी निर्घातदारुणम् । दुःखं निगूह्य जिज्ञासुर्निश्चयं तमुवाच सः ॥ १३८
 सत्यं भवसि कामस्त्वं तदेवं त्वाहमर्थये । लज्जः श्रुतायामुत्पन्नं तस्यां कौतूहलं मम ॥ १३९
 तदद्यैव निशां तत्र लव्हेषेण विशाम्यहम् । प्रसीदान्वहलभ्येऽर्थे तत्रात्र कियती क्षतिः ॥ १४०
 इत्युक्तः शशिना तेन स कुष्टी तमभाषत । एवमस्तु गृहाणेमं मद्द्वेषं देहि मे निजम् ॥ १४१
 तिष्ठाहमिव संवेष्ट्य पाणिपादं च वाससा । यावदायाति सा तस्या दासी तमसि जृम्भते ॥ १४२
 महुर्द्वया च तया पृष्ठे गृहीतोऽहमिव व्रज । अहं हि पादवैकल्याद्रच्छाम्यत्र तथा सदा ॥ १४३
 इत्युक्तः कुष्ठिना सोऽथ शशी तद्वेषमास्थितः । तत्रासीत्तत्सहायौ तौ कुष्टी चासन्विदूरतः ॥ १४४
 अथागत्य तया कुष्ठिवेषो दृष्टः स तद्विया । एहीत्युक्त्वा शशी भार्यादासा पृष्ठेऽध्यरोप्यत ॥ १४५
 निन्ये च नक्तं स तया स्वभार्यायास्ततोऽन्तिकम् । कुष्ठिजारप्रतीक्षण्यास्तस्यास्तद्गृहान्तरम् ॥ १४६
 तत्रान्धकारे शोचन्तीमङ्गस्पर्शेन तां ध्रुवम् । स्वभार्यामेव निश्चित्य स वैराग्यमगाच्छशी ॥ १४७
 ततस्तस्यां प्रसुप्तायां निर्गत्यादृष्ट एव सः । जगाम धनदेवस्य रुद्रसोमस्य चान्तिकम् ॥ १४८
 आख्याय च स्ववृत्तान्तं तयोः खिन्नो जगाद सः । हा धिङ्निम्नाभिपातिन्यो लोला दूरान्मनोरमाः ॥ १४९
 सुक्षोभ्या न स्त्रियः शक्याः पातुं श्रमपगा इव । यदेषा भूगृहस्थापि भार्या मे कुष्ठिनं गता ॥ १५०
 तन्ममापि वनं श्रेयो धिग्गृहानिति स ब्रुवन् । समदुःखवणिग्विप्रयुतसामनयन्निशाम् ॥ १५१
 प्रातस्त्रयोऽपि सहिताः प्रस्थितास्ते वनं प्रति । सवापीकतलं प्रापुर्दिनान्ते पथि पादपम् ॥ १५२
 भुक्तेषीताश्च ते रात्रौ तत्रारुह्य तरौ स्थिताः । अपश्यन्पान्थमागत्य सुप्तमेकं तरोरधः ॥ १५३
 क्षणाच्च ददृशुर्वापीमध्यादपरमुद्रतम् । पुरुषं वदनोद्वीर्णसखीकश्यनीयकम् ॥ १५४

उपभुज्य स्त्रियं तां स सुध्वाप शयनीयके । स्त्री च दृष्ट्वैव संजग्मे पान्थेनोत्थाय तेन सा ॥ १५५
 कौ युवामिति पृष्टा च रतान्ते तेन साध्रवीत् । नाग एषोऽहमेतस्य भार्येयं नागकन्यका ॥ १५६
 मा भूद्भयं च ते यस्मात्पान्थानां नवतिर्मया । नवाधिकोपभुक्तैव पूरितं तु शतं त्वया ॥ १५७
 एवं वदन्ती तां तं च पान्थं दैवात्प्रबुध्य सः । नागो दृष्ट्वा मुखाज्ज्वालां मुक्त्वा भस्मीचकार तौ ॥ १५८
 न शक्या रक्षितुं यत्र देहान्तर्निहिता अपि । स्त्रियस्तत्र गृहे तासां का वार्ता धिग्धिगेव ताः ॥ १५९
 इति नागे गते वापीं श्रुवन्तस्ते त्रयो निशाम् । शशिप्रभृतयो नीत्वा निर्वृताः प्रययुर्वनम् ॥ १६०

तस्मिन्मैत्र्याद्यविकलचतुर्भाविनाभ्यासशान्तैश्चित्तैः सम्यङ्क्रियतमतयः सर्वभूतेषु सौम्याः ।

प्राप्ताः सिद्धिं निरूपमपगानन्दभूमौ समाधौ जग्मुर्मोक्षं क्षपिततमसस्ते त्रयोऽपि क्रमेण ॥ १६१

ता योषितस्तु तेषां निजपापविपाकजनितकष्टदशाः ।

अचिगदेव विनष्टा दुष्टा लोकद्वयभ्रष्टाः ॥

१६२

एवं मोहप्रभवो गगो न स्त्रीषु कस्य दुःखाय ।

तामेव विवेकभृतां भवति विरागस्तु मोक्षाय ॥

१६३

इति गोमुखतः कथाविनोदं सचिवाच्छक्तियशःसमागमोत्कः ।

पुनरेव स वत्सराजसूनुश्चिरमाकर्ण्य शनैर्जगाम निद्राम् ॥

१६४

इति महाकविश्रीसोमदत्तभट्टविरचिते कथासरित्सागरे शक्तियशोलम्बकेऽष्टमस्तरङ्गः ।

नवमस्तरङ्गः ।

अथान्येद्युः पुनरिमां निशि प्राग्वद्विनोदयन् । नरवाहनदत्ताय गोमुखोऽकथयत्कथाम् ॥ १
 बभूव नगरे कापि बोधिसत्त्वांशसंभवः । कस्याप्याढ्यस्य वणिजस्तनयो मृतमातृकः ॥ २
 अन्यजायाप्रसक्तेन पित्रा तप्रेरितेन सः । निरस्तो वनवासाय सभार्यो निरगादृहात् ॥ ३
 स्वानुजं तु सहायान्तं तद्वत्पित्रा निराकृतम् । अशान्तचित्तमुत्सृज्य सोऽन्येनैव पथा ययौ ॥ ४
 प्रक्रमंश्च क्रमात्प्राप निस्तोयतृणपादपाम् । पाथेयहीनश्चण्डांशुतप्तां मरुमहादृवीम् ॥ ५
 तस्यां व्रजन्स सप्ताहं भार्यां क्लान्तां क्षुधा तृषा । अजीवयत्स्वमांसास्रैः पापा तान्याहरञ्च सा ॥ ६
 अष्टमेऽह्नि सरिद्वीचिवाचालं गिरिकाननम् । प्राप सत्फलसच्छायपादपं स्निग्धशाद्वलम् ॥ ७
 तत्र संभाव्य भार्यां तां क्लान्तां मूलफलाम्बुभिः । अवातरद्विरिन्दीं स्नातुं कलोलमालिनीम् ॥ ८
 तस्यां ददर्श च च्छिन्नहस्तपादचतुष्टयम् । द्वियमाणं जलौघेन पुरुषं त्राणकाङ्क्षिणम् ॥ ९
 बहुपवासक्लान्तोऽपि तां विगाह्य नदीं ततः । उज्जहार कृपालुस्तं महासत्त्वः स पूरुषम् ॥ १०
 केनेदं ते कृतं भ्रातरिति कारुणिकेन च । तेनारोप्य स्थलं पृष्टः स रुण्डः पुरुषोऽभ्यधात् ॥ ११
 निकृसहस्तचरणो नद्यां क्षिप्तोऽस्मि शत्रुभिः । दित्सुभिः क्लेशमरणं त्वयाहं तूद्धृतस्ततः ॥ १२
 एवमुक्तवतस्तस्य स बद्धा व्रणपट्टिकाम् । दत्त्वाहारं महासत्त्वः स्नानादि व्यथितात्मनः ॥ १३
 ततो मूलफलाहारो भार्यायुक्तोऽत्र कानने । स तस्थौ बोधिसत्त्वांशो वणिकपुत्रस्तपश्चरन् ॥ १४
 एकदा फलमूलार्थं गते तस्मिन्स्मरातुरा । तद्भार्यां तेन रुण्डेन रेमे रूढव्रणेन सा ॥ १५
 तत्सत्ता तेन संमूढ्य भर्तुस्तस्य वधैषिणी । युक्त्या चकार सान्येद्युर्मन्यं दुश्चारिणी मृषा ॥ १६
 श्वश्रे दुरवतारेऽथ स्थितां दुस्तरनिम्नगे । दर्शयित्वौषधिं पापा पतिं सा तमभाषत ॥ १७
 जीवाभ्यहं त्वयैषा चेन्ममानीता महौषधिः । जाने ह्येतामिहस्थां मे स्वप्ने वक्ति स्म देवता ॥ १८

- तच्छ्रुत्वा स तथेत्येव श्रद्धे तत्रौषधेः कृते । तृणवेष्टितया रज्ज्वावातरत्तरुबद्धया ॥ १९
- अवतीर्णस्य रज्जुं तां चिक्षेपोन्मुच्य तस्य सा । ततः स पतितो नद्यां तथा जह्ने महौघया ॥ २०
- दूराद्वीयो नीत्वा च तथा सुकृतरक्षितः । नद्या कस्यापि नगरस्यासन्ने सोऽर्पितस्तटे ॥ २१
- ततः स स्थलमारुह्य चिन्तयन्स्त्रीविचेष्टितम् । जलावगाहनक्लान्तो विशश्राम तरोस्तले ॥ २२
- तस्मिन्काले च नगरे राजा तत्र मृतोऽभवत् । मृते राजनि चानादिदेशे तत्रेदृशी स्थितिः ॥ २३
- यन्मङ्गलगजः पौरैर्भ्राम्यमाणः करेण यम् । आरोपयति पृष्ठे स्वे सोऽत्र राज्येऽभिषिच्यते ॥ २४
- स धैर्यतुष्टो धातेव भ्रमन्प्राप्तोऽन्तिकं गजः । उत्क्षिप्यारोपयामास स्वपृष्ठे तं वणिक्सुतम् ॥ २५
- ततः स नगरं नीत्वा राज्ये प्रकृतिभिः क्षणात् । वणिक्सुतोऽभिषिक्तोऽभूद्रोधिसत्त्वांशसंभवः ॥ २६
- स राज्यं प्राप्य करुणामुदिताक्षान्तिभिः सह । अरस्त न तु पापाभिः स्त्रीभिश्चपलवृत्तिभिः ॥ २७
- तद्भार्या सापि निःशङ्का मत्वा तं च नदीदृतम् । बभ्रामेतस्ततो जारं रुण्डं पृष्ठेऽधिरोप्य तम् ॥ २८
- वैरिक्ताङ्घ्रिहस्तोऽयं भर्ता मेऽहं पतिव्रता । भिक्षित्वा जीवयाम्येतं तद्भिक्षां मे प्रयच्छत ॥ २९
- इति सा भिक्षमाणा च ग्रामे ग्रामे पुरे पुरे । राज्यस्थस्यात्मनो भर्तुर्नगरं प्राप तस्य तत् ॥ ३०
- तथैव भिक्षमाणात्र राज्ञस्तस्य क्रमेण सा । पतिव्रतेत्यर्च्यमाना पौरैः श्रुतिपथं ययौ ॥ ३१
- आनाययत्स राजा च तां पृष्ठारूढरुण्डिकाम् । त्वं सा पतिव्रतेत्यारात्परिज्ञाय च पृष्ठवान् ॥ ३२
- साहं पतिव्रता देवेत्यपरिज्ञाय सापि तम् । भर्तारमब्रवीत्पापा राजश्रीतेजसा वृतम् ॥ ३३
- ततः स बोधिसत्त्वांशो हसन् राजा जगाद ताम् । दृष्टं पतिव्रतात्वं ते फलेनेदं मयैव च ॥ ३४
- स्वरक्तमांसं दत्त्वापि स्वीकर्तुं शकिता न या । खेनाविलुप्तहस्तेन भर्त्रा मानुषराक्षसी ॥ ३५
- सा सदा रक्तमांसानि हरन्ती वत मे कथम् । रुण्डेन विकलेनापि स्वीकृत्य वहनीकृता ॥ ३६
- किंविदूढः स भर्ता यो नद्यां क्षिप्तस्त्वयानघः । कर्मणा तेन वहसे रुण्डमेतं बिभर्षि च ॥ ३७
- इत्युद्धाटितवृत्तं तं परिज्ञाय पतिं ततः । भयात्सा मूर्छितेऽवाभूच्छिखितेव मृतेव च ॥ ३८
- किमेतद्ब्रूहि देवेति सोऽथ राजा सकौतुकैः । पृष्ठोऽमालैर्यथावृत्तं तेभ्यः सर्वमवर्णयत् ॥ ३९
- ततो भर्तुर्दुहं बुद्ध्वा तां छित्त्वा कर्णनासिकम् । कृत्वाङ्गं मन्त्रिणो देशात्सरुण्डां निरवासयन् ॥ ४०
- छिन्ननासिकया रुण्डं बोधिसत्त्वं नृपश्रिया । युक्तं सदृशसंयोगं तदा विधिरदर्शयत् ॥ ४१
- एवं दुरवधार्यैव गतिश्चित्तस्य योषिताम् । दैवस्येवाविचारस्य नीचैकाभिमुखस्य च ॥ ४२
- एवं चाल्यक्तशीलानां ससत्त्वानां जितक्रुधाम् । तुष्टेवाचिन्तिता एव स्वयमायान्ति संपदः ॥ ४३
- इत्याख्याय कथां मन्त्री गोमुखः पुनरेव सः । नरवाहनदत्ताय कथामेतामवर्णयत् ॥ ४४
- कोऽप्यासीद्बोधिसत्त्वांशो वने क्वापि कृतोदजः । करुणैकाग्रहृदयो महासत्त्वस्तपश्चरन् ॥ ४५
- स तत्र जन्तूनापन्नान्पिशाचांश्च समुद्धरन् । अपरांश्च जलैरन्नैः स्वप्रभावादतर्पयत् ॥ ४६
- एकदान्योपकारार्थं भ्रमन्सोऽत्राटवीभुवि । महान्तं कूपमद्राक्षीत्तदन्तश्च ददौ दशम् ॥ ४७
- तावच्च स्त्री तदन्तःस्था तं दृष्ट्वाचैरभाषत । भो महात्मन्नहं नारी सिंहः स्वर्णशिखः खगः ॥ ४८
- भुजगश्चेति चत्वारः कूपेऽत्र रजनौ वयम् । पतितास्तदतः क्लेशादुद्धरास्मान्कृपां कुरु ॥ ४९
- एतच्छ्रुत्वा जगादैतां स्त्रियं यूयं त्रयो यदि । तमसान्धा निपतिताः खगोऽत्र पतितः कथम् ॥ ५०
- तथैवैषोऽपि पतितो व्याधजालेन संयतः । इति सापि महासत्त्वं तं नारी प्रत्यभाषत ॥ ५१
- ततस्तान्स तपःशक्त्या यावदुद्धर्तुमिच्छति । तावच्छशाक नोद्धर्तुं सिद्धिस्तस्य त्वहीयत ॥ ५२

पापेयं स्त्री ध्रुवं सिद्धिरेतत्संभाषणाद्धि मे । नष्टा यतस्त्वत्र तावद्युक्तिमन्यां करोम्यहम् ॥ ५३
 इति संचिन्त्य रज्ज्वा तांस्तृणावेष्टितयाखिलान् । उज्जहाग महासत्त्वः स कूपात्कुर्वतः स्तुतिम् ॥ ५४
 सविस्मयश्च पप्रच्छ सिंहपक्षिभुजंगमान् । व्यक्ता वाग्वः कथं कीदृगृत्तान्तश्चोच्यतामिति ॥ ५५
 ततः सिंहोऽब्रवीद्यत्तवाचो जातिस्मरा वयम् । अन्योन्यबाधकाश्चास्मदृत्तान्तं च क्रमाच्छृणु ॥ ५६
 इत्युक्त्वा स स्ववृत्तान्तं सिंहो वक्तुं प्रचक्रमे । अस्ति वैदूर्यशृङ्गाख्यं तुषाराद्रौ पुगोत्तमम् ॥ ५७
 पद्मवेगाभिधानोऽस्ति तत्र विद्याधरेश्वरः । वज्रवेगाभिधानश्च पुत्रस्तस्योदपद्यत ॥ ५८
 स वज्रवेगोऽहंकारी विरोधं येनकेनचित् । शाकं शौर्यमदाच्चक्रे लोके वैद्याधरे वमन् ॥ ५९
 निषेधतः पितुस्तस्य यदा नागणयद्वचः । तदा पिता तमशपन्मर्त्यलोके पतेति सः ॥ ६०
 ततो नष्टमदो भ्रष्टविद्यः शापहतो रुदन् । वज्रवेगः स पितरं शापान्तं तमयाचत ॥ ६१
 ततः स तत्पिता पद्मवेगो ध्यात्वाब्रवीत्क्षणात् । भुवि विप्रसुतो भूत्वा कृत्वाप्येवं मदं पुनः ॥ ६२
 पितुः शापात्ततः सिंहो भूत्वा कूपे पतिष्यसि । महासत्त्वश्च कृपया कश्चित्त्वामुद्धरिष्यति ॥ ६३
 तस्य प्रत्युपकारं च विधायापदि मोक्ष्यसे । शापादस्मादिति पिता शापान्तं तस्य म व्यधात् ॥ ६४
 अभेह वज्रवेगोऽसौ विप्रस्याजनि मालवे । हरघोषाभिधानस्य देवघोषाभिधः सुतः ॥ ६५
 स तत्राप्यकरोद्वैरं बहुभिः शौर्यगर्वतः । बहुभिर्मा कृथा वैगमिति तं चावदपिता ॥ ६६
 अकुर्वाणं वचस्तस्य शप्तवान्स पिता कुथा । शौर्याभिमानी दुर्बुद्धे सिंहस्त्वं भव सांप्रतम् ॥ ६७
 एवं तस्य पितुः शापाद्देवघोषः पुनश्च सः । विद्याधरावतारः सन्सिंहो जातोऽत्र कानने ॥ ६८
 तमिमं विद्धि मां सिंहं सोऽहं दैवाद्भूमन्निशि । कूपेऽद्य पतितोऽमुष्मिन्महासत्त्वोद्धृतस्त्वया ॥ ६९
 तद्यामि तावदापञ्च यदा स्यात्कापि ते तदा । मां स्मरेरूपकारं ते कृत्वा मोक्ष्ये स्वशापतः ॥ ७०
 इत्युदीर्य गते सिंहे बोधिसत्त्वेन तेन सः । पृष्टः स्ववर्णचूलोऽथ पक्षी खोदन्तमभ्यधात् ॥ ७१
 अस्ति विद्याधराधीशो वज्रदंष्ट्रो हिमाचले । तस्य देव्यामजायन्त पञ्च कन्या निरन्तराः ॥ ७२
 ततः स हरमाराध्य तपसा प्राप्तवान्सुतम् । राजा रजतदंष्ट्राख्यं जीवितादधिकप्रियम् ॥ ७३
 स तेन पित्रा बालोऽपि विद्याः स्नेहेन लम्बितः । वृद्धि रजतदंष्ट्रोऽत्र बन्धुनेत्रोत्सवो ययौ ॥ ७४
 एकदा भगिनीं ज्येष्ठां नाम्ना सोमप्रभां च सः । गौर्याः पुरः पिञ्जरकं वादयन्तीमवैक्षत ॥ ७५
 देहि पिञ्जरकं मम वादयाम्यहमप्यदः । इत्ययाचत तां सोऽथ बालत्वादनुबन्धतः ॥ ७६
 सा तन्नादाद्यदा तस्मै तदा चापलतः स्वयम् । तस्यास्तत्सोऽपहृत्यैव पक्षीवोदपतन्नभः ॥ ७७
 साथ स्वसा तमशपद्यन्मे पिञ्जरकं हठात् । ह्रस्वोऽङ्गोऽसि तत्पक्षी स्वर्णचूलो भविष्यसि ॥ ७८
 तच्छ्रुत्वा पादपतितेनैव सा तेन याचिता । स्वसा रजतदंष्ट्रेण तस्य शापान्तमब्रवीत् ॥ ७९
 पक्षी भूत्वान्धकूपे त्वं यदा मूढ पतिष्यसि । उद्धरिष्यति कश्चिच्च तदा त्वां करुणापरः ॥ ८०
 तस्य कृत्वोपकारांशं शापमेतं तरिष्यसि । इत्युक्तः स तया भ्राता स्वर्णचूलः खगोऽजनि ॥ ८१
 स एष स्वर्णचूलोऽहं पक्षी भ्रष्टोऽवटे निशि । इहोद्धृतोऽस्मि भवता तदिदानीं ब्रजाम्यहम् ॥ ८२
 आपदि त्वं स्मरेमीं च तव कृत्वा ह्युपक्रियाम् । शापान्मोक्ष्येऽहमित्युक्त्वा सोऽपि पक्षी ययौ ततः ८३
 ततः स बोधिसत्त्वेन तेन पृष्टो भुजंगमः । खोदन्तं कथयामास तस्मायत्र महात्मने ॥ ८४
 पुरा मुनिकुमारोऽहमभूवं कश्यपाश्रमे । अभवत्तत्र चैको मे वयस्यो मुनिपुत्रकः ॥ ८५
 एकदा चावतीर्णोऽस्मिन्सरः स्नातुं वयस्यके । तटस्थितोऽहमद्राक्षं त्रिफणं सर्पमागतम् ॥ ८६

तेन भीषयितुं तं च वयस्यं नर्मणा मया । तत्संमुखं तटान्ते स बद्धो मन्त्रबलादहिः ॥ ८७
 क्षणात्स्नात्वा तटं प्राप्तो मद्रयस्यो विलोक्य सः । अशङ्कितं महाहिं तं त्रस्तो मोहमुपागमत् ॥ ८८
 चिरादाश्वासितः सोऽथ मया ध्यानादवेत्य तत् । मत्कृतं त्रासनं कोपाच्छपति स्म सखापि माम् ॥ ८९
 गच्छेद्देगेव त्रिफणः सर्पो भव महानिति । अनुनीतोऽथ शापान्तमृषिपुत्रः स मेऽवदत् ॥ ९०
 सर्पाभूतं च्युतं कूपे योऽसौ त्वामुद्धरिष्यति । तस्योपकृत्यावसरे शापमुत्तो भविष्यसि ॥ ९१
 इत्युक्तैव गते तस्मिन्नेषोऽहं सर्पतां गतः । उद्धृतोऽस्मि त्वया चाद्य कूपात्तद्यामि संप्रति ॥ ९२
 स्मृतश्चैत्योपकारं ते कृत्वा मोक्षये स्वशापतः । इत्युक्त्वा भुजगे याते स्त्री स्ववृत्तमवर्णयत् ॥ ९३
 अहं क्षत्रियपुत्रस्य भार्या राजोपसेविनः । शूरस्य त्यागिनो यूनश्चारुरूपस्य मानिनः ॥ ९४
 कृतोऽन्यपुरुषासङ्गो मया तदपि पापया । तद्विज्ञाय स भर्ता मे निग्रहायाकरोन्मतिम् ॥ ९५
 सखीमुखाच्च तदुद्ध्वा तदैवाहं पलायिता । रात्रौ वनं प्रविष्टेदं कूपभ्रष्टोद्धृता त्वया ॥ ९६
 त्वत्प्रसादादिदानीं च गत्वा जीवामि कुत्रचित् । भूयात्तन्मे दिनं यत्र कुर्यां ते प्रत्युपक्रियाम् ॥ ९७
 इत्युक्त्वा बोधिसत्त्वं तं कुलटा निकटात्ततः । गोत्रवर्धनसंज्ञस्य राज्ञः सा नगरं ययौ ॥ ९८
 तस्य संगतिमुत्पाद्य परिवारजनैः सह । तस्थौ राजमहादेव्या दासीभावाश्रयेण सा ॥ ९९
 तस्यापि बोधिसत्त्वस्य तस्याः संभाषणात्स्त्रियाः । नाविरासीद्वने नष्टसिद्धेर्मूलफलादिकम् ॥ १००
 ततः क्षुत्तृष्ण्या क्लान्तः प्राक्स सिंहं तमस्मरत् । स्मृतागतः स चैतस्य व्यधादृष्टिं मृगामिषैः ॥ १०१
 कंचित्कालं स तन्मांसैः प्रकृतिस्थं विधाय तम् । केसरी सोऽब्रवीत्क्षीणः स शापो मे व्रजाम्यहम् ॥ १०२
 इत्युक्त्वा सिंहतां मुक्त्वा भूत्वा विद्याधरश्च सः । जगाम तदनुज्ञातस्तमामभ्य निजं पदम् ॥ १०३
 ततः स बोधिसत्त्वांशो वृत्तिग्लानः पुनः खगम् । सस्मार स्वर्णचूलं तमुपागात्सोऽपि तत्स्मृतः ॥ १०४
 आवेदितार्तिस्तेनासौ गत्वानीय खगः क्षणात् । रत्नाभरणसंपूर्णां ददौ तस्मै करण्डिकाम् ॥ १०५
 उवाच चैतेनार्थेन वृत्तिः स्याच्छाश्वती तव । मम जातश्च शापान्तः स्वस्ति ते साधयाम्यहम् ॥ १०६
 इत्युक्त्वा सोऽपि भूत्वैव विद्याधरकुमारकः । स्वलोकं नभसा गत्वा प्राप गज्यं निजात्पितुः ॥ १०७
 सोऽपि रत्नानि विक्रेतुं बोधिसत्त्वः परिभ्रमन् । तत्प्राप नगरं यत्र सा स्त्री कूपोद्धृता स्थिता ॥ १०८
 तत्रैकस्याश्च वृद्धाया ब्राह्मण्या विजने गृहे । निधाय तान्याभरणान्यापणं यावदेति सः ॥ १०९
 तावद्दर्शं तामेव वने कूपात्समुद्धृताम् । स्त्रियं संमुखमायान्तीं सापि स्त्री पश्यति स्म तम् ॥ ११०
 संभाषणे कृतेऽन्योन्यमथ सा स्त्री कथाक्रमात् । स्वं राजमहिषीपार्श्वस्थितमस्मै न्यवेदयत् ॥ १११
 सोऽपि पृष्टस्ववृत्तान्तस्तया तस्यै शशंस ताम् । रत्नाभरणसंप्राप्तिं स्वर्णचूलखगाद्वज्रः ॥ ११२
 नीत्वा चाभरणं तस्यै वृद्धावेश्मन्यदर्शयत् । सापि गत्वा शठा राज्यै स्वस्वामिन्यै शशंस तत् ॥ ११३
 तस्याश्च राज्ञा गेहान्तः स्वर्णचूलेन पक्षिणा । नीतं छलेन पश्यन्त्या एवाभरणभाण्डकम् ॥ ११४
 तच्च सा स्वपुरप्राप्तं राज्ञी तस्या मुखात्स्त्रियाः । बुद्धा विदितवेद्याया राजानं तं व्यजिज्ञपत् ॥ ११५
 राजापि बोधिसत्त्वं तं दर्शितं कुस्त्रिया तया । आनाययत्साभरणं भृत्यैर्बद्धा गृहात्ततः ॥ ११६
 परिपृच्छथ च वृत्तान्तं सत्यं मत्वापि तद्वचः । स्थापयामास बद्धं तं गृहीत्वाभरणान्यपि ॥ ११७
 स बन्धस्थोऽत्र सस्मार बोधिसत्त्वो भुजंगमम् । ऋषिपुत्रावतारं तमुपतस्थे च सोऽपि तम् ॥ ११८
 दृष्ट्वा च तं स पृष्टार्थः सर्पः साधुमभाषत । गत्वाहं वेष्टयाम्येतमा मूर्धान्तं महीपतिम् ॥ ११९
 न च मुञ्चाम्यमुं यावदागत्योक्तोऽस्मि न त्वया । मोक्षयाम्यहं नृपं सर्पादिति त्वं च वदेरिह ॥ १२०

त्वय्यागते त्वद्वचसा मोक्षयाम्यहमतो नृपम् । मन्मुक्तश्चैष राजा ते स्वराज्यार्थं प्रदास्यति ॥ १२१
 इत्युक्त्वा तं स गत्वैव परिवेष्टितवानहिः । राजानमास्त चैतस्य मूर्ध्नि कृत्वा फणत्रयम् ॥ १२२
 हा हा दष्टोऽहिना राजेत्याक्रन्दति जनेऽथ सः । बोधिसत्त्वोऽब्रवीद्रक्षाम्यहं नृपमहेरिति ॥ १२३
 श्रुतवद्भिश्च तद्वाक्यं विज्ञप्तः सोऽनुजीविभिः । आनाय्य बोधिसत्त्वं तं सर्पाक्रान्तोऽब्रवीन्नृपः ॥ १२४
 यदि मां मोचयस्मत्सर्पात्तत्ते ददाम्यहम् । राज्यार्थमन्तरस्थाश्च तवैते मन्त्रिणोऽत्र मे ॥ १२५
 तच्छ्रुत्वा बाढमित्युक्ते मन्त्रिभिः स जगाद तम् । भुजंगं बोधिसत्त्वांशो मुञ्च राजानमाश्रितिः ॥ १२६
 ततस्तेनाहिना मुक्तो राज्यार्थं नृपतिर्ददौ । स तस्मै बोधिसत्त्वाय सोऽपि स्वस्थोऽभवत्क्षणात् ॥ १२७
 सर्पश्च क्षीणशापः सन्भूत्वा मुनिकुमारकः । सदस्याख्यातवृत्तान्तो जगाम निजमाश्रमम् ॥ १२८
 एवं निश्चितमभ्येति शुभमेव शुभात्मनाम् । एवं चातिक्रमो नाम क्लेशाय महतामपि ॥ १२९
 अविश्वासास्पदं चैव स्त्रीणां स्पृशति नाशयम् । प्राणदानोपकारोऽपि किं तासामन्यदुच्यते ॥ १३०
 इत्याख्याय कथां वत्सराजपुत्रं स गोमुखः । उवाच कथयाम्येताः पुनर्मुग्धकथाः शृणु ॥ १३१
 बभूव श्रमणः कश्चिद्विहारे क्वापि मूढधीः । स रथ्यायां भ्रमज्जातु शुना जानुन्यदश्यत् ॥ १३२
 श्वदष्टः स विहारं स्वमुपागत्य व्यचिन्तयत् । किं वृत्तं जानुनि तवेत्येकैकः प्रक्षयतीह माम् ॥ १३३
 प्रत्याययिष्याम्येवं च कियतोऽहं कियच्चिगम् । तदुपायं करोम्यत्र सर्वान्बोधयितुं सकृत् ॥ १३४
 इत्यालोच्य समारुह्य स विहारोपरि द्रुतम् । गृहीत्वा ग्रन्थिमुसलं मूढो भिक्षुरवादयत् ॥ १३५
 अकारणमकाले किं ग्रन्थिं वादयसीति तम् । श्रुत्वाश्चर्येण मिलिताः पप्रच्छुरथ भिक्षवः ॥ १३६
 शुना मे भक्षितं जानु तदेकैकस्य पृच्छतः । ब्रुवेऽहं कियदित्येवं यूयं संघटिता मया ॥ १३७
 तद्बुध्यध्वं समं सर्वे जानु मे पश्यतेति सः । भिक्षून्प्रत्यब्रवीदेताञ्श्वदष्टं जानु दर्शयन् ॥ १३८
 ततः पार्श्वोपपीडं ते समग्रा भिक्षवोऽहसन् । कियन्मात्रे कृतोऽनेन संगम्भोऽयं कियानिति ॥ १३९
 आख्यातः श्रमणो मूर्खष्टकमूर्खो निशम्यताम् । कदर्यः कोऽप्यभूत्क्वापि मूर्खष्टको महाधनः ॥ १४०
 सभार्यः स सदा भुङ्क्ते सक्तुल्लवणवर्जितान् । अन्यस्यान्नस्य बुबुधे नैव स्वादं स जातुचित् ॥ १४१
 एकदा प्रेरितो धात्रा स भार्यामब्रवीन्निजाम् । क्षीरिणीं प्रति जाता मे श्रद्धा तामद्य मे पच ॥ १४२
 तथेति तस्य सा भार्या पपाच क्षीरिणीं तदा । तस्थौ चाभ्यन्तरे गुप्तं स टक्कः शयनं श्रितः ॥ १४३
 दृष्ट्वा प्रायुणिकः कश्चिदत्र मे मा स्म भूदिति । तावत्तस्य सुहृद्भूतष्टकस्तत्रैक आययौ ॥ १४४
 क ते भर्तेति पप्रच्छ स च तां तस्य गेहिनीम् । साप्यदत्तोत्तरा तस्य प्राविशद्भर्तुरन्तिकम् ॥ १४५
 आख्यातमिन्नागमनां सोऽपि भार्या जगाद ताम् । उपविश्येह रुदती पादावादाय तिष्ठ मे ॥ १४६
 भर्ता मे मृत इत्येवं वदश्च सुहृदं मम । ततो गतेऽस्मिन्नावभ्यां भोक्तव्या क्षीरिणी सुखम् ॥ १४७
 इत्युक्त्वा तेन यावत्सा प्रवृत्ता रोदितुं तदा । तावत्प्रविश्य सोऽपृच्छत्किमेतदिति तां सुहृत् ॥ १४८
 भर्ता मृतो मे पश्येति तयोक्तः स व्यचिन्तयत् । क पचन्ती मया दृष्टा सुखिता क्षीरिणीमियम् ॥ १४९
 क्वाधुनैव विपन्नोऽयमेतद्भर्ता विना रुजम् । नूनं मां प्रायुणं दृष्ट्वा कृतमाभ्यामिदं मृषा ॥ १५०
 तन्मया नैव गन्तव्यमित्यालोच्योपविश्य सः । धूर्तो हा मित्र हा मित्रेत्याक्रन्दंस्तत्र तस्थिवान् ॥ १५१
 श्रुताक्रन्दाः प्रविश्यान् बान्धवा मृतवत्स्थितम् । श्मशानं भौतटक्कं तं नेतुमासन्समुद्यताः ॥ १५२
 उत्तिष्ठ बान्धवैर्यवदेतैर्नीत्वा न दह्यसे । इत्युपांश्ववदत्कर्णमूले भार्या तदा च तम् ॥ १५३

मैवं शठोऽयं टक्को मे क्षीरिणीं भोक्तुमिच्छति । नोत्तिष्ठामि तदेतस्मिन्नगतेऽहं मृतो यदि ॥ १५४
 प्राणेभ्योऽप्यन्नमुष्टिर्ह मादृशानां गरीयसी । इति प्रत्यब्रवीद्भार्यामुपांश्वेव स तां जडः ॥ १५५
 ततस्तेन कुमित्रेण नीत्वा तैः स्वजनैश्च सः । दह्यमानोऽपि निश्चेष्टो ददौ नामरणाद्वचः ॥ १५६
 एवं स मूढो विजहौ प्राणान्न क्षीरिणीं पुनः । क्लेशार्जितं च बुभुजे तस्यान्यैर्हेलया धनम् ॥ १५७
 श्रुतः कदर्यः श्रूयन्ताममी मार्जारभौतकाः । उज्जयिन्यामुपाध्यायो मुग्धः कोऽप्यभवन्मठे ॥ १५८
 तत्र निद्रा न तस्याभून्मूषकोपद्रवान्निशि । तत्खिन्नस्तच्च सुहृदे स कस्मैचिदवर्णयत् ॥ १५९
 मार्जारं स्थापयानीय सोऽत्र खादति मूषकान् । इति सोऽपि सुहृद्विप्रस्तमुपाध्यायमब्रवीत् ॥ १६०
 मार्जारः कीदृशः कास्ते न स दृष्टवरो मया । इत्युक्तवत्युपाध्याये तं सुहृत्सोऽब्रवीत्पुनः ॥ १६१
 काचरे लोचने तस्य वर्णः कपिलधूसरः । पृष्ठे च लोमशं चर्म रथ्याखटति चेह सः ॥ १६२
 तदेभिस्त्वमभिज्ञानैरन्विष्यानाययाशु तम् । मित्र मार्जारमित्युक्त्वा तत्सुहृत्स ययौ गृहम् ॥ १६३
 ततः शिष्यानुपाध्यायः स जगाद जडो निजान् । अभिज्ञानानि युष्माभिः श्रुतान्येव स्थितैरिह ॥ १६४
 तदन्विष्यत मार्जारं रथ्यासु तमिह क्वचित् । तथेति ते गताः शिष्यास्तत्र श्रेमुरितस्ततः ॥ १६५
 तथापि न तु तैर्दृष्टो मार्जारः स कदाचन । अथैकं ते बटुं रथ्यामुखदैक्षन्त निर्गतम् ॥ १६६
 काचरं नेत्रयुगले वर्णे धूसरपिङ्गलम् । पृष्ठोपरि दधानं च लोमशं हरिणाजिनम् ॥ १६७
 दृष्ट्वा तं सैष मार्जारः प्राप्तोऽस्माभिर्यथाश्रुतः । इत्यवष्टभ्य तं निन्युरुपाध्यायान्तिकं च ते ॥ १६८
 उपाध्यायोऽपि मित्रोक्तैर्युक्तं मार्जारलक्षणैः । दृष्ट्वा तं स्थापयामास रात्रौ तत्र मठान्तरे ॥ १६९
 मार्जारो नूनमस्मीति मेने सोऽपि बटुर्जडः । मार्जाराख्यां कृतां शृण्वन्नात्मनस्तैरबुद्धिभिः ॥ १७०
 स च भौतो बटुः शिष्यस्तस्य विप्रस्य येन तत् । उपाध्यायस्य तस्योक्तं मैत्र्या मार्जारलक्षणम् ॥ १७१
 प्रातः सोऽत्रागतो विप्रो बटुमन्तर्विलोक्य तम् । इह केनायमानीत इति भौतानुवाच तान् ॥ १७२
 श्रुतोपलक्षणस्वत्तो मार्जारोऽस्माभिरेव सः । आनीत इत्युपाध्यायो भौतः शिष्याश्च तेऽवदन् ॥ १७३
 ततो विहस्य सोऽवादीद्विप्रो मूढाः क मानुषः । क च तिर्यक्स मार्जारश्चतुष्पात्पुच्छवानपि ॥ १७४
 तच्छ्रुत्वा तं बटुं मुक्त्वा तेऽश्रुवन्मन्दबुद्धयः । तर्ह्यन्विष्यानयामस्तं मार्जारं तादृशं पुनः ॥ १७५
 एवमुक्तवतो मूढाञ्जनस्तत्र जहास तान् । अज्ञता नाम कस्येह नोपहासाय जायते ॥ १७६
 मार्जारभौतः कथितः श्रूयन्तामपरेऽप्यमी । आसीद्बहूनां मुग्धानां मुख्यो मुग्धो मठे क्वचित् ॥ १७७
 स केनचिद्वाच्यमानाद्धर्मशास्त्रात्कदाचन । तडागकर्तुरश्रौषीदमुत्र सुमहत्फलम् ॥ १७८
 ततः स धनसंपूर्णो विपुलं वारिपूरितम् । तडागं कारयामास नातिदूरे निजान्मठात् ॥ १७९
 एकदा स तडागं तं द्रष्टुं मुग्धाग्रणीर्गतः । केनाप्युत्पाटितान्यस्य पुलिनानि व्यलोकयत् ॥ १८०
 तथैवागत्य सोऽन्येद्युस्तत्वातं तटमन्यतः । दृष्ट्वा तस्य तडागस्य सोद्वेगः समचिन्तयत् ॥ १८१
 प्रातः प्रभातादारभ्य स्थास्यामीहैव वासरम् । द्रक्ष्यामि कः कगेत्येतदित्यालोच्य ययौ प्रगे ॥ १८२
 अन्येद्युर्यावदेत्यास्ते तावत्तत्र ददर्श सः । दिवोऽवतीर्य शृङ्गाभ्यां खनन्तं वृषभं तटम् ॥ १८३
 दिव्यो वृषोऽयं तत्किं न दिवं यामि सहामुना । इत्युपेत्य वृषस्यास्य हस्ताभ्यां पुच्छमग्रहीत् ॥ १८४
 ततः पुच्छाग्रलभं तं भौतमुत्क्षिप्य वेगतः । क्षणान्निनाय कैलासं स्वं धाम भगवान्वृषः ॥ १८५
 तत्र दिव्यानि भक्ष्याणि मोदकादीन्यवाप्य सः । भुञ्जानो न्यवसद्भौतो दिनानि कतिचित्सुखम् ॥ १८६
 गतागतानि कुर्वाणं स दृष्ट्वा तं महावृषम् । अचिन्तयत भौतानां मुख्यो दैवेन मोहितः ॥ १८७

गच्छामि वृषपुच्छाग्रलम्भः पश्यामि बान्धवान् । कथयित्वाद्भुतमिदं तथैवैष्याम्यहं पुनः ॥ १८८
 इति संचिन्त्य वृषभस्यैकदोषेय तस्य सः । आलम्ब्य गच्छतः पुच्छमागाद्भौतो भुवस्तलम् ॥ १८९
 ततः प्राप्तो मठे भौतैरन्यैराश्लिष्य तत्स्थितैः । क्व गतोऽसीति पृष्टस्तं स्ववृत्तान्तं शशंस सः ॥ १९०
 ततः सर्वे श्रुताश्चर्या भौतास्ते प्रार्थयन्त तम् । प्रसीद नय तत्रास्मानपि भोजय मोदकान् ॥ १९१
 तच्छ्रुत्वा स तथेत्येतान्युक्तिमुक्त्वापरे दिने । तडागोपान्तमनयत्स च तत्राययौ वृषः ॥ १९२
 जग्राह तस्य लाङ्गूलं मुख्यः पाणिद्वयेन सः । तस्याप्यगृह्णाच्चरणावन्यस्तस्यापि चेतारः ॥ १९३
 इत्यन्योन्याङ्गिलग्रैस्तैर्भौतैर्यावच्च गृह्णन् । रचिता स वृषस्तावदुत्पपात जवान्नभः ॥ १९४
 याति तस्मिंश्च वृषभे लाङ्गूलालम्बिभौतके । मुख्यभौतं तमप्राक्षीदेको भौतोऽथ दैवतः ॥ १९५
 श्रद्धामाख्याहि नस्तावद्यथेष्टसुलभा दिवि । कियत्प्रमाणा भवता मोदका भक्षिता इति ॥ १९६
 ततो भ्रष्टानुसंधानो वृषपुच्छं विमुच्य तम् । पद्माकारौ करौ कृत्वा संश्लिष्टौ भौतनायकः ॥ १९७
 इत्यप्रमाणा इत्याशु यावत्तान्प्रतिवक्ति सः । तावत्सोऽन्ये च ते सर्वे खान्निपत्य विपेदिरे ॥ १९८
 वृषः प्रायाच्च कैलासं जनो दृष्ट्वा जहास च । दोषाय निर्विमर्शैवं भौतप्रभोत्तरक्रिया ॥ १९९
 श्रुता शुगामिनो भौताः श्रूयतामपरोऽप्ययम् । कश्चिद्भौतो विसस्मार मार्गं मार्गान्तरं व्रजन् ॥ २००
 तरोर्नदीतटस्थस्य गच्छास्योपरिवर्त्मना । इत्युच्यते स्म पन्थानं परिपृच्छञ्जनैश्च सः ॥ २०१
 ततस्तस्य तरोः पृष्ठं गत्वारूढः स मूढधीः । एतत्पृष्ठेन मे पन्था उपदिष्टो जनैरिति ॥ २०२
 तत्पृष्ठे सर्पतश्चास्य भरात्पर्यन्तवर्तिनी । शाखा ननाम यत्नेन पपातालम्ब्य नैष ताम् ॥ २०३
 तामालम्ब्य स्थितो यावत्तावत्तेनाययौ पथा । आरोहेणोपरिस्थेन नद्यां पीतजलः करी ॥ २०४
 तं दृष्ट्वा तरुशाखाग्रलम्बी भौतः स दीनवाक् । महात्मन्मां गृह्णाणेति हस्त्यारोहमुवाच तम् ॥ २०५
 हस्त्यारोहश्च भौतं तमवतारयितुं तरोः । पादयोरग्रहीद्वाभ्यां पाणिभ्यामुज्झिताङ्कुशः ॥ २०६
 तावच्च निर्गत्य गते गजे भौतस्य तस्य सः । ललम्बे पादयोर्हस्तिपको वृक्षाग्रलम्बिनः ॥ २०७
 ततः स खरयन्भौतो हस्त्यारोहं तमभ्यधात् । यदि जानासि तच्छीघ्रं यत्किञ्चिद्दीयतां त्वया ॥ २०८
 इतोऽवतारयेज्जातु यच्छ्रुत्वागत्य नौ जनः । पतितावन्यथाभस्ताद्वरेदावामियं नदी ॥ २०९
 इत्युक्तः स गजारोहस्तेन मञ्जु तथा जगौ । यथा स एव भौतोऽत्र परितोपमगात्परम् ॥ २१०
 साधुवादं च स ददद्विस्मृत्योज्झितपादपः । दातुं प्रावर्तत द्वाभ्यां हस्ताभ्यां छोटिकां जडः ॥ २११
 तत्क्षणं विनिपत्यैव सहस्त्यारोह एव सः । नद्यां विपेदे मूर्खैर्हि सङ्गः कस्यास्ति शर्मणे ॥ २१२
 इत्याख्याय कथां भूयो वत्सेश्वरसुताय सः । गोमुखः कथयामास हिरण्याक्षकथामिमाम् ॥ २१३
 अस्तीह हिमवत्कुक्षौ देशः पृथ्वीशिरोमणिः । कश्मीर इति विद्यानां धर्मस्य च निकेतनम् ॥ २१४
 तत्राधिष्ठानमभवद्विरण्यपुरनामकम् । कनकाक्ष इति ख्यातस्तस्मिन् राजा बभूव च ॥ २१५
 तस्य रत्नप्रभादेव्यां शंकगराधनोद्भवः । पुत्रो हिरण्याक्ष इति क्षमापतेरुदपद्यत ॥ २१६
 स जातु गुलिकाक्रीडां कुर्वन्गुलिकया छलात् । तापसीं राजतनयो मार्गायातामताडयत् ॥ २१७
 सा तापसी जितक्रोधा राजपुत्रं विहस्य तम् । योगीश्वरी हिरण्याक्षमुवाच विकृतानना ॥ २१८
 स्वयौवनादिकैरीदृग्दर्पश्चेत्तव तां यदि । मृगाङ्गुलेखामाप्नोषि भार्या तत्कीदृशो भवेत् ॥ २१९
 तच्छ्रुत्वा क्षमयित्वा तां राजपुत्रः स पृष्टवान् । कैषा मृगाङ्गुलेखाख्या भगवत्युच्यतामिति ॥ २२०
 ततस्तं साव्रवीदस्ति शशितेजा इति श्रुतः । विद्याधरेन्द्रो हिमवत्यचलेन्द्रे महायशः ॥ २२१

मृगाङ्गलेखा तस्यास्ति तनया वरकन्यका । रूपेण युचरेन्द्राणां निशासूनिद्रकप्रदा ॥ २२२
 सा चानुरूपा भार्या ते तस्यास्त्वमुचितः पतिः । इत्युक्तः सिद्धतापस्या हिरण्याक्षो जगाद ताम् ॥ २२३
 कथं भगवति प्राप्या मया सा तर्हि कथ्यताम् । तच्छ्रुत्वा सा हिरण्याक्षं तं योगेश्वर्यभाषत ॥ २२४
 गत्वाहं त्वत्कथाख्यानादुपलप्स्ये तदाशयम् । आगत्य चाहमेव त्वां तत्र नेष्याम्यतः परम् ॥ २२५
 इहास्ति योऽमरेशाख्यो देवस्तत्केतने त्वया । प्रातः प्राप्यास्मि नित्यं हि तमर्चितुमुपैम्यहम् ॥ २२६
 इत्युक्त्वा नभसा प्रायात्तापसी सा स्वसिद्धितः । तस्या मृगाङ्गलेखाया निकटं तुहिनाचलम् ॥ २२७
 तत्र तस्यै हिरण्याक्षगुणान्युक्तया शशंस सा । तथा यथा दिव्यकन्या सात्युकलैवमुवाच ताम् ॥ २२८
 तादृशं चेन्न भर्तारं प्राप्नुयां भगवत्यहम् । तन्निष्कलेन किं कार्यममुना जीवितेन मे ॥ २२९
 इत्यारूढस्मरावेशा नीत्वा तत्कथया दिनम् । मृगाङ्गलेखा तापस्या सहोवास तया निशाम् ॥ २३०
 तावत्सोऽपि हिरण्याक्षस्तच्चिन्तानीतवासरः । सुप्तः कथंचिज्जगदे गौर्या स्वप्ने निशाक्षये ॥ २३१
 विद्याधरः सन्प्राप्तस्त्वं मुनिशापेन मर्त्यताम् । तापस्याः करसंस्पर्शादेतस्या मोक्ष्यसे ततः ॥ २३२
 मृगाङ्गलेखां च ततस्तामाशु परिणेष्यसि । तच्चिन्ता नात्र कार्या ते पूर्वभार्या हि सा तव ॥ २३३
 इत्यादिश्यैव सा देवी तिरोऽभूत्तस्य सोऽपि च । प्रबुध्य प्रातरुत्थाय चक्रे स्नानादिमङ्गलम् ॥ २३४
 ततोऽमरेश्वरस्याग्रे गत्वा तस्यै प्रणम्य तम् । यत्र संकेतकं तस्य तापस्या विहितं तथा ॥ २३५
 अत्रान्तरे च कथमप्याप्तनिद्रां स्वमन्दिरे । मृगाङ्गलेखामपि तां गौरी स्वप्ने समादिशत् ॥ २३६
 क्षीणशापं हिरण्याक्षं जातं विद्याधरं पुनः । करस्पर्शेन तापस्याः पतिं प्राप्स्यस्यलं शुचा ॥ २३७
 इत्युक्त्वान्तर्हितायां च देव्यां प्रातः प्रबुध्य सा । मृगाङ्गलेखा तापस्यै तस्यै स्वप्नं शशंस तम् ॥ २३८
 सा तच्छ्रुत्वैव चागत्य भूलोकं सिद्धतापसी । स्थितं क्षेत्रेऽमरेशस्य हिरण्याक्षं तमभ्यधात् ॥ २३९
 एहि वैद्याधरं लोकं पुत्रेत्युक्त्वा करेण सा । प्रणतं तं समादाय बाहवुदपतन्नभः ॥ २४०
 तावत्स च हिरण्याक्षो भूत्वा विद्याधरेश्वरः । स्मृत्वा शापक्षयाज्जातिं तापसीं तामभाषत ॥ २४१
 हिमाद्रौ वज्रकूटाख्ये पुरे जानीहि मामियम् । विद्याधराणां राजानं नाम्नाप्यमृततेजसम् ॥ २४२
 सोऽहमुलङ्घनक्रोधाच्छापं प्राप्य पुरा मुनेः । मर्त्ययोनिमुपागच्छं त्वत्करस्पर्शनावधिम् ॥ २४३
 शप्तस्य मे तदा भार्या या दुःखादजहत्तनुम् । सैषा मृगाङ्गलेखाय जाता पूर्वप्रिया मम ॥ २४४
 इदानीं च त्वया सार्धं गत्वा प्राप्स्यामि तामहम् । त्वत्करस्पर्शपूतस्य शान्तः शापो हि सोऽद्यमे ॥ २४५
 इति ब्रुवंस्तया साकं तापस्या गगनेन सः । जगामामृततेजास्तं हिमाद्रिं युचराधिपः ॥ २४६
 मृगाङ्गलेखामुद्यानस्थितां तत्र ददर्श सः । साप्यपश्यत्तमायान्तं तापस्यावेदितं तथा ॥ २४७
 चित्रं श्रुतिपथेनादौ प्रविश्यान्योन्यमानसम् । अनिर्गत्याप्यविशतां दृष्टिमार्गेण तौ पुनः ॥ २४८
 विवाहसिद्धये पित्रे त्वयेदं कथ्यतामिति । ऊचे मृगाङ्गलेखात्र तापस्या प्रौढया तया ॥ २४९
 ततो लज्जानतमुखी सा गत्वा पितरं निजम् । सखीमुखेन तत्सर्वं बोधयामास तत्क्षणम् ॥ २५०
 सोऽपि स्वप्नेऽम्बिकादिष्टस्तत्पिता खेचरेश्वरः । तमनैषीत्स्वभवनं संमान्यामृततेजसम् ॥ २५१
 ददौ मृगाङ्गलेखां च तस्मै तां स यथाविधि । कृतोद्वाहश्च तं वज्रकूटं स्वं प्रययौ पुरम् ॥ २५२
 तत्र सोऽमृततेजाः स्वं राज्यं प्राप्य सभार्यकम् । आनीतं सिद्धतापस्या मर्त्यत्वात्पितरं निजम् ॥ २५३
 कनकाक्षं तमभ्यर्च्य भोगैः प्रापय्य भूतलम् । मृगाङ्गलेखया साकं तामृद्धिं बुभुजे चिरम् ॥ २५४

इति पूर्वकर्मविहितं भवितव्यं जगति यस्य जन्तोर्यत् ।

तदयत्नेन स पुरतः पतितं प्राप्नोत्यसाध्यमपि ॥

२५५

एवं गोमुखकथितां शक्तियशस्युत्सुको निशम्य कथाम् ।

शयने निशि नरवाहनदत्तो निद्रामसौ भेजे ॥

२५६

इति महाकविश्रीसोमदेवभट्टविरचिते कथासरित्सागरे शक्तियशोलम्बके नवमस्तरङ्गः ।

दशमस्तरङ्गः ।

- ततोऽन्येषुः पुनर्नेक्तं विनोदार्थं स गोमुखः । नरवाहनदत्ताय कथामेतामवर्णयत् ॥ १
- धारेश्वराभिधे शैवे सिद्धक्षेत्रे पुरावसत् । उपास्यमानो बहुभिः शिष्यैः कोऽपि महामुनिः ॥ २
- सोऽब्रवीज्जातु शिष्यान्स्वान्युष्मासु यदि केनचित् । अपूर्वमीक्षितं किञ्चिच्छ्रुतं वा तन्निवेद्यताम् ॥ ३
- इत्युक्ते तेन मुनिना शिष्य एको जगाद तम् । मया श्रुतमपूर्वं यत्तदाख्यामि निशम्यताम् ॥ ४
- विजयाख्यं महाक्षेत्रं कश्मीरेष्वस्ति शांभवम् । तत्र प्रवाजकः कश्चिदासीद्विद्याभिमानवान् ॥ ५
- जयी सर्वत्र भूयासमित्याशंसन्प्रणम्य सः । शंभुं प्रतस्थे वादाय प्रवाट् पाटलिपुत्रकम् ॥ ६
- गच्छंश्च मार्गेऽतिक्रामन्वनानि सरितो गिरीन् । प्राप्याटवीं परिश्रान्तो विश्राम तरोस्तले ॥ ७
- क्षणाच्च वापीशिशिरे तत्र दूराध्वधूसरम् । ददर्श धार्मिकं दण्डकुण्डिकाहस्तमागतम् ॥ ८
- कुतस्त्वं कुत्र यासीति निपण्णोऽत्र च तेन सः । प्रवाजकेन पृष्टस्तमित्यभाषत धार्मिकः ॥ ९
- आगतोऽहं सखे विद्याक्षेत्रात्पाटलिपुत्रकात् । कश्मीरान्यामि तत्रत्याज्जेतुं वादेन पण्डितान् ॥ १०
- श्रुत्वैतद्धार्मिकवचः स परिव्राडचिन्तयत् । इहैको न जितोऽयं चेन्मया पाटलिपुत्रकः ॥ ११
- तत्तत्र गत्वा जेष्यामि कथमन्यान्बहून्हम् । इत्यालोच्य स तं प्रवाडाक्षिप्याह स्म धार्मिकम् ॥ १२
- विपरीतमिदं किं ते वद धार्मिक चेष्टितम् । क धार्मिको मुमुक्षुस्त्वं क वादी व्यसनातुरः ॥ १३
- वादाभिमानबन्धेन संसारान्मोक्षमिच्छसि । शमयस्यग्निनोष्माणं शीतं हंसि हिमेन च ॥ १४
- उत्तितीर्षसि पाषाणनावा मूढ महोदधिम् । वातेन ज्वलितं वह्निं निवारयितुमीहसे ॥ १५
- ब्राह्मं शीलं क्षमा नाम क्षात्रमापन्नरक्षणम् । मुमुक्षुशीलं च शमः कलहो रक्षसां स्मृतम् ॥ १६
- तस्माच्छान्तेन दान्तेन भवितव्यं मुमुक्षुणा । निरस्तद्वन्द्वदुःखेन संसारक्लेशभीरुणा ॥ १७
- अतः शमकुठारेण च्छिन्धीमं भवपादपम् । हेतुवादाभिमानाम्बुसेकं तस्य तु मा स्म दाः ॥ १८
- इत्युक्तो धार्मिकस्तेन परितुष्टः प्रणम्य तम् । गुरुर्भवान्ममेत्युक्त्वा जगाम स यथागतम् ॥ १९
- प्रवाडुसन्निष्ठतोऽत्रैव तरुमूले तदन्तरात् । यक्षस्यालापमशृणोत्कीडतो भार्यया सह ॥ २०
- कर्णं ददाति यावच्च स प्रवाट् तावदत्र सः । यक्षः पुष्पस्रजा भार्या नर्मणा तामताडयत् ॥ २१
- तावच्च मृतकल्पं सा कृत्वात्मानं शठा मृषा । तस्थौ तत्परिवारश्च मुक्ताक्रन्दो झगित्यभूत् ॥ २२
- चिराच्चागतजीवेव सा दृशावुदमीलयत् । किं त्वया दृष्टमिति तां यक्षोऽप्राक्षीत्ततः पतिः ॥ २३
- अथ मिथ्यैव सावोचत्त्वयाहं मालया यदा । अभ्याहता तदापश्यं कृष्णं पुरुषमागतम् ॥ २४
- पाशहस्तं ज्वलन्नेत्रं प्रांशुमूर्ध्वशिरोरुहम् । भयानकं निजच्छायामलिनीकृतदिकतटम् ॥ २५
- तेन नीताहमभवं दुष्टेन यममन्दिरम् । त्याजितास्मि च तत्रत्यैस्तं निवार्याधिकारिभिः ॥ २६
- एवं तपोक्ते यक्षिण्या हसन्यक्षो जगाद ताम् । अहो विनेन्द्रजालेन स्त्रीणां चेष्टा न विद्यते ॥ २७
- को मृत्युः कुसुमाघातादावृत्तिः का यमालयात् । मूढे पाटलिपुत्रस्त्रीवृत्तान्तोऽनुकृतस्त्वया ॥ २८

तस्मिन्ह नगरे राजा योऽस्ति सिंहाक्षनामकः । तद्भार्या मन्त्रिसेनानीपुरोहितभिषग्वधूः ॥	२९
सहादाय त्रयोदश्यां शुक्लपक्षे कदाचन । सनाथीकृततद्देशामागाद्रष्टुं सरस्वतीम् ॥	३०
तत्र तन्मार्गमिलितैः सर्वाः कुञ्जान्धपङ्क्तुभिः । व्याधितैरित्ययाच्यन्त भूपालप्रमुखाङ्गनाः ॥	३१
रोगातुराणां दीनानामौषधं नः प्रयच्छत । येन मुच्यामहे रोगात्कुरुतार्तानुकम्पनम् ॥	३२
समुद्रलहरीलोलो विद्युत्स्फुरितभङ्गुरः । जीवलोको ह्ययं यात्राद्युत्सवक्षणसुन्दरः ॥	३३
तदसारेऽत्र संसारे सारं दीनेषु या दया । कृपणेषु च यद्दानं गुणवान्क न जीवति ॥	३४
आढ्यस्य किं च दानेन सुहितस्याशनेन किम् । किं चन्दनेन शीतालोः किं घनेन हिमागमे ॥	३५
तदेतानुद्धरत नः कृपणानामयापदः । इत्युक्ता व्याधितैस्तैस्ता नृपभार्यादयोऽब्रुवन् ॥	३६
सुष्ठूपपन्नं जल्पन्ति कृपणा व्याधिता इमे । सर्वस्वेनाप्यतोऽस्माभिः कार्यमेषां चिकित्सितम् ॥	३७
एवमन्योन्यमालप्य देवीमभ्यर्च्य योषितः । व्याधितांस्तान्स्वभवनान्यानिन्युक्ताः पृथक्पृथक् ॥	३८
स्वभर्तृन्प्रेर्य तेषां च महासत्त्वान्महौषधैः । चिकित्सां कारयामासुर्नोत्तशुभ्रश्च तदन्तिकान् ॥	३९
सहवासाच्च तैरेव सङ्गमुद्भूतमन्मथैः । तथा ययुस्ताः संसारं तन्मयं ददृशुर्नृपा ॥	४०
क रोगिणोऽमी कृपणा भर्तारः क नृपादयः । इति न व्यमृशत्तासां मन्मथान्धीकृतं मनः ॥	४१
ततश्च ता असंभाव्यरोगिसंभोगसंभवैः । नखदन्तक्षतैर्युक्ताः पतयो ददृशुर्निजाः ॥	४२
ते च भूपालतन्मन्त्रिसेनापतिमुखादयः । तदाचख्युः ससंदेहाः परस्परमतन्निद्रताः ॥	४३
ततो राजाब्रवीदन्यान्गूयं संप्रति तिष्ठत । अहमद्य निजां भार्यां तावत्पृच्छामि युक्तितः ॥	४४
इत्युक्त्वा तान्विसृज्यैव गत्वा वासगृहं च सः । प्रदर्शितस्नेहभयो भार्यां पप्रच्छ तां नृपः ॥	४५
दष्टः केनाधरोऽयं ते क्षतौ केन नखैः स्तनौ । सत्यमाख्यासि चेदस्ति श्रेयस्ते नान्यथा पुनः ॥	४६
इत्युक्त्वा तेन राज्ञा सा राज्ञी कृतकमब्रवीत् । अवाच्यमप्यधन्याहं वच्म्याश्चर्यमिदं शृणु ॥	४७
चित्रभित्तेरितो रात्रौ पुमांश्चक्रगदाधरः । निर्गलैवोपभुङ्क्ते मां प्रातश्चात्रैव लीयते ॥	४८
यदङ्गं चन्द्रसूर्याभ्यामपि दृष्टं न जातु मे । तत्रेदृगेत्य क्रियते तेनावस्था स्थिते त्वयि ॥	४९
एतत्तस्याः सदुःखाया इव श्रुत्वा वचो नृपः । प्रत्येति स्म तथा मूर्खो मायामाशङ्क्य वैष्णवीम् ॥	५०
शशंस मन्त्र्यादिभ्यश्च तेभ्यस्तेऽपि तथा जडाः । मत्वाच्युतोपभुक्तास्ता भार्यास्तूष्णीं किलाभवन् ॥	५१
इत्यसत्यैकरचनाचतुराः कुस्त्रियः शटाः । वक्ष्यन्ते जडमतीन्नाहं मूर्खस्तु तादृशः ॥	५२
इति यक्षो ब्रुवन्भार्यां स विलक्षीचकार ताम् । तच्च प्रब्राजकोऽश्रीषीत्सर्वं तरुतले स्थितः ॥	५३
ततः कृताञ्जलिर्यक्षं तं स प्रब्राड् व्यजिज्ञपत् । भगवन्नाश्रमप्राप्तस्तवाहं शरणागतः ॥	५४
तत्क्षमस्वापराधं मे त्वद्वचो यन्मया श्रुतम् । इत्युक्तः सत्यवचनात्तस्य यक्षस्तुतोष सः ॥	५५
सर्वस्थानगताख्योऽहं यक्षस्तुष्टस्तवास्मि च । गृहाण वरमित्यूचे प्रब्राड् यक्षेण तेन सः ॥	५६
मन्युमस्यां स्वभार्यायां मा कृथा एष एव मे । वरोऽस्त्विति तमाह स्म स प्रवाडपि गुह्यकम् ॥	५७
ततः स यक्षोऽवादीत्तं तुष्टोऽस्मि सुतरां तव । तदेष ते वरो दत्तो मयान्यः प्रार्थ्यतामिति ॥	५८
ततः प्रब्राजकोऽवादीत्तर्ह्ययं मेऽपरो वरः । अद्यप्रभृति पुत्रं मां जानीतं दंपती युवाम् ॥	५९
श्रुत्वैतत्स सभार्योऽपि प्रत्यक्षीभूय तत्क्षणम् । यक्षस्तमब्रवीद्वाढं पुत्र पुत्रस्त्वमावयोः ॥	६०
अस्मत्प्रसादान्न च ते भविष्यति विपत्कचित् । विवादे कलहे यूते विजयी च भविष्यसि ॥	६१
इत्युक्त्वान्तर्हितं यक्षं तं प्रणम्यातिवाह्य च । रात्रिमत्राययौ प्रब्राट् स तं पाटलिपुत्रकम् ॥	६२

तत्र द्वाःस्थमुखेनान्तस्तस्मै सिंहाक्षभूभृते । कश्मीरागतमात्मानमाख्याति स्म स वादिनम् ॥ ६३
 अनुज्ञातप्रवेशश्च तेनास्थाने महीभुजा । प्रविश्यात्र स्थितान्वादायाचिक्षेप स पण्डितान् ॥ ६४
 जित्वा वादेन तान्यक्षवरमाहात्म्यतोऽखिलान् । राजाग्रे स पुनस्तेषां चकाराक्षेपमीदृशम् ॥ ६५
 चित्रभिर्त्तेर्विनिर्गत्य गदाचक्रधरः पुमान् । दष्टाधरौष्टीं दशनैः क्षतस्तनतटां नखैः ॥ ६६
 कृत्वोपभुज्य रात्रौ मां तद्भिर्त्तावेव लीयते । एतत्किमिति वः पृच्छाम्युत्तरं मेऽत्र दीयताम् ॥ ६७
 एतच्छ्रुत्वा वचो नात्र बुधाः प्रतिवचो ददुः । परमार्थमजानाना अन्योन्याननदर्शिनः ॥ ६८
 ततो राजा स सिंहाक्षः स्वयमेव तमब्रवीत् । यदेतदुक्तं भवता तदाचक्ष्व त्वमेव नः ॥ ६९
 एतच्छ्रुत्वा स राज्ञेऽस्मै प्रब्राट् सर्वं शशंस तत् । तद्भार्याव्याजचरितं यक्षादभ्रावि तेन यत् ॥ ७०
 न तत्कुर्यादभिष्वङ्गं पापज्ञप्त्येकहेतवे । स्त्रीभिः कदाचन जनस्तमित्यूचे नृपं च सः ॥ ७१
 तुष्टस्तस्मै निजं राज्यं राजा दातुमिष्ये सः । स तु स्वदेशैकरतः प्रब्राट् तन्नामग्रीह्यदा ॥ ७२
 तदा संमानयामास राजा रत्नोत्करेण तम् । आत्तरत्नः स कश्मीरान्प्रवाट् स्वं देशमागमत् ॥ ७३
 तत्र यक्षप्रसादेन स निर्देन्यः सुखं स्थितः । इत्याख्याय स शिष्यस्तं महामुनिमभाषत ॥ ७४
 अहं प्रवाजकात्तस्मादेवं तच्छ्रुतवानिति । ततः स विस्मितः सान्यशिष्यश्चिरमभून्मुनिः ॥ ७५
 इत्युक्त्वा गोमुखो भूयो वत्सेशात्मजमब्रवीत् । एवमेतानि कुस्त्रीणां चेष्टितानि च वेधसः ॥ ७६
 विचित्राणि सदा देव लोकस्य चरितानि च । इयं च श्रूयतामन्या नार्येकादशमारिका ॥ ७७
 ग्रामवासी पुमानासीत्कुटुम्बी कोऽपि मालवे । तस्योदपादि दुहिता द्वित्रिपुत्रकनीयसी ॥ ७८
 तस्यां च जातमात्रायां भार्या तस्य व्यपद्यत । ततोऽल्पैर्दिवसैस्तस्य पुत्र एको व्यपादि च ॥ ७९
 तस्मिन्विपन्ने भ्रातास्य वृषशृङ्गहतो मृतः । सोऽथ कन्यां कुटुम्बी तां नाम्ना चक्रे त्रिमारिकाम् ८०
 त्रयोऽनया लक्षणया जातया मारिता इति । कालेन यौवनस्थां तां पितुस्तस्मादयाचत ॥ ८१
 त्रिमारिकामाढ्यपुत्रः कश्चित्तद्ग्रामसंभवः । पिता च तस्मै प्रादात्तां स यथावत्कृतोत्सवः ॥ ८२
 तेन भर्त्रा सहारंस्तं कालं कमपि तत्र सा । अचिराच्च ततस्तस्याः स भर्ता पञ्चतामगात् ॥ ८३
 दिवसैरेव सा चान्यं चपला पतिमग्रहीत् । सोऽप्यल्पेनैव कालेन विपत्तिं प्रापतत्पतिः ॥ ८४
 ततः सा यौवनोन्मत्ता तृतीयं पतिमाददे । सोऽपि तस्या विपन्नोऽभूत्पतिघ्न्याः पतिरन्यवत् ॥ ८५
 एवं क्रमेण पतयो दश तस्या विपेदिरे । ततो हास्येन सा नाम्ना पप्रथे दशमारिका ॥ ८६
 अथान्यभर्तृस्वीकारात्पित्रा ह्रीतेन वारिता । सा वर्ज्यमाना च जनैस्तस्थौ तस्य पितृगृहे ॥ ८७
 एकदा च विवेशात्र पान्थो भव्याकृतिर्युवा । एकरात्रिनिवासार्थं तत्पित्रानुमतोऽतिथिः ॥ ८८
 तं दृष्ट्वा तद्गतमनाः साभवद्दशमारिका । पान्थोऽपि तरुणीं दृष्ट्वा सोऽभूत्तदभिलाषुकः ॥ ८९
 ततः सा मारमुषितत्रपा पितरमभ्यधात् । एकमेतमहं तात वृणोमि पथिकं पतिम् ॥ ९०
 विपत्स्यते चेदेशोऽपि ग्रहीष्यामि ततो व्रतम् । एवं शृण्वति पान्थे तां ब्रुवतीं स पिताब्रवीत् ॥ ९१
 मा पुत्रि लज्जा महती दश ते पतयो मृताः । तदेतस्मिन्नपि मृते हसिष्यतितरां जनः ॥ ९२
 तच्छ्रुत्वैव त्रपां त्यक्त्वा पथिकोऽपि जगाद सः । नाहं म्रिये दश मृताः क्रमाद्भार्या ममापि हि ॥ ९३
 समावावां शपाम्यत्र पादस्पर्शेन धूर्जटेः । इत्युक्ते तेन पान्थेन नाचित्रीयत तत्र कः ॥ ९४
 बुद्ध्वा च मिलितैर्ग्राम्यैर्दत्तानुमतया तया । दशमारिकया सोऽथ पथिको जगृहे पतिः ॥ ९५

तेन साकं च यावत्सा कालं कमपि तिष्ठति । तावच्छीतज्वराक्रान्तः सोऽपि तस्याः क्षयं ययौ १६
ततः सा हासिनी प्राणामप्येकादशमारिका । विप्रा गङ्गातटं गत्वा प्रव्रज्यामेव शिश्रिये ॥ १७
इत्युत्तया हसितं वत्सराजपुत्रं स गोमुखः । भूयोऽब्रवीत्कथामन्यां शृण्विमां दान्तजीविनः ॥ १८
पुमान्कश्चिद्दुरिद्रोऽभूद्रामे कापि कुटुम्बवान् । एक एव बलीवर्दस्तस्य चाभूद्रुहे धनम् ॥ १९
स निःसत्त्वोऽशनाभावात्सीदत्यपि कुटुम्बके । सोपवासोऽपि तं दान्तं व्यक्रीणीत न लोभतः १००
गत्वा तु विन्ध्यवासिन्याः पुरतो दर्भसंस्तरे । पतित्वा स तपश्चक्रे निराहारोऽर्थकाम्यया ॥ १०१
उत्तिष्ठैको बलीवर्दः सर्वदा धनमस्ति ते । अतस्तमेव विक्रीय जीविष्यसि सदा सुखम् ॥ १०२
इत्यादिष्टस्तया स्वप्ने देव्या प्रातः प्रबुध्य सः । उत्थाय पारणं किञ्चित्कृत्वा खगृहमाययौ ॥ १०३
एत्याप्यधीरो विक्रेतुं नोक्षाणं तं शशाक सः । विक्रीतेऽस्मिन्नहं निःस्वो नैव वर्तेय जात्विति १०४
अथ तं कथितस्वप्ने देव्यादेशं प्रसङ्गतः । उपवासकृशं कश्चिदुवाच सुमतिः सुहृत् ॥ १०५
एक एवास्ति दान्तस्ते तं त्वं विक्रीय सर्वदा । जीविष्यसीति देव्योक्तं तज्ज्ञातं मूढ न त्वया १०६
तद्विक्रीयैतमुक्षाणं निर्वाहय कुटुम्बकम् । ततो भविष्यत्यन्यस्ते ततश्चान्यस्ततोऽपरः ॥ १०७
इत्युक्तस्तेन मित्रेण ग्रामीणः स तथाकरोत् । एकैक वृषपण्याञ्च जिजीव सततं सुखी ॥ १०८
एवं फलति सर्वस्य विधिः सत्त्वानुसारतः । तत्सुसत्त्वो भवेत्सत्त्वहीनं न वृणते श्रियः ॥ १०९
शृणुतान्यां कथां चेमां धूर्तस्यालीकमन्त्रिणः । आसीत्पृथ्वीपतिर्नाम नगरे दक्षिणापथे ॥ ११०
तद्राष्ट्रे कोऽप्यभूद्रूर्तः परवञ्चनजीविकः । स चैकदा महेच्छत्वादसंतुष्टो व्यचिन्तयत् ॥ १११
धूर्तत्वेनेदृशा किं मे यदाहारादिमात्रकृत् । प्राप्यते महती येन श्रीस्तादृक् न करोमि किम् ॥ ११२
इत्यालोच्य वणिग्वेशमत्युदारं विधाय सः । उपासर्पत्प्रतीहारं गत्वा द्वारं महीपतेः ॥ ११३
तन्मुखेन प्रविश्यान्तः प्राभृतं चोपनीय सः । एकान्ते मेऽस्ति विज्ञप्तिरिति व्यज्ञापयन्नृपम् ॥ ११४
राज्ञापि वेषभ्रान्तेन प्राभृतावर्जितेन च । तथेति रचितैकान्तस्तमेवं स व्यजिज्ञपत् ॥ ११५
दिने दिने मया साकमास्थाने सर्वसंनिधौ । भूत्वैकान्ते कथालापं क्षणमेकं कुरु प्रभो ॥ ११६
तावताहं प्रतिदिनं दीनारशतपञ्चकम् । ददाम्युपायनं देवस्यार्थये न तु किञ्चन ॥ ११७
तच्छ्रुत्वाचिन्तयद्राज्ञा को दोषः किमयं मम । गृहीत्वा याति दीनारान्ददाति प्रत्युतान्वहम् ॥ ११८
महता वणिजा सार्धं कथालापेन का त्रपा । इति स प्रतिपद्यैतद्राज्ञा तस्य तथाकरोत् ॥ ११९
सोऽपि तस्मै ददौ राज्ञे दीनारास्तान्यथोदितान् । लोकस्तं च महामन्त्रिपदं प्राप्तममन्यत ॥ १२०
एकस्मिन् दिने धूर्तो मुहुः पश्यन्नियोगिनः । साकूतं मुखमेकस्य चक्रे राज्ञा समं कथाम् ॥ १२१
निर्गतश्च बहिस्तेन मुखालोकनकारणम् । एत्याधिकारिणा पृष्ठः स स्वैरं तं मृषावदत् ॥ १२२
देशो मे लुण्ठितोऽनेनेत्येवं ते कुपितो नृपः । मयातस्ते मुखं दृष्टं शमयिष्याम्यहं च तम् ॥ १२३
इत्युक्तस्तेन सोऽलीकमन्त्रिणा सभयो गृहम् । आगत्याधिकृतः स्वर्णसहस्रं तस्य दत्तवान् ॥ १२४
अन्येषुश्च समं राज्ञा कथां कृत्वा तथैव सः । निर्गत्य धूर्तोऽवादीत्तं नियोगिनमुपागतम् ॥ १२५
युक्तियुक्तैर्मया वाक्यैस्तव राजा प्रसादितः । धीरो भवाधुनाहं ते सर्वच्छिद्रेषु रक्षकः ॥ १२६
इति स्वीकृत्य तं युक्त्या विससर्ज च सोऽपि तम् । अधिकारी सदा तैस्तैरुपचारैरुपाचरत् ॥ १२७
एवं क्रमेण सर्वेभ्यो नियोगिभ्यः स बुद्धिमान् । राजभ्यो राजपुत्रेभ्यः सेवकेभ्यश्च युक्तिभिः १२८
बह्विभिराददानोऽर्थानर्जयामास सर्वतः । पञ्च कोटीः सुवर्णस्य कुर्वन्राज्ञा समं कथाः ॥ १२९

ततो रहसि राजानं धूर्तमश्री जगाद सः । देव दत्त्वापि नित्यं ते दीनारशतपञ्चकम् ॥ १३०
 त्वत्प्रसादान्मया प्राप्ताः पञ्च काञ्चनकोटयः । तत्प्रसीद गृहाणैतत्स्वं स्वर्णमहमत्र कः ॥ १३१
 इत्युक्त्वा प्रकटं राज्ञे कनकं तन्मयवेदयत् । राजापि कृच्छ्रात्तत्तस्य जग्राहार्थं ततो धनात् ॥ १३२
 तुष्टश्च स्थापयामास महामन्त्रिपदे स तम् । सोऽपि प्राप्य श्रियं धूर्तो दानभोगैरमानयत् ॥ १३३
 एवं प्राप्नोति महतः प्राज्ञोऽर्थान्नातिपापतः । कूपखानकवत्प्राप्ते फले दोषं निहन्ति च ॥ १३४
 इत्युक्त्वा गोमुखः प्राह वत्सराजसुतं पुनः । एकामिदानीमुद्गाहसोत्सुकः शृण्विमां कथाम् ॥ १३५
 बभूव दुर्मदारातिकरीन्द्रकुलकेसरी । रत्नाकराख्ये नगरे नाम्ना बुद्धिप्रभो नृपः ॥ १३६
 गन्धरेखाभिधानायां राज्ञ्यां तस्योदपद्यत । कन्या हेमप्रभा नाम सर्वलोकैकसुन्दरी ॥ १३७
 सा च विद्याधरी शापादवतीर्णा यदा तदा । नभोविहारसंस्कारमदाञ्चिक्रीड दोलया ॥ १३८
 पातभीत्या निषिद्धापि सा ततो न चचाल यत् । तत्तस्याः स पिता राजा चपेटं कुपितो ददौ ॥ १३९
 तावता सावमानेन राजपुत्री वनैषिणी । विहारव्यपदेशेन जगामोपवनं बहिः ॥ १४०
 पानमत्तेषु भृत्येषु संचरन्ती च तत्र सा । प्रविश्य वृक्षगहनं तेषां दृष्टिपथाद्ययौ ॥ १४१
 गत्वा चैकाकिनी दूरं वनं विरचितोदजा । फलमूलाशिनी तस्थौ हराराधनतत्परा ॥ १४२
 तत्पितापि स राजा तां बुद्ध्या क्वापि ततो गताम् । अन्वियेष न च प्राप महदुःखमुवाह च ॥ १४३
 चिराक्किञ्चित्तनूभूतदुःखश्चित्तं विनोदयन् । बुद्धिप्रभः स निरगान्मृगयायै महीपतिः ॥ १४४
 भ्रमंश्च दैवात्तत्प्राप सुदूरं स वनान्तरम् । तपस्यन्ती सुता सास्य यत्र हेमप्रभा स्थिता ॥ १४५
 उदन्नं तत्र दृष्ट्वा स राजाभ्येत्य तदन्तरे । अशङ्कितं तपःक्षामां तां ददर्श निजां सुताम् ॥ १४६
 सापि दृष्ट्वा तमुत्थाय पादयोः सहसाग्रहीत् । आलिङ्ग्य स पिता तां च साश्रुरङ्गे न्यवेशयत् ॥ १४७
 तौ चान्योन्यं चिराद्दृष्ट्वा तथा रुरुदतुस्ततः । उदश्रवो यथा तत्र वनेऽभूवन्मृगा अपि ॥ १४८
 ततः शनैः समाश्वास्य राजावोचत्स तां सुताम् । त्यक्त्वा राजश्रियं पुत्रि किमिदं विहितं त्वया ॥ १४९
 तदेहि जननीपार्थ वनवासमिमं त्यज । इत्युचिवांसं जनकं सा तं हेमप्रभाभ्यधात् ॥ १५०
 दैवेनैव नियुक्तास्मि शक्तिस्तात ममात्र का । न चैष्यामि गृहं भोक्तुं न त्यजामि तपःसुखम् ॥ १५१
 इति ब्रुवाणा सा तस्मान्निश्चयान्न चचाल यत् । तद्राजाकारयत्तस्या वने तत्रैव मन्दिरम् ॥ १५२
 गत्वा च राजधानीं स्वां प्रेषयामास सोऽन्वहम् । तस्या अतिथिपूजार्थं पक्वान्नानि धनानि च ॥ १५३
 सा च हेमप्रभा तत्र धनैरन्नैश्च तैः सदा । पूजयन्त्यतिथीनासीत्फलमूलाशिनी स्वयम् ॥ १५४
 एकदा चाययौ तस्या राजपुत्र्यास्तमाश्रमम् । प्रव्राजिकैका भ्राम्यन्ती कौमारब्रह्मचारिणी ॥ १५५
 स तथाभ्यर्चिता हेमप्रभया स्वकथान्तरे । प्रव्रज्याकारणं पृष्ट्वा बालप्रव्राजिकाब्रवीत् ॥ १५६
 संवाहयन्ती चरणावहं कन्या सती पितुः । सीदत्करयुगाभूवं निद्राकुलितलोचना ॥ १५७
 किं निद्रासीति पादेन ततः पित्राहमाहता । तन्मन्युना प्रव्रजिता निर्गलैवास्मि तद्गृहात् ॥ १५८
 इति प्रव्राजिकामुक्तवतीं हेमप्रभाथ सा । समानशीलप्रीता तां वनवाससखीं व्यधात् ॥ १५९
 एकदा तामवोचत्सा प्रातः प्रव्राजिकां सखीम् । सखि स्वप्नेऽद्य जानेऽहमुत्तीर्णा विपुलां नदीम् ॥ १६०
 आरूढास्मि ततः श्वेतं गजं तदनु पर्वतम् । तत्राश्रमे मया दृष्टो भगवानम्बिकापतिः ॥ १६१
 तदग्रे प्राप्य वीणां च गायन्त्यहमवादयम् । ततोऽद्राक्षं च पुरुषं दिव्याकारमुपागतम् ॥ १६२
 तं दृष्ट्वा च त्वया साकमहमुत्पतिता नभः । इयद्दृष्ट्वा प्रबुद्धास्मि व्यतिक्रान्ता च यामिनी ॥ १६३

एतच्छ्रुत्वैव तां हेमप्रभामाह स्म सा सखी । शापावतीर्णा कापि त्वं दिव्या कल्याणि निश्चितम् १६४
 प्रत्यासन्नं च शापान्तं तव स्वप्नो वदत्यसौ । श्रुत्वैतदभ्यनन्दत्सा राजपुत्री सखीवचः ॥ १६५
 ततो भूयिष्ठमुदिते जगद्दीपे दिवाकरे । आययौ तुरगारूढो राजपुत्रोऽत्र कश्चन ॥ १६६
 स तां हेमप्रभां दृष्ट्वा तापसीवेषधारिणीम् । जातप्रीतिरुपागत्य ववन्दे मुक्तवाहनः ॥ १६७
 सापि तं रचितातिथ्या कृतासनपरिग्रहम् । संजातप्रणयाप्राक्षीन्महात्मन्को भवानिति ॥ १६८
 राजपुत्रोऽथ सोऽवादीन्महाभागे महीपतिः । प्रतापसेन इत्यस्ति शुभनामानुकीर्तनः ॥ १६९
 स तप्यमानः पुत्रार्थं हरस्याराधनं तपः । तेनादिश्यत देवेन प्रादुर्भूय प्रसादिना ॥ १७०
 विद्याधरावतारस्ते पुत्र एको भविष्यति । स च शापक्षये लोकं निजमेव प्रपत्स्यते ॥ १७१
 द्वितीयस्तु सुतो भावी वंशराज्यधरस्तव । इत्युक्तः शंभुनोत्थाय हृष्टश्चक्रे स पारणम् ॥ १७२
 कालेन जातस्तस्यैको लक्ष्मीसेनाभिधः सुतः । शूरसेनाभिधानश्च द्वितीयो नृपतेः क्रमात् ॥ १७३
 तदिमं मां विजानीहि लक्ष्मीसेनं वरानने । आनीतमिह वाताश्वेनाकृष्याखेटनिर्गतम् ॥ १७४
 इत्युक्त्वा तेन साण्डुकत्वा स्वोदन्तं तस्य पृच्छतः । सद्यो हेमप्रभा जातिं स्मृत्वा हृष्टा जगाद तम् १७५
 त्वयि दृष्टे मया जातिर्विद्याभिः सह संस्मृता । साकं सख्यानया शापच्युता विद्याधरी ह्यहम् १७६
 त्वं च विद्याधरः शापच्युतः स्वसचिवान्वितः । भर्ता मे त्वं च मत्सख्या अस्यास्त्वत्सचिवश्च सः १७७
 क्षीणश्च ससखीकायाः स शापो मम सांप्रतम् । लोके वैद्याधरे भूयः सर्वेषां नः समागमः १७८
 इत्युक्त्वा दिव्यरूपत्वं प्राप्य सख्या समं तथा । हेमप्रभा खमुत्पत्य सा स्वलोकमगात्तदा ॥ १७९
 लक्ष्मीसेनश्च यावत्स साश्चर्योऽत्र स्थितः क्षणात् । तावत्स सचिवस्तस्य चिन्वानो मार्गमाययौ १८०
 तस्मै स राजपुत्रश्च सख्ये यावद्भूवीति तत् । तावद्बुद्धिप्रभोऽप्यागात्स राजा स्वसुतोत्सुकः ॥ १८१
 सोऽदृष्ट्वैव सुतां दृष्ट्वा लक्ष्मीसेनं च पृष्ठवान् । तस्याः प्रवृत्तिं सोऽप्यस्मै यथादृष्टं शशंस तत् १८२
 ततो बुद्धिप्रभे विभ्रे लक्ष्मीसेनः समन्त्रिकः । स्मृत्वा शापक्षयाज्जातिं स्वलोकं नभसा ययौ ॥ १८३
 प्राप्य हेमप्रभां भार्यामागत्य च तथा सह । बुद्धिप्रभं तमामङ्ग्य व्यसृजत्स निजं पुरम् ॥ १८४
 गत्वा च प्राप्तभार्येण तेन सख्या समं ततः । पित्रे प्रतापसेनाय खवृत्तान्तमवर्णयत् ॥ १८५
 तेन दत्तं क्रमप्राप्तं राज्यं दत्त्वानुजन्मने । शूरसेनाय स ययौ वैद्याधरपुरं निजम् ॥ १८६
 तत्र विद्याधरैश्वर्यसुखं हेमप्रभायुतः । तक्ष्मीसेनः स भुङ्क्ते स्म सख्या तेनान्वितश्चिरम् ॥ १८७

इत्थं कथा निगदिताः किल गोमुखेन शृण्वन्क्रमात्स नरवाहनदत्तदेवः ।

आसन्नवर्तिनवशक्तियशोविवाहसूक्तोऽपि तां क्षणमिव क्षणदां निनाय ॥

एवं विनोद्य च दिनानि स राजपुत्रः प्राप्ते विवाहदिवसे पितुरन्तिकस्थः ।

वत्सेश्वरस्य नभसः सहसावतीर्णं वैद्याधरं तपनदीप्ति बलं ददर्श ॥

तन्मध्ये च स्वकदुहितरं दित्सितां तां गृहीत्वा

प्रीत्या प्राप्तं स्फटिकयशसं वीक्ष्य विद्याधरेन्द्रम् ।

प्रत्युद्गम्य श्वशुर इति तं पूजयामास हर्षा-

द्वत्सेशेन प्रथमविहितातिथ्यमर्घ्यादिना सः ॥

मोऽप्यावेद्य यथार्थमम्बरचराधीशः क्षणात्कल्पिता-

शेषस्वोचितदिव्यवैभवविधिः सिद्धिप्रभावात्ततः ।

रत्नौघप्रतिपूरिताय विधिवद्वत्सेशपुत्राय तां

तस्मै स्वां विततार शक्तियशसं पूर्वप्रदिष्टां सुताम् ॥

१९१

स च नरवाहनदत्तो भार्या विद्याधरेन्द्रतनयां ताम् ।

संप्राप्य शक्तियशसं पद्म इवार्कद्युतिं व्यरुचत् ॥

१९२

स्फटिकयशस्युपयाते कौशाम्ब्यां पुरि स वत्सराजसुतः ।

शक्तियशोवदनाम्बुजसक्तेक्षणषट्पदस्तदा तस्यौ ॥

१९३

इति महाकविश्रीसोमदेवभट्टविरचिते कथासरित्सागरे शक्तियशोलम्बके दशमस्तरङ्गः ।

समाप्तश्चायं शक्तियशोलम्बको दशमः

॥ श्रीः ॥

महाकविश्रीसोमदेवभट्टविरचितः कथासरित्सागरः ।

वेला नामैकादशो लम्बकः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्गतम् ।
प्रसह्य रसयन्ति ये विगतविघ्नलब्धार्द्धयो
धुरं दर्धत वैबुधीं भुवि भवप्रसादेन ते ॥

प्रथमस्तरङ्गः ।

नमताशेषविघ्नौघवारणं वारणाननम् । कारणं सर्वसिद्धीनां दुरितार्णवतारणम् ॥ १
एवं स शक्तियशसं प्राप्यान्याः प्रथमाश्च ताः । रत्नप्रभाद्या देवीं च मुख्यां मदनमञ्जुकाम् ॥ २
अतिष्ठद्विहरन्वत्सयुवराजः सुहृद्युतः । नरवाहनदत्तोऽथ कौशाम्ब्यां पितृपार्श्वगः ॥ ३
एकदा च तमुद्यानगतं देशान्तरागतौ । भ्रातरौ राजपुत्रौ द्वावकस्मादभ्युपेयतुः ॥ ४
कृतातिथ्यप्रणतयोस्तयोरेकोऽब्रवीच्च तम् । वैशाखाख्ये पुरे राज्ञः पुत्रावावां द्विमातृकौ ॥ ५
नाम्ना रुचिरदेवोऽहं द्वितीयश्चैष पोतकः । जविनी हस्तिनी मेऽस्ति तुरगौ द्वावमुष्य च ॥ ६
तन्निमित्तं समुत्पन्नो विवादश्चावयोर्द्वयोः । अहं जवाधिकां वच्मि हस्तिनीं तुरगावयम् ॥ ७
अहं यदि जितस्तन्मे पणः सैव करेणुका । अयं यदि जितो वा स्यात्तदश्वावेव तौ पणौ ॥ ८
तेषां जवान्तरं ज्ञातुं क्षमो नान्यस्त्वया विना । तदस्मद्बृहमागल्य तत्परीक्षां कुरु प्रभो ॥ ९
प्रसीद त्वं हि सर्वार्थप्रार्थनाकल्पपादपः । आवां चाभ्यागतौ दूरादेतदर्थं तवार्थिनौ ॥ १०
एवं रुचिरदेवेन सोऽर्थितोऽश्ववशास्मात् । अनुरोधाच्च वत्सेशसूनुस्तत्प्रत्यपद्यत ॥ ११
तदुपानीतवाताश्वरथारूढस्तदैव सः । प्रतस्थे प्राप वैशाखपुरं ताभ्यां समं च तन् ॥ १२
कोऽयं स्यात्किंस्विदप्राप्तरतिः कामो नवोज्ज्वलः । किंवा द्वितीयश्चन्द्रोऽयमकलङ्को दिवाचरः ॥ १३
उत वा पुरुषाकारो धात्रा कामस्य निर्मितः । तरुणीहृदयाकाण्डसमूलोन्मूलनः शरः ॥ १४
इत्युन्मदाकुलोत्पक्ष्मलोचनाभिर्विलोक्य सः । वर्ण्यमानः पुरस्त्रीभिस्तद्विवेश पुरोत्तमम् ॥ १५
शृङ्गारैकमयं तत्र युवराजो ददर्श सः । पूर्वेः कृतप्रतिष्ठस्य कामदेवस्य मन्दिरम् ॥ १६
तस्मिन्प्रतिप्रीतिपदे प्रविश्य प्रणिपत्य तम् । कामदेवं स विश्रम्य क्षणमध्वश्रमं जहौ ॥ १७
ततस्तद्देवसदनाभ्यर्णवर्ति विवेश च । प्रीत्या रुचिरदेवस्य मन्दिरं तत्पुरस्कृतः ॥ १८
वरवाजिगजाकीर्णं तदागमनसोत्सवम् । ऊर्जितश्रि स तत्पश्यन्नेमे वत्सेश्वरात्मजः ॥ १९
तैस्तै रुचिरदेवेन सत्कारैः सत्कृतोऽथ सः । तत्र तद्भगिनीं कन्यां ददर्शात्यद्भुताकृतिम् ॥ २०

तद्रूपशोभाकृष्टेन चक्षुषा मानसेन च । न सोऽपश्यत्प्रवासं वा विरहं स्वजनेन वा ॥	२१
सापि दृष्टयैव नीलाब्जमालयेव प्रफुल्लया । प्रेमनिक्षिप्तया तस्य चकारेव स्वयंवरम् ॥	२२
ततो जयेन्द्रसेनाख्यां तां स दध्यौ तथा यथा । आसतां निशि नार्योऽन्या न निद्रापि जहार तम् ॥	२३
अन्येद्युः पोतकानीतमपि वातसमं जवे । तदश्वरत्नयुगलं बाह्विद्यारहस्यवित् ॥	२४
स्वयं रुचिरदेवीयां तामारुह्य करेणुकाम् । तद्वेगेन जिगायैव जवाधानबलेन सः ॥	२५
ततो रुचिरदेवेन वाजिरत्नयुगे जिते । यावत्स वत्सेशसुतो विशल्यभ्यन्तरं ततः ॥	२६
तावत्तस्य पितुः पार्श्वार्हूतोऽन्तिकमुपाययौ । स दृष्ट्वा पादयोर्दूतस्तं प्रणम्याश्रवीदिदम् ॥	२७
इह प्रयातं बुद्ध्वा त्वां परिवारात्पिता तव । राजा मां प्राहिणोत्त्वां प्रत्येवमादिशति स्म च ॥	२८
इयदूरमनावेद्य यातोऽस्युद्यानतः कथम् । अधृतिर्नस्तदायाहि मुक्तव्यासङ्गसत्वरम् ॥	२९
इति शृण्वन्पितुर्दूताप्रियाप्राप्तिं च चिन्तयन् । नरवाहनदत्तोऽभूत्स दोलारूढमानसः ॥	३०
तावत्क्षणाच्च तत्रैकः सार्धवाहोऽतिहर्षुलः । दूरादेव नमन्नेत्य युवराजमुवाच तम् ॥	३१
जय वीर जयापुष्पकोदण्डकुसुमायुध । भाविविद्याधराधीशचक्रवर्तिञ्जय प्रभो ॥	३२
बालो न किं मनोहारी वर्धमानो न किं द्विषाम् । वित्रासकारी दृष्टोऽसि देव तस्मादसंशयम् ॥	३३
अचिरादच्युतगुणं त्वां द्रक्ष्यन्त्येव खेचराः । आक्रामन्तं क्रमेण त्वां कुर्वन्तं बलिनिर्जयम् ॥	३४
इत्यादिस्तुतवांस्तेन युवराजेन सत्कृतः । पृष्टश्चाकथयत्तस्मै स्ववृत्तान्तं महावणिक् ॥	३५
अस्ति लम्पेति नगरी पृथिवीमौलिमालिका । तस्यां कुसुमसाराख्यो वणिगाढ्यो महानभूत् ॥	३६
तस्य धर्मैकवसतेः शंकराराधनार्जितः । एकोऽहं चन्द्रसाराख्यः पुत्रो वत्सेशनन्दन ॥	३७
सोऽहं मित्रैः समं जातु देवयात्रामवेक्षितुम् । गतस्तत्रापराणाढ्यानद्राक्षं ददतोऽर्थिषु ॥	३८
ततो धनार्जनेच्छा मे प्रदानश्रद्धयोदभूत् । असंतुष्टस्य बह्वयापि पित्रुपार्जितया श्रिया ॥	३९
तेन द्वीपान्तरं गन्तुमहमम्बुधिवर्त्मना । आरूढवान्प्रवहणं नानारत्नप्रपूरितम् ॥	४०
दैवेनेवानुकूलेन वायुना प्रेरितं च तत् । अल्पैरेव दिनैः प्राप तं द्वीपं वहनं मम ॥	४१
तत्राप्रतीतमुद्रितरत्नव्यवहृतिं च माम् । बुद्ध्वा राजार्थलोभेन बद्ध्वा करागृहे न्यधात् ॥	४२
तस्मिन्गृहे दुष्कृतिभिः क्रन्दद्भिः क्षुत्तृडर्दितैः । प्रैतैरिव स्थितो यावदहं निरयसंनिभे ॥	४३
तावदस्मत्कुलाभिज्ञस्तन्निवासी महावणिक् । महीधराख्यो राजानं मत्कृते तं व्यजिज्ञपत् ॥	४४
लम्पानिवासिनो देव पुत्र एष वणिक्पतेः । निर्दोषस्य तदेतस्य बन्धनाद्ययशस्करम् ॥	४५
इत्यादि बोधितस्तेन स मामुन्मोच्य बन्धनात् । आनाय्य चान्तिकं राजा सादरं सममानयत् ॥	४६
ततो राजप्रसादेन तन्मित्रोपाश्रयेण च । तत्रासं महतः कुर्वन्व्यवहारानहं सुखी ॥	४७
एकदात्र मधूद्यानयात्रायां दृष्टवानहम् । वणिजः शिखराख्यस्य तनयां वरकन्यकाम् ॥	४८
तया कंदर्पदर्पीब्धिलहयैव हृतस्ततः । गत्वैव तत्पितुस्तस्मादहं याचितवांश्च ताम् ॥	४९
स च क्षणं विचिन्त्यान्तस्तत्पिता मामभाषत । साक्षान्न गुज्यते दातुमेषा मेऽस्त्यत्र कारणम् ॥	५०
तदेतां सिंहलद्वीपमहं मातामहान्तिकम् । प्राहिणोम्युपयच्छस्व गत्वैनामार्थितां ततः ॥	५१
संदेक्ष्यामि तथा तत्र यथैतत्तव सेत्स्यति । इत्युक्त्वा मां स संमान्य शिखरो व्यसृजद्रुहम् ॥	५२
अन्येद्युश्च स तां कन्यामारोप्य सपरिच्छदाम् । यानपात्रेऽब्धिमार्गेण प्राहिणोत्सिंहलान्प्रति ॥	५३
अथ यावदहं तत्र गन्तुमिच्छामि सोत्सुकः । तावद्विद्युन्निपातोम्रा वार्ता तत्रोदभूदियम् ॥	५४

शिखरस्य सुता येन याता प्रवहणेन तत् । मग्नमब्धौ न चैकोऽपि तत उत्तीर्णवानिति ॥	५५
तद्द्वार्तावात्यया भग्नधैर्यः प्रवहणाकुलः । अहं सद्यो निरालम्बे न्यपतं शोकसागरे ॥	५६
वृद्धैराश्वास्यमानश्च चित्तमाशभिराक्षिपन् । अकार्षे निश्चयं ज्ञातुं तद्वीपगमने मतिम् ॥	५७
अथ राजप्रियोऽप्यर्थैस्तैरुपचितोऽपि सन् । आरुह्याम्बुनिधौ पोतं गन्तुमारब्धवानहम् ॥	५८
गच्छतश्च महाशब्दा मुञ्चन्धाराशरावलीः । उदतिष्ठन्ममाकस्माद्धोरो वारिदतस्करः ॥	५९
तद्वायुना विरुद्धेन विधिनेव बलीयसा । उक्षिप्योक्षिप्य च मुहुर्भग्नं मे वहनं ततः ॥	६०
मग्नेऽम्बुधौ परिजने धने च विधियोगतः । एकं प्रापि महत्काष्ठं पतितेन सता मया ॥	६१
तेन प्रसारितेनेव धात्रा सपदि बाहुना । शनैर्वातवशादब्धेः पुलिनं प्राप्तवानहम् ॥	६२
तत्राधिरुह्य दुःखार्तो निन्दन्दैवमशङ्कितम् । स्वर्णलेशमहं प्रापं तटोपान्तच्युतस्थितम् ॥	६३
तद्विक्रीयात्र निकटे ग्रामे कृत्वाशनादिकम् । क्रीतवस्त्रयुगोऽत्याक्षमब्धिवाहकमं मनाक् ॥	६४
ततो दिशमजानानो दयिताविरही भ्रमन् । दृष्टवानस्मि सिकताशिवलिङ्गभृतां भुवम् ॥	६५
विचरन्मुनिकन्यायां तस्यां चाद्राक्षमेकतः । कन्यां लिङ्गार्चनव्यग्रां वनवेषेऽपि शोभिनीम् ॥	६६
अहो प्रियासुसदृशी काप्येषा सैव किं भवेत् । कुतो वैतन्न तादृशि भागधेयानि यन्मम ॥	६७
इति मां चिन्तयन्तं च सैवेयमिति दक्षिणम् । लोचनं वदति स्मैवं साह्लादं प्रस्फुरन्मुहुः ॥	६८
तन्वि प्रासादवासाहं लमरण्येऽत्र का वद । इति पृष्ट्वा ततः सा च मया नाह स्म किञ्चन ॥	६९
मुनिशापभयेनाथ लतागुल्मान्तराश्रितः । स्थितवानस्मि तां पश्यन्नवितृप्तेन चक्षुषा ॥	७०
कृतार्चना सा च मुहुः सस्नेहं परिवृत्य माम् । पश्यन्ती विमृशन्ती च किञ्चित्प्रायात्ततः शनैः ॥ ७१	७१
गतायां दृक्पथात्तस्यां तमोन्धाः पश्यतो दिशः । निशाचक्राद्वसदृशी काप्यवस्था ममाभवत् ॥	७२
क्षणाञ्चाशङ्कितायातां तेजसार्कप्रभानिभाम् । सुतां मतङ्गस्य मुनेराबाल्याद्ब्रह्मचारिणीम् ॥	७३
यमुनाख्यां तपःक्षामशरीरां दिव्यचक्षुषम् । साक्षाद्भूतिमिवापश्यमहं कल्याणदर्शनाम् ॥	७४
सा मामवददालम्ब्य चन्द्रसार धृतिं शृणु । शिखराख्यो वणिग्योऽसावस्ति द्वीपान्तरे महान् ॥	७५
स रूपवत्यां जातायां कन्यायां सुहृदा किल । जिनरक्षितसंज्ञेन ज्ञानिनावादि भिक्षुणा ॥	७६
स्वयं त्वया न देयेयं कन्यैषा ह्यन्यमातृका । दोषः स्यात्ते स्वयं दाने विहितं तादृशं हितम् ॥	७७
इत्युक्तो भिक्षुणा सोऽथ तां प्रदेयां सुतां वणिक् । तन्मातामहहस्तेन दातुमैच्छत्त्वदर्शिताम् ॥	७८
अतः सा सिंहलद्वीपं तेन मातामहान्तिकम् । पित्रा विसृष्टा वहने भग्ने न्यपतदम्बुधौ ॥	७९
आयुर्बलेव चानीय दैवेनेव महोर्मिणा । वेलातटे समुद्रेण निक्षिप्ता सा वणिक्सुता ॥	८०
तावत्पिता मे भगवान्मतङ्गमुनिरम्बुधौ । सशिष्यः स्नातुमायातो मृतकल्पां ददर्श ताम् ॥	८१
स दयालुः समाश्वास्य तां स्वमाश्रममानयत् । यमुने तव पाल्येयमिति च न्यस्तवान्मयि ॥	८२
वेलातटादियं प्राप्ता मयेति स महामुनिः । नाम्ना तामकरोद्वेलां बालां मुनिजनप्रियाम् ॥	८३
तत्स्नेहेन च चित्तं मेऽपत्यस्नेहकूपामयः । ब्रह्मचर्यनिरस्तोऽपि हा संसारोऽद्य बाधते ॥	८४
आपाणिग्रहणां तां च नवयौवनशोभिनीम् । दूयते चन्द्रसारैतां दर्शं दर्शं मनो मम ॥	८५
सा च प्राग्जन्मभार्या ते बुद्धा च त्वामिहागतम् । प्रणिधानादहं पुत्र संप्राप्तैषा तवान्तिकम् ॥	८६
तदागच्छोपयच्छस्व वेलां तामस्मदार्पिताम् । क्लेशोऽनुभूतः साफल्यं भजतां युवयोरयम् ॥	८७
इत्यानन्ध गिरानभ्रवृष्ट्येव नयति स्म सा । यमुना मां भगवती मतङ्गस्याश्रमं पितुः ॥	८८

विज्ञप्तश्च तथा तत्र तां मतङ्गमुनिः स मे । ददौ वेलं मनोराज्यसंपत्तिमिव रूपिणीम् ॥	८९
ततस्तया समं तत्र वेलयाहं सुखस्थितः । एकदा तद्युतोऽकार्षे जलकेलिं सरोम्भसि ॥	९०
अपश्यता सवेलेनाप्यवेलं क्षिपता जलम् । सिक्तः स्नानप्रवृत्तोऽत्र स मतङ्गमुनिर्मया ॥	९१
स तेन कुपितः शापं सभार्ये मय्यपातयत् । वियोगो भविता पापौ दंपत्योर्युवयोरिति ॥	९२
ततस्तया दीनगिरा वेलया पादलग्नया । प्रार्थितः स मुनिर्ध्यात्वा शापान्तं नौ समादिशत् ॥	९३
जेता करेणुवेगेन योऽश्वरत्नयुगं बली । नरवाहनदत्तं तं भाविविद्याधरेश्वरम् ॥	९४
चन्द्रसार यदा द्रक्ष्यस्याराद्रक्षेश्वरात्मजम् । संगंस्यसे तदा शापप्रशमाद्भार्ययानया ॥	९५
इत्युक्त्वा स मतङ्गर्षिः कृत्वा स्नानादिकां क्रियाम् । दर्शनाय हरेर्व्योम्ना श्वेतद्वीपं गतोऽभवत् ॥	९६
विद्याधरेण पादाग्राद्यः प्राप्तो धूर्जटेः पुरा । तस्मान्मया न्व वालत्वादात्तो यश्चूतपादपः ॥	९७
सोऽयं सद्गन्निचितो दत्तो वामधुना मया । इत्युक्त्वा मां सभार्यं सा तत्रैव यमुनाप्यगात् ॥	९८
अथाहं प्राप्तदयितो निर्विण्णो वनवासतः । वियोगभीतेरभवं स्वं देशं प्रति सोत्सुकः ॥	९९
ततः प्रवृत्तश्चागन्तुमहं प्राप्याम्बुधेस्तटम् । लब्धे वणिक्प्रवहणे भार्यामारोपयं पुरः ॥	१००
स्वयं चागेढुमिच्छामि यावत्तावत्समीरणः । मुनिशापसुहृत्पोतं तं दूरमहरन्मम ॥	१०१
पोतेन हृतभार्यस्य मोहोऽपि विनिपत्य मे । लब्धच्छिद्र इवाहार्पाञ्चेतनां विह्वलात्मनः ॥	१०२
ततोऽत्र तापसः कश्चिदागतो वीक्ष्य मूर्छितम् । कृपया मां समाश्रास्य नीतवानाश्रमं शनैः ॥	१०३
पृष्ट्वा चात्र यथावृत्तं श्रुत्वा शापविजृम्भितम् । बुद्ध्वा च सावधिं शापं धृतिबन्धं व्यधात्स मे ॥	१०४
ततोऽब्धौ भग्नवह्नोत्तीर्णं प्राप्य वणिग्वरम् । सखायं मिलितोऽभूवमन्विष्यंस्तां प्रियां पुनः ॥	१०५
शापक्षयाशया दत्तहस्तालम्बश्च दुर्गमान् । तांस्तानुलङ्घयन्देशान्दिवसांश्च बह्वनहम् ॥	१०६
क्रमाच्च वैशाखपुरं संप्राप्येदं श्रुतो मया । त्वं वत्सेश्वरसद्वंशमुक्तामणिरिहागतः ॥	१०७
दृष्टे च दूराद्वस्तिन्या विजिताश्रयुगे त्वयि । उज्जितः स मया शापभारो लघ्वन्तरात्मना ॥	१०८
क्षणाच्च संमुखायातामद्राक्षमिह तां प्रियाम् । वेलं वणिग्भिरानीतां तेन पोतेन साधुभिः ॥	१०९
ततस्तयाहं यमुनाप्रत्तसद्गन्हस्तया । मिलितस्वत्प्रसादेन तीर्णशापमहार्णवः ॥	११०
अतः प्रणन्तुं त्वामस्मि वत्सराजसुतागतः । निर्वृतो यामि चेदानीं स्वदेशं दयितायुतः ॥	१११
इति स वणिजि तस्मिन्नात्मवृत्तान्तमुक्त्वा गतवति चरितार्थे चन्द्रसारे प्रणम्य ।	
अभवदधिकनम्रो वत्सराजात्मजेऽस्मिन्स किल रुचिरदेवो दृष्टमाहात्म्यहृष्टः ॥	११२
प्रादाच्च तां स्वभगिनीमुपचारवृत्तिमालम्ब्य युक्तिमनुगागहृताय तस्मै ।	
प्राग्दत्सितां सुसदृशीं स जयेन्द्रसेनां सद्यः करेणुतुरगोत्तमयुग्मयुक्ताम् ॥	११३
स च तामादाय वधूं साश्ववशां रुचिरदेवमाम्बय ।	
नरवाहनदत्तः स्वां कौशाम्बीमाययौ नगरीम् ॥	११४
तस्यामास्त च विहरन्नन्दितवत्सेश्वरस्तया सहितः ।	
अन्याभिश्च स सुखितो देवीभिर्मदनमञ्जुकाद्याभिः ॥	११५

इति महाकविश्रीसोमदेवभट्टविरचिते कथासरित्सागरे वेलालम्बके प्रथमस्तरङ्गः ।

समाप्तश्चायं वेलालम्बक एकादशः ।

॥ श्रीः ॥

महाकविश्रीसोमदेवभट्टविरचितः

कथासरित्सागरः ।

शशाङ्कवती नाम द्वादशो लम्बकः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्धतम् ।
प्रसह्य रसयन्ति ये विगतविघ्नलब्धर्द्धयो
धुरं दधति वैबुधीं भुवि भवप्रसादेन ते ॥

प्रथमस्तरङ्गः ।

- अव्याद्वो विघ्नविध्वंसकीर्तिस्तम्भमिवोत्क्षिपन् । करं गणपतिः क्रीडालीनभृङ्गाक्षरावालिम् ॥ १
अरागमपि रागाढ्यरचनाचतुरं परम् । हरं नवनवाश्चर्यसर्गचित्रकरं नुमः ॥ २
जितं स्मरशरैर्येषु पौष्पेष्वपि पतत्स्वह । वज्रादीन्यपि जायन्ते कुण्ठितान्येव तद्गताम् ॥ ३
एवं वत्सेश्वरसुतस्तां तां भार्यामवाप्य सः । नरवाहनदत्तोऽत्र कौशाम्ब्यामथ तस्थिवान् ॥ ४
बहुभार्योऽपि तामाद्यां देवीं मदनमञ्जुकाम् । प्राणेभ्योऽप्यधिकां मेने रुक्मिणीमिव माधवः ॥ ५
एकदा च निशि स्वप्ने नभसागल दिव्यया । कयापि कन्ययात्मानं हियमाणं ददर्श सः ॥ ६
प्रबुद्धश्च महाशैलसानौ सच्छायपादपे । अपश्यत्स्थितमात्मानं तार्क्ष्यरत्नशिलातले ॥ ७
तां च कन्यां स्वपार्श्वस्थां निशि शोतितकाननाम् । ईक्षते स्म स्मरस्येव विश्रसंमोहनौषधिम् ॥ ८
अनयाहमिहानीत इति मत्वा च वीक्ष्य च । लज्जाविलम्बितेच्छां तां कृत्वा चालीकसुप्तकम् ॥ ९
प्रलपन्निव जिज्ञासुरेवं धूर्तोऽथ सोऽब्रवीत् । क्व त्वमालिङ्ग मामेहि प्रिये मदनमञ्जुके ॥ १०
तच्छ्रुत्वैव तदुद्धातात्स्मृत्वा निर्व्रीडयन्त्रणम् । रूपं तद्वयितायाः सा तस्याः कृत्वालिलिङ्ग तम् ॥ ११
ततः स नेत्रे उन्मील्य दृष्ट्वा तां स्वप्रियाकृतिम् । अहो विज्ञानमित्युक्त्वा कण्ठे जग्राह सस्मितः ॥ १२
साथ हित्वा त्रपां रूपं स्वं प्रदर्श्य जगाद तम् । आर्यपुत्र गृहाणेमां मामिदानीं स्वयंवरात् ॥ १३
एवमुक्तवतीं तां च परिणिन्ये स कन्यकाम् । नरवाहनदत्तोऽत्र गान्धर्वविधिना तदा ॥ १४
नीत्वाथ तत्र तां रात्रिं यथावत्स तथा सह । प्रातस्तां दयितां युक्त्या कुलजिज्ञासयाभ्यधात् ॥ १५
प्रिये शृणु कथामेतामपूर्वां कथयामि ते । ब्रह्मसिद्धिर्गतिः क्वापि मुनिगसीत्तपोवने ॥ १६
तस्याश्रमसमीपे च योगसिद्धस्य सन्मुनेः । अभूच्छृङ्गाली जरती गुहायां विहितास्पदा ॥ १७
तां दुर्दिने निराहारां भक्षयार्थं जातु निर्गताम् । वशाविश्लेषसोन्मादो हन्तुमागाद्वनद्विपः ॥ १८
तदृष्ट्वा स मुनिर्ज्ञानी कृपालुस्तां शृगालिकाम् । वरेण करिणीं चक्रेऽनुग्रहायैतयोर्द्वयोः ॥ १९
ततः स हस्ती तां दृष्ट्वा करेणुं शान्तवैकृतः । अनुरक्तोऽभवत्तस्यां सापि मृत्योरमुच्यत ॥ २०

ततो भ्रमंस्तया साकं स गजो जातु तत्कृते । प्राविशत्पद्मानेतुं शरत्पङ्काकुलं सरः ॥	२१
ममज्ज तत्र पङ्कान्तर्न शशाक विचेष्टितुम् । तस्थौ कुलिशनिर्लूनपक्षो भ्रष्ट इवाचलः ॥	२२
दृष्ट्वा तथावसन्नं तं सा शृगालीकरेणुका । तदैवान्यं समाश्रित्य वारणं काप्यगात्ततः ॥	२३
तावच्च पूर्वविशिष्टा करिणी तस्य सा निजा । अन्विष्यन्ती गजस्यागात्तं प्रदेशं विधेर्वेशात् ॥	२४
सा भद्रजातिर्दृष्ट्वैव प्रसृतं पङ्केन तं पतिम् । अनुसर्तुं सरःपङ्कं तमेव प्राविशत्तदा ॥	२५
तत्काले स मुनिर्ब्रह्मसिद्धिस्तेनागतः पथा । शिष्ययुक्तस्तदालोक्य बभूव करुणान्वितः ॥	२६
उद्धारयामास च तौ वशानागौ महातपाः । शिष्यैर्वरोद्भूतबलैः सरःपङ्कान्तरात्ततः ॥	२७
ततस्तस्मिन्मुनौ याते दंपती तौ वशागजौ । मृत्योर्वियोगाच्चोत्तीर्णौ यथाकामं विजहृतुः ॥	२८
एवमुत्तमजन्मानस्तिर्यश्चोऽप्यापदि प्रिये । प्रभुं नोज्झन्ति मित्रं वा तारयन्ति ततः पुनः ॥	२९
हीनजात्युद्भवा ये तु तेषां स्पृशति नाशयम् । कदाचिदपि सत्त्वं वा स्नेहो वा चञ्चलात्मनाम् ॥	३०
एतद्वत्सेश्वरसुताच्छ्रुत्वा सा दिव्यकन्यका । तमुवाचैवमेवैतत्संशयो नात्र विद्यते ॥	३१
अभिप्रायश्च विज्ञातो मयैवंवादिनस्तव । तदिमामपि मत्तस्त्वमार्यपुत्र कथां शृणु ॥	३२
शूरदत्ताभिधानोऽभूत्कान्यकुब्जे द्विजोत्तमः । महीपतेर्बाहुशक्तेर्मन्यो ग्रामशतेश्वरः ॥	३३
भार्या वसुमती नाम तस्यासीत्पतिदेवता । तस्यां स वामदत्ताख्यं भव्यं पुत्रमजीजनत् ॥	३४
स वामदत्तो न चिरात्सर्वविद्यासु शिक्षितः । भार्या शशिप्रभां नाम परिणिन्ये पितृप्रियः ॥	३५
कालेन पितरि स्वर्गं भार्यायानुगते गते । प्रावर्तत च गार्हस्थ्ये भव्यं स तथा भार्यया सह ॥	३६
सा च तस्याभवद्भार्या स्वेच्छाचाग्णियजानतः । दैवात्कुतश्चित्संप्राप्तशाकिनीसिद्धिसंवरा ॥	३७
एकदा राजसेवार्थं स्थितस्तत्कटके च सः । गृहदेत्य पितृव्येन निजेन जगदे रहः ॥	३८
नष्टमस्मत्कुलं पुत्र यतो भार्या मया तव । दृष्ट्वा महिषपालेन त्वदीयेनैव संगता ॥	३९
एतत्पितृव्यादाकर्ण्य कटके तं निवेश्य च । स वामदत्तः खड्गैकसखः स्वगृहमाययौ ॥	४०
तत्र गुप्तं स्थितो यावत्पुण्यारामे प्रविश्य सः । नक्तमागात्स तत्रैव तावन्महिषपालकः ॥	४१
क्षणाच्च तमुपागात्सा तत्रोपपतिमुत्सुका । तद्भार्या विविधाहारहस्ता महिषपालकम् ॥	४२
ततो भुक्तवता तेन साकं सा शयनं ययौ । तद्दृष्ट्वा वामदत्तोऽसौ सोऽभ्यधावदुदायुधः ॥	४३
आः पापौ गच्छथः क्रेति वदतस्तस्य गेहिनी । सा दृष्ट्रोत्थाय धिग्जाल्मेत्युक्त्वा धूलिं मुखे न्यधात् ॥	४४
तदा स मानुषोऽप्याशु महिषः समपद्यत । वामदत्तः स्मृतिस्त्वस्य तद्भावे न व्यलुप्यत ॥	४५
ततो महिषमध्ये सा निक्षिप्य लगुडैः शठा । भार्या महिषपालेन ताडयामास तेन तम् ॥	४६
तदैव तं च कस्यापि वणिजो महिषार्थिनः । विक्रीणीते स्म सा क्रूरा तिर्यक्त्वविवशीकृतम् ॥	४७
तेनारोपितभारोऽथ महिषीभावपीडितः । स वामदत्तो नीतोऽभूद्भ्रामं गङ्गासमीपगम् ॥	४८
विश्वस्तस्य गृहे भार्या सुदुर्वृत्ताप्यतर्किता । कक्षान्तरप्रविष्टेव भुजगी कस्य शर्मणे ॥	४९
इति तं चिन्तयन्तं च तत्रोद्भाप्यं सुदुःखितम् । भारक्लेशस्थिशेषाङ्गमपश्यत्कापि योगिनी ॥	५०
सा बुद्धा ज्ञानतः सर्वं तद्दृत्तान्तं कृपाकुला । मन्त्रतोयेन सिक्त्वा तं महिषत्वादमोचयत् ॥	५१
प्राप्तमानुषरूपाय सैव नीत्वा निजं गृहम् । तस्मै कान्तिमतीं नाम कन्यां दुहितरं ददौ ॥	५२
एभिराहत्य दुर्भीर्यामाद्यां तां वडवां कुरु । इत्युक्त्वा प्रददौ चास्मै सर्षपानभिमञ्जितान् ॥	५३
ततः स तां कान्तिमतीं भार्यामादाय नूतनाम् । स्वगृहं वामदत्तस्तदाजगाम ससर्षपः ॥	५४

हत्वा महिषपालं तं तत्र कृत्वा च सर्पपैः । वडवामाद्यभार्या तां शालावद्धां व्यधत्त सः ॥	५५
दत्त्वा च प्रत्यहं तस्यै लगुडाहतिसप्तकम् । स चक्रे भोजनं वद्धप्रतिज्ञो वैरशुद्धये ॥	५६
एवं तत्र स्थितस्यास्य कान्तिमत्या समं पुनः । भार्याया वामदत्तस्य कोऽप्यागादतिथिर्गृहे ॥	५७
भोक्तुं तस्मिन्प्रवृत्ते च सोऽभुक्त्वा निर्ययौ द्रुतम् । वामदत्तः स्मृतादत्तकुमार्यालगुडाहतिः ॥	५८
दत्त्वा च तस्यै वडवारूपायै लगुडाहतीः । नियतास्ताः प्रविश्यात्र बुभुजे जातनिवृत्तिः ॥	५९
ततोऽतिथिर्विस्मितः स तं पप्रच्छ सकौतुकः । त्यक्ताहारः क यातोऽभूत्संभ्रमेण भवानिति ॥	६०
ततः स वामदत्तोऽत्र तस्मायतिथयेऽब्रवीत् । तमा मूलात्स्ववृत्तान्तमथ सोऽपि तमभ्यधात् ॥	६१
दुर्ग्रहेण किमेतेन पशुत्वं ते हृतं यया । तामेवाराध्य स्वश्वश्रूं प्रकर्ष्य कंचिदाहर ॥	६२
इत्युक्तोऽतिथिना तेन वामदत्तस्तथेति तत् । श्रद्धाय सोऽतिथिं प्रातः सत्कृत्य विससर्ज तम् ॥	६३
अथाकस्माद्गृहायातां श्वश्रूं तां सिद्धयोगिनीम् । अनुग्रहार्थी सोऽभ्यर्च्य प्रार्थयामास यत्नतः ॥	६४
साथ योगेश्वरी तस्मै सभार्याय यथाविधि । कालसंकर्षिणीं विद्यां दीक्षापूर्वमुपादिशत् ॥	६५
ततः श्रीपर्वतं गत्वा स विद्यां तामसाधयत् । सा च सिद्धा सती साक्षात्तस्मै खड्गोत्तमं ददौ ॥	६६
प्राप्तखड्गश्च संपन्नः स तया भार्याया सह । कान्तिमत्या कृती वामदत्तो विद्याधरोत्तमः ॥	६७
ततो रजतकूटाख्ये शृङ्गे मलयभूभृतः । कृतं पुरवर्गं तेन निजसिद्धिप्रभावतः ॥	६८
ततो विद्याधरेन्द्रस्य तत्र कालेन कन्यका । तस्यां पत्न्यां समुत्पन्ना नाम्ना ललितलोचना ॥	६९
जातमात्रैव या विद्याधरसञ्चक्रवर्तिनः । भार्या भवित्री निर्दिष्टा गगनोद्धूतया गिरा ॥	७०
तामार्यपुत्र मां विद्धि विदितार्थी स्वविद्यया । अनुगृह्णां तवानेत्रीमस्मिन्स्वे मलयाचले ॥	७१
इत्याख्यातकुलां तां बुद्ध्वा विद्याधरिं स बहु मेने ।	
नरवाहनदत्तोऽथ प्रीतमना ललितलोचनां भार्याम् ॥	७२
आस्त च तत्र तया सह संप्रति तं चास्य वत्सराजाद्याः ।	
रत्नप्रभादिविद्याविभवाद्भूतान्तमधिजग्मुः ॥	७३

इति महाकविश्रीसोमदेवभट्टावरचिते कथामरिस्तागरे शशाङ्कवतीलम्बके प्रथमस्तरङ्गः ।

द्वितीयस्तरङ्गः ।

ततस्तां नूतनां प्राप्य भार्यां ललितलोचनाम् । नरवाहनदत्तः स तस्मिन्मलयपर्वते ॥	१
मधुप्रवृत्तिसुभगे विजहार तया सह । तेषु तेषु वनान्तेषु पुष्पितद्रुमशोभिषु ॥	२
एकस्मिंश्च वने क्रीडाकुसुमावचयक्रमात् । तस्यां प्रियायां गहने गतायां दृष्टिगोचरात् ।	३
संचरन्स ददर्शैकं महदच्छजलं सरः । सतारकमित्राकाशं पुष्पैस्तीरतरुच्युतैः ॥	४
पुष्पाण्युच्चिन्वती यावन्न समभ्येति सा प्रिया । तावत्स्नात्वा सरस्यस्मिन्क्षणमासे सरस्तटे ॥	५
इति संचिन्त्य स स्नात्वा कृतदेवार्चनोऽत्र च । सचन्दनतरुच्छायमध्यास्ते स्म शिलातलम् ॥	६
तत्रस्थो राजहंसीनां दृष्ट्वा तत्सदृशीं गतिम् । श्रुत्वा तन्निभमालापं पिकीनां चूतवल्लिषु ॥	७
विलोक्य हरिणीनां च तन्नेत्राभे विलोचने । दूरस्थां तां स सस्मार प्रियां मदनमञ्जुकाम् ॥	८
स्मृत्यैवोद्धूतकामाग्निसंतप्तश्च मुमूर्छं सः । तत्क्षणं चाययौ स्नातुं तत्रैको मुनिपुंगवः ॥	९
स पिशङ्गजटो नाम तदवस्थमवेक्ष्य तम् । असिञ्चत्स्वप्रियास्पर्शतुल्यैश्चन्दनवारिभिः ॥	१०
ततः प्रबुद्धं प्रणतं दिव्यदृष्टिः स तं मुनिः । उवाच पुत्र प्राप्नोषि यथेष्टं धैर्यमाप्नुहि ॥	११

तेन हि प्राप्यते सर्वं तथा चैव मदाश्रमम् । कथां मृगाङ्कदत्तीयां मत्तः शृणु न चेच्छ्रुता ॥	१२
इत्युक्त्वा स मुनिः स्नात्वा निनाय निजमाश्रमम् । नरवाहनदत्तं तं चक्रे च खरयाद्विकम् ॥	१३
कृत्वातिथ्यं फलैस्तस्य तत्र भुक्तफलः स्वयम् । स पिङ्गलजटो वक्तुं कथां तस्मै प्रचक्रमे ॥	१४
अस्त्ययोध्येति नगरी भुवनत्रयविश्रुता । तस्याममरदत्ताख्यः पूर्वमासीन्महीपतिः ॥	१५
तस्य नित्यानुरक्तैका प्रदीपतरतेजसः । भार्या वहेरिव स्वाहा बभूव सुरतप्रभा ॥	१६
तस्यां मृगाङ्कदत्ताख्यः सुतस्तस्योदपद्यत । स्वकोदण्ड इवाभूद्यः कोटिप्राप्तगुणानतः ॥	१७
तस्याभवंश्च सचिवा राजसूनोर्निजा दश । प्रचण्डशक्तिः स स्थूलबाहुर्विक्रमकेसरी ॥	१८
दृढमुष्टिर्मैघबलस्तथा भीमपराक्रमः । तद्वद्विमलबुद्धिश्च व्याघ्रसेनगुणाकरो ॥	१९
विचित्रकथसंज्ञश्च दशमस्ते च सत्कुलाः । सर्वे युवानः शूराश्च प्राज्ञाः प्रभुहितैषिणः ॥	२०
तैः समं स सुखं तिष्ठन् राजपुत्रः पितुर्गृहे । मृगाङ्कदत्तः सदृशीं न भार्या तावदाप्तवान् ॥	२१
एकदा च रहस्येको मन्त्री भीमपराक्रमः । तमाह श्रूयतां देव रात्रौ वृत्तं ममाद्य यन् ॥	२२
अहं प्रासादसुप्तोऽद्य प्रबुद्धोऽशङ्कितं निशि । वज्रोघ्नखरं सिंहमपश्यमभिधावितम् ॥	२३
उत्थिते क्षुरिकाहस्ते मयि सोऽथ पलायितुम् । सिंहः प्रावर्तताहं च तमेवान्वपत्तं जवात् ॥	२४
स च गत्वा नदीपारं प्रसार्य रमनां मयि । आसीदहं च तामस्य दीर्घा क्षुरिकयाच्छिदम् ॥	२५
तयैव सेतुपृथ्व्या च यावत्तीर्णोऽस्मि तां नदीम् । तावत्स सिंहः सुमहान्संपन्नो विकृतः पुमान् ॥	२६
को भवानिति पृष्टश्च मया स पुरुषोऽब्रवीत् । वेतालोऽहं खया वीर सत्त्वेनास्मि च तोषितः ॥	२७
तच्छ्रुत्वाहं तमप्राक्षं यद्येवं तत्त्वयोच्यताम् । भार्या मृगाङ्कदत्तस्य का भविष्यति मे प्रभोः ॥	२८
एतन्मद्वचनं श्रुत्वा स वेतालोऽब्रवीत्तदा । अस्त्युज्जयिन्यां नृपतिः कर्मसेन इति श्रुतः ॥	२९
तस्यास्ति तनया राज्ञो लावण्यन्यकृताप्सराः । निधानभूमिः सौन्दर्यसर्गस्येव प्रजापतेः ॥	३०
सा शशाङ्कवती नाम भार्या तस्य भविष्यति । त्वत्प्रभुस्तदवाप्स्या च पृथ्वीराज्यं करिष्यति ॥	३१
इत्युक्त्वा स तिरोऽभून्मे वेतालोऽहं तथैव च । आगतो गृहमित्येतन्निशि वृत्तं मम प्रभो ॥	३२
एतन्मृगाङ्कदत्तोऽसौ श्रुत्वा भीमपराक्रमात् । आहूय श्रावयामास सर्वास्तान्निजमन्त्रिणः ॥	३३
जगाद चैताञ्शृणुत स्वप्ने दृष्टं मया च यत् । जाने महाटवीं काञ्चित्प्रविष्टा निखिला वयम् ॥	३४
तत्राध्वतृषिताः कृच्छ्रात्प्राप्य तोयं पिपासवः । रुद्धाः स्मः सायुधैः पुंभिस्तत उत्थाय पञ्चभिः ॥	३५
तान्हत्वा पुनरिच्छामः पातुं यावत्तृषातुराः । तावन्न तत्र पुंसस्तानपश्याम न तज्जलम् ॥	३६
ततः कृच्छ्रां दशां प्राप्ताश्चन्द्रोज्ज्वलमशङ्कितम् । वृषभारूढमायान्तमैक्षामहि महेश्वरम् ॥	३७
सोऽस्मासु प्रणतेष्वक्ष्णो दक्षिणादश्रुणः कणम् । भूमावपातयत्सोऽत्र समुद्रः समपद्यत ॥	३८
तस्मान्मुक्तावलीं प्राप्तां शुभां बद्धा मया गले । पीतो रक्तानुलिप्तेन नृकपालेन सोऽम्बुधिः ॥	३९
तत्क्षणं च प्रबुद्धोऽस्मि प्रयाता च विभावरी । एवं मृगाङ्कदत्तेन स्वप्राश्रये निवेदिते ॥	४०
मन्त्री विमलबुद्धिस्तं नन्दत्स्वन्येष्वभाषत । त्वं देव धन्यो यस्यैवं विहितानुग्रहो हरः ॥	४१
स्वप्ने मुक्तावलीं लब्ध्वा यत्पीतश्च खयाम्बुधिः । तच्छशाङ्कवतीं प्राप्य भोक्तासि पृथिवीं ध्रुवम् ॥	४२
अन्यन्मनाक्तुं क्लेशयेत्युक्ते विमलबुद्धिना । ततो मृगाङ्कदत्तस्तानुवाच सचिवान्पुनः ॥	४३
यथा फलं मे स्वप्नस्य यथा भीमपराक्रमः । श्रुतवानिह वेतालात्तथा यद्यपि भावि तत् ॥	४४
तथापि कर्मसेनस्य बलदुर्गाभिमानिनः । प्रज्ञाबलान्मया प्राप्या सा शशाङ्कवती सुता ॥	४५

प्रज्ञाबलं च सर्वेषु मुख्यं कार्येषु साधनम् । तथा च शृणुतात्रैतां कथां वः कथयाम्यहम् ॥ ४६
 भद्रबाहुर्भूत्राभ्रा मगधेषु महीपतिः । तस्यासीन्मन्त्रगुप्ताख्यो मन्त्री बुद्धिमतां वरः ॥ ४७
 स राजा तं निजामात्यं कदाचित्स्वैरमब्रवीत् । अनङ्गलीलेति सुता राज्ञो वाराणसीपतेः ॥ ४८
 अस्ति या धर्मगोपस्य जगन्नितयसुन्दरी । तामर्थितोऽपि द्वेषान्मे न स राजा प्रयच्छति ॥ ४९
 दन्तिनो भद्रदन्तस्य प्रभावात्स च दुर्जयः । नोत्सहे जीवितुं चाहं तथा तत्सुतया विना ॥ ५०
 तदत्र नास्त्युपायो मे सखे किं कार्यमुच्यताम् । इति तेनोदिते राज्ञा स मन्त्री निजगाद तम् ॥ ५१
 किं देव विक्रमादेव सिद्धिर्गति न बुद्धितः । तदलं चिन्तयाहं ते स्वबुद्ध्या साधयाम्यदः ॥ ५२
 इत्युक्त्वा नृपमन्येषुः पञ्चसप्तानुगान्वितः । महाव्रतिकवेषः सन्मन्त्री वाराणसीं ययौ ॥ ५३
 तत्र तं शिष्यवेषास्ते सिद्धोऽयमिति सर्वतः । स्वानुगाः ख्यापयामासुर्भक्तिप्रह्वमिलज्जनम् ॥ ५४
 एकदा च निशि भ्राम्यन्कार्ययुक्त्युपलब्धये । सानुगः स ददर्शात्र दूराद्गृहविनिर्गताम् ॥ ५५
 गृहिणीं हस्तिपालस्य शङ्कात्वरितगामिनीम् । नीयमानां त्रिचतुरैः पुरुषैः कापि सायुधैः ॥ ५६
 ध्रुवं व्युत्थाय यातेयं तत्पश्यामः क्व गच्छति । इति संचित्य स स्वैरं सानुगोऽनुससार ताम् ॥ ५७
 गत्वा प्रविष्टा सा यत्र तच्च गेहं विदूरतः । दृष्ट्वा निवासस्थानं स्वमाजगाम तदैव सः ॥ ५८
 प्रातश्च हस्तिपालस्य हृत्पार्थी तां गतां प्रियाम् । चिन्वानस्यान्तिकं युक्त्वा प्राहिणोद्धमतोऽनुगान् ॥ ५९
 ते तं दृष्ट्वा तदप्राप्तिदुःखजग्धविषं तदा । निवारितविषं चक्रुः कृपयेव स्वविद्यया ॥ ६०
 आगच्छास्मद्गुरोः पार्श्वे ज्ञानी सर्वं हि वेत्ति सः । इत्युक्त्वा च तमानिन्युर्निकटं तस्य मन्त्रिणः ॥ ६१
 स च हस्तिपको दृष्ट्वा पादयोश्च प्रणम्य तम् । भार्याप्रवृत्तिं पप्रच्छ व्रताकल्पोपशोभितम् ॥ ६२
 सोऽपि मन्त्री मृषा ध्यात्वा साभिज्ञानं शशंस तत् । स्थानं तस्मै परैर्नीता पुरुषैर्यत्र सा निशि ॥ ६३
 ततः प्रणम्य तं गत्वा समं नगररक्षिभिः । स हस्तिपालकः प्राप्य स्थानं तत्पर्यवेष्टयत् ॥ ६४
 अवधीत्पुरुषांस्तांश्च पापान्दारापहाग्निः । प्राप साभरणां तां च सधनां निजयोषितम् ॥ ६५
 द्वितीयेऽह्नि स च प्रातरेत्य नत्वा कृतस्थितिः । चकार व्याजसिद्धस्य तस्याहारनिमन्त्रणम् ॥ ६६
 गृहप्रवेशानिच्छोश्च नक्तभोजित्ववादिनः । प्रदोषे हस्तिशालायां तस्याहारमकल्पयत् ॥ ६७
 सोऽपि मन्त्रबलात्सर्पं वंशनाडीनिवेशितम् । गुप्तं गृहीत्वा गत्वात्र मन्त्री भुङ्क्ते स्म सानुगः ॥ ६८
 ततो गते हस्तिपाले सुप्रेष्वन्येषु तत्र सः । हस्तिनो भद्रदन्तस्य वंशनाड्या निवेश्य तम् ॥ ६९
 कर्णे सुप्तस्य भुजगं रात्रिं नीलैव तत्र ताम् । ययौ स्वदेशं मगधान्हस्ती तेन व्यपादि च ॥ ७०
 हत्वा तं धर्मगोपस्य गजं दर्पमित्रागते । तस्मिन्मन्त्रिवरे राजा भद्रबाहुर्ननन्द सः ॥ ७१
 ततो वागणसीं तस्मै धर्मगोपाय याचितुम् । अनङ्गलीलां कन्यां तां दूतं च विससर्ज सः ॥ ७२
 सोऽपि तां प्रददौ तस्मै तद्गजाभावदुर्बलः । भजन्ति वैतसीं वृत्तिं राजानः कालवेदिनः ॥ ७३
 तदेवं प्रज्ञया तस्य मन्त्रगुप्तस्य मन्त्रिणः । अनङ्गलीलां संप्राप भद्रबाहुः स भूपतिः ॥ ७४
 तस्मान्मयापि बुद्ध्या सा भार्या प्राप्येति वादिनम् । मृगाङ्कदत्तं सचिवस्तं विचित्रकथोऽब्रवीत् ॥ ७५
 सर्वं सेत्स्यति ते हारात्स्वप्रहृष्टादनुग्रहात् । अमोघो देवतानां च प्रसादः किं न साधयेत् ॥ ७६
 तथा च शृणुतात्रैकां वर्ण्यमानां मया कथाम् । आसीत्तक्षशिलापुर्यां भद्राक्षो नाम भूपतिः ॥ ७७
 स पुत्रकामः पद्मानां शतेनाष्टभिरेव च । सितानां पूजयामास खड्गे लक्ष्मीं दिने दिने ॥ ७८
 एकदार्चयतस्तस्य राज्ञो मौनममुञ्चतः । ऊनमेकमभूत्पञ्चं दैवाद्रणयतो धिया ॥ ७९

स हृत्पद्मं विपात्र्य स्वं ददौ देव्यै ततश्च सा । तुष्टा तस्मै ददौ सार्वभौमपुत्रप्रदं वरम् ॥ ८०
 कृत्वा चाक्षतदेहं तं नृपं प्रायाददर्शनम् । अथ तस्य सुतो राज्ञो महादेव्यामजायत ॥ ८१
 हृत्पुष्करप्रसादेन जातोऽयमिति तं च सः । पुष्कराक्षं नृपश्चक्रे नाम्ना पुत्रं सुलक्षणम् ॥ ८२
 क्रमाच्च यौवनप्राप्तं तनयं तं गुणान्वितम् । राज्येऽभिषिच्य भद्राक्षः स राजा शिश्रिये वनम् ॥ ८३
 पुष्कराक्षोऽपि संप्राप्य राज्यं प्रतिदिनं हरम् । पूजयन्नेकदाभ्यर्च्य भार्यां तस्मादयाचत ॥ ८४
 सर्वं संपत्स्यते पुत्र यथाभिलषितं तव । इति शुश्राव स गिरं गगनादुद्गतां तदा ॥ ८५
 ततः प्रहृष्टो जातास्थः स तिष्ठन्नातुचिन्तुः । आखेटकविनोदाय जगाम मृगकाननम् ॥ ८६
 तत्र संभोगसंसक्तभुजंगमिशुनाशने । प्रवृत्तं करभं दृष्ट्वा शोकाक्रान्तो न्यपातयत् ॥ ८७
 स निपातितमात्रः सन्मुक्त्वा तां करभस्तनुम् । भूत्वा विद्याधरः प्रीतः पुष्कराक्षं तमब्रवीत् ॥ ८८
 भवान्कृतोपकारो मे तत्ते यद्वच्मि तच्छृणु । रङ्गमालीति नाम्नास्ति राजन्विद्याधरोत्तमः ॥ ८९
 तं रूपलुब्धा तरुणं वज्रे दृष्ट्वा नुरागिणी । स्वयं तारावली नाम विद्याधरवरात्मजा ॥ ९०
 तस्याः पिता च स्वेच्छातस्तयोः कृतविवाहयोः । कोपादपातयच्छापं कंचित्कालं वियोगदम् ॥ ९१
 ततस्तारावलीरङ्गमालिनौ तौ विजद्वतुः । दंपती प्रसरत्प्रीती तासु तासु सभूमिषु ॥ ९२
 कदाचित्तेन शापेन मिथो दृष्टिपथाच्युतौ । अन्योन्यविप्रयुक्तौ तौ जातौ क्वापि वनान्तरे ॥ ९३
 ततस्तारावली सा तमन्विष्यन्ती पतिं क्रमात् । पश्चिमाब्धेरगात्पारे वनं सिद्धर्षिसेवितम् ॥ ९४
 तत्र सापश्यदुत्फुल्लमेकं जम्बुमहातरुम् । आश्रासयन्तं प्रीत्येव मधुरैर्भ्रमरारवैः ॥ ९५
 उपाविशच्च विश्रान्त्यै भृङ्गीरूपं विधाय सा । वृक्षे तस्मिन्नथैकस्मिन्कुसुमे मधुपायिनी ॥ ९६
 क्षणाद्वैवात्तमत्रैव प्राप्तं दृष्ट्वा चिरात्पतिम् । हर्षच्युतेन वीर्येण सिक्तं पुष्पं तयाशु तत् ॥ ९७
 त्यक्त्वा भृङ्गीवपुर्गत्वा संगताभूच्च तेन सा । ज्योत्स्नेव शशिना भर्त्रा चिन्वता रङ्गमालिना ॥ ९८
 ततस्तेन समं तस्यां गतायां स्वनिकेतनम् । तद्वीर्यसिक्तात्तत्राभूज्जम्बुपुष्पात्ततः फलम् ॥ ९९
 तस्य चान्तः फलस्यात्र कालयोगेन कन्यका । समभूत्रहि दिव्यानां वीर्यं भजति मोघताम् ॥ १००
 कदाचित्फलमूलार्थं विजितासभिधो मुनिः । तत्रागादपतत्तच्च पक्वं जम्बुतगोः फलम् ॥ १०१
 तस्मात्पतितभग्नञ्च दिव्या निर्गल्य कन्यका । अवन्दत मुनेस्तस्य चरणौ विनयानता ॥ १०२
 स दिव्यदृष्टिर्दृष्ट्वा तां बुद्ध्वा तत्त्वं सविस्मयः । नीत्वाश्रमं स्वं विनयवतीं नाम्नाकरोन्मुनिः ॥ १०३
 तत्र कालेन सा वृद्धिं प्राप्ता तस्याश्रमे मुनेः । दृष्ट्वा विनयवलेषा नभसा गच्छता मया ॥ १०४
 ततोऽहं रूपगर्वेण मदनेन च मोहितः । उपेत्य तामनिच्छन्तीं हठाद्वर्तुं प्रवृत्तवान् ॥ १०५
 तत्क्षणं स मुनिः क्रुद्धः क्रन्दन्त्या श्रावितस्तया । विजितासुरुपागत्य शापं मह्यमदानृप ॥ १०६
 रूपगर्वित सर्वाङ्गनिन्दितः करभो भव । पुष्कराक्षानृपात्प्राप्ते वधे शापाद्विमोक्ष्यसे ॥ १०७
 भर्ता विनयवत्याश्च स एवास्या भविष्यति । इत्यहं मुनिना शप्तो जातोऽस्यां करभो भुवि ॥ १०८
 जातश्च सोऽद्य शापान्तस्त्वत्तत्तत्पश्चिमाश्रम्युधेः । पारस्थं तद्वनं गच्छ नाम्ना सुरभिमारुतम् ॥ १०९
 भार्यामाप्नुहि तां दिव्यां रूपदर्पहरां श्रियः । इत्युक्त्वा पुष्कराक्षं स दिवं विद्याधरो ययौ ॥ ११०
 पुष्कराक्षोऽपि गत्वा स्वां पुरीं विन्यस्य मन्त्रिषु । राज्यं रात्रौ ततः प्रायादेकोऽश्वमधिरुह्य सः ॥ १११
 गच्छन्क्रमाच्च संप्राप्य पश्चिमाब्धेस्तटं पुनः । कथं तरेयमम्भोधिमिति तत्र व्यचिन्तयत् ॥ ११२
 ततो तदर्शं तत्रैकं स शून्यं चण्डिकागृहम् । प्रविश्य च ततः स्नात्वा देवीं तां प्रणनाम च ॥ ११३

केनापि निहितां तत्र वीणामादाय सादरः । उपवीणयति स्मैतां देवीमत्र स्वगीतकैः ॥	११४
उपवीणिततुष्टा च सुप्तं तत्रैव सा निशि । भूतग्रामेण तं स्वेन पारमव्धेरनाययत् ॥	११५
ततः प्रातः प्रबुद्धोऽव्येस्तीरे राजा ददर्श सः । वनान्तः स्थितमात्मानं न तस्मिंश्चण्डिकागृहे ॥	११६
उत्थाय विस्मितश्चात्र भ्रमन्नाश्रममैक्षत । प्रणमन्तमिवातिथ्यात्फलभागानतैर्द्रुमैः ॥	११७
कुर्वाणं स्वागतमिव कणितेन पतत्रिणाम् । प्रविश्य तत्र चापश्यत्स्थितं शिष्यैर्वृतं मुनिम् ॥	११८
उपेत्य च ववन्दे तमृषिं राजा स पादयोः । सोऽप्येनं विहितातिथ्यो ज्ञानवान्मुनिरब्रवीत् ॥	११९
पुष्कराक्ष यदर्थं त्वमागतः सा क्षणं गता । इध्मादिहेतोर्विनयवती तत्तिष्ठ संप्रति ॥	१२०
उपयच्छस्व तां पूर्वभार्यामद्यैव भूपते । इत्युक्तो मुनिना सोऽपि पुष्कराक्षो व्यचिन्तयत् ॥	१२१
दिष्टया मुनिः स एवायं विजितासुस्तदेव च । वनमेतद्भुवं देव्या तारितोऽहं महार्णवम् ॥	१२२
चित्रं च पूर्वभार्यैषा ममोक्ता मुनिनामुना । इत्यालोच्यैव हृष्टस्तं स पप्रच्छ मुनिं नृपः ॥	१२३
भगवन्पूर्वभार्यैषा कथं मे कथ्यतामिति । ततो जगाद स मुनिः श्रूयतां यदि कौतुकम् ॥	१२४
बभूव धर्मसेनाख्यस्तान्त्रलिप्यां पुरा वणिक् । विशुद्धेति नाम्ना च भार्या तस्याभवच्छुभा ॥	१२५
स दैवान्मुषितश्चरैः शस्त्रैश्चाभ्याहतो वणिक् । मुमूर्षुर्निरगाद्वह्निं प्रवेष्टुं भार्यया सह ॥	१२६
अपश्यतामकस्माच्च तावुभावपि दंपती । आकाशेनागतं हंसमिथुनं रुचिराकृति ॥	१२७
ततस्तद्गतचित्तौ तौ प्रविश्य दहनं मृतौ । राजहंसौ समुत्पन्नौ पुनर्भार्यापती उभौ ॥	१२८
कदाचित्तौ च वर्षासु रात्रौ खर्जूरपादपे । नीडस्थितौ तमुन्मूल्य तरुं वात्या व्ययूयुजत् ॥	१२९
प्रातः स हंसस्तां हंसीं चिन्वन्शान्ते प्रभञ्जने । सरःस्वथ दिगन्तेषु न कुतश्चिदवाप्तवान् ॥	१३०
ततस्तत्कालसंसेव्यं हंसानां मानसं सरः । स्मरार्तः स ययौ हंस्या जनिताशोऽन्यया पथि ॥	१३१
तत्र तां प्राप्य हंसीं स्वां नीत्वा च जलदागमम् । गिरिशृङ्गं जगामैकं विहर्तुं स तथा सह ॥	१३२
तत्र तस्य हता हंसी केनचिल्लुब्धकेन सा । तदृष्ट्वा भयशोकार्तः स हंसः प्राद्रवत्ततः ॥	१३३
लुब्धकस्तां हतां हंसीं मृतामादाय वीक्ष्य च । दूरान्मार्गागतान्कांश्चित्पुरुषान्सायुधान्वहन् ॥	१३४
द्रुतं छुरिकया छिन्नैस्तामाच्छाद्य तृणैर्भुवि । हंसीं न्यधाद्विलोक्यैतां हरेयुर्जालमी इति ॥	१३५
गतेषु तेषु पुरुषेषूपगम्य जिघृक्षतः । लुब्धकस्योद्धृततृणा हंसी सा तस्य पश्यतः ॥	१३६
तत्तृणान्तर्निकृत्ताया मृतसंजीवनौषधेः । रसेन जीवितं प्राप्य खमुत्पत्य ततो ययौ ॥	१३७
तावत्स हंसस्तद्भर्ता गत्वैकस्मिन्सरस्तटे । मूढोऽपतद्भंसयूथे पश्यंतामेव तन्मनाः ॥	१३८
तत्क्षणं धीवरः कोऽपि क्षिप्त्वा जालं निबध्य तान् । हंसान्सर्वानुपाविशदाहारार्थं किल क्षणात् ॥	१३९
तावच्चागत्य तत्रैव सा हंसी चिन्वती पतिम् । ददर्श जालवद्धं तं दिशश्चार्ता व्यलोकयत् ॥	१४०
ततः स्नातुं प्रवृत्तेन केनाप्यत्र सरस्तटे । पुंसा वस्त्रोपरि न्यस्तामपश्यद्वन्नकण्टिकाम् ॥	१४१
गत्वा चापश्यतस्तस्य तां गृहीत्वैव कण्टिकाम् । दाशाय दर्शयन्ती सा तस्मै व्योम्ना शनैर्ययौ ॥	१४२
दाशोऽपि सोऽन्वधावत्तां दृष्ट्वा चञ्चात्तकण्टिकाम् । हंसीं गृहीतलगुडः पक्षिजालं विहाय तत् ॥	१४३
हंसी च गत्वा शैलाग्रे दूरे तां कण्टिकां न्यधात् । धीवरोऽपि स तल्लोभात्तत्रारोढुं प्रचक्रमे ॥	१४४
तदृष्ट्वा सा द्रुतं गत्वा हंसी पत्युः समीपगे । बद्धस्य वृक्षे संसुप्तं कपिं चञ्चाक्ष्यताडयत् ॥	१४५
स कपिस्ताडितस्त्रस्तः पतित्वोपर्यपाटयत् । जालं तत्तेन निर्जग्मुर्हंसाः सर्वेऽपि ते ततः ॥	१४६

अथ तौ संगतावुक्तस्त्वृत्तान्तौ परस्परम् । हंसौ भार्यापती हृष्टौ यथाकामं विजहतुः ॥ १४७
 दाशं तं चागतं प्राप्तकण्ठकं पक्षिलोभतः । लेभेऽत्र स पुमांश्चिन्वन्हता सा यस्य कण्ठिका ॥ १४८
 स भीतिसूचितस्यास्य हस्तात्संप्राप्य कण्ठिकाम् । दाशस्य दक्षिणं पाणिं पुमांश्चुरिकयाच्छिनत् ॥ १४९
 तौ चापि जातु हंसौ द्वौ छत्रीकृत्यैकमम्बुजम् । मध्याह्नकाले सरसः प्रोत्थाय व्योम्नि चेरतुः ॥ १५०
 क्षणाच्च नद्याः कस्याश्चित्खगौ तौ तीरमापतुः । मुनिनाध्यासितं केनाप्यर्चाव्यग्रेण धूर्जटेः ॥ १५१
 तत्र व्याधेन केनापि यान्तौ तौ सह दंपती । हतावेकेन युगपच्छरेण भुवि पेततुः ॥ १५२
 आतपत्राम्बुजं तच्च तदीयमपतत्तदा । मुनेरर्चयतस्तस्य शिवलिङ्गस्य मूर्धनि ॥ १५३
 ततो व्याधः स दृष्ट्वा तौ हंसं स्वीकृत्य हंसिकाम् । तां ददौ मुनये तस्मै सोऽप्यानर्चं शिवं तथा ॥ १५४
 तल्लिङ्गमूर्ध्नि स्वस्तस्य तस्याब्जस्य प्रभावतः । स पुष्कराक्ष हंसस्त्वं जातो राजान्वयेऽधुना ॥ १५५
 हंसी च सैषा विनयवती विद्याधरान्वये । जाता विशेषतो ह्यस्या मांसैरभ्यर्चितो हरः ॥ १५६
 इत्थं ते पूर्वभार्यासावित्युक्तो विजितासुना । मुनिना पुष्कराक्षः स राजा तं पुनरब्रवीत् ॥ १५७
 कथमग्निप्रवेशस्य तस्याघौघविघातिनः । पक्षियोनावभूज्जन्म भगवन्फलमावयोः ॥ १५८
 इत्युक्तवन्तं राजानं तं स प्रत्यब्रवीन्मुनिः । यद्भावितात्मा म्रियते जन्तुस्तद्रूपमश्नुते ॥ १५९
 तथा ह्युज्जयिनीपुर्या नैष्ठिकी ब्रह्मचारिणी । लावण्यमञ्जरी नाम कुमारी ब्राह्मणी पुरा ॥ १६०
 युवानं ब्राह्मणं दृष्ट्वा कमलोदयसंज्ञकम् । सहसा तद्रतस्वान्ता दह्यमाना स्मगभिना ॥ १६१
 अमुञ्चन्ती स्वनियमं तद्भोगध्यानभाविता । गत्वा गन्धवतीतीरं तीर्थे तत्याज जीवितम् ॥ १६२
 तथा भावनया किं न जाताभूद्भोगसंगिनी । नगर्यामेकलव्यायां वेश्या रूपवतीति सा ॥ १६३
 तीर्थव्रतप्रभावाच्च सैव जातिस्मरा सती । प्रसङ्गाच्चोडकर्णाय जापकाय द्विजन्मने ॥ १६४
 स्वपूर्वजन्मवृत्तान्तरहस्यं तदवर्णयत् । जपकर्मैकचित्तत्वे कुर्वाणस्यानुशासनम् ॥ १६५
 अन्ते च शुद्धसंकल्पा ययौ वेश्यापि सद्गतम् । तद्राजन्योऽत्र यच्चित्तस्तन्मयत्वमुपैति सः ॥ १६६
 एवमुक्त्वा स राजानं स्नानाय विससर्ज तम् । मुनिर्मध्याह्नसवनं स्वयं च निरवर्तयत् ॥ १६७
 राजा स पुष्कराक्षोऽपि गतो वननदीतटम् । तां ददर्शात्र विनयवतीं पुष्पाणि चिन्वतीम् ॥ १६८
 भासमानां स्वपुष्पा प्रभामिव विवस्वतः । अदृष्टपूर्वं गहनं प्रविष्टां कौतुकाद्गन् ॥ १६९
 केयं स्यादिति यावच्च स चिन्तयति सोत्सुकः । तावत्कथां निपण्णा सा विस्रब्धामवदत्सखीम् ॥ १७०
 सखि विद्याधरो यो मां हर्तुमैच्छत्पुरा स मे । आगत्य शापमुक्तोऽद्य भर्तृप्राप्तिमिहोक्तवान् ॥ १७१
 तच्छ्रुत्वा प्रत्यवोचत्तां सा सखी मुनिकन्यकाम् । अस्त्येतन्मयि शृण्वत्यां मुञ्जकेशोऽद्य हि प्रगे ॥ १७२
 इत्थमुक्तो निजः शिष्यो मुनिना विजितासुना । गच्छ तारावलीरङ्कुमालिनावानय द्रुतम् ॥ १७३
 कामं विनयवत्या हि वत्सेह दुहितुस्तयोः । राज्ञश्च पुष्कराक्षस्य विवाहोऽद्य भविष्यति ॥ १७४
 इत्युक्तो गुरुणा मुञ्जकेशो यातस्तथेति सः । अत एव्याश्रमपदं गच्छावः सखि संप्रति ॥ १७५
 एवं तयोक्ते विनयवती साथ ततो ययौ । पुष्कराक्षश्च शुश्राव स तद्दूरादलक्षितः ॥ १७६
 ज्वलत्कामाग्निस्तापादिव नद्यां निमज्ज्य च । जगाम विजितासोस्तमाश्रमं स पुनर्नृपः ॥ १७७
 तत्र तारावलीरङ्कुमालिनौ तौ समागतौ । आनर्चतुस्तं प्रणतं परिवव्रुश्च तापसाः ॥ १७८
 ततो वेद्यां स्वतेजोभिर्भासितायां महर्षिणा । द्वितीयेनेव मूर्तेन बह्विना विजितासुना ॥ १७९
 तस्मै स राज्ञे विनयवतीं तां प्रत्यपादयत् । रङ्कुमाली ददौ चास्मै रथं दिव्यं नभश्चरम् ॥ १८०

चतुःसमुद्रां पृथिवीं प्रशाधि सममेतया । इत्येतस्मै वरं चादाद्विजितासुर्महामुनिः ॥

१८१

अथैष तदनुज्ञया नववधूमुपादाय तां

नृपो गगनगामिनं तमधिरुह्य दिव्यं रथम् ।

विलङ्घ्य च पयोनिधिं सपदि पुष्कराक्षस्ततो

जगाम नगरीं निजां प्रकृतिनेत्रचन्द्रोदयः ॥

१८२

तत्र च जित्वा पृथिवीं रथप्रभावादवाप्तसाम्राज्यः ।

आस्ते स्म विनयवत्या सहितो भोगाश्रिराय भुञ्जानः ॥

१८३

इत्थं सुदुष्करमपि स्वरसेन कार्यं सिद्ध्यत्यनुग्रहवतीष्विह देवतासु ।

तत्सुप्रदृष्टगिरिजादयितप्रसादात्सेस्यत्यभीष्टमचिरेण तवापि देव ॥

१८४

एतां निशम्य स विचित्रकथाममात्यादौत्सुक्यवानधिगमाय शशाङ्कवत्याः ।

राजात्मजः स्वसचिवैः सममुज्जयिन्यां बुद्धिं वबन्ध गमनाय मृगाङ्कदत्तः ॥

१८५

इति महाकाव्यीसोमदेवभट्टविरचिते कथासरित्सागरे शशाङ्कवतीलम्बके द्वितीयस्तरङ्गः ।

तृतीयस्तरङ्गः ।

एवं मृगाङ्कदत्तोऽत्र कर्मसेननृपात्मजाम् । तां शशाङ्कवतीं प्राप्नुकामो वेतालवर्णिताम् ॥

१

गन्तुमुज्जयिनीं गुप्तं स्वनगर्या विनिर्गमम् । महाव्रतिकवेपेण सोऽमन्त्रयत मन्त्रिभिः ॥

२

आदिदेश च खट्वाङ्गकपालादिसमाहृतौ । स राजपुत्रः सचिवं स्वैरं भीमपराक्रमम् ॥

३

तेन तच्चाहृतं स्वस्मिन्गृहे चारादबुध्यत । मृगाङ्कदत्तस्य पितुर्मन्त्री मुख्योऽत्र भूपतेः ॥

४

तत्कालं चात्र सोऽकस्मात्संचरन्हर्म्यं पृष्ठतः । मृगाङ्कदत्तस्ताम्बूलनिष्ठीवनरसं जहौ ॥

५

स च तस्यापतन्मूर्ध्नि दैवात्तत्पितृमन्त्रिणः । अदृष्टस्य किलाधस्तात्तेन मार्गेण गच्छतः ॥

६

बुद्ध्वा मृगाङ्कदत्तेन मुक्तं निष्ठीवनं स तत् । मन्त्री परिभवक्रोधं कृतस्नानो हृदि न्यधात् ॥

७

अथात्रामरदत्तस्य राज्ञो दैवाद्विपूचिका । मृगाङ्कदत्तजनकस्यान्येयुरुदपद्यत ॥

८

ततः सोऽवसरं लब्ध्वा मन्त्री तं विजने नृपम् । सहसोद्भूतरोगार्तमवदद्याचिताभयः ॥

९

अभिचारः प्रभो भीमपराक्रमगृहे तव । मृगाङ्कदत्तेनारब्धः कर्तुं तेनासि पीडितः ॥

१०

मया चारमुखाज्ज्ञातं प्रत्यक्षं तच्च दृश्यते । तन्निराकुरु देशात्तं देहाद्व्याधिमिवात्मजम् ॥

११

तच्छ्रुत्वा स समुद्रान्तः प्राहिणोत्तदवेक्षणे । निजं सेनापतिं भीमपराक्रमगृहं नृपः ॥

१२

स च केशकलापादि लब्ध्वा सेनापतिस्ततः । आनीय तत्क्षणं तस्मै राज्ञे साक्षाददर्शयत् ॥

१३

राज्यलुब्धः स पुत्रो मे द्रोही निर्वास्यतामितः । नगर्याः सहितोऽमाल्यैस्त्वयाद्यैवाविलम्बितम् ॥

१४

इत्यादिशत्स तं क्रुद्धो राजा सेनापतिं ततः । आश्वस्तो वेत्ति कुसृतिं प्रभुः को हि स्वमन्त्रिणाम् ॥

१५

सोऽथ सेनापतिर्गत्वा राजादेशं निवेद्य तम् । मृगाङ्कदत्तं सामाल्यं नगर्यां निरकालयत् ॥

१६

सोऽप्युपेक्षितसंपत्तिर्हृष्टोऽर्चितविनायकः । मृगाङ्कदत्तो मनसा प्रणम्य पितरौ ततः ॥

१७

अयोध्यातो विनिर्गत्य दूरं तान्सहयायिनः । प्रचण्डशक्तिप्रमुखानुवाच दश मन्त्रिणः ॥

१८

शक्तिरक्षितनामास्ति किराताधिपतिर्महान् । स ब्रह्मचारी विद्यासु स च बालसुहृन्मम ॥

१९

युद्धबन्दीकृतेन प्राक्स हि पित्रात्ममुक्तये । नियमाय प्रतिनिधिस्तातस्येह समर्प्यत ॥

२०

मृते पितरि चोद्भूतगोत्रजः स्वबलेन सः । मद्भिज्ञप्तेन तातेन पित्र्ये राज्येऽधिरोपितः ॥

२१

तत्तस्य निकटं तावदूच्छामः सुहृदस्ततः । क्रमेणोज्जयिनीं यामस्तां शशाङ्कवतीं प्रति ॥ २२
 इत्युक्तवांस्तथेत्युक्तवद्भिस्तैः सचिवैः सह । प्रययौ स ततः प्राप सायं चैकां महाटवीम् ॥ २३
 तस्यां निर्वृक्षतोयायां कृच्छ्रादेकमवाप सः । तीरोपान्तप्ररूढैकशुष्कपादपकं सरः ॥ २४
 तस्मिन्सांध्यमनुष्ठाय विधिं पीत्वा जलानि सः । श्रान्तः सुप्वाप सामात्यस्तस्य शुष्कतगोरधः ॥ २५
 रात्रौ च चन्द्रशुभ्रायां प्रबुद्धः स ददर्श तम् । शुष्कवृक्षं दलैः पुष्पैः फलैश्चापूरितं क्रमात् ॥ २६
 पक्वानि च फलान्यस्य पतन्त्यालोक्य तत्क्षणम् । प्रबोध्य दर्शयामास सचिवेभ्यस्तदद्भुतम् ॥ २७
 ततस्तैर्विस्मयाविष्टैः क्षुभितैः सह तानि सः । फलानि तस्य सुम्बादुरसानि बुभुजे तरोः ॥ २८
 भुक्तवत्सु च तेष्वत्र पश्यत्स्वेवाखिलेषु सः । शुष्कवृक्षः क्षणाद्विप्रकुमारः समपद्यत ॥ २९
 पृष्ठो मृगाङ्कदत्तेन विस्मितेनाथ सोऽब्रवीत् । दमधिर्नाम कोऽप्यासीदयोध्यायां द्विजोत्तमः ॥ ३०
 तस्याहं श्रुतधिर्नाम पुत्रः स च मया सह । दुर्भिक्षे मृतजानिः सन्भ्रमन्प्रापदिमां भुवम् ॥ ३१
 इह केनापि दत्तानि प्राप्य पञ्च फलानि सः । क्षुत्क्षामस्त्रीणि मे प्रादाहे चास्थापयदात्मने ॥ ३२
 ततः स्नातुं सरस्तोयं गते तस्मिन्फलान्यहम् । तानीह भुक्त्वा निःशेषाण्यकार्षे व्याजसुप्तकम् ॥ ३३
 सोऽथ स्नात्वागतो बुद्धा छद्मतः काष्ठवत्स्थितम् । मां शप्तवान्भवेहैव शुष्कवृक्षः सरस्तटे ॥ ३४
 रात्रौ च ते पुष्पफलं चन्द्रवत्यां भविष्यति । तर्पयित्वातिथीञ्जातु फलैः शापाद्विमोक्ष्यसे ॥ ३५
 इति पित्राभिशाप्तोऽहं सद्यः शुष्कद्रुमोऽभवम् । युष्मद्भुक्तफलश्चाद्य चिरान्मुक्तोऽस्मि शापतः ॥ ३६
 इत्युक्तनिजवृत्तान्तं पृच्छन्तं श्रुतधिं ततः । मृगाङ्कदत्तोऽपि स तं स्ववृत्तान्तमबोधयत् ॥ ३७
 ततः सोऽबान्धवो नीतावधीती श्रुतधिर्द्विजः । मृगाङ्कदत्ताद्रृतवान्वरं तदनुयायिताम् ॥ ३८
 ततो नीत्वा निशां प्रातस्तेन श्रुतधिना सह । मृगाङ्कदत्तः स ततः प्रतस्थे सचिवान्वितः ॥ ३९
 गच्छंश्च स प्राप्य वनं करिमण्डितसंज्ञकम् । ददर्श पुरुषान्पञ्च भूरिक्शेयान्दुराकृतीन् ॥ ४०
 उपेत्य प्रश्रयात्ते च तमूचुर्जातविस्मयम् । काशिपुर्यां वयं जाता विप्रा धेनूपजीविनः ॥ ४१
 तेऽवग्रहल्लुप्टृणात्ततो देशादिदं वनम् । आगताः स्मो बहुनृणं दुर्भिक्षे सह धेनुभिः ॥ ४२
 इह च प्राप्तमस्माभिर्वापीवारि रसायनम् । तीररूढद्रुमभ्रश्यन्निफलानित्यभावितम् ॥ ४३
 पिबतां तत्सदास्माकमेषां क्षीरभुजां सताम् । पञ्च वर्षशतान्यस्मिन्व्यतीतान्यजने वने ॥ ४४
 तेनेदृशा वयं देव यूयं चातिथयोऽधुना । अस्माभिर्देवतः प्राप्ता तदेतास्माकमाश्रमम् ॥ ४५
 इति तैरर्थितो गत्वा सानुगः स तदाश्रमम् । मृगाङ्कदत्तः क्षीगादिभोजी तदनयद्दिनम् ॥ ४६
 प्रस्थितश्च ततः प्रातरन्यान्यपि विलोकयन् । कौतुकानि स संप्राप किरातविषयं क्रमात् ॥ ४७
 प्राहिणोच्छ्रुतधिं चात्र स्वागमावेदनाय सः । तं किगतपतिं मित्रं शक्तिरक्षितकं प्रति ॥ ४८
 सोऽपि बुद्धा किरातेशो निर्गत्याग्रे तमानतः । मृगाङ्कदत्तं सामात्यं पुरं प्रावेशयन्निजम् ॥ ४९
 ततस्तेनोपचरितस्तस्थौ तत्र स कांश्चन । मृगाङ्कदत्तो दिवसानुक्तागमनकारणः ॥ ५०
 स्वकार्ये प्राप्तकालं च साहाय्ये शक्तिरक्षितम् । स्थापयित्वात्र सज्जं तमामन्त्र्य च नृपात्मजः ॥ ५१
 प्रातिष्ठत स पुण्याहे पुनरुज्जयिनीं प्रति । शशाङ्कवत्या हृतधीरात्मना द्वादशस्ततः ॥ ५२
 गच्छंश्च सोऽटवीं प्राप्य शून्यां तरुतलस्थितम् । तपस्विनं ददर्शैकं भस्माजिनजटाभृतम् ॥ ५३
 निराश्रमपदेऽरण्ये किमेकाकीह तिष्ठसि । भगवन्नित्युपागम्य स तं पप्रच्छ सानुगः ॥ ५४
 सोऽथ तं तापसोऽवादीदहं शिष्यो महागुरोः । शुद्धकीर्त्यभिधानस्य नानामन्त्रैश्चसिद्धिमान् ॥ ५५

सोऽहं कदाप्यकरवं स्वस्थावेशं प्रसङ्गतः । शुभलक्षणमासाद्य कंचिक्षत्रकुमारकम् ॥	५६
स कुमारः समाविष्टः पृष्ठो नानाविधानि मे । सिद्धौपधिरसक्षेत्राण्युदीर्येदमथाब्रवीत् ॥	५७
अस्तीहोत्तरदिग्भागे केवलः शिशपातरुः । विन्ध्याटव्यामधश्चास्य नागेन्द्रभवनं महत् ॥	५८
तच्चार्द्रधूलिप्रच्छन्नजलं सदुपलक्ष्यते । मध्याह्ने हंसमिथुनैः क्रीडद्भिः साम्बुवासरैः ॥	५९
तत्र पारावताख्योऽस्ति नाम्ना नागवरो बली । तस्य देवासुररणात्प्राप्तः खड्गोऽस्त्यनुत्तमः ॥	६०
वैदूर्यकान्तिर्नाम्ना तं खड्गं प्राप्नोति यो नरः । स सिद्धाधिपतिर्भूत्वा विचरत्यपराजितः ॥	६१
स चासिः प्राप्यते वीरैः सहायैरित्युदीरिते । तेनाविष्टेन तस्याहमथाकार्षं विसर्जनम् ॥	६२
ततोऽन्यविमुखः खड्गं प्रेष्युस्तं पृथिवीमहम् । भ्रान्त्वा सहायानप्राप्य खिन्नो मर्तुमिहागतः ॥	६३
एतन्मृगाङ्कदत्तोऽत्र श्रुत्वा तस्मात्स तापसात् । अहं सहायः सामात्यस्त्वेति तमभाषत ॥	६४
स चाभिनन्द्य तत्तेन सानुगेन समं ययौ । तस्य नागस्य भवनं पादलेपेन तापसः ॥	६५
तत्राभिज्ञानसंप्राप्ते मन्त्रवद्धासु दिक्षु च । रात्रौ मृगाङ्कदत्तादीन्स्थापयित्वाभिमन्त्रितैः ॥	६६
सर्पपैः प्रकटीकृत्य क्षिप्रैस्तद्भूलितो जलम् । स नागदमनैर्मन्त्रैर्होमं कर्तुं प्रचक्रमे ॥	६७
विघ्नांश्चोत्पातमेघादीन्मन्त्रशक्त्या जिगाय सः । ततोऽत्र निर्ययौ तस्माद्दिव्या स्त्री शिशपातरोः ॥	६८
मोहमन्त्रं पठन्तीव सा रत्नाभरणारवैः । उपेत्य तं क्षणाच्चक्रे कटाक्षक्षतमानसम् ॥	६९
हृतधैर्या च सा तस्य समालिङ्ग्य घनस्तनी । हस्ताद्विस्मृतमन्त्रस्य होमभाण्डमपातयत् ॥	७०
लब्धान्तरश्च तत्कालं स नागो भवनात्ततः । पारावताख्यः कल्पान्तघनाघन इवोदगात् ॥	७१
तं दृष्ट्वा नयनज्वालाधोरं गर्जितदारुणम् । स नष्टदिव्यनारिको हृत्स्फोटं प्राप तापसः ॥	७२
तस्मिन्विनष्टे तस्यात्र कृतसाहायकान्स तान् । नागो मृगाङ्कदत्तादीन्शपच्छान्तवैकृतः ॥	७३
युष्माभिरेतत्संघातात्कृतं निष्कारणं यतः । विप्रयुक्तास्ततोऽन्योन्यं कंचित्कालं भविष्यथ ॥	७४
इत्युक्त्वान्तर्हिते नागे सर्वे ते तत्र तत्क्षणम् । ध्वान्तरुद्धदृशो ध्वस्तशब्दश्रवणशक्तयः ॥	७५
जग्मुर्मृगाङ्कदत्ताद्या विप्रयुक्ता यतस्ततः । शापप्रभावात्क्रोशन्तश्चिन्वन्तश्च परस्परम् ॥	७६
मृगाङ्कदत्तश्च ततः स गते रात्रिविभ्रमे । भ्राम्यन्नितस्ततोऽटव्यां तत्रासीत्सचिवैर्विना ॥	७७
गतेष्वेवं च मासेषु द्वित्रेष्वत्रापि तस्य सः । अकस्माच्छ्रुतधिविप्रो विचिन्वन्प्रापदन्तिकम् ॥	७८
स पादपतितः साश्रुः श्रुतधिस्तं कृतादरम् । स्वमन्त्रिवार्तां पृच्छन्तं समाश्वास्यैवमभ्यधात् ॥	७९
न दृष्टास्ते मया किं तु जाने यास्यन्ति ते प्रभो । पुरीमुज्जयिनीं सैव गन्तव्या वर्तते हि वः ॥	८०
इत्याद्युक्तवता तेन प्रेरितस्तद्युतोऽथ सः । मृगाङ्कदत्तः शनकैः प्रायादुज्जयिनीं प्रति ॥	८१
गच्छन्स्तोकैश्च दिवसैर्मार्गेणाशङ्कतागतम् । दृष्टो विमलबुद्धिः स संप्राप निजमन्त्रिणम् ॥	८२
तद्दर्शनोद्वाष्पदृशं प्रणतं परिरभ्य सः । उपवेश्य च पप्रच्छ वार्तामितरमन्त्रिणाम् ॥	८३
ततो विमलबुद्धिस्तं भृत्यप्रियमुवाच सः । न जाने देव कस्तेषु क्व गतो नागशापतः ॥	८४
त्वं तु तान्प्राप्स्यसीत्येतद्यथा जाने तथा शृणु । तदाहं नागशापेन दूराकृष्टः परिभ्रमन् ॥	८५
अटव्याः पूर्वदिग्भागे क्लान्तः केनापि साधुना । आश्रमं प्रापितोऽभूवं महर्षेर्ब्रह्मदण्डिनः ॥	८६
तत्र तेनार्षिणा दत्तैः फलाम्भोभिर्गतक्लमः । पर्यटनाश्रमादारादद्राक्षं बृहतीं गुहाम् ॥	८७
प्रविश्य कौतुकात्तस्यां दृष्ट्वान्तर्मणिमन्दिरम् । प्रवृत्तवानहं जालगवाक्षैस्तत्र वीक्षितुम् ॥	८८
तावत्स्थितान्तश्चक्रं स्त्री भ्रमयन्ती सभृङ्गकम् । भृङ्गास्तेऽथाश्रिता भेदेनात्रस्थौ वृषगर्दभौ ॥	८९

ताभ्यां च वान्तौ क्षीरासृक्केनौ पीत्वा यथाश्रयम् । द्वये सितासिता भूत्वा जातास्ते जालकारकाः ॥ ९०
 स्वविष्टाभिस्ततस्तैश्च द्विविधैर्विविधाः कृताः । जालपाशाः सुपुष्पैश्च विषपुष्पैश्च संगताः ॥ ९१
 तेषु पाशेषु ते सक्ता जालकारा यथासुखम् । श्वेतकृष्णोभयमुखेनैव दष्टा महाहिनाः ॥ ९२
 नानाघटेष्वथ क्षिप्तास्तया नार्या समुत्थिताः । पुनस्तथैव तानेव पाशाञ्जिह्वा यथातथम् ॥ ९३
 विषोद्वेगाच्च तत्पुष्पजालस्थेष्वारटत्स्थ । अन्येऽपि तेऽन्यजालस्थाः प्रवृत्ताः क्रन्दितुं तदा ॥ ९४
 तच्छब्दभ्रमध्यानेन तत्रस्थेन कृपालुना । केनापि भालतो मुक्तास्ततो ज्वालास्तपस्विना ॥ ९५
 तथा निर्दग्धपाशास्ते दण्डं सुषिरवैद्रुमम् । प्रविश्यैव तदूर्ध्वस्थे लीना ज्योतिषि भास्वरे ॥ ९६
 तावत्कापि गता सा स्त्री सचक्रवृषगर्दभा । तद्दृष्ट्वा विस्मितो यावत्स्थितोऽहं तत्र पर्यटन् ॥ ९७
 तावत्पुष्करिणीं दृष्ट्वापश्यं भृङ्गनादितैः । इहाप्यागत्य वीक्षस्वेत्याह्वयन्तीमिवाम्बुजैः ॥ ९८
 तीरोपविष्टस्तस्याश्च वीक्षे यावद्वनं महत् । जालान्तरे वने चैको लुब्धकस्तत्र तेन च ॥ ९९
 दशबाहुरवाप्यैकः सिंहपोतो विवर्ध्य च । अनायत्त इति क्रोधाद्भानात्तस्मात्प्रवासितः ॥ १००
 सोऽपि सिंहः समाकर्ण्य सिंहाः शब्दं वनान्तरे । तत्र गच्छन्महावातेनावकीर्णभुजः कृतः ॥ १०१
 ततो लम्बोदरेणैव पुंसारोपितबाहुकः । संपादितः स यातस्तद्वनं केसरिणीकृते ॥ १०२
 तत्र तस्याः कृते क्लेशमनुभूय वनान्तरे । प्रागात्तां प्राप्य तद्युक्तः स निजं वनमागतः ॥ १०३
 सभार्यमागतं तं च दृष्ट्वैव करिर्मर्दनम् । वनं समर्प्य तत्तस्मै लुब्धकः स ततो गतः ॥ १०४
 एतदप्यहमालोक्य गत्वाश्रमपदं ततः । उभयं तन्महाश्रममवोचं ब्रह्मदण्डिने ॥ १०५
 सोऽथ प्रीत्या त्रिकालज्ञो मुनिर्मामेवमभ्यधात् । धन्योऽसि दर्शितं सर्वं प्रसन्नेनेश्वरेण ते ॥ १०६
 या दष्टा स्त्री त्वया तत्र सा माया भ्रमितं च यत् । तया संसारचक्रं तद्ये भृङ्गास्ते च जन्तवः ॥ १०७
 वृषगर्दभरूपौ तौ धर्माधर्मौ पृथक्पृथक् । श्रितास्तद्वान्तदुग्धासृग्मूत्रे सुकृतदुष्कृते ॥ १०८
 स्वस्वाश्रयोत्थे संसेव्य भूत्वा च श्वेतकल्मषाः । द्विविधा जालकाराभा विष्टव्या निजवीर्यतः ॥ १०९
 निर्माय द्विविधानेव जालपाशान्सुतादिकान् । सत्पुष्पविषपुष्पाभसुखदुःखानुपङ्क्तिणः ॥ ११०
 यथास्वं तेषु संसक्ताः कालेनोरगरूपिणा । शुभाशुभाभ्यां वक्त्राभ्यां हताः पुत्र यथोचितम् ॥ १११
 ततो घटक रूपासु नानायोनिषु मायया । स्त्रीरूपया तया क्षिप्तास्तथैवोत्थाय ते पुनः ॥ ११२
 तुल्यासु पतिताः श्वेतकृष्णास्वाकृतिषु द्विधा । पुत्रादि जालपाशेषु सुखदुःखानुबन्धिषु ॥ ११३
 ततः कृष्णा निजैर्जालैर्बद्धा दुःखविषादिताः । प्रवृत्ताः क्रन्दितुं विघ्नाः शरणं परमेश्वरम् ॥ ११४
 तद्दृष्ट्वा जातवैराग्यास्ते श्वेता अपि जन्तवः । प्रारब्धा निजजालस्थास्तमेवाक्रन्दितुं प्रभुम् ॥ ११५
 ततः प्रबुध्य देवेन तेन तापसरूपिणा । ज्ञानाग्निज्वालाया दग्धपाशाः सर्वेऽपि ते कृताः ॥ ११६
 तेन विद्रुमसद्वण्डरूपमादित्यमण्डलम् । प्रविश्य तत्तदूर्ध्वस्थं परमं धाम ते श्रिताः ॥ ११७
 नष्टा च चक्राकारेण संसारेण सहैव सा । माया वृषखराकारधर्माधर्मसमन्विताः ॥ ११८
 एवं भ्रमन्ति संसारे शुक्लकृष्णाः स्वकर्मभिः । ईश्वराराधनादेव विमुच्यन्ते च जन्तवः ॥ ११९
 इति ते मोहशान्त्यर्थमीश्वरेण प्रदर्शितम् । वापीजले च यद्दृष्टं भवता तदिदं शृणु ॥ १२०
 मृगाङ्कदत्तभाव्यर्थप्रदर्शनमिदं जले । प्रतिबिम्बमिवोत्पाद्य कृतं भगवता तव ॥ १२१
 स हि बालमृगारातिपोततुल्यो भुजोपमैः । सचिवैर्दशभिर्युक्तो वर्धितो वनसंनिभात् ॥ १२२
 देशालुब्धकतुल्येन पित्रा कोपात्प्रवासितः । अवन्तिदेशादुद्भूतां ख्यातिमन्यवनोपमात् ॥ १२३

शशाङ्कवत्यास्तत्सिद्ध्या इव श्रुत्वा प्रभावितः । नागशापेन वातेन भ्रष्टमन्त्रिभुजः कृतः ॥ १२४
 ततो विनायकेनात्र स लम्बोदररूपिणा । संघाटितामात्यभुजः प्रकृतिस्थः पुनः कृतः ॥ १२५
 ततो गत्वानुभूयातिक्लेशं प्राप्तं ततोऽन्यतः । तां शशाङ्कवतीं सिंहीमादायात्रागतश्च सः ॥ १२६
 ततश्च निकटं प्राप्तं विद्युतारातिवारणम् । मृगाङ्कदत्तसिंहं तं दृष्ट्वा भार्यासमन्वितम् ॥ १२७
 तत्स्वदेशवनं तस्मै समर्प्य सकलं स्वतः । तत्पिता लुब्धकनिभः स प्रयातस्तपोवनम् ॥ १२८
 इति संपन्नवद्भावि दर्शितं विभुना तत्र । तद्युष्मान्मन्त्रिणो भार्यां राज्यं चाप्स्यति वः प्रभुः ॥ १२९

इत्यहं मुनिवरेण बोधितस्तेन लब्धभृतिराश्रमात्ततः ।

निर्गतोऽथ शनकैरुपात्रजन्नय देव मिलितस्त्वया सह ॥ १३०

तस्मादभिमतमाप्स्यसि सचिवांल्लब्ध्वा प्रचण्डशक्तिमुखान् ।

प्रस्थानकालपूजाप्रसन्नविघ्नेश्वरो नियतम् ॥ १३१

इति स्वसचिवात्क्षणं विमलबुद्धितः सोऽद्भुतं

निशम्य परितोषवानपि मृगाङ्कदत्तः पुनः ।

विचार्य सह तेन तामपरमव्यवाप्त्यै क्रमा-

दवन्तिनगरीं प्रति व्रजितवान्स्वकार्याय च ॥ १३२

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके तृतीयस्तरङ्गः ।

चतुर्थस्तरङ्गः ।

ततः श्रुतधियुक्तेन समं विमलबुद्धिना । स शशाङ्कवतीहेतोर्गच्छन्नुज्जयिनीं प्रति ॥ १
 मृगाङ्कदत्तः संप्रापदन्तरा नर्मदानदीम् । वीचिवेल्लङ्घुजलतां विलसत्केनपाण्डुराम् ॥ २
 दिष्टया मिलदमात्योऽयं संवृत्त इति वीक्ष्य तम् । हर्षादिव प्रनृत्यन्तीं हसन्तीं चपलाशयाम् ॥ ३
 तस्यां स्नानावतीर्णे च तस्मिन्कश्चिदुपाययौ । तत्र मायावटुर्नाम स्नातुं शबरभूपतिः ॥ ४
 तं स्नान्तं सहसोत्थाय त्रयोऽत्र जलमानुषाः । युगपज्जगृहुर्भिल्लं भीतिनश्यत्परिच्छदम् ॥ ५
 तद्दृष्ट्वाकृष्टखड्गोऽन्तः प्रविश्य जलमानुषान् । हत्वा मृगाङ्कदत्तस्तान्भिल्लेन्द्रं तममोचयत् ॥ ६
 स तद्वाहभयान्मुक्तो भिल्लराजो जलोत्थितः । तं राजपुत्रं पप्रच्छ पतिव्या पादयोस्ततः ॥ ७
 धात्रा कस्वामिहानीतः प्राणत्राणाय मे वद । कस्य चालंकृतो वंशस्त्वया सुकृतिनः पितुः ॥ ८
 को वा कटाक्षितः पुण्यैर्देशो यत्र गमिष्यसि । इत्युक्त्वा श्रुतधेः श्रुत्वा तद्दत्तान्तमशेषतः ॥ ९
 सुतरां प्रणतस्तं स शबरेन्द्रोऽब्रवीत्पुनः । तर्ह्यहं ते यथादिष्टे सहायोऽत्राभिवाञ्छिते ॥ १०
 सख्या दुर्गपिशाचेन मातङ्गपतिना सह । तत्प्रसादं कुरुष्वेहि गृहान्भृत्यस्य मे प्रभो ॥ ११
 इति सप्रणयैस्तैस्तैर्वचोभिः प्रार्थ्य तं ततः । मृगाङ्कदत्तं पत्नीं स्वं शबरेन्द्रो निनाय सः ॥ १२
 उपाचरच्च तं तत्र यथावत्स्वविभूतिभिः । राजपुत्रमशेषेण पत्नीलोकेन पूजितम् ॥ १३
 सोऽपि मातङ्गराजोऽत्र समेत्याभिननन्द तम् । दासीभूय सुहृत्प्राणप्रदं न्यस्तशिरा भुवि ॥ १४
 ततो मायावटोस्तस्य भिल्लेन्द्रस्यानुरोधतः । मृगाङ्कदत्तस्तत्रैव तस्थौ कांश्चित्स वासरान् ॥ १५
 एकदा च स्थिते तस्मिन्नुतं स शबरेश्वरः । समं निजप्रतीहारेणारेभे चण्डकेतुना ॥ १६
 तावन्नभसि मेघेषु गर्जत्सु गृहवर्हिणः । प्रनृत्तान्द्रष्टुमुत्तस्थौ स मायावटुभूपतिः ॥ १७
 ततः स द्यूतरसिकः प्रतीहारस्तमभ्यधात् । किमेभिः प्रेक्षितै राजन्नसुशिक्षितताण्डवैः ॥ १८

स मयूरो गृहे मेऽस्ति नास्ति योऽन्यत्र भूतले । दर्शयिष्यामि तं प्रातस्तुभ्यं तद्रसिकोऽसि चेन् ॥	१९
तच्छ्रुत्वा दर्शनीयो मे सर्वथा स लयेति च । उक्त्वा स तं प्रतीहारं दिनकृत्यं व्यधानृपः ॥	२०
मृगाङ्कदत्तोऽप्याकर्ण्य सर्वं तत्तत्र सानुगः । तथैवोत्थाय विदधे स्नानाहारादिकाः क्रियाः ॥	२१
ततो रात्रावुपेतायामन्धे तमसि जृम्भते । कस्तूरिकानुलिप्ताङ्गो वसानो नीलवाससी ॥	२२
स राजपुत्रः खोदेशाद्वीरचर्यार्थमेककः । सुप्तानुगाद्वासगृहात्खड्गपाणिर्विनिर्णयौ ॥	२३
भ्रमंश्च तत्र केनापि पुंसा मार्गागतेन सः । अपश्यता ध्वान्तवशादंसेनांसेऽभ्यहन्यत ॥	२४
ततः सोऽभिभवकुद्धो युद्धायाह्वयति स्म तम् । स चाहृतः पुमान्प्रौढस्तत्कालोचितमभ्यधात् ॥	२५
किं ताम्यस्यविचार्यैव विचारयसि चेत्ततः । वाच्यो निशापतिर्येन निशैषा न प्रकाशिता ॥	२६
धाता वा येन पूर्णोऽस्य नाधिकारोऽत्र निर्मितः । येन वैराणि जायन्ते तमसीदृश्यकारणम् ॥	२७
तच्छ्रुत्वा सत्यमित्युक्त्वा तुष्टो नागरिकोक्तिः । मृगाङ्कदत्तः कोऽसीति स तं पप्रच्छ पूरुषम् ॥	२८
चौरोऽहमिति तेनोक्तः पुंसा सोऽप्यवदनन्मृषा । हस्तमानय सत्रब्रह्मचारी मम भवानिति ॥	२९
कृत्वा च सख्यं जिज्ञासुः स तेनैव सह ब्रजन् । मृगाङ्कदत्तः संप्राप जीर्णकूपं तृणावृतम् ॥	३०
तत्र तेन प्रविष्टेन पुंसा सह सुरुङ्गया । गत्वा मायावटोस्तस्य राज्ञोऽन्तःपुरमाप्तवान् ॥	३१
तत्र दीपेन दृष्ट्वा तं परिजज्ञे स पूरुषम् । यावत्सोऽत्र प्रतीहारश्चण्डकेतुर्न तस्करः ॥	३२
प्रतीहारस्तु न स तं मन्दालोकैककोणगम् । परिजज्ञेऽन्यवेपथ्यं राजस्त्रीछन्नकामुकः ॥	३३
राजवध्वा च स तया प्राप्त एवानुरक्तया । उत्थाय कण्ठे जगृहे मञ्जुमत्यभिधानया ॥	३४
उपवेश्य च पर्यङ्के स पृष्टोऽभूत्तया तदा । अद्यैव भवता कोऽयमिहानीतः पुमानिति ॥	३५
सुहृन्ममार्यं विश्वस्ता भवेत्युक्ता च तेन सा । प्रतीहारेण सोद्वेगा मञ्जुमत्येवमब्रवीत् ॥	३६
कुतो मे मन्दभाग्याया विश्वासो यदसौ नृपः । मृत्योर्मृगाङ्कदत्तेन मुखं प्राप्तोऽपि रक्षितः ॥	३७
तच्छ्रुत्वा स प्रतीहारस्तामवादीदलं शुचा । नृपं मृगाङ्कदत्तं च हनिष्याम्यचिगत्प्रिये ॥	३८
इत्युक्तवन्तं तं दैवात्साम्रावीत्किं विकल्पसे । आक्रान्तोऽभूद्यदा ग्राहैर्नृपोऽसौ नर्मदाम्भसि ॥	३९
मृगाङ्कदत्त एवैकस्तदा तद्रक्षणोद्यतः । त्वया किं न हतस्तत्र भीतो हि त्वं पलायितः ॥	४०
तत्तूष्णीं भव मा कश्चिदेतच्छ्रोष्यति ते वचः । ततो मृगाङ्कदत्तात्त्वं शूरादशिवमप्यसि ॥	४१
एवमुक्तवतीं तां च जारः क्षत्ता न चक्षमे । पापे मृगाङ्कदत्ते त्वं वद्धभावाधुना ध्रुवम् ॥	४२
तदस्यानुभवेदानीमधिकक्षेपस्य मे फलम् । इत्युक्त्वा च स हन्तुं तामुत्तस्थौ सासिधेनुकः ॥	४३
ततो रहस्यधारिण्या तत्र चेष्टिकयैकया । धावित्वा छुरिका तस्यावष्टब्धाभूत्करेण सा ॥	४४
तावद्ययौ मञ्जुमती ततो निर्गल्य सान्यतः । क्षत्ता च तस्याश्चेत्यास्तां निकृत्ताङ्गुलितः करात् ॥	४५
आक्षिप्य च्छुरिकां प्रायात्स्वगृहं स यथागतम् । मृगाङ्कदत्तेन सममाकुलो विस्मितात्मना ॥	४६
गच्छाम्यहं भवान्प्राप्तो गृहानिति च तत्र तम् । मृगाङ्कदत्तः क्षत्तारं तमस्यप्रकटोऽब्रवीत् ॥	४७
इह निद्रां भज क्षिप्रं परिश्रान्तो भृशं ह्यसि । इति सोऽपि प्रतीहारो राजपुत्रं तमभ्यधात् ॥	४८
ततस्तथेति तेनोक्ते तच्चेष्टालोकनैषिणा । क्षत्ता स्वभूलमत्रैकं समाह्वय जगाद सः ॥	४९
स मयूरः स्थितो यत्र तत्रैनं नय वासकम् । पुरुषं विश्रमायास्मै शयनीयं प्रयच्छ च ॥	५०
तथेति च स तद्भूलस्तस्मिन्प्रावेशयद्गृहे । नीत्वा मृगाङ्कदत्तं तं दत्तशय्यं सदीपके ॥	५१
गते तस्मिन्बहिर्द्वारं बद्धा शृङ्खलायात्र सः । मृगाङ्कदत्तोऽपश्यत्तं मयूरं पङ्जरस्थितम् ॥	५२

सोऽयमुक्तोऽमुना क्षत्रा शिखीत्यालोच्य कौतुकात् । तस्य चोद्घाटयामास मयूरस्य स पञ्जरम् ॥५३
 मयूरः स च निर्गत्य निपुणं वीक्ष्य पादयोः । मृगाङ्कदत्तस्य मुहुर्निपपात लुलोठ च ॥ ५४
 लुठतस्तस्य दृष्ट्वा च कण्ठबद्धं स सूत्रकम् । गजपुत्रो मुमोचाशु मत्वा तं तेन पीडितम् ॥ ५५
 स मुक्तकण्ठसूत्रश्च मयूरस्तस्य पश्यतः । संपन्नोऽभूत्तदा तस्य मन्त्री भीमपराक्रमः ॥ ५६
 ततो मृगाङ्कदत्तस्तमाश्लिष्योत्सुकमानतम् । सखे कथय किं न्वेतदिति पप्रच्छ विस्मयात् ॥ ५७
 अवोचदथ संहृष्टः स तं भीमपराक्रमः । शृणु देव स्ववृत्तान्तमा मूलात्कथयामि ते ॥ ५८
 तदाहं नागशापेन विभ्रष्टो भवदन्तिकाम् । भ्रमन्नटव्यां संप्रापमेकं शाल्मलिपादपम् ॥ ५९
 तस्मिन्निखातरूपां च गणेशप्रतिमामहम् । दृष्ट्वा प्रणम्य तन्मूले परिश्रान्त उपाविशम् ॥ ६०
 अचिन्तयं च धिक्सर्वमिदं पापं मया कृतम् । रात्रिवेतालवृत्तान्तमोवद्य स्वामिने तदा ॥ ६१
 तदिहैव यजाम्येतमात्मानमपराधिनम् । इत्यालोच्यात्र देवाग्रे स्थितोऽभूवमभोजनः ॥ ६२
 गते कतिपयाहे च कोऽपि तेनागतः पथा । वृद्धपान्थस्तरोस्तस्य च्छायायां समुपाविशत् ॥ ६३
 एवं म्लानमुखः पुत्र किं स्थितोऽसीह निर्जने । इति दृष्ट्वा च सोऽपृच्छत्साधुर्मानुबन्धतः ॥ ६४
 ततो मया स्ववृत्तान्ते यथावद्विनिवेदिते । स वृद्धपथिकः प्रीत्या धीरयन्मामभाषत ॥ ६५
 आत्मानं हंसि वीरोऽपि कथं स्त्रीवत्स्त्रियोऽपि वा । धैर्यमापदि नोज्झन्ति तथा चेमां कथां शृणु ॥६६
 नगर्यां कोशलाख्यायां विमलाकर इत्यभूत् । राजा तस्य च पुत्रोऽभूत्कमलाकरसंज्ञकः ॥ ६७
 यस्तेजोरूपदातृत्वगुणैः श्लाघ्यो विनिर्ममे । धात्रेव स्कन्दकंदर्पकल्पद्रुमजिगीषया ॥ ६८
 तस्यैकदा कुमारस्य दिक्षु स्तुत्यस्य वन्दिभिः । गाथामेकां पपाटैको वन्दी परिचितः पुरः ॥ ६९
 पद्मासादनसोत्सवनानामुखरद्विजालिपरिगीतम् ।
 कमलाकरमप्राप्ता क रतिं हंसावली लभताम् ॥ ७०
 एवं मुहुः पठन्पृष्टस्तेन वन्दी जगाद तम् । स मनोरथसिद्ध्याख्यः कुमारं कमलाकरम् ॥ ७१
 देव भ्राम्यन्गतोऽभूवं राज्ञोऽहं मेघमालिनः । नगर्यां विदिशां नाम लीलोद्यानभुवं श्रियः ॥ ७२
 तत्र दर्दुरकाख्यस्य गीताचार्यस्य वेश्मनि । अहमासं स चैवं मां प्रसङ्गेनैकदाब्रवीत् ॥ ७३
 इह हंसावलीनाम दुहिता नृपतेः पुरः । नवीनशिक्षितं प्रातः स्वनृत्तं दर्शयिष्यति ॥ ७४
 तच्छ्रुत्वा कौतुकाद्युक्त्वा समं तेनापरेऽहनि । अहं राजकुलं गत्वा प्राविशं रङ्गमण्डपम् ॥ ७५
 तत्राहतमहातोषे तामपश्यं सुमध्यमाम् । हंसावलीं राजकन्यां नृत्यन्तीं पितुरग्रतः ॥ ७६
 आलोलपुष्पाभरणां पाणिप्रेङ्खितपल्लवाम् । वल्लीमिव स्मरतरोर्यौवनानिलवूर्णिताम् ॥ ७७
 ततश्चाचिन्तयमहं नैवास्या हरिणीदृशः । भर्तास्ति कश्चिद्योग्योऽन्यः कुमारात्कमलाकरात् ॥ ७८
 तेन चेत्तादृशेनेयं गुज्यते नेदृशी ततः । कामस्य किं कृते पुष्पकार्मुकारोपणग्रहः ॥ ७९
 तदुपायं करोम्यत्र तावदित्यनुचिन्तयन् । प्रेक्षणान्ते ततो राजकुलद्वारमगामहम् ॥ ८०
 चित्रं लिखतु योऽत्रास्ति चित्रकृत्सदृशो मया । अभिलिख्येति तत्राहं चीरिकामुदलम्बयम् ॥ ८१
 अपाटितायामन्येन तस्यां बुद्ध्वा नृपोऽत्र तत् । आह्वय स्वसुतावासे चित्रकृत्ये न्ययुङ्क्त माम् ॥ ८२
 ततो वासगृहे तस्या हंसावल्याः सभृत्यकः । भित्तौ मयाभिलिखितस्त्वं देव कमलाकर ॥ ८३
 स्पष्टं चेत्ख्यापयाम्येतत्तद्वर्तं वेत्ति मामियम् । तदेतां राजतनयां युत्तयैतद्वोधयाम्यहम् ॥ ८४
 इति संचिन्त्य सुहृदं विश्वस्तं कृतसंविदम् । तत्रैकमहमुन्मत्तरूपं रम्यमकारयम् ॥ ८५

स उन्मत्तो भ्रमन्गायन्नृत्यंश्चालोक्य दूरतः । आनाय्यत क्रीडनको राजपुत्रैर्निजान्तिकम् ॥ ८६
 ततः क्रीडावशाद्दृष्ट्वा हंसावल्या स्ववासकम् । प्रवेशितश्च संपश्यन्स चित्रं त्वत्सुतिं व्यधात् ॥ ८७
 दिष्ट्या दृष्टोऽञ्जशङ्खाङ्गपाणिर्लक्ष्मीविलासभूः । सोऽयं हरिरिवानन्तगुणौघः कमलाकरः ॥ ८८
 इत्यादि नृत्यतस्तस्माद्राजकन्या निशम्य सा । मामपृच्छत्किमाहायं कश्चैष लिखितस्त्वया ॥ ८९
 इति तामनुबन्धेन पृच्छन्तीमहमुक्तवान् । दृष्टपूर्वोऽमुना नूनमुन्मत्तेनैष सुन्दरि ॥ ९०
 राजपुत्रो मया योऽयं लिखितो रूपगौरवान् । इत्युक्त्वा त्वं मया तस्यै गुणैर्नाम्ना च वर्णितः ॥ ९१
 ततः स्फूर्जद्भवत्प्रेमरसासेकाद्भुते हृदि । संभूतोऽभिनवस्तस्या हंसावल्याः स्मरद्गुमः ॥ ९२
 अथागतेन राज्ञात्र पित्रा तस्या विलोक्य सः । नृत्यन्नुन्मत्तकोऽहं च क्रोधान्निष्कालितौ ततः ॥ ९३
 ततः प्रभृति चोत्का सा क्षीयमाणा दिने दिने । कृष्णपक्षेन्दुलेखेव याता लावण्यशेषताम् ॥ ९४
 मान्द्यव्याजाच्च पापघ्नमाश्रित्यायतनं हरेः । विजनासेविनी युक्त्या जाता सानुज्ञया पितुः ॥ ९५
 भवञ्चिन्ताविनिद्रा च चन्द्रचन्द्रातपासहा । स्थिता निशावासरयोरत्र भेदमजानती ॥ ९६
 तत्र चायतनोद्देशात्प्रविष्टं मां विलोक्य सा । आहूय वस्त्राभरणैः सगौरवमपूजयत् ॥ ९७
 पूजितो निर्गतश्चाहं तद्वत्तवसनाश्रले । गाथामपश्यं लिखितां त्वकृते शृणु तां पुनः ॥ ९८

पद्मासादनसोत्सवनानामुत्तरद्विजालिपरिगीतम् ।

कमलाकरमप्राप्ता क्व रतिं हंसावली लभताम् ॥

९९

वाचयित्वाहमेतां च लब्धतच्चित्तनिश्चयः । तद्वोधनार्थमागत्य तवैनां पुरतोऽपठम् ॥ १००
 इदं वस्त्रं च तद्यत्र गाथैषा लिखिता तया । इति वन्दिवचः श्रुत्वा गाथां तां प्रविलोक्य च ॥ १०१
 स श्रोत्रेणोत नेत्रेण प्रविष्टामिव तां हृदि । तदा हंसावलीं ध्यायञ्जहर्ष कमलाकरः ॥ १०२
 तत्प्राप्त्युपायं यावच्च स चिन्तयति सूत्सुकः । तावत्पिता तमाहूय राजा दैवादभाषत ॥ १०३
 अलसाः पुत्र राजानो मन्त्रवद्धा इवोरगाः । नश्यन्त्यन्ये तु नष्टा अप्युदयन्ते कथं पुनः ॥ १०४
 त्वया च दृष्टा नाद्यापि जिगीषा सुखसङ्गिना । तदुद्युक्तो भवालस्यमुत्सृज्य मयि तिष्ठति ॥ १०५
 विजयस्वाग्रतो गत्वा त्वमङ्गाधिपतिं रिपुम् । अस्मान्प्रति कृतारम्भं निजदेशाद्विनिर्गतम् ॥ १०६
 एतत्पितृवचो हृष्टः प्रतिपेदे तथेति सः । शूरः प्रियां प्रति च तां यियासुः कमलाकरः ॥ १०७
 ततः पित्रा समादिष्टैः प्रतस्थे स बलैः सह । आकम्पयन्महीपृष्ठं हृदयानि च विद्विषाम् ॥ १०८
 अथ प्रयाणकैः कैश्चित्प्राण्याङ्गाधिपतेश्चमूम् । प्रत्यवस्कन्दभग्नेन सहायुध्यत तेन सः ॥ १०९
 अध्येर्जलमिवागस्यस्तेजस्वी तस्य च द्विषः । बलं पपौ स जग्राह जीवग्राहं च तं जयी ॥ ११०
 प्रजिघाय च संयम्य पितुः पार्श्वममुं रिपुम् । प्रतीहारस्य धुर्यस्य हस्ते दत्त्वानुयात्रिकान् ॥ १११
 अहमन्यान्निपूञ्जेतुमितस्तात गतोऽधुना । इति क्षत्तुर्मुखेनास्मै पित्रे संदिशति स्म सः ॥ ११२
 ततो जयन्क्रमेणान्यानृपानुपचितो बलैः । स प्राप विदिशापुर्यां निकटं कमलाकरः ॥ ११३
 तत्र स्थितश्च व्यसृजत्स दूतं मेघमालिने । राज्ञे हंसावली पित्रे याचितुं तां तदात्मजाम् ॥ ११४
 सोऽपि दूताददुष्टं तं बुद्धा कन्यार्थमागतम् । मेघमाली नृपः प्रीत्या तत्पार्श्वं स्वयमाययौ ॥ ११५
 कृतातिथ्योऽब्रवीच्चैनं राजपुत्रं कृतादरम् । स्वयं परिश्रमो दूतसाध्येऽर्थे किं कृतस्त्वया ॥ ११६
 ममाभिवाञ्छितं ह्येतत्कारणं शृणु चात्र यत् । एतां हंसावलीं बाल्येऽप्यच्युतार्चनतत्पराम् ॥ ११७
 शिरीषसुकुमाराङ्गीं दृष्ट्वा चिन्ता ममोदभूत् । ईदृग्गुणायाः सदृशो वरः कोऽस्या भवेदिति ॥ ११८

अपश्यतश्च सदृशं वरमस्यास्ततो मम । तच्चिन्तया विनिद्रस्य ह्युदपादि महाङ्गवरः ॥ ११९
 तत्प्रशान्त्यै च संपूज्य कृतविज्ञप्तिमार्तितः । रात्रावीषत्सनिद्रं मां हरिः स्वप्ने समादिशत् ॥ १२०
 यत्कृते पुत्र जातोऽयं ज्वरस्ते सैव पाणिना । हंसावली त्वां स्पृशतु ततः शाम्यति ते ज्वरः ॥ १२१
 मत्पूजापावनेनैषा यं यं हस्तेन संस्पृशेत् । तस्य तस्य ह्यसाध्योऽपि ज्वरो नश्येदसंशयम् ॥ १२२
 एतद्विवाहचिन्ता च न कार्या भवता पुनः । राजपुत्रः पतिर्भावी यतोऽस्याः कमलाकरः ॥ १२३
 कालं तु कंचिदेतस्या मनाक् क्लेशो भविष्यति । इति शार्ङ्गभृतादिष्टः प्रबुद्धोऽस्मि निशाक्षये ॥ १२४
 ततो हंसावलीहस्तस्पर्शाज्जातोऽस्मि विज्वरः । तदेवं युवयोरेष संयोगो देवनिर्मितः ॥ १२५
 तत्ते हंसावली दत्ता मयेत्युक्त्वा प्रकल्प्य च । लग्नं स राजधानीं स्वां मेघमाली नृपो ययौ ॥ १२६
 तत्रोक्तं तेन तत्सर्वं श्रुत्वा हंसावली गृहः । सखीमाह रहस्यज्ञां नाम्ना कनकमञ्जरीम् ॥ १२७
 त्वयासौ दृश्यतां गत्वा राजपुत्रः स एव किम् । चित्रकृल्लिखितेनेह येन मे हृदयं हृतम् ॥ १२८
 तातः कदाचिदन्यस्मै सखलायागताय माम् । दद्यात्तन्नामधेयाय भयाद्धि प्राभृतीकृताम् ॥ १२९
 इत्युक्त्वा प्रेषिता स्वैरं तथा कनकमञ्जरी । साक्षसूत्राजिनजटं तापसीवेषडम्बरम् ॥ १३०
 विधाय गत्वा कटकं राजपुत्रस्य तस्य सा । आवेदिता परिजनैः प्रविश्यैव विलोक्य तम् ॥ १३१
 कामस्येव जगज्जैत्रमोहनास्त्राधिदैवतम् । तद्रूपदृष्टचित्ताभूत्समाधिस्थेव तत्क्षणम् ॥ १३२
 सोत्का चाचिन्तयत्स्यान्मे संगमो नेदृशेन चेत् । धिग्जन्म तर्हि युक्तं तत्करिष्येऽत्र यदस्त्विति ॥ १३३
 अथोपसृत्य दत्ताशीस्तस्मै मणिमुपानयत् । उवाच चोपविष्टा तमात्तरत्नं कृतादरम् ॥ १३४
 मयायमसकृदृष्टप्रत्ययो मणिरुत्तमः । धारितेनामुना शत्रोः स्तम्भ्यते शस्त्रमुत्तमम् ॥ १३५
 गुणानुरागाच्च मया तुभ्यमेव समर्पितः । यथा तवोपयुक्तोऽयं राजपुत्र न मे तथा ॥ १३६
 एवमुक्तवती तेन व्याहृता राजसूनुना । एकभिक्षाव्रतव्याजात्सा निषिध्य ययौ ततः ॥ १३७
 विमुच्य तापसीवेषं कृत्वोद्विग्नमिवाननम् । हंसावलीमुपागात्सा पृष्टा तां च मृषाव्रवीत् ॥ १३८
 अवाच्यमपि ते राजरहस्यं वच्मि भक्तितः । इतो मां तापसीवेषां राजपुत्रस्य तस्य तम् ॥ १३९
 गतां कटकमभ्येत्य स्वैरमेकोऽभ्यधात्पुमान् । भगवत्यपि जानासि भूततन्त्रविधिक्रमम् ॥ १४०
 तच्छ्रुत्वा तं प्रतीहारमिव दृष्ट्वाहमब्रवम् । सुष्ठु जानामि किं नाम ममैतत्किल वस्त्विति ॥ १४१
 ततोऽहं तेन तस्यैव सकाशं देवि तत्क्षणम् । राजपुत्रस्य कमलाकरस्यात्र प्रवेशिता ॥ १४२
 स च दृष्टो मया रुग्णो भूताविष्टो विषण्णया । संयम्यमानः पार्श्वस्थैरावद्धौषधिसन्मणिः ॥ १४३
 रचितालीकरक्षा च निर्गताहं ततः क्षणात् । प्रातरेत्यापनेष्यामि दोषमस्येतिवादिनी ॥ १४४
 ततोऽशङ्कितदृष्टेदृगनिष्टालर्थदुःखिता । आगतास्मि तवाख्यातुं प्रमाणं त्वमतः परम् ॥ १४५
 श्रुत्वैतद्वचितं तस्या वचो निर्घातदारुणम् । ऋज्वी हंसावली क्षिप्रं संमुद्यैव जगाद ताम् ॥ १४६
 गुणवत्यां स्वसृष्टावप्यहो धिक्कृत्सरो विधेः । इन्दोः कलङ्को दोषश्च तस्य येनैष निर्मितः ॥ १४७
 वृतश्च स मया भर्ता न शक्यश्चोपलक्षितुम् । तस्मान्मे मरणं श्रेयो वने वा गमनं क्वचित् ॥ १४८
 तदत्र वद किं कार्यमित्युक्ता मुग्धया तथा । मायिनी तामवादीत्सा पुनः कनकमञ्जरी ॥ १४९
 विवाहे विनिधायैकां त्वद्वेषामिह चेष्टिकाम् । निर्गल्य क्वापि यास्यावस्तत्कालं व्याकुले जने ॥ १५०
 तच्छ्रुत्वा राजपुत्री सा कुसखीं तामभाषत । त्वमेव तर्हि मद्वेषं कृत्वात्मानं विवाहय ॥ १५१
 तेन राजसुतेनान्या का ममाप्ता भवादृशी । इत्युक्ता सा तथा पापावोचत्कनकमञ्जरी ॥ १५२

एवं करिण्ये युक्त्याहं भवाश्चस्ता यदस्तु मे । तत्कालं तु यथा वक्ष्ये कुर्वांशास्त्वं तथैव तत् ॥ १५३
 इत्याश्वास्यैव तां गत्वाशोककर्यै शशंस सा । विश्वासभूमये सख्यै स्वरहस्यं चिकीर्षितम् ॥ १५४
 तथैव सहिता तां च तान्यहान्यन्वसेवत । हंसावलीं विमनसं कृतकर्तव्यसंविदम् ॥ १५५
 प्राप्ते चोद्धाहदिवसे वरे सायमुपागते । तस्मिन्गजाश्वपादातसहिते कमलाकरे ॥ १५६
 सर्वस्मिन्नुत्सवव्यग्रे जने युक्त्यान्यचेटिकाः । निवार्य वासकं गुप्तं प्रसाधननिभाद्रुतम् ॥ १५७
 हंसावलीं प्रवेश्यैव कृत्वा तद्वेषमात्मनः । चक्रेऽशोककरीवेषां तां सा कनकमञ्जरी ॥ १५८
 अशोककर्याः स्वं वेषं सहचर्या विधाय च । प्राप्ते निशागमे हंसावलीमेतामुवाच सा ॥ १५९
 पश्चिमेन विनिर्गल्य द्वारेणास्याः पुरो बहिः । क्रोशमात्रे पुराणोऽस्ति सुपिरः शाल्मलिद्रुमः ॥ १६०
 गत्वा तस्यान्तरे स्थित्वा प्रतीक्षस्व मदागमम् । कृते कार्ये च तत्राहं त्वामुपैष्यामि निश्चितम् ॥ १६१
 इत्युक्त्वा सा तया व्याजसख्या हंसावली तदा । निरगात्तत्सखीवेषा तथेत्यन्तःपुराग्निसि ॥ १६२
 प्रायाञ्च जन्याकीर्णेन पुरीद्वारेण तेन सा । निर्गल्यालक्षिता तस्य मूलं शाल्मलिशाखिनः ॥ १६३
 दृष्ट्वान्धकारगहनं तदूर्ध्वं नाविशञ्च सा । विभ्यती तत्समीपस्थं त्वारुरोह वटद्रुमम् ॥ १६४
 तत्रासीत्पल्लवच्छन्ना कुसखीमार्गदर्शिनी । बुबुधे न तु तस्यास्तां कुसृतिं सरलाशया ॥ १६५
 तावद्वाजकुले तत्र लग्नकालेऽभ्युपस्थिते । धृतहंसावलीवेषां स्थितां कनकमञ्जरीम् ॥ १६६
 आनाय्यारोपितां वेदीं राज्ञा तां कमलाकरः । उपयेमे सैनीरङ्गीं निशि केनाप्यलक्षिताम् ॥ १६७
 कृतोद्धाहो गृहीत्वा च व्याजहंसावलीं द्रुतम् । मायाकनकमञ्जर्याशोककर्या युतां स ताम् ॥ १६८
 अद्यैव शुभनक्षत्रवशात्सकटकं प्रति । तेन प्रत्यक्पुरीद्वारमार्गेण प्रययौ ततः ॥ १६९
 गच्छञ्च शाल्मलितरोर्निकटं प्राप तस्य सः । यस्यान्तिके विप्रलब्धा स्थिता हंसावली वटे ॥ १७०
 प्राप्तं चात्र तमालिङ्ग्य त्रस्तेव कमलाकरम् । कूटहंसावली साशु तदारूढेभट्टपृष्ठा ॥ १७१
 संभ्रमात्तेन पृष्ठा च कैतवात्साश्रुरब्रवीत् । आर्यपुत्राद्य जानेऽहं स्वप्रेऽस्माच्छाल्मलिद्रुमात् ॥ १७२
 निर्गल्य राक्षसीव स्त्री मां भक्षयितुमग्रहीत् । ततः प्रधाव्य केनापि ब्राह्मणेनास्मि मोचिता ॥ १७३
 तेनैवाश्वास्य चोक्ताहं पुत्र्यमुं दाहयेस्तरुम् । एषास्मान्निरिगात्स्त्री चेत्क्षेत्रव्यात्रैव तत्पुनः ॥ १७४
 एवं शिवं स्यादित्युक्त्वा द्विजे तस्मिन्तिरोहिते । प्रबुद्धाहं स्मृतं चैतद्दृष्ट्वा तरुममुं मया ॥ १७५
 तेन भीताहमित्युक्तस्तया स कमलाकरः । आदिदेशाशु भृत्यान्स्वांस्तयोर्दाहे तरुखियोः ॥ १७६
 अधाक्षुस्ते च तं वृक्षं कूटहंसावली च सा । दग्धां हंसावलीमत्र मेने तस्मादनिर्गताम् ॥ १७७
 ततस्तया स कमलाकरो निर्वृतया सह । सत्यहंसावलीलाभं मन्वानः कटकं ययौ ॥ १७८
 ततोऽपि त्वरितं यातः प्रातः स्वां कोशलां पुरीम् । कृतकार्यत्वतुष्टेन पित्रा राज्येऽभ्यषिच्यत ॥ १७९
 वनं पितरि याते च सोऽनुशास्ति स्म मेदिनीम् । व्याजहंसावलीं भार्या विभ्रत्कनकमञ्जरीम् ॥ १८०
 स मनोरथसिद्धिस्तु दूरे राजकुलादभूत् । बन्दी तया परिज्ञानाच्छरीरभयशङ्कया ॥ १८१
 सापि हंसावली तस्यां रात्रौ तत्र वटे स्थिता । श्रुत्वा दृष्ट्वा च तत्सर्वं वञ्चितास्मीत्यबुध्यत ॥ १८२
 अचिन्तयत्तु तत्कालं प्रयाते कमलाकरे । अहो ममैतया कान्तः कुसख्या छद्मना हृतः ॥ १८३
 अहो दग्धैव मामस्मान्निर्वृतिं प्राप्नुमीप्सति । अश्रेयसे न वा कस्य विश्वासो दुर्जने जने ॥ १८४
 तदस्य मत्कृते दग्धस्याङ्गारान्निशि शाल्मलेः । क्षिपाम्यभव्यमात्मानं भवास्यानृणा तरोः ॥ १८५

इत्यालोच्यावरुद्धाथ वटाप्राणव्ययोन्मुखी । जातबुद्धिर्विधेयोंगादित्यन्तर्विममर्श सा ॥ १८६
 किं त्यजामि वृथात्मानं जीवन्ती न चिरादहम् । मन्युप्रतिक्रियां तस्याः करिष्यामि सखीदुहः ॥ १८७
 तातस्य हि तदा स्वप्ने ज्वराक्रान्तस्य शौरिणा । तच्छान्तिं मत्करस्पर्शादादिश्योक्तमभूदिदम् ॥ १८८
 हंसावली पतिं प्राप्स्यत्युचितं कमलाकरम् । कालं कमपि तु क्लेशो भवितास्या मनागिति ॥ १८९
 तद्गत्वा कापि पश्यामि तावदित्यवधार्य सा । हंसावली ततः प्रायान्निर्जनामटवीं प्रति ॥ १९०
 दूरं गतायास्तस्याश्च क्लान्तायाः प्रस्खलद्गतेः । मार्गप्रकटनायेव दयया सा ययौ क्षपा ॥ १९१
 तद्दर्शनसमुद्भूतकृपावेशवशादिव । मुमोच द्यौरवश्यायबाष्पवारिकपोत्करम् ॥ १९२
 तदश्रुमार्जनायेव प्रसारितकरो रविः । दर्शिताशाकृताश्वासमुदगाद्गुणिवान्धवः ॥ १९३
 ततः सा किञ्चिदुच्छ्वस्ता निरस्तजनदर्शना । उत्पथैः क्रमशो यान्ती कुशकण्टकविक्षता ॥ १९४
 राजपुत्री चिरात्प्राप वनमेकं विहंगमैः । गुञ्जद्भिरित एहीति वदद्भिरिव राजितम् ॥ १९५
 तत्र सा प्राविशच्छान्ता वीज्यमानेव सादरम् । वातवेल्लताजालतालवृन्तैरनोकहैः ॥ १९६
 ददर्श च वनं सा तन्मधुस्फीतं प्रियोत्सुका । प्रफुल्लसहकारस्थकलकूजितकोकिलम् ॥ १९७
 विभ्रा च चिन्तयामास मां दहत्यत्र यद्यपि । पुष्परेणुपिशङ्गोऽयं मलयानिलपावकः ॥ १९८
 तरुभ्यो निपतन्तश्च कुसुमप्रकरा इमे । नदत्स्वलिषु निव्रन्ति कामबाणोत्करा इव ॥ १९९
 तथापि कुसुमैरेभिः पूजयन्ती रमापतिम् । इहैव तावत्तिष्ठामि क्षपयन्ती खदुष्कृतम् ॥ २००
 इति संचित्य वापीषु स्नान्ती तस्थौ फलाशना । तत्र पूजापरा शौरेः प्रेप्सुः सा कमलाकरम् ॥ २०१
 अत्रान्तरे कोशलायां विधियोगाज्वरेण सः । चातुर्थिकेन दीर्घेण जगृहे कमलाकरः ॥ २०२
 तद्दृष्ट्वा तत्र सा पापा कूटहंसावली तदा । भीता व्यचिन्तयच्चेतस्येवं कनकमञ्जरी ॥ २०३
 एकं तावद्भयं मेऽन्तः सदाशोककरीकृतम् । मन्त्रभेदात्तदुपरि द्वितीयमिदमागतम् ॥ २०४
 यदस्य मत्प्रभोः पूर्वं कथितो ज्वरनाशनः । हंसावलीकरस्पर्शस्तत्पित्रा जनसंनिधौ ॥ २०५
 तच्चाधुना ज्वराक्रान्तो यदैवैष स्मरिष्यति । अतत्प्रभावा नङ्क्ष्यामि तदैवोद्धाटिता सती ॥ २०६
 तन्मे कयापि योगिन्या यः पूर्वं ज्वरचेटकः । प्रोक्तो विधिवदस्यार्थे ज्वरत्रं साधयामि तम् ॥ २०७
 तस्यैवाग्रे च हन्म्येतां युक्त्याशोककरीं यतः । मानुषाङ्गैः कृतार्थादिः स सिद्धोऽभीष्टकृद्भवेत् ॥ २०८
 एवं राज्ञो ज्वरे नष्टेऽशोककर्यानया सह । उभे भये मे शाम्येतां न पश्याम्यन्यथा शिवम् ॥ २०९
 इत्यालोच्याविरुद्धं यत्तत्तस्यै स्वमनीषितम् । शशंसाशोककर्यै सा मानुषाघातवर्जितम् ॥ २१०
 ततो दत्तानुमतया संभारे ढौकिते तया । तद्वितीया स्वया युक्त्या बहिः कृत्वा परिच्छदम् ॥ २११
 द्वारान्तरेण निर्गत्य गुप्तमन्तःपुरान्निशि । ययौ शून्यैकलिङ्गं सा खड्गहस्ता शिवालयम् ॥ २१२
 तत्र खड्गहतच्छागशोणितस्नानरञ्जितम् । तदस्त्रकल्पितार्थं च तदस्त्रग्विवेष्टितम् ॥ २१३
 आनर्चं शिवलिङ्गं सा तद्भूतपद्मेन मूर्धनि । धूपं दत्त्वा तदक्षिभ्यां तच्छिरोऽस्मै बलिं ददौ ॥ २१४
 ततस्तदप्रवेद्यां च लिप्तायां रक्तचन्दनैः । लिलेख गोरोचनया कमलं साष्टपल्लवम् ॥ २१५
 तत्कर्णिकायां सास्त्रेण पिष्टेन रचितं ज्वरम् । भस्ममुष्टिप्रहरणं त्रिपादं त्रिमुखं न्यधात् ॥ २१६
 पल्लवेषु निवेश्यात्र परिवारं यथाविधि । ज्वरस्य निजमन्त्रेण तस्याह्वानं व्यधत् सा ॥ २१७
 ततः पूर्वोक्तवत्सास्य स्नानार्घ्याद्यौपहारिकम् । चिकीर्षुर्मानुषाङ्गास्यैः प्राहाशोककरीं स्म ताम् ॥ २१८
 भूतले न्यस्तसर्वाङ्गं देवस्य सखि सांप्रतम् । कुरु प्रणाममेवं हि श्रेयस्तव भविष्यति ॥ २१९

ततस्तथेति धरणौ प्रणताया दुराशया । तस्याः खड्गप्रहारं सा ददौ कनकमञ्जरी ॥ २२०
 तेन दैवान्मनाक्स्कन्धे क्षता सत्रासमुत्थिता । विद्रुता सानुयान्तीं तां दृष्ट्वा कनकमञ्जरीम् ॥ २२१
 त्रायध्वमिति चक्रन्द यदाशोककरी मुहुः । तेनाभ्यधावन्नगरीरक्षिणोऽत्राभितो जनाः ॥ २२२
 ते दृष्ट्वाकृष्टखड्गां तां भीमां कनकमञ्जरीम् । मृतकल्पां व्यधुः शस्त्रप्रहारै राक्षसीधिया ॥ २२३
 बुद्धाशोककरीवक्त्राद्यथातत्त्वं ततश्च ते । द्वे ते राजकुलं निन्युः पुरस्कृत्य पुराधिपम् ॥ २२४
 विज्ञप्तस्तत्र तै राजा संभ्रान्तः कमलाकरः । आनाययत्कुभार्यां तां स्वान्तिकं तां च तत्सखीम् ॥ २२५
 तयोश्चानीतयोर्भीत्या प्रहारव्यथया च सा । तीव्रयोक्त्रान्तजीवाभूत्सद्यः कनकमञ्जरी ॥ २२६
 ततोऽशोककरीं राजा व्रणितां तां स तत्सखीम् । किमिदं निर्भया ब्रूहीत्यपृच्छदतिदुर्मनाः ॥ २२७
 सा च तस्मै तदा मूलात्तथा सर्वमवर्णयत् । यथा कनकमञ्जरी कृतं तद्व्याजसाहसम् ॥ २२८
 ततोऽधिगततत्त्वार्थः स राजा कमलाकरः । एवं शुशोच तत्कालमात्मानं भृशदुःखितः ॥ २२९
 विप्रलब्धोऽस्म्यहं कूटहंसावल्या वतैतया । मूढेन यत्स्वहस्तेन दग्धा हंसावली मया ॥ २३०
 स्वदुष्कृतफलं तावत्पापया लब्धमेतया । यद्राजमहिषी भूत्वा प्राप्तैषा वधमीदृशम् ॥ २३१
 कथं तु रूपमात्रेण संमोह्याहं शिशुर्यथा । हृतरत्नेन मुषितो दत्त्वा काचं कुवेधसा ॥ २३२
 ज्वरशान्त्यै मया सोऽपि ज्ञप्तिकृद्भूत न स्मृतः । हंसावलीकरस्पर्शस्तत्पितुर्विष्णुनोदितः ॥ २३३
 एवं स विलपन्स्मृत्वा व्यमृशत्कमलाकरः । हंसावली पतिं प्राप्यत्येषा क्लेशो मनाक्पुनः ॥ २३४
 भवितास्या इति वचो वैष्णवं मेघमालिना । तत्पित्रोक्तं हि मे तच्च प्रसिद्धं न भवेन्मृषा ॥ २३५
 तत्सा कथंचिदन्यत्र गता जीवेत्कदाचन । स्त्रीचित्तस्येव दैवस्य को वेत्ति गहनां गतिम् ॥ २३६
 तन्मनोरथसिद्धिः स वन्दी मेऽत्र गतिः पुनः । इत्यालोच्य स तं वन्दिवरमानाययन्नृपः ॥ २३७
 अब्रवीच्च कथं भद्र भवान्नैवेह दृश्यते । क्व मनोग्रथसिद्धिर्वा तेषां ये धूर्तवञ्चिताः ॥ २३८
 तच्छ्रुत्वा सोऽवदद्वन्दी मन्त्रभेदभयाहता । एषैवाशोककर्यत्र महाराज ममोत्तरम् ॥ २३९
 न च हंसावलीहेतोः कार्या तेऽत्र विषादिता । आदिष्टा हरिणैवास्याः कंचित्कालं हि दुःस्थितिः ॥ २४०
 तन्नित्याराधनोद्योगान्निश्चितं तां स रक्षति । प्रभवत्येव धर्मो हि नेह दृष्टं तथा च किम् ॥ २४१
 तदहं देव यास्यामि तत्प्रवृत्त्युपलब्धये । इति तेन स विज्ञप्तो वन्दिना क्षितिपोऽब्रवीत् ॥ २४२
 आत्मनाहं प्रयास्यामि तामन्वेष्टुं त्वया सह । अन्यथा नैव मे चेतः क्षणमप्यवतिष्ठते ॥ २४३
 एवमुक्त्वा विनिश्चित्य प्रज्ञाढ्याख्यस्य मन्त्रिणः । हस्तेऽन्येद्युर्निश्चिक्षेप राज्यं स कमलाकरः ॥ २४४
 वार्यमाणोऽप्यलं तेन नगर्याः प्रययौ ततः । निर्गत्यालक्षितः साकं स मनोरथसिद्धिना ॥ २४५
 बभ्राम च विचिन्वानः क्षेत्राश्रमवनानि सः । अनपेक्षितदेहार्तिर्गुर्वी ह्याज्ञा मनोभुवः ॥ २४६
 क्रमेण प्राप दैवात्तत्काननं यत्र सा स्थिता । हंसावली तपस्यन्ती समनोरथसिद्धिकः ॥ २४७
 तत्रापश्यच्च तां मूले रक्ताशोकस्य भास्वतः । अन्यामिव कलामिन्दोः क्षामां पाण्डुमनोरमाम् ॥ २४८
 उवाच वन्दिनं तं स केयं निःशब्दनिश्चला । ध्यानस्था देवता किं स्याद्रूपमस्या ह्यमानुषम् ॥ २४९
 तच्छ्रुत्वा वीक्ष्य सोऽवादीद्वन्दी दिष्ट्याभिवर्धसे । देव हंसावलीप्राप्त्या सैव ह्येषात्र तिष्ठति ॥ २५०
 श्रुत्वा तत्प्रेक्ष्य तौ तं च प्रत्यभिज्ञाय वन्दिनम् । चक्रन्द सा नवीभूतदुःखा हंसावली तदा ॥ २५१
 हा तात हा हातास्म्यार्यपुत्र हा कमलाकर । हा मनोरथसिद्धे हा विपरीतविधे विधे ॥ २५२
 इत्येवं विलपन्ती सा मुमूर्छा भुवि सोऽपि ताम् । श्रुत्वा दृष्ट्वापतद्भूमौ दुःखार्तः कमलाकरः ॥ २५३

आश्रासितौ ततस्तेन तौ मनोरथसिद्धिना । उभौ निश्चितविज्ञातपरस्परसुनिर्वृतौ ॥ २५४
 विषयोगार्णवोत्तीर्णौ काञ्चिन्मुदमवापतुः । अन्योन्यं च क्रमात्सर्वं स्वं स्वं वृत्तान्तमूचतुः ॥ २५५
 ततो हंसावलीं तां स गृहीत्वा कमलाकरः । बन्दिना सहितस्तेन ययौ स्वां कोशलां पुरीम् ॥ २५६
 तत्रामयहरं तस्याः पाणिं विश्वदग्रहीत् । आनायिते तत्पितरि प्रतीते मेघमालिनि ॥ २५७
 तदा तथा समं युक्तो विशुद्धोभयपक्षया । हंसावल्यातिविमलः शुशुभे कमलाकरः ॥ २५८
 अरंस्त च तथा साकं कृती फलितधैर्यया । शासन्महीमवियुतः स मनोरथसिद्धिना ॥ २५९
 एवमापद्यसंयुक्तधैर्यैः सर्वमवाप्यते । तद्वत्स मा तनुं त्याक्षीर्जीवन्प्राप्स्यसि तं प्रभुम् ॥ २६०
 इत्थं स वृद्धपथिकः कथामाख्याय देव मे । निवार्य मरणान्मां च यथाकामं ययौ ततः ॥ २६१
 इत्युक्त्वा तत्र रात्रौ स चण्डकेतुगृहे तदा । मृगाङ्कदत्तमवदत्पुनर्भीममगक्रमः ॥ २६२
 अथ लब्धोपदेशः संस्ततोऽटव्यास्त्वदाप्तये । गन्तुं तवाभिलषितामगामुज्जयिनीमहम् ॥ २६३
 तत्र युष्मानसंप्राप्य श्रान्तः कस्याश्चन स्त्रियः । दत्तभोजनमूल्योऽहं वासाय प्राविशं गृहम् ॥ २६४
 तत्र तद्वत्तशयनः क्षणं सुप्तः श्रमादहम् । प्रबुध्य यावत्पश्यामि कौतुकान्निभृतस्थितः ॥ २६५
 तावत्सा स्त्री गृहीत्वैव यवमुष्टिं गृहान्तरे । समन्तादावपत्तत्र मन्त्रेण स्फुरिताधरा ॥ २६६
 तैर्यवैस्तत्क्षणं जातैः फलितैः पक्रतां गतैः । लूनैर्भृष्टैश्च पिष्टैश्च सक्तवो विहितास्तया ॥ २६७
 तान्सक्तून्कांस्यपात्र्यां सा निभायाद्भिः समुक्षितान् । पूर्वावस्थं गृहं कृत्वा स्नानाय निरगाद्भुतम् ॥ २६८
 ततस्तां शाकिनीं मत्वा स्वैरमुत्थाय सखरम् । अन्यत्र सक्तुभाण्डे तान्पात्र्यां सक्तून्वधामहम् ॥ २६९
 सक्तुभाण्डात्ततश्चान्यान्यसक्तूनुद्धृत्य तावतः । तस्यां स्थापितवानस्मि पात्र्यां रक्षितसंकरः ॥ २७०
 ततो मय्याश्रिते भूयः शयनं स्त्री प्रविश्य सा । उत्थाप्य मामदात्पात्र्यास्तान्सक्तून्भोजनाय मे ॥ २७१
 स्वयं च बुभुजे तस्माद्गृहीत्वा सक्तुभाण्डतः । तान्सिद्धसक्तून्ज्ञातमत्कृतव्यत्यया सती ॥ २७२
 भुक्तैस्तैः सक्तुभिश्छागी समपद्यत सा तदा । ततो नीत्वा मयामर्षाद्विक्रीता सौनिकस्य सा ॥ २७३
 ततः सौनिकभार्या मामुपेत्यावोचत क्रुधा । मत्सखी विप्रलब्धेयं त्वया तद्वत्स्यसे फलम् ॥ २७४
 इति तत्तर्जितो गत्वा ततो गुप्तं बहिः पुरः । श्रान्तः शयितवानस्मि मूले न्यग्रोधशाखिनः ॥ २७५
 तथाभूतस्य मे तत्र तथा सौनिकभार्यया । आगत्य दुष्टयोगिन्या गलेऽबध्यत सूत्रकम् ॥ २७६
 तस्यां गतायां पापायां प्रबुद्धोऽहं च तत्क्षणम् । पश्यामि यावत्प्राप्तोऽस्मि मयूरत्वं स्थितस्मृतिः ॥ २७७
 ततो दिनानि कतिचिद्विभो भ्राम्यन्निस्ततः । जीवन्शाकुनिकेनाहं गृहीतोऽभूवमेकदा ॥ २७८
 स चानीय ददाति स्म मामस्मै चण्डकेतवे । भिल्लराजप्रतीहारमुख्याय प्राभृतीकृतम् ॥ २७९
 प्रतीहारोऽप्ययं प्रादात्स्वभार्यायै तदैव माम् । तथाहं स्थापितश्चास्मि मण्डपे क्रीडनीयकः ॥ २८०
 अद्येह दैवानीतेन त्वया मे कण्ठसूत्रके । मुक्ते प्राप्तोऽस्मि तां देव पुनः स्वां मानुषाकृतिम् ॥ २८१
 तदितो मङ्गु गच्छावः प्रतीहारो हि हन्यसौ । रात्रिचर्यासखीन्पापः प्रतिभेदभयात्सदा ॥ २८२
 त्वं चानीतोऽमुना रात्रिचर्याद्रष्टाद्य तत्प्रभो । योगिनीनिर्मितं बद्धा कण्ठे सूत्रमिदं भवान् ॥ २८३
 मयूरीभूय निर्यातु गवाक्षेणामुना बहिः । ततः प्रसारितभुजः सूत्रं कण्ठात्तवोच्छ्रितात् ॥ २८४
 मुक्त्वा बद्धात्मनः कण्ठे तद्वन्निर्याम्यहं द्रुतम् । त्वयाथ मुक्ते मे सूत्रे भवावः प्रकृतिस्थितौ ॥ २८५
 बहिरर्गलितेनास्ति द्वारेण न विनिर्गमः । एवमुक्तवति प्राज्ञे तस्मिन्भीमपराक्रमे ॥ २८६
 मृगाङ्कदत्तस्तद्युक्तस्तथेति निरगात्ततः । जगाम च खनिलयं स्थितान्यसचिवद्वयम् ॥ २८७

तत्र सर्वेऽपि तेऽन्योन्यकृत्स्नवृत्तान्तवर्णनैः । निन्युर्मृगाङ्कदत्ताद्याः प्रहृष्टास्तां विभावरीम् ॥ २८८
 प्रातर्मृगाङ्कदत्तस्य पार्श्वं तस्याजगाम सः । मायाबटुर्भिल्लराजस्तस्यां पल्लयामधीश्वरः ॥ २८९
 स प्रष्टुरात्रिसौख्यस्तं राजपुत्रं विनोदयन् । अक्षैः क्रीडाम एहीति मायाबटुरभाषत ॥ २९०
 ततस्तं सप्रतीहारं वीक्ष्य भिल्लं समागतम् । सखा मृगाङ्कदत्तस्य सोऽथ श्रुतधिरभ्यधात् ॥ २९१
 किमक्षैर्विस्मृतं किं वा दृश्यमद्य हि वर्तते । प्रतीहारमयूरस्य नृत्यमुक्तं ह्य एव यत् ॥ २९२
 श्रुत्वैतच्छ्रुतधेः स्मृत्वा कौतुकान्छबरेश्वरः । प्राहिणोत्स प्रतीहारं मयूरानयनाय तम् ॥ २९३
 कथं प्रमादाद्विस्मृत्य न स चौरो मया हतः । साक्षी रात्रिरहस्यस्य क्षिप्तोऽपि शिखिवेश्मनि ॥ २९४
 तद्यामि शीघ्रमुभयं कगेमीति विचिन्तयन् । स्मृत्वोद्धातात्प्रतीहारः सोऽप्यगात्सत्वरं गृहम् ॥ २९५
 तत्र यावत्प्रविश्यैव वीक्षते शिखिवेश्मनि । तावन्न चौरं नाप्यत्र स मयूरं ददर्श तम् ॥ २९६
 अथ भीतविषण्णः स गत्वा स्वं नृपमब्रवीत् । निशि चैरेण मे नीतः स मयूरः प्रभो इति ॥ २९७
 प्रसिद्धः स महाचौरो येन बर्ही हतः स ते । इति तत्र स्मितमुखेनोक्ते श्रुतधिना ततः ॥ २९८
 दृष्ट्वा मृगाङ्कदत्तादीन्हसतोऽन्योन्यदर्शिनः । मायाबटुस्तान्निर्वन्धात्किमेतदिति पृष्टवान् ॥ २९९
 ततः क्षत्रा यथा तेन रात्रौ मेलो यथा च सः । राजपत्न्या गृहं कामी गत्वा शस्त्रकलिं व्यधात् ३००
 यथा क्षत्तृगृहप्राप्तिर्यथा भीमपराक्रमः । मोचितोऽत्र मयूरत्वान्निर्गमश्च यथा ततः ॥ ३०१
 तथा मृगाङ्कदत्तः स्वं क्षत्तुः संवन्धनं च तम् । वृत्तान्तं शबरेन्द्राय तस्मै सर्वं शशंस सः ॥ ३०२

तद्गुह्या छुरिकापरिक्षतकरामन्तःपुरे चेष्टिकां

दृष्ट्वा तामथ वीक्ष्य कण्ठरचिते तस्मिन्क्षणं सूत्रके ।

भूयो भीमपराक्रमस्य शिखितां शुद्धान्तविध्वंसिनं

क्षत्तारं शबरेश्वरः सपदि तं मायाबटुं सोऽवधीत् ॥

३०३

तां त्विनीतां राज्ञीं मृगाङ्कदत्तेन रक्षितां वधतः ।

दूरस्थितां चकार स मञ्जुमतीं परिहृतस्पर्शाम् ॥

३०४

तत्पूजितः स च ततोऽत्र पुलिन्दपल्लयामासीद्दिनानि किल तानि मृगाङ्कदत्तः ।

बद्धोद्यमोऽप्यधिगमाय शशाङ्कवत्याः संप्राप्तशेषसखिसंगमसव्यपेक्षः ॥

३०५

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके चतुर्थस्तरङ्गः ।

पञ्चमस्तरङ्गः ।

एवं विमलबुद्ध्यादियुतो यावत्स तिष्ठति । मृगाङ्कदत्तो भिल्लाधिपतेर्मायाबटोर्गृहे ॥ १
 तावत्तत्सन्निधावेत्य तमात्मीयश्चमूपतिः । एकदा शबराधीशं ससंरम्भो व्यजिज्ञपत् ॥ २
 तदादेशाद्विचिन्वन्निर्भगवत्याः कृते प्रभो । उपहाराय पुरुषः प्राप्तोऽस्माभिः स तादृशः ॥ ३
 येनास्मद्वीरयोधानां खण्डितं शतपञ्चकम् । आनीतश्च स भूयिष्ठप्रहारविवशीकृतः ॥ ४
 तच्छ्रुत्वा स पुलिन्देन्द्रः सेनापतिमुवाच तम् । प्रवेश्यतामिहैवाशु सोऽस्माकं दर्श्यतामिति ॥ ५
 ततः प्रवेशितस्तेन यावत्सर्वैः स दृश्यते । शस्त्रक्षतोद्यद्रक्ताक्षरणधूलीकलङ्कितः ॥ ६
 गण्डसिन्दूरसंपृक्तस्त्रवहानाम्बुपङ्किलः । पार्श्वैर्विवेष्टितो घूर्णन्मत्तो बद्ध इव द्विपः ॥ ७
 तावत्तं प्रत्यभिज्ञाय मन्त्रिणं स्वं गुणाकरम् । मृगाङ्कदत्तो धावित्वा कण्ठे प्ररुदितोऽग्रहीत् ॥ ८

बुद्ध्या तत्सखिभ्यस्तं स भिल्लेन्द्रो गुणाकरम् । प्रहस्तमाश्रासितवान्पादलम् निजप्रभोः ॥	९
प्रवेश्य च गृहं स्नातं तं बद्धव्रणपट्टकम् । उपाचरद्विषकप्रोक्तैः स पथ्यैः पानभोजनैः ॥	१०
ततो मृगाङ्कदत्तस्तं समाश्रस्तं स्वमन्त्रिणम् । सखे कथय वृत्तान्तः कस्तवेति स पृष्ठवान् ॥	११
अथ सर्वेषु शृण्वत्सु स जगाद गुणाकरः । श्रूयतां देव वृत्तान्तमात्मीयं कथयामि वः ॥	१२
ततो नागस्य शापेन भवद्भयोऽहं वियोजितः । न किञ्चिदविदं मोहादूरां तामटवीं भ्रमन् ॥	१३
चिरात्संप्राप्तबुद्धिश्च दुःखितोऽहमचिन्तयम् । अहो दुःशिक्षितस्यैष विलासः कोऽपि वेधसः ॥	१४
मृगाङ्कदत्तः खिद्येत स्थितो हर्म्यतलेऽपि यः । सोऽस्यामटव्यां संतप्तसिकतायां कथं भवेत् ॥	१५
कथं च ते वयस्याः स्युरित्यन्तर्विमृशन्मुहुः । दैवात्संप्राप्तवानस्मि पर्यटन्विन्ध्यवासिनीम् ॥	१६
तस्या उपाहृतानेकनानाजीवमहर्निशम् । प्राविशं भवनं देव्याः कृतान्तसदनोपमम् ॥	१७
तत्र देवीं प्रणम्याहमपश्यं पुरुषं शवम् । कण्ठान्तर्गतनिखिंशहस्तमात्मोपहारिणम् ॥	१८
तं दृष्ट्वैव पुनर्दुःखहेतोर्मे ल्वद्वियोगिनः । अभूदात्मोपहारेण देवीं तोषयितुं मतिः ॥	१९
तत्खड्गमेव धावित्वा यावदस्मि गृहीतवान् । तावन्निवारयन्तीव दूराद्वार्धककम्पिना ॥	२०
शिरसा समुपेलैव सकृपा कापि तापसी । निवार्य मरणात्पृष्ठा वृत्तान्तं निजगाद माम् ॥	२१
मैवं कथाः पुनर्दृष्टो मृतानामपि संगमः । किं पुनर्जीवतां पुत्र तथा चैतां कथां शृणु ॥	२२
अहिच्छन्नेति नाम्नास्ति विख्याता नगरी भुवि । तस्यामुदयतुङ्गाख्यः पुराभूद्राजकुञ्जरः ॥	२३
तस्य क्षत्ता च कमलमतिर्नाम महानभूत् । विनीतमतिरित्यासीत्तस्याप्यसदृशः सुतः ॥	२४
समाहृतगुणेनापि प्रापि यस्य न तुल्यता । सच्छिद्रेण मृणालेन चापेन कुटिलेन च ॥	२५
स कदाचित्सुधाधौतप्रासादोपरि मञ्चके । स्थितो ददर्श शीतांशुमुद्रच्छन्तं निशामुखे ॥	२६
कामकल्पद्रुमोत्थेन पल्लवेन विनिर्मितम् । रजन्या वासवदिशः कर्णपूरमिवोज्ज्वलम् ॥	२७
क्रमात्तद्रश्मिजालैश्च जगद्वीक्ष्य विराजितम् । स विनीतमतिर्जातहृदुल्लासो व्यचिन्तयत् ॥	२८
अहो चन्द्रिकया मार्गाः सुधयेवावभासिताः । दृश्यन्ते तदमीष्वेको गत्वा न विहरामि किम् ॥	२९
इति ध्यात्वैव स धनुर्धरो निर्गत्य पर्यटन् । क्रोशमात्रं गतोऽकस्माच्छुश्राव रुदितध्वनिम् ॥	३०
गत्वा तदनुसारेण ददर्शैकां स कन्यकाम् । दिव्यरूपां प्ररुदतीं तरुमूलसमाश्रयाम् ॥	३१
पप्रच्छ च शुभे का त्वं किं चायं नीयते तुलाम् । मुखेन्दुः समलयेन्दोस्त्वयाश्रुमलिनीकृतः ॥	३२
इत्युक्ता तेन सावोचत्सुता नागपतेरहम् । कन्या विजयवत्याख्या महात्मगन्धमालिनः ॥	३३
स मे पिता रणान्नष्टः शप्तो वासुकिनैकदा । यास्यसि त्वं रिपोः पाप जितः सन्दासतामिति ॥	३४
तच्छापात्स च यक्षेण कालजिह्वेन वैरिणा । जित्वा मनोऽनुगः पुष्पभाग्वाहीकृतः सदा ॥	३५
तद्दुःखात्तत्कृते गौरीं तपसाहमतोषयम् । प्रत्यक्षीभूय मे सा च भगवत्येवमब्रवीत् ॥	३६
वत्से शृण्वस्ति सरसो मानसस्यान्तरे महत् । सहस्रदलविस्तीर्णं स्फाटिकं दिव्यमम्बुजम् ॥	३७
यदर्ककरसंस्पर्शकीर्णतेजो विराजते । शेषस्येव शिरो भूरिफणं रत्नांशुपिञ्जरम् ॥	३८
तदेकदा वैश्रवणो दृष्ट्वा स्नात्वात्र मानसे । जातश्रद्धोऽम्बुजे तस्मिन्हरस्यारभतार्चनम् ॥	३९
तत्कालं चानुगास्तस्य यक्षास्तत्र सरोन्तरे । विजहुश्चक्रहंसादिरूपैर्वारिचरोचितैः ॥	४०
तत्र युष्मद्विपोस्तस्य कालजिह्वस्य दैवतः । विगुजिह्व इति ज्येष्ठो भ्राता यक्षः प्रियासखः ॥	४१
क्रीडंश्चाकृद्द्वारुणेण पक्षविक्षेपघटनात् । कुबेरस्य करामस्थमर्घ्यपात्रमपातयत् ॥	४२

ततः स धनदः क्रुद्धः शापेनात्रैव मानसे । चक्राहमेव तं चक्रे विद्युज्जिह्वं सभार्यकम् ॥	४३
तथाकृतं च संप्रीत्या रात्रौ रात्रौ विनोदयन् । कृततत्प्रेयसीरूपो विगहातुरमग्रजम् ॥	४४
कालजिह्वोऽद्य तत्रास्ते स दिवा निजरूपभृन् । दासीकृतेन त्वपित्रा सहितो गन्धमालिना ॥	४५
तत्तत्र प्रेर्यतां पुत्रि प्रतीहागसुतस्त्वया । आहिच्छत्रो महावीरो विनीतमतिरुचमी ॥	४६
इममश्वं च खड्गं च गृहाणाभ्यां विजित्य तम् । यक्षं स हि प्रवीरस्ते जनकं मोचयिष्यति ॥	४७
खड्गरत्नस्य चैतस्य स्वामी भवति यः पुमान् । स जित्वा निखिलाञ्छत्रूनराजा भवति भूतले ॥	४८
एवमुक्त्वाश्वखड्गौ मे देवी दत्त्वा तिरोऽभवत् । अथ त्वत्प्रेरणायाद्य क्रमेणाहमिहागता ॥	४९
देवीप्रसादसहितं वीक्ष्य त्वां निर्गतं निशि । युक्त्या चानीतवत्यस्मि संश्राव्य रुदितध्वनिम् ॥	५०
तदेतत्साधयेष्टं मे सुभगेति तयार्थितः । स विनीतमतिस्तस्याः प्रतिपेदे तथेति तत् ॥	५१
ततो गत्वैव सा नागकन्या तत्क्षणमेव तम् । वाजिनं जवनं श्वेतं पिण्डीभूतमिवैन्दवम् ॥	५२
रश्मिजालं दिगन्तेषु तमो हन्तुं प्रधावितम् । तच्च वीरावलोकिन्या विप्रेक्षितमिव श्रिया ॥	५३
खड्गरत्नमुपानीय स तारगगनच्छवि । तस्मै विनीतमतये समर्पयत ते उभे ॥	५४
सोऽप्यात्तखड्गस्तुगं तमारुह्य तया सह । प्रस्थितोऽश्वप्रभावेण तदैव प्राप मानसम् ॥	५५
वातोद्भूताम्बुजकरं चक्रवाकार्तकूजितैः । निषेधदिव मा मेति कालजिह्वानुकम्पया ॥	५६
दृष्ट्वा स तत्र यक्षाणां वशे तं गन्धमालिनम् । मुक्तये तस्य तान्क्षुद्रान्व्यद्रावयदसि क्षतान् ॥	५७
तद्दृष्ट्वा स सरोमध्यान्मुक्तचक्राङ्गनावपुः । कालजिह्वः समुत्तस्थौ प्रावृण्मेध इवोन्नदन् ॥	५८
प्रवृत्ते चाहवे व्योम्नि कालजिह्वं तमुत्प्लुतम् । विनीतमतिरुत्प्लुत्य साश्वः केशेषु सोऽग्रहीत् ॥	५९
छेत्तुमिच्छति यावच्च शिरः खड्गेन तस्य सः । तावत्स कृपणं जल्पन्यक्षस्तं शरणं ययौ ॥	६०
ददौ च तस्मै मुक्तः सत्रीतिघ्नं स्वाङ्गुलीयकम् । प्रह्वो मुमोच दास्याच्च नागं तं गन्धमालिनम् ॥	६१
गन्धमाली च मुदितो विनीतमतये तदा । तस्मै सुतां तां विजयवतीं दत्त्वा गृहानगात् ॥	६२
ततः खड्गाङ्गुलीयाश्वकन्याग्रन्युतः कृती । स विनीतमतिर्जाते प्रभाते गृहमाययौ ॥	६३
तत्राभिनन्दितः पित्रा पृष्टृवृत्तान्ततोषिणा । राज्ञा च स्वेन तां नागकन्यां स परिणीतवान् ॥	६४
अथ रत्नैश्चतुर्भिस्तैर्गुणैः स्वैश्चोपबृंहितम् । पिता कदाचित्कमलमतिः प्रोवाच तं रहः ॥	६५
इहास्योदयतुङ्गस्य सुतैषा यास्ति भूपते । पुत्रोदयवती नाम सर्वविद्यासु शिक्षिता ॥	६६
तस्यां पणः कृतोऽनेन यो विप्रः क्षत्रियोऽपि वा । वादे पराजयेतैतां तस्मै दद्यामिमामिति ॥	६७
पराजिताश्च वादेन वादिनोऽन्येऽनयाखिलाः । जगदाश्रयरूपेण रूपेणैवामगाङ्गनाः ॥	६८
त्वं चैकवीरः स्वक्षत्रवादे तूष्णीं च तत्कथम् । स्थितोऽसि विजयस्वैनां वादे परिणयस्व च ॥	६९
इत्युक्तस्तेन पित्रा स विनीतमतिरग्रवीत् । पेशलाभिः सह स्त्रीभिर्वादः कस्तात मादृशाम् ॥	७०
तथाप्येतं त्वदादेशं करिष्यामीत्युदीरिते । प्रौढेन तेन स ययौ तत्पिता क्षितिपान्तिकम् ॥	७१
राजपुत्र्या समं वादः प्रातर्देव करिष्यते । विनीतमतिनेत्यत्र स तं भूपं व्यजिज्ञपत् ॥	७२
भूपेन प्रतिपन्नार्थो गृहमेत्य च सूनवे । विनीतमतये तस्मै तत्तथैव शशंस सः ॥	७३
ततः प्रातः स्वयं तेन राजहंसेन संश्रिताम् । विनीतमतिरागत्य वादी विद्वत्सभाविजनीम् ॥	७४
भास्वान्स भासयामास लोललोचनषट्पदैः । विलोक्यमानोऽभिमुखैर्गुणिवृन्दैस्तदाश्रितैः ॥	७५
क्षणान्तरे चाययौ सा तत्रोदयवती शनैः । राजपुत्री गुणाकृष्टा कामस्येव धनुर्लता ॥	७६

शोभिता गुणवद्भिः स्वैश्चारुशब्दैर्विभूषणैः । तत्पूर्वपक्षोपक्षेपमिव कुर्वद्भिर्गदितः ॥	७७
निर्दोषे निर्मला चेत्यादिन्दुलेखाम्बरे ततः । भजेत्साम्यं निषण्णायास्तस्या मरकतासने ॥	७८
चक्रेऽथ पूर्वपक्षं सा स्फुरदन्तांशुतन्तुषु । गुम्फयन्तीव सुश्लक्ष्णपदरत्नमयीं स्रजम् ॥	७९
तमवद्यार्थसिद्धान्तं स विनीतमतिर्व्यधात् । क्षणान्निरुत्तरीकृत्य सुमुखीं तां पदे पदे ॥	८०
ततः सभ्यैः स्तुते तस्मिन्सात्मनो राजपुत्रिका । पराजयेऽपि सद्भर्तृलाभाज्जयममन्यत ॥	८१
स चाप्युदयतुङ्गोऽथ राजा हृष्टोऽत्र तां सुताम् । तस्मै विनीतमतये ददौ वादपणार्जिताम् ॥	८२
तद्वत्तरत्नपूर्णोऽत्र स विनीतमतिस्ततः । ताभ्यां नागसुताराजसुताभ्यां सह तस्थिवाज् ॥	८३
एकदा जीयमानोऽन्यैर्द्युतस्थो व्याकुलाशयः । निर्वन्धाद्ब्राह्मणेनैव स भोजनमयाच्यत ॥	८४
ततः स कर्णे भृत्यस्य कथयित्वा क्रुधा वृतः । वस्त्रेणाच्छाद्य सिकतापात्रमस्मादपयत् ॥	८५
स तद्विप्रो गृहीत्वैव गुरुत्वात्सहिरण्यकम् । मत्वा प्रहर्षादेकान्तमृजुर्गलोदवाटयत् ॥	८६
दृष्ट्वा च वालुकापूर्णमुत्सार्य धरणीतले । विप्रलब्धोऽस्मि तेनेति विषण्णः स्वगृहं ययौ ॥	८७
विनीतमतिरप्येतद्विचिन्त्य विमुच्य तत् । द्यूतं तस्यौ यथाकामं स्वगृहेषु प्रियासखः ॥	८८
याति काले च जरसा विश्लिष्यत्संधिविग्रहः । सोऽभूदुदयतुङ्गोऽत्र राजा राज्यभराक्षमः ॥	८९
ततो जामातरं राज्ये विनीतमतिमेव तम् । सोऽभिषिच्य ययौ गङ्गामपुत्रो देहमुक्तये ॥	९०
प्राप्तराज्यश्च न चिरात्स विनीतमतिस्ततः । अश्वखड्गप्रभावेण जिगायापि दिशो दश ॥	९१
ईतिप्रस्नाङ्गुलीयस्य प्रभावादस्य चाभवत् । राष्ट्रं नीरोगदुर्भिक्षं राज्ञो ग्धुपतेरिव ॥	९२
एकदाभ्याययौ तं च भिक्षुर्देशान्तगन्तृपम् । गन्तव्यमतिर्नाम वादिद्विरदकेसरी ॥	९३
स च भिक्षुः कृतातिथ्यो राजानं तं गुणिप्रियम् । प्रार्थयामास वादार्थमीदृशं च पणं जगौ ॥	९४
त्वया जितेन राजेन्द्र ब्राह्मं सुगतशासनम् । मया जितेन शुश्रूष्या विप्राः संत्यज्य चीवरम् ॥	९५
एतच्छ्रुत्वा तथेल्युक्त्वा वादं तेन सहाकरोत् । स विनीतमती राजा भिक्षुणा दिनसप्तकम् ॥	९६
अष्टमेऽह्नि भिक्षुस्तं स जिगाय महीपतिम् । येनोदयवती वादिमुण्डमुद्गरिका जिता ॥	९७
ततस्तेनोपदिष्टं स भिक्षुणा सौगतं मतम् । सत्त्वोपकारपुण्याढ्यं जातश्रद्धोऽग्रहीनृपः ॥	९८
भिक्षूणां ब्राह्मणादीनां सर्वेषां च चकार सः । विहारसत्त्ववसतीर्जिनपूजापरायणः ॥	९९
तदभ्यासोपशान्तश्च भिक्षोस्तस्मादयाचत । स बोधिसत्त्वचर्यायामाज्ञां सत्त्वोपकारिणीम् ॥	१००
सोऽथ भिक्षुस्तमाह स्म राजन्विगतकल्मषैः । बोधिसत्त्वमहाचर्यां चरितव्येह नेतरैः ॥	१०१
तव चास्मादृशैर्लक्ष्यं स्थूलं नास्त्येव क्लित्वपम् । किं तु त्वं सूक्ष्ममनया युक्त्यान्विष्य शमं नय ॥	१०२
इत्युक्त्वोपादिशत्तस्मै स भिक्षुः स्वप्रमाणवम् । सोऽपि तेन नृपः स्वप्नं दृष्ट्वास्मै प्रातरभ्यधात् ॥	१०३
आचार्यं जाने स्वप्नेऽद्य परलोकमहं गतः । तत्र क्षुधार्थितान्नं मां पुरुषा दण्डिनोऽश्रुवन् ॥	१०४
भुङ्क्ष्वैता भूयसी राजन्नजितास्तप्तवालुकाः । या दत्ताः क्षुधिताय प्राग्ब्राह्मणायार्थिने त्वया ॥	१०५
दत्त्वा दश स्वर्णकोटीः पापादस्माद्विमोक्ष्यसे । इत्युक्तो दण्डहस्तैस्तैः प्रबुद्धोऽहं निशाक्षये ॥	१०६
एवमुक्त्वा तदाख्याय मूलं दत्त्वा च ता दश । स्वर्णकोटीः पुनश्चक्रे स राजा स्वप्रमाणवम् ॥	१०७
दृष्ट्वा पुनश्च स स्वप्रमुत्थायोषस्यवर्णयत् । अद्यापि दत्तं स्वप्ने तैः क्षुधितस्य परत्र मे ॥	१०८
वालुकाभोजनं पुंभिः पृष्टास्ते च ततो मया । दत्तेऽपि दाने भोक्ष्यामि किमिमः सिकता इति ॥	१०९
ततस्ते मां वदन्ति स्म तद्दानं तव निष्फलम् । तत्रैकं विप्रसंबन्धि सुवर्णमभवद्यतः ॥	११०

एतच्छ्रुत्वा प्रबुद्धोऽहमिति स्वप्नमुदीर्य सः । राजा प्रायच्छदर्थिभ्यः स्वर्णकोटीः पुनर्दश ॥ १११
 चक्रे ततश्च भूयोऽपि निशायां स्वप्नमाणवम् । दृष्ट्वा पुनश्च स स्वप्नमुत्थायोपस्यवर्णयत् ॥ ११२
 अद्याप्यहो तैः पुरुषैस्तदेव सिकताशनम् । दत्तं परत्र मे स्वप्ने पृष्टश्चोक्तोऽस्मि तैरिदम् ॥ ११३
 राजंस्तदपि ते दानं निष्फलं दस्युभिर्यतः । अटव्यां तव देशेऽद्य मुषित्वा निहतो द्विजः ॥ ११४
 न च रक्षा त्वदीयाभूदरक्षाविफलं ततः । तत्तवाद्यतनं दानं तद्देहि द्विगुणं पुनः ॥ ११५
 श्रुत्वैवेह प्रबुद्धोऽहमित्याख्याय स भिक्षवे । गुरवे नृपतिः स्वप्नं दानं तद्विगुणं ददौ ॥ ११६
 ततो जगाद तं भिक्षुमाचार्य कथमीदृशः । बहुच्छिद्रोऽनुपालयः स्याद्धर्मो जगति मादृशैः ॥ ११७
 तच्छ्रुत्वा सोऽब्रवीद्भिक्षुर्देव नैतावता बुधैः । धर्मस्य रक्षणविधौ कार्यानुत्साहिनी मतिः ॥ ११८
 धीगानुत्साहसंपन्नान्स्वधर्मानवमानिनः । देवता अभिरक्षन्ति पुष्पनलेषां च वाञ्छितम् ॥ ११९
 तथा चेदं भगवतो बोधिसत्त्वस्य जातकम् । वाराहं न श्रुतं राजन्यदि तच्छ्रूयतां त्वया ॥ १२०
 पुगु गुहायां विन्ध्याद्रावासीदुद्धांशसंभवः । वराहः कोऽपि सुहृदा मर्कटेन समं सुधीः ॥ १२१
 स सर्वसत्त्वहितकृत्सख्या तेन युतः सदा । अतिथीनपूजयन्कालं निनाय खोचितैः क्रमैः ॥ १२२
 एकदा चोदभूतत्र दुर्दिनं पञ्च वासरान् । अच्छिन्नधाराविच्छिन्नप्राणिसंचारदारुणम् ॥ १२३
 पञ्चमेऽह्नि वराहस्य सुप्तस्य सकपेर्निशि । आगात्तस्य गुहाद्वारं सिंहो भार्यासुतान्वितः ॥ १२४
 स सिंहस्तत्र भार्यां तामवादीदुर्दिने ध्रुवम् । मरिष्यामोऽद्य दीर्घेऽस्मिन्नप्राप्तप्राणिनः क्षुधा ॥ १२५
 तच्छ्रुत्वा साब्रवीत्सिंही सर्वे तावत्क्षुधा वयम् । न भवामस्तदेकां मां भुक्त्वा द्वौ जीवतं युवाम् ॥ १२६
 त्वं हि प्रभुग्यं पुत्रः प्राणसर्वस्वमावयोः । मादृशी भवितान्या ते तन्मयैवास्तु वां शिवम् ॥ १२७
 एवमन्योन्यसंलापो जायापत्योस्तयोस्तदा । दैवात्प्रबुद्धः शुश्राव स वराहो महाशयः ॥ १२८
 प्रीतश्चाचिन्तयद्दिष्ट्या क निशेयं क दुर्दिनम् । क चेद्व्यगतिप्राप्तिरहो पुण्योदयोऽद्य मे ॥ १२९
 तद्विघ्नो न भवेद्यावत्तावत्क्षणविनाशिना । किमनेन न देहेन तर्पयाम्यतिथीनमून ॥ १३०
 इत्युत्थाय स निर्गत्य वराहः स्निग्धया गिरा । सिंहं जगाद तं भद्र मा गमस्वं विषादिताम् ॥ १३१
 अयं ससुतदारस्य भक्ष्यः प्राप्तोऽस्म्यहं तव । तद्भुङ्क्ष्व मामिति क्रोडेनोक्ते तेन स केसरी ॥ १३२
 दृष्ट्वास्तामब्रवीद्भार्या पूर्वं भुङ्क्षामयं शिशुः । अनन्तरमहं भोक्ष्ये भोक्ष्यसे त्वमतः परम् ॥ १३३
 तथेत्युक्ते तया पूर्वं सिंहपोतेन भक्षिते । क्रोडस्य तस्य मांसेऽथ सिंहे भोक्तुं प्रचक्रमे ॥ १३४
 भुञ्जानं च तमाह स्म महासत्त्वः स सूकरः । शीघ्रं पिबैतद्रक्तं मे यावद्भूमौ न लीयते ॥ १३५
 कुरु तृप्तिं च मन्मांसैः शेषमश्रातु ते प्रिया । इति जल्पन्क्रमात्तेन स सिंहेनास्थिशेषताम् ॥ १३६
 नीतोऽपि सूकरः प्राणैः सत्त्वस्थो न व्यमुच्यत । तत्र तद्द्वैर्यपर्यन्तमवेक्षितुमिव स्थितैः ॥ १३७
 तावच्च सा क्षुधाक्लान्ता सिंही तत्र व्यपद्यत । स सुतः क्वाप्यगात्सिंहः क्षीयते स्म च यामिनी ॥ १३८
 अत्रान्तरे प्रबुद्धः स सखा निर्गत्य मर्कटः । वराहं तं तथाभूतं दृष्ट्वा पप्रच्छ संप्रमात् ॥ १३९
 केनावस्था कृत्यं ते ब्रूहि शक्रोषि चेत्सखे । तच्छ्रुत्वा स यथावृत्तं धीरोऽस्मै सूकरोऽभ्यधात् ॥ १४०
 ततो रुदन्स तं नत्वा पादयोः कपिरब्रवीत् । त्वं देवतांशो येनात्मा तिर्यक्त्वान्मोचितोऽमुतः ॥ १४१
 तत्कंचिदभिलाषं मे ब्रूहि संसाधयामि ते । इत्युक्तस्तेन कपिना स वराहो जगाद तम् ॥ १४२
 यो वयस्याभिलाषो मे दुःसाध्यो विधिनापि सः । पश्यतो मे मृता येयं क्षुधा सिंही तपस्विनी ॥ १४३
 एषा संप्राप्तपूर्वाङ्गं पुनर्मां प्राप्तजीविता । भुक्त्वा तृण्यत्विति सखे चेतो हि मम वाञ्छति ॥ १४४

इति तं वादिनं क्रोडं प्रत्यक्षीभूय पाणिना । परामृश्य व्यधाद्धर्मो मुनीन्द्रं दिव्यविग्रहम् ॥ १४५
 उवाच च मयैवेयं माया सिंहादिरूपिणा । कृताभूत्वां परार्थैकबद्धकक्ष्यं जिगीषता ॥ १४६
 त्वया त्वखण्डसत्त्वेन परार्थे प्राणदायिना । विजित्य मामिमं धर्मं प्राप्तैवाद्य मुनीन्द्रता ॥ १४७
 तच्छ्रुत्वा धर्ममालोक्य पुरःस्थं सोऽब्रवीन्मुनिः । सख्यावस्मिन्नसंयुक्ततिर्यक्त्वे मर्कटेऽधुना ॥ १४८
 न मां प्रीणाति भगवन्प्राप्ताप्येषा मुनीन्द्रता । श्रुत्वैतत्स मुनिं चक्रे धर्मस्तमपि मर्कटम् ॥ १४९
 ध्रुवं फलाय महते महद्भिः सह संगमः । अथ धर्मस्तिरोऽभूत्स मिही चान्तर्दधे मृता ॥ १५०
 एवं सत्त्वबलायुक्तधर्मोत्साहैरदुर्लभाः । देवताकृतसाहाय्यै राजन्वाञ्छितसिद्धयः ॥ १५१
 इति भिक्षोर्वचः श्रुत्वा स विनीतमतिः पुनः । दानशूरो नृपश्चक्रे रात्रौ तं स्वप्रमाणवम् ॥ १५२
 दृष्ट्वा शशंस च स्वप्नं प्रातस्तस्मै स भिक्षवे । जाने स्वपेऽद्य मामेवं दिव्यः कोऽप्यवदन्मुनिः ॥ १५३
 पुत्रं निष्किल्मषो बोधिसत्त्वचर्यां चराधुना । तच्छ्रुत्वैव च तद्वाक्यं प्रबुद्धोऽस्म्यद्य निर्वृतः ॥ १५४
 एवं निवेद्य गुणैः भिक्षवे स महीपतिः । जग्राह तां महाचर्यां शुभेऽह्नि तदनुज्ञया ॥ १५५
 तस्थौ च कामानर्थिभ्यो वर्षन्नविरतं ततः । धनं चास्याक्षयं जज्ञे धर्ममूला हि संपदः ॥ १५६
 अभैकदा तमभ्येत्य ब्राह्मणोऽर्थी व्यजिज्ञपत् । विप्रोऽहं देव वास्तव्यः पुरे पाटलिपुत्रके ॥ १५७
 तत्राग्निशालामावृत्य पुत्रोऽपि ब्रह्मरक्षसा । आवृतो मे न चैतस्मिन्नुपायः क्रमते मम ॥ १५८
 अतोऽर्थिकल्पवृक्षं त्वामागतोऽस्मीह याचितुम् । देह्येतत्सर्वदोषघ्नमङ्गुलीयं शिवाय मे ॥ १५९
 इत्यर्थितः स विप्रेण तेन राजाङ्गुलीयकम् । कालजिह्वादवाप्तं तत्तस्मै प्रादादविह्वलः ॥ १६०
 आदाय तद्गते तस्मिन्विप्रे तस्य च भूपते । बोधिसत्त्वव्रतयशो दिगन्तेष्वपि पप्रथे ॥ १६१
 ततः कदाचिदपरस्तस्यागादुत्तरापथात् । कोऽपीन्दुकलशो नाम राजपुत्रोऽतिथिः प्रभोः ॥ १६२
 स कृतप्रश्रयस्तेन राज्ञा ज्ञातोत्तमान्वयः । पृष्टकामश्च धीरेण राजपुत्रस्तमब्रवीत् ॥ १६३
 त्वं तावदर्थिसार्थस्य ख्यातश्चिन्तामणिर्भुवि । प्राणानामपि ते ह्यर्थी न प्रयाति पराङ्मुखः ॥ १६४
 अहं चास्कन्द्य कनककलशाख्येन राज्यतः । भ्रात्रा निर्वासितः पित्र्यादर्थित्वात्त्वामुपागतः ॥ १६५
 तदश्वखङ्गरत्ने ते ये स्तस्ते वीर देहि मे । यत्प्रभावेण दायार्थं जित्वा राज्यमवाप्नुयाम् ॥ १६६
 तच्छ्रुत्वैवाश्वखङ्गौ तौ राज्यरक्षामणी अपि । ददौ राजसुतायास्मै स विनीतमतिर्नृपः ॥ १६७
 न च तस्याभवत्कश्चिद्विकल्पो धीरचेतसः । अधोमुखेषु मुक्षत्सु निःश्वासानपि मन्त्रिषु ॥ १६८
 सोऽथ प्राप्ताश्वखङ्गः सन्नगत्वा राजसुतस्ततः । तत्प्रभावेण जित्वा तं भ्रातरं राज्यमाप्तवान् ॥ १६९
 तद्भाता सोऽपि कनककलशो राज्यतश्च्युतः । तस्य तां नगरीमागाद्विनीतमतिर्भूपतेः ॥ १७०
 अग्निप्रवेशं कर्तुं च दुःखेनारभतात्र सः । तदुद्ध्वा स नृपोऽमात्यान्विनीतमतिरब्रवीत् ॥ १७१
 एष साधुरिमां प्राप्तो दशां मदपराधतः । तत्स्वराज्यप्रदानेन भवाम्यस्यानृणोऽधुना ॥ १७२
 परार्थानुपयुक्तेन किं राज्येनामुना च मे । एष एवानपत्यस्य पुत्रो मेऽस्तु च राज्यभृत् ॥ १७३
 इत्युक्त्वाहूय कनककलशाय स तद्ददौ । तस्मै स्वराज्यं सचिवेष्वनिच्छत्स्वपि भूपतिः ॥ १७४
 दत्तराज्यश्च निर्गगन्नगर्यास्तत्क्षणं ततः । भार्याभ्यां सहितो द्वाभ्यां निर्विकल्पेन चेतसा ॥ १७५
 हा हा धिग्जगदाप्यायी संपूर्णोऽमृतदीधितिः । जातश्चान्तरितश्चैत्य मेघेनाकाण्डपातिना ॥ १७६
 प्रवृत्तश्चैष सर्वाशापूरणे सर्वदेहिनाम् । नीतश्च विधिना क्वापि प्रजाकल्पद्रुमो नृपः ॥ १७७
 इत्याद्याकन्दमुखरास्तदृष्ट्वा विह्वलास्तदा । बाष्पाम्बुसिक्तवसुधाः पौरास्तमनु निर्ययुः ॥ १७८

निर्वर्त्य च कथंचित्तान्सभायोऽकम्पितस्ततः । स विनीतमतिः प्रायादरण्यं प्रत्यवाहनः ॥ १७९
 क्रमात्प्रापार्कसंतप्रसिकतां निर्जलदुमाम् । मरुभूमिं स विधिना सृष्टां धैर्यमवेक्षितुम् ॥ १८०
 तदेकदेशे नृष्णार्तो दूराध्वक्लमविक्लवः । निषण्णः स क्षणं जह्वे सपत्नीकोऽपि निद्रया ॥ १८१
 प्रबुद्धो वीक्षते यावत्तावत्तत्र ददर्श सः । स्वसत्त्वोत्कर्षनिष्पन्नं महदुद्यानमद्भुतम् ॥ १८२
 फुल्लान्जशीतलस्वच्छसलिलापूर्णवापिकम् । नीलशाद्वलसंछन्नं फलभारानतदुमम् ॥ १८३
 प्रच्छायगतसुश्रक्ष्णपृथुतुङ्गशिलातलम् । दानप्रभावेणाकृष्टं त्रिदिवादिव नन्दनम् ॥ १८४
 स्वप्नः किं नु भ्रमो वायं देवतानुग्रहोऽथ मे । इति तद्वीक्ष्य वीक्ष्यैष यावच्चित्रीयते नृपः ॥ १८५
 तावद्दुश्चाराणां हंसद्वन्द्वरूपेण केनचित् । सिद्धद्वयेन गगनादीरितामशृणोद्विरम् ॥ १८६
 राजन्स्वसत्त्वमाहात्म्ये तव कोऽत्रातिविस्मयः । तदस्मिन्कानने स्वेच्छं सदापुष्पफले वस ॥ १८७
 इति सिद्धवचः श्रुत्वा निर्वृतस्तत्र कानने । तपस्यन्सह पत्नीभ्यां विनीतमतिरास्त सः ॥ १८८
 एकदा च ददर्शराच्छिलातलगतोऽत्र सः । उद्वन्धनेन पुरुषं कामप्यात्मवशोद्यतम् ॥ १८९
 द्रुतं गत्वा प्रियैर्वाक्यैरनुनीय निवार्य च । मरणात्कारणं तत्र पुरुषं तं स पृष्टवान् ॥ १९०
 ततः स पुरुषोऽवादीदामूलं शृणु वच्मि ते । नागशूरसुतो नाम्ना सोमशूरोऽस्मि सोमकः ॥ १९१
 सोऽहं जातकनिर्दिष्टचौर्यस्तच्छास्त्रवेदिभिः । तद्वीत्याध्यापितः पित्रा धर्मशास्त्रं प्रयत्नतः ॥ १९२
 तदधीत्यापि चौर्येऽहं प्रवृत्तो दुष्टसंगतेः । कस्य प्राक्कर्म केनेह शक्यते कर्तुमन्यथा ॥ १९३
 अथैकदा चौरमध्यादृहीत्वा पुरगक्षिभिः । शूलाधिगोपणस्थानं वधाय प्रापितोऽभवम् ॥ १९४
 तत्क्षणं राजसंबन्धी भग्नालानो महाद्विपः । मत्तो व्यापादयञ्जन्तूस्तदेव स्थानमागमत् ॥ १९५
 तज्जासान्मां परित्यज्य कापि ते वधका गताः । अहं च तुमुले तस्मिन्पलाय्यैव ततो गतः ॥ १९६
 वधाय नीयमानं मां श्रुत्वैवोक्तान्तजीवितम् । पितरं लोकतोऽश्रौषं मात्रा मेऽनुगतं ततः ॥ १९७
 अथ शोकातुगे भ्राम्यन्निखन्नो देहव्ययोन्मुखः । क्रमादिदमहं प्राप्तो विजनं काननं महत् ॥ १९८
 इह प्रविष्टमात्रं मामकस्मादत्तदर्शना । उपेत्य कापि दिव्या स्त्री कृताश्चासाभ्यभाषत ॥ १९९
 त्वं विनीतमतेः पुत्र राजर्षेरिममाश्रमम् । प्राप्तो गतं च ते पापं ज्ञानं तस्माच्च लप्स्यसे ॥ २००
 इदमुक्त्वा तिरोऽभूत्सा भ्राम्यन्ब्राह्मनापुत्रान् । राजर्षिं तं शुचात्मानं लक्ष्मिच्छंस्त्वयेक्षितः ॥ २०१
 इत्युक्तवन्तं नीत्वा तं सोमशूरं निजोटजम् । आवेद्यात्मानमतिथिं स राजर्षिर्पूजयत् ॥ २०२
 कृताहारश्च तं प्रह्वं नानाधर्मकथान्तरे । निवारयिष्यन्नज्ञानात्स राजमुनिर्ब्रवीत् ॥ २०३
 अज्ञानं वत्स हातव्यं विपर्यस्तधियां हि तत् । लोकद्वयेऽपि दोषाय शृणु चात्रागमश्रुतिम् ॥ २०४
 पाञ्चालेषु पुरा देवभूतिनामाभवद्विजः । तस्याभूद्भोगवत्याख्या भार्या वेदवतः सती ॥ २०५
 सा स्नानाय गते तस्मिन्शाकार्थं शाकवाटिकाम् । प्रविष्टा धावकखरं खादन्तं शाकमैक्षत ॥ २०६
 गृहीतलगुडा तं च साभ्यधावत्खरश्च सः । पलायमानः पतितः श्वश्रे भग्नखुरोऽभवत् ॥ २०७
 तद्गृद्धा सोऽत्र तत्स्वामी क्रोधादागत्य धावकः । लगुडैः पादघातैश्च ब्राह्मणीं तामताडयत् ॥ २०८
 तेन साकाण्डविभ्रष्टगर्भाभूद्गर्भिणी सती । ततः स खरमादाय धावकः स्वगृहं ययौ ॥ २०९
 स्नात्वागतोऽथ तद्गृहं तद्गृद्धा वीक्ष्य तां च सः । भार्या विप्रः पुराध्यक्षं गत्वोद्विग्नो व्यजिज्ञपत् ॥ २१०
 स बलासुरनामानं तदैवानीय धावकम् । श्रुत्वा तयोर्द्वयोर्वादं मूर्खो विवृतवानिदम् ॥ २११
 खुरभङ्गात्खरस्यास्य धावकस्य बह्वलयम् । खरभारं द्विजो यावत्प्रकृतिस्थो भवेत्खरः ॥ २१२

धावकोऽप्ययमेतस्य भार्यायामग्रजन्मनः । गर्भं प्रजनयत्वन्तं तस्यां तद्गर्भपातनात् ॥ २१३
 एषोऽनयोर्द्वयोर्दण्ड इत्युक्ते तेन स द्विजः । संतापाद्भक्षितविषः सभार्योऽपि जहावसूनु ॥ २१४
 तद्गुद्धा तत्र निहतो राज्ञा दुग्धधारकः । ब्रह्महा स पुराध्यक्षस्तिर्यग्योनिं गतश्चिरम् ॥ २१५
 इत्यज्ञानतमश्छन्नाः स्वदोषोन्मार्गगामिनः । अपुरस्कृतसच्छास्त्रदीपा भ्रश्यन्ति निश्चितम् ॥ २१६
 एवमुक्त्वा स राजर्षिरुपदेशार्थिनं पुनः । सोमशूरं विनेतुं तं विनीतमतिगम्यधान् ॥ २१७
 वत्स पारमितार्थं ते वच्मि तावत्कमाच्छृणु । पूर्वं राजा कुरुक्षेत्रे मलयप्रभ इत्यभूत् ॥ २१८
 तं कदाचित्प्रजाभ्योऽर्थं दुर्भिक्षे ददत्तं नृपम् । मन्त्रिभिर्वीरितं लोभाज्जगादेन्दुप्रभः सुतः ॥ २१९
 उपेक्षसे प्रजास्तात कथं दुर्मन्त्रिणां गिरा । त्वं हि कल्पद्रुमस्तासां ताश्च ते कामधेनवः ॥ २२०
 निर्वन्धादिति जल्पन्तं पुत्रं मन्त्रिवशो नृपः । खेदात्तं सोऽब्रवीद्वत्स किं मेऽस्ति धनमक्षयम् ॥ २२१
 विना तेन प्रजाकल्पपादपश्चेद्भवाम्यहम् । तत्त्वमेव किमेतासां न धत्से कल्पवृक्षताम् ॥ २२२
 एतच्छ्रुत्वा पितृश्रुके प्रतिज्ञां स नृपात्मजः । मर्तव्यं कल्पवृक्षत्वं साध्यं वा तपसा मया ॥ २२३
 इति निश्चित्य स प्रायान्महासत्त्वस्तपोवनम् । आरूढ एव तस्मिंश्च स दुर्भिक्षो न्यवर्तत ॥ २२४
 ततोऽर्धितवग्स्तीव्रतपस्तुष्टान्महेन्द्रतः । स्वस्मिन्नेव स संजज्ञे नगरे कल्पपादपः ॥ २२५
 आकर्षन्निव दूरस्थान्नाह्वयन्निव चार्थिनः । प्रसारिताभिः शाखाभिर्दिक्षु शब्दैश्च पक्षिणाम् ॥ २२६
 ददौ च कामानर्थिभ्यो दुष्प्रापानपि सोऽन्वहम् । चक्रे च ता निगकाङ्क्षाः प्रजाः स्वर्गस्थिता इव ॥ २२७
 कालेन च महेन्द्रस्तमागत्योवाच लोभयन् । पूर्णः परोपकारस्ते स्वर्गायागम्यतामिति ॥ २२८
 ततः कल्पद्रुमीभूतस्तं स राजसुतोऽभ्यधात् । यत्र पुण्यैः फलै रम्यैरप्यन्यतरवोऽप्यमी ॥ २२९
 पारार्थ्यमेव मततं भजन्ति स्वार्थनिःस्पृहाः । तत्र कल्पतरुर्भूत्वा स्वसुखाय कथं दिवम् ॥ २३०
 इत्यतोऽस्य जनस्याशास्त्रेदं कृत्वा ब्रजाम्यहम् । इत्युदारं वचस्तस्य श्रुत्वा शक्रोऽब्रवीत्पुनः ॥ २३१
 तर्हि प्रजापि ते कृत्स्ना स्वर्गमायात्यसाविति । ततस्तमवदद्राजसूनुः कल्पद्रुमोऽपि सः ॥ २३२
 तुष्टोऽसि चेन्नयं स्वर्गं प्रजा नार्थोऽस्ति तेन मे । अहं परोपकारैकसिद्ध्यै तप्ये तपो महत् ॥ २३३
 इत्युक्तवन्तं स्तुत्वा तं सुगतांशं तथेति सः । आदाय च प्रजास्तुष्टः सुरेन्द्रस्त्रिदिवं ययौ ॥ २३४
 सोऽपि तां तरुतां त्यक्त्वा राजपुत्रः स्वरूपभृत् । तपसेन्दुः प्रभः प्राप वनस्थो बोधिसत्त्वताम् ॥ २३५
 एवं स्यादानसक्तानां सिद्धिरित्युदिता मया । दानपारमितैषा ते शीलपारमितां शृणु ॥ २३६
 पुरा शुकानां राजाभूद्विन्ध्यादौ सुगतांशजः । प्राग्जन्माभ्यस्तशीलाढ्यो नाम्ना हेमप्रभो वशी ॥ २३७
 तस्य जातिस्मरस्यासीदपि धर्मोपदेशिनः । रागिमूर्खः प्रतीहारो नाम्ना चारुमतिः शुकः ॥ २३८
 स जातु पाशिना भार्या व्याधेन निहतां शुकीम् । शोचन्नवस्थां करुणां तद्वियोगातुरो ययौ ॥ २३९
 ततः स शुकराजस्तं युक्त्या शोकं निवारयन् । हेमप्रभो हितायैवमुवाच मतिमान्मृषा ॥ २४०
 न सा तव मृता भार्या पाशाच्छाकुनिकस्य सा । गता पलाय्य दृष्ट्वा हि जीवन्त्येव मयाधुना ॥ २४१
 दर्शयाम्येहि तुभ्यं तामित्युक्त्वा स निनाय तम् । राजा चारुमतिं व्योममार्गैकैकं जलाशयम् ॥ २४२
 तत्र संदर्श्य तस्यैव प्रतिबिम्बं जलान्तरे । तमब्रवीदियं सा ते भार्या पश्येह तिष्ठति ॥ २४३
 तच्छ्रुत्वा वीक्ष्य चात्रात्मप्रतिबिम्बं स मूढधीः । दृष्टः प्रविश्य तोये तामालिलिङ्गं चुचुम्ब च ॥ २४४
 अप्राप्नुवन्प्रियास्पर्शमशृण्वंस्तद्वचश्च सः । स्पर्शालापौ प्रिया किं मे न ददातीत्यचिन्तयत् ॥ २४५
 कोपाशङ्की ततो गत्वैवानीयामलकं ततः । चादूर्ध्वं दयिताबुद्ध्या न्यधात्स्वे प्रतिबिम्बके ॥ २४६

तन्मग्नोत्पतितं कान्ताप्रतिक्षिप्तमवेत्य च । गत्वा सखेदो राजानं तं हेमप्रभमभ्यधात् ॥ २४७
 देव भार्या न सा स्पर्शमालापं वा ददाति मे । किं चैतया प्रतिक्षिप्तं दत्तमामलकं मया ॥ २४८
 एतच्छ्रुत्वा स राजा तं शनैः कृच्छ्रादिवाग्रवीत् । न युक्तमेतद्वक्तुं मे वच्मि स्नेहात्तथापि ते ॥ २४९
 अन्यानुरक्ता ह्यवैषा त्वयि प्रीतिं कथं भजेत् । दर्शयामि च ते साक्षादेह्यत्रैव जलान्तरे ॥ २५०
 इत्युक्त्वा तत्र नीत्वा तं स्वं तदीयं च वारिणि । प्रतिविम्बे उभे राजा तस्मै श्लिष्टे अदर्शयत् ॥ २५१
 ते दृष्ट्वैव स तां भार्या मूर्खो मत्वान्यसंगताम् । संनिवृत्य विरक्तस्तं स्वं राजानं व्यजिज्ञपत् ॥ २५२
 देव त्वदुपदेशो यन्मया मूढेन न श्रुतः । तस्यैष पाकस्तन्मेऽत्र कर्तव्यमधुनादिश ॥ २५३
 इति तं कृतविज्ञप्तिं राजा हेमप्रभोऽथ सः । लब्धोपदेशावसरः प्रतीहारमभाषत ॥ २५४
 वरं हालाहलं भुक्तमहिर्बद्धो वरं गले । न पुनः स्त्रीषु विश्वासो मणिमन्त्राद्यगोचरः ॥ २५५
 कलङ्कयन्ति सन्मार्गजुषः परिभवन्त्यलम् । वात्या इवातिचपलाः स्त्रियो भूरिजोभृतः ॥ २५६
 तत्तासु न प्रसक्तव्यं धीरसत्त्वैः सुबुद्धिभिः । शीलमभ्यसनीयं तु वीतरागपदाप्तये ॥ २५७
 इति तेनानुशिष्टः स राजा चारुमतिः स्त्रियः । परिहृत्य बभूवोर्ध्वरेता बुद्धसमः क्रमात् ॥ २५८
 इत्यन्यानपि शीलाख्यास्तारयन्तीति ते मया । शीलपारमिता प्रोक्ता क्षमापारमितां शृणु ॥ २५९
 आसीच्छुभनयो नाम केदाराद्रौ महामुनिः । सदा मन्दाकिनीतोयस्त्राया दान्तस्तपःकृशः ॥ २६०
 निशि तत्रैकदा पूर्वनिखातं भुवि काश्चनम् । अन्वेष्टुमाययुश्चौरा न च प्रापुः कुतोऽपि तत् ॥ २६१
 ततोऽत्र विजने मत्वा तेन तन्मुनिना हृतम् । प्रविश्य मटिकां तस्य चौरास्ते ब्रुवते स्म तम् ॥ २६२
 अरे दम्भमुने मुञ्च नीतं नः काश्चनं क्षितेः । चौराणामप्यहो चौरस्त्वमस्माकमुपस्थितः ॥ २६३
 इत्याक्षिप्तः स तैः पापैरहताथो मृषा मुनिः । न नीतं तन्मया किञ्चिन्न दृष्टं चेत्यभाषत ॥ २६४
 ततस्तैर्लगुडैर्दुष्टैस्ताडितोऽपि स दस्युभिः । यदा तदेव वक्ति स्म सत्यवाङ्मुनिसत्तमः ॥ २६५
 तदा ते चिच्छिदुस्तस्य क्रूरोऽयमिति तस्कराः । क्रमाद्वस्तौ च पादौ च नयने चोदपाटयन् ॥ २६६
 तथाप्यनन्यवचनं निर्विकारमवेत्य तम् । मत्वान्यलुप्तं स्वर्णं ते जग्मुश्चौरा यथागतम् ॥ २६७
 प्रातश्च शेखरज्योतिर्नाम राजात्र तं मुनिम् । पश्यति स्म तथाभूतं शिष्यस्तद्दर्शनागतः ॥ २६८
 ततः स गुरुशोकार्तस्तं दृष्ट्वा तदेत्य च । अन्विष्यानाययच्चौरास्तास्तत्रैव तदा प्रभुः ॥ २६९
 तेषां वधे प्रवृत्तं च नृपं तं सोऽब्रवीन्मुनिः । राजन्यदि निहंसेतांस्तदात्मानं निहन्म्यहम् ॥ २७०
 शस्त्रेणैदं कृतं चेन्मे तदेषां कापराधिता । तस्य वा प्रेरका ह्येते तर्ह्येतेषामपि क्रुधः ॥ २७१
 तासामपि स्वर्णनाशस्तस्य मत्पूर्वदुष्कृतम् । तस्यापि स्वं ममाज्ञानं तस्मात्तदपकारि मे ॥ २७२
 ततस्तदेव मे घाल्यं किं च यद्यपकारतः । वध्या एते कथं नात्र रक्ष्याः स्युरपकारतः ॥ २७३
 नैते कुर्युरिदं चेन्मे क्षमां मोक्षफलामहम् । कस्य कुर्यां तदेतैर्मै पूर्णवोपकृतिः कृता ॥ २७४
 इत्यादिभिः सः बहुभिर्वाक्यैः क्षान्तिपरो मुनिः । प्रबोध्य तं नृपं चौरान्निग्रहात्तानमोचयत् ॥ २७५
 तपसश्चास्य माहात्म्यात्तत्क्षणं प्राग्वदक्षतम् । शरीरमभवत्तस्य सिद्धिश्चाविरभूत्तदा ॥ २७६
 एवं तरन्ति क्षमिणः संसारमिति वर्णिता । क्षमापारमिता तुभ्यं धैर्यपारमितां शृणु ॥ २७७
 आसीन्मालाधरो नाम पूर्वं ब्राह्मणपुत्रकः । सोऽपश्यदेकदा सिद्धकुमारं व्योमगामिनम् ॥ २७८
 तत्स्पर्धया तृणमयान्पक्षानावध्य पार्श्वयोः । उत्प्लुत्योप्लुत्य गगने गत्यभ्यासमशिक्षत ॥ २७९
 प्रत्यहं च तथा कुर्वन्परिश्रममपार्थक्यम् । ददृशे स कुमारेण कदाचिच्चोमचारिणा ॥ २८०

धैर्ययुक्तः परिश्राम्यन्दुष्प्रापेऽर्थेऽपि सोद्यमः । बालोऽयमनुकम्प्यो मे मम ह्येष परिग्रहः ॥ २८१
 इति संचिन्त्य तुष्टेन नीत्वा तेन स्वशक्तितः । स्कन्देन द्विजमुख्योऽसावात्मनोऽनुचरः कृतः ॥ २८२
 इत्थं धैर्येण तुष्यन्ति देवता अपि ते मया । धैर्यपारमिता प्रोक्ता ध्यानपारमितां शृणु ॥ २८३
 आसीद्विजयमालीति कर्णाटेषु पुरा वणिक् । अभून्मलयमालीति महर्द्धेस्तस्य चात्मजः ॥ २८४
 स तेन पित्रा सहितो जातु राजकुलं गतः । राज्ञस्तस्य युवापश्यदिन्दुकैसरिणः सुताम् ॥ २८५
 सा तस्येन्दुयशा नाम मारवल्लीव मोहिनी । वणिक्पुत्रस्य दृष्टैव विवेश हृदि कन्यका ॥ २८६
 ततः स गृहमागत्य विनिद्रो निशि पाण्डुरः । दिवा संकुचितस्तस्यावालम्ब्य कुमुदव्रतम् ॥ २८७
 तामेव चान्वहं ध्यायन्नाहारादिपराङ्मुखः । पृष्ठोऽपि स्वजनैर्नैव मूकवत्किञ्चिदभ्यधात् ॥ २८८
 अथैकान्ते तथारूपं तमाप्तो विरहातुरम् । सुहृन्मन्थरको नाम राजचित्रकरोऽब्रवीत् ॥ २८९
 सखे किं भित्तिस्तत्स्त्वं तिष्ठसालिखितो यथा । रूपैकसागोऽनाश्वासी न शृणोषि न पश्यसि २९०
 इति निर्वन्धतस्तस्मै पृच्छते स वणिक्सुतः । सख्ये मलयमाली स्वमभिप्रायं शशंस तम् ॥ २९१
 युक्ता न ते वणिक्पुत्र राजपुत्रीं प्रति स्पृहा । हंसो वाञ्छतु नामान्यसरोम्बुजसुखश्रियम् ॥ २९२
 हरिनाभीहृदाम्भोजभोगलक्ष्म्याः स कः पुनः । इति ब्रुवन्स च यदा चित्रकृन्न शशाक तम् ॥ २९३
 प्रतिषेद्धं तदा तस्मै तामुत्कण्ठाविनोदिनीम् । कालातिवाहायालिख्य राजपुत्रीं पटे ददौ ॥ २९४
 सोऽपि चित्रस्थितां प्राप्य पश्यन्ननुनयन्स्पृशन् । आसीन्मलयमाली तां भूषयंश्च वणिक्सुतः ॥ २९५
 सेयमिन्दुयशा राजपुत्रीत्येवं स भावयन् । क्रमात्तन्मयतां प्राप्य तया वृत्त्याकरोत्क्रियाः ॥ २९६
 शनैश्च तामालपन्तीं चुम्बनादि च कुर्वतीम् । तद्भावनाभावितः सन्नपश्यल्लिखितामपि ॥ २९७
 ततः स भावनासिद्धकान्तासंभोगसुस्थितः । तस्थौ चित्रपटस्थैककृत्स्नसंसारनिर्वृतः ॥ २९८
 एकदादाय तं चित्रपटं चन्द्रोदयेऽथ सः । निर्गल्योद्यानमगमद्विहर्तुं प्रियया सह ॥ २९९
 तत्रैकस्य तरोर्मूले तं निवेश्य पटं च सः । विप्रकृष्टं ययौ पुष्पाण्यवचेतुं प्रियाकृते ॥ ३००
 तत्कालं विनयज्योतिर्नामाम्बरतलान्मुनिः । दृष्ट्वा तं कृपया मोहादुद्धरिष्यन्नवातरत् ॥ ३०१
 सोऽत्र चित्रपटस्थैकदेशे तस्य स्वशक्तितः । सजीवं सर्पमालिख्य कृष्णं तस्यावलक्षितः ॥ ३०२
 तावन्मलयमाली च पुष्पाण्युच्चित्य तत्र सः । आगत्य कृष्णसर्पं तं पटे दृष्ट्वा व्यचिन्तयत् ॥ ३०३
 सर्पः कुतोऽधुनात्रैषो विधिना किं नु निर्मितः । निधानभूतां रूपस्य रक्षितुं सुन्दरीमिमाम् ॥ ३०४
 इति संचिन्त्य पुष्पैस्तामलंकृत्य प्रियां पटे । भावनोपनतां यावदालिङ्गयैतत्स पृच्छति ॥ ३०५
 तावद्दर्शं तस्यात्र मुनेर्मायाप्रभावतः । एतां कृष्णाहिना तेन दष्टां विगतजीविताम् ॥ ३०६
 ततः स विस्मृतपटो हाहेत्युक्त्वैव मोहितः । पपात पटसंसिद्धविद्याधर इव क्षितौ ॥ ३०७
 क्षणाच्च संज्ञां संप्राप्य विलपन्मरणोन्मुखः । उत्थायारुह्य वृक्षाप्राक्तुङ्गादात्मानमक्षिपत् ॥ ३०८
 पतन्तमेव तस्माच्च पाणिभ्यां स तमग्रहीत् । मुनीन्द्रः प्रकटीभूय समाश्वास्य जगाद च ॥ ३०९
 मूढ वेत्सि न किं यत्सा राजपुत्री स्वमन्दिरे । स्थिता चित्रपटे चैषा निर्जीवा चित्रपुत्रिका ॥ ३१०
 तदालिङ्गसि कां का वा तव दष्टा महाहिना । रागिणस्ते स्वसंकल्पभावनाभ्रम एष कः ॥ ३११
 एतावद्भयानदाढ्येन तत्त्वं जिज्ञाससे न किम् । येनेदृशानां दुःखानां न पुनर्यासि पात्रताम् ॥ ३१२
 इत्युक्तस्तेन मुनिना जातमोहनिशाक्षयः । प्रबुद्धः स वणिक्पुत्रः प्रणिपत्य जगाद तम् ॥ ३१३
 त्वत्प्रसादेन भगवन्नेतां तीर्णोऽहमापदम् । यथा तरेयं संसारं प्रसादं मे तथा कुरु ॥ ३१४

एवं सोऽभ्यर्थितो बोधिसत्त्वो मलयमालिना । मुनिस्तस्मै स्वविज्ञानमुपदिश्य तिरोदधे ॥ ३१५
 ततो मलयमाली स वनं गत्वा तपोबलात् । सहेतुहेयोपादेयतत्त्वज्ञोऽर्हत्त्वमाप्तवान् ॥ ३१६
 आगत्य च कृपालुस्तमिन्दुकेसरिणं नृपम् । चक्रे ज्ञानोपदेशेन सपौरं मुक्तिभागिनम् ॥ ३१७
 इत्यस्यमपि ध्यानबलिनामेति सत्यताम् । ध्यानपारमितैषोक्ता प्रज्ञापारमितां शृणु ॥ ३१८
 चौरः प्राक्सिंहलद्वीपे सिंहविक्रम इत्यभूत् । आजन्मपोषिततनुः परस्वैः सर्वतो हृतैः ॥ ३१९
 वृद्धीभूतः स कालेन विरम्यैतदचिन्तयत् । परत्र कोऽभ्युपायो मे कं तत्र शरणं श्रये ॥ ३२०
 यदि ब्रजामि शरणं शंभुं शौरिमभात्र तम् । कोऽहं तयोर्ययोर्देवा मुनयोऽन्ये च सेवकाः ॥ ३२१
 तद्यो लिखति जन्तूनामेकः सुकृतदुष्कृते । तं चित्रगुप्तं सेवेऽहं स रक्षेन्मां स्वयुक्तितः ॥ ३२२
 कायस्थो हि करोत्येको व्यापारं ब्रह्मरुद्रयोः । लिखत्युत्पुंसयति च क्षणाद्विश्वं करस्थितम् ॥ ३२३
 इति संचित्य तस्यैव भक्तिमारभते स्म सः । तमेवानर्चं तत्प्रीत्यै विप्रान्नित्यमभोजयत् ॥ ३२४
 एवमाचरतस्तस्य चित्तं चौरस्य वीक्षितुम् । चित्रगुप्तो गृहानागादेकदातिथिरूपभूत् ॥ ३२५
 सोऽथ चौरस्तमभ्यर्च्य भोजितं दत्तदक्षिणम् । उवाच चित्रगुप्तस्ते प्रीतोऽस्त्वित्युच्यतामिति ॥ ३२६
 ततः स चित्रगुप्तस्तमवोचद्ब्राह्मणाकृतिः । मुक्त्वा हरिहरादींस्ते चित्रगुप्तेन किं वद ॥ ३२७
 तच्छ्रुत्वा सोऽप्यवादीत्तं तस्करः सिंहविक्रमः । किं तवानेन नार्थो मे तदन्यैर्देवतैरिति ॥ ३२८
 अथ स द्विजरूपी तं चित्रगुप्तोऽब्रवीत्पुनः । तर्हि मे यदि भार्या स्वां ददास्येवं वदामि तत् ॥ ३२९
 श्रुत्वैवैतत्स हृष्टस्तमवादीत्सिंहविक्रमः । अभीष्टदैवतप्रीत्यै भार्या दत्तैव ते मया ॥ ३३०
 चित्रगुप्तोऽथ तच्छ्रुत्वा प्रदर्शयत्मानमब्रवीत् । सैष तुष्टोऽस्मि तत्किं ते करवै कथ्यतामिति ॥ ३३१
 ततो हृष्टोऽभ्यधात्तं स विशेषात्सिंहविक्रमः । भगवन्न यथा मृत्युर्भवेन्मम तथा कुरु ॥ ३३२
 ततोऽब्रवीच्चित्रगुप्तो मृत्युः शक्यो न रक्षितुम् । तथापि तावद्युक्तिं ते करिष्ये तां च मे शृणु ॥ ३३३
 यतः प्रभृति निर्दग्धः कालः श्वेतनिमित्ततः । कुपितेनेश्वरेणेह पुनः कार्याञ्च निर्मितः ॥ ३३४
 ततः प्रभृति यत्रैव श्वेतो वसति तत्र सः । न जन्तून्बाधतेऽन्यानप्याज्ञया यन्नितः प्रभोः ॥ ३३५
 स चाधुना श्वेतमुनिः पारे पूर्वाम्बुधेः स्थितः । तरङ्गिणीं नाम नदीं समुत्तीर्य तपोवने ॥ ३३६
 तत्र मृत्योरनाक्रम्ये नीत्वा त्वां स्थापयाम्यहम् । तरङ्गिण्या इदं पारमागन्तव्यं च न त्वया ॥ ३३७
 आगतं वा प्रमादात्त्वां मृत्युर्बाधिष्यते यदि । तदुपायं करिष्यामि परलोकागतस्य ते ॥ ३३८
 इत्युक्त्वा चित्रगुप्तं प्रहृष्टः सिंहविक्रमम् । नीत्वा श्वेताश्रमे तस्मिन्निधायादर्शनं ययौ ॥ ३३९
 ततः कालेन तत्रस्थं नेतुं तं सिंहविक्रमम् । कालस्तस्यास्तरङ्गिण्या इदं पारमुपाययौ ॥ ३४०
 तत्र स्थितो ददर्शान्यमुपायं न यदा तदा । स तस्मै प्राहिणोद्विष्यां स्त्रियं निर्माय मायया ॥ ३४१
 सा गत्वोपेत्य तं युक्त्या वशीचक्रे विलासिनी । मोहयित्वा स्वलावण्यसंपदा सिंहविक्रमम् ॥ ३४२
 गतेष्वहःसु सा बन्धुदिदृक्षाव्यपदेशतः । सतरङ्गां तरीतुं तां प्रविवेश तरङ्गिणीम् ॥ ३४३
 वीक्षमाणेऽन्वगायते तीरस्थे सिंहविक्रमे । मध्येनदि च सा चक्रे परिस्वलितमात्मनः ॥ ३४४
 ओघेन द्वियमाणेव तारं चक्रन्द तत्र सा । वीक्षसे म्रियमाणां मामार्यपुत्र न रक्षसि ॥ ३४५
 सृगालविक्रमः किं त्वं न पुनः सिंहविक्रमः । तच्छ्रुत्वैवावतीर्णोऽभूत्स नद्यां सिंहविक्रमः ॥ ३४६
 सापि स्त्रीवारिवेगेन नीयमानेव तत्र तम् । त्रातुं तमनुगच्छन्तं तत्पारमनयक्षणात् ॥ ३४७
 तत्र प्राप्तं गलक्षितपाशः कालस्तमब्रवीत् । अपायो मस्तकस्थो हि विषयप्रस्तचेतसाम् ॥ ३४८

ततो यमसभां नीतं कालेनैतं प्रमादिनम् । चित्रगुप्तोऽब्रवीदृष्ट्वा प्राक्प्रसन्नो जनान्तिकम् ॥	३४९
पूर्वं किं नरकं भुङ्क्ते किं वा स्वर्गमितीह चेत् । पृच्छ्यसे प्रार्थयेथास्तत्स्वर्गवासं लभप्रतः ॥	३५०
स्वर्गे वसंश्च कुर्वीथाः पुण्यं तद्दार्ढ्यसिद्धये । ततः कुर्यात्तपस्तत्र कृत्स्नपापानुत्तये ॥	३५१
इत्युक्तश्चित्रगुप्तेन स स्वैरं सिंहविक्रमः । विलक्षोऽधोमुखो भीतः प्रतिपेदे तथेति तत् ॥	३५२
क्षणाच्च धर्मराजोऽत्र चित्रगुप्तमभाषत । कश्चित्कोऽप्यस्य पुण्यांशश्चौरस्यास्त्यत्र किं न वा ॥	३५३
चित्रगुप्तस्ततोऽवादीदस्त्यसावतिथिप्रियः । प्रादाद्द्वारानपि स्वेष्टदेवताप्रीतयेऽर्थिने ॥	३५४
ततोऽस्य दिवसं दिव्यमस्ति स्वर्गगतिः प्रभो । श्रुत्वैतद्दर्मराजस्तमपश्यत्सिंहविक्रमम् ॥	३५५
रे शुभाशुभयोः पूर्वं किं भुङ्क्ते कथ्यतामिति । ततः प्रार्थितवान्पूर्वं स शुभं सिंहविक्रमः ॥	३५६
तेनाज्ञया धर्मराजस्यागतं स विमानकम् । आरुह्य त्रिदिवं प्रायाश्चित्रगुप्तवचः स्मरन् ॥	३५७
तत्र व्योमसरित्स्नानजपव्रतपरायणः । द्वितीयं दिवसं प्राप स स्वर्गे भोगनिस्पृहः ॥	३५८
एवं क्रमेण चासाद्य स्वर्गं तीव्रतपोबलात् । आराध्य शंकरं प्राप ज्ञानं निर्दग्धकिल्बिषः ॥	३५९
ततोऽस्य नारका दूता न शेकुर्मुखमीक्षितुम् । चित्रगुप्तो ममार्जाघं भूर्जे तूष्णीमभूद्यमः ॥	३६०
इत्थं चौरोऽपि सत्प्रज्ञाबलात्सिद्धिमवाप सः । सिंहविक्रम इत्येषा प्रज्ञापारमितादिता ॥	३६१
एवं चारुह्य नौतुल्यां तरन्त्येव भवाम्बुधिम् । वत्स बुद्धोक्तदानादिषट्कपारमितां बुधाः ॥	३६२
इति तस्मिन्वने सोमशूरं तस्यानुशासतः । बोधिसत्त्वपदस्थस्य विनीतमतिभूपतेः ॥	३६३
भास्करस्ता निशम्यैव प्रशाम्यन्धर्मदेशनाः । संध्यारागात्तत्काषायो विवेशास्ताद्रिकंदरम् ॥	३६४
ततः संध्यामुपस्थाय यथावत्तत्र तां निशाम् । स विनीतमती राजा सोमशूरश्च निन्यतुः ॥	३६५
अन्येषुश्च क्रमात्तस्मै सोमशूराय शासनम् । स विनीतमतिर्बौद्धं सरहस्यमुपादिशत् ॥	३६६
ततः स सोमशूरस्तमुपासीनो गुरुं वने । तस्थौ समाधिनिष्ठोऽत्र वृक्षमूले कृतोदजः ॥	३६७
क्रमाच्च तौ समं तत्र गुरुशिष्यावुभावपि । लब्धयोगमहासिद्धी परां बोधिमवापतुः ॥	३६८
अत्रान्तरे स कनककलशो मत्सरानृपः । तेनेन्दुकलशेनैत्य तत्खड्गाश्वप्रभावतः ॥	३६९
भ्रात्रा निर्वासितस्तस्मादप्यहिच्छन्नराज्यतः । यद्विनीतमतिस्तस्मै तदुत्खाताय दत्तवान् ॥	३७०
स राज्यविच्युतो भ्राभ्यन्दिन्नस्वसचिवान्वितः । तद्विनीतमतेः प्राप दैवादाश्रमकाननम् ॥	३७१
तत्र यावत्स दुर्वारक्षुत्तृष्णातौऽभिवाञ्छति । फलमूलाम्बु तावत्तन्माययेन्द्रेण काननम् ॥	३७२
दग्ध्वा मरुकृतं प्राग्वत्तं वक्षयितुमिच्छता । विनीतमतिमेतादृगध्वगातिभ्यलोभतः ॥	३७३
सोऽप्यकस्मान्मरुभूतमात्माश्रममवेक्ष्य तम् । विनीतमतिरुद्भ्रान्तो बभ्रामेतस्ततः क्षणम् ॥	३७४
ददर्श तं च कनककलशं भ्रान्तमागतम् । क्षुधा कण्ठगतप्राणमतिथिं सानुगं ततः ॥	३७५
उपेत्य तादृशं तं च वृत्तान्तं परिपृच्छ्य च । आतिथेयः कृतप्रभो बोधिसत्त्वो जगाद सः ॥	३७६
अरण्येऽस्मिन्निरातिथ्ये मरुभूमित्वमागते । जीवितोपायमप्येतं क्षुधितानां वदामि वः ॥	३७७
इतोऽर्थक्रोशमात्रेऽत्र पतित्वा खातके मृतः । मृगस्तिष्ठति तन्मांसैः प्राणान् रक्षत गच्छत ॥	३७८
तथेत्यार्तेऽतिथौ तत्र सानुगे गन्तुमुद्यते । स विनीतमतिर्बोधिसत्त्वः पूर्वं ततो ययौ ॥	३७९
प्राप्य तत्खातकं कृत्वा मृगरूपं च योगतः । निक्षिप्य तत्र चात्मानं सोऽर्थहेतोर्जहावसून् ॥	३८०
ततः शनैस्ते कनककलशाद्याः समाययुः । खातं तद्दृष्टुश्चात्र तं विपन्नस्थितं मृगम् ॥	३८१
उद्धृत्य तमथोत्पाद्य ज्वलनं तृणकण्टकैः । भृष्टा च तस्य मांसानि ते निःशेषाण्यभक्षयन् ॥	३८२

तावच्च तस्य भार्ये द्वे बोधिसत्त्वस्य विह्वले । पश्यन्त्यावाश्रमध्वंसमपश्यन्त्यौ च तं पतिम् ॥ ३८३
 गत्वा नागसुताराजसुते तस्मै तदूचतुः । सोमशूराय निबिडाञ्चलिताय समाधितः ॥ ३८४
 सोऽपि तत्प्राणिधानेन विज्ञाय गुरुचेष्टितम् । शशंस गुरुपत्नीभ्यां ताभ्यां दुःखप्रदाय्यपि ॥ ३८५
 ताभ्यामेव समं चाशु तत्स्वातनिकटं ययौ । यत्रातिथिभ्यस्तेनात्मा दत्तोऽस्य गुरुणा तथा ॥ ३८६
 तत्र ते नागतनयाराजपुत्र्यौ मृगाकृतिम् । शृङ्गास्थिमात्रशेषं तं पतिं दृष्ट्वान्वशोचताम् ॥ ३८७
 तच्छृङ्गास्थीनि चादाय स्वाश्रमाहारुसंचयम् । आनीयाग्निप्रवेशं ते कुरुतः स्म पतिव्रते ॥ ३८८
 ततस्तत्र स्थितः सोऽपि ज्ञातवृत्तान्तदुःखितः । अग्निप्रवेशं कनककलशः सानुगो व्यधात् ॥ ३८९
 एवं गते सोमशूरो गुरुदुःखासहोऽत्र सः । दर्भसंस्तरमध्यास्त प्राणोत्क्रान्तिविधित्सया ॥ ३९०
 तत्क्षणं च तमागत्य साक्षादिन्द्रोऽभ्यभाषत । मैवं कृथा मया ह्येष गुरुस्तव परीक्षितः ॥ ३९१
 अस्थिभस्मावशेषोऽपि जीवन्नुत्थापितो ह्यसौ । सिक्त्वैवामृतवर्षेण सभार्यः सातिथिर्मया ॥ ३९२
 इतीन्द्रवचनं श्रुत्वा तं प्रणम्योत्थितो मुदा । गत्वा स वीक्षते सोमशूरो यावत्स तद्गुरुः ॥ ३९३
 बोधिसत्त्वः पुनर्जीवन्विनीतमतिरुत्थितः । भार्याभ्यां तैश्च कनककलशप्रमुखैः सह ॥ ३९४
 ततः स तं सपत्नीकं परलोकागतं गुरुम् । मूर्ध्नावन्दत वाक्पुण्यैरार्चयच्चक्षुषा पपौ ॥ ३९५
 भक्तिप्रहेषु कनककलशादिषु तेषु च । ब्रह्मविष्णुमुखा देवाः सर्वे तत्राययुस्ततः ॥ ३९६
 सत्त्वात्तुष्टाश्च ते तस्मै विनीतमतये वरान् । दिव्यानुभावान्पारार्थ्यवृत्तान्दत्त्वा तिरोदधुः ॥ ३९७
 सोऽपि तैरुक्तवृत्तान्तैर्विनीतमतिरन्वितः । सोमशूरादिभिः प्रायाद्विव्यमन्यत्तपोवनम् ॥ ३९८
 एवं मिलन्तीह पुनर्भस्मीभावं गता अपि । किं पुनस्तात जीवन्तः स्वच्छन्दगतयो नराः ॥ ३९९
 तदलं देहमुत्सृज्य वत्स वीरो ह्यसि ब्रज । भावी मृगाङ्कदत्तेन तवावश्यं समागमः ॥ ४००
 इत्येतां वृद्धतापस्या मुखाच्छ्रुत्वा कथामहम् । जातास्थः खड्गहस्तस्तां नत्वा प्रस्थितवांस्ततः ॥ ४०१
 क्रमात्प्राप्तोऽटवीमेतामेभिलब्धोऽस्मि दैवतः । उपहारं विचिन्वद्भिः शबरैश्चण्डिकाकृते ॥ ४०२
 वष्टभ्य चैतैरानीतः प्रयुद्धेऽहं व्रणार्दितः । शबराधिपतेरस्य पार्श्वं मायावटोरिह ॥ ४०३
 अत्र लब्धो मया द्वित्रमश्रियुक्तो भवान्प्रभो । त्वत्प्रसादाच्च जाता मे निर्वृतिः स्वगृहे यथा ॥ ४०४
 इति तेन गुणाकरेण सख्या निजवृत्तान्तमुदीरितं निशम्य ।
 शबरेऽगृहस्थितः स भेजे परितोषं परमं मृगाङ्कदत्तः ॥ ४०५
 समवेक्ष्य च तस्य संगरे तां व्रणितस्योचितपथ्यदेहचर्याम् ।
 अहनि वलति सोऽपरैर्वयस्यैः सममुत्थाय निजाह्निकं चकार ॥ ४०६
 आसीच्च तत्राथ गुणाकरं तमुल्लाघयन्संप्रति तान्यहानि ।
 शेषान्सखीन्प्राप्तुमसौ शशाङ्कवत्याप्तये चोज्जयिनीं यियासुः ॥ ४०७
 इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके पञ्चमस्तरङ्गः ।

षष्ठस्तरङ्गः ।

अथ रूढव्रणे स्वस्थे जाते तस्मिन्गुणाकरे । शुभेऽहनि तमापृच्छथ सुहृदं शबराधिपम् ॥ १
 सुदूरमन्वगायातं कार्याय कृतसंविदम् । सख्या दुर्गपिशाचेन मातङ्गपतिना युतम् ॥ २
 मायावटुं सानुचरं स शशाङ्कवतीकृते । मृगाङ्कदत्तस्तत्पत्न्याः प्रायादुज्जयिनीं प्रति ॥ ३

गच्छंश्च स श्रुतधिना तदा विमलबुद्धिना । गुणाकरेण च समं सहभीमपराक्रमः ॥	४
चिन्वन्नन्यान्सखींस्तस्यां विन्ध्याटव्यामथैकदा । सामात्यः पथि सुष्वाप रात्रौ कापि तरोस्तले ॥	५
अकस्माच्च प्रबुद्धः सन्यावदुत्थाय वीक्षते । तावत्तत्र ददर्शकं सुप्तस्थं मानुषं परम् ॥	६
विवृणोति मुखं यावत्तस्य तावत्स्वमग्निणम् । प्रत्यभिज्ञातवान्प्राप्तं विचित्रकथसंज्ञकम् ॥	७
सोऽपि प्रबुद्धो दृष्ट्वैव तं विचित्रकथः प्रभुम् । मृगाङ्कदत्तं सानन्दं साधुर्जग्राह पादयोः ॥	८
तेनाप्यालिङ्गितोऽकाण्डदर्शनोत्फुल्लचक्षुषा । तन्मन्त्रिभिश्च तैः सर्वैः प्रबुद्धैरभ्यनन्द्यत ॥	९
अथोक्तस्ववृत्तान्तैः पृष्टसैरखिलैः क्रमात् । स विचित्रकथो वक्तुं स्ववृत्तान्तं प्रचक्रमे ॥	१०
तदा पारावताख्यस्य शापाद्युष्मास्वितस्ततः । विभ्रष्टेष्वहमेकाकी मोहात्तत्राश्रमं चिरम् ॥	११
दूरभ्रान्तोऽपरेद्युश्च नष्टसंज्ञोऽहमाप्तवान् । अकस्मादटवीप्रान्ते क्लान्तो दिव्यं महत्पुरम् ॥	१२
तत्र दिव्यः पुमानेको दिव्यनारीद्वयान्वितः । मामाश्वासितवान्दृष्ट्वा स्तपितं शीतलैर्जलैः ॥	१३
प्रवेश्य चान्तः प्रादान्मे यत्रादिव्यं स भोजनम् । ततोऽभुङ्क्त स्वयं नार्यावभुञ्जातां ततोऽपि ते ॥	१४
भुक्तोत्तरं च तमहं विश्रान्तोऽत्र व्यजिज्ञपम् । को भवान्किं च मामेवं मुमूर्षु त्रातवानसि ॥	१५
मया ह्यवश्यं त्यक्तव्यं शरीरं स्वप्रभुं विना । इत्युक्त्वा वर्णितस्तस्मै स्ववृत्तान्तोऽखिलो मया ॥	१६
ततश्च स महात्मा मां प्रीतिमानेवमब्रवीत् । यक्षोऽहमेते मद्भार्ये त्वं च प्राप्तोऽद्य मेऽतिथिः ॥	१७
यथाशक्यतिथेः पूजा धर्मो हि गृहमेधिनाम् । मयार्चितोऽस्यतः किं च प्राणान्कस्मान्मुमुक्षसि ॥	१८
वियोगो नागशापेन कंचित्कालमयं हि वः । अवश्यं क्षीणशापानां युष्माकं स्यात्समागमः ॥	१९
निर्दुःखो नाम कश्चात्र संसारे भद्रं जायते । यक्षेणापि मया दुःखं यदृष्टं वच्मि तच्छृणु ॥	२०
अस्यस्या वसुधावध्वा मौलिमण्डनमालिका । त्रिगर्ता नाम नगरी सुमनोगुणगुम्फिता ॥	२१
तस्यां द्विजयुवा कोऽपि पवित्रधर इत्यभूत् । धनैर्दरिद्रः स्वजनैर्दरिद्रः कुलादिभिः ॥	२२
स वसञ्ज्मीमतां मध्ये द्विजो मानी व्यचिन्तयत् । एषामर्थवतां मध्ये वृत्तस्थोऽपि न भाम्यहम् ॥	२३
एकः सत्काव्यशब्दानामिव शब्दो निरर्थकः । मनस्वी च न शक्नोमि सेवां नापि प्रतिग्रहम् ॥	२४
तद्रत्ना कचिदेकान्ते यक्षिणीं साधयाम्यहम् । अस्ति मन्त्रोपदेशो हि तत्र मे गुरुवक्तव्यः ॥	२५
इति संकल्प्य विधिवद्रत्नारण्याय यक्षिणीम् । भार्यात्वे साधयामास स पवित्रधरो द्विजः ॥	२६
सिद्धया च तया युक्तः सौदामिन्यभिधानया । तस्थौ योगहिमोत्तीर्णो विटपीव मधुश्रिया ॥	२७
एकदा तं सुतोत्पत्तिं विना दुःखितचेतसम् । दृष्ट्वा सा यक्षिणी भार्या पवित्रधरमब्रवीत् ॥	२८
मार्यपुत्र कृथाश्चिन्तां सूनुरुत्पद्यते हि नौ । इमं च शृणु वृत्तान्तमत्राहं कथयामि ते ॥	२९
अस्ति दक्षिणदिक्प्रान्ते प्रावृषो जन्मभूरिव । पिहितार्की घनश्यामा तमालवनवीथिका ॥	३०
तस्यां पृथूदरो नाम यक्षो वसति विश्रुतः । तस्याहमियमेकैव नाम्ना सौदामिनी सुता ॥	३१
सा स्नेहात्तेन पित्राहं नीयमाना कुलाद्रिषु । तेषु तेषु सदाक्रीडं दिव्योपवनभूमिषु ॥	३२
एकदा च समं सख्या क्रीडन्ती कपिशभ्रुवा । अद्राक्षमदृहासाख्यं कैलासे यक्षपुत्रकम् ॥	३३
सोऽपि मां सखिमध्यस्थो दृष्टवानथ तत्क्षणम् । जातावावां किलान्योन्यरूपाकृष्टविलोचनौ ॥	३४
तदृष्ट्वा तुल्यसंयोगमवेत्याहूय चात्र तम् । सद्योऽदृहासं तातेन विवाहो नौ विनिश्चितः ॥	३५
स्थापिते लग्नदिवसे तातो मामनयद्रुहम् । अदृहासोऽपि मुदितः समिन्नः स्वगृहानगात् ॥	३६
अन्येषुश्च विषण्णेव कपिशभ्रूः सखी मम । आगात्समीपं पृष्ट्वा च कूच्छादेवमभाषत ॥	३७

अनाख्येयमपीदं ते कथयाम्यप्रियं सखि । अद्यान्या मया दृष्टः सोऽदृहासो वरस्तव ॥ ३८
 चित्रस्थलाख्ये हिमवत्सानूद्याने लदुत्सुकः । विनोदयद्भिः सखिभिः क्रीडया यक्षराट् कृतः ॥ ३९
 भ्राता दीप्तशिखस्तस्य तत्पुत्रो नडकूबरः । कल्पितस्तैः स्वयं ते च तस्य साचिव्यमाश्रयन् ॥ ४०
 एवं कृतविनोदं तं वयस्यैस्त्वत्प्रियं तदा । व्योम्ना यदृच्छया गच्छन्नपश्यन्नडकूबरः ॥ ४१
 स तमाद्वय संक्रुद्धो धनाधिपसुतोऽशपत् । भृत्यो भूत्वा प्रभोर्लीलामभिवाञ्छसि यत्ततः ॥ ४२
 दुर्मते भव मर्त्यस्त्वमूर्ध्वमिच्छन्नधो व्रज । इत्युक्तस्तेन विप्रस्तं सोऽदृहासो व्यजिज्ञपत् ॥ ४३
 औत्सुक्यं नुदता देव मूर्खेणेदं मया कृतम् । नाधिकागभिमानेन तत्क्षमां कुरु मे प्रभो ॥ ४४
 इत्यर्तं तद्वचः श्रुत्वा प्रणिधानात्तथैव तत् । बुद्ध्या शापान्तहेतोस्तं सोऽब्रवीन्नडकूबरः ॥ ४५
 यस्यां लमुत्सुकस्तस्यां यक्षिण्यां मानुषो भवन् । जनयित्वानुजं दीप्तशिखमेवैतमात्मजम् ॥ ४६
 शापाद्विमुक्तः स्वपदं तथा पत्न्या सहाप्स्यसि । भ्राता तु ते सुतो भूत्वा कृत्वा राज्यमसौ भुवि ॥ ४७
 शापान्मोक्ष्यत इत्युक्ते तेन वित्तेशसूनुना । सोऽदृहासस्तिरोभूतः कापि शापप्रभावतः ॥ ४८
 तद्दृष्ट्वाहमिहायाता पार्श्वं ते सखि दुःखिता । इत्युक्ताहं तथा सख्या दुःखात्कामप्यगां दशम् ॥ ४९
 आत्मानमनुशोच्याथ गत्वा पित्रोर्निवेश्य तत् । अनैपं तमहं कालं पुनः संगमवाञ्छया ॥ ५०
 सोऽदृहासस्त्वमुत्पन्नः सा चाहं मिलिताबुभौ । अद्येहावां तदेवं नौ जनितैवाचिरात्सुतः ॥ ५१
 एवं तयोक्ते ज्ञानिन्या सौदामिन्या प्रहर्षवान् । अभूदुत्पन्नपुत्रास्थः स पवित्रधरो द्विजः ॥ ५२
 कालेन तस्य यक्षिण्यां तस्यां सूनुरजायत । गृहं चित्तं च जातेन तयोर्येन प्रकाशितम् ॥ ५३
 दृष्ट्वा च तस्य पुत्रस्य स पवित्रधरो मुखम् । संपेदे सोऽदृहासोऽत्र यक्षो दिव्याकृतिः क्षणात् ॥ ५४
 उवाच यक्षिणीं चैतां प्रिये शापो गतः स नौ । जातः सैषोऽदृहासोऽहमेहि यावो निजां गतिम् ॥ ५५
 इत्युक्तवन्तं तं भार्या सावादीच्छिशुरेव ते । भ्राता शापात्सुतीभूतः कथं स्यादिति चिन्त्यताम् ॥ ५६
 तच्छ्रुत्वा ध्यानतोऽवेक्ष्य सोऽदृहासो जगाद ताम् । देवदर्शन इत्यस्ति ब्राह्मणोऽस्यां पुरि प्रिये ॥ ५७
 पश्चात्प्रेस्तस्य चान्यौ द्वावधिकं ज्वलतः क्षुधा । जठराग्नी सभार्यस्य दरिद्रस्य प्रजाधनैः ॥ ५८
 धनपुत्रार्थिनं तं च तपसि स्थितमेकदा । आराधयन्तं भगवानग्निः स्वप्ने समादिशत् ॥ ५९
 औरसो नास्ति पुत्रस्ते कृत्रिमस्तु भविष्यति । तद्वशादेव च ब्रह्मन्दारिद्र्यं ते निवत्स्यति ॥ ६०
 इत्यभ्यादेशतो विप्रस्तत्प्रतीक्षोऽद्य संस्थितः । तस्मै शिशुरयं देवो भवितव्यमिदं हि तत् ॥ ६१
 इत्युक्त्वा तां प्रियां स्वर्णपूर्णकुम्भोपरि स्थितम् । कृत्वा च तं गलावद्दिव्यरत्नस्रजं शिशुम् ॥ ६२
 क्षिप्त्वा तस्य गृहे गात्रौ प्रसुप्तस्य द्विजन्मनः । सभार्यस्य सभार्यः स्वां सोऽदृहासो ययौ गतिम् ॥ ६३
 सोऽपि प्रबुध्य विप्रोऽत्र विस्फुरद्रत्नतारकम् । अपश्यद्गालचन्द्रं तं सभार्यो देवदर्शनः ॥ ६४
 किमेतदिति विस्मित्य हेमकुम्भं विलोक्य तम् । स स्वप्नादेशमाग्नेयं सस्मार च ननन्द च ॥ ६५
 जग्राह बालकं तं च पुत्रं विधिसमर्पितम् । धनं च तत्प्रभाते च विदधे स महोत्सवम् ॥ ६६
 एकादशे च दिवसे तस्य पुत्रस्य तत्र सः । बालस्य स्वोचितं नाम श्रीदर्शन इति व्यधात् ॥ ६७
 ततो महाधनो भूत्वा तस्थौ क्रत्वादिकाः क्रियाः । कुर्वन्भोगांश्च भुञ्जानः स विप्रो देवदर्शनः ॥ ६८
 सोऽपि श्रीदर्शनस्तत्र वृद्धिं प्राप्तः पितुर्गृहे । प्रकर्षे वेदविद्यासु प्रापास्त्रेषु च वीर्यवान् ॥ ६९
 कालेन यौवनस्थस्य स पिता देवदर्शनः । तीर्थयात्रागतस्तस्य प्रयागे प्रशमं ययौ ॥ ७०
 तद्गृद्धा तस्य मातापि प्रविष्टाग्निं ततश्च सः । व्यधाच्छ्रीदर्शनः शोचंस्तयोः शास्त्रोदिताः क्रियाः ॥ ७१

शनैश्च स तनूभूतशोकोऽकृतपरिग्रहः । घृतक्रीडाप्रसक्तोऽभूद्देवात्प्राज्ञोऽप्यबान्धवः ॥	७२
अचिरेण च कालेन तस्य क्षीणार्थसंपदः । तेन दुर्व्यसनेनासीद्भोजनेऽपि कदर्थना ॥	७३
एकदा घृतशालायां निराहारस्थितं त्र्यहम् । अशक्नुवन्तं निर्गन्तुं लज्जयानुचिताम्बरम् ॥	७४
अन्यैर्दत्तमभुञ्जानं दुःखितं कितवः सखा । कश्चिन्मुखरको नाम तं श्रीदर्शनमभ्यधात् ॥	७५
किं मुह्यसीद्भोगेवेदं घृतव्यसनपातकम् । अश्रीकटाक्षपाताः किमक्षा न विदितास्तव ॥	७६
बाह्व प्रावरणं शय्या पांसवश्चत्वरं गृहम् । भार्या विध्वस्तता धात्रा कितवस्य हि निर्मितम् ॥	७७
किं तन्न भुङ्क्ते विद्वानप्यात्मानं किमुपेक्षसे । जीवन्हि धीरोऽभिमतं किं नाम न यदाप्नुयात् ॥	७८
तथा च चित्रामत्रैतां भूनन्दनकथां शृणु । अस्तीहाभरणं भूमेः कश्मीरा इति मण्डलम् ॥	७९
दृश्यभोगं विधायैकं त्रिदिवं सुकृतां कृते । भोग्यभोगं विधाता यद्वितीयमिव निर्मेमे ॥	८०
अहमत्राधिका नाहमित्यन्योन्यमिवेर्ष्यया । प्रविष्टाभ्यां श्रितं द्वाभ्यां सरस्वत्या श्रिया च यत् ॥	८१
धर्मद्रुहः प्रवेशोऽत्र कलेर्मा भूदितीव यत् । स्वदेहपरिवेषेण रक्ष्यते तुहिनाद्रिणा ॥	८२
देवतीर्धमयादूरमितो याहीति कल्मषम् । वीचिहस्तैर्नृदन्त्येव भूपितं यद्वितस्तया ॥	८३
यस्मिन्सितसुधाधौतास्तुङ्गाः प्रासादपङ्क्तयः । कुर्वन्त्यासन्नहिमवत्पादशैलावलीभ्रमम् ॥	८४
तस्मिन्वर्णाश्रमगुरुः प्रजानन्दनचन्द्रमाः । अभूद्विश्यागमनुधो नाम्ना भूनन्दनो नृपः ॥	८५
नखराजिनियुक्तेषु विरेजे यस्य विक्रमः । कामिनीकुचयुग्मेषु मण्डलेषु च विद्विषाम् ॥	८६
यस्य नीतिमतोऽप्यासन्नप्रजाः शश्वदनीतयः । कृष्णैकासक्तचित्तस्याप्यकृष्णतरमानसाः ॥	८७
स जातु राजा द्वादश्यां विधिवत्पूजिताच्युतः । स्वप्ने कामप्युपायातामपश्यद्वैत्यकन्यकाम् ॥	८८
तया संप्राप्य संयोगं प्रबुद्धो न ददर्श ताम् । व्यक्तं ददर्श संभोगचिह्नमङ्गे तु विस्मितः ॥	८९
नार्यं स्वप्नः स्फुटो ह्येष संभोगस्तर्कयाम्यहम् । विप्रलब्धस्तया नूनं नार्या किमपि दिव्यया ॥	९०
इत्यवेत्य च तच्चित्तस्तथाभूद्विरहातुरः । यथा स राजकार्याणि जहौ सर्वाण्यपि क्रमात् ॥	९१
अपश्यन्प्राप्त्युपायं च तस्याः सोऽचिन्तयन्नृपः । हरेः प्रसादात्सोऽभून्मे तथा तत्संगमक्षणः ॥	९२
आराधयामि तत्प्राप्त्यै गत्वैकान्ते तमेव तत् । राज्यपाशं विमुच्येमं हा तद्विरहनीरसम् ॥	९३
इति संकल्प्य संबोध्य सचिवाननुजाय सः । सुनन्दनाभिधानाय राज्यं भूनन्दनो ददौ ॥	९४
त्यक्तराज्यश्च स ययौ पादन्यासोद्भवं हरेः । तीर्थं क्रमसरो नाम त्रिविक्रमकृतं पुरा ॥	९५
यदध्यासितमभ्यर्णपर्वताग्रनिवेशिभिः । शृङ्गाकारैस्त्रिभिर्देवैर्ब्रह्मविष्णुमहेश्वरैः ॥	९६
येन विष्णुपदेनान्या कश्मीरेषु सुरापगा । सृष्टा विषुवती नाम त्रितस्ता मत्सरादिव ॥	९७
तत्रासीत्स तपः कुर्वन्राजान्यरसनिःस्पृहः । क्लाम्यन्नव्यरसाकाङ्क्षी निदाघ इव चातकः ॥	९८
व्यतीतद्वादशाब्दे च तस्मिन्स्तत्र तपःस्थिते । आगात्तेन पथा कोऽपि तपस्वी ज्ञानिनां वरः ॥	९९
पिङ्गलाग्रजटश्रीरवासाः शिष्यगणान्वितः । तत्तीर्थशैलशिखरादवतीर्ण इवेश्वरः ॥	१००
स तं दृष्ट्वैव राजानं जातप्रीतिरुपेत्य च । प्रह्वः पृष्ठा च वृत्तान्तं ध्यात्वा क्षणमिवाब्रवीत् ॥	१०१
राजन्सा दैत्यकन्या ते प्रिया पातालवासिनी । तदाश्रसिहि तस्यास्त्वमन्तिकं प्रापयाम्यहम् ॥	१०२
अहं हि दाक्षिणाल्यस्य यज्ञसंज्ञस्य यज्वनः । पुत्रो भूतिवसुर्नाम ब्राह्मणो योगिनां गुरुः ॥	१०३
सोऽहं संक्रमितज्ञानः पित्रा पातालशास्त्रतः । शिक्षित्वा हाटकेशनमब्रतविविधिक्रमम् ॥	१०४
गत्वा श्रीपर्वतेऽकार्षं त्र्यम्बकाराधनं तपः । तेन तुष्टोऽथ मां तत्र साक्षादित्यादिशच्छिवः ॥	१०५

गच्छ दैत्याङ्गनायुक्तो भुक्त्वा भोगान्नसातले । मामुपैष्यस्युपायं च तत्प्राप्तौ शृणु वच्मि ते ॥ १०६
 सन्ति भूयांसि पातालविवरण्यत्र भूतले । प्रकाशं त्वस्ति कश्मीरेष्वेकं मयकृतं महत् ॥ १०७
 येन प्रवेश्य गुप्तासु दानवोद्यानभूमिषु । उषा बाणसुता कान्तमनिरुद्धं व्यनोदयत् ॥ १०८
 प्रद्युम्नश्च तदा पुत्रं रक्षितुं तं व्यधत्त यत् । प्रकटं गिरिशृङ्गेण प्रकल्प्य द्वारमेकतः ॥ १०९
 तद्द्वाररक्षाहेतोश्च यत्र दुर्गा न्यवेशयत् । आराध्य स स्तुतिशतैः शारिकानामधारिणीम् ॥ ११०
 येन प्रद्युम्नशिखरं शारिकाकूटमित्यपि । नामद्वयेन तत्तत्र स्थानमद्याभिधीयते ॥ १११
 गच्छ तेन बिलाग्रेण प्रविश्यानुचरैः सह । पातालं तत्प्रसादाच्च सिद्धिस्तेऽत्र भविष्यति ॥ ११२
 इत्युक्त्वान्तर्हिते देवे तत्प्रसादप्रभावतः । उत्पन्नाखिलविज्ञानः कश्मीरानागतोऽस्म्यमून ॥ ११३
 तदस्माभिः समं राजञ्शारिकाकूटमेहि तत् । यावदिष्टाङ्गनापार्श्वं पातालं त्वां नयाम्यहम् ॥ ११४
 एवमुक्तवता तेन तथेति स तपस्विना । समं तच्छारिकाकूटे ययौ भूनन्दनो नृपः ॥ ११५
 तत्र स्नात्वा वितस्तायामर्चयित्वा विनायकम् । संपूज्य शारिकां देवीं दिग्बन्धादिपुरःसरम् ॥ ११६
 विधिवत्सर्षपक्षेपाद्धरानुग्रहशालिना । महातपस्विना तेन विवरे प्रकटीकृते ॥ ११७
 प्रविश्य तेनैव समं सशिष्येण स भूपतिः । जगाम पातालपथं पञ्चाहानि दिवानिशम् ॥ ११८
 षष्ठेऽङ्गि सर्वेऽप्युत्तीर्थं गङ्गां पातालवाहिनीम् । भूमौ रजतमय्यां ते दिव्यमैक्षन्त काननम् ॥ ११९
 स्थलप्रफुल्लसौवर्णकमलामोदवासितम् । उद्यत्प्रवालकर्पूरचन्दनागुरुपादपम् ॥ १२०
 तन्मध्ये सुमहाभोगं रत्नसोपानसुन्दरम् । सौवर्णभित्ति माणिक्यस्तम्भसंभारभासुरम् ॥ १२१
 चन्द्रकान्तशिलावद्भविशालामलसारकम् । प्रहृष्टा ददृशुः प्रांशु शैवमायतनं च ते ॥ १२२
 ततश्च स तपस्वी तान्स्वशिष्यांस्तं च भूपतिम् । भूनन्दनं ज्ञानिवरो जाताश्चर्यान्भाषत ॥ १२३
 अयं स देवः पातालनिलयो हाटकेश्वरः । गीयते त्रिषु लोकेषु तदसौ पूज्यतामिति ॥ १२४
 ततः सर्वेऽपि ते तैस्तैः पुष्पैः पातालसंभवैः । तद्गङ्गाम्भःप्लुताः शंभुं पूजयामासुरत्र तम् ॥ १२५
 तत्पूजाक्षणविश्रान्ता गत्वा प्रापुस्ततश्च ते । पतत्पद्मफलं दिव्यमेकं जम्बूमहादुमम् ॥ १२६
 तं प्रेक्ष्य स तपस्वी तानवोचन्न फलानि वः । भक्ष्याण्येतस्य विभ्रं हि भुक्तान्येतानि कुर्वते ॥ १२७
 तच्छ्रुत्वापि चखादैकस्तच्छिष्यस्तत्फलं क्षुधा । खादित्वैव च संपेदे निश्चेष्टः स्थावराकृतिः ॥ १२८
 ततस्तद्दर्शनत्रासपरित्यक्तफलस्पृहैः । स तपस्वी सहान्यैस्तैः शिष्यैर्भूनन्दनान्वितः ॥ १२९
 क्रोधमात्रमतिक्रम्य हेमप्राकारमुच्छ्रितम् । सद्गन्धर्वचित्तद्वारमन्त्रावस्थितमैक्षत ॥ १३०
 तद्द्वारपार्श्वयोर्लोहमयाङ्गानुभयोरुभौ । प्रवेशरोधिनौ मेषौ दृष्ट्वा शृङ्गप्रहारिणौ ॥ १३१
 हत्वा सपदि दण्डेन न्यस्तमन्त्रेण मूर्धनि । विद्रावयामास स तौ क्वापि वज्रहताविव ॥ १३२
 ततः स तेन द्वारेण तच्छिष्याश्च नृपश्च सः । प्रविश्य ददृशुर्दिव्यान्हेमरत्नमयान्गृहान् ॥ १३३
 द्वारि द्वारि च तेषां ते दन्तदष्टाधरोत्कटान् । गृहीतलोहमुसलानपश्यन्द्द्वाररक्षणः ॥ १३४
 ततश्चोपाविशन्सर्वे तत्रैकस्य तरोस्तले । स तपस्वी तु दुष्टग्रीमबध्नाशोगधारणाम् ॥ १३५
 तद्धारणाप्रभावेण रौद्रास्ते द्वाररक्षकाः । सर्वेऽपि सर्वद्वारेभ्यः पलाय्यादर्शनं ययुः ॥ १३६
 क्षणाच्च तेभ्यो द्वारेभ्यो दिव्याभरणवाससः । दैत्यकन्यापरीवारवारनार्यो विनिर्ययुः ॥ १३७
 ताः पृथक्पृथग्भ्येत्य तान्सर्वाना तपस्विनः । प्रवेशायार्थयामासुर्यथास्वं स्वामिनीगिरा ॥ १३८
 अन्तःप्रविष्टैर्युष्माभिर्नोल्लङ्घ्यं स्वप्रियावचः । इति तानपरानुक्त्वा स तपस्वी कृती ततः ॥ १३९

कतिभिश्च समं ताभिः प्रविश्य वरमन्दिरम् । एकां प्रापोत्तमां दैत्यकन्यां भोगांश्च वाञ्छितान् ॥ १४०
 अन्येऽप्येकैकशोऽन्याभिस्ताभिस्ते दिव्यवेश्मसु । प्रवेशिता ययुर्दैत्यसुतासंभोगपात्रताम् ॥ १४१
 राजा भूनन्दनः सोऽपि नीतोऽभूदेकया तदा । प्रश्रयानतया तत्र बहिर्मणिमयं गृहम् ॥ १४२
 परीवारवरस्त्रीणां प्रतिबिम्बैः समन्ततः । सजीवचित्रविन्यासमिव यद्ब्रजभित्तिषु ॥ १४३
 यत्सुश्लक्ष्णमहानीलमयभूभागनिर्मितम् । दिवः पृष्ठमिवारूढं विमानविजिगीषया ॥ १४४
 मदाकुललसद्रामं हृद्यप्रद्युम्नविभ्रमम् । यदच्युतप्रभावाढ्यं वृष्णीनामिव केतनम् ॥ १४५
 बालातपसहं पुष्पमपि यत्र न योषिताम् । वपुषः सुकुमारत्वे प्राप्नुयादुपमानताम् ॥ १४६
 तत्र प्रविष्टः सोऽपश्यदिव्यसंगीतनादिनि । राजा प्राक्स्वप्रदृष्टां तां कान्तामसुरकन्यकाम् ॥ १४७
 यस्याः प्रकाशिते कान्त्या पातालेऽर्कादिवर्जिते । रत्नाद्यालोकनिर्माणं पुनरुक्तं प्रजापतेः ॥ १४८
 तां स पश्यन्ननिर्वाच्यरूपां हर्षाश्रुणा नृपः । अन्यावलोकनमलं चक्षुषोर्धौतवानिव ॥ १४९
 सापि तं वीक्ष्य राजेन्द्रं ख्याप्यमानालिगीतिभिः । बाला कुमुदिनी नाम कमपि प्रमदं दधौ ॥ १५०
 उत्थाय पाणावादाय क्लेशितोऽसि मयेति च । ब्रुवती सादरा सा तमुपावेशयदासने ॥ १५१
 क्षणमात्रं च विश्रान्तं स्नातं वस्त्राद्यलंकृतम् । सा निनाय तमुद्यानमापानायासुगाङ्गना ॥ १५२
 तत्र तीरतरुलम्बिष्वश्वरक्तवसासवैः । पूर्णायाः सा तटे वाप्यास्तेन साक्रमुपाविशत् ॥ १५३
 तद्वसासवपूर्णं च पात्रं तस्मै नृपाय सा । ददौ पानाय स च तन्न जग्राह जुगुप्सितम् ॥ १५४
 न ते क्षेमं भवेदेतदस्मत्पानं निषेधतः । इति निर्बन्धतस्तां च ब्रुवाणां सोऽश्रवीश्रुपः ॥ १५५
 अपेयं निश्चितं नैव पास्याम्येतद्यदस्त्विति । ततः सा तस्य तन्मूर्ध्नि पात्रं क्षिप्त्वा न्यतो ययौ ॥ १५६
 स च कूणितनेत्रास्यो राजान्यस्यां जलान्तरे । तच्चेटिकाभिरादाय दीर्घिकायां निचिक्षिपे ॥ १५७
 क्षिप्त एव च तत्कालं तस्मिन्पूर्वतपोवने । तीर्थे क्रमसरस्येव प्राप्तमात्मानमैक्षत ॥ १५८
 पश्यंश्च स हिमं तत्र हसन्तमिव तं नगम् । विषण्णविस्मितोद्भ्रान्तो वञ्चितः स व्यचिन्तयत् ॥ १५९
 क्व तदैत्यसुतोद्यानं क्वायं क्रमसरो गिरिः । अहो किमिदमाश्चर्यं किं माया किं मतिभ्रमः ॥ १६०
 किमन्यद्वा ध्रुवं तस्या यन्मयोलङ्घितं वचः । तपस्विवाक्यं श्रुत्वापि तस्येदं मे विजृम्भितम् ॥ १६१
 न च तन्निन्दितं पानं सा ममैव परीक्षिणी । मूर्ध्नि च्युतेन यत्तेन दिव्यमायाति सौरभम् ॥ १६२
 तत्सर्वथा ह्यभव्यानां कृतः क्लेशो महानपि । न फलाय त्रिधिस्तेषु तथा वामो हि वर्तते ॥ १६३
 इत्येवं चिन्तयन्नेत्य भृङ्गैर्भूनन्दनोऽत्र सः । अवेष्टयतासुरसुतापानसिक्ताङ्गगन्धतः ॥ १६४
 कष्टमिष्टफलो मा भूज्जातोऽनिष्टफलस्तु मे । परिक्लेशोऽल्पसत्त्वस्य वेतालोत्थापनं यथा ॥ १६५
 इति तैर्देश्यमानश्च भृङ्गैः स विमृशंस्तदा । जातोद्वेगो मतिं चक्रे देहत्यागाय भूपतिः ॥ १६६
 तावच्च तेन मार्गेण कोऽपि दैवात्समागतः । मुनिपुत्रः क्षितिपतिं तथाभूतं ददर्श तम् ॥ १६७
 सोऽभ्युपेत्य निवार्याशु भ्रमरान्करुणार्द्रधीः । ऋषिः पृष्ट्वा च वृत्तान्तं नृपमेतमभाषत ॥ १६८
 राजन्यावदयं देहस्तावहुः खक्षयः कुतः । तदनुद्वेगतः साध्यः पुरुषार्थः सदा बुधैः ॥ १६९
 यावच्च नाच्युतेशानविरिष्वेकतामतिः । भेदोपासनजास्तावद्भङ्गुरा एव सिद्धयः ॥ १७०
 तदभेदधिया ध्यायन्ब्रह्मन्विष्णुमहेश्वरान् । धैर्येण द्वादशान्यानि वर्षाणीह तपः कुरु ॥ १७१
 ततः प्राप्स्यसि कान्तां तामन्ते सिद्धिं च शाश्वतीम् । देहस्तु तावत्सिद्धस्ते पश्यायं दिव्यसौरभः ॥ १७२
 समञ्चं च गृहाणेदं मम कृष्णमृगाजिनम् । कृतावगुण्ठनो येन भ्रमरैर्नहि बाध्यसे ॥ १७३

इत्युक्त्वाजिनमञ्चौ स तस्मै दत्त्वा मुनिर्ययौ । तथेत्यात्तधृतिः सोऽपि तीर्थे तत्रावसन्नपः ॥ १७४
 द्वादशाब्दोषितं तं च तपसाराधितेश्वरम् । भूपं कुमुदिनी दैत्यकन्या सा स्वयमभ्यगात् ॥ १७५
 तथा साकं स पातालं गत्वा दयितया चिरम् । गजा भूनन्दनो भोगान्भुञ्जानः सिद्धिमाप्तवान् ॥ १७६
 इत्यनुद्वेगशीला ये भव्या धैर्यावलम्बिनः । दूरभ्रष्टामपि निजां भूमिं संप्राप्नुवन्ति ते ॥ १७७
 त्वं चेह भाविकल्याणः श्रीदर्शनं सुलक्षणः । तदाहारं विनात्मानं किमुद्वेगादुपेक्षसे ॥ १७८
 इत्युक्तो द्यूतशालान्तः सख्या मुखरकेण सः । तेन श्रीदर्शनो रात्रौ निराहारो जगाद तम् ॥ १७९
 यथात्थ त्वं कुलीनः सन्किं त्वस्यां पुरि लज्जया । निर्गन्तुं न बहिः शक्नोमीदृशो द्यूतदुर्गतः ॥ १८०
 तदस्यामेव चेद्रात्रौ विदेशे गमनं क्वचित् । न निषेधसि मे मित्र तदाहारं करोम्यहम् ॥ १८१
 तच्छ्रुत्वैव तथेत्युक्त्वा तस्मै मुखरकोऽथ सः । आनीय भोजनं प्रादात्सोऽपि तद्भुभुजे तदा ॥ १८२
 भुक्त्वैव च स तेनैव सह श्रीदर्शनस्ततः । प्रायात्स्नेहानुयातेन सख्या देशान्तरं प्रति ॥ १८३
 गच्छन्तं चात्र तं मार्गे यक्षौ दैवादपश्यताम् । यदृच्छयागतौ व्योम्ना जननीजनकौ निशि ॥ १८४
 सौदामिन्यदृहासौ तौ याभ्यां विप्रस्य वेदमनि । स देवदर्शनस्यात्र जातमात्रो न्यधीयत ॥ १८५
 तौ विज्ञाय तमापन्नं द्यूतव्यसननिर्धनम् । विदेशप्रस्थितं स्नेहाददृश्यावचतुर्दिवः ॥ १८६
 भोः श्रीदर्शनं मात्रा ते देवदर्शनभार्यया । भूमावाभरणान्यन्तः स्थापितानि स्ववासके ॥ १८७
 तानि गत्वा गृहीत्वा त्वं निश्चिन्तं मालवं व्रज । ऊर्जितश्रीर्हि तत्रास्ति श्रीसेन इति भूपतिः ॥ १८८
 स च द्यूतविपत्किष्टः कुमारत्वे भृशं यतः । अतस्तेन कृतः स्फीतः कितवानां महामठः ॥ १८९
 लभन्ते कितवास्तत्र वसन्तोऽभीष्टभोजनम् । तद्वत्स तत्र गच्छ त्वं भद्रं तव भविष्यति ॥ १९०
 इति वार्चं दिवः श्रुत्वा गत्वा श्रीदर्शनो गृहम् । भुवः खातात्समिन्नस्तान्यादत्ताभरणानि सः ॥ १९१
 ततो हृष्टः समं तेन सख्या मुखरकेण सः । देवतानुग्रहं मत्वा प्रतस्थे मालवं प्रति ॥ १९२
 गत्वा सुदूरमध्वानं तथा रात्र्या दिनेन च । सायं स बहुसस्याख्यं ग्रामं तेन सहाप्तवान् ॥ १९३
 श्रान्तश्च तस्य ग्रामस्य नातिदूरे सुहृत्सखः । उपाविशत्तडागस्य तीरे विमलपाथसः ॥ १९४
 तत्र तस्मिन्क्षणं धौतपादे पीताम्भसि स्थिते । काप्यनन्यसमा रूपे कन्या तोयार्थमाययौ ॥ १९५
 नीलोत्पलसवर्णाङ्गलेखा रतिरिवैकिका । हरदग्धस्य कामस्य धूमेन श्यामलीकृता ॥ १९६
 सा तं श्रीदर्शनं दृष्ट्वा प्रेमनिर्भरया दृशा । उपेत्य दर्शनप्रीतं सवयस्यमभाषत ॥ १९७
 कुत्रागतौ महाभागौ युवामिह विपत्तये । किमज्ञानाज्ज्वलत्यग्नौ पतितौ स्थः पतङ्गवत् ॥ १९८
 एतच्छ्रुत्वा स संभ्रान्तः कन्यां मुखरकोऽत्र ताम् । पप्रच्छ का त्वं किं चैतत्त्वयोक्तं कथ्यतामिति ॥ १९९
 ततोऽब्रवीत्सा संक्षेपाद्वच्येतच्छृणुतं युवाम् । अस्त्यग्रहारः सुमहान्सुघोषो नाम विश्रुतः ॥ २००
 तत्राभूत्पद्मगर्भाख्यो ब्राह्मणो वेदवित्तमः । तस्योत्तमकुला भार्या नाम्ना शशिकलाभवत् ॥ २०१
 तस्यां च तस्यापत्ये द्वे जाते आस्तां सुजन्मनः । सुतो मुखरको नाम पद्मिष्ठेति सुताप्यहम् ॥ २०२
 स मे मुखरको भ्राता द्यूतव्यसनविप्लुतः । बाल्येऽपि निर्गत्य गृहात्कापि देशान्तरं गतः ॥ २०३
 तेन शोकेन पञ्चत्वं गतायां मम मातरि । मत्पितोभयदुःखार्तस्त्यक्तवान्स गृहस्थितिम् ॥ २०४
 एकाकी च गृहीत्वा मां तं गवेषयितुं सुतम् । भ्राम्यन्नितस्ततः प्रापदिमं ग्रामं विधेर्वशात् ॥ २०५
 इह चास्ति महान्ग्रामे चौरश्चौरचमूपतिः । वसुभूतिरिति ख्यातो ब्राह्मणो नाममात्रतः ॥ २०६
 तेनेह प्राप्य पापेन सभृत्येन पितुर्मम । तस्य प्राणाः सुवर्णं च शरीरान्तर्गतं हृतम् ॥ २०७

अहं च तेन नीलैव गृहं बन्दीकृता सती । सुभूतिनाम्ने पुत्राय प्रदातुं परिकल्पिता ॥ २०८
 स चास्य पुत्रो मुषितुं सार्थं कापि गतः स्थितः । नायात्यद्यापि मत्पुण्यैः प्रमाणं मेऽधुना विधिः ॥ २०९
 तदेष चौरो दृष्ट्वा वां कुर्यादत्याहितं ध्रुवम् । विमुच्येथे यथैतस्मादुपायं कुरुतं तथा ॥ २१०
 एवमुक्तवर्ती जातप्रत्यभिज्ञस्तदैव ताम् । कन्यां कण्ठे समालम्ब्य रुदन्मुखरकोऽब्रवीत् ॥ २११
 हा पद्मिष्ठे स एषोऽहं भ्राता मुखरकस्तव । बन्धुद्रोही भगिनिके मन्दभाग्यो हतोऽस्मि हा ॥ २१२
 तच्छ्रुत्वा सापि पद्मिष्ठा विप्रा दृष्टेऽग्रजे तथा । कृपयेवाखिलैर्दुःखैः परिव्रजे जवाद्यथा ॥ २१३
 ततस्तौ पितरावार्या शोचन्तौ भ्रातराबुभौ । श्रीदर्शनः समाश्रास्य कालोचितमभाषत ॥ २१४
 शोकस्यावसरो नायं रक्ष्यो ह्यात्मैव सांप्रतम् । त्यक्त्वाप्यर्थं ततः कार्या चौरस्यास्य प्रतिक्रिया ॥ २१५
 एवं श्रीदर्शनेनोक्ते दुःखं संहृत्य धैर्यतः । कर्तव्यसंविदं चक्रुस्ते त्रयोऽपि परस्परम् ॥ २१६
 ततः श्रीदर्शनो मान्द्यं विधायासीन्निपत्य सः । तीरे तस्य तडागस्य कृशः पूर्वैरभोजनैः ॥ २१७
 पादौ तस्य गृहीत्वा च तस्थौ मुखरको रुदन् । पद्मिष्ठा च ययौ तस्य पार्श्वे चौरपतेर्दुतम् ॥ २१८
 अब्रवीच्च तडागान्ते मन्दः कोऽप्यागतः स्थितः । पान्थस्तस्य द्वितीयश्च तत्रास्ते परिचारकः ॥ २१९
 तच्छ्रुत्वैव स चौरोऽत्र भूत्यांश्चौरान्विसृष्टवान् । ते गत्वा तौ तथारूपौ दृष्ट्वा मुखरकं तयोः ॥ २२०
 अपृच्छन्नस्य किं भद्रं कृते रोदिषि यद्गृहम् । एतच्छ्रुत्वा कृतार्तिस्तांश्चौरान्मुखरकोऽब्रवीत् ॥ २२१
 अग्रजो ब्राह्मणोऽयं मे तीर्थयात्राप्रवासतः । रोगाक्रान्तः शनैर्भ्राम्यन्निह प्राप्तोऽद्य मत्सखः ॥ २२२
 प्राप्त एव च निश्चेष्टीभूतो मामयमुक्तवान् । उत्तिष्ठ वत्स मे दर्भसंस्तरं कुरु सत्वग्म् ॥ २२३
 ब्राह्मणं कंचिदस्माच्च ग्रामादुणिनमानय । तस्मै ददामि सर्वस्वं नाद्य जीवाम्यहं निशि ॥ २२४
 इत्युक्तोऽहमनेनेह विदेशेऽस्तं गते रवौ । कर्तव्यमूढो दुःखाती रोदनं शरणं श्रितः ॥ २२५
 तद्यूयं ब्राह्मणं कंचिदस्यानयत जीवतः । यावद्ददात्ययं तस्मै स्वहस्तेन यदस्ति नौ ॥ २२६
 एष ह्यद्य ध्रुवं रात्रौ न भविष्यत्यहं च तत् । दुःखं सोढुं न शक्नोमि श्वः प्रवेक्ष्यामि पावकम् ॥ २२७
 तदस्मदर्शनामेतां कुरुध्वं यत्कृपालवः । मिलिता यूयमस्माकमिहाकारणवान्धवाः ॥ २२८
 तच्छ्रुत्वा जातकरुणाश्चौरा गत्वा तथैव तत् । उक्त्वा तं वसुभूतिं ते स्वामिनं पुनरब्रुवन् ॥ २२९
 तदागच्छ गृहाण त्वं स्वयं तस्मात्प्रयच्छतः । प्रतिग्रहेण विप्रात्तद्धनं ब्राह्म्यं निपात्य यत् ॥ २३०
 इत्युक्तो वसुभूतिसौरवादीदेश कः क्रमः । अनिपात्य धनादानमस्माकमनयः परः ॥ २३१
 कुर्वीत निश्चयं दोषं हृतस्वो ह्यनिपातितः । इत्युक्तवन्तं तं पापं भृत्याः प्रत्यूचुरत्र ते ॥ २३२
 केयं शङ्का क्व हरणं क्व मुमूर्षोः प्रतिग्रहः । प्रातर्वा तौ हनिष्यामो द्विजौ जीविष्यतो यदि ॥ २३३
 अन्यथा तु वृथाब्रह्महत्यापापेन किं फलम् । श्रुत्वैतत्प्रतिपेदे स वसुभूतिस्तथेति तत् ॥ २३४
 आगात्प्रतिग्रहार्थं च नक्तं श्रीदर्शनान्तिकम् । श्रीदर्शनोऽप्यवच्छाद्य किंचिक्किंचिद्दौ श्वसन् ॥ २३५
 मात्राभरणमस्मै तत्कृत्वा प्रस्ताक्षरां गिरम् । ततः कृतार्थश्चौरोऽसौ सानुगोऽपि गृहान्ययौ ॥ २३६
 अथ सुप्तेषु चौरेषु रात्रौ श्रीदर्शनस्य सा । पद्मिष्ठोपाययौ तस्य पार्श्वे मुखरकस्य च ॥ २३७
 ततस्त्रयोऽपि ते तूर्णं मञ्जयित्वा ययुस्ततः । पथा चौरविहीनेन मालवं प्रति तं पुनः ॥ २३८
 तया रात्र्या च दूरं ते गत्वा प्रापुर्महाटवीम् । नित्यं कण्टकितां भ्राम्यत्कृष्णसारमृगेक्षणाम् ॥ २३९
 शुष्यत्तनुलतां तारचीरचीत्काररोदिनीम् । उन्नदद्वाघसिंहादिप्राणिभ्यो बिभ्यतीमिव ॥ २४०
 तस्यां च गच्छतां तेषां क्लेशं दृष्ट्वाखिलं दिनम् । कृपयेवोपसंहृत्य भासमस्तं ययौ रविः ॥ २४१

ततः श्रान्ताः क्षुधार्तास्ते वृक्षमूलमुपाश्रिताः । प्रदोषेऽग्नेरिव ज्वालां ददृशुस्तत्र दूरतः ॥ २४२
 प्राप्नोऽयमत्र जातु स्यात्तद्बलालोकयाम्यहम् । इत्युक्त्वानुसरञ्ज्वालां सोऽथ श्रीदर्शनो ययौ ॥ २४३
 प्राप्नोऽत्र वीक्षते यावत्तावद्रत्नमयं गृहम् । स ददर्श महत्तां च तस्य ज्वालामिव प्रभाम् ॥ २४४
 तदन्तर्दिव्यरूपां च यक्षिणीं बहुभिर्वृताम् । विपरीताङ्घ्रिभिर्यक्षैराकेकरविलोचनैः ॥ २४५
 विविधं चान्नपानं तैराहृतं तत्र वीक्ष्य सः । उपेत्यातिथिभागं तां वीरोऽयाचत यक्षिणीम् ॥ २४६
 सत्त्वतुष्टा च सा तस्मै यथार्थितमदापयत् । अन्नमात्मतृतीयस्य संतृप्त्यै तस्य वारि च ॥ २४७
 तद्रूहीत्वा तदादिष्टयक्षस्कन्धाधिरोपितम् । आययौ स तयोः पार्श्वं पद्मिष्ठास्वयस्ययोः ॥ २४८
 विसृज्य यक्षं बुभुजे ताभ्यां सह च तत्र सः । तदन्नं विविधं दिव्यं पपौ शीताच्छमम्भु च ॥ २४९
 ततः सत्त्वप्रभावाढ्यं देवांशं तमवेत्य सः । आत्मनो धन्यतां वाञ्छंस्तुष्टो मुखरकोऽब्रवीत् ॥ २५०
 त्वं तावत्कोऽपि देवांशः पद्मिष्ठेयं च मत्स्वसा । लोकैकसुन्दरी तत्ते दत्तैषाव मयोचिता ॥ २५१
 तच्छ्रुत्वा सुहृदं तं सानन्दः श्रीदर्शनोऽभ्यधात् । मयाभिनन्दितमिदं त्वद्वाक्यं पूर्वकाङ्क्षितम् ॥ २५२
 एतां तु परिणेष्यामि स्थानं प्राप्य यथाविधि । इत्यूचिवान्स तौ चोभौ हृष्टास्तामनयन्निशाम् ॥ २५३
 प्रातश्च प्रस्थिताः सर्वे ततः प्रापुः क्रमेण ते । नगरं मालवेन्द्रस्य तस्य श्रीसेनभूपतेः ॥ २५४
 तत्र प्रविविशुस्तेऽथ सद्यः श्रान्तागता गृहम् । विश्रान्तिहेतोः कस्याश्चिद्रुद्राया द्विजयोषितः ॥ २५५
 तत्र तैश्च प्रसङ्गोक्तनिजवृत्तान्तनामभिः । विभ्रेव दृष्टा प्रष्टा सा वृद्धयोषिदुवाच तान् ॥ २५६
 अहं यशस्वती नाम राजसेवोपजीविनः । भार्या सत्यव्रताख्यस्य विप्रस्येहामलान्वया ॥ २५७
 मृते भर्तर्यपुत्रायास्तस्या मे वृत्तयेऽमुना । तज्जीवनचतुर्भागो दत्तो राज्ञा दयालुना ॥ २५८
 अद्य चैष ममापुण्यैर्विश्राप्यायकरोऽपि सन् । गृहीतो राजशशभृद्वैशासाध्येन यक्षमणा ॥ २५९
 मन्त्राश्चौषधयश्चास्मिन्क्रमन्ते नैव तद्विदाम् । एकेन तु प्रतिज्ञातमस्याग्रे मन्त्रवादिना ॥ २६०
 यदि वीरः सहायो मे तादृग्भवति कोऽपि तन् । वेतालसाधनेनाहं रुजं हन्यामिमामिति ॥ २६१
 ततो हतेऽपि पटहे यदा प्राप्नो न तादृशः । वीरः कोऽपि तदा राजा सचिवानेवमादिशत् ॥ २६२
 कितवानां कृते योऽयमिह ख्यातो महामठः । आगन्तुकोऽत्र कितवो वीरश्चिन्त्यः स कश्चन ॥ २६३
 कितवा निरपेक्षा हि दारवन्धुधनोज्झिताः । निर्भया वृक्षमूलादिशायिनो योगिनो यथा ॥ २६४
 इति राज्ञा समादिष्टैर्मन्त्रिभिस्तन्मठाधिपः । तथैवोक्तो विचिनुते वीरमागन्तुकं सदा ॥ २६५
 यूयं च कितवास्त्वं च तस्मिन्कर्मणि चेत्क्षमः । तन्नयाम्यहमेवाद्य त्वां श्रीदर्शनं तं मठम् ॥ २६६
 सत्कारं प्राप्नुयास्त्वं च राजतो मम च त्वया । कृता भवेदुपकृतिर्दुःखं प्राणान्तकृद्धि मे ॥ २६७
 एवमुक्तवतीं तां च वृद्धां श्रीदर्शनोऽब्रवीत् । वाढं शक्तोऽस्मि तत्कार्यं कर्तुं तन्नय मां मठम् ॥ २६८
 एतच्छ्रुत्वा सपद्मिष्ठं सा तं मुखरकान्वितम् । नीत्वा वृद्धा मटे तत्र मठाधिपतिमभ्यधात् ॥ २६९
 ब्राह्मणो शूतकारोऽयं राजार्थं मन्त्रवादिनः । तस्य साहायके शक्तो वीरो देशान्तरागतः ॥ २७०
 तच्छ्रुत्वा मठपः प्रष्टा तं तथैवेव वादिनम् । श्रीदर्शनं स सत्कृत्य निनायाशु नृपान्तिकम् ॥ २७१
 तत्र चावेदितस्तेन राजानं स ददर्श तम् । श्रीदर्शनः पाण्डुकृशं शशाङ्कमिव पार्वणम् ॥ २७२
 राजापि प्रणतं भव्यमुपविष्टं विलोक्य तम् । आकारतुष्टः श्रीसेनो जाताश्वासो जगाद सः ॥ २७३
 लघुत्वादेव मे रोगो नाशमेष्यत्यसंशयम् । एतत्त्वद्दर्शनध्वस्तपीडा वक्ति हि मे तनुः ॥ २७४
 तत्कुरुष्वार्य साहाय्यमित्युक्ते तेन भूभृता । देव किं नाम वस्त्वेतदिति श्रीदर्शनोऽब्रवीत् ॥ २७५

अथानाय्य स राजा तं मन्त्रवादिनमभ्यधात् । अयं वीरः सहायस्ते यत्त्वयोक्तं कुरुष्व तत् ॥ २७६
 तच्छ्रुत्वा मन्त्रवादी तं श्रीदर्शनमुवाच सः । वेतालाह्वानसाहाय्ये समर्थो भद्र चेदसि ॥ २७७
 तत्त्वं कृष्णचतुर्दश्यामद्यैवास्यां निशागमे । इह श्मशानमागच्छेरन्तिकं मम सिद्धये ॥ २७८
 इत्युक्त्वा स ततोऽयासीत्तपस्वी मन्त्रसाधकः । श्रीदर्शनोऽप्यगच्छत्तं मठमामन्त्र भूपतिम् ॥ २७९
 तत्र पद्मिष्ठया साकं भुक्त्वा मुखरकेण च । एकः कृपाणभृद्रात्रौ श्मशानं तज्जगाम सः ॥ २८०
 भूरिभूताकुलं शून्यमशिवं निनदच्छिवम् । गाढान्धकारमालोकं कमप्युपचितं दधत् ॥ २८१
 तत्रास्पदे विरुद्धानां वीरो भ्रान्त्वा ददर्श सः । श्रीदर्शनो मध्यभागस्थितं तं मन्त्रसाधकम् ॥ २८२
 भस्मानुलिप्तसर्वाङ्गं धृतकेशोपवीतकम् । प्रेतवस्त्रकृतोष्णीषं संवीतासितवाससम् ॥ २८३
 उपेत्यावेदितात्मा च स तं श्रीदर्शनस्ततः । आबद्धकक्ष्यः पप्रच्छ ब्रूहि किं कर्गवाणि ते ॥ २८४
 गच्छार्थक्रोशमात्रेऽस्ति पश्चिमायामितो दिशि । चिताम्रितापनिर्दग्धपल्लवः शिशपातरुः ॥ २८५
 तस्य स्थितः शवो मूले तमक्षतमिहानय । इति सोऽपि तमाह स्म साधको हृष्टमानसः ॥ २८६
 ततस्तथेति स गतस्तत्र श्रीदर्शनो द्रुतम् । अन्येन नीयमानं तं केनापि शवमैक्षत ॥ २८७
 धावित्वा तस्य च स्कन्धाच्चर्षं तममुञ्चतः । मुख दाह्यं क मे मित्रं नयस्येतमिति ब्रुवन् ॥ २८८
 ततः सोऽपि द्वितीयोऽत्र तं श्रीदर्शनमब्रवीत् । न मोक्षयामि मम ह्येव मित्रं कोऽस्य भवानिति ॥ २८९
 एवं तयोरुभयतोः स्कन्धयोः कर्षतोः शवः । वेतालानुप्रविष्टः सन्नमुखश्चैरवं रवम् ॥ २९०
 तेन त्रस्तो द्वितीयः स हृत्स्फोटन व्यपद्यत । श्रीदर्शनश्चालाथ स गृहीत्वैव तं शवम् ॥ २९१
 तावच्चात्र द्वितीयः स मृतोऽप्युत्थाय पूरुषः । वेतालाधिष्ठितो रुन्धंस्तं श्रीदर्शनमुक्तवान् ॥ २९२
 तिष्ठ स्कन्धार्पितं कृत्वा मित्रं मे मा स्म गा इति । ततः स भूताविष्टं तं मत्वा श्रीदर्शनोऽभ्यधात् ॥ २९३
 किं प्रमाणं तवैतस्य मित्रत्वे मित्रमेष मे । तच्छ्रुत्वा सोऽपरोऽवादीत्प्रमाणमयमेव नौ ॥ २९४
 श्रीदर्शनस्ततोऽवोचन्मित्रं स्वं तर्हि वक्त्यसौ । ततस्तत्स्कन्धवर्ती स सवेतालः शवोऽब्रवीत् ॥ २९५
 अहमेवं ब्रुवे मल्लमाहारं यः प्रयच्छति । क्षुधिताय स मे मित्रं स्वेच्छं नयतु मां च सः ॥ २९६
 एतच्छ्रुत्वा सवेतालो द्वितीयः सोऽवदच्छवः । मम नास्त्यस्य चेदस्ति तदाहारं ददातु ते ॥ २९७
 तच्छ्रुत्वाहं ददामीति वदन्यावत्तमेव सः । श्रीदर्शनो निजांसस्थवेतालाहारसिद्धये ॥ २९८
 हन्ति खड्गेन तावत्स हन्यमानः स्वसिद्धितः । अन्तर्दधे द्वितीयोऽत्र सवेतालः शवस्तदा ॥ २९९
 अथ श्रीदर्शनं तं स वेतालोऽसस्थितोऽब्रवीत् । प्रतिपन्नमिदानीं मे भोजनं दीयतामिति ॥ ३००
 ततो यदा न लेभेऽन्यन्मासं श्रीदर्शनोऽत्र सः । भोजनाय ततस्तस्मै स्वमुत्कृत्यासिना ददौ ॥ ३०१
 तेन तुष्टः स वेतालस्तमेवमवदत्तदा । प्रीतोऽस्मि ते महासत्त्व देहस्तेऽस्त्वयमक्षतः ॥ ३०२
 नय मामधुना कार्यं तवैवेदं हि सेत्स्यति । स साधकस्तपस्वी तु स्वरूपसत्त्वो विनङ्क्ष्यति ॥ ३०३
 इत्युक्तस्तेन भूत्वैव स स्वस्थाङ्गस्तदैव तम् । नीत्वा श्रीदर्शनस्तस्मै साधकाय समर्पयत् ॥ ३०४
 स चाभिनन्द्य संपूज्य रक्तमाल्यानुलेपनैः । नरास्थिचूर्णलिखिते कोणन्यस्तास्रकुम्भके ॥ ३०५
 महातैलज्वलद्दीपे मण्डले विपुलान्तरे । वेतालं तं तदोत्तानमात्तप्रेततनुं व्यधात् ॥ ३०६
 वक्षस्थलोपविष्टश्च तस्यास्रकुहरेऽथ सः । नरास्थिस्तुक्स्तुवकरो होमं कर्तुं प्रचक्रमे ॥ ३०७
 क्षणाच्च तस्य वेतालस्यास्याज्ज्वालोदभूत्तदा । यथा स साधकस्त्रासादुत्थायापासरत्ततः ॥ ३०८
 सत्त्वच्युतं च तं स्रस्तस्तुक्स्तुवं परिधाव्य सः । वेतालो व्यात्तवदनः साङ्गोपाङ्गं निगीर्णवान् ॥ ३०९

तदृष्ट्वा खड्गमुद्यम्य यावच्छ्रीदर्शनः स तम् । अभिधावति तावत्स वेतालस्तमभाषत ॥ ३१०
 भोः श्रीदर्शनं धैर्येण तुष्टोऽस्म्येवंविधेन ते । तत्सर्षपान्गृहाण त्वमिमान्मन्मुखसंभवान् ॥ ३११
 एभिः शिरोनिबद्धैश्च पाणिस्थैश्चैव भूपतिः । निवृत्तयक्ष्मदोषार्तिः सद्य एव भविष्यति ॥ ३१२
 त्वं चाचिरेण सर्वस्याः पृथ्व्या राजा भविष्यसि । इति तद्वचनं श्रुत्वा तं स श्रीदर्शनोऽभ्यधात् ॥ ३१३
 साधकेन विनैतेन तत्र यास्याम्यहं कथम् । अनेन स हतः स्वार्थलोभादिति वदेन्नृपः ॥ ३१४
 एवं श्रीदर्शनेनोक्ते वेतालः स जगाद तम् । वच्मि ते प्रत्ययं येन शुद्धिस्तव भविष्यति ॥ ३१५
 इमं मृतं मन्निगीर्णमिहास्यैव शवस्य हि । उदरं पाटयित्वा त्वमन्तःस्थं दर्शयिष्यसि ॥ ३१६
 इत्युक्त्वा स ययौ क्वापि वेतालोऽर्पितसर्षपः । निर्गल्यैव शवात्तस्माच्छवः सोऽप्यपतद्भुवि ॥ ३१७
 स्वीकृत्य सर्षपान्सोऽपि गत्वा श्रीदर्शनस्ततः । सहायाध्युषिते तस्मिन्मठे रात्रिं निनाय ताम् ॥ ३१८
 प्रगे राज्ञोऽन्तिकं गत्वा रात्रिवृत्तं निवेद्य तत् । मन्त्रिभ्योऽदर्शयन्नीत्वा साधकं तं शवोदरात् ॥ ३१९
 ततो बबन्ध राज्ञस्तान्पाणौ मूर्ध्नि च सर्षपान् । तेन सोऽभून्नृपो नष्टनिःशेषव्याधिनिवृत्तः ॥ ३२०
 अथ तुष्टः स नृपतिः श्रीसेनः प्राणदायिनम् । अनपत्यः सुतत्वेन तं श्रीदर्शनमग्रहीत् ॥ ३२१
 अभ्यषिञ्च तं वीरं यौवराज्ये तदैव सः । उप्तं सुकृतबीजं हि सुक्षेत्रेषु महाफलम् ॥ ३२२
 ततः श्रीदर्शनः श्रीमानुपयेमे स तत्र ताम् । पद्मिष्ठां पूर्वसेवार्थं लक्ष्मीमिव सहागताम् ॥ ३२३
 तया समं स भुञ्जानो भोगान्मुखरकेण च । तद्वात्रा सोऽथ तत्रासीत्पृथ्वीं वीरोऽनुपालयन् ॥ ३२४
 एकदा जलधेस्तीरात्प्राप्य रत्नविनायकम् । उपेन्द्रशक्तिरानीय ददौ तस्मै महावणिक् ॥ ३२५
 तमनर्थं समालोक्य युवराजः स भक्तितः । तत्र प्रतिष्ठापितवान्विभवेनातिभूयसा ॥ ३२६
 ददौ ग्रामसहस्रं च नित्यभोगाय तत्र सः । यात्रोत्सवं च विदधे मिलिताखिलमानवम् ॥ ३२७
 नृत्तवादित्रगीतैश्च तत्र सातिशयैर्निशि । परितुष्टो गणानेवमादिदेश गणाधिपः ॥ ३२८
 मत्प्रसादादयं भावी सम्राट् श्रीदर्शनो भुवि । तदिहास्त्यपराम्भोधौ हंसद्वीपमिति श्रुतम् ॥ ३२९
 द्वीपं तत्रास्ति च क्षमाभृदन्जोदयसंज्ञकः । अनङ्गमञ्जरीत्यस्ति स्त्रीरत्नं तस्य चात्मजा ॥ ३३०
 मद्भक्ता सा च कन्या मामर्चित्वा याचते सदा । सर्वपृथ्वीश्वरं देहि पतिं मे भगवन्निति ॥ ३३१
 अतः श्रीदर्शनेनैतां पत्या संयोजयाम्यहम् । उभयोरेतयोरेवं दत्तं भक्तिफलं भवेन् ॥ ३३२
 तस्माच्छ्रीदर्शनस्तत्र नीत्वा युष्माभिरेतयोः । अन्योन्यदर्शनं युक्त्या संपाद्यानीयतां द्रुतम् ॥ ३३३
 संयोगस्तु शनैः सम्यक्क्रमेण भवितानयोः । अद्यैव तु स नास्त्येव भवितव्यं हि तत्तथा ॥ ३३४
 किं चैवं वणिजोऽप्यस्य प्रतिमाप्रापकस्य मे । उपेन्द्रशक्तेरस्त्येव विहिता काप्युपक्रिया ॥ ३३५
 एवं गणेशेनादिष्टा गणा गत्रौ तदैव तम् । सुप्तं श्रीदर्शनं निन्युर्हंसद्वीपं स्वसिद्धितः ॥ ३३६
 तत्र चानङ्गमञ्जरीस्तं प्रवेश्यैव वासके । सुप्रायाः शयने तस्या राजपुत्र्या न्यवेशयन् ॥ ३३७
 प्रबुद्धः स क्षणात्तत्र ज्वलद्रत्नप्रदीपके । द्योतमानवितानादिनानानर्धमहामणौ ॥ ३३८
 राजावर्तोपलश्यामतले सद्भासवेश्मनि । पर्यङ्कशयने धौतसितपट्टोत्तरच्छदे ॥ ३३९
 शयानाममृतसन्दसुन्दरप्रसरद्भ्युतिम् । सर्वतः प्रस्फुरत्तारतारावलिमनोरमे ॥ ३४०
 गगने धवलाम्भोदशकलोत्सङ्गवर्तिनीम् । शरच्छशभृतो मूर्तिमिवानन्दकरीं दृशोः ॥ ३४१
 श्रीदर्शनस्तां सहसा ददर्शनङ्गमञ्जरीम् । हृष्टविस्मितविभ्रान्तश्चिन्तयामास च क्षणम् ॥ ३४२
 क सुप्तः क प्रबुद्धोऽस्मि किमिदं केयमङ्गना । स्वप्नो ध्रुवमसौ सोऽपि वरमस्वयमीदृशः ॥ ३४३

प्रबोध्य तदिमां तावत्पश्यामीति विविच्य सः । नुदति स्म शनैरंसे पाणिनानङ्गमञ्जरीम् ॥ ३४४
 सापि तस्य करस्पर्शादिन्दोरिव कुमुद्वती । व्यालोलनेत्रभ्रमरा प्रबोधं प्राप तत्क्षणम् ॥ ३४५
 दृष्ट्वा च तं क्षणं दृश्यौ कोऽयं दिव्याकृतिर्भवेत् । दुष्प्रवेशे प्रविष्टोऽत्र देवो नूनमसाविति ॥ ३४६
 उत्थाय चैतं पप्रच्छ संभ्रमप्रश्रयाकुला । कस्त्वं कस्मात्कथं चेह प्रविष्टोऽस्युच्यतामिति ॥ ३४७
 ततः श्रीदर्शनेनोक्ते खोदन्ते साप्यवोचत । तत्पृष्ट्वा सुन्दरी चास्मै देशनामान्वयान्निजान् ॥ ३४८
 सोक्त्वावन्योन्यसंलक्ष्यस्वप्नप्रान्ती ततश्च तौ । भूषणानां विनिमयं चक्रतुर्निश्चयाप्तये ॥ ३४९
 अथोभावपि गान्धर्वविवाहोत्सुकमानसौ । ते गणा मोहयित्वा तौ निन्युर्निद्रावशं तदा ॥ ३५०
 जातनिद्रं गृहीत्वा च तं तु श्रीदर्शनं ततः । स्वगृहं प्रापयामासुस्तदैवाप्राप्तवाञ्छितम् ॥ ३५१
 तत्रापगतनिद्रश्च धाम्नि श्रीदर्शनो निजे । स्थितः रुयाभरणैर्युक्तं दृष्ट्वात्मानं व्यचिन्तयत् ॥ ३५२
 अहो किमेतत्क नु सा हंसद्वीपेश्वरात्मजा । क तद्वासगृहं दिव्यं काहं पुनरिहैव च ॥ ३५३
 न च स्वप्नः स यत्तानि तदीयाभरणानि मे । तिष्ठन्त्येतानि तन्नूनं विलासः कोऽप्ययं विधेः ॥ ३५४
 इत्यादि चिन्तयन्पत्न्या पृष्टः सुप्तप्रबुद्धया । पद्मिण्या धीर्यमाणः साध्व्या तां सोऽनयन्निशाम् ॥ ३५५
 प्रातश्च सर्वं राज्ञेऽपि श्रीसेनाय तदब्रवीत् । अनङ्गमञ्जरीनामचिह्निताभरणान्वितः ॥ ३५६
 राजापि तत्प्रियैषी स हंसद्वीपं गवेषयन् । मार्गं दत्त्वापि पटहं नोपलेभे कुतश्चन ॥ ३५७
 ततः श्रीदर्शनस्तत्र स विनानङ्गमञ्जरीम् । आसीत्स्मरज्वराक्रान्तः सर्वभोगपराङ्मुखः ॥ ३५८
 नाहारं श्रद्धे पश्यन्ना हारं तदलंकृतीः । स्वापं जहावपश्यंस्तु स्वापं तन्मुखपङ्कजम् ॥ ३५९
 अत्रान्तरे च सा तत्र हंसद्वीपे नृपात्मजा । तूर्यशब्दैः प्रबुधे प्रभातेऽनङ्गमञ्जरी ॥ ३६०
 स्मृत्वा तद्रात्रिवृत्तं सा दृष्ट्वा चालंकृतां तनुम् । श्रीदर्शनालंकरणैश्चिन्तामौत्सुक्यतो ययौ ॥ ३६१
 स्वप्नभ्रान्तिहरैर्दत्तप्रेमभिर्दुर्लभे जने । एभिराभरणैर्नीतास्म्यहं जीवितसंशयम् ॥ ३६२
 इत्यादि चिन्तयन्ती तां पुरुषाभरणैर्युताम् । पितानङ्गोदयोऽकस्मात्प्रविश्यात्र व्यलोकयत् ॥ ३६३
 वाससाच्छादिताङ्गी च लज्जयावनतां ततः । पप्रच्छोत्सङ्गमारोप्य स तां राजातिवत्सलः ॥ ३६४
 किमयं पुत्रि पुंवेपः किं त्रपा चेदृशी वद । मा कृथा मय्यविश्वासं वद्वाः प्राणा हि मे त्वयि ॥ ३६५
 इत्यादिभिः प्रियालापैस्तेन मन्दीकृतत्रपा । पित्रा शनैस्तं वृत्तान्तं कृत्स्नं तस्मै शशंस सा ॥ ३६६
 ततः सोऽस्याः पिता राजा तदमानुषगोचरम् । इन्द्रजालमिवावैत्य ययौ कर्तव्यसंशयम् ॥ ३६७
 गत्वैव तच्च पप्रच्छ सुप्रीतं सिद्धयोगिनम् । महाव्रतधरं ब्रह्मसोमं नाम स्वदेशजम् ॥ ३६८
 स वीक्ष्य प्रणिधानेन नृपं तं तापसोऽभ्यधात् । मालवात्सल्यमानिन्ये गणैः श्रीदर्शनो नृपः ॥ ३६९
 गणेश्वरः प्रसन्नो हि त्वत्पुत्र्यास्तस्य चोभयोः । तत्प्रसादाच्च राजा स सार्वभौमो भविष्यति ॥ ३७०
 तच्छ्रायनीयो दुहितुस्तव भर्ता स तादृशः । इत्युक्ते ज्ञानिना तेन प्रहो राजा जगाद तम् ॥ ३७१
 क मालवः क भगवन्हंसद्वीपो महानयम् । पन्था दुर्गश्च कार्यं च नेदं कालान्तरक्षमम् ॥ ३७२
 तत्प्रसादपरो नित्यं त्वमेवात्र गतिर्मम । इति राज्ञा स विज्ञप्तस्तपस्वी भक्तवत्सलः ॥ ३७३
 एषोऽहं साधयाम्येतदित्युक्त्वान्तर्दधे ततः । क्षणाच्च मालवं प्राप पुरं श्रीसेनभूभृतः ॥ ३७४
 तत्र तस्मिन्प्रविश्यैव श्रीदर्शनविनिर्मिते । देवागारे गणाधीशं प्रणम्योपविवेश सः ॥ ३७५
 नमोऽस्तु तुभ्यं नक्षत्रमालामण्डितमूर्धने । सुमेरुशिखरभाय कल्याणमयमूर्तये ॥ ३७६
 नौमि नृत्तोत्सवोत्क्षिप्तसरलाभ्रंलहं तव । करं त्रिभुवनागारधारणस्तम्भसंनिभम् ॥ ३७७

निधानं सर्वसिद्धीनां विघ्नान्तकं नमाम्यहम् । पृथुलोदरकुम्भं ते पन्नगाभरणं वपुः ॥ ३७८
 इति तत्र स यावच्च गणेशं स्तौति तापसः । तावत्तत्प्रतिमानेतुः पुत्रस्तस्य वणिक्पतेः ॥ ३७९
 उपेन्द्रशक्तेरुद्दामचिरोन्मादविशृङ्खलः । भ्राम्यन्महेन्द्रशक्त्याख्यो विवेशात्रैव दैवतः ॥ ३८०
 अभ्यभावद्वहीतुं च तमेव स तपस्विनम् । ततः स पाणिना तत्र तपस्वी तमताडयत् ॥ ३८१
 स तेन न्यस्तमन्त्रेण पाणिना तस्य ताडितः । शान्तोन्मादस्तथैवाभूत्स्वस्थबुद्धिर्वणिकसुतः ॥ ३८२
 जातलज्जश्च स ततो निर्गलैव दिग्म्बरः । हस्ताच्छादितकौपीनो जगाम स्वगृहं प्रति ॥ ३८३
 तत्कालं लोकतो बुद्ध्वा समेत्यानन्दनिर्भरः । उपेन्द्रशक्तिः स्वपिता तमनैषीन्निजं गृहम् ॥ ३८४
 तत्र तं स्नपयित्वा च कृत्वा वस्त्राद्यलंकृतम् । तद्युक्तस्तापसं तं स ब्रह्मसोममुपाययौ ॥ ३८५
 उपानयञ्च बह्वस्मै धनं पुत्रप्रदायिने । स तु तत्रैव जग्राह तापसो दिव्यसिद्धिभृत् ॥ ३८६
 अत्रान्तरे च तद्बुद्ध्वा तमुपागात्तपस्विनम् । श्रीदर्शनान्वितो भक्त्या श्रीसेननृपतिः स्वयम् ॥ ३८७
 प्रणिपत्य स्तुतिं कृत्वा तं स राजा व्यजिज्ञपत् । संपन्ना वणिजस्तावत्पुत्रस्वास्थ्यदुपक्रिया ॥ ३८८
 युष्मदागमनादस्य तन्ममापि तथा कुरु । यथा श्रीदर्शनस्यास्य मत्सूनोः कुशलं भवेत् ॥ ३८९
 इति तेनार्थितो राज्ञा तापसः सोऽब्रवीद्वसन् । राजन्तिकमस्य चौरस्य करोम्यहमभीप्सितम् ॥ ३९०
 यो राजपुत्र्या हृदयं मुषित्वाभरणानि च । रात्रावनङ्गमञ्जर्या हंसद्वीपादिहागतः ॥ ३९१
 तथापि त्वद्वचः कार्यं मयेत्युक्त्वा प्रकोष्ठतः । श्रीदर्शनं तमादाय तापसोऽन्तर्दधेऽथ सः ॥ ३९२
 स प्राप्य हंसद्वीपं च राज्ञोऽनङ्गोदयस्य तम् । प्रावेश्यद्राजधानीं तत्सुताभरणैर्युतम् ॥ ३९३
 सोऽप्यभ्यनन्दत्तं राजा प्राप्तं श्रीदर्शनं तदा । हृष्टः पूर्वं तमभ्यर्च्य पादनम्रस्तपस्विनम् ॥ ३९४
 ददौ च तां सुतां तस्मै पुण्याहेऽनङ्गमञ्जरीम् । श्रीदर्शनाय रत्नौघमालिनीं वसुधामिव ॥ ३९५
 तथा बद्ध्वा समेतं च तं स जामातरं पुनः । मालवं प्रापयामास शक्त्या तस्य तपस्विनः ॥ ३९६
 तत्र प्राप्तश्च स ततः कान्ताद्विगत्यसंगतः । श्रीदर्शनः सुखं तस्थौ हृष्टराजभिनन्दितः ॥ ३९७
 कालेन तस्मिञ्श्रीसेने राज्ञि लोकान्तरं गते । तद्राज्यं प्राप्य पृथिवीं कृत्स्नां वीरो जिगाय सः ॥ ३९८
 समासादितसाम्राज्यः स तयोर्भर्ययोर्द्वयोः । पद्मिष्ठानङ्गमञ्जर्योस्तनयौ द्वावजीजनत् ॥ ३९९
 एकं तयोः पद्मसेनं नाम्ना स कृतवानृपः । अनङ्गसेनमपरं वृद्धिं तौ चात्र नीतवान् ॥ ४००
 याति काले च देवीभ्यां सह सोऽभ्यन्तरे स्थितः । श्रीदर्शनोऽशृणोद्राजा विप्रस्याक्रन्दितं बहिः ॥ ४०१
 प्रवेश्य तं च पप्रच्छ विप्रमाक्रन्दकारणम् । ततः स दर्शितोद्वेगो विप्रस्तमिदमब्रवीत् ॥ ४०२
 योऽभूद्दीपशिखोऽग्निर्मे सोऽदृहासमुचाधुना । सज्योतिर्धूमलेखोऽपि कालमेघेन नाशितः ॥ ४०३
 इत्युक्त्वा दृष्टन्प्रोऽभूद्ब्राह्मणः सोऽत्र तत्क्षणम् । किमेतदुक्तमेतेन क्व गतश्चेति विस्मयात् ॥ ४०४
 यावत्स राजा ब्रूते च तावदेव्यावशङ्कितम् । धाराश्रुणा रुदन्त्यौ ते तस्य पञ्चत्वमापतुः ॥ ४०५
 तद्दृष्ट्वाशनिपातोऽग्रं सहसा स महीपतिः । हा हा किमिदमित्यार्तो विलपन्नतद्बुवि ॥ ४०६
 पतितं च तमादाय पार्श्वगा निन्युग्न्यतः । देव्योश्च बह्विसंस्कारं नीत्वा मुखरको व्यधात् ॥ ४०७
 लब्धसंज्ञोऽनुशोच्याथ भार्ये ते सुचिरं नृपः । तयोर्निर्वर्तयामास स स्नेहादौर्ध्वदैहिकम् ॥ ४०८
 बाष्पदुर्दिनवद्धान्धकारं नीत्वा च वत्सरम् । द्वाभ्यां विभज्य पुत्राभ्यां पृथ्वीराज्यं ददौ द्विधा ॥ ४०९
 ततो निर्गम्य नगरात्प्रकृतीरनुयायिनीः । निवर्त्य जातवैराग्यः शिश्रिये तपसे वनम् ॥ ४१०
 फलमूलाशनस्तत्र वसञ्जातु यदृच्छया । भ्रमन्सोऽन्तिकमेकस्य प्राप न्यग्रोधशाखिनः ॥ ४११

तत्र प्राप्तमकस्मात्तं निर्गलैव तरोस्ततः । ऊचतुर्दिव्यरूपे द्वे फलमूलकरे स्त्रियौ ॥ ४१२
 राजन्नेहि गृहाणैतान्यद्य मूलफलानि नौ । तच्छ्रुत्वा सोऽब्रवीद्भूतं तावन्मे के युवामिति ॥ ४१३
 ततस्ते दिव्यनार्यौ तमूचतुस्तर्हि नौ गृहम् । एहि प्रविश्य तत्रैतद्वक्ष्यामस्ते यथातथम् ॥ ४१४
 तच्छ्रुत्वा स तथेत्युक्त्वा ताभ्यां श्रीदर्शनः सह । प्रविष्टोऽत्र ददर्शान्तर्दिव्यं हेममयं पुरम् ॥ ४१५
 विश्रान्तस्तत्र दिव्यानि भुक्तवांश्च फलानि सः । नारीभ्यां जगदे ताभ्यामिदानीं नृपते शृणु ॥ ४१६
 आसीत्कमलगर्भोऽख्यः प्रतिष्ठाने पुरा द्विजः । तस्याभूतां च भार्ये द्वे एका पथ्या बलापरा ॥ ४१७
 जराक्रान्ताश्च कालेन ते भार्यापतयस्त्रयः । पर्यन्ते विविशुर्वह्निं सहान्योन्यानुगणिनः ॥ ४१८
 भार्यापतित्वं सर्वस्मिन्भूयाज्जन्मनि नः प्रभो । इति प्रार्थ्यत तस्मिन् काले तैरनलाद्वरः ॥ ४१९
 ततः कमलगर्भोऽसौ यक्षयोनावजायत । प्रदीप्ताक्षस्य यक्षस्य पुत्रो दीप्तशिखाभिधः ॥ ४२०
 कनीयानदृहासस्य भ्राता तीव्रतपोबलात् । तद्भार्ये अपि ते पथ्याबले यक्षपतेः सुते ॥ ४२१
 धूमकेल्यभिधानस्य जज्ञाते यक्षकन्यके । ज्योतिर्लेखाभिधानैका धूमलेखेति चापरा ॥ ४२२
 कालेन च भगिन्यौ ते कन्यके प्राप्तयौवने । भर्त्रर्थं तपसा गत्वारण्येऽतोषयतां हरम् ॥ ४२३
 स तुष्टो दर्शनं दत्त्वा देवस्ते द्वे समादिशत् । सममेव प्रविश्याग्निं युवाभ्यां पूर्वजन्मनि ॥ ४२४
 येन साकं वृत्तं भार्यापतित्वं सर्वजन्मसु । स वां यक्षोऽदृहासस्य भ्राता दीप्तशिखाभिधः ॥ ४२५
 जातः स स्वामिशापेन पुनर्मर्त्यलमागतः । जातः श्रीदर्शनो नाम तद्युवामपि गच्छतम् ॥ ४२६
 भवेतां मर्त्यलोकेऽस्य भार्ये शापक्षये पुनः । यूयं च भार्यापतयो यक्षाः सर्वे भविष्यथ ॥ ४२७
 इति गौरीपतेर्वाक्यादुभे ते यक्षकन्यके । पद्मिष्ठानङ्गमञ्जर्यावजायेतां भुवस्तले ॥ ४२८
 श्रीदर्शनस्य भार्यात्वं प्राप्ते सत्यौ च ते चिरान् । एतन्नादृहासेन युक्त्या ब्राह्मणरूपिणा ॥ ४२९
 श्लिष्टोक्त्या स्मारिते दैवाज्जातिं नामान्युदीर्य यत् । तेन ते तां तनुं त्यक्त्वा यक्षिणीत्वमुपागते ॥ ४३०
 ते चावां त्वमिमे विद्धि भवान्दीप्तशिखश्च सः । इत्युक्त एव ताभ्यां तां जातिं श्रीदर्शनोऽस्मरत् ॥ ४३१
 संपन्नश्च ततः सद्यो यक्षो दीप्तशिखोऽत्र सः । प्राप्तश्च ताभ्यां भार्याभ्यां संयोगं विधिवत्पुनः ॥ ४३२
 तमिमं विद्धि मां यक्षं विचित्रकथं ते इमे । ज्योतिर्लेखां तथा धूमलेखां जानीहि मे प्रिये ॥ ४३३
 तदेवं मादृशां देववंशजानामपीदृशम् । सुखदुःखं भवेत्कामं मानुषाणां कथैव का ॥ ४३४
 गुष्माकं चाचिराद्वत्सं भविष्यति समागमः । भर्त्रा मृगाङ्कदत्तेन मा विषादमतः कृथाः ॥ ४३५
 अहं चेह तवातिथ्यहेतोरास्थामिदं हि मे । भौमं धाम तदास्वेह करिष्येऽभिमतं तव ॥ ४३६
 ततो याम्यामि कैलासं स्वं धामेति निजां कथाम् । उक्त्वा स यक्षो मां तत्र कंचित्कालमुपाचरत् ॥ ४३७
 अद्य गुष्मानिह प्राप्तान्ज्ञात्वा रात्रौ स सन्मतिः । सुप्तानां भवतां मध्ये सुप्तमानीय मां न्यधात् ॥ ४३८
 ततो दृष्टोऽस्मि गुष्माभिर्यूयं दृष्टा मयापि च । इत्येष गुष्मद्विश्लेषे वृत्तान्तो देव मामकः ॥ ४३९

इति निजसचिवान्निशम्य तस्मान्निशि स विचित्रकथाद्यथार्थनामः ।

सुखमभजदतीव राजपुत्रः सममपरैः सचिवैर्मृगाङ्कदत्तः ॥

४४०

नीलात्र रात्रिमटवीभुवि नागशापविश्लेषितान्मिलितशेषसखीन्विचित्रवन् ।

अभ्युज्जयिन्युदचलच्च शशाङ्कवत्या लाभाय सोऽर्पितमतिः सह तैर्वयस्यैः ॥

४४१

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके षष्ठस्तरङ्गः ।

सप्तमस्तरङ्गः ।

- ततस्तैः सचिवैर्युक्तः क्रमाच्छ्रुतधिपश्चमैः । मृगाङ्कदत्तस्तस्यां स गच्छन्विन्ध्याटवीभुवि ॥ १
- संप्राप सफलस्निग्धतरुच्छायमनोरमम् । एकं काननमच्छाच्छस्वादुशीतजलाशयम् ॥ २
- तत्र स्नातः ससचिवो भुक्तनानाफलश्च सः । एकदेशे लताछन्ने समालापमिवाशृणोत् ॥ ३
- गत्वा ददाति यावच्च दृष्टिं तत्र लतान्तरे । तावद्दर्श तत्रान्तर्महान्तं वरवारणम् ॥ ४
- आश्वासयन्तं पुरुषं पथि श्रान्तमचक्षुषम् । करेणोपाहृतैस्तोयैः फलैः कर्णानिलैस्तथा ॥ ५
- कञ्चित्किञ्चित्समाश्रितो भवानिति च तं मुहुः । साधुमानुषवत्प्रीत्या वदन्तं व्यक्तया गिरा ॥ ६
- तं दृष्ट्वा स सखीनाह राजपुत्रः सविस्मयः । पश्यत क्र गजो वन्यः क्राचारो मानुषोचितः ॥ ७
- अवश्यं कोऽप्ययं हेतोः कुतोऽप्येवमिह स्थितः । अयं प्रचण्डशक्तेश्च सख्युः सुसदृशः पुमान् ॥ ८
- किं त्वन्ध एष तत्क्षिप्रं पश्याम इति तान्सखीन् । उक्त्वा मृगाङ्कदत्तोऽत्र तस्थौ शृण्वन्नलक्षितः ॥ ९
- तावत्स तं समाश्रितमन्धं पप्रच्छ वारणः । कस्त्वं कथमिहायातोऽस्यन्धः सन्कथ्यतामिति ॥ १०
- ततः सोऽपि जगादैतं पुमानन्धो गजोत्तमम् । अस्तीहामरदत्ताख्यो राजा योऽध्यापुगीपतिः ॥ ११
- मृगाङ्कदत्त इत्यस्ति तस्योत्तमगुणः सुतः । तस्य प्रचण्डशक्त्याख्यो भृत्योऽहं शुभजन्मनः ॥ १२
- स राजपुत्रः केनापि कारणेन स्वदेशतः । पित्रा निर्वासितोऽस्माभिः सहायैर्दशभिर्वृतः ॥ १३
- ते शशाङ्कवतीहेतोर्वयमुज्जयिनीं ततः । प्रस्थिता नागशापेन सर्वेऽष्टव्यां वियोजिताः ॥ १४
- अहं चान्धत्वमायातस्तच्छापेन परिभ्रमन् । इह प्राप्तो यथालब्धफलमूलजलाशनः ॥ १५
- श्वभ्रादिपातानशनैर्मृत्युरिष्टतमोऽपि मे । अनुभावयता क्लेशं न दत्तो वत वेधसा ॥ १६
- जाने त्वद्य यथा शान्तं क्षुद्रुःखं त्वत्प्रसादतः । तथान्ध्यमपि मे शाम्येत्किमपि त्वं हि दैवतम् ॥ १७
- इत्युक्ते तेन संजातनिश्चयो हर्षशोकयोः । मृगाङ्कदत्तो मध्यस्थः सचिवांस्तानभाषत ॥ १८
- प्रचण्डशक्तिरेवायं कष्टमेतां दशां गतः । न चैष संभावयितुं युक्तो नस्वरयाधुना ॥ १९
- नेत्रोपकारमस्यैष द्विपः कुर्वीत जातुचित् । अस्मान्दृष्ट्वा त्वसौ नश्येद्दृष्टव्योऽन्तस्तदत्र नः ॥ २०
- इत्युक्त्वा सानुगः शृण्वन्तस्तथौ राजसुतोऽत्र सः । प्रचण्डशक्तिश्च ततस्तं स पप्रच्छ वारणम् ॥ २१
- इदानीं ब्रूहि वृत्तान्तं महात्मन्मम को भवान् । कैषा ते गजता वाक्च समदस्यापि निर्मदा ॥ २२
- तदाकर्ण्य स निःश्वस्य गजेन्द्रस्तमभाषत । शृण्वमं निजवृत्तान्तमामूलात्कथयामि ते ॥ २३
- नगर्यामेकलव्यायां पुरा श्रुतधराभिधः । राजाभूत्तस्य चाभूतां सुतौ द्वौ भार्ययोर्द्वयोः ॥ २४
- तयोः शीलधरं नाम ज्येष्ठं तस्मिन्निद्वं गते । राज्यात्सत्यधरो नाम कनीयान्निरवासयत् ॥ २५
- सोऽथ शीलधरो गत्वा तेनामर्षेण शंकरम् । आराध्य तपसा तुष्टात्तस्माद्गरमयाचत ॥ २६
- भूयासं देव गन्धर्वो येनाम्बरचरो भवन् । तं सत्यधरदायादं हन्यामेवावहेलया ॥ २७
- तच्छ्रुत्वा भगवानेवं शंभुरादिशति स्म तम् । एतत्ते भावि किं त्वद्य स शत्रुस्ते मृतः स्वयम् ॥ २८
- जनिष्यते च राढायां पुनरुग्रभटस्य सः । नृपस्य पुत्रः समरभटो नाम पितृप्रियः ॥ २९
- त्वं च भीमभटो नाम तस्य द्वैमातुरोऽग्रजः । भ्राता जनिष्यसे तं च हत्वा राज्यं करिष्यसि ॥ ३०
- सामर्षेण त्वया चैतद्यतस्तप्तं तपस्ततः । मुनिशापात्पदभ्रष्टो वन्यो हस्ती भविष्यसि ॥ ३१
- जातिस्मरो व्यक्तवाक्च भवानाश्वासयिष्यति । यदावसन्नमतिथिं स्ववृत्तान्तं च वक्ष्यति ॥ ३२
- तदा गजत्वान्निर्मुक्तो गन्धर्वस्त्वं भविष्यसि । उपकारश्च तस्यापि भविष्यत्यतिथेस्तदा ॥ ३३

इत्यादिश्य तिगोभूते भर्गे शीलधरोऽत्र सः । दृष्ट्वा चिग्नतपःक्षीणां गङ्गाया तनुमक्षिपत् ॥	३४
अत्रान्तरे कथासंघौ पूर्वोद्दिष्टस्य भूपतेः । तस्योग्रभटसंज्ञस्य रादायां पुरि तुल्यया ॥	३५
मनोरमाख्यया देव्या समं निवसतः सुखम् । पार्श्व देशान्तरादागाह्लासको नाम नर्तकः ॥	३६
स च नाट्यप्रयोगं तं राज्ञे तस्माददर्शयत् । दैत्यानां हृग्णिना यत्र हृतं स्त्रीरूपिणामृतम् ॥	३७
तत्र चामृतिकाभूमौ नृत्यन्ती नर्तकस्य सः । ददर्श तनयां तस्य नाम्ना लास्यवतीं नृपः ॥	३८
तस्याः स रूपं दृष्ट्वैव विश्वक्षोभितदानवम् । सत्यामृताया इव तद्राजा कामवशं ययौ ॥	३९
नृत्तान्ते च धनं भूरि तत्पित्रे प्रवितीर्य सः । प्रावेशयत्तां तत्कालं कन्यामन्तःपुरं स्वकम् ॥	४०
ततस्तया स नर्तक्या विहितोद्वाहया सह । लास्यवत्या नृपस्तस्यौ तन्मुखासक्तलोचनः ॥	४१
एकदा स यजुःस्वामिसंज्ञं प्राह पुरोहितम् । पुत्रो नास्तीह मे तत्त्वं पुत्रेष्टि मम कुर्विति ॥	४२
ततस्तथेति विधिवत्तामिष्टिं तस्य भूपतेः । पुरोहितः स विदधे विद्वद्भिर्ब्राह्मणैः सह ॥	४३
प्राशयन्मन्त्रपूतं च तद्देवीं तां मनोगमाम् । भागमग्र्यं चरोर्ज्येष्ठां स पूर्वराधितस्तया ॥	४४
शेषं तस्यै द्वितीयस्यै लास्यवत्यै ददौ च सः । ततश्च तौ तयोः शीलधरसत्यधगवुभौ ॥	४५
उभयोरुदरे राज्ञोः पूर्वोक्तौ संवभूवतुः । प्राप्ते च समये चात्र देवी तस्य महीपतेः ॥	४६
मनोरमा प्रसूते स्म पुत्रं कल्याणलक्षणम् । एष भीमभटो नाम जातः ख्यातयशा नृपः ॥	४७
इत्युच्चचार तत्कालं सुस्पष्टा भारती दिवः । ततोऽन्येद्युः प्रसुषुवे सापि लास्यवती सुतम् ।	४८
पिता च तं स समरभटं नाम्नाकरोन्नृपः । अथ तौ कृतसंस्काराववर्धेतां शनैः शिशू ॥	४९
ज्येष्ठो भीमभटस्तं तु कनिष्ठमजयदुर्गैः । तत्संघर्षेण चान्योन्यं तयोर्वैरमवर्धत ॥	५०
एकदा बाहुना बाहुयुद्धकलौ समत्सरः । हन्ति स्म कण्ठे समरभटो भीमभटं हठात् ॥	५१
ततो भीमभटः क्रोधाद्गुजाभ्यां परिवेष्टय तम् । न्यधादुत्क्षिप्य समरभटं चटदिति क्षितौ ॥	५२
स तेनाभिहतो गाढं सर्वद्वारैरसृग्गमन् । समुत्थाप्यान्तिकं मातुर्नीतोऽभून्नृजसेवकैः ॥	५३
सा तं दृष्ट्वा च बुद्ध्वा च वृत्तान्तं स्नेहकातरा । तस्य मूर्धनि मूर्धानमासज्य प्रारुदद्भृशम् ॥	५४
तावद्राज्ञा प्रविष्टेन तद्दृष्ट्वाकुलचेतसा । किमेतदिति पृष्ट्वा सा लास्यवत्येवमब्रवीत् ॥	५५
इयं भीमभटेनास्य कृतावस्था सुतस्य मे । सदा चाभिभवत्येनं न चाहं देव वच्मि ते ॥	५६
इदं दृष्ट्वा तु जानेऽहं तवैव स्याच्छिवं कथम् । तस्मिन्नेवंविधे पुत्रे विचारयतु वा भवान् ॥	५७
एवं तयोक्तः प्रियया स तमुग्रभटो नृपः । क्रुद्धो भीमभटं स्वात्मसंनिर्कर्षायवारयत् ॥	५८
हृतवृत्तिं च कृत्वैनं राजपुत्रशतं व्यधात् । रक्षार्थं तस्य समरभटस्य सपरिच्छदम् ॥	५९
स्वाधीनं चाकरोत्तस्य भाण्डागारं कनीयसः । तं तु भीमभटं ज्येष्ठं सर्वाकारमपाकरोत् ॥	६०
ततो माता तमाह्वय सा वक्ति स्म मनोरमा । नर्तकीरागिणा तावत्पित्रा त्वं परिवर्जितः ॥	६१
तन्मातामहशालां त्वं गच्छ पाटलिपुत्रकम् । तत्र मातामहः स्वं ते राज्यं दास्यत्यपुत्रकः ॥	६२
इह त्वां चैष समरभटो हन्याद्रिपुर्वली । इति मातुर्वचः श्रुत्वा तां स भीमभटोऽब्रवीत् ॥	६३
क्षत्रियः सन्न देशं त्वं त्यक्ष्यामि क्लीबवद्भयात् । धीरा भवाम्ब कः शक्तो वराको मां प्रबाधितुम् ॥	६४
इत्युक्तवन्तं तं माता साब्रवीत्तर्हि भूयसः । सहायान्कुरु रक्षार्थं मदीयैस्त्वं धनैरिति ॥	६५
ततो भीमभटोऽवादीदेतदम्ब न शोभते । एवं हि सत्यं तातस्य प्रातिपक्ष्यं कृतं भवेत् ॥	६६
तन्मै त्वदाशिषैव स्यात्कल्याणं निर्वृता भव । इत्याश्वास्य स तां भीमभटो निरगमत्ततः ॥	६७

तावच्च तत्र बुद्धा तत्पौराः सर्वे व्यचिन्तयन् । अनौचित्यं परं राज्ञा कृतं भीमभटस्य तु ॥ ६८
 नैवास्य गज्यं समरभटो हर्तुं प्रगल्भते । तदेष पूर्वसेवायाः कालो भीमभटस्य नः ॥ ६९
 इति निश्चित्य गुप्तं ते पौगा भीमभटं धनैः । तथापुण्यन्यथा सोऽत्र तस्थौ भृत्यैः समं सुखम् ॥ ७०
 कनिष्ठः स तु तस्यासीद्वधमेव निरूपयन् । पितुः परिच्छदकृतः परिकल्प्य तदाशयम् ॥ ७१
 तावच्च शङ्खदत्ताख्यो विप्रः शूरो युवा धनी । द्वयोर्वयस्यः समरभटमेव तमब्रवीत् ॥ ७२
 भ्रात्रा वैरं न युक्तं ते नैष धर्मो न च त्वया । ज्यायान्स बाधितुं शक्यः स्यादकीर्तिः परं तव ॥ ७३
 इति ब्रुवन्नधिक्षिप्य स तेन निरभर्त्स्यत । हितोपदेशो मूर्खस्य कोपायैव न शान्तये ॥ ७४
 ततस्तत्कोपतो गत्वा धीरस्तद्विजिगीषया । शङ्खदत्तो व्यधादेकसख्यं भीमभटेन सः ॥ ७५
 अथात्र मणिदत्ताख्यः कोऽपि देशान्तरागतः । आनीतवानश्वरत्नमेकमत्युत्तमं वणिक् ॥ ७६
 शशाङ्कधवलं शुद्धशङ्खादिश्रव्यनिःस्वनम् । दुग्धाब्धेरिव कल्लोलजालमुच्छ्रितमुत्थितम् ॥ ७७
 रोचमानैः समायुक्तचूडामण्यङ्गदादिभिः । गन्धर्वकुलसंभूतिसंसिद्धैरिव भूषितम् ॥ ७८
 आख्यातं शङ्खदत्तेन तं च गत्वा हयोत्तमम् । क्रीणाति स्म धनैर्भीमभटस्तस्माद्वणिग्वरात् ॥ ७९
 तत्क्षणं चात्र समरभटो बुद्धा तदैव सः । मूल्येन द्विगुणेनाश्वं वणिजो मार्गति स्म तम् ॥ ८०
 परतन्त्रीकृतं तं च तस्मै नादाद्वणिग्यदा । तदा सोऽश्वं बलाभेतुं तं प्रावर्तत मत्सरात् ॥ ८१
 तेनोभयोस्तयो राजपुत्रयोः शस्त्रपाणिषु । भृत्येषु धावितेष्वत्र समभूद्युद्धमुद्धतम् ॥ ८२
 तत्र भीमभटोच्चण्डदोर्दण्डनिहतानुगः । त्यक्त्वा हयं स समरभटोऽभज्यत तद्गयात् ॥ ८३
 भज्यमानं च धावित्वा केशेष्वकृप्य पृष्ठतः । निहन्ति शङ्खदत्तस्तं यावन्मन्युभराकुलः ॥ ८४
 तावद्भीमभटः पश्चादुपेत्यैनं न्यवारयत् । आस्तां संप्रति तातस्य दुःखमेवं भवेदिति ॥ ८५
 ततः स शङ्खदत्तेन मुक्तो रक्तं व्रणैर्वमन् । त्रस्तः पलाय्य सगरभटः पार्श्वमगात्पितुः ॥ ८६
 ततोऽत्र स्वीकृताश्वं तं वीरं भीमभटं क्षणात् । उपेत्य ब्राह्मणः कश्चिन्नीत्वा विजनमब्रवीत् ॥ ८७
 माता मनोरमा देवी यजुःस्वामी पुरोहितः । पितृमन्त्री स सुमतिस्त्वामिदं ब्रुवतेऽधुना ॥ ८८
 जानासि यादृशो वत्स राजा त्वयि विशेषतः । अस्मिन्व्यतिकरे वृत्ते शत्रुतामेव ते गतः ॥ ८९
 तदात्मानं च धर्मं च यशश्च यदि रक्षसि । आयतिं यदि जानासि यद्यस्मान्मन्यसे हितान् ॥ ९०
 तदकोऽस्तं गतो यावदितस्तावदलक्षितः । निर्गल्य सांप्रतं सिद्ध्यै मातामहगृहं व्रज ॥ ९१
 इति संदिष्टवद्भिश्च सद्रत्नस्वर्णपूरितम् । तैरिदं प्रेषितं भाण्डं मद्रस्तेन च गृह्यताम् ॥ ९२
 एतत्तस्माद्विजाच्छ्रुत्वा स तथेत्यभिनन्द्य च । सुधीस्तत्स्वर्णसद्रत्नभाण्डं भीमभटोऽग्रहीत् ॥ ९३
 दत्त्वा च प्रतिसंदेशमनुरूपं विसृज्य तम् । द्विजं कृपाणपाणिस्तमारुढोऽभूत्तुरङ्गमम् ॥ ९४
 गृहीतहेमरत्नेन द्वितीयाश्वविरोहिणा । सहितः शङ्खदत्तेन सोऽथ प्रस्थितवांस्ततः ॥ ९५
 द्रुगं व्यतीत्य चाध्वानं निशीथे स नृपात्मजः । प्रापद्भीमभटो मार्गमध्ये शरवणं महत् ॥ ९६
 तत्रानवरतं तस्य सवयस्यस्य गच्छतः । पतद्वाजिखुरक्षुण्णशरशब्दप्रबोधितम् ॥ ९७
 उत्थाय सिंहमिथुनमुद्रर्जत्पोतकैः सह । अपाटयत्तौ तुरगौ नखैरुदरयोरधः ॥ ९८
 सद्वितीयश्च तान्सर्वान्सिंहान्वीरः स तत्क्षणम् । खड्गप्रहारलूनाङ्गानकरोद्गतजीवितान् ॥ ९९
 समिन्त्रोऽप्यवरुह्याथ तुरगौ यावदीक्षते । तावद्विगलिताश्रौ तौ भूमावपततामुभौ ॥ १००
 नदृष्ट्वा स विपण्णस्तं शङ्खदत्तमभाषत । सखे विरुद्धात्स्वजनाद्वयं यन्नात्पलायिताः ॥ १०१

ब्रूहि यत्नशतेनापि क्व पलायामहे विधेः । येनेहापि हताः स्मोऽद्य वाहमात्रासहिष्णुना ॥ १०२
 यत्कृते विहितो देशत्यागः सोऽपि ह्यो मृतः । तदस्माभिः कथं पद्भ्यां गम्पेयमटवी निशि ॥ १०३
 इत्युक्तस्तेन स सुहृच्छङ्खदत्तस्तमब्रवीत् । नैतन्नवं जयति यत्पौरुषं विधुरो विधिः ॥ १०४
 निसर्ग एव तस्यायं धैर्येण तु स जीयते । वातोऽद्रेगिव किं कुर्याद्दीरस्याकम्पितस्य सः ॥ १०५
 तदेह्यारूढधैर्याश्रौ ब्रजावोऽत्रेति वादिना । शङ्खदत्तेन स समं प्रायाद्भीमभटस्ततः ॥ १०६
 व्यतिक्रान्तस्य शनकैः क्रान्तारमथ तस्य तत् । शरपाटितपादस्य शर्वरी पर्यहीयत ॥ १०७
 उदितेऽथ जगद्दीपे भानौ नैशतमोमुषि । मार्गाब्जिनीसरोजेषु मधुरकणितालिषु ॥ १०८
 दिष्टया सिंहादिसंकीर्णो तीर्णोऽयमटवीमिमाम् । जल्पत्स्त्रिवोत्फुल्लमुखेष्वन्योन्यमवलोक्य तम् ॥ १०९
 क्रमेण गच्छन्नुटजैः समकीर्णं तपस्विनाम् । पुलिनं जह्नुकन्यायाः प्रापत्स सवयस्यकः ॥ ११०
 तत्र शार्वशिरोवासलमचन्द्रामृतैरिव । तज्जलैः स्वादुभिः शीतैः स्नातो विश्राम्यति स्म सः ॥ १११
 व्याधान्मार्गोगतात्कीर्तितैर्भूटैश्च हरिणामिषैः । शङ्खदत्तोपनीतैश्च देहवृत्तिं व्यधत्त सः ॥ ११२
 उत्तरीतुमशक्यां च पूर्णामालोक्य जाह्नवीम् । तरङ्गहसैरसकृद्धारयन्तीमिवोच्छ्रितैः ॥ ११३
 तस्याः कूलेन स ततो गत्वा ब्राह्मणपुत्रकम् । स्वाध्यायासक्तमद्राक्षीद्विजनस्थोऽजाङ्गणे ॥ ११४
 उपेत्य तमपृच्छच्च कस्त्वं किमिह निर्जने । एकाक्येव करोषीति ततः सोऽप्येनमभ्यधात् ॥ ११५
 अहं वारणसीवासी श्रीकण्ठाख्यद्विजात्मजः । नीलकण्ठाभिधः पित्रा कृतसंस्कारपद्धतिः ॥ ११६
 सोऽहं गुरुकुलाधीतविद्यो बाल्ये निजं गृहम् । उपैमि यावत्तावन्मे विनष्टाः सर्ववान्धवाः ॥ ११७
 तेनानाथोऽर्धहीनश्च गार्हस्थ्यसिद्धिदुःस्थितः । निर्विण्णोऽहमिहागत्य तपस्तीव्रमशिश्रियम् ॥ ११८
 ततः स्वप्नेऽब्रवीद्देवी गङ्गा दत्त्वा फलानि मे । एतानि खादंस्तिष्ठेह यावत्प्राप्यसि वाञ्छितम् ॥ ११९
 एतच्छ्रुत्वा प्रबुद्धैव गत्वा स्नात्वा निशाक्षये । प्राप्तं फलानि गङ्गायामागतानि जलान्तरे ॥ १२०
 तान्यानीयामृतस्वादून्युटजेऽहं च भुक्तवान् । एवं तान्यन्वहं प्राप्ताभ्यश्रन्नहमिह स्थितः ॥ १२१
 इति तेनोदिते शङ्खदत्तं भीमभटोऽब्रवीत् । अस्मै गार्हस्थ्यपर्याप्तं ददामि गुणिने धनम् ॥ १२२
 तच्छ्रुत्वा श्रद्धितवचास्तेन राजसुतोऽथ सः । मात्रा निसृष्टं तद्व्यमदात्तस्मै द्विजन्मने ॥ १२३
 अलुप्तसत्त्वकोषाणां महत्त्वं महतां हि किम् । आकर्णितां परस्यार्तिं न चेच्छिदन्ति तत्क्षणम् ॥ १२४
 कृतार्थीकृत्य तं विप्रं ततो गत्वा स सर्वतः । चिन्वन्नुत्तरणोपायं गङ्गाया नाप्रवान्यदा ॥ १२५
 तदा भीमभटो मूर्धनिबद्धासिविभूषणः । शङ्खदत्तयुतो दोर्भ्यां तरीतुं तामवातरत् ॥ १२६
 मध्यभागे च वार्योघदूरीकृतवयस्यकः । कथंचित्तीर्णवान्पारं ह्रियमाणः स वीचिभिः ॥ १२७
 पारं प्राप्तस्य मित्रं तं शङ्खदत्तमपश्यतः । अन्विष्यतश्चानुतटं तस्यास्तमगमद्रविः ॥ १२८
 ततो निराशो हा मित्रेत्याक्रन्दन्नतिदुःखितः । गङ्गायां क्षेपुमात्मानमुद्यतोऽभून्निशागमे ॥ १२९
 जीवितं मे सखा देवि जाह्नव्यपहतस्त्वया । तच्छून्यं देहमप्येतं त्वं गृहाणाधुना मम ॥ १३०
 इत्युक्त्वा यावदात्मानं क्षेपुमिच्छति तत्र सः । तावदाविरभूत्साक्षाद्गङ्गा तस्याम्बुमध्यतः ॥ १३१
 अब्रवीत्तीव्रसंवेगतुष्टा सा तं च तत्क्षणम् । मा पुत्र साहसं कार्षीः स ते जीवनसखा स्थितः ॥ १३२
 अचिरेण च संयोगस्तव तेन भविष्यति । प्रतिलोमानुलोमाख्यां विद्यां चैतां गृहाण मे ॥ १३३
 अदृश्यः स्यात्परस्यैतामनुलोमां पठन्नरः । प्रतिलोमां पठन्कुर्यादिष्टरूपप्रकाशनम् ॥ १३४
 एतत्प्रभावात्त्वं वत्स सप्ताक्षरोम्भिता । एतत्प्रभावात्त्वं चास्यां पृथ्व्यां राजा भविष्यसि ॥ १३५

इत्युक्त्वा दत्तविद्या सा तिरोऽभूत्तस्य जाह्नवी । जातास्थः सखिलाभादौ मरणात्सोऽप्युपारमत् ॥ १३६
 मित्रप्राप्त्युत्सुको नीत्वा कृच्छ्रात्पद्म इव क्षपाम् । प्रातर्भीमभटस्तं स चिन्वन्प्रस्थितवांस्ततः ॥ १३७
 अथान्वेष्टुं क्रमादेतं शङ्खदत्तं परिभ्रमन् । देशं स लाटविषयं कदाचित्प्रापदेककः ॥ १३८
 यत्रासंकीर्णवर्णोऽपि जनश्चित्रोज्ज्वलस्थितिः । निलयोऽपि कलानां यो न दोषाकरशब्दभाक् ॥ १३९
 तत्रान्तर्नगरे देवकुलावासान्विलोकयन् । भ्रान्त्वा स द्यूतकाराणामेकां शालामवाप्तवान् ॥ १४०
 तत्र प्रविश्य चापश्यत्कितवानक्षदेविनः । कटिकर्पटमात्रैकवसनानपि पेशलैः ॥ १४१
 विभक्तैः पीवरैश्चाङ्गैर्भोगव्यायामसूचकैः । शंसतो गूढमैश्वर्यमर्थार्थाश्रिततत्कलम् ॥ १४२
 कृतालापैश्च तैः साकं द्यूतमारभते स्म सः । अयं साभरणोऽस्माकं भक्ष्य इत्यात्तबुद्धिभिः ॥ १४३
 ततस्तेन हृतं तेषां जिलाक्षैरखिलं धनम् । धूर्तैर्यद्वञ्चयित्वान्यास्तैरभूत्समुपाजितम् ॥ १४४
 हारितार्थाश्च कितवान्स्वगृहान्गन्तुमुद्यतान् । द्वारार्पितभुजो रुद्धा स तान्भीमभटोऽब्रवीत् ॥ १४५
 क्व गच्छथेदं गृहीत धनं किमुना मम । मयैतद्देयमिष्टेभ्यो यूयं चेष्टा न किं मम ॥ १४६
 भवद्भिः सदृशानिष्टान्सखीन्प्राप्नोम्यहं कुतः । इति तस्मिन्वदत्येव तेष्वगृह्यत्सु च द्विया ॥ १४७
 अक्षक्षपणको नाम तत्रैकः कितवोऽब्रवीत् । तद्द्यूतपरिभाषैषा हारितं यन्न दीयते ॥ १४८
 तथाप्येष सुहृद्भूत्वा यद्यस्मभ्यं प्रयच्छति । स्वेच्छया जितमप्यर्थं तद्गृहीमो वयं न किम् ॥ १४९
 तच्छ्रुत्वा तेऽब्रुवन्नन्ये सख्यं चेदेष शाश्वतम् । तादृशं कुरुतेऽस्माभिस्तदैतदुपपद्यते ॥ १५०
 एवमुक्तवतस्तान्स मत्वा वीरांस्तथेति तैः । व्यधाद्भीमभटः सख्यमदात्तेभ्यश्च तद्धनम् ॥ १५१
 तदर्धितश्च तैः साकमुद्याने सकुटुम्बकैः । गत्वा भोजनपानाद्यैर्व्यहरत्तदुपाहृतैः ॥ १५२
 ततोऽक्षक्षपणाद्यैस्तैः पृष्टस्तेभ्यो ब्रवीन्निजम् । स वंशनामवृत्तान्तमपृच्छच्च तथैव तान् ॥ १५३
 अथैवमक्षक्षपणस्तस्मै खोदन्तमभ्यधात् । शिवदत्ताभिधानोऽभूद्भ्रातृणो हस्तिनापुरे ॥ १५४
 तस्याहं वसुदत्ताख्यो महाधनवतः सुतः । बाल्ये मया शस्त्रविद्या वेदविद्याश्च शिक्षिताः ॥ १५५
 ततो विवाहः पित्रा मे विहितः सदृशात्कुलात् । माता तु मे महागौद्रा दुराराध्यातिकोपना ॥ १५६
 तथा चोद्वेजितोऽत्यर्थं दृष्ट्वा मां सपरिग्रहम् । पिता मे स्वगृहं त्यक्त्वा स गतः क्वाप्यतर्कितः ॥ १५७
 तद्दृष्ट्वा सभयोऽम्बायाश्चित्तप्रहविभावहम् । यत्नान्नियुक्तवान्भार्या सापि भीता तथाकरोत् ॥ १५८
 अम्बा तु तस्या नातुष्यत्कर्तृचित्कलहोद्यता । तूष्णींस्थानमवज्ञानं दैन्यालापं च कैतवम् ॥ १५९
 प्रत्यायनं विवादं च मन्यमाना दुराशया । को हि त्याजयितुं शक्तो बह्वेः स्वां दहनात्मताम् ॥ १६०
 ततस्तस्या विरुद्धैस्तैश्चेष्टितैः सा ममाचिरात् । खिन्ना भार्यापि निर्गत्य न जाने क्व गता गृहात् ॥ १६१
 अथोद्विग्नो गृहं त्यक्तुमना अपि बलादहम् । मिलित्वा बन्धुभिः पापैर्विवाहं कारितोऽपरम् ॥ १६२
 सापि भार्या मम तथा संतापिताम्बया । उद्वध्य पाशेनात्मानं व्यापादितवती यथा ॥ १६३
 ततोऽहं नितरां खिन्नो विदेशं गन्तुमुद्यतः । निवारयन्त्यो बन्धुभ्योऽवर्णयं मातृदुष्टताम् ॥ १६४
 पितृप्रवासनादौ मे कारणान्तरवादिनाम् । तेषां यत्प्रत्ययो नाभूत्तद्युक्त्या दारुपुत्रिका ॥ १६५
 कारयित्वा मयैकान्ते परिणीता मृषा पुनः । आनीय स्थापिता चान्तर्गृहेऽन्यत्रार्पितागले ॥ १६६
 रक्षिकैका कृता चास्या नारी कर्मकरीनिभा । मयैषा नूतना भार्या स्थापितैव पृथग्गृहे ॥ १६७
 त्वं चाहं चाधुनात्रैव स्वगृहे पृथगास्वहे । न गन्तव्यं त्वया तत्र नागन्तव्यमितस्तया ॥ १६८
 आराधनं तवाप्रौढा न सा वेत्ति हि संप्रति । इत्यम्बामश्रवं चाहमन्वमन्यत सापि तत् ॥ १६९

ततो दिनेषु यातेषु यदा तां कपटस्नुषाम् । न कथंचिदपि प्रापत्सार्गलेऽन्तर्गृहे स्थिताम् ॥ १७०
 तदाश्मना सा मूर्धनमाह्वय स्वयमेकदा । तारमाक्रन्दति स्माम्बा रक्ताक्ता स्वगृहाङ्गणे ॥ १७१
 श्रुत्वाक्रन्दं प्रविष्टेन मया सर्वैश्च बान्धवैः । दृष्ट्वा किमेतद्रूहीति पृष्ट्वा सासूयमभ्यधात् ॥ १७२
 ईदृशी स्नुषयागल्य विनाहेतुः कृता मम । अवस्था तदिदानीं मे मरणेनैव निष्कृतिः ॥ १७३
 तच्छ्रुत्वैव सकोपास्ते तां सहादाय बान्धवाः । तत्रागच्छन्मया साकं यत्र सा दारुपुत्रिका ॥ १७४
 अपास्यार्गलमुद्धात्य द्वारं यावद्दिशन्ति ते । तावत्काष्ठमयीं नारीमपश्यंस्तत्र केवलाम् ॥ १७५
 ततो विडम्बितात्मानं हसन्तोऽम्बां विलक्षिताम् । उत्पन्नप्रलयया याता बान्धवास्ते यथागतम् ॥ १७६
 अहं च त्यक्ततद्देशो भ्राम्यन्निममवाप्तवान् । प्रदेशमिह च द्यूतशालां दैवात्किलाविशम् ॥ १७७
 अत्रैतानहमद्राक्षं पश्चाक्षैर्दीव्यतो जनान् । इमं चण्डभुजंगाख्यमेतं पांसुपटं तथा ॥ १७८
 अमुं श्मशानवेतालमिमं कालवराटकम् । शारिप्रस्तरमेतं च शूरांस्तुल्यपराक्रमान् ॥ १७९
 एतैः समं च द्यूतेन तत्र क्रीडितवानहम् । दासः स्याद्विजितो जेतुरिति बद्धा मिथः पणम् ॥ १८०
 ततो द्यूतेन विजिता मम दास्यमिमे गताः । अहं गुणैर्जितस्त्वेषां दासतामागतः स्वयम् ॥ १८१
 एभिः समं च वसतः स्वदुःखं विस्मृतं मम । नाभ्रावस्थोचितेनात्र विद्व्यक्षक्षपणं च माम् ॥ १८२
 इत्यहं सत्कुलोत्पन्नैरिहैवं गूहितात्मभिः । एतैः सह स्थितः पुण्यैस्त्वं चाद्य मिलितोऽत्र नः ॥ १८३
 तदिदानीं त्वमस्माकं प्रभुः प्रागेव चैतया । बुद्ध्या तवात्तमस्माभिस्तद्गुणं गुणरागिभिः ॥ १८४
 इत्यक्षक्षपणेनोक्ते स्ववृत्तान्ते क्रमेण ते । सर्वे भीमभटायान्येऽप्युदन्तान्स्वानवर्णयन् ॥ १८५
 ततोऽर्थार्थमुपात्ताभिः कलाभिश्छादितात्मनः । प्रवीरांस्तान्सखीन्मत्वा कृत्वान्या विविधाः कथाः ॥ १८६
 नीत्वा विहारेण दिनं दृष्ट्वा पौरंदरीं दिशम् । उद्भासमानशीतांशुतिलकालंकृताननाम् ॥ १८७
 अगाद्भीमभटस्तस्मादुद्यानात्स नृपात्मजः । अक्षक्षपणकायैस्तैः षड्भिः सह तदास्पदम् ॥ १८८
 तैः समं तिष्ठतश्चात्र तस्य प्रावृडुपागमत् । शंसन्तीव सुहृत्प्राप्तिं प्रवृष्टघनगर्जितैः ॥ १८९
 तदा चात्र विपाशाख्या नदी मत्ता समुद्रगा । प्रतीपवाहिनी जाता सागरौघेण पूरिता ॥ १९०
 समापूर्य महावारिपूरेण पुलिनं च सा । ओघप्रशान्तावम्भोधिसंमुखीव जगाम सा ॥ १९१
 तस्मिन्कालेऽत्र चानीय क्षिप्तस्तेनौघवारिणा । महामत्स्यो गरीयस्त्वाभ्यासक्तोऽभून्नदीतटे ॥ १९२
 दृष्ट्वा च तं प्रधान्यैव निहन्तुं विविधायुधैः । तत्रत्याः पाटयामासुर्जनास्तस्योदरं तिमेः ॥ १९३
 पाटितान्निरगाश्चात्र तस्माज्जीवन्युवा द्विजः । तद्दर्शनाद्भुतात्तत्र लोकः कोलाहलं व्यधात् ॥ १९४
 तच्छ्रुत्वा सह मित्रैस्तैर्गतो भीमभटोऽत्र सः । अपश्यच्छङ्खदत्तं तं मित्रं मत्स्याद्विनिर्गतम् ॥ १९५
 समाश्लिषच्च धावित्वा सिञ्चन्धाराश्रुभिः स तम् । मीनोदरदरीवासविस्रं प्रक्षालयन्निव ॥ १९६
 सोऽपि तद्विपदुत्तीर्णः प्राप्य तं परिरभ्य च । सुहृदं शङ्खदत्तोऽगादुत्सवादुत्सवं तदा ॥ १९७
 ततो भीमभटेनात्र तेन घृष्टः स कौतुकात् । शङ्खदत्तः स्ववृत्तान्तं संक्षेपादेवमब्रवीत् ॥ १९८
 तदा गङ्गोर्मिवेगेन हतस्त्वदृष्टिगोचरात् । अशङ्कितं निगीर्णोऽस्मि मत्स्येनातिमहीयसा ॥ १९९
 तस्येदंरमहावेशमप्रविष्टोऽहं ततश्चिरम् । अतिष्ठं हुरिकोत्कृत्तं तन्मांसं भक्षयन्क्षुधा ॥ २००
 अद्य सोऽयमिहानीय धात्रा क्षिप्तः कथंचन । मत्स्यो हतो जनैरेभिः कृष्टश्चास्योदरादहम् ॥ २०१
 दृष्टो मया त्वमर्कश्च प्रकाशं मे गता दिशः । एष मे मित्र वृत्तान्तो वेष्टि नाहमतः परम् ॥ २०२
 इत्युक्तः शङ्खदत्तेन तेन भीमभटश्च सः । अन्ये च सर्वे तत्रस्था विस्मयादेवमब्रुवन् ॥ २०३

क गङ्गायां निगगणं मत्स्येनावधौ क तद्रतिः । क च तद्वर्त्मना तस्य विपाशायां निवेशनम् ॥ २०४
 क वधस्तस्य तस्माच्च जीवतः कास्य निर्गमः । अहो विधेरचिन्त्यैव गतिरद्भुतकर्मणः ॥ २०५
 इत्यादि तैः सह वदन्नक्षपणकादिभिः । अनयच्छङ्खदत्तं स धाम भीमभटो निजम् ॥ २०६
 तत्र चोपाचरत्स्नानवस्त्राद्यैस्तं स सोत्सवः । तेनैव वपुषा जातमिव मत्स्योदरात्पुनः ॥ २०७
 ततस्तेन समं देशे तस्मिन्भीमभटे स्थिते । आगाद्यात्रोत्सवस्तत्र नागराजस्य वासुकेः ॥ २०८
 तद्दर्शनाय स प्रायाद्राजपुत्रः सुहृद्भूतः । मिलन्महाजनं तस्य नागमुख्यस्य केतनम् ॥ २०९
 तत्र प्रणम्य तन्मूर्तिं प्रासादे माल्यदामभिः । भृते भोगिगणाकारैः पातालोदकसंनिभे ॥ २१०
 गत्वा दक्षिणतोऽपश्यन्महान्तं तस्य सहृदम् । फणारत्नप्रभापुञ्जैरिव रक्ताम्बुजैश्चितम् ॥ २११
 विषामिधूमपटलैरिव नीलोत्पलैर्भूतम् । वृतं वातपतत्पुष्पैरर्चद्भिरिव पादपैः ॥ २१२
 स्वरूपः समुद्रोऽमुद्रस्य पुरोऽस्य प्रतिभाति मे । अनन्यहारिश्रीकस्य हृतश्रीकः स शौरिणा ॥ २१३
 इति यावच्च तं दृष्ट्वा स चिन्तयति विस्मितः । तावत्स्नानार्थमायातामद्राक्षीत्तत्र कन्यकाम् ॥ २१४
 राज्ञो लाटेश्वरस्यात्र चन्द्रादित्यस्य पुत्रिकाम् । जातां कुवल्यावल्यां नाम्ना हंसावलीं शुभाम् ॥ २१५
 अङ्गैरपद्भुतोऽप्यन्यैर्यस्या दिव्यानुकारिभिः । चक्षुषा चपलेनोक्तो मर्त्यभावो निमेषतः ॥ २१६
 सा पुष्पपेलववपुष्कोटिप्राप्तस्फुरद्गुणा । मुष्टिग्राह्येण मध्येन मान्मथीव धनुर्लता ॥ २१७
 दृष्ट्वैव तिर्यग्वलितैरपि लोचनसायकैः । अमोहयद्भीमभटं हृदि निर्भिद्य तं तदा ॥ २१८
 सोऽपि तस्याः प्रविश्यैव तिर्यङ् नयनवर्त्मना । हृत्कोषमहरद्भैर्यं जगत्सौन्दर्यतस्करः ॥ २१९
 ततो गुप्तविस्फुटान्नदक्षचेटीमुखेन सा । अन्विष्यति स्म मित्रेभ्यस्तस्य नामास्पदादिकम् ॥ २२०
 अथागात्सा परिजनैर्नीयमाना स्वमन्दिगम् । स्नाता विवर्तितमुखी मुहुस्तद्रतया दृशा ॥ २२१
 ततो भीमभटः सोऽपि स्वावासं सखिभिः सह । प्रत्यागात्तत्प्रियाप्रेमपाशबन्धस्खलद्रतिः ॥ २२२
 तत्र तस्मै क्षणादूर्ती तां चेटीं राजकन्यका । हंसावली सा व्यसृजदत्त्वा संदेशमीप्सितम् ॥ २२३
 साभ्युपेत्य तमाह स्म चेटी भीमभटं रहः । देव हंसावली राजसुता लामनुनाथति ॥ २२४
 द्वियमाणं स्मरौघेण दृष्ट्वा प्रणयिनं जनम् । इमं द्रुतमनादृत्य न युक्ता ते तटस्थता ॥ २२५
 इति संप्राप्य दूतीतो दयितावचनामृतम् । लब्धजीवितहृष्टतां सोऽथ भीमभटोऽब्रवीत् ॥ २२६
 ओघस्थो न तटस्थोऽहमिति वेत्ति न किं प्रिया । तद्वचस्तु करिष्यामि कामं लब्धावलम्बनः ॥ २२७
 एव संभावयिष्यामि नक्तमन्तःपुरेऽद्य ताम् । विद्याच्छन्नं विशन्तं च नहि द्रक्ष्यति कोऽपि माम् ॥ २२८
 इत्युक्ता तेन चेटी सा तुष्टा गत्वा शशंस तत् । हंसावल्यै ततः सापि तस्थौ तत्संगमोन्मुखी ॥ २२९
 सोऽपि प्रदोषसमये दिव्याभरणभूषितः । गङ्गावितीर्णविद्याया आनुलोम्येन पाठतः ॥ २३०
 अदृश्यीभूय गत्वा तत्तस्या अन्तःपुरोत्तमम् । समाविशद्भीमभटः प्राग्विविक्तीकृतं तया ॥ २३१
 रतिप्रीतिकरे तत्र कालागुरुसुगन्धिनि । दशार्धवर्णविन्यस्तपुष्पप्रकरशोभिते ॥ २३२
 कामोद्याननिभे कान्तां तां वहदिव्यसौरभाम् । सोऽपश्यद्वाङ्मसद्विद्यावल्लीप्रसवसंनिभाम् ॥ २३३
 प्रातिलोम्येन विद्यां च तां पठित्वा स दृश्यताम् । सहसा सुभगस्तस्या राजपुत्र्या गतोऽभवत् ॥ २३४
 सा तं दृष्ट्वैव सानन्दपुलकोत्कम्पसाध्वसा । रणत्वाभरणातोद्येष्वनृत्यदिव तत्क्षणम् ॥ २३५
 आसीच्च कन्यकाभावलज्जया विनतानना । कर्तव्यमिव पृच्छन्ती हृदयं तत्प्रवृत्तिकृत् ॥ २३६
 मुग्धे प्रकाशितस्यापि द्विया किं चेतसोऽधुना । निगूहते न तद्वस्तु कथमेष तु गूह्यते ॥ २३७

पुलकोऽङ्गेषु किं चैतद्विदलत्संधि कञ्जुकम् । इत्यादिभिर्वचोभिस्तामन्यैश्च प्रणयक्रमैः ॥ २३८
 विधाय सुमुखीं मुक्तलज्जां भीमभटोऽथ ताम् । गान्धर्वोद्वाहविधिना भार्यां हंसावलीं व्यधात् ॥ २३९
 नीत्वा तया समं रात्रिं तन्मुखाब्जालिलीलया । कृच्छ्रात्तां नक्तमेध्यामीत्यामक्यागात्स्वमास्पदम् ॥ २४०
 तां च हंसावलीं तत्र प्रविष्टाः स्वमहत्तराः । प्रातरन्तःपुरेऽद्राक्षुर्युक्तां संभोगलक्षणैः ॥ २४१
 लुलितालककेशान्तामार्द्रदन्तनखक्षताम् । साक्षात्स्मरशरश्रेणित्रणव्याकुलितामिव ॥ २४२
 गत्वा च राज्ञे तत्पित्रे ते शशंसुस्तथैव तत् । सोऽपि तत्र व्यधादुप्तं नक्तं चारानवेक्षितम् ॥ २४३
 सोऽथ भीमभटो मित्रैः सहितश्च सुखं दिनम् । नीत्वा प्रदोषे भूयस्तत्प्रियान्तःपुरमागमत् ॥ २४४
 अलक्षितप्रविष्टं तं तत्र विद्याप्रभावतः । दृष्ट्वा संभाव्य सिद्धं च चारास्ते निर्ययुस्ततः ॥ २४५
 गत्वा च राज्ञे जगदुः सोऽपि तानेवमादिशत् । अदृश्यो यः प्रविष्टोऽत्र सुगुप्ते न स मानुषः ॥ २४६
 तत्तमानयतेहैव यावत्पश्यामि किं त्विदम् । ब्रूत चापरुषं यूयमेवं मद्वचनेन तम् ॥ २४७
 प्रकटं प्रार्थिता मत्तः किं न मत्तनया त्वया । रहस्यं किं कृतं त्वाद्गुणवान्हि वरः कुतः ॥ २४८
 इत्युक्त्वा प्रेषिता राज्ञा गत्वा चारास्तथैव ते । द्वारस्था एव तद्वाक्यमाहुर्भीमभटाय तत् ॥ २४९
 सोऽपि ज्ञातोऽस्मि राज्ञेति बुद्धाप्यभ्यन्तरस्थितः । सुधीरो राजपुत्रस्तान्प्रसह्य प्रत्यभाषत ॥ २५०
 मद्वाक्याद्भूत राजानं प्रातरास्थानमेत्य ते । तत्त्वमावेदयिष्यामि रात्रिरन्धा हि संप्रति ॥ २५१
 तच्छ्रुत्वा तैर्गतैस्तद्वदुक्तस्तूष्णीमभून्नृपः । प्रातर्भीमभटः सोऽथ ततोऽयासीत्सखीन्प्रति ॥ २५२
 तैश्च साकं कृतोद्दामवेषो वीरैः स सप्तभिः । आस्थानमगमत्तस्य चन्द्रादित्यस्य भूपतेः ॥ २५३
 तत्तेजोधैर्यसौन्दर्यदर्शिना तेन सत्कृते । निजोचितासनासीने तस्मिन्भीमभटे द्विजः ॥ २५४
 स तत्सखा शङ्खदत्तो राजानं तमभाषत । गजञ्जुप्रभटस्यायं राज्ञो राढापतेः सुतः ॥ २५५
 अतर्क्यविद्यामाहात्म्यादुरतिक्रमविक्रमः । नाम्ना भीमभटो युष्मत्सुताहेतोरिहागतः ॥ २५६
 तच्छ्रुत्वा रात्रिवृत्तान्तं स्मरन्योग्यमवेक्ष्य तम् । हन्त धन्याः स्म इत्युक्त्वा राजा श्रद्धितवांस्ततः ॥ २५८
 प्रादाच्च रचितोद्वाहविभवप्रक्रियोऽथ ताम् । सुतां हंसावलीं भीमभटाय विभवोत्तरम् ॥ २५८
 ततो भीमभटो भूरिहस्त्यश्चग्रामलाभवान् । हंसावल्या च लक्ष्म्या च सहासीत्तत्र निर्वृतः ॥ २५९
 दिनैश्च तस्मै श्वशुरो लाटराज्यं समर्प्य तत् । चन्द्रादित्यः स वृद्धः सन्नपुत्रः प्राव्रजद्वनम् ॥ २६०
 अथ भीमभटः प्राप्य तद्राज्यमशिषत्कृती । सम्यक्तैः सप्तभिर्वीरैः शङ्खदत्तादिभिः सह ॥ २६१
 गतेष्वथ दिनेष्वत्र चारेभ्यो जातु सोऽश्रृणोत् । प्रयागमेत्य पितरं मृतमुग्रभटं नृपम् ॥ २६२
 अभिषिक्तं च तेन स्वे राढाराज्ये मुमूर्षता । पुत्रं कनिष्ठं समरभटं तं नर्तकीसुतम् ॥ २६३
 ततोऽनुशोच्य पितरं कृत्वा तस्यौर्ध्वदैहिकम् । तस्मै स दूतं समरभटाय प्राहिणोन्नृपः ॥ २६४
 तातसिंहासने मूर्खं नर्तकीपुत्रं का तव । योग्यता मम तत्त्वं हि लाटराज्येऽत्र सत्यपि ॥ २६५
 अतस्त्वयाधिरोढव्यं न तस्मिन्निति तस्य च । संदिष्टवान्स लेखेन दायादस्यापकारिणः ॥ २६६
 स च दूतो द्रुतं गत्वा लेखं तस्मै समर्पयत् । आवेदितात्मा समरभटायस्थानवर्तिने ॥ २६७
 सोऽपि तं तादृशं भीमभटनामाङ्कमुद्रितम् । वाचयित्वैव समरभटः क्रुद्धोऽभ्यभाषत ॥ २६८
 अयोग्य इति पित्रा यो देशान्निर्वासितः पुरा । तस्यैषा दुर्विनीतस्य युक्ता मिथ्याभिमानिता ॥ २६९
 सिंहायते सृगालोऽपि खगुहागृहसंस्थितः । सिंहस्य दर्शनं प्राप्तो ज्ञायते स तु तादृशः ॥ २७०
 इत्याद्युद्गर्ज्य लेखेन संदिश्य च तथैव तत् । सोऽपि भीमभटाय खं प्रतिदूतं विसृष्टवान् ॥ २७१

प्रतिदूतोऽपि गत्वा स लाटदेशेश्वराय तम् । तस्मै भीमभट्टायादाह्लेखं क्षत्तृनिवेदितः ॥	२७२
सोऽथ भीमभट्टस्तस्मिंस्त्रेह्ये तत्रानुवाचिते । मुक्ताट्टहासो दायादप्रतिदूतं तमभ्यधात् ॥	२७३
गच्छ रे दूत मद्राक्याद्ब्रूहि तं नर्तकीसुतम् । अश्वग्रहे शङ्खदत्ताद्रक्षितोऽसि मया तदा ॥	२७४
बालस्तातप्रियश्चेति क्षमिष्ये न पुनः पुनः । निश्चितं त्वां प्रहेष्यामि वत्सलस्यान्तिकं पितुः ॥	२७५
सज्जो भव दिनैरेव जानीहि प्राप्तमत्र माम् । इत्युक्त्वा प्रेष्य दूतं तं यात्रां भीमभट्टो व्यधात् ॥	२७६
तस्मिन्गजाद्रिमारूढे राजेन्द्रावुदयोज्ज्वले । क्षुभ्यन्नुदचलद्वन्द्वनादः सैन्यमहाम्बुधिः ॥	२७७
समापूर्यन्त चासंख्यैरुपसंख्यामुपस्थितैः । सामन्तै राजपुत्रैश्च प्रस्थितैः सबलैर्दिशः ॥	२७८
साकम्पा संपतद्भूरिगजवाजिजवाकुला । भराद्विदलनत्रासादिव रौति स्म मेदिनी ॥	२७९
एवं भीमभट्टो गत्वा स राढाभ्यर्णमाप्तवान् । कुर्वन्सेनारजोराजिमुषितार्कप्रभं नभः ॥	२८०
तावच्च सोऽपि समरभट्टो बुद्धा नृपोऽक्षमी । संनह्य सेनया तस्य निरगाद्योद्धुमप्रतः ॥	२८१
मिलतः स्म च तौ सैन्यजलधी पूर्वपश्चिमौ । प्रावर्तत च शूराणामाहवप्रलयो महान् ॥	२८२
सशब्दखड्गसंपातजन्मा तत्रानलो नभः । कुप्यत्कृतान्तदन्ताग्रदलनोत्थ इवावृणोत् ॥	२८३
वहन्ति स्म च नाराचास्तीक्ष्णाप्रायतपक्षमलाः । वीरावलोकिनाकस्त्रीलोचनापातविभ्रमाः ॥	२८४
ततो रेणुविताना सा सैन्यनिर्घोषवादिता । नृत्यत्कवन्धा व्यरुचत्सङ्ग्रामाङ्गणरङ्गभूः ॥	२८५
करङ्कवाहिनी चात्र प्रमत्ता मुण्डमालिनी । अहरत्कालरात्रीव जन्तुचक्रमसृङ्गदरी ॥	२८६
क्षणाच्च शङ्खदत्तेन तेनाक्षक्षपणेन च । तैश्च चण्डभुजंगाद्यैर्बाहुयुद्धविशारदैः ॥	२८७
समं महाबलैः शूरैर्दुर्मदैर्द्विरदैरिव । स तज्जीमभट्टोऽभाङ्गीत्परसैन्यं धनुर्धरः ॥	२८८
भग्ने च सैन्ये समरभट्टः सोऽथ रथस्थितः । प्रधाव्यारभत क्रुद्धो रणाब्धौ मन्दरायितम् ॥	२८९
ततो भीमभट्टस्तस्य वारणस्थोऽभिपत्य सः । धनुश्छित्वावधीद्वाणैश्चतुरोऽपि रथे हयान् ॥	२९०
विरथोऽप्यथ धावित्वा तोमरेण गजोत्तमम् । हन्ति स्म कुम्भे समरभट्टो भीमभट्टस्य सः ॥	२९१
स च तत्तोमरहतो गजस्तस्यापतद्भुवि । ततस्तौ विरथौ द्वावप्यभूतां पादचारिणौ ॥	२९२
गृहीतचर्मखड्गौ च पदाती एव तौ तदा । द्वन्द्वयुद्धेन नृपती अगुध्येताममर्षणौ ॥	२९३
विद्यावशाददृश्यत् कृत्वा शक्तोऽपि तद्वधे । धर्मापेक्षी न तं शत्रुं तथा भीमभट्टोऽवधीत् ॥	२९४
प्रसह्य युध्यमानस्तु तस्य मूर्धनमच्छिनत् । खड्गेन खड्गयुद्धज्ञो नर्तकीतनयस्य सः ॥	२९५
हते च तस्मिन्समरभटे सम्यक्ससैनिके । प्रदत्ते साधुवादे च गगनात्सिद्धचारणैः ॥	२९६
गते समाप्तिं सङ्ग्रामे वन्दिमागधसंस्तुतः । राढापुरीं भीमभट्टः प्राविशत्सखिभिः सह ॥	२९७
चिरप्रवासोपयातो हतारिस्तत्र मातरम् । स राम इव कौशल्यां दर्शनोत्कामनन्दयत् ॥	२९८
पौराभिनन्दितश्चाथ कृती सिंहासने पितुः । उपाविशत्सचिवैः पूज्यमानो गुणप्रियैः ॥	२९९
समान्य प्रकृतीः कृत्वास्ततश्च विहितोत्सवः । शुभेऽह्नि शङ्खदत्ताय लाटराज्यं स दत्तवान् ॥	३००
तं प्रेष्य लाटविषयं तद्देशजबलान्वितम् । तेभ्योऽक्षक्षपणादिभ्यो ददौ ग्रामान्वसूनि च ॥	३०१
तैर्गुक्तोऽथ स तत्रासीत्प्रशासनैतृकं पदम् । लाटेन्द्रसुतया देव्या हंसावल्या तथा सह ॥	३०२
क्रमाच्च जित्वा पृथिवीमाहृत्य नृपकन्यकाः । तत्संभोगैकसक्तोऽभूत्सोऽथ भीमभट्टो नृपः ॥	३०३
मन्त्रिषु न्यस्तभारश्च क्रीडन्नन्तःपुरैः सह । अभ्यन्तरात् निरगात्पानादिव्यसनेन सः ॥	३०४
अथैकदा मुनिर्द्रष्टुं तमुत्तङ्को यदृच्छया । पूर्वशर्वसमादेशपाककाल इवागमत् ॥	३०५

द्वारं प्राप्ते मुनौ चास्मिन्द्वाःस्थेष्ववेदयत्सु च । राजा रागमदैश्वर्यदर्पान्धो न किलाशृणोत् ॥ ३०६
 ततः क्रुद्धो मुनिः सोऽस्मै राज्ञे शापमदादिमम् । मदान्ध राज्याद्वृष्टस्त्वं वन्यो हंस्ती भविष्यसि ३०७
 तच्छ्रुत्वा स भयाङ्कष्टमदो निर्गल्य भूपतिः । दीनैः प्रासादयद्वाक्यैर्मुनिं तं चरणानतः ॥ ३०८
 ततः स शान्तकोपः सन्महर्षिस्तमभाषत । भविष्यसि द्विपस्तावद्राजन्न स्यात्तदन्यथा ॥ ३०९
 किं तु प्रचण्डशक्त्याख्यं नागशापावसादितम् । मृगाङ्कदत्तसचिवं चक्षुर्वैकल्यमागतम् ॥ ३१०
 समाश्रयास्यातिभीभूतं यदा तस्मै प्रवक्ष्यसि । खट्वृत्तान्तं तदैतस्मान्मोक्षं प्राप्स्यसि शापतः ॥ ३११
 तच्च प्राग्विरिशादिष्टं गन्धर्वत्वमवाप्स्यसि । स चातिथिस्ते चक्षुष्मानेव संपद्यते तदा ॥ ३१२
 इत्युक्त्वैव मुनिः प्रायादुत्तङ्कः स यथागतम् । सोऽपि भीमभटो हस्ती संपन्नो राज्यविच्युतः ॥ ३१३
 तमिमं मां गजीभूतं विद्वि भीमभटं सखे । स च प्रचण्डशक्तिस्त्वं जाने शापान्त एष मे ॥ ३१४
 एवमुक्त्वा गजाकारं लब्ध्वा भीमभटोऽत्र सः । तत्क्षणं दिव्यविभवो गन्धर्वः समपद्यत ॥ ३१५
 प्रचण्डशक्तिश्चोत्पन्नलोचनालोकनोत्सवः । तत्कालमेव संजज्ञे पश्यन्गन्धर्वमत्र तम् ॥ ३१६
 तावच्च बल्लीजालान्तः स्थितः श्रुत्वा तयोः कथाम् । सहितोऽन्यैः स सचिवैः सुदृढोत्पन्ननिश्चयः ॥ ३१७
 मृगाङ्कदत्तः कालज्ञः प्रभाव्य रभसाद्भुतम् । प्रचण्डशक्तिं जग्राह कण्ठे तं निजमन्त्रिणम् ॥ ३१८
 सोऽप्यकाण्डसुधावर्षसिक्ताङ्ग इव वीक्ष्य तम् । प्रचण्डशक्तिः सहसा पादयोग्रहीत्प्रभुम् ॥ ३१९
 ततस्तौ चिरविश्रिष्टसंश्लिष्टौ भृशदुःखितौ । स भीमभटगन्धर्वो रुदन्तौ पर्यसान्वयत् ॥ ३२०
 मृगाङ्कदत्तोऽपि स तं गन्धर्वं प्रणतोऽब्रवीत् । यदस्माभिर्गयं लब्धः सखा यच्चामुना पुनः ॥ ३२१
 चक्षुष्मत्वमवाप्तं तत्त्वन्माहात्म्यान्नमोऽस्तु ते । श्रुत्वैतत्सोऽपि गन्धर्वो राजपुत्रमुवाच तम् ॥ ३२२
 अचिरात्सचिवाञ्छेषांलब्ध्वा कृत्स्नानवाप्स्यसि । तां शशाङ्कवतीं भार्यां साम्राज्यं च महीतले ॥ ३२३
 तदर्थैर्यं न कार्यं ते कल्याणिन्साधयाम्यहम् । तदा च संनिधास्ये ते यदा त्वं मां स्मरिष्यसि ॥ ३२४

इति स विगतशापः प्राप्तकल्याणतोषः प्रकटितसखिभावो राजपुत्रं तमुक्त्वा ।

प्रसभमुदपतद्दयां चारुकेयूरहारक्राणितमुखरिताशोऽनन्यगन्धर्वधूर्यः ॥ ३२५

सोऽपि प्रचण्डशक्तिं प्राप्य वने तत्र मन्त्रिभिः सहितः ।

अनयन्मृगाङ्कदत्तो जातवृतिर्नृपसुतस्तदहः ॥ ३२६

इति महाकविश्रोसामदेवभट्टविरचिते कथामरिमागरे शशाङ्कवतीलम्बके सप्तमस्तरङ्गः ।

अष्टमस्तरङ्गः ।

(वेतालपञ्चविंशतिका ।)

जितं विभ्रजिता यस्य पुष्पवृष्टिग्वाम्बरात् । तारावली कराघातच्युता पतति नृत्यतः ॥ १
 ततोऽतिवाह्य रात्रिं तां प्रभाते काननात्ततः । प्रचण्डशक्तिप्रमुखैः प्रस्थितैः सचिवैः सह ॥ २
 स शशाङ्कवतीहेतोः पुनरुज्जयिनीं प्रति । मृगाङ्कदत्तः प्रययौ चिन्वञ्छेषान्स्वमन्त्रिणः ॥ ३
 गच्छता ददृशे तेन मार्गे विक्रमकेसरी । मन्त्री पुंसातिविकृतेनोद्यमानो नभस्तले ॥ ४
 दृश्यते चान्यमन्त्रिभ्यो यावत्तेन स संभ्रमात् । तावत्स मन्त्री गगनात्तत्समीपेऽवतीर्णवान् ॥ ५
 अवरुह्य च तस्याशु पुंसः स्कन्धादुपेत्य सः । मृगाङ्कदत्तं जग्राह पादयोः साश्रुलोचनः ॥ ६
 तेनाश्रिष्टश्च हृष्टेन तथा तन्मन्त्रिभिः क्रमात् । विससर्ज पुमांसं तं स्मृतोऽभ्येष्यसि मामिति ॥ ७
 ततो मृगाङ्कदत्तेन कौतुकादुपविश्य सः । पृष्टः स्वेदन्तमाचख्यौ वने विक्रमकेसरी ॥ ८
 तदा भवञ्छो विभ्रष्टो नागशापात्परिभ्रमन् । बहून्यहानि चिन्वानो गुप्मानहमचिन्तयम् ॥ ९

गच्छाम्युज्जयिनीं तत्र गन्तव्यं तैर्ध्रुवं यतः । एवं निश्चित्य च प्रायामहं तां नगरीं प्रति ॥	१०
क्रमात्तन्निकटं प्राप्य ग्रामं ब्रह्मस्थलाभिधम् । वापीतटेऽहमेकस्मिन्वृक्षमूल उपाविशम् ॥	११
तत्रैव सर्पदंशतो वृद्धो मां ब्राह्मणोऽब्रवीत् । इत उत्तिष्ठ मा पुत्र मदीयां गतिमाप्स्यसि ॥	१२
इहास्ति हि महासर्पो येन दष्टो रुजार्दितः । उद्यतोऽस्यां महावाप्यामेषोऽहं देहमुज्झितुम् ॥	१३
इत्युक्तवन्तं कृपया देहत्यागान्निवार्य तम् । तत्राकार्षमहं विप्रं निर्विशं विषविद्यया ॥	१४
ततः स विप्रः साकूतमुदन्तं कृत्स्नमादगत । पृष्ट्वा मां प्रीतिमानेवं विदितार्थोऽभ्यभाषत ॥	१५
प्राणास्त्वया मम प्रप्ता तत्प्रवीर गृहाण मे । वेतालसाधनं मन्त्रमिमं प्राप्तं मया पितुः ॥	१६
लाटशामुपयुक्तोऽयं सिद्धिकृत्सत्त्वशालिनाम् । मादृशाः पुनरेतेन क्लीबाः किं नाम कुर्वते ॥	१७
इत्युक्तस्तेन तमहं प्रत्यवोचं द्विजोत्तमम् । मृगाङ्कदत्तवियुतो वेतालैः किं करोम्यहम् ॥	१८
तच्छ्रुत्वा स विहस्यैवं विप्रो मां पुनरब्रवीत् । किं न जानास्यभीष्टं यद्वेतालात्सर्वमाप्यते ॥	१९
अपि विद्याधरैश्चर्यं वेतालस्य प्रसादतः । किं त्रिविक्रमसेनेन न प्राप्तं भूभुजा पुरा ॥	२०
तथा च कथयाम्येतां तदीयां ते कथां शृणु । प्रतिष्ठानाभिधानोऽस्ति देशो गोदावरीतटे ॥	२१
तत्र विक्रमसेनस्य पुत्रः शक्रपराक्रमः । प्राक्त्रिविक्रमसेनाख्यः ख्यातकीर्तिरभून्नृपः ॥	२२
तस्य प्रत्यहमास्थानगतस्योपेत्य भूपतेः । सेवार्थं क्षान्तिशीलाख्यो भिक्षुः फलमुपानयत् ॥	२३
सोऽपि राजा तदादाय फलमासन्नवर्तिनः । हस्ते ददौ प्रतिदिनं कोषागाराधिकारिणः ॥	२४
इत्थं गतेषु वर्षेषु दशस्वत्र किलैकदा । दत्त्वा राज्ञे फलं तस्मै भिक्षावास्थानतो गते ॥	२५
स राजा तत्फलं प्रादात्प्रविष्टायत्र दैवतः । क्रीडामर्कटपोताय हस्तभ्रष्टाय रक्षिणाम् ॥	२६
स मर्कटस्तदभ्राति यावत्तावत्फलात्ततः । विभिन्नमध्यान्निरगादनर्घं रत्नमुत्तमम् ॥	२७
तदृष्ट्वादाय पप्रच्छ तं भाण्डागारिकं नृपः । भिक्षूपनीतानि मया यानि नित्यं फलानि ते ॥	२८
हस्ते दत्तानि तानि क्व स्थापितानि सदा त्वया । तच्छ्रुत्वा तं स सभयः कोषाध्यक्षो व्यजिज्ञपत् ॥	२९
क्षिप्तानि तान्यनुद्धाट्य मया गञ्जे गवाक्षतः । यद्यादिशसि तदेव तमुद्धाट्य गवेषये ॥	३०
इत्यूचिवाननुमतो राज्ञा गत्वा क्षणेन सः । कोषाध्यक्षः समागत्य प्रभुं व्यज्ञापयत्पुनः ॥	३१
शीर्णानि नात्र पश्यामि कोपे तानि फलान्यहम् । रत्नराशिं तु पश्यामि रश्मिज्वालाकुलं विभो ॥	३२
तच्छ्रुत्वा तान्मणीन्दत्त्वा तुष्टोऽस्मै कोपरक्षिणे । राजान्येवुरपृच्छत्स भिक्षुं तं प्राग्वदागतम् ॥	३३
भिक्षो धनव्ययेनैवं सेवसे मां किमन्वहम् । नेदानीं ते ग्रहीष्यामि फलं यावन्न वक्ष्यसि ॥	३४
इत्युक्तवन्तं राजानं भिक्षुस्तं विजनेऽब्रवीत् । वीरसाचिव्यसापेक्षं मन्त्रसाधनमस्ति मे ॥	३५
तत्र वीरेन्द्र साहाय्यं क्रियमाणं त्वयार्थये । तच्छ्रुत्वा प्रतिपेदे तत्तथेत्यस्य स भूपतिः ॥	३६
ततः स श्रमणस्तुष्टो नृपं पुनरुवाच तम् । तर्हि कृष्णचतुर्दश्यामागामिन्यां निशागमे ॥	३७
इतो महाश्मशानान्तर्वटस्याधःस्थितस्य मे । आगन्तव्यं त्वया देव प्रतिपालयतोऽन्तिकम् ॥	३८
बाढमेवं करिष्यामीत्युक्ते तेन महीभुजा । स क्षान्तिशीलः श्रमणो हृष्टः स्वनिलयं ययौ ॥	३९
अथ तां स महासत्त्वः प्राप्य कृष्णचतुर्दशीम् । प्रार्थनं प्रतिपन्नां तां भिक्षोस्तस्य नृपः स्मरन् ॥	४०
प्रदोषे नीलवसनस्तमालकृतशेखरः । निर्ययौ राजधानीतः खड्गपाणिरलक्षितः ॥	४१
ययौ च घोरनिबिडध्वान्तव्रातमलीमसम् । चितानलोग्रनयनज्वालादारुणदर्शनम् ॥	४२
असंख्यनरकङ्कालकपालास्थिविशङ्कटम् । हृष्यत्संनिहितोत्तालभूतवेतालवेष्टितम् ॥	४३

भैरवस्यापरं रूपमिव गम्भीरभीषणम् । स्फूर्जन्महाशिवारावं श्मशानं तदविह्वलः ॥ ४४
 विचित्य चात्र तं प्राप्य भिक्षुं वटतरोरधः । कुर्वाणं मण्डलन्यासमुपसृत्य जगाद सः ॥ ४५
 एषोऽहमागतो भिक्षो ब्रूहि किं करवाणि ते । तच्छ्रुत्वा स नृपं दृष्ट्वा दृष्टो भिक्षुरुवाच तम् ॥ ४६
 राजनकृतः प्रसादश्चेत्तदितो दक्षिणामुखम् । गत्वा विदूरमेकाकी विद्यते शिशपातरुः ॥ ४७
 तस्मिन्नुलम्बितमृतः कोऽप्येकः पुरुषः स्थितः । तमिहानय गत्वाऽत्वं सानाभ्यं कुरु वीर मे ॥ ४८
 तच्छ्रुत्वैव तथेत्युक्त्वा स राजा सत्यसंगरः । दक्षिणां दिशमालम्ब्य प्रवीरः प्रययौ ततः ॥ ४९
 आत्तदीप्तचितालातलक्षितेन पथात्र सः । गत्वा तमसि तं प्राप कथंचिच्छिशपातरुम् ॥ ५०
 तस्य स्कन्धे चिताधूमदग्धस्य क्रव्यगन्धिनः । सोऽपश्यलम्बमानं तं भूतस्येव शवं तरोः ॥ ५१
 आरुह्य चात्र भूमौ तं च्छिन्नरज्जुमपातयत् । पतितश्चात्र सोऽकस्माच्चक्रन्द व्यथितो यथा ॥ ५२
 ततोऽवरुह्य कृपया जीवाशङ्की स तस्य यत् । राजाङ्गं प्रामृशत्तेन सोऽदृहासं व्यधाच्छवः ॥ ५३
 ततः स राजा मत्त्वा तं वेतालाधिष्ठितं तदा । किं हसस्येहि गच्छाव इति यावदकम्पितः ॥ ५४
 वक्ति तावन्न भूमौ सवेतालं शवमैक्षत । ऐक्षतात्रैव वृक्षे तु लम्बमानं स्थितं पुनः ॥ ५५
 ततोऽधिरुह्य भूयोऽपि तमवातारयत्ततः । वज्रादपि हि वीराणां चित्तरत्नमखण्डितम् ॥ ५६
 आरोप्य च सवेतालं स्कन्धे मौनेन तं शवम् । स त्रिविक्रमसेनोऽथ राजा गन्तुं प्रचक्रमे ॥ ५७
 यान्तं च तं शवान्तःस्थो वेतालोंऽसस्थितोऽब्रवीत् । राजन्नध्वविनोदाय कथामाख्यामि ते शृणु ॥ ५८

(प्रथमो वेतालः ।)

अस्ति वाराणसी नाम पुरारिवसतिः पुरी । स्थलीव कैलासगिरेर्यो पुण्यजनसेविता ॥ ५९
 भूरिवारिभृता शश्वदुपकण्ठनिवेशिनी । हारयष्टिरिवाभाति यस्याः स्वर्गतरङ्गिणी ॥ ६०
 प्रतापानलनिर्दग्धविपक्षकुलकाननः । तस्यां प्रतापमुकुटो नाम राजाभवत्पुरा ॥ ६१
 तस्याभूद्वज्रमुकुटस्तनयो रूपशौर्ययोः । कुर्वाणो दर्पदलनं स्मरस्यारिजनस्य च ॥ ६२
 राजपुत्रस्य तस्यात्र मन्त्रिपुत्रो महामतिः । आसीद्वुद्धिशरीराख्यः शरीराभ्यधिकः सखा ॥ ६३
 तेन सख्या सह क्रीडन्स कदाचिन्नृपात्मजः । जगाम दूरमध्वानं मृगयातिप्रसङ्गतः ॥ ६४
 शौर्यश्रीचामराणीव सिंहानां मस्तकानि सः । छिन्दञ्छरैः सटालानि विवेशैकं महावनम् ॥ ६५
 तत्रास्थाने स्मरस्येव पठत्कोकिलवन्दिनि । दत्तोपकारे तरुभिर्मञ्जरीचलचामरैः ॥ ६६
 सोऽन्वितो मन्त्रिपुत्रेण तेनापश्यत्सरोवरम् । विचित्रकमलोत्पत्तिधामाम्बुधिमिवापरम् ॥ ६७
 तस्मिन्स्तदैव सरसि स्नानार्थं काचिदागता । तेन दिव्याकृतिः कन्या ददृशे सपरिच्छदा ॥ ६८
 पूरयन्तीव लावण्यनिर्झरेण सरोवरम् । दृष्टिपातैः सृजन्तीव तत्रोत्पलवनं नवम् ॥ ६९
 प्रत्यादिशन्तीव मुखेनाम्बुजानि जितेन्दुना । सा जहार मनस्तस्य राजपुत्रस्य तत्क्षणम् ॥ ७०
 सोऽप्यहर्षीत्तथा तस्या युवा दृष्ट्वा विलोचने । यथा नैक्षत सा कन्या लज्जां स्वामप्यलंकृतिम् ॥ ७१
 यूनि पश्यति तस्मिन्सा केयं स्यादिति सानुगे । संज्ञां स्वदेशाद्याख्यातुं विलासच्छब्दनाकरोत् ॥ ७२
 करोति स्मोत्पलं कर्णे गृहीत्वा पुष्पशेखरात् । चिरं च दन्तरचनां चकारादाय च व्यधात् ॥ ७३
 पद्मं शिरसि साकूतं हृदये चादधे करम् । राजपुत्रश्च तस्यास्तां संज्ञां न ज्ञातवांस्तदा ॥ ७४
 मन्त्रिपुत्रस्तु बुबुधे स सखा तस्य बुद्धिमान् । क्षणाच्च सा ययौ कन्या नीयमानानुगैस्ततः ॥ ७५
 प्राप्य च स्वगृहं तस्यौ पर्यङ्केऽङ्गं निधाय सा । चित्तं तु निजसंज्ञार्थमास्थात्तस्मिन्नृपात्मजे ॥ ७६

साऽपि राजसुतो भ्रष्टविद्यो विद्याधरो यथा । गत्वा खनगरीं कृच्छ्रां प्रापावस्थां तया विना ॥ ७७
 सख्या च मन्त्रिपुत्रेण तेन पृष्टस्तदा रहः । शंसता तामदुष्प्रापां त्यक्तधैर्यो जगाद सः ॥ ७८
 यस्या न नाम न ग्रामो नान्वयो वावबुध्यते । सा कथं प्राप्यते तन्मामाश्रासयसि किं मृषा ॥ ७९
 इत्युक्तो राजपुत्रेण मन्त्रिपुत्रस्तमभ्यधात् । किं न दृष्टं त्वया तद्यत्संज्ञया सूचितं तया ॥ ८०
 न्यस्तं यदुत्पलं कर्णे तेनैतत्ते तयोदितम् । कर्णोत्पलस्य राष्ट्रेऽहं निवसामि महीभृतः ॥ ८१
 कृता यदन्तरचना तेनैत्कथितं तया । तत्र जानीहि मां दन्तघाटकस्य सुतामिति ॥ ८२
 पद्मावतीति नामोक्तं तयोत्तंसितपद्मया । त्वयि प्राणा इति प्रोक्तं हृदयार्पितहस्तया ॥ ८३
 कलिङ्गदेशे ह्यस्यत्र ख्यातः कर्णोत्पलो नृपः । तस्य प्रसादवित्तोऽस्ति महान्यो दन्तघाटकः ॥ ८४
 सङ्ग्रामवर्धनाख्यस्य तस्याप्यस्ति जगन्नये । रत्नं पद्मावती नाम कन्या प्राणाधिकप्रिया ॥ ८५
 एतच्च लोकतो देव यथावद्विदितं तव । अतो ज्ञाता मया संज्ञा तस्या देशादिशंसिनी ॥ ८६
 इत्युक्तो मन्त्रिपुत्रेण तेन राजसुतोऽथ सः । तुतोष तस्मै सुधिये लब्धोपायो जहर्ष च ॥ ८७
 संमन्य च समं तेन स तद्युक्तः स्वमन्दिरात् । प्रियार्थी मृगयाव्याजात्पुनस्तामगमद्दिशम् ॥ ८८
 अर्धमार्गे च वाताश्ववेगवक्षितसैनिकः । तं मन्त्रिपुत्रैकयुतः कलिङ्गविषयं ययौ ॥ ८९
 तत्र तौ प्राप्य नगरं कर्णोत्पलमहीभृतः । अन्विष्य दृष्ट्वा भवनं दन्तघाटस्य तस्य च ॥ ९०
 तददूरे च वासार्थमेकस्या वृद्धयोपितः । गृहं प्राविशतां मन्त्रिपुत्रराजसुताबुधौ ॥ ९१
 दत्ताम्बुयवसौ वाहौ गुप्तेऽवस्थाप्य चात्र सः । राजपुत्रे स्थिते वृद्धां मन्त्रिपुत्रो जगाद ताम् ॥ ९२
 कचिद्वेत्स्यम्ब सङ्ग्रामवर्धनं दन्तघाटकम् । तच्छ्रुत्वा सा जरद्योपित्सश्रद्धा तममाषत ॥ ९३
 वेद्येव धात्री तस्यास्मि स्थापिता तेन चाधुना । पद्मावत्याः स्वदुहितुः पार्श्वे ज्येष्ठतरेत्यहम् ॥ ९४
 किं त्वहं न सदा तत्र गच्छाम्युपहताम्बरा । कुपुत्रः कितवो वस्त्रं दृष्ट्वा हि हरते मम ॥ ९५
 एवमुक्तवतीं प्रीतः स्वोत्तरीयादिदानतः । संतोष्य सोऽत्र वृद्धां तां मन्त्रिपुत्रोऽब्रवीत्पुनः ॥ ९६
 माता त्वं तद्वदामस्ते गुप्तं यत्तत्कुरुष्व नः । दन्तघाटसुतामेतां गत्वा पद्मावतीं वद ॥ ९७
 सोऽत्रागतो राजपुत्रो दृष्टो यः सरसि त्वया । तेन चेह तवाख्यातुं प्रेषिता प्रणयादहम् ॥ ९८
 तच्छ्रुत्वा सा तथेत्युक्त्वा वृद्धा दानवशीकृता । गत्वा पद्मावतीपार्श्वमाजगाम क्षणान्तरे ॥ ९९
 पृष्टा जगाद तौ राजसुतमन्त्रिसुतौ च सा । गुप्तादागमनं गत्वा गुप्तं तस्या मयोदितम् ॥ १००
 तया श्रुत्वा च निर्भर्त्स्य पाणिभ्यामहमाहता । द्वाभ्यां कर्पूरलिप्ताभ्यामुभयोर्गेण्डयोर्मुखे ॥ १०१
 ततः परिभवोद्विग्ना रुदत्यहमिहागता । एतास्तदङ्गुलीमुद्राः पुत्रौ मे पश्यतं मुखे ॥ १०२
 एवं तयोक्ते नैराश्रयविषण्णं तं नृपात्मजम् । जगाद स महाप्राज्ञो मन्त्रिपुत्रो जनान्तिकम् ॥ १०३
 मा गा विपादं रक्षन्त्या मन्त्रं निर्भर्त्स्य यत्तया । कर्पूरशुभ्रा वक्त्रेऽस्याः स्वाङ्गुल्यो दश पातिताः ॥ १०४
 तदेतदुक्तं पक्षेऽस्मिञ्शुक्ले चन्द्रवतीरिमाः । रात्रीर्दश प्रतीक्षध्वं संगमानुचिता इति ॥ १०५
 इत्याश्रास्य स तं राजसुतं मन्त्रिसुतस्ततः । विक्रीय गुप्तं हस्तस्थं काञ्चनं किञ्चिदापणे ॥ १०६
 वृद्धया साधयामास महार्हं भोजनं तया । ततस्तौ बुभुजाते द्वौ तत्तया सह वृद्धया ॥ १०७
 एवं नीत्वा दशाहानि जिज्ञासार्थं पुनः स ताम् । पद्मावत्यन्तिकं वृद्धां मन्त्रिपुत्रो विसृष्टवान् ॥ १०८
 सापि मृष्टान्नपानादिलुब्धा तदनुरोधतः । गत्वा वासगृहं तस्या भूयोऽभ्येत्य जगाद तौ ॥ १०९
 इतो गत्वाद्य तूष्णीमप्यहं तत्र स्थिता तया । गुप्तात्कथापरार्थं तमुद्विरन्त्या स्वयं पुनः ॥ ११०

सालक्तकाभिस्तिस्त्रभिः कराङ्गुलिभिराहता । उरस्यस्मिन्नथैषाहमिहायाता तदन्तिकात् ॥ १११
 तच्छ्रुत्वा राजपुत्रं तं स्वैरं मन्त्रिसुतोऽब्रवीत् । मा कार्षीरन्यथा शङ्कामस्या हि हृदये तथा ॥ ११२
 सालक्तकाङ्गुलीमुद्रात्रयं विन्यस्य युक्तितः । रजखला निशास्त्रिस्थिताहमिति सूचितम् ॥ ११३
 एवमुक्त्वा नृपसुतं मन्त्रिपुत्ररुयहे गते । पद्मावत्यै पुनस्तस्यै वृद्धां तां प्रजिघाय सः ॥ ११४
 सा गता मन्दिरं तस्यास्तया संमान्य भोजिता । प्रीत्या पानादिलीलाभिर्दिनं चात्र विनोदिता ॥ ११५
 सायं च यावत्सा वृद्धा गृहमागन्तुमिच्छति । उदभूद्भयकृत्तावत्तत्र कोलाहलो बहिः ॥ ११६
 हा हा भ्रष्टोऽयमालानाज्जनान्मथ्रन्प्रधावति । मत्तहस्तीति लोकस्य तत्राक्रन्दोऽथ शुश्रुवे ॥ ११७
 ततः पद्मावती सा तां वृद्धामेवमभाषत । स्पष्टेन हस्तिरुद्धेन गन्तुं युक्तं न ते पथा ॥ ११८
 तत्पीठिकां समारोप्य बद्दालम्बनरज्जुकाम् । वृहद्वाक्षेणानेन त्वामत्र प्रक्षिपामहे ॥ ११९
 गृहोद्याने ततो वृक्षमारुह्यामुं विलङ्घ्य च । प्राकारमवरुह्यान्यवृक्षेण स्वगृहं व्रज ॥ १२०
 इत्युक्त्वा सा गवाक्षेण क्षेपयामास तत्र ताम् । वृद्धां चेटीभिरुद्याने रज्जुपीठिकया ततः ॥ १२१
 साथ गत्वा यथोक्तेन पथा सर्वं शशंस तत् । यथावद्राजपुत्राय तस्मै मन्त्रिसुताय च ॥ १२२
 ततः स मन्त्रिपुत्रस्तं राजपुत्रमभाषत । सिद्धं तवेष्टं मार्गो हि युक्त्या ते दर्शितस्तया ॥ १२३
 तद्रूच्छाद्यैव तत्र त्वं प्रदोषेऽस्मिन्नुपागते । एतेनैव पथा तस्याः प्रियाया मन्दिरं विश ॥ १२४
 इत्युक्तस्तेन तद्युक्तो राजपुत्रो ययौ स तत् । उद्यानं वृद्धयोक्तेन तेन प्राकारवर्त्मना ॥ १२५
 तत्रापश्यच्च रज्जुं तां लम्बमानां सपीठिकाम् । मार्गोन्मुखाभिश्चेटीभिरुपगृष्टादधिष्ठिताम् ॥ १२६
 आरूढस्तां च दृष्ट्वैव दासीभिस्ताभिराशु सः । रज्जुर्लक्षितो गवाक्षेण प्रविवेश प्रियान्तिकम् ॥ १२७
 तस्मिन्प्रविष्टे स ययौ मन्त्रिपुत्रः स्वमास्पदम् । राजपुत्रस्तु तां पद्मावतीं तत्र ददर्श सः ॥ १२८
 पूर्णामृतांशुवदनां प्रसरत्कान्तचन्द्रिकाम् । कृष्णपक्षभयाद्गुप्तस्थितां राकानिशामिव ॥ १२९
 सापि दृष्ट्वा तमुत्थाय चिरौत्सुक्योचितैस्ततः । कण्ठग्रहादिभिस्तैस्तैरुपचारैरमानयन् ॥ १३०
 ततस्तया स गान्धर्वविधिनोदूढया सह । गुप्तं राजसुतस्तस्थौ पूर्णेच्छस्तत्र कान्तया ॥ १३१
 स्थत्वा चाहानि कतिचिद्रात्रौ तामवदत्प्रियाम् । सखा मम सहायातो मन्त्रिपुत्र इह स्थितः ॥ १३२
 स चात्र तिष्ठत्येकाकी खज्जेष्टतर्गिकागृहे । गत्वा संभाव्य तं तन्निव पुनरेष्यामि तेऽन्तिकम् ॥ १३३
 तच्छ्रुत्वा तमवोचत्सा भूर्ता पद्मावती प्रियम् । हन्तार्यपुत्र पृच्छामि ताः संज्ञा मत्कृतास्त्वया ॥ १३४
 ज्ञाता किं किमु वा तेन सख्या मन्त्रिसुतेन ते । एवमुक्तवतीमेतां राजपुत्रो जगाद सः ॥ १३५
 न ज्ञातं तन्मया किञ्चिज्ज्ञात्वा सर्वं च तेन मे । आख्यातं मन्त्रिपुत्रेण दिव्यप्रज्ञानशालिना ॥ १३६
 एतच्छ्रुत्वा विचिन्त्यैव भामिनी सा जगाद तम् । तर्ह्ययुक्तं कृतं यन्मे चिरात्स कथितस्त्वया ॥ १३७
 स मे भ्राता सखा यस्ते तस्य च प्रथमं मया । ताम्बूलादिसमाचारः कर्तव्यो हि सदा भवेत् ॥ १३८
 इत्युक्तवत्यानुमतस्तया पूर्वपथेन सः । राजपुत्रोऽन्तिकं तस्य सख्युरागात्ततो निशि ॥ १३९
 शशंस च कथामध्ये तत्तस्मै यत्तदाश्रयम् । संज्ञाविज्ञानकथनं कृतं तेन प्रियान्तिके ॥ १४०
 मन्त्रिपुत्रस्तु सोऽयुक्तमिति न श्रद्दधेऽस्य तत् । तावच्च सा तयोस्तत्र विभाताभूद्विभावरी ॥ १४१
 अथैतयोर्विधौ सांध्ये निवृत्ते कुर्वतोः कथाः । आगात्पक्वान्नताम्बूलहस्ता पद्मावतीसखी ॥ १४२
 सा मन्त्रिपुत्रं कुशलं प्रष्ट्वा दत्तोपचारिका । निषेद्धं राजपुत्रस्य भोजनं तत्र युक्तितः ॥ १४३
 कथान्तरे स्वामिनीं स्वां भोजनादौ तदागमम् । प्रतीक्षमाणामावेद्य क्षणाद्गुप्तं ततो ययौ ॥ १४४

ततस्तं मन्त्रिपुत्रः स राजपुत्रमभाषत । कौतुकं पश्य देवैकं दर्शयाम्यधुना तव ॥ १४५
 इत्युक्त्वा भक्ष्यमेकं स पक्वान्नं दत्तवांस्ततः । सारमेयाय स च तत्खादित्वैव व्यपद्यत ॥ १४६
 तदृष्ट्वा किमिदं चित्रमिति राजसुतोऽत्र सः । पप्रच्छ मन्त्रिपुत्रं तं स चैतं प्रत्यभाषत ॥ १४७
 संज्ञाज्ञानेन धूर्तं मां विदित्वा हन्तुकामया । तया विषान्नं प्रहितं मम त्वदनुरक्तया ॥ १४८
 नास्मिन्सति मदेकाग्रो राजपुत्रो भवेदयम् । एतद्वशश्च मुक्त्वा मां नगरीं स्वां ब्रजेदिति ॥ १४९
 तन्मुञ्च मन्युमेतस्यां बन्धुत्यागान्महात्मनः । कुर्यास्त्वं हरणे युक्तिं वक्ष्याम्यालोच्य यामहम् ॥ १५०
 इत्युक्तवन्तं तं मन्त्रिसुतं राजसुतोऽत्र सः । सत्यं बुद्धिशरीरस्त्वमिति यावत्प्रशंसति ॥ १५१
 अशङ्कितं बहिस्तावद्दुःखाकुलजनारवः । हा धिगराज्ञः सुतो बालो विपन्न इति शुश्रुवे ॥ १५२
 तदाकर्णनहृष्टोऽथ मन्त्रिपुत्रो नृपात्मजम् । जगाद हन्त गच्छाद्य पद्मावत्या गृहं निशि ॥ १५३
 तत्र तां पाययेस्तावद्यावत्पानमदेन सा । निसंज्ञा नष्टचेष्टा च गतजीवेव जायते ॥ १५४
 ततस्तस्याः सनिद्रायाः शूलेनाङ्गं कटीतटे । दत्त्वाप्रितप्तेनादाय तदाभरणसंचयम् ॥ १५५
 आगच्छेस्त्वं गवाक्षेण रज्जुलम्बनिविर्गतः । ततः परं यथा भद्रं भवेज्ज्ञास्याम्यहं तथा ॥ १५६
 इत्युक्त्वा कारयित्वा च क्रोडबालनिभाश्रिकम् । मन्त्रिपुत्रो ददौ तस्मै त्रिशूलं राजसूनवे ॥ १५७
 राजपुत्रः स हस्ते तत्कृत्वा कुटिलकर्कशम् । कालायसदृढं चित्तमिव कान्तावयस्ययोः ॥ १५८
 तथेति पूर्ववद्रात्रावगात्पद्मावतीगृहम् । अविचार्यं प्रभूणां हि शुचेर्वाक्यं स्वमन्त्रिणः ॥ १५९
 तत्र तां मद्यनिश्चेष्टां शूलेन जघनेऽङ्किताम् । हृतालंकरणां कृत्वा तस्यागात्सख्युरन्तिकम् ॥ १६०
 दर्शिताभरणस्तस्मै शशंस च यथाकृतम् । ततः स मन्त्रिपुत्रोऽपि सिद्धं मेने मनीषितम् ॥ १६१
 प्रातर्गत्वा श्मशानं च सोऽभूत्तापसवेष्टभृत् । खैरं राजसुतं तं च विदधे शिष्यरूपिणम् ॥ १६२
 अब्रवीत्तं च गच्छैकमितोऽलंकरणादिमाम् । मुक्त्वावलीं समादाय त्वं विक्रेतुमिवापणे ॥ १६३
 बहुमूल्यं वदेश्चास्या येनैतां नैव कश्चन । गृहीयाद्भ्राम्यमाणां च सर्वैः कोऽपि विलोकयेत् ॥ १६४
 गुरुणा मम विक्रेतुमियं दत्तेत्यनाकुलः । ब्रूयाश्च यदि गृहीयुरत्र त्वां पुररक्षिणः ॥ १६५
 इति स प्रेषितस्तेन गत्वा राजसुतस्तदा । अतिष्ठदापणे भ्राम्यन्व्यक्तं मुक्त्वावलीं दधत् ॥ १६६
 तथा भूतश्च जगृहे स दृष्ट्वा पुररक्षिभिः । दन्तघाटसुतामोषज्ञप्रेश्चौरगवेषिभिः ॥ १६७
 निन्ये च नगराध्यक्षनिकटं तैः स तत्क्षणात् । स च तं तापसाकारं दृष्ट्वा पप्रच्छ सान्वतः ॥ १६८
 कुतो मुक्त्वावलीयं ते भगवन्निह हारिता । दन्तघाटककन्याया हृतं ह्याभरणं निशि ॥ १६९
 तच्छ्रुत्वा राजपुत्रस्तं सोऽवादीत्तापसाकृतिः । गुरुणा मम दत्तेयमेत्यासौ पृच्छयतामिति ॥ १७०
 ततश्चोपेत्य तं नत्वा पप्रच्छ नगराधिपः । मुक्त्वावलीयं भगवन्कुतस्ते शिष्यहस्तगा ॥ १७१
 श्रुत्वैतद्विजनं कृत्वा स धूर्तस्तमभाषत । अहं तपस्वी भ्राम्यामि सदारण्येष्वितस्ततः ॥ १७२
 सोऽहं दैवादिह प्राप्तः श्मशानेऽत्र स्थितो निशि । अपश्यं योगिनीचक्रं समागतमितस्ततः ॥ १७३
 तन्मध्ये चैक्यानीय योगिन्या राजपुत्रकः । उद्धाटितहृदम्भोजो भैरवाय निवेदितः ॥ १७४
 पानमत्ता च सा हर्तुं जपतो मेऽक्षमालिकाम् । प्रावर्तत महामाया विकारान्कुर्वती मुखे ॥ १७५
 अतिप्रवृत्ता च मया क्रुद्धेन जघनस्थले । अङ्किता सा त्रिशूलेन मन्त्रप्रज्वालिताश्रिणा ॥ १७६
 हृता मुक्त्वावली चेयं तस्याः कण्ठान्मया तदा । सैषाद्य तापसानर्हा विक्रेया मम वर्तते ॥ १७७
 एतच्छ्रुत्वा पुराध्यक्षो गत्वा भूपं व्यजिज्ञपत् । भूपोऽप्याकर्ण्य तत्तां च बुद्ध्वा तन्मौक्तिकावलीम् ॥ १७८

प्रेक्षणप्रेषितायातवृद्धाप्तवनितामुखात् । श्रुत्वा च दृश्यशूलाङ्कां जघने सत्यमेव ताम् ॥ १७९
 प्रस्तः सुतो मे ङाकिन्या तयेत्युत्पन्ननिश्चयः । स्वयं तस्यान्तिकं गत्वा मन्त्रिपुत्रतपस्विनः ॥ १८०
 पृष्ठा च निग्रहं तस्याः पद्मावत्याः स तद्विरा । पितृभ्यां शोच्यमानायाः पुरात्रिर्वीसनं व्यधात् ॥ १८१
 निर्वोसिताटवीस्था सा विभ्रापि न जहौ तनुम् । उपायं मन्त्रिपुत्रेण तं संभाव्य तथा कृतम् ॥ १८२
 दिनान्ते तां च शोचन्तीमश्वारूढाबुपेयतुः । लक्ततापसवेष्टौ तौ मन्त्रिपुत्रनृपात्मजौ ॥ १८३
 आश्वारोप्य तुरगे स्वराष्ट्रं निन्यतुश्च ताम् । तत्र तस्थौ तथा साकं राजपुत्रः स निर्वृतः ॥ १८४
 दन्तघाटस्त्वरण्ये तां क्रव्यादैर्भक्षितां सुताम् । मत्वा व्यपादि शोकेन भार्या चानुजगाम तम् ॥ १८५
 इत्याख्याय स भूयस्तं वेतालो नृपमब्रवीत् । तन्मेऽत्र संशयं छिन्दि दंपत्योरेतयोर्विधात् ॥ १८६
 मन्त्रिपुत्रस्य किं पापं राजपुत्रस्य किं नु वा । पद्मावत्याः किमथवा त्वं हि बुद्धिमतां वरः ॥ १८७
 जानानश्च न चेद्राजन्मम तत्त्वं वदिष्यसि । तदेष शतधा मूर्धा निश्चितं ते स्फुटिष्यति ॥ १८८
 इत्युक्तवन्तं वेतालं विजानञ्छापभीतितः । स त्रिविक्रमसेनस्तमेवं प्रत्यब्रवीन्नृपः ॥ १८९
 योगेश्वर किमज्ञेयमेतन्नैषां हि पातकम् । त्रयाणामपि राज्ञस्तु पापं कर्णोत्पलस्य तत् ॥ १९०
 वेतालोऽप्याह राज्ञः किं ते हि तत्कारिणस्त्रयः । काकाः किमपराध्यन्ति हंसैर्जग्धेषु शालिषु ॥ १९१
 राजा ततोऽब्रवीच्चैनं न दुष्यन्ति त्रयोऽपि ते । मन्त्रिसूनोर्हि तत्तावत्प्रभुकार्यमपातकम् ॥ १९२
 पद्मावतीराजपुत्रौ तौ हि कामशराग्निना । संतप्तावविचारार्हावदोषौ स्वार्थमुद्यतौ ॥ १९३
 कर्णोत्पलस्तु राजा स नीतिशास्त्रेष्वशिक्षितः । चारैः प्रजास्वनन्विष्यस्तत्त्वशुद्धिं निजास्वपि ॥ १९४
 अजानन्धूर्तचरितानीङ्गिताद्यविचक्षणः । तथा तन्निर्विचारं यच्चक्रे तेन स पापभाक् ॥ १९५

इत्याकर्ण्य विमुक्तमौनमुदिते सम्यङ् नृपेणोत्तरे

स्कन्धात्तस्य स दार्ढ्यमाकलयितुं मायाबलात्तत्क्षणम् ।

वेतालो नृकलेवरान्तरगतः क्राप्यप्रतर्क्यो ययौ

निष्कम्पः स च भूपतिः पुनरमुं प्राप्तुं व्यधान्निश्चयम् ॥

१९६

इति महाकाविश्रीसोमदेवभट्टविरचिते कथासरित्सागरे शशाङ्कवतीलम्बकेऽष्टमस्तरङ्गः ।

नवमस्तरङ्गः ।

(द्वितीयो वेतालः ।)

ततोऽत्र पुनरानेतुं तं वेतालमगावृषः । स त्रिविक्रमसेनस्तच्छिदशपादपान्तिकम् ॥ १
 प्राप्तोऽत्र वीक्षते यावच्चितालोकवशान्निशि । तावद्दर्शं तं भूमौ कूजन्तं पतितं शवम् ॥ २
 अथ तं मृतदेहस्थं वेतालं स महीपतिः । आरोप्य स्कन्धमानेतुं तूष्णीं प्रवृत्ते जवात् ॥ ३
 ततः स्कन्धात्स वेतालो भूयस्तं नृपमब्रवीत् । राजन्महत्यनुचिते क्लेशेऽस्मिन्पतितो भवान् ॥ ४
 अतस्तव विनोदाय कथयामि कथां शृणु । अस्यग्रहारः कालिन्दीकूले ब्रह्मस्थलाभिधः ॥ ५
 अग्निस्वामीति तत्रासीद्ब्राह्मणो वेदपारगः । तस्यातिरूपा मन्दारवतीत्यजनि कन्यका ॥ ६
 यां निर्माय नवानर्धलावण्यां नियतं विधिः । स्वर्गस्त्रीपूर्वनिर्माणं निजमेवाजुगुप्सत ॥ ७
 तस्यां च यौवनस्थायामाययुः कान्यकुब्जतः । समसर्वगुणास्तत्र त्रयो ब्राह्मणपुत्रकाः ॥ ८
 तेषां चात्मार्थमेकैकस्तत्पितुस्तामयाचत । अनिच्छन्दानमन्यस्मै तस्याः प्राणव्ययादपि ॥ ९
 तत्पिता स तु तन्मध्यान्नैकस्मापि तां ददौ । भीतोऽन्ययोर्विधात्तेन तस्थौ कन्यैव सा ततः ॥ १०
 ते च त्रयोऽपि तद्वक्त्रचन्द्रैकासत्तदृष्टयः । चकोरव्रतमालम्ब्य तत्रैवासन्दिवानिशम् ॥ ११

अथाकस्मात्समुत्पन्नदाहज्वरवशेन सा । जगाम मन्दारवती कुमारी किल पञ्चताम् ॥ १२
ततस्तां विप्रपुत्रास्ते पगासुं शोकविकृताः । कृतप्रसाधनां नीत्वा श्मशानं चकुरग्निसात् ॥ १३
एकश्च तेषां तत्रैव विधाय मटिकां ततः । कृततद्भस्मशय्यः सन्नास्तायाचितभैक्षभुक् ॥ १४
द्वितीयोऽस्थान्निगुपादाय तस्या भागीरथीं ययौ । तृतीयस्तापसो भूत्वा भ्रान्तुं देशान्तराण्यगात् ॥ १५
स भ्राम्यंस्तापसः प्राप ग्रामं वक्रोलकाभिधम् । तत्रातिथिः सन्कस्यापि विप्रस्य प्राविशद्रुहम् ॥ १६
तत्पूजितः स यावच्च भोक्तुं तत्र प्रचक्रमे । तावदेकः शिशुस्तत्र प्रवृत्तोऽभूत्प्ररोदितुम् ॥ १७
स सान्त्वयमानोऽपि यदा न व्यरंसीत्तदा कुधा । बाहावादाय गृहिणी ज्वलत्यग्नौ तमक्षिपत् ॥ १८
क्षिप्तमात्रः स मृद्वङ्गो भस्मीभावमवाप्तवान् । तदृष्ट्वा जातरोमाश्चः सोऽब्रवीत्तापसोऽतिथिः ॥ १९
हा धिक्कष्टं प्रविष्टोऽस्मि ब्रह्मराक्षसवेश्मनि । तन्मूर्ते किल्बिषमिदं न भोक्ष्येऽन्नमिहाधुना ॥ २०
एवं वदन्तं तं सोऽत्र गृहस्थः प्राह पश्य मे । शक्तिं पठितसिद्धस्य मन्त्रस्य मृतजीवनीम् ॥ २१
इत्युक्त्वादाय तन्मन्त्रपुस्तिकामनुवाच्य च । तत्र भस्मनि चिक्षेप स धूलिमभिमन्त्रिताम् ॥ २२
तेनोदतिष्ठत्तद्रूप एव जीवन्स बालकः । ततः स निर्वृतस्तत्र भुक्तवान्विप्रतापसः ॥ २३
गृहस्थोऽपि स तां नागदन्तेऽवस्थाप्य पुस्तिकाम् । भुक्त्वा च शयनं भेजे रात्रौ तत्रैव तद्युतः ॥ २४
सुप्ते गृहपतौ तस्मिन्स्वैरमुत्थाय शङ्कितः स प्रियाजीवितार्थी तां पुस्तिकां तापसोऽग्रहीत् ॥ २५
गृहीत्वैव च निर्गत्य ततो रात्रिदिनं व्रजन् । क्रमाच्छ्मशानं तत्प्राप यत्र दग्धास्य सा प्रिया ॥ २६
ददर्श चात्र तत्कालं तं द्वितीयमुपागतम् । यः स गङ्गाम्भसि क्षेप्तुं तदस्थीनि गतोऽभवत् ॥ २७
ततस्तं च तमाद्यं च तस्या भस्मनि शायिनम् । निबद्धमटिकं तत्र द्वावप्येतौ जगाद सः ॥ २८
मटिकापात्यतामेषा यावदुत्थापयामि ताम् । जीवन्तीं भस्मतः कान्तां मन्त्रशक्त्या कयाप्यहम् ॥ २९
इति तौ प्रेर्य निर्बन्धानिलोऽपि मटिकां च सः । उद्धास्य तापसो विप्रः पुस्तिकां तामवाचयत् ॥ ३०
अभिमन्त्र्य च मन्त्रेण धूलिं भस्मन्यवाक्षिपत् । उदतिष्ठच्च जीवन्ती सा मन्दारवती ततः ॥ ३१
वह्निं प्रविश्य निष्क्रान्तं वपुः पूर्वाधिकद्युति । तदा वभाग सा कन्या काञ्चनेनेव निर्मितम् ॥ ३२
तादृशीं तां पुनर्जातां ते दृष्ट्वैव स्मरातुराः । प्राप्तुकामास्त्रयोऽप्येवमन्योन्यं कलहं व्यधुः ॥ ३३
एकोऽब्रवीदियं भार्या मम मन्त्रवलाजिता । तीर्थप्रभावजा भार्या ममेयमिति चापरः ॥ ३४
रक्षित्वा भस्म तपसा जीवितेयं मयेह यत् । तदेपा मम भार्येति तृतीयोऽत्र जगाद सः ॥ ३५
विवादनिर्णये तेषां त्वं तावन्मे महीपते । निश्चयं ब्रूहि कस्यैषा कन्या भार्योपपद्यते ॥ ३६
विदलिष्यति मूर्ध्ना ते यदि जानन्न वक्ष्यति । इति वेतालतः श्रुत्वा तं स राजैवमभ्यधात् ॥ ३७
यः क्लेशमनुभूयापि मन्त्रेणैतामजीवयत् । पिता स तस्यास्तत्कार्यकरणात् पुनः पतिः ॥ ३८
यश्चास्थीनि निनायास्या गङ्गायां स सुतो मतः । यस्तु तद्भस्मशय्यां तामाश्रित्वासीत्तपश्चरन् ॥ ३९
श्मशान एव तत्प्रीत्या भर्ता तस्याः स उच्यते । कृतं तदनुरूपं हि तेन गाढानुरागिणा ॥ ४०

एवं नृपात्रिविक्रमसेनाच्छ्रुत्वैव मुक्तमौनात्सः ।

तस्य स्कन्धादगमद्वेतालोऽतर्कितः स्वपदम् ॥ ४१

राजाथ भिक्ष्वर्थसमुद्यतस्तं प्राप्तुं स भूयोऽपि मनो बबन्ध ।

प्राणालयेऽपि प्रतिपन्नमर्थं तिष्ठन्त्यनिर्वाह्य न धीरसत्त्वाः ॥ ४२

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके नवमस्तरङ्गः ।

दशमस्तरङ्गः ।

(तृतीयो वेतालः ।)

अथ भूयोऽपि वेतालमानेतुं नृपसत्तमः । स त्रिविक्रमसेनस्तमुपागाच्छिञ्चशपातरुम् ॥	१
तत्रस्थमेतं संप्राप्य मृतदेहगतं पुनः । स्कन्धे गृहीत्वैवागन्तुं तूष्णीं प्रवृत्ते ततः ॥	२
प्रयान्तं च तमाह स्म स वेतालोऽस्य पृष्ठगः । चित्रं नोद्विजसे राजन्निशि कुर्वन्नामागमम् ॥	३
तदखेदाय भूयस्ते वर्णयामि कथां शृणु । अस्ति पाटलिपुत्राख्यं ख्यातं भूमण्डले पुरम् ॥	४
तत्रासीन्नृपतिः पूर्वं नाम्ना विक्रमकेसरी । गुणानामिव रत्नानामाश्रयं यं व्यधाद्विधिः ॥	५
तत्र शापावतीर्णोऽभूद्व्यविज्ञानवाञ्छुकः । विदग्धचूडामणिरित्याख्यया सर्वशास्त्रवित् ॥	६
तेनोपदिष्टां सदृशीं राजपुत्रीं नृपात्मजः । मागधीमुपयेमे स भार्या चन्द्रप्रभाभिधाम् ॥	७
तस्या अपि तथाभूता सर्वविज्ञानशालिनी । शारिका सोमिका नाम राजपुत्र्याः किलाभवत् ॥	८
ते चैकपञ्जरस्थे द्वे तत्रास्तां शुक्रशारिके । सेवमाने स्वविज्ञानैर्दपती तौ निजप्रभू ॥	९
एकदा साभिलाषस्तां शारिकां सोऽब्रवीच्छुकः । एकशय्यासनाहारं सुभगे भज मामिति ॥	१०
नाहं पुरुषसंसर्गमिच्छामि पुरुषा यतः । दुष्टाः कृतघ्ना इति सा शारिका प्रत्युवाच तम् ॥	११
न दुष्टाः पुरुषा दुष्टा नृशंसहृदयाः स्त्रियः । इति भूयः शुकेनोक्ते विवादोऽत्रालगत्तयोः ॥	१२
कृतदासत्वभार्यात्वपणौ तौ शकुनी मिथः । निश्चयायाथ सभ्यं तं राजपुत्रमुपेतुः ॥	१३
स विवादपदं श्रुत्वा तयोरास्थानगः पितुः । कथं कृतघ्नाः पुरुषा ब्रूहीत्याह स्म शारिकाम् ॥	१४
ततः सा शृणुतेत्युक्त्वा निजपक्षप्रसिद्धये । पुंशोषाख्यायिनीमेतां शारिकाकथयत्कथाम् ॥	१५
अस्ति कामन्दिका नाम या महानगरी भुवि । अर्थदत्ताभिधानोऽस्ति वणिक्तस्यां महाधनः ॥	१६
धनदत्ताभिधानश्च पुत्रस्तस्योदपद्यत । पितर्युपरते सोऽपि बभूवोच्छृङ्खलो युवा ॥	१७
द्युतादिसङ्गे धूर्ताश्च मिलित्वा तमपातयन् । कामं व्यसनवृक्षस्य मूलं दुर्जनसंगतिः ॥	१८
अचिराद्व्यसनक्षीणधनो दौर्गत्यलज्जया । सोऽथ त्यक्त्वा स्वदेशं तं भ्रान्तुं देशान्तराण्यगात् ॥	१९
गच्छंश्च चन्दनपुरं नाम स्थानमवाप्य सः । विवेश भोजनार्थी सन्नेकस्य वणिजो गृहम् ॥	२०
स वणिक्सुकुमारं तं दृष्ट्वा पृष्ठान्वयादिकम् । ज्ञात्वा कुलीनं सत्कृत्य स्वीचक्रे दैवयोगतः ॥	२१
ददौ च सधनां तस्मै नाम्ना रत्नावलीं सुताम् । ततः स धनदत्तोऽत्र तस्थौ श्वशुरवेश्मनि ॥	२२
दिनेष्वेव च यातेषु सुखविस्मृतदुर्गतिः । स्वदेशं गन्तुकामोऽभूत्प्राप्तार्थो व्यसनोन्मुखः ॥	२३
ततोऽनुमान्य कथमप्यवशं श्वशुरं शठः । तं दुहित्रेकसंतानं गृहीत्वा तामलंकृताम् ॥	२४
भार्या रत्नावलीं युक्तामेकया वृद्धया स्त्रिया । स आत्मना तृतीयः सन्देशात्प्रस्थितवांस्ततः ॥	२५
क्रमात्प्राप्याटवीं दूरामुक्त्वा तस्करजां भियम् । गृहीत्वाभरणं तस्या भार्यायाः स्वीचकार सः ॥	२६
दृश्यतां द्यूतवेश्यादिकष्टव्यसनसङ्गिनाम् । हृदयं हा कृतघ्नानां पुंसां निखिश्कर्कशम् ॥	२७
सोऽथ पापोऽर्थहेतोस्तां भार्यां गुणवतीमपि । हन्तुं श्वश्रे निचिक्षेप तया वृद्धस्त्रिया युताम् ॥	२८
क्षिप्तैव च गते तस्मिन्साथ वृद्धा व्यपद्यत । तद्वार्या तु लतागुल्मविलम्बा न व्यपादि सा ॥	२९
उत्तस्थौ च ततः श्वभ्रातृक्रोशन्ती करुणं शनैः । आलम्ब्य तृणगुल्मादि सशेषत्वात्किलायुषः ॥	३०
आययौ विक्षताङ्गी च पृष्ट्वा मार्गं पदे पदे । यथागतेनैव पथा कृच्छ्रात्तत्सदनं पितुः ॥	३१

तत्राकस्मात्तथाभूता प्राप्ता पृष्टा ससंभ्रमम् । मात्रा पित्रा च रुदती साध्वी सैवमभाषत ॥ ३२
 मुषिताः स्मः पथि सेनैर्नीतो बद्धा च मत्पतिः । वृद्धा मृता निपत्यापि श्वश्रे नाहं मृता पुनः ॥ ३३
 अथागतेन केनापि पथिकेन कृपालुना । उद्धृताहं ततः श्वभ्रात्राप्राप्तास्मीह च दैवतः ॥ ३४
 एवमुक्तवती मात्रा पित्रा चाश्रासिता ततः । भर्तृचित्तैव सा तस्थौ तत्र रत्नावली सती ॥ ३५
 याति काले च तद्भर्ता स स्वदेशगतः पुनः । श्रूतक्षपिततद्वित्तो धनदत्तो व्यचिन्तयत् ॥ ३६
 आनयामि पुनर्गत्वा मार्गिला श्वशुराद्धनम् । गृहे स्थिता मे त्वपुत्रीत्यभिधास्ये च तत्र तम् ॥ ३७
 एवं स हृदये ध्यात्वा प्रायाच्छ्वशुरवेष्टम तत् । प्राप्तं च तत्र तं दूरात्स्वभार्या पश्यति स्म सा ॥ ३८
 धावित्वा चापतत्तस्य सा पापस्यापि पादयोः । दुष्टेऽपि पत्यौ साध्वीनां नान्यथावृत्ति मानसम् ॥ ३९
 भीताय च ततस्तस्मै तदशेषं न्यवेदयत् । यन्मृषा चौरपातादि पित्रोः प्राग्वर्णितं तथा ॥ ४०
 ततस्तया समं तत्र निर्भयः श्वशुरे गृहे । प्रविष्टः श्वशुराभ्यां स हर्षाद्दृष्ट्वाभ्यनन्दत ॥ ४१
 दिष्टया जीवन्नयं मुक्तश्चौरैरिति महोत्सवः । तेन तच्छ्वशुरेणाथ चक्रे मिलितबन्धुना ॥ ४२
 ततः स धनदत्तोऽत्र भुञ्जानः श्वशुरश्रियम् । रत्नावल्या तथा साकमासीत्पत्न्या यथासुखम् ॥ ४३
 एकदा तत्र रात्रौ च स नृशंसश्चकार यत् । कथोपरोधतः शान्तमवाच्यमपि कथ्यते ॥ ४४
 हत्वाङ्गसुप्तं भार्या तां तदाभरणसंचयम् । अपहृत्य ततः प्रायात्स स्वदेशमलक्षितः ॥ ४५
 ईदृशाः पुरुषाः पापा इति शारिकयोदिते । त्वमिदानीं वदेत्याह राजपुत्रस्तदा शुक्लम् ॥ ४६
 ततो जगाद स शुको देव दुःसहसाहसाः । स्त्रियो दुश्चरिताः पापास्तथा च श्रूयतां कथा ॥ ४७
 अस्ति हर्षवती नाम नगरी तत्र चाभवत् । अग्रणीर्धर्मदत्ताख्यो बहुकोटीश्वरो वणिक् ॥ ४८
 वसुदत्ताभिधाना च रूपेऽनन्यसमा सुता । बभूव तस्य वणिजः प्राणेभ्योऽप्यधिकप्रिया ॥ ४९
 सा च तेन समानाय रूपयौवनशालिने । दत्ता वराङ्गनानेत्रचकोरासूत्ररश्मये ॥ ५०
 नाम्ना समुद्रदत्ताय वणिक्पुत्राय साधवे । नगर्यामार्यजुष्टाङ्गं ताम्रलिप्तां निवासिने ॥ ५१
 कदाचित्सा स्वदेशस्थे पत्यौ स्वस्य पितुर्गृहे । स्थिता वणिक्सुता दूरात्कंचित्पुरुषमैक्षत ॥ ५२
 तं युवानं सुकान्तं सा चपला मारमोहिता । सुप्तं सखीमुखानीतं भेजे प्रच्छन्नकामुकम् ॥ ५३
 ततः प्रभृति तेनैव सह तत्र सदा रहः । रात्रौ रात्रावरंस्तासौ तदेकासक्तमानसा ॥ ५४
 एकदा च स कौमारः पतिस्तस्याः स्वदेशतः । आजगामात्र तत्पित्रोः प्रमोद इव मूर्तिमान् ॥ ५५
 सोत्सवे च दिने तस्मिन्सा नक्तं कृतमूण्डना । मात्रानुप्रेषिता भेजे शय्यास्थापि न तं पतिम् ॥ ५६
 प्रार्थिता तेन चालीकसुप्तं चक्रेऽन्यमनसा । पानमत्तोऽध्वखिन्नश्च सोऽपि जह्रेऽथ निद्रया ॥ ५७
 ततश्च सुप्ते सर्वस्मिन्भुक्तपीते जने शनैः । संधि भित्त्वा विवेशात्र चौरा वासगृहान्तरे ॥ ५८
 तत्कालं तमपश्यन्ती साप्युत्थाय वणिक्सुता । स्वजारकृतसंकेता निरगान्निभृतं ततः ॥ ५९
 तदालोक्य स चौरोऽत्र विस्मितेच्छो व्यचिन्तयत् । येषामर्थे प्रविष्टोऽहं तैरेवाभरणैर्वृता ॥ ६०
 निशीथे निर्गतैषा तद्वीक्षेऽहं वा क्व गच्छति । इत्याकलय्य निर्गत्य स चौरस्तां वणिक्सुताम् ॥ ६१
 वसुदत्तामनु ययौ दत्तदृष्टिरलक्षितः । सापि पुष्पादिहस्तैकसंकेतसखीयुता ॥ ६२
 गत्वा बाह्यं प्रविष्टाभूदुद्यानं नातिदूरगम् । तत्रापश्यच्च तं वृक्षे लम्बमानं स्वकामुकम् ॥ ६३
 संकेतकागतं रात्रौ लब्ध्वा नगररक्षिभिः । उल्लम्बितं चौरबुद्ध्या पाशकण्ठं मृतं स्थितम् ॥ ६४
 ततः सा विह्वलोद्भ्रान्ता हा हतास्मीति वादिनी । पपात भूमौ कृपणं विलपन्ती ररोद च ॥ ६५

अवतार्याथ वृक्षात्तं गतासुं निजकामुकम् । उपवेश्याङ्गरागेण पुष्पैश्चालंचकार सा ॥ ६६
 समालिङ्ग्य च निःसंज्ञं रागशोकान्धमानसा । उन्नमय्य मुखं यावत्तस्यार्ता परिचुम्बति ॥ ६७
 तावत्स तस्याः सहसा निर्जीवः परपूरुषः । वेतालानुप्रविष्टः सन्दन्तैश्चिच्छेद नासिकाम् ॥ ६८
 तेन सा विह्वला तस्मात्सव्यथापस्तृताप्यहो । किंस्विज्जीवेदिति हता पुनरेत्य तमैक्षत ॥ ६९
 दृष्ट्वा च वीतवेतालं निश्चेष्टं मृतमेव तम् । सा भीता परिभूता च चचाल रुदती शनैः ॥ ७०
 तावच्छन्नः स्थितः सोऽथ चौरः सर्वं व्यलोकयन् । अचिन्तयच्च किमिदं पापया कृतमेतया ॥ ७१
 अहो वताशयः स्त्रीणां भीषणो घनतामसः । अन्धकूप इवागाधः पाताय गहनः परम् ॥ ७२
 तदिदानीमियं किं नु कुर्यादिति विचिन्त्य सः । कौतुकादूरतश्चौरौ भूयोऽप्यनुससार ताम् ॥ ७३
 सापि गत्वा प्रविश्यैव तत्सुप्तस्थितभर्तृकम् । गृहं तदा स्वकं प्रोच्चैः प्ररुदत्येवमब्रवीत् ॥ ७४
 परित्रायध्वमेतेन दुष्टेन मम नासिका । छिन्ना निरपराधाया भर्तृरूपेण शत्रुणा ॥ ७५
 श्रुत्वैतं मुहुराक्रन्दं तस्याः सर्वे ससंभ्रमम् । उदतिष्ठन्प्रबुध्यात्र पतिः परिजनः पिता ॥ ७६
 एत्याथ तत्पिता दृष्ट्वा तामार्द्रच्छिन्ननासिकाम् । क्रुद्धस्तं बन्धयामास भार्याद्रोहीति तत्पतिम् ॥ ७७
 स तु नैवाब्रवीत्किंचिद्बध्यमानोऽपि मूकवत् । विपर्यस्तेषु सर्वेषु शृण्वत्सु श्वशुरादिषु ॥ ७८
 ततो ज्ञात्वैव तच्चौरे तस्मिन्नपस्तृते लघु । कोलाहलेन तस्यां च व्यतीतायां क्रमान्निशि ॥ ७९
 स निन्ये वणिजा तेन श्वशुरेण वणिक्सुतः । राजान्तिकं तथा सार्धं भार्यया छिन्ननासया ॥ ८०
 राजा च कृतविज्ञप्तिः स्वदाग्नौह्यसाविति । तस्यादिशद्वणिक्सूनोर्वधं न्यकृततद्वचाः ॥ ८१
 ततो वध्यभुवं तस्मिन्नीयमाने सडिण्डिमम् । उपागम्य स चौरोऽत्र वभाषे राजपूरुषान् ॥ ८२
 निष्कारणं न वध्योऽयं यथावृत्तं तु वेद्यहम् । मां प्रापयत राजाग्रं यावत्सर्वं वदाम्यतः ॥ ८३
 इत्यूचिवान्स नीतस्तैर्नृपस्याग्रं वृताभयः । आ मूलाद्रात्रिवृत्तान्तं चौरः सर्वं न्यवेदयत् ॥ ८४
 अब्रवीच्च न चेदेव मद्राचि प्रत्ययस्तव । तत्सा नासा मुखे तस्य शवस्याद्यापि वीक्ष्यताम् ॥ ८५
 तच्छ्रुत्वा वीक्षितुं भृत्यान्प्रेष्य सत्यमेव तत् । स राजा तं वणिक्पुत्रं मुक्तवान्वधनिग्रहात् ॥ ८६
 तां च कर्णावपि च्छित्वा दुष्टां देशान्निरस्तवान् । तद्भार्या श्वशुरं चास्य तं सर्वस्वमदण्डयत् ॥ ८७
 चौरं च तं पुराध्यक्षं तुष्टश्चक्रे स भूपतिः । एवं स्त्रियो भवन्तीह निसर्गविषमाः शठाः ॥ ८८
 इत्युक्तवानेव शुको भूत्वा चित्ररथाभिधः । क्षीणेन्द्रशापो गन्धर्वो दिव्यरूपो दिवं ययौ ॥ ८९
 शारिका सापि तत्कालं भूत्वा स्वःस्त्री तिलोत्तमा । तथैव क्षीणतच्छापा जगाम सहसा दिवम् ॥ ९०
 विवादश्चाप्यनिर्णीतः सभायां सोऽभवत्तयोः । इत्याख्याय कथां भूयस्तं वेतालोऽब्रवीन्नृपम् ॥ ९१
 तद्भवान्वक्तुं किं पापाः पुरुषाः किमुत स्त्रियः । अजल्पतो जानतस्ते शिरो यास्यति खण्डशः ॥ ९२

एतन्निशम्य वचनं वेतालस्यांसवर्तिनस्तस्य ।

स जगाद भूपतिस्तं योगेश्वर योषितः पापाः ॥

९३

पुरुषः कोऽपि हि तादृक्कापि कदाचिद्भवेदुराचारः ।

प्रायः सर्वत्र सदा स्त्रियस्तु तादृग्विधा एव ॥

९४

इत्युक्तवतो नृपतेः प्राग्वत्स्कन्धात्स तस्य वेतालः ।

नष्टोऽभूत्स च राजा जग्राह पुनस्तदानयनयन्नम् ॥

९५

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके दशमस्तरङ्गः ।

एकादशस्तरङ्गः ।

(चतुर्थो वेतालः ।)

- ततो गत्वा पुनस्तस्य निकटं शिंशपातरोः । स त्रिविक्रमसेनोऽत्र श्मशानं निशि भूपतिः ॥ १
- लब्ध्वा मुक्ताट्टहासं तं वेतालं नृशरीरगम् । निष्कम्पः स्कन्धमारोप्य तूष्णीमुदचलत्ततः ॥ २
- चलन्तं च तमंसस्थो वेतालः सोऽब्रवीत्पुनः । राजन्कुभिक्षोरेतस्य कृते कोऽयं तव श्रमः ॥ ३
- आयासे निष्फलेऽमुष्मिन्निवेको व्रत नास्ति ते । तदिमां शृणु मत्तत्त्वं कथां पथि विनोदिनीम् ॥ ४
- अस्ति शोभावती नाम सत्याख्या नगरी भुवि । तस्यां च शूद्रकाख्योऽभूद्भूपतिः प्राज्यविक्रमः ॥ ५
- यस्य जज्वाल जयिनः प्रतापज्वालनोऽनिशम् । बन्दीकृतारिललनाभूतचामरमारुतैः ॥ ६
- अलुप्तधर्मचरणस्फीता मन्ये वसुंधरा । राज्ञि यस्मिन्विसस्मार रामादीनपि भूपतीन् ॥ ७
- तं कदाचिन्महीपालं प्रियशूरमुपाययौ । सेवार्थं मालवादेको नाम्ना वीरवरो द्विजः ॥ ८
- यस्य धर्मवती नाम भार्या सत्यवरः सुतः । कन्या वीरवती चेति त्रयं गृहपरिच्छदः ॥ ९
- सेवापरिच्छदश्चान्यत्रयं कट्यां कृपाणिका । करे करतलैकत्र चारु चर्म परत्र च ॥ १०
- तावन्मात्रपरीवारो दीनारशतपञ्चकम् । प्रत्यहं प्रार्थयामास राज्ञस्तस्मात्स वृत्तये ॥ ११
- राजापि स तमाकारसूचितोदारपौरुषम् । वीक्ष्य तस्मै ददौ वृत्तिं शूद्रकस्तां यथेप्सिताम् ॥ १२
- अल्पे परिकरेऽप्येभिरियद्भिः स्वर्णरूपकैः । किमेष व्यसनं पुष्पात्यथ कंचन सन्नयम् ॥ १३
- इत्यन्वेष्टुं समाचारं कौतुकात्स महीपतिः । प्रच्छन्नान्स्थापयामास चारानस्यात्र पृष्ठतः ॥ १४
- स च वीरवरः प्रातः कृत्वा भूपस्य दर्शनम् । स्थित्वा च तस्या मध्याह्नं सिंहद्वारे धृतायुधः ॥ १५
- गत्वा स्ववृत्तिलब्धानां दीनाराणां शतं गृहे । भोजनार्थं स्वभार्याया हस्ते प्रादात्कलान्वहम् ॥ १६
- वस्त्राङ्गरागताम्बूलं क्रीणाति स्म शतेन च । शतं स्नात्वा च पूजार्थं व्यधाद्विष्णोः शिवस्य च ॥ १७
- विप्रेभ्यः कृपणेभ्यश्च ददौ दानं शतद्वयम् । एवं विभेजे पश्चापि तानि नित्यं शतान्यसौ ॥ १८
- ततः कृत्वाम्निकार्यादि भुक्त्वा गत्वैकको निशि । सिंहद्वारे पुनस्तस्थौ पाणौ करतलां दधत् ॥ १९
- एतां सततचर्यां च तस्य वीरवरस्य सः । राजा चारमुखाच्छ्रुत्वा तुतोष हृदि शूद्रकः ॥ २०
- निवारयामास च तांश्चारांस्तस्यानुमार्गगान् । मेने विशेषपूजार्हं पुरुषातिशयं च तम् ॥ २१
- अथ यातेषु दिवसेष्ववहेलावलङ्घिते । ग्रीष्मे वीरवरेणात्र सुप्रचण्डार्कतेजसि ॥ २२
- तदीर्घ्यात इवोद्भूतविद्युत्करतलां दधत् । धाराप्रहारी निनदन्नाजगाम घनागमः ॥ २३
- तदा च घोरमेघौघे प्रवर्षति दिवानिशम् । सिंहद्वारे तथैवासीत्सोऽत्र वीरवरोऽचलः ॥ २४
- तं च दृष्ट्वा दिवा राजा प्रासादाप्रात्स शूद्रकः । निशि भूयस्तदारोहज्जिज्ञासुस्तस्य तां स्थितिम् ॥ २५
- जगाद च ततः को नु सिंहद्वारे स्थितोऽत्र भोः । तच्छ्रुत्वाहं स्थितोऽत्रेति सोऽपि वीरवरोऽब्रवीत् ॥ २६
- अहो सुदृढसत्त्वोऽयं भक्तो वीरवरो मयि । तदेष प्रापणीयो मेऽवश्यमेव महत्पदम् ॥ २७
- इति संचिन्त्य नृपतिः प्रासादादवतीर्य सः । शूद्रकः शयनं भेजे प्रविश्यान्तःपुरं ततः ॥ २८
- अन्येषुश्च भृशं मेघे धारासारेण वर्षति । प्रदोषे गुप्तभवने काले तमसि जृम्भते ॥ २९
- पुनः स राजा जिज्ञासुः प्रासादमधिरुह्य तम् । सिंहद्वारे स्थितः कोऽत्रेत्येकाकी प्राह तं स्फुटम् ॥ ३०
- अहं स्थित इति प्रोक्ते पुनर्वीरवरेण च । यावद्विस्मयते सोऽत्र राजा तद्धैर्यदर्शनात् ॥ ३१
- तावद्विदूरे शुश्राव सहसा रुदतीं स्त्रियम् । विषादविकलामेकां प्रलापकरुणखनम् ॥ ३२

न मे राष्ट्रे पराभूतो न दरिद्रो न दुःखितः । कश्चिदस्ति तदेषा का रोदित्येकाकिनी निशि ॥ ३३
 इति चाचिन्तयच्छ्रुत्वा स जातकरुणो नृपः । आदिदेश च तं वीरवरमेकमधः स्थितम् ॥ ३४
 भो वीरवर शृण्वेषा दूरे स्त्री कापि रोदिति । कासौ रोदिति किं चेति त्वया गत्वा निरूप्यताम् ॥ ३५
 तच्छ्रुत्वा स तथेत्युक्त्वा गन्तुं वीरवरस्ततः । प्रावर्तत निबद्धासिधेनुः करतलाकरः ॥ ३६
 न च मेघान्धकारं तज्ज्वलद्विद्युद्विलोचनम् । स्थूलधाराशिलावर्षि रक्षोरूपमजीगणत् ॥ ३७
 प्रस्थितं वीक्ष्य तादृश्यां तस्यां रात्रौ तमेककम् । करुणाकौतुकाविष्टो राजा प्रासादपृष्ठतः ॥ ३८
 अवतीर्य गृहीतासिरेकाकी तस्य पृष्ठतः । सोऽपि प्रतस्थे तत्रैव शूद्रकोऽनुपलक्षितः ॥ ३९
 स च वीरवरो गत्वा रुदितानुसृतिक्रियः । बहिर्नगर्याः प्रापैकं सरस्तत्र ददर्श च ॥ ४०
 हा शूर हा कृपालो हा त्यागिञ्शून्या त्वया कथम् । वत्स्यामीत्यादिरुदतीं तां स्त्रियं वारिमध्यगाम् ॥ ४१
 का त्वं रोदिषि किं चैवमित्यन्वक्त्वाप्रभूपतिः । पप्रच्छ तां च साश्चर्यस्ततः साप्येवमभ्यधात् ॥ ४२
 भो वीरवर जानीहि वत्स मां पृथिवीमिमाम् । तस्या ममाधुना राजा शूद्रको धार्मिकः पतिः ॥ ४३
 तृतीये च दिने तस्य राज्ञो मृत्युर्भविष्यति । तादृशं च पतिं प्राप्स्याम्यहमन्यं नृपं कुतः ॥ ४४
 अतस्तमनुशोचामि दुःखितात्मानमेव च । एतच्छ्रुत्वा स तां त्रस्त इव वीरवरोऽब्रवीत् ॥ ४५
 हे देवि कश्चिदप्यस्ति कोऽप्युपायः स तादृशः । येनास्य न भवेन्मृत्युर्जगद्रक्षामणेः प्रभोः ॥ ४६
 इति तद्वचनं श्रुत्वा सा जगाद वसुंधरा । एकोऽस्त्युपायस्तं चैकः कर्तुं शक्तो भवानिति ॥ ४७
 ततो वीरवरोऽवादीत्तर्हि देवि वद द्रुतम् । यावत्तत्साधयाम्याशु कोऽर्थः प्राणैर्ममान्यथा ॥ ४८
 तच्छ्रुत्वोवाच वसुधा वीरः कोऽन्यस्त्वया समः । स्वामिभक्तस्तदेतस्य शर्मोपायमिमं शृणु ॥ ४९
 राज्ञा कृतप्रतिष्ठास्ति यैषा गजकुलान्तिके । उत्तमा चण्डिका देवीसांनिध्योत्कर्षशालिनी ॥ ५०
 तस्यै सत्त्ववरं पुत्रमुपहारीकरोषि चेत् । तत्रैष राजा म्रियते जीवत्यन्यत्समाशतम् ॥ ५१
 अथैव चैतद्भवता कृतं चेदस्ति तच्छिवम् । अन्यथास्य तृतीयेऽह्नि प्राप्ते नास्त्येव जीवितम् ॥ ५२
 इत्युक्तः स तया पृथ्व्या वीरो वीरवरस्तदा । यामि देवि करोम्येतदधुनैवेत्यभाषत ॥ ५३
 ततो भद्रं तवेत्युक्त्वा वसुधा सा तिरोदधे । तच्च सर्वं स शुश्राव गुप्तमन्वक्स्थितो नृपः ॥ ५४
 ततश्च गूढे जिज्ञासौ तस्मिन्राज्यनुगच्छति । शूद्रके त्वरितं गेहं निशि वीरवरो ययौ ॥ ५५
 तत्र पुत्रोपहारोऽस्य राजार्थे धरया यथा । उक्तस्तथाब्रवीत्पत्न्यै धर्मवत्यै विबोध्य सः ॥ ५६
 तच्छ्रुत्वा सा तमाह स्म नाथ कार्यं शिवं प्रभोः । तत्प्रबोध्य सुतस्यास्य शिशोर्वक्तुं भवानिति ॥ ५७
 ततः प्रबोध्य सुप्तं तं बालं सत्त्ववरं सुतम् । आख्याय तं च वृत्तान्तमेवं वीरवरोऽब्रवीत् ॥ ५८
 तत्पुत्र चण्डिकादेव्या उपहारीकृते त्वयि । राजा जीवत्यसौ नो चेत्तृतीयेऽह्नि विपद्यते ॥ ५९
 एतच्छ्रुत्वैव बालोऽपि यथार्थं नाम दर्शयन् । अक्लीबचित्तः पितरं तं स वीरवरोऽब्रवीत् ॥ ६०
 कृतार्थोऽहं मम प्राणै राजा चेत्तात जीवति । भुक्तस्य हि तदन्नस्य दत्ता स्यान्निष्कृतिर्मया ॥ ६१
 तत्किं विलम्ब्यते नीत्वा भगवत्याः पुरोऽधुना । उपहारीकुरुध्वं मामस्तु शान्तिर्मया प्रभोः ॥ ६२
 इति सत्त्ववरेणोक्ते तेन वीरवरोऽत्र सः । साधु सत्यं प्रसूतोऽसि मत्तः पुत्रेत्यभाषत ॥ ६३
 एतत्सोऽन्वागतो राजा सर्वं श्रुत्वा बहिः स्थितः । अहो एषां समं सत्त्वं सर्वेषामित्यचिन्तयत् ॥ ६४
 ततो वीरवरः स्कन्धे कृत्वा सत्त्ववरं सुतम् । भार्या धर्मवती चास्य कन्यां वीरवतीमपि ॥ ६५
 उभौ तौ ययुस्तस्यां रात्रौ तच्चण्डिकागृहम् । राजापि शूद्रकञ्छन्नः पृष्ठतः स तयोर्ययौ ॥ ६६

तत्र देव्या पुरः स्कन्धात्सोऽथ पित्रावतारितः । देवीं सत्त्ववरो नत्वा धैर्यराशिर्व्यजिज्ञपत् ॥ ६७
मम मूर्धोपहारेण राजा जीवतु शूद्रकः । अन्यद्वर्षशतं देवि कुर्याद्राज्यमकण्टकम् ॥ ६८
एवमुक्तवतस्तस्य साधु साध्वित्युदीर्य सः । सूनोः सत्त्ववरस्याथ कृष्ट्वा करतलां शिशोः ॥ ६९
छित्त्वा शिरश्चण्डिकायै देव्यै वीरवरो ददौ । मत्पुत्रेणोपहारेण राजा जीवत्विति ब्रुवन् ॥ ७०
साधु कः स्वामिभक्तोऽन्यः समो वीरवर त्वया । येनैवमेकसत्पुत्रप्राणव्ययविधायिना ॥ ७१
दत्तो जीवश्च राज्यं च शूद्रकस्यास्य भूपतेः । इत्यन्तरिक्षादुदगात्तत्क्षणं तत्र भारती ॥ ७२
तच्च सर्वं नृपे तस्मिञ्छन्ने शृण्वति पश्यति । कन्या वीरवती सा तु बाला वीरवरात्मजा ॥ ७३
उपेत्याश्लिष्य मूर्धनं तस्य भ्रातुर्हृतस्य तम् । विलपन्त्युरुशोकान्धा हृत्स्फोटेन व्यपद्यत ॥ ७४
ततो वीरवरं भार्या धर्मवलेवमब्रवीत् । राज्ञस्तावत्कृतं श्रेयस्तदिदानीं वदामि ते ॥ ७५
निर्ज्ञाना यत्र बालापि भ्रातृशोकादियं मृता । नष्टेऽपत्यद्वयेऽप्यस्मिंस्तत्र किं जीवितेन मे ॥ ७६
प्रागेव राज्ञः श्रेयोऽर्थं मूढया स्वशिरो मया । देव्यै नोपहृतं तस्माद्देहानुज्ञां ममाधुना ॥ ७७
प्रविशाम्यनलं तावदात्तापत्यकलेवरा । इत्याग्रहाद्वदन्तीं तां सोऽथ वीरवरोऽब्रवीत् ॥ ७८
एवं कुरुष्व भद्रं ते का हि संप्रति ते गतिः । अपत्यदुःखैकमये जीवितव्ये मनस्विनि ॥ ७९
किं न दत्तो मयैवात्मेलेषा मा भूच्च ते व्यथा । दद्यां किं नाहमात्मानमन्यसाध्यं भवेद्यदि ॥ ८०
तत्प्रतीक्षस्व यावत्ते चितामत्र करोम्यहम् । अमीभिर्दारुभिर्देवीक्षेत्रनिर्माणसंभृतैः ॥ ८१
इत्युक्त्वा दारुभिस्तैः स कृत्वा वीरवरश्चिताम् । दीपाग्नेर्ज्वालयामास न्यस्तापत्यशवद्वयाम् ॥ ८२
ततो धर्मवती पत्नी पतित्वा सास्य पादयोः । प्रणम्य देवीं चण्डीं तां व्यजिज्ञपदपांसुला ॥ ८३
जन्मान्तरेऽप्ययं भूयादार्थपुत्रः पतिर्मम । एतत्प्रभोस्तु राज्ञोऽस्तु मद्देहेनामुना शिवम् ॥ ८४
इत्युदीर्यैव सा साध्वी तस्मिन्प्रभोवहेलया । ज्वालाकलापजटिले निपपात चितानले ॥ ८५
ततश्च चिन्तयामास वीरो वीरवरोऽत्र सः । निष्पन्नं राजकार्यं मे वाग्दिव्या ह्युद्भूता यथा ॥ ८६
भुक्तस्य चाग्नपिण्डस्य जातोऽहमनृणः प्रभोः । तदिदानीं ममैकस्य केयं जीवितगृध्रता ॥ ८७
भरणीयं प्रियं कृत्स्नं व्ययीकृत्य कुटुम्बकम् । जीवयन्नेकमात्मानं मादृशः को हि शोभते ॥ ८८
तत्किमात्मोपहारेणाप्येतां प्रीणामि नाम्बिकाम् । इत्यालोच्य स देवीं तां स्तुत्या प्रागुपतस्थिवान् ॥ ८९

जय महिषासुरमारिणि दारिणि रुरुदानवस्य शूलकरे ।

जय विषुधोत्सवकारिणि धारिणि भुवनत्रयस्य मातृवरे ॥ ९०

जय जगदचित्तरचरणे शरणे निःश्रेयसस्य भक्तानाम् ।

जय धृतभास्करकिरणे हरणे दुरितान्धकारवृन्दानाम् ॥ ९१

जय कालि जय कपालिनि जय कङ्कालिनि शिवे नमस्तेऽस्तु ।

शूद्रकनृपतेरधुना प्रसीद मन्मस्तकोपहारेण ॥ ९२

इत्युपस्थाय देव्यां स तस्यां वीरवरः पुनः । सद्यः करतलाघातेनोत्तमाङ्गं स्वमच्छिनत् ॥ ९३

तदालोक्याखिलं तत्र च्छन्नस्थः शूद्रको नृपः । साकुलश्च सदुःखश्च साश्चर्यश्च व्यचिन्तयत् ॥ ९४

अहो किमप्यनेनैतदन्यत्रादृष्टमश्रुतम् । साधुना सकुटुम्बेन दुष्करं मत्कृते कृतम् ॥ ९५

विचित्रेऽप्यत्र संसारे धीरः स्यादीदृशः कुतः । अख्यापयन्प्रभोरर्थं परोक्षं यो ददात्यसून् ॥ ९६

एतस्य चोपकारस्य न कुर्यां सदृशं यदि । तन्मे का प्रभुता किं च जीवितव्यं पशोरिव ॥ ९७

इति संचिन्त्य नृपतिः खड्गमाकृष्य कोषतः । उपेत्य शूद्रको देवीं तां प्रवीरो व्यजिज्ञपत् ॥ ९८
 सततानुप्रपन्नस्य भगवत्यधुनामुना । मम मूर्धोपहारेण सुप्रीता कुर्वनुग्रहम् ॥ ९९
 अयं वीरवरो विप्रो नामानुगुणचेष्टितः । मदर्थमुज्जितप्राणः सकुटुम्बोऽपि जीवतु ॥ १००
 इत्युदीर्यासिना राजा शिरश्छेतुं स शूद्रकः । यावत्प्रवर्तते तावदुदभूद्भारती दिवः ॥ १०१
 मा साहसं कृथास्तुष्टा सत्त्वेनानेन ते ह्यहम् । प्रत्युज्जीवतु सापत्यदारो वीरवरो द्विजः ॥ १०२
 इत्युक्त्वा व्यगमद्वाक्सा स चोत्तस्थौ सपुत्रकः । साकं दुहित्रा पत्न्या च जीवन्वीरवरोऽक्षतः ॥ १०३
 तद्विलोक्याद्भुतं राजा छन्नो भूत्वा पुनश्च सः । पश्यन्ननृपस्तामासीदृष्ट्या हर्षाश्रुपूर्णया ॥ १०४
 सोऽपि वीरवरो दृष्ट्वा सुप्तोत्थित इवाशु तम् । पुत्रदारं तथात्मानमभूद्विभ्रान्तमानसः ॥ १०५
 पप्रच्छ च पृथङ्नामग्राहं दारसुतान्स तान् । भस्मीभूताः कथं यूयं जीवन्तः पुनरुत्थिताः ॥ १०६
 मयापि स्वशिरश्छिन्नं जीवाम्येष च किं निवदम् । किं विभ्रमोऽयमाहोस्वित्सुस्पष्टो देव्यनुग्रहः ॥ १०७
 एवं वदन्स तैरूचे दारापत्यैरलक्षितः । देव्यनुग्रह एवायं जीवामो यदमी इति ॥ १०८
 ततः स तत्तथा मत्वा नत्वा वीरवरोऽम्बिकाम् । आदाय पुत्रदारांस्तान्सिद्धकार्यो गृहं ययौ ॥ १०९
 तत्र प्रवेश्य पुत्रं तं भार्यां दुहितरं च ताम् । सिंहद्वारमगाद्राज्ञो रात्रौ तस्यां स पूर्ववत् ॥ ११०
 राजा स शूद्रकोऽप्येतद्दृष्ट्वा सर्वमलक्षितः । गत्वारुरोह स्वावासप्रासादं तं पुनस्तदा ॥ १११
 व्याहरच्च स्थितः कोऽत्र सिंहद्वारीति पृष्ठतः । ततो वीरवरोऽवादीतसैष तिष्ठाम्यहं प्रभो ॥ ११२
 देवादेशाद्गतश्चाहमभूवं तां स्त्रियं प्रति । राक्षसीव च सा कापि दृष्टनष्टैव मे गता ॥ ११३
 एतच्छ्रुत्वा वचस्तस्य राजा वीरवरस्य सः । सुतरां विस्मयाविष्टो दृष्टोदन्तो व्यचिन्तयत् ॥ ११४
 अहो समुद्रगम्भीरधीरचित्ता मनस्विनः । कृत्वाप्यनन्यसामान्यमुल्लेखं नोद्विरन्ति ये ॥ ११५
 इत्याद्याकलयंस्तूष्णीं प्रासादादवरुह्य सः । प्रविश्यान्तःपुरं राजा रात्रिशेषं निनाय तम् ॥ ११६
 प्रातश्चास्थानसमये दर्शनोपगतस्थिते । तस्मिन्वीरवरे प्रीतस्तथा कृत्स्नं स भूपतिः ॥ ११७
 तदीयं रात्रिवृत्तान्तं मन्त्रिभ्यस्तमवर्णयत् । यथा बभूवुराश्चर्यमोहिता इव तेऽखिलाः ॥ ११८
 ददौ तस्मै सपुत्राय प्रीत्या वीरवराय च । लाटदेशे ततो राज्यं स कर्णाटयुते नृपः ॥ ११९
 ततोऽत्र तुल्यविभवावन्योन्यस्यौपकारिणौ । आसतां तौ सुखं वीरवरशूद्रकभूपती ॥ १२०
 इत्याख्याय कथामेतां वेतालोऽत्यद्भुतां तदा । तं त्रिविक्रमसेनं स राजानमवदत्पुनः ॥ १२१
 तद्ब्रूहि राजन्नेतेषु वीरः सर्वेषु कोऽधिकः । पूर्वं एव स शापस्ते यदि जानन्न वक्ष्यसि ॥ १२२
 एतच्छ्रुत्वा स भूपालो वेतालं प्रत्युवाच तम् । एतेषु शूद्रको राजा प्रवीरः सोऽखिलेष्विवति ॥ १२३
 ततोऽब्रवीत्स वेतालो राजन्वीरवरो न किम् । सोऽधिको यस्य तुल्योऽस्मां पृथ्व्यामेव न जायते ॥ १२४
 तत्पत्नी नाधिका किं वा स्त्रीभूता यान्वमन्यत । तथोपहारपशुतां सूनोः प्रत्यक्षदर्शिनी ॥ १२५
 स वा सत्त्ववरो नात्र तत्पुत्रोऽभ्यधिकः कथम् । बालस्यापि सतो यस्य सत्त्वोत्कर्षः स तादृशः ॥ १२६
 तत्कस्माच्छूद्रकं भूपमेभ्यस्त्वं भाषसेऽधिकम् । इत्युक्तवन्तं वेतालं स जगाद पुनर्नृपः ॥ १२७
 मैवं वीरवरस्तावत्स तादृकुलपुत्रकः । तस्य प्राणैः सुतैर्दारैः स्वामिसंरक्षणं व्रतम् ॥ १२८
 तत्पत्नी सापि कुलजा साध्वी पत्येकदेवता । भर्तृवर्त्मानुसारेण तस्या धर्मोऽस्तु कोऽपरः ॥ १२९
 ताभ्यां जातस्तु तद्रूप एव सत्त्ववरोऽपि सः । यादृशास्तन्तवः कामं तादृशो जायते पटः ॥ १३०
 येषां प्राणैस्तु भृत्यानां नृपैरात्माभिरक्ष्यते । तेषामर्थे त्यजन्देहं शूद्रकोऽत्र विशिष्यते ॥ १३१

इत्याकर्ण्य वचः स तस्य नृपतेरंसादसंलक्षितो

वेतालः सहसा ययौ निजपदं भूयोऽपि तन्मायया ।

राजाप्युच्चलितो बभूव पुनरप्यानेतुमेतं पथा

पूर्वेणैव सुनिश्चितः पितृवने तस्मिन्स तस्यां निशि ॥

१३२

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बक एकादशस्तरङ्गः ।

द्वादशस्तरङ्गः ।

(पञ्चमो वेतालः ।)

- ततस्तस्य पुनर्गत्वा शिशपाशाखिनोऽन्तिकम् । तथैवोल्लम्बमानं तं दृष्ट्वा नरशरीरगम् ॥ १
- वेतालमवतार्यैव कृत्वासमै बहु वैकृतम् । स त्रिविक्रमसेनो द्रागगन्तुं प्रववृते ततः ॥ २
- आगच्छन्तं च तं तूष्णीं वेतालः पूर्ववत्पथि । रात्रौ महाश्मशानेऽत्र स्कन्धस्थो व्याजहारः सः ॥ ३
- राजन्नभिनिविष्टोऽसि कष्टेऽत्यन्तप्रियोऽसि च । तत्ते चेतोविनोदाय वर्णयामि कथां शृणु ॥ ४
- उज्जयिन्यामभूद्विप्रः पुण्यसेनस्य भूपतेः । अनुजीवी प्रियोऽमात्यो हरिस्वामीति सद्रुणः ॥ ५
- तस्यात्मनोऽनुरूपायां भार्यायां गृहमेधिनः । गुणवान्सदृशः पुत्रो देवस्वामीत्यजायत ॥ ६
- तद्वच्चानन्यसामान्यरूपलावण्यविश्रुता । कन्या सोमप्रभा नाम तस्यान्वयैदपद्यत ॥ ७
- सा प्रदेया सती कन्या रूपोत्कर्षाभिमानिनी । मातुर्मुखेन पितरं भ्रातरं च जगाद तम् ॥ ८
- शूरस्य ज्ञानिनो वाहं देया विज्ञानिनोऽपि वा । अन्यस्मै नास्मि दातव्या कार्यं मज्जीवितेन चेत् ॥ ९
- तच्छ्रुत्वा तादृशं तस्याश्चिन्वन्नेकतमं वरम् । तत्पिता स हरिस्वामी यावच्चिन्तां वहत्यलम् ॥ १०
- तावद्यसर्जि राज्ञा स पुण्यसेनेन दूत्यया । संध्यर्थं विग्रहायातदाक्षिणायननृपान्तिकम् ॥ ११
- कृतकार्यश्च तत्रासावेकेनाभ्येत्य तां सुताम् । याचितोऽभूद्विजाग्रयेण श्रुततद्रूपसंपदा ॥ १२
- विज्ञानिनो ज्ञानिनो वा शूराद्वा नापरं पतिम् । मत्पुत्रीच्छति तत्तेषां मध्यात्कथय को भवान् ॥ १३
- इत्युक्तस्तेन भार्यार्थी स हरिस्वामिना द्विजः । अहं जानामि विज्ञानमिति तं प्रत्यभाषत ॥ १४
- तर्हि तद्दर्शयस्वेति पुनरुक्तश्च तेन सः । विज्ञानी कल्पयामास स्वशक्त्या शुचरं गथम् ॥ १५
- मायायश्चरथे तत्र तं हरिस्वामिनं क्षणात् । आरोप्य नीत्वा स्वर्गादील्लोकांस्तस्माददर्शयत् ॥ १६
- आनिनाय च तुष्टं तं तत्रैव कटकं पुनः । दाक्षिणायस्य नृपतेर्यत्रायातः स कार्यतः ॥ १७
- ततः सोऽस्मै हरिस्वामी प्रतिशुश्राव तां सुताम् । विज्ञानिने विवाहं च निश्चिकायाहि सप्तमे ॥ १८
- तत्कालमुज्जयिन्यामप्यन्येनैत्य द्विजन्मना । देवस्वामी स तत्पुत्रः स्वसारं तामयाच्यत ॥ १९
- ज्ञानिविज्ञानिशूरेभ्यो नान्यमिच्छति सा पतिम् । इति तेनापि सोऽप्युक्तः शूरमात्मानमभ्यधात् ॥ २०
- ततो दर्शितशस्त्रास्त्रिये तस्मै द्विजोऽनुजाम् । देवस्वामी स शूराय दातुं तां प्रत्यपद्यत ॥ २१
- सप्तमेऽह्नि च तत्रैव विवाहं गणकोक्तितः । तस्यापि सोऽभ्यधान्मातुः परोक्षं कृतनिश्चयः ॥ २२
- तन्मातापि हरिस्वामिभार्या तत्कालमेव सा । केनाप्येत्य तृतीयेन सुतां तां याचिता पृथक् ॥ २३
- ज्ञानी शूरोऽथ विज्ञानी भर्तास्मद्बुहितुर्मतः । इत्युक्तश्च तया मातरहं ज्ञानीति सोऽभ्यधात् ॥ २४
- पृष्ट्वा भूतं भविष्यच्च तस्मै तां ज्ञानिने सुताम् । प्रतिजज्ञे प्रदातुं साप्यहि तत्रैव सप्तमे ॥ २५
- अन्येद्युश्चागतः सोऽत्र हरिस्वामी यथाकृतम् । पत्न्यै पुत्राय चाचख्यौ तं कन्यादाननिश्चयम् ॥ २६
- तौ च तं स्वकृतं तस्मै भिन्नं भिन्नमवोचताम् । सोऽपि तेनाकुलो जज्ञे वरत्रयनिमग्नणात् ॥ २७

अथोद्वाहदिने तस्मिन्हरिस्वामिगृहे वराः । आययुर्ज्ञानिविज्ञानिशूरास्तत्र त्रयोऽपि ते ॥ २८
 तत्कालं चात्र सा चित्रं कन्या सोमप्रभा वधूः । अशङ्कितं गता कापि न विचित्राप्यलभ्यत ॥ २९
 ततोऽब्रवीद्धरिस्वामी ज्ञानिनं तं ससंभ्रमः । ज्ञानिन्निदानीं ब्रूह्याशु दुहिता मे क सा गता ॥ ३०
 तच्छ्रुत्वा सोऽवदज्ज्ञानी राक्षसेनापहृत्य सा । नीता विन्ध्याटवीं धूमशिखेन वसतिं निजाम् ॥ ३१
 इत्युक्तो ज्ञानिना भीतो हरिस्वामी जगाद सः । हा धिक्कथं सा प्राप्येत विवाहश्चापि हा कथम् ॥ ३२
 श्रुत्वैतत्प्राह विज्ञानी धीरो भव नयामि वः । तत्राधुनैव यत्रैष ज्ञानी वदति तां स्थिताम् ॥ ३३
 इत्युक्त्वा तत्क्षणं कृत्वा गथं सर्वास्त्रसंयुतम् । तत्रारोप्य हरिस्वामिज्ञानिशूरान्खगामिनि ॥ ३४
 तान्सं संप्रापयामास क्षणाद्विन्ध्याटवीभुवि । ज्ञानिना तां समाख्यातां वसतिं तत्र रक्षसः ॥ ३५
 तत्र तं राक्षसं क्रुद्धं ज्ञातवृत्तान्तनिर्गतम् । शूरोऽथ योधयामास हरिस्वामिपुरस्कृतः ॥ ३६
 तदाश्चर्यमभूद्युद्धं तयोर्मानुषरक्षसोः । चित्रास्त्रयोधिनोः रूपं रामगवणयोरिव ॥ ३७
 क्षणेन च स सङ्ग्रामदुर्मदस्यापि रक्षसः । अर्धचन्द्रेण बाणेन शूरस्तस्याच्छिनच्छिरः ॥ ३८
 हते रक्षसि तां सोमप्रभामाप्तां तदास्पदात् । आदाय विज्ञानिरथेनाजग्मुस्ते ततोऽखिलाः ॥ ३९
 हरिस्वामिगृहं प्राप्य तेषां लग्नेऽप्युपस्थिते । ज्ञानिविज्ञानिशूराणां विवाद उदभून्महान् ॥ ४०
 ज्ञानी जगाद नाहं चेज्जानीयां तदियं कथम् । प्राप्येत कन्या गृहस्था देया मद्यमसावितः ॥ ४१
 विज्ञानी लवदन्नाहं कुर्यां चेज्जोमगं रथम् । गमागमौ कथं स्यातां देवानामिव वः क्षणान् ॥ ४२
 कथं स्याच्चारथं युद्धं रथिना रक्षसा सह । तस्मान्मद्यमियं देया लग्नो ह्येष मयार्जितः ॥ ४३
 शूरोऽप्युवाच हन्यां चेन्नाहं तं राक्षसं रणे । तद्युवाभ्यां कृते यत्रेऽप्येतां कन्यां क आनयेत् ॥ ४४
 तन्मद्यमेषा दातव्येत्येवं तेषु विवादिषु । हरिस्वामी क्षणं तूष्णीमासीदुद्भान्तमानसः ॥ ४५
 तत्कस्मै सात्र देयेति राजन्वदतु मे भवान् । न वदिष्यसि जानंश्चेत्तत्ते मूर्खा स्फुटिष्यति ॥ ४६
 इति वेतालतस्तस्माच्छ्रुत्वा मौनं विहाय च । स त्रिविक्रमसेनस्तमुवाचैवं महीपतिः ॥ ४७
 शूराय सा प्रदातव्या येन प्राणपणोद्यमात् । अर्जिता बाहुवीर्येण हत्वा तं युधि राक्षसम् ॥ ४८
 ज्ञानिविज्ञानिनौ त्वस्य धात्रा कर्मकरौ कृतौ । सदा गणकतक्षाणौ परोपकरणे न किम् ॥ ४९

इत्युक्तं मनुजपतेर्निश्चयं तस्य स्कन्धाग्रात्सपदि स पूर्ववज्जगाम ।

वेतालो निजपदमेव सोऽपि राजानुद्वेगः पुनरपि तं प्रति प्रतस्थे ॥

५०

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके द्वादशस्तरङ्गः ।

त्रयोदशस्तरङ्गः ।

(पष्ठो वेतालः ।)

ततो गत्वा पुनस्तस्मात्प्राप्य तं शिशपातरोः । वेतालं प्राग्वदादाय स्कन्धे मौनेन भूपतिः ॥ १
 स त्रिविक्रमसेनोऽत्र यावदागच्छति द्रुतम् । तावत्पथि स वेतालो भूयोऽप्येवमुवाच तम् ॥ २
 राजन्सुधीः सुसत्त्वश्च भवांस्तेन प्रियोऽसि मे । अतो विनोदिनीं वच्मि कथां प्रश्नं च मे शृणु ॥ ३
 आसीद्राजा यशःकेतुरिति ख्यातो महीतले । तस्य शोभवती नाम राजधान्यभवत्पुरी ॥ ४
 तस्यामभून्नगर्यां च गौर्यायतनमुत्तमम् । तस्य दक्षिणतश्चासीद्वैरीतीर्थीभिर्धनं सरः ॥ ५
 तस्याषाढचतुर्दश्यां शुक्लायां प्रतिवत्सरम् । यात्रायां स्नातुमेति स्म नानादिग्भ्यो महाजनः ॥ ६

एकदा च तिथौ तस्यां स्नातुमत्राययौ युवा । रजको धवलो नाम ग्रामाद्ब्रह्मस्थलाभिधात् ॥ ७
 सोऽपश्यद्रजकस्यात्र तीर्थे स्नानागतां सुताम् । कन्यां शुद्धपटाख्यस्य नाम्ना मदनसुन्दरीम् ॥ ८
 इन्दोर्लावण्यहारिण्या तया स हृतमानसः । अन्विष्य तन्नामकुले कामार्तोऽथ गृहं ययौ ॥ ९
 तत्रानवस्थितस्तिष्ठन्निराहारस्तया विना । पृष्ठो मात्रार्तिया तस्यै तच्छशंस मनोगतम् ॥ १०
 सा गत्वा विमलाख्याय तत्स्वभर्त्रे न्यवेदयत् । सोऽप्यागत्य तथावस्थं दृष्ट्वा तं सुतमभ्यधात् ॥ ११
 किं विषीदसि पुत्रैवमदुष्प्राप्येऽपि वाञ्छिते । स हि मद्याचितः शुद्धपटो दास्यति ते सुताम् ॥ १२
 अन्यूना हि वयं तस्मात्कुलेनार्थेन कर्मणा । तं वेदयहं स मां वेत्ति तेनैतन्मे न दुष्करम् ॥ १३
 इत्याश्वास्य स तं पुत्रमाहारादौ प्रवर्त्य च । तद्युक्तो विमलोऽन्येद्युर्ययौ शुद्धपटास्पदम् ॥ १४
 ययाचे चात्र पुत्रस्य तस्यार्थे धवलस्य सः । कन्यां तस्मात्स चास्मै तां प्रतिशुश्राव सादरम् ॥ १५
 लग्नं निश्चित्य चान्येद्युस्तां स शुद्धपटः सुताम् । धवलाय ददौ तस्मै तुल्यां मदनसुन्दरीम् ॥ १६
 कृतोद्वाहश्च स तया साकं दर्शनसक्तया । भार्यया स्वपितुर्गेहं जगाम धवलः कृती ॥ १७
 सुखस्थितस्य तस्याथ कदाचिच्छुशुरात्मजः । तस्या मदनसुन्दर्या भ्राता तत्रागतोऽभवत् ॥ १८
 स कृतप्रश्रयः सर्वैः स्वस्त्राश्लिष्याभिनन्दितः । संबन्धिपृष्ठकुशलो विश्रान्तश्च जगाद तान् ॥ १९
 अहं मदनसुन्दर्या जामातुश्च निमन्त्रणे । तातेन प्रेषितो यस्माद्देवीपूजोत्सवोऽस्ति नः ॥ २०
 श्रद्धाय चैतत्तद्वाक्यं यथार्हैः पानभोजनैः । ते संबन्ध्यादयः सर्वे तदहस्तमुपाचरन् ॥ २१
 प्रातर्मदनसुन्दर्याश्चशुर्येण च तेन सः । सहितो धवलः प्रायाद्गृहं तच्छ्वाशुरं प्रति ॥ २२
 प्राप्य शोभावतीं तां च पुगीमात्मतृतीयकः । ददर्श निकटं प्राप्य स गौर्यायतनं महत् ॥ २३
 निजगाद च तौ भार्याश्चशुर्यौ श्रद्धया ततः । एतमेतां भगवतीं पश्यामो देवतामिह ॥ २४
 तच्छ्रुत्वा स श्वशुर्यस्तं निषेधनप्रत्यभाषत । इयन्तो रिक्तहस्ताः किं पश्यामो देवतामिति ॥ २५
 अहं तावद्भ्रजाम्येको युवामत्रैव तिष्ठतम् । इत्युक्त्वा धवलो द्रष्टुं देवीं तां स ततो ययौ ॥ २६
 प्रविश्यायतनं तस्याः प्रणम्य च विभाव्य च । तामष्टादशदोर्दण्डखण्डितोच्चण्डदानवाम् ॥ २७
 पादपद्मतलाक्षिप्तमहिषासुरमर्दिनीम् । स विधिप्रेरणोत्पन्नबुद्धिरेवमचिन्तयत् ॥ २८
 जीवोपहारैर्विविधैरिमां देवीं जनोऽर्चति । अहं तु सिद्ध्यै किं नैतां प्रीणाम्यात्मोपहारतः ॥ २९
 इति ध्यात्वैव तद्गर्भगृहादादाय निर्जनान् । खड्गं सांयात्रिकैः कैश्चिद्देव्याः प्राक्प्राभृतीकृतम् ॥ ३०
 बद्धा शिरोरुहैर्धण्टाशृङ्खलायां निजं शिरः । चिच्छेदैतेन खड्गेन तच्छिन्नं चापतद्भुवि ॥ ३१
 चिरं यावत्स नायाति तावद्गत्वा तमीक्षितुम् । तत्रैव देवीभवने तच्छ्वशुर्यो विवेश सः ॥ ३२
 सोऽपि दृष्ट्वा तमुत्कृत्तमूर्धानं भगिनीपतिम् । व्यामोहितस्तथैव स्वं शिरस्तेनासिनाच्छिनत् ॥ ३३
 सोऽपि यावच्च नायाति तावदुद्भ्रान्तमानसा । तद्देवीभवनं सापि ययौ मदनसुन्दरी ॥ ३४
 प्रविश्य दृष्ट्वैव पतिं भ्रातरं च तथागतौ । हा किमेतद्भतास्मीति विलपन्त्यपतद्भुवि ॥ ३५
 क्षणाच्चोत्थाय शोचन्ती तावकाण्डहतावुभौ । किं ममाप्यधुनानेन जीवितेनेत्यचिन्तयत् ॥ ३६
 व्यजिज्ञपच्च देवीं तां देहत्यागोन्मुखी सती । देवि सौभाग्यचारित्रविधानैकाधिदेवते ॥ ३७
 अध्यासितशरीरार्थे भर्तुमाररिपोरपि । अशेषललनालोकशरण्ये दुःखहारिणि ॥ ३८
 हृतावेकपदे कस्माद्भर्ता भ्राता च मे त्वया । न युक्तमेतन्मयि ते नित्यभक्ता ह्यहं त्वयि ॥ ३९
 तन्मे श्रितायाः शरणं शृण्वेकं कृपणं वचः । एतां तावच्चजाम्यत्र दौर्भाग्योपहतां तनुम् ॥ ४०

जनिष्ये देवि भूयस्तु यत्र कुत्रापि जन्मनि । तत्रैतावेव भूयास्तां द्वौ भर्तृभ्रातरौ मम ॥	४१
इति संस्तुत्य विज्ञप्य देवीं नत्वा च तां पुनः । पाशं विरचयामास लतयाशोकपादपे ॥	४२
तत्रार्पयति यावच्च पाशे कण्ठं वितत्य सा । तावत्तत्रोच्चचारैवं भारती गगनाङ्गणात् ॥	४३
मा कृपाः साहसं पुत्रि बालाया अपि तेऽमुना । सत्त्वोत्कर्षेण तुष्टास्मि पाशमेतं परित्यज ॥	४४
संश्लेष्य शिरः स्वं स्वं भर्तृभ्रातृकबन्धयोः । उत्तिष्ठतां ते जीवन्तावेतौ द्वावपि मद्वरात् ॥	४५
एतच्छ्रुत्वैव संत्यज्य पाशं हर्षादुपेत्य सा । अविभाव्यातिरभसाद्भ्रान्ता मदनसुन्दरी ॥	४६
बाला भर्तृशिरो भ्रातृदेहेन समयोजयत् । भर्तृदेहेन च भ्रातृशिरो विधिनियोगतः ॥	४७
ततोऽक्षताङ्गौ जीवन्तावुभावुत्तस्थतुश्च तौ । शिरोविनिमयाज्जातसंकरौ काययोर्मिथः ॥	४८
अथान्योन्योदितस्वस्वयथावृत्तान्ततोषिणः । प्रणम्य देवीं शर्वाणीं यथेष्टं ते ययुस्त्रयः ॥	४९
यान्ती च दृष्ट्वा स्वकृतं शिरोविनिमयं तयोः । विघ्ना किंकार्यतामूढा साभून्मदनसुन्दरी ॥	५०
तद्ब्रूहि राजन्को भर्ता तस्याः संकीर्णयोस्तयोः । पूर्वोक्तः स्यात्स शापस्ते जानानो न ब्रवीषि चेत् ॥	५१
इत्यकर्ण्य कथाप्रश्नं राजावेतालतस्ततः । स त्रिविक्रमसेनोऽत्र तमेवं प्रत्यभाषत ॥	५२
यत्संस्थं तत्पतिशिरः सैष तस्याः पतिस्तयोः । प्रधानं च शिरोऽङ्गेषु प्रत्यभिज्ञा च तद्गता ॥	५३

इत्युत्तवतो नृपतेस्तस्यांसात्पुनरतर्कितः स ययौ ।

वेतालः स च राजा जगाम भूयस्तमानेतुम् ॥

५४

इति महाकविश्रीसोमदेवमहाविरचिते कथामग्निसागरे शशाङ्कवतीलम्बके त्रयोदशस्तरङ्गः ।

चतुर्दशस्तरङ्गः ।

(सप्तमो वेतालः ।)

ततो गत्वा पुनः प्राप्य वेतालं शिशपातगेः । स त्रिविक्रमसेनस्तं स्कन्धे जग्राह भूपतिः ॥	१
गृहीत्वा प्रस्थितं तं च वेतालः सोऽत्रवीत्पथि । राजञ्छ्रमविनोदार्थं कथामाख्यामि ते शृणु ॥	२
अस्तीह ताम्रलिप्तीति पुरी पूर्वाम्बुधेस्तटे । चण्डसेनाभिधानश्च राजा तस्यामभूत्पुरि ॥	३
पराङ्मुखः परस्त्रीषु यो न सङ्ग्रामभूमिषु । हर्ता च शत्रुलक्ष्मीणां न परद्रव्यसंपदाम् ॥	४
तस्यैकदा दाक्षिणात्यो राजपुत्रो जनप्रियः । आययौ सत्त्वशीलाख्यः सिंहद्वारेऽत्र भूपतेः ॥	५
तत्र चात्मानमावेद्य नैर्धन्यात्तं नृपं प्रति । कर्पटं पाटयामास राजपुत्रैः सहापरैः ॥	६
ततः कार्पटिको भूत्वा बहून्यब्दानि तत्र सः । तस्थौ कुर्वन्सदा सेवां नैव प्राप फलं नृपात् ॥	७
यदि राजान्वये जन्म निर्धनत्वं किमीदृशम् । निर्धनत्वेऽपि किं धात्रा कृतेयं मे महेच्छता ॥	८
अयं हि सेवमानं मामेवं क्लिष्टपरिच्छदम् । चिरं क्षुधावसीदन्तं राजा नाद्यापि वीक्षते ॥	९
इति यावच्च स ध्यायत्यत्र कार्पटिकस्ततः । तावदाखेटकार्थं स निरगादेकदा नृपः ॥	१०
तस्मिन्कार्पटिके धावत्यग्रे लघुडवाहिनि । जगाम चाश्वपादातयुतः सोऽथ मृगाटवीम् ॥	११
कृताखेटश्च तत्रारान्महान्तं मत्तसूकरम् । अनुधावन्क्षणात्प्रापदतिदूरं वनान्तरम् ॥	१२
तत्र पर्णनृणच्छन्नमार्गे हारितसूकरः । श्रान्तो महावने सोऽथ राजा दिङ्मोहमाययौ ॥	१३
एकः कार्पटिकश्चाथ स तं वाताश्वपृष्ठगम् । प्राणानपेक्षोऽनुययौ पदातिः क्षुत्तृषार्दितः ॥	१४
तं च दृष्ट्वा तथाभूतमन्वायातं स भूपतिः । सखेहमवदत्कच्चिद्वेत्सि मार्गं यथागतम् ॥	१५

१ अस्मादग्रे पुस्तकान्तरे 'कस्त्वं कथमिहायात इति प्राहाथ सोऽब्रवीत् । देवास्मि दाक्षिणात्योऽहं राजपुत्रोऽनुगस्तव । एतच्छ्रुत्वा स राजा तं सौपरोधमभाषत । सखेहं चापि कश्चित्त्वं वेत्सि..... ॥' इत्यधिकमस्ति.

तदाकर्ण्याञ्जलिं बद्ध्वा स तं कार्पटिकोऽभ्यधात् । वेद्मि किं च क्षणं तावदिह विश्राम्यतु प्रभुः ॥	१६
शुवधूमेखलामध्यमणिरेष हि संप्रति । देदीप्यते स्फुरद्रश्मिशिखाजालोऽब्जिनीपतिः ॥	१७
एतच्छ्रुत्वा स राजा तं सोपरोधमभाषत । तर्हि कापीह पानीयं भवता प्रेक्ष्यतामिति ॥	१८
तथेत्यारुह्य स ततस्तुङ्गं कार्पटिकस्तरुम् । नदीं दृष्ट्वावरुह्याथ नृपं तत्र निनाय तम् ॥	१९
तद्वाहं च विपर्याणीकृतं कृतविवर्तनम् । दत्ताम्बुशण्यकवलं विदधे विगतश्रमम् ॥	२०
कृतस्नानाय गङ्गे च प्रोन्मुच्य वसनाञ्चलात् । प्रक्षाल्योपानयत्तस्मै हृद्यान्यामलकानि सः ॥	२१
एतानि कुत इत्येतं पृच्छन्तं स च भूपतिम् । एवं व्यजिज्ञपज्जानुस्थितः सामलकाञ्जलिः ॥	२२
एतद्वृत्तिरहं नित्यं व्यतीतदशवत्सरः । चराम्याराधयन्देवमनेकान्तमुनिव्रतम् ॥	२३
तच्छ्रुत्वा सत्यनामा त्वं सत्त्वशीलः किमुच्यते । इत्युक्त्वा स कृपाक्रान्तो ह्रीतश्चाचिन्तयन्नृपः ॥	२४
धिङ् नृपान्किष्टमक्लिष्टं ये भूलेषु न जानते । धिक्च तं परिवारं यो न ज्ञापयति तांस्तथा ॥	२५
इति संचित्य जग्राह स राजामलकद्वयम् । हस्तात्कार्पटिकस्याथ कथंचिदनुब्रूयतः ॥	२६
भुक्त्वा च तन्निपीयाम्बु विश्रामामात्र स क्षणम् । जग्धामलकसंपीतजलकार्पटिकान्वितः ॥	२७
ततः सज्जीकृतं तेन वाहं कार्पटिकेन सः । आरुह्याग्रेसरे तस्मिन्नेव मार्गप्रदर्शिनि ॥	२८
पश्चाद्भागमनारूढे हयस्याभ्यर्षितेऽप्यलम् । ययौ स राजा स्वपुरीं पथि प्राप्तात्मसैनिकः ॥	२९
तत्र प्रख्याप्य तद्भक्तिं वसुभिर्विषयैश्च तम् । अपूरयत्कार्पटिकं न चामन्यत निष्कृतिम् ॥	३०
ततः कृतार्थः पार्श्वेऽस्य चण्डसिंहस्य भूपतेः । मुक्तकार्पटिकाचारः सत्त्वशीलः स तस्थिवान् ॥	३१
एकदा तेन राज्ञा च स सिंहलपतेः सुताम् । याचितुं सिंहलद्वीपमात्मार्थं प्रेषितोऽभवत् ॥	३२
तत्राब्धिवर्त्मना गच्छन्नर्चिताभीष्टदेवतः । आरुरोह प्रवहणं राजादिष्टैः सह द्विजैः ॥	३३
गते तस्मिन्प्रवहणे मध्यभागमशङ्कितम् । उत्तस्थौ जलधेस्तस्माद्भुजो जनितविस्मयः ॥	३४
अभ्रंलिहाग्रः सुमहाज्जाम्बूनदविनिर्मितः । विचित्रवर्णविचलद्वैजयन्तीविराजितः ॥	३५
तत्कालं चात्र सहसा समुन्नम्य घनावली । भृशं वर्षितुमारम्भे बवौ तीव्रश्च मारुतः ॥	३६
तैर्वर्षितातैः स बलादाकृष्याधोरणैरिव । आसज्यत ध्वजस्तम्भे तस्मिन्प्रवहणद्विपः ॥	३७
तावच्च स ध्वजस्तस्मिन्वारिधौ वीचिविप्लुते । वहनेन समं तेन प्रावर्तत निमज्जितुम् ॥	३८
ततो द्विजास्ते तत्रस्थाश्चण्डमिहं स्वभूपतिम् । उद्दिश्योद्धोषयामासुर्गृह्णयन् भयाकुलाः ॥	३९
तदाकर्ण्यासहिष्णुश्च स्वामिभक्तेरनुध्वजम् । स सत्त्वशीलो निस्त्रिशहस्तो बद्धोत्तरीयकः ॥	४०
आत्मानमक्षिपत्तत्र निगपेक्षो महोदधौ । उदधेः कारणाशङ्की वीरः प्रतिविधित्सया ॥	४१
मग्ने च तस्मिन्वातोर्मिदूरोत्क्षिप्तमभज्यत । वहनं तच्च तत्स्थाश्च निपेतुर्यादसां मुखे ॥	४२
स च मग्नोऽम्बुधौ तत्र सत्त्वशीलो निरीक्षते । यावत्तावद्दर्शात्र पुरीं दिव्यां न वारिधिम् ॥	४३
तस्मिन्मणिमयस्तम्भैर्भास्वरे हेममन्दिरे । सद्रत्नबद्धसोपानवापीकोद्यानशोभिनि ॥	४४
नानामणिशिलाभित्तिरत्नचित्रोच्छ्रितध्वजम् । कात्यायनीदेवगृहं मेरुप्रोन्नतमैक्षत ॥	४५
तत्र प्रणम्य देवीं तां स्तुत्याभ्यर्च्य तदग्रतः । इन्द्रजालं किमेतत्स्यादित्याश्चर्यादुपाविशन् ॥	४६
तावच्च देव्यग्रगतप्रभामण्डलकान्तरान् । अकस्मान्निर्गतात्कन्या दिव्योद्धाट्य कवाटकम् ॥	४७
इन्दीवराक्षी फुल्लवज्रवदना कुसुमस्मिता । मृणालनालमृद्वङ्गी जङ्गमेव मरुजिनी ॥	४८
स्त्रीसहस्रपर्णीनां देवीगर्भगृहं च सा । विवेश सत्त्वशीलस्य हृदयं च ततः समम् ॥	४९

निरगात्कृतपूजा च देवीगर्भगृहात्ततः । न पुनः सत्त्वशीलस्य हृदयात्सा कथंचन ॥ ५०
 प्राविशत्सा च तत्रैव प्रभामण्डलकान्तरे । सत्त्वशीलोऽप्यसौ तस्याः पश्चात्तत्र प्रविष्टवान् ॥ ५१
 प्रविश्य च ददर्शान्तरन्यदेवोत्तमं पुरम् । संकेतोद्यानमिव यत्सर्वासां भोगसंपदाम् ॥ ५२
 तत्रान्तर्मणिपर्यङ्कनिषण्णां तां विलोक्य सः । कन्यामुपेत्य तत्पार्श्वे सत्त्वशील उपाविशत् ॥ ५३
 आसीच्च तन्मुखासक्तलोचनो लिखितो यथा । अङ्गैः सोत्कम्पपुलकैर्वदन्नालिङ्गनोत्कताम् ॥ ५४
 दृष्ट्वा च तं स्मराविष्टं चेटीनामत्र सा मुखम् । अद्राक्षीत्ताश्च तत्कालमिङ्गितज्ञास्तमब्रुवन् ॥ ५५
 अतिथिस्त्वमिह प्राप्तस्तदस्मत्स्वामिनीकृतम् । भजस्वातिथ्यमुत्तिष्ठ स्नाहि भुङ्क्स्व ततः परम् ॥ ५६
 तच्छ्रुत्वा सोऽवलम्ब्याशां कथमप्युत्थितस्ततः । ययौ प्रदर्शितां ताभिरेकामुद्यानवापिकाम् ॥ ५७
 तस्यां निमग्नश्चोत्तस्थौ ताम्रलिप्तां स तत्क्षणात् । चण्डसिंहनृपोद्यानवापीमध्यात्ससंभ्रमः ॥ ५८
 तत्र प्राप्तमकस्माच्च वीक्ष्यात्मानमचिन्तयत् । अहो किमेतत्कोद्यानमिदं दिव्यं क्व तत्पुरम् ॥ ५९
 तन्नामृतासारसमं क्व तत्तस्याश्च दर्शनम् । क्व चानन्तरमेवेदं तद्विश्लेषमहाविषम् ॥ ६०
 स्वप्नश्च नायं सुस्पष्टो विनिद्रोऽनुभवो हि मे । ध्रुवं पातालकन्याभिस्ताभिर्मूढोऽस्मि वक्षितः ॥ ६१
 इति ध्यायन्विना तां स कन्यामुन्मादवानिव । उद्याने तत्र बभ्राम कामार्तो विललाप च ॥ ६२
 तदवस्थं च तं दृष्ट्वा पिशङ्गैः पुष्परेणुभिः । वातोद्भूतैः परीताङ्गं विप्रयोगानलैरिव ॥ ६३
 उद्यानपाला गत्वैव चण्डसिंहमहीभृतम् । व्यजिज्ञपन्म चोद्भ्रान्तः स्वयमेव ददर्श तम् ॥ ६४
 सान्त्वयित्वा च पप्रच्छ किमिदं ब्रूहि नः सखे । क्व प्रस्थितस्त्वं क्व प्राप्तः क्वास्तः क्व पतितः शरः ॥ ६५
 तच्छ्रुत्वा स सवृत्तान्तं तस्मै सर्वं शशंस तम् । सत्त्वशीलो नृपतये सोऽप्यथैवमचिन्तयत् ॥ ६६
 हन्त वीरोऽपि मत्पुण्यैः कामेनैव विडम्बितः । आनृण्यं गन्तुमेतस्य लब्धो ह्यवसरो मया ॥ ६७
 इत्यन्तश्चिन्तयित्वा स धीरो राजा जगाद तम् । तर्हि मुञ्च मुधा शोकमहं त्वां प्रापयामि ताम् ॥ ६८
 नीत्वा तेनैव मार्गेण प्रियामसुरकन्यकाम् । इति चाश्वासयामास तं स स्नानादिना नृपः ॥ ६९
 अन्येद्युर्मन्त्रिविन्यस्तराज्यस्तेन समं च सः । प्रायात्प्रवहणारूढस्तद्दर्शितपथोऽम्बुधिम् ॥ ७०
 प्राप्य तन्मध्यभागं च दृष्ट्वा तं प्राग्वदुत्थितम् । सपताकं ध्वजं सत्त्वशीलस्तं नृपमभ्यधात् ॥ ७१
 सोऽयमभ्युत्थितो दिव्यप्रभावोऽत्र महाध्वजः । मयि मग्नेऽत्र मङ्गल्यं देवेनैतमनुध्वजम् ॥ ७२
 इत्युक्त्वा निकटं प्राप्य ध्वजस्यास्य निमज्जतः । मार्गे म सत्त्वशीलोऽसौ पूर्वमात्मानमक्षिपत् ॥ ७३
 ततो राजापि चिक्षेप तत्रात्मानं तथैव सः । अन्तर्मग्नौ च तौ क्षिप्रं तदिव्यं प्रापतुः पुरम् ॥ ७४
 तत्र दृष्ट्वा स साश्चर्यो राजा देवीं प्रणम्य ताम् । पार्वतीं सत्त्वशीलेन सहितः समुपाविशत् ॥ ७५
 तावच्च निरगात्तत्र सा सखीजनसंगता । रूपिणीव प्रभा कन्या प्रभामण्डलकात्ततः ॥ ७६
 इयं सा सुमुखीत्युक्ते सत्त्वशीलेन तां नृपः । दृष्ट्वा युक्तमभिष्वङ्गं तस्य तस्याममन्यत ॥ ७७
 सापि तं वीक्ष्य राजानं शुभशारीरलक्षणम् । पुरुषान्तिशयोऽपूर्वः कोऽयं स्यादित्यचिन्तयत् ॥ ७८
 विवेश चाम्बिकाधाम पूजायै सा नृपोऽपि सः । जगामोद्यानमादाय सत्त्वशीलमवज्ञया ॥ ७९
 क्षणाच्च कृतपूजा सा निरगादैत्यकन्यका । याचित्वा सत्पतिप्राप्तिं देव्यागर्भगृहान्तगात् ॥ ८०
 निर्गत्य सा जगादैकां सखीं सखि गवेष्यताम् । योऽसाविह मया दृष्टो महात्मा क्व स तिष्ठति ॥ ८१
 आतिथ्यं गृह्यतामेव प्रमादः क्रियतां त्वया । इति चैषोऽर्प्यतां पूज्यः पुमान्कोऽप्युत्तमो ह्यसौ ॥ ८२
 एवं सखी तयोक्ता सा विचित्रोद्यानवर्तिने । स्वस्वामिनीनिदेशं तं प्रह्वा तस्मै न्यवेदयत् ॥ ८३

- तच्छ्रुत्वा स नृपो वीरः सावहेलमुवाच ताम् । एषैवातिथ्यमस्माकमन्यक्किमुपयुज्यते ॥ ८४
- एतच्छ्रुत्वा तथा गत्वा सख्या सा श्राविता तदा । मेने मान्यमुदारं तं सर्वथा दैत्यकन्यका ॥ ८५
- ततश्चाकृष्यमाणेव धैर्यपाशेन तेन सा । नृपेण मानुषायोग्येऽप्यातिथ्ये निःस्पृहात्मना ॥ ८६
- पत्यर्थं पार्वतीसेवापरिपाकसमर्पितम् । मत्वा तत्स्वयमुद्यानं विवेशासुरपुत्रिका ॥ ८७
- विचित्रशकुनालापैर्वाताश्वितलताभुजैः । विकीर्णकुसुमैरारान्नन्यमानेव पादपैः ॥ ८८
- उपगम्य च सा तत्र यथावत्प्रश्रयानता । आतिथ्यग्रहणार्थं तं प्रार्थयामास पार्थिवम् ॥ ८९
- ततः स सत्त्वशीलं तमुद्दिश्योवाच तां नृपः । अनेन कथितां देवीमिहाहं द्रष्टुमागतः ॥ ९०
- गौरीं ध्वजपथप्राप्यपरमाद्भुतकेतनाम् । सा दृष्ट्वा तदनु त्वं च कान्यातिथ्यार्थितात्र नः ॥ ९१
- तच्छ्रुत्वा साब्रवीत्कन्या कौतुकात्तर्हि वीक्षितुम् । आगम्यतां द्वितीयं मे पुरं त्रिजगदद्भुतम् ॥ ९२
- एवमुक्तवतीं तां च स विहस्य नृपोऽब्रवीत् । तदप्यनेनैवोक्तं मे यत्र सा स्नानवापिका ॥ ९३
- ततः सा कन्यकावादीदेव मा स्मैवमादिश । न विडम्बनशीलाहं का वा पूज्ये विडम्बना ॥ ९४
- अहं हि सत्त्वोत्कर्षेण युष्माकं किंकरीकृता । तन्मम प्रार्थनाभङ्गं नैवेमं कर्तुमर्हथ ॥ ९५
- एतच्छ्रुत्वा तथेत्युक्त्वा सत्त्वशीलसखः स तत् । प्रभामण्डलकोपान्तं ययौ राजा तथा सह ॥ ९६
- अपावृतकवाटे च तस्मिन्नन्तस्तथैव सः । प्रवेशितो ददर्शास्यास्तद्विषयमपरं पुरम् ॥ ९७
- नित्यसंनद्धसर्वर्तु सदापुष्पफलद्रुमम् । मेरुपृष्ठमिवाशेषं निर्मितं रत्नकाञ्चनैः ॥ ९८
- रत्नासने महार्हे तं राजानमुपवेश्य सा । यथोचितोपनीताध्या दैत्यराजसुताब्रवीत् ॥ ९९
- कन्याहमसुरेन्द्रस्य कालनेमेर्महात्मनः । चक्रायुधेन च स मे स्वर्गतिं प्रापितः पिता ॥ १००
- विश्वकर्मकृतं चेदं पैतृकं मे पुरद्वयम् । न जरात्र न मृत्युश्च बाधते सर्वकामदे ॥ १०१
- इदानीं च पिता त्वं मे सपुराहं वशे तव । इत्यर्पितात्मसर्वस्वां तामुवाच स भूपतिः ॥ १०२
- यद्येवं तत्सुते ह्यस्मै मया दत्तास्यनिन्दिते । सत्त्वशीलाय वीराय सुहृदे बान्धवाय च ॥ १०३
- एवं देवीप्रसादेन मूर्तेनेव नृपेण सा । उक्ता गुणज्ञा विनता तत्तथेत्यन्वमन्यत ॥ १०४
- ततः कृतार्थं तं तस्याः कृतपाणिग्रहं नृपः । दत्तासुरपुरैश्वर्यं सत्त्वशीलमुवाच सः ॥ १०५
- भुक्तयोरामलकयोस्तयोरेकं मया तव । संशोधितमसंशुद्धादृणी तेऽहं द्वितीयतः ॥ १०६
- इति प्रणतमुक्त्वा तं दैत्यपुत्रीं जगाद ताम् । मार्गो मे दृश्यतां येन स्वपुर्णिं प्राप्नुयामिति ॥ १०७
- ततोऽपराजितं नाम खड्गं भक्ष्यं फलं च सा । एकं जरामृत्युहरं तस्मै दैत्यसुता ददौ ॥ १०८
- ताभ्यां युक्तस्तयोक्तायां वाण्यां मग्नः स्वदेशतः । उत्थाय सर्वसंसिद्धकामोऽभूत्स क्रमानृपः ॥ १०९
- सत्त्वशीलोऽपि दैत्यस्त्रीपुरराज्यं शशास सः । तद्ब्रूहि कोऽब्धिपतने द्वयोः सत्त्वाधिकोऽनयोः ॥ ११०
- इति श्रुत्वा तथाप्रश्नं वेतालाच्छापभीतितः । स त्रिविक्रमसेनस्तं भूपतिः प्रत्यभाषत ॥ १११
- एतयोः सत्त्वशीलोऽत्र स मे सत्त्वाधिको मतः । स ह्यविज्ञाततत्त्वार्थो निरास्थः पतितोऽम्बुधौ ॥ ११२
- राजा तु तत्त्वं विज्ञाय विवेशाम्भोधिमास्थया । दैत्यकन्यां च नावाच्छदसाध्या स्पृहयेति सः ॥ ११३
- इति तस्याकर्ण्य वचो निरस्तमौनस्य भूपतेः स्कन्धात् ।
- स जगाम पूर्ववत्तं वेतालः शिशपातरुं स्वपदम् ॥ ११४
- राजापि तथैव स तं पुनरप्यानेतुमनुजगाम जवात् ।
- प्राग्ध्ये ह्यसमाप्ते कार्ये शिथिलीभवन्ति किं सुधियः ॥ ११५
- इति महाकविश्रीसोमदेवभट्टावरचिते कथामर्गसागरे शशाङ्कवतीलम्बके चतुर्दशस्तरङ्गः ।

पञ्चदशस्तंभः ।

(अष्टमो वेतालः ।)

गत्वा तां शिशपां भूयो वेतालं प्राप्य भूमिपः । तं त्रिविक्रमसेनोऽत्र स्कन्धे कृत्वोच्चाल सः ॥ १
 प्रयान्तं स पुनस्तं च वेतालं स्कन्धतोऽब्रवीत् । श्रमविस्मृतये राजन्मत्तः प्रश्रमिमं शृणु ॥ २
 अङ्गदेशेऽग्रहारोऽस्ति महान्वृक्षघटाभिधः । विष्णुसामीति तत्रासीद्विजो यज्वा महाधनः ॥ ३
 तस्य च स्वानुरूपायां पत्न्यां जाताः क्रमात्त्रयः । बभूवुस्तरुणाः पुत्रा दिव्यवैदग्ध्यशालिनः ॥ ४
 ते पित्रा प्रेषितास्तेन कूर्महेतोः कदाचन । प्रारब्धयज्ञेन ययुस्ते त्रयो भ्रातरोऽम्बुधिम् ॥ ५
 प्राप्य कूर्मं ततो ज्यायान्कनिष्ठौ तावभाषत । गृह्णातु युवयोरेकः कूर्मं क्रतुकृते पितुः ॥ ६
 अहमेतं न शक्नोमि ग्रहीतुं विस्मयिच्छलम् । इत्युक्तवन्तं तं ज्येष्ठं कनिष्ठौ ताववोचताम् ॥ ७
 तवात्र विचिकित्सा चेन्नावयोरपि सा कथम् । तच्छ्रुत्वा सोऽब्रवीज्येष्ठो गृह्णीतं कच्छपं युवाम् ॥ ८
 पितुर्यज्ञक्रियालोपो भवेद्युष्मत्कृतोऽन्यथा । ततो नरकपातः स्याद्युवयोस्तस्य च ध्रुवम् ॥ ९
 इत्युक्तावनुजौ तेन तौ विहस्य तमूचतुः । धर्मं वेत्स्यावयोरेव समानमपि नात्मनः ॥ १०
 ततो ज्येष्ठोऽब्रवीत्किं मे जानीथो नैव चङ्गताम् । अहं भोजनचङ्गोऽस्मि नार्हः स्पृष्टं जुगुप्सितम् ॥ ११
 एतत्तस्य वचः श्रुत्वा भ्रातरं मध्यमोऽब्रवीत् । अहं तर्ह्यधिकश्चङ्गो नारीचङ्गो विचक्षणः ॥ १२
 मध्यमेनैवमुक्ते तु ज्यायान्पुनरुवाच सः । कूर्मं गृह्णातु तर्ह्येष कनीयानावयोरिति ॥ १३
 ततः स भ्रुकुटिं कृत्वा कनीयानप्युवाच तौ । हे मूर्खौ तूलिकाचङ्गश्चङ्गोऽहं हि विशेषतः ॥ १४
 एवं ते कलहासक्तास्त्रयोऽपि भ्रातरो मिथः । निर्णयायाभिमानैकग्रस्ताः कूर्मं विहाय तम् ॥ १५
 राज्ञः प्रसेनजिन्नामस्तत्प्रदेशभुवोऽन्तिकम् । नगरं सहसा जग्मुर्विदङ्गपुरनामकम् ॥ १६
 तत्र प्रतीहारमुखेनावेद्यान्तः प्रविश्य च । नृपं विज्ञापयामासुः स्ववृत्तान्तं तथैव ते ॥ १७
 तिष्ठतेहैव यावद्भूः परीक्षिष्ये क्रमादहम् । इत्युक्तास्तेन राज्ञा च तस्थुस्तत्र तथेति ते ॥ १८
 स्वाहारकाले चानाय्य तेभ्यः सोऽग्रासनं नृपः । राजार्हं दापयामास पट्टसं स्वादुभोजनम् ॥ १९
 भुञ्जानेषु च सर्वेषु तदैको बुभुजे न सः । विप्रो भोजनचङ्गोऽत्र जुगुप्साकूणिताननः ॥ २०
 कथं न भोजनं भुङ्क्ते ब्रह्मन्स्वादु सुगन्ध्यपि । इति राज्ञा स्वयं पृष्टः शनैर्विप्रो जगाद सः ॥ २१
 शवधूमदुरामोदः शालिभक्तेऽत्र विद्यते । तेन नाहमिदं भोक्तुमुत्सहे स्वाद्वपि प्रभो ॥ २२
 इत्युक्ते तेन सर्वेऽपि तत्राग्राय नृपाज्ञया । ऊचुः कलमशाल्यन्नमदोषं तत्सुगन्धि च ॥ २३
 स तु भोजनचङ्गस्तन्नाश्रात्पिहितनासिकः । ततः स राजा संचिन्त्य यावदन्विष्यति क्रमात् ॥ २४
 तावन्नियोगिजनतस्तदन्नं वुबुधे तथा । ग्रामश्मशाननिकटक्षेत्रसंभवशालिजम् ॥ २५
 ततोऽतिविस्मितस्तुष्टः स राजा तमभाषत । सत्यं भोजनचङ्गस्त्वं तदन्यद्भुज्यतामिति ॥ २६
 कृताहारश्च स नृपो विप्रान्वासगृहेषु तान् । विस्तृज्यानाययामास स्वामेकां गणिकोत्तमाम् ॥ २७
 तां च तस्मै द्वितीयस्मै प्राहिणोक्तमण्डनाम् । विप्राय नारीचङ्गाय सायं सर्वोङ्गसुन्दरीम् ॥ २८
 सा च वासगृहं तस्य राजभृत्यान्विता ययौ । राकानिशेव पूर्णेन्दुमुखी कंदर्पदीपिनी ॥ २९
 प्रविष्टायां च तस्यां स प्रभाभासितवेश्मनि । उत्पन्नमूर्च्छः संरुद्धनासाग्रो वामपाणिना ॥ ३०
 नारीचङ्गोऽब्रवीद्राजभृत्यान्निष्कास्यतामिति । न चेन्मृतोऽहं निर्याति गन्धोऽस्याश्छागलो यतः ॥ ३१
 इत्युक्तास्तेन निन्युस्ते विप्रां तां राजपूरुषाः । राज्ञोऽन्तिकं वारवधूं वृत्तान्तं जगदुश्च तम् ॥ ३२

राजाप्यानाय्य तत्कालं नारीचङ्गमुवाच तम् । येयं श्रीखण्डकूर्पूरकालागुरुमदोत्तमैः ॥ ३३
 कृतप्रसाधना दिक्षु प्रसरच्चारुसौरभा । तस्या वागविलासिन्या गन्धः स्याच्छागलः कुतः ॥ ३४
 इत्युक्तोऽपि स राज्ञा तन्नारीचङ्गस्तदा न यत् । प्रतिपेदे तदा राजा विचारपतितोऽभवत् ॥ ३५
 पृच्छश्च युक्त्या बुबुधे तामजक्षीरवर्धिताम् । तन्मुखादेव बालत्वे मातृधात्रीवियोगतः ॥ ३६
 ततोऽतिविस्मितस्तस्य नारीचङ्गस्य चङ्गताम् । प्रशंसन्नृपतिस्तस्मै तृतीयाय द्विजन्मने ॥ ३७
 तद्रसात्तूलिकाचङ्गायाशु शय्यामदापयत् । पर्यङ्कोपरिविन्यस्तसप्तसंख्याकतूलिकाम् ॥ ३८
 तस्यां च तूलिकाचङ्गे महार्हे वासवेश्मनि । सुष्वाप धौतसुश्रुक्ष्णपटप्रच्छदवाससि ॥ ३९
 यामार्थ एव च गते स गत्रौ शयनात्ततः । उत्तस्थौ पाण्यवष्टब्धपार्श्वः क्रन्दन्व्यथार्दितः ॥ ४०
 ददृशे तस्य पार्श्वे च तत्रलै राजपूरुषैः । गाढलग्नस्य बालस्य मुद्रेव कुटिलारुणा ॥ ४१
 गत्वा च तैस्तदाख्यातं राज्ञे राजाप्युवाच तान् । तूलिकानां तले किञ्चिन्मा स्यात्तद्वीक्ष्यतामिति ॥ ४२
 गलेक्षन्ते च ते यावदेकैकं तूलिकातलम् । तावत्सर्वतलादापुर्बालं पर्यङ्कपृष्ठतः ॥ ४३
 नीत्वा चादर्शयन् राज्ञे सोऽप्यानीतस्य वीक्ष्य तत् । तद्रूपं तूलिकाचङ्गस्याङ्गं राजा विसिस्मिये ॥ ४४
 सप्तभ्यस्तूलिकाभ्योऽस्य बालो लग्नस्तनौ कथम् । इति चित्रीयमाणस्तां राजा गत्रि निनाय सः ॥ ४५
 प्रातश्चाद्भुतवैदग्ध्यसौकुमार्या अमी इति । तेभ्यस्त्रिभ्योऽपि चङ्गेभ्यो हेमलक्षत्रयं ददौ ॥ ४६
 ततस्ते सुखितास्तत्र तस्थुर्विस्मृतकच्छपाः । पितुर्विन्नितयज्ञार्थफलोपार्जितपातकाः ॥ ४७

इत्याख्याय कथाद्भुतमसंनिषण्णः पुनः स वेतालः ।

पप्रच्छ तं त्रिविक्रमसेनं पृथ्वीपतिं प्रश्नम् ॥

४८

राजन्विचिन्त्यशापं पूर्वोक्तं ब्रूहि मे त्वमेतेषाम् ।

भोजननारीशय्याचङ्गानां कोऽधिकश्चङ्गः ॥

४९

तच्छ्रुत्वैव स धीमान्वेतालं प्रत्युवाच तं नृपतिः ।

अहमेपां निष्कैतवमधिकं जानामि तूलिकाचङ्गम् ॥

५०

यस्याङ्गे प्रत्यक्षं बालप्रतिबिम्बमुद्भूतं दृष्टम् ।

इतराभ्यां हि भवेत्तत्पूर्वं जातवन्यतोऽवगतम् ॥

५१

इति तस्योक्तवतोऽसाद्वेतालो भूपतेर्ययौ प्रागवत् ।

सोऽपि तथैव च राजा तमन्वयासीदनिर्विण्णः ॥

५२

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके पञ्चदशस्तरङ्गः ।

षोडशस्तरङ्गः ।

(नवमो वेतालः ।)

ततो गत्वा पुनस्तस्माच्छिञ्चशपापादपात्रपः । स त्रिविक्रमसेनस्तं स्कन्धे वेतालमग्रहीत् ॥

१

प्रस्थितश्च ततस्तेन वेतालेनाभ्यधाय सः । राजन्क राज्यं कैतस्मिञ्चमशाने भ्रमणं निशि ॥

२

किमेतन्नेक्षसे भूतसंकुलं रात्रिभीषणम् । चिताभूमैरिव ध्वान्तैर्निरुद्धं पितृकाननम् ॥

३

कष्टं कीदृग्ग्रहोऽयं ते भिक्षोस्तस्यानुरोधतः । तदिमं शृणु तावन्मे प्रश्नं मार्गविनोदनम् ॥

४

अवन्तिष्वस्ति नगरी युगादौ देवनिर्मिता । शैवी तनुरिवोद्दामभोगिभूतिविभूषिता ॥

५

पद्मावती भोगवती या हिरण्यवतीति च । कृतादिषु त्रिषु ख्याता कलावुज्जयिनीति च ॥

६

तस्यां च वीरदेवाख्यो राजाभूद्भूतां वरः । तस्य पद्मरतिर्नाम महादेवी बभूव च ॥	७
सोऽथ राजा तया साकं गत्वा मन्दाकिनीतटे । हरमाराधयामास तपसा पुत्रकाम्यया ॥	८
चिरं तपःस्थितश्चात्र परिगुप्टेश्वरोदिताम् । कृतस्नानार्चनविधिः शुश्रावेमां गिरं दिवः ॥	९
राजभुत्पत्स्यते पुत्रः शूरस्तव कुलोद्भवः । कन्या चानन्यसामान्यलावण्यन्यकृताप्सराः ॥	१०
श्रुत्वैतां नाभसीं वार्ष्णीं सिद्धाभीष्टः स भूपतिः । वीरदेवः स्वनगरीमाययौ महिषीसखः ॥	११
तत्रास्य शूरदेवाख्ये जाते प्रथममात्मजे । तस्यां पद्मरतौ देव्यां क्रमादजनि कन्यका ॥	१२
अनङ्गस्यापि रूपेण रतिमुत्पादयेदियम् । इत्यनङ्गरतिर्नाम्ना पित्रा तेन व्यधायि सा ॥	१३
वृद्धिं गतायास्तस्याश्च स पिता सदृशं वरम् । प्रेप्सुरानाययत्पृथ्व्यां पटेषु लिखितानृपान् ॥	१४
तेष्वेकोऽपि न यत्तस्य तत्तुल्यः प्रत्यभासत । तेन राजा स वात्सल्यात्तां सुतां प्रत्यभाषत ॥	१५
अहं तावन्न पश्यामि सदृशं पुत्रि ते वरम् । तत्कुरुष्व नृपान्सर्वान्मेलयित्वा स्वयंवरम् ॥	१६
एतत्पितृवचः श्रुत्वा राजपुत्री जगाद सा । तात स्वयंवरं कर्तुं ह्येषणान्नाहमुत्सहे ॥	१७
किं त्वेकं वेत्ति योऽपूर्वं विज्ञानं स्वाकृतिर्युवा । तस्मै त्वयाहं दातव्या नार्थोऽन्येनाधिकेन मे ॥	१८
इत्यनङ्गरतेस्तस्याः श्रुत्वा स्वदुहितुर्वचः । तादृशं तद्वरं यावदन्विष्यति स भूपतिः ॥	१९
तावत्तल्लोकतो बुद्ध्या चत्वारस्तमुपाययुः । वीरा विज्ञानिनो भव्याः पुरुषा दक्षिणापथान् ॥	२०
ते राज्ञा पूजितास्तस्मै स्वं स्वं विज्ञानमेकशः । शशंसुः संनिधौ तस्या राजपुत्र्यास्तदर्शिनः ॥	२१
एको जगाद शूद्रोऽहमाख्यया पञ्चपट्टिकः । पञ्चाग्र्यवस्त्रयुग्मानि कगेम्येकोऽहमन्वहम् ॥	२२
तेभ्य एकं प्रयच्छामि देवायैकं द्विजन्मने । एकं च परिगृह्णामि वाससोगात्मनः कृते ॥	२३
एकं ददामि भार्यायै यदि सा भवतीह मे । एकं विक्रीय चाहारपानादि विदधाम्यहम् ॥	२४
एवंविज्ञानिनेऽनङ्गरतिर्मे दीयतामिति । इत्येकेनोदिते तेन द्वितीयः पुरुषोऽब्रवीत् ॥	२५
भाषाज्ञो नाम वैश्योऽहं सर्वेषां मृगपक्षिणाम् । रुतं वेद्मि तदेपा मे राजपुत्री प्रदीयताम् ॥	२६
एवमुक्ते द्वितीयेन तृतीयः प्रोक्तवांस्ततः । अहं खड्गधरो नाम दोःशाली क्षत्रियो नृप ॥	२७
न खड्गविद्याविज्ञाने प्रतिमल्लोऽस्ति मे क्षितौ । तदेपा तनया राजंस्त्वया मद्यं वितीर्यताम् ॥	२८
इत्युक्ते तु तृतीयेन चतुर्थ इदमभ्यधात् । विप्रोऽहं जीवदत्ताख्यो विज्ञानं च ममेदृशम् ॥	२९
जन्तून्मृतानप्यानीय दर्शयाम्याशु जीवतः । तद्वीरचर्यासिद्धं मां पतिमेषा प्रपद्यताम् ॥	३०
एवंवक्तृन्स तान्पश्यन्दिदव्यवेषाकृतीनृपः । वीरदेवः सुतायुक्तो दोलारूढ इवाभवत् ॥	३१
इत्याख्याय कथामेतां वेतालः पृष्ट्वानृपम् । स त्रिविक्रमसेनं तं दत्तपूर्वोक्तशापभीः ॥	३२
तद्भवान्वक्तु तावन्मे कस्मै देया विशांपते । तेषां चतुर्णां मध्यात्सा कन्यानङ्गरतिर्भवेत् ॥	३३
एतच्छ्रुत्वा स राजा तं वेतालं प्रत्यभाषत । मौनं त्याजयति प्रायः कालक्षेपाय मां भवान् ॥	३४
अन्यथा गहनः कोऽयं प्रश्नो योगेश्वरोच्यताम् । शूद्राय हि कुविन्दाय क्षत्रिया दीयते कथम् ॥	३५
वैश्यायापि कथं देया क्षत्रिया यच्च तद्गतम् । मृगादिभाषाविज्ञानं कार्यं तत्क्रोपयुज्यते ॥	३६
योऽपि विप्रस्तृतीयोऽत्र तेनापि पतितेन किम् । स्वकर्मप्रच्युतेनेन्द्रजालिना वीरमानिना ॥	३७
तस्मात्तस्मै क्षत्रियाय चतुर्थाय समाय सा । देया खड्गधरायैव स्वविद्यावीर्यशालिने ॥	३८

एतत्तस्य वचो निशम्य नृपतेरंसस्थलात्पूर्व-

द्वेतालः स जगाम योगबलतः स्वस्थानमेवाशु तत् ।

भूपालोऽपि स तं तथैव पुनरप्यानेतुमन्वग्यया-

वृत्साहैकघने हि वीरहृदये नाप्रोति खेदोऽन्तरम् ॥

३९

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके षोडशस्तरङ्गः ।

सप्तदशस्तरङ्गः ।

(दशमो वेतालः ।)

- स त्रिविक्रमसेनोऽथ गत्वा तं शिशपातरोः । राजा जग्राह वेतालं पुनरंसे चचाल च ॥ १
- प्रयान्तं च तमाह स्म वेतालः सौऽसष्टृष्टगः । श्रान्तोऽसि राजंस्तदिमां शृणु श्रमहरां कथाम् ॥ २
- अभूत्सकलभूपालमस्तकन्यस्तशासनः । वीरबाहुरिति ख्यातो नाम्ना पार्थिवसत्तमः ॥ ३
- तस्यानङ्गपुरं नाम बभूव नगरोत्तमम् । तत्रासीदर्धदत्ताख्यः सार्थवाहो महाधनः ॥ ४
- तस्यासीद्वनदत्ताख्यज्येष्ठपुत्रकनीयसी । सुता मदनसेनेति कन्यारत्नं वणिक्पतेः ॥ ५
- तामेकदा निजोद्याने क्रीडन्तीं ससखीजनाम् । ददर्श धर्मदत्ताख्यो भ्रातृमित्रं वणिक्सुतः ॥ ६
- स तामालोक्य लावण्यरसनिर्भरनिर्झराम् । आलक्ष्यकुचकुम्भाग्रां वलित्रयतरङ्गिताम् ॥ ७
- यौवनद्विरदस्येव क्रीडामज्जनवापिकाम् । सद्योऽभूत्स्मरवाणौघसंतापहतचेतनः ॥ ८
- अहो धाराधिरूढेन रूपेण द्योतितामुना । इयं मे मानसं भेत्तुं भली मारेण निर्मिता ॥ ९
- इत्यादि यावद्ध्यायन्स निर्वर्णयति तां चिगम् । तावत्तस्यातिचक्राम चक्राहस्येव वासरः ॥ १०
- ततो मदनसेना सा विवेश स्वगृहान्तरम् । चित्तं च धर्मदत्तस्य तदनालोकनव्यथा ॥ ११
- तददर्शनदुःखाग्निसंतापेनेव च ज्वलन् । लोहितो निपपाताशु भास्वानप्यपराम्बुधौ ॥ १२
- तां विज्ञायैव सुमुखीं नक्तमभ्यन्तरे गताम् । उदियाय शनैश्चन्द्रस्तन्मुखाब्जविनिर्जितः ॥ १३
- तावद्गत्वा गृहं तां स धर्मदत्तोऽनुचिन्तयन् । तस्यौ निपत्य शयने चन्द्रपादाहतो लुठन् ॥ १४
- यत्नेन पृच्छयमानोऽपि सखिभिर्वन्धुभिस्तथा । न किञ्चित्कथयामास स्मरग्रहविमोहितः ॥ १५
- निशि कृच्छ्राच्च संप्राप्तनिद्रः स्वप्ने तथैव ताम् । पश्यन्ननुनयन्कान्तां किं किं चक्रे न सोत्सुकः ॥ १६
- प्रातः प्रबुद्धो गत्वा च ददर्शैकाकिनीं रहः । सखीं प्रतीक्षमाणां तां तत्रोद्यानस्थितां पुनः ॥ १७
- उपेत्य च परिष्वङ्गलालसः प्रेमपेशलैः । तामुपच्छन्दयामास वचोभिश्चरणानतः ॥ १८
- कन्याहं परदागश्च न तवास्मीह सांप्रतम् । पित्रा समुद्रदत्ताय दत्ताहं वणिजे यतः ॥ १९
- दिनैः कतिपयैरेव विवाहो भविता च मे । तद्गच्छ तूष्णीं मा कश्चित्पश्येद्दोषो भवेत्ततः ॥ २०
- इत्युक्तः स तयात्यर्थं धर्मदत्तो जगाद ताम् । यदस्तु मे न जीवेयं विना हि भवतीमहम् ॥ २१
- तच्छ्रुत्वा सा वणिक्कन्या बलात्कारभयाकुला । तमुवाच विवाहो मे तावत्संपद्यतामिह ॥ २२
- कन्यादानफलं तातः प्राप्नोतु चिरकाङ्क्षितम् । ततोऽहं त्वामुपैष्यामि निश्चितं प्रणयार्जिता ॥ २३
- श्रुत्वैतत्सोऽब्रवीन्नेष्टा ह्यन्यपूर्वा मम प्रिया । परभुक्ते हि कमले किमलेर्जायते रतिः ॥ २४
- इत्युक्ता तेन सावादीत्कृतोद्वाहैव तर्ह्यहम् । पूर्वं त्वामुपयास्यामि ततोऽभ्येष्यामि तं पतिम् ॥ २५
- एवमुक्तवतीं तस्मिन्नोज्झति प्रत्ययं विना । वणिक्पुत्रे सशपथं सत्यवाचं बबन्ध सा ॥ २६
- ततस्तेनोज्झिता विग्रा सा विवेश स्वमन्दिरम् । प्राप्ते च लग्नदिवसे निर्वृत्तोद्वाहमङ्गला ॥ २७
- गत्वा पतिगृहं नीत्वा सोत्सवेन च तद्दिनम् । सा पत्या सममध्यास्त शयनीयगृहं निशि ॥ २८
- तत्र शय्यानिपण्णापि न तस्य प्रत्यपद्यत । पत्युः समुद्रदत्तस्य परिष्वङ्गमसंमुखी ॥ २९

तेनानुनीयमानापि यदुदश्रुर्बभूव सा । तत्स नाभिमतोऽस्म्यस्या नूनमित्यकरोद्धृदि ॥ ३०
 जगाद चानभिमतो यद्यहं तव सुन्दरि । तन्मे नार्थस्त्वया गच्छ यः प्रियस्तव तं प्रति ॥ ३१
 तच्छ्रुत्वा सा नतमुखी शनैरेवमुवाच तम् । त्वं मे प्राणाधिकः प्रेयान्विज्ञप्तिं किं तु मे शृणु ॥ ३२
 अनुतिष्ठ सहर्षं च प्रयच्छ च ममाभयम् । कुरुष्व शपथं यावदार्यपुत्र वदामि ते ॥ ३३
 एवमुक्तवती कृच्छ्रात्तथा तेन कृते पुनः । सलज्जं सविषादं च सभयं च जगाद सा ॥ ३४
 एकाकिनीं गृहोद्याने दृष्ट्वा मामेकदा युवा । अरुणद्धर्मदत्ताख्यः संखा भ्रातुः स्मरातुरः ॥ ३५
 रक्षन्त्या सपरीवादं कन्यादानफलं पितुः । मया हटप्रवृत्तस्य तस्य वाक्संयमः कृतः ॥ ३६
 पूर्वं कृतविवाहा त्वामुपैष्यामि ततः प्रियम् । तन्मे सत्यवचः पालयमनुमन्यस्व तत्प्रभो ॥ ३७
 यावत्तन्निकटं गत्वा क्षणेनोपैमि तेऽन्तिकम् । नहि शक्नोम्यतिक्रान्तुं सत्यमावालयसेवितम् ॥ ३८
 इति तस्य वचोवज्रपातेन सहसा हतः । समुद्रदत्तः सत्येन बद्धः क्षणमचिन्तयत् ॥ ३९
 अहो धिगन्यरक्तेयं गन्तव्यं ध्रुवमेतया । तत्सत्यं हन्मि किं यातु कोऽस्याः परिणयग्रहः ॥ ४०
 इत्यालोच्यानुमेने तां यथेष्टगमनाय सः । साप्युत्थाय ततस्तस्मान्निर्ययौ पतिवेश्मनः ॥ ४१
 तावद्ब्रूदयान्द्रीन्द्रहर्म्याग्रं हिमदीधितिः । आरुरोह करक्कान्तहसत्पूर्वदिगङ्गनः ॥ ४२
 ततस्तमःस्वप्याश्रित्य स्थितेष्वद्रिदरीप्रियाः । सेवमानेषु भृङ्गेष्वप्यपरं कुमुदाकरम् ॥ ४३
 यान्ती मदनसेना सा मार्गे दृष्टैकका निशि । चौरैणाधाय केनापि रुरुधे वसनाश्वले ॥ ४४
 का त्वं ब्रूहि क्व यासीति तेनोक्ता विभ्यती च सा । उवाच किं तवानेन मुञ्च कार्यमिहास्ति मे ॥ ४५
 ततश्चौरोऽब्रवीन्मत्तश्चौरात्त्वं मुच्यसे कथम् । तच्छ्रुत्वा सावदत्तं च गृहाणाभरणानि मे ॥ ४६
 अथ चौरोऽभ्यधान्मुग्धे किमेभिरुपलैर्मम । चन्द्रकान्ताननां तार्क्ष्यगत्नासितशिरोरुहाम् ॥ ४७
 वज्रमध्यां सुवर्णाङ्गीं पद्मरागाङ्घ्रिहारिणीम् । जगदाभरणं नैव मोक्ष्यामि भवतीमहम् ॥ ४८
 इत्युक्ता तेन चौरैण विवशा सा वणिक्सुता । आख्याय निजवृत्तान्तमेवं प्रार्थयते स्म तम् ॥ ४९
 क्षमस्व मे क्षणं यावत्कृत्वा सत्यानुपालनम् । इहस्थस्यैव ते पार्श्वमागमिष्यामि सत्वरम् ॥ ५०
 नाहमुल्लङ्घयिष्यामि भद्र सत्यामिमां गिरम् । श्रुत्वैतत्सत्यसंधां तां मत्वा चौरौ मुमोच सः ॥ ५१
 तस्थौ प्रतीक्षमाणश्च तत्रैव स तदागमम् । सापि तस्यान्तिकं धर्मदत्तस्य वणिजो ययौ ॥ ५२
 स चाभीष्टामपि प्राप्तं तथा तां विजने स्थिताम् । दृष्ट्वा पृष्ट्वा यथावृत्तं विचिन्त्य क्षणमब्रवीत् ॥ ५३
 सत्येन तव तुष्टोऽस्मि किं त्वया मे परस्त्रिया । यावत्त्वां नेक्षते कश्चित्तावद्गच्छ यथागतम् ॥ ५४
 इति तेन परित्यक्ता सा तथेत्याययौ ततः । चौरस्य निकटं तस्य प्रतिपालयतः पथि ॥ ५५
 ब्रूहि कस्तेऽत्र वृत्तान्तो गताया इति पृच्छते । तस्मै सा तेन वणिजा यथा मुक्ता तथाब्रवीत् ॥ ५६
 ततः स चौरोऽवादीत्तां यद्येवं तन्मयाप्यसि । विमुक्ता सत्यतुष्टेन गृहं साभरणा व्रज ॥ ५७
 एवं तेनापि सा त्यक्ता रक्षिता चानुयायिना । अलुप्तशीला मुदिता पत्युरेवाययौ गृहम् ॥ ५८
 तत्र गुप्तं प्रविष्टा सा प्रहृष्टोपागता सती । दृष्ट्वा पृष्टवते तस्मै पत्ये सर्वमवर्णयत् ॥ ५९
 सोऽप्यलुप्तमुखच्छायां तामसंभोगलक्षणां । संभाव्याभग्नचारित्रां सत्यलाभरतां सतीम् ॥ ६०
 अदुष्टमनसं भार्यामभिनन्द्य कुलोचिताम् । तस्थौ समुद्रदत्तोऽथ तया सह यथासुखम् ॥ ६१

इति तत्र कथामुक्त्वा पितृवनभूमौ तदा स वेतालः ।

वदति स्म तं त्रिविक्रमसेनं वसुधाधिपं भूयः ॥

तद्ब्रूहि चौरवणिजामेषां मध्यान्नरेन्द्र कस्त्यागी ।	
जानन्यदि न वदिष्यसि विदलिष्यति ते शिरः शतधा ॥	६३
तच्छ्रुत्वा स महीपतिरुज्झितमौनस्तमाह वेतालम् ।	
एषां चौरस्त्यागी न पुनर्वणिजावुभावपि तौ ॥	६४
यो हि पतिस्तामजहादत्याज्यां तादृशीं विवाह्यापि ।	
कुलजः सोऽन्यासक्तान् भार्या जानन्कथं वहतु ॥	६५
योऽप्यपरः स भयात्तामत्याक्षीत्कालजीर्णसंवेगः ।	
विदितार्थो भर्तास्याः प्रातर्भूयान्नृपायेति ॥	६६
चौरस्तु गुप्तचारी निरपेक्षः पापकर्मकृत्प्राप्तम् ।	
स्त्रीरत्नं यदमुश्चत्साभरणं तेन स त्यागी ॥	६७
एतच्छ्रुत्वैवांसतस्तस्य राज्ञो वेतालोऽगात्पूर्ववत्स्वं पदं सः ।	
राजा भूयोऽप्यत्र संप्राप्नुमेतं प्रायादेवाखण्डितोद्दामधैर्यः ॥	६९

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके सप्तदशस्तरङ्गः ।

अष्टादशस्तरङ्गः ।

(एकादशो वेतालः ।)

ततो गत्वा पुनः प्राप्य शिंशपातोऽग्रहीन्नृपः । स त्रिविक्रमसेनोऽसे वेतालं तं चचाल च ॥	१
आयान्तं च तमंसस्थो वेतालः सोऽग्रवीन्नृपम् । राजन्विचित्रामेकां ते वर्णयामि कथां शृणु ।	२
उज्जयिन्यामभूत्पूर्वं नाम्ना धर्मध्वजो नृपः । तिस्रस्तस्याभवन्भार्या राजपुत्र्योऽतिवल्लभाः ॥	३
एका तस्विन्दुलेखेति तारावलयपरा तथा । नाम्ना मृगाङ्कवलयन्या निःसामान्यवपुर्गुणाः ॥	४
ताभिः स विहरन् राजा राज्ञीभिस्तिसृभिः सह । आसांचक्रे कृती तत्र जिताशेषरिपुः सुखम् ॥	५
एकदा तत्र संग्राप्ते वसन्तसमयोत्सवे । प्रियाभिः सहितस्ताभिरुद्यानं क्रीडितुं ययौ ॥	६
तत्रालिमालामौर्वीकाः पश्यन्पुष्पानता लताः । चापयष्टीरनङ्गस्य मधुना सज्जिता इव ॥	७
शृण्वंश्च तद्गुमाग्रस्थकोकिलोदीरितां गिरम् । संभोगैकरसस्याज्ञामिव मानसजन्मनः ॥	८
सिषेवेऽन्तःपुरैः साकं स राजा वासवोपमः । पानं मदस्य कंदर्पजीवितस्यापि जीवितम् ॥	९
तन्निःश्वाससुगन्धीनि तद्विम्बौष्ठरुचीनि च । प्रियापीतावशेषाणि पिबन्रेमे मधूनि सः ॥	१०
तत्र तस्येन्दुलेखाया राज्ञः केलिकचग्रहात् । तस्याः पपात कर्णाग्रादुत्सङ्गे लङ्गदुत्पलम् ॥	११
तेनोरुपृष्ठे सहसा क्षते जातेऽभिघातजे । अभिजाता महादेवी हाहेत्युक्त्वा मुमूर्छं सा ॥	१२
तद्दृष्ट्वा विह्वलेनार्या राज्ञा परिजनेन च । समाश्वास्यत राज्ञी सा शनैः शीताम्बुमारुतैः ॥	१३
ततो नीत्वा स राजा तां राजधानीं भिषकृतैः । प्रियामुपाचरद्विष्यैरामुक्तव्रणपट्टिकाम् ॥	१४
रात्रौ च सुस्थितां दृष्ट्वा तां स राजा द्वितीयया । तारावल्या सहारोहञ्चन्द्रप्रासादमीश्वरः ॥	१५
तत्र तस्याङ्गसुप्ताया राज्ञस्तस्या हिमलिषः । करा जालपथैः पेतुर्गङ्गे चलितवाससि ॥	१६
ततः क्षणात्प्रबुद्धा सा हा दग्धास्मीति वादिनी । शयनात्सहसोत्तस्थौ तदङ्गपरिमर्शिनी ॥	१७
किमेतदिति संभ्रान्तः प्रबुद्धोऽथ ददर्श सः । उत्थाय राजा विस्फोटानङ्गे तस्या विनिर्गतान् ॥	१८
पृच्छन्तं सा च तं प्राह राज्ञी तारावली तदा । नम्राङ्गे पतितैरिन्दोः करैरेतत्कृतं मम ॥	१९

इत्युक्तवत्याः क्रन्दन्त्याः सार्तिगाहयति स्म सः । तस्याः परिजनं राजा विह्वलाकुलधावितम् ॥ २०
 तेनास्याः कारयामास सजलैर्नेलिनीदलैः । शय्यामदापयच्चाङ्गे श्रीखण्डार्द्रविलेपनम् ॥ २१
 तावद्बुद्धा तृतीयास्य सा मृगाङ्कवती प्रिया । तत्पार्श्वमागन्तुमना निर्ययौ निजमन्दिरात् ॥ २२
 निर्गता साशृणोत्क्रापि गृहे धान्यावघातजम् । निःशब्दायां निशि व्यक्तं विदूरे मुसलध्वनिम् ॥ २३
 श्रुत्वैव हा मृतास्मीति ब्रुवाणा धुन्वती करौ । उपाविशद्यथाक्रान्ता मार्गे सा मृगलोचना ॥ २४
 ततः प्रतिनिवृत्यैव नीत्वा परिजनेन सा । स्वमेवान्तःपुरं बाला रुदती शयनेऽपतत् ॥ २५
 ददर्श तत्र तस्याश्च चिन्वन्साश्रुः परिच्छदः । आलीनभ्रमरौ पद्माविव हस्तौ किणाङ्कितौ ॥ २६
 गत्वा च सोऽब्रवीद्राज्ञे राजाप्यागत्य विह्वलः । किमेतदिति पप्रच्छ सोऽथ धर्मध्वजः प्रियाम् ॥ २७
 सापि प्रदर्श्य हस्तौ तमित्युवाच रुजान्विता । श्रुते मुसलशब्दे मे जातावेतौ किणाङ्कितौ ॥ २८
 ततः स दाहशमनं दापयामास हस्तयोः । तस्याश्चन्दनलेपादि राजाद्भुतविषादवान् ॥ २९
 एकस्या उत्पलेनापि पतता क्षतमाहितम् । द्वितीयस्याः पुनर्दग्धमङ्गं शशिकरैरपि ॥ ३०
 एतस्यास्तु तृतीयस्याः श्रुतेनापि विनिर्गताः । कष्टं मुसलशब्देन हस्तयोरीदृशाः किणाः ॥ ३१
 अहो युगपदेतासां प्रेयसीनां ममाधुना । गुणोऽप्यत्यभिजातत्वं जानो दोषाय दैवतः ॥ ३२
 इति चिन्तयतस्तस्य भ्रमतोऽन्तःपुरेषु च । त्रियामा शतयामेव कृच्छ्रात्सा नृपतेर्ययौ ॥ ३३
 प्रातश्च स भिषक्छल्यहर्तृभिः सह संव्यधात् । तथा यथाभूदचिरात्स्वस्थान्तःपुरनिवृतः ॥ ३४
 एवमेतां कथामुक्त्वा वेतालोऽत्यद्भुतां तदा । स त्रिविक्रमसेनं तं पप्रच्छांसस्थितो नृपम् ॥ ३५
 अभिजाततरैतासु राजनराज्ञीषु का वद । पूर्वोक्तः सोऽस्तु शापस्ते जानन्यदि न जल्पसि ॥ ३६
 तच्छ्रुत्वा सोऽब्रवीद्राजा सुकुमारतगात्र सा । अस्पृष्टे मुसले यस्याः शब्देनैवोद्गताः किणाः ॥ ३७
 उत्पलेन्दुकरैः स्पर्शे वृत्ते त्वितरयोर्द्वयोः । संजाता व्रणविस्फोटास्तेन तस्या न ते समे ॥ ३८

इति तस्योक्तवर्तोऽसाद्राज्ञो भूयो जगाम स स्वपदम् ।

वेतालः स च राजा तथैव तं सुदृढनिश्चयोऽनुययौ ॥

३९

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके अष्टादशस्तरङ्गः ।

एकोनविंशस्तरङ्गः ।

(द्वादशो वेतालः ।)

स त्रिविक्रमसेनोऽथ पुनस्तं शिशपातरुम् । गत्वा प्राप्य च वेतालं राजा स्कन्धे चकार तम् ॥ १
 प्रतस्थे च तमादाय तूष्णीमेव स पूर्ववत् । ततो भूयस्तमाह स्म वेतालः सोंऽसपृष्ठतः ॥ २
 राजन्नेवमनुद्भिन्नः पर्याप्तमसि मे प्रियः । तदेतां शृण्वस्वेदाय हृद्यामाख्यामि ते कथाम् ॥ ३
 अङ्गदेशे यशःकेतुरिति राजाभवत्पुरा । क्षमामाश्रितोऽङ्गुल्यर्थमदग्धोऽन्य इव स्मरः ॥ ४
 बाहुवीर्यजिताशेषवैरिवर्गस्य तस्य च । दीर्घदर्शीत्यभून्मन्त्री शक्रस्येव बृहस्पतिः ॥ ५
 तस्मिन्मन्त्रिणि विन्यस्य राज्यं स हतकण्टकम् । शनैः सुखैकसत्तोऽभूद्रयोरूपमदानृपः ॥ ६
 तस्थावन्तःपुरे शश्वन्नास्थाने प्रमदास्पदे । शुश्राव रक्तिमद्रीतं वचनं न हितैषिणाम् ॥ ७
 रज्यति स्म च निश्चिन्तो जालवातायनेषु सः । न पुना राजकार्येषु बहुच्छिद्रेषु जातवपि ॥ ८
 दीर्घदर्शी तु तद्राज्यचिन्ताभारं समुद्रहन् । अतिष्ठत्स महामन्त्री दिवानिशमतन्द्रितः ॥ ९
 नाममात्रे कृतधृतिं प्रक्षिप्य व्यसने नृपम् । मन्त्री राज्ञः श्रियं भुङ्क्ते दीर्घदर्शीह सांप्रतम् ॥ १०

- इत्युत्पन्ने महत्तत्र जनवादेऽथ गेहिनीम् । स्वैरं मेधाविनीं नाम दीर्घदर्शीं जगाद सः ॥ ११
- प्रिये राज्ञि सुखासक्ते तद्भारं वहतोऽपि मे । राज्यं भक्षितमेतेनेत्युत्पन्नमयशो जने ॥ १२
- लोकवादश्च मिथ्यापि महतामिह दोषकृत् । त्याजितः किं न रामोऽपि जनवादेन जानकीम् ॥ १३
- तदत्र किं मया कार्यमित्युक्ते तेन मन्त्रिणा । भार्या मेधाविनी धीरा सान्त्वर्था तमभाषत ॥ १४
- तीर्थयात्रापदेशेन युक्त्यापृच्छथ महीपतिम् । कंचित्कालं विदेशं ते गन्तुं युक्तं महामते ॥ १५
- एवं ते निःस्पृहस्यैष जनवादो निवत्स्यति । त्वय्यस्थिते ततो राज्यमुद्वक्ष्यति नृपः स्वयम् ॥ १६
- ततश्चास्य शनैरेतद्व्यसनं हानिमेष्यति । आगतस्यात्र निर्गर्हा भवित्री मन्त्रिता च ते ॥ १७
- इत्युक्तो भार्याया गत्वा दीर्घदर्शीं तथेति सः । कथाप्रसङ्गे तं भूपं यशःकेतुं व्यजिज्ञपत् ॥ १८
- अनुजानीहि मां राजन्निदवसान्कांश्चिदप्यहम् । ब्रजामि तीर्थयात्रायै धर्मो हि प्रेप्सितः स मे ॥ १९
- तच्छ्रुत्वा सोऽब्रवीद्राजा मैवं तीर्थैर्विना परः । दानादिः किं न धर्मोऽस्ति स्वर्ग्यस्ते स्वगृहेष्वपि ॥ २०
- अथावोचत्स मन्त्री तमर्थशुद्ध्यदि मृग्यते । दानादौ नित्यशुद्धानि तीर्थानि नृपते पुनः ॥ २१
- यावच्च यौवनं राजंस्तावद्रम्यानि धीमता । अविश्वासे शरीरे हि संगमसैः कुतोऽन्यदा ॥ २२
- इति तस्मिन्वदत्येव राज्ञि चैवं निषेधति । प्रविश्यात्र प्रतीहारो राजानं तं व्यजिज्ञपत् ॥ २३
- देव व्योमसरोमध्यमंशुमाली विगाहते । तदुत्तिष्ठत सैषा वः स्नानवेलातिवर्तते ॥ २४
- श्रुत्वैतत्सहसा स्नातुमुदतिष्ठन्महीपतिः । यात्रोन्मुखः स मन्त्री च तं प्रणम्य गृहं गयौ ॥ २५
- तत्रावस्थाप्य भार्यां तामनुयात्रानिवा रिताम् । स प्रतस्थे ततो युक्त्वा स्वभृत्यैरप्यतर्कितः ॥ २६
- एकाकी च भ्रमंस्तांस्तान्देशांस्तीर्थानि च ब्रजन् । स प्राप पुण्ड्रविषयं दीर्घदर्शीं सुनिश्चयः ॥ २७
- तत्र पत्तन एकस्मिन्नदूरेऽन्धेः प्रविश्य सः । एकं देवकुलं शैवं तत्प्राङ्गण उपाविशत् ॥ २८
- तत्रार्किकरसंतापकान्तं दूराध्वधूसरम् । ददर्श निधिदत्ताख्यो वणिग्देवार्चनागतः ॥ २९
- स तं तथाविधं दृष्ट्वा सोपवीतं सुलक्षणम् । संभाव्य चोत्तमं विप्रमातिथेयोऽनयदृहम् ॥ ३०
- तत्र चापूजयत्स्नानभोजनाद्यैस्तमुत्तमैः । कः कुतस्त्वं क्व यासीति विश्रान्तं च स पृष्ठवान् ॥ ३१
- दीर्घदर्शीति विप्रोऽहमङ्गदेशादिहागतः । तीर्थयात्रार्थमित्येव गाम्भीर्यात्सोऽप्युवाच तम् ॥ ३२
- ततः स निधिदत्तोऽपि तं जगाद महावणिक् । सुवर्णद्वीपगमनायोद्यतोऽहं वणिज्यया ॥ ३३
- तत्त्वं तिष्ठेह मद्वेहे यावदप्याम्यहं ततः । तीर्थयात्रापरिश्रान्तो विश्रान्तो ह्यथ यास्यसि ॥ ३४
- तच्छ्रुत्वा सोऽब्रवीद्दीर्घदर्शी तर्हि ममेह किम् । त्वयैव सह यास्यामि सार्थवाह यथासुखम् ॥ ३५
- एवमस्त्विति तेनोक्ते साधुना सोऽथ तद्वेहे । चिरादवाप्तशयनो निशां मन्त्री निनाय ताम् ॥ ३६
- अन्येचुरथ तेनैव वणिजा सह वारिधिम् । गत्वारुरोह तद्गाण्डपूर्णं प्रवहणं च सः ॥ ३७
- तेन गच्छन्प्रवहणेनाविभमद्भुतभीषणम् । विलोकयन्स संप्राप स्वर्णद्वीपं क्रमेण तत् ॥ ३८
- क्व मन्त्रिमुख्यता चास्य क्व बाध्वोल्लङ्घिताम्बुधिः । अयशोभीरवः किं न कुर्वते वत साधवः ॥ ३९
- तत्र द्वीपे समं तेन कंचित्कालमुवास सः । वणिजा निधिदत्तेन कुर्वता क्रयविक्रयौ ॥ ४०
- आगच्छंश्च ततोऽकस्मात्तद्युक्तो वहनस्थितः । कल्पवृक्षं ददर्शाब्ध्यावूर्मेः पश्चात्समुत्थितम् ॥ ४१
- प्रवालशाखासुमगैः स्कन्धैर्जाम्बूनदोज्ज्वलैः । फलैर्मणिमयैः कान्तैः कुसुमैश्चोपशोभितम् ॥ ४२
- तस्य स्कन्धे च सद्रवपर्यङ्कोत्सङ्गवर्तिनीम् । कन्यामत्यद्भुताकारकमनीयामवैक्षत ॥ ४३
- अहो किमेतदित्येवं यावद्व्यायति स क्षणम् । तावत्सा वीणिनी कन्या गातुमेवं प्रचक्रमे ॥ ४४

यत्कर्मबीजमुप्तं येन पुरा निश्चितं स तदुक्ते ।

पूर्वकृतस्य हि शक्यो विधिनापि न कर्तुमन्यथाभावः ॥

४५

इत्युद्राय क्षणात्तस्मिन्नम्भोधौ दिव्यकन्यका । सकल्पद्रुमपर्यङ्कशय्यात्रैव ममज्ज सा ॥

४६

किमप्यपूर्वमद्येदं मया दृष्टमिहाद्भुतम् । काव्यिः क दृष्टनष्टोऽत्र गायदिव्याङ्गनस्तरुः ॥

४७

यदि वा वन्द्य एषोऽब्धिराकरः शश्वदीदृशाम् । लक्ष्मीन्दुपारिजाताद्या नास्मात्ते ते किमुद्रताः ॥

४८

इति तं चिन्तयन्तं च तत्क्षणं दीर्घदर्शिनम् । विलोक्य विस्मयाविष्टं कर्णधारादयोऽश्रुवन् ॥

४९

एवमेवा सदैवेह दृश्यते वरकन्यका । निमज्जति च तत्कालं तवैतद्दर्शनं नवम् ॥

५०

इत्युक्तस्तैः समं तेन निधिदत्तेन स क्रमात् । मन्त्री चित्रायमाणोऽव्येस्तीरं पोतगतोऽभ्यधात् ॥

५१

तत्रोत्तारितभाण्डेन तेनैव वणिजा सह । जगाम हृष्टभ्रूयेन सोत्सवं सोऽथ तद्रहम् ॥

५२

स्थित्वा नातिचिरं तत्र निधिदत्तमुवाच तम् । सार्थवाह भवद्वेहे विश्रान्तोऽहं चिरं सुखम् ॥

५३

इदानीं गन्तुमिच्छामि स्वदेशं भद्रमस्तु ते । इत्युक्त्वा तमनिच्छन्तमप्यामन्त्र्य वणिक्पतिम् ॥

५४

दीर्घदर्शी स सत्त्वैकसहायः प्रस्थितस्ततः । क्रमोल्लङ्घितदूराध्वा प्रापाङ्गविषयं निजम् ॥

५५

तत्र तं ददृशुश्चारा वह्निर्गरमागतम् । ये यशःकेतुना राज्ञा प्राङ्मन्यस्तास्तद्वेषणे ॥

५६

तैश्च गत्वा स विज्ञप्तश्चरै राजा तमभ्यगात् । स्वयं निर्गत्य नगरात्तद्विश्लेषसुदुःखितः ॥

५७

उपेत्य च परिष्वङ्गपूर्वं तमभिनन्द्य सः । निनायाभ्यन्तरं भूपश्चिराध्वक्षामधूसरम् ॥

५८

त्यक्त्वास्मान्किं त्वया नीतं न परं वत मानसम् । यावच्छरीरमप्येतन्निःस्नेहपरुषां दशाम् ॥

५९

किं वा भगवतो वेत्ति भवितव्यस्य को गतिम् । यदकस्मात्तत्रैवाभूत्तीर्थादिगमने मतिः ॥

६०

तद्रूहि के त्वया भ्रान्ता देशा दृष्टं च किं नवम् । इति तत्र च तं राजा स जगाद स्वमन्त्रिणम् ॥

६१

ततः सुवर्णद्वीपान्तं सोऽध्वानं वर्णयन्क्रमात् । अवधावुद्रमिनीं तस्मै तां दृष्टां दिव्यकन्यकाम् ॥

६२

गायन्तीं त्रिजगत्सारभूतां कल्पतरुस्थिताम् । यथावत्कथयामास दीर्घदर्शी महीभूते ॥

६३

स तां श्रुत्वैव च नृपस्तथा स्मरवशोऽभवत् । यथा तया विना मेने निष्फले राज्यजीविते ॥

६४

जगाद च तमेकान्ते नीत्वा स्वसचिवं तदा । द्रष्टव्यासौ मयावश्यं जीवितं नास्ति मेऽन्यथा ॥

६५

यामि त्वदुक्तेन पथा प्रणम्य भवितव्यताम् । निवारणीयो नाहं ते नानुगम्यश्च सर्वथा ॥

६६

गुप्तमेको हि यास्यामि राज्यं रक्ष्यं तु मे त्वया । मद्वचो मान्यथा कार्पाः शापितोऽसि ममासुभिः ॥

६७

इत्युक्त्वा तत्प्रतिवचो निरस्य विससर्ज तम् । मन्त्रिणं स्वगृहं राजा चिरोत्कं स्वजनं प्रति ॥

६८

तत्रानलोत्सवेऽप्यासीदीर्घदर्शी सुदुर्मनाः । स्वामिन्यसाध्यव्यमने सुखं सन्मन्त्रिणां कुतः ॥

६९

अन्येषुश्च स तद्भस्तन्यस्तराज्यभरो नृपः । यशःकेतुस्ततः प्रायान्निशि तापसवेषभृत् ॥

७०

गच्छंश्च कुशनाभाख्यं मुनिं मार्गे ददर्श सः । सोऽत्र तं तापसाकल्पं प्रणतं मुनिरादिशत् ॥

७१

लक्ष्मीदत्तेन वणिजा सह पोतेन वारिधौ । गत्वा प्राप्यसि तामिष्टां कन्यां व्रज निराकुलः ॥

७२

इति तद्वचसा प्रीतस्तं प्रणम्य स पार्थिवः । गच्छन्देशान्नदीर्गद्रीन्कान्त्वा तं प्रापदम्बुधिम् ॥

७३

सुतारशङ्खधवलैर्वीचिभूभिर्विकस्वरैः । वीक्षमाणमिवावर्तनेत्रैरातिथ्यसंभ्रमात् ॥

७४

तत्तीरे वणिजा तेन मुनिप्रोक्तेन संगतिः । लक्ष्मीदत्तेन जज्ञेऽस्य स्वर्णद्वीपं यियासुना ॥

७५

तेनैव सह चक्राङ्गपादमुद्रादिदर्शनात् । प्रह्वेणारुह्य वहनं प्रतस्थे सोऽम्बुधौ नृपः ॥

७६

मध्यमब्धेश्च संप्राप्ते वहने वारिमध्यतः । उदगात्कल्पविटपिस्कन्धस्था सात्र कन्यका ॥

७७

- यावत्पश्यति तां राजा चकोर इव चन्द्रिकाम् । तावत्सा गायति स्मैवं वलकीवाद्यसुन्दरम् ॥ ७८
 यत्कर्मबीजमुप्तं येन पुरा निश्चितं स तद्भुङ्क्ते ।
 पूर्वकृतस्य हि शक्यो विधिनापि न कर्तुमन्यथाभावः ॥ ७९
 तस्माद्यत्र यथा यद्ववितव्यं यस्य दैवयोगेन ।
 तत्र तथा तत्प्राप्त्यै विवशोऽसौ नीयतेऽत्र न भ्रान्तिः ॥ ८०
 इति सूचितभव्यार्थी गायन्तीं तां विभावयन् । निःस्पन्दः स क्षणं तस्थौ राजा स्मरशराहतः ॥ ८१
 रत्नाकर नमः सत्यमगाधहृदयाय ते । येन त्वयैतां प्रच्छाद्य विप्रलब्धो हरिः श्रिया ॥ ८२
 तत्सुरैरप्यलभ्यान्तं सपक्षक्ष्माभृदाश्रयम् । शरणं त्वां प्रपन्नोऽहमिष्टसिद्धिं विधत्स्व मे ॥ ८३
 एवं यावत्समुद्रं तं स नतः स्तौति भूमिपः । तावत्सा कन्यका तत्र निममज्ज सपादपा ॥ ८४
 तद्दृष्ट्वैवानुमार्गेऽस्याः स राजात्मानमक्षिपत् । वारिधावत्र कामाग्निसन्तापस्येव शान्तये ॥ ८५
 तद्वीक्ष्याशङ्कितं मत्वा विनष्टं तं स सज्जनः । लक्ष्मीदत्तो वणिग्दुःखादेहत्यागोद्यतोऽभवत् ॥ ८६
 मा कार्षीः साहसं नास्ति मग्नस्यास्याम्बुधौ भयम् । एष राजा यशःकेतुर्नाम्ना तापसवेपभृत् ॥ ८७
 एतत्कन्यार्थमायातः पूर्वभार्येयमस्य च । एतां प्राप्य पुनश्चासावङ्गराज्यं समेष्यति ॥ ८८
 इत्यथाश्वासितो वाचा तत्कालं गगनोत्थया । सार्थवाहो यथाकामं स जगामेष्टसिद्धये ॥ ८९
 स राजापि यशःकेतुर्निमग्नोऽन्तर्महोदधौ । अकस्मान्नगरं दिव्यमपश्यज्जातविस्मयः ॥ ९०
 भास्वन्मणिमयस्तम्भैः काञ्चनोज्ज्वलभित्तिभिः । विराजमानं प्रासादैर्मुक्ताजालगवाक्षकैः ॥ ९१
 नानारत्नशिलापट्टवद्भूषणवापिकैः । कामदैः कल्पवृक्षाढ्यैरुद्यानैरुपशोभितम् ॥ ९२
 समृद्धेऽपि पुरे तत्र निर्जनेऽथ गृहं गृहम् । अनुप्रविश्य न यदा तां ददर्श प्रियां क्वचित् ॥ ९३
 तदा विचिन्वन्टद्वैकमुत्तुङ्गं मणिमन्दिरम् । आरुह्य द्वारमुद्घाट्य प्रविवेश स भूपतिः ॥ ९४
 प्रविश्य चान्तः सद्वत्पर्यङ्कस्थितमेककम् । वस्त्राच्छादितसर्वाङ्गं शयानं कंचिदैक्षत ॥ ९५
 किं स्यात्सैवेति सोत्कण्ठमुद्घाटयति तन्मुखम् । यावत्तावदपश्यत्तां स्वेप्सितामेव सोऽङ्गनाम् ॥ ९६
 स्रस्तनीलांशुकध्वान्तहसन्मुखशशिश्रियम् । ज्योत्स्नावदातां पातालगतामिव दिवा निशाम् ॥ ९७
 तद्दर्शनेन चास्याभूदवस्था कापि सा तदा । ग्रीष्मर्तौ मरुपान्थस्य सरित्संदर्शनेन या ॥ ९८
 साप्युन्मीलितचक्षुस्तं कल्याणाकृतिलक्षणम् । वीक्ष्याकस्मात्तथाप्राप्तं संभ्रमाच्छयनं जहौ ॥ ९९
 कृतातिथ्या नतमुखी पूजयन्तीव पादयोः । फुल्लेक्षणोत्पलन्यासैः शनैरेतमुवाच च ॥ १००
 को भवान्किमगम्यं च प्रविष्टोऽसि रसातलम् । राजचिह्नाङ्किततनोः किं च ते तापसव्रतम् ॥ १०१
 इत्यादिश महाभाग प्रसादो यदि ते मयि । एवं तस्या वचः श्रुत्वा स राजा प्रत्युवाच ताम् ॥ १०२
 अङ्गराजो यशःकेतुरिति नाम्नास्मि सुन्दरि । आप्तादन्वहृदयां च त्वामश्रौषमिहाम्बुधौ ॥ १०३
 ततस्त्वदर्थं कृत्वेमं वेपं राज्यं विमुच्य च । आगत्यैव प्रविष्टोऽहमनुमार्गेण तेऽम्बुधिम् ॥ १०४
 तन्मे कथय कासि त्वमित्युक्ते तेन चाथ सा । सलज्जा सानुरागा च सानन्दा चैवमभ्यधात् ॥ १०५
 मृगाङ्गसेन इत्यस्ति श्रीमान्विद्याधराधिपः । मां मृगाङ्गवतीं नाम्ना विद्धि तस्य सुतामिमाम् ॥ १०६
 स मामस्मिन्स्वनगरे विमुच्यैकाकिनीं पिता । न जाने हेतुना केन गतः कापि सपौरकः ॥ १०७
 तेनाहं शून्यवसतेर्निर्विण्णोन्मज्ज्य वारिधेः । यन्नकल्पदुमारूढा गायामि भवितव्यताम् ॥ १०८
 एवमुक्तवती तेन स्मरता तन्मुनेर्वचः । तथारङ्गयत सा राज्ञा वचोभिः प्रेमपेशलैः ॥ १०९

यथानुरागविवशा भार्यालं तस्य तत्क्षणम् । अङ्गीचकार वीरस्य समयं लेकमभ्यधात् ॥ ११०
 शुक्लकृष्णचतुर्दश्यामष्टम्यां चार्यपुत्र ते । प्रतिमासमनायत्ता चतुरो दिवसानहम् ॥ १११
 यत्र क्वापि दिनेष्वेषु गच्छन्ती चास्मि न लया । प्रष्टव्या न निषेद्धव्या कारणं ह्यत्र विद्यते ॥ ११२
 एवं तामुक्तसमयां स राजा दिव्यकन्यकाम् । तथेत्युक्तैव गान्धर्वविधिना परिणीतवान् ॥ ११३
 भेजे ततश्च संभोगसुखं तत्र तया सह । यथाभूदन्य एवास्या मान्मथो मण्डनक्रमः ॥ ११४
 केशेषु स्रस्तमाल्येषु कचग्रहनखावली । बिम्बाधरेऽथ निष्पीतनीरागे दशनक्षतिः ॥ ११५
 कुचयोः करजश्रेणिभिन्नमाणिक्यमालयोः । लुप्ताङ्गरागेष्वङ्गेषु गाढालिङ्गनरागिता ॥ ११६
 इति तद्विव्यसंभोगसुखावस्थितमत्र तम् । सा मृगाङ्कवती भार्या भूपं प्राहेदमेकदा ॥ ११७
 त्वमिहैव प्रतीक्षेथाः कार्यार्थं क्वापि याम्यहम् । अद्य सैषा हि संप्राप्ता मम कृष्णचतुर्दशी ॥ ११८
 इहस्थस्त्वार्यपुत्रामुं मा स्म गाः स्फाटिकं गृहम् । मात्र वाप्यां निपतितो भूलोकं त्वं गमिष्यसि ॥ ११९
 इत्युक्त्वा सा तमामन्य ययौ तस्मात्पुराद्वहिः । राजापि प्राप्तखड्गस्तां छन्नो जिज्ञासुरन्वगात् ॥ १२०
 तत्रापश्यत्तमः श्यामं व्यात्तवक्त्रबिलं च सः । साकारमिव पातालमायान्तं राक्षसं नृपः ॥ १२१
 स राक्षसो निपत्यैव मुक्तघोररवस्तदा । तां मृगाङ्कवतीं वक्त्रे निक्षिप्यैव निगीर्णवान् ॥ १२२
 तद्दृष्ट्वातिकोपेन सहसा स ज्वलन्निव । निर्मोकमुक्तभुजगश्यामलेन महासिना ॥ १२३
 कोषाकृष्टेन धावित्वा राजसिंहोऽभिधावतः । चिच्छेद रक्षसस्तस्य संदष्टौष्ठपुटं शिरः ॥ १२४
 रक्षःकबन्धवान्तेन राज्ञस्तस्यास्रवारिणा । क्रोधजोऽथ शशामाभिर्न तु कान्तावियोगजः ॥ १२५
 ततो मोहनिशान्धेऽस्मिन्विनष्टगतिके नृपे । अकस्मान्मेघमलिनस्याङ्गं भित्त्वैव रक्षसः ॥ १२६
 तस्योद्घोतितदिक्चक्रा चन्द्रमूर्तिरिवामला । सा मृगाङ्कवती जीवन्यक्षताङ्गी विनिर्यगौ ॥ १२७
 तां तथा संकटोत्तीर्णां दृष्ट्वा कान्तां ससंभ्रमम् । एह्येहीति वदन् राजा प्रधाव्यैवालिलिङ्ग सः ॥ १२८
 प्रिये किमेतत्त्वप्रोऽयमुत मायेति तेन सा । पृष्ट्वा नृपेण संस्मृत्य विद्याधर्यैवमब्रवीत् ॥ १२९
 शृण्वार्यपुत्र न स्वप्नो न मायेयमयं पुनः । विद्याधरेन्द्रात्स्वपितुः शापोऽभूदीदृशो मम ॥ १३०
 बहुपुत्रोऽपि स हि मे पिता पूर्वं वसन्निह । मया विनातिवात्सल्यान्नाहारमकरोत्सदा ॥ १३१
 अहं च सर्वदा शर्वपूजासक्तेह निर्जने । चतुर्दशोरथाष्टम्योरागच्छं पक्षयोर्द्वयोः ॥ १३२
 एकदा च चतुर्दश्यामिहागत्य गसान्मम । चिरं गौरीं समर्चन्त्या दैवादवसितं दिनम् ॥ १३३
 तदहर्मत्प्रतीक्षः सन्क्षुधितोऽपि स मत्पिता । नाभुङ्क्त नापिबत्किंचिदासीत्कुद्वस्तु मां प्रति ॥ १३४
 ततो रात्रावुपेतां मां सापराधामधोमुखीम् । भवितव्यबलप्रस्तमत्स्नेहः शपति स्म सः ॥ १३५
 यथा त्वदवलेपेन ग्रस्तोऽद्याहमयं क्षुधा । मासि मासि तथाष्टम्योश्चतुर्दशोश्च केवलम् ॥ १३६
 हरार्चनरसाद्यान्तीमत्रैव त्वां बहिः पुरे । नाम्ना कृतान्तसंत्रासो राक्षसो निगरिष्यति ॥ १३७
 भित्त्वा भित्त्वास्य हृदयं जीवन्ती च निरेष्यसि । न स्मरिष्यसि शापं च न तां निगरणव्यथाम् ॥ १३८
 स्थास्यस्येकाकिनी चात्रेत्युक्तशापवचाः शनैः । सोऽनुनीतो मया ध्यात्वा शापान्तं मेऽब्रवीत्पिता ॥ १३९
 भर्ता भूत्वा यशःकेतुनामाङ्गनृपतिर्यदा । राक्षसेन निगीर्णां त्वां दृष्ट्वा तं निहनिष्यति ॥ १४०
 तदा त्वं मोक्ष्यसे शापाद्दृढयात्तस्य निर्गता । संस्मरिष्यसि शापादि विद्याः सर्वास्तथा निजाः ॥ १४१
 इत्यादिश्य स शापान्तं त्यक्त्वा मामेककामिह । निषधाद्रिं गतस्तातो भूलोकं सपरिच्छदः ॥ १४२
 अहं तथा चरन्ती च शापमोहादिहावसम् । क्षीणश्चैष स शापो मे जाता सर्वत्र च स्मृतिः ॥ १४३

तत्तातपार्श्वमधुना निषधाद्रिं ब्रजाम्यहम् । शापान्ते स्वां गतिं याम इत्येष समयो हि नः ॥ १४४
 त्वमिहास्व स्वराष्ट्रं वा ब्रज स्वातन्त्र्यमत्र ते । एवं तयोक्ते स नृपो दुःखितोऽर्थयते स्म ताम् ॥ १४५
 सप्ताहानि न गन्तव्यं प्रसीद सुमुखि त्वया । क्षिपावस्तावदौत्सुक्यमुद्याने क्रीडनैरिह ॥ १४६
 त्वं गच्छाथ पितुः स्थानं यास्याम्यहमपि स्वकम् । एतत्तद्वचनं मुग्धा तथेत्यङ्गीचकार सा ॥ १४७
 ततोऽत्र रेमे स तया सहोद्यानेषु कान्तया । सजलोत्पलनेत्रासु वापीसु षडहं नृपः ॥ १४८
 मा स्म यातं विहायास्मानिति पूत्कुर्वतीष्विव । उक्षिप्तवीचिहस्तासु हंससारसनिःस्वनैः ॥ १४९
 सप्तमेऽह्नि स युत्तया तां प्रियां तत्रानयद्रुहे । भूलोकप्रापिणी यत्र सा यन्नद्वारवापिका ॥ १५०
 तत्र कण्ठे गृहीत्वा तां तस्यां वाप्यां निपत्य सः । उत्तस्थौ स्वपुरोद्यानवापीमध्यात्तया सह ॥ १५१
 तत्र कान्तासखं प्राप्तं तं दृष्ट्वाद्यानपालकाः । दृष्ट्वास्तन्मन्त्रिणो गत्वा जगदुर्दीर्घदर्शिने ॥ १५२
 सोऽप्येत्य पादपतितस्तमानीतेप्सिताङ्गनम् । दृष्ट्वा प्रावेशयन्मन्त्री सपौरोऽभ्यन्तरं नृपम् ॥ १५३
 अहो सैषा कथं प्राप्ता राज्ञा दिव्याङ्गनामुना । व्योम्नीव विद्युदिव या क्षणदृश्या मयेक्षिता ॥ १५४
 यद्यस्य लिखितं धात्रा ललाटाक्षरपङ्क्तिषु । तदवश्यमसंभाव्यमपि तस्योपतिष्ठते ॥ १५५
 इत्यत्र मन्त्रिमुख्येऽस्मिन्ध्यायत्यन्यजनेऽपि च । दिव्यस्त्रीप्राप्तिसाश्चर्यं राजागमनसोत्सवे ॥ १५६
 सा मृगाङ्गवती दृष्ट्वा तं स्वदेशागतं नृपम् । इत्येष पूर्णसप्ताहा यातुं वैद्याधरं गतिम् ॥ १५७
 नाविरासीच्च विद्यास्याः स्मृताल्युत्पत्तनी तदा । ततः सा मुषितेवात्र विषादमगमत्परम् ॥ १५८
 किमकस्माद्विषण्णेव दृश्यसे वद मे प्रिये । इत्युक्ता तेन राज्ञा सा विद्याधर्येवमब्रवीत् ॥ १५९
 स्थिताहं शापमुक्तापि त्वत्स्नेहायदि यच्चिरम् । तेन विद्या मम भ्रष्टा नष्टा दिव्या च सा गतिः ॥ १६०
 तच्छ्रुत्वा हन्त सिद्धेयं मम विद्याधरीति सः । राजा ततो यशःकेतुः पूर्णं चक्रे महोत्सवम् ॥ १६१
 तद्दृष्ट्वा दीर्घदर्शी स मन्त्री गत्वा गृहं निशि । शयनीयगतोऽकस्माद्दृक्स्फोटेन व्यपद्यत ॥ १६२
 ततोऽनुभूय तच्छोकं धृतराज्यभरः स्वयम् । यशःकेतुश्चिरं तस्थौ स मृगाङ्गवतीयुतः ॥ १६३

इत्येतां कथयित्वा मार्गे तस्मै कथां स वेतालः ।

अवदत्पुनस्त्रिविक्रमसेनं नृपतिं तमंसगतः ॥

१६४

तद्ब्रूहि भूपते मे संपन्ने स्वामिनस्तथाभ्युदये ।

हृदयं सपदि स्फुटितं तस्य महामन्त्रिणः किमिति ॥

१६५

दिव्यस्त्री न मया किं प्राप्तेति शुचास्फुटद्भृदयम् ।

किं वा राज्यमभीप्सो राजागमजेन दुःखेन ॥

१६६

एतच्च यदि न वक्ष्यसि मह्यं जानन्नपीह तद्वाजन् ।

धर्मश्च तव विनङ्क्ष्यति यास्यति दलशश्च झटिति शिरः ॥

१६७

श्रुत्वेति तु त्रिविक्रमसेनो राजा जगाद वेतालम् ।

नैतत्तस्मिन्द्वयमपि शुभचरिते युज्यते हि मन्त्रिवरे ॥

१६८

किं तु स्त्रीमात्ररसादुपेक्षितं येन भूभुजा राज्यम् ।

तस्याधुना तु दिव्यस्त्रीरक्तस्यात्र का वार्ता ॥

१६९

तन्मे कष्टेऽपि कृते प्रत्युत दोषो बताधिकीभूतः ।

इति तस्य विभावयतो हृदयं तन्मन्त्रिणः स्फुटितम् ॥

१७०

इत्युक्ते नरपतिना पुनः स मायी वेतालो निजपदमेव तज्जगाम ।

राजापि प्रसभमवामुमन्वधावद्भूयोऽपि द्रुतमथ तं स धीरचेताः ॥

१७१

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बक एकोनविंशस्तरङ्गः ।

विंशस्तरङ्गः ।

(त्रयोदशो वेतालः ।)

- अथ गत्वा पुनः प्राप्य शिशपातस्ततो नृपः । स त्रिविक्रमसेनस्तं स्कन्धे वेतालमाददे ॥ १
- आयान्तं च स वेतालो भूयस्तं नृपमब्रवीत् । राजञ्छृणु कथामेकां संक्षिप्तां वर्णयामि ते ॥ २
- अस्ति वाराणसी नाम पुरी हरनिवासभूः । देवस्वामीति तत्रासीन्मान्यो नगपतेर्द्विजः ॥ ३
- महाधनस्य तस्यैको हरिस्वामीत्यभूत्सुतः । तस्य भार्या च लावण्यवतीत्युत्तमाभवत् ॥ ४
- तिलोत्तमादिनाकस्त्रीनिर्माणे प्राप्तकौशलः । अनर्घरूपलावण्यां मन्ये यां निर्भमे विधिः ॥ ५
- तथा स कान्तया साकं हरिस्वामी कदाचन । रतिश्रान्तो ययौ निद्रां हर्म्ये चन्द्रांशुशीतले ॥ ६
- तत्कालं तेन मार्गेण कामचारी विहाय सा । आगान्मदनवेगाख्यो विद्याधरकुमारकः ॥ ७
- स तत्र लावण्यवतीं पत्युः पार्श्वे ददर्श ताम् । सुप्तां गतिक्रमस्तवस्त्वव्यक्ताङ्गसौष्ठवाम् ॥ ८
- तद्रूपदृष्टचित्तः सन्मदनान्धः स तत्क्षणम् । सुप्तमेव निपत्यैतां गृहीत्वा नभसा ययौ ॥ ९
- क्षणात्प्रबुद्धोऽथ युवा हरिस्वामी स तत्पतिः । प्राणेश्वरीमपश्यंस्तामुदतिष्ठत्ससंभ्रमः ॥ १०
- अहो किमेतत्क गता कुपिता सा नु किं मयि । छन्ना जिज्ञासितुं किं मे चित्तं पग्निहस्तयुत ॥ ११
- इत्यनेकविकल्पौघव्याकुलस्तामितस्ततः । हर्म्यप्रासादवलम्बीष्वन्विष्यन्सोऽभ्रमन्निशि ॥ १२
- आगृहोद्यानतश्चिन्वन्त्यन्न प्राप कुतोऽपि ताम् । तत्स शोकाग्निसेततो विललापाश्रुगद्गदम् ॥ १३
- हा चन्द्रविम्बवदने हा ज्योत्स्नागौरि हा प्रिये । रात्र्या तुल्यगुणाद्वेपात्किं नु सोढासि नानया ॥ १४
- त्वया कान्त्या जितो बिभ्यदिव चन्दनशीतलैः । करैरसुखययो मां सोऽयमिन्दुस्त्वया विना ॥ १५
- लब्धान्तर इवेदानीं तैरेव तुदति प्रिये । प्रज्वलद्भिस्त्रिवाङ्गारैर्विपदिग्धैरिवाशुगैः ॥ १६
- इत्यादि क्रन्दतस्तस्य सा हरिस्वामिनस्तदा । कृच्छ्राव्यतीयाय निशा न पुनर्विरहव्यथा ॥ १७
- प्रातर्विभेद विश्वस्य करैः संतमसं रविः । भेत्तुं न चक्षमे तस्य मोहान्धतमसं पुनः ॥ १८
- विलब्ध इव चक्राद्वैस्तस्य तीर्णनिशैस्तदा । भेजे शतगुणीभावं करुणाक्रन्दितध्वनिः ॥ १९
- स्वजनैः सान्त्वयमानोऽपि वियोगानलदीपितः । न च लेभे द्विजयुवा धृतिं तां प्रेयसीं विना ॥ २०
- इह स्थितमिह स्नातं कृतमत्र प्रसाधनम् । विहृतं च तयात्रेति ययौ त्वित इतो रुदन् ॥ २१
- मृता तावन्न सा तत्किमात्मैवं हन्यते त्वया । अवश्यं तामवाप्तासि जीवज्जातु कुतश्चन ॥ २२
- तद्वैर्यमवलम्बस्व तां गवेषय च प्रियाम् । अप्राप्यं नाम नेहास्ति धीरस्य व्यवसायिनः ॥ २३
- इति बन्धुसुहृद्वाक्यैर्बोधितः सोऽथ कृच्छृतः । दिनैः कैश्चिद्भगिस्वामी बन्धनं धृतिमास्थया ॥ २४
- अचिन्तयच्च सर्वस्वं कृत्वा ब्राह्मणसादहम् । भ्रमामि तावत्तीर्थानि क्षपयाम्यवसंचयम् ॥ २५
- पापक्षयाद्धि तां जातु प्रियां भ्राम्यन्नवाप्नुयाम् । इत्यालोच्य यथावस्थं स्नानाद्युत्थाय सोऽकरोत् ॥ २६
- अन्येद्युश्च विचित्रान्नपानं सत्रे द्विजन्मनाम् । चकारावारितं किं च ददौ धनमशेषतः ॥ २७
- ब्राह्मण्यमात्रवित्तश्च निर्गल्यैव स्वदेशतः । प्रियाप्राप्तीच्छया सोऽथ तीर्थानि भ्रमितुं ययौ ॥ २८
- भ्राम्यतश्च जगामास्य भीमो ग्रीष्मर्तुकैसरी । प्रचण्डादित्यवदनो दीप्ततद्रश्मिकेसरः ॥ २९

प्रियाविरहसंतप्तपान्थनिःश्वासमारुतैः । न्यस्तोष्माण इवात्युष्णा वान्ति स्म च समीरणाः ॥	३०
शुष्यद्विदीर्णपङ्काश्च हृदयैः स्फुटितैरिव । जलाशया ददृशिरे घर्मलुप्ताम्बुसंपदः ॥	३१
चीरीचीत्कार मुखरास्तापम्लानदलाधराः । मधुश्रीविरहान्मार्गेऽष्वरुदन्निव पादपाः ॥	३२
तस्मिन्कालेऽर्कतापेन वियोगेन क्षुधा तृषा । नित्याध्वना च स क्लान्तो विरूक्षक्षामधूसरः ॥	३३
भोजनार्थी हरिस्वामी प्राप ग्रामं कचिद्भ्रमन् । पद्मनाभाभिधानस्य गृहं विप्रस्य सन्निधेः ॥	३४
तत्र दृष्ट्वा स भुञ्जानान्विप्रानभ्यन्तरे बह्वन् । द्वारशाखां समालम्ब्य तस्थौ निःशब्दनिश्चलः ॥	३५
तथास्थितं तमालोक्य सन्निधस्तस्य गेहिनी । पद्मनाभस्य संजातदया साध्वी व्यचिन्तयत् ॥	३६
अहो क्षुन्नाम गुर्वेषा न कुर्यात्कस्य लाघवम् । यदेवमयमन्नार्थी कोऽप्यास्ते द्वार्यधोमुखः ॥	३७
दूराध्वाभ्यागतः स्नातस्तावत्क्षीणेन्द्रियः क्षुधा । तदेष चान्नदानस्य पात्रमित्यवधार्य सा ॥	३८
परमान्नभृतं साध्वी तस्मै सधृतशर्करम् । पात्रमुत्क्षिप्य पाणिभ्यामानीय प्रश्रिता ददौ ॥	३९
जगाद चैतं भुङ्क्ष्वैतद्गत्वा वापीतटे क्वचित् । इदं स्थानं समुच्छिष्टं भुञ्जानैर्ब्राह्मणैर्वृतम् ॥	४०
तथेति सोऽन्नपात्रं तदृहीत्वा नातिदूरतः । गत्वा स्थापितवान्वाप्यास्ते वटतरोरधः ॥	४१
प्रक्षाल्य पाणिपादं च वाप्यामाचम्य चात्र सः । यावद्भक्षयितुं तुष्टः परमान्नमुपैति तत् ॥	४२
तावद्गृहीत्वा कृष्णाहिं चश्वा पार्श्वगुणेन च । श्येनः कुतश्चिदागत्य तरौ तस्मिन्नुपाविशत् ॥	४३
तेन तस्योद्धमानस्य सर्पस्याक्रम्य पक्षिणा । उत्क्रान्तजीवितस्यास्याद्विषलाला विनिर्ययौ ॥	४४
सा तत्राधःस्थिते तस्मिन्नन्नपात्रेऽपतत्तदा । तच्चादृष्ट्वा हरिस्वामी स एत्यान्नमभुङ्क्त तत् ॥	४५
क्षुधार्तस्य तदा तस्य मृष्टान्नं तत्क्षणेन तत् । कृत्स्नं भुक्तवतस्तीव्रा प्रोदभूद्विषवेदना ॥	४६
अहो विधौ विपर्यस्ते न विपर्यस्यतीह किम् । यद्विषीभूतमन्नं मे सक्षीरधृतशर्करम् ॥	४७
इति जल्पन्विषार्तः स हरिस्वामी परिस्वलन् । गत्वा तां सन्निधस्तस्य विप्रस्योवाच गेहिनीम् ॥	४८
तद्वत्ताद्विषमन्नान्मे जातं तद्विषमन्निधम् । कंचिन्ममानय क्षिप्रं ब्रह्महत्यान्यथास्ति ते ॥	४९
इत्युक्तवैव स तां साध्वीं किमेतदिति विह्वलाम् । हरिस्वामी परावृत्तनेत्रः प्राणैर्व्ययुज्यत ॥	५०
ततः सा तेन निर्दोषाप्यातिथेय्यपि सन्निधौ । भार्या निष्कालिता गेहान्मिथ्यातिथिवधकुधा ॥	५१
साप्युत्पन्नमृषावया सुशुभादपि कर्मणः । जातावमाना तपसे साध्वी तीर्थमशिश्रियत् ॥	५२
कस्य विप्रवधः सोऽस्तु सर्पश्येनान्नदेष्वाति । तदाभूद्धर्मराजाग्रे वादो नासीत्तु निर्णयः ॥	५३
तन्निविक्रमसेन त्वं राजन्ब्रूहि ममाधुना । कस्य सा ब्रह्महत्येति पूर्वः शापः स तेऽन्यथा ॥	५४
इति वेतालतः श्रुत्वा राजा शापनिर्यान्नितः । स त्रिविक्रमसेनस्तं मुक्तमौनोऽब्रवीदिदम् ॥	५५
तस्य तत्पातकं तावत्सर्पस्य यदि वास्य कः । विवशस्यापराधोऽस्ति भक्ष्यमाणस्य शत्रुणा ॥	५६
अथ श्येनस्य तेनापि किं दुष्टं क्षुधितात्मना । अकस्मात्प्राप्तमानीय भक्ष्यं भक्षयता निजम् ॥	५७
दंपत्योरन्नदानोर्वा तयोरेकस्य वा कुतः । अभाव्यदोषौ धर्मैकप्रवृत्तौ तावुभौ यतः ॥	५८
तदहं तस्य मन्ये सा ब्रह्महत्या जडात्मनः । अविचार्यैव यो ब्रूयादेषामेकतमस्य ताम् ॥	५९

इत्युक्तवतोऽस्य नृपस्यांसाद्भूयोऽप्यगात्स वेतालः ।

निजपदमेव नृपोऽपि स पुनरपि धीरस्तमन्वगादेव ॥

६०

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके विंशस्तरङ्गः ।

एकविंशस्तरङ्गः ।

(चतुर्दशो वेतालः ।)

स त्रिविक्रमसेनोऽथ गत्वा तं शिशपातरोः । भूयोऽप्यासाद्य वेतालं स्कन्धे जग्राह भूपतिः ॥ १
 प्रस्थितं च तमुर्वीशं स वेतालोऽभ्यधात्पुनः । राजञ्ज्रान्तोऽसि तच्चित्रां कथामारूढामि ते शृणु ॥ २
 अस्त्ययोध्येति नगरी राजधानी बभूव या । रक्षःकुलकृतान्तस्य रामरूपस्य शार्ङ्गिणः ॥ ३
 तस्यां राजाभवद्वीरकेतुर्नाम ररक्ष यः । क्षोणीमिमां महाबाहुः प्राकारो नगरीमिव ॥ ४
 तस्मिन्महीपतावस्यां पुर्यामेको महावणिक् । रत्नदत्ताभिधानोऽभूद्राण्डुनिवहनायकः ॥ ५
 नन्दयन्त्यभिधानायां पत्न्यां तस्योदपद्यत । सुता रत्नवती नाम देवताराधनार्जिता ॥ ६
 सा च तस्य पितुर्वेदमन्यवर्धत मनस्विनी । रूपलावण्यविनयैः सहैव सहजैर्गुणैः ॥ ७
 यौवनस्थां च तां तस्माद्रत्नदत्तान्न केवलम् । महान्तो वणिजो यावद्राजानोऽपि ययाचिरे ॥ ८
 सा तु पुंद्रेषिणी नैच्छद्भर्तारमपि वासवम् । प्राणत्यागोद्यता सेहे न विवाहकथामपि ॥ ९
 तेन तस्याः पिता तूष्णीं तस्यौ वात्सल्यदुःस्थितः । स च प्रवादोऽयोध्यायां तस्यां सर्वत्र पप्रथे ॥ १०
 अत्रान्तरे सदा चौरैर्मुप्यमाणाः किलाखिलाः । संभूयात्र नृपं पौरा वीरकेतुं व्यजिज्ञपन् ॥ ११
 नित्यं मुप्यामहे चौरैः रात्रौ रात्राविह प्रभो । लक्ष्यन्ते ते च नास्माभिस्तद्देवो वेत्तु यत्परम् ॥ १२
 इति पौरैः स विज्ञप्तो राजा तामभितः पुरीम् । तस्करान्वेषणे छन्नानादिशस्त्रात्रिरक्षकान् ॥ १३
 तेऽपि प्रापुर्नयच्चौरान्पुरी सामुप्यतैव च । तदैकदा स्वयं राजा निशि स्वैरं विनिर्यगौ ॥ १४
 एकाकी चात्तशस्त्रोऽत्र भ्रमन्सोऽपश्यदेकतः । एकं प्राकारपृष्ठेन यान्तं कमपि पुरुषम् ॥ १५
 निःशब्दपदविन्यासविचित्रगतिकौशलम् । सशङ्कलोलनयनं पश्यन्तं पृष्ठतो मुहुः ॥ १६
 अयं स नूनं चौरो मे मुष्णालेकचरः पुरीम् । इति मत्तैव निकटं स तस्योपययौ नृपः ॥ १७
 ततः स चौरो दृष्ट्वा तं नृपं कोऽसीत्यभाषत । चौरोऽहमिति राजा तं चौरं प्रत्यब्रवीत्सतम् ॥ १८
 सोऽथ चौरोऽभ्यधादृष्ट्वा तर्हि तुल्योऽसि मे सुहृत् । तदेहि मद्वृहं तावन्मित्राचारं करोमि ते ॥ १९
 तच्छ्रुत्वा स तथेत्युक्त्वा तेनैव सह भूपतिः । ययौ वनान्तर्धरणीखातान्तर्वर्ति तद्रहम् ॥ २०
 अशेषभोगशोभाढ्यं भास्वद्दीपप्रकाशितम् । नवीनमिव पातालं बलिराजानधिष्ठितम् ॥ २१
 तत्र प्रविष्टे तस्मिंश्च कृतासनपरिग्रहे । राज्ञि सोऽभ्यन्तरगृहं प्रविवेशाथ तस्करः ॥ २२
 तत्क्षणं च तमेत्यैका दासी तत्रावदन्नृपम् । महाभाग प्रविष्टस्त्वमिह मृत्युमुखे कथम् ॥ २३
 एकचौरो ह्यसौ पापं निर्गत्यातः करिष्यति । ध्रुवं विश्वासघातीति तदितस्त्वरितं ब्रज ॥ २४
 इत्युक्तः स तथा राजा निर्गत्यैव ततो द्रुतम् । गत्वा स्वराजधानीं च निशि सैन्यान्यसज्जयत् ॥ २५
 संनद्धसैन्यश्चागत्य दस्योस्तस्य रुरोध तत् । भूगृहद्वारविवरं रसत्तूर्याकुलैर्बलैः ॥ २६
 ततो रुद्धे गृहे वृत्तं प्रतिभेदमवेत्य सः । मरणे निश्चितश्चौरः शूरो युद्धाय निर्ययौ ॥ २७
 निर्गतश्च रणे चक्रे पराक्रमममानुषम् । करांश्चकर्त करिणां जङ्घाश्चिच्छेद वाजिनाम् ॥ २८
 जहार च शिरांस्येको भटानां खड्गचर्मभृत् । ततस्तं क्षपितानीकमभ्यधावत्स्वयं नृपः ॥ २९
 स तस्य खड्गविद्याज्ञो राजा करणयुक्तितः । हस्ताज्जहार निखिंशमथ तां क्षुरिकामपि ॥ ३०
 अशस्त्रं मुक्तशस्त्रोऽथ बाहुयुद्धेन तं नृपः । चौरं निहत्य धरणौ सजीवग्राहमग्रहीत् ॥ ३१
 निनाय तं च संयम्य सधनं नगरीं निजाम् । प्रातश्चाज्ञापयत्तस्य शूलारोपणनिग्रहम् ॥ ३२

नीयमानं च तं वध्यभूमिं चौरं सडिण्डिमम् । ददर्श सा रत्नवती वणिक्कन्यात्र हर्म्यतः ॥ ३३
 त्रणितं धूलिलिप्ताङ्गमप्येतं मारमोहिता । दृष्ट्वैव गत्वा पितरं रत्नदत्तमुवाच सा ॥ ३४
 वधाय नीयते योऽयमेष भर्ता वृतो मया । तन्नृपाद्रक्ष तातैनं न चेदेनमनु श्रिये ॥ ३५
 तच्छ्रुत्वा तां पितावादीत्किमिदं पुत्रि भाषसे । या त्वं नेच्छसि भूपालमपि भर्तृनभीप्सतः ॥ ३६
 सा पापं तत्स्करमिमं वाञ्छस्यापद्रुतं कथम् । इत्यादि पित्रा प्रोक्तापि निश्चयान्न चचाल सा ॥ ३७
 ततः स तत्पिता गत्वा तस्य चौरस्य सत्वरम् । सर्वस्वेनापि राजानं वधान्मोक्षमयाचत ॥ ३८
 राजा तु तं न तत्याज हेमकोटिशतैरपि । स्वशरीरपणानीतं चौरं सर्वापहारिणम् ॥ ३९
 ततः पितर्युपायाते विमुखे सा वणिक्सुता । अनुमर्तुं कृतस्नाना वार्यमाणापि बन्धुभिः ॥ ४०
 आरुह्य शिविकां तस्य दस्योर्वध्यभुवं ययौ । अन्वीयमाना रुदता पित्रा मात्रा जनेन च ॥ ४१
 तावच्च वधकैः सोऽत्र चौरः शूलेऽधिरोपितः । तां ददर्श गलत्प्राणस्तथा सज्ञातिमागताम् ॥ ४२
 जनाच्छ्रुत्वा च वृत्तान्तमश्रु मुक्त्वा क्षणं ततः । हसन्स चौरः किमपि प्राणाञ्छूलगतो जहौ ॥ ४३
 ततोऽवतारितं शूलात्सा तच्चौरकलेवरम् । आदाय चारुरोहात्र चितां साध्वी वणिक्सुता ॥ ४४
 तत्क्षणं च श्मशानेऽत्र भैरवः कृतसंनिधिः । अदृश्यो भगवानेवं तामुवाचान्तरिक्षतः ॥ ४५
 अस्मिन्स्वयंवरपतावेवं भक्त्या तवानया । तुष्टोऽस्मि तद्वरं मत्तः प्रार्थयस्व पतिव्रते ॥ ४६
 तच्छ्रुत्वैव वरं देवादेवं वव्रे प्रणम्य सा । नाथ पुत्रशतं भूयादपुत्रस्यापि मत्पितुः ॥ ४७
 येनानन्यसुतो नैष प्राणाञ्जलान्मया विना । इति प्रोक्तवतीमेनां साध्वी देवोऽब्रवीत्पुनः ॥ ४८
 पितुः पुत्रशतं तेऽस्तु वरमन्यं वृणीष्व च । लादृश्यो दृढसत्त्वा हि नैतावन्मात्रमर्हति ॥ ४९
 तदाकर्ण्यथ सावादीत्प्रसन्नो मयि चेत्प्रभुः । तज्जीवलेष भर्ता मे धार्मिकश्च सदास्त्विति ॥ ५०
 एवमस्त्वक्षतो जीवन्नृत्तिष्ठलेष ते पतिः । धार्मिकश्चास्तु राजास्य वीरकेतुश्च तुष्यतु ॥ ५१
 इत्युक्तवत्यनालक्ष्यमूर्तो शर्वे नभःस्थिते । उत्तस्थावक्षताङ्गोऽत्र चौरो जीवंस्तदैव सः ॥ ५२
 ततो विस्मितहृष्टः सन् रत्नदत्तः सुतां वणिक् । आदाय तां रत्नवतीं चौरं जामातरं च तम् ॥ ५३
 प्रहृष्टैर्षान्धवैः साकं प्रविश्य निजमन्दिरम् । लब्धपुत्रवरश्चक्रे स्वानन्दोचितमुत्सवम् ॥ ५४
 ज्ञातवृत्तान्ततुष्टश्च तदैवानाग्य तं नृपः । एकवीरं वीरकेतुश्चौरं सेनापतिं व्यधात् ॥ ५५
 चौर्यान्निवृत्तोऽथ स तां परिणीय वणिक्सुताम् । एकवीरः सुखं तस्थौ मार्गस्थो राजसंमतः ॥ ५६

इति कथयित्वा स कथां वेतालो दत्तपूर्वशापभयम् ।

अंसस्थितस्त्रिविक्रमसेनं पप्रच्छ तं क्षितिपम् ॥

५७

राजन्ब्रूहि सपितृकामुपस्थितां तां वणिक्सुतां दृष्ट्वा ।

चौरेण शूलपृष्ठे रुदितं हसितं च किं तेन ॥

५८

अथ राजा प्रत्यवदद्बुदितं चौरेण दुःखतस्तेन ।

नास्यानृण्यमकारणबन्धोर्यतोऽस्मि वणिज इति ॥

५९

आश्चर्यतश्च हसितं किमियं कन्या नृपान्वरान्हित्वा ।

मय्यस्मिन्नुरक्ता स्त्रीचित्तमहो विचित्रमिति ॥

६०

इत्युक्तवाक्यस्य महीभृतोऽसान्माथी स्वशक्यैव तदा जगाम ।

स्वं धाम वेतालवरः स राजाप्येतं पुनः पूर्ववदन्वगच्छत् ॥

६१

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बक एकविंशस्तरङ्गः ।

द्वाविंशस्तरङ्गः ।

(पञ्चदशो वेतालः ।)

ततो गत्वा पुनः प्राप्य वेतालं शिशपातरोः । स त्रिविक्रमसेनस्तमादायोदचलत्पुनः ॥ १
 आयान्तं तं च राजानं स वेतालोऽसपृष्ठगः । जगाद भूयोऽप्येतां ते राजन्वन्निम कथां शृणु ॥ २
 अभून्नेपालविषये नाम्ना शिवपुरं पुरम् । यथार्थनामा तत्रासीद्यशःकेतुः पुरा नृपः ॥ ३
 स मन्त्रिणि न्यस्य भरं प्रज्ञासागरसंज्ञके । चन्द्रप्रभाख्यया देव्या सार्धं भोगानसेवत ॥ ४
 कालेन तस्यां देव्यां च तस्याजायत कन्यका । राज्ञः शशिप्रभा नाम जगन्नेत्रशशिप्रभा ॥ ५
 क्रमेण यौवनस्था सा मधुमासे कदाचन । ययौ यात्रोत्सवं द्रष्टुमुद्यानं सपरिच्छदा ॥ ६
 तत्रैकदेशेऽपश्यत्तां कुसुमावचयोद्यताम् । उत्क्षिप्तबाहुलतिकालक्षितैकपयोधराम् ॥ ७
 प्रसूनवृन्तविगलत्संदंशकरशोभिनीम् । आढ्यपुत्रो मनःस्वामी नाम यात्रागतो द्विजः ॥ ८
 स तया दृष्ट्या सद्यो हृतस्य मनसो युवा । मनःस्वाम्यपि नैवाभूत्स्वामी मदनमोहितः ॥ ९
 मार्गणानां कृते किंस्विद्रतिरेषा मनोभुवः । वसन्तसंभृतानीह पुष्पाण्युच्चिनुते स्वयम् ॥ १०
 किं वार्चयितुकामेयं माधवं वनदेवता । इति संचिन्तयन्तं तं साप्यपश्यन्नृपात्मजा ॥ ११
 दृष्टमात्रे च सा तस्मिन्साङ्गे नव इव स्मरे । न पुष्पाणि न चाङ्गानि सोत्का नात्मानमस्मरत् ॥ १२
 इत्यन्योन्यनवप्रेमसरसौ यावदत्र तौ । तिष्ठतस्तावदुदभूद्वाहाहेति महारवः ॥ १३
 किमेतदिति चोत्क्षिप्तकंधरं पश्यतोस्तयोः । आयादत्रोपलब्धान्यगजगन्धोत्थया रूपा ॥ १४
 भग्नलालानो विनिर्गल्य मत्तो मार्गदुर्मान् रुजन् । पतिताधोरणोऽधावंलम्बमानाङ्कुशः करी ॥ १५
 ततः परिजने त्रस्तविद्रुते तां ससंभ्रमम् । राजपुत्रीं प्रधान्यैव दोर्भ्यामुत्क्षिप्य चैककाम् ॥ १६
 अङ्गैः किंचित्कृताश्लेषां भयप्रेमत्रपाकुलाम् । निनाय स मनःस्वामी सुदूरं गजगोचरात् ॥ १७
 अथागतैः परिजनैः स्तुवद्भिस्तं द्विजोत्तमम् । मुहुर्विवृत्य पश्यन्ती सा निन्ये निजमन्दिरम् ॥ १८
 तत्र तस्यौ तमेवार्ता स्मरन्ती प्राणदायिनम् । स्मराम्निपुटपाकेन पच्यमाना दिवानिशम् ॥ १९
 सोऽप्युद्यानान्मनःस्वामी तदा तस्मादनुव्रजन् । स्वान्तःपुरप्रविष्टान्तां दृष्ट्वा सोत्को व्यचिन्तयत् ॥ २०
 नैतां विनाधुना स्थातुं जीवितं वाहमुत्सहे । तन्मे श्रीमूलदेवोऽत्र धूर्तः सिद्धो गुरुर्गतिः ॥ २१
 इति संचिन्त्य कथमप्यस्मिन्नवसिते दिने । प्रातर्ययौ गुरोस्तस्य मूलदेवस्य सोऽन्तिकम् ॥ २२
 ददर्श तं च मित्रेण शशिना नित्यसंगतम् । सिद्धमायाद्भुतपथं सशरीरमिवाम्बरम् ॥ २३
 न्यवेदयञ्च तत्तस्मै प्रणम्य स्वमनीषितम् । सोऽपि साधयितुं तस्य प्रतिपेदे विहस्य तत् ॥ २४
 ततः स योगगुलिकां क्षिप्त्वा धूर्तपतिर्मुखे । मूलदेवो व्यधादृद्धब्राह्मणाकृतिमात्मनः ॥ २५
 द्वितीयां गुलिकां दत्त्वा मुखक्षेप्यां चकार च । सुकान्तकन्यकारूपं तं मनःस्वामिनं द्विजम् ॥ २६
 तद्रूपं तं समादाय गत्वा धूर्ताधिपोऽथ सः । तत्प्रियाजनकं भूपमास्थाने तं व्यजिज्ञपत् ॥ २७
 राजन्नेकोऽस्ति मे पुत्रः कन्या दूराच्च तत्कृते । मयैषा याचितानीता स च क्वापि गतोऽधुना ॥ २८
 तमन्वेष्टुमहं यामि तदेषा रक्ष्यतां त्वया । आनयामि सुतं यावत्त्वं हि विश्वस्य रक्षिता ॥ २९
 तच्छ्रुत्वा शापभीत्या च प्रतिपद्य स भूपतिः । सुतामानाययामास यशःकेतुः शशिप्रभाम् ॥ ३०
 जगाद चैतां पुत्रीमां कन्यां रक्षेः स्वमन्दिरे । स्वपार्श्व एव चाहारं शय्यां चास्याः प्रकल्पयेः ॥ ३१
 इति पित्रोक्तया निन्ये कन्यारूपस्तथेति सः । अन्तःपुरं मनःस्वामी राजपुत्र्या तया निजम् ॥ ३२

यथारुचि ततो याते मूलदेवे द्विजाकृतौ । कन्यारूपः स तत्रासीन्मनःस्वामी प्रियान्तिके ॥	३३
दिनैश्च तां सखीप्रीतिविसम्भं सम्यगागताम् । एकदा विरहक्षामां शयनीयलुठत्तनुम् ॥	३४
गत्रौ रहो राजसुतामासन्नशयनस्थितः । कन्यारूपप्रतिच्छन्नो मनःस्वामी स पृष्टवान् ॥	३५
सखि किं पाण्डुरच्छाया क्षीयमाणा दिने दिने । कान्तपक्षवियुक्तेव दुःखितासि शशिप्रभे ॥	३६
ब्रूहि मे को ह्यविश्वासः स्निग्धमुग्धे सखीजने । इदानीं नैव भोक्ष्येऽहं न वदिष्यसि चेन्मम ॥	३७
तच्छ्रुत्वा सा विनिःश्वस्य शनै राजसुताब्रवीत् । किं मे त्वय्यप्यविश्वासः शृणु तत्सखि वच्मि ते ॥	३८
एकदाहं मधूद्यानयात्रां द्रष्टुं गताभवम् । तत्रापश्यं च सुभगं कंचिद्ब्राह्मणपुत्रकम् ॥	३९
हिममुक्तेन्दुसश्रीकं दर्शनोद्वीपितस्मरम् । मधुमासमिवालोकक्रीडालंकृतकाननम् ॥	४०
चकोरायितुमेते च प्रवृत्ते यावदुन्मुखे । तन्मुखेन्दुद्युतिसुधापायिनी मे विलोचने ॥	४१
तावत्स्रवन्मदजलस्तत्राकस्मान्निरर्गलः । अकालकालमेघाभो गर्जन्नागान्महागजः ॥	४२
तत्संभ्रमात्परिजने नष्टेऽहं भयविह्वला । उत्क्षिप्य विप्रपुत्रेण नीता तेनैव दूरतः ॥	४३
श्रीखण्डेनानुलिप्तेव सिक्तेव सुधया तथा । अहं तदङ्गस्पर्शेन न जाने कां दशमगाम् ॥	४४
क्षणाच्च परिवारेण मिलितेनावशा ततः । इहानीतास्मि निक्षिप्त्वा स्वर्गादिव भुवस्तले ॥	४५
तदाप्रभृति संकल्पैस्तैस्तैः कल्पितसंगमम् । पश्यामि तं प्रबुद्धापि पार्श्वस्थं प्राणदं पतिम् ॥	४६
सुप्ता स्वप्ने च कुर्वाणं चाटून्यालोकयामि तम् । त्याजयन्तं हठाद्भज्जां चुम्बनालिङ्गनादिभिः ॥	४७
न च प्राप्नोम्यभव्या तं नामाद्यज्ञानमोहिता । तदेवं मां दहत्येष प्राणेशविरहानलः ॥	४८
इति वाक्सुधया तस्याः पूर्णस्वश्रवणोदरः । सानन्दः स मनःस्वामी विप्रकन्यावपुर्धरः ॥	४९
कृतार्थमानी मत्वा तं कालमात्मप्रकाशने । स्वरूपं प्रकटीचक्रे निष्कृष्य गुलिकां मुखात् ॥	५०
जगाद च विलोलाक्षि सोऽहमेवैष यस्त्वया । उद्याने दर्शनक्रीतो नीतो निर्व्याजदासताम् ॥	५१
त्वत्संस्तवक्षणभ्रंशात्क्लेशं तं चाप्तवानहम् । यस्यैष परिणामो मे कन्यारूपग्रहोऽभवत् ॥	५२
तस्मात्सफलयैतां मे विसोढां विरहव्यथाम् । आत्मनश्च न तन्वङ्गि क्षमतेऽतःपरं स्मरः ॥	५३
एवं वदन्तं सहसा प्राणेशं तं विलोक्य सा । आसीद्राजसुता क्षिप्रं स्नेहाश्चर्यत्रपाकुला ॥	५४
अथात्यौत्सुक्यनिर्वृत्तगान्धर्वोद्वाहयोस्तयोः । प्रेम्णस्तस्य मतो यादृक्तादृशोऽभूद्रतोत्सवः ॥	५५
ततः सोऽत्र मनःस्वामी कृती तस्थौ द्विरूपभृत् । दिवा सुगुलिकः कन्या रात्रावगुलिकः पुमान् ५६	
गतेष्वथ दिनेष्वत्र यशःकेतोर्महीपतेः । मृगाङ्कदत्तसंज्ञेन श्रुत्येण निजा सुता ॥	५७
दत्ता मृगाङ्कदत्ताख्या महार्हविभवोत्तरा । द्विजातये महामन्त्रिप्रज्ञासागरसूनवे ॥	५८
तस्मिन्मातुलपुत्र्याः सा राजपुत्री शशिप्रभा । विवाहे मातुलगृहं तज्जगाम निमन्त्रिता ॥	५९
तया सह ययौ सोऽपि कन्यकापरिवारया । विप्रपुत्रो मनःस्वामी कान्तकन्यास्वरूपभृत् ॥	६०
तत्र तं कन्यकारूपधरं मन्त्रिसुतोऽथ सः । दृष्ट्वा किल स्मरव्याधगढबाणाहतोऽभवत् ॥	६१
ततो मुषितचित्तः संस्तया कपटकन्यया । ययौ मन्त्रिसुतः शून्यं स्वगृहं स्ववधूसखः ॥	६२
तत्र तन्मुखलावण्यध्यानासक्तो जगाम सः । तीव्ररागमहाव्यालदष्टो मोहमशङ्कितम् ॥	६३
किमेतदिति संभ्रान्ते जने तत्रोत्सवोज्ज्वले । तमुपागाद्भूतं बुद्ध्वा स प्रज्ञासागरः पिता ॥	६४
तेन चाश्वास्यमानोऽपि पित्रा मोहात्प्रबुध्य सः । प्रलपन्निव सोन्मादमुज्जगार मनोगतम् ॥	६५
अस्वाधीनं च तन्मत्वा तत्पितर्यतिविह्वले । तस्मिन् राजापि तद्बुद्ध्वा तत्रैव समुपाययौ ॥	६६

स तं दृष्ट्वा झटिलेव गाढाभिष्वङ्गतो गतम् । सप्तमीं मदनावस्थां जगाद प्रकृतीर्तृपः ॥ ६७
 कथं ब्राह्मणनिक्षेपः कन्या सास्मै प्रदीयते । तथा विना च नियतं पश्चिमामेत्यसौ दशाम् ॥ ६८
 अस्मिन्नष्टे पितास्यैष मम मन्त्री विनङ्क्ष्यति । एतन्नाशे राज्यनाशस्तदिह ब्रूत का गतिः ॥ ६९
 इत्युक्तास्तेन राज्ञा ताः सर्वाः प्रकृतयोऽब्रुवन् । राज्ञो धर्मं निजं प्राहुः प्रजानां धर्मरक्षणम् ॥ ७०
 मूलं तस्य विदुर्मन्त्रं स च मन्त्रिष्ववस्थितः । मन्त्रिनाशे मूलनाशाद्रक्ष्या धर्मक्षतिर्ध्रुवम् ॥ ७१
 पापं च स्याद्विजस्यास्य ससूनोर्मन्त्रिणोर्वधात् । तस्माद्रक्ष्योऽयमासन्नोऽवश्यं तं धर्मविप्लवः ॥ ७२
 दातव्या मन्त्रिपुत्राय विप्रन्यस्ता कुमारिका । कालान्तरागते विप्रे क्रुद्धे प्रतिविधास्यते ॥ ७३
 एवमुक्तः प्रकृतिभिस्तथेति प्रत्यपद्यत । स राजा मन्त्रिपुत्राय दातुं तां कूटकन्यकाम् ॥ ७४
 आनीतश्च स निश्चित्य लग्नं राजसुतागृहात् । कन्यारूपो मनःस्वामी तं जगाद महीपतिम् ॥ ७५
 अन्येनान्यार्थमानीतामन्यस्मै मां ददासि चेत् । कामं तदस्तु राजा त्वं धर्माधर्मौ तवाद्य तौ ॥ ७६
 अहं विवाहमिच्छामि समयेनेदृशेन तु । एकशय्यां न नेतव्या पत्या तावदहं हटात् ॥ ७७
 यावत्तीर्थानि पण्मासान्परिगम्य स नागतः । एवं न चेत्कृत्तजिह्वां दन्तैर्जानीहि मां मृताम् ॥ ७८
 इत्युक्ते समये तेन यूना कन्यावपुर्भृता । राज्ञा स बोधितः प्राप निर्वृतिं मन्त्रिपुत्रकः ॥ ७९
 तथेति प्रतिपद्यैतत्कृत्वोद्वाहं किलाशु तम् । एकस्मिन्स्थापयित्वा च वासके ते सुरक्षिते ॥ ८०
 तां मृगाङ्कवतीमाद्यां वधूं कूटवधूं च ताम् । जगाम तीर्थयात्रायै मूढः कान्ताप्रियेच्छया ॥ ८१
 स चोवास मनःस्वामी स्त्रीरूपोऽत्र तथा सह । मृगाङ्कवत्यैकगृहे समानशयनासनः ॥ ८२
 तथा स्थितं कदाचित्तं सा मृगाङ्कवती निशि । शय्यागृहे रहोऽवादीद्वहिःसुप्ते परिच्छदे ॥ ८३
 कथां कांचिच्चमग्व्याहि निद्रा नास्ति हि मे सखि । तच्छ्रुत्वाकथयत्सोऽस्यै स्त्रीरूपस्तां कथां युवा ८४
 यत्रेलाख्यस्य राजर्षेः सूर्यवंशभुवः पुग । प्राप्तस्य गौरीशापेन स्त्रीत्वं विश्वैकमोहनम् ॥ ८५
 अन्योन्यदर्शनप्रीत्या देवोद्यानवनान्तरे । अभूदुधेन संयोगः समभूच्च पुरुरवाः ॥ ८६
 तां कथां कथयित्वा च धूर्तः पुनरुवाच सः । तदेवं देवतादेशान्मन्त्रौषधवशेन वा ॥ ८७
 पुरुषः स्त्री कदाचित्स्यात्स्त्री वा जातु पुमान्भवेत् । भवन्ति चैवं संयोगाः कामजा महतामपि ॥ ८८
 श्रुत्वैतत्तरुणी मुग्धा विवाहप्रोषितानुका । सा मृगाङ्कवती स्माह विश्वस्ता सहवासतः ॥ ८९
 श्रुत्वैतां मे कथामेतदङ्गं सिमिसिमायते । हृदयं सीदतीवेदं तदेतत्सखि किं वद ॥ ९०
 तच्छ्रुत्वा सोऽङ्गनारूपो विप्रः पुनरुवाच ताम् । एतानि कामचिह्नानि नन्वपूर्वाणि ते सखि ॥ ९१
 मयैतान्यनुभूतानि निगूहे नह्यहं तव । इति तेनोदितावादीत्सा मृगाङ्कवती शनैः ॥ ९२
 सखि प्राणसमा त्वं मे तत्कालज्ञा न वच्मि किम् । अपि पुंसः प्रवेशः स्यादुपायेन हि केनचित् ९३
 एवमुक्तवतीमेतां स च लब्धाशयस्तदा । प्राह धूर्तपतेः शिष्यो यद्येवं तद्वदामि ते ॥ ९४
 वैष्णवोऽस्ति प्रसादो मे येनाहं स्वेच्छया निशि । पुरुषः स्यां तदेपोऽद्य भवामि त्वत्कृते पुमान् ॥ ९५
 इत्युक्त्वा स मनःस्वामी निष्कृष्य गुलिकां मुखान् । यौवनोद्दाममात्मानं तस्यै कान्तदर्शयत् ॥ ९६
 ततः कथितविस्मयः सर्वस्वगतयन्त्रणः । कालोचितरसः कोऽपि तयोरसीद्रतोत्सवः ॥ ९७
 अथ तत्र तथा साकं स मन्त्रिसुतभार्यया । तस्यो द्विजो दिवा नारी रात्रौ च पुरुषो भवन् ॥ ९८
 आसन्नागमनं तं च बुद्धा मन्त्रिसुतं दिनैः । तामादाय निशि स्वैरं पलाय्य स ययौ ततः ॥ ९९
 एतस्मिंश्च कथासंधौ मूलदेवः स तद्गुरुः । बुद्धा तदखिलं भूया भूया वृद्धद्विजाकृतः ॥ १००

शशिनानुगतः सख्या तरुणद्विजरूपिणा । आगत्य तं यशःकेतुं प्रहो राजानमब्रवीत् ॥ १०१
 आनीतोऽयं मया पुत्रो देहि मे तां स्नुषामिति । ततः संमन्य स नृपः शापभीतस्तमभ्यधात् ॥ १०२
 ब्रह्मन्न जाने क्व गता सा स्नुषा ते क्षमस्व तत् । अपराधात्सुतस्यार्थे ददामि स्वसुतां तव ॥ १०३
 इत्युक्त्वा धूर्तराजं तं कृतकक्रोधनिष्ठुरम् । विब्रुवाणं जरद्विप्ररूपं प्रार्थ्य स भूपतिः ॥ १०४
 तत्सख्ये कृततत्पुत्रव्यापदेशाय तां ददौ । तनयां शशिने तस्मै यथाविधि शशिप्रभाम् ॥ १०५
 ततः स मूलदेवस्तौ तथाभूतौ वधूवरौ । आदाय स्वास्पदं प्रायाद्राजार्थेऽण्वकृतस्पृहः ॥ १०६
 तत्र तस्मिंश्च मिलिते मनःस्वामिन्यभून्महान् । विवादो मूलदेवाग्रे शशिनस्तस्य चोभयोः ॥ १०७
 मनःस्वाम्यब्रवीदेषा दीयतां मे शशिप्रभा । कन्यैव हि मयोदूढा प्रागसौ गुर्वनुग्रहात् ॥ १०८
 शशी जगाद कोऽस्यास्त्वं मूर्ख दारा इयं मम । अग्निसाक्षिकमेवा हि पित्रा मे प्रतिपादिता ॥ १०९
 एवं मायाबलप्राप्तगजपुत्रीनिमित्ततः । विवादासक्तयोर्नासीत्परिच्छेदस्तयोर्द्वयोः ॥ ११०
 तद्राजंस्त्वं मम ब्रूहि तावत्कस्योपपद्यते । भार्या सा संशयं छिन्द्वि पूर्वोक्तः समयोऽस्ति ते ॥ १११
 इति वेतालतः श्रुत्वा तस्मात्कन्धाग्रवर्तिनः । स त्रिविक्रमसेनस्तं नृपतिः प्रत्यभाषत ॥ ११२
 मन्ये शशिन एवासौ भार्या न्याय्या नृपात्मजा । यस्मै प्रदत्ता प्रकटं पित्रा धर्म्येण वर्त्मना ॥ ११३
 मनःस्वामी तु तां भेजे चौर्याद्गान्धर्वधर्मतः । चौरस्य तु परस्वेषु स्वत्वं न्याय्यं न जातुचित् ॥ ११४
 इति तस्य वचो निशम्य राज्ञो वेतालः स ययौ पुनस्तदेव ।

सहसैव तदंसतः स्वधाम क्षितिपः सोऽपि तमन्वियाय तूर्णम् ॥ ११५

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके द्वाविंशस्तरङ्गः ।

त्रयोविंशस्तरङ्गः ।

(गोडशो वेतालः ।)

अथ गत्वा पुनः स्कन्धे वेतालं शिशपाद्रुमात् । स त्रिविक्रमसेनस्तमादायोदचलत्ततः ॥ १
 आगच्छन्तं च तं भूपं स वेतालोऽब्रवीत्पुनः । राजञ्शृणु कथामेकामुदारां कथयामि ते ॥ २
 अस्तीह हिमवान्नम नगेन्द्रः सर्वरत्नभूः । यो गौरीगङ्गोस्तुल्यः प्रभवो हरकान्तयोः ॥ ३
 शूरासंस्पृष्टपृष्ठश्च यो मध्ये कुलभूताम् । अभिमानोन्नतः सत्यं गीयते भुवनत्रये ॥ ४
 तस्यास्ति सानुन्यन्वर्थं तत्काञ्चनपुरं पुरम् । न्यासीकृतमिवार्केण रश्मिवृन्दं विभाति यत् ॥ ५
 जीमूतकेतुरित्यासीत्तस्मिन्पुरवरे पुरा । विद्याधरेश्वरः श्रीमान्मेराविव शतक्रतुः ॥ ६
 तस्यासीत्सगृहोद्याने कल्पवृक्षोऽन्वयागतः । यथार्थनामा प्रथितो यो मनोरथदायकः ॥ ७
 तं प्रार्थ्य देवतात्मानं स राजा तत्प्रसादतः । प्राप जातिस्मरं पुत्रं बोधिसत्त्वांशसंभवम् ॥ ८
 दानवीरं महासत्त्वं सर्वभूतानुकम्पिनम् । गुरुशुश्रूषणपरं नाम्ना जीमूतवाहनम् ॥ ९
 संप्राप्तयौवनं तं च यौवराज्येऽभिषिक्तवान् । तनयं प्रेरितः सद्भिस्तद्गुणैः सचिवैश्च सः ॥ १०
 यौवराज्यस्थितश्चैष जातु जीमूतवाहनः । हितैषिभिरुपागम्य जगदे पितृमन्त्रिभिः ॥ ११
 देव कल्पतरुयोऽयमस्ति वः सर्वकामदः । अधृष्यः सर्वभूतानां सैष पूज्यः सदा तव ॥ १२
 नास्मिन्सति हि शक्रोऽपि बाधेतास्मान्कुतोऽपरः । एतच्छ्रुत्वा स जीमूतवाहनोऽन्तरचिन्तयत् ॥ १३
 अहो बतेदृशमिमं संप्राप्यामरपादपम् । नासादितं किमप्यस्मात्पूर्वैर्नस्तादृशं फलम् ॥ १४
 केवलं कैश्चिदप्यर्थैरर्थितैः कृपणोचितैः । आत्मा चैष महात्मा च नीतौ द्वावपि लाघवम् ॥ १५

तदहं साधयिष्यामि काममस्मान्मनोगतम् । इति निश्चित्य स ययौ महासत्त्वोऽन्तिकं पितुः ॥ १६
 तत्र संविहिताशेषशुश्रूषापरितोषितम् । सुखासीनं तमेकान्ते पितरं स व्यजिज्ञपत् ॥ १७
 तात त्वमेव जानासि यदेतस्मिन्भवाम्बुधौ । आ शरीरमिदं सर्वं वीचिविभ्रमचञ्चलम् ॥ १८
 विशेषेणाचिरस्थायिप्रकाशप्रविलायिनी । संध्या विशुच्च लक्ष्मीश्च दृष्टा कुत्र कदा स्थिरा ॥ १९
 एकः परोपकारस्तु संसारेऽस्मिन्ननश्वरः । यो धर्मयशसी सूते युगान्तशतसाक्षिणी ॥ २०
 तत्तात क्षणिकेष्वेषु भोगेष्वस्माभिरीदृशः । एष कल्पतरुः कस्य कृते मोघोऽभिरक्ष्यते ॥ २१
 यैर्वा मम ममेत्येवमाग्रहेणैष रक्षितः । पूर्वैस्ते कुत्र कुत्रायं तेषां कश्चैष कोऽस्य वा ॥ २२
 तस्मात्परोपकारैकफलसिद्धयै त्वदाज्ञया । तातैनं विनियुञ्जेऽहं कामदं कल्पपादपम् ॥ २३
 एवमस्त्विति पित्रा च दत्तानुज्ञोऽथ तेन सः । जीमूतवाहनो गत्वा कल्पदुममुवाच तम् ॥ २४
 अभीष्टाः पूरिताः कामाः पूर्वेषां देव नस्त्वया । तन्ममैकमिमं काममनन्यं परिपूरय ॥ २५
 अदरिद्रां यथा पृथ्वीमिमां द्रक्ष्ये तथा कुरु । भद्रं ते ब्रज दत्तोऽसि लोकायार्थार्थिने मया ॥ २६
 इत्युक्तवति जीमूतवाहने रचिताञ्जलौ । त्यक्तस्त्वयैष यातोऽस्मीत्युदभूद्वाक्तरस्ततः ॥ २७
 क्षणाच्चोत्पत्य स दिवं कल्पवृक्षस्तथा वसु । ववर्ष भुवि नैवासीत्कोऽप्यस्यां दुर्गतो यथा ॥ २८
 ततस्तस्य तथा तीव्रसर्वसत्त्वानुकम्पया । जीमूतवाहनस्यात्र त्रैलोक्ये पप्रथे यशः ॥ २९
 तेन तद्रोत्रजाः सर्वे मात्सर्यादसहिष्णवः । तं लोकसात्कृतार्तिघ्नकल्पवृक्षविनाकृतम् ॥ ३०
 जेयं सपितृकं मत्वा संभूय कृतनिश्चयाः । युद्धाय समनह्यन्त तद्राज्यापजिहीर्षया ॥ ३१
 तद्दृष्ट्वा प्राह पितरं स्वं स जीमूतवाहनः । तात कस्यापरस्यास्ति शक्तिस्त्वयि धृतायुधे ॥ ३२
 किं त्वस्य पापकस्यार्थे शरीरस्य विनाशिनः । हत्वा बन्धूनकृपणो राज्यं को नाम वाञ्छति ॥ ३३
 तत्किं राज्येन नः कार्यं गत्वान्यत्र क्वचिद्वयम् । धर्ममेव चरिष्यामो लोकद्वयसुखावहम् ॥ ३४
 मोदन्तां कृपणा एते दायादा राज्यलोलुपाः । इत्युक्तवन्तं जीमूतकेतुस्तं स पिताब्रवीत् ॥ ३५
 अहं त्वदर्धमिच्छामि राज्यं पुत्र त्वमेव चेत् । तज्जहासि कृपाविष्टस्तन्मे वृद्धस्य तेन किम् ॥ ३६
 एवं कृताभ्यनुज्ञेन पित्रा मात्रा च सोऽन्वितः । मलयाद्रिमगात्त्यक्तराज्यो जीमूतवाहनः ॥ ३७
 तत्र चन्दनसंछन्नवह्निर्झरकंदरे । शुश्रूषमाणः पितरं स तस्थौ कल्पिताश्रमः ॥ ३८
 मित्रं चास्यात्र संपेदे मित्रावसुरिति श्रुतः । विश्वावसोः सुतः सिद्धराजस्यैतन्निवासिनः ॥ ३९
 एकदा चात्र स भ्राम्यन्निवेशोपवनस्थितम् । द्रष्टुमायतनं देव्या गौर्या जीमूतवाहनः ॥ ४०
 तत्रोपवीणयन्तीं च ददर्श वरकन्यकाम् । सखीजनान्वितां शैलतनयाराधनोद्यताम् ॥ ४१
 आकर्ष्यमानसंगीतमञ्जुवीणारवां मृगैः । दृष्टलोचनलावण्यलज्जितैरिव निश्चलैः ॥ ४२
 दधता तारकं कृष्णमर्जुनेन स्वचक्षुषा । पाण्डवीयामिव चमूं कर्णमूलं विविक्षतीम् ॥ ४३
 परस्परविमर्देन मुखेन्दोरिव दर्शनम् । अतृप्ताविव वाञ्छन्तौ विभ्रतीं संमुखौ स्तनौ ॥ ४४
 धातुर्घटयतो मुष्टिग्रहेणैव निपीडिते । वलीमग्नाङ्गुलीमुद्रे मध्ये क्षाममनोरमाम् ॥ ४५
 दृष्ट्या च तथा सद्यः सोऽभूज्जीमूतवाहनः । तन्व्या मुषितचित्तोऽन्तर्दृष्टिमार्गप्रविष्टया ॥ ४६
 सापि तं भूषितोद्यानं दृष्ट्वात्कण्ठाविकारदम् । कामाङ्गदाहवैराग्याद्वनं मधुमिवाश्रितम् ॥ ४७
 तथानुरागविवशा भेजे कन्या विहस्तताम् । यथा सखीव वीणास्या व्याकुलालापतां ययौ ॥ ४८
 ततः स पप्रच्छ सखीं तस्या जीमूतवाहनः । किं धन्यं नाम सख्यास्ते को वंशोऽलंकृतोऽनया ॥ ४९

- तच्छ्रुत्वा सा सखी प्राह नाम्ना मलयवत्यसौ । मित्रावसुससा सिद्धराजविश्रावसोः सुता ॥ ५०
- एवमुक्त्वा सहृदया सा तं जीमूतवाहनम् । नामान्वयौ च पृष्ठास्य मुनिपुत्रं सहागतम् ॥ ५१
- तां ब्रवीति स्म मलयवतीं स्मितमिताक्षरम् । सखि विद्याधरेन्द्रस्य नास्यातिशयं करोषि किम् ॥ ५२
- जगत्पूज्योऽतिथिर्ह्येष प्राप्त इत्युदिते तथा । साभूद्विद्याधरसुता तूष्णीं लज्जानतानना ॥ ५३
- लज्जावतीयं मत्तोऽर्चा गृह्यतामिति वादिनी । एकाथ तत्सखी तस्मै साध्वी मालामुपानयत् ॥ ५४
- स चादायैव जीमूतवाहनः प्रेमनिर्भरः । कण्ठे मलयवत्यास्तां मालां तस्याः समर्पयत् ॥ ५५
- सापि तिर्यक्प्रसृतया पश्यन्ती स्निग्धया दृशा । नीलोत्पलमयीं मालामिव तस्मिन्मयवेशयत् ॥ ५६
- इत्यन्योन्यकृताशब्दस्वयंवरविशेषयोः । तयोरेत्य जगादैका चेटी तां सिद्धकन्यकाम् ॥ ५७
- जननी राजपुत्रि त्वां स्मरत्यागच्छ माचिरम् । तच्छ्रुत्वाकृप्य कामेपुक्रीलितामिव कृच्छ्रतः ॥ ५८
- सोत्कां प्रियमुखादृष्टि कथंचित्सा ययौ गृहम् । जीमूतवाहनोऽप्यागात्तद्गतात्मा स्वमाश्रमम् ॥ ५९
- माथ स्वां जननीं दृष्ट्वा प्राणेशविरहातुरा । गत्वा मलयवत्याशु पपात शयनीयके ॥ ६०
- अथान्तर्गतकामाग्निधूमेनेवाविलेक्षणा । अश्रुधाराः प्रमुञ्चन्ती संतापकथिताङ्गका ॥ ६१
- सखीभिश्चन्दनैर्लिप्ता बीजिता चाब्जिनीदलैः । रतिं न भेजे शयने नाङ्गे सख्या न भूयले ॥ ६२
- गतेऽथ वासरे कापि रक्तया सह संधयया । हस्तप्राचीमुखं चन्द्रे समाक्रम्य च चुम्बति ॥ ६३
- स्मरेण प्रेर्यमाणापि दूतीसंप्रेषणादि सा । लज्जया नाशकत्कर्तुं जीवितम्पृहयोज्ज्वला ॥ ६४
- निनाथ च निशामिन्दुविषमामब्जिनीव ताम् । बद्धमोहालिपटले हृदि संकोचमेत्य सा ॥ ६५
- तावच्च तद्वियोगार्तः सोऽपि जीमूतवाहनः । शयनस्थोऽपि पतितो हस्ते कुसुमधन्वनः ॥ ६६
- नूतनोद्भिन्नरागोऽपि प्रोन्मिपत्पाण्डुरच्छविः । ह्रीमकोऽपि वदन्पीडां कामजामनयन्निशाम् ॥ ६७
- प्रातश्चालुत्सुको भूयस्तद्वैर्यायतनं ययौ । यत्र दृष्टाभवत्तेन सा सिद्धाधिपपुत्रिका ॥ ६८
- तत्र तेन स मित्रेण मुनिपुत्रेण पृष्ठतः । आगत्याश्रास्यते यावन्मदनानलविह्वलः ॥ ६९
- तावत्तत्रैव साप्यागान्निर्गलैकैव निर्जने । गुप्तं मलयवत्यात्मत्यागाय विरहासहा ॥ ७०
- अलक्षयन्ती कान्तं स्वं पादपान्तरितं च सा । उदश्रुलोचना बाला देवीं गौरीं व्यजिज्ञपत् ॥ ७१
- लज्जत्तया देवि संवृत्तो नास्मिञ्जन्मनि चेन्मम । जीमूतवाहनो भर्ता तद्भूयात्सोऽन्यजन्मनि ॥ ७२
- इत्युक्त्वा रचयामास स्रोत्तरीयेण तत्क्षणम् । अशोकतरुशाखायां पाशं सा गिरिजाग्रतः ॥ ७३
- हा नाथ विश्वविख्यातकरुणेनापि न लया । कथमस्मि परित्राता देव जीमूतवाहन ॥ ७४
- एवमुक्त्वा गले यावत्सा तं पाशं नियच्छति । उच्चचार दिवस्तावद्भारती देव्युदीरिता ॥ ७५
- पुत्रि मा साहसं कार्षीश्चक्रवर्ती पतिस्तव । विद्याधरेन्द्रो जीमूतवाहनो हि भविष्यति ॥ ७६
- इत्युक्तवत्यां देव्यां स श्रुत्वैव सवयस्यकः । जीमूतवाहनो दृष्टां प्रियामुपजगाम ताम् ॥ ७७
- सैष देव्या वरः पश्य वितीर्णः सत्य एव ते । इति जल्पति बालां तां तन्मित्रे मुनिपुत्रके ॥ ७८
- जीमूतवाहनस्तत्तद्भुवन्प्रणयपेशलम् । स्वहस्तेनैव तं तस्याः कण्ठात्पाशमपानयत् ॥ ७९
- ततोऽकस्मात्सुधावर्षमिव मन्वानयोस्तयोः । भुवं मलयवत्यां च लिखन्त्यां ह्रीतया दृशा ॥ ८०
- चिन्वानागल्य सहसा सखी दृष्ट्वा जगाद ताम् । सखि कल्याणिनी दिष्टया वर्धसेऽभीष्टसिद्धितः ८१
- अद्यैव हि महाराजस्तव विश्रावसुः पिता । कुमारमित्रावसुना विज्ञप्तः संनिधौ मम ॥ ८२
- इहागतो जगन्मान्यस्तात कल्पतरुप्रदः । विद्याधरेन्द्रतनयो योऽयं जीमूतवाहनः ॥ ८३

अतिथित्वात्स नः पूज्यो वरश्चान्यो न तादृशः । तस्मान्मलयवत्यासौ कन्यारत्नेन पूज्यताम् ॥ ८४
 तथेति श्रद्धिते राज्ञा भ्राता मित्रावसुः स ते । तादर्थ्येन महाभागस्यास्याश्रमपदं गतः ॥ ८५
 जाने सद्यश्च भावी ते विवाहस्तत्त्वमन्दिरम् । आयाहि यातु चैषोऽपि महाभागः स्वमास्पदम् ॥ ८६
 इत्युक्ता सा तथा सख्या राजपुत्री शनैस्ततः । ययौ सहर्षा सोत्का च मुहुर्वलितकंधरा ॥ ८७
 जीमूतवाहनोऽप्याशु गत्वा स्वाश्रममागतात् । मित्रावसोर्थाभीष्टं कार्यं श्रुत्वाभिनन्द्य च ॥ ८८
 जातिस्मरः समाचख्यौ तस्मै सं पूर्वजन्म सः । यत्र मित्रं स तस्यासीत्सा च भार्यैव तत्स्वसा ॥ ८९
 ततो मित्रावसुः प्रीतस्तत्पित्रोः परितुष्यतोः । आवेद्य गत्वा पितरौ कृतार्थः स्वावनन्दयत् ॥ ९०
 निनाय च तदैव स्वान्गृहाङ्गीमूतवाहनम् । चक्रे चोत्सवसंभारं स्वसिद्धयुचितवैभवम् ॥ ९१
 तस्मिन्नेव च धन्येऽह्नि तस्य विद्याधरप्रभोः । स्वसुर्मलयवत्याश्च विवाहं समपादयत् ॥ ९२
 ततो नवोदया साकं तथा जीमूतवाहनः । तस्थौ मलयवत्या स तत्र सिद्धमनोरथः ॥ ९३
 एकदा कौतुकाच्चात्र स मित्रावसुना सह । मलयाद्रौ भ्रमन्नब्धेर्वेलावनमुपेयिवान् ॥ ९४
 तत्रास्थिराशीन्सुबद्धन्दष्ट्रा मित्रावसुं स तम् । केपाभेतेऽस्थिसंघाताः प्राणिनामिति पृष्ठवान् ॥ ९५
 ततो मित्रावसुः श्यालस्तं कारुणिकमब्रवीत् । शृणु वृत्तान्तमन्नेमं संक्षेपाद्वर्णयामि ते ॥ ९६
 नागमाता पुरा कद्रूविनतां ताक्ष्यमातरम् । निनाय किल दासत्वं सव्याजपणनिर्जिताम् ॥ ९७
 तेन वैरेण गरुडस्तामुन्मोच्यापि मातरम् । बली भक्षयितुं नागान्कद्रूपुत्रान्प्रचक्रमे ॥ ९८
 सदा प्रविश्य पातालं सोऽथ कांश्चिज्जघास तान् । कांश्चिन्ममर्द केचित्तु स्वयं त्रासाद्विपेदिरे ॥ ९९
 तद्दृष्ट्वैकपदे सर्वक्षयमाशङ्क्य नागराट् । वासुकिः प्रार्थनापूर्वं ताक्ष्यस्य समयं व्यधात् ॥ १००
 एकमेकमहं नागमाहारार्थं खगेन्द्र ते । प्रत्यहं प्रेषयाम्यत्र पुलिने दक्षिणोदधेः ॥ १०१
 त्वया तु न प्रवेष्टव्यं पातालेऽस्मिन्कथंचन । को हि स्वार्थो विनष्टेषु नागेष्वेकपदे तव ॥ १०२
 इत्युक्ते नागराजेन समयं प्रत्यपद्यत । स्वार्थदर्शी तथेत्येव गरुडो गुरुविक्रमः ॥ १०३
 तदा प्रभृति चैकैकं नागं भुङ्क्ते दिने दिने । वासुकिप्रेषितं सोऽत्र खगेन्द्रः पुलिनेऽम्बुधेः ॥ १०४
 अतस्तद्भक्ष्यमाणानां नागानामस्थिसंचयाः । एतेऽत्र गिरिशृङ्गाभा वृद्धिं कालक्रमाद्वताः ॥ १०५
 इति मित्रावसोर्विज्ञात्सान्तर्दुःखो निशम्य सः । निजगाद् दयाधैर्यनिधिर्जीमूतवाहनः ॥ १०६
 शोच्यः स वासुकी राजा यः स्वहस्तेन विद्विषे । उपहारीकरोति स्वाः प्रजाः क्लीबो दिने दिने ॥ १०७
 धृताननसहस्रः सन्नेकेनाप्याननेन सः । मामादौ भुङ्क्ष्व ताक्ष्येति भाषितुं नाशकत्कथम् ॥ १०८
 कथं चाभ्यर्थयामास निःसत्त्वः स्वकुलक्षयम् । ताक्ष्यं नागाङ्गनाक्रन्दनित्याकर्णननिर्वृणः ॥ १०९
 ताक्ष्योऽपि काश्यपिर्वीरः कृष्णाधिष्ठानपावनः । ईदृशं कुरुते पापमहो मोहस्य गाढता ॥ ११०
 इत्युक्त्वा स महासत्त्वो हृदि चक्रे मनोरथम् । अप्यसारेण देहेन सारमत्राप्रुयामहम् ॥ १११
 एकस्याप्यद्य नागस्य कुर्या जीवितरक्षणम् । अवान्धवस्य भीतस्य दत्त्वात्मानं गरुत्मते ॥ ११२
 इति संचिन्तयत्येव तस्मिन्जीमूतवाहने । मित्रावसोः पितुः पार्श्वाक्षत्ताह्वानार्थमाययौ ॥ ११३
 ब्रज त्वमहमेष्यामि पश्चादिति ततश्च तम् । मित्रावसुं स जीमूतवाहनो व्यसृजद्दृहम् ॥ ११४
 गते तस्मिन्स चात्रैको वाञ्छितार्थोन्मुखो भ्रमन् । कृपालुगशृणोद्गूरात्करुणं रुदितध्वनिम् ॥ ११५
 गत्वा ददर्श चोत्तुङ्गशिलातलसमीपगम् । युवानमेकं पुरुषं दुःखितं सुन्दराकृतिम् ॥ ११६
 पुंसा राजभटेनेव त्यक्तमानीय तत्क्षणम् । निवर्तयन्तं रुदतीं वृद्धां सानुनयं स्त्रियम् ॥ ११७

कोऽयं स्यादिति यावच्च जिज्ञासुः सोऽत्र तिष्ठति । करुणाकुलितश्छन्नः शृण्वङ्गीभूतवाहनः ॥ ११८
 तावत्सा तत्र वृद्धा स्त्री दुःखभारातिपीडिता । प्रावर्तत युवानं तं दृष्ट्वा दृष्टानुशोचितुम् ॥ ११९
 हा शङ्खचूड हा दुःखशतसंप्राप्त हा गुणिन् । कुलैकतन्तो हा पुत्र क त्वां द्रक्ष्याम्यहं पुनः ॥ १२०
 वत्स त्वन्मुखचन्द्रेऽस्मिन्गतेऽस्तं स पिता तव । शोकान्धकारपतितः कथं वृद्धो भविष्यति ॥ १२१
 अथर्ककरसंस्पर्शादङ्गं दूयेत यत्तव । कथं शक्ष्यति तत्सोढुं ताक्ष्यभक्षणजां रुजम् ॥ १२२
 विस्तीर्णे नागलोकेऽपि भ्रात्रा नागाधिपेन च । लब्धस्त्वं किमभव्याया विचिलैकसुतो मम ॥ १२३
 इति तां विलपन्तीं च स युवा तनयोऽब्रवीत् । दुःखार्तमपि मामम्ब किं दुःखयसि हा भृशम् १२४
 निवर्तस्व गृहानेष प्रणामः पश्चिमस्तव । इहागमनवेला हि भवेज्जातु गरुत्मतः ॥ १२५
 तच्छ्रुत्वा हा हतास्मीह को मे पास्यति पुत्रकम् । इति चक्रन्द सा वृद्धा दिक्षु क्षिप्रार्तलोचना १२६
 तावच्च बोधिसत्त्वांशः स तज्जीमूतवाहनः । श्रुत्वा दृष्ट्वा च कृपया गाढाक्रान्तो व्यचिन्तयत् १२७
 हन्तायं शङ्खचूडाख्यो नागो वासुकिना बत । आहारहेतोस्ताक्ष्यस्य तपस्वी प्रेषितोऽधुना ॥ १२८
 इयं चैतस्य जननी स्नेहेनेहान्वगागता । एतदेकसुता वृद्धा दुःखदीनप्रलापिनी ॥ १२९
 तदेनमेकमार्तं चेदेहेनैकान्तनाशिना । रक्षामि नामुना नागं तन्मे धिग्जन्म निष्फलम् ॥ १३०
 इत्यालोच्योपगम्यैव मुदा जीमूतवाहनः । वृद्धामुवाच तां मातः पुत्रं रक्ष्याम्यहं तव ॥ १३१
 तच्छ्रुत्वा भावितभया वृद्धा गरुडशङ्किनी । संत्रस्ता ताक्ष्यं मां भुङ्क्ष्व मां भुङ्क्ष्वेति जगाद सा ॥
 शङ्खचूडस्ततोऽवादीनैप ताक्ष्योऽम्ब मा त्रसीः । कायं चन्द्र इवाह्लादी क स ताक्ष्यो भयंकरः ॥ १३३
 इत्युक्ते शङ्खचूडेन प्राह जीमूतवाहनः । विद्याधरोऽहमायातो रक्षितुं सुतमम्ब ते ॥ १३४
 दास्यामि हि शरीरं स्वं वस्त्रच्छन्नं गरुत्मते । क्षुधिताय प्रयाहि त्वमादायैतं सुतं गृहम् ॥ १३५
 तच्छ्रुत्वा साब्रवीद्वृद्धा मैवं त्वं ह्यधिको मम । पुत्रो यस्येदृशे काले कृपास्मास्वियमीदृशी ॥ १३६
 एतच्छ्रुत्वा स जीमूतवाहनः पुनरब्रवीत् । न मे मनोरथस्यास्य भङ्गं कर्तुमिहार्हथ ॥ १३७
 ग्रहादेवं ब्रुवाणं च शङ्खचूडो जगाद तम् । दर्शितैव महासत्त्व त्वया सत्यं कृपालुता ॥ १३८
 नत्वहं त्वच्छरीरेण रक्ष्यामि स्वशरीरकम् । रत्नव्ययेन पाषाणं को हि रक्षितुमर्हति ॥ १३९
 मादृशैस्तु जगत्पूर्णं स्वात्ममात्रानुकम्पिभिः । अनुकम्प्यं जगद्येषां विरलास्ते भवादृशाः ॥ १४०
 न चाहं मलिनीकर्तुं शङ्खपालकुलं शुचि । कलङ्क इव तीक्ष्णांशुबिम्बं शक्ष्यामि सन्मते ॥ १४१
 इति तं प्रतिषिध्यैव शङ्खचूडः स्वमातरम् । जगादाम्ब निवर्तस्व कान्ताराहुर्गमादितः ॥ १४२
 न पश्यसि किमत्रैतन्नागासृक्कर्दमोक्षितम् । कृतान्तलीलापर्यङ्करौद्रं वध्यशिलातलम् ॥ १४३
 अहं चाब्धितटे गत्वा नत्वा गोकर्णमीश्वरम् । आगच्छामि द्रुतं यावन्नायाति गरुडोऽत्र सः ॥ १४४
 इत्युक्त्वा कृपणाक्रन्दां प्रणम्यापृच्छय मातरम् । स गोकर्णप्रणामार्थं शङ्खचूडो ययौ ततः ॥ १४५
 अस्मिन्चेदन्तरे प्राप्तस्ताक्ष्यः सिद्धो ममेप्सितः । परार्थे इति जीमूतवाहनोऽप्यकरोद्भृदि ॥ १४६
 तावच्चासन्नपक्षीन्द्रपक्षानिलचलांस्तरून् । विलोक्यात्र स मामेति निवारणपरानिव ॥ १४७
 मत्वा गरुडवेलां च प्राप्तां जीमूतवाहनः । परार्थप्राणदो वध्यशिलामध्यारुरोह ताम् ॥ १४८
 पवनाघूर्णिते चाब्धौ स्फुरदन्नप्रभादृशा । तं सत्त्वातिशयं तस्य पश्यतीव सविस्मयम् ॥ १४९
 आगत्याच्छादितनभा निपत्यैतच्छिलातलात् । चञ्चवा गरुत्मानाहत्य महासत्त्वं जहार तम् ॥ १५०
 स्नुतासृग्धारमुत्खातशिरोरत्नं च तं जवात् । नीत्वा भक्षयितुं शृङ्गे मलयाद्रेः प्रचक्रमे ॥ १५१

एवमेव परार्थाय देहः स्यात्प्रतिजन्म मे । मा भूतां स्वर्गमोक्षौ तु परोपकृतिवर्जितौ ॥ १५२
 इति ताक्ष्याद्यमानस्य तस्यानुध्यायतस्तदा । विद्याधरेन्दोरपतत्पुष्पवृष्टिर्नभस्तलात् ॥ १५३
 अत्रान्तरे स तद्रक्तधारास्त्रवशिरोमणिः । तस्या मलयवत्याश्च तत्पत्न्याः प्रापतत्पुरः ॥ १५४
 सा तदृष्ट्वा परिज्ञाय चूडारत्नं सुविह्वला । अन्तिकस्था श्वशुरयोस्ताभ्यां साश्रुरदर्शयत् ॥ १५५
 तौ च जायापती सूनोः शिरोरत्नं विलोक्य तत् । किमेतदिति संभ्रान्तौ सहसैव बभूवतुः ॥ १५६
 ततः स्वविद्यानुध्यानाद्यभाववृत्तमवेत्य तत् । राजा जीमूतकेतुः सा राज्ञी कनकवत्यपि ॥ १५७
 बध्वा मलयवत्या तौ प्रावर्ततां सह द्रुतम् । गन्तुं तत्रैव तौ यत्र ताक्ष्यजीमूतवाहनौ ॥ १५८
 तावत्स शङ्खचूडोऽत्र नत्वा गोकर्णमागतः । ददर्श रुधिरार्द्रं तद्विमो वध्यशिलातलम् ॥ १५९
 हा हतोऽस्मि महापापो ध्रुवं तेन महात्मना । आत्मा गरुत्मते दत्तो मत्कृते सुकृपालुना ॥ १६०
 तदन्विष्यामि नीतः स क्षणेऽस्मिन्काहिवैरिणा । मज्जेयं नायशःपङ्के जीवन्तं चेत्तमाप्नुयाम् ॥ १६१
 इत्युदश्रुर्वदन्सोऽथ साधुर्दृष्ट्वा निरन्तराम् । पतितां भुवि तद्रक्तधारामनुसरन्त्ययौ ॥ १६२
 अत्रान्तरे भक्षयंस्तं दृष्ट्वा जीमूतवाहनम् । दृष्टं विरम्य गरुडश्चिन्तयामास तत्क्षणम् ॥ १६३
 अहो अपूर्वः कोऽप्येष भक्ष्यमाणोऽपि यो मया । प्रहृष्यति महासत्त्वो न तु प्राणैर्वियुज्यते ॥ १६४
 विभर्ति लुप्तशेषे च गात्रे रोमाश्चक्रभ्रुकम् । किं चोपकारिणीवास्य मयि दृष्टिः प्रसीदति ॥ १६५
 तत्रैष नागः कोऽप्येष साधुः पृच्छामि नाड्यमुम् । इति ताक्ष्यं विमृश्यन्तं प्राह जीमूतवाहनः ॥ १६६
 पक्षीन्द्र किं निवृत्तोऽसि नहि मे मांसशोणितम् । देहे नास्ति न चाद्यापि परितृप्तोऽसिभुक्ष्वत् ॥ १६७
 एतच्छ्रुत्वातिसाश्चर्यसं पप्रच्छ स पक्षिराट् । नागो नैवासि तदूहि महात्मनो भवानिति ॥ १६८
 नाग एवास्मि कोऽयं ते प्रश्नः प्रकृतमाचर । प्रस्तुतार्थविरुद्धं हि कोऽभिदध्यादबालिशः ॥ १६९
 एवं प्रतिवदत्येव ताक्ष्यं जीमूतवाहने । प्राप्तः स शङ्खचूडोऽत्र दूरादेवाभ्यभाषत ॥ १७०
 मा मा कृथा महापापं साहसं विनतात्मज । कोऽयं भ्रमस्ते नह्येष नागो नागोऽहमेष ते ॥ १७१
 इत्युक्त्वा द्रुतमागत्य मध्ये स्थित्वा तयोर्द्वयोः । दृष्ट्वा च ताक्ष्यं विभ्रान्तं शङ्खचूडोऽब्रवीत्पुनः ॥ १७२
 किं भ्राम्यसि फणाः किं मे जिह्वे द्वे च न पश्यसि । विद्याधरस्य किं चास्य सौम्यां पश्यसि नाकृतिम् ॥ १७३
 शङ्खचूडे वदत्येवं भार्या च पितरौ च तौ । जीमूतवाहनस्यात्र सर्वे सत्वरमाययुः ॥ १७४
 विलुप्ताङ्गं च तं दृष्ट्वा पितरौ तस्य तत्क्षणम् । चक्रन्दतुस्तौ हा पुत्र हा हा जीमूतवाहन ॥ १७५
 हा कारुणिक हा वत्स परार्थप्रसन्नजीवित । हा कथं वैनतेयेदमविमृश्य कृतं लया ॥ १७६
 एतच्छ्रुत्वैव ताक्ष्योऽत्र सोऽनुतप्तो व्यचिन्तयत् । हा कथं बोधिसत्त्वांशः संमोहाद्भक्षितो मया ॥ १७७
 जीमूतवाहनः सोऽयं परार्थप्राणदायकः । यस्य भ्रमति कृत्स्नेऽस्मिन्खैलोक्ये कीर्तिबोषणा ॥ १७८
 तन्मे मृतेऽस्मिन्पापस्य प्राप्तमग्निप्रवेशनम् । अधर्मविषवृक्षस्य पच्यते स्वादु किं फलम् ॥ १७९
 इति चिन्ताकुले ताक्ष्यं दृष्ट्वा बन्धून्निपत्य सः । व्रणव्यथायां पञ्चत्वं प्राप जीमूतवाहनः ॥ १८०
 ततो विलपतोस्तत्र तत्पित्रोः शोकदीनयोः । उत्क्रुश्य मुहुरात्मानं शङ्खचूडे च निन्दति ॥ १८१
 भार्या मलयावत्यस्य नभो दृष्ट्वाश्रुगद्गदम् । पूर्वप्रसन्नां वरदामित्युपालभताम्बिकाम् ॥ १८२
 विद्याधराधिपो भाविचक्रवर्ती पतिस्तव । भवितेत्यहमादिष्टा देवि गौरि तदा लया ॥ १८३
 तन्मिथ्यावादिनी जाता लमप्यसि कथं मयि । इत्युक्तवत्यां तस्यां सा गौरी प्रत्यक्षतामगात् ॥ १८४
 न मे मिथ्या वचः पुत्रीत्युक्त्वा सा स्वकमण्डलोः । अमृतेनाशु जीमूतवाहनं सिञ्चति स्म तम् ॥ १८५

तेन सोऽक्षतसर्वाङ्गः पूर्वाधिकतरद्युतिः । जीवन्सद्यः समुत्तस्थौ कृती जीमूतवाहनः ॥ १८६
 उत्थितं प्रणतं तं च सर्वेषु प्रणमत्सु सा । उवाच देवी तुष्टास्मि देहदानेन तेऽमुना ॥ १८७
 तद्देवा त्वाभिषिञ्चामि पुत्रात्मीयेन पाणिना । विद्याधराणामाकल्पं चक्रवर्तिपदेऽधुना ॥ १८८
 एवं वदन्ती जीमूतवाहनं कलशाम्बुभिः । तमभ्यषिञ्चच्छर्वाणी पूजिता च तिरोदधे ॥ १८९
 निपेतुश्चात्र तत्कालं दिव्याः कुसुमवृष्टयः । नदन्ति स्म च सानन्दं देवदुन्दुभयो दिवि ॥ १९०
 अथोवाच स तं प्रह्वस्ताक्षर्यो जीमूतवाहनम् । चक्रवर्तिन्नहं प्रीतः पुरुषातिशये त्वयि ॥ १९१
 अपूर्वोदारमतिना त्रिजगत्कौतुकावहम् । ब्रह्माण्डभित्तिलिखितं येन चित्रमिदं कृतम् ॥ १९२
 तन्मां प्रशान्तिं मत्तश्च वृणुष्वामीप्सितं वरम् । इत्युक्तवन्तं गरुडं महासत्त्वो जगाद सः ॥ १९३
 न भक्ष्याः सानुतापेन भूत्वा नागाः पुनस्त्वया । तेऽप्यस्थिशेषा जीवन्तु ये त्वया पूर्वभक्षिताः ॥ १९४
 एवमस्तु न भोक्ष्येऽहं नागाञ्जान्तमतः परम् । प्राग्ये च भुक्तास्ते जीवन्त्विति ताक्षर्योऽप्युवाच सः ॥
 ततोऽस्थिशेषा येऽप्यासन्नागास्तत्पूर्वभक्षिताः । तेऽपि सर्वे समुत्तस्थस्तद्वरामृतजीविताः ॥ १९६
 सुरैर्नागैर्मुनिगणैः सानन्दैर्मिलितैरथ । स लोकत्रितयाभिख्यामुवाह मलयाचलः ॥ १९७
 तत्कालं तं च जीमूतवाहनोदन्तमद्भुतम् । गौर्याः प्रसादाद्विविदुः सर्वे विद्याधरेश्वराः ॥ १९८
 आगत्य ते च चरणावनता हिमाद्रिं निन्युः क्षणान्मुदितवन्धुसुहृत्समेतम् ।
 तं पार्वतीस्वकरक्लृप्तमहाभिपेकं सच्चक्रवर्तिनमथ प्रतिमुक्तताक्षर्यम् ॥ १९९

तत्र स पित्रा मात्रा मित्रावसुना च मलयवत्या च ।

निजगृहगतागतेन च संगुक्तः शङ्खचूडेन ॥ २००

लोकोत्तरचरिताद्भुतसिद्धां जीमूतवाहनः सुचिरम् ।

अभजत रत्नोपचितां विद्याधरचक्रवर्तिधुरम् ॥ २०१

इत्यत्युदारसरसामाख्याय कथां तदा स वेतालः ।

पुनरेव तं त्रिविक्रमसेनं पप्रच्छ राजानम् ॥ २०२

तद्ब्रूहि शङ्खचूडः किं वा जीमूतवाहनोऽभ्यधिकः ।

सत्त्वेन तयोरुभयोः पूर्वोक्तश्चात्र समयस्ते ॥ २०३

इत्यस्माद्वेतालाच्छ्रुत्वा मौनं विहाय शापभयात् ।

तमुवाच स त्रिविक्रमसेनो नृपतिर्निरुद्वेगः ॥ २०४

बहुजन्मसिद्धमेतच्चित्रं जीमूतवाहनस्य कियत् ।

श्लाघ्यः स शङ्खचूडो मरणोत्तीर्णोऽपि यो रिपवे ॥ २०५

अन्यप्रदत्तात्मानं प्राप्य सुदूरं गताय ताक्षर्याय ।

पश्चाद्भावन्गत्वा स्वं देहमुपानयत्प्रसभम् ॥ २०६

एतन्निशम्यैव नृपस्य तस्य वाक्यं स वेतालवरो जगाम ।

पुनः स्वधामैव तदंसपृष्टान्नृपोऽपि तं सोऽनुययौ तथैव ॥ २०७

इति महाकविश्रीसोमदेवभट्टविर्गते कथासरित्सागरे शशाङ्कवतीलम्बके त्रयोविंशतरङ्गः ।

चतुर्विंशत्यङ्कः ।

(सप्तदशो वेतालः ।)

- ततो गत्वा पुनस्तस्मात्स राजा शिशपातरोः । तं त्रिविक्रमसेनोऽसे वीरो वेतालमग्रहीत् ॥ १
- प्रस्थितं च ततस्तं स वेतालः स्कन्धतोऽब्रवीत् । राजञ्ज्रमविनोदाय शृण्वेतां वन्मि ते कथाम् ॥ २
- अखण्डधर्ममर्यादं गङ्गाकूले कृतास्पदम् । कलेरगम्यं कनकपुरं नाम्नाभवत्पुरम् ॥ ३
- तस्मिन्यशोधनाख्योऽभूदन्वर्थो वसुधाधिपः । ररक्ष विप्लवाम्भोधेयो वेलद्रिख क्षितिम् ॥ ४
- जगदाह्लादकश्चण्डप्रतापोऽखण्डमण्डलः । विधिना यश्च चन्द्रार्कविक्रीकृत्येव निर्ममे ॥ ५
- मौख्यं परपरीवादे न शास्त्रार्थं दरिद्रता । दोषे न कोपदण्डाभ्यां यस्यासीच्च महीपतेः ॥ ६
- पापभीरुर्यशोलुब्धः पण्डः परपुरेन्द्रिषु । यः शौर्योदार्यशृङ्गारमयो जनतया जगे ॥ ७
- तस्य राज्ञः पुगे तस्मिन्नभूदेको महावणिकः । उन्मादिनीति ख्याता च कन्या तस्याभवत्सुता ॥ ८
- यो यस्तां हि ददर्शात्र स स तद्रूपसंपदा । उन्माद्यति स्म मदनस्यापि मोहनशक्त्या ॥ ९
- तस्यां च यौवनस्थायां स गत्वा तत्पिता वणिकः । यशोधनं तं राजानं नीतिवेदी व्यजिज्ञपत् ॥ १०
- त्रैलोक्यरत्नभृता मे प्रदेयास्ति सुता प्रभो । तामनावेद्य देवस्य नान्यस्मै दातुमुत्सहे ॥ ११
- देवोऽपि सर्वगन्तानां प्रभुः कृत्स्नेऽपि भूतले । तत्स्वीकृत्यानुगृह्णातु देवस्तां प्रतिमुच्य वा ॥ १२
- इत्याकर्ण्य वणिग्वाक्यं स राजा ब्राह्मणान्निजात् । सादरं व्यसृजत्तस्याः सौलक्षण्यमवेक्षितुम् ॥ १३
- ते गत्वा ब्राह्मणा दृष्ट्वा तां त्रैलोक्यैकसुन्दरीम् । सद्यः शोभं ययुः क्षिप्राह्वया धैर्यमचिन्तयन् ॥ १४
- इमां प्राप्नोति चेद्राजा तद्राष्ट्रमवसीदति । एतन्मोहितचित्तो हि किं स राज्यमवेक्षते ॥ १५
- तस्मात्सुलक्षणेत्वेना नाख्येया क्षितिपाय नः । इत्येव मन्त्रं संमन्त्र्य गजस्ते जग्मुर्गन्तिकम् ॥ १६
- कुलक्षणा सा देवेति तमृचुश्चात्र तं मृषा । तेन राजा स नैवेतां स्वीचकार वणिक्सुताम् ॥ १७
- ततस्तदाज्ञया तां स कन्यामुन्मादिनीं पिता । वणिग्बलधराख्याय तत्सेनापतये ददौ ॥ १८
- अथ सा तद्रूपे तस्यो भर्त्रा तेन समं सुखम् । कुलक्षणेत्यहं गज्जा त्यक्तेत्यात्तविमानना ॥ १९
- याति काले च जावत्र हत्वा हेमन्तदृष्टिनम् । फुल्लकुन्दलतादन्तं मथिताम्बुजिनीवनम् ॥ २०
- आजगाम लसत्पुष्पमञ्जरीकमगवलिः । चूताङ्कुरनखः क्रीडन्काननं मधुकैमरी ॥ २१
- तत्कालं चात्र नगरे तं वसन्तमहोत्सवम् । स राजा निर्ययौ द्रष्टुं गजार्कटो यशोधनः ॥ २२
- तद्रूपालोकसंभाव्यविप्रयाः कुलयोषितः । अपसारयितुं दत्तं तदा चोद्धोषदण्डिमम् ॥ २३
- सा श्रुत्वोन्मादिनी तस्मै गजं स्वगृहद्वर्यतः । आत्मानं दर्शयामास परित्यागावमानतः ॥ २४
- स च तां चुक्षुभे दृष्ट्वा गजा ज्वालाभिवोदताम् । संभुक्षितस्य कामाग्नेर्मधुना मलयानिलैः ॥ २५
- निर्वर्णयंश्च तद्रूपं जैत्रमस्त्रं मनोभुवः । गाढं प्रविष्टुं हृदये क्षणान्मोहमुपाययौ ॥ २६
- भृत्यैराश्रयितश्चात्र गजधानीं प्रविश्य सः । पृष्टेभ्यो वृक्षे तेभ्यस्तां प्रागुपनर्ताञ्जिताम् ॥ २७
- ततो निर्वास्य देशात्तांस्तत्कुलक्षणवादिनः । विप्राननुदिनं दध्यौ तामेवोत्कः स भूपतिः ॥ २८
- अहो जडात्मा निर्लज्जश्चन्द्रो नित्यमुदति यत् । जगन्नेत्रोत्सवे तस्या निष्कलङ्के मुखे सति ॥ २९
- कठोरौ हेमकलशौ गजकुम्भौ च कर्कशौ । लभेते नोपसामस्याः स्तनयोः पानतुङ्गयोः ॥ ३०
- काशीनक्षत्रमालाङ्कं तत्तस्या जघनस्थलम् । कं न कंदर्पमातङ्गमरुतकामं विलोभयेत् ॥ ३१
- इति तां चिन्तयन्नन्तः श्रीयते स्म दिने दिने । कामाग्निपटुर्पाकतं पच्यमानः स भूपतिः ॥ ३२

द्विधा निगूहमानश्च पृच्छद्भयो बाह्यलक्षणैः । कृच्छ्राच्छशंस चाप्तेभ्यः स्वपीडाकारणं स तत् ॥ ३३
 अलं संतप्य भजसे स्वाधीनां तर्हि किं न ताम् । इत्युक्तस्तैश्च नैवैतदनुमेने स धार्मिकः ॥ ३४
 ततो बलधरो बुद्धा स सेनापतिरेत्य तम् । प्रभुमभ्यर्थयामास सद्भक्तश्चरणानतः ॥ ३५
 दासस्त्री तव दास्येव सा देव न पराङ्गना । स्वयं चाहं प्रयच्छामि तद्भार्यां स्वीकुरुष्व मे ॥ ३६
 अथवा तां त्यजामीह देव देवकुले ततः । न दोषो ग्रहणे तस्यास्तव देवकुलस्त्रियः ॥ ३७
 इति स्वसेनापतिना निर्वन्धेन स पार्थिवः । तेनानुश्रयमानोऽपि सान्तःकोपमुवाच तम् ॥ ३८
 राजा भूत्वा कथं कुर्यामधर्ममहमीदृशम् । मय्युलङ्घितमर्यादे को हि तिष्ठेत्स्ववर्त्मनि ॥ ३९
 भक्तोऽपि च भवान्पापे नियोजयति मां कथम् । परलोकमहादुःखहेतौ क्षणसुखावहे ॥ ४०
 न क्षमिष्ये च ते धर्म्यान्दारान्यदि विहास्यसि । सहते मादृशः को हि तादृशं धर्मविप्लवम् ॥ ४१
 तद्वरं मृत्युरित्युक्त्वा स राजा निषिषेध तम् । त्यजन्त्युत्तमसत्त्वा हि प्राणानपि न सत्पथम् ॥ ४२
 तथैवार्थयमानांश्च पौरजानपदानपि । मिलितान्स निराचक्रे राजा सुदृढनिश्चयः ॥ ४३
 ततः क्रमेण तेनैव स्मरज्वरभरोष्मणा । प्रक्षीणदेहः प्रययौ स यशःशेषतां नृपः ॥ ४४
 सेनापतिश्चासहिष्णुस्तं तथा प्रमयं प्रभोः । सोऽग्निं विवेश भक्तानामनिर्वाच्यं हि चेष्टितम् ॥ ४५
 इत्याख्यातकथाश्चर्यो वेतालोऽसस्थितस्तदा । स त्रिविक्रमसेनं तं भूयः पप्रच्छ पार्थिवम् ॥ ४६
 तदेतयोः को नृपते सेनापतिमहीभृतोः । सत्त्वेनाभ्यधिको ब्रूहि पूर्वोक्तः समयश्च ते ॥ ४७
 इति वेतालतः श्रुत्वा मुक्तमौनः स तं नृपः । प्रत्युवाच द्वयो राजा सत्त्ववानधिकस्तयोः ॥ ४८
 तदाकर्ण्यैव वेतालः साक्षेपस्तमभाषत । सेनापतिः कथं नात्र राजन्नभ्यधिको वद ॥ ४९
 यस्तथा स्वामिने भक्त्या स्वभार्यां तां तथाविधाम् । सुचिरज्ञाततद्भोगसुखास्वादोऽप्युपानयन् ॥ ५०
 आत्मानं चाग्निसाञ्चक्रे तस्मिन्पञ्चत्वमागते । अनास्वादिततद्भोगस्तत्कान्तां तु जहौ नृपः ॥ ५१
 वेतालेनैवमुक्तस्तु विहस्य स नृपोऽब्रवीत् । यद्यप्येवं तथाप्येतत्किं चित्रं कुलपुत्रकः ॥ ५२
 सेनापतिः स भक्त्या यत्स्वाम्यर्थं तत्तथाकरोत् । प्राणैरपि हि भृत्यानां स्वामिसंरक्षणं व्रतम् ॥ ५३
 राजानस्तु मदाधमाता गजा इव निरङ्कुशाः । छिन्दन्ति धर्ममर्यादाशृङ्खलां विषयोन्मुखाः ॥ ५४
 तेषां ह्युद्रिक्तचित्तानामभिषेकाम्बुभिः समम् । विवेको विगलत्योधेनोह्यमान इवाखिलः ॥ ५५
 क्षिप्यन्त इव चोद्भूय चलच्चामरमारुतैः । वृद्धोपदिष्टशास्त्रार्थरजोमशकमक्षिकाः ॥ ५६
 आतपत्रेण सत्यं च सूर्यालोको निवार्यते । विभूतिवात्योपहता दृष्टिर्मार्गं च नेक्षते ॥ ५७
 ते ते च विपदं प्राप्ता मारमोहितचेतसः । जगद्विजयिनोऽपीह राजानो नहुषादयः ॥ ५८
 एष राजा पुनः पृथ्व्यामेकच्छत्रोऽपि यत्तया । उन्मादिन्या चपलया लक्ष्म्येव न विमोहितः ॥ ५९
 प्राणानपि स धर्मात्मा तत्याज न पुनः पदम् । अमार्गं निदधे धीरस्तेनासौ मेऽधिको मतः ॥ ६०

इत्याकर्ण्य नृपस्य तस्य वचनं भूयस्तदसंस्थला-

द्वेतालः सहसा स्वमेव स पदं मायाप्रभावाद्ययौ ।

राजाप्यन्वसरत्तथैव स पुनः संप्राप्तुमेतं जवा-

दारब्धे हि सुदुष्करेऽपि महतां मध्ये विरामः कुतः ॥

६१

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके चतुर्विंशस्तरङ्गः ।

पञ्चविंशस्तरङ्गः ।

(अष्टादशो वेतालः ।)

ततः पितृवने तस्मिन्कव्यभक्षिभिरावृते । ज्वालाविलोलग्सनैर्भूतैरिव चिताग्निभिः ॥	१
गलैव तस्यामक्षोभ्यः क्षपायां शिशपातरुम् । स त्रिविक्रमसेनस्तमाससाद पुनर्नृपः ॥	२
तत्रापश्यच्च वेतालविकृतान्सदृशाकृतीन् । उल्लम्बमानान्सुबहून्प्रेतकायानशङ्कितम् ॥	३
अहो किमेतत्किंवान्यन्यायी कालं क्षिपलयम् । वेतालो मे न वेदयेषां ग्राह्यं येनेह भूयसाम् ॥	४
असिद्धार्थस्य चेद्रात्रिणिं मम गमिष्यति । ततो वह्निं प्रवेक्ष्यामि न सहिष्ये तु हास्यताम् ॥	५
इति चिन्तयतस्तस्य राज्ञो विज्ञाय निश्चयम् । सत्त्वतुष्टः स वेतालः स्वमायां संजहार ताम् ॥	६
ततो दृष्ट्वैकमेवात्र वेतालं नृकलेवरे । अवतीर्य गृहीत्वासे स प्रतस्थे पुनर्नृपः ॥	७
प्रकामन्तं च तं भूयः स वेतालोऽभ्यभाषत । राज्ञोद्विजसे चित्रं तदिमां मे कथां शृणु ॥	८
अस्तिगौरीतपःक्लेशवृतेन त्रिपुरारिणा । असामान्यगुणोत्कर्षलुब्धेनेव स्वयंवृता ॥	९
भोगवलयमरावत्योस्तृतीयोज्जयिनी पुरी । उदारसुकृतप्राप्यनानाभोगोपबृंहिता ॥	१०
यस्यां स्रग्धवलकार्कश्ये कुचेषु वरयोषिताम् । तासामेव भ्रुवोर्भङ्गो लोचनेषु च चापलम् ॥	११
तमो निशासु वक्रलं यस्यां कविवरोक्तिषु । मदो दन्तिषु जाड्यं च मुक्तामलयजेन्दुषु ॥	१२
तस्यां चन्द्रप्रभाख्यस्य राज्ञोऽमात्यो बहुश्रुतः । देवस्वामीत्यभूद्विप्रो भूरियज्ञो महाधनः ॥	१३
तस्य कालेन तनयश्चन्द्रस्वामीत्यजायत । सोऽधीतविद्योऽपि युवा द्यूतैकव्यसनोऽभवत् ॥	१४
एकदा च द्विजसुतश्चन्द्रस्वामी स कांचन । द्यूतकारमहाठिण्ठां द्यूतेन क्रीडितुं ययौ ॥	१५
आश्लिष्यामः कमत्रेति विपद्भिरिव वीक्षितुम् । विक्षिप्तैः कृष्णशाराभैर्नैत्रैरक्षैर्निरन्तराम् ॥	१६
कः सोऽस्ति न श्रियं यस्य हराम्यप्यलकापतेः । इतीव तन्वतीं नादान्द्यूतकृत्कलहस्वनैः ॥	१७
तां प्रविश्य क्रमाद्दीव्यन्नक्षैः स कितवैः सह । वस्त्रादि हारयित्वापि धनमन्यदहारयत् ॥	१८
मृग्यमाणं च यन्नादात्स तद्भनमसंभवि । तद्वष्ट्रभ्य सभ्येन लगुडैः पर्यताड्यत ॥	१९
लगुडाहतसर्वाङ्गः पाषाणमिव निश्चलम् । कृत्वा मृतमिवात्मानं तस्थौ विप्रसुतोऽथ सः ॥	२०
तथैव दिवसान्द्वित्रांस्तत्र तस्मिन्नवस्थिते । क्रुद्धः स सभ्यठिण्ठायां कितवान्स्वानभाषत ॥	२१
श्रितानेनाश्मता तावत्तदेतं क्षिपत क्वचित् । नीत्वान्धकूपे निःसत्त्वं धनं दास्याम्यहं तु वः ॥	२२
इत्युक्तास्तेन कितवास्तं चन्द्रस्वामिनं ततः । अरण्यं निन्युरुत्क्षिप्य दूरं कूपगवेणिनः ॥	२३
तत्रैको वृद्धकितवस्तानन्यानेवमभ्यधात् । मृतोऽयं प्रायशस्तत्किं कूपे क्षिप्तेन नोऽमुना ॥	२४
तदिहैवेनमुज्झित्वा वक्ष्यामः कूप उज्झितम् । इति ते तद्वचः सर्वे तथेति प्रतिपेदिरे ॥	२५
ततस्त्यक्त्वा गतेष्वेषु कितवेषु स उत्थितः । चन्द्रस्वामी विवेशात्र शून्यमेकं शिवालयम् ॥	२६
तत्र किञ्चित्समाश्रयस्य चिन्तयामास दुःखितः । विश्वस्तो मायया कष्टं मुषितः कितवैरहम् ॥	२७
तदीदृशः क गच्छामि नम्रोपहतपांसुलः । पिता बन्धुः सुहृद्वापि दृष्ट्वा किं हि वदेन्मम ॥	२८
तत्संप्रति स्थितोऽस्मीह नक्तं च क्षुत्प्रशान्तये । पश्यामि निर्गल्य कथं यतिष्ये भोजनं प्रति ॥	२९
इत्यालोचयतस्तस्य क्लान्तस्यानम्बरस्य च । मन्दीकृतातपोऽस्ताद्रि रविस्त्यक्ताम्बरो ययौ ॥	३०
तावच्च भूतिदिग्धाङ्गस्तत्रायाति स्म तापसः । महाव्रती जटाशूलधरो हर इवापरः ॥	३१
स चन्द्रस्वामिनं दृष्ट्वा कोऽसीति परिपृच्छ्य च । श्रुत्वा तस्माच्च वृत्तान्तं प्रह्वं तं तापसोऽङ्गानीनः ॥	३२

त्वं ममेहाश्रमं प्राप्तः श्रुत्कान्तोऽचिन्तितोऽतिथिः । तदुत्तिष्ठ कृतस्नानो भिक्षाभागं ममाहर ॥ ३३
 इत्युक्तो व्रतिना सोऽथ चन्द्रस्वामी जगाद तम् । विप्रोऽहं भगवन्भोक्ष्ये भिक्षाभागं कथं तव ॥ ३४
 तच्छ्रुत्वा स व्रती मित्रः प्रविश्य मण्डिकां निजाम् । इष्टसंपादिनां विद्यां सस्मारातिथिवल्लभः ॥ ३५
 संस्पृशतोपस्थितां तां च किं कगेमोनि वादिनीम् । अमुप्यातिथ्यमतिथेः कुरुष्वेति शशास ताम् ॥ ३६
 तथेत्युक्ते तथा तत्र मोक्षानं साङ्गनाजनम् । पुरं सौवर्णमुत्पन्नं चन्द्रस्वामी ददर्श सः ॥ ३७
 विस्मितं च तमभ्येत्य तस्माद्वागङ्गनाः पुरात् । ऊचुरुत्तिष्ठ भद्रैहि स्नाहि भुङ्क्ष्व त्यज श्रमम् ॥ ३८
 इत्युक्त्वाभ्यन्तरं नीत्वा स्नापयित्वा नुलिप्य च । ताभिः स दत्तमद्रव्यो निन्येऽन्यद्वासकोत्तमम् ॥ ३९
 तत्रान्तः स ददर्शैकां प्रधानयुवतिं युवा । सर्वाङ्गसुन्दरीं धात्रा कौतुकादिव निर्मिताम् ॥ ४०
 तथा स सौत्कयोत्थाय स्वासनार्धोपवेशितः । बुभुजे दिव्यमाहारं तथैवात्र समं ततः ॥ ४१
 भुक्तपक्वफलखादुताम्बूलः स्वरसेन च । पर्यङ्कशयने भेजे तत्संभोगसुखं निशि ॥ ४२
 प्रातः प्रबुद्धश्चापश्यत्तमेवात्र शिवालयम् । नापि दिव्याङ्गनां नापि पुरं तत्र परिच्छदम् ॥ ४३
 ततः स विप्रो निर्यातं मण्डिकातः स्मिताननम् । पृष्टरात्रिसुखं प्रातस्तापसं तं व्यजिज्ञपत् ॥ ४४
 वत्प्रसादादहं गत्रावुषितो भगवन्सुखम् । किं तु याम्यन्ति मे प्राणान्त्या दिव्यस्त्रिया विना ॥ ४५
 तच्छ्रुत्वा स तपस्वी तं हसन्कारुणिकोऽब्रवीत् । इहैवास्व पुनर्नक्तं भविष्यति तथैव ते ॥ ४६
 इत्युक्ते व्रतिना तेन तद्युक्त्यैव प्रतिक्षपम् । चन्द्रस्वाम्यत्र सोऽभुङ्क्त भोगांस्तान्प्रसादतः ॥ ४७
 बुद्ध्वा च तं शनैर्विद्याप्रभायं विविचोदितः । एकदा तापसेन्द्रं तं स प्रसाद्यान्वयाचत ॥ ४८
 सत्यं कृपा चेद्भगवन्मयि ते शरणागते । तदेतां देहि मे विद्यां यत्प्रभावोऽयमीदृशः ॥ ४९
 इति द्रुवाणं निर्वन्धात्तं प्रत्याह स तापसः । अमाध्या तव विद्येयं साध्यतेऽन्तर्जले ह्यसौ ॥ ५०
 तत्र चैषा सृजत्याशु जपतः साधकस्य तत् । मायाजालं विमोहाय येन सिद्धिं न सोऽश्नुते ॥ ५१
 स हि तत्र पुनर्जातं बालमात्मानमीक्षते । ततो युवानमुद्रच्छूढदारं जातात्मजं तथा ॥ ५२
 सुहृन्मेऽयमर्थं शत्रुरिति मिथ्या स मुह्यति । न च स्मरति जन्मेदं न विद्यासाधने क्रियाम् ॥ ५३
 यस्तु त्रिरष्टवर्षः सन्गुरुविद्याप्रबोधितः । जन्म स्मृत्वा विदित्वा तद्दीरो माया विजृम्भितम् ॥ ५४
 तद्गशोऽप्यत्र कुरुते तथैवाग्निप्रवेशनम् । परमार्थं जलोत्तीर्णः सिद्धविद्यः स पश्यति ॥ ५५
 अन्यस्य न परं विद्या शिष्यस्यैषा हि सिद्ध्यति । अस्थानार्पणतो यावद्गुरोरपि विनश्यति ॥ ५६
 मत्सिद्धयैव फले सिद्धे किं ग्रहेणामुना तव । मत्सिद्धिहान्या मा जातु तत्रैतदपि नङ्क्ष्यति ॥ ५७
 एवं तपस्विनोक्तेऽपि चन्द्रस्वामी ग्रहेण सः । शिक्षयामि सर्वं मा भूद्रश्चिन्तात्रेति तमब्रवीत् ॥ ५८
 ततोऽस्मै प्रतिपेदे तां विद्यां दातुं स तापसः । वताश्रितानुगोधेन किं न कुर्वन्ति साधवः ॥ ५९
 ततो नीत्वा नदीतीरं स तं स्माह महाव्रती । वत्स विद्यां जपन्मायां यदा द्रक्ष्यसि तां तदा ॥ ६०
 मायाभिमेव प्रविशोर्विद्यया बोधितो मया । अहं च तावत्स्थास्यामि तवेहैव नदीतटे ॥ ६१
 इत्युक्त्वाध्यापयामास तमाचान्तं शुचिं शुचिः । स चन्द्रस्वामिनं विद्यां सम्यक्तां व्रतिनां वरः ॥ ६२
 ततस्तीरे स्थिते तस्मिन्गुरौ मूर्ध्ना प्रणम्य तम् । चन्द्रस्वामी स रभसान्नदीमवततार ताम् ॥ ६३
 तस्यामन्तर्जले विद्यां तां जपन्सहसैव सः । तन्मायामोहितो मिथ्या सर्वं विस्मृत्य जन्म तत् ॥ ६४
 वीक्षते यावदन्यस्यामुपन्नः स्वात्मना पुरि । पुत्रो विप्रस्य कस्यापि वृद्धिं स शनैर्गतः ॥ ६५
 ततोऽधीतविद्यो दारानवाप्य च । तदुःखसुखसंमूढः संपूर्णोऽपलवान्क्रमात् ॥ ६६

ततश्चात्र सुतस्त्रेहस्वीकृतस्तत्तदाचरन् । स्थितो बद्धरतिः सार्धं पितृभ्यां वन्धुभिस्तथा ॥ ६७
 एवं जन्मान्तरं मिथ्या तस्यानुभवतोऽत्र सः । काले प्रबोधिनीं विद्यां गुरुः प्रायुङ्क्त तापसः ॥ ६८
 स तद्विद्याप्रयोगेण सद्यस्तेन प्रबोधितः । स्मृत्वात्मानं गुरुं तं च मायाजालमवेत्य तत् ॥ ६९
 उद्यतोऽग्निप्रवेशाय दिव्यामाध्यफलाप्रये । पर्यवगि निषेधद्विर्वृद्धाप्तगुरुवन्धुभिः ॥ ७०
 बहुधा बोध्यमानोऽपि तैर्दिव्यसुखलोलुपः । स सज्जितचित्तं प्रायान्नदीतीरं सबान्धवः ॥ ७१
 दृष्ट्वात्र वृद्धौ पितरौ भार्या च सरणोद्यताम् । क्रन्दन्ति बालापत्यानि सोऽथ मोहादचिन्तयत् ॥ ७२
 कष्टं म्रियन्ते स्वजनाः सर्वे मे विशतोऽनलम् । न च जानामि किं सत्यं गुरोस्तद्वचनं न वा ॥ ७३
 तत्किं नु प्रविशाम्यग्निमुत न प्रविशामि किम् । अथवा तत्कथं मिथ्या स्यात्संवादि गुरोर्वचः ॥ ७४
 तद्विशाम्यनलं काममित्यन्तः प्रविमृश्य सः । अग्निप्रवेशं विदधे चन्द्रस्वामी किल द्विजः ॥ ७५
 अनुभूतहिमस्पर्शो बह्वेश्वर स सविस्मयः । शान्तमायो नदीतीरादुत्थायोपययौ तटम् ॥ ७६
 तत्र स्थितं च दृष्ट्वा तं गुरुं नत्वा च पादयोः । पृच्छन्तं चाग्निशैल्यान्तं स्वमुदन्तमबोधयत् ॥ ७७
 ततस्तं स गुरुः प्राह वन्स शङ्के कृतस्त्वया । अपचारोऽत्र शीतस्ते कथं जातोऽग्निरन्यथा ॥ ७८
 अदृष्टमेतदेतस्या विद्यायाः साधने यतः । एतदुरोर्वचः श्रुत्वा चन्द्रस्वामी जगाद सः ॥ ७९
 नापचारो मया कश्चिद्विहितो भगवन्निति । ततः स तद्गुरुर्विद्यां जिज्ञासुस्तं समस्मरत् ॥ ८०
 न च साविरभूत्तस्य न तच्छिष्यस्य तस्य वा । नष्टविद्यावथोभौ तौ विषण्णौ जग्मतुस्ततः ॥ ८१

इत्याख्याय कथामथ वेतालः पृष्टवान्स तं भूयः ।

पृथ्वीपतिं त्रिविक्रमसेनं समयं निगद्य पूर्वोक्तम् ॥

८२

राजनसंशयमेतं छिन्दि मम ब्रूहि हेतुना केन ।

विहितेऽपि यथादिष्टे कर्माणि विद्योभयोस्तयोर्येनष्टा ॥

८३

एतस्म वेतालवचो निशम्य तं प्रत्यवोचन्मनुजेन्द्रवीरः ।

जाने भवान्मे क्षिपतीह कालं योगेश्वरैवं तदपि ब्रवीमि ॥

८४

न दुष्करेणापि हि कर्मणैव शुद्धेन मिद्धिः पुरुषस्य लभ्या ।

यावन्न निष्कर्म्यविकल्पशुद्धं धीरं मनो निर्मलसत्तत्तुत्ति ॥

८५

तस्यात्र मन्दस्य तु विप्रयूनश्चित्तं प्रबुध्यापि विकल्पने स्म ।

विद्या न मा तेन गताम्य मिद्धिमस्थानदानाच्च गुरोर्विनष्टा ॥

८६

इति तस्य नृपस्य मृष्टवाचो बत वेतालवरोऽमतः स भूयः ।

निजमेव पदं यथावलक्ष्यो नृपतिस्तं च तथैव मोऽन्वयासीत् ॥

८७

इति महाकविश्रीमोमदेवभट्टविरचिते कथामर्तिनागरे शशाङ्कवतीलम्बके पञ्चविंशस्तरङ्गः ।

पद्विंशस्तरङ्गः ।

(एकोनविंशो वेतालः ।)

अथ गत्वा पुनः स्कन्धे वेतालं शिशपादृमात् । स त्रिविक्रमसेनस्तं गृहीत्वोदचलनृपः ॥ १

आगच्छन्तं च तं भूयो वेतालः सोऽभ्यभाषत । राजञ्छृणु कथामेकां हृद्यां ते कथयाम्यहम् ॥ २

अस्ति वक्रोलकं नाम पुरं सुरपुरोपमम् । तस्मिन्सूर्यप्रभाख्योऽभूद्राजा जम्भारिसंनिभः ॥ ३

- सौकर्योद्यतया मूर्त्या दत्तानन्दो वसुधराम् । इमां हरिवोद्धृत्य यो बभार चिरं भुजे ॥ ४
- धूमासङ्गेऽश्रुसंपातः शृङ्गारे मारसंकथाः । द्वाःस्थेषु हेमदण्डाश्च राष्ट्रे यस्याभवन्प्रभोः ॥ ५
- सर्वसंपत्समृद्धस्य तस्यैकाभूदनिवृत्तिः । नोदपद्यत यत्पुत्रो बहुध्वन्तःपुरेष्वपि ॥ ६
- एतस्मिंश्च कथासंधौ ताम्रलिप्यां महापुरि । बभूव धनपालाख्यो धुर्यो धनवतां वणिक् ॥ ७
- तस्य चाजायतैकैव नाम्ना धनवती सुता । विद्याधरी न्युता शापात्सौन्दर्येणैव सूचिता ॥ ८
- तस्यां च यौवनस्थायां स वणिक्पञ्चतां ययौ । तद्धनं राजसानाध्यादाक्रान्तमथ गोत्रजैः ॥ ९
- ततो हिरण्यवत्याख्या वणिजस्तस्य गेहिनी । आदाय ग्नाभरणं निजमप्रकटस्थितम् ॥ १०
- धनवत्या तया साकं स्वदुहित्रा निशामुखे । पलाय्य दायादभयाद्गृहादुप्तं विनिर्ययौ । ११
- ध्वान्तेन बहिरन्तश्च सा दुःखेनान्धकारिता । कृच्छ्राद्बहिःपुरं प्रायात्सुताहस्तावल्म्विनी ॥ १२
- तत्र संतमसे यान्ती विधियोगादलक्षितम् । अंसेनाताडयच्चौरं शूलाग्रागोपितस्थितम् ॥ १३
- स सजीवस्तदंसाग्रघट्टनाधिकपीडितः । आः क्षते क्षारमेतन्मे क्षिप्तं केनेत्यभाषत ॥ १४
- ततस्तत्रैव सा कोऽसीत्यपृच्छत्तं वणिग्वधूः । प्रत्युवाच ततश्चौरश्चौरोऽहमिह सूचितः ॥ १५
- शूले पापस्य चाद्यापि नोत्क्रामन्ति ममासवः । तदार्यं त्वं मम ब्रूहि कासि कैवं प्रयासि च ॥ १६
- तच्छ्रुत्वा तं वणिग्भार्या यावत्स्वोदन्तमाह सा । तावत्तिलकितं प्राच्या मुखमुद्भासितेन्दुना ॥ १७
- ततो दिक्षु प्रकाशामु स चौरस्तां वणिक्सुताम् । दृष्ट्वा धनवतीं कन्यां तन्मातरमुवाच ताम् ॥ १८
- शृणु मे प्रार्थनामेकां सहस्रं काञ्चनस्य ते । ददामि तदिमां मद्यं स्वसुतां देहि कन्यकाम् ॥ १९
- किमेतया तवेत्युक्तो हसन्त्याथ तयात्र सः । पुनश्चौरोऽब्रवीन्नास्ति पुत्रो मम गतायुषः ॥ २०
- न चापुत्रोऽश्रुते लोकांस्तदेषा यं मदाज्ञया । कुत्रचिज्जनयेत्पुत्रं क्षेत्रजः स भवेन्मम ॥ २१
- इत्येतां प्रार्थये त्वं तु द्विधत्स्व ममेप्सितम् । तच्छ्रुत्वा सा वणिग्योपिलोभात्तत्प्रत्ययत ॥ २२
- आनीय च कुतोऽप्यम्बु पाणौ चौरस्य तस्य सा । एषा सुता मया तुभ्यं कन्या दत्तेत्यपातयत् ॥ २३
- सोऽपि तदुहितुर्दत्तयथोक्ताज्ञो जगाद ताम् । गच्छामुष्य वटस्याधः खात्वा स्वर्णं गृहाण तत् ॥ २४
- गतामोर्दाहयित्वा मे देहं युक्त्या विमृज्य च । अस्थीनि तीर्थे ससुता गच्छेर्वक्रोलकं पुरम् ॥ २५
- तत्र सूर्यप्रभे राज्ञि सौराज्यमुखिते जने । निरुपद्रवनिश्चिन्ता स्थास्यसि त्वं यथेच्छसि ॥ २६
- इत्युक्त्वा तृपितः पीत्वा तयैवोपहतं जलम् । शूलव्यधव्यथोत्क्रान्तजीवश्चौरो बभूव सः ॥ २७
- ततो गत्वा वणिक्स्त्री सा स्वर्णं वटतरोस्तलात् । गृहीत्वा ससुता गुप्त्रमगाद्गर्तुमुद्गृहम् ॥ २८
- तत्र स्थित्वा च युक्त्या तदाहयित्वा कलेवरम् । चौरस्य तस्य तीर्थेऽस्थिक्षेपादिकमकारयत् ॥ २९
- अन्येषुश्चात्तगुप्तार्थी ततो निर्गत्य सात्मजा । प्रयान्ती क्रमशः प्राप सा तद्वक्रोलकं पुरम् ॥ ३०
- तत्रैकं वसुदत्ताख्याद्गृहं क्रीत्वा वणिग्वरात् । तस्मिन्नुवास सुतया धनवत्या तया सह ॥ ३१
- तदा च तत्रोपाध्यायो विष्णुस्वामीत्यभूत्पुरे । मनःस्वामीति तस्यासीच्छिष्यो विप्रोऽतिरूपवान् ॥ ३२
- विद्याभिजनयुक्तोऽपि स यौवनवशीकृतः । तत्र हंसावलीं नाम वाञ्छति स्म विलासिनीम् ॥ ३३
- सा च सौवर्णदीनारशतपञ्चकमग्रहीत् । भाटिं तस्य च तन्नाभूद्व्यषीदत्तेन सोऽन्वहम् ॥ ३४
- एकदा च तमद्राक्षीत्तादृशं सा वणिक्सुता । क्षामाभिरामवपुषं धनवत्यत्र हर्म्यतः ॥ ३५
- तद्रूपहतचित्ता च भर्तुश्चौरस्य तस्य सा । स्मृतवानुज्ञां समीपस्थां युक्त्यावोचत्स्वमातरम् ॥ ३६
- अम्बु विप्रसुतस्यास्य पश्यैते रूपयौवने । कीदृशे बत विश्वस्य नयनामृतवर्षिणी ॥ ३७

एतच्छ्रुत्वैव तस्मिंस्तां बद्धभावामवेत्य च । तन्माता सा वणिग्भार्या मनस्येवमचिन्तयत् ॥ ३८
 महुहित्रानया तावद्वरणीयः सुताप्तये । कश्चिद्भर्त्राज्ञया तस्मादेष एवार्थ्यते न किम् ॥ ३९
 इत्याकलय्य व्यसृजत्तत्संदिश्य मनीषितम् । रहस्यधारिणीं चेटीं तमानेतुं सुताकृते ॥ ४०
 सा गत्वा विजने नीत्वा चेटी तस्मै शशंस तत् । स च श्रुत्वा द्विजयुवा व्यसनी तामभाषत ॥ ४१
 यदि हंसावलीहेतोर्दीनारशतपञ्चकम् । सौवर्णं दीयते मद्यं तदेकामेमि यामिनीम् ॥ ४२
 इति तेनोक्तया चेष्ट्या तया गत्वा तथैव सा । उक्ता वणिक्स्त्री तस्मै तत्तद्वस्त्रं प्राहिणोद्धनम् ॥ ४३
 तदृहीत्वा मनःस्वामी तत्पुत्र्या वासकं ययौ । तस्याः स तन्निस्सृष्ट्या धनवत्याः सचेष्टिकः ॥ ४४
 तत्र तां विततोत्कण्ठां कान्तां भूषितभूतलाम् । स चकोर इव ज्योत्स्नां ददर्श च जहर्ष च ॥ ४५
 तया समं च नीत्वा तां रात्रिं संभोगलीलया । निर्गल्य स ततो गुप्तं ययौ प्रातर्यथागतम् ॥ ४६
 सापि तस्माद्धनवती सगर्भाभूद्वणिक्सुता । काले च सुषुप्ते पुत्रं लक्षणानुमितायतिम् ॥ ४७
 परितुष्टां तदा तां च सुतोत्पत्त्या समानृकाम् । आदिदेश हरः स्वप्ने दर्शितस्ववपुर्निशि ॥ ४८
 युक्तं हेमसहस्रेण नीत्वा बालमुषस्यमुम् । सूर्यप्रभनृपस्येह मञ्चस्थं द्वारि मुञ्चतम् ॥ ४९
 एवं स्यात्क्षेममित्युक्ता शूलिना सा वणिक्सुता । तन्माता च प्रबुद्धयैतं स्वप्नमन्योन्यमूचतुः ॥ ५०
 नीत्वा च तं तत्पुत्रतुर्धगवत्प्रत्ययाच्छिशुम् । राज्ञः सूर्यप्रभस्यास्य सिंहद्वारे सहेमकम् ॥ ५१
 तावच्च तमपि स्वप्ने सुतचिन्तातुरं सदा । तत्र सूर्यप्रभं भूपमादिदेश वृषध्वजः ॥ ५२
 उत्तिष्ठ राजन्बालस्ते सिंहद्वारे सकाशनः । केनापि स्थापितो भव्यो मञ्चस्थं गृहाण तम् ॥ ५३
 इत्युक्तः शंभुना प्रातः प्रबुद्धोऽपि तथैव सः । द्वाःस्थैः प्रविश्य विज्ञप्तो निर्ययौ नृपतिः स्वयम् ॥ ५४
 दृष्ट्वा च सिंहद्वारे तं बालं सकनकोत्करम् । रेखाद्यत्रध्वजाद्यङ्कपाणिपादं शुभाकृतिम् ॥ ५५
 दत्तो ममोचितः पुत्रः शंभुनायमिति श्रुत्वा । स्वयं गृहीत्वा बाहुभ्यां राजधानीं विवेश सः ॥ ५६
 चकार चोत्सवं तावदसंख्यातं ददद्वसु । दग्निद्रशब्दस्यैकस्य यावदासीन्निरर्थता ॥ ५७
 नृत्तवाद्यादिभिर्नीत्वा द्वादशाहं ततः स तम् । पुत्रं चन्द्रप्रभं नाम्ना चक्रौ सूर्यप्रभो नृपः ॥ ५८
 ववृधे राजपुत्रोऽत्र सोऽथ चन्द्रप्रभः क्रमात् । वपुषेव गुणौघेनाप्याश्रितानन्ददायिना ॥ ५९
 शनैर्युवा च संजज्ञे शौर्यैर्दार्यश्रुतादिभिः । आवर्जितप्रकृतिकः क्षमाभारोद्धहनक्षमः ॥ ६०
 तादृशं च ततो दृष्ट्वा तं स सूर्यप्रभः पिता । राज्येऽभिषिच्यैव कृती वृद्धो वाराणसीं ययौ ॥ ६१
 पृथ्वीं शासति तस्मिंश्च तनये नयशालिनि । स राजा तत्र तत्याज चरंस्तीव्रतपस्तनुम् ॥ ६२
 बुद्ध्वा पितृविपत्तिं तामनुशोच्य कृतक्रियः । सोऽथ चन्द्रप्रभो राजा सच्चिवान्धार्मिकोऽब्रवीत् ॥ ६३
 तातस्य तावत्केनाहमनृणो भवितुं क्षमः । तथाप्येकां स्वहस्तेन ददाम्येतस्य निष्कृतिम् ॥ ६४
 नीत्वा क्षिपामि गङ्गायामस्थीन्यस्य यथाविधि । गत्वा सर्वपितृभ्यश्च गयां पिण्डं ददाम्यहम् ॥ ६५
 प्रसङ्गात्तीर्थयात्रां च करोम्या पूर्वसागरम् । इत्युक्तवन्तं राजानं मन्त्रिणस्तं व्यजिज्ञपन् ॥ ६६
 न देव गुज्यते कर्तुमेतद्राज्ञः कथंचन । नहि राज्यं बहुच्छिद्रं क्षणं तिष्ठत्यरक्षितम् ॥ ६७
 तदेषा परहस्तेन कार्या ते पित्रुपक्रिया । स्वधर्मपालनादन्या तीर्थयात्रा च का तव ॥ ६८
 बहुपायं क पान्थलं निलगुप्ताः क पार्थिवाः । इति मन्त्रिवचः श्रुत्वा राजा चन्द्रप्रभोऽब्रवीत् ॥ ६९
 अलं विकल्पैः पित्रर्थे गन्तव्यं निश्चितं मया । द्रष्टव्यानि च तीर्थानि यावन्मे क्षमते वयः ॥ ७०
 पश्चात्को वेत्ति किं भावि शरीरे क्षणनश्वरे । राज्यं चागमनं यावद्रक्ष्यं गुप्ताभिरेव मे ॥ ७१

श्रुत्वंतं निश्चयं राज्ञस्तूष्णीमासत मन्त्रिणः । ततः प्रयाणसंभारं सज्जीचक्रे स भूपतिः ॥ ७२
 अथाहि स शुभे स्नातो हृताग्निः पूजितद्विजः । सुयुक्तं रथमास्थाय प्रयतः शान्तवेषभृत् ॥ ७३
 सामन्तान्गजपुत्रांश्च पौराञ्जनपदानपि । निवर्त्यानिच्छतः कुच्छादासीमान्तानुयायिनः ॥ ७४
 ब्राह्मणैर्वाहनारूढैः समं स सपुगेहितः । प्रतस्थे सचिवन्यस्तराज्यश्चन्द्रप्रभो नृपः ॥ ७५
 विचित्रवेषभाषादिविलोकनविनोदितः । पश्यन्नानाविधानदेशान्क्रमात्प्राप च जाह्नवीम् ॥ ७६
 ददर्श तां च जन्तूनां जलकल्लोलपङ्क्तिभिः । त्रिदिवारोहसोपानपद्मतिं सृजतीमिव ॥ ७७
 हिमवत्प्रभवां शंभोः कृतक्रीडाकचग्रहाम् । विश्रुतीं चांश्चिकालीलां देवपिगणवन्दिताम् ॥ ७८
 रथावतीर्णस्तस्यां च कृतस्नानो यथाविधि । चिक्षेपास्थीनि भूपस्य तस्य सूर्यप्रभस्य सः ॥ ७९
 दत्तदानः कृतश्राद्धो रथारूढस्ततोऽपि च । प्रस्थितः क्रमशः प्राप प्रयागमृपिसंस्तुतम् ॥ ८०
 यत्रार्चिराज्यधूमादिमार्गीविव समागतौ । गङ्गायमुनयोर्वाहौ भातः सुगतये नृणाम् ॥ ८१
 तत्रोपोष्य कृतस्नानदानश्राद्धादिसक्रियः । वाराणसीं जगामाथ स चन्द्रप्रभभूपतिः ॥ ८२
 एत मोक्षं प्रयातेति वदन्त्यामिव दूतः । वाताक्षिप्रसमुत्क्षिप्रेः सुगन्धध्वजांशुकैः ॥ ८३
 तस्यां दिनान्युपोष्य त्रीण्यभ्यर्चयाम् वृषध्वजम् । भोगैर्निजोचितैस्तैस्तैः प्रययौ स गयां प्रति ॥ ८४
 ततः फलौघनमितैर्मञ्जुगुञ्जद्विहङ्गमैः । पदे पदे सप्रणामं स्तूयमान इवाङ्घ्रिपैः ॥ ८५
 विश्विप्रवन्त्यकुसुमैर्गर्च्यमान इवानिलैः । नानागण्यान्यतिक्रम्य पुण्यं प्राप गयांशिरः ॥ ८६
 विधाय तत्र च श्राद्धं विधिवद्गुरिदक्षिणम् । चन्द्रप्रभः स राजात्र धर्माग्न्यमुपेयिवान् ॥ ८७
 गयाकूपेऽस्य ददतः पितुः पिण्डं तदन्तर्गतम् । समुत्तस्थुस्तमादातुं त्रयो मानुषपाणयः ॥ ८८
 तद्दृष्ट्वैव स विभ्रान्तः किमेतदिति पार्थिवः । कस्मिन्हस्ते क्षिपे पिण्डमित्यप्रच्छन्नजान्द्विजान् ॥ ८९
 ते तमूचुर्गयं तावदेकश्चौरस्य निश्चितम् । हस्तो लोहमयः शङ्कुर्यस्मिन्देवैष दृश्यते ॥ ९०
 द्वितीयो ब्राह्मणस्यायं कगो भूतपवित्रकः । राज्ञः पाणिस्तृतीयोऽयं साङ्गुलीयः सुलक्षणः ॥ ९१
 तत्र विद्मः क्व पिण्डोऽयं निक्षेप्यः किमिदं भवेत् । इत्युक्तस्तैर्द्विजैः सोऽत्र राजा लेभे न निश्चयम् ॥ ९२
 इत्याख्याय कथाश्चर्यं वेतालोऽसस्थितस्तदा । स त्रिविक्रमसेनं तं जगाद नृपतिं पुनः ॥ ९३
 तत्कस्य हस्ते देयः स्यात्स पिण्ड इति वक्तु मे । भवांस्तावत्स एवात्र प्राक्तनः समयश्च ते ॥ ९४
 इति वेतालतः श्रुत्वा मुक्तमौनः स भूपतिः । तं त्रिविक्रमसेनोऽत्र भर्मजः प्रत्यभाषत ॥ ९५
 चौरस्य हस्ते दातव्यः स पिण्डः क्षेत्रज्ञो यतः । चन्द्रप्रभः स नृपतिः पुत्रस्तस्यैव नान्ययोः ॥ ९६
 विप्रस्य जनकस्यापि स हि पुत्रो न बुध्यते । विक्रीतो हि धनेनात्मा तामेकां तेन यामिनीम् ॥ ९७
 राज्ञः सूर्यप्रभस्यापि संस्कारादानवर्धनैः । भवेत्स पुत्रो न स्याच्चैतन्मन्त्रेण नस्य तत्कृतं ॥ ९८
 शिशोस्तस्य हि शीर्षान्ते मधस्थस्यैव हेम यत् । न्यस्तमासीत्तद्देवास्य मूल्यं संवर्धनादिकं ॥ ९९
 तस्माद्धस्तोदकप्राप्ता तन्माता यस्य येन सा । आज्ञा तज्जनने दत्ता यस्य तन्निखिलं धनम् ॥ १००
 तस्य स क्षेत्रज्ञः पुत्रश्चागम्यैव मर्हीपतिः । पिण्डस्तस्यैव हस्तं च देयस्तेनेति मे मतिः ॥ १०१

इत्युक्तवतो नृपतेस्तस्यांसास्त्रपदमेव वेतालः ।

प्रययौ स च त्रिविक्रमसेनो राजा तमन्वयाद्भूयः ॥

१०२

इति महाकविश्रीसोमदेवभट्टविरचिते कथासरित्सागरे शशाङ्कवेतालम्बके पञ्चदशतरङ्गः ।

सप्तविंशस्तरङ्गः ।

(विंशो वेतालः ।)

ततो गत्वा गृहीत्वांसे वेतालं शिंशपातरोः । स त्रिविक्रमसेनस्तमुच्चचाल पुनर्नृपः ॥ १
मौनेन प्रस्थितं तं च वेतालोऽस्मादुवाच सः । राजन्कस्तेऽनुबन्धोऽयं गच्छ रात्रिसुखं भज ॥ २
न युक्तं तव नेतुं मां कुभिक्षोस्तस्य गोचरम् । ग्रहो वा तत्र चेदस्तु कथामेकामिमां शृणु ॥ ३
अस्ति स्वरेखानुत्क्रान्तवर्णभेदव्यवस्थिति । नगरं चित्रकूटाख्यं बिभ्राणं सत्यनामताम् ॥ ४
तत्रामृतरसासारवर्षां प्रणयिचक्षुषाम् । चन्द्रावलोक इत्यामीद्राजा राजशिखामणिः ॥ ५
आलानं शौर्यकृष्णस्यागस्योत्पत्तिकेतनम् । विलासवेश्म रूपस्य शशंसुर्यं विचक्षणाः ॥ ६
सतीषु सर्वसंपत्सु यत्र प्राप निजोचिताम् । भार्या सैका परं चिन्ता यूनस्तस्याभवद्भृदि ॥ ७
एकदा च तदुद्वेगविनोदाय महादवीम् । जगामाश्चर्यसहितो मृगयायै स भूपतिः ॥ ८
तत्र सूकरवृन्दानि भिन्दन्बाणैर्निरन्तरैः । श्यामलाम्बररोचिष्णुस्तमांसीव रविः करैः ॥ ९
शाययञ्शरशय्यासु सिंहांसनमरदुर्मदान् । मृधजैर्धवलैर्भीष्मानर्जुनाधिकविक्रमः ॥ १०
विपक्षीकृत्य शरभान्पातयन्पर्वतोपमान् । दम्भोलिकर्कशप्रासपातैर्जम्भारिविक्रमः ॥ ११
रसाद्विविधः स नृपो वनाभ्यन्तरमेककः । तीव्रपाणिप्रहारेण प्रेरयामास वाजिनम् ॥ १२
स वाजी तेन च कशाघातेनोत्तेजितो भृशम् । पाणिघातेन विपमं समं चागणयन्क्षणात् ॥ १३
वनान्तरं ततोऽनैषीद्वाताधिकजवो नृपम् । मोहितेन्द्रियवृत्तिं तं व्यतीत्य दशयोजनीम् ॥ १४
तत्र तस्मिन्स्थिते वाहे राजा दिङ्मोहमेत्य सः । भ्रमञ्छ्रान्तो ददर्शैकमारात्सुविपुलं सरः ॥ १५
मारुतेनाभिमुख्येन नमितोन्नमितैर्मुहुः । इत एहीति हस्ताभैः संज्ञां कुर्वदिवाम्बुजैः ॥ १६
तत्र गत्वा च तुरगं विपर्याणोपवर्तितम् । स्नातपीतं तरुच्छायवद्गं दत्ततृणोत्करम् ॥ १७
कृत्वा स्वयं कृतस्नानः पीताम्बुर्गलितश्रमः । रम्येषु तत्प्रदेशेषु ददौ दृष्टिमतस्ततः ॥ १८
एकत्र चाशोकतरोरधस्तान्मुनिकन्यकाम् । आमुक्तपुष्पाभरणां वल्कलांशुकशोभिनीम् ॥ १९
मुग्धबद्धजटाजूटसविशेषमनोरमाम् । सखीद्वितीयामाश्चर्यरूपां राजा ददर्श सः ॥ २०
अचिन्तयच्च पुष्पेषोः पतितः शरगोचरे । केयं स्यात्सरसि स्नातुं मावित्री किंस्विदागता ॥ २१
किं हस्याङ्कविभ्रष्टा गौरी भूयः श्रिता तपः । अहन्यस्तंगतस्येन्द्रोः कान्तिः किं वा श्रुतव्रता ॥ २२
तदेतामुपसृलेह शनैरुपलभे वरम् । इत्यालोच्य ययौ तस्याः कन्यायाः सोऽन्तिकं नृपः ॥ २३
सापि दृष्ट्वा तमायान्तं तद्रूपाकुलितेक्षणा । पूर्वप्रारब्धपुष्पस्रक्सन्नहस्ता व्यचिन्तयत् ॥ २४
कोऽयमीदृगरण्येऽस्मिन्सिद्धो विद्याधरो नु किम् । बतास्य रूपं विश्वस्य कृतार्थीकरणं दशोः ॥ २५
एवं वितर्क्य पश्यन्ती तिर्यक्तं त्रपया ततः । उत्थाय सौरुस्तम्भापि गन्तुं प्रावर्ततैव सा ॥ २६
अथोपेत्य स राजा तामेवं नागरिकोऽब्रवीत् । आस्तां प्रथमदृष्टस्य दर्शनैकफलार्थिनः ॥ २७
जनस्य दूरायातस्य सुन्दरि स्वागतादिकम् । कोऽयं न्वाश्रमिणां धर्मो यदेतस्मात्पलाय्यते ॥ २८
इत्युक्ते भूभुजा तस्याः सखी तद्वद्विचक्षणा । तत्रोपवेश्य नृपतेश्चकारातिथ्यसत्क्रियाम् ॥ २९
अथ सप्रणयं राजा तां स पप्रच्छ सोत्सुकः । भद्रे कः पुण्यवान्वंशस्त्वसख्यालंकृतोऽनया ॥ ३०
कानि श्रोत्रामृतस्यन्दीन्यस्या नामाक्षराणि च । किं चैवमनया पुष्पसुकुमारमिदं वपुः ॥ ३१
तापसोचितया वृत्त्या विजनेऽस्मिन्कदर्श्यते । इति राज्ञो वचः श्रुत्वा तत्सखी प्रत्युवाच सा ॥ ३२

एषा महर्षेः कण्वस्य दुहिता वर्धिताश्रमे । मेनकासंभवा कन्या नाम्ना चेन्दीवरप्रभा ॥	३३
इहस्मिन्सरसि स्नातुमागतानुज्ञया पितुः । इतोऽत्र नातिदूरेऽस्ति तस्यैतत्पितुराश्रमः ॥	३४
इत्युक्तः स तया हृष्टो राजारुह्य तुरङ्गमम् । याचितुं तां सुतां तस्य कण्वर्षेराश्रमं ययौ ॥	३५
विवेश च विनीतस्तं बहिः स्थापितवाहनः । जटावल्कलिभिः पूर्णं पादपैरिव तापसैः ॥	३६
तन्मध्ये च तमद्राक्षीदृषिभिः परिवारितम् । तेजसाह्लादनं कण्वमुनिं चन्द्रमिव ग्रहैः ॥	३७
उपेत्य पादयोस्तं च ववन्दे सोऽपि तं मुनिः । कल्पितातिथ्यविश्रान्तं ज्ञानी क्षिप्रादभाषत ॥	३८
वत्स चन्द्रावलोकैतच्छृणु यद्वच्मि ते हितम् । जानासि यादवसंसारे प्राणिनां मृत्युतो भयम् ॥	३९
तन्निष्कारणमेवैतान्वराकान्हंसि किं मृगान् । शस्त्रं हि भीतरक्षार्थं धात्रा क्षत्रस्य निर्मितम् ॥	४०
तत्प्रजा रक्ष धर्मेण समुन्मूलय कण्टकान् । हस्यश्वास्त्रादियोग्याभिश्चलक्ष्यादि साधय ॥	४१
भुङ्क्त्व गज्यसुखं देहि धनं दिक्षु यशः किर । कृतान्तक्रीडितं हिंस्रं मृगयाव्यसनं त्यज ॥	४२
हन्तुर्वध्यस्य चान्यस्य यत्र तुल्या प्रमादिता । किं तेन बह्वनर्थेन पाण्डोर्वृत्तं न किं श्रुतम् ॥	४३
एतत्कण्वमुनेर्वाक्यं श्रुत्वा समभिनन्द्य च । राजा चन्द्रावलोकस्तमर्थज्ञः प्रत्यभाषत ॥	४४
अनुशिष्टोऽस्मि भगवन्कृतो मेऽनुग्रहः परः । मृगयाया निवृत्तोऽहं प्राणिनः सन्तु निर्भयाः ॥	४५
तच्छ्रुत्वा वाच स मुनिस्तुष्टोऽहममुना तव । प्राणिष्वभयदानेन तद्वृणीष्वेप्सितं वरम् ॥	४६
इत्युक्तस्तेन मुनिना कालज्ञः स नृपोऽभ्यधात् । तुष्टोऽसि चेत्सुतां देहि मह्यमिन्दीवरप्रभाम् ॥	४७
इत्यर्थितवते सोऽस्मै राज्ञे स्नातागतां मुनिः । अप्सरःसंभवां कन्यां तां ददावनुरूपिकाम् ॥	४८
ततः कृतविवाहस्तां मुनिभार्याप्रसाधिताम् । कृतानुयात्रामुद्राष्पैस्तापसैर्ग निजाश्रमात् ॥	४९
इन्दीवरप्रभां भार्यामादायारुह्य वाजिनम् । चन्द्रावलोकस्तरसा प्रतस्थे स ततो नृपः ॥	५०
गच्छतश्चास्य विततं दृष्ट्वा तद्दिनचेष्टितम् । गविः खिन्न इवास्ताद्रिमस्तके समुपाविशत् ॥	५१
ददृशे मृगनेत्रा च क्रमादुद्रिक्तमन्मथा । ध्वान्तनीलपटच्छन्नरूपा राज्यभिसारिका ॥	५२
तस्मिन्काले पथि प्राप स राजाश्वत्थपादपम् । सज्जनाशयसुखच्छवापीजलतटस्थितम् ॥	५३
शाखापत्रौघसंछन्नशाद्वलश्यामलस्थलम् । दृष्ट्वा च तं वसामीह रात्रिमित्यकरोद्धृदि ॥	५४
ततोऽवतीर्थ तुरगादृत्वा तस्मै तृणोदकम् । विश्रम्य पुलिने वाप्या उपयुक्ताम्बुमारुतः ॥	५५
मुनिपुत्रिकया सार्धं तया तस्य तरोस्तले । प्रियया पुष्पशय्यायां संविवेश स भूपतिः ॥	५६
तत्क्षणं च समाक्रम्य तिमिरांशुकहारिणा । सरागमाननं प्राच्याश्चुम्बे शशलक्ष्मणा ॥	५७
विरेजुश्चन्द्रकिरणैः समाश्लिष्य प्रसारिताः । वीतमानावकाशाश्चाशेषा वितमसो दिशः ॥	५८
अत्रान्तरे लतागुल्मविवरप्रसृतैः करैः । ऐन्दवै रत्नदीपाभैस्तरुमूले विभासिते ॥	५९
सोऽपि राजा निषेवे तामाश्लिष्येन्दीवरप्रभाम् । नवसंगमसोत्कण्ठसरसं सुरतोत्सवम् ॥	६०
विस्त्रंसयामास शनैर्नीवीं तस्यास्त्रपामिव । अखण्डयच्च दशनैर्मुग्धभावमिवाधरम् ॥	६१
रचयामास कुचयोर्यौवनद्विपकुम्भयोः । करजक्षतसद्रत्नवनक्षत्रमालिकाम् ॥	६२
मुखं कपोलौ नयने मुहुः परिचुचुम्ब च । लावण्यामृतनिःष्यन्दमापिबन्निव सर्वतः ॥	६३
इत्थं निधुवनक्रीडासुखेन स तया सह । निनाय कान्तया तत्र राजा क्षणमिव क्षपाम् ॥	६४
प्रातश्च मुक्तशयनः सांध्यस्यानन्तरं विधेः । स्वसैन्यावाप्तये यातुमुन्मुखोऽभूद्रधूसखः ॥	६५

तावच्च नक्तं लुप्ताब्जखण्डशोभं निशापतिम् । भियेवास्ताद्रिकुहरप्रलीनं ध्वस्ततेजसम् ॥	६६
हन्तुकाम इव क्रोधादाताम्रतररोचिषि । प्रसाग्निकरोत्क्षिप्तमण्डलाग्ने विवस्वति ॥	६७
अकस्मादाजगामात्र विद्युत्पिङ्गशिरोरुहः । कज्जलश्यामलः कालमेघाभो ब्रह्मराक्षसः ॥	६८
अन्नमालाकृतोत्तंसः केशयज्ञोपवीतभृत् । खादन्नरशिरोमांसं कपालेन पिबन्नसृक् ॥	६९
सोऽदृहासं विमुच्योग्रं मुखेनाग्निं वमन्क्रुधा । दंष्ट्राकरालो राजानं भर्त्सयन्निजगाद तम् ॥	७०
पाप ज्वालामुखं नाम विद्धि मां ब्रह्मराक्षसम् । निवासश्चैष मेऽश्वत्थो देवैरपि न लङ्घ्यते ॥	७१
सोऽयं त्वया समाक्रम्य परिभुक्तः स्त्रिया सह । रात्रिचर्यागतस्याद्य तद्गुड्ङ्क्वाविनयात्फलम् ॥	७२
एषोऽहं ते दुराचार कामोपहतचेतसः । उत्पात्य हृदयं भोक्ष्ये पास्याम्येव च शोणितम् ॥	७३
तच्छ्रुत्वैव तथा घोरं तमवध्यमवेक्ष्य च । त्रस्ताङ्गनः सविनयं भयात्प्रत्यब्रवीन्नृपः ॥	७४
अजानतापराद्धं यन्मया ते तत्क्षमस्व मे । तवाहमाश्रमे ह्यस्मिन्नतिथिः शरणाश्रितः ॥	७५
दास्यामि चेप्सितं तुभ्यमानीय पुरुषं पशुम् । येन ते भविता तृप्तिस्तत्प्रसीद क्रुधं त्यज ॥	७६
इति राज्ञो वचः श्रुत्वा शान्तः स ब्रह्मराक्षसः । अस्तु को दोष इत्यन्तर्विचिन्त्यैवमभाषत ॥	७७
यः सप्तवर्षदेश्योऽपि महासत्त्वो विवेकवान् । त्वदर्धं स्वेच्छयात्मानं दद्याद्वाह्मणपुत्रकः ॥	७८
हन्यमानं च यं माता हस्तयोः पादयोः पिता । अवष्टभ्यातिसुदृढं संनिवेश्य महीतले ॥	७९
तादृशं पुरुषं मद्यमुपहारीकरोषि चेत् । स्वयं खड्गप्रहारेण हत्वा सप्तदिनान्तरे ॥	८०
तत्ते क्षमिष्ये न्यक्कारमन्यथा तु महीपते । सद्यो विनाशयिष्यामि त्वामहं सपरिच्छदम् ॥	८१
श्रुत्वैतत्स भयाद्राजा प्रतिपेदे तथेति तत् । तिरोबभूव च ब्रह्मराक्षसः सोऽपि तत्क्षणम् ॥	८२
अथ चन्द्रावलोकोऽसौ राजा सेन्दीवरप्रभः । ह्यारूढस्ततः प्रायात्सैन्यं चिन्वन्सुदुर्मनाः ॥	८३
अहो अहं मृगयया मदनेन च मोहितः । गतः पाण्डुरिवाकाण्डे विनाशं वत बालिशः ॥	८४
प्राप्यते ह्युपहारोऽस्य रक्षसस्तादृशः कुतः । तन्निजं नगरं तावद्यामि पश्यामि भावि किम् ॥	८५
इति ध्यायन्स च प्राप स्वसैन्यं चिन्वदागतम् । तद्युक्तश्च सदारः स्वं चित्रकूटमगात्पुनरम् ॥	८६
तत्र तस्यांचितां भार्याप्राप्तिं वीक्ष्य कृतोत्सवे । राष्ट्रेऽन्तर्गतदुःखस्य दिनशेषो जगाम सः ॥	८७
द्वितीयेऽद्वि रहः सर्वं खट्वृत्तान्तं शशंस सः । मन्त्रिभ्यस्तेषु चैकस्तं मन्त्री सुमतिरब्रवीत् ॥	८८
विषादो देव ते मा भूदुपहारं हि तादृशम् । आनेष्याम्यहमन्विष्य बह्वाश्चर्या हि मेदिनी ॥	८९
एवमाश्वास्य राजानं स सौवर्णमकारयत् । मन्त्री सप्ताब्ददेशीयबालकप्रतिमां द्रुतम् ॥	९०
रत्नैरलंकृतां तां च कृत्वा कर्णीरथार्पिताम् । भ्रामयामास नगरभ्रामघोषेष्वातस्ततः ॥	९१
यः सप्तवर्षदेशीयः स्वेच्छया विप्रपुत्रकः । ददाति सर्वसत्त्वार्थमात्मानं ब्रह्मरक्षसे ॥	९२
उपहाराय सत्त्वस्थो मातापित्रोरनुज्ञया । हन्यमानश्च यस्ताभ्यां हस्तपादे प्रगृह्यते ॥	९३
तस्मै भ्रामशतोपेतां हेमरत्नमयीमिमाम् । ददाति प्रतिमां राजा पित्रोरुपचिकीर्षवे ॥	९४
इति च भ्राम्यमाणायास्तस्याः प्रतिकृतेः शिशोः । पटहोद्धोषणां मन्त्री सोऽप्रेजस्रमदापयत् ॥	९५
तावच्छ्रुत्वा तदेकस्मिन्नप्रहारे द्विजार्भकः । कोऽपि सप्ताब्ददेशीयोऽप्यतिधीरोऽद्भुताकृतिः ॥	९६
पूर्वाभ्यासेन बाल्येऽपि सदा परहिते रतः । प्रजापुण्यपरीपाक इव साकारतां गतः ॥	९७
उवाचोद्धोषकानेत्य युष्मदर्धं ददाम्यहम् । आत्मानं पितरौ गत्वा बोधयित्वाभ्युपैमि च ॥	९८
हृत्युचिवांस्तान्मुदितान्स बालोऽनुमतश्च तैः । गत्वा गृहं जगाद स्वौ पितरौ रचिताञ्जलिः ॥	९९

ददामि सर्वसत्त्वार्थं देहमेतं विनश्चरम् । तन्मामभ्यनुजानीतं हतां चापदमात्मनः ॥ १००
 आत्मप्रतिकृतिं ह्येतां गृहीत्वा वितरामि वाम् । हेमरत्नमयीं राज्ञा दत्तां ग्रामशतान्विताम् ॥ १०१
 एवं मे युष्मदानृण्यं परार्थश्चैव सिद्ध्यति । युवां च ध्वस्तदारिद्र्यौ बहून्पुत्रानवाप्स्यथः ॥ १०२
 इत्युक्तवन्तं सहसा पितरौ तौ तमूचतुः । किमेतद्भाषसे पुत्र वातेन क्षुभितोऽसि किम् ॥ १०३
 किं वा ग्रहगृहीतोऽसि प्रलपस्यन्यथा कथम् । को ह्यर्थैर्घातयेत्पुत्रं देहं दद्याच्च कः शिशुः ॥ १०४
 एतत्पित्रोर्वचः श्रुत्वा बालः पुनरुवाच सः । न बुद्धिमोहाज्जल्पामि शृणुतं मेऽर्थवद्भवः ॥ १०५
 अवाच्याशुचिसंपूर्णमुत्पत्त्यैव जुगुप्सितम् । दुःखक्षेत्रं विनाश्येव शरीरमचिरादिदम् ॥ १०६
 तदेतेनायसारेण सुकृतं यदुपार्ज्यते । तदेव सारं संसारे कृतबुद्धिभिरुच्यते ॥ १०७
 सर्वभूतोपकाराञ्च किमन्यत्सुकृतं परम् । तत्रापि पित्रोर्भक्तिश्चेत्किं देहादृश्यते फलम् ॥ १०८
 इत्यादिवाक्यैः स शिशुः शोचन्तौ दृढनिश्चयः । तावङ्गीकारयामास पितरौ स्वमनीषितम् ॥ १०९
 गत्वा च राजभृत्येभ्यः प्रतिमां तां हिग्णमयीम् । आनीय प्रददौ ताभ्यां सग्रामशतशासनाम् ॥ ११०
 ततः कृत्वाग्रतो राजभृत्यांस्तानेव स द्रुतम् । पितृभ्यामन्वितः प्रायाच्चित्रकूटं नृपान्तिकम् ॥ १११
 तत्र चन्द्रावलोकस्तं वीक्ष्याखण्डिततेजसम् । रक्षारत्नमिव प्राप्तं बालं राजा ननन्द सः ॥ ११२
 आरोप्य गजपृष्ठं च रचितस्रग्विलेपनम् । निनाय तं सपितृकं केतनं ब्रह्मरक्षसः ॥ ११३
 तत्र मण्डलमालिख्य तस्याश्चत्थस्य पार्श्वतः । विहितोचितपूजेन द्रुते बहौ पुरोधसा ॥ ११४
 आविर्बभूव मुक्ताट्टहासः सोऽध्ययनं पठन् । घूर्णन्रक्तासवक्षीवो जृम्भमाणो मुहुः श्वसन् ॥ ११५
 ज्वलन्नेत्रो दिशः कुर्वन्देहच्छायान्धकारिताः । ज्वालामुखो महारौद्रदर्शनो ब्रह्मरक्षसः ॥ ११६
 ततश्चन्द्रावलोकस्तं दृष्ट्वा प्रह्वोऽब्रवीन्नृपः । नरोपहासं भगवन्नानीतः स मया तव ॥ ११७
 सप्तमो दिवसश्चाद्य प्रतिज्ञातस्य सोऽस्य ते । तत्प्रसीद गृहाणैतमुपहारं यथाविधि ॥ ११८
 इति राज्ञार्थितो विप्रकुमारं ब्रह्मरक्षसः । स तमालोकयामास जिह्वया सूक्ष्मिणीं लिहन् ॥ ११९
 तत्क्षणं स महासत्त्वो बालो हृष्यन्नचिन्तयत् । स्वदेहदानेनानेन सुकृतं यन्मयार्जितम् ॥ १२०
 तेन मा भून्मम स्वर्गो मोक्षो वा निरुपक्रियः । भूयात्तु मे परार्थाय देहो जन्मनि जन्मनि ॥ १२१
 इति संकल्पयत्येव तस्मिन्नाप्यृत क्षणात् । विमानैः सुरसंघानां पुष्पवृष्टिमुचां नभः ॥ १२२
 अथाग्रे प्रापितं तस्य बालं तं ब्रह्मरक्षसः । माता जग्राह करयोः पिता चरणयोस्तथा ॥ १२३
 ततो यावत्तमाकृष्टखड्गो राजा जिघांसति । तावज्जहास स शिशुस्तथा सर्वेऽत्र ते यथा ॥ १२४
 स ब्रह्मरक्षसास्त्यक्त्वा स्वं स्वं कर्म सविस्मयाः । रचिताञ्जलयः प्रह्वास्तन्मुखप्रेक्षिणोऽभवन् ॥ १२५
 इति व्याख्याय वेतालो विचित्रसरसां कथाम् । तं त्रिविक्रमसेनं स निजगाद नृपं पुनः ॥ १२६
 तद्ब्रूहि राजन्को हेतुर्यत्तेन हसितं तदा । बालेनैतादृशोऽप्यस्मिन्प्राणान्तसमयेऽप्यहो ॥ १२७
 कौतुकं च महन्मेऽत्र तदेतच्चेन्न वक्ष्यसि । जानानोऽपि ततो मूर्ध्ना शतधा ते स्फुटिष्यति ॥ १२८
 इति वेतालतः श्रुत्वा स राजा प्रत्युवाच तम् । शृणु योऽभूदभिप्रायो हासे तस्य शिशोस्तदा ॥ १२९
 यो नाम दुर्बलो जन्तुः स भये प्रत्युपस्थिते । क्रन्दति प्राणहेतोः स्वं पितरं मातरं तथा ॥ १३०
 तद्व्यपाये च राजानमार्तत्राणाय निर्मितम् । तदलाभेऽपि यद्यत्र यथासंभवि दैवतम् ॥ १३१
 तस्य त्वेकस्थमप्येतत्सर्वं संजातमन्यथा । पितृभ्यां हस्तपादं हि रुद्धं तस्यार्थतृष्णया ॥ १३२
 राजा च त्रातुमात्मानं स्वर्थं तं हन्तुमुद्यतः । दैवतं तत्र यद्ब्रह्मरक्षस्तत्तस्य भक्षकम् ॥ १३३

अध्रुवस्यान्तविरसस्याधिव्याधिक्षतस्य च । देहस्यार्थे विमूढानां तेषामीदृग्विडम्बना ॥ १३४
 ब्रह्मेन्द्रविष्णुरुद्राद्या यत्रावश्यं विनाशिनः । तत्रैवामीदृशी कापि शरीरस्थैर्यवासना ॥ १३५
 एतत्तन्मोहवैचित्र्यं दृष्ट्वा मत्वा च वाञ्छितम् । सिद्धमाश्चर्यहर्षाभ्यां स जहास द्विजार्भकः ॥ १३६

इत्युक्त्वा विरतस्य तस्य नृपतेरंसात्स भूयोऽपि त-
 द्वेतालो जगिति स्वकं पदमगादन्तर्हितो मायया ।

राजा सोऽप्यविकल्पमेव पुनरप्यन्वगययौ तं जवा-

दक्षोभ्यं हृदयं वतेह महतामम्भोनिधीनामिव ॥

१३७

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके सप्तविंशस्तरङ्गः ।

अष्टाविंशस्तरङ्गः ।

(एकविंशो वेतालः ।)

अथ गत्वा पुनः प्राप्य शिशपातस्ततोऽग्रहीत् । स त्रिविक्रमसेनोऽसे वेतालं तं नराधिपः ॥ १
 आगच्छन्तं च तं भूयः स वेतालोऽब्रवीन्नृपम् । राजन्नुद्गाढकंदर्पी शृण्वेकां वच्मि ते कथाम् ॥ २
 अस्ति शक्रपुरीवान्या धात्रा सुकृतिनां कृते । दिवश्च्युतानां विहिता विशालाख्या पुरी भुवि ॥ ३
 तस्यां बभूव नृपतिः पद्मनाभ इति श्रुतः । सच्चक्रनन्दकः श्रीमानाक्रान्तबलिगजकः ॥ ४
 तस्मिन्पृथ्वीपतौ तस्यां नगरीं सुमहावणिक् । अर्थदत्ताभिधानोऽभूद्वनैर्विजितवित्तपः ॥ ५
 तस्यैका च सुतानङ्गमञ्जरीत्युदपद्यत । स्वःसुन्दरीप्रतिकृतिर्भुवि धात्रेव दर्शिता ॥ ६
 दत्ता च तेन वणिजा वणिग्वरसुताय सा । मणिवर्माभिधानाय ताम्रलिप्तीनिवासिने ॥ ७
 एकापत्यतया चातिवत्सलः स न तां वणिक् । भर्तृयुक्तां सुतां गेहात्तत्याजानङ्गमञ्जरीम् ॥ ८
 तस्याश्चानङ्गमञ्जरीः पतिर्द्वेष्ट्यो बभूव सः । मणिवर्मा सरोगस्य कटुतित्तमिवौषधम् ॥ ९
 पत्युस्तु सास्य सुमुखी जीवितादप्यभूत्प्रिया । धनद्विः कृपणस्येव कृच्छ्रात्सुचिरसंचिता ॥ १०
 एकदा चान्तिकं पित्रोस्ताम्रलिप्तीं निजं गृहम् । उत्कण्ठादिनिमित्तेन मणिवर्मा जगाम सः ॥ ११
 ततो दिनेषु यातेषु तीक्ष्णसूर्याशुसायकैः । प्रोषितानां निरुद्धाध्वा धर्मकाल इहाभ्यगात् ॥ १२
 वसन्तविरहादुष्णा निःश्वासाः ककुभामिव । मल्लिकापाटलामोदमेदुरा मरुतो बबुः ॥ १३
 उत्पेतुः पवनोद्धृता गगने रेणुराजयः । दूष्यो घनागमायेव प्रहितास्तप्तया भुवा ॥ १४
 आकाङ्क्षिततरुच्छायाः कठोरातपतापिताः । पथिका इव यान्ति स्म चिरेण दिवसा अपि ॥ १५
 चन्द्रांशुपाण्डुरुचयो गाढाश्लेषसुखप्रदम् । विना हेमन्तमगमन्नतिदुर्बलतां निशाः ॥ १६
 तत्कालं चन्दनालेपधवला सा वणिकसुता । संवीततनुकौशेयशोभितानङ्गमञ्जरी ॥ १७
 ददर्श स्वगृहोत्तुङ्गवातायनगतैकदा । आप्तसख्या युता भव्यं युवानं विप्रपुत्रकम् ॥ १८
 संचरन्तं रतिप्राप्त्यै नवोत्पन्नमिव स्मरम् । कमलाकरनामानं पुत्रं राजपुरोधसः ॥ १९
 सोऽपीन्दोरिव मूर्तिं तां कान्तां दृष्ट्वोपरिस्थिताम् । कुमुदाकरतां भेजे सानन्दः कमलाकरः ॥ २०
 तयोरभूदमूल्यं तन्मनःसंवननं तदा । स्मरगुर्वीज्ञया यूनोरन्योन्यस्यावलोकनम् ॥ २१
 उन्मूलितह्रियौ तौ च दूरविक्षिप्तचेतसा । रजोभिभूतौ जह्राते मन्मथावेगवात्यया ॥ २२
 दृष्ट्वा च मदनाविष्टः सख्या स कमलाकरः । सहस्थितेन नीतोऽभूत्कथंचिद्भवनं निजम् ॥ २३
 सापि तं नामतोऽन्विष्य विवशानङ्गमञ्जरी । तया स्वया समं सख्या प्राविशद्वासकं शनैः ॥ २४

तत्र संचिन्तयन्ती च कान्तं कामज्वरातुरा । नापश्यन्नाशृणोत्किञ्चिच्छुठन्ती शयनीयके ॥	२५
गतेष्वहःसु द्वित्रेषु सत्रपा समया च सा । असहा विरहोन्मादं विसोढुं कृशपाण्डुरा ॥	२६
दुष्प्रापप्रियसंयोगनिरास्था नक्तमेकदा । गवाक्षप्रेरितकरेणाकृष्टेव हिमांशुना ॥	२७
सुप्ते परिजने सैरं निर्गल्य मरणोन्मुखी । जगाम खगृहोद्यानवापीं तरुलतावृताम् ॥	२८
तत्र पित्रा कृतोदारप्रतिष्ठां कुलदेवताम् । उपेत्य चण्डिकां देवीं नत्वा स्तुत्वा व्यजिज्ञपत् ॥	२९
अस्मिञ्जन्मनि चेद्भर्ता न मया कमलाकरः । प्राप्तस्तद्देवि भूयान्मे सोऽन्यस्मिन्नपि जन्मनि ॥	३०
इत्युक्त्वा पुरतस्तस्या देव्याः साशोकपादपे । पाशं विरचयामास खोत्तरीयेण रागिणी ॥	३१
तावदाप्ता सखी तस्याः सा प्रबुध्यात्र वासके । तामदृष्ट्वा तदुद्यानं दैवादागाद्विचिन्वती ॥	३२
तत्र दृष्ट्वा च तां पाशमर्पयन्तीं तथा गले । मामेत्युक्त्वा प्रधाव्यैव पाशं तस्यास्तमच्छिनत् ॥	३३
सापि तां वीक्ष्य संप्राप्तां कृत्तपाशां निजां सखीम् । अनङ्गमञ्जरी भूमौ पपाताधिकदुखिता ॥	३४
आश्वासिता स्वसख्या च तया पृष्ट्वा च सा क्षणात् । दुःखहेतुं समाख्याय पुनरेतामभाषत ॥	३५
सखि मालतिके तन्मे दुर्लभे प्रियसंगमे । गुर्वादिपरतन्त्राया न सुखं मरणात्परम् ॥	३६
इति ब्रुवाणैवानङ्गशराभिज्वलिता भृशम् । सानङ्गमञ्जरी मोहं ययौ नैराश्रयिनिःसहा ॥	३७
कष्टं स्मराज्ञा दुर्लङ्घ्या यया नीता दशामिमाम् । अन्याविनीतवनिताहसिनीयं सखी मम ॥	३८
इत्यादि विलपन्तीं च तां सा मालतिका सखी । शनैराश्वासयामास शीताम्बुपवनादिभिः ॥	३९
तापोपशान्तये चास्याश्चकार नलिनीदलैः । शय्यां ददौ च हृदये हारं तुहिनशीतलम् ॥	४०
ततः साश्रुवाचैतां सखीं सानङ्गमञ्जरी । सखि हारादिभिर्नायं दाहोऽन्तर्मम शाम्यति ॥	४१
येन प्रशाम्यति पुनः स्वबुद्ध्यैव विधत्स्व तत् । मां संयोजय कान्तेन जीवितं मे यदीच्छसि ॥	४२
एवमुक्तवतीं तां सा स्नेहान्मालतिकाब्रवीत् । सखि भूयिष्ठयाताद्य रात्रिः प्रातरहं पुनः ॥	४३
इहैव कृतसंकेतमानेष्मामि प्रियं तव । तदालम्ब्य धृतिं तावन्निजं प्रविश मन्दिरम् ॥	४४
इत्युक्तवत्यै संतुष्य तस्यै सानङ्गमञ्जरी । हारं स्वकण्ठादाकृष्य प्रददौ पारितोषिकम् ॥	४५
गच्छाधुनैव खगृहं प्रातः सिद्धयै ततो ब्रज । इति चैतां सखीं प्रेष्य सा विवेश स्ववासकम् ॥	४६
प्रातश्च सा मालतिका केनाप्यनुपलक्षिता । तत्सखी तस्य कमलाकरस्य भवनं ययौ ॥	४७
चिन्वती तत्र चोद्याने तरुमूले ददर्श तम् । चन्दनार्द्राम्बुरुहिणीपन्नशय्याविवर्तिनम् ॥	४८
रहस्यधारिणैकेन कदलीदलमारुतैः । आश्वासयमानं सुहृदा दह्यमानं स्मराम्निना ॥	४९
तया विनेयमस्य स्यात्कामावस्थेदृशीति सा । विचिन्त्य तस्यौ प्रच्छन्ना ज्ञातुं तत्र विनिश्चयम् ॥	५०
तावच्च सुहृदा तेन स ऊचे कमलाकरः । क्षणमेकमिहोद्याने दत्त्वा दृष्टिं मनोरमे ॥	५१
विनोदय मनो मित्र मात्र विह्वलतामगाः । तच्छ्रुत्वा तं स्वसुहृदं विप्रपुत्रो जगाद सः ॥	५२
यन्ममानङ्गमञ्जर्या वणिकपुत्र्या तया हृतम् । विनोदयामि तदिदं कुतः शून्याशयो मनः ॥	५३
स्मरेण शून्यहृदयो बाणतूणीकृतो ह्यहम् । तत्प्राप्स्यामि मनश्चौरीं तां यथा कुरु मे तथा ॥	५४
इत्युक्ते विप्रपुत्रेण तेनात्मानं प्रदर्शय सा । हृष्टा मालतिकाभ्येत्य तमुवाचास्तसंशया ॥	५५
तवास्म्यनङ्गमञ्जर्या सुभग प्रहितान्तिकम् । संदेशं चाहमेवैषा विस्पष्टार्थं ब्रवीमि ते ॥	५६
एष कः शिष्टधर्मो यत्प्रविश्य हृदयं हठात् । मनो मुषित्वा मुग्धाया गम्यते स्थगितात्मना ॥	५७
चित्रं च यद्दामदृशा तुभ्यमेव तथाधुना । मनोहराय देहोऽपि दातुं प्राणैः सहेष्यते ॥	५८

निःश्वासान्सा हि संतप्तान्विमुञ्चति दिवानिशम् । ज्वलतो हृदि कंदर्पवह्नेर्धूमोद्गमानिव ॥	६९
संपतन्ति मुहुश्चास्याः साञ्जना बाष्पबिन्दवः । वदनाम्भोजसौगन्ध्यलुब्धा मधुकरा इव ॥	७०
तद्यदीच्छसि तद्वच्चि शिवं वामुभयोरहम् । इत्युक्तो मालतिकया सोऽब्रवीत्कमलाकरः ॥	७१
भद्रे भयं करोत्येषा वाक्तवाश्वासयत्यपि । वदन्ती विधुरावस्थां बद्धभावां च मे प्रियाम् ॥	७२
तदेका गतिरत्र त्वं यथा वेत्सि तथा कुरु । इत्युक्तवाक्ये कमलाकरे मालतिकाब्रवीत् ॥	७३
अनङ्गमञ्जरीमद्य गुप्तं तां प्रापयाम्यहम् । नक्तं स्वभवनोद्यानं त्वं तिष्ठेस्तत्र बाह्यतः ॥	७४
ततः प्रवेशयिष्यामि त्वामत्रान्तः स्वयुक्तितः । एवं यथेष्टो युवयोर्भविष्यति समागमः ॥	७५
इत्युक्तवानन्य तं विप्रपुत्रं मालतिका ततः । गत्वा कृतार्था सानङ्गमञ्जरीमप्यनन्दयत् ॥	७६
अथाह्वा सह यातेऽर्के कापि संध्यानुरागिणि । ऐन्द्या दिशेन्दुतिलकेनानने सुप्रसाधिते ॥	७७
व्यक्तपद्माकरा प्राप्ता श्रीर्मेयेतीव हर्षतः । हस्तयुत्फुल्लवदने विशदे कुमुदाकरे ॥	७८
कृतप्रसाधनः सोक्तः सैरं स कमलाकरः । कामी कान्तागृहोद्यानद्वारबाह्यमुपागमत् ॥	७९
तावच्च सा मालतिका तां युक्त्यानङ्गमञ्जरीम् । आनिनाय तदुद्यानं कृच्छ्राद्गमितवासराम् ॥	८०
उपवेश्य च तां मध्ये गुल्मके चूतशाखिनाम् । प्रावेशयत्तं निर्गत्य तत्रैव कमलाकरम् ॥	८१
स च प्रविश्य पत्रौघघनपादपमध्यगाम् । तामध्वग इव च्छायां ददर्शनङ्गमञ्जरीम् ॥	८२
उपैति यावच्च स तां तावदृष्ट्वा प्रधाव्य सा । कामवेगहृतव्रीडा कण्ठे तं सहस्राग्रहीत् ॥	८३
क्र यासि लब्धोऽसि मयेत्यालपन्ती च तत्क्षणम् । सातिहर्षभरस्तब्धनिःश्वासा पञ्चतामगान् ॥	८४
पपात च महीपृष्ठे वातरुग्णालतेव सा । विचित्रो बत कामस्य विपाकविषमः क्रमः ॥	८५
तदृष्ट्वाशनिपातोद्यं सद्यः स कमलाकरः । हा हा किमेतदित्युक्त्वा मूर्छितो न्यपतद्भुवि ॥	८६
लब्धसंज्ञः क्षणेनाथ तामङ्कारोपितां प्रियाम् । आलिङ्गनपरिचुम्बंश्च तत्तच्च विलपन्बहु ॥	८७
तथा दुःस्वानिभारेण स प्रसह्य निपीडितः । यथा तस्य टसत्कृत्य क्षणाद्दृढयमस्फुटत् ॥	८८
अथ तौ मालतिकया शोच्यमानावुभावपि । दृष्ट्वा प्राप्तक्षयौ शोकादिव क्षीणाभवत्क्षपा ॥	८९
प्रातरुद्यानपालेभ्यो ज्ञात्वा बन्धुजनस्तयोः । तत्राययौ त्रपाश्चर्यदुःखमोहाकुलीकृतः ॥	९०
आसीत्कर्तव्यतामूढश्चिरं खेदादवाञ्मुखः । कष्टाः कुलखलीकारहेतवो बत कुस्त्रियः ॥	९१
तावच्च ताम्रलिप्तीतः स तस्याः पतिरागमत् । सोत्कण्ठोऽनङ्गमञ्जरी मणिवर्मा पितुर्गृहात् ॥	९२
स श्वाशुरं गृहं प्राप्य यथातत्त्वमवेत्य तत् । बाष्पान्धलोचनो ध्यायंस्तदेवोद्यानमाययौ ॥	९३
तत्र भार्यी गतासुं तां दृष्ट्वान्यसहितामपि । शोकाग्निज्वलितो रागी सद्यः सोऽपि जहावसून् ॥	९४
ततः क्रन्दति तत्रस्थे जने कोलाहलाकुलाः । आययुर्ज्ञातवृत्तान्ताः पौराः सर्वेऽत्र विस्मिताः ॥	९५
अथात्रानङ्गमञ्जरी पित्रा पूर्वावतारिता । देवी संनिहिता चण्डी विज्ञप्ताभून्निर्यौगैः ॥	९६
त्वदाकारप्रतिष्ठाकृदर्थदत्तः सदैव ते । भक्तो वणिक्तदस्यास्मिन्दुःखे देवि दयां कुरु ॥	९७
एतद्गुणेभ्यः श्रुत्वा सा शरण्या शंकरप्रिया । शान्तानङ्गास्त्रयोऽप्येते जीवन्त्विति समादिशत् ॥	९८
अथ सर्वेऽपि ते सुप्रप्रतिबुद्धा इव क्षणात् । तत्प्रसादात्समुत्तस्थुर्जीवन्तो वीतमन्मथाः ॥	९९
ततो दृष्ट्वा तदाश्चर्यं सानन्दे सकले जने । लज्जानतमुखः प्रायात्स्वगृहं कमलाकरः ॥	१००
अर्थदत्तोऽपि तां द्वीतामादायानङ्गमञ्जरीम् । सुतां स्वभर्तृसहितां ययौ बद्धोत्सवो गृहान् ॥	१०१

इति कथयित्वा तस्यां रात्रौ मार्गे कथां स वेतालः ।

निजगाद तं त्रिविक्रमसेनं क्षोणीपतिं भूयः ॥

९२

राजन्कस्य वदैतेष्वधिको मोहोऽनुरागमूढेषु ।

मोऽत्र च पूर्वोक्तस्ते शापो जानन्न चेद्वदसि ॥

९३

इत्येतद्वेतालाच्छ्रुत्वा स प्रत्युवाच तं नृपतिः ।

एतेषु रागमूढः प्रतिभाति ममाधिकः स मणिवर्मा ॥

९४

इतरौ हि तावुभावपि कालक्रमपक्रमन्मथावस्थौ ।

अन्योन्यसानुरागौ यदि जीवितमुज्झतः स्म तद्भवतु ॥

९५

मणिवर्मा त्वतिमूढो यो भार्यामन्यपुरुषसक्तमृताम् ।

दृष्ट्वैव कोपकाले प्रत्युत रक्तः शुचामुचत्प्राणान् ॥

९६

इति गदितवतः स तस्य राज्ञो वत वेतालपतिः पुनर्जगाम ।

निजमेव पदं तदंसपीठादथ राजापि तमन्वगात्स भूयः ॥

९७

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बकेऽष्टाविंशतरङ्गः ।

एकोनविंशतरङ्गः ।

(द्वाविंशो वेतालः ।)

ततो राजा पुनर्गत्वा वेतालं शिशपाग्रतः । स त्रिविक्रममेनस्तं प्राप्यांसारोपितं व्यधात् ॥

१

आयान्तं तं च राजानं स वेतालोऽब्रवीत्पथि । राजन्साधुः सुमन्वस्त्वं तदपूर्वा कथां शृणु ॥

२

बभूव पूर्वं कुसुमपुराख्यनगरेश्वरः । पृथ्वीतलेऽस्मिन्धरणीवराहो नाम भूपतिः ॥

३

तस्य ब्राह्मणभूयिष्ठे राष्ट्रे ब्रह्मस्थलाभिधः । अग्रहारोऽभवत्तत्र विष्णुस्वामीत्यभूद्विजः ॥

४

तस्यानुरूपा भार्याभूद्यथा स्वाहा हविर्भुजः । तस्यां च तस्य चत्वारः क्रमादुत्पेदिरे सुताः ॥

५

अधीतवेदेषूक्तान्तशैशवेपु च तेषु सः । विष्णुस्वामी दिवं प्रायाद्भार्यायानुगतस्तया ॥

६

ततस्ते तत्र तत्पुत्राः सर्वेऽप्यानाध्यदुःस्थिताः । गोत्रजैर्हृतसर्वस्वा मन्त्रयांचक्रिरे मिथः ॥

७

नास्तीह गतिरस्माकं तद्भ्रजामो वयं न किम् । इतो मातामहगृहं ग्रामं यज्ञस्थलाभिधम् ॥

८

एतदेव विनिश्चित्य प्रस्थिता भैक्ष्यभोजनाः । मातामहगृहं प्रापुस्तेऽथ तद्बहुभिर्दिनैः ॥

९

तत्र मातामहाभावान्मातुलैर्दत्तसंश्रयाः । भुञ्जानास्तदृहे तस्युः स्वाध्यायाभ्यासतत्पराः ॥

१०

कालक्रमाच्च तेषां ते मातुलानामकिंचनाः । अवज्ञापात्रतां जग्मुर्भोजनाच्छादनादिषु ॥

११

ततः स्वजनसंस्फूर्जदवमानहतात्मनाम् । तेषां रहः सचिन्तानां ज्येष्ठो भ्राताब्रवीदिदम् ॥

१२

भो भ्रातरः किं क्रियते सर्वमाचेष्टते विधिः । न शक्यं पुरुषस्येह कचिच्छिच्छिच्छिदाचन ॥

१३

अहं ह्युद्वेगतो भ्राम्यन्प्राप्तोऽयं पितृकानने । विपन्नस्थितमद्राक्षं त्रस्ताङ्गं पुरुषं भुवि ॥

१४

अचिन्तयं च दृष्ट्वा तमहं तां स्पृहयन्गतिम् । धन्योऽयमेवं विश्रान्तो दुःखभारं विमुच्य यः ॥

१५

इति संचिन्त्य तत्कालं कृत्वा मरणनिश्चयम् । वृक्षाग्रसङ्गिना पाशेनात्मानमुदलम्बयम् ॥

१६

यावच्च मे विसंज्ञस्य तदा निर्यान्ति नासवः । तावच्छ्रुतितपाशोऽत्र पतितोऽस्मि महीतले ॥

१७

लब्धसंज्ञश्च केनापि पुंसा क्षिप्रात्कपालुना । आश्वास्यमानमात्मानमपश्यं पटमारुतैः ॥

१८

मखे कथय विद्वानप्येवं कं प्रति खिद्यसे । सुखं हि सुकृतादुःखं दुष्कृतादेति नान्यतः ॥

१९

दुःखाद्यदि तवोद्वेगः सुकृतं तत्समाचर । कथं तु नारकं दुःखमात्मत्यागेन वाञ्छसि ॥ २०
 इत्युक्त्वा मां समाश्रयस्य स च क्वापि गतः पुमान् । अहं चेहागतस्त्यक्त्वा तादृशं मरणोद्यमम् ॥ २१
 तदेवं नेच्छति विधौ न मर्तुमपि लभ्यते । इदानीं च तनुं तीर्थे तपसा दाहयाम्यहम् ॥ २२
 येन निर्धनतादुःखभागी न स्यामहं पुनः । इत्युक्तवन्तं ज्येष्ठं तं कनिष्ठा भ्रातरोऽब्रुवन् ॥ २३
 अर्थैर्विना कथं प्राज्ञोऽप्यार्यं दुःखेन बाध्यसे । किं न वेत्सि यदर्थानां शरदभ्रचला गतिः ॥ २४
 आहूय रक्ष्यमाणापि यत्नेनान्तविरागिणी । असन्मैत्री च वेश्या च श्रीश्च कस्य कदा स्थिरा ॥ २५
 तदुद्योगेन स गुणः कोऽप्युपाज्यो मनस्विना । आनीयन्ते हठाद्बद्धा येनार्थहरिणा मुहुः ॥ २६
 इत्युक्तो भ्रातृभिर्धैर्यं क्षणाज्ज्येष्ठोऽवलम्ब्य सः । उवाच को गुणस्तादृगर्जनीयो भवेदिति ॥ २७
 ततो विचिन्त्य सर्वे ते वदन्ति स्म परस्परम् । विचित्य पृथ्वीं विज्ञानं किञ्चिच्छिक्षामहे वयम् ॥ २८
 निश्चित्यैतच्च संकेतस्थानमुक्त्वा समागमे । एकैकशस्ते चत्वारश्चतस्रः प्रययुर्दिशः ॥ २९
 याति काले च मिलितास्ते संकेतनिकेतने । किं केन शिक्षितमिति भ्रातरोऽन्योन्यमब्रुवन् ॥ ३०
 अथात्रैकोऽब्रवीदीदृग्विज्ञानं शिक्षितं मया । येनास्थिशकलं प्राप्य प्राणिनो यस्य कस्यचित् ॥ ३१
 उत्पादयाम्यहं तस्मिन्मांसं तदुचितं क्षणात् । एतत्तस्य वचः श्रुत्वा द्वितीयस्तेष्वभाषत ॥ ३२
 अहं तत्रैव संजातमांसेऽस्थिशकले किल । जाने जनयितुं लोमत्वचं तत्प्राणिसंभवि ॥ ३३
 ततस्तृतीयोऽप्यवदज्जाने तत्रैव चास्थन्यहम् । तत्प्राण्यवयवान्स्त्रुं जातत्वङ्मांसलोमनि ॥ ३४
 चतुर्थश्च ततोऽवादीदुत्पन्नावयवाकृतिम् । तमेव प्राणिनं प्राणैर्युक्तं कर्तुमवैम्यहम् ॥ ३५
 एवमुक्त्वा मिथः स्वस्वविज्ञानप्रथनाय ते । चत्वारोऽप्यस्थिखण्डाय प्रययुर्भ्रातरोऽष्टवीम् ॥ ३६
 तत्र सिंहस्य ते प्रापुरस्थिखण्डं विधेर्वशात् । अविज्ञातविशेषाश्च गृह्णन्ति स्म तथैव तत् ॥ ३७
 एकश्च तत्समुचितैस्ततो मांसैरयोजयत् । द्वितीयोऽजनयत्तस्य तद्वत्त्वग्लोमसंहतीः ॥ ३८
 तृतीयश्चाखिलैरङ्गैस्तद्योग्यैस्तदपूरयत् । चतुर्थश्च ददौ तस्य सिंहीभूतस्य जीवितम् ॥ ३९
 उदतिष्ठदधोद्धूतसटाभारोऽतिभैरवः । स दंष्ट्रासंकटमुखः सिंहः खरनखाङ्कुशः ॥ ४०
 धावित्वा च खनिर्मातृस्तानेव चतुरोऽपि सः । अवधीत्केसरी तृप्तो विवेश च वनं ततः ॥ ४१
 एवं ते सिंहनिर्माणदोषान्नष्टा द्विजातयः । दुष्टं हि जन्तुमुत्थाप्य कस्यात्मनि सुखं भवेत् ॥ ४२
 इत्थं चोपार्जितो यत्नाद्गुणोऽपि विधुरे विधौ । संपत्तये न न परं जायते तु विपत्तये ॥ ४३
 मूले ह्यविकृते दैवे सिक्ते प्रज्ञानवारिणा । नयालवालः फलति प्रायः पौरुषपादपः ॥ ४४

इति तस्यां निशि मार्गे वेतालानांसतः कथां तेन ।

आख्याय स त्रिविक्रमसेनो राजा पुनर्जगदे ॥

४५

राजंस्तेष्वपराध्यति चतुर्षु कस्तत्र सिंहनिर्माणे ।

यन्यवधीत्तत्कृप्तो वद समयः सोऽत्र पूर्वस्ते ॥

४६

इति वेतालाच्छ्रुत्वा राजा सोऽचिन्तयद्विमौनस्य ।

इच्छति गन्तुमयं मे यात्वानेष्याम्यमुं भूयः ॥

४७

इति हृदि निश्चित्य स तं महीपतिः प्रत्युवाच वेतालम् ।

यस्तस्य जीवदायी सिंहस्य स पापभाक्तेषु ॥

४८

प्राणिविशेषमबुद्धा मांसत्वग्लोमगात्रनिर्माणम् ।

युक्तिबलात् कृतं यैस्तेषां दोषोऽस्ति नाज्ञानात् ॥

४९

येन तु सिंहाकारं दृष्ट्वा विद्याप्रकाशनोत्केन ।

प्राणास्तस्य वितीर्णास्तेन कृता ब्रह्महत्यास्ताः ॥

५०

एतत्स राज्ञो वचनं निशम्य स्वधाम वेतालवरो जगाम ।

तस्यांसतस्तत्पुनरेव मायी राजापि तं सोऽनुससार भूयः ॥

५१

इति महाकाविश्रीसोमदेवभट्टविरचिते कथासरित्सागरे शशाङ्कवतीलम्बक एकोनविंशस्तरङ्गः ।

त्रिंशस्तरङ्गः ।

(त्रयोविंशो वेतालः ।)

ततो गत्वा पुनः प्राप शिंशपापादपात्ततः । स त्रिविक्रमसेनस्तं वेतालं राजसत्तमः ॥

१

स्कन्धे कृत्वा च तं मौनी दर्शितानेकवैकृतम् । यावत्प्रतिष्ठते तावत्स वेतालस्तमश्रवीत् ॥

२

राजन्नकार्येऽप्येतस्मिन्दुर्वारोऽयं ग्रहस्तव । तत्ते श्रमविनोदाय कथयामि कथां शृणु ॥

३

आसीत्कलिङ्गविषये नाम्ना शोभावती पुरी । दिवीव शक्रनगरी वसतिः शुभकर्मणाम् ॥

४

यां प्रद्युम्न इवैश्वर्यवीर्यातिशयविश्रुतः । प्रद्युम्ननामा नृपतिः शशासोजितशासनः ॥

५

गुणापकर्षश्चापेषु मुरजेषु कराहतिः । युगेष्वश्रूयत कलिर्यस्यां प्रज्ञासु तीक्ष्णता ॥

६

एकदेशे पुरस्तस्या नृपेण प्रतिपादितः । यज्ञस्थलाभिधानोऽभूदग्रहारो बहुद्विजः ॥

७

तत्रासीद्यज्ञसोमाख्यो ब्राह्मणो वेदपारगः । महाधनोऽग्निहोत्री च पूजितातिथिदेवतः ॥

८

तस्य व्यतीते तारुण्ये मनोरथशतैः सुतः । भार्यायामनुरूपायामेक एवोदपद्यत ॥

९

ववृधे च पितुः सोऽस्य गृहे बालः सुलक्षणः । कृताभिधानो विधिवद्देवसोम इति द्विजैः ॥

१०

प्राप्तषोडशवर्षश्च स विद्याविनयादिभिः । आवर्जितजनोऽकस्माज्ज्वरेण प्राप पञ्चताम् ॥

११

ततः परासुं स्नेहात्तमाश्लिष्य सह भार्यया । यज्ञसोमः पिता शोचन्न दाहाय जहौ चिरम् ॥

१२

ब्रह्मन्संसारगन्धर्वनगरस्य न वेत्ति किम् । परावरजोऽपि गतिं वारिबुद्बुदभङ्गुराम् ॥

१३

ये सैन्यैः पूरितधरा हर्म्यपृष्ठेषु हारिषु । लसत्संगीतनादेषु रत्नपर्यङ्कवर्तिनः ॥

१४

श्रीखण्डद्रवलिप्राज्ञा वरस्त्रीपरिवारिताः । व्यलसन्नमरंमन्या भूलोकेऽस्मिन्नराधिपाः ॥

१५

तेऽप्येककाः श्मशानेषु रुदत्प्रेतानुयायिषु । चिताधिशायिनो यत्र जग्धाः क्रव्यात्कृषाणुभिः ॥

१६

शिवाभिर्वलितोपान्ताः कालेन कवलीकृताः । न रोद्धुं शकिताः कैश्चित्तत्रान्येषां कथैव का ॥

१७

तदेतं प्रेतमाश्लिष्य विद्वन्वद करोषि किम् । इत्याद्यबोधयन्बुद्धा मिलितास्तं द्विजं ततः ॥

१८

ततस्तेन कथंचित्तं मुक्तमारोप्य तत्सुतम् । शिबिकायां गतप्राणं कृतप्रेतप्रसाधनम् ॥

१९

ब्रान्धवा वैशसोदश्रुमिलद्वन्धुजनान्विताः । श्मशानं प्रापयामासुः कोलाहलसमाकुलाः ॥

२०

अत्रान्तरे च तत्रासीच्छ्मशाने कोऽपि तापसः । वृद्धः पाशुपतो योगी मठिकायां कृतस्थितिः ॥ २१

२१

वयसा तपसा चातिभूयसा सुकृशां तनुम् । विभ्राणो भङ्गभीत्येव सिराभिः परिवेष्टितम् ॥

२२

नाम्ना वामशिवो भस्मपाण्डुरोमावृताकृतिः । विद्युत्पिङ्गजटाजूटो महेश्वर इवापरः ॥

२३

स तापसोऽत्र तत्कालं दत्तोपालम्भखेदितम् । मूर्खं शठं ध्यानयोगाद्यवलिप्तमहंकृतम् ॥

२४

भिक्षाफलव्रतभरं शिष्यमन्तिकवासिनम् । जगाद दूराच्छ्रुत्वा तं जनकोलाहलं बहिः ॥

२५

उत्तिष्ठ गत्वात्र बहिर्विज्ञायागच्छ सत्वरम् । कुतोऽत्राश्रुतपूर्वोऽयं श्मशाने तुमुलारवः ॥ २६
 इत्युक्ते गुरुणा तेन स शिष्यः प्रत्युवाच तम् । नाहं यामि स्वयं याहि भिक्षावेला ह्यपैति मे ॥ २७
 तच्छ्रुत्वोवाच स गुरुर्धिष्णुर्खोदरतत्पर । अहोऽर्धप्रहरे याते भिक्षावेलात्र का तव ॥ २८
 श्रुत्वैवैतत्स तं क्रुद्धः कुशिष्यः प्राह तापसम् । धिग्जराजीर्णं नाहं ते शिष्यो न त्वं गुरुर्मम ॥ २९
 अहमन्यत्र यास्यामि वह पात्रीमिमां स्वयम् । इत्युक्त्वोत्थाय स प्रायात्यक्त्वाग्रे दण्डकुण्डिकाम् ३०
 विहसन्नथ निर्गल्य मठिकायाः स तापसः । तत्रागाद्यत्र दाहार्थमानीतः स द्विजार्भकः ॥ ३१
 दृष्ट्वा च तं जनतया शोच्यमानाग्र्ययौवनम् । योगी प्रवेष्टुं तदेहं मतिं चक्रे जरार्दितः ॥ ३२
 गत्वा च द्रुतमेकान्ते मुक्तकण्ठं प्ररुद्य च । ननर्त स ततः क्षिप्रमङ्गहारैर्यथोचितैः ॥ ३३
 ततो विवेश योगात्तद्विजपुत्रकलेवरम् । क्षणात्स स्वतनुं त्यक्त्वा तपस्वी यौवनेच्छया ॥ ३४
 तत्क्षणं गचितायां च चितायां सहसैव सः । लब्धजीवो द्विजयुवा प्रोत्तस्थौ कृतजृम्भिकः ॥ ३५
 तद्दृष्ट्वा बन्धुवर्गस्य दिष्टया जीवति जीवति । इत्युद्बभूव नादोऽत्र निखिलस्य जनस्य च ॥ ३६
 अथामोक्ष्यन्व्रतं सर्वान्मृषा योगेश्वरः स तान् । विप्रपुत्रशरीरान्तःप्रविष्टस्तापसोऽब्रवीत् ॥ ३७
 लोकान्तरगतस्याद्य महापाशुपतव्रतम् । ग्राह्यं साक्षान्ममाभाष्य दत्तं शर्वेण जीवितम् ॥ ३८
 अधुनैव च धार्यं तद्गलैकान्ते व्रतं मया । जीवितं मेऽन्यथा नास्ति तद्युगं यात याम्यहम् ॥ ३९
 इति सर्वान्स तत्रस्थान्संबोध्य दृढनिश्चयः । स्वगृहान्प्रेषयामास हर्षशोकाकुलान्व्रती ॥ ४०
 स्वयं च गत्वा श्वश्रे तत्क्षिप्त्वा पूर्वकलेवरम् । आत्तव्रतो महायोगी युवीभूतोऽन्यतो ययौ ॥ ४१
 इति व्याख्याय वेतालः कथां निशि तदा पथि । तं त्रिविक्रमसेनं स राजानं पुनरब्रवीत् ॥ ४२
 राजन्ब्रूहि स योगीन्द्रः कस्मात्परपुरे वसन् । प्ररुद ननर्ताथ कौतुकं महदत्र मे ॥ ४३
 इति वेतालतः श्रुत्वा शापशङ्की स भूपतिः । विमुच्य मौनमेवं तमवादीद्वीमतां वरः ॥ ४४
 शृणु तत्र बभूवास्य योऽभिप्रायस्तपस्विनः । सह वृद्धं चिरायेदं शरीरं सिद्धिसाधनम् ॥ ४५
 पितृभ्यां लालितं बाल्ये त्यजाम्यद्येति दुःखितः । स जरत्तापसोऽरोदीदेहस्नेहो हि दुस्त्यजः ॥ ४६
 नवं देहं प्रवेक्ष्यामि साधयिष्याम्यतोऽधिकम् । इति हर्षादनृत्यच्च कस्य नेष्टुं हि यौवनम् ॥ ४७

एतत्तस्य वचो निशम्य नृपतेरंसात्स भूयोऽप्यगा-

द्वेतालो मृतपूरुषान्तरगतस्तं शिशपापादपम् ।

राजा सोऽपि तमन्वधावदधिकोत्साहः पुनः प्रेप्तया

कल्पान्तेऽप्यचलं कुलाद्रिविजयि स्थैर्यं हि धीरात्मनाम् ॥

४८

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके त्रिंशस्तरङ्गः ।

एकत्रिंशस्तरङ्गः ।

(चतुर्विंशो वेतालः ।)

ततस्तां तिमिरश्यामां चिताग्निज्वलितेक्षणां । श्मशाने भीषणे तस्मिन्वीरो रजनिराक्षसीम् ॥ १
 घोरामगणयन् राजा गत्वा तां शिशपां पुनः । स त्रिविक्रमसेनस्तं तस्या वेतालमाददे ॥ २
 स्कन्धे कृत्वा च तं यावत्प्रक्रामति स पूर्ववत् । तावद्भूयः स वेतालो नरदेवमुवाच तम् ॥ ३
 भो राजन्नहमुद्विग्नो न पुनस्त्वं गतागतैः । तदेकं मे महाप्रश्रमिमं कथयतः शृणु ॥ ४
 आसीन्माण्डलिकः कोऽपि नृपतिर्दक्षिणापथे । धर्माभिधानो धौरेयः साधूनां बहुगोत्रजः ॥ ५

तस्य चन्द्रवतीनाम भार्या मालवदेशजा । अभून्महाकुलोत्पन्ना वरस्त्रीमौलिमालिका ॥ ६
 तस्यां च तस्य भार्यायां भूपतेरुदपद्यत । एकैव लावण्यवती नामान्वर्थाभिधा सुता ॥ ७
 प्रदेयायां च तस्यां स सुतायां धर्मभूपतिः । उन्मूलितोऽभून्मलितैर्दायादै राष्ट्रभेदिभिः ॥ ८
 ततः पलाय्य निरगात्स देशाद्भार्याया सह । दुहित्रा च तया रात्रावात्तसद्रत्नसंचयः ॥ ९
 मालवं प्रति च सैरं प्रस्थितः श्वशुरास्पदम् । विन्ध्याटवीं तया रात्र्या प्राप भार्यासुतायुतः ॥ १०
 तस्यां प्रविष्टस्योदश्रुतिवावश्यायशीकरैः । निशानुयात्रां दत्त्वेव ययौ तस्य महीक्षितः ॥ ११
 आरुरोहाथ पूर्वाद्रिमुक्षिप्ताप्रकरो रविः । मा गाश्चौराटवीमेतामिति तं वारयन्निव ॥ १२
 ततोऽत्र ससुताजानिः क्षताङ्घ्रिः कुशकण्टकैः । पदातिः स नृपो गच्छन्भिन्नानां प्राप पलिकाम् ॥ १३
 परेषां प्राणसर्वस्वहारिभिः पुंभिरावृताम् । वर्जितां धार्मिकैर्दुर्गा कृतान्तनगरीमिव ॥ १४
 तत्र दृष्ट्वैव तं दूरात्सवस्त्राभरणं नृपम् । मुषितुं बहवोऽधावञ्शबरा विविधायुधाः ॥ १५
 तान्विलोक्य सुताभार्ये राजा धर्मो जगाद सः । पुरा स्पृशन्ति वां म्लेच्छास्तदितो विशतं वनम् ॥ १६
 इति राज्ञोदिता राज्ञी वनमध्यं विवेश सा । लावण्यवत्या सुतया सार्धं चन्द्रवती भयात् ॥ १७
 राजाप्यभिमुखायातान्खड्गचर्मधरोऽत्र सः । अवधीत्तान्वहूञ्शूरः शबराञ्शरवर्षिणः ॥ १८
 ततस्तेनाखिला पल्ली पत्याज्ञप्ता निपत्य तम् । प्रहारक्षतचर्माणमवधीनृपमेककम् ॥ १९
 गृहीताभरणे याते दस्युसैन्ये विलोक्य तम् । भर्तारं निहतं दूराद्गुल्मान्तरस्थिता ॥ २०
 राज्ञी चन्द्रवती सात्र दुहित्रा सह विह्वला । पलायमाना गहनं दूरमन्यद्गगानम् ॥ २१
 तत्र मध्याह्नापार्तास्विव मूलानि शाखिनाम् । छायास्वपि प्रविष्टासु शिशिराणि सहाध्वगैः ॥ २२
 एकदेशेऽञ्जसरसस्तीरेऽशोकतरोस्तले । शोकार्ता रुदती श्रान्ता ससुता समुपाविशत् ॥ २३
 तावत्तद्वनमभ्यर्णनिवासी मृगयाकृते । महामनुष्यः कोऽप्यागादश्चारूढः सपुत्रकः ॥ २४
 स चण्डसिंहनामा तं पुत्रं सिंहपराक्रमम् । उवाच दृष्ट्वात्र तयोः पांसूत्थे पदपद्धती ॥ २५
 एते सुरेखे सुभगे अनुसृत्याप्रुवो यदि । स्त्रियौ ते तत्तयोरेकां स्त्रीकुरुष्व यथारुचि ॥ २६
 इत्युक्तवन्तं तं स्माह पुत्रः सिंहपराक्रमः । यस्याः सूक्ष्माविमौ पादौ सा भार्या प्रतिभाति मे ॥ २७
 सा हि स्वल्पवया नूनं जाने समुचिता मम । बृहत्पादा तु योग्येयमेतज्ज्येष्ठवयास्तव ॥ २८
 इति सूनोर्वचः श्रुत्वा चण्डसिंहो जगाद तम् । कैषा कथा भवन्माता प्रत्यग्रं हि गता दिवम् ॥ २९
 तादृशे सुकलत्रे च गते कान्यत्र वासना । तच्छ्रुत्वा सोऽपि पुत्रस्तं चण्डसिंहमभाषत ॥ ३०
 तात मैवमभार्यं हि शून्यं गृहपतेर्गृहम् । अन्यच्च मूलदेवोक्ता गाथा किं न श्रुता त्वया ॥ ३१

यत्र घनस्तनजघना नास्ते मार्गवलोकिनी कान्ता ।

अजडः कस्तदनिगडं प्रविशति गृहसंज्ञकं दुर्गम् ॥

तज्जीवितेन मे तात शापितोऽसि न तां यदि । द्वितीयां मदभीष्टाया भार्यार्थे स्वीकरिष्यसि ॥ ३२
 एतत्पुत्रवचः श्रुत्वा प्रतिपद्य च तत्सखः । स चण्डसिंहोऽनुसरन्पदपङ्क्तिं शनैर्ययौ ॥ ३४
 प्राप्य तत्र सरःस्थानं मुक्तातारौघमण्डिताम् । श्यामां चन्द्रवतीं राज्ञीं तां ददर्शवभासिताम् ॥ ३५
 लावण्यवत्या सुतया ज्योत्स्नयेवावदातया । नैशीं द्यामिव मध्याह्ने तरुच्छायामुपाश्रिताम् ॥ ३६
 उपाययौ च पुत्रेण साकं तां स सकौतुकः । सापि दृष्ट्वा तमुत्तस्यौ वित्रस्ता चौरशङ्किनी ॥ ३७
 अलं त्रासेन नाम्बैतौ चौरौ सौम्याकृती इमौ । सुवेषौ कौचिदाखेटकृते नूनमिहागतौ ॥ ३८

इत्युक्ता सुतया राज्ञी यावद्दोलायतेऽत्र सा । तावदश्रावतीर्णस्ते चण्डसिंहोऽप्रवीदुभे ॥ ३९
 किं संभ्रमेण वामावां प्रणयाद्गुप्तागतौ । तद्विश्वस्य निरातङ्गे वदतं के युवामिति ॥ ४०
 हरनेत्रानलज्वालादग्ध मन्मथदुःस्थिते । रतिप्रीती इवारण्यमिदमेवमुपागते ॥ ४१
 प्रविष्टे स्थः कथं चेह बत निर्मानुषे वने । रत्नप्रासादवासार्हमिदं हि युवयोर्वपुः ॥ ४२
 कथं वराङ्गनोत्सङ्गयोग्यौ कण्टकिनीमिमाम् । भुवं वां चरणौ भ्रान्ताविति नौ मनसि व्यथा ॥ ४३
 एषा च चित्रं युवयोः पतन्ती धूलिरानने । वातोद्भूता हतच्छायमावयोः कुरुते मुखम् ॥ ४४
 भवत्योरेष चाङ्गेऽस्मिन्निपतन्पुष्पपेशले । किरणोष्मा दहत्यस्मानुच्चण्डश्चण्डदीधितेः ॥ ४५
 तद्भूतमात्मवृत्तान्तं दूयते हृदयं हि नः । द्रष्टुं न शक्नुमोऽरण्ये स्थितिं वां श्वापदावृते ॥ ४६
 इत्युक्ते चण्डसिंहेन राज्ञी निःश्वस्य सा शनैः । लज्जाशोकाकुला तस्मै स्वं वृत्तान्तमवर्णयत् ॥ ४७
 ततो निःस्वामिकां मत्वा तामाश्रास्य च सात्मजाम् । स्वीचक्रे मधुरैर्वाक्यैश्चण्डसिंहोऽनुरञ्जयन् ॥ ४८
 आरोप्य चाश्वयोः पृष्ठं सपुत्रस्तां सपुत्रिकाम् । निनाय वित्तपपुरीसमृद्धां वसतिं निजाम् ॥ ४९
 सापि जन्मान्तरगतेवावशाङ्गीचकार तम् । अनाथा कृच्छ्रपतिता विदेशे स्त्री करोति किम् ॥ ५०
 ततस्तां सूक्ष्मपादत्वाद्राज्ञीं सिंहपराक्रमः । चण्डसिंहसुतस्तत्र भार्या चन्द्रवतीं व्यधात् ॥ ५१
 तत्सुतां तां च लावण्यवतीं नृपतिकन्यकाम् । बृहत्पादादयोर्भार्या चण्डसिंहश्चकार सः ॥ ५२
 प्राग्घि सूक्ष्मबृहत्पादमुद्रापङ्क्तिद्वयक्षणात् । प्रतिपन्नं तथा ताभ्यां सत्यं कश्चातिवर्तते । ५३
 एवं पादविपर्यासात्ते पितापुत्रयोस्तयोः । दुहितामातरौ भार्ये जाते श्वश्रून्नुषे तदा ॥ ५४
 कालेन च तयोस्ताभ्यां भर्तृभ्यां जज्ञिरे द्वयोः । पुत्रा दुहितरश्चैव तेषामन्येऽप्यथ क्रमात् ॥ ५५
 इत्थं संप्राप्य तौ चण्डसिंहसिंहपराक्रमौ । तस्थतुस्तत्र लावण्यवतीं चन्द्रवतीं च ते ॥ ५६
 इति व्यावर्ण्य वेतालस्तदा पथि कथां निशि । स त्रिविक्रमसेनं तं पप्रच्छ नृपतिं पुनः ॥ ५७
 तयोर्मातादुहित्रोर्ये पुत्रपित्रोस्तयोर्नृप । सकाशाज्जन्तवो जाताः क्रमादुभयपक्षयोः ॥ ५८
 ज्ञात्वेदं ब्रूहि मे तेषामन्योन्यं के भवन्ति ते । पूर्वोक्तः सोऽत्र शापस्ते जानानश्चैत्र वक्ष्यसि ॥ ५९
 एतद्वेतालतः श्रुत्वा विमृशन्बहुधापि सः । नाज्ञासीत्तद्यदा राजा तूष्णीकः प्रययौ तदा ॥ ६०
 ततस्तदंसकूटस्थो वेतालो विहसन्हृदि । मृतपूरुषदेहान्तर्निविष्टः समचिन्तयत् ॥ ६१
 नायं राजा महाप्रभे वेत्यस्मिन्दातुमुत्तरम् । तेन तूष्णीं ब्रजत्येष हृष्टोऽतिचतुरैः पदैः ॥ ६२
 न च वक्ष्यितुं शक्यः सत्त्वरशिखरं परम् । क्रीडन्भिक्षुः स चास्माभिरित्यैव न शाम्यति ॥ ६३
 तदद्य वक्ष्यित्वा तं दुरात्मानमुपायतः । तत्सिद्धिं भाविकल्याणे राजन्यस्मिन्निवेशये ॥ ६४
 इत्यालोच्य स वेतालो नृपं तमवदत्तदा । राजनकृष्णनिशाघोरे श्मशानेऽस्मिन्गतागतैः ॥ ६५
 एतैः क्लिष्टः सुखार्हस्त्वं न विकल्पश्च कोऽपि ते । तदाश्चर्येण धैर्येण तुष्टोऽहममुना तव ॥ ६६
 शवमेतं नयेदानीं निर्गच्छाम्यमुतो ह्यहम् । इदं तु शृणु यद्वच्चिम हितं तव कुरुष्व च ॥ ६७
 आनीतमेतद्भवता यस्यार्थे नृकलेवरम् । कुम्भिक्षुः सोऽद्य मामस्मिन्समाह्वयार्चयिष्यति ॥ ६८
 उपहारी चिकीर्षुश्च त्वामेव स शठस्ततः । भूमौ प्रणाममष्टाभिरङ्गैः कुर्वति वक्ष्यति ॥ ६९
 त्वं प्राग्दर्शय तावन्मे करिष्येऽहं तथैव तत् । इति सोऽपि महाराज वक्तव्यः श्रमणस्त्वया ॥ ७०
 ततो निपत्य भूमौ स प्रणामं यावदेव ते । दर्शयिष्यति तावत्त्वं छिन्द्यास्तस्यासिना शिरः ॥ ७१
 ततो विद्याधरैश्चर्यसिद्धिर्या तस्य वाञ्छिता । तां त्वं प्राप्स्यसि भुङ्क्ष्वेमां भुवं तदुपहारतः ॥ ७२

अन्यथा तु स भिक्षुस्त्वामुपहारीकरिष्यति । एतदर्थं कृतो विघ्नस्तवात्रेयच्चिरं मया ॥ ७३

तत्सिद्धिरस्तु ते गच्छेत्युक्त्वा तस्यांसपृष्ठगात् । निर्गल्य स ययौ तस्माद्वेतालः प्रेतकायतः ॥ ७४

अथ स नरपतिसं प्रीतवेतालवाक्याच्छ्रमणमहितमेव क्षान्तिशीलं विचिन्त्य ।

वटविटपितलं तत्तस्य पार्श्वं प्रतस्थे मृतपुरुषशरीरं तदृहीत्वा प्रहृष्टः ॥ ७५

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बक एकत्रिंशस्तरङ्गः ।

द्वात्रिंशस्तरङ्गः ।

(पञ्चविंशो वेतालः ।)

ततस्तस्यान्तिकं भिक्षोः क्षान्तिशीलस्य भूपतिः । स त्रिविक्रमसेनोऽत्र प्राप स्कन्धे शवं वहन् ॥ १

ददर्श तं च श्रमणं मार्गाभिमुखमेककम् । कृष्णपक्षक्षपारौद्रे श्मशाने तरुमूलगम् ॥ २

अस्मृग्लिप्तस्थले गौरेणास्थिचूर्णेन निर्मिते । मण्डले दिक्षु विन्यस्तपूर्णशोणितकुम्भके ॥ ३

महातैलप्रदीपाढ्ये हुतपार्श्वस्थवह्निनि । संभृतोचितसंभारे स्वेष्टदैवतपूजने ॥ ४

उपागाच्च स तं राजा सोऽपि भिक्षुर्विलोक्य तम् । आनीतमटकं हर्षादुत्थायोवाच संस्तुवन् ॥ ५

दुष्करो मे महाराज विहितोऽनुग्रहस्त्वया । त्वादृशाः क क चेष्टेयं देशकालौ क चेदृशौ ॥ ६

निष्कम्पं सत्यमेवाहुर्मुख्यं त्वां कुलभूभृताम् । एवमात्मानपेक्षेण परार्थो येन साध्यते ॥ ७

एतदेव महत्त्वं च महतामुच्यते बुधैः । प्रतिपन्नादचलनं प्राणानामलयेऽपि यत् ॥ ८

इति श्रुवन्स सिद्धार्थमानी भिक्षुर्महीपतेः । तस्यावताग्यामास स्कन्धात्तं मटकं तदा ॥ ९

स्नपयित्वा समालभ्य बद्धमाल्यं विधाय च । मटकं मण्डलस्यान्तः स्थापयामास तस्य तत् ॥ १०

भस्मोद्धूलितगात्रश्च केशयज्ञोपवीतभृत् । प्रावृतप्रेतवसनो भूत्वा ध्यानस्थितः क्षणम् ॥ ११

तस्मिन्मन्त्रबलाहृतं प्रवेश्य नृकलेवरे । तं वेतालवरं भिक्षुः पूजयामास स क्रमात् ॥ १२

ददौ तस्मै कपालार्घपात्रेणार्घ्यं सुनिर्मलैः । नरदन्तै(रक्तै)स्ततः पुष्पं सुगन्धि च विलेपनम् ॥ १३

दत्त्वा मानुषनेत्रैश्च धूपं मांसैर्बलिं तथा । समाप्य पूजां राजानं तमुवाच स पार्श्वगम् ॥ १४

राजन्निहास्य मन्त्राधिराजस्य कृतसंनिधेः । प्रणाममङ्गैरष्टाभिर्निपत्य कुरु भूतले ॥ १५

येनाभिप्रेतसिद्धिं ते दास्यत्येष वरप्रदः । श्रुत्वैतत्स्मृतवेतालवचा राजाब्रवीत्स तम् ॥ १६

नाहं जानामि तत्पूर्वं प्रदर्शयतु मे भवान् । ततस्तथैव तदहं करिष्ये भगवन्निति ॥ १७

ततो दर्शयितुं यावत्स भिक्षुः पतितो भुवि । तावत्खड्गप्रहारेण स राजास्य शिरोऽच्छिनत् ॥ १८

आचकर्ष च हृत्पद्ममुदरादस्य पाटितम् । वेतालाय च तस्मै तच्छिरोहृत्कमलं ददौ ॥ १९

साधुवादे ततो दत्ते प्रीतैर्भूतगणैस्ततः । तुष्टोऽब्रवीत्स वेतालो नृपं तं नृकलेवरात् ॥ २०

राजन्विद्याधरेन्द्रत्वं भिक्षोरासीद्यदीप्सितम् । तत्तावद्भूमिसाम्राज्यभोगान्ते ते भविष्यति ॥ २१

क्लेशितोऽसि मया यत्त्वं तदभीष्टं वरं वृणु । इत्युक्तवन्तं वेतालं स राजा तमभाषत ॥ २२

त्वं चेत्प्रसन्नः को नाम न सिद्धोऽभिमतो वरः । तथाप्यमोघवचनादिदं त्वत्तोऽहमर्थये ॥ २३

आद्याः प्रश्नकथा एता नानाख्यानमनोरमाः । चतुर्विंशतिरेषा च पञ्चविंशी समाप्तिगा ॥ २४

सर्वाः ख्याता भवन्त्वेताः पूजनीयाश्च भूतले । इति तेनार्थितो राज्ञा वेतालो निजगाद सः ॥ २५

एवमस्तु विशेषं च शृणु वक्ष्येऽत्र भूतले । याश्चतुर्विंशतिः पूर्वा यैषा चैका समापिनी ॥ २६

कथावलीयं वेतालपञ्चविंशतिकाख्यया । ख्याता जगति पूज्या च शिवा चैव भविष्यति ॥ २७

यः श्लोकमात्रमप्यस्याः कथयिष्यति सादरः । यो वा श्रोष्यति तौ सद्यो मुक्तपापौ भविष्यतः ॥ २८
यक्षवेतालकूष्माण्डडाकिनीगक्षसादयः । न तत्र प्रभविष्यन्ति यत्रैषा कीर्तयिष्यते ॥ २९
इत्युक्त्वा स ययौ तस्मान्निर्गत्य नृकेलवरात् । यथाभिरुचितं धाम वेतालो योगमायया ॥ ३०
ततस्तत्र सुरैः सार्धं राज्ञस्तस्य महेश्वरः । साक्षादाविरभूत्तुष्टः प्रणतं चादिदेश तम् ॥ ३१
साधु वत्स हतोऽद्यायं यत्त्वया कूटतापसः । विद्याधरमहाचक्रवर्तिताहठकामुकः ॥ ३२
त्वमादौ विक्रमादिलः सृष्टोऽभूः स्वांशतो मया । स्लेच्छरूपावतीर्णानामसुराणां प्रशान्तये ॥ ३३
अद्य चोदामदुर्वृत्तदमनाय मया पुनः । त्वं त्रिविक्रमसेनाख्यो वीरः सृष्टोऽत्र भूपतिः ॥ ३४
अतः सद्दीपपातालां स्थापयित्वा महीं वशे । विद्याधराणामचिरादधिराजो भविष्यसि ॥ ३५
भुक्त्वा दिव्यांश्चिरं भोगानुद्विग्नः स्वेच्छयैव तान् । त्यक्त्वा ममैव सायुज्यमन्ते यास्यस्यसंशयम् ॥ ३६
अपराजितनामानं खड्गं चैतं गृहाण मे । यस्य प्रसादात्सर्वं त्वं प्राप्स्यसेतद्यथोदितम् ॥ ३७
इत्युक्त्वा खड्गरत्नं तदत्त्वा तस्मै महीभूते । वाक्पुण्याभ्यर्चितस्तेन देवः शंभुस्तिरोदधे ॥ ३८

अथ दृष्ट्वैव समाप्तं कार्यमशेषं निशि प्रभातायाम् ।

प्रविवेश स त्रिविक्रमसेनः स्वपुरं नृपः प्रतिष्ठानम् ॥

तत्र क्रमावगतरात्रिविचेष्टिताभिरभ्यर्चितः प्रकृतिभिर्विततोत्सवाभिः ।

स्नानप्रदानगिरिशार्चननृत्तगीतवाद्यादिभिस्तदखिलं स दिनं निनाय ॥

अल्पैरेव च वासरैः स नृपतिः शार्वस्य वीर्यादसेः

सद्दीपां सरसातलां च बुभुजे निष्कण्टकां मेदिनीम् ।

संप्राप्याथ हराज्ञया सुमहतीं विद्याधराशीशतां

भुक्त्वा तां सुचिरं जगाम भगवत्सायुज्यमन्ते कृती ॥

(इति वेतालपञ्चविंशतिका ।)

इति विक्रमकेसरी स मन्त्री चिरमिलितः पथि शापविप्रयोगात् ।

अभिधाय पुनर्मृगाङ्कदत्तं प्रकृतार्थं निजगाद राजपुत्रम् ॥

एवं देव स वृद्धो विप्रो वेतालपञ्चविंशतिकाम् ।

एतामाख्याय कथां ग्रामे तस्मिन्नुवाच मां भूयः ॥

तत्पुत्र स त्रिविक्रमसेनो राजा किलैवमङ्गीवः ।

वेतालानुग्रहतः किमिव न यत्प्राप्तवानिष्टम् ॥

तस्मादिह त्वमपि मन्त्रमिमं गृहीत्वा मत्तः प्रसादय विमुक्तविषादवृत्तिः ।

वेतालमुख्यममुना प्रभुणा मृगाङ्कदत्तेन संगममवाप्स्यसि वीर येन ॥

नद्यप्राप्यं किंचिदुत्साहभाजां भग्नोत्साहो वत्स को नावसीदेत् ।

तत्ते प्रीत्या वच्मि यत्तत्कुरुष्व त्वं मे बन्धुः सर्पदंशार्तिहर्ता ॥

इत्युक्तवतस्तस्माद्विप्रादादाय सक्रियं मन्त्रम् ।

तं चामन्य ततोऽहं देवोज्जयिनीं गतोऽभूवम् ॥

तत्र श्मशाने मटकं रजन्यामाहृत्य कृत्वा स्नपनादि तस्य ।

आहूय मन्त्रेण च तेन तस्मिन्वेतालमस्म्यर्चितवान्यथावत् ॥

भोज्यं महामांसमदायि तस्मै तृप्त्यै तदा सोऽपि तदाशु जग्ध्वा ।	
तृप्तोऽस्मि नैवान्यदुपानयेति मामभ्यधान्मानुषमांसशृगुः ॥	४९
कालं यदा नाक्षमतात्र किञ्चिदुत्कृत्य मांसानि तदा निजानि ।	
प्रादामहं प्रीतिकराणि तस्मै योगेश्वरस्तेन स मेऽभ्यतुष्यत् ॥	५०
अथाब्रवीन्मां स सखे दृढेन सत्त्वेन तुष्टोऽस्म्यमुनाधुना ते ।	
तत्पूर्ववद्दीर भवाक्षताङ्गो वृणीष्व मत्तो वरमीप्सितं च ॥	५१
इत्युक्तवन्तं तमहं तदैव प्रत्यब्रवं मां नय देव तत्र ।	
यत्र प्रभुर्मे स मृगाङ्कदत्तो नातः परोऽन्योऽभिमतो वरो मे ॥	५२
एतत्स वेतालपतिर्निशम्य मामभ्यधात्तर्हि ममांसपृष्ठम् ।	
आरोह यावत्तरसा भवन्तं तस्यान्तिकं स्वस्य विभोर्नयामि ॥	५३
इत्येव तस्योक्तवतस्तथेति स्कन्धाग्रमारोहमहं प्रसह्य ।	
ततो वहन्मां स नभःपथेन प्रातिष्ठत प्रेततनुप्रविष्टः ॥	५४
आनीय चेहाद्य विलोक्य युष्मान्मार्गेऽवतार्याम्बरतश्च तेन ।	
एतेन वेतालवरेण देव संप्रापितोऽहं तव पादमूलम् ॥	५५
समागतश्च प्रभुणाहमद्य गतः स चाप्येष समाप्तकृत्यः ।	
इत्येष मे मानद नागशापाद्भवद्वियुक्तस्य महानुदन्तः ॥	५६
इति विक्रमकेसरिणो निजसचिवाच्छ्रुतवियोगवृत्तान्तः ।	
मार्गे मृगाङ्कदत्तो गच्छन्कान्तानिमित्तमुज्जयिनीम् ॥	५७
पागवताख्यशापभ्रष्टक्रममिलितकतिपयामात्यः ।	
मुमुदे स राजपुत्रः संभावितसकलसाध्यसंपत्तिः ॥	५८

इति महाकविश्रीसोमदेवभट्टविरचिते कथासरित्सागरे शशाङ्कवर्तीलम्बके द्वात्रिंशस्तरङ्गः ।

त्रयस्त्रिंशस्तरङ्गः ।

नमो विघ्नजिते यस्य जानुदेशे विवर्तते । कुम्भसस्तेव नक्षत्रमाला रात्रिषु नृत्यतः ॥	१
ततः कथावसाने स मार्गमध्यात्समुत्थितः । मृगाङ्कदत्तो मुदितः प्राप्तविक्रमकेसरी ॥	२
गुणाकरेण सहितस्तथा विमलबुद्धिना । सविचित्रकथो भीमपराक्रमसमन्वितः ॥	३
प्रचण्डशक्तियुक्तश्च श्रुतधिद्विजसंगतः । प्राप्तशेषान्विचिन्वानः शापविश्लेषितान्सखीन् ॥	४
शशाङ्कवत्याः संप्राप्त्यै प्रागेवोज्जयिनीं प्रति । गन्तुं प्रवृत्तः पुनरप्युच्चचालात्मनाष्टमः ॥	५
क्रमात्प्राप च स ग्रीष्मशुष्कतोयामपादपाम् । अटवीं चण्डमार्तण्डतापसंतप्तवालुकाम् ॥	६
तस्यां ब्रजन्स सचिवान् राजपुत्रो जगाद तान् । पश्यतैपाटवी कीदृग्दुर्गमायतभैरवा ॥	७
एषा हि विभ्रष्टपथा जनल्यक्ता निराश्रया । उद्यद्दुःखानलज्वालेवाभिर्मरुमरीचिभिः ॥	८
विकीर्णरुक्षकेशेव तृणैरुच्छुष्कमर्मरैः । सिंहव्याघ्रादिवित्राससरोमाश्वेव कण्टकैः ॥	९
रुदतीवातपङ्कान्तजलाकाङ्क्षिमृगारवैः । तदेषा खरयास्माभिर्लङ्घनीया विशङ्कटा ॥	१०
इत्युचिवान्स तैः सार्धं सचिवैः क्षुत्तृषार्दितैः । द्रुतं मृगाङ्कदत्तस्तामटवीमुदलङ्घयन् ॥	११
ददर्श चाग्रे सुमहत्स्वच्छशीतजलैर्भूतम् । सरोऽर्कतापगलितस्यामृतांशोरिव द्रवैः ॥	१२

दिगन्तव्यापिविस्तारं प्रतिबिम्बमिवात्मनः । द्रष्टुं त्रैलोक्यलक्ष्म्येव विहितं मणिदर्पणम् ॥	१३
धार्तराष्ट्रकृतक्षोभं विचित्रार्जुनविभ्रमम् । विश्रान्तिकृत्स्वादुरसं भारतानुकृतिं दधत् ॥	१४
उपकण्ठमिलम्रीलकण्ठपीतविषोत्तमम् । अच्युताश्रितलक्ष्मीकं मन्थकालाब्धिसंनिभम् ॥	१५
सूर्यरश्मिभिरप्राप्तगम्भीरशिशिरान्तरम् । अनन्तपद्मनिलयं पातालमिव भूमिगम् ॥	१६
तस्य तीरे च सरसः पश्चिमे स व्यलोकयत् । राजपुत्रः ससचिवो महान्तं दिव्यपादपम् ॥	१७
वातान्दोलितविस्तारिशशाखाभुजकदम्बकम् । मूर्धलम्बाभ्रसरितं नृत्यन्तमिव शंकरम् ॥	१८
अन्युन्नतेन शिरसा व्योमपृष्ठावगाहिना । कौतुकाञ्जनदोनोद्यानशोभां द्रष्टुमिवोद्यतम् ॥	१९
शोभमानं फलैर्दिव्यरसैः शाखावलम्बिभिः । कल्पद्रुमं सुरानन्दैः पीयूषकलशैरिव ॥	२०
मा मां यथा तथा कश्चित्प्राक्षीदिति खगारवैः । व्याहरन्तमिव प्रेङ्खत्यल्लवाग्रकरं मुहुः ॥	२१
यावन्मृगाङ्कदत्तस्तं स निर्वर्णयति प्रभुः । तावत्तन्मन्त्रिणस्तस्मिन्प्रधाव्य क्षुत्तृषार्दिताः ॥	२२
फलानि भोक्तुमारूढास्तस्य दृष्ट्वैव तानि ते । फलत्वं षडपि प्राप्ता मानुषा अप्यशङ्कितम् ॥	२३
ततो मृगाङ्कदत्तस्तानपश्यन्विह्वलः सखीन् । एकैकं स तरौ तत्र नामग्राहमशब्दयत् ॥	२४
यदा ददुर्न वचनं न चादृश्यन्त ते क्वचित् । तदा हा हा हतोऽस्मीति नैराश्यविभुरं वदन् ॥	२५
स राजपुत्रो न्यपतन्मूर्छितोऽत्र महीतले । द्रुमानारूढपार्श्वस्थकेवलश्रुतधिद्विजः ॥	२६
श्रुतधिः स च विप्रस्त्वमुवाचाश्रास्य तत्क्षणम् । कृतप्रज्ञोऽपि किं देव त्यक्तधैर्योऽवसीदसि ॥	२७
अश्रुते हि स कल्याणं व्यसने यो न मुह्यति । नागशापवियुक्तान्किं नैतान्संप्राप्तवानसि ॥	२८
तथैव पुनरप्येतान्मन्त्रिणोऽन्यांश्च लप्स्यसे । शशाङ्कवत्या संयोगोऽप्यचिरात्ते भविष्यति ॥	२९
एवं श्रुतधिनोक्तः सन् राजपुत्रो जगाद सः । कुत एतदिदं धात्रा नाशायसूत्रितं हि नः ॥	३०
क्रान्त्यथा निशि वेतालः क्व च भीमपराक्रमः । क्व शशाङ्कवतीज्ञानं तत्संवादप्रसङ्गतः ॥	३१
तां च प्राप्तुमयोध्यायाः क्व चास्माकं विनिर्गमः । विन्ध्याटव्यां क्व चान्योन्यवियोगो नागशापतः ॥	३२
ततः कतिपयानां नः क्रमशः क्व च संगमः । क्व चाधुना वियोगोऽयमिष्टत्यागः पुनः सखे ॥	३३
ते हि वृक्षेऽत्र भूतेन प्रस्तास्तैश्च विना मम । का शशाङ्कवती किं च जीवितं तदलं भ्रमैः ॥	३४
इत्युचिवाञ्छुचा सोऽत्र सरस्यात्मानमुज्झितुम् । मृगाङ्कदत्त उत्तस्थौ श्रुतधो वारयत्यपि ॥	३५
तावद्वागत्र गगनादुच्चाराशरीरिणी । मा पुत्र साहसं कार्षीः सर्वं स्वन्तं हि भावि ते ॥	३६
अस्मिन्गणपतिर्देवः स्वयं वसति पादपे । स च त्वत्सचिवैरेतैरद्याज्ञानाद्विमानितः ॥	३७
तं ह्यशुद्धा अनाचान्ता अक्षालितकराङ्गयः । क्षुधार्तास्तन्निवासेऽस्मिन्नारूढाः फललिप्सवः ॥	३८
ततः स्पृष्टेषु तेष्वत्र फलतामेव ते गताः । यच्चित्तास्तद्गतिं गच्छन्त्विति विघ्नेशशापतः ॥	३९
अन्येऽपि ये त्वत्सचिवाश्चत्वारस्ते पथामुना । आगता एवमेवास्मिन्नारूढाः फलतां गताः ॥	४०
तस्मादाराधयैतं त्वं तपोभिर्गणनायकम् । एतत्प्रसादात्सर्वेऽप्यसिद्धिस्तव भविष्यति ॥	४१
इत्युक्तः स सुधासारसृजेवाकाशतो गिरा । मृगाङ्कदत्तो जातास्थो देहत्यागान्भवर्तत ॥	४२
कृत्वा च सरसि स्नानं तरौ तस्मिन्गणाधिपम् । अर्चयित्वोज्झिताहारस्तमस्तौषीकृताञ्जलिः ॥	४३

जय निजताण्डवडम्बरमर्दभरन्यञ्चितेन भुवनेन ।

समहीशैलवनेन प्रणम्यमानेश गजवदन ॥

४४

जय ससुरासुरमानुषभुवनत्रयपूजिताङ्गिकमलयुग ।
 वरविविधसिद्धिनिर्भरनिधान कुम्भोपमाकार ॥ ४५
 जय युगपदुदितचण्डद्वादशदिनकृत्प्रदीप्ततेजस्क ।
 हरहरिसुरपतिदुर्जयदितिजकुलाकालकल्पान्त ॥ ४६
 जय भक्तवृजिनवारण लीलानीराजनोल्मुकेनेव ।
 परशुवरेण विराजितकरतलकलितानलज्वाल ॥ ४७
 अभिमतसिद्धयै भर्तुस्त्रिपुरावजये गणेश गौर्यापि ।
 यः पूजितोऽसि तं त्वां श्रितोऽस्मि शरणं नमस्तेऽस्तु ॥ ४८

इति संस्तुतविघ्नेशो निराहारः कुशास्तरे । मृगाङ्कदत्तोऽनैषीत्तां रात्रिं तस्य तरोस्तले ॥ ४९
 तथैवैकादशाहानि श्रुतधौ परिचारके । विघ्नेशाराधनपरो राजपुत्रो निनाय सः ॥ ५०
 द्वादशेऽह्नि निशि स्वप्ने तं जगाद गणेश्वरः । वत्स तुष्टोऽस्मि ते मुक्तशापान्प्राप्स्यसि मन्त्रिणः ॥ ५१
 गत्वा च तैः समं प्राप्य तां शशाङ्कवतीं क्रमात् । प्रत्यावृत्य स्वनगरीं पृथ्वीराज्यं करिष्यसि ॥ ५२
 एवं गणेश्वरादिष्टः प्रबुद्धः स निशाक्षये । मृगाङ्कदत्तः स्वप्नं तं दृष्टं श्रुतधयेऽभ्यधात् ॥ ५३
 तेनाभिनन्दितः प्रातः स्नात्वाभ्यर्च्य विनायकम् । तद्वासवृक्षं तं यावत्कुरुते स प्रदक्षिणम् ॥ ५४
 तावत्समं तरोस्तस्मादवतीर्य दशापि ते । फलखमुक्ताः सचिवा निपेतुस्तस्य पादयोः ॥ ५५
 व्याघ्रसेनस्तथा स्थूलबाहुर्मैघबलोऽपि च । दृढमुष्टिश्चतुर्थश्च षट् चादौ येऽत्र वर्णिताः ॥ ५६

ततः स सकलान्समं सपदि मन्त्रिणः प्राप्य ता-

नृशक्रुलितया गिरा प्रमदमन्थगरम्भया ।

नरेश्वरसुतोऽधिकप्रणयमेकमेकं मुहु-

र्ददर्श परिषस्वजे तदनु संभ्रापे कृती ॥

५७

तेऽपि नवेन्दुक्षामं कृततपसं वीक्ष्य तं प्रभुं सास्त्राः ।

श्रुतधिनिगदितयथार्थाः प्रशशंसुर्नाथवन्तमात्मानम् ॥

५८

अथ तत्र स तैर्मृगाङ्कदत्तः सरसि कृताप्लवनादिभिः सहैव ।

सचिवैः सुखपारणं सहर्षो विदधे लब्धवृत्तिः स्वकार्यसिद्धयै ॥

५९

इति महाकाव्यश्रीसोमदेवभट्टविरचिते कथासारत्सागरे शशाङ्कवतीलम्बके त्रयस्त्रिंशस्तरङ्गः ।

चतुस्त्रिंशस्तरङ्गः ।

ततः सोऽत्र सरस्तीरे कृतपारणसुस्थितः । मृगाङ्कदत्तस्तैः साकं सचिवैः स्वरूपाविशत् ॥ १
 ततस्ते तदहः प्राप्ताश्चत्वारो निजमन्त्रिणः । तेनापृच्छयन्त विश्लेषकालवृत्तान्तमादरात् ॥ २
 अथ स व्याघ्रसेनाख्यस्तेषां मध्यात्तमब्रवीत् । देवास्मदीयवृत्तान्तं श्रूयतां वर्णयाम्यहम् ॥ ३
 यदा पारावताख्यस्य तस्य नागस्य शापतः । भवन्त्यो दूरविभ्रष्टो जातोऽहं नष्टचेतनः ॥ ४
 तदा भ्रान्त्वाटवीं रात्रौ लब्धसंज्ञोऽप्यहं चिरात् । न दिशो न च पन्थानमपश्यं तमसा वृतः ॥ ५
 कृच्छ्राच्च दुःखदीर्घायां गतायां विरतिं निशि । उदिते भगवत्पार्श्वे क्रमादाशाप्रकाशके ॥ ६
 अचिन्तयमहं हा धिक् क्व नु यातः स नः प्रभुः । अस्मद्वियुक्तश्चैकाकी कथं सोऽत्र भविष्यति ॥ ७
 कथं वा तमवाप्स्यामि कुम्भान्विष्यामि का गतिः । वरमुज्जयिनीं यामि तत्र प्राप्येत जातु सः ॥ ८

सा शशाङ्कवतीहेतोर्गन्तव्या तस्य हि स्थिता । इत्याशया शनैः प्रायामहमुज्जयिनीं प्रति ॥	९
गाहमानोऽथ कष्टां तामटवीं दुर्दशामिव । दद्यमानोऽर्ककिरणैर्गन्धिचूर्णोत्करैरिव ॥	१०
कथंचित्प्राप्तवानस्मि सरः फुल्लोत्पलेक्षणम् । हंसादिमधुरारावैः संभाषणमिवाचरन् ॥	११
प्रयुक्तवीचिहस्ताग्रं प्रसन्नविपुलाशयम् । दर्शनादेव सर्वातिहरं सत्पुरुषं यथा ॥	१२
तत्र स्नात्वा च भुक्त्वा च विसान्यापीय वारि च । यावत्स्थितोऽस्मि तावद्भीनेतानद्राक्षमागतान् ॥	१३
दृढमुष्टिमथ स्थूलबाहुं मेघबलं तथा । समेत्य च भवद्वार्ता मिथोऽस्माभिरपृच्छयत् ॥	१४
अजानन्तश्च सर्वेऽपि वयं ते पापशङ्किनः । अकार्ष्णं देहत्यागाय मतिं तद्विरहासहाः ॥	१५
तावच्च तस्मिन्सरसि स्नातुं मुनिकुमारकः । आगमदीर्घतपसः सुतो नाम्ना महातपाः ॥	१६
जटीकृतनिजज्वालो भूयोऽग्निरिव खाण्डवम् । दिग्धुराश्रितो ब्राह्मीं प्रज्वलंस्तेजसा तनुम् ॥	१७
कृष्णाजिनेन संवीतः मध्येनात्तकमण्डलुः । दक्षिणेन करेणाक्षमालावलयमुद्रहन् ॥	१८
महागतमृगैः शृङ्गप्रोत्खातस्नानमृत्तिकः । युक्तः कतिपयैरन्यैः समनैर्मुनिपुत्रकैः ॥	१९
सोऽस्मानुपागाद्दृष्ट्वैव सरःप्रपतनोद्यतान् । करुणाद्रां हि सर्वस्य सन्तोऽकारणबान्धवाः ॥	२०
अवदच्च न कार्यं वः पापं कापुरुषोचितम् । दुःखान्धा हि पतन्त्येव विपच्छ्रेषु कातराः ॥	२१
धीरास्तु दृष्टसन्मार्गा विवेकामलचक्षुषः । न पतन्त्यवटे प्राप्यमवश्यं प्राप्नुवन्ति च ॥	२२
यूयं च भव्याकृतयः कल्याणं प्राप्स्यथ ध्रुवम् । तद्भूतं किं नु दुःखं वो मानसं दूयते हि मे ॥	२३
एवमुक्तवते तस्मै मुनिपुत्राय तत्क्षणम् । आमूलान्निजवृत्तान्तं सर्वं कथितवानहम् ॥	२४
ततस्तेन वयं तैस्तैर्वाक्यैरायतिदर्शिभिः । संबोध्य सानुगेनापि देहत्यागान्निवर्तिताः ॥	२५
अथ स्नात्वा ततो नातिदूरं न मुनिपुत्रकः । अस्माननैपीदानिभ्यं विभित्सुः पितुराश्रमम् ॥	२६
तत्रोच्चशाखोर्ध्वभुजैर्वैदिकामूथितस्थितैः । प्राग्बधतपमीवार्कगश्मिपैः पादपैरपि ॥	२७
उपवेश्यैकदेशेऽस्मान्दत्ताव्यान्स मुनेः सुतः । एकैकमाश्रमतकं गत्वा भिक्षामयाचत ॥	२८
अपर्युतं क्षणात्तस्य फलेस्तेभ्यः स्वतश्च्युतैः । भिक्षापत्रमथागात्तद्रहीत्वा सोऽस्मदन्तिकम् ॥	२९
अदाच्च दिव्यास्वादानि तान्यस्मभ्यं फलानि सः । यैर्भुक्तैरमृतेनेव तृप्ता जाता वयं तदा ॥	३०
क्षीणेऽद्भि चावधौ पतिते सूर्ये ज्योतिर्भिरम्बरे । तत्पातोच्छलितैरम्भः शीकरैरिव पूरिते ॥	३१
तद्वैराग्यादिव प्राचीशैलशृङ्गतपोवनम् । संवीतचन्द्रिकाधौतवल्कले शशिनि श्रिते ॥	३२
एकस्थानोपविष्टानां कृताशेषस्वकर्मणाम् । मुनीनामाश्रमे तत्र दर्शनाय गता वयम् ॥	३३
प्रणिपत्योपविष्टाश्च कृतातिभ्यैः प्रियंवदैः । कुतो यूयमिति क्षिप्रात्पृष्टाः स्मस्तैर्महर्षिभिः ॥	३४
ततो मुनिकुमारेण तेन तेभ्यो निवेदितः । तदाश्रमप्रवेशान्तो वृत्तान्तोऽस्मन्निबन्धनः ॥	३५
अथास्मानत्र कण्वाख्यो ज्ञानी मुनिरभाषत । किमेवं वीरपुरुषा अपि क्लैवं गताः स्थ भोः ॥	३६
आपद्यभग्नधैर्यत्वं संपद्यनभिमानिता । यदुत्साहस्य चात्यागस्तद्धि सत्पुरुषव्रतम् ॥	३७
महान्तश्च महान्त्येव कृच्छ्राण्युत्तीर्य धैर्यतः । महतोऽर्थान्समासाद्य महच्छब्दमवाप्नुवन् ॥	३८
इयं सुन्दरसेनस्य तथा च श्रूयतां कथा । यथा मन्दारवत्यर्थे क्लेशस्तेनान्वभूयत ॥	३९
इत्युक्त्वा स मुनिः कण्वः सर्वेष्वत्र महर्षिषु । अस्मासु चोपशृण्वत्सु कथामेतामवर्णयत् ॥	४०
अस्त्यलंकृतकौबेरीदिङ्मुखो निषधभिधः । देशस्तत्रालका नाम बभूव नगरी पुरा ॥	४१
यस्यां सदैव सर्वार्थसमृद्धिसुखितो जनः । केवलं रत्नदीपानामासीच्छब्दनिर्वृतिः ॥	४२

तस्यामन्वर्थनामाभून्महासेनो महीपतिः । शरजन्माद्भुतात्युग्रप्रतापमुष्टशात्रवः ॥	४३
तस्य राज्ञो महामन्त्री गुणपालित इत्यभूत् । शौर्यालयो महीभारवोढा शेष इवापरः ॥	४४
तस्मिन्व्यस्तभरस्यास्य सुखिनः क्षपितद्विषः । देव्यां शशिप्रभाख्यायामुत्पेदे नृपतेः सुतः ॥	४५
नाम्ना सुन्दरसेनो यः शिशुरेवाशिशुर्गुणैः । शौर्यसौन्दर्यलक्ष्मीभ्यां स्वयंवरपतिवृतः ॥	४६
तस्य राजसुतस्यात्र शूरास्तुल्यवयोगुणाः । आ बाल्यात्सह संवृद्धा बभूवुः पञ्च मन्त्रिणः ॥	४७
चण्डप्रभो भीमभुजस्तथा व्याघ्रपराक्रमः । वीरो विक्रमशक्तिश्च दृढबुद्धिश्च पञ्चमः ॥	४८
ते च सर्वे महासत्त्वा बलबुद्धिसमन्विताः । कुलीनाः स्वामिभक्ताश्च रुतज्ञा अपि पक्षिणाम् ॥	४९
तैः समं स उवासात्र राजपुत्रः पितुर्गृहे । अनुरूपां विना भार्यां तरुणोऽप्यपरिग्रहः ॥	५०
अनन्नाक्रमणं शौर्यं धनं निजभुजार्जितम् । भार्या रूपानुरूपा च पुरुषस्येह पूज्यते ॥	५१
अन्यथा तु किमेतेन त्रयेणापीत्यचिन्तयत् । स च सुन्दरसेनोऽथ वीरसैः सचिवै सह ॥	५२
एकदा चान्वितः सैन्यैर्वैयस्यैस्तैश्च पञ्चभिः । निर्ययौ मृगयाहेतोर्नगर्ग्योः स नृपात्मजः ॥	५३
निर्यान्तं च ददर्शैतं दूरदेशान्तरागता । कापि कात्यायनी नाम प्रौढा प्रव्राजिकोत्तमा ॥	५४
अरोहिणीकश्चन्द्रोऽयं किं वाप्यगतिकः स्मरः । इति चामानुषं वीक्ष्य तद्रूपं सा व्यचिन्तयन् ॥	५५
बुद्ध्वा च राजपुत्रं तं पृष्टात्तत्पग्विवारतः । धातुः सा सर्गवैचित्र्यं प्रशंसन्ती विसिस्मिये ॥	५६
अथारात्ताग्दीर्घेण राजपुत्रं स्वरेण तम् । कुमारं विजयस्वेति वदन्ती प्रणनाम सा ॥	५७
सोऽपि सुन्दरसेनस्तदनाकर्ण्यैव तत्क्षणम् । ययौ स्वमचिवारब्धकथाव्यग्रेण चेतसा ॥	५८
अथोच्चैः श्रावयन्ती तं सा कुद्धोवाच तापसी । न शृणोष्याशिषं कस्माद्राजपुत्रं ममाप्यहो ॥	५९
कस्याहं नार्चिता पृथ्व्यां राज्ञो राजसुतस्य वा । एवमेव च दर्पोऽयं यदि ते यौवनादिभिः ॥	६०
तन्मन्दारवतीं कन्यां हंसद्वीपेश्वरात्मजाम् । जगल्लामभूतां च भार्यात्वेन त्वमाप्स्यमि ॥	६१
ततो मन्ये महेन्द्रादेरपि श्रोष्यसि न ध्रुवम् । मदावलेपाद्वचनं के वराकास्तु मानुषाः ॥	६२
एवमुक्तवतीं श्रुत्वा तामाह्वय सकौतुकः । प्रह्वः सुन्दरसेनोऽसौ क्षमयामास तापसीम् ॥	६३
प्रजिघाय च भृत्यानां हस्ते विश्रमणाय सः । गृहं विक्रमशक्तेस्तां प्रष्टुकामः स्वमन्त्रिणः ॥	६४
ततो गत्वा कृताखेटो प्रत्यागत्य कृताह्निकः । तामानाग्य स पप्रच्छ कुमारो भुक्तभोजनाम् ॥	६५
भगवत्युच्यतां कैषा त्वयाय परिकीर्तिता । कन्या मन्दारवत्याख्या परं कौतूहलं हि नः ॥	६६
तच्छ्रुत्वा तापसी सा तमुवाच शृणु वच्म्यदः । तीर्थादिहेतोः मन्दीपां भ्रमामि पृथिवीमिमाम् ॥	६७
भ्रमन्ती प्राप्तवत्यस्मि हंसद्वीपं प्रसङ्गतः । तत्र मन्दारदेवस्य राज्ञो दृष्टा मया सुता ॥	६८
देवपुत्रोपभोगार्हा दृश्या नापुण्यकर्मभिः । या मन्दारवतीत्याख्यां धत्ते श्रीरिव नान्दनी ॥	६९
बिभ्रती हारिणां मूर्तिं दर्शनोद्दीपितस्मगा । धात्रा सुधामयी सृष्टा या चान्येवैन्दवी तनुः ॥	७०
तस्या रूपेण सदृशो नास्त्येवान्यत्र भूतले । जानेऽनुहरति त्वेको भवांस्तद्रूपसंपदम् ॥	७१
यैः सा न दृष्टा विफले तेषां नेत्रे च जन्म च । इति श्रुत्वा च तापस्या मुखाद्राजसुतोऽब्रवीत् ॥	७२
तस्यास्तत्तादृशं रूपं पश्यामोऽम्ब वयं कथम् । एतत्तद्वचनं श्रुत्वा सापि प्रव्राजिकाभ्यधात् ॥	७३
अहं चित्रपटे तां च तत्काललिखितां रसात् । वहे वल्गुलिकान्तःस्थां कौतुकं यदि दृश्यताम् ॥	७४
एवमुक्तवती तस्मै तुष्टाय नृपसूनवे । कृष्ट्वा वल्गुलिकातः सा चित्रस्थां तामदर्शयत् ॥	७५
सोऽपि सुन्दरसेनस्तां कन्यां चित्रगतामपि । विचित्ररूपामानन्दनिःस्पन्दं प्रविलोकयन् ॥	७६

रोमाश्वकण्टकचितैरङ्कैरास्ते स्म तत्क्षणम् । कीलितः पुष्पचापस्य बाणैरिव निरन्तरैः ॥	७७
शनैरशृण्वन्नवदन्नपश्यञ्चैव किञ्चन । तन्मयीभूय चित्रस्थ इव सोऽप्यभवच्चिरम् ॥	७८
तदृष्ट्वा मन्त्रिणस्तस्य जगदुस्तां तपस्विनीम् । आर्ये सुन्दरसेनं त्वं देवमत्र पटे लिख ॥	७९
सदृशालेख्यविज्ञानं तावद्वीक्षामहे तव । तच्छ्रुत्वैव लिलेखैतं कुमारं सा क्षणात्पटे ॥	८०
तं चातिसदृशं दृष्ट्वा सर्वेऽप्यत्रैवमश्रुवन् । नास्त्यालेख्यविसंवादो भगवत्या मनागिति ॥	८१
अयं कुमार एवेति चित्रेऽस्मिञ्जायते हि धीः । तन्मन्दारवतीदेवीरूपं नात्र विसंवेदेत् ॥	८२
इत्युक्तवत्सु सचिवेष्वाम्नात्तचित्रपटद्वयः । प्रीतः सुन्दरसेनस्तां पूजयामास तापसीम् ॥	८३
विसृज्य च यथार्हं तामेकस्थानानिवासिनीम् । विवेशाभ्यन्तरगृहं कान्ताचित्रपटं वहन् ॥	८४
किं मुखं किमु कान्त्यास्याः क्षालिताङ्गमलः शशी । राज्याभिषेककलशौ स्मरस्यैतावुत स्तनौ ॥	८५
लहरीं रूपजलधेः किमेतास्त्रिवलीलताः । नितम्बः किमयं किं वा विलासशयनं रतेः ॥	८६
इति चित्रगतां तत्र प्रत्यङ्गं तां विभावयन् । स मन्दारवतीं तस्थौ निपत्य शयनीयके ॥	८७
तथैव चान्वहं तिष्ठन्नाहागदिपराङ्मुखः । स्मरज्वरभराक्रान्तः सोऽल्पैरेवाभवद्दिनैः ॥	८८
तद्गुह्यागत्य पितरौ तस्य पप्रच्छतुः सखीन् । शशिप्रभामहासेनौ स्वैरमस्वास्थ्यकारणम् ॥	८९
तद्वयस्याश्च ते ताभ्यां तथा सर्वं तदश्रुवन् । यथात्र हेतुतां प्राप्ता हंसद्वीपनृपात्मजा ॥	९०
ततः सुन्दरसेनं तं महासेनो जगाद सः । पुत्र किं गृह्यते स्थाने खल्वभिष्वङ्ग एष ते ॥	९१
कन्यारत्नं हि मन्दारवती योग्या तत्रैव सा । मित्रं मन्दारदेवश्च परमं तत्पिता मम ॥	९२
तद्वृत्तसाध्ये युक्ते च कास्मिन्नर्थे कदर्थना । एवं तमुक्त्वा संमन्त्र्य कन्यां तां तस्य याचितुम् ॥	९३
राज्ञो मन्दारदेवस्य हंसद्वीपं विसृष्टवान् । दूतं सुरतदेवाख्यं स महासेनभूपतिः ॥	९४
ददौ सुन्दरसेनं तं तापस्या लिखितं तथा । हस्ते चित्रपटे तस्य रूपोत्कर्षप्रकाशकम् ॥	९५
स दूतश्चतुरं गत्वा प्राप्याम्बुधितटे पुरम् । महेन्द्रादित्यनृपतेः शशाङ्कपुरसंज्ञकम् ॥	९६
ततः प्रवहणारूढो हंसद्वीपमवाप तत् । दिनैर्मन्दारदेवस्य नृपतेस्तस्य मन्दिरम् ॥	९७
द्वाःस्थैरावेदितस्तत्र प्रविश्यान्तर्विलोक्य सः । यथावत्तं नृपं दूतो दत्तकोशलिकोऽभ्यधात् ॥	९८
संदिष्टं ते महाराज महासेनेन भूभुजा । देहि सुन्दरसेनाय मत्पुत्राय निजां सुताम् ॥	९९
पटे च लिखिता सा हि कालायन्यभिधानया । तापस्या कन्यकारवमित्यानीयेह दर्शिता ॥	१००
रूपानुरूप्याच्चास्माभिर्जातेच्छैर्लिखितं पटे । रूपं सुन्दरसेनस्याप्यत्र प्रहितमीक्ष्यताम् ॥	१०१
एष चासदृशो रूपे भार्या स्वसदृशीं विना । नेच्छत्युद्वाहमेका च त्वत्सुतास्यानुकारिणी ॥	१०२
इति संदिश्य हस्ते मे पटो राज्ञायमर्पितः । दृश्यतां युज्यतां देव मधुना माधवी लता ॥	१०३
एतद्वृत्तवचः श्रुत्वा हर्षादानायन्नृपः । सुतां स मन्दारवतीं देवीं तस्याश्च मातरम् ॥	१०४
ताभ्यां सह तमुद्वाह्य दृष्ट्वा चित्रपटं च सः । तुल्यो महुहितुः पृथ्व्यां नास्तीत्येतन्मदं जहौ ॥	१०५
जगाद चामुना राजपुत्रेण यदि युज्यते । तदस्या रूपनिर्माणं सुतायाः सफलं मम ॥	१०६
अनेन रहिता ह्येषा राजते नानयाप्यसौ । का ह्यब्जिनी विना हंसं कश्च हंसोऽब्जिनीं विना ॥	१०७
इति राज्ञोदिते राज्ञ्यां श्रद्धावत्यामतीव च । सा मन्दारवती जज्ञे सद्यो मदनमोहिता ॥	१०८
तस्थौ चित्रपटन्यस्तनिश्चलोत्फुल्ललोचना । अधिष्ठितेव सुप्तेव विनिद्रा लिखितेव च ॥	१०९
ततो मन्दारदेवस्तां सुतां दृष्ट्वा तथाविधाम् । अङ्गीकृत्यैव तद्वानं स तं दूतमपूजयन् ॥	११०

अन्येषुः प्राहिणोक्तं च प्रतिदूतं च स स्वकम् । विप्रं कुमारदत्ताख्यं महासेननृपं प्रति ॥ १११
 जगाद चोभावपि तौ गत्वा तमलकेश्वरम् । मम वाक्यान्महासेनं राजानं वदतं द्रुतम् ॥ ११२
 सौहार्देन मया तावत्कन्या दत्ता तदुच्यताम् । त्वपुत्रः किमिहायातु किं कन्यात्र प्रहीयताम् ॥ ११३
 इति राज्ञोक्तसंदेशौ ततः प्रवहणेन तौ । सह प्रययतुर्दूतावन्विमार्गेण सत्वरम् ॥ ११४
 शशाङ्कपुरमासाद्य ततः स्थलपथेन तौ । प्रापतुस्तां पुगीमृद्वामलकामलकामिव ॥ ११५
 उपेत्य राजसद्माथ प्रविश्य च यथोचितम् । कृतादरं महासेनं राजानं तावपश्यताम् ॥ ११६
 तं च मन्दारदेवोक्तं प्रतिसंदेशमूचतुः । राज्ञे तस्मै स च श्रुत्वा तुष्टस्तौ द्वावपूजयत ॥ ११७
 पृष्ट्वा च कन्याजन्मर्क्षं तस्मात्तत्पितृदूततः । लग्नं विवाहे पप्रच्छ सूनोः स गणकान्नृपः ॥ ११८
 ते च मासत्रये शुक्लपञ्चम्यां मासि कार्तिके । लग्नं तस्मै वदन्ति स्म शुभं बध्वा वरस्य च ॥ ११९
 तस्मिंल्लग्नं विवाहं च सूनोश्च प्रेषणं तदा । तस्मै मन्दारदेवाय संदिदेशालकापतिः ॥ १२०
 हस्ते कुमारदत्तस्य तद्दूतस्यापरस्य च । चन्द्रस्वाम्यभिधानस्य स्वस्य लेखेऽभिलिख्य सः ॥ १२१
 तौ च दूतौ ततौ गत्वा लेखं दत्त्वा तथैव च । हंसद्वीपेश्वरस्याग्रे तस्य सर्वं शशंसतुः ॥ १२२
 सोऽपि राजा तथेत्युक्त्वा चन्द्रस्वामिनमर्चितम् । व्यसृजत्तं महासेनदूतं स्वस्वामिनोऽन्तिकम् ॥ १२३
 प्रत्यागतेऽलकां तस्मिन्नुक्तकार्यविनिश्चये । लग्नप्रतीक्षास्ते तस्थुः सर्वेऽप्युभयपक्षयोः ॥ १२४
 तावच्च हंसद्वीपे सा प्राकिचत्रपटदर्शनात् । जातानुरागा मन्दारवती तं चिरभाविनम् ॥ १२५
 विवाहलग्नं बुद्ध्वा तं तावत्कालक्रमासहा । प्रेयस्यत्युत्सुका गाढं संतेपे मदनाग्निना ॥ १२६
 अङ्गारवर्षमङ्गे च चन्दनैरपि लेपनम् । पद्मिनीपत्रशय्यापि संतप्रसिकतास्तरः ॥ १२७
 दीप्रदावानलशिखाः सुधांशोर्गपि रश्मयः । तस्याः सुन्दरसेनोत्कचेतसो बत जज्ञिरे ॥ १२८
 मौनस्था वर्जिताहारा विरहव्रतमाश्रिता । आकुलामसखीपृष्ट्वा कृच्छ्रादेवमुवाच सा ॥ १२९
 सखि दूरे विवाहो मे न च शक्नोमि तं विना । वरं प्रतीक्षितुं कालमलकाधिपतेः सुतम् ॥ १३०
 दूरो देशश्च कालश्च विचित्रा च गतिर्विधेः । तदत्र मध्ये को वेत्ति किं कस्येह भविष्यति ॥ १३१
 तन्मे मर्तव्यमेवेति वदन्ती विरहातुरा । जगाम मन्दारवती सद्यः सा विषमां दशाम् ॥ १३२
 तद्बुद्ध्वा तत्सखीवक्त्रात्तां च दृष्ट्वा तथाविधाम् । सभार्यो मन्त्रयामास तत्पिता सह मन्त्रिभिः ॥ १३३
 राजा स मित्रमस्माकं महासेनोऽलकापतिः । एषा च मन्दारवती कालं सोढुमिहाक्षमा ॥ १३४
 तत्का त्रपा यथा चास्तु तत्रैव प्रेष्यतामियम् । कान्तान्तिकस्था धृत्या हि कालक्षेपं सहिष्यते ॥ १३५
 इत्यालोच्य समाश्वास्य तां मन्दारवतीं सुताम् । आरोप्य च प्रवहणे सधनां सपरिच्छदाम् ॥ १३६
 शुभेऽहनि ततो हंसद्वीपादम्बुधिवर्त्मना । विवाहहेतोर्विधिवज्जननीकृतमङ्गलाम् ॥ १३७
 विनीतमतिनामानं सह दत्त्वा स्वमञ्जिणम् । राजा मन्दारदेवोऽसौ विससर्जालकां प्रति ॥ १३८
 ततो दिनानि कतिचिद्यावत्प्रवहणेन सा । प्रयाति मन्दारवती राजपुत्री महोदधौ ॥ १३९
 अकस्मात्तावदुत्तस्थौ गर्जज्जलदतस्करः । सशूत्कारमरुद्धोरमुक्तधाराशरोत्करः ॥ १४०
 क्षणाच्च दूरमाकृष्य विधिनेव बलीयसा । वातेन तस्या बहनं हन्यमानमभज्यत ॥ १४१
 मग्ने तस्मिन्परीवारे विनीतमतिना सह । ममज्ज तस्याः सकलं भाण्डागारं महोदधौ ॥ १४२
 सा त्वन्विना राजपुत्री जीवन्त्येवोर्मिबाहुना । उत्क्षिप्य नीत्वा निकटे क्षिप्ता वेलावने तदा ॥ १४३
 कान्धौ पातः क्व चात्युच्चोर्मिणा प्रापणं वने । भवितव्यस्य नामार्धं दृश्यते बत दृश्यताम् ॥ १४४

ततः सा तादृशी त्रस्तविह्वला विजने वने । दृष्ट्वैकाकिनमात्मानं दुःखाब्धावपतत्पुनः ॥ १४५
 क प्रस्थितास्मि क प्राप्ता क च मे स परिच्छदः । क विनीतमतिवृत्तमकस्मात्किमिदं मम ॥ १४६
 मन्दभाग्या क गच्छामि हा हतास्मि कगेमि किम् । उत्तारिता हतविधे किमहं जलधेस्त्वया ॥ १४७
 हा तात हाम्ब हा हार्यपुत्र पुत्रालकापते । त्वामप्राप्य विपद्येऽहं पश्य किं त्रायसे न माम् ॥ १४८
 इत्यादि विलपन्ती च सा मन्दारवती भृशम् । प्ररुरोदाश्रुभिच्छिन्नहारमुक्ताफलोपमैः ॥ १४९
 तावच्च नातिदूरस्थात्तत्राश्रमपदान्मुनिः । आजगाम मतङ्गाख्यः स्नातुं जलनिधेर्जले ॥ १५०
 स बालब्रह्मचारिण्या दुहित्रा यमुनाख्यया । अन्वितस्तमृषिस्तस्याः शुश्राव रुदितध्वनिम् ॥ १५१
 उपेत्य कृपया तां च ददर्श तनयायुतः । यूथभ्रष्टामिव मृगीं दिक्षु क्षिप्तार्तलोचनाम् ॥ १५२
 का त्वं वनेऽत्र ते प्राप्तिः कथं कस्माच्च रोदिषि । इति तां च स पप्रच्छ महर्षिः स्निग्धया गिरा ॥ १५३
 ततस्तं सकृपं दृष्ट्वा सा मन्दारवती शनैः । आश्रास्याकथयत्तस्मै स्ववृत्तान्तं त्रपानता ॥ १५४
 अथ स प्रणिभायैतां मतङ्गमुनिरब्रवीत् । राजपुत्रि विषादेन कृतं धृतिमवाप्नुहि ॥ १५५
 शिरीषपेशलाङ्गीं त्वां बाधते क्लेशविल्वः । अपेक्षन्ते हि विपदः किं पेलवमपेलवम् ॥ १५६
 भवती त्वचिरादेव पतिं प्राप्स्यस्यभीप्सितम् । तदागच्छाश्रमं तावन्नातिदूरमितो मम ॥ १५७
 तत्रानया मत्सुतया सहास्व स्वगृहे यथा । ॥ १५८
 इति तां स समाश्रास्य कृत्वा स्नानं महामुनिः । निनाय मन्दारवतीमाश्रमं स्वं सुतान्वितः ॥ १५९
 तत्र सा संयता तस्थौ भर्तृसंगमकाङ्क्षिणी । परिचर्या विनोदेन तस्यर्षेस्तत्सुतान्विता ॥ १६०
 अत्रान्तरे चालकायां दिनानि गणयन्सदा । तस्यां स मन्दारवतीविवाहदिवसोन्मुखः ॥ १६१
 कालं सुन्दरसेनोऽपि चिरोत्कण्ठाकृशो नयन् । आसीदाश्रास्यमानः सौमित्रैश्चण्डप्रभादिभिः ॥ १६२
 क्रमाच्च लग्नदिवसे प्रत्यासन्ने पिता नृपः । तस्य यात्रासमारम्भं हंसद्वीपं प्रति व्यधात् ॥ १६३
 शुभेऽह्नि च ततः प्रायात्कृतप्रस्थानमङ्गलः । सैन्यैः सुन्दरसेनः क्षमां कम्पयन्स नृपात्मजः ॥ १६४
 गच्छन्क्रमेण च प्राप तुष्टः स्वसचिवान्वितः । तीराभरणमम्भोधेः स शशाङ्कपुरं पुरम् ॥ १६५
 तत्र प्रत्युद्गतो राजा प्रश्रयावनतेन सः । बुद्धा महेन्द्रादित्येन प्रविवेशानुगैः सह ॥ १६६
 वात्यायमानरूपश्रीः पौरस्त्रीपद्मिनीवने । समाससाद् चारूढवारणो राजमन्दिरम् ॥ १६७
 तत्रोपचरितस्तेन महेन्द्रादित्यभूभुजा । प्रतिपन्नानुयात्रेण स विशश्राम तद्दिनम् ॥ १६८
 अपि वारिधिमुत्तीर्य तामहं प्राप्नुयां प्रियाम् । नवोढासुलभप्रेमलज्जासाध्वसशीलिनीम् ॥ १६९
 आलिङ्ग्यमानां मा मेति लपन्तीं शृणुयां च ताम् । इत्यादिभिरनैषीत्तां यामिनीं स मनोरथैः ॥ १७०
 प्रातश्चात्रैव नगरे स्थापयित्वा स्वसैनिकम् । महेन्द्रादित्यसहितः कूलं वाग्निधेर्ययौ ॥ १७१
 तत्र तेन समं राज्ञा स्वयं प्रवहणं महत् । आरुरोहैकमन्त्राम्बुपूर्णं स्वसचिवैर्युतः ॥ १७२
 द्वितीयस्मिन्प्रवहणे राजपुत्रः परिच्छदम् । अवश्यनेयं संक्षिप्तं समारोपितवांश्च सः ॥ १७३
 ततो मुक्ते प्रवहणे चलवातपटध्वजे । अभिप्रययत्तुस्ते द्वे दिशं दक्षिणपश्चिमाम् ॥ १७४
 द्वित्रेष्वहःसु यातेषु गच्छतोश्चाम्बुधौ तयोः । अकस्मादुदभूत्तत्र महानुत्पातमारुतः ॥ १७५
 अहो वायुरपूर्वोऽयमित्याश्चर्यवशादिव । व्यावूर्णन्ते स्म जलधेस्तटेषु वनराजयः ॥ १७६
 व्यत्यस्ताश्च मुहुर्वातादधरोत्तरतां ययुः । वारिधेर्वारिनिचया भावाः कालक्रमादिव ॥ १७७
 आक्रन्देन समं दत्ते रत्नैरर्घ्यं महाब्धये । प्रयत्नेन सहापास्ते कर्णधारैर्मरुत्पटे ॥ १७८

मुक्तासु जीविताशाभिः सह सर्वैः ससंभ्रमैः । शिलासु शृङ्खलाबद्धास्वतिगुर्वीषु सर्वतः ॥ १७९
 तर्ङ्गोत्क्षिप्तविक्षिप्ते नागबन्धैर्गिवाम्बुधौ । प्रभ्रेमतुः प्रवहणे प्रयुद्ध इव ते उभे ॥ १८०
 ततः सुन्दरसेनस्तदृष्ट्वा धैर्यादिवासनात् । चलितस्तमुवाचेदं महेन्द्रादित्यभूपतिम् ॥ १८१
 ममापुण्यैरकाण्डे वः प्रलयोऽयमुपस्थितः । तत्र शक्नोम्यहं द्रष्टुं क्षिपाम्यात्मानमम्बुधौ ॥ १८२
 इत्युक्त्वा खोत्तरीयेण बद्धा परिकरं द्रुतम् । स राजपुत्रो जलधौ तत्रात्मानमपातयत् ॥ १८३
 तदृष्ट्वा तद्वयस्यास्ते पञ्च चण्डप्रभादयः । महेन्द्रादित्यसहितास्तत्रैवात्मानमक्षिपन् ॥ १८४
 बाहुभ्यां च तरन्तस्ते नदीनं गतसंभ्रमाः । सर्वेऽपीतस्ततो जग्मुर्विक्षिप्ता वीचिवेगतः ॥ १८५
 क्षणाच्च शान्ते पत्रे निःशब्दस्तिमितोऽम्बुधिः । दधौ प्रशान्तकोपस्य सज्जनस्य समानताम् ॥ १८६
 तावच्च वातेन कुतोऽप्यानीतां यानपात्रिकाम् । प्राप सुन्दरसेनोऽत्र सहितो दृढबुद्धिना ॥ १८७
 तामारुरोह चैकेन समं तेन स्वमन्त्रिणा । स जीवितप्रमययोरन्तर्दोलामिवापराम् ॥ १८८
 ततो दिशमजानानः पयोमयमिवाखिलम् । प्रभ्रष्टपौरुषः पश्यन्देवताशरणस्तदा ॥ १८९
 नात्रा मन्दानुकूलेन दैवेनेव नभस्वता । संप्रेर्यमाणया तीरं प्रापितोऽभून्निभिर्दिनैः ॥ १९०
 ततस्तीरविलग्रायां तस्यामात्मद्वितीयकः । स्थलं च जीविताशां च सममध्यारुरोह सः ॥ १९१
 तत्रस्थश्च समाश्रयस्य दृढबुद्धिमभापत । उत्तीर्णोऽप्यम्बुधेरस्मि पातालादप्यधो गतः ॥ १९२
 यतो विक्रमशक्तिं तं तं च व्याघ्रपराक्रमम् । चण्डप्रभं भीमभुजं सचिवांस्तांस्तथाविधान् ॥ १९३
 महेन्द्रादित्यनृपतिं तं चाकारणवान्धवम् । विनाश्य सर्वानधुना का शोभा जीवितेन मे ॥ १९४
 इत्युक्तवन्तं तं मन्त्री दृढबुद्धिर्जगद सः । देव धैर्यं गृहाण त्वं जाने कल्याणमस्ति नः ॥ १९५
 यथा ह्यावां तथा तेऽपि तरेयुर्जातु वारिधिम् । शक्या हि केन निश्चेतुं दुर्ज्ञाना नियतेर्गतिः ॥ १९६
 इत्यादि तत्तत्यावत्तं दृढबुद्धिर्ब्रवीति सः । तावदाजग्मतुस्तत्र स्नानार्थं तापसावभौ ॥ १९७
 तौ विलोक्य विपण्णं तं राजपुत्रमुपेत्य च । परिपृच्छय च वृत्तान्तं साधू सदयमूचतुः ॥ १९८
 सुमते नान्यथाभावं बलिनः पूर्वकर्मणः । अपि देवाः क्षमाः कर्तुं सुखदुःखप्रदायिनः ॥ १९९
 हातुमिच्छन्नतो दुःखं धीरः सुकृतमाचरेत् । सा हि प्रतिक्रिया तस्य न शोकः शातनस्तनोः ॥ २००
 तद्विषादं जह्रीहि त्वं शरीरं रक्ष धैर्यतः । शरीरे सति को नाम पुरुषार्थो न सिद्ध्यति ॥ २०१
 कल्याणलक्षणश्चासि भाव्यवश्यं शुभं तव । इत्युक्त्वा तौ समाश्रयस्य निन्यतुः स्वाश्रमं मुनी ॥ २०२
 तत्र कांश्चिच्च दिवसान्प्रतीक्षन्स नृपात्मजः । तस्थौ सुन्दरसेनोऽथ दृढबुद्धिसमन्वितः ॥ २०३
 अत्रान्तरे च तन्मन्त्री दोर्भ्यां भीमभुजोऽम्बुधिम् । तीर्त्वा विक्रमशक्तिश्च द्वौ पृथक्प्रापतुस्तटम् ॥ २०४
 अस्मद्बुद्धत्तरेज्जातु सोऽपीत्याशावशाच्च तौ । महाटवीं विविशतुश्चिन्वानौ दुःखमोहितौ ॥ २०५
 शेषौ तत्सचिवौ चण्डप्रभव्याघ्रपराक्रमौ । राजा महेन्द्रादित्यश्च तथैवोत्तीर्य वारिधिम् ॥ २०६
 आर्ताः सुन्दरसेनं तमन्विष्याप्राप्य दुःखिताः । अलब्धभग्नवहनास्तच्छाङ्कपुङ्गं ययुः ॥ २०७
 ततस्तौ मन्त्रिणौ तत्र तच्च प्राकस्थापितं बलम् । रुदन्तो ज्ञातवृत्तान्ता ययुः स्वामलकां पुरीम् ॥ २०८
 प्राप्तेष्वराजतनयेष्वनुशोचत्सु तेषु सा । आक्रन्दैकमयी जज्ञे पुरी प्ररुदितप्रजा ॥ २०९
 महासेननृपश्चात्र सदेवीको निशम्य तत् । सुतोदन्तं न यत्प्राणैर्जहे तद्वलमायुषः ॥ २१०
 देहत्यागोद्यतं तं च सदेवीकं न्यवारयन् । सचिवा वचनैस्तैस्तैर्दंशिताशोपपत्तिभिः ॥ २११
 ततः स नगरीबाह्ये स्वयंभ्वायतने नृपः । सूनोः प्रवृत्तिं चिन्वानस्तपस्यन्नास्त सानुगः ॥ २१२

तावन्मन्दारदेवोऽपि हंसद्वीपे स भूपतिः । जामातुर्दुहितुश्चाब्धिपातोदन्तमबुध्यत ॥	२१३
शुश्राव चालकाप्राप्तं जामातृसचिवद्वयम् । महासेननृपं चास्थाधृतप्राणं तपःस्थितम् ॥	२१४
ततः सोऽपि सुताशोकक्रातरो मरणोद्यमात् । वारितो मन्त्रिभिसैलैस्तेषु न्यस्तभरो नृपः ॥	२१५
महासेननृपस्यागात्पार्श्वं तस्यालकां पुरीम् । समदुःखस्य सहितो देव्या कंदर्पसेनया ॥	२१६
यद्विज्ञातसुतोदन्तनिश्चयः स करिष्यति । तदेवाहं समं तेन करिष्यामीति निश्चितः ॥	२१७
विज्ञातमन्दारवतीवृत्तान्ताधिकदुःखिना । महासेनावनीशेन समागम्यान्वशोचत ॥	२१८
तेनैव सह तत्रासीत्तपस्यन्निगतेन्द्रियः । मिताशी दर्भशयनो हंसद्वीपेश्वरोऽपि सः ॥	२१९
एवं धात्रा विकीर्णेषु तेषु सर्वेष्वितस्ततः । मारुतेनेव पर्णेषु प्रस्थाय स्वाश्रमात्ततः ॥	२२०
दैवात्सुन्दरसेनोऽत्र मतङ्गर्ष्याश्रमस्य सः । तस्य प्रापान्तिकं यत्र सा मन्दारवती स्थिता ॥	२२१
तत्र नानारसानेकपरिपक्वफलानतैः । निरुद्धतीरं तरुभिर्दर्शच्छजलं सरः ॥	२२२
श्रान्तस्तस्मिन्कृतस्नानो भुक्तस्वादुफलस्ततः । दृढबुद्धिस्खो गत्वा प्रापैकां वननिम्नगाम् ॥	२२३
तस्यास्तीरेण गच्छंश्च लिङ्गायतनपार्श्वतः । स पुष्पावचयव्यग्रा दृष्टवान्मुनिकन्यकाः ॥	२२४
तासां मध्ये ददर्शैकां कन्यां लोकैकसुन्दरीम् । कान्त्या प्रकाशयन्तीं तज्ज्योत्स्नयेवाखिलं वनम् ॥	२२५
विलोकितेन कुर्वाणां फुल्लनीलोत्पला दिशः । तन्वतीं चरणन्यासैरवनौ नलिनीवनम् ॥	२२६
केयं सहस्रनयनप्रेक्षणीया किमप्सराः । वनश्रीरथवा पुष्पलग्नाग्रकरपद्मवा ॥	२२७
बहु दिव्याङ्गनासर्गसिद्धाभ्यासेन वेधसा । एतस्या निर्मितमिदं नूनमत्यद्भुतं वपुः ॥	२२८
तस्याश्चानुहरत्येषा चित्रदृष्टाकृतेरहो । प्रियाया मम मन्दाग्वत्याः सैव भवेन्न किम् ॥	२२९
कथं वैतत्क सा हंसद्वीपे कैतद्वनान्तर्गम् । तत्र जानीमहे केयं कुतः कुत्रेह भामिनी ॥	२३०
इति गजसुतस्तं च दृढबुद्धिं जगाद सः । दृढबुद्धिश्च दृष्ट्वा तां वरकन्यां तदाब्रवीत् ॥	२३१
अन्यैव देव काप्यस्या वनपुष्पमयेष्वपि । हारकाश्रीकलापादिभिर्झराभरणेष्वियम् ॥	२३२
न चेदं जायते रूपं सौकुमार्यं च कानने । तद्विव्या राजकन्या वा काप्येषा नर्षिकन्यका ॥	२३३
उत्तिष्ठान्नः क्षणं ज्ञातुमिहेति दृढबुद्धिना । उक्ते तौ तस्थतुस्तत्र पादपान्तरितावुभौ ॥	२३४
तावच्चोच्चितपुष्पास्ता मुनिकन्यास्तया सह । वरकन्यकया स्नातुं सरितं तामवातरन् ॥	२३५
तत्र तासु जलक्रीडाप्रवृत्तासु विभेर्वेशान् । ग्राहेणागत्य जगृहे सैवात्र वरकन्यका ॥	२३६
तद्विलोक्यैव तत्कालं कन्यास्तास्त्रस्तविह्वलाः । चक्रन्दुरार्तास्त्रायध्वं त्रायध्वं वनदेवताः ॥	२३७
एषा हि मन्दारवती स्नान्ती नयामशङ्कितम् । ग्राहेणागत्य तरसा गृहीता हा विपद्यते ॥	२३८
एतच्छुल्लैव किं सैव स्यात्प्रियेति प्रधाव्य सः । द्रुतं सुन्दरसेनस्तं ग्राहं क्षुरिकयावधीत् ॥	२३९
मृत्योरिव मुखात्तस्माद्भुतमुत्क्षिप्य रोधसि । आश्वासयामास च तां स मन्दारवतीं ततः ॥	२४०
सापि तीर्णभया दृष्ट्वा सुभगं तमचिन्तयत् । महात्मा प्राणदः कोऽयं मम भाग्यैरिहागतः ॥	२४१
चित्रं सुसदृशश्चैव चित्रदृष्टस्य तस्य मे । प्राणेशस्यालकानाथतनयस्य सुजन्मनः ॥	२४२
अपि नाम स एव स्याद्विधिगदुश्चिन्तितं मम । ईदृशः स विदेशस्थः शान्तं मा भूत्कदाचन ॥	२४३
तन्नान्यपुरुषोपान्ते स्थातुं युक्तं ममाधुना । व्रजामि तदितः स्वस्ति भवत्वस्मै महात्मने ॥	२४४
इति संचिन्त्य मन्दारवती प्राह स्म ताः सखीः । प्रणम्यैतं महाभागमेतं यामोऽधुना वयम् ॥	२४५
तच्छ्रुत्वा बहुसाधारो नामश्रवणमात्रतः । प्रागनुच्छिन्नसंदेहो राजपुत्रः स तत्सखीम् ॥	२४६

एकां सुन्दरसेनोऽत्र पप्रच्छाख्यायतां शुभे । कस्यात्मजा कीदृशीयं सखी वः कौतुकं हि मे २४७
 इति तं पृष्ट्वन्तं सा मुनिकन्यैवमभ्यधात् । गङ्गो मन्दारदेवस्य हंसद्वीपपतेरियम् ॥ २४८
 सुता मन्दारवत्याख्या कुमारी राजसूनवे । दातुं सुन्दरसेनाय नीयमानालकां पुरीम् ॥ २४९
 भग्नप्रवहणाम्भोधावुत्क्षिप्त्वा वीचिभिस्तटे । आनीतेह किल प्राप्य मतङ्गमुनिनाश्रमम् ॥ २५०
 एवमुक्ते तया हर्षविषादाकुलितं सखा । नृत्यन्सुन्दरसेनं तं दृढबुद्धिरुवाच सः ॥ २५१
 दिष्टयाद्य मन्दारवतीदेवीलाभेन वर्धसे । सैवैषा हि न यास्माकं मनोरथपथेऽप्यभूत् ॥ २५२
 इत्युक्त्वा सा सखी तस्याः पृच्छन्तीर्मुनिकन्यकाः । अबोधयत्तं वृत्तान्तं ताः सखीं तामनन्दयन् २५३
 ततः सुन्दरसेनस्य हार्यपुत्रेत्युदीर्य सा । पपात मन्दारवती रुदती तस्य पादयोः ॥ २५४
 सोऽप्याश्लिष्य रुरोदैतां रुदतोस्तत्र चैतयोः । अरुदन्करुणार्द्राणि काष्ठान्यपि तृणान्यपि ॥ २५५
 गत्वाथ मुनिकन्याभिस्ताभिः स श्रावितो द्रुतम् । आजगाम मुनिस्तत्र मतङ्गो यमुनान्वितः ॥ २५६
 सोऽत्र सुन्दरसेनं तमाश्रास्य चरणानतम् । मन्दारवत्या सहितं निनाय निजमाश्रमम् ॥ २५७
 तदहश्च तदातिथ्यविश्रान्तं जातनिवृत्तिम् । अन्येषुः स तमाह स्म राजपुत्रं महामुनिः ॥ २५८
 श्वेतद्वीपे मया पुत्र गन्तव्यं कार्यतोऽधुना । तन्मन्दारवतीयुक्तो गच्छ त्वमलकां प्रति ॥ २५९
 तत्र राजसुतामेतां परिणीयानुपालयेः । सुतेति प्रतिपन्ना हि तुभ्यमेषा मयार्पिता ॥ २६०
 सुचिरं चानया सार्धं पृथ्वीराज्यं करिष्यसि । सचिवांश्च निजान्सर्वानचिरात्तानवाप्स्यसि ॥ २६१
 इत्युक्त्वा सवधूकं तमामन्त्र्य नभसा ययौ । मुनिर्यमुनया साकं दुहित्वा स स्वतुल्यया ॥ २६२
 ततः सुन्दरसेनोऽपि स मन्दारवतीयुतः । दृढबुद्धिसहायश्च प्रोच्चचालाश्रमात्ततः ॥ २६३
 प्राप्य वारिनिधेस्तीरं ददर्श निकटागतम् । केनाप्यधिप्रितं यूना वणिजा वहनं लघु ॥ २६४
 ययाचे चाश्रयं तस्मिन्नध्वसौकर्यलोभतः । दृढबुद्धिमुखेनागत्तत्पतिं तं वणिक्सुतम् ॥ २६५
 सोऽपि तीरे तथेत्यस्य वहनं तददौक्यत् । तां मन्दारवतीं पश्यन्कुवणिकस्मरमोहितः ॥ २६६
 ततः सुन्दरसेनोऽत्र तामारोप्याग्रतः प्रियाम् । तटस्थितः सन्नारोढुमात्मना यावदिच्छति ॥ २६७
 तावत्स कर्णधारस्य संज्ञां कृत्वा वणिग्द्रुतम् । वहनं चालयामास परस्त्रीलोलुभः शठः ॥ २६८
 क्रन्दद्राजसुतं तच्च क्षणेनादृष्टिगोचरम् । अभूत्सुन्दरसेनस्य वहनं तस्य पश्यतः ॥ २६९
 हा धिक्चौरैः प्रमुषितोऽस्मीत्याक्रन्दन्पपात सः । विलपंश्च चिरं सोऽत्र जगदे दृढबुद्धिना ॥ २७०
 उत्तिष्ठ मुञ्च वैक्लव्यं नाथं वीरोचितः क्रमः । एहि चौरं तमन्वेष्टुं गच्छावोऽनेन वर्त्मना ॥ २७१
 आपत्काले च कष्टेऽपि नोत्साहस्यज्यते बुधैः । ॥ २७२
 इति प्रबोधितस्तेन कथंचिद्दृढबुद्धिना । तीरात्सुन्दरसेनोऽब्धेरुत्थाय प्रस्थितोऽभवत् ॥ २७३
 गच्छन्क्रमाच्च हा देवि हा मन्दारवतीति सः । विलपन्साश्रुरनिशं संतप्तो विरहाग्निना ॥ २७४
 निराहारः सबाष्पैकदृढबुद्धिपरिच्छदः । विवेश सोन्माद इव व्यामोहेन महद्ग्नम् ॥ २७५
 न चात्र गणयामास सख्युस्तस्य वचो हितम् । तत्र तत्राभ्यधावत्तु केवलं दयितामयः ॥ २७६
 उन्निद्रपुष्पाभरणा वणिक्चौरात्पलायिता । आगता हि प्रिया सा स्यादिति फुल्लासु वल्लिषु ॥ २७७
 भयात्सरोनिमग्ना किं वदनं पक्ष्मलेक्षणम् । उन्नम्येक्षते सा मामिति चाब्जेषु सालिषु ॥ २७८
 किं व्याहरति सैषात्र मुग्धा मां मञ्जुभाषिणी । इति पन्नलताछन्नकोकिलाकूजितेष्वपि ॥ २७९
 एवं प्रतिपदं मुह्यन्त्यथार्केण तथेन्दुना । ताप्यमानः स बभ्राम तुल्यनक्तं दिनश्चिरम् ॥ २८०

कथंचिन्निर्गतस्तस्माद्द्वानात्सदृढबुद्धिकः । राजपुत्रोऽथ स प्राप मार्गभ्रष्टो महाटवीम् ॥	२८१
उदग्रखङ्गविषमां सिंहाधिष्ठानभीषणाम् । सेनामिव सुदुर्दर्शा दस्युसेनानिषेविताम् ॥	२८२
तां गाहमानः सुलभानेकापायां निराश्रयाम् । दुर्दर्शामिव स प्रापि पुलिन्दैरुद्यतायुधैः ॥	२८३
भगवत्युपहारार्थं चिन्वद्भिः पुरुषान्पशून् । विन्ध्यकेतोः पुलिन्देन्द्रस्याज्ञया तन्निवासिनः ॥	२८४
विदेशो विग्रहकेशो नीचात्परिभवोऽपि सः । अनाहारोऽध्वसंताप इति पञ्चाग्निविप्लवे ॥	२८५
असृजदस्युसंपातं षष्ठमग्निमहो विधिः । राजपुत्रस्य तस्यात्र धैर्यस्यान्तमवेक्षितुम् ॥	२८६
स चात्मना द्वितीयस्तान्ग्रहणार्थं प्रधावितान् । पृषत्कवर्षिणो दस्यून्बहून्क्षुरिकयावधीत् ॥	२८७
तदुद्धा प्रैष्यत बलं राज्ञान्यद्विन्ध्यकेतुना । ततोऽपि सुबह्वंश्चौरान्युद्धृजो निजघान सः ॥	२८८
ततः स सवयस्थोऽपि व्रणितक्लान्तमूर्च्छितः । बद्धा कारागृहे नीत्वा शबरैस्तैर्निचिक्षिपे ॥	२८९
तत्र कीटोत्कराकीर्णं जालकारालयाविले । सूच्यमानाहिसंचारे निर्मोकैर्गतलम्बिभिः ॥	२९०
गुल्फदग्नोच्छलद्गूला वाखुखातविलोल्बणे । अन्तःक्षिप्तस्थितानेकभीतापन्नजनाकुले ॥	२९१
निरयाणामिवोत्पत्तिधाग्नि द्वौ तावपश्यताम् । मन्त्रिणौ तद्वदेवादौ बद्धानीतस्थिताबुधौ ॥	२९२
यौ तौ प्रविशतां तद्वदटवीं तीर्णवारिधी । तमन्वेष्टुं प्रभुं भीमभुजविक्रमशक्तिकौ ॥	२९३
तौ रुदन्तौ परिज्ञाय पेततुस्तस्य पादयोः । सोऽपि तौ प्रत्यभिज्ञातौ कण्ठे बाष्पाकुलोऽग्रहीत् ॥	२९४
ततः शतगुणीभूतदुःखास्तेऽन्योन्यदर्शनात् । आश्वासयद्भिरपरैरुचिरे बन्धनस्थितैः ॥	२९५
कृतं दुःखेन किं शक्यं पूर्वकर्मातिवर्तितुम् । किं न पश्यथ सर्वेषां सह मृत्युमुपस्थितम् ॥	२९६
आगामिन्यां चतुर्दश्यां पुलिन्दक्षमाभृतामुना । देव्याः पशूपहारार्थं वयमेते हि संभृताः ॥	२९७
तत्किं शुचा गतिश्चित्रा जन्तुषु क्रीडतो विधेः । तदभद्रं यथा तद्वदद्याद्भद्रं स एव वः ॥	२९८
इत्युक्त्वा बन्धनस्थैस्ते बद्धास्तत्रावतस्थिरे । कष्टं निरनुरोधत्वमापदां सुमहत्स्वपि ॥	२९९
प्राप्तायां च चतुर्दश्यामत्र राजाज्ञया ततः । ते सर्वेऽप्युपहारार्थमनीयन्ताम्बिकागृहम् ॥	३००
दीपज्वालाचलज्जिह्वं घण्टालीदन्तमालया । व्यासक्तवीरशिरसा घोरं मृत्युमुखं यथा ॥	३०१
तत्र सुन्दरसेनस्तां दृष्ट्वा देवीं प्रणम्य सः । भक्तिप्रदेन मनसा स्तुवन्नेवं व्यजिज्ञपत् ॥	३०२
दारितोद्दामदैत्येन त्रिशिखेनास्रवार्षिणा । शमितासुरसंतापे प्रणताभयदायिनि ॥	३०३
निर्वापय प्रसन्नेन लोचनेनामृतश्रुता । दृष्ट्वा मां दुःखदावाग्निदग्धं देवि नमोऽस्तु ते ॥	३०४
इति राजसुते तस्मिन्व्याहरत्येव तत्र सः । आगात्पूजयितुं देवीं विन्ध्यकेतुः पुलिन्दराट् ॥	३०५
तं दृष्ट्वैव परिज्ञाय भिल्लराजं त्रपानतः । स तान्सुन्दरसेनः स्वान्वयस्यान्स्वैरमब्रवीत् ॥	३०६
अहो सैष पुलिन्देन्द्रो विन्ध्यकेतुरुपैति यः । तातस्य पार्श्वे सेवार्थं भुङ्क्ते चैतां महाटवीम् ॥	३०७
तद्यदस्तु न वक्तव्यमस्माभिरिह किंचन । श्रेयान्हि मानिनो मृत्युर्नेदगात्मप्रकाशनम् ॥	३०८
इति मन्त्रयते यावत्सखिभिः स नृपात्मजः । तावत्स विन्ध्यकेतुः स्वानराजा भृत्यानभाषत ॥	३०९
अरे प्रदर्शयत तं प्रवीरं मे महापशुम् । हताः सुबहवो योधा गृह्यमाणेन येन मे ॥	३१०
तच्छ्रुत्वैव स शुष्कासृग्दिग्धो व्रणितधूसरः । तस्य सुन्दरसेनोऽग्रे तद्भूलैः प्रापितोऽभवत् ॥	३११
स तं दृष्ट्वा पुलिन्देन्द्रः परिज्ञाय मनागिव । ब्रूहि कस्त्वं कुतश्चेति पप्रच्छ परिशङ्कितः ॥	३१२
योऽहं यतः कुरुध्वं यत्प्रस्तुतं किमनेन वः । इति सुन्दरसेनोऽपि भिल्लेन्द्रं प्रत्युवाच तम् ॥	३१३
ततस्तं सम्यगालापात्प्रत्यभिज्ञाय संभ्रमात् । हा हेति जल्पन्नवनौ विन्ध्यकेतुः पपात सः ॥	३१४

हा महाराज पापेन महासेन मयाधुना । पश्य युष्मत्प्रसादानामुचितं कीदृशं कृतम् ॥	३१५
यत्ते प्राणसमः सूनूर्नीतोऽवस्थामिहेदृशीम् । देवः सुन्दरसेनोऽयं कुतोऽप्येवमिहागतः ॥	३१६
इत्याद्याश्लिष्य तं राजपुत्रं स व्यलपत्तथा । विन्ध्यकेतुर्यथा सर्वेऽप्यत्राभूवन्नुदश्रवः ॥	३१७
एतन्न बहु यत्पूर्वं प्रत्यभिज्ञातवानसि । राजपुत्रमिमं पश्चाद्भुक्तेऽर्थे किं व्यधास्यथाः ॥	३१८
तत्को विषादो हर्षेऽस्मिन्नित्याश्वास्यत तैश्च सः । दृष्टैः सुन्दरसेनस्य वयस्यैर्भिद्भूपतिः ॥	३१९
ततश्च पादपतितः स राजा सममानयत् । प्रीत्या सुन्दरसेनं तं मोचिताखिलपुंषुम् ॥	३२०
कृतार्चनश्च नीलैर्न स्वपल्लीं सवयस्यकम् । क्रमादुपाचरत्पथ्यैराबद्धव्रणपट्टिकम् ॥	३२१
पप्रच्छ चेहागमनं राजपुत्र कथं नु ते । महत्कौतुकमेतद्वि मम तत्कथ्यतामिति ॥	३२२
ततः सुन्दरसेनेन स्ववृत्तान्तेऽनुवर्णिते । चित्रियमाणचेतास्तं शबरेन्द्रो जगाद सः ॥	३२३
क मन्दारवतीहेतोर्यात्रा पातः क चाम्बुधौ । क मतङ्गाश्रमप्राप्तिः क तथा तत्र संगमः ॥	३२४
कापहारश्च वणिजा तस्या विश्वासतः पुनः । क चाटवीप्रवेशस्ते क्रोपहाराय बन्धनम् ॥	३२५
क चास्माभिः प्रत्यभिज्ञा मृत्योरास्याच्च निर्गमः । विचित्रविधये तस्मै सर्वथा विधये नमः ॥	३२६
तन्न कार्या त्वया चिन्ता कान्तां प्रति यतो विधिः । यथेदमकरोत्कर्ता तथैतदपि ते द्रुतम् ॥	३२७
इति वादिनमेवैतं पुलिन्देन्द्रं द्रुतागतः । निजसेनापतिः प्रीतः प्रविश्यैवं व्यजिज्ञपत् ॥	३२८
देवादाय धनं भूरि स्त्रीरत्नं चातिरूपवत् । प्रविष्टः सानुगजनः कोऽप्येतामटवीं वणिक् ॥	३२९
स च बुद्ध्वा मया गत्वा सबलेन सहानुगः । वष्टभ्य सधनस्त्रीक इहानीतो बहिः स्थितः ॥	३३०
तच्छ्रुत्वा किं वणिक्स स्यात्सा मन्दारवती च किम् । इति सुन्दरसेनोऽन्तर्विन्ध्यकेतुश्च दध्यतुः ॥	३३१
प्रवेश्यतामिहैवासौ स्त्री चेत्युक्तवतोस्तयोः । प्रावेश्यच्चमूपस्तं वणिजं तां च योषितम् ॥	३३२
ततो दृष्ट्वैव तौ सोऽत्र दृढबुद्धिरभाषत । सैव मन्दारवत्येषा देवी सैष च दुर्वणिक् ॥	३३३
हा देवि धर्मदग्धेव लतावस्थामिमां कथम् । गतास्यपुष्पाभरणा विशुष्काधरपल्लवा ॥	३३४
इति क्रन्दति तस्मिंश्च दृढबुद्धौ प्रधाव्य सः । प्रियां सुन्दरसेनस्तां कण्ठे सरभसोऽग्रहीत् ॥	३३५
ततो विरहमालिन्यमश्रुधाराजलेन तौ । क्षालयन्ताविवान्योन्यं प्रियौ रुरुदतुश्चिरम् ॥	३३६
अथोभौ तौ समाश्वास्य विन्ध्यकेतुरुवाच तत् । वणिजं किं त्वया दारा विश्वस्तस्य हृता इति ॥	३३७
ततो जगाद स वणिग्भयगद्गदया गिरा । वृथा मयेदं नाशाय कृतमेषा तु रक्षिता ॥	३३८
निजेनार्धर्षणीयेन महसैव मनस्विनी । वह्निज्वालेव न स्पष्टमप्यसौ शकिता मया ॥	३३९
किं च नीत्वा निजं देशं शान्तमन्युः प्रसादिता । परिणेतुमभिप्रेता पापस्याभूदियं मम ॥	३४०
इत्युक्तवन्तमादिष्टवधं तेनात्र भूभुजा । सोऽथ सुन्दरसेनस्तं ररक्ष वणिजं वधात् ॥	३४१
प्राणाधिकं तु तत्तस्य धनोद्रेकमहारयत् । दिने दिने म्रियन्ते हि गतार्था न गतासवः ॥	३४२
एवं सुन्दरसेनेन तस्मिन्वणिजि मोचिते । प्राणलाभेन संतुष्टे यथेच्छं कृपणे गते ॥	३४३
स विन्ध्यकेतुरादाय तां मन्दारवतीं नृपः । युक्तां सुन्दरसेनेन स्वदेवीमन्दिरं ययौ ॥	३४४
तत्रादिश्य स देवीं तां स्नानवस्नानुलेपनैः । संमान्य मन्दारवतीं तद्गत्स्नातमलंकृतम् ॥	३४५
स्वयं सुन्दरसेनं तमुपवेश्य वरासने । प्राभृतैरर्चयामास मुक्तामृगमदादिभिः ॥	३४६
चक्रे तयोश्च दंपत्योः संगमाद्भृशमुत्सवम् । स राजा मुदिताशेषप्रनृत्तशबराङ्गनम् ॥	३४७
अथ सुन्दरसेनस्तमन्येनृपमभ्यधात् । रूढं व्रणैर्मिदं च यथेष्टं तदितोऽधुना ॥	३४८

यामो वयं खनगरीं ताताय प्रेषयाशु तत् । लेखहारं सवृत्तान्तं मदागमनशंसिनम् ॥	३४९
इत्युक्तो राजपुत्रेण स तेन शबरेश्वरः । तथैव दत्तसंदेशं लेखहारं विसृष्टवान् ॥	३५०
स लेखहारको यावत्तां प्राप्नोत्यलकां पुरीम् । तावत्तत्र महासेनः सदेवीकः स भूपतिः ॥	३५१
तस्य सुन्दरसेनस्य प्रवृत्त्यज्ञानदुःखितः । अग्निप्रवेशायोद्युक्तः शंकरायतनाग्रतः ॥	३५२
अभूत्किलानुशोचद्भिः पौरैः परिवृतोऽखिलैः । ॥	३५३
तं दृष्ट्वा स महासेनं नृपतिं लेखहारकः । उपाजगाम शबरो धावन्नावेदितात्मकः ॥	३५४
धूलीलिप्तो धनुष्पाणिर्लतावग्बद्धमूर्धजः । श्यामः कटीनिवसनं बिल्वपत्रमयं दधत् ॥	३५५
दिष्ट्वाद्य वर्धसे देव यन्मन्दारवतीयुतः । पुत्रः सुन्दरसेनस्ते निस्तीर्याम्भोधिमागतः ॥	३५६
अस्मत्प्रभोर्विन्ध्यकेतोः स हि प्राप्यान्तिकं प्रभो । तेनैव साकमागन्तुं प्रवृत्तः प्रेष्य मां पुरः ॥	३५७
इत्युदीर्य च तस्यात्र गङ्गाः पादान्तिके न्यधात् । लेखं स भिल्लभूपाललेखहारो हरञ्छुचम् ॥	३५८
तत्तो हृष्टैर्जनैः सर्वैः कृते कलकलारवे । लेखे च वाचिते ज्ञाते यथावृत्ते महाद्भुते ॥	३५९
मत्कृत्य लेखहारं स त्यक्तशोकः कृतोत्सवः । राजधानीं महासेननृपः सर्वैः सहाविशत् ॥	३६०
उत्सुकश्च ततोऽन्येषुः सूनोस्तस्यागमिष्यतः । अग्रतो भवितुं प्रायाद्वंसद्वीपेश्वरान्वितः ॥	३६१
चचाल चतुरङ्गं च बलं तस्यामितं तथा । असह्यमर्दभीतेव चक्रम्पे वसुधा यथा ॥	३६२
तावत्सुन्दरसेनोऽपि स्वगृहाभिमुखं ततः । प्रतस्थे भिल्लपल्लीतः स मन्दारवतीसखः ॥	३६३
बन्धनागारलब्धेन तेन विक्रमशक्तिना । सख्या भीमभुजेनापि युक्तः सदृढबुद्धिकः ॥	३६४
वातरंहोहयारूढः सहितो विन्ध्यकेतुना । पुलिन्दसैन्यैः पृथिवीं तन्मयीमिव दर्शयन् ॥	३६५
गच्छन्कतिपथैरेव दिनैर्मार्गे ददर्श तम् । पितरं संमुखायातं सपरिच्छदबान्धवम् ॥	३६६
ततोऽवरुह्य तुरगात्सानन्दैर्वीक्षितो जनैः । उपेत्य पादयोस्तस्य सवयस्योऽपतत्पितुः ॥	३६७
सोऽपि तं पुत्रमालोक्य राकाचन्द्रमिवोदधिः । आत्मन्येव न माति स्म हर्षोल्लासतरङ्गितः ॥	३६८
दृष्ट्वा च मन्दारवतीं तां पादावनतां स्नुषाम् । आत्मानं कृतिनं मेने कुलं चैव ननन्द च ॥	३६९
तांश्च त्रीन्दृढबुद्ध्यादीन्प्रणतान्पुत्रमन्त्रिणः । ततोऽधिकं सोऽभ्यनन्दद्विन्ध्यकेतुं च तं नृपः ॥	३७०
अथ सुन्दरसेनोऽपि पित्रा तेन निवेदितम् । नत्वा मन्दारदेवं तं श्वशुरं मुमुदे परम् ॥	३७१
तौ च पूर्वागतौ चण्डप्रभव्याघ्रपगक्रमौ । दृष्ट्वाङ्गिलमौ सचिवौ पूर्णामेने मनोरथान् ॥	३७२
तत्क्षणं चात्र सोऽप्यागान्महेन्द्रादित्यभूपतिः । शशाङ्कपुरतः प्रीत्या श्रुतवृत्तान्तहर्षुलः ॥	३७३

अथ तैः समं समग्रैः सुन्दरसेनः स राजसुतः ।

नडकूबर इव रम्भां मन्दारवतीं वहन्दयिताम् ॥

३७४

अलकापुरीमयासीन्निजवसतिं वाहनोत्तमारूढः ।

सकलसमृद्धिनिकेतनभूमिं भूषिष्ठपुण्यजनाम् ॥

३७५

तस्यां च वातायनसंश्रिताभिर्नेत्रोत्पलैः पौरजनाङ्गनाभिः ।

आकीर्त्यमाणः प्रियया समेतः स राजधानीं स्वपितुर्विवेश ॥

३७६

आनन्दवाष्पाकुललोचनायाः प्रणम्य मातुश्चरणौ च तत्र ।

स राजपुत्रोऽखिलबन्धुभृत्यबद्धोत्सवं तं दिवसं निनाय ॥

३७७

अथापरेद्युर्गणकोपदिष्टे लम्पे स तस्याश्चिरकाङ्क्षितं तम् ।

जग्राह पाणिं जनकार्पिताया मन्दारवत्या नरनाथसूनुः ॥	३७८
ददौ च तस्मै श्वशुरो महार्घाण्यपुत्रको मन्दरदेवभूपः ।	
रत्नानि भूयांसि निजं च राज्यं प्रीतः स्वदेहोत्तरकालभावि ॥	३७९
चकार चेच्छाविभवानुरूपं पिता महासेननृपश्च तस्य ।	
अदुग्धगुं मोचितबन्धनस्थं महोत्सवं वृष्टहिरण्यवस्त्रम् ॥	३८०
दृष्ट्वाथ मन्दारवतीसमागमात्कृतार्थतां सुन्दरसेनमागतम् ।	
प्रमोदमासेव्य च तद्विवाहजं प्रगीतनृत्यन्निखिलाङ्गनागणम् ॥	३८१
ययौ महासेनमहीभृतार्चितः स्वमण्डलं मन्दरदेवभूपतिः ।	
शशाङ्कपूर्वं च पुरं स पार्थिवः स विन्ध्यकेतुश्च महाटवीपतिः ॥	३८२
ततोऽत्र यातेषु दिनेषु सद्गुणं प्रजाप्रियं सुन्दरसेनमात्मजम् ।	
अवेक्ष्य राज्ये च निवेश्य तं निजे वनं महासेननृपो जगाम सः ॥	३८३
संप्राप्य राज्यमथ सुन्दरसेनदेवः सोऽपि स्वबाहुबलनिर्जितवैरिवर्गः ।	
तैर्मन्त्रिभिः सह महीमखिलां शशास मन्दारवत्यधिगमप्रसरत्प्रमोदः ॥	३८४
इति तत्र सरस्तीरे व्याख्याय कथां मृगाङ्कदत्ताय ।	
स व्याघ्रसेननामा सचिवो निजगाद तं भूयः ॥	३८५
एतत्स कण्वो मुनिराश्रमान्तः कथाद्भुतं वर्णितवान्प्रभो नः ।	
कथावसाने च दयालुरस्मानाश्रमयन्नेवमसाववोचन् ॥	३८६
तत्पुत्रकाः सुविषमाणि दुरुत्तराणि कृच्छ्राणि धीरहृदयाः किल ये सहन्ते ।	
ते प्राप्नुवन्ति परमित्थमभीप्सितानि नान्ये तु ये गलितसत्त्वविलुप्तचेष्टाः ॥	३८७
तस्मादिमां त्यजत विह्वतां प्रयात युष्माकमप्यधिपतिः स मृगाङ्कदत्तः ।	
संप्राप्तसर्वसचिवः सुचिरं पृथिव्यां राज्यं करिष्यति समेय शशाङ्कवत्या ॥	३८८
इति तेन वयं महर्षिणोक्ता धृतिमालम्ब्य निशां च तत्र नीत्वा ।	
चलितास्तत आश्रमादवाप्ताः क्रमशः काननमेतदध्वखिन्नाः ॥	३८९
इह चातिवृषा क्षुधा च तप्ताः फलहेतोर्गणनाथवृक्षमेतत् ।	
अधिरुह्य फलत्वमेव यातास्तपसा देव तवाद्य मोचिताः स्मः ॥	३९०
इत्यस्माकं नागशापोपनीतो वृत्तान्तोऽयं त्वद्वियोगे चतुर्णाम् ।	
क्षीणे शापे चाधुनास्माभिरेतैर्युक्तः सर्वैः कार्यसिद्धयै प्रयाहि ॥	३९१
एतन्मृगाङ्कदत्तो निजसचिवाङ्ग्याघ्रसेनतः श्रुत्वा ।	
लाभे शशाङ्कवत्या लब्धधृतिस्तां निशामनयत् ॥	३९२
इति महाकविश्रीसोमदेवमठविरचिते कथासरित्सागरे शशाङ्कवतीलम्बके चतुर्विंशस्तरङ्गः ।	

पञ्चविंशस्तरङ्गः ।

ततः प्रातः समुत्थाय तस्माद्वरसरस्तटात् । मृगाङ्कदत्तः सचिवैरशेषैर्मिलितैः सह ॥ १

युक्तः श्रुतधिना तेन प्रायादुज्जयिनीं प्रति । स शशाङ्कवतीं प्रेप्सुर्नत्वा तं विघ्नजिह्नुमम् ॥ २

ततस्तास्ता वनभुवो भूयोऽनेकशतहृदाः । तमालश्यामलाभोगा घनागमनिशा इव ॥	३
अन्याश्च विचरद्भीममत्तेभाभग्नकीचकाः । विपरीतार्जुनाकारा विराटनगरीनिभाः ॥	४
गिरीन्द्रकंदराश्चैव शुद्धाः पुष्पवतीरपि । कूरसत्त्वाश्रिताः शान्तैर्मुनिभिः संश्रिता अपि ॥	५
अतिक्रम्य क्रमाद्वीरः स सर्वसचिवान्वितः । प्रापदुज्जयिनीपुर्याः संनिकर्षं नृपात्मजः ॥	६
ततो गन्धवतीं प्राप्य नदीं स्नानद्वतक्लमः । तीर्त्वा च तां महाकालश्मशानं प्राप सानुगः ॥	७
ददर्श तच्च नानास्थिकपालशकलाकुलम् । धृतमानुषकङ्कालकरालं वीरसेवितम् ॥	८
बहुभूतगणाकीर्णमाक्रीडडुकिनीप्रियम् । महाभैरवमासन्नचिताधूममलीमसम् ॥	९
तदतिक्रम्य चापश्यत्स तां युगपुरातनीम् । पुरीमुज्जयिनीं गुप्तां कर्मसेनेन भूभुजा ॥	१०
अधिष्ठितप्रतोलीकां रक्षिभिर्विविधायुधैः । प्रवीरकुलजानेकराजपुत्राभिरक्षितैः ॥	११
गिरीन्द्रशिखराकारैः प्राकारैः परिवेष्टिताम् । दुष्प्रवेशामविज्ञातैर्हस्त्यश्वरथसंकुलाम् ॥	१२
विलोक्य तादृशीं तां च सर्वतोऽप्यतिदुर्गमाम् । मृगाङ्कदत्तो विमनाः सचिवान्स्वानुवाच सः ॥	१३
कष्टं क्लेशशतैरेवमभव्यस्वागतस्य मे । प्रवेश एव नास्तीह प्रियाप्राप्तौ तु का गतिः ॥	१४
तच्छ्रुत्वा तेऽप्यवोचंसं किमेषा प्रतिभाति ते । अस्माकमियतां देव बलसाध्या महापुरी ॥	१५
उपायोऽत्र विचेतव्यः स चावश्यं भविष्यति । दैवतैर्बहुशो ह्येतदादिष्टं विस्मृतं कथम् ॥	१६
इत्युक्तः सचिवैस्तस्या नगर्या बहिरेव सः । मृगाङ्कदत्तो दिवसान्कांश्चित्तस्थौ परिभ्रमन् ॥	१७
प्राक्सिद्धमथ वेतालं दध्यौ विक्रमकेसरी । तन्मन्त्री वासभवनात्तत्प्रियाकर्षणेच्छया ॥	१८
सोऽपि कृष्णच्छविः प्रांशुरुष्ट्रप्रीवो गजाननः । महिषाङ्गिरूलूकाक्षो वेतालः खरकर्णकः ॥	१९
एत्य तत्र प्रवेष्टुं यन्न शशाक जगाम तत् । शंभोर्वरात्तां नगर्यां नाक्रामन्ति तथाविधाः ॥	२०
अथामात्यैर्वृतं खिन्नं प्रवेशोन्मुखचेतसम् । मृगाङ्कदत्तं श्रुतधिर्नीतिज्ञः सोऽब्रवीद्विजः ॥	२१
किं देव नीतितत्त्वज्ञोऽप्यजानन्निव मुह्यसि । स्वपरान्तरमप्रेक्ष्य मतः कस्येह विक्रमः ॥	२२
एकैकस्मिन्नगर्यां हि द्वारेष्वस्यां चतुर्ष्वपि । कुञ्जराणां सहस्रे द्वे वाजिनां पञ्चविंशतिः ॥	२३
रथानां दश लक्षं च पदातीनां दिवानिशम् । संनद्धमास्ते रक्षार्थं वीगाधिष्ठानदुर्जयम् ॥	२४
तन्नः कतिपयानां यत्सहसात्र प्रवेशनम् । परं पतङ्गवृत्तिः सा नार्थसिद्धिस्तु काचन ॥	२५
सैन्येनापि च नालपेन युक्ता क्षेप्तुमियं पुरी । हस्तिपादातयुद्धं तद्विरोधोऽधिवलेन यत् ॥	२६
तन्मायावटुना तेन पुलिन्दपृथिवीभृता । सुहृदा नर्मदाग्राहभयान्नातेन दारुणान् ॥	२७
तन्मित्रेण च मातङ्गराजेनातिबलीयसा । तेन दुर्गपिशाचेन तत्संबन्धानुरागिणा ॥	२८
किरातराजेन तथा बालसब्रह्मचारिणा । शक्तिरक्षितसंज्ञेन तेन विक्रमशालिना ॥	२९
समेत्य सबलैः सर्वैः सैन्यपूरितदिङ्मुखः । सम्यक्सहायसंपन्नः साधयैतत्समीहितम् ॥	३०
किरातराजश्च स ते दूतागमनसंविदम् । प्रतीक्षमाणः स्थित इत्येतत्ते विस्मृतं कथम् ॥	३१
मायावटुश्च मातङ्गराजादेशागतो ध्रुवम् । सज्जस्तेन सहैवास्ते संवित्तस्य कृता ह्यसौ ॥	३२
तत्तस्य मातङ्गपतेर्विन्ध्यदक्षिणपार्श्वगम् । निवासकोटं गच्छामः करभग्रीवनामकम् ॥	३३
तत्रैवाह्वयते राजा कैरातः शक्तिरक्षितः । ततः संभूय सर्वेस्तैरुद्योगः सिद्धये शुभः ।	३४
श्रुत्वैतच्छ्रुतधेर्वाक्यमर्थवत्प्राज्ञसंमतम् । मृगाङ्कदत्तः सामाल्यस्तथेति श्रद्धधेतराम् ॥	३५
अन्येद्युश्च नमस्कृत्य गुणिबन्धुं धृतोदयम् । प्रदर्शिताशं विश्वस्य नभोनित्याध्वगं रविम् ॥	३६

उच्चाल ततो विन्ध्यपार्श्वं तं दक्षिणं प्रति । तस्य दुर्गपिशाचस्य मातङ्गेन्द्रस्य केतनम् ॥	३७
तन्मन्त्रिणश्च स व्याघ्रसेनो भीमपराक्रमः । गुणाकरो मेघबलः समं विमलबुद्धिना ॥	३८
स विचित्रकथः स्थूलबाहुर्विक्रमकेसरी । प्रचण्डशक्तिः श्रुतधिर्दृढमुष्टिस्तमन्वगुः ॥	३९
तैः समं सोऽतिविस्तीर्णो निजचेष्टा इवाटवीः । गहनांश्च वनोद्देशान्स्वाभिप्रायानिव क्रमान् ॥	४०
अतिक्रामन्सरस्तीरतरुमूलनिशाश्रयः । प्राप्यारुरोह विन्ध्याद्रिमात्मचित्तमिवोन्नतम् ॥	४१
तस्याग्राहक्षिणं पार्श्वमवरुह्य च दूरतः । दन्तिदत्ताजिनचिता भिल्लपल्लीर्विलोकयन् ॥	४२
कुत्र स्यादास्पदं तस्य मातङ्गाधिपतेरिह । कुतो ज्ञास्याम इत्यन्तर्दध्यौ राजसुतोऽत्र सः ॥	४३
तावच्च संमुखायातमेकं मुनिकुमारकम् । स ददर्श सहामालैः पप्रच्छ च कृतानतिः ॥	४४
अपि जानासि कुत्रेह गृहं मातङ्गभूपते । सौम्य दुर्गपिशाचस्य द्रष्टव्यो वर्तते हि नः ॥	४५
तच्छ्रुत्वा स जगादैवं साधुस्तापसपुत्रकः । इतः पञ्चवटीत्यस्ति प्रदेशः क्रोशमात्रके ॥	४६
नातिदूरे च तस्याभूदगस्त्यस्याश्रमो मुनेः । नाकतः पातितोत्सिक्तनहुषेन्द्रस्य हेलया ॥	४७
यत्र पित्राज्ञयोपात्तवनवासः सलक्ष्मणः । सीतयानुगतो रामो मुनिमन्वास्त तं चिरम् ॥	४८
रक्षोविनाशपिशुनौ चन्द्रार्काविव यत्र सः । आस्कन्दिदुं प्रवृत्तोऽभूत्कबन्धो रामलक्ष्मणौ ॥	४९
यत्र योजनबाहोश्च रामो भुजमपातयत् । अगस्त्यप्रार्थनायातनहुषाजगरोपमम् ॥	५०
यत्र मेघागमेऽद्यापि श्रुत्वा जलधरध्वनिम् । स्मरन्तो रामकोदण्डरवस्याम्बररोधिनः ॥	५१
वीक्ष्य विष्वग्दिशः शून्या गृह्णन्त्युद्गाणलोचनाः । जानकीवर्धिताः शष्पकवलं न जरन्मृगाः ॥	५२
हतशेषानिव त्रातुं हरिणान्यत्र राघवम् । जहार हेमहग्निं वैदेहीविरहप्रदः ॥	५३
कावेरीवारिबहले यत्रानेकमहाहृदे । पीलोद्गीर्णमिवागस्त्येनावधिपाथः पदे पदे ॥	५४
तस्याश्रमस्य नात्यन्तदूरे विन्ध्यस्य सानुनि । करभग्रीवनामास्ति कोट्टः कुटिलदुर्गमः ॥	५५
तत्र प्रतिवसत्यन्तर्भूपालानिर्जितो बली । स मातङ्गपतिर्दुर्गपिशाचश्चण्डविक्रमः ॥	५६
धनुर्धराणां लक्षस्य तेषामधिपतिश्च सः । योधपञ्चशती येषामेकैकमनुधावति ॥	५७
तैर्दस्युभिः स मुष्णाति सार्थान्दलयति द्विषः । भुङ्क्ते महाटवीं चैतां तांस्तानगणयन्नृपान् ॥	५८
एतन्मुनिसुताच्छ्रुत्वा तमामव्य स सानुगः । मृगाङ्कदत्तस्तेनैव मार्गेण त्वरितं ययौ ॥	५९
प्रापच्च तस्य करभग्रीवस्य निकटं क्रमात् । मातङ्गराजकोट्टस्य भिल्लपल्लीसमाकुलम् ॥	६०
ददर्शादूरतश्चात्र शबरौघानितस्ततः । बर्हिबर्हेभदशनव्याघ्रचर्ममृगामिषान् ॥	६१
तिर्यश्च इव जीवन्ति पश्यतारण्यवृत्तयः । चित्रं तदप्यमी दुर्गपिशाचं ब्रुवते प्रभुम् ॥	६२
नास्त्येवाराजकं किञ्चिद्वृत्त कोऽपि प्रजास्वहो । गजशब्दः सुरैः सृष्टो मात्स्यन्यायभयादयम् ॥	६३
एवं मृगाङ्कदत्तस्तान्भिल्लान्वीक्ष्य सखीन्ब्रुवन् । यावत्स करभग्रीवकोट्टमार्गं विवित्सति ॥	६४
तावन्मायावटोस्तस्य तत्रादावभ्युपेयुषः । तं पूर्वदृष्टं ददृशुश्चाराः शबरभूभृतः ॥	६५
ते मायावटवे तस्मै गत्वा सद्यो न्यवेदयन् । तदागमं ससैन्यश्च सोऽपि प्रत्युज्जगाम तम् ॥	६६
निकटीभूय दृष्ट्वा च मुक्तवाहः प्रधाव्य सः । पपात पादयोस्तस्य राजसूनोः पुलन्दराट् ॥	६७
कृतकण्ठग्रहं राजा स पृष्टकुशलश्च तम् । सामात्यं वाहनारूढमनैषीत्कटकं निजम् ॥	६८
प्राहिणोच्च प्रतीहारं तदागमनशंसिनम् । तस्मै मातङ्गराजाय निजं स शबराधिपः ॥	६९
आजगाम च मातङ्गराजः सोऽपि स्वदेशतः । द्रुतं दुर्गपिशाचोऽत्र नाग्नौ बिभ्रद्यथार्थताम् ॥	७०

शिलाकूटकठोराङ्गस्तमालमलिनच्छविः । पुलिन्दाश्रितपादश्च विन्ध्याचल इवापरः ॥	७१
भ्रुकुट्या भीषणमुखः प्रकृत्यैव त्रिशालया । स्वीकर्तुं विन्ध्यवासिन्या त्रिशूलेनेव चिह्नितः ॥	७२
तरुणः क्षपिताशेषवया अप्यसुदर्शनः । कृष्णोऽप्यनन्यसेवी च भूभृत्पादोपजीव्यपि ॥	७३
नवाभ्र इव मायूरपिच्छचित्रधनुर्धरः । हिरण्याक्ष इवोदामवराहक्षतविग्रहः ॥	७४
घटोत्कच इवोत्सिक्तभीमरूपधरो बली । कलिकाल इवाधर्मनिरतोच्छृङ्खलप्रजः ॥	७५
आययौ च बलाभोगस्तस्यापूरितभूतलः । मुक्तोऽर्जुनभुजासङ्गात्प्रवाह इव नार्मदः ॥	७६
शिलाकलापो लुठितः किमञ्जनगिरेरयम् । किमुताकालकल्पान्तमेवौघः पतितो भुवि ॥	७७
इति शङ्कां स विदधच्चण्डालानीकिनीचयः । प्रससर्पासितच्छायामलिनीकृतदिङ्मुखः ॥	७८
उपगम्य च तत्त्वामी दूरान्यस्तशिराः क्षितौ । मृगाङ्कदत्तं तं दुर्गपिशाचः प्रणनाम सः ॥	७९
उवाच चाद्य देवी मे प्रसन्ना विन्ध्यवासिनी । उचितोचितवंशो यदृहान्प्राप्तो भवान्मम ॥	८०
तद्वन्योऽस्मि कृतार्थोऽस्मीत्युक्त्वा तस्मायुपायनम् । मातङ्गराजः स ददौ मुक्ताकस्तूरिकादिकम् ॥	८१
सोऽप्यभ्यनन्दत्प्रीत्या तं राजपुत्रो यथोचितम् । ततस्तत्रैव सर्वे ते चक्रुः सेनानिवेशनम् ॥	८२
आलानवद्वैद्विरदैस्तुरगैर्मन्दुराश्रितैः । कृतास्पदैश्च पादातैः स्थगिता सा महाटवी ॥	८३
आजन्मापूर्वेनगरीभावसंप्राप्तिसंपदा । घूर्णमानेव तत्कालं नैव स्वात्मन्यवर्तत ॥	८४
ततोऽत्र काननोद्याने विहितस्नानमङ्गलम् । कृताहारं सुखासीनमेकान्ते सचिवान्वितम् ॥	८५
मायावटौ स्थिते दुर्गपिशाचः स कथान्तरे । मृगाङ्कदत्तमवदत्प्रीतिप्रश्रयपेशलम् ॥	८६
मायावटुरयं राजा बहुकालमिहागतः । तन्निदेशप्रतीक्षः सन्स्वामिन्साकं मया स्थितः ॥	८७
तद्वाजपुत्र युष्माभिः कुत्र स्थितमियच्चिरम् । किं कृतं चेति कार्यं स्वमस्मान्बोधयताधुना ॥	८८
एतत्तद्वचनं श्रुत्वा राजपुत्रो जगाद सः । तदा मायावटोऽस्य गृहाद्विमलवृद्धिना ॥	८९
गुणाकरेण च समं प्राप्य भीमपराक्रमम् । गत्वा श्रुतधना साकं चिन्वतान्यानसखीन्मया ॥	९०
प्राप्तः प्रचण्डशक्तिश्च विचित्रकथ एष च । मार्गक्रमेण चैषोऽपि ततो विक्रमकेसरी ॥	९१
ततो वरसगस्तीरे प्राप्य विघ्नेशपादपम् । फलार्थमभिरुह्यैते तच्छापात्फलतां गताः ॥	९२
आराध्याथ गणेशं तं कथंचिन्मोचिता मया । शेषाश्चादौ तथाभूतास्तत्र मुक्तास्तथैव मे ॥	९३
दृढमुष्टिरयं व्याघ्रसेनमेघबलाविमौ । स्थूलवाहुरसौ चेति चत्वारः सचिवा इमे ॥	९४
एतैः प्राप्तेः समं सर्वैरहमुज्जयिनीमगाम् । तस्यां च गुप्तद्वारायां प्रवेशोऽप्यभवन्न नः ॥	९५
कुतः शशाङ्कवत्यास्तु हरणोपायचिन्तनम् । सैन्यहीनस्य चाभून्मे न दूतप्रेषणार्हता ॥	९६
ततः संमन्य युष्माकमागता निकटं वयम् । इदानीं सिद्धये यूयं प्रमाणमिह नः सखे ॥	९७
एवं मृगाङ्कदत्तेन स्ववृत्तान्तेऽभ्युदीरिते । सोऽथ दुर्गपिशाचस्तं समायावटुरब्रवीत् ॥	९८
धीरो भव कियत्कार्यमेतदस्माभिर्गञ्जसा । प्राणाः प्रथममेवैते त्वदर्धमुपकल्पिताः ॥	९९
आनयामोऽत्र तं बद्धा कर्मसेनं महीभृतम् । प्रसह्य च हरामोऽस्य तां शशाङ्कवतीं सुताम् ॥	१००
इति मातङ्गराजेन समायावटुनोदिते । मृगाङ्कदत्तः सप्रीतिबहुमानमभाषत ॥	१०१
किं न संभाव्यते युष्मास्वियमेव हि वक्ति वः । प्रतिपन्नसुहृत्कार्यनिर्वाहं धीरसत्त्वता ॥	१०२
दाढ्यं विन्ध्याद्रितः शौर्यं व्याघ्रेभ्यो मित्ररागिताम् । वनाब्जिनीभ्यश्चादाय यूयं धात्रेह निर्मिताः ॥	१०३
तद्विचार्य यथायुक्तं कुरुध्वमिति वादिनि । मृगाङ्कदत्ते दिनकृद्विश्रामास्तमस्तके ॥	१०४

ततस्तत्र त्रियामां तां स्कन्धावारे विशश्रमुः । ते कर्मान्तिककृतेषु निवेशेषु यथोचितम् ॥	१०५
प्रातर्मृगाङ्कदत्तश्च विससर्ज गुणाकरम् । किरातराजमानेतुं सुहृदं शक्तिरक्षितम् ॥	१०६
तेन गलोक्तवृत्तान्तः स्वल्पैरेव दिनैश्च सः । तद्युक्तोऽतिमहासैन्यः किरातपतिराययौ ॥	१०७
पदातिलक्षदशकं द्वे लक्षे वाजिनामपि । महावीराधिरूढानामयुतं मत्तदन्तिनाम् ॥	१०८
अष्टाशीतिसहस्राणि रथानां च महीपतिम् । अन्वाययुर्ध्वजच्छत्रसंछादितनभांसि तम् ॥	१०९
मृगाङ्कदत्तश्च मुदा प्रत्युद्गम्याभिपूज्य तम् । प्रावेशयत्सकटकं ससुहृत्सचिवो नृपम् ॥	११०
तावन्मातङ्गराजस्य येऽप्यन्ये मित्रबान्धवाः । मायाबटोश्च तद्वत्तदूताः सर्वेऽप्युपाययुः ॥	१११
ववृधे च लसन्नादः संमिलद्वाहिनीशतः । मृगाङ्कदत्तहृदयानन्दः शिविरवारिधिः ॥	११२
मुक्तामृगमदैर्वस्त्रैर्मसिभारैः फलासवैः । तान्स दुर्गपिशाचोऽत्र नृपतीन्सममानयत् ॥	११३
स्नानानुलेपनाहारपानशय्याद्यनुत्तमम् । सर्वेभ्यः शबराधीशो मायाबटुरुपाहरत् ॥	११४
मृगाङ्कदत्तश्चैकत्र बुभुजे निखिलैः सह । तैर्यथोचितभूभागेषूपविष्टैर्नरेश्वरैः ॥	११५
अपि मातङ्गराजं तं सोऽग्रे दूरादभोजयत् । कार्यं देशश्च कालश्च गरीयान्न पुनः पुमान् ॥	११६
विश्रान्ते च नवायाते किरातादिबले ततः । मृगाङ्कदत्तः सोऽन्येद्युर्दन्तिदन्तासनस्थितः ॥	११७
अस्थाने राजलोकस्य यथार्हकृतसत्क्रियः । विजनीकृत्य मातङ्गराजादीन्सुहृदोऽब्रवीत् ॥	११८
इदानीं कालहारः किं क्रियते किं न गम्यते । अनेन सर्वसैन्येन शीघ्रमुज्जयिनीं प्रति ॥	११९
तच्छ्रुत्वा श्रुतधर्विप्रो राजपुत्रं जगाद तम् । शृणु देव वदाम्यत्र यथा नीतिविदां मतम् ॥	१२०
कार्यकार्यविभागः प्राग्बोद्धव्यो विजिगीषुणा । असाध्यं यदुपायेन तदकार्यं परित्यजेत् ॥	१२१
तत्कार्यं यदुपायेन साध्यं तत्र चतुर्विधः । उपायः साम दानं च भेदो दण्ड इति स्मृतः ॥	१२२
पूर्वः पूर्वो वरस्तेषां निकृष्टश्च परः परः । तस्मात्सामप्रयोगस्ते पूर्व देवेह युज्यते ॥	१२३
निर्लोभे कर्मसेने हि राज्ञि दानं न सिद्ध्ये । न भेदो नहि सन्त्यस्य क्रुद्धलुब्धावमानिताः ॥	१२४
दण्डश्च दुर्गदेशस्थे तस्मिन्नतिबलाधिके । नृपैरजितपूर्वेऽन्यैः प्रयुक्तः संशयावहः ॥	१२५
अविश्वास्या च युद्धेषु जयश्रीर्वलिनामपि । न च कन्यार्थिनो युक्तः कर्तुं तद्बान्धवक्षयः ॥	१२६
तत्तस्य राज्ञः साञ्जैव दूतस्तावद्विस्तृज्यताम् । तदसिद्धौ हठायातो दण्ड एव प्रयोक्ष्यते ॥	१२७
इत्येतच्छ्रुतधेर्वाक्यं सर्वे तत्र तथेति ते । श्रद्धुः प्रशशंसुश्च तस्य मन्त्रक्रमज्ञताम् ॥	१२८
ततः संमन्य तैरेव समं दूतगुणान्वितम् । किरातराजानुचरं तदाख्यातं द्विजोत्तमम् ॥	१२९
दूतं सुविग्रहं नाम कर्मसेनाय भूभृते । मृगाङ्कदत्तो व्यस्तृजलेखसंदेशहारिणम् ॥	१३०
स गलोज्जयिनीं दूतः प्रतीहारनिवेदितः । वल्लभाश्चद्विपाकीर्णकक्ष्यान्तरमनोरमम् ॥	१३१
प्रविश्य राजभवनं सिंहासनगतं नृपम् । ददर्श कर्मसेनं तं मन्त्रिभिः परिवारितम् ॥	१३२
प्रणम्य चासनासीनः स पृष्टकुशलः क्रमात् । राज्ञाभिनन्दितस्तेन लेखं तस्मै समर्पयत् ॥	१३३
आदाय तं च तन्मन्त्री मुद्राक्षेपप्रसारितम् । प्रज्ञाकोषाभिधानोऽत्र स्पष्टमेवमवाचयत् ॥	१३४
स्वस्ति श्रीकरभग्रीवकोट्टमूलाटवीतटात् । महाराजाधिराजस्य पुत्रोऽयोध्यापुरीपतेः ॥	१३५
श्रीमतोऽमरदत्तस्य महीमण्डलमण्डनम् । श्रीमान्मृगाङ्कदत्तोऽत्र प्रह्वोपनतराजकः ॥	१३६
उज्जयिन्यां महाराजकर्मसेनस्य सादरम् । निजवंशपयोधीन्दोरिदं संदिशति स्फुटम् ॥	१३७
कन्या तवास्ति सावश्यं देयान्यस्मै प्रयच्छ तत् । मद्यं तां सदृशी सा मे भार्यादिष्टा हि दैवतैः ॥	१३८

एवं नौ बन्धुभावः स्यान्नश्येत्पूर्वा च वैरिता । नो चेन्निजभुजावेव प्रार्थयिष्येऽत्र वस्तुनि ॥ १३९
 इत्यत्र वाचिते लेखे प्रज्ञाकोषेण मञ्जिणा । राजा सकोपः सचिवान्कर्मसेनो जगाद सः ॥ १४०
 विपक्षास्ते सदास्माकमनात्मज्ञेन तेन च । एतत्तथैव संदिष्टं पश्यताद्यासमञ्जसम् ॥ १४१
 आत्माभिलिखितः पूर्वं वयं पश्चादवज्ञया । दर्पाध्मातेन पर्यन्ते बाहुवीर्यमुदीरितम् ॥ १४२
 तन्न मे प्रतिसंदेशो योग्यः कन्याकथैव का । गच्छ दूत भवत्स्वामी यत्स वेत्ति करोतु तत् ॥ १४३
 इत्युक्तः कर्मसेनेन राज्ञा दूतोऽत्र स द्विजः । सुविग्रहस्तमोजस्वी क्रमायातमभाषत ॥ १४४
 अदृष्ट्वा राजपुत्रं तं संप्रयोजायसे जड । सज्जो भवागते तस्मिन्वेत्स्यसि स्वपरान्तरम् ॥ १४५
 इति तेनोदिते राजसभा क्षोभमियाय सा । गच्छावध्योऽसि किं कुर्म इति क्रुद्धोऽभ्यधात्पः ॥ १४६
 अन्येऽत्र दन्तदष्टौष्टा मृद्वन्तः स्वान्करान्करैः । किं नाधुनैव गत्वा तं हन्म इत्यब्रुवन्मिथः ॥ १४७
 यावयं बटुवाचाटस्यास्य किं कुप्यते गिरा । द्रक्ष्यते यत्करिष्याम इत्युचुर्धैर्यतः परे ॥ १४८
 भ्रूमङ्गैः केचिदासन्नचापरोपणसूचनम् । कुर्वन्त इव निःशब्दं तस्थुः कोपारुणैर्मुखैः ॥ १४९
 एवं सभायां क्रुद्धायां स निर्गल्य सुविग्रहः । दूतो मृगाङ्कदत्तस्य पार्श्वे स्वकटकं ययौ ॥ १५०
 तस्मै स कर्मसेनोक्तं समिन्नाय शशंस तत् । सोऽप्यादिदेश तच्छ्रुत्वा यात्रां सैन्ये नृपात्मजः ॥ १५१
 ततः स्वाम्यादेशप्रबलपवनापातविभ्रुतो बलाम्भोधिर्धविन्नरतुरगमातङ्गमकरः ।

सपक्षाणां तन्वन्मनसि परितोषं क्षितिभृतां स संप्राप क्षोभं प्रतिभयकरं कातरनृणाम् ॥ १५२

क्षितिमथ विदधद्वलाश्वलालागजमदकर्दमितां मृगाङ्कदत्तः ।

वधिरितभुवनः स तूर्यनादैरुदचलदुज्जयिनीं शनैर्जयाय ॥ १५३

इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके पञ्चविंशस्तरङ्गः ।

पट्विंशस्तरङ्गः ।

ततः स विन्ध्यमुलङ्घ्य प्राप संनद्धसैनिकः । मृगाङ्कदत्तः सीमान्तमुज्जयिन्याः सुहृद्युतः ॥ १
 तदुद्धा कर्मसेनोऽपि राजास्य सबलोऽग्रतः । धीरो युद्धाय संनह्य नगर्यां निरगात्ततः ॥ २
 निकटीभूय चान्योन्यदर्शिन्योरुभयोस्तयोः । तत्सेनयोः प्रववृते सङ्ग्रामो वीरहर्षणः ॥ ३
 नृसिंहनादविन्नस्तभ्रङ्गीबासुराकुलः । सोऽभूद्विरण्यकशिपोर्निवास इव संगरः ॥ ४
 संतता विनिकृन्तन्तो घना गगनगामिनः । सुभटेष्विषवः पेतुः सस्येषु शलभा इव ॥ ५
 खड्गाहतेभकुम्भोत्थो बभौ मुक्ताफलोत्करः । संरम्भन्नुटितो हार इव तत्समरश्रियः ॥ ६
 तीक्ष्णकुन्ताग्रदशनं ग्रस्ताश्वनरकुञ्जरम् । कृतान्तस्येव वदनं तद्विरेजे रणाजिरम् ॥ ७
 उत्फेलुर्भल्लूनानि शिरांसि भुजशालिनाम् । दिवि दत्तोर्ध्वेऽम्पानि दिव्यस्त्रीरिव चुम्बितुम् ॥ ८
 कवन्धा ननृतुश्चात्र सुभटानां पदे पदे । निर्भासितोत्तमस्वामिसंगरप्रमदादिव ॥ ९
 एवं च पञ्चदिवसान्वहच्छोणितनिम्नगः । आसीत्करङ्ककूटाढ्यः स शूरान्तकरो रणः ॥ १०
 पञ्चमेऽह्नि रहः सायं तं समेतं स्वमन्त्रिभिः । मृगाङ्कदत्तं श्रुतधिर्विप्रोऽभ्येत्य जगाद सः ॥ ११
 गुप्तासु समरव्यग्रेष्वितो भिक्षुकरूपिणा । गत्वा निराकुलद्वारां प्रविश्योज्जयिनीं मया ॥ १२
 निकटादप्यदृश्येन भूत्वा विद्याप्रभावतः । यदन्विष्टं यथावत्तच्छृणु देव वदामि ते ॥ १३
 यदैव कर्मसेनोऽसौ राजा युद्धाय निर्गतः । तदैवानुज्ञया मातुः सा शशाङ्कवती गृहात् ॥ १४
 निर्गल्य तत्पुरीवर्तिगौर्यायतनमाश्रिता । तामाराधयितुं देवीं श्रेयोऽर्थं समरे पितुः ॥ १५

तत्रस्था च गृहस्येकां सखीमाप्तामुवाच सा । मत्कृते सखि तातस्य विग्रहोऽयमुपागतः ॥ १६
 आक्रान्तश्चार्पयेदेष तस्मै राजसुताय माम् । गणयन्ति न राज्यार्थेऽपत्यस्नेहं महीभुजः ॥ १७
 न च जानेऽनुरूपः किं स मे राजसुतो न वा । कामं हि मृत्युमिच्छेयं न विरूपमहं पतिम् ॥ १८
 मन्ये रूपाभिसंपन्नो दरिद्रोऽपि वरं पतिः । न विरूपः पुनः कृत्स्नपृथिवीचक्रवर्त्यपि ॥ १९
 तत्कीदृगिति गत्वा तं विलोक्यागच्छ सैन्यतः । प्रज्ञानेन च नाम्ना च शुभे चतुरिका ह्यस्ति ॥ २०
 एवं सखी तयोक्ता सा युक्त्या कटकमेव नः । त्वां विलोक्य विभो गत्वा राजपुत्रीमुवाच ताम् ॥ २१
 किमन्यत्सखि सा जिह्वा जाने नास्त्यपि वासुकेः । या शक्ता गदितुं तस्य रूपं राजसुतस्य तत् ॥ २२
 ब्रवीमि पुनरेतावद्यथा नान्या समास्ति ते । नारी रूपेण मनुजस्तथा नान्योऽस्ति तत्समः ॥ २३
 अत्यल्पं धिक्प्रयोक्तं वा मन्ये ह्यस्मिन्नगत्रये । न सिद्धो नापि गन्धर्वो न देवोऽप्यस्ति तादृशः ॥ २४
 एवं सखीगिरा तस्यास्त्वयि न्यस्तं च मानसम् । शशाङ्कवत्याः कामेन कीलितं च समं शरैः ॥ २५
 तत्क्षणात्प्रभृति श्रेयस्कामा तव पितुश्च सा । कृशीभवन्ती तपसा स्थिता त्वद्विरहेण च ॥ २६
 तद्गुप्तं निशि गत्वाद्य हृत्वा गौर्याश्रमात्ततः । विजनादानयत तां राजपुत्रीमलक्षितम् ॥ २७
 यात मायाबटोरस्य गृहानेते नृपास्ततः । पश्चात्प्रकोपं रक्षित्वा तत्रैष्यन्ति समं मया ॥ २८
 निवर्ततामिदं युद्धं मा स्म भूत्सैन्यसंश्रयः । अस्तु वः कुशलं देहे गजस्वच्छशुरस्य च ॥ २९
 गतिरेषा ह्यगतिका युद्धं प्राणापणेन यत् । उपायेषु जघन्योऽयमुपायो गीयते बुधैः ॥ ३०
 एवमुक्तः श्रुतधिना स गुप्तं प्रययौ निशि । मृगाङ्कदत्तस्तत्राश्वानारुह्य सचिवैः सह ॥ ३१
 सुप्तस्त्रीबालशेषां तां विवेशोज्जयिनीं च सः । गलैव संवृतद्वारां सुप्तैः स्वल्पैश्च रक्षिभिः ॥ ३२
 ततः श्रुतधिना दत्तैरभिज्ञानैः सुलक्षितम् । ख्यातं पुष्पकरण्डाख्यमहोद्यानान्तरस्थितम् ॥ ३३
 तत्कालालंकृतप्राचीमुखेन शशिना करैः । प्रकाशितं राजसुतस्तं स गौर्याश्रमं ययौ ॥ ३४
 तावच्च परिचर्यादिश्रान्ते सुप्ते सखीजने । सा शशाङ्कवती तत्र वीतनिद्रा व्यचिन्तयत् ॥ ३५
 मदर्थं बत राजानो राजपुत्रा दिने दिने । वीरास्ते ते च हन्यन्ते समित्युभयसैन्ययोः ॥ ३६
 स च राजसुतो देव्या स्वप्ने ह्यम्बिकयानया । आदिष्टः पूर्वभर्ता मे मदर्थप्रार्थिताहवः ॥ ३७
 हृदयं च ममाच्छिद्य दत्त्वा शङ्करम्पराम् । सिद्धलक्षणेन कामेन नीत्वा तस्मै समर्पितम् ॥ ३८
 तातस्तु मन्दपुण्यां मां नैव तस्मै प्रदास्यति । पूर्ववैराच्च दर्पाच्च लेखादित्यद्य हि श्रुतम् ॥ ३९
 वामे विधौ च कः स्वप्रदेवतादेशनिश्चयः । प्रियप्राप्तौ च पश्यामि न काञ्चित्सर्वथा दिशम् ॥ ४०
 तद्यावन्नाहितं किञ्चित्तस्य तातस्य वा रणे । शृणोमि तावदात्मानं हताशं न त्यजामि किम् ॥ ४१
 इत्युत्थाय पुरो गत्वा गौर्याः साशोकपादपे । पाशं विरचयामास स्वोत्तरीयेण दुःखिता ॥ ४२
 तावन्मृगाङ्कदत्तोऽपि सवयस्यः प्रविश्य तम् । उद्यानं तरुबद्धाश्वो गौर्यागाराश्रमं गतः ॥ ४३
 तत्र तत्सचिवेनाराद्राजपुत्रीं विलोक्य ताम् । मृगाङ्कदत्तो जगदे सैरं विमलबुद्धिना ॥ ४४
 देव पश्यात्र काप्येषा पाशेन वरकन्यका । उद्यता हन्तुमात्मानं तत्का नाम भवेदियम् ॥ ४५
 तच्छुल्लैव विलोक्यैतां राजसूनूवाच सः । अहो केयं रतिः किंस्विद्रूपिणी किमु निर्वृतिः ॥ ४६
 साकारा कान्तिरिन्दोर्वा मन्मथाज्ञाथ जङ्गमा । किं वामराङ्गना मैवमासां पाशोद्यमः कथम् ॥ ४७
 तत्तावदिह तिष्ठामः पादपान्तरिताः क्षणम् । यावज्जानीमहे केयमिति व्यक्तं कथंचन ॥ ४८
 इत्युक्त्वा सवयस्योऽत्र यावच्छन्नः स तिष्ठति । सा शशाङ्कवती तावद्विप्रा देवीं व्यजिज्ञपत् ॥ ४९

अस्मिञ्जन्मनि चेद्देवि न स राजसुतः पतिः । देवो मृगाङ्कदत्तो मे निष्पन्नः पूर्वदुष्कृतैः ॥	५०
त्वत्प्रसादेन तद्भूयादन्यस्मिन्नपि जन्मनि । स भर्ता गौरि भगवत्यापन्नार्तिहरे मम ॥	५१
इति विज्ञप्य देवीं सा राजपुत्री प्रणम्य च । कण्ठे समर्पयामास पाशं बाष्पाद्रिलोचना ॥	५२
तत्क्षणं च प्रबुद्ध्यैव तद्दर्शनविह्वलाः । चिन्वन्त्यः सहसा तस्याः सख्योऽन्तिकमुपाययुः ॥	५३
हा हा किमिदमारब्धं सखि धिक्साहसं त्वया । इत्युक्त्वैव च तास्तस्याः पाशं कण्ठादपाहरन् ॥	५४
अथ ह्रीतविषण्णा सा यावद्बालात्र तिष्ठति । उदभूद्भारती तावद्गौरीगर्भगृहान्तरात् ॥	५५
मा विषादं कृथाः पुत्रि शशाङ्कवति नैव तत् । वचो मृषा मे यत्समे तवोक्तं सुभगे मया ॥	५६
सोऽयं मृगाङ्कदत्तो हि पूर्वभर्ता तवान्तिके । प्राप्त एव व्रजानेन सह भुङ्क्श्वाखिलां भुवम् ॥	५७
श्रुत्वैतां सहसा वाणीं सा शशाङ्कवती शनैः । यावद्विलोकयत्यत्र पार्श्वे किञ्चित्ससाध्वसा ॥	५८
तावन्मृगाङ्कदत्तस्य मन्त्री विक्रमकेसरी । तामुपागम्य वक्ति स्म दर्शयन्नप्रपाणिना ॥	५९
देवि सत्यं भवान्या ते ममादिष्टमयं हि सः । राजपुत्रः पतिः प्रेमपाशाकृष्टस्तवाग्रतः ॥	६०
तच्छ्रुत्वा सा ततस्तिर्यङ्मनस्तद्विष्टिर्दर्श तम् । कान्तं तेजस्विनं मध्यवर्तिनं सहचारिणाम् ॥	६१
ग्रहैः परिवृतं चन्द्रमवतीर्णमिवाम्बरात् । रूपोपमानमन्येषाममृतस्यन्दनं दृशोः ॥	६२
ततः पतदनङ्गेषुपुङ्गवक्ष्मचितैरिव । अङ्गैः कण्टकितैर्यावदास्ते सा स्तम्भनिश्चला ॥	६३
तावन्मृगाङ्कदत्तस्तामुपेत्य त्याजयन्निहयम् । स कालोचितमाह स्म गिरा प्रेममधुश्रुता ॥	६४
त्याजयित्वा निजं देशं राज्यं बन्धूंश्च दूरतः । दासीकृत्याहमानीतो गुणैर्बद्धा नताङ्गि ते ॥	६५
तन्मयारण्यवासस्य वसुधाशयनस्य च । फलाहारस्य तीव्रार्कतापसंसेवनस्य च ॥	६६
तपःकष्टस्य तन्वङ्गि संप्राप्तं फलमीदृशम् । यहृष्टा नेत्रपीयूषवृष्टिरेषा तनुस्तव ॥	६७
यदि स्नेहानुगोधश्च मयि ते हरिणाक्षि तत् । अस्मत्पुरीपुरंध्रीणां प्रयच्छ नयनोत्सवम् ॥	६८
सङ्ग्रामः शाम्यतु श्रेयो भवतूभयपक्षयोः । कृतार्थं जायतां जन्म सह गुर्वाशिपा मम ॥	६९
एवं मृगाङ्कदत्तेन सा शशाङ्कवती तदा । उक्ता जगाद वसुधाविन्यस्तनयना शनैः ॥	७०
अयं तावद्गुणक्रीतो जनः स्वाधीन एव ते । तदार्यपुत्र कुशलं यदवैषि कुरुष्व तन् ॥	७१
इति वाक्सुधया तस्याः कृती निर्वापितोऽथ सः । मृगाङ्कदत्तो देवीं तां गौरीं स्तुत्वा प्रणम्य च ॥	७२
आरोप्य राजपुत्रीं च तां तुंगे स्वपृष्ठतः । तत्सखीभिः समारूढपश्चाद्वागाश्वपृष्ठगैः ॥	७३
दशभिः सहितो वीरैः सचिवैः शस्त्रपाणिभिः । उच्चचाल ततो गत्रौ राजपुत्रो धृतायुधः ॥	७४
ते चैकादश दृष्ट्वापि तत्र रोदुं न शेकिरे । नगरीरक्षिभिः क्रुद्धा रुद्रा इव दुरासदाः ॥	७५
विनिर्गल्योज्जयिन्याश्च जग्मुर्मायावटोर्गृहम् । सशशाङ्कवती कास्ते यथा श्रुतधिनोदितम् ॥	७६
क एते क्व प्रयाताश्चेत्युद्गान्तेष्वत्र रक्षिषु । सा चोज्जयिन्यां वुवुधे क्रमाद्राजसुता हता ॥	७७
तच्चाख्यातुं महादेवी कर्मसेनाय भूभृते । सत्वरं नगराध्यक्षं प्राहिणोत्कटकं प्रति ॥	७८
अत्रान्तरे च कटके तत्र रात्रावुपेत्य तम् । चाराधिकारी राजानं कर्मसेनं व्यजिज्ञपत् ॥	७९
देव प्रदोष एवाद्य गुप्तं निर्गल्य सैन्यतः । मृगाङ्कदत्तः सामालो ह्यैरुज्जयिनीं गतः ॥	८०
तां शशाङ्कवतीं हर्तुं गौर्यायतनवर्तिनीम् । इति सम्यङ् मया ज्ञातं प्रभुर्जानात्यतः परम् ॥	८१
इत्याकर्ण्य समाहूय कर्मसेनः स भूपतिः । रहः स्वसेनापतये यथाश्रुतमवर्णयत् ॥	८२
जगाद च वराश्रानां सहितः पञ्चभिः शतैः । शूराधिरूढैः प्रच्छन्नं द्रुतमुज्जयिनीं व्रज ॥	८३

मृगाङ्कदत्तं जहि तं पापं प्राप्य बधान वा । विद्धि मामगतं पश्चात्पृष्ठस्थापितसैनिकम् ॥	८४
इत्युक्तस्तेन राज्ञा स यथादिष्टबलान्वितः । प्रायात्सेनापती रात्रौ तथेत्युज्जयिनीं प्रति ॥	८५
मार्गे तन्नगराध्यक्षान्मिलितादशृणोच्च सः । राजपुत्रीं हृतां वीरैः पथान्येनैव कैश्चन ॥	८६
ततः सनगराध्यक्षः प्रत्यागत्य तथैव तत् । कर्मसेनं स राजानं यथावृत्तमबोधयत् ॥	८७
स तद्बुद्ध्वा विचिन्त्यैव तदशक्यं ततो नृपः । अवस्कन्दनिवृत्तस्तां तूष्णीमेवानयन्निशाम् ॥	८८
मृगाङ्कदत्तसैन्येऽपि मायाबटुमुखा नृपाः । निन्युस्तथैव तां रात्रिं संनद्धाः श्रुतधैरिगिरा ॥	८९
प्रातश्चान्विष्टवृत्तान्तः कर्मसेननृपः सुधीः । मृगाङ्कदत्तकटके राज्ञां दूतं विसृष्टवान् ॥	९०
मृगाङ्कदत्तेन हृता सुता तावच्छलेन मे । तदस्तु कोऽपरो ह्यस्यास्तादृशः सदृशः पतिः ॥	९१
तदिदानीं स गुप्ताभिः सममायातु मदृहम् । करोमि यावदुद्वाहं तनयाया यथाविधि ॥	९२
एवं स संदिदेशास्य मुखे दूतस्य भूपतिः । तच्च ते सश्रुतधयो गजानः श्रद्दधुस्तदा ॥	९३
ऊचुश्च दूतं स्वपुरीं तर्हि यावेष वः प्रभुः । यावत्तमानयामोऽत्र गत्वा राजसुतं वयम् ॥	९४
तच्छ्रुत्वैव तथा तेन गत्वा दूतेन वर्णिते । स कर्मसेनः सबलस्तथेत्युज्जयिनीमगात् ॥	९५
तद्बुद्ध्वा तेऽपि राजानो मायाबटुपुरःसराः । मृगाङ्कदत्तं प्रति तं चेलुः श्रुतधिना सह ॥	९६
तावन्मृगाङ्कदत्तोऽपि स शशाङ्कवतीयुतः । मायाबटुगृहं प्राप तत्काश्चनपुरं पुरम् ॥	९७
तत्र सोऽन्तःपुरैस्तस्य यथार्हकृतसत्क्रियः । सवयस्यो विशश्राम सिद्धकार्यः प्रियासखः ॥	९८
अन्येषुः सश्रुतधयो नृपास्तेऽत्र समाययुः । स किरातपतिर्वीरः ससैन्यः शक्तिरक्षितः ॥	९९
शश्वराधिपतिः सोऽपि राजा मायाबटुर्वली । शूरो दुर्गपिशाचश्च स मातङ्गचमूपतिः ॥	१००
सर्वे शशाङ्कवत्या ते युक्तं राज्येव कैरवम् । मृगाङ्कदत्तं दृष्ट्वा तमभ्यनन्दनकृतोत्सवाः ॥	१०१
यथार्हकृतमानाय तस्मै तं च न्यवेदयन् । संदेशं कर्मसेनीयं प्रवेशं च निजे गृहे ॥	१०२
संनिवेश्याथ कटकं चलन्नगरसंनिभम् । मृगाङ्कदत्तो मन्त्राय समं सर्वैरुपाविशत् ॥	१०३
विवाहायोज्जयिन्यां किं गन्तव्यमुत नो मया । उच्यतामिति पप्रच्छ नृपतीन्सचिवांश्च सः ॥	१०४
दुष्टः स राजा तद्बेहगमने कुशलं कुतः । कार्यं च तत्र नास्त्येव प्राप्तैव हि तदात्मजा ॥	१०५
इत्यैकमत्येन नृपाः सचिवाश्चाब्रुवन्त्यदा । तदा मृगाङ्कदत्तस्तमपृच्छच्छ्रुतधिं द्विजम् ॥	१०६
उदासीन इव ब्रह्मन्तूष्णीमेवं स्थितोऽसि किम् । किमेतदेवाभिमतं तवाप्युत न वा वद ॥	१०७
ततः श्रुतधिगह स्म यदि श्रोष्यसि वच्मि तत् । गन्तव्यं कर्मसेनस्य गृहेष्विति मतिर्मम ॥	१०८
अशाठ्येन हि संदिष्टमेतत्तेनान्यथा कथम् । सुतापहारे स बली युद्धं त्यक्त्वा गृहं व्रजेत् ॥	१०९
सबलस्य च किं कुर्यात्प्राप्तस्यापि गृहं स ते । प्रीतिस्तु तत्र यातस्य भवेत्तेन समं तव ॥	११०
सहायोऽग्रे स च स्यान्नः स्नेहेन दुहितुः पुनः । नेच्छत्यविधिनोद्वाहं तेनैवं वक्ति तत्त्वतः ॥	१११
तद्युक्तं गमनं तत्रेत्युक्ते श्रुतधिना तदा । साधु साध्विति तत्रोचुः सर्वे श्रद्धाय तद्वचः ॥	११२
ततो मृगाङ्कदत्तस्तानवोचत्सर्वमस्त्वदः । किं तु तातं विनाम्बां च विवाहो मे न रोचते ॥	११३
तदम्बातातयोः कश्चिदाह्वानाय व्रजत्वितः । बुद्ध्वा च तदभिप्रायं करिष्यामो यथोचितम् ॥	११४
इत्यूचिवान्स संमन्य पित्रोः पार्श्वे स्वमन्त्रिणम् । तत्रस्थ एव व्यसृजद्वीरो भीमपराक्रमम् ॥	११५
तावच्च तत्रायोध्यायां पुरि राजा स तत्पिता । कालेनामरदत्तस्तज्ज्ञातवांस्तस्य लोकतः ॥	११६
मृगाङ्कदत्तस्य कृतं देशनिर्वासनप्रदम् । विनीतमतिना मिथ्या राजपुत्रस्य पैशुनम् ॥	११७

ततः कुम्भिणं कोपात्तं निहत्य स सान्वयम् । पुत्रनिर्वासनोदग्रदुःखकष्टामगादशाम् ॥ ११८
 निर्गत्य च पुरीबाह्ये तस्थावायतने हरेः । राजा स नन्दिग्रामाख्ये चरन्दारैः समं तपः ॥ ११९
 तत्र स्थिते चिरात्तस्मिन्स चारावेदितागमः । अयोध्यां प्राप वाताश्ववेगाद्भीमपराक्रमः ॥ १२०
 स तामपश्यदुद्विग्नां गतराजसुतां पुरीम् । रामप्रवासवैधुर्यकष्टं पुनरिवागताम् ॥ १२१
 राजपुत्रस्य पृच्छद्भिर्वाती पौरैर्वृतोऽथ सः । तन्मुखाच्छ्रुतवृत्तान्तो नन्दिग्रामं ततो ययौ ॥ १२२
 तत्राभीष्टसुतोदन्तसोत्सुकं महिषीयुतम् । ददर्शामरदत्तं तं तपःक्षामतनुं नृपम् ॥ १२३
 तमेत्य पादपतितः कृतकण्ठग्रहं नृपम् । पृष्टोदन्तमवोचत्स सास्रं भीमपराक्रमः ॥ १२४
 प्राप्ता मृगाङ्कदत्तेन सूनुना ते स्ववीर्यतः । सा शशाङ्कवती देव कर्मसेननृपात्मजा ॥ १२५
 तद्विवाहश्च देवेन विना देव्या च सर्वथा । न तस्य पितृभक्तस्य शोभनः प्रतिभासते ॥ १२६
 अतस्तेन विस्मृष्टोऽहमिहैवागम्यतामिति । विज्ञापनाय धर्गणिन्यस्तमूर्ध्ना सुतेन वः ॥ १२७
 प्रतीक्षमाणो गुष्मांश्च स काञ्चनपुरे स्थितः । शबराधिपतेर्देवं राज्ञो मायावटोर्गृहे ॥ १२८
 शृण्विदानीं च वृत्तान्तमित्युक्त्वा देशनिर्गमात् । आरभ्य सोऽटवीवासवियोगविषमायतम् ॥ १२९
 सयुद्धं कर्मसेनीयसंध्यन्तं विविधाद्भुतम् । कृत्स्नं स्वप्रभुवृत्तान्तं जगौ भीमपराक्रमः ॥ १३०
 तच्छ्रुत्वा सुतकल्याणे स राजा जातनिश्चयः । तदैवामरदत्तः स्वं हर्षात्प्रस्थानमादिशत् ॥ १३१
 गजारूढः समं देव्या राजभिः सचिवैश्च सः । सहस्यश्वबलः प्रायात्पुत्रं प्रत्युत्सुकस्ततः ॥ १३२
 अल्पैरेव च स प्राप दिवसैरविलम्बितः । शबराधिपदेशस्थं सुतस्य कटकं नृपः ॥ १३३
 तद्बुद्धैव च तस्याग्रे समग्रै राजभिः सह । मृगाङ्कदत्तो निरगात्सवयस्यश्चिरोत्सुकः ॥ १३४
 दृष्ट्वैव दूरात्तुर्गादवतीर्यास्य पादयोः । गजावरूढस्य पितुर्मातुश्च निपपात सः ॥ १३५
 आलिङ्गितः स च पितुः शरीरेण भुजान्तरम् । मनोरथेन हृदयं बाष्पैश्चापूरयद्दृशौ ॥ १३६
 माताप्याश्लिष्य सुचिरात्पश्यन्ती तं मुहुः सुतम् । भूयो वियोगभीतेव न मोक्तुमशक्चिरम् ॥ १३७
 ते चाप्यमरदत्तं तं सदेवीकं नृपाः प्रभुम् । मृगाङ्कदत्तसुहृदस्तदाख्यातास्तदानमन् ॥ १३८
 स राजा सापि तद्देवी दंपती विधुरेषु तान् । सहायानेकपुत्रस्य स्नेहादभिननन्दतुः ॥ १३९
 मायावटोः प्रविश्याथ राजधानीं विलोक्य च । स शशाङ्कवतीं तत्र तां पादावनतां स्तुषाम् ॥ १४०
 गृहीतप्राभृतो देव्या तथा च स्तुषया सह । निर्गत्यामरदत्तः स्वे कटके वसतिं व्यधात् ॥ १४१
 भुक्त्वा च तत्र पुत्रेण सह सर्वैश्च राजभिः । गीतवादित्रनृत्तैस्तन्निनाय ससुखं दिनम् ॥ १४२
 मेने च लब्धयशसा कृतिनं तेन सूनुना । मृगाङ्कदत्तेनात्मानं भाविना चक्रवर्तिना ॥ १४३
 तावच्च कर्मसेनेन राज्ञा तेन सुमेधसा । दूतो मृगाङ्कदत्तस्य संमन्त्रात्र व्यसृज्यत ॥ १४४
 भवानुज्जयिनीं तावदिमां नैवागमिष्यति । तत्प्रेषयिष्याम्यत्रैव सुषेणाख्यमहं सुतम् ॥ १४५
 स शशाङ्कवतीं तुभ्यं विधिवद्भगिनीं निजाम् । दास्यत्यतो नाविधिना सा विवाह्या त्वयानव ॥ १४६
 अस्मत्स्नेहानुरोधश्चेदिति तं संदिदेश च । लेखे दूतमुखे चास्य राजसूनोः स भूपतिः ॥ १४७
 राजास्थाने श्रुते तस्मिन्संदेशे राजसूनुना । तत्पिता तस्य दूतस्य स राजैवोत्तरं ददौ ॥ १४८
 कर्मसेननृपात्कोऽन्यो वक्त्येतत्तस्य सन्मतेः । स्नेहोऽस्ति काममस्मासु तदेनं प्रेषयत्वितः ॥ १४९
 सुषेणं स निजं पुत्रं करिष्यामस्तथा वयम् । यथा मंतोषकृत्तस्य सुतोद्वाहो भविष्यति ॥ १५०
 इत्युक्त्वा प्रतिसंदेशं दूतं तं प्रेष्य सत्कृतम् । राजा सश्रुतधिं पुत्रं नृपतींश्च जगाद सः ॥ १५१

अयोध्यामधुना यामो विवाहस्तत्र शोभते । सुषेणस्य च सत्कारो यथावत्तत्र सिद्ध्यति ॥ १५२
 राजा मायावटुश्चेह सुषेणं संप्रीक्षताम् । तेनागतेन सहितोऽयोध्यां पश्चादुपैष्यति ॥ १५३
 वयं विवाहसंभारहेतोर्यामोऽग्रतः पुनः । इति राजवचस्तत्र ते सर्वेऽप्यनुमेनिरे ॥ १५४
 ततोऽन्येषुः समं देव्या सैन्यैश्च स महीपतिः । मृगाङ्कदत्तश्च युतौ राजभिः सचिवैश्च तैः ॥ १५५
 मायावटुं निधायात्र सुषेणागमनावधि । शशाङ्कवत्या सहितौ चेलतुः कृतिनौ ततः ॥ १५६
 वल्गुत्तरंगसंघाततरङ्गशतसंकुलः । असंख्यसर्पत्पादातपाथः पूरितदिङ्मुखः ॥ १५७
 तुमुलप्रोल्लसच्छब्दपिहितान्यरवश्चरः । चचाल स बलाम्भोधिस्तयोर्गम्भीरभीषणः ॥ १५८
 कुर्वाणौ च रजश्छन्नां वसुधाविभ्रमां दिवम् । गर्जद्गजघनाकीर्णौ वसुधां च सुविभ्रमाम् ॥ १५९
 मार्गे क्रमेण गच्छन्तौ शक्तिरक्षितकस्य तौ । गृहं किरातराजस्य पितापुत्राववापतुः ॥ १६०
 तत्र तेन महारत्नहेमसद्वस्त्रराशिभिः । सदारेण कृतोदारसपर्यौ सपरिग्रहौ ॥ १६१
 दिनमेकं कृताहारौ विश्रम्य सबलौ ततः । प्रस्थाय च स्वनगरीमयोध्यां प्रापतुः क्रमात् ॥ १६२
 हर्म्यवातायनारूढचञ्चलपौराङ्गनाननैः । कान्तिपल्लवितैः फुल्लविलोलकमलामिव ॥ १६३
 सवधूकचिगायातराजपुत्रेक्षणोत्सुकैः । नेत्रैः पारिप्लवैश्चासां चलत्कुवलयैर्गिव ॥ १६४
 संपतद्भिर्वृतां राजहंसैर्विविशतुश्च ताम् । तरङ्गितां पताकाभिः प्रवाते सरसीमिव ॥ १६५
 तत्राभ्यनन्दन्पौरास्तौ दीयमानाशिषौ द्विजैः । वन्दिभिः स्तूयमानौ च गीयमानौ च चारणैः ॥ १६६
 कर्मसेनस्य तनयामिमामालोकयेद्यदि । न पुनः सुतया लक्ष्म्या दर्पं कुर्यान्महोदधिः ॥ १६७
 न च गौर्यापि हिमवानित्यत्र च जगौ जनः । शशाङ्कवत्या लावण्यसंपदं वीक्ष्य विस्मितः ॥ १६८
 तदा च मङ्गलमहातूर्यप्रतिरवैर्दिशः । उत्सवाधिगमे राज्ञां संवेदनमिव व्यधुः ॥ १६९
 बहिः स्तेनेव भरादनुरागेण निर्भरा । सिन्दूरेण प्रनृत्ता सा सर्वाभूत्सोत्सवा पुरी ॥ १७०
 अन्येषुर्गणकैः सूनोर्लेखाहे निश्चिते नृपः । चकारामरदत्तोऽत्र तद्विवाहाय संभृतिम् ॥ १७१
 अपूरि तस्य नगरी तैस्तैर्नानादिगागतैः । रत्नैस्तथा यथा चक्रे सा कुबेरपुगीमधः ॥ १७२
 अथागत्याचिगादेको हृष्टद्वारस्थनिवेदितः । दूतो मायावटोरत्र नृपतिं तं व्यजिज्ञपत् ॥ १७३
 देवागतो राजपुत्रः सुषेणो नृपतिश्च सः । मायावटुरयोध्यायाः सीमान्तेऽस्याः स्थितावुभौ ॥ १७४
 श्रुत्वैवामरदत्तस्तद्राजा सैन्यैः समं निजम् । सेनापतिं सुषेणस्य तस्याग्रे विससर्ज सः ॥ १७५
 तेन साकमयोध्यातो राजपुत्रमुपागतम् । मृगाङ्कदत्तः ससुहृत्प्रीत्या प्रत्युद्ययौ ततः ॥ १७६
 दूग्द्वाहावतीर्णौ च कृतकण्ठग्रहौ मिथः । तावुभौ पृष्ठकुशलौ मिलतः स्म नृपात्मजौ ॥ १७७
 प्रेम्णा चैकरथारूढौ नगरीं विशतः स्म ताम् । दिशन्तौ पौरनारीणां विलोचनमहोत्सवम् ॥ १७८
 सुषेणश्चात्र राजानं दृष्ट्वा तद्बहुमानितः । शशाङ्कवत्यास्तदनु स्वसुर्वासगृहं ययौ ॥ १७९
 तत्रोत्थाय कृताश्लेषस्तथा वाष्पायमाणया । उपविश्य स सत्रीडां राजपुत्रीं जगाद ताम् ॥ १८०
 तातस्त्वामाह नायुक्तं पुत्रि किञ्चित्त्वया कृतम् । अद्यैतद्धि मया ज्ञातं यत्स्वप्रेऽम्बिकया तव ॥ १८१
 मृगाङ्कदत्तो भर्तासौ समादिष्टो नृपात्मजः । भर्तृमार्गानुसरणं स्त्रीणां च परमं व्रतम् ॥ १८२
 इत्युक्ता तेन सा बाला हृदयं स्वमधोमुखी । सिद्धमिष्टं तवेत्येवं पश्यन्ती विजहौ त्रपाम् ॥ १८३
 अथ तस्य सुषेणोऽसौ नीत्वा राजाग्रतो ददौ । धनं शशाङ्कवत्यै तद्यत्तस्या निजसंचितम् ॥ १८४

हेमो भारसहस्रे द्वे रत्नाभरणभारकम् । सुभृतान्पञ्च करभान्भाण्डं चान्यद्विरण्मयम् ॥	१८५
उवाच चैतदस्याः स्वं तातानुप्रेषितं तु यत् । विवाहवेद्यामस्यैतत्प्रदास्यामि क्रमादिति ॥	१८६
ततः सर्वेऽपि ते तत्र भुक्तपीता नृपान्तिके । मृगाङ्कदत्तादियुता निन्युस्तन्निवृता दिनम् ॥	१८७
प्राप्ते लग्नदिनेऽन्येद्युर्व्यग्रे राज्ञि स्वयं मुदा । मृगाङ्कदत्तः स्नानादि चकारात्मानुरूपतः ॥	१८८
तां शशाङ्कवतीं चात्र कान्त्यैव कृतकौतुकाम् । नार्यः प्रसाधयामासुराचार इति केवलम् ॥	१८९
निर्गत्य कौतुकागारादथ व्यग्रसुषेणतः । हुताशनवतीं वेदीमध्यासातां वधूवरौ ॥	१९०
तस्यां स राजदुहितुस्तस्या राजसुतोऽग्रहीत् । धृताञ्जशोभारुचिरं पाणिं लक्ष्म्या इवाच्युतः ॥	१९१
बभौ किमपि तापाच्च भूमाञ्चाग्निप्रदक्षिणे । अकोपेऽप्यरुणोद्वाष्पं तच्छशाङ्कवतीमुखम् ॥	१९२
वह्नौ च लाजाञ्जलयो विकीर्णा विबभुस्तथा । हासाः प्रयत्नसाफल्यदृष्टस्येव मनोभुवः ॥	१९३
ददौ लाजविसर्गे च सुषेणः प्रथमे तदा । पश्चात्पानां सहस्राणि वारणानां शतं तथा ॥	१९४
स्वर्णभारशते द्वे च नवतिं च करेणुकाः । भृताः सद्गुणसद्गुणमुक्ताभरणभारकैः ॥	१९५
महीविजयजं वित्तं तदेव द्विगुणं क्रमात् । अन्येषु लाजमोक्षेषु प्रादात्तस्याः स सोदरः ॥	१९६
अथोल्लसत्युत्सवतूर्यनिःस्वने विवेश निष्पन्नविवाहमङ्गलः ।	
मृगाङ्कदत्तः स नवोदया तथा शशाङ्कवत्या सह मन्दिरं निजम् ॥	१९७
पिता च राजास्य यथार्हदत्तैर्हस्त्यश्चरत्नाभरणान्नपानैः ।	
आ राजचक्रं शुकशारिकान्तं सोऽरञ्ज्यत्स्वाः प्रकृतीः सपौराः ॥	१९८
त्यागप्रकर्षश्च तदास्य राजस्तेनैव पर्याप्ततयात्र जज्ञे ।	
आबद्धवस्त्राभरणा वितेरुर्दुमा महीकल्पतरुभ्रमं यत् ॥	१९९
ततः स राजा समृगाङ्कदत्तः शशाङ्कवत्या सह राजभिश्च ।	
भुक्त्वा सुषेणेन च साकमेतमापानगोष्ठ्या दिवसं निनाय ॥	२००
अथ सेवितनृत्तचर्चरीके गृहगे तत्र जने सुभुक्तपीते ।	
परिपीतधरारसो गताध्वा गविरस्ताचलकंदरं विवेश ॥	२०१
तमवेक्ष्य च संध्यया समेतं नवरागोज्ज्वलया क्वचित्प्रयातम् ।	
विचलत्खगमेखला किलेर्ष्याकुपितेवानुदधाववासरश्रीः ॥	२०२
ददृशे च विलोलतारकेण प्रबलीभूतमनोभुवा मुखेन ।	
विलसत्तिमिरासितांशुकान्ता प्रसृता राज्यभिसारिका क्रमेण ॥	२०३
उदयाचलवारणाङ्कुशलं नवसिन्दूरसमुज्ज्वलो जगाम ।	
उदयन्नथ कुप्यदायताक्षीकुटिलापाङ्गसहोदरः शशाङ्कः ॥	२०४
शशिना कृतकेलिकर्णपूरं रतिवल्लीनवपल्लवेन तेन ।	
तमसोऽपगमे धृतप्रसादा हरिदैन्द्री हसदाननं बभार ॥	२०५
कृतसांध्यविधिश्च सोऽपि नक्तं नववध्वा सहितो मृगाङ्कदत्तः ।	
प्रविवेश तथा शशाङ्कवत्या रजनीवासगृहं महार्हशय्यम् ॥	२०६
मुखचन्द्रमसा तदाङ्गनाया निशि तस्याः प्रविलुप्ततामसेन ।	
अवभासितचित्रभित्तिनान्तः पुनरुक्तीकृतसन्मणिप्रदीपम् ॥	२०७

- शयनीयगतश्च तत्र तस्याः स्थितवत्याः परिवृत्य स प्रियायाः ।
 अहरत्परिरभ्य चुम्बनेन क्रमशश्चाधरखण्डनेन लज्जाम् ॥ २०८
- चिरकाङ्क्षितमन्वभूष मा मेलयलमलोच्चरदक्षरं स तस्याः ।
 नवमोहनमञ्जसारसौख्यं त्रुटितस्फारमहारर्हर्तनकाञ्चि ॥ २०९
- अरमत लुलितालकेन चास्या मुखशशिनार्धनिमीलितेक्षणेन ।
 श्रमवशशिशिलालसैश्च सोऽङ्गैर्विरलविलुप्तविलेपनै रतान्ते ॥ २१०
- अथ तत्परिभोगलीलयेव क्षपिताक्षीयत सा तयोस्त्रियामा ।
 विकसत्सुरतोत्सवाभिलाषप्रसरा प्रीतिरूपाययौ तु वृद्धिम् ॥ २११
- गता निशा संप्रति देव मुच्यतां विलासशय्या सुरतक्लमच्छिदः ।
 अमी हि चूर्णालकम्पदायिनो मृगीदृशां वान्ति निशान्तवायवः ॥ २१२
- चन्द्रं निशायाः सहसानुयान्त्या हारच्युतानीव च मौक्तिकानि ।
 दूर्वावनाप्रेष्ववपिण्डितानि स्फुरन्ति सच्छायमुषोजलानि ॥ २१३
- कोषेषु व्यलसन्निपीतमधवो ये कैरवाणां चिरं
 लब्धाभ्यन्तरसुस्थिता विकसतामिन्दुप्रभासंगमे ।
 ते संकोचमुपागतेषु विगलच्छ्रीकेषु तेष्वन्यतो
 भृङ्गाः पश्य कुमार यान्ति मलिनाः कस्य स्थिरा ह्यापदि ॥ २१४
- दिनकृत्करमण्डिताधरामवलोकयैव निशां मनोभुवा ।
 अपशशितिलकं वपुः कृतं मथिताल्पालपतमोजनं तथा ॥ २१५
- इति मृदुमधुरैः स बन्दिवाक्यैरुषसि शशाङ्कवतीविमुक्तकण्ठः ।
 अपगतसुरतान्तखेदनिद्रः सपदि जहौ शयनं मृगाङ्गदत्तः ॥ २१६
- उत्थाय च व्यधित वासरकृत्यमेव पित्रा निजोचितकृताखिलसंविधानः ।
 भूयस्तथैव च निनाय तदा बहूनि तान्युत्सवेन दयितासहितो दिनानि ॥ २१७
- अथ राजामरदत्तस्तज्जनकस्तच्छ्रुत्यस्य ।
 शिरसि सुषेणस्यादौ बबन्ध पट्टं कृताभिषेकस्य ॥ २१८
- विषयं तदुचितमेकं हस्त्यश्चहिरण्यभारवस्त्राणि ।
 शतसंख्याश्च वरस्त्रीर्ददौ स तस्मै कृतादरो नृपतिः ॥ २१९
- शश्वककिराताधिपती मायाबटुशक्तिरक्षितौ च ततः ।
 सहब्रान्धवौ सदारौ मातङ्गचमूपतिं च तं स नृपम् ॥ २२०
- दुर्गपिशाचं सचिवान्मृगाङ्गदत्तस्य तांश्च सश्रुतधीन् ।
 सममानयत्प्रदत्तैर्विषयैर्गोवाजिहेमवस्त्रैश्च ॥ २२१
- ततः किरातेन्द्रमुखान्विसृज्य तान्नृपान्स्वदेशेषु सुषेणसंयुतान् ।
 शशास राज्यं सुतशौर्यनिर्वृतः स तत्सुखेनामरदत्तभूपतिः ॥ २२२
- मृगाङ्गदत्तोऽपि विजित्य वैरिणः शशाङ्कवत्या सुचिरादवाप्तया ।
 निजैश्च तैर्भीमपराक्रमादिभिः सहावतस्थे सचिवैश्चिरं सुखी ॥ २२३

कालेऽथ यात्यमरदत्तनृपस्य तस्य स्वैरं जरा श्रवणमूलमुपाजगाम ।

भुक्ताः श्रियः परिणतं वयसा शमस्य नन्वेष काल इति वक्तुमिवाङ्गभूता ॥ २२४

ततः स भोगेषु विरक्तमानसो महीपतिः स्वान्निजगाद मन्त्रिणः ।

निशम्यतां संप्रति वर्णयामि वो विधित्सितं यन्मम वर्तते हृदि ॥ २२५

गतं वयो नः पलितेन सांप्रतं कृतान्तदूतेन कचग्रहः कृतः ।

जरागमे जीर्णरसं च मादृशां कुभोगतृष्णाव्यसनं विडम्बना ॥ २२६

विवृद्धिभाजा वयसा समं च यद्विवर्धते लोभमनोभवग्रहः ।

असंशयं कापुरुषव्रतं हि तत्स्वभावजं सत्पुरुषैरशिक्षितम् ॥ २२७

तदस्ति मे लब्धयशा महीतले सराजकावन्तिनरेन्द्रनिर्जयात् ।

स्वतोऽनुरक्तप्रकृतिर्गुणाधिको मृगाङ्कदत्तः सुसहायवानयम् ॥ २२८

तदेतदस्मै निजराज्यमूर्जितं समर्प्य तीर्थं तपसेऽहमाश्रये ।

परैरनिन्द्यं चरितं मनस्विनां वयोनुसारोचितमेव शोभते ॥ २२९

इति क्षितीशस्य वचः सुनिश्चितं निशम्य धीराः किल तस्य मन्त्रिणः ।

क्रमेण देवीप्रमुखाश्च पौरास्तथेति सर्वे प्रतिपेदिरे तदा ॥ २३०

ततः स राजा गणकोत्तलम्ने दिने विविक्ते सहितो द्विजाम्यैः ।

मृगाङ्कदत्तस्य चकार तस्य राज्याभिषेकोत्सवमात्मजस्य ॥ २३१

इतस्ततः क्षत्तृनिदेशधावज्जनाकुलं व्यग्रनियुक्तवर्गम् ।

तदास्य नृत्यद्वरचारणस्त्रि मुदा जुघूर्णेव गृहं नृपस्य ॥ २३२

तीर्थोदकं भूरि सभार्यकस्य मृगाङ्कदत्तस्य पपात मूर्ध्नि ।

जलप्रवाहाः पुनरस्य पित्रोः सानन्दयोर्नेत्रयुगान्निरीयुः ॥ २३३

अधिष्ठिते तेन नवेन राज्ञा सिंहासने सिंहपराक्रमेण ।

तद्विद्विषां कोपभयानतानां भूमावसिं हासनमेव मेने ॥ २३४

ततः पिता तस्य दिनानि सप्त ततान सज्जीकृतराजमार्गम् ।

यथार्हसंमानितराजलोकं महोत्सवं सोऽमरदत्तभूषः ॥ २३५

दिनेऽष्टमे दारयुतो नगर्या निर्गत्य पुत्रं स मृगाङ्कदत्तम् ।

निवर्त्य तं बाष्पमुखं सपौरं वाराणसीं मन्त्रिसखो जगाम ॥ २३६

तस्यां स गङ्गाम्बुपरिप्लुताङ्गो राजा त्रिसंध्यं त्रिपुरान्तकस्य ।

कुर्वन्सपर्यां फलमूलवृत्तिस्तस्थौ तपस्यन्मुनिवत्सदारः ॥ २३७

आसाद्य राज्यमथ सोऽपि मृगाङ्कदत्तो भास्वानिवाम्बरतलं विपुलामलं तत् ।

आक्रम्य च क्षितिभृतः करसंनिपातैः प्रावर्तत प्रतपितुं प्रसरत्प्रतापः ॥ २३८

मायाबटुप्रभृतिभिश्च सकर्मसेनैः संभूय सश्रुतधिभिः सचिवैः स तैः सैः ।

सद्वीपमेतदवजित्य चतुर्दिगन्तमेकातपत्रमवनीवलयं शशास ॥ २३९

तस्मिंश्च राजनि कथासु निशम्यमानदुर्भिक्षदस्युपरचक्रभयादिदुःखा ।

नित्यप्रहृष्टसुखिता नवरामभद्रसौराज्यसौख्यमसमं वसुधा बभार ॥ २४०

अध्यास्य तैश्च सचिवैः सह तामयोध्यां नानादिगागतनृपार्चितपादपद्मः ॥	
सम्राट् समं दयितया स शशाङ्कवत्या भोगानकण्टकसुखान्बुभुजे चिराय ॥	२४१
इति स व्याख्याय कथां मलयवनान्ते मुनिः पिशङ्गजटः ।	
तं नरवाहनदत्तं राजसुतं विरहिणं जगदे ॥	२४२
तस्मात्सोढकेशो मृगाङ्कदत्तो यथा शशाङ्कवतीम् ।	
प्राप पुरा पुत्र तथा प्राप्स्यसि तां मदनमञ्जुकां त्वमपि ॥	२४३
इति तस्मात्स मुनीन्द्रादाकर्ण्य वचोमृतं पिशङ्गजटात् ।	
हृदि नरवाहनदत्तो धृतिमाधान्मदनमञ्जुकाप्राप्तौ ॥	२४४
तद्गतचित्तोऽथ स तं मुनिवरमामन्त्र्य हारितां पूर्वम् ।	
तत्रानेत्रीं चिन्वन्मलयगिरौ ललितलोचनां व्यचरत् ॥	२४५
इति महाकविश्रीसोमदेवभट्टविरचिते कथासरित्सागरे शशाङ्कवतीलम्बके षट्त्रिंशस्तरङ्गः ।	

समाप्तश्चायं शशाङ्कवतीलम्बको द्वादशः ।

॥ श्रीः ॥

महाकविश्रीसोमदेवभट्टविरचितः कथासरित्सागरः ।

मदिरावती नाम त्रयोदशो लम्बकः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्धतम् ।
प्रसह्य रसयन्ति ये विगतविघ्नलब्धार्द्धयो
धुरं दधति वैबुधीं भुवि भवप्रसादेन ते ॥

के.

प्रथमस्तरङ्गः ।

स वो विघ्नेश्वरः पायान्नमितोन्नमितेव यम् । अनुनृत्यति नृत्यन्तं संध्यासु भुवनावली ॥	१
गौरीप्रसाधनालम्बचरणालक्तकश्रियः । सखी सुखाय भूयाद्दः शंभोर्भालेक्षणप्रभा ॥	२
कवीन्द्रमानसाम्भोजनिवासभ्रमरीं नुमः । देवीं सहृदयानन्दशब्दमूर्तिं सरस्वतीम् ॥	३
ततो विरहसंतप्तो विना मदनमञ्जुकाम् । नरवाहनदत्तः स तेषु वत्सेश्वरात्मजः ॥	४
मलयाचलपादेषु तदुपान्तवनेषु च । भ्रमन्मधुमनोज्ञेषु नैव प्राप रतिं क्वचिन् ॥	५
विभेदं तस्य मृदुरप्यापतद्भिः शिलीमुखैः । स्मरचापलतेवात्र हृदयं चूतमञ्जरी ॥	६
कर्णौ मधुरमण्यस्य दुनोति स्म च दुःसहः । मार्गनिर्भर्त्सनावाक्यकटु कोकिलकूजितम् ॥	७
पुष्परेणुपिशङ्गश्च मदनाग्निरिवापतन् । विददाहं तमङ्गेषु शीतोऽपि मलयानिलः ॥	८
ततोऽलिकुलझाङ्गाङ्गमुखैरैस्तैः स काननैः । निष्काल्यमान इव तं प्रदेशं शनकैर्जहौ ॥	९
गच्छन्क्रमेण च प्राप कथंचिद्देवतासखः । गङ्गागामिपथाभ्यर्णवनान्तसरसस्तटम् ॥	१०
तरुमूलोपविष्टौ च तत्र ब्राह्मणपुत्रकौ । उभौ भव्याकृती स्वैरं कथासक्तौ ददर्श सः ॥	११
तौ च दृष्ट्वा तमुत्थाय प्रह्वौ मदनशङ्कया । अवोचतां नमस्तुभ्यं भगवन्कुसुमायुध ॥	१२
ब्रूहि देव किमेकाकी त्यक्तकौसुमकार्मुकः । इतो भ्रमसि सा कुत्र रतिः सहचरी तव ॥	१३
तच्छ्रुत्वा तौ स वत्सेशसुतो विप्रावभाषत । नाहं कामो मनुष्योऽहं नष्टा सत्यं तु मे रतिः ॥	१४
इत्युक्त्वाख्यातवृत्तान्तस्तौ विप्रौ पृष्टवानृपः । कौ युवां कीदृशी चैषा कथात्र युवयोरिति ॥	१५
ततस्तयोर्विप्रयूनोरेकसं विनतोऽब्रवीत् । राज्ञां भवाहशामग्रे रहस्यं कथमुच्यते ॥	१६
तथाप्याज्ञानिरोधात्ते कथयामि निशम्यताम् । अस्ति शोभावती नाम कलिङ्गविषये पुरी ॥	१७
कलिना न प्रविष्टा सा न स्पृष्टा पापकर्मभिः । न दृष्टा परराष्ट्रेण धात्रा सृष्टैव तादृशी ॥	१८
तस्यां यशस्करो नाम विद्वानाढ्यो बहुकतुः । ब्राह्मणोऽभूदभूतस्य सत्पत्नी मेखलेति च ॥	१९

तयोरेकोऽहमुत्पन्नः सुतो वयसि मध्यमे । वर्धितश्चोपनीतश्च ताभ्यामस्मि ततः क्रमात् ॥	२०
ततः पठत्यध्ययनं बाले मय्यतिदुस्तरम् । तत्रावृष्टिकृतं देशे दुर्भिक्षमुदपद्यत ॥	२१
तेन तातोऽम्बया साकं मामादाय ततो गतः । विशालां नाम नगरीं सधनः सपरिच्छदः ॥	२२
तस्यां लक्ष्मीसरस्वत्योर्वसतौ मुक्तवैरयोः । तातो मित्रेण वणिजा दत्तवासः स्थितिं व्यधात् ॥	२३
अहं च विद्याधिगमं कुर्वाणो गुरुवेश्मनि । तत्रावसं सवयसां मध्ये सप्रब्रह्मचारिणाम् ॥	२४
एकश्च तेषु मे मित्रमभूत्क्षत्रकुमारकः । गुणी विजयसेनाख्यो महाव्यक्षत्रियात्मजः ॥	२५
एकदास्मदुपाध्यायगृहं मित्रस्य तस्य मे । स्वसा कुमारी मदिरावती नाम सहागमत् ॥	२६
यस्या वदनलावण्यशेषेण हिमदीधितेः । जननेत्रामृतं जाने बिम्बं धात्रा विनिर्मितम् ॥	२७
जगत्संमोहनं षष्ठमस्त्रमालोक्य तद्वपुः । पञ्चस्वनेषु बाणेषु मन्ये मन्दादरः स्मरः ॥	२८
तां दृष्ट्वा सुहृदस्तस्माच्छ्रुतनामान्वयामहम् । स्मराज्ञाविवशोऽभूवं सद्यस्तन्मयमानसः ॥	२९
पश्यन्ती सापि मां तिर्यक्स्निग्धमुग्धेन चक्षुषा । ब्रुवाणाङ्कुरितं प्रेम पुलकेन कपोलयोः ॥	३०
क्रीडानिभाच्चिरं स्थित्वा कथंचित्स्वगृहानगात् । क्षिपन्ती वलितापाङ्गां प्रीतिदूर्तीं दृशं मयि ॥	३१
ततस्तद्विरहातोऽहं गृहं गत्वा निपत्य च । स्थले मत्स्य इवाकार्षमुद्वर्तनविवर्तने ॥	३२
लावण्यामृतसर्वस्वनिधानं यत्प्रजापतेः । अपि भूयोऽपि तत्तस्याः पश्येयमहमाननम् ॥	३३
धन्यः सखीजनो यं सा तेन स्मेरेण पश्यति । चक्षुषा तेन च मुखेनालपत्यप्यन्नम् ॥	३४
इत्यादि चिन्तयन्कृच्छ्रादहोरात्रं व्यतीत्य तम् । तदुपाध्यायसदनं द्वितीयेऽहन्यहं गतः ॥	३५
तत्रोपेत्य सविस्त्रम्भकथामध्ये स सादरः । सुहृद्विजयसेनो मां सप्रहर्षोऽब्रवीदिदम् ॥	३६
स्वसुर्मे मदिरावत्या मुखान्मन्मिन्नमीदृशम् । श्रुत्वा त्वां मामकी माता सखेहा द्रष्टुमिच्छति ॥	३७
तदेह्यस्मदृहं साकं मया स्नेहोऽस्ति चेन्मयि । त्वत्पादपद्मरजसा तद्विभूषितमस्तु नः ॥	३८
एतत्तद्वचनं सद्यो निर्वापणमभून्मम । मरुभूम्यध्वगस्येव महद्वर्षमशङ्कितम् ॥	३९
तथेति तदृहं गत्वा दृष्ट्वा तन्मातरं ततः । तत्सत्कृतोऽहं तत्रासं प्रियादर्शननिर्वृतः ॥	४०
गते विजयसेनेऽथ पित्राद्वृते मदन्तिकान् । मामेत्य मदिरावत्या धात्रेयी प्रणतावदत् ॥	४१
भर्तृदारिकयास्माकमुद्याने भर्तृदारक । विवृद्धिं मदिरावत्या नीता या मालतीलता ॥	४२
नूतनो वर्तते तस्याः खलु पुष्पभरोद्गमः । मधुसंगमसानन्दविलासहसितोज्ज्वलः ॥	४३
विषट्वापतितांस्तस्याः कुंसुमेषुशिलीमुखान् । मुकुलान्युच्चितान्यद्य भर्तृदारिकया स्वयम् ।	४४
मौक्तिकैरिव तैरेषा विधायैकावली तया । प्रहिता ते नवं वस्तु पूर्वं प्रेष्ठाय दीयते ॥	४५
इत्युक्त्वा सार्पिता मह्यं माला चतुरथा तया । सपञ्चफलकर्पूरैर्नागवल्लीदलैर्युता ॥	४६
प्रियास्वहस्तरचितां कण्ठे कृत्वा च तामहम् । सुखं किमपि संप्रापं तत्तदालिङ्गनाधिकम् ॥	४७
मुखे कृत्वा च ताम्बूलं तामवोचं प्रियासखीम् । किं ब्रवीम्यधिकं भद्रे हृदि कामो ममेदृशः ॥	४८
त्यजेयं जीवितमिदं त्वद्वयस्याकृते यदि । तदेव मे जन्मफलं सा हि प्राणेषु मे प्रभुः ॥	४९
इत्युक्त्वा तां विसृज्याहमुपाध्यायगृहानगाम् । समं विजयसेनेन समायातेन तत्क्षणम् ॥	५०
अन्येद्युर्मदिरावत्या सहितोऽस्मदृहं च सः । अगाद्विजयसेनोऽत्र मत्पित्रोर्दत्तसंमदः ॥	५१

१ इयमेव मालती. २ 'महाभाग—तस्या अभिनवो विचित्रः कुसुमेषुव्यापारः' इत्यादि मालतीमाधवप्रथमेऽङ्केऽपि मालतीधात्रेयिकाया लवङ्गिकायाः श्लिष्टं वाक्यमस्ति.

तदेवं मदिरावत्या मम चैकनिवासतः । गूढ एव गतो वृद्धिमनुरागोऽनुवासरम् ॥	५२
एकदा मदिरावत्या दासी मामब्रवीद्रहः । शृणु यत्ते महाभाग वच्मि चित्ते तथा कुरु ॥	५३
यतः प्रभृति दृष्टस्त्वं तत्रोपाध्यायवेश्मनि । वत्सया मदिरावत्या ततः प्रभृति सा किल ॥	५४
अभिनन्दति नाहारं न तनोति प्रसाधनम् । रमते न च संगीते न क्रीडति शुकादिभिः ॥	५५
कदलीपत्रपवनैः श्रीखण्डार्द्रविलेपनैः । तप्यते चन्द्रपादैश्च तुषारशिशिरैरपि ॥	५६
कृष्णपक्षेन्दुलेखेव क्षामीभवति सान्वहम् । निर्वाति युष्मत्कथया केवलं क्रियमाणया ॥	५७
एतन्मे स्वदुहित्रोक्तं तस्याः सर्वक्रियाविदा । या छायेव न तत्पार्श्वोत्क्षणमप्यपसर्पति ॥	५८
पुनर्नीला च विस्रम्भं सा स्वयं मदिरावती । पृष्टा मया तया प्रोक्तं स्वं मनस्त्वद्रुतं मम ॥	५९
तदिदानीं यथा तस्याः फलेदेव मनोरथः । तथा सुभग कुर्वीथा जीवन्तीं तां यदीच्छसि ॥	६०
इति वाक्सुधया तस्या दत्तानन्दोऽहमभ्यधाम् । युष्मदायत्तमेवैतत्स्वाधीनोऽयं जनस्तव ॥	६१
एतच्छ्रुत्वा प्रहृष्टा सा ततो याता यथागतम् । तत्प्रत्ययाच्च जातास्थो निर्वृतोऽहमगं गृहम् ॥	६२
अन्येषुसां च मदिरावतीं पितुरयाचत । उज्जयिन्याः समायातो महानक्षत्रियपुत्रकः ॥	६३
तत्पिता च सुतां तस्मै प्रदातुं प्रत्यपद्यत । तच्चाहं तत्परिजनाच्छ्रुतवाञ्छ्रोत्रदारुणम् ॥	६४
ततः स्वर्गादिव भ्रष्टो वज्रेणेव समाहतः । आक्रान्त इव भूतेन मोहं प्रापमहं चिरम् ॥	६५
आश्रयस्याचिन्तयं चाहं वैक्लव्येनाधुनैव किम् । पश्यामि तावत्पर्यन्तं प्राप्नोतीष्टमविक्रवः ॥	६६
इत्याशयाहं दिवसान्यावत्काञ्चिन्नयामि तान् । प्रियासखीभिर्गाल्य धार्यमाणस्तदुक्तिभिः ॥	६७
लभोऽत्र निश्चितस्तावदभ्यक्ता मदिरावती । प्राप्तश्चोद्वाहदिवसस्तस्याः प्रविततोत्सवः ॥	६८
स्वेच्छासंचाररुद्धायां तस्यां तत्पितृवेश्मनि । जन्ययात्राप्रवेशोऽभूदासन्नस्तूर्यनादितैः ॥	६९
तद्वृष्ट्वा तन्निराशोऽहं कष्टं जीवितवैशसम् । कलयन्मन्यमानश्च विरहान्मरणं सुखम् ॥	७०
गत्वा च नगरीबाह्यमारुह्य वटपादपम् । पाशं व्यरचयं तेन पाशेनानौकहात्ततः ॥	७१
प्रियाप्राप्तिमनोराज्यमात्मानं चालयं समम् । क्षणाच्चापश्यमात्मानं नष्टां संप्राप्य चेतनाम् ॥	७२
यूनः पतितमुत्सङ्गे छिन्नपाशस्य कस्यचित् । अनेन नूनं त्रातोऽहमिति मत्वाब्रवं च तम् ॥	७३
महासत्त्व त्वया तावद्वर्शितैव दयालुता । किं तु मे विरहार्तस्य मृत्युरिष्टो न जीवितम् ॥	७४
चन्द्रोऽग्निर्विषमाहागे गीतानि श्रुतिसूचयः । उद्यानं बन्धनं पौष्पी माला दिग्धा शगावली ॥	७५
ज्वलिताङ्गारवर्षं च चन्दनाद्यनुलेपनम् । ॥	७६
येषां मित्रं विपर्यस्तं संसारे विधुरात्मनाम् । जीविते को रसस्तेषां मादृशां विप्रयोगिनाम् ॥	७७
इत्युक्त्वावर्णयं चास्मै तमहं कृच्छ्रबन्धवे । पृष्टोदन्ताय मदिरावतीवृत्तान्तविस्तरम् ॥	७८
ततोऽब्रवीत्स साधुर्मा किं प्राज्ञोऽपि विमुह्यसि । सर्वं यस्य कृते तेन किं त्यक्तेनात्मना फलम् ॥	७९
आत्मीयमत्र वृत्तान्तं शृण्विमं कथयामि ते । अस्तीह निषधो नाम देशो हिमवदाश्रयः ॥	८०
कलिविद्रावितस्यैको यो धर्मस्य समाश्रयः । जन्मक्षेत्रं च सत्यस्य गृहं कृतयुगस्य च ॥	८१
अनृप्तिर्यत्र लोकस्य श्रुते न लर्थसंचये । संतोषश्च स्वदारेषु नोपकारेषु सर्वदा ॥	८२
तत्र शीलश्रुताढ्यस्य ब्राह्मणस्याहमात्मजः । सोऽहं देशान्तरालोककौतुकाभिर्गतो गृहात् ॥	८३

१ मालतीमाधवे त्वेतद्वृत्तान्तस्थाने माधवस्य श्मशाने गमनं तत्राघोरघण्टादिसमागमश्च वर्णितः. तत्सर्वमपि लावाणक-लम्बकचतुर्थतरङ्गस्थविदूषककथातः समुद्भूतं भवभूतिना.

भ्रमन्देशानुपाध्यायान्पश्यन्प्राप्तोऽस्मि च क्रमात् । सखे शङ्खपुरं नाम नातिदूरमितः पुरम् ॥	८४
शङ्खपालस्य यत्रास्ति नागराजस्य पावनम् । शङ्खहृद इति ख्यातं स्वच्छतोयं महत्सरः ॥	८५
तत्रोपाध्यायसदने वसस्तदहमेकदा । स्नानयात्रोत्सवेऽगच्छं द्रष्टुं शङ्खहृदं सरः ॥	८६
असंख्यैः पूरिततटं नानादेशागतैर्जनैः । सुरासुरैरिवाम्भोधिं क्षोभ्यमाणं समन्ततः ॥	८७
वधूनां श्लथधम्मिल्लविस्त्रस्तकुसुमस्रजाम् । वीचिहस्तैः परामृष्टजघनस्तनमण्डलम् ॥	८८
आश्लिष्यापहृतेनाङ्गरागेणापिञ्जरीकृतम् । महाहृदं तमद्राक्षं तन्वानं कामुकायितम् ॥	८९
तस्य दक्षिणतो गत्वा तरुखण्डं व्यलोकयम् । सधूममिव तापिच्छैः साङ्गारमिव किंशुकैः ॥	९०
सज्वालमिव चोत्फुल्ललोहिताशोकवलिभिः । हरनेत्रानलजुष्टं देहं रतिपतेरिव ॥	९१
तत्रातिमुक्तकलतामण्डपद्वारि कुर्वतीम् । कुसुमावचयं कांचिदपश्यं कन्यकामहम् ॥	९२
लीलाकटाक्षविक्षेपतर्जितश्रवणोत्पलाम् । उत्क्षिप्तबाहुलतिकालक्षितैकपयोधराम् ॥	९३
वहन्तीं कबरीपाशं पृष्ठतः परिमोक्षितम् । वदनेन्दुभयेनेव तिमिरं शरणागतम् ॥	९४
नूनं रम्भादिनिर्माणसिद्धहस्तेन वेधसा । सृष्टा साक्ष्णोर्निमेषेण विज्ञेया मानुषीति या ॥	९५
सा च दृष्टा प्रविष्टैव हृदयं मे मृगेक्षणा । हस्तभल्लीव मारस्य जगत्रितयमोहिनी ॥	९६
सापि मामवलोक्यैव सद्यः स्मग्वशाभवत् । विमुच्य पुष्पावचयक्रीडां प्रेमविहस्तिता ॥	९७
चलद्धारलतामध्यपद्मरागप्रभोद्गमैः । अनुरागमिवोद्भिन्नं भरेण हृदयाद्वहिः ॥	९८
दर्शयन्ती परावृत्य तनुं मुहुरिवैक्षत । सा मामपाङ्गविश्रान्ततारकान्तेन चक्षुषा ॥	९९
एवं यावत्स्थितावावामन्योन्यालोकिनौ क्षणम् । तावत्तत्रोदभून्नश्यज्जनहाहारवो महान् ॥	१००
आगाद्वन्येभगन्धान्यो धावन्दलितशृङ्खलः । मत्तहस्ती धुतारोहकर्णान्तलुलिताङ्कुशः ॥	१०१
तं दृष्ट्वैव प्रधाव्याहं वित्रस्तां विद्रुतानुगाम् । जनमध्यमनैषं तामुत्सङ्गारोपितां प्रियाम् ॥	१०२
समाश्रंसिति यावत्सा तत्रागतपरिच्छदा । तावज्जनरवाकृष्टस्तत्रैवागात्स वारणः ॥	१०३
तद्वयाद्विद्रवद्भूरिजनमध्यतिरोहिता । अनुगैः सान्यतः कापि नीताहं च गतोऽन्यतः ॥	१०४
ततो गजभये शान्ते चिन्वानस्तां सुमध्यमाम् । यत्रावापमविज्ञातनामान्वयनिकेतनाम् ॥	१०५
तच्छून्यचित्तो विश्रष्टविद्यो विद्याधरो यथा । भ्रमन्नुपाध्यायगृहं कथमप्यहमाप्तवान् ॥	१०६
तत्र संमूर्छित इव प्रध्वस्त इव चाभवम् । तत्प्रेमभङ्गसोत्कम्पस्तदाश्लेषसुखं स्मरन् ॥	१०७
क्रमाच्च सुखीसुलभादार्द्रभावाश्रयादिव । निपातितोऽहमुत्सङ्गे चिन्तया दर्शिताशया ॥	१०८
अश्रुत्या च परामृष्टो हृदये व्यथितात्मना । उत्तमाङ्गे गृहीतश्च शिरोर्याल्यन्तवृद्धया ॥	१०९
तावच्च धैर्येण समं तन्मे विगलितं दिनम् । संकोचमागतं पद्मवनं सह मुखेन मे ॥	११०
मनोरथैर्मदीयैश्च साकं विघटितान्यथ । रथाङ्गनाम्नां मिथुनान्यस्तं याते विवस्वति ॥	१११
ततः स्मरस्यैकसुहृत्सुग्विनां नयनोत्सवः । उदगच्छन्निशानाथः प्राचीमुखविशेषकः ॥	११२
तेन ज्वलद्भिरिव मे करैरपि सुधामयैः । आशाप्रकाशकेणापि जीविताशा न्यमील्यत ॥	११३
अथ ज्योत्स्नानलक्षितशरीरं मृत्युकाङ्क्षिणम् । एकोऽब्रवीत्सहाध्यायी विधुरं वीक्ष्य तत्र माम् ॥	११४
किमेवं दुःस्थितोऽस्य व्यथिस्तव न दृश्यते । अर्थकामकृतस्त्वाधिर्येदि तद्वच्चिमि ते शृणु ॥	११५
अतिगर्धेन ये ह्यर्था वञ्चयित्वा परं च ये । अपहृत्य परेषां वा वाञ्छयन्ते नैव ते स्थिराः ॥	११६

पापमूला यतः पापफलभारं प्रसूय ते । तद्भरेणैव भज्यन्ते शीघ्रं धनविषदुमाः ॥ ११७
 अर्जनादिपरिक्लेशः केवलं तैर्धनैरिह । अमुत्र दुःखमाचन्द्रतारकं नारकं महत् ॥ ११८
 कामोऽप्यप्राप्य नष्टो यः सा प्राणान्तविडम्बना । यश्चाधर्मोऽग्रदूतः स निरयाग्नेर्मुखप्रियः ॥ ११९
 न्याय्यौ तु पूर्वसुकृतैर्धीर्धैर्योत्साहवान्पुमान् । अर्थकामाववाप्नोति न तु क्लीबो भवादृशः ॥ १२०
 तद्भद्र धैर्यमालम्ब्य यतस्वाभीष्टसिद्धये । इत्युक्तस्तेन सख्याहं नादां यत्किञ्चिदुत्तरम् ॥ १२१
 निगूह्याशयमाश्रित्य धैर्यं नीत्वा निशां क्रमात् । इहागतोऽहं सा नाम मास्यां पुरि वसेदिति ॥ १२२
 अत्र प्राप्तेन दृष्टस्त्वं पाशार्पितगलो मया । पाशोत्तीर्णाच्छ्रुतं त्वत्तस्त्वदुःखं खं च वर्णितम् ॥ १२३
 तदविज्ञातनामादेरपि तस्याः कृते सखे । सुतनोराश्रितोद्योगः पौरुषागोचरेऽप्यहम् ॥ १२४
 अतस्त्वं मदिरावत्याः स्थिताया अपि गोचरे । प्राप्तौ पुरुषकारादि मुक्त्वा क्लीबायसे कथम् ॥ १२५
 न श्रुतः पूर्ववृत्तान्तः किं त्वया रुक्मिणीगतः । दत्तापि चेदिपतये हता सा हरिणा न किम् ॥ १२६
 इति श्रुति मित्रे मे तस्मिन्नातोद्यमङ्गलैः । अग्रतस्तत एवागात्सानुगा मदिरावती ॥ १२७
 मातृदेवकुलेऽमुष्मिन्कामपूजार्थमागताः । अत्र स्थिताः कामदेवं विवाहेऽर्चन्ति कन्यकाः ॥ १२८
 अत एवैतदग्रेऽस्मिन्वटे पाशो मयार्पितः । इहागता सा तदर्थं मृतं पश्यतु मामिति ॥ १२९
 एतच्छ्रुत्वैव स सुहृद्दीरो मामब्रवीद्विजः । तर्हि देवकुलेऽत्रैव प्रविश्याभ्यन्तरे द्रुतम् ॥ १३०
 मातृणां पृष्ठतश्छन्नावेहि सांप्रतमास्वहे । पश्यावः किमुपायोऽत्र कश्चित्स्यादावयोर्न वा ॥ १३१
 एवमुक्तवता तेन सख्या साकं तथैत्यहम् । गत्वा देवकुलं तत्र तथैवासमलक्षितः ॥ १३२
 ततः परिणयोद्गीतमङ्गलागत्य सा शनैः । प्राविशत्तत्र मदिरावती देवकुलान्तरे ॥ १३३
 एकाकिन्येव याचिष्ये वरं कंचिन्मनोगतम् । कामदेवाद्भगवतस्तद्वहिर्भवताखिलाः ॥ १३४
 इति सर्वा बहिष्कृत्वा सखीरनुचरैः सह । एकैव कामदेवं तमर्चयित्वा व्यजिज्ञपत् ॥ १३५
 मनोभवेनापि सता त्वया देव कथं न मे । मनोगतः प्रियो ज्ञातो विप्रलब्धा हतास्मि किम् ॥ १३६
 नास्मिञ्जन्मनि भूतश्चेत्त्वं वराय क्षमो मम । जन्मान्तरेऽपि तत्कुर्याः कृपां रतिपते मयि ॥ १३७
 तथा प्रसादं कुर्वीथा यथा देहान्तरेऽपि मे । स एव भर्ता सुभगो भवेद्विप्रकुमारकः ॥ १३८
 इत्युक्त्वा सावयोर्बाला पश्यतोः शृण्वतोरपि । शङ्कौ कृत्वोत्तरीयेण पाशं कण्ठे न्यवेशयत् ॥ १३९
 उपेत्य दर्शयात्मानमस्याः पाशं गलाद्वर । इत्युक्तस्तेन सख्याहमुपासर्प तदैव ताम् ॥ १४०
 मा प्रिये साहसं पश्य सैष प्राणपणार्जितः । आर्तिकालोक्तसहजस्नेहो दासोऽग्रतस्तव ॥ १४१
 इत्यहं व्याहरन्हर्षभरगद्गदया गिरा । सुतनोस्त्वरितं तस्याः पाशं कण्ठादपाहरम् ॥ १४२
 ततो मां वीक्ष्य सहसा यावत्सानन्दसाध्वसा । क्षणं तिष्ठति सा तावत्सोऽब्रवीन्मां द्रुतं सुहृत् ॥ १४३
 दिनक्षयाप्रकाशेऽस्मिन्काले निर्गत्य याम्यहम् । वेषेण मदिरावत्या एतत्परिजनैः सह ॥ १४४
 आवयोरुत्तरीयाभ्यां संवीतां त्वमिमां वधूम् । आदायागच्छ निर्गत्य द्वितीयद्वारवर्त्मना ॥ १४५
 याहि देशान्तरं रात्रौ यथाकाममलक्षितः । मञ्चिन्तां मा कृथा दैवं शिवं मम विधास्यति ॥ १४६
 इत्युक्त्वोपात्तमदिरावतीवेषः सुहृत्स मे । निर्गलैव ततः प्रायान्नक्तं तदनुगैर्वृतः ॥ १४७
 अहं च मदिरावत्यानर्घरत्नस्रजा समम् । द्वारेणान्येन निष्क्रम्य राज्या यातोऽस्मि योजनम् ॥ १४८
 प्रातर्निर्वर्तिताहारः क्रमाद्गच्छन्दिनैरहम् । प्राप्तोऽचलपुरं नाम नगरं दयितासखः ॥ १४९
 मिञ्जीभूय गृहे दत्ते तत्रैकेन द्विजन्मना । परिणीता मया सात्र सत्वरं मदिरावती ॥ १५०

ततोऽत्र वसतः सिद्धयथेष्टसुखितस्य मे । किं स्यान्मित्रस्य मे वृत्तं तस्येत्येषाभवद्यथा ॥ १५१
 तदनन्तरमेषोऽद्य दृष्टोऽकारणबान्धवः । मयेह गङ्गास्नानार्थमागतेनोत्तरायणे ॥ १५२
 चिरं चैतं सवैलक्ष्यमिवाश्लिष्योपविश्य च । यावत्पृच्छामि वृत्तान्तं तावदेव इहागतः ॥ १५३
 तमेतमपरं विद्वि प्राणदारप्रदं मम । कृच्छ्रैकमित्रं पार्श्वस्थं विप्रं वत्सेशनन्दन ॥ १५४
 इति तेन यथावृत्ते विप्रेणैकेन वर्णिते । नरवाहनदत्तस्तमपृच्छदपरं द्विजम् ॥ १५५
 तुष्टिर्मे ब्रूहि मुक्तस्त्वं तादृशात्संकटात्कथम् । मित्रार्थागणितप्राणा दुर्लभा हि भवादृशाः ॥ १५६
 एतत्तस्य वचः श्रुत्वा वत्सेराजसुतस्य सः । द्वितीयोऽपि स्ववृत्तान्तं विप्रो वक्तुं प्रचक्रमे ॥ १५७
 तदा ततो मां मदिरावतीवेषं विनिर्गतम् । देवागारात्तदनुगास्तदुद्ध्या पर्यवारयन् ॥ १५८
 आरोप्य शिबिकां तैश्च नृत्यवाद्यमदाकुलैः । नीतोऽस्मि सोमदत्तस्य भवनं विभवान्वितम् ॥ १५९
 क्वचित्सद्वृत्तभाराढ्यं संभृताभरणं क्वचित् । क्वचिन्निष्पन्नपक्वान्नं क्वचित्सज्जितवेदिकम् ॥ १६०
 क्वचित्प्रगीतदासीकं क्वचिच्चारणसंकुलम् । लग्नवेलाप्रतीक्षैश्च क्वचिदध्यासितं द्विजैः ॥ १६१
 तत्रैकस्मिन्गृहे पानक्षीबैः परिजनैरहम् । कृतावगुण्ठनो नक्तं वधूबुद्ध्या प्रवेशितः ॥ १६२
 उपविष्टं च मां तत्र वनिताः पर्यवारयन् । विवाहोत्सवसानन्दनानाचेष्टासमाकुलाः ॥ १६३
 क्षणाद्धारोपकण्ठे च मेखलानूपगरवः । आश्रावि प्राविशच्चात्र कन्यैका ससखीजना ॥ १६४
 नागीव विस्फुरद्रत्नमूर्धा धवलकञ्जुका । अन्धिवीचीव लावण्यपूर्णा मुक्तावलीचिता ॥ १६५
 उद्यानदेवता साक्षादिव सत्पुष्पमालिनी । सुपर्वबाहुलतिकाविगजत्करपल्लवा ॥ १६६
 सा चागत्योपविष्टा मे पार्श्वे प्रियसखीधिया । पश्यामि यावत्सैवात्र चित्तचौरी समागता ॥ १६७
 या सा शङ्कहृदे दृष्टा कन्या स्नानागता मया । त्राता गजादृष्टनष्टा मध्येलोकमगान्मम ॥ १६८
 किमेतत्काकतालीयं किं स्वप्रः सत्यमेव वा । इति हर्षभरोद्भ्रान्तस्तदा चाहमचिन्तयम् ॥ १६९
 क्षणान्तरे च मदिरावतीसख्योऽद्भुवंश्च ताम् । किमेवमार्यदुहितरुन्मना इव लक्ष्यसे ॥ १७०
 एतच्छ्रुत्वाब्रवीत्कन्या सा निगूह्याशयं तदा । जानीथ किं न मदिरावती मे यादृशी सखी ॥ १७१
 एषा कृतविवाहा च यास्यति आशुरं गृहम् । एवद्वियुक्ता न स्थातुं शक्यामीत्यस्मि दुःखिता ॥ १७२
 तन्निर्यात बहिः क्षिप्रं यावद्विस्मम्भसंकथाः । कुर्वती मदिरावत्या सह तिष्ठाम्यहं सुखम् ॥ १७३
 इति निष्काल्य ताः सर्वा द्वारे दत्तवार्गलं स्वयम् । उपविश्य सखीबुद्ध्या सा मामेवमभाषत ॥ १७५
 मदिरावति नास्त्यस्मादुःखं त्वदुःखतोऽधिकम् । प्राणप्रिये यदन्यस्मिन्पित्रान्यस्मै प्रदीयसे ॥ १७५
 तथापि ते भवेज्जातु दर्शनं संगमोऽपि वा । संस्तवाज्ज्ञायमानेन तेन स्वप्रेयसा सह ॥ १७६
 मम त्वनास्थमुत्पन्नं यदुःखं तद्वदामि ते । यथाहं ते तथा त्वं हि विस्मम्भैकास्पदं मम ॥ १७७
 गतवत्यस्मि यात्रायां स्नातुं शङ्कहृदं सरः । विनोदयितुमात्मानं भावित्वद्विरहातुरम् ॥ १७८
 तत्रोद्याने दिवा मुक्त्वा नभश्चन्द्र इवागतः । आलानकाश्वनस्तम्भ इव सौन्दर्यदन्तिनः ॥ १७९
 नवीनश्मश्रुमधुपश्रेणीश्रितमुखाम्बुजः । कोऽपि कान्तो द्विजयुवा दृष्टो नववया मया ॥ १८०
 वनेषु केवलं क्लिष्टास्तपोभिर्मुनिकन्यकाः । न दृष्टोऽयं युवा याभिः किं तासां तपसः फलम् ॥ १८१
 इति संचिन्तयन्त्या मे कामेन हृदयं शरैः । तथा विद्धं यथा लज्जा भयं च गलितं ततः ॥ १८२
 ततः पश्यामि पश्यन्तं यावत्तं तिर्यगीक्षणा । आलानमुक्तो मत्तेभस्तावदागादशङ्कितम् ॥ १८३
 तेन नश्यत्परिजनां भीतां दृष्ट्वा स मां युवा । धावित्ताङ्गे कृतां दूरे मध्ये लोकस्य नीतवान् ॥ १८४

तत्संस्पर्शमृतानन्दमीलिताहं तदा सखि । को हस्ती किं भयं काहं क स्थितास्मीति नाविदम् १८५
 ततः परिजनो यावत्प्राप्तो मे तावदागतः । मत्तहस्ती स तत्रैव विरहो मूर्तिमानिव ॥ १८६
 उत्क्षिप्याहमथानीता तद्गयादनुगैर्गृहम् । स च मे जनसंक्षोभे न जाने क गतः प्रियः ॥ १८७
 तदाप्रभृत्यविज्ञातनामादिकमसुप्रदम् । स्मरन्ती तं करप्राप्तं केनापीह हृतं निधिम् ॥ १८८
 सर्वदुःखहरां निद्रां स्वप्ने तद्दर्शनेच्छया । वाञ्छन्ती चक्रवाकीभिः समं क्रन्दामि रात्रिषु ॥ १८९
 तदेवं निरुपायेऽस्मिन्दुःखे मम विनोदनम् । त्वद्दर्शनं यत्सखि तद्दूरीभवति चाधुना ॥ १९०
 उपस्थितं तदित्थं मे मरणं मदिरावति । त्वन्मुखालोकनसुखं संप्रत्यनुभवामि तत् ॥ १९१
 इत्युक्त्वा श्रोत्रपीयूषवर्षाभं वचनं मम । कलङ्कयन्ती वक्त्रेन्दुं साञ्जनैरश्रुविन्दुभिः ॥ १९२
 अवगुण्ठनमुत्क्षिप्य मुखान्मम निरीक्ष्य माम् । परिज्ञाय तदा साभूत्सहर्षाश्चर्यसाध्वसा ॥ १९३
 ततो मयोक्तं मुग्धे किं संभ्रमः सोऽहमेव ते । विधिर्हि घटयत्यर्थानचिन्त्यानपि संमुखः ॥ १९४
 मयापि त्वत्कृते दुःखमनुभूतं सुदुःसहम् । यादृशं यादृशी चैषा प्रपञ्चरचना विधेः ॥ १९५
 वक्ष्यामि विस्तरात्तत्ते नायं कालः कथाक्रमे । निर्गमोपाय एवैकश्चिन्त्यतां संप्रति प्रिये ॥ १९६
 इत्युक्त्वा सा मया बाला प्राप्तकालमभाषत । अनेन पश्चाद्द्वारेण निर्गच्छावः शनैरितः ॥ १९७
 बहिश्चात्र गृहोद्यानं पितुः सुक्षत्रियस्य मे । तन्मार्गेणैव निर्गत्य ब्रजावो यत्रकुत्रचित् ॥ १९८
 इत्युक्तवत्यैव तया गुप्ताभरणया सह । तदुक्तेनैव मार्गेण निरगच्छमहं ततः ॥ १९९
 रात्र्या च दूरमध्वानं तया गत्वा द्रुतं भयात् । प्रभाते प्राप्तवानस्मि प्रियायुक्तो महाटवीम् ॥ २००
 गच्छतोश्चावयोस्तसां स्वकथैकविनोदयोः । निर्मानुपायां शनकैर्मध्याह्नः समवर्तत ॥ २०१
 निराश्रयाध्वगजनां निराक्रन्दामतापयन् । भूमिं तां दुष्टभूपाल इव तीक्ष्णकरः करैः ॥ २०२
 तस्मिन्काले परिश्रान्तां प्रेयसीं तां तृपार्दिताम् । कृच्छ्रप्राप्तां तरुच्छायां शनैः प्रापितवानहम् ॥ २०३
 आश्वासयामि यावच्च तत्र तां पटमारुतैः । अकस्मान्महिषस्तावदागाङ्गणितविद्रुतः ॥ २०४
 तस्य पश्चात्प्रधावंश्च ह्यारूढो धनुर्धरः । आगात्कोऽपि महासत्त्व इत्याकृत्यैव सूचितः ॥ २०५
 स महामहिषं भल्लीप्रहारेणापरेण तम् । वज्रवातेन वज्रीव गिरिं वीरो न्यपातयत् ॥ २०६
 दृष्ट्वा चास्मानुपागत्य स मां प्रीत्यैव पृष्ठवान् । कस्त्वं कैषा च ते साधो केहायातौ युवामिति ॥ २०७
 अथोपवीतमुद्धाट्य प्रोक्तं सत्यानृतं मया । विप्रोऽहमेषा भार्या मे कार्याद्देशान्तगगतौ ॥ २०८
 आवां चौरहतात्सार्थाद्विभ्रष्टौ मार्गनाशतः । इह प्रविष्टौ दृष्टश्च भवान्नष्टाश्च भीतयः ॥ २०९
 एवं मयोक्ते ब्राह्मण्यात्सानुकम्पश्च सोऽभ्यधात् । अहं वनचराधीशो मृगयार्थमिहागतः ॥ २१०
 युवां चाध्वपरिश्रान्तौ संप्राप्तावतिथी मम । तदेतं विश्रमायैतन्नातिदूरं मदास्पदम् ॥ २११
 इत्युक्त्वा मत्प्रियां श्रान्तामारोप्य स्वतुरंगमे । पादचारीभवन्नावां स्वनिवासं स नीतवान् ॥ २१२
 तत्र बान्धववत्सोऽस्मान्भोजनाद्यैरुपाचरत् । कुदेशेष्वपि जायन्ते क्वचित्केचिन्महाशयाः ॥ २१३
 ततोऽटवीं तामुक्रम्य तद्वितीर्णानुयात्रिकाम् । प्राप्याप्रहारमेकं सा परिणीता मया वधूः ॥ २१४
 ततः परिभ्रमन्देशान्दृष्ट्वा सार्थं समं तया । अद्य भागीरथीस्नानमहं कर्तुमिहागतः ॥ २१५
 इहैव चैष संप्राप्तः स्वयंवरसुहृन्मया । देवश्च दृष्ट इत्येष वृत्तान्तो मामकः प्रभो ॥ २१६

इत्युक्त्वा विरतं स यावदथ तं निर्व्याजसत्त्वोचित-

प्राप्ताभीष्टफलं प्रशंसतितरां वत्सेशपुत्रो द्विजम् ।

तावत्तं युवराजमात्मसचिवा बभ्रम्यमाणाश्चिरं

चिन्वन्तः किल गोमुखप्रभृतयस्तत्रागता लेभिरे ॥ २१७

स च नरवाहनदत्तश्चरणनतान्हर्षबाष्पधौतमुखान् ।

तानभिननन्द सर्वान्संमान्य यथोचितं सचिवान् ॥ २१८

अथ तौ विप्रयुवानौ सदर्थनीतिप्रियौ सहादाय ।

स ययौ सह तैर्मन्त्रिभिरन्वागतललितलोचनः स्वपुरीम् ॥ २१९

इति महाकविश्रीसोमदेवभट्टविरचिते कथासरित्सागरे मदिरावतीलम्बके प्रथमस्तरङ्गः ।

समाप्तश्चायं मदिरावतीलम्बकस्रयोदशः ।

॥ श्रीः ॥

महाकविश्रीसोमदेवभट्टविरचितः कथासरित्सागरः ।

पञ्चलम्बकश्चतुर्दशः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्धतम् ।
प्रसह्य रसयन्ति ये विगतविघ्नलब्धर्द्धयो
धुरं दधति वैबुधीं भुवि भवप्रसादेन ते ॥

प्रथमस्तरङ्गः ।

- तुष्टेन येन देहार्धमप्युमायै समर्पितम् । स वो ददात्वभिमतं वरदः पार्वतीपतिः ॥ १
- निशि विघ्नजितो वोऽव्यात्ताण्डवोदण्डितः करः । शोणश्चन्द्रातपत्रस्य तन्वन्विद्रुमदण्डताम् ॥ २
- ततो वत्सेश्वरसुतस्तास्तास्त्रैलोक्यसुन्दरीः । भार्या दधानस्तां चाद्यां देवीं मदनमञ्जुकाम् ॥ ३
- नरवाहनदत्तोऽत्र कौशाम्ब्यां गोमुखादिभिः । उवास सह संपूर्णकामः पितृविभूतिभिः ॥ ४
- तस्याभीष्टवधूसङ्गसुखामृतमनोरमाः । नृत्तगीतकथालापरम्यास्ते दिवसा ययुः ॥ ५
- अथैकदा स तामश्यां कान्तां मदनमञ्जुकाम् । न ददर्शविरोधान्तर्न वा परिजनं क्वचित् ॥ ६
- तामनालोकयन्कान्तां स जगाम विवर्णताम् । रजनीविरहध्वस्तकान्तिरिन्दुरिवोषसि ॥ ७
- चित्तं जिज्ञासितुं किं नु च्छन्ना स्यात्कापि मे प्रिया । किं वापराधलेशात्सा कुतोऽपि कुपितैव मे ॥ ८
- माययाच्छादिता केनाप्यथवापहृता नु किम् । इत्यनेकविकल्पौघविह्वलोऽथ बभूव सः ॥ ९
- अन्वेषयन्त्यदा नैव लभते स्म कुतोऽपि ताम् । संतेपे स तदोद्दामतद्वियोगदवाग्निना ॥ १०
- उपेत्य ज्ञातवृत्तान्तस्तस्य वत्सेश्वरः पिता । मातरः सचिवा भृत्याः सर्वे विह्वलतां ययुः ॥ ११
- हारचन्दनचन्द्रांशुमृणालनलिनीदलैः । ववृधे तस्य संतापो न जगाम शमं पुनः ॥ १२
- कलिङ्गसेना सद्यश्च विहीना सुतया तथा । विद्याधरीव विभ्रष्टविद्या संमूढतां ययौ ॥ १३
- अथ तत्राब्रवीदेका वृद्धान्तःपुररक्षिका । नरवाहनदत्ताग्रे सर्वेष्वार्कण्ययत्स्विदम् ॥ १४
- हर्म्याग्रे तां तदा कन्यां सतीं मदनमञ्जुकाम् । दृष्ट्वावतीर्य नभसः सद्यो विद्याधरो युवा ॥ १५
- योऽसौ मानसवेगाख्यो नामोक्त्वा समयाचत । कलिङ्गसेनामभ्येत्य देह्येतां मे सुतामिति ॥ १६
- तेनैतया निषिद्धेन सता गत्वा यथागतम् । इदानीं गुप्त्रमागत्य हृता सा किं न मायया ॥ १७
- परदारगृहं नैव दिव्या यद्यपि कुर्वते । तथाप्यमार्गं मार्गं वा रागान्धः को हि पश्यति ॥ १८
- श्रुत्वैतच्चित्तमाकोपविमर्शविरहोत्फुल्लम् । नरवाहनदत्तस्य जज्ञे वीचिष्विवाम्बुजम् ॥ १९
- रुमण्वानथ वक्ति स्म पुरीयं रक्ष्यतेऽभितः । प्रवेशनिर्गमौ नेह विद्येते गगनं विना ॥ २०

- हरप्रसादाच्चास्यस्या नानिष्टं तदिह स्थिता । क्वचित्प्रणयकोपात्सा तथा च श्रूयतां कथा ॥ २१
- मुनिः पुराङ्गिरा नाम विवाहार्थमयाचत । अष्टावक्रस्य तनयां सावित्रीं नाम कन्यकाम् ॥ २२
- अष्टावक्रो न तां तस्मै ददावङ्गिरसे सुताम् । सगुणायामपि सावित्रीमन्यस्मै पूर्वकल्पिताम् ॥ २३
- ततस्तद्भावृतनयामश्रुतां नाम सोऽङ्गिराः । उपयेमे तथा साकं स तस्थौ भार्यया सुखम् ॥ २४
- सा च भार्यास्य वेत्ति स्म सावित्रीं पूर्ववाञ्छिताम् । एकदा सोऽङ्गिरा मौनी जपन्नासीच्चिरं मुनिः ॥ २५
- भार्याय सा तं पप्रच्छ मुहुः सप्रणयाश्रुता । चिरं किमार्यपुत्रैवं चिन्तयस्युच्यतामिति ॥ २६
- प्रिये ध्यायामि सावित्रीमित्युक्ते तेन साश्रुता । सावित्रीं तां मुनिसुतां मत्वात्मनि चुकोप ह ॥ २७
- दुर्भगोऽयमिति त्यक्तुं देहं गत्वा वनं च सा । शुभं भर्तुरनुध्याय कण्ठे पाशं समर्पयत् ॥ २८
- मा पुत्रि साहसं कार्षीः पत्या ध्याता न तेऽङ्गना । ध्याताहं तेन सावित्रीत्युक्त्वा पाशाद्वरक्ष ताम् ॥ २९
- प्रकटीभूय गायत्री साक्षसूत्रकमण्डलुः । भक्तानुकम्पिनी चैतां समाश्रास्य तिरोदधे ॥ ३०
- अथैषाङ्गिरसा भर्त्रा संप्राप्तान्विष्यता वनात् । तदेवं दुःसहं स्त्रीणामिह प्रणयखण्डनम् ॥ ३१
- तत्स्वल्पेनापराधेन कुपितेह क्वचिस्थिता । अन्वेष्ट्या शंभुरक्ष्या सा राजपुत्रवधूः पुनः ॥ ३२
- एवं रुमण्वता प्रोक्ते राजा वत्सेश्वरोऽब्रवीत् । एवमेतन्न दुरितं तस्याः संभाव्यते यतः ॥ ३३
- नरवाहनदत्तस्य भार्या देवविनिर्मिता । कामांशस्यावतीर्णेषा रतिर्मदनमञ्जुका ॥ ३४
- असौ विद्याधरैश्वर्यं दिव्यं कल्पं सहानया । करिष्यतीति दिव्या वागब्रवीन्न च तन्मृषा ॥ ३५
- तदेषान्विष्यतां सम्यगिति राज्ञोदिते स्वयम् । नरवाहनदत्तः स तदवस्थोऽपि निर्ययौ ॥ ३६
- यथायथा हि चिन्वानो न तां प्राप तथातथा । तेषुतेषु प्रदेशेषु सोन्माद इव सोऽभ्रमत् ॥ ३७
- अपेते तत्पुरात्तस्मिन्विहितद्वारका गृहाः । तद्दुःखदर्शनोद्वेगादिव संमीलितेक्षणाः ॥ ३८
- वनेषु तं च पृच्छन्तं चलत्पल्लवपाणयः । न सा दृष्ट्वा तवास्माभिरित्यूचूरिव पादपाः ॥ ३९
- उद्यानेषूपतन्तश्च खगास्तस्मै विचिन्वते । इतः सा न गतेत्येवं शशंसुरिव सारसाः ॥ ४०
- मरुभूतिर्हरिशिखो गोमुखः सवसन्तकः । ते ते च सचिवा भ्रेमुस्तामन्वेष्टुं समन्ततः ॥ ४१
- अत्रान्तरे वेगवती नाम विद्याधरी किल । कन्या दृष्टचरोदारवपुर्मदनमञ्जुका ॥ ४२
- तदीयं रूपमास्थाय तत्थावुपवनान्तरे । आगत्यैकाकिनी स्वैरमत्राशोकतरोरधः ॥ ४३
- तां ददर्श विचिन्वानो मरुभूतिः परिभ्रमन् । सद्यो विशल्यकर्णीं सशल्यस्येव चेतसः ॥ ४४
- नरवाहनदत्तं तं गत्वा दृष्टो जगाद सः । समाश्रसिहि दृष्ट्वा ते मयोद्याने स्थिता प्रिया ॥ ४५
- इत्येवोक्तवता तेन साकं तत्क्षणमेव सः । नरवाहनदत्तस्तदुद्यानं मुदितो ययौ ॥ ४६
- तत्रातिविरहह्वान्तो भार्या मदनमञ्जुकाम् । तामपश्यत्स तृषितो वारिधागमिवाध्वगः ॥ ४७
- दृष्ट्वैवालिङ्गितुं तां च भृशार्तो यावदिच्छति । तावत्सा तं जगादैवं धूर्तो परिणयैषिणी ॥ ४८
- मां लं संप्रति मा स्प्राक्षीः शृणु तावद्वचो मम । मयोपयाचिता यक्षास्त्वत्प्राप्त्यै प्राग्विवाहतः ॥ ४९
- विवाहे वः प्रदास्यामि स्वहस्तेन बलीनिति । विवाहकाले ते तस्मिन्मम प्राणेश विस्मृताः ॥ ५०
- तत्कोपात्तैरहमितो यक्षैरपहृताभवम् । गच्छ भूयो विवाहं तं कृत्वा दत्त्वा बलिं च नः ॥ ५१
- निजं पतिमुपेयास्त्वं नान्यथा ते शिवं भवेत् । इत्युक्त्वा तैरिहानीय यक्षैर्मुक्तास्मि सांप्रतम् ॥ ५२
- तन्मां परिणयस्वाशु पुनर्यावद्दाम्यहम् । यक्षेभ्योऽभिमतं पूजां ततः पूरय वाञ्छितम् ॥ ५३
- तच्छ्रुत्वैव समाहूय शान्तिसोमं पुरोहितम् । क्षणात्संभृत्य संभागन्मायामदनमञ्जुकाम् ॥ ५४

विद्याधरीं वेगवतीमुपयेमे स तत्क्षणम् । नरवाहनदत्तस्तां वियोगक्षणकातरः ॥	५५
प्रहृष्टवत्सराजोऽथ देव्यानन्दी महोत्सवः । नन्दत्कलिङ्गसेनोऽभूत्तत्रातोद्यरवाकुलः ॥	५६
ददौ बलिं च यक्षेभ्यो मायामदनमञ्जुका । विद्याधरी स्वहस्तेन सा मद्यपिशितादिभिः ॥	५७
नरवाहनदत्तोऽथ वासकस्थस्तया सह । पपौ स सोत्सवः पानं पानशौण्डोऽपि तद्गिरा ॥	५८
सिषेवे च तया साकं जीवलोकसुखं ततः । छायेव दिनाधीशः परिवर्तितरूपया ॥	५९
रहःस्था चाब्रवीत्सा तं सुप्ता नाहं प्रिय त्वया । सहसा मुखमुद्घाट्य वीक्षणीयेह संप्रति ॥	६०
तच्छ्रुत्वा स किमेतस्यादिति यावत्सकौतुकः । सुप्ताया राजपुत्रोऽस्या मुखमन्येगुरीक्षते ॥	६१
तावदन्यैव सा कापि न सा मदनमञ्जुका । सापवेलावशध्वस्तमायारूपविवर्तना ॥	६२
ततः स जाग्रदेवासीद्यावत्प्रबुधेऽत्र सा । का त्वं सत्यं वदेत्येवमथ तां पृच्छति स्म सः ॥	६३
साप्यनिद्रोपविष्टं तं दृष्ट्वा रूपे निजे स्थिता । वक्तुं प्रचक्रमे जातप्रतिभेदा मनस्विनी ॥	६४
शृण्विदानीं ब्रवीम्येतद्यथावस्तु तव प्रिय । अस्त्याषाढपुरं नाम विद्याधरपुरं गिरिः ॥	६५
तत्र वेगवतो राज्ञः पुत्रो विद्याधराधिपः । अस्ति मानसवेगाख्यो राजा भुजबलोद्धतः ॥	६६
तस्य वेगवती नाम भगिन्यस्मि कनीयसी । स च भ्राता न मे विद्यां यातुमैच्छदतिद्विषन् ॥	६७
ततो मया ताः क्लेशेन तपोवनगतात्पितुः । प्राप्तास्तद्वरतश्चैताः सर्वाधिकबला मम ॥	६८
साहं दृष्टवती दीनामुद्याने रक्षिभिर्वृताम् । आषाढाद्रिपुरे तस्मिन्स्थितां मदनमञ्जुकाम् ॥	६९
माययापहृता तेन भ्रात्रा मे दयिता तव । रावणेनेव दुःखार्ता रामभद्रस्य जानकी ॥	७०
अनिच्छन्ती च सा साध्वी तेनाक्रान्तुं न शक्यते । स्त्रीणां हठोपभोगे हि शापस्तस्यास्ति मृत्युदः ७१	
ततस्तेन प्रयुक्ताहं कुभ्रात्रा तत्प्रबोधने । तस्याः समीपमगमं त्वत्प्रलापमयात्मनः ॥	७२
तत्प्रसङ्गाच्च कामाज्ञातुल्ये तन्नाश्रुदीरिते । तया साध्व्या त्वदेकाग्रमिदं जातं मनो मम ॥	७३
स ते पतिः स्याद्यन्नाग्निं श्रुते स्मरवशा भवेः । इत्याद्यश्च तदा देवीस्वप्रादेशो मया स्मृतः ॥	७४
संस्मृत्य ग्राहयित्वा तां धृतिं मदनमञ्जुकाम् । तद्रूपेण मयागत्य युक्त्यात्मेह विवाहितः ॥	७५
तदेहि यत्र त्वद्भार्या स्थिता मदनमञ्जुका । तत्रैव तत्कृपाविष्टा प्राणेश त्वां नयाम्यहम् ॥	७६
त्वत्प्रियेति तवेवाहं सपत्न्या अपि किंकरी । ममात्मनिरपेक्षा हि कापि त्वत्प्रेमवश्यता ॥	७७
इत्युक्त्वा सा स्वविद्यानां बलाद्वेगवती निशि । नरवाहनदत्तं तं गृहीत्वोदपतन्नभः ॥	७८
शनैः प्रयाति सा व्योम्ना यावत्तावददर्शनात् । जायापत्योस्तयोः प्रातः परिवारोऽत्र चुक्षुभे ॥	७९
तच्च वत्सेश्वरो बुद्धा सह वासवदत्तया । पद्मावत्यादिभिश्चाशु वज्राहत इवाभवत् ॥	८०
यौगन्धरायणाद्याश्च सपौरास्तस्य मन्त्रिणः । मरुभूतिमुखैः पुत्रैः सहाभूवन्सुविह्वलाः ॥	८१
ततोऽन्तरिक्षतस्तत्र द्वितीय इव भास्करः । अवातरत्प्रभाबद्धमण्डलो नारदो मुनिः ॥	८२
विद्याधर्या निजभुवं नीतः शीघ्रमिहैष्यति । पुत्रस्ते तव धृत्यर्थं प्रेषितश्चास्मि शूलिना ॥	८३
इत्युक्त्वा वत्सराजाय कृतार्थाय ततो मुनिः । स वेगवत्याश्चरितं यथावृत्तं शशंस तत् ॥	८४
ततस्तस्मिन्समाश्रिते मुनिः सोऽत्र तिरोदधे । अत्रान्तरे वेगवती व्योम्ना प्रापयति स्म सा ॥	८५
नरवाहनदत्तं तं तमाषाढपुरं गिरिम् । बुद्धा मानसवेगस्तत्स हन्तुं तावधावत् ॥	८६
ततस्तेन समं भ्रात्रा युद्धं विद्याबलोद्धतम् । वेगवत्या अभूत्स्त्रीणां पतिः प्राणा न बान्धवाः ॥	८७

अथ निजविद्याबलतो भैरवरूपं विधाय विकटं सा ।	
मानसवेगं सहसा संमोह्य तमग्निपर्वते निदधे ॥	८८
तमपि च विद्याहस्ते नरवाहनदत्तमादितो न्यस्तम् ।	
नीत्वा गन्धर्वपुरे कूपे चिक्षेप रक्षितुं विजले ॥	८९
तत्र स्थितं च तमुवाच मनागिह त्वं तिष्ठार्थपुत्र भविता च शिवं तवात्र ।	
मा चाधृतिं हृदि कृथाः शुभपात्र सर्वविद्याधराधिपतिता तव भाविनीह ॥	९०
यामि प्रसाधयितुमद्य पुनर्यतोऽहं ज्येष्ठन्यतिक्रमणदुर्बलिताः स्वविद्याः ।	
त्वामभ्युपैमि न चिरादिति सा तमुक्त्वा विद्याधरी कचन वेगवती जगाम ॥	९१
इति महाकविश्रीसोमदेवभट्टविरचिते कथासरित्सागरे पञ्चलम्बके प्रथमस्तरङ्गः ।	

द्वितीयस्तरङ्गः ।

ततः कूपस्थितं तत्र गन्धर्वः कोऽप्यवैक्षत । नरवाहनदत्तं तं वीणादत्त इति श्रुतः ॥	१
परार्थफलजन्मानो न स्युर्मार्गदुमा इव । तापच्छिदो महान्तश्चेज्जीर्णारण्यं जगद्भवेत् ॥	२
यदृष्ट्वा तं स सुजनः पृष्ट्वा चान्वयनामनी । हस्तेऽवलम्ब्योदहरत्कूपात्तस्मादुवाच च ॥	३
मानुषोऽसि न देवश्चेद्गन्धर्वनगरं कथम् । मानुषागम्यमेतत्त्वमागतः कथ्यतामिति ॥	४
विद्याधर्याहमानीय क्षिप्तोऽत्रात्मबलादिति । नरवाहनदत्तोऽपि स तं प्रत्यब्रवीत्तदा ॥	५
ततस्तं वीक्ष्य सञ्चक्रवर्तिचिह्नं गुणी गृहम् । नीत्वा स वीणादत्तः स्वरूपचारैरुपाचरत् ॥	६
अन्येषुस्तत्पुरं दृष्ट्वा वीणाहस्ताखिलप्रजम् । नरवाहनदत्तस्तं वीणादत्तं स पृष्टवान् ॥	७
सर्वेऽप्याबालमेते किं वीणाहस्ता जना इति । वीणादत्तोऽपि स ततस्तमेवं प्रत्यभाषत ॥	८
राजा सागरदत्ताख्यो गन्धर्वाणामिहास्ति यः । तस्य गन्धर्वदत्ताख्या सुतास्ति न्यकृताप्सराः ॥	९
धात्रा कृतं सुधाचन्द्रचन्दनाद्यैरिवोचितैः । सर्वसुन्दरनिर्माणवर्णकायेव यद्वपुः ॥	१०
सततं सा च गायन्ती वीणायां शौरिणा स्वयम् । दत्तं स्वगीतकं काष्ठां गान्धर्वे परमां गता ॥	११
यो वादयति वीणायां त्रिभिर्ग्रामैश्च गायति । गान्धर्वे कोविदः सम्यग्वैष्णवं स्तुतिगीतकम् ॥	१२
स मे पतिः स्यादित्यस्या राजपुत्र्याश्च निश्चयः । तेन सर्वेऽत्र वीणासु शिक्षन्ते न च तद्विदुः ॥	१३
एतच्छ्रुत्वैव सानन्दो वीणादत्तमुखाद्वचः । नरवाहनदत्तोऽसौ राजपुत्रो जगाद तम् ॥	१४
अहं कलानां सर्वासां स्वयंवरवृतः पतिः । जानामि सर्वं गान्धर्वं त्रैलोक्योदग्वर्ति यत् ॥	१५
इत्युक्तवन्तं स सुहृद्वीणादत्तो निनाय तम् । राज्ञः सागरदत्तस्य पार्श्वे तत्र जगाद च ॥	१६
नरवाहनदत्तोऽयं वत्सराजसुतः किल । इह विद्याधरीहस्ताद्विभ्रष्टो नगरे तव ॥	१७
गान्धर्वाचार्य एवायं केशवस्तुतिगीतकम् । वेत्ति गन्धर्वदत्ताया यत्रोपरि महान्रसः ॥	१८
तच्छ्रुत्वा सोऽब्रवीद्वाजा सत्यमेतन्मया श्रुतम् । गन्धर्वाणां मुखात्पूर्वं तन्मान्योऽयमिहाद्य नः ॥	१९
देवांश्चैष न भ्रान्तिर्देवभूमौ किमन्यथा । इह विद्याधरीसङ्गादागच्छेन्मानुषो भवन् ॥	२०
आनीयतां तद्गन्धर्वदत्ता वीक्षामहेऽद्भुतम् । इति राज्ञोदिते जग्मुरानेतुं तां महत्तराः ॥	२१
आगाच्च सा ततः कान्ता कुसुमाभरणोज्ज्वला । यौवनेन विघूर्णन्ती वातेनेवार्तवी लता ॥	२२
उपविश्य पितुः पार्श्वे तद्वाक्याच्च क्षणान्तरे । भृत्यैः कथितवृत्तान्ता वीणायां गीतकं जगौ ॥	२३
स्वराञ्छ्रुतिषु युञ्जन्त्यास्तस्या ब्राह्म्या इव श्रियः । नरवाहनदत्तोऽभूद्गीते रूपे च विस्मितः ॥	२४

राजपुत्रि न ते वीणा सुस्वरा प्रतिभाति मे । जाने बालः स्थितस्तथ्यामिति सोऽत्र जगाद च ॥ २५
 ततोऽत्र वीक्ष्यते यावद्बालस्तावदवापि सः । तेन सर्वेऽपि ते जग्मुर्गन्धर्वा अपि विस्मयम् ॥ २६
 राजपुत्र गृहाणेमां कर्णौ सिञ्चामृतेन नः । इति राजा सुताहस्ताद्वीणां तस्मै ददौ वदन् ॥ २७
 सोऽपि तां वादयन्विष्णोरगायद्वीतकं तथा । यथा ते तत्र गन्धर्वाश्चित्रन्यस्ता इवाभवन् ॥ २८
 ततो गन्धर्वदत्ता सा दृष्ट्यैव प्रणयार्द्रया । तं वज्रे फुल्लनीलाब्जमालयेवास्तथा स्वयम् ॥ २९
 तदालोक्य तथारूपां तत्प्रतिज्ञां स्मरंश्च सः । राजा गन्धर्वदत्तां तां सद्यस्तस्मै सुतां ददौ ॥ ३०
 दिव्यातोद्यादिकश्चात्र विवाहो यस्तयोरभूत् । कोपमा कथ्यते तस्य येनान्यदुपमीयते ॥ ३१
 ततस्तया समं तत्र तस्थौ गन्धर्वदत्तया । नरवाहनदत्तोऽसौ दिव्यैर्भोगैर्नवोढया ॥ ३२
 एकस्मिंश्च दिने द्रष्टुं निर्गतो नगरश्रियम् । तांस्तान्प्रदेशानालोक्य पुरोद्यानं विवेश सः ॥ ३३
 तत्र व्योम्नोऽवरोहन्तीं सोऽपश्यद्विव्ययोषितम् । समं दुहितानभ्रेऽपि सवृष्टिमिव विद्युतम् ॥ ३४
 वत्सरराजसुतः सोऽयं पुत्रि भावी पतिस्तव । इति तां वीक्ष्य जल्पन्तीं ज्ञानतस्तां निजां सुताम् ॥ ३५
 का त्वं किमागतासीति सोऽपृच्छत्तामुपागताम् । सापीप्सितोपक्रमिणी दिव्ययोषित्तमब्रवीत् ॥ ३६
 देवसिंहाभिधानस्य विद्याधरपतेरहम् । भार्या धनवती नाम कन्यैषा च सुता मम ॥ ३७
 चण्डसिंहस्य भगिनी नाम्नेयमजिनावती । अस्या भर्ता त्वमादिष्टो गगनोद्गतया गिरा ॥ ३८
 वेगवत्यात्र निक्षिप्तं भाविविद्याधरेश्वरम् । बुद्धाहं निजविद्यातस्त्वां प्राप्ता वक्तुमीप्सितम् ॥ ३९
 न विद्याधरगम्येऽत्र स्थाने युक्तं तवासितुम् । ते हि द्वेषेण हन्युस्त्वामप्राप्तपदमेककम् ॥ ४०
 तदेहि तदगम्यां त्वां नयावः सांप्रतं भुवम् । नेन्दुः क्षिपति किं कालं परिक्षीणोऽर्कमण्डले ॥ ४१
 संप्राप्तेऽवसरे चैतां सुतां मे परिणेष्यसि । इत्युक्त्वैव तमादाय ससुता सा खमुद्ययौ ॥ ४२
 श्रावस्त्यां पुरि नीत्वैव निक्षिप्योपवने च तम् । समं तयाजिनावत्या सुतया सा तिरोदधे ॥ ४३
 तत्र प्रसेनजिद्राजा दृग्दाखेटकागतः । ददर्श राजपुत्रं तमुदाराकारलक्षणम् ॥ ४४
 स सकौतुकमभ्येत्य पृष्ट्वा नाम कुलं तथा । प्रीतः सप्रश्रयं राजा निनायैतं स्वमन्दिरम् ॥ ४५
 आ बद्धवारणघटं वाजिगर्जाविराजितम् । भ्रमणश्रान्तराजश्रीविश्रान्तिभवनोपमम् ॥ ४६
 यत्र तत्र स्थितं सोत्का नरं कल्याणभाजनम् । संपदोऽभिसरन्त्येव प्रियं जनमिवाङ्गनाः ॥ ४७
 यत्स तस्मै ददौ राजा गुणलुब्धो निजां सुताम् । नरवाहनदत्ताय भगीरथयशोभिधाम् ॥ ४८
 तया समं च तत्रासीन्महार्हविभवः सुखम् । लक्ष्म्येव मूर्तया धात्रा तद्विनोदाय सृष्टया ॥ ४९
 एकदाभ्युदिते लोकलोचनानन्दवर्षिणि । रजनीरमणे प्राचीदिग्वधूमुखमण्डने ॥ ५०
 निरभ्रनिर्मलव्योमदर्पणप्रतिविम्बिते । भगीरथयशोवक्त्र इवामृतमनोरमे ॥ ५१
 कौमुदीसुधया धौते हर्म्याग्रे स तया सह । प्रदोषे प्रियया पानमसेवत तदिच्छया ॥ ५२
 पपौ प्रियतमावक्त्रप्रतिमालंकृतं मधु । रसनाया इवानन्ददायि लोचनयोरपि ॥ ५३
 प्रियामुखसमं कान्तमिन्दुं मेने तदा न सः । तस्य ते समदाताम्रनेत्रभ्रूविभ्रमाः कुतः ॥ ५४
 सेवितापानलीलश्च प्रविश्याभ्यन्तरं ततः । भगीरथयशोयुक्तः स भेजे शयनीयकम् ॥ ५५
 तत्र प्रियायां सुप्तायां तस्या सुप्तविनिद्रकः । नरवाहनदत्तोऽसौ स्मृत्वाकस्मात्किलाब्रवीत् ॥ ५६
 भगीरथयशःप्रीतिविस्मृता एव ता मम । अन्यभार्याः कथं तत्स्यादिति चात्र विधिः प्रभुः ॥ ५७
 सचिवा ये च मे दूरे तेभ्योऽपि मरुभूतिकः । विक्रमैकरसो नीतिमात्रे हरिशिखः स्थितः ॥ ५८

ताभ्यां न सांप्रतं कृत्यं गोमुखश्चतुरः पुनः । सर्वावस्थासु मे मित्रं विदूरस्थो दुनोति माम् ॥ ५९
 इत्युलपन्स तत्राशु निद्रान्नं मधुरं मृदु । हा दुःखमिति शुश्राव नार्येवोदीरितं वचः ॥ ६०
 श्रुत्वा च दीप्रदीपेऽत्र सर्वतो यावदीक्षते । तावन्नार्यां मुखं दिव्यं गवाक्षान्तर्ददर्श सः ॥ ६१
 समलो व्योम्नि दृष्टोऽद्य चन्द्रोऽनेनेति कौतुकात् । अव्योम्नि दर्शितं धात्रा चद्रमन्यमिवामलम् ॥ ६२
 अङ्गं शेषमपश्यंश्च तस्यास्तद्दर्शनोत्सुकः । तद्रूपाकृष्टनयनो झगित्येवमचिन्तयत् ॥ ६३
 आतापिदैत्यो युक्त्या प्राग्ब्रह्मणा सर्गविघ्नकृत् । आश्चर्यं पश्य गत्वात्रेत्युक्त्वा प्रैष्यत नन्दनम् ॥ ६४
 तत्र तेनाद्भुताकारो दृष्टोऽङ्घ्रिः केवलं स्त्रियः । विपन्नश्च तदन्याङ्गदिव्यव्यसनेन सः ॥ ६५
 एवं ममापि धात्रेदं मुखमात्रं विपत्तये । सृष्टं स्यादिति यावच्च सोऽत्राकलयति क्षणम् ॥ ६६
 तावद्वाक्षादिव्या स्त्री प्रदर्श्य करपल्लवम् । इत एहीति साङ्गुल्या संज्ञां तस्याकरोत्तदा ॥ ६७
 ततः संसुप्तदयितात्स्वरं निर्गल्य वासकात् । तस्याः समीपं संप्राप स सोत्को दिव्ययोषितः ॥ ६८
 अन्यासक्तं प्रशंसन्ती पतिं मदनमञ्जुके । हा हतासीति सा चास्मिन्निकटोपगतेऽब्रवीत् ॥ ६९
 तच्छ्रुत्वा तां प्रियां स्मृत्वा प्रज्वलद्विरहानलः । नरवाहनदत्तस्तां पृच्छति स्म स भामिनीम् ॥ ७०
 का त्वं कुत्र त्वया दृष्टा प्रिया मदनमञ्जुका । मामुपेता किमर्थं च भवती कथ्यतामिति ॥ ७१
 ततो विदूरं नीत्वा तं प्रौढा राजसुतं निशि । शृणु सर्वं त्वमित्युक्त्वा साथ वक्तुं प्रचक्रमे ॥ ७२
 नगर्यां पुष्करावत्यामध्याराधनपिङ्गलः । अस्ति पिङ्गलगान्धारो नाम विद्याधरेश्वरः ॥ ७३
 तस्य प्रभावती नाम सुतां मां विद्धि कन्यकाम् । आराधितप्रसन्नाद्धि वगात्प्राप्तां विभावसोः ॥ ७४
 साहं तदाषाढपुरं द्रष्टुं वेगवतीं सखीम् । अगच्छं न च तां तत्र प्रापं कापि तपःस्थिताम् ॥ ७५
 तन्मातुः पृथिवीदेव्या मुखान्मदनमञ्जुकाम् । बुद्ध्वा तां त्वत्प्रियां चात्र स्थितां द्रष्टुमगामहम् ॥ ७६
 अपश्यं तामनाहारकृशां पाण्डुरधूसराम् । वद्वैकवेणीं रुदतीं त्वद्गुणैकप्रलापिनीम् ॥ ७७
 वृतां विद्याधराधीशकन्यावृन्दैरुदश्रुभिः । तद्दर्शनत्वच्छ्रवणप्रोद्यद्दुःखसुखाकुलैः ॥ ७८
 तयोक्तत्वत्स्वरूपा च भवदानयनेन ताम् । आश्वास्य तत्कृपाक्रान्ता त्वद्गुणाकृष्टमानसा ॥ ७९
 विद्याप्रभावादुद्धा च संप्रति त्वामिह स्थितम् । आगतास्मि तवाभ्याशं तदर्थेस्वार्थसिद्धये ॥ ८०
 विस्मृताद्यप्रियं दृष्ट्वा त्वामिहान्यप्रलापिनम् । मया हा दुःखमित्युक्त्वा सा ते भार्यानुशोचिता ॥ ८१
 इत्युक्तः स तया सोत्को राजपुत्रो जगाद ताम् । नय मां तत्र सा यत्र नियुङ्क्ष्व च यथेच्छसि ॥ ८२
 तच्छ्रुत्वा सा तमादाय खमुत्पत्य प्रभावती । विद्याधरी चन्द्रवत्यां गन्तुं प्रववृते निशि ॥ ८३
 यान्ती काप्यग्निमालोक्य ज्वलन्तं सा प्रदक्षिणम् । नरवाहनदत्तस्य तस्यादाय करं व्यधात् ॥ ८४
 तेनोद्वाहविधिं युक्त्या प्रौढा सा निर्वर्तयत् । संकल्पैकप्रधाना हि दिव्यानामखिलाः क्रियाः ॥ ८५
 ततो नभस्तलात्तस्य पृथिवीं वेदिकामिव । नदीर्भुजंगीसदृशीर्वल्मीकानिव पर्वतान् ॥ ८६
 तानि तानि तथान्यानि कौतुकानि पदे पदे । दर्शयन्ती प्रियस्यात्र ययौ दूरं क्रमेण सा ॥ ८७
 आकाशगमनश्रान्ते तृषार्तेऽस्मिञ्जलार्थिनि । नरवाहनदत्ते सा व्योममार्गादवातरत् ॥ ८८
 निनाय च वनान्तं तं चन्द्रांशुधवलाम्भसः । राजतेन द्रवेणेव भृतस्य सरसोऽन्तिकम् ॥ ८९
 तत्र शान्तं जलतृषा तस्य पीताम्भसो वने । उत्पन्नं रमणीये तु कान्तासंभोगतृष्णया ॥ ९०
 ततो हठार्थिता कृच्छ्रात्संभोगे सा प्रभावती । सानुक्रोशा कृताश्वासां ध्यात्वा मदनमञ्जुकाम् ॥ ९१
 नरवाहनदत्तस्य तस्य प्रववृते तदा । परार्थप्रतिपन्ना हि नेक्षन्ते स्वार्थमुत्तमाः ॥ ९२

जगाद तं च मा मंस्था आर्यपुत्र लमन्यथा । अभिप्रायो ममास्तीह तथा चात्र कथां शृणु ॥ ९३
पुरा पाटलिपुत्रेऽभूत्कापि स्त्री मृतभर्तृका । बालैकपुत्रा तरुणी निर्धना रूपशालिनी ॥ ९४
सा चात्मपरितोषाय परपूरुषसंगमम् । विदधाना ययौ गेहाद्रात्रौ रात्रौ यतस्ततः ॥ ९५
मोदकं पुत्र ते प्रातरानेष्यामीति तं सुतम् । बालं चाश्रास्य सायासीत्तं च सान्वहमानयत् ॥ ९६
स च बालो गृहे तूष्णीं तयासीन्मोदकाशया । एकदा न तयानीतो विस्मृत्यास्य स मोदकः ॥ ९७
याचमानं च तं बालं मोदकं सा किलाब्रवीत् । अहं स्वकामुकं वेद्मि मोदकं नापरं सुत ॥ ९८
तच्छ्रुत्वा नानयानीतो मोदको मेऽन्यसक्तया । इति तस्य निराशस्य शिशोर्हृदयमस्फुटत् ॥ ९९
तदहं प्रिय पूर्वं त्वां सुतरां स्वीकरोमि चेत् । तन्मयैव कृताश्रासा त्वत्संगममहोत्सवे ॥ १००
मत्त एव निराशा चेदुद्धा मदनमञ्जुका । भवेत्तद्दृढं तस्याः स्फुटेत्कुसुमपेशलम् ॥ १०१
तदेतेनानृशंस्येन तामनाश्रास्य संप्रति । न तथाभिलषामि त्वामपि प्राणाधिकं प्रियम् ॥ १०२
इत्युक्तः स प्रभावत्या तथा सानन्दविस्मयः । नरवाहनदत्तोऽत्र तत्कालं समचिन्तयत् ॥ १०३
अहो नवनवाश्चर्यनिर्माणे रसिको विधिः । अचिन्त्योदारचरिता येन सृष्टा प्रभावती ॥ १०४
इति ध्यायन्स तां प्रेम्णा स्तुत्वा राजसुतोऽब्रवीत् । तर्हि मां नय सा यत्र स्थिता मदनमञ्जुका ॥ १०५
तच्छ्रुत्वा च गृहीत्वा तं नभसा सा प्रभावती । क्षणेन प्रापयामास तमाषाढपुरं गिरिम् ॥ १०६
तत्र संगमयामास तेन शुष्यत्तनुं चिरात् । पूरेणैव नदीं वृष्टिः सा तां मदनमञ्जुकाम् ॥ १०७
सोऽप्यपश्यद्वियोगार्ता कान्तां तां कृशपाण्डुराम् । नरवाहनदत्तोऽत्र पर्वणीन्दुकलामिव ॥ १०८
स तदा प्राणलाभाथ तयोरन्योन्यसंगमः । बभूव जगदानन्दी शर्वरीशशिनोरिव ॥ १०९
विरहानलसंतप्तावाश्लिष्टौ दंपती च तौ । खेदच्छलाद्ग्रीवभूतावेकतामिव जग्मतुः ॥ ११०
ततः प्रभावतीविद्याबलेन निशि कल्पितान् । बुभुजातेऽत्र तौ सद्यः स्वैरं भोगानुभावपि ॥ १११
न ददर्श च तद्विद्याबलेनैवात्र कश्चन । नरवाहनदत्तं तं विना मदनमञ्जुकाम् ॥ ११२
प्रातस्तं चात्र मुञ्चन्तमेकवेणीं निजं प्रियम् । सा जगादाहितामर्षवशान्मदनमञ्जुका ॥ ११३
हते मानसवेगेऽसौ मोक्तव्यार्यसुतेन मे । मृतायाः पक्षिभिर्वापि वेणी दाह्याथवाग्निना ॥ ११४
इति प्रतिज्ञातमभून्मया साद्य मम त्वया । जीवत्यस्मिन्प्रे मुक्ता तेन मे दूयते मनः ॥ ११५
क्षिप्तोऽपि न मृतो ह्येष वेगवत्यामिपर्वते । त्वं चादृश्यः प्रभावत्या विहितोऽत्र स्वमायया ॥ ११६
अन्यथा त्वत्समीपे हि शत्रोरस्यानुयायिनः । इहैते संचरन्तोऽद्य त्वां सहेरन्विलोक्य किम् ॥ ११७
एवमुक्तस्तया पत्न्या साध्व्या कालानुरोधवान् । नरवाहनदत्तोऽथ सान्त्वयन्स जगाद ताम् ॥ ११८
संपत्स्यतेऽयं कामस्ते हनिष्याम्यचिरादमुम् । शत्रुं विद्याः समासाद्य प्रतीक्षस्व मनाकिप्रये ॥ ११९
इत्याद्युक्त्वा समाश्रास्य स तां मदनमञ्जुकाम् । नरवाहनदत्तोऽत्र तस्थौ वैद्याधरे पुरे ॥ १२०
अथ प्रभावती तस्य चक्रे विद्याप्रभावतः । अतर्क्य रूपमात्मीयं स्वयमन्तर्हिता सती ॥ १२१
स तद्रूपेण तत्रासीद्राजपुत्रो यथासुखम् । अशङ्कितः प्रकाशोऽपि तद्विद्यासिद्धभोगभुक् ॥ १२२
वेगवत्या वयस्येयमेतां मदनमञ्जुकाम् । उपाचरति तत्प्रीत्या निजसख्यवशेन च ॥ १२३
इति प्रभावतीत्येनं तद्रूपच्छन्नविग्रहम् । मन्वानाः सर्व एवोचुस्तत्र मानसवेगतः ॥ १२४
अथैकदा प्रसङ्गेन तस्मै मदनमञ्जुका । नरवाहनदत्ताय स्ववृत्तान्तं शशंस सा ॥ १२५
तदा मानसवेगो मामिहानीय स्वामायया । प्रवर्तयितुमभ्यैच्छद्वाययन्कूरकर्मभिः ॥ १२६

तावच्च प्रकटीभूय भगवान्भैरवाकृतिः । उद्धृतासिललज्जिह्वः कृत्वा हुंकारमभ्यधात् ॥ १२७
 इयं विद्याधरेन्द्राणां भाविनश्चक्रवर्तिनः । भार्या कथं त्वयास्मासु स्थितेषु परिभूयते ॥ १२८
 एवमुक्तो भगवता पपात धरणीतले । पापो मानसवेगोऽसौ मुखेन रुधिरं वमन् ॥ १२९
 ततस्तिरोहिते देवे समाश्रस्तः क्षणादसौ । गतः स्वमन्दिरं भूयो मयि क्रौर्याभ्यवर्तत ॥ १३०
 अथ भीतां वियोगार्तां प्राणत्यागोन्मुखीमिह । एत्यान्तःपुरचेष्ट्यो मां सान्त्वयन्त्योऽब्रुवन्निदम् ॥ १३१
 मुनिकन्यां पुरा काञ्चिद्दृष्ट्वा रूपवतीं हठात् । हरन्मानसवेगोऽयं तद्वन्धुभिरशप्यत ॥ १३२
 परनारीमनिच्छन्तीं यदा पाप गमिष्यसि । तदा ते शतधा मूर्धा विदलिष्यत्यसाविति ॥ १३३
 अतो नैष बलाद्गच्छेत्परस्त्रीं मा भयं कृथाः । देवादेशाच्च भर्त्रा ते भूयो भाव्येव संगमः ॥ १३४
 एवं ममोक्ते चेटीभिः क्षणाद्वेगवती स्वसा । सास्य मानसवेगस्य संबोधयितुमागमत् ॥ १३५
 महर्शनकृपाविष्टा सा त्वदानयनेन माम् । आश्वास्य त्वां यथा प्राप्ता तथैव विदितं तव ॥ १३६
 अथ ज्योत्स्नासितैर्वैश्वान्द्री तनुरिवामला । दर्शनेनैव सौम्येन सिञ्चन्ती सुधयेव माम् ॥ १३७
 उपेता पृथिवीदेवी माता साध्वी दुरात्मनः । अस्य मानसवेगस्य सस्नेहमिदमब्रवीत् ॥ १३८
 त्यक्त्वाहारं शुभोदकं किमात्मानमुपेक्षसे । शत्रोरन्नं कथं भोक्ष्य इति मा च कृथा हृदि ॥ १३९
 दुहितुर्वेगवत्या मे राज्येऽस्मिन्पितृकल्पितः । भागोऽस्ति सा च भर्त्रा ते परिणीता सखी तव ॥ १४०
 तद्वनं भर्तृसंबन्धि तव चात्मीयमेव च । तदेतद्गुड्क्ष्व विद्यातो ज्ञात्वा सत्यं वदामि ते ॥ १४१
 एवमुक्त्वा सशपथं भोजितास्मि तथा तदा । अवस्योचितमाहारं सुतासंबन्धवद्वया ॥ १४२
 ततस्त्वया सहागल्य वेगवत्यैष निर्जितः । भ्रातेह रक्षितस्त्वं च शेषमन्नं न वेक्ष्यहम् ॥ १४३
 अथ वेगवतीसिद्धिं तद्देवतवचोऽप्यहम् । स्मरन्ती नामुचं प्राणांस्वत्प्राप्त्याशावलम्बितान् ॥ १४४
 ततो महानुभावायाः प्रभावत्याः प्रभावतः । त्वं शत्रुसंकटेऽप्यस्मिन्प्राप्तस्तावन्मयाधुना ॥ १४५
 चिन्ता तु मे विलुप्ता चेद्भवेदत्र प्रभावती । नश्येच्च तव तद्रूपं ततोऽस्माकं नु किं भवेत् ॥ १४६
 इत्यादि ब्रुवतीं धीरीकुर्वन्मदनमञ्जुकाम् । नरवाहनदत्तोऽसौ वीरोऽत्रास्त तथा सह ॥ १४७
 एकदा च प्रभावत्यां यातायां भवनं पितुः । प्रभातसमये नष्टतद्रूपं तदसंनिधेः ॥ १४८
 नरवाहनदत्तं तं दृष्ट्वा पुरुषरूपिणम् । पारदारिक एषोऽत्र प्रविष्ट इति साकुलः ॥ १४९
 भयाद्वाजकुले गत्वा सर्वः परिजनोऽभ्यधात् । वारयन्तीमपास्यैव भीतां मदनमञ्जुकाम् ॥ १५०
 ततो मानसवेगोऽत्र स राजा स्वबलान्वितः । नरवाहनदत्तं तं धावित्वा पर्यवेष्टयत् ॥ १५१
 अथ तं पृथिवीदेवी माता सत्वरमेत्य सा । राजानमब्रवीत्पुत्र हन्तव्योऽयं न ते न मे ॥ १५२
 न पारदारिको ह्येष वत्सरजात्मजो ह्ययम् । नरवाहनदत्तोऽत्र निजां भार्यामुपागतः ॥ १५३
 विद्याबलेन जानेऽहं कोपान्धः किं न वीक्षसे । जामाता चायमस्माकं पूज्यः शशिकुलोद्भवः ॥ १५४
 एवमुक्तस्तया मात्रा तर्हि शत्रुरयं मम । इति मानसवेगोऽसौ जातामर्षो जगाद ताम् ॥ १५५
 ततः सा तं पुनर्मता जामातृस्नेहतोऽभ्यधात् । नाधर्मो लभ्यते कर्तुं लोके वैद्याधरे सुत ॥ १५६
 इह विद्याधराणां हि धर्मार्था विद्यते सभा । तत्रास्य तत्प्रधानाग्रे दोषं शिरसि पातय ॥ १५७
 ततो यत्क्रियतेऽमुष्य शोभते तदतोऽन्यथा । विद्याधरा विकुर्वीरन्न सहेरंश्च देवताः ॥ १५८
 एतत्तस्या वचो मातुर्गौरवात्प्रतिपद्य सः । सभां मानसवेगस्तं नेष्यन्बन्धुं प्रचक्रमे ॥ १५९
 स च बन्धासहिष्णुः सन्स्तम्भमुत्पाद्य तोरणात् । नरवाहनदत्तोऽत्र तद्भृत्यानवधीद्वहून् ॥ १६०

तन्मध्यात्खड्गमेकस्य हतस्यासाद्य तत्क्षणात् । जघान सोऽन्यानपि तान्वीरो दिव्यपराक्रमः ॥१६१
 ततो मानसवेगस्तं दिव्यया निजविद्यया । बबन्ध भार्यानुगतं नयति स्म च तां सभाम् ॥ १६२
 तत्र भेरीमहाशब्दसमाहूता इतस्ततः । विद्याधरा मिलन्ति स्म सुधर्मायां यथासुराः ॥ १६३
 आगत्योपाविशच्च त्र रत्नसिंहासनोपरि । राजा वायुपथो नाम सभ्यो विद्याधरैर्वृतः ॥ १६४
 व्याधुन्वद्विग्विवाधर्मं वीज्यमानस्य चामरैः । तस्य मानसवेगोऽग्रे स्थित्वा पापोऽब्रवीदिदम् ॥ १६५
 मर्त्योऽप्यन्तःपुरध्वंसकारी विध्वंसकः स्वसुः । शत्रुर्ममायं वध्योऽद्य स्वाम्यकामः किलैष नः ॥१६६
 तच्छ्रुत्वा तेन सभ्येन पृष्टः प्रत्युत्तरं प्रति । नरवाहनदत्तोऽत्र वीरो विस्त्रब्धमब्रवीत् ॥ १६७
 सा सभा यत्र सभ्योऽस्ति स सभ्यो धर्ममाह यः । स धर्मो यत्र सत्यं स्यात्तत्सत्यं यत्र न च्छलम् ॥१६८
 बद्धोऽहं माययात्रैव स्थितो भूमावयं पुनः । आसनस्थश्च मुक्तश्च को विवादः समोऽत्र नौ ॥१६९
 एतद्वायुपथः श्रुत्वा तमुपावेशयत्क्षितौ । न्यायान्मानसवेगं स तं मुक्तं चाप्यकारयत् ॥ १७०
 ततः सर्वेषु शृण्वत्सु तत्र वायुपथाग्रतः । नरवाहनदत्तोऽसावेवं प्रतिवचोऽभ्यधात् ॥ १७१
 हृतानीतामनेनैतां भार्या मदनमञ्जुकाम् । निजां प्राप्नोऽस्मि चेत्कस्य शुद्धान्तो ध्वंसितो मया ॥१७२
 अस्या रूपेण चाभ्येत्य विप्रलभ्य कृतो यदि । अहं भर्ता भगिन्यास्य तत्र का मेऽपराधिता ॥ १७३
 स्वाम्यकामोऽस्मि चेत्कामः कस्य कुत्र न जायते । एतच्छ्रुत्वा विमृश्याथ राजा वायुपथोऽब्रवीत् ॥१७४
 धर्म्यमाह महात्मायं भविष्यत्सुमहोदयः । अस्मिन्मानसवेग त्वमधर्मं भद्र मा कृथाः ॥ १७५
 इत्युक्ते तेन नाधर्मान्मोहान्धो यज्यवर्तत । सोऽत्र मानसवेगस्तत्क्रोधं वायुपथो ययौ ॥ १७६
 ततो मानसवेगेन सह संनद्धसैनिकः । बभूव तस्य संक्षोभस्तत्र धर्मानुरोधिनः ॥ १७७
 धर्मासनोपविष्टा हि दुर्बलं बलिनं परम् । आत्मीयं वत जानन्ति धीरा न्यायैकदर्शिनः ॥ १७८
 विहाय मायां युध्यस्व स्पष्टमेव मया सह । यावदेकप्रहारेण हन्मि त्वां पश्य पौरुषम् ॥ १७९
 इति मानसवेगं च तदावोचद्विलोकयन् । नरवाहनदत्तोऽत्र दिव्यकन्याः सकौतुकाः ॥ १८०

अन्योन्यजातकलहेषु च तत्र तेषु विद्याधरेषु सहसैव सभान्तरस्थात् ।
 स्तम्भोत्तमादृसदिति प्रविभिन्नमध्याद्देवोऽथ भैरववपुः किल निर्जगाम ॥ १८१
 व्याप्राप्नोऽञ्जननिभश्च विनिहुतार्को विद्युल्लतातरलदीप्रविलोचनार्चिः ।
 दन्तप्रभाविततपङ्क्तिपतद्वलाको गर्जन्महाप्रलयमेघ इव प्रचण्डः ॥ १८२

न भाविविद्याधरचक्रवर्तिनः पराभवोऽस्यास्ति शठेति स ब्रुवन् ।
 अधोमुखं मानसवेगमीश्वरो निराकरोद्वायुपथं प्रहर्षयन् ॥ १८३
 आदाय तं च भुजयोर्भगवान्भुजाभ्यां संरक्षणाय नरवाहनदत्तमाशु ।
 प्रापय्य पर्वतवरं शुभमृष्यमूकमास्थापयत्स किल तत्र ततस्तिरोऽभूत् ॥ १८४

प्रशशाम परस्परं सभायामथ विद्याधरसंभ्रमः स तस्याम् ।
 स च वायुपथो यथागतं तैः सहितः स्वैरपरैस्ततो जगाम ॥ १८५
 सोऽपि च मानसवेगः कृत्वा तां मदनमञ्जुकां पुरतः ।
 हर्षविषादाकुलितामाषाढपुरं निजं ययौ विभ्रः ॥ १८६

इति महाकविश्रीसोमदेवभट्टविरचिते कथासरित्सागरे पञ्चलम्बके द्वितीयस्तरङ्गः ।

तृतीयस्तरङ्गः ।

मन्ये कल्याणमेव स्यात्पुरुषस्यासमं विधिः । मुहुः परीक्षितुं गाढं धीरत्वं सुखदुःखयोः (?) ॥	१
यदेककं विदेशेषु तैस्तैर्दारैः पदे पदे । नरवाहनदत्तं स योजयित्वा व्ययोजयत् ॥	२
अथैतमृष्यमूकाद्रौ स्थितं तस्मिन्प्रभावती । नरवाहनदत्तं तं समागत्याब्रवीत्प्रिया ॥	३
मदसंनिधिदोषेण लब्ध्वा नीतो भवांस्तदा । तां हि मानसवेगेन सभां पाप चिकीर्षुणा ॥	४
तद्गुह्यागत्य तत्कालं देवाविर्भावडम्बरम् । कृत्वा विद्याप्रभावेण मयेह प्रापितो भवान् ॥	५
नास्मिन्विद्याधराणां हि गिरौ बलवतामपि । विद्याप्रपञ्चः क्रमते सिद्धक्षेत्रमिदं यतः ॥	६
ममापि विद्याविभवो नात एवेह सिध्यति । तन्मे दुःखं कथं त्वं हि वन्याहारेण वत्स्यसि ॥	७
इत्युक्तवत्या तत्रासीत्कालाकाङ्क्षी तथा सह । नरवाहनदत्तोऽसौ ध्यायन्मदनमञ्जुकाम् ॥	८
सखौ तत्पर्वतासन्ने पम्पासरसि पावने । दिव्यास्वादानि बुभुजे मूलानि च फलानि च ॥	९
मृगमांसोपदंशं च पुण्यं वापीपयः पपौ । फलैस्तीरतरुभ्रष्टैः सरसं च सुगन्धि च ॥	१०
उवाच वृक्षमूलेषु गुहागर्भगृहेषु च । रामस्यानुययौ वृत्तं तद्देशवनवासिनः ॥	११
रामाश्रमांश्च दृष्ट्वात्र तस्मै तांस्तान्प्रभावती । सा रामायणवृत्तान्तं विनोदार्थमवर्णयत् ॥	१२
इह रामः ससौमित्रिः सीतयानुगतो वने । उवास तापसैः सार्धं तरुमूले कृतोदजः ॥	१३
अनसूयाङ्गरागेण सीतामोदितकानना । इहास्त मुनिपत्नीनां मध्ये वल्कलधारिणी ॥	१४
अत्र दुन्दुभिदैत्यश्च गुहायां वालिना हतः । वालिसुग्रीवयोर्वैरे यदभूत्कारणं पुरा ॥	१५
सुग्रीवो हि भ्रमान्मत्वा हतं दैत्येन वालिनम् । गुहायाः पर्वतैर्द्वारं पिधाय सभयो ययौ ॥	१६
वाली च भित्त्वा तद्द्वारं निर्गत्य निरवासयत् । सुग्रीवं राज्यकामोऽत्र मामवध्नादसाविति ॥	१७
स सुग्रीवः पलाय्यास्मिन्नृष्यमूके कपीश्वरः । हनुमत्प्रमुखैः सार्धमत्र सानौ पदं व्यधात् ॥	१८
अथैत्य हेमहरिणव्याजवञ्चितचेतसः । जहार रामदेवस्य रावणो जनकात्मजाम् ॥	१९
ततः सीताप्रवृत्त्यर्थी स वालिनिधनार्थिना । सुग्रीवेण समं सख्यमत्र चक्रे रघूद्वहः ॥	२०
बिभेद च बलज्ञप्त्यै तालान्सप्तात्र पञ्चिणा । एकं येष्वभिनत्कृच्छ्रात्सोऽपि वाली महाबलः ॥	२१
इतो गत्वा च किष्किन्धां हेलामुक्तैकसायकः । हत्वा तं वालिनं वीरः सुग्रीवे तच्छिर्यं न्यधात् ॥	२२
अथ सीताप्रवृत्त्यर्थं हनुमत्प्रभृतिष्वितः । चतुर्दिक्कं प्रयातेषु सुग्रीवस्यानुयायिषु ॥	२३
इह रामेण वर्षासु सह मेघैर्विराविभिः । पतद्द्वाराश्रुतोयैश्च समदुःखैरिवासितम् ॥	२४
संपातिवचनोत्तीर्णवारिधेश्च हनूमतः । यत्नात्प्रवृत्तौ ज्ञातायां गत्वा कपिबलैः सह ॥	२५
बद्धाङ्घ्रिं सेतुना तेन हत्वा लङ्केश्वरं रिपुम् । आनिन्ये जानकी देवी विमानेनामुना पथा ॥	२६
एवं प्राप्स्यति कल्याणमार्गपुत्र भवानपि । आपत्सु धीरान्पुरुषान्स्वयमायान्ति संपदः ॥	२७
इत्यादि कथयन्त्या स प्रभावत्या तथा सह । नरवाहनदत्तोऽत्र क्रीडन्नासीदितस्ततः ॥	२८
एकदा तं च पम्पायां विद्यार्थ्यावुभे दिवः । धनवत्यजिनावत्याववतीर्योपजग्मतुः ॥	२९
याभ्यां स गन्धर्वपुराच्छ्रावस्तीं प्रापितोऽभवत् । भगीरथयशा यस्यां तेन सा पर्यणीयत ॥	३०
प्रभावत्याजिनावत्यां मिलितायां स्वसख्यतः । नरवाहनदत्तं सा धनवत्येवमब्रवीत् ॥	३१
एषाजिनावती प्राक्ते वाचा दत्ता सुता मया । तस्मात्परिणयस्वैनामासन्नोऽभ्युदयो हि ते ॥	३२
एतद्धनवतीवाक्यं सखीस्नेहात्प्रभावती । नरवाहनदत्तश्च तथेत्यभिननन्दतुः ॥	३३

ततो धनवती तस्मै ददौ तामजिनावतीम् । सा वत्सेश्वरपुत्राय यथार्हविधिना सुताम् ॥	३४
स्वविद्याकल्पितोदारदिव्यसंभारसुन्दरम् । निर्वर्तयामास च तत्सा सुतोद्वाहमङ्गलम् ॥	३५
नरवाहनदत्तं सा तमन्येचुरथाव्रवीत् । न पुत्र यत्र तत्रेह स्थातुं युक्तं चिरं तव ॥	३६
मायी विद्याधरजनो न च कार्यमिहास्ति ते । तद्वच्छ भार्यायुक्तस्त्वं कौशाम्बीमधुना निजाम् ॥	३७
अहं च तत्रैवैष्यामि चण्डसिंहेन सूनुना । सह विद्याधरेन्द्रैश्च स्वकैरभ्युदयाय ते ॥	३८
एवमुक्त्वा धनवती सज्योत्कामिव साह्वयपि । सितात्मवस्त्रप्रभया कुर्वाणा दिवमुद्ययौ ॥	३९
प्रभावत्यजिनावत्यौ प्रापयामासतुश्च तम् । नरवाहनदत्तं ते कौशाम्बीं नभसा पुरीम् ॥	४०
सोऽत्र प्राप्तस्तदुद्यानं तस्यां व्योम्नोऽवतारितः । नरवाहनदत्तोऽभूदृष्टः परिजनैर्निजैः ॥	४१
आगतो राजपुत्रोऽयं दिष्टया वर्धामहे वयम् । इति तत्रोदभून्नादो जनस्याथ समन्ततः ॥	४२
ततोऽकाण्डसुधासारसंसिक्त इव सोत्सवः । वत्सराजोऽथ तद्बुद्ध्या युक्तो वासवदत्तया ॥	४३
पद्मावत्या वधूभिश्च द्रुतं रत्नप्रभादिभिः । यौगन्धरायणाद्याश्च ये वत्सेश्वरमन्त्रिणः ॥	४४
कलिङ्गसेना खे चैव सचिवा गोमुखादयः । यथार्हं तमुपाजग्मुर्ग्रीष्मे हृदमिवाध्वगाः ॥	४५
ददृशुस्ते च मध्ये तं सुदशार्हकुलं द्वयोः । पत्न्योः कृष्णमिवासीनं रुक्मिणीसत्यभामयोः ॥	४६
अङ्गेष्वेव न वर्तेरन्स्फुटत्स्विति भयादिव । तेषां तद्दर्शने हर्षबाष्पैः पिदधिरे दृशः ॥	४७
वत्सराजश्च देव्यौ च चिरादालिङ्ग्य तं सुतम् । न शेकुर्मोक्तुमङ्गेषु प्रोतं कण्टकितेष्विव ॥	४८
ततः प्रहततूर्येऽत्र वर्तमाने महोत्सवे । नरवाहनदत्तस्य भार्या वेगवतः सुता ॥	४९
स्वसा मानसवेगस्य द्युमार्गेणावतीर्थ सा । आगाद्वेगवती बुद्ध्या सिद्धविद्याप्रभावतः ॥	५०
पतित्वा पादयोः श्वश्रूश्चशुराणां निजं पतिम् । नरवाहनदत्तं सा जगाद चरणानता ॥	५१
लङ्कृते दुर्बलीभूताः साधयित्वा तपोवने । विद्याः पुनरहं प्राप्ता तव कल्याणिनोऽन्तिकम् ॥	५२
एवमुक्तवती पत्या तैश्चान्यैरभिनन्दिता । प्रभावत्यजिनावत्यौ सख्यावुपजगाम सा ॥	५३
ताभ्यामाश्लिष्य सा मध्ये यावदत्रोपवेश्यते । तावन्माताजिनावत्या आययौ धनवत्यपि ॥	५४
आजग्मुश्च तया साकं ते ते विद्याधराधिपाः । आच्छादिताम्बरतलैर्मैवैरिव बलैर्वृताः ॥	५५
तस्या एव सुतो वीरश्चण्डसिंहो महाभुजः । तथामितगतिर्नाम तद्वन्धुः सुमहाबलः ॥	५६
स च पिङ्गलगान्धारः प्रभावत्याः पिता बली । सोऽपि वायुपथः पूर्वप्रतिपन्नः सभापतिः ॥	५७
स च हेमप्रभः शूरो राजा रत्नप्रभापिता । वज्रप्रभेण पुत्रेण साकं बलसमन्वितः ॥	५८
गन्धर्वराजो गन्धर्वदत्तया सुतया युतः । आगात्सागरदत्तोऽपि सह चित्राङ्गदेन सः ॥	५९
उपागताश्च ते सम्यग्वत्सराजेन पूजिताः । सपुत्रेणासनेष्वत्र यथोचितमुपाविशन् ॥	६०
अथ पिङ्गलगान्धारो राजा जामातरं क्षणात् । नरवाहनदत्तं तं जगाद सदसि स्थितम् ॥	६१
त्वं चक्रवर्ती सर्वेषामस्माकं देवनिर्मितः । अतिस्नेहवशात्त्वां च वयं सर्वेऽभ्युपागताः ॥	६२
इयं धनवती देवी श्वश्रूस्ते नियतव्रता । दिव्यज्ञानवती साक्षसूत्रा कृष्णाजिनाम्बरा ॥	६३
रक्षितुं त्वां कृतोद्योगा साक्षाद्भगवती यथा । सावित्री सिद्धविद्या वा वन्द्या विद्याधरोत्तमैः ॥	६४
तदस्ति कार्यसिद्धिस्ते किं तु यद्वन्मि तच्छृणु । इह विद्याधराणां द्वौ वेद्यर्थौ स्तो हिमाचले ॥	६५
उत्तरो दक्षिणश्चैव नानातच्छृङ्गभूमिगौ । परतः किल कैलासादुत्तरोऽर्वाक्तु दक्षिणः ॥	६६
तत्रोत्तराधिपत्यार्थमिदानीं दुश्चरं तपः । एषोऽमितगतिः कृत्वा शंकरं पर्यतोषयत् ॥	६७

नरवाहनदत्तस्ते चक्रवर्ती समीहितम् । करिष्यतीति तेनायमादिष्टस्त्वामुपागतः ॥	६८
तत्र मन्दरदेवाख्यो मुख्यो राजास्ति दुर्मतिः । बलवानपि नासाध्यः प्राप्तविद्यस्य सोऽत्र ते ॥	६९
यस्तु दक्षिणमध्येऽस्ति गौरिमुण्ड इति श्रुतः । राजा विद्याप्रभावेण स दुष्टात्मातिदुर्जयः ॥	७०
स च मानसवेगस्य शत्रोस्ते परमः सुहृत् । यावन्न साधितः सोऽत्र तावत्कार्यं न सिध्यति ॥	७१
तत्त्वं साधय सोत्कर्षं शीघ्रं विद्याबलं महत् । इति पिङ्गलगान्धारोक्ते धनवती जगौ ॥	७२
एवं पुत्र यथायं ते राजा वदति तत्तथा । सिद्धक्षेत्रमतो गत्वा विद्यासिद्ध्यर्थमीश्वरम् ॥	७३
आराधय प्रकर्षो हि तत्प्रसादं विना कुतः । मिलिताश्चात्र रक्षन्ति राजानस्त्वाममी इति ॥	७४
ततश्चित्राङ्गदोऽवादीदेवमेतदहं पुनः । सर्वेषामग्रयाग्येष विजयः क्रियतामिति ॥	७५
अथैतदेव निश्चित्य कृत्वा प्रस्थानमङ्गलम् । पित्रोरुद्वाष्पयोः पादौ गुरुणां च प्रणम्य सः ॥	७६
दत्ताशीसैः समारुह्य भार्याभिः सचिवैस्तथा । सहामितगतिप्रज्ञाकल्पितां शिबिकोत्तमाम् ॥	७७
नरवाहनदत्तोऽतः प्रतस्थे स्थगयन्नभः । कल्पान्तपवनोद्भूतसागराम्भोनिर्भवैः ॥	७८
सेनानादप्रतिश्रुद्भिर्दिगन्तेषु युचारिणाम् । आगतश्चक्रवर्ती व इति संवादयन्निव ॥	७९
क्षणात्तैश्च स गन्धर्वपतिविद्याधरेश्वरैः । धनवत्या च नीतोऽभूत्तं सिद्धक्षेत्रपर्वतम् ॥	८०
तत्रादिष्टव्रतः सिद्धैः प्रातःस्नायी फलाशनः । भूमिशायी तपश्चक्रे शंकराराधनाय सः ॥	८१
परिवार्य च तं तस्थू राजानस्ते युचारिणाम् । सर्वतः कृतसंग्रहा दिवानिशमतन्द्रिताः ॥	८२
विद्याधरकुमार्योऽत्र तपस्यन्तं तमुत्सुकाः । नेत्रप्रभाभिः संवीतकृष्णाजिनमिव व्यधुः ॥	८३
तच्चिन्तान्तर्मुखैर्नेत्रैः करैश्चोरःस्थलापितैः । अदर्शयन्निवान्यास्तं प्रविष्टं हृदि तत्क्षणम् ॥	८४
पश्चापरश्च दृष्ट्वा तं सद्भिद्याधरकन्यकाः । मदनानलसंतप्ताश्चक्रिरे समयं मिथः ॥	८५
अयं पञ्चभिरस्माभिः सखीभिर्गुणपत्पतिः । वरणीयो विवाहश्च तद्वत्कार्यो न भेदतः ॥	८६
एका यदि प्रथकुर्याद्विवाहममुना ततः । प्रवेष्टव्योऽभिरन्याभिस्तामुद्दिश्य सखीद्वहम् ॥	८७
इति दिव्यासु कन्यासु क्षुभ्यतीषु विभाव्य तम् । तत्राकस्मान्महोत्पाताः प्रादुरासन्तपोवनं ॥	८८
ववौ वायुर्महारौद्रो भद्रानुन्मूलयन्दुमान् । खं शूराः पतिष्यन्ति रणेऽत्रेति वदन्निव ॥	८९
किमत्र स्यादिति भयादिव भूमिरकम्पत । भीतावकाशदानार्थमिवादीर्यन्त सानवः ॥	९०
विद्याधराः प्रभुं यत्नादमुं रक्षत रक्षत । इत्यब्रवीदिवानभ्रं घोरशब्दं नभस्तलम् ॥	९१
नरवाहनदत्तश्च सोऽस्मिन्नुत्पातसंभ्रमे । ध्यायन्निष्कम्प एवासीद्भगवन्तं त्रिलोचनम् ॥	९२
संनद्धास्ते च गन्धर्वराजविद्याधरेश्वराः । अनिष्टाशङ्किनो वीरास्तं रक्षन्तोऽवतस्थिरे ॥	९३
मुमुचुः सिंहनादांश्च व्याभूतासिलतावनाः । भर्त्सयन्त इवोत्पातानहितागमशंसिनः ॥	९४
ततोऽन्येशुरकस्माच्च कल्पान्ताम्बुदमेदुरम् । विद्याधरबलं व्योम्नि घोरनादमदृश्यत ॥	९५
सोऽयं मानसवेगेन गौरिमुण्डः सहागतः । इत्युवाच स्मरन्ती स्वां विद्यां धनवती तदा ॥	९६
ततो विद्याधरेन्द्रांस्तान्सगन्धर्वानुदायुधान् । समं मानसवेगेन गौरिमुण्डोऽभ्यधावत ॥	९७
क्र मानुषोऽयं क्र वयं तदेतत्पक्षपातिनाम् । दर्पं वः शमयाम्यद्य युचरा इति वादिनम् ॥	९८
चित्राङ्गदोऽथ तं क्रोधाद्वावन्प्रत्यभियुक्तवान् । राजा सागरदत्तश्च गन्धर्वाणामधीश्वरः ॥	९९
चण्डसिंहामितगती राजा वायुपथस्तथा । किं च पिङ्गलगान्धारः सर्वे विद्याधरेश्वराः ॥	१००
पापं मानसवेगं तमभ्यधावन्महारथाः । सिंहा इवाभिगर्जन्तः सेनासमुदयान्विताः ॥	१०१

सैन्यरेणुघनाकीर्णं शस्त्रज्वालातडिल्लतम् । पतद्रक्ताम्बु तदभूद्धोरं समरदुर्दिनम् ॥	१०२
शोणितासवसंपूर्णं कीर्णशत्रुशिरोबलिम् । चक्रुर्भूतमहायागमिव चित्राङ्गदादयः ॥	१०३
कबन्धग्राहसंकीर्णा वहदायुधपन्नगाः । प्रावर्तन्त मिलन्मेदोडिण्डीरा रुधिरापगाः ॥	१०४
हतसैन्यो वधप्राप्तो गौरिमुण्डस्ततश्च सः । पूर्वाराधितसुप्रीतां गौरीविद्यां समस्मरत् ॥	१०५
आविर्भूय च सा साक्षान्निनेत्रा त्रिशिखायुधा । नरवाहनदत्तीयान्प्रवीरांस्तानमोहयत् ॥	१०६
ततो लब्धबलो बाहुयुद्धायाभ्यपतन्नदन् । नरवाहनदत्तं तं गौरिमुण्डः प्रधाव्य सः ॥	१०७
तद्बाहुयुद्धविद्धश्च मायी सस्मार तां पुनः । सद्विद्यां तद्वलात्तं च बाह्वोरादाय खं ययौ ॥	१०८
हन्तुं धनवतीविद्याबलात्तं तु स नाशकत् । गौरिमुण्डो नृपसुतं चिक्षेप त्वग्निपर्वते ॥	१०९
सोऽपि मानसवेगस्तांस्तसखीन्गोमुखादिकान् । गृहीत्वोत्पत्य गगनं दिक्षु प्रास्थदनास्थया ॥	११०
उत्क्षिप्तास्ते च रक्षित्वा धनवत्या प्रयुक्तया । रूपिण्या विद्यया भिन्नाः स्थाप्यन्ते स्म महीतले ॥	१११
सिद्धकार्यं कुशलिनं शीघ्रं प्राप्स्यथ तं प्रभुम् । इत्याश्वास्यैकशस्तान्सा विद्या तेषां तिरोदधे ॥	११२
ततो विजितमस्माभिरिति मत्वा यथागतम् । सह मानसवेगेन गौरिमुण्डो ययौ गृहान् ॥	११३
नरवाहनदत्तो वः सिद्धकार्यः समेष्यति । न तस्यानिष्टमस्तीति धनवत्याभ्युदीरिते ॥	११४
तेऽप्यस्तमोहा गन्धर्वनाथविद्याधरेश्वराः । चित्राङ्गदादयः स्वानि जग्मुः स्थानानि संप्रति ॥	११५
सापि तत्र सपत्नीभिः सहितामजिनावतीम् । स्वसुतां तां गृहीत्वा खं ययौ धनवती गृहम् ॥	११६
सोऽपि मानसवेगस्तां गत्वा मदनमभ्युक्ताम् । उवाच स हतो भर्ता तव तद्रूपं मामिति ॥	११७
स वो हन्ता न ते हन्यात्कश्चिद्देवविनिर्मितम् । इति सा तत्पुरस्थापि हसन्ती प्रत्युवाच तम् ॥	११८
नरवाहनदत्तं च तद्विषा वद्विपर्वते । क्षिप्यमाणं तदागत्य दिव्यः कोऽप्यग्रहीत्पुमान् ॥	११९
निनाय चाशु रक्षित्वा शीतं मन्दाकिनीतटम् । को भवानिति पृष्ठश्च तेनाश्वास्य जगाद तम् ॥	१२०
अमृतप्रभनामाहं देव विद्याधराधिपः । प्रेषितश्च हरेणाहं रक्षार्थं भवतोऽधुना ॥	१२१
अयं च तन्निवासोऽद्रिः कैलासस्ते स्थितोऽग्रतः । अत्राराध्य शिवं श्रेयो निर्विघ्नं लभवाप्स्यसि ॥	१२२
तदेह्यत्र नयामि त्वामित्युक्त्वा तत्र तत्क्षणात् । प्रापय्यामक्य च ययौ सोऽथ विद्याधरोत्तमः ॥	१२३
नरवाहनदत्तोऽपि कैलासं समवाप्य सः । तपसा तोषयामास तत्राग्रस्थं विनायकम् ॥	१२४
तेन दत्ताभ्यनुज्ञश्च प्रविश्य गिरिजापतेः । आश्रमं नियमक्षामो ददर्श द्वागि नन्दिनम् ॥	१२५
कृतप्रदक्षिणं चैतं स नन्दी सदयोऽब्रवीत् । प्रायः सिद्धोऽसि विघ्ना हि प्रशान्तास्ते तवाधुना ॥	१२६
तदिहस्थस्तपस्य त्वं भगवत्तोषणावधि । दुरितघ्नतपःशुद्धिसव्यपेक्षा हि सिद्धयः ॥	१२७
इत्युक्ते नन्दिना ध्यायन्देवं देवीं च पार्वतीम् । नरवाहनदत्तोऽत्र तपस्तेपेऽनिलाशनः ॥	१२८
तपस्तुष्टश्च भगवान्स दत्त्वा दर्शनं शिवः । देव्या गिरिजया सार्धमेवं प्रह्वं तमादिशत् ॥	१२९
विद्याधराणां सर्वेषां चक्रवर्ती भवाधुना । सर्वाः सर्वातिशायिन्यो विद्याः प्रादुर्भवन्तु ते ॥	१३०
अस्मत्प्रभावाच्छत्रूणामविजेयो भविष्यसि । अच्छेद्यश्चाप्यभेद्यश्च हनिष्यस्यखिलान्निपून् ॥	१३१
दृष्टे त्वयि न विद्याश्च प्रभविष्यन्ति ते द्विषाम् । तद्रूच्छ गौरीविद्यापि त्वदायत्ता भविष्यति ॥	१३२
इति गौर्या समं दत्त्वा वरं तस्मै ददौ हरः । चक्रवर्तिमहापद्मविमानं ब्रह्मनिर्मितम् ॥	१३३
ततस्तस्याविरासंस्ता विद्याः सर्वाः सविग्रहाः । किमादिशसि यत्कुर्म इत्याज्ञासाधनोत्सुकाः ॥	१३४

इति नरवाहनदत्तः सिद्धवरौघः प्रणम्य परमेशौ ।	
अधिरुह्य तच्च दिव्यं पद्मविमानं तदभ्यनुज्ञातः ॥	१३५
प्रथमं तावदयासीदमितगतेस्तस्य वक्रपुरसंज्ञम् ।	
पुरमावेदितमार्गो विद्याभिः सिद्धचारणोद्गीतः ॥	१३६
सोऽप्यारूढविमानं व्योम्ना प्राप्तं विलोक्य तं दूरात् ।	
अमितगतिः समुपेत्य स्वगृहं प्रावेशयत्कृतप्रणतिः ॥	१३७
प्रददौ च तत्र वर्णितनिजसिद्धिप्राप्तये मुदा तस्मै ।	
नरवाहनदत्ताय स सुलोचनाख्यामुपायनं स्वसुताम् ॥	१३८
सोऽत्र तया सह विद्याधरलक्ष्म्येवाप्तया तदापरया ।	
नयति स्म चक्रवर्ती ततोत्सवं प्रीतिमांस्तदहः ॥	१३९
इति महाकविश्रीमोमदेवभट्टविरचिते कथासरित्सागरे पञ्चलम्बके तृतीयस्तरङ्गः ।	

चतुर्थस्तरङ्गः ।

ततो वक्रपुरे तत्र स्थितमास्थानवर्तिनम् । नरवाहनदत्तं तं नूतनं चक्रवर्तिनम् ॥	१
अन्येभ्युरवतीर्यैव वेत्रहस्तो नभस्तलात् । उपगम्य पुमानेकः प्रणाम्यैवं व्यजिज्ञपत् ॥	२
चक्रवर्तिप्रतीहारं विद्धि देव क्रमागतम् । मां पौररुचिदेवाख्यं स्वसेवार्थमुपागतम् ॥	३
तच्छ्रुत्वा सोऽमितगतेर्मुखमैक्षत तेन च । सत्यं देवेति विज्ञप्तः क्षत्तृत्वेऽभिननन्द तम् ॥	४
अथ प्रभावतो बुद्ध्वा वेगवत्यादिभिः सह । तत्पत्नीभिर्धनवती चण्डसिंहश्च तत्सुतः ॥	५
तथा पिङ्गलगान्धारो राजा वायुपथान्वितः । समं सागरदत्तेन तत्र चित्राङ्गदश्च सः ॥	६
आययुः सैन्यरुद्धार्काः सह हेमप्रभादिभिः । परतेजोसहिष्णुत्वं सूचयन्त इवाग्रतः ॥	७
उपेत्य पादयोस्तस्य निपेतुश्चक्रवर्तिनः । सोऽपि संमानयामास यथार्हं स्वागतेन तान् ॥	८
धनवत्यास्तु चरणौ गौरवात्प्रणनाम सः । सापि जामातरं प्रीता तमाशीर्भिरवर्धयत् ॥	९
उक्तात्मसिद्धिवृत्तान्तास्तेन ते प्रभुणा ततः । चण्डसिंहादयः सर्वे प्रमोदं सुतरां दधुः ॥	१०
पार्श्वोपयाताः पत्नीश्च दृष्ट्वा धनवतीं तदा । चक्रवर्ती स पप्रच्छ क्व ते मे सचिवा इति ॥	११
क्षिप्ता मानसवेगेन रक्षित्वा स्थापिता मया । विद्यामुखेन ते भिन्ना इति सा प्रत्युवाच तम् ॥	१२
ततश्चानाययत्तान्स विद्यामादिश्य रूपिणीम् । आगतान्पृष्टकुशलान्पादलम्बाङ्गगाद च ॥	१३
इयन्तो दिवसाः केन कथं कुत्रातिवाहिताः । इत्येककेन युष्माभिश्चित्रं मे कथ्यतामिति ॥	१४
ततोऽवादीत्स्ववृत्तान्तमादादेवं स गोमुखः । द्विषा क्षिप्तं तदा कापि देवी मां हस्तयोरधात् ॥	१५
आश्वास्य दूरेऽरण्ये च स्थापयित्वा तिरोदधे । ततोऽहं दुःखितो देहं त्यक्तुमैच्छं प्रपाततः ॥	१६
मैवं गोमुखसिद्धार्थं पुनर्द्रक्ष्यसि तं प्रभुम् । इति मां तापसस्तावत्कोऽप्युपेत्य न्यवारयत् ॥	१७
कस्त्वं कथं च वेत्स्येतदित्युक्तश्च मया ततः । एह्याश्रमं मे वक्ष्यामि तत्रैतदिति सोऽब्रवीत् ॥	१८
ततो मन्नामविज्ञानसूचितज्ञानसंपदा । अहं तेन सहागच्छं शिवक्षेत्रं तदाश्रमम् ॥	१९
तत्र मे स कृतातिथ्यः कथां स्वामेवमभ्यधात् । नागस्वामीति नामाहं कुण्डिनाख्यात्पुराद्विजः ॥	२०
पितरि स्वर्गते सोऽहं गत्वा पाटलिपुत्रकम् । जयदत्तमुपाध्यायं विद्याहेतोरुपासदम् ॥	२१
शिक्ष्यमाणोऽपि जाड्येन न यदाक्षरमप्यहम् । अविदं तेन मां तत्र च्छात्राः सर्वेऽप्युपाहसन् ॥	२२

ततोऽवमानग्रस्तोऽहं प्रस्थितो विन्ध्यवासिनीम् । द्रष्टुमर्धपथे प्रापं पुरं वक्रोलकाभिधम् ॥ २३
 तत्र मर्द्यं प्रविष्टाय भिक्षार्थं गृहिणी गृहात् । एकस्माद्रक्तकमलं प्रददौ भिक्षया सह ॥ २४
 तद्गृहीत्वापरं गेहं प्राप्तं मां वीक्ष्य चाब्रवीत् । तत्रत्या गेहिनी हा धिग्योगिन्या स्वीकृतो भवान् ॥ २५
 पश्य दत्तो नृहस्तस्ते रक्ताब्जव्याजतोऽनया । तच्छ्रुत्वा यावदीक्षेऽहं तावत्पाणिः स नाम्बुजम् ॥ २६
 तत्त्यक्त्वाथ पतित्वास्याः पादयोरहमब्रवम् । मातः कुरुष्वोपायं मे तथा जीवाम्यहं यथा ॥ २७
 तच्छ्रुत्वा मामवादीत्सा गच्छेतो योजनत्रये । देवरक्षित इत्यस्ति ग्रामे करभके द्विजः ॥ २८
 तस्यास्ति कपिला गेहे साक्षात्सुरभिरुत्तमा । साद्य त्वां शरणं प्राप्तं रक्षिष्यति निशामिमाम् ॥ २९
 एवं तयोक्तः सभयो धावन्नस्मि दिनक्षये । प्राप्तवान्करभग्रामे गृहं तस्य द्विजन्मनः ॥ ३०
 प्रविश्य तत्र दृष्ट्वाहं कपिलां तां प्रणम्य च । भीतस्त्वां शरणं देवि प्राप्तोऽस्मीति व्यजिज्ञपम् ॥ ३१
 तावत्सा तर्जयन्ती मामन्याभिः सह योगिनी । तत्रागान्नभसा नक्तं मन्मांसरुधिरार्थिनी ॥ ३२
 तद्दृष्ट्वा कपिला साथ खुरमध्ये निवेश्य माम् । अरक्षद्योधयन्ती ता योगिनीरखिलां निशाम् ॥ ३३
 प्रातस्तासु गतास्वेषा कपिला व्यक्त्या गिरा । मामवोचन्न पुत्राहं त्वां शक्ष्याम्यद्य रक्षितुम् ॥ ३४
 तद्गच्छ पश्चयोजन्यामितोऽरण्ये शिवालये । अस्ति भूतिशिवो नाम ज्ञानी पाशुपतोत्तमः ॥ ३५
 स रक्षिष्यति रात्रिं त्वामद्यैकां शरणागतम् । तच्छ्रुत्वा तां प्रणम्यैव ततोऽहं प्रस्थितोऽभवम् ॥ ३६
 द्रुतं भूतिशिवं तं च प्राप्याहं शरणं श्रितः । नक्तं च तत्र योगिन्यस्तास्तथैवागमन्पुनः ॥ ३७
 ततः प्रवेश्य मामन्तर्गृहं भूतिशिवः स ताः । त्रिशूलहस्तो द्वारस्थो योगिनीर्निरभर्त्सयत् ॥ ३८
 जिल्लैता भोजयित्वा मां प्रातर्भूतिशिवोऽभ्यधात् । ब्रह्मन्न शक्ष्याम्यधुना रक्षितुं त्वामहं पुनः ॥ ३९
 तदस्ति संध्यावासाख्ये योजनेषु दशस्वितः । ग्रामे वसुमतिर्नाम विप्रस्तस्यान्तिकं व्रज ॥ ४०
 तवस्तृतीयामद्य त्वं रात्रिमुत्तीर्य मोक्ष्यसे । इत्युक्तस्तेन नत्वा तं ततः प्रस्थितवानहम् ॥ ४१
 गच्छतश्चाध्वनो दैर्घ्याद्गतोऽस्तं मेऽन्तरा रविः । योगिन्यस्ताश्च मां नक्तमगृह्णन्ते पृष्ठतः ॥ ४२
 मां गृहीत्वा च यावत्ता हृष्टा यान्ति विहायसा । तावत्तासां पुरोऽपूर्वा योगिन्योऽन्याः परापतन् ॥ ४३
 ताभिः सहोदभूदासामकस्माद्युद्धमुद्धतम् । तेन तासामहं हस्ताद्भ्रष्टो देशेऽतिनिर्जने ॥ ४४
 एकमेवाथ तत्राहमपश्यं मन्दिरं महत् । प्रविशेति ब्रुवदिव द्वारेणापावृतेन माम् ॥ ४५
 पलाय्याभ्यन्तरे तत्र प्रविश्याहं भयाकुलः । अद्राक्षमद्भुताकारां नारीं नारीशतान्विताम् ॥ ४६
 प्रकाशमानां प्रभया प्रदोषज्वलितामिव । रक्षामहौषधिं सृष्टां धात्रा मदनुकम्पया ॥ ४७
 क्षणान्मया समाश्रय्य पृष्टा सा मामभाषत । यक्षिण्यहं सुमित्राख्या शापादेवमिह स्थिता ॥ ४८
 मानुषेण च मे सङ्गः प्रदिष्टः शापशान्तये । तन्मामशङ्कितप्राप्तो भजस्व भव निर्भयः ॥ ४९
 इत्युक्त्वा क्षिप्रमादिश्य दासीः स्नानविलेपनैः । वस्त्रैराहारपानैश्च हृष्टं सा मामुपाचरत् ॥ ५०
 क्व ङाकिनीभिर्भीतिः सा क्व सुखं तच्च तत्क्षणम् । अचिन्त्यो वत दैवेनाप्यापातः सुखदुःखयो ॥ ५१
 ततस्तया समं तत्र यक्षिण्या तान्यहान्यहम् । सुखमासमथ स्वैरमेकदा साब्रवीच्च माम् ॥ ५२
 क्षीणः शापः स मे ब्रह्मस्तदितोऽद्य व्रजाम्यहम् । मत्प्रसादाच्च दिव्यं ते विज्ञानं संभविष्यति ॥ ५३
 तपस्वी सिद्धभोगश्च निर्भयश्च भविष्यसि । इहस्थो मद्रुहस्यास्य मा द्राक्षीर्मध्यमं पुरम् ॥ ५४
 एवमुक्त्वा तिरोऽभूत्सा ततोऽहं कौतुकेन तत् । मध्यमं पुरमारूढस्तत्रापश्यं तुरंगमम् ॥ ५५
 तेनाहं निकटप्राप्तः क्षिप्तोऽश्वेन खुराहतः । क्षणादद्राक्षमात्मानं स्थितमस्मिन्निशालये ॥ ५६

ततः प्रभृति चात्राहं स्थितः सिद्धोऽस्मि च क्रमान् । तदित्थं मानुषस्यापि त्रिकालज्ञानमस्ति मे ॥५७
 एवं च क्लेशबहुलाः सर्वस्यापीह सिद्धयः । तदिहास्व तवाभीष्टसिद्धिं शंभुर्विधास्यति ॥ ५८
 इत्युक्तो ज्ञानिना तेन तत्रेयन्ति दिनान्यहम् । तत्पादप्राप्तिजातास्थः स्थितोऽभूवं तदाश्रमे ॥ ५९
 स्वप्नादिष्टभवत्सिद्धिः शर्वेणाद्य किल प्रभो । कयाप्यहमिहानीतो गृहीत्वा दिव्यया स्त्रिया ॥ ६०
 इत्येष मम वृत्तान्त इत्युक्त्वा गोमुखे स्थिते । नरवाहनदत्ताग्रे मरुभूतिरथाब्रवीत् ॥ ६१
 क्षिप्तं मानसवेगेन मां तदा कापि देवता । पाण्योर्विधाय विन्यस्य दूरेऽटव्यां तिरोऽभवत् ॥ ६२
 ततोऽहं तत्र दुःखार्तो मरणोपायचिन्तया । भ्राम्यन्नदीपरिक्षिप्तं दृष्टवानेकमाश्रमम् ॥ ६३
 तत्र प्रविश्य चापश्यमुपविष्टं शिलातले । जटाभिस्तापसं तं च प्रणम्याहमुपागमम् ॥ ६४
 कस्त्वं कथमनुप्राप्तोऽस्येतां भूमिममानुषीम् । इति पृष्टश्च तेनाहं तस्मै सर्वमवर्णयम् ॥ ६५
 ततः स बुद्ध्वावचनमां मात्मानं सांप्रतं वधीः । ज्ञास्यसीह प्रभोर्वीर्ता ततः कर्तासि यत्क्षमम् ॥६६
 इति तद्वचनाद्युष्मद्वार्ताजिज्ञासया स्थिते । मयि तत्र स्त्रियो दिव्या नदीं तां स्नातुमागमन् ॥ ६७
 सोऽथ मां तापसोऽवादीदृच्छास्या वस्त्रमानय । आसु स्नान्यास्त्वमेकस्या वार्तां ज्ञास्यस्यतः प्रभोः ॥६८
 तच्छ्रुत्वाहं तथाकार्षं मामन्वागाच्च सा वधूः । हृतवस्त्रार्द्रवसना सहस्तस्वस्तिकस्तनी ॥ ६९
 नरवाहनदत्तस्य वार्तामाख्याय वाससी । गृहाणेत्युदिता तेन तापसेनाथ साब्रवीत् ॥ ७०
 नरवाहनदत्तोऽद्य हरमाराधयन्स्थितः । कैलासे दिवसैर्विद्याधरसम्राट् भविष्यति ॥ ७१
 एवमुक्तवती तस्य संपेदे तापसस्य सा । भार्या शापवशादिव्या तत्कथासंस्तवाद्बधूः ॥ ७२
 ततस्तया समं तस्यै विद्याधर्या स तापसः । तद्विरा चाहमत्रासं जातास्थस्त्वत्समागमे ॥ ७३
 दिनैः सगर्भा च सती गर्भं दुखी प्रसूय तम् । सावोचत्तापसं शान्तः शापस्त्वत्सङ्गतो मम ॥ ७४
 भूयो मत्सङ्गवाञ्छा ते यदि तत्तण्डुलैः सह । पक्त्वा मद्गर्भमेतं त्वं भुङ्क्ष्व प्राप्स्यसि मां ततः ॥७५
 इत्युक्त्वास्यां प्रयातायामेतद्गर्भं सतण्डुलम् । पक्त्वा भुक्त्वान्वगादेतां खमुत्पत्य स तापसः ॥ ७६
 अहं तदुक्तोऽप्यादौ तन्नाश्रां सिद्धिमवेक्ष्य तु । भक्तसिक्थद्वयं प्राप्य पाकभाण्डादभक्षयम् ॥ ७७
 तेन यत्राहमष्ठीवमभूत्तत्तत्र काञ्चनम् । अथादैन्यः परिभ्राम्यन्प्रापमेकमहं पुरम् ॥ ७८
 तत्र वेश्यागृहे हेम्ना तेनोदारव्ययस्य मे । वसतो वमनं प्रादाज्जिज्ञासुः कुट्टनी छलात् ॥ ७९
 तेन मे वमतो भास्वत्पद्मरागनिभे उभे । प्राग्भुक्तभक्तसिक्थे ते मुखेन निरगच्छताम् ॥ ८०
 निर्गते एव कुट्टन्या गृहीते भक्षिते च ते । नष्टाथ हेमसिद्धिः सा कुट्टन्यापहृता तथा ॥ ८१
 सचन्द्रार्धः शिवोऽद्यापि हरिर्यच्च सकौस्तुभः । तत्तयोर्वेद्भिः कुट्टन्या गोचरापतने फलम् ॥ ८२
 किं चेदग्रेष संसारो बह्नाश्रयो बहुच्छलः । परिच्छेत्तुं कदा केन समुद्र इव पार्यते ॥ ८३
 इत्यहं विमृशन्निखन्नस्त्वत्प्राप्त्यै चण्डिकागृहम् । अगच्छं तपसा देवीं तामाराधयितुं ततः ॥ ८४
 त्रिरात्रोपोषितं सा मां देवी स्नप्ते समादिशत् । सिद्धकामः स ते स्वामीसंपन्नो गच्छ पश्य तम ॥८५
 एतच्छ्रुत्वा प्रबुद्धोऽस्मि प्रातर्देव्या कयाप्यहम् । तत्पादमूलमानीत इत्येषा देव मे कथा ॥ ८६
 इत्युक्तवन्तं कुट्टन्या मरुभूतिं विडम्बितम् । नरवाहनदत्तोऽसौ जहास सह पार्श्वगैः ॥ ८७
 ततो हरिशिखोऽवादीत्प्राप्तं मां रिपुणा तदा । उज्जयिन्यां न्यधात्कापि रक्षित्वा देव देवता ॥८८
 तत्राहं दुःखितो देहं त्यक्तुमिच्छन्निशागमे । गत्वा श्मशानं तत्रत्यैः काष्ठैररचयं चिताम् ॥ ८९
 तां प्रज्वाल्य च तत्राग्निं पूजयन्तमुपेत्य माम् । तालजङ्घ इति ख्यातो भूताधिपतिरभ्यधात् ॥ ९०

किमर्थं प्रविशस्यमिं स्थितो जीवन्स ते प्रभुः । पूर्णस्वसिद्धिकामेन तेन त्वं संगमिष्यसि ॥ ९१
 इति मां मरणात्प्रीत्या स क्रूरोऽपि न्यवारयत् । प्रावाणोऽप्यार्द्रतां सम्यग्भजन्यभिमुखे विधौ ॥ ९२
 गत्वा ततोऽहं देवाग्रे तपसंश्च ततः स्थितः । तवानीतः कथाप्यद्य पार्श्वं देवतया प्रभो ॥ ९३
 एवं हरिशिखेनोक्ते तथैवान्यैरपि क्रमात् । नरवाहनदत्तोऽसौ राजामितगतेर्गिरा ॥ ९४
 तामर्हन्तीं धनवतीं प्रेर्य विद्याधरार्चिताम् । तेभ्यः स्वसचिवेभ्योऽपि विद्याः सर्वा अदापयत् ॥ ९५
 ततो विद्याधरीभूतेष्वेषु तत्सचिवेष्वपि । शत्रून्क्षयाधुनेत्युक्तो धनवत्या शुभेऽहनि ॥ ९६
 स चक्रवर्ती सैन्यानां प्रयाणारम्भमादिशत् । वीरो गोविन्दकूटाख्यं गौरिमुण्डपुरं प्रति ॥ ९७
 अथोच्चाल च्छन्नार्कं विद्याधरबलं दिवि । वैरिशीतकराकालराहूदयकृतभ्रमम् ॥ ९८
 नरवाहनदत्तोऽपि स्वयमारुह्य कर्णिकाम् । तस्य पद्मविमानस्य भार्याः स्वाः केसरेषु च ॥ ९९
 आरोप्य पत्रेषु सखींश्चण्डसिंहादिकेषु च । पुरःसरेषु नभसा प्रतस्थे विजयाय सः ॥ १००
 गच्छंश्चार्धपथप्राप्ते तस्थौ धनवतीगृहे । तदक्षितः संस्तदहर्मातङ्गपुरसंज्ञके ॥ १०१
 तत्रस्थश्चाहवाहाने दूतमेकं व्यसर्जयत् । विद्याधरेशयोर्गौरिमुण्डमानसवेगयोः ॥ १०२
 अन्येषुस्तत्र मातङ्गपुरे पत्नीर्निधाय सः । गोविन्दकूटं तं प्रायाद्राजभिर्भुञ्चरैः सह ॥ १०३
 तत्र युद्धाय तौ गौरिमुण्डमानसवेगकौ । निर्गतौ प्रत्यगृह्णंस्ते चण्डसिंहादयोऽप्रतः ॥ १०४
 प्रवृत्तसमगादिपृष्टतत्सुभटपादपः । सोऽभूद्रोविन्दकूटाद्रिः स्ववद्रुधिरनिर्झरः ॥ १०५
 रक्तलिप्तलसत्खड्गलताजिह्वो व्यजृम्भत । सङ्ग्रामकालः शूराणां जिघत्सुर्जीवितानि सः ॥ १०६
 मांसासृङ्मत्तवेतालतालवाद्यविशङ्कटः । अभून्नृत्यत्कबन्धोऽसौ भूतप्रीत्यै रणोत्सवः ॥ १०७
 अथ मानसवेगं तं रणेऽस्मिन्संमुखागतम् । नरवाहनदत्तः स स्वयमभ्यपतत्क्रुधा ॥ १०८
 अभिपत्य च केशेषु गृहीत्वा तस्य तत्क्षणम् । चक्रवर्ती स चिच्छेद शिरः खड्गेन पाप्मनः ॥ १०९
 तद्दृष्ट्वा कुपितं तत्र गौरिमुण्डं प्रधावितम् । केशेष्व्वाकृष्य तद्दृष्टिनष्टविद्याबलं भुवि ॥ ११०
 क्षिप्त्वा गृहीत्वाङ्घ्रियुगे भ्रमयित्वा नभस्तले । नरवाहनदत्तोऽसौ तं शिलायामचूर्णयत् ॥ १११
 एवं तेन तयोर्गौरिमुण्डमानसवेगयोः । हतयोस्तद्वलं शेषमगाद्रीतं पलाय्य तत् ॥ ११२
 पपात पुष्पवृष्टिश्च तस्याङ्गे चक्रवर्तिनः । गगनस्थाः सुराः सर्वे साधु साध्विति चाब्रुवन् ॥ ११३
 अथात्र गौरिमुण्डस्य राजधानीं विवेश सः । नरवाहनदत्तस्यैः स्वैः सर्वै राजभिः सह ॥ ११४
 तदैव गौरिमुण्डादिसंबद्धास्तस्य शासनम् । एव विद्याधराधीशाः प्रणताः प्रतिपेदिरे ॥ ११५
 ततोऽत्र निहतारातिराज्यप्राप्त्युत्सवान्तरे । उपेत्य तं धनवती सा सम्राजं व्यजिज्ञपत् ॥ ११६
 देवास्ति गौरिमुण्डस्य सुता त्रैलोक्यसुन्दरी । तामिहात्मनिकानां भ्रीमुपयच्छस्व कन्यकाम् ॥ ११७
 इत्युक्तः स तया राजा तामान्नायैव तत्क्षणम् । उपयेमे तया साकमासीच्च तदहः सुखम् ॥ ११८
 प्रातर्मानसवेगस्य पुरान्मदनमञ्चुकाम् । आनाययद्वेगवतीप्रभावत्यौ विसृज्य सः ॥ ११९
 आनीता हर्षबाष्पाद्रविकस्वरमुखी पतिम् । उदयस्थं हतारातितमसं प्रविलोक्य तम् ॥ १२०
 शूरं विरहदोषान्ते भेजे कर्मापि संमदम् । सावश्यायजलोत्फुल्लकमला नलिनीव सा ॥ १२१
 सोऽपि तस्यै मुदा दत्त्वा सर्वविद्याश्चिरोत्सुकः । रेमे तया समं सद्यः प्राप्तविद्याधरख्या ॥ १२२
 निनाय तानि चाहानि भार्याभिः सह तत्र सः । गौरिमुण्डपुरोद्यानवर्ती पानादिलीलया ॥ १२३
 प्रभावतीं विसृज्याथ भगीरथयशा अपि । आनायिताभूत्तेनाथ विद्याश्चास्यै स दत्तवान् ॥ १२४

एकदा च तमास्थानवर्तिनं चक्रवर्तिनम् । यथावदेव विज्ञप्तवन्तौ विद्याधराबुधौ ॥	१२५
आवामुत्तरवेद्यं देवाभूव गतावितः । ज्ञातुं मन्दरदेवस्य चेष्टां धनवतीगिरा ॥	१२६
तत्र दृष्टः स चास्थानगतो विद्याधरेश्वरः । आवाभ्यां छन्नदेहाभ्यामेवं युष्मान्प्रति ब्रुवन् ॥	१२७
श्रुतं मया यन्निहता गौरिमुण्डादयोऽखिलाः । नरवाहनदत्तेन प्राप्य विद्याधरेशताम् ॥	१२८
तदुपेक्ष्यो न सोऽस्माभिर्हन्तव्यस्तूद्वन्निरपुः । एतच्छ्रुत्वा वचस्तस्मादावां वक्तुमिहागतौ ॥	१२९
इति चारमुखाच्छ्रुत्वा बभौ कोपाकुला सभा । नरवाहनदत्तस्य पद्मिनीवानिलाहता ॥	१३०
चित्राङ्गदस्य बाहू स्तौ विधूतप्रस्तौ पुनः । अमार्गतामिवादेशं योद्धुं वलयनिःस्वनैः ॥	१३१
हारोऽमितगतेर्वक्षस्युत्फलञ्चसतः क्रुधा । उत्तिष्ठोत्तिष्ठ वीर त्वमितीव मुहुरब्रवीत् ॥	१३२
भूमिं पिङ्गलगान्धारः करेण ग्रन्थशब्दकम् । चूर्णनोपक्रमोकारमिव व्यथित वैरिणाम् ॥	१३३
मुखे वायुपथस्यापि भ्रूकुटिः पदमादधे । कोपेनारोपिता चापलतेवान्ताय विद्विषाम् ॥	१३४
संक्रुद्धः पाणिना पाणिं चण्डसिंहः प्रमर्दयन् । एवं विनिर्मथाम्यस्मिञ्छन्नूनित्यभ्यधादिव ॥	१३५
बाहुः सागरदत्तस्य करास्फालनजन्मना । शब्देन मूर्च्छता व्योम्नि रिपुमाह्वयतेव तम् ॥	१३६
नरवाहनदत्तस्तु कोपेऽप्यासीदनाकुलः । अक्षोभ्यतैव महतां महत्त्वस्य हि लक्षणम् ॥	१३७
द्युचारिचक्रवर्त्यङ्गरत्नसाधनपूर्वकम् । शत्रुं स जेतुं चक्रेऽत्र यात्रायै निश्चयं तदा ॥	१३८
अथारुह्य विमानं तत्सभार्यः सचिवान्वितः । चक्रवर्ती प्रतस्थे स ततो गोविन्दकूटतः ॥	१३९
ते च सर्वेऽपि गन्धर्वराजविद्याधराधिपाः । सबलाः परिवृत्त्येतं चेलुश्चन्द्रमिव प्रहाः ॥	१४०
धनवत्यां पुरोगायामथासाद्य हिमाचलम् । नरवाहनदत्तः स प्रापदेकं महत्सरः ॥	१४१
सितपद्मोच्छ्रितच्छत्रमुलसद्वंसचामरम् । उपस्थितमिवादाय सम्राड्योग्यमुपायनम् ॥	१४२
उच्चैरभिमुखोदत्तैर्वीचिहत्तैरदूरतः । कुर्वत्साम्राज्यसंसिद्धिस्नानाद्धानमिवासकृत् ॥	१४३
चक्रवर्तिनसरस्यस्मिन्स्नातव्यं भवतेति सः । सम्राड् वायुपथेनोक्तस्तत्र स्नातुमवातरत् ॥	१४४
नाचक्रवर्तिनः स्नानं सिध्यत्यत्र तदद्य ते । सिद्धं तच्चक्रवर्तित्वमिति दिव्याब्रवीच्च वाक् ॥	१४५
तच्छ्रुत्वा चक्रवर्ती स प्रविष्टस्तज्जलान्तरे । चिक्रीडान्तःपुरैः साकं पाथस्पतिरिवाम्बुधौ ॥	१४६
धौताञ्जनारुणदृशः श्लथधम्मिल्लबन्धनाः । रेमे सोऽत्र प्रियाः पश्यन्नङ्गलमार्द्रवाससः ॥	१४७
सशब्दमुत्पतन्त्योऽस्मात्सरसः पत्रिपङ्क्तयः । प्रत्युद्गतानां रशनास्तच्छ्रियामिव रेजिरे ॥	१४८
तद्वधूवदनाम्भोजलावण्यविजितानि च । ममज्जुर्लज्जयेवात्र पङ्कजानि जलोर्मिषु ॥	१४९
कृतस्नानश्च तदहस्तस्यैव सरसस्तटे । नरवाहनदत्तोऽसावुवास सपरिच्छदः ॥	१५०
तत्र नर्मकथालापैः सभार्यासचिवः कृती । स्थित्वा प्रातर्विमानस्थः प्रतस्थे सबलस्ततः ॥	१५१
गच्छन्वायुपथस्याथ प्राप्य मार्गवशात्पुरम् । तस्थौ तदनुरोधेन तं तत्रैव सवासरम् ॥	१५२
अत्र दृष्टचरी तेन कन्या वायुपथस्वसा । वायुवेगयशा नाम ह्युद्यानस्थाभ्यवाञ्छयत ॥	१५३
सा हेमवालुकनदीतीरोद्यानविहारिणी । 'संपूर्णचन्द्रवदना सौम्यालापमनोरमा ॥	१५४
सितहासा गुरुश्रोणिभारा सद्ब्रह्मशालिनी । वीक्ष्यागतं तं तद्रक्तचित्ताप्यन्तर्दधे ततः ॥	१५५
विलक्षोऽथ स तां मत्वा हेत्वन्तरपराङ्मुखीम् । नरवाहनदत्तोऽत्र निजमावासमाययौ ॥	१५६
तत्र गोमुखवैदग्ध्यवशेन मरुभूतिना । वृत्तं राज्ञः सहस्येन वृत्तान्तमुपलभ्य तम् ॥	१५७

देव्यश्चित्रान्परीहासान्सम्राजस्तस्य चक्रिरे । मरुभूतेरवैदग्ध्यात्सत्रपे गोमुखे स्थिते ॥ १५८
 सलज्जमथ राजानं वीक्ष्याश्चास्य च गोमुखः । वायुवेगयशश्चित्तं जिज्ञासुस्तत्पुरं ययौ ॥ १५९
 ततो वायुपथोऽकस्मात्पुरं द्रष्टुमिवागतम् ॥ दृष्ट्वा प्रीतिकृतातिथ्यो नीत्वैकान्ते जगाद तम् ॥ १६०
 वायुवेगयशा नाम कन्यास्ति भगिनी मम । सिद्धैः सा भाविनी चक्रवर्तिभार्या किलोदिता ॥ १६१
 अतस्तामिह दित्सामि प्राभृतं चक्रवर्तिने । नरवाहनदत्ताय तन्मे त्वं साधयेप्सितम् ॥ १६२
 आगन्तुं प्रस्तुतश्चाहमेतदर्थं तवान्तिकम् । इति वायुपथेनोक्ते मञ्ची तं गोमुखोऽब्रवीत् ॥ १६३
 यद्यप्यरिजिगीषार्थं प्रस्थितः प्रभुरेष नः । विज्ञापय तथापि त्वमहं ते साधयाम्यदः ॥ १६४
 इत्युक्त्वामत्रय तं गत्वा सिद्धं कार्यं न्यवेदयत् । नरवाहनदत्ताय गोमुखोऽभ्यर्थनां विना ॥ १६५
 अन्येद्युश्च तमन्नार्थमेव वायुपथे स्वयम् । विज्ञापयति राजानं तं धीमान्गोमुखोऽब्रवीत् ॥ १६६
 न कार्योऽभ्यर्थनाभङ्गो देव वायुपथस्य ते । भक्तोऽयं यद्वीत्येष कर्तव्यं तत्प्रभोरिति ॥ १६७
 ततः स प्रतिपेदे तद्राजा वायुपथोऽपि ताम् । तस्मै प्रादादनिच्छन्तीमप्यानीय निजानुजाम् ॥ १६८
 विवाह्यमाना सावोचदनिच्छन्ती बलादहम् । भ्रात्रा दत्तेति नाधर्मो लोकपाला ममास्त्यतः ॥ १६९
 एतद्बुवत्यां तस्यां च सर्वा वायुपथाङ्गनाः । चक्रुः कोलाहलं येन नान्ये तच्छुश्रुवुर्वचः ॥ १७०
 ततो राज्ञस्त्रपादायितद्वाक्याशयलब्धये । गोमुखो युक्तिमन्वेष्टुं तत्राभ्रमदितस्ततः ॥ १७१
 भ्रान्त्वा ददर्श चैकान्ते विद्याधरकुमारिकाः । अग्निप्रवेशं युगपच्चतस्रः कर्तुमुद्यताः ॥ १७२
 कारणं तेन पृष्टाश्च जगदुस्ताः सुमध्यमाः । समयोलङ्घनं तस्मै वायुवेगयशःकृतम् ॥ १७३
 ततः स गोमुखो गत्वा राज्ञस्तत्सर्वसंनिधौ । नरवाहनदत्ताय यथावस्तु न्यवेदयत् ॥ १७४
 तद्बुद्ध्वा विस्मिते राज्ञि वायुवेगयशास्तदा । जगादोत्तिष्ठ गच्छामस्त्वरितं रक्षितुं वयम् ॥ १७५
 आर्यपुत्र कुमारीस्तास्ततो वक्ष्यामि कारणम् । इत्युक्तः स तया राजा तत्र सर्वैः समं ययौ ॥ १७६
 ददर्श च कुमारीस्ताः पुरः प्रज्वलितानलाः । विधायैताश्च राजानं वायुवेगयशा जगौ ॥ १७७
 एषैका कालिका नाम कालकूटपतेः सुता । विद्युत्पुञ्जा द्वितीयेयं विद्युत्पुञ्जामसंभवा ॥ १७८
 मन्दरस्य सुता राज्ञस्तृतीयैषा मतङ्गिनी । चतुर्थीयं महादंष्ट्रसुता पद्मप्रभा प्रभो ॥ १७९
 पञ्चम्यहं चेतिवयं दृष्ट्वा त्वां मारमोहिताः । सिद्धक्षेत्रे तपस्यन्तं व्यदधम समयं मिथः ॥ १८०
 समं पञ्चभिरस्माभिराहार्योऽयं प्रियः प्रतिः । नात्मार्षणीयस्त्वेतस्मै कयाचिदपि भिन्नया ॥ १८१
 एका चेत्पृथगेतेन विवाहं विदधीत तत् । प्रवेशो वह्निरन्याभिरुद्दिश्यैतां सखीद्वहम् ॥ १८२
 एतत्समयभीताहं नैच्छं परिणयं पृथक् । न चात्मा तुभ्यमधुनाप्यार्यपुत्र समर्प्यते ॥ १८३
 ममार्यपुत्र एवात्र लोकपालाश्च साक्षिणः । यद्येष समयोऽद्यापि स्वेच्छमुलङ्घितो मया ॥ १८४
 तदार्यपुत्र ता एता उपयच्छस्व मे सखीः । युष्माभिरेतद्भ्योः सख्यो भावनीयं च नान्यथा ॥ १८५
 एवं तयोक्ते तुतुषुः समाश्लिष्यंश्च ता मिथः । कुमार्यो मरणोत्तीर्णा राजाप्यन्तर्जहर्ष सः ॥ १८६
 बुद्ध्वा तत्पितरस्ते च तत्र तत्क्षणमाययुः । नरवाहनदत्ताय तस्मै प्रादुश्च ताः सुताः ॥ १८७
 शासनं तेऽपि तत्कालं जामातुः प्रतिपेदिरे । कालकूटपतिप्रपञ्चास्तस्य विद्याधरेश्वराः ॥ १८८
 एवं पञ्च समं प्राप्य महाविद्याधरात्मजाः । नरवाहनदत्तोऽत्र माहात्म्यं स परं ययौ ॥ १८९
 तस्थौ च तत्र कतिचित्ताभिः सह दिनानि सः । ततश्चैवं हरिशिखः सेनापतिरुवाच तम् ॥ १९०
 शास्त्रज्ञोऽपि कथं देव नीतिमुल्लङ्घय वर्तसे । विग्रहावसरे कोऽयं कामभोगरसस्तव ॥ १९१

क्रायं मन्दरदेवं तं जेतुं यात्रासमुद्यमः । क्व चेयन्ति दिनानीह विहारोऽन्तःपुरैः सह ॥	१९२
एवं हरिशिखेनोक्ते महाराजो जगाद सः । युक्तमुक्तं प्रयत्नस्तु न भोगायात्र कोऽपि मे ॥	१९३
बन्धुप्राप्तिपदो ह्येष भार्याव्यतिकरो मया । अरिमर्देऽधुना मुख्यमङ्गमित्यभिनन्दितः ॥	१९४
तदेतानि चलन्त्वद्य सैन्यान्यरिजयाय मे । इत्युक्तवन्तं राजानं श्वशुरो मन्दरोऽब्रवीत् ॥	१९५
असिद्धचक्रवर्त्यङ्गसर्वरत्नस्य दुर्जयः । देव मन्दरदेवोऽसौ दूरदुर्गमभूमिगः ॥	१९६
देवमायमहावीररक्षितद्वारदेशया । अग्रस्थया त्रिशीर्षाख्यगुहया ह्येष रक्ष्यते ॥	१९७
सिद्धरत्नेन चाक्रम्या सा गुहा चक्रवर्तिना । तच्चक्रवर्तिरत्नं यो देव चन्दनपादपः ॥	१९८
अस्यां भुव्यस्ति तं तावत्साधयाभीष्टसिद्धये । नाचक्रवर्ती निकटं तरोः प्राप्नोति तस्य च ॥	१९९
श्रुत्वैतन्मन्दराद्रात्रौ निराहारो यतव्रतः । नरवाहनदत्तोऽगात्तं चन्दनतरुं प्रति ॥	२००
गच्छन्वित्रास्यमानोऽपि वीरो विप्रैः सुदारुणैः । न स तत्रास मूलं च प्राप तस्य महातरोः ॥	२०१
दृष्ट्वा च तं महारत्नं निबद्धोत्तुङ्गवेदिकम् । एत्याध्यारुह्य सोपानैर्व्वन्दे चन्दनद्रुमम् ॥	२०२
चक्रवर्तिन्नयमहं सिद्धस्ते चन्दनद्रुमः । स्मृतस्य संनिधास्ये ते तदितो ब्रज सांप्रतम् ॥	२०३
गोविन्दकूटं सेत्स्यन्ति रत्नान्यन्यानि ते ततः । ततो मन्दरदेवं त्वं हेलयैव विजेष्यसे ॥	२०४
इत्युक्तश्च गिरा तत्र स रात्रावशरीरया । तथेत्युक्त्वा प्रणम्यैतं सिद्धिमान्दिव्यपादपम् ॥	२०५
प्रहृष्टो व्योममार्गेण महाविद्याधरेश्वरः । नरवाहनदत्तोऽथ निजं कटकमाययौ ॥	२०६

अथ नीत्वा स निशां तामास्थाने सर्वसंनिधौ प्रातः ।

नैशं साधितचन्दनपादपवृत्तान्तमखिलमाचख्यौ ॥

२०७

तद्गुद्धा दयिताश्च बालसचिवाश्चाप्ताश्च विद्याधरा-

स्ते ते वायुपथादयः सकटकाश्चित्राङ्गदाद्याश्च ते ।

गन्धर्वाः प्रसभप्रसाधितमहासिद्धेः प्रहर्षाकुलाः

सत्त्वोत्साहधृतिप्रभावमहतीं तस्यास्तुवन्धीरताम् ॥

२०८

संमग्न्य तैः सह स मन्दरदेवदर्पं राजा विजेतुमथ दिव्यविमानगामी ।

शेषान्यचन्दनतरुदितरत्नसिद्ध्यै गोविन्दकूटगिरिमेव जगाम तावत् ॥

२०९

इति महाकविश्रीसोमदेवभट्टविरचिते कथासरित्सागरे पञ्चलम्बके चतुर्थस्तरङ्गः ।

समाप्तश्चायं पञ्चलम्बकश्चतुर्दशः ।

॥ श्रीः ॥

महाकविश्रीसोमदेवभट्टविरचितः कथासरित्सागरः ।

महाभिषेको नाम पञ्चदशो लम्बकः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्गतम् ।
प्रसह्य रसयन्ति ये विगतविघ्नलब्धर्द्धयो
धुरं दधति वैबुधीं भुवि भवप्रसादेन ते ॥

प्रथमस्तरङ्गः ।

- निशासु ताण्डवोदण्डशुण्डाशीत्कारशीकरैः । ज्योतींषि पुष्पान्नैव वस्तमो मुष्णातु विघ्नजित् ॥ १
ततो गोविन्दकूटेऽत्र स्थितमास्थानवर्तिनम् । नरवाहनदत्तं तं चक्रवर्तिनमाययौ ॥ २
विद्याधरो द्युमार्गेण सोऽमृतप्रभसंज्ञकः । येनैष रक्षितः पूर्वं शत्रुक्षिप्तोऽग्निपर्वते ॥ ३
आगत्यावेदितात्मा च प्रणतश्चक्रवर्तिना । तेन प्रीतिकृतातिथ्यः स तं विद्याधरोऽब्रवीत् ॥ ४
अस्ति दक्षिणदिग्वर्ती मलयाख्यो महागिरिः । तत्राश्रमपदे चास्ते वामदेवो महानृपिः ॥ ५
स त्वां कस्यापि कार्यस्य हेतोरेकाकिनं प्रभो । आह्वयत्येतदर्थं च तेनाहं प्रेषितोऽद्य ते ॥ ६
पूर्वार्जितः प्रभुस्त्वं च मम तेनास्मि चागतः । तदेहि सिद्ध्यै गच्छावः शीघ्रं तस्यान्तिकं मुनेः ॥ ७
एवमुक्तवता तेन सह विद्याधरेण सः । तत्रैव भार्याः सेनाश्च स्थापयित्वा तथेति ताः ॥ ८
उत्पत्य नभसा क्षिप्रं प्राप्यैव मलयाचलम् । नरवाहनदत्तस्तं वामदेवर्षिमभ्यगात् ॥ ९
ददर्श तं च जरसा पाण्डुरं प्रांशुविग्रहम् । हि निर्मासनेत्रकुहरस्फुरत्तारकसन्मणिम् ॥ १०
विद्याधरेन्द्ररत्नानां स्थानं वेङ्गज्जटालतम् । हिमाद्रिं सिद्धिसाहाय्यहेतोरिव सहागतम् ॥ ११
ततो ववन्दे चरणौ मुनेस्तस्य स सोऽपि तम् । राजानं रचितातिथ्यो मुनिरेवमभाषत ॥ १२
पुरा दग्धोऽपि कामस्त्वं रत्यास्तुष्टेन शंभुना । सर्वविद्याधरेन्द्राणां चक्रवर्ती विनिर्मितः ॥ १३
तदाश्रमे ममैतस्मिन्गम्भीरान्तर्गुहान्तरे । सन्ति रत्नानि तानि त्वं मदादिष्टानि साधय ॥ १४
जेयो मन्दरदेवो हि सिद्धरत्नस्य ते भवेत् । एतदर्थं त्वमाहूतो मयेह गिरिशाज्ञया ॥ १५
इत्युक्त्वा तेन मुनिनैवोपदिष्टविधिश्च सः । नरवाहनदत्तस्तां प्रहृष्टः प्राविशद्गुहाम् ॥ १६
तस्यां विजित्य विघ्नौघांस्तान्त्वान्वीरो ददर्श सः । गजेन्द्रमभिधावन्तं मत्तं सगलगर्जितम् ॥ १७
मुखे मुष्टिप्रहारं च दत्त्वा पादौ च दन्तयोः । आरुरोह च तं मत्तगजं राजा स लाघवात् ॥ १८
साधु सिद्धं महाहस्तिरत्नं ते चक्रवर्तिनः । इति वाणी गुहामध्यादशरीरोदभूत्तदा ॥ १९
ततः खड्गमहीन्द्रार्भं स ददर्श निपत्य च । चक्रवर्तिवत्क्षम्यास्तं केशपाशमिवाग्रहीत् ॥ २०

साधु भोः खङ्गरत्नं ते सिद्धं जैत्रमरिंदम । इति वागुदभूदूयोऽप्यशरीरा गुहान्तरे ॥	२१
ततः स चन्द्रिकारत्नं कामिनीरत्नमत्र च । विध्वंसिनीति नाम्ना च विचारत्नमसाधयत् ॥	२२
एवं द्वाभ्यां सहाद्याभ्यां सरसा चन्दनेन च । कार्यकालोपयुक्तानि सप्त माहात्म्यदानि च ॥	२३
साधयित्वा स रत्नानि गुहाया निर्गतस्ततः । वामदेवर्षये तस्मै सिद्धं सर्वं शशंस तत् ॥	२४
ततः स मुनिराह स्म तं प्रीत्या चक्रवर्तिनम् । पुत्र सिद्धमहाचक्रवर्तिरत्नो ब्रजाधुना ॥	२५
जय मन्दरदेवं तं कैलासोत्तरपार्श्वगम् । भुङ्क्त्व चोभयतत्पार्श्वसाम्राज्यश्रियमूर्जिताम् ॥	२६
इत्युक्तस्तेन मुनिना सिद्धकार्यः प्रणम्य तम् । चक्रवर्ती ततो व्योम्ना स ययौ सामृतप्रभः ॥	२७
प्राप गोविन्दकूटस्थं तच्च स्वशिविरं क्षणात् । महाप्रभावया श्रद्धया धनवत्याभिरक्षितम् ॥	२८
तत्र मार्गोन्मुखैर्दृष्ट्वा निजैर्विद्याधराधिपैः । भार्याभिः सचिवैश्चैव प्रहृष्टैः सोऽभ्यनन्दत ॥	२९
अथोपविष्टः पृच्छन्त्यो वामदेवर्षिदर्शनम् । गुहाप्रवेशं रत्नानां सिद्धिं चैभ्यः शशंस सः ॥	३०
ततस्तत्र हतानन्ददिव्यतूर्यो महोत्सवः । नृत्यद्विद्याधरीकोऽभूत्पानमत्तजनस्तथा ॥	३१
अन्येषुश्च रिपुस्थानस्थितासौम्यग्रहेण सः । आक्रान्तकण्टकस्थानसौम्येनात्मसमर्द्धिना ॥	३२
सर्वान्यसंपद्युक्तेन लग्नेन कृतमङ्गलः । आरुह्य शर्वदत्तं तद्विमानं ब्रह्मनिर्मितम् ॥	३३
जेतुं मन्दरदेवं तं ससैन्योऽन्तःपुरान्वितः । नरवाहनदत्तोऽत्र प्रतस्थे नभसा ततः ॥	३४
चेलुश्चानुचरास्ते ते प्रवीराः परिवार्य तम् । भक्ता भीताश्च गन्धर्वराजविद्याधराधिपाः ॥	३५
सेनापतेर्हरिशिखस्यादेशानुविधायिनः । चण्डसिंहः समं मात्रा धनवत्या सुमेधसा ॥	३६
वीरः पिङ्गलगन्धारस्तथा वायुपथो बली । विद्युत्पुञ्जोऽमितगतिः कालकूटपतिश्च सः ॥	३७
मन्दरः समहादंष्ट्रः स्वसखा चामृतप्रभः । समं सागरदत्तेन वीरश्चित्राङ्गदोऽपि सः ॥	३८
एते चान्ये च येऽत्रासन्नौरिमुण्डव्यपाश्रिताः । समग्रास्तेऽन्वधावंस्तं विजिगीषुं बलान्विताः ॥	३९
तदा तत्सेनया छत्रे गगने क्वापि भास्करः । ममज्ज लज्जयेवात्र तत्तेजोनिहुतप्रभः ॥	४०
अथ मानसमुलङ्घ्य देवर्षिब्रातसेवितम् । अतीत्य गण्डशैलं च लीलोद्यानं द्युयोषिताम् ॥	४१
स चक्रवर्ती संप्राप स्फटिकापाण्डुरत्विषः । मूलं निजयशोराशेरिव कैलासभूभृतः ॥	४२
तत्र मन्दाकिनीतीरे निषण्णं निजगाद तम् । विद्याधराधिपो धीमान्मन्दरो बन्धुरं वचः ॥	४३
इहैव तावदेवाद्य स्थीयतां शुनदीतटे । न युक्तमिममुलङ्घ्य कैलासं गन्तुमग्रतः ॥	४४
हरास्पदस्य ह्येतस्य विद्या नश्यन्ति लङ्घनात् । त्रिशीर्षिगुह्या तस्य गन्तव्यं पार्श्वमुत्तरम् ॥	४५
देवमायाभिधानेन सा च राज्ञाभिरक्ष्यते । स चातिदृप्तस्तस्मात्तमजित्वा गम्यते कथम् ॥	४६
मन्दरेणैवमुदिते धनवत्यानुमोदिते । नरवाहनदत्तस्तं तत्रैवासीत्स वासरम् ॥	४७
तत्रस्थो देवमायाय दूतं साम्ना व्यसर्जयत् । स च सान्त्वेन नैवास्य शासनं प्रत्यपद्यत ॥	४८
ततोऽपरेद्युः संनद्धैस्तैस्तैः स्वै राजभिः सह । स चक्रवर्ती तं प्रायाहेवमायं प्रति प्रभुः ॥	४९
देवमायोऽपि तदुद्धा ससैन्यो योद्धमाययौ । वराहवज्रमुष्ट्यादिभूरिराजान्वितोऽग्रतः ॥	५०
ततः प्रवृत्ते तत्र सङ्ग्रामः सेनयोस्तयोः । कैलासे सुरसंघातविमानाच्छादिताम्बरः ॥	५१
छिन्नभूरिशिरःश्रेणिकरकावर्षभीषणः । सवीरगर्जितः सोऽभूद्धोरो रणघनागमः ॥	५२
देवमायस्य सेनान्यमग्रयोधं जघान यत् । वराहं चण्डसिंहोऽत्र न नामाभूत्तदाद्भुतम् ॥	५३
चित्रं तु यत्स्वयं बद्धो देवमायोऽप्यमायिना । नरवाहनदत्तेन प्रहारैर्भूछितो रणे ॥	५४

बद्धे च तस्मिंस्तत्सैन्यमभज्यत महारथैः । वज्रमुष्टिमहाबाहुतीक्ष्णदंष्ट्रादिभिः सह ॥	५५
ततः सुरैर्विमानस्थैः साधु साध्वित्युदीरिते । सर्वेऽप्यभिननन्दुस्तं जयिनं चक्रवर्तिनम् ॥	५६
अथ तं संयतानीतं समाश्वास्य महाप्रभुः । प्रसादेनानुजग्राह देवमायं मुमोच च ॥	५७
सोऽपि बाहुजितस्तस्य शासनं चक्रवर्तिनः । वज्रमुष्टपादिभिः सार्धं प्रणतः प्रत्यपद्यत ॥	५८
ततो निवृत्ते सङ्ग्रामे तस्मिन्व्यपगतेऽहनि । प्रातरास्थानमायातः पार्श्वस्थश्चक्रवर्तिनः ॥	५९
तं त्रिशीर्षगुहाम्रायं तेन पृष्टो विविक्षुणा । देवमायो यथातत्त्वमेवं कथयति स्म सः ॥	६०
कैलासस्य पुरा देव विद्याधरवराश्रिते । अभूतां भिन्नसाम्राज्ये द्वे पार्श्वे दक्षिणोत्तरे ॥	६१
ऋषभाख्योऽथ देवेन तपस्तुष्टेन शंभुना । चक्रवर्ती प्रदिष्टोऽभूदेक एव तयोर्द्वयोः ॥	६२
स गन्तुमुत्तरं पार्श्वं कैलासं जातु लङ्घयन् । अधःस्थितहरक्रोधाद्गुह्योऽपतद्दिवः ॥	६३
ततः क्रूरेण तपसा पुनराराधितं हरम् । प्राग्वदादिष्टसाम्राज्यमृषभोऽसौ व्यजिज्ञपत् ॥	६४
कैलासोलङ्घनं तावन्नास्ति नः केन तत्पथा । उभयोः पार्श्वयोर्देवं चक्रवर्ती भवाम्यहम् ॥	६५
तच्छ्रुत्वोत्तरपार्श्वेऽस्य गमनाय पिनाकभृत् । चकार भित्त्वा कैलासं तद्रुहाविवरं महत् ॥	६६
अथ विद्वः स कैलासो विप्रो व्यज्ञापयच्छिवम् । मानुषागम्यमेतन्मे भगवन्पार्श्वमुत्तरम् ॥	६७
गम्यं तेषामपीदानीमनया गुह्या कृतम् । तत्तथा कुरु येनैषा मर्यादा मे न भज्यते ॥	६८
कैलासेनेति विज्ञप्तो गुहायां रक्षकान्हरः । स्थापयामास दिग्दन्तिदृग्विषाहीन्द्रगुह्यकान् ॥	६९
दक्षिणेऽस्य महामायं द्वारि विद्याधरेश्वरम् । उत्तरे कालरात्रिं च चण्डिकामपराजिताम् ॥	७०
एवं कृतगुहारक्षो महारत्नानि शंकरः । उत्पाद्य भगवांस्तत्र व्यवस्थामादिदेश सः ॥	७१
सिद्धरत्नस्य गम्येयं द्विपार्श्वी चक्रवर्तिनः । युचराणां सदाराणां सदूतानां भविष्यति ॥	७२
अनुज्ञाताश्च ये तेन राजानः स्युरिहोत्तरे । तेषां चैषा गुहा गम्या न लन्यस्यात्र कस्यचित् ॥	७३
इत्यादिष्टवति व्यक्षे कुर्वन्नृषभकस्ततः । साम्राज्यं युयुधे दर्पादेवैर्जग्रे च वज्रिणा ॥	७४
इत्येषोऽस्यास्त्रिशीर्षाख्यगुहाया आगमः प्रभो । अगम्या चैव सैपान्यैर्विना युष्मादृशैर्गुहा ॥	७५
तस्य चैतद्रुहाद्वाररक्षणः कालतः कुले । महामायस्य जातोऽयं देवमायोऽहमीश्वर ॥	७६
विद्याधरेषु जातोऽयं दुर्जयो रिपुभिर्मृधे । यश्च जेष्यत्यमुं सोऽत्र चक्रवर्ती भविष्यति ॥	७७
तेनास्य स्वामिना भाव्यं सोऽनुवर्त्योऽमुना प्रभुः । इति जन्मनि मे दिव्या व्याजहार सरस्वती ॥	७८
सोऽहं जितस्त्वया त्वं च सिद्धरत्नः प्रभाववान् । कैलासोभयपार्श्वैकचक्रवर्तीह नः प्रभुः ॥	७९
तन्निशीर्षगुहामेतां तीर्त्वा शेषान्निपूज्य । इत्युक्ते देवमायेन चक्रवर्ती जगाद सः ॥	८०
गच्छामोऽद्य गुहाद्वारे वसामस्तत्र सांप्रतम् । कृतसंविधयः प्रातः प्रवेक्ष्यामश्च तां गुहाम् ॥	८१
इत्युक्तवान्स गत्वाथ सर्वैस्तै राजभिः सह । नरवाहनदत्तोऽत्र गुहाद्वारे समावसत् ॥	८२
ददर्श तां च गम्भीरनिरालोकोदरां गुहाम् । जन्मभूमिमनर्केन्दुं कल्पान्ततमसामिव ॥	८३
द्वितीयेऽह्नि च संपूज्य विवेशैतां विमानगः । ध्यातोपनतसद्रत्नसहायः सपरिच्छदः ॥	८४
तमांसि चन्द्रिकारत्नैश्चन्दनेनाहिदृग्विषान् । दिग्गजान्हस्तिरत्नेन खड्गरत्नेन गुह्यकान् ॥	८५
विघ्नानन्यांश्चान्यरत्नैर्निवार्य सह सेनया । उत्तीर्य तां गुहां चोदग्द्वारेण स विनिर्ययौ ॥	८६
ददर्श च गुहागर्भेनिर्गतः पार्श्वमुत्तरम् । कैलासस्यापुनर्जन्मजीवलोकान्तरोपमम् ॥	८७
साधु रत्नप्रभावाप्तमाहात्म्येन गुहा त्वया । चक्रवर्तिन्नियं तीर्णेत्युदभूद्वाक्तदा दिवः ॥	८८

अथो चतुर्धनवती देवमायश्च तं प्रभुम् । देव संनिहिता द्वारे कालरात्रीह सर्वदा ॥	८९
एषा चोत्पादिता पूर्वं विष्णुनामृतमन्थने । दारणी दानवेन्द्राणाममृतं हर्तुमिच्छताम् ॥	९०
सैपादिष्टा गुहामेतामिह शर्वेण रक्षितुम् । यथा नान्यस्तरेदेनां यथोक्तैस्त्वद्विधैर्विना ॥	९१
त्वं चक्रवर्ती तीर्णश्च सिद्धरत्नो गुहामिमाम् । तदेषा पूजनीया ते पूज्या विजयसिद्धये ॥	९२
एवं धनवतीदेवमायोक्तस्यैव तस्य सः । नरवाहनदत्तस्य तत्राक्षीयत वासरः ॥	९३
संधारुणा बभूवुश्च कैलासोत्तरसानवः । सूचयन्त इवासन्नसङ्ग्रामरुधिरक्षणम् ॥	९४
आवृणोत्कटकं तस्य राज्ञो लब्धबलं तमः । गुहागृहपराभूतिवैरमार्द्रमिव स्मरत् ॥	९५
अनर्चादुर्मनःकालरात्रिक्रोधाङ्कुरा इव । बभ्रमुर्भूतवेतालडाकिनीगणफेरवः ॥	९६
क्षणाच्च जज्ञे निःसंज्ञं सैन्यं सुप्रमिवाखिलम् । नरवाहनदत्तस्य स एकोऽभून्न मोहितः ॥	९७
ततोऽनर्चनसंक्रुद्धकालरात्रिविजृम्भितम् । मन्वानश्चक्रवर्ती स वाक्पुष्पैस्तामथार्चयत् ॥	९८
आशिरश्चक्रसंचारचतुरा प्रणवाकृतिः । त्वं प्राणशक्तिर्जन्तूनां जीवनी त्वां नमाम्यहम् ॥	९९
स्रवन्महिषकण्ठास्त्रधाराभिस्त्रिशिखाश्रिभिः । आश्वासितत्रिभुवने दुर्गारूपे नमोऽस्तु ते ॥	१००
रुरुरक्तभृतभ्रान्तकरस्थितकपालया । नृत्यन्त्या त्रिजगद्रक्षापात्रयेव जितं त्वया ॥	१०१
ऊर्ध्वाक्षिदीप्तिदीपाभ्यकपाला कालरात्र्यपि । कपालहस्ता सार्केन्दुरिव भासि भवप्रिये ॥	१०२
इति स्तुता तुतोषात्र कालरात्रिर्न तस्य यत् । तत्स्वमूर्धोपहारेण तामर्चितुमियेष सः ॥	१०३
मा पुत्र साहसं कार्षीरेषा सिद्धास्मि वीर ते । प्रकृतिस्थं तवास्वेतकटकं जयमाप्नुहि ॥	१०४
इत्युवाचात्तखड्गं तं सा देवी तत्र तत्क्षणम् । सुप्रप्रबुद्धमिव तत्कटकं तस्य चाभवत् ॥	१०५
ततो भार्या वयस्याश्च सर्वे विद्याधराश्च ते । प्रशशंसुस्तमेतस्य प्रभावं चक्रवर्तिनः ॥	१०६
अथैष विहिताहारपानाद्यावश्यकक्रियः । वीरोऽनैषीन्नियामां तां शतयामामिवायताम् ॥	१०७
प्रातश्च पूजयित्वा तां कालरात्रिं ततो ययौ । विद्याधरनिरुद्धाग्रमार्गं धूमशिखं प्रति ॥	१०८
अभूत्तेन समं तस्य सङ्ग्रामश्चक्रवर्तिनः । राज्ञा मन्दरदेवीयप्रधानेन स तादृशः ॥	१०९
यत्र खड्गमयं व्योम शूरमूर्धमयी मही । आसीज्जहि जहीत्युग्रवीरवाक्यमयं वचः ॥	११०
तत्र धूमशिखं गुद्धे बद्धानीतं प्रसह्य तम् । चक्रवर्ती स संमान्य ग्राहयामास शासनम् ॥	१११
न्यवेश्यच्च तदहः सैन्यमत्रैव तत्पुरे । शान्तधूमशिखोद्रेकमग्निदग्धेन्धनं यथा ॥	११२
द्वितीयेऽह्नि स चारेभ्यो योद्धुमायान्तमग्रतः । बुद्ध्वा मन्दरदेवं तं ज्ञातवृत्तान्तमग्रतः ॥	११३
नरवाहनदत्तसैः सह विद्याधरेश्वरैः । प्रययौ तं प्रति ततस्तज्जये बद्धनिश्चयः ॥	११४
किञ्चिद्गत्वा ददर्शग्रे बहुराजगणान्वितम् । सैन्यं मन्दरदेवस्य रचितव्यूहमागतम् ॥	११५
ततः कृतप्रतिव्यूहरचनो राजभिर्वृतः । नरवाहनदत्तस्तदभ्यधावदरेर्बलम् ॥	११६
अथाहवः प्रववृते तयोरुभयसैन्ययोः । प्रलयोद्वेलजलधिक्षुभितौघानुकारिणोः ॥	११७
ततस्ते चण्डसिंहाद्या युध्यन्ते स्म महारथाः । शूराः काञ्चनदंष्ट्राख्यराजप्रभृतयोऽन्यतः ॥	११८
प्रकम्पितत्रिभुवनो विक्षोभितकुलाचलः । विजजृम्भे स सङ्ग्रामः कल्पान्तपवनागमः ॥	११९
शोणैकपार्श्वः कैलासः शूरशोणितकुङ्कुमैः । भूतिश्चेतान्यपार्श्वश्च तदा गौरीशमन्वगात् ॥	१२०
खड्गपट्टोदितानेकसूर्यबिम्बोग्रभास्वरः । सत्यं प्रलयकालोऽभूद्भीराणां स महाहवः ॥	१२१
इयत्तद्युद्धमासीद्यद्विस्मयं प्रेक्षणागताः । नारदाद्या अपि ययुर्दृष्टदेवासुराहवाः ॥	१२२

इत्थं घोरे रणे तस्मिंश्चण्डसिंहोऽभिधावितः । जग्ने काश्चनदंष्ट्रेण गदया मूर्ध्नि भीमया ॥	१२३
तं गदाघातपतितं दृष्ट्वा धनवती सुतम् । शप्त्वा विद्याबलेनोभे सैन्ये निश्चेतने व्यधात् ॥	१२४
नरवाहनदत्तश्च चक्रवर्ती बलादितः । ततो मन्दरदेवश्च द्वावेवास्तां सचेतनौ ॥	१२५
तदा धनवती क्रुद्धां जगत्संहरणक्षमाम् । वीक्ष्याम्बरगता देवा अपि दिक्षु प्रदुदुवुः ॥	१२६
दृष्ट्वा मन्दरदेवोऽथ चक्रवर्तिनमेककम् । नरवाहनदत्तं तमभ्यधावदुदायुधः ॥	१२७
नरवाहनदत्तोऽपि विमानादवतीर्य सः । उत्खातखड्गरत्नः सन्प्रतिजग्राह तं जवात् ॥	१२८
ततो मन्दरदेवेन मायया जयमिच्छता । समदोहाममातङ्गरूपं चक्रे स्वविधया ॥	१२९
तद्दृष्ट्वाकारि सुमहसिंहरूपं स्वमायया । नरवाहनदत्तेन विधातिशयशालिना ॥	१३०
ततो भग्नेभवपुषा मुक्तसिंहाकृतिः स्फुटम् । युद्धं मन्दरदेवेन चक्रवर्ती ततान सः ॥	१३१
नानाविचित्रकरणावङ्गहारक्रियासु तौ । मण्डलाग्रधरौ नाट्यप्रवृत्ताविव रेजतुः ॥	१३२
नरवाहनदत्तोऽथ साक्षाज्जयमिवाहरत् । खड्गं मन्दरदेवस्य करात्करणयुक्तितः ॥	१३३
हृतखड्गस्य चाकृष्टशुरिकस्यात्र तामपि । तथैव तस्य सहसा चक्रवर्ती जहार सः ॥	१३४
ततोऽपशखं बाहुभ्यां युध्यमानं स गुल्फयोः । प्राप्य मन्दरदेवं तं राजा भूमावपातयत् ॥	१३५
प्रारेभे च शिरश्छेत्तुं केशेष्वकृष्य तस्य सः । वक्षसि न्यस्तचरणः सम्राट् खड्गेन विद्विषः ॥	१३६
तावन्मन्दरदेवीति नाम्ना कन्याभ्युपेत्य तम् । स्वसा मन्दरदेवस्य वारयन्त्येवमब्रवीत् ॥	१३७
तपोवनस्थो दृष्ट्वा त्वं भर्ता प्राकल्पितो मया । तच्छुश्रूष्यमिमं राजन्मा वधीर्भ्रातरं मम ॥	१३८
एवं तयोक्तः सुदृशा विमुच्य जितलज्जितम् । धीरो मन्दरदेवं तं महाराजो जगाद सः ॥	१३९
मुक्तो मया त्वं मा भूत्तलज्जा विद्याधरेश ते । चपलौ किल शूराणां रणे जयपराजयौ ॥	१४०
इति मन्दरदेवोऽसावुक्तो राज्ञा जगाद तम् । किं जीवितमिदानीं मे रक्षितस्याहवे स्त्रिया ॥	१४१
तदहं यामि तपसे वनस्थस्यान्तिकं पितुः । त्वमेवोभयवेद्यर्धचक्रवर्तीह निर्मितः ॥	१४२
अयमर्थश्च मे भावी पित्रा पूर्वमसूच्यत । इत्युक्त्वा स ययौ मानी पितुः पार्श्वं तपोवनम् ॥	१४३
साधु सम्यङ्ग्राहाचक्रवर्तिञ्जित्वा रिपूंस्त्वया । प्राप्तं साम्राज्यमित्यूचुर्गणनस्थाः सुरास्तदा ॥	१४४
गते मन्दरदेवेऽथ निजं धनवती सुतम् । उभे च सेने विदधे स्वशक्त्या लब्धचेतने ॥	१४५

इति सुप्रप्रतिबुद्धा इव सर्वे वैरिणं जितं बुद्ध्वा ।

सच्चिवादयो विजयिनं नरवाहनदत्तमभिनन्दुस्तम् ॥

१४६

येऽपि च काश्चनदंष्ट्राशोककरक्ताक्षकालजिह्वाद्याः ।

मन्दरदेवीयास्ते राजानस्तस्य शासनं जगृहुः ॥

१४७

काश्चनदंष्ट्रालोकनसंस्मृतसमराप्ततद्गदाघातः ।

प्रचुकोप चण्डसिंहः प्रविधुतदृढमुष्टिपीडितासिवरः ॥

१४८

कृतमिह समरेण वत्स कस्त्वां समरमुखे विजयेत किं तु युक्त्या ।

क्षणमिव विहिता मयैव साभूदुभयबलक्षयरक्षणाय माया ॥

१४९

इति च धनवती तदा ब्रुवाणा निजतनयं प्रशमय्य तं प्रकोपात् ।

बलमखिलमनन्दयत्स्वसिद्ध्या सहनरवाहनदत्तचक्रवर्ति ॥

१५०

प्राप्ते जितप्रणतविद्रुतवैरिवीरवीताहवव्यतिकरोत्तरपार्श्वराज्ये ।

शर्वाचलस्य नरवाहनदत्तदेवः प्रीतिं परामभजताक्षतमिन्नवर्गः ॥

१५१

ततोऽरिविजयोत्सवप्रहृतारतूर्यं कृती

स तद्व्युचरसुन्दरीरुचिरनृत्तगीताश्रितम् ।

प्रियासचिवसंगतः प्रवरराजवृन्दान्वितः

प्रतापमिव वैरिणां मधु पिवन्ननैषीद्दिनम् ॥

१५२

इति महाकविश्रीसोमदेवभट्टविरचिते कथासरित्सागरे महाभिषेकलम्बके प्रथमस्तरङ्गः ।

द्वितीयस्तरङ्गः ।

अथापरेणुरुत्थाय ततः कैलाससानुतः । नरवाहनदत्तोऽसौ चक्रवर्ती बलान्वितः ॥

१

राज्ञः काञ्चनदंष्ट्रस्य वचनादग्रगामिनः । प्रायान्मन्दरदेवीयं पुरं विमलसंज्ञकम् ॥

२

संप्राप तच्च सौवर्णप्रांशुप्राकारसुन्दरम् । सुमेरुमिव कैलासं सभाजयितुमागतम् ॥

३

विवेश चातिगम्भीरमच्युतश्रीविराजितम् । अनन्तरत्ननिलयं निस्तोयमिव सागरम् ॥

४

तत्रास्थानोपविष्टं तं राजभिर्द्युचरैर्वृतम् । सम्राजमेत्य राजान्तःपुरवृद्धा व्यजिज्ञपन् ॥

५

गते मन्दरदेवेऽत्र वनं युष्मत्पराजिते । तदेव्योऽग्निं विविक्षन्ति श्रुत्वा वेत्स्यधुना प्रभुः ॥

६

इत्युक्तसैः स मरणाञ्चक्रवर्ती निवार्य ताः । संविभेजे निवासादिदानेन भगिनीरिव ॥

७

तेन विद्याधराधीशवर्गं निखिलमेव तम् । दत्तानुरागनिगडं स सम्राट् समपादयत् ॥

८

तं च तत्रामितगतिं राजानं पूर्वकल्पितम् । राज्ये मन्दरदेवस्य कृतज्ञः सोऽभिषिक्तवान् ॥

९

अर्पयामास तस्मै च तदीयांस्तान्महीक्षितः । राज्ञे काञ्चनदंष्ट्रादीन्भक्तायाव्यभिचारिणे ॥

१०

रेमे च तत्र सप्ताहमुद्यानेषु महर्द्धिषु । कैलासोत्तरदिक्पार्श्वलक्ष्म्याश्रितो नवोढया ॥

११

ततश्चोभयवेद्यध्वविद्याधरमहीक्षिताम् । चक्रवर्तित्वमासाद्याप्यधिकेच्छुर्वभूव सः ॥

१२

गन्तुं प्रवृत्ते जेतुं वारितोऽपि स मन्त्रिभिः । तद्दिव्यवस्थितालङ्घ्यमेरुभूमीः सुराश्रयाः ॥

१३

अलर्थोपचिताः कामं विशेषासादनं विना । तेजस्विनो न तिष्ठन्ति दीप्रा दावानला इव ॥

१४

ततस्तं नारदोऽभ्येत्य मुनिरेवमभाषत । नीतिज्ञस्यापि ते कोऽयं राजन्नविषयोद्यमः ॥

१५

प्रवर्तमानो ह्युत्सेकादसाध्ये परिभूयते । दशास्य इव दर्पेण कैलासोन्मूलनोद्यतः ॥

१६

दुर्लङ्घ्यो ह्यर्कचन्द्राभ्यामपि मेरुस्तवेह च । विद्याधरेन्द्रतादिष्टा शर्वेण न सुरेन्द्रता ॥

१७

विद्याधराणां भूमिर्हि हिमवान्विजितस्त्वया । तन्मेरौ देवभूमौ ते किं कार्यं मुञ्च दुर्मेहम् ॥

१८

पिता मन्दरदेवस्य यस्त्वकम्पनसंज्ञकः । स द्रष्टव्यस्त्वया गत्वा वनस्थः शिवमिच्छता ॥

१९

इत्युक्त्वा नारदमुनिः प्रतिपन्नं तथेति तम् । चक्रवर्तिनमामन्त्र्य जगाम स यथागतम् ॥

२०

चक्रवर्त्यपि कार्यज्ञो नारदेन च वारितः । ऋषभस्य तथा नाशं देवमायाच्छ्रुतं स्मरन् ॥

२१

स विमृश्य स्वयं बुद्ध्या विनिवृत्त्य ततो ययौ । तपोवनस्थितं द्रष्टुं राजर्षिं तमकम्पनम् ॥

२२

प्रापत्तपोवनं चास्य योगनिष्ठैर्महर्षिभिः । पद्मासनोपविष्टैश्च ब्रह्मलोकमिवावृतम् ॥

२३

तत्र वृद्धं ददर्शैतं जटावलकलधारिणम् । अकम्पनं मुनिजनैर्महाद्रुममिवाश्रितम् ॥

२४

ववन्दे चोपसृत्यात्र पादावस्य तपस्विनः । असावपि कृतातिथ्यो राजर्षिर्निजगाद तम् ॥

२५

युक्तं कृतं त्वया राजन्निममागच्छताश्रमम् । उलङ्घ्य गच्छतस्ते हि द्युः शार्पं महर्षयः ॥

२६

इति ब्रुवति राजर्षौ तस्मिंस्तं चक्रवर्तिनम् । तिष्ठंस्तपोवने तत्र स गृहीतमुनिव्रतः ॥	२७
आगान्मन्दरदेवोऽपि पितुस्तस्य तदान्तिकम् । स्वस्ना मन्दरदेव्यात्र कुमार्या सहितस्तया ॥	२८
नरवाहनदत्तश्च दृष्ट्वा कण्ठे तमग्रहीत् । जितशान्तेषु धीराणां स्नेह एवोचितोऽरिषु ॥	२९
अथ मन्दरदेवीं तां भ्रात्रा सममुपागताम् । दृष्ट्वाकम्पनराजर्षिः स सम्राजमुवाच तम् ॥	३०
इयं मन्दरदेवीति नाम्ना राजन्सुता मम । उक्ता च दिव्यवाचैषा महिषी चक्रवर्तिनः ॥	३१
तदेतामुपयच्छस्व चक्रवर्तिन्मयार्पिताम् । इत्युक्तवति राजर्षौ सा जगाद तदात्मजा ॥	३२
इह सन्ति चतस्रो मे वयस्या वरकन्यकाः । एका कनकवत्याख्या कन्या काश्चनदंष्ट्रजा ॥	३३
द्वितीया कालजिह्वस्य नाम्ना कालवती सुता । तृतीया दीर्घदंष्ट्रस्य श्रुता नाम तनूद्भवा ॥	३४
चतुर्थी पोत्रराजस्य पुत्री नाम्नाम्बरप्रभा । विद्याधरेन्द्रकन्यानामहं तासां च पञ्चमी ॥	३५
भ्रमन्त्यस्ता वयं पञ्च दृष्ट्वा पूर्वं तपोवने । आर्यपुत्रमिमं सोक्त्वा व्यदध्म समयं मिथः ॥	३६
सममस्माभिराहार्यो भर्तायं या पृथक्त्वमुम् । भजेदुद्दिश्य तामात्मा हन्तव्योऽन्याभिराश्रिति ॥	३७
तत्सखीभिर्विना ताभिर्युक्तः परिणयो न मे । मादृश्यो हि कथं कुर्युः सखोल्लङ्घनसाहसम् ॥	३८
एवं तया प्रौढयोक्ते तत्पिताकम्पनः स तान् । विद्याधरेन्द्रांश्चतुरोऽप्याह्वयत्कन्यकापितृन् ॥	३९
शशंस च यथातत्त्वं स तेभ्यस्तेऽपि तत्क्षणम् । कृतार्थमानिनः कन्यास्तनयास्ताः समानयन् ॥	४०
ततो मन्दरदेवीतः प्रभृत्येताः क्रमेण सः । नरवाहनदत्तोऽन्याः पश्चात्र परिणितवान् ॥	४१
ताभिः सह च तत्रासीद्वासराणि बहूनि सः । ऋषींस्त्रिसंध्यं प्रणमन्कृतोत्सवपरिच्छदः ॥	४२
राजन्महाभिषेकार्थमृषभाद्रिं ब्रजधुना । इत्युक्तेऽकम्पनेनाथ देवमायोऽप्युवाच तम् ॥	४३
देवैवमेव कार्यं ते यस्मादृषभकादयः । अभ्यषिच्यन्त तत्राद्रौ प्राक्तनाश्चक्रवर्तिनः ॥	४४
तच्छ्रुत्वा निकटे श्लाघ्ये मन्दराद्रौ प्रशंसति । अभिषेकं हरिशिखे वागेवमुदभूदिवः ॥	४५
महाभिषेकं सर्वे हि राजनृषभपर्वते । पूर्वं प्राप्तास्त्वमप्यद्य गच्छ सिद्धपदं ह्यदः ॥	४६
इत्युक्तो दिव्यया वाचा नत्वा साकम्पनानृषीन् । नरवाहनदत्तोऽतः स प्रतस्थे शुभेऽहनि ॥	४७
प्राप तच्च त्रिशीर्षाख्यगुहाया द्वारमुत्तरम् । सहामितगतिप्रष्टैः सर्वविद्याधरेश्वरैः ॥	४८
तत्र संपूजितां कालरात्रिं द्वारेण तेन सः । प्रविश्य तां गुहां सम्राट् दक्षिणेन विनिर्ययौ ॥	४९
निर्यातश्च समं सैन्यैर्देवमायस्य मन्दिरे । तदर्थितो विशश्राम दिनेऽस्मिन्सपरिश्रमः ॥	५०
तत्रस्थश्च स कैलासे तस्मिन्संनिहितं हरम् । विचिन्त्य गोमुखसखः स्वैरं द्रष्टुं जगाम तम् ॥	५१
आसाद्य चाश्रमं तस्य सुरभिं वृषभं तथा । दृष्ट्वा प्रणम्य च द्वाःस्थं स नन्दिनमुपेयिवान् ॥	५२
प्रदक्षिणप्रतीतेन मुक्तद्वारश्च तेन सः । प्रविश्य देवीसहितं ददर्श वृषभध्वजम् ॥	५३
दूरादेव कृताह्वातं चूडाचन्द्रकरोत्करैः । इतस्ततो गतैर्गौर्या मुखद्युतिजितैरिव ॥	५४
क्रोडन्तं प्रियया साकमक्षैरक्षैरिवेच्छया । स्वकार्यदत्तस्वातन्त्र्यैर्लौलैर्विशगतैरपि ॥	५५
दृष्ट्वा च पादयोस्तस्य पपात वरदस्य सः । देव्याः शैलसुतायाश्च चक्रे च त्रिःप्रदक्षिणम् ॥	५६
युक्तं यदागतोऽसीह दोषः स्याद्वि तवान्यथा । भविष्यन्त्यधुना ते तु विद्याः शश्वदभङ्गुराः ॥	५७
तद्वत्स सिद्धक्षेत्रं तद्वच्छ लमृषभाचलम् । महाभिषेकं तत्राशु प्राप्तकालमवाप्नुहि ॥	५८
इत्यादिष्टश्च देवेन चक्रवर्ती तथेति तम् । नत्वा सभार्यमागात्तदेवमायस्य मन्दिरम् ॥	५९
कार्यपुत्र गतोऽभूत्स्वं प्रहृष्टः किल दृश्यसे । इहापि किंस्निग्धलितास्तवान्याः पञ्च कन्यकाः ॥	६०

इत्यादिनर्मणा तत्र देवीं मदनमञ्जुकाम् ।	ब्रुवतीमुक्ततत्त्वार्थो नन्दयन्सुखमास्त सः ॥	६१
अन्येद्युः सर्वगन्धर्वविद्याधरबलान्वितः ।	द्विभास्करमिव व्योम कुर्वस्तेजस्विनात्मना ॥	६२
विमानवरमारूढः सावरोधः समञ्चिकः ।	नरवाहनदत्तोऽतः प्रययावृषभाचलम् ॥	६३
प्रापञ्च तं गिरिं दिव्यं वातधूतजटालतैः ।	विकीर्णपुष्पैर्दत्तार्घस्तापसैरिव पादपैः ॥	६४
तत्र तस्य समाजह्रस्ते ते विद्याधराधिपाः ।	महाभिषेकसंभारान्प्रभावसदृशान्प्रभोः ॥	६५
आयुश्चाभिषेकेऽत्र तस्य प्राभृतपाणयः ।	दिग्भ्यो विद्याधराः सर्वे भक्तभीतजिताहताः ॥	६६
अर्धोसनेऽभिषेक्तव्या महादेवीपदेऽत्र का ।	देव देवीति पप्रच्छुस्तं च विद्याधरास्ततः ॥	६७
समं मयाभिषेक्तव्या देवी मदनमञ्जुका ।	इति राज्ञोदिते क्षिप्रं ध्यानं ते युचरा ययुः ॥	६८
अथोच्चचार गगनादशरीरा सरस्वती ।	हंहो विद्याधरा नेयं मर्त्या मदनमञ्जुका ॥	६९
रतिरेषावतीर्णा हि कामस्यास्य भवत्प्रभोः ।	नासौ कलिङ्गसेनायां जाता मदनवेगतः ॥	७०
अयोनिजेयं देवैर्हि मायया परिवर्त्य तम् ।	गर्भं तस्याः प्रसूताया निक्षिप्ता तत्र तत्क्षणम् ॥	७१
जातो गर्भस्तु यस्तस्याः सोऽयमित्यकसंज्ञकः ।	स्थितो मदनवेगस्य पार्श्वे धात्रा समर्पितः ॥	७२
तदेषार्धासनार्हास्य पत्युमदनमञ्जुका ।	अस्या ह्येतद्वरं प्रादात्तपस्तुष्टो हरः पुरा ॥	७३
इत्युक्त्वा व्यरमत्सा च वाणी विद्याधराश्च ते ।	तुतुषुः प्रशशंसुश्च देवीं मदनमञ्जुकाम् ॥	७४
ततः शुभेऽहनि व्यग्रे शान्तिसोमे पुरोहिते ।	मङ्गल्यतूर्यनादेषु सुगीतेषु युयोषिताम् ॥	७५
ब्राह्मणब्रह्मयोषेषु व्याप्तवत्सु दिशो दश ।	सिंहासनस्थं वामार्धतिष्ठन्मदनमञ्जुकम् ॥	७६
नरवाहनदत्तं तं नानातीर्थसमुद्भवैः ।	हेमकुम्भाहृतैस्तोयैरभ्यषिञ्चन्महर्षयः ॥	७७
चित्रं तस्य जलैर्मूर्ध्नि पतितैर्मन्त्रपावनैः ।	निरगान्मनसो धौतं गूढं वैरमलं द्विषाम् ॥	७८
लक्ष्मीस्तदभिषेकाम्बु सामुद्रं बन्धुबुद्धितः ।	अन्वागतेव तस्याङ्गसाक्षस्तिने सहावृणोत् ॥	७९
पुष्पमालाततिस्तस्य नाकनारीकरोज्जिता ।	स्वयं पतन्ती गङ्गेव बहुस्रोता वपुष्यभात् ॥	८०
सोऽरुणेनाङ्गरागेण प्रतापेनेव भूषितः ।	उदयस्थोऽम्बुधिजलस्नातो भास्वान्बभौ ततः ॥	८१
बद्धमन्दारमाल्यश्च सद्ब्रह्माभरणोज्ज्वलः ।	आमुक्तदिव्यमुकुटः श्रियं शाक्रीमुवाह सः ॥	८२
प्राप्ताभिषेका देवी च पार्श्वे मदनमञ्जुका ।	तस्य दिव्यैरलंकारैः शचीवेन्द्रस्य निर्बभौ ॥	८३
नदद्दुन्दुभिमेघं द्युपतत्कुसुमवृष्टिं च ।	स्वःस्त्रीविद्युद्वृतं चित्रं दुर्दिनं तदभूद्दिनम् ॥	८४
ततो नगेन्द्रनगरे विद्याधरवराङ्गनाः ।	नानृत्यन्केवलं यावद्वातोद्भूता लता अपि ॥	८५
चारणैरत्र मुरजेष्वाहतेषु महोत्सवे ।	नगोऽप्यवादयदिव प्रतिशब्दवतीर्गुहाः ॥	८६
दिव्यासवरसक्षीबवल्गद्विद्याधरावृतः ।	स पर्वतोऽपि पानेन घूर्णमान इवाबभौ ॥	८७
वर्णितास्याभिषेकस्य शोभानेनैव वीक्ष्य यत् ।	इन्द्रोऽपि स्वाभिषेकेऽभूद्भ्रममानो विमानगः ॥	८८
एवं प्राप्तयथाभीष्टचक्रवर्त्यभिषेचनः ।	नरवाहनदत्तोऽथ स सस्मारोत्सुकः पितुः ॥	८९
संमन्य च समं सद्यः सचिवैर्गोमुखादिभिः ।	सम्प्राज्ञानमाहूय स वायुपथमादिशत् ॥	९०
नरवाहनदत्तस्त्वां स्मरत्युत्कण्ठितो भृशम् ।	इत्युक्त्वाख्यातवृत्तान्तो गच्छ तातमिहानय ॥	९१
देवीश्च मञ्जिणश्चास्य तथैवोक्त्वा त्वमानयेः ।	तच्छ्रुत्वैव तथेत्युक्त्वा व्योम्ना वायुपथो ययौ ॥	९२
क्षणाच्च प्राप कौशाम्बीं दृष्टः सभयविस्मयैः ।	पौरैर्विद्याधराणां स सप्तभिः कोटिभिर्वृतः ॥	९३
ददशोदयनं तं च वत्सराजं समञ्चिकम् ।	देवीभिश्चात्र सहितं यथार्हविहितादरम् ॥	९४

- उपविश्याथ पृष्ठा च कुशलं तं जगाद सः । नृपं विद्याधरपतिर्दृष्टः सर्वैः सकौतुकम् ॥ ९५
- नरवाहनदत्तस्ते सूनुराराध्य शंकरम् । साक्षात्कृत्य च तं विद्याः सर्वाः प्राप्यारिदुर्जयाः ॥ ९६
- हत्वा मानसवेगं च गौरिमुण्डं च दक्षिणे । जित्वा मन्दरदेवं च वेद्यर्धपतिमुत्तरे ॥ ९७
- आसाद्योभयवेद्यर्धविद्याधरमहीभुजाम् । सर्वेषां शासनभूतां चक्रवर्तिपदं महत् ॥ ९८
- महाभिषेकमृषभे संप्राप्तः पर्वतेऽधुना । राजन्स्मरति सौत्कस्त्वां सदेवीसचिवादिकम् ॥ ९९
- अहं च तेन प्रहितो द्रुतमागम्यतामिति । पुण्यवन्तो हि संतानं पश्यन्त्युच्चैः कृतान्वयम् ॥ १००
- इति वायुपथाच्छ्रुत्वा भृशोत्कण्ठो बभार सः । वत्सराजोऽम्बुदारावहण्यद्वर्हिणविभ्रमम् ॥ १०१
- प्रतिपद्य च तद्वाक्यं समं तेनैव तत्क्षणम् । आरुह्य शिबिकां व्योम्ना तद्विद्यानां प्रभावतः ॥ १०२
- कलिङ्गसेनानुगतः स भार्या सचिवान्वितः । गत्वा संप्राप तं दिव्यमृषभाख्यं महागिरिम् ॥ १०३
- तत्रापश्यच्च तं पुत्रं दिव्यसिंहासनस्थितम् । विद्याधरेन्द्रमध्यस्थं बहुभार्यासमन्वितम् ॥ १०४
- पूर्वाद्विमस्तकासीनं ग्रहग्रामपरिष्कृतम् । शशाङ्कमनुकुर्वन्तं भूरितारावलीवृतम् ॥ १०५
- तद्दर्शनसुधासारसिक्तः प्रोलासिताशयः । काञ्चिच्चन्द्रोदयाम्भोधिभङ्गां भेजे स भूपतिः ॥ १०६
- नरवाहनदत्तोऽपि दृष्ट्वा तं जनकं चिरात् । उत्थाय संभ्रमात्सोत्कः सोऽभ्यगात्सपरिच्छदः ॥ १०७
- आलिङ्गितश्च तेनाथ पित्राङ्कमधिरोप्य सः । भूयोऽप्यानन्दबाष्पाम्बुपूरेणेवाभ्यषिच्यत ॥ १०८
- देवी वासवदत्ता च चिरमाश्लिष्य तं सुतम् । तदालोकसुतस्तन्यैरसिचत्स्मृतशैशवम् ॥ १०९
- पद्मावती च यौगन्धरायणाद्याश्च मन्त्रिणः । पैतृका मातुलश्चैव दृष्ट्वा गोपालकश्चिरात् ॥ ११०
- पपुः सतृष्णया दृष्ट्वा तस्यामृतमयं वपुः । चकोरा इव सम्राजो यथार्हकृतसत्कृतेः ॥ १११
- कलिङ्गसेना तं दृष्ट्वा जामातरमथात्मजाम् । त्रैलोक्येऽपि न माति स्म स्वेष्टवङ्गेषु तु का कथा ॥ ११२
- यौगन्धरायणाद्याश्च मरुभूतिमुखान्सुतान् । दृष्ट्वा प्रभुप्रसादाप्रदिव्यत्वनभ्यनन्दिषुः ॥ ११३
- आभुक्तदिव्याभरणा देवी मदनमञ्जुका । रत्नप्रभाप्यलंकारवती ललितलोचना ॥ ११४
- कर्पूरिका शक्तियशा भगीरथयशा अपि । तथा रुचिरदेवस्य भगिनी दिव्यरूपधृत् ॥ ११५
- वेगवत्यजिनावत्यौ तथा गन्धर्वदत्तया । प्रभावती चात्मनिका वायुवेगयशास्तथा ॥ ११६
- तत्सख्यः कालिकाद्याश्च चतस्रोऽथ सुलोचना । किं च मन्दरदेव्याद्याः पश्चान्याश्च वराङ्गनाः ॥ ११७
- नरवाहनदत्तस्य महिष्यश्चक्रवर्तिनः । प्रणेमुः श्वशुरस्यात्र पादौ वत्सेश्वरस्य ताः ॥ ११८
- तद्वद्वासवदत्तायाः पद्मावत्यास्तथैव च । ते च हर्षाद्यथौचित्यमाशीर्भिस्ता अवर्धयन् ॥ ११९
- यथोचितासनासीने वत्सेशेऽन्तःपुरान्विते । नरवाहनदत्तः स्वमारुरोह महासनम् ॥ १२०
- देवी वासवदत्ता च नवास्तास्तास्तदा स्नुषाः । पश्यन्ती मुमुदे तासां पृच्छन्ती कुलनामनी ॥ १२१
- नरवाहनदत्तस्य तां ते वत्सेश्वरादयः । दिव्यां विभूतिं पश्यन्तः कृतार्थं जन्म मेनिरे ॥ १२२
- अथ प्रवृत्ते तत्रैव बन्धुसङ्गमहोत्सवे । प्रतीहारोऽब्रवीद्दीरो रुचिदेवः प्रविश्य सः ॥ १२३
- आपानभूमिः सज्जेयं तदत्रागम्यतामिति । तच्छ्रुत्वा ते ययुः सर्वे तामापानभुवं शुभाम् ॥ १२४
- विचित्ररत्नचषकप्रफुल्लविविधाम्भुजाम् । विकीर्णानेककुसुमामुद्याननलीनीमिव ॥ १२५
- व्याप्तां मत्तासवापूर्णकलशीभिः पुरंघ्रिभिः । तन्वतीभिः सुधाहर्तृवाहूत्पन्नामृतभ्रमम् ॥ (?) १२६

पपुस्तत्रावरोधस्त्रीलज्जानिगडभेदि ते । स्मरजीवितसर्वस्वं विलाससचिवं मधु ॥	१२७
मुखानि मधुना तेषामुत्फुल्लान्यरुणानि च । बालातपेन सरसां सरोजानीव रेजिरे ॥	१२८
देवीवृन्दाधरजितैर्भीतैस्तत्संगमादिव । चक्रेऽब्जरागचषकैः स्वरुचा शीधुनिह्वयः ॥	१२९
आसन्नकोपकालेऽपि सभ्रूभङ्गारुणक्षणाः । नरवाहनदत्तस्य तदा देव्यो मदस्पृशः ॥	१३०
ततो भोजनभूमिं ते क्रमेणात्र समासदन् । विद्याविभवसंभूतविविधाहारहरिणीम् ॥	१३१
आस्तीर्णवस्त्रां पात्राढ्यां सतिरस्करिणीपटाम् । नानाविधास्वाद्यरसां नाट्यवेदीमिव श्रियाम् ॥	१३२
तत्र ते विहिताहारा भास्करो सह संध्यया । विश्रान्तेऽस्तगिरौ शय्यागृहेष्वथ विशश्रमुः ॥	१३३
नरवाहनदत्तश्च विद्यया बहुधा वपुः । विभज्य सर्वदेवीनां संनिधत्ते स्म वेश्मसु ॥	१३४
सत्यतस्त्विन्दुवदनां समदां लोलतारकाम् । रेमे निशामिवादाय कान्तां मदनमञ्जुकाम् ॥	१३५
वत्सेश्वरोऽपि तां रात्रिं सानुगो दिव्यभोगवान् । तथैव तन्वा संप्राप्तजन्मान्तर इवानयत् ॥	१३६
प्रातः प्रबुध्य सर्वे च तैस्तैर्भोगैस्तथैव ते । विद्यासिद्धवरोद्यानमन्दिरादिषु रेमिरे ॥	१३७
इति विविधविहरैरत्र तेषां प्रयातेष्वथ बहुदिवसेषु प्रीतिमान्वत्सराजः ।	
निजसुतमुपगम्य स्वां पुरीं गन्तुकामो निखिलखचरराजं प्रहमेवं जगाद ॥	१३८
पुत्रैतेषु सचेतनो न रमते दिव्येषु भोगेषु कः	
किं त्वाकर्षति जन्मभूमिवसतिस्नेहः स्वको मानुषान् ।	
तद्यामः स्वपुरीं वयं श्रियमिमां वैद्याधरीं त्वं पुन-	
र्भुङ्क्ष्वैतास्तव दिव्यमानुषतया योग्या यतो भूमयः ॥	१३९
आहूतव्याः पुनरवसरे पुत्र भूयो वयं ते	
जन्मन्येतत्फलमिह हि नस्त्वन्मुखेन्दुं यदेतम् ।	
चक्षुःपेयामृतरसमयं कान्तमालोकयामो	
दिव्यां लक्ष्मीं यदपि भवतो वीक्ष्य मोदामहे च ॥	१४०
एतद्वचोऽकृतकमेव पितुर्निशम्य वत्सेश्वरस्य नरवाहनदत्तदेवः ।	
विद्याधराधिपतिमाशु स देवमायमाह्वय वाष्पभरगद्गदमादिदेश ॥	१४१
तातः प्रयाति खलु तां निजराजधानीमम्बान्वितः स्वसचिवादियुतस्तदस्य ।	
संपूर्णहेममणिभारसहस्रमग्रे प्रस्थापय शुचरविष्टिसहस्रहार्यम् ॥	१४२
इत्यादिष्टः स्वामिना प्रीतिपूर्वं तेन प्रह्वो देवमायो जगाद ।	
आकौशाम्बि स्वात्मनैव प्रयास्याम्येतत्सिद्ध्यै सानुगो मानदेति ॥	१४३
अथ तस्य चक्रवर्ती वस्त्रालंकारपूजितस्य पितुः ।	
वायुपथदेवमायौ सानुचरस्यानुयात्रिकौ स ददौ ॥	१४४
सोऽप्यारूढो दिव्यं वह्नं वत्सेश्वरः सपरिवारः ।	
दूरानुगतं पुत्रं निवर्त्य तं निजपुरीं प्रययौ ॥	१४५

देवी वासवदत्ता तत्कालोद्भूतशतगुणोत्कण्ठा ।

प्रणतं निवर्त्य रुदती पश्यन्ती तं सुतं कथंचिदगात् ॥

१४६

स च नरवाहनदत्तः सचिवानुगतो गुरुननुव्रज्य ।

बाष्पान्धकारितमुखः प्रत्यागादृषभकं तमेव गिरिम् ॥

१४७

तत्रास्त बालसचिवैः सह गोमुखाद्यैर्विद्याधरेन्द्रनिवहैश्च स चक्रवर्ती ।

सान्तःपुरो मदनमञ्जुकया समेतो दिव्येषु शश्वदुपभोगसुखेष्वनृतः ॥

१४८

इति महाकविश्रीसोमदेवभट्टविरचिते कथासरित्सागरे महाभिषेकलम्बके द्वितीयस्तरङ्गः ।

समाप्तश्चायं महाभिषेको नाम पञ्चदशो लम्बकः ।

॥ श्रीः ॥
महाकविश्रीसोमदेवभट्टविरचितः
कथासरित्सागरः ।

सुरतमञ्जरी नाम षोडशो लम्बकः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्धतम् ।
प्रसह्य रसयन्ति ये विगतविघ्नलब्धर्द्धयो
धुरं दधति वैबुधीं भुवि भवप्रसादेन ते ॥

प्रथमस्तरङ्गः ।

- पातु वस्ताण्डवोड्डीनगण्डसिन्दूरमण्डनः । वान्ताभिपीतप्रत्यूहप्रताप इव विघ्नजित् ॥ १
एवं तस्मिन्नृषभके पर्वते तस्य तिष्ठतः । नरवाहनदत्तस्य सभार्यस्य समञ्चिणः ॥ २
प्राप्य विद्याधराधीशचक्रवर्तिश्रियं पराम् । भुञ्जानस्याययौ पुष्पन्सुखानि मधुरेकदा ॥ ३
प्रससाद चिराच्चारु चन्द्रिका मृगलक्ष्मणः । नवीनशाद्वलाश्लिष्टा सखेदाभूद्वसुंधरा ॥ ४
आसन्नालिङ्ग्यमानाश्च मुहुर्मलयमारुतैः । कम्पाकुलाः कण्टकिताः सरसा वनराजयः ॥ ५
पुष्पचापप्रतीहारश्चूतयष्टिं विलोकयन् । कणन्मानवतीमानं निषिषेधेव कोकिलः ॥ ६
निष्पेतुः पुष्पवल्लीभ्यः सशब्दा भृङ्गराजयः । मारवीरधनुर्मुक्ता इव नाराचपङ्कयः ॥ ७
एवं मधुप्रवृत्तिं तां तदा वीक्ष्य व्यजिज्ञपन् । नरवाहनदत्तं तं सचिवा गोमुखादयः ॥ ८
देव पश्यान्त्य एवायं जातः पुष्पमयोऽधुना । ऋषभाद्रिर्मधूत्फुल्लकाननालीनिरन्तरः ॥ ९
अन्योन्यघट्टितैः पुष्पैः कांस्यतालवतीरिव । संगीता इव भृङ्गीनां विरुतैर्वातवेपिताः ॥ १०
वसन्तसज्जितोद्यानमन्मथास्थानगामिनीः । विलोकय लता राजन्परागपटमालिनीः ॥ ११
अलिमालाश्लथज्येयं दृश्यतां चूतमञ्जरी । विश्रान्तस्य जगज्जित्वा कामस्येव धनुर्लता ॥ १२
तदत्र रुचिरोद्याने देव मन्दाकिनीतटे । मधूत्सवमिमं तावदेहि गत्वोपभुञ्जमहे ॥ १३
इत्युक्तः सचिवैः सोऽथ सावरोधवधूजनः । नरवाहनदत्तस्तद्ययौ मन्दाकिनीतटम् ॥ १४
तत्र चिक्रीड चोद्याने नानाविहगनादिते । एलालवङ्गबकुलाशोकमन्दारमण्डिते ॥ १५
उपविष्टश्च विपुले चन्द्रकान्तशिलातले । पार्श्वे कृत्वा महादेवीं वामे मदनमञ्जुकाम् ॥ १६
अन्यावरोधसहितसैर्विद्याधरेश्वरैः । चण्डसिंहामितगतिप्रमुखैः परिवारितः ॥ १७
आपानं सेवमानोऽत्र तास्ताः कुर्वन्कथास्तथा । विचार्य तमृतं सम्राट् सचिवान्स्वानुवाच सः ॥ १८
सुखस्पर्शो मृदुर्वातो दक्षिणो विमला दिशः । पुष्पितानि सुगन्धीनि काननानि पदे पदे ॥ १९
मधुराः कोकिलालापाः पानलीलासुखानि च । सुखं किं न मधौ प्रेयोवियोगस्त्वत्र दुःसहः ॥ २०

अन्यस्यास्तां तिरश्चामप्यत्र कष्टा वियोगिता । तथा च विरहक्लान्तामेतां पश्यत कोकिलाम् ॥ २१
 एषा हि नष्टमन्विष्य कूजन्ती सुचिरं प्रियम् । अप्राप्य तं स्थिता चूने मृतेवालीय निःस्वना ॥ २२
 इत्युक्तवन्तं सम्राजं मन्त्री तं गोमुखोऽब्रवीत् । सत्यं कालेऽत्र विरहो दुःसहः सर्वदेहिनाम् ॥ २३
 तथाहि देव श्रावस्त्यां यदृत्तं वच्मि तच्छृणु । तत्रैको राजपुत्रोऽभूद्भ्रामभुगराजसेवकः ॥ २४
 शूरसेनाभिधानस्य तस्य मालवदेशजा । अनुरूपा सुषेणेति भार्याभूज्जीविताधिका ॥ २५
 स जातु भूषेनाहूतः कटकं गन्तुमुद्यतः । शूरसेनोऽनुरागिण्या जगदे भार्याया तथा ॥ २६
 आर्यपुत्र न मुक्त्वा मामेककां गन्तुमर्हसि । नहि शक्ष्याम्यहं स्थातुं क्षणमत्र त्वया विना ॥ २७
 एवं तयोक्तः प्रियया शूरसेनो जगाद ताम् । राजाहूतो न गच्छामि कथं तन्वि न वेत्सि किम् ॥ २८
 राजपुत्रः परायत्तवृत्तिरस्मि हि सेवकः । तच्छ्रुत्वा साश्रुनयना सा भार्या तमभाषत ॥ २९
 गन्तव्यं यद्यवश्यं ते तत्सहिष्ये कथंचन । दिनमप्यनतिक्रामन्नुपैष्यसि मधौ यदि ॥ ३०
 श्रुत्वैतत्सोऽप्यवादीत्तामन्ततो निश्चितं प्रिये । त्यक्त्वापि कार्यमेष्यामि चैत्रस्य प्रथमेऽहनि ॥ ३१
 इत्युक्तवान्कथमपि प्रिययानुमतस्तया । राज्ञः समीपं कटकं शूरसेनो जगाम सः ॥ ३२
 तद्भार्याप्याशया तस्थौ गणयन्ती दिनानि सा । तदागमावधिमधुप्रारम्भदिवसेक्षिणी ॥ ३३
 गतेष्वथ दिनेष्वागात्स मधूत्सववासरः । मन्मथाह्वानमन्त्राभविलसत्कोकिलध्वनिः ॥ ३४
 शुश्रुवे कुसुमामोदमाद्यन्मधुकरारवः । कामेनारोप्यमाणस्य कार्मुकस्येव निःस्वनः ॥ ३५
 सोऽयं मधूत्सवः प्राप्तो ध्रुवमचैष्यति प्रियः । इति तस्मिन्दिने तस्य शूरसेनस्य सा वधूः ॥ ३६
 विचिन्त्य विहितस्नाना सुषेणाभ्यर्चितस्मरा । उद्रीक्षमाणा तन्मार्गं तस्थौ रचितमण्डना ॥ ३७
 दिनात्ययेऽपि न यदा स तस्याः पतिराययौ । तदा सा निशि नैराश्यविधुरा समचिन्तयत् ॥ ३८
 मृत्योः कालोऽयमायातो न त्वायातः पतिः स मे । परसेवैकसक्तानां को हि स्नेहो निजे जने ॥ ३९
 इत्येवं चिन्तयन्त्याश्च तस्यास्तद्वतचेतसः । निर्ययुः स्मरदावाग्निदह्यमाना इवासवः ॥ ४०
 तावच्च भूपात्कथमप्यात्मानं प्रतिमोच्य सः । शूरसेनोऽनतिक्रामन्दिनं तद्विहितोत्सुकः ॥ ४१
 आरुह्य करभश्रेष्ठमुलङ्घ्याध्वानमायतम् । आगतः पश्चिमे यामे रात्रेः प्राप निजं गृहम् ॥ ४२
 तत्रापश्यद्व्रतप्राणां प्रियां तां कृतमण्डनाम् । लतामुत्फुलकुसुमां वातेनोन्मूलितामिव ॥ ४३
 दृष्ट्वैव विह्वलस्यैतां कुर्वतोऽङ्गे विनिर्ययुः । प्रलापैः सह तस्यापि प्राणा विरहिणः क्षणात् ॥ ४४
 तथा विपन्नौ दृष्ट्वा तौ दंपती कुलदेवता । कृपया जीवयामास देवी चण्डी वरप्रदा ॥ ४५
 ततः प्रत्यागतप्राणौ ततः प्रभृति तावुभौ । दृष्टानुरागावन्योन्यमवियुक्तौ बभूवतुः ॥ ४६
 इत्थं वसन्तसमये मलशानिलवीजितः । केषां न देहिनां देव दुःसहो विरहानलः ॥ ४७
 इत्येवं गोमुखेनोक्ते तदेव किल भावयन् । नरवाहनदत्तोऽभूत्सोऽकस्माद्विमना इव ॥ ४८
 महात्मनां विना हेतोर्दुःस्थितः सुस्थितोऽपि वा । सूचयत्यन्तरात्मा हि पुरो भावि शुभाशुभम् ॥ ४९
 ततो दिने ह्यवसिते सम्राट् संध्यामुपास्य सः । वासवेश्मनि विश्रान्तः प्रविश्य शयनीयके ॥ ५०
 स्वप्ने निशावसाने स्वं पितरं कृष्णया स्त्रिया । आकृष्य दक्षिणामाशां नीयमानमवैक्षत ॥ ५१
 तद्दृष्ट्वैव प्रबुद्धः संस्तातस्यानिष्टशङ्कया । ध्यातामुपस्थितां विद्यां प्रज्ञप्तिं नाम पृष्टवान् ॥ ५२
 ब्रूहि तातस्य वृत्तान्तो वत्सराजस्य को मम । तन्निमित्तं हि दुःस्वप्नदर्शनादस्मि शङ्कितः ॥ ५३
 इत्युक्ता तेन विद्या सा रूपिणी तमभाषत । शृणु यद्वत्सराजस्य वृत्तं देव पितुस्तव ॥ ५४

स कौशाम्बीस्थितोऽकस्मादुज्जयिन्याः समागतात् । दूताच्चण्डमहासेनं विपन्नमशृणोन्नृपम् ॥ ५५
 तस्याङ्गारवतीं देवीं कृतानुगमनां तथा । तस्मादेव स सुश्राव मोहाद्भूमौ पपात च ॥ ५६
 लब्धसंज्ञश्चिरं चैतौ समं वासवदत्तया । देव्या शुशोच श्वशुरौ स्वर्गतौ सपरिच्छदः ॥ ५७
 भङ्गुरेऽस्मिन्भवे कस्य स्थिरता स च भूपतिः । अशोच्यो यस्य जामाता भवान्गोपालकः सुतः ॥ ५८
 नरवाहनदत्तश्च दौहित्र इति मन्त्रिभिः । प्रबोध्योत्थापितः सोऽथ ददौ श्वशुरयोर्जलम् ॥ ५९
 ततः श्वशुर्यं शोकार्तिं स्नेहात्पार्श्वस्थितं तदा । गोपालकं स वत्सेशो बाष्पकण्ठोऽभ्यभाषत ॥ ६०
 उत्तिष्ठोज्जयिनीं गच्छ राज्यं पालय पैतृकम् । प्रतीक्षन्ते प्रजा हि त्वामिति दूतमुखाच्छ्रुतम् ॥ ६१
 तच्छ्रुत्वा स रुदन्वत्सराजं गोपालकोऽब्रवीत् । न देव गन्तुं शक्नोमि त्यक्त्वा त्वां भगिनीं तथा ॥ ६२
 न चोत्सहे तातशून्यां स्वपुरीं द्रष्टुमप्यहम् । तत्पालकोऽनुजो मेऽत्र राजास्तु मदनुज्ञया ॥ ६३
 एवं वदन्यदा नैच्छद्राज्यं गोपालकस्तदा । सेनापतिं रुमण्वन्तं विसृज्योज्जयिनीं पुरीम् ॥ ६४
 वत्सेश्वरः कनिष्ठं तं श्वशुर्यं पालकाभिधम् । दत्ताभ्यनुज्ञं ज्येष्ठेन तस्यां राज्येऽभ्यषेचयत् ॥ ६५
 आलोक्य चास्थिरं सर्वं विरक्तो विषयेषु सः । यौगन्धरायणादिभ्यः सचिवेभ्योऽब्रवीदिदम् ॥ ६६
 असारेऽस्मिन्भवे तावद्भावाः पर्यन्तनीरसाः । कृतं च राज्यमस्माभिर्भुक्ता भोगा जिता द्विषः ॥ ६७
 विद्याधराधिराजत्वं प्राप्तो दृष्टः सुतस्तथा । इदानीं च वयोऽतीतमस्माकं बान्धवैः सह ॥ ६८
 मृत्यवे दातुमात्ताश्च केशेषु जरसा वयम् । क्लीबराज्यमिवाक्रान्तं शरीरं बलिभिश्च नः ॥ ६९
 तस्मात्कालंजरगिरौ गत्वा देहमशाश्वतम् । त्यक्त्वेमं साधयाम्यत्र यथोक्तं शाश्वतं पदम् ॥ ७०
 इत्युक्तास्तेन सचिवा राज्ञा सर्वे विचार्य तत् । देवी वासवदत्ता च समचित्तास्तमब्रुवन् ॥ ७१
 यथाभिरुचितं देव भवतस्वत्प्रसादतः । वयमप्युपयास्यामः परत्राप्युत्तमां गतिम् ॥ ७२
 इत्यात्मतुल्यैरुत्तमैः स राजा कृतनिश्चयः । गोपालकं तं तत्रस्थं श्वशुर्यं धुर्यमभ्यधात् ॥ ७३
 नरवाहनदत्तश्च त्वं च तुल्यौ सुतौ मम । तदेतां रक्ष कौशाम्बीं राज्यं तुभ्यं मयापितम् ॥ ७४
 एवं वत्सेश्वरेणोक्तस्तं स गोपालकोऽब्रवीत् । युष्माकं या गतिः सा मे नाहं वस्यक्तुमुत्सहे ॥ ७५
 एतदेवानुबन्धेन स जल्पन्स्वसृवत्सलः । वत्सराजेन जगदे कोपं कृत्वैव कृत्रिमम् ॥ ७६
 अद्यैव त्वमनायत्तो जातो मिथ्यानुवृत्त मे । स्वपदाङ्गव्यवमानस्य कस्याज्ञां को हि मन्यते ॥ ७७
 इत्युक्तोऽवाङ्मुखो राज्ञा रूक्षं गोपालको रुदन् । वनाय कृतबुद्धिः सन्संप्रत्यत्र न्यवर्तत ॥ ७८
 ततो राजा गजारूढो देव्या वासवदत्तया । पद्मावत्या च सहितः स प्रतस्थे समन्त्रिकः ॥ ७९
 कौशाम्ब्या निर्गतं तस्याः साक्रन्दाः साश्रुदुर्दिनाः । सयोषिद्वालवृद्धाश्च पौरास्तमनु निर्ययुः ॥ ८०
 गोपालको वः पातेति तानाश्वास्य कथंचन । निवर्त्य च स वत्सेशः प्रायात्कालंजरं गिरिम् ॥ ८१
 प्राप्य तं च समारुह्य प्रणम्य च वृषध्वजम् । सर्वकालप्रियां वीणां कृत्वा घोषवतीं करे ॥ ८२
 पार्श्वगाभ्यां स देवीभ्यामन्वितो मन्त्रिभिः सह । यौगन्धरायणाद्यैस्तैः पतितोऽभूत्प्रपाततः ॥ ८३
 पतन्नेव विमानेन भास्वरेण स भूपतिः । आगतेनानुगैः सार्धं द्योतमानो दिवं गतः ॥ ८४
 एतद्विद्यामुखाच्छ्रुत्वा हा तातेत्यभिधाय सः । नरवाहनदत्तोऽत्र पपात भुवि मूर्छितः ॥ ८५
 लब्धसंज्ञश्च पितरं मातरं पितृमन्त्रिणः । अन्वशोचन्निजजामालैः प्रमीतपितृकैः सह ॥ ८६
 स्वरूपज्ञोऽपि संसारसैतस्य क्षणभङ्गिनः । इन्द्रजालोपमानस्य कथं देव विमुह्यसि ॥ ८७
 अनुशोचसि चाशोच्यान्कृतकृत्यान्पितृन्कथम् । येषां विद्याधरेन्द्रैकचक्रवर्ती भवान्सुतः ॥ ८८

इति विद्याधराधीशैर्धनवत्या च बोधितः । स पितृभ्यो जलं दत्त्वा विद्यां पप्रच्छ तां पुनः ॥ ८९
 मातुलो मे स गोपालः कास्ते किमकरोदिति । ततो विद्यापि सा भूयः सम्राजं तमभाषत ॥ ९०
 गते महापथगिरिं वत्सराजेऽनुशोच्य तम् । भगिनीं चाध्रुवं मत्वा सर्वं स्थित्वा बहिः पुरः ॥ ९१
 उज्जयिन्यास्तमानाप्य भ्रातरं पालकं च सः । प्रादाद्गोपालकस्तस्मै कौशाम्बीराज्यमप्यदः ॥ ९२
 राज्यद्वयस्थे तस्मिंश्च सोऽनुजेऽथ तपोवनम् । वैराग्येणासितगिरिं प्रयातः कश्यपाश्रमम् ॥ ९३
 तत्र वल्कलमादाय तपस्यन्मुनिमध्यगः । मातुलस्तिष्ठति स ते देव गोपालकोऽधुना ॥ ९४
 श्रुत्वैतद्दृष्टुमुत्कस्तं मातुलं सपरिच्छदः । नरवाहनदत्तोऽगाद्विमानेनासिताचलम् ॥ ९५
 तत्रावतीर्य गगनाद्गतो विद्याधरेश्वरैः । अपश्यदाश्रमपदं स मुनेः कश्यपस्य तत् ॥ ९६
 सप्रेक्षितमिवानेककृष्णसारमृगश्रमैः । सस्वागताचारमिव कृणितेन पताञ्जिणाम् ॥ ९७
 जुहुतामग्निहोत्राणि धूमराजिसमुद्रमैः । प्रदर्शयदिवारोहमार्गं दिवि तपस्विनाम् ॥ ९८
 बहुभूधरनागेन्द्रमाश्रितं कपिलोत्करैः । अपूर्वमिव पातालमूर्ध्ववर्ति वितामसम् ॥ ९९
 तत्र मध्ये जटालं तं तरुवल्कलवाससम् । मूर्तं शममिवाद्राक्षीन्मातुलं मुनिभिर्वृतम् ॥ १००
 सोऽपि गोपालको दृष्ट्वा भागिनेयमुपागतम् । उत्थायाश्लिष्य चाङ्गे तं चकारोदध्रुलोचनः ॥ १०१
 अथोभौ तौ नवीभूतशोकौ बन्धूनशोचताम् । खजनालोकवातेद्धो दुःखाम्निः कं न तापयेत् ॥ १०२
 तदुःखदर्शनार्तेषु तिर्यक्ष्वप्यत्र तौ ततः । उपेत्याश्वासयामासुर्मुनयः कश्यपादयः ॥ १०३

अथ तस्मिन्नहनि गते प्रातर्गोपालकं स तं सम्राट् ।

एहि मदैश्वर्यं त्वं निवसेत्यभ्यर्थयामास ॥ १०४

गोपालकोऽपि तमुवाच स किं न वत्स पर्याप्तमेवममुना तव दर्शनेन ।

स्नेहस्तवास्ति मयि चेत्तदिहैव वर्षाकालं समागतमिमं निवसाश्रमे त्वम् ॥ १०५

इति नरवाहनदत्तस्तेनोक्तो मातुलेन तत्कालम् ।

सपरिच्छदः स तस्मिन्नासितगिरौ कश्यपाश्रमे तस्थौ ॥ १०६

इति महाकाविश्रीसोमदेवभट्टविरचिते कथासरित्सागरे सुरतमञ्जरीलम्बके प्रथमस्तरङ्गः ।

द्वितीयस्तरङ्गः ।

अथासितगिरौ तस्मिन्नास्थानस्थं व्यजिज्ञपन् । नरवाहनदत्तं तं स्वसेनापतिरेकदा ॥ १

अद्याहं देव हर्म्यस्थो रक्षन्सैन्यानि दृष्टवान् । दिव्येन पुंसा नभसि द्वियमाणां निशि स्त्रियम् ॥ २

ऋन्दन्तीं हार्यपुत्रेति कान्तिसर्वस्वहारिणीम् । लब्ध्वैवानायितां बुद्ध्वा तत्कालबलिनेन्दुना ॥ ३

आः पाप परदारान्स्वमपहृत्य क यास्यसि । नरवाहनदत्तस्य राज्ये देवस्य रक्षितुः ॥ ४

योजनानां सहस्रेषु षष्ठौ वैद्याधरे पदे । तिर्यञ्चोऽपि हि नाधर्मं कुर्वन्त्यन्येषु का कथा ॥ ५

इत्युक्त्वैव प्रधाव्याशु सानुगेन मया स्वयम् । संयम्य स पुमान्वयोन्नः सनारीकोऽवतारितः ॥ ६

अवतार्य च पश्यामो यावत्स्यालः स ते प्रभो । भ्राता गुष्मन्महादेव्या इत्यकाख्यो नभश्चरः ॥ ७

देव्यां कलिङ्गसेनायां जातो मदनवेगतः । केयं किमेतां हरसीत्युक्तोऽस्माभिश्च सोऽभ्यधात् ॥ ८

इयं मतङ्गदेवस्य विद्याधरपतेः सुता । उत्पन्नाशोकमज्यर्था नाम्ना सुरतमञ्जरी ॥ ९

सैषा प्रागेव वाचा मे मात्रा दत्ता सती किल । अन्यस्मै मानुषायात्र स्वपित्रा प्रतिपादिता ॥ १०

अतोऽद्यासौ निजा भार्या यदि प्राप्य हता मया । तन्मे को दोष इत्युक्त्वा सोऽत्र व्यरमदित्यकः ॥ ११

- केनार्थे परिणीता त्वं कथं प्राप्तासि चामुना । इति साथ मया पृष्ठावोचत्सुरतमञ्जरी ॥ १२
- अस्युज्जयिन्यां नृपतिः श्रीमान्पालकसंज्ञकः । कुमारस्तस्य पुत्रोऽस्ति सुनामावन्तिवर्धनः ॥ १३
- तेनेह परिणीताहं सुप्ता हर्म्यतलेऽद्य च । आर्यपुत्रस्य सुप्तस्य हृतास्येतेन पाप्मना ॥ १४
- एवमुक्तवती सा च संयतस्थः स चेत्यकः । मयेह स्थापितौ तौ द्वौ प्रमाणमधुना प्रभुः ॥ १५
- एवं हरिशिखात्सेनापतेः श्रुत्वा ससंशयम् । गत्वा गोपालकायैतच्चक्रवर्ती शशंस सः ॥ १६
- गोपालकोऽपि सोऽवादीद्वत्सैतद्विदितं न मे । सांप्रतं परिणीतैषा जाने पालकसूनुना ॥ १७
- आनीयतां कुमारस्तदुज्जयिन्याः स मन्त्रिणा । समं भरतरोहेण ज्ञास्यामो निश्चयं ततः ॥ १८
- तच्छ्रुत्वा मातुलवचश्चक्रवर्ती विसृज्य सः । विद्याधरं धूमशिखं मातुलस्य कनीयसः ॥ १९
- पालकस्यान्तिकं राज्ञस्तावानायितवानुभौ । उज्जयिन्याः कुमारं तं तत्सुतं तं च मन्त्रिणम् ॥ २०
- प्राप्तौ कृतप्रणामौ च स तौ गोपालकान्वितः । स्नेहादराभ्यां संमान्य प्रकृतं पृच्छति स्म तम् ॥ २१
- तत्र स्थिते निशाहीनचन्द्राभेऽवन्तिवर्धने । तथा सुरतमञ्जरीं पितर्यस्याश्च सेत्यके ॥ २२
- तत्सु वायुपथाद्येषु मुनौ तिष्ठति कश्यपे । सोऽन्येषु च जगादैवं मन्त्री भरतरोहकः ॥ २३
- आ मूलाच्छृणु देवैतदुज्जयिन्याः किलैकदा । एवं समेत्य विज्ञप्तः सर्वैः पालकभूपतिः ॥ २४
- अस्यामुदकदानाख्यो भवत्यद्योत्सवः पुरि । हेतुश्चात्र न चेत्सम्यक्छुतस्तच्छूयतां प्रभो ॥ २५
- पूर्वं चण्डमहासेनः पिता ते खड्गमुत्तमम् । प्राप्तुं च भार्या तपसा देवीं चण्डीमतोषयत् ॥ २६
- सा स्वं खड्गं ददौ तस्मै भार्यार्थं चैवमभ्यधात् । अङ्गारकाख्यमसुरं हत्वा तस्याचिरात्सुताम् ॥ २७
- पुत्राङ्गारवतीं नाम भव्यां भार्यामवाप्स्यसि । इत्यादिष्टस्तया देव्या तस्यौ राजा स तन्मनाः ॥ २८
- अत्रान्तरे चोज्जयिन्यां यो योऽभून्नगराधिपः । स स केनापि सत्त्वेन रात्रौ रात्रावभक्ष्यत ॥ २९
- ततश्चण्डमहासेनस्तदन्वेष्टुं स्वयं निशि । स्वैरं भ्रमन्पुरि प्राप पुरुषं पारदारिकम् ॥ ३०
- तस्याच्छिनत्स खड्गेन शिरो रचितमण्डनम् । छिन्नकण्ठं च तं सद्यः कोऽप्येत्यादत्त राक्षसः ॥ ३१
- सोऽयं पुराधिपान्ति नूनमत्रेत्युदीर्य सः । आदाय केशेष्वाभे हन्तुं तं राक्षसं नृपः ॥ ३२
- तावत्स राक्षसोऽवादीन्मा राजन्मां वर्धीर्मुषा । अन्य एव स कोऽपीह यः खादति पुराधिपान् ॥ ३३
- कोऽसौ ब्रूहीति राज्ञा तत्पृष्टं रक्षोऽब्रवीत्पुनः । अस्तीहाङ्गारको नाम पातालनिलयोऽसुरः ॥ ३४
- स ते पुराधिपान्ति निशीथेषु परंतप । सर्वतो राजकन्याश्च हृटेन हरति प्रभो ॥ ३५
- करोत्यङ्गारवत्याश्च ताः सुतायाः परिच्छदम् । तमटव्यां भ्रमन्तं त्वं दृष्ट्वा हत्वा कृती भव ॥ ३६
- इत्युक्तवन्तं मुक्त्वा तं राक्षसं स स्वमन्दिरम् । राजा यथावेकदा च जगामाखेटकं ततः ॥ ३७
- तत्रापश्यन्महाकायं कोपज्वलितलोचनम् । सूकरं सदरीखण्डमञ्जनाद्रिमिवोद्यतम् ॥ ३८
- न वराहो भवेदीदृश्यामी सोऽङ्गारको नु किम् । इति ध्यायन्स राजा तं क्रोडं बाणैरताडयत् ॥ ३९
- स तानगणयन्नेव बाणान्व्याधूय तद्रथम् । गत्वा वगहः सुमहद्विवेश विवरं भुवः ॥ ४०
- राजापि वीरस्तत्रैव तस्य पश्चात्प्रविश्य सः । दिव्यं पुरं ददर्शात्र न ददर्श च सूकरम् ॥ ४१
- वापीतटोपविष्टश्च तत्रापश्यत्स कन्यकाम् । कन्याशतपरीवारां रतिं रूपवतीमिव ॥ ४२
- सा कन्याभ्येत्य पृष्ठा च तत्रागमनकारणम् । पश्यन्ती साश्रुनयना जातप्रेमा जगाद तम् ॥ ४३
- कष्टं कुत्र प्रविष्टोऽसि वराहो यस्त्वयेक्षितः । स दैत्योऽङ्गारको नाम वज्रकायो महाबलः ॥ ४४
- संप्रति त्यक्तवाराहरूपश्चान्तः स्वपित्यसौ । प्रबुध्याहारकाले तु कुर्यादत्यहितं तव ॥ ४५

अहं च सुभगैतस्य नाम्नाङ्गारवती सुता । तव चानिष्टमाशङ्क्य प्राणाः कण्ठगता मम ॥ ४६
 इत्युक्तः स तथा राजा देव्या दत्तं वरं स्मरन् । कार्यसिद्धिर्ममास्तीति जातास्थः प्रत्युवाच ताम् ॥ ४७
 यदि मय्यस्ति ते स्नेहस्तदिदं कुरु मद्रुचः । गत्वा रुदिहि पार्श्वेऽस्य प्रबुद्धस्य सतः पितुः ॥ ४८
 प्रमत्तं यदि कश्चित्त्वां हन्यात्तन्मम का गतिः । इति वाच्यश्च मुग्धाक्षि स पृच्छन्कारणं त्वया ४९
 एवं कृते ममाप्यस्ति ध्रुवं श्रेयस्तवापि च । इत्युक्ता तेन राज्ञा सा गत्वा मदनमोहिता ॥ ५०
 उपविश्य प्रबुद्धस्य पार्श्वे तस्यारुदत्पितुः । पृष्ट्वा शशंस तस्मै च हेतुं तद्वधजं भयम् ॥ ५१
 ततः स दैत्योऽवादीत्तां वञ्चाङ्गं को हि हन्ति माम् । यद्धि वामकरे मेऽस्ति मर्म रक्षति तद्वनुः ५२
 इत्येतत्तद्वचो राजा प्रच्छन्नः स तदाश्रुणोत् । सोऽथ दैत्यः प्रवृत्ते स्नात्वा पूजयितुं हरम् ॥ ५३
 तत्कालं प्रकटीभूय युद्धायाह्वयते स्म सः । दैत्यं गृहीतमौनं तं राजा रोषितकार्मुकः ॥ ५४
 सोऽपि दैत्यः करं वाममुक्षिप्य व्यापृतेतरः । संज्ञां तस्याकरोद्राज्ञः प्रतीक्षस्व मनागिति ॥ ५५
 तत्क्षणं तेन राज्ञा च करे तत्र स मर्मणि । सिद्धलक्ष्येण बाणेन हतो दैत्योऽपतद्भुवि ॥ ५६
 तृषार्तोऽहं हतो येन सोऽब्देऽब्दे चेन्न मां जलैः । तर्पयिष्यति तत्तस्य पञ्च नङ्क्षणन्ति मन्त्रिणः ॥ ५७
 इत्युक्त्वैव विपन्नेऽस्मिन्दैत्ये तां तत्सुतां नृपः । आदाय सोऽङ्गारवतीमागादुज्जयिनीमिमाम् ॥ ५८
 परिणीय च तां देवीं स देवो देव वः पिता । अङ्गारकस्याम्बुदानं प्रतिवर्षमकारयत् ॥ ५९
 सर्वे चोदकदानाख्यं कुर्वन्तीह महोत्सवम् । प्राप्तः स चाद्य तत्पित्रा यत्कृतं ते कुरुष्व तत् ॥ ६०
 एतत्प्रजावचः श्रुत्वा स तं पालकभूपतिः । पुरि प्रावर्तयत्तत्र जलदानोत्सवं तदा ॥ ६१
 तस्मिन्प्रवृत्ते तद्व्यग्रे जने कोलाहलाकुले । अकस्मात्त्रोटितालानो गजोऽत्राधावदुन्मदः ॥ ६२
 स वारणोऽङ्कुशं जित्वा व्याधूताधोरणो ध्रमन् । अन्तर्नगरीं सुवहून्क्षणाद्व्यापादयज्जनान् ॥ ६३
 प्रधावितेषु मेण्डेषु महामात्रान्वितेष्वपि । पौरेषु च न तं कश्चिन्नयन्तुमशकद्वजम् ॥ ६४
 क्रमाद्गमति तस्मिंश्च गजे चण्डालवाटकम् । संप्राप्ते निरगात्तस्मादेका चण्डालकन्यका ॥ ६५
 जितोऽनया मुखेनन्दुर्मद्वैरीतीव तुष्टया । भासयन्ती भुवं पादलग्नया कमलश्रिया ॥ ६६
 व्यावृत्तचेतसोऽन्येभ्यो भावेभ्यस्तिमितस्थितेः । निद्रेव सर्वलोकस्य दृशोर्विश्रान्तिदायिनी ॥ ६७
 सा कन्या वारणेन्द्रं तं संमुखोपागतं करे । करेणाहल्य कुटिलैस्तैः कटाक्षैरगताडयत् ॥ ६८
 स हस्ती तत्करस्पर्शमोहितो विनताननः । तद्वृष्टिविद्धस्तां पश्यन्पदमप्यत्र नाचलत् ॥ ६९
 ततः सा स्वोत्तरीयेण कृतायां तस्य दन्तयोः । उत्पत्यारुह्य दोलायां प्राक्कीडद्वरकन्यका ॥ ७०
 दृष्ट्वा तां च स यर्माती तरुच्छायामगाह्विपः । एतदृष्ट्वा महच्चित्रं पौरास्तत्रैवमश्रुवन् ॥ ७१
 अहो दिव्यैव काप्येषा कन्या सर्वातिशायिना । रूपेणैव प्रभावेण तिर्यश्चोऽप्याहता यया ॥ ७२
 अत्रान्तरे च तद्गुह्यं कुमारोऽवन्तिवर्धनः । निर्गतः कौतुकं द्रष्टुमपश्यत्तां स कन्यकाम् ॥ ७३
 पश्यतस्तस्य मदनव्याधवागुरया तथा । धावितश्चित्तहरिणो राजसूनोरवध्यत ॥ ७४
 सापि तं वीक्ष्य तद्रूपहृतचित्ता तदग्रहीत् । गजेन्द्रदन्तदोलाया अवरुह्योत्तरीयकम् ॥ ७५
 ततो मेण्ठाधिरूढेऽस्मिन्गजे साथ नृपात्मजम् । सलज्जं सानुरागं च पश्यन्ती स्वगृहानगात् ॥ ७६
 अवन्तिवर्धनः सोऽपि प्रशान्ते गजसंभ्रमे । तथा हतेन चित्तेन शून्योऽयासीत्स्वमन्दिनम् ॥ ७७
 तत्र संतप्यमानश्च तां विना वरकन्यकाम् । अपृच्छद्विस्मृतारव्यजलदानोत्सवः सखीन् ॥ ७८
 जानीथ कस्य तनया किनामा सा च कन्यका । तच्छ्रुत्वा ते वयस्यास्तं राजपुत्रं वभाषिरे ॥ ७९

अस्तीहोत्पलहस्ताख्यः कोऽपि चण्डालवाटके । मातङ्गस्तत्तनूजा सा नाम्ना सुरतमञ्जरी ॥ ८०
 सतां दर्शनमात्रैकफलं तस्या मनोरमम् । चित्रस्थिताया इव तन्नोपभोगक्षमं वपुः ॥ ८१
 तच्छ्रुत्वा स वयस्येभ्यः कुमारस्तानभाषत । मन्ये न मातङ्गसुता सा दिव्या कापि निश्चितम् ॥ ८२
 नहि चण्डालकन्यायाः सा तादृश्याकृतिर्भवेत् । तद्रूपा सा च भार्या मे न चेत्स्याज्जीवितेन किम् ॥
 इति ब्रुवन्स सचिवैरशक्यविनिवारणः । अत्यर्थं तद्वियोगाग्निसंतप्तोऽभून्नृपात्मजः ॥ ८४
 ततोऽवन्तिवती देवी नृपतिः पालकस्तथा । पितरौ तस्य बुद्ध्वा तदभूतां चिरमाकुलौ ॥ ८५
 कथं वाञ्छति पुत्रो नावन्यजां राजवंशजः । इति चोक्ते तथा देव्या स राजा पालकोऽब्रवीत् ॥ ८६
 एवं धावति यच्चैतस्तस्यामस्मत्सुतस्य तत् । ध्रुवं कारणमातङ्गी कापि सान्यैव कन्यका ॥ ८७
 वक्ति राज्यदरज्यद्वा कार्याकार्ये सतां मनः । अत्र चैषा कथा देवि न श्रुता चेन्निश्चयताम् ॥ ८८
 प्राक्प्रसेनजितो राज्ञः सुप्रतिष्ठितसंज्ञके । पुरे कुरङ्गी नाम्नाभूदतिरूपवती सुता ॥ ८९
 सा जातूद्याननिर्याता बन्धभ्रष्टेन हस्तिना । उच्चिक्षिपे सवहना धाविलोपरि दन्तयोः ॥ ९०
 विद्रुते परिवारेऽस्याः साकन्दे तं गजं प्रति । तत्रात्तखड्गश्चण्डालकुमारः कोऽप्यधावत ॥ ९१
 स तं लूनकरं खड्गप्रहारेण महागजम् । हत्वा तां मोचयामास प्रवीरो राजकन्यकाम् ॥ ९२
 ततो मिलत्परिजना सा जगाम स्वमन्दिरम् । आकृष्टहृदया तस्या वीर्यसौन्दर्यसंपदा ॥ ९३
 स मे वारणतस्त्राता भर्ता वा मृत्युरेव वा । इति संचिन्तयन्ती च तस्थौ तद्विरहातुरा ॥ ९४
 स चण्डालकुमारोऽपि शनैर्गत्वा निजं गृहम् । तद्रूपहृतचित्तः सन्ध्यायंस्तां पर्यतप्यत ॥ ९५
 कुत्राहमन्यजन्मायं कुत्र सा राजकन्यका । काकस्य राजहंस्याश्च कीदृशः क्व समागमः ॥ ९६
 हास्यमेतच्च शक्नोमि न वक्तुं नाप्युपेक्षितुम् । तस्मान्मरणमेवात्र संकटे शरणं मम ॥ ९७
 इत्यालोच्य स गत्वा च निशायां पितृकाननम् । स्नात्वा कृत्वा चितामग्निं प्रज्वाल्यैवं व्यजिज्ञपत् ॥
 देव पावक विश्वात्मस्त्वय्यात्माहुतिदानतः । जन्मान्तरेऽपि सा भूयाद्भार्या राजसुता मम ॥ ९९
 इत्युक्तवन्तं ह्रुतभुज्यात्मानं क्षेपुमुद्यतम् । प्रकटीभूय साक्षात्तं प्रसन्नोऽग्निरभाषत ॥ १००
 मा कृथाः साहसं भार्या भविष्यति तवैव सा । नहि त्वं पूर्वचण्डालो यश्च त्वं वच्मि तच्छ्रुणु ॥ १०१
 आस्ते कपिलशर्माख्यो नगरेऽस्मिन्निद्वजोत्तमः । तस्याग्र्यगारे प्रत्यक्षः साकारः सन्वसाम्यहम् ॥ १०२
 तत्र जातवन्तिकप्राप्तां तत्सुतां रूपलोभतः । कन्यामकरवं भार्या वरोत्सारितदूषणाम् ॥ १०३
 तस्यां तदैव जातस्त्वं मम वीर्येण पुत्रक । तथा च लज्जया रथ्यामुखे क्षिप्तोऽसि तत्क्षणम् ॥ १०४
 ततस्त्वं प्राप्य चण्डालैरजाक्षीरेण वर्धितः । तदेवं ब्राह्मणीगर्भसंभूतस्त्वं ममात्मजः ॥ १०५
 अतो नास्यपवित्रत्वं मत्तेजःसंभवस्य ते । प्राप्यस्येव च भार्या तां कुरङ्गीं राजकन्यकाम् ॥ १०६
 इत्युक्त्वान्तर्दधे वह्निः सोऽपि संप्राप्तसंमदः । मातङ्गकृत्रिमसुतो जातास्थः खगृहं ययौ ॥ १०७
 ततः प्रसेनजिद्राजा स्वप्नेऽग्निप्रेरितो ददौ । अन्विष्टतत्त्वस्तस्मै तां सुतां पावकसूनवे ॥ १०८
 एवं भवन्ति प्रच्छन्ना दिव्या देवि सदा भुवि । तदेषा कापि दिव्यैव नान्त्या सुरतमञ्जरी ॥ १०९
 अन्यदेव हि तद्रत्नं मत्सूनोः सा च निश्चितम् । जन्मान्तरप्रियतमा चक्षुरागोपवर्णिता ॥ ११०
 एवमस्मासु तिष्ठत्सु राज्ञि ब्रुवति पालके । अवर्णयमहं तत्र कैवर्तीयामिमां कथाम् ॥ १११
 अभून्मलयसिंहाख्यो राजा राजगृहे पुरा । तस्य मायावतीत्यासीद्रूपेणाप्रतिमा सुता ॥ ११२
 सा क्रीडन्ती मधूद्याने रूपयौवनशालिना । कैवर्तककुमारेण दृष्टा केनापि जातुचित् ॥ ११३

स च तां सुप्रहाराख्यो दृष्ट्वा स्मरवशोऽभवत् । साध्यासाध्यविचारं हि नेक्षते भवितव्यता ॥ ११४
 गत्वा च खगृहं त्यक्त्वा पाठीनाहरणादि सः । तस्थौ तदेकचित्तः सञ्शय्यायामुज्झिताशनः ॥ ११५
 अनुबन्धेन पृष्टश्च स्वाभिप्रायं शशंस सः । मात्रे रक्षितिकानाङ्ग्यै सापि पुत्रं तमभ्यधात् ॥ ११६
 विषादं मुञ्च पुत्र त्वमाहारं भज निश्चितम् । एतत्ते साधयाम्येव स्वयुक्त्याहमभीप्सितम् ॥ ११७
 इत्युक्त्वाश्वासिते तस्मिञ्जातास्थे भुक्तभोजने । मत्स्यानादाय हृद्यान्सा ययौ राजसुतागृहम् ॥ ११८
 तत्र चेटीभिराख्याता सेवोद्देशात्प्रविश्य सा । दाशी रक्षितिका तस्यै तन्मत्स्यप्राभृतं ददौ ॥ ११९
 तेनैव च क्रमेणैतद्ददती सा दिने दिने । वचनाकाङ्क्षिणीं चक्रे तामाराध्य नृपात्मजाम् ॥ १२०
 ब्रूहि वाञ्छसि यन्मत्तस्तत्कुर्यामपि दुष्करम् । इति प्रीताथ सावोचत्तां दाशीं राजकन्यका ॥ १२१
 ततः सा धीवरी प्राह रहस्तां याचिताभया । उद्यानदृष्टां त्वां देवि विना क्लाम्यति मे सुतः ॥ १२२
 आशां प्रदर्श्य च मया प्राणत्यागात्स रक्ष्यते । तत्कृपा मयि चेत्तन्मे सुतं स्पर्शेन जीवय ॥ १२३
 एवं तयोक्ता कैवर्तयोषिता सा नृपात्मजा । सलज्जा सानुरोधा च विमृश्यैवमुवाच ताम् ॥ १२४
 गुप्तमानय तं तावन्नक्तं मन्मन्दिरं सुतम् । तच्छ्रुत्वैव प्रहृष्टा सा ययौ दाशी सुतान्तिकम् ॥ १२५
 नक्तं च सा यथाशक्ति स्वैरं रचितमण्डनम् । तमानिनाय तद्वाजकन्यान्तःपुरमात्मजम् ॥ १२६
 तत्र तं राजपुत्री सा सुप्रहारं चिरोत्सुकम् । हस्ते गृहीत्वा शयने कृतप्रीतिर्न्यवेशयत् ॥ १२७
 आश्वासयामास च तं क्रान्ताङ्गं विरहाग्निना । श्रीखण्डशिशिरस्पर्शकरसंवाहनेन सा ॥ १२८
 सोऽपि तेन सुधासिक्त इव दाशीसुतश्चिरम् । कृतार्थमानी विश्रान्तो जह्वे सपदि निद्रया ॥ १२९
 सुप्ते चास्मिन्नृपसुता गत्वा सुष्वाप सान्यतः । युक्तिरञ्जितकैवर्तसुता रक्षितविप्लवा ॥ १३०
 ततोऽस्य तत्करस्पर्शविगमप्रतिबोधिनः । हस्तोपनतविभ्रष्टां वल्लभां तामपश्यतः ॥ १३१
 निधिकुम्भीमिवातीव दरिद्रस्य विषादिनः । दाशसूनोर्निराशस्य सद्यः प्राणा विनिर्ययुः ॥ १३२
 तद्बुद्ध्वागल्य निन्दन्ती सात्मानं राजकन्यका । प्रातस्तेन सहारोढुं चितां व्यवसिताभवत् ॥ १३३
 ततो मलयसिंहोऽस्याः पिता बुद्ध्वा नृपोऽत्र तत् । एत्यानिवार्यां दृष्ट्वैतामाचम्यैवं वचोऽब्रवीत् ॥ १३४
 यदि सत्यमहं भक्तो देवदेवे त्रिलोचने । तन्मे वदत कर्तव्यं लोकपाला यथोचितम् ॥ १३५
 इत्युक्तवन्तं राजानं दिव्या वागेवमब्रवीत् । पूर्वभार्येयमेतस्य दाशयूना भवत्सुता ॥ १३६
 ग्रामे नागस्थलाख्ये हि महीधरसुतः पुरा । अभूद्रलधरो नाम ब्राह्मणो गुणवत्तरः ॥ १३७
 स गते पितरि स्वर्गं हृतवित्तः स्वगोत्रजैः । विरक्तो भार्यया साकं जगाम शुनदीतटम् ॥ १३८
 देहं त्यक्ष्यन्निराहारः स्थितस्तत्र विलोक्य सः । दाशान्भक्ष्यतो मत्स्यान्मनसा श्रद्धां क्षुधा ॥ १३९
 ततोऽत्र पञ्चतां यातं तत्संकल्पकलङ्कितम् । स्वभार्या शुद्धसंकल्पा तपःस्थैव तमन्वगात् ॥ १४०
 स एष जातः संकल्पदोषाद्दाशकुले द्विजः । भार्यास्य सा च सुतपा जातैषा ते सुता नृप ॥ १४१
 तदेतं पूर्वभर्तारं राजन्नेषा त्वदात्मजा । जीवयत्वायुषोऽर्धेन गतायुषमनिन्दिता ॥ १४२
 एतत्तपःप्रभावाद्धि तत्तीर्थप्रमयात्तथा । पूतोऽयं तव जामाता भूत्वा राजा भविष्यति ॥ १४३
 इत्युक्तो दिव्यया वाचा सुप्रहाराय तां सुताम् । दत्तायुर्ध्यां ददौ तस्मै लब्धासवे नृपः ॥ १४४
 तद्दत्तैर्भूमिहस्त्यश्वरत्नैर्भूत्वा स भूपतिः । सुप्रहारः कृती तस्थौ प्राप्य भार्यां तदात्मजाम् ॥ १४५
 एवं प्राग्जन्मसंबन्धः प्रायः प्रीत्यै शरीरिणाम् । किं चैवं चौरसंबद्धाप्यत्रेयं श्रूयतां कथा ॥ १४६
 अयोध्यायामभूद्राजा वीरबाहुरिति श्रुतः । यो ररक्ष स्वसंताननिर्विशेषं सदा प्रजाः ॥ १४७

कदाचित्तं च राजानमेत्य पौरा व्यजिज्ञपन् । चौरा मुष्णन्ति नगरीमिमां प्रतिनिशं प्रभो ॥ १४८
 जाग्रद्विरपि चास्माभिः शक्या लक्षयितुं न ते । तच्छ्रुत्वा स्थापयामास सोऽत्र चारानृपो निशि ॥ १४९
 तेऽपि प्रापुर्न यच्चौराश्च चाशाम्यदुपद्रवः । तेन राजा स्वयं रात्रौ तदन्वेष्टुं विनिर्ययौ ॥ १५०
 एकाकी खड्गहस्तश्च परिभ्राम्यन्स सर्वतः । संचरन्तं ददर्शैकं प्राकारोपरि पूरुषम् ॥ १५१
 भयालुघुपदन्यासं काकचञ्चललोचनम् । मृगारिमिव पश्यन्तं मुहुर्वलितकंधरम् ॥ १५२
 विक्रोषासिविनिर्यतैर्लक्षितं खड्गरश्मिभिः । तारारत्नापहारार्थमिव सेरण(?)रज्जुभिः ॥ १५३
 दृष्ट्वा चाचिन्तयद्राजा चौरोऽयं वेद्मि निश्चितम् । ध्रुवमेकचरेणेयं मुष्यतेऽनेन मे पुरी ॥ १५४
 इत्यालोच्य नृपश्चौरं चतुरस्तमुपागमत् । चौरोऽपि स तमप्राक्षीत्सशङ्कं को भवानिति ॥ १५५
 ततो राजाब्रवीदेतं बहुव्यसनदुर्भरः । अहं साहसिकश्चौरस्त्वं च मे ब्रूहि को भवान् ॥ १५६
 चौरोऽप्युवाचैकचरस्तस्करोऽहं महाधनः । तदेहि मदृहं यावद्वनेच्छां पूरयामि ते ॥ १५७
 तच्छ्रुत्वा दस्युना तेन समं राजा तथेति सः । ययौ वनान्तस्तद्वेश्म क्षमातले खातनिर्मितम् ॥ १५८
 अधिष्ठितं वरस्त्रीभिर्भूरिरत्नप्रकाशितम् । सदानवोपभोगं च भुजंगनगरोपमम् ॥ १५९
 ततो गर्भगृहं तस्मिन्प्रविष्टे तस्करे नृपम् । बाह्यस्थानस्थितं दासी तमेका सकृपाभ्यधात् ॥ १६०
 कासि प्रविष्टो निर्याहि शीघ्रं विश्वस्तघातकः । हन्यादेकचरो हि त्वां प्रतिभेदभयादयम् ॥ १६१
 तच्छ्रुत्वा निर्गतो राजा द्रुतं गत्वा स्वमन्दिरम् । मेनापतिं समाहूय ससैन्यः पुनराययौ ॥ १६२
 आगत्य रुद्धा तद्वेश्म शूरानन्तः प्रवेश्य च । हृतार्थसंचयं चौरमवष्टभ्यानिनाय तम् ॥ १६३
 गतायां निशि तेनाथ स राजादिष्टनिग्रहः । चौरो विपणिमध्येन वध्यभूमिमनीयत ॥ १६४
 नीयमानं च तं तत्र दृष्ट्वा दृष्ट्यनुरागिणी । वणिक्सुतैका पितरं तत्क्षणं स्वमभाषत ॥ १६५
 योऽयं वध्यभुवं तात नीयते दत्तडिण्डिमः । असौ चेत्स्यान्न मे भर्ता तन्मृतां विद्धि मामिति ॥ १६६
 वीक्ष्याथ दुर्निवारं तां गत्वा भूपं स तत्पिता । द्रव्यकोट्यापि चौरस्य तस्य मुक्तिमयाचत ॥ १६७
 भूपोऽपि तस्मै वणिजे चुक्रोध न तु तस्करम् । तं मुमोचाविलम्ब्यैव शूलायां तं न्यवेशयत् ॥ १६८
 ततः सा वामदत्ताख्या वणिक्कन्या कलेवरम् । चौरस्यादाय तस्याग्निं प्रविवेशानुरागतः ॥ १६९
 एवं प्राग्जन्मसंबन्धपरायत्तेषु जन्तुषु । भावि को वस्वतिक्रामेत्को वा किं कस्य वारयेत् ॥ १७०
 तस्मात्पुत्रस्य ते कापि पूर्वसंबन्धनिर्मिता । अवन्तिवर्धनस्यैषा राजन्सुरतमञ्जरी ॥ १७१
 अन्यथा कथमेतस्य राजसूनोः सुजन्मनः । मातङ्गयामिह तस्यां स्यादभिष्वङ्गोऽयमीदृशः ॥ १७२
 तस्मादुत्पलहस्तः स मातङ्गस्तत्पिता प्रभो । तां सुतां याच्यतां तावत्पश्यामः किं ब्रवीत्यसौ ॥ १७३
 एवमुक्तो मया राजा पालकः प्राहिणोत्तदा । दूतानुत्पलहस्ताय तां कन्यां तत्र याचितुम् ॥ १७४
 स च तैर्याचितो दूतैर्मातङ्गो निजगाद तान् । एतन्मेऽभिमतं किं तु यो भोजयति मदृहे ॥ १७५
 अष्टादशसहस्राणि विप्राणां पुरवासिनाम् । तस्मै मयासौ दातव्या सुता सुरतमञ्जरी ॥ १७६
 एतच्छ्रुत्वा वचस्तस्य सप्रतिज्ञं तथैव ते । आगत्य दूता राज्ञे तत्पालकाय न्यवेदयन् ॥ १७७
 एतत्सकारणं मत्वा संघाट्य ब्राह्मणान्पुरि । उज्जयिन्यां समाख्यातवृत्तान्तः क्षितिपोऽब्रवीत् ॥ १७८
 भुङ्ग्ध्वमुत्पलहस्तस्य मातङ्गस्येह वेश्मनि । अष्टादशसहस्राणि यूयं नेच्छेयमन्यथा ॥ १७९
 इत्युक्ता भूभृता भीताश्चण्डालान्नाच ते द्विजाः । कर्तव्यमूढाः संश्रित्य महाकालं व्यधुस्तपः ॥ १८०
 अन्नमुत्पलहस्तस्य गृहे भुङ्ग्ध्वमशङ्किताः । विद्याधरो ह्ययं नायं चण्डालः सकुटुम्बकः ॥ १८१

इति स्वप्ने समादिष्टा विप्रास्ते तेन शंभुना । उत्थाय गत्वा राज्ञे तदाख्याय पुनरब्रुवन् ॥ १८२
 चण्डालवाटादन्यत्र शुद्धमन्नं पचत्वसौ । राजन्नुत्पलहस्तोऽत्र ततस्तद्गुह्यमहे वयम् ॥ १८३
 तच्छुलोत्पलहस्तस्य राजा सोऽन्यं गृहं व्यधात् । प्रीतश्च कारुभिः शुद्धैस्तत्रास्त्रान्नमपाचयत् ॥ १८४
 स्नाते चोत्पलहस्तेऽस्मिञ्शुद्धवस्त्रे पुरः स्थिते । तत्राप्रादशभिर्भुक्तं सहस्रैरग्रजन्मनाम् ॥ १८५
 भुक्तेषु तेषु चोपेत्य राजानं राष्ट्रसंनिधौ । प्रणम्योत्पलहस्तोऽसौ पालवं तमभाषत ॥ १८६
 अभवद्गौरिमुण्डाख्यो धुर्यो विद्याधरेश्वरः । मतङ्गदेवनामाहं तस्याभूवं समाश्रितः ॥ १८७
 अस्यां सुरतमञ्जरीं सुतायां मम भूपते । उत्पन्नायां स मां गुप्तं गौरिमुण्डोऽब्रवीदिदम् ॥ १८८
 नरवाहनदत्ताख्यो योऽयं वत्सेश्वरात्मजः । भविष्यच्चक्रवर्तीह सोऽस्माकं कथ्यते सुरैः ॥ १८९
 तद्यावच्चक्रवर्तिवं न प्राप्तः कण्टकः स नः । तावत्स्वमायया गत्वा तं निपातय मा चिगम् ॥ १९०
 इत्यहं गौरिमुण्डेन पापेन प्रेरितस्तदा । तदर्थं नभसा गच्छन्पुरोऽपश्यं महेश्वरम् ॥ १९१
 स मां सद्योऽशपत्कुद्धः कृत्वा हुंकारमीश्वरः । महात्मनि जने पाप कथं पापं चिकीर्षसि ॥ १९२
 तदनेनैव देहेन भार्यादुहितृसंयुतः । गच्छोज्जयिन्यां चण्डालमध्ये निपत दुर्मते ॥ १९३
 अप्रादशसहस्राणि विप्राणां पुरवासिनाम् । तनयादानशुल्केन यदा ते भोजयिष्यति ॥ १९४
 गृहेषु कश्चिच्छापस्य तदान्तस्ते भविष्यति । दातव्या च त्वया तस्मै सुता तच्छुल्कदायिने ॥ १९५
 इत्युक्त्वान्तर्हिते शंभावेषोऽस्मि पतितस्तदा । अन्येऽप्युत्पलहस्ताख्यो न च तैः संकरो मम ॥ १९६
 अद्य शान्तः स शापो मे त्वत्पुत्रस्य प्रसादतः । तन्मयेयं सुता दत्ता तस्मै सुरतमञ्जरी ॥ १९७
 इदानीं चैष गच्छामि निजं वैद्याधरं पदम् । नरवाहनदत्तस्य सेवार्थं चक्रवर्तिनः ॥ १९८
 इत्युक्त्वैवार्पितसुतः खमुत्पत्याङ्गनायुतः । आगान्मतङ्गदेवोऽसौ देव लञ्चरणान्तिकम् ॥ १९९
 राजादि पालको ज्ञातवत्त्वो हृष्टस्ततो व्यधात् । तस्याः सुरतमञ्जरीं विवाहं स्वसुतस्य च ॥ २००
 तत्पुत्रोऽपि च तां भार्यां प्राप्य विद्याधरीमभूत् । मनोरथाधिकावाप्तिकृतार्थोऽवन्तिवर्धनः ॥ २०१
 एकदा च कुमारोऽसौ सुप्तो हर्म्यं समं तया । निशाक्षये प्रबुद्धस्तामकस्मान्नैक्षत प्रियाम् ॥ २०२
 विचित्र्य चैतामप्राप्य तथा क्रन्दन्नतप्यत । यथोपेत्य पिताप्यस्य राजाभूद्दृशविह्वलः ॥ २०३
 रक्षितेयं पुरी नास्यां निशायां प्रविशेत्परः । ध्रुवं हृता सा केनापि पापेनाकाशचारिणा ॥ २०४
 इत्याद्यस्मासु जल्पत्सु मिलितेष्वत्र तत्क्षणम् । विद्याधरो धूमशिखो यौष्माकोऽवातरदिवः ॥ २०५
 तेनेह सोऽयमानीतः कुमारोऽवन्तिवर्धनः । अहं चाख्याय वृत्तान्तं मार्गितः पालकानृपान् ॥ २०६
 सैषा चात्र स्थिता पित्रा समं सुरतमञ्जरी । वृत्तान्त ईदृशश्चास्या देवो जानात्यतः परम् ॥ २०७

इत्थं पालकमन्त्रिणि कथयित्वा भरतरोहके विरते ।

नरवाहनदत्ताग्रे मतङ्गदेवं सभासदोऽपृच्छन् ॥ २०८

कस्मै भवता दत्ता ब्रूहि त्वं सुरतमञ्जरीयमिति ।

सोऽप्याह स्म मयैषा दत्तैवावन्तिवर्धनायेति ॥ २०९

त्वं ब्रूहि हरसि कस्मादेतामिति चेत्यकोऽथ तैः पृष्टः ।

आदौ मह्यं मात्रा वाचा दत्तेयमित्यवादीत्सः ॥ २१०

सति जनके का माता तद्दानेऽप्यस्ति कोऽत्र तव साक्षी ।

तदियं परदारास्ते पापेति तमूचुरित्यंकुसभ्याः ॥ २११

इति तैश्च निरुत्तरीकृतस्य प्रसभं निग्रहमित्यकस्य तस्य ।

नरवाहनदत्तचक्रवर्ती कुपितो दुर्विनयात्समादिदेश ॥ २१२

अस्यैकमेतमपराधमिह क्षमस्व स्यालो हि ते मदनवेगसुतः किलासौ ।

इत्यर्थितो मुनिवरैरथ कश्यपाद्यै राजा कथंचिदपभर्त्स्य स तं मुमोच ॥ २१३

तमपि च मातुलपुत्रं निजपत्न्यावन्तिवर्धनं युक्तम् ।

वायुपथहस्तनिहितं सचिवयुतं प्राहिणोत्स्वपुरीम् ॥ २१४

इति महाकविश्रीसोमदेवभट्टविरचिते कथासरित्सागरे सुरतमञ्जरीलम्बके द्वितीयस्तरङ्गः ।

तृतीयस्तरङ्गः ।

एवं तत्रासितगिरौ साध्वीं सुरतमञ्जरीम् । इत्यकापहृतां तस्मात्स्यालादप्यपभर्त्सितात् ॥ १

हृत्वा समर्प्य भर्त्रे च मुनिमध्ये व्यवस्थितम् । नरवाहनदत्तं तं कश्यपर्षिरभाषत ॥ २

नाभून्न भविता राजंश्चक्रवर्ती समस्तव । यस्य धर्मासनस्थस्य न रागादिवशा मतिः ॥ ३

धन्यास्तेऽपि च पश्यन्ति ये त्वां सुकृतिनं सदा । ईदृशेऽपि हि साम्राज्ये नावद्यं किंचिदस्ति ते ॥ ४

आसन्नृषभकाद्या हि पुरान्ये चक्रवर्तिनः । नानाविधैश्च दोषैस्ते प्रस्ता नष्टाः श्रियश्च्युताः ॥ ५

ऋषभः सर्वदमनस्तृतीयो वन्धुजीवकः । अतिदर्पेण ते सर्वे शक्रान्निग्रहमागताः ॥ ६

जीमूतवाहनोऽप्येत्य पृष्ठो विद्याधरेश्वरः । चक्रवर्तिपदप्राप्तिकारणं नारदर्षिणा ॥ ७

आचख्यौ कल्पवृक्षस्य दानं निजतनोस्तथा । तेनाभ्रशयत्पदात्स्वस्मात्सुकृतोदीरणेन सः ॥ ८

विश्वान्तराख्यो यश्चासीच्चक्रवर्तीह सोऽपि च । इन्दीवराक्षे तनये हते चेदिमहीभृता ॥ ९

वसन्ततिलकाख्येन तद्धारध्वंसकारिणि । कुपुत्रशोकमोहेन धैर्यहीनो व्यपद्यत ॥ १०

एकस्तारावलोकस्तु भूत्वा राजेन्द्र मानुषः । विद्याधराणां संप्राप्य सुकृतैश्चक्रवर्तिताम् ॥ ११

अनासादितदोषः संश्विरं साम्राज्यसंपदम् । भुक्त्वावसाने वैराग्यात्स्वयं लयत्वा वनं गतः ॥ १२

इत्थं विद्याधराः प्रायः स्वपदप्राप्तिमोहिताः । नोचिते पथि तिष्ठन्ति रागाद्यन्धाः पतन्ति च ॥ १३

तत्त्वं न्याय्यात्पथः शश्वद्रक्षेः स्वलितमात्मनः । विद्याधरप्रजा चेयं रक्ष्या धर्मव्यतिक्रमात् ॥ १४

कश्यपेनैवमुक्तस्तु सम्राट् श्रद्धित तद्वचः । नरवाहनदत्तस्तमिदं पप्रच्छ सादरम् ॥ १५

कथं तारावलोक्रेण मानुषेण सता पुरा । प्राप्तं विद्याधरैश्वर्यं भगवन्वर्णयस्व नः ॥ १६

तच्छ्रुत्वा कश्यपोऽवादीच्छूयतां कथयामि वः । चन्द्रावलोक इत्यासीन्नाम्ना शिबिषु भूपतिः ॥ १७

तस्येश्वरस्य मूर्धन्या चन्द्रलेखेत्यभूद्विषया । दुग्धाब्धिनिर्मलकुला शुद्धा गङ्गासमस्थितिः ॥ १८

अभूच्च वारणस्तस्य परसेनाविमर्दनः । महान्कुवलयपीड इति ख्यातो महीतले ॥ १९

तत्प्रभावेण भूपालो बलिनापि न शत्रुणा । स पौरस्वामिके राज्ये पर्यभूयत केनचित् ॥ २०

यौवनापगमे चास्य पुत्र एको महीपतेः । उत्पेदे चन्द्रलेखायां देव्यां कल्याणलक्षणः ॥ २१

तारावलोकनामा च क्रमादृद्धिं जगाम सः । दानधर्मविवेकाद्यैः सहजातैर्गुणैः सह ॥ २२

अशिक्षत च निःशेषं वाङ्मयार्थं महामतिः । नाशिक्षत न शब्दार्थमेकं कामप्रदोऽर्थिषु ॥ २३

क्रमाद्युवापि वयसा स्थविरः स विचेष्टितैः । तेजसा सूर्यसंकाशोऽप्यत्यर्थं सौम्यदर्शनः ॥ २४

राकाचन्द्र इवाशेषकलासंदोहसुन्दरः । कंदर्प इव विश्वस्य लोकस्यौत्सुक्यदायकः ॥ २५

संजज्ञे पितृशुश्रूषाजितजीमूतवाहनः । अभिव्यक्तमहाचक्रवर्तिलक्षणलाब्धितः ॥ २६

ततस्तस्य कृते सूनोः कन्या मद्रेश्वरात्मजा । चन्द्रावलोकेनाजहे माद्रीनाम महीभृता ॥ २७
 कृतोद्वाहं पिता तं च तदुणोत्कर्षतोषितः । यौवराज्ये महाराजस्तदैवाभिषिषेच सः ॥ २८
 अभिषिक्तश्च पित्रात्र युवराजस्तदाज्ञया । तारावलोकः सोऽन्नादिदानसम्प्राण्यकारयत् ॥ २९
 शय्योत्थायं च पात्राणि तानि स्वयमवेक्षितुम् । सदा कुवल्यापीडमारुह्य गजमभ्रमीत् ॥ ३०
 यो यदर्थितवांस्तस्मै तद्वावपि जीवितम् । तेन तस्य यशो दिक्षु युवराजस्य पप्रथे ॥ ३१
 अथ तस्य सुतौ माद्यां जायेते स्म यमावुभौ । तौ च नाम्ना करोति स्म स पिता रामलक्ष्मणौ ॥ ३२
 अवर्धेतां च तौ पित्रोः स्नेहानन्दाविवर्धकौ । स्वपितामहयोश्चैव प्राणेभ्योऽप्यधिकप्रियौ ॥ ३३
 आरोपितगुणावेतौ तत्कोदण्डाविवानतौ । तारावलोकः माद्री च न पश्यन्तावतृप्यताम् ॥ ३४
 ततः कुवल्यापीडं गजं दातृयशः सुतौ । दृष्ट्वा तारावलोकस्य विप्रान्स्वान्निपवोऽब्रुवन् ॥ ३५
 गत्वा कुवल्यापीडं गजं तारावलोकतः । याचध्वं यदि तावत्तं युष्मभ्यं स प्रदास्यति ॥ ३६
 हरिष्यामस्ततो राज्यं तद्विहीनस्य तस्य तत् । न दास्यत्यथ दातृत्वयशस्तस्य विनङ्क्ष्यति ॥ ३७
 इत्युक्तास्तैस्तथेलुकत्वा गत्वा ते ब्राह्मणास्ततः । राज्ञस्तारावलोकान्तं दानवीराद्ययाचिरे ॥ ३८
 को नामार्थो गजेन्द्रेण याचितेन द्विजन्मनाम् । तज्जाने निश्चितमिमे प्रयुक्ता मम केनचित् ॥ ३९
 तद्यदस्तु मया तावद्दातव्योऽयं गजोत्तमः । अप्राप्तकामो ह्यर्थी मे कथं यास्यति जीवतः ॥ ४०
 इति संचित्य तेभ्यस्तं द्विजेभ्यो वारणोत्तमम् । तारावलोकः स ददौ निष्कम्पेनैव चेतसा ॥ ४१
 ततस्तैर्नीयमानं तं दृष्ट्वा करिवरं द्विजैः । पौराश्चन्द्रावलोकस्य क्रुद्धा राज्ञोऽन्तिकं ययुः ॥ ४२
 ऊचुश्च ते सुतेनेदं राज्यं त्यक्तं तवाधुना । मुनिधर्मो गृहीतश्च सर्वसंन्यासकारिणा ॥ ४३
 यदेतेन श्रियो मूलं गन्धर्भान्यवारणः । दत्तः कुवल्यापीडः पश्यार्थिभ्यो महागजः ॥ ४४
 तदेतं तपसे पुत्रं वनं प्रस्थापयाथवा । गजं प्रत्याहरान्यं वा राजानं कुर्महे वयम् ॥ ४५
 इति चन्द्रावलोकस्तैः पौरैरुक्तस्तथैव तत् । स पुत्रं श्रावयामास प्रतीहारमुखेन तम् ॥ ४६
 सोऽपि तारावलोकस्तच्छ्रुत्वा तत्तनयोऽब्रवीत् । हस्ती तावन्मया दत्तो नास्त्यदेयं च मेऽर्थिषु ॥ ४७
 ईदृशेन तु राज्येन पौरायत्तेन किं मम । किं चान्यानुपयोगिन्या लक्ष्म्या विनुद्विलोल्या ॥ ४८
 तन्मे श्रेयो वने वासः सर्वभोज्यफलश्रियाम् । मध्ये तरूणां न पुनर्नृपशूनामिहेदृशाम् ॥ ४९
 इत्युक्त्वा तुल्यसंकल्पधीरया भार्ययान्वितः । पित्रोः पादावनुध्याय दत्त्वार्थिभ्योऽर्थसंचयम् ॥ ५०
 गृहीतवल्कलः साकं स पुत्राभ्यां निजात्पुरात् । तारावलोकः निरगाद्रुदतः सान्त्वयन्निद्विजान् ॥ ५१
 तं तथाप्रस्थितं दृष्ट्वा पशूनां पक्षिणामपि । करुणं कन्दतामश्रुधाराभिर्भूरसिचयत् ॥ ५२
 सूनवोर्वाहनमात्रैकरथशेषः पथि ब्रजन् । सोऽथ तारावलोकोऽन्यै रथाश्चान्याचितो द्विजैः ॥ ५३
 स तानथ ददौ तेभ्यश्चकर्ष च रथं स्वयम् । सभार्यः सुकुमारौ तौ नेतुं बालौ तपोवनम् ॥ ५४
 ततोऽटवीमध्यगतं परिश्रान्तमुपेत्य तम् । निरश्वं रथमप्यत्र ययाचे ब्राह्मणोऽपरः ॥ ५५
 तस्मै तमपि निःशङ्को दत्त्वा पद्भ्यां सपुत्रकः । सभार्यश्च कथंचित्स धीरः प्राप तपोवनम् ॥ ५६
 तत्र माद्या कृतोदारपरिचर्यः स्वभार्यया । तरुमूले कृतावासस्तस्थौ मृगपरिच्छदः ॥ ५७
 वाताहतचलत्पुष्पमञ्जरीचारुचामरैः । पृथुच्छायातरुच्छत्रैः पन्नशय्याशिलासनैः ॥ ५८
 गीतैर्भृङ्गाङ्गनानां च नानाफलरसासवैः । वीरं वैराग्यराज्यस्थं वनान्तास्तं सिपेविरे ॥ ५९
 एकदा चात्र तत्पत्न्यां माद्यां तस्य कृते स्वयम् । आहर्तुं फलपुष्पादि गतायामाश्रमाद्वहिः ॥ ६०

- उपेत्य ब्राह्मणो वृद्धः कश्चित्तमुटजस्थितम् । तारावलोकं तनयौ ययाचे रामलक्ष्मणौ ॥ ६१
- वरं पुत्राविमौ नीतौ पारयिष्ये शिशू अपि । न पुनर्भग्नकामोऽयं प्रेषितोऽर्थी कथंचन ॥ ६२
- विधिर्वीक्षितुकामो हि धैर्यध्वंसं शठो मम । इति संचिन्त्य स ददौ तस्मै विप्राय तौ सुतौ ॥ ६३
- नीयमानौ च तौ तेन विप्रेण ययतुर्न यत् । तत्स विप्रो लताभिसौ बद्धहस्तावताडयत् ॥ ६४
- निनाय चैतौ क्रन्दतौ नृशंसो जननीं मुहुः । विवृत्य पितरं तं च पश्यन्तौ साश्रुलोचनौ ॥ ६५
- तत्स तारावलोकोऽत्र पश्यन्नपि न चुक्षुभे । चुक्षुभे त्वस्य धैर्येण भूतग्रामश्चराचरः ॥ ६६
- अथाहृत्य शनैः पुष्पफलमूलादि सा सती । वनान्तादाययौ माद्री श्रान्ता तं पत्युराश्रमम् ॥ ६७
- ददर्शाधोमुखं तं च भर्तारं न तु तौ सुतौ । विप्रकीर्णस्थितक्रीडामृण्मयाश्वरथद्विपौ ॥ ६८
- अनिष्टाशङ्किहृदया हा हतास्मि क तौ मम । पुत्रकाविति पप्रच्छ संध्रान्ता तं पतिं च सा ॥ ६९
- सोऽप्यवादीच्छन्नैरेतामनघे तनयौ मया । याचमानाय तौ दत्तौ दरिद्राय द्विजन्मने ॥ ७०
- तच्छ्रुत्वा ल्यक्तमोहा सा साध्वी तमवदत्पतिम् । तर्हि युक्तं कृतं यातु कथमर्थी पराङ्मुखः ॥ ७१
- एवं तयोक्ते दंपत्योस्तुल्यसत्त्वतया तथा । तयोश्चकम्पे भुवनं चचालेन्द्रस्य चासनम् ॥ ७२
- अथेन्द्रः प्रणिधानेन माद्रीतारावलोकयोः । दानसत्त्वप्रभावेण कम्पितं जगदैक्षत ॥ ७३
- ततः स ब्राह्मणो भूत्वा गत्वा जिज्ञासुराश्रमम् । तारावलोकं माद्रीं तामेकपत्नीमयाचत ॥ ७४
- तारावलोकोऽप्येतस्मै दातुं हस्तोदकेन ताम् । निर्विकल्पः प्रववृते वनान्तसहचारिणीम् ॥ ७५
- किं साधयसि राजर्षे दत्त्वा दारानपीदृशान् । इत्युक्तो द्विजरूपेण तेन शक्रेण सोऽब्रवीत् ॥ ७६
- न मे साध्यं किमप्यस्ति वाञ्छा त्वेतावती मम । प्राणानपि सदा दद्यां ब्राह्मणेभ्य इति द्विज ॥ ७७
- तच्छ्रुत्वा निजरूपस्थो भूत्वा शक्रो जगाद तम् । तुष्टोऽस्मि कृतजिज्ञासस्तव तेन वदामि ते ॥ ७८
- न ते देया पुनः पत्नी चक्रवर्ती च भाव्यसि । विद्याधराणामचिरादित्युक्त्वान्तर्दधे च सः ॥ ७९
- अत्रान्तरे स वृद्धोऽपि ब्राह्मणो दक्षिणार्जितौ । तारावलोकतनयौ गृहीत्वा मार्गमोहतः ॥ ८०
- भ्रमंश्चन्द्रावलोकस्य दैवात्तस्य पुरं प्रभोः । प्राप्यापणे तौ विक्रेतुं राजपुत्रौ प्रचक्रमे ॥ ८१
- तत्र तौ प्रत्यभिज्ञाय गत्वैवावेद्य भूपतेः । पौराश्चन्द्रावलोकस्य सद्विजौ निन्युरन्तिकम् ॥ ८२
- स तौ दृष्ट्वा निजौ पौत्रौ साश्रुः पृष्ट्वा च तं द्विजम् । अभूत्तदुक्तवृत्तान्तः सुखदुःखमयश्चिरम् ॥ ८३
- ततः स निजपुत्रस्य सत्त्वोत्कर्षे विभाव्य तम् । ल्यक्तराज्यस्पृहः पौरैरर्थ्यमानोऽपि तौ द्विजात् ॥ ८४
- क्रीत्वा तस्माद्जनैः पौत्रौ गृहीत्वा सपरिग्रहः । सूनोस्तारावलोकस्य तस्याश्रमपदं ययौ ॥ ८५
- तत्रापश्यच्च तं बद्धजटं वल्कलधारिणम् । आशागतैर्महावृक्षमिव भुक्तश्रियं द्विजैः ॥ ८६
- दूरादाधाव्य पतितं पुत्रं तं पादयोश्च सः । यदारोपयदुत्सङ्गमभिषिच्याश्रुवारिणा ॥ ८७
- विद्याधराधिराज्यार्थमभिषेकपुरःसरे । तस्य सिंहासनारोहे तदेवारम्भतां ययौ ॥ ८८
- अथैतत्तनयौ राजा तौ ददौ रामलक्ष्मणौ । सोऽस्मै तारावलोकाय क्रीतावेताविति ब्रुवन् ॥ ८९
- कुर्वन्त्यन्योन्यवृत्तान्तकथा यावच्च तत्र ते । तावद्भजश्चतुर्दन्तो लक्ष्मीश्चावातरद्विवः ॥ ९०
- अवतीर्णेषु चान्येषु विद्याधरपतिष्वपि । लक्ष्मीस्तारावलोकं सा पद्महस्ता जगाद तम् ॥ ९१
- आरुह्य वारणेऽमुष्मिन्नेहि विद्याधरास्पदम् । तत्साम्राज्यश्रियं भुङ्क्ष्व जितां दानप्रभावतः ॥ ९२
- इत्युक्तवत्या लक्ष्म्या स साकं भार्यासुतान्वितः । पितुः प्रणम्य चरणौ पश्यत्स्वाश्रमवासिषु ॥ ९३
- आरुह्य तं गजं दिव्यं वृतो विद्याधरेश्वरैः । तारावलोको नभसा ययौ वैद्याधरं पदम् ॥ ९४

तन्नोपभुक्तसाम्राज्यश्चिरं विद्याभिराश्रितः । कालेनोत्पन्नवैराग्यस्तपोवनमशिश्नयत् ॥ ९५

एवं तारावलोकेन मानुषेण सता पुरा । निर्मलैः सुकृतैः प्रापि सर्वविद्याधरेन्द्रता ॥ ९६

अन्ये तु तामवाप्यापि विभ्रष्टाः स्खलितैस्ततः । तद्रक्षेरपचारं त्वं स्वतो वा परतोऽपि वा ॥ ९७

इति नरवाहनदत्तः कश्यपमुनिना कथां समाख्याय ।

अनुशिष्टः स तथेति प्रतिपेदे चक्रवर्ती तत् ॥ ९८

विद्याधराः शृणुत यः कुरुते ममात्र धर्मव्यतिक्रममितः प्रभृति प्रजासु ।

वध्यः स मे नियतमित्यभितो हराद्रिमुद्धोषणां च स ततो भ्रमयांचकार ॥ ९९

अथावनतमस्तकैर्विधृतशासनः खेचरै-

रुवास विलसद्यशाः सुरतमञ्जरीमोचनात् ।

स्वमातुलसमीपगोऽसितगिरौ नयन्प्रावृषं

स तत्र सपरिच्छदो मुनिवरस्य तस्याश्रमे ॥

१००

इति महाकविश्रीसोमदेवभट्टविरचिते कथासरित्सागरे सुरतमञ्जरीलम्बके तृतीयस्तरङ्गः ।

समाप्तश्चायं सुरतमञ्जरीलम्बकः षोडशः ।

॥ श्रीः ॥

महाकविश्रीसोमदेवभट्टविरचितः कथासरित्सागरः ।

पद्मावती नाम सप्तदशो लम्बकः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्धतम् ।
प्रसह्य रसयन्ति ये विगतविघ्नलब्धर्द्धयो
धुरं दधति वैबुधीं भुवि भवप्रसादेन ते ॥

प्रथमस्तरङ्गः ।

देहार्धधृतकान्तोऽपि तपस्वी निर्गुणोऽपि यः । जगत्स्तुत्यो नमस्तस्मै चित्ररूपाय शंभवे ॥ १

चलत्कर्णाग्रविक्षिप्तगण्डोड्डीनालिमण्डलम् । ध्रुवानं विघ्नसंघातमिव विघ्नान्तकं नुमः ॥ २

एवं तत्रासितगिरौ कश्यपस्याश्रमे मुनेः । गोपालकस्य निकटे मातुलस्य तपस्यतः ॥ ३

वर्षाकालातिवाहाय निवसन्सचिवैर्युतः । सर्वविद्याधरेन्द्रैकचक्रवर्तिपदे स्थितः ॥ ४

नरवाहनदत्तोऽसौ तैस्तैर्विद्याधराधिपैः । अन्वासितः स्वभार्याभिः पञ्चविंशतिभिर्वृतः ॥ ५

ब्रुवन्कथाः स मुनिभिः सपत्नीकैरपृच्छयत । यदा मानसवेगेन देवी मदनमञ्जुका ॥ ६

माययापहृतैषाभूत्तदा विरहनिःसहम् । व्यनोदयत्कथं कस्त्वामिति नः कथ्यतां त्वया ॥ ७

इति तैर्मुनिभिः पृष्टस्तद्भार्याभिश्च तत्र सः । नरवाहनदत्तोऽथ वक्तुमेवं प्रचक्रमे ॥ ८

तदा हृतायां मे तस्यां देव्यां पापेन वैग्निना । मयानुभूतं दुःखं यत्तत्क्रियत्कथ्यतेऽधुना ॥ ९

न तत्पुरं न चोद्यानं गृहं वा यत्र नाश्रमम् । चिन्वन्नहमिमामार्तः सर्वे च सचिवा मम ॥ १०

उपविष्टं च सोन्मादमिवोद्याने तरोस्तले । आह स्म लब्धावसरः सान्त्वयन्गोमुखोऽथ माम् ॥ ११

मा गा विह्वतां देवीमचिरात्प्राप्स्यसि प्रभो । देवा हि युचरैश्चर्यमादिशंस्तेऽनया सह ॥ १२

तदवश्यं तथा भावि नहि तद्वचनं मृषा । धीराश्च सोढविरहाः प्राप्नुवन्तीष्टसंगमम् ॥ १३

रामभद्रो नलो राजा तवैव च पितामहाः । विषह्य विरहं किं न प्रेयसीभिः समागताः ॥ १४

स मुक्ताफलकेतुश्च चक्रवर्ती युचारिणाम् । पद्मावत्या न किं प्राप वियुक्तः संगमं पुनः ॥ १५

तथा च शृणु देवाहं तत्कथां कथयामि ते । इत्युक्त्वा गोमुखो मल्लमिमामकथयत्कथाम् ॥ १६

अस्तीह प्रथिता पृथ्व्यां नाम्ना वाराणसी पुरी । युसरिद्रूषिता मूर्तिः शांभवीवापवर्गदा ॥ १७

सुरसद्वध्वजपटैर्मरुता नमितोद्धतैः । इहैत मोक्षं यातेति ब्रुवाणेवानिशं जनान् ॥ १८

सितप्रासादशिखरा चन्द्रचूडनिवासभूः । भाति शैवगणाकीर्णा कैलासाद्रिस्थलीव या ॥ १९

तस्यामभूद्ब्रह्मदत्तो नाम राजा पुरा पुरि । शिवैकभक्तो ब्रह्मण्यः शूरो दाता क्षमापरः ॥ २०

न दुर्गेष्वपि चस्वाल न ममज्जाम्बुधिष्वपि । भुवि भ्रमन्ती यस्याज्ञा न द्वीपान्यपि नातरत् ॥ २१
 आह्लाददायिनी तस्य चकोरस्येव वल्लभा । आसीत्सोमप्रभा देवी नेत्रपेयास्य साप्यभूत् ॥ २२
 शिवभूलभिधानश्च मन्त्री तस्याभवद्भिजः । बृहस्पतिसमो बुद्ध्या सर्वशास्त्रार्थपारगः ॥ २३
 स कदाचिन्नृपश्चन्द्रप्रासादे शयने स्थितः । ददर्श हंसयुगलं गगनेनागतं निशि ॥ २४
 दीप्तजाम्बूनदमयं राजहंसावलीवृतम् । अभ्रगङ्गाजलोत्क्षिप्तमिव हेमाम्बुजद्वयम् ॥ २५
 गते दृष्टिपथात्तस्मिन्नलाश्रये स भूपतिः । पर्यतप्यत सोत्कण्ठः पुनस्तद्दर्शनं विना ॥ २६
 अनिद्र एव नीत्वा तां निशां प्रातः स मन्त्रिणम् । यथा दृष्टं तथाख्याय शिवभूतिमुवाच तम् ॥ २७
 तद्यथेष्टं न तौ हेमहंसौ पश्याम्यहं यदि । तत्किमेतेन राज्येन जीवितेनापि वा मम ॥ २८
 इति राज्ञोदिते मन्त्री शिवभूतिर्जगाद तम् । अस्त्युपायोऽत्र कश्चित्तं शृणु देव वदामि ते ॥ २९
 विचित्रकर्मयोगेन संसारेऽस्मिन्प्रजापतेः । विचित्रो भूतसर्गोऽयमपरिच्छेद्य एव यः ॥ ३०
 तत्र दुःखमये मोहादुद्भवत्सुखबुद्धयः । निवासाहारपानादिरसाद्रज्यन्ति जन्तवः ॥ ३१
 तेषां चाहारपानादि निवासं च प्रथग्विधम् । स्वस्वालयनुरूपेण प्रीतिदं विदधे विधिः ॥ ३२
 तद्देव कारय महद्दंसानामाश्रयं सरः । कमलोत्पलसंछन्नं निर्बाधं रक्षिरक्षितम् ॥ ३३
 पक्षिप्रियं च तत्रान्नं प्रक्षेपय सदा तटे । यावदायान्ति तत्राशु नानादिग्भ्योऽम्बुपक्षिणः ॥ ३४
 तन्मध्ये न चिरादत्र तौ हंसावप्युपैष्यतः । ततो द्रक्ष्यस्यजस्रं तौ मा कृथा दुर्मनस्कताम् ॥ ३५
 इत्युक्ते मन्त्रिणा तेन स राजा तदकारयत् । यथोक्तं क्षणसंपन्नं ब्रह्मदत्तो महासरः ॥ ३६
 हंससारसचक्राह्वसंश्रिते तत्र कालतः । आगत्य पद्मखण्डे तद्वंसयुग्ममुपाविशत् ॥ ३७
 तदुपेत्य स विज्ञप्तस्तत्सरोरक्षिभिर्नृपः । आगादेतत्सरो हृष्टः सिद्धं मत्वा मनोरथम् ॥ ३८
 ददर्श हेमहंसौ च तत्र तौ दूरतोऽर्चयन् । आश्वासयच्च निक्षिप्य सक्षीराञ्ज्जालितण्डुलान् ॥ ३९
 विशुद्धकलधौताङ्गौ मुक्तामणिमयेक्षणौ । प्रवालचञ्चुरणौ ताक्ष्यरत्नाग्रपक्षती ॥ ४०
 विस्रम्भोपगतौ तौ स हंसौ राजा विभावयन् । मुदा सदावसत्प्रीत्या तत्रैव सरसस्तटे ॥ ४१
 एकदा चैकदेशेऽत्र सरोरोधसि पर्यटन् । अम्लायिपुष्पगचितां पूजां राजा ददर्श सः ॥ ४२
 केन पूजा कृतैषेति पप्रच्छात्र स रक्षिणः । ततस्ते तं सरःपाला नृपमेवं व्यजिज्ञपन् ॥ ४३
 त्रिसंध्यं सरसि स्नात्वा हंसावेतौ हिरण्मयौ । इह नित्यमिमां पूजां कृत्वा ध्यानेन तिष्ठतः ॥ ४४
 तत्र विद्यो महाराज किमेतन्महदद्भुतम् । एतच्छ्रुत्वा स रक्षिभ्यश्चिन्तयामास भूपतिः ॥ ४५
 क्व हंसौ केदृशी चर्या ध्रुवमस्त्यत्र कारणम् । तत्कग्न्ये तपस्तावद्यावद्वेत्स्यामि काविमौ ॥ ४६
 इति संचिन्त्य नृपतिस्तत्ताहारः स भार्याया । मन्त्रिणा च समं चक्रे हरध्यानपरस्तपः ॥ ४७
 अथ तौ दिव्यहंसौ तं द्वादशाहमुपोषितम् । उपेत्य व्यक्त्या वाचा स्वप्ने राजानमूचतुः ॥ ४८
 राजन्नुत्तिष्ठ वक्ष्यावः सभार्यामचिवस्य ते । प्रातः सर्वं यथातत्त्वं विजने पारणे कृते ॥ ४९
 इत्युक्त्वा तौ तिरोभूतौ हंसौ राजा प्रबुध्य च । भार्यामन्त्रियुतः प्रातश्चकारोत्थाय पारणम् ॥ ५०
 भुक्तोत्तरं च तत्राम्बुलीलागेहान्तरं स्थितम् । नृपं सभार्यामालयं तं हंसौ तावभ्युपेतुः ॥ ५१
 कौ युवां ब्रूतमित्युक्तौ तेनाभ्यर्च्यैव भूभुजा । क्रमात्तस्मै स्ववृत्तान्तमेवमाचख्यतुश्च तौ ॥ ५२
 अस्ति मन्दर इत्यद्रिराजो जगति विश्रुतः । विहरत्सुरसंघातविराजद्रत्नकाननः ॥ ५३
 यस्यामृतेन सिक्तैषु मथितक्षीरवारिधेः । जरामृत्युहरं पुष्पफलमूलाम्बु सानुषु ॥ ५४

केलासाधिककान्तस्य यस्य शृङ्गाग्रभूमयः । नानासद्रत्नरचिता लीलोद्यानानि धूर्जटेः ॥	५५
तत्र जातु कृतक्रीडो देवोऽवस्थाप्य पार्वतीम् । देवकार्यानुरोधेन केनाप्यन्तर्दधे हरः ॥	५६
ततस्तद्विरहाक्रान्ता तत्क्रीडाकेतनेषु सा । बभ्रामाश्वास्यमानात्र पार्वती देवतान्तरैः ॥	५७
एकदा च मधुप्राप्तिसोद्वेगा सा गणैर्वृता । देवी तरुतले यावत्प्रियचिन्ताकुला स्थिता ॥	५८
तावज्जयासुतां तत्र देव्याश्चामरधारिणीम् । कुमारीं चन्द्रलेखाख्यां साभिलाषावलोकिनीम् ॥	५९
समानरूपतारुण्यो निकटस्थो गणोत्तमः । मणिपुष्पेश्वरो नाम साभिलाषो व्यलोकयत् ॥	६०
तद्दृष्ट्वा न्यौ गणौ नाम्ना पिङ्गेश्वरगुहेश्वरौ । बभूवतुः स्मितमुखावन्योन्याननदर्शिनौ ॥	६१
तौ चालोक्य तथाभूतौ कस्येतौ हसतोऽपदे । इत्यन्तः कुपिता देवी ददौ दृष्टिमितस्ततः ॥	६२
तावत्तावत्र चान्योन्यमुखे स्मेरार्पितेक्षणौ । ददर्श चन्द्रलेखां तां मणिपुष्पेश्वरं च तम् ॥	६३
ततो विरहसोद्वेगा क्रुद्धा देवी जगाद सा । देवस्यासंनिधौ सुष्ठु स्मरप्रेक्षणकं कृतम् ॥	६४
एताभ्यां हासशीलाभ्यां हसितं प्रेक्ष्य सुष्ठु च । तन्मर्त्योनौ कामान्धौ स्त्रीपुंसौ पततामिमौ ॥	६५
तत्रैव दंपती चैतावविनीतौ भविष्यतः । हासशीलाविमौ क्लेशान्प्राप्यतस्तु बहून्भुवि ॥	६६
ब्राह्मणौ दुःखिनौ पूर्वं तदनु ब्रह्मराक्षसौ । ततः पिशाचकौ पश्चाच्चण्डालौ तत्करौ ततः ॥	६७
छिन्नपुच्छौ ततः श्वानौ विविधौ च ततः खगौ । भविष्यतो गणावेतौ परिहासापराधिनौ ॥	६८
आभ्यां हि स्वस्थचित्ताभ्यामेष दुर्विनयः कृतः । इत्यादिष्टवर्तीं देवीं धूर्जटाख्योऽवदद्गणः ॥	६९
अत्ययुक्तमिदं देवि न खल्वेते गणोत्तमाः । इयन्तं शापमर्हन्ति खल्पादेवापराधतः ॥	७०
तच्छ्रुत्वैवाग्रवीत्कोपादेवी तमपि धूर्जटम् । मर्त्ययोनानात्मज्ञ भवानपि पतत्विति ॥	७१
दत्तशापप्रतापां तां प्रतीहारी जयाम्बिकाम् । जननी चन्द्रलेखायाः पादलम्बा व्यजिज्ञपत् ॥	७२
प्रसीद देवि शापान्तं कुर्वस्या दुहितुर्मम । एतेषां च खभृत्यानामज्ञानविहितागसाम् ॥	७३
विज्ञमेति प्रतीहार्या जयया गिरिजाव्रीत् । यदा सर्वे मिलिष्यन्ति ज्ञानप्राप्तिवशात्कृमात् ॥	७४
ब्रह्मादीनां तपःक्षेत्रे दृष्ट्वा सिद्धीश्वरं तदा । एष्यन्ति पदमस्माकं मुक्तशापा इमे पुनः ॥	७५
मानुष्ये चन्द्रलेखेयमेतत्कान्तः स धूर्जटः । सुखिनोऽमी भविष्यन्ति त्रयो द्वौ दुःखिनाविमौ ॥	७६
इत्युक्त्वा विरता यावत्सा देवी तावदाययौ । तत्रासुरः किल ज्ञातहरासंनिधिरन्धकः ॥	७७
स देवीं प्रेप्सुरुत्सिक्तस्तत्परिच्छदभर्त्सितः । गतो विज्ञाय देवेन ज्ञात्वा तत्कारणं हतः ॥	७८
कृतकार्योऽन्तिकायातस्तुष्टामुक्तान्धकागमाम् । सोऽथ देवो जगादैवं गिरिजां गिरिजापतिः ॥	७९
मानसः पूर्वपुत्रस्ते सोऽन्धकोऽद्य हतो मया । त्वगस्थिशेषो भृङ्गी च भविष्यत्यधुनेह सः ॥	८०
इत्युक्त्वा स समं देव्या तत्रासीद्विहरन्हरः । मणिपुष्पेश्वराद्याश्च पञ्च तेऽवातरन्भुवि ॥	८१
तत्र तावद्द्वयो राजंस्तस्य पिङ्गेश्वरस्य च । गुहेश्वरस्य चोदन्तं चित्रायतमिमं शृणु ॥	८२
अस्ति यज्ञस्थलाख्योऽस्मिन्नग्रहारो महीतले । तत्राभूद्यज्ञसोमाख्यो ब्राह्मणो धनवान्गुणी ॥	८३
तस्य द्वावुदपद्येतां पुत्रौ वयसि मध्यमे । हरिसोमस्तयोर्येष्टः कनिष्ठो देवसोमकः ॥	८४
तयोस्तस्य समुत्तीर्णबालयोरुपनीतयोः । विप्रस्यादौ धनं क्षीणं सभार्यस्यायुषा ततः ॥	८५
ततस्तौ तत्सुतौ दीनौ पितृहीनाववृत्तिकौ । हताग्रहारौ दायादैर्मन्त्रयामासतुर्मिथः ॥	८६
भिक्षैकवृत्ती जातौ खो न च भिक्षामवाप्नुवः । तद्दूरमपि गच्छावो वरं मातामहं गृहम् ॥	८७
अष्टौ यद्यपि नौ कोऽत्र श्रद्धान्यास्त्वयमागतौ । तथापि यावः किं कुर्वो न ह्यन्यास्यावयोर्गतिः ॥	८८

इति संमथ्य ययतुर्भिक्षमाणौ क्रमेण तौ । तमग्रहारं तद्यत्र मातामहगृहं तयोः ॥ ८९
 तत्र तं सोमदेवाख्यं मृतं मातामहं जनात् । पृच्छन्तौ तावबुध्येतां मन्दभाग्यौ सभार्यकम् ॥ ९०
 ततश्च तौ यज्ञदेवक्रतुदेवाभिधानयोः । रजोरूक्षौ विविशतुर्विमौ मातुलयोर्गृहम् ॥ ९१
 तत्रादृत्य समाश्वास्य ताभ्यां कृप्राशनाम्बरौ । सद्विप्राभ्यामधीयानौ यावत्तौ तत्र तिष्ठतः ॥ ९२
 तावत्तावप्युपक्षीणधनीभूतावभृत्यकौ । मातुलौ भागिनेयौ तौ प्रीतिपूर्वमवोचताम् ॥ ९३
 पुत्रौ दरिद्रीभूतानामस्माकं पशुपालकम् । कर्तुं नास्त्यद्य सामर्थ्यं तद्युवां रक्षतं पशून् ॥ ९४
 इत्युक्तौ मातुलाभ्यां तौ बाष्पकण्ठौ तथेति तत् । हरिसोमदेवसोमौ तद्वचोऽभ्युपजग्मतुः ॥ ९५
 ततोऽटव्यां पशून्नीत्वा सततं तौ ररक्षतुः । परिश्रान्तौ च सायं तावादायाजग्मतुर्गृहम् ॥ ९६
 तथा तयोः पाशुपाल्यं कुर्वतोर्देवशप्तयोः । अहार्यत पशुः कश्चित्कश्चिद्वाग्नैरभक्ष्यत ॥ ९७
 ततस्तौ मातुलौ यावदुद्विमौ तावदेकदा । धेनुश्छागश्च यज्ञार्थं द्वौ तयोः कापि नेशतुः ॥ ९८
 तद्भयात्तान्गृहं नीलैवान्यानसमये पशून् । पलायितौ तौ चिन्वन्तौ दूरं विविशतुर्वनम् ॥ ९९
 तत्र व्याघ्रार्थजग्धं तं छागं ददृशतुर्निजम् । शोचिलोपहतात्मानावेवं जगदतुश्च तौ ॥ १००
 छागोऽयं मातुलाभ्यां नौ यज्ञार्थं पर्यकल्प्यत । तस्मिन्नष्टे च दुर्वारस्तयोः कोपो भविष्यति ॥ १०१
 तदस्य मांसं संस्कृत्य वह्नौ भुक्त्वा हतक्षुधौ । शेषमादाय गच्छावः काप्यावां भैक्ष्यजीविनौ ॥ १०२
 इति संचिन्त्य यावत्तं छागं संस्फुरुतोऽनले । तावदाजग्मतुः पश्चाद्वावन्तौ मातुलौ तयोः ॥ १०३
 ताभ्यां छागं पचन्तौ तौ दृष्टावुत्थाय संभ्रमात् । दूरात्तद्दर्शनत्रस्तौ पलाय्य ययतुस्ततः ॥ १०४
 युवाभ्यां मांसगृध्रुभ्यां राक्षसं कर्म यत्कृतम् । भविष्यथस्ततो ब्रह्मराक्षसौ पिशिताशनौ ॥ १०५
 इति तौ मातुलौ क्रुद्धौ तयोः शापं वितेरतुः । अभूतां द्विजपुत्रौ च सद्यस्तौ ब्रह्मराक्षसौ ॥ १०६
 दंष्ट्राविशङ्कटमुखौ दीप्रकेशौ बुभुक्षितौ । प्राणिनः प्राप्य खादन्तावटव्यां भ्रेमतुश्च तौ ॥ १०७
 एकदा तापसं हन्तुं योगिनं तावधावताम् । तत्प्रापतुः पिशाचत्वं शप्तौ तेन प्रतिघ्नता ॥ १०८
 पिशाचत्वेऽपि तौ हन्तुं हरन्तौ ब्राह्मणस्य गाम् । तन्मन्त्रभग्नौ तच्छापाच्चण्डाललम्बापतुः ॥ १०९
 चण्डालले धनुष्पाणी भ्रमन्तौ क्षुन्निपीडितौ । कदाचिच्चौरपट्नीं तां प्रापतुर्भोजनार्थिनौ ॥ ११०
 तत्र दृष्ट्वैव तद्धाररक्षकाश्चोर्गशङ्कया । चौरा वष्टभ्य तौ चक्रुश्छिन्नश्रवणनासिकौ ॥ १११
 तथाविधौ च तौ बद्धौ निन्युस्ते तस्करास्ततः । पार्श्वं प्रधानचौराणां लगुडाहतिताडितौ ॥ ११२
 तत्र पृष्ठौ प्रधानैस्तौ चौरैस्तेभ्यविह्वलौ । क्षुद्रुःखावाप्तमंक्लेशं स्ववृत्तान्तमशंसताम् ॥ ११३
 ततस्ते कृपया मुख्यचौरा वन्धाद्विमुच्य तौ । ऊनुस्तिष्ठतमश्रीतमिह मा भूद्भयं च वाम् ॥ ११४
 अष्टम्यामद्य सेनानीपूजनावसरे युवाम् । अस्माकमतिथीं प्राप्तौ संविभागमिहार्हथः ॥ ११५
 इत्युक्त्वाचितदेवीकाश्चौरास्ते स्वाग्रभोजितौ । तलजुर्नैव तौ दैवादुत्पन्नप्रीतयोऽन्तिकाम् ॥ ११६
 ततः क्रमेण कुर्वाणौ चौर्यं तैर्दस्युभिः सह । महासेनापती तेषां संवृत्तौ तौ स्वशौर्यतः ॥ ११७
 एकदा चौरचारोक्तं शैवक्षेत्रं महत्पुरम् । सेनापती तौ मुपितुं ससैन्यौ जग्मतुर्निशि ॥ ११८
 अनिमित्तेऽपि दृष्टे तावनिवृत्ताववाप्य तत् । लुण्ठयामासतुः कृत्स्नं सदेवभवनं पुरम् ॥ ११९
 ततस्तद्वासिभिर्देवः क्रन्दितः शरणार्थिभिः । चौरांस्तान्विकलानन्धांश्चकार कुपितो हरः ॥ १२०
 तदकस्माद्विलोक्यैव मत्वा शर्वमनुग्रहम् । पौराः संभूय दस्यूंस्तान्निजगुल्मगुडाशमभिः ॥ १२१
 अदृश्यमानाश्च गणाश्चौराञ्च भेष्ववाक्षिपन् । कांश्चित्कांश्चिदमृद्वांश्च निहत्य भुवि तस्करान् ॥ १२२

तौ च सेनापती यावज्जनो दृष्ट्वा जिघांसति । तावत्तौ समपद्येतां श्वानौ पुच्छविनाकृतौ ॥ १२३
 तथाभूतौ च तौ स्मृत्वा पूर्वजातिमशङ्कितम् । नृत्यन्तौ शंकरस्याग्रे तमेव शरणं श्रितौ ॥ १२४
 तदृष्ट्वा विस्मिताः सर्वे सविप्रवणिजो जनाः । गतचौरभया हृष्टा हसन्तः सगृहान्ययुः ॥ १२५
 शान्तमोहौ प्रबुद्धौ च श्वानौ तौ शापशान्तये । लज्जिताहारावथोद्दिश्य शिवं शिश्रियतुस्तपः ॥ १२६
 प्रातः कृतोत्सवास्तत्र पौरास्ते पूजितेश्वराः । ध्यानस्थौ ददृशुः श्वानौ दत्तेऽप्यग्रे पराङ्मुखौ ॥ १२७
 तथैव दृश्यमानौ तैर्यावत्तौ दिवसान्वहून् । श्वानौ स्थितौ गणास्तावदेवं शंभुं व्यजिज्ञपन् ॥ १२८
 देव शप्ताविमौ देव्या पिङ्गेश्वरगुहेश्वरौ । बहुकालं गणौ क्लिष्टौ तत्कृपाभेतयोः कुरु ॥ १२९
 तच्छ्रुत्वोवाच भगवानिदानीं सारमेयताम् । परित्यज्य गणावेतौ वायसौ भवतामिति ॥ १३०
 ततस्तौ वायसीभूतौ बल्यन्नकृतपारणौ । गणौ जातिस्मरौ सुष्ठु शिवैकाग्रौ बभूवतुः ॥ १३१
 कालेन भक्तितुष्टस्य निदेशाच्छंकरस्य तौ । भासावभूतां प्रथमं ततोऽपि च शिखण्डिनौ ॥ १३२
 ततोऽपि हंसतां प्राप्तौ तौ कालेन गणेश्वरौ । तत्रापि परया भक्त्या तावाराधयतां हरम् ॥ १३३
 तीर्थस्नानैर्व्रतैर्ध्यानैः पूजनैस्तोषितेश्वरौ । हेमरत्नमयौ तौ च संजातौ ज्ञानिनौ तथा ॥ १३४
 तावावां पार्वतीशापप्राप्तकेशपरम्परौ । विज्ञेयतौ हंसतां प्राप्तौ पिङ्गेश्वरगुहेश्वरौ ॥ १३५
 जयात्मजाभिलाषी यो मणिपुष्पेश्वरो गणः । देव्या शप्तः स जातस्त्वं ब्रह्मदत्तो नृपो भुवि ॥ १३६
 जयासुता सा जातेयं भार्या सोमप्रभा तव । धूर्जटः स च जातोऽयं मन्त्री ते शिवभूतिकः ॥ १३७
 अत एव च संप्राप्तज्ञानाभ्यामम्बिकाकृतम् । स्मृत्वा शापान्तमावाभ्यां दत्तं ते निशि दर्शनम् ॥ १३८
 तदुपायक्रमात्सर्वे मिलिताः स्म इमेऽधुना । आवां चैव प्रदास्यावो युष्मभ्यं ज्ञानमुत्तमम् ॥ १३९

आयात तन्निदशशैलगतं व्रजामः क्षेत्रं यथार्थमचलेन्द्रसुतापतेस्तम् ।

सिद्धीश्वरं विदधिरे किल यत्र देवा विशुद्धजासुरविनाशकृते तपांसि ॥ १४०

जघ्नुस्ते च तमसुरं समरे शर्वप्रसादलब्धेन ।

विद्याधरेन्द्रपतिना मुक्ताफलकेतुना सहायेन ॥ १४१

स च मुक्ताफलकेतुः शापकृतं मर्त्यभावमुत्तीर्य ।

तदनुग्रहादवापत्पद्मावल्या समागमं भूयः ॥ १४२

तादृशि तत्र क्षेत्रे गत्वा नत्वा हरं प्रयास्यामः ।

स्वां गतिमीदृग्विहितो देव्यास्माकं समो हि शापान्तः ॥ १४३

इत्युक्तो दिव्याभ्यां हंसाभ्यां ब्रह्मदत्तभूमिपतिः ।

सद्योऽभून्मुक्ताफलकेतुकथाश्रवणकौतुकाक्षिप्तः ॥ १४४

इति महाकाविसिंहासमंदेवभट्टविरचिते कथासरित्सागरे पद्मावतीलम्बके प्रथमस्तरङ्गः ।

द्वितीयस्तरङ्गः ।

ततः स ब्रह्मदत्तस्तौ दिव्यहंसौ नृपोऽब्रवीत् । कथं विशुद्धजं मुक्ताफलकेतुर्जघान तम् ॥ १

शापमर्त्यलमुत्तीर्य प्राप पद्मावतीं कथम् । एतत्कथयतां तावत्कर्तास्मि प्रकृतं ततः ॥ २

तच्छ्रुत्वा तत्कथामेवं ताववर्णयतां खगौ । आसीद्विशुद्धप्रभो नाम दैत्येन्द्रो देवदुर्जयः ॥ ३

स गत्वा जाह्नवीतीरे सभार्यः पुत्रकाम्यया । ब्रह्माणमारोधयितुं चक्रे वर्षशतं तपः ॥ ४

तपस्तुष्टस्य स ततः सुरारिर्ब्रह्मणो वरात् । प्राप विशुद्धजं नाम त्रिदशावध्यमात्मजम् ॥ ५

स बालोऽपि महावीर्यो दैत्यराजसुतो बलैः । रक्ष्यमाणं चतुर्दिकं दृष्ट्वा स्वपुरमेकदा ॥	६
वयस्समेकमप्राक्षीद्वयमत्र कुतः सखे । येनेदं रक्ष्यते नित्यं नगरं सैनिकैरिति ॥	७
ततो वयस्यः सोऽवादीदस्ति नखिदशेश्वरः । प्रतिपक्षस्तदर्धोऽयं पुररक्षणसंविधिः ॥	८
दन्तिनां दशलक्षाणि रथानां च चतुर्दश । त्रिशलक्षाणि चाश्वानां पत्तीनां दशकोट्यः ॥	९
यामे यामेऽभिरक्षन्ति पुरं वारक्रमादिदम् । स च प्रहरवारोऽब्दैस्तेषामायाति सप्तभिः ॥	१०
तच्छ्रुत्वा सोऽब्रवीद्विद्युद्भुजो धिग्राज्यमीदृशम् । रक्ष्यते यत्किलान्येषां बाहुभिर्न स्वबाहुना ॥	११
तत्कृत्वाहं तपस्तीव्रं करिष्यामि तथा यथा । भुजनिर्जितशत्रोर्मे न स्यादेषा विडम्बना ॥	१२
इत्युक्तवैव वयस्यं तं वारयन्तं निषिध्य सः । विद्युद्भुजो ययौ पित्रोरनुक्त्वा तपसे वनम् ॥	१३
बुद्धाथ पितरौ स्नेहादन्वागत्य तमूचतुः । क बालस्त्वं क च तपः कष्टं मा पुत्र साहसम् ॥	१४
जितशत्रु च राज्यं नखैलोक्ये नु ततोऽधिकम् । किं वाञ्छसि वृथात्मानं शोषयन्किं दुनोषि नौ ॥	१५
एवं वदन्तौ पितरौ विद्युद्भुज उवाच सः । बाल्य एवार्जयिष्यामि दिव्यास्त्राणि तपोबलात् ॥	१६
निःशत्रु च जगद्राज्यमेतेनैव न वेद्मि किम् । रक्ष्यते नित्यसंनद्धैः सैन्यैः स्वपुरमेव यत् ॥	१७
इत्यादि निश्चयेनोक्त्वा पितरौ च विसृज्य सः । विद्युद्भुजोऽसुरश्चक्रे विरिञ्चाराधनं तपः ॥	१८
फलाहारोऽम्बुभक्षश्च वायुभुग्वर्जिताशनः । त्रीणि त्रीणि क्रमात्तस्थौ दैत्यो वर्षशतानि सः ॥	१९
ततो ब्रह्मा जगत्क्षोभक्षममालोक्य तत्तपः । एत्यास्त्राणि ददौ तस्मै ब्राह्मादीनि तदर्धिने ॥	२०
ब्रह्मास्त्रमेतदन्येन नास्त्रेण प्रतिहन्यते । विना पाशुपतं गौद्रमस्त्रमस्मदगोचरम् ॥	२१
तदकाले त्वया नैतत्प्रयोक्तव्यं जयैषिणा । इत्युक्त्वा प्रययौ ब्रह्मा स दैत्यश्चागमदृहम् ॥	२२
ततस्तदुत्सवायातैः सर्वैः स स्वबलैः सह । विद्युद्भुजः समं पित्रा प्रायाच्छक्रजिगीषया ॥	२३
शक्रस्तदागमं बुद्धा कृतरक्षस्त्रिविष्टपे । सख्या विद्याधरेन्द्रेण सहितश्चन्द्रकेतुना ॥	२४
पद्मशेखरसंज्ञेन गन्धर्वाधीश्वरेण च । सदेवलोकपालोऽग्रे युयुत्सुस्तस्य निर्ययौ ॥	२५
प्राप विद्युद्भुजश्चात्र वलैराच्छादिताम्बरः । ब्रह्मरुद्रादयश्चैतमाहवं द्रष्टुमाययुः ॥	२६
ततः प्रववृते युद्धं तयोरुभयसैन्ययोः । परस्परास्त्रसंपातनिरुद्धार्कान्धकारितम् ॥	२७
अमर्षवातक्षुभितो वाहिनीशतनिर्भरः । लुठद्वाजिगजग्राहो ववृधे समरार्णवः ॥	२८
द्वन्द्वयुद्धेषु देवानां संप्रवृत्तेष्वथासुरैः । शक्रं विद्युत्प्रभोऽप्यागाद्विद्युद्भुजपिता क्रुधा ॥	२९
अस्त्रप्रत्यस्त्रयुद्धेन शनैस्तेनामरद्विषा । शक्रोऽभिभूयमानोऽथ तस्मै वज्रमवाक्षिपत् ॥	३०
वज्राहतः स दैत्योऽत्र पपात गतजीवितः । विद्युद्भुजोऽथ तत्क्रोधादभ्यधावच्छतक्रतुम् ॥	३१
अप्राणसंशये चादौ तस्मै ब्रह्मास्त्रमक्षिपत् । अन्ये च प्राहरन्नन्यैस्तस्मिन्नस्त्रैर्महासुराः ॥	३२
सोऽथ ध्यात्वेश्वरादिष्टमस्त्रं पाशुपतं क्षणात् । अग्नोपस्थितमभ्यर्च्य शक्रश्चिक्षेप शत्रुषु ॥	३३
तेन कालाग्निनास्त्रेण दग्धं तत्सैन्यमासुरम् । विद्युद्भुजस्तु बालत्वादहतो मूर्च्छितोऽपतत् ॥	३४
न हिनस्ति तदस्त्रं हि बालं वृद्धं पराङ्मुखम् । ततो लब्धजया देवाः स्वस्थानान्यखिला ययुः ॥	३५
सोऽपि विद्युद्भुजो ध्वस्तः सुचिरालब्धचेतनः । शोचन्पलाय्य मिलितानवोचच्छेषसैनिकान् ॥	३६
जयिनोऽपि जिताः स्मोऽद्य ब्रह्मास्त्रे प्रत्युतार्जिते । तत्त्यक्ष्याम्याहवे गत्वा शक्रमासाद्य जीवितम् ॥	३७
हते पितरि शक्ष्यामि न गन्तुं स्वपुरं पुनः । इत्युक्तवन्तं तं मञ्जी वृद्धो वक्ति स्म पैतृकः ॥	३८
अकालमुक्तं ब्रह्मास्त्रमन्यमुक्त्वास्त्रमन्धरम् । अन्यास्त्रासहनैशानमहास्त्रव्याहतं हि तत् ॥	३९

तल्लब्धजयमाक्षेपुं नाकाले शत्रुमर्हसि । एवं हि तस्योपचयः स्वनाशश्च कृतो भवेत् ॥ ४०
 धीरो हि रक्षन्नात्मानं काले प्राप्यबलं रिपोः । मन्युप्रतिक्रियां कृत्वा विश्वश्लाघ्यं यशोऽश्नुते ॥ ४१
 इति वृद्धेन तेनोक्तो विद्युद्धज उवाच सः । तर्ह्यस्मद्राज्यरक्षार्थं यात यूयमहं पुनः ॥ ४२
 तमेवाराधयिष्यामि गत्वा सर्वेश्वरं शिवम् । इत्युक्त्वानिच्छतोऽप्येतान्विससजैव सोऽनुगान् ॥ ४३
 गत्वा च पश्चभिः सार्धं वयस्यैर्देत्यपुत्रकैः । कैलासमूले गङ्गायास्तीरे सोऽशिश्नियत्तपः ॥ ४४
 वर्मे पश्चाम्निमध्ये च शीते तस्थौ स वारिणि । एकं सहस्रं वर्षाणां शिवध्यायी फलाशनः ॥ ४५
 मूलाशनो द्वितीयं च तृतीयं वारिभोजनः । वायुभक्षश्चतुर्थं च निराहारश्च पञ्चमम् ॥ ४६
 वरदानागतं भूयो बहु मेने न पद्मजम् । दृष्टो वरप्रभावस्ते गम्यतामित्युवाच च ॥ ४७
 कालं तावन्तमेवान्वन्निराहारस्थितं च तम् । मूर्धोद्धूतमहाभूमं साक्षाच्छंभुरुपाययौ ॥ ४८
 वृणीष्व वरमित्युक्तस्तेन दैत्यो जगाद सः । वध्यामहं रणे शक्रं त्वत्प्रसादाद्विभो इति ॥ ४९
 उत्तिष्ठ न विशेषोऽस्ति जितस्य निहतस्य वा । तदिन्द्रं जेष्यसि रणे तत्पदे च निवत्स्यसि ॥ ५०
 इत्युक्त्वान्तर्दधे देवः सोऽपि सिद्धं मनोरथम् । मत्वा विद्युद्धजः कृत्वा पारणं स्वपुरं ययौ ॥ ५१
 तत्राभिनन्दितः पौरैस्तेन पित्र्येण मन्त्रिणा । मिलित्वा तत्कृते तप्ततपसा व्यधितोत्सवम् ॥ ५२
 आहूयासुरसैन्यानि विहिताहवसंविधिः । इन्द्राय प्राहिणोद्धूतं युधि सज्जो भवेति सः ॥ ५३
 चचाल च नभः सेनानादनिर्घातदारितम् । केतुभिः श्लाघ्यंस्तन्वनिर्घटं स्वर्वासिनामिव ॥ ५४
 इन्द्रोऽपि तं लब्धवरं विज्ञायागतमाकुलः । संमन्य देवगुरुणा सुरसैन्यान् युपाह्वयत् ॥ ५५
 ततो विद्युद्धजे प्राप्ते तयोरुभयसैन्ययोः । स्वेषां परेषां चाज्ञातविभागोऽभून्महाहवः ॥ ५६
 सुबाहुप्रमुखा दैत्याः सहायुध्यन्त वायुभिः । पिङ्गाक्षाद्याः कुबेरैश्च महामायादयोऽग्निभिः ॥ ५७
 अयःकायादयः सूर्यैः सिद्धैराकम्पनादयः । अन्ये विद्याधरैर्देव्या गन्धर्वाद्यैस्ततोऽपरे ॥ ५८
 एवमासीन्महायुद्धं तेषां वासरविंशतिम् । एकविंशे दिने दैत्यैरभज्यन्त रणे सुराः ॥ ५९
 ते च भग्नाः प्रविविशुः पलाययान्तस्त्रिविष्टपम् । ततश्चैरावणारूढो निरगाद्वासवः स्वयम् ॥ ६०
 परिवार्य च तं देवसैन्यानि निरगुः पुनः । चन्द्रकेतुप्रभृतिभिः सहैव युचरेश्वरैः ॥ ६१
 ततः प्रवृत्ते सङ्ग्रामे हन्यमानासुरामरे । इन्द्रमभ्यद्रवद्विद्युद्धजः पितृवधक्रुधा ॥ ६२
 सोऽस्त्राणि तस्य प्रत्यक्षैर्देत्येन्द्रस्य प्रतिघ्नतः । चिच्छेद बाणैः कोदण्डं देवराजो मुहुर्मुहुः ॥ ६३
 ततो मुद्गरमादाय महेश्वरवरोद्धुरः । विद्युद्धजस्तं स जवादधावद्वासवं प्रति ॥ ६४
 उत्क्रुत्य दन्तयोर्दत्त्वा पादमैरावणस्य च । आरुरोहास्य कुम्भाग्रं यन्तारं विममाथ च ॥ ६५
 ददौ च देवराजाय प्रहारं मुद्गरेण सः । देवराजश्च मुशलेनाशु प्रतिजघान तम् ॥ ६६
 विद्युद्धजोऽपि भूयस्तं मुद्गरेण जघान यत् । तदिन्द्रः सोऽपतद्वायुरथस्योपरि मूर्छितः ॥ ६७
 वायुर्मनोजर्बेनेन्द्रं तं रथेनान्यतोऽहरत् । विद्युद्धजोऽस्य पश्चाच्च दत्तस्त्रम्पोऽपतद्भुवि ॥ ६८
 अकालोऽयं रणादिन्द्रमपसारयत द्रुतम् । इति तत्क्षणमाकाशादुच्चचार सरस्वती ॥ ६९
 ततोऽपसारिते शक्रे वायुना रथवेगतः । विद्युद्धजो रथारूढो यावत्तमनुधावति ॥ ७०
 तावदैरावणः क्रुद्धो धावित्वैव निरङ्कुशः । मग्नन्विद्राव्य सैन्यानि यतः शक्रस्ततो ययौ ॥ ७१
 ततो मुक्त्वा रणं देवसैन्येऽपीन्द्रमनुद्रुते । निनाय ब्रह्मभवनं भीतां सुरगुरुः शचीम् ॥ ७२
 अथ विद्युद्धजः प्राप्य जयं शून्यामवाप्य च । नदद्भिः सहितः सैन्यैः प्रविवेशामरावतीम् ॥ ७३

इन्द्रोऽपि लब्धसंज्ञः सन्नकालं वीक्ष्य संप्रति । तदेव ब्रह्मभवनं सह सर्वामरैरगात् ॥	७४
संप्रत्यसौ हरवरप्रभावो मा शुचं कृथाः । प्राप्तासि स्वपदं भूय इत्याश्वास पितामहः ॥	७५
स्वं समाधिस्थलं नाम तस्य सर्वसुखावहम् । ब्रह्मलोकैकदेशस्थं स्थानं वसतये ददौ ॥	७६
तत्रोवास स देवेन्द्रः शच्यैरावणसंगतः । तद्वाक्याद्वायुलोकं च जग्मुर्विद्याधरेश्वराः ॥	७७
अधृष्यं सोमलोकं च गन्धर्वपतयो ययुः । अन्यलोकान्ययुश्चान्ये त्यक्तस्वस्वनिकेतनाः ॥	७८
विद्युद्भुजश्च देवानां भूमिं भ्रमितडिण्डिमः । आक्रम्य बुभुजे राज्यं निर्मर्यादस्त्रिविष्टपे ॥	७९
अत्रान्तरे कथासंधौ वायुलोके चिरस्थितः । विद्याधरेश्वरश्चन्द्रकेतुरेवं व्यचिन्तयत् ॥	८०
स्वपदप्रच्युतेनेह मया स्थेयं कियच्चिरम् । नास्ति विद्युद्भुजस्याद्याप्यस्मच्छत्रोस्तपःक्षयः ॥	८१
श्रुतं मया यत्न गतः सुहृन्मे पद्मशेखरः । गन्धर्वेन्द्रः शिवपुरं तपसे सोमलोकतः ॥	८२
तस्य प्रसादो देवेन कृतः किमु न वेत्यहम् । नाद्यापि जाने तदुद्धा ज्ञास्ये कर्तव्यमात्मनः ॥	८३
इति ध्यायति यावच्च तावदभ्याययौ स तम् । विद्याधरेन्द्रं गन्धर्वराजः प्राप्तवरः सखा ॥	८४
स तेनाश्लिष्य विहितस्वागतश्चन्द्रकेतुना । पृष्टश्च निजवृत्तान्तं गन्धर्वपतिरभ्यधात् ॥	८५
गत्वा शिवपुरे शंभुं तपसाहमतोपयम् । स च मामादिशद्गच्छ पुत्रस्ते भवितोत्तमः ॥	८६
पुनः प्राप्स्यसि राज्यं च कन्यां सर्वोत्तमामपि । विद्युद्भुजान्तको यस्या वीरो भर्ता भविष्यति ॥	८७
इत्यादिष्टो हरेणाहं तवैतद्भुक्तमागतः । गन्धर्वेन्द्रादिति श्रुत्वा चन्द्रकेतुरुवाच सः ॥	८८
मयाप्येतस्य दुःखस्य शान्त्यै गत्वा महेश्वरः । आराध्यस्तमनाराध्य न सन्तीप्सितसिद्धयः ॥	८९
इति निश्चित्य तपसे दिव्यं क्षेत्रं त्रिशूलिनः । मुक्तावल्या समं पत्न्या चन्द्रकेतुर्जगाम सः ॥	९०
सोऽपि खवरवृत्तान्तमिन्द्रायोक्त्वा रिपुक्षये । उत्पन्नास्थो ययौ सोमभुवनं पद्मशेखरः ॥	९१
ततः सुरपतिस्तत्र स समाधिस्थले स्थितः । जातास्थः संक्षये शत्रोरमर्त्यगुरुमस्मरत् ॥	९२
संस्मृतोपस्थितं तत्र प्रह्वः सत्कृत्य सोऽब्रवीत् । तपस्तुष्टः शिवः पद्मशेखरस्य समादिशत् ॥	९३
विद्युद्भुजस्य हन्तारं भाविजामातरं किल । तदस्य दुष्कृतस्यान्तस्तावन्नः किं त्वहं चिरम् ॥	९४
निवसन्निह निर्विण्णः स्वपदभ्रंशदुःस्थितः । तच्चिन्तयात्र भगवन्नुपायं शीघ्रकारिणम् ॥	९५
इति देवगुरुः शक्राद्ब्रुवः श्रुत्वा जगाद तम् । कामं तस्य रिपोः प्राप्तो दुष्कृतैस्तपसः क्षयः ॥	९६
तस्मादवसरोऽस्माकं स्वप्रयत्नविधेयम् । तदेहि ब्रह्मणे ब्रूमः स उपायं वदिष्यति ॥	९७
इत्युक्तो गुरुणा शक्रस्तयुक्तो ब्रह्मणोऽन्तिकम् । ययौ प्रणम्य तस्मै च शशंस स्वमनोगतम् ॥	९८
ततः स्वयंभूरवदच्चिन्तैषा न ममापि किम् । किं तु शर्वकृतं शर्वेणैव शक्यं व्यपोहितुम् ॥	९९
स च देवश्चिरं प्राप्यस्तदेत निकटं हरेः । तदभिन्नात्मनो यामः सोऽभ्युपायं वदिष्यति ॥	१००
इति संमन्य स-ब्रह्मा शक्रः सुरगुरुश्च सः । हंसयानमुपारुह्य श्वेतद्वीपमुपागमन् ॥	१०१
यत्र सर्वो जनः शङ्खचक्रपद्मगदाधरः । चतुर्भुजश्च मूर्तेः च चित्ते च भगवन्मयः ॥	१०२
तत्र ते ददृशुर्देवं महारत्नगृहान्तरे । सेविताङ्घ्रिं कमलया शेषशय्यागतं हरिम् ॥	१०३
कृतप्रणामास्तस्मै ते यथार्हं तेन सत्कृताः । देवर्षिवन्दिताश्चात्र यथोचितमुपाविशन् ॥	१०४
भगवत्पृष्ठकुशला देवास्ते तं व्यजिज्ञपन् । कुशलं किमिवास्माकं देव विद्युद्भुजे सति ॥	१०५
जानात्येव हि तत्सर्वं देवो यत्तेन नः कृतम् । तदर्थश्चागमोऽयं नस्तदेवो वेत्त्यतः परम् ॥	१०६
एवमुक्तवतो देवांस्तानुवाच जनार्दनः । किं न जानामि यद्ब्रह्मा स्थितिस्तेनासुरेण मे ॥	१०७

किं तु स्वयं यदीशेन कृतं त्रिपुरघातिना । तत्तेनैवान्यथा कर्तुं शक्यते न पुनर्मया ॥	१०८
तत एव च तस्य स्यात्क्षयो दैत्यस्य पाप्मनः । त्वरध्वं यदि तावद्वो वच्म्युपायं निश्च्यताम् ॥	१०९
अस्ति माहेश्वरं क्षेत्रं दिव्यं सिद्धीश्वराभिधम् । तत्र संप्राप्यते देवो नित्यसंनिहितो हरः ॥	११०
एतच्च दर्शितज्वालालिङ्गरूपः स एव मे । पूर्वं प्रजापतेश्च प्राग्रहस्यमवदद्विभुः ॥	१११
तदेत तत्र गत्वा तं तपसा प्रार्थयामहे । स एवोपद्रवमिमं जगतां शमयिष्यसि ॥	११२
इत्यादिष्टवता तेन देवेन सह विष्णुना । ते ताक्ष्यहंसयानाभ्यां सर्वे सिद्धीश्वरं ययुः ॥	११३
असंस्पृष्टे जरामृत्युरोगैः सौख्यैकधामनि । हेमरत्नमया यत्र मृगपक्षिद्रुमा अपि ॥	११४
तत्रान्तर्दर्शितान्योन्यमूर्तिभेदं क्षणे क्षणे । अन्यान्यरत्नरूपं च लिङ्गमभ्यर्च्य शूलिनः ॥	११५
तत्परास्ते हरिर्ब्रह्मा देवेन्द्रो दिविषद्रुरुः । तेपिरे हरमुद्दिश्य चत्वारो दुश्चरं तपः ॥	११६
अत्रान्तरे च तीव्रेण तपसा तोषितः शिवः । चन्द्रकेतोर्वरं तस्य विद्याधरपतेरदात् ॥	११७
उत्तिष्ठोत्पत्स्यते राजन्महावीरः स ते सुतः । विद्युद्भुजं यः समरे युष्मच्छत्रुं हनिष्यति ॥	११८
शापावतीर्णो मानुष्ये कृतामरहितश्च यः । गन्धर्वराजदुहितुः पद्मावत्यास्तपोबलात् ॥	११९
पुनः स्वपदमासाद्य तथैव सह भार्यया । सर्वं विद्याधरैश्वर्यं दश कल्पान्करिष्यति ॥	१२०
इति दत्तवरे देवे तिरोभूते सभार्यकः । चन्द्रकेतुस्तदैवागात्स वायुभुवनं पुनः ॥	१२१
तावत्तीव्रतपस्तुष्टस्तत्र सिद्धीश्वरेऽपि तान् । नारायणादींलिङ्गान्तर्दृष्टो हृष्टान्हरोऽब्रवीत् ॥	१२२
उत्तिष्ठतालं क्लेशेन युष्मत्पक्ष्येण तोषितः । विद्याधरेश्वरेणाहं तपसा चन्द्रकेतुना ॥	१२३
मदंशसंभवस्तस्य वीरः पुत्रो जनिष्यते । यस्तं विद्युद्भुजं दैत्यं हनिष्यत्यचिराद्रे ॥	१२४
ततोऽन्यदेवकार्यार्थं मानुष्ये शापतश्च्युतम् । पद्मशेखरगन्धर्वसुता तं प्रोद्धरिष्यति ॥	१२५
पद्मावत्याख्यया सार्धं तया गौर्यांशजातया । पत्न्या द्युचरसाम्राज्यं कृत्वा मामेव चैष्यति ॥	१२६
तत्सहध्वं मनागेष कामः संपन्न एव वः । इत्यच्युतादीनुक्त्वा ताज्जगामादर्शनं शिवः ॥	१२७
ततो हृष्टो हरिर्ब्रह्मा शक्रामरगुरु च तौ । जग्मुः स्थानानि तान्येव ते भूयो येभ्य आगताः ॥	१२८
अथ विद्याधरेन्द्रस्य तस्य मुक्तावली प्रिया । चन्द्रकेतोः सगर्भाभूत्काले च सुषुप्ते सुतम् ॥	१२९
प्रकाशयन्तं ककुभो दुराधर्षेण तेजसा । तामसोपद्रवं हर्तुं बालमर्कमिवोदितम् ॥	१३०
जाते च तस्मिन्नित्यत्र भारती शुश्रुवे दिवः । चन्द्रकेतो सुतोऽयं ते हन्ता विद्युद्भुजासुरम् ॥	१३१
नाम्ना च विद्ध्यमुं मुक्ताफलकेतुं द्विषन्तपम् । इत्युक्त्वा चन्द्रकेतुं सा सोत्सवं विरराम वाक् ॥	१३२
पपात पुष्पवृष्टिश्च ज्ञातार्थः पद्मशेखरः । शक्रश्चाययतुस्तत्र ये च च्छन्नाः स्थिताः सुराः ॥	१३३
हरप्रसादवृत्तान्तमाचक्षाणाः परस्परम् । अनुभूय प्रमोदं ते स्वस्थानान्येव शिश्रियुः ॥	१३४
स मुक्ताफलकेतुश्च सर्वसंस्कारसंस्कृतः । सहानन्देन देवानां क्रमाद्वृद्धिमुपागमत् ॥	१३५
अथ तस्य दिनैः कन्या पुत्रोत्पत्तेरनन्तरम् । गन्धर्वाधिपतेः पद्मशेखरस्याप्यजायत ॥	१३६
गन्धर्वेन्द्र सुतेयं ते भार्या विद्युद्भुजद्विषः । विद्याधरपतेः पद्मावती नाम भविष्यति ॥	१३७
इति तस्यां च जातायां गगनादुदगाद्वचः । ततः पद्मावती सात्र क्रमात्कन्या व्यवर्धत ॥	१३८
सुधांशुलोकसंभूतिसंक्रान्तेन तरङ्गिणा । अमृतेनेव लावण्यविसरेण विराजिता ॥	१३९
सोऽपि बालोऽभवन्मुक्ताफलकेतुर्महामतिः । व्रतोपवासादि तपश्चक्रे शिवमयः सदा ॥	१४०
एकदा ध्याननिष्ठं तं द्वादशाहमुपोषितम् । प्रत्यक्षीभूय भगवाञ्जगद गिरिजापतिः ॥	१४१

तुष्टोऽस्मि तेनया भक्त्या मत्प्रसादेन तत्तव । आविर्भविष्यन्त्यस्त्राणि विद्याः सर्वकलास्तथा ॥ १४२
 अपराजितसंज्ञं च खड्गमेतं गृहाण मे । कर्तासि येन साम्राज्यं विपक्षैरपराजितः ॥ १४३
 इत्युक्त्वा स विभुस्तस्मै खड्गं दत्त्वा तिरोदधे । स चाशु राजपुत्रोऽभूमहास्त्रबलविक्रमः ॥ १४४
 अत्रान्तरे कदाचित्स विद्युद्धजमहासुरः । त्रिदिवस्थो जलक्रीडां चक्रे द्युसरिदम्भसि ॥ १४५
 ददर्श स जलं तस्याः कपिशं पुष्परेणुभिः । मदगन्धानुविद्धं च वीचित्रिक्षोभितं महत् ॥ १४६
 ततो भुजमदाध्मातः स जगाद निजानुगान् । ममाप्युपरि कः क्रीडत्यम्भोभिर्यात पश्यत ॥ १४७
 तच्छ्रुत्वोपरि यातास्ते पश्यन्ति स्मासुरा जले । क्रीडन्तं वृषभं शर्वं सह शक्रेण दन्तिना ॥ १४८
 आगत्य च तमूचुस्ते दैत्येन्द्रं देव शांभवः । उपर्येत्य वृषः क्रीडत्यैरावणयुतोऽम्भसि ॥ १४९
 तन्माल्यैरावणमदव्यामिश्रितमिदं पयः । श्रुत्वेत्यगणयञ्चशर्वं मदाञ्चक्रोध सोऽसुरः ॥ १५०
 स्वदुष्कृतपरीपाकमूढो भृत्यानुवाच च । यातानयत तौ बद्धा वृषभैरावणाविति ॥ १५१
 ततो गत्वा जिघृक्षन्ति यावत्तौ ते किलासुराः । तावत्ताञ्जप्रतुः क्रुद्धौ तौ प्रधाव्य वृषद्विपौ ॥ १५२
 हतशेषाश्च जगदुर्गत्वा विद्युद्धजाय तत् । स क्रुद्धः प्राहिणोत्तौ प्रत्यासुरं सुमहद्वलम् ॥ १५३
 मथित्वा तच्च तत्सैन्यं पापपाकागतक्षयम् । वृषो हरान्तिकं प्रायादिन्द्रमैरावणोऽभ्यगात् ॥ १५४

इन्द्रोऽथ तस्य दितिजस्य विचेष्टितं तदैरावणानुचररक्षिगणान्निशम्य ।

संप्राप्तनाशसमयं तममन्यतारिं गौरीपतेर्भगवतोऽपि कृतावमानम् ॥

आवेद्य तत्कमलजाय ततः समेत्य विद्याधरादिसहितः सह देवसैन्यैः ।

हन्तुं रिपुं तमधिरूढसुरेभमुख्यः शक्रः शचीरचितमाङ्गलिकः प्रतस्थे ॥

इति महाकविश्रीसोमदेवभट्टविरचिते कथासरित्सागरे पद्मावतीलम्बके द्वितीयस्तरङ्गः ।

तृतीयस्तरङ्गः ।

ततस्त्रिविष्टपं प्राप्य स शक्रः पर्यवेष्टयत् । हरानुग्रहसोत्साहैर्लब्धकालबलैर्वलैः ॥ १
 तदृष्ट्वा निर्ययौ विद्युद्धजः संनद्धमैनिकः । प्रावर्तन्तानिमित्तानि तस्य निर्गच्छतस्तदा ॥ २
 ध्वजेषु विद्युतः पेतुर्भ्रेमुर्गध्रास्तथोपरि । अभज्यन्त महाछत्राण्यशिवं चारुवञ्जिशाः ॥ ३
 तान्यरिष्टान्यगणयन्निरगादेव सोऽसुरः । देवासुराणां च ततः प्रावर्तत महाहवः ॥ ४
 स मुक्ताफलकेतुः किं नाद्याप्येतीति वञ्जिणा । पृष्टोऽथ चन्द्रकेतुस्तं खेचरेन्द्रो व्यजिज्ञपत् ॥ ५
 विस्मृत्य खरया तस्य नोक्तमागच्छता मया । स तु बुद्धा ध्रुवं पश्चादागच्छत्येव सखरम् ॥ ६
 एतच्छ्रुत्वा स देवेन्द्रश्चतुर्गं वायुसारथिम् । श्रीमुक्ताफलकेतुं तमानेतुं प्राहिणोद्वथम् ॥ ७
 पिता च तत्समं तस्य चन्द्रकेतुः ससैनिकम् । आह्वानाय प्रतीहारं विससर्ज रथानुगम् ॥ ८
 स मुक्ताफलकेतुश्च बुद्धा दैत्याहवे गतम् । पितरं सानुगो गन्तुं तत्रैवाभ्युद्यतोऽभवत् ॥ ९
 ततो जयगजारूढो जननीकृतमङ्गलः । वायुलोकादुदचलत्स विभ्रत्खड्गमैश्वरम् ॥ १०
 प्रस्थितस्यापतत्तस्य पुष्पवृष्टिर्नभस्तलात् । देवाश्च दुन्दुभीञ्जघ्नुर्वायवश्च ववुः शिवाः ॥ ११
 मिलित्वा परिवब्रुशु ते तं देवगणास्ततः । आसन्पलाय्य प्रच्छन्ना ये विद्युद्धजभीतितः ॥ १२
 तेन सैन्येन महता सह गच्छन्न्ददर्श सः । मार्गे मेघवनं नाम पार्वत्यायतनं महत् ॥ १३
 तदनुलङ्घ्यन्भक्त्या गजादत्रावतीर्य सः । आहत्य दिव्यपुष्पाणि देवीं प्रावर्ततार्चितुम् ॥ १४
 अत्रान्तरे च गन्धर्वपतेः सा प्राप्तयौवना । पद्मावती सुता पद्मशेखरस्य सखीवृता ॥ १५

- भर्तुः सङ्ग्रामयातस्य श्रेयोर्थं तपसि स्थिताम् । मातरं स्वामनुज्ञाप्य विमानेनेन्दुलोकतः ॥ १६
- शिवार्थिनी पितुः संख्ये वरस्याभीप्सितस्य च । तदेव तपसे दिव्यं गौर्यायतनमाययौ ॥ १७
- वरो नाद्यापि ते कश्चिन्निश्चितो यो युधि स्थितः । पितुः श्रेयोनिमित्तं च माता ते संश्रिता तपः ॥ १८
- त्वं तु कन्या तपः कस्य कृते सखि चिकीर्षसि । इत्युक्ता पथि सख्या सा पद्मावत्यब्रवीदिदम् ॥ १९
- पितैव सखि कन्यानां दैवतं सर्वसिद्धिकृत् । वरोऽप्यनन्यसामान्यगुणो निश्चित एव मे ॥ २०
- विद्युद्भुजं निहन्तुं यो जातो विद्याधरेन्द्रतः । स मुक्ताफलकेतुर्मे व्यादिष्टः शंभुना पतिः ॥ २१
- एतन्मयाम्बापृष्टस्य तातस्यैव मुखाच्छ्रुतम् । स च यास्यति यातो वा सङ्ग्रामे मे वरो ध्रुवम् ॥ २२
- अतो भगवतीं गौरीं तपसाराधयाम्यहम् । विजयाकाङ्क्षिणी तस्य पत्युस्तातस्य चोभयोः ॥ २३
- एवं वदन्तीं तां राजपुत्रीमाह स्म सा सखी । भाविन्यर्थेऽपि तर्ह्येष व्यवसायस्तवोचितः ॥ २४
- तत्तेऽभिलषितं सिध्यत्विति सख्या तयोदिता । सा गौर्यायतनाभ्यर्णं भव्यं प्राप महत्सरः ॥ २५
- उत्फुल्लैः स्वर्णकमलैः प्रतिच्छन्नं प्रभासुरैः । तन्मुखाम्भोरुहोत्सर्पत्कान्तिविच्छ्रुतिरिव ॥ २६
- तत्रावतीर्य कमलान्यम्बिकाभ्यर्चनाय सा । उञ्चित्य गन्धर्वसुता स्नानं यावद्विधित्सति ॥ २७
- तावद्देवासुररणं रक्षःस्वामिषगर्धिषु । अभिधावत्सु तेन द्वे राक्षस्यावागते पथा ॥ २८
- दंष्ट्राघोरमुखोद्धान्तज्वालापिङ्गोर्ध्वमूर्धजे । धूमश्याममहाकाये लम्बोदरपयोधरे ॥ २९
- ताभ्यां दृष्ट्वैव गन्धर्वराजपुत्री निपत्य सा । नक्तंचरीभ्यां जगृहे निन्ये च गगनोन्मुखम् ॥ ३०
- तद्विमानाधिदेवश्च राक्षस्यौ यावदेव ते । रुणद्धि यावदार्तिश्च कन्दल्यस्याः पश्चिच्छदः ॥ ३१
- तावद्देवीगृहान्मुक्ताफलकेतुः कृतार्चनः । स निर्गतः श्रुताक्रन्दस्तमेवोद्देशमागमत् ॥ ३२
- स दृष्ट्वा राक्षसीयुग्मगृहीतां तां लसद्भुतिम् । कालमेघावलीमध्यगतां सौदामनीमिव ॥ ३३
- पद्मावतीं प्रधाव्यैव महावीरो व्यमोचयत् । क्षिप्त्वा विचेतने भूमौ राक्षस्यौ ते तलाहते ॥ ३४
- ददर्श तां च लावण्यरसनिर्झरवाहिनीम् । त्रिवलीलहरीहारिमध्यभागोपशोभिनीम् ॥ ३५
- स्वर्धूसर्गसंप्राप्तकौशलोत्कर्षशालिना । धात्रा समग्रसौन्दर्यसारसंपादितामिव ॥ ३६
- दृष्ट्वा च तां स कंदर्पमोहमन्थरितेन्द्रियः । धीरोऽप्यत्र क्षणं तस्थौ चित्रस्थ इव निश्चलः ॥ ३७
- राक्षसीसंभ्रमे शान्ते समाश्रय्य क्षणादिव । पद्मावत्यपि तं मुक्ताफलकेतुं ददर्श सा ॥ ३८
- जगन्नेत्रोत्सवाकारं स्त्रीजनोन्माददायिनम् । एकीकृत्येन्दुकंदर्पो विधिनेव विनिर्मितम् ॥ ३९
- ततो लज्जानतमुखी सखीं स्वैरमभाषत । भद्रमस्यास्तु यामीतः परपूरुषपार्श्वतः ॥ ४०
- एवं वदन्त्यां तस्यां च सा मुक्ताफलकेतुना । बाला किमियमाहेति तेनापृच्छयत् तत्सखी ॥ ४१
- साप्युवाच सुकन्येयं दत्ताशीः प्राणदस्य ते । एह्यन्यपुरुषोपान्ताद्भजाव इति वक्ति माम् ॥ ४२
- तच्छ्रुत्वा संभ्रमान्मुक्ताफलकेतुरुवाच ताम् । केयं कस्य सुता दत्ता कस्मै वा शुभकर्मणे ॥ ४३
- इति पृष्ट्वा च सा तेन तद्वयस्या तमब्रवीत् । इयं पद्मावती नाम कन्या सुभग नः सखी ॥ ४४
- गन्धर्वाधिपतेः पद्मशेखरस्यात्मसंभवा । आदिष्टोऽस्याः पतिर्मुक्ताफलकेतुश्च शंभुना ॥ ४५
- पुत्रो विद्याधरेन्द्रस्य चन्द्रकेतोर्जगत्प्रियः । सहायो देवराजस्य विद्युद्भुजविनाशकृत् ॥ ४६
- आकाङ्क्षन्ती जयं तस्य भर्तुः संख्ये पितुस्तथा । गौर्यायतनमद्यैतत्तपोर्थमियमागता ॥ ४७
- श्रुत्वैतद्वाजपुत्रीं तां चन्द्रकेतुसुतानुगाः । दिष्ट्वा देवि स एवायं तव भर्तैरनन्दयन् ॥ ४८
- ततोऽन्योन्यपरिज्ञानहर्षपूर्णे निजात्मनि । युक्तं तद्यन्न मातः स्म तौ कुमारीवरावुभौ ॥ ४९

यावच्चान्योन्यसप्रेमतिर्यग्धर्वावलोकितैः । तिष्ठतस्तत्र तौ तावच्छुश्रुवे तूर्यनिःस्वनः ॥	५०
ततश्च ददृशे सैन्यं वायुयुक्तो रथस्ततः । चन्द्रकेतुप्रतीहारस्तथा च लरितागतौ ॥	५१
तौ च वायुप्रतीहारौ विनयोज्झितवाहनौ । उपगम्यैव तं मुक्ताफलकेतुमवोचताम् ॥	५२
त्वामाह्वयति देवेन्द्रः पिता चाहवभूमितः । तदिमं रथमारुह्य शीघ्रमागम्यतामिति ॥	५३
ततः पद्मावतीप्रेमबद्धोऽपि गुरुकार्यतः । स तं ताभ्यां सहाध्यास्त खेचरेन्द्रसुतो रथम् ॥	५४
बद्धा च शक्रप्रहितं दिव्यं कवचमाशु सः । प्रतस्थे वलितग्रीवं पश्यन्पद्मावतीं मुहुः ॥	५५
पद्मावती च निर्वर्ण्य सा तमादृष्टिगोचरम् । एकपाणितलाघातहतनक्तंचरीद्वयम् ॥	५६
तमेव चिन्तयन्ती च स्नात्वाभ्यर्च्याम्बिकाहरौ । तदाप्रभृति तत्रैव तेपे तच्छ्रेयसे तपः ॥	५७
सोऽपि तद्दर्शनं मुक्ताफलकेतुर्विचिन्तयन् । मङ्गल्यं विजयाशंसि प्रापदेवासुराहवम् ॥	५८
दृष्ट्वा च तं सुसंनद्धं ससैन्यं वीरमागतम् । तमेव प्रति सर्वेपि तेऽभ्यधावन्महासुराः ॥	५९
तेषां स शरवर्षेण शिरोभिः शकलीकृतैः । शूरो रणोत्सवारम्भे चक्रे दिग्देवताबलिम् ॥	६०
हन्यमानं बलं तेन तन्मुक्ताफलकेतुना । दृष्ट्वा विद्युद्भजः क्रोधादधावत्तं प्रति स्वयम् ॥	६१
स चापतन्नेव शरैर्दैत्यो यत्नेन ताडितः । तत्तमेवाभ्यधावत्तत्सर्वतः सैन्यमासुरम् ॥	६२
तद्दृष्ट्वा सिद्धगन्धर्वविद्याधरसुरान्वितः । अभिदुद्राव तदैत्यसैन्यं सपदि वासवः ॥	६३
ततः पतदिषुप्रासशक्तितोमरपट्टिशम् । उदभूत्तुमुलं युद्धं निहतासंख्यसैनिकम् ॥	६४
गजाश्चक्रायमकरा दन्तिमौक्तिकवालुकाः । प्रवीरमुण्डपाषाणाः प्रावहन्कृधिरापगाः ॥	६५
शोणितासवमत्तानां भूतानामामिपार्थिनाम् । सोऽभूद्रणोत्सवः प्रीत्यै कबन्धैः सह नृत्यताम् ॥	६६
तस्मिञ्जयश्रीर्दैत्यानां देवानां चाहवार्णवे । महोर्मिचपला प्रायादितः क्षणमितः क्षणम् ॥	६७
चतुर्विंशतिमेवं तु युद्धमासीद्दिनानि तत् । प्रेक्ष्यमाणं विमानस्थैः शर्वशौरिपितामहैः ॥	६८
पञ्चविंशे दिने क्षीणप्राययोः सैन्ययोर्द्वयोः । प्रधानद्वन्द्वयुद्धेषु प्रवृत्तेष्वत्र संगरे ॥	६९
श्रीमुक्ताफलकेतोश्च तस्य विद्युद्भजस्य च । द्वन्द्वयुद्धं प्रवृत्ते रथस्थद्विरदस्थयोः ॥	७०
तमोर्ध्वं भास्करास्त्रेण ग्रैष्मास्त्रेण च शैशिरम् । कुलिशास्त्रेण शैलास्त्रं नागास्त्रं गारुडेन च ॥	७१
निवार्य तस्य यन्तारं वारणं चासुरस्य सः । एकैकेनेपुणा मुक्ताफलकेतुरपातयत् ॥	७२
आरूढस्य रथं तस्य सारथिं तुरगांश्च यत् । सोऽवधीत्तदसौ विद्युद्भजो मायामशिश्रियत् ॥	७३
अदृश्यः सर्वसैन्येन क्षामारुह्य ववर्ष सः । शिलाश्चास्त्राणि विविधान्यभितः सुरवाहिनीम् ॥	७४
अभेद्यं शरजालं च यन्मुक्ताफलकेतुना । अरुध्यत स तदैत्यो ददाहानलवृष्टिभिः ॥	७५
अथाभिमन्य ब्रह्मास्त्रं सानुगं तमरिं प्रति । विश्वक्षयक्षमं मुक्ताफलकेतुर्मुमोच सः ॥	७६
तेनास्त्रेण ससैन्योऽपि निहतो गतजीवितः । निपपात नभोमध्याद्विद्युद्भजमहासुरः ॥	७७
शेषाः पलाय्य जग्मुश्च विद्युद्भजसुतादयः । वज्रदंष्ट्रादिसहिता रसातलतलं भयात् ॥	७८
देवाश्च नादानुपदं जगदुः साधु साध्विति । श्रीमुक्ताफलकेतुं च पुष्पवर्षैरपूजयन् ॥	७९
ततः शत्रौ हते शक्रः प्राप्तराज्यस्त्रिविष्टपम् । प्राविशत्रिषु लोकेषु बभूव च महोत्सवः ॥	८०
आगाच्छर्ची पुरस्कृत्य स्वयं चात्र प्रजापतिः । चूडारत्नोत्तमं मुक्ताफलकेतोर्बन्ध च ॥	८१
इन्द्रोऽपि राजपुत्रस्य तस्य राज्यप्रदायिनः । हारं स्वकण्ठतः कण्ठे न्यधाद्विजयशोभिनः ॥	८२
समुपावेशयत्तं च निजासनसमासने । आनन्दपूर्णगीर्वाणवितीर्णविविधाशेषम् ॥	८३

विद्युद्भजासुरपुरं प्रतीहारं विसृज्य च । तस्मै दास्यन्नवसरे स्वीचक्रे स्वपुराधिकम् ॥ ८४
 ततोऽस्मै राजपुत्राय गन्धर्वः पद्मशेखरः । दित्सुः पद्मावतीं धातुः साकूतं मुखमैक्षत ॥ ८५
 स च ज्ञाताशयो धाता गन्धर्वेन्द्रमुवाच तम् । कार्यशेषोऽस्ति कश्चित्तद्विषहस्व मनागिति ॥ ८६
 ततो हाहाहुहुगीतैः स्वनिनादानुनादितैः । रम्भादिनृत्यैस्तत्राभूदिन्द्रस्य विजयोत्सवः ॥ ८७
 दृष्टोत्सवप्रमोदे च याते धातरि वृत्रहा । संमान्य लोकपालादीन्स्वं स्वं स्थानं विसृष्टवान् ॥ ८८
 विससर्ज च गन्धर्वराजं तं पद्मशेखरम् । निजं गन्धर्वनगरं संमान्य सपरिच्छदम् ॥ ८९
 श्रीमुक्ताफलकेतुं च चन्द्रकेतुं च सत्कृतौ । प्राहिणोदुत्सवाय स्वं विद्याधरपुरं हरिः ॥ ९०

स च संहृतविश्वकण्ठकस्तां बहुविद्याधरराजकानुयातः ।

जनकानुगतः स राजधानीमथ मुक्ताफलकेतुराजगाम ॥ ९१

वररत्नचिता च सा तदानीं ध्वजपट्टांशुकमालिनी प्रविष्टे ।

विषभौ नगरी चिरागतेऽस्मिन्पितृयुक्ते जयभाजि राजपुत्रे ॥ ९२

स च सपदि पितास्य चन्द्रकेतुः पुरि परितोषितबन्धुभृत्यवर्गः ।

जलमिव जलदो वसु प्रवर्षन्सुतविजयोत्सवमूर्जितं ततान् ॥ ९३

स च मुक्ताफलकेतुर्विद्युद्भुजदमनकीर्तिमपि लब्ध्वा ।

पद्मावतीं विना तां न रतिं लेभे निजेषु भोगेषु ॥ ९४

संयतकाख्येन पुनः शर्वादेशादि शंसिना सख्या ।

आश्वास्यमानचित्तः कृच्छ्रेण स तान्यहान्यनयन् ॥ ९५

इति महाकविश्रीसोमदेवभट्टविरचिते कथासरित्सागरे पद्मावतीलम्बके तृतीयस्तरङ्गः ।

चतुर्थस्तरङ्गः ।

अत्रान्तरे स गन्धर्वराजः स्वनगरं पुनः । प्रविष्टो विततस्फूर्जदुत्सवः पद्मशेखरः ॥ १
 तज्जयाशंसया तप्ततपसं गिरिजाश्रमे । बुद्धा भार्यामुखात्पद्मावतीमानाययत्सुताम् ॥ २
 उपागतां च तपसा विरहेण च तां कृशाम् । तनयां पादपतितां स जगादाशिषं ददत् ॥ ३
 वत्से मदर्थं विहितस्तपःकेशो महांस्त्वया । तद्विद्याधरराजेन्द्रसुतं विद्युद्भुजान्तकम् ॥ ४
 जगच्छरण्यं जयिनं व्यादिष्टं शंभुना स्वयम् । श्रीमुक्ताफलकेतुं तं शीघ्रं पतिमवाप्नुहि ॥ ५
 इति पित्रोदिते यावदास्ते सा विनतानना । राजानमाह तन्माता तावत्कुवलयवली ॥ ६
 कथं स तादृगसुरखिलोकाभयदायिना । तेनार्यपुत्र निहतो राजपुत्रेण संयुगे ॥ ७
 तच्छ्रुत्वा वर्णयामास स राजा तस्य विक्रमम् । राजपुत्रस्य तं तस्यै सदेवासुरसंगरम् ॥ ८
 ततः पद्मावतीसख्या सा मनोहारिकाख्यया । तदीया राक्षसीयुग्मवधलीलाप्यकथ्यत ॥ ९
 ततस्तस्य सुतायाश्च वृत्तमन्योन्यदर्शनम् । प्रीतिं च बुद्धा तौ तोषं राजा राज्ञी च जग्मतुः ॥ १०
 ऊचतुश्च निगीर्णश्च येनासुरचमूचयः । अगस्त्येनेव जलधी राक्षस्यौ तस्य के इति ॥ ११
 तथा तत्पौरुषोत्कर्षवर्णनावाल्यया च सः । पद्मावत्याः प्रजज्वाल सुतरां मदनानलः ॥ १२
 सतः पित्रोः सकाशात्सा निर्गता राजकन्यका । शुद्धान्तरत्नप्रासादमारोहत्सोत्सुका क्षणात् ॥ १३
 तत्र रत्नोम्भितस्तम्भबद्धमौक्तिकजालके । मणिकुट्टिमविन्यस्तसुखशय्यावरासने ॥ १४
 चिन्तितोपनमद्विव्यनानाभोगमनोरमे । स्थिता साभ्यधिकं तेपे प्रेयोविरहवह्निना ॥ १५

ददर्श च ततः पृष्ठाद्वेमदुमलताचितम् । रत्नवापीशताकीर्णं दिव्यमुद्यानमृद्धिमत् ॥ १६
 दृष्ट्वा चाचिन्तयच्चित्रमिदमस्मत्पुरोत्तमम् । मज्जन्मभूमेर्भुवनादैन्दवादपि सुन्दरम् ॥ १७
 हिमाद्रिमौलिमाणिक्यं न च दृष्टमिदं मया । नन्दनाभ्यधिकं यत्र पुरोपवनमीदृशम् ॥ १८
 तदत्र गत्वा सच्छायशीतले विजने वरम् । विरहानलसंतापं शमयामि मनागिमम् ॥ १९
 इति संचिन्त्य सा बाला शनैरेकाकिनी ततः । युक्त्यावरुह्य गन्तुं तत्पुरोद्यानं प्रचक्रमे ॥ २०
 पद्भ्यां गन्तुमशक्ता सा स्वविभूतेरुपस्थितैः । पक्षिभिर्वाहनीभूय तदुद्यानमनीयत ॥ २१
 तत्रान्तः कदलीखण्डगृहे पुष्पास्तरोपरि । उपाविशच्छूयमाणे दिव्यगेयादिनिःखने ॥ २२
 न च सात्र रतिं लेभे न तस्याः शाम्यति स्मरः । विना प्रियेण कामाग्निः प्रत्युतावर्धताधिकम् ॥ २३
 ततो दिदृक्षुश्चित्रस्थमपि तं प्रियमुत्सुका । साग्रहीच्चित्रफलकं वर्णवर्तीश्च सिद्धितः ॥ २४
 स्रष्टुं द्वितीयं धातापि नेष्टे यत्सदृशं पुनः । तमालिखेयं सोत्कण्ठा सन्नपाणिरहं कथम् ॥ २५
 तथाप्यात्मविनोदार्थमालिखामि यथा तथा । इति संचिन्त्य फलके सा तु यावत्तमालिखत् ॥ २६
 तावत्तस्यास्तमुद्देशमाययौ चिन्वती सखी । सा मनोहारिका नाम तददर्शनविह्वला ॥ २७
 सा तामेकाकिनीं तत्र राजपुत्रीं लतागृहे । सचित्रफलकामुत्कामपश्यत्पृष्ठतः स्थिता ॥ २८
 पश्यामि तावत्किमियं करोत्येवमिहैकिका । इति संचिन्त्य तस्थौ च छन्ना सा तत्र तत्सखी ॥ २९
 तावत्सापि तमुद्दिश्य चित्राभिलिखितं प्रियम् । पद्मावती जगादैवमुदश्रुनयनोत्पला ॥ ३०
 दुर्जयानसुरान्हत्वा येनेन्द्रो रक्षितस्त्वया । आलापमात्रेण स मां कथमारात्र रक्षसि ॥ ३१
 कल्पद्रुमोऽप्यदातृत्वं सुगतोऽप्यदयालुताम् । आयाति मन्दपुण्यस्य सुवर्णमपि चाश्मताम् ॥ ३२
 स्मरज्वरानभिज्ञश्च नूनं वेत्ति न मद्यथाम् । दैत्याजितस्य पुष्पेषुः किं तपस्वी करोति ते ॥ ३३
 किं वा वच्मि विधिर्वामो मम येनाश्रुणा दृशौ । पिदधन्नेच्छति प्रायश्चित्रेऽपि तव दर्शनम् ॥ ३४
 इत्युक्त्वा राजतनया सा प्रावर्तत रोदितुम् । छिन्नहारगलत्स्थूलमुक्ताभैरश्रुबिन्दुभिः ॥ ३५
 तत्क्षणं तामुपासर्पत्मा मनोहारिका सखी । साप्याच्छाद्यैव तच्चित्रं राजपुत्री जगाद ताम् ॥ ३६
 इयच्चिरं न दृष्ट्वा त्वं सखि कुत्र स्थितास्यहो । तच्छ्रुत्वा विहसन्ती तां सा मनोहारिकाप्रवीत् ॥ ३७
 त्वामेव सखि चिन्वाना चिरं भ्रान्तास्मि तत्त्वया । चित्रं किं छाद्यते दृष्टं मया चित्रमथ श्रुतम् ॥ ३८
 एवं तयोक्ता सख्या सा पद्मावत्यश्रुगद्गदम् । लज्जानतमुखी हस्ते गृहीत्वा तामभाषत ॥ ३९
 सखि प्रागेव विदितं सर्वं ते किं निगूह्यते । राजपुत्रेण तेनाहं तस्मिन्गौर्याश्रमे तदा ॥ ४०
 उद्धृतापि महाघोरराक्षसीवद्विमध्यतः । दुर्वारविरहज्वाले निक्षिप्ता मदनानले ॥ ४१
 तन्न जाने क्व गच्छामि कस्मै वच्मि करोमि किम् । आश्रये कमुपायं वा दुर्लभासक्तमानसा ॥ ४२
 इति ब्रुवाणां तां राजपुत्रीमाह स्म सा सखी । अभिष्वङ्गोऽनुरूपोऽयं स्थाने ते मनसः सखि ॥ ४३
 इतरेतरशोभायै संयोगो युवयोः किल । नवचन्द्रकलाशार्वजटामुकटयोरिव ॥ ४४
 अधृतिश्चात्र मा भूत्ते ध्रुवं स भवतीं विना । न स्थास्यति लया किं स तथाभूतो न लक्षितः ॥ ४५
 स्त्रियोऽपीच्छन्ति पुंभावं यां दृष्ट्वा रूपलोलुभाः । तस्यास्ते को भवेन्नार्थी तुल्यरूपः स किं पुनः ॥ ४६
 शर्वोऽप्यलीकवादी किं येनोक्तौ दंपती युवाम् । अदूरगेऽप्यभीष्टेऽर्थे को वार्तो भजते धृतिम् ॥ ४७
 तदाश्चसिहि भावी ते स एव न चिरात्पतिः । न लया दुर्लभः कश्चित्त्वं तु सर्वेण दुर्लभा ॥ ४८
 इत्युक्ता सा तया सख्या राजपुत्री जगाद ताम् । सखि यद्यपि जानामि तथापि करवाणि किम् ॥ ४९

इदं तु मे तदासक्तं चेतो नोत्सहते क्षणम् । स्थातुं विना तं प्राणेशं क्षमते न च मन्मथः ॥ ५०
 तमेव हि स्मरन्त्या मे मनो निर्वाति न क्षणम् । दह्यन्तेऽङ्गानि संतापेनोत्क्रामन्तीव चासवः ॥ ५१
 एवं वदन्ती मोहेन मोहिता पुष्पपेलवा । अङ्गे तस्या वयस्याया राजपुत्री पपात सा ॥ ५२
 अथाम्बुसेककदलीपल्लवानिलवीजनैः । साश्रुराश्रासयामास सा वयस्या क्रमेण ताम् ॥ ५३
 मृणालहारवलयं श्रीखण्डार्द्रविलेपनम् । नलिनीदलशय्यां च यानि सा विदधे सखी ॥ ५४
 तस्यास्तान्यपि संतापसमासक्तानि संगतः । संतप्य समदुःखत्वमिव शुष्यन्ति भेजिरे ॥ ५५
 ततः सा विह्वला पद्मावती तामवदत्सखीम् । क्लिश्नासि किं वृथात्मानं नैवं शाम्यति मे व्यथा ॥ ५६
 येन शाम्यति तच्चेत्त्वं कुरुषे तच्छिवं भवेत् । एवमुक्तवतीमार्ता वयस्या तामभाषत ॥ ५७
 कुर्यां किं यन्न नामाहं तवार्थं ब्रूहि तत्सखि । तच्छ्रुत्वा सा ह्रिया किञ्चिदिव राजसुताब्रवीत् ॥ ५८
 तमिहानय मे कान्तं गत्वा प्रियसखि द्रुतम् । नान्यथोपशमो मे स्यात्तातश्चैव न कुप्यति ॥ ५९
 प्रत्युतेहागतायैव मामेषोऽस्मै प्रदास्यति । एवं तयोक्ता सोत्साहं वयस्या साप्युवाच ताम् ॥ ६०
 यद्येवं तदृहाण त्वं धैर्यं कार्यमिदं कियत् । एषाहं सखि याम्येव त्वत्प्रियानयनाय यत् ॥ ६१
 तत्पितुः खेचरेन्द्रस्य चन्द्रकेतोः पुरोत्तमम् । ख्यातं चन्द्रपुरं नाम निर्वृता भव किं शुचा ॥ ६२
 इति साश्रासिता सख्या तया राजसुताभ्यधात् । तदुत्तिष्ठ शिवः पन्था अस्तु ते ब्रज सत्वरम् ॥ ६३
 त्राता त्रयाणां लोकानां स च सप्रणयं त्वया । मदिरा सखि वक्तव्यो वीरः प्राणेश्वरो मम ॥ ६४

तस्मिन्मौर्यायतने तथा परित्राय राक्षसीभयतः ।

स्त्रीन्नेन हन्यमानां रक्षसि मां मकरकेतुना न कथम् ॥ ६५

भुवनोद्धरणसहानां भवादृशमेव नाथ को धर्मः ।

आपद्युपेक्ष्यते यत्पूर्वत्रातो जनोऽनुवृत्तोऽपि ॥ ६६

एवं वदेस्तं कल्याणि यथा जानासि वा स्वयम् । इति व्याहृत्य सा पद्मावती तां व्यसृजत्सखीम् ॥ ६७
 सा च स्वसिद्धचुपनतं पक्षिवाहनमास्थिता । तन्मनोहारिका प्रायाद्विद्याधरपुरं प्रति ॥ ६८
 सा च पद्मावती किञ्चिदाशालब्धभृतिस्ततः । गृहीतचित्रफलका मन्दिरं प्राविशत्पितुः ॥ ६९
 तत्र दासीपरिवृता प्रविश्य निजवासकम् । स्नात्वा गौरीपतिं भक्त्या पूजयित्वा व्यजिज्ञपत् ॥ ७०
 भगवंस्त्रिषु लोकेषु त्वदिच्छानुग्रहं विना । न सिद्ध्यतीह कस्यापि बह्वल्पं वापि वाञ्छितम् ॥ ७१
 तद्विद्याधरसञ्चक्रवर्तिपुत्रं तमीप्सितम् । न दास्यसि पतिं चेन्मे देहं त्यक्ष्यामि तेऽग्रतः ॥ ७२
 एवं विहितविज्ञप्तिं शशाङ्कमुकुटस्य ताम् । श्रुत्वा सखेदः साश्चर्यः परिवारजनोऽवदत् ॥ ७३
 स्वदेहनिरपेक्षैव किमेवं देवि भापसे । तवापि किमसुप्राप्यं नामास्त्यत्र जगन्त्रये ॥ ७४
 त्वदर्थ्यमानो मुखेद्धि सुगतोऽपि स संयमम् । तदेकः सोऽत्र सुकृती यस्त्वयाप्येवमर्थ्यते ॥ ७५
 एतच्छ्रुत्वा गुणाकृष्टा राजपुत्री जगाद सा । समाश्रयः सशक्राणां देवानामेक एव यः ॥ ७६
 अर्केणैव तमो ध्वस्तं येनैकेनासुरं बलम् । प्राणदाता च योऽस्माकं प्रार्थनीयः कथं न सः ॥ ७७
 इत्यादि ब्रुवती सोत्का तयैव कथया ततः । अतिष्ठत्सममाप्तेन तत्र दासीजनेन सा ॥ ७८
 अत्रान्तरे चन्द्रपुरं सा मनोहारिकापि तत् । विद्याधरेन्द्रनगरं सत्वरं प्राप तत्सखी ॥ ७९
 गीर्वाणनगरं कृत्वाप्यसंतोषादिवाद्भुतम् । निर्ममे विश्वकर्मा यदसामान्यविभूतिकम् ॥ ८०
 तत्रासंप्राप्य तं मुक्ताफलकेतुं विचिन्वती । खगस्था तत्पुरोद्यानं सा मनोहारिकागमत् ॥ ८१

अतर्क्यसिद्धिविभवं भास्वन्मणिमयद्रुमम् । एकवृक्षोद्गतानेकजातीयकुसुमोत्करम् ॥	८२
दिव्यगीतरवोन्मिश्रशकुन्तरुतसुन्दरम् । पश्यन्ती तच्च सा रेमे नानारत्नशिलातलम् ॥	८३
उद्यानपालैर्दृष्ट्वा च विचित्रैः पक्षिरूपिभिः । उपेयाभ्यर्थ्य सुव्यक्तवचनैः प्रियवादिभिः ॥	८४
पारिजाततरोर्मूले ताक्ष्यरत्नशिलासने । उपवेश्योचितैर्भोगैस्तस्याः पूजा व्यधीयत ॥	८५
अभिनन्द्य च तां पूजां चिन्तयामास तत्र सा । अहो विद्याधरेन्द्राणां चित्राः सिद्धिविभूतयः ॥	८६
अचिन्त्योपनमद्भोगं येषामुद्यानमीदृशम् । सुरस्त्रीबद्धसंगीतं पतत्रिपरिचारकम् ॥	८७
इति संचिन्त्य पृष्ट्वा च तानेवोद्यानपालकान् । चिन्वती पारिजातादितरुखण्डमवाप सा ॥	८८
तत्रान्तश्चन्दनासिक्तकुसुमास्तरशायिनम् । सा मुक्ताफलकेतुं तं साकल्यकमिवैक्षत ॥	८९
गौर्याश्रमे दृष्टचरं प्रत्यभिज्ञाय सा च तम् । पश्याम्यस्य किमस्वास्थ्यं छन्नस्थैवेत्यचिन्तयत् ॥	९०
तावदाश्वासयन्तं तं हिमचन्दनमारुतैः । मित्रं संयतकं मुक्ताफलकेतुरुवाच सः ॥	९१
अङ्गारास्तुहिने न्यस्ताः कुकूलाग्निश्च चन्दने । मारुते दाववह्निश्च स्मरेण मम निश्चितम् ॥	९२
विरहार्तस्य संतपं समन्तात्सृजतामुना । तत्किमायासयिष्येवमात्मानं निष्फलं सखे ॥	९३
सुरस्त्रीनृत्तगीतादिविनोदैरपि दूयते । नन्दनाभ्यधिकेऽमुष्मिन्नुद्याने हि मनो मम ॥	९४
विना पद्मावतीं तां तु पद्मशेखरसंभवाम् । पद्माननां न मे शाम्यत्ययं स्मरशरज्वरः ॥	९५
न चैतदुत्सहे वक्तुं कस्यचिन्न लभे धृतिम् । एक एव तु तत्प्राप्तानुपायो विद्यते मम ॥	९६
गच्छामि गौर्यायतनं दृष्ट्या यत्र मे तथा । कटाक्षेषुभिरुत्खाय हृदयं प्रियया हृतम् ॥	९७
तत्राद्रिराजतनयासंगतस्तत्समागमे । तपसाराधितः शंभुरुपायं मे विधास्यति ॥	९८
इत्युक्त्वा यावदुत्थातुं राजपुत्रः स इच्छति । सा मनोहारिका तावत्पुष्टात्मानमदर्शयत् ॥	९९
वयस्य वर्षसे दिष्ट्या सिद्धं तव समीहितम् । पश्येयमागता तस्याः प्रियायास्तेऽन्तिकं सखी ॥	१००
त्वत्पार्श्वस्थेन दृष्ट्वा हि मयासावम्बिकाश्रमे । इति हर्षाच्च तं राजपुत्रं संयतकोऽब्रवीत् ॥	१०१
ततः स स्फूर्जदानन्दविस्मयौत्सुक्यसंकुलाम् । कांचिद्राजसुतोऽवस्थां दध्रे दृष्ट्वा प्रियासखीम् ॥	१०२
नेत्रपीयूषवृष्टिं तां प्रपच्छोपागतां च सः । उपवेश्यान्तिके कान्ताशरीरकुशलं तदा ॥	१०३
अथ सा निजगादैवं मत्सख्याः कुशलं प्रभो । त्वयि नाथे ध्रुवं भावि सांप्रतं दुःखिता तु सा ॥	१०४
यदा प्रभृति दृष्टेन हृतं तस्यास्त्वया मनः । तत आरभ्य विमना न शृणोति न पश्यति ॥	१०५
मृणालहारं दधती बालाहारं विमुच्य सा । लुटत्यम्बुजिनी पद्मशयने शयनोज्झिता ॥	१०६
असहिष्ट न या पूर्वं ह्रिया वरकथामपि । इमामवस्थां सैषाद्य प्राप्ता प्रियतमं विना ॥	१०७
इति तस्या हसन्तीव स्वान्येवाङ्गानि संप्रति । संतापशुष्यच्छ्रीखण्डसितानि कृतिनां वर ॥	१०८
एवं च सा ब्रवीति त्वामित्युदीर्य पपाठ ते । सा मनोहारिका पद्मावतीसंदेशगीतिके ॥	१०९
स तच्छ्रुत्वाखिलं मुक्ताफलकेतुर्गतव्यथः । तां मनोहारिकां हर्षादभिनन्द्याभ्यभाषत ॥	११०
अमृतेनेव वचसा तव सिक्तमिदं मम । चैतन्यमासीच्छ्रुतं धृतिर्जाता गतः क्लमः ॥	१११
फलितं चाद्य मे पूर्वसुकृतैर्यदहो मयि । गन्धर्वराजतनया साप्येवं पक्षपातिनी ॥	११२
किंत्वहं शक्र्यां सोढुं कथंचिद्विरहव्यथाम् । शिरीषसुकुमाराङ्गी विषहेत कथं तु सा ॥	११३
तस्मादहमुपैम्येष तमेव गिरिजाश्रमम् । तत्र त्वमानय सखीं येन स्यात्संगमोऽद्य नौ ॥	११४
आश्वासय च तां गत्वा कल्याणि त्वरितं सखीम् । इमं च परितुष्टेन वितीर्णं मे स्वयंभुवा ॥	११५

देहि चूडामणिं तस्यै सर्वदुःखनिर्बर्हणम् । शक्रात्प्राप्तो मया चायं हारस्ते पारितोषिकः ॥ ११६
 इत्युक्त्वा शिरसश्चूडामणिं तस्यै समर्पयत् । हारं च कण्ठात्तत्कण्ठे तं स राजसुतो व्यधात् ॥ ११७
 अथ प्रणम्य तं प्रीता सा मनोहारिका ततः । प्रतस्थे विहगारूढा सखीं पद्मावतीं प्रति ॥ ११८
 स मुक्ताफलकेतुश्च प्रहर्षापहतक्लमः । सह संयतकेन स्वं त्वरितं प्राविशत्पुरम् ॥ ११९
 सापि पद्मावतीपार्श्वं प्राप्य तस्यै यथेप्सितम् । तं मनोहारिकाचख्यौ तत्प्रियस्मरसंज्वरम् ॥ १२०
 प्रणयस्निग्धमधुरं तद्वचश्च यथाश्रुतम् । तं च संगमसंकेतं तदुक्तं गिरिजाश्रमे ॥ १२१
 ददौ तत्प्रहितं तं च तस्यै चूडामणिं ततः । पारितोषिकहारं च तदुक्तं तमदर्शयत् ॥ १२२
 ततः पद्मावती सा तामाश्लिष्य कृतिनीं सखीम् । अपूजयद्विसस्मार स्मरानलरुजं च ताम् ॥ १२३
 बद्धा शिखायामानन्दमिव चूडामणिं च तम् । चक्रे परिकरं गौरीकाननागमनाथ सा ॥ १२४
 अत्रान्तरे मुनिर्देवात्तद्वैरीवनमागमत् । दृढव्रतेन शिष्येण सह नाम्ना तपोधनः ॥ १२५
 स चात्र तमुवाचैवं मुनिः शिष्यं दृढव्रतम् । दिव्योद्यानेऽहमेतस्मिन्समाधिं विदधे क्षणम् ॥ १२६
 द्वारि स्थित्वा प्रवेशोऽत्र न देयः कस्यचित्त्वया । समापितसमाधिश्च पूजयिष्यामि पार्वतीम् ॥ १२७
 इत्युक्त्वा मुनिरुद्यानद्वारे शिष्यं निवेश्य तम् । अधस्तात्पारिजातस्य स समाधिमसेवत ॥ १२८
 समाधेरुत्थितश्चान्तविवेशार्चितुमम्बिकाम् । न च तत्तस्य शिष्यस्य जगाद द्वारवर्तिनः ॥ १२९
 तावच्चात्राययौ मुक्ताफलकेतुः प्रसाधितः । आरुह्य दिव्यकरभं सह संयतकेन सः ॥ १३०
 प्रविशंश्च तदुद्यानं मुनिशिष्येण तेन सः । मा मा गुरुः समाधौ मे स्थितोऽत्रेति न्यषिध्यत ॥ १३१
 विस्तीर्णाभ्यन्तरे जातु प्रिया सा स्यादिहागता । मुनिश्चात्रैकदेशस्थ इत्यालोच्य स सोत्सुकः ॥ १३२
 राजपुत्रो व्यतीत्यास्य मुनिपुत्रस्य दृक्पथम् । विवेश व्योममार्गेण तदुद्यानं सुदृशुतः ॥ १३३
 यावच्च वीक्षते तत्स तावत्तत्र विवेश सः । गुरोः समाधिनिष्पत्तिं मुनिशिष्यो निरीक्षितुम् ॥ १३४
 स ददर्श गुरुं नात्र ददर्श सवयस्यकम् । श्रीमुक्ताफलकेतुं तु प्रविष्टमपथेन तम् ॥ १३५
 ततः स राजपुत्रं तं मुनिशिष्योऽशपत्कुधा । सवयस्योऽपि मानुष्यमस्मादविनयाद्रज ॥ १३६
 इतः समाधिं भङ्क्त्वा यदुरुर्मेऽपासितस्त्वया । एवं स दत्तशापस्तं स्वमेवान्वसरद्गुरुम् ॥ १३७
 स मुक्ताफलकेतुश्च सिद्धप्राये मनोरथे । शापाशनिनिपातेन विषादमगमत्परम् ॥ १३८
 तावत्पद्मावती सात्र प्रियसंगमसोत्सुका । आगाद्विहंगमारूढा समनोहारिकादिका ॥ १३९
 स्वयंवरागतां दृष्ट्वा तां शापान्तरितां च सः । सुखदुःखमयीं कष्टां दशां राजसुतो दधौ ॥ १४०
 पद्मावत्याश्च तत्कालमदाक्षिण्यं प्रदर्शयत् । पस्पन्दे दक्षिणं चक्षुरकम्पत च मानसम् ॥ १४१
 ततोऽत्र सा राजसुता कान्तं विभ्रं विलोक्य तम् । किं पूर्वानागतत्वान्मे खिन्नः स्यादित्यचिन्तयत् ॥ १४२
 प्रश्रयोपागतां तां च राजपुत्रो जगाद सः । प्रिये मनोरथो भग्नः सिद्धोऽपि विधिनावयोः ॥ १४३
 तच्छ्रुत्वा हा कथं भग्न इति तस्यै ससंभ्रमम् । पृच्छन्त्यै स स्वशापं तं राजसूनुरवर्णयत् ॥ १४४
 ततो विविन्ना जग्मुस्ते शापदातुर्गुरुं मुनिम् । देवीगृहस्थितं सर्वे शापान्तायानुनाथितुम् ॥ १४५
 उपागतांस्तान्प्रणतान्दृष्ट्वा ज्ञानी महामुनिः । स मुक्ताफलकेतुं तं प्रीतिपूर्वमभाषत ॥ १४६
 मूर्खेणानेन शप्तस्वमप्रेक्षापूर्वकारिणा । न त्वया मे कृतं किंचिदुत्थितोऽहं स्वतस्ततः ॥ १४७
 हेतुमात्रमयं चात्र भवितव्यमिदं तव । मानुष्येऽवश्यकार्यं ते देवकार्यं हि विद्यते ॥ १४८
 एतां पद्मावतीमेव दैवाद्दृष्ट्वा स्मरातुरः । त्यक्त्वा मर्त्यशरीरं त्वं शीघ्रं शापाद्विमोक्ष्यसे ॥ १४९

अनेनैव च देहेन पुनः प्राणेश्वरीमिमाम् । त्रातासि विश्वत्राता त्वं चिरं शापं हि नार्हसि ॥ १५०
 ब्रह्मास्त्रेण हता दैत्या बालवृद्धादयोऽपि यत् । त्वत्प्रयुक्तेन सोऽधर्मलेशो हेतुस्तवात्र च ॥ १५१
 तच्छ्रुत्वा तमृषिं पद्मावती सास्त्रा व्यजिज्ञपत् । भगवन्पुत्रस्य गतिः सैवास्तु मेऽधुना ॥ १५२
 नैतद्विरहिता स्थातुमपि शक्याम्यहं क्षणम् । इत्यर्थितवतीं पद्मावतीं स मुनिरभ्यधात् ॥ १५३
 नैतदस्ति तपस्यन्ती त्वं तिष्ठेहैव संप्रति । येनाचिरान्मुक्तशापस्वामयं परिणेष्यति ॥ १५४
 ततश्चानेन सहिता त्वं मुक्ताफलकेतुना । खेचरासुरसाम्राज्यं दशकल्पान्करिष्यसि ॥ १५५
 एतद्वत्तं शिखारत्नं तपःस्थां त्वां च पास्यति । महाप्रभावमुत्पन्नं धातुरेतत्कमण्डलोः ॥ १५६
 इति पद्मावतीमुक्तवन्तं दिव्यदृशं मुनिम् । स मुक्ताफलकेतुस्तमेवं प्रार्थयतानतः ॥ १५७
 मानुष्ये भगवन्मेऽस्तु भवे भक्तिरभङ्गुरा । पद्मावतीं विनान्यस्यां स्त्रियां मा गाञ्च मे मनः ॥ १५८
 एवमस्त्विति तेनोक्ते मुनिना सातिदुःखिता । पद्मावती तं तच्छिष्यं शपति स्मापराधिनम् ॥ १५९
 आर्यपुत्रस्त्वया मौख्याच्छप्तो यत्तद्भविष्यति । कामरूपं कामचरं मानुष्येऽस्यैव वाहनम् ॥ १६०
 एवं तयाभिश्चेन विषण्णेनाथ तेन सः । तपोधनः स्वशिष्येण साकमन्तर्दधे मुनिः ॥ १६१
 ततः पद्मावतीं मुक्ताफलकेतुरभाषत । स्वपुत्रं यामि पश्यामि तावत्किं तत्र मे भवेत् ॥ १६२
 तच्छ्रुत्वा विरहत्रस्ता वातरुग्णा लतेव सा । पद्मावती पपाताशु सपुष्पाभरणा भुवि ॥ १६३
 आश्वास्य च कथंचित्तां क्रन्दन्तीं स सुहृद्युतः । मुहुर्वलितदृष्ट्युक्ताफलकेतुरगात्ततः ॥ १६४
 पद्मावती च यातेऽस्मिन्विलपन्ती सुदुःखिता । आश्वासयन्तीमवदत्तां मनोहारिकां सखीम् ॥ १६५
 सखि जाने मया स्वप्ने देवी दृष्टाय पार्वती । सा चोद्यतापि मे कण्ठे क्षेप्तुमुत्पलदामकम् ॥ १६६
 आस्तां दास्यामि ते भूय इत्युक्त्वा विरताभवत् । तदयं स प्रियावाप्तिविभो मे सूचितस्तया ॥ १६७
 इति तामनुशोचन्तीं सखी वक्ति स्म सा तदा । आश्वासनाय देव्या ते स्वप्नस्तर्ह्येप दर्शितः ॥ १६८
 मुनिना च तथैवोक्तं देवादशस्तथैव च । तदाश्रसिहि भावी ते न चिरात्प्रियसंगमः ॥ १६९
 इत्यादिभिः सखीवाक्यैश्चूडामणिवशेन च । पद्मावती धृतिं बद्धा तस्यौ गौर्याश्रमे तदा ॥ १७०

विदधे च तपस्त्रिसंध्यमीशं गिरिजासंगतमत्र पूजयन्ती ।

प्रियचित्रपटं च सा तथैव स्वपुरानायितमात्तदेवबुद्धिः ॥

१७१

अयि निश्चितभाविनीप्सितेऽर्थे वितथं मा स्म कृथास्तपःश्रमं त्वम् ।

इति सास्त्रमुपेत्य वारयन्तौ विदितार्थौ पितरौ च सैवमाह ॥

१७२

नवभर्तेरि देवनिर्मिते मे सहसा संप्रति शापदुःखमाप्ते ।

अहमत्र सुखं कथं वसेयं परमात्मा हि पतिः कुलाङ्गनानाम् ॥

१७३

तपसा च परिक्षयं गतेऽस्मिन्वृजिने तोपमुपागते च शंभौ ।

अचिरात्प्रियसंगमो भवेन्मे न हि किञ्चित्तपसामसाध्यमस्ति ॥

१७४

इत्थं दृढनिश्चयया पद्मावत्या तया तदा गदिते ।

तन्माता तत्पितरं राजानं कुवल्यावली स्माह ॥

१७५

देव तपः कष्टमिदं कुरुतां किं खेद्यतेऽधिकं मिथ्या ।

भवितव्यमेतदस्याः कारणमत्रास्ति वच्मि तच्च शृणु ॥

१७६

देवप्रभाभिधाना सिद्धाधिपकन्यका तपोऽतिमहत् ।	
अभिमतभर्तृप्राप्त्यै कुर्वाणा शिवपुरे पुरातिष्ठत् ॥	१७७
तत्र मया सहितैषा द्रष्टुं पद्मावती गता देवम् ।	
न त्रपसे पतिहेतोस्तपसा कथमित्युपेत्य तामहसत् ॥	१७८
मूढे हससि शिशुत्वान्त्वमपि तपः क्लेशदायि पतिहेतोः ।	
कर्तास्यलमित्येतां साथ रुषा सिद्धकन्यकाभ्यशपत् ॥	१७९
तदवश्यं भोक्तव्यं सिद्धसुताशापकृच्छ्रमनया यत् ।	
तत्कोऽन्यथा विधातुं क्षमते तदियं करोतु यत्कुरुते ॥	१८०
इति राश्या स तयोक्तस्तद्युक्तस्तां कथंचिदामग्न्य ।	
तनयां चरणावनतां गन्धर्वपतिर्ययौ निजां नगरीम् ॥	१८१
साप्यर्चयन्त्यनुदिनं गगनेन गत्वा सिद्धीश्वरं कमलजादिनिषेवितं तम् ।	
स्वप्ने हरेण गदितं गिरिजाश्रमेऽत्र पद्मावती नियमजप्यपरावतस्थे ॥	१८२
इति महाकविश्रीसोमदेवभट्टविरचिते कथासरित्सागरे पद्मावतीलम्बके चतुर्थस्तरङ्गः ।	

पञ्चमस्तरङ्गः ।

एवं पद्मावती यावत्तत्प्राप्त्यै संश्रिता तपः । तावत्स्वनगरं मुक्ताफलकेतुरवाप्य सः ॥	१
ब्रह्मशापवशासन्नमानुष्यावतरो भवात् । विद्याधरेन्द्रतनयः शरणं शिश्रिये शिवम् ॥	२
तमर्चयंश्च तद्गर्भगृहाच्छुश्राव भारतीम् । मा भैषीर्न हि ते गर्भवासक्लेशो भविष्यति ॥	३
मानुष्ये नापि ते दुःखं भावि नापि चिरं स्थितिः । जनिष्यसे राजसुतो महाबलपराक्रमः ॥	४
तपोधनान्मुनेः कृत्स्नमस्त्रग्राममवाप्स्यसि । मदीयः किंकराख्यश्च गणस्ते भवितानुजः ॥	५
तत्सहायो रिपूञ्जित्वा कृत्वा कार्यं दिवौकसाम् । कर्तासि खेचरैश्चर्यं पद्मावत्या युतः पुनः ॥	६
एवं श्रुत्वा गिरं बद्धधृतिः शापफलागमम् । प्रतीक्षमाण इव तं तस्यौ राजसुतोऽथ सः ॥	७
अत्रान्तरे कथासंधौ पूर्वस्यां नगरं दिशि । आसीद्देवसभं नाम जितदेवसभं श्रिया ॥	८
तत्र मेरुध्वजो नाम सार्वभौमोऽभवन्नृपः । सहायो देवराजस्य देवासुररणागमे ॥	९
यस्य लोभो यशस्यासीन्न परस्वे महात्मनः । तैक्ष्ण्यं खड्गे न दण्डे तु भयं पापान्न शत्रुतः ॥	१०
कुटिलत्वं भ्रुवोः कोपे नाशये यस्य चाभवत् । मौर्वीकिणाङ्गे पारुष्यं भुजे न वचने पुनः ॥	११
व्यधाशुधि न कोषे तु यो दीनारातिरक्षणम् । रतिं च धर्मचर्यासु श्रद्धे नाङ्गनासु यः ॥	१२
तस्याभूतामुभे चिन्ते भूपतेः सततं हृदि । एका पुत्रो न यत्तस्य तावदेकोऽप्यजायत ॥	१३
द्वितीया चापि यत्पूर्वं देवासुरमहाहवात् । जग्मुः पातालमसुरा हतशेषाः पलाय्य ये ॥	१४
ते निर्गत्य ततो दूरात्सतीर्थायतनाश्रमान् । विनाश्यैव च्छलात्तस्य पातालमसकृद्युः ॥	१५
न च तान्प्राप स नृपः पातालव्योमचारिणः । तेजसी तेन संतेपे निःसपत्नेऽपि भूतले ॥	१६
एतच्चिन्ताकुलो जातु शक्रप्रहितसद्रथः । देवास्थानं ययौ सोऽत्र चैत्रशुक्लदिनागमे ॥	१७
शक्रस्य वत्सरारम्भे सर्वास्थानं तथाहि तत् । तद्रथेन स याति स्म राजा मेरुध्वजः सदा ॥	१८
तदा तु तत्र दिव्यस्त्रीनृत्तगीताकुलेऽपि सः । संमानितोऽपि शक्रेण निःश्वसन्नास्त भूपतिः ॥	१९
तद्दृष्ट्वा ज्ञातहृदयो देवराजो जगाद तम् । राज्ञानाम्यहं यत्ते दुःखं तन्मा च भूत्तव ॥	२०

मुक्ताफलध्वजाख्यस्ते शिवांशो जनिता सुतः । एको गणावतारश्च द्वितीयो मलयध्वजः ॥ २१
 तपोधनान्मुनेर्विद्याः कामरूपं च वाहनम् । मुक्ताफलध्वजः प्राप्स्यत्यस्त्राणि च सहानुजः ॥ २२
 महापाशुपतास्त्रं च पुनः प्राप्य स दुर्जयः । करिष्यति वशे पृथ्वीं पातालं च हतासुरः ॥ २३
 त्वं च व्योमचरावेतौ समहास्त्रौ गृहाण मे । वारणं काञ्चनगिरिं तथा काञ्चनशेखरम् ॥ २४
 इत्युक्त्वास्त्रगजानन्दत्वा प्रेषितः सोऽथ वज्रिणा । आगान्मेरुध्वजो हृष्टो भूतले नगरं निजम् ॥ २५
 ते तु च्छलकृतावद्यास्तस्य पातालसंश्रयान् । खेचरत्वं गतस्यापि प्राप्या नासन्किलासुराः ॥ २६
 ततः शक्राच्छ्रुतस्यासौ राजा पुत्रेच्छुराश्रमम् । तपोधनस्य तस्यर्षेय्यौ दिव्यभवाहनः ॥ २७
 तत्राभिगम्य तमृषिं शक्रादेशं निवेद्य तम् । भगवन्नादिशोपायं शीघ्रं मेऽब्रवीत् ॥ २८
 स च तस्याचिरेणोष्टसिद्धये मुनिरादिशत् । व्रतमाराधनं शंभोः सभार्यस्य महीभुजः ॥ २९
 स तेनाराधयामास व्रतेनोर्वीपतिः शिवम् । तुष्टः स च विभुः स्वप्ने तमेवमवदन्नृपम् ॥ ३०
 उत्तिष्ठ राजन्प्राप्तासि क्रमेणैवाविलम्बितम् । शेषासुरविनाशाय द्वौ पुत्रावपराजितौ ॥ ३१
 एतच्छ्रुत्वा प्रबुधैव प्रातरुक्त्वा मुनेश्च सः । सभार्यः पारणं कृत्वा राजा स्वपुरमाययौ ॥ ३२
 तत्र तस्य महादेवी राज्ञी मेरुध्वजस्य सा । क्रतुं दिनैः कतिपयैः प्रतिपेदे सुलक्षणा ॥ ३३
 तस्याः स गर्भे समभून्मुक्त्वा शापवशेन ताम् । वैद्याधरीं तनुं मुक्ताफलकेतुरतर्कितम् ॥ ३४
 सा च तस्य तनुस्तत्र निजे चन्द्रपुरे पुरे । विद्याप्रभावादम्लाना तस्थौ बान्धवरक्षिता ॥ ३५
 सापि मेरुध्वजस्यात्र राज्ञो देवसभे पुरे । राज्ञी सगर्भा संपद्य नन्दयामास तं पतिम् ॥ ३६
 यथा यथा च सा राज्ञी जज्ञे गर्भभरालसा । तथा तथा स सोत्साहस्तस्याः पतिरभून्नृपः ॥ ३७
 प्राप्ते च समये पुत्रं सा सूते स्मार्कसंनिभम् । बालमेवोप्रमहसं कुमारमिव पार्वती ॥ ३८
 बभूव चोत्सवः कृत्स्ने न परं वसुधातले । यावन्नभस्तलेऽप्यासीद्देवप्रहतदुन्दुभौ ॥ ३९
 स्वयमागान्मुनिश्चात्र दिव्यदृक्स तपोधनः । दिष्ट्या वर्धयितुं मेरुध्वजं तं पृथिवीपतिम् ॥ ४०
 तेन साकं स मुनिना नाम्ना शक्रोदितेन तम् । मुक्ताफलध्वजं चक्रे पुत्रं राजा कृतोत्सवः ॥ ४१
 ततो गते मुनौ तस्मिन्तस्य संवत्सरान्तरे । राज्ञो द्वितीयस्तनयो राज्ञ्यां तस्यामजायत ॥ ४२
 तं च नाम्ना स नृपतिश्चकार मलयध्वजम् । तथैव हर्षयातेन तेनैव मुनिना सह ॥ ४३
 ततः संयतकः सोऽपि शापात्तन्मन्त्रिणः सुतः । जज्ञे नाम पिता चास्य महाबुद्धिरिति व्यधात् ॥ ४४
 ततस्तौ सिंहशावाभाववर्धेतां नृपात्मजौ । क्रमेण तेजसा सार्धं मन्त्रिपुत्रेण तेन च ॥ ४५
 गतेष्वथाष्टमात्रेषु वर्षेषु स तपोधनः । एत्योपनयनं चक्रे राजसून्वोस्तयोर्मुनिः ॥ ४६
 अष्टौ चान्यानि वर्षाणि विद्यासु च कलासु च । महास्त्रेषु च सर्वेषु विनीयेते स्म तेन तौ ॥ ४७
 ततो युवानौ दृष्ट्वा तौ सर्वशस्त्रास्त्रयोधिनौ । पुत्रौ कृतिनमात्मानं मेने मेरुध्वजो नृपः ॥ ४८
 अथ तं स्वाश्रमं गन्तुमिच्छन्तं सोऽब्रवीन्मुनिम् । अभीष्टा दक्षिणेदानीं भगवन्गृह्यतामिति ॥ ४९
 एषैव दक्षिणाभीष्टा मम त्वत्तो महीपते । असुरान्यज्ञहन्तृन्यत्सपुत्रो मे हनिष्यसि ॥ ५०
 इत्युचिवांसमवदत्तं महर्षिं स भूपतिः । अत एवाधुना ग्राह्या भगवन्दक्षिणा त्वया ॥ ५१
 तदारभस्व यज्ञं त्वं तद्विघ्नायासुराश्च ते । एष्यन्त्यहं च तत्कालं तत्रैष्यामि सपुत्रकः ॥ ५२
 पूर्वकालं हि दैत्यास्ते कृत्वा दोषं छलेन वः । खमुत्पत्य निपत्याब्धौ पातालमगमन्मुने ॥ ५३
 इदानीं त्विन्द्रदत्तौ मे विद्येते खचरौ गजौ । ताभ्यां सह सपुत्रस्तान्प्राप्स्यामि व्योमगानपि ॥ ५४

तच्छ्रुत्वा स मुनिस्तुष्टस्तमुवाच नराधिपम् । तर्हि त्वं यज्ञसंभारं यथायोग्यं कुरुष्व मे ॥	५५
यावद्दिग्विश्रुतं गत्वा तत्र यागं समारभे । प्रेषयामि च वो दूतं शिष्यमेतं दृढव्रतम् ॥	५६
संजातकामगोहाममहाबलखगाकृतिम् । मुक्ताफलध्वजस्यास्य भविता सैष वाहनम् ॥	५७
इत्युक्त्वा स मुनिः प्रायात्स्वाश्रमं स च भूपतिः । प्राहिणोत्सर्वसंभारांस्तस्यानुपदमेव तान् ॥	५८
प्रारब्धे तेन यज्ञे च मिलद्देवर्षिसंसदि । बुद्ध्वा पातालनिलया दानवाः क्षोभमाययुः ॥	५९
तज्ज्ञात्वा स मुनिः शिष्यं प्राहिणोत्तं दृढव्रतम् । शापकल्पितपक्षीन्द्ररूपं देवसभं पुरम् ॥	६०
तत्र प्राप्तं च तं दृष्ट्वा स्मृत्वा मुनिवचश्च सः । सज्जीचकार तौ दिव्यौ राजा मेरुध्वजो गजौ ॥	६१
आरुरोह तयोर्मुख्यं स काश्चनगिरिं स्वयम् । कनीयसे च पुत्राय ददौ काश्चनशेखरम् ॥	६२
दृढव्रतखगेन्द्रं च तं स मुक्ताफलध्वजः । आरुरोहात्तदिव्यासो बन्दिद्वृन्दाभिवन्दितः ॥	६३
ततस्ते प्रययुर्वीरास्त्रयः खेचरवाहनाः । दत्ताशिषो द्विजवरैः पुरः प्रहितसैनिकाः ॥	६४
प्राप्तानां चाश्रमं तेषां स मुनिः प्रीतमानसः । अभेद्याः सर्वशस्त्राणां भूयास्तेति वरं ददौ ॥	६५
तावच्च दानवबलं निहन्तुं यज्ञमाययौ । अभ्यधावच्च तद्दृष्ट्वा मेरुध्वजबलं नदत् ॥	६६
प्रावर्तत ततो युद्धं दैत्यानां मानुषैः सह । दैत्यास्तु मानुषान्खस्था भूतलस्थान्बवाधिरे ॥	६७
ततः स पक्षिवहनो दैत्यान्मुक्ताफलध्वजः । प्रधाव्य शरवर्षेण चकर्त च ममाथ च ॥	६८
तं च दृष्ट्वा विहंगस्थं ज्वलन्तमिव तेजसा । तच्छेपाः प्राद्रवन्दैत्यास्ते नारायणशङ्किताः ॥	६९
गत्वा भयाच्च पातालं सर्वं त्रैलोक्यमालिने । तत्कालं दैत्यराजाय शशंसुस्ते तथैव तत् ॥	७०
स तद्बुद्ध्वा द्रुतं चारैरन्विष्य तमवेत्य च । मुक्ताफलध्वजं मर्त्यं मानुषाभिभवाक्षमी ॥	७१
संघट्य सर्वपातालदानवानसुरेश्वरः । वार्यमाणोऽपि शकुनैर्योद्धुमागात्तमाश्रमम् ॥	७२
मुक्ताफलध्वजाद्याश्च तत्रैवावहिताः स्थिताः । तमभ्यधावन्ददृष्ट्वैव सबलं दानवाधिपम् ॥	७३
ततः प्रवृत्ते भूयोऽत्र मर्त्यासुरमहाहवे । विमानैराययुर्द्रष्टुं रुद्रेन्द्रप्रमुखाः सुराः ॥	७४
मुक्ताफलध्वजश्चात्र तत्क्षणोपस्थितं पुरः । ददर्शलङ्घयतेजस्कमलं पाशुपतं महत् ॥	७५
अतिप्रमाणमुद्बुद्धिज्वालं त्र्यक्षं चतुर्मुखम् । एकाङ्गिमष्टबाहुं च कल्पान्तानलसंनिभम् ॥	७६
विद्धि मां शंकरादेशादायातं विजयाय ते । इति ब्रुवाणं सोऽभ्यर्च्य राजपुत्रस्तदग्रहीत् ॥	७७
तावच्च गगने तैस्तैरसुरैरस्त्रवृष्टिभिः । मेरुध्वजबलं ताम्यदधःस्थितमबाध्यत ॥	७८
ततस्तद्रक्षितुं चित्रयोधी मुक्ताफलध्वजः । शरजालं ददौ मध्ये युयुधे चासुरैः सह ॥	७९
पितृभ्रातृयुतं दृष्ट्वा तं नभश्चरवाहनम् । त्रैलोक्यमाली दैत्येन्द्रः पन्नगास्त्रं मुमोच सः ॥	८०
तस्मान्निर्गच्छतोऽसंख्यानघोराणाशीविषानहीन् । गरुडैर्गारुडास्त्रोत्थैरर्दयन्मलयध्वजः ॥	८१
ततो यद्यत्स दैत्येन्द्रः सपुत्रोऽस्त्रमवासृजत् । मुक्ताफलध्वजस्तत्तन्निरास्थत्तस्य हेलया ॥	८२
अथ क्रुद्धः स देवारिस्तत्पुत्रोऽन्ये च दानवाः । आग्नेयादीनि युगपत्तस्मिन्नस्त्राणि चिक्षिपुः ॥	८३
तानि तस्याग्रतो दृष्ट्वा स्थितं पाशुपतं ज्वलत् । भीतान्यस्त्राणि सर्वाणि विमुखाणि क्षणाद्ययुः ॥	८४
ततस्ते यावदिच्छन्ति भीता दैत्याः फलायितुम् । तावत्तदाशयं बुद्ध्वा वीरो मुक्ताफलध्वजः ॥	८५
बबन्ध तेषामूर्ध्वं च चतुर्दिक् च तत्क्षणम् । शरजालं स दुर्भेदं वज्रपद्मरसंनिभम् ॥	८६
तत्रान्तर्भ्रमतस्तांश्च शकुन्तानिव दानवान् । पित्रा भ्रात्रा च सहितः स जघान शितैः शरैः ॥	८७
निपेतुश्च कराः पादाः शरीराणि शिरांसि च । छिन्नानि तेषां दैत्यानामवहंश्चास्त्रनिग्रहाः ॥	८८

साधुवादे ततो दत्ते पुष्पवर्षानुगे सुरैः । मोहनाखं ददौ तेषां द्विषां मुक्ताफलध्वजः ॥ ८९
 तेन संमोहितान्भूमौ पतितास्तान्सराजकान् । असुरान्वारुणास्त्रेण पाशबद्धांश्चकार सः ॥ ९०
 तपोधनोऽथ सोऽवादीन्मेरुध्वजनृपं मुनिः । न वध्यमासुरं सैन्यं हतशेषमिदं खलु ॥ ९१
 स्वीकृतेन ह्यनेनैव प्रवेक्ष्यध्वं रसातलम् । दैत्येन्द्रस्तु सपुत्रोऽयं बद्धा नीत्वा समन्त्रिकः ॥ ९२
 महासुरैर्दुष्टनागैर्युक्तो मुख्यैश्च राक्षसैः । स्थाप्यो देवसभासन्ने श्वेतशैलगुहान्तरे ॥ ९३
 इत्युक्तो मुनिना दैत्ययोधान्मेरुध्वजोऽब्रवीत् । मा भैष्ट यूयं नास्माभिर्वध्या सभ्रातृकस्य तु ॥ ९४
 मुक्ताफलध्वजस्यास्य वर्तध्वं शासनेऽधुना । इत्युक्ता दानवा राज्ञा हृष्टास्तत्प्रतिपेदिरे ॥ ९५
 ततः स राजा तं दैत्यराजं त्रैलोक्यमालिनम् । पुत्रादिभिस्तैः सहितं श्वेतशैलमनाययत् ॥ ९६
 तद्गुहाभ्यन्तरे तं च स्थापयामास संयतम् । भूरिश्वरबलोपेतप्रधानामाल्यरक्षितम् ॥ ९७
 ततो निवृत्ते सङ्ग्रामे मुक्तमन्दारवृष्टिषु । वैमानिकेषु यातेषु प्रवृत्ते जगदुत्सवे ॥ ९८
 स तत्र पुत्रौ वक्ति स्म राजा मेरुध्वजो जयी । इहैव यज्ञरक्षार्थमहं तिष्ठामि संप्रति ॥ ९९
 युवां प्रयातं पातालमेतैः सैः सैनिकैः सह । प्राप्तदैत्यविमानौघैः शेषासुरबलेन च ॥ १००
 आश्वास्य स्थापयित्वा च वशे पातालवासिनः । प्रधानाधिष्ठितान्कृत्वा स्वीकृत्येहागमिष्यथः ॥ १०१
 एतच्छ्रुत्वा तथेत्याशु दिव्यकामगवाहनः । मुक्ताफलध्वजो वीरः स चापि मलयध्वजः ॥ १०२
 रसातलं विविशतुः ससैन्यौ भ्रातराबुधौ । सह दानवसैन्येन प्रणतेनाग्रयायिना ॥ १०३
 हत्वा च रक्षिणः स्थानस्थानेषु परिपन्थिनः । अदातामत्र तौ शेषजनस्याभयडिण्डिमम् ॥ १०४
 विश्वस्तप्रणते चैतौ जने सप्त रसातलान् । स्वीचक्रतुः पुरशतैर्नानारत्नमयैर्युतान् ॥ १०५
 बुभुजाते च तान्नम्यानुद्यानैः सर्वकामदैः । दिव्यासवभृतानेकरत्नसोपानवापिकैः ॥ १०६
 तत्राद्भुताकृती तौ च ददृशुर्दानवाङ्गनाः । तत्कन्याश्च तरुष्वन्तर्मायाच्छादितविग्रहाः ॥ १०७
 आरेभे च तदा तत्र भर्तुर्बद्धस्य शर्मणे । तपः स्वयंप्रभा नाम भार्या त्रैलोक्यमालिनः ॥ १०८
 तस्याः सुते च त्रैलोक्यप्रभात्रिभुवनप्रभे । आरेभाते तपस्तद्रत्कुमार्यौ श्रेयसे पितुः ॥ १०९
 तौ च राजसुतौ तत्र पाताले सकलं जनम् । लब्ध प्रशमनस्वस्थं संमान्य विविधैः प्रियैः ॥ ११०
 स्थापयित्वा च सङ्ग्रामसिंहादीनधिकारिणः । तपोवनाश्रमपदं पितुः पार्श्वमुपेतुः ॥ १११
 तावत्तत्र मुनेर्यज्ञः स समाप्तिमुपाययौ । गन्तुं प्रारेभिरे देवाः स्वधिष्ण्यान्यृषयस्तथा ॥ ११२
 ततो मेरुध्वजः शक्रं परितुष्टं व्यजिज्ञपत् । आगम्यतां मन्त्रगरं देव तुष्टोऽसि चेन्मयि ॥ ११३
 तच्छ्रुत्वा तत्प्रियायागान्मुनिमामत्र्य वासवः । राज्ञा तेन सपुत्रेण सह देवसभं पुरम् ॥ ११४
 तत्र चोपाचरत्तं स राजा लोकद्वयेश्वरः । तथा शक्रं यथा दिव्यं सुखं विस्मरति स्म सः ॥ ११५
 ततः प्रीतः स शक्रोऽपि तं सपुत्रं महीपतिम् । दिव्यात्मवाहनारूढं निनाय स्वं त्रिविष्टपम् ॥ ११६
 तत्र नारदरम्भादिसंगीतसुखसुन्दरे । स विश्रमय्य तं मेरुध्वजं समलयध्वजम् ॥ ११७
 मुक्ताफलध्वजं चेन्द्रः पारिजातमयीः स्रजः । दत्त्वा सदिव्यमुकुटाः संमान्य प्राहिणोदृहम् ॥ ११८
 ते चागत्यात्र भूलोके पाताले च गतागतम् । कुर्वाणाश्चक्रिरे राज्यं नृदेवा लोकयोर्द्वयोः ॥ ११९
 ततो मेरुध्वजो मुक्ताफलध्वजमुवाच सः । विजिताः शत्रवः पुत्र युवानौ भ्रातरौ युवाम् ॥ १२०
 स्वाधीना राजकन्याश्च मया ताश्च गवेषिताः । वर्तन्ते प्राप्तकालस्तत्क्रियतां दारसंग्रहः ॥ १२१
 इति पित्रोदितेऽवादीत्सोऽथ मुक्ताफलध्वजः । न मे परिणये तात मनस्तावत्प्रवर्तते ॥ १२२

अहं तपश्चरिष्यामि संप्रत्याराधितुं हरम् । एष वत्सस्तु कुरुतां विवाहं मलयध्वजः ॥ १२३
 एतच्छ्रुत्वैव मलयध्वजस्तं सोऽनुजोऽब्रवीत् । विवाहो मम युक्तः किमर्थं त्वय्यपरिग्रहे ॥ १२४
 राज्यं वा त्वय्यराज्यस्थे तव मार्गानुगो ह्यहम् । इत्युक्ते तेन मलयध्वजेनोवाच भूपतिः ॥ १२५
 मेरुध्वजस्तं तनयं ज्येष्ठं मुक्ताफलध्वजम् । युक्तमेवामुना तावदनुजेन तवोदितम् ॥ १२६
 त्वं त्वयुक्तं वदस्येतन्नव एवात्र यौवने । को नाम कालस्तपसो भोगकालो ह्ययं तव ॥ १२७
 तदकालोचितः पुत्र मुच्यतामेष दुर्ग्रहः । इति तेनोच्यमानोऽपि राज्ञा ज्येष्ठः सुतोऽत्र च ॥ १२८
 नाङ्गीचक्रे यदा संप्रत्युद्वाहं निश्चयेन सः । तदा स नृपतिस्तूष्णीं तस्थौ कालं प्रतीक्षितुम् ॥ १२९
 अत्रान्तरे च पाताले भार्या त्रैलोक्यमालिनः । स्वयंप्रभामूचतुस्तां तपःस्थे ते स्वकन्यके ॥ १३०
 आवयोरम्ब सप्ताष्टवर्षयोः संयतः पिता । राज्यभ्रंशश्च संवृत्तः कस्मादकृतपुण्ययोः ॥ १३१
 अष्टमं वर्षमेतच्च तपस्यन्त्योर्न नौ हरः । प्रसीदति न तातोऽयं मुच्यतेऽद्यापि बन्धनात् ॥ १३२
 तद्यावदावयोर्न स्याद्रिपोः परिभवोऽथवा । निर्लक्ष्णामिमां तावदनले जुहुवस्तनुम् ॥ १३३
 इत्युक्ता दुहितृभ्यां सा जगादैवं स्वयंप्रभा । पुत्र्यौ प्रतीक्ष्यतां तावदुदयो ह्यस्ति नः पुनः ॥ १३४
 तपःस्थितां हि मां स्वप्ने जाने देवोऽब्रवीच्छिवः । वत्से कुर्या भृतिं राज्यं पुनः प्राप्स्यति ते पतिः ॥ १३५
 मुक्ताफलध्वजश्चैष तथैव मलयध्वजः । दुहित्रोस्तव भर्तारौ राजपुत्रौ भविष्यतः ॥ १३६
 मानुषाविति मा चैतौ विज्ञासीरेतयोर्यतः । एको विद्याधरवरो द्वितीयो मामको गणः ॥ १३७
 इत्यादिष्टेश्वरेणाहं प्रबुद्धा रजनीक्षये । इत्याशयैतया चैष सोढः क्लेशो महान्मया ॥ १३८
 तस्मादावेदयाम्येतदर्थं युष्मत्पितुः प्रभोः । तदिच्छया यतिष्ये च युष्मदुद्वाहसिद्धये ॥ १३९
 एवमाश्वास्य सा राज्ञी कन्यके स्वे स्वयंप्रभा । उवाचेन्दुमतीं नाम वृद्धामन्तःपुरस्त्रियम् ॥ १४०
 आर्यपुत्रस्य निकटं श्वेतशैलगुहां व्रज । निपत्य पादयोस्तं च विज्ञापय गिरा मम ॥ १४१
 निर्मितास्मि महाराज धात्रान्येनैव दारुणा । त्वद्वियोगाग्निनाद्यापि न दह्ये ज्वलतापि या ॥ १४२
 आत्मा तु न मया त्यक्तः पुनस्त्वदर्शनाशया । इत्युक्त्वा मामकं शार्वं स्वप्रादेशं निवेदयेः ॥ १४३
 ततः कन्याविवाहार्थं पृच्छेस्तं यच्च वक्ष्यति । तत्त्वयागल्य मे वाच्यं विधास्येऽहं तथाविधम् ॥ १४४
 इत्युक्त्वेन्दुमतीं तां सा प्रैषयत्सापि निर्गता । पातालात्प्राप तच्छैलगुहाद्वारं सुरक्षितम् ॥ १४५
 रक्षिणोऽभ्यर्थ्य तत्रान्तः प्रविश्यालोक्य संयतम् । त्रैलोक्यमालिनं तं सा साश्रुर्जग्राह पादयोः ॥ १४६
 तत्पृष्टकुशला तच्च शनैस्तस्मै शशंस सा । कृत्स्नं स्वभार्यासंदेशं ततो राजा जगाद सः ॥ १४७
 यः प्रोक्तो राज्यलाभो नः शर्वेणास्तु तथैव सः । मेरुध्वजस्यात्मजयोः कन्यादाने तु का कथा ॥ १४८
 इहैवाहं विपद्येय न तु दद्यां निजाम्बजे । शत्रुभ्यां मानुषाभ्यां च संयतः सन्नुपायनम् ॥ १४९
 इत्युक्त्वेन्दुमती राज्ञा प्रेषिता तेन सा ततः । एत्य स्वयंप्रभायै तत्तत्पत्न्यै तद्वचोऽभ्यधात् ॥ १५०
 श्रुत्वा ततस्ते त्रैलोक्यप्रभान्निभुवनप्रभे । दैत्येन्द्रकन्ये जननीमूचतुस्तां स्वयंप्रभाम् ॥ १५१
 आवयोर्यौवनभयादग्निरेवाधुना गतिः । तदम्बास्यां चतुर्दश्यां तत्प्रवेशं विदध्वहे ॥ १५२
 कृतनिश्चययोरेवं तयोः साप्यकरोत्तदा । निश्चयं मरणायैव तन्माता सपरिच्छदा ॥ १५३
 प्राप्तायां च चतुर्दश्यां ताः पापरिपुनामनि । तीर्थे सर्वाश्चिताश्चक्रुरर्चिता हाटकेश्वरम् ॥ १५४
 तावन्मेरुध्वजो राजा तिथौ तस्यां सपुत्रकः । सभार्यश्चाययौ तावद्वाटकेश्वरमर्चितुम् ॥ १५५
 स पापरिपुतीर्थं तत्त्वानार्थं सानुगो व्रजन् । दूराद्दर्शं तत्तीरे वनान्तर्धूममुद्गतम् ॥ १५६

धूमोद्गमः कुतोऽत्रेति पृच्छन्तं तं च भूपतिम् । ऊचुः सङ्ग्रामसिंहाद्याः पातालाधिकृता निजाः ॥ १५७ ॥
 त्रैलोक्यमालिनो भार्या महाराज स्वयंप्रभा । दुहितृभ्यां कुमारीभ्यां सहात्र तपसि स्थिता ॥ १५८ ॥
 नूनं ता अभिकार्यादि किञ्चिदत्राय कुर्वते । यदि वातितपःखिन्नाः कुर्वन्त्यग्निप्रवेशनम् ॥ १५९ ॥
 तच्छ्रुत्वा सह पुत्राभ्यां पत्न्या तैश्चाधिकारिभिः । द्रष्टुं स राजा तत्रागान्निषिद्धान्यपरिच्छदः ॥ १६० ॥
 ददर्श चात्र प्रच्छन्नस्थितस्ते दैत्यकन्यके । समावृके पूजयन्त्यौ सुसमिद्धं चितानलम् ॥ १६१ ॥
 मुखलावण्यसंदोहनिःस्यन्दैर्दिक्षु सर्वतः । चन्द्रबिम्बशतानीव रचयन्त्या रसातले ॥ १६२ ॥
 लोलहाराम्बुपूराभ्यां कामस्येवाभिषेचनम् । कुचकाञ्चनकुम्भाभ्यां कुर्वत्यौ त्रिजगज्जये ॥ १६३ ॥
 बिभ्राणे जघनाभोगं विपुलं बद्धमेखलम् । नक्षत्रमालाङ्गमिव स्मरद्विपशिरःस्थलम् ॥ १६४ ॥
 वहन्त्यौ केशपाशौ च पन्नगाविव निर्मितौ । धात्रा लावण्यसर्वस्वनिधानं रक्षितुं तयोः ॥ १६५ ॥
 दृष्ट्वा ते चिन्तयामास स राजा जातविस्मयः । अहो विश्वसृजः सृष्टिर्लेसन्नवनवाद्भुता ॥ १६६ ॥
 यदेतयोर्न रम्भापि नोर्वशी न तिलोत्तमा । रूपे भजति तुल्यत्वमसुराधिपकन्ययोः ॥ १६७ ॥
 इति चिन्तयतस्तस्य राज्ञः सा दैत्यकन्यका । ज्येष्ठार्चयित्वा त्रैलोक्यप्रभा वह्निं व्यजिज्ञपत् ॥ १६८ ॥
 उक्तः स्वप्रहरादेशो यतः प्रभृति मेऽम्बया । ततः प्रभृति बद्धैव भर्तृबुद्धिर्यतो मया ॥ १६९ ॥
 तस्मिन्गुणनिधौ राजपुत्रे मुक्ताफलध्वजे । तत्स एव पतिर्भूयाद्भगवन्मेऽन्यजन्मनि ॥ १७० ॥
 इह जन्मनि तातेन संयतस्थेन मानिना । दिक्षिताप्यम्बया तस्मै दातुं नाङ्गीकृतास्मि यत् ॥ १७१ ॥
 तच्छ्रुत्वा तद्भदेवात्र सापि त्रिभुवनप्रभा । वत्रे हुताशान्मलयध्वजं जन्मान्तरे पतिम् ॥ १७२ ॥
 ततो मेरुध्वजो राजा स तच्छ्रवणहर्षुलः । तद्भार्या च महादेवी परस्परमवोचताम् ॥ १७३ ॥
 प्राप्नुयातामिमे भार्ये यद्यस्मत्तनयाविमौ । तदेताभ्यामवाप्तं स्याल्लोकद्वयजयात्फलम् ॥ १७४ ॥
 तद्यावदस्मिन्ननले नात्मानं क्षिपतः क्षणम् । तावत्किं नोपसृत्यैते वारयामः समावृके ॥ १७५ ॥
 एवं देव्या सहालोच्य राजावोचदुपेत्य ताः । मा कार्ष्णं साहसं दुःखं शमयिष्याम्यहं हि वः ॥ १७६ ॥
 श्रुत्वैतच्छ्रोत्रपीयूषवर्षाभं भूपतेर्वचः । दृष्ट्वा च तं ताः सकलाः प्रणेमुर्गुणगङ्गनाः ॥ १७७ ॥
 पश्यन्त्योऽपि वयं पूर्वं मायाछन्ना न लक्षिताः । लोकद्वयेश्वरेणेह दृष्ट्वाः स्मोऽद्य पुनस्त्वया ॥ १७८ ॥
 त्वद्दृष्टानां च दुःखान्तो भवत्येवाचिरेण नः । किं पुनः स्वगिरा दत्ते देवेनाभ्यर्षिते वरे ॥ १७९ ॥
 तद्गृहीतार्घ्यपाद्यादि कृतासनपरिग्रहाः । भवन्तो हि जगत्पूज्या अयं चास्माकमाश्रमः ॥ १८० ॥
 इति स्वयंप्रभा मुक्तवतीमाह हसन्नृपः । जामातृभ्यां त्वयैताभ्यां पाद्यार्घ्यं दीयतामिति ॥ १८१ ॥
 ततः स्वयंप्रभावादीत्तदेताभ्यां वृषध्वजः । देवो दापयितार्घ्यादि युष्माभिस्त्वद्य गृह्यताम् ॥ १८२ ॥
 मेरुध्वजो जगादाथ सर्वमात्तमिदं मया । यूयं च मरणोद्योगान्निवर्तध्वमितोऽधुना ॥ १८३ ॥
 प्रविश्य तिष्ठतैकस्मिन्स्वपुरे सर्वकामदे । ततोऽहमेव ज्ञास्यामि यथा वः कुशलं भवेत् ॥ १८४ ॥
 इत्युक्तवन्तं राजानं सा जगाद स्वयंप्रभा । देवादेशान्निवृत्ताः स्मः शरीरत्यागनिश्चयात् ॥ १८५ ॥
 कारास्थे तु प्रभौ युक्ता कथं नः स्वगृहस्थितिः । तदिहैव वयं तावत्तिष्ठामो देव संप्रति ॥ १८६ ॥
 यावद्देवः स्वयं दत्तं वरं नः पालयिष्यति । ससुतामात्यमस्माकं मोचयिष्यति च प्रभुम् ॥ १८७ ॥
 मुक्तस्त्वदधिकारी सन्स च राज्यं करिष्यति । अर्पयिष्यति राज्यं च तुभ्यमेव त्वदिच्छया ॥ १८८ ॥
 समयप्रतिबन्धं च स करिष्यति तादृशम् । अन्तरस्था वयं चात्र सह पातालवासिभिः ॥ १८९ ॥
 पातालेभ्योऽस्मदीयानि रत्नानि स्वीकुरुष्व च । एवमुक्तवतीं तां स राजा मेरुध्वजोऽब्रवीत् ॥ १९० ॥

विज्ञास्याम्यहमेवैतस्मर्तव्यं स्ववचस्तु वः । इत्युक्त्वा स नृपः स्नात्वा हाटकेशमपूजयत् ॥	१९१
दैत्यराजसुते ते च तयोरेवं स्वदृष्टयोः । तत्पुत्रयोस्तदेकाग्रगतचित्ते बभूवतुः ॥	१९२
अथ स रसातलनिलयैर्निखिलैस्त्रैलोक्यमालिनो मुक्तिम् ।	
प्रणिपत्य याच्यमानो राजा मेरुध्वजः सुकृती ॥	१९३
छत्रैः स्वयशःशुभ्रैः स्थगयन्नाशाः सदारसुतभृत्यः ।	
निर्गत्यासुरलोकात्तस्मादागान्निजं नगरम् ॥	१९४
तत्रास्य पुत्रो मलयध्वजस्तां कनीयसीं दानवराजपुत्रीम् ।	
ध्यायन्ननिद्रोऽपि निमीलिताक्षः स्मरज्वरार्तो रजनीं निनाय ॥	१९५
स धैर्यजलधिस्तु तामपि विचिन्त्य मुक्ताफल-	
ध्वजोऽसुरपतेः सुतां दृढनिबद्धभावां युवा ।	
मुनीन्द्रमनसामपि स्मरविकारदां ज्यायसीं	
पुरार्थितवरो मुनेर्न खलु चुक्षुभे चेतसा ॥	१९६
मेरुध्वजस्तु तमवेत्य सुतं निषिद्धदारक्रियं स्मरवशं मलयध्वजं च ।	
कन्याप्रदानविमुखं च महासुरं तमासीदुपायघटनाकुलचित्तवृत्तिः ॥	१९७
इति महाकविश्रीसोमदेवभट्टविरचिते कथासरित्सागरे पद्मावतीलम्बके पञ्चमस्तरङ्गः ।	

षष्ठस्तरङ्गः ।

ततो मेरुध्वजो राजा तं तथा मलयध्वजम् । पश्यन्स्मरज्वराक्रान्तं देवीं स्वामेवमब्रवीत् ॥	१
पातालदृष्टे त्रैलोक्यमालिनस्ते सुते न चेत् । भार्ये मत्पुत्रयोः स्यातां तन्मया किं कृतं भवेत् ॥	२
तयोः कनिष्ठां च विना पुत्रो मे मलयध्वजः । लज्जानिगूढकामाग्निः पुटपाकेन पच्यते ॥	३
तदर्थं च मयाद्यापि मोक्षस्त्रैलोक्यमालिनः । प्रतिश्रुतोऽपि तत्पत्न्यै सत्वरं न विधीयते ॥	४
बन्धमुक्तो दुहितरावसुरत्वाभिमानतः । पुत्राभ्यां मानुषाभ्यां मे स दद्यान्नहि जातुचित् ॥	५
तदेतमर्थं सान्त्वेन ब्रूमस्तस्याधुना वरम् । इत्यालोच्य समं देव्या स प्रतीहारमादिशत् ॥	६
श्वेतशैलगुहां गत्वा प्रीत्या मद्रुचनेन तम् । त्रैलोक्यमालिनं ब्रूहि दैत्येन्द्रं संयतस्थितम् ॥	७
दैवयोगादिह क्लिष्टा यूयं दैत्यपते चिरम् । तदिदानीं मम वचः कृत्वा क्लेशं शमं नय ॥	८
देहि दृष्ट्यानुरागिण्यौ मत्सुताभ्यां स्वकन्यके । इतो मुक्तः स्वराज्यं च विहितप्रत्ययः कुरु ॥	९
इत्युक्त्वा प्रेषितो राजा गत्वा तत्र गुहान्तरे । दैत्येन्द्रायाब्रवीत्तस्मै क्षत्ता राजवचः स तत् ॥	१०
मानुषाभ्यामहं कन्ये न दास्यामीति तेन च । प्रत्युक्तः स तथैवेत्य क्षत्ता राजानमभ्यधात् ॥	११
अधोपायं विचिन्वाने तस्मिन्मेरुध्वजे नृपे । दिवसेषु च यातेषु विज्ञाततदुदन्तया ॥	१२
पातालात्प्रेषिता भूयः सा स्वयंप्रभया तथा । आगादिन्दुमती तत्र दूती संदेशहारिणी ॥	१३
सा चागत्य प्रतीहार्या मुखेनावेदितात्मका । प्रविवेश महादेव्या निकटं तत्कृतादरा ॥	१४
प्रणिपत्याब्रवीत्तां च देवि देवी स्वयंप्रभा । विज्ञापयति किं वस्तद्विस्मृतं वचनं निजम् ॥	१५
अब्धयः कुलशैलाश्च भवन्ति प्रलयेऽन्यथा । भवाद्दृशां तु वचनं न तदाप्यन्यथा भवेत् ॥	१६
यद्यप्युपगतं नास्मत्स्वामिना कन्यकार्पणम् । तत्स बद्धो दुहितरौ कथं दद्यादुपायनम् ॥	१७
औचित्येनोपकाराय युष्माभिश्चेत्स मुच्यते । तन्निश्चितं सुतादानात्कुर्याद्भूः प्रत्युपक्रियाम् ॥	१८

सकन्यापि त्यजेत्प्राणानन्यथा सा स्वयंप्रभा । तेन न स्यात्सुताप्राप्तिर्न च वः सत्यपालनम् ॥	१९
तत्कुरुष्व तथा देवि समयप्रत्ययादिना । यथा राजा विमुञ्चेत्तं प्रभुं नः सर्वसिद्धये ॥	२०
स्वयंप्रभाविस्फुटं च गृहाणेदं विभूषणम् । दिव्यैस्तैस्तैश्चितं रत्नैः खेचरत्वादिदायिभिः ॥	२१
एवमुक्तवतीमिन्दुमतीं राज्ञी जगाद सा । दुःखितायाः कथं तस्या मयैतदृच्छतामिति ॥	२२
अगृहीते लयैतस्मिन्नस्माकमधृतिर्भवेत् । गृहीते तु निजं दुःखं शान्तं मन्यामहे वयम् ॥	२३
इतीन्दुमत्या राज्ञी सा तथा यत्नेन बोधिता । आश्वासहेवोस्तस्यास्तद्रत्नाभरणमग्रहीत् ॥	२४
इहैव तावत्तिष्ठार्ये राजा यावदुपैष्यति । इत्युक्त्वा तां च तत्रैव राज्ञी स्थापयति स्म सा ॥	२५
तावत्स राजा तत्रागादुत्थायेन्दुमती च सा । राज्ञीनिवेदिता भूपं प्रणनाम तदादृता ॥	२६
स्वयंप्रभावितीर्णं च चूडारत्नं समर्पयत् । विषरक्षोजरारोगहरं तस्मै नृपाय सा ॥	२७
स्वसत्यमनुपालयैतद्वह्नीष्यामीति वादिनम् । नृपमिन्दुमती सा तमेवं प्रौढा व्यजिज्ञपत् ॥	२८
देवेन प्रतिपन्नं चेत्सत्यं पालितमेव तत् । अस्मिन्गृहीते तस्माकमाश्वासः सुतरां भवेत् ॥	२९
एवं तयोक्ते साधूक्तमित्युक्त्वैवास्य भूपतेः । चूडारत्नं तदादाय राज्ञी मूर्ध्नि बबन्ध सा ॥	३०
ततः स्वयंप्रभावाक्यं यथा राज्ञ्यै निवेदितम् । तथा शशंस सा राज्ञे तस्मायिन्दुमती पुनः ॥	३१
ततो राज्ञ्या तथैवोक्तोऽवादीदिन्दुमतीं नृपः । इहैवाद्य प्रतीक्षस्व प्रातर्वक्ष्याम्यहं तव ॥	३२
इत्युक्त्वा तां निशां नीत्वा प्रातराहूय मन्त्रिणः । स तामिन्दुमतीमेवं राजा मेरुध्वजोऽब्रवीत् ॥	३३
एभिर्मन्मन्त्रिभिः साकं राज्ञे त्रैलोक्यमालिने । आवेश्य गत्वा पातालादानयासुरयोषितः ॥	३४
स्वयंप्रभाद्याः सर्वाश्च मुख्यान्पातालवासिनः । हाटकेश्वरसंबन्धि मुद्रितं कोपवारि च ॥	३५
अस्मद्दृशे वर्तितव्यं नित्यं त्रैलोक्यमालिना । सभृत्यबन्धुना भाव्यं नागैश्चासस्यघातिभिः ॥	३६
अत्रार्थे भर्तृचरणान्स्पृष्ट्वा मन्मन्त्रिसंनिधौ । स्वयंप्रभाद्याः शपथैरन्तरस्था भवन्तु नः ॥	३७
पातालवासिनः सन्तु तद्वत्प्रतिभुवोऽखिलाः । अपत्यानि च सर्वेऽपि स्थापयन्तु सराजकाः ॥	३८
सराजकाश्च लिखितं कुर्वन्तु निखिला अपि । हाटकेश्वरसर्वाङ्गवारिकोषं पिबन्तु च ॥	३९
ततो मोक्ष्याम्यहं कारागृहात्रैलोक्यमालिनम् । इत्युक्त्वेन्दुमतीं राजा सामायां विससर्ज सः ॥	४०
सा गत्वा मन्त्रिसहिता प्रोच्य त्रैलोक्यमालिने । तच्छ्रद्धिता तथैवेन्दुमती पातालमाविशत् ॥	४१
स्वयंप्रभादीनानीय कोषवारि च सा ततः । राजोक्तं तदमात्याग्रे सर्वान्मन्त्रमकारयत् ॥	४२
विहितप्रत्ययं तं च मुमोच सपरिच्छदम् । त्रैलोक्यमालिनं मेरुध्वजः कारागृहान्नृपः ॥	४३
आनीय च गृहं सम्यक्समान्य सपरिग्रहम् । स्वीकृतासुररत्नौघः स्वराज्ये विससर्ज तम् ॥	४४
सोऽपि त्रैलोक्यमाली स्वं पुनरेव रसातलम् । प्राप्तराज्यो ननन्द स्वैः सहितो भृत्यबान्धवैः ॥	४५
मेरुध्वजश्च पातालप्रभवैरर्थसंचयैः । पृथिवीं पूज्यामास प्रावृद्धघन इवाम्बुभिः ॥	४६
अथ त्रैलोक्यमाली स संमन्य निजभार्यया । कन्यारत्नद्वयं दित्सुस्तत्सुताभ्यां स्ववेश्मनि ॥	४७
नृपं मेरुध्वजं नेतुं तं निमन्य सबान्धवम् । स्मृतोपकारो दैत्येन्द्रः पातालात्स्वयमाययौ ॥	४८
आगत्य तं च राजानं कृतातिथ्यमुवाच सः । गुप्ताभिर्नातिनिर्वृत्त्या तदा दृष्टं रसातलम् ॥	४९
परिचर्यापरेष्वस्मास्विदानीमेव दृश्यताम् । कन्यारत्ने मदीये च गृह्येतां सुतयोः कृते ॥	५०
इत्युक्तेऽसुरराजेन तेन मेरुध्वजोऽथ सः । तत्रैवानययामास भार्यां पुत्रौ च तावुभौ ॥	५१
तेभ्योऽसुरेन्द्रवाक्यं तत्कन्यादानान्तमब्रवीत् । ततो जगाद तं ज्येष्ठः पुत्रो मुक्ताफलध्वजः ॥	५२

विवाहं न करिष्येऽहमनाराधितशंकरः । उक्तं मया प्राक्क्षन्तव्यमेतस्मान्मेऽपराधतः ॥	५३
मयि प्रयाते भवनं करोतु मलयध्वजः । विना पातालकन्यां तां नास्त्येवास्य हि निर्वृतिः ॥	५४
तच्छ्रुत्वा स कनीयांस्तमवादीन्न त्वयि स्थिते । अयशस्यमधर्म्यं च करोम्यार्याहमीदृशम् ॥	५५
ततो मेरुध्वजे राज्ञि प्रयत्नाद्बोधयत्यपि । मुक्ताफलध्वजो नैच्छत्स्वविवाहक्रियां यदा ॥	५६
तदा त्रैलोक्यमाली तं खिन्नमामय्य भूपतिम् । ययौ स्वमेव पातालं सानुगः स यथागतम् ॥	५७
तत्र वृत्तान्तमावेद्य भार्या पुत्रं च सोऽभ्यधात् । न्यक्कारैकपरोऽस्माकं कीदृशः पश्यतं विधिः ॥	५८
मानुषो नाद्य गृहीतः कन्ये मे प्रार्थितावपि । पूर्वं ये प्रार्थिते ताभ्यां दातुं नाङ्गीकृते मया ॥	५९
तच्छ्रुत्वा तौ जगदतुः को जानाति कथं विधेः । चेतस्येतत्स्थितं किं हि शांभवं स्याद्ब्रह्मोऽन्यथा ॥	६०
इत्यादि तेषां वदतां बुद्ध्वा ते तत्र चक्रतुः । कन्ये प्रतिज्ञां त्रैलोक्यप्रभात्रिभुवनप्रभे ॥	६१
द्वादशाहं निराहारस्थितयोरावयोर्यदि । देवो विवाहसंपत्तिप्रसादं न करिष्यति ॥	६२
ततश्च कार्यमावाभ्यां सहैवाग्निप्रवेशनम् । न तु धार्यं निकारार्थं वृत्त्यर्थं वा शरीरकम् ॥	६३
एवं नियम्य देवस्य पुरतस्तस्थतुश्च ते । निराहारे जपध्यानपरे दैत्येन्द्रकन्यके ॥	६४
तद्बुद्ध्वा च तयोर्माता पिता च दितिजेश्वरः । तथैवात्र निराहारावास्तां दुहितृवत्सलौ ॥	६५
ततः स्वयंप्रभा सा तां तन्मातेन्दुमतीं पुनः । मेरुध्वजमहादेव्यै वक्तुं तत्प्राहिणोद्भूतम् ॥	६६
तया गत्वा तदाख्यातं स्वस्वामिगृहसंकटम् । राश्र्यै तस्यै विवेदाथ राजा मेरुध्वजोऽपि तत् ॥	६७
ततस्तदनुरोधात्तौ जहतुस्तत्र दंपती । आहारं तौ च तत्पुत्रौ पितृभक्त्यनुरोधिना ॥	६८
एवं लोकद्वये राजगृहयोः संकटस्थयोः । मुक्ताफलध्वजोऽनश्नन्ध्यातवाञ्छरणं शिवम् ॥	६९
षड्भ्रात्रे च गते राजपुत्रः प्रातः प्रबुध्य सः । पूर्वं संयतकं मित्रं महाबुद्धिमभाषत ॥	७०
सखे स्वप्रेऽद्य जानेऽहमारूढो वाहने निजे । तपोधनमुनिप्रप्ते कामरूपे मनोगतौ ॥	७१
विमानतामुपगते निर्वेदान्मेरुपार्श्वगम् । गौरीशायतनं दिव्यमतिदूरमितो गतः ॥	७२
तत्रापश्यमहं कांचिद्व्यकन्यां तपःकृशाम् । तामुद्दिश्यान्नवीन्मां च जटाभृत्पुरुषो हसन् ॥	७३
एकस्याः कन्यकायास्त्वं पलाय्यैवमिहागतः । इहैषा च द्वितीया ते संप्राप्ता पश्य तिष्ठति ॥	७४
तदाकर्ण्य वचस्तस्य तत्कन्यारूपदर्शने । अतृप्त एव सहसा प्रबुद्धोऽस्मि निशाक्षये ॥	७५
तस्मात्तत्रैव गच्छामि प्राप्तुं तां दिव्यकन्यकाम् । प्राप्स्यामि चेन्न तां तत्र प्रवेक्ष्यामि हुताशनम् ॥	७६
तां तथोपनतां हित्वा दैत्यकन्यां मनो मम । रज्यते स्वप्रदृष्टायामस्यां किं क्रियते विधेः ॥	७७
जाने च तत्र यातस्य निश्चितं शुभमस्ति मे । इत्युक्त्वा तत्स सस्मार मुनिदत्तं स्ववाहनम् ॥	७८
तदारुह्य विमानत्वं प्राप्तं सख्या समं च सः । मनःसंकल्पितस्थानप्रापकं कामरूपकृत् ॥	७९
मुक्ताफलध्वजः प्रायाद्विव्यं गौरीशधाम तत् । प्राप्य तच्च यथा स्वप्रे दृष्टं पश्यन्नहर्ष सः ॥	८०
ततः प्रववृते तत्र स सिद्धोदकनामनि । तीर्थे स्नानादिकं कर्तुं सख्येकपरिचारकः ॥	८१
तावत्तं काप्यविज्ञातगतं बुद्ध्वा स तत्पिता । राजा मेरुध्वजो भार्यासुतादिसहितस्तदा ॥	८२
उपवासकृशो दुःखक्षोभं स्वपुरगो दधौ । तथा तदैव पातालेऽप्येतत्सर्वमबुध्यत ॥	८३
ततस्त्रैलोक्यमाली स गृहीत्वा ते स्वकन्यके । सोपवासः सभार्यादिस्तत्रैवागान्नृपान्तिकम् ॥	८४
चतुर्दश्यां गतः सोऽद्य नूनं काप्यर्चितुं हरम् । तत्प्रतीक्षामहे तावदिहैवैतद्दिनं वयम् ॥	८५
प्रार्थयन्न स तत्रैव यास्यामो नागतो यदि । ततो यद्भवतीत्येव सर्वे ते निश्चयं व्यधुः ॥	८६

अत्रान्तरे मेघवने तस्मिन्गौर्याश्रमे स्थिता । सापि पद्मावती तस्मिन्दिनेऽवादीन्निजाः सखीः ॥ ८७
 सख्यः स्वप्नेऽद्य जाने मां सिद्धीश्वरगतां पुमान् । जटाधरोऽब्रवीत्कोऽपि देवागाराद्विनिर्गतः ॥ ८८
 दुःखं समाप्तमासन्नो भर्ता ते पुत्रि संगमः । इत्येवोक्त्वा गतेऽस्मिन्मे गते निद्रानिशे अपि ॥ ८९
 तदेत तत्र गच्छाम इत्युक्त्वा सा जगाम तत् । मेरुपार्श्वस्थितं पद्मावती गौरीशकेतनम् ॥ ९०
 तत्र सिद्धोदके स्नान्तं दूरान्मुक्ताफलध्वजम् । दृष्ट्वा सविस्मया सा तं स्वसखीरेवमब्रवीत् ॥ ९१
 सदृशो मे प्रियस्यायं पुमान्पश्यत कीदृशः । आश्चर्यं किं स एव स्यान्नास्त्येतन्मानुषो ह्ययम् ॥ ९२
 तच्छ्रुत्वा तं च दृष्ट्वा ताः सख्यस्तामेवमब्रुवन् । न केवलं सुसदृशो देव्ययं प्रेयसस्तव ॥ ९३
 यावदेतद्वयस्योऽयं लत्कान्तसुहृदः किल । तस्य संयतकस्यापि पश्य सादृश्यमश्रुते ॥ ९४
 यच्चया वर्णितं देवि यथाद्य स्वप्रदर्शनम् । तथा जानीमहे व्यक्तं शापान्मानुषतां गतौ ॥ ९५
 तावैवाविहानीतावीश्वरेण स्वयुक्तितः । मानुषागमनं देवभूमावस्यां कुतोऽन्यथा ॥ ९६
 एवं सखीभिरुक्ता सा पद्मावत्यर्चितेश्वरा । तस्यौ देवान्तिके छन्ना तं जिज्ञासितुमुत्सुका ॥ ९७
 तावत्स्नात्वाचितुं देवं तत्र मुक्ताफलध्वजः । आगतः सर्वतो वीक्ष्य महाबुद्धिमुवाच तम् ॥ ९८
 तदेवायतनं चित्रमिदं स्वप्ने यदीक्षितम् । लिङ्गान्तर्दृश्यगौरीशमूर्ति रत्नमयं मया ॥ ९९
 तानेव चैतान्पश्यामि स्वप्रदृष्टानिहाधुना । प्रदेशान्दिव्यविहगस्फुरद्रत्नप्रभट्टमान् ॥ १००
 तत्कालदृष्टां दिव्यां तु कन्यां पश्यामि नेह ताम् । अप्राप्तया तया चेह देहं त्यक्ष्यामि निश्चितम् ॥ १०१
 इत्युक्ते तेन सख्यस्तामूचुः पद्मावतीं रहः । शृणु नूनमिह स्वप्ने दृष्ट्वा त्वामयमागतः ॥ १०२
 त्वद्दर्शनेनैव विना त्यक्तुं प्राणान्समीहते । तन्निगूढस्थिता एव पश्यामो देवि निश्चयम् ॥ १०३
 इति च्छन्नासु तास्वत्र स्थितास्वन्तः प्रविश्य सः । मुक्ताफलध्वजो देवमर्चयित्वा विनिर्ययौ ॥ १०४
 निर्गत्य यावत्कुरुते भक्तितत्त्वः प्रदक्षिणम् । तावत्स च सखा चास्य जातिं सस्मरतुर्निजाम् ॥ १०५
 हर्षाच्च पूर्ववृत्तान्तं यावदन्योन्यमाहतुः । तावत्पद्मावती दृष्टिगोचरं सा ययौ तयोः ॥ १०६
 मुक्ताफलध्वजः पूर्वजन्मवृत्तं स्मरंश्च स । तां दृष्ट्वैव तमाह स्म वयस्यं हर्षनिर्भरः ॥ १०७
 दृष्ट्वा सेयमिह स्वप्ने देवी पद्मावती मया । दिष्ट्या प्राप्ता च तदिमामाशु संभावयाम्यहम् ॥ १०८
 इत्युक्तवोपेत्य साश्रुस्तामवोचदेवि माधुना । कापि यासीरहं मुक्ताफलकेतुः स ते प्रियः ॥ १०९
 दृढव्रतस्य शापेन मानुषीभूय संस्मृता । जातिर्मयाद्येत्युक्त्वा तामैच्छदाश्लेषुमुत्सुकः ॥ ११०
 सा तूद्धान्ता तिरोभूय तत्रासीत्साश्रुलोचना । सोऽपि राजसुतोऽपश्यंस्तं मोहादपतद्भुवि ॥ १११
 ततः सदुःखमाकाशे तद्वयस्यो जगाद सः । यदर्थं स तपःकेशो देवि पद्मावति त्वया ॥ ११२
 अनुभूतः कथं प्राप्तं तमेतं नाभिभापसे । अहं संयतकः सोऽपि वयस्यो दयितस्य ते ॥ ११३
 तद्युष्मदर्थं शप्तस्य किं मे नालपसि प्रियम् । इत्युक्त्वा स समाश्रास्य तमुवाच नृपात्मजम् ॥ ११४
 तथानुरागोपगता दैत्यराजसुता त्वया । यत्त्यक्ता तस्य पापस्य तवागतमिदं फलम् ॥ ११५
 तच्छ्रुत्वा सा सखीराह च्छन्ना पद्मावती तदा । शृणुतासुरकन्यासु न किलायं प्रवर्तते ॥ ११६
 ततः सख्योऽपि तामूचुः सर्वं संवादि दृश्यते । किं न स्मरसि यत्तेन शापकाले प्रियेण ते ॥ ११७
 मानुष्ये मे मनोऽन्यत्र मा गात्पद्मावतीं विना । इत्यर्थितो वरस्तस्मान्मुनेः पूर्वं तपोधनात् ॥ ११८
 तत्प्रभावादयं नूनमन्यस्त्रीषु न रज्यते । श्रुत्वैतद्राजपुत्री सा संजज्ञे संशयाकुला ॥ ११९
 मुक्ताफलध्वजः सोऽपि दृष्टनष्टप्रियस्ततः । चक्रन्द हा प्रिये पद्मावति किं नैतदीक्षसे ॥ १२०

विद्याधरत्वे यत्प्राप्तः शापो मेघवने मया । त्वदर्धमिह चाद्याहं मृत्युं प्राप्स्याम्यसंशयम् ॥ १२१
 इत्यादि क्रन्दिदं तस्य श्रुत्वा पद्मावती सखीः । प्राह सर्वाणि संवादीन्यभिज्ञानानि यद्यपि ॥ १२२
 तथापि पारम्पर्येण श्रुतान्येतानि जातुचित् । आभ्यां भवेयुरिति मे न चेतोऽभ्येति निश्चयम् ॥ १२३
 तन्नार्तमस्य शक्नोमि वचः श्रोतुं ब्रजाम्यहम् । तद्गौर्यायतनं तावत्पूजाकालश्च तत्र मे ॥ १२४
 इत्युक्त्वा ससखीका सा पद्मावत्यम्बिकाश्रमम् । तज्जगामार्चयित्वा च देवीमेवं व्यजिज्ञपत् ॥ १२५
 स सिद्धीश्वरदृष्टश्चेत्सत्यं पूर्वप्रियो मम । तत्तथा कुरु येन स्याच्छीघ्रमेतेन संगमः ॥ १२६
 इति पद्मावती यावत्साकाङ्क्षा तत्र तिष्ठति । मुक्ताफलध्वजस्तावत्सोऽपि सिद्धीश्वरे स्थितः ॥ १२७
 पूर्वं संयतकं मित्रं महाबुद्धिमुवाच तम् । जाने सा स्वास्पदं याता तद्गौर्यायतनं सखे ॥ १२८
 तदेहि यावत्तत्रैवेत्युक्त्वारुह्य मनोगतौ । तस्मिन्विमाने सोऽप्यागादम्बिकाश्रममेव तत् ॥ १२९
 दूरादृष्ट्वावतीर्णं तं विमानेन नभस्तलात् । सख्यः पद्मावतीमूचुर्देवि पश्येदमद्भुतम् ॥ १३०
 स इहाप्येष दिव्येन विमानेनागतः किल । मानुषस्यापि दिव्योऽस्य प्रभावः कथमीदृशः ॥ १३१
 ततः पद्मावती स्माह सख्यः स्मरथ किं न तत् । यत्स शापप्रदातास्य मया शप्नो दृढव्रतः ॥ १३२
 मानुषत्वेऽवतीर्णस्य वाहनं कामरूपभृत् । इच्छानुगतमस्यैव भविष्यति भवानिति ॥ १३३
 तत्तेन मुनिशिष्येण ब्राह्मणेनैष निश्चितम् । विमानरूपं दधता स्वेच्छं भ्रमति सर्वतः ॥ १३४
 एवं तयोक्ते सख्यस्तामूचुरेवमवैषि चेत् । तत्र संभावयस्येतं कस्मादेवि किमीक्षसे ॥ १३५
 एतत्सखीवचः श्रुत्वा पद्मावत्यवदत्पुनः । एवं संभाव्यते सख्यो निश्चयोऽद्यापि नास्ति मे ॥ १३६
 सत्यं स एव यदि वा भवत्येष तथापि मे । अभिगम्योऽन्यदेहस्थः स्वदेहानाश्रितः कथम् ॥ १३७
 तच्छ्रुत्वा एव पश्यामस्तावदस्येह चेष्टितम् । इत्युक्त्वा राजपुत्री सा छत्रैवासीत्सखीवृता ॥ १३८
 तावत्तत्रावतीर्यैव विमानादम्बिकाश्रमे । मुक्ताफलध्वजः सोक्तो वयस्यं तमुवाच सं ॥ १३९
 अमुत्र राक्षसीत्रस्ता पूर्वं संभाविता मया । स्वयंवरागता चेह दृष्टोद्यानान्तरे पुनः ॥ १४०
 इह चावाप्तशापं मामनुसर्तुमनास्तदा । प्रिया पद्मावती कृच्छ्रान्मुनीन्द्रेण निवर्तिता ॥ १४१
 सैवाद्य पश्य मे मित्र दृष्टिमार्गात्पलायते । एतत्तस्य वचः श्रुत्वा पद्मावत्यब्रवीत्सखीः ॥ १४२
 सत्यं सख्यः स एवायं पूर्वदेहमनाश्रितम् । कथं तूपैम्यमुं तन्मे सोऽत्र सिद्धीश्वरो गतिः ॥ १४३
 तेनैव दत्तः स्वप्नो मे स एव च करिष्यति । उपायमिति निश्चित्य सागात्सिद्धीश्वरं पुनः ॥ १४४
 पूर्वदेहस्थितेनैव प्रियेण मम संगमम् । कुरु वा देहि वा मृत्युं तृतीया न गतिर्मम ॥ १४५
 इति विज्ञापयामास सा तमभ्यर्च्य धूर्जटिम् । ससखीका च तत्रैव तस्थौ देवकुलाङ्गने ॥ १४६
 तावद्गौर्याश्रमे तत्र तां स मुक्ताफलध्वजः । अन्विष्याप्राप्य चोद्विग्नस्तमवादीद्वयस्यकम् ॥ १४७
 इतः प्राप्ता न सा यावो धाम तच्छांभवं पुनः । ततोऽपि चेन्न लप्स्ये तां प्रवेक्ष्याम्यग्निमेव तत् ॥ १४८
 तच्छ्रुत्वा स सखावोचद्वावि कल्याणमेव ते । न मृषा स्यान्मुनिवचः स्वप्रादेशश्च शांभवः ॥ १४९
 इत्याश्वासयता तेन सख्या मुक्ताफलध्वजः । सह सिद्धीश्वरं प्रायाद्विमानमधिरुह्य सं ॥ १५०
 प्राप्तं दृष्ट्वा तं पद्मावती तस्यावलक्षिता । पश्यतेहैव संप्राप्त इति चोवाच सा सखीः ॥ १५१
 सोऽपि प्रविश्य देवामं दृष्ट्वा प्रत्यग्रपूजितम् । मुक्ताफलध्वजो देवं वयस्यं तमभाषत ॥ १५२
 सखे केनापि पश्यायमधुनैवार्चितो विभुः । नूनं सैव प्रिया मेऽत्र स्थिता क्वाप्यर्चितस्तया ॥ १५३
 इत्युक्त्वा सोऽत्र चिन्वानो यदा न प्राप तां तदा । चक्रन्द हा प्रिये पद्मावतीति विरही मुहुः ॥ १५४

पिकीरुते तदालापबुद्ध्या तत्कवरीधिया । बर्हिबर्हे सरसिजे तन्मुखभ्रान्तितस्तथा ॥	१५५
धावन्स्मरज्वरावेशविवशस्तेन कृच्छ्रतः । आश्वास्य जगदे सख्या राजपुत्रोऽनुनीयसः ॥	१५६
बहूपवासक्लान्तेन किमारब्धमिदं त्वया । जितभूलोकपातालं किमात्मानमुपेक्षसे ॥	१५७
त्वय्यन्तिकमनायाते पिता मेरुध्वजस्तव । राजा त्रैलोक्यमाली च श्वशुरो दानवेश्वरः ॥	१५८
त्वदर्थिनी च त्रैलोक्यप्रभा सापि तदात्मजा । माता च ते विनयवत्यनुचो मलयध्वजः ॥	१५९
अनिष्टाशङ्किनः सर्वे सोपवासा जहत्यसूत्र । तदेहि तावद्गत्वा तान् रक्षावोऽवसितं ह्यहः ॥	१६०
इति तं वादिनं प्राह मित्रं मुक्ताफलध्वजः । त्वमेव मद्विमानेन गत्वाश्वासय तानिति ॥	१६१
ततस्तं स सखावोचत्स ममोपनमेत्कथम् । शापेन मुनिशिष्यो यस्तव वाहनतां गतः ॥	१६२
इत्युक्तवन्तं सुहृदं राजपुत्रोऽब्रवीत्स तम् । तर्हि तिष्ठ सखे तावत्पश्यावः किं भवेदिह ॥	१६३
एवं श्रुत्वा तदालापं पद्मावत्यवदत्सखीः । जानेऽभिज्ञानसंवादैः स पूर्वप्रिय एष मे ॥	१६४
कामं मानुषदेहस्थः शापेनैवं कदर्थ्यते । सिद्धकन्योपहासाच्च शापदोषो ममाप्ययम् ॥	१६५
इति यावच्च सा वक्ति तावदालोहितच्छविः । वियोगिवनदावाग्निरुद्गान्मृगलाञ्छनः ॥	१६६
पूरयामास च शनैर्जगज्ज्योत्स्ना समन्ततः । कंदर्पदहनज्वाला तं च मुक्ताफलध्वजम् ॥	१६७
ततस्तत्कालचक्राह इव क्रन्दन्नृपात्मजः । छन्नस्थयैव जगदे पद्मावत्या स विप्रया ॥	१६८
राजपुत्र स एव त्वं यदि मे पूर्ववल्लभः । तथाप्यन्यशरीरस्थो ममासि परपूरुषः ॥	१६९
अहं ते परदाराश्च तदाक्रन्दसि किं मुहुः । उपायो भवितावश्यं सत्यं चेत्तन्मुनेर्वचः ॥	१७०
एतच्छ्रुत्वा वचस्तस्यास्तामपश्यश्च सोऽभ्यगात् । मुक्ताफलध्वजो हर्षविषादविषमां दशाम् ॥	१७१
जगाद च मया देवि स्मृतप्राक्तनजन्मना । हृष्टा त्वं प्रत्यभिज्ञाता स्वामेव दधती तनुम् ॥	१७२
त्वं तु वैद्याधरे देहे वर्तमानं विलोक्य माम् । अधुना परिजानीषे मर्त्यदेहगतं कथम् ॥	१७३
तदवश्यं मया त्याज्यमिदं हतशरीरकम् । इत्युक्त्वा सोऽभवत्तूष्णीं छन्नासीत्सापि तत्प्रिया ॥	१७४
ततो भूयिष्ठयातायां रात्रौ निद्रागते श्रमात् । पूर्वसंयतके तस्मिन्महाबुद्धौ वयस्यके ॥	१७५
अप्राप्यां तेन देहेन जानन्पद्मावतीं स ताम् । मुक्ताफलध्वजो दारुण्याहृत्याग्निमदीपयत् ॥	१७६
भगवंस्त्वत्प्रसादेन प्राक्तनीं तां तनुं श्रितः । प्राप्यासमचिरेणैव प्रियां पद्मावतीमहम् ॥	१७७
इति ब्रुवन्प्रणम्यैव लिङ्गमूतं स शंकरम् । जुहाव ज्वलिते तस्मिन्नग्नौ राजसुतस्तनुम् ॥	१७८
तावत्प्रबुद्धः स महाबुद्धिर्मुक्ताफलध्वजम् । तमपश्यन्विचित्र्यापि पश्यन्नग्निमुदर्चयम् ॥	१७९
विचिन्त्य तं हुतात्मानं वयस्यं विरहाकुलम् । अग्नौ तत्रैव तच्छोकात्सोऽप्यात्मानमपातयत् ॥	१८०
तद्दृष्ट्वा सापि दुःखार्ता पद्मावत्यब्रवीत्सखीः । धिगहो हृदयं स्त्रीणां कठिनं कुलिशादपि ॥	१८१
पश्यन्त्या वैशसमिदं नोत्क्रान्तं यन्ममासुभिः । तत्कियच्चिरमात्मायमधन्यो धार्यते मया ॥	१८२
नास्ति मेऽद्यापि दुःखान्तो मदपुण्यैर्मुनेरपि । वचस्तस्यान्यथा जातं तच्छ्रेयो मरणं मम ॥	१८३
परपूरुषमध्ये तु प्रवेष्टुमनलेऽत्र मे । न युक्तं तदनायासः पाश एव हि मे गतिः ॥	१८४
इत्युक्त्वा साग्रतः शंभोरुपेत्याशोकपादपे । पाशं विधातुं लतया राजपुत्री प्रचक्रमे ॥	१८५
आशाप्रदर्शिभिर्वीक्यैर्यावत्तां स सखीजनः । वारयत्याययौ तावन्मुनिः सोऽत्र तपोधनः ॥	१८६
मा पुत्रि साहसं न स्यादसत्यं तद्वचो मम । धीरा भवाधुनैवेह प्राप्तं पश्यसि तं प्रियम् ॥	१८७
त्वदीयेनैव तपसा तस्य शापक्षयोऽचिरात् । संवृत्तस्तदनास्थेयं स्वतपस्येव ते कथम् ॥	१८८

- प्रत्यासन्ने विवाहे च का तवेयं विषादिता । प्रणिधानादवेत्याहमिदं सर्वमिहागतः ॥ १८९
- इति तं व्याहरन्तं च दृष्ट्वा मुनिमुपागतम् । प्रणम्य दोलारूढेव साभूत्पद्मावती क्षणम् ॥ १९०
- अथ मर्त्यदेहदाहाद्वैद्याधरमात्मदेहमाश्रित्य ।
- सवयस्यो मुक्ताफलकेतुः सोऽन्नाययौ प्रियस्तस्याः ॥ १९१
- तं वीक्ष्य चातकवधूरिव नूतनाभ्रं राकाशशाङ्कमुदितं च कुमुद्वतीव ।
- विद्याधरेन्द्रतनयं गगनागतं सा पद्मावती हृदि दधौ कमपि प्रमोदम् ॥ १९२
- स च मुक्ताफलकेतुर्मुमुदे दृष्ट्यैव तामवेक्ष्य पिबन् ।
- चिरमरुभूमिभ्रमणश्रान्तः पान्थो यथा सरितम् ॥ १९३
- तौ च शापरजनीक्षयादुभौ चक्रवाकवदवाप्तसंगमौ ।
- जग्मतुस्तपनतेजसो मुनेस्तस्य पादपतनेन तृप्तताम् ॥ १९४
- यद्युवामिह पुनः समागतौ तीर्णशापमुदितौ स एव मे ।
- चेतसोऽद्य परितोष इत्यसावभ्यनन्ददथ तौ महामुनिः ॥ १९५
- यातायां निशि चेन्द्रवारणगतस्तत्रैव सोऽप्याययौ
- चिन्वन्दारकनिष्ठपुत्रसहितो मेरुध्वजो भूपतिः ।
- त्रैलोक्यप्रभया समं तनयया त्रैलोक्यमाली तथा
- दैत्यानामधिपो विमानवहनः सान्तःपुरः सानुगः ॥ १९६
- ततः स मुक्ताफलकेतुमेतयोः प्रदर्श्य वृत्तान्तमवर्णयन्मुनिः ।
- यथा स कार्यार्थमवाप शापतो मनुष्यतां मुक्तिमुपागतस्ततः ॥ १९७
- बुद्धा तदग्नौ पतनोन्मुखास्ते मेरुध्वजाद्या मुनिनोपदिष्टम् ।
- सिद्धोदकस्नानहर्गार्चनादि कृत्वा विशोकाः सहसा बभूवुः ॥ १९८
- त्रैलोक्यप्रभया पुनरत्र तथा जातिमाशु संस्मृत्य ।
- समचिन्त्यत सिद्धाधिपकन्या देवप्रभास्मि सा हन्त ॥ १९९
- विद्याधराधिनाथः पतिरस्तु ममेति या तपस्यन्ती ।
- पद्मावत्युपहसिता प्राविशमनलं स्वकामनासिद्धयै ॥ २००
- जातास्म्यस्मिंश्च ततो दितिजकुले यत्र चानुरक्तास्मि ।
- सोऽप्येष राजपुत्रः प्राप्तो वैद्याधरीं पुनः स्वतनुम् ॥ २०१
- न च युज्यतेऽन्यरूपो देहेनानेन समभिगन्तुमयम् ।
- तदिमामेतत्प्राप्त्यै तनुं जुहोम्यासुरीं पुनर्ज्वलने ॥ २०२
- एवं विमृश्य हृदि तच्च निवेद्य पित्रोर्मुक्ताफलध्वजहुताशमनुप्रविष्टाम् ।
- आदाय तां करुणयार्पितपूर्वदेहामाविर्बभूव हुतभुक्स्वयमब्रवीच्च ॥ २०३
- भो मुक्ताफलकेतो त्वामियमुद्दिश्य मयि विमुक्ततनुः ।
- तदिमां सिद्धेशसुतां गृहाण देव प्रभां भार्याम् ॥ २०४
- इत्येतदुक्त्वैव तिरोहितेऽनले ब्रह्मात्र सेन्द्रैरमरैः सहाययौ ।
- गन्धर्वराजः सह चन्द्रकेतुना विद्याधरेन्द्रेण च पद्मशेखरः ॥ २०५

प्रह्वाय सर्वैरभिनन्दिताय तैर्गन्धर्वराड्व्यग्रपरिग्रहस्ततः ।	
प्रादात्स मुक्ताफलकेतवे सुतां पद्मावतीं तां विधिवद्विभूतिमान् ॥	२०६
स चात्र विद्याधरराजपुत्रश्चिरोत्सुकस्तां दयितामवाप्य ।	
मेने फलं जन्मतरोरवाप्तमुवाह तामप्यथ सिद्धकन्याम् ॥	२०७
स च तया दितिजेश्वरकन्यया विधिवदत्र पितृप्रवितीर्णया ।	
नृपसुतः समयुज्यत कान्तया त्रिभुवनप्रभया मलयध्वजः ॥	२०८
ततः कृतित्वादभिषिच्य पुत्रं सद्वीपपृथ्वीवल्लयैकराज्ये ।	
मेरुध्वजः स्वे मलयध्वजं तं वनं सदारस्तपसे जगाम ॥	२०९
त्रैलोक्यमाली सपरिग्रहश्च प्रायात्पदं स्वं दितिजाधिराजः ।	
शक्तोऽथ मुक्ताफलकेतवे तां ददौ स विद्युद्ध्वजराज्यलक्ष्मीम् ॥	२१०
मुक्ताफलकेतुरयं भुङ्क्तां विद्याधरासुरैश्वर्यम् ।	
स्वपदानि यान्तु च सुग इत्थं वागुच्चार दिवः ॥	२११
तामाकर्ण्य ययुस्ततः प्रमुदितास्ते ब्रह्मशक्रादयः	
शापान्मुक्तवता तपोधनमुनिः शिष्येण साकं ययौ ।	
श्रीमुक्ताफलकेतुना च सहितो भार्याद्वयभ्राजिना	
पुत्रेणाथ स चन्द्रकेतुरगमद्वैद्याधरं सं पदम् ॥	२१२
भुक्त्वा च तत्र गगनेचरचक्रवर्तिलक्ष्मीं सुतेन सह तेन चिरं स राजा ।	
तस्मिन्निवेश्य निजराज्यधुरं विरक्तो देव्या समं मुनितपोवनमाश्रितोऽभूत् ॥	२१३
स च मुक्ताफलकेतुः प्रागिन्द्रादसुरराज्यमासाद्य ।	
प्राप्य पुनश्च पितुस्तद्विद्याधरचक्रवर्तिलम् ॥	२१४
पद्मावत्या सहितो दशकल्पान्मूर्तयेव निर्वृत्या ।	
भेजे सुसमृद्धोभयसाम्राज्यसुखश्रियं सुकृती ॥	२१५
आलोच्य भावानवसाननीगसान्संश्रित्य चान्ते स मुनीन्द्रकाननम् ।	
ज्योतिः परं प्राप्य तपः प्रकर्षतः सायुज्यमीशस्य जगाम धूर्जटेः ॥	२१६
एवं हंसयुगान्निशम्य सरसामेतां कथां तन्मुखा-	
ज्ज्ञानं प्राप्य च लब्धदिव्यगतिकः स ब्रह्मदत्तो नृपः ।	
तद्भार्यासचिवौ च तौ च विहगौ गत्वैव सिद्धीश्वरं	
त्यक्त्वा शापतनूः शिवानुचरतां प्रापुर्निजां तेऽखिलाः ॥	२१७
इत्यहमाकर्ण्य कथां गोमुखतो मदनमञ्जुकाविरहे ।	
हे मुनयः क्षणमात्रं धृत्या चेतो विनोदितवान् ॥	२१८
एवं कथितकथे किल नरवाहनदत्तचक्रवर्तिनि ते ।	
गोपालकेन सहिताः परितुतुषुः कश्यपाश्रमे मुनयः ॥	२१९
इति महाकविश्रीसोमदेवभट्टविरचिते कथासरित्सागरे पद्मावतीलम्बके षष्ठस्तरङ्गः ।	
समाप्तोऽयं पद्मावतीलम्बकः सप्तदशः ।	

॥ श्रीः ॥
महाकविश्रीसोमदेवभट्टविरचितः
कथासरित्सागरः ।

विषमशीलो नामाष्टादशो लम्बकः ।

इदं गुरुगिरीन्द्रजाप्रणयमन्दरान्दोलना-
त्पुरा किल कथामृतं हरमुखाम्बुधेरुद्धतम् ।
प्रसह्य रसयन्ति ये विगतविघ्नलब्धर्द्धयो
धुरं दधति वैबुधीं भुवि भवप्रसादेन ते ॥

प्रथमस्तरङ्गः ।

- चन्द्राननार्धदेहाय चन्द्रांशुसितभूतये । चन्द्रार्कानलनेत्राय चन्द्रार्धशिरसे नमः ॥ १
करेण कुञ्चिताग्रेण लीलयोन्नमितेन यः । भाति सिद्धीरिव ददत्स पायाद्दो गजाननः ॥ २
ततोऽसितगिरौ तत्र कश्यपस्याश्रमे मुनेः । नरवाहनदत्तस्तान्मुनीनेवमभाषत ॥ ३
अन्यच्च देवीविरहे नीलाहं सानुरागया । वेगवत्या यदा न्यस्तो विद्याहस्तेऽभिरक्षितुम् ॥ ४
तदा शरीरत्यागैषी विरही परदेशगः । वनान्ते दृष्टवानस्मि भ्रमन्कण्वं महामुनिम् ॥ ५
स मां पादानतं दृष्ट्वा प्रणिधानादेत्य च । दुःखितं स्वाश्रमं नीत्वा सदयो मुनिरभ्यधात् ॥ ६
सोमवंशोद्भवो वीरो भूत्वा किं नाम मुह्यसि । देवादेशे ध्रुवेऽनास्था का भार्यासंगमे तव ॥ ७
असंभाव्या अपि नृणां भवन्तीह समागमाः । तथा हि विक्रमादित्यकथामाख्यामि ते शृणु ॥ ८
अस्त्यवन्तिषु विख्याता युगादौ विश्वकर्मणा । निर्मितोज्जयिनी नाम पुरारिवसतिः पुरी ॥ ९
सतीव या पराधृष्या पद्मिनीवाश्रिता श्रिया । सतां धीरिव धर्माढ्या पृथ्वीव बहुकौतुका ॥ १०
महेन्द्रादित्य इत्यासीद्राजा तस्यां जगज्जयी । मध्वेवामरावत्यां विपक्षबलसूदनः ॥ ११
नानाशस्त्रायुधः शौर्ये रूपे तु कुसुमायुधः । योऽभून्मुक्तकरस्त्यागे बद्धमुष्टिकरस्त्वसौ ॥ १२
तस्य पृथ्वीपतेर्भार्या नाम्नाभूत्सौम्यदर्शना । शचीवेन्द्रस्य गौरीव शंभोः श्रीरिव शार्ङ्गिणः ॥ १३
महामन्त्री च सुमतिर्नाम तस्याभवत्प्रभोः । वज्रायुधाभिधानश्च प्रतीहारः क्रमागतः ॥ १४
तैः समं स नृपः शासद्राज्यमाराधयन्हरम् । नानाव्रतधरः शश्वदभवत्पुत्रकाम्यया ॥ १५
अत्रान्तरे च गीर्वाणगणसंश्रितकंदरे । अन्यदिग्जयसानन्दकौबेरीहाससुन्दरे ॥ १६
स्थितं कैलासशैलेन्द्रे पुरारिं पार्वतीयुतम् । उपाजग्मुः सुराः सेन्द्रा म्लेच्छोपद्रवदुःस्थिताः ॥ १७
प्रणामानन्तरासीनास्ते कृतस्तुतयोऽमराः । पृष्टागमनकार्यास्ते देवमेवं व्यजिज्ञपन् ॥ १८
ये लया देव निहता असुरा ये च विष्णुना । ते जाता म्लेच्छरूपेण पुनरद्य महीतले ॥ १९
व्यापादयन्ति ते विप्रान्प्रन्ति यज्ञादिकाः क्रियाः । हरन्ति मुनिकन्याश्च पापाः किं किं न कुर्वते ॥ २०

भूलोकादेवलोकश्च शश्वदाप्यायते प्रभो । ब्राह्मणैर्हुतमग्नौ हि हविस्तृप्त्यै दिवौकसाम् ॥	२१
म्लेच्छाक्रान्ते च भूलोके निर्वषट्कारमङ्गले । यज्ञभागादिविच्छेदादेवलोकोऽवसीदति ॥	२२
तदुपायं कुरुष्वत्र तं कंचिदवतारय । प्रवीरं भूतले यस्तान्म्लेच्छानुत्सादयिष्यति ॥	२३
इति देवैः स विज्ञप्तः पुरारातिरुवाच तान् । यात यूयं न चिन्तात्र कार्या भवत निर्वृताः ॥	२४
अचिरेण करिष्येऽहमत्रोपायमसंशयम् । इत्युक्त्वा व्यसृजदेवान्स्वधिष्यन्त्यम्बिकापतिः ॥	२५
गतेषु तेषु चाहूय माल्यवत्संज्ञकं गणम् । सपार्वतीको भगवानेवमादिशति स्म सः ॥	२६
पुत्रावतर मानुष्ये जायस्य च महापुरि । उज्जयिन्यां सुतः शूरो महेन्द्रादित्यभूषतेः ॥	२७
स च राजा ममैवांशस्तद्भार्या चाम्बिकांशजा । तयोर्गृहे समुत्पद्य कुरु कार्यं दिवौकसाम् ॥	२८
म्लेच्छान्व्यापादयाशेषांस्त्रयीधर्मविघातिनः । सप्तद्वीपेश्वरो राजा मत्प्रसादाच्च भाव्यसि ॥	२९
यक्षराक्षसवेताला अपि स्थास्यन्ति ते वशे । भुक्त्वा मानुषभोगांश्च पुनरस्मानुपैष्यसि ॥	३०
इत्यादिष्टः पुरजिता माल्यवान्सोऽब्रवीद्गणः । अलङ्घया युष्मदाज्ञा मे भोगा मानुष्यके तु के ॥	३१
यत्र बन्धुसुहृद्भूत्यविप्रयोगाः सुदुःसहाः । धननाशजरारोगाद्युद्भवा यत्र च व्यथा ॥	३२
इति तेन गणेनोक्तो धूर्जटिः प्रत्युवाच तम् । गच्छ नैतानि दुःखानि भविष्यन्ति तवानघ ॥	३३
मत्प्रसादेन सुखितः सर्वकालं भविष्यसि । इत्युक्तः शंभुना सोऽभूददृश्यो माल्यवांस्ततः ॥	३४
गत्वा चोज्जयिनीं तस्य महेन्द्रादित्यभूभुजः । देव्या कृतजुषो गर्भे समभूत्स गणोत्तमः ॥	३५
तत्कालं च निशाक्रान्तकलाकलितशेखरः । देवो महेन्द्रादित्यं तं नृपं स्वप्रे समादिशत् ॥	३६
तुष्टोऽस्मि तव तद्वाजन्स ते पुत्रो भविष्यति । आक्रमिष्यति सद्वापां पृथिवीं विक्रमेण यः ॥	३७
यक्षराक्षःपिशाचादीन्पातालाकाशगानपि । वीरः करिष्यति वशे म्लेच्छसंघान्हनिष्यति ॥	३८
भविष्यत्यत एवैष विक्रमादित्यसंज्ञकः । तथा विषमशीलश्च नाम्ना वैषम्यतोऽरिषु ॥	३९
इत्युक्त्वान्तर्हिते देवे प्रबुध्य स महीपतिः । प्रातः स्वसचिवेभ्यस्तं हृष्टः स्वप्नं न्यवेदयत् ॥	४०
तेऽपि स्वप्रे हरादेशं पुत्रप्राप्तिफलं क्रमात् । तस्मै शशंसुः सचिवा राज्ञे प्रमुदितास्तदा ॥	४१
तावदेत्य फलं साक्षाद्राज्ञेऽन्तःपुरचेटिका । अदर्शयदिदं देव्यै स्वप्रे शंभुरदादिति ॥	४२
ततः स राजा मुमुदे सचिवैरभिनन्दितः । सत्यं मम सुतो दत्तः शर्वणेति मुहुर्वदन् ॥	४३
अथ राज्ञी सगर्भा सा जज्ञे तस्योर्जातयुतिः । प्राची प्रातरिवोदेष्यत्सहस्रकरमण्डला ॥	४४
चक्राशे सा च कुचयोः श्यामया चूचुकलिषा । गर्भस्थस्येव सम्राजः स्तन्यरक्षणमुद्रया ॥	४५
स्वप्रे सप्तापि जलधीनुत्ततार च सा तदा । प्रणम्यमाना निखिलैर्यक्षवेतालराक्षसैः ॥	४६
प्राप्ते च समये पुत्रं सा सूते स्म महस्विनम् । नभोऽर्केणैव बालेन येनाभास्यत वासकम् ॥	४७
जाते च तस्मिन्निपतत्पुष्पवृष्टिप्रहासिनी । द्यौरराजत गीर्वाणदुन्दुभिध्वनिनादिनी ॥	४८
क्षीबेव भूताविष्टेव वातक्षोभावृतेव च । तत्कालमुत्सवानन्दव्याकुला सा भवत्पुरी ॥	४९
तदा च तत्राविरतं वसु राजनि वर्षति । सौगतव्यतिरेकेण नासीत्कश्चिदनीश्वरः ॥	५०
नाम्ना तं विक्रमादित्यं हरोक्तेनाकरोत्पिता । तथा विषमशीलं च महेन्द्रादित्यभूषतिः ॥	५१
गतेष्वन्येषु दिवसेष्वत्र तस्य महीभुजः । सुमतेर्मन्त्रिणः पुत्रो जज्ञे नाम्ना महामतिः ॥	५२
क्षत्तुर्वज्रायुधस्यापि पुत्रो भद्रायुधोऽजनि । श्रीधरोऽजायत सुतो महीधरपुरोधसः ॥	५३
तैस्त्रिभिर्मन्त्रितनयैः सह राजसुतोऽत्र सः । ववृधे विक्रमादित्यस्तेजोवीर्यबलैरिव ॥	५४

उपनीतस्य विद्यासु गुरवो हेतुमात्रताम् । ययुस्तस्याप्रयासेन प्रादुरासन्स्वयं तु ताः ॥ ५५
 ददृशे स प्रयुञ्जानो यां यां विद्यां कलां तथा । सैव सैवासमोत्कर्षा तस्य तज्ज्ञैरबुध्यत ॥ ५६
 दिव्यास्त्रयोधिनं तं च पश्यन् राजसुतं जनः । मन्दादरोऽभूद्रामादिधनुर्धरकथास्वपि ॥ ५७
 आक्रान्तोपनतैर्दत्ताः कन्या रूपवतीर्नृपैः । आजहार पिता तस्य तास्ताः श्रिय इवापराः ॥ ५८
 ततश्च यौवनस्थं तं विलोक्य प्राज्यविक्रमम् । अभिषिच्य सुतं राज्ये यथाविधि जनप्रियम् ॥ ५९
 महेन्द्रादिलनृपतिः सभार्यासचिवोऽपि सः । वृद्धो वाराणसीं गत्वा शरणं शिश्रिये शिवम् ॥ ६०
 सोऽपि तद्विक्रमादित्योऽराज्यमासाद्य पैतृकम् । नभो भास्वानिवारेभे राजा प्रतपितुं क्रमात् ॥ ६१
 दृष्ट्वैव तेन कोदण्डे नमत्यारोपितं गुणम् । तच्छिक्षयेवोच्छिरसोऽप्यानमन्सर्वतो नृपाः ॥ ६२
 दिव्यानुभावो वेतालराक्षसप्रभृतीनपि । साधयित्वानुशास्ति स्म सम्यगुन्मार्गवर्तिनः ॥ ६३
 प्रसाधयन्त्यः ककुभः सेनास्तस्य महीतले । निश्चेरुर्विक्रमादित्यस्यादित्यस्येव रश्मयः ॥ ६४
 महावीरोऽप्यभूद्राजा स भीरुः परलोकतः । शूरोऽपि चाचण्डकरः कुभर्ताप्यङ्गनाप्रियः ॥ ६५
 स पिता पितृहीनानामबन्धूनां स बान्धवः । अनाथानां च नाथः स प्रजानां कः स नाभवत् ॥ ६६
 श्वेतद्वीपस्य दुग्धाब्धेः कैलासहिमशैलयोः । निर्माणे तद्यशो नूनमुपमानमभूद्विधेः ॥ ६७
 एकदा च तमास्थानगतं भद्रायुधो नृपम् । प्रविश्य विक्रमादित्यं प्रतीहारो व्यजिज्ञपत् ॥ ६८
 प्रेषितस्य ससैन्यस्य दक्षिणाशाविनिर्जये । पार्श्वं विक्रमशक्तेर्यो देवेन प्रेषितोऽभवत् ॥ ६९
 स दूतोऽनङ्गदेवोऽयमागतो द्वारि तिष्ठति । सद्वितीयो मुखं चास्य हृष्टं वक्ति शुभं प्रभो ॥ ७०
 प्रविशत्विति राज्ञोक्ते सद्वितीयं स तत्र तम् । प्रावेश्यप्रतीहारोऽनङ्गदेवं सगौरवम् ॥ ७१
 प्रविष्टः सप्रणामं च जयशब्दमुदीर्य सः । उपविष्टोऽग्रतो दूतस्तेनापृच्छयत् भूभुजा ॥ ७२
 कश्चिद्विक्रमशक्तिः स सेनानी कुशली नृपः । कश्चिद्व्याघ्रबलाद्याश्च नृपाः कुशलिनोऽपरे ॥ ७३
 अन्येषां राजपुत्राणां प्रधानानां च तद्वले । कश्चिच्छिवं गजाश्वस्य रथपादातकस्य च ॥ ७४
 इति भूमिभृता पृष्टोऽनङ्गदेवो जगाद सः । शिवं विक्रमशक्तेश्च सैन्यस्य सकलस्य च ॥ ७५
 सापरान्तश्च देवेन निर्जितो दक्षिणापथः । मध्यदेशः ससौराष्ट्रः सवङ्गाङ्गा च पूर्वदिक् ॥ ७६
 सकश्मीरा च कौबेरी काष्ठा च करदीकृता । तानि तान्यपि दुर्गाणि द्वीपानि विजितानि च ॥ ७७
 म्लेच्छसंघाश्च निहताः शेषाश्च स्थापिता वशे । ते ते विक्रमशक्तेश्च प्रविष्टाः कटके नृपाः ॥ ७८
 स च विक्रमशक्तिसै राजभिः सममागतः । इतः प्रयाणकेष्वास्ते द्वित्रेष्वेव खलु प्रभो ॥ ७९
 एवमाख्यातवन्तं तं तुष्टो वस्त्रैर्विभूषणैः । ग्रामैश्च विक्रमादित्यो दूतं राजाभ्यपूरयत् ॥ ८०
 अथ पप्रच्छ नृपतिः स तं दूतवरं पुनः । अनङ्गदेव के देशा गतेनात्र विलोकिताः ॥ ८१
 त्वया कुत्र च किं दृष्टं कौतुकं भद्र कथ्यताम् । इत्युक्तो भूभृतानङ्गदेवो वक्तुं प्रचक्रमे ॥ ८२
 इतो देवाज्ञया देव गत्वाहं प्राप्तवान्क्रमात् । पार्श्वं विक्रमशक्तेस्तं सेनासमुदयं तव ॥ ८३
 मिलितानन्तनागेन्द्रसश्रीकहरिशोभितम् । समुद्रमिव विस्तीर्णं सपक्षक्षमाभृदाश्रितम् ॥ ८४
 उपागतश्च तत्राहं तेन विक्रमशक्तिना । प्रभुणा प्रेषित इति प्रणतेनातिसत्कृतः ॥ ८५
 यावत्तिष्ठामि विजयस्वरूपं प्रविलोकयन् । सिंहलेश्वरसंबन्धी दूतस्तावदुपागमत् ॥ ८६
 राज्ञो हृदयभूतस्तेऽनङ्गदेवः स्थितोऽन्तिके । इति मे कथितं दूतैस्त्वप्यार्थप्रहितागतैः ॥ ८७
 तदेतं त्वरयानङ्गदेवं प्रहिणु मेऽन्तिकम् । कल्याणमस्य वक्ष्यामि राजकार्यं हि किञ्चन ॥ ८८

इति स्वप्रभुवाक्यं च स दूतः सिंहलागतः । मत्संनिधाने वक्ति स्म तस्मै विक्रमशक्तये ॥	८९
ततो विक्रमशक्तिर्ममवदद्रच्छ सत्वरम् । सिंहलेशान्तिकं पश्य त्वन्मुखे किं ब्रवीति सः ॥	९०
अथाहं सिंहलाधीशदूतेन सह तेन तत् । अगच्छं सिंहलद्वीपं वहनेनाविधवर्त्मेना ॥	९१
राजधानीं च तत्राहमपश्यं हेमनिर्मिताम् । विचित्ररत्नप्रासादां गीर्वाणनगरीमिव ॥	९२
तस्यां च वीरसेनं तमद्राक्षं सिंहलेश्वरम् । वृतं विनीतैः सचिवैः सुरैरिव शतक्रतुम् ॥	९३
स मामुपेतमादृत्य पृष्ट्वा च कुशलं प्रभोः । राजा विश्रमयामास सत्कारेणात्र भूयसा ॥	९४
अन्येद्युरास्थानगतो मामाहूय स भूपतिः । युष्मासु दर्शयन्भक्तिमवोचन्मन्त्रिसंनिधौ ॥	९५
अस्ति मे दुहिता कन्या मर्त्यलोकैकमुन्दरी । नाम्ना मदनलेखिते तां च राज्ञे ददामि वः ॥	९६
तस्यानुरूपा भार्या सा स तस्याश्चोचितः पतिः । एतदर्थं त्वमाहूतस्त्वत्स्वाम्यर्थं प्रतीप्सता ॥	९७
गच्छ च स्वामिने वक्तुं मद्दूतेन सहाग्रतः । अहं तवैवानुपदं प्रहेष्याम्यत्र चात्मजाम् ॥	९८
उक्त्वेत्यानाययामास स राजा तत्र तां सुताम् । भूषिताभरणाभोगां रूपलावण्ययौवनैः ॥	९९
उपवेश्य च तामङ्गे दर्शयित्वा जगाद माम् । त्वत्स्वामिने मया दत्ता कन्येयं गृह्यतामिति ॥	१००
अहं च राजपुत्रीं तां दृष्ट्वा तद्रूपविस्मितः । प्रतीप्सितैषा राजार्थं मयेति मुदितोऽब्रवम् ॥	१०१
अचिन्तयं च नाश्चर्यविधौ तृप्यत्यहो विधिः । तदुत्तमामिमां चक्रे यत्कृत्वापि तिलोत्तमाम् ॥	१०२
ततोऽहं सत्कृतस्तेन राज्ञा प्रस्थितवांस्ततः । द्वीपाद्भवलसेनेन तद्दूतेन सहामुना ॥	१०३
आरुह्य वहनं चावां ब्रजावो यावदम्बुधौ । तावद्वाग्दृष्टवन्तौ स्वस्तन्मध्ये पुलिनं महत् ॥	१०४
तन्मध्येऽद्भुतरूपे द्वे अपश्याव च कन्यके । एकां प्रियंगुश्यामाङ्गीमन्यां चन्द्रामलद्युतिम् ॥	१०५
स्वस्ववर्णोचितोपासवस्त्राभरणशोभिते । सरत्नकंकणकान्तवितीर्णकरतालिके ॥	१०६
प्रनर्तयन्त्यौ पुरतः क्रीडाहरिणपोतकम् । अपि जाम्बूनदमयं सजीवं रत्नचित्रितम् ॥	१०७
तद्दृष्ट्वान्योन्यमावाभ्यां विस्मिताभ्यामभण्यत । अहो किमिदमाश्चर्यं स्वप्नो माया भ्रमो नु किम् ॥	१०८
क्वाब्धावकाण्डे पुलिनं केदृश्यौ तत्र कन्यके । क्व चेदग्ररत्नचित्राङ्गो जीवन्हेममृगोऽनयोः ॥	१०९
इत्यादि वदतोरेव देवसाश्चर्यमावयोः । वायुः प्रावर्तताकस्माद्वातुमुद्वेलिताम्बुधिः ॥	११०
तेनास्मद्बहूनां वेष्टुर्द्विचिन्त्यस्तमभज्यत । मकरैर्भक्ष्यमाणाश्च ममज्जुस्तद्रता जनाः ॥	१११
आवां च ताभ्यां कन्याभ्यामेलैवालम्ब्य बाहुषु । उत्क्षिप्य पुलिनं नीतावप्राप्तमकराननौ ॥	११२
ऊर्मिभिः पूर्यमाणे च तस्मिन्रोधसि विह्वलौ । आश्वास्यावां गुहागर्भमिव ताभ्यां प्रवेशितौ ॥	११३
ततो वीक्षावहे तावद्विष्यं नानाद्रुमं वनम् । नाम्भोधिर्न तटं नापि मृगशावो न कन्यके ॥	११४
चित्रं किमेतन्मायेयं नूनं कापीति वादिनौ । क्षणं भ्रमन्तौ तत्रावामपश्याव महत्सरः ॥	११५
स्वच्छगम्भीरविस्तीर्णमाशयं महतामिव । तृष्णासंतापशमनं निर्वाणमिव मूर्तिमत् ॥	११६
तत्र च स्नातुमायातां साक्षादिव वनश्रियम् । परिवारावृतां कांचिदपश्याव वराङ्गनाम् ॥	११७
कर्णारथावतीर्णा च तत्रोच्चितसरोरुहा । स्नात्वा सरस्यनुध्यानमकरोत्सा पुरद्विषः ॥	११८
तावदुद्गम्य सरसो विस्मयेन सहावयोः । साक्षादुपागान्निकटं तस्या लिङ्गाकृतिः शिवः ॥	११९
दिव्यरत्नमयं तं सा तैस्तैः स्वविभवोचितैः । अभ्यर्च्य विविधैर्भोगैर्वीणांमादत्त सुन्दरी ॥	१२०
आलम्ब्य दक्षिणं मार्गं स्वरतालपदैस्तथा । अवधानेन सा सम्यग्गायन्ती तामवादयत् ॥	१२१
यथा तच्छ्रवणाकृष्टहृदया गगनागताः । तत्र सिद्धादयोऽप्यासन्निःस्पन्दा लिखिता इव ॥	१२२

उपसंहृतगान्धर्वा ततः शंभोर्विसर्जनम् । साकरोत्स च तत्रैव देवः सरसि मग्नवान् ॥ १२३
 अथोत्थाय समारुह्य वहनं सपरिच्छदा । शनैर्गन्तुं प्रवृत्ताभूत्सा ततो हरिणेषणा ॥ १२४
 केयमित्यसकृद्यत्नादावयोः पृच्छतोरपि । नोत्तरं तत्परिजनः कोऽप्यदादनुगच्छतोः ॥ १२५
 ततोऽस्य सिंहलद्वीपपतिदूतस्य तावकम् । प्रभावं दर्शयिष्यंस्तामित्युच्चैरहमब्रवम् ॥ १२६
 भोः शुभे विक्रमादित्यदेवाङ्घ्रिस्पर्शशापिता । त्वं मया यद्यनाख्याय ममात्मानं गमिष्यसि ॥ १२७
 तच्छ्रुत्वा परिवारं सा निवार्यैवावरुह्य च । वहनान्मामुपागम्य गिरा मधुरयाभ्यधात् ॥ १२८
 काञ्चिच्छ्रीविक्रमादित्यदेवः कुशलवान्प्रभुः । किं वा पृच्छामि विदितं सर्वं मेऽनङ्गदेव यत् ॥ १२९
 प्रदर्श्य मायामानीतो मयैव हि भवानिह । राज्ञोऽर्थे तस्य स हि मे मान्यस्त्राता महाभयात् ॥ १३०
 तदेहि मद्रुहं तत्र सर्वं वक्ष्याम्यहं तव । याहं यथा च राजा मे मान्यः कार्यं च तस्य यत् ॥ १३१

इत्युक्त्वा विनयेन मुक्तवहना पद्भ्यां ब्रजन्ती पथि

प्रह्ला सा नयति स्म तौ सुवदना स्वर्गोपमं स्वं पुरम् ।

नानारत्नविचित्रहेमरचितं द्वारेषु नानायुधै-

र्नानारूपधरैश्च वीरपुरुषैरध्यासितं सर्वतः ॥

१३२

तत्रावृते वरवधूभिरशेषदिव्यभोगौघसिद्धिभिरिवाकृतिशालिनीभिः ।

स्नानानुलेपनसदम्बरभूषणैर्नौ संमान्य विश्रमयति स्म च सांप्रतं सा ॥

१३३

इति महाकविश्रीसोमदेवभट्टविरचिते कथासरित्सागरे विषमशीललम्बके प्रथमस्तरङ्गः ।

द्वितीयस्तरङ्गः ।

इत्युक्त्वा विक्रमादित्यदेवायास्थानवर्तिने । अनङ्गदेवः पुनरप्येवं कथयति स्म सः ॥ १
 ततो भुक्तोत्तरं सा मां सखीमध्यस्थिताब्रवीत् । अनङ्गदेव सर्वं ते कथयाम्यधुना शृणु ॥ २
 एपाहं धनदध्रातुर्भणिभद्रस्य गेहिनी । दुन्दुभेर्यक्षराजस्य सुता मदनमञ्जरी ॥ ३
 साहं तीरेषु सरितां शैलेषूपवनेषु च । मनोहरेषु व्यहरं भर्त्रा सह सुखं सदा ॥ ४
 एकदा च गताभूवमुज्जयिन्यामहं किल । उद्यानं मकरन्दाख्यं विहर्तुं वल्लभान्विता ॥ ५
 तत्र दैवादुषस्येकः खण्डकापालिकाधमः । विहारश्रमसंसुप्तप्रबुद्धां पश्यति स्म माम् ॥ ६
 स कामवशगः पापो भार्यात्वे होमकर्मणा । मन्त्रेण मां साधयितुं प्रावर्तिष्ट इमशानगः ॥ ७
 तदहं स्वप्रभावेण बुद्ध्वा भर्त्रे न्यवेदयम् । तेनाप्यावेदितं भ्रातुर्ज्यायसो धनदस्य तत् ॥ ८
 धनाध्यक्षेण गत्वा च विज्ञप्तः कमलोद्भवः । स चापि भगवानेवं ब्रह्मा ध्यात्वा तमभ्यधात् ॥ ९
 सत्यं स भ्रातृजायां ते कपाली हर्तुमुद्यतः । यक्षसाधनमन्त्राणां शक्तिस्तेषां हि तादृशी ॥ १०
 तथा तु विक्रमादित्यो मन्त्रेणाकृष्यमाणया । आक्रन्दनीयो नृपतिः स रक्षिष्यति तां ततः ॥ ११
 एतद्ब्रह्मवचोऽभ्येत्य मद्भर्त्रे धनदोऽब्रवीत् । मद्भर्ता मद्यमाह स्म कुमन्त्रचकितात्मने ॥ १२
 तावच्च क्रमसिद्धेन मन्त्रेणाकृष्टवान्स माम् । होमं कुर्वन्इमशानस्थः खण्डकापालिकः स्वतः ॥ १३
 अहं च मन्त्राकृष्टा तद्वित्रस्ता पितृकाननम् । प्रापमस्थिकपालाढ्यं भैरवं भूतसेवितम् ॥ १४
 तत्रापश्यं च तं दुष्टकापालिकमहं तदा । हुताग्निमर्चितोत्तानशवाधिष्ठितमण्डलम् ॥ १५
 स च कापालिकः प्राप्तां दृष्ट्वा मां दर्पमोहितः । अगात्कथंचिदाचान्तुं नदीं दैवाददूरगाम् ॥ १६
 तत्क्षणं संस्मृतब्रह्मवचनाहमचिन्तयम् । किं नाक्रन्दामि राजानं स रात्रौ जातिह भ्रमेत् ॥ १७

इत्येतच्चिन्तयित्वोच्चैस्तत्राक्रन्दितवत्यहम् । परित्रायस्व मां देव विक्रमादित्य भूपते ॥	१८
जगद्रक्षामणे पश्य बलाकुलवधूं सतीम् । गृहिणीं मणिभद्रस्य धनाध्यक्षानुजन्मनः ॥	१९
दुन्दुभेस्तनयां यक्षीं नाम्ना मदनमञ्जरीम् । कापालिकोऽयं त्वद्राज्ये मां ध्वंसयितुमुद्यतः ॥	२०
इत्याक्रन्दितवत्येव ज्वलन्तमिव तेजसा । कृपाणपाणिमायान्तं तमद्राक्षमहं नृपम् ॥	२१
स च मामवदद्भद्रे मा भैषीर्निवृता भव । अहं कापालिकादस्माद्रक्षामि भवतीं शुभे ॥	२२
को हि राज्ये ममाधर्ममीदृशं कर्तुमीश्वरः । इत्युक्त्वाग्निशिखं नाम वेतालं स समाह्वयत् ॥	२३
स चाहूतो ज्वलन्नेत्रः प्रांशुरुर्ध्वशिरोरुहः । उपेत्यैवाब्रवीद्भूपं किं करोम्यादिशेति तम् ॥	२४
अथ राजाब्रवीदेष परदारापहारकृत् । पापः कापालिको हत्वा भवता भक्ष्यतामिति ॥	२५
ततः सोऽग्निशिखस्तस्मिञ्शवेऽर्चामण्डलस्थिते । प्रविश्याधावदुत्थाय प्रसारितभुजाननः ॥	२६
अग्रहीज्जङ्घयोः पश्चात्तं चाचान्तपरागतम् । कापालिकं स वेतालः पलायनपरायणम् ॥	२७
नभसि भ्रमयित्वा च क्षिप्रमास्फोट्य च क्षितौ । देहं मनोरथं चैव समस्य व्यचूर्णयत् ॥	२८
हतं कापालिकं दृष्ट्वा भूतेष्वाभिषगार्धिषु । आगाद्यमशिखो नाम वेतालस्तत्र दुर्मदः ॥	२९
एतैव तदगृह्णात्स कापालिककलेवरम् । ततः सोऽग्निशिखः पूर्वं वेतालस्तमभाषत ॥	३०
अरे श्रीविक्रमादित्यदेवस्यादेशतो मया । कापालिकोऽयं निहतो दुराचार त्वमस्य कः ॥	३१
एतच्छ्रुत्वा यमशिखः प्राह त्वं ब्रूहि तर्हि मे । किंप्रभावः स राजेति ततः सोऽग्निशिखोऽब्रवीत् ॥	३२
तत्प्रभावं न चेद्वेत्सि तदहं शृणु वच्मि ते । इहाभूद्भुक्तिनेयाख्यः सुधीरः कितवः पुरि ॥	३३
स जातु हृतसर्वस्वः कितवैर्द्युतमायया । अधिकावजितान्यार्थनिमित्तं तैरबध्यत ॥	३४
अस्वत्वादददत्तं च तैरेव लगुडादिभिः । ताड्यमानोऽवतस्थे च ग्रावभूतो मृतो यथा ॥	३५
ततः ससभ्यैः सर्वैस्तैर्नात्वा पापैः स चिक्षिपे । महान्धकूपे संभाव्य जीवतोऽस्मात्प्रतिक्रियाम् ॥	३६
स च तत्रातिगम्भीरे कितवो डाकिनेयकः । कूपे भ्रष्टो ददर्शोऽग्नौ महान्तो पुरुषावुभौ ॥	३७
तौ च तं पतितं साम्ना दृष्ट्वा भीतमपृच्छताम् । कस्वं कुतश्च कूपेऽस्मिन्पतितोऽस्युच्यतामिति ॥	३८
अथाश्वस्य स्ववृत्तान्तं द्यूतकारो निवेद्य सः । तावप्यपृच्छद्भूतं मे कौ कुतश्च युवामिह ॥	३९
तच्छ्रुत्वा तौ जगदतुः पुरुषाववटस्थितौ । आवामस्याः पुरो भद्र इमशाने ब्रह्मराक्षसौ ॥	४०
अगृह्णीव च तावावामिहैव पुरि कन्यके । मुख्यमन्त्रिसुतामेकामन्यां मुख्यवणिकसुताम् ॥	४१
न च मोचयितुं कश्चित्ते शक्नोति स्म कन्यके । मान्त्रिको दीप्तमन्त्रोऽपि पृथग्यामस्मत्सकाशतः ॥	४२
बुद्ध्वाथ विक्रमादित्यदेवस्तत्पितृवत्सलः । तत्रागाद्यत्र कन्ये ते पित्रोः सख्यात्सह स्थिते ॥	४३
तं दृष्ट्वैव नृपं मुक्त्वा कन्यके ते पलायितुम् । इच्छन्तावपि नैवावां ततो गन्तुमशक्नुवः ॥	४४
अपश्याव दिशः सर्वा ज्वलन्तीस्तस्य तेजसा । ततोऽब्रध्नात्स नृपतिर्दृष्ट्वा नौ स्वप्रभावतः ॥	४५
जातमृत्युभयौ दीनौ वीक्ष्य चैवं समादिशत् । भोः पापावन्धकूपान्तर्वसतं वत्सरावधि ॥	४६
मुक्ताभ्यां च ततः कार्यं भवद्भ्यां नेदृशं पुनः । करिष्यतश्चेत्तदहं निग्रहीष्यामि वां ततः ॥	४७
इत्यादिश्यान्धकूपेऽत्र तेनावां क्षपिताविमौ । राज्ञा विषमशीलेन कृपया न विपादितौ ॥	४८
अष्टभिर्दिवसैः कूपनिवासस्यास्य चावयोः । अवधिः पूर्यते वर्षादितो मुच्यावहे ततः ॥	४९
तद्भक्ष्यं किञ्चिदेतानि यद्यहानि ददासि नौ । तदुद्धृत्यामुतः कूपात्त्वां क्षिपावो बहिः सखे ॥	५०
अङ्गीकृत्य न चेद्दास्यस्यावाभ्यां भक्ष्यमुद्धृतः । ततस्त्वां भक्षयिष्यावो निश्चितं निर्गतावितः ॥	५१

इत्युक्त्वा ब्रह्मरक्षोभ्यां ताभ्यां स कितवस्ततः । तथेति प्रतिपन्नार्थः कूपाद्वहिरुदस्यत ॥ ५२
 स कूपादुद्गतोऽपश्यंस्तदर्थप्राप्तिमन्यथा । पणायितुं महामांसं श्मशानं प्राविशन्निशि ॥ ५३
 तत्कालं तिष्ठता तत्र स दृष्टः कितवो मया । गृह्णातु कश्चिद्विक्रीणे महामांसमिति ब्रुवन् ॥ ५४
 अहं गृह्णामि किं मूल्यं मार्गसीत्युदिते मया । रूपप्रभावौ स्वौ देहि मद्यमित्यब्रवीच्च सः ॥ ५५
 वीर किं कुरुषे ताभ्यामित्युक्तश्च मया पुनः । उक्त्वा कृत्स्नं स्ववृत्तान्तमेवं स कितवोऽभ्यधात् ५६
 तत्त्वद्रूपप्रभावाभ्यां तानाकृष्य ददाम्यहम् । कितवान्ब्रह्मरक्षोभ्यां भक्ष्यं सभ्ययुतानरीन् ॥ ५७
 तच्छ्रुत्वा धैर्यतुष्टेन तस्मै द्यूतकृते मया । दत्तौ रूपप्रभावौ स्वावाभाष्य दिनसप्तकम् ॥ ५८
 ताभ्यामाकृष्य कूपे तान्कृमाक्षिप्वापकारिणः । नयति स्म स सप्ताहाद्ब्रह्मराक्षसभक्ष्यताम् ॥ ५९
 ततो मया स्वीकृतयोः स्वयो रूपप्रभावयोः । सोऽब्रवीद्वाकिनेयो मां द्यूतकारो भयाकुलः ॥ ६०
 नाद्य दत्तं मया भक्ष्यमष्टमं तदहस्तयोः । तन्मां निर्गत्य तौ ब्रह्मराक्षसौ भक्षयिष्यतः ॥ ६१
 तदत्र किं मया कार्यं ब्रूहि मित्रं हि मे भवान् । इत्युक्तवन्तं तमहं संस्तवप्रीतितोऽब्रुवम् ॥ ६२
 यद्येवं तत्त्वया ताभ्यां राक्षसाभ्यां हि खादिताः । कितवास्ते तवार्थे तौ राक्षसावक्ष्यहं पुनः ॥ ६३
 तत्तौ दर्शय मे मित्रेत्युक्तवांस्तेन तत्क्षणम् । नीतस्तत्कूपनिकटं कितवेन तथेत्यहम् ॥ ६४
 अवाङ्मुखश्च यावत्तं कूपं पश्याम्यशङ्कितः । तावत्तेनास्मि दत्त्वार्धचन्द्रं क्षिप्तस्तदन्तरे ॥ ६५
 कूपान्तः पतितस्याथ रक्षोभ्यां भक्ष्यबुद्धितः । गृहीतस्य समं ताभ्यां बाहुयुद्धमभून्मम ॥ ६६
 यदातिवर्तितुं बाहुबलं नाशक्नुतां मम । युद्धं त्यक्त्वा तदा कस्त्वमिति तौ मामपृच्छताम् ॥ ६७
 ततो मया वाकिनेयवृत्तान्तान्प्रभृति स्वके । वृत्तान्ते कथिते मैत्रीं कृत्वा मां वदतः स्म तौ ॥ ६८
 अहो तवावयोस्तेषां कितवानां च कीदृशी । अवस्था विहिता तेन कितवेन दुरात्मना ॥ ६९
 येषां न मैत्री न घृणा नोपकारः स्पृशेन्मनः । तेषु च्छलैकविद्येषु विश्वासः कितवेषु कः ॥ ७०
 साहसं नैरपेक्ष्यं च कितवानां निसर्गजम् । ठिण्ठाकरालस्य कथा तथा च श्रूयतां त्वया ॥ ७१
 अस्यामेवोज्जयिन्यां स द्यूतकारोऽभवत्पुरि । पूर्वं ठिण्ठाकरालाख्यो विषमोऽन्वर्थनामकः ॥ ७२
 तस्य हारयतो नित्यं द्यूते ये जयिनोऽपरे । ते प्रत्यहं द्यूतकाराः कपर्दकशतं ददुः ॥ ७३
 तेनापणात्स गोधूमचूर्णं क्रीत्वा दिनात्यये । चकारापूपिकाः क्वापि मृदित्वा कर्परेऽम्भसा ॥ ७४
 गत्वा श्मशाने पक्त्वा ताश्चिताप्रावेत्य चाप्रतः । महाकालस्य तद्दीपघृताभ्यक्ता अभक्षयत् ॥ ७५
 तत्रैव च महाकालदेवागाराङ्गणे सदा । उपधानीकृतभुजः स सुष्वाप क्षितौ निशि ॥ ७६
 एकदा रजनौ तत्र महाकालनिकेतने । मातृमण्डलयक्षादिप्रतिमास्तस्य पश्यतः ॥ ७७
 स्फुरन्तीर्मिश्रसानिध्यान्मतिरेवमजायत । न करोमि किमर्थार्थमुपायमिह युक्तितः ॥ ७८
 सिद्धश्चेद्भद्रमथवा न सिद्धः का क्षतिर्मम । इत्यालोच्याब्रवीद्द्यूतायाक्षिपन्देवताः स ताः ॥ ७९
 एत भोः सह युष्माभिर्दीव्यामीहाहमेव च । सभ्यस्तथा पातयिता जितं सद्यश्च दीयते ॥ ८०
 इत्युक्तास्तेन तास्तूष्णीं यत्तस्थुस्तदपातयत् । ठिण्ठाकरालः स पणं कृत्वा चित्रा वराटिकाः ॥ ८१
 अङ्गीकृतं पातनं स्यात्कितवेनानिषेधता । इति द्यूते हि सर्वत्र स्थितिर्द्यूतकृतां सदा ॥ ८२
 ततो जित्वा बहु स्वर्णं देवतास्ता जगाद सः । जितं प्रयच्छत धनं मद्यमाभाषितं यथा ॥ ८३
 इत्युच्यमानाः कितवेनासकृत्तेन ता यदा । देवता नालपन्किचित्तदा वक्ति स्म स क्रुधा ॥ ८४
 यदि स्थिताः स्थ तूष्णीं तत्क्रियते कितवस्य यत् । अदत्तहारितार्थस्य शिलाभूतस्य तिष्ठतः ॥ ८५

यमदंष्ट्राप्रतीक्षणेन क्रकचेनाङ्गपाटनम् । तदहं वः करिष्यामि नखपेक्षास्ति कापि मे ॥ ८६
 इत्युक्त्वा यावदादाय क्रकचं सोऽभिधावति । तावत्तस्मै ददुः स्वर्णं देवतास्ता यथाजितम् ॥ ८७
 हारयित्वा च तत्प्रातर्नक्तमेव तथैव सः । आचर्क्य हठयूतेनार्थं मातृगणात्पुनः ॥ ८८
 एवं स कुरुते यावत्प्रत्यहं तावदेकदा । जगाद देवी चामुण्डा मातृस्ताः खिन्नमानसाः ॥ ८९
 इतोऽहं निर्गतो यूतादित्याहूतो ब्रवीति यः । स नाक्षेप्य इति यूते शैलीयं मातृदेवताः ॥ ९०
 तस्मादाह्वयमानं तं तदेवोक्त्वा निरस्यत । इति चामुण्डयोक्तास्ता देव्यश्चेतसि तव्यधुः ॥ ९१
 निशि प्राप्तं कृताह्वानं कितवं तं च देवने । निर्गताः स्म इतो यूतादित्यूचुः सर्वदेवताः ॥ ९२
 एवं निराकृतछिण्ठाकरालस्ताभिरेव सः । तत्प्रभुं तं महाकालमेवाह्वयत देवितुम् ॥ ९३
 सोऽपि लब्धावकाशं तं मत्वा हठदुरोदरे । निर्गतोऽहमितो यूतादिति देवः किलाब्रवीत् ॥ ९४
 अक्षीणदोषाद्विषमादिष्टानिष्टभयोज्झितात् । दुर्जनाद्वृत देवा अप्यशक्ता इव बिभ्यति ॥ ९५
 तथा दुरोदराचारभग्नकैतवयुक्तिना । तेन छिण्ठाकरालेन खिन्नेनैवमचिन्त्यत ॥ ९६
 अहो यूतस्थितिं देवैः शिक्षित्वास्मि निराकृतः । तदेतमेव देवेशमिदानीं शरणं श्रये ॥ ९७
 इत्याकलय्य हृदये परिगृह्यैव पादयोः । स्तुवंछिण्ठाकरालस्तं महाकालं व्यजिज्ञपत् ॥ ९८
 देव्या यूतजितेष्विन्दुवृषकुञ्जरचर्मसु । जानुन्यस्तकपोलं ते नौमि नम्राङ्गमासितम् ॥ ९९
 यदिच्छामात्रतस्तास्ता विभूतीर्ददते सुराः । यो निरीहो जटाभस्मकपालैकपरिग्रहः ॥ १००
 स सलोभोऽद्य जातस्त्वं मन्दपुण्ये कथं मयि । यदल्पहेतोर्मीमेवं हा वक्ष्यितुमीहसे ॥ १०१
 कल्पवृक्षोऽप्यधन्यानां नाशां पूरयति ध्रुवम् । यद्विभार्षि न मां नाथ भूतविश्वोऽपि भैरव ॥ १०२
 तत्प्रपन्नस्य मे कष्टव्यसनविष्टचेतसः । व्यक्तिक्रममपि स्थाणो भगवन्क्षन्तुमर्हसि ॥ १०३
 व्यक्षस्त्वं तादृगेवाहं भस्माङ्गे ते ममापि तत् । त्वं कपाले यथा भुङ्क्ते तथैवाहं दयस्व मे ॥ १०४
 युष्माभिः सममालप्य कथं नु कितवैरहम् । सहालपिष्यामि पुनस्तन्मामापन्नमुद्धर ॥ १०५
 इत्यादि तावदस्तौषीकितवस्तं स भैरवम् । यावत्स परितुष्यैवं देवः माक्षादुवाच तम् ॥ १०६
 छिण्ठाकराल तुष्टोऽस्मि तव मा स्माश्रुतिं कृथाः । अहं दास्यामि ते भोगानिहैवास्व ममान्तिके ॥ १०७
 इति देवाज्ञया तत्र तस्थौ स कितवस्तदा । तत्प्रसादादुपनतां भुञ्जानो भोगसंपदम् ॥ १०८
 एकदा च महाकालतीर्थेऽत्र स्नातुमागताः । रात्रावप्सरसो दृष्ट्वा स देवो व्यादिदेश तम् ॥ १०९
 आसां स्नातुं प्रवृत्तानां सर्वासां सुरयोपिताम् । तटन्यस्तानि वासांसि लघु हृत्वा त्वमानय ॥ ११०
 यावदेता न दास्यन्ति तुभ्यमेतां कलावतीम् । अप्सरःकन्यकां तावदासां वस्त्राणि मा मुचः ॥ १११
 एवं स भैरवेणोक्तो गत्वामरमृगीदृशाम् । छिण्ठाकरालः स्नान्तीनां तासां वस्त्राण्यपाहरत् ॥ ११२
 मुश्च मुश्चाम्बराण्यस्मान्मा स्म कार्षीर्दिगम्बरम् । इति ब्रुवाणाश्च स ता व्याजहार हरौजसा ॥ ११३
 कन्यां कलावतीमेतां यदि मल्लं प्रयच्छथ । तदहं वो विमोक्ष्यामि वासांस्येतानि नान्यथा ॥ ११४
 तच्छ्रुत्वा तं दुराधर्षं दृष्ट्वा स्मृत्वा च तादृशम् । शक्रशापं कलावत्यास्ताश्चैतत्प्रतिपेदिरे ॥ ११५
 ददुः कलावतीं तां च तस्मायुज्झितवाससे । छिण्ठाकरालाय ततो विधिनालम्बुषासुताम् ॥ ११६
 अथाप्सरःसु यातासु कलावत्या तथा सह । तस्थौ छिण्ठाकरालोऽसौ देवेच्छानिर्मितास्पदः ॥ ११७
 कलावती च देवेन्द्रमुपस्थातुमगादिवा । त्रिदिवं रजनौ तं च सदा पतिमुपाययौ ॥ ११८
 तत्प्राप्तिहेतुना शक्रशापेन मम वल्लभ । वरायितमिति प्रीत्या कदाचिद्भवती च सा ॥ ११९

- तेन ठिण्ठाकरालेन पत्या तच्छापकारणम् । पृष्ट्वा सती सुरवधूः कलावत्यब्रवीद्विदम् ॥ १२०
- दृष्ट्वाद्याने सुराज्ञातु मर्त्यभोगास्तुता मया । निन्दन्त्या दिविषद्भोगान्दृष्टिमात्रोपभोगदान् ॥ १२१
- तद्बद्धा देवराजो मामशपद्ब्रच्छ भोक्ष्यसे । मर्त्येन परिणीता त्वं भोगांस्तान्मानुषानिति ॥ १२२
- तेनायमावयोर्जातः संयोगोऽन्योन्यसंमतः । श्वश्च नाकाच्चिरेणैष्याम्यहं मा भूष तेषु ॥ १२३
- रम्भा नवप्रयोगं हि नर्तिष्यति हरेः पुरः । आ तत्समाप्तेरस्माभिः स्थातव्यं तत्र च प्रिय ॥ १२४
- ततश्चिण्ठाकरालस्तां प्रेमदुर्ललितोऽभ्यधात् । अहं द्रक्ष्यामि तं नृत्यं गुप्तं तत्रैव मां नय ॥ १२५
- एतच्छ्रुत्वा कलावत्या तया स जगदे पतिः । युज्यते कथमेतन्मे कुप्येद्बुद्धा हि देवराट् ॥ १२६
- एवमुक्तोऽपि निर्बन्धं यदा तस्याश्चकार सः । तदा कलावती स्नेहात्रेतुं तं प्रत्यपद्यत ॥ १२७
- प्रातः प्रभावगूढं तं कृत्वा कर्णोत्पलान्तरे । ठिण्ठाकरालमनयत्सा महेन्द्रस्य मन्दिरम् ॥ १२८
- सुरेभशोभितद्वारं नन्दनोद्यानसुन्दरम् । दृष्ट्वा ठिण्ठाकरालस्तदेवमानी तुतोष सः ॥ १२९
- ददर्श चात्र वृत्रारेरास्थाने त्रिदशश्रिते । प्रगीतस्वर्धूसार्थं रम्भानृतोत्सवादुतम् ॥ १३०
- नारदादिप्रणीतानि सर्वातोद्यानि चाशृणोत् । प्रसन्ने हि किमप्राप्यमस्तीह परमेश्वरे ॥ १३१
- ततः प्रेक्षणकस्यान्ते तत्रोत्थाय प्रवृत्तवान् । दिव्यभ्रङ्गागाकृतिर्भण्डो नर्तितुं दिव्यभङ्गिभिः ॥ १३२
- ठिण्ठाकरालो दृष्ट्वा तं परिज्ञाय व्यचिन्तयत् । अहो एतमहं पश्याम्युज्जयिन्यामजं पशुम् ॥ १३३
- इहेन्द्रस्य पुरश्चायमीदृशो भण्डनर्तकः । अतर्क्या दिव्यमायेयं विचित्रा वत काचन ॥ १३४
- एवं ठिण्ठाकरालस्य तस्य चिन्तयतो हृदि । नृत्तान्ते छागभण्डस्य शक्रास्थानं न्यवर्तत ॥ १३५
- ततः कलावती दृष्ट्वा सा कर्णोत्पलसंश्रितम् । ठिण्ठाकरालं स्वस्थानमनिनाय तथैव तम् ॥ १३६
- ठिण्ठाकरालश्चान्येचुरुज्जयिन्यां तमागतम् । दृष्ट्वा छागाकृतिं दर्पादेवभण्डमभाषत ॥ १३७
- अरे ममाग्रतो नृत्य नृत्यसीन्द्राग्रतो यथा । अन्यथा न क्षमिष्ये ते तन्नृत्तं भण्डं दर्शय ॥ १३८
- तच्छ्रुत्वा विस्मितश्छागस्तूष्णीमेव बभूव सः । कुतोऽयं मानुषोऽप्येवं मां जानातीति चिन्तयन् ॥ १३९
- निर्बन्धेनोच्यमानो यन्नैव च्छागो ननर्त सः । तत्स ठिण्ठाकरालस्तं लगुडैर्मर्द्ध्यताडयत् ॥ १४०
- ततः स गत्वा शक्राय तथैव च्छगलोऽखिलम् । स्रवद्रक्तेन शिरसा यथावृत्तं न्यवेदयत् ॥ १४१
- इन्द्रोऽपि प्रणिधानेन बुबुधे तद्यथा दिवम् । ठिण्ठाकरालमानैषीद्रम्भानृत्ते कलावती ॥ १४२
- यथा च च्छागनृत्तं तद्दृष्टुं तेनापराधिना । ततः कलावतीमेवमाहूयेन्द्रः शशाप सः ॥ १४३
- नृत्तार्थमस्य च्छागस्य येनावस्था कृतेदृशी । रागात्तं मानुषं गुप्तं यदिहानीतवत्यसि ॥ १४४
- तद्ब्रच्छ नरसिंहेन राज्ञा नागपुरे पुरे । देवागारे कृते स्तम्भे भव त्वं सालभङ्गिका ॥ १४५
- इत्युत्तवान्कलावत्यामात्रालम्बुषया तया । शक्रोऽनुनाथितः कृच्छ्रादेवं शापान्तमादिशत् ॥ १४६
- यदा बह्वदनिष्पन्नं देववेश्म विनश्य तत् । भविष्यति समं भूमेरस्याः शापक्षयस्तदा ॥ १४७
- इतीन्द्रशापशापान्तावेवं साश्रुः शशंस सा । तस्मै कलावती ठिण्ठाकरालाय सवाच्यतम् ॥ १४८
- दत्त्वा स्वाभरणं तस्मै तिरोभूय विवेश च । गत्वा नागपुरे देवगृहस्तम्भाग्रपुत्रिकाम् ॥ १४९
- ठिण्ठाकरालोऽपि ततस्तद्वियोगविषाहतः । न ददर्श न शुश्राव लुलोठ भुवि मूर्छितः ॥ १५०
- अहो रहस्यं मत्वापि मूढेनाविष्कृतं मया । निसर्गचपलानां हि मादृशां संयमः कुतः ॥ १५१
- तदिदानीमयं प्राप्तो वियोगो विषमो मया । इत्यादि लब्धसंज्ञश्च कितवो विललाप सः ॥ १५२
- क्षणाच्चान्तिन्तयत्कालो वैक्लव्यस्यैव नैव मे । गृहीतधैर्यः शापान्तहेतोस्तस्या न किं यते ॥ १५३

इत्यालोच्य विचार्याथ प्रवादेपं विधाय सः । साक्षसूत्राजिनजटं धूर्तो नागपुरं ययौ ॥ १५४
 तत्राटव्यां चतसृषु न्यधादिक्षु पुराद्वहिः । कान्तालंकारकलशान्निखाय चतुरो भुवि ॥ १५५
 पश्चमं च महारत्नसंपूर्णं निचखान सः । नगरान्तर्निशि स्वैरं देवाम्रापणभूतले ॥ १५६
 एवं कृत्वा स तत्रासीन्नद्यास्तीरे कृतोदजः । आश्रित्य कैतवतपः कृतकध्यानजप्यवान् ॥ १५७
 कुर्वन्दिनस्य त्रिः स्नानं भुञ्जानो भैक्ष्यमम्बुभिः । प्रक्षाल्य दृषदि प्राप स महातापसप्रथाम् ॥ १५८
 क्रमाच्छ्रुतिपथायातो राज्ञा सोभ्यर्थितोऽपि यत् । नागात्तदन्तिकं तत्स राजा तत्पार्श्वमाययौ ॥ १५९
 स्थित्वा कथाभिश्च चिरं सायं तस्मिन्ययासति । राज्यकस्माच्छिवा चक्रे शब्दं तत्र विदूरतः ॥ १६०
 तच्छ्रुत्वा तापसच्छब्दा कितवो हसति स्म सः । किमेतदिति पृष्ठश्च किमनेनेत्यभाषत ॥ १६१
 निर्वन्धाच्च नृपे पृच्छत्युवाचैवं स मायिकः । अटव्यां नगरस्यास्य पूर्वतो वेतसीतले ॥ १६२
 रत्नाभरणपूर्णोऽस्ति कलशस्तद्रूपाण तम् । इत्युक्तं मे रुतज्ञस्य नृपते शिवयैतया ॥ १६३
 उक्त्वैवं कौतुकाविष्टं नीत्वा तं तत्र भूपतिम् । खात्वा स भूमिमुद्धृत्य तस्मै तं कलशं ददौ ॥ १६४
 ततः स लब्धाभरणः संजातप्रत्ययो नृपः । ज्ञानिनं सत्यवाचं तं मेने निःस्पृहतापसम् ॥ १६५
 आनीय स्वाश्रमं तं च मुहुर्नत्वा च पादयोः । स ययौ मन्दिरं नक्तं सामाल्यस्तद्रुणान्स्तुवन् ॥ १६६
 एवं क्रमात्तमायान्तं धूर्तो रुतमिषानृपम् । सोऽन्यांस्त्रीन्रत्नकलशान्दिग्भ्योऽन्याभ्यो व्यलम्भयत् ॥ १६७
 ततः स राजा पौराश्च मन्त्रिणोऽन्तःपुराणि च । तत्तापसैकभक्तानि तन्मयान्येव जज्ञिरे ॥ १६८
 एकदा नीयमानश्च देवागारेक्षणाय सः । राज्ञा कुतापसोऽश्रौषीदापणे काकवाशितम् ॥ १६९
 ततोऽब्रवीत्तं राजानं श्रुता काकस्य वाक्यया । आपणेऽत्रैव देवाग्रे निखातो भुवि तिष्ठति ॥ १७०
 सद्रत्नपूर्णः कलशः कस्मात्सोऽपि न गृह्यते । इत्येतदुक्तं काकेन तदेहि स्वीकुरुष्व तत् ॥ १७१
 इत्युक्त्वा तत्र नीत्वा तं भूमेरुद्धृत्य भूभृते । सद्रत्नकलशं प्रादात्स तस्मै कूटतापसः ॥ १७२
 ततोऽतिपरितोषात्स स्वयं हस्तेऽवलम्ब्य तम् । कपटज्ञानिनं राजा देवागारं प्रविष्टवान् ॥ १७३
 तत्र स्तम्भे समाधूय परित्राट् सालभञ्जिकाम् । अनुप्रविष्टां प्रियया कलावत्या ददर्श ताम् ॥ १७४
 कलावती च तत्सालभञ्जिकारूपधारिणी । दुःखिता तं पतिं दृष्ट्वा प्रारभे तत्र रोदितुम् ॥ १७५
 तद्दृष्ट्वा सानुगो राजा सविस्मयविषादवान् । ज्ञान्याभासमपृच्छत्तं किमिदं भगवन्निति ॥ १७६
 ततो विषण्णविभ्रान्त इव धूर्तो जगाद सः । एहि स्वभवनं तत्र वचम्यवक्तव्यमप्यदः ॥ १७७
 इत्युक्त्वा स नृपं नीत्वा राजधानीमुवाच तम् । अस्थाने कुमूहर्ते च देवागारमिदं खया ॥ १७८
 यत्कृतं तत्तृतीयेऽह्नि भविष्यत्यहितं तव । अतस्त्वदर्शनात्सैषा प्रारोदीत्स्तम्भपुत्रिका ॥ १७९
 तच्छरीरेण चेत्कृत्यं तव निर्लोभ्य तन्नृप । अद्यैवैतद्भूतं देवकुलं भूमिसमं कुरु ॥ १८०
 सुस्थाने सुमुहूर्ते च कुर्वन्त्यत्र सुरालयम् । अनिमित्तं शमं यातु सराप्सूयास्तु ते शिवम् ॥ १८१
 इत्युक्तस्तेन स नृपः समाज्ञाप्य भयात्प्रजाः । एकाहेनैव तदेवगृहं भूमिसमं व्यधान् ॥ १८२
 स्थानान्तरे च प्रारभे कर्तुं देवकुलं पुनः । अहो विश्वास्य वक्ष्यन्ते भूर्तेऽञ्जलिभिराश्रिताः ॥ १८३
 सिद्धकार्यस्ततस्त्यक्त्वा प्रवादेपं पलाय्य सः । ठिण्ठाकरालः कितवः प्रायादुज्जयिनीं ततः ॥ १८४
 कलावती च तद्दृष्ट्वा शापमुक्ताभ्युपेत्य तम् । मार्गे दृष्ट्वा समाश्रास्य द्रष्टुमिन्द्रमगादिवम् ॥ १८५
 इन्द्रोऽपि विस्मितो बुद्ध्वा तन्मुखात्तस्य तपतेः । मायां तां द्यूतकारुण्य जहास च तुतोप च ॥ १८६
 ततः पार्श्वस्थितः शक्रं तमुवाच बृहस्पतिः । विचित्रमायाः कितवा ईदृशा एव सर्वदा ॥ १८७

पुराकल्पे तथा चाभून्नगरे कितवः क्वचित् । कुट्टिनीकपटो नाम कपटचूतकोविदः ॥ १८८
 परलोकगतं तं च धर्मराजः किलाब्रवीत् । कल्पं नरकवासस्ते कितवास्ति स्वपातकैः ॥ १८९
 एकं तु दिनमिन्द्रत्वमस्ति दानवशात्तव । दत्तं ब्रह्मविदे ह्येकं सुवर्णं जातुचिन्तया ॥ १९०
 तद्रूहि पूर्वं किं भुङ्क्षे नरकं किमुतेन्द्रताम् । तच्छ्रुत्वा कितवोऽवोचद्भुञ्जे प्रागिन्द्रतामिति ॥ १९१
 ततः स धर्मराजेन प्रेषितः कितवो दिवि । एकाहमिन्द्रमुत्थाप्य देवै राज्येऽभ्यषिच्यत ॥ १९२
 संप्राप्तदेवराज्यः सन्नानाग्र्य कितवान्सखीन् । स्ववेश्याश्च दिवं देवानादिदेशाधिपत्यतः ॥ १९३
 नीत्वास्मान्सर्वतीर्थेषु सर्वान्क्षपयत क्षणात् । दिव्येष्वपि च भौमेषु सप्तद्वीपगतेष्वपि ॥ १९४
 अनुप्रविश्य चायैव भूपतीन्निखिलान्भुवि । प्रयच्छत महादानान्यस्मदर्धमनारतम् ॥ १९५
 इत्यादिष्टाः सुरास्तेन सर्वं चक्रुस्तदैव तत् । धूतपापः स तैः पुण्यैर्धूर्तः प्रापेन्द्रतां स्थिराम् ॥ १९६
 तद्व्यस्याश्च वेश्याश्च ये तेनानायिता दिवम् । अमरत्वं ययुस्तेऽपि तत्प्रसादाद्भूतांहसः ॥ १९७
 द्वितीयेऽह्नि स्थिरप्राप्तदेवराज्यं स्वबुद्धितः । कितवं धर्मराजाय चित्रगुप्तः शशंस तम् ॥ १९८
 ततः सुचरितं बुद्ध्वा धर्मराजो विसिस्मिये । अहो बत द्यूतकृता वञ्चिताः स्म इति ब्रुवन् ॥ १९९
 ईदृशाः कितवा वञ्चिन्नित्युक्त्वा विरते गुरौ । ठिण्ठाकरालं द्यामिन्द्रोऽनैषीप्रेष्य कलावतीम् ॥ २००
 तत्र तद्बुद्धिर्धैर्याभ्यां तुष्टः संमान्य देवराट् । दत्त्वा कलावतीं चक्रे तं स पार्श्वस्थमात्मनः ॥ २०१
 ततः स देववद्वीरः कलावत्या समं सुखी । ठिण्ठाकरालो न्यवसच्छंकरानुग्रहादिवि ॥ २०२
 तदीदृग्यूतकाराणां मायासाहसयोगतिः । तदग्निशिख वेताल किं चित्रं कितवेन यत् ॥ २०३
 ङाकिनेयेन निक्षिप्तः कूपेऽस्मिन्मायया भवान् । तत्त्वं निर्याहि मित्रावां निरेष्यावोऽवटादितः ॥ २०४
 इत्युक्तो ब्रह्मरक्षोभ्यां निर्गत्याहं ततोऽवटात् । रात्रावस्यां पुरि प्रापं क्षुभार्तः पथिकं द्विजम् ॥ २०५
 तं च गृह्णामि धावित्वा विप्रं यावज्जिवत्सया । तावच्छीविक्रमादित्यदेवमाक्रन्दति स्म सः ॥ २०६
 श्रुत्वैव च स निर्गल्य राजा ज्वलनसंनिभः । आः पाप मा वधीर्विप्रमित्यारात्प्रतिहृत्य माम् ॥ २०७
 प्रावर्तत शिरच्छेत्तुमालेख्यपुरुषस्य यत् । तेन मे छेदमागच्छन्कण्ठोऽभूत्सुतशोणितः ॥ २०८
 ततोऽङ्गिलग्रस्तेनैव रक्षितोऽस्म्युज्झितद्विजः । एवंप्रभावो देवोऽसौ विक्रमादित्यभूपतिः ॥ २०९
 तदाज्ञया हतश्चायं खण्डकापालिको मया । तदेतं मम वेताल भक्ष्यं यमशिख त्यज ॥ २१०
 एवमग्निशिखेनोक्तोऽप्याक्षिपत्तत्स पाणिना । दर्पाद्यमशिखः खण्डकापालिककलेवरम् ॥ २११
 ततः श्रीविक्रमादित्यः प्रकाश्यात्मानमत्र सः । आलिख्य पुरुषं भूमौ पाणिं तस्यासिनाच्छिनत् ॥ २१२
 तेन च्छिन्नौ यमशिखस्यापतत्तस्य यत्करः । तत्स तं कुणपं त्यक्त्वा पलाय्यैवागमद्भयात् ॥ २१३
 अभक्ष्यचाग्निशिखः कुणपं तं कपालिनः । अहं च निर्भयाद्राक्षं सर्वं राजौजसा तु तत् ॥ २१४
 एवमाख्याय सा यक्षवधूर्मदनमञ्जरी । त्वत्प्रभावं महाराज तत्र मामवदत्पुनः ॥ २१५
 ततो वक्ति स्म मधुरं स राजानङ्गदेव माम् । यक्षि कापालिकान्मुक्ता गच्छ भर्तृगृहानिति ॥ २१६
 ततः प्रणम्य तमहं गृहं स्वमिदमागता । चिन्तयन्त्युपकारस्य निष्कृतिं तस्य भूपतेः ॥ २१७
 एवं प्राणाः कुलं भर्ता दत्ता मे प्रभुणा तव । त्वदाख्याता च तस्यैषा संवदिष्यति मत्कथा ॥ २१८
 अद्य ज्ञातं च यत्तस्य राज्ञश्चैलोक्यसुन्दरी । प्रेषिता सिंहलेन्द्रेण तनया सा स्वयंवरा ॥ २१९
 तां च हर्तुं कृता बुद्धिः सर्वैः संभूय राजभिः । हत्वा विक्रमशक्तिं तं तत्सामन्तं समत्सरैः ॥ २२०
 तस्माद्विक्रमशक्तेस्त्वं गत्वा तद्विदितं कुरु । येन तेषामवहितः प्रतीकारे स तिष्ठति ॥ २२१

अहं च तत्करिष्यामि प्रयत्नं येन तानरीन् । हत्वा स विक्रमादित्यदेवो विजयमाप्स्यति ॥ २२२
 एतदर्धमिहानीतो मया त्वं निजमायया । येन राज्ञः ससामन्तस्यैतत्सर्वं वदिष्यसि ॥ २२३
 प्राभृतं च प्रहेष्यामि त्वत्प्रभोस्तस्य तादृशम् । दद्यां तदुपकारस्य लेशतो येन निष्कृतिम् ॥ २२४
 एवं वदति यावत्सा तावत्ते तत्र कन्यके । आगते समृगे ये द्वे दृष्टे अस्माभिरम्बुधौ ॥ २२५
 एका चन्द्रावदाताङ्गी प्रियंगुश्यामलापरा । सरित्पतेः कृतोपासे जाह्नवीयमुने इव ॥ २२६
 निषण्णयोस्तयोस्तां च यक्षीं देवास्मि पृष्ठवान् । देवि के कन्यके एते सौवर्णोऽयं मृगश्च कः ॥ २२७
 तच्छ्रुत्वा सा महाराज यक्षिणी मामभाषत । अनङ्गदेव यदि ते कौतुकं वच्मि तच्छृणु ॥ २२८
 विघ्नायाजगमतुः पूर्वं प्रजासर्गे प्रजापतेः । घोरौ घण्टनिघण्टाख्यौ दानवौ देवदुर्जयौ ॥ २२९
 तयोर्विनाशकामश्च विधाता कन्यके इमे । जगदुन्मादनोद्दामरूपशोभे विनिर्ममे ॥ २३०
 दृष्ट्वात्यद्भुते चैते हरन्तौ तौ महासुरौ । परस्परं युध्यमानौ जगमतुर्द्वावपि क्षयम् ॥ २३१
 ततो ब्रह्मा धनाध्यक्षायैते कन्ये समर्पयत् । त्वया योग्याय कस्मैचिद्भर्त्रे देये इमे इति ॥ २३२
 धनदोऽप्यर्पयदिमे मद्भर्त्रे स्वानुजन्मने । मद्भर्ता चार्पयन्मह्यं तथैव वरकारणम् ॥ २३३
 मया श्रीविक्रमादित्यश्चानयोश्चिन्तितो वरः । देवावतारो ह्युचितः स एव पतिरेतयोः ॥ २३४
 एवंरूपे इमे कन्ये मृगस्याख्यायिकां शृणु । जयन्तो नाम तनयो दयितोऽस्ति शचीपतेः ॥ २३५
 स भ्राम्यमाणः स्वःस्त्रीभिर्व्योम्ना जातु शिशुर्भुवि । राजपुत्रानधोऽद्राक्षीत्कीडतो मृगपोतकैः ॥ २३६
 ततः स बालभावेन क्रीडामृगशिशुं विना । हेवाकी त्रिदिवं गत्वा प्रारोदीप्तिपुरप्रतः ॥ २३७
 तेन तस्य कृते शक्रोऽकारयद्विभ्रकर्मणा । सुधासेकार्पितप्राणं हेमरत्नमयं मृगम् ॥ २३८
 अथ तेन स चिक्रीड जयन्तः संतुतोप च । सोऽप्यत्र तस्थौ विहरन्नाके हरिणपोतकः ॥ २३९
 कालेनेन्द्रजितान्वर्थनान्ना रावणमनुना । सोऽपहृत्य मृगो निन्ये लङ्कां स्वनगरीं दिवः ॥ २४०
 गते च काले हतयोः सीताहरणमन्युना । रामलक्ष्मणवीराभ्यां रावणेन्द्रजितोस्तयोः ॥ २४१
 लङ्काराज्येऽभिषिक्तस्य राक्षसेन्द्रस्य मन्दिरे । विभीषणस्य सोऽतिष्ठद्रव्यहेममृगोऽद्भुतः ॥ २४२
 विभीषणश्च तं मद्यमुत्सवे जातुचिद्दृष्टवान् । नीतायै भर्तृवान्धव्यान्मृगं संमानयन्नदात् ॥ २४३
 सोऽयं मृगशिशुर्दिव्यो वर्ततेऽद्य गृहे मम । मया च तत्प्रभोरेव कर्तव्योऽयमुपायनम् ॥ २४४
 इति सा यावदाख्याति यक्षिणी मे कथाक्रमम् । तावत्कमलिनीकान्तो रविरस्तमुपाययौ ॥ २४५
 ततस्तया समादिष्टे धाम्नि संध्याविधेः परम् । सिंहलेश्वरदूतोऽयमहं च शयिताबुधौ ॥ २४६
 प्रातः प्रबुद्धौ पश्यावो यावदावामनीकिनीम् । प्राप्तौ विक्रमशक्तेस्तां सामन्तस्य तव प्रभो ॥ २४७
 ततो विचिन्त्य यक्षिण्यास्तत्प्रभावविजृम्भितम् । पार्श्वं विक्रमशक्तेर्द्रागतावावां सविस्मयौ ॥ २४८
 स च दृष्ट्वैव संमान्य कुशलं परिपृच्छय च । सिंहलेश्वरसंदेशं यावन्नौ प्रष्टुमिच्छति ॥ २४९
 तावत्ते यक्षिणीप्रोक्तस्वरूपे दिव्यकन्यके । मृगपोतश्च संप्राप्तास्तत्र यक्षचमूवृताः ॥ २५०
 तान्दृष्ट्वा दुष्टभूतादिमायाशङ्की स संशयात् । देव विक्रमशक्तिर्मां किमेतदिति पृष्ठवान् ॥ २५१
 ततः ससिंहलाधीशकार्यं तस्मायहं क्रमात् । यक्षिणीकन्यकायुग्ममृगोदन्तमवर्णयम् ॥ २५२
 यक्षीमुखाच्छ्रुतं तं च सर्वेषामैकमत्यतः । राजद्विट्टोद्यमं राज्ञां तस्यावोचमहं ततः ॥ २५३
 ततः स संमान्यावां च दिव्यकन्ये च ते उभे । प्रदृष्टः सैन्यमकरोत्सामन्तः सज्जमाह्वे ॥ २५४
 क्षणाच्चाश्रावि देवात्र सैन्यतूर्यमहारवः । क्षणाच्चादृशि सप्लेच्छं प्रतिराजबलं महत् ॥ २५५

अन्योन्यदर्शनक्रोधादभिधावितयोस्तयोः । प्रावर्तत द्वयोर्युद्धमस्मत्सैन्यारिसैन्ययोः ॥	२५६
ततो यक्षीविसृष्टैस्तैर्यक्षैरस्मद्विषद्वलम् । अन्यैरस्मद्भट्टाविसृष्टैरन्यैः सख्यादहन्यत ॥	२५७
सैन्यरेणुगणाकीर्णं खड्गधारानिरन्तरम् । सशूरगर्जितं धोरमुदभूद्रणदुर्दिनम् ॥	२५८
छेदोच्छलद्भिर्द्विषतां निपतद्भिश्च मूर्धभिः । अशोभत जयश्रीनः क्रीडन्ती कन्दुकैरिव ॥	२५९
क्षणाच्च हतशेषास्ते राजानो भग्नसैनिकाः । त्वत्सामन्तस्य कटकं प्रणताः शरणं श्रिताः ॥	२६०
ततो जितासु सद्दीपास्वाशासु चतसृष्वपि । उत्सादितेषु म्लेच्छेषु सर्वभूमीश्वर त्वया ॥	२६१
निजेन भर्त्रा सहिता प्रकटीभूय यक्षिणी । देव विक्रमशक्तिं तं मां चैवं वदति स्म सा ॥	२६२
मया यदेतद्विहितं सेवामात्रं भवत्प्रभोः । तदावेद्यं पुनश्चैवं स विज्ञाप्यो गिरा मम ॥	२६३
त्वयैते परिणेतव्ये कन्यके देवनिर्मिते । द्रष्टव्ये च प्रसादेन लालनीयोऽप्ययं मृगः ॥	२६४
मदीयं प्राभृतं ह्येतदित्युक्त्वा रत्नसंचयम् । दत्त्वा यक्षी तिरोऽभूत्सा भर्त्रा सह सहानुगा ॥	२६५
अन्येषुः परिवारेण विभवेन च भूयसा । आगान्मदनलेखा सा सिंहलेश्वरकन्यका ॥	२६६
कृत्वा प्रत्युद्गमं साथ तेन विक्रमशक्तिना । प्रावेश्यत स्वकटकं प्रणतेन प्रहर्षतः ॥	२६७
द्वितीयेऽह्नि गृहीत्वा तां ते चोभे दिव्यकन्यके । हेमरत्नमृगं तं च त्रिजगन्नेत्रकौतुकम् ॥	२६८
सिद्धकार्यं इहागन्तुं देवपाददिदृक्षया । ततो विक्रमशक्तिः स चलितो राजभिः सह ॥	२६९
स चेह निकटप्राप्तः सामन्तो देव वर्तते । आवेदनाय देवस्य तेनावां प्रेषितौ पुरः ॥	२७०
तदेव सिंहलेन्द्रस्य यक्षिण्याश्चानुरोधतः । तत्कन्याहरिणां देवः प्रत्युद्यातु नृपानपि ॥	२७१
इत्युत्तोऽनङ्गदेवेन विक्रमादित्यभूपतिः । कृतं दुःसाध्यमपि तद्यक्षिणीरक्षणं स्मरन् ॥	२७२
नामन्यत नृणायापि श्रुत्वा तत्प्रत्युपक्रियाम् । बहु कृत्वापि मन्यन्ते स्वल्पमेव महाशयाः ॥	१७३
हृष्टश्च सिंहलाधीशदूतयुक्तं पुनः स तम् । अनङ्गदेवं हस्त्यश्चग्रामरत्नैरपूरयत् ॥	२७४
नीत्वा दिनं तदथ सिंहलराजपुत्र्यास्तस्यास्तयोः कमलजोद्भवकन्ययोश्च ।	
प्रत्युद्गमाय स महीपतिरुज्जयिन्याः सैन्यैर्गजाश्ववहनैः सममुच्चाल ॥	२७५
सत्कुञ्जरोऽञ्जनगिरिर्जयवर्धनस्य मत्तद्विपो रणभटस्य च कालमेघः ।	
सङ्ग्रामसिद्धिरपि सिंहपराक्रमस्य वीरस्य विक्रमनिधे रिपुराक्षसश्च ॥	२७६
पवनजवो जयकेतोर्वल्लभशक्तेः समुद्रकलोलः ।	
अश्वौ बाहुसुबाहोः शरवेगो गरुडवेगश्च ॥	२७७
श्यामा कुवलयमाला कोक्काणी कीर्तिवर्मणस्तुरगी ।	
कर्का गङ्गालहरी सुसैन्धवी समरसिंहस्य ॥	२७८
इति हस्त्यश्च राजसु तेष्वपि चलितेषु विभजतामभितः ।	
शुश्रुविरेऽत्र च राजनि चलिते दण्डाधिकारिणां वाचः ॥	२७९
भूमिः सैन्यमयी तदुत्थितमहाशब्दैकमय्यो दिशः	
संसर्पद्भुजिनीविमर्दविलसद्गुलीमयी द्यौरपि ।	
सर्वस्याद्भुततत्प्रभावमहिमव्याहारमय्यो गिर-	
स्तास्मिन्राज्ञि पथि प्रयाति सकलद्वीपाधिनाथेऽभवन् ॥	२८०

इति महाकाविश्रीसोमदेवभट्टाविरचिते कथासरित्सागरे विषमशीललम्बके द्वितीयस्तरङ्गः ।

तृतीयस्तरङ्गः ।

ततः स विक्रमादित्यो जयसैन्यमवाप तत् । अधिष्ठितं स्वसेनान्या तेन विक्रमशक्तिना ॥ १
 अग्रागतेन तेनैव सोत्केन प्रणतात्मना । सराजकेन सहितः स्वबलं स विवेश च ॥ २
 गौडः शक्तिकुमारोऽयं कर्णाटोऽयं जयध्वजः । लाटो विजयवर्मायं काश्मीरोऽयं सुनन्दनः ॥ ३
 गोपालः सिन्धुराजोऽयं भिल्लो विन्ध्यबलोऽप्ययम् । निर्मूकः पारसीकोऽयं नृपः प्रणमति प्रभो ॥ ४
 इत्यास्थाने नृपान्सोऽत्र प्रतीहारनिवेदितान् । सम्राट् संमानयामास सामन्तान्सैनिकानपि ॥ ५
 सिंहलेन्द्रसुतादिव्यकन्याहेममृगांश्च तान् । यथार्हं सत्करोति स्म स सविक्रमशक्तिकान् ॥ ६
 तैः समं सबलोऽन्येषुः प्रतस्थे च ततः कृती । स राजा विक्रमादित्यः प्राप चोज्जयिनीं पुरीम् ॥ ७
 संमानितविस्तृष्टेषु स्वदेशानथ राजसु । जगदानन्दिनि प्राप्ते वसन्तसमयोत्सवे ॥ ८
 लतासु पुष्पाभरणैर्मण्डनं कुर्वतीष्विव । तन्वतीष्विव संगीतं भृङ्गयोषित्सु गुञ्जितैः ॥ ९
 नृत्यन्तीष्विव चाश्रिष्टमरुत्सु वनराजिषु । पिकेषु कलशब्देषु मङ्गलानि पठत्स्विव ॥ १०
 सोऽत्र ता विक्रमादित्यः परिणिन्ये शुभेऽहनि । सिंहलेश्वरकन्यां तां ते च द्वे दिव्यकन्यके ॥ ११
 सिंहलेश्वरकन्याया ज्येष्ठो भ्राता सहागतः । सिंहवर्मा ददौ वेद्यां महान्तं रत्नसंचयम् ॥ १२
 तत्कालमेव च तयोर्यक्षिणी दिव्यकन्ययोः । असंख्यानरत्नराशीन्सा ददौ मदनमञ्जरी ॥ १३
 शक्ताहं गन्तुमानृण्यं देव त्वत्सुकृतस्य किम् । किं तु दर्शयितुं भक्तिं नैतत्किञ्चित्कृतं मया ॥ १४
 तत्प्रसादोऽनयोः कार्यः कन्ययोर्हरिणस्य च । इत्युक्त्वा च तिरोऽभूत्सा यक्षी राज्ञाभिपूजिता ॥ १५
 ततः संप्राप्य भार्यास्ताः सद्दीपां च महीं कृती । शशास विक्रमादित्यो राजा राज्यमकण्टकम् ॥ १६
 सुखितश्चास्त विहरंस्तदा चोद्यानभूमिषु । ग्रीष्मे जलेषु सरसां धारायन्मृगेषु च ॥ १७
 वर्षास्वन्तःपुरेषुचनृदङ्गरवहारिषु । शरदीन्दूदयापानहृद्यहर्म्यतलेष्वपि ॥ १८
 आस्तीर्णसुखशय्येषु कालागुरुसुगन्धिषु । वासवेश्मसु हेमन्ते स नृपोऽन्तःपुरैर्वृतः ॥ १९
 तस्येदृशस्य राज्ञश्च नगरस्वामिसंज्ञकः । बभूव ग्रामशतभुक्तिचक्रकुञ्जितविश्वकृत् ॥ २०
 स व्यहेन व्यहेनास्मै राज्ञे प्राभृतपुत्रिकाम् । लिखित्वान्यान्यया रूपभङ्गया चित्रकरो ददौ ॥ २१
 एकदा चोत्सववशाद्विस्मृत्य लिखिता न सा । तेन चित्रकृता देवात्पुत्रिका नृपतेः कृते ॥ २२
 प्राप्ते च प्राभृतदिने स्मृत्वा यावत्समाकुलः । आस्ते चित्रकरो हा किं दौक्येयं प्रभोरिति ॥ २३
 तावद्दूरागतः कोऽपि पान्थोऽकस्मात्तमभ्यगात् । स चास्त पुस्तिकां हस्ते न्यस्यैव क्वाप्यगाल्लघु ॥ २४
 कौतुकाच्च स यावत्तामुद्धाटयति चित्रकृत् । तावद्दर्शं तत्रान्तश्चित्रस्थां पुत्रिकां पटे ॥ २५
 दृष्ट्वाद्भुतरूपां तां नीत्वा नृपतये ददौ । प्राभृतं प्रत्युतेदृष्ट्वा सिद्धमयेति हर्षुलः ॥ २६
 नृपतिस्तां तु दृष्ट्वैव साश्चर्यः स जगाद तम् । न भद्र तव रेखेयं रेखेयं विश्वकर्मणः ॥ २७
 मानुषो हि कुतो वेत्ति लिखितं रूपमीदृशम् । तच्छ्रुत्वा चित्रकृद्राज्ञे यथावृत्तं शशंस सः ॥ २८
 ततः सोऽनन्यदृगराजा तां पश्यन्पुत्रिकां सदा । स्वप्ने द्वीपान्तरेऽद्राक्षीत्तद्रूपामेव कन्यकाम् ॥ २९
 संगमं भजते यावत्सोत्कः सोत्सुकया तथा । तावत्प्रबोधितः सोऽभूद्यामिकेन निशाक्षये ॥ ३०
 प्रबुद्धो भग्नतत्त्वप्रसमागमसुखश्च सः । यामिकं तं कुधा राजा नगर्या निरकालयत् ॥ ३१
 क्व पान्थः पुस्तिका क्वास्य क्व तस्यां चित्रपुत्रिका । तस्या एव सजीवायाः स्वप्ने संदर्शनं क्व च ॥ ३२
 तदेषा दैवघटना कन्या सास्तीति वक्ति मे । न च जानामि तद्दीपं प्राप्नुयां तत्कथं नु ताम् ॥ ३३

इत्यादि चिन्तयन्सोऽथ सर्वत्रारतिमाश्रुपः । स्मरज्वरेण जज्वाल पर्याकुलपरिच्छदः ॥ ३४
 ससंतापश्च विजये क्षत्रा भद्रायुधेन सः । शनैस्तत्कारणं पृष्टो जगादैवं महीपतिः ॥ ३५
 शृणु तद्वन्मि ते मित्र ज्ञातं तावददस्त्वया । यच्चित्रपुत्रिका तेन दत्ता चित्रकरेण मे ॥ ३६
 तां चिन्तयंश्च सुप्तोऽहं स्वप्ने जानामि वारिधिम् । उत्तीर्य प्राप्य नगरं प्रविष्टोऽस्म्यतिसुन्दरम् ॥ ३७
 तत्रापश्यमहं बह्वीः सायुधाः कन्यकाः पुरः । ता मां दृष्ट्वां जहि जहीत्युच्चैः कलकलं व्यधुः ॥ ३८
 ततः ससंभ्रमा कापि जाने मामेत्य तापसी । प्रवेश्यैव निजं गेहं संक्षेपादिदमब्रवीत् ॥ ३९
 पुरुषद्वेषिणी पुत्र राजपुत्रीयमागता । इतो मलयवत्याख्या विहरन्ती यदृच्छया ॥ ४०
 दृष्ट्वा मात्रं च पुरुषं कन्याभिर्घातयत्यसौ । एताभिस्तेन रक्षार्थं मयेह त्वं प्रवेशितः ॥ ४१
 इत्युक्त्वा तापसी सद्यः स्त्रीवेषं सा व्यधान्मम । अवध्याः कन्यकास्तास्तु मत्वा सोढं मयापि तत् ४२
 यावत्प्रविष्टामत्रैव सकन्यां तां नृपात्मजाम् । पश्यामि तावच्चित्रस्था या मयादर्शि सैव सा ॥ ४३
 अचिन्तयं च धन्योऽहं यच्चित्रलिखितामिमाम् । दृष्ट्वा पुनश्च पश्यामि साक्षात्प्राणसमामिति ॥ ४४
 राजपुत्री च सा तावत्तापसी तां सकन्यका । दृष्टोऽस्माभिः प्रविष्टोऽत्र पुमान्कोऽपीत्यभाषत ॥ ४५
 पुमान्कुतः प्रायुणिका स्थितैषा मे स्वसुः सुता । इति तां तापसी सापि प्रत्यवोचत्प्रदर्श्य माम् ॥ ४६
 ततः सा राजतनया स्त्रीरूपमपि वीक्ष्य माम् । विस्मृत्य पुरुषद्वेषं सद्यः स्मरवशाभवत् ॥ ४७
 आसीत्कण्टकिता किञ्चिच्चिन्तयन्तीव निश्चला । लब्धच्छिद्रेण कामेन कीलितेव समं शरैः ॥ ४८
 क्षणाच्च तापसी तां सा व्याहरद्राजकन्यका । तर्ह्यार्ये लब्धस्वसुता ममापि प्रायुणी न किम् ॥ ४९
 आयातु मद्वृहमियं प्रहेष्याम्यर्चितामिमाम् । इत्युक्त्वादाय पाणौ मामनैषीत्सा स्वमन्दिरम् ॥ ५०
 अहं च लब्धचित्तोऽस्या जाने तत्र तथेत्यगाम् । अन्वमन्यत मां सापि विदग्धा वृद्धतापसी ॥ ५१
 ततोऽहं स्थितवांस्तत्र राजपुत्र्या तथा सह । क्रीडन्त्या कन्यकान्योन्यविवाहादिविनोदनैः ॥ ५२
 न च माममुच्यत्पार्श्वार्थं सा मद्वेक्षणा । यत्र नाहं न सा तस्यै काचनारोचत क्रिया ॥ ५३
 अथ ताः कन्यकाः कृत्वा वधूं तां राजकन्यकाम् । मां वरं चावयोर्याने विवाहं क्रीडया व्यधुः ५४
 कृतोद्वाहौ ततश्चावां प्रविष्टौ वासकं निशि । निःशङ्का तत्र मां सा च कण्ठे राजसुताग्रहीत् ॥ ५५
 तत्कालं च मयात्मानं प्रकाश्यालिङ्गितैव सा । सिद्धेष्टदृष्ट्वा दृष्ट्वा मामासील्लज्जानता क्षणम् ॥ ५६
 प्रवर्तयामि सुरते यावच्चैतां हृतत्रयाम् । तावत्प्रबोधितोऽस्मीह यामिकेन दुरात्मना ॥ ५७
 तद्भद्रायुध नेदानीं चित्रे स्वप्ने च दृष्टया । तथा मलयवत्याहं विना जीवितुमुत्सहे ॥ ५८
 इत्युक्तवन्तं राजानं सत्यस्वप्रमवेत्य सः । भद्रायुधः प्रतीहारस्तमाश्वस्यैवमुक्तवान् ॥ ५९
 कृत्स्नं चेत्स्मर्यते सम्यक्तत्तदालिख्यतां पटे । देवेन नगरं यावदुपायोऽत्र निरूप्यते ॥ ६०
 इति भद्रायुधेनोक्तः स राजा लिखति स्म तत् । पटे पुरवरं सर्वं तद्वृत्तान्तं च तत्क्षणम् ॥ ६१
 तं चित्रपटमादाय प्रतीहारस्तदैव सः । मठं नवं कारयित्वा तत्र भित्तावलम्बयत् ॥ ६२
 मठे चात्राकरोद्दूरदेशादागतबन्दिनाम् । सत्रे षड्समाहारं सवस्त्रयुगकाञ्चनम् ॥ ६३
 यश्चित्रस्थमिदं वेत्ति पुरं कोऽपि स एति चेत् । ममावेश इति प्रादादाज्ञां च मठवर्तिनाम् ॥ ६४
 अत्रान्तरे ग्रीष्मवनं मल्लिकामोदि मारुतम् । छायानिषण्णपथिकं दृष्ट्वा पुष्पितपाटलम् ॥ ६५
 आजगामाम्बुदश्यामो गुरुगम्भीरगर्जितः । केतकोद्दामदशनः प्रावृट्कालमदद्विपः ॥ ६६
 तत्कालं तस्य पौरस्त्यपवनेद्ब्र इवाययौ । बृद्धिं विरहदावाग्निर्विक्रमादित्यभूपतेः ॥ ६७

हिमं हारलते देहि सिधु चित्राङ्गि चन्दनैः । पत्रलेखेऽब्जिनीपत्रशयनं शिशिरं कुरु ॥ ६८
 कंदर्पसेने कदलीदलैर्वितर मारुतम् । इति तद्वारनारीणां तदा शुश्रुविरे गिरः ॥ ६९
 क्रमाच्च विद्युद्विषमः शशामास्य घनागमः । राज्ञः सविरहज्वालो न पुनर्मदनज्वरः ॥ ७०
 पान्थाः पथि प्रवर्तन्तां दूरस्थानां प्रवृत्तयः । प्रियाः प्रियाणां ग्रथ्यन्तां जायन्तां तत्समागमाः ॥ ७१
 इत्यादिशन्तीव ततः कलहंसरवैः शरत् । आगात्फुल्लाम्बुजमुखी सक्ताशकुसुमस्मिता ॥ ७२
 तस्यां दूरागतो बन्दी तत्र क्षत्तुकृते मठे । भोजनार्थी विवेशैको निशम्य ख्यातिमेकदा ॥ ७३
 नाम्ना शम्बरसिद्धिः स मठेऽत्र कृतभोजनः । आत्तवस्त्रयुगश्चित्रपटं भित्तौ ददर्श तम् ॥ ७४
 विभाव्य तत्र चित्रस्थं नगरं तत्स विस्मितः । जगाद बन्दी केनेदमहो आलिखितं पुरम् ॥ ७५
 यदेकेन मया दृष्टं लिखितं येन तेन च । द्वितीयेनेति जानेऽहं नापरेणेति केनचित् ॥ ७६
 एतच्छ्रुत्वा मठजनेनोक्तं भद्रायुधस्य तत् । तत्तेन स्वयमेत्यासौ बन्दी निन्ये नृपान्तिकम् ॥ ७७
 किं त्वया नगरं सत्यं तद्दृष्टमिति भूभृता । तत्र शम्बरसिद्धिः स परिपृष्टोऽब्रवीदिदम् ॥ ७८
 दृष्टं मया तन्मलयपुरं नाम महापुरम् । भ्रमता भुवमुत्तीर्य वारिधिं द्वीपमध्यगम् ॥ ७९
 तस्मिन्मलयसिंहाख्यो नगरेऽस्ति महीपतिः । तस्यास्ति नाम्ना मलयवतीत्यनुपमा सुता ॥ ८०
 पुरुषद्वेषिणी सा च स्वप्ने जातु कथंचन । विहारनिर्गता कंचिन्महापुरुषमैक्षत ॥ ८१
 तेनालोकितमात्रेण स भीत इव तत्क्षणम् । निर्ययौ मनसस्तस्याः पुरुषद्वेषदुर्ग्रहः ॥ ८२
 नीत्वाथ तं स्वभवनं स्वप्न एव विधाय च । विवाहं तेन सहिता वासवेश्म विवेश सा ॥ ८३
 तत्र तेन समं यावत्सेवते सुरतोत्सवम् । तावद्वासस्थया दास्या सा निशान्ते प्रबोधिता ॥ ८४
 ततो निर्वास्य कोपात्तां दासीं स्वप्रावलोकितम् । तं स्मरन्ती प्रियतमं प्राज्वलद्विरहाग्निना ॥ ८५
 अपश्यन्ती गतिं कांचित्स्मरेण विवशीकृता । उत्थायोत्थाय शयने सस्ताङ्गी न्यपतत्परम् ॥ ८६
 मूकेव भूताक्रान्तेव तमःसंमोहितेव च । नोत्तरं पृच्छतः किंचिद्ददौ पग्जिनस्य सा ॥ ८७
 विज्ञाय पित्रा मात्रा च ततः पृष्ठातिकृच्छतः । शशंस स्वप्रवृत्तान्तं सा तमाप्तसखीमुखे ॥ ८८
 ततः पित्रा कृताश्रया प्रतिज्ञामकरोच्च सा । विशाम्यग्निं तमाप्नोमि षड्भिर्मसैर्न चेदिति ॥ ८९
 पञ्च मासा गताश्राय तस्याः को वेत्ति भावि किम् । इतीदृक्तत्र वृत्तान्तः पुरे परिगतो मया ॥ ९०
 एवं तेन ससंवादमुक्ते शम्बरसिद्धिना । जातार्थनिश्चये दृष्टे राज्ञि भद्रायुधोऽभ्यधात् ॥ ९१
 सिद्धं कार्यं स देशो हि त्वद्वशः सनृपः प्रभो । तत्तत्र गम्यतां यावन्मासः पष्ठो न यात्यतः ॥ ९२
 इति तेनोदिते क्षत्रा तदाख्यातार्थविस्तरम् । कृत्वा शम्बरसिद्धिं तमग्रे भूरिधनार्चितम् ॥ ९३
 रविरश्मिषु संपातं पाण्डिमानं घनेषु च । सरित्तोयेषु कार्यं च निरस्येव निजं नृपः ॥ ९४
 निरातङ्कः स संपद्य तदैव दयितां प्रति । प्रतस्थे विक्रमादित्यः सैन्येन लघुना वृतः ॥ ९५
 गत्वा क्रमेण तीर्णाब्धिर्यावत्प्राप्तः पुरं स तत् । तावद्दर्श तत्राग्रे जनं कोलाहलाकुलम् ॥ ९६
 एषा मलयवत्य पूर्णे षाण्मासिकेऽवधौ । अप्राप्तदयिता वह्निं राजपुत्री विविक्षति ॥ ९७
 इत्यत्र शुश्राव जनात्पृष्टादथ स भूपतिः । उपागाञ्च स तं देशं रचिता यत्र तञ्चिता ॥ ९८
 तद्दर्शनादपसृते जने तत्र ददर्श तम् । दशोरकाण्डपीयूषवर्षं सा राजकन्यका ॥ ९९
 सोऽयं प्राणेश्वरः स्वप्रपरिणेत ममागतः । तत्तातस्योच्यतां शीघ्रमिति स्माह च सा सखीः ॥ १००
 ताभिर्गत्वा तथैवोक्तस्तत्पिता सोऽथ भूपतिः । निर्दुःखो जातहर्षस्तं प्रहो राजानमभ्यगात् ॥ १०१

तत्कालमुत्क्षिप्य भुजं तेन शम्बरसिद्धिना । उच्चैरवसरज्ञेन बन्दिनेदमपठ्यत ॥	१०२
जय निजतेजःसाधितभूतगण म्लेच्छविपिनदावाग्ने ।	
जय देव सप्तसागरसीममहीमानिनीनाथ ॥	१०३
जय विजितसकलपार्थिवविनतशिरोधारितातिगुर्वीज्ञ ।	
जय विषमशील विक्रमवारिनिधे विक्रमादित्य ॥	१०४
इत्युक्ते बन्दिना तं स विक्रमादित्यमागतम् । बुद्ध्वा मलयसिंहोऽत्र राजा जग्राह पादयोः ॥	१०५
विवेश च कृतातिथ्यस्तेन साकं स्वमन्दिरम् । तथा मलयवत्या च दुहित्रा मृत्युमुक्तया ॥	१०६
ददौ च तां सुतां तस्मै विक्रमादित्यभूभूते । स राजा तेन जामात्रा मन्वानः कृतकृत्यताम् ॥	१०७
यथा चित्रे तथा स्वप्ने यथा स्वप्ने तथैव ताम् । विलोक्य साक्षान्मलयवतीमङ्गुगतां प्रियाम् ॥	१०८
स चापि विक्रमादित्यस्तदद्भुतममन्यत । फलं शैलसुताकान्तप्रसादसुरशाखिनः ॥	१०९
अथ तामादाय वधूं निर्वृतिमिव रूपिणीं स मलयवतीम् ।	
उत्तीर्य वारिराशिं सोत्कलिकं सुचिरविरहमिव ॥	११०
तत्तत्प्राभृतहस्तैः प्रणम्यमानः पदे पदे भूपैः ।	
निजनगरीमुज्जयिनीं प्रत्यागाद्विक्रमादित्यः ॥	१११
प्रभावमालोक्य च तत्र तस्य तं यथेच्छसलीकृतचित्रकौतुकम् ।	
विसिस्मिये को न जहर्ष को न वा चकार को वा न महोत्सवं जनः ॥	११२
इति महाकविश्रीसोमदेवभट्टविरचिते कथासरित्सागरे विषमशीललम्बके तृतीयस्तरङ्गः ।	

चतुर्थस्तरङ्गः ।

ततोऽस्य विक्रमादित्यस्यैकदात्र कथान्तरे । राज्ञी कलिङ्गसेनाख्या सपत्नीरेवमब्रवीत् ॥	१
राज्ञा मलयवत्यर्थं यत्कृतं न तदद्भुतम् । सदा विषमशीलो हि देवोऽयं प्रथितो भुवि ॥	२
अहं न परिणीता किमवस्कन्द्यामुनां बलात् । मद्रूपां पुत्रिकां दृष्ट्वा गतेनानङ्गनिघ्नताम् ॥	३
एतन्निमित्तमाख्याता कथा कार्पटिकेन या । देवसेनेन मे तां वः कथयामि निशम्यताम् ॥	४
परिणीतास्म्यविधिना कथं राज्ञेति दुःखिताम् । मामेल्याश्वासयन्नेवं स हि कार्पटिकोऽब्रवीत् ॥	५
मा स्म मन्युं कृथा देवि श्रद्धया परया ह्यसि । परिणीतातिसंरम्भादत्रामूलात्कथां शृणु ॥	६
अहं कार्पटिको भूत्वा सेवां कुर्वन्भवत्प्रभोः । अटव्यां दूरतोऽद्राक्षं महान्तं क्रोडमेकदा ॥	७
दंष्ट्राविशङ्कटमुखं तमालश्यामलच्छविम् । कृष्णपक्षं शशिकलाः खादन्तमिव रूपिणम् ॥	८
एव चावेदितो देवि मया राज्ञे तथैव सः । राजापि तद्रसाकृष्टो निरगान्मृगयाकृते ॥	९
मृगाटवीं च संप्राप्य कुर्वन्व्याघ्रमृगक्षयम् । आवेदितं मया दूराद्वराहं पश्यति स्म तम् ॥	१०
दृष्ट्वादुतं च तं मत्वा केचित्कारणसूकरम् । रत्नाकराख्यमारोहदश्वमुच्चैःश्रवःसुतम् ॥	११
मध्याह्ने हि सदा भानुर्मुहूर्ते व्योम्नि तिष्ठति । तत्कालं चारुणेनाश्वा मुच्यन्ते स्नानपानयोः ॥	१२
एकदोच्चैःश्रवा मुक्तस्तदा रविरथाद्वने । दृष्टामुपेत्य राज्ञोऽश्वां तं तुरंगमजीजनत् ॥	१३
तस्मिन्नारुह्य वाताश्वे जवादन्वपतच्च तम् । वराहं विद्रुतं राजा भूमिं दूराद्वीयसीम् ॥	१४
तत्र दृष्टिपथात्सोऽस्य नष्टोऽभूत्कापि सूकरः । उच्चैःश्रवःसुतादश्वात्तस्मादपि जवाधिकः ॥	१५
ततो राजा तमप्राप्य दूरोज्झितपरिच्छदः । एकमन्वागतं दृष्ट्वा मामेवं परिपृष्टवान् ॥	१६

अपि जानासि कियतीं वयं भूमिमुपागताः । तच्छ्रुत्वा देवि राजानं प्रत्यवोचमहं तदा ॥ १७
 योजनानां शतानि त्रीण्यागताः स्मः प्रभो इति । ततो राजाब्रवीत्तर्हि त्वं पद्मयां कथमागतः ॥ १८
 एवं सविस्मयेनाहं राज्ञा पृष्टस्तमब्रवम् । देवास्ति पादलेपो मे वृत्तान्तं चात्र तं शृणु ॥ १९
 पूर्वं भार्यावियोगेन तीर्थयात्राविनिर्गतः । पथि देवकुलं सायं सोद्यानं प्राप्तवानहम् ॥ २०
 तत्र चाहं निशां नेतुं प्रविष्टोऽपश्यमन्तरे । स्त्रियमेकामतिष्ठं च तत्रातिथ्यादृतस्तथा ॥ २१
 रात्रौ च सा नभस्येकमोष्ठं कृत्वापरं भुवि । व्यात्तास्या प्राह मामीदृग्दृष्टं कापि मुखं त्वया ॥ २२
 ततोऽसिधेनुमाकृष्य सभ्रूभङ्गमबिभ्यता । त्वया चेदृक्पुमान्दृष्टः कापीत्युक्ता मयापि सा ॥ २३
 अथ सौम्यवपुर्भूत्वा साब्रवीन्मामवैकृता । यक्षी चण्ड्यभिधानाहं तुष्टा धैर्येण चास्मि ते ॥ २४
 तदिदानीं मम ब्रूहि किं प्रियं करवाणि ते । एवमुक्तवतीं तां च यक्षिणीमहमभ्यधाम् ॥ २५
 परितुष्टासि चेत्सत्यं तत्कुरुष्व तथा मम । अक्लेशेन यथा तीर्थान्यटेयं निखिलान्यपि ॥ २६
 एवं मयोक्ता यक्षी सा पादलेपमदान्मम । तेन तीर्थान्यहं भ्रान्तस्त्वं चेहाद्यानुधावितः ॥ २७
 तेनैव प्रत्यहं चाहमिहागत्याटवीभुवि । भुक्त्वा फलान्युज्जयिनीमेत्य सेवां करोमि ते ॥ २८
 इति देवि मया राजा विज्ञप्तोऽन्तरमन्यत । प्रसन्नदृष्टिकथितं योग्यं मामनुयायिनम् ॥ २९
 भूयो मयैवं विज्ञप्तो राजा देवानयाम्यहम् । सुखादूनि फलानीह भुज्यन्ते प्रभुणा यदि ॥ ३०
 नाहं भोक्ष्ये न मे किञ्चिदुपयुक्तं भवान्पुनः । भुङ्क्षां किञ्चित्पग्रिश्रान्त इति राजादिशच्च माम् ॥ ३१
 ततः कर्कटिकां तत्र संप्राप्याहमभक्षयम् । तया चाजगरोऽभूवमहं भक्षितमात्रया ॥ ३२
 दृष्ट्वा चाजगरीभूतमकस्माद्देवि मां तदा । देवो विषमशीलोऽभूत्सविषादः सविस्मयः ॥ ३३
 एकाकी चात्र वेतालं भूतकेतुं समस्मरत् । प्राङ्नेत्रोगादृष्टयैव मोचयित्वा वशीकृतम् ॥ ३४
 स वेतालः स्मृतायातः प्रह्वो राजानमब्रवीत् । किं स्मृतोऽस्मि महाराज निदेशो दीयतामिति ॥ ३५
 अथ राजाब्रवीदेतं भद्रं कार्पटिकं मम । सहसाजगरीभूतं प्रापय प्रकृतिं निजाम् ॥ ३६
 वेतालोऽप्यवदेव नास्ति शक्तिर्ममेदृशी । शक्त्यो नियता वारि वैद्युताग्निं नु हन्ति किम् ॥ ३७
 ततो राजाब्रवीत्तर्हि यामः पल्लीमिमां सखे । अतो बुध्येत भिल्लेभ्यः कोऽप्युपायः कदाचन ॥ ३८
 इत्यालोच्य सवेतालो राजा पल्लीं जगाम ताम् । तत्र साभरणं दृष्ट्वा तं चौराः पर्यवारयन् ॥ ३९
 किरतां शरवर्षाणि तेषां पञ्चशतानि च । भूतकेतुः स वेतालो राजादेशादभक्षयत् ॥ ४०
 शेषाः पलाय्य गत्वा तत्स्वसेनापतयेऽब्रुवन् । एकाकिकेसरी नाम स चागात्सबलः कुधा ॥ ४१
 भृत्यस्यैकस्य च मुखाद्बुद्ध्वा प्रत्यभिजानतः । सेनापतिः स राजानमेत्य जग्राह पादयोः ॥ ४२
 ततो निवेदितात्मानं प्रह्वं प्रत्यभिनन्द्य तम् । पृष्ट्वा च कुशलं राजा सेनापतिमभाषत ॥ ४३
 मम कार्पटिको भुक्त्वा फलं कर्कटिकां वने । गतोऽजगरतां तस्य युक्तिं तन्मुक्तये कुरु ॥ ४४
 एतद्राजवचः श्रुत्वा सेनापतिरुवाच सः । देवानुगोऽयं मत्पुत्रायास्मै तं दर्शयत्विति ॥ ४५
 ततः स तेन तत्पुत्रो वेतालेन सहैत्य माम् । ओषधीरसनस्येन पूर्ववन्मानुषं व्यधात् ॥ ४६
 उपागच्छाम च ततो दृष्ट्वा राजान्तिकं वयम् । राजा च तमुदन्तं मां पादान्तमबोधयत् ॥ ४७
 एकाकिकेसरी सोऽथ भिल्लसेनापतिर्निजम् । गृहमभ्यर्च्य राजानमनैषीदस्मदन्वितम् ॥ ४८
 अपश्याम च तत्तस्य सदनं शबरीवृतम् । दन्तिदन्तचितोत्तुङ्गभित्तिं व्याघ्रच्छदच्छवि ॥ ४९
 वासांसि बर्हिषिच्छानि हारा गुञ्जाफलस्रजः । मातङ्गमदनिःप्यन्दो यत्र स्त्रीणां च मण्डनम् ॥ ५०

तत्र सेनापतेर्भार्या परिचर्या व्यधात्स्वयम् । राज्ञो मृगमदामोदिवासा मुक्ताश्लंकृता ॥	५१
स्नातभुक्तस्ततो राजा तत्र वृद्धास्तदात्मजान् । सेनापतिं च तरुणं दृष्ट्वा तं परिपृष्टवान् ॥	५२
सेनापते ममाश्चर्यमिदं तावत्स्वयोच्यताम् । तरुणस्त्वं त्वदीयास्तु पुत्रा वृद्धा अमी कथम् ॥	५३
एवं स राज्ञा गदितः शबरेन्द्रोऽब्रवीदिदम् । महत्येषा कथा देव श्रूयतां यदि कौतुकम् ॥	५४
चन्द्रस्वामीति विप्रोऽहं मायापुर्यां पुरावसम् । सोऽहं वनमगां जातु दार्वर्धं पितुराज्ञया ॥	५५
तत्र मे मर्कटो मार्गं रुद्धातिष्ठदबाधकृत् । आर्तेन चक्षुषा पश्यन्मार्गमन्यं प्रदर्शयन् ॥	५६
न खादलेष मां तावत्तद्गच्छामि वरं पथा । एतत्प्रदर्श्यमानेन पश्याम्यस्याशयं कपेः ॥	५७
इत्यालोच्याथ तेनाहं मार्गेण प्रस्थितोऽभवम् । स च मे मर्कटोऽग्रेऽग्रे प्रायात्पश्यन्विवृत्य माम् ॥	५८
गत्वा च दूरमारोहज्जम्बूवृक्षं स मर्कटः । तत्पृष्ठे च लताजालघने दृष्टिमदामहम् ॥	५९
लतावलयबद्धाङ्गीमपश्यन्वात्र वानरीम् । एतदर्थमनेनाहमानीत इति चाविदम् ॥	६०
ततोऽहं वृक्षमारुह्य वहीलवलयपाशकम् । छित्त्वा परशुना तं च वानरीं ताममोचयम् ॥	६१
अथावतीर्य वृक्षात्तौ वानरो वानरी च सा । अवतीर्णस्य मे पादावगृह्णीतामुभावपि ॥	६२
स्थापयित्वा च मे पादलग्नां तां वानरीं क्षणम् । गत्वा स कपिरानीय मद्यं दिव्यमदात्फलम् ॥	६३
तदादाय गृहीत्वाहमिन्धनान्यागमं गृहम् । तत्र चाभक्षयं भार्यासहितस्तत्फलोत्तमम् ॥	६४
तस्मिन्भुक्ते जरारोगौ सभार्यस्य गतौ मम । ततस्तत्रोदभूदस्मद्देशे दुर्भिक्षविप्लवः ॥	६५
तदाक्रान्तश्च तत्रत्यो जनो यातो यतस्ततः । अहं दैवादिमं देशं सभार्यः प्राप्तवान्क्रमात् ॥	६६
इह काश्चनदंष्ट्राख्यस्तदाभूच्छ्वराधिपः । तस्य शस्त्रमुपादाय भृत्यतामहमाश्रयम् ॥	६७
आयोधनेषु दृष्ट्वा च तेषु तेष्वग्रयायिनम् । सोऽथ काश्चनदंष्ट्रो मां सेनापत्येऽभिषिक्तवान् ॥	६८
एकभक्त्या च स मया ततोऽप्याराधितः प्रभुः । मद्यमेवान्तकालेऽत्र राज्यं प्रादादपुत्रकः ॥	६९
इहस्थस्य च मे यातान्यवदानां सप्तविंशतिः । शतानि न जरा चास्ति मम तत्फलभक्षणात् ॥	७०
एवं स्वादन्तमाख्याय स राजानं सविस्मयम् । एकाकिकेसरी भूयो भिल्लराजो व्यजिज्ञपत् ॥	७१
तन्मया वानरफलाद्यत्कृतं चिरजीवितम् । पूर्णं ततोऽद्य संप्राप्तं फलं त्वत्पाददर्शनम् ॥	७२
अतोऽहमर्थये देव यो गृहागमनान्मयि । दर्शितोऽनुग्रहोऽद्यायं परितोषं स नीयताम् ॥	७३
भार्यायां क्षत्रियायां मे देवोत्पन्नास्ति कन्यका । अनन्यतुल्या रूपेण नाम्ना मदनसुन्दरी ॥	७४
कन्यारत्नं च तद्देवावृते नान्यत्र शोभते । तत्प्रयच्छामि तां तुभ्यमुद्रहस्य यथाविधि ॥	७५
दासोऽहं च धनुर्लक्षद्वयेनानुगतः प्रभो । इति तेनार्थितो राजा स तथेत्यन्वमन्यत ॥	७६
शुभे लग्ने च तां तस्य तनयां परिणीतवान् । मुक्ताकस्तूरिकाभारभृतोऽष्टशतदायिनः ॥	७७
मत्परात्रमुषित्वा च राजा प्रस्थितवांस्ततः । तया मदनसुन्दर्या सभिल्लानीकया सह ॥	७८
अत्रान्तरेऽश्वापहृते राज्ञि तन्मृगयावने । स्थितमस्मद्वलं विभ्रं क्षत्ता भद्रायुधोऽभ्यधात् ॥	७९
अलं विषादेनायाति न चिरादेव वः प्रभुः । नास्य दिव्यप्रभावस्य किञ्चिदत्यहितं भवेत् ॥	८०
किं न स्मरथ यद्गत्वा पातालात्परिणीय च । नागकन्यां सुरूपाख्यामेककः स इहागतः ॥	८१
गन्धर्वलोकं गत्वा च वीरः प्रत्यागतस्ततः । तारावलीमुपादाय गन्धर्वाधिपकन्यकाम् ॥	८२
इत्युक्त्वाश्वासिताः सर्वे तेन भद्रायुधेन ते । अतिष्ठन्नटवीद्वारे राज्ञो मार्गावलोकितः ॥	८३
राजापि स्रष्टुमार्गेण समं शबरसैनिकैः । तस्यां मदनसुन्दर्या प्रकामन्यां यथेच्छया ॥	८४

प्राविशचतुरगारूढः सवेतालो मया सह । वनं तत्पूर्वदृष्टस्य वराहस्य दिदृक्षया ॥	८५
प्रविष्टस्य च तत्रागाद्वराहस्तस्य सोऽग्रतः । दृष्ट्वैव च स राजा तमवधीत्यश्वभिः शरैः ॥	८६
हतस्य तस्य धावित्वा वेतालेन विदारितात् । उदरादेवि निरगादकस्मात्सुभगः पुमान् ॥	८७
को भवानिति यावत्तं राजा पृच्छति विस्मयात् । जङ्गमाद्रिनिभस्तावदागात्तत्र वनद्विपः ॥	८८
आपतन्तं तमारण्यं राजा दृष्ट्वैव कुञ्जरम् । एकेनैव पृषत्केन मर्माहतमपातयत् ॥	८९
तस्यापि पाटितात्तेन वेतालेनोदरान्तरात् । पुरुषो निरगादिव्यः स्त्री च सर्वाङ्गसुन्दरी ॥	९०
प्रष्टुकामं च राजानं वराहोदरनिर्गतः । स पुमानवदद्राजन्स्वोदन्तं शृणु वच्मि ते ॥	९१
आवां देवकुमारौ द्वौ भद्राख्योऽयमहं शुभः । तौ भ्रमन्तावपश्याव कण्ठं ध्यानस्थितं मुनिम् ॥९२	
गजसूकरयो रूपमावाभ्यां क्रीडया कृतम् । कृत्वा च त्रासितो मोहान्महर्षिः शपति स्म नौ ॥ ९३	
अटव्यामीदृशावेव भवतं गजसूकरौ । विक्रमादित्यभूषेन हतौ मुक्तिमवाप्स्यथः ॥	९४
इत्यावां मुनिशपेन गजसूकरतां गतौ । त्वयाद्य मोचितौ स्त्री तु स्वोदन्तं वक्त्वियं स्वयम् ॥ ९५	
एतं च सूकरं कण्ठे पृष्ठे च स्पृश वारणम् । कृपाणचर्मणी दिव्ये तवैतौ हि भविष्यतः ॥ ९६	
इत्युक्त्वा सद्वितीयः स तिरोऽभूत्तौ च भूपतेः । क्रोडद्विपौ करस्पृष्टौ संपन्नौ खड्गचर्मणी ॥ ९७	
ततः सा स्त्री स्ववृत्तान्तं पृष्ट्वा सत्येवमब्रवीत् । भार्याहं धनदत्ताख्यस्योज्जयिन्यां वणिक्पतेः ॥ ९८	
सा हर्म्यतलसुप्ताहमागत्यानेन दन्तिना । निर्गीर्यैवमिहानीता न चास्यान्तः पुमानभूत् ॥ ९९	
भिन्नोदरात्तु निर्यातः पुमानस्मान्मया सह । एवमुक्तवतीं राजा दीनां तामवदत्स्वियम् ॥ १००	
धीरा भव गृहान्भर्तुर्भवतीं प्रापयाम्यहम् । समं मदवरोधेन गच्छ प्रक्रमनिर्भया ॥ १०१	
इत्युक्त्वानाययित्वा तां वेतालेन समर्पयत् । राज्ञ्यै मदनसुन्दर्यै प्रक्रामन्त्यै पृथक्पथा ॥ १०२	
प्रत्यागतेऽथ वेताले तत्रापश्याव कानने । अकस्माद्राजकन्ये द्वे भूरिभव्यपरिच्छदे ॥ १०३	
आनाययच्च मां प्रेष्य तयो राजा महत्तरान् । कुतः के कन्यके चैते इति पृष्ट्वाश्च तेऽब्रुवन् ॥१०४	
अस्ति द्वीपं कटाहाख्यं केतनं सर्वसंपदाम् । अन्वर्थनामा तत्रास्ति नृपतिर्गुणसागरः ॥ १०५	
तस्याजनि महादेव्यां नाम्ना गुणवती सुता । निर्मातुरेव धातुर्या रूपेणाश्चर्यदायिनी ॥ १०६	
तस्याश्च सिद्धैरादिष्टः सप्तद्वीपेश्वरः पतिः । ततश्च तत्पिता राजा सोऽमन्त्रयत मन्त्रिभिः ॥ १०७	
विक्रमादित्यदेवोऽस्या योग्यो मे दुहितुर्वरः । तत्पाणिग्रहणायैतां तस्यैव प्रेषयाम्यहम् ॥ १०८	
इति संमन्य वह्ने जलधौ सपरिच्छदाम् । आरोप्य सधनां तां च स राजा व्यसृजत्सुताम् ॥१०९	
सुवर्णद्वीपनिकटं प्राप्तं दैवाद्भयगीर्यत । सराजकन्यं सजनं वह्नं शफरेण तत् ॥ ११०	
स चाब्धिरेलया नीत्वा विधिगलेव रोधसि । क्षिप्तस्तद्वीपसंलग्नो महामत्स्योऽवसन्नवान् ॥ १११	
दृष्ट्वैव तत्र धावित्वा नानाप्रहरणो जनः । व्यापाद्याश्चर्यमत्स्यस्य तस्योदरमपाटयत् ॥ ११२	
निरगाच्च ततः पूर्णं जनैस्तद्वहनं महत् । बुद्धैर्द्विस्मयादागात्तत्र तद्वीपभूपतिः ॥ ११३	
स चन्द्रशेखरो राजा गुणसागरभूभृतः । स्यालो जनाद्वहनगाद्यथातत्त्वमबुध्यत ॥ ११४	
ततो बुद्धा गुणवतीं भागिनेयीं स तां नृपः । प्रवेश्य राजधानीं स्वामानन्दादुत्सवं व्यधात् ॥ ११५	
अन्येद्युश्च सुतां चन्द्रवतीं नाम स भूपतिः । विक्रमादित्यदेवाय दातुं प्राक्परिकल्पिताम् ॥ ११६	
गुणवत्या तया साकं तत्कृते विभवोत्तराम् । प्रास्थापयत्प्रवहणे सुमुहूर्तेऽधिरोपिताम् ॥ ११७	
ते इमे तीर्णजलधौ प्रक्रामन्त्यौ क्रमादिह । राजकन्ये उभे प्राप्ते वयं परिकरोऽनयोः ॥ ११८	

इह प्राप्तांश्च नः क्रोडवारणावभ्यधावताम् । सुमहान्तौ ततोऽस्माभिरेवमाक्रन्दितं प्रभो ॥ ११९
 आगते विक्रमादित्यदेवस्यैते स्वयंवरे । कन्यके लोकपालास्तत्तस्य धर्मेण रक्षत ॥ १२०
 तच्छ्रुत्वावोचतां तौ नः क्रोडेभौ व्यक्तया गिरा । धीरा भवत भीर्नास्ति राजनामग्रहेण वः ॥ १२१
 इहैव तं च राजानमागतं द्रक्ष्यथाधुना । इत्युक्त्वा तौ गजक्रोडौ दिव्यौ कौचिदितो गतौ ॥ १२२
 एषोऽस्मदीयवृत्तान्त इत्युक्ते तैर्महत्तरैः । अयं स एव राजेति देवि तानहमब्रवम् ॥ १२३
 ततस्ते पादपतिता हृष्टास्ते राजकन्यके । तस्मै गुणवतीचन्द्रवल्यौ राज्ञे समर्पयन् ॥ १२४
 राजाप्यादिश्य वेतालं सुन्दर्यौ ते अनाययत् । सार्धं मदनसुन्दर्या समं तिस्रोऽपि यान्विवति ॥ १२५
 स्वयं च तेन वेतालेनागतेन ततः क्षणात् । मया च सहितः प्रायादुत्पथेनैव देवि सः ॥ १२६
 गच्छतां च वनेऽस्माकं रविरस्तमुपागमत् । तत्कालं तत्र चास्माभिरश्रावि मुरजध्वनिः ॥ १२७
 कुतो मुरजशब्दोऽयमिति राजनि पृच्छति । वेतालः सोऽब्रवीद्देवकुलं देवात्र विद्यते ॥ १२८
 दिव्यकौतूहलं तच्च निर्मितं विश्वकर्मणा । तत्रैष मुरजध्वानः संध्याप्रेक्षणके प्रभो ॥ १२९
 इत्युक्तवान्स वेतालो राजा चाहं च कौतुकान् । तत्रागच्छाम संयम्य तुरगं प्रविशाम च ॥ १३०
 अपश्यामार्चितं चात्र तार्क्ष्यरत्नमयं महत् । लिङ्गं तदग्रे चोदग्रदीपकं प्रेक्षणीयकम् ॥ १३१
 अनृत्यन्सुचिरं तत्र दिव्यरूपा वरस्त्रियः । चतुर्विधेन वाद्येन गानगान्धर्वयोगिना ॥ १३२
 प्रेक्ष्यान्ते दृष्टमस्माभिस्तत्राश्चर्यं प्रविश्य यत् । स्तम्भस्थपुत्रिकास्वन्तर्नर्तक्यो लयमागताः ॥ १३३
 गायना वादकाद्याश्च चित्रस्थपुरुषेष्वपि । तद्दृष्ट्वा विस्मिते राज्ञि स वेतालोऽब्रवीदिदम् ॥ १३४
 मायेयमीदृशी दिव्या विश्वकर्मकृताक्षया । सततं हि भवत्येतत्संध्ययोरुभयोरपि ॥ १३५
 इत्युक्ते तेन तत्रान्तर्भ्रमन्तौ वयमेकतः । सविशेषामपश्याम रूपेण स्तम्भपुत्रिकाम् ॥ १३६
 राजा तु तां विलोक्यैव तल्लवण्यविमोहितः । शून्यः सत्वः क्षणं सोऽपि स्तम्भोत्कीर्ण इवाभवत् ॥ १३७
 अब्रवीच्च न पश्यामि रूपेणानेन चेदहम् । सजीवामङ्गनां तन्मे किं राज्यं किं च जीवितम् ॥ १३८
 एतच्छ्रुत्वा स वेतालोऽवादीनैतदुरासदम् । कलिङ्गसेना नामास्ति कलिङ्गाधिपतेः सुता ॥ १३९
 तां दृष्ट्वा रूपकारेण तद्रूपघटनेप्सुना । वर्धमानपुरीयेण कृतेयं सालभञ्जिका ॥ १४०
 तद्भवोज्जयिनीं तस्मात्कालिङ्गाभृपतेः प्रभो । तामर्थयस्व तत्कन्यां विक्रमेण हराथवा ॥ १४१
 इति वेतालवचनं न्यधाद्राजा तथा हृदि । ततो नीत्वात्र तां रात्रिं प्रातः संप्रस्थिता वयम् ॥ १४२
 यान्तश्चाशोकवृक्षस्य तलेऽपश्याम पूरुषौ । भव्यौ द्वौ तौ च राजानमुत्थायानमतां ततः ॥ १४३
 कौ युवां किमरण्यस्थाविति राज्ञोक्तयोस्तयोः । एको वक्ति स्म देवैतच्छ्रूयतां कथयाम्यहम् ॥ १४४
 धनदत्ताभिधानोऽहमुज्जयिन्यां वणिक्सुतः । सोऽहं हर्म्यतले जातु संसृप्तो भार्यया सह ॥ १४५
 प्रातः प्रबुध्य पश्यामि यावत्सा तत्र नास्ति मे । भार्या हर्म्ये न चान्येषु प्रासादोपवनादिषु ॥ १४६
 न तस्याश्चित्तमन्यादृक्कृप्तोऽत्र प्रत्ययस्तथा । यदि साध्यस्मि तदियं न म्लायेदुवमित्यसौ ॥ १४७
 माला मध्यं तथा दत्ता सा चाम्लानैव वर्तते । तन्न जाने क्व याता सा नीता भूतादिना नु किम् ॥ १४८
 इति संचिन्तयंश्चिन्वन्नाक्रन्दन्विलपन्रुदन् । अतिष्ठं तद्वियोगाग्निज्वलितोऽहमभोजनः ॥ १४९
 बान्धवाश्चासितः किञ्चित्कृताहारोऽथ दुःखितः । ब्राह्मणान्भोजयन्नासं देवागारे कृतस्थितिः ॥ १५०
 तत्र जातु परिश्रान्तो विप्रो मामयमभ्यगात् । मया विश्रमितश्चायं स्नानाहारादिना तदा ॥ १५१
 कुतस्त्वमिति पृष्टश्च भुक्तोत्तरमसौ मया । वाराणसीसमीपस्थाद्वामादस्मीलभाषत ॥ १५२

मद्भृत्याख्यातमहुःखस्तत एषोऽब्रवीत्पुनः । आत्मावसादितो मित्र किमनुद्योगिना त्वया ॥ १५३
 व्यवसायी हि दुष्प्रापमपि प्राप्नोति तत्सखे । उत्तिष्ठ तव भार्या तामन्विष्यावः सखास्मि ते ॥ १५४
 कथं सान्विष्यते यस्या दिङ्मात्रं नैव बुध्यते । इत्युक्तवन्तमथ मां प्रीत्या भूयोऽब्रवीदयम् ॥ १५५
 मैवं किं केसटो न प्रागसंभाव्यसमागमाम् । प्राप रूपवतीं भार्या तथा चैतत्कथां शृणु ॥ १५६
 पुरे पाटलिपुत्रेऽभूदनाढ्यब्राह्मणात्मजः । केसटाख्यो द्विजगुवा रूपे काम इवापरः ॥ १५७
 स भार्या सदृशीं प्रेप्सुः पित्रोरविदितो गृहात् । निर्गत्य देशान्वभ्राम तांसांस्तीर्थोपदेशतः ॥ १५८
 क्रमाच्च नर्मदातीरं प्राप्नो जातु ददर्श सः । महान्तमागतं तेन जन्ययात्राजनं पथा ॥ १५९
 दृष्ट्वा च दूरात्तन्मध्यादेत्यैकस्तं द्विजाग्रणीः । संभाष्य केसटं वृद्धः प्राह सप्रणयं रहः ॥ १६०
 लत्तोऽहमर्थये किञ्चिद्दीलासाध्यं च तत्तव । मम तूपकृतिः पूर्णा करोषि यदि वच्मि तत् ॥ १६१
 तच्छ्रुत्वा केसटोऽवादीदार्थं शक्यं ब्रवीषि चेत् । तन्निश्चितं मया कार्यं भवतूपकृतिस्तव ॥ १६२
 ततो वृद्धद्विजोऽवादीच्छृणु पुत्रास्ति मे सुतः । स चाग्रणीर्विरूपाणां सुरूपाणां भवानिव ॥ १६३
 दन्तुरश्विपिटघ्राणः कृष्णः काचरलोचनः । पृथूदरो वक्रपादः शूर्पकर्णपुटश्च सः ॥ १६४
 तादृशस्य कृते स्नेहात्कृत्वा रूपाभिवर्णनम् । ब्राह्मणाद्रत्नदत्ताख्यात्कन्यका याचिता मया ॥ १६५
 सा च रूपवती नाम पित्रा दातुं प्रतिश्रुता । तेनान्वर्थाभिधा तस्मै सोऽथ पाणिग्रहस्तयोः ॥ १६६
 तदर्थमागता एते वयं दृष्टे च मत्सुते । न संबन्धी सुतां दद्यादारम्भोऽयं वृथा भवेत् ॥ १६७
 उपायं ध्यायता चात्र मया लब्धो भवानिह । तद्वाचा प्रतिपन्नं द्रागिदं मे वाञ्छितं कुरु ॥ १६८
 अस्माभिः सममागत्य कन्यां तां परिणीय च । मत्पुत्राय प्रपच्छाद्य वध्वास्त्वं ह्यनुरूपकः ॥ १६९
 तच्छ्रुत्वा तं तथेत्युक्तवन्तमादाय केसटम् । नौभिः स नर्मदां तीर्त्वा पारं वृद्धद्विजो ययौ ॥ १७०
 प्राप्य चैकं पुरं सोऽथ व्यश्रमत्सानुगो वहिः । आकाशपथिकोऽस्तादौ तावदर्कोऽप्युपाविशत् ॥ १७१
 प्रसर्पति ततो ध्वान्ते जलोपान्ते स केसटः । उपस्पृष्टुं गतोऽद्राक्षीद्राक्षसं घोरमुत्थितम् ॥ १७२
 भक्षयाम्यहमेष त्वां क्व मे केसट याससि । इत्युक्तवन्तं च स तं राक्षसं केसटोऽभ्यधात् ॥ १७३
 मा स्म मां भक्षयेस्तावत्त्वामुपैष्याम्यहं पुनः । ब्राह्मणस्य प्रतिज्ञातं कार्यं निर्वाह्य निश्चितम् ॥ १७४
 तच्छ्रुत्वा कारयित्वा च शपथं सोऽथ राक्षसः । मुमोच केसटं सोऽपि तज्जन्यबलकं ययौ ॥ १७५
 ततः स वृद्धविप्रस्तं वरमण्डनमण्डितम् । आदाय केसटं जन्यैः समं तत्प्राविशत्पुरम् ॥ १७६
 तत्र सज्जितवेदीकं रत्नदत्तगृहं च सः । प्रावेशयत्केसटं तं विविधातोयनादितम् ॥ १७७
 केसटश्च स तां सम्यगुपयेमे वराननाम् । कन्यां रूपवतीं तत्र पित्रा प्रत्तमहाधनाम् ॥ १७८
 ननन्द स्त्रीजनश्चात्र तुल्यौ वीक्ष्य वधूवगौ । सा च रूपवती प्राप्तं दृष्ट्वा तं तादृशं वरम् ॥ १७९
 तस्याः सख्योऽपि तं दृष्ट्वा जज्ञिरे जातमन्मथाः । विषादविस्मयक्रान्तः स त्वासीत्केसटस्तदा ॥ १८०
 रात्रौ च शयनीये तं चिन्तासक्तं पराङ्मुखम् । प्रियं रूपवती दृष्ट्वा व्याजसुप्तं चकार सा ॥ १८१
 निशीथे सोऽथ सुप्तां तां मत्वा निर्गत्य केसटः । राक्षसस्यान्तिकं तस्य सत्यं पालयितुं ययौ ॥ १८२
 सापि रूपवती स्त्रैरमुत्थायानुपलक्षिता । सकौतुका तं भर्तारमन्वियाय पतिव्रता ॥ १८३
 प्राप्तं च केसटं तत्र राक्षसः स जगाद तम् । साधु भोः पालितं सत्यं महासत्त्वोऽसि केसट ॥ १८४
 पुरं पाटलिपुत्रं तद्देसदश्च पिता त्वया । पवित्रितस्तदायाहि यावत्त्वां भक्षयाम्यहम् ॥ १८५
 तच्छ्रुत्वा सहसोपेत्य रूपवत्यभ्यधादिदम् । मां खाद भक्षिते ह्यस्मिन्पत्यौ का मे गतिर्भवेत् ॥ १८६

भिक्षा ते गतिरित्युक्ते रक्षसा साप्युवाच तम् । को मे भिक्षां महासत्त्व दास्यतीह स्त्रिया इति ॥ १८७ ॥
 यो न दास्यति भिक्षां ते याचितस्तस्य यास्यति । शतधा शिर इत्युक्ते राक्षसेन च साब्रवीत् ॥ १८८ ॥
 तर्हि त्वमेव मे देहि भर्तृभिक्षामिमामिति । अददच्च ममाराशु शीर्णमूर्धा स राक्षसः ॥ १८९ ॥
 साथ केसटमादाय तच्चारित्रातिविस्मितम् । आगाद्रूपवती वेश्म तावच्चाक्षीयत क्षपा ॥ १९० ॥
 शोभूते च कृताहारं तज्जन्यबलकं ततः । प्रस्थाय नर्मदातीरं संप्राप सवधूवरम् ॥ १९१ ॥
 ततो वधूं रूपवतीं नावमारोप्य सानुगाम् । स मुख्यवृद्धविप्रोऽन्यां नावमारोहदात्मना ॥ १९२ ॥
 केसटं तु पृथङ्नावि स्वीकृत्याभरणादि सः । आरोपयच्छठः कृत्वा नाविकैः सह संविदम् ॥ १९३ ॥
 ततः स सवधूजन्यः पारं तीर्त्वा ययौ द्विजः । नदीमध्येन दूरं तु दाशैर्नित्ये स केसटः ॥ १९४ ॥
 तत्र क्षिप्त्वा महलोघे नावं तां केसटं च ते । वृद्धद्विजादात्तधना बाहुतीर्णापगा ययुः ॥ १९५ ॥
 केसटस्तु सनौकोऽपि नद्या ह्रलोत्तरङ्गया । क्षिप्तोऽम्बुधौ वातवशाद्भ्यस्तोऽभूदूर्मिणा तटे ॥ १९६ ॥
 तत्रायुषः सशेषत्वात्समाश्रय्य व्यचिन्तयत् । अहो प्रत्युपकारोऽयं कृतस्तेन द्विजेन मे ॥ १९७ ॥
 किं वा तेनैव नाख्याता तस्य निर्धर्ममूर्खता । युनक्ति भार्यया पुत्रं परेण परिणाय्य यत् ॥ १९८ ॥
 इति संचिन्तयन्त्यावदास्ते तत्र स विह्वलः । विचरत्खेचरीचक्रा तावत्तस्याययौ क्षपा ॥ १९९ ॥
 तस्यां विनिद्रस्तुर्ये स यामे कलकलं दिवि । श्रुत्वा ददर्श सुभगं खाड्गष्टं पुरुषं पुरः ॥ २०० ॥
 त्रस्तश्चिरादविकृतं तं विभाव्य स केसटः । को भवानिति पप्रच्छ ततस्तं सोऽब्रवीत्पुमान् ॥ २०१ ॥
 त्वं मे ब्रूहि भवान्कोऽत्र ततो वक्ष्याम्यहं तव । तच्छ्रुत्वा केसटस्तस्मै स्ववृत्तान्तमवर्णयत् ॥ २०२ ॥
 ततः स पुरुषोऽवादीत्तुल्यावस्थोऽसि तर्हि मे । तदिदानीं स्ववृत्तान्तं तव वच्मि सखे शृणु ॥ २०३ ॥
 अस्ति वेणानदीतीरे पुरं रत्नपुराख्यया । तत्र कंदर्पनामाहमाढ्यपुत्रो गृही द्विजः ॥ २०४ ॥
 सोऽहं प्रदोषे तोयार्थी वेणामवतरन्नदीम् । तस्यां स्खलित्वा पतितो वार्येधेन हृतोऽभवम् ॥ २०५ ॥
 दूरं नीत्वा तथा राज्या तेनाहं च दिनागमे । आयुर्बलात्कच्छगते तरुखण्डे निवेशितः ॥ २०६ ॥
 शाखावलम्बेनारुह्य रोधस्याश्रय्य चान्तिके । मातृदेवगृहं शून्यं तत्रापश्यमहं महत् ॥ २०७ ॥
 तस्मिन्प्रविश्य दृष्ट्वान्तःस्फुरन्तीरिव तेजसा । मातृरहं शान्तभयो नत्वा स्तुत्वा व्यजिज्ञपम् ॥ २०८ ॥
 भगवत्यः परित्राणं कुरुध्वं कृपणस्य मे । अहमेष हि युष्माकं प्राप्नोऽद्य शरणागतः ॥ २०९ ॥
 इति विज्ञप्य नद्योषपरिक्लिष्टस्य तत्र मे । विश्राम्यतः शनैर्मित्र विश्रान्तिं वासरोऽप्यगात् ॥ २१० ॥
 आगात्तारास्थिमालाढ्या ज्योत्स्नाभूतिसिता ततः । शशिशुभ्रकपाला च रौद्री रजनितापसी ॥ २११ ॥
 तत्कालं चात्र जानामि ततो मातृगणान्तरात् । निर्गत्य योगिनीग्रामः परस्परमभाषत ॥ २१२ ॥
 अद्य चक्रपुरेऽस्माभिर्गन्तव्यं चक्रमेलके । इह च श्रापदाकीर्णे रक्षास्य ब्राह्मणस्य का ॥ २१३ ॥
 तदेष स्थाप्यतां नीत्वा यत्रैतस्य शुभं भवेत् । आनेष्यामः पुनश्चैनमेषोऽस्माञ्छरणं श्रितः ॥ २१४ ॥
 इत्युक्त्वा खेन नीत्वा मामलंकृत्य निधाय च । पुरे कापि गृहे कस्याप्याढ्यविप्रस्य ता गताः ॥ २१५ ॥
 तत्र पश्यामि यावच्च कन्योद्वाहाय सज्जिता । वेदी लग्नश्च संप्राप्तो न जन्यबलकं पुनः ॥ २१६ ॥
 ततस्तत्र स्थितं दिव्यवरवेषं विलोक्य माम् । अयं तावद्दूरः प्राप्त इति सर्वोऽब्रवीज्जनः ॥ २१७ ॥
 ततो नीत्वैव मां वेदीमानीयालंकृतां सुताम् । गृहस्थोऽत्र स विप्रस्तां मह्यं प्रादाद्यथाविधि ॥ २१८ ॥
 दिष्ट्या तुल्यवरप्राप्तेरस्याः सुमनसोऽधुना । सौन्दर्यं सफलीभूतमित्यन्योन्यं स्त्रियोऽभ्यधुः ॥ २१९ ॥
 ततः कृतविवाहोऽत्र तथा सुमनसा सह । महोपचारसुखितः प्रासादे सुप्तवानहम् ॥ २२० ॥

अथास्मिन्पश्चिमे यामे योगिन्यश्चक्रमेलकात् । आगत्य ताः स्वयुक्त्या मां हृत्वैवोदपतन्नभः ॥२२१
 यान्तीनां नभसा तासामन्याभिर्मज्जिहीर्षुभिः । साकं प्रवृत्तयुद्धानामहं हस्तादिह च्युतः ॥ २२२
 न च तद्वेद्यि नगरं यत्र सा सुमना मया । परिणीता न जाने च किमिदानीं भविष्यति ॥ २२३
 इत्येष विधिना दत्ता या मे दुःखपरम्परा । सा सुखान्तैव संपन्ना ममाद्य तत्समागमात् ॥ २२४
 इत्युक्तवन्तं कंदर्पं केसटस्तमुवाच सः । मा भैषीमिन्न नेदानीं योगिन्यः प्रभवन्ति ते ॥ २२५
 अस्ति मे तादृशी शक्तिः काप्यप्रतिहता यतः । सहैव च भ्रमिष्यावो विधिः श्रेयो विधास्यति ॥२२६
 अन्योन्यं वदतोरेवं व्यतीयाय तयोनिशा । प्रातस्ततः प्रयातः स्म तौ च तीर्णाम्बुधी उभौ ॥ २२७
 क्रमाङ्गीमपुरं नाम नगरं प्रापतुश्च तौ । सह केसटकंदर्पौ रत्ननद्याः समीपगम् ॥ २२८
 तत्र तौ तन्नदीतीरे श्रुत्वा कलकलं तदा । गत्वा ददृशुर्मेत्स्यमापूरिततटद्वयम् ॥ २२९
 समुद्रवेलया क्षिप्तं बद्धं कायमहत्तया । मांसार्थिभिः पाठ्यमानं नानाशस्त्रकरैर्जनैः ॥ २३०
 पाठ्यमानस्य निरगादुदरात्तस्य चाङ्गना । साश्चर्यजनदृष्टा च सा भीताशिश्रियत्तटम् ॥ २३१
 ततस्तां वीक्ष्य कंदर्पौ हृष्टोऽभाषत केसटम् । वयस्य सेयं सुमना यामहं परिणीतवान् ॥ २३२
 न जाने पुनरेतस्या वासो मत्स्योदरे कथम् । तत्तूष्णीमिह तिष्ठावो यावद्भक्तिर्मविष्यति ॥ २३३
 तथेति केसटेनोक्ते तत्रावस्थितयोस्तयोः । का लं किमेतदिति सा पृष्टाभूत्सुमना जनैः ॥ २३४
 ततः कृच्छ्रेण सावादीदहं रत्नाकरे पुरे । जयदत्ताभिधानस्य विप्रचूडामणेः सुता ॥ २३५
 सुमना इति नाम्नास्मि साहं भव्येन केनचित् । परिणीतानुरूपेण निशि ब्राह्मणसूनुना ॥ २३६
 तद्वात्रावेव सुप्ताया गतः कापि स मे पतिः । यत्नान्विष्टोऽपि मत्पित्रा न च प्राप्तः कुतोऽपि सः ॥२३७
 ततोऽस्मि पतिता नद्यां तद्वियोगाग्निशान्तये । निगीर्णानेन मत्स्येन संप्राप्तेह विधेर्वशात् ॥ २३८
 इति तां वादिनीमेव निर्गत्य जनमध्यतः । आश्लिष्य यज्ञस्वामीति विप्र एकोऽब्रवीदिदम् ॥ २३९
 एद्येहि पुत्रि भवती भगिनीदुहिता मम । यज्ञस्वामीति हि भ्राता सोदर्यो मातुरस्मि ते ॥ २४०
 तच्छ्रुत्वा मुखमुद्धात्य सुमनास्तमवेक्ष्य सा । मातुलं प्रत्यभिज्ञाय सास्त्रा जग्राह पादयोः ॥ २४१
 क्षणं त्यक्त्वाश्रु चावादीत्तं तु काष्ठानि देहि मे । आर्यपुत्रवियुक्ताया अग्रेरन्या न मे गतिः ॥२४२
 बोध्यमानापि सा तस्मान्निश्चयात्र चचाल यत् । तत्परीक्षिततच्चित्तः कंदर्पस्तामुपाययौ ॥ २४३
 तमुपागतमालोक्य प्रत्यभिज्ञाय धीमती । सुमनाः पादयोस्तस्य पतित्वा प्रहरोद सा ॥ २४४
 अनेन पृच्छ्यमाना च तेन सा मातुलेन च । अयं स मम भर्तेति निजगाद मनस्विनी ॥ २४५
 ततः सर्वेषु हृष्टेषु यज्ञस्वामी निनाय ताम् । स्वगृहं तत्पतिं तं च कंदर्पं केसटान्वितम् ॥ २४६
 तत्र तान्वर्णितस्वस्ववृत्तान्तान्सकुटुम्बकः । उपचारेण महता प्रीत्या परिचचार सः ॥ २४७
 गतेष्वहःसु कंदर्पं केसटोऽत्र जगाद तम् । अभीष्टभार्योप्राप्त्या लं प्राप्तत्वात्कृतार्थताम् ॥ २४८
 तत्सभार्योऽधुना गच्छ निजं रत्नपुरं पुरम् । अकृतार्थो गमिष्यामि न स्वदेशमहं पुनः ॥ २४९
 तीर्थान्येव भ्रमन्देहं क्षपयिष्याम्यमुं सखे । तच्छ्रुत्वा केसटं यज्ञस्वामी तत्र स्थितोऽवदत् ॥ २५०
 किमुद्वेगाद्वदस्येवं सर्वं जीवद्भिराप्यते । कुसुमायुधवृत्तान्तं तथा च शृणु वच्मि ते ॥ २५१
 देवस्वामीत्यभूच्चण्डपुराख्ये नगरे द्विजः । तस्यातिरूपा कन्याभूत्राभ्रा कमललोचना ॥ २५२
 शिष्यश्च विप्रपुत्रोऽभूत्राभ्रास्य कुसुमायुधः । स शिष्यः सा च तत्कन्या प्रीतावास्तां परस्परम् ॥२५३
 एकदा निश्चिता दातुं पित्रान्यस्मै वराय सा । कन्या सखीमुखेनाशु तं स्माह कुसुमायुधम् ॥२५४

तातो मां दातुमन्यस्मै प्रतिपन्नो भवांश्च मे । पूर्वसंकल्पितो भर्ता तद्युक्त्या हर मामितः ॥ २५५
 ततोऽस्याः सोऽपहाराय कृतसंविद्वह्निनिशि । आस्थापयद्वेगसरीं भृत्यं च कुसुमायुधः ॥ २५६
 सैरं निर्गत्य चारुढा तस्यां भृत्येन तेन सा । न तस्य निकटं निन्ये निन्ये स्वीकर्तुमन्यतः ॥ २५७
 दूरं नीता च सा तेन रात्रौ कमललोचना । प्राप्यैकं नगरं प्रातस्तमाह स्म च सा सती ॥ २५८
 त्वत्स्वामी क्व स मद्भर्ता तं प्रापयसि किं न माम् । तच्छ्रुत्वा स शठोऽवादीदेकिकां तां विदेशगाम् ॥
 अहं त्वां परिणेष्यामि किं तेन स कुतोऽधुना । श्रुत्वैतत्साब्रवीत्प्राज्ञा त्वं हि मे सुतरां प्रियः ॥ २६०
 त्वमेवात्र न किं सद्यः परिणयोऽस्यहो मम । ॥ २६१
 ततस्तां नगरोद्याने स्थापयित्वैव दुर्मतिः । स विवाहोपकरणं जगामानेतुमापणम् ॥ २६२
 तावत्पलाय्य गत्वा सा कन्या वेगसरीयुता । मालाकारस्य कस्यापि वृद्धस्य प्राविशद्रुहम् ॥ २६३
 तत्रोक्तनिजवृत्तान्ता तस्थौ सा तेन सत्कृता । सोऽप्यप्राप्य कुभृत्यस्तामुद्यानाद्विमुखो ययौ ॥ २६४
 गत्वा चोवाच पृच्छन्तं प्रभुं तं कुसुमायुधम् । ऋजुस्त्वं वेत्सि न स्त्रीणां कुटिलानां हि चेष्टितम् ॥
 नैव सा निरगात्तावद्दृष्टो यावदहं जनैः । तत्रान्यैस्तैरवष्टब्धोद्भृता वेगसरी च सा ॥ २६६
 दैवात्कथंचिदधुना पलाय्याहमिहागतः । तच्छ्रुत्वा विमृशंस्तूष्णीमासीत्स कुसुमायुधः ॥ २६७
 एकदा प्रेरितः पित्रा विवाहाय व्रजंश्च सः । तत्प्राप नगरं यत्र स्थिता कमललोचना ॥ २६८
 तत्रावासितजन्यौघमुद्याने निकटस्थिते । एकं भ्रमन्तं कमललोचना सा ददर्श तम् ॥ २६९
 शशंस मालाकाराय तस्मै सा यद्रुहे स्थिता । सोऽपि गत्वोक्तवृत्तान्तस्तं तस्याः पतिमानयत् ॥ २७०
 तत्संभृतोपकरणस्ततः सुचिरकाङ्क्षितः । वरवध्वोस्तयोः सद्यो विवाहो निरवर्तत ॥ २७१
 अथ तं पापभृत्यं स निगृह्य कुसुमायुधः । परिणीयापि कमललोचनाप्राप्तिकारणम् ॥ २७२
 द्वितीयामपि कन्यां तां यद्विवाहार्थमागमत् । ताभ्यां वधूभ्यां सहितो दृष्टः स्वं देशमाययौ ॥ २७३
 इत्थं भवति भव्यानामचिन्त्योऽपि समागमः । तत्केसट त्वमप्येवमचिरात्प्राप्स्यसि प्रियाम् ॥ २७४
 एवं तेनोदिते यज्ञस्वामिना तस्थुरस्य ते । कान्यप्यहानि कंदर्पसुमनः केसटा गृहे ॥ २७५
 प्रस्थिताश्च स्वदेशं ते ततः प्राप्य महाटवीम् । जज्ञिरेऽन्योन्यविभ्रष्टा वन्येभापातसंभ्रमात् ॥ २७६
 तेषां स केसटो गच्छन्नेकाकी दुःखितः क्रमात् । प्राप्य काशिपुरीं मित्रं कंदर्पं प्राप्तवांस्ततः ॥ २७७
 तेन साकं ययौ तच्च निजं पाटलिपुत्रकम् । पित्राभिनन्दितस्तत्र कंचित्कालमुवास सः ॥ २७८
 अवर्णयद्रूपवतीविवाहप्रभृति स्वकम् । कंदर्पोदन्तपर्यन्तं पित्रोर्वृत्तान्तमत्र सः ॥ २७९
 अत्रान्तरे सा सुमना हस्तिभीतिपलायिता । वनं विवेश तत्रास्या ययौ चास्तं दिवाकरः ॥ २८०
 हा हार्यपुत्र हा तात हाम्बेयत्र निशागमे । शोचन्ती दावदहने क्षेप्तुं तनुमियेष सा ॥ २८१
 तावत्तद्योगिनीचक्रं कंदर्पस्य कृपापरम् । योगिनीस्ता विजित्यान्यास्तत्प्रापायतनं निजम् ॥ २८२
 तत्र संस्मृत्य कंदर्पं स्वविज्ञानादवेत्य च । भार्या तस्य वने भ्रष्टां मन्त्रयांचक्रिरे च ताः ॥ २८३
 कंदर्पः पुरुषो धीरो वाञ्छितं प्राप्नुयात्स्वयम् । तद्भार्या तु वने भ्रष्टा ध्रुवं बाला लज्जेदसून् ॥ २८४
 तत्तां रत्नपुरं नीत्वा क्षिपामो येन तत्र सा । कंदर्पस्य पितुर्गृहे सपत्न्या सह तिष्ठति ॥ २८५
 इति संमन्य गत्वा तद्वनमाश्रास्य चात्र ताम् । योगिन्यस्ताः सुमनसं नीत्वा रत्नपुरे जहुः ॥ २८६
 गतायां निशि सा तत्र भ्रमन्ती सुमनाः पुरे । उच्यमानं जनेनेदं शुश्राव परिधावता ॥ २८७
 एषानङ्गवती भार्या कंदर्पस्य द्विजन्मनः । पत्यौ क्वापि गते कालं कंचित्तत्प्राप्तिवाञ्छया ॥ २८८

स्थिता साध्वी तमप्राप्य निराशा निर्गताधुना । अग्निं प्रवेष्टुं दुःखिभ्यां श्वशुराभ्यामनुदुता ॥ २८९
 एतच्छ्रुत्वैव सुमना तच्चितास्थानमाशु सा । गत्वानङ्गवतीमेवं तामुपेत्य न्यवारयत् ॥ २९०
 आर्ये मा साहसं कार्षीः स हि जीवति ते पतिः । इत्युक्त्वा मूलतः कृत्स्नं तद्वृत्तान्तं शशंस सा ॥
 अदर्शयच्च कंदर्पदत्तं रत्नाङ्गुलीयकम् । ततः सर्वेऽभ्यनन्दंस्तां सत्यं विज्ञाय तद्वचः ॥ २९२
 अथानङ्गवतीं तुष्टां वधूं सुमनसं च ताम् । संपूज्य कंदर्पपिता गृहे तुष्टो न्यवेशयत् ॥ २९३
 तावत्स सुमनःप्राप्त्यै भ्रान्तुं पाटलिपुत्रकात् । कंदर्पोऽनिच्छतोऽनुक्त्वा केसटस्य ययौ ततः ॥ २९४
 केसटोऽपि गते तस्मिन्दुःखी रूपवतीं विना । गृहादविदितः पित्रोः प्रायाद्भ्रान्तुमितस्ततः ॥ २९५
 कंदर्पोऽपि भ्रमन्दैवात्तत्प्राप नगरं किल । यत्र रूपवतीं तां स केसटः परिणीतवान् ॥ २९६
 जनकोलाहलं श्रुत्वा किमेतदिति तत्र तम् । कंदर्पं परिपृच्छन्तं पुमानेकोऽब्रवीदिदम् ॥ २९७
 एषा रूपवती भर्त्रा केसटेन विनोद्यता । मर्तुं कलकलस्तेन शृणु वृत्तान्तमत्र च ॥ २९८
 इत्युक्त्वा केसटोद्वाहगक्षसोदन्तकौतुकम् । रूपवत्याश्रितं प्रोच्य स पुमानब्रवीत्पुनः ॥ २९९
 ततस्तं वक्ष्यिलैव वृद्धविप्रः स केसटम् । आदाय तां रूपवतीं पुत्रार्थं प्रययौ ततः ॥ ३००
 केसटस्तु न विज्ञातः क्व यातः परिणीय ताम् । रूपवत्यप्यपश्यन्ती केसटं साब्रवीत्पथि ॥ ३०१
 आर्यपुत्रं न पश्यामि किं सर्वेषु व्रजत्सिह । तच्छ्रुत्वा दर्शयन्पुत्रं तं स वृद्धद्विजोऽभ्यधात् ॥ ३०२
 सोऽयं मत्तनयः पुत्रि भर्ता ते दृश्यतामिति । ततो रूपवती वृद्धांस्तत्रस्थानब्रवीत्क्रुधा ॥ ३०३
 कोऽयं कुरूपो भर्ता मे मरिष्याम्येव निश्चितम् । येन ह्यः परिणीतास्मि तं प्राप्स्यामि न चेत्पतिम् ॥
 एवं वदन्ती त्यक्त्वाभ्रपाना राजभयेन सा । पितुरेव गृहं तेन वृद्धविप्रेण नायिता ॥ ३०५
 तत्रोक्ततद्विजव्याजां शोचंस्तामवदत्पिता । कोऽसाविति कथं ज्ञेयः परिणेता स पुत्रि ते ॥ ३०६
 ततो रूपवती स्माह तात पाटलिपुत्रकात् । देसटाख्यद्विजसुतः केसटाख्यः स मत्पतिः ॥ ३०७
 रक्षोमुखान्मया ह्येतच्छ्रुतमित्यभिधाय सा । कृत्स्नं तस्मै समाचख्यौ वृत्तान्तं पतिरक्षसोः ॥ ३०८
 ततः स तत्पिता गत्वा दृष्ट्वा रक्षो मृतस्थितम् । संजातप्रत्ययोऽतुष्यहंपत्योः सत्त्वतस्तयोः ॥ ३०९
 पतिप्राप्त्याशयाश्वास्य सुतां तां प्राहिणोच्च सः । अन्वेषान्केसटपितुः पार्श्वं पाटलिपुत्रकम् ॥ ३१०
 ते तत्र गत्वा न चिरादागल्यैवमिहाब्रुवन् । दृष्टः पाटलिपुत्रस्थः सोऽस्माभिर्मर्तुं देसटः ॥ ३११
 केसटः क्व स ते पुत्र इति पृष्ठश्च तत्र सः । सबाष्पमब्रवीदस्मान्केसटोऽत्र कुतः सुतः ॥ ३१२
 स ह्यागतोऽपि कंदर्पनाम्नि मित्रे सहागते । इतो रूपवतीदुःखात्काप्यनुक्त्वैव मे गतः ॥ ३१३
 एतत्तस्य वचः श्रुत्वा क्रमाद्वयमिहागताः । इत्युक्तेऽन्वेषकै रूपवती पितरमभ्यधात् ॥ ३१४
 नास्त्यार्यपुत्रप्राप्तिर्मे तदग्निं प्रविशाम्यहम् । भर्त्रा विनाकृता तात तिष्ठेयं हि कियच्चिरम् ॥ ३१५
 एवं ब्रुवाणा न यदा निषेद्धं तेन पारिता । तदा रूपवती साद्य निर्गता मर्तुमग्निना ॥ ३१६
 तस्याः सख्यावुभे कन्ये तद्वनमर्तुं विनिर्गते । एका शृङ्गारवत्याख्या ह्यनुरागवती परा ॥ ३१७
 तद्विवाहे स ताभ्यां हि दृष्टः प्राक्केसटो युवा । तद्रूपहृतचित्ताभ्यां भर्तृत्वे पर्यकल्प्यत ॥ ३१८
 इत्थं कोलाहलमिदं जनस्यात्रेति तेन सः । कंदर्पः पुरुषेणोक्तो ययौ तासां चितान्तिकम् ॥ ३१९
 ततो दूरात्कलकलं निवार्योपेत्य च द्रुतम् । अवोचदग्निमर्चन्तीमेवं रूपवतीं स ताम् ॥ ३२०
 अलं ते साहसेनार्ये जीवत्येव स केसटः । स भर्ता तव मित्रं मे कंदर्पं मामवेहि च ॥ ३२१
 इत्युचिवान्वृद्धविप्रच्छद्मनौकाधरोहणात् । आरभ्य केसटोदन्तं कथयामास सोऽखिलम् ॥ ३२२

ततः संवादसंजातप्रत्यया सा पितृगृहम् । हृष्टा रूपवती ताभ्यां सखीभ्यां प्राविशत्सह ॥ ३२३
 कंदर्पोऽपि च तत्पित्रा प्रीत्योपचरितस्तदा । सुरक्षितश्च तत्रैव तस्थौ तदनुरोधतः ॥ ३२४
 तावत्स केसटो दैवात्प्राप रत्नपुरं भ्रमन् । कंदर्पस्य गृहं तत्र तद्भार्ये यत्र ते स्थिते ॥ ३२५
 परिभ्रमन्तं तं तत्र हर्म्याकंदर्पभार्यया । दृष्ट्वा सुमनसा हर्षादूचिरे श्वशुरादयः ॥ ३२६
 आर्यपुत्रसुहृत्सोऽयं संप्राप्तः केसटोऽधुना । अस्मात्प्रवृत्तिर्बुध्येत शीघ्रं संभाव्यतामिति ॥ ३२७
 ततो गलैव तैरुक्त्वा यथावस्तु स केसटः । आनीतस्तां सुमनसं दृष्ट्वाहृष्यदुपागताम् ॥ ३२८
 विश्रान्तश्च क्षणात्पृष्ठस्तस्यै वन्येभसंभ्रमात् । आरभ्य कंदर्पगतं स्वं च वृत्तान्तमब्रवीत् ॥ ३२९
 सत्कृतो दिवसान्कांश्चिदास्ते यावच्च तत्र सः । लेखहस्तः पुमांस्तावदागात्कंदर्पपार्श्वतः ॥ ३३०
 यत्र रूपवतीं नाम तत्सुहृत्परिणीतवान् । केसटस्तत्र कंदर्पः स्थितो रूपवती च सा ॥ ३३१
 इति चोवाच स पुमांस्तेषां धर्मोऽभूत्तथैव च । कंदर्पपित्रे स्त्रोद्गाहं केसटोऽवर्णयच्च सः ॥ ३३२
 ततः कृतोत्सवोऽन्येद्युः कंदर्पानयनाय सः । तत्पिता प्राहिणोद्धूतं प्रियाप्राप्त्यै च केसटम् ॥ ३३३
 केसटोऽपि ययौ साकं लेखहारेण तेन सः । तं देशं यत्र सा रूपवती पितृगृहे स्थिता ॥ ३३४
 तत्र संभावयामास स तां रूपवतीं चिरात् । सोत्सवां हृतसंतापस्तोयदश्चातकीमिव ॥ ३३५
 कंदर्पेण समागम्य परिणिन्ये च ते अपि । रूपवत्या वयस्ये द्वे पूर्वोक्ते प्रेरितस्तया ॥ ३३६
 ते चानुरागशृङ्गारवल्लौ रूपवतीं च ताम् । आदायापृष्ठकंदर्पः स्वदेशं केसटो ययौ ॥ ३३७
 कंदर्पोऽपि सदूतस्तद्गत्वा रत्नपुरं ततः । संजग्मे सुमनोनङ्गवतीभ्यां बन्धुभिस्तथा ॥ ३३८

निजनिजदेशगतौ तौ रूपवतीसुमनसौ प्रिये प्राप्य ।

केसटकंदर्पावथ भुञ्जानौ तस्थतुर्भोगान् ॥

३३९

इति विधुरविधातृविप्रयुक्ताः पुनरपि यान्ति समागमं प्रियाभिः ।

अकलितगहनावधीनि दुःखान्यपि विषमाण्यवतीर्य धीरसत्त्वाः ॥

३४०

तच्छ्रीघ्रमुत्तिष्ठ सखे ब्रजावश्चिन्वंस्त्वमप्याप्स्यसि जातु भार्याम् ।

को वेद दैवस्य गतिं मयैव मृतापि भार्याधिगता सजीवा ॥

३४१

इत्येवमाख्याय कथामनेन प्रोत्साहितश्चानुगतश्च सख्या ।

भ्रमन्भुवं प्रापमिमामथात्र सक्त्रोडमद्राक्षमहं गजेन्द्रम् ॥

३४२

उद्गीर्य तेन च गजेन पुनर्निगीर्णां तामेव चित्रमवशां स्वधूमपश्यम् ।

तं चिन्वतापि करिणं चिरदृष्टनष्टं दृष्ट्वा मयाद्य सुकृतैरिह देवपादाः ॥

३४३

एवं तस्योक्तवतो वणिकसुतस्याथ विक्रमादित्यः ।

आनाय्य तां स राजा गजवधलब्धां समर्पयद्भार्याम् ॥

३४४

तौ च विचित्रसमागममुदितावन्योन्यकथितवृत्तान्तौ ।

श्रीविषमशीलसंस्तुतिमुखरमुखौ दंपती तदाभूताम् ॥

३४५

इति महाकविश्रीसोमदेवभट्टविरचिते कथासरित्सागरे विषमशीललम्बके चतुर्थेऽंशे ।

पञ्चमस्तरङ्गः ।

ततः स विक्रमादित्यो राजा तस्य सहागतम् । वणिकपुत्रस्य सुहृदं तमेवं परिपृष्टवान् ॥ १

प्राप्ता मृतापि जीवन्ती मया भार्येति यत्त्वया । उक्तं कथं तदिति नः कथ्यतां भद्र विस्तरात् ॥ २

